

PATANJALI'S
VYÂKARANA MAHÂBHÂSHYA

WITH
KAIYATA'S PRADÎPA

AND
NÂGES'A'S UDDYOTA

Edited with Foot-notes, collected from Padamanjari
and Prâtis'âkhyas as well as supplied by
the Editor's own originality.

Vol. 2 (Vidhis'esharûpam).

BY
MAHÂMAHOPÂDHYÂYA PANDITA S'IVADATTA D. KUDÂLA,

HEAD PANDIT AND SUPERINTENDENT, ORIENTAL COLLEGE, LÂHORE, FELLOW
OF THE PANJÂB UNIVERSITY, SANSKRIT SCHOLAR OF JAYAPURA
SANSKRIT PÂTHAS'ÂLÂ, SON OF PANDIT BADARILÂLA D
KUDÂLA, A SANSKRIT TEACHER AT MAHÂRÂJA'S
SANSKRIT PÂTHAS'ÂLÂ, JAYAPURA



PUBLISHED

BY

TUKÂRÂM JÂVAJÎ,

PROPRIETOR OF "JÂVAJÎ DÂDÂJÎ'S NIRNAYA-SÂGAR" PRESS,

Bombay.

1912.

Price 4½ Rupees.

(*Registered according to Act XXV of 1867.*)

(All rights reserved by the publisher.)

Publisher —Tukaram Javaji, } The Nitya-sagar Press,
Printer —B R Ghanekar, } 23, Kolbhat Lane, Bombay

॥ श्रीदधिमथी जयति ॥

श्रीमद्भगवत्पतञ्जलिमुनिनिर्मितं

पाणिनीयव्याकरणमहाभाष्यम्



एतद्व्याख्यानभूत उपाध्यायकैयटप्रणीतो भाष्यप्रदीपः


एतद्व्याख्यानभूतो नागेशभट्टविरचितो भाष्यप्रदीपोद्द्योतः

तत्र

प्रथमाध्यायद्वितीयपादादिद्वितीयाध्यायान्तं

विधिशेषरूपं द्वितीयखण्डम् ।

जयपुरराजकीयप्रधानसंस्कृतपाठशालाध्यापकदाधिमथकुहालपण्डितबदरीलालशर्मात्मजेन
जयपुरराजकीयप्रधानसंस्कृतपाठशालाधीतशास्त्रेण लवपुरीयग्राच्यविद्यालय-
संस्कृतश्रेणिप्रधानाध्यापकेन महामहोपाध्यायपण्डितशिवदत्तशर्मणा
पदमञ्जरीप्रातिशाख्यादिकं प्रातिभं संदर्भं च समवलम्ब्य टिप्पण्या,
पाठभेदादियोजनेन च परिष्कृतम्



तदिदं

मुम्बय्यां

तुकाराम जावजी

इत्यनेन स्वीये “निर्णयसागरा”ल्यमुद्रणयन्त्रालयेऽङ्कयित्वा प्राकाश्यमनायि ।

शाकः १८३४, सन १९१२.

मूल्यं ४॥ रूपकाः ।

॥ श्रीदधिमथी जयति ॥

श्रीमद्भगवत्पतञ्जलिमुनिरचितं

महाभाष्यम् ।



तद्याख्यानभूतः कैयटविरचितः प्रदीपः
तद्याख्यानभूतो नागेशभट्टविरचित उद्ध्योतश्च प्रारब्धः ।
तत्र प्रथमाध्याये द्वितीयपादे प्रथममाह्निकम् ।
[विधिशेषप्रकरणे डित्प्रकरणम् ।]

(६९ डित्वातिदेशसूत्रम् ॥ १ । २ । १ आ० १ सूत्रम्)

७५ गाङ्कुटादिभ्यो ऽञ्णिन् डित् ॥

१ । २ । १ ॥

(अतिदेशत्वनिर्णयाधिकरणम्)

(५६९ सबन्धपक्षनिराकरणवार्तिकम् ॥ १ ॥)

॥ * ॥ डित्किद्वचने तयोरभावाद-
प्रसिद्धिः ॥ * ॥

(भाष्यम्) डित्किद्वचने तयोरभावात् ङकार-
ककारयोरभावात् डित्वकित्वयोरप्रसिद्धिः । सता
ह्यभिसंबन्धः शक्यते कर्तुम् । न चात्र ङकारकका-
रावितौ पश्यामः । तद्यथा—‘चित्रगुर्देवदत्तः’ इति
यस्य ता गावो भवन्ति स एव ताभिः शक्यते-
भिसंबन्धुम् ॥

(प्रदीपः) गाङ्कुटादिभ्यः ॥ १ ॥ चत्वारोत्र पक्षा
उपक्षिप्ता भाष्ये—डित्वकित्वसबन्धप्रतिपादनम्, भावनम्,
संज्ञाकरणमतिदेशश्चेति । तत्रायपक्षनिराकरणाय वार्तिकमुपन्य-
स्यति—डित्किद्वचन इति ॥ सता हीति । विद्यमानेन
वस्तुनौ सबन्धोर्थस्य शक्यते वक्तुम् ॥ न च गाङ्कुटा-
दिभ्यः परस्य प्रत्ययस्य ङकार इत्सङ्गोक्तिः, येन तस्य डिदिति
व्यपदेशः स्यात् । सत्त्वे वा भूतानुवादे प्रयोजनाभावाद्दप्रामा-
ण्यमापतति । न च गाङ्कुटादिभ्यश्चडादेः डितोऽनेन विधान-
मुपपद्यते, अञ्णिद्वग्रहणानर्थक्यप्रज्ञात् ॥

(उद्ध्योतः) गाङ्कुटादिभ्यो ॥ १ ॥ अस्य तद्वदतिदेशत्वेन
वार्तिकानुत्थानमाशङ्क्याह—चत्वारोत्रेति ॥ उपक्षिप्ताः । दूष-
णद्वारा साक्षाच्चोक्ता इत्यर्थः ॥ तत्राद्येति । तत्र हि गाङ्कुटादिभ्य-
परो ऽञ्णित्प्रत्यय इत्सङ्गकङ्कारयुक्त इत्यर्थः ॥ तयोरिति तच्छ-
ब्देन गुणभूतयोरपि ङकारककारयोर्द्विष्यतया परामर्श इत्याह—
भाष्ये—ङकारककारयोरिति । यथा चैतत्तथा पस्पशायामुक्तम् ॥
डित्वकित्वयोरप्रसिद्धिरिति । तद्व्यवहाराप्रसिद्धिरित्यर्थः । तदाह
—येन तस्येति ॥ सत्त्वे वेति । यडादेरिति शेषः ॥ अञ्णि-
द्वग्रहणवैयर्थ्यापत्त्या च सो राजीतिवज्जोपाभावाद्यमनुवाद इति न
शङ्क्यम् ॥ ननु शशविषाणादिशब्दैरस्तपि विषाणेन शशस्य
सम्बन्धः प्रतिपाद्यते इति चेन्न । तद्वदस्याप्यप्रामाण्यप्रसङ्गात् ॥ अञ्-
णिद्वग्रहेति । नच वृद्धेदिति विहितव्यङ्ग्यं कर्मेणिङश्च व्यावृत्तये
तद् इति वाच्यम् । गाङ्कुटादिभ्यो ऽनेन तयोर्विवानेपि प्रत्ययाधिका-
रेण पाठाभावेन प्रत्ययत्वाभावात् ङकारणकारयोरित्त्वाप्रवृत्तौ ञ्णि-
तोस्तयोरसम्भवात् ॥

(भावनपक्षाभ्युपगमभाष्यम्)

भाष्येते तर्ह्यनेन—गाङ्कुटादिभ्यो ऽञ्णिन् डि-
द्वर्त्ततीति असंयोगाल्लिङ् किद् भवतीति ॥

(प्रदीपः) भाष्येते इति । गाङ्कुटादिभ्यः परो योज्-
णित्प्रत्ययः स डिद्वर्त्तति ङकार इत्सङ्गकस्तस्य भवतीत्यर्थः ।
स तु ङकार आदौ मध्ये अन्ते वेति देशविशेषः नापेक्षते
इद्वर्त्तमान्तस्यैव विधानात् । इता च धर्मो ऽश्रूयमाणानामपि
कार्यं प्रति विशेषकत्वम् ॥

(उद्ध्योतः) भाष्ये भाष्येते तर्ह्यनेनेति । प्रकरणेनेत्यर्थः ॥
ननु भाष्येते इत्ययुक्तं पञ्चमीनिर्देशेनादेशविध्यसम्भवादत्ता आह—

गाङ्गिति । गाङ्गादिभ्यः परस्य प्रत्ययस्य तन्वादेः सिद्धत्वादिशेषण एव विधितत्पर्यमित्याह—**ङकार इति** ॥ नन्वेव लोपस्यावश्यकत्वेन विधानं व्यर्थमत आह—**इतां चेति** । एव च कार्यार्थं विधानमिति भावः ॥

(५७० भावनपक्षनिराकरणवार्तिकम् ॥ २ ॥)

॥ * ॥ भवतीति चेदादेशप्रतिषेधः ॥ * ॥

(भाष्यम्) भवतीति चेदादेशस्य प्रतिषेधो वक्तव्यः । **ङकारककारावितावादेशौ प्राप्नुतः** ॥

(प्रदीपः) भवतीति चेदिति । टित्त्वक्त्विमत्त्वानामभावात् **ङ** इदन्तरोस्थेयनन्तरार्थं बहुव्रीह्यभावाच्चादेः परस्येत्यादे स्थाने **ङकार** आदेशः प्राप्नोतीत्यर्थः । **ङ** इत् ङिदिति तत्पुरुष एव न्याय्य स्वपदार्थप्राधान्येन तस्यान्तरङ्गत्वाद्बहुव्रीह्यर्थानुपपादाच्च । कुटितेत्यादौ प्रसिद्धङित्त्वाश्चडादयो यथादेशा क्रियन्ते तदा नैते तदर्थभिधाने समर्थाः तृडादयश्च नेह शास्त्रे प्रसिद्धाः । अथास्मादेव वचनादपूर्वा क्रियेरन् तदा **ङिच्चेत्यन्यस्य स्युः** ॥

(उद्ध्योतः) ननु भाव्यमान सर्वोप्योदश एवेत्यत्र मानामावादादेशप्रतिषेध इत्ययुक्तमत आह—**टित्वेति** । अनेनागमत्व निराकृतम् ॥ उरणरपरवदनन्तरोस्त्विति चेदत्राह—**ङ इत् अनन्तर इति** ॥ नन्वेवमपि बहुव्रीहिणा ङिच्छब्देन प्रत्ययाभिधानात्तस्य चानेकालत्वात् कथमादे स्यादत आह—**तत्पुरुष इति** । न च तस्यादित्वे इत्त्व व्यर्थ **लशक्ततद्धित** इत्येव सिद्धेरिति वाच्यम् । अतद्धित इति पर्युदासेन प्रत्ययसंज्ञाकालिकादेरेव तेनेत्वविधानात् ॥ **अनुपपादोनुपपत्तिस्तामेव दर्शयति—कुटितेत्यादाविति** ॥ **अथास्मादेवेति** । अन्तरतमपरिभाषामस्कृतादित्यर्थः ॥ **अन्यस्य स्युरिति** । न च ङित्वस्य गुणप्रतिषेधाद्यर्थत्वेन चारितार्थान्तातङ्गन्यायेन सर्वादेशो भविष्यतीति वाच्यम् । गुणप्रतिषेधाद्यर्थत्वे सर्वादेशत्व सर्वादेशत्वे च तदर्थत्वमित्यन्योन्याश्रयेण सर्वादेशत्वात्वामेऽन्यादेशत्वापत्तिरिति भावः । तातडरतु यथा सर्वादेशत्व तथोक्तम् ॥

(आक्षेपभाष्यम्)

कथं पुनरित्संज्ञो नामादेशः स्यात् ? ।

(प्रदीपः) कथं पुनरिति । इत्संज्ञो ह्यसन्नेव कार्यमात्र प्रतिपादयति, आदेशस्तु भावरूपोन्यस्य प्रसङ्गे भवति ॥

(आदेशत्वसाधकभाष्यम्)

किं हि वचनान्न भवति ? ।

(प्रदीपः) किं हीति । लोपस्य यथादेशत्व तथा **ङकार** रस्यापीत्संज्ञकस्य भविष्यतीत्यर्थः । तत्र स्थानिनं निवर्त्य **ङकारो** निवर्तेत ॥

(आदेशत्वसाधकभाष्यम्)

एवं तर्हि षष्ठीनिर्दिष्टस्यादेशा उच्यन्ते । न चात्र षष्ठीं पश्यामः ॥

(आदेशत्वसाधकभाष्यम्)

गाङ्कुटादिभ्य इत्येषा पञ्चमी अङ्गिदिति प्रथ-

मायाः षष्ठीं प्रकल्पयिष्यति “तस्मादित्युत्तरस्य” इति ॥

(उद्ध्योतः) भाष्ये तस्मादित्युत्तरस्येति । एव चादेः परस्येत्यस्य प्रात्याऽऽदेशपक्षे ऽद्यासिद्धेः स न युक्त इति भावः ॥

(संज्ञाकरणपक्षाभ्युपगमभाष्यम्)

संज्ञाकरणं तर्हीदम्—गाङ्कुटादिभ्योऽङ्गित् डित्संज्ञो भवतीति । असंयोगाल्लिट् कित्संज्ञो भवतीति ॥

(५७१ संज्ञाकरणपक्षदूषणवार्तिकम् ॥ ३ ॥)

॥ * ॥ संज्ञाकरणे ङिद्ग्रहणेऽसंप्रत्ययः शब्दभेदात् ॥ * ॥

(भाष्यम्) संज्ञाकरणे ङिद्ग्रहणे असंप्रत्ययः स्यात् ॥ किं कारणम् ? । शब्दभेदात् । अन्यो हि शब्दः कृतीति । अन्यः कृतीति ङितीति च । तथा किद्ग्रहणेषु ङिद्ग्रहणेषु चानयोरेव संप्रत्ययः स्यात् ॥

(प्रदीपः) संज्ञाकरण इति । अक्तपरिमाणा सज्ञा कृतेति न्यूनातिरिक्तशब्दोच्चारणे सज्ञास्वरूपानुपलम्भात्संज्ञिनामसम्प्रत्ययः । डित्संज्ञाकरण तु व्यचेः कुटादित्वमनसीति वचनात्सम्प्रसारणार्थं स्यात् । लिटः कित्संज्ञा च वचिस्वपीति सम्प्रसारणार्थं स्यात् ॥ गाङ्कुटादिभ्यस्तर्हि डित्संज्ञा किमर्था स्याद्, अनर्थिका भवतु, न्यायानुगतार्थं किं कुर्मः । कृत्कृति चेत्यादिषु यौगिकस्यैव ग्रहणं स्याद् यस्य ककारो **ङकारश्चेत्संज्ञकः** ॥ अनयोरेवेति । कृत्रिमाकृत्रिमयोः कृत्रिमे कार्यसम्प्रत्यय इति न्यायात् । चडादीनां डित्करणं ङित्प्रदेशेषु ग्रहणार्थं स्याद्, यत्र सज्ञारूपानुपलब्धिः ॥

(उद्ध्योतः) संप्रसारणं व्यचेर्ग्रहिज्येयत्वेन ॥ गाङ्कुटादिभ्य इति । व्यचिमेवानुवदेदिति भावः ॥ भाष्ये—**ङिद्ग्रहण इति** । कृत्कृति चेत्यादावित्यर्थः ॥ कृत्रिमेति । उभयगतिमजानत इदं दूषणं बोध्यम् ॥

(तद्वदतिदेशपक्षाभ्युपगमभाष्यम्)

तद्वदतिदेशस्तर्हीयम्—गाङ्कुटादिभ्यः अङ्गित् ङिद्ग्रहणीति । असंयोगाल्लिट् किद्ग्रहणीति ॥

(आक्षेपभाष्यम्)

स तर्हि वतिनिर्देशः कर्तव्यः ॥

(समाधानभाष्यम्)

[न कर्तव्यः ॥]

(आक्षेपसाधक(समाधानसाधक)भाष्यम्)

नह्यन्तरेण वतिमतिदेशो गम्यते ॥

(आक्षेपसाधक(समाधानसाधक)भाष्यम्)

अन्तरेणापि वतिमतिदेशो गम्यते तद्यथा—**“एष ब्रह्मदत्तः”** अब्रह्मदत्तं ब्रह्मदत्त इत्याह । ते मन्यामहे—ब्रह्मदत्तवदयं भवतीति । एवमिहाप्य-

डितं डिदित्याह, डिद्वदिति गम्यते। अकितं किदि-
त्याह, किद्वदिति गम्यते ॥

(प्रदीपः) एष ब्रह्मदत्त इति । निर्ज्ञाते भेदे तत्कार्य-
प्राप्तये तद्रूपारोपणं क्रियत इत्यतिदेशगतिः ॥

(उद्ध्योतः) भाष्ये एष ब्रह्मदत्त इति । भेदप्रदर्शनम्—
अब्रह्मदत्तमिति । अस्य ‘अयं च’ इत्यादिस्तदाह—निर्ज्ञाते भेदे
इति । निर्णीते भेदे इत्यर्थः ॥ अतिदेशगतिरिति । तत्फललाभ
इत्यर्थः । आहार्यारोपस्य तत्कार्यबोवनफलकत्वादिति भावः ॥

(५७२ अतिदेशपक्षदूषणवार्तिकम् ॥ ४ ॥)

॥ * ॥ तद्वदतिदेशोऽकिद्विधिप्रसङ्गः ॥ * ॥

(भाष्यम्) तद्वदतिदेशे अकिद्विधिरपि प्राप्नोति
“सृजितशोऽज्ञेयमकिति” सिसृक्षति दिद्वक्षते, अ-
किल्लक्षणोऽमागमः प्राप्नोति ॥

(प्रदीपः) अकिद्विधिप्रसङ्ग इति । कार्यातिदेशे
तत्प्रतिबद्धानि कार्याणि व्यपदेशमन्तरेणापि भवन्तीति गुणनि-
षेधादीनामेवातिदेशः । अमागमस्तु स्वाश्रयः केन निवार्यते ।
यथा ब्राह्मणवदतिदेशः क्षत्रियस्य स्वाश्रयः शुद्धादि न निवर्त-
यति । अकितीति च पर्युदासाश्रयणात्किद्विधिरपि कार्याभावा-
त्स्वाश्रयोऽमागमः स्यात् ॥

(उद्ध्योतः) व्यपदेशातिदेशे किद्व्यपदेशविरुद्धाकिद्व्यपदेशस्य
स्वाश्रयस्य निवर्तनादाह—कार्येति । व्यपदेशम् । डित्वादिरूपनि-
मित्तम् । करणे घञ् । यदि तु अतिदिश्यमानविरुद्धस्वाश्रयकार्याभावो-
तिदेशस्त्वभावसिद्धः, यथा तत्रैव दृष्टान्ते मद्यपानादिनिवृत्तिरिति न
दोषस्तथापि परिहारान्तरस्याभिधास्यमानत्वात्तत्सुष्ठुनिरूपितं भगवता ॥

(५७३ समाधानवार्तिकम् ॥ ५ ॥)

॥ * ॥ सिद्धं तु प्रसज्यप्रतिषेधात् ॥ * ॥

(भाष्यम्) सिद्धमेतत् ॥ कथम् ? । प्रसज्यायं
प्रतिषेधः क्रियते—किति नेति ॥

(प्रदीपः) सिद्धं त्विति । प्रसज्यप्रतिषेधे अमागमनि-
षेध एव किंकार्यम् ॥

(५७४ आक्षेपवार्तिकम् ॥ ६ ॥)

॥ * ॥ सर्वत्र सन्नन्तादात्मनेपदप्रतिषेधः ॥ * ॥

(भाष्यम्) सर्वेषु पक्षेषु सन्नन्तादात्मनेपदं
प्राप्नोति । उच्चुकुटिषति निचुकुटिषति । ‘डितः’
इत्यात्मनेपदं प्राप्नोति । तस्य प्रतिषेधो वक्तव्यः ॥

(५७५ समाधानवार्तिकम् ॥ ७ ॥)

॥ * ॥ सिद्धं तु पूर्वस्य कार्यातिदेशात् ॥ * ॥

(भाष्यम्) सिद्धमेतत् ॥ कथम् ? । पूर्वस्य
यत्कार्यं तदतिदिश्यते ॥

(प्रदीपः) सिद्धं तु पूर्वस्येति । विशिष्टमत्र डित्का-
र्यमतिदिश्यते न सर्वमित्यर्थः ॥

(उद्ध्योतः) विशिष्टमत्रेति । ततः परस्य यत्तन्नातिदिश्यत
इत्यर्थः ॥

(आक्षेपभाष्यम्)

किं वक्तव्यमेतत् ? ॥

(समाधानभाष्यम्)

नहि ॥ कथमनुच्यमानं गंस्यते ? । सप्तम्यर्थेऽपि
वतिर्भवति । तद्यथा मधुरायामिव ‘मधुरावत्’
पाटलिपुत्र इव ‘पाटलिपुत्रवत्’ । एवं डितीव
‘डिद्वत्’, कितीव ‘किद्वत्’ ॥

(प्रदीपः) सप्तम्यर्थेऽपि वतिरिति । सप्तम्यर्थे
वर्तमानादिवार्थे वतिरित्यर्थः ॥ ननु नेह वतिरुपात्तः तत्क-
थमयं परिहारः । अयं भावः—यथा न सर्वकार्यप्राप्त्यर्थं
एवाब्रह्मदत्ते ब्रह्मदत्तत्वारोपः । अपि तु कस्यचिदेव कार्यस्य
लाभार्थः । एवमिहापि व्याख्यानाद्विशिष्टडित्कार्यातिदेशार्थं
एवावृणोति प्रत्ययस्य तद्रूपासङ्गः । उपदेशग्रहणानुवृत्त्या
चोपदेशो यो डित्त्वादात्मनेपदमिति सामर्थ्यात्पूर्वस्य कार्या-
तिदेशोऽयम् ॥

(उद्ध्योतः) सप्तम्यर्थे वतेरविधानादाह—सप्तम्यर्थ इति ।
यद्यपि सप्तम्यर्थवत्यनैकदेशस्तदर्थे प्रयुक्तं सत्या सत्यभावेति वदि-
त्यपि भाष्याशयो वक्तुं शक्यस्तथापि सार्वधातुकमिति सूत्रविषये
पचेतामित्यादावातो डित इति स्वकार्यस्यातिदेशानापत्तिरत आह—
अयं भाव इति । तद्रूपासङ्गः तद्रूपारोप इत्यर्थः ॥ निलिङ्ग व्या-
ख्यानमयुक्तमत आह—उपदेशेति ॥ पूर्वस्येति । परभिन्नस्ये-
त्यर्थः । भाष्ये सप्तम्यर्थेऽपीत्यपि पष्ठव्यसंग्रहः । तेनोभयसिद्धिः ।
तेन तुल्यमिति वत्यनैकदेशत्वाभावे तात्पर्यात् । तेन ततः परस्य
यत्कार्यं तन्नेति बोध्यम् ॥

(पृथगनुबन्धप्रयोजनाधिकरणम्)

(आक्षेपभाष्यम्)

अथ किमर्थं पृथङ्ङित्कितौ क्रियेते, न सर्वं कि-
देव स्यात्, डिदेव वा ॥

(प्रदीपः) अथ किमर्थमिति । कार्यार्थत्वादानुबन्धा-
सङ्गस्यैकेनैवानुबन्धेन गुणनिषेधादेः सिद्धत्वादानुबन्धभेदोनर्थक
इति प्रश्नः । एकस्य चानुबन्धस्य करणेऽतिदेशोपि भेदेन न
कर्तव्यः ॥

(उद्ध्योतः) अनुबन्धभेद इत्यस्य प्रत्ययादावित्यादिः ॥
अतिदेशोपि भेदेनेति । अत्र प्रकरणे इत्यादि । अपिना तत्तत्प्र-
देशेषु चोभयग्रहणं न कर्तव्यं भवतीति सूचितम् ॥

१ ‘एष ब्रह्मदत्त’ इति वाक्येन पुरोवर्तिनि ब्रह्मदत्तनिष्ठगुणानालोक्य
सतो ब्रह्मदत्तमिन्नमुद्दिश्य ‘एष ब्रह्मदत्त’ इत्याह्रात । तस्य विप्रलम्भकत्वाभावेन
तदभाववति तत्प्रकारकत्वस्य प्रयोगेण ‘ब्रह्मदत्तवदयं भवति’ इति तस्य
तात्पर्यं प्रतीयते स्वतन्त्रामाले अयं राजा इतिवत् इति भावः ॥ एवञ्च ‘एष

ब्रह्मदत्त’ इत्यस्यातिदेशत्वसमर्थक भेदः प्रदर्शयति—अब्रह्मदत्तमितीत्यर्थः ॥
एतदजानान कालिकात्तामुद्रितपुस्तके ‘भेदप्रदर्शनम्’ इत्यस्य ‘एष ब्रह्म-
दत्त’ इत्यत्रैवान्वयनिश्चायक रेखाद्वयं कुर्वोऽणो बहुवचनभशास्त्री तु प्रमत्त
एवेति बोध्यम् ॥

(५७६ प्रयोजनवार्तिकम् ॥ ८ ॥)

॥ * ॥ पृथगनुबन्धत्वे प्रयोजनं वचिस्व-
पियजादीनामसंप्रसारणं सार्वधातुक-
चडादिषु ॥ * ॥

(भाष्यम्) पृथगनुबन्धत्वे प्रयोजनं वचिस्वपि-
यजादीनामसंप्रसारणं सार्वधातुके चडादिषु च ॥
सार्वधातुके प्रयोजनम्—यथेह भवति सुप्तः सुप्त-
वानिति, एवं 'स्वपितः, स्वपिथः' इत्यत्रापि प्रा-
प्नोति ॥ चडादिषु च प्रयोजनम् । के पुनश्चडादयः ? ॥

चङ्ङजिङ्ङुनिवधङ्ङः ॥ चङ्—यथेह भवति
'शूनः शूनवानिति, एवम् 'अशिष्वियत्' अत्रापि
प्राप्नोति ॥ अङ्—यथेह भवति शून उक्त इति ।
एवम् 'अश्वद् अवोचद्' अत्रापि प्राप्नोति ॥
नजिङ्—यथेह भवति सुप्तः सुप्तवान् इति, एवं
'स्वप्नग्' इत्यत्रापि प्राप्नोति ॥ ङुनिप्—यथेह
भवतीष्टमिष्टवानिति, एवं 'यज्वा' अत्रापि प्राप्नोति ॥
अथङ्—यथेह भवत्युषित इति, एवम् 'आवसथः'
अत्रापि प्राप्नोति ॥ नङ्—यथेह भवतीष्टमिति,
एवं 'यज्ञः' अत्रापि प्राप्नोति ॥

(प्रदीपः) आवसथ इति ॥ रुदिविदिभ्यां ङिदि-
त्यतो ङिदिति वर्तमाने उपसर्गे वसेरित्यथप्रत्यय ॥

(उद्ध्योत.) श्वेर्विभाषा धेदृश्वोरिति चङ् । जृष्टम्भि-
वल्ङ् च ॥ वचेरस्यतिवक्तीत्यङ् वचउमित्युम् । सर्वत्र ङित्वे
किञ्चे वा दोषाः । यथेह भवतीति भाष्यस्य—यथेह शून इत्यादौ
सम्प्रसारणं भवति तथा चडादावपि स्यादित्यर्थः । भाष्ये—अथङ्
इति । एवमानुपूर्वाक एव प्रत्यय इति भावः ॥ अन्यथा फलाभावात्
उपसर्गे वसेरित्यत्र ङिदित्यननुवृत्तौ भाष्यासङ्गति स्पष्टैवेति केचित्वा ।

(५७७ प्रयोजनवार्तिकम् ॥ ९ ॥)

॥ * ॥ जाग्रोगुणविधिः ॥ * ॥

(भाष्यम्) जागर्तेरगुणविधिः प्रयोजनम् । यथेह
भवति—जागृतः जागृथ इत्यङ्ङितीति पर्थुदासः ।
एवं जागरितः जागरितवानित्यत्रापि प्राप्नोति ॥

(प्रदीपः) जाग्र इति । किति गुण इष्यते, न ङिति ।
एव च विषयविभागः पृथगनुबन्धोपादानादेव लभ्यते ॥

(भाष्यम्) अपर आह—“जाग्रो गुणविधिः ।”
जागर्तेरगुणविधिः प्रयोजनम् । यथेह भवति—
जागरितः जागरितवानिति । एवं जागृतः जागृथ
इत्यत्रापि प्राप्नोति ॥

(उद्ध्योतः) भाष्ये अपर आहेति । यद्यपि सर्वत्र ङित्वे कित्वे वा
सूत्रे तत्तत्पदमेवोपादातव्यम् । एव च सर्वथा जागरित इत्यादौ गुणमव-
नमसिद्धमिति भाष्यदृष्टान्तासंगतिस्तथापि जागरित इत्येतरसिद्ध्यर्थ-
मन्यतरदपि यदि तत्सूत्रे न क्रियत तदाय ग्रन्थ इत्याहुः ॥

(५७८ प्रयोजनवार्तिकम् ॥ १० ॥)

॥ * ॥ कुटादीनामिदप्रतिषेधः ॥ * ॥

(भाष्यम्) कुटादीनामिदप्रतिषेधः प्रयोजनम् ।
यथेह भवति—'लूत्वा, धूर्त्वा' इति “श्र्युकः किति”
इतीदप्रतिषेधैः, एवं 'नुविता, धुविता' अत्रापि
प्राप्नोति ॥

(प्रदीपः) नुवितेति । नू स्तुतौ । धुवितेति धू विधूनने ।
कितीति सप्तमीनिर्देशात् इदप्रतिषेधस्याप्यतिदेशः । स्यादित्युप-
न्यासः । नलिट्प्रतिषेध पूर्वस्य कार्यम् ॥

(उद्ध्योत.) नू वृ, कुटादी ॥ सप्तमीनिर्देशादिति ।
अस्तुतः पूर्वस्य कार्यतिदेश इत्यस्य परमित्रकार्ये रत्यर्थः । स्वकार्य
त्वस्थित एवातो ङित इत्यादीति बोध्यम् ॥

(५७९ प्रयोजनवार्तिकम् ॥ ११ ॥)

॥ * ॥ क्त्वायां कित्प्रतिषेधश्च ॥ * ॥

(भाष्यम्) [क्त्वायां कित्प्रतिषेधश्च प्रयोजनम्]
किं 'च' इदप्रतिषेधः ? ॥

नेत्याह । अदेशेयं चः पठितः—“क्त्वायां च
कित्प्रतिषेध” इति ॥ यथेह भवति—देवित्वा सेवि-
त्वेति “न क्त्वा सेट्” इति कित्त्वप्रतिषेधः । एवं
'कुटित्वा, पुटित्वा' अत्रापि प्राप्नोति ॥

(प्रदीपः) कुटित्वेति । न क्त्वा सेडिति निषेधो
विशेषानुपादानादौपदेशिकवदातिदेशिकस्यापि कित्त्वस्य स्यात् ।
अथ वा यदग्राप्त कार्यं तदतिदिश्यते इति क्त्वाप्रत्यये कित्त्वा-
तिदेश एव न स्यात् ॥

(उद्ध्योत.) ननु न क्त्वेति निषेध औपदेशिकस्यैवेति न दोषो
ऽत आह—न क्त्वेति ॥ नन्वौपदेशिकस्य प्रथमोपस्थितत्वेन
तन्निषेधेन चरितार्थमातिदेशिकं न निषेधेदित्यरचुराह—अथवेति ॥
न स्यादिति । कुटादिभ्यः परस्य कित्त्वविधानं त्वन्यत्र चरितार्थं
कुटित्वेत्यादौ कित्त्वप्रतिषेध एव स्यात् । न तु कित्त्वमिति भाष्या-
क्षरार्थः । एव च कुटित्वेत्यादौ गुणः स्यात् ॥

(यथान्याससमर्थनभाष्यम्)

अथ वा देश एवायं चः पठितः—क्त्वायां कि-
त्प्रतिषेधश्चेदप्रतिषेधश्च ॥ कित्प्रतिषेध उदाहृतम् ॥
इदप्रतिषेधो यथेह भवति 'लूत्वा धूर्त्वा' “श्र्युकः कि-
ति” इति । एवं 'नुवित्वा, धुवित्वा' अत्रापि प्राप्नोति ॥

(प्रदीपः) नुवित्वेति । ङित्वेनात्र कित्त्व येननाप्रा-
प्तिन्यायेन बाध्यत इति भावः ॥

(उद्ध्योतः) ननु पृथगनुबन्धकरणेपि नुवित्वेत्यादौ कथं श्र्युक
इति निषेधो न, औपदेशिककित्त्वसत्त्वादित्यत आह—ङित्वेनेति ॥

(यथान्याससमर्थनबाधकभाष्यम्)

स्यादेतत्प्रयोजनं यद्यस्य नियोगत आतिदेशि-
केन ङित्वेनौपदेशिकं कित्त्वं बाध्येत ॥ सत्यपि

(उद्ध्योतः) प्रत्यादिवद्भावादिति । शाब्दफललाभायादिवत्त्वमेव प्राप्नोति, नत्वन्तवद्भावः । तेन हि डित्त्वाभाव आर्थः, फलति न तु शाब्द इति भावः ॥ **साधारणेति** । व्याश्रयेप्यस्य प्रवृत्तिमङ्गीकृत्येदम् । वस्तुतस्तु विभिन्ननिमित्ते प्रवृत्तावपि विभिन्नस्थानिके न तत्परिभाषाप्रवृत्तिरिति भाष्याशयः ॥ **यद्यपीति** । अकारयोरेकादेशस्योक्तन्यायेनापित्वेप्युभयत आश्रयणेऽन्तादिवत्त्वनिषेधात्सार्वधातुकत्वाभावेन न डित्वम् । परादिवद्भावेन तु न सार्वधातुकत्वलाभः परस्य सार्वधातुकावयवत्वेपि तत्त्वाभावादिति भावः ॥ **परं प्रतीतिः** । परं समुदायं प्रतीत्यर्थः । एकादेशस्थानिनावचौ पूर्वपरो ययोः समुदाययोरेन्तादी एकादेशोपि तयोरेवान्तादिवदिति सूत्रार्थ इति भावः ॥ अभ्युपेत्यापि अत्रावेव प्रत्यन्तवत्त्व दोषान्तरमाह—**च्यवे इति** ॥ **हलः श्रः** सूत्रभाष्ये तु ‘डिञ्च पिञ्च पिञ्च डिञ्च’ इत्यर्थसिद्ध्यर्थं प्रसज्यप्रतिषेध एवाश्रितः ॥

(प्रसज्यप्रतिषेधाभ्युपगमभाष्यम्)

अस्तु तर्हि प्रसज्यप्रतिषेधः—पिञ्चेति ।

(५८१ आक्षेपवार्तिकम् ॥ २ ॥)

॥ * ॥ न पिण्डिदिति चेदुत्तमैकादेश-
प्रतिषेधः ॥ * ॥

(भाष्यम्) न पिण्डिदिति चेदुत्तमैकादेशे प्रतिषेधः प्राप्नोति । तुदानि लिखानि ॥ किं कारणम् ? आदिवत्त्वादेव । पिदपितोरेकादेशः पित आदिवत् स्यात् । तत्र पिञ्चेति प्रतिषेधः प्राप्नोति ॥

(प्रदीपः) तुदानीति । यद्यप्युत्तमस्य पित्त्वं तथापि तद्भक्तत्वादाटः पिदवयवस्यैकादेशः पित उत्तमस्यादिवदिति स्यान्डित्वनिषेधः । नुदै इत्यत्र च सर्वस्यैव पित एकादेशः पित आदिवदिति डित्वप्रतिषेधप्रसङ्गः ॥

(उद्ध्योतः) यद्यप्युत्तमस्येति । आहुत्तमस्येत्यस्योत्तमस्याङगमो भवति यस्याद् स पिदित्यर्थ इति भावः ॥ नन्वाटायमेकादेशो, न च स पिदवयवो, भिदेव हि पिद्, इत्यत उक्तम्—**तद्भक्तत्वादिति** । शास्त्रेण तद्भक्तत्वबोधनादित्यर्थः ॥

(सिद्धान्तिभाष्यम्)

यथेच्छसि तथास्तु ॥

(आक्षेपस्मरणभाष्यम्)

ननु चोक्तमुभयथापि—दोष इति ॥

(समाधानभाष्यम्)

उभयथापि न दोषः । एकादेशः पूर्वविधौ स्थानिवद्भवतीति स्थानिवद्भावाद्यवधानम् ॥ सार्वधातुकमपित् ॥ ४ ॥

(प्रदीपः) स्थानिवद्भावादिति । यथा स्थानिकाले यथायोगं गुणप्रवृत्तिनिवृत्ती तथाऽऽदेशेपि कृतेऽव्यवधानबुद्ध्या भवतः ॥

(उद्ध्योतः) डित्वविविधप्रतिषेधौ न पूर्वस्य काये द्रव्यत आह—**यथेति** ॥ **अव्यवधानबुद्धेति** । शप्शयोरव्यवधानबुद्धेः-
त्यर्थः ॥ भाष्ये—**व्यवधानमिति** । डित्वप्रयुक्ते निषेधे कर्त्तव्ये शप्ता व्यवधानमित्यर्थः ॥ ४ ॥

(इति डित्प्रकरणम् ॥)

(अथ कित्प्रकरणम् ॥)

(७१ कित्वातिदेशसूत्रम् ॥ १ । २ । १ आ. ३ सू.)

७१ असंयोगाल्लिट्कित् ॥ १११५ ॥

(५८२ सिद्धान्तवार्तिकम् ॥ १ ॥)

॥ * ॥ ऋदुपधेभ्यो लिटः कित्वं गुणा-
द्विप्रतिषेधेन ॥ * ॥

(भाष्यम्) ऋदुपधेभ्यो लिटः कित्वं गुणाद्भवति विप्रतिषेधेन । ववृते ववृधे ॥

(प्रदीपः) असंयोगात् ॥ ५ ॥ ऋदुपधेभ्य इति । विभिदतु विभिदुरित्यादौ कित्वं नित्यं गुणस्त्वनित्यं । ववृतइत्यादौ तु द्वयोरप्यनित्यत्वं तत्र परत्वाद् गुणप्रसङ्गः पूर्वविप्रतिषेधाश्रयेण निवार्यते ॥

(उद्ध्योतः) असंयोगात् ॥ ५ ॥ ऋदुपधेभ्य इति विशिध्योक्तिः किमर्थेत्यत आह—**विभिदतुरिति** । यद्यपि गुणे कृते कित्कार्याभावात् तदप्राप्तौ कित्वमनित्यमिति शक्यं वक्तुम् । तथापि कृताकृतप्रसङ्गमात्रेण नित्यत्वमिति भावः ॥ **द्वयोरप्यनित्यत्वमिति** । कित्वे कृतिप्रतिषेधाद् गुणोऽनित्यः गुणे सयोगात्परत्वात्कित्वमनित्यमिति भावः ॥

(५८३ वार्तिकम् ॥ २ ॥)

॥ * ॥ उक्तं वा ॥ * ॥

(भाष्यम्) किमुक्तम् ? । ‘न वा कसस्यानवकाशत्वादपवादो गुणस्य’ इति ॥

(प्रदीपः) न वा कसस्येति । यथा कसस्य कित्करणसामर्थ्याद् गुणो बाध्यते तथेहातिदेशसामर्थ्यादित्यर्थः ॥

(उद्ध्योतः) ननु कसस्यानवकाशत्वादित्युक्तम् । गुणे कृतेऽपि भूतपूर्वगत्या कसप्राप्तेरत आह—**यथेति** । अन्यथा जानस्य निषेधायोगेन विशिष्टविवानं व्यर्थं स्यादिति च्यवस्थाया प्राप्सगुण बाधित्वा कस एवेति भावः ॥ **तथेहेति** । ऋदुपधविपर्ययलक्षणोपप्लवप्रापितनिषेधसामर्थ्यादित्यर्थः ॥

(अनवकाशत्वबाधकभाष्यम्)

विषम उपन्यासः । युक्तं तत्र यदनवकाशं कित्करणं गुणं बाधते ॥ इह पुनरुभयं सावकाशम्—**कित्करणस्यावकाशः—ईजतुः, ईजुः । गुणस्यावकाशः—वर्तिता वद्धिता । इहोभयं प्राप्नोति—ववृते ववृधे । परत्वाद् गुणः प्राप्नोति ॥**

(प्रदीप.) युक्तं तत्रेति । कस्य कित्करणे प्रयोजना-
न्तराभाव । इह तु सम्प्रसारणविधौ कृतार्थत्वाद् दुर्बलेनाति-
देशेन प्राप्यमाणो गुणनिषेधो दुर्बलवान्न तद्विधिना सह स्पर्धते
तातड्न्यायेन ॥

(उद्घोत) ननु विध्युन्मूलकत्वेन निषेधस्य बलवत्त्वमयं च
कार्यातिदेशोऽत आह—दुर्बलेनेति । अतिदेशदुर्बलत्वे हेतु कृता-
र्थत्वादित्यन्त ॥ तातड्न्यायेनेति । तातडि गुणादिनिषेधार्थत्वेन
डित्वस्य चरितार्थत्वादानेकादशित्यनेन यथाऽपवादडित्वेन
बाधस्तथेत्यर्थः ॥ केचित्तु इदं न युक्तं विचिती गृह्णातीत्यादौ सम्प्रसार-
णेन चरितार्थतया डित्वस्य गुणनिषेधातिदेशानापत्तेः, अतिदेशो-
पप्लुततद्विषयनिषेधसामर्थ्याद् गुणबाध इत्येव वार्तिकस्य कैयटेन
व्याख्यानादेतदाशयानभिज्ञैकदेशिनश्च विषय इत्यादिग्रन्थ इत्याहुः ५

(भाष्यम्) इदं तर्ह्युक्तम्—“इष्टवाची परशब्दः”
इति । विप्रतिषेधे परं यदिष्टं तद्भवति इति ॥ असं-
योगाल्लिङ्गकित् ॥ ५ ॥

(प्रदीप) इष्टवाचीति । सूत्रकारेणैवायमर्थः संगृहीत
स तु स्मर्तव्य इत्यर्थः ॥ ५ ॥

(७२ कित्वातिदेशसूत्रम् ॥ १ । २ । १ आ. ४ सू.)

८० इन्धिभवतिभ्यां च ॥ १ । २ । ६ ॥

(आक्षेपभाष्यम्)

किमर्थमिदमुच्यते ? ॥

(प्रदीप) इन्धि ॥ ६ ॥ किमर्थमिति । विनापि सूत्रेणैष्ट
सिध्यति सत्यपि चेष्ट न सिध्यति । बभूवेत्यजलक्षणत्वाद् वृद्धे-
रिगलक्षणलाभावात्प्रतिषेधाप्रसङ्गात् । गुणमात्रनिषेध एव तु
बभूवेति अहं बभूवेति च णित्वाभावपक्षे स्यादिति प्रश्नः ॥

(उद्घोतः) इन्धिभवति ॥ ६ ॥ इष्टासिद्धिमेव दर्शयति—
बभूवेत्यजिति ॥ ननु कित्त्वविधानसामर्थ्यादनिरुक्षणया अपि वृद्धे-
प्रतिषेधो भविष्यतीत्यत आह—गुणमात्रेति । एव च तन्निषेधेनास्य
चारितार्थ्येनानिरुक्षणवृद्धिनिषेधसत्त्वे मानाभाव इति भावः ॥

(समाधानभाष्यम्)

इन्धेः संयोगार्थं वचनम् । भवतेः पिदर्थम् ।

(प्रत्याख्यानभाष्यम्)

अयं योगः शक्योऽवक्तुम् ।

(आक्षेपभाष्यम्)

कथम् ? ।

(५८४ प्रत्याख्यानवार्तिकम् ॥ १ ॥)

॥ * ॥ इन्धेऽच्छन्दोविषयत्वाद् भुवो वुको
नित्यत्वात्ताभ्यां किद्वचनानर्थक्यम् ॥ * ॥

(भाष्यम्) इन्धेऽच्छन्दोविषयो लिट् । नह्यन्तरेण
छन्द इन्धेरनन्तरो लिट् लभ्यः । आमा भाषायां
भवितव्यम् ॥ भुवो वुको नित्यत्वाद् । भवतेरपि

नित्यो वुक् कृते गुणे प्राप्नोति, अकृतेपि प्राप्नोति ।
ताभ्यां किद्वचनानर्थक्यम् । ताभ्यामिन्धिभवतिभ्यां
किद्वचनमनर्थकम् ॥ इन्धिभवतिभ्यां च ॥ ६ ॥

(प्रदीपः) इन्धेरिति । भाषाया लिट् आमा व्यवधाना-
च्छन्दस्यमन्त्र इत्याम्प्रतिषेधादेतदुक्तम् । न त्वस्य भाषायां
प्रयोगाभावः । तत्र छन्दस्युभयथेति लिट् सार्वधातुकत्वा-
त्समीध इति डित्वान्नलोपः । आर्धधातुकत्वाच्च श्रमभावः ।
व्यत्ययो बहुलमिति वचनाद्वा ॥ नित्यो वुगिति । ओः
सुपीत्यत ओरिति नानुवर्तत इति भावः । एकदेशविकृतस्या-
नन्यत्वाच्च शब्दान्तरप्राप्त्यभावः । सत्यामपि वा शब्दान्तर-
प्राप्तौ कृताकृतप्रसङ्गित्वाद्भुको नित्यत्व वुकि कृते गुणस्य प्राप्ति-
रेव नास्तीति नैतयोस्तुल्यबलम् ॥ ६ ॥

(उद्घोतः) ननु छन्दस्येव समीधे इत्यादौ नलोपाद्यर्थ
कित्त्वमावश्यकमत आह—तत्रेति ॥ नन्वेव विकरण स्यादत
आह—आर्धेति ॥ नन्वेव शब्दान्तरप्राप्तिः क्वापि न स्यादत
आह—सत्यामपीति । श्रौतरूपमादायेति भावः ॥ ६ ॥

(७३ कित्वातिदेशसूत्रम् ॥ १ । २ । १ आ. ५ सू.)

८१ मृडमृदगुधकुषक्लिशवदवसः

क्त्वा ॥ १ । २ । ७ ॥

(आक्षेपभाष्यम्)

किमर्थं मृडादिभ्यः परस्य क्त्वः कित्त्वमुच्यते ।
न किदेव हि क्त्वा ? ।

(समाधानभाष्यम्)

“न क्त्वा सेड्” इति प्रतिषेधः प्राप्नोति तद्वाच-
नार्थम् ॥

(लाघवभाष्यम्)

यदि तर्हि मृडादिभ्यः परस्य क्त्वः कित्त्वमुच्यते
नार्थो ‘न क्त्वा सेड्’ इत्यनेन कित्त्वप्रतिषेधेन । इदं
नियमार्थं भविष्यति—मृडादिभ्य एव परस्य क्त्वः
कित्त्वं भवति नान्येभ्य इति ॥

(प्रदीपः) मृड ॥ ७ ॥ मृडादिभ्य एवेति । विपरीतनि-
यमस्तु व्याख्यानात् भविष्यति मृडादिभ्यः क्त्वैव किद्वचतीति ।
नह्यनिष्ठार्थां शास्त्रप्रवृत्तिलक्ष्यमूलकत्वाद्वाकरणस्मृतेः ॥

(उद्घोतः) मृडमृद ॥ ७ ॥ विपरीतेति । विशेषणी-
भूतमृडादिसकोचस्य न्याय्यत्वादयं न्याय्य इति भावः । न च लोके
प्रधानसंकोच एव न्याय्यत्वेन व्यवहियते ‘राज्ञः सकोचः कार्यः’
इति, राजनिमित्त स्वव्यवहारसकोचस्तदविस्तररूपं कर्तव्य इति
तदार्थात् ॥ समाधत्ते,—व्याख्यानादिति ॥

(आक्षेपभाष्यम्)

यदि नियमः क्रियते, इहापि तर्हि नियमान्न प्रा-
प्नोति—लूत्वा पूत्वा । अत्राप्यकित्त्वं प्राप्नोति ॥

(प्रदीपः) लृत्वेति । क्त्वाप्रत्ययमात्रस्य नियमः स्यात् ।
किञ्च तु क्त्वातोऽनुक्तसुन इत्यादौ विशेषणार्थं स्यात् ॥

(उद्ध्योतः) विशेषणार्थं स्यादिति । सुत्वेत्यादि च व्यावर्त्यं
स्यादित्याहुः । अस्यानर्थकत्वेनैव वारणाद्विशेषणव्यावर्त्यं चिन्त्यम् ।
वस्तुतः क्तवः किञ्चमामर्थ्यादेव तुल्यजातीयपक्षो नियमः उच्यते
बोध्यम् ॥

(आक्षेपबाधकभाष्यम्)

तुल्यजातीयस्य नियमः ॥

कश्च तुल्यजातीयः ? ॥

यथाजातीयको मृडादिभ्यः परः क्त्वा ॥

कथंजातीयकश्च मृडादिभ्यः परः क्त्वा ? ॥

सेट् ॥

(आक्षेपसाधकभाष्यम्)

एवमप्यस्यैव कश्चिद्विभाषितेत् सोनिटां निया-
मकः स्यात् ॥

(प्रदीपः) एवमपीति । क्लिशः क्त्वानिष्ठयोरिति
विकल्पेनेद्विधानात् ॥

(आक्षेपबाधकभाष्यम्)

अस्तु तावद्ये सेट्स्तेषां ग्रहणं नियमार्थम् ।
य इदानीं विभाषितेत् तस्य ग्रहणं विध्यर्थं भवि-
ष्यति ॥ रुदविदमुषग्रहिस्वपिप्रच्छयोः सन्नर्थं ग्रह-
णम् । किदेव हि क्त्वा ॥ मृडमृदगुधकुष — ॥ ७ ॥

(प्रदीपः) अस्तु तावदिति । मृडमृदवदवसा क्तव
किञ्चविधानं नियमार्थं गुधकुपक्लिशीना तु रलो ऽव्युपधा-
दिति विकल्पे प्राप्ते नित्यार्थम् । तत्र विविसम्भवे क्लिशेरनिट
क्तवः किञ्चविधानं नियमार्थं न भवति ॥ सन्नर्थमिति ।
तत्र चरितार्थत्वादनिटः क्तवः किञ्चविधानं नियमार्थं न भवति ॥

(उद्ध्योतः) भाष्ये विभाषितेऽग्रहणमुपलक्षणमित्याशयेनाह—
गुधेति ॥ ननु रुदविदेति सूत्रे स्वपिप्रच्छग्रहणमनित्या नियामक
स्यादतो भाष्ये—रुदविदमुषग्रहिस्वपीति । तत्र सूत्रे स्वपिप्र-
च्छयोरग्रहणमित्यर्थः ॥ तद्व्यवधानव्याचष्टे—तत्रेति । व्याख्यानात्
क्तव्या न सम्बन्ध इति भावः । स्वपिप्रच्छयो क्तवः किञ्चविधानम-
नितः क्तवो नियमार्थं न भवतीत्यन्वयः ॥ ७ ॥

—→←—

(७४ किञ्चातिदेशसूत्रम् ॥ १ । २ । १ आ ६ सू)

८३ इको झल्ल ॥ १ । २ । १ ॥

(योगविभागप्रयोजनाधिकरणम्)

(आक्षेपभाष्यम्)

किमर्थमिकः परस्य सनः किञ्चमुच्यते ? ।

१ 'व्यत्रास्ति' ॥ २ 'र्थं भविष्यति' ॥

३ 'मृडमृद—' इति सूत्रव्याख्यान्तर्गत एव सूत्रान्तरव्याख्याया सूत्रा-
न्तरस्यैव 'रुदविदमुषग्रहिस्वपि' इति सूत्रमनीकस्य प्रासङ्गिक उद्देश्यः । न

(प्रदीपः) इको ॥ १ ॥ किमर्थमिति । इको झल्ल
हलन्ताच्चेत्येक एव योगः कर्तव्यः किमर्थो योगविभाग इति
प्रश्नार्थः । वक्ष्यमाणश्चात्राभिप्रायः ॥

(उद्ध्योतः) इको झल्ल ॥ ६ ॥ सूत्रं किमर्थमिति वक्तव्ये
किमिनीकः परस्येत्युक्तमत आह—इक इति । उत्तरार्थं सूत्रमा-
वश्यकमिति भावः । अत एवेकवातोर्न ग्रहणम् । उत्तरत्रार्थाविकारा-
नुरोधात् ॥

(५८५ समाधानवार्तिकम् ॥ १ ॥)

॥ * ॥ इकः किञ्चं गुणो मा भूत् ॥ * ॥

(भाष्यम्) इकः किञ्चं क्रियते गुणो मा भूदिति ।
चिचीयति । तुष्टपति ॥

(समाधाननिराकरणभाष्यम्)

नैतदस्ति प्रयोजनम् ।

(५८६ निराकरणहेतुवार्तिकम् ॥ २ ॥)

॥ * ॥ दीर्घारम्भात् ॥ * ॥

(भाष्यम्) दीर्घत्वमत्र बाधकं भविष्यति ॥

(प्रदीपः) दीर्घत्वमिति । अज्झनगमां सनीति
दीर्घत्व नाप्राप्ते गुण आरभ्यमाण तस्य बाधकमिति भावः ॥

(उद्ध्योतः) ननु गुणस्य परत्वात्कथं दीर्घो बाधकोत आह—
अज्झनेति । एव चानवकाशत्वाद् दीर्घो गुणस्य बाधकः उच्यते भावः ॥

(५८७ समाधानसाधकवार्तिकम् ॥ ३ ॥)

॥ * ॥ कृते भवेत् ॥ * ॥

(भाष्यम्) कृते खलु दीर्घत्वे गुणः प्राप्नोति ॥

(प्रदीपः) कृते भवेदिति । शास्त्रमावर्तमान धर्मसाधन
जपादिवदिति भावः ॥

(उद्ध्योतः) भाष्ये कृते भवेदिति । अनवकाशत्वेन वाव-
कस्य प्रवृत्त्युत्तरमुत्तमप्रवृत्तेर्ज्ञाकागदिति भावः ॥ शास्त्रं प्रव-
र्तमानमिति । एव चादृष्टार्थं प्रवृत्त्या शास्त्रस्यानर्थक्याभावात् बाध
इति भावः ॥ शास्त्रमावर्तमानमिति कचित्पाठः तत्राप्ययमेवार्थः ॥

(५८८ आक्षेपवार्तिकम् ॥ ४ ॥)

॥ * ॥ अनर्थकं तु ॥ * ॥

(भाष्यम्) अनर्थकमेवं सति दीर्घत्वं स्यात् ॥

(प्रदीपः) अनर्थकं त्विति । शास्त्रपूर्वकात्प्रयोगाद्धर्मो
न तु शास्त्रप्रवृत्तिमात्रादिति भावः ॥

(भाष्यम्) नानर्थकम् ।

(५८९ आक्षेपसमाधानवार्तिकम् ॥ ५ ॥)

॥ * ॥ ह्रस्वार्थम् ॥ * ॥

(भाष्यम्) ह्रस्वानां दीर्घवचनसामर्थ्याद् गुणो
न भविष्यति ॥

तु प्रधानव्याख्यार्थं प्रतीकोद्देश्यः । प्रदीपोद्ध्योतापुरोधात् ॥ एव च 'रुदविद-
मुषग्रहिस्वपिप्रच्छ संक्ष' इति संपूर्णसूत्रन्यायाध्याय्यापाठद्योतकाद् योग
प्रधानत्वसूचकं प्रामादिक एव ॥

(प्रदीपः) ह्रस्वार्थमिति । ह्रस्वानामेव दीर्घविधानसा—
मर्थ्याद् गुणो न स्यात् ॥

(उद्घोतः) ननु शास्त्रस्य साधारणत्वेन ह्रस्वविषये एव
बाधो नान्यत्रेत्यत्र किं विनिगमकमत आह—ह्रस्वानामेवेति ।

(आक्षेपशेषभाष्यम्)

भवेद् ह्रस्वानां दीर्घवचनसामर्थ्याद् गुणो न
स्यात् ॥

(उद्घोतः) ह्रस्वार्थं दीर्घविधानं चेत्किं तत्राह—भाष्ये—
भवेदित्यादि ॥

(५९० आक्षेपवार्तिकम् ॥ ६ ॥)

॥ * ॥ दीर्घाणां तु प्रसज्यते ॥ * ॥

(भाष्यम्) दीर्घाणां तु खलु गुणः प्राप्नोति ॥

(प्रदीपः) दीर्घाणां तु प्रागेव तादृष्याद्रूपविशेषसंपत्ति-
ललाच्छास्त्रस्य दीर्घशास्त्रप्रवर्तनाद् गुणप्रसङ्गः ॥

(आक्षेपबाधकभाष्यम्)

दीर्घाणामपि दीर्घवचनसामर्थ्याद् गुणो न
भविष्यति ॥

(प्रदीपः) दीर्घाणामपीति । गुणापाकरणार्थं दीर्घेष्वपि
दीर्घशास्त्रं प्रवर्तते एवेत्यर्थः ॥

(उद्घोतः) गुणापेति । एव च तन्निवृत्त्या रूपविशेषसम्पत्तिः
फलमस्त्येवेत्यर्थः ॥

(आक्षेपसाधकभाष्यम्)

न दीर्घाणां दीर्घाः प्राप्नुवन्ति ॥ किं कारणम् ? ॥
नहि भुक्तवान् पुनर्भुङ्क्ते, कृतश्मश्रुश्च पुनः श्मश्रू-
णि कारयति ॥

(प्रदीपः) नहि भुक्तवानिति । तृप्तिफलं भोजनं फले
सम्पन्ने पुनर्न प्रवर्तते ॥

(उद्घोतः) नहीति हि शब्दसूचित हेतुमाह—तृप्तीति ॥

(आक्षेपबाधकभाष्यम्)

ननु च पुनः प्रवृत्तिरपि दृष्टा—भुक्तवानपि पुन-
र्भुङ्क्ते, कृतश्मश्रुश्च पुनः श्मश्रूणि कारयति ॥

(प्रदीपः) ननु चेति । तृप्तोपि पुनर्भुङ्क्ते इत्यर्थः ॥

(५९१ आक्षेपसाधकवार्तिकम् ॥ ७ ॥)

॥ * ॥ सामर्थ्याद्धि पुनर्भाव्यम् ॥ * ॥

(भाष्यम्) सामर्थ्याद्धि पुनः प्रवृत्तिर्भवति । भो-
जनविशेषाच्छिल्पविशेषाद्वा । दीर्घाणां पुनर्दीर्घ-
त्ववचने न किञ्चित्प्रयोजनमस्ति । “अकृतकारि
खल्वपि शास्त्रमश्विर्वत्” । तद्यथा—अश्विर्यद्दग्धं
तद्दहति ॥

(प्रदीपः) भाष्यमिति । कर्तव्यं भोजनं तृप्तिविशेषा-

र्थिभिरित्यर्थः ॥ न किं चिदिति । नहि दीर्घाणां दीर्घतरः
सम्पद्यत इत्यर्थः ॥ अग्निवदिति । दग्धस्यायोग्यत्वाददाह
इति भावः । इहाप्ययोग्यत्वादीर्घेषु दीर्घशास्त्रेण न प्रवर्तितव्य-
मिति भावः ॥

(उद्घोतः) भाष्यमित्यस्य कर्तव्यमिति व्याख्या, शेषपूर-
णमन्यत् ॥ तृप्तिविशेषेति । विजातीया विजातीया तृप्तिस्तत्तद्भो-
जनफलमिति भावः ॥ भाष्ये—भोजनविशेषादिति । भोजनेति
कर्मणि ल्युट् ॥ शिल्पविशेषादिति पाठः ॥ नहीति । तत्र तृप्तिवि-
शेषवद् नात्र दीर्घविशेषः फलमिति भावः ॥

(आक्षेपबाधकभाष्यम्)

दीर्घाणामपि दीर्घवचनं एतत्प्रयोजनं गुणो मा
भूदिति ॥ “कृतकारि खल्वपि शास्त्रं पर्जन्यवत्” ।
तद्यथा—पर्जन्यो यावदूनं पूर्णं च सर्वमभिवर्षति ॥

(प्रदीपः) दीर्घाणामपीति । ह्रस्वेष्वपूर्वदीर्घरूपसपा-
दनार्थं दीर्घशास्त्रं प्रवर्तते दीर्घेषु तु रूपप्रतिबन्धिगुणनिवर्तनेन
स्वरूपप्रत्यापत्तये । यथा—मोराजि समः क्वाविति मकारस्य
मकार इति भावः । ततश्च ह्रस्वानामिव दीर्घाणामपि येन
नाप्राप्तिन्यायेन दीर्घेण गुणो बाध्यत एव ॥

(उद्घोतः) ह्रस्वेष्विति । लक्ष्यभेदादेकस्यापि विधिनियमरू-
पेण प्रवृत्तिरिति भावः ॥ येननाप्राप्तिन्यायेन । अनवकाशत्वेन ॥

(आक्षेपभाष्यम्)

यथैव तर्हि दीर्घत्ववचनसामर्थ्याद् गुणो न
भवति । एवमृदित्वमपि न प्राप्नोति—चिकीर्षति
जिहीर्षति ॥

(प्रदीपः) यथैवेति । दीर्घारम्भादविकृतेनैव दीर्घेण स्था-
तव्यमिति भावः ।

(उद्घोतः) [भाष्ये] ऋदित्वम् । ऋत इच्छातोरितीत्वम् ।

(५९२ समाधानवार्तिकम् ॥ ८ ॥)

॥ * ॥ ऋदित्वं दीर्घसंश्रयम् ॥ * ॥

(भाष्यम्) नाकृते दीर्घे ऋदित्वं प्राप्नोति ॥ किं
कारणम् ? ॥ ऋत इत्युच्यते ॥

(प्रदीपः) ऋदित्वमिति । यद्यन्तरेण दीर्घविधानं
प्राप्नुयादित्वं तदा तदीर्घेण बाध्येत यतस्तु दीर्घाश्रयमेव ऋदित्वं
तदा तदेव फलं दीर्घस्य सजातमिति ऋदित्वं प्रवर्तिष्यते ।
तथा चोच्यते—यं विधिं प्रत्युपदेशोऽनर्थकः स
विधिर्बाध्यते यस्य तु विधेर्निमित्तमेव नासौ
बाध्यते इति ।

(समाधानबाधकभाष्यम्)

भवेद् ह्रस्वानां नाकृते दीर्घे ऋदित्वं स्याद्,
दीर्घाणां तु खल्वकृतेपि दीर्घत्वे ऋदित्वं प्राप्नोति ॥

(५९३ समाधानसाधकवार्तिकम् ॥ ९ ॥)

॥ * ॥ दीर्घाणां नाकृते दीर्घे ॥ * ॥

(भाष्यम्) दीर्घाणामपि नाकृते दीर्घत्वे ऋदित्वं प्राप्नोति । यदा दीर्घत्वेन गुणो बाधितः तत उत्तर-कालमृदित्वं भवति ॥

(प्रदीपः) दीर्घाणामिति ॥ इत्त्वोत्त्वाभ्यां गुणवृद्धी भवतो विप्रतिषेधेनेति गुणप्रज्ञादिति भावः ॥

(५९४ समाधानवार्तिकम् ॥ १० ॥)

॥ * ॥ णिलोपस्तु प्रयोजनम् ॥ * ॥

(भाष्यम्) इदं तर्हि प्रयोजनम् । णिलोपो यथा स्यात्—झीप्सति ॥

(प्रदीपः) झीप्सतीति । असति क्त्वे गुणवणिग्लोप-स्यापि विशेषाभावादीर्घत्व बाधक स्यादित्यर्थः ॥

(उद्ध्योतः) णिलोपस्य किञ्चित्त्वाभावात्कथं णिलोपस्तत्र प्रयोजनमत आह—असतीति ॥ णिलोपस्यापीति । बान्यसामान्यचिन्तायामिति भावः ॥

(समाधानबाधकभाष्यम्)

कास्ताः क निपतिताः क क्त्वं क णिलोपः । को वा ऽभिसंबन्धः—यत्सति क्त्वे णिलोपः स्याद्, असति क्त्वे न स्यात् ? ॥

(प्रदीपः) कास्ता इति । यथान्यत्र क्षिप्तानां शरादी-नामन्यत्र निपातो ऽसमाव्यः । एव क्त्वेणिलोपयोरपि संबन्धो न समाव्यत इत्यर्थः ॥

(समाधानसाधकभाष्यम्)

एषोभिसंबन्धः—यत्सति क्त्वे सावकाशं दीर्घत्वं परत्वाणिग्लोपो बाधते । असति पुनः क्त्वेनवकाशं दीर्घत्वं यथैव गुणं बाधते, एवं णिलोपमपि बाधते । तत्र णिलोपस्यावकाशः—कारणा हारणा । दीर्घत्वस्यावकाशः—चिची-षति तुष्टूषति । इहोभयं प्राप्नोति—झीप्सति । पर-त्वाणिग्लोपः ॥

(प्रदीपः) एषोभिसंबन्ध इति । झीप्सतीति गेर्गुण-लोपदीर्घत्वात् प्राप्नुवन्ति । तत्रासति क्त्वे ऽनवकाशत्वा-द्विशेषाभावाच्च गुणवणिग्लोपस्यापि दीर्घत्व बाधक स्यात् ॥ अथ वा पुरस्तादपवादा अनन्तरान्विधीन्बाधन्ते नोत्तरानिति णिलोपस्यैव बाधक तत्स्यात्, गुणस्तु स्यादेव । सति तु क्त्वे तेनैव गुणो बाधित इति चिचीषतीत्यादौ लब्धाव-काश दीर्घत्व परत्वाणिग्लोपेन बाध्यते ॥ नन्वसत्यपि क्त्वे येन नाप्राप्त इति न्यायेन गुणस्यैव बाधक दीर्घत्व भविष्यति न णिलोपस्य, गुणबाधनेन च सावकाश दीर्घत्व परत्वाणि-

लोपेन बाधिष्यत इति नार्थः । क्त्वेन ॥ नैतदस्ति । यदा बाध्य भेदेनापेक्ष्यते इदं सर्वत्र प्राप्तमिदं तु क्वचिदेवेति, तदाय न्यायः । यदा तु बाध्यमात्रमपेक्ष्यते विध्यन्तरेणाव्याप्तौ विषयो न कश्चिदस्तीति तदा सर्वस्यैव बाधया भवितव्यम् ॥

(उद्ध्योतः) झीप्सतीति । ज्ञपेक्षुरादिणिचि मिता ह्रस्वत्वे सनीवन्तेतीटभावे आपञ्जपीति ईत्वेऽभ्यासलोपे रूपम् ॥ विशेष-चिन्तायामपि दोष इत्याह—अथवेति ॥ ननु येनानाप्राप्ति-न्यायेन यत्रोभयापवादतासम्भावना तत्रैषा व्यवस्थापकत्व, नच तथा प्रकृते । यथैत्येधतीत्यादौ पररूपत्वावच्छिन्ने बाध्ये 'किंशास्त्रविहि-तस्य' इत्याकाङ्क्षाया मध्येपवादाः पुरस्तादिति न्यायविषयः । येनेत्यस्य यद्धर्मावच्छिन्नकार्येणेत्यर्थः । येन लक्षणेनेत्यर्थे तु नास्य विषयः, नापि कार्यभेदे यच्छब्दपरामर्शानुगमकरूपामावादिति चेन्न । व्य-क्तिपक्षे 'किमिदं गुणवाक्यकतया सर्वविषयम्, उत णिलोपबाधकतया णिविषयम्' इति सन्देहे व्यवस्थाया अवश्यापेक्षितत्वेन शास्त्रप्रवृत्ति-सूत्रपादेत्यभिमानात् ॥ वस्तुतस्त्वेव सति णिगमेत्येव वदेदिति बाध्य-सामान्यचिन्तापक्षमाश्रित्यैव बाध्यव्याख्योचितेति दिक् । तद् ध्वन-यन् शङ्कते—नन्वसत्यपीति । येनेत्यस्य येन कार्येणेत्यर्थ इति भावः ॥ नैतदिति । येनेत्यस्य स्वेतरेणेत्यर्थकतया यदा बाध्यसा-मान्यचिन्तापरत्वमस्य न्यायस्य तदाय ग्रन्थ इति भावः ॥ भाष्ये कित्त्वारम्भे न दोष इत्याह—तत्र णिलोपस्येत्यादिना ॥

(समाधानबाधकभाष्यम्)

असत्यपि क्त्वे सावकाशं दीर्घत्वम् ॥ कोव-काशः ? ॥ इस्भावः—निमित्सति प्रमित्सति । मीनातिमिनोत्योर्दीर्घत्वे कृते मीग्रहणेन ग्रहणं यथा स्यात् ॥

(प्रदीपः) असत्यपीति । मीनातिमिनोत्योः सत्यनव-काशत्वाद्गुण बाधितो दीर्घः प्रवर्तते । ततो मीग्रहणेन ग्रहणा-दिस्भावेन प्रतिपदविहितेन गुणो बाध्यते । कृते चेस्भावे हल-न्ताच्चेति क्त्वाल्लघूपधगुणाभावः । तत्र सामान्यग्रहणे चरितार्थ-त्वादीर्घविधानस्य झीप्सतीतिपरत्वाणिग्लोपो भविष्यतीति नार्थः क्त्वेन ॥ ननु लाक्षणिकत्वान्मिनोतेर्मरूपस्य मीग्रहणेन ग्रहणं न प्राप्नोति ॥ नैष दोषः । यत्र लक्षणाभिनिर्वृत्तत्वेन शब्दरूप-मपेक्ष्यते तत्र लक्षणप्रतिपदोक्तयोरिति परिभाषोपस्थान न तु यत्र प्रयोगरूपाश्रयण तत्र ॥ नन्वेवमसत्यपि मीग्रहणेन ग्रहणे मीनातीत्यादिनाऽऽत्वे कृते गामादाग्रहणेष्वविशेष इति मात्रग्रहणेन ग्रहणादिस् भविष्यतीति सामान्यग्रहणमपि दीर्घस्य प्रयोजनं नोपपद्यते ॥ एव तर्हि दोषान्तराभिधानेनास्य पूर्वपक्षस्य निराकरणाद्वाध्यकारेण नैतत्सुष्ठु निरूपितम् ॥

(उद्ध्योतः) प्रतिपदविहितेनेति । मीविषयेणाचरितार्थेने-त्यर्थः । एव च तत्र सूत्रे मीग्रहणेन मिनोतेरपि ग्रहण दीर्घस्य प्रयोजनमिति भावः ॥ सावकाशमिति भाष्यस्य सार्थकमित्यर्थः ॥ परत्वादिति । यद्यपि प्रमित्सतीत्यत्र अपवादत्वाद् दीर्घेन गुणस्यैव झीप्सतीत्यत्र बाध्यसामान्यचिन्ताया णिलोपस्यापि बाधेन भाव्य,

तथापि दीर्घसमानकालिकस्य णिलोपस्य गुणस्येव बाधेपि दीर्घे कृते स्थानिवत्त्वेन प्राप्तणिलोप स्यादेव । न च दीर्घविधानसामर्थ्यम् । इस्मावे सामान्यग्रहणसम्पादनेन कृतार्थत्वात् । एव च परत्वादित्यस्य दीर्घोत्तरकाल प्राप्तत्वादित्यर्थः ॥ अष्टावसरन्यायस्तु शास्त्रे नास्त्येवेति भावः ॥ यत्र लक्षणेति । यथा 'विभाषा दिक्समासे' 'वृत्तीयासमास' इत्यादौ । तत्र हि समासशब्दस्य मज्ञात्वेन तज्ज्ञानाय लक्षणपर्यालोचनमित्यर्थः ॥ प्रयोगरूपेति । तच्च मीयतइत्यादिप्रयोगनिष्ठम् । एव हि गामादाग्रहणेऽप्यविशेष इत्यादेरसङ्गतिः स्यादिति मासाहचर्याद् मीशब्दाशेषि सा न प्रवर्तत इत्येव समाधातु युक्तम् ॥ तद् ध्वनयन्नाह—नन्वेवमस्यपीति । किञ्चाभावे एङ्विषयत्वेनात्वस्य सुलभत्वादिति भावः ॥ एव च मीग्रहणमपि व्यर्थमिति तात्पर्यम् ॥ भाष्ये मीनातिमिनोऽत्योर्दीर्घत्वे कृत इत्यत्र पर्जन्यवलक्षणप्रवृत्तिमाश्रित्य मीनातिनिर्देशः ॥

(समाधानसाधकभाष्यम्)

यथैव तर्ह्यसति किञ्चे सावकाशं दीर्घत्वं परत्वाणिलोपो बाधते, एवं गुणोपि बाधते । तस्मात्किञ्च वक्तव्यम् ॥

इकः किञ्च गुणो मा भूद् दीर्घारम्भात्कृते भवेत् । अनर्थकं तु ह्रस्वार्थं दीर्घाणां तु प्रसज्यते ॥ १ ॥ सामर्थ्याद्धि पुनर्भाव्यमृदित्वं दीर्घसंश्रयम् । दीर्घाणां नाकृते दीर्घे णिलोपस्तु प्रयोजनम् ॥ २ ॥ इको झल्ल ॥ १ ॥

(प्रदीपः) तदेव दोषान्तरमाह—यथैवेति । सामान्यग्रहणे उपयुक्तत्वादीर्घत्वस्य नास्त्यनवकाशत्वमिति द्वाभ्यामपि गुणणिलोपाभ्यां दीर्घत्व बाध्यत इति कर्तव्यं किञ्चम् । न च दीर्घविधानस्य 'कुड् शब्दे' इति धातुरवकाशः चुकूषत इति । यस्मात्कुड् शब्द इति पाठस्तत्र कुटादित्वान्ङित्वे सति गुणाभावादीर्घस्य श्रवणं सिद्धम् । वेदलोकयोश्चाकृतशब्दस्य प्रयोगो दृश्यते । गुडुवावकाशाविति चेद् उहनिगममिति ब्रूयात् किं प्रत्याहारेण ॥ ९ ॥

(उद्ध्योतः) [भाष्ये] परत्वादित्यस्योत्तरकालप्राप्तत्वादित्येवार्थः । यथा दीर्घोत्तर स्थानिवत्त्वेन णिलोपो भवति, एव तत्प्रवृत्त्युत्तरमेव गुणोपि स्याद् । दीर्घत्व तु सामान्यग्रहणाविधातार्थं स्याद् इति भावः ॥ नास्त्यनवकाशत्वमिति । नास्त्यनर्थकत्वमित्यर्थः ॥ दीर्घत्वं बाध्यते इति । प्रवृत्तमपि निवर्त्यते इत्यर्थः ॥ धातुरवकाश इति । तस्य च कुटादित्वप्रयुक्तङित्वेन गुणनिषेधादीर्घश्चरितार्थ इति भावः ॥ एव चेस्मावे एवावकाशोक्तिर्भाष्योक्ताऽसङ्गतेति तात्पर्यम् ॥ उहनेति । न चाजादेशगमेरित्यर्थलाभार्थमज्ग्रहणम् । हनिसाहचर्येण ङविकरणस्थानिकादेशगमेरेव ग्रहणेनादोषात् । एव च कुड् । सत्त्वेपि न क्षतिरिति बोध्यम् ॥ कुगुभ्यः कुटादिभ्यश्च सनोऽनभिधानमित्यन्ये ॥ ९ ॥

(७५ किञ्चातिदेशसूत्रम् ॥ २ । २ । १ आ. ७ मं सू ॥)

८४ हलन्ताच्च ॥ १ । २ । १० ॥

सौत्रनिर्देशोपपादनाधिकरणम् ।

(आक्षेपभाष्यम्)

अयुक्तोयं निर्देशः । कथं हि इको नाम हलन्तः स्यादन्यस्यान्यः ? ।

(प्रदीपः) हलन्ताच्च ॥ १० ॥ अयुक्त इति । अन्तशब्दमवयववचनं मत्वा पर्यनुयुक्ते ॥ अन्यस्यान्य इति । अत्यन्तभेदमनेन दर्शयति । अवयवावयविनोस्तु भेदविवक्षापि भवति—तन्तूना पट इति । अभेदविवक्षापि—पटीभवन्ति तन्तव इति ॥

(उद्ध्योतः) हलन्ताच्च ॥ १० ॥ अन्तशब्दस्य समीपवचनत्वान्नार्थानुपपत्तिर्हलसमीपादिकः पर इत्यर्थः, तत परत्व च सामर्थ्यादेकवर्णव्यवहितं प्राह्यमतआह—अवयवेति ॥ भेद एवावयवावयविभावादाह—अत्यन्तभेदमिति । भेदाभेद एवावयवावयविभाव इत्यर्थः ॥ भाष्ये इष्टार्थबोधाक्षमत्वेन निर्देशस्यायुक्तत्वम् ॥ इको नामेति । इगन्तस्य धातोरित्यर्थः ॥ हलन्तः स्यादिति । हलन्तावयव स्यादित्यर्थः ॥ अन्यस्य । इगन्तस्य ॥ अन्यः । हल कथमन्तो भविष्यतीति शेषः । इक्पदेन वर्णमात्रग्रहेपि द्वयोर्वर्णयोः परस्परमवयवावयविभावो विरुद्ध इति भावः ॥

(प्रत्याक्षेपभाष्यम्)

कथं तर्हि निर्देशः कर्तव्यः ? ।

(प्रत्याक्षेपसमाधानभाष्यम्)

'इग्वतो हलः' इति ॥

(प्रदीपः) इग्वतो हल इति । हलन्तादित्यर्थः ॥

(उद्ध्योतः) नन्वानन्तर्यादिषु बहुव्रीहेरिव मत्वर्थीयस्याप्यभावाद्दर्णयोरवयवावयविभावाभावाच्च 'इग्वतो हलः' इत्युक्तमतआह—हलन्तादिति । सनाक्षितस्य धातो शब्दस्य रूपस्य वा हला विशेषणात्तदन्तविधिरित्यर्थः ॥ वस्तुत इग्वतो हलन्तादिति न्यासकरणे तात्पर्यम्, अत एवेगुपधाद्धलन्तादिति वक्ष्यति ॥

(आक्षेपबाधकभाष्यम्)

यद्येवं 'यियक्षति' अत्रापि प्राप्नोति ॥

(प्रदीपः) यियक्षतीति । अत्र संप्रसारणप्रसङ्गः ॥

(न्यासान्तराशयभाष्यम्)

एवं तर्हि 'इगुपधाद्धलन्ताद्' इति वक्ष्यामि ॥

(न्यासान्तरदूषणभाष्यम्)

एवमपि दम्भेन प्राप्नोति ॥ सूत्रं च भिद्यते ॥

(सिद्धान्तिसमाधानभाष्यम्)

यथान्यासमेवास्तु ॥

(आक्षेपस्मारणभाष्यम्)

ननु चोक्तम्—'अयुक्तोयं निर्देशः' इति ॥

(समाधानभाष्यम्)

नायुक्तः । अयमन्तशब्दोऽस्त्येवावयववाची । तद्यथा—‘वस्त्रान्तः, वसनान्तः’ इति, वस्त्रावयवो वसनावयव इति गम्यते । अस्ति सामीप्ये वर्तते । तद्यथा—‘उदकान्तं गतः’ इति, उदकसमीपं गत इति गम्यते । तद्यः सामीप्ये वर्तते, तस्येदं ग्रहणम् ॥

(प्रदीपः) तद्यः सामीप्य इति । एव च हल् चासा-
वन्तश्चेति कर्मधारय । निपातनाच्च विशेषणस्य परिनिपातः ॥

(उद्ध्योतः) कर्मधारय इति । स्वपदार्थप्रधानत्वेनान्तरङ्ग-
त्वादयमेवोचित इति भावः ॥ पूर्वनिपातदोष परिहरति—निपा-
तनादिति । बहुव्रीहियुक्तत्वावश्यकमिति भावः ॥

(आक्षेपभाष्यम्)

एवमपि दम्भेन सिध्यति । यो ह्यत्रेक्समीपो
हल्, न तस्मादुत्तरः सन्, यस्मादुत्तरः सन्, नासावि-
क्समीपे ॥

(प्रदीपः) एवमपीति । व्यक्तिनिर्देश इति भावः ।
असति च कित्त्वे नलोपो न स्यात् ॥

(उद्ध्योतः) दम्भ इच्छेतीत्येवमुक्तत्वाद् गुणाप्रसक्तेः किं
किन्वेनेत्याशङ्क्याह—असतीति ॥ नलोप इति । अनिदितामि-
त्यनेन ॥

(समाधानभाष्यम्)

एवं तर्हि—

(५९५ सिद्धान्तसमाधानवार्तिकम् ॥ १ ॥)

॥ * ॥ दम्भेर्हल्ग्रहणस्य जातिवा-
चकत्वात्सिद्धम् ॥ * ॥

(भाष्यम्) हल्जातिनिर्दिश्यते—इक उत्तरा या
हल्जातिरिति ॥ हलन्ताच्च ॥ १० ॥

(प्रदीपः) दम्भेरिति । ‘वर्णग्रहणे जातिग्रहणम्’ इति
निपात एकाजनाडित्यत्रैकग्रहणेन ज्ञापितत्वात् । न चात्र
व्यक्तिगतमेकत्वम्, अपि तु जातेः स्वगतम् । तत्र यदा तावद्य-
क्तिव्यतिरिक्ता जातिस्तस्याश्च व्यक्तिद्वारकाः सामीप्यादयो
धर्मास्तदा तस्या एकत्वादिक्समीपत्वं सनश्च परत्व तदपेक्षम-
स्तीति सिद्धं विप्सतीति कित्त्वम् । हकारादिषु चाभिन्नप्रत्यया-
भिधानाद्बलत्वात् जातेः सद्भावः । यदापि ‘ल्यक्तभेदा व्यक्तय
एव जातिः’ इति पक्षस्तदा भेदव्युदासादभेदाश्रयणादिष्ट-
सिद्धिः ॥ १० ॥

(उद्ध्योतः) एकत्वं हलन्तादित्येकवचनोपात्तम् ॥ जातेः
स्वगतमिति तस्याः प्राधान्येन विवक्षितत्वाद् एको व्रीहिः सम्पन्नः,
इतिवदिति भावः ॥ ननु जातिनिर्देशे पौर्वापर्यं कथमत आह—यदा
तावदिति । यद्यप्येकैकव्यक्तिव्यङ्ग्या जातिस्तथापि ज्ञापकेन विजा-
तीयव्यक्त्यवधाने यत्किञ्चिद्व्यक्तिद्वारक सामीप्यं यत्किञ्चिद्व्यक्तिद्वारक

च ततः परत्वमाश्रीयत इति भावः ॥ व्यक्तिद्वारका इति ।
विशेषणीभूतव्यक्तिद्वारका इत्यर्थः ॥ तदपेक्षं व्यक्तिद्वारक जाल्यपे-
क्षम् ॥ अभिन्नप्रत्ययः । हलित्येकाकारः प्रत्ययः । अनेन हलत्व-
जातौ प्रमाणं सज्ञाशब्दाश्च जातिशब्दा एवेति दर्शितम् ॥ यदा-
पीति । तदा तु साक्षादेव परत्वादीनि भावः । परस्परभेदधर्मपरि-
त्यागेन व्यक्तिमात्रविवक्षायां सा एकैवेति तात्पर्यं तदाह—भेदव्यु-
दासादभेदाश्रयणादिति । अयं पक्षो मञ्जुपायामुपपादितो विस्त-
रेणास्माभिः शक्तिवादान्ते ॥ परे तु हल्जातिरित्यस्य तज्जात्याश्रय-
हल्समुदाय इत्यर्थस्तस्य च साक्षादेव सामीप्यं ततः परत्वं चोप-
पद्यते । तदुक्तं भाष्ये—इक उत्तरा या हल्जातिरिति । अत
एवार्थधातुक इति सूत्रे वक्ष्यति—जातेः पौर्वापर्यासम्भवाद्विषयसप्तमी
विज्ञास्यत इतीत्याहुः ॥ १० ॥

(७६ कित्वातिदेशसूत्रम् ॥ १ । २ । १ आ. ८ सू.)

८५ लिङ्सिचावात्मनेपदेषु ॥ १।२।११ ॥

(आत्मनेपदपदान्वयाधिकरणम्)

(आक्षेपभाष्यम्)

कथमिदं विज्ञायते—आत्मनेपदं यौ लिङ्सिचा-
विति । आहोस्विदात्मनेपदेषु परतो यौ लिङ्-
सिचाविति ? ॥

(प्रदीपः) लिङ्सि ॥ ११ ॥ कथमिति । आत्मनेपदे-
ष्विति सकृच्छ्रुतस्य अर्थद्वयं न लभ्यते । तत्र यदि निर्धारणसप्तमी
तदा तुल्यजातीयस्य निर्धारणाल्लिङेव विशेषितः स्याद्, लिङ्-
शब्देन लिङादेशग्रहणात् । अथ परसप्तमी तदा सिजेव
विशेष्यते, न लिङ् । सीयुडादिसमुदायो लिङ्शब्देन गृह्यते
इति तस्यात्मनेपदपरत्वाभावः । नचानयोर्भिन्नयोरर्थयोः सहवि-
वक्षा संभवतीत्येकशेषस्याप्रयोगः ॥

(उद्ध्योतः) लिङ्सिचौ ॥ ११ ॥ सकृच्छ्रुतस्यार्थद्वय-
मिति । कालभेदेनार्थद्वयबोधजनकत्वमित्यर्थः ॥ नन्वात्मनेपदं यौ
लिङ्सिचाविति व्याख्याने सप्तम्यनुपपन्नेत्यत आह—निर्धारणे
इति । निर्धारणं च सजानीययोरिति तदभेदलाभः ॥ भाष्ये—
सिजविशेषित इति । सम्भवव्यभिचारयोरभावादिति भावः ॥
ननु लिङ् आत्मनेपदत्वाभावेत आह—लिङ्शब्देनेति ॥ ननु
सम्भावित्वात्मनेपदपरत्वौ सुदसीयुडावेव लिङ्ग्रहणेन ग्रहीयेते
इत्यत आह—सीयुडादीति ॥ नन्वस्तूभयोरैकशेषनिर्देशोत
आह—न चेति । अनेन शास्त्रीयेकशेषो वारितः ॥ अप्रयोग
इति । कृतैकशेषस्य सूत्रेऽप्रयोग इत्यर्थः ॥

(फलभेदजिज्ञासाभाष्यम्)

किं चातः ?

(अनुपपत्तिभाष्यम्)

यदि विज्ञायते—आत्मनेपदं यौ लिङ्सिचाविति ।

लिङ् विशेषितः, सिजविशेषितः ॥ अथ विज्ञायते—
आत्मनेपदेषु परतो यौ लिङ्सिचाविति । सिज्वि-
शेषितः, लिङविशेषितः ॥

(अनुपपत्तिपरिहारभाष्यम्)

यथेच्छसि तथास्तु ॥

(प्रथमपक्षाभ्युपगमभाष्यम्)

अस्तु तावद्—आत्मनेपदं यौ लिङ्सिचौ' इति ॥

(आक्षेपस्मारणभाष्यम्)

ननु चोक्तम्—'लिङ् विशेषितः, सिजविशेषितः'
इति ॥

(आक्षेपनिरसनभाष्यम्)

सिञ्च विशेषितः ॥ कथम् ! ॥ आत्मनेपदं
सिञ्चास्तीति कृत्वा आत्मनेपदपरे सिचि कार्यं
विज्ञास्यते ॥

(प्रदीपः) सिञ्च विशेषित इति । आत्मनेपदपरत्वा-
दुपचारात्सिजेवात्मनेपदमुच्यते गौणमुख्यार्थयोरात्मनेपदशब्द-
योः सारूप्यमात्रप्रतिबद्ध एकशेषः कश्चित् इति भावः ॥

(उद्घोतः) निर्धारणविभक्त्यन्तत्वे सिज्विशेषणत्वासम्भवा-
दाह—आत्मनेपदेति ॥ ननु सकृच्छ्रुतस्य कथमर्थद्वयबोधकत्वमत
आह—सारूप्यमात्रेति । अर्थभेदेपीत्यर्थः । अक्षा इतिवदिति
भावः । सौत्र एकशेष इति बोध्यम् ॥

(द्वितीयपक्षाभ्युपगमभाष्यम्)

अथ वा पुनरस्तु—आत्मनेपदेषु परतो यौ
लिङ्सिचौ—इति ॥

(आक्षेपस्मारणभाष्यम्)

ननु चोक्तम्—सिज्विशेषितो लिङविशेषितः—
इति ॥

(आक्षेपनिरसनभाष्यम्)

लिङ् च विशेषितः ॥ कथम् ? ॥ आत्मनेपदेषु
परतो लिङ् नास्तीति कृत्वाऽऽत्मनेपदे लिङि कार्यं
विज्ञास्यते ॥

(प्रदीपः) आत्मनेपदे लिङीति । अवयवगत पौर्वा-
पर्यं समुदाय आश्रयिष्यत इति भावः । अथ वा तन्त्रेण शब्दद्व-
योच्चारणादर्थद्वय लभ्यते ॥

(उद्घोतः) समुदाये इति । व्यपदेशिवद्भावेनेत्यर्थः ॥
अथवेति । तत्र त्वसहविवक्षायामपि विद्वन्मानसराजहंसेतिव-
दिति भावः ॥ ११ ॥

(आक्षेपवैयर्थ्यभाष्यम्)

नैव वा पुनरर्थो लिङ्विशेषणेनात्मनेपदग्रह-
णेन ॥ किं कारणम् ? ॥ झलिति वर्तते । आत्मने-

पदेषु चैव लिङ् झलादिः, न परस्मैपदेषु । तदेत-
त्सिज्विशेषणमात्मनेपदग्रहणम् ॥

(प्रदीपः) नैव वेति । संभवव्यभिचाराभ्यां सिजेव
विशेष्यते न लिङित्यर्थः ॥ ११ ॥

(आक्षेपभाष्यम्)

अथ सिज्विशेषणे आत्मनेपदग्रहणे सति किं
प्रयोजनम् ? ।

(प्रयोजनभाष्यम्)

इह मा भूत्—अपाक्षीत् । अवाप्सीत् ॥

(प्रयोजनबाधकभाष्यम्)

नैतदस्ति । इह इति वर्तते ॥

(प्रयोजनान्तरभाष्यम्)

एवमपि—अचैषीत् अनैषीत्, अत्रापि प्राप्नोति ॥

(प्रयोजनान्तरनिरसनभाष्यम्)

एतदपि नास्ति प्रयोजनम् । हलन्तादिति वर्तते ॥

(प्रयोजनान्तरभाष्यम्)

एवमपि अकोषीद् अमोषीद् अत्रापि प्राप्नोति ॥

(प्रयोजनान्तरनिरसनभाष्यम्)

नैतदस्ति । झलिति वर्तते ॥

(प्रयोजनान्तरभाष्यम्)

एवमपि—अभैत्सीत् अचलैत्सीत् अत्रापि प्राप्नोति ॥

(प्रयोजनान्तरनिरसनभाष्यम्)

नैतदस्ति । इग्लक्षणयोर्गुणवृद्धयोः प्रतिषेधः । न
चैषेग्लक्षणा वृद्धिः ॥

(प्रयोजनभाष्यम्)

इदं तर्हि प्रयोजनम्—इह मा भूत्—अस्माक्षी-
दद्राक्षीदिति ॥ किं च स्याद् ? ॥ अकिल्लक्षणो
ऽमागमो न स्यात् ॥ लिङ्सिचावात्मनेपदेषु ॥ ११ ॥

—>o<—

(७७ कित्वातिदेशसूत्रम् । १ । २ । १ आ. ९. सू.)

९१ स्थाध्वोरिञ्च ॥ १ । २ । १७ ॥

(तपरनिर्देशप्रयोजनाधिकरणम्)

(५९६ आक्षेपवार्तिकम् ॥ १ ॥)

॥ * ॥ इच्च कस्य तकारेत्त्वम् ॥ * ॥

(भाष्यम्) कस्य हेतोरिकारस्तपरः क्रियते ॥

(प्रदीपः) स्थाध्वोरिञ्च ॥ १७ ॥ इच्च कस्येति । कथं
पुनरत्र षष्ठी । यावता हेतुशब्दः श्लोके न प्रयुक्त इति हेतुतृतीयया
भाव्यम् ॥ नैष दोषः । हेतुरूपताया अविवक्षणात् । संबन्धि-
रूपेण विवक्षितत्वाद् ॥ यथा 'मदीयाः पुत्राः' इति शैषिकः

उपस्थानादिति भावः ॥

प्रत्यय तदुत्पत्तिकाले अपत्यरूपत्वस्याविवक्षणात् ॥ तकार इत् तकारेत् तस्य भावस्तकारेत्त्व किमर्थं क्रियते ॥

(उद्ध्योतः) स्थाव्वो ॥ १७ ॥ न प्रयुक्त इति । एव च षष्ठी हेतुप्रयोगइत्यस्याप्राप्तिरिति भावः ॥ अपत्यरूपत्वस्येति । तत्त्वेन विवक्षया तु छो न स्यात्किञ्च स्यादिति भावः ॥ वस्तुत उत्तादन्य एवेदन्त्वेनेदपदार्थः, शेषाधिकारात् । एव चेदत्वेनापत्यबोधे शैषिको न साधुरिति तस्येदमिति सूत्रे तस्यापत्यमिति सूत्रे च निरूपयिष्याम इति चिन्त्यमिदम् । स च सम्बन्धो हेतुहेतुमद्भावे पर्यवस्यतीति भाष्ये हेतोरिति प्रयुक्तम् । हेतुशब्देन चात्र फलम् । इत्सञ्ज्ञकतकार किमुक्तुखार्थं उत तपरसूत्रप्रवृत्त्यर्थं इति विचारतात्पर्यम् ॥ तकार इदिति । यस्येति शेषः, बहुव्रीहिरयं त्वः । इच्चेत्यत्रेत्सञ्ज्ञकतकारवत्त्व किमर्थमिति भाष्यार्थः । मुखसुखार्थोपि तदर्थत्वेन वर्णोच्चारणस्य सार्थक्यादित्सञ्ज्ञा लभत इति भाष्यमतम् ॥

(५९७ समाधानवार्तिकम् ॥ २ ॥)

॥ * ॥ दीर्घो मा भूत् ॥ * ॥

(भाष्यम्) दीर्घो मा भूदिति ॥

(प्रदीपः) दीर्घो मा भूदिति । आन्तरतम्यात्प्राप्नोतीति भावः । भाव्यमानोऽसवर्णान्न गृह्णातीत्येष तु परिहारोऽनित्यत्वान्नोक्तः । क्वचिद्भाव्यमानेनापि सवर्णग्रहणात् । यथा ऽमू-भामित्यादावूकारो दीर्घस्य भवति । परिहारान्तराभिधानाद्वा ॥

(उद्ध्योतः) ननु श्रुतत्वाद् ध्रस्व एव भविष्यतीत्यत आह—आन्तरतम्यादिति ॥

(५९८ समाधानबाधकवार्तिकम् ॥ ३ ॥)

॥ * ॥ ऋतेपि सः ॥ * ॥

(भाष्यम्) अन्तरेणाप्यारम्भं सिद्धोऽत्र दीर्घः “धुमास्थागापाजहातिसां हलि” इति ॥

(प्रदीपः) अन्तरेणापीति ॥ इकारविधानेन विनापीत्यर्थः । किञ्च तु कर्तव्यमेव । तेन विना ईत्वस्य प्राप्त्यभावात् ॥

(उद्ध्योतः) सूत्रारम्भं विनेत्यर्थं किं न स्यादत आह—किञ्चं त्विति । तदर्थं सूत्रमावश्यकमिति भावः । ईत्वस्येति छेदः ॥

(५९९ प्रयोजनान्तरवार्तिकम् ॥ ४ ॥)

॥ * ॥ अनन्तरे भूतो मा भूत् ॥ * ॥

(भाष्यम्) इदं तर्हि प्रयोजनम्—अनन्तरे भूतो मा भूदिति । भूतो नु खल्वेतत्—अनन्तरार्थं आरम्भे ह्रस्वो भविष्यति, न पुनः भूत इति ? ॥

(प्रदीपः) अनन्तर इति । असदृश आदेशे क्रियमाण-इत्यर्थः ॥

(उद्ध्योतः) असदृश इति । सामर्थ्यादसदृशे इत्यर्थः । अव्यवहितपरोऽनन्तरशब्दो नेति भावः ॥

(६०० प्रयोजनान्तरनिराकरणवार्तिकम् ॥ ५ ॥)

॥ * ॥ भूतश्च विषये स्मृतः ॥ * ॥

(भाष्यम्) विषये भूत उच्यते । यदा च स विषयो, भवितव्यमेव तदा भूतेन ॥

इच्च कस्य तकारेत्त्वं दीर्घो मा भूदतेपि सः ॥

अनन्तरे भूतो मा भूत् भूतश्च विषये स्मृतः ॥ १ ॥

स्थाव्वोरिच्च ॥ १७ ॥

(प्रदीपः) भूतश्च विषय इति । अनेन तपरत्वं प्रत्याख्यायते । यद्यनेन भूतो विधीयेत तदा यत्रापि विषये ऽनन्त्यस्यापि प्रश्नाख्यायनयोरित्यादिना भूतो विहितस्तत्राप्यनेन विधीयेत अस्मिन्कर्तव्ये पूर्वत्रासिद्धमित्याद्यमिकस्य भूतस्यासिद्धत्वात्ततश्च पक्षेनुवाददोषः प्राप्नोतीति ह्यस्य एव भविष्यति ॥ अन्ये तु तपरत्वमनेन समर्थितमिति व्याचक्षते । अनन्तरेप्यादेशे श्रूयमाणे दीर्घ एव स्यात् ॥ ननु सिद्ध एव दीर्घ इत्युक्तं सिद्धस्यापि पुनर्विधानं भूतनिवृत्त्यर्थं स्यात् । माभूत् भूत इति चेत् । तत्र । भूतश्च विषये स्मृत इति । स चासति तपरत्वे न प्राप्नोतीति दीर्घनिवृत्त्यर्थं तपरत्वं स्थितम् ॥ भूतविधौ तु वाक्यस्य ढेरित्यधिकारात्कथमिकारस्य भूतः स्यादिति चिन्त्यमेतत् ॥ १७ ॥

(उद्ध्योतः) यद्यनेनेति । टिग्रहणं वाक्येनैव संबध्यते न त्वनन्येन पदेनेति भावः ॥ भाष्ये विषये प्रश्नाख्यानादिविषये भूत उच्यते । यदा स विषयो भवति तदाप्यनेनैव सूत्रेण भूतेन भाव्यमित्यनुवाददोषमिषा नानेन भूतविधानमित्ययमत्र पक्षे भाष्याक्षरार्थः कार्यः ॥ अन्ये त्विति । अनन्तरेपीति । सूत्रेऽसदृशे आदेशे श्रूयमाणेपीत्यर्थः । क्रियमाण इति पाठेपि श्रूयमाण इत्येवार्थः ॥ दीर्घ एवेति । आन्तर्यादिति भावः । वार्तिके अनन्तरे इत्यस्यानन्तरे श्रूयमाणेपि दीर्घ स्यादिति शेषो बोध्यः ॥ भूतो मा भूदिति शङ्कोत्तरत्वेनावरतारयति—नन्विति ॥ स्यादिति । तथा च तत्र भूत इष्ट । स चासति तपरत्वे पुनर्विहितेन दीर्घेण बाधितं सन्न स्यादित्यर्थः ॥ ननु किमिति भूतस्तत्रेभ्यत इति शङ्कते—मा भूदिति ॥ स्मृत इति । एव च प्रश्नाख्यानादिविषये तस्येष्टत्वाच्च तन्निवृत्त्यर्थं विधानमित्यर्थः । सचासतीति । सिद्धे दीर्घे दीर्घविधानसामर्थ्येन बाधादित्यर्थः । सति तु तपरत्वे दीर्घाप्राप्त्या भूतो निर्विघ्न इति भावः ॥ पश्चात्प्राप्तस्तु तपरत्वेन न बाध्यते ऽसिद्धत्वादित्याशयः ॥ प्रकारद्वयमपि दूषयति—भूतेति । अनन्त्यस्य पदस्य टे., अपिना वाक्यस्य च टे. भूत प्रश्नाख्यायनयोरित्यर्थस्तस्येति भावः ॥ टिग्रहणं वाक्येनैव संबध्यते न त्वनन्येन पदेनेति तु भाष्यतात्पर्यम् ॥ यच्चदिद्वमित्यादौ गुरोरनुत् इत्ये तद्विषय भाष्यमिति । तत्र । तेन हूयमानार्थवाचिन एव टे. भूतविधानादित्याहुः ॥ १७ ॥

१ ‘तस्मादित्वविधानसामर्थ्यादनन्तरतमोऽपि ह्रस्व एव भविष्यति’ इति शेषः ॥ प० म० ॥

(७८ कित्त्वाभावातिदेशसूत्रम् ॥ १ । २ । १ आ. १० सू.)

९२ न क्त्वा सेद् ॥ १ । २ । १८ ॥

(क्त्वाग्रहणप्रत्याख्यानाधिकरणम्)

(६०१ सिद्धान्तवार्तिकम् ॥ १ ॥)

॥ * ॥ न सेडिति कृते ऽकित्त्वे ॥ * ॥

(भाष्यम्)

न सेडित्येव सिद्धम्, नार्थः क्त्वाग्रहणेन ॥

(प्रदीपः) न क्त्वा ॥ १८ ॥ कृते ऽकित्त्वे इति ।

अकारप्रश्लेषः ॥

(उद्ध्योतः) न क्त्वा ॥ १८ ॥ न सेडित्यनेन कथं कित्त्व-
क्रियेत्यत आह—अकारेति ॥

(आक्षेपभाष्यम्)

निष्ठायामपि तर्हि प्राप्नोति—गुधितः गुधित-
वानिति ॥

(६०२ समाधानवार्तिकम् ॥ २ ॥)

॥ * ॥ निष्ठायामवधारणात् ॥ * ॥

(भाष्यम्)

निष्ठायामवधारणान्न भविष्यति ॥ किमवधार-
णम्? ॥ “निष्ठा शीङ्गस्विदिमिदिश्विदिधृषः” इति ।

(प्रदीपः) निष्ठायामिति । शीङ्गादिभ्य एव परा निष्ठा
न किदिति नियमः । विपरीतस्तु निष्ठैवेति व्याख्यानान्न
भवति ॥

(उद्ध्योतः) विपरीतस्त्विति । तथाहि सति शयित्वेत्यादा-
वपि कित्त्व स्यादित्यर्थः ॥

(आक्षेपभाष्यम्)

परोक्षायां तर्हि प्राप्नोति ॥ किं च स्यात्? ॥ पपिव
पपिम द्वितीत्याकारलोपो न स्यात् ॥

(प्रदीपः) परोक्षायामिति । पूर्वाचार्यप्रसिद्धा परोक्षा
लिङ्ग्यते ॥

(आक्षेपबाधकभाष्यम्)

मा भूदेवम्, इटीत्येवं भविष्यति ।

(आक्षेपसाधकभाष्यम्)

इदं तर्हि—जग्मिव जग्मिव द्वितीयुपधालोपो
न स्यात् ॥

(६०३ समाधानवार्तिकम् ॥ ३ ॥)

॥ * ॥ ज्ञापकान्न परोक्षायाम् ॥ * ॥

(भाष्यम्) ज्ञापकात्परोक्षायां न भविष्यति ॥

(आक्षेपभाष्यम्)

किं ज्ञापकम्? ॥

१ ‘तर्हि प्रयोजनम्’

(६०४ समाधानवार्तिकम् ॥ ४ ॥)

॥ * ॥ सनि झलग्रहणं विदुः ॥ * ॥

(भाष्यम्) यद्यम् “इको झल्” इति झलग्रहणं
करोति तज् ज्ञापयत्याचार्यः—‘औपदेशिकस्य
कित्त्वस्य प्रतिषेधो नातिदेशिकस्य’ इति ॥ कथं कृत्वा
ज्ञापकम्? ॥ झलग्रहणस्यैतत्प्रयोजनं झलादौ यथा
स्यात् । इहमा भूत्—शिशयिषत इति । यदि
चात्रातिदेशिकस्यापि कित्त्वस्य प्रतिषेधः स्यात्,
झलग्रहणमनर्थकं स्यात् । अस्त्वत्र कित्त्वम्, ‘न
सेङ्’ इति प्रतिषेधो भविष्यति । पश्यति त्वाचार्य
औपदेशिकस्य कित्त्वस्य प्रतिषेधो नातिदेशिक-
स्येति, ततो झलग्रहणं करोति ॥

(प्रदीपः) अस्त्वत्रेति । प्राप्नोतु कित्त्वमित्यर्थः । न
तु निर्वृत्तस्य निषेधः कर्तुं शक्यः ॥

(उद्ध्योतः) न तु निर्वृत्तस्येति । नचैवं क्वोपि विद्यमानस्य
कित्त्वस्य कथं निषेध इति वाच्यम् । कार्यस्यैव निषेधो न तु विद्य-
मानकित्त्वस्येति न दोषः । आतिदेशिकस्य निर्वृत्तस्य निषेधे तु तेन
कृतकित्कार्यस्यानेन प्रतिषेधे विरोध स्पष्ट एवेति दिक् ॥

(समाधानबाधकभाष्यम्)

नैतदस्ति ज्ञापकम् । उत्तरार्थमेतत्स्यात् “स्थाचो-
रिच्च” झलादौ यथा स्यात् । इह मा भूत्—उपास्था-
यिषाताम् उपास्थायिषत ॥

(प्रदीपः) उपास्थायिषतामिति । स्थास् आतामिति
स्थिते इत्व च प्राप्नोति चिण्वद्भावश्च । तत्र परत्वाच्चिण्वद्भावे
युक् च प्राप्नोति वृद्धिश्च । तत्र वृद्ध्यपवादो युगागमः । तत्र कृते
यकारस्यैत्वप्रसङ्गः । न च पुनर्वृद्धिर्लभ्यते । पूर्वमेव युका बाधि-
तत्वादिति भावः ॥

(उद्ध्योतः) ननु झलग्रहणाभावेपि सिचश्चिण्वदिदि इत्वे
वृद्धावायादेशे च सिद्धमित्यत आह—स्थसिति । तत्र चिण्वद्भावे
परत्वात् कृते इत्यन्वयः ॥ वृद्ध्यपवाद इति । येननाप्राप्तिन्यायेन,
नत्वनवकाशत्वेनेति भावः । तदेवाह—न च पुनरिति ॥

(६०५ समाधानसाधकवार्तिकम् ॥ ५ ॥)

॥ * ॥ इत्वं कित्संनियोगेन ॥ * ॥

(भाष्यम्) कित्संनियोगेनेत्वमुच्यते । तेनासति
कित्त्वे इत्वं न भविष्यति ॥

(प्रदीपः) असति कित्त्व इति । झलग्रहणस्य ज्ञापकत्वं
न तावत्स्थितमिति आतिदेशिकस्यापि कित्त्वस्य न सेडिति
निषेधो भवतीत्यभिप्रायः ॥

(उद्ध्योतः) भाष्ये इत्वं कित्संनियोगेनेति ॥ उत्तरार्थत्वं
खण्डयति ॥ तदाह—आतिदेशिकस्यापीति । तथा च कित्त्वनिषेधे
तत्सन्नियुक्तेत्वाप्यभाव इति भावः । ज्ञापिते त्वातिदेशिकानिषेधे
उत्तरात्राप्युपयोग इत्यन्यत् ॥

(६०६ दृष्टान्तवार्तिकम् ॥ ६ ॥)

॥ * ॥ रेण तुल्यं सुधीवनि ॥ * ॥

(भाष्यम्) तद्यथा—सुधीवा सुपीवेति डीप्सं-
नियोगेन र उच्यमानो ऽसति डीपि न भवति ॥(प्रदीपः) सुधीवनीति । अनो बहुव्रीहेरिति प्रकृ-
तस्यैव डीपो निषेधो न तु रेफस्यापि, स तु सन्नियोगशिष्टाना-
मन्यतरापाये उभयोरप्यपाय इति न्यायान्निरर्त्तते । अय-
न्यायो बिल्वकादिभ्यश्छस्य लुगिलत्र छग्रहणेन ङापितः ॥(उद्ध्योतः) नन्वनो बहुव्रीहेरित्यस्य स्त्रिया विहित नेत्य-
र्थो रेफस्यापि निवृत्तिर्वाचनिकीति विपमो दृष्टान्तोऽत आह—
अन इति । प्रत्ययाधिकारात्प्रत्ययस्यैव निषेध इति भावः ॥ छग्र-
हणेनेति । तद्वि बिल्वकोदेरुत्तरस्य प्रत्ययस्य भनिमित्ते तद्विने
विधीयमानो लुक् प्रत्ययान्तराभावात् छस्यैव सिद्ध इति छमात्रस्य
लुग्यथा स्याद् न तु तत्सन्नियोगशिष्टकुलो निवृत्तिरित्यर्थमिति भावः ।

(इत्त्वेपीष्टापत्तिभाष्यम्)

अथ वा ऽस्त्वन्नेत्वम् ॥ का रूपसिद्धिः ? ॥
वृद्धौ कृतायामायादेशो भविष्यति ॥(प्रदीपः) अस्त्वन्नेति । यकारस्य कृते इत्त्वे वृद्धिर्भ-
विष्यति । युगागमेन ह्याकारस्य वृद्धिर्वाध्यते, नत्विकारस्यापि ॥(उद्ध्योतः) ननु युका वृद्धेर्वाचितत्वात्कथमिकारस्य वृद्धिरत-
आह—युगागमेनेति । तत्प्राप्तिवैलयामिकाराभावेन तत्र वृद्धेर-
प्राप्तेरिति भावः ॥ भ्रष्टावसरन्यायस्तु शास्त्रे नास्त्येवेति तात्पर्यम् ॥
वस्तुतो ऽथ वास्त्वन्नेत्वमिति भाष्यमेकदेश्युक्तिर्विन्मतोर्लुका टिलो-
पमात्रबाधवत्तत्राप्यापत्तेरिति बोध्यम् । तस्माद् झलग्रहणस्य शाप-
कत्व स्थितम्—औपदेशिकस्यैव निषेध इति ॥

(६०७ प्रयोजनवार्तिकम् ॥ ७ ॥)

॥ * ॥ वस्वर्थम् ॥ * ॥

(भाष्यम्) वस्वर्थं तर्हि क्त्वाग्रहणं कर्तव्यम् ।
वसोहौपदेशिकं कित्त्वम् ॥ किं च स्यात् ? ॥
पपिवान् तस्त्विवान् कितीत्याकारलोपो न स्यात् ॥

(प्रयोजनबाधकभाष्यम्)

मा भूदेवम्' इटीत्येवं भविष्यति ॥

(प्रयोजनसाधकभाष्यम्)

इदं तर्हि जग्मिवान् जग्मिवान् कितीत्युपधा-
लोपो न स्यात् ॥

(६०८ प्रयोजनबाधकवार्तिकम् ॥ ८ ॥)

॥ * ॥ किदतिदेशात् ॥ * ॥

(भाष्यम्) अस्त्वन्त्रौपदेशिकस्य कित्त्वस्य प्रति-
षेधः । आतिदेशिकमत्र कित्त्वं भविष्यति ॥१ “तिदृशित् सार्वधातुकम्” इत्यारभ्य चतुर्भूमीप्रकरण [छन्दसु-
भयथा] प० म० ॥

२ यद्यपि सर्वेष्वपि पुस्तकेषु “इदंतर्हि प्रयोजनम्” इत्यतः प्राक्

(उद्ध्योतः) भाष्ये—आतिदेशिकमिति । असंयोगा-
ल्लिङ्गित्वेन ॥

(प्रयोजनसाधकभाष्यम्)

यत्र तर्हि तत्प्रतिषिध्यते—अञ्जेः—आजिवा-
निति ॥(प्रदीपः) आजिवानितीति । इदं नोपपद्यते । अत्र हि
नलोपे कृते द्विवचने एकादेशे च वस्वेकाजाद्वसामिती-
डागमः । तत्र हि कित्त्वप्रतिषेधान्नलोपनिवृत्तौ द्विहलत्वानु-
सत्येकाच्त्वाभावादिण्निवृत्तौ नलोपादीनां चक्रकप्राप्तिः । चक्र-
केषु चेष्टतो व्यवस्था ॥ भाष्यकारेण तु परिहारान्तरसद्भावादेव
परिहारो नाश्रितः ॥(उद्ध्योतः) आजिवानिति । द्वित्वात्परत्वात्पूर्वमिति न से-
डिति निषेधेन कित्त्वाभावात्त्रलोपाभावे ऽसंयोगादित्यस्याप्राप्तेर्नलो-
पसिद्धये क्त्वाग्रहणम् । सञ्ज्ञापेक्षाकृत बहिरङ्गत्व त्वत्र शास्त्रे नाश्री-
यत इति भावः ॥ एकादेशे च वस्वेकाजिति । कृतद्विवचना-
नामेकाचामिति स्थितत्वादिति भावः ॥ नलोपनिवृत्ताविति ।
निमित्तापायन्यायेनेति भावः ॥ द्विहलत्वादिति । तस्माद्भुडि-
त्यनेन नुडिति भावः ॥ इण्निवृत्ताविति । तन्निवृत्तौ सत्या
कित्त्वान्नलोपे ऽद्विहलत्वानुष्णनिवृत्तावेकादेशेनैकाच्त्वादिति सेट्त्वा-
त्कित्त्वप्रतिषेध इत्येव नलोपादीनां चक्रकप्राप्तिरित्यर्थः ॥ इष्ट-
इति । सा चौपदेशिककित्त्वेन नलोपे इष्टः । प्रवृत्ताविष्टसिद्धिरूपा
इत्यर्थः ॥ उक्तन्यायस्य भाष्यकृतानर्ज्ञाकारेण चक्रकप्राप्तिरेव नेत्यन्ये ॥

(प्रयोजनबाधकभाष्यम्)

एवं तर्हि छान्दसः कसुः । लिट् च छान्दसि
सार्वधातुकमपि भवति । तत्र सार्वधातुकमपिन्डि-
ङ्गवतीति डित्युपधालोपो भविष्यति ॥

(६०९ प्रयोजनवार्तिकम् ॥ ९ ॥)

॥ * ॥ (नि) गृहीतिः ॥ * ॥

(भाष्यम्) इदं तर्हि प्रयोजनम् । इह मा भूत्—
निगृहीतिः । उपस्त्रिहितिः निकुचितिः ॥(प्रदीपः) निगृहीतिरिति । तितुन्नेवग्रहादीना-
मितीडागमः ॥(उद्ध्योतः) तितुन्नेत्यादिनेडागमप्रतिषेधः । किं न स्यादत-
आह—अग्रहादीनामिति ।

(आक्षेपभाष्यम्)

तत्तर्हि क्त्वाग्रहणं कर्तव्यम् ॥

(प्रत्याख्यानभाष्यम्)

न कर्तव्यम् ॥

“निगृहीतिः प्रयोजनम्” इत्यपि पाठ उपलभ्यते । तथापि तत्र मनोर-
क्तत्वाभावेनास्माभिर्न मुद्रित इति बोध्यम् ॥

(६१० प्रत्याख्यानसाधकवार्तिकम् ॥ १०॥)

॥ * ॥ क्त्वा च विग्रहात् ॥ * ॥

(भाष्यम्) उपरिष्ठाद् योगविभागः करिष्यते—
“न सेड् निष्ठा शीङ्खिदिमिदिशिवदिधृषः” “मृष-
स्तितिक्षायाम्” “उदुपधाद्वादिकर्मणोरन्यतर-
स्याम्” । ततः—“पूङः” पूङश्च निष्ठा सेट् किञ्च
भवति । ततः—“क्त्वा च” क्त्वा च सेट् किञ्च
भवति । पूङ इति निवृत्तम् ॥

न सेडिति कृते ऽकिच्चे निष्ठायामवधारणात् ।
ज्ञापकान्न परोक्षायाम् सनि झलग्रहणं विदुः ॥ १ ॥

इत्वं कित्सनियोगेन रेण तुल्यं सुधीवनि ।

वखर्थं किदतीदेशाद् गृहीतिः क्त्वा च विग्र-
हात् ॥ २ ॥ न क्त्वा सेट् ॥ १८ ॥

(प्रदीपः) क्त्वा च विग्रहादिति । विग्रहो विभागो
योगस्य करिष्यत इत्यर्थः ॥ १८ ॥

(उद्ध्योतः) अतीदेशादित्यत्रोपसर्गस्य घञीति दीर्घः १८ ॥

(७९ कित्वाभावातिदेशसूत्रम् ॥ १ । २ । १ । आ. ११ सू.)

९५ उदुपधाद्वादिकर्मणोरन्यतर-
स्याम् ॥ १ । २ । २१ ॥

(आक्षेपभाष्यम्)

इह कस्मान्न भवति—गुधितः गुधितवान् ? ॥

(६११ समाधानवार्तिकम् ॥ १ ॥)

॥ * ॥ उदुपधाच्छपः ॥ * ॥

(भाष्यम्) शब्दिकरणेभ्य इष्यते ॥ उदुपधाद् २१ ॥

(प्रदीपः) उदु ॥ २१ ॥ उदुपधाच्छप इति ।

शपः सबन्धी शब्दिकरणो यस्तस्मादित्यर्थः ॥ २१ ॥

(उद्ध्योतः) उदुपधाद् ॥ २१ ॥ शप इत्यस्य पञ्चम्यन्तत्वे
शबन्तोदुपधात्परनिष्ठासम्भव इत्यत्र आह—शपः सम्बन्धीति २१

(८० कित्वानिदेशसूत्रम् ॥ १ । २ । १ । आ. १२ सू.)

९६ पूङः क्त्वा च ॥ १ । २ । २२ ॥

(६१२ आक्षेपवार्तिकम् ॥ १ ॥)

॥ * ॥ पूङः क्त्वानिष्ठयोरिति वाप्र-
सङ्गः सेट्प्रकरणात् ॥ * ॥

(भाष्यम्) पूङः क्त्वानिष्ठयोरिति विभाषा किञ्च

१ यद्यपि सर्वेवपि मनुष्यलब्धभाष्यपुस्तकेषु ‘न सेट्’ इति पृथक्पूर्वत्वं
सूचकावसाननिमित्तकत्वं दृश्यते । तथापि ‘न सेट्’ इत्येतावति पृथक् सूत्रे
निगृहीतिरित्यादावनिव्याप्तिः सुश्रूय ॥ तस्माद् ‘न सेट्निष्ठा—’ इत्याद्येक-
सूत्रकरण एव तात्पर्यम् । तथा च जडश्रावण प्राचीनतरलेखकप्रमादजमेव ॥

द्वि० ३

प्राप्नोति । किं कारणम् ? ॥ सेट्प्रकरणात् । सेडिति
वर्तते ॥

(प्रदीपः) पूङः ॥ २२ ॥ पूङ इति । सेडित्यन्यतरस्यामिति
चानुवर्तनात्सेटोरेव क्त्वानिष्ठयोः कित्वविकल्पः स्यात् । ततश्च
पुविला पुवित इति पक्षे स्यात् । अस्ति चेडागमः पूङश्चेति
विकल्पेनेद्विधानात् ॥

(उद्ध्योतः) पूङः क्त्वा च ॥ २२ ॥ नन्विटि वाप्रसङ्ग
इत्यत्र सेट्प्रकरणादिति हेतुर्नूनीत आह—अन्यतरस्यामिति
चेति ॥ ननु श्रुयुक्तः कितीति निषेधात्किञ्चनिषेध विनेडेव दुर्लभ
इति सेडनुवृत्तिरयुक्तेत्यत आह—अस्ति चेति ॥

(६१३ समाधानवार्तिकम् ॥ २ ॥)

॥ * ॥ न वा सेट्त्वस्याकिदाश्रयत्वा-
दनिटि वा कित्त्वम् ॥ * ॥

(भाष्यम्) न वा एष दोषः ॥ किं कारणम् ? ॥
सेट्त्वस्याकिदाश्रयत्वाद् । अकिदाश्रयं सेट्त्वम् ।
यदा अकिञ्च तदेदा भवितव्यम् । सेट्त्वस्याकि-
दाश्रयत्वादनिट्येव विभाषा कित्त्वं भविष्यति ॥

(प्रदीपः) न वेति । इडिधौ पूङश्चेति सूत्र वार्तिक-
कार प्रत्याचष्टे । तत्रानिष्टोरेव क्त्वानिष्ठयोरनेन कित्व विक-
ल्प्यते । तत्र यदा कित्वं तदा श्रुयुक्तः कितीति इट्प्रति-
पेधात्पुला पूत इति भवति । यदा लकित्वं तदेङ्गुणयोः
पविला पवित इति भवति ॥

(उद्ध्योतः) ननु सति पूङश्चेत्यस्मिन् कथमकिदाश्रयं सेट्त्व-
मन आह—इडिधाविति ॥

(आक्षेपभाष्यम्)

इडिधौ पूङो ग्रहणं क्रियते । तेन वचनादिट् ।
सेट्प्रकरणाच्च इत्येव विभाषा कित्त्वं प्राप्नोति ॥

(६१४ समाधानवार्तिकखण्डम् ॥ ३ ॥)

॥ * ॥ इडिधौ ह्यग्रहणम् ॥ * ॥

(भाष्यम्) इडिधौ हि पूङो ग्रहणं न कर्तव्यं
भवति ॥

भारद्वाजीयाः पठन्ति—

(वार्तिकम् ॥)

॥ * ॥ नित्यमकित्वमिडाद्योः क्त्वा-
ग्रहणमुत्तरार्थम् ॥ * ॥

(भाष्यम्) नित्यमकित्वमिडाद्योः क्त्वानिष्ठयोः

एव च F KIELHORN, PH D प्रकाशितमहाभाष्यपुस्तकेपि ‘न
सेट् । निष्ठा—’ इत्येव मध्ये पृथक्पूर्वत्वं सूचकरेखाकरणं सूक्तशोधकस्यानधी-
तभाष्यत्वमेव बोधयति ॥

२ ‘कित्वम्’ इति कश्चिन्नोपलभ्यते ॥

सिद्धम् ॥ कथम् ? ॥ विभाषामध्येऽयं योग क्रियते । विभाषामध्ये च ये विधयस्ते नित्या भवन्ति ॥ किमर्थं तर्हि क्त्वाग्रहणम् ? ॥ क्त्वाग्रहणमुत्तरार्थम् । उत्तरार्थं क्त्वाग्रहणं क्रियते—“नोपधात्थफान्ताद्वा” “वञ्चिलुञ्च्युतश्च” इति ॥ पूङ्गःक्त्वा च ॥ २२ ॥

(प्रदीपः) भारद्वाजीया इति । लाघवमनाहत्य सूत्रकारेण पूङ्गश्चेतीद्विधौ पठितम् । इह तु विकल्पो नानुवर्तते उत्तरत्र वाग्रहणादिति सिद्धयतीति भावः ॥ उत्तरार्थमिति । न क्त्वा सेडिति क्त्वप्रतिषेधस्य सिद्धत्वात् ।

(उद्ध्योतः) ननु गौरवाद्भारद्वाजीय मतमयुक्तमत आह—लाघवमिति ॥ विभाषामध्ये इति । विभाषयोर्मध्य इत्यर्थः ॥ किमर्थं तर्हि क्त्वाग्रहणमिति प्रश्नो भारद्वाजीयमते बोध्यः ॥ नन्विहार्थत्वे सम्भवति कथमुत्तरार्थत्वमन आह—न क्त्वेति ॥ २२ ॥

(८१ क्त्वातिदेशसूत्रम् ॥ १ । २ । १ आ. १३ सू)

९९ तृषिमृषिकृषेः काश्यपस्य ॥

१ । २ । २५ ॥

(आक्षेपभाष्यम्)

काश्यपग्रहणं किमर्थम् ? ॥

(समाधानभाष्यम्)

काश्यपग्रहणं पूजार्थम् । वेत्येव हि वर्तते ॥ तृषिमृषिकृषेः काश्यपस्य ॥ २५ ॥

(प्रदीपः) तृषि ॥ २५ ॥ पूजार्थमिति । शास्त्रस्य पूजापारम्पर्यप्रतिपादनेनानादित्वात्प्रामाण्यप्रतिपादनात् ॥ २५ ॥

(उद्ध्योतः) तृषिम् ॥ २५ ॥ पारम्पर्यप्रतिपादनेनेति । चातुर्वर्ण्यादित्वात्स्वाधे ध्यञ् । परम्पराप्रतिपादनेत्यर्थः ॥ २५ ॥

(८२ क्त्वातिदेशसूत्रम् ॥ १ । २ । १ आ. १४ सू)

१०० रलोव्युपधाद्धलादेः संश्च ॥

१ । २ । २६ ॥

(आक्षेपभाष्यम्)

किमिदं रलः क्त्वासनोः क्त्वं विधीयते । आहोस्वित्प्रतिषिध्यते ? ॥ किं चातः ? ॥ यदि विधीयते, क्त्वाग्रहणमनर्थकम् । किदेव हि क्त्वा ॥ अथ प्रतिषिध्यते, सन्ग्रहणमनर्थकम् । अकिदेव हि सन् ॥

(प्रदीपः) रलो ॥ २६ ॥ किमिदमिति । किमियमप्राप्ते विभाषा, आहोस्वित् प्राप्त इति प्रश्नः । तत्राप्राप्तविभाषाया

सन एवाप्राप्त क्त्वं पक्षे विधीयत इति क्लानुवृत्तिरनर्थिका । नहि तस्य क्त्वं विधेय स्वत एव भावात् । अथ प्राप्तविभाषा तदा क्लं क्त्वंमस्तीति तस्यैव पक्षे निषेधः कर्तव्य इति सन्ग्रहणं न कार्यं नहि तस्य क्त्वंमस्ति यत्पक्षे निषिध्यते ॥

(उद्ध्योतः) रलोव्यु ॥ २६ ॥ क्लानुवृत्तेरुभयथापि विकल्पसिद्धेर्विचारोनुपपन्न इत्यतस्तान्पर्यमाह—किमिति ॥

(समाधानभाष्यम्)

अत उत्तरं पठति—

(६१५ प्रथमपक्षाङ्गीकारवार्तिकम् ॥ १ ॥)

॥ * ॥ रलः क्त्वासनोः क्त्वं ॥ * ॥

(भाष्यम्) रलः क्त्वासनोः क्त्वं विधीयते ॥

(प्रदीपः) रल इति । अप्राप्तविभाषेयमेकेनैव रूपेण व्यवस्थितेत्यर्थः । एकरूपत्वप्रदर्शनाय च विचारः कृतः । ननुभयत्रविभाषा न सन्ति, प्रतिलक्ष्य व्यापाराश्रयणे तासां सिद्धत्वात् ॥ २६ ॥

(उद्ध्योतः) ननु कचिद्विमुखेन कचिन्निषेधमुखेन व्यापारादुभयत्र विभाषास्तु प्रतिलक्ष्य लक्षणभेदादत आह—एकरूपत्वेति । व्यापारैक्ये सम्भवति तद्भेदाङ्गीकारो निष्फल इति भावः ॥ २६ ॥

(आक्षेपस्मरणभाष्यम्)

ननु चोक्तम्—क्त्वाग्रहणमनर्थकम्—इति ॥

(समाधानभाष्यम्)

नानर्थकम् । ‘न क्त्वा सेड्’ इति प्रतिषेधः प्राप्नोति तद्वाधनार्थम् ॥ रलोव्युपधाद्धलादेः संश्च ॥ २६ ॥

(इति क्त्वाप्रकरणम् ॥)

(८३ ह्रस्वादिसंज्ञासूत्रम् ॥ १ । २ । १ आ. १५ सू०)

१०१ ऊकालोज्झस्वदीर्घमुतः ॥ १ । २ । ७ ॥

(सौत्रनिर्देशसाधुत्वाधिकरणम्)

(आक्षेपभाष्यम्)

अयुक्तोयं निर्देशः । ऊ इत्यनेन कालः प्रतिनिर्दिश्यते । ऊ इत्ययं च वर्णः । तत्रायुक्तं वर्णस्य कालेन सह सामानाधिकरण्यम् ॥

कथं तर्हि निर्देशः कर्तव्यः ? ॥

ऊकालकाल इति ॥

किमिदमुकालकाल इति ? ॥

ऊ इत्येतस्य काल ऊकालः, ऊकालः काली यस्य स ऊकालकाल इति ॥

१ ‘रलोव्युपधाद्’ इति वकारद्वयपाठो ह्यवरद् मृगभाष्यप्रमाणत्वात् ॥

२ ‘क्त्वाग्रहणम्’ ॥

३ ‘मनर्थकम्, किदेव हि क्त्वा’ ॥

४ ‘लोऽयम्’ ॥

(प्रदीपः) ऊकालः ॥ २७ ॥ अयुक्तोयमिति । तपरस्तकालस्येयत्र व्याख्यातत्वादिह न व्याख्यायते ॥

(उद्घोतः) ऊकालो ॥ २७ ॥ भाष्ये—प्रतिनिर्दिश्यत इति । विशेष्यत इत्यर्थः ॥ ऊकालः कालो यस्येति । ऊकाल इव कालो यस्येत्यर्थः ॥

(तदस्थाक्षेपभाष्यम्)

स तर्हि तथानिर्देशः कर्तव्यः ॥

(समाधानभाष्यम्)

न कर्तव्यः । उत्तरपदलोपोत्र दृष्टव्यः । तद्यथा—
उष्ट्रमुखमिव मुखमस्य उष्ट्रमुखः । खरमुखः । एव
मूकालकाल ऊकाल इति ॥ अथ वा साहचर्या-
त्ताच्छब्दं भविष्यति । कालसहचरितो वर्णः ।
वर्णोपि काल एव ॥

(यथासंख्योपपादनाधिकरणम्)

(६१६ आक्षेपवार्तिकम् ॥ १ ॥)

॥ * ॥ ह्रस्वादिषु समसंख्याप्रसिद्धि-
निर्देशवैषम्यात् ॥ * ॥

(भाष्यम्) ह्रस्वादिषु समसंख्यत्वस्याप्रसिद्धिः ॥
किं कारणम् ? ॥ निर्देशवैषम्यात् । तिस्रः संज्ञा
एकः संज्ञी । वैषम्यात्संख्यातानुदेशो न प्राप्नोति ॥

(प्रदीपः) ह्रस्वादिष्विति । ऊ इत्येकस्यैव शब्दस्यो-
च्चारणाद्वेदानवगमात् सङ्गिविशेषणस्यैकत्वे सति सङ्गिनोऽप्येक-
त्वात् । संज्ञानां च त्रित्वात्संख्यातानुदेशाप्रसङ्गः ॥

(उद्घोतः) ननूकालानां वर्णानां बहुत्वाद् एकः संज्ञीत्यनु-
पपन्नमत आह—ऊ इत्येकस्येति । उपात्तद्विमात्रत्वाकारणैक
इति भावः ॥ सङ्गिविशेषणस्येति । ऊइत्येत्यर्थः ॥ संज्ञानां
चेति । प्रदेशेषु त्रिविधव्यवहारदर्शनादिति भावः ॥ भाष्ये—
संख्यातानुदेश इति । संख्यात सम्यग्ज्ञानमनतिक्रम्यानुदेशः
सबन्ध इत्यर्थः । सुप्सुपेति समासः । ज्ञानक्रमेणान्वय इति यावत् ॥

(६१७ (१) समाधानवार्तिकम् ॥ २ ॥)

॥ * ॥ सिद्धं तु समसंख्यत्वात् ॥ * ॥

(भाष्यम्) सिद्धमेतत् ॥ कथम् ? ॥ समसंख्य-
त्वात् ॥

(प्रदीपः) सिद्धं त्विति । त्रयाणां कृतैकादेशाना
निर्देशाद्विशेषणत्रयावच्छिन्नत्वात्संज्ञिनामपि त्रित्वाद्यथासंख्य
सबन्ध सिद्ध इत्यर्थः । अर्थतश्च साम्यं यथासंख्यसूत्रे आश्री-
यते न शब्दत एव ॥ अथ वा शब्दतः साम्याश्रयणेपि सहि-
तावशादैक्यमिव प्राप्तान्नयः शब्दा उच्चारिता इत्यदोषः ॥

(उद्घोतः) नन्वेवमर्थतः समसंख्यत्वेपि शब्दतस्तदभावा-
त्कथं यथासंख्यसूत्रप्रसिद्धिर्त आह—अर्थतश्चेति । अत एव

१ 'तो वर्णोपि' ॥ २ 'इ' इत्यर्थः ॥

परस्मैपदानां णलित्वादौ यथासंख्यमिति भावः । ऊशब्दस्य
त्रयोऽर्था इति तात्पर्यम् ॥ त्रयः शब्दा इति । वैयाकरणैस्तथा
सुज्ञेयत्वादिति भावः ॥

(आक्षेपभाष्यम्)

कथं समसंख्यत्वम् ? ।

(६१७ (२) समाधानसाधकवार्तिकखण्डम् ॥ २ ॥)

॥ * ॥ त्रयाणां हि विकारनिर्देशः ॥ * ॥

(भाष्यम्) त्रयाणामयं प्रस्फुटनिर्देशः ॥ कथं
पुनर्ज्ञायते—त्रयाणामयं प्रस्फुटनिर्देश इति ? ।
तिसृणां संज्ञानां करणसामर्थ्यात् ॥

(प्रदीपः) कथं पुनरिति । प्रत्यक्षेणैकस्यैव शब्दस्य
श्रवणाद्वेदावगमे प्रमाणाभाव इति भावः ॥ तिसृणामिति ।
अनुमानाद्वेदावसाय इति भावः ॥

(उद्घोतः) भाष्यं विकारो दीर्घरूपः, तेन निर्देश इति
तृतीयातत्पुरुषः । तदाह—प्रस्फुटेति ॥ अनुमानादिति । अ-
नेकसंज्ञाकरणात्संज्ञिना शब्दतो भेदावसाय इत्यर्थः । प्रयोगस्तु वि-
मता संज्ञा भिन्नसंज्ञिविषया नानासंज्ञात्वादिति ॥

(आक्षेपभाष्यम्)

यद्यपि तावत्तिसृणां संज्ञानां करणसामर्थ्याज्
ज्ञायते—त्रयाणामयं प्रस्फुटनिर्देश इति । कुत-
स्त्वेतदेतेनानुपूर्व्येण संनिविष्टानां संज्ञा भविष्य-
तीति आदौ मात्रिकस्ततो द्विमात्रस्ततस्त्रिमात्र
इति । न पुनर्मात्रिको मध्ये वान्ते वा स्यात् । तथा
द्विमात्र आदौ वा स्यादन्ते वा । तथा त्रिमात्र
आदौ वा मध्ये वा स्यात् ? ॥

(समाधानभाष्यम्)

अयं तावत् त्रिमात्रोऽशक्य आदौ वा मध्ये वा
कर्तुम् ॥ कुतः ? ॥ सुताश्रयो हि प्रकृतिभावः प्रस-
ज्येत ॥ मात्रिकद्विमात्रिकयोरपि ध्वनन्तं पूर्वं निप-
ततीति मात्रिकस्य पूर्वनिपातो भविष्यति ॥

(प्रदीपः) अयं तावदिति । लौकिकव्यवहाराश्रयणेन
सुतत्वं ह्रस्वत्वं च सिद्धमाश्रित्यैतदुच्यते ॥

(उद्घोतः) भाष्ये—सुताश्रय इति । न च मध्ये करणे
कथं सुताश्रयः प्रकृतिभाव इति वाच्यम् । मध्ये त्रिमात्रसत्त्वे पूर्वेण
दीर्घे त्रिमात्रस्यैवापत्तौ लोकाश्रयसुतत्वमादायाग्रिमेण सन्धौ कर्तव्ये
प्रकृतिभावापत्तिः । संख्याव्यवहार इव दीर्घादिव्यवहारोपि लौकि-
कशास्त्रीयोभयविषय इत्यभिमानस्तदाह—लौकिकेति ॥

(समाधानबाधकभाष्यम्)

यत्तावदुच्यते—अयं तावत् त्रिमात्रोऽशक्य
आदौ मध्ये वा कर्तुं सुताश्रयो हि प्रकृतिभावः
प्रसज्येतेति । सुताश्रयः प्रकृतिभावः । सुतसंज्ञा

३ 'श्रया' ॥ ४ 'संख्यात्वम्' ॥

चानेनैव । यदि च त्रिमात्र आदौ वा मध्ये वा स्यात् स्तुतसंज्ञैवास्य न स्यात् । कुतः प्रकृतिभावः ॥ यदप्युच्यते मात्रिकद्विमात्रिकयोरपि ध्यन्तं पूर्वं निपततीति मात्रिकस्य पूर्वनिपातो भविष्यतीति । ह्रस्वाश्रया हि घिसंज्ञा, ह्रस्वसंज्ञा चानेनैव । यदि च मात्रिको मध्ये वान्ते वा स्यात् ह्रस्वसंज्ञैवास्य न स्यात् । कुतो घिसंज्ञा कुतः पूर्वनिपातः । एवमेपा व्यवस्था न प्रकल्पते ॥

(प्रदीपः) यत्तावदिति । शास्त्रास्थिताया ह्रस्वादिव्यवस्थायां लोके ह्रस्वादिव्यवहारो नान्यथेति भावः ॥

(उद्ध्योतः) शास्त्रादिति । लौकिकव्यवहारोप्यनादिशास्त्र-संस्कारपूर्वकः, अन्यथा सञ्ज्ञाकरणानर्थप्रयमिति भावः ॥

(समाधानसाधकभाष्यम्)

एवं तर्ह्याचार्यप्रवृत्तिर्ज्ञापयति—न मात्रिकोन्ते भवतीति । यदयं—“विभाषा पृष्ठप्रतिवचने हेः” इति मात्रिकस्य स्तुतं शास्ति ॥ कथं कृत्वा ज्ञापकम् ? । यान्ते स स्तुतसंज्ञः । यदि च मात्रिकोन्ते स्यात् । स्तुतसंज्ञाऽस्य स्यात् । तत्र हि मात्राकालस्य मात्राकालवचनमनर्थकं स्यात् ॥

मध्ये तर्हि स्यादिति ॥ अत्राप्याचार्यप्रवृत्तिर्ज्ञापयति—न मात्रिको मध्ये भवतीति । यदयम्—“अतो दीर्घो यञि, सुपि च” इति दीर्घत्वं शास्ति ॥ कथं कृत्वा ज्ञापकम् ? । यो मध्ये स दीर्घसंज्ञकः । यदि च मात्रिको मध्ये स्यादीर्घसंज्ञास्य स्यात् । तत्र मात्राकालस्य मात्राकालवचनमनर्थकं स्यात् ॥

द्विमात्रस्तर्ह्यन्ते स्यादिति ॥ अत्राप्याचार्यप्रवृत्तिर्ज्ञापयति—न द्विमात्रोन्ते भवतीति । यदयम्—“ओमभ्यादाने” इति द्विमात्रिकस्य स्तुतं शास्ति ॥ कथं कृत्वा ज्ञापकम् ? । योन्ते स स्तुतसंज्ञः । यदि च द्विमात्रोन्ते स्यात् स्तुतसंज्ञास्य स्यात् । तत्र द्विमात्राकालस्य द्विमात्राकालवचनमनर्थकं स्यात् । मात्रिकेण चास्य पूर्वनिपातो बाधित इति कृत्वा कान्यत्रोत्सहते भवितुमन्यदतो मध्यात् । एवमेपा व्यवस्था प्रकृता ॥

(प्रदीपः) यदयमिति । अनन्तरतमादेशविधानार्थमेतत्स्यादिति चेत् ॥ तत्र । नहि स्थानेन्तरतम इत्यस्याः परिभाषायाः प्रत्यक्षायाः बाधा युक्तेति विशिष्टानुपूर्वाप्रतिपत्तौ

१ अयं कोष्ठकान्तर्गत ‘द्रुतायाम्’ इति वार्तिकव्याख्याग्रन्थो भाष्य-पुस्तकेषु नोपलभ्यते ॥ तथापि सदर्थशुद्धये भाष्यकारश्रीशुद्धय चाम्ना-निर्वाधित ॥ अइउण् सूत्रे व्याख्यातस्यापि “* तत्रानुवृत्तिनिर्देशे सवर्ण-ग्रहणमनन्तरात्*” इति वार्तिकस्य पुनरनुवृत्तिमुक्ते तादृगेव व्याख्योपल-

लिङ्गत्वमेव स्तुतविधानस्य ॥ मात्रिकेणेति । लिङ्गद्वयेनान्त-मध्याभ्या मात्रिकस्यापकृष्टत्वादित्यर्थः ॥

(उद्ध्योतः) अनन्तरतमः । उकारादिः ॥ नहीति । अबावेनोपपत्तौ बावो न युक्त इति भावः ॥ ध्यन्तत्वात्पूर्वनिपात-साध इति न युक्त प्रागुक्तयुक्तेरन आह—लिङ्गद्वयेनेति ॥

(दीर्घादिषु ह्रस्वसंज्ञावारणाधिकरणम्)

(आक्षेपवार्तिकोपभाष्यम्)

भवेद् व्यवस्था च प्रकृता ॥

(६१८ आक्षेपवार्तिकम् ॥ ४ ॥)

॥*॥ दीर्घस्तुतयोस्तु पूर्वसंज्ञाप्रसङ्गः ॥*॥

(भाष्यम्) दीर्घस्तुतयोरपि पूर्वसंज्ञा प्राप्नोति ॥ का ? ॥ ह्रस्वसंज्ञा ॥ किं कारणम् ? ॥ अण् सवर्णान् गृह्णातीति ॥

(प्रदीपः) दीर्घस्तुतयोस्त्विति । उकारोऽन्तर्वाद्द्विमात्र-त्रिमात्रयोः स्वरूपस्य च ग्राहक इति ह्रस्वसंज्ञा त्रयाणामपि प्राप्नोति । न च दीर्घस्तुतसंज्ञाभ्यां द्विमात्रत्रिमात्रयोर्ह्रस्वसंज्ञा बाध्यते । सञ्ज्ञाना समावेशाभ्युपगमात् “आकडारादेका संज्ञा” इति वचनात् । द्विमात्रत्रिमात्रौ लनण्त्वाद्विन्नकालानां न ग्राहकाविति न तत्र दोषः ॥

(उद्ध्योतः) अण्वादिति । उद् जातिपक्षस्याप्युपलक्षणम् ॥ ननु ह्रस्वसंज्ञावर्द्धास्तुतमजे अपि त्रयाणां स्यातामिति सञ्ज्ञात्रयकरणव्यर्थमेत आह—द्विमात्रेत्यादि ॥ अनण्वादिति । यन्नाविषयेन व्यापकतायविवक्षणाच्चैत्यपि बोध्यम् ॥ नन्वेव पञ्चानां सक्षिप्तव्याय-थासंख्यमज्ञ इति चेन्न । शब्दसाम्येनादोषात् ॥

(६१९ समाधानवार्तिकम् ॥ ५ ॥)

॥*॥ सिद्धं तु तपरनिर्देशात् ॥*॥

(भाष्यम्) सिद्धमेतत् ॥ कथम् ? ॥ तपरनिर्देशः कर्तव्यः—‘उदृकाल’ इति ॥

(आक्षेपभाष्यम्)

यद्येवं

(६२० आक्षेपवार्तिकम् ॥ ६ ॥)

॥*॥ द्रुतायां तपरकरणे मध्यमविलम्बितयोरुपसंख्यानं कालभेदात् ॥*॥

(भाष्यम्) [द्रुतायां तपरकरणे मध्यमविलम्बितयोरुपसंख्यानं कर्तव्यम् । तथा मध्यमायां तपरकरणे द्रुतविलम्बितयोरुपसंख्यानं कर्तव्यम् । तथा विलम्बितायां तपरकरणे द्रुतमध्यमयोरुपसं-

ख्यत । तथापि तपरसूत्रे व्याख्यातस्या यदोपवर्तनस्य तादृगेव व्याख्या समुचितेन ॥ यस्यान व्याख्याया जन्मन एवाप्रदन्नादि यथा कथञ्चिदा-देपग्रन्थोत्तर “द्रुतादिषु चोक्तम्” इति व्याख्यायामेव ‘किमुक्तम्’ इत्याभिव्यङ्ग्योपपन्नमाधानवार्तिकोऽस्त्येव कार्यः ॥

ख्यानं कर्तव्यम् । किं पुनः कारणं न सिध्यति ? कालभेदात् । ये हि द्रुतायां वृत्तौ वर्णास्त्रिभागाधिकास्ते मध्यमायाम् ये मध्यमायां वर्णास्त्रिभागाधिकास्ते विलम्बितायाम् ॥

(६२१ समाधानवार्तिकम् ॥ ७ ॥)

॥ * ॥ द्रुतादिषु चोक्तम् ॥ * ॥

(भाष्यम्) किमुक्तम् ? ॥ सिद्धं त्ववस्थिता वर्णा वक्तुश्चिराच्चिरवचनाद् वृत्तयो विशिष्यन्ते इति ॥

(उद्घोतः) भाष्ये—सिद्धं त्ववस्थिता इति । द्रुत्वाद्योभिव्यक्तिगता एवेति भावः ॥

(आक्षेपभाष्यम्)

स तर्हि तपरनिर्देशः कर्तव्यः ॥

(समाधानभाष्यम्)

न कर्तव्यः । इह कालग्रहणं क्रियते । यावच्च तपरकरणं तावच्च कालग्रहणम् । प्रत्येकं च कालशब्दः परिसमाप्यते—उकाल ऊकाल ऊरुकाल इति ।

(प्रदीपः) यावच्चेति । एककार्यत्वादेतदुक्तम् । ऊ अजित्येव कालार्थो लभ्यते उकारादयो ह्यचूत् न व्यभिचरन्तीति नाचूत्वेन ते विशेष्यन्ते अपि तु तैरच् । तत्रोकारादि कालत्वादुकारादिसदृशोऽग्रहीष्यत इति नार्थः कालग्रहणेन । तत्क्रियते श्रूयमाणेनैवोकारेण काल विशेषयितुमिति सवर्णग्रहणं न भविष्यति । तत्रैतत्स्यात् ॥ उकारात्परः कालशब्दो न श्रूयत इत्याह—प्रत्येकं चेति । षण्मात्रस्याचोऽसंभवात्संज्ञात्रयकरणाच्चेति भावः ॥

(उद्घोतः) ननु तपरस्तकालस्येतिवत् कालपरस्तकालस्येतिमुद्राभावात्कथं समत्वमत आह—एकेति ॥ तदेवोपादयति—ऊअजिति । किं चैवमुकाराणामेव सञ्चित्वेन संज्ञाविधानवैयर्थ्यापत्तिः ॥ अपि तु तैरजिति । तत्र च मुख्यसामानाधिकरण्ये उक्तदोषालक्षणेन सामानाधिकरण्यं दर्शयति—तत्रेति । तत्र सादृश्यान्तराम्भवाद्वाख्यानाच्च कालकृतस्यैव तस्य ग्रहणमिति भावः ॥

(समाधानान्तरभाष्यम्)

अथ वा एकसंज्ञाधिकारेऽयं योगः कर्तव्यः । तत्रैका संज्ञा भविष्यति या परा अनवकाशा चेति एवं हि दीर्घभुतयोः पूर्वसंज्ञा न भविष्यति ॥

अथ वा “स्वं रूपं शब्दस्याशब्दसंज्ञा” इत्ययं योगः प्रत्याख्यायते । तत्र यदेतद् “अशब्दसंज्ञा” इति, यया विभक्त्या निर्दिश्यमानमर्थवद्भवति तया निर्दिष्टमुत्तरत्रानुवर्तिष्यते “अणुद्विसवर्णस्य चाप्रत्ययः” अशब्दसंज्ञायामिति ।

(प्रदीपः) अशब्दसंज्ञायामिति । ह्रस्वसंज्ञा च

शब्दसंज्ञेति तद्विवाने उकार सवर्णान्न ग्रहीष्यति । उदात्तादयस्तु गुणा न भेदका इति तद्विषयापि ह्रस्वसंज्ञा भविष्यति । उदात्तादिसंज्ञास्वग्रहणं निवृत्तमिति दीर्घभुतानामपि ता भविष्यन्ति । हला त्वयोग्यत्वात्तदभावः । इको यणच्येति तु न शब्दसंज्ञाविवानम् अपि तु आदिरन्त्येनेतिविहितसंज्ञानुवाद इति सवर्णग्रहणं भविष्यति ॥

(उद्घोतः) हलां त्विति । शिक्षादावचामेव स्वरकयनादिति भावः ॥ प्रत्याहारेण जातिपक्षाश्रयणाच्च दोष इति तात्पर्यम् ॥

(समाधानान्तरभाष्यम्)

अथ वा ह्रस्वसंज्ञावचनसामर्थ्यादीर्घभुतयोः पूर्वसंज्ञा न भविष्यति ॥

(प्रदीपः) अथ वा ह्रस्वसंज्ञेति । त्रयाणां चेद्ह्रस्वसंज्ञा, तदा ह्रस्वप्रदेशेषु त्रयं सङ्गिन उपतिष्ठन्ते तत्रान्तरतमादेशविधाने ह्रस्वसंज्ञाविधानमनर्थकमेव स्यात् । अथ वचनादनन्तरतमो भवेत् । एवमपि ह्रस्वप्रदेशेष्वग्रहणमेव कुर्यादित्यर्थः ॥

(उद्घोतः) ननु ह्रस्वसंज्ञा ह्रस्वविवायकेषु एकमात्रादीनां त्रयाणामपि ग्रहणार्था स्यादित्यत आह—त्रयाणां चेदिति । अन्तरतमेति । प्रमाणत इति शेषः ॥ ह्रस्वप्रदेशेष्वग्रहणमिति । न च विवौ ह्रस्वग्रहणे त्रयाणां विधानम् अग्रहणे त्वेकस्यैव विधीयमानत्वेनासवर्णाग्राहकत्वादिति विशेष इति वाच्यम् । विधीयमानेनापि क्वचित्मवर्णग्रहणादित्यभिमानः ॥ अनुवादे तूभाभ्यामपि त्रयाणां ग्रहणेनाग्रहणमेव कार्यमिति भावः ॥

(आक्षेपभाष्यम्)

ननु चेदं प्रयोजनं स्यात्—संज्ञया विधाने नियमं वक्ष्यामीति ह्रस्वसंज्ञया यदुच्यते तदचः स्थाने यथा स्यादिति ॥

(उद्घोतः) भाष्ये ननु चेदमिति ह्रस्वप्रदेशेष्वग्रहणे त्वचश्चेति नियमाभावाद्भ्रममप्यादेशः प्राप्तोतीति भावः ॥

(समाधानभाष्यम्)

स्यादेतत्प्रयोजनं यदि किञ्चित्कराणि ह्रस्वशासनानि स्युः । यतस्तु खलु यावदग्रहणं तावद् ह्रस्वग्रहणमतोऽकिञ्चित्कराणि ह्रस्वशासनानि ।

(उद्घोतः) परिहरति—स्यादेतदिति । किञ्चित्कराणि । किञ्चिद्विशेषकराणि । न चास्ति कश्चिद् ह्रस्वविधाने विशेषः । अन्तरतमपरिभाषया मात्रिकस्थाने मात्रिकस्य द्विमात्रिकस्थाने द्विमात्रिकस्यैव विधानादिति भावः । न चानन्तरतमादेशविधानार्थम् । तद्वाचकत्वापेक्षयाऽनुरोधेन तयोर्ह्रस्वसंज्ञाभावज्ञापनस्यैवौचित्यमिति भावः ॥ यावदग्रहणमिति । प्रयोगे यत्परिमाणकाजुच्चारणमित्यर्थः ॥ तावद् ह्रस्वग्रहणमिति । तत्परिमाणकस्यैव ह्रस्वशब्देन ग्रहणं विधानमतस्तानि व्यर्थान्येवेत्यर्थः ॥

ये तु ह्रस्वविधायकैष्वग्रहणमेव कार्यमित्येतद्भाष्याशयं वर्णयन्ति ।
तेषां संज्ञया विधाने नियममित्यादेः समाधिरयं कथमिति चिन्त्यम् ।
षड्ग्रहणान्यष्टौग्रहणानीति भाष्यस्य चोपपत्तिश्चिन्त्येति दिक् ॥
अनुवादे तु ह्रस्वग्रहणाज्ग्रहणयोः समेतैवेति एतदर्थद्वयबोधनार्थ-
मेवेदृशश्छिद्यशब्दोपादानं भाष्ये इति बोध्यम् ॥

(समाधानबाधकप्रयोजनान्तरभाष्यम्)

इदं तर्हि प्रयोजनम्—“एच इग् ह्रस्वादेशे”
इति वक्ष्यामीति । अनुच्यमाने ह्येतस्मिन्निर्ह्रस्वप्र-
देशेष्वेव इग्भवतीति वक्तव्यं स्यात् । “ह्रस्वो नपुं-
सके प्रातिपदिकस्य” एच इग्भवतीति । “नौ च-
ङ्युपधाया ह्रस्वः” एच इग्भवतीति । “ह्रस्वः
[हलादिः शेषः]” एच इग्भवतीति ॥ संज्ञा च
नाम यतो न लघीयः ॥ कुत एतत् ? ॥ लघ्वर्थं हि
संज्ञाकरणम् ॥

(प्रदीपः) इदं तर्हीति । असत्या ह्रस्वसंज्ञाया ह्रस्वा-
देश इति कर्तुं न युज्यते । ततश्च ह्रस्वविधिप्रदेशेषु बहुकृत्व
एच इगिति वक्तव्यं तद्वद्भवति ॥

(समाधानसाधकभाष्यम्)

लघीयश्च त्रिर्ह्रस्वप्रदेशेष्वेव इग्भवतीति, न
पुनः संज्ञाकरणम् । त्रिर्ह्रस्वप्रदेशेषु एच इग्भव-
तीति षड् ग्रहणानि । संज्ञाकरणे पुनरष्टौ—ह्रस्व-
संज्ञा वक्तव्या, त्रिर्ह्रस्वप्रदेशेषु ह्रस्वग्रहणं कर्तव्यं
ह्रस्वो ह्रस्वो ह्रस्व इति, एच इग्रस्वादेश इति ।
सोयमेवं लघीयसा न्यासेन सिद्धे सति यद्गरी-
यांसं यत्नमारभते तस्यैतत्प्रयोजनं दीर्घभुतयोस्तु
पूर्वसंज्ञा मा भूदिति ॥ ऊकालोऽज्ज्ञस्वः ॥ २७ ॥

(प्रदीपः) ग्रहणानीति । गृह्यतेनेनार्थ इति ग्रहण
पदमुच्यते । ह्रस्वादेश इत्याह । प्रलेखनिर्देशात्पृथक्प्रयोगाभावा-
दाह्यन गणितः ॥ ननु मितानां ह्रस्व इत्यत्र हेडवेष्टन इत्यस्य
हिडयतीत्यर्थमेव इगिति वक्तव्यम् । तथा खित्यनव्ययस्येत्य-
त्रापि परमनुमन्य इत्यर्थमिति गौरवप्रसङ्गः । एव तर्ह्येव इगिति
पञ्चकृत्वोप्युच्चार्यमाणे प्रतिपत्तिलाघवं भवतीति लाघवोपलक्षण-
परं भाष्यं द्रष्टव्यम् ॥ ह्रस्वदीर्घभुत इति सौत्रत्वान्निर्देशस्य
लिङ्गव्यत्ययेन पुंस्त्वम् ॥ २७ ॥

(उद्ध्योतः) लाघवोपलक्षणपरमिति । केचित्तु एतत्सूत्र-
स्यैतद्भाष्यप्रामाण्यात् कमेर्गिङिति सूत्रे चिण्णमुलोरिति सूत्रस्य-
दीर्घग्रहणस्यैतदिदानीं प्रयोजनं यदीर्घविधौ स्थानिवत्त्वनि-
षेध इति वदतो भाष्यकारस्य प्रामाण्याच्च चिण्णमुलोरिति सूत्रस्य-
भाष्याच्च हेड वेष्टन इति धातोर्धादावसांप्रदायिकः पाठः । परम-
नुमन्य इत्यादेशैतद्भाष्यप्रामाण्यादनभिधानमिति यथाश्रुतं भाष्यमेव

१ ‘ह्रस्वो ह्रस्वादिः शेषः’ इत्येवंपाणिनीयसंहितापाठ एकस्मृत्युपास्तत्वे-
नोपात्तम् । नैतत्प्रयुक्तोपयोगि ॥

२ ‘नि भवन्ति’ ॥

सम्यगित्याहुः ॥ पुल्लिङ्गैकवचनदर्शनाद् द्रन्दातुपपत्तिमाशङ्क्याह—
सौत्रत्वादिति । लिङ्गस्य लौकिकत्वात्तद्व्यत्यय उचितो न तु शा-
स्त्रीयैकवचनस्येति भावः ॥ २७ ॥

(८४ अक्षपरिभाषासूत्रम् ॥ १ । २ । १ आ० १६ सूत्रम्)

१०२ अचश्च ॥ १ । २ । २८ ॥

(आक्षेपभाष्यम्)

किमयमलोन्यशेष आहोस्विदलोन्यापवादः ? ॥

(आक्षेपसाधकहेतुजिज्ञासाभाष्यम्)

कथं वायं तच्छेषः स्यात् कथं वा तदपवादः ? ॥

(आक्षेपसाधकभाष्यम्)

यद्येकं वाक्यं तच्चेदं च—अलोन्यस्य विधयो भव-
न्यचो ह्रस्वदीर्घभुता अन्यस्येति, ततोयं तच्छेषः ।
अथ नानावाक्यमलोन्यस्य विधयो भवन्ति ।
अचो ह्रस्वदीर्घभुता अन्यस्यानन्यस्य चेति, ततोयं
तदपवादः ॥

(प्रदीपः) अचश्च ॥ २८ ॥ इको गुणवृद्धी इत्यनेन
समानमिदम् ॥

(उद्ध्योतः) अचश्च ॥ २८ ॥ भाष्येऽलोन्यस्य विधयो
भवन्तीत्यनेन तस्य व्यापकत्वं बोधितं तेनैतत्प्रवृत्त्यभावेऽपि स्थान-
पट्टीरूपालिङ्गादिव उदित्यादावलोन्यस्येत्यस्य प्रवृत्तिः सूचिता ॥
एकवाक्यता दर्शयति—अच इति ॥

(विशेषजिज्ञासाक्षेपभाष्यम्)

कश्चात्र विशेषः ? ।

(६२२ तच्छेषपक्षदूषणाक्षेपवार्तिकम् ॥ १ ॥)

॥*॥ ह्रस्वादिविधिरलोन्यस्येति चेद्वचिप्र-
च्छिदशमादिप्रभृतिहनिगमिदीर्घेष्व-
ज्ग्रहणम् ॥ * ॥

(भाष्यम्) ह्रस्वादिविधिरलोन्यस्येति चेद्वचि-
प्रच्छिदशमादिप्रभृतिहनिगमिदीर्घेष्वज्ग्रहणं कर्त-
व्यम् । वचिपृच्छयोर्दीर्घः ‘अचः’ इति वक्त-
व्यम् । अनन्यत्वाद्धि न प्राप्नोति ॥ शमादीनां
दीर्घः ‘अच’ इति वक्तव्यम् । अनन्यत्वाद्धि न
प्राप्नोति ॥ हनिगम्योर्दीर्घः ‘अच’ इति वक्तव्यम् ।
अनन्यत्वाद्धि न प्राप्नोति ॥

(प्रदीपः) शमादिप्रभृतीति । प्रभृतिग्रहणेन छिद-
कृत्वादयो गृह्यन्ते ॥

३ “एतदिदानीं दीर्घग्रहणप्रयोजनम्—दीर्घविधिं प्रत्यगादेशो
न स्थानिवद्भवतीति स्थानिवत्त्वप्रतिषेधः सिद्धो भवति” इति हि
तत्रत्य भाष्यमर्थतो नूतनमिति बोध्यम् ॥ ४ ‘किपि वचि’ ॥

(उद्ध्योतः) आदिप्रभृतिशब्दयोः पौनरुक्त्यः परिहरति—
प्रभृतीति । आदिपदं तु शमामष्टानामिति सूत्रस्य बहुवचनानुवा-
दकमिति भावः ॥

(तदपवादपक्षाभ्युपगमभाष्यम्)

अस्तु तर्हि तदपवादः ।

(६२३ तदपवादपक्षदूषणाक्षेपवार्तिकम् ॥ २ ॥)

॥ * ॥ अचश्चेन्नपुंसकह्रस्वाकृत्सार्वधा-
तुकनामिदीर्घेष्वनन्त्यप्रतिषेधः ॥ * ॥

(भाष्यम्) अचश्चेन्नपुंसकह्रस्वाकृत्सार्वधातुक-
नामिदीर्घेष्वनन्त्यस्य प्रतिषेधो वक्तव्यः “ह्रस्वो
नपुंसके प्रातिपदिकस्य” यथेह भवति—रै अतिरि,
नौ अतिनु । एवं सुवाक् ब्राह्मणकुलमित्यत्रापि
प्राप्नोति ॥ “अकृत्सार्वधातुकयोर्दीर्घः” यथेह
भवति—चीयते सूर्यते । एवं छिद्यते भिद्यते अत्रापि
प्राप्नोति ॥ “नामि” दीर्घः यथेह भवति अग्नीनाम्
वायूनाम् । एवं षण्णामित्यत्रापि प्राप्नोति ।

(आक्षेपबाधकभाष्यम्)

नैष दोषः । “नोपधाया” इत्येतन्नियमार्थं
भविष्यति ॥

(आक्षेपसाधकभाष्यम्)

प्रकृतस्यैव नियमः स्यात् ॥ किं च प्रकृतम् ? ।
“नामि” इति । तेन भवेदिह नियमान्न स्यात् ष-
ण्णामिति । अन्यते तन्यत इत्यत्रापि प्राप्नोति ॥

अथाप्येवं नियमः स्यात्—नोपधाया नाम्येवेति ।
एवमपि भवेदिह नियमान्न स्यात्—अन्यते तन्यत
इति । षण्णामित्यत्र प्राप्नोति ॥

अथाप्युभयतोऽयं नियमः स्यात्—नोपधाया एव
नामि, नाम्येव नोपधाया इति । एवमपि भिद्यते
छिद्यते सुवाक् ब्राह्मणकुलमित्यत्रापि प्राप्नोति ॥

(प्रदीपः) भिद्यत इति । यकारादौ यदङ्ग तस्य योव-
यवोजित्वेवमत्र प्रसङ्गः । यदा त्वजेव यकारादिना विशेष्यते,
तदात्र व्यवधानान्नास्ति प्रसङ्ग एवमन्यत्रापि ज्ञेयम् ॥

(उद्ध्योतः) यदा त्विति । इदं चिन्त्य, प्रत्ययस्याङ्गाश
पवोत्थिताकाङ्क्षात्वात् ॥

(पदोपस्थितिपक्षस्थापनभाष्यम्)

एवं तर्हि ह्रस्वो दीर्घः भुत इति यत्र ब्रूयाद्, ‘अचः’
इत्येतत्तत्रोपस्थितं द्रष्टव्यम् ॥ किं कृतं भवति ? ।
द्वितीया षष्ठी प्रादुर्भाव्यते । तत्र कामचारः—गृह्य-
माणेन वाऽचं विशेषयितुमचा वा गृह्यमाणम् ॥ या-
वता कामचारः । इह तावद्वचिप्रच्छिदशमादिप्रभृ-
तिहनिगमिदीर्घेषु गृह्यमाणेनाचं विशेषयिष्यामः ।

एतेषां दीर्घा भवति अच इति । इहेदानीं नपुंसक-
ह्रस्वाकृत्सार्वधातुकनामिदीर्घेष्वचा गृह्यमाणं विशेष-
यिष्यामः । नपुंसकस्य ह्रस्वो भवति, अचः अज-
न्तस्येति । अकृत्सार्वधातुकयोर्दीर्घो भवति, अचः
अजन्तस्येति । नामि दीर्घो भवति ‘अचः’ अज-
न्तस्येति ॥

(परिभाषोपस्थापकलिङ्गाधिकरणम्)

(आक्षेपभाष्यम्)

इह कस्मान्न भवति द्यौः पन्थाः स इति ।

(६२४ समाधानवार्तिकम् ॥ ३ ॥)

॥ * ॥ संज्ञया विधाने नियमः ॥ * ॥

(भाष्यम्) संज्ञया ये विधीयन्ते तेषु नियमः ॥
किं वक्तव्यमेतत् ? ॥

नहि ॥

कथमनुच्यमानं गंस्यते ? ॥

अजिति हि वर्तते । तत्रैवमभिसंबन्धः करि-
ष्यते—अचः अजभवति ह्रस्वो दीर्घः भुत इत्येवं
भाव्यमान इति ॥

(प्रदीपः) अजिति हि वर्तत इति । ततश्च ह्रस्वा-
दिशब्दा इहानुवृत्ता नाचमुपस्थापयन्ति तस्य स्वयमुपस्थाना-
दित्याश्रितस्वरूपव्यापारा आश्रीयन्ते तेन ह्रस्व इत्येव योच्
सोच स्थाने भवतीत्यर्थं सपद्यते । एव दीर्घभुतयोरपि ॥

(उद्ध्योतः) नाचमिति । ह्रस्वादिसंज्ञका अचोच स्थाने
इति नार्थ इति भावः ॥ स्वयमिति । अचपदं नैवेत्यर्थः ॥ आश्रितः
स्वरूपस्य शब्दस्य व्यापारो वैरित्यर्थस्तदाह—ह्रस्व इत्येवमिति ॥

(आक्षेपभाष्यम्)

अथ पूर्वस्मिन् योगे अजग्रहणे सति किं प्रयो-
जनम् ? ॥

(प्रदीपः) अथेति । इहैव तदजग्रहणं क्रियतां पूर्वसूत्रे
तु न वक्तव्यमिति प्रश्नः ॥

(६२५ समाधानवार्तिकम् ॥ ४ ॥)

॥ * ॥ अजग्रहणं संयोगाच्चसमु-
दायनिवृत्त्यर्थम् ॥ * ॥

(भाष्यम्) अजग्रहणं क्रियते संयोगनिवृत्त्यर्थम् ।
अचसमुदायनिवृत्त्यर्थं च । संयोगनिवृत्त्यर्थं ता-
वत्—प्रतक्ष्य प्ररक्ष्य “ह्रस्वस्य पिति कृति तुग्”
इति तुङ्मा भूदिति । अचसमुदायनिवृत्त्यर्थं तित-
उच्छन्नं तितउच्छाया “दीर्घात्पदान्ताद्वा” इति
विभाषा तुङ्मा भूदिति ॥ अचश्च ॥ २८ ॥

(प्रदीपः) प्रतक्ष्येति । यथा प्रत्याहारे अश्रुता आका-

राद्यो दीर्घप्लुतसूत्रे लभन्ते तथा सयोगोपि ह्रस्वसङ्गः स्यादिति तुक्प्रसङ्गः ॥ तितउच्छ्रमिति । परत्वादीर्घलक्षणे वा तुकि सति सकृदुक्तौ विप्रतिषेध इति न्यायाद् ह्रस्वलक्षण पुनर्न प्रवर्तते । नचैवविधे विपये पुनः प्रसङ्गविज्ञानमस्ति । नित्यविकल्पयोर्विरोधात् । पूर्वेण परस्य बाधप्रसङ्गान् । यत्र हि पूर्वं विधिः परं न बाधते तत्र पुनः प्रसङ्गविज्ञानं क्वचिदाश्रीयते । समुदाये वा कार्यं प्रति व्याप्रियमाणे अवयवानां पारतन्त्र्यादव्यापाराच्चैव ह्रस्वलक्षणतुक्प्रसङ्गः ॥ ननु क्रियमाणेऽप्यजग्रहणे वर्णग्रहणे जातिग्रहणादुक्तसमुदायस्यापि दीर्घसंज्ञाप्रसङ्गः ॥ नैप दोषः । ऊकाल इति विशेषणादिह व्यक्तिराश्रीयते । नहि जातेः परिमाणमस्ति । व्यक्तिद्वारक वा जाते परिमाणमाश्रीयते । एकैकव्यक्तिव्यङ्ग्या हि जातिर्न समुदायव्यङ्ग्या ॥ २८ ॥

(उद्धोत) ननु मात्रिकाणां ह्यमुपदेशाभावादसत्त्वेन संज्ञाभावमाशङ्क्याह—यथेति ॥ वा तुकीति । वैकल्पिके तुकीति यावत् ॥ विरोधादिति । तथा च विकृतपविप्रवृत्तेर्व्यवस्थापत्या नित्यस्य बाध एवेत्यर्थः ॥ क तर्हि पुनः प्रसङ्गविज्ञानं, तत्राह—यत्र हीति । यथा भिन्वकीलत्र परत्वाद्धौ कृते पुनः प्रसङ्गविज्ञानादकच् । न हि तत्राकच्—धिप्रवृत्त्योर्विरोधः ॥ समुदाये चेति । इदं चिन्त्यम् । बहुशो दृष्टत्वात् । व्यक्तिद्वारकपरिमाणसम्भव प्रकृते आह—एकैवेति । द्विमात्राकालकव्यक्तिगताच्चत्वजानिर्दानं इति ह्यर्थः स्यात् । तत्र या व्यक्तिः प्रत्येकरूपा न सा द्विमात्राकाला या च तादृशी न सा व्यक्तिरिति भावः । हलन्ताच्चेत्यादौ तु श्मसमीपव्यक्तिवृत्तिहलत्वजाने पर इत्यर्थेन धिष्मन्त्यादौ दोषः । जातेर्हि जाल्यन्तरं व्यववायकमिति न मज्जातीयद्विनीपव्यक्तिव्यववायिकेति बोध्यम् ॥ परे तु वर्णाऽर्णान्तरोच्चारणेऽर्धमात्राकालस्य सत्त्वेन वर्णसमुदाये मात्राकालिकत्वाद्यमम्भव इति प्रश्नो भाष्ये—अथ पूर्व्वेति ॥ उत्तरं तु तावत्पुनर्मकालग्रहणासमर्थस्य तत्र संज्ञाप्रवृत्तिशङ्कावारणार्थमित्याशयेन । एव च जातिग्रहणमित्यस्य जाल्याश्रयानेकव्यक्तिग्रहणमित्यर्थेऽपि न दोषः ॥ मात्राकालोवग्रहोर्ध्वमात्राकालोवग्रह इति प्रातिशाल्ययोरविरोधाय परः सन्निर्कर्ष इति सूत्रस्य भाष्येन च वर्णाऽर्णान्तराभारणेऽर्धमात्राकालव्यववायस्यावश्यकत्वादित्याहुः ॥ २८ ॥

(८५-८६ उदात्तानुदात्तसंज्ञासूत्रे ॥ १।२।१ आ १७. १८)

१०३ उच्चैरुदात्तः ॥ १ । २ । २९ ॥

१०४ नीचैरनुदात्तः । १ । २ । ३० ॥

(पष्ठीनिर्दिष्टाजग्रहणानुवृत्तिविचाराधिकरणम्)

(आक्षेपभाष्यम्)

किं पष्ठीनिर्दिष्टमजग्रहणमनुवर्तते । उताहो न? ॥

(प्रदीपः) उच्चैः ॥ २९ ॥ पष्ठीनिर्दिष्टमिति । उच्चैर्नीचैरित्येते अव्यये अधिकरणशक्तिप्रधाने । तत्राच इत्यनुवृत्तौ

सत्यामयमर्थो भवति—उच्चैः स्थान उपलभ्यमान उदात्तसङ्गः रा चाच स्थान इति ॥

(उद्धोतः) उच्चैरुदात्तः ॥ २९ ॥ नन्वच इत्यनुवृत्तावपि कथं परिभाषाऽप्रकृतिसिद्धवृत्तस्य प्रकृतगत्रात्रोपक्षितमभिसमर्पकत्वेऽपि स्वरोऽन एव स्थान इत्यर्थकत्वे मानाभावादत आह—उच्चैरिति । मज्जिमर्षणस्य प्रथमान्तानुवृत्त्यापि भिद्वैरिति भावः ॥ स्थाने । तात्वादौ । उच्चैः, रुच्यदेशे, उपलभ्यमान इत्यन्वयः । उपलभ्यमानः, व्यज्यमानः ॥ स चाच इति । वाच्यभेदेन पठ्यन्तान् पदेन सम्बन्ध इति भावः ॥

(विशेषजिज्ञासाभाष्यम्)

किं चातः ? ॥

(विशेषप्रतिपादनभाष्यम्)

यद्यनुवर्तते “ह्रस्वप्राप्तौ व्यञ्जनमविद्यमानवद्भवति” इत्येषा परिभाषा न प्रकल्पते । कथं हलो नाम स्वरप्राप्तिः स्यात् ॥ एवं तर्हि निवृत्तम् । बह्वन्येतस्याः परिभाषायाः प्रयोजनानि ॥

(प्रदीपः) ह्रस्वप्राप्ताविति । सत्यामच इत्यस्यानुवृत्तौ समासस्येत्यन्तोदान्तत्वं राजपुरुष इत्यादावेव स्याद न तु राजदृष्टित्यादौ पकाराकारस्य । अरात्वा लनुवृत्तौ समासस्य योन्तो दकारस्तस्य स्वरप्राप्तावविद्यमानत्वादकारस्य स्वरसिद्ध्यति । एषा च परिभाषा यतोऽनाच इत्यत्रानाच इति प्रतिषेधेन ज्ञापिता । अन्यथा नाव्यमित्यत्र नकारस्यायोग्यत्वादाकारस्य चानादित्वादुदात्तत्वं न भविष्यतीति किमनाच इति प्रतिषेधेन ॥

(उद्धोतः) नन्वजग्रहणानुवृत्त्येव भिद्वै मान्नु परिभाषाप्रवृत्तिरत आह—सत्यामिति । समासस्येत्यत्रान इत्यस्योपस्थित्या तेन समासे विशेष्यनाणे राजदृष्टित्यादौ न स्यादित्यर्थः ॥ पकाराकारस्येति । तथा च तन्मिथ्यं परिभाषकं कर्तव्या नाव इत्यनुवृत्तिरिति भावः । नदाह—भाष्ये—बह्वन्येतस्या इति । यतो नाच इति । यदन्तस्य मन्त्रकस्यादिग्रहणं उक्तं तदर्थः ॥

(इति पष्ठीनिर्दिष्टाजग्रहणानुवृत्तिनिर्णयः)

(अथ प्रथमानिर्दिष्टाजग्रहणानुवृत्तिविचाराधिकरणम्)

(आक्षेपभाष्यम्)

अथ प्रथमानिर्दिष्टमजग्रहणमनुवर्तते । उताहो न ॥

(प्रदीपः) अथ प्रथमानिर्दिष्टमिति ॥ ननु को विशेष यावता यत्र स्वरो विधीयते तत्र व्यञ्जनस्याविद्यमानत्वाच्च एव भविष्यति । अनुदात्तादेरजित्यादावनुवादेऽपि न दोषः । खन एव हलानुदात्तत्वं भवतु, अनुपरागवशाद्वा, तदनुवादेन कार्यविधाने न कश्चिद्विशेषः । एव तर्हि न्यायव्युत्पादनार्थ एवायं विचारः ॥

(उद्ध्योतः) यावतेति । न चात्र स्थाने हलप्युदात्तादि-
शब्देन प्रत्यायित स्यादिति वाच्यम् । अन्तरतमपरिभाषयाऽप्राप्ते ॥
ननु स्वरशेषाया अविद्यमानवत्परिभाषाया अन्यत्राप्राप्तेस्तत्र दोषोऽ-
त आह—अनुदात्तादेरिति । स्वत एवेत्यस्याचा त्रैस्वर्यवत्तेषा-
मनुदात्तत्वेमेवेति विशेषस्वराप्राप्त्या स्वरस्वर एवार्वातष्ठत इत्यर्थः ॥
ननु स्वतस्तथात्वकल्पने मानाभावः । किंचोदात्तसमवधानेऽप्यनुदात्त-
त्वप्रतीत्यापत्तिरेव हलादिप्रातिपदिके आद्युदात्तेऽप्यपत्तिरत
आह—अनुपेति ॥ न्यायेति । उदात्तत्वादीनामज्झर्मत्वविषयक-
न्यायेत्यर्थः ॥

(जिज्ञासाभाष्यम्)

किं चार्थोऽनुवृत्त्या ? ॥

(उद्ध्योतः) भाष्येऽनुवृत्ते प्रयोजनाभावात्सन्देहानुपपत्ति-
रिति पृच्छति—किञ्चेति । अनुवृत्तेर्न फलमित्यर्थः ॥

(प्रयोजननिरासभाष्यम्)

बाधमर्थः । यद्येते व्यञ्जनस्यापि गुणा लक्ष्यन्ते ॥

(उद्ध्योतः) भाष्ये यदि लक्ष्यन्ते तदार्थः, यतो न लक्ष्यन्तेऽतो
नार्थः दल्यन्वयः ॥

(प्रयोजनसाधकभाष्यम्)

ननु च प्रत्यक्षमुपलभ्यन्ते—इषे त्वोर्जे त्वा ॥

(प्रदीपः) ननु चेति । बाधकाभावाच्च भ्रान्त्यसिद्धिः ॥

(उद्ध्योतः) नन्विद्य प्रतीती रक्तस्फटिकप्रतीतिवद् भ्रान्तेत्यत
आह—बाधकेति ॥

(प्रयोजननिरासभाष्यम्)

नैते व्यञ्जनस्य गुणाः, किं त्वच एव । तत्सामी-
प्यात्तु व्यञ्जनमपि तद्गुणमुपलभ्यते । तद्यथा—
द्वयो रक्तयोर्वस्त्रयोर्मध्ये शुक्लं वस्त्रं तद्गुणमुपल-
भ्यते । बदरपिटके रिक्तको लोहकंसस्तद्गुण
उपलभ्यते ॥

(प्रदीपः) नैते इति । अन्यथाऽऽगुणलभोपपत्तेरिति
भावः ॥

(उद्ध्योतः) प्रतीतिभ्रान्तैवेत्याह—नैते इति । भाष्ये ॥
तद्याचष्टे—अन्यथापीति । रिक्तको लोहकंसः, आदर्शः ।
रिक्तकः घर्षणेन उज्ज्वलीकृत बदरपिटकं बदरफलयुक्तपेटिकेति
सप्रदायः ॥

(प्रयोजनसाधकभाष्यम्)

कुतो नु खल्वेतत्—अच एते गुणाः स्युः,

१ 'अच एते गुणाः' २ 'त इति' ३ 'तदपि' ४ 'वज्रपरागश्च' ॥
५ न पूर्वपेति ॥ तथा च शुक्लयजु प्रतिशाख्ये कात्यायनेनोक्तम्—
“स्वरोऽक्षरम्” इत्यभिधाय “सहाधैर्व्यञ्जने” इति ॥ तैत्तिरीयप्रातिगा-
रयेषि—“व्यञ्जनं स्वराङ्गम्” इत्युक्त्वा “तत्परस्वरम्” इत्युक्तम् ॥
अस्य बाधकान्यपि तत्र प्रोक्तानि—“अवसितं पूर्वस्य” “सयोगादि”
“परेण चारहितम्” “अनुस्वारः स्वरभक्तिश्च” इति ॥ कात्यायने-
नापि शुक्लयजु प्रातिशाख्ये—“उत्तमैश्चावसितैः” “सयोगादि” पृ-
ष्ठि ४

तत्सामीप्यात्तु व्यञ्जनमपि तद्गुणमुपलभ्यते ।
न पुनर्व्यञ्जनस्यैते गुणाः स्युस्तत्सामीप्यात्त्वञपि
तद्गुण उपलभ्येतेति ? ॥

(उद्ध्योतः) प्रतीतिभ्रान्तत्वे बीजं पृच्छति—कुतो न्विति ॥

(प्रयोजननिराकरणभाष्यम्)

अन्तरेणापि व्यञ्जनमच एवैते गुणा लक्ष्यन्ते,
न पुनरन्तरेणाचं व्यञ्जनस्योच्चारणमपि भवति ।
अन्वर्थं खल्वपि निर्वचनम्—स्वयं राजन्त इति
स्वराः, अन्वग्भवति व्यञ्जनमिति ॥

(प्रदीपः) अन्तरेणापि व्यञ्जनमिति । आप्यायध्व-
मिति यथा । अत्र ह्याकार उदात्तः, तिङन्तस्य निघातः । तत्-
श्चान्वयव्यतिरेकाभ्यामच एवैते गुणा । यदि तु हलामप्येते
गुणा अभविष्यन् तदा हलामचा च भिन्नस्वरात्प्युपलभ्यत
यस्मात्त्वचामेव स्वरमनुविदधति, न हलः । तस्मान्न हला स्वयं
स्वरोस्तीति निश्चयः ॥ अन्वग्भवतीति । अनुगच्छतीत्यर्थः ।
शिष्टसमाचाराच्चेद निर्वचनमभिहितं, न तत्र वर्णसादृश्यं
किंचिदस्ति । अथ वा गतिरपि व्यञ्जैरर्थः विविधं गच्छत्युपरा-
गवशादिति व्यञ्जनमित्ययमर्थः पर्यायान्तरेण भाष्यकारेणा-
भिहितः । उपरागश्च पूर्वपराच्चन्निधानेपि परेणाचा हलो
भवति न पूर्वण ॥

(उद्ध्योतः) अजन्वयव्यतिरेकौ बीजमित्याह—अन्तरेणा-
पीति । अत्र हीति ॥ निपाता आद्युदात्तास्तिङ् इतिङ् इत्या-
भ्यामिति भावः ॥ न पुनरन्तरेणेति । अन्वयप्रदर्शनमिदं प्रक्रि-
याप्राप्तातिरिक्तविषयः, सौत्रप्रयोगातिरिक्तविषयकं च बोध्यम् ॥
स्वयं राजन्त इति भाष्यस्योदात्तादिगुणैरित्यर्थः ॥ अनुगच्छ-
तीति । अङ्गुणमिति शेषः ॥ नत्वत्र वर्णसादृश्यमिति । नि-
र्वचनं हि तत्तद्वात्वर्ययोगेनार्थोभावेपि वर्णसादृश्येन वेत्याशयः ॥
अर्थयोग एवास्तीत्याह—अथवेति ॥ विविधमिति । उदात्त-
त्वादिरूपनानाप्रकारगमनमजधीनमिति शब्दादेव लभ्यत इति
भावः ॥ पर्यायेति । यो हि यमनुगच्छति स तद्वत् विविधं
गच्छतीत्यर्थः ॥ ननु विरुद्धस्वरद्वयमध्यगतस्य व्यञ्जनस्य स्वरद्व-
याजुपरागापत्तिरत आह—उपरागश्चेति । स्वभाव एवात्र
बीजम् ॥

(इति प्रथमानिर्दिष्टाज्ग्रहणानुवृत्तिनिश्चयः)

र्वस्त्र” “यमश्च” इति ॥ अत्रोव्वटभाष्यम्—यम पूर्वस्योङ् भवति । च
शब्दात्पूर्ववर्णमहितः । यथा—रक्मम् । ककारद्वयमकारसयोगः । तत्र
ककारयमौ पूर्वस्य, कारः परस्येति ॥ “क्रमजच” इति सूत्रे उव्वटभा-
ष्यम्—क्रमाज्जलं क्रमजम् । यत्सयोगादि परस्य वर्णस्य द्विरुक्त्वा जायते
तत् क्रमजमित्युच्यते । यथा—पाश्चर्व्यम् । रेफ द्वौ शकारौ वकारो यकारश्च
सयोगः । तत्र रेफ सयोगादि क्रमजश्च पूर्व शकार पूर्वाङ्गम् । द्वितीय
शकारो वकारो यकारश्चोत्तराङ्गम् इति ॥

(६२६ आक्षेपवार्तिकम् ॥ १ ॥)

॥ * ॥ उच्चनीचस्यानवस्थितत्वात्संज्ञाऽ-
प्रसिद्धिः ॥ * ॥

(भाष्यम्) इदमुच्चनीचमनवस्थितपदार्थकम्, त-
दैव हि कं चित्प्रत्युच्चैर्भवति, क चित्प्रति नीचैः ।
एवं हि कश्चित्कं चिदधीयानमाह किमुच्चै रोह्यसे
शनैर्वर्ततामिति । तमेव तथाऽधीयानमपर आह
किमन्तर्दन्तकेनाधीषे उच्चैर्वर्ततामिति । एवमुच्च-
नीचमनवस्थितपदार्थकम्, तस्यानवस्थितत्वात् सं-
ज्ञाया अप्रसिद्धिः ॥

(प्रदीप.) उच्चनीचस्येति । श्रुतिप्रकर्षापकर्षलक्षणो
च्चनीचलाभयः पर्यनुयोगः । नचानवस्थितवैस्वाश्रयेण साधुलं
व्यवतिष्ठते ॥

(उद्ध्योतः) अधिकरणशक्तिप्रवानत्वात्कथमयं पर्यनुयोगोत
आह—श्रुतीति । उच्चैः श्रूयमाण उदात्त इत्यादिर्य इत्यभिमानः ।
मन्वस्त्वनवस्थितत्व को रोपोत आह—नचेति ॥

(आक्षेपबाधकभाष्यम्)

एवं तर्हि लक्षणं करिष्यते—आयामो दारु-
ण्यमणुता खस्येति उच्चैःकराणि शब्दस्य । आयामो
गात्राणां निग्रहः । दारुण्यं स्वरस्य दारुणता
रूक्षता । अणुता खस्य कण्ठस्य संवृतता । उच्चैः
कराणि शब्दस्य ॥ अन्ववसर्गो मार्दवमुद्रता
खस्येति नीचैःकराणि शब्दस्य । अन्ववसर्गो गा-
त्राणां शिथिलता । मार्दव स्वरस्य मृदुता नि-
ग्धता । उरुता खस्य महत्ता कण्ठस्येति नीचैःक-
राणि शब्दस्य ॥

(उद्ध्योतः) भाष्ये—एवं तर्हि लक्षणमिति । न श्रुति-
गतप्रकर्षाश्रयमुच्चत्वं नीचत्वं किन्तु दैर्घ्यज्ञापकज्ञापितमिति भावः ॥

(आक्षेपसाधकभाष्यम्)

एतदप्यनैकान्तिकम् । यद्वैलपप्राणस्य सर्वोच्चै-
स्तद्धि महाप्राणस्य सर्वनीचैः ॥

(प्रदीपः) एतदपीति । श्रोता हि वक्तृगतानायामा-
दीन्धर्माकार्यादिवस्यति, कार्यं च सकीर्णम् । तथाहि—महा-
प्राणो नीचैर्युच्चारयन्स्वरेण महान्तं देशं व्याप्नोति । अल्पप्राण-
स्तूच्चैरपि वदन्नल्पं देशं व्याप्नोति ॥

(उद्ध्योतः) श्रोता हीति । आयामादीनां श्रुतिप्रकर्षानुमे-
यत्वात् तस्य चाव्यवस्थितत्वादव्यवस्थितत्वमिति भावः ॥

(६२७ समाधानवार्तिकम् ॥ २ ॥)

॥*॥ सिद्धं तु समानप्रक्रमवचनात् ॥*॥

(भाष्यम्) सिद्धमेतत् ॥ कथम् ? ॥ समाने प्रक्रम

इति वक्तव्यम् ॥ कः पुनः प्रक्रमः ? ॥ उरः कण्ठः
शिर इति ॥ उच्चैरुदात्तः ॥ २९ ॥ नीचैरनु० ॥ ३० ॥

(प्रदीपः) सिद्धं त्विति । प्रक्रम्यन्तेऽस्मिन्वर्णा इति प्र-
क्रमः स्थानमुच्यते । तेनायमर्थः एकस्मिन्तात्वादिके स्थाने ऊर्ध्वा-
धरभागयुक्ते ऊर्ध्वभागेनोच्चार्यमाण उदात्तः, अधरभागनिष्पन्नो-
ऽनुदात्तः । एव चोच्चैरित्यनेनोर्ध्वभागे गृह्यते नीचैरित्यधरभागः ।
अभ्याससमधिगम्यश्चायं स्वरविशेषः षडङ्गादिवद्विज्ञेयः ॥

(उद्ध्योतः) प्रक्रम्यन्त इति । अधिकरणं घञि नोदात्तो-
पदेशस्येति वृद्धिप्रतिषेधः ॥ ऊर्ध्वभागेनेति । ऊर्ध्वभागाव-
च्छिन्नवायुसंयोगेनेत्यर्थः ॥ न चेदमपूर्वं कर्तव्यमित्याह—एवं
चेति । करणस्य चाधिकरणत्वविवक्षा बोध्या । कस्योर्ध्वभागे इत्या-
काङ्क्षाया योग्यतया स्थानस्येति लभ्यत इति भावः । गन्धं प्रति तु
श्चनमेवावश्यकमिति बोध्यम् ॥ भाष्ये—उरः कण्ठः शिर
इति । शिरःपदं तात्वादीनानुपलक्षणम् ॥ २९ ॥

—ॐ—

(८७ स्वरितसंज्ञासूत्रम् ॥ १ । २ । १ आ० १९ सू०)

१०५ समाहारः स्वरितः ॥ १ । २ । ३ ॥

(समाहित्यमाणनिर्णयाधिकरणम्)

(आक्षेपभाष्यम्)

समाहारः स्वरित इत्युच्यते । कस्य समाहारः
स्वरितसंज्ञो भवति ? ॥

(प्रदीपः) समा ॥ ३१ ॥ कस्येति । समाहरणं समाहारः
इति भावसर्वान्न मत्वा कस्येति प्रश्नः ॥

(उद्ध्योतः) समाहारः ॥ ३१ ॥ समाहारशब्दे कर्ममा-
धने कस्येति पठ्यन्तेन पृच्छानुपपत्तेर्यत्र आह—भावेति । जातौ
च कस्येत्येकवचनम् ॥

(अचसमाहारस्वीकारेण समाधानभाष्यम्)

अचोरित्याह ॥

(प्रदीपः) अचोरिति । तथो समाहार उपश्लेषरूपः ।
अन्यत्र तौत्तराध्वर्यरूपोपि संभवति । गात्रेऽनपदसि स्थानिनो-
रेकारकारयोर्दुदात्तानुदात्तयोः समाहारात् स्थानिधर्मेणादेश-
स्यापि तथा व्यपदेशः ॥

(उद्ध्योतः) उपश्लेषः । अव्यहितोत्तरान्वयः । अन्यत्र ।
पूलादौ । औत्तराध्वर्यमाधाराध्वर्यभावः । न न वर्णानां सः ।
अमूर्तत्वादभिरुत्वाच्चेति भावः ॥ स्वरितमात्रं तौत्तराध्वर्यमात्रं
कथमत्र द्वयोश्चोः समाहारोत जायते—स्थानिनोरिति ॥

(६२८ अचसमाहारानुपपत्तिवार्तिकम् ॥ १ ॥)

॥ * ॥ समाहारोऽचोश्चेन्नाभावात् ॥ * ॥

(भाष्यम्) समाहारोचोश्चेत्, तन्न ॥ किं कार-
णम् ? ॥ अभावात् । नह्यचोः समाहारोस्ति ॥

१ 'अथ नीचैः' ॥ २ 'वर्णस्या' ॥ ३ 'यदल्प' ॥ ४ 'स्वतन्त्रा' ॥
५ 'तथाचोक्त शिक्षायाम्—उदात्ते निपादगन्धारावनुदात्तसमभिवर्तौ । त्वरित-

प्रवक्ता ध्वने पठ्यन्तमध्यमपञ्चमा ॥ इति ॥ ६ 'मा रन-४' ॥
७ 'तथोश्च' ॥

(प्रदीपः) समाहारोचोश्चेदिति । कार्यं क कन्या इत्यादौ स्थानिद्वारकोपि समाहारव्यपदेशो नास्ति । यत्रायस्ति गाङ्गेनूप इति—तत्रायसौ गौणः । गाङ्गशब्दो ऽणन्तत्वादन्यतो-दात्तः । सप्तम्येकवचनेन हुन्त्वादन्यदात्तेन सहैकादेश उदात्तः । अनूपशब्द अनोरप्रधानकनीयसी इत्यन्तोदात्तत्वादन्यदा-त्तादि, तत एकादेशः स्वरितो वाऽनुदात्ते पदादाविति स्वरितः ॥

(उद्ध्योतः) कार्यकशब्दयोर्ग्यददन्तयोस्तित्वात्स्वरितत्व कन्ये-त्यत्र कन्याराजन्यमनुष्याणामन्त इति तत् ॥ एव च गौणोपि सर्वत्र नास्तीत्यर्थः ॥ गौण इति । स्थानिनोरुपलक्ष्यस्याशास्त्रीयत्वेन स्थानिवत्प्राप्त्युक्ते, लोकन्यायसिद्धस्तु गौण इत्यर्थः ॥

(अचसमाहारोदाहरणभाष्यम्)

नन्वेयमस्ति गाङ्गेऽनूप इति ॥

(अचसमाहारबाधकभाष्यम्)

नैषोचोः समाहारः । अन्योयमुदात्तानुदात्तयोः स्थाने एक आदिश्यते ॥

(गुणसमाहारपक्षाभ्युपगमभाष्यम्)

एवं तर्हि गुणयोः ॥

(प्रदीपः) एवं तर्हीति । गुणयोनैरन्तर्येणोपलम्भादस्ति समाहारः ॥

(उद्ध्योतः) नन्वचोः समाहाराभावे कथं तद्गुणयोः समाहा-रोत आह—गुणयोरिति । एकाज्जिष्ठयोरेव तयोः समाहार इ-त्यर्थः ॥ नैरन्तर्येणेति । तस्यादित उदात्तमित्युक्ते ॥

(६२९ गुणसमाहारानुपपत्तिवार्तिकम् ॥ २ ॥)

॥ * ॥ गुणयोश्चेन्नाचप्रकरणात् ॥ * ॥

(भाष्यम्) गुणयोः समाहार इति चेत् । तन्न ॥ किं कारणम् ? ॥ अचप्रकरणात् । अजिति वर्तते ॥

(प्रदीपः) अचप्रकरणादिति । प्रकरण प्रस्तावो न तु स्वरितत्वादन्युक्तिः । तस्याः पूर्वं प्रत्याख्यानात् । तदयमर्थः । पूर्वसूत्रयोः सामर्थ्याक्षिप्तोऽज्जेव संज्ञी उदात्तानुदात्तशब्दयो-रिति ताविहानुवृत्तावच प्रत्याययतो न तु गुणम् ॥

(उद्ध्योतः) पूर्वं प्रत्याख्यानेनाचप्रकरणादिति विरुद्धमत आह—प्रस्ताव इति । सामर्थ्यादवगतिरित्यर्थः । तदुपपादयति—तदयमिति । अजिति वर्तते इति भाष्येऽचशब्देन तद्विशेष-बोधकादुदात्तानुदात्तशब्दौ लक्ष्येते इत्यर्थः ॥

(६३० समाधानवार्तिकम् ॥ ३ ॥)

॥ * ॥ सिद्धं त्वचसमुदायस्याभावात्त-
द्गुणसम्प्रत्ययः ॥ * ॥

(भाष्यम्) सिद्धमेतत् ॥ कथम्? ॥ अचसमुदायो नास्तीति कृत्वा तद्गुणस्याचः समाहारगुणस्य स-म्प्रत्ययो भविष्यति ॥

(प्रदीपः) सिद्धं त्विति । गुणिनोरचोः समाहारास-म्भवात्सामर्थ्याद् गुणयोः समाहाराश्रयणमित्यर्थः ॥

(उद्ध्योतः) भाष्ये तद्गुणस्येत्यस्य व्याख्या समाहारगुण-स्येति । उदात्तानुदात्तसमाहाररूपगुणवन इत्यर्थः ॥

(आक्षेपभाष्यम्)

कथं पुनः समाहार इत्यनेनाच्छक्यः प्रतिनि-
र्देश्युम् ? ॥

(प्रदीपः) कथं पुनरिति । स्वरित इत्यनया संज्ञया योग्यत्वादचसञ्ज्ञित्वेनाक्षिप्तः । न चाचसमाहारो भवति ॥

(उद्ध्योतः) अच मज्जित्वेनानुपादानादयं प्रश्नोऽयुक्तोऽन आह—स्वरित इति ॥ न चाचसमाहार इति । भावसाधन-त्वात्समाहारशब्दस्येति भावः ॥

(समाधानभाष्यम्)

मतुब्लोपोऽत्र द्रष्टव्यः । तद्यथा—पुष्पका एषां
ते पुष्पकाः कालका एषां ते कालका इति । एवं
समाहारवान् समाहारः ॥ अथ वा अकारो मत्व-
र्थीयः । तद्यथा तुन्दो घाट इति ॥

(प्रदीपः) मतुब्लोप इति । गुणगुणिनोरभेदोपचाराद्ग-
म्यमानार्थस्य मतुपोऽप्रयोग इत्यर्थः ॥ अकार इति । अर्श-
आदेराकृतिगणत्वात् ॥

(उद्ध्योतः) अर्श आदेरिति । अधिकरणे घञिति तु नोक्त,
व्युदा बाधाद् बाहुलकस्यानिकगतित्वात् ॥

(आक्षेपभाष्यम्)

यद्येवं त्रैस्वर्यं न प्रकल्पते ॥ तत्र को दोषः ? ॥
'त्रैस्वर्येणाधीमहे' इत्येतन्नोपपद्यते ।

(प्रदीपः) त्रैस्वर्यमिति । उदात्तानुदात्तगुणव्यतिरेकेण
स्वरितत्वस्याभावात्त्रैस्वर्यव्यवहारो न स्यात् । अस्ति चायं
व्यवहारः ॥

(उद्ध्योतः) उदात्तेत्यादि । स्वरशब्दस्य गुणपरत्वाभिप्राय
चोद्यमित्यर्थः ॥ त्रैस्वर्यमिति । भावे घञिति भावः ॥

(समाधानभाष्यम्)

नैतद्गुणापेक्षम् ॥ किं तर्हि ? ॥ अजपेक्षमेतत्—
'त्रैस्वर्येणाधीमहे' त्रिप्रकारैरज्जिभरधीमहे, कैश्चिदु-
दात्तगुणैः कैश्चिदनुदात्तगुणैः कैश्चिदुभयगुणैः ।
तद्यथा—शुक्लगुणः शुक्लः, कृष्णगुणः कृष्णः, य
इदानीमुभयगुणः स तृतीयामाख्यां लभते—कलमाष
इति वा सारङ्ग इति वा । एवमिहापि उदात्त उदा-
त्तगुणः, अनुदात्तोऽनुदात्तगुणः य इदानीमुभ-
यगुणः स तृतीयामाख्यां लभते स्वरित इति ॥
समाहारः स्वरितः ॥ ३१ ॥

(प्रदीपः) अजपेक्षमिति । स्वरशब्देनाच उच्यन्ते ।
त्रय एव खरात्रैस्वर्यमिति स्वार्थे घञ् ॥ ३१ ॥

(उद्घोतः) ननु स्वरशब्दस्य गुणे प्रसिद्धेः कथं त्रैस्वर्धमित्यस्याजपेक्षत्वमत आह—स्वरशब्देनेति । एवमपि प्यञ्जनुपपत्तिरत आह—त्रय एवेति । चातुर्वर्ण्यादित्वादिति मात्र. ॥ ३१ ॥

(८८ स्वरित उदात्तावस्थितिसूत्रम् ॥ १।२।१ आ. २० सू.)

१०६ तस्यादित उदात्तमर्धह्रस्वम्

॥ १ । २ । ३२ ॥

(आक्षेपभाष्यम्)

अर्धह्रस्वमित्युच्यते । तत्र दीर्घह्रस्वयोर्न प्राप्नोति । कन्या । शक्तिके ३ शक्तिके ॥

(प्रदीपः) तस्यादित उदात्त ॥ ३२ ॥ अक्तपरिमाणस्य ह्रस्वसंज्ञा कृता नाभ्यपवृक्तस्येति न्यायाद्दीर्घप्लुतावयवो ह्रस्वग्रहणेन न गृह्यत इत्यालोच्याह—अर्धह्रस्वमिति ॥ कन्येति । कन्याराजन्मनुष्याणामन्त इति स्वरितः ॥ शक्तिके ३ शक्तिके इति । स्वरितमात्रेडितेसूयेति स्वरितः प्लुतः ॥

(उद्घोतः) तस्यादितः ॥ ३२ ॥ अक्तपरिमाणस्येति । अनवयवस्येत्यर्थः । अव्यपवृक्तो, स्वयम् ॥ इति न्यायादिति । इति हेतोर्न्यायादवाच्यवृत्त्यैवेत्यर्थः ॥ शक्तिक इत्यत्र वाक्यादेरामन्त्रितस्येति द्वित्वम् ॥

(समाधानभाष्यम्)

नैष दोषः । मात्रचोऽत्र लोपो द्रष्टव्यः । अर्धह्रस्वमात्रमर्धह्रस्वमिति ॥

(प्रदीपः) मात्रच इति । अर्द्धह्रस्वशब्दः प्रमाणवाची रुडिशब्दः । व्युत्पत्त्यर्थं तु ह्रस्वस्वोपादानम् । अर्द्धमात्रात्वेनाभिधीयते । ततः प्रमेये मात्रचं विधाय तस्य प्रमाणे लु इति लोपः कियते । तत्र यथा ह्रस्वे बुद्ध्यार्द्धमात्रा विभज्यते एव दीर्घप्लुतयोरपीति ॥

(उद्घोतः) नन्वर्द्धह्रस्वशब्दस्यावयववचनत्वेन प्रमाणवचनत्वाभावात्कथं मात्रजत आह—अर्धह्रस्वेति ॥ रूढ्याऽर्धमात्रारूपप्रमाणविशेषेनेनोच्यते, न ह्रस्वस्य अर्द्धमित्यर्थ इति भावः ॥ व्युत्पत्त्यर्थमिति । अनुलोमादिवदिति भावः । एवमपि दीर्घादावर्द्धमात्राकालावयवविभागाभावाद्दोष एवेत्यत आह—तत्र यथेति । उभयोरपि समा गतिरिति भावः ॥

(आक्षेपभाष्यम्)

किमर्थं पुनरिदमुच्यते ? ।

(प्रदीपः) किमर्थमिति । नैवभूतमिहान्वाख्यानं दृश्यते सन्ध्यक्षरादिविषयस्यापि विभागस्यान्वाख्यानप्रसङ्गादिति प्रश्नः ॥

१ 'ह्रस्वबुद्ध्या'

२ प्रमाणविशेष इति । अत एव "यावदर्थं ह्रस्वस्य" इति तैत्तिरी-

(उद्घोतः) ननु गुणयोः प्रमाणोद्देशविशेषप्रतिपादनरूपान्वाख्यानार्थत्वात् प्रश्नोत्पन्नोत्तर आह—नैवभूतमिति ॥ सन्ध्यक्षरादीति । अवर्णभाग पूर्व उकारादिभाग उत्तर इत्येव रूपस्येत्यर्थः ॥

(समाधानभाष्यम्)

आमिश्रीभूतमिवेदं भवति । तद्यथा—क्षीरोदके सम्पृक्ते आमिश्रीभूतत्वान्न ज्ञायते—कियत् क्षीरम्, कियदुदकम्, कस्मिन्नवकाशे क्षीरम्, कस्मिन्वोदकमिति । एवमिहाप्यामिश्रीभूतत्वान्न ज्ञायते—कियदुदात्तम्, कियदनुदात्तम्, कस्मिन्नवकाशे उदात्तम्, कस्मिन्नुदात्तमिति । तदाचार्यः सुहृद्भूत्वान्वाच्ये इयदुदात्तमियदनुदात्तमस्मिन्नवकाशे उदात्तम्, अस्मिन्नवकाशेनुदात्तमिति ॥

(प्रदीपः) आमिश्रीभूतमिवेति । तत्त्वतोस्त्येव विभाग इति इवशब्द उपात्तः ॥ क्षीरोदके इति । नियतव्यक्तिविवक्षाया जातिपरत्वाभावादेकवद्भावो न कृतः ॥

(उद्घोतः) तत्त्वत इति । अन्यवान्वाख्यानान्न निरिति भावः ॥

(आक्षेपभाष्यम्)

यद्ययमेवं सुहृत्किमन्यान्यप्येवंजातीयकानि नोपदिशति ॥ कानि पुनस्तानि ? । स्थानकरणानुप्रदानानि ॥

(उद्घोतः) माथ्ये—स्थानेत्यादि । स्थानानि, कण्ठादीन्यष्टौ । करणमाभ्यन्तरप्रयत्नः, अनुप्रदानं बाह्यप्रयत्नः ॥

(समाधानभाष्यम्)

व्याकरणं नामेयमुत्तरा विद्या । सोसौ छन्दः—शास्त्रेष्वभिविनीत उपलब्ध्याधिगन्तुमुत्सहते ॥

(प्रदीपः) उत्तरा विद्येति । पुरा कल्पे पूर्वा, अथत्वे तूत्तरेति पस्पशायामाख्यातम् ॥

(उद्घोतः) उत्तरयति—व्याकरणं नामेति ॥ छन्दः—शास्त्रेषु प्रातिशाख्यशिक्षादिषु ॥ अभिविनीतः । शिक्षितः ॥ उपलब्ध्या । व्युत्पत्त्या ॥

(सूत्रप्रत्याख्यानभाष्यम्)

यद्येवं नार्थोऽनेन । इदमप्युपलब्ध्याधिगमिष्यति ॥

(उद्घोतः) एव तर्हि इदमपि व्यर्थमाह—यद्येवमिति ॥

(संज्ञापक्षभाष्यम्)

संज्ञाकरणं तर्हीदम् । तस्य स्वरितस्यादितोर्ध्वह्रस्वमुदात्तसंज्ञं भवतीति ॥ किं कृतं भवति ? । त्रिरुदात्तप्रदेशेषु स्वरितग्रहणं न कर्तव्यं भवति ।

यमातिशाल्ये यावत्पदमुपात्तम् ॥ कात्यायनेनवापि शुक्लयजुःप्रातिशाख्ये "स्वर्धमात्रम्" इत्येवोक्तम् ॥ ३ 'शायो व्याख्या' ४ 'व्या गमि'

“उदात्तस्वरितपरस्य सन्नतरः” । “उदात्तस्वरितयोर्यणः स्वरितोऽनुदात्तस्य” । “नोदात्तस्वरितोदयमगार्ग्यकाश्यपगालवानाम्” इति ॥

(प्रदीपः) संज्ञाकरणमिति । प्रदेशेषु चैकदेशप्रत्यायनात्समुदाय आक्षेप्यते इति भावः ॥

(उद्घोतः) ननु प्रदेशेषु स्वरितग्रहणाकरणे उदात्तग्रहणेनावयवस्य बोधनेपि तत्स्थाने यणोभावाद् उदात्तस्वरितयोर्यण इत्यत्रानुपपत्तिरेवेत्यत आह—आक्षेप्यते इति । तत्र सूत्रे एतदुपस्थितिसामर्थ्यादिति भावः ॥

(संज्ञापक्षनिराकरणभाष्यम्)

एतदपि नास्ति प्रयोजनम् । संज्ञाकरणं हि नाम यतो न लघीयः । कुत एतत् । लघ्वर्थं हि संज्ञाकरणम् । लघीयश्च त्रिसृदात्तप्रदेशेषु स्वरितग्रहणं न पुनः संज्ञाकरणम् । त्रिसृदात्तप्रदेशेषु स्वरितग्रहणे नवाक्षराणि । संज्ञाकरणे पुनरेकादश ॥

(संज्ञापक्षसाधकभाष्यम्)

एवं तर्ह्युभयमनेन क्रियते । अन्वाख्यानं च संज्ञा च ॥ कथं पुनरेकेन यत्नेन उभयं लभ्यम् ? ॥ लभ्यमित्याह ॥ कथम् ? ॥ अन्वर्थग्रहणात् । अन्वर्थग्रहणं विज्ञास्यते । तस्य स्वरितस्यादितोर्ध्वस्वमुदात्तसंज्ञं भवति । ऊर्ध्वमात्तमिति चात उदात्तम् ॥

(प्रदीपः) उभयमिति । सत्यश्वक्षरगौरवे महतोर्थस्य व्याप्तिर्भवति सुखेन विभागस्यापि परिज्ञानात् ॥

(उद्घोतः) सत्यपीति । प्रयोजनविशेषलाभाद् गौरव न दोषायेति भावः ॥ भाष्ये—ऊर्ध्वमात्तमिति । तात्वादिपूर्वदेशे उच्चारणेन गृहीतमित्यर्थः ॥

(संज्ञापक्षसाधकभाष्यम्)

यदि तर्हि संज्ञाकरणम् उदात्तादेर्यदुच्यते तत्स्वरितादेरपि प्राप्नोति ॥

(प्रदीपः) उदात्तादेरिति । उदात्तादेः प्रतिपादक यच्छास्त्रमाद्युदात्तश्चेति तत् स्वरितादेरपि प्रतिपादक प्राप्नोति ततश्च प्रत्ययः कदाचित् स्वरितादेरपि स्यादित्यर्थः ॥

(उद्घोतः) उदात्तादेरुच्यमान कार्यमिह शास्त्रे न किञ्चिदत आह—उदात्तादेरिति । इदमुपलक्षणमन्तोदात्तस्यापि ॥

(समाधानभाष्यम्)

अन्वाख्यानमेव तर्हीदं मन्दबुद्धेः ॥

(प्रदीपः) अन्वाख्यानमेवेति । न केवलमिदं सूत्रम् । यावदुच्चैरुदात्त इत्यादिसंज्ञाकरणमपि मन्दबुद्धिप्रतिपादनार्थम् । सिद्धो हि वेदाध्यायिनां शिक्षायामेवोदात्तादिव्यवहारः ॥

(उद्घोतः) एवभूतमन्वाख्यानं न दृश्यते इति यदुक्तं तत्परिहरति—न केवलमिति । उच्चैरुदात्त इत्यादिकमपि तादृशमिति भावः ॥ भाष्ये इदमित्यस्योच्चैरुदात्त इत्यादिकमित्यर्थो बोध्यः ॥

(६३१ सूत्रपाठव्यत्ययवार्तिकम् ॥ १ ॥)

॥ * ॥ स्वरितस्यार्धह्रस्वोदात्तादोदात्तस्वरितपरस्य सन्नतरादूर्ध्वमुदात्तादनुदात्तस्य स्वरितात् कार्यं स्वरितादिति सिद्ध्यर्थम् ॥ * ॥

(भाष्यम्) स्वरितस्यार्धह्रस्वोदात्ताद् आ “उदात्तस्वरितपरस्य सन्नतरः” इत्येतस्मात् सूत्रादिदं सूत्रकाण्डमूर्ध्वम् “उदात्तादनुदात्तस्य स्वरितः” इत्यतः कर्तव्यम् ॥ किं प्रयोजनम् ? स्वरितादिति सिद्ध्यर्थम् । स्वरितादिति सिद्ध्यर्थथा स्यात्—“स्वरितात्संहितायामनुदात्तानाम्” इति । इमं मे गङ्गे यमुने सरस्वति शुतुद्रि ॥ क तर्हि स्यात् ? यः सिद्धः स्वरितः—कार्यं देवदत्तयज्ञदत्तौ ।

(प्रदीपः) स्वरितस्येति । आ अर्धह्रस्वोदात्तादित्याकारप्रश्लेषः । इयं नवसूत्री “उदात्तादनुदात्तस्य स्वरितः” इत्येतस्मात्परा कर्तव्या । तेन स्वरितात् संहितायामनुदात्तानामित्येकश्रुतौ विधीयमानायामुदात्तादिति स्वरितस्य सिद्धत्वं भवति । तेन मेशब्दात् स्वरितात्परेषां गङ्गे-प्रभृतीनामामन्त्रितत्वादननुदात्तानामेकश्रुतिर्भवति ॥ क तर्हीति । आश्रयात्सिद्धत्वं स्वरितस्य भविष्यतीत्यभिप्रायः ॥ कार्यमिति । अत्र तित्स्वरितमिति स्वरितत्वम्, तच्च सिद्धमित्यत्रैव स्यात् ॥

(उद्घोतः) आकारप्रश्लेष इति । तदभावेऽर्द्धह्रस्वोदात्तादिति पञ्चम्यनन्विता स्यादिति भावः ॥ आद्वयमारम्भाभिविध्योरिति तत्फलितमाह—इयं नवेति ॥ तेन मेशब्दादिति । फिदस्वरेणदमोन्तोदात्तत्वादिममित्येकादशस्वरेणान्तोदात्तं ततो मेशब्दस्यानुदात्तं सर्वमपादादावित्यनुदात्तत्वे इममित्युदात्तात्परत्वेनोदात्तादनुदात्तस्येति स्वरितत्वं ततो गङ्गेप्रभृतीनामामन्त्रितस्येत्याष्टमिकेन निहतानामेकश्रुतिः ॥ अत्र तित्तिदिति । तदेकादेशोऽप्यान्तरतम्यात् स्वरितः । करोतेर्नर्थेति कार्यम् । तदुत्तरं देवदत्तयज्ञदत्तावित्यामन्त्रितस्य चेति निहतम् ॥

(६३२ प्रयोजनवार्तिकम् ॥ २ ॥)

॥ * ॥ स्वरितोदात्तार्थं च ॥ * ॥

(भाष्यम्) स्वरितोदात्तार्थं च तत्रैव कर्तव्यम् । “न सुब्रह्मण्यायां स्वरितस्य तूदात्तः” इन्द्र आगच्छ ॥ क तर्हि स्यात् ? ॥ यः सिद्धः स्वरितः—सुब्रह्मण्योमिन्द्रागच्छ ॥

(प्रदीपः) स्वरितोदात्तार्थमिति । स्वरितस्य य

उदात्तो विधीयते स आष्टमिकस्यासिद्धत्वात् प्राप्नोति ॥ सु-
ब्रह्मण्योमिति । सुब्रह्मणि साधुरिति यत्प्रत्ययस्तिच्चात्स्व-
रित । ततश्चावेकदेशः स्वरितानुदात्तयोरान्तरतम्यात्स्वरितः ।
तत ओमाङोश्चेत्युदात्तस्वरितयोरेकादेशः स्वरित एव तस्य
सिद्धत्वादुदात्तत्वम् ॥ सुब्रह्मण्यायामिति च स्वरूपमेव गृह्येत न
तु निगदो लक्ष्येत ॥

(उद्ध्योत) भाष्ये इन्द्र आगच्छेति । आहुदात्त गच्छेति
निहतम् । तत उदात्तादनुदात्तत्वेति गकाराकारः स्वरितः ।
तस्यानेनोदात्तः । इन्द्रेत्यामन्त्रितमायुदात्त द्वितीयो वर्ण उदात्ता-
दिति स्वरितः, तस्याप्यनेनोदात्त ॥ स्वरित एवेति । एकादेश
उदात्तेनेत्यनुदात्तत्वेत्यनुवृत्तः स नेति भावः । न चेको गुणेति
सूत्रे एङि पररूपमित्यत्र रूपग्रहणस्य परस्य यादृश रूप तादृश
एव यथा स्यादिति फलमुक्तमिति, अत्र ओम उदात्तत्वाद् उदात्त एका-
देशो युक्त इति वाच्यम् । तृज्वत्क्रोष्टुरिति सूत्रभाष्यप्रामाण्येन म्-
रस्य रूपत्वाभावात् ॥ ननु सुब्रह्मण्यायामिति निगदाभिधानादय-
मेव विषयो न युक्त इत्यत आह—सुब्रह्मण्यायामिति । स्वरि-
तस्य तूदात्त इति वाक्ये सुब्रह्मण्यायाश्चरवरूपमेव गृह्यतेत्यर्थः ॥

(६३३ प्रयोजनवार्तिकम् ॥ ३ ॥)

॥ * ॥ स्वरितोदात्ताच्चास्वरितार्थम् ॥ * ॥

(भाष्यम्) स्वरितोदात्ताच्चास्वरितार्थं तत्रैव कर्तव्यम् । इन्द्रागच्छ हरिव आगच्छ ॥

(प्रदीपः) स्वरितोदात्ताच्चेति । आगच्छेत्यत्र गशब्दा-
कारस्य स्वरितस्योदात्तत्वे कृते उदात्तादनुदात्तस्य स्वरि-
त इति छशब्दाकारस्य स्वरितत्व प्राप्नोति ॥

(उद्ध्योतः) उदात्तत्वे कृते इति । न सुब्रह्मण्यायामि-
त्यनेन । उक्तर्पे त्वस्यासिद्धत्वाच्छब्दाकारोनुदात्त एवेत्यर्थः ॥

(६३४ प्रयोजनवार्तिकम् ॥ ४ ॥)

॥ * ॥ स्वरितपरसन्नतरार्थं च ॥ * ॥

(भाष्यम्) स्वरितपरसन्नतरार्थं च तत्रैव कर्त-
व्यम् । “उदात्तस्वरितपरस्य सन्नतरः” माणव-
कजटिलकाध्यापकन्यङ् ॥ क तर्हि स्यात् ? ॥ यः
सिद्धः स्वरितः ‘माणवक जटिलकाभिरूपक क’ ।

(प्रदीपः) न्यङ्ङिति । न्यधी चेति पूर्वपदप्रकृति-
स्वरस्तत उदात्तस्वरितयोर्यण इत्यकार स्वरितस्त्वस्यासि-
द्धत्वात् पूर्वस्य सन्नतरो न स्यात् ॥

(उद्ध्योतः) न्यधी चेति । अथतौ वप्रत्ययान्त उत्तर-
पदे नि अधि इत्येतत्पूर्वपद प्रकृतिस्वरमिति सूत्रार्थः । न्यङ्स्वरौ
स्वरिताविति फिट्सूत्रमन्तर्दर्थस्यैवानुवादकमिति भावः ॥ केति ।
अप्रत्ययान्तत्वात्स्वरितम् ॥

(तटस्थाक्षेपभाष्यम्)

तत्तर्हि वक्तव्यम् ॥

(समाधानभाष्यम्)

न वक्तव्यम् ।

(६३५ पाठव्यत्ययप्रत्याख्यानवार्तिकम् ॥ ५ ॥)

॥ * ॥ देवब्रह्मणोरनुदात्तवचनं ज्ञापकं
स्वरितादिति सिद्धत्वस्य ॥ * ॥

(भाष्यम्) देवब्रह्मणोरनुदात्तवचनं ज्ञापकं
सिद्ध इह स्वरित इति ॥

(प्रदीपः) देवब्रह्मणोरिति । लिङ्गात्पाठक्रमबाधेन
क्रमान्तरमाश्रीयतेऽन्यथा स्वरितस्यासिद्धत्वादनुदात्तस्यानुदात्त-
विधानमनर्थकं स्यात् ॥

(उद्ध्योत) देवब्रह्मणोरिति । अनयो सुब्रह्मण्यानिगदा-
न्तर्गतयोः स्वरितस्योदात्तत्वे प्राप्तेऽनेनानुदात्तत्व क्रियते ॥ देवा
ब्रह्माण इति चामन्त्रितानुदात्त, तत शेषनिघाते उदात्तादनुदात्त-
स्येति स्वरित ॥

(ज्ञापनबाधकभाष्यम्)

यद्येतज् ज्ञाप्यते, स्वरितोदात्तात्परस्यानुदात्तस्य
स्वरितत्वं प्राप्नोति ॥

(प्रदीप) यद्येतदिति । स्वरितस्यैव सिद्धत्वमनेन लि-
ङ्गेन ज्ञाप्यत इत्यर्थः ॥

(उद्ध्योतः) स्वरितस्यैवेति । स्वरितस्यैव सिद्धत्वमात्रज्ञापने
त्वस्य प्रकरणस्यासिद्धत्वे मानाभावात् ॥

(ज्ञापनान्तरभाष्यम्)

न ब्रूमो देवब्रह्मणोरनुदात्तवचनं ज्ञापकं सिद्ध
इह स्वरित इति ॥ किं तर्हि ? । परमेतत्सूत्रकाण्ड-
मिति ॥ तस्यादित उदात्तमर्थह्रस्वम् ॥ ३२ ॥

(प्रदीपः) न ब्रूम इति । सन्निवेशान्तरज्ञापनार्थं लिङ्ग
व्याख्यायत इत्यर्थः ॥ ३२ ॥

(उद्ध्योतः) न सुब्रह्मण्येति विहितस्वरितोदात्तगकारात्परत्वे-
नेन्द्र आगच्छेत्यादौ छकाराकारस्याष्टमिक स्वरितः स्यादित्युक्तार्थ
एव ज्ञाप्यत इति बोध्यम् ॥ अमिद्धकाण्डे पठनमेव सन्निवेशान्तरम् ।
न च देवब्रह्मणोरित्यत्राश्रयात् सिद्धत्वमिति वाच्यम् । इष्टानुरोधेनैत-
त्प्रकरणोत्कर्षद्वारैव तत्सिद्धत्वज्ञापनादिति दिक् ॥ ३२ ॥

(इति स्वरिते उदात्तानुदात्तमानस्थितिनिर्णयः)

(अथ स्वरविधिप्रकरणम् ॥)

(८९ एकश्रुतिविधानसूत्रम् ॥ १।२।१ आ० २१ सू०)

१०७ एकश्रुति दूरात्संबुद्धौ ॥ १।२।३ ॥

(आक्षेपभाष्यम्)

किमिदं पारिभाषिक्याः संबुद्धेर्ग्रहणम् “एकव-
चनं संबुद्धिः” इति । आहोस्विदन्वर्थग्रहणं संबोधनं

संबुद्धिरिति? ॥ किं चातः? । यदि पारिभाषिक्याः संबुद्धेर्ग्रहणं देवा ब्रह्माणः, अत्र न प्राप्नोति । अथान्वर्थग्रहणं, न दोषो भवति ॥

(प्रदीपः) एक ॥ ३३ ॥ किमिति । कृत्रिमाकृत्रिमयोः कृत्रिमे संप्रत्यय इत्युभयगतिरिह शास्त्रे भवतीति च न्यायद्वयसम्भवात्प्रश्नः ॥

(उद्ध्योतः) एकश्रुति ॥ ३३ ॥ एकवचनं सम्बुद्धिरित्युक्तेर्विचारानुपपत्तिरत आह—कृत्रिमेति ॥

(समाधानभाष्यम्)

यथा न दोषस्तथास्तु ॥

(प्रदीपः) यथा न दोष इति । नहि दूरादिति विशेषणमेकवचनस्योपपद्यते । सम्बोधनस्य तु कियारूपत्वादपादानतया दूरादिति विशेषणसम्भवः । व्याप्तिश्चान्वर्थग्रहणे भवति ॥

(उद्ध्योतः) अकृत्रिमग्रहणं सामर्थ्याद्भवतीत्यतः सामर्थ्यं दर्शयति—नहीति ॥ ननु कृत्रिमग्रहणेपि महासंज्ञाबलाद् दूरात्संबोधनार्थमेकवचनान्तस्येत्यर्थलाभोत आह—व्याप्तिश्चेति ॥

(एकश्रुतिस्वरूपवर्णनभाष्यम्)

(आक्षेपभाष्यम्)

किं पुनरियमेकश्रुतिरुदात्ता, आहोस्विदनुदात्ता ? ॥

(प्रदीपः) किं पुनरिति । उदात्तानुदात्तानुरागवशात्प्रश्नः ॥

(उद्ध्योतः) अस्याः स्वरान्तरत्वप्रसिद्धे प्रश्नानुपपत्तिरत आह—उदात्तेति ॥

(समाधानभाष्यम्)

नोदात्ता ॥ कथं ज्ञायते ? ॥ यद्यम् “उच्चैस्तरां वा वषट्कारः” इत्याह ॥ कथं कृत्वा ज्ञापकम् ? ॥ अतन्त्रं तरनिर्देशः । यावदुच्चैस्तावदुच्चैस्तराम् ॥

(प्रदीपः) यावदुच्चैरिति । यदि चोदात्तैकश्रुतिरभिविध्यत्तदा यज्ञकर्मणीत्येकश्रुतेः सिद्धत्वादुच्चैस्तरां वा वषट्कार इति सूत्रं नाकरिष्यदित्यर्थः ॥

(उद्ध्योतः) उच्चैस्तरामिति । तेनोदात्तमात्रस्य विधानात्पक्षे एकश्रुतेश्च विधानादिति भावः ॥

(आक्षेपभाष्यम्)

यदि तर्हि नोदात्ता अनुदात्ता ॥

(समाधानभाष्यम्)

अनुदात्ता च न ॥ कथं ज्ञायते ? ॥ यद्यम् “उदात्तस्वरितपरस्य सन्नतरः” इत्याह ॥ कथं कृत्वा ज्ञापकम् ? ॥ अतन्त्रं तरनिर्देशः ॥ यावत्सन्नस्तावत्सन्नतरः ॥ सैषा ज्ञापकाभ्यामुदात्तानुदात्तयोर्मध्यमेकश्रुतिरन्तरालं ह्रियते ॥

(प्रदीपः) यावत्सन्न इति । तत्रैकश्रुत्यनुवृत्त्यैव

सिद्धत्वात्सन्नतरविधानमनर्थकं स्यात् ॥ अन्तरालं ह्रियत इति । हरतेर्द्विकर्मकत्वात्प्रधाने कर्मणि लकारः ॥ क्षीरोदकवदुदात्तानुदात्तयोर्भेदतिरोधानमेकश्रुतिरित्यर्थः । स्वरिते तु विभागेन तयोरुपलब्धिः ॥

(उद्ध्योतः) माध्ये सैषा ज्ञापकाभ्यामिति । ज्ञापकाभ्यां कर्तृभ्याम्, एकश्रुतिरुदात्तानुदात्तयोर्मध्यस्थानं प्राप्यत इत्यर्थः । मध्यमित्यस्यान्तरालमिति व्याख्या ॥ हरतेरिति । व्यापारद्वयार्थत्वात् प्रधानकर्मण्याख्येये लादीनामुद्विकर्मणाम्, इति वचनाच्च ॥ स्वरिताद्विशेषं दर्शयितुमाह—क्षीरेति ॥

(व्याख्यान्तरभाष्यम्)

अपर आह—

(आक्षेपभाष्यम्)

किमियमेकश्रुतिरुदात्ता, आहोस्विदनुदात्ता ? ॥

(समाधानभाष्यम्)

उदात्ता ॥ कथं ज्ञायते ? ॥ यद्यम् “उच्चैस्तरां वा वषट्कारः” इत्याह ॥ कथं कृत्वा ज्ञापकम् ? ॥ तन्त्रं तरनिर्देशः । उच्चैर्दृष्ट्वा उच्चैस्तरामित्येतद्भवति ।

(प्रदीपः) उच्चैर्दृष्ट्वेति । सोमस्याग्ने वीही बौषट् इत्यत्र मन्त्रे यज्ञकर्मणीत्यनेनैकश्रुतिर्विहिता तदपेक्षया बौषट्शब्दस्योदात्ततरत्व विधीयते । सति चैकश्रुतेरुदात्तानुरागे तदपेक्ष प्रकर्षो युज्यते । यथा मलिने वस्त्रे शौक्ल्यानुबन्धसद्भावात्तदपेक्षो वस्त्रान्तरेषु शुक्लतरव्यपदेश इत्यर्थः ॥

(उद्ध्योतः) सति चेति । बौषट् व्यतिरिक्तमन्त्रभागस्योदात्तत्वे सत्येव तदपेक्षप्रकर्षप्रत्ययोपपत्तिरिति भावः ॥ एकश्रुतिगतोदात्तापेक्षया प्रकर्षानुपपत्तिमाशङ्क्य दृष्टान्तेन साधयति—यथेति । अत्रापि पक्षे भेदतिरोधानमेव स्वरिताद्विशेषस्तेनैव चोभयरूपतेति बोध्यम् । एव च सन्नतर एकश्रुतिविषये एवेति बोध्यम् ॥ सप्तस्वरमध्ये उदात्ततरानुदात्ततरावेकश्रुतिगतोदात्तावपेक्षयैवातिशयविशिष्टौ न तु स्वतन्त्रोदात्तापेक्षया ॥

(आक्षेपभाष्यम्)

यदि तर्ह्युदात्ता नानुदात्ता ॥


(समाधानभाष्यम्)

अनुदात्ता च ॥ कथं ज्ञायते ? ॥ यद्यम् “उदात्तस्वरितपरस्य सन्नतरः” इत्याह ॥ कथं कृत्वा ज्ञापकम् ? ॥ तन्त्रं तरनिर्देशः । सन्नं दृष्ट्वा सन्नतर इत्येतद्भवति ॥ त एते तन्त्रे तरनिर्देशे सप्त स्वरा भवन्ति—उदात्तः, उदात्ततरः, अनुदात्तः, अनुदात्ततरः, स्वरितः, स्वरिते य उदात्तः सोम्येन विशिष्टः, एकश्रुतिः सप्तमः ॥ एकश्रुतिदूरात्संबुद्धौ ॥ ३३ ॥

(प्रदीपः) सन्नं दृष्ट्वेति । एकश्रुतिगतमित्यर्थः ॥ सोम्येनेति । अनुदात्तेनोपरक्तं यथा शुक्लं पटो वर्णान्तरयुक्तेन द्रव्येणेत्यर्थः ॥ कस्य चित् स्वरितस्योदात्तभागो नानुदात्ते

नानुरज्यते इति पृथक्स्वरितो निर्दिष्टः । स्वरितस्य भेदा
र्जात्यस्वरादयो ऽष्टाविधि भाष्यकारेणाप्रकृतत्वादिह नोक्ता ।
इय चैकश्रुतिराहुतात्सबोधनवाक्यस्य भवति । हुतस्तूदात्त एव
विधानसामर्थ्यात् ॥ ३३ ॥

(उद्ध्योतः) अनुदात्तेनेति । उदात्तस्वरितपरत्वे इत्यर्थः ॥
कस्य चिदिति । तदपरस्येत्यर्थः ॥ हुतस्त्विति । तस्य वैकल्पि-
कत्वाद्यदा स जायते तदेत्यर्थः ॥ ३३ ॥



(९० एकश्रुतिनिषेधसूत्रम् ॥ १।२ । १ आ० २२ सू० ॥)

**१११ न सुब्रह्मण्यायां स्वरितस्य तू-
दात्तः ॥ १ । २ । ३७ ॥**

(६३६ सूत्रशेषवार्तिकम् ॥ १ ॥)

॥ * ॥ सुब्रह्मण्यायामोकार उदात्तः ॥ * ॥

(भाष्यम्) सुब्रह्मण्यायामोकार उदात्तो भवति ॥
'सुब्रह्मण्योम् ।

(प्रदीपः) न सु॥३७॥ओकार इति । नेदमपूर्वविधान
सूत्रव्यापार एव तु प्रदर्श्यते । यथा चोदात्त ओकारस्तथा
तस्यादित इत्यत्रोक्तम् । ओमभ्यादान इति तु हुतोदा-
त्तत्वं न भवति । तस्यायज्ञकर्मविषयत्वादित्याहुः ॥ इन्द्र आगच्छे-
तीन्द्रशब्द आमन्त्रितत्वादित्याहुः । तस्य द्वितीयो वर्णो वर्ज्य-
मानस्वरेणानुदात्तः । स उदात्तादनुदात्तस्य स्वरित इति
स्वरितस्तस्यानेनोदात्तत्वम् ॥

(उद्ध्योतः) न सुब्रह्मण्या ॥ ३७ ॥ न चात्रोदात्तोन्वया
सिद्ध इत्याह—ओमिति । अभ्यादानपदेनायज्ञकमोच्यते इति
भावः ॥ अत एव जपेऽपि न हुतमेव जपन्ति ॥ अभ्यादान प्रारम्भ
इति तु वृत्तिः । तद्रीत्या त्वत्र प्राप्तिरेव नेति बोध्यम् ॥ स्वरितस्य

तूदात्त इत्यशस्योदाहरणान्तर प्रमत्तादाह—इन्द्र आगच्छेति ॥
इन्द्रशब्द इति । हरिवच्छब्दस्याप्युपलक्षणम् । हरिव इति मतु-
वसोरिति रु ॥

(६३७ सूत्रशेषवार्तिकम् ॥ २ ॥)

॥ * ॥ आकार आख्याते परादिश्च ॥ * ॥

(भाष्यम्) आकार आख्याते परादिश्चोदात्तो
भवति ॥ 'इन्द्र आगच्छ' 'हरिव आगच्छ ॥

(प्रदीप) आकार आख्यात इति । तिङन्ते गच्छ-
शब्दे परत आकार उपसर्गत्वादुदात्तः ॥ परादिश्चेति ।
आकारात्परस्य गच्छेत्स्यादिरुदात्तः । तिङङ्तिङ इति
निघाते पूर्ववत्स्वरिते च कृतेऽनेनोदात्तविधानात् ॥

(६३८ सूत्रशेषवार्तिकम् ॥ ३ ॥)

॥ * ॥ वाक्यादौ च द्वेद्वे ॥ * ॥

(भाष्यम्) वाक्यादौ च द्वेद्वे उदात्ते भवतः ।
इन्द्र आगच्छ हरिव आगच्छ ।

(प्रदीपः) वाक्यादौ चेति । अनन्तरोक्तप्रक्रिययेति
भावः ।

(उद्ध्योतः) अनन्तरेति 'इन्द्र आगच्छेतीन्द्रशब्द'
इत्याद्युपपदोक्तयेति भावः । एतन्निमित्तं शेषनिघातस्तु न । अस्या-
सिद्धत्वात् ॥ भाष्ये द्वेद्वे इति । वर्णरूपे इत्यर्थः ॥

(६३९ सूत्रशेषवार्तिकम् ॥ ४ ॥)

॥ * ॥ मघवन्वर्जम् ॥ * ॥

(भाष्यम्) आगच्छ मघवन् ।

(प्रदीपः) मघवन्वर्जमिति । मघवन्नित्यस्यामन्त्रि-
तस्येति निघातविधानात् ॥

(उद्ध्योतः) श्व. सुत्यामागच्छ मघवन्निति वाक्यम् तत्र श्वः
शब्दो निघातत्वादुदात्तः, सुत्याशब्द संज्ञायां समजेतिस्यवन्तो-

१ जात्यस्वरेति । तथा च शुद्धययु प्रातिशाङ्ग्यमूत्राणि सामयुक्तकारिकाणि
प्रस्तूयन्ते—

(प्रा सू) एकपदे नीचपूर्वं सयवो जात्य ॥ १ अ १११ सू

'एकपदे नीचपूर्वं सयवो जात्य इत्येते ।

अपूर्वोपि परस्तद्वद्वान्य कन्या स्वरित्यपि ।'

'कन्या इव' 'धान्यमपि' । अनुदात्तापूर्वो यथा—खंडेपु

(प्रा. सू) एदोद्भ्यामकारो लुगामनिहितः ॥ १ अ ११४ सू

'ए ओ आभ्यामुदात्ताभ्यामकारो रिफितश्च य ।

अकारो लुप्यते यत्र तं चाभिनिहितं विदुः ॥''

इति ॥ यथा तेऽन्तराहम् वेदोऽस्ति ॥

(प्रा. सू) युवर्णौ यवौ क्षेपः ॥ १ अ ११५ सू ॥

इ उ वर्णौ यदोदात्तावापद्येते यवौ क्वचित् ।

अनुदात्ते पदे नित्यं विद्यात्क्षेपस्य लक्षणम् ॥

यथा—नु=इन्द्र=निन्द्र । वात्री=अर्धत=वज्रयवतः ।

(प्रा. सू) इवर्णौ उभयतो ह्रस्वः प्रश्लिष्टः ॥ १ अ. ११६ सू ॥

इकारो दृश्यते यत्र इकारेण च संयुतः ।

उदात्तश्चानुदात्तेन प्रश्लिष्टो भवति स्वरः ॥''

यथा अमीन्धताम् ॥

(प्रा सू) स्वरो व्यञ्जनयुतस्त्वौ व्यञ्जनः ॥ १ अ. ११७ सू

उदात्तपूर्वं यत् क्वचिद्व्यञ्जनेन युतं पदम् ।

एष सर्वगुरुः स्वारस्त्वौ व्यञ्जन इत्येते ॥ यथा इडेडन्ते ।

(प्रा सू) उदवग्रहस्त्वौ विरामः ॥ १ अ. ११८ सू

अवग्रहात्परो यस्तु स्वरितः स्यादनन्तरम् ।

तैरोविरामः त विद्यादुदात्तो यद्यवग्रहः ॥''

यथा गोपताविति गोऽपतौ । यज्ञपतिमिति यज्ञपतिम् ॥

(प्रा. सू) विवृत्तिलक्षणः पादवृत्तः ॥ १ अ ११९ सू

स्वरे च स्वरिते चैव विवृत्तिर्यत्र दृश्यते ।

पादवृत्तो भवेत्स्वारो विनऽइन्द्रेति दर्शनम् ॥

(प्रा. सू) उदाद्यन्तोऽन्यवग्रहस्तथाभावात् ॥ १ अ. १२० सू

अवग्रहो यदा नीच उच्चयोर्मध्यतः क्वचित् ।

तथाभाव्यो भवेत्कम्पस्तनुप्रे निदर्शनम् ॥

ऽन्तोदात्त , तत्रोदात्त इत्यनुवर्त्तते॥ निघातविधानादिति । पूर्वच्छ-
कारस्याप्यनुदात्तत्वेन स्वरिताप्राप्त्या स्वरितस्य तूदात्त इत्यस्या-
प्राप्तेरिति भावः । तत एकश्रुति दूरादित्येकश्रुतिस्तत्रेति तत्त्वम् ॥

(६४० शेषवार्तिकम् ॥ ५ ॥)

॥ * ॥ सुत्यापराणामन्तः ॥ * ॥

(भाष्यम्) सुत्यापराणामन्त उदात्तो भवति ।
'द्यहे सुत्याम्' 'य्यहे सुत्याम्' ॥

(प्रदीपः) सुत्यापराणामिति । सुत्याशब्द परो
येभ्यस्तेषामित्यर्थः ॥ द्यह इति । टजन्तत्वादन्तोदात्तत्वम् ॥

(उद्घोतः) सुत्याशब्द इति । सर्वनामकार्याभावाद्बहुव्रीहि-
त्वनिश्चयः । श्वःशब्दस्थाने द्यहे इत्याद्यह ॥

(६४१ शेषवार्तिकम् ॥ ६ ॥)

॥ * ॥ असावित्यन्तः ॥ * ॥

(भाष्यम्) असावित्यन्त उदात्तो भवति ।
'गार्ग्यो यजते' 'वात्स्यो यजते' ॥

(प्रदीपः) असावित्यन्त इति । इदं वाचनिकम् ॥
असाविति प्रथमान्तोपलक्षणम् ॥ गार्ग्य इति । चित्त्वादायु-
दात्तत्वे प्राप्ते अन्तोदात्तत्वविधिः ॥

(उद्घोतः) इदमिति । अग्रिमाप्यप्येवम् ॥

(६४२ शेषवार्तिकम् ॥ ७ ॥)

॥ * ॥ अमुष्येत्यन्तः ॥ * ॥

(भाष्यम्) अमुष्येत्यन्त उदात्तो भवति । 'दाक्षेः
पिता यजते' ॥

(प्रदीपः) अमुष्येति । षष्ठ्यन्तोपलक्षणमेतत् ॥ दा-
क्षेरिति । पूर्ववदायुदात्तत्व प्राप्तम् ॥ ३७ ॥

(३४३ शेषवार्तिकम् ॥ ८ ॥)

॥ * ॥ स्यान्तस्योपोत्तमं च ॥ * ॥

(भाष्यम्) स्यान्तस्योपोत्तममुदात्तं भवति । अ-
न्यश्च । 'गार्ग्यस्य पिता यजते' 'वात्स्यस्य पिता
यजते' ॥

(उद्घोतः) स्यान्तस्येति । चेन उपोत्तमान्योदात्तयोः ससु-
च्चयः ॥ ३७ ॥

(६४४ शेषवार्तिकम् ॥ ९ ॥)

॥ * ॥ वा नामधेयस्य ॥ * ॥

(भाष्यम्) वा नामधेयस्य स्यान्तस्योपोत्तममु-
दात्तं भवति । 'देवदत्तस्य पिता यजते' । 'देवद-
त्तस्य पिता यजते' ॥ न सुब्रह्मण्यायाम् ॥ ३७ ॥

(९१ एकश्रुतिबाधकानुदात्तविधिसूत्रम् ॥ १ । २ । १)

आ० २३ सू०)

११२ देवब्रह्मणोरनुदात्तः ॥ १ । २ । ३८ ॥

(६४५ सूत्रस्य पाक्षिकत्वसूचकवार्तिकम् ॥ १ ॥)

॥ * ॥ देवब्रह्मणोरनुदात्तत्वमेके ॥ * ॥

(भाष्यम्) देवब्रह्मणोरनुदात्तत्वमेक इच्छन्ति ।
देवा ब्रह्माणः, देवा ब्रह्माणः ॥ देवब्रह्मणोरनु० ॥ ३८

(प्रदीपः) देव ॥ ३८ ॥ अनुदात्तत्वमेक इति । ये
'देवा ब्रह्माण' इति पदयोर्वैयधिकरण्यमाहुस्तदा हि पूर्वस्याम-
न्त्रितस्याविद्यमानत्वाद् द्वयोरपि पदयोरामन्त्रितायुदात्तत्वे शेष-
निघाते च स्वरितत्वे च कृतेऽनेनानुदात्तः क्रियते । यदा तु
देवाः ब्रह्माण इत्यनयोः सामानाधिकरण्यं तदा विभाषितं
विशेषवचने बहुवचनमिति पक्षे विद्यमानत्वादामन्त्रित-
स्येति निघातस्य सिद्धत्वान्नानेनार्थ इत्यन्येषा मतमिति मत-
भेदप्रदर्शनार्थमेक इत्युक्तम् ॥ ३८ ॥

(उद्घोतः) देवब्रह्मणो ॥ ३८ ॥ भाष्योक्तमेक इति
व्याचष्टे—ये इति । ये आहुस्ते एके इत्यर्थः । एके इत्युक्तिर्न
विभाषाग्रहणानुवृत्तिकृता किन्तु ब्रह्मज्ञो सूत्रारम्भानैयत्यवधिकेति
भावः ॥ तदा हि—वैयधिकरण्ये हि ॥ अविद्यमानत्वादिति ।
आमन्त्रितं पूर्वमित्यनेन ॥ एके इत्यनेन व्वनित मतान्तरं दर्श-
यितुमाह—यदा त्विति ॥ नानेनार्थ इति । ब्रह्माण इत्यत्रानु-
दात्तायेनेत्यर्थः । देवार्थं तु कार्यमेव ॥ भाष्ये त्वेव योजना—देवब्रह्म-
णोर्मध्ये ब्रह्मशब्दस्यानेनानुदात्तत्वमेके वैयधिकरण्यवादिन इच्छन्ति ।
सामानाधिकरण्यपक्षे दे इत्येक एवोदात्तः । वैयधिकरण्यवादिना तु
दे इति ब्र इति च द्वयमुदात्तम् । इदमेव ध्वनयितुं द्वि पाठ उदा-
हरणस्येति बोध्यम् ॥ केचित्तु वेदार्थस्याव्यवस्थितत्वे मानाभावादिति
चिन्त्यम् । किंच पक्षे विद्यमानत्वेपि पक्षेऽविद्यमानत्वस्यापि सत्त्वेन
त्रेत्यस्योदात्तस्याग्रिमस्यानुदात्तस्य च श्रवणाय सूत्रमावश्यकमेव ।
भाष्यं तु विभाषानुवृत्तिफलकमेव । तथा च पक्षे आमन्त्रितस्वरेणा-
युदात्तस्य देवशब्दस्य ब्रह्मशब्दस्य चान्तोऽनेनानुदात्त स्वरितस्य
तूदात्त इत्यस्यायमपवादः । सुप्तु तत्रानुदात्त एव । पक्षान्तरे तु पूर्व-
सूत्रेणान्तेषुदात्ते एकश्रुतिदूरादित्येकश्रुतिः । अत एवैकश्रुतीति सूत्रे
सम्बुद्धिपदार्थनिरूपणावसरे देवा ब्रह्माण इत्यत्रैकश्रुतिरुक्ता भाष्ये ॥
इदं च सूत्रं वृत्तावेव व्याख्यातं सुब्रह्मण्याया देवा ब्रह्माण इति
पठ्यते तत्र पूर्वेण स्वरितस्योदात्ते प्राप्तेऽनेन तस्यानुदात्तो विधीयत
इति । एकश्रुतिसूत्रोदाहृत देवा ब्रह्माण इति सुब्रह्मण्यानिगदस्यातिरि-
क्तमेवेत्यत्र न गानमित्याहुः ॥ ३८ ॥

(९२ एकश्रुतिविधिसूत्रम् ॥ १ । २ । २ आ० २४ सू०)

(आक्षेपबाधकभाष्यम्)

स्वरितात्संहितायामनुदात्तानाम्

॥ १ । २ । ३९ ॥

(ङ्येकयोरैकश्रुतिसाधनाविकरणम्)

(६४५ आक्षेपवार्तिकम् ॥ १ ॥)

॥ * ॥ स्वरितात्संहितायामनुदात्तानामिति चेद् ङ्येकयोरैकश्रुत्यवचनम् ॥ * ॥

(भाष्यम्) स्वरितात्संहितायामनुदात्तानामिति चेद् ङ्येकयोरैकश्रुत्यं वक्तव्यम् । आश्लेषेऽश्रुतेश्च पचतीति ॥ किं पुनः कारणं न सिध्यति ? ॥ बहुवचननिर्देशात् ॥ बहुवचनेनायं निर्देशः क्रियते । तेन बह्वनामेवैकश्रुत्यं स्याद् ङ्येकयोर्न स्यात् ॥

(प्रदीपः) स्वरि ॥ ३९ ॥ ङ्येकयोरिति । पशुना यजेतेतिवत्सख्याया विवक्षितत्वात् ॥ आश्लेषेऽश्रुतेश्च पचतीति ॥ यजन्तत्वादादिरुदात्तः । शेषनिघातः, ततो द्वितीयो वर्ण उदात्तादिति स्वरितः, तस्मात्पौ द्वावनुदात्तौ ॥ पचतीति । धातुरुदात्तः शप्तिपावनुदात्तौ । ततः शबकार स्वरितः, ततः पर एकोनुदात्तः ॥ ङ्येकयोरित्यत्र द्विशब्देन द्वित्वमुच्यते, एकशब्देन चैकत्वम् । तेन द्वित्वे एकत्वे च सतीत्यर्थः ॥

(उद्ध्योतः) स्वरितात् ॥ ३९ ॥ सङ्ख्याया इति । अनुदात्तानामिति पक्षेपात्तत्त्वकिं गताया इति शेषः । उपात्तस्याविवक्षाकारणाभावादिति भावः ॥ सख्येयप्रधानत्वे ङ्येकेषामिति स्यादत आह—द्वित्वमिति ॥ नन्वेव सख्याया ऐकश्रुत्यविवक्षानाथो-गात्पष्ठयनुपपन्नेत्यत आह—तेनेति । अनुदात्तद्वित्वादौ सति तदधिकरणभूतानामैकश्रुत्यं वक्तव्यमिति भाष्यार्थः ॥

(आक्षेपबाधकभाष्यम्)

नैष दोषः । नात्र बहुवचनेन निर्देशस्तत्रम् ॥

(प्रदीपः) नात्रेति । तत्रशब्दोऽत्र प्रधानवाची यथा ग्रह संमार्ष्टीति सख्या न विवक्ष्यते तथेहापीत्यर्थः ॥

(उद्ध्योतः) तत्रशब्द इति । विवक्षितत्वलक्षणं प्रधान्यम् ॥ भाष्ये—नात्रेति । अनुवादस्थल इत्यर्थः । व्याप्तिन्यायश्चाविवक्षा-हेतुरिति बोध्यम् ॥

(आक्षेपसाधकभाष्यम्)

कथं पुनस्तेनैव च नाम निर्देशः क्रियते, तच्चा-तन्न स्यात् ? । तत्कारी च भवास्तद्वेषी च ॥

(प्रदीपः) तत्कारीति । असत्यां बहुत्वसख्यायां बहु-वचनमेव न स्यादिति तद्विवक्षणीयम् । नात्र निर्देशस्तत्रमिति वचनात्तदेवाविवक्षितमिति विरोध इत्यर्थः ॥

नान्तरीयकत्वादत्र बहुवचनेन निर्देशः क्रियते—अवश्यं कयाचिद्विभक्त्या केनचिद्वचनेन निर्देशः कर्तव्य इति । तद्यथा । कश्चिदन्नार्थी शालिकलापं सपलालं सतुपमाहरति नान्तरीयकत्वात् । स यावदादेयं तावदादायं तुपपलालान्युत्सृजति । तथा कश्चिन्मांसार्थी मत्स्यान् सकण्टकान् सशकलानाहरति नान्तरीयकत्वात् । स यावदादेयं तावदादायं शकलकण्टकान्युत्सृजति । एवमिहापि नान्तरीयकत्वाद् बहुवचननिर्देशः क्रियते । अविशेषेणैकश्रुत्यं भवति ॥

(प्रदीपः) नान्तरीयकत्वादिति । शब्दसंस्कारा-श्रमेवात्र बहुत्व विवक्ष्यते न तु कार्यसिद्ध्यर्थमित्यर्थः ॥ तुपपलालानीति । तुपसहितानि पलालानीति तत्पुरुषः । द्वन्द्वे तु जातिवाचित्वादेकवद्भावाप्रसङ्गः । एव शकलकण्ट-कानीति ॥

(उद्ध्योतः) विनार्थकान्तराशब्दाद् भवार्थे छो गहादित्वात्, स्वार्थकः, नञ्ममासो नलोपाभावश्च पृषोढादित्वान्तरीयक-शब्दे ॥ ननु बहुत्वसख्याविवक्षापूर्वकत्वाद्वहुवचनस्य नान्तरीयक-त्वमुक्तमत्र आह—शब्देति । शब्दकृत्. सम्कारः, तदुच्चारण-कृतमदृष्ट तदर्थमित्यर्थः । मात्र बहुवचनमिति तात्पर्यम् ॥ न तु कार्येति । शब्दानां कार्यमयोपस्थितिः सा प्रकृते न विवक्षितेत्यर्थः ॥ सशल्कानिति पाठः ॥

(६४६ आक्षेपवार्तिकम् ॥ २ ॥)

॥ * ॥ अविशेषेणैकश्रुत्यमिति चेद् व्यव-हितानामप्रसिद्धिः ॥ * ॥

(भाष्यम्) अविशेषेणैकश्रुत्यमिति चेद् व्यवहि-तानामैकश्रुत्यं न प्राप्नोति—‘इमं मे गङ्गे यमुने सर-स्वति शुतुद्रि’ ॥

(प्रदीपः) व्यवहितानामिति । स्वरितादिति पञ्च-भीनिर्देशादनन्तरस्यैव कार्येण भाव्यमिति—इमं मे गङ्गे इत्यत्र मेशब्दात्स्वरितात्परस्यैवानन्तरस्य स्याद्, न द्वितीयादीनां व्यवधानादित्यर्थः ॥

(उद्ध्योतः) व्यवधानादित्यर्थः इति । बहुत्वविवक्षायां तु सामर्थ्यात्परिभाषाबाध इति भावः ॥

(६४७ समाधानन्यासान्तरवार्तिकम् ॥ २ ॥)

॥ * ॥ अनेकमपीति तु वचनात्सि-द्धम् ॥ * ॥

(भाष्यम्) अनेकमप्येकमपि स्वरितात्परं संहि-तायामेकश्रुति भवतीति वक्तव्यम् ॥

(आक्षेपभाष्यम्)

सिध्यति । सूत्रं तर्हि भिद्यते ॥

(समाधानभाष्यम्)

यथान्यासमेवास्तु ॥

(आक्षेपस्मारणभाष्यम्)

ननु चोक्तम्—*स्वरितात्संहितायामनुदात्तानामिति चेद् द्व्येकयोरैकश्रुत्यवचनम्* *अविशेषेणेति चेद् व्यवहितानामप्रसिद्धिः* इति ॥

(दूषणनिराकरणभाष्यम्)

नैष दोषः ॥ कथम् ? ॥ एकशेषनिर्देशोयम् । अनुदात्तस्य चानुदात्तयोश्चानुदात्तानां चानुदात्तानामिति ॥

(प्रदीपः) एकशेषनिर्देशोयमिति । योगारम्भपक्षे वर्गत्रयोपादानेनैकशेषः क्रियते । अनुदात्तयोरनुदात्तानामिति च कृते एकशेषे पुनरेकशेषः कर्तव्यः ॥ आकृतिपक्षांश्रयेण तु प्रत्याख्याते सूत्रे जात्याख्यायामिति बहुवचनं कृतम्, ततश्चैकद्विवहुषु स्वरितात्परस्या जातेरानन्तर्येणोपलम्भात्सर्वेषामैकश्रुत्यस्य सिद्धत्वादोषाभावः ॥

(उद्ध्योत) योगारम्भे इति । एकशेषसूत्रारम्भे इत्यर्थः ॥ एकशेषेपि त्रिप्रभृतिष्वेव स्याद् अत आह—वर्गत्रयेति । तात्पर्यवशाद्विन्नसंख्याकलितेत्यर्थः ॥ जातेः । अनुदात्तत्वजाते । व्यक्तिद्वारा परत्वं कार्यसम्बन्धश्चेति बोध्यम् ॥ तत्राव्यवहितव्यक्तिद्वारैव सर्वगतजाते परत्वं बोध्यम् ॥ इदं चिन्त्यमेकैकव्यक्तिव्यङ्ग्यत्वाज्जातेस्तद्व्यक्तिद्वारक परत्वं तद्व्यक्तिव्यङ्ग्यत्वायाः । किं चार्धधातुके इति गृह्यस्थभाष्याद्व्यक्तिद्वारक परत्वादि जातेरयुक्तमिति निरूपितं हलन्ताच्चेति सूत्रे ॥ तस्मादेकशेषप्रत्याख्यानेपि भिन्नसंख्याकलितप्रातिपदिकार्थानां तत्र भिन्नसंख्याकलितार्थकप्रातिपदिकानां वा ॥ जात्याख्यायामित्यस्यापि भाष्ये प्रत्याख्यातत्वेनेदमेव युक्तमिति परे ॥

(आक्षेपभाष्यम्)

एवमपि षट्प्रभृतीनामेव प्राप्नोति । षट्प्रभृतिषु द्व्येकशेषः परिसमाप्यते ॥

(प्रदीपः) एवमपीति । सहविवक्षायामेकशेषविधानात्समुदितानां कार्यप्रसङ्गः ॥

(उद्ध्योतः) ननु वर्गत्रयोपादानेनैकशेषकरणेदेवमपीत्याद्यनुपपन्नमत आह—सहविवक्षायामिति । एकया क्रियया गुणेन वाऽनेकस्य युगपत्सम्बन्धप्रतिपादनेच्छा सहविवक्षेत्यर्थः ॥

(समाधानभाष्यम्)

प्रत्येकं वाक्यपरिसमाप्तिर्द्व्येकयोरपि भविष्यति ॥ स्वरितात्संहितायामनुदात्तानाम् ॥३९॥

(प्रदीपः) प्रभृतिग्रहणेन चैकशेषवाक्येऽनुदात्तानामित्यनेनैव चतुरादयोऽप्यनुदात्ता गृह्यन्ते इति दर्शयति—प्रत्येकमिति । निर्देश एव सहविवक्षा । कार्यप्रवृत्तिस्तु प्रत्येकं यथा

देवदत्तयज्ञदत्तविष्णुमित्रौ भोज्यन्तामित्युक्ते देवदत्तादयः पृथगेव भुङ्क्ते ॥ ३९ ॥

(उद्ध्योतः) पण्णामित्येव वक्तव्ये प्रभृतिग्रहणमधिकमत आह—प्रभृतीति ॥ एकशेषवाक्ये ॥ एकशेषविग्रहवाक्ये ॥ निर्देश एवेति । बोध एवेत्यर्थः ॥ यथेति । तत्रेव 'मातापित्रोः श्राद्धं कुर्यात्' इत्यत्रेव चात्रापि निर्देश एव सहविवक्षेत्यदोषः ॥३९॥

(इति स्वरविधिप्रकरणम्)

(९३ अपृक्तसंज्ञासूत्रम् ॥ १ । २ । १ आ. २५ सू.)

११५ अपृक्त एकाल्प्रत्ययः ॥१॥२॥४१॥

(हलग्रहणे लाघवाभावोपपादनाधिकरणम्)

(६४९हलग्रहणवादिन आक्षेपवार्तिकम् ॥ १ ॥)

॥ * ॥ अपृक्तसंज्ञायां हलग्रहणं स्वादिलोपे हलोऽग्रहणार्थम् ॥ * ॥

(भाष्यम्) अपृक्तसंज्ञायां हलग्रहणं कर्तव्यम् । एकहलप्रत्ययोऽपृक्तसंज्ञो भवतीति वक्तव्यम् ॥ किं प्रयोजनम् ? ॥ स्वादिलोपे हलोऽग्रहणार्थम् । एवं हि स्वादिलोपे हलो ग्रहणं न कर्तव्यं भवति “हल्लङ्घ्यान्धयो दीर्घात्सुतिस्यपृक्तं हल्” इति । अपृक्तस्येत्येव सिद्धम् ॥

(प्रदीपः) अपृक्त ॥ ४१ ॥ स्वादिलोप इति । विभेदेति णलोपृक्तग्रहणेनैव निवृत्तिः सिध्यतीत्यर्थः ॥

(६५० अलग्रहणवादिनः प्रयोजनवार्तिकम् ॥ २ ॥)

॥ * ॥ अणिजोर्लुगर्थमलग्रहणम् ॥ * ॥

(भाष्यम्) अणिजोर्लुगर्थमलग्रहणं कर्तव्यम् ॥ किं प्रयोजनम् ? ॥ अणिजोर्लुकि ग्रहणं न कर्तव्यं भवति “ण्यक्षत्रियार्षजितो यूनि लुगणिजोः” इति । अपृक्तस्येत्येव सिद्धम् ॥

(प्रदीपः) अणिजोरिति । पदद्वयोच्चारणमेव गौरवमिति भावः ॥

(उद्ध्योतः) अपृक्त ए ॥ ४१ ॥ अपृक्तग्रहणेऽक्षराधिक्यादाह—पदद्वयेति । अपृक्तमित्यखण्डमिति भावः ॥

(६५१ अलग्रहणे दूषणवार्तिकम् ॥ ३ ॥)

॥ * ॥ अणिजोर्लुगर्थमिति चेण्णोऽतिप्रसङ्गः ॥ * ॥

(भाष्यम्) अणिजोर्लुगर्थमिति चेण्णोऽतिप्रसङ्गो भवति । इहापि प्राप्नोति—फाण्टाहतेरपत्यं माणवकः फाण्टाहत् इति ॥

(अलग्रहणे दूषणबाधकभाष्यम्)

णवचनसामर्थ्यान्न भविष्यति ॥

(प्रदीप) णवचनेति । लुगपवादो णो विज्ञास्यते । अन्यथाऽण एव लुकि सिद्धे णविधानमनर्थक स्यादित्यर्थः ॥

(उद्ध्योतः) सुवापत्यसप्रत्ययार्थत्वाद् णस्य कथं सामर्थ्य-
मत आह—लुगपेति ॥ अण एव । तस्यापत्यमिति सामान्य-
विहितस्य ॥

(६५२ अलग्रहणे दूषणसाधकवार्तिकम् ॥ ४ ॥)

॥ * ॥ वचनप्रामाण्यादिति चेत् फङ्-
निवृत्त्यर्थं वचनम् ॥ * ॥

(भाष्यम्) वचनप्रामाण्यादिति चेत् फङ्निवृ-
त्त्यर्थमेतत्स्यात् । फगतो मा भूदिति ॥

(प्रदीपः) फङ्निवृत्त्यर्थमिति । यजिजोश्चेति
प्राप्तस्य फको बाधनार्थं णवचनं स्यात् तस्य च लुक्स्या-
देवेत्यर्थः ।

(उद्ध्योतः) प्राप्तस्येति । अणपवादत्वेन नि जेप ॥

(६५३ अलग्रहणे समाधानवार्तिकम् ॥ ५ ॥)

॥ * ॥ पैलादिषु वचनात्सिद्धम् ॥ * ॥

(भाष्यम्) यद्येतावत्प्रयोजनं स्यात् पैलादिष्वे-
वास्य पाठं कुर्वीत । तत्र पाठादन्येषामपि फको
निवृत्तिर्भवति । एवं सिद्धे सति यदयं णं शास्ति
तज्ज्ञापयत्याचार्यो नास्य लुग्भवतीति ॥

(अलग्रहणे लाघवाभावभाष्यम्)

तान्येतानि त्रीणि ग्रहणानि भवन्ति—अपृक्तसं-
ज्ञायां हलग्रहणं कर्तव्यम् । स्वादिलोपे हलो ग्रहणं
न कर्तव्यम् । अणिजोर्लुकि ग्रहणं कर्तव्यम् ॥ अलग्र-
हणेपि वै क्रियमाणे तान्येव त्रीणि ग्रहणानि भ-
वन्ति—अपृक्तसंज्ञायामलग्रहणं कर्तव्यम् । स्वादि-
लोपे हलो ग्रहणं कर्तव्यम् । अणिजोर्लुकि ग्रहणं
न कर्तव्यं भवति, अपृक्तग्रहणं कर्तव्यम् ॥ तत्र
नास्ति लाघवकृतो विशेषः ॥

(उद्ध्योतः) तदेव णस्य लुगभाव प्रमाणं हलग्रहणं इवालग्र-
हणेपि त्रीण्येव पदानि । पक्षद्वयसाम्यमित्याह—भाष्ये—ता-
नीति । अनेन पदसाम्ये मात्रावैषम्यमधिकृतिकरमिति सूचितम् ॥

(अलग्रहणे लाघवभाष्यम्)

अयमस्ति विशेषः । अलग्रहणे क्रियमाणे एक-
ग्रहणं न करिष्यते ॥

(आक्षेपभाष्यम्)

कस्मान्न भवति दर्विर्जागृविः ? ॥

(प्रदीपः) कस्मान्न भवतीति । प्रत्ययस्य विशेषणम-

लग्रहणमिति तदन्तविधिसद्भाव इति मत्वा प्रश्नः ॥ इदं तु
नाश्रितमनुनासिकपरत्वादिति ॥

(उद्ध्योतः) ननु प्रत्ययेनालि विशेष्यमाणे तदन्तविध्यभावा-
त्कथमत्र प्राप्तिरत आह—प्रत्ययस्येति । व्याप्तिन्यायेनालेव विशेषे-
पणमिति भावः ॥ ननु वेरपृक्तस्येत्यनुनासिकं परो यतस्तस्य
वेलोप इति वक्ष्यते कथं दर्वी प्राप्तिः । अत एवास्येत इत्थं नेत्यत
आह—इदं त्विति ॥

(समाधानभाष्यम्)

अलेव यः प्रत्ययः ॥

किं वक्तव्यमेतत् ? ।

नहि ॥

कथमनुच्यमानं गंस्यते ? ॥

अलग्रहणसामर्थ्यात् । यदि च योल् चान्यश्च
तत्र स्यात्, अलग्रहणमनर्थकं स्यात् ॥

(प्रदीपः) अलग्रहणसामर्थ्यादिति । यद्यलन्तस्य
स्यात्केवलस्य चाद्यन्तवद्भावात्तदालग्रहणेन न किं चिद्भावावर्तितं
स्यात् ॥

(उद्ध्योतः) भाष्ये अलचेति । केवलालात्मक इत्यर्थः ।
अन्यश्चेति । ममुदायात्मक इत्यर्थः ॥

(हलग्रहणेपि लाघवभाष्यम्)

हलग्रहणेपि वै क्रियमाणे एकग्रहणं न करिष्यते ॥

(आक्षेपभाष्यम्)

कस्मान्न भवति—दर्विः जागृविः ? ॥

(प्रदीपः) दर्विरिति ॥ ननु हलन्तत्वाभावादत्र प्राप्ति-
रेव नास्ति ॥ नैप दोषः । अयं साम्प्रतिको विशब्द इति
किवादिषु भूतपूर्वगतिर्न लभ्यते तत्रापृक्तसंज्ञायां हलग्रहणेन
हत्वान् गृह्येत । यथा गुरोश्च हल इत्यत्र गुरुमान् ॥

(उद्ध्योतः) अयं साम्प्रतिक इति । वेरपृक्तस्येति सूत्रे
उद्ध्यतया प्रधानस्य विग्रहणस्य मुख्यार्थत्वाभावात् हलित्यत्र मौत्रो
मतुल्लोप इति भावः ॥

(समाधानभाष्यम्)

हलेव यः प्रत्ययः ॥ किं वक्तव्यमेतत् ? ॥ नहि ॥
कथमनुच्यमानं गंस्यते ? ॥ हलग्रहणसामर्थ्यात् ।
यदि च यो हल् चान्यश्च तत्र स्यात्, हलग्रहणमन-
र्थकं स्यात् ॥

(प्रदीपः) हलेवेति । हलः प्राधान्यात्प्रत्ययस्य च विशेषे-
षणत्वादित्यर्थः । किवादिषु भूतपूर्वगत्याश्रयणादौ चेत्कल्पना ।
अत्र हलशब्देन तद्वतो ग्रहणे किं न गौणी ॥ हलग्रहणसा-
मर्थ्यादिति । किवादयोऽपि हल्वन्तो दर्विरित्यादां विप्रत्य-
योपीति किमनेन व्यवच्छिन्नं स्यादित्यर्थः ॥

१ अकिञ्चित्करम् । तस्योपेक्षणीयन्तमेवेति सूचितुमेव “उरणपरम्”
इत्यस्य स्थाने “रन्तोष्णः” इति ‘पः प्रत्ययस्य’ ‘चुद्’ इत्यनयो र्त्वाये

‘चुहुपा’ प्रत्ययस्य न कृतमिति बोध्यम् ॥

२ ‘अगमेव’

(उद्घोतः) हलः प्राधान्यादिति । सज्ञावाक्यार्थप्रति-
पत्युत्तरमेव प्रदेशार्थप्रतिपत्तेरसजातविरोधन्यायेन तत्रोक्तकल्प-
नानुचितेति भावः ॥ किं च शास्त्रस्याल्पविषयतापत्तिरित्यपि
बोध्यम् ॥ किं न गौणीति । छिद्येत्यर्थः ॥ किमनेनेति । वेर-
पृक्तस्येत्यस्य लक्ष्यानुसारात् सर्वत्र प्रवृत्त्यङ्गीकारे इत्यर्थः ॥

(समाधानबाधकभाष्यम्)

अस्त्यन्यद्बलग्रहणस्य प्रयोजनम् ॥ किम् ? ।
हलन्तस्य यथा स्यादजन्तस्य मा भूदिति ॥

(प्रदीपः) हलन्तस्य यथा स्यादिति । ततश्चास-
त्येकग्रहणे हन्यादित्यादौ तिलोपः स्यादिति कर्तव्यं हलग्रहणे
क्रियमाणे एकग्रहणम् ॥

(उद्घोतः) तिलोपः स्यादिति । आगमविशिष्टस्य तित्वाद्
हलन्तत्वेनापृक्तत्वाच्च यादित्यस्य लोपः स्यादित्यर्थः । अत्र पक्षे
हलङ्घ्यान्निति सूत्रे हलग्रहणं नास्त्येवेति भावः ॥

(परिभाषासाधनभाष्यम्)

एवं तर्हि सिद्धे सति यदलग्रहणे क्रियमाणे
एकग्रहणं करोति, तज्ज्ञापयत्याचार्यः—“अन्यत्र
वर्णग्रहणे जातिग्रहणं भवति” इति ॥

किमेतस्य ज्ञापने प्रयोजनम् ? ।

* दम्भेर्हलग्रहणस्य जातिवाचकत्वात्सिद्धम्*
इत्युक्तं तदुपपन्नं भवति ॥ अपृक्त एकात्प्रत्ययः ४१

(प्रदीपः) अलग्रहणे तु क्रियमाणे न कर्तव्यं कृतं तु
ज्ञापनार्थं तद्वर्णितं भाष्ये ॥ यद्यप्ययमर्थो निपात एका-
जनाङ्गित्यत्रैकग्रहणेन ज्ञापितस्तथापि मन्दबुद्धीनामनुग्रहाय
पुनरिह ज्ञापितः । अपृक्तप्रदेशेषु हलग्रहणेनैव सिद्धे सज्ञाविधान
विस्पष्टार्थम् ॥ वृद्धिरादैजित्यत्रास्य परिभाषात्वं व्यवस्थापि-
तमिह कथं संज्ञात्वेन व्यवहारः । पारार्थ्यसामान्यात्परिभाषा
संज्ञात्वेन व्यवहियते इत्यदोषः ॥ ४१ ॥

(उद्घोतः) अलग्रहणे स्त्विति । तदुपादानसामर्थ्येन तदन्त-
विध्यभावादिति भावः ॥ ज्ञापित इति । एव चात्र जातिग्रहण-
शङ्कावारणार्थैकग्रहणं चरितार्थमिति कथं ज्ञापकमिति भावः ॥
पुनरिहेति । युगपदेव विनिगमनाविरहात् प्रमाणद्वयप्रवृत्तिरिति
भावः ॥ वृद्धिरादैजिति । अस्य तत्त्वं तत्रैवोक्तम् ॥ व्यवस्था-
पितमिति । मयेति शेषः ॥ ४१ ॥

(९४ कर्मधारयसंज्ञासूत्रम् ॥ १ । २ । १ आ. २६ सू०)

११६ तत्पुरुषः समानाधिकरणः

कर्मधारयः ॥ १ । २ । ४२ ॥

(सामानाधिकरण्योपपादनाधिकरणम्)

(६५४ आक्षेपवार्तिकम् ॥ १ ॥)

॥ * ॥ तत्पुरुषस्समानाधिकरणः कर्म-
धारय इति चेत्समासैकार्थत्वाद्-
प्रसिद्धिः ॥ * ॥

(भाष्यम्) तत्पुरुषः समानाधिकरणः कर्मधा-
रय इति चेत् समासैकार्थत्वात् संज्ञाया अप्र-
सिद्धिः । एकोयमर्थस्तत्पुरुषो नाम । अनेकार्था-
श्रयं च सामानाधिकरण्यम् ॥

(प्रदीपः) तत्पुरुषः ॥ ४२ ॥ समासैकार्थत्वादिति ।
भिन्नप्रवृत्तिनिमित्तप्रयुक्तस्यानेकस्य शब्दस्यैकस्मिन्नर्थे वृत्तिः
सामानाधिकरण्यमुच्यते । नीलोत्पलादिश्च तत्पुरुष एक
एवेति सामानाधिकरण्यमनुपपन्नम् । वर्तिपदानां तु सामानाधि-
करण्यमुपपद्यते, तत्पुरुषस्तु तेषां नास्ति ॥

(उद्घोतः) तत्पुरुषः ॥ ४२ ॥ समासैकार्थत्वादिति
वार्तिके समासस्यैकप्रवृत्तिनिमित्तत्वादित्यर्थः ॥ पर्यायव्यावृत्त्यर्थम्—
भिन्नेति । भिन्नप्रवृत्तिनिमित्तप्रकारकभिन्नोपस्थितिजनकस्येत्यर्थः ।
वस्तुतः पर्यायाणामपि कोशे सामानाधिकरण्यस्येष्टताया नामन्त्रिते
समानाधिकरणे इति सूत्रे भाष्ये ध्वनितत्वेनेदं चिन्त्यम् ॥ गौरश्च
इत्यादौ तद्व्यावृत्तये—एकस्मिन्नर्थे इति ॥ भाष्ये—एकोयमर्थ-
स्तत्पुरुषो नामेति । तत्पुरुषसज्ञकनीलोत्पलादिशब्दार्थ एक ए-
कोपस्थितिरित्यर्थः ॥ यथेकविशेष्यकप्रतीतिजनकत्वं सामानाधि-
करण्यं तदा तत्पुरुषमात्रस्य कर्मधारयत्वापत्तिः सामानाधिकरणपद-
वैयर्थ्यं चेति तात्पर्यम् ॥ तत्पुरुषत्वमिति । समासादिसंज्ञा
समुदायनिवेशिनीति भावः ॥

(६५५ न्यासान्तरसमाधानवार्तिकम् ॥ २ ॥)

॥ * ॥ सिद्धं तु पदसामानाधिकर-
ण्यात् ॥ * ॥

(भाष्यम्) सिद्धमेतत् ॥ कथम् ? ॥ तत्पुरुषस्स-
मानाधिकरणपदः कर्मधारयसंज्ञो भवतीति वक्त-
व्यम् ॥

(आक्षेपभाष्यम्)

सिध्यति । सूत्रं तर्हि भिद्यते ॥

(सिद्धान्तिभाष्यम्)

यथान्यासमेवास्तु ॥

(आक्षेपस्मरणभाष्यम्)

ननु चोक्तम्—*तत्पुरुषः समानाधिकरणः कर्म-
धारय इति चेत् समासैकार्थत्वाद्प्रसिद्धिः* इति ॥

(सिद्धान्तिसमाधानभाष्यम्)

नैष दोषः । अयं तत्पुरुषोऽस्त्येव प्राथमकल्पिको
यस्मिन्नैकपदमैकस्वर्यमेकविभक्तित्वं च । अस्ति

सूत्रे ‘येन विधित्तदन्तस्य’ इत्यस्य परिभाषात्वं दर्शयता भाष्यकृता ॥

तादर्थ्यात्ताच्छब्दं तत्पुरुषार्थानि पदानि तत्पुरुष इति । तद्यस्तादर्थ्यात्ताच्छब्दं तस्येदं ग्रहणम् ॥ तत्पुरुषः समानाधिकरणः कर्मधारयः ॥ ४२ ॥

(प्रदीपः) ऐकपद्यमिति । पदशब्देनार्थ उच्यते । ऐकार्थमित्यर्थः । अथ वा समासाद्विभक्त्युत्पत्तौ सत्यामैकपद्यमुच्यते ॥ एकविभक्तित्वमिति । एककारकत्वमित्यर्थः ॥ तद्य इति ॥ ननु मुख्यस्य तत्पुरुषस्य पदान्तरेण सामानाधिकरण्य संभवत्येव राजपुरुषः शोभन इत्यादौ, तत्कथं गौणस्य ग्रहणम् ॥ नैष दोषः । तत्पुरुषस्य पदान्तरेण सामानाधिकरण्य बहिरङ्गम्, अन्तरङ्गं तु वर्तिपदानामिति तदेवाश्रीयते । ततश्च सामर्थ्यात्तत्पुरुषशब्दो गौणार्थवृत्तिः परिगृह्यते । तेन समासावयवानामेव पदानां कर्मधारयसंज्ञा विधीयते, समुदाये च वाक्यपरिसमाप्त्या पदसमुदायस्यैकैव कर्मधारयसंज्ञा, न तु प्रत्येकम् ॥ तत्पुरुषसंज्ञाप्रकरणे इयं संज्ञा न कृता, एकसंज्ञाधिकारात् तत्पुरुषसंज्ञाया बाधो मा भूदिति ॥ ४२ ॥

(उद्ध्योतः) ननु एकपदत्वेकविभक्तित्वयो पौनरुक्त्यमित्यत्र आह—पदशब्देनेति । पदनदर्थयोरभेदोपचारादिति भावः ॥ अथ वेति । अन्तर्वर्तिविभक्त्यपेक्षस्तत्तत्पदविभक्त्यवधार इति भावः ॥ नन्वेकविभक्तौ पुनरुक्त्या आह—एककारकत्वमिति । विभज्यतेऽनया प्रतिपत्तिकार्य इति व्युत्पत्तेः ॥ तद्य इत्यादि भाष्ये ताच्छब्दमिति स्वायं गन्तुः । तन् नतो हेतोर्मुख्यायै सामानाधिकरण्यासंभवाद्धेतोर्नानादर्थ्यात्ताच्छब्दस्तस्येदं ग्रहणमित्यक्षरार्थः । यद्वा यस्तादर्थ्यात्ताच्छब्दं तच्छब्दवाच्यता लभत इति शेषः ॥ अन्तरङ्गं त्विति । अर्धनिबन्धनगोपानाधिकरण्याश्रयोन्तरङ्गन्यायस्तु तत्पुरुषशब्दमात्राश्रयगोणमुख्यन्यायात्प्रबल इति भावः ॥ ननु तत्पुरुषार्थपदानां कर्मधारयसंज्ञालाभेपि समुदायस्य सा न स्याद्, शक्यते च तस्येत्यत्र आह—समुदाये चेति । समानाधिकरणपदमर्थ-आद्यजन्तु नाश्रित, तादृशानामपि गौणत्वात् ॥ बाधो मा भूदिति । तत्पुरुष इत्यनुवृत्तावपि पाक्षिको बाधो मा भूदित्यर्थः । समानाधिकरणः कर्मधारयश्चेति तु गुणच, द्विगुश्चेति वत् ॥ ४२ ॥

(१५ उपसर्जनसंज्ञासूत्रम् । १ । २ । १ आ. २७ सू.)

११७ प्रथमानिर्दिष्टं समास

उपसर्जनम् ॥ १ । २ । ४३ ॥

(समासपदार्थनिरूपणाधिकरणम्)

(६५६ आक्षेपवार्तिकम् ॥ १ ॥)

॥ * ॥ प्रथमानिर्दिष्टं समास उपसर्जनमिति चेदनिर्देशात् प्रथमायाः समासे संज्ञाप्रसिद्धिः ॥ * ॥

(भाष्यम्) प्रथमानिर्दिष्टं समास उपसर्जनमिति

चेदनिर्देशात् प्रथमायाः समासे उपसर्जनसंज्ञाया अप्रसिद्धिः । नहि कष्टादीनां समासे प्रथमां पश्यामः ॥

(प्रदीपः) प्रथमा ॥ ४३ ॥ अनिर्देशात्प्रथमाया इति । समासे किं प्रथमानिर्दिष्टं भवितुमर्हति ? यस्मात्समासे प्रथमा विधीयते । न च तथाभूतस्य सम्भवः । समासे कृते तत् एव प्रथमोत्पद्यते न तु तदवयवात् । अन्तर्वर्तिन्या च विभक्त्या प्रथमानिर्दिष्टत्वे आश्रीयमाणे कष्टश्रित इत्यत्र श्रितशब्दस्यैवोपसर्जनसंज्ञा स्यात् कष्टशब्दस्य, निर्दिष्टग्रहणं चानर्थकं स्यात् । समासे प्रथमान्तमुपसर्जनमिति वक्तव्यं स्यात् ॥

(उद्ध्योतः) प्रथमानि० ॥ ४३ ॥ समासे किमिति । समासे इति मत्तमीनिर्देशात्प्रथमायाः विद्यमान प्रथमान्तमिति सूत्रार्थं मत्वा वातिकारम्भ इत्याशयः ॥ तत एवेति । समासादेवेत्यर्थः । तथा च समासः प्रथमानिर्दिष्टः स्याद् न तु समासे किञ्चिदिति सूत्रम्यनुपपत्तिः स्यादिति भावः ॥ अन्तर्वर्तिन्येति । समासे विद्यमानाद् यत् प्रथमोच्चार्यत इत्यर्थ इति भावः ॥ न कष्टशब्दस्येति । तच्चानिर्दिष्टमिति भावः ॥ प्रथमान्तमिति । संज्ञाविधौ प्रत्ययग्रहणे तदन्तर्विधिप्रतिषेधादन्तपदोच्चारणम् ॥

(६५७ न्यासान्तरसमाधानवार्तिकम् ॥ २ ॥)

॥ * ॥ सिद्धं तु समासविधाने वचनात् ॥ * ॥

(भाष्यम्) सिद्धमेतत् ॥ कथम् ? । समासविधाने प्रथमानिर्दिष्टमुपसर्जनसंज्ञं भवतीति वक्तव्यम् ॥

(आक्षेपभाष्यम्)

तत्तर्हि वक्तव्यम् ॥

(६५८ समाधानवार्तिकम् ॥ ३ ॥)

॥ * ॥ न वा तादर्थ्यात्ताच्छब्दम् ॥ * ॥

(भाष्यम्) न वा वक्तव्यम् ॥ किं कारणम् ? । तादर्थ्यात्ताच्छब्दं भविष्यति । समासार्थं शास्त्रं समास इति ॥

(प्रदीपः) न वेति । मुख्यार्थासम्भवादौणोर्थो गृह्यत इत्यर्थः ॥

(उद्ध्योतः) मुख्यार्थासंभवादिति । निर्दिष्टग्रहणोपवृद्धित-समामग्रहणस्य मुख्यार्थासंभवादित्यर्थः ॥

(अनिष्टापत्तिवारणाधिकरणम्)

(६५९ आक्षेपवार्तिकम् ॥ ४ ॥)

॥ * ॥ यस्य विधौ प्रथमानिर्देशस्ततो-
न्यत्रोपसर्जनसंज्ञाप्रसङ्गः ॥ * ॥

(भाष्यम्) यस्य विधौ प्रथमानिर्देशः क्रियते

ततोऽन्यत्रापि तस्योपसर्जनसंज्ञा प्राप्नोति । राज्ञः कुमारीं राजकुमारीं श्रितः । श्रितादिसमासे द्वितीयान्तं प्रथमानिर्दिष्टं तस्य षष्ठीसमासेऽप्युपसर्जनसंज्ञा प्राप्नोति ॥

(प्रदीपः) यस्य विधाविति । निर्देशापेक्षया समासस्याधारत्वात्प्रथमानिर्दिष्टस्य सर्वत्रोपसर्जनसंज्ञा प्राप्नोतीति भावः ॥ राजकुमारीमिति । सत्युपसर्जनले ह्रस्वः स्यात् पूर्वनिपाताव्यवस्था च ॥

(उद्घोतः) ननु प्रत्यासत्त्या यत्समासशास्त्रे यत् प्रथमानिर्दिष्ट तन्निरूपितकार्यं एव तदुपसर्जनं स्यादत आह—निर्देशापेक्षयेति । ईदृशप्रत्यासत्तिर्दुर्ज्ञेयेति भावः ॥ सत्युपेति । परिनिष्ठितविभक्त्या समास इति पक्षे इदम् । इदमेव ध्वनयितुं भाष्ये श्रितपदोपादानम् ॥

(६६० समाधानवार्तिकम् ॥ ५ ॥)

॥ * ॥ सिद्धं तु यस्य विधौ तं प्रतीतिवचनात् ॥ * ॥

(भाष्यम्) सिद्धमेतत् ॥ कथम् ? । यस्य विधौ यत्प्रथमानिर्दिष्टं तं प्रति तदुपसर्जनसंज्ञं भवतीति वक्तव्यम् ॥

(प्रदीपः) सिद्धं त्विति । यस्य श्रितादे समासविधौ तं श्रितादिकं प्रतीत्यर्थः ॥

(आक्षेपभाष्यम्)

तत्तर्हि वक्तव्यम् ॥

(समाधानभाष्यम्)

न वक्तव्यम् । उपसर्जनमिति हि महती संज्ञा क्रियते । संज्ञा च नाम यतो न लघीयः ॥ कुत एतत् ? ॥ लघ्वर्थं हि संज्ञाकरणम् । तत्र महत्याः संज्ञायाः करण एतत्प्रयोजनमन्वर्थसंज्ञा यथा विज्ञायते अप्रधानमुपसर्जनमिति । प्रधानमुपसर्जनमिति च संबन्धिशब्दावेतौ । तत्र संबन्धादेतद्वन्तव्यम्—यं प्रति यदप्रधानं तं प्रति तदुपसर्जनसंज्ञं भवतीति ॥

(प्रदीपः) महती संज्ञेति । लोके चाप्रधानमुपसर्जनमुच्यते, इहापि तथैवाश्रीयत इत्यर्थः ॥ यद्येव पूर्वकायोद्धेपिप्ली पुरुषव्याघ्र इत्यादिषु उपसर्जनसंज्ञा प्रधानस्य न प्राप्नोति ॥ नैष दोषः । अन्वर्थसंज्ञा हि यत्र सोर्थः सम्भवति तत्र प्रवृत्तिनिमित्तापेक्षाः प्रवर्तन्ते अन्यत्र तु विधानसामर्थ्यान्निरपेक्षाः, यथा कर्मप्रवचनीयसंज्ञा स्वत्यादीनामिति प्रथमानिर्देशसामर्थ्यादर्द्धादीनां संज्ञा प्रवर्तते ॥

(उद्घोतः) अवयववृत्त्या सर्वनामादिपदैरिवानेनाभीष्टार्थालाभादाह—लोके चेति । संज्ञामहत्त्वमेतत्पदरूढ्यर्थभूतलौकिकार्थपरित्यागे हेतुरिति भावः ॥ अप्रवानस्यैव संज्ञित्वेऽव्याप्तिश्चक्षते—यद्येवमिति ॥ पुरुषव्याघ्र इति । इदमुदाहरणं चिन्त्यम् । परवलिङ्गसूत्रस्य तत्पुरुषग्रहणप्रत्याख्यानपरेण भाष्येण तस्योत्तरपदार्थप्रधानतासूचनात् ॥ ननु संज्ञाविवानमेव कथं तत्प्रयोजकाभावेऽत आह—प्रथमानिर्देशेति । ‘पूर्वापराधरोत्तरम्’ ‘अर्धमिति ॥ एतेन प्रदेशेष्वन्वर्थत्वेनैव व्यवहारोपपत्तौ संज्ञाविवानं व्यर्थं स्यादित्यपास्तम् ॥ निर्विभक्तिकस्योच्चारणासम्भवात्प्राथम्याच्च लघुत्वाच्च तन्निर्देशस्य सत्त्वेन तत्सामर्थ्यं चिन्त्यम् ॥ भाष्ये—प्रधानमुपसर्जनमिति च संबन्धिशब्दाविति । तत्र प्रधानमिति दृष्टान्तार्थं तद्वदुपसर्जनशब्दस्तत्प्रतिद्वन्द्व्यप्रधानार्थकत्वात्सम्बन्धिशब्द इति भावः । तदाह—यं प्रतियदिति । समासे प्रथमानिर्दिष्टमप्रधानत्वसमानाधिकरणोपसर्जनपदाभिन्नमिति सूत्रार्थः । एव च प्रत्यासत्त्या यन्निरूपितमप्रधानत्वं तन्निरूपितमेवोपसर्जनसंज्ञाकार्यं पूर्वनिपात इत्यर्थः । ह्रस्वोपि न, य प्रत्यप्रवानत्व तद्वदितसमासोत्तरपदभूतस्यैव ह्रस्वविवानात् ॥

(आक्षेपभाष्यम्)

अथ यत्र द्वे षष्ठ्यन्ते कस्मात्तत्र प्रधानस्योपसर्जनसंज्ञा न भवति । राज्ञः पुरुषस्य राजपुरुषस्येति ।

(प्रदीपः) अथ यत्रेति । परिहारान्तरसद्भावादेतदुच्यते । अन्वर्थश्रयणेन हेतुदपि सिध्यति ॥

(उद्घोतः) परे तु यं प्रतीत्यादिभाष्यस्यायमर्थः—समासशास्त्रे यन्निरूपितं यस्याप्राधान्यं तं प्रति तदुपसर्जनमिति । समासशास्त्रे च सहार्थतृतीयान्तार्थपेक्षया प्रथमान्तार्थस्याप्रधानत्वमिति तत्प्रत्येव तदुपसर्जनम् । यद्यपि सहार्थविशेषणत्वरूपमप्राधान्यं तृतीयान्तार्थस्य, तथापि तत्समभिव्याहृतप्रथमाद्यन्तार्थस्य तदपेक्षया लौकिकमप्रधानत्वमितराधीनत्वरूपं बुध्यते । अत एव समकक्षयोर्मध्ये ‘एकेन सह त्वया गन्तव्यं’ मित्युक्ते परस्य दुःखं दृश्यते । पूर्वकायासिद्ध्या कैयटोक्ततादश्रयणमशक्यमित्याहुः ॥ इत्यभिप्रायेण भाष्ये अथ यत्रेति ॥ परिहारान्तरेत्यादिकैयटश्चिन्त्य एव ॥

(६६१ समाधानवार्तिकम् ॥ ६ ॥)

॥*॥षष्ठ्यन्तयोश्चोपसर्जनत्वे उक्तम् ॥*॥

(भाष्यम्) किमुक्तम् ? । * षष्ठ्यन्तयोः समासे अर्थाभेदात् प्रधानस्यापूर्वनिपातः* इति । एवं न चेदमकृतं भवति “उपसर्जनं पूर्वम्” इति । अर्थश्राभिन्न इति कृत्वा प्रधानस्य पूर्वनिपातो न भविष्यति ॥

(प्रदीपः) षष्ठ्यन्तयोश्चेति । पूर्वनिपातप्रकरणं इदमुक्तम् । तत्र हि पूर्वनिपातः प्रत्याख्यायते—*न वाऽनिष्टादर्शनात्* इति । अथाप्यारभ्यते तथापि राजशब्दस्यैव पूर्व-

निपातो न पुरुषशब्दस्य । एव हि वाक्यापेक्षया समासस्यैकार्थता भवति अन्यथा वाक्यसमासयोर्भिन्नार्थता स्यादित्यर्थः । तथा हि । पुरुषार्थो राजापेक्षया प्रधानमेवात्रेति नासौ भिद्यते राजापेक्षया न व्यतिरिच्यते इत्यर्थः । ततोऽप्रधानस्यैवात्र राज्ञः पूर्वनिपातः ॥

(उद्ध्योतः) उपसर्जनसंज्ञाप्रयोज्यत्वं पूर्वनिपातस्य नास्तीति दर्शयितुं पूर्वनिपातप्रकरणप्रत्याख्यानमनुवदति—तत्र हीति । एव हि तत्र भाष्यम्—उपसर्जनस्य पूर्ववचनं परप्रयोगानिवृत्त्यर्थम्* न वाऽनिष्टादर्शनात्* । अथ यत्र द्वे पष्ठयन्ते कस्मात्तत्र प्रधानस्य पूर्वनिपातो न भवतीत्याशङ्क्या* पष्ठयन्तयोः समास इत्यादि* ॥ अनिष्टेति । नित्येषु शब्देषु प्रयोगे स्थितं गाव्यादिप्रयोगनिवारणाय शास्त्रम्, इह तु पुरुषराजोक्ति प्रयोगो न दृश्यत इति किं तन्निवृत्त्यर्थेन यत्नेनेत्यर्थः ॥ अनुभवोपनाय तदारम्भे पूर्वपक्षिणाशङ्कितस्य राज्ञः पुरुषस्येत्यादौ पूर्वनिपातितानियमदोषस्योद्धारपरं पष्ठयन्तयोरिति वार्तिकम् तद्व्याचष्टे—तथापीति । पुरुषस्य पूर्वनिपाते हि राज्ञः प्रधान्यमेव स्यात्पुरुषराजशब्दाच्चैव प्रतीतेरिति वाक्यममामयोर्भिन्नार्थतति भावः ॥ नासौ भिद्यत इति । वाक्यात्समामे इति शेषः, पूर्वनिपाते हि तस्याप्राधान्यं प्रतीयतेति भावः ॥ तदेवाह—न व्यतिरिच्यत इति । व्यतिरेको विशेषणत्व, तद्वान्भवतीत्यर्थः ॥ परे तु—ननु प्रधानस्य पूर्वनिपातेऽप्यर्थपिप्पलीत्यादौ न वाक्यममामयोर्भिन्नार्थतेत्यतो भाष्यप्रकारान्तरेण व्याचक्षते—पठति सूत्रे येन समासस्तस्मिन्निपातसंबन्धार्थकपष्ठयन्तमेव गृह्यते, तदेव च तत्र प्रथमानिर्दिष्टम् । पुरुषपदे च न राजापेक्षभेदसंबन्धे पठति, तस्या विशेषणादेवोत्पत्तेरित्यर्थः ॥ अर्थश्चाभिन्न इति भाष्यस्य प्रधानोर्थो न समासघटकविशेषणेन भेदमूलकसंबन्धानतः प्रधानस्य तादृशपष्ठयन्तत्वाभावादनुपसर्जनत्वेनापूर्वनिपातः । कैयटीत्या तु प्रधानपक्षकापूर्वनिपातानुमाने हेतोर्वैयधिकरण्यम् । उपसर्जनसंज्ञा न भविष्यतीत्यनेन पूर्वनिपाताभावः प्रधानस्यैतन्मूलक एव तत्रापीति सूचितम् । किं च कैयटीत्या व्याख्याने न प्रयोजनानुवर्तिप्रमाणमिति न्यायविरोधः । कैयटोपि वा एवमेव व्याख्येयः । एव च पुरुषापेक्षयाऽप्रधानस्यैव राज्ञः पष्ठयन्तस्य प्रथमानिर्दिष्टत्वमस्मिन्समास इति तस्यैवोपसर्जनत्वेन पूर्वनिपात इति भावः ॥

(आक्षेपभाष्यम्)

यद्यपि तावदेतदुपसर्जनकार्यं परिहृतम्, इदमपरं प्राप्नोति राज्ञः कुमार्याः राजकुमार्याः “गोस्त्रियोरुपसर्जनस्य” इति ह्रस्वत्वं प्राप्नोति ।

(६६२ समाधानवार्तिकम् ॥ ७ ॥)

॥ * ॥ उक्तं वा ॥ * ॥

(भाष्यम्) किमुक्तम् ? ॥ *परवल्लिङ्गमिति शब्दशब्दार्थौ* इति । तत्रौपदेशिकस्य ह्रस्वत्वम्,

आतिदेशिकस्य श्रवणं भविष्यति ॥ प्रथमानिर्दिष्टं समास उपसर्जनम् ॥ ४३ ॥

(प्रदीपः) शब्दशब्दार्थौवेति । नन्वेतत्तत्र प्रत्याख्यात परमयुवतिरित्यादौ द्वौ तिशब्दौ स्यातामिति । एव तर्हि अन्वर्थश्रयेणास्य परिहारस्योक्तत्वादत्र सूक्ष्मेक्षिका न कृता ॥ ४३ ॥

(उद्ध्योतः) राजकुमार्या इत्यादौ ह्रस्वत्वमपि अनेन वारितमिति सूचयन् आह—उक्तं वेति विकल्पार्थवाशब्दधटितम् । अन्यथा तदमगतिः ॥ सूक्ष्मेक्षिकेति । अर्थपिप्पलीत्यादौ तु गतिरुक्तैवेति भावः ॥ ४३ ॥

(९६ उपसर्जनसंज्ञासूत्रम् ॥ १ । २ । १ आ. २८ सू)

११८ एकविभक्ति चापूर्वनिपाते

॥ १ । २ । ४४ ॥

(प्रदीपः) एक ॥ ४४ ॥ समास इति वर्तते । मुख्य एव चेह समासो गृह्यते समासे विधातव्ये यदेकविभक्तीति, समासार्थं वा वाक्य समासो गृह्यते सर्वस्य च शब्दस्यैकविभक्तित्वमिति विशेषणोपादानसामर्थ्याद्यस्य पर्यायेणापि न सर्वविभक्तित्वं तदुपसर्जनसंज्ञा यथा निष्कौशाम्बिरित्यत्र कौशाम्बीशब्दो निष्क्रमणक्रियापेक्षयापादानशक्तिसम्बन्धात् पठ्यम्यन्त एव । नह्यस्य क्रियान्तरापेक्षः शक्यन्तराविर्भावः ॥

(उद्ध्योतः) एकविभक्ति चा ॥ ४४ ॥ स्पष्टप्रतिपत्तये सूत्रार्थं दर्शयति—समास इति । समासार्थं वेति । अस्त्याद्यपेक्षया बहिरङ्गक्रियाध्याहाराल्लक्षणा युक्ता मन्यते ॥ शास्त्रं तु न गृह्यते, एकविभक्तीत्यस्य वैयर्थ्यापत्तेः ॥ सर्वस्य चेति । एकस्मिन् प्रयोगे इत्यादिः ॥

(प्रथमानिर्दिष्टस्य पूर्वनिपातसाधकाधिकरणम्)

(आक्षेपभाष्यम्)

द्वितीयादीनामप्यनेनोपसर्जनसंज्ञा प्राप्नोति ॥ तत्र को दोषः ? ॥ तत्रापूर्वनिपात इति प्रतिषेधः प्रसज्येत ॥

(प्रदीपः) द्वितीयादीनामिति । कष्टश्रितादिषु कष्टादयः श्रितादिविशेषणत्वादेकविभक्तिका इत्यनेनोपसर्जनसंज्ञा तेषां प्राप्नोति । ततश्चापूर्वनिपात इति प्रतिषेधः प्राप्नोति । पूर्वसूत्रस्य तु नीलोत्पलादिः समानाधिकरणसमासोऽवकाशः ॥

(उद्ध्योतः) श्रितादिविशेषणत्वादिति । कर्माकाङ्क्षश्रितादिविशेषणत्वादित्यर्थः ॥ ननु निरवकाशपूर्वप्राध्या इयं प्राप्तिर्वाच्यता आह—पूर्वसूत्रस्य त्विति ॥

(६६३ समाधानवार्तिकम् ॥ १ ॥)

॥ * ॥ नाप्रतिषेधात् ॥ * ॥

(भाष्यम्) नायं प्रसज्यप्रतिषेधः—“पूर्वनिपाते

न" इति ॥ किं तर्हि ? ॥ पर्युदासोयम्—'यदन्य-
त्पूर्वनिपातादिति । पूर्वनिपाते अव्यापारः । यदि
केनचित्प्राप्नोति तेन भविष्यति । पूर्वेण च प्रा-
प्नोति तेन भविष्यति ॥

(६६४ समाधानवार्तिकम् ॥ २ ॥)

॥ * ॥ अप्राप्तेर्वा ॥ * ॥

(भाष्यम्) अथवा अनन्तरा या प्राप्तिः सा प्रति-
षिध्यते ॥ कुत एतत् ? ॥ 'अनन्तरस्य विधिर्वा
भवति प्रतिषेधो वा' इति । पूर्वा प्राप्तिरप्रतिषिद्धा
तथा भविष्यति ॥

(आक्षेपभाष्यम्)

ननु चेयं प्राप्तिः पूर्वा प्राप्तिं बाधते ॥

(प्रदीपः) ननु चेयमिति । प्रतिषेधयुक्तत्वायुक्तत्वेन
विरोधात्परत्वादिति भावः ॥

(समाधानभाष्यम्)

नोत्सहते प्रतिषिद्धा सती बाधितुम् ॥

(प्रदीपः) नोत्सहत इति । अपवादविषयं प्रकल्प्यो-
त्सर्गस्य प्रवर्तनात् ॥

(उद्ध्योतः) अपवादेति । अपूर्वनिपात इति हि सः ॥

(६६५ आक्षेपवार्तिकम् ॥ ३ ॥)

॥*॥ एकविभक्तावषष्ठ्यन्तवचनम् ॥ *॥

(भाष्यम्) एकविभक्तावषष्ठ्यन्तानामिति वक्तव्य-
म् । इह मा भूत्—अर्धे पिप्पल्याः अर्धपिप्पलीति ॥

(उद्ध्योतः) भाष्ये—एकविभक्ताविति । शब्दशब्दार्था-
वित्यस्य प्रत्याख्याने इदं वचनमेव कर्तव्यम् ॥ एकदेशिसमासविष-
यकमेव तद्, भाष्ये तथोदाहरणात् ॥

(६६६ समाधानवार्तिकम् ॥ ४ ॥)

॥ * ॥ उक्तं वा ॥ * ॥

(भाष्यम्) किमुक्तम् । *परवलिङ्गमिति शब्द-
शब्दार्थौ* इति तत्रौपदेशिकस्य ह्रस्वत्वम् आतिदे-
शिकस्य श्रवणं भविष्यति ॥

(आक्षेपभाष्यम्)

कानि पुनरस्य योगस्य प्रयोजनानि ? ॥

(६६७ प्रयोजनवार्तिकम् ॥ ५ ॥)

॥ * ॥ प्रयोजनं द्विगुप्राप्तापन्नालंपूर्वोप-
सर्गाः ॥ * ॥

(भाष्यम्) कार्ये द्विगुः—पञ्चभिर्गोभिः क्रीतः
पञ्चगुः । दशगुः ॥

प्राप्तापन्न[पूर्व]—प्राप्तो जीविकां प्राप्तजीविकः ।
आपन्नो जीविकामापन्नजीविकः ॥

अलंपूर्व—अलं कुमार्यै अलंकुमारिः ॥

उपसर्गाः कार्ये—निष्कौशाम्बिः निर्वाणसिः ॥
एकविभक्तिः ० ॥ ४४ ॥

इति श्रीमद्भगवत्पतञ्जलिविरचिते व्याकरणमहाभाष्ये
प्रथमस्याध्यायस्य द्वितीयपादे प्रथमाह्निकम् ॥

(प्रदीपः) पञ्चगुरिति । *द्विगुप्राप्तापन्नालंपूर्व-
गतिसमासेषु प्रतिषेधो वक्तव्यः* इति वचनात्परव-
लिङ्गं न भवति ॥ अलंकुमारिरिति । * पर्यादयो ग्ला-
नाद्यर्थे चतुर्थ्यैति समासः ॥ ४४ ॥

इत्युपाध्यायजैयटात्मजकैयटकृते महाभाष्यप्रदीपे
प्रथमस्य द्वितीये पादे प्रथमाह्निकम् ॥

(उद्ध्योतः) नन्वेवमपि प्राप्तजीविक इत्यादौ परवलिङ्गं स्याद्
एव स्त्रीगोव्यक्तिभिः क्रीतपटेषु पञ्चगूनीतीत्यते न च सिध्यतीत्यत
आह—द्विगुप्राप्तेति । वस्तुतो द्विगुग्रहणं परवदित्यस्यान्तरङ्गत्वेन
तत्पुरुषसंज्ञकशब्दमात्रनिमित्तकलिङ्गबाधकताया एव युक्तत्वाद् व्य-
र्थमिति बोध्यम् ॥ पर्यादय इति । कुगतीति सूत्रे आदिशब्दस्य
प्रकारार्थत्वादिति भावः ॥ अलशब्दयोगे चतुर्थीविधानसामर्थ्याद्वा-
क्यमपीत्याहुः ॥ ४४ ॥

इति श्रीशिवभट्टसुतसतीगर्भजनागोजीभट्टकृते भाष्य-

प्रदीपोद्ध्योते प्रथमस्य द्वितीये प्रथमाह्निकम् ॥

आदितो दशममाह्निकम् ॥

प्रथमाध्याये द्वितीये पादे द्वितीयाह्निकम् ।

(आदित एकादशमाह्निकम्)

(९७ प्रातिपदिकसंज्ञासूत्रम् ॥ १ । २ । २ आ. १ सू०)

११९ अर्थवदधातुरप्रत्ययः प्राति-
पदिकम् ॥ १ । २ । ४५ ॥

(पदकृत्यनिरूपणाधिकरणम्)

(आक्षेपभाष्यम्)

[अर्थवद्ग्रहणं किमर्थम् ? ।]

१ अयं कोष्टकान्तर्गत आक्षेपग्रन्थो न सर्वेषु पुस्तकेषु वीक्ष्यते तथापि
वृद्धसंज्ञासूत्रभाष्ये "यस्येति व्यपदेशाय" इति समाधानग्रन्थस्य "अथ
यस्यग्रहणं किमर्थम्" इत्याक्षेपग्रन्थ इवावापि युक्त एवाक्षेपग्रन्थ इति बो-
ध्यम् ॥ प्राचीनतरलेखकप्रमादेन नष्टो भाष्यपाठ इति कैयट स्वयमेवाक्षि-
य समाधानग्रन्थमवतारयतीति 'स्याशङ्क्याह' इति प्रदीपग्रन्थेन प्रतीयते ॥

द्वि, ६

प्रदीपे 'स्याशङ्क्यामाह' इति पाठ भाष्य आक्षेपग्रन्थानालोचनेऽनन्वित मत्वा
कैश्चिद्विद्वद्भिरै 'स्याशङ्क्याह' इति शोधितो भवेत् ॥ यदि च भाष्यकृतैवा-
क्षेपग्रन्थो नोक्त इति प्रदीपे 'स्याशङ्क्याह' इति प्रामाणिक पाठ तदा प्रतीके
'अर्थवदिति व्यपदेशायेति' इत्यत्र प्रतीकद्वित्वसूचक मध्ये रेखादान-
मशुद्धमेव ॥

(समाधानभाष्यम्)

अर्थवदिति व्यपदेशाय । वर्णानां मा भूदिति ॥ किं च स्यात् ? ॥ वनं धनमिति “नलोपः प्रातिपदिकान्तस्य” इति नलोपः प्रसज्येत ॥

(प्रदीपः) अर्थवदधातुरप्रत्ययः प्रातिपदिकम् ॥ ४५ ॥ अभिधेयवचनोत्रार्थशब्द आश्रीयते । तत्राधातुरप्रत्यय इति पर्युदासाश्रयणादर्थवत् एव सज्ञा भविष्यति नार्थवत् ब्रह्मणेनेत्याशङ्क्याह—अर्थवदिति व्यपदेशायेति । संज्ञिन इति वाक्यशेषः ॥ पर्युदासाश्रयणे केन धर्मेण सादृश्यमाश्रीयत इत्यप्रतिपत्तिरित्यादिति भावः ॥ वर्णानां मा भूदिति ॥ विशिष्टसंज्ञिव्यपदेशफल दर्शयति ॥ क्वचिद्वर्णानां चेति पाठः । तत्र चशब्देन पदसमुदायोऽनर्थको दश दाडिमानीत्यादिः समुचीयते ॥ किं च स्यादिति । सख्याकर्मादिषु स्वादीना विधानादनर्थक्यः स्याद्युत्पत्तिर्न भविष्यतीति प्रश्नः ॥ वनमिति ॥ नन्वधातुरिति नान्तस्य प्रतिषेधो भविष्यति ॥ नैतदस्ति । प्रतिवर्णमत्र विभक्त्युत्पत्तिप्रसङ्गः । न च प्रतिवर्णधातुसंज्ञासमावेशः । अयं भावः—अविशेषेण स्वाद्य उत्पद्यन्ते तेषूपन्नेष्वर्थनियमः प्रकृतार्थापेक्षया वा प्रत्ययनियम इति स्यादेव स्वाद्युत्पत्तिः । अव्ययादिव ॥ यैदुक्तम्—*संघातस्यैकार्थ्यात्सुबभावो वर्णात्* इति, तद्वर्णानामर्थवत्तापक्षे । तत्र हि तत्रैकैव विभक्तिः समुदायावयवार्थगतमेकप्रत्याययिष्यति । एकमेव हि तदेकलम् । तच्चैकेनैव हि सुपा प्रत्यायितमित्यवयवभ्यो विभक्तिर्न स्यात् ॥ अनर्थकस्य तु प्रातिपदिकसंज्ञाया प्रकाशयितव्यस्यार्थस्याभावात्समुदायादिव प्रतिवर्ण विभक्त्युत्पत्तिप्रसङ्गः ॥ नलोप इति । विभक्त्युत्पत्तिः न भवति, समुदायस्य पृथक् प्रातिपदिकसंज्ञाया तदन्तर्भावाद् लुको भावः । नलोपस्योपलक्षणार्थत्वाज्ज्ञादीनामपि प्रसङ्गः ॥

(उद्ध्योतः) अर्थवदधातु ॥ ४४ ॥ अभिधेयेति । सर्वशब्दानां प्रयोजनवत्त्वेनाव्यभिचारात् प्रयोजनवाचिनोऽसंभवाच्च धनवाचिनो ग्रहणाभावादिति भावः ॥ कस्येत्याकाङ्क्षायामाह—संज्ञिन इति । व्यपदेशो विशिष्टसंज्ञिनो लाभः ॥ केनेति । शब्दत्वादिनापि तदाश्रयेतेति भावः ॥ नजिवयुक्तन्यायानित्यत्वज्ञापक तदित्यन्ये ॥ चश्रवणाद् व्यपदेशापेक्षया भिन्नमेतत्फलमिति भ्रमनिवृत्त्ये आह—विशिष्टेति । चपाठस्तु प्रामादिक इति भावः ॥ तमपि समर्थयते—क्वचिदिति ॥ समासग्रहणत्वर्थवत्समुदायस्यैव नियामकमिति भावः ॥ संख्येति । ‘द्येकयोः’ ‘कर्मणीत्यादीनां स्वादिविधेयवाक्यत्वादिति भावः ॥ एव च कार्याभावात्संज्ञापि न स्यादिति तात्पर्यम् ॥ न च प्रतीतिः । क्रियावचनत्वाभावादिति भावः ॥ ननूत्तरीत्या स्वाद्यनुत्पत्तौ कथं पदत्व-

निबन्धनो नलोपोऽत आह—अयं भाव इति ॥ उत्पन्नेष्विति । उत्पन्नस्यापि लुगादिनेव निवृत्तिरित्यर्थः ॥ एकस्मिन्नेवैकवचनमिति सामान्यापेक्षप्रत्ययनियमे कस्या अप्यनवस्थितेराह—अर्थनियम इति । अनेकप्रकरणव्यवधानादेकवाक्यतापक्षो दुर्बल इत्यभिमानः ॥ प्रत्ययनियमेपि न दोष इत्याह—प्रकृतेति । सनिहितेत्यर्थः ॥ अवश्यमेवमाश्रयणीयमित्याह—अव्ययादिवेति ॥ यत्तुक्तमिति । हयवरदसूत्रे इति शेषः ॥ प्रकाशयितव्यस्यार्थस्याभावादिति । तदभावेपि प्रातिपदिकसंज्ञासामर्थ्यादित्यर्थः ॥ समुदायादिवेति । अनर्थकनिपातरूपात्समुदायादिवेत्यर्थः ॥ वस्तुतः सख्याकर्मादेरभावाद्भिभक्तेरनुत्पत्तिरेव । अर्थनियमादिप्रकारास्तु महासंज्ञाविरोधाद् गमके सत्येव, न सर्वत्र । एतदव्यावर्त्य तु निरर्थकसमुदाय इति बोध्यम् ॥ ननु सर्वसुबुत्पत्तौ तेषां श्रवणापत्तिः सर्वैकवचनोत्पत्तावपि एवमेवात आह—विभक्तेस्त्विति ॥ समुदायस्येति । कृदन्तस्यान्तरङ्गत्वादवयवसंज्ञा—तन्निमित्तसुबुत्पत्तिकालोत्तरकाले इत्यर्थः । समासनियमस्त्वर्थवत्समुदायविषय इति भावः ॥ न च धनतीत्यादौ प्रतिवर्णं सुबुत्पत्तौ तच्छ्रवणप्रसङ्ग इति वाच्यम् । धातुप्रत्ययपदयोर्भाववयवप्रत्ययान्तावयवपरतया तत्र सर्वत्र वारणेनादोषात् ॥ तस्मादव्युत्पन्नप्रातिपदिकावयववर्णानां संज्ञेवापाद्या, तत्र च समुदायप्रातिपदिकावयवत्वेन तद्व्योपः धनवनादिकमव्युत्पन्नमिति भावस्तद्ध्वनयन्नाह—जश्त्वादीनामिति । एनेन जश्त्वादौ धकाराबुच्चारणवैयर्थ्यमित्यास्तम् ॥

(आक्षेपभाष्यम्)

अधातुरिति किमर्थम् ? ॥

(समाधानभाष्यम्)

‘अहन् वृत्रम्’ ॥

(प्रदीपः) अहन्निति । विशेषविहितलाल्पधातुपत्तौ सत्यामडागमस्य धातुभक्तत्वात्प्रातिपदिकसंज्ञाया सत्या नलोपप्रसङ्गः । न चाप्रत्यय इति प्रत्ययलक्षणेन प्रतिषेधः । न डि-संबुद्ध्योरिति ज्ञापनौ नलोपे विधीयमाने प्रत्ययलक्षणेनाप्रत्यय इति निषेधाभावात् ॥

(उद्ध्योतः) विशेषेति । अनवकाशत्वात् सुप बाधित्वेति भावः । न च श्येनायत इत्यादौ लडादयः सावकाशा इति, अत्र परत्वात् सुबुत्पत्तिर्दुर्वारा । एव तर्हि भूवादिसूत्रस्य यलडादिविधातुपस्थान तस्यानवकाशत्वादित्यर्थः ॥ अडागमस्येति । अङ्गभक्तत्वेपि धातुरेवात्राङ्गमिति धातुभक्तत्वावित्युक्तम् ॥ इदं च स्वरूपकथनम् न डि-संबुद्ध्योरिति । कथमन्यथा राजेत्यादौ नलोपः । न च कृदन्तत्वात्सिद्धिः, तत्राप्यप्रत्यय इत्यनुवृत्तेरिति भावः ॥

(समाधानबाधकभाष्यम्)

अधातुरिति शक्यमवक्तुम् ॥

‘लुकोऽभावाद्’ इत्यर्थाकारदर्शनं शोधकस्य पाणिड्यमतीव सूचयति हेतोः साव्यविरुद्धत्वात् ॥ ५. ‘किन्’ ॥ ६. ‘लक्षणम्’ ॥ ७. ‘ज्ञापकाद्’ ॥

१ ‘वर्णानां च’ ॥

२ ‘सनिवेश’ ॥

३ ‘यत्तुक्तम्’ ॥

(आक्षेपभाष्यम्)

कस्मान्न भवति 'अहन्वृत्रम्' इति ? ॥

(समाधानभाष्यम्)

आचार्यप्रवृत्तिर्ज्ञापयति-न धातोः प्रातिपदिक-
संज्ञा भवति-इति, यद्यं "सुपो धातुप्रातिपदिक-
योर्" इति धातुग्रहणं करोति ॥

(प्रदीपः) धातुग्रहणं करोतीति । पुत्रीयतीत्यादौ
प्रातिपदिकत्वादेव लुक् सिद्ध इति भावः ॥

(उद्ध्योतः) पुत्रीयतीति । अप्रत्यय इति प्रत्ययस्यैव निषेध
इत्यभिमानः ॥

(समाधानसाधकभाष्यम्)

नैतदस्ति ज्ञापकम् । प्रतिषिद्धार्थमेतत्स्यात्—
अपि काकः श्येनायत इति ॥

(प्रदीपः) श्येनायत इति । अत्राप्रत्यय इति निषिद्धा
प्रातिपदिकसंज्ञा ॥

(उद्ध्योतः) प्रत्ययान्तस्य स निषेध इत्यभिप्रायेणाह—अत्रा-
प्रेति ॥

(आक्षेपभाष्यम्)

अप्रत्यय इति किम् ? ॥

(समाधानभाष्यम्)

काण्डे कुड्ये ॥

(उद्ध्योतः) भाष्ये—काण्ड इति । परादिवद्भावेन प्रत्यया-
न्तत्वमिति भावः ॥ न च पर्युदासे शाब्दफललाभायान्तवत्त्वस्यैव
प्रवृत्तेस्तेनाप्रत्ययान्तत्वात्प्रातिपदिकत्व स्यादेव, तथा च ह्रस्वः
स्यादिति वाच्यम् । भाष्यकृता वक्ष्यमाणत्वात् ॥

(समाधानबाधकभाष्यम्)

अप्रत्यय इति शक्यमवक्तुम् ॥

(आक्षेपभाष्यम्)

कस्मान्न भवति काण्डे कुड्य इति ? ॥

(समाधानभाष्यम्)

कृत्तद्धितग्रहणं नियमार्थं भविष्यति—कृत्तद्धि-
तान्तस्यैव प्रत्ययान्तस्य प्रातिपदिकसंज्ञा भवति,
नान्यस्येति ॥

(प्रदीपः) कृत्तद्धितग्रहणमिति । तद्धितग्रहणमत्र
नियमार्थम्, कृद्ग्रहणं तु प्रतिषिद्धार्थं भिद् छिदिति । अत्र
ह्याधातुरिति प्रतिषेधप्रसङ्गः ॥

(उद्ध्योतः) अत्र हीति । न च कृद्ग्रहणस्य प्रतिषेधबाध-
नार्थत्वे तद्धितग्रहणनियमात्कारकशब्दे प्रातिपदिकत्वानापत्तिः, कृद्ग्र-
हणं तु मध्येपवादन्यायेनाधातुरिति प्रतिषेधस्यैव बाधकः स्यादिति
वाच्यम् । बाध्यसामान्यचिन्ताश्रयणादित्यभिमानः ॥ वस्तुतो

धातोः प्रत्ययान्तस्य च चेत्कृत्तद्धितान्तस्यैवेतिनियमे भाष्यतात्पर्यं,
तेनाधातुग्रहणमपि प्रत्याख्यातम् । क्रिबाद्यन्तस्यापि प्रत्ययान्तत्वात्
प्रत्ययान्तस्येत्येवं भाष्ये उक्तम् । न चास्यापत्यमिरित्यादौ प्रत्यय-
त्वप्रयुक्तनिषेधबाधनार्थं तद्धितस्यैव संज्ञाविधानमस्त्विति वाच्यम् ।
तस्य निषेधे फलाभावात् । न च हरिष्वित्यादौ सोः प्रातिपदिक-
त्वापत्तिः, एव चैत्सर्गिकैकवचनापत्तिः, सात्पदाद्योरिति षत्वनि-
षेधापत्तिश्चेति वाच्यम् । औत्सर्गिकस्यापि विना गमकमप्रवृत्तेः ॥

(अनिष्टापत्तिवारणाधिकरणम्)

(६६८ आक्षेपवार्तिकम् ॥ १ ॥)

॥ * ॥ अर्थवत्यनेकपदप्रसङ्गः ॥ * ॥

(भाष्यम्) अर्थवदिति प्रातिपदिकसंज्ञायामने-
कस्यापि पदस्य प्रातिपदिकसंज्ञा प्राप्नोति—'दश
दाडिमानी, षडपूपाः, कुण्डमजाजिनं पल्लपिण्डः
अधरोरुकमेतत्कुमार्याः स्फैयकृतस्य पिता प्रति-
शीन' इति ॥

(प्रदीपः) अनेकपदप्रसङ्ग इति । अनेकं पदमस्मि-
न्त्रित्यनेकपदः समुदायस्तस्य संज्ञाप्रसङ्ग इत्यर्थः ॥ अनेक-
स्यापि पदस्येति । समुदितस्येति बोद्धव्यम् । प्रतिपदं तु नैव
संज्ञा प्राप्नोत्यप्रत्यय इति निषेधात् । समुदायस्य तु निषेधो न
प्रवर्तते 'प्रत्ययग्रहणे यस्मात्स विहित इति वचनात्समु-
दायाच्च प्रत्ययस्याविधानात् प्रत्ययान्तत्वाभावात् । न विद्यते
प्रत्ययो यस्मिन्सोयमप्रत्यय इत्यप्याश्रयितुं न युज्यते, बहुपदव
इत्यस्यापि समुदायस्य निषेधप्रसङ्गात् । खरे दोषप्रसङ्गात् ॥

(उद्ध्योतः) बहुव्रीहावनेकस्यापि पदस्येति भाष्यानुपपत्ते-
राह—समुदितस्येति । अत एवानेकग्रहणं चरितार्थम् ॥ बहु-
व्रीह्याश्रयणस्य फलं दर्शयति—प्रतिपदं त्विति ॥ प्रत्ययान्त-
त्वाभावादिति । संज्ञाविधाविति निषेधस्तु नात्र, यत्र प्रत्ययस्य
संज्ञा तत्रैव तन्निषेधप्रवृत्तेरिति भावः ॥ खरे दोषेति । अनुपद-
मेव स्फुटीभविष्यत्येतत् ॥

(समाधानभाष्यम्)

समुदायोत्रानर्थकः ॥

(प्रदीपः) समुदायोत्रानर्थक इति । पदार्थानां
समन्वयाभावात् ॥

(उद्ध्योतः) समन्वयेति । स एव हि वाक्यशक्यः ॥

(६६९ समाधानबाधकवार्तिकम् ॥ २ ॥)

॥ * ॥ समुदायोनर्थक इति चेदवयवार्थ-
वत्त्वात्समुदायार्थवत्त्वं यथा लोके ॥*॥

(भाष्यम्) समुदायोनर्थक इति चेदवयवार्थव-
त्त्वात्समुदायार्थवत्त्वम् । अवयवैरर्थवद्भिः समु-

१ 'स्यैवेत्येव' ॥ २ Bengal Asiatic Society मुद्रितपुस्तके
तु 'गमकमप्रवृत्ते' इत्यस्यापि 'बहुव्रीहावनेकस्या—'इत्युत्तरत्रान्वयप्रदर्शनं
शोषकस्यैव प्रावीण्येन ॥

३ "पौर्वापर्यायोगादप्रतिसंबन्धार्थमपार्थक्यम्" (५।२।१०) इति
न्यायसूत्रव्याख्याया भाष्यकर्त्रा वात्स्यायनेन तु—“कुमार्याः पात्यम्
तस्याः पिता”—इत्युदाहृतम् ॥

दाया अर्थवन्तो भवन्ति ॥ यथा लोके । तद्यथा लोके—आढ्यमिदं नगरं गोमदिदं नगरमित्युच्यते । न च सर्वे तत्राढ्या भवन्ति, सर्वे वा गोमन्तः ॥

(प्रदीपः) अवयवार्थवत्त्वादिति । अवयवधर्माणां च समुदाये व्यपदेशात्, सति च प्रातिपदिकत्वे सुब्लुक्प्रसङ्गः ॥

(उद्ध्योतः) अवयवधर्माणामिति । यथा ग्रामो दग्ध इत्यादौ ॥

यथा लोके इत्युच्यते, लोके चावयवा एवार्थवन्तो न समुदायाः । अतश्चावयवा एवार्थवन्तो न समुदायाः । यस्य हि यद्द्रव्यं भवति स तेन कार्यं करोति । यस्य च या गावो भवन्ति स तासां क्षीरं घृतमुपभुङ्क्ते । अन्यैरेतद् द्रष्टुमप्यशक्यम् ॥

(युक्तिप्रश्नभाष्यम्)

का तर्हीयं वाचोयुक्तिराढ्यमिदं नगरं गोमदिदं नगरमिति ? ॥

(युक्तिप्रदर्शनभाष्यम्)

एषैषा वाचोयुक्तिः । इह तावदाढ्यमिदं नगरमित्यकारो मत्वर्थीयः—आढ्या अस्मिन्सन्ति तदिदमाढ्यमिति । गोमदिदं नगरमिति मत्वन्तात् मत्वर्थीयो लुप्यते ॥

(प्रदीपः) एषैषेति । एषा या वाचोयुक्तिः सैषा एतत्प्रमाणेत्यर्थः ॥ अकारो मत्वर्थीय इति । ततश्च नावयवधर्मेण समुदाये व्यपदेशः । किं तर्हि ? दण्ड्यादिवद्यौगिक इत्यर्थः ॥ मत्वन्तादिति । मत्वन्तान्मत्तुन्न भवति, सरूपः प्रत्ययो नेष्ट इति वचनात् । तस्मादेकगोपूर्वादिति ठञो भाष्यकारवचनप्रामाण्याल्लोपः । अत इति च तत्र निवृत्त गौत्रिकादिसिद्ध्यर्थं, गवा समूहो गोत्रा, सास्मिन्नस्तीति गौत्रिकम् ॥ अथ वा मत्वन्तान्मत्वर्थीयो लुप्यत इत्यनेनावयवधर्मस्य समुदाये उपचारमाह । इह तु मुख्येऽर्थवत्त्वे सम्भवत्युपचरितस्याश्रयो न युक्तः ॥

(उद्ध्योतः) वीप्साया निष्प्रयोजनत्वादाह—एषा येति । नैवात्र वीप्सेति भावः ॥ मतुब्नेति । इदमेव ध्वनयितुं भाष्ये मत्वर्थीय इत्युक्तं मतुबिति नोक्तम् ॥ लुप्तिवधायाकाभावादाह—भाष्यकारेति ॥ नन्वत इत्यनुवृत्तेरस्माद्व्युत्पन्नोत्पन्न आह—अत इतीति ॥ गोत्रेत्यनेन त्रकव्यचश्रेति वः ॥ एकपूर्वसाहचर्याद्गोपूर्वस्यापि समासस्यैव तत्र ग्रहणमिति मते आह—आदीति । आदिना गोशकटिप्रकृतिकगौशकटिकस्य ग्रहणम् ॥ अथ वेति । गम्यमानार्थस्य निवृत्तिरेव चादिलोप इति वल्लोपशब्देनोक्तेति

१ 'द्रष्टुमशक्यम्' ॥

२ Bangal Asiatic Society मुद्रित पुस्तके तु 'अवयवेनासमुदायरूपाद्रूप' इति पाठशोधन शोधकस्य प्रावीण्य पर द्योतयति ॥

भावः ॥ परं त्वेषा व्याख्या न भाष्यस्वरससिद्धा, अवयवार्थवत्त्वेन समुदायार्थवत्त्वाभावः प्रक्रम्यैतदुक्ते । तस्मादशौआद्यचस्तल्लामाण्याद्गुणवचनेभ्य इति मत्वर्थीयलोप इति सारम् । ग्रामो दग्ध इत्यादावप्यशौआद्यजेव, अवयवे वा समुदायरूपारोप इति भाष्यतात्पर्यम् ॥

(आक्षेपशेषभाष्यम्)

एवमपि—

(६७० आक्षेपवार्तिकम् ॥ ३ ॥)

॥ * ॥ वाक्यप्रतिषेधोर्थवत्त्वात् ॥ * ॥

(भाष्यम्) वाक्यस्य प्रातिपदिकसंज्ञायाः प्रतिषेधो वक्तव्यः । देवदत्त गामभ्याज शुक्लां देवदत्त गामभ्याज कृष्णामिति ॥ किं कारणम् ? ॥ अर्थवत्त्वात् । अर्थवद्भ्येतद्वाक्यम् ॥

(प्रदीपः) अर्थवद्वाक्यमिदानीं दर्शयति—एवमपीति । अर्थवद्भ्येति । पदार्थानां समन्वयावगमात् ॥

(उद्ध्योतः) भाष्येर्थवद्भ्येतद्वाक्यमिति पाठः ॥

(आक्षेपबाधकभाष्यम्)

न वै पदार्थादन्यस्यार्थस्योपलब्धिर्भवति वाक्ये ।

(प्रदीपः) न वै पदार्थादिति । पदानि स्वस्वमर्थं प्रतिपादयन्ति वाक्यम् । पदार्था एव लाकाह्वययोग्यतासन्निधिवशात् परस्परसंस्पृष्टा वाक्यार्थे इत्यर्थः । न तु वाक्यवाक्यार्थो वा पृथगस्तीति भावः ॥

(उद्ध्योतः) नन्वन्वयरूपोर्थः पदार्थातिरिक्त उपलभ्यतेऽत आह—पदानीति । पदार्था एव स्वित्यनेन ससर्गबोधे पदानां व्यापारो नास्तीति दर्शयति । एव च पदार्थैरेवाकाह्यादिभिः समगंस्य गम्यमानत्वान्न तत्र वाक्यशक्तिर्वाक्यस्यातिरिक्तस्याभावाच्च तदाह—नतु वाक्यमिति । वाक्यार्थो वेति । ससर्गस्य पदार्थव्यव्यवहारीति भावः ॥

(६७१ आक्षेपसाधकवार्तिकम् ॥ ४ ॥)

॥ * ॥ पदार्थादन्यस्यानुपलब्धिरिति चेत् पदार्थाभिसंबन्धस्योपलब्धिः [स्तस्मात्प्रतिषेधः] ॥ * ॥

(भाष्यम्) पदार्थादन्यस्यानुपलब्धिरिति चेद् । इदमुच्यते—पदार्थाभिसंबन्धस्योपलब्धिर्भवति वाक्ये । इह देवदत्त इत्युक्ते कर्ता निर्दिष्टः, कर्म क्रियागुणौ चानिर्दिष्टौ । गामित्युक्ते कर्म निर्दिष्टम्, कर्ता क्रियागुणौ चानिर्दिष्टौ । अभ्याजेत्युक्ते क्रिया निर्दिष्टा, कर्तृकर्मणी गुणश्चानिर्दिष्टः । शु-

३ अयं कोष्ठकान्तर्गतो वार्तिकभागः “न वा शब्दपूर्वको ह्यथे सप्रत्ययस्तस्मादर्थनिवृत्तिः” इति स्वस्वरूपमूलवार्तिक इवात्रायुचिना हि किञ्चिज्ज्ञेयकप्रमादाद्भुतितो भवेत् इति पूरितोऽस्माभिः ॥

क्लामित्युक्ते गुणो निर्दिष्टः, कर्तृकर्मणी क्रिया चानिर्दिष्टा । इहेदानीं देवदत्त गामभ्याज शुक्लामित्युक्ते सर्वं निर्दिष्टम्—देवदत्त एव कर्ता नान्यः । गामेव कर्म नान्यत् । अभ्याजैव क्रिया नान्या । शुक्लामेव न कृष्णामिति ॥ एषां पदानां सामान्ये वर्तमानानां यद्विशेषेऽवस्थानं स वाक्यार्थः ॥ तस्मात्प्रतिषेधः । तस्मात्प्रतिषेधो वक्तव्यः ॥

(प्रदीपः) पदार्थाभिसंबन्धस्येति । ध्वनिव्यङ्ग्यनित्य वाक्य विशिष्टस्यार्थस्य पदार्थसंसर्गरूपस्य वाचकम् । अन्यथा ह्यशब्दो वाक्यार्थः स्यात् ॥ कर्ता निर्दिष्ट इति । सम्बोधनविषयमनियतक्रियं कर्तृमात्रमित्यर्थः ॥ यद्विशेषेऽवस्थानमिति । पदार्थसंसर्गरूपे वाक्यार्थ इत्यर्थः । अत एव वाक्यमेव मुख्य शब्दो वाक्यार्थ एव मुख्य शब्दार्थः । सादृश्यात्त्वन्वयव्यतिरेकौ कल्पितौ लाघवार्थमाश्रित्य पदपदार्थव्यवस्थापन क्रियते । प्रतिवाक्य व्युत्पत्त्यसम्भवाच्छाब्दव्यवहाराभावप्रसङ्गात् ॥

(उद्ध्योतः) ननु पदातिरिक्तावाक्याभावात्कस्य पदार्थाभिसंबन्धो वाच्यः स्यादत आह—ध्वनिव्यङ्ग्यमिति । अनेन स्थिरत्व तस्य दर्शितम् ॥ विशिष्टस्यार्थस्येति । विशेषणत्वादिविशिष्टस्येत्यर्थः ॥ पदार्थानां संसर्गबोधकत्वे दोषमाह—अन्यथेति । न च शब्दप्रयोज्यत्वाच्छाब्दत्वम्, प्रत्यक्षदृष्टधूमबोध्यवहेरपि प्रत्यक्षत्वापत्ते, श्रुतधूमशब्दोपस्थितधूमार्थबोध्यवहेरपि शाब्दत्वापत्तेश्च । यदि तु पदसमभिव्याहाररूपाकाङ्क्षा तत्कारणत्वज्ञानं च शाब्दबोधे कारणमिति शाब्दत्व, तदा पदानां पदार्थेष्वपि शक्तिर्न मिध्येत् । तदुक्तम्—

अशब्दो यदि वाक्यार्थः पदार्थोपि तथा भवेत् इति । यदि बोधजनकतयाऽसंबन्धे वक्तुमशक्यतया पदार्थं पदानां शक्तिरूपसंबन्धकल्पनं तदा समभिव्याहारे संसर्गबोधकारणतया अपि असंबन्धे वक्तुमशक्यतया तेन तादात्म्यसंबन्धस्य वाक्ये आवश्यकत्वात् ॥ तादात्म्यमेव च शक्तिरिति तत्त्वम् ॥ पदार्थातिरिक्तः कश्चिद्वाक्यार्थोस्तीति वक्तुमुपक्रमते—भाष्ये इहेत्यादि ॥ ननु कर्तृत्वस्य क्रियानिरूपितत्वात् क्रियायाश्चासंनिधानात् तत्त्वाभावेन कर्तृत्वमुपपन्नमत आह—कर्तृमात्रमिति । प्रधानीभूतधात्वर्थमात्राश्रय इत्यर्थः । एव कर्मशब्देन धात्वर्थफलमात्राश्रयः ॥ अनिर्दिष्टाविति । पूर्वत्र विभक्तिविपरिणामेनान्वयः । ईदृशप्रकारोपि भाष्यप्रामाण्याद्युक्त एव । तृतीयस्थलेऽनिर्दिष्ट इत्येव पाठः ॥ देवदत्त एव कर्ता नान्य इति । अनेनैतद्वर्णयति यत्किञ्चित्कारकस्य क्रियाया बोधारेण सर्वक्रियाणां योग्यानां सर्वकारकाणां च योग्यानामाक्षेपो भवति । एव च सर्वत्र वाक्यमेव बोधकं तत्तदुपादानं तु नियमायेति ॥ गामेव नान्यदिति । गामिति शब्दवाच्यमेव कर्म नान्यदित्यादिक्रमेणार्थः ॥ भाष्ये सामान्ये सामान्यतः क्रियाकर्तृत्वादिविशिष्टे विशेषे विशेषणविशेष्यभावापत्ते ॥ त-

दाह—संसर्गरूपवित्यादि । विशेषणविशेष्यभावरूपसंसर्गैत्यर्थः । स एव वाक्यशक्य इति निरूपितं मञ्जूषायाम् ॥ अत एवेति । तेनैव लौकिकवैदिकव्यवहारादित्यर्थः ॥ नन्वेव पदार्थव्यवहारोऽसंज्ञतः स्यादत आह—सादृश्यादिति । लाघवार्थं कल्पितावन्वयव्यतिरेकावाश्रित्य सादृश्यात्पदपदार्थव्यवस्थेत्यन्वयः । यथा वर्णेष्वारोपिता उदात्तादयो व्यञ्जकध्वनिधर्मा व्यवहारे हेतवः । एवमिहापि कार्त्तिक पदपदार्थविभागस्तथेति भावः ॥ ननु तादृशकल्पना व्यर्थेत्यत आह—प्रतिवाक्यमिति ॥

(आक्षेपनिराकरणभाष्यम्)

न वक्तव्यः ।

(६७२ समाधानवार्तिकम् ॥ ६ ॥)

॥ * ॥ अर्थवत्समुदायानां समासग्रहणं नियमार्थम् ॥ * ॥

(भाष्यम्) अर्थवत्समुदायानां समासग्रहणं नियमार्थं भविष्यति । समास एवार्थवतां समुदायानां प्रातिपदिकसंज्ञो भवति नान्य इति ॥

(समाधानबाधकभाष्यम्)

यदि नियमः क्रियते प्रकृतिप्रत्ययसमुदायस्य प्रातिपदिकसंज्ञा न प्राप्नोति बहुपटवः उच्चकैर्नीचकैरिति ॥

(प्रदीपः) बहुपटव इति । द्योत्येनार्थेनार्थवान् प्रत्ययः । प्रकृतिस्तु वाच्येनेत्यर्थवत्समुदायो भवति ॥ उच्चकैरिति । तन्मध्यपतितस्तद्ग्रहणेन गृह्यत इति यदा नाश्रीयते, नापि *अकञ्श्चस्वतः* इति, तदायं दोषः । तदा हि सुबन्तस्याकचि कृते अव्ययादिति सुब्लुगभावात्सुपो धातुप्रातिपदिकयोरिति लुगिष्यते, स च न प्राप्नोति ॥

(उद्ध्योतः) ननु बहुजादीनां स्वार्थिकत्वेनार्थवत्त्वं नेत्यर्थवत्समुदायत्वमस्मिन् कथमत आह—द्योत्येनेति ॥ ननु तन्मध्यपतितन्यायेन *‘अकञ्श्चस्वतः सर्वनामाव्ययविधौ’* इति येन विधिरिति सूत्रस्यवचनेन चाव्ययत्वात् लुक् सिद्ध इति किमत्र प्रातिपदिकत्वेनात आह—तन्मध्येति ॥ तदा हीति । तन्मध्यपतित इत्यादिन्यायाभावे इत्यर्थः ॥ अन्तरङ्गत्वाल्लुक्त्वाच्च पूर्वमेवाकचोव्ययादिति सुब्लुक् कुतो नेति चिन्त्यम् । बहुपटव उच्चकैर्नीचकैरिति वाक्ये बहुपटव इत्युदाहरणम् । किं पुनरिति प्रश्नाशयस्तु यथैवेत्यादिना वक्ष्यमाण इत्यन्ये ॥

(नियमवादिनः प्रश्नभाष्यम्)

किं पुनरत्र प्रातिपदिकसंज्ञया प्रार्थ्यते ? ॥

(प्रदीपः) किं पुनरत्रेति । उच्चकैरित्याद्यन्यथा सिध्यतीति प्रश्नः ॥

(उद्ध्योतः) अन्यथा सिध्यतीति । तन्मध्यपतितादिन्यायेनेति भावः ॥

(इतरस्य दूषणप्रदर्शकभाष्यम्)

प्रातिपदिकादिति स्वाद्युत्पत्तिर्यथा स्यादिति ॥

(प्रदीपः) इतरो बहुपटव इति न सिध्यतीति मन्यमान आह—प्रातिपदिकादिति ॥

(नियमवादिनोदोषवारकभाष्यम्)

नैष दोषः । यथैवात्राप्रातिपदिकत्वात्सुबुत्पत्तिर्न भवति एवं लुगपि न भविष्यति । तत्र यैवासावन्तवर्तिनी विभक्तिस्तस्या एव श्रवणं भविष्यति ॥

(इतरस्य दोषसाधकभाष्यम्)

नैवं शक्यम् । खरे दोषः स्यात्—बहुपटव इत्येवं खरः स्यात् । बहुपटव इति चेप्यते । पठिष्यति ह्याचार्यः—*चितः सप्रकृतेर्बहुकजर्थम्* इति । तस्यां पुनर्लुगतायां यान्या विभक्तिरुत्पद्यते तस्याः प्रकृत्यनेकदेशत्वादान्तोदात्तत्वं न भविष्यति ॥

(प्रदीपः) खर इति । बहुपटव इति वकाराकारस्योदात्तत्वं प्राप्नोति, टकाराकारस्य चेप्यते ॥ प्रकृत्यनेकदेशत्वादिति । नह्यसौ प्रकृतेरेकदेश इत्यर्थः ॥

(उद्ध्योतः) टकाराकारस्येति । प्रातिपदिकत्वे सति अन्तरङ्गानपीति न्यायेन लुकि कृते टुशब्दोकारस्यैव खरप्रवृत्तिरिति भावः ॥ नह्यसाविति । समुदायादुत्पत्तेरिति भावः ॥

(समाधानसाधकभाष्यम्)

एवं तर्ह्याचार्यप्रवृत्तिर्ज्ञापयति—भवति प्रकृतिप्रत्ययसमुदायस्य प्रातिपदिकसंज्ञा—इति । यदयम् ‘अप्रत्यय’ इति प्रतिषेधं शास्ति । स च तदन्तप्रतिषेधः ॥

(प्रदीपः) अप्रत्यय इति प्रतिषेधं शास्तीत्युक्ते कश्चैन ब्रूयाद्बहुपटव इत्यत्राप्रात्यय इति निषेधः । प्राप्नोतीत्यत आह—स च तदन्तप्रतिषेध इति ॥ प्रत्ययग्रहणे यस्मात्स विहित इति तदन्तविधिः । सज्ञाविधौ च प्रत्ययग्रहणे तदन्तविधिर्निवारितः । अप्रत्यय इत्ययं तु प्रतिषेधविधिः । पटुशब्दाच्चात्र जसुत्पन्नो न बहुपटुशब्दादिति बहुपटव इत्येतदप्रत्ययान्तमेव ॥ अथ वा अप्रत्यय इति बहुव्रीह्याश्रयणात् प्रत्ययादेरपि बहुपटव इत्यस्य निषेधः प्राप्नोतीत्याह—स चेति । अप्रत्यय इति तत्पुरुष आश्रीयते तस्य स्वपदार्थप्रधानत्वेनान्तरङ्गत्वादिति भावः ॥

(उद्ध्योतः) अप्रत्यय इति निषेधः प्राप्नोतीति । जसमाश्रित्येति भावः ॥ प्रतिषेधेति । पर्युदासेपि प्रत्ययस्य सञ्ज्ञित्वाभावात् दोष इति भावः ॥ बहुव्रीहीति । न विद्यते प्रत्ययो यस्मिन्नितीत्यर्थः ॥

(आक्षेपभाष्यम्)

स तर्हि ज्ञापकार्थः प्रत्ययप्रतिषेधो वक्तव्यः ॥

(प्रतिवन्दीभाष्यम्)

ननु चायं प्राप्त्यर्थोपि वक्तव्यः ॥

(प्रदीपः) प्राप्त्यर्थ इति । प्रतिषेधप्राप्त्यर्थ इत्यर्थः ॥

(प्रतिवन्दीनिरासभाष्यम्)

नार्थः प्राप्त्यर्थेन । कृत्तद्धितग्रहणं नियमार्थं भविष्यति—कृत्तद्धितान्तस्यैव प्रत्ययान्तस्य प्रातिपदिकसंज्ञा भविष्यति, नान्यस्य प्रत्ययान्तस्येति ॥

(आक्षेपभाष्यम्)

स एषोनन्यार्थः प्रत्ययप्रतिषेधो वक्तव्यः । प्रकृतिप्रत्ययसमुदायस्य वा प्रातिपदिकसंज्ञा वक्तव्या ॥

(प्रदीपः) स एषोनन्यार्थ इति । ज्ञापनार्थ एवेत्यर्थः ॥

(समाधानभाष्यम्)

उभयं न वक्तव्यम् । तुल्यजातीयस्य नियमः ॥

कश्च तुल्यजातीयः ? ॥

यथाजातीयकानां समासः ॥

कथं जातीयकानां समासः ? ॥

सुबन्तानाम् ॥

(प्रदीपः) सुबन्तानामिति । एतच्चोपलक्षण भेदसंसर्गद्वारकार्थवत्त्वयुक्तानाम् । यस्मात्सुबन्तासुबन्तानामपि समासो दृश्यते अश्वक्रीतीत्यादौ, गतिकारकोपपदानां कृद्भिः सह समासवचनं प्राक् सुबुत्पत्तेरिति वचनात् ॥

(उद्ध्योतः) भेदसंसर्गेति । वाक्ये पदार्थयोर्विभागेनापि प्रयोगे सतीतरससर्गाकाङ्क्षा भेदसंसर्गः । स द्वारभूतो यस्य विशिष्टार्थवत्त्वस्य तद्युक्तानामित्यर्थः । समासेपि वाक्यीयेनैव तेन विशिष्टार्थवत्त्वम् । नहि प्रकृतिप्रत्यययोर्विभाग परश्चेति वचनादिति भावः । एव च समुदायघटका भागा स्वतन्त्रेणापि प्रयोगार्हौ अर्थवन्तो गृह्यन्त इति तात्पर्यम् ॥ उपलक्षणत्वेन व्याख्याने बीजमाह—यस्मादिति ॥ अश्वक्रीतीति । सुबन्तेन समासे त्वन्तरङ्गत्वाद्यापि ङीवेव न स्यादित्यर्थः ॥

(समाधानसाधकभाष्यम्)

सुप्तिङ्समुदायस्य तर्हि प्रातिपदिकसंज्ञा प्राप्नोति ॥

(प्रदीपः) देवदत्तो ग्रामं गत इत्यादेः सुबन्तसमुदायस्यैव वाक्यस्य नियमेन निवृत्तिः स्यादित्यभिप्रायेणाह—सुप्तिङ्समुदायस्येति ॥

(उद्ध्योतः) सुबन्तानामित्यस्योपलक्षणत्वमजानानश्चोदयतीत्याह—देवदत्त इति ॥

(समाधानसाधकभाष्यम्)

सुप्तिङ्समुदायस्यापि प्रातिपदिकसंज्ञा आरभ्यते—“जहि कर्मणा बहुलमाभीक्ष्ण्ये कर्तारं चा-

भिदधाति” इति । तन्नियमार्थं भविष्यति—एतस्यैव सुप्तिङ्समुदायस्य प्रातिपदिकसंज्ञा भवति, नान्यस्येति ।

(प्रदीपः) जहि कर्मणेति । ननु समाससंज्ञेय समासान्तोदात्तार्था । नैष दोषः समासत्वादेव प्रातिपदिकत्वमिति तत्तुल्यजातीयताप्रतिपादनाथमेतदुपन्यस्तम् ॥

(उद्घोतः) ननु सुप्तिङ्समुदायस्य प्रातिपदिकसंज्ञेय-युक्तं, तेनान्तोदात्तस्वरस्यापि सिद्ध्यर्थं समाससंज्ञाया एव विधानादिति शङ्कते—नन्विति ॥ समासत्त्वादेवेति । समासमूलकार्थवत्त्वादेव प्रातिपदिकत्वमिति सुप्तिङ्समुदायस्यापि समासतुल्यजातीयताप्रतिपादनाय जहिकर्मणेलेतदुपन्यस्तमित्यर्थः ॥ एव च भाष्ये प्रातिपदिकसंज्ञारभ्यत इत्यस्य तन्मूलभूता समाससंज्ञारभ्यत इत्यर्थ इति तात्पर्यम् ॥

(समाधानबाधकभाष्यम्)

तिङ्समुदायस्य तर्हि प्रातिपदिकसंज्ञा प्राप्नोति ॥

(प्रदीपः) तिङ्समुदायस्येति । पश्य धावतीत्यादि । ततश्च प्रातिपदिकान्तोदात्तत्वप्रसङ्गः ॥

(उद्घोतः) तिङन्तस्यासत्त्ववाचित्वेन सख्याकारकाद्यभावाद् विभक्त्यनुपपत्ते प्रातिपदिकत्वस्य फलाभावोत् आह—ततश्चेति । समासस्येति सूत्रं तु परमसर्वं इत्यादौ स्वाङ्गशिष्टमित्यादे प्राप्ति-स्य बाधाय स्यादिति तात्पर्यम् ॥

(समाधानसाधकभाष्यम्)

तिङ्समुदायस्यापि प्रातिपदिकसंज्ञाऽऽरभ्यते—“आख्यातमाख्यातेन क्रियासातत्ये” इति । तन्नियमार्थं भविष्यति—एतस्यैव तिङ्समुदायस्य प्रातिपदिकसंज्ञा भवति, नान्यस्येति ।

(प्रदीपः) आख्यातमिति । ततश्च समासेन तुल्यजातीयानां सर्वेषां वाक्यानां नियमाविवृति सिद्धेत्यर्थः ॥

(उद्घोतः) तुल्यजातीयानामिति । तत्त्व च प्रयोगार्ह-स्वतन्त्रार्थवत्समुदायत्वेनेत्याहुः ॥ वार्तिकत्रयेणाथमेवार्थ उपलक्ष्यत इति बोध्यम् ॥

(६७३ आक्षेपवार्तिकम् ॥ ७ ॥)

॥ * ॥ अर्थवत्ता नोपपद्यते केवलेनावचनात् ॥ * ॥

(भाष्यम्) अर्थवत्ता नोपपद्यते वृक्षशब्दस्य ॥ किं कारणम् ? ॥ केवलेनावचनात् । न केवलेन वृक्षशब्देनार्थो गम्यते ॥ केन तर्हि ? ॥ सप्रत्ययकेन ॥

(प्रदीपः) अर्थवत्तेति । अर्थवत्ता संज्ञानिमित्तत्वेनेहोपात्ता सा च वाक्यस्यैव पदस्य वा केवलस्य लोके प्रयुज्यमानस्योपपद्यते, न तु प्रकृतिभागस्य केवलस्य प्रयोगाभावाद्गणवदव्यवहार्यत्वात् ॥

(६७४ आक्षेपबाधकवार्तिकम् ॥ ८ ॥)

॥ * ॥ न वा प्रत्ययेन नित्यसंबन्धात् केवलस्याप्रयोगः ॥ * ॥

न वा एष दोषः ॥ किं कारणम् ? ॥ प्रत्ययेन नित्यसंबन्धात् । नित्यसंबन्धावेतावर्थो प्रकृतिः प्रत्यय इति । प्रत्ययेन नित्यसंबन्धात् केवलस्य प्रयोगो न भविष्यति ॥

(प्रदीपः) नवेति । अन्यथासिद्ध केवलस्याप्रयोगः न केवला प्रकृतिः प्रयोक्तव्या न च केवलः प्रत्यय इति नियमात् । अर्थवत्ता लन्वयव्यतिरेकाभ्यामस्त्येवेति भावः ॥

(उद्घोतः) प्रकृतिभागस्यार्थवत्त्वे किं केवलस्य प्रयोग आपाद्यते उत तत्र प्रमाण नास्तीत्युच्यत इति विकल्पे नाद्य इत्याह—अन्यथेति ॥ द्वितीये आह—अर्थवत्ता त्विति ॥ भाष्ये—नित्यसंबन्धाविति ॥ मायेश्वरवदिति भावः ॥

(आक्षेपबाधकानुपपत्तिभाष्यम्)

अन्यद्भवान्पृष्ठोन्यदाचष्टे । आप्नान् पृष्ठः कोविदारानाचष्टे *अर्थवत्ता नोपपद्यते केवलेनावचनाद् * इति भवानस्माभिश्चोदितः केवलस्याप्रयोगे हेतुमाह ॥

(आक्षेपसाधकभाष्यम्)

एवं च किल नाम कृत्वा चोद्यते * समुदायस्यार्थे प्रयोगादवयवानामप्रसिद्धिः * इति ।

(उद्घोतः) अवयवानामप्रसिद्धिरिति । अवयवमात्रादर्थगत्यभावेनावयवानामर्थवत्त्वे हेतोरप्रसिद्धिरित्यर्थः ॥

(६७५ समाधानवार्तिकम् ॥ ९ ॥)

॥ * ॥ सिद्धं त्वन्वयव्यतिरेकाभ्याम् ॥ * ॥

(भाष्यम्) सिद्धमेतत् । कथम् ? । अन्वयाद्यतिरेकाच्च ॥

कोसावन्वयो व्यतिरेको वा ? ।

इह वृक्ष इत्युक्ते कश्चिच्छब्दः श्रूयते वृक्षशब्दः अकारान्तः सकारश्च प्रत्ययः । अर्थोपि कश्चिद्गम्यते मूलस्कन्धफलपलाशवान् एकत्वं च । वृक्षावित्युक्ते कश्चिच्छब्दो हीयते कश्चिदुपजायते कश्चिदन्वयी—सकारो हीयते औकार उपजायते वृक्षशब्द अकारान्तोन्वयी । अर्थोपि कश्चिद्धीयते कश्चिदुपजायते कश्चिदन्वयी—एकत्वं हीयते द्वित्वमुपजायते मूलस्कन्धफलपलाशवानन्वयी । ते मन्यामहे—यः शब्दो हीयते तस्यासावर्थो यो हीयते, यः शब्द उपजायते तस्यासावर्थो योर्थ

उपजायते, यः शब्दोन्वयी तस्यासावर्थो योर्थो-
न्वयीति ॥

(प्रदीपः) अन्वयव्यतिरेकाभ्यामिति । अन्वयो-
नुगमः सति शब्देर्थावगमः । व्यतिरेकः शब्दाभावे तदर्था-
नवगमः ॥

(उद्ध्योतः) लोके केवलप्रकृत्यादेरप्रयोगेपि तात्रिककल्पितान्व-
यव्यतिरेकौ दर्शयति—इहेत्यादिना । एव कल्पितान्वयव्यति-
रेकाभ्यां प्रकृतिप्रत्ययविभाग तयोरर्थवत्त्व च परिकल्प्य शास्त्रेणा-
ख्यानमिति भावः ॥ अत एव पूर्वप्रश्न—कोसाविति । लोकमि-
द्वत्वे हि प्रश्नामन्वयव्यतिरेकं बोध्यम् ॥

(समाधानबाधकभाष्यम्)

विषम उपन्यासः । बहवो हि शब्दा एकार्था
भवन्ति । तद्यथा—इन्द्रः शक्रः पुरुहूतः पुरन्दरः ।
कन्दुः कोष्ठः कुसूल इति । एकश्च शब्दो बह्वर्थः ।
तद्यथा—अक्षाः पादा मापा इति ॥

(प्रदीपः) विषम इति । यद्येकः शब्द एकस्मिन्नर्थे
नियतः स्यात् तत एतद्युज्यते वक्तुम् यतस्त्वनियमः ततः
प्रकृतेरेव सर्वे अर्थाः स्युः । यथा दधि मध्विनिविदि ।
प्रत्ययस्तु कचिद्ध्योतकः ॥ प्रत्ययस्यैव वा सर्वे अर्थाः स्युः
इयानधुनेति यथा । प्रकृतिस्त्वर्थाभिधाने साहायकमात्रं कुर्यात् ॥

(उद्ध्योतः) अन्वयव्यतिरेकाभ्यां प्रकृतिप्रत्यययोरर्थवत्त्वोपपा-
दनस्यानैकान्तिकत्वमिह भाष्योक्तं वैषम्यं, तथाहि ताभ्यां नार्थ-
मिद्वि । अध्यागच्छतीत्यादौ निपातेषु व्यभिचारात् । तत्त्वत्वेपि
तदर्थाप्रतीतेः । तद्व्यतिरेकेऽप्यागच्छतीत्येतन्मात्रादर्थप्रतीतेश्च । एव
च प्रकृतिप्रत्ययान्यतरस्यैव सर्वार्थतास्तु अन्यतरस्य साधुत्वमात्रार्थ-
कत्वमस्तु । अन्यायोनेकार्थत्वमिति त्वप्रयोजकमक्षादिषु दर्शनाद्
बहुपर्यायदर्शनादन्यायोनेकशब्दत्वमिति वदित्याशयेन प्रकृतिप्रत्य-
ययोरर्थवत्त्वाया अनैयत्य दर्शयति—यद्येक इति ॥ यतस्त्विति ।
एव चाक्षादिशब्दे तस्मिन्शब्दे सत्येव तदर्थाप्रतीतेरर्थान्तरप्रतीतेः
पर्यायस्थले तस्मिन् शब्देऽसत्यपि तदर्थप्रतीतिशेष्टशावन्वयव्यतिरेका-
वनिर्णायकाविति भावः ॥ यदि प्रकृतिरेव मख्यावाचिका तर्हि
कापि विभक्तिर्न प्रयुज्यतेत्यत आह—प्रत्ययस्त्विति । 'इदम
इश' यस्येति लोपे इयान् ॥ अधुनेति । इदमोऽधुना प्रत्यय इति
पक्षे इदम् ॥

(आशयजिज्ञासाभाष्यम्)

अतः किम् ॥

(उद्ध्योतः) शङ्कितुराशयं तद्वचसा शतु पृच्छति—
भाष्ये—अतः किमिति । उक्तेन बहवः शब्दा इत्यादिना ग्रन्थेन
किं साधितं त्वयेति भावः ॥

(आक्षेपाशयभाष्यम्)

न साधीयोर्थवत्ता सिद्धा भवति ? ॥

(प्रदीपः) अतः किं न साधीय इति । प्रकृतिः
सर्वानर्थानभिदधाति । द्योतिकास्तु विभक्तय इति सिद्धैवार्थ-
वत्ता ॥

(उद्ध्योतः) इतरं स्वाशयमाह—न साधीय इति ॥ तदे-
वाह—न पुनरिति ॥ अन्यतरद्ध्योतकमिति भावः ॥ तद्व्याचष्टे—
प्रकृतिरित्यादिना । सिद्धैवेति । किं तु विपरीतं प्राप्नोतीति
भावः ॥

(परिहारभाष्यम्)

न ब्रूमः—अर्थवत्ता न सिध्यतीति । वर्णिता
अर्थवत्तान्वयव्यतिरेकाभ्यामेव ।

(आशयान्तरभाष्यम्)

तत्र कुत एतदर्थं प्रकृत्यर्थोऽयं प्रत्ययार्थ इति । न
पुनः प्रकृतिरेवोभावर्थो ब्रूयात् । प्रत्यय एव वा ? ॥

(प्रदीपः) प्रत्यय एवेति । ततश्च प्रकृतेरर्थवत्ता न
सिध्यतीति तदवस्थो दोष इत्यर्थः ॥

(उद्ध्योतः) तदाह—ततश्चेति । एव च प्रकृतेरर्थवत्त्वाभा-
वात्संज्ञा न स्यादिति भावः ॥

(समाधानसाधकभाष्यम्)

सामान्यशब्दा एते एवं स्युः । सामान्यश-
ब्दाश्च नान्तरेण विशेषं प्रकरणं वा विशेषेष्ववति-
ष्ठन्ते । यतस्तु खलु नियोगतो वृक्ष इत्युक्ते स्वभा-
वतः कस्मिंश्चिदर्थे प्रतीतिरुपजायते । अतो मन्या-
महे—नेमे सामान्यशब्दा इति । न चेत्सामान्य-
शब्दाः, प्रकृतिः प्रकृत्यर्थे वर्तते, प्रत्ययः प्रत्ययार्थे ॥

(प्रदीपः) सामान्यशब्दा इति । प्रकृतिश्चेत्सर्वान-
र्थानभिदध्याद् वृक्ष इत्युक्ते सर्वान् सख्या प्रतीयेत । प्रत्ययो वा
सर्वस्य प्रातिपदिकस्यार्थं प्रत्याययेदित्यर्थः ॥ यतस्तु ख-
ल्विति । प्रकरणादिना विनैवेति भावः ॥

(उद्ध्योतः) परिहरति—सामान्यशब्दा इति । एव
सत्येते सामान्यशब्दाः स्युस्तत्त्व चैषा न दृश्यन् इति भावः ॥
तदुपपादयति—प्रकृतिश्चेदित्यादिना । वृक्ष इत्युक्ते इत्यस्य
प्रातिपदिकप्रयोगमात्रे तात्पर्यम् ॥ सामान्यशब्दाः कीदृशा इत्यत
आह—भाष्ये—सामान्यशब्दाश्चेति । चो ह्यर्थः । विशेषं,
विशेषबोधकपदान्तरसमभिव्याहारम् । एव च प्रकरणादिसोपेक्ष-
नयाऽर्थप्रत्यायकत्व सामान्यशब्दत्वमिति भावः ॥ एते तु नैवमि-
त्याह—यतस्त्विति । त्वदीत्या हि प्रकृतिः । स्वार्थं प्रत्ययार्थसा-
मान्यं चाभिदधाति तत्र विना प्रकरणादिकं केवलस्वार्थस्य बोधः
कथमपि न स्याद् । दृश्यते तु सः, संख्यादेश्च न सामान्यरूपेणापि
बोधः । एव प्रत्ययमात्राद् न कदापि प्रकृत्यर्थबोधः प्रकरणाद्यसत्त्वेपि
च स्वार्थोपस्थितिः शास्त्रासनावताम् । अतो नैषामुभयार्थवाचकत्व-
रूपं सामान्यशब्दत्वम् । ततः किमित्याह—न चेदित्यादि । प्रत्य-

यार्थे तद्योत्यार्थे पञ्चकं प्रातिपदिकार्थ इति मुख्यपक्षे तस्य द्योतकत्वाद् ॥

(वर्णानामर्थवत्त्वानर्थकत्वनिरणयाधिकरणम्)

(आक्षेपभाष्यम्)

किं पुनरिमे वर्णा अर्थवन्तः, आहोस्विदनर्थकाः।

(उद्ध्योत.) वर्णवारणायार्थवद्ब्रह्मणमित्युक्तम् । तत्र वर्णानामनर्थक्यं दृढं कर्तुं पृच्छति—भाष्ये—किं पुनरिति ॥

(६७६ समाधानवार्तिकम् ॥ १० ॥)

॥ * ॥ वर्णस्यार्थवदनर्थकत्वे उक्तम् ॥ * ॥

(भाष्यम्) किमुक्तम् ? । * अर्थवन्तो वर्णा धातुप्रातिपदिकप्रत्ययनिपातानामेकवर्णानामर्थदर्शनाद्वर्णव्यत्यये चार्थान्तरगमनाद्वर्णानुपलब्धौ चानर्थगतेः संघातार्थवत्त्वाच्च । संघातस्यैकार्थत्वात् सुबभावो वर्णात् * । * अनर्थकास्तु प्रतिवर्णमर्थानुपलब्धेर्वर्णव्यत्ययापायोपजननविकारेष्वर्थदर्शनाद् * इति ॥

(उद्ध्योत.) उक्तमिति । हयवरदसूत्रे इति शेष । अनर्थगतेरिति । अर्थानवगतेरित्यर्थः । संघातार्थवत्त्वाच्च वर्णानामर्थवत्त्वमन्यथानर्थकावयवकसमुदायोप्यर्थवान् न स्यादित्यर्थः ॥ नन्वर्थवत्त्वे प्रत्येकं सुप स्यादत आह—संघातस्येति ॥ एकाङ्गिर्वचनन्यायेन न प्रत्येकं विभक्तिरिति भावः ॥

(आक्षेपभाष्यम्)

तत्रेदमपरिहृतम् * संघातार्थवत्त्वाच्च * इति ॥

(समाधानभाष्यम्)

तस्य परिहारः—

(६७७ समाधानवार्तिकम् ॥ ११ ॥)

॥ * ॥ संघातार्थवत्त्वाच्चेति चेद् दृष्टो ह्यतदर्थेन गुणेन गुणिनोर्थभावः ॥ * ॥

(भाष्यम्) संघातार्थवत्त्वाच्चेति चेद् दृश्यते हि पुनरतदर्थेन गुणेन गुणिनोर्थभावः ॥ तद्यथा—एकस्तन्तुस्त्वक्त्राणे ऽसमर्थः, तत्समुदायश्च कम्बलः समर्थः । एकश्च तण्डुलः क्षुत्प्रतिघाते ऽसमर्थः, तत्समुदायश्च वद्धितकं समर्थम् । एकश्च बल्वजो बन्धने ऽसमर्थः, तत्समुदायश्च रज्जुः समर्थो भवति ॥

(प्रदीपः) अतदर्थेनेति । अतत्प्रयोजनेनेत्यर्थः ॥ गुणेनेति । अवयवेन ॥ स ह्यवयविन उपकारकत्वाद्गुणः । अवयवी तु गुणी । अर्थभावः प्रयोजनोत्पत्तिः ॥ बल्वजस्तृणविशेषः ॥

(उद्ध्योत.) अर्थशब्दस्याभिधेयपरत्वे दृष्टान्तासङ्गतिरत आह—

अतत्प्रयोजनेति । यथा तत्रातत्प्रयोजनकानां समुदायस्तत्प्रयोजनस्तथेहानर्थकानां समुदायोऽर्थवानिति भावः ॥

(दृष्टान्तनिराकरणभाष्यम्)

विषम उपन्यासः । भवति हि तत्र याचयावतीचार्थमात्रा । भवति हि कंचित्प्रत्येकस्तन्तुस्त्वक्त्राणे समर्थः, एकश्च तण्डुलः क्षुत्प्रतिघाते समर्थः, एकश्च बल्वजो बन्धने समर्थः । इमे पुनर्वर्णा अत्यन्तमेवानर्थकाः ॥

(प्रदीप) याचयावतीचेति । अयं समुदायः काचिदित्यस्यार्थं वर्तते ॥

(उद्ध्योत.) भाष्ये याचयावतीचार्थमात्रेति । काचिदित्योजननिष्पत्तिरित्यर्थः ॥ तदुपपादयति—भवति हि कंचिदिति ॥


(दृष्टान्तान्तरभाष्यम्)

यथा तर्हि रथाङ्गानि विहृतानि प्रत्येकं व्रजिक्रियां प्रत्यसमर्थानि भवन्ति तत्समुदायश्च रथः समर्थः । एवमेषां वर्णानां समुदाया अर्थवन्तः, अवयवा अनर्थका इति ॥

(प्रदीपः) विहृतानीति । विक्षिप्तानीत्यर्थः ॥

(उद्ध्योत.) विक्षिप्तानीति । विहरतिरिह पृथक्करणे वर्तते इति भावः ॥

(इति वर्णानामर्थवत्त्वनिरर्थकत्वनिरणयः ॥)



(अथानर्थकनिपातप्रातिपदिकसंज्ञासाधनम्)

(६७८ आक्षेपवार्तिकम् ॥ १२ ॥)

॥ * ॥ निपातस्यानर्थकस्य प्रातिपदिकत्वम् ॥ * ॥

(भाष्यम्) निपातस्यानर्थकस्य प्रातिपदिकसंज्ञा वक्तव्या । खञ्जति । निखञ्जति । लम्बते । प्रलम्बते ॥

(प्रदीपः) अनर्थकस्येति । निपातानां द्योतकत्वादभिधेयार्थभावेऽपि द्योत्यार्थसद्भावाद्येषामर्थवत्त्वं तेषां सिध्यत्येव संज्ञा । यस्य तु द्योत्योप्यर्थो नास्ति तदर्थं वचनम् ॥

(उद्ध्योत.) अनर्थकस्येति विशेषणकृत्यमाह—निपातानामिति ॥

(आक्षेपप्रयोजनजिज्ञासाभाष्यम्)

किं पुनरत्र प्रातिपदिकसंज्ञया प्रार्थ्यते ? ।

(प्रयोजनभाष्यम्)

प्रातिपदिकादिति स्वाद्युत्पत्तिः । सुबन्तं पदमिति पदसंज्ञा । “पदस्य” “पदाद्” इति निघातो यथा स्यात् ॥

(प्रदीपः) निघातो यथा स्यादिति । अर्थवदनर्थ-
कयोरसत्यपि सामर्थ्ये संज्ञाविधानमामर्थ्यानिघातो भवती-
त्येके ॥ समानवाक्यतानिमित्तो निघातो न सामर्थ्यनिमित्तः
सा चेहास्ति आख्यातं साव्ययकारकविशेषणं वाक्य-
मिति परिभाषणाद्वाक्यस्थेत्परे ॥

(उद्ध्योतः) ननु पदादित्यधिकृत्य विधीयमानस्य निघातस्य
पदविधित्वात्समर्थपरिभाषोपपत्तिः प्रकृते नामार्थाभावात्तदप्राप्तिरन
आह—अर्थवदनर्थकयोरिति । सामर्थ्ये व्यपेक्षालक्षणे ॥ सा-
मर्थ्यादिति । पदत्वसपादकप्रातिपदिकमजाधिभाननामार्थादित्यर्थः ॥
एके इति । अत्रान्निरतु समर्थसूत्रे एकार्थाभावस्यैव ग्रहणेन
निघातविधौ तदनुपस्थितिः । तदपवादस्य समानवाक्ये निघाते-
त्यस्य सत्व चेति ॥ तदाह—समानेति ॥ आख्यातमिति ।
अत्र वाक्यलक्षणेऽर्थवत्त्वं न निविष्टमिति निखजतीत्यादेरपि वाक्यत्व
बोध्यम् । एकतिङ्वाक्यमिति वक्तुं युक्तम् ॥

(प्रयोजननिराकरणभाष्यम्)

नैतदस्ति प्रयोजनम् । सत्यामपि प्रातिपदिक-
संज्ञायां स्वाद्युत्पत्तिर्न प्राप्नोति ॥ किं कारणम् ? ।
नहि प्रातिपदिकसंज्ञायामेव स्वाद्युत्पत्तिः प्रति-
वद्धा ॥ किं तर्हि ? ॥ एकत्वादिव्यप्यर्थेषु स्वाद्यो
विधीयन्ते । न चैषामेकत्वादयः सन्ति ॥

(प्रदीपः) नहीति । स्वादिविधिव्यप्यस्य सख्याविधि-
वाक्येनैकवाक्यत्वात् ॥

(प्रयोजनसाधकभाष्यम्)

नैष दोषः । अविशेषेणोत्पद्यन्ते । उत्पन्नानां नि-
यमः क्रियते ॥

अथ वा प्रकृतानर्थानपेक्ष्य नियमः ॥ के च
प्रकृताः ? ॥ एकत्वादयः । एकस्मिन्नेवार्थे एक-
वचनं न द्वयोर्न बहुषु । द्वयोरेवार्थयोर्द्विवचनं
नैकस्मिन् बहुषु । बहुष्वेवार्थेषु बहुवचनं नैकस्मिन्
द्वयोरिति ॥

अथ वा आचार्यप्रवृत्तिर्ज्ञापयति—अनर्थका-
नामप्येतेषां भवत्यर्थवत्कृतम्—इति । यद्यम् “अधि-
परी अनर्थकौ” इत्यनर्थकयोर्गत्युपसर्गसंज्ञावाधिकां
कर्मप्रवचनीयसंज्ञां शास्ति ॥

(प्रदीपः) अविशेषेणेति । नानावाक्यताश्रयणात् ।
नियमाश्चार्थानां न प्रत्ययानामित्यनर्थकेभ्योपि ते भवन्ति ॥

अथ वेति । प्रत्ययनियमेपि दोषाभाव इत्यर्थः ॥ अधि-
परी इति । क्रियायोगे गत्युपसर्गसंज्ञयोर्विधानादनर्थकयोः
क्रियायोगाभावात्प्राप्तिरेव नास्तीति संज्ञाविधानं यथोक्तार्थस्य
ज्ञापकं संपद्यते । आनर्थक्यं च निपातस्य धातुनिपातयोः
साधारणार्थतयाऽधिकबोल्यार्थाभावादुच्यते, न तु सर्वात्मनार्था-
भावात् ॥

(उद्ध्योत) नानावाक्येति । स्वौजसित्यादेर्द्वैकयोरित्या-
देश्चेत्यर्थः । अव्ययादाप्सुप इति लिङ्गाद्वाक्यभेदोप्यभिमत इति
भावः ॥ ननु प्रत्ययनियमे दोष एवेत्यत आह—नियमाश्चार्था-
नामिति । एकत्वे एकवचनमेवेति नियमो, न त्वेकत्व एवैकवच-
नमिति भावः ॥ एकार्थाक्यतापक्षेप्यौत्सर्गिकत्वात्समर्थविभक्त्येकवचन-
मित्यन्यत्रोक्तम् ॥

संज्ञाविधानमिति । तयोस्तद्विधानं च केवलं गत्युपसर्ग-
संज्ञावाचनार्थमेवेति भावः । अनेन च ज्ञापकेन वार्तिकं प्रत्याख्या-
यते, विभक्त्युत्पत्तिरनृत्तरीत्येवेति बोध्यम् ॥ न त्विति । तथा च
प्रयोगो व्यर्थः स्यादिति भावः । एनेन ज्ञापकं शिथिलमिति ध्वन-
यति । वात्वर्थानुवादकत्वरूपस्यापि योगस्य ग्रहीतुं शक्यत्वादिति
बोध्यम् । वनित चेदमधिपरी[इ]ति सूत्रे भाष्ये ॥

(रक्षणार्थं निपातप्रातिपदिकमध्यामाधनम् ॥)

(अथाप्रत्ययइत्यत्र पर्युदासप्रसज्यप्रतिषेधविचारः)

(आक्षेपभाष्यम्)

किं पुनरयं पर्युदासो यदन्यत्प्रत्ययादिति । आ-
होस्वित्प्रसज्यायं प्रतिषेधः—प्रत्ययो नेति ? ॥

कश्चात्र विशेषः ? ॥

(६७९ पर्युदासवाधकवार्तिकम् ॥ १३ ॥)

॥ * ॥ अप्रत्यय इति चेत् तिबेकादेशे
प्रतिषेधोऽन्तवत्त्वात् ॥ * ॥

(भाष्यम्) अप्रत्यय इति चेत्तिबेकादेशे प्रति-
षेधो वक्तव्यः । काण्डे कुड्ये ॥ किं कारणम् ? ॥ अ-
न्तवत्त्वात् ॥ तिवतिपोरेकादेशः अतिपोन्तवत्त्वात् ।
अस्त्यन्यत्तिप इति कृत्वा प्रातिपदिकसंज्ञा प्रा-
प्नोति ॥

(प्रदीपः) तिबेकादेश इति । तिपस्तिशब्दादारभ्य
सुपः पकारेण प्रत्याहारः ॥ अन्तवत्त्वादिति । पूर्वस्य
प्रत्ययसदृशस्य प्रातिपदिकसंज्ञाकार्यमिति पूर्वं प्रत्यन्तवद्भावः ॥

(उद्ध्योतः) अन्तवद्भाव इति ॥ तस्य हि पर्युदासे शब्द-
कार्यलाभ इति तस्यैव प्रवृत्तिर्न त्वादिवत्त्वस्येति भावः ॥ भाष्ये—
अस्त्यन्यत्तिप इति । अतिप्रातिपदिकमिति न्यासाश्रयेणे-
दम् । प्य नोत्तरत्र तद्विग्रहणं न कार्यमिति लाघवम् । पञ्चना-
वप्रिय इत्यत्र पञ्चनावेत्यस्य प्रातिपदिकत्वेपि न क्षतिः, टजन्तस्योप-
सर्जनत्वेन ङीपोऽप्राप्तेः, सुवपि समासे सख्यार्भावात्, प्रकृते
सख्याया उक्तत्वाच्च ॥ वस्तुतः प्रशस्तार्थवत्त्वाभावात्प्रातिपदिकत्वा-
प्राप्तिरेव ॥ एतेन टाप् स्वादित्युक्तिः परान्ता ॥ काण्डे इत्यत्र च
प्रातिपदिकत्वे ह्रस्वापत्तिर्दोष इति बोध्यम् ॥ एवमोजायत इत्यत्रापि
ह्रस्वापत्तिः । अत एव तिप्प्रहणं चरितार्थम् ॥

(प्रसज्यप्रतिषेधाभ्युपगमभाष्यम्)

अस्तु तर्हि प्रसज्यप्रतिषेधः—प्रत्ययो नेति ॥

(६८० प्रसज्यप्रतिषेधबाधकवार्तिकम् ॥ १४ ॥)

॥ * ॥ न प्रत्यय इति चेदूडेकादेशे प्रतिषेध आदिवत्त्वात् ॥ * ॥

(भाष्यम्) न प्रत्यय इति चेदूडेकादेशे प्रतिषेधः प्राप्नोति । ब्रह्मबन्धूः ॥ किं कारणम् ? । आदिवत्त्वात् । प्रत्ययाप्रत्यययोरेकादेशः प्रत्ययस्यादिवत्त्वात् । तत्र प्रत्ययो नेति प्रतिषेधः प्राप्नोति ॥

किं पुनरत्र प्रातिपदिकसंज्ञया प्रार्थ्यते ? ।

प्रातिपदिकादिति स्वाद्युत्पत्तिर्यथा स्यात् ॥

(प्रदीपः) आदिवत्त्वादिति । परकार्ये प्रतिषेधे कर्तव्ये परं प्रत्येकादेशस्यादिवत्त्वात् ॥

(उद्ध्योतः) परकार्ये इति । आदिवत्त्वस्य हि प्रतिषेधरूपशब्द फलमिति भावः । न चादिवत्त्वेन ऊ इत्यस्य प्रत्ययत्वेपि यतो विहितस्तदादित्वाभावात् कथं निषेधः, पूर्वान्तवद्भावेन तु तदादित्वं दुर्लभमुभयत आश्रयणे तन्निषेधादिति वाच्यम् । नान्ते समुदाये इष्टाः शब्दा इति न्यायेनैकदेशविकृतन्यायेन च ऊङ्प्रकृतित्वारोपादक्षते ॥

(समाधानभाष्यम्)

नैष दोषः । आचार्यप्रवृत्तिर्ज्ञापयति—उत्पद्यन्ते ऊङ्गन्तात्स्वादय—इति । यदयं “नोङ्धात्वोः” इति विभक्तिस्वरस्य प्रतिषेधं शास्ति ॥

अथ वा द्वे ह्यत्र प्रातिपदिकसंज्ञे अवयवस्यापि समुदायस्यापि । तत्रावयवस्य या प्रातिपदिकसंज्ञा तयान्तवद्भावात्स्वाद्युत्पत्तिर्भविष्यति ॥

(प्रदीपः) यदयमिति । अथ वा प्रातिपदिकग्रहणे लिङ्गविशिष्टस्यापि ग्रहणमिति स्वाद्य उत्पद्यन्ते ॥

द्वे इति । तत्रान्तरङ्गत्वात्प्रत्ययोत्पत्तेः प्रागेव ब्रह्मबन्धुशब्दस्य प्रवृत्ता प्रातिपदिकसंज्ञेत्यूडेकादेशस्य पूर्व प्रत्यन्तवद्भावादस्त्येव प्रातिपदिकत्वमिति न कश्चिद्दोषः ॥

(उद्ध्योतः) भाष्ये द्वे हीति । तत्रावयवस्य सिद्धा समुदायस्य प्रार्थ्यमानेति भावः ॥

तत्रान्तरङ्गत्वादिति । प्रथमप्रवृत्तिकत्वमत्रान्तरङ्गत्वम्, उपदेशप्राप्तायां समुदायनिष्ठाया एव हि प्रत्ययान्तत्वेन निषेध इति बोध्यम् ॥ भाष्ये—अन्तवद्भावादिति । एकदेशविकृतन्यायस्याप्युपलक्षणम् ॥ न चैव काण्डे इत्यत्र दोषः, अग्रे भाष्य एव वक्ष्यमाणत्वात् ॥

(६८१ द्वितीयाक्षेपवार्तिकम् ॥ १५ ॥)

॥*॥ सुब्लोपे च प्रत्ययलक्षणत्वात् ॥ *॥

(भाष्यम्) सुब्लोपे च प्रत्ययलक्षणेन प्रतिषेधः

प्राप्नोति ॥ राजा । तक्षा । प्रत्ययलक्षणेन प्रत्ययो नेति प्रतिषेधः प्राप्नोति ॥

(प्रदीपः) राजेति । तत्र नलोपो न स्यात् । अत्राप्यन्तरङ्गत्वात्पूर्वमेव प्रवृत्ता प्रातिपदिकसंज्ञा बहिरङ्गेण प्रतिषेधेन न शक्यते निवर्तयितुमिति परिहारोक्तिः ॥

(उद्ध्योतः) अत्रापीति । अत्रेदं चिन्त्यम्—नायं दोषः, कार्यकालपक्षे व्यवस्थितयोः पक्षयोरेकेन लक्ष्ये सिद्धे पक्षान्तरेण दोषशङ्काया अनौचित्यात् । ध्वनितं चेदं प्रगृह्यसंज्ञाप्रकरणे भाष्ये । अत एव पर्युदासपक्षे नायं दोषः शङ्कितोत्र भाष्ये, तस्माद्यथोद्देशेपि न सिध्यतीति भाष्याशयः । न च कैयटोक्तयुक्त्या सिध्यतीति वाच्यम् । लुगादिनेव प्रतिषेधेन जातनिवृत्तिरपीति भाष्याशयात् । भुक्तवन्तं प्रतीति न्यायस्यापि लुगादिशास्त्र इवात्रापि त्याग इति भावः । अत एव ज्ञापकेन परिहरति—नैष इति । यदि त्वनेन ज्ञापकेन जातनिवृत्त्यभाव एवान्वाख्यायते, लुगादिनाप्यनुत्पत्तिरेवोच्यते, अवयवलोपशास्त्रैरपि तत्तदवयवरहितस्यैव तत्तद्विषये प्रत्ययत्वादिति बोध्यते, इत्युच्यते तदास्तु इत्याहुः ॥

(समाधानभाष्यम्)

नैष दोषः । आचार्यप्रवृत्तिर्ज्ञापयति—न प्रत्ययलक्षणेन प्रतिषेधो भवतीति । यदयं—“न ङिसंबुद्ध्योः” इति प्रतिषेधं शास्ति ॥

(प्रदीपः) न ङिसंबुद्ध्योरिति । ननु हे सुराजमिति समासप्रातिपदिकसंज्ञार्थं प्रतिषेधः स्यात् । न चोत्तरप्राप्तेरप्रत्यय इति प्रतिषेधः मध्येपवादा इति न्यायात् । एव तर्हि समासेयप्रत्यय इति वर्तते । अन्यथा सुराजाऽऽतिराजेत्यादौ विध्यर्थताया संभवेन्यायं नियमार्थं समासग्रहणं न स्यात् ॥

(उद्ध्योतः) ननु हे इति । समासग्रहणं विध्यर्थमिति शङ्काशयः । सुराजन् शब्दे न पूजनादिति समासान्तनिषेधः ॥ एवं तर्हीति । प्रत्याख्याने तु तद्धितनियमांशे बाध्यसामान्यचिन्ताश्रयणीयेति भावः । पर्युदासेपि ज्ञापकाश्रयणमावश्यकम् । न च स्वाश्रयाप्रत्ययान्तत्वासिद्धिः, अतिदिश्यमानविरुद्धस्वाश्रयकार्याभावस्यातिदेशस्वभावसिद्धत्वात् । अत एव तण्डुलानित्यादेर्न प्रातिपदिकत्वमिति न नलोपस्तत्र । इदं चासिद्धवत्सूत्रमाभ्यर्क्यैतयोः स्पष्टम् ॥ सिद्धान्ते तु समासांशे तदनुवृत्तेः फलं चिन्त्यम् ॥

(पर्युदासेपि दोषोद्धारभाष्यम्)

अथ वा पुनरस्तु पर्युदासः ॥

(दोषस्मरणभाष्यम्)

ननु चोक्तम् * ‘अप्रत्यय इति चेत्तिबेकादेशे प्रतिषेधोन्तवत्त्वाद्’ * इति ॥

(दोषसाम्यप्रतिपादनभाष्यम्)

प्रसज्यप्रतिषेधेऽप्येष दोषः ॥ द्वे ह्यत्र प्रातिपदिकसंज्ञे अवयवस्यापि समुदायस्यापि । गृह्यते च

प्रातिपदिकाप्रातिपदिकयोरेकादेशः प्रातिपदिक-
ग्रहणेन । तस्मादुभाभ्यामपि वक्तव्यं स्यात्—ह्रस्वो
नपुंसके यत्तस्येति ॥ किं च नपुंसके ? ॥ नपुंसकं
यस्य गुणः ॥ कस्य नपुंसकं गुणः ? ॥ प्रातिपदिकस्य ॥
अर्थवदधातुरप्रत्ययः प्रातिपदिकम् ॥ ४५ ॥

(प्रदीपः) यत्तस्येति । विभक्त्यन्त च शक्ति[प्रधान]
संख्याप्रधानं च, न च तयोर्लिङ्गयोगः । न वान्तवद्भावेनार्थः
शक्योतिदेष्टुमिति न भवति ह्रस्वः ॥ अथ वा नपुंसकत्व
प्रातिपदिकार्थस्यैव संभवतीति प्रातिपदिकग्रहणं मुख्यप्रातिप-
दिकपरिग्रहार्थमित्यन्तवद्भावेन यत्प्रातिपदिक तस्य ह्रस्वाभावः ॥
अत्र च सूत्रे यदव्युत्पन्नमर्थवत्तदुदाहरणम् । व्युत्पत्तौ तु कृदन्त-
त्वादेव सिध्यतीति पृथगस्यासम्भोऽनर्थकः स्यात् । अव्युत्पत्ति-
पक्षस्य चेदमेव सूत्रं ज्ञापकमित्याहुः ॥ ४५ ॥

(उद्ध्योतः) भाष्ये गृह्यते चेति । अन्तवत्त्वेनेति भावः ॥
संख्याप्रधानं चेति । काण्डे तिष्ठत इत्यादौ । तत्र च संख्याया
एव स्वाश्रयसंबन्धेनान्वय इति भावः । तत्र संख्याया. प्रधान्य
चिन्त्य, नहि तद्विशेष्यको बोधोऽनुभवमिद्वः ॥ शक्तेः प्रधान्य च
संबन्धवत्कतया बोध्यम् । प्रथमान्तस्यापि वारिणी तिष्ठत इत्यादौ
क्रियाकारकभावेनैवान्वयाद्वारिकर्तृका स्थितिरित्यथेन संबन्धवत्क-
शक्तेरेव प्रधान्यमिति बोध्यम् ॥ न च तयोरिति । तदर्थशक्ति-
संख्ययोरित्यर्थः । यस्य ह्रस्वस्तरस्य साक्षाद्यदा नपुंसकत्वं तदा
ह्रस्वः, यस्य त्ववयवद्वाराक तस्य मा भूदित्येतदर्थं तस्येत्युक्तेरिति
भावः ॥ भाष्ये—किं च नपुंसके इति । नपुंसकलिङ्गवदर्थे
किमित्यर्थः ॥ यस्येति । यदर्थस्येत्यर्थः ॥ कस्येति । किंशब्दार्थस्ये-
त्यर्थः ॥ प्रातिपदिकस्येत्यस्य सत्त्वप्रधानस्येत्यर्थः । एवं च प्रत्यया-
न्तपर्युदासो निपेधो वेत्तुमयमपि व्यर्थम् । तत्फल हि तत्र ह्रस्व-
व्यावृत्तिरेव, तस्यान्यथा सिद्धाया तदर्थमेवेति भावः । फलान्तर
तु नास्त्येव, औत्सर्गिकैकवचनस्येष्टमिष्यर्थं कान्तिकत्वेन तदर्थस्य
संख्याकर्माद्ययोगेन च सुवनापत्तेः । न च प्रत्ययान्तस्य प्रातिप-
दिकत्वे तदवयवमुपो लुगापत्तिः, विधिबोधार्थापत्तेः । तस्मादातुसा-
हचर्याद् विभक्त्यतिरिक्तशब्दघटितप्रातिपदिकावयवर्येव तेन लुगिति
न दोषः । नापि फिट्स्वरप्राप्तिः, तत्तत्स्वराणां विशेषविहितानां
बाधकत्वात्, प्रकृतिप्रत्ययविभागशून्येष्वेव फिट्स्वरप्रवृत्तेश्च । नापि
पञ्चरत्नित्यादौ नलोपप्राप्तिः । रन्तादेशस्यैव कर्तुं युक्तत्वात् ।
अन्यथा पर्युदासे ह्रस्ववारणेपि कार्यान्तराणामवारणादस्तु पर्युदास
इति भाष्यासंगतेरिति दिक् ॥ यथान्यासेप्याह—अथ वेति ।
वस्तुतो यथान्यासेपि नपुंसकलिङ्गवदर्थे विशेष्यतया वर्तमानस्येत्यर्थः ।
न चेदं तथेति अयं प्रयासो व्यर्थ इति दिक् ॥ यत्तस्येत्यनेनाय-
मेवार्थो बोध्यत इति बोध्यम् ॥ आहुरिति । अत्राणचिबीज बहु-
पदव इत्याद्यर्थे व्युत्पत्तिपक्षेपि सूत्रमावश्यकमिति । इदं च बहु-

विविधायके कैयटे स्पष्टम् ॥ अव्युत्पत्तिपक्षज्ञापक त्वतः कृकमिकं-
सेति सूत्रे कस्यग्रहणमिति बोध्यम् । अस्यापि ज्ञापकत्वमृत्कसूत्रे
उपपादितम् ॥ ४५ ॥

(९८ प्रातिपदिकसंज्ञासूत्रम् ॥ १ । २ । २ आ. २ सू०)

१२० कृत्तद्धितसमासाश्च ॥ १ । २ । ४६ ॥

(आक्षेपभाष्यम्)

समासग्रहणं किमर्थम् ? ॥

(६८२ समाधानवार्तिकम् ॥ १ ॥)

॥ * ॥ समासग्रहणं उक्तम् ॥ * ॥

(भाष्यम्) किमुक्तम् ? । * अर्थवत्समुदायानां
समासग्रहणं नियमार्थम् * इति ॥ कृत्तद्धित ॥ ४६ ॥

(उद्ध्योतः) कृत्तद्धित ॥ ४६ ॥ अर्थवत्समुदायाना-
मिति ॥ लोके ऽर्थबोधकतया पृथक्प्रयुज्यमानानां य. समुदाय
इत्यर्थः ॥ ४६ ॥

(९९ ह्रस्वविधिसूत्रम् ॥ १ । २ । २ आ० ३ सूत्रम्)

१२१ ह्रस्वो नपुंसके प्रातिपदिकस्य

॥ १ । २ । ४७ ॥

(प्रातिपदिकपदप्रयोजनाधिकरणम्)

(आक्षेपभाष्यम्)

प्रातिपदिकग्रहणं किमर्थम् ? ॥

(प्रदीपः) ह्रस्वो नपुंसके ॥ ४७ ॥ प्रातिपदिक-
ग्रहणमिति । नपुंसकलिङ्गं द्रव्यस्यैव संभवति । द्रव्यवाचित्वं
तु प्रातिपदिकस्यैव, न तु सुवन्तस्य शक्तिप्रधानत्वात्, नापि
तिङन्तस्य क्रियाप्रधानत्वादिति प्रश्नः ॥

(उद्ध्योतः) ह्रस्वो नपुंसके ॥ ४७ ॥ शक्तिप्रधानत्वा-
दिति । तिङभिहितकर्तृशक्तिबोधकत्वेन प्रथमाया अपि शक्तिप्रधा-
नत्वमित्याशयः ॥

(६८३ समाधानवार्तिकम् ॥ १ ॥)

॥ * ॥ नपुंसकह्रस्वत्वे प्रातिपदिकग्रहणं
तिग्निवृत्त्यर्थम् ॥ * ॥

(भाष्यम्) नपुंसकह्रस्वत्वे प्रातिपदिकग्रहणं
क्रियते । तिग्निवृत्त्यर्थम् । तिवन्तस्य ह्रस्वत्वं मा
भूत् काण्डे कुड्ये । रमते ब्राह्मणकुलमिति ॥

यत्रार्थवति सघाते पूर्वोभागस्तथोत्तरः ।

स्थातन्व्येण प्रयोगार्हः समासस्यैव तस्य चेत् ॥ इति

३ 'न सुगन्मस्य' ॥

१ 'ज्ञस्य रन्' इति सूत्रेऽपि सयोगान्तलोपेन तकारो न श्रूयते इति
भावः ॥ २ नियमेति ॥ तदाकारः—

(प्रदीपः) काण्डे इति । द्वयोरपि शक्तिशक्तिमतोर-
भिधानादस्ति नपुसकार्थवृत्तित्वं सुबन्तस्यापीति भावः ॥
रमते ब्राह्मणकुलमिति । यथैव साधनाश्रया संख्यामा-
ख्यातमुपादत्ते तथा तल्लिङ्गमपि ॥

(उद्ध्योतः) द्वयोरपीति । समुदायेनेति शेष । काण्डस्य
विशेषणतया प्रविष्टत्वादिति भावः ॥ साधनेति । साधनगता
संख्यामाख्यात तदर्थं क्रिया यथोपादत्ते तदुपादानेन यथा संख्या-
वती तथा तद्वतलिङ्गोपादानेन लिङ्गवत्यपि स्यादित्यर्थः । कारक-
गता संख्या आरोपेण क्रियायामेव बोध्यते तिङादिभिरिति स्पष्टं
इयाप्प्रातिपदिकादिति सूत्रे भाष्यकैयटयोः ॥

(६८४ आक्षेपवार्तिकम् ॥ २ ॥)

॥ * ॥ अव्ययप्रतिषेधः ॥ * ॥

(भाष्यम्) अव्ययानां प्रतिषेधो वक्तव्यः । इह
मा भूत—दोषा ब्राह्मणकुलं दिवा ब्राह्मणकुल-
मिति ॥

(प्रदीपः) अव्ययप्रतिषेध इति । यथोपवर्णितन्या-
येनाव्ययस्यापि लिङ्गयोगात्प्राप्तिः ॥ दोषा ब्राह्मणकुल-
मिति । दोषासहचरितत्वाद्ब्राह्मणकुलमेव दोषाशब्देनोच्यते
इति ह्रस्वप्रसङ्गः ॥

(उद्ध्योतः) अलिङ्गासंख्यस्याव्ययत्वादाह—यथेति । ति-
ङन्तविषयोपवर्णितेत्यर्थः । यथा तत्र साधनत्वसम्बन्धेन तद्धर्मग्रहण
तथाऽत्र सामानाधिकरण्यात्सादादिति भावः ॥ वैयधिकरण्येन दोषा-
शब्दे नपुसकत्वाभिव्यक्त्यभावादाह—दोषासहेति । दोषाशब्दो
लाक्षणिक इत्यभिमानः ॥

(तृतीयाक्षेपभाष्यम्)

स तर्हि वक्तव्यः ॥

(आक्षेपप्रयोजननिराकरणभाष्यम्)

न वक्तव्यः । नात्राव्ययं नपुंसके वर्तते ॥ किं
तर्हि ? ॥ अधिकरणमत्राव्ययं नपुंसकस्य ॥

(प्रदीपः) नात्राव्ययमिति । दोषाशब्दो रात्रावित्यत्रार्थे
वर्तते दिवाशब्दोऽप्यहनीत्यत्रेति ब्राह्मणकुलसाधनानां क्रिया-
णामधिकरण कालो भवन्ब्राह्मणकुलस्याधिकरण भवति—
दोषा दृश्यते चरत्यधीते वेति । आधेयव्यवधानेनाविकरणस्य
क्रियाधारणात् ॥

(उद्ध्योतः) इत्यत्रार्थे इति । शब्दशक्तिस्वभावादिति
भावः ॥ ननु कारक क्रियाया न द्रव्यस्येति कथं नपुसकस्याधि-
करणमित्युक्तिरत आह । ब्राह्मणकुलसाधनानामिति ॥ तत्रो-
पपत्तिमाह—आधेयेति ॥

(प्रयोजनान्तरभाष्यम्)

इह तर्हि प्राप्नोति काण्डीभूतं वृषलकुलं कुड्डी-
भूतं वृषलकुलमिति ।

(प्रदीपः) काण्डीभूतमिति । प्रकृतिविकारयोरभेद-

विवक्षाया चिप्रत्ययः । द्वयोरप्यत्र तयोर्नपुसकत्वाद् ह्रस्वप्र-
सङ्गः ॥ कृते ह्रस्वत्वे च्चौ चेति दीर्घो भविष्यतीति चेत् ।
ह्रस्वस्य बहिरङ्गत्वादीर्घं कर्तव्येऽसिद्धत्वादीर्घाप्रसङ्गः ॥ एव
रमते इत्यत्रापि ह्रस्वे सति टेरेत्वस्याप्रसङ्गः ॥

(उद्ध्योतः) बहिरङ्गत्वादिति । अर्थधर्मनपुसकत्वाश्रयत्वा-
दित्यर्थः । एव च पूर्वं दीर्घे ततो ह्रस्वे लक्ष्ये लक्षणस्येतिन्यायेन
पुनर्दीर्घाप्रसङ्ग इति भावः ॥ वस्तुतः समत्वेपि परत्वात् च्चाविति
दीर्घे ततो ह्रस्वे लक्ष्ये लक्षणस्येति न्यायेन पुनरप्रवृत्तिरिति
बोध्यम् ॥

(६८५ समाधानवार्तिकम् ॥ ३ ॥)

॥ * ॥ न वा लिङ्गाभावात् ॥ * ॥

(भाष्यम्) न वा वक्तव्यम् ॥ किं कारणम् ? ॥
लिङ्गाभावात् । अलिङ्गमव्ययम् ॥

(प्रदीपः) न वेति । असत्त्ववाचित्वादव्ययस्य न तेन
लिङ्गं प्रतिपाद्यत इत्यर्थः ॥

(उद्ध्योतः) असत्त्वेति । कचिल्लिङ्गवता सामानाधिकरण्येपि
तस्य लिङ्गवत्तया स्वार्थबोधकत्वाभाव इति भावः ॥

(आक्षेपभाष्यम्)

किं पुनरव्ययस्यैव परिहारः आहोस्वित्तिव-
न्तस्यापि परिहारः ? ॥

(समाधानभाष्यम्)

तिबन्तस्यापीत्याह ॥ कथम् ? । अव्ययं हि किं-
चिद्विभक्त्यर्थप्रधानं किंचित्क्रियाप्रधानम्—उच्चै-
र्नीचैरिति विभक्त्यर्थप्रधानम्, हिक्कृ पृथगिति
क्रियाप्रधानम् । तिबन्तं चापि किंचिद्विभक्त्यर्थ-
प्रधानं किंचित्क्रियाप्रधानम्—काण्डे कुड्ये इति
विभक्त्यर्थप्रधानं, रमते ब्राह्मणकुलमिति क्रिया-
प्रधानम् । न चैतयोरर्थयोरलिङ्गसंख्याभ्यां यो-
गोस्ति ॥ अवश्यं चैतदेवं विज्ञेयम् । क्रियमाणेपि
हि प्रातिपदिकग्रहणे इह प्रसज्येत—काण्डे कुड्ये ।
हे ह्यत्र प्रातिपदिकसंज्ञे । अवयवस्यापि समुदाय-
स्यापि । गृह्यते च प्रातिपदिकाप्रातिपदिकयोरेका-
देशः प्रातिपदिकग्रहणेन । तस्मादुभाभ्यामिति
वक्तव्यं स्याद्—ह्रस्वो नपुंसके यत्तस्येति ॥ किं च
नपुंसके ? ॥ नपुंसकं यस्य गुणः ॥ कस्य च नपुं-
सकं गुणः ? ॥ प्रातिपदिकस्य ॥

(प्रदीपः) न चैतयोरिति । आख्यातस्य शक्त्याश्रय-
द्रव्यसंख्याप्रतिपादने सामर्थ्यं न तु तल्लिङ्गप्रतिपादने विचित्र-
त्वादभावशक्तीनाम् । काण्डे तिष्ठत इत्यत्रापि संख्यायाः प्राधा-
न्यान्नपुसकत्वायोगः ॥ अवश्यमिति । यद्यवयवधर्मेण समु-
दायो व्यपदिश्यते इत्यर्थः ॥ यत्तस्येति । साक्षात् तस्यैव

यदा नपुसकत्वं तदा ह्रस्वः । यस्य लवयवद्वारक तस्य मा भूत् । अथ वा तस्यैवानुपजातव्यतिरेकस्येत्यर्थः । विभक्त्यन्त चोपजातव्यतिरेकमिति ह्रस्वाभावः । सूत्रकारेण तु प्रातिपदिकग्रहणं मुख्यप्रातिपदिकपरिग्रहार्थं कृतं प्रातिपदिकस्यैव नपुसके वृत्तिसम्भवात् । तेनान्तवद्भावादतिदिष्टप्रातिपदिकत्वस्य ह्रस्वाभावः ॥

(उद्ध्योतः) किञ्चिदित्यादि । नैतावता द्विविधमेवाव्ययमिति भ्रमित्यन्तम् । उभयान्तिरिक्तस्यापि चाव्ययस्य सत्त्वात् ॥ दिग्गदे. क्रियाप्रधानत्वं क्रियामात्रविशेषणत्वेन । काण्टीभूतमित्यत्रायेतदेव । स्वभावाच्च तादृशस्य लिङ्गाद्ययोगः ॥ न चैतयोरिति । प्रायेणेति शेषः । तत्राव्ययार्थस्य काण्टे इत्यादेशोभयायोगः, रमते इत्यादेशि-
ज्ञायोग इति बोध्यम् । अन्यथा ह्यन्यायिका शय्यन्त इत्यादौ पञ्चतिरूपमित्यादौ च ताभ्यां योगेन भाषासगति स्यात् ॥ भाव-
शक्तीति । पदार्थशक्तीत्यर्थः ॥ विचित्रत्वादित्यनेनेदं भव्यति पञ्चतिकल्पमित्यादौ भवत्येव, पञ्चनकात्यादौ च नेति ॥ काण्टे तिष्ठत इति । प्रथमाया प्रातिपदिकार्थे विधानाद्विभक्त्यधीप्रवा-
नत्वेनारत्येव लिङ्गाद्ययोग इति स्यादेव अन्तत्वेनमित्यभिमानः ॥ समा-
धत्ते—संख्याया इति । विभक्त्या मुख्याया लिङ्गवत्त्वेनाप्रति-
पादनं भावशक्तेर्विनिव्यादिति भावः । अत्र संख्याया इति शक्त-
रूपलक्षणं संख्यायाः प्राधान्यासम्भवात् ॥ प्रथमाम्बलेपि यथा शक्ति-
रस्ति तथोक्तम् ॥ भाष्ये—उच्यते चैतदेवमिति । एतत् त्वि-
न्तमलिङ्गमित्यवश्यं स्वीकार्यमित्यर्थः ॥ समुदायस्याप्युक्तं प्रातिप-
दिकत्वमुपपादयति—गृह्यते च प्रातिपदिकेत्यादिना ॥ अव-
यवधर्मेणेति । अवयवभूतप्रकृत्यर्थं मर्मणेत्यर्थः ॥ समुदायः ।
प्रत्ययान्तः । यद्यवयवधर्मेण समुदायस्य व्यपदेशस्तदा प्राति-
पदिकग्रहणे क्रियमाणेत्येतदवश्यं वाच्यमिति भाष्यार्थ इति भावः ॥
भाष्ये—उभाभ्यामपि वक्तव्यमिति । एवमर्थकतया सूत्र-
व्याख्येयमित्यर्थः ॥ अवयवद्वारा समुदायस्यापि नपुसकं वृत्ति-
सम्भवात्कथमनेन परिहारोत्त आह—साक्षादिति ॥ तस्यैव ।
तज्जन्यबोधविशेष्यस्य ॥ अनुपजातव्यतिरेकस्य । अनुपजानस-
वन्धस्य, अनुपजातेतराकाङ्क्षेति यावत् । अनेन सर्वप्रधानत्वमु-
पलक्षितम् ॥ सूत्रकारेण त्विति । अनयवद्वारकमपि नपुसकवृ-
त्तित्वं गृह्यत इति नदाशयः । अत्र यद्वक्तव्यं तदुक्तम् । यदर्थस्य
शास्त्रे नपुसक गुणः प्रसिद्धस्तस्य नपुसके वर्तमानस्य ह्रस्व इति
भाष्यार्थः ॥

१ 'प्रातिपदिकस्य'

२ अत्र कोष्ठकान्तर्गतः पाठो यद्यपि सर्वेषु पुस्तकेषु मुख्यव्याख्यानमासौ
समुपलभ्यते । तथापि तत्राश्रित्येव योग्यत्वानुसंगिना स्थापितम् ॥

३ अयं वार्तिकतद्भाष्यग्रन्थो बहुषु पुस्तकेषु 'गोस्त्रियोरुप' इति प्रतीतिः को
जरमुपलभ्यते । तथाप्येकस्मिन् पुस्तके 'गोस्त्रियोरुप' इति प्रतीतिः प्रागेवोपल-
भ्यते । अतः एव तन्मात्रेणैव बहुषु पुस्तकेषु 'गोस्त्रियोरुप' इति प्रतीतिः स्थापिता ।

(अतिष्ठनिवारणाधिकरणम्)

(६८६ आक्षेपवार्तिकम् ॥ ४ ॥)

॥ * ॥ यजेकादेशदीर्घैस्त्वेषु प्रतिषेधः ॥ * ॥

(भाष्यम्) यजेकादेशदीर्घैस्त्वेषु प्रतिषेधो वक्त-
व्यः । युगवरत्राय । युगवरत्रार्थम् । युगवरत्रेभ्यः ॥
(प्रदीपः) युगवरत्रायेति । दीर्घे कृते पुनर्ह्रस्वः
पुनर्दीर्घ इति चक्रकप्रसङ्गः ॥ ४७ ॥

(उद्ध्योतः) [चक्रकप्रसङ्ग इति । लक्ष्ये लक्षणस्येति
न्यायमनालोच्येदम् ॥]

(६८७ समाधानवार्तिकम् ॥ ५ ॥)

॥ * ॥ यजेकादेशदीर्घैस्त्वेषु बहिरङ्गलक्ष-
णत्वात्सिद्धम् ॥ * ॥

(भाष्यम्) बहिरङ्गा एते विधयः । अन्तरङ्गं
ह्रस्वत्वम् । असिद्धं बहिरङ्गमन्तरङ्गे ॥

(उद्ध्योतः) भाष्ये—अन्तरङ्गं ह्रस्वत्वमिति । एव च
ह्रस्वत्वे कृते दीर्घप्रवृत्तेर्लक्ष्ये लक्षणस्येति न्यायेन पुनरप्रवृत्ति-
रित्यर्थः ॥ ४७ ॥

(६८८ प्रागुक्ताक्षेपसमाधानानुकर्षवार्तिकम् ॥ ६ ॥)

॥ * ॥ उपसर्जनह्रस्वत्वे च ॥ * ॥

(भाष्यम्) किम् ? । यजेकादेशदीर्घैस्त्वेषु
प्रतिषेधो वक्तव्यः ॥ अतिखट्वाय । अतिखट्वार्थम् ।
अतिखट्वेभ्यः ॥ बहिरङ्गलक्षणत्वात्सिद्धम् ॥ इत्येव ।
बहिरङ्गा एते विधयः । अन्तरङ्गं ह्रस्वत्वम् ।
असिद्धं बहिरङ्गमन्तरङ्गे ॥ ह्रस्वो नपुंसके ॥ ४७ ॥

(१०० ह्रस्वविधिसूत्रम् ॥ १ । २ । २ आ० ४ सू०)

१२२ गोस्त्रियोरुपसर्जनस्य ॥ १२१४८॥

(न्यायान्तरनिराकरणाधिकरणम्)

(६८९ आक्षेपवार्तिकम् ॥ २ ॥)

॥ * ॥ गोटाङ्ग्रहणं कृत्स्नवृत्त्यर्थम् ॥ * ॥

(भाष्यम्) गोटाङ्ग्रहणं कर्तव्यम् ॥ किमिदं
टाङ्गिति ? प्रत्याहारग्रहणम् ॥ क संनिविष्टानां प्रत्या
हारः ? ॥ टापः प्रभृत्या प्यङो डकारात् ॥ किं
प्रयोजनम् ? । कृत्स्नवृत्त्यर्थम् । कृत्स्नया धातुस्त्रि-

इति सूत्रेन प्रागेवाम्नामिदं स्थापितं इति बोध्यम् ॥

४ इति पूर्वमपि 'उपसर्जनह्रस्वत्वे च किम्' इति समाधानवार्तिके
पाठो बहून् पुस्तकेषु समुपलभ्यते । परं तु तत्र चित्तनलेखकप्रमादजन्यमन्तरा
न कोपि हेतुः । चकारेणेकत्रां समाधानवार्तिकयोरनुकर्षसम्भवात् । पुन
पठितचकारेणैव समाधानं प्राप्तिं कर्तव्यं व्यवहितत्वेनानुसंगेन ॥

याश्च ह्रस्वत्वं मा भूदिति । अतितत्त्वीरतिश्रीरति-
लक्ष्मीरिति ॥

(प्रदीप) गोस्त्रियोरुपसर्जनस्य ॥४८॥ कृत्रिवृत्त्य-
र्थमिति । धातुस्त्रिया अपि कृदन्तत्वाद्भेदेनानिर्देशः । भाष्य-
कारस्तु तदेव विभज्य व्याचष्टे—कृत्स्त्रिया धातुस्त्रिया-
श्चेति ॥

(उद्घोतः) गोस्त्रियोरु० ॥ ४८ ॥ भाष्यवार्तिकयोर्विभज्य
कथनाकथने हेतुमाह—धात्विति ॥

(तदस्याक्षेपभाष्यम्)

तत्तर्हि वक्तव्यम् ॥

(सिद्धान्तिसमाधानभाष्यम्)

न वक्तव्यम् । स्त्रीग्रहणं स्वरयिष्यते । तत्र स्व-
रितेनाधिकारगतिर्भवति । “स्त्रियाम्” इत्येवं प्र-
कृत्य ये विहितास्तेषां ग्रहणं विज्ञास्यते स्वरिते-
नाधिकारगतिर्भवतीति न दोषो भवति ॥

(प्रदीपः) स्वरितेनेति । स्वरितेनाधिकार इति
योगेनेकवा व्याख्यातः । ततश्च ‘यत्र स्वरितत्वं प्रतिज्ञायते
तत्र तदधिकारो गृह्यते’ इत्ययमपि तस्यार्थः ॥ स्त्रियां क्ति-
न्निस्तेतत्प्रकरणविहितानां तु ह्रस्वभावित्वाभावादग्रहणम् ॥

(उद्घोतः) ननु स्वरितत्वे उत्तरत्रानुवृत्तिरेव स्यात् न तु नद-
विकारस्थलाभोत आह—स्वरितेनेति ॥ ह्रस्वभावित्वाभावा-
दिति । न चातिमतेरित्यादौ सम्भवः, गुणस्य बहिरङ्गत्वेनासिद्ध-
त्वात् । किं च तद्ग्रहणेऽन्तरङ्गत्वात्पूर्वमेव ह्रस्वे ततो गुणे लक्ष्ये
लक्षणस्येति न्यायेन पुनस्तत्प्रवृत्तौ फलाभाव इति भावः ॥

(आक्षेपभाष्यम्)

यद्येवं प्रत्ययग्रहणमिदं भवति । तत्र ‘प्रत्ययग्रहणे
यस्मात्स तदादेर्ग्रहणं भवति’ इतीह न प्राप्नोति—
अतिराजकुमारिः, अतिसेनानीकुमारिरिति ॥

(समाधानभाष्यम्)

“अस्त्रीप्रत्ययेन” इत्येवं तत् ॥

(प्रदीपः) अस्त्रीप्रत्ययेनेत्येवं तदिति । ननु व्यङ्ग्यः
सम्प्रसारणमित्यत्रातिकारीषगन्ध्यपुत्र इत्यत्र सम्प्रसारणा-
भावार्थमनुपसर्जनस्त्रीप्रत्ययविषयस्तदादिनियमप्रतिषेधः प्रद-
र्शित इत्युपसर्जनत्वादिह नियमेन भाव्यम् । नैष दोषः ।
कचिदुपसर्जनेपि तदादिनियमो न भविष्यति । ह्रस्वत्वाद्भ्य
इत्यत्र दीर्घग्रहणात् । अन्यथा निष्कौशाम्बिरतिखट्ट इत्यादावु-
पसर्जनत्वादङ्ग्याबन्तत्वाल्लोपो न भविष्यतीति किं दीर्घ-
ग्रहणेन ॥ कथं तर्ह्यनुपसर्जनादित्यत्र कौम्भकारेयो न
सिद्ध्यतीत्युक्तं यावता कारशब्दादपि ङीप् कृते तदादि-
नियमाभावात् कुम्भकारीशब्दात् ङक् भविष्यति ॥ नैष दोषः ।
तदादिनियमाभावे कारीशब्दादपि कदाचित् ङक् स्यात् ॥

(उद्घोतः) भाष्ये—अस्त्रीप्रत्ययेनेति । एवं च स्त्रीप्रत्यये
तदादिनियमाभावाद् ह्रस्वसिद्धिरित्यर्थः ॥ अतिकारीषेति । कारी-

पगन्ध्यामतिक्रान्तस्य पुत्र इति विग्रहः ॥ अनुपसर्जनेति । एव च
व्यङ्ग्यः (न्तस्य) अतिक्रान्तार्थः प्रत्युपसर्जनत्वात्तदादिनियमेन पुत्रोत्तर-
पदकतत्पुरुषे व्यङ्ग्यत्वात्पूर्वपदत्वाच्च सम्प्रसारणमित्यर्थः ॥ उपसर्ज-
नत्वादिहेति । वस्तुतश्चिन्त्यमेतत् । प्रत्यासत्त्या यस्य समुदायस्य
स्त्रीप्रत्ययान्तत्वं प्राच्यते तदर्थं प्रत्यनुपसर्जनत्वेन तदादिनियमा-
प्रवृत्तौ दोषाभावात् ॥ किं दीर्वेति । ह्रस्वत्वादिपुत्रे ह्रस्वत्वाद्भ्य
इत्यस्य परविशेषणत्वेनावयवव्यङ्ग्यत्वात्परत्वेन ङवन्तान्तात्परत्वेन च
निष्कौशाम्बिरित्यादौ सोलौपवारणार्थत्वादीर्घग्रहणस्येदमपि चिन्त्यम् ।
विहितविशेषणे तु या सेत्यादावव्याप्तिः कतेत्यादावव्याप्तिश्च । अत्वा-
दिविधौ विषयसप्तमी तु तस्मिन्निति शास्त्रवाचापत्त्या गमकाभावेन
चायुक्तेति दिक् ॥ कारीशब्दादपीति । तथा च कुम्भजब्दे
आदिवृद्धिर्न स्यादपीति भावः ॥

(अनिष्टह्रस्वापत्तिवारणाधिकरणम्)

(६९० आक्षेपवार्तिकम् ॥ ३ ॥)

॥ * ॥ ईयसो बहुव्रीहौ पुंवद्ग्रचनम् ॥ * ॥

(भाष्यम्) ईयसो बहुव्रीहौ पुंवद्भावो वक्तव्यः ।
वद्भ्यः श्रेयस्योऽस्य बहुश्रेयसी विद्यमानश्रेयसी ॥

(प्रदीपः) पुंवद्ग्रचनमिति । यथा पुविषये ईकारः
श्रूयते, न तु ह्रस्वत्वं प्रतिपद्यते तथेयसोपि पर इत्यर्थः ॥

(उद्घोतः) ननु पुवदतिदेशे स्त्रीप्रत्ययस्यापि निवृत्तिः स्यादत
आह—यथेति । ईयसः परस्य स्त्रीप्रत्ययस्य बहुव्रीहौ विद्यमानस्य
पुंवत् पुसि यथा यथीरित्यादावीकारस्य श्रवणं तथा तत्र स्त्रीप्रत्यय-
भूतस्यापीत्येव वचनव्यक्त्येति भावः ॥ अत एवात्रैवेद कृतम्,
अन्यथा पुवद्भावप्रकरण एव वदेत् ॥ ईयसश्चेतिप्रतिषेधाच्च कप ।
नपुसकह्रस्वत्वं तु भवत्येवात्र पाठात् । न च नेत्येव सिद्धे पुव-
द्ग्रचनं व्यर्थं, वार्तिकाक्षरेषु लाघवगौरवविचाराभावादित्याहुः ॥
अन्ये तु तस्याप्यभावं मन्यन्ते अत एवोत्तरवार्तिके नपुसकह्रस्व-
त्वस्यापि निषेध इति भ्रमव्यावृत्त्ये गोसमासनिवृत्त्यर्थमित्युक्तम् ।
अत एव च विग्रहे स इत्यादि न प्रयुक्तमित्याहुः । तत्र समासपद-
स्यन्तसमासपरम् ॥

(६९१ आक्षेपवार्तिकम् ॥ ४ ॥)

॥ * ॥ पूर्वपदस्य च प्रतिषेधो गोस-
मासनिवृत्त्यर्थम् ॥ * ॥

(भाष्यम्) पूर्वपदस्य च प्रतिषेधो वक्तव्यः ॥
किं प्रयोजनम् ? ॥ गोसमासनिवृत्त्यर्थम् । गोनिवृ-
त्त्यर्थं समासनिवृत्त्यर्थं च ॥ गोनिवृत्त्यर्थं तावत्—
गोकुलं गोक्षीरं गोपालक इति ॥ समासनिवृत्त्य-
र्थम्—राजकुमारीपुत्रः सेनानीकुमारीपुत्र इति ।

(प्रदीपः) गोकुलमिति । प्रथमानिर्दिष्टमिति गो-
शब्दस्योपसर्जनत्वम् ॥ राजकुमारीपुत्र इति । राजकु-
मारीशब्दः समासप्रातिपदिकम् ॥

(उद्ध्योतः) प्रथमेति । पृष्टीति प्रथमानिर्दिष्टत्वादित्यर्थः ॥
शास्त्रीयमिहोपसर्जनं न तु केवललौकिकमेवेति भावः । प्रत्ययल-
क्षणेनाप्रत्यय इति निषेधाप्रवृत्तेर्गोशब्दस्य प्रातिपदिकत्वमस्त्येव ॥
राजकुमारीशब्द इति । नन्वस्यानुपसर्जनत्वात्तदादिनियमाभावेन
प्रत्ययान्तत्वात् कथं प्रातिपदिकत्वम् । न च समासत्वात्, समास-
ग्रहणस्य नियमार्थत्वमज्ञापत्तेस्तत्राप्यप्रत्यय इत्यनुवृत्तेरुक्तत्वेन ते-
नापि दुर्लभत्वाच्चेति चेत् । र्गोशब्दस्य निषेधस्य सामान्यस्य वा ग्रह-
णामात्रेण तदप्रवृत्तेः ॥

(प्रत्याक्षेपभाष्यम्)

किमुच्यते समासनिवृत्त्यर्थमिति न पुनरसमा-
सोपि किञ्चित्पूर्वपदं यदर्थः प्रतिषेधः स्यात् ? ॥

(उद्ध्योतः) भाष्ये—किमुच्यते इति । गोस्त्रीनिवृत्त्यर्थमित्येव
वक्तुं युक्तमिति भावः ॥ न पुनरिति । अस्मान्मोपि किञ्चित्पूर्व-
पदं कथ्यन्तेति काका प्रश्नः ॥

(प्रत्याक्षेपनिराकरणभाष्यम्)

रुच्यन्तस्य प्रातिपदिकस्योपसर्जनस्य ह्रस्वो भव-
तीत्युच्यते । न चान्तरेण समासं रुच्यन्तं प्राति-
पदिकमुपसर्जनमस्ति ॥

(प्रदीपः) इह तु कुमारीपुत्र इति कुमारीशब्दस्य प्रत्य-
यान्तत्वात् प्रातिपदिकत्वाभावः ॥

(उद्ध्योतः) भाष्ये न चान्तरेणेति ॥ तदाशयमाह—इह
स्त्विति । एतच्चाप्रत्यय इति सूत्रस्यासे, अतिबितिन्यासे तु कुमा-
रीत्यस्यापि तत्त्वमस्त्येवेति तत्रापि दोषः ॥

(निराकरणहेतुबाधकभाष्यम्)

ननु चेदमस्ति खड्गापादो मालापाद इति । एका-
देशे कृतेन्तादिवद्भावात्प्राप्नोति ॥

(निराकरणसाधकभाष्यम्)

उभयत आश्रयणे नान्तादिवत् ॥

(प्रदीपः) उभयत इति । प्रातिपदिक स्त्रीप्रत्ययश्चेहा-
श्रीयते । तत्र यदि प्रातिपदिकस्यान्तवत् तदा स्त्रीप्रत्ययः परो
नास्ति । अथ स्त्रीप्रत्ययस्यादिवत् तदा प्रातिपदिकत्वाभावः ॥

(उद्ध्योतः) भाष्ये उभयत इति । ऐण्यसिद्धये स्त्रीभ्यो
ङगित्यत्र प्रातिपदिकादित्यसंबन्धाद् गाङ्गेये न दोषः । प्रातिपदि-
कग्रहणे लिङ्गविशिष्ट्येति परिभाषामनाश्रित्येदं, तथाहि प्राति-
पदिकत्वतद्व्याप्यधर्माणां स्त्रीप्रत्ययविशिष्टे बोधनमिति बहुव्रीहेरु-
धस्य इत्यत्र भाष्ये स्पष्टम् ॥ वक्ष्यमाणसमाधानेन सर्वसमाधानादेकदे-
दुक्तावत्र नात्यादृतं तु भगवतेति बोध्यम् ॥

(प्रथमप्रयोजनप्रत्याख्यानभाष्यम्)

गोनिवृत्त्यर्थेन तावन्नार्थः । गोन्तस्य प्रातिपदि-
कस्योपसर्जनस्य ह्रस्वो भवतीत्युच्यते । न चैतद्गो-
न्तम् ॥

(प्रदीपः) गोन्तस्येति । उपसर्जनग्रहणेन गोस्त्रियौ
विशेष्येते पश्चात् ताभ्यां प्रातिपदिकमिति तदन्तविधिः । ग्रह-
णवतेत्येतच्च प्रत्ययविधिविषयत्वादिव नोपतिष्ठते ॥

(उद्ध्योतः) ननु चित्रगुरित्यादौ गोन्तस्य प्रातिपदिकस्योप-
सर्जनत्वाभावाद्गोशब्दाप्राप्तिरत आह—उपसर्जनेति । श्रुतत्वादिति
भावः ॥ गोस्त्रियाविति । गोस्त्रीप्रत्ययान्तावित्यर्थः ॥

(प्रत्याख्यानबाधकभाष्यम्)

ननु चैतदपि व्यपदेशिवद्भावेन गोन्तम् ॥

(प्रत्याख्यानसाधकभाष्यम्)

व्यपदेशिवद्भावोऽप्रातिपदिकेन ॥

(प्रदीपः) व्यपदेशिवद्भाव इति । ननु *रोण्या
अणत्स्य चेत्यत्र 'तस्य चेति सर्वस्य शेष' इति व्याख्या-
नात् स्वरूपमित्यस्यानुवृत्त्यनुज्ञानात् गोकुलमिति ह्रस्वः प्राप्नो-
त्येव नैष दोषः । स्वरूपमिति तत्र नानुवर्तते । तथा चाद्यन्त-
वत्सूत्रे * येन विधिरस्तदन्तत्वे * इति प्रयोजनमुक्तम् ॥
तस्य चेत्येतत् तु तत्रत्यवार्तिकस्य शेषो न तु सूत्रस्य ।
अगोपुत्र इत्यत्रापि न भवति । अत्र ह्यन्यत्राप्रातिपदिकं गोन्तम् ।
अन्यत्रापि गोशब्दस्योपसर्जनत्वम् ॥

(उद्ध्योतः) ननु सूत्रस्येति । वस्तुतः सूत्रशेषत्वेपि न
क्षतिः । येन विधिरसमासे निष्कादिभ्य इति सूत्रभाष्ययो-
रस्याः प्रत्ययविधिविषयतायाः सूत्रोपात्तान्तादिशब्दविषयतायाश्च
बोधनत्वेनास्य भाष्यरथैकदेशयुक्तित्वावश्यकत्वाद् वक्ष्यमाणसमाधा-
नेनास्यापि परिहारः । तच्च गोशब्दाशेष्यावश्यकमिति ध्वनय-
न्नाह—अगोपुत्र इति । नञस्तत्पुरुषादिति सामानान्तरनिषेधः ॥

(द्वितीयप्रयोजनप्रत्याख्यानभाष्यम्)

समासनिवृत्त्यर्थेन चापि नार्थः । रुच्यन्तस्य
प्रातिपदिकस्योपसर्जनस्य ह्रस्वो भवतीत्युच्यते ।
प्रधानमुपसर्जनमिति च संबन्धिशब्दावेतौ ।
तत्र संबन्धादेतद्गन्तव्यं यं प्रति यदप्रधानं तस्य
चेत्सोन्तो भवतीति ॥ अवश्यं चैतदेवं विज्ञेयम् ।
उच्यमानेपि हि प्रतिषेध इह प्रसज्येत—पञ्च
कुमार्यः प्रिया अस्य पञ्चकुमारीप्रियः, दशकुमा-
रीप्रिय इति ॥

(प्रदीपः) पञ्चकुमारीप्रिय इति । त्रिपदे बहुव्रीहौ
कृते द्वयोः पदयोर्द्विगुसमास इति पञ्चकुमारीशब्दः पूर्वपदं
न भवति ॥

(उद्ध्योतः) भाष्ये—प्रधानमुपसर्जनमिति । अत्र सूत्रे
सम्भवसत्त्वाद् लौकिकार्थसमानाधिकरणशास्त्रीयस्यैव ग्रहणमिति
भावः । केवललौकिकस्य ग्रहणे तु गार्गी चासौ वृन्दारिका चेति
गार्ग्यवृन्दारिकेत्यादौ वृन्दारिकाशब्दस्य गुणशब्दत्वादप्रधानत्वाद्-

त्तरपदत्वात्तदन्तस्य समासप्रातिपदिकत्वाच्च ह्रस्वप्रसङ्ग इति दिक् ॥
यं प्रतीत्यादि । यदर्थे प्रति यदर्थस्याप्रधानत्वं तद्वोधकस्य चेत्त-
द्वोधको गोशब्दादिरन्तो भवतीत्यर्थे इति कैयटानुसारिण ॥ परे तु
प्रथमानिर्दिष्टमिति सूत्रोक्तरीत्या येन शब्देन समासविधौ यत्त-
थमानिर्दिष्टं तस्य तत्प्रत्ययप्रधानत्वेनोपसर्जनत्वात् प्रत्यासत्त्या तत्स-
मासप्रातिपदिकान्यस्यैव ह्रस्व इति भाष्यार्थः । अत एव यं प्रति
यदिति भिन्नलिङ्गनिर्देश इत्याहुः ॥ वार्तिकेन यथा न सिध्यति
तथोपपादयति—त्रिपदे इति । द्विगुसमास इति । अत एव
तस्य समुदायस्य प्रातिपदिकत्वम् ॥

(६९२ आक्षेपवार्तिकम् ॥ ५ ॥)

॥ * ॥ कपि च ॥ * ॥

(भाष्यम्) कपि च प्रतिषेधो वक्तव्यः । बहु-
कुमारीकः । बहुवृषलीकः ॥

(प्रदीपः) कपि चेति । अन्तरङ्गत्वाद् ह्रस्वः प्राप्नोति
ततः कबिति भावः । कपीति च विषयसप्तमी ।

(उद्घोतः) कपि कृते स्त्रीप्रत्ययान्तत्वाभावादाह—अन्तरङ्ग-
त्वादिति ॥ कपः प्राक् प्राप्नो ह्रस्व कपि चेति वार्तिकेन कयं
निवर्त्योत आह—कपीति चेति ॥

(६९३ आक्षेपवार्तिकम् ॥ ६ ॥)

॥ * ॥ इन्द्रे च ॥ * ॥

(भाष्यम्) इन्द्रे च प्रतिषेधो वक्तव्यः । कुकुट-
मयूरी ॥

(प्रदीपः) कुकुटमयूर्याविति । समासार्थे अवयवा-
र्थस्याप्राधान्यादनेकमित्यस्यानुवृत्त्या प्रथमानिर्दिष्टत्वाच्च मयूरी-
शब्दस्योपसर्जनत्वम् ॥

(उद्घोतः) इन्द्रयोभयपदार्थप्रधानत्वेनानुपसर्जनत्वादाह—
समासार्थ इति । उद्भूतावयवभेदसमूहः समासार्थस्तत्रावयवाव-
प्रधानमित्यर्थः ॥ नन्वेवमपि शास्त्रीयोपसर्जनत्वाभावात्कथं प्राप्तिरत
आह—प्रथमेति ॥ परे त्वत्रैकविभक्तीत्युपसर्जनत्वम्, समासा-
पेक्षया च तत्र नियतविभक्तिकत्व, इन्द्रश्च प्रथमान्तानामेव न
परिनिष्ठितविभक्त्या । वाक्ये प्रत्येकमेव कर्मत्वकरणत्वाद्यवगत्या स-
मासे च समुदाये एव तदवगत्या समाससमानार्थत्वाभावेन तस्य
वाक्यत्वासम्भवात् । अत एव यदग्रये च प्रजापतये चेत्यादौ
वाक्ये प्रत्येकमेव देवतात्वमग्नीषोमावित्यादौ समासे च समुदितस्यै-
वेति व्यवस्था सिध्यति । ध्वनित चेद न डिंसंबुद्धोरिति सूत्रे
भाष्ये इति तत्रैव निरूपयिष्याम इत्याहुः ॥

(६९४ समाधानवार्तिकम् ॥ ७ ॥)

॥ * ॥ उक्तं वा ॥ * ॥

(भाष्यम्) किमुक्तम् ? ॥ कपि तावदुक्तं—“न
कपि” इति प्रतिषेधः—इति ॥

(निराकरणभाष्यम्)

नैतदस्त्युक्तम् । “केणः” इति या ह्रस्वप्राप्ति-
स्तस्याः प्रतिषेध इति ॥ कुत एतत् ? । ‘अनन्तरस्य
विधिर्वा भवति प्रतिषेधो वा’ इति ॥ अवश्यं चैत-
देवं विज्ञेयम् । यो हि मन्यते या च यावती च
ह्रस्वप्राप्तिस्तस्याः सर्वस्याः प्रतिषेध इति, इहापि
तस्य प्रतिषेधः प्रसज्येत—प्रियं ग्रामणि ब्राह्मण-
कुलमस्य प्रियग्रामणिकः, प्रियसेनानिकः ॥

(उद्घोतः) प्रियं ग्रामणि इति । तस्य नपुंसकत्वप्रदर्श-
नाय ब्राह्मणकुलमित्यस्योपन्यासः । अत्र नपुंसकह्रस्वत्वस्यापि
निषेधः स्यादित्यर्थः ॥ प्रकल्प्य चापवादविषयमिति न्यायेन पूर्व-
मपि ह्रस्वो न स्यादिति तात्पर्यम् ॥

(उक्त्यन्तरभाष्यम्)

इदं तर्ह्युक्तम्—‘कपि कृते अनन्त्यत्वाद् ह्रस्वत्वं
न भविष्यति’ ॥ इदमिह संप्रधार्यम्—कप् क्रियतां,
ह्रस्वत्वमिति । किमत्र कर्तव्यम् ? । परत्वात् कप् ॥
अन्तरङ्गं ह्रस्वत्वम् ॥ अन्तरङ्गतरः कप् ॥

(प्रदीपः) अनन्त्यत्वादिति । समासान्त इति
वचनात् कवेव समासस्यान्त इति स्त्रीप्रत्ययान्तं समासप्राति-
पदिकं न भवति ॥ परत्वात्कबिति । सावकाशश्च कप्
बहुवचनगूक इत्यादौ ॥ अन्तरङ्गमिति । उपसर्जनस्त्रीप्रत्य-
यान्तप्रातिपदिकमात्रापेक्षत्वात् । कप् तु समासविशेष बहुव्रीहिं
नद्युत्तरपदमपेक्षत इति बहिरङ्ग ॥ अन्तरङ्गतर इति ।
पराभ्युपगमापेक्षया प्रकर्षप्रत्ययः ॥

(उद्घोतः) समासान्त इतीति । कबन्तरङ्गतर इति
वक्ष्यमाणोभिप्रायः ॥ बहुवचनगूक इति । यवागूशब्दो दीर्घान्त
इत्युद्भूत इत्यस्याप्राप्तेः स न स्त्रीप्रत्ययान्त इति भावः ॥ विशेषा-
पेक्षस्याबहिरङ्गत्वेऽप्याह—नद्युत्तरपदमिति ॥ ननु द्वयोः स्पर्ध-
मानयोरकस्य बहिरङ्गत्वे तदपेक्षमन्यस्यान्तरङ्गत्वमिति प्रकर्षाभावा-
दातिशयिकोऽयुक्तोत आह—परेति । यदि भवान् ह्रस्वत्वमन्तरङ्ग
मन्यते, तदा ततोऽप्यन्तरङ्गतर कवित्यर्थः ॥

(आक्षेपभाष्यम्)

न चायं कप् समासान्त इत्युच्यते ॥

(आक्षेपबाधकभाष्यम्)

तादर्थ्यात्ताच्छब्दं भविष्यति । येषां पदानां
समासः न तावत्तेषामन्यद्भवति कपं तावत् प्र-
तीक्षते ॥

(प्रदीपः) तादर्थ्यादिति । ततश्चावयवापेक्षत्वात्कपः
समुदायापेक्षो ह्रस्वो बहिरङ्गः ॥

(उद्घोतः) ततश्चावयवापेक्षत्वादिति । समासशब्देन
तदर्थमुत्तरपद लक्ष्यत इति भाव इति कश्चित् ॥ वस्तुतस्तु समासार्थ

१ वाराणसीस्थराजराजेश्वरीयन्त्रालयसमुद्भूतस्यैव ‘प्रातिपदिकत्व कपि
कृते’ इत्येव पाठस्याविकृतस्य स्थापनेन रमणीयैकग्रन्थत्वं सूचयन् *Bangal*
द्वि० ८

विग्रहवाक्य लक्ष्यत इति भाष्याशयस्तथैवान्यत्र दृष्टत्वात् । 'येषां पदानां समासो न तावत्तेषामन्यद्भवति' इति वाक्यशेषस्वा-
रस्यान्, एव चान्तरङ्गनरत्व स्पष्टमेव । कैयटेपि—अवयवापे-
क्षत्वादित्यस्यावयवगतप्रातिपदिकसंज्ञापेक्षत्वादित्यर्थः । समासान्तवि-
धायकानां च तत्तत्समासार्थविग्रहवाक्यान्तावयव शरदादिप्रातिपदि-
कात्पर. प्रत्यय इत्यर्थ इति भावः ॥ समुदायापेक्ष इत्यस्य च
समुदायगतप्रातिपदिकत्वापेक्ष इत्यर्थः । एव च समाससंज्ञापेक्षस-
मुदायगतप्रातिपदिकत्वात्पूर्वमेव समासान्त इत्यन्तरङ्गतर इति
भावः ॥ अन्त इति सूत्रस्थभाष्यान्तमासावयवत्वस्यैव प्रतीतिः ॥
न तावत्तेषामिति । कपः प्रथममित्यर्थः ॥ अन्यत् । समास-
शास्त्रम् ॥ कपं तावदिति । तच्छास्त्रवैयर्थ्यमिषा तद्भवनाकाल
प्रतीक्षत इत्यर्थः । अन्यथा समासशास्त्रस्य कवनपेक्षत्वेन तत्प्रती-
क्षोक्तेरसंगतिः । एव च कपा समकाल तत्पूर्वभागस्य समाससंज्ञा
कपस्तद्वाक्यान्तावयवत्वेन समासप्रातिपदिकावयवत्वात्प्रातिपत्यस्य
तदन्तत्वाभाव इति भावः ॥

(द्वन्द्वविषयकोक्तिभाष्यम्)

द्वन्द्वेऽप्युक्तम् ॥ किमुक्तम् ? ॥ *परवल्लिङ्गमिति
शब्दशब्दार्थौ * इति । तत्रौपदेशिकस्य ह्रस्वत्वमा-
तिदेशिकस्य श्रवणं भविष्यति ॥ गोस्त्रियोः ॥ ४८ ॥

(प्रदीपः) द्वन्द्वेऽप्युक्तमिति । परिहारान्तरमाय-
त्रास्ति—अवयवार्थावेव परस्परसहितौ द्वन्द्वार्थ इति प्राधान्या-
दुपसर्जनत्वाभाव इति ॥ ४८ ॥

(उद्ध्योतः) प्राधान्यादिति । इदं परवल्लिङ्गं चार्थे द्वन्द्व
इति सूत्रभाष्यविरोधाद् द्वन्द्वे च प्रतिषेध इति वार्तिकविरोधाच्च
चिन्त्यम् । तस्माद्वचनारम्भ एव ज्यायान् । ध्वनित चेदमन्वर्थत्व-
मुक्त्वा द्वन्द्वे चेति निषेध वदता दूषयिष्यमाणसमाधानोक्त्या च
भगवतेति बोध्यम् ॥ शब्दशब्दार्थाविति परिहारस्तु परमश्रुति-
रित्यादौ तिप्रत्ययद्वयापत्त्या तत्रैव भाष्ये दूषित इति दिक् ॥ ४८ ॥

(१०१ लुग्विधिसूत्रम् ॥ १ । २ । २ आ. ५ सू.)

१२३ लुक्तद्वितलुकि ॥ १ । २ । ४९ ॥

(अनिष्टपरिहाराधिकरणम्)

(६९५ आक्षेपवार्तिकम् ॥ १ ॥)

॥ * ॥ तद्वितलुक्यवन्त्यादीनां प्रति-
षेधः ॥ * ॥

(भाष्यम्) तद्वितलुक्यवन्त्यादीनां प्रतिषेधो
वक्तव्यः । अवन्ती । कुन्ती । कुरुः ॥

(प्रदीपः) लुक्तद्वित ॥ ४९ ॥ अवन्त्यादीनामिति ।
अवन्तीत्यत्र भवत्यवन्तिशब्द उपसर्जन स्त्रीप्रत्ययश्चास्ति, लुक्
च तद्वितस्य कृत इत्यस्ति लुक्प्राप्तिः ॥

(उद्ध्योतः) लुक्तद्वित ॥ ४९ ॥ ननूपसर्जनस्येत्यत्र वर्तते

तत्रावन्तिकुन्तिकृत्तुर्देदिति व्यङ्, कुरोः कुरुनादिभ्य इति
प्यस्य च तद्राजस्य स्त्रियामवन्तिकुन्तिकुरुभ्यश्चेति लुकि, इतो
मनुष्येति ऊङुत् इति च डीषूडोः कृतयो क्यपत्यवृत्तिस्त्रीप्रत्यया-
न्तस्यानुपसर्जनत्वात्तद्वितलुगनन्तर स्त्रीप्रत्ययोत्पत्तस्तत्परत्वाभावाच्च
कथं लुक्प्राप्तिरत आह—अवन्तीत्यत्रेति । उपसर्जनसबन्धिस्त्री-
प्रत्ययस्य लुगित्यर्थस्तद्वितलुकीति च सत्सप्तमीत्याशयेन चोद्यमिति
भावः ॥

(६९६ आक्षेपबाधकवार्तिकम् ॥ २ ॥)

॥ * ॥ तद्वितलुक्यवन्त्यादीनामप्रतिषेधो
ऽलुक्परत्वात् ॥ * ॥

(भाष्यम्) तद्वितलुक्यवन्त्यादीनामप्रतिषेधः ।
अनर्थकः प्रतिषेधोऽप्रतिषेधः ॥ लुक्साधनं भवति ? ।
अलुक्परत्वात् । लुकीत्युच्यते, न चात्र लुक् प-
श्यामः ॥

(प्रदीपः) अलुक्परत्वादिति । यत्र स्त्रीप्रत्ययान्ता-
त्परस्य तद्वितस्य लुक् तत्र लुका भाव्यम्, अत्र तु कृते लुकि
स्त्रीप्रत्ययः कृतः ॥

(उद्ध्योतः) नास्ति लुक्परो यस्मात्स्त्रीप्रत्ययादित्यलुक्परत्वा-
दित्यसार्थः ॥ कृते इति । एव च न तत्परत्व उद्यदेरिति भावः ॥

(आक्षेपसाधकभाष्यम्)

लुकीति नैषा परसप्तमी शक्या विज्ञातुम् ।
नहि लुका पौर्वापर्यमस्ति ॥ का तर्हि ? ॥ सत्स-
प्तमी लुकि सतीति ॥ सत्सप्तमी चेत् प्राप्नोति ॥

(प्रदीपः) नहीति । लुको नीरूपत्वाद् ॥ बुद्धिपरि-
क्षिप्तं तु लुक् परत्वमाश्रित्य वार्तिककृतोक्तमलुक्परत्वा-
दिति ॥

(उद्ध्योतः) कथं तर्हि वार्तिककृता 'अलुक्परत्वात्' इ-
त्युक्तं तत्राह—बुद्धीति ॥


(समाधानभाष्यम्)

एवं तर्हीदमिह व्यपदेश्यं सद् आचार्यो न व्य-
पदिशति ॥ किम् ? ॥ उपसर्जनस्येति वर्तते इति ।
न च जातिरुपसर्जनम् ॥ लुक्तद्वि—॥ ४९ ॥

(प्रदीपः) न च जातिरिति । उपसर्जनग्रहणेन स्त्री-
प्रत्ययो विशेष्यते । अप्रधान चेहोपसर्जन गृह्यते, न शास्त्रीय-
मसंभवात् । अवन्तीत्यत्र चापत्यलक्षणा जातिः स्त्रीत्युक्ता
प्राधान्येनाभिधीयत इत्यर्थः । अप्रातिपदिकत्वाच्चात्र ह्रस्वा-
भावः । आमलकमित्यादौ तु तद्वितान्तत्वात्प्रातिपदिकसंज्ञा ।
लिङ्गविशिष्टस्यैवोपादानाल्लिङ्गविशिष्टपरिभाषाया उपस्थाना-
भावः । कुरुरित्यत्रापि उभयत आश्रयणे नान्तादिव-
दित्यप्रातिपदिकत्वम् ॥ ४९ ॥

(उद्ध्योतः) उपसर्जनसबन्धिन इत्यर्थात् न च जातिरुप-

सर्जनमित्युक्तमत आह—उपसर्जनेति । सम्भवति सामानाधिकरण्ये वैयधिकरण्यमन्याय्यमिति भावः ॥ इह । लुगिवाधायके ॥ स्त्रीत्वयुक्ताप्राधान्येनेति । एव च प्रधानजातिगतस्त्रीत्वाभिधायी प्रत्ययो नोपसर्जनमिति भावः ॥ स्वयं लुगभावे हेत्वन्तरमाह—अप्रातिपदिकत्वाच्चात्र ह्रस्वाभाव इति । अत्रावन्तीत्यादौ । ह्रस्वपदेन ह्रस्वप्रयोजको लुगुच्यते, डीलुकि हि अवन्तिरिति ह्रस्वमवतिष्ठत इति तत्प्रयोजकता लुको बोध्या । तद्धितलुकि स्त्रीप्रत्ययान्तप्रातिपदिकावयवस्य प्रत्यासत्त्या स्त्रीप्रत्ययस्य लुगिति सूत्रार्थः, प्रकृते च न तत्त्व, तद्धितान्तात्स्त्रीप्रत्ययोत्पत्तेरिति भावः ॥ गोस्त्रियोरिति ह्रस्वस्य तु नात्र प्राप्तिस्तत्र शास्त्रीयोपसर्जनस्य ग्रहात् । यथा चैतत्तथोपपादितम् । क्वचित्तु लुगभाव इत्येव पाठः ॥ नन्वेव कथमामलकमित्यादौ लुगत आह—आमलेति ॥ तद्धितान्तत्वादिति । मयटो लुकि प्रत्ययलक्षणेनेति भावः ॥ ननु लिङ्गविशिष्टपरिभाषया प्रातिपदिकग्रहणानुवृत्तावप्यवन्तीत्यत्र दोषोत आह—लिङ्गेति । लिङ्गविशिष्टस्योपादानेपि तत्परिभाषाप्रवृत्तौ बाधकाभावेन भाष्योक्तसमाधिरेव युक्त इति बोध्यम् ॥ ४९ ॥



(१०२ ह्रस्वविधिसूत्रम् ॥ १ । २ । २ आ. ६ सू)

१२४ इद्गोण्याः ॥ १ । २ । ५० ॥

(६९७ आक्षेपवार्तिकम् ॥ १ ॥)

॥ * ॥ इद्गोण्या नेति वक्तव्यम् ॥ * ॥

(भाष्यम्) गोण्या नेत्येव सिद्धम् । नार्थ इत्वेन ॥

(उद्घोतः) इद्गोण्याः ॥ ५० ॥ पञ्चभिर्गोणीभिः क्रीत इति द्विगो क्रीतार्थलुको लुकि लुक्कृतेति लुगपवादभूतमिदं सूत्रम् । तत्रानेन लुको निषेधे एकविभक्त्युपसर्जनत्वाद्दृष्टेन सिद्धे इद्ग्रहणं व्यर्थमिति चोद्यम् ॥

(प्रत्याक्षेपभाष्यम्)

का रूपसिद्धिः—पञ्चगोणिर्दशगोणिः ? ।

(६९८ प्रत्याक्षेपसमाधानवार्तिकम् ॥ २ ॥)

॥ * ॥ ह्रस्वता हि विधीयते ॥ * ॥

(भाष्यम्) ह्रस्वत्वमत्र विधीयते “गोस्त्रियोरुपसर्जनस्य” इति ॥

(६९९ समाधानवार्तिकम् ॥ ३ ॥)

॥ * ॥ इति वा वचने तावत् ॥ * ॥

(भाष्यम्) इदित्येवोच्येत नेति वा । को न्वत्र विशेषः ॥

(प्रदीपः) इद्गोण्याः ॥ ५० ॥ इति वा वचन इति । इतीति सप्तमी । इच्छन्द्रेप्युच्यमाने गौरवाभाव इत्यर्थः ॥

(उद्घोतः) समाधत्ते—भाष्ये इति वा वचने तावदिति । इच्छन्द्रेत्तौ नशब्दोत्तौ च तावदेव, न तु मात्राप्यधिकेति तदर्थः ॥

(७०० समाधानान्तरवार्तिकम् ॥ ४ ॥)

॥ * ॥ मात्रार्थं वा कृतं भवेत् ॥ * ॥

(भाष्यम्) अथ वा मात्रार्थमिदं वक्तव्यम् । गोणीमात्रमिदं गोणिः ॥

(प्रदीपः) गोणिरिति । यदा मात्राचो लुक् क्रियते तदा लुकि प्रतिषिद्धे सिद्ध्यत्येव ह्रस्वत्वम् । तस्मात्प्रथमाविधाने परिमाणग्रहणस्य प्रयोजनम्—तद्धितमन्तरेणापि यदा परिमाणशब्दः प्रमेये वर्तते तदापि प्रथमा यथा स्यादिति । एव चानुपसर्जनत्वादभेदोपचारेण प्रमेयवृत्तित्वादप्राप्तो ह्रस्व इति इत्वं विधीयते ॥ सर्वत्र तर्हि गोण्या इत्त्वप्रसङ्गः । एव तर्ह्युपसर्जनस्येति वर्तते, न तु तद्धितलुकीति । तेन यत्र स्त्रीपसर्जनमर्थान्तरं प्रत्याख्यते तत्रैतद्विधिः । ह्रस्वत्वं तु न स्यादप्रातिपदिकत्वात् ॥

(उद्घोतः) लुकि । स्त्रीप्रत्ययलुकि ॥ सिद्ध्यत्येव ह्रस्वत्वमिति । गोवक्ष्यणीत्यादौ ह्रस्ववारणाय शास्त्रीयोपसर्जनस्य तत्र ग्रहणचिन्त्यमिदम् । भाष्यं तु यथाश्रुतं रमणीयमेव ॥ तदापि प्रथमेति । प्रस्थादिभ्यः परिच्छेदकवाचिभ्यः प्रमेयविवक्षायां प्रथमां बाधित्वा तद्धितः प्राप्नोति, तदविवक्षायां प्रातिपदिकार्थत्वादेव सिद्ध्यतीति व्यर्थं तदित्याशङ्क्य तद्धितमन्तरेणापि यदा परिमाणेत्यादि प्रातिपदिकार्थसूत्रे वक्ष्यतीति भावः । न चानुपसर्जनत्वादित्वमपि न प्राप्नोति, तस्येहासवन्धादिति भावः ॥ अभेदोपचारेणेति । गोण्येव व्रीहय इत्याहार्यबुद्ध्या गोणीशब्दस्य प्रमेयवृत्तितया लाक्षणिकत्वेनानुपसर्जनत्वमित्यर्थः ॥ तत्र शङ्कते—सर्वत्र तर्हीति ॥ तेन यत्रेति । लाक्षणिकस्याप्युपसर्जनत्वमन्यते । एव हि गोणीसदृशे लक्षणायामपि ह्रस्वापत्तेश्चिन्त्योय कैयटः ॥ तर्हि ह्रस्वत्वेनैव सिद्धे व्यर्थं इद्विधिः स्यादत आह—ह्रस्वत्वं त्विति ॥ अप्रातिपदिकत्वादिति । गोणीशब्दस्य ड्यन्तत्वादिति भावः ॥ प्रातिपदिकग्रहणे लिङ्गविशिष्टस्यापि ग्रहादप्रातिपदिकत्वादिति चिन्त्यम् ॥

(भाष्यम्) अपर आह—

(७०१ आक्षेपवार्तिकम् ॥ ५ ॥)

॥ * ॥ गोण्या इत्त्वं प्रकरणात् ॥ * ॥

(भाष्यम्) अशिष्यं गोण्या इत्त्वम् ॥ किं कारणम् ? प्रकरणात् । प्रकृतं ह्रस्वत्वम् । ह्रस्व इति वर्तते ॥

(प्रदीपः) अशिष्यमिति । गोस्त्रियोरित्यस्यानन्तरं गोण्या इति लुगपवादह्रस्वार्थं वक्तव्यम् ॥

(उद्घोतः) ननु लुका विच्छिन्नत्वात्कथं ह्रस्वानुवृत्तिरत आह—गोस्त्रियोरिति । लुगपवादेत्यनेनोपसर्जनस्येत्यनुवृत्तिं दर्शयति ॥

(आक्षेपभाष्यम्)

न तु सूच्याः ।

(प्रदीपः) न तु सूच्या इति । इत्त्व प्राप्नोतीति शेषः ॥ क्वचित्तु ननु सूच्या इति पाठः । तत्रेत्त्वमिष्यत इत्यध्याहारः ॥

(उद्ध्योतः) तत्रेत्त्वमिष्यते इति । तच्च न सिध्यतीति शेषः ॥

(७०२ समाधानवार्तिकम् ॥ ६ ॥)

॥ * ॥ सूच्याद्यर्थमथापि वा ॥ * ॥

(भाष्यम्) सूच्याद्यर्थमिदं द्रष्टव्यम् । पञ्च-
सूचिः । दशसूचिः ॥

इद्गोण्या नेति वक्तव्यं ह्रस्वता हि विधीयते ।

इति वा वचने तावन्मात्रार्थं वा कृतं भवेत् ।

गोण्या इत्वं प्रकरणात् सूच्याद्यर्थमथापि वा ॥

इद्गोण्याः ॥ ५० ॥

(प्रदीपः) इद्ग्रहणे सति योगविभागो लभ्यते । गोणिरिति तु मात्रचो लोपेन सिध्यति ॥ ५० ॥

(उद्ध्योतः) इद्ग्रहणे यथा सिध्यति तदाह—योगेति इदिल्लेको योगो लुगपवादार्थः । गोण्या इति द्वितीयस्तस्यासार्वत्रिकत्वायेति नातिप्रसङ्ग इति भावः ॥ नन्वस्य लुगपवादत्वे यत्र प्रमेय-
लक्षणया गोणीशब्दप्रयोगस्तत्र लुगभावादित्वमपि न स्यादन आह—गोणिरिति ॥ लोपेनेति । लुकेत्यर्थः । एव च कैयटस्य पूर्वापरविरोधोपि द्रष्टव्यः । अत्र पक्षे लक्षणायां गोणी इति दीर्घा-
न्तस्यैवेष्टत्वादित्याहुः ॥ ५० ॥

(१०३ युक्तवद्भावातिदेशसूत्रम् ॥ १ । २ । २ आ. ७ सू.)

१२५ लुपि युक्तवद्व्यक्तिवचने ॥

१ । २ । ५१ ॥

(प्रदीपः) लुपि ॥ ५१ ॥ प्रकृत्यर्थसंबन्धिन्यौ लिङ्गसंख्ये प्रत्ययार्थे अतिदिश्येते ॥

(उद्ध्योतः) लुपि यु ॥ ५१ ॥ पदार्थानवगमे तद्भावर्त्य-
मवगन्तु न शक्यतेऽतः सूत्रार्थमाह—प्रकृतीति । युक्तशब्देन प्रकृत्यर्थ उच्यते स हि प्रत्ययार्थेन युक्तो भवति । प्रकृतौ यादृश लिङ्गसंख्याप्रयुक्त कार्यं तत्प्रत्ययार्थप्रतिपादिकाया तत्रादिश्यत इति तात्पर्यम् ॥ व्यक्तिलिङ्ग वचनं संख्या ॥

(पदकृत्यवर्णनाधिकरणम्)

(आक्षेपभाष्यम्)

व्यक्तिवचने इति किमर्थम् ? ॥

१ इद्ग्रहणसामर्थ्यात्क्रियमाणो विभागो विशिष्टविषय एव कल्प्यते । अत एवोच्यते—‘योगविभागादिष्टसिद्धिः’ इति । स पुनर्विशिष्टो विषयो

(समाधानभाष्यम्)

शिरिषाणामदूरभवो ग्रामः शिरिषाः तस्य ग्रामस्य वनं शिरिषवनम् ॥ किं च स्याद् ? ॥ “वि-
भाषौषधिवनस्पतिभ्यः” इति णत्वं प्रसज्येत ॥(प्रदीपः) शिरिषा इति । वरणादित्वादणो लुप् । ग्रामवाचित्वाद्वनस्पतिवाचित्वाभावाण्णत्वाभावः । फली वन-
स्पतिर्ज्ञेय इत्यथ भेदो णत्वविधौ नाश्रित इति फलाभावेपि शिरिषस्यास्ति वनस्पतित्वम् ॥(उद्ध्योतः) नन्वपुष्प फलवान् वनस्पतिस्तथा च शिरिषस्य कथं वनस्पतित्वं यद्वाभेदोतिदिश्येतेत्यत आह—फलीति । अस्या-
पुष्प इत्यादि ॥ फलाभावेपीत्यस्यापुष्पफलाभावेपीत्यर्थः । यद्वा शिम्बीना फलत्वाभाव मन्यते । एव च वनस्पतिशब्देन वृक्ष एवो-
च्यत इति भावः ॥

(मतान्तरेणसमाधानभाष्यम्)

अपर आह—कटुकवदर्या अदूरभवो ग्रामः
कटुकवदरी । षष्ठी युक्तवद्भावेन मा भूदिति ॥(प्रदीपः) षष्ठीति । प्रकृत्यर्थगतस्य व्यतिरेकस्य प्रत्य-
यार्थेतिदेशात्षष्ठीप्रसङ्गः ॥(उद्ध्योतः) षष्ठ्या प्रकृत्यर्थधर्मत्वाभावात्कथमतिदेशोत
आह—प्रकृत्यर्थेति । व्यतिरेकस्य संबन्धस्य ॥

(प्रत्याक्षेपभाष्यम्)

अथ व्यक्तिवचने इत्यप्युच्यमाने कस्मादेवात्र न
भवति । षष्ठ्यपि हि वचनम् ? ॥(प्रदीपः) षष्ठ्यपीति । वचनशब्देन द्वेकवचनादयः
प्रत्यया उच्यन्ते । तत्र वाक्यावस्थाया षष्ठीदर्शनात्तस्या एवा-
त्रातिदेशः प्राप्नोति ॥(उद्ध्योतः) षष्ठ्या एव प्रसङ्गे हेतुमाह—तत्रेति । युक्त-
शब्देन प्रकृतिस्तद्वलिङ्गमेकवचनादिप्रत्ययाश्च लुपि सति भवन्तीति
सूत्रार्थः । अर्थशब्दयोरभेदाच्च लिङ्गस्य प्रकृतिनिष्ठत्वम् । एव चोप-
स्थितत्वात्तस्या एवातिदेशः प्राप्नोतीति भावः ॥

(प्रत्याक्षेपसमाधानभाष्यम्)

नेदं पारिभाषिकस्य वचनस्य ग्रहणम् ॥ किं
तर्हि ? । अन्वर्थग्रहणम्—उच्यते वचनमिति ॥(प्रदीपः) नेदमिति । एकवचनादिसंज्ञाविधानकाले
अनुनिष्पादी वचनशब्दोपि संज्ञात्वेन नियुक्त इति प्रत्ययः
पारिभाषिक वचनमुच्यते ॥ अन्वर्थग्रहणमिति । संख्या-
लक्षणोर्थोतिदिश्यत इत्यर्थः ॥(उद्ध्योतः) ननु वचनमिति पारिभाषिकसंज्ञाभावाच्चेदमित्य-
सङ्गतमत आह—एकवचनादीति ॥ अनुनिष्पादीति । नान्त-
रीयक इत्यर्थः ॥ भाष्ये अन्वर्थेति । लौकिकः संख्यारूपोर्थो
वचनशब्देनोच्यत इति भावः । अन्वर्थत्वमत्र लोकप्रसिद्धार्थत्वम् ॥

व्याख्यानादवसेय ॥ प. म.

(समाधानबाधकभाष्यम्)

एवमपि षष्ठी प्राप्नोति । षष्ठ्यपि ह्युच्यते ॥

(प्रदीपः) षष्ठ्यपि ह्युच्यत इति । संख्यातिदेशे तद्वचनेन शब्देन प्रवर्तितव्यम् । षष्ठ्यपि संख्यायाः प्रतिपादिकेति भावः । षष्ठीशब्देन च षष्ठ्यर्थः संख्यालक्षणोऽभिधीयते ॥ अथ वा षष्ठ्यप्युच्यते संख्याप्रतिपादनार्थमित्यर्थः ॥

(उद्घोतः) नन्वेव षष्ठ्यप्युच्यत इत्यनुपपन्नमत आह— षष्ठीशब्देन चेति ॥

(समाधानसाधकभाष्यम्)

लुपोक्तत्वात्तस्यार्थस्य द्वितीयस्य प्रयोगेण न भवितव्यम् ॥ किं कारणम् ? । उक्तार्थानामप्रयोग इति ॥

(प्रदीपः) लुपोक्तत्वादिति । लुप्सहचरितेन शब्देनोक्तत्वादित्यर्थः । अभिहितः सोर्थोन्तर्भूतः प्रातिपदिकार्थः संपन्न इति व्यतिरेकाभाव इत्यर्थः ॥

(उद्घोतः) ननु लुपोभावस्य कथमभिधायकत्वं किं च लुपादूरभवार्थोक्तावपि षष्ठ्यर्थस्य कथमुक्तिरत आह—लुप्सहचरितेनेति । तेन हि स्वसंबन्धदूरभव उच्यत इति भावः ॥ तदाह—अभिहित इति ॥ व्यतिरेकाभाव इति । भेदनिबन्धनसंबन्धत्वाभाव इत्यर्थः । शेषत्वाभाव इति यावत् । कारकप्रातिपदिकार्थव्यतिरिक्तो हि शेषः ॥

(आक्षेपभाष्यम्)

आतिदेशिकी तर्हि प्राप्नोति ॥

(प्रदीपः) आतिदेशिकीति । संख्यायामतिदिष्टायां तद्वाची शब्दः प्रयोक्तव्यः । वाक्ये च षष्ठी ईदृश्यते इति तस्या एव प्रसङ्गः ॥

(उद्घोतः) षष्ठ्यतिदेशाभावेनातिदेशिकीत्युक्तमत आह—संख्यायामिति ॥

(समाधानशेषभाष्यम्)

एवं तर्हि—

(७०३ समाधानवार्तिकम् ॥ १ ॥)

॥ * ॥ प्रागपि वृत्तेर्युक्तं वृत्तं चापीह

यावता युक्तम् । वक्तुश्च कामचारः

प्राग्वृत्तेर्लिङ्गसंख्ये ये ॥ * ॥

(भाष्यम्) प्रागपि वृत्तेर्युक्तं वनस्पतिभिर्नगरम् । वृत्तं चापि युक्तं वनस्पतिभिर्नगरम् । वृत्ते च युक्तवद्भावो विधीयते । कामचारश्च प्रयोक्तुः—प्राग्वृत्तेर्ये लिङ्गसंख्ये ते अतिदेष्टुम्, वृत्तस्य वा ये लिङ्गसंख्ये ते । यावता कामचारः । वृत्तस्य ये लिङ्गसंख्ये ते अतिदेक्ष्येते, न प्राग्वृत्तेर्ये ॥

(प्रदीपः) प्रागपीति । प्रत्ययार्थेन प्रकृतिवाच्य वस्तु संबद्धं वाक्यावस्थायां वृत्त्यवस्थायां चेत्यर्थः ॥ वक्तुश्चेति चशब्दो भिन्नक्रमः प्राग्वृत्तेरित्यस्यानन्तरं द्रष्टव्यः । ततश्चायमर्थः—प्राग्वृत्तेर्ये लिङ्गसंख्ये चशब्दात् वृत्तस्य ये, ते अतिदेष्टुं कामचारः ॥ वृत्तस्येति । प्रत्यासत्त्येति भावः ॥ वृत्तादुपसर्जनस्यापि कचित्संख्याविशेषावगतिर्भवति । यथा तावकीनो मामकीन इत्यादेशात् संख्याभेदावगमः । तथेह प्रत्ययार्थे अतिदिष्टसंख्यावगमात् प्रकृत्यर्थे तदवसायः । यथा आदेशे प्रथमासामानाधिकरण्यदर्शनात् लटि तदवगतिः । तत्र च वृत्तादुपसर्जनं प्रधानार्थमभिधत्त इति व्यतिरेकाभावात् संख्यामात्रप्रतिबद्धा प्रातिपदिकार्थमात्रे प्रथमैव भवति ॥

क्वचिदधिको ग्रन्थः पठ्यते—

अथ वा प्राग्वृत्तेर्ये लिङ्गसंख्ये ते अतिदेक्ष्येते । षष्ठी कस्माच्च भवति । सामान्यातिदेशे विशेषानतिदेश इति ॥

तत्रायमर्थः—वाक्यावस्थायां प्रकृत्यर्थस्य ये लिङ्गसंख्ये ते अतिदिश्येते षष्ठी तु व्यतिरेकनिबन्धना । न चेह प्रत्ययार्थस्य व्यतिरेकोक्तिः । न च व्यतिरेकसहिता संख्या अतिदिश्यते । संख्यामात्रातिदेशे संबन्धसहितसंख्यातिदेशाभावात् ॥

(उद्घोतः) चेत्यर्थ इति । इयांस्तु विशेषः—वाक्ये भिन्नोपस्थितिविषयतया वृत्तौ, चैकोपस्थितिविषयतयेति ॥ उत्तरार्धे पक्षान्तराप्रतीतेः कामचार इत्युक्तमत आह—चशब्द इति । तथा च तेन पक्षान्तरघोतनमस्तीति भावः ॥ भाष्ये उक्तलोकस्य व्याख्यानं प्रागपि वृत्तेर्युक्तं वनस्पतिभिरित्यादि कामचारविषये एकतरपक्षग्रहणे विनिगमकाभावोक्त आह—प्रत्यासत्त्येति । तदुक्तं भाष्ये वृत्ते च युक्तवद्भावो विधीयत इति ॥ वृत्तिप्राक्कालावच्छिन्नार्थनिष्ठलिङ्गसंख्ययोरतिदेशः, उत वृत्तिकालावच्छिन्नयोरिति संशयः । तत्राद्ये संख्यायाः षष्ठीप्रतिपाद्यसंबन्धवदर्थनिष्ठत्वात्तादृशयोरैवातिदेशे षष्ठी स्यादिति चोद्यम् । द्वितीयमादायोत्तरम् । तत्र प्रातिपदिकप्रतिपाद्यसंबन्धवदर्थनिष्ठत्वात् तादृशयोरैवातिदेशे प्रातिपदिकार्थमात्रत्वात्प्रथमैव । अतिदेशस्य वृत्तिनिष्ठत्वात्तद्वतयोरैवातिदेशे एकनिष्ठत्वं प्रत्यासत्तिरिति बोध्यम् ॥ ननु वृत्तादुपसर्जनार्थस्य संख्याभेदानवगतेः कथं तत्कालावच्छिन्नतदतिदेशोक्त आह—वृत्तावुपेति । आदेशात् । तद्वक्तव्यमात्रावेकवचन इति विहितात् ॥ तत्र चैतन्नत्वादिनैकस्यैवोपस्थितिर्न त्वेकत्वेनेति तत्त्वम् ॥ तथेहेति । शिरीषा ग्राम इति बहुवचनात्तत्प्रकृत्यापि शिरीषत्वेनानेकोपस्थितिर्न तु बहुत्वेनेति तत्त्वम् । अन्यथातिदेशाप्राप्त्या तदनुपपत्तिरिति भावः ॥ ननु संख्यातिदेशेपि तन्निबन्धना षष्ठी कस्मान्नैवत आह—वृत्तादुपसर्जनमिति ॥ व्यतिरेकाभावादिति । तदतिदेशस्तु न मानाभावादिति भावः ॥ अथ वा प्राग्वृत्तेरिति । इदमयुक्तं प्रत्यासत्तिबाधापत्तेरित्याहुः ॥

(आक्षेपभाष्यम्)

किमर्थं पुनरिदमुच्यते ? ।

(प्रदीपः) किमर्थमिति । अन्तरेणाप्यतिदेश लिङ्गसंख्ये सिद्धे । यथाऽऽपो दारा इत्यादाविति प्रश्न ।

(उद्ध्योतः) ननु तद्वितार्थस्यैकत्वादेकवचननिवृत्तयेऽवश्याश्रयणीयोतिदेशोत आह—अन्तरेणापीति ॥

(७०४ समाधानवार्तिकम् ॥ २ ॥)

॥ * ॥ अन्यत्राभिधेयस्य व्यक्तिवचन-
भावाल्लुपि युक्तवदनुदेशः ॥ * ॥

(भाष्यम्) अन्यत्राभिधेयवलिङ्गवचनानि भवन्ति ॥ कान्यत्र ? ॥ लुकि । लवणः सूपः । लवणा यवागूः । लवणं शाकमिति । अन्यत्राभिधेयवद्व्यक्तिवचनानि भवन्ति लुकि । इहाप्यभिधेयवलिङ्गवचनानि प्राप्नुवन्ति । इष्यन्ते चाभिधानवत्स्युरिति । तच्चान्तरेण यत्नं न सिध्यतीति लुपि युक्तवदनुदेशः । एवमर्थमिदमुच्यते ॥

(प्रदीपः) अन्यत्रेति । अभेद लिङ्गसंख्ययोराश्रित्य वार्तिककारेण पठितम् । भाष्यकारस्तु वाचकभेदनिबन्धनभेदावसायेन वतिना व्याचष्टे अभिधेयवदिति । अभिधानवदिति । अभिधानशब्देनोपसर्जनमभिधीयते । तेन हि प्रधानार्थोभिधीयते । तस्य चार्थद्वारको लिङ्गसंख्यायोगः ॥

(उद्ध्योतः) भाष्यवार्तिकयोर्वैतिप्रयोगाप्रयोगयोर्वीजमाह—अभेदमिति ॥ लिङ्गसंख्ययोरिति । विशेष्यमात्रगतलिङ्गसंख्ययोर्विशिष्टगतलिङ्गसंख्ययोश्चैतर्थाः ॥ पठितमिति । अभिधेयस्य व्यक्तीति पठितमित्यर्थः ॥ वतिनेति । विशेष्यमात्रवाचके यलिङ्गसंख्याप्रयुक्त कार्यं दृश्यते तद्वदेवान्यत्र विशिष्टवाचकेषु दृश्यते तथा प्रकृतेषु स्यात्तद्वारणार्थं सूत्रमिति भावः ॥ अभिधेयम् । विशेष्यम् ॥ अभिधानशब्दस्य वाचकपर्यायत्वादभिधानवदित्युक्तमत आह—उपसर्जनमिति ॥ तत्र योग दर्शयति—तेन हीति ॥ प्रधानार्थः । तदास्कन्दितस्वार्थः ॥ तस्य चेति । त्रिलिङ्गोऽयं शब्द इत्यादिप्रयोगदर्शनादिति भावः ॥

(काकुभाष्यम्)

अस्ति प्रयोजनमेतत् ॥ किं तर्हीति ॥

(अर्थे कार्यसाधकाधिकरणम्)

(७०५ आक्षेपवार्तिकम् ॥ ३ ॥)

॥ * ॥ लुपोऽदर्शनसंज्ञित्वादर्थगतिर्नोप-
पद्यते ॥ * ॥

(भाष्यम्) लुप्तामेयमदर्शनस्य संज्ञा क्रियते । न

चादर्शनस्य लिङ्गसंख्ये शक्येते अतिदेष्टुम् । लुपोऽदर्शनसंज्ञित्वादर्थगतिर्नोपपद्यते ॥

(उद्ध्योतः) भाष्ये लुपोदर्शनसंज्ञित्वादिति । लुपः लुपशब्दस्य ॥ ननु लुपीत्यनेन प्रत्ययार्थो वाच्य इत्यत आह—अदर्शनसंज्ञित्वादिति । बहुव्रीहि ॥

(७०६ समाधानवार्तिकम् ॥ ४ ॥)

॥ * ॥ न वाऽदर्शनस्याशक्यत्वादर्थगतिः
साहचर्यात् ॥ * ॥

(भाष्यम्) न वा एष दोषः ॥ किं कारणम् ? । अदर्शनस्याशक्यत्वात् । अदर्शनस्य लिङ्गसंख्ये अशक्ये अतिदेष्टुमिति कृत्वा अदर्शनसहचरितो योर्थस्तस्य गतिर्भविष्यति । साहचर्यात् ॥

(प्रदीपः) न वाऽदर्शनस्येति । अभावरूपत्वादिति भावः ॥

(उद्ध्योतः) न वाऽदर्शनस्येति । लुवर्थादर्शनस्येत्यर्थः । अशक्यत्वे हेतुमाह—अभावेति । स्वरूपसदभावे शब्दावाच्येतिदेशोऽशक्य इति भावः ॥ साहचर्यादिति । लुपशब्देन लुपो यः स्थानी प्रत्ययस्तदर्थो लक्ष्यते तद्युक्तार्थस्य लिङ्गसंख्ये लुपस्थानिप्रत्ययार्थेऽतिदिश्येते इति तात्पर्यम् ॥

(७०७ समाधानहेत्वन्तरवार्तिकम् ॥ ५ ॥)

॥ * ॥ योगाभावाच्चान्यस्य ॥ * ॥

(भाष्यम्) अन्यस्यादर्शनेन योगो नास्तीति कृत्वा अदर्शनसहचरितो योर्थस्तस्य गतिर्भविष्यति साहचर्यात् ॥

(प्रदीपः) योगाभावादिति । अदर्शनेन प्रकृत्यर्थो न युक्त इत्यर्थः ॥

(उद्ध्योतः) युक्तं सवद्ध इति प्रकृत्यर्थ इत्युच्यते । तत्र केन युक्त इत्याकाङ्क्षायामुपस्थितत्वाल्लुवर्थस्यैव सवन्धः स्यात् । न च तदर्थादर्शनेन कस्यचिद् योग इति युक्तपदार्थाप्रसिद्धिरतोपि तस्थानिप्रत्ययार्थलाभ इत्यर्थक भाष्ये—योगाभावाच्चेति ॥


(७०८ आक्षेपवार्तिकम् ॥ ६ ॥)

॥ * ॥ समास उत्तरपदस्य बहुवचनस्य
लुपः ॥ * ॥

(भाष्यम्) समासे उत्तरपदस्य बहुवचनस्य लुपो युक्तवद्भावो वक्तव्यः । मधुरापञ्चालाः ॥ किं प्रयोजनम् ? ॥ नियमार्थम्—समास उत्तरपदस्यैव ॥ क मा भूत् ? ॥ पञ्चालमधुरे इति ॥ लुपि युक्तवत् ॥

(प्रदीपः) मधुरापञ्चाला इति । वर्तिपदार्था एवा-
पेक्षितपरस्पर द्वन्द्वार्थ इति सिद्धे नियम क्रियते । अत एव
मधुरागोदा इति भवति न तु मधुरागोदाविति । द्वन्द्वेपि गो-
दार्थस्य द्वित्वानतिक्रमात् ॥ ५१ ॥

(उद्ध्योतः) नन्वेवमप्युक्तं तद्वचनसमूहस्यैव द्वन्द्वार्थत्वेन
द्विवचनमेव स्यादिति बहुवचनसिद्ध्यतिदेशः स्यादत आह—
वर्तिपदेति । मधुरापञ्चाला इति भाष्ये उदाहृतत्वादिह समास-
शब्देनेतरेतरद्वन्द्व एवाभिधीयते । उत्तरसख्यया पूर्वसख्याबाधाद-
तिदिष्टसख्यामादाय बहुवचनम् । लुबन्तस्य पूर्वपदत्वे त्वतिदेशा-
भावाद् द्विवचनमेवेति भावः ॥ अत एव वर्तिपदार्थप्राधान्यादेव ॥
समासे बहुवचनान्तप्रकृतिकलुबन्तार्थे चेदतिदेशस्तदोत्तरपदस्यैवेति
वार्तिकार्थो न तूत्तरपदस्य चेद्बहुवचनान्तस्यैवेत्यर्थ इति भावः ॥
बहुवचनग्रहण त्वबहुवचनान्तलुबन्तपूर्वपदस्य नियमेन व्यावृत्तिर्मा-
भूदिति, तेन गोदमधुरा इति भवति न तु गोदमधुरे इतीत्याहुः ५१



(१०४ युक्तवद्भावातिदेशसूत्रम् ॥ १।२।२ आ. ८ सू.)

१२६ विशेषणानां चाजातेः १।२।५२॥

(जातिपदार्थान्वयनिर्णयाधिकरणम्)

(आक्षेपभाष्यम्)

कथमिदं विज्ञायते जातिर्यद्विशेषणमिति, आहो-
स्विज्जातेर्यानि विशेषणानीति ? ॥

(प्रदीपः) विशेष ॥ ५२ ॥ कथमिति । किं सामा-
नाधिकरण्येन सम्बन्धः,—विशेषणानां युक्तवद्भक्तिवचने जा-
तिस्तु यदा विशेषण तदा नेति । अथ वैयधिकरण्येन—जाते-
र्यानि विशेषणानि तेषां नेति । अजातेरिति चासमर्थसमासः,
भवतिना नञः सम्बन्धात् । उभयथा चाव्याप्तिः प्रतिषेधस्येति
प्रश्नः ॥

(उद्ध्योतः) विशेषणानां चा ॥ ५२ ॥ परिच्छेदकमत्र
विशेषणम् ॥ नञा समस्ताया जातेर्विशेषणानामित्यनेन कथमन्व-
योत आह—असमर्थेति । एव च नञ इवोत्तरपदार्थस्याप्यन्य-
त्रान्वयो न दोषायति भावः ॥ पूर्वसूत्रेण प्रकृत्यर्थगतलिङ्गसख्ययो-
र्लुबन्ततिदेशात्तद्विशेषणानामपि सिद्ध एवातिदेशः । लुबन्तविशेष-
णानां स्वविशेष्यगतलिङ्गवचनयोरुचितत्वात् । सूत्रं तु जातिप्रति-
षेधार्थम् ॥ तत्र सदेह इति तात्पर्यम् ॥

(आक्षेपहेतुनिराकरणभाष्यम्)

किं चातः ? ॥

(आक्षेपसाधकभाष्यम्)

यदि विज्ञायते—जातिर्यद्विशेषणमिति । सि-

द्धम्—पञ्चाला जनपद इति । सुभिक्षः संपन्नपा-
नीयः बहुमाल्यफल इति न सिद्ध्यति ॥

अथ विज्ञायते—जातेर्यानि विशेषणानीति
सिद्धम्—सुभिक्षः संपन्नपानीयः बहुमाल्यफल
इति । पञ्चाला जनपद इति न सिद्ध्यति ॥

(उद्ध्योतः) भाष्ये—सुभिक्ष इत्यादि न सिद्ध्यतीति ।
तेषां जनपदविशेषणत्वेपि तद्वारा लुबन्तविशेषणत्वस्यापि सत्त्वेन
बहुवचनमेव स्यादीदृशविशेषणेषु विध्यर्थमेव विशेषणानामित्यंशः
स्यादित्याशयः ॥

(समाधानभाष्यम्)

एवं तर्हि नैव विज्ञायते—जातिर्यद्विशेषणमिति,
नापि—जातेर्यानि विशेषणानीति ॥ कथं तर्हि ? ॥
विशेषणानां युक्तवद्भावो भवति । आ जातेः ।
आजातिप्रयोगात् ॥

(प्रदीपः) आजातिप्रयोगादिति । सूत्रे आहः
प्रश्लेषो न तु नञः । अत्रायमर्थः—तावद्युक्तवद्भावो भवति
यावज्जातिर्न प्रक्रान्ता । यदा तु जातिः प्रक्रम्यते विशेषणत्वेन
विशेष्यत्वेन वा तदा युक्तवद्भावो न भवतीति ॥

(उद्ध्योतः) यदा तु जातिः प्रक्रम्यते इति । अत एव
पञ्चाला सुभिक्षा जनपद इति पञ्चाला जनपदः सुभिक्ष इत्येव च
भवति जातौ प्रक्रान्ताया यद्विशेषणमुपनिपतितं तज्जातिमेव साक्षा-
द्विशिनष्टीति भावः । विशेषणानामित्यनेनापि साक्षाद्बुद्धविशेषण-
ग्रहणमेवोचितमिति तात्पर्यम् ॥ जातिगुणसमभिव्याहारे जातेर्वि-
शेष्यत्वनियमादाह—विशेष्यत्वेन वेति ।

(भाष्यम्) किमर्थं पुनरिदमुच्यते ? ।

(उद्ध्योतः) शङ्कते—भाष्ये—[अथ] किमर्थं पुनरिद-
मिति । विशेषणानामित्येतदित्यर्थः ॥

(७०९ समाधानवार्तिकम् ॥ १ ॥)

॥ * ॥ विशेषणानां वचनं जाति-
निवृत्त्यर्थम् ॥ * ॥

(भाष्यम्) जातिनिवृत्त्यर्थोऽयमारम्भः ॥

(उद्ध्योतः) उत्तरयति—जातिनिवृत्त्यर्थ इति ॥

(आक्षेपभाष्यम्)

किमुच्यते जातिनिवृत्त्यर्थ इति । न पुनर्विशे-
षणानामपि युक्तवद्भावो यथा स्यादिति ।

(उद्ध्योतः) विशेषणानामिति । सुभिक्षादीनामित्यर्थः ॥

(७१० समाधानवार्तिकम् ॥ २ ॥)

॥ * ॥ समानाधिकरणत्वात्सिद्धम् ॥ * ॥

(भाष्यम्) समानाधिकरणत्वाद्विशेषणानां यु-
क्तवद्भावो भविष्यति ॥

(उद्द्योतः) समानाधिकरणत्वादिति । अर्थस्य युक्तवद्भावे तदर्थभिन्ने अनियतलिङ्गसंख्ये सर्वत्र सिद्धमिति तात्पर्यम् ॥

(प्रत्याख्यानभाष्यम्)

यद्येवं, नार्थोऽनेन । लुपोन्यत्रापि जातेर्युक्तवद्भावो न भवति ॥ कान्यत्र ? ॥ बदरी सूक्ष्मकण्टका मधुरा [वृक्ष] इति ॥

(प्रदीपः) बदरी सूक्ष्मकण्टकेति । मधुरादीनां विशेषणानां बदर्युपनिपाते तल्लिङ्गसंख्यायोगः ॥ वृक्षोपनिपाते तु वृक्षाश्रयलिङ्गसंख्यायोगः ॥

(उद्द्योतः) अन्यत्रापि जातेर्युक्तवद्भावो नेति ॥ विशेष्य-लिङ्गादिप्राहिता नेत्यर्थः ॥ वृक्षोपनिपाते त्विति । बदरी वृक्षो मधुर इति यथा । एव प्रकृतेः रूपद्वये सिद्धे व्यर्थं सूत्रमिति भावः ॥

(आक्षेपभाष्यम्)

किं पुनः कारणमन्यत्रापि जातेर्युक्तवद्भावो न भवति ? ॥

(उद्द्योतः) पृच्छति—किं पुनरिति ॥

(समाधानभाष्यम्)

आविष्टलिङ्गा जातिर्यल्लिङ्गमुपादाय प्रवर्तते, उत्पत्तिप्रभृत्या विनाशौ न तद् लिङ्गं जहाति ॥

(प्रदीपः) आविष्टलिङ्गेति । आविष्ट लिङ्गं यथा सा-ऽऽविष्टलिङ्गा नियतलिङ्गेत्यर्थः । सर्वत्र सर्वेषां लिङ्गानां सद्भावेऽपि केनचिच्छब्देन किञ्चिल्लिङ्गं प्रत्याग्यत इति शब्दविशेषापेक्षयाविष्टलिङ्गत्वमुच्यते ॥ उत्पत्तिप्रभृत्या विनाश-दिति । जातेरुत्पत्तिविनाशायोगात् शब्दव्यवहारगताउ-त्पत्तिविनाशौ गृह्येते । तेनाससारं यावच्छब्दो व्यवहारस्ताव-ज्जातेरनियतलिङ्गत्वमित्यर्थः ॥

(उद्द्योतः) उत्तरयति—आविष्टेति ॥ ननु जातेलिङ्गाश्रयत्वालिङ्गाभ्यां जातिरिति वक्तव्यं विपरीतोच्चारणमयुक्तमत आह—आविष्टमिति । विशिष्य गृहीतमित्यर्थः ॥ एव व्युत्पत्तौ जाते-रनियतलिङ्गोपादानत्वेन तत्त्व प्रतीयत इत्याह—नियतेति । यद्यपि जातिशब्दा अनियतलिङ्गा अपि दृश्यन्ते तथापि प्रकृताभि-प्रायमेतत् ॥ ननु सर्वत्र सर्वलिङ्गसत्त्वात्कथं नियतलिङ्गत्वमत आह—सर्वत्रेति ॥ शब्दव्यवहारगताविति । व्यक्तिगतेति नोक्तं, न्यक्तेरपि कस्याश्चिन्नित्यत्वात् । अत एव शब्दगतेति नो-क्तम् । जातिरित्युपलक्षणं नियतलिङ्गशब्दमात्रार्थस्य ॥

(तटस्थाक्षेपभाष्यम्)

न तर्हीदानीमयं योगो वक्तव्यः ॥

(सिद्धान्तिसमाधानभाष्यम्)

वक्तव्यश्च । किं प्रयोजनम् ? ॥ इदं तत्र तत्रो-च्यते—गुणवचनानां शब्दानामाश्रयतो लिङ्गव-चनानि भवन्तीति, तदनेन क्रियते ॥

१ 'मधुरो' ॥

२ [वृक्ष] इति केनचिद्वर्धितं स्यात् । भाष्ये त्वपपाठ एव ॥ भूतएवो-

(प्रदीपः) गुणवचनानामिति । पदसंस्कारपक्षे वाचनिकमेतत् । पदे हि पदान्तरनिरपेक्षे संस्क्रियमाणे नपुं-सकं लिङ्गसर्वनामप्राप्तमेकत्वं च वस्त्वन्तरनिरपेक्षत्वात्सन्निहि-तमिति शुक्ल पटा इति प्राप्ते भाविनो बहिरङ्गस्याश्रयस्य सम्ब-न्धिन्यौ लिङ्गसंख्ये अनेन प्रतिपाद्येते । 'विशेषणानां' गुणवचनानामित्यर्थः । युक्तवद्भाववचने । आश्रयवलिङ्ग-संख्ये इत्यर्थः ॥ यदा तु वाक्यसंस्कारस्तदायमनुवाद एव । आश्रयविशेषस्य पूर्वमेव प्रक्रमे विशेषणानामपि तन्निष्ठत्वात् । तद्वतयोरलिङ्गसंख्ययोः सिद्धत्वात् । यदा तु जातिविशेषणं तदा न भवति युक्तवद्भावः ॥

(उद्द्योतः) भाविन इति । भाविबुद्धिविषयस्येत्यर्थः ॥ गुणवचनानामिति । जातिक्रियादिभिन्नानामित्यर्थः ॥ तेन शक्यं च क्षुद्रपुहन्तुमित्याद्युपपन्नम्, गुणाभेदेन गुणोपसर्जनगुणबोधका-नामाश्रयत आश्रयविशेषतो लिङ्गादिकमित्यर्थः ॥ अयं भाष्यकृत-कृतः सूत्रार्थः ॥ तन्निष्ठत्वादिति तन्निष्ठत्वेन ग्रहादित्यर्थः ॥ यदा तु जातिरिति । यथा बदरी वृक्ष इत्यादाविति भावः ॥

(७११ नियमवार्तिकम् ॥ ३ ॥)

॥ * ॥ हरीतक्यादिषु व्यक्तिः ॥ * ॥

(भाष्यम्) हरीतक्यादिषु व्यक्तिर्भवति युक्त-वद्भावेन । हरीतक्याः फलानि हरीतक्यः फलानि । (प्रदीपः) हरीतक्यादिष्विति । नियमार्थमेतत् । तेन वचनमभिधेयाश्रय भवति ॥

(७१२ नियमवार्तिकम् ॥ ४ ॥)

॥ * ॥ खलतिकादिषु वचनम् ॥ * ॥

(भाष्यम्) खलतिकादिषु वचनं भवति युक्त-वद्भावेन । खलतिकस्य पर्वतस्यादूरभवानि वनानि खलतिकं वनानि ।

(प्रदीपः) खलतिकमिति । खलतिको नाम पर्वतस्त-स्यादूरभवानि वनानीति लिङ्गमभिधेयाश्रयमेव भवति ॥

(७१३ आक्षेपवार्तिकम् ॥ ५ ॥)

॥ * ॥ मनुष्यलुपि प्रतिषेधः ॥ * ॥

(भाष्यम्) मनुष्यलुपि प्रतिषेधो वक्तव्यः ॥ चञ्चा अभिरूपः । वघ्निका दर्शनीयः ॥ विशेष-णानां चाजातेः ॥ ५१ ॥

(प्रदीपः) मनुष्यलुपीति । विशेषणानामय प्रतिषेधः । तेन चञ्चाभिरूप इत्यभिधेयाश्रये लिङ्गसंख्ये भवतः । तृण-मयः पुरुषश्चञ्चा तत्सदृशो मनुष्यश्चञ्चा । संज्ञायामिति वि-हितस्य कनो लुम्भमनुष्य इति लुप् ॥ ५१ ॥

(उद्द्योतः) मनुष्यलुपीत्यस्य युक्तवद्भावप्रतिषेधत्वे चचे-त्यसगतमित्यत आह—विशेषणानामिति ॥ लुवन्तस्य तु

दद्योते 'बदरी वृक्षो मधुर' इति उदाहरणं दर्शितमिति बोध्यम् ॥

३ 'शान्तलिङ्गं न जहाति' ॥ ४ 'व्यवहार' ॥

भवत्येवेति भावः ॥ अभिधेयाश्रये इति । विशेष्यगत यद् युक्तवद्भावेन लिङ्ग विशेषणे प्राप्त तस्यायमुपस्थितत्वाद् निषेध इति विशेष्यभूतार्थगत पुल्लिङ्गमत्र भवतीति भावः ॥ एतेन मनुष्यलुपीत्यनेन विशेषणानां विशेष्यगतलिङ्गादिनिषेध इत्यभिरूप इत्यत्र भाष्यकारवचनादेव पुस्तकमिति बोध्यमित्यपास्तम् ॥ ५२ ॥

(१०५ युक्तवद्भावप्रत्याख्यानसूत्रम् ॥ १।२।२ आ. ९ सू.)

१२७ तदशिष्यं संज्ञाप्रमाणत्वात्

। १ । २ । ५३ ॥

(उद्घोतः) तदशिष्यं ॥ ५३ ॥ तत् । युक्तवद्भावशास्त्रम् ॥

(संज्ञाशब्दार्थनिर्णयाधिकरणम्)

(आक्षेपभाष्यम्)

किं या एताः कृत्रिमाष्टिघुभादिसंज्ञास्तत्प्रामाण्यादशिष्यम् ? ॥

(प्रदीपः) तदशिष्यम् ॥ ५३ ॥ किं या एता इति । प्रत्यासत्तिन्यायाश्रयेण प्रश्नः ॥

(उद्घोतः) भाष्ये—कृत्रिमा इति । शास्त्रतो बोधितसंकेता इत्यर्थः ॥ कृत्रिमसंज्ञाग्रहणे हेतुमाह—प्रत्यासत्तीति ॥

(समाधानभाष्यम्)

नेत्याह । संज्ञानं संज्ञा । तदशिष्यम् ॥ ५३ ॥

(प्रदीपः) नेत्याहेति । प्रत्यासत्तेः सामर्थ्यं बलवत् । नहि टिघुभादिसंज्ञानां प्रमाणत्वं युक्तवद्भावशास्त्रस्याशिष्यत्वे हेतुरुपपद्यते सम्बन्धाभावात् ॥ संज्ञानमिति । अवगमसम्प्रत्यय इत्यर्थः । तत्र यथापो दाराः सिकता वर्षा इत्युक्ते लिङ्गसंख्याविशेषावगतिरुपपद्यमाना प्रमाणम् । एव पञ्चालावरणा इत्यादावपि । न च पञ्चालादयो यौगिका, अपि तु जनपदादीनां संज्ञास्ततो योगानवगमात् तद्वितो नोत्पद्यते इति लुबपि न वक्तव्यः । तत्र सर्वेषां लिङ्गानां सर्वत्र भावात् केनविच्छेदेन प्रत्याख्यमान वस्तु कस्यचिल्लिङ्गस्य व्यञ्जकमिति दारादिषु नियतलिङ्गता सिद्धा । बहुत्वमप्यवयवगत शक्तिगत चान्यत्र समारोप्यत इति संख्यायोगोपि सिद्धः । एका सिकतेत्याद्यपि शिष्टप्रयोगदर्शनात् सिध्यति ॥ ५३ ॥

(उद्घोतः) सामर्थ्यमिति । प्रकरणां लिङ्गं बलवदित्यर्थः ॥ अवगम इति । भावेऽऽन्तो यौगिक संज्ञाशब्द इत्यर्थः ॥ प्रतीतिप्रामाण्यमवश्याश्रयणीयमित्याह—तत्र यथेति ॥ प्रमाणमिति । वचनमन्तरेणापीत्यर्थः ॥ “लुब्धोग्राप्रख्यानात्” “योगप्रमाणे च तदभावेऽदर्शनं स्याद्” इत्यनयोस्तात्पर्यं दृष्टान्तदादार्ष्टान्तिकयो रूढयौगिकत्वरूपवैषम्यपरिहार चाह—न चेति । एव च लिङ्गप्रकरणं जाल्याख्यायामित्यादि संख्याप्रकरणं च पूर्वाचार्यानुसारेण कृतमिति ध्वनितं सूत्रकृता । सर्वं चेद कालोप-

सर्जने चेति चेन सगृहीतम् ॥ योगानवगमादिति । सप्रति विनापि क्षत्रिययोग जनपदे पञ्चालशब्दव्यवहारदर्शनादित्यर्थः ॥ तत्र सर्वेषामिति । उपचयापचयादिरूपस्य तस्य केवलान्वयित्वादिति भावः ॥ वस्तु द्रव्यम् ॥ लिङ्गसंख्याकारकाश्रयत्वं हि द्रव्यत्वमिति तदेव द्रव्यत्वानुपपत्तिपरिहाराय लिङ्गव्यञ्जक, शब्दस्तु करणमिति भावः ॥ एव च दारपदार्थस्य स्त्रीत्वेपि शब्देनोपचयलक्षणं पुरुषमेव व्यज्यते । सर्वेषां सर्वत्र सत्त्वादिति तात्पर्यम् ॥ एका सिकतेति । अयं प्रयोगो हयवरदसूत्रे भाष्ये । एवमन्येपि अबादि-शब्दविषयेपि शिष्टप्रयुक्ताः साधव इति ध्वनयन्नाह—आदीति ॥ ५३ ॥

(१०६ बहुत्वातिदेशसूत्रम् ॥ १।२।२ आ. १० सू.)

१३२ जाल्याख्यायामेकस्मिन्बहुवचनमन्यतरस्याम् ॥ ५८ ॥

(एकत्वेबहुवचनसाधनाधिकरणम्)

(आक्षेपभाष्यम्)

इदमयुक्तं वर्तते ॥ किमत्रायुक्तम् ? ॥ बहवस्ते-र्यास्तत्र युक्तं बहुवचनम् । तद्यदेकवचने शासितव्ये बहुवचनं शिष्यते एतदयुक्तम् । बहुष्वेकवचनमिति नाम वक्तव्यम् ॥

(प्रदीपः) जाल्या ॥ ५८ ॥ जातिरुपलक्षणम् । द्रव्यं तु शब्दार्थ इति दर्शनाश्रयेणाह—इदमयुक्तमिति ॥ बहुष्वेकवचनमिति । अत्र पक्षे जातेरुपलक्षणत्वेनाख्या जाल्याख्येति व्याख्यानम् ॥

(उद्घोतः) जाल्याख्यायाम् ॥ ५८ ॥ जातिवादिनो मते जातेरेकत्वाद् बहुवचनार्थमावश्यकमिति दमयुक्तमित्यसङ्गतमत आह—द्रव्यं त्विति । जातिरुपलक्षणत्वं तु शक्यतावच्छेदकतया बोध्यम् । प्रकारान्तरमपि मज्झाया द्रव्यम् ॥ जाल्याख्याया बहुष्वेकवचनमित्यसङ्गतमत आह—अत्र पक्ष इति । क्रियादिप्रवृत्तिनिमित्तकाश्च तद्भावार्था इति भावः ॥

(समाधानभाष्यम्)

अत उत्तरं पठति—

(७१४ समाधानवार्तिकम् ॥ १ ॥)

॥ * ॥ जाल्याख्यायां सामान्याभिधानादैकार्थ्यम् ॥ * ॥

(भाष्यम्) जाल्याख्यायां सामान्याभिधानादैकार्थ्यं भविष्यति । यत्तद् व्रीहौ व्रीहित्वम् यवे यवत्वम् गार्ग्ये गार्ग्यत्वम् तदेकम्, तच्च विवक्षितम्, तस्यैकत्वादेकवचनमेव प्राप्नोति । इष्यते च बहुवचनं स्यादिति । तच्चान्तरेण यत्वं न सिध्य-

तीति जात्याख्यायामेकस्मिन् बहुवचनम् । एवमर्थमिदमुच्यते ॥

(प्रदीपः) जातिपदार्थपक्षाश्रयेणोत्तरमाह—जात्याख्यायामिति ॥ गार्ग्ये गार्ग्यत्वमिति । गोत्रस्यापि जातित्वाभ्युपगमादेतदुक्तम् । बहुषु गर्गेषु गार्ग्यत्वस्याभिन्नस्याभावात् ॥ एकस्मिन् पण्डे अवस्थाभेदानुगता ङित्थत्वादिका जातिर्जात्याख्यायामिति वचनसामर्थ्यात् गृह्यते । जातिपदार्थवादिमते हि सर्वे शब्दा जात्यार्थाभिधायिन इति सामर्थ्याद्भिन्नपण्डविषया जातिराश्रीयते ॥

(उद्घोतः) द्रव्यवादे उत्तरामङ्गतेराह—जातिपदार्थेति ॥ जात्याख्यायामेकस्मिन्निति यदैकार्थं तद्युक्त सामान्याभिधानादिति योजना वार्तिकस्य ॥ अत्र पक्षे बाह्यदोषान्वयो विशेषणीभूतव्यक्तिद्वारकपरम्परया जातोवेति भावः ॥ अभ्युपगमत्वे हेतुमाह—बहुष्विति ॥ अभिन्नस्याभावात्ति पाठः । अत एवाभ्युपगमवादोयमिति तात्पर्यम् ॥ कचिच्चभिन्नस्य भावादिति पाठः । तदा जात्यङ्गीकारे प्रमाणदर्शनमिदम्, अन्यथा गर्गनिष्ठजनकतानिरूपितजन्यत्वस्य प्रतिव्यक्तिभेदाद् गार्ग्य इत्यनुगताकारप्रतीतिर्न स्यादिति भावः ॥ नन्वेव परिमाणभेदाद्व्यवभेदेन ङित्थत्वादीनामपि जातिशब्दत्वेन तत्रापि बहुवचनं स्यादत आह—एकस्मिन्निति ॥ सामर्थ्यमेव दर्शयति—जातिपदार्थेति ॥ सर्वे शब्दा इति । उक्तयुक्त्या पाचकादयोपि ॥ भाष्ये—तच्च विवक्षितमिति । प्राधान्येनेति शेषः ॥

(काकुभाष्यम्)

अस्ति प्रयोजनमेतत् । किं तर्हीति ।

(७१५ आक्षेपवार्तिकम् ॥ २ ॥)

॥ * ॥ तत्रैकवचनादेशो उक्तम् ॥ * ॥

(भाष्यम्) किमुक्तम्? ॥ व्रीहिभ्य आगत इत्यत्र “घेङिति” इति गुणः प्राप्नोतीति ॥

(उद्घोतः) भाष्ये व्रीहिभ्य इति । सूत्रे एकस्मिन्नित्येकशब्देनेकवचनं गृह्यते भीमो भीमसेन इतिवत् ॥ सप्तमी च पष्ठयर्थे इति भावः ॥

(समाधानभाष्यम्)

नैष दोषः ।

(७१६ समाधानवार्तिकम् ॥ ६ ॥)

॥ * ॥ अर्थातिदेशात्सिद्धम् ॥ * ॥

(भाष्यम्) अर्थातिदेशोयम् । नेदं पारिभाषिकस्य वचनस्य ग्रहणम् ॥ किं तर्हि? ॥ अन्वर्थग्रहणम्—उच्यते वचनम् । बहूनामर्थानां वचनं बहुवचनमिति । यावद् वृयादेकोर्थो बहुवद्भवतीति तावदेकस्मिन् बहुवचनमिति ॥

(प्रदीपः) बहूनामिति । बहूनामर्थानां बहुत्वमेवोच्यते

इत्येकस्मिन्नर्थे बहुत्वमनेनातिदिश्यत इति बहुलाद्बहुवचनं भवतीति नास्ति स्थान्यादेशभावः । एव तिप्यपुनर्वस्वोरित्यत्रापि द्विवचनबहुवचनशब्दाभ्यां द्वित्वबहुत्वयोरभिधानादर्थोतिदेशात्स्थान्यादेशभावाभावः ॥

(उद्घोतः) सप्तम्युपादानादतिदेश एवेत्युत्तरम् ॥ बहूनामर्थानां वचनं भ्यसादिवहुवचनमपि भवतीत्यत आह—बहूनामिति । कर्मणि त्युद् । बहूनामर्थानां सबन्धि यदुच्यते तद्बहुवचनम् । तच्चोपस्थितत्वाद्बहुत्वमेव तदाह—बहुत्वमेवोच्यत इति । एकत्वरूपेथे शास्त्रीयो बहुत्वरूपार्थस्य तादात्म्येनाहार्यारोप इति तात्पर्यम् ॥ अत एव तद्विशेषणानामपि सिध्यति ॥ एवमिति । अन्यथा तत्रापि तिप्यपुनर्वस्व इत्यत्र जसि चेति गुणस्यादिति भावः ॥

(७१७ प्रतिषेधाक्षेपवार्तिकम् ॥ ४ ॥)

॥ * ॥ संख्याप्रयोगे प्रतिषेधः ॥ * ॥

(भाष्यम्) संख्याप्रयोगे प्रतिषेधो वक्तव्यः । एको व्रीहिः संपन्नः सुभिक्षं करोति । एको यवः संपन्नः सुभिक्षं करोति ॥

(प्रदीपः) संख्याप्रयोग इति । एकस्यैव बहुत्वातिदेशः क्रियमाण एकशब्दप्रयोगेपि प्राप्नोतीति प्रतिषेध उच्यते ॥

(उद्घोतः) एकशब्दप्रयोगविरोधाद् बहुवचनाप्राप्तेराह—एकस्यैवेति । जानेरकत्वावगतावेवातिदेशप्रवृत्तेरिति भावः ॥

(७१८ प्रतिषेधवार्तिकम् ॥ ५ ॥)

॥ * ॥ अस्मदो नामयुवप्रत्यययोश्च ॥ * ॥

(भाष्यम्) अस्मदो नामप्रयोगे युवप्रत्ययप्रयोगे च प्रतिषेधो वक्तव्यः । नामप्रयोगे—अहं देवदत्तो ब्रवीमि । अहं यज्ञदत्तो ब्रवीमि ॥ युवप्रत्ययप्रयोगे—अहं गार्ग्यायणो ब्रवीमि । अहं वात्स्यायनो ब्रवीमि ॥

(वार्तिकेयुवग्रहणवैयर्थ्यभाष्यम्)

युवग्रहणेन नार्थः—“अस्मदो नामप्रत्ययप्रयोगे न” इत्येव । इदमपि सिद्धं भवति—अहं गार्ग्यो ब्रवीमि । अहं वात्स्यो ब्रवीमि ॥

(उद्घोतः) भाष्ये प्रसङ्गादस्मदो द्वयोश्चैत्यस्य प्रतिषेधमाह—अस्मदो नामेति ॥

(भाष्यम्) अपर आह—

“* अस्मद्ः सविशेषणस्य प्रयोगे न*” इत्येव ।

इदमपि सिद्धं भवति—अहं पटुर्ब्रवीमि । अहं पण्डितो ब्रवीमि ॥

(७१९ प्रत्याख्यानवार्तिकम् ॥ ६ ॥)

॥ * ॥ अशिष्यं वा बहुवत् पृथक्त्वा-
भिधानात् ॥ * ॥

(भाष्यम्) अशिष्यो वा बहुवद्भावः ॥ किं कार-
णम् ? ॥ पृथक्त्वाभिधानात् । पृथक्त्वेन हि द्रव्या-
ण्यभिधीयन्ते । बहुवस्तेर्थास्तत्र युक्तं बहुवचनम् ॥

(प्रदीपः) उभयपदार्थपक्षाश्रयेण प्रत्याख्यानुमाह—अ-
शिष्यमिति ॥

(उद्ध्योतः) ननु द्रव्यपदार्थाश्रयेण प्रत्याख्याने 'त्रीहि-
सम्पन्न' इति प्रयोगो न स्यादत आह—उभयेति । कदाचिद्द्रव्य
प्रधान कदाचिज्जातिः प्रधानमित्यर्थः ॥ भाष्ये पृथक्त्वेनेति । भेदे-
नेत्यर्थः ॥

(आक्षेपभाष्यम्)

किमुच्यते—पृथक्त्वाभिधानादिति । यावता
इदानीमेवोक्तम्—*जात्याख्यायां सामान्याभिधा-
नादैकार्थ्यम् * इति ? ॥

(७२० प्रत्याख्यानहेतुवार्तिकम् ॥ ७ ॥)

॥ * ॥ जातिशब्देन हि द्रव्याभिधा-
नम् ॥ * ॥

(भाष्यम्) जातिशब्देन हि द्रव्यमप्यभिधीयते
जातिरपि ॥

(प्रदीपः) तत्र कदाचिज्जातेः प्राधान्यं कदाचिद् द्रव्य-
स्येति यथेष्टप्रयोग उपपद्यते ॥ ५८ ॥

(उद्ध्योतः) भाष्ये—जातिशब्देनेति । जातिशब्दत्वाभि-
मतेनेत्यर्थः । निष्कृष्टजात्यभिधायकगोत्वादिशब्दे तु नायं विधिरिष्ट
इति भावः ॥ तदाह—द्रव्यमपीति । प्राधान्येनेति शेषः । त-
दाह—तत्र कदाचिदिति । जातिप्रकारकव्यक्तिविशेष्यक एव
शक्तिग्रहः 'गौर्गोपदवाच्य' इति जातिव्यक्त्युभयविषयकबोधे कार-
णम् । अत एव जातिविशेष्यकशक्तिग्रहविषयाद् गोत्वपदान् कदापि
व्यक्तिबोधः ॥ जातिव्यक्त्योरन्यतरस्य विशेष्यतायां च पुरुषेच्छैव
नियामिका । तात्पर्यग्राहक चैकवचनबहुवचनादि ॥ एतदेवामिप्रेत्य
जातिप्राधान्ये द्वन्द्वे एकवद्भावो व्यक्तिप्राधान्ये तु नेति व्यवहार
इति भावः ॥ तत्र जातौ व्यक्तेः प्रकारताभेदेनेति न बाह्यवन्व-
यानुपपत्तिः । गोत्वपदजन्यगोत्वबोधे तु भेदेनेति न गोत्व बाह्ये-
त्यादिप्रयोगः । व्यक्तिद्वारकोन्वय इत्यस्याप्ययमेवार्थ इति बोध्यम् ॥

(आक्षेपभाष्यम्)

कथं पुनर्ज्ञायते जातिशब्देन द्रव्यमप्यभिधीयत
इति ? ॥

(समाधानभाष्यम्)

एवं हि कश्चिन्महति गोमण्डले गोपालकमा-

सीनं पृच्छति—अस्त्यत्र कांचिद्वां पश्यसीति ।
स पश्यति—'पश्यति चायं गाः, पृच्छति च—
'कांचिदत्र गां पश्यसि' इति, नूनमस्य द्रव्यं विव-
क्षितम्—'इति ॥ तद्यदा द्रव्याभिधानं तदा बहु-
वचनं भविष्यति । यदा सामान्याभिधानं तदैक-
वचनं भविष्यति ॥ जात्याख्यायाम् ॥ ५८ ॥

(उद्ध्योतः) भाष्ये—महति गोमण्डल इति । अतिनि-
विडगोमण्डलेऽविविक्ततया दृष्टे इत्यमुक्तिः । तत्र जातेरेव शब्दा-
र्थत्वे जातेर्दृष्टत्वात् प्रश्नानुपपत्तिरित्यर्थः ॥ ५८ ॥

(१०७ बहुत्वातिदेशसूत्रम् ॥ १ । २ । २ । आ. ११ सू.)

१३३ अस्मदो द्वयोश्च ॥ १ । २ । ५९ ॥

(प्रत्याख्यानभाष्यम्)

अयमपि योगः शक्योऽवक्तुम् ॥

(आक्षेपभाष्यम्)

कथम्—अहं ब्रवीमि आवां ब्रूवः वयं ब्रूमः ? ॥

(समाधानभाष्यम्)

इमानीन्द्रियाणि कदाचित्स्वातन्त्र्येण विवक्षि-
तानि भवन्ति । तद्यथा—इदं मे अक्षि सुष्ठु पश्यति,
अयं मे कर्णः सुष्ठु शृणोतीति । कदाचित्पारत-
न्त्र्येण विवक्षितानि भवन्ति—अनेनाक्षणा सुष्ठु प-
श्यामि, अनेन कर्णेन सुष्ठु शृणोमीति । तद्यदा
स्वातन्त्र्येण विवक्षा तदा बहुवचनं भविष्यति ।
यदा पारतन्त्र्येण तदैकवचनद्विवचने भविष्यतः ॥
अस्मदो ॥ ५९ ॥

(प्रदीपः) अस्मदः ॥ ५९ ॥ तद्यदेति । एकेन्द्रियप्रवृत्तौ
चेतरेन्द्रियान्तराणामौदासीन्येन सविधातृत्वात् कर्तृत्वविवक्षेति
वयं पश्याम इत्यादि सिद्धम् । शरीर इवेन्द्रियेष्वप्यहकारोत्पा-
दाद्वयमित्यनेनेन्द्रियाणामभिधानात् ॥ पारतन्त्र्यविवक्षायां त्रि-
न्द्रियाणामहं ब्रवीमि इत्येकवचनं सिद्धम् । युष्मदस्मदौश्चैकशेषे-
स्मदौर्ध्वयाभिधानाद्विवचनमिति नार्थो योगेन । संप्रत्ययप्रा-
माण्याच्च युष्मदि गुरौ पक्षे बहुवचनं सिद्धम् ॥ ५९ ॥

(उद्ध्योतः) अस्मदो द्व ॥ ५९ ॥ नन्विन्द्रियाणां स्वात-
न्त्र्येपि एकेन्द्रियसाध्यक्रियायामिन्द्रियान्तराणां कर्तृत्वाभावाद्वहुवच-
नमनुपपन्नमत आह—एकेन्द्रियेति । स्वविषयौदासीन्यं सविधा-
तृत्वे हेतुः । संविधातृत्वं, सहकारित्वम् ॥ नन्वेवमस्मदः प्रयो-
गोनुपपन्नोत आह—शरीर इवेति । अहंकारः । अहत्वप्रती-
तिरहं काण इत्यादिः ॥ पारतन्त्र्येति । तथा च करणत्वेन विवक्षि-
तत्वात्सविधातृत्वलक्षणकर्तृत्वं नास्तीत्यर्थः ॥ उच्चारयित्रात्मन अह-
कारात्पदात्मनो वा एकत्वादावामित्यनुपपन्नमत आह—एक-
शेषेति । तदादीनां यत्परं तच्छिष्यत इति भावः ॥ अस्मदो-
र्ध्वयाभिधानादित्यत्रास्मद इति शेषत्वविवक्षा पक्षी ॥ संप्रत्य-

येति । व्यवहारेत्यर्थः ॥ एव च युष्मदि गुरावेकेषामिति कचि-
दृत्तादुच्यमानमसङ्गतमिति भावः । अत एवाचार्याः कथयन्तीत्यादि
संगच्छते । इत्थमेव डित्थाः कथयन्तीत्याद्युपपत्तिर्बोद्धव्या । एतदर्थं
च प्रत्याख्यानप्रकारस्यावश्यकत्वात्सूत्रं प्रत्याख्यातमिति भावः ॥ ५९

(१०८ बहुत्वातिदेशसूत्रम् ॥ १ । २ । २ आ. १२ सू.)

१३४ फल्गुनीप्रोष्ठपदानां च नक्षत्रे

॥ १ । २ । ६० ॥

(प्रत्याख्यानभाष्यम्)

अयमपि योगः शक्योऽवकुम् ॥

(आक्षेपभाष्यम्)

कथम्—उदिते पूर्वे फल्गुन्यो, उदिताः पूर्वाः
फल्गुन्यः, उदिते पूर्वे प्रोष्ठपदे, उदिताः पूर्वाः
प्रोष्ठपदाः ? ॥

(समाधानभाष्यम्)

फल्गुनीसमीपगते चन्द्रमसि फल्गुनीशब्दो
वर्तते । बहवस्तेर्थास्तत्र युक्तं बहुवचनम् । यदा
तयोरेवाभिधानं तदा द्विवचनं भविष्यति ॥
फल्गुनी ॥ ६० ॥

(प्रदीपः) फल्गुनी ॥ ६० ॥ बहवस्तेर्था इति । अमा-
वास्यायामप्यादित्यमण्डल प्रविष्टेन चन्द्रेण नक्षत्राणां योगोऽस्ते-
वेति तदापि बहुवचनमर्थार्थः छत्रिण इत्यादिन्यायेन सिद्धम् ।
एकस्यां तु तारायां फल्गुनीशब्दो न वर्तते इति एकवचना-
भावः । सर्वत्र लौकिकः प्रयोगः प्रामाण्येनाप्रीयते इत्यनवस्था
न भवति ॥ ६० ॥

(उद्ध्योतः) फल्गुनी ॥ ६० ॥ अमायां चन्द्रस्य नष्टत्वा-
त्कथं बहुवचनमित्यत आह—अमेति ॥ ननु चन्द्रस्य फल्गुन्या-
दिपदवाच्यत्वाभावात् कथं तमादाय फल्गुन्य इत्यादिप्रयोगोत
आह—अर्धर्चा इति । तद्रूपारोपात्तच्छब्दप्रवृत्तिरिति भावः ॥
नन्वेवमेकक्षैविवक्षायामेकवचनमपि स्यादत आह—एकस्यामिति ।
नन्वेवं नक्षत्रान्तरेपि चन्द्रसम्बन्धविवक्षया द्विवचनादि स्यादत
आह—सर्वत्रेति । अनवस्था अतिप्रसङ्गः ॥ ६० ॥

(१०९-११० एकत्वातिदेशसूत्रे ॥ १ । २ । २ आ० १३ । १४ सू०)

१३५ छन्दसि पुनर्वसोरेकवचनम्

॥ १ । २ । ६१ ॥

१३६ विशाखयोश्च ॥ १ । २ । ६२ ॥

(प्रत्याख्यानभाष्यम्)

इमावपि योगौ शक्यावकुम् ॥

१ 'वकुम्' ॥

(आक्षेपभाष्यम्)

कथम् ? ।

(७२२ प्रत्याख्यानहेतुवार्तिकम् ॥ १ ॥)

**॥ * ॥ पुनर्वसुविशाखयोः सुपां सुल-
कपूर्वसवर्णेति सिद्धम् ॥ * ॥**

(भाष्यम्) पुनर्वसुविशाखयोः “सुपां सुलकपूर्-
वसवर्ण” इत्येव सिद्धम् ॥ छन्दसि ॥ ॥ विशा-
खयोः ॥ ६२ ॥

(१११ द्वित्वातिदेशसूत्रम् ॥ १ । २ । २ आ० १५ सू०)

**१३७ तिष्यपुनर्वसोर्नक्षत्रद्वन्द्वे बहु-
वचनस्य द्विवचनं नित्यम् ॥ १ । २ । ६३ ॥**

(आक्षेपभाष्यम्)

तिष्यपुनर्वसोरिति किमर्थम् ? ॥

(समाधानभाष्यम्)

कृत्तिकारोहिण्यः ॥

(आक्षेपभाष्यम्)

नक्षत्र इति किमर्थम् ? ।

(प्रदीपः) तिष्य ॥ ६३ ॥ नक्षत्र इति किमर्थमिति ।
तिष्यपुनर्वसो माणवका इत्यत्र गौणार्थत्वान्न भविष्यतीति
प्रश्नः ॥

(उद्ध्योतः) तिष्यपुन ॥ ६३ ॥ ननु माणवकवाचिद्वन्द्व-
निवृत्त्यर्थं तदत आह—तिष्येति ॥

(समाधानभाष्यम्)

तिष्यश्च माणवकः, पुनर्वसु च माणवकौ,
तिष्यपुनर्वसवः ॥

(प्रदीपः) उत्तरवादिनस्त्वयमभिप्रायः तिष्येण युक्त-
कालस्तिष्ठतिष्ये जातो माणवक इति यौगिकत्वान्नास्ति गौ-
णार्थत्वम् ॥

(उद्ध्योतः) तिष्येणेति । नक्षत्रेण युक्तः काल इत्यणो
लुबविशेष इति लुपि जाते सन्धिबलाधनः स्वातितिष्यपुन-
र्वसिति लुक् ॥ यौगिकत्वादिति । लोपेनाप्यवशिष्टस्य तदर्थान्त-
र्भावेण शक्तिरेव बोध्यते । अत एव लुबादिप्रत्याख्यान सूत्रकृतोक्त-
मिति भावः ॥

(आक्षेपभाष्यम्)

अथ नक्षत्र इति वर्तमाने पुनर्वसुग्रहणं किम-
र्थम् ? ।

(समाधानभाष्यम्)

अयं तिष्यपुनर्वसुशब्दोऽस्त्येव ज्योतिषि व-
र्तते । अस्ति च कालवाची । तद्यथा—बहवस्तिष्य-
पुनर्वसवोतिक्कान्ताः, कतरेण तिष्येण गत इति ।
तद्यो ज्योतिषि वर्तते तस्येदं ग्रहणम् ॥

(प्रदीपः) ज्योतिषि वर्तत इति । नन्वेकेनैव नक्षत्रग्रहणेन कालमाणवकयोर्निवृत्तिः सिद्धा तत्र किं द्वितीयेन नक्षत्रग्रहणेन ॥ नैतदस्ति । अन्तरङ्गः कालः बहिरङ्गस्तु माणवक इत्यन्तरङ्गस्यैव कालस्यैकेन नक्षत्रग्रहणेन निवृत्तिः स्यात् । यथाऽकर्मकश्रुत्यान्तरङ्गं द्रव्यकर्म निविध्यते न कालकर्मैति मासमास्यते देवदत्तेनेत्यत्रापि भावे लकारः सिद्धो भवति । द्वितीयेन तु नक्षत्रग्रहणेन बहिरङ्गोपि माणवको निवर्त्यते ॥

(उद्ध्योतः) अन्तरङ्ग इति । कालार्थतद्वितान्तात्माणवकार्थतद्वितोत्पत्तिरिति कालमाणवकयोरन्तरङ्गबहिरङ्गतेति भावः ॥ यथेति । द्रव्यकर्मणा क्रियास्वरूपपरिपूरणं कालकर्मणा त्ववगतायाः क्रियायाः कालसम्बन्धपूर्णमिति तयोरन्तरङ्गबहिरङ्गता बोध्या ॥

(समाधानान्तरभाष्यम्)

अथ वा नक्षत्र इति वर्तमाने पुनर्नक्षत्रग्रहणस्यैतत्प्रयोजनम्—विदेशस्थमपि तिष्यपुनर्वस्वोः कार्यं [तदपि] नक्षत्रस्यैव यथा स्यात् । *तिष्यपुष्ययोर्नक्षत्राणि यलोपो वक्तव्यः* इति नक्षत्रग्रहणं न कर्तव्यं भवति ॥

(प्रदीपः) ननु नक्षत्रद्वन्द्वे इत्युक्ते अर्थाद्वयोरपि कालमाणवकयोर्निवृत्तिः सिद्धैवेत्याह—अथ वेति ॥ तिष्यपुनर्वस्वोरिति योगविभागः क्रियते नक्षत्र इति चानुवर्तते । तेन यत्किंचित्तिष्यपुनर्वस्वोः कार्यं तन्नक्षत्रवृत्त्योरेव भवतीत्यर्थः ॥

(उद्ध्योतः) नन्विति । अकर्मकग्रहणेन श्रुत्यैव साक्षात्कर्मणि व्यावर्त्यमाने युक्ता पूर्वपश्चात्सम्बन्धसत्त्वेनान्तरङ्गस्यैव व्यावृत्तिर्नैवेव प्रकृते । अस्य हि स्वार्थसमर्पणद्वारान्यव्यावर्तकत्वेनाविशेषादुभयव्यावर्तकत्वसम्भवादिति भावः ॥ अत्रत्यस्याङ्गाधिकारस्थेन कथं सवन्धोत आह—तिष्येति । नक्षत्रस्याणं नक्षत्राणं ततः सप्तम्यां नक्षत्राणीति निर्देशः ॥

(समाधानान्तरभाष्यम्)

अथ वा नक्षत्र इति वर्तमाने पुनर्नक्षत्रग्रहणस्यैतत्प्रयोजनं तिष्यपुनर्वस्वपर्यायवाचिनामपि यथा स्यात्—तिष्यपुनर्वस्वसिध्यपुनर्वस्वः ॥

(प्रदीपः) यलोपे कृतमेव नक्षत्रग्रहणमित्यभिप्रायेण आह—अथ वेति । स्वरूपग्रहणे प्रातिथ्यग्रहणार्थं द्वितीयं नक्षत्रग्रहणम् । पुनर्नक्षत्रग्रहणे सत्यर्थस्यैवायमनपेक्षितोपातशब्दस्यातिदेश इति पर्यायाणामपि ग्रहणसिद्धिः ॥

(उद्ध्योतः) यलोप इति । तच्च पुष्यविशेषणार्थमावश्यकमेवेति भावः ॥ पुनर्नक्षत्रेति । तिष्यपुनर्वस्वोः शब्दयोरभिधेये नक्षत्रे वर्तमानानां नक्षत्रशब्दानां द्वन्द्व इति सूत्रार्थः इति भावः ॥ अर्थस्यैवेति । तदर्थसवन्धिनो बहुत्वस्य द्वित्वातिदेश इत्यर्थः ॥

(आक्षेपभाष्यम्)

अथ द्वन्द्व इति किमर्थम् ? ॥

(समाधानभाष्यम्)

यस्तिष्यस्तौ पुनर्वस्वौ येषां त इमे तिष्यपुनर्वस्वव उन्मुग्धाः ॥

(प्रदीपः) तिष्यपुनर्वस्वव उन्मुग्धा इति । केचिदाहुः—पुरुषा अन्यपदार्थः नक्षत्राणां तु बहुव्रीहिरिति द्विवचनप्रसङ्गः ॥ अन्ये त्वाहुः—नक्षत्रवृत्ते समासस्य ग्रहणे पुरुषाणामन्यपदार्थत्वे प्रसङ्ग एव नास्तीति ॥ अवयवेन विग्रहः समुदायः समासार्थ इति तिष्यादय एव विपर्यासविषया बहुव्रीहिणोच्यन्त इत्यस्ति प्रसङ्गः ॥

(उद्ध्योतः) समासस्येति । कृत्तद्वितेति सूत्राद्विपरिणतविभक्तिकं समासग्रहणमनुवर्त्येत्यर्थः ॥ नास्तीतीत्यन्तेन पूर्वमतदूषणम् ॥ अथ भाष्य व्याचष्टे—अवयवेनेत्यादिना । अवयवार्थकेन वृत्तिपदार्थस्य बोधनमित्यर्थस्तदाह—समुदाय इति । उद्भूतावयवभेद इत्यर्थः ॥ विपर्यासविषया इति । यस्तिष्य इत्युपलक्षणं यौ पुनर्वस्वौ स तिष्यौ येषामित्यर्थस्यापीति भावः ॥ विपर्यासो भ्रमः ॥ उन्मुग्धा इत्यस्य च विपर्यासेन दृश्यमाना इत्यर्थः । अविविक्तावचनान्मुहेः कर्तरि क्तोऽविविक्ता इत्यर्थादिति भावः ॥

(सर्वो द्वन्द्वो विभाषैकवदिति परिभाषाधिकरणम्)

(आक्षेपभाष्यम्)

बहुवचनस्येति किमर्थम् ? ॥

(समाधानभाष्यम्)

उदितं तिष्यपुनर्वस्वसु ॥

(प्रश्नभाष्यम्)

कथं चात्रैकवचनम् ? ॥

(उद्ध्योतः) भाष्ये—कथं चात्रेति । प्राण्यङ्गादीनामेव समाहारद्वन्द्व इति नियम इति भावः ॥

(समाधानभाष्यम्)

जातिद्वन्द्व एकवद्भवतीति ॥

(प्रदीपः) जातिद्वन्द्व इति । कथमनयोर्जातिशब्दत्वम् । यावता जातिप्रदेशेषु भिन्नाधारा जातिर्गृह्यते न त्ववस्थाभेदकल्पितभेदैकवस्तुविषया ॥ एव तर्हि प्रतिमन्वन्तरे भिन्नानि नक्षत्राणीति दर्शने भिन्नाधारा जातिः संभवतीति न कश्चिदोषः ॥

(समाधानबाधकभाष्यम्)

अप्राणिनामिति प्रतिषेधः प्राप्नोति ॥

(परिभाषासिद्धिसमाधानभाष्यम्)

एवं तर्हि सिद्धे सति यद्बहुवचनग्रहणं करोति,

१ एतत्कोष्ठकान्तर्गते 'तदपि' इति सर्वेषु पुस्तकेषूपलभ्यते । तद् दृष्ट्वा प्राचीनतर एकस्मिन् पुस्तके 'यत्' इति 'विदेशस्थमपि' इत्यतोऽमे इति चिह्नं कृत्वा बहिर्विधितमिति बोध्यम् ॥

२ 'नास्ति' ॥ ३ 'नास्तीत्यन्तेन' ॥ ४ एव चैकवचनस्याप्राप्त्या बहुवचनग्रहणस्य व्यावर्त्यालम्बेन वैयर्थ्यमेवेति भावः ॥

तज्ज्ञापयत्याचार्यः—“सर्वो द्वन्द्वो विभाषयैकवद्भवति” इति ॥ किमेतस्य ज्ञापने प्रयोजनम् ? । बाध्रवशालङ्कायनं बाध्रवशालङ्कायना इत्येतत्सिद्धं भवति ॥

(प्रदीपः) सर्वो द्वन्द्व इति । अप्राणिजातिद्वन्द्वो नित्यमेकवद्भवति । प्राणिद्वन्द्वस्तु विकल्पेन । न्यायसिद्धश्चाथो बहुवचनग्रहणेन लिङ्गेन सूच्यते ॥ एकवद्भावप्रकरणं हि विषयविभागार्थमारब्धम्—प्राण्यज्ञादीनां समाहार एव, न तु प्राण्यज्ञादीनामेव समाहार इति । ततस्तत्प्रकरणानुपात्तानां समाहारेतरयोगयोर्द्वन्द्वः सिद्ध एव ॥

(उद्द्योतः) एवं तर्हीति । द्वन्द्वश्चेत्यादिपु—एषा समाहार एवेति नियमबोधनद्वारा तद्व्यतिरिक्तसर्वद्वन्द्वस्यानेनोभयरूपता बोध्यत इत्यर्थस्तदाह—अप्राणीति । न्यायमिदार्थोक्तत्वेन सर्वशब्दस्य सकुचदृष्टित्वेन युक्तेति भावः । नद्वन्द्वनयनाह—न्यायेति ॥ एकवद्भावप्रकरणवैयर्थ्यमुद्धरणं न्यायमेव दर्शयति—एकेति । विषयविभागो, विषयनियमः । न तु विधेयद्वन्द्वनियमार्थमिति भावः ॥ नत्विति । अन्यथाऽत्र बहुवचनग्रहणवैयर्थ्यापत्तिरिति भावः ॥ सिद्ध एवेति । चार्थ इत्यनेनेत्यर्थः ॥

(समाधानान्तरभाष्यम्)

अथ वा नात्रभवन्तः प्राणिनः, प्राणा एवात्रभवन्तः ॥ तिष्यपुनर्वस्वो ॥ ६३ ॥

इति श्रीमद्भगवत्पतञ्जलिखरिते व्याकरणमहाभाष्ये प्रथमस्याध्यायस्य द्वितीयपादे द्वितीयमाह्निकम् ॥

(प्रदीपः) अथ वेति । नद्येतेषु लोके प्राणिव्यवहारः प्रसिद्ध इति भावः ॥ प्राणा एवेति । तदधीनस्थितिलात्प्राणिनामेत एव प्राणा उच्यन्ते ॥ ६३ ॥

इत्युपाध्यायजैयटपुत्रकैयटकृते महाभाष्यप्रदीपे प्रथमस्य द्वितीये पादे द्वितीयमाह्निकम् ॥ २ ॥

(उद्द्योतः) नद्येतेष्विति । आपोमयः प्राण इति श्रुतेरङ्गिर्विना ग्लायमानप्राणा एव लोके प्राणिन इत्युच्यन्ते, इदमेव पूज्यत्वं भाष्येऽत्रभवच्छब्देनोच्यत इति भावः ॥ लोके प्राण इति व्यवहारस्याप्यभावादाह—तदधीनेति । एव च तथा नियमेपि न क्षतिरिति भावः ॥ केचित्त्रिष्टानुरोधेन द्वन्द्वश्चेत्यादिपु समाहार एवेति नियमः ॥ एव चात्रापि पक्षे जातिरप्राणिनामिति नित्यैकवद्भावे बहुवचनाभावात्स्मृत्तमनर्थक सदुक्तार्थज्ञापकम् । शाण्डकोटौ सर्वशब्देनैकवद्भावविषयो जातिद्वन्द्व एव गृह्यते ॥ द्वन्द्वश्चेत्यादीनामन्येषां तु नित्यमेव । अत एवैकवद्भावप्रकरणं पूर्वत्र नित्यार्थमुत्तरत्र व्यभिचारार्थमिति विभाषा वृक्षेति सूत्रस्यभाष्येण न विरोधः ॥ अत एव मृदङ्गशङ्खतृणवा इत्यादि सगच्छते ॥ यद्वा जातिप्राधान्य एकवचनं व्यक्ति-

प्राधान्ये च बहुवचनमित्युभयमप्यत्र । अत्रैवार्थे इदं ज्ञापकमित्याहुः ॥ ६३ ॥

इति श्रीशिवभट्टसुतसतीगर्भजनागोजीभट्टकृते भाष्य-
प्रदीपोद्द्योते प्रथमस्य द्वितीये द्वितीयमाह्निकम् ॥

आदित एकादशमाह्निकम् ॥

अथ

प्रथमाध्याये द्वितीये पादे तृतीयमाह्निकम् ।

(आदितो द्वादशमाह्निकम्)

(एकशेषप्रकरणमारभ्यते)

(११२ नियमसूत्रम् । १ । २ । ३ आ. १ सू.)

१३८ सरूपाणामेकशेष एकविभक्तौ

॥ १ । २ । ६४ ॥

(पदकृत्याधिकरणम्)

(आक्षेपभाष्यम्)

रूपग्रहणं किमर्थम् ? ॥

(प्रदीपः) सरूपा ॥ ६४ ॥ रूपग्रहणमिति । रूपस्यान्तरङ्गत्वादहेयत्वादुपदेशानपेक्षणाच्च तत्कृतमेव समानत्वं ग्रहीष्यते । प्रतिपत्तिलाघव च समानानामित्युच्यमाने भवति । रूढशब्दत्वात्समानशब्दस्य तुल्यार्थत्वावगमात् । सरूपाणामिति पुनरुच्यमाने पदद्वयार्थावगमपूर्वकान्यपदार्थावगमात् प्रतिपत्तिगौरव भवतीति प्रश्नः ॥

(उद्द्योतः) सरूपाणाम् ॥ ६४ ॥ नन्वर्थकृतमपि साम्यं गृह्येतेति प्रश्नानुपपत्तिरत आह—रूपस्येति ॥ अन्तरङ्गत्वं, शाब्दार्थप्रतीतिः पूर्वं नियमेन प्रतीयमानत्वम् । अर्थो हि तद्विपरीतत्वाद्बहिरङ्गः, तथाप्युक्तप्रकरणदशायामप्रतीतिर्हेयश्च । शब्दस्य तु ज्ञानमात्रे भानात्स कुत्रापि न हेयः ॥ उपदेशः, सवन्धग्रहः । पर्यायाप्रतिपाद्यमानत्वमसाधारणत्वम् ॥ ननु समानानामित्युक्तेपि वर्णकृतलाघवाभावोत आह—प्रतिपत्तीति । यद्यपि सह मानेनेतियोगस्तत्रापि तथापि प्रवीणादिवद्बृद्ध एवायमिति भावः । तदाह—रूढशब्दत्वादिति ॥ सरूपशब्दस्तु ज्योतिर्जनपदेति समानस्य सभावविधानादवयवानुसंधानद्वारेणैव सादृश्य प्रतिपादयतीति तात्पर्यम् ॥

(समाधानभाष्यम्)

“समानानामेकशेष एकविभक्तौ” इतीयत्युच्यमाने यत्रैव सर्वं समानं शब्दार्थश्च, तत्रैव स्याद् वृक्षाः प्लक्षा इति । इह न स्याद्—अक्षाः पादा

माषा इति । रूपग्रहणे पुनः क्रियमाणे न दोषो भवति । रूपं निमित्तत्वेनाश्रीयते । श्रुतौ च रूप-ग्रहणम् ॥

(प्रदीपः) शब्दोर्थश्चेति । स्वं रूपमित्यत्र रूपग्रहणेन ज्ञापितम्—व्याकरणे रूपवदर्थोप्यङ्गीक्रियत इति । ततश्चाथैरूपाभ्या समानत्व गृह्यतेत्यर्थः ॥ शब्दानुशासनप्रस्तावाच्च शब्दसबन्धिरूप गृह्यते, न तु चक्षुर्ग्राह्यमित्याह—श्रुतौ चेति । श्रोत्रोपलब्धावित्यर्थः । अथ वा श्रोत्रेन्द्रिय श्रुतिरुच्यते ॥

(उद्घोतः) ज्ञापितमिति । शब्दार्थविषये कचिदुक्तम्यायाप्रवृत्तेर्ज्ञापनादित्यर्थः ॥ श्रोत्रेन्द्रियस्य करणत्वेऽप्याधारत्वात्सम्भावदाह—श्रोत्रोपेति । भावसाधनं श्रुतिशब्द इति भावः ॥ अथ वेति । श्रुत्यवच्छेदेनेत्यर्थः । करणसाधनः स इति भावः ॥ आद्ये ग्रहण विषयता, द्वितीये तु प्रतीतिरिति विवेकः । प्राधान्येन श्रोत्रेन्द्रियग्राह्य वस्त्वत्र रूपशब्देनोच्यत इति तात्पर्यम् ॥

(॥ इति रूपग्रहणप्रयोजनम् ॥)

(आक्षेपभाष्यम्)

अथैकग्रहणं किमर्थम् ? ।

(प्रदीपः) एकग्रहणमिति । शेषण शेष इति भावसाधनपक्षे प्राथम्यादेकस्यैव शेषो भविष्यति । शिष्यत इति शेष इति कर्मसाधनपक्षेऽप्येकत्वसंख्याया विवक्षितत्वादेक एवावशिष्यत इति प्रश्नः ॥

(उद्घोतः) शेषणमिति । अत्रेतरनिवृत्तिविशिष्टमवस्थानविषयम् । तच्चैकस्य द्वयोरित्याद्याकाङ्क्षाया प्राथम्यादेकस्यैव भविष्यतीत्यर्थः ॥ कर्मसाधनेति । तत्र हि सरूपाणा सबन्धी शिष्यत इत्यर्थः । तत्राक्षिसबन्धिपदे आक्षेपकसामानाधिकरण्यायैकवचनान्ते एकत्वविवक्षेति भावः ॥

(समाधानभाष्यम्)

‘सरूपाणां शेष एकविभक्तौ’ इतीयत्युच्यमाने द्विवहोरपि शेषः प्रसज्येत । एकग्रहणे पुनः क्रियमाणे न दोषो भवति ॥

(प्रदीपः) द्विवहोरिति । द्विवहोर्द्विविषयस्यानेकस्य शब्दस्येत्यर्थः । तत्र भावसाधनपक्षे व्याप्तिन्यायाश्रयेणानेकस्यापि शेषः स्यात् । कर्मसाधनपक्षेपि संस्कार्यत्वात् प्राधान्यात्संख्याया अविवक्षा स्यात् । यथा ग्रहं संमार्ष्टीति भावः ॥

(उद्घोतः) संख्येयार्थकत्वे द्विवचनानुपपत्तिः, संख्यार्थत्वेऽर्थासङ्गतिरत आह—द्वित्वेति । द्विवहोरिति विषयसप्तमिती भावः ॥ शेषशब्देन नोपयुक्तादन्यस्मिन्, असम्भवात् । तदाह—तत्र भावेति ॥ व्यासीति । अत्र शास्त्रे आद्युदात्तश्चेत्यादिग्रहणेन प्राग्वीश्वरादिति रेफोच्चारणेन प्राथम्यन्यायापेक्षया व्याप्ति-

न्यायस्य प्राबल्यबोवनाद् । एव चेतरनिवृत्तिमदवस्थान तदर्थः । तत्र यद्यपि स्थिते सिद्धत्वान्निवृत्तावेवार्थतो विधेयता तथापि शब्दतस्तत्रैव विवेयत्वाद् व्याप्तिन्यायेन द्विवहूनामेवावस्थान स्यादेकस्य निवृत्तिरिति भावः ॥ संस्कार्यत्वादिति । शिष्यमाणत्वविधानेन शेषपदार्थाक्षिसस्य सत्क्रियमाणत्वादिति भावः ॥

(इति प्रथमैकशब्दग्रहणप्रयोजनम्)

(अथ शेषग्रहणप्रयोजनम्)

(आक्षेपभाष्यम्)

अथ शेषग्रहणं किमर्थम् ? ।

(प्रदीप) शेषग्रहणमिति । सरूपाणामेकः साधुर्भवतीति वाक्यशेषोऽप्याहरिष्यत इति भावः ॥

(उद्घोतः) सरूपाणामिति । षष्ठ्या विषयबोधकशेषपदेन सामानाधिकरण्यान्वययोग्यः सबन्धी आक्षिप्यते स चैकवचनान्त एव यद्यपि, तथापि तस्य विषयेन शिष्यमाणत्वेन सत्क्रियमाणत्वेनानुवाद्यत्वादेकत्वाविवक्षेति तात्पर्यम् ॥ सरूपाणामिति लक्ष्यानुसारतो व्याख्यानमाश्रित्यैषा निर्धारणे षष्ठी, साध्वनुशासनत्वाच्च साधुरित्याद्यध्याहारः । एव च तेषां मध्ये एकस्य साधुत्वेऽपरस्यासाधुत्वेनार्थान्निवृत्तिरिति भावः ॥

(समाधानभाष्यम्)

“सरूपाणामेक एकविभक्तौ” इतीयत्युच्यमाने आदेशोऽयं विज्ञायेत ॥

(प्रदीप) आदेशोऽयमिति । षष्ठी स्थानेऽयोगेति नियमात् ॥

(उद्घोतः) षष्ठीति ॥ निर्दिश्यमानस्यादेशा इत्यर्थमावश्यकस्य व्याख्यानापेक्षगौरवपरिहाराय नियमार्थत्वमप्यङ्गीकार्यमिति निर्धारणषष्ठी न युक्तेति भावः ॥

(आदेशविज्ञाने दूषणजिज्ञासाभाष्यम्)

तत्र को दोषः ? ।

(प्रदीपः) तत्र को दोष इति । अन्तरतम एक आदेशः प्रवर्तिष्यत इति भावः ॥

(उद्घोतः) अन्तरतम इति । शब्दतोऽर्थतश्चेत्यादि । तमग्रहणादिति भावः ॥

(दोषप्रदर्शकभाष्यम्)

अथश्चाथश्चाथौ । आन्तर्यतो द्रव्युदात्तवतः स्थानिनो द्रव्युदात्तवानादेशः प्रसज्येत ॥

लोप्यलोपिता च न प्रकल्पेत ॥

(प्रदीपः) इतरस्तु खरे दोषमाह—अथश्चाथश्चाथौ इति ॥ द्रव्युदात्तवत इति । द्वावुदात्तवन्तावश्चशब्दौ यस्य समुदायस्य स द्रव्युदात्तवान् समुदायः । आदेशोऽपि द्वावुदात्तवन्तावुदात्तगुणयुक्तावकारौ यस्येति द्रव्युदात्तवानुच्यते ।

एतच्चोपलक्षणं तेन अनुदात्तस्य अनुदात्त आदेशः प्राप्नोति ॥
लोप्यलोपितेति । लोपनीयस्य लोपित्वं लोपसंबन्धो न प्राप्नोतीत्यर्थः ॥

(उद्ध्योतः) अनुदात्तशब्दस्य बहुव्रीहित्वे मनुष्यं न स्यादुक्तार्थ-
त्वात्, कर्मधारयात् मत्वथायो नेष्ट इत्यत आह—द्वाविति ।
अत्रोदात्तशब्दो धर्मपरः ॥ आदेशस्यापि तथात्वे एकशेषानर्थक्यमत
आह—आदेशोपीति । अत्रोदात्तशब्दो धर्मपर इति भावः ॥
विधीयमानानेकोदात्तस्योभे वनस्पत्यादिषु युगपदित्यादौ समा-
वेशदर्शनादिति तात्पर्यम् ॥ तेनेति । पर्यायेणेति भावः ॥ नन्वश्व-
शब्दे श्रूयमाणोदात्तानुदात्तयोरनुग्रहायान्तरतमपरिभाषयोभयस्वरक
एवादेशो भविष्यतीति चेन्न । तेनैव रूपेण सादृश्यग्रहणमित्यत्र
नियामकभावेन पर्यायस्य दुर्वात्वात् । यत्तु इक्ष्व इक्ष्वेत्येकशेषे एक
आदेशोऽल्लरूपत्वादन्त्यस्य स्यात् । मृत्र त्वनेकार्त्तु चरितार्थं न न
सर्वणदीधे दीर्घादिति पूर्वमवर्णदीर्घनिषेधे यणि याविति स्यादित्याहुः ॥
तत्र सरूपाणामिति बहुवचनेन प्रत्येक भ्यामित्ववोधनेन रमागम-
न्यायेन सर्वनिवृत्तेरदोषात् ॥

लोप्यलोपिपदयोः पानरुक्त्यमाशङ्क्याह—लोपनीयस्येति ।
लोप्यपदमृहलोरितिण्यदन्तम् ॥ संबन्ध इति । कृतद्धितममा-
सेभ्यो भावप्रत्ययस्य संबन्धाभिवायकत्वादिति भावः ॥

(लोप्यलोपिप्रकृत्यभावे दूषणजिज्ञासाभाष्यम्)

तत्र को दोषः ? ।

(दोषप्रदर्शकभाष्यम्)

गर्गा वत्सा विदा उर्वाः । यज्यो बहुष्वज्यो
बहुष्वित्युच्यमानो लुङ् न प्राप्नोति ॥

(प्रदीपः) गर्गा इति । प्रकृतिरर्थाभेदादेकैव । यजप्र-
त्ययास्तु बहवः । यजाकृतेष्वैकत्वाद् व्यवधानाभावादाने-
कस्यापि प्रत्ययस्य परत्वं न विरुध्यते । तत्र गर्गं य य य
इति स्थिते यदा गर्गशब्द मुक्त्वा प्रत्ययानामेवैको यशब्द
आदेशः क्रियते तदा तस्य बह्वर्थत्वाल्लुक् सिध्यति । यदा तु
विरूपाणामपि समानार्थानामेकशेषवदेक आदेशः सप्रकृतिकः
क्रियते तत्र गर्गं य इत्यस्यान्ययोश्च यशब्दयोर्गर्गयशब्द आ-
देशः । तत्र यशब्दान्तस्य बहुषु वृत्तिः न तु प्रत्ययमात्रस्येति
भावः ॥

(उद्ध्योतः) एकैवेति । गर्गस्यापत्यानीति विवक्षणादिति
भावः ॥ बहव इति । अपत्याना बहुत्वात् ॥ नन्वेकस्याः प्रकृतेः
कथं बहवः परेऽन आह—यजाकृतेष्वेति । यद्यपि जातेरेकैकव्य-
क्तिव्यङ्ग्यत्वं व्यक्तिद्वारकमेव परत्वं च, तथाप्यव्यवहितव्यक्तिद्वारक
सर्वगतजातेः परत्वमित्यभिमानः । व्यक्तिपक्षेपि विजातीयव्यक्ति-
व्यवधानमेव व्यावर्त्यते, न सजातीयतद्व्यवधानमित्यन्ये ॥ प्रत्यया-
नामेवेति । समानाकारत्वादिति भावः । इदं चिन्त्यमेकविभक्ता-
वित्युक्त्या तत्प्रकृतित्वायोग्यानां केवलप्रत्ययानामेकशेषप्राप्तेः । गर्ग-

सहितानामेव हि तत्प्रकृतिता ॥ विरूपाणामिति । अन्ययशब्द-
योरपि गर्गापत्यत्वेनैव बोधकत्वात्समानार्थत्वं बोध्यम् । वदित्यु-
क्तिस्तु सप्रतिपन्नविषयाभिप्रायेण ॥

(समाधानवाधकभाष्यम्)

मा भूदेवम् । यजन्तं यद्वहुषु यजन्तं यद्वहुष्वि-
त्येवं भविष्यति ॥

(प्रदीपः) यजन्तं यद्वहुष्विति । आदेशपक्षेपि
वचनसामर्थ्यात् सारूप्यात् यज्बुद्धयुत्पादाद्यजन्तमेतदित्या-
श्रीयते ॥

(उद्ध्योतः) नन्वादिश्यमानगर्गयशब्दान्तर्गतयशब्दस्यान्यत्वेन
कथं यजन्तत्वादीत्यत आह—आदेशपक्षेपीति । वचनसाम-
र्थ्यादिति । लुक्वचनसामर्थ्यादित्यर्थः ॥ यज्बुद्धीति । एतेना-
वयवस्याप्रत्ययत्वाद् लुगसम्भव इति परास्तम् ॥

(समाधानसाधकभाष्यम्)

नैवं शक्यम्, इह हि दोषः स्यात्—काश्यपप्र-
तिकृतयः काश्यपा इति ॥

(प्रदीपः) काश्यपा इति । काश्यप इवायं तत्प्रति-
कृतिरितीचे प्रतिकृताविति विहितस्य कनो जीविकार्थे
चापण्य इति लुप् । ततः काश्यपश्च काश्यपश्च काश्यपश्चेति
प्रतिकृतिप्रचयविवक्षायामेकः काश्यपशब्दः प्रयुज्यते । स च
बह्वर्थोऽजन्तत्वेति लुक्प्रसङ्गः । लौकिकस्य गोत्रस्य तत्र ग्रहण-
मिति परिहार उत्तरत्र वक्ष्यते इतीह नोक्तः ॥

(उद्ध्योतः) लौकिकस्य गोत्रस्येति । प्रवराध्यायप्रसिद्धस्ये-
त्यर्थः । यस्कादिभ्य इत्यतो गोत्रे इत्यनुवृत्त्या गोत्रबहुत्वे वर्त-
मानस्य यजन्तस्य लुगिति व्याख्यानात् । इदं च प्रतिकृतिबहुत्वे
वर्तते न तु गोत्रबहुत्वे इत्यदोष इति भावः ॥ लौकिकस्येति ।
मिद्धान्तस्वरूपकथनम् ॥

(इति शेषपदप्रयोजनम्)

(आक्षेपभाष्यम्)

एकविभक्ताविति किमर्थम् ? ।

(समाधानभाष्यम्)

पयः पयो जरयति वासो वासश्छादयति ब्रा-
ह्मणाभ्यां च कृतं ब्राह्मणाभ्यां च देहीति ॥

(प्रदीपः) पय इति । उत्तरत्रार्थविप्रतिपेधादिति
प्रत्याख्यानं करिष्यते ॥

(उद्ध्योतः) एकग्रहणविषयः प्रश्न इत्यभिप्रायेणोत्तरयति—
भाष्ये—पय इति । भिन्नविभक्तिव्यावृत्त्यर्थमेकग्रहणमिति भावः ॥

(इत्येकविभक्तौ पदप्रयोजनम्)

(अथ सूत्रप्रयोजनम्)

(आक्षेपभाष्यम्)

किमर्थं पुनरिदमुच्यते ? ।

(प्रदीपः) किमर्थं पुनरिति । जातिः शब्दार्थः । तस्याश्वैकत्वाद्नेकशब्दाप्रयोगः । आश्रयगतसंख्याप्रतिपादनाय च द्विवचनबहुवचने भविष्यत इति प्रश्नः ॥

(उद्ध्योतः) ननु सूत्राभावे सरूपाणां द्वन्द्वापत्तिरित आह—
जातिरिति ॥

(७२३ समाधानवार्तिकप्रथमखण्डम् ॥)

॥ * ॥ प्रत्यर्थं शब्दनिवेशान्नैकेनानेकस्या-
भिधानम् ॥ * ॥

(भाष्यम्) प्रत्यर्थं शब्दा अभिनिविशन्ते ॥ कि-
मिदं प्रत्यर्थमिति ? । अर्थमर्थं प्रति प्रत्यर्थम् ।
प्रत्यर्थं शब्दनिवेशाद् । एतस्मात्कारणाद् नैकेन
शब्देनानेकस्यार्थस्याभिधानं प्राप्नोति ॥

(प्रदीपः) द्रव्य पदार्थ उपलक्षणं त्वाकृतिरिति दर्शने
सूत्रमारब्धव्यमित्याह—प्रत्यर्थमिति । यावन्ति द्रव्याणि
विशिष्टगुणक्रियाविषयतया विवक्षितानि तावतां शब्दानामेकै-
कार्थोपक्षयाणां प्रयोगे प्राप्ते एकशेषारम्भ इत्यर्थः ॥

(उद्ध्योतः) द्रव्यमिति । तत्र हि प्रत्यर्थं शब्दनिवेश
इतिन्यायात्तत्त्वप्रतिपादनाय नानाशब्दप्रयोगः प्राप्नोतीत्यर्थः ॥
उपलक्षणं त्विति । यो रक्तवासाः स देवदत्त इत्यादौ रक्तवा-
सस्त्ववदित्यर्थः । अन्यथानन्त्यात्तत्र शक्तिग्रहो न स्यात् । केवला
व्यक्तिरेव शब्दार्थः । जाते शक्तिग्रहे प्रकारत्वेपि न तत्र शक्यता-
वच्छेदकता, नापि शक्यता, शुद्धव्यक्तिरेव च शब्दाङ्गानम् शब्दस्यैव
बोधे प्रकारतया न निर्विकल्पकत्वं तस्य । तत्पक्षे चानुगतधर्माभा-
नान्न तेनानुगतानेकव्यक्तिबोधसम्भव इति सूत्रमिति भावः ॥ वि-
शिष्टगुणक्रियाविषयतयेति । तदाश्रयत्वेनोपलक्षितानीत्यर्थः ॥
अपरे तु किमर्थमिति प्रश्नभाष्यस्य तत्रैणैव सिद्धिरित्याशयः ।
तत्रकारणं च शब्दानां तुल्यरूपता, यथाऽक्षा भज्यन्ता भक्ष्यन्ता
दीव्यन्तामिति ॥ प्रत्यर्थमिति । अक्षा दीव्यन्ताम् । अक्षा भज्य-
न्ताम् । अक्षा भुज्यन्तामित्यादौ वाक्ये प्रत्यर्थशब्दनिवेशस्यापि
दर्शनात्कदाचित्तादृशप्रयोगे सहविवक्षायां प्राप्तद्वन्द्वनिवृत्त्यर्थं सूत्र-
मावश्यकमित्याशयः ॥ किमिदं प्रत्यर्थमिति । अर्थावयौ प्रती-
त्यादेरपि तदर्थस्य सम्भावप्रश्नः । एकवचनान्तेन विग्रह इत्युत्तरम् ॥
नैकेनेति । नैकेनैवेत्यर्थः ॥

(आक्षेपभाष्यम्)

तत्र को दोषः ? ।

(७२४ समाधानवार्तिकद्वितीयखण्डम् ॥ १ ॥)

॥ * ॥ तत्रानेकार्थाभिधानेनेकशब्द-
त्वम् ॥ * ॥

(भाष्यम्) तत्रानेकार्थाभिधाने अनेकशब्दत्वं
प्राप्नोति । इष्यते च एकेनाप्यनेकस्याभिधानं स्या-

दिति ॥ तच्चान्तरेण यत्नं न सिध्यति । तस्मादेक-
शेषः । एवमर्थमिदमुच्यते ॥

(उद्ध्योतः) अनेकशब्दत्वमिति । अनेकशब्दत्वमेवेत्यर्थः ॥
एकेनापीति । अपिना वाक्यसंग्रहः । शास्त्रेण सहविवक्षाविषय-
शास्त्रीयद्रव्यस्यैव वारणादिति भावः ॥

(काकुभाष्यम्)

अस्ति प्रयोजनमेतत् ॥ किं तर्हीति ॥

(आक्षेपभाष्यम्)

किमिदं प्रत्यर्थं शब्दा अभिनिविशन्त इत्येवं
दृष्टान्तमास्थाय सरूपाणामेकशेष आरभ्यते, न
पुनरप्रत्यर्थं शब्दा अभिनिविशन्त इत्येतं दृष्टान्त-
मास्थाय विरूपाणामनेकशेष आरभ्यते ? ॥

(प्रदीपः) किमिदमिति । यदि हेतुरहितं दृष्टान्तमा-
श्रित्य विरूपानेकशब्दप्रयोगदर्शनात्सरूपैकशेष आरभ्यते,
तदा सरूपैकशब्दप्रयोगदर्शनाद्विरूपानेकशेषः किमिति नार-
भ्यत इति प्रश्नः । प्रयोगात्तु शब्दशक्तावनुगम्यमानायां न कि-
चिदारब्धव्यम् । द्रव्यपदार्थपक्षेपि स्वभावादेकः शब्दोऽनेक-
मर्थं द्यादिवत् प्रत्याययिष्यति । अन्यथा एकशेषारम्भेपि कथं
प्रत्यायकः स्यात् । नहि स्वतोऽसती शक्तिराचार्येण कर्तुं
शक्यते । मन्दबुद्धिव्युत्पादनार्थं च यथास्थितप्रयोगानुसरणे
कोनुरोधः सरूपैकशेषारम्भे न पुनर्विरूपानेकशेषारम्भे ॥

(उद्ध्योतः) किमिदमिति । अक्षा इत्यादेवाप्रत्यर्थं
शब्दनिवेशस्यापि दृष्टत्वेन विरूपविषयेपि लाघवायैकशब्दप्रयोग एव
प्राप्तेऽनेकशब्दप्रयोगाय विरूपाणामनेकशेष एव कुतो नारभ्यत
इत्यर्थ इत्याहुः ॥ हेतुरहितमिति । प्रत्यर्थमित्यादिस्तु न हेतुः,
अपक्षवृत्तित्वादिति भावः । अत एव भाष्ये दृष्टान्तमास्थायै-
त्युक्तम् ॥ विरूपानेकशेष इति ॥ नन्वनेकशेष इत्यस्यानेकस्य
शेष इत्यर्थो वा, एकशेषो नेत्यर्थो वा, एकशेषभिन्नो भवतीत्यर्थो
वा । नाद्यः । त्रिषु प्रतिपाद्येषु द्वयोः प्रयोगापत्तेः । शेषशब्दस्वार-
त्येनैकनिवृत्तेरावश्यकत्वात् । न द्वितीयः । एकशेषाप्राप्त्याऽसम्भा-
दिति चेन्न । तृतीयेऽदोषात् । तत्रापि भिन्नशब्देन द्वन्द्व एव न तु
वाक्यं, बृद्धो यूनेत्यादौ प्रसिद्धैकशेषस्य पुष्पवन्तावितिन्यायेन
सहविवक्षाविषयस्यैव सत्त्वेन तद्विन्नस्य सहविवक्षाविषयस्य शास्त्री-
यस्यैव ग्रहीतुमुचितत्वात् । तत्रेदं वचनं न घटपयवित्यादिविषयम्
अप्रत्यर्थशब्दनिवेशे शब्दानां तुल्यरूपतायां बीजत्वेन तदभावेन
तस्याप्राप्तेः । किं तु जननीपरिच्छेदकर्त्रादिवाचकमात्रादिशब्दविषयं,
तथोरौजसादौ वैरूप्यात् । अत्रापि विभक्तावित्यावश्यकम् । अन्यथा
हरितवर्णविशिष्टस्त्रीहरिणस्त्रीवाचकयोर्हरिणीशब्दोऽस्तद्धिते वैरूप्ये-
णानेकशेषापत्तेः । विभक्तिसामानाधिकरण्येन च वैरूप्यान्वयो-
न्यथाऽसम्भवात् । तत्रेदं न विधायकं, चार्थं द्वन्द्व इत्यनेनैव सिद्धेः ।
किं तु नियमार्थं, तेन लोकसिद्धसहविवक्षाविषयतन्त्रव्यावृत्तिस्तथा
विरूपाणामेव द्वन्द्व इति च नियमः । अन्यथैकशेषारम्भेणास्य
समफलकत्वानापत्तिः । तत्र्यासे हि स येन नाप्राप्तिन्यायेन द्वन्द्व-

वाचक इति सरूपाणा इन्द्राभाषस्येष्टत्वात् । अनेकशेषपदेन वावृत्त्या विरूपाणा तत्रन्यायसिद्धलौकिकैकशेषाभावोपि बोध्यते । न चास्वार्थस्यैकशेषारम्भे कथं सिद्धिः । आवृत्त्या सरूपाणामेवैकशेष इति नियमस्याप्यङ्गीकारादिति बोध्यम् ॥ ननु विरूपाणा विभिन्नार्थानां नैकस्यानेकार्थाभिधानशक्तिसम्बन्धमिलेकशब्दाप्रयोगान्नानेकशेष आरम्भणीयत आह—प्रयोगात्त्विति । व्युत्पादनार्थं वेति पाठो वा-
शब्दश्चार्थः । कश्चित् चेत्येव पाठः ॥ प्रयोगानुसरणे इति । प्रयोगाणां शास्त्रेणानुसरणे अन्वगम्याने उच्यते ॥

(आक्षेपबाधकभाष्यम्)

तत्रैतत्स्यात्—लघीयसी सरूपनिवृत्तिः, गरी-
यसी विरूपप्रतिपत्तिः ॥

(आक्षेपसाधकभाष्यम्)

तच्च न । लघीयसी विरूपप्रतिपत्तिः । किं का-
रणम् ? । यत्र हि बहूनां सरूपाणामेकः शिष्यते
तत्रावरतो द्वयोः सरूपयोर्निवृत्तिर्वक्तव्या स्यात् ।

(प्रदीपः) लाघवायैकशेषारम्भश्चेत्तत्र । लघीयसी विरू-
पप्रतिपत्तिः । तत्र हि प्रवृत्तिविषया बुद्धिरेकरूपैव भवति ।
एकशेषे तु प्रवृत्तिनिवृत्तिविषयेति प्रतिपत्तिर्गौरवप्रसङ्गः ॥
अवरतो द्वयोरिति । यदा त्रयाणामेकः शिष्यते तदा
द्वयोर्निवृत्तिर्वक्तव्या व्याख्येयेत्यर्थः । शेषशब्दस्य निवृत्ति-
विशिष्टावस्थानवाचित्वात् । यदा तु द्वयोरेकशेषस्तदैकस्य
निवृत्तिः । चतुष्प्रभृतीनां त्वेकशेषे त्रिप्रभृतीनां निवृत्तिरिति
प्रवृत्तिनिवृत्तिलक्षणविषयभेदाद्बुद्धिर्गौरवापत्तिरित्यर्थः ॥

(उद्ध्योतः) लाघवायेति । सुशब्दोपदेशेनापशब्दनिवृत्ति-
वदेकशेषारम्भेनानेकशेषनिवृत्तेः सिद्धत्वादिति भावः ॥ यदा तु
द्वयोरिति । सरूपौ च सरूपाश्चैकशेषेण निर्देशादिति भावः । एव
चावरतो द्वयोरिति भाष्यं यत्र बहूनामेकशेषस्तद्विषयमेवेति तात्पर्यम् ॥

(समाधानभाष्यम्)

एवमप्येतस्मिन् सति किञ्चिदाचार्यः सुकरत-
रकं चैकशेषारम्भं मन्यते ॥

(प्रदीपः) सुकरतरकं चेति । एव हि प्रकरणमभि-
न्नरूप भवति वृद्धो यूनेत्यादिभिः सूत्रैरेकशेषस्य विधानात् ।
अनेकशेषारम्भे लिङ् पृथक्प्रस्थानतया गौरव स्यादित्यर्थः ॥

(उद्ध्योतः) नन्वेकशेषारम्भस्य गुरुत्वेन सुकरत्वमेव नास्ति
कुतः सुकरतरकत्वमित्यत आह—एवं हीति ॥ पृथक्प्रस्थान-
तया । पृथक्प्रकरणतया । वृद्धो यूनेत्याद्यर्थः चैकशेषोऽवश्य
वाच्य इति भावः ॥

(एकशेषस्यानैमित्तिकत्वसाधनाधिकरणम्)

(आक्षेपभाष्यम्)

किं पुनरयमेकविभक्तावेकशेषो भवति ? ॥

(प्रदीपः) किं पुनरिति । किमयमेकशब्दः संख्या-
वाची तुल्यतावाची वेति प्रश्नः ॥

(उद्ध्योतः) संख्येति । तेनैकदिगिति वत्समानवाचित्वे
पृथक् सर्वेभ्य उत्पन्नाया विभक्तौ निमित्तत्वाभावात्तिष्ठोत्थानं भज्ये-
त । एव चैकशेषविषयसरूपसमुदायादेकत्वसंख्याविशिष्टविभक्तौ
परत एकशेष इत्यर्थः किमिति प्रश्न इति भावः ॥

(तदस्थभाष्यम्)

एवं भवितुमर्हति ।

(प्रदीपः) एवं भवितुमिति । सख्यावाचित्वेनैकश-
ब्दस्य प्रसिद्धतरत्वात् ॥

(उद्ध्योतः) प्रष्टुराशय विज्ञानुमाहेतरो भाष्ये—एवमि-
त्यादि ॥

(७२५ पूर्वपक्ष्याक्षेपवार्तिकम् ॥ ३ ॥)

॥ * ॥ एकविभक्ताविति चेन्नाभावा-
द्विभक्तेः ॥ * ॥

(भाष्यम्) एकविभक्ताविति चेत्तत्र ॥ किं कार-
णम् ? ॥ 'अभावाद्विभक्तेः' नहि समुदायात्परा वि-
भक्तिरस्ति ॥ किं कारणम् ? ॥ अप्रातिपदिकत्वात् ॥

(प्रदीपः) नाभावादिति । उद्याप्रातिपदिकादि-
त्यत्रैकवचनान्तानामेव द्वन्द्वं क्रियते । वर्तिपदार्थानां सर्वत्र
संख्याभेदावगमे प्रमाणाभावात् । गुणे च संख्या विवक्ष्यते
यथा पशुना यजेतेति । एव चैकैकस्मात् प्रातिपदिकात्
स्वादिभिरुत्पत्तय न तु समुदायात् । यत्र कचिद्गुणेपि संख्या
न विवक्ष्यते यथा कर्तुरीप्सिततममिति द्वयोर्बहुना वेप्सि-
ततमस्य कर्मसंज्ञा प्रवर्तते, तत्र नान्तरीयक संख्याया उपा-
दानमिति लक्ष्यसिद्ध्यर्थमाश्रीयते ॥

(उद्ध्योतः) प्रष्टा स्वाशयमाह—एकेत्यादि ॥ संख्याभे-
दावगमे । द्वित्वाद्यवगमे इत्यर्थः ॥ एवमपि प्रातिपदिकादित्येक-
त्वस्य विवक्षाया न मानमत आह—गुणे चेति । सस्कार्यत्वादिति
भावः ॥ यथा कर्तुरिति । कर्तुरित्यत्रेति भावः ॥ लक्ष्यसिद्ध्य-
र्थमिति । एव च पशुनेत्यादि दृष्टान्तदानमभ्युच्चयो, विधेयगता
संख्या विवक्षिता नानुवाद्यगतेत्येव मीमांसकमर्यादेति भावः ॥
बन्तुतस्तु समुदायस्य प्रातिपदिकत्वाभावादिति भाष्ये उक्तं, प्राति-
पदिकत्वपर्याप्त्यधिकरणात्प्रत्यय इति हि सूत्रार्थः । नहि प्रातिपदि-
कसमुदाये प्रातिपदिकत्वम् । यथा जनपदसमुदाये न जनपदत्वमिति
कैयटोक्तार्थोपयोगश्चिन्त्यः ॥

(आक्षेपबाधकभाष्यम्)

ननु चार्थवत् प्रातिपदिकमिति प्रातिपदिक-
संज्ञा भविष्यति ॥

(प्रदीपः) ननु चेति । अवयवार्थातिरेकेण परस्परा-
पेक्षायां सत्या समुदायार्थोपजनात् सरूपसमुदायाभिनिवेशि-
न्येका प्रातिपदिकसंज्ञास्ति तथा सरूपसमुदाय एक प्रातिपदि-
कमिति स्वाद्युत्पत्तिरविरुद्धा ॥

(उद्ध्योतः) परस्परापेक्षायां कार्यविशेष इति शेषः ॥ समुदायार्थः । समूहरूप ॥ समुदाय इति । समुदायोपीत्यर्थः ॥

(आक्षेपसाधकभाष्यम्)

नियमान्न प्राप्नोति—अर्थवत्समुदायानां समासग्रहणं नियमार्थमिति ॥

(प्रदीपः) अर्थवत्समुदायानामिति । अविशेषेण नियमो न तु सुबन्तानामेवेति मन्यते ॥

(उद्ध्योतः) ननु सुबन्तानामिति । भेदससंगद्धारकार्यवतामुपलक्षणमिदम् ॥

(प्रथमपक्षाभ्युपगमभाष्यम्)

यदि पुनः “पृथक्सर्वेषां विभक्तिपराणामेकशेषः” उच्यते ।

(प्रदीपः) इदानीं तुल्यपर्यायमेकशब्दमाश्रित्याह—यदि पुनरिति ॥

(उद्ध्योतः) तुल्येति । ययैकदिगित्यादौ प्रसिद्धतरार्थानुपपत्तौ प्रसिद्धार्थपरिग्रहो न्याय्य इति भावः ॥

(७२६ दूषणवार्तिकम् ॥ ४ ॥)

॥ * ॥ पृथक्सर्वेषामिति चेदेकशेषे पृथग्विभक्त्युपलब्धिस्तदाश्रयत्वात् ॥*

(भाष्यम्) पृथक्सर्वेषामिति चेद् एकशेषे पृथग्विभक्त्युपलब्धिः प्राप्नोति ॥

किमुच्यते एकशेषे पृथग्विभक्त्युपलब्धिरिति ? ॥

यावता समयः कृतः—“न केवला प्रकृतिः प्रयोक्तव्या न च केवलः प्रत्ययः” इति । तदाश्रयत्वात् प्राप्नोति । यत्र हि प्रकृतिनिमित्ता प्रत्ययनिवृत्तिस्तत्राप्रत्ययिकायाः प्रकृतेः प्रयोगो भवति—अग्निचित्सोमसुदिति यथा । यत्र च प्रत्ययनिमित्ता प्रकृतिनिवृत्तिस्तत्राप्रकृतिकस्य प्रत्ययस्य प्रयोगो भवति—अधुना इयानिति यथा ॥

(प्रदीपः) पृथक् सर्वेषामिति । वृक्षस् इति स्थिते विभक्तौ परतो यानि सरूपाणि तेषामेकशेष उच्यमाने विभक्तिनिमित्तत्वात् प्रकृतिनिवृत्ते केवलानां विभक्तीनां प्रयोग प्रसङ्ग इत्यर्थः ॥

(उद्ध्योतः) तुल्यत्व भेदाधिष्ठानेन पृथक् सर्वेभ्यः शब्दतोऽर्थतश्च तुल्याया विभक्तौ परत एकशेष इति तात्पर्यम् । अर्थतश्चेत्युक्ते प्रथमाद्वितीयाद्विचनान्तानां नैकशेषः । विनिगमनाविरहादर्थतश्चेत्यस्य लाभस्तदाह—वृक्षसित्यादि ॥ केवलानामिति । निवृत्तप्रकृतीनामित्यादि ॥ भाष्ये—तदाश्रयत्वादिति । वद्व्रीहेस्त्व । विभक्त्याश्रयत्वात्तत्प्रकृत्येकशेषस्येत्यर्थः । न केवलेत्यस्य चानुत्पन्नप्रत्यया प्रकृति प्रकृतेरनुत्पन्नस्य प्रत्ययो न प्रयोक्तव्य इति तात्पर्यमिति भावः ॥ अधुनेति । यदेदमोऽधुना

प्रत्यय इशो लोपश्च तदेदम्, निमित्तापाथपरिभाषा नास्त्येवेत्यन्यत्र प्रपञ्चितम् ॥

(दूषणबाधकभाष्यम्)

अस्तु । संयोगान्तलोपेन सिद्धम् ॥

(प्रदीपः) संयोगान्तलोपेनेति । वृक्षस् स् स् इति स्थिते संयोगान्तलोपो भविष्यति ॥ ननु संयोगान्तस्य पदस्य लोप उच्यते तत्र पूर्वपद सकारान्त द्वौ सकारौ पदे इति पदेनैव सपद्यत इति कुतो लोपः । संयोगान्तलोपस्य चापवादः संयोगादिलोपस्तेन भाव्यम् । पूर्वत्रासिद्धमिति वचनाद्वल्ङ्ग्यादिलोपेनैव भाव्यम् ॥ अत्र व्याचक्षते—संयोगस्य योन्त सकारस्तस्य लोपः स च हल्ङ्ग्याभ्य इत्यनेनेति ॥

(उद्ध्योतः) संयोगान्तेति । एव च निवर्तमानवृक्षशब्दसंबन्धिविभक्तिश्रवणप्रसङ्गरूपो दोषो वारित इति भावः ॥ नन्विति । संयोगान्तस्य पदस्येति पाठः । संयोगान्तस्य पदान्तस्येति तु व्याख्यानममङ्गतमेव, ध्वसोरिति सूत्रे द्विशकारको निर्देश इति भाष्यविरोधात् । संयोगसंज्ञासूत्रेऽन्तपदसामर्थ्येन द्विवचनान्तेन समास इति वचनयता भाष्यकृता प्रयोजनान्तराभावस्य ध्वनितत्वेन तादृशेयं मानाभावाच्च । दोषान्तरमप्याह—संयोगान्तलोपस्य चेति । हल्ङ्ग्याभ्य इति च । न च तत्र सुतितीति प्रत्यये प्रकृत्याक्षेपात्तस्याप्यप्रतिः, तदाक्षेपे मानाभावात् फलाभावाच्चेत्यभिप्रायः ॥ केचित्त्वाष्टमिकषद्विर्वचने भाष्यकृता वक्ष्यमाणया रीत्या पचसिपचसीत्यादेः समुदायस्य पदत्ववदिहापि वृक्षस्यस् इति समुदायस्य पदत्व वृक्षशब्दे तत्त्वप्रत्यभिज्ञानादन्त्यसकारे सुत्वाच्च । ईदृशविषये संयोगादिलोपसंयोगान्तलोपयोरविशेषेण भाष्ये संयोगान्तलोप उक्तः । हल्ङ्ग्यादिलोपस्तु हलन्तप्रकृतेः पर इत्यर्थेनेत्याशयः । प्रत्येक संयोगसंज्ञेति पक्षे श्वत्परसंयोगादित्वेन संयोगादिलोपो भाष्योक्त साधुरेव । तत्र सूत्रे सङ्गीत्यनाश्रित्य चेदम् । प्रकारान्तरेणास्य दूषयिष्यमाणत्वाच्च तदनाश्रयण तस्य प्रत्याख्यानान्तेत्याहुः ॥

(दूषणसाधकभाष्यम्)

कुतो नु खल्वेतत् परयोर्वृक्षशब्दयोर्निवृत्तिर्भविष्यति, न पुनः पूर्वयोरिति ? ॥

(दूषणबाधकभाष्यम्)

तत्रैतत्स्यात्पूर्वनिवृत्तावपि सत्यां संयोगादिलोपेन सिद्धमिति ॥

(प्रदीपः) संयोगादिलोपेनेति । अत्राप्येकस्य पदस्य संयोगस्यादिर्नास्तीति हल्ङ्ग्यादिलोपमेव संयोगादिलोप प्रतिपन्नाः । संयोगश्चासौ प्रत्येक हला संयोगसंज्ञेति पक्षाश्रये, आदिश्व वृक्षशब्दापेक्षया तस्य लोपो हल्ङ्ग्यादित्वेनेत्यर्थः ॥

(दूषणसाधकभाष्यम्)

न सिध्यति । तत्रावरतो द्वयोस्सकारयोः श्रवणं प्रसज्येत ॥

(प्रदीपः) अवरत इति । स् वृक्षस् इति प्राप्नोति । दुष्ट-
लप्रतिपादनपरं चैतत्, न पुनः कदाचित्रयाणां श्रवणप्रति-
पादनार्थम् ॥

(दूषणान्तरभाष्यम्)

यत्र च संयोगान्तलोपो नास्ति, तत्र च न
सिध्यति ॥

क च संयोगान्तलोपो नास्ति ? ॥

द्विवचनबहुवचनयोः ॥

(प्रदीप) द्विवचनबहुवचनयोरिति । ये स्वभावादेव
द्विवचनबहुवचनान्ताः प्रयुज्यन्ते गोदा दारा मिकता इत्या-
दयः तत्र द्विवचनबहुवचनेषु परत एकशेषे सति द्विवचनबहु-
वचनानां श्रवणप्रसङ्गः । कृतैकशेषाणां वा पुनरेकशेषे क्रियमाणे
द्विवचनबहुवचनश्रवणप्रसङ्गः ॥

(उद्ध्योतः) नन्वेकशेष विना कथं द्विवचनादेः सम्भवोन
आह—स्वभावादिति । कृतैकशेषाणां वेति । इदं च हल-
न्ताभिप्रायं तत्र हि हलङ्गादिलोपे प्रत्ययलक्षणेन विभक्तिपरतये-
कशेषे द्विवचनादौ पुनरेकशेष इत्यर्थः ॥

(इति प्रथमपक्षदूषणनिरूपणम्)

(पक्षान्तरभाष्यम्)

यदि पुनः समास एकशेष उच्यते ॥

(उद्ध्योतः) भाष्ये यदि पुनः समासेति । इन्द्रे रत्यनु-
वर्त्य तत्र कृते इति व्याख्यानात्तस्य निमित्ततया नास्ति इन्द्रेवा-
धकः । इन्द्रे कृते एकविभक्तौ परत सरूपाणामेकशेष इत्यर्थः ।
अत्र पक्षे सरूपावाच्यैवेकशब्दः ॥

(आक्षेपभाष्यम्)

किं कृतं भवति ? ।

(प्रयोजनभाष्यम्)

कश्चिद्वचनलोपः परिहृतो भवति ॥

(प्रदीपः) कश्चिद्वचनलोप इति । यस्त्वया कश्चि-
द्वचनलोप उक्तः स परिहृतः । अथ वा सुपा परिहृतो न
तिडामित्यर्थः ॥

(उद्ध्योतः) समासान्तगतसर्ववचनलोपात् कश्चिदित्युक्तमत
आह—यस्त्वयेति । यस्त्वया वचनलोपामिदिरूप कश्चिदोप
उक्तः स परिहृत इत्यर्थः इति भावः ॥ अत्रान्याहारगौरवमाश-
ङ्क्याह—अथ वेति ।

(आक्षेपभाष्यम्)

तत्तर्हि समासग्रहणं कर्तव्यम् ॥

(आक्षेपबाधकभाष्यम्)

न कर्तव्यम् । प्रकृतमनुवर्तते ॥ क प्रकृतम् ? ।
“तिष्यपुनर्वखोर्नक्षत्रद्वन्द्वे बहुवचनस्य द्विवचनं
नित्यम्” इति ॥

(७२७ दूषणवार्तिकम् ॥ ५ ॥)

॥ * ॥ समास इति चेत्स्वरसमासान्तेषु
दोषः ॥ * ॥

(भाष्यम्) समास इति चेत्स्वरसमासान्तेषु
दोषो भवति ॥ स्वर—अश्वश्चाश्वश्च अश्वौ । स-
मासान्तोदात्तत्वे कृते एकशेषः प्राप्नोति ॥ इद-
मिह संप्रधार्यम्—समासान्तोदात्तत्वं क्रियतामे-
कशेषः—इति, किमत्र कर्तव्यम् ? । परत्वात्समा-
सान्तोदात्तत्वम् । समासान्तोदात्तत्वे च दोषो
भवति । स्वरः ॥ समासान्त—ऋक्च ऋक्च ऋचौ ।
समासान्ते कृते असारूप्यादेकशेषो न प्राप्नोति ॥
इदमिह संप्रधार्यम्—समासान्तः क्रियतामेक
शेषः—इति । किमत्र कर्तव्यम् ? । परत्वात्समा-
सान्तः । समासान्ते च दोषो भवति ॥

(प्रदीपः) स्वरसमासान्तेष्विति । समासे कृते
समासान्तोदात्तत्वे च यदि पूर्वशेषस्तदा सर्वानुदात्तल प्रा-
प्नोति । अथ परशेषस्तदाशब्दस्यान्तोदात्तलप्रसङ्गः ॥ पर-
त्वादिति । ननु नाप्राप्ते समासान्तोदात्तत्वे आरभ्यमाण
एकशेषस्तस्य बाधकः । नैतदस्ति । निरवकाशो हि बाधको
भवति । कृते च समासान्तोदात्तत्वे एकशेषस्य प्रवर्तनाद्विरो-
धाभावाच्च नास्त्युत्सर्गापवादभावः ॥ ऋक्चेति । ऋक्
ऋक् अ इति स्थिते अन्तर्वर्तिन्या विभक्तैर्लुका लुप्तत्वात् प्रत्य-
यलक्षणप्रतिषेधान्नास्त्येकविभक्तिपरतेति एकशेषनिमित्तं समु-
दायाद्विभक्तिरूपाया । तस्या च नास्ति सारूप्यम् । एको हि
ऋक्शब्दः अपर ऋक्शब्दः । समासान्तं समासस्यैवावयवो
नोत्तरपदस्येति चेत्तर्हि तेनैव व्यवधानात् समासविभक्तैरेकशेषो
न स्यात् । समासार्थस्योत्तरपदस्यान्ताः समासान्ता इत्यपि
भाष्यकारस्य मतमिति ऋगृचशब्दयोर्वैकल्यामाश्रित्य भाष्यकृता
दोष उद्भाषितः ॥

(उद्ध्योतः) समासान्तोदात्तत्वे च कृते इति । विभ-
क्तिसापक्षेकशेषापक्षयान्तरङ्गत्वादिति भावः ॥ प्रसङ्ग इति । रत्यने
त्वाद्युदात्तत्वमिति भावः । अश्वशब्दस्य कनन्तत्वात् ॥ परत्वादि-
त्यस्योत्कृष्टत्वात्पूर्वकालप्राप्तत्वादित्यर्थः । एकशेषस्तु समासाद्विभक्त्यु-
त्पत्त्युत्तरमिति भावः ॥ एवमग्रेपि । एव चापवादत्वाद्वा चिन्त्य-
व । ब्राह्मणेभ्यो ऽर्धात्यादावविरोधेपि द्वाविदानतः पूर्वं परत्र वा
मावकाशत्वेपि बाधकत्वदर्शनात्समाधिरपि चिन्त्य ॥ भाष्ये—
असारूप्यादिति । समासान्तप्रागभागत्य विभक्तिपरत्वाभावात्,
तद्विशिष्टस्य तु न सरूपत्वम् ॥ एकशेषो न स्यादिति ।
हि धेकशेषे सत्यपि कृत्वावित्यस्यामिद्विरेव, ऋक्चे इत्येवमापत्ते ।
ऋगृचशब्दयोरैकशेषे तु पक्षे तत्सिद्धिरस्तीति बोध्यम् ॥ उत्तर-
पदस्यान्ता इति । अथ पक्षस्तु निर्मूल एवेति पञ्चमपद्योर्वक्ष्याम ।
गोस्त्रियोरित्युक्तं च ॥ भाष्यकारस्य मतमिति । एवविध

भाष्य न दृश्यते इति चिन्त्यमिदम् । न चेद भाष्यमेव तथान्यथै-
कस्यार्थवत्त्वेनापरस्यानर्थकत्वेन कथमेकशेष इति वाच्यम् । द्वन्द्वा-
वयवानामर्थवतामेकशेष इत्यर्थे मानाभावात् । विशिष्टरूपोपादान-
विषयाया अर्थवत्परिभाषाया इहाप्राप्तेः ॥

(७२८ दूषणवार्तिकम् ॥ ६ ॥)

॥ * ॥ अङ्गाश्रये चैकशेषवचनम् ॥ * ॥

(भाष्यम्) अङ्गाश्रये च कार्ये एकशेषो व-
क्तव्यः ॥ स्वसा च स्वसारौ च स्वसारः ॥ अङ्गा-
श्रये कृतेऽसारूप्यादेकशेषो न प्राप्नोति ॥ इदमिह
संप्रधार्थमङ्गाश्रयं क्रियतामेकशेष इति । किमत्र
कर्तव्यम् । परत्वादङ्गाश्रयम् ॥

(प्रदीपः) अङ्गाश्रये चेति ॥ चशब्दादनङ्गाश्रयेऽपि ।
यथा नौश्च नावौ चेति ॥ स्वसा च स्वसारौ चेति ।
किमर्थमेकमेकवचनान्तम्, द्वितीय तु द्विवचनान्तमिति चेत्
सर्वथा वैरूप्यप्रतिपादनाय । तथा हि । यद्यन्तर्वर्तिन्या वि-
भक्तौ लुप्तायामपि वचनसामर्थ्यात् प्रत्ययलक्षणमाश्रीयते
तदात्र वैरूप्यम् । अथापि समासविभक्त्यैव विभक्तिपरत्वं
तथापि वैरूप्यम् ॥

(उद्ध्योतः) सर्वथेति । समासविभक्तावन्तर्वर्तिविभक्तौ
चेत्यर्थः ॥ तदेवाह—यद्यन्तरिति । तच्च विग्रहप्रदर्शनेन स्पष्ट-
मेवोक्तम् ॥ वचनसामर्थ्यादिति । लुका लुप्तत्वादिति भावः ॥
अथापीति । द्वन्द्वे सुब्लव्यौत्तरपदिकानडि ततो विभक्तावृत्तो-
ङीति गुणेऽमृन्निति दीर्घे च परत्वात्कृत इति भावः ॥ एकवच-
नान्तेन विग्रहे तु समासविभक्तावेव वैरूप्यमन्तर्वर्तिन्या तु नेति
तात्पर्यम् ॥

(७२९ दूषणवार्तिकम् ॥ ७ ॥)

॥ * ॥ तिङ्समासे तिङ्समासवच-
नम् ॥ * ॥

(भाष्यम्) तिङ्समासे तिङ्समासो वक्तव्यः ॥

(प्रदीपः) तिङ्समास इति । समासे एकशेषे विधी-
यमाने तिङ्समासेऽप्येकशेषो वक्तव्यः ॥ स च तिङ्समासो
वक्तव्य इत्यर्थः ॥

(उद्ध्योतः) समासएकशेषे इति । प्रत्ययशब्दनिवेशे एक-
पचा एका क्रियोच्यते एकेन च त्रिपैकः कर्तृत्यनेकक्रियाकर्तृवि-
वक्षायामनेकतिङन्तप्रसङ्ग एकशेष इत्येते, स च तेषा समासाभा-
वात् प्राप्नोतीति सरूपतिङन्तानामपि द्वन्द्वो वाच्य इत्यर्थः ॥

(आक्षेपभाष्यम्)

एकं तिङ्ग्रहणमनर्थकम्—‘समासे तिङ्स-
मास—’ इत्येव सिद्धम् ॥

(प्रदीपः) एकमिति । विनापि तेनार्थस्यावगमात् ॥

१ ‘विभक्त्येकवि’ ॥

२ ‘समासेकशेषे’ ॥

३ ‘इत्येवास्तु’ ॥

(आक्षेपभाष्यम्)

नानर्थकम् । तिङ्समासे प्रकृते तिङ्समासो
वक्तव्यः ॥

(प्रदीपः) प्रकृत इति । आख्यातमाख्यातेनेत्यत्र
द्वन्द्वश्च सरूपाणामिति वक्तव्यम् ॥

(७३० दूषणवार्तिकम् ॥ ८ ॥)

॥ * ॥ तिङ् विधिप्रतिषेधश्च ॥ * ॥

(भाष्यम्) तिङ् च कश्चिद्विधेयः कश्चित्प्रति-
षेध्यः । पचति च पचति च पचतः तदशब्दो
विधेयः, तिशब्दः प्रतिषेध्यः ॥

(उद्ध्योतः) आद्योस्तिङोर्लोपेऽपि समासस्याधातुत्वात्तत्तस्तिङो-
ऽप्राप्तेराह—भाष्ये तिङ्घिधिरिति ॥ सुब्रह्मणात्तिङो लुगप्राप्ते-
राह—प्रतिषेधश्चेति । प्रतिषेधोऽत्र लोपः । उपलक्षणमिदं, पादौ
पादा इत्यादावेकवद्भावस्यापि प्रसङ्ग इत्यपि बोध्यम् ॥

(इति समसैकशेषरूपद्वितीयपक्षदूषणनिरूपणम्)

(असमसैकशेषपक्षदूषणप्रकरणभाष्यम्)

यदि पुनरसमास एकशेष उच्येत ।

(प्रदीपः) यदि पुनरिति । दोषान्तराभिधानाय पुन-
रुपन्यासः ॥

(उद्ध्योतः) पुनरुपन्यास इति । द्वितीयपक्षस्येति शेषः ॥

(७३१ दूषणवार्तिकम् ॥ ९ ॥)

॥ * ॥ असमासे वचनलोपः ॥ * ॥

(भाष्यम्) यद्यसमासे वचनलोपो वक्तव्यः ॥

(पुनरुक्तिदोषभाष्यम्)

ननु चोत्पततैव वचनलोपं चोदिताः स्मः ॥

(उद्ध्योतः) भाष्ये—उत्पततैव तत्पक्षदूषणमुपक्रमतैव ।

*पृथग् विभक्त्युपलब्धस्तदाश्रयत्वाद् *इत्यनेन चोदिताः स्म
इत्यर्थः ॥

(पुनरुक्तिपरिहारभाष्यम्)

द्विवचनबहुवचनविधिं द्वन्द्वप्रतिषेधं च व-
क्ष्यति, तदर्थं पुनश्चोद्यते ॥

(प्रदीपः) तदर्थमिति । पूर्वं दोषमात्रमुपन्यस्तं केव-
लाया विभक्तेः श्रवणं प्राप्नोतीति । इदानीं तु तत्प्रतिविधा-
नाय वचने क्रियमाणे गौरवमापद्यत इत्येतत्प्रतिपाद्यते ॥

(उद्ध्योतः) दूषणान्तरं वक्तुमुक्तानुवाद इत्याह—द्विवचने-
त्यादि ॥ वक्ष्यतीति । वार्तिककृदिति शेषः ॥ तदर्थं तदवता-
रणार्थम् ॥ पुनश्चोद्यत इति ॥ * असमासे वचनलोपः
* इत्येतदित्यर्थः ॥

४ द्वितीयेति । तृतीयेति तु युक्तम् ॥ यद्वा समासपक्षाद् द्वितीयोऽसमास-
पक्ष इत्यर्थं भवेत् ॥ ५ ‘असमास एकशेष’ इत्येतदिति तु तत्त्वम् ॥

(७३२ दूषणवार्तिकम् ॥ १० ॥)

॥ * ॥ द्विवचनबहुवचनविधिः ॥ * ॥

(भाष्यम्) द्विवचनबहुवचनानि विधेयानि । वृक्षश्च वृक्षश्च वृक्षौ । वृक्षश्च वृक्षश्च वृक्षश्च वृक्षा इति ।

(उद्ध्योतः) वक्ष्यतीति यदुक्तं, तदाह—द्विवचनेति । केवल सो. श्रवणमेव न दोषोऽपि तु द्विवचनाद्यसिद्धिरपि । वचना-द्विभक्तिलोपे कृतेपि प्रत्ययलक्षणेनाप्रत्यय इति निषेधाल्पातिपदि-कात्वाभावेन द्विवचनाद्यनापत्तेस्तदर्थं वचनारम्भे गौरव च । न हि संवृद्धोरिति शापक च नलोपविषयमेवेत्यर्थः ॥

(७३३ दूषणवार्तिकम् ॥ ११ ॥)

॥ * ॥ द्वन्द्वप्रतिषेधश्च ॥ * ॥

(भाष्यम्) द्वन्द्वस्य च प्रतिषेधो वक्तव्यः । वृक्षश्च वृक्षश्च वृक्षौ, वृक्षश्च वृक्षश्च वृक्षश्च वृक्षा इति । “चार्थे द्वन्द्व” इति द्वन्द्वः प्राप्नोति ॥

(उद्ध्योतः) भाष्ये शापकस्य सामान्यापेक्षत्वेपि दोषमाह—द्वन्द्वप्रतिषेधश्चेति । द्वन्द्वस्य वैकल्पिकत्वात्तदभावेऽस्य सार्थक्यमन्यते ॥

(दूषणपरिहारभाष्यम्)

नैष दोषः । अनवकाश एकशेषो द्वन्द्वं बाधिष्यते ।

(उद्ध्योतः) अनवकाश इति । सहविवक्षाया व्यपेक्षाभावे द्व्येकशेषस्तत्र च द्वन्द्वस्य नित्यता ॥ विशेषणविशेष्यभावानापन्नस्या-नेकस्य युगपदेकपदार्थसंबन्धबोधनेच्छा सहविवक्षेति भावः ॥

(परिहारदूषणभाष्यम्)

सावकाश एकशेषः ॥ कोवकाशः ? । तिङन्तान्यवकाशः ॥

(प्रदीपः) तिङन्तान्यवकाश इति । कारकभेदात् क्रियाभेदादनेकतिङन्तप्रसङ्गे एकशेषो विधेयः । ततश्च पर-त्वात्सारूपाणामेकशेष बाधित्वा द्वन्द्व प्राप्नोति । सकृद्वर्तौ विप्रतिषेध इति पुनरेकशेषो न प्राप्नोति । सत्यपि वा पुनः-प्रसङ्गविज्ञाने खरसमासान्तेषु दोष एव ॥

(उद्ध्योतः) कारकभेदादिति । नहि तत्र द्वन्द्वप्राप्तिः सुव-न्ताना तद्विधानादिदम्बवकाशमात्रं, न त्वत्रैकशेषेणेष्टमिडि ॥

(इति तृतीयपक्षदूषणनिरूपणम्)

(अथ विभक्त्यन्तैकशेषरूपचतुर्थपक्षनिरूपणभाष्यम्)

यदि पुनः पृथक्सर्वेषां विभक्त्यन्तानामेकशेष उच्येत ॥ किं कृतं भवति ? ॥ कश्चिद्वचनलोपः परिहृतो भवति ॥ विभक्त्यन्तानामेकशेषे विभ-क्त्यन्तानामेव तु निवृत्तिर्भवति ॥

(प्रदीपः) यदि पुनरिति । सप्तमीनिर्देशे प्रकृतिमात्र-निवृत्तौ प्रत्ययश्रवणप्रसङ्गः । षष्ठीनिर्देशे तु विभक्त्यन्तानां निवृत्त्या भाव्यमिति नास्ति केवलविभक्तिश्रवणप्रसङ्गः ॥ क-श्चिदिति । शिष्यमाणस्य त्वेकवचनश्रवणप्रसङ्ग एव ॥

(उद्ध्योतः) भाष्ये—यदि पुनरिति ॥ चतुर्थः पक्षः ॥ पष्ठयथे सप्तमीति भावः तदाह—षष्ठीनिर्देशे त्विति ॥ पष्ठयर्थ-कत्वेन निर्देशे त्वित्यर्थः ॥

(७३४ दूषणवार्तिकम् ॥ १२ ॥)

॥ * ॥ एकविभक्त्यन्तानामिति तु पृथ-ग्विभक्तिप्रतिषेधार्थम् ॥ * ॥

(भाष्यम्) एकविभक्त्यन्तानामिति तु वक्त-व्यम् । किं प्रयोजनम् ? । पृथग्विभक्तिप्रतिषे-धार्थं पृथग्विभक्त्यन्तानां मा भूत् । ब्राह्मणाभ्यां च देहि ब्राह्मणाभ्यां च कृतम् ॥

(प्रदीपः) एकविभक्त्यन्तानामिति । सप्तमीनिर्दे-मपास्य षष्ठीनिर्देशः कर्तव्य इत्यर्थः ॥ किं प्रयोजन-मेति । एकग्रहणस्य प्रयोजनप्रश्नः । षष्ठीनिर्देशस्य तु प्रयो-जनमुक्तमेव कश्चिद्वचनलोपः परिहृत इति ॥

(उद्ध्योतः) भाष्ये—एकविभक्त्यन्तानामिति त्विति । एकग्रहणं कर्तव्यं भवनीत्यर्थः । प्रयोजनप्रश्ने तस्यैवोत्तरदानात् ॥

(७३५ दूषणनिराकरणवार्तिकम् ॥ १३ ॥)

॥ * ॥ न वार्थविप्रतिषेधाद्युगपद्वचना-भावः ॥ * ॥

(भाष्यम्) न वा एष दोषः ॥ किं कारणम् ? । अर्थविप्रतिषेधात् । विप्रतिषिद्धावेतावर्थौ कर्ता संप्रदानमिति अशक्यौ युगपद्वचनं न भविष्यति ॥

(प्रदीपः) न वेति । एकविभक्त्यन्तानामिति न वक्त-व्यमेव प्रयोजनाभावात् । ततश्चानुत्पन्नायामेव विभक्तौ प्राति-पदिकानामेकशेषे कृते शिष्यमाणस्य निवर्तमानार्थाभिधानाद् द्विवचनबहुवचनसिद्धिः ॥ विप्रतिषिद्धाविति । चतुर्थ्य-न्तस्य शेषे ब्राह्मणेभ्य इत्युक्ते च कर्तृत्वं न प्रतीयते । तृती-यान्तस्य शेषे ब्राह्मणैरित्युक्ते संप्रदानत्व न गम्यते । यश्च शब्दोऽनेकार्थप्रत्यायनाय प्रभवति स शिष्यते नान्य ॥

(उद्ध्योतः) न वेति । प्रत्याख्यानमध्येकग्रहणस्यैव । एकवि-भक्त्यन्तानामिति न वक्तव्यमेवेति । नैवति प्रतीकस्यार्थस्यो-पयोगश्चिन्त्यः ॥ यदि पुनः प्रातिपदिकानामिति प्रतीके त्विदं वक्तुं युक्तम् । अयं तर्हि दोष इत्यग्निभाष्यम्भारस्येन तावत्पर्यन्तं विभक्त्यन्तानामेकशेष इति पक्षानुवृत्तेरेव लाभेन तथा व्याख्यान-स्यानौचित्याच्च ॥ विप्रतिषिद्धावेताविति कर्तृसंप्रदानयोरर्थयोर्विरो-

धेन युगपदेकरूपेणैकत्रान्वयाभावेन सहविवक्षाभावादेकशेषाप्राप्तेरेक-
त्वेन विभक्तिर्न विशेष्येत्यर्थः । कैयटोक्त ब्राह्मणेभ्य इत्युक्ते
इत्यादि तु वचनलोपवचनविधिकरणेष्वेकग्रहणवैयर्थ्योपपादकमिति
बोध्यम् ॥

(७३६ दोषनिराकरणयुक्त्यन्तरवार्तिकम् ॥ १४ ॥)

॥ * ॥ अनेकार्थाश्रयश्च पुनरेकशेषः
[स्तस्मान्नैकशब्दत्वम्] ॥ * ॥

(भाष्यम्) अनेकमर्थं संप्रत्याययिष्यामीति ए-
कशेष आरभ्यते ॥

तस्मान्नैकशब्दत्वम् । तस्मादेकशब्दत्वं न भ-
विष्यति ॥

(उद्घोतः) भाष्ये—अनेकमर्थमित्यस्य युगपदेकरूपेण-
त्यादि ॥


(दूषणभाष्यम्)

अयं तर्हि दोषः—कश्चिद्वचनलोपो द्विवचन-
बहुवचनविधिर्द्वन्द्वप्रतिषेधश्चेति ।

(प्रदीपः) अयं तर्हीति । एकविभक्त्यन्तानामिति
क्रियमाणे प्रत्युत दोषः ॥ कश्चिदिति । शिष्यमाणस्यैकव-
चनस्य लोपो वक्तव्यः ॥

(उद्घोतः) अयं तर्हीति प्रतीके एकविभक्त्यन्ताना-
मिति क्रियमाणे प्रत्युत दोष इति व्याख्यान भाष्याक्षरस्वरस-
विरुद्धम् । उक्तदोषाभावेऽप्ययं दोष इति ह्यर्थस्तदक्षरमर्यादया
लभ्यते ॥ द्विवचनेति । शिष्टस्य विभक्त्यन्ततयाऽप्रातिपदिकत्वेन
द्विवचनाद्यप्राप्ते सापि वाच्येत्यर्थः ॥

(इति चतुर्थपक्षदूषणनिरूपणम्)



(अथ पञ्चमपक्षनिरूपणम्)

(भाष्यम्) यदि पुनः प्रातिपदिकानामेकशेष
उच्येत ॥ किं कृतं भवति ? ॥ वचनलोपः परिहृतो
भवति ॥

(प्रदीपः) यदि पुनरिति । एकविभक्ताविति न क्रियते
ह्रस्वो नपुंसक इत्यतः । प्रातिपदिकग्रहणमनुवर्त्यानुत्पन्नाया-
मेव विभक्तौ सारूपाणां प्रातिपदिकानामेकशेषः क्रियते ॥
तिङन्तेषु कथम् ? । उच्यते । लावस्थायामेव पच् ल पच् ल
इति स्थिते कृदन्तत्वात् प्रातिपदिकत्वे सत्येकशेषः ॥

(उद्घोतः) द्वितीयपक्षाद्विशेष दर्शयितुमाह—एकेति । प्रा-
तिपदिकानामिति । अनुवृत्तस्य बहुवचनेन विपरिणाम इत्यर्थः ।
यद्यपि विभक्त्युत्पत्तेः पूर्वं सारूपाणामेकशेष इत्यर्थे भाष्यतात्पर्येण
प्रातिपदिकग्रहणानुवृत्तेः फल चिन्त्यम्, तथापि * हरितहरिणे-
त्याद्यग्रिमवार्तिकोत्थानाय तथोक्तम् ॥ कृदन्तत्वादिति । अतिङि-
तिप्रतिषेधस्तु तिङ एव स्थानिवत्त्वप्राप्तकृत्यस्येतिभिमानः ॥

(७३७ दूषणवार्तिकम् ॥ १५ ॥)

॥ * ॥ प्रातिपदिकानामेकशेषे मातृ-
मात्रोः प्रतिषेधः सारूपत्वात् ॥ * ॥

(भाष्यम्) प्रातिपदिकानामेकशेषे मातृमात्रोः
प्रतिषेधो वक्तव्यः । माता च जनयित्री मातारौ
च धान्यस्य मातृमातारः ॥ किं कारणम् ? । सारू-
पत्वात् । सारूपाणि होतानि प्रातिपदिकानि ॥

(प्रदीप) मातृमात्रोरिति । कथमयं निर्देशः याव-
तैकशेषेण भाष्यम् । एकशेषे सति विवक्षितार्थानवगमात् तद-
भावः । अयं ह्यत्रार्थो विवक्षित जननीवाचिनः परिच्छेद-
वाचिनश्च मातृशब्दस्यैकशेषप्रतिषेधो वक्तव्य इति । एष
चार्थो मात्रोरित्युक्ते न गम्यते ॥

(उद्घोतः) भाष्ये—मातृमात्रोरिति । प्रातिपदिकयो-
रनयोः सारूप्यादिति भावः । इदं पात्रादीनामुपलक्षणम् ॥ याव-
तैकशेषेणेति । जनन्यादिवाचकयोर्निषेधेपि शब्दपरयोर्निषेधे
मानाभाव इत्यर्थः ॥ तदभाव इति । विवक्षितार्थानवगमायैकशेषो
न कृत इति भावः । एवमेव यत्तदेतेभ्य इत्यादौ कोशेषु
चैकशेषाकरणम् ॥

(आक्षेपभाष्यम्)

किमुच्यते प्रातिपदिकानामेकशेषे मातृमात्रोः
प्रतिषेधो वक्तव्य इति, न पुनर्यस्यापि विभक्त्यन्ता-
नामेकशेषस्तेनापि मातृमात्रोः प्रतिषेधो वक्तव्यः
स्यात् । तस्यापि होतानि कश्चिद्विभक्त्यन्तानि
सारूपाणि मातृभ्यां च मातृभ्यां चेति ? ।

(दूषणाशयभाष्यम्)

अथ मतमेतद्विभक्त्यन्तानां सारूप्ये भवितव्य-
मेवैकशेषेणेति । प्रातिपदिकानामेवैकशेषे दोषो
भवति । एवं च कृत्वा चोद्यते ॥

(प्रदीपः) अथ मतमेतदिति । अर्थविप्रतिषेधादत्रै-
कशेषो न भवति । कृते होकशेषे ताभिरित्यनुप्रयोगे पुमर्थो
न प्रतीयते, तैरिति चोक्ते ह्यर्थानवगतिः । अभ्युपगम्यवादेन
त्वेतदुच्यते विभक्त्यन्तानां सारूप्य इति । प्रातिपदिकाव-
स्थाया सर्वदा सारूप्यात् सर्वत्रैकशेष स्यात् विभक्त्यन्तानां
तु सारूपाणामेकशेषे यत्रैव तृतीयादौ विभक्तौ सारूप्य तत्रै-
वैकशेषो न प्रथमाद्वितीयोरित्यर्थः ॥

(उद्घोतः) मतशब्दस्युचितास्वरसं स्पष्टयति—अर्थेति ॥
ह्यर्थानवगतिरिति । प्रकरणादिना प्रतीतिसम्भवाच्चिन्त्यमेतत् ।
एव च विभक्त्यन्तानामेकशेषे तृतीयान्तादीनामेकशेषो भवत्येव प्रथ-
माद्वितीयोस्तु नेति मते दोषाभावात् । एकविभक्ताविति पदरहि-
तप्रातिपदिकैकशेषपक्षे एवैष दोष इत्यर्थो भाष्यस्य विभक्तिपदाभावे
सारूपाणामेवैकशेष इत्येव नियमेन प्राप्तेः । प्रतिषेधेन सहविवक्षा-
विषयैकशेषस्य निषेधे तद्विषये द्वन्द्वः पक्षे वाक्य च सिध्यति ।

अमहविवक्षाविषयतत्र तु भवत्येव । मातृभ्यां कृत देहीति च अक्षा भज्यन्तामित्यादिवत् । अथ मतमित्येतानां चिद्विधिता । तद्वीज तु—सूत्रव्याख्यानपक्षभेदेन लक्ष्यभेदानौचित्यमिति । तस्माद् विभक्त्यन्तानामेकशेषेपि मातृमात्रो. प्रतिषेधो वक्तव्य एवेति गूढ-तात्पर्यम् । तद्वचनयन्नाह—एवं च कुर्वेति । एवमद्गीकृत्य प्रातिपदिकानामेकशेषे एव प्रतिषेधश्चोच्यत उच्यते ॥ वस्तुतो विभ-क्त्यन्तानामेकशेषेपि तद्वक्तव्यमित्यर्थः । अस्य मतस्य भाषाभि-प्रेतत्वे तु विरूपाणामनेकशेष इत्यादि प्रागुक्तमाध्यविरोध इति दिक् । तद्वचनयन्नाह—अभ्युपगम्यवादेन त्विति । सर्वदेति । सर्वत्रेत्यर्थकम् ॥

(७३८ दूषणवार्तिकम् ॥ १६ ॥)

॥ * ॥ हरितहरिणश्येतश्येनरोहितरोहि-
णानां स्त्रियामुपसंख्यानम् ॥ * ॥

(भाष्यम्) हरितहरिणश्येतश्येनरोहितरोहि-
णानां स्त्रियामुपसंख्यानं कर्तव्यम् । हरितस्य स्त्री
हरिणी हरिणस्यापि हरिणी हरिणी च हरिणी च
हरिण्यौ । श्येतस्य स्त्री श्येनी, श्येनस्यापि स्त्री
श्येनी, श्येनी च श्येनी च श्येन्यौ । रोहितस्य स्त्री
रोहिणी रोहिणस्यापि रोहिणी रोहिणी च रोहिणी
च रोहिण्यौ ।

(प्रदीपः) हरितेति । एषां प्रातिपदिकावस्थाया वै-
रूप्यमित्येकशेषो न प्राप्नोति विभक्तौ तु सारूप्यसद्भावात्
सिद्ध्यत्येकशेषः ॥ हरितस्य स्त्रीति । नानेन पुत्र्योगः प्रति-
पाद्यते तत्र हि डीषा भाव्य हरितीति । किं तर्हि ? अयमर्थः
हरितशब्दस्य हरिणी सा च स्त्री ॥

(उद्ध्योतः) अत्रैव पक्षे दूषणान्तरमाह—हरितेति । लिङ्ग-
विशिष्टपरिभाषामनाश्रित्येदम् ॥ सा च स्त्रीति । एव च वर्णा-
दनुदात्तादिति डीप्कारौ ॥

(७३९ समाधानवार्तिकम् ॥ १७ ॥)

॥ * ॥ न वा पदस्यार्थे प्रयोगात् ॥ * ॥

(भाष्यम्) न वा एष दोषः ॥ किं कारणम् ? ।
पदस्यार्थे प्रयोगात् । पदमर्थे प्रयुज्यते । विभ-
क्त्यन्तं च पदम् । रूपं चेहाश्रीयते । रूपनिर्ग्रहश्च
शब्दस्य नान्तरेण लौकिकं प्रयोगम् । तस्मिंश्च
लौकिके प्रयोगे सरूपाण्येतानि ॥

(प्रदीपः) न वेति । प्रातिपदिकग्रहण विच्छिन्नत्वाद्विह
नानुवर्तते । सारूप्यं चेहाश्रीयते । न च प्रातिपदिकानि लोके
प्रयुज्यन्ते । किं तर्हि ? पदान्येव । शास्त्रेपि प्रकृत्याद्युपदेशेनानु-
मेयत्वात्प्रातिपदिकानां प्रयोगाभावः । तेन पदावस्थायां मातृ-
मातार इति वैरूप्यादेकशेषाभावः । हरिण्यावित्यादौ तु भव-
तीति दोषप्रतिविधानं कृतम् ।

(उद्ध्योतः) ननु लौकिके प्रयोगे सरूपत्वेऽप्येता प्रातिपदिक-
त्वाभावात्कथमेकशेषसिद्धिरत आह—प्रातिपदिकग्रहणमिति ।
तदनुवृत्तौ लौकिके प्रयोगे सरूपाणामित्युक्तेऽप्यन्तरङ्गत्वादेकशेषप्रवृत्ति-
विभक्त्युत्पत्ते पूर्वमेवेति सुप्रकृतीनामेकशेषसिद्धिरिति भावः ।
लौकिकप्रयोगश्च येषामेकशेषस्तत्प्रकृतिकविभक्त्यन्त एव प्रत्यासत्ते ।
एतेन हरिणीशब्दस्यापि तत्प्रकृतिकतद्धितघटितप्रयोगे वैरूप्यमस्त्ये-
वेति परास्तम् । नन्वन्यत्र तरसमपौ च इत्यादौ लौकिकासभवे शास्त्री-
यग्रहणस्योक्तत्वादत्रापि तथैवास्त्वित्यत आह—शास्त्रेपीति । लौकि-
कतादृशप्रयोगत्वावच्छेदेन च सारूप्यं विवक्षितं तदाह—तेनेत्यादि ॥

(भाष्यम्) अपर आह—न वा पदस्यार्थे प्रयो-
गात् । न वा एष पक्ष एवास्ति प्रातिपदिकाना-
मेकशेष इति । किं कारणम् ? । पदस्यार्थे प्रयो-
गात् । पदमर्थे प्रयुज्यते विभक्त्यन्तं च पदम् ।
रूपं चेहाश्रीयते । रूपनिर्ग्रहश्च शब्दस्य नान्तरेण
लौकिकं प्रयोगम् । तस्मिंश्च लौकिके प्रयोगे प्राति-
पदिकानां प्रयोगो नास्ति ॥

(प्रदीपः) अपर आह—पक्षासम्भवप्रतिपादनार्थ-
सिद्धमुक्तमित्यर्थः ।

(उद्ध्योतः) पक्षासंभवेति । लौकिके प्रयोगे सरूपाणामि-
त्युक्ते प्रातिपदिकेकशेषस्यास्तिसंभव एव न, किं तु विभक्त्यन्ताना-
मेकशेष इति पक्षस्यैवापत्तिरिति भावः ॥

(पञ्चमपक्षसमर्थन आक्षेपभाष्यम्)

अथानेन पक्षेणार्थः स्यात्प्रातिपदिकानामेकशेष
इति ॥

(प्रदीपः) इदानीं भाष्यकार एन पक्षं समर्थयितुमाह—
अथानेनेति ॥

(उद्ध्योतः) अथानेनेति । यद्यनेन पक्षेण प्रयोजनं स्यात्
'तदा सोपि समर्थयितुं शक्यः' इति शेषः ॥

(समाधानभाष्यम्)

वाढमर्थः ॥

किं वक्तव्यमेतत् ? ।

नहि ॥

कथमनुच्यमानं गंस्यते ? ।

एतेनैवामिहितं सूत्रेण "सरूपाणामेकशेष एक-
विभक्तौ" इति ॥

कथम् ? ।

विभक्तिः सारूप्येणाश्रीयते । अनैमित्तिक एक-
शेषः । एकविभक्तौ लौकिके प्रयोगे यानि सरू-
पाणि तेषामेकशेषो भवति ॥

क ? ।

यत्र वा तत्र वेति ।

(प्रदीपः) विभक्तिः सारूप्येणेति । एकविभक्तिर्नै-
कशेषनिमित्तत्वेनेहोपात्ता, किं तर्हि ? सारूप्योपलक्षणार्था, एक-

विभक्तौ लौकिके प्रयोगे यानि सरूपाणि दृष्टानि तेषामेकशेषः । स चानैमित्तिकत्वाद्विभक्तिं नापेक्षते ॥ भाष्ये प्रातिपदिकग्रहण-स्योपलक्षणार्थत्वाद् दृष्टावन्तादीनामपि हरिण्यादीनामेकशेषो भवति । स्वरभिन्नानामिति वचनान्दीबन्तस्य हरिणीशब्दस्य शेषः ॥ ये त्वाहुर्हरितहरिणयोरेवैकशेषे कृते उभयवाचित्वेऽप्यन्यतरस्य वर्णवाचित्वं जातिवाचित्वं वाश्रित्य स्त्रीप्रत्ययः क्रियत इति । तेषां पक्षे स्वरभेदप्रसङ्गः । मातृमात्रोक्तुं क्वचित्सारूप्येऽर्थविप्रतिषेधादेकशेषाभावः ॥ यत्र वेति । अनेनानैमित्तिकत्वमेव प्रतिपाद्यते ॥

(उद्घोतः) पर आह बाढमर्थ इति ॥ स एवाह—किं वक्तव्यमिति । प्रातिपदिकानामेकशेष इति सूत्रं कर्तव्यं चेत्यर्थः ॥ सारूप्येणेति । तेन स्योपलक्षकतया विभक्तिराश्रीयत इति भावः ॥ ये त्वाहुरिति । प्रातिपदिकग्रहणं नोपलक्षणमिति भावः ॥ हरितहरिणयोरिति । विभक्तौ यानि सरूपाणि दृष्टानि तदवयवप्रातिपदिकानामित्यर्थः इति भावः ॥ अन्यतरस्येति । शिष्टस्यान्यतरस्योभयवाचित्वेनेत्यर्थः ॥ जातिवाचित्वं चेति । चकारघटितं पाठः ॥ क्वचित्सारूप्ये इति । वस्तुतस्तु विभक्तित्वावच्छेदेन सारूप्यविवक्षणान्न मातृमात्रादौ दोष इति बोध्यम् । एकशब्दस्वारस्येनैव कारापकर्षणेन वैकस्यामपि विभक्तौ यानि विरूपाणि नेत्यर्थादिति दिक् ॥ एकग्रहणफलं तु चिन्त्यमेव । अत एव पृथक् सर्वेषां विभक्त्यन्तानामेकशेष इति पक्षे एकग्रहणं पृथग्विभक्तिप्रतिषेधार्थमित्युक्तं तेन हि तदतिरिक्तपक्षेषु तद्वैयर्थ्यं ध्वनितम् । तत्पक्षेऽपि न वार्थविप्रतिषेधादिति तत्प्रत्याख्यातमेव । अत्रापि विभक्तिः सारूप्येणाश्रीयत इत्येवोक्तं न त्वेकविभक्तिरिति । न चैव नृणां नृणामित्यादावेकशेषानापत्तिः, दीर्घस्य वैकल्पिकत्वेन सारूप्यनियमाभावादिति वाच्यम् । विरूपाणामपि समानार्थानामिति सिद्धे ॥ यत्वेकग्रहणसामर्थ्येन यद्विभक्तिविषये एकशेषस्तस्यामेव सारूप्यमित्यर्थात् तृतीयादौ मातृमात्रोरेकशेषसिद्धिरिति । तत्र । वार्तिकारम्भे सर्वत्र प्रतिषेधेन पक्षयोः फलभेदापत्तेरित्यलम् ।

(इति पञ्चमपक्षसमर्थनम्)

(अथ तृतीयपक्षसमर्थनायाक्षेपभाष्यम्)

अथानेनै पक्षेणार्थः स्याद् 'विभक्त्यन्तानामेकशेषः' इति ॥

(समाधानभाष्यम्)

बाढमर्थः ॥

किं वक्तव्यमेतत् ? ॥

नहि ॥

कथमनुच्यमानं गंस्यते ? ॥

एतदप्येतैनैवाभिहितं सूत्रेण "सरूपाणामेकशेष एकविभक्तौ" इति ॥

कथम् ? ।

नेदं पारिभाषिक्या विभक्तेर्ग्रहणम् ।

किं तर्हि ? ।

अन्वर्थग्रहणं विभागो विभक्तिरिति । एकविभागे यानि सरूपाणि तेषामेकशेषो भवतीति ॥

(प्रदीपः) विभाग इति । कर्मादिकारकमिह विभक्तिशब्देनोच्यते । तेन हि प्रातिपदिकार्थो विभागेनावस्थाप्यते । तत्रैकस्मिंश्चित् कारके विवक्षिते तन्निमित्ततया विभक्त्या भाव्यमित्येकविभक्त्यन्तानां सरूपाणामेकशेषः सिध्यति ॥

(उद्घोतः) भाष्ये किं वक्तव्यमिति । एकविभक्तीनामिति षष्ठ्यन्तं वक्तव्यं किमित्यर्थः ॥ तेन हीति । बाहुलकात्करणसाधनं कारकशक्तिवाची विभक्तिशब्द आश्रीयत इति भावः ॥ विवक्षित इति । अनेन सूत्रेण विषयसप्तमीति दर्शितम् । कारकशक्तेः शब्दात्परत्वासंभवादिति बोध्यम् ॥

(प्रथमाक्षेपस्मारणभाष्यम्)

ननु चोक्तम् कश्चिद्वचनलोपो द्विवचनबहुवचनविधिद्वन्द्वप्रतिषेधश्च इति ॥

(प्रदीपः) कश्चिदिति । अवस्थितस्य वचनस्य लोपो वक्तव्यः । तस्मिन्नपि कृते प्रत्ययलक्षणेन प्रत्ययान्तत्वात् प्रातिपदिकसंज्ञाया अभावाद् द्विवचनबहुवचने न सिध्यत इति ते अपि वक्तव्ये । न हि संवृत्तोरिति तु ज्ञापकं नलोपविषयमेव । अथाप्यविशेषेण लुप्तप्रत्ययस्य प्रातिपदिकसंज्ञायां ज्ञापकम् । एवमप्येकार्थत्वाच्छिष्यमाणस्य द्विवचनबहुवचनासिद्धिरेव ॥

(उद्घोतः) लुप्तप्रत्ययस्येति । बहुव्रीहिः ॥ एकार्थत्वाच्छिष्यमाणस्येति । न च शिष्यमाणं लुप्त्यमानार्थोभिधायीति न्यायविरोधः । प्रत्येकपदार्थैकत्वविशिष्टानामेव शिष्यमाणशब्दबोध्यतया द्वित्वादिविशिष्टार्थप्रतीत्या द्विवचनासिद्धिरिति भावः ॥

(आक्षेपनिरासभाष्यम्)

नैष दोषः । यत्तावदुच्यते कश्चिद्वचनलोपो द्विवचनबहुवचनविधिः इति ॥

(७४० आक्षेपनिरासहेतुवार्तिकम् ॥ १९ ॥)

॥ * ॥ सहविवक्षायामेकशेषः ॥ * ॥

(भाष्यम्) युगपद्विवक्षायामेकशेषेण भवितव्यम् ॥

(प्रदीपः) सहविवक्षायामिति । एव वैकैकस्यानेकार्थोभिधानाद् द्विवचनबहुवचनान्तानामेवैकशेषः ॥

(उद्घोतः) एवं चैकैकस्येति । युगपदधिकरणवचनताश्रयेणेति भावः । सर्वेषामर्थानां सर्वे शब्दैर्युगपद्वोचनेच्छा हि सहविवक्षेति तात्पर्यम् ॥

(आक्षेपभाष्यम्)

न तर्हीदानीमिदं भवति—वृक्षश्च वृक्षश्च वृक्षौ, वृक्षश्च वृक्षश्च वृक्षश्च वृक्षा इति ॥

(प्रदीपः) न तर्हीति । नित्येनैकशेषेण भवितव्यमिति वाक्यं न प्राप्नोतीत्यर्थः ॥

(इष्टापत्तिभाष्यम्)

नैतत्सहविवक्षायां भवति ॥ अथापि निदर्शयितुं बुद्धिरेवं निदर्शयितव्यम्—वृक्षौ च वृक्षौ च वृक्षौ, वृक्षाश्च वृक्षाश्च वृक्षाश्च वृक्षा इति ।

(प्रदीपः) इतरो भिन्नार्थत्वाद् एकशेषवृत्त्या वाक्यं न बाध्यत इत्याह—नैतदिति । प्रत्येकमत्र विवक्षेत्यर्थः ॥ बालास्तु प्रक्रियावाक्येनैव व्युत्पाद्यन्त इत्याह—अथापीति ॥

(उद्ध्योतः) भिन्नार्थत्वादिति । सर्वेषामर्थानां सर्वं शब्दैः साहित्येनार्थप्रतिपादनविवक्षाभावादिति भावः ॥ इत्याहेति । इत्याशयनाहेत्यर्थः ॥ अथापि निदर्शयितुमित्यनेन वक्ष्यमाणस्यासाधुत्वं बोधितम् । यथा चालौकिकविग्रहवाक्येनासाधुनापि समाससंज्ञाप्राप्त्यवस्थानिर्दर्शनं तथाननार्थत्वात् ॥

(द्वितीयाक्षेपनिरासभाष्यम्)

यदप्युच्यते—“द्वन्द्वप्रतिषेधश्च वक्तव्यः” इति ॥ नैष दोषः । अनवकाश एकशेषो द्वन्द्वं बाधियते ॥

(आक्षेपस्मारणभाष्यम्)

ननु चोक्तम्—सावकाश एकशेषः । कोऽवकाशः ? । तिङन्तान्यवकाश इति ॥

(आक्षेपनिरासभाष्यम्)

न तिङन्तान्येकशेषारम्भं प्रयोजयन्ति ॥ किं कारणम् ? । यथाजातीयकानां द्वितीयस्य पदस्य प्रयोगे सामर्थ्यमस्ति तथाजातीयकानामेकशेषः । न च तिङन्तानां द्वितीयपदस्य प्रयोगे सामर्थ्यमस्ति । किं कारणम् ? । एका हि क्रिया । एकेनोक्तत्वात्तत्स्यार्थस्य द्वितीयस्य प्रयोगेण न भवितव्यम्—उक्तार्थानामप्रयोग इति ।

(प्रदीपः) यथाजातीयकानामिति । द्रव्यवाचिनामित्यर्थः ॥ एकाहीति । आख्यातवाच्या क्रिया सर्वैव निवृत्तभेदा प्रतीयते । भवद्विरास्यत इत्यादौ वस्तुस्थित्या कर्तृभेदाद्भेदेपि तिङन्ताद् भेदस्यानवगमात् । प्रकर्षाभ्यावृत्त्यादयस्तु भेदनिबन्धना आश्रयप्रकर्षाभ्यावृत्त्यादिभेदनिमित्तौ नैकत्वक्रियाया विप्रगन्ति ॥

(उद्ध्योतः) द्रव्यवाचिनामिति । सत्त्ववाचिनामित्यर्थः ॥ ननु कर्त्रादिभेदात् क्रियाभेदावगमेनैका क्रियेत्यनुपपन्नमत आह आख्यातेति । शब्दशक्तिस्वभावादिति भावः ॥ सर्वैव सर्वापि ॥ निवृत्तभेदा स्वतो द्वित्वादिसंख्यारहिता ॥ भेदस्य तत्सहचरि-

तद्वित्वादेः ॥ स्वगतमेकत्वं तु प्रतीयत इत्येकवचनमिति भावः ॥ प्रकर्षाभ्यावृत्त्यादयस्त्विति । अभ्यावृत्तिरत्र गणनम् ॥ आश्रयाभ्यावृत्तीति । आश्रयप्रकर्षात् प्रकर्षः, अभ्यावृत्तिर्जन्म तद्गणनमेव क्रियागणनमिति भावः ॥ एकत्वं न विग्नन्तीति । द्वित्वादिति । प्रतीतौ हि उत्तरया पूर्वसंख्याबाधनात्तद्विहितः स्यादिति भावः ॥

(आक्षेपभाष्यम्)


यदि तर्ह्येका क्रिया, द्विवचनबहुवचनानि न सिध्यन्ति पचतः पचन्ति ॥

(आक्षेपनिरासभाष्यम्)

नैतानि क्रियापेक्षाणि ॥ किं तर्हि ? ॥ साधनापेक्षाणि ॥

(प्रदीपः) नैतानीति । कर्तृकर्मसमवेतसंख्याभिधायिनी द्विवचनबहुवचने इत्यर्थः ॥ ननु कर्तृकर्मणोर्लविधानादनेकस्मिन् कारके अनेकेनैव लकारेणोत्पत्तव्यम् । भवत्वनेको लकारः लकारजातेरव्यवधानात् । लस्येत्यत्र लजात्याश्रयणादनेकस्यापि लस्य स्थाने अर्थत आन्तर्याद् द्विवचनबहुवचने भविष्यत इत्यदोषः ॥

(उद्ध्योतः) कर्तृकर्ममिति । अस्मारोपितेत्यादि ॥ माथे साधनशब्देन तिङन्ताभिधेयकर्तृकर्मगतसंख्याविशेष उच्यते, तदपेक्षाणि तदोपापेक्षाणि । एव चेकस्मिन्नेव तदोपापत्र पदभेदप्रसङ्ग इति नैकशेषस्यात्र विषय इति भावः ॥ अनेकेनैवेति । वर्तमाने लङित्यत्र संख्याविवक्षणेपि बाहुभेदेन वाक्योपप्लववत् कर्तृरूपार्थभेदेनापि वाक्योपप्लवादनेकप्रसङ्गो दुर्वारः । अत एवाग्रे एकप्रकृतेरनेकयत्तुत्पत्तिं माथेकद्वयस्यति ॥ जात्याश्रयणादिति । जात्याश्रयानेकव्यक्त्याश्रयणादित्यर्थः ॥ अर्थत आन्तर्यादिति । अर्थस्य लङित्यस्य द्विवचन बहुवचस्य लसमुदायस्य बहुवचनमिति भावः ॥ केचित्त्वनेकलकारोत्पत्तौ न मानम् कर्तृत्वोपापदेकस्मिन्ननेकार्थत्वस्याप्यारोपादित्याहुः ॥ एव चानवकाशत्वादेकशेषो द्वन्द्वबाधक इति स्थितम् ॥



(अथ प्रथमपक्षाभ्युपगमभाष्यम्)

अथ वा पुनरस्तु “एकविभक्तौ” इति ॥

(उद्ध्योतः) भाष्ये—अथ वा पुनरित्यादिना समुदायादेकविभक्ताविति पक्षः समर्थ्यते ॥

(आक्षेपस्मारणभाष्यम्)

ननु चोक्तम्—*एकविभक्ताविति चेन्नाभावाद्द्विभक्तेः* इति ॥

(आक्षेपनिरासभाष्यम्)

नैष दोषः । परिहृतमेतत् अर्थवत्प्रातिपदिकमिति प्रातिपदिकसंज्ञा भविष्यतीति ॥

(आक्षेपस्मारणभाष्यम्)

ननु चोक्तम्—नियमान्न प्राप्नोति अर्थवत्समुदा-
यानां समासग्रहणं नियमार्थम् इति ॥

(आक्षेपनिरासभाष्यम्)

नैष दोषः । तुल्यजातीयस्य नियमः ॥ कश्च तु-
ल्यजातीयः ? । यथाजातीयकानां समासः ॥ कथं-
जातीयकानां समासः ? । सुबन्तानाम् ॥

(प्रदीपः) तुल्यजातीयस्येति । अवयवानां समुदा-
यार्थतन्त्रत्वात्समुदायविभक्त्यैवावयवार्थस्य सख्यावगमात् पृथ-
गवयवेभ्यो विभक्तिर्नोत्पद्यते ॥ विरूपसमुदाये तु सुबन्तानां
द्वन्द्ववचनेनाय न्यायो बाध्यते इत्यवयवेभ्य एव विभक्त्यु-
त्पत्तिः ॥ सुबन्तानामिति । यद्यपि गतिकारकोप-
पदानां कृद्भिः सह समासवचनं प्राक् सुबुत्पत्ते-
रित्युच्यते तथापि पूर्वपदं तत्र सुबन्तमेवेति सोपि तदपेक्षया
सुबन्तानामेव समासः । अन्यथा नलोपादीनि पदकार्याणि
पूर्वपदे न स्युः । उत्तरपदमेव तु तत्रासुबन्तम् ॥ इह राजन्
राजन् औ इति स्थिते परत्वान्नित्यत्वाच्चोपधाया दीर्घे कृते
वैरूपादेकशेषो न प्राप्नोति ॥ उच्यते—विरूपाणामपि
समानार्थानामिति भविष्यति अन्तरङ्गत्वाद्वा । दीर्घत्व हि
नान्तरङ्गम् । उपधा विभक्तिविशेषमसमुद्भिः सर्वनामस्थानमपे-
क्षत इति बहिरङ्गम् ॥

(उद्ध्योतः) समुदायविभक्त्यैवेति । अवयवारभ्यत्वा-
त्समुदायसख्यायां समुदायगतसख्याभिधायिसमुदायविभक्त्यैवाव-
यवार्थेपि तत्सख्याप्रतीतेर्गतार्थत्वान्नावयवभ्य पृथग् विभक्तिप्र-
सङ्ग इति भावः ॥ अवयवानां पदत्वादिरूपोपकारस्य समुदायविभ-
क्त्याऽसम्भावान्नित्यमिदम् । किं च विशेष्यविभक्त्या विशेषणीयस-
ख्यादीनामुक्तावपि विशेषणाद्यथा साधुत्वाय विभक्तिः क्रियते तथा-
त्रापि दुर्वारिति । तस्मात्प्रत्येकगतसख्यायां अविवक्षणात् प्रत्येक
सुबुत्पत्तिः । समुदायगतबहुत्वसख्याया एव विवक्षणेन तद्वोधकसमु-
दायादेव विभक्तिस्तावताप्यपदं न प्रयुज्यतेति निषेधातिक्रामाभा-
वादिति भाष्यार्थः ॥ प्रत्येकसख्याविवक्षाभावे सति बहुत्ववत्त्वेन वि-
वक्षणात् पृथक् प्रयोगार्हत्वमप्येषा नेति भेदसंसर्गद्वारकमर्थवत्त्वमस्य
नेति न नियमेन व्यावृत्तिरिति तात्पर्यम् ।

(७४१ आक्षेपवार्तिकम् ॥ २० ॥)

॥ * ॥ सर्वत्रापत्यादिषूपसंख्यानम् ॥ * ॥

(भाष्यम्) सर्वेषु पक्षेष्वपत्यादिषूपसंख्यानं क-
र्तव्यम् । भिक्षाणां समूहो भैक्षमिति ॥

(प्रदीपः) सर्वत्रेति । षट्पक्षा इहोपक्षिप्ताः पृथग्वि-
भक्तौ परत एकशेषः, एकवचनान्तानां वा, समासाद्वैकस्या
विभक्तौ परतः, सरूपसमुदायाद्वा विहितायामेकविभक्तौ परतः,
प्रातिपदिकानां वा, सहविवक्षाया वा प्रत्येक द्विवचनबहुवचना-

न्तानामिति । तत्र पश्चिम पक्षत्रयमङ्गीकृतम् । तत्र भिक्षा भि-
क्षा भिक्षा आम् अ इति स्थिते सर्वविधिभ्यो लुगिवधेर्बलवत्त्वाद्
लुकि कृते विभक्त्यभावादेकविभक्तौ परतो विधीयमान एक-
शेषो न प्राप्नोति, प्रत्ययलक्षणं च नास्ति न लुमताङ्गस्येति
प्रतिषेधात् । प्रातिपदिकैकशेषपक्षे समर्थं यद् डयाप्रातिपदिक
तस्मात्तद्धिता इत्याबन्तादपि कृते परत्वादादिवृद्धौ कृताया वै-
रूप्यादेकशेषाप्रसङ्गः । यदा तु सहविवक्षाया विभक्त्यन्ताना-
मेकशेषः सुबन्ताच्च तद्धित इत्ययं पक्षस्तदा सुबन्तसमुदायात्त-
द्धिताभावात्पूर्वमेकशेषः पश्चात्तद्धित इति न कश्चिदोषः ॥

(उद्ध्योतः) तत्र सरूपसमुदायादेकविभक्त्यैकशेषपक्षे दोष-
मुपपादयति—तत्र भिक्षेति । पदस्य विभज्यान्वाख्यानपक्षे इदम् ।
आबन्तसमुदायस्य चाप्रत्ययान्नत्वात्प्रातिपदिकत्वमिति भावः । स्त्री-
प्रत्यये चातुपसर्जनेनेति तु स्त्रीप्रत्ययत्वेन तद्व्याप्यधमेण वा
स्त्रीप्रत्ययग्रहणे इति तात्पर्यम् ॥ तदा सुबन्तसमुदायादिति ।
तस्य सुबन्तत्वपर्याप्त्यधिकरणत्वाभावादिति भावः ॥ एव च भाष्ये
सर्वत्रशब्देन पक्षद्वयमेव ग्राह्यमिति तात्पर्यम् ॥ वस्तुतस्तु तदवय-
वादेकस्मात्तस्य दुर्वारत्वेन तत्र कृते परत्वादादिवृद्धौ वैरूप्यात्तपक्षे-
ष्येकशेषो न प्राप्नोति । न च विनिगमनाविरहेण प्रत्येकमुत्पत्ताव-
णत्रयापत्तिस्तावतापि अ अभैक्षमित्यस्याप्यापत्या नियतभैक्षासिद्धे-
स्तदवस्थत्वात् ॥ किं च प्रातिपदिकानां चैकशेषे सिद्धमिति
भाष्ये न्यूनता, प्रत्येक द्विवचनाद्यन्तानामेकशेष इति पक्षेपि त्वदुक्तरी-
त्या दोषाभावात् । युगपदधिकरणवचनताया दुःखत्वदुरुपपादत्वयोर्द्वि-
तीये भाष्ये वक्ष्यमाणतया तत्पक्षोक्तिसम्भवाभावाच्च । समर्थग्रहणेन
तु न विभक्तिनिमित्तकार्यस्य पूर्वं प्रवृत्तिः । विश्वौह आगतं विश्वाङ्-
रूप्यमित्यादेर्विभाषा पूर्वाह्नेति सूत्रभाष्यस्थस्यासगत्यापत्तेरित्याहुः ॥
प्रातिपदिकैकशेषपक्षे मातृमात्रादौ यथा नैकशेषस्तथोक्तमेव ॥

(वार्तिके सर्वत्रपदासंगतिभाष्यम्)

सर्वत्रेत्युच्यते प्रातिपदिकानां चैकशेषे सिद्धम् ।

(प्रदीपः) प्रातिपदिकानां चेति । अनैमित्तिकत्वा-
न्तरङ्गत्वात् पूर्वमेकशेषः पश्चाद्वृद्धिः । अथ वा तद्धित एव
पश्चादुत्पद्यत इति भावः ॥

(उद्ध्योतः) भाष्ये सिद्धमिति । सुबन्तात्तद्धितोत्पत्त्या त-
त्पक्षे एकशेषस्यान्तरङ्गत्वात् । एव च सर्वत्रेत्यसंगतिमिति भावः ॥

(सर्वत्रपदासंगतिनिरासभाष्यम्)

अपत्यादिष्वित्युच्यते बहवश्चापत्यादयः । गर्ग-
स्यापत्यं बहवो गर्गाः । एका प्रकृतिर्वहवश्च यजः ।
असारूप्यादेकशेषो न प्राप्नोति ॥

(प्रदीपः) बहवश्च यज इति । प्रत्यर्थं शब्दनिवेशाद्
बहुष्वपत्येषु बहवो यज उत्पाद्याः । तत्र गर्गं य य इति
स्थिते समुदायस्य तद्धितान्तत्वात् प्रातिपदिकत्वात्तत एका वि-
भक्तिस्तत्र प्रथमस्य यशब्दस्य प्रकृतिसन्निपातकृतं वैरूप्यमित्ये-
कशेषो न प्राप्नोति ॥ ननु प्रकृतिं विहाय यशब्दानां सारूप्या-
देकशेषो विधास्यते । नैतदस्ति । विभक्त्युत्पत्तावभ्यन्तरीकृता

प्रकृतिर्विभक्तिलक्षितसारूपायाश्रये एकशेषे कथं हातुं शक्यते । न च यत्रा प्रकृत्यर्थानपेक्षः समुदायार्थं तत्कथं प्रकृतिर्वर्ज्यते । यदापि सहविवक्षायां विभक्त्यन्तानामेकशेष इति पक्षः तदा गर्गं य अस् य अस् य अस् इति स्थिते पूर्वस्य य असुशब्दस्य प्रकृतिसन्निपाताद्वैरूप्यम्, प्रातिपदिकैकशेषपक्षेपि तथैव वैरूप्यमित्येकशेषो न प्राप्नोति ॥

(उद्ध्योतः) इदानीं तस्य सार्वभ्यं दर्शयितुमप्यर्थ एव पक्षत्रयेपि दूषणमाह—अपत्यादिष्विति । एका प्रकृतिरिति । अर्थभेदादभिन्नैवेत्यर्थः ॥ तद्विद्वान्तत्वादिति । अन्ययशब्दस्यापि गर्गाद्विहितत्वेन समुदायस्य तदादितदन्तत्वादिति भावः ॥ प्रकृतिसन्निपातेति । तत्र प्रथमस्य सान्निव्याससन्निपातोऽन्ययोस्तु व्यवहितत्वान्नास्तीति वैरूप्यमिति भावः ॥ अभ्यन्तरीति । गर्गयशब्दविशिष्टयशब्दद्वयस्य प्रातिपदिकत्वे तदर्थगतसंख्याभिधायितया प्रवृत्ता विभक्ति सारूप्योपलक्षणताया प्रकृतिं न त्यजतीत्यर्थः ॥ न च यजामिति । यत्रसमुदायस्येत्यर्थः ॥ समुदायार्थः । अपत्यममुदायरूपोऽर्थः ॥ अपत्यावर्थस्य सत्सवन्धिकत्वादिति भावः ॥ तदा गर्गं येति प्रत्येकं तद्विद्वान्तत्वात्सहविवक्षाया बह्वर्थत्वाच्च प्रत्येकं बहुवचनमिति भावः ॥

(आक्षेपबाधकभाष्यम्)

ननु च यथैव बहवो यजः, एवं प्रकृतयोपि बह्वयः स्युः ॥

(प्रदीपः) एवं प्रकृतयोपीति । एकैकस्यापत्यस्य प्रकृत्यर्थेन योगात् प्रधानभेदे च गुणाभ्यावृत्त्या गार्ग्यशब्दानामेवैकशेषः क्रियत इत्यर्थः ॥

(उद्ध्योतः) प्रधानभेदे च गुणाभ्यावृत्त्येति । प्रातिपदिकोद्देशेन तद्विधानात् प्रातिपदिकार्थस्य तत्र विशेषणत्वाद्गुणता । किं चैकसादनेकेषां परत्वासम्भवं इति भावः ॥

(आक्षेपसाधकभाष्यम्)

नैवं शक्यम् । इह हि दोषः स्याद्—गर्गा वत्सा विदा उर्वा इति । अज्यो बहुषु यज्यो बहुष्वित्युच्यमानो लुङ् प्राप्नोति ॥

(प्रदीपः) अज्यो यो बहुष्विति । यदा यजामेवैकशेषः क्रियते, तदा शिष्यमाणो यशब्दो बहुषु वर्तत इति लुक् सिध्यति । गार्ग्यशब्दानां त्वेकशेषे यशब्दो बहुषु न वर्तते किं तर्हि, यशब्दान्त इति लुङ् न सिध्यति ॥

(उद्ध्योतः) अज्यो यो बहुष्विति भाष्ये । तेनैवेत्यनुवृत्त्या प्रत्ययस्यैव बहुषु वृत्तेर्लुङ्गभ्युपगम इति भावः ॥ यदा यजामेवेति । उक्तरीत्याऽस्योपपत्तिश्चिन्त्या । लुक्शास्त्रवैयर्थ्यापादनमेवात्र भाष्य-कृतात्पर्यविषयीभूतम् ॥

(समाधानभाष्यम्)

मा भूदेवम् । अजन्तं यद्बहुषु, यजन्तं यद्बहुष्वित्येवं भविष्यति ॥

(प्रदीपः) अजन्तं यदिति । तेनैव चेत् कृत बहुत्वमित्यपि तदन्तेनेति व्याख्यायते ॥

(आक्षेपस्सारणभाष्यम्)

ननु चोक्तम्—नैवं शक्यमिह हि दोषः स्यात्—काश्यपप्रतिकृतयः काश्यपा इति ॥

(प्रदीपः) काश्यपा इति । एकस्मिन् काश्यपापत्येऽपि कृते तत्प्रतिकृतिबहुत्वे काश्यपशब्दानामेकशेषे कृते अजन्त बहुषु वर्तत इति लुक्प्रसङ्गः ॥

(समाधानभाष्यम्)

नैप दोषः । लौकिकस्य तत्र गोत्रस्य ग्रहणम् । न चैतल्लौकिकं गोत्रम् ॥

(प्रदीपः) लौकिकस्येति । अपत्यस्येत्यर्थः ॥ न चैतदिति । प्रतिकृतिवृत्तित्वान्नैतदजन्तमपत्यवाचि ॥

(उद्ध्योतः) अपत्यवाचीति । यद्यपि प्रतिकृतिवृत्त्येतद्गोत्रमेव नेति लौकिकस्येति विशेषणं व्यर्थं तथापि सिद्धान्तस्वरूपप्रदर्शनमेतत् ॥ यदा तत्सदृशत्वात्तत्रापि गोत्रत्वाभिमानः । प्रनराव्यायप्रसिद्धं हि तत्र गोत्रशब्देन गृहीतमित्युत्तरम् ॥

(पक्षान्तराभ्युपगमभाष्यम्)

अथ वा पुनरस्तु एका प्रकृतिर्बह्वश्च यजः ॥

(प्रदीपः) एका प्रकृतिरिति । प्रकृत्यर्थस्यैकत्वात् तेन च बहूनामपत्यपत्यानां सम्बन्धसम्भवात् ॥

(उद्ध्योतः) संबन्धसंभवादिति । प्रधानानुरोधेन गुणावृत्तिन्यायस्तु यत्र गुणावृत्तिं विना प्रधानोत्पत्तेर्न निर्वाहस्तव्यत्तव्यानीयरादौ तद्विषय इति भावः । इह तु यज्याकृतेरेकत्वाद्बहूनामपि परत्वसंभवाद्गुणावृत्तिर्नोपदेयति तात्पर्यम् ॥

(आक्षेपस्सारणभाष्यम्)

ननु चोक्तमसारूप्यादेकशेषो न प्राप्नोतीति ॥

(७४२ न्यासान्तरसमाधानवार्तिकम् ॥ २१ ॥)

॥ * ॥ सिद्धं तु समानार्थानामेकशेषवचनात् ॥ * ॥

(भाष्यम्) सिद्धमेतत् । कथम् ? । समानार्थानामेकशेषो भवतीति वक्तव्यम् ॥

(प्रदीपः) सिद्धं त्विति । सत्यपि प्रकृतिसन्निपातकृते एकस्य वैरूप्ये सर्वेषां प्रकृत्यर्थविशिष्टापत्याभिधायित्वात् समानार्थत्वमस्ति ॥

(उद्ध्योतः) समानार्थत्वमिति । नैवेव कदाचिदशब्दमात्रस्य शेषप्रसङ्गस्तथा सति प्रकृत्यर्थविशिष्टप्रत्ययार्थानवगतिप्रसङ्गात् । नावावनद्वाहावित्यादावप्यत्र पक्षेऽनेनैकशेषसिद्धिः ॥

(आक्षेपभाष्यम्)

यदि समानार्थानामेकशेष उच्यते, कथमस्याः पादा माषा इति ? ॥

(उद्ध्योतः) अपरं सरूपाणामित्यस्य स्थाने समानार्थानां मिति मत्वाऽव्याप्तिमाह भाष्ये—यदीति ॥

(७४३ समाधानवार्तिकम् ॥ २२ ॥)

॥ * ॥ नानार्थानामपि सरूपाणाम् ॥ * ॥

(भाष्यम्) नानार्थानामपि सरूपाणामेकशेषो वक्तव्यः ॥

(उद्ध्योतः) नानार्थानामपीति ॥ सूत्रमपि क्रियत इति भावः ॥

(७४४ न्यासान्तरवार्तिकफलितवार्तिकम् ॥ २३ ॥)

॥ * ॥ एकार्थानामपि विरूपाणाम् ॥ * ॥

(भाष्यम्) एकार्थानामपि विरूपाणामेकशेषो वक्तव्यः । वक्रदण्डश्च कुटिलदण्डश्च वक्रदण्डौ कुटिलदण्डाविति वा ॥

(प्रदीपः) वक्रदण्डश्च कुटिलदण्डश्चेति । द्वन्द्वनिवृत्त्यर्थमेतद्वक्तव्यं तेनैवाव्यो बहुष्वित्यपिपक्षे आश्रीयमाणे इष्ट सिध्यति । यदा लजन्त यद्बहुष्वित्याश्रीयते तदाऽव्यविकन्यायाश्रयणात् वक्रदण्डश्च कुटिलदण्डश्चेति वाक्यमेव भवति, न तु द्वन्द्व इति न वक्तव्यो विरूपाणामेकार्थानामेकशेषः ॥

(उद्ध्योतः) तेनैवाव्यो बहुष्विति । तेनैव विरूपाणामपीतिवचनेन । वस्तुतोऽनेन गर्ग्यशब्दस्य शेष इति तस्यैव लुप्यमानार्थानामिधायित्वमित्यत्रापि पक्षेऽनन्त यद्बहुष्वित्यर्थेनैव लुगिति केचित् ॥ अव्यविकेति । मन्दबुद्धयनुग्रहाय तु कार्यमेव वार्तिकं, सूत्रजालवत् ॥

(७४५ विभिन्नस्वराणामेकशेषनियामकवार्तिकम् ॥ २४ ॥)

॥ * ॥ स्वरभिन्नानां यस्योत्तरः

स्वरविधिः ॥ * ॥

(भाष्यम्) स्वरभिन्नानां यस्योत्तरः* स्वरविधिस्तस्यैकशेषो वक्तव्यः । अक्षश्च अक्षश्च अक्षौ, मीमांसकश्च मीमांसकश्च मीमांसकौ ॥

(प्रदीपः) स्वरभिन्नानामिति । स्वरेण भिन्नानामित्यर्थः ॥ अक्षश्चेति । एकोक्षशब्दोऽशेर्देवन इति सप्रत्ययान्तत्वादान्तोदात्तः, द्वितीयस्तु घञन्तत्वादायुदात्तः, तस्यैव शेषो भवति ॥ एको मीमांसकशब्दो ण्वलन्तत्वान्मध्योदात्तः, पैरस्तु मीमांसामधीते इति क्रमादिभ्यो वुञ्जित्यायुदात्तस्तस्य शेषः ॥

(उद्ध्योतः) ननु बहुव्रीहौ निष्ठान्तत्वाद्भिन्नस्य पूर्वनिपातः स्यादत आह—स्वरेणेति ॥ साधनं कृतेति समासः ॥ घञन्तत्वादिति । अक्ष् व्याप्ताविति भ्वादिप्रकृतिकत्यादिः ॥

(संख्याशब्दानामेकशेषाभावाधिकरणम्)

(आक्षेपभाष्यम्)

इह कस्मान्न भवति—एकश्च एकश्च द्वौ च द्वौ चेति ? ।

१ 'तत्स्वर' ॥ * उत्तर इति । अष्टाध्याया पर इत्यर्थः ॥

(प्रदीपः) एकश्चेति । द्वन्द्वोप्यत्रानभिधानान्न भवति ॥

(उद्ध्योतः) अनभिधानस्यावश्याश्रयणीयता दर्शयति—द्वन्द्वोपीति ॥ संख्याशब्देष्वेकादिष्वेकशेषमापादयतोऽयं भावः—द्विचतु शब्दादिभ्योऽनेकार्थानामिधानं घटादिशब्देभ्य इव न स्यादित्यवश्यमेकशेषेणानेकार्थत्वं वक्तव्यमित्येकादिशब्दानामपि तत्प्रसङ्ग इति ॥

(७४६ समाधानवार्तिकम् ॥ २५ ॥)

॥ * ॥ संख्याया अर्थासंप्रत्ययादन्यपदार्थत्वाच्चा नेकशेषः ॥ * ॥

(भाष्यम्) संख्याया अर्थासंप्रत्ययादेकशेषो न भविष्यति । नह्येकावित्यनेनार्थो गम्यते ॥ अन्यपदार्थत्वाच्च संख्याया एकशेषो न भविष्यति । एकश्च एकश्चेत्यस्य 'द्वौ' इत्यर्थः । द्वौ च द्वौ चेत्यस्य 'चत्वारः' इत्यर्थः ॥

(प्रदीपः) अर्थासंप्रत्ययादिति । यत्रैकं शब्दोनेकमर्थमभिधातुं शक्नोति तत्रैकशेषो नान्यत्र । प्रयुक्तानामन्वास्यानादौ । एकाविति चोक्तेऽसहार्थादिरर्थो गम्यते न तु द्वावित्यर्थः ॥ अन्यपदार्थत्वाच्चेति । असंदिग्धेन पदान्तरेणायमर्थं प्रत्याख्यत इत्यर्थः ॥

(उद्ध्योतः) भाष्ये—ऽर्थो गम्यत इति द्वित्वरूपार्थ इत्यर्थः ॥ द्वावित्यर्थ इति । तस्य च द्वौ शब्दो वाचक इति भावः ॥

(समाधानबाधकभाष्यम्)

नैतौ स्तः परिहारौ । यत्तावदुच्यते—'संख्याया अर्थासंप्रत्ययाद्' इति । अर्थासंप्रत्ययेपि हि सत्येकशेषो भवति । तद्यथा गार्ग्यश्च गार्ग्यायणश्च गार्ग्यौ । न चोच्यते वृद्धयुवानाविति । भवति चैकशेषः ॥ यदप्युच्यते—'अन्यपदार्थत्वाच्च' इति । अन्यपदार्थेप्येकशेषो भवति । तद्यथा विंशतिश्च विंशतिश्च विंशती इति तयोश्चत्वारिंशदित्यर्थः ॥

(प्रदीपः) गार्ग्याविति । गार्ग्यश्च गार्ग्येभ्यस्तस्यायर्थस्य सभवात् सदेहादर्थसंप्रत्ययः । उत्तरकालं तु प्रकरणादिवशात् सदेहनिवृत्तिः ॥ ननु वृद्धो यूनेति वचनात् सदेहेष्वेकशेषः स्यात् अस्य तु नि सदेहविषयसभवात्कथं सद्विधविषये प्रवृत्तिः ॥ नैतदस्ति । अक्षादिष्वपि सदेहविषयेष्वस्य प्रवृत्तिदर्शनात् ॥

(उद्ध्योतः) सदेहादिति । निश्चयात्मकप्रतीत्यभावोऽसंप्रत्यय इत्यर्थः ॥ न चोच्यते वृद्धयुवानावित्यनेन सदेहबीजं दर्शितम् ॥

(समाधानवार्तिकाशयभाष्यम्)

एवं तर्हि नेमौ पृथक्परिहारौ । एकपरिहारोयम् 'संख्याया अर्थासंप्रत्ययादन्यपदार्थत्वाच्च'

१ 'अपर' ॥ २ 'नारम्भात्' ॥ ३ 'यावित्यर्थो' ॥

इति ॥ यत्र ह्यर्थासंप्रत्यय एव वा, अन्यपदार्थ-
तैव वा, भवति तत्रैकशेषः गार्ग्यो विंशती इति
यथा ॥

(प्रदीपः) एवं तर्हीति । अर्थासंप्रत्यये सत्यन्यपदा-
र्थत्वादित्यय हेत्वर्थः ॥

(उद्ध्योतः) एवं तर्हि नेमावित्यादिभाष्यस्य वाचकशब्दान्त-
रन्ताविशिष्टार्थासंप्रत्ययनेकायादशतमकशेषाभाव इत्यत्र तात्पर्यम् ।
विशल्यादीनां तु भवत्येवमिति दिक् ॥

(पक्षान्तरभाष्यम्)

अथ वा नेमे एकशेषशब्दाः ॥

(उद्ध्योतः) इदानीं तद्दृश्यस्यमभिप्रेतं द्विशब्दादिरूपदृष्टान्त
खण्डयति—अथवा नेमइति । ढावित्यादय इत्यर्थः ॥ नेपांम-
कशेषशब्दत्वे हि तद्दृष्टान्तेनैकशेषपापादनम्, न त्वेने तरेति
भावः ॥

(एकशेषशब्दत्वाभावेदूषणभाष्यम्)

यदि तर्हि नेमे एकशेषशब्दाः समुदायशब्दा-
स्तर्हि भवन्ति ॥ तत्र को दोषः ? । एकवचनं प्रा-
प्नोति ॥ एकार्था हि समुदाया भवन्ति यूथं शतं
वनमिति ॥

(प्रदीपः) यदितर्हीति । प्रत्यर्थे शब्दनिवेशादेकशेषे
सति एकस्यानेकार्थत्वं सम्भवति । यदा तु समुदायवाचित्व
व्यादीनामभ्युपगम्यते तदा वनादिवदेकवचनप्रसङ्गः ॥ यत्तु
वनानीति बहुवचनं तत्समुदायप्रचयविवक्षाया न त्ववयवभेदवि-
वक्षायाम् ॥ समुदाया इति समुदायवाचिन इत्यर्थः ॥

(उद्ध्योतः) यदा त्विति । एकशेष विनैवेत्यर्थः ॥ ननु
समुदायो नामार्थः, न च तस्यार्थोस्तीत्यत आह—समुदायवाचिन
इति ॥

(एकशेषशब्दत्वाङ्गीकारभाष्यम्)

सन्तु तर्ह्येकशेषशब्दाः ॥ किंकृतं सारूप्यम् ? ।
अन्योन्यकृतं सारूप्यम् ॥

(प्रदीपः) किं कृतमिति । एकश्चैकश्चेति विग्रहे कथं
द्विशब्दः प्रवर्तते इति प्रश्नः ॥ अन्योन्यकृतमिति । परस्परा-
पेक्षया द्वित्वोत्पत्तौ सत्यां प्रक्रियावाक्यमिदं भवति द्वौ च द्वौ
चेति । तत्रैको द्विशब्दः शिष्यते ॥

(उद्ध्योतः) प्रश्न इति । एकश्चैकश्चेति विग्रहे शिष्यमाणादि-
शब्देन किंसादृश्यमित्यर्थः ॥ परस्परेति । एकशब्दयोः सहवि-
वक्षायां शिष्यमाणैकशब्दस्य तदर्थमिधानासामर्थ्यात् परस्परापेक्षयै-
कैकत्रार्थे द्वित्वोत्पत्तौ तदभिधानसमर्थशब्दप्रवृत्तिः, तदलौकिकं च
द्वौ च द्वौ चेत्यादीति भावः ॥ अन्योन्यापेक्षाकृतद्वित्वेन प्रत्येकं
द्विशब्दप्रवृत्त्या सारूप्यमिति भाष्याक्षरार्थः ॥ अत एवाप्येक्योन्यकृ-
तभावविषय एव प्रश्नः ॥

(दृष्टान्तपक्षभाष्यम्)

सन्ति पुनः केचिद् अन्येपि शब्दाः येषामन्यो-
न्यकृतो भावः ? ।

(उद्ध्योतः) अन्योन्यकृत इत्यस्य परपरकृत इत्यर्थः ।
भावः प्रवृत्तिनिमित्तम् ॥

(दृष्टान्तप्रदर्शकभाष्यम्)

सन्तीत्याह ॥ माता पिता भ्रातेति ॥

(प्रदीपः) मातेति । यथा सुतजन्मनः प्रागलब्धमातु-
व्यपदेशं स्त्री पश्चाद्विभक्ते, एव सख्येयान्तरापेक्षाया सत्या
पूर्वमप्रवृत्तौ द्विशब्दः पश्चात्प्रवर्तते इत्यर्थः ॥

(उद्ध्योतः) मातृपुत्रादिशब्दाश्च परस्परकृतमातृत्वपुत्रत्वादिनि-
बन्धनान्नाह यथेति ॥

(दृष्टान्तवैषम्यभाष्यम्)

विषम उपन्यासः । सकृदेते शब्दाः प्रवृत्ता
अपायेष्वपि वर्तन्ते । इह पुनरेकेनाप्यपाये न
भवति चत्वार इति ॥

(प्रदीपः) अपायेष्वपीति । पुत्रविनाशेपि पितृव्यप-
देशो न निवर्तते, पितृविनाशे पुत्रव्यपदेशः । चतुर्णां त्वेकापाये
नास्ति चतुःशब्दस्य प्रवृत्तिः ॥

(उद्ध्योतः) पुत्रविनाशेपीति । ननु पुत्रस्य बुद्धिस्थित्वेन
तत्रांशेपि पितृव्यवहारोऽस्त्येव, भाविपुत्रस्य पितेति व्यवहारवत् प्रकृ-
तेष्वेकस्य बुद्धिस्थित्वे नदपायेपि चतुरादिव्यवहार इति किं वैषम्यं
पुत्रस्याबुद्धिस्थित्वे तु तत्सत्त्वेपि न पितृव्यवहार इति चेन्न । नष्टस्य
पितेति व्यवहारवन्नष्टबुद्धिस्थि पदार्थमादायैकस्य विद्यमानत्वे द्वौ
स्त इत्यादिव्यवहाराभाव इति वैषम्यमित्याशयात् ॥ नास्ति चतुः-
शब्दस्येति । एव च दृष्टान्तदार्ष्टान्तिकयोर्वैषम्यमिति भावः ॥

(दृष्टान्तवैषम्यपरिहारभाष्यम्)

अन्यदिदानीमेतदुच्यते—‘सकृदेते शब्दाः प्र-
वृत्ता अपायेष्वपि वर्तन्ते’ इति ॥ यत्तु भवानस्मां-
श्चोदयति—‘सन्ति पुनः केचिदन्येपि शब्दा
येषामन्योन्यकृतो भावः’ इति । तत्रैतेस्माभिरुप-
न्यस्ताः । तत्रैतद्भवानाह—‘सकृदेते शब्दाः प्रवृत्ता
अपायेष्वपि वर्तन्ते’ इति ॥ एतच्च वार्तम् ।

एकैको नोद्यन्तुं भारं शक्नोति यत्कथं तत्र ।

एकैकः कर्ता स्यात्सर्वे वा स्युः कथं युक्तम् ॥ १ ॥

कारणमुद्यमनं चेन्नोद्यच्छति चान्तरेण तत्तु-
ल्यम् ।

तस्मात्पृथक् पृथक् ते कर्तारः सव्यपेक्षास्तु ॥ २ ॥

(प्रदीपः) अन्यदिदानीमिति । अवश्यं साधर्म्यं
सति वैधर्म्येण भाव्यम् । अन्यथा तत्त्वमेव स्यात् न तु
साधर्म्यम् । तत्र वैधर्म्योद्भावने न कश्चिदपि हेतुः स्यादि-

त्यर्थः ॥ मात्रादयश्च शब्दाः सम्बन्धन्तरापेक्षयैकस्मिन्नाश्रये वर्तन्त इति सम्बन्धन्तरविनाशेषि आश्रयसद्भावाद्युक्त्यप्रवर्तन्ते । द्वायादयस्तु समुदायनिवेशिन एकापाये तत्समुदायाभावात्कथं प्रवर्तन् ॥ एतच्च वार्तमिति । एतद्युक्तम्—यदाश्रयसन्निधानादेकापायेपि मात्रादयस्तदपेक्षाः प्रवर्तन्त इत्यर्थः ॥ इदानीमेतद्वैधर्म्यरहितं द्वितीयं दृष्टान्तं वक्ति एकैक इति ॥ यथोद्यन्तृणां परस्परसन्निधिकृतं कर्तृत्वमेकैकापाये च निवर्तते तथा व्यादिव्यपदेशोपीत्यर्थः ॥ कथं तत्रेति । न्याय्यमित्यध्याहारः ॥ एकैक इति । परस्परनिरपेक्षमित्यर्थः ॥ कारणमुद्यमनं चेदिति । कर्तृत्वप्रतीतावित्यर्थः ॥ कार्यकल्पितत्वाच्छक्तीनामेवमुक्तम् ॥ तत्तुल्यमिति । तेनोद्यन्त्रा तुल्यं द्वितीयमुद्यन्तारमन्तरेणेत्यर्थः ॥ अथवा तत्तुल्यमिति । व्यादिशब्देष्वाप्येतत्तुल्यमित्यर्थः ॥

(उद्घोतः) नन्वेव परिहारे दृष्टान्तदार्ष्टान्तिकभावः कापि न स्यादित्याह—अन्यदिदानीमिति । तद्व्याचष्टे—अवश्यमिति । एव चेदृशे विषये वैधर्म्योद्भावनमाकिंचित्करमिति भावः ॥ साधर्म्यं सत्यप्युक्तवैधर्म्यं बीजमाह—मात्रादय इति । आश्रयसद्भावादि-ति । सद्भावोत्र बुद्धिकृतस्तेन मृता मातेत्याद्युपपत्तिः ॥ समुदायेति । इतरसाहित्यविशिष्टद्रव्यनिवेशिन इत्यर्थः ॥ वार्तमित्यस्यासारमित्यर्थः इत्ये ॥ भाष्ये यदित्यस्य यत्रेत्यर्थः ॥ सर्वे परस्परसापेक्षा इत्यर्थः ॥ ननूद्यमनस्यैव कर्तृत्वप्रतीतौ कारणत्वात्तस्य च प्रत्येकवृत्तिवादेकैक इत्येव युक्तं तत्राह—कारणमुद्यमनं चेदिति । स्वतुल्यद्वितीयसहाय विनाप्युद्यमनं स्यान्न च तथा दृश्यते, तस्मात्परस्परसापेक्षं पृथक् पृथक्कर्तृत्वमित्यर्थः ॥ एव च तत्र यथान्योन्यकृततेनोद्यमनकर्तृत्वरूपार्थेन प्रत्येकस्मिन्नेन सह उच्यच्छतीतिशब्दस्तथान्योन्यसव्यपेक्षद्वित्वेनैकैकस्मिन्नपि द्विशब्दप्रवृत्तिरिति सिद्धमेकशेषशब्दत्वम् ॥ द्वौ च द्वौ चेतिविग्रहः, द्वित्ववैशिष्ट्येन बोधाच्च प्रत्येकं द्विवचनं, प्रयोगे त्वेकशेषेणैव प्रयोगान्न कदाप्येकबोधो द्वावित्यतः । एव चैको न द्वावित्याद्युपपन्नम् ॥ द्वौ नैकत्वयो न द्वावित्येवविधिव्यवहारादुत्तरसख्यायां पूर्वसख्याबाधकत्वमिति तत्त्वम् ॥ अथ वेति । अत्र पक्षे तत्तुल्यमिति सव्यपेक्षास्त्वित्युत्तरं योज्यम् । नोद्यच्छति चान्तरेणेत्यत्र स्वसमकक्ष सहायमिति शेषो बोध्यः । वस्तुतो द्वायादीनामेकशेषशब्दत्वाभावेपि नियमत उद्भूतावयवभेदसमुदायविवक्षणेन न कदाचिदपि द्वायादिभ्य एकवचनम् ॥ अथ वा नेम इति भाष्यस्यायमेवार्थः एकशेषेणाप्ययमेवार्थः सूचित इति बोध्यम् ॥

(प्रथममध्यमोत्तमानामेकशेषविधानाधिकरणम्)

(७४७ आक्षेपवार्तिकम् ॥ २६ ॥)

॥ * ॥ प्रथममध्यमोत्तमानामेकशेषो-

ऽसरूपत्वात् ॥ * ॥

(भाष्यम्) प्रथममध्यमोत्तमानामेकशेषो वक्त-

व्यः । पचति च पचसि च पचथः । पचसि च पचामि च पचावः । पचति च पचसि च पचामि च पचामः ॥ किं पुनः कारणं न सिध्यति ? । असरूपत्वात् ॥

(प्रदीपः) प्रथमेति । एकस्मिन् पुरुषे क्रियाया एकत्वा-न्नास्त्येकशेषः, पुरुषभेदेन तु प्रत्यक्तपराक्तादिभेदे विरोधात् क्रियाया अनेकत्वादिकशेषो वक्तव्यः । कृते चैकशेषे प्रकरणादिव-शार्थविशेषावसायः ॥ यदा तु युष्मदस्मदी एवानेकार्थाभिधानसमर्थे इति पक्षः । अत्रापि च निवृत्तभेदाया एव क्रियाया आख्यातेनाभिधानं तदैकशेषो न वक्तव्यः ॥

(उद्घोतः) भाष्ये प्रथमेति । प्रथमेन मध्यमः, प्रथमादिनोत्तम इति वक्तव्यमित्यर्थः ॥ पुरुषे । प्रथमाद्यन्यतमे ॥ एकत्वादिति । भेदावगमे हेतोरभावादित्यर्थः ॥ प्रत्यक्तत्वम् । अहकारानास्पदचैतन्यम् ॥ पराक्तत्वम् । तदास्पदचैतन्यत्वम् ॥ आदिना प्रत्यक्षत्व-परोक्षत्वे ॥ प्रकरणादिति । गार्ग्यावित्यत्र वृद्धयुनोरिवेति भावः ॥ यदा त्विति । तदादीनीत्येकशेषारम्भादिति भावः ॥ आख्या-तेनाभिधानमिति । प्रथमत इति शेषः । पश्चाद्वित्वादिप्रत्ययः समभिव्याहारादिति भावः ॥ एव चेदं वचनमवैयाकरणतार्किक-स्येति तात्पर्यम् । स्वरूपव्याक्रिययैव चास्य प्रत्याख्यातप्रायत्वाद्विवच-नाद्यसिद्धेश्च नास्य विशिष्य प्रत्याख्यानं भाष्ये इति बोध्यम् ॥ असरूपत्वादिति । असमानशब्दत्वादसमानार्थत्वाच्चेत्यर्थः । द्विवचनेत्यादिग्रन्थस्तु वृक्षावित्याद्यभिप्रायकः सूत्र प्रत्याख्यातुम् ॥

(सूत्रप्रत्याख्यानाधिकरणम्)

(७४८ आक्षेपवार्तिकम् ॥ २७ ॥)

॥ * ॥ द्विवचनबहुवचनाप्रसिद्धिरेकार्थ-त्वात् ॥ * ॥

(भाष्यम्) द्विवचनबहुवचनयोश्चाप्रसिद्धिः ॥ किं कारणम् ? । 'एकार्थत्वाद्' एकोयमवशिष्यते तेनानेन तदर्थेन भवितव्यम् ॥ किमर्थेन ? । यदर्थः एकः ॥ किमर्थश्चैकः ? । एकार्थः ॥

(प्रदीपः) द्विवचनेति । प्रत्यर्थं शब्दनिवेशे एकैकः शब्दः एकैकार्थाभिधायीति सहविवक्षाया निवृत्तेषु शब्दान्तरेषु शिष्यमाणेन शब्देन स्वस्मिन्नेवैकत्रार्थे अवस्थेयमिति भावः । सर्वेषु पक्षेष्वयं दोषः प्रातिपदिकैकशेषे द्विवचनबहुवचनानुत्पत्तिप्रसङ्गः विभक्त्यन्तानां विभक्तौ वा परत एकशेषेऽर्थाभावाद् द्विवचनबहुवचनयोर्निवृत्तिप्रसङ्गः । अथ स्वभावतः शिष्यमाणोऽनेकार्थः किमेकशेषेण ॥

(उद्घोतः) निवृत्तिप्रसङ्ग इति । जातनिवृत्तौ मानाभावा-त्तत्सत्त्वेपि तदर्थभावेन तदबोधप्रसङ्ग इति वक्तुं युक्तम् ॥

(७४९ समाधानवार्तिकम् ॥ २८ ॥)

॥ * ॥ नैकार्थ्यम् ॥ * ॥

(भाष्यम्) नायमेकार्थः ॥ किं तर्हि ? । द्वयर्थो बह्वर्थश्च ॥

(७५० आक्षेपवार्तिकम् ॥ २९ ॥)

॥ * ॥ नैकार्थ्यमिति चेदारम्भानर्थ-
क्यम् ॥ * ॥

(भाष्यम्) नैकार्थ्यमिति चेदेकशेषारम्भोनर्थकः स्यात् ॥ इह हि शब्दस्य स्वाभाविकी वाऽनेकार्थता स्यात् । वाचनिकी वा ॥

(प्रदीपः) वाचनिकी वेति । यद्यपि सर्वमेव स्वाभाविकं तथापि यत्र प्रयोगविप्रयोगो दृश्येते तत्र विप्रयोगनिवारणाय यदुच्यते तद्वाचनिकमभिधीयते ॥

(उद्योतः) यद्यपीति । शब्दार्थसंबन्धस्य नित्यत्वादिति भावः ॥ विप्रयोगः द्वन्द्वरूपः ॥

(स्वाभाविकत्वे प्रत्याख्यानभाष्यम्)

तद्यदि तावत्स्वाभाविकी—

(७५१ प्रत्याख्यानवार्तिकम् ॥ ३० ॥)

॥ * ॥ अशिष्य एकशेष एकेनोक्त-
त्वात् ॥ * ॥

(भाष्यम्) अशिष्य एकशेषः ॥ किं कारणम् ! । एकेनोक्तत्वात्तस्यार्थस्य द्वितीयस्य प्रयोगेण न भवितव्यम् उक्तार्थानामप्रयोग इति ॥

(वाचनिकत्वेवचनावश्यकत्वभाष्यम्)

अथ वाचनिकी, तद्वक्तव्यम्—‘एकोयमवशिष्यते, स च द्वयर्थो भवति बह्वर्थश्च’ इति ॥

(प्रदीपः) स च द्वयर्थ इति ‘सरूपाणामेकशेषोनेकार्थश्चेकविभक्तो’ इति वक्तव्यमित्यर्थः ॥

(वचनानावश्यकताभाष्यम्)

न वक्तव्यम् सिद्धमेकशेष इत्येव ॥

(प्रदीपः) सिद्धमिति । एकशेषारम्भसामर्थ्यादयमर्थो गम्यते शिष्यमाणः शब्दोनेकार्थाभिधायीति । एकेन ह्यनेकार्थाभिधानायैकशेषः क्रियते । एकार्थाभिधाने त्वनेकशब्दाप्रसङ्गादनर्थक एकशेषः स्यादित्यर्थः ॥

(तृतीयस्याक्षेपभाष्यम्)

कथं पुनरेकोयमवशिष्यत इत्यनेन द्वयर्थता बह्वर्थता च शक्या लब्धुम् ? ॥

(प्रदीपः) इतर एतत्सामर्थ्यमजानन्नाह—कथमिति ॥

(एकशेषवादिनः समाधानभाष्यम्)

तच्चैकशेषकृतम् । नह्यन्तरेण तद्वाचिनः शब्दस्य प्रयोगं तस्यार्थस्य गतिर्भवति । पश्यामश्च पुनर-

न्तरेणापि तद्वाचिनः शब्दस्य प्रयोगं तस्यार्थस्य गतिर्भवति अग्निचित्सोमसुदिति यथा । ते मन्यामहे—लोपकृतमेतद्—येनात्र अन्तरेणापि तद्वाचिनः शब्दस्य प्रयोगं तस्यार्थस्य गतिर्भवतीति । एवमिहाप्येकशेषकृतमेतद्—येनात्रैकोयमवशिष्यत इत्यनेन द्वयर्थता बह्वर्थता च भवति ॥

(प्रदीपः) तच्चैकशेषकृतमिति । एकशेषविधानेनैतत्प्रतिपादितमित्यर्थः ॥ लोपकृतमिति । लोपद्वारेणैतत्सगृहीतमित्यर्थः ॥ अनेनेति । एकशेषविधानेन ॥

(उद्योतः) एतत्प्रतिपादितमिति । भाष्ये—कृतमिति करोतिरेकशेषविधानमामर्थ्यलब्धप्रतिपादने वर्तते, तेन शब्दार्थसंबन्धनित्यत्वेपि न क्षतिरिति भावः ॥ लोपस्याभावात्मकत्वात्तत्कृतत्वमर्थावगतेरनुपपन्नमन आह—लोपद्वारेणेति । एव च शिष्यमाणस्य लुप्तमानार्थो वक्तव्यमनुभवसिद्धमिति भावः ॥ भाष्ये—बह्वर्थता वा भवतीति । वा चार्थे ॥ क्वचित् चेत्येव पाठः । विद्यमानैव बोध्यते इत्यर्थः ॥

(एकशेषप्रत्याख्यातुराक्षेपभाष्यम्)

उच्येत तर्हि न तु गम्येत । यो हि गामश्व इति व्रयादश्वं वा गौरिति, न जातुचित्संप्रत्ययः स्यात् । तेनानेकार्थाभिधाने यत्नं कुर्वताऽवश्यं लोकः पृष्ठतोनुगन्तव्यः ‘केष्वथेषु लौकिकाः कान् शब्दान्प्रयुञ्जते’ इति । लोके चैकैकस्मिन् वृक्ष इति प्रयुञ्जते, द्वयोर्वृक्षौ, बहुषु वृक्षा इति ॥ यदि तर्हि लोकोवश्यं शब्देषु प्रमाणं किमर्थमेकशेष आरभ्यते ? ॥

(प्रदीपः) उच्येतेति । वचनादनेकार्थकार्याणि प्रवर्तन्तां यथा जात्याख्यायामेकस्मिन्निति, न त्वेकार्थं शब्द एकशेषविधानेनानेकार्थः सपद्यत इत्यर्थः ॥ गामश्व इति । अश्वधर्मसमारोप केवलं प्रतीयते, न तु तात्त्विकमश्वत्वमित्यर्थः ॥ यदि तर्हीति । यदि च लोकः प्रमाणमित्यर्थः ॥ उच्यते तर्हीत्यतः प्रवृत्तिः सर्वो ग्रन्थ एकशेषप्रत्याख्यानवादिनः ।

(उद्योतः) एतदजानान इतरः शङ्कते—उच्येत तर्हीति । तद् व्याचष्टे—वचनादिति । शास्त्रस्य शास्त्रीयकार्यार्थत्वादिति भावः । संप्रत्ययः स्यादिति । भाष्ये अश्वत्वादिप्रमा स्यादित्यर्थः ॥ तर्हि शब्दस्य चार्थतया व्याख्याने मानं दर्शयति सर्वो ग्रन्थ इति ॥

(एकशेषवादिनः प्रत्याक्षेपभाष्यम्)

अथ किमर्थं लोप आरभ्यते ? ॥

(उद्योतः) भाष्ये अथ किमर्थं लोप इति । अग्निचिदि-यतो लोकेत एव कर्त्रर्थप्रतीतिसिद्धेरिति भावः ॥

(एकशेषप्रत्याख्यातुः समाधानभाष्यम्)

प्रत्ययलक्षणमाचार्यः प्रार्थयमानो लोपमारभते एकशेषारम्भे पुनरस्य न किञ्चित्प्रयोजनमस्ति ॥

(उद्घोतः) प्रत्ययलक्षणमिति । अनेन लोपेनानुत्पत्तेरेवा-
न्वाख्यानमित्युक्तम् ॥

(आक्षेपस्मारणभाष्यम्)

ननु चोक्तम् * प्रत्यर्थं शब्दनिवेशान्नैकेनानेक-
स्याभिधानम् * इति । यदि चैकेनानेकस्याभिधानं
स्यात् न प्रत्यर्थं शब्दनिवेशः कृतः स्यात् ॥

(उद्घोतः) न प्रत्यर्थमिति । ततश्च वृक्षश्च वृक्षश्चेति वाक्य
न स्यादिति भावः ॥

(७५२ आक्षेपसमाधानवार्तिकम् ॥ ३१ ॥)

॥ * ॥ प्रत्यर्थं शब्दनिवेशान्नैकेनानेकस्या-
भिधानादप्रत्यर्थमिति चेत्तदपि
प्रत्यर्थमेव ॥ * ॥

(भाष्यम्) प्रत्यर्थं शब्दनिवेशान्नैकेनानेकस्याभि-
धानाद् अप्रत्यर्थमिति चेदेवमुच्यते यदप्येकेनानेक-
स्याभिधानं भवति तदपि प्रत्यर्थमेव । यदपि ह्य-
र्थावर्थौ प्रति तदपि प्रत्यर्थमेव । यदपि ह्यर्थानर्था-
न्प्रति तदपि प्रत्यर्थमेव ॥

(प्रदीपः) तदपि प्रत्यर्थमेवेति । अर्थो ह्यभिधेयमुच्यते
यश्च ह्यर्थः शब्दो नासौ व्यर्थता जहाति बह्वर्थश्च बह्वर्थता रो-
दसी दारा इति यथेत्यर्थः ॥

(उद्घोतः) इतराभितमतमनूष दूषयति—प्रत्यर्थमित्यादि ।
प्रत्यर्थं शब्दनिवेशादेकेनानेकाभिधानाभावादिकशेष आरब्धव्योऽन्यथा-
ऽप्रत्यर्थं स्यात् । एकेनानेकस्याभिधाने प्रत्यर्थशब्दप्रयोगो न स्या-
दिति चेदित्यर्थः । यदप्येकेनेति । अपिनैतत्सूचयति नैकेनैकस्या-
भिधानं वयं निराकुर्म, किं तु सहविवक्षायामेकेनानेकाभिधान-
मपि स्वीकुर्मस्तेन वाक्यसिद्धिः । एकशेषारम्भश्च न कार्यः, द्वन्द्वस्य
तु प्रयोगादर्शनाच्चतन्निवृत्त्यर्थोऽपि स इति ॥ तदपीति । स्वीयस्वी-
यार्थालाग एव प्रत्यर्थत्वमिति भावः ॥

(७५३ सूत्रारम्भवादिन आक्षेपवार्तिकम् ॥ ३२ ॥)

॥ * ॥ यावतामभिधानं तावतां प्रयोगो
न्याय्यः ॥ * ॥

(भाष्यम्) यावतामर्थानामभिधानं भवति ता-
वतां शब्दानां प्रयोग इत्येवं पक्षो न्याय्यः ।

(प्रदीपः) यावतामिति । वृक्षश्च वृक्षश्चेति दर्शनादना-
रब्ध एकशेषे अनेकार्थतैकस्य न स्यात् ॥

(उद्घोतः) आरम्भवाद्याह यावतामिति । एष एव न्याय्य
इत्यर्थः ॥ न्याय्यत्वं कुत इत्यत आह—वृक्षश्चेति ॥ एकस्य न
स्यादिति । प्रयोगे इति शेषः ॥

१ 'इत्येव' ॥

द्वि० १२

(७५४ प्रत्याख्यानवादिन.समाधानवार्तिकम् ॥ ३३ ॥)

॥ * ॥ यावतामभिधानं तावतां प्रयोगो
न्याय्य इति चेदेकेनाप्यनेकस्याभिधा-
नम् ॥ * ॥

(भाष्यम्) यावतामभिधानं तावतां प्रयोगो
न्याय्य इति चेदेवमुच्यते । एषोऽपि पक्षो न्याय्य
एव यदप्येकेनानेकस्याभिधानं भवति ॥

(प्रदीपः) एकेनापीति । सहविवक्षायामेक एव शब्द
उद्भूतावयवभेद समुदायमभिधत्त इत्यर्थः ॥

(उद्घोतः) प्रत्याख्यानवादी आह—यदप्येकेनेति । वृक्षावि-
त्यादिदर्शनादिति भावः ॥ सहेति । समुदायार्थप्रादुर्भावादिति
भावः । द्विवचनाद्युत्पत्त्यर्थमाह उद्भूतेति ॥

(आक्षेपवार्तिकशेषभाष्यम्)

यदि तर्ह्येकेनानेकस्याभिधानं भवति प्लक्षन्त्य-
ग्रोधौ—

(७५५ आक्षेपवार्तिकम् ॥ ३४ ॥)

॥ * ॥ एकेनोक्तत्वादपरस्य प्रयोगो-
नुपपन्नः ॥ * ॥

(भाष्यम्) एकेनोक्तत्वात्तत्स्यार्थस्यापरस्य प्रयो-
गेन न भवितव्यम् । किं कारणम् ? उक्तार्थानाम-
प्रयोग इति ॥

(प्रदीपः) प्लक्षन्त्यग्रोधाविति । अत्रापि सहविवक्षायाम्
समुदायार्थप्रादुर्भावादेकेनैव समुदायस्य प्रतिपादनाद् द्विती-
यस्य प्रयोगो न प्राप्नोतीत्यर्थः ॥

(उद्घोतः) आरम्भवाद्याह—यदीति । एकेनैवेति । युगपद-
धिकरणवचनतारीत्येत्यर्थः ॥

(७५६ समाधानवार्तिकम् ॥ ३५ ॥)

॥ * ॥ एकेनोक्तत्वादपरस्य प्रयोगोनु-
पपन्न इति चेदनुक्तत्वात्प्लक्षणेन न्यग्रो-
धस्य न्यग्रोधप्रयोगः ॥ * ॥

एकेनोक्तत्वादपरस्य प्रयोगोऽनुपपन्न इति चे-
दनुक्तः प्लक्षणेन न्यग्रोधार्थ इति कृत्वा न्यग्रोधशब्दः
प्रयुज्यते ॥

(प्रदीपः) अनुक्तत्वादिति । प्लक्षावित्युक्ते प्लक्षस्य
प्लक्षान्तरेण सहत्व गम्यते न तु न्यग्रोधेनेत्यर्थः ॥

(उद्घोतः) प्लक्षान्तरेणेति । सजातीयत्वाद् दृष्टिर्बुद्धिस्ते-
नेत्यर्थः ॥

(आक्षेपभाष्यम्)

कथमनुक्तः । यदिदानीमेवोक्तमेकेनाप्यनेकस्या-
भिधानं भवतीति ? ।

(समाधानभाष्यम्)

सरूपाणामेकेनाप्यनेकस्याभिधानं भवति न विरूपाणाम् ॥

(उद्ध्योतः) भाष्ये—एकेनापीति । अपिनानेकेनापि ॥

(आक्षेपभाष्यम्)

किं पुनः कारणं सरूपाणामेकेनाप्यनेकस्याभिधानं भवति, न पुनर्विरूपाणाम् ॥

(७५७ समाधानवार्तिकम् ॥ ३६ ॥)

॥ * ॥ अभिधानं पुनः स्वाभाविकम् ॥ * ॥

(भाष्यम्) स्वाभाविकमभिधानम् ॥

(७५८ समाधानहेतुवार्तिकम् ॥ ३७ ॥)

॥ * उभयदर्शनाच्च ॥ * ॥

(भाष्यम्) उभयं खल्वपि दृश्यते विरूपाणामप्येकेनानेकस्याभिधानं भवति । तद्यथा 'द्यावा ह क्षामा' 'द्यावा चिदसौ पृथिवी नमेते' इति । विरूपाणां किल नामैकेनानेकस्याभिधानं स्यात् किं पुनः सरूपाणम् ॥

(प्रदीपः) उभयदर्शनाच्चेति । सरूपस्य विरूपस्य चैकस्यानेकार्थाभिधायित्वदर्शनादित्यर्थः ॥ द्यावेति । द्योश्चन्द्रेण द्यावापृथिव्योरभिधानात् ततः परस्मात्कारस्य सुपां सुलुगित्याकारः, गोतो णिदिलोकारान्तग्रहणाण्णिग्लान्द्विरावादेशश्च ॥ पृथिवी इति । द्विवचनान्त । वा छन्दसीति पूर्वसर्वणदीर्घः ॥ पृथिवीशब्देनात्र दिवस्पृथिव्योरभिधानम् ॥ विरूपाणामिति । प्रकरणादिवशाद्यत्रार्थविशेषावसायस्तत्र प्रवृत्तिनिमित्तभेदेऽपि विरूपोऽनेकार्थाभिधायी दृश्यते, तत्र सरूपैः कथं न स्याद्यत्रैक प्रवृत्तिनिमित्तमित्यर्थः ॥

(उद्ध्योतः) प्रत्याख्यानवाच्येव युक्त्यन्तरमाह—उभयदर्शनाच्चेति । उभयोरप्येकेनानेकार्थाभिधानदर्शनादित्यर्थः ॥ तत्राचष्टे—सरूपस्य चेति ॥ द्विवचनान्तमिति । अत एव पदकाले पृथिवी इतीति प्रगृह्यत्वम् ॥ ननु यावेत्यादाविव प्लुषावित्यादावपि विजातीयानेकार्थाभिधानं स्यादिति चेन्न । स्वभावेन वारणात् ॥ यत्रैकं प्रवृत्तिनिमित्तमिति । तत्र शक्यतावच्छेदकप्रकारकबोधाङ्गीकारे तदनुगतीकृतानेकव्यक्तिबोधो न्याय्य एवैकस्माद्द्रव्यपदार्थवादोऽपि । शुद्धव्यक्तिबोध इति वादिना मनेपि प्रवृत्तिनिमित्त-

१ 'चानेकार्थाभिधायित्वमित्यर्थः' २ 'द्यावाते ह' ३ 'सरूप' ४ 'आकृति' ॥

५ वार्तिकस्थमाकृतिपदं व्यङ्ग्यव्यञ्जकोनयपरं व्यक्तिभिन्नपरत्वात् । कथमन्यथा "व्यक्त्याकृतिजातयस्तु पदार्थः" इति (२१२।६३) गौतमसूत्रनिर्दिष्टव्रतैः पदार्थभूताया अत्र विचाराकारणेन न्यूनतापह्नयेन ॥ तत्राकृतिव्यञ्जका तल्लक्षणं तु गौतमेनैवाभिहितम्—“आकृतिर्जातिलिङ्गाख्या” (२१२।६५) इति ॥ व्याख्यातं च तद्व्याख्यायनेन—यथा जातिर्जातिलिङ्गानि च प्रख्यायन्ते तामाकृतिं विद्यात् । सा च नान्यसत्त्वावयवानां तदवयवानां च नियताद्बुद्ध्यदिति नियतावयवव्यूहाः खलु सत्त्वाव-

त्तोपलक्षितानेकव्यक्तौ शक्तिग्रहात्तात्पर्यमाहकसत्त्वे एकस्मादप्यनेकशुद्धव्यक्तिबोध इति सर्वथा द्रव्यपक्षेऽपि सूत्रं प्रत्याख्यातम् ॥

(७५९ आकृतिपक्षवार्तिकम् ॥ ३८ ॥)

॥ * ॥ आकृत्यभिधानाद्वैकं विभक्तौ

वाजप्यायनः ॥ * ॥

(भाष्यम्) आकृत्यभिधानाद्वा एकं शब्दं विभक्तौ वाजप्यायन आचार्यो न्याय्यं मन्यते ॥ एका आकृतिः, साचाभिधीयते इति ॥

(प्रदीपः) तदेव द्रव्याभिधानपक्षेऽपि प्रत्याख्यात एकशेषः । अनेकार्थप्रक्रमे अनेकार्थ एक एव वृक्षशब्दः प्रयुज्यते । न तु द्वन्द्वः अनभिधानात् ॥ इदानीमाकृतिपक्षाश्रयेण प्रत्याख्यानं करोति—आकृत्यभिधानादिति । जातिः शब्दार्थः तस्या एकत्वाद्नेकशब्दप्रयोगप्रसङ्ग एव नास्ति किमेकशेषेणेत्यर्थः ॥

(उद्ध्योतः) इदमेव तत्र यदेकस्य युगपदनेकार्थबोधकत्वं तदाह—प्रत्याख्यात इति । इदं च प्रत्याख्यानमर्थस्यान्यप्रमाणत्वादित्यनेन सूत्रकृतापि दर्शितप्रायमेव ॥ नन्वेवमपि द्वन्द्वो दुर्वारोऽत आह—न त्विति । सहविवक्षायामेकजातीयार्थानेकशब्दप्रयोगादर्शनेन तदसाधुत्वप्रतिपादनार्थं सूत्रमिति भावः ॥ एकाऽऽकृतिरिति भाष्यस्यान्तीति शेषः ॥ शब्दार्थः । शब्दज्ञ-प्रतीतिविशेषः ॥

(आक्षेपभाष्यम्)

कथं पुनर्ज्ञायते—एका आकृतिः सा चाभिधीयते इति ॥

(प्रदीपः) कथं पुनरिति । द्वैव्यातिरेकेणाकृतेरनुपलम्भादभाव मन्यमानस्य प्रश्नः ॥

(७६० समाधानवार्तिकम् ॥ ३९ ॥)

॥ * ॥ प्रख्याविशेषात् ॥ * ॥

(भाष्यम्) नहि गौरित्युक्ते विशेषः प्रख्यायते—शुक्ला नीला कपिला कपोतिकेति ॥

(प्रदीपः) प्रख्याविशेषादिति । प्रख्या बुद्धिः तस्या अविशेषादेकरूपत्वात् तद्विषयस्याप्येक्यं प्रतीयते । गुणप्रमाणादिभिन्नेष्वपि गोपिण्डेषु गौर्गौरिलेकाकारप्रत्ययोदयादवश्यमेकेनालम्बनेन सामान्येन भाव्यमिति जातिसद्वाव एकत्वं चावसीयते ॥ गौरित्युक्तइति । गौरिलेतेन शब्देनोक्ते प्रत्यायिते

यथा जातिलिङ्गं शिरसा पादेन गामनुमिन्वन्ति । नियते च सत्त्वावयवानां व्यूहे सति गोत्वं प्रख्यायते इति । अनाकृतिव्यङ्ग्यादां जातौ मृत्युवर्णं रजतमित्येवमादिष्व्याकृतिर्निवर्तते जहाति पदार्थत्वमिति ॥ व्यङ्ग्यानुमानं तल्लक्षणं तु गौतमेनेत्यमभित्यम्—“समानप्रसवार्थिका जातिः” (२१२।६६) इति ॥ व्याख्यातं च भगवता वात्स्यायनेन—“या समानां बुद्धिं प्रसूते भिन्नेष्वधिकरणेषु, यथा बहूनीतरेतरतो न व्यावर्तन्ते, योर्थोऽनेकत्र प्रत्ययानुवृत्तिनिमित्तं तत्सामान्यम् । यच्च केपाचिदभेदं कुनश्चिदभेदं करोति तत् सामान्यविशेषो जातिरिति ॥” इति भावः ॥ ६ 'पदार्थः' ॥ ७ 'द्रव्यव्यति' ॥

सामान्यलक्षणैर्धे विशेषानवधारणादैक्य सामान्यस्यावसीयत इत्यर्थः ॥

(उद्घोतः) बुद्धिरिति । प्रमात्मिकेत्यर्थः । ननु व्यक्त्यैक्ये स्यादेव प्रतीत्येकरूपतेत्यत आह—गुणेति ॥ आलम्बनेनेति । विषयेनेत्यर्थः ॥ प्रत्यायित इति । अनेकशोपीत्यादिः ॥ विशेषानवधारणादिति । आश्रयभेदेपीत्यादिः ॥

(आक्षेपभाष्यम्)

यद्यपि तावत्प्रख्याविशेषाद् ज्ञायते—एका आकृतिरिति, कुतस्त्वेतत्—साभिधीयते इति ॥

(प्रदीपः) कुतस्त्वेतदिति । भवतु सामान्यमेकं तस्य तु बाह्यदोहादिक्रियायामर्थक्रियायामयोग्यत्वाद्, द्रव्यस्यैव योग्यत्वाद् अभिधान न्याय्यमिति मत्वा प्रश्नः ॥

(७६१ सम्प्रधानवार्तिकम् ॥ ४० ॥)

॥ * ॥ अव्यपवर्गगतेश्च ॥ * ॥

(भाष्यम्) अव्यपवर्गगतेश्च मन्यामहे 'आकृतिरभिधीयते' इति । नहि गौरित्युक्ते व्यपवर्गो गम्यते—शुक्ला नीला कपिला कपोतिकेति ॥

(प्रदीपः) अव्यपवर्गगतेश्चेति । अव्यपवर्गोऽभेदः अविच्छेदः अविशेषस्तस्य गतिः प्रतीतिरित्यर्थः । जातौ चाभिधीयमानायां द्रव्यद्वारका बाह्यदोहादय उपपद्यन्ते, जातितद्वतो-श्चाभेदोपचाराद् गौः शुक्ल इति सामानाधिकरण्यादिव्यवहारोप्युपपद्यते ॥ अथ प्रख्याविशेषादव्यपवर्गगतेश्चेति किमर्थमुभयोपपादानम् । एकेनापि हेतुनैकलाभिधानयोः सिद्धत्वात् ॥ नैष दोषः । अनभिधीयमानापि जातिः सनिधिमन्त्रेण प्रख्या-ऽविशेषे निमित्त भवतीति प्रख्याऽविशेषेण प्रत्यभिज्ञाप्रत्ययरूपेणैकमेव प्रतिपादित नाभिधानम् । तथा वनमिति सर्वविशेषाभ्यन्तरीकरणेनाव्यपवर्गगतावपि प्रख्याया अविशेषो नास्ति भिन्नवृक्षालम्बनत्वाद्वनमिति प्रत्ययस्य ॥

(उद्घोतः) अविच्छेदं व्याचष्टे—अविशेष इति । तस्य गतिरिति । विशेषानवगतिपूर्वं सामान्यस्य शब्दतोऽवगतिरित्यर्थः । अयं भावः—गुणादिभिन्नेष्वनुस्यूतैकाकारप्रतीत्या जातिसिद्धौ तत्र शक्तिग्रहः । शब्दात्तस्या बोधश्च । व्यक्तीनां त्वानन्त्यात्तासु न शक्तिग्रहो, नापि शुद्धाना तासा बोधः, तासा विशेषरूपत्वेन विशेषावगतिप्रसङ्गात् । यथाकृतिरूपादिक शब्दबोधे भासते सामान्येन तथा विशेषोपि भासते, जाते । शक्यत्वे तु तदाश्रयत्वेनाक्षेपादिना सामान्याकृतिरूपादेरेव ग्रहणमिति न दोषः । प्रथमतो बालस्य यद्यपि विशेषव्यक्तावेव शक्तिग्रहस्तथाप्यावापोऽपन्यायेन व्यक्त्यन्तरे आनयनादि दृष्ट्वा पूर्वजातशक्तिग्रहस्य जाल्याश्रयमात्रे व्यवस्थिति रिति तत्त्वम् ॥ बाह्यादिक्रिया ताहिं कथमत आह—द्रव्यद्वारका इति । आश्रये कारणमेव जातौ तत्करणमिति भावः । अन्वयबोधे तु बाधज्ञानस्याप्रतिबन्धकत्वान्न तदनुपपत्तिः, जातीत्यादिप्रयासो

द्वयेति कश्चित् । सन्निधिमन्त्रेण । शक्तिग्रहे व्यक्तावुपलक्षणा-मात्रेण ॥ प्रत्यभिज्ञाप्रत्ययरूपेण । प्रत्यभिज्ञाविषयेण प्रत्ययेन तदुच्चारितगोशब्दाद्यादृशः प्रत्ययस्तादृशः पवैतदुच्चारितादित्येवं प्रत्यभिज्ञाविषयता, सा चैकाकारतां विनाऽनुपपन्नेति ॥ द्वितीयेनाभिधाने सिद्धेप्येकत्वं न सिध्यतीत्याह—तथा वनमिति । अविशेष इति । एकरूपत्वमित्यर्थः । वनशब्देन कदाचिदाग्निसमुदायस्य कदाचित् पलाशसमुदायस्य कदाचित् खदिरसमुदायस्य कदाचिदाग्न्यादिसमुदायस्य प्रतीतेरिति तात्पर्यम् ॥ तदाह—भिन्नवृक्षेति ।

(७६२ आकृतिशक्तिवार्तिकम् ॥ ४१ ॥)

॥ * ॥ ज्ञायते चैकोपदिष्टम् ॥ * ॥

(भाष्यम्) ज्ञायते खल्वप्येकोपदिष्टम् । गौरस्य कदाचिदुपदिष्टो भवति । स तमन्यस्मिन्देहेऽन्यस्मिन्कालेन्यस्यां च वयोवस्थायां दृष्ट्वा जानाति अयं गौरिति ॥

(प्रदीपः) एकोपदिष्टमिति । एकस्मिन्नुपदिष्ट 'गौरस्य' लया पदा न स्पष्टव्य' इत्यादि वस्तु । अथ वैकमुपदिष्ट यस्य तदेकोपदिष्टं सकृदुपदिष्टं गोलादि सर्वत्र ज्ञायत इत्यर्थः ॥

(उद्घोतः) एकत्वे युक्त्यन्तरमाह—ज्ञायते चैकेति ॥ आध्याख्यानेन्याहारभयाद्वाध्यास्वारस्याच्चाह—अथ वेति ॥ उपदिष्टमिति । भावेक्त इत्यर्थः ॥

(आक्षेपभाष्यम्)

कः पुनरस्य विशेषः *प्रख्याविशेषादित्यतः ? ॥

(उद्घोतः) भाष्ये—कः पुनरिति । अनेनापि प्रख्या-विशेषस्यैवोपपादनादिति भावः ॥

(समाधानभाष्यम्)

तस्यैवोपोद्वलकमेतत्—'प्रख्याविशेषाद् ज्ञायते चैकोपदिष्टम्' इति ॥

(प्रदीपः) उपोद्वलकमिति । उद्गतं बल प्रत्यक्षं तत्पुर्वकलादनुमानस्य उद्बलस्य समीपमनुमानमित्यर्थः । प्रख्या-विशेषादित्यनेन प्रत्यक्ष जाल्यालम्बन प्रमाणमुपन्यस्तम् । ततो विप्रतिपन्नप्रतिपादनायानुमानमिह जातिसद्भावे ज्ञायते चैकोपदिष्टमित्यनेनोक्तम्, देशकालावस्थापिण्डान्तरेष्वबाधितप्रत्यभिज्ञाप्रत्ययोदयान्यथानुपपत्त्या सामान्यसद्भावोन्मीयते इत्यर्थः । अथ वा बलमुद्गीपयत्युपोद्वलकमुपवृहकमुच्यते ॥

(उद्घोतः) प्रत्यक्षमिति । प्रत्यक्षशब्देन शाब्दमप्यत्रोच्यते ॥ तत इति । तत्रेत्यर्थः ॥ विप्रतिपन्नेति । देहात्मप्रत्ययवज्ज्ञानत्वशङ्कयेति भावः ॥ प्रयोगरतु विमतप्रत्ययो जातिविषयो देशादिभेदेप्यबाधितैकाकारप्रत्ययत्वात् समतवदिति ॥ अवस्थेति ॥ अवस्थाकृतभेदोपपादनेन च न व्यक्त्यैक्य विषय इति सूचितम् ॥ प्रत्यभिज्ञाप्रत्ययेति । तद्विषयप्रत्ययेत्यर्थः ॥ उपवृहकमिति । आन्तत्वाशङ्कानिवर्तनेन प्रमात्वनिर्वाहकस्तर्क इत्यर्थः ॥

(७६३ आकृतिवार्तिकम् ॥ ४२ ॥)

॥ * ॥ धर्मशास्त्रं च तथा ॥ * ॥

(भाष्यम्) एवं च कृत्वा धर्मशास्त्रं प्रवृत्तम् “ब्राह्मणो न हन्तव्यः” “सुरा न पेये”ति, ब्राह्मणमात्रं च न हन्यते, सुरामात्रं च न पीयते । यदि द्रव्यं पदार्थः स्यात्, एकं ब्राह्मणमहत्वा एकां च सुरामपीत्वाऽन्यत्र कामचारः स्यात् ॥

(प्रदीपः) धर्मशास्त्रं च तथेति । अनेनैतद्दर्शयति । न सादृश्यैकैर्वाक्रियाकारित्वादिनिमित्ता भ्रान्ता प्रत्यभिज्ञा सर्वत्रेति ग्राह्यम्, किं तर्हि ? अभिन्नविषयनिमित्ता स्मृतिकारणामप्यविगीतप्रमाणभावस्मृतोपनिबद्धवचनानां जात्याश्रयेण सर्वव्यवहारप्रवर्तनादित्यर्थः ॥ एकं ब्राह्मणमिति । एकस्यैव द्रव्यस्य ब्राह्मणशब्दवाच्यत्वादिति भावः ॥

(उद्ध्योतः) न सादृश्येति । सादृश्यरूपेण क्रियाकारित्वादिनिमित्तकभ्रमरूपा नेत्यर्थः । अविगीत प्रमाणभाव प्रमाणत्वयस्य स्मृतस्य सारणस्य पदार्थविषयकस्य तेनोपनिबद्धानि वचनानि चैस्तेषामित्यर्थः । द्रव्यस्य शब्दार्थत्वे ह्येकब्राह्मणवधनिषेधाद्येव प्रतीयते । एकः क इति चेद् ? यो यस्य तज्जात्यश्रवणकाले बुद्धिस्थः स इति गृहाण । ज्ञानं पदार्थत्वे तु न दोष इति तात्पर्यम् ॥ अन्यत्र कामचार इति । सर्वेषामिति शेषः ॥ एकेनेकस्याहनेने जातः शास्त्रार्थ इत्यन्यब्राह्मणविषये सर्वेषां कामचारः स्यादित्यर्थः ॥

(आक्षेपभाष्यम्)

कः पुनरत्र विशेषः * अव्यपवर्गगतेश्च * इत्यतः ? ॥

(समाधानभाष्यम्)

तस्यैवोपोद्बलकमेतत् ‘अव्यपवर्गगतेश्च धर्मशास्त्रं च तथा’ इति ॥

(प्रदीपः) तस्येति । अव्यपवर्गगतिरभ्रान्ता स्मृतिकारणामपि तथैव व्यवहारदर्शनादित्यर्थः ॥

(७६४ आकृतिवार्तिकम् ॥ ४३ ॥)

॥ * ॥ अस्ति चैकमनेकाधिकरणस्थं

युगपत् ॥ * ॥

(भाष्यम्) अस्ति खल्वप्येकमनेकाधिकरणस्थं युगपद्भ्यते । किम् ? आदित्यः । तद्यथा एक आदित्योनेकाधिकरणस्थो युगपदुपलभ्यते ॥

(प्रदीपः) नन्वेकमनेकस्थ कथं भवति नहि देवदत्तो युगपन्मथुराया सुग्रे च भवतीत्यत आह—अस्ति चेति ॥ अवयवी यद्यप्येकावयवस्थः तथापि तद्भावे विवादानासौ दृष्टान्तलेनोपात्तः ॥

(उद्ध्योतः) नन्वेकमिति । जातिरूपमित्यर्थः ॥ तद्भावे विवादादिति । बौद्धादीनामिति शेषः ॥ किं च सामरस्येन प्रत्य-

वयवमवयवी नोपलभ्यत इति वैषम्यादपि स न दृष्टान्तित इति भावः ॥

(दृष्टान्तवैषम्यभाष्यम्)

विषम उपन्यासः । नैको द्रष्टा आदित्यमनेकाधिकरणस्थं युगपदुपलभते ॥

(दृष्टान्तान्तरवार्तिकशेषभाष्यम्)

एवं तर्हि—

(७६५ दृष्टान्तवार्तिकम् ॥ ४४ ॥)

॥ * ॥ इतीन्द्रवद्विषयः ॥ * ॥

(भाष्यम्) तद्यथा एक इन्द्रोनेकस्मिन् क्रतुशते आहूतो युगपत्सर्वत्र भवति ॥ एवमाकृतियुगपत्सर्वत्र भविष्यति ॥

(प्रदीपः) इतीन्द्रवद्विषय इति । एकस्याप्यनेक इति वाक्यशेषः । शब्दप्रादुर्भावव्ययीभावे कृते वति प्रत्ययः ॥ सर्वत्रेति । सर्वेषु यागेषु द्रव्यवदज्ञातं प्रतिपद्यत इत्यर्थः ॥

(उद्ध्योतः) साक्षाद्वाक्यस्याह—एकस्यापीति ॥ एकस्याप्यनेक इति पाठः ॥ एकस्यापीन्द्रशब्दस्य यथाऽनेको यागोक्ति-त्वेन विषय एकतो वज्ञानविषयश्च एकदेशावच्छिन्नानेकयागेषु तथा दशनमम्भवात् तथैकस्या अपि जानेरनेको विषय आश्रयतयेत्यर्थः । अनेकस्य इति पाठे एकोपि यथा इन्द्रशब्दोनेकयागस्य एकस्यापि बोद्धुविषयस्तथा जातिरपीत्यर्थः ॥ अव्ययीभावे इति । इन्द्रस्य प्रादुर्भाव इत्यर्थः ॥ सर्वेऽपि ॥ प्रादुर्भावविषयेन्द्रशब्दरूपा तद्बोद्ध्या वा एका देवता त्रीत्यादिद्रव्यवत्सर्वयागेष्वज्ञता युगपत्प्रतिपद्यत इत्यर्थः ॥ भाष्ये हि इन्द्र- इन्द्रशब्दः । आहूतः । प्रादुर्भूतः । युगपत्सर्वज्ञात् भवतीत्यर्थः ॥

(उपोद्बलकभाष्यम्)

अवश्यं चैतदेवं विज्ञेयम्—एकमनेकाधिकरणस्थं युगपदुपलभ्यत इति ।

(७६६ अनुपपत्तिवार्तिकम् ॥ ४५ ॥)

॥ * ॥ नैकमनेकाधिकरणस्थं युगपदिति चेत्तथैकशेषे ॥ * ॥

(भाष्यम्) यो हि मन्यते—‘नैकमनेकाधिकरणस्थं युगपदुपलभ्यत’ इति । एकशेषे तस्य दोषः स्यात् । एकशेषेपि नैको वृक्षशब्दोनेकमर्थं युगपदभिधीत ॥

(प्रदीपः) एकशेषेपीति । यद्येकस्यानेकसंबन्धो नाभ्युपगम्यते तदैकः शब्दोऽनेकमर्थं संबन्धाभावान्न प्रत्याययेदित्यर्थः ॥

(उद्ध्योतः) यदीति । अनेकाधिकरणस्थपदेनानेकसंबन्धो विवक्षित इत्यर्थः । एव चैक शब्दो यथाऽनेकत्रार्थे एकेन युगपद्गृह्यते तथा जातिरपीत्यर्थः ॥

(अथाकृतिवादोपपादनम्)

(उपोद्बलकभाष्यम्)

अवश्यं चैतदेवं विज्ञेयमाकृतिरभिधीयत इति ॥

(७६७ अन्यथानुपपत्तिवार्तिकम् ॥ ४६ ॥)

॥ * ॥ द्रव्याभिधाने ह्याकृत्यसंप्रत्ययः
[संत्रासर्वद्रव्यगतिः] ॥ * ॥

(भाष्यम्) द्रव्याभिधाने सत्याकृतेरसंप्रत्ययः स्यात् ॥ तत्र को दोषः ? ॥ 'तत्रासर्वद्रव्यगतिः' ।

तत्रासर्वद्रव्यगतिः प्राप्नोति ॥ असर्वद्रव्यगतौ को दोषः ? । 'गौरनुबन्ध्योऽजोऽग्नीषोमीयः' इति एकः शास्त्रोक्तं कुर्वीत, अपरोशास्त्रोक्तम् । अशास्त्रोक्ते च क्रियमाणे विगुणं कर्म भवति । विगुणे च कर्मणि फलानवाप्तिः ॥

(प्रदीपः) उक्तमेवार्थं समर्थयितुमाह—द्रव्याभिधाने हीति । श्रुतिस्मृतिविहितानां सर्वव्यवहारानामप्रवृत्तिरस्यादित्यर्थः ॥

(उद्ध्योतः) भाष्ये—अपरोशास्त्रोक्तमिति । एकः शब्दः प्रत्यर्थनिवेशित्वादेकं द्रव्यं गोरूपं बोधयेत् तस्य केनचिदालम्भे कृते परैस्तेन वा गवान्तरालम्भेऽशास्त्रार्थः स्यात् । एव न ब्राह्मणमित्यादावप्येकस्य ब्राह्मणस्यावधो विषयस्तत्रान्यविषये सर्वेषां कामचारेण प्रवृत्तावपि न प्रायश्चित्तं स्यादिति बोध्यम् । सर्वपुरुषान् प्रत्येकव्यक्तेरेव बोधनमित्यभिमानः ॥

(आक्षेपभाष्यम्)

ननु च यस्याप्याकृतिः पदार्थः, तस्यापि यद्यनवयवेन चोद्यते न चानुबध्यते । विगुणं कर्म भवति । विगुणे च कर्मणि फलानवाप्तिः । एका आकृतिरिति च प्रतिज्ञा हीयेत । यच्चास्य पक्षस्योपादाने प्रयोजनम्—एकशेषो न वक्तव्य इति, स चेदानीं वक्तव्यो भवति ॥

(प्रदीपः) ननु चेति । सर्वविषया चेदाकृतिश्चोद्यते तदा सर्वव्यक्तिविषयमनुष्ठानं विना वैगुण्यमेव स्यादित्यर्थः ॥ अथानुष्ठानसिद्ध्यर्थमेकद्रव्यविषयमेव कर्म क्रियते तत्राप्युच्यते—एकाकृतिरिति चेति । चशब्दस्तुशब्दस्यार्थः, वक्ष्यमाणार्थोपेक्षया समुच्चये वा ॥ स चेदानीमिति । एकले जातेरेकशब्दप्रवृत्तेः सिद्धत्वादेकशेषारम्भः प्रत्याख्यायते । अनेकले त्वारब्धव्य एवैकशेष इत्यर्थः ॥

(उद्ध्योतः) अथानुष्ठानेति । अयं भावः—जाते साक्षादनुबन्धनायसम्भवाद् व्यक्तिद्वारा तद्वाच्यं तत्रानुष्ठानसिद्ध्यर्थमेकप्रयोगे एकव्यक्तिद्वारकमेव तदाश्रीयते । तत्राकृतेरेकत्वे विनि-

गमनाविरहात्सर्वव्यक्तिद्वारकमेव तदाश्रीयते । आकृतेरनेकत्वे तु प्रतिज्ञाहानिरिति ॥ पूर्वार्थस्यावतारणाच्चशब्दोपपन्नोऽत आह—तुशब्दस्यार्थः इति ॥

(समाधानभाष्यम्)

एवं तर्ह्यनवयवेन चोद्यते, प्रत्येकं च परिसमाप्यते । यथा आदित्यः ॥

(प्रदीपः) एवं तर्हीति । सर्वाभिव्यक्तिभिः संबन्धस्य तुल्यत्वात् सर्वत्रैवाभिन्नबुद्ध्युपादानात् प्रत्येकं परिसमाप्तत्वादेकस्मिन्नपि द्रव्ये तत्कर्म क्रियमाणं जातौ कृतमेव भवतीत्यर्थः ॥ यथादित्य इति । प्रतिदेशं यथा सर्वात्मनादित्य उपलभ्यते तथा जातिरपीत्यर्थः ॥

(उद्ध्योतः) भाष्ये—अनवयवेनेति । जात्याश्रया व्यक्तिविशेषा अवयवा इत्युच्यते ॥ अनवयवेन । व्यक्तिविशेषानालम्बनेनेत्यर्थः ॥ नन्वाश्रयभेदात्तद्भेदोत आह—सर्वाभिरिति । भेदकाभावात् भेद इति भावः । प्रत्यक्षविरोधाद् धर्मिग्राहकमानविरोधाच्च भेदानुमानमसङ्गतमिति भावः ॥ नन्वादित्यस्य प्रत्येकं समाप्त्यभावेन दृष्टान्तासर्गात् सत्त्वाह—प्रतिदेशमिति ॥

(आक्षेपभाष्यम्)

ननु च यस्यापि द्रव्यं पदार्थः, तस्याप्यनवयवेन चोद्यते, प्रत्येकं च परिसमाप्यते ॥

(प्रदीपः) ननु चेति । द्रव्येऽपि पदार्थे जातेरनभिधेयाया उपलक्षणत्वेनाश्रयणात्परित्यक्तभेदं द्रव्यमात्रं विशिष्टजातियुक्तं शब्देनोच्यते ॥ प्रत्येकं च परिसमाप्यत इति । शास्त्रमित्यध्याहारः । अथ वा जातिरुपलक्षणभूता प्रत्येकं परिसमाप्यतइति व्याख्येयम् ॥ एकशेषस्त्वयेति । जात्युपलक्षितस्य द्रव्यस्य शब्देनाभिधाने सत्यभिधेयानेकत्वेनाऽनेकशब्दत्वप्रसङ्गादित्यर्थः ॥

(उद्ध्योतः) अनभिधेयाया इति—शक्यतावच्छेदकमशक्यमेवेत्यर्थः । यद्वा प्राधान्येनानभिधेयाया इत्यर्थः ॥ परित्यक्तभेदमिति । परित्यक्तत्वान्तरभेदमित्यर्थः ॥ ननु द्रव्यस्य प्रत्येकं समाप्तेः प्रकृतेनुपयोगोत आह—शास्त्रमिति ॥ शब्देनाभिधाने इति । प्राधान्येनेत्यर्थः ॥

(आकृतिवादिभाष्यम्)

एकशेषस्त्वया वक्तव्यः ॥

(द्रव्यवादिभाष्यम्)

त्वयापि तर्हि द्विवचनबहुवचनानि साध्यानि ॥

(प्रदीपः) त्वयापीति । जातेरेकत्वाद् द्वित्वबहुत्वनिबन्धनानि द्विवचनबहुवचनानि न सिध्यन्तीति भावः ॥

१ यद्यपि सर्वेषु पुस्तकेषु कोष्टकान्तर्गतं पाठो नोपलभ्यते । तथापि "तस्मिन्निति" इति सूत्रस्थे * सप्तमीपञ्चम्योश्च भावादुभयत्र षष्ठी प्रकृतिसंज्ञासंयकार्यप्रसङ्गः * इति वार्तिके एव दोषप्रदर्शकमागोपि

वर्तते स । परन्तु लेखकप्रमादाद्बुद्धितोऽत्र भवेदिति सत्त्वासाभि पूरित इति बोध्यम् ॥

२ 'यते' ॥ ३ 'त्पादात्' ॥

(७६८ आकृतिवार्तिकम् ॥ ४७ ॥)

॥ * ॥ चोदनायां चैकस्योपाधिवृत्तेः ॥ * ॥

(भाष्यम्) चोदनायां चैकस्योपाधिवृत्तेर्मन्या-
महे आकृतिरभिधीयते इति । 'आग्नेयमष्टाकपालं
निर्वपेत्' । एकं निरूप्य द्वितीयस्तृतीयश्च निरु-
प्यते । यदि च द्रव्यं पदार्थः स्यादेकं निरूप्य द्वि-
तीयस्य तृतीयस्य च निर्वपणं न प्रकल्पेत् ॥

(प्रदीपः) एव भाष्यकारेण पक्षयोः साम्यं दर्शितम् ।
वाक्यकारस्तु जातिपक्षाश्रयणस्य प्रयोजनानि समुच्चयेनावष्टे—
चोदनायां चैकस्येति । सामान्यस्याग्नेयादेः ॥ उपाधिवृ-
त्तेरिति । अष्टाकपालत्वादिरुपाधिः तस्य वृत्तिः प्रवृत्तिः ।
एतदुक्तं भवति—यदि आग्नेयादिशब्देन सामान्यमभिधीयते
तदा तेनाशेषद्रव्याणामाक्षेपात्प्रतिद्रव्यमष्टाकपालत्वमुपाधिर्युज्यते
द्रव्ये तु पदार्थे एकेनैव यजमानेन सकृदेवाष्टाकपालः पुरो-
डाशो निरुप्यते नान्येन नाप्यन्यदेत्यर्थः ॥

(उद्ध्योतः) नन्वेव चोदनायां चैकस्येति चोनुपपन्न इत्यत आह—
वाक्यकार इति ॥ प्रयोजनानि । प्रयोजनान्तराणि ॥ समुच्चयेनेति ।
द्रव्याभिधाने ह्याकृत्यसंप्रत्ययः इत्यनेन समुच्चय इति बोध्यम् ।
एकस्याग्नेयादेर्य उपाधिरष्टाकपालत्वादितस्तस्य पुनः पुनः प्रवृत्तेरिति वा-
र्तिकार्थः । समासश्चार्पित्वात् ॥ एकस्येति व्याचष्टे—सामान्यस्ये-
त्यादि ॥ अष्टाकपालत्वादीत्यादिपदेन निर्वपणं । अत एव भाष्ये
स एव दर्शित एकं निरूप्येत्यादिना ॥ प्रवृत्तिरिति । पुनः पुनर्वृ-
त्तिरित्यर्थः ॥

(आक्षेपभाष्यम्)

कः पुनरेतयोर्जातिचोदनयोर्विशेषः ? ॥

(प्रदीपः) कः पुनरिति । 'गौरनुबन्ध्यः' इति
'आग्नेयमष्टाकपालम्' इति चानयोरित्यर्थः ॥

(समाधानभाष्यम्)

एका निर्वृत्तेन, अपरा निर्वर्त्येन ॥

(प्रदीपः) एका निर्वृत्तेनेति । निष्पन्नो हि पशुर्याग-
साधनायोपादीयते ॥ अपरा निर्वर्त्येनेति । आग्नेयोष्टाकपा-

१ 'नाप्यन्येनान्यदित्' ॥

२ 'द्रव्यं व्यक्तिरिति नार्थान्तरम्' इति वात्स्यायनभाष्यम् ॥ व्यक्ति-
लक्षणं तु गौतमेनेत्यमिहितम्—व्यक्तिगुणविशेषाश्रयो मूर्तिः" (२।
२।६४) इति ॥ व्याख्यात चेतद्वात्स्यायनेन—व्यज्यत इति व्यक्तिरिन्द्रि-
यग्राह्येति न सर्वं द्रव्यं व्यक्तिः ॥ यो गुणविशेषाणां स्पर्शान्तानां
गुरुत्वचक्षुस्त्वद्रवत्वस्काराणामव्यापिनः परिमाणस्याश्रयो यथामभ-
वात्तद् द्रव्यं मूर्तिः मूर्तितावयवत्वादिति ॥" इति ॥

३ अनुमेव सदर्भमाश्रित्य शास्त्रदीपिकायां 'किमाकृतिः पदार्थ उत
व्यक्तिरथाकृतिविशिष्टव्यक्तिरिति त्रय पक्षाः प्राधान्येन चिन्त्यन्ते । अन्येतु
विकल्पसमुदायसंबन्धसमुदायादयः सर्वे पक्षा आकृतिविशिष्टव्यक्तिपक्षनिरा-
कारणेन निराकृता भवन्तीति न पृथग् विचार्यन्ते ॥ तत्र

प्रयोगचोदनाभावाद्वाक्चोदनाभिधेयता ।

नञ्जाकृतिरमूर्तत्वाद्वाक्चोदनाभेदयोगिनी ॥

लश्चोदनयैवोत्पाद्यते न तु चोदनायाः पूर्वं निष्पन्न इत्यर्थः ।
तत्र निर्वृत्ते भेदाग्रहणात् द्रव्यान्तरेऽपि प्रवृत्तिः स्यात् न तु निर्वर्त्ये
सादृश्याग्रहणादित्यवस्थाश्रयणीया जातिः ॥

(उद्ध्योतः) उत्पाद्यतइति । उत्पाद्यत्वेन बोध्यत इत्यर्थः ॥
ननु प्रकारभेदेपि द्वितीयोपन्यासे किं बीजमत आह—तत्रेति ॥
रूपसामान्याद्वासिद्धं इति अहङ्गणितिसूत्रस्य भाष्यरीत्या निष्पन्ने
'इदम् अभिधेयं नेद' इति विवेकाग्रहादित्यर्थः ॥ ननु तत्राप्युक्तरीत्यैव
प्रवृत्तिः स्यादत आह—सादृश्येति । तस्य ससबन्धिकत्वेन प्रति-
योग्यन्तरानुपस्थितेरिति भावः ॥

(इत्याकृतिवादोपपत्तिः ॥)

(अथ व्यक्तिवादोपपत्तिः ॥)

(७६९ व्यक्तिवादिवार्तिकम् ॥ ४८ ॥)

॥ * ॥ द्रव्याभिधानं व्याडिः ॥ * ॥

(भाष्यम्) द्रव्याभिधानं व्याडिराचार्यो न्याय्यं
मन्यते द्रव्यमभिधीयते इति ॥

(प्रदीपः) द्रव्याभिधानमिति । जातेर्वृत्तिविकल्पाक्ष-
मत्वेनाभाव मन्यमानो व्याडिर्द्रव्यमेव शब्देनाभिधीयत इति
मन्यते ॥

(उद्ध्योतः) ननु व्यक्तिशक्तावानन्त्यव्यभिचारयो सत्त्वात्
जातौ शक्तिरित्याशङ्क्य जातिरेव नास्तीत्याह—वृत्तिविकल्पेति ।
जातिर्न तावद्द्रव्येषु व्यासज्यवृत्तिः, एकाश्रयनाशेऽप्रतीत्यापत्तेः ।
किं च गामालभेनेत्यादिनोदनासु सर्वद्रव्यालम्भापत्तिः । प्रत्येकस-
माप्तौ तु द्रव्यान्तरे तदनापत्तिस्तत्रापि सत्त्वे एकाकृतिरिति प्रति-
ज्ञाहानिरित्यर्थः । तत्तत्सत्त्वानाधुपलक्षितमधिष्ठानचैतन्यमेव द्रव्य-
मिति नानन्त्यव्यभिचाराविति तात्पर्यम् ॥

(७७० व्यक्तिशक्तिसाधकवार्तिकम् ॥ ४९ ॥)

॥ * ॥ तथा च लिङ्गवचनसिद्धिः ॥ * ॥

(भाष्यम्) एवं च कृत्वा लिङ्गवचनानि सि-

लिङ्गकारकसख्याभिः सबन्धोऽस्या न कल्पते ।

सामानाधिकरण्यं च न जातिगुणशब्दयोः ॥

व्यक्तिवाचित्वपक्षं तु सर्वमेतत्समञ्जसम् ॥

तेन शुद्धा विशिष्टा वा व्यक्तिः शब्दस्य गोचरः ॥"

'ग्रीहीनब्रह्म' 'पशुमालमेत' 'गामानय' 'ब्राह्मणो न हन्तव्य' इति
यावन्त एवमादयो विनाशिमूर्तिमद्रव्यगोचरा प्रयोगविषय प्रतिषेधा वा ते
सर्वे व्यक्तावेव समवन्ति नाकृतौ । नञ्जाकृतिरवहन्तुमालम्ब्यमानेतुं वा
शक्यते नित्यत्वादमूर्तत्वाच्च । तेनार्थक तद्विधानं प्रतिषेधश्च प्राप्यभावात् ।
व्यक्तिपक्षे तूपपद्यते । तस्माद्व्यक्तिः शब्दार्थः । एव च वृक्षौ वृक्षाभ्यामिति
व्यक्तौ प्रातिपदिकार्थे प्रत्ययाभिहितानि लिङ्गसख्याकारकाणि तथा सबन्धन्ते ।
जातेरलिङ्गत्वादसत्यत्वादमूर्तत्वेन चाकारकत्वादसबन्धः स्यात् ॥ सामानाधि-
करण्यं च गौः शुक्ल इति शुद्धव्यक्तिवचनयोरेकार्थत्वादुपपद्यते । जातिगुणवि-
शिष्टद्रव्यवचनत्वेपि विशेषणभेदे सत्यपि विशेष्याभेदादुपपन्नम् ॥ त्वत्पक्षे तु

ज्ञानि भवन्ति । ब्राह्मणी ब्राह्मणः ब्राह्मणौ ब्राह्मणा इति ।

(७७१ व्यक्तिशक्तिसाधकवार्तिकम् ॥ ५० ॥)

॥ * ॥ चोदनासु च तस्यारम्भात् ॥ * ॥

(भाष्यम्) चोदनासु च तस्यारम्भान्मन्यामहे द्रव्यमभिधीयत इति । 'गौरनुबन्धोऽजोऽजीषोमीय' इति ॥ आकृतौ चोदितायां द्रव्ये आरम्भणालम्भनप्रोक्षणविशसनादीनि क्रियन्ते ॥

(प्रदीपः) आकृतौ चोदितायामिति । आकृतिवादपक्षे शब्देनाकृतिश्चोद्यते द्रव्ये तु कार्यं प्रवर्तते । अयुक्तचेतत् । नह्यन्यचोदनेन्यस्य कार्यं क्रियमाणे यथोक्तं कृतं भवति । तस्माद् द्रव्यमेव शब्देनोच्यत इति न्याय्यम् ॥

(उद्ध्योतः) चोदनास्त्विति । प्रवर्तकवाक्येषु तस्य द्रव्यस्यारम्भणात् । इदमुपलक्षणमारम्भणालम्भनादिकरणादित्यर्थः । तत्रारम्भणं क्रयो बन्धनं वा ॥ जातिवादे दूषणमाह भाष्ये—आकृतौ चोदितायामिति । कर्मसंबन्धित्वेन चोदितायामित्यर्थः ॥ तच्छेषपूरणेन व्याचष्टे—अयुक्तमित्यादिना ॥

(७७२ अनुपपत्तिवार्तिकम् ॥ ५१ ॥)

॥ * ॥ न चैकमनेकाधिकरणस्थं युगपत् ॥ * ॥

(भाष्यम्) न खल्वप्येकमनेकाधिकरणस्थं युगपदुपलभ्यते । नह्येको देवदत्तो युगपत्सुगम्भे भवति मथुरायां च ॥

(प्रदीपः) न चैकमिति । न च हेतुरहितेनादित्यदृष्टान्तेन साध्यसिद्धिर्भवति, देवदत्तदृष्टान्तेन विपर्ययस्यापि साधनात् ॥

(उद्ध्योतः) तत्रैव दूषणान्तरम्—न चैकमिति ॥ विप-

जातिगुणमात्रवृत्तिवार्धभेदे दुर्लभं सामानाधिकरण्यम् । एव पुरुषो देवदत्त इति जातिद्रव्यवचनयोर्दशयितव्यम् ॥ तस्माद्व्यक्तिरेवार्थः ॥ कथं तर्हि व्यक्त्यन्तरे प्रयोगो यत्र न दृष्ट शब्दः, सामान्यस्योपलक्षणत्वाददोषः ॥ यैवमाकृतिका सा गौरिति सामान्यमुपलक्षणीकृत्य शब्दार्थशिक्षा योयं शुद्धवासा स देवदत्त इतिवत् । यथाच तत्रोपलक्षणभूतं वासोऽनभिवायं देवदत्त एवाभिधीयते । तथेहाप्युपलक्षणत्वात्सामान्यस्यानभिधाने व्यक्त्य एव शुद्धा अभिधीयन्ते । एकोपलक्षणलाभादेव नानेकशक्तिकल्पनापत्तिः । आकृतिविशिष्टव्यक्त्यभिधाने तु न कश्चिदोपः ॥ तस्माद्व्यक्तिरेव शुद्धा विशिष्टा वा शब्दार्थः इत्येव व्यक्तिशक्तिवादमुपन्यस्तवन्तः पार्थसारथिमिश्रा ॥

१ 'कार्यं' ॥ २ 'प्रसरत्' ॥ ३ 'व्यक्त्यम्' ॥ ४ 'क्षप्रसङ्गः' ॥

५ नायातीति ॥ न च व्यक्त्यन्तरादागच्छति, अमूर्तत्वात् । तस्मिंश्च व्यक्त्यन्तरेऽनुपलब्धिप्रसङ्गात् । न चाशेनागता अशेनैव च तत्रैवावस्थितेति शक्यते वक्तुम्, निरशत्वात् । एव व्यक्त्यनाशे । न च तत्रैव पश्चादवस्थिता अनुपलब्धे । न विनष्टा नित्यत्वात् । न चान्यत्र याति अमूर्तत्वात् । व्यक्त्यन्तरे च पूर्वमेवावस्थिता जातिरिति पुनः प्रवेशे द्विगुणोपलभ्यते । कथं च नानाविधास्वतीतानागतवर्तमानासु व्यक्तिषु अवयवशो वृत्तिः सम्भाव्यते । व्यक्तौ च वर्तमानेह प्रत्ययमुपभेदः । न चेह गोत्वमिति कस्यचित्प्रतीति

र्यस्यापीति । सत्प्रतिपक्षसंभवादित्यर्थः ॥ एव चानेकद्रव्यगतैका जातिरभ्युपगन्तुमेव न शक्यत इति भावः ॥

(७७३ अनिष्टापत्तिवार्तिकम् ॥ ५२ ॥)

॥ * ॥ विनाशो प्रादुर्भावे च सर्वं

तथा स्यात् ॥ * ॥

(भाष्यम्) किम् ? विनश्येच्च प्रादुष्याच्च ॥ 'श्वा मृतः' इति श्वा नाम लोके न प्रचरेत् । 'गौर्जात' इति सर्वं गोभूतमनवकाशं स्यात् ।

(प्रदीपः) श्वा मृत इति । अभिव्यञ्जकविनाशे जातेस्तिरोभावात् पिण्डान्तरे श्वेति प्रत्ययो न स्यात् । शतप्रत्यय इवैकापाय इत्यर्थः । यद्वा आश्रयापाये आश्रितस्यायपायः अवयवापाये अवयविन इवेति जातेर्विनाशप्रसङ्ग इत्यर्थः ॥ गौर्जात इति । जातेन गोपिण्डेन गोत्वमभिव्यक्तं तच्च सर्वाश्रयवर्तीति एकगोपिण्डप्रत्यक्षत्वे सर्वगोपिण्डप्रत्यक्षत्वेप्रसङ्गः ॥ अनवकाशमिति । पदार्थान्तरप्रत्ययस्यावकाशाभावात् । अथ वा सर्ववस्तुव्यापि गोत्वमेष्टव्यम् । अन्यथा

नार्याति न च तत्रासीदस्ति पश्चान्न चांशवत् ।

जहाति पूर्वं नाधारमहो व्यसनसन्ततिः ॥' इति दोषापत्तिः । ततश्च—

व्यर्त्तयैवैकत्र सा व्यक्ताऽभेदात्सर्वत्रगा यदि ।

जातिर्दृश्येत सर्वत्र ॥

इति सर्वेषु पदार्थेषु गोप्रत्ययप्रसङ्गः ॥

(उद्ध्योतः) ननु जातेर्नित्यत्वात्कथं नाशदि । किं चैकनाशेपि व्यक्त्यन्तरेणाभिव्यक्तत्वात् श्वा प्रचरेदेवेत्यत आह—अभिव्यञ्जकेति । व्यासज्यवृत्तिर्जातिः सर्वव्यक्तिभिः सम्भूयाभिव्यज्यत इति मते इदं दूषणम्, जातेर्नाशश्च तिरोभाव एवेत्यर्थः । एव च श्वा नाम लोके न संचरेदिति भाष्यस्य व्यक्त्यन्तरे श्वप्रत्ययवि-

रस्ति ॥ अथ व्यक्तेरात्मैव जातिर्न तदाधार वस्त्वन्तरमिति चेत् । नैवं युक्तम् । कथं हि नानाभूतानामनित्यानां व्यावृत्तस्वभावानामेकरूपा नित्यानुवृत्तिस्वभावा च जातिरात्मा स्यात् । नैलोक्यसङ्करप्रसङ्गात् ॥ न च प्रमाणमपि किञ्चिदाकृतिसङ्गादेव सन्वति । नतावत् प्रत्यक्षम्, नहि जातिः स्वविषयकज्ञानं जनयति नित्यत्वाभ्युपगमात् । नित्यानां च सर्वार्थक्रियास्वसामर्थ्यात् । नवा जनकस्य विषयत्वं सन्वति, तद्व्यक्षणाद्विषयत्वस्य । तस्माद्विकल्पाकारमात्रं सामान्यमलीकं वा ॥ इत्यादि सौगतमतेन जातिनिरसनं पूर्वपक्षीकृत्य सिद्धान्तितम्—अत्राभिधीयते

“प्रत्यक्षबलसिद्धस्य सामान्यस्य कुतर्कतः ।

न शक्योपलब्धवः कर्तुं सर्वं विजयते हि तत् ॥”

सर्वेष्वपि वस्तुषु 'इयमपि गौः, इयमपि गौः' 'अयमपि वृक्षः अयमपि वृक्षः' इति व्यावृत्तावृत्ताकारं प्रत्यक्षं देशकालावस्थान्तरेष्वविपर्यस्तमुदीयमानं सर्वमेव तर्काभासं विजित्य व्याकारं वस्तु व्यवस्थापयत्केनान्येन शक्यते बाधितुम् । नहि ततोऽन्यद्वलवत्तरमस्ति प्रमाणम् तन्मूलत्वात्प्रमाणान्तराणां तद्वाधसामर्थ्याभावादिति शास्त्रदीपिकायाम् ॥

६ 'व्यक्त्यैवैकत्र सा व्यक्त्य' ॥

ष्यो न सत्त्वेद् न स्यादित्यर्थः । एव विनाशपदं व्यक्तिषु ध्वसपर-
तथेति परामृष्टमाकृतौ तिरोधानपरमित्युक्तमिति मत्वाह—यद्-
वेति । आविद्यको धर्मविशेषो जातिरिति भावः ॥ जातेनेति ।
व्यासज्यसर्वाश्रयवृत्तिगोत्व सर्वाश्रयशानैरभिव्यङ्ग्यमन्यथा गोत्व-
ज्ञानमेव न स्यादित्यर्थः । अस्तु तर्हि तत्प्रत्यक्षत्वाय तदाश्रयसर्वस्य
प्रत्यक्षत्वमत आह—भाष्ये—अनवकाशमिति । अर्थान्तरप्रत्य-
यावकाशरहितं गोभूत गोत्वप्रत्यक्षाय गोरूपं वस्तु सर्वं प्रत्यक्ष-
स्यात् । गोव्यक्तीनामनन्तत्वादनवकाशत्वमित्यर्थः ॥ न विद्यतेऽव-
काशो यस्मादिति बहुव्रीहिरिति तात्पर्यम् । अत्र पक्षेऽध्याहारक-
शात्प्रक्षान्तरमाह—अथ वेति ॥ नायातीति । उत्पन्ने गवि व्य-
क्त्यन्तरादायातीति न शक्यं वक्तुं, तस्या निष्क्रियत्वान् । न
यातीति पठे उत्पन्नव्याक्तिं व्यक्त्यन्तरादागत्य न प्राप्नोतीत्यर्थः ॥
न च तत्रासीदिति । प्रागाश्रयाभावादित्यर्थः ॥ तत्रैव
हेतुमाह—अस्ति पश्चादिति । यतः पश्चादेवास्ति अन. पूर्व
नासीदित्यर्थः । एतेन मा यासीत् मा च भूत् तत्र गोत्वमिति
परास्तम् । ननु सक्रियत्वमङ्गीकृत्याशेनागमनमस्त्वत आह—
न चांशवदिति । निरवयवत्वेनांशाभावादित्यर्थः ॥ ननु पूर्वमाधार
त्वत्वात्रैवायातीत्यत आह—जहातीति । पूर्वत्रापि प्रतीतेरिति
भावः । तस्मात्सर्वगैकेति वाच्यं ततश्च कयाचिन्नक्त्येव व्यक्ता साऽ-
भेदात्सर्वगैति वाच्यम् । ततश्च सर्वत्र दृश्येत तदाह—सर्वेष्विति ।
अत्र पक्षे गोभूतमभिव्यक्तगोत्वेन व्याप्तुं प्रत्यक्षत्वमेव जात्यन्तरा-
वकाशरहितं सर्वं स्यादिति भाष्यार्थः ॥ जातिसकरप्रसङ्गश्चेत्यपि
बोध्यम् ।

(७७४ व्यक्तिवादिवार्तिकम् ॥ ५३ ॥)

॥ * ॥ अस्ति च वैरूप्यम् ॥ * ॥

(भाष्यम्) अस्ति खल्वपि वैरूप्यम् 'गौश्च गौश्च'
खण्डो मुण्ड इति ॥

(प्रदीपः) अस्ति च वैरूप्यमिति । तस्माद् द्रव्यमे-
वास्तु न तु सामान्यम् । नह्येकस्य भेदाभेदौ विरुद्धौ उपपद्येते
इत्यर्थः । एकार्थक्रियाकारित्वादिनिमित्तस्तु प्रत्यभिज्ञाप्रत्ययः ॥

गौश्चेति । भेदाधिष्ठानः समुच्चयः सामान्यस्यैकत्वाभिधेय-
त्वयोर्न स्यादित्यर्थः ।

(उद्द्योतः) नहीति । एव च तत्तच्छब्दप्रतिपाद्ये एकस्मिन्
विरुद्धधर्मोपपत्तेरभावाद्द्रव्यमेव पदार्थ इति भावः ॥

भाष्ये गौश्च गौश्चेत्यनेनाभिधेते वैरूप्यमुपपादयति—भेदेति ।
एव खण्डो गौमुण्डो गौरिति च न स्यादिति भावः ॥ प्रत्यभिज्ञा-
प्रत्ययस्तद्विषयः ॥

(७७५ व्यक्तिवादिवार्तिकम् ॥ ५४ ॥)

॥ * ॥ तथा च विग्रहः ॥ * ॥

(भाष्यम्) एवं च कृत्वा विग्रह उपपन्नो भ-
वति—गौश्च गौश्चेति ।

(उद्द्योतः) भाष्येस्ति च वैरूप्यमिति वाक्यस्थचशब्द

व्याचष्टे—तथा च विग्रह इति । एकार्थत्वे पर्यायाणामिव सह-
प्रयोगो न स्यादिति भावः ॥

(७७६ व्यक्तिवादिवार्तिकम् ॥ ५५ ॥)

॥ * ॥ व्यर्थेषु च मुक्तसंशयम् ॥ * ॥

(भाष्यम्) व्यर्थेषु च मुक्तसंशयं भवति । आकृता-
वपि पदार्थे एकशेषो वक्तव्यः ॥ अक्षाः पादा माषा
इति ॥

(प्रदीपः) आकृतावपीति । यदर्थ आकृतिपक्षपरिग्रहः
तदेव न सिध्यति नहि शकटाक्षदेवानाक्षादिष्वेकाकृतिसद्भावः ॥

(उद्द्योतः) भाष्ये—व्यर्थेष्विति । विजातीयानेकार्थसरूप-
शब्देऽप्यित्यर्थः ॥ मुक्तसंशयमिति । एकशेषाङ्गीकरणमिति शेषः ॥

(इति व्यक्तिशक्तिवादोपपत्तिः ॥)

(७७७ आकृतिवादिवार्तिकम् ॥ ५६ ॥)

॥ * ॥ लिङ्गवचनसिद्धिर्गुणस्यानित्य-
त्वात् ॥ * ॥

(भाष्यम्) लिङ्गवचनानि सिद्धानि भवन्ति ।
कुतः ? गुणस्यानित्यत्वात् । अनित्या गुणा अपा-
यिन उपायिनश्च ॥

(प्रदीपः) इदानीमाकृतिवादी दोषान् परिहर्तुमाह—
लिङ्गेति । आकृतिसद्भावः पूर्वमेव प्रत्यक्षानुमानागमप्रवृत्तिभि-
प्रतिपादितः । सर्वगतत्वेऽपि पदार्थानां विचित्रशक्तियोगात्
कश्चित्पदार्थः कांचिदेवाकृतिमभिव्यनक्ति न तु सर्वा सर्वः ।
गुणाश्चात्र द्वित्वस्त्रीत्वादयो विवक्षिताः । तैश्चाकृतेरेकार्थसमवाय-
लक्षणं संबन्ध इत्याकृतावपि पदार्थे लिङ्गसख्यासिद्धिरित्यर्थः ॥
अनित्या इति । कदाचित्स्त्रीत्वयुक्तेन पिण्डेनाकृतित्व्यज्यते
कदाचित्पुस्त्वयुक्तेन कदाचिदेकाधारस्था प्रतिपाद्यते कदा-
चिदनेकाधारस्थेत्यर्थः ॥

(उद्द्योतः) जाल्यभावो व्याडिगते उक्तस्त निरस्यति—
आकृतिसद्भाव इति ॥ अथ वेत्यादिना व्याख्यात सर्वं गोभूत-
मित्यादिदोषं परिहरति—सर्वगतत्वेपीति ॥ सकरोपि न, परस्पर-
परिहारेण भिन्नवस्तुनिष्ठानामैकैकत्र स्थितेः संकरत्वात् न स गोत्वा-
दीनामिति भावः ॥ आद्यव्याख्यारीत्या दोषस्तु जाते, प्रत्येक परि-
समात्यङ्गीकारेण मुद्गरः । एकैकव्यक्त्यव्यङ्ग्यत्वाच्च न विनाशो-
ल्यादिदोषः ॥ न तु सर्वमिति । यथात्मना व्यापकत्वेऽपि कचित्
शरीरे कश्चिदेवात्मा स्फुरति न तु सर्वं सर्वत्र तद्वदित्यर्थः ॥
एकार्थसमवायेति । तेन च निमित्तेन जाते लिङ्गसख्यारोप
इत्यर्थः ॥ भाष्ये—गुणस्येति । जातावेकवचनम् ॥ अनित्या
इति । अनित्यता इत्यर्थः । अपायित्वोपायित्वाभ्यामनित्यत्वमेव
भाष्ये दर्शितम् ॥

(आक्षेपभाष्यम्)

किं य एते शुक्लादयः ? ।

(प्रदीपः) किं य एत इति । ते हि गुणत्वेन प्रसिद्धाः ।
न च तदनित्यत्व लिङ्गवचनसिद्धौ हेतुरुपपद्यत इति प्रश्नः ॥

(समाधानभाष्यम्)

नेत्याह । स्त्रीपुंनपुंसकानि सत्त्वगुणाः । एकत्व-
द्वित्वबहुत्वानि च । कदाचिदाकृतिरेकत्वेन युज्यते,
कदाचिद्वित्वेन, कदाचिद्बहुत्वेन, कदाचित्स्त्री-
त्वेन कदाचित्पुंस्त्वेन कदाचिन्नपुंसकत्वेन ॥

(प्रदीपः) प्रकरणादर्थनिश्चय इत्याह—नेत्याहेति ॥

(आक्षेपभाष्यम्)

भवेल्लिङ्गपरिहार उपपन्नः, वचनपरिहारस्तु
नोपपद्यते । यदि हि कदाचिदाकृतिरेकत्वेन यु-
ज्यते कदाचिद्वित्वेन कदाचिद्बहुत्वेन, एका आकृ-
तिरिति च प्रतिज्ञा हीयेत । यच्चास्य पक्षस्योपा-
दाने प्रयोजनमुक्तम् 'एकशेषो न वक्तव्यः' इति,
स च इदानीं वक्तव्यो भवति ॥

(प्रदीपः) वचनपरिहारस्त्विति । लिङ्गपरिहारे न
किंचिद् दुष्यति, वचनपरिहारे त्वभिधीयमाने एकाकृतिरिति
प्रतिज्ञाहानि द्वित्वबहुत्वसंबन्धस्याप्यभ्युपगमात् । द्विवचनबहु-
वचनवदनेकशब्दत्वमपि प्राप्नोतीत्येकशेषोपि वक्तव्य इत्यर्थः ॥

(उद्ध्योतः) बहुवचनवदिति । आश्रयगतसख्यावदाश्रय-
बोधे दृष्टानेकशब्दत्वमपि प्राप्नोतीत्यभिमानः ॥

(भाष्यम्) एवं तर्हि

(७७८ न्यासान्तरवार्तिकम् ॥ ५७ ॥)

॥ * ॥ लिङ्गवचनसिद्धिर्गुणविवक्षानि-
त्यत्वात् ॥ * ॥

(भाष्यम्) लिङ्गवचनानि सिद्धानि भवन्ति ।
कुतः ? । गुणविवक्षाया अनित्यत्वात् । अनित्या गु-
णविवक्षा । कदाचिदाकृतिरेकत्वेन विवक्षिता भ-
वति कदाचिद् द्वित्वेन कदाचिद्बहुत्वेन, कदाचि-
त्स्त्रीत्वेन कदाचिपुंस्त्वेन कदाचिन्नपुंसकत्वेन ॥

(प्रदीपः) गुणविवक्षानित्यत्वादिति । स्वत आ-
कृतेरेकत्व द्रव्यगतद्वित्वबहुत्वविवक्षायां तु द्विवचनबहुवचने
भवतः । आश्रयधर्मैराश्रिताना व्यपदेशः । यथा संपन्नो यवो
विनष्टो यव इति संपत्तिविनाशाभ्या द्रव्यगताभ्या जातिर्व्यपदि-
श्यते तथा लिङ्गसंख्याभ्यामपीत्यर्थः ॥

(उद्ध्योतः) जातिर्व्यपदिश्यत इति । यव इत्येकवचनेन
तत्र जातिप्राधान्यावगमादिति भावः ॥ एव चारोपितद्वित्वादिना
न प्रतिज्ञाहान्यादीति तात्पर्यम् ॥

(आक्षेपभाष्यम्)

भवेल्लिङ्गपरिहार उपपन्नः । वचनपरिहारस्तु

नोपपद्यते । यदि कदाचिदाकृतिरेकत्वेन विव-
क्षिता भवति कदाचिद्वित्वेन कदाचिद्बहुत्वेन,
एका आकृतिरिति च प्रतिज्ञा हीयेत । यच्चास्य
पक्षस्योपादाने प्रयोजनमुक्तमेकशेषो न वक्तव्य
इति । स चेदानीं वक्तव्यो भवति ॥

(प्रदीपः) भवेदिति । अभ्युपगमविरोधाभावात् ।
वचनपरिहारस्त्वभ्युपगम विरुद्धि द्वित्वबहुत्वयोगेभ्युपगतैक-
त्वहानादनेकशब्दत्वप्रसङ्गाच्चेत्यर्थः ॥

(उद्ध्योतः) अभ्युपगममिति । गौण्यप्युत्तरा सख्या पूर्वा
सख्या बाधत इति भावः ॥

(समाधानभाष्यम्)

लिङ्गपरिहारश्चापि नोपपद्यते । किं कारणम् ? ।
आविष्टलिङ्गा जातिर्यलिङ्गमुपादाय प्रवर्तते । उत्प-
त्तिप्रभृत्या विनाशात्तलिङ्गं न जहाति ॥

(प्रदीपः) लिङ्गपरिहारश्चापीति । विशेषणानां
चाजातेरित्यत्रोक्तमाविष्टलिङ्गा जातिरिति । ततश्चैकमे-
वाश्रयगत लिङ्गमुपादत्ते सर्वदा जातिः यथा ग्राम्यपशुजातयः
संधे स्त्रीत्वमेवोपादत्ते गाव इमा इति, अन्यास्तु पुंस्त्वमेव
ब्राह्मणा इमे इति यथेत्यर्थः ॥

(उद्ध्योतः) आविष्टलिङ्गेति । स्वाश्रयेनेकलिङ्गसत्त्वेपि स्वयं
यत् किंचिदेकमेवोपादत्ते तथा चानेकलिङ्गत्वासिद्धिरिति भावः ॥
उक्तमेवार्थं दृष्टान्तेनाह—ततश्चेति । न चैव लिङ्गस्यासिद्धिः,
कुतः, ब्राह्मणीशब्दवाच्यया जाला आश्रयगत स्त्रीत्वमेवोपादीयते
ब्राह्मणशब्दवाच्यया पुंस्त्वमेवेति व्यवस्थासम्भवादिति वाच्यम् ।
ब्राह्मणी पदार्थः, इय ब्राह्मणव्यक्तिरिदं ब्राह्मणवस्तु ब्राह्मणी दारा
इत्यादिव्यवहारानुपपत्तेरित्याशयात् ॥

(समाधानोपसंहारभाष्यम्)

तस्मान्न वैयाकरणैः शक्यं लौकिकं लिङ्गमा-
स्थानुम्, अवश्यं कश्चित्स्वकृतान्त आस्थेयः ॥

(प्रदीपः) तस्मादिति । सिद्धान्तवादी युक्तं पक्षमाश्र-
यति—लौकिकमिति । स्तनकेशादिसंयन्ध इत्यर्थः । तस्मि-
न्नाश्रीयमाणे लिङ्गान्तरेण संबन्धो न स्यात् ॥ तस्मात्स्वसिद्धान्त-
न्तव्यवस्थाश्रीयते ॥

(उद्ध्योतः) सिद्धान्तवादीति । आकृतिवादीत्यर्थः ॥ स्तन-
केशादीति । केशो भगम् ॥ लिङ्गान्तरेणेति । ब्राह्मणी दारा
इत्यादौ द्रव्यद्वारा जातेलिङ्गान्तरेण योगो न स्यात् तदस्तदीर्घादौ
च कस्यापि लिङ्गस्य योगो न स्यादिति भावः । शब्दविशेषापेक्षया
तु जानेराविष्टलिङ्गत्वोक्तिरिति तात्पर्यम् ॥ भाष्ये—कृतान्तः ।
सिद्धान्तः ॥

१ 'त्वयोगाभ्युपगमेनैकत्व' ॥

२ 'तस्मान्न वैयाकरणैः—इत्यारभ्य' उभयोरप्यविवक्षायां नपुंसकम्'

द्वि० १३

इत्यन्तो भाष्यपाठः स्त्रियामिति सूत्रे वक्ष्यमाण एवोपन्यन्त । अतोऽस्य
व्याख्याविशेषस्तत्र द्रष्टव्यः ॥ ३ 'त्यादायैकस्यापि' ॥

(आक्षेपभाष्यम्)

कोऽसौ स्वकृतान्तः ? ।

(७७९ समाधानवार्तिकम् ॥ ५८ ॥)

॥ * ॥ संस्त्यानप्रसवौ लिङ्गम् ॥ * ॥

(भाष्यम्) संस्त्यानप्रसवौ लिङ्गमास्थेयौ ॥

(आक्षेपभाष्यम्)

किमिदं संस्त्यानप्रसवाविति ? ॥

(उद्द्योतः) किमिति । संस्त्यानप्रसवशब्दो. कोऽर्थ इति प. न ॥

(७८० समाधानवार्तिकम् ॥ ५९ ॥)

॥ * ॥ संस्त्याने स्त्यायतेर्द्धृ स्त्री सूतेः
सप प्रसवे पुमान् ॥ * ॥

(उद्द्योतः) उत्तर—संस्त्यान इति । संस्त्यानेऽभिधेये स्त्यायतेर्द्धृप्रत्ययान्तस्त्रीशब्द इत्यर्थः । सूते सप मकारस्य पकार इत्यर्थः । प्रसवेभिधेये पुमानिति शब्द ॥

(आक्षेपभाष्यम्)

ननु च लोकेपि स्त्यायतेरेव स्त्री, सूतेश्च पुमान् ॥

(समाधानभाष्यम्)

अधिकरणसाधना लोके स्त्री—स्त्यायत्यस्यां गर्भ इति, कर्तृसाधनश्च पुमान् सूते पुमानिति । इह पुनरुभयं भावसाधनं स्त्यानं प्रवृत्तिश्च ॥

(उद्द्योतः) गर्भः शुक्र स्त्यायति शोणितेन सधीभवती-त्यर्थः । सूते शुक्र त्यजति योनिरूपे आधारे ॥ स्त्यानमपचयः । प्रवृत्तिर्बुद्धिः ॥

(आक्षेपभाष्यम्)

कस्य पुनः स्त्यानं स्त्री, प्रवृत्तिर्वा पुमान् ? ।

(समाधानभाष्यम्)

गुणानाम् ॥

केषाम् ? ।

शब्दस्पर्शरूपरसगन्धानाम् । सर्वाश्च पुनर्मूर्तय एवमात्मिकाः संस्त्यानप्रसवगुणाः शब्द-स्पर्शरूपरसगन्धवत्यः । यत्रालपीयांसो गुणाः तत्रावरतस्त्रयः शब्दः स्पर्शो रूपमिति । रसगन्धौ न सर्वत्र । प्रवृत्तिः खल्वपि नित्या । नहीदं कश्चिदपि स्वस्मिन्नात्मनि मुहूर्तमप्यवतिष्ठते, वर्धते यावदनेन वर्धितव्यमपचयेन वा युज्यते । तच्चोभयं सर्वत्र ॥

(प्रदीपः) गुणानां सत्त्वरजस्तमःपरिणामरूपाणां शब्दा-

दीना वृद्धिहासमध्यस्थावस्थाः शब्दैकगोचरा. लिङ्गत्वेन परिगृह्यन्ते । आत्मनस्त्वपरिणामिरूपत्वादप्रवृत्तिधर्मत्वेऽप्यन्यप्रवृत्त्यनुयायित्वालिङ्गयोगः ॥

(उद्द्योतः) शब्देत्यादि । इदमुपलक्षणं सत्त्वादिकार्यमात्रस्येति बोध्यम् ॥ उपलक्षणत्वं ध्वनयन्नुक्तयोर्व्याप्तिमाह—सर्वा-श्चेति ॥ मूर्तयः पदार्थाः ॥ एवमात्मिका इत्यस्य विवरणं संस्त्यानेत्यादिगन्धवत्य इत्यन्तम् पृथिव्यपेक्षयाऽप्यु अल्पे, अप-पृथिवीभ्यां तेजसि अल्पे इत्यपीयास । त्रय इत्युपलक्षणं वायौ रूपाभावात्, आकाशे स्पर्शस्याप्यभावाच्च ॥ वस्तुनस्तेजोवन्नरूपाणां सर्वमूर्तानां त्रिवृत्करणमात्राभिप्रायेणैदमुक्तम्, वाय्वाकाशशब्दवाच्य-योर्लिङ्गव्यवहारस्तु ईश्वर एव स्वकार्थतेजोवन्नगतोपचयारोपेणेति बोध्यम् ॥ प्रवृत्तिः खल्वपीति । परिणाम इत्यर्थः । प्रतिक्षणपरिणामित्वाद्भरतूनाम् ॥ नहीति । अस्यावतिष्ठत इत्यनेनान्वयः, किं तु परिणमत एवेति ज्ञेयम् ॥ तच्चोभयमिति । वृद्धयपचयरूपमि-त्यर्थः ॥ सर्वत्रेति । पदार्थ इत्यर्थः । सर्वदेत्यपि बोध्यम् ॥ केयटे गुणानामिति शब्दादीनामित्युपलक्षणं सत्त्वकार्यमात्रस्य । अन्य-या शब्दे लिङ्गव्यवहारो न स्यात् ॥ तासां लिङ्गत्वे प्रमाणं दर्श-यति—शब्दैकति । शब्दजन्यबोधविषया इत्यर्थः ॥ अप्रवृत्ति-धर्मत्वेऽपि । स्वतो लिङ्गरहितत्वेऽपि ॥ अन्यप्रवृत्त्यनुयायित्वा-दिति । परिणामवदन्यतादान्याध्यामेन तत्परिणामानुयायित्वादि-त्यर्थः ॥ एव च प्रकृतिपरिणामविशेषरूपज्ञाने, स्वत एव लिङ्गयोग इति तात्पर्यम् ॥

(आक्षेपभाष्यम्)

यद्युभयं सर्वत्र, कुतो व्यवस्था ? ।

(समाधानभाष्यम्)

‘विवक्षातः’ संस्त्यानविवक्षायां स्त्री, प्रसववि-वक्षायां पुमान्, उभयोरप्यविवक्षायां नपुंसकम् ॥

(आक्षेपभाष्यम्)

तत्र * लिङ्गवचनसिद्धिर्गुणविवक्षानित्यत्वात् * इति लिङ्गपरिहार उपपन्नः, ॥

वचनपरिहारस्तु नोपपद्यते ॥

(समाधानभाष्यम्)

वचनपरिहारश्चाप्युपपन्नः । इदं तावदयं प्र-ष्टव्यः—अथ यस्य द्रव्यं पदार्थः कथं तस्य एकवच-नद्विवचनबहुवचनानि भवन्तीति । एवं स वक्ष्यति एकस्मिन्नेकवचनं द्वयोर्द्विवचनं बहुषु बहुवचन-मिति । यदि तस्यापि वाचनिकानि, न स्वाभावि-कानि । अहमप्येवं वक्ष्यामि एकस्मिन्नेकवचनं द्वयोर्द्विवचनं बहुषु बहुवचनमिति । नह्याकृतिप-दार्थकस्य द्रव्यं न पदार्थः, द्रव्यपदार्थकस्य वा

कल्पनं तु शोवकपाण्डित्यमूलमेव ॥

३ ‘उभयविवक्षायां’ इति ‘त्रिव्याम्’ इति सूत्रे भाष्ये पाठः ॥

१ अस्य वार्तिकत्वं न मन्यन्ते बहवः । वार्तिकस्य व्याख्याऽवश्यं सर्वत्र दृश्यते । तथात्र नोपलभ्यतेऽन्यस्य समाधानभाष्यत्वमेवेति तेषामाशयः ॥

२ Bangal Asiatic Society मुद्रितपुस्तके ‘इत्यत्र’ इति पाठः

आकृतिर्न पदार्थः । उभयोरुभयं पदार्थः । कस्य-
चित्किञ्चित्प्रधानभूतं किञ्चिद् गुणभूतम् । आकृ-
तिपदार्थकस्य आकृतिः प्रधानभूता, द्रव्यं गुण-
भूतम् । द्रव्यपदार्थकस्य द्रव्यं प्रधानभूतमाकृति-
गुणभूता ॥

(प्रदीपः) वाचनिकानीति । संकीर्णप्रयोगोपलम्भात्
असंकरार्थो यर्था द्रव्यपदार्थकस्य वाचनिको वचननियमः तर्था-
कृतिवादिनोपि । स ह्येव व्याचष्टे एकाश्रयसंबन्धविवक्षायामाकृ-
तेरेकवचनं यथा पशुना यजेतेति । अनेकाश्रयसंबन्धविव-
क्षायौ द्विवचनबहुवचने ॥ ननु द्रव्यस्यानभिधेयत्वात्कथं त-
त्कृत आकृतेर्वचनोपकार इत्याह—नहीति । तत्र यथा
पचति पचतः पचन्तीति क्रियाप्राधान्येपि साधनसंख्याकृतो
वचनभेदः एवमाकृतिप्राधान्येपि द्रव्यसंख्याकृत इत्यदोषः ॥

(उद्ध्योतः) भाष्ये—कथं तस्येति । असंकरेणेति शेषः ॥
ननु शब्दनित्यताया वाचनिकानीत्युक्तमत आह—संकीर्णेति ।
गोदौ पञ्चाङ्ग इत्यादिवेकत्रापि द्विवचनादिदर्शनेन साकार्यमिति
भावः ॥ व्याचष्टे इति । व्येकयोरित्यादिसूत्राणीति भावः ॥
अभिधेयत्वेत्युपसर्जनत्वात्कथं तत्कृत उपकारोत आह—तत्र यथेति ॥
भाष्ये—द्रव्यं गुणभूतमिति । अस्योपपत्तिरुक्ता जात्याख्याया-
मितिसूत्रे ॥ साधनसंख्याकृत इति । साधनसंख्यारोपकृत
इत्यर्थः ॥ इत्यदोष इति । एव च लिङ्गयोग स्वत एव । संख्या-
योगस्त्वरोपेण । एका आकृतिरिति प्रतिज्ञा नारोपितसंख्याभिप्राया,
नाप्येकशेषारम्भः । अनेकशब्दप्रयोगे मानाभावादिति तात्पर्यम् ॥
अत्र भाष्ये द्रव्यपदार्थवादे आकृतेर्विशेषणत्वोक्त्या तज्जलानुगती-
कृतानेकव्यक्तिबोधस्यैकस्मादेव शब्दात्सम्भवेन नानाशब्दप्रयोगा-
प्राप्त्या तत्पक्षेयकशेषो न कार्य इति सूचितम् ॥ जानिवादे व्यक्तिद्र-
व्यवादे जातिः शक्यतावच्छेदिकेति च सूचितम् ॥

(७८१ आकृतिवादिवार्तिकम् ॥ ६० ॥)

॥ * ॥ गुणवचनवद्वा ॥ * ॥

(भाष्यम्) गुणवचनवद्वा लिङ्गवचनानि भ-
विष्यन्ति । तद्यथा—गुणवचनानां शब्दानामाश्र-
यतो लिङ्गवचनानि भवन्ति—शुक्लं वस्त्रम्, शुक्ला
शाटी, शुक्लः कम्बलः, शुक्लौ कम्बलौ, शुक्लाः क-

म्बला इति । यदसौ द्रव्यं श्रितो भवति गुणस्तस्य
यल्लिङ्गं वचनं च तद्गुणस्यापि भवति । एवमिहापि
यदसौ द्रव्यं श्रिता आकृतिस्तस्य यल्लिङ्गं वचनं
च तदाकृतेरपि भविष्यति ॥

(प्रदीपः) यदसाविति । जातितद्वतोरभेदाध्यवसायाद्
द्रव्यात्मा जातिः प्रतीयमाना तद्वतलिङ्गसंख्याप्राहिणीत्यर्थः ॥

(उद्ध्योतः) ननु गुणवचनानामित्यादिवचनात्तत्रास्तु तथा,
इह तु अजातिरिति निषेधात्कथं तत्प्रवृत्तिरत आह—जातितद्वतो-
रिति । न त्वत्र तद्वचनप्राप्तिः । अत एव गुणवचनवदिति भाष्य
उक्तमिति भावः ॥ यद्यपि जातेराश्रयतो न लिङ्गादिति वि-
शेषणानां चेत्यत्रोक्तम्, तथापि विशेष्यगतलिङ्गादिनिषेधः स ।
तत्राश्रयपदेन विशेष्यग्रहणाद् । इह त्वाश्रयपदेनावारो गृह्यत इति
न विरोध इति भावः ॥ अत्र चाभेद एव बीज यो यदभेदमापन्नः
स स्वाभिन्नाश्रयगतलिङ्गवचनादिग्राहीति नियमात् । दयास्तु विशेषः
शुक्लादिशब्दवाच्यगुणानां गुणिना भेदाभेदविवक्षे शब्दवाच्यजातेस्व-
भेदविवक्षेवेति ॥ परे तु तयोरभेदमादाय ग्रन्थयोजने तदभेदादेवार-
म्भणादीन्यपि तत्र भविष्यन्तीत्यधिकरणगतिरित्युत्तरग्रन्थानुत्थान-
मतो गुणवचनानां विशेष्यगतलिङ्गादिग्राहित्ववज्जातेराश्रयगतलि-
ङ्गादिग्राहित्व स्वभावादित्येतद्भाष्यार्थमाहुः ॥

(७८२ आकृतिवादिवार्तिकम् ॥ ६१ ॥)

॥ * ॥ अधिकरणगतिः साहचर्यात् ॥ * ॥

(भाष्यम्) आकृतावारम्भणादीनां संभवो ना-
स्तीति कृत्वा आकृतिसहचरिते द्रव्ये आरम्भणा-
दीनि भविष्यन्ति ॥

(प्रदीपः) *चोदनासु च तस्यारम्भात्* इति यदुक्तं
तत्परिहारार्थमाह—अधिकरणगतिरिति । यथाभिरानीय-
तामित्युक्ते केवलस्याभेदानयनासंभवान्नान्तरिकत्वादचोदित-
मपि पात्रमानीयते एतदेवाभेदानयनं यत् पात्रस्थस्य, तथा
आकृतावारम्भणादीनि चोद्यमानानि सामर्थ्यात् साहचर्याद्
द्रव्यमभिनिविशन्ते । सर्व एवाकृते क्रियायोगोऽन्तर्भावित-
द्रव्याया एवेति द्रव्यद्वारक सपद्यते ॥

(उद्ध्योतः) भाष्ये—आकृताविति । प्रवानभूतायामि-
त्यादि । आकृतिरेव तज्जन्यबोधे प्रधानम्, क्रिया तु पात्रे इव द्रव्य

१ 'यदा' ॥ २ 'तदा' ॥ ३ 'क्षया तु' ॥

४ Bangal Asiatic Society मुद्रितपुस्तके 'उकृतीकृता'
इति पाठस्तु शोषकपाण्डित्यातिशयेनेति बोध्यम् ॥

५ 'वचनात्' ॥

६ इदं च वार्तिकम् "यदि न व्यक्ति पदार्थः कथं तर्हि व्यक्तावुप-
चार इति निमित्तादतद्भावेपि तदुपचारो दृश्यते खलु" इति
प्रतिज्ञाय—“सहचरणस्थानतादर्थ्यवृत्तमानधारणसामीप्ययोगसाधना-
धिपत्येभ्यो ब्राह्मणमन्त्रकटराजसक्तुचन्दनगङ्गाशाटकाक्षपुरषेध्वतद्भावे-
ऽपि तदुपचार” (२ अ २ आ ५९ सू.) इति गौतमसूत्रेण “अतद्भा-
वेऽपि तदुपचार इत्यतच्छब्दस्य तेन शब्देनाभिधानमिति । सहचरणान्द्र-

‘यष्टिका भोजय’ इति यष्टिकासहचरितो ब्राह्मणोऽभिधीयत इति ।
स्थानाद्—मन्त्रा क्रोशन्तीति मन्त्रस्था पुरुषा अभिधीयन्ते । ताद-
र्थ्यात्—कटार्थेषु वीरणेषु व्यूह्यमानेषु कटं करोतीति भवति । वृत्ताद्
यमो राजा कुबेरो राजेति तद्वद्वर्तते इति । मानाद् आढकेन निमित्ताः
सक्तय आढकसक्तव इति । धारणात् तुलाया धृत चन्दनं तुला-
चन्दनमिति । सामीप्याद् गङ्गाया गावश्चरन्तीति देशोभिधीयते सनि-
कृष्ट । योगात् कृष्णेन रागेण युक्तं शाटकं कृष्णं इत्यभिधीयते ।
साधनाद्—अन्नं प्राणा इति । आधिपत्यात्—अयं पुरुष कुलम्
अयं गोत्रमिति ॥ तत्राय सहचरणान्द्रागोद्भा जातिशब्दो व्यक्तो प्रयु-
ज्यत इति” वात्स्यायनभाष्येण सवदति ॥

इति भावः । शब्दबोधे तु न बाधजनः प्रतिवन्धकमिति न तदनु-
पपत्तिः ॥ सर्वेष्वेति । गौरानीयतामित्यादिरपीत्यर्थः ॥ भाष्ये—
भारम्भणं क्रयः । आलम्भनं स्पर्शः ॥ आकृतिसहचरिते
इति । आकृत्याश्रये इत्यर्थः ॥

(७८३ आकृतिवादिवार्तिकम् ॥ ६२ ॥)

॥ * ॥ न चैकमनेकाधिकरणस्थं युग-
पदित्यादित्यवद्विषयः ॥ * ॥

(भाष्यम्) न खल्वप्येकमनेकाधिकरणस्थं युगप-
दुपलभ्यत इत्यादित्यवद्विषयो भविष्यति । तद्यथा ।
एक आदित्योनेकाधिकरणस्थो युगपदुपलभ्यते ॥

(आक्षेपभाष्यम्)

विषय उपन्यासः । नैको द्रष्टाऽनेकाधिकरण-
स्थमादित्यं युगपदुपलभते ॥

(समाधानभाष्यम्)

एवं तर्हि—

(७८४ आकृतिवादिवार्तिकम् ॥ ६३ ॥)

॥ * ॥ इतीन्द्रवद्विषयः ॥ * ॥

(भाष्यम्) तद्यथैक इन्द्रोनेकसिन्कतुशत आहृतो
युगपत्सर्वत्र भवत्येवमाकृतिर्युगपत्सर्वत्र भवेदिति ॥

(उद्ध्योतः) इतीन्द्रवदिति । न्वमावाद्धेतुरहितदृष्टान्तेना-
प्यनेकवृत्तित्वं जातेरभ्युपगम्यत इत्यर्थः ॥

(७८५ आकृतिवादिवार्तिकम् ॥ ६२ ॥)

॥ * ॥ अविनाशोनाश्रितत्वात् ॥ * ॥

(भाष्यम्) द्रव्यविनाशो आकृतेरविनाशः ॥

१ इतीति । इति चेदित्यर्थः । इति यदुक्तं तत्परिहाराय 'आदित्य इति
इति बोधमिति भावः ॥ २ 'अन्यथा' इति ॥

३ आकृतिवादिमिर्भाष्यमनुसृत्य भट्टाऽङ्गुलम्—

“आनन्त्यव्यभिचारभ्यां शक्त्यनेकत्वोपपत्तः ।

सदेहाच्चरमज्ञानाच्चित्रबुद्धेरभावनः ॥

अन्वयव्यतिरेकाभ्यामेकरूपप्रतीतिः ।

आकृतः प्रथमज्ञानात्तस्या एवाभिधेयता ॥

व्यक्त्याकृत्योरभेदाच्च व्यवहारोपयोगिता ।

लिङ्गसंख्यादिसंख्याः सामानाधिकरण्याधीः ॥

सर्व समग्रसंज्ञेतद्रस्त्वेकान्तवादिनः ।

लक्षणा बाधयुक्तव्याजानेस्तनाभिधेयता ॥”

इति ॥ व्याख्यानं नन्वत्राश्रयकायां—‘नान्यन्ताम् व्याक्तिषु सञ्ज्ञा-
शक्त्यनेकवृत्तित्वम् । व्यभिचाराच्च व्यक्तीनामशब्दार्थैर्दृष्टम् नियमलक्षणव्यास-
न्यस्यानियमे तदयोगात् । अनन्ताश्च शब्दव्यक्तयोऽनन्तासु व्यक्तियुक्तत्वात् ।
जात्युपलक्षणत्वेऽप्यभिधेयानामनन्तत्वाच्छक्त्यानन्त्यमन्त्येव । व्युत्पत्तिकारो हि
जातिरुपलक्षणम्, नन्वभिधानमन्त्ये । अभिधानं हि प्रतीतिरनेकैव रूपेण
व्यक्तीनाम् । तद्यथा—अक्षयमेकांशवरकस्थमकापवरकस्थव्यवोपलक्ष्य क-
श्चित् कविदाह—‘य एतस्मिन्पकरकेऽधुना आसते ते त्रयोऽक्षयव्याभि-
धेया’ इति । तत्र यद्यपि व्युत्पत्तिगम्येऽप्यत्र तावदभिनिर्गोक्तमुपलक्षणं ल-

कुतः ? । अनाश्रितत्वात् । अनाश्रिता आकृति-
द्रव्यम् ॥

(प्रदीपः) अनाश्रितत्वादिति । यथा गुणानां द्रव्याधी-
नस्थितित्वादाश्रितत्वम्, नैवमाकृते १ अन्यत्रापि प्रत्ययाभिधा-
नयोरआकृतिनिमित्तयोर्भावान्नित्यत्वं तस्या इत्यर्थः ॥

(उद्ध्योतः) नन्वेकव्यक्तिवृत्तीति सामान्यलक्षणविरुद्धमेत-
दत आह—यथेति । द्रव्याधीनस्थितिकत्वमाश्रितत्वं विवक्षितमि-
त्यर्थः ॥ अन्यथापीति । कर्णशङ्कुत्वनधीनस्थितिकस्याप्याकाशस्य
तदवच्छिन्नतया श्रोत्ररूपत्ववद् द्रव्यमनाश्रितस्यापि महासामान्यस्य
नित्यस्य गवादिद्रव्यपरिच्छिन्नतया गोत्वादिरूपतेत्यर्थः ॥ अन्यत्रा-
पीति कचिन्पाठः ॥ तत्र व्यक्त्यन्तर इत्यर्थः ॥ प्रत्ययो, ज्ञानम् ।
अभिधानं, शब्दः ॥

(आक्षेपभाष्यम्)

किमुच्यते अनाश्रितत्वादिति, यदिदानीमेवो-
क्तम्—अधिकरणगतिः साहचर्यादिति ? ॥

(प्रदीपः) इतरः सवन्धमात्रमाश्रितत्वं मत्वा पृच्छति—
किमुच्यत इति ॥

(समाधानभाष्यम्)

एवं तर्हि—

(७८६ न्यासान्तरवार्तिकम् ॥ ६२ ॥)

॥ * ॥ अविनाशोऽनैकात्म्यात् ॥ * ॥

(भाष्यम्) द्रव्यविनाशो आकृतेरविनाशः ।
कुतः ? । अनैकात्म्यात् । अनेक आत्मा आकृतेर्द्र-
व्यस्य च । तद्यथा—वृक्षस्थोऽवतानो वृक्षे छि-
न्नेपि न विनश्यति ॥

अथेतथापि शब्दस्तदनादरेण व्याकृत्यमेव स्वरूपाभिव्यक्ते इति भवति
शक्तिप्रत्ययम् । एतमिहापि यद्यपि व्युत्पत्तिममये ज्ञानैरुपलक्षणमासीत् तथापि
शब्दस्यानन्त्यव्यभिचारं नानात्वाच्च व्यक्ती स्वेन रूपेणाभिप्रेतं इति स्यादेव शक्त्या-
नन्त्यम् । अपिच यद्व्यपदेश्य धर्मरूपमभिप्रेतं ततो गोशब्दोच्चारणका व्यक्ती
प्रतीयमानाऽऽत्मा नाश्रितव्यक्त्यभ्यो व्यवच्छिन्ना प्रतीता स्यात् । नह्यसाधारण-
माहारमन्तरणं द्रव्यं द्रव्यान्तरव्यवच्छिन्नं प्रतीयते । तत्र गोरित्युक्ते सर्वथा-
प्रतिष्ठा प्रतीतिः स्यात् ॥ अथानिप्रानममये एव जानिहपलक्षणमित्यभिधेय-
त्वं हि व्यक्तं शब्दे जानिमुपलक्षणमात्राय तज्जानीयरूपेणाभिप्रेतं गोज्ञा-
नीयमिति तत् प्रथमं जानिरभिधानं न्या । नह्यनभिप्रायं जातं तज्जानीय-
त्वेन रूपेण व्यक्तेरभिधानात् शक्यते । ततश्च त्रिगिष्टाभिधानेन वाचोपुत्रय-
न्तेरणापत्रं न शुद्धानिधानम् । त्रिगिष्टाभिधाने च पूर्वतरं त्रिगिष्टमभिधानं
व्यम् । तदभिधानं च तत् एवाव्यन्तात्मानाभूतव्यक्तिप्रानं प्रतिभिद्धं तत्राभि-
धानशक्तिरूपेणावसरः । किंच गोशब्द उच्चारिते व्यक्तेषु सशयो भवति
न कस्याचिन्निरर्थः । यत्र च सशयो न तस्यामानन्दयना शब्दस्य निश्चायक-
त्वात् । सामान्यं तु निर्णायक इति भवत्यभिधेयम् । नन्वसत्यपि व्यक्तिविशे-
यनिर्णये व्यक्तिसात्र निर्णायक एव । किमिदं व्यक्तिसात्रं, सामान्यं, विशेषो
वा व्याकारोऽपि वस्तुषु बुद्धिर्व्यावृत्तगतरूपा । तत्र प्रिलक्षणबुद्ध्यालम्बन
च व्यक्ती, समानबुद्ध्यालम्बनं च सामान्यम् । न तदुभयातिरिक्तं व्यक्ती-
भावं नाम किञ्चिदपि वस्तुनो रूपम् । सामान्यमेव तत्रेव मानशब्देना-

(प्रदीपः) अनैकात्म्यादिति । पूर्वोक्त एवार्थो विशिष्ट्यानेन प्रतिपाद्यते नित्या आकृतिरेका सर्वत्रगा, तद्विपरीतद्रव्यमिति भेदाद् द्रव्यविनाशेषि न जातेर्विनाशः । गुणानां तु द्रव्याधीनस्थित्युत्पत्तित्वादाश्रयनाशोऽवश्य नाश इति न तैर्व्यभिचारः ॥ वृक्षस्थोवतान इति । यथा वृक्षस्योपरि द्राक्षादिलतावतानः स्थितो न वृक्षविनाशमनु विनश्यति तथा जातिरपीत्यर्थः ॥

(उद्घोतः) पूर्वोक्त एवेति । अनाश्रितत्वादित्येष एवेत्यर्थः ॥ भेदादिति । नित्यमेकमनेकव्यक्तित्वमिति सामान्यम्, तद्विपरीतद्रव्यमिति भेद इत्यर्थः ॥ अनैकात्म्यादित्यस्य भिन्नस्वभावत्वादित्यर्थ इति भावः ॥

(७८७ आकृतिवादिवार्तिकम् ॥ ६३ ॥)

॥ * ॥ वैरूप्यविग्रहौ द्रव्यभेदात् ॥ * ॥

(भाष्यम्) वैरूप्यविग्रहावपि द्रव्यभेदाद्भविष्यतः ॥

(प्रदीपः) वैरूप्यविग्रहाविति । द्रव्याणां स्वगतभेदप्रतिबद्धौ वैरूप्यविग्रहावित्यर्थः । तत्र द्रव्यगतभेदोपचारादेकस्यामप्याकृतौ समुच्चयोपपत्त्या विग्रहो न विरुध्यते ॥

(उद्घोतः) ननु विग्रहसत्त्वे द्वन्द्वापत्तिरत उक्त समुच्चयोपपत्त्येति । तत्र तु सहविवक्षाभावान्न द्वन्द्व इति भावः ॥ सहविवक्षया तु न तथा प्रयोगोऽनभिधानादिति बोध्यम् ॥ द्रव्यगतलिङ्गादिग्राहित्ववत्तद्वत्तदभेदाग्राहित्वमपि तस्या इति बोध्यम् ॥

(७८८ आकृतिवादिवार्तिकम् ॥ ६४ ॥)

॥ * ॥ व्यर्थेषु च सामान्यात्सिद्धम् ॥ * ॥

(भाष्यम्) विभिन्नार्थेषु च सामान्यात्सिद्धम् । सर्वत्र अश्रोतेरक्षः, पद्यतेः पादः, मिमीतेः माषः । तत्र क्रियासामान्यात्सिद्धम् ॥

(प्रदीपः) क्रियासामान्यादिति । भिन्नासु क्रियासु अभिन्नप्रत्ययाभिधाननिमित्तं यत्सामान्यं तदेव द्रव्येष्वपि तन्निमित्तं भवति । यथा पाचक इत्याश्रयान्तरगतमपि हि सामान्यं समवेतसमवायाद् द्रव्ये उपकरोति । यथा गैरिकादिगतलौहित्य संयुक्तसमवायात् पटे लौहित्यप्रत्ययमादधाति ॥

(उद्घोतः) भिन्नास्त्विति । आश्रयभेदात्कर्मभेदाच्चेत्यर्थः ॥

भिधीयते इति तदेवाभिधेयम् । प्रथमं च सामान्यमेव शब्दादभ्यस्यते पक्षाच्च व्यक्तित्वाकाङ्क्षामात्रं जायते । ततस्तद्व्याभिधेयं न व्यक्तित्वेनेप । विचित्राश्च खण्डमुण्डादिरूपा व्यक्तय इति विचित्रा गोशब्दोच्चारणे बुद्धिः स्यात् । एकाकारा तूपपद्यते । अतोऽभिधेया जातिः । अन्यव्यतिरेकाभ्यां चैवमेव युक्तम् ॥ व्यवहाराङ्गता च जातेर्व्यक्त्यनतिरेकादुपपद्यते । अतोऽभिधेया जातिः । नहि जातिर्नाम व्यक्तेरर्थान्तरभूतं किमपि तत्त्वम् । अयं तु वस्त्वेव ह्येकमुभयात्मकं व्यावृत्त्यनुगतरूपतया बुद्ध्यते ॥ तत्र सामान्यं शब्दार्थ इति । अयमर्थः—सामान्यात्मना वस्तु शब्दाद्भ्यस्यते, न विशेषात्मनेति । यच्च सामान्यात्मना शब्देन बोधितं तस्य क्रियात्मकत्वञ्चोद्यते । शक्नोति च तत्क्रिया साधयितुम् । अतस्तदेव क्रियाश्रयाविशेषरूपमपि । लिङ्गसंख्याकारकसंबन्ध

तदेवेति । समवेतसमवायेनेत्यर्थः ॥ आश्रयान्तरगतं पाकक्रियागतम् ॥ सामान्यं पाकत्वादि । परम्परयोपकर्तृत्वे दृष्टान्तमाह—यथेति । एव च व्याख्यादिगतसामान्यस्य परम्परया द्रव्ये सत्त्वेन तत्तज्जातिविशिष्टस्य द्रव्यस्य वाच्यत्वमिति भावः ॥ न चैव नानार्थोच्छेदः, नानाजातीनां संबन्धघटकत्वेन नानार्थत्वोपपत्तेः ॥ तत्तत्क्रियारूपसामान्यसमनियतस्याक्षत्वादेर्जातिरूपसाक्षपदार्थव्यसाधारणस्यापि शक्यतावच्छेदकत्वशक्यत्वान्यतराङ्गीकारात्सिद्धमिति भाष्यार्थमन्ये ॥ सूत्रारम्भेपीदमावश्यकमेकरूपेणैव सर्वार्थबोधादिति भाव इति बोध्यम् ॥

(व्याख्यानान्तरभाष्यम्)

अपरस्त्वाह—पुरा कल्प एतदासीत्षोडश माषाः कार्षापणम्, षोडशपलाश्च माषशंवध्यः । तत्र संख्यासामान्यात्सिद्धम् ॥ सरूपाणाम् ॥ ६४ ॥

(प्रदीपः) पुरा कल्प इति । पुरा कल्पे प्रसिद्धोर्थः संप्रति निमित्ताभावेपि तथैव व्यपदिश्यते ॥ माषशंवध्य इति । तत्र षोडशभागत्वेन माषः प्रसिद्धः तथैव कार्षापणे माषः [षोडशभाग इति] षोडश[भाग]ल नाम सामान्यमुपादत्ते माषशब्द इति सिद्धमेकशब्दत्वम् ॥ संख्यासामान्यादिति । संख्यैव सामान्यमभिन्नप्रत्ययहेतुत्वात् ॥ ननु षोडशसंख्या षोडशसु पदार्थेषु व्यासज्य स्थिता न लेकस्मिन् षोडशे । एव तर्हि षोडशसंख्यापूर्णत्वं नाम यत्सामान्यं तत्संख्यामूलत्वात्संख्यासामान्यमुच्यत इत्यदोषः ॥ अथ डित्था इति भिन्नेषु सङ्गिष्वेकाकृत्ययोगात् कथमेकशब्दवाच्यत्वम् ॥ उच्यते । भिन्नडित्थशब्दगत डित्थशब्दल नाम यथा शब्देष्वभिन्नप्रत्ययाभिधानहेतुः तथा सोयमिति शब्दार्थयोरभेदाध्यवसायादध्यस्तडित्थशब्देषु सङ्गिष्वपि सबन्धिसबन्धादभिन्नप्रत्ययाभिधाननिमित्तमिति सिद्धमेकशब्दवाच्यत्वम् ॥ तथा ताविलेताविति च परोक्षत्वप्रत्यक्षत्वादिक सामान्यमाश्रयणीयम् । गोलाश्वले सामान्ये इति व्यावृत्तेष्वनुवृत्तप्रत्ययहेतुसामान्यानामपि सामान्यमाश्रयितव्यम् । अथ वा निःसामान्यानि सामान्यानीति तार्किकदर्शनं न वैयकरणैर्नियोगैत आस्थेयम् । कार्योन्नीयमाना हि तेषां पदार्था इति सामान्येष्वपि सामान्यमस्ति । अभावाश्वलार इत्यत्रापि निरुपाख्यल सामान्यं कल्पनीयम् । तदेव सर्वत्राकृतिसद्भावात्सिद्धमेकशब्दत्वम् ॥ ६४ ॥

सामानाधिकरण्यं च सर्वमेकान्ताश्रयेणैव सुपरिहारम् । यदातु भेद एव जातिव्यक्त्योस्तदा सर्वमिदं लोक्षणिकव्यक्त्याश्रयेणोपपद्यते । यथा तु 'पशुमा यजेत' अरण्ये नीणाति इत्येवमादौ करणत्वश्रवणं तत्र जातिगुणयोरेवामूर्त्योरपि द्रव्यपरिच्छेदेन मुख्यमेव करणत्वमुपपन्नम् ॥ अविकरणसंप्रदानादिरूपरत्नं चामूर्तस्यासम्भवादेदेदं लक्षणं वाश्रित्य समर्थनीयम् ॥ आह च—

“तेन तद्व्यक्तित्वेन क्रियासंबन्धोदना ।

जातिव्यक्त्योरभेदो वा वाक्यार्थेषु व्यवस्थितः ॥”

इति ॥ “तत्सामान्यान्मेवाभिधेयम् न व्यक्तिरिति सिद्धम्” इत्याहुः त्वविकरणे पार्थसारथिमित्रे ॥

१, २ इमौ कोष्ठकान्तर्गतपाठौ कचिदेवोपलभ्येते ॥ ३ 'नियोगादास्थे' ॥

(उद्ध्योतः) नविदानीन्तनमापस्य षोडशभागत्वाभावात्कथं सख्यासामान्यमत आह—पुरेति ॥ व्यपदिश्यते इति । आरोपादिति भावः । मापशंवद्व्यां माप षोडशभागपलरूपः । कार्पाणे माप. पञ्चगुणमितः षोडशो भागस्तयोः षोडशभागत्वेन सामान्येन सर्वेषु मापत्वव्यवहारः । इदानीं त्वष्टगुणमितमापे षोडशत्वमारोप्य तथा प्रयोग इति भावः ॥ ननु सख्यागत सामान्य सख्याशब्दप्रवृत्तावेव कारणमत आह—संख्यैवेति । तत्संख्येति । सख्यामूलकत्वादित्यर्थः ॥ अभिन्नप्रत्यय एकाकारप्रत्ययः ॥ अभिधानम् । शब्दप्रयोग ॥ परोक्षत्वेति । इदं बुद्धि-विषयतावच्छेदकावच्छिन्नत्वादीनामुपलक्षणम् ॥ तार्किकाः । वैशेषिकादयः ॥ निरुपाख्यत्वं, विशिष्य निर्वक्तुमशक्यत्वम् । तत्समनियतो जातिविशेषोऽभावत्वमेव सर्वत्रेत्येव ॥ ६४ ॥

—*अ. २. पा. ३. आ. ३ सू. १*—

(११३ एकशेषसूत्रम् ॥ १ । २ । ३ आ. २ सू.)

**वृद्धो यूना तल्लक्षणश्चेदेव
विशेषः १।२।६५ ॥**

(अनिष्टापत्तिवारणाधिकरणम्)

(आक्षेपभाष्यम्)

इह कस्मान्न भवति—अजश्च बर्करश्च, अश्वश्च किशोरश्च, उष्ट्रश्च करभश्चेति ? ॥

(प्रदीपः) वृद्धो ॥ ६५ ॥ इह कस्मादिति । उभयगतिरिह शास्त्रे सम्भवतीति मत्वा प्रश्नः ॥ अथ वा वृद्धशब्द इह शास्त्रे अपत्यविशेषे न परिभाषित इति स तावद्वयोवाची गृह्यते । तत्साहचर्याच्च युवशब्दोपि तथैवेति प्रश्नः ॥ अजोष्ट्राश्वशब्दानां जातिशब्दत्वेऽयत्र शब्दान्तरसन्निधानाद् वृद्धावस्थाभिधायित्वं द्रष्टव्यम् । अन्यथा सामान्यविशेषशब्दानां द्वन्द्वो न स्यात् । सामान्यशब्देन सर्वविशेषाणामाक्षेपाद् विशेषैः सह समुच्चयाभावात् ।

(उद्ध्योतः) वृद्धोयूना ॥ ६५ ॥ अजबर्करादीनां वृद्धयुवसंज्ञकात्वाभावादाह—उभयेति ॥ अथवेति । स्वशास्त्रीयवृद्धसंज्ञक तु न गृह्यते व्याख्यानादिनि बोध्यम् ॥ सामान्यविशेषवाचिना सहविवक्षाभावाद् द्वन्द्वभावेन तदपवादकशेषस्याप्यप्राप्तिराह—अजोष्ट्रेति । यद्यपि कर्माजशोरशब्दौ शाकवचनौ तथापि भाष्यप्रामाण्यात्तरुणवचनौ बोध्यौ । बर्करस्तृणोऽजः ॥ समुच्चयाभावादिति । सहविवक्षाभावादित्यर्थः ॥

(समाधानभाष्यम्)

तल्लक्षणश्चेदेव विशेष इत्युच्यते । न चात्र तल्लक्षण एव विशेषः ॥

(प्रदीपः) वक्ष्यमाण मनसि कृत्वाह—तल्लक्षणश्चेदिति ।

(उद्ध्योतः) वक्ष्यमाणम्—‘यत्रोर्ध्वं प्रकृतेरित्यादि ॥

(समाधानवाचकभाष्यम्)

तल्लक्षण एव विशेषो यत्समानायामाकृतौ शब्दभेदः ॥ वृद्धो यूना ॥ ६५ ॥

(प्रदीपः) इतरोऽगृहीताभिप्राय आह—तल्लक्षण इति ॥ परिहारस्तु उत्तरत्र वक्ष्यते ॥ ६५ ॥

(उद्ध्योतः) उत्तरत्र—आतृपुत्रावित्यत्र ॥ ६५ ॥

—*०००*—

(११४ एकशेषसूत्रम् ॥ १ । २ । ३ आ. ३ सू.)

स्त्री पुंवच्च ॥ १।२।६६ ॥

(स्त्रीशब्दार्थनिर्णयाधिकरणम्)

(आक्षेपभाष्यम्)

इदं सर्वेष्वेव स्त्रीग्रहणेषु विचार्यते—स्त्रीग्रहणेषु स्त्रीप्रत्ययग्रहणं वा स्यात्, ख्यर्थग्रहणं वा, स्त्रीशब्दग्रहणं वेति ॥

किं चातः ? ॥

यदि प्रत्ययग्रहणं वा शब्दग्रहणं वा, ‘गार्गी च गार्ग्यायणौ च गर्गाः’ केन यशब्दो न श्रूयते “अस्त्रियाम्” इति हि लुगुच्यते । इह च गार्गी च गार्ग्यायणौ च गर्गान्पश्य “तस्माच्छसो नः पुंसि” इति नत्वं न प्राप्नोति ॥ अथार्थग्रहणम्, न दोषो भवति ॥

(प्रदीपः) स्त्री पुंवच्च ॥ ६६ ॥ इदमिति । यदि स्त्रीशब्दस्य स्वरितत्व प्रतिज्ञायते—तदा ख्यधिकारविहितटावादप्रत्ययग्रहणम् । ततश्चायमर्थः । पुंवत् स्त्रीप्रत्ययो न भवतीत्यभावातिदेशः क्रियते । स्वरितत्वाभावे तु शब्दग्रहणमर्थग्रहणं वा । तत्र शब्दग्रहणपक्षे स्त्रीशब्दस्य पुंशब्दस्येव रूपं भवतीति स्त्रीत्वमनिवृत्तमेव ॥ अर्थग्रहणपक्षे तु पुमर्थातिदेशे तदर्थप्रतिबद्धानां कार्याणां सिद्धिः । तत्रार्थस्य प्राधान्यादनुष्ठत्वाच्चार्थपक्ष एवाश्रीयते ॥ अस्त्रियामिति । यदाय प्रसज्यप्रतिषेधः तदा दोषः । पर्युदासे तु शिष्यमाण शब्दो निवर्त्यमानार्थाभिधायीत्यस्ति स्त्रीसदृशार्थ इति लुक् सिध्यति ॥ गर्गान्पश्येति । स्त्रीत्वस्यानिवृत्तत्वात् नायं पुंवहुत्वे शम् उत्पन्न इति नत्वं न सिध्यति ॥ ६६ ॥

१ ‘तावद्वयोवाची’ ॥ २ वक्ष्यमाणमिति । आतृपुत्रौ—इत्येति शेषः ॥ ३ आतृपुत्रावित्यत्रेति । “पूर्वयोर्ध्वं प्रकृतेरित्यादि” परिहारः—

यावद् श्रूयाद् ‘गोत्र यूना’ इति, तावद् ‘वृद्धो यूना’ इति । पूर्वमूत्रे गोत्रस्य ‘वृद्धम्’ इति मज्ञा क्रियते । इति ग्रन्थेनेति बोध्यम् ॥ ४ ‘निवृत्तौ’ ॥

(उद्घोतः) स्त्रीपुवच्च ॥ ६६ ॥ दाबादीति । किनादीना तु न ग्रहण वृद्धो यूनेत्यधिकारात् । अत्र पक्षे पुवदिति सामर्थ्या-
दभावातिदेशः ॥ शब्देति । रुयर्वृत्तिशब्देत्यर्थः ॥ वृद्धेतिविशेष-
णसामर्थ्यात्स्वरूपग्रहण नेति भावः ॥ दोषइति । यज्ञजोश्चेत्यत्रा-
स्त्रियामित्यनुवृत्ते ॥ पर्युदासेत्विति । सर्वं वाक्यं सावधारणमि-
तिन्यायेनास्त्रियामेव वर्तमानस्येत्यर्थात् पर्युदासेपि दोष इत्यन्ये ॥
पुं बहुत्वे इति । पुमान्गतबहुत्वे इत्यर्थः ॥ ६६ ॥

(समाधानभाष्यम्)

यथा न दोषस्तथास्तु ॥

(अनिष्टवारणाधिकरणम्)

(आक्षेपभाष्यम्)

इह कस्मान्न भवति—अजा च बर्करश्च, वडवा च किशोरश्च, उष्ट्री च करभश्चेति ? ।

(समाधानभाष्यम्)

तल्लक्षणश्चेदेव विशेष इत्युच्यते । न चात्र तल्ल-
क्षण एव विशेषः ।

(समाधानबाधकभाष्यम्)

तल्लक्षण एव विशेषो यत्समानायामाकृतौ श-
ब्दभेदः ॥ स्त्री पुं वच्च ॥ ६६ ॥

(११५ एकशेषसूत्रम् ॥ १ । २ । ३ आ. ४ सू.)

पुमान् स्त्रिया ॥ १।२।६७ ॥

(अनिष्टवारणाधिकरणम्)

(आक्षेपभाष्यम्)

इह कस्मान्न भवति हंसश्च वरटा च, कच्छपश्च
दुलिश्च, ऋश्यश्च रोहिचेति ? ॥

(समाधानभाष्यम्)

तल्लक्षणश्चेदेव विशेष इत्युच्यते । न चात्र तल्ल-
क्षण एव विशेषः ॥

(समाधानबाधकभाष्यम्)

तल्लक्षण एव विशेषो यत्समानायामाकृतौ श-
ब्दभेदः ॥ पुमान् स्त्रिया ॥ ६७ ॥

(११६ एकशेषसूत्रम् ॥ १ । २ । ३ आ० ५ सू०)

भ्रातृपुत्रौ स्वसृदुहितृभ्याम् ॥ १।२।६८ ॥

(आक्षेपभाष्यम्)

किमर्थमिदमुच्यते, न “पुमान् स्त्रिया” इत्येव
सिद्धम् ॥

१ यद्यपि प्राचीनपुस्तकेषु ‘यज्ञजोश्च’ इत्येवमिकारमव्य सूत्रोपन्यास
उपलभ्यते तथापि फग्विधायकस्य तस्य प्रकृतेऽनुपयोगालुग्विधायका-

(समाधानभाष्यम्)

न सिध्यति । तल्लक्षणश्चेदेव विशेष इत्युच्यते,
न चात्र तल्लक्षण एव विशेषः ।

(समाधानबाधकभाष्यम्)

तल्लक्षण एव विशेषो यत्समानायामाकृतौ शब्द-
भेदः ॥

(प्रदीपः) भ्रातृ ॥ ६८ ॥ यत्समानायामिति ।
एकापत्यत्व नाम समानाकृतिरस्ति ॥

(समाधानसाधकभाष्यम्)

एवं तर्हि सिद्धे सति यदिमं योगं शास्ति त-
ज्ज्ञापयत्याचार्यः—‘यत्रोर्ध्वं प्रकृतेः स्यात्तल्लक्षण
एव विशेषः, तत्रैकशेषो भवति’ ॥

किमेतस्य ज्ञापने प्रयोजनम् ? ॥

हंसश्च वरटा च, कच्छपश्च दुलिश्च, ऋश्यश्च
रोहिचेति । अत्रैकशेषो न भवति ॥ पूर्वयोर्योग-
योर्भूयान्परिहारः—यावद् ब्रूयाद् गोत्रं यूनेति
तावद् वृद्धो यूनेति ॥ पूर्वसूत्रे गोत्रस्य वृद्धमिति
संज्ञा क्रियते ॥

(प्रदीपः) ऊर्ध्वमिति । यत्रैका प्रत्ययप्रकृतिरन्यतु
वैरूप्यं तत्रैकशेष इत्यर्थः ॥ त्यदादीनि सर्वैर्नित्यमित्ये-
तद्वर्जयित्वा सर्वत्र सरूपाणामित्यस्यानुवृत्त्याश्रयणाद् यथो-
क्तार्थलाभः । अत्रैवार्थ एतसूत्रं लिङ्गम् । पदान्तरगम्येपि
तल्लक्षणविशेषे पुमान् स्त्रियेत्येकशेषो भवति यथा गौश्याय
गौश्र्यमित्येतौ गावौ चरत इति ॥ वरटाचेति । वरटा हसी ॥
पूर्वसूत्र इति । पूर्वाचार्यकृते व्याकरणे अपत्यमन्तर्हितं
वृद्धमिति पौत्रप्रभृतेरपत्यस्य वृद्धसंज्ञा कृता । वृद्धो यूने-
त्यत्र चैव कृत्रिमस्य जीवति तु वंश्ये युवेत्यस्य ग्रहण त-
त्साहचर्याद्वृद्धस्याप्यपत्यस्य ग्रहणमित्यर्थः ॥

(उद्घोतः) भ्रातृपुत्रौ ॥ ६८ ॥ यत्रैकेति । समानेत्यर्थः ॥
अन्यत्त्विति । अन्यकृतमित्यर्थः ॥ वैरूप्यमिति । (वौ) स्वार्थे ष्यच् ॥
इत्येतद्वर्जयित्वेति । भ्रातृपुत्रौ पिता मात्रा श्वशुरः श्वश्रवा
इत्येतेषा ज्ञापकत्वान्नपुंसकमनपुंसकेनेत्यत्र तदनुवृत्तेश्च त्यदा-
दीनीत्यस्यैव वर्जनमुक्तं, तत्र हि सर्वग्रहणसामर्थ्यात् तन्निवृत्तिरिति
भावः ॥ ननु स्त्रीगोव्यक्तिपुगोव्यक्तिवाचकयोगौश्च गौश्र्येत्येकशेषानाप-
त्तिस्तल्लक्षणविशेषाभावादत आह—पदान्तरगम्येपीति ॥ तल्लक्षण-
विशेषे इति । स्त्रीत्वपुस्त्वरूपविशेषे इत्यर्थः ॥ एतौ गावाविति ।
तल्लक्षण इत्यस्य तद्रूप इत्येवार्थः ॥ ऊर्ध्वमित्यादेशश्च प्रकृत्यतिरिक्तशब्द-
कृत एव चेत्तद्रूपो विशेष इत्यर्थः । सूत्रेऽप्येवेत्यस्य प्रकृत्यतिरिक्तकृत
इत्यादिः । प्रकृत्यतिरिक्तकृत एव तद्रूपो विशेषश्चेदित्यन्वयः ॥ तद्रूप
इत्यस्य वृद्धत्वयुक्त्वरूप स्त्रीत्वपुस्त्वरूप इत्यर्थः । प्रकृतिश्चात्र स्त्रीत्वा-

कारमव्यसूत्रोपन्यास कृत इति बोध्यम् ॥

२ ‘प्रत्ययस्य प्रकृ’ ॥

३ ‘तु’ ॥

४ सर्वत्रोपलभ्यते ॥

धर्मकप्रत्ययस्य गृह्यते इति बोध्यम् ॥ न चेन्द्रेन्द्राण्यावित्यादावप्यस्य प्रवृत्तिः प्राप्नोति । आनुकः प्रकृत्यवयवत्वेन तत्कृताप्यत्र स्त्रीत्वप्रतीतिरिति न दोषः ॥ एव हि यत्रोर्ध्वमिति भाष्ये एवोऽस्थाने भवत्यक्षरम्भारस्य च नेति ऊर्ध्वं प्रकृतेर्विशेषश्चेत्तल्लक्षण एवेत्यन्वयेन तदितरकृतविशेषविरुद्धरूपे विनिष्ठाभावे तात्पर्यान्न दोषः । स चेह विशेषाभावादस्येवेत्यन्ये ॥

(प्रत्याख्यानाधिकरणम्)

(७८९ प्रत्याख्यानवार्तिकम् ॥ १ ॥)

॥ * ॥ असरूपाणां युवस्थविरस्त्रीपुंसानां विशेषस्याविवक्षितत्वात् सामान्यस्य च विवक्षितत्वात्सिद्धम् ॥ * ॥

(भाष्यम्) असरूपाणां युवस्थविरस्त्रीपुंसानां विशेषश्चाविवक्षितः सामान्यं च विवक्षितम् । विशेषस्याविवक्षितत्वात्सामान्यस्य च विवक्षितत्वात्सरूपाणामेकशेष एकविभक्तावित्येव सिद्धम् ॥

(प्रदीपः) असरूपाणामिति । गर्गापत्यत्व सामान्यवृद्धयूनोर्विवक्षितमिति सिद्धमेकशब्दत्वम् । आरभ्यमाणेकशेषे गार्ग्याविति विशेषो नावधार्यते—‘किं वृद्धयुवानौ प्रकान्तौ, उत वृद्धा’विति । प्रकरणौद्यपेक्षे तु विशेषावसाये सामान्योपक्रमेपि तथैव विशेषोवसायिष्यत इति नार्थ एकशेषारम्भेण । द्वन्द्वोपि गार्ग्यगार्ग्याण्यावित्यनभिधानान्न भविष्यति । स्त्रीपुंसयोरपि मृगक्षीरवज्जातिमात्रविवक्षाया ब्राह्मणावित्यादिप्रयोगसिद्धिः ॥

(उद्द्योतः) भाष्ये असरूपाणामित्यनेनोक्तत्रिमुञ्जीं प्रत्याचष्टे—गर्गापत्यत्वमिति । गोत्रयुवसाधारणमपत्यत्वेनैव गोत्रादिप्रत्ययेभ्यो बोधाद् युवत्वादिविशेषानादरेण गार्ग्यश्च गार्ग्यश्चेति गोत्रशब्दयोरेव सरूपैकशेषेण सिद्धमित्यर्थः ॥ नन्वेवमन्यतरस्य युवत्व न प्रतीयतेत्यत आह—आरभ्यमाणेपीति ॥ नार्थ इति । वृद्धोयूनेत्यादिनेत्यर्थः ॥ ननु प्रकरणाद्यनपेक्ष्य युवत्वादिप्रतिपादनेच्छायां द्वन्द्वः स्यादत आह—द्वन्द्वोपीति । सहविवक्षाया द्वयोः प्रयोगाभाव एवानभिधानादिति भावः ॥ ननु ख्यभिधाननिमित्तप्रत्ययनिवृत्तये पुमान् स्त्रियेत्यावश्यकमत आह—स्त्रीति ॥

(अनिष्टवारणाधिकरणम्)

(आक्षेपभाष्यम्)

“पुमान् स्त्रिया” इह कस्मान्न भवति—ब्राह्मणवत्सा च ब्राह्मणीवत्सश्चेति ? ॥

(प्रदीपः) ब्राह्मणवत्सा चेति । अस्यत्र प्रकृतेरूर्ध्वं तल्लक्षणो विशेषः, न चात्र कश्चिद्विशेषः स्त्रीपुंसयोरुपात्तः ॥

(उद्द्योतः) इदानीं पुमान् स्त्रियेत्यस्य सार्धवय शङ्कते—भाष्ये पुमान् स्त्रियेहेति । उत्तरीत्यात्रैकशेषस्य साधयितुमशक्य-

त्वादेतदर्थमेव तत्सूत्रं कस्मान्न भवतीति प्रश्नः ॥ कृतेपि सूत्रेऽत्र न प्राप्नोतीत्युत्तरम् । तत्र प्रश्नमुपपादयति—अस्यत्र प्रकृतेरिति । ब्राह्मणरूपाया वत्सरूपायाश्चेत्यर्थः ॥ विशेषः । प्रधानत्वरूपः ॥

(७९० समाधानवार्तिकम् ॥ २ ॥)

॥ * ॥ ब्राह्मणवत्सा ब्राह्मणीवत्सयोर्लिङ्गस्याविभक्तिपरस्य विशेषवाचकत्वादनेकशेषः ॥ * ॥

(भाष्यम्) ब्राह्मणवत्सा ब्राह्मणीवत्सयोर्लिङ्गस्य अविभक्तिपरस्य विशेषवाचकत्वादेकशेषो न भविष्यति । यत्र लिङ्गं विभक्तिपरमेव विशेषवाचकं तत्रैकशेषो भवति । नात्र लिङ्गं विभक्तिपरमेव विशेषवाचकम् ॥

(प्रदीपः) विभक्तिपरस्येति । एकविभक्तावित्यनुवर्तते । तेन एकशेषनिमित्ते विभक्तौ परतो यत्र स्त्रीपुंसकृतो विशेषस्तत्रैकशेषः । इह तु तस्यां चान्तर्वर्तिन्यां च विभक्तावित्येकशेषाभावः ॥

(उद्द्योतः) एकशेषनिमित्तेति । सारूप्योपलक्षणत्वमेवात्र निमित्तत्वम् लिङ्गस्याविभक्तिपरस्येति भाष्ये पाठः ॥ लिङ्गस्य लिङ्गबोधकप्रत्ययस्य ॥ कैयटे विभक्तिपरस्येति प्रतीकग्रहणं तद्धनन्भाष्य आह—यत्र लिङ्गं विभक्तिपरमेवेति ॥ नात्र लिङ्गं विभक्तिपरमेवेति । अत एवानेकशेषे साध्ये हेतोः पक्षवृत्तित्वम् । अयमस्य सूत्रस्यार्थो यत्र प्रकृत्यतिरिक्तैकशेषनिमित्तविभक्तिपरशब्दगम्य एव स्त्रीत्वरूपो विशेषस्तत्रैकशेषो विभक्तौ सरूपाणामिति ॥ विभक्तौ सारूप्यं च लिङ्गबोधकारितिरिक्तकृतमेव सामर्थ्याद्बोध्यम् ॥ स्त्रीपुंसकृत इति । स्त्रीपुंसबोधकशब्दकृतस्तद्वन्म्यो विशेषः स्त्रीत्वादिरूप इत्यर्थः ॥

(आक्षेपभाष्यम्)

यदि तर्हि यत्र लिङ्गं विभक्तिपरमेव विशेषवाचकं तत्रैकशेषो भवति, इह न प्राप्नोति कारकश्च कारिका च कारकौ । नह्यत्र लिङ्गं विभक्तिपरमेव विशेषवाचकम् । किं तर्हि ? इत्त्वमपि ॥

(प्रदीपः) कारिका चेति । इत्त्वमप्यत्र विशेषस्य वाचकं तच्च नैकशेषनिमित्ते विभक्तौ परतोऽनन्तरमिति दोषः ॥

(उद्द्योतः) इत्त्वमप्यस्येति । सतीत्ये स्त्रीत्वप्रतीतेरित्यर्थः ॥ भाष्ये—लिङ्गं लिङ्गबोधक शब्दः ॥

(समाधानाय विचारभाष्यम्)

कथं पुनरिदं विज्ञायते—शब्दो या स्त्री तल्लक्षणश्चेदेव विशेष इति, आहोस्विद्धौ या स्त्री तल्लक्षणश्चेदेव विशेष इति ? ॥

किं चातः ? ।

यदि विज्ञायते ‘शब्दो या स्त्री तल्लक्षणश्चेदेव विशेष’ इति, सिद्धम्—कारकश्च कारिका च

कारकौ । इदं तु न सिद्ध्यति—गोमांश्च गोमती च गोमन्तौ ॥

अथ विज्ञायते—‘अर्थो या स्त्री तल्लक्षणश्चेदेव विशेषः’ इति, सिद्धम्—गोमांश्च गोमती च गोमन्तौ । इदं तु न सिद्ध्यति—‘कारकश्च कारिका च कारकौ’ । उभयथापि पटुश्च पट्वी च पटू इत्येतन्न सिद्ध्यति ॥

(प्रदीपः) एतत्समाधानार्थं विचारयति—कथमिति ॥ अर्थ इति । अर्थस्त्रियां शब्दद्वारकं विभक्तिपरत्वम् ॥ कारिका चेति । शब्दस्त्रियां टापात्र कृतमित्वमिति सिद्ध्यति, नार्थपक्षे । यद्यप्यर्थेन टाप कृत तथाप्यधिकमित्वमस्ति न च तदर्थस्त्रीकृतमिति दोषः ॥ गोमती चेति । नात्र शब्दस्त्रियां कश्चिद्विशेषः कृतः । अर्थपक्षे त्वत्र सिद्ध्यति । अर्थेन कारकस्य विशेषस्य कृतत्वात् ॥ पट्वी चेति । नात्र यणादेशस्य लक्षणवाक्ये शब्दस्त्री निमित्तत्वेनोपात्ता । अजूपताश्रयणेन यणादेशविधानात् । न च तद्भावे भवतस्तन्निमित्तत्वं नाप्यर्थस्त्री यणादेशस्य निमित्तमिति दोषः ॥

(उद्घोतः) शब्दो या स्त्रीति सामर्थ्यात्तल्लक्षण इत्यस्य तन्निमित्तक इत्यर्थः ॥ अर्थस्त्रीपक्षेऽप्येवमेव तदर्थं मन्यते तदाह—न च तदिति ॥ नात्र यणादेशस्येति । अर्थशब्दान्यतरस्त्रीकृत एव यत्र विशेषो नान्यकृत इत्यर्थः इति भावः ॥ शब्दस्त्री निमित्तत्वेनेति । स्त्रीप्रत्ययत्वेनेत्यर्थः ॥

(समाधानभाष्यम्)

एवं तर्हि नैवं विज्ञायते शब्दो या स्त्री तल्लक्षणश्चेदेव विशेष इति, नाप्यर्थो या स्त्री तल्लक्षणश्चेदेव विशेष इति ॥ कथं तर्हि ? शब्दार्थौ या स्त्री सद्भावेन च तल्लक्षणो विशेष आश्रीयते ॥

(प्रदीपः) शब्दार्थाविति । नात्र यौगपद्येनोभयोर्ग्रहणम् । अनियमस्त्वनेन प्रदर्श्यते । तेन क्वचिच्छब्दस्त्रीकृतविशेषपरिग्रहः क्वचिदर्थस्त्रीकृतविशेषाश्रयणम् । पट्वीत्यत्र च भवतीकारो यणादेशस्य निमित्तमस्मिन्विषये तद्भावभावित्वादर्थोपि पारम्पर्येण भवत्येव निमित्तमित्वयणादेशयोः ।

(उद्घोतः) नात्रेति । यौगपद्यग्रहणे तूभयनिमित्तकस्य काप्यभावेन सूत्रासगतिरेव स्यादिति भावः ॥ भाष्ये शब्दार्थौ या स्त्रीति । साऽऽश्रीयते इति शेषः ॥ नन्वेवमपि पटू इति न सिद्ध्यति तत्राह—सद्भावेन चेति ॥ तद्भावेन—तद्भावभावित्वादिति ।

(आक्षेपभाष्यम्)

एवं च कृत्वा इहापि प्राप्तिः ब्राह्मणवत्सा च ब्राह्मणीवत्सश्चेति ।

(उद्घोतः) भाष्ये—एवं च कृत्वेति । अत्रार्थस्त्रीकृत एव विशेष इति भावः ॥

(समाधानभाष्यम्)

एवं तर्हिदमिह व्यपदेश्यं सदाचार्यो न व्यपदिशति ॥ किम् ? । तदित्यनुवर्तते । तदित्यनेन प्रकृतौ स्त्रीपुंसौ प्रतिनिर्दिश्येते ॥ कौ च प्रकृतौ ? । प्रधाने । प्रधानं या शब्दस्त्री, प्रधानं या अर्थस्त्रीति ॥ भ्रातृपुत्रौ स्वसुदुहितृभ्याम् ॥ ६८ ॥

(प्रदीपः) एवं तर्हीति । विस्पष्टं न व्यपदिशतीत्यर्थः ॥ सूत्रोपात्त एवायमर्थो येनात्र न भवत्येकशेष इत्याह—तदित्यनेनेति । स्त्रीपुंसयोः सहविवक्षायामेकशेषः । स च प्रधानयोरेव भवतीति यत्र प्रधानस्त्रीपुंसकृतो विशेषस्तत्रैकशेषः । इहाप्रधानकृतोपीत्येकशेषाभावः ॥ ६८ ॥

(उद्घोतः) एवं तर्हीति । स्त्रीरूपार्थस्य विभक्तिपरत्वं वक्तुमशक्यमिति भावः ॥ प्रधानस्त्रीपुंसकृत इति । तत्कृत एवेत्यर्थः ॥ ६८ ॥

(११७ एकशेषसूत्रम् ॥ १ । २ । ३ आ. ६ सू.)

१४३ नपुंसकमनपुंसकेनैकवच्चास्या-
न्यतरस्याम् ॥ १।२।६९ ॥

(प्रदीपः) नपुंस ॥ ६९ ॥ शुक्ला च शुक्लं चेत्येकविभक्तौ विभक्त्यन्तानां च वैरूप्यादेकशेषो न प्राप्नोति, शुक्लश्च शुक्लं चेत्यत्रापि विभक्त्यन्तानामसारूप्यात् । एकविभक्तौ तु सारूप्यामेकशेषे पुत्रपुंसकयोः पर्यायेण प्राप्नोतीति वचनमिदमेकवद्भावार्थं च ॥

(उद्घोतः) नपुंसकम् ॥ ६९ ॥ पर्यायेणेति । इदं चिन्त्यम् शुक्लानीत्यादौ नपुंसके प्रातिपदिकवैरूप्यात् । तस्मादप्राप्ते विधिरयमित्येव वक्तुमुचितम् ॥

(प्रत्याख्यानभाष्यम्)

अयं योगः शक्योऽवकुम् ॥

(आक्षेपभाष्यम्)

कथम्—शुक्लश्च कम्बलः शुक्लं च वस्त्रं तदिदं शुक्लं, ते इमे शुक्ले । शुक्लश्च कम्बलः शुक्ला च बृहत्तिका शुक्लं च वस्त्रं तदिदं शुक्लं तानीमानि शुक्लानि ? ॥

(७९१ समाधानवार्तिकम् ॥ १ ॥)

॥ * ॥ प्रधाने कार्यसंप्रत्ययाच्छेषः ॥ * ॥

(भाष्यम्) प्रधाने कार्यसंप्रत्ययाच्छेषो भविष्यति ॥ किं च प्रधानम् ? । नपुंसकम् ॥ कथं पुनर्ज्ञायते नपुंसकं प्रधानमिति ? । एवं हि दृश्यते लोके अनिर्ज्ञातेथै गुणसंदेहे च नपुंसकलिङ्गं प्रयुज्यते—किं जातमित्युच्यते । द्वयं चैव हि जायते । स्त्री वा

पुमान्वा । तथा—विदूरे अव्यक्तरूपं दृष्ट्वा वक्तारो भवन्ति—महिषीरूपमिव ब्राह्मणीरूपमेव । प्रधानं कार्यसंप्रत्ययान्नपुंसकस्य शेषो भविष्यति ॥

(प्रदीपः) प्रधाने कार्यसंप्रत्ययादिति । शब्देनार्थस्याभिधानमिह कार्यम् । तच्च नपुंसकानपुंसकसन्निधौ नपुंसकस्यैव भविष्यतीति नार्थः सूत्रेणेत्यर्थः ॥ कथमिति । यथा लोके बहुषु गच्छत्सु राजा गच्छतीति प्रधान राजा व्यपदिश्यते । राज्ञश्च प्राधान्यं तदधीनप्रवृत्तिनिवृत्तित्वादित्येवाम् । इह तु नपुंसकस्य किञ्चित् प्राधान्यमिति प्रश्नः ॥ एवं हि लोके दृश्यते इति । व्यापित्वान्नपुंसकस्य प्राधान्यमाह । स्थितिरनपुंसक सा च सर्वत्र विद्यत इति स्थितिरूपत्वेनैव स्त्रीपुंसयोरपि विवक्षाया सिद्धो नपुंसकशब्दप्रयोगः ॥ अनिर्ज्ञातेर्थे इति । सामान्यरूपेण ज्ञाते स्त्रीत्वादिना तु विशेषणानिर्ज्ञाति इत्यर्थः ॥ गुणसन्देह इति । गुणाः स्त्रीत्वादयः ॥ द्वयं चैवेति । यद्यपि नपुंसकस्य जन्म, तथापि यत्प्रजननसमर्थं तन्नपुंसकमिति नेह नपुंसकलक्षणं, किं तर्हि? शब्दैकगोचरत्वमेव लिङ्गलक्षणम् । तथा च नपुंसको भवतीति प्रयोग उपपद्यते ॥ महिषीरूपमिवेति । रूपशब्दः सस्थानवचनः । यत्र दूरादृश्यमाने वस्तुनि निश्चयो नास्ति केवल सम्भावनारूपः सन्देहस्तत्रैकस्यापि शब्दस्य प्रयोगो भवति स्थाणुरयस्यादिति । एवमिहापि महिषीवैतत् सस्थानमित्यस्मिन्नर्थे महिषीरूपमिवेति प्रयुक्तम् । रूपशब्दोत्र नपुंसकलिङ्गो दृष्टान्तत्वेनोपात्तः । यत्र तु विशेषस्य निर्ज्ञानं शुक्लाः शाठ्यः शुक्राः कम्बला इति तत्र नास्ति नपुंसकप्रयोगः ॥ सत्यारम्भे अरण्यारण्यान्यावित्यत्रैवकारानुवर्तनान्महत्त्वोपाधेराधिक्यादेकशेषाभावः ॥ ६९ ॥

(उद्ध्योतः) प्रधाने कार्यसंप्रत्ययादित्यस्य कार्यस्यकक्षपस्यैकाग्रमिथानरूपस्य प्रवासं नपुंसके संप्रत्ययात्तत्त्वेन शेष इति नार्थः, योगप्रत्याख्यानं हेतुत्वानुपपत्तेरन आह—शब्देनेति ॥ नपुंसकस्यैवेति । प्रधानन्यायेनेत्यादिः । प्रधानन्यायेन नपुंसकत्ववैशिष्ट्येनैव स्त्रीपुंसार्थस्यापि प्रतीतिरिति भावः ॥ साचेति । वृद्धिहासयोः स्थितेरपि सत्त्वादिति भावः ॥ नन्वनिर्ज्ञाते कथं प्रश्नोऽन आह—सामान्यरूपेणेति ॥ भाष्ये अनिर्ज्ञातेर्थे गुणसन्देहे चेति । गुणसन्देहमूलकेऽनिर्ज्ञातार्थविषये प्रश्नवाच्य इत्यर्थः ॥ शब्दैकगोचरत्वमिति । तत्तच्छब्दमात्रबोधोपपत्त्यादिरूपत्वमेवत्यर्थः । ततश्च नपुंसकस्य प्रजननसमर्थस्यापि पुंस्यन्तर्भावोऽस्तीति भाव इति धिक्वरणकृतः ॥ स्त्री वा पुमान्वेत्यस्य स्त्रीशब्दवाच्यपुंशब्दवाच्यवैलक्षण्यं ॥ एतद्भाष्यस्य प्रायेणेत्यादिरित्यन्ये ॥ नन्वन्तककोटिकस्यैव सन्देहस्य दृष्टत्वेनदृक् सन्देहाकारोऽनुवर्तितो आह—यत्र दूरादिति ॥ इत्यस्मिन्नर्थे इति ॥ इवशब्दो भिन्नक्रम इति भावः ॥ दृष्टान्तत्वेनेति । स्त्रीविषयो रूपशब्दो नपुंसके स्त्रिया अन्तर्भावे दृष्टान्तत्वेनोपात्त इत्यर्थः । एव च व्यापकत्वेन नपुंसकस्य

प्राधान्यात् तद्विवक्षाया नपुंसकप्रयोगः ॥ आधिक्यादिति । यदि विशेषस्तदा नपुंसकत्वस्त्रीत्वपुंसत्वकृत एवेत्यर्थः इति भावः ॥

(आक्षेपभाष्यम्)

इदं तर्हि प्रयोजनम्—एकवच्चास्यान्यतरस्यामिति वक्ष्यामीति ॥

(समाधानभाष्यम्)

एतदपि नास्ति प्रयोजनम् ।

(७९२ समाधानवार्तिकम् ॥ २ ॥)

॥ * ॥ आकृतिवाचित्वादेकवचनम् ॥ * ॥

(भाष्यम्) आकृतिवाचित्वादेकवचनं भविष्यति यदा द्रव्याभिधानं तदा द्विवचनवहुवचने भविष्यतः ॥ नपुंसकमनपुंसकेनैकं ॥ ६९ ॥

(उद्ध्योतः) आकृतिवाचित्वादिति । यदा आकृतौ स्वर्गनमख्या विवक्षा तदेकवचनं, यदाश्रयगतसंख्यारोपस्तदापि द्विवचनादीनि बोध्यम् । एतेन सरूपमृत्रविषयेष्वेकवचनान्तत्वमनुमतं भगवन्तनि बोध्यम् ॥ ६९ ॥

(११८-११९ एकशेषसूत्रम् ॥ १२। ३ आ. ७-८ सू.)

भ्रातृपुत्रौ स्वसृदुहितृभ्याम् ॥

१४४ पिता मात्रा ॥ ७० ॥

१४५ श्वशुरः श्वश्रवा ॥ ७१ ॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते । न “पुमान् स्त्रिया” इत्येव सिद्धम् ? ॥

(प्रदीपः) पिता ॥ ७० ॥ किमर्थमिति । वृत्तिविषये भ्रात्रादिशब्दानां स्वसादिष्वपि वृत्त्या सिद्ध एकशेष इति मत्वा प्रश्नः ॥

(उद्ध्योतः) पिता मात्रा ॥ ७० ॥ भ्रात्रादीनां वैरूप्यादभिन्नार्थत्वाच्चैकशेषाप्राप्तेः पुमान् स्त्रियेत्यत्रापि सरूपाणामित्यनुवृत्तेः प्रश्नानुपपत्तिमाशङ्क्याह—वृत्तीति । भाष्ये—न पुमान् स्त्रियेति सिद्धमिति । सरूपाणामित्यपेक्षया परत्वादयमेव न्याय्य इति भावः ॥ स्वसादिष्वपीति । एकापत्यत्वादेः प्रवृत्तिनिमित्तस्य सत्त्वादिति भावः ॥ एव भ्राता च भ्रात्री चेति विग्रहे पुमान् स्त्रियेत्येव सिद्धमिति तात्पर्यम् ॥

(७९३ समाधानवार्तिकम् ॥ १ ॥)

॥ * ॥ भ्रातृपुत्रपितृश्वशुराणां कारणाद्द्रव्ये शब्दनिवेशः ॥ * ॥

(भाष्यम्) भ्रातृपुत्रपितृश्वशुराणां कारणाद्द्रव्ये शब्दनिवेशो भवति ।

(प्रदीपः) कारणादिति । भिन्नं च प्रवृत्तिनिमित्तं भ्रातृशब्दस्य स्वसुरशब्दस्य चेति भ्रातृशब्देन न स्वसुरभिधानं प्राप्नोति ॥

(उद्घोतः) भाष्ये उत्तरयति—भ्रातृपुत्रेत्यादि ॥ तद्व्याचष्टे—भिन्नं च प्रवृत्तिनिमित्तमिति । एतदेव भाष्ये कारणशब्देनोक्तम् । पुस्त्वविशिष्टमेकापत्यत्वं भ्रातृशब्दस्य, स्त्रीत्वविशिष्टं स्वसुरशब्दस्येत्यर्थः ॥ तयोः सारूप्याभावात्पुमान् स्त्रियेत्यस्याप्राप्तिरिति भावः ॥

(प्रत्याख्यानधिकरणम्)

(७९४ प्रत्याख्यानवार्तिकम् ॥ २ ॥)

॥ * ॥ भ्रातृपुत्रपितृश्वशुराणां कारणाद्
द्रव्ये शब्दनिवेश इति चेत्तुल्यका-
रणत्वात् सिद्धम् ॥ * ॥

(भाष्यम्) यदि तावद्विभर्तीति भ्राता, स्वसुर्य-
प्येतद्भवति ॥

तथा यदि पुनातीति प्रीणातीति वा पुत्रः,
दुहितर्यप्येतद्भवति ॥

तथा यदि पाति पालयतीति वा पिता मातर्य-
प्येतद्भवति ॥

तथा यद्याश्वाप्तव्यः श्वशुरः, श्वश्र्वामप्येत-
द्भवति ॥

(उद्घोतः) प्रत्याख्यानवाद्याह—इति चेत्तुल्येति ॥

(७९५ आक्षेपवार्तिकम् ॥ ३ ॥)

॥ * ॥ दर्शनं वै हेतुः ॥ * ॥

(भाष्यम्) नहि स्वसरि भ्रातृशब्दो दृश्यते ॥

(उद्घोतः) आरम्भवाद्याह—दर्शनं वै हेतुरिति ॥

(७९६ प्रत्याख्यानवार्तिकम् ॥ ४ ॥)

॥ * ॥ दर्शनं हेतुरिति चेत्तुल्यम् ॥ * ॥

(भाष्यम्) दर्शनं हेतुरिति चेत्तुल्यमेतद्भवति ।
स्वसर्यपि भ्रातृशब्दो दृश्यताम् । तुल्यं हि कारणम् ॥

(उद्घोतः) प्रत्याख्यानवाद्याह—दर्शनं हेतुरिति चेत्तुल्य-
मिति । दर्शनं हेतोस्तुल्यत्वात्तत्रापि दर्शनं स्यादित्यर्थः ॥

(आक्षेपभाष्यवार्तिकम् ॥)

॥ नवै एष लोके समप्रत्ययः ॥

(भाष्यम्) नहि लोके भ्राता आनीयतामित्युक्ते
स्वसा आनीयते ॥

(७९७ समाधानवार्तिकम् ॥ ५ ॥)

॥ * ॥ तद्विषयं च ॥ * ॥

(भाष्यम्) तद्विषयं चैतद् द्रष्टव्यं भवति । स्व-

सरि भ्रातृत्वम् ॥ किंविषयम् ? । एकशेषविषयम् ॥

(प्रदीपः) एकशेषविषयमिति । आरब्धे एकशेषोऽ-
वश्यं भ्रातृशब्देन स्वसुरभिधेया । अन्यथैकशेषारम्भोऽनर्थकः
स्यात् । एवमनारब्धेप्येकशेषे नित्यत्वाच्छब्दार्थसम्बन्धस्य सह-
विवक्षायामेव भ्रातृशब्दः स्वसुरभिधायको भविष्यति । नह्य-
विद्यमानसम्बन्धस्य शक्तिः शास्त्रेण नियम्यते । अनभिधानाच्च
भ्रातृपुत्रशब्दयोः स्वसुदुहितृभ्यां द्वन्द्वाभावः । मातापितरौ
श्वश्रूश्चशुराविति द्वन्द्व इष्यत एव ॥ ७० ॥ ७१ ॥

(उद्घोतः) शास्त्रारम्भेणेति पाठः ॥ नियम्यते उत्पाद्यते । एव
च भ्रातृत्वपुत्रत्वपितृत्वश्वशुरत्वादीनां स्वसुदुहितृमातृ-
श्वश्र्वारोपेणैक-
शेषविषये तत्तद्रूपेणैव स्वसादीनां बोध इति सरूपमूत्रादिप्रत्याख्यानेपि
न दोष इति तत्त्वम् ॥ एव प्रत्याख्याता त्रिसूत्रीति दिक् ॥ ७० ॥

(आक्षेपभाष्यम्)

युक्तं पुनर्यन्नियतविषया नाम शब्दाः स्युः ॥

(समाधानभाष्यम्)

बाढं युक्तम् ।

(७९८ समाधानसाधकवार्तिकम् ॥ ६ ॥)

॥ * ॥ अन्यत्रापि तद्विषयदर्श-
नात् ॥ * ॥

(भाष्यम्) अन्यत्रापि नियतविषयाः शब्दा दृ-
श्यन्ते । तद्यथा—समाने रक्ते वर्णे गौर्लोहित इति
भवति, अश्वः शोण इति । समाने च काले वर्णे
गौः कृष्ण इति भवति, अश्वो हेम इति । समाने च
शुक्ले वर्णे गौः श्वेत इति भवति, अश्वः कर्क इति ॥
पिता मात्रा ॥ ७० ॥ श्वशुरः श्वश्र्वा ॥ ७१ ॥

(१२० एकशेषसूत्रम् ॥ १ । २ । ३ आ० ९ सू०)

१४६ त्यदादीनि सर्वैर्नित्यम् ॥ ११२७२ ॥

(शिष्टे लिङ्गवचननिर्णयाधिकरणम्)

(७९९ नियमवार्तिकम् ॥ १ ॥)

॥ * ॥ त्यदादितः शेषे पुन्रपुंसकतो
लिङ्गवचनानि ॥ * ॥

(भाष्यम्) त्यदादितः शेषे पुन्रपुंसकतो लिङ्ग-
वचनानि भवन्ति । सा च देवदत्तश्च तौ । सा च
कुण्डे च तानि ॥

(प्रदीपः) त्यदादी ॥ ७२ ॥ त्यदादित इति ।

षष्ठ्या व्याश्रय इति तसिः । आद्यादित्वाद्वा ॥ सा
चेति । स्त्रीत्वे प्राप्ते पुस्त्व विधीयते । पुनपुंसकयोस्त्वेकशेषे
शब्दपरविप्रतिषेधान्नपुंसकत्व भवति ॥

(उद्ध्योतः) त्यदादीनि ॥ ७२ ॥ व्याश्रय इति । त्यदा-
दितद्विन्नपक्षयोरैकशेषेण त्यदादिपक्षाश्रयणादत्रापि व्याश्रयसद्भावो
बोध्यः ॥ त्यदादीनामित्यर्थः ॥ पुत्रपुंसकत इति । पुत्रपुंसक-
योरित्यर्थः । सहविवक्षितपुत्रपुंसकवशेनेति भावः ॥ पुंस्त्वमिति ।
वचन त्वभिधेयवशेन मिद्वमिति प्रसङ्गोच्चारितो वचनशब्दः ॥
शब्दपरिति । वार्तिके इति शेषः ॥ ध्वनित चेद नपुंसकमनपु-
सकेनेति सूत्रतत्प्रत्याख्यानभाष्याभ्याम् ॥ इदं वचनं त्यदादिभि-
संज्ञातीथविज्ञातीयानां त्यदादीनां त्यदादिभिन्नानां च सहविवक्षाया-
मेकशेषप्रवृत्तिविषयम्, अक्षरस्वरस्येन तयव लभान् । न नैव
गाव इमाश्चरन्तीत्युत्तरमुत्पन्नभाष्यप्रयोग इमा इत्यनुपपन्न स्यात् ।
निषेधवार्तिके द्वन्द्वपदेनैकशेषस्यापि ग्रहणात् ॥

(८०० पर्युदासवार्तिकम् ॥ २ ॥)

॥ * ॥ अद्वन्द्वतत्पुरुषविशेषणानाम् ॥ * ॥

(भाष्यम्) अद्वन्द्वतत्पुरुषविशेषणानामिति वक्त-
व्यम् ॥ इह माभूत्—स च कुक्कुटः सा च म-
यूरी, ककुटमयूरी ते । अर्द्धं पिपल्यास्तदर्धपिप्पली
च साऽर्द्धपिप्पली ते ॥

(प्रदीपः) अद्वन्द्वतत्पुरुषविशेषणानामिति । न्या-
यसिद्धमिदम् । परवल्लिङ्गं द्वन्द्वतत्पुरुषयोरिति समासा-
र्थस्य लिङ्गातिदेशात्तद्विशेषणस्यापि सर्वनाम्नस्तलिङ्गस्य सिद्ध-
त्वात् ॥

(उद्ध्योतः) तल्लिङ्गस्य सिद्धत्वादिति । प्रधानतत्त्वाद्
गुणानाम् ॥

(प्रत्याख्यानधिकरणम्)

(प्रत्याख्यानभाष्यम्)

अयमपि योगः शक्योऽवकुम् । कथम् ? ।

(८०१ प्रत्याख्यानहेतुवार्तिकम् ॥ ३ ॥)

॥ * ॥ त्यदादीनां सामान्यार्थत्वात् ॥ * ॥

(भाष्यम्) त्यदादीनां सामान्यमर्थः । आतश्च
सामान्यं देवदत्तेपि हि स इत्येतद्भवति, यज्ञदत्तेपि ।
त्यदादीनां सामान्यार्थत्वात् शेषो भविष्यति ॥

(प्रदीपः) सामान्यमर्थ इति । वस्तुमात्रं त्यदादिभिः
परामृश्यत इति तदेवैषामर्थः ॥

(उद्ध्योतः) ननु नेह गवादिवत्सामान्यमर्थ इत्यत आह—
वस्तुमात्रमिति । अविवक्षितस्त्रीत्वपुरत्वाद्यन्तरविशेष परोक्ष-
त्वाद्यनुगतीकृत वस्तुमात्रमित्यर्थः । एव चैकेनैव तच्छब्देनोभयोः
प्रतीतिः सिद्धेऽलेकशेषफल सिद्धमित्यर्थः ॥ लिङ्गमपि लोकोक्त एव
सिद्धम्, तत्र च तात्पर्यतो निर्णय इति भावः ॥

(प्रयोजनान्तरभाष्यम्)

इदं तर्हि प्रयोजनम्—परस्य शेषं वक्ष्यामीति ।

१, २ 'दत्तोऽपि' ॥

(प्रदीपः) परस्येति । सति सूत्रे शब्दपरविप्रतिषेधः
शक्यते आश्रयितुम् ॥

(उद्ध्योतः) सति सूत्रे इति । त्यदादीनीत्यनेनानुपूर्वी-
विशेषयुक्तानां निर्देशात् । असति तु वचने निर्णायकस्य विप्रति-
षेधस्य न प्रवृत्तिरिति भावः ॥ एतन्मूलकमेव पठ्यते—त्यदादीनां
मिथः सहोक्तौ यत्परं तच्छिष्यत इति ॥

(८०२ प्रत्याख्यानहेतुवार्तिकम् ॥ ४ ॥)

॥ * ॥ परस्य चोभयवाचित्वात् ॥ * ॥

(भाष्यम्) उभयवाचि परम् ॥

(उद्ध्योतः) परस्य चेति भाष्ये । परस्यैवेत्यर्थः ॥ आरम्भवा-
दिनापि परस्योभयवाचित्वमङ्गीकार्यमित्यर्थः ।

(८०३ प्रत्याख्यानहेतुवार्तिकम् ॥ ५ ॥)

॥ * ॥ पूर्वशेषदर्शनाच्च ॥ * ॥

(भाष्यम्) पूर्वस्य खल्वपि शेषो दृश्यते—स च
यश्च तावानय यावानय इति ॥

(प्रदीपः) पूर्वशेषदर्शनाच्चेति । सति त्वारम्भे पूर्व-
शेषो न स्यादिति दोषप्रसङ्गः ॥

(प्रयोजनान्तरभाष्यम्)

इदं तर्हि प्रयोजनम्—द्वन्द्वो मा भूदिति ॥

(प्रयोजनान्तरनिराकरणम्)

एतदपि नास्ति प्रयोजनम् ।

(८०४ प्रयोजनप्रत्याख्यानवार्तिकम् ॥ ६ ॥)

॥ * ॥ सामान्यविशेषवाचिनोश्च

द्वन्द्वाभावात् सिद्धम् ॥ * ॥

(भाष्यम्) सामान्यविशेषवाचिनोश्च द्वन्द्वो न
भवतीति वक्तव्यम् ॥

(प्रदीपः) द्वन्द्व इति । तदेवदत्तावित्यादिप्रयोगो मा
भूदित्यर्थः ॥

(उद्ध्योतः) तदेवदत्ताविति । अवान्तरधर्मविवक्षाया तत्प्रा-
प्तिरिति बोध्यम् ॥

(इष्टानुपपत्तिभाष्यम्)

यदि सामान्यविशेषवाचिनोर्द्वन्द्वो न भवतीत्यु-
च्यते, शूद्राभीरं गोबलीवर्दं तृणोलपमिति न
सिध्यति ॥

(अनुपपत्तिपरिहारभाष्यम्)

नैष दोषः । इह तावच्छूद्राभीरमिति, आभीरा
जात्यन्तराणि ॥

(प्रदीपः) आभीरा इति ।

‘ब्राह्मणादुग्रकन्यायामाभीरो नाम जायते ।

माहिष्योऽग्नौ प्रजायेते विद्रुशद्वाङ्मनयोऽवृषात्’ इति स्मृतिः ॥

(द्वितीयोदाहरणनिराकरणभाष्यम्)

गोबलीवर्दमिति । गाव उत्कालितपुंस्का वा-

हाय च विक्रयाय च स्त्रिय एवावशिष्यन्ते ॥

(प्रदीपः) स्त्रिय एवेति । ततश्चात्र गोशब्दः स्त्रीगवीणामेव वाचकः ॥

(उद्ध्योतः) भाष्ये उत्कालिता निष्काशिता पुरुषा वेधित्वर्थः ॥ विनाशितपुस्त्वा इत्यर्थः कश्चित् । तत्र । उत्तरसूत्रे पुंस उत्कालयितुमिति भाष्यासंगते ॥ किमर्थं पुसा निष्काशनमत आह—वाहायचेति । प्रायेण बलीवर्दा एव बाह्यन्ते विक्रीयन्ते च ॥ स्त्रिय एवेति । ततश्च गोशब्दे स्त्रीत्वसमानाधिकरण गोत्व प्रवृत्तिनिमित्तं पुस्त्वसमानाधिकरण चेति नानार्थो गोशब्दः । तत्राद्य प्रसिद्धोऽन्यस्तु कचिदेव । एव च गोशब्दः स्त्रीगवीणामेव वाचकः प्रायेण, कचिदेव तात्पर्यग्राहकवशेन पुगवाना वाचको, यथा एतान् गाश्चतुरो बलीवर्दान् पश्येति प्रथमयोरिति सूत्रस्थ भाष्यप्रयोगे गौर्वाहीक इत्यादौ चेति भावः ॥ एव च बलीवर्दसम-भिध्याहाराद् गोशब्दस्तदतिरिक्तपर इति कया चिन्त्या ॥ वाहायर्थे निष्काशितपुरुषा एव गावो गोपदवाच्या न तु तत्सहिता इत्यर्थो भाष्यस्य ॥ एतान् गा इत्युदाहरणे बलीवर्दानिति त्ववस्थाविशेष-प्राप्तत्वबोधनायेत्याहुः ॥ ततश्चात्रेति । अत्रोदाहरणे पुतात्पर्यग्राह-करहिते इत्यर्थः । भाष्यात् लोकाच्च गोशब्दव्यवहारः प्रायेण स्त्रीग-वीष्वेवेति द्रष्टव्यम् ॥

(तृतीयोदाहरणनिराकरणभाष्यम्)

तृणोलपमिति अपामुलपमिति नामधेयम् ॥

(तटस्थाक्षेपभाष्यम्)

तत्तर्हि वक्तव्यम् ॥

(समाधानभाष्यम्)

न वक्तव्यम् । सामान्येनोक्तत्वाद्विशेषस्य प्रयोगो न भविष्यति । सामान्येनोक्तत्वात् तस्यार्थस्य, विशेषस्य प्रयोगेण न भवितव्यम् । किं कारणम् ? उक्तार्थानामप्रयोग इति ॥

(प्रदीपः) सामान्येनेति । सर्वविशेषाणा व्याप्तलान्नास्ति सामान्यविशेषयो समुच्चय इत्यर्थः ॥

(उद्ध्योतः) समुच्चय इति । सहविवक्षेत्यर्थः ॥

(आक्षेपभाष्यम्)

न तर्हीदानीमिदं भवति—तं ब्राह्मणमानय गार्ग्यमिति ॥

(प्रदीपः) तं ब्राह्मणमिति । तमित्यनेन गतत्वाद्ब्राह्म-

१ प्रायेणेत्यनेन कचिद्व्यत्यन्तराभावे स्त्रीगव्योपि विक्रीयन्ते । यथा 'ऋषिसहस्रमेका गाम्' इति प्रागुक्ते स्वसकल्पिनसहस्रगोदानरूपकर्मसमा-हितं प्राक् प्रतिग्रहस्य कर्तुमशक्यत्वेन विक्रयं विना गोलानाभावेन कर्मसमाप्तये स्त्रीगवीणामपि विक्रयो भवत्येवेति विभावनीयम् ॥ अन्ये तु 'वाहाय विक्रेयद्रव्यतो पुगवानिष्कास्य विक्रेयत्वेन स्त्रीगवीणा स्थिति क्रियते' इत्येवै-तस्य भाष्यस्यार्थमाहुश्चकारस्य वाक्यालंकारमङ्गीकृत्य ॥ ये तु "स्त्रीणा दानविक्रयातिसर्गा विद्यन्ते, न पुंसः" इति (३।४।३) निरुक्तमपि स्त्रीग-

णशब्दस्य प्रयोगो न प्राप्नोति ब्राह्मणमित्यनेन गतत्वाच्च गार्ग्यशब्दस्येति भावः ॥

(उद्ध्योतः) गतत्वादिति । वस्तुमात्रविवक्षेत्यर्थः ॥

(आक्षेपशेषभाष्यम्)

भवति । यदा नियोगतस्तस्यैवानयनं भवति ॥

(प्रदीपः) भवतीति । सामान्योपक्रमे विशेषाभिधान-मित्यर्थः ॥


(उद्ध्योतः) सामान्योपक्रमे इति । न प्रथमत एव विशेष-षावगमः । तथा सति सामान्यविशेषवाचिनोरुभयोः प्रयोगवैयर्थ्यम् । तस्मात्सामान्योपक्रमे विशेषाभिधानमित्यर्थः ॥

(समाधानभाष्यम्)

एवं तर्हि येनैव खल्वपि हेतुना एतद्वाक्यं भवति—तं ब्राह्मणमानय गार्ग्यमिति, तेनैव हेतुना वृत्तिरपि प्राप्नोति । तस्मात्सामान्यविशेषवाचि-नोर्द्वन्द्वो न भवतीति वक्तव्यम् ॥ त्यदादीनि ॥ ७२ ॥

(प्रदीपः) येनैवेति । यथा सामान्यविशेषयोर्विशेषण-विशेष्यभावो दृश्यते तथा विशेषसंनिधौ तद्वर्जितेषु विशेषान्त-रेषु सामान्यशब्दस्य वृत्तिर्दृश्यते—ब्राह्मणा आयाता वसि-ष्ठोऽप्यायात इति । तस्मात्तथाविधे विषयेऽयं वाचनिको द्वन्द्वनिषेधः । तस्मिंश्च सत्ययमेकशेषो न वक्तव्य इत्यर्थः ॥ ७२ ॥

(उद्ध्योतः) ननु वाक्य विशेषणविशेष्यविषयम्, द्वन्द्वस्तूभय-पदार्थप्रधानविषय इति कथमेतदत आह—यथेति । प्राच्यभर-तेष्विति तु सौत्रो निर्देशः । प्रमाणप्रमेयेत्यादि त्वेतद्वाध्यरी-त्याऽसौभवेत्याहुः ॥ ७२ ॥



(१२१ एकशेषसूत्रम् ॥ १।२।३ आ० १० सूत्रम्)

१४७ ग्राम्यपशुसंघेष्वतरुणेषु स्त्री

१।२।७३ ॥

(प्रदीपः) ग्राम्य ॥ ७३ ॥ स्त्रीपुसात्मकस्य संघस्य स्त्रीशब्देनाभिधानं यथा स्यादिति सूत्रारम्भः ॥

(उद्ध्योतः) ग्राम्यपशु ॥ ७३ ॥ स्त्रीशब्देनेति । अ-न्यथा पुमान् स्त्रियेति पुंसः शेषः स्यादित्यर्थः ॥

(प्रत्याख्यानभाष्यम्)

अयमपि योगः शक्योऽवकुम् ॥

(प्रदीपः) उभयात्मकत्वमक्षाम्यन्नाह—अयमिति ॥

वीणामेव विक्रेयत्वे प्रमाणं वदन्ति । ते शौन शेषदृष्टान्तेन मनुष्यजातिपरत्व-स्यैवास्य प्रकरणस्य सूचितत्वेन नातिशयप्रामाण्यं लभन्त इति दिक् ॥ २ 'नोश्च द्वन्द्वो' ॥ ३ असाध्वेवेति । न्यायसूत्रकार्ये नैव सौत्रत्वकल्प-नेत्यत्र नैव विनिगमकम् ऋषित्वाविशेषादिति केचित् ॥ परंतु वेदाङ्गत्वमेव व्याकरणसूत्रेषु च्छन्दोवत्त्वकल्पने विनिगमकम् । तथाच न्यायादिसूत्रेषु वे-दाङ्गत्वाभावेन च्छन्दोवत्त्वाभावेनासाधुत्वेऽपि तथाप्रयोगकरणे तेषा-मृषीणा तपोबलाधिक्येन न प्रत्यवायप्राबल्यमिति वदन्ति ॥

(उद्ध्योतः) उभयेति । संवस्येत्यादिः ॥

(आक्षेपभाष्यम्)

कथम्—गाव इमाश्चरन्ति अजा इमाश्चरन्ति ? ॥

(आक्षेपबाधकभाष्यम्)

गाव उत्कालितपुंस्का वाहाय च विक्रयाय च ।
स्त्रिय एवावशिष्यन्ते ॥(प्रदीप) स्त्रिय एवेति । यद्यपि तत्र वृषभस्यापि
संभवः तथापि मद्ग्रामवद्भूयस्त्वान् स्त्रीभिर्व्यपदेशो भवति ।
अग्राम्यादिषु तु मिश्रत्वात् सघस्य पुमान् स्त्रियेति पुंस शेषः ॥(उद्ध्योतः) वृषभस्यापीति । संवेपामुत्कालनामं भवादिति
भावः ॥ मिश्रत्वादिति । तेषामुभयमाधारणजातिविशिष्ट एव
शक्तिरिति भावः ॥ ७३ ॥

(प्रयोजनान्तरभाष्यम्)

इदं तर्हि प्रयोजनम्—ग्राम्येष्विति वक्ष्यामीति ।
इह मा भूत्—न्यङ्कव इमे सूकरा इम इति ॥

(प्रयोजननिराकरणभाष्यम्)

कः पुनरर्हति अग्राम्याणां पुंस उत्कालयितुं,
ये ग्रहीतुमशक्याः । कुत एव वाहाय च विक्र-
याय च ॥

(प्रयोजनान्तरभाष्यम्)

इदं तर्हि प्रयोजनम्—पशुष्विति वक्ष्यामीति
इह मा भूत्—ब्राह्मणा इमे, वृषला इमे ॥

(प्रयोजननिराकरणभाष्यम्)

कः पुनरर्हत्यपशूनां पुंस उत्कालयितुं ये अ-
शक्या वाहाय च विक्रयाय च ॥

(प्रयोजनान्तरभाष्यम्)

इदं तर्हि प्रयोजनम्—संघेष्विति वक्ष्यामीति ।
इह मा भूत्—एतो गावौ चरतः ॥१ स्त्रियएवेति । उत्कालितपुंस्काया स्त्रीगवीणा सप्तस्यैव प्रायेण
चारणादिक्रियान्वययोग्यतादिनिर्भावः ॥ यान्विक्रयादिक्रियान्वययोग्यास्तु

(प्रयोजननिराकरणभाष्यम्)

कः पुनरर्हति निर्ज्ञातेऽर्थे अन्यथा प्रयोक्तुम् ।

(प्रयोजनान्तरभाष्यम्)

इदं तर्हि प्रयोजनम्—अतरुणेष्विति वक्ष्यामीति ।
इह मा भूत्—उरुणका इमे, बर्करा इम इति ॥

(प्रयोजननिराकरणभाष्यम्)

कः पुनरर्हति तरुणानां पुंस उत्कालयितुं ये
अशक्या वाहाय च विक्रयाय च ॥

(८०५ शेषपूरणवार्तिकम् ॥ १ ॥)

॥ * ॥ अनेकशफेषु ॥ * ॥

(भाष्यम्) अनेकशफेष्विति वक्तव्यम् । इह मा
भूत् । अश्वाश्चरन्ति, गर्दभाश्चरन्तीति ॥ ग्राम्य-
पशु ॥ ७३ ॥इति श्रीमद्भगवत्पतञ्जलिविरचिते व्याकरणमहाभाष्ये
प्रथमस्याध्यायस्य द्वितीयपादे तृतीयमाहिकम् ॥

पादश्चायं समाप्तः ॥

(प्रदीपः) अनेकशफेष्विति । उष्ट्राणां लारण्यकत्वात्
स्त्रीशेषाभावः । तत्रानेन प्रकरणेन प्रयोगस्य नियतत्वाद्
जातिः क्वचिदाश्रयलिङ्गेन स्त्रीलेन व्यपदिश्यते क्वचित्पुस्ते-
नेत्युक्तं भवति ॥ ७३ ॥इत्युपाध्यायजैयटात्मजकैयटकृते महाभाष्यप्रदीपे
प्रथमस्याध्यायस्य द्वितीये पादे तृतीयमाहिकम् ॥(उद्ध्योतः) इति शिवभट्टसुत सतीगर्भज नागोजी (नागेश)
भट्टकृते भाष्यप्रदीपोद्योते प्रथमस्य द्वितीये पादे तृतीयमाहिकम् ॥

पादश्च द्वितीयः समाप्तः ॥

परिच्छिन्नमर्याका एवेति न तेषां सधत्वम् । अपरिच्छिन्नमर्याकानां समुदायस्य
मवशब्दवाच्यत्वविवक्षणादिति भावः ॥ २ 'तरुणका' ॥

सूत्रसंख्याकोष्टकम् ।

	पूर्वपादयोगः	अस्मिन् (१।२) पादे सूत्रगणनालेखः गाङ्गुटाशुदुपधादपृक्तश्छन्दसिपुनर्वस्वोन्नयोदश ॥			समुदितयोगः
व्याख्यातानि	६८	१ आहिके २८	२ आहिके १५	३ आहिके १०	१२१
अव्याख्यातानि	६	१६	४	०	२६
समुदितानि	७४	४४	१९	१०	१४७

वार्तिकसंख्याकोष्टकम् ।

पूर्वपादयोगः	१ आहिके	२ आहिके	३ आहिके	समुदितयोगः
५६८	९९	६२	७६	८०५

प्रथमाध्यायस्य तृतीये पादे प्रथमाह्निकम्

(आदितस्त्रयोदशमाह्निकम्)

(१२२ धातुसंज्ञासूत्रम् ॥ १ । ३। १ आ. १ सू०)

१४८ भूवादयो धातवः १।३।१ ॥

(वकारस्य प्राप्तिप्रयोजननिरूपणम्)

(आक्षेपभाष्यम्)

कुतोयं वकारः । यदि तावत्संहितया निर्देशः क्रियते, भूवादय इति भवितव्यम् । अथासंहितया, भूवादय इति भवितव्यम् ? ॥

(प्रदीपः) भूवादयो धातवः ॥ १ ॥ कुतोयमिति । लक्षणाभाव मत्वा कस्मान्निमित्ताद्वकार इति पृच्छति ॥ यदि तावदिति । यणादेशेनेको निवर्तितत्वात् ॥ अथासंहितयेति । अभ्युपगम्यादोयम् । न त्वेकस्मिन्पदेऽसंहितास्ति । संहितैकपदे नित्येति वचनात् । तस्मात्सर्वथा निर्देशो न संभवतीत्येवपरमेतत् ॥

(उद्ध्योतः) ॥ श्रीगणेशाय नमः ॥ भूवादयो ॥ १ ॥ कस्मान्निमित्तादिति । फलमपि निमित्तम् । अत एव मङ्गलार्थ इत्युत्तर सङ्गच्छते । तत्रेण कारणप्रश्नश्च । अत एव यदि तावदिति भाष्योक्तो विकल्प सङ्गच्छते । न च भूवादय इत्युक्तेषु वकारस्य सत्त्वात् प्रश्नानुपपत्तिरत आह—यणेति । ऊकारोत्तर-वकारविषयः प्रश्न इति भावः ॥ अस्माद्ध्यात्समासेपि संहिताविकल्प इति भ्रम वारयति—अभ्युपगम्येति ॥ न त्वेकस्मिन्निति । यद्यप्यत्र संहितानित्यत्वे नैकपदत्व प्रयोजक

“संहितैकपदे नित्या नित्या धातूपसर्गयोः ।

नित्या समासे वाक्ये तु सा विवक्षामपेक्षते” ॥

इतिश्लोके समासग्रहणेनैकपदशब्देनाखण्डपदस्यैव ग्रहणात् । अत एवाग्रेअग्र इत्यादावाष्टमिकद्वित्वे सा न नित्या, किं तु समासत्व प्रयोजकम् । तथाप्यनेनैकदेशेनोक्तश्लोकग्रहणान्न दोषः ॥ नन्वेव भाष्यप्रामाण्योच्छेदोत आह—तस्मादिति । तथा च तात्पर्यविषयाबाधानाप्रामाण्यमिति भावः ॥

(समाधानभाष्यम्)

अत उत्तरं पठति—

(८०६ समाधानवार्तिकम् ॥ १ ॥)

॥ * ॥ भूवादीनां वकारोयं मङ्गलार्थः प्रयुज्यते ॥ * ॥

(भाष्यम्) माङ्गलिक आचार्यो महतः शास्त्रौ-

घस्य मङ्गलार्थं वकारमागमं प्रयुञ्जे । मङ्गलादीनि मङ्गलमध्यानि मङ्गलान्तानि शास्त्राणि प्रथन्ते वीरपुरुषाणि भवन्ति आयुष्मत्पुरुषाणि च, अध्येतारश्च मङ्गलयुक्ता यथा स्युरिति ॥

(प्रदीपः) भूवादीनामिति । सूत्रोच्चारिते भूवादिशब्दे इत्यर्थो विवक्षितः । तत्र वाचकसबन्धी भूवादीनां भूवादिशब्दवाच्याना वकार इति व्यपदिश्यते ॥ मङ्गलार्थ इति । ननु निमित्ते पृष्ठे प्रयोजनकथनमप्रस्तुतम् । नैष दोषः । प्रयोजनकथनेन निमित्तस्यापि कथनात् । अत एव निपातनादागमरूपोत्र वकार कृतः । न चायमसाधु । वैयाकरणनिकाये प्रसिद्धत्वात् । तस्य च मङ्गल प्रयोजनमित्यनेन प्रतिपादितं भवति । अपूर्वस्य हि लाभो दद्यादेर्लोके मङ्गल सूचयति । तथेहाप्यागमो वकारो मङ्गलार्थः संपद्यते । अथ वा सति वकारेऽविकृते भूशब्दे उच्चार्यमाणे महाव्याहृतिस्मरण मङ्गल भवतीति पारम्पर्येण वकारो मङ्गलार्थकः संपद्यते ॥

(उद्ध्योतः) ननु भूवादीनामित्यस्य स्वरूपपरत्वे बहुवचना-नुपपत्तिरर्थपरत्वे प्रकृतासङ्गतिरत पर्यवमित्यमर्थमाह—सूत्रोच्चारिते इति ॥ तद्व्याभप्रकारमाह—तत्रेति । वाचकभूवादिशब्दसबन्धी वकारस्तद्वाच्यनिष्ठत्वेनोपचर्यत इति भावः ॥ प्रयोजनेति । अनिमित्तकस्यासत्प्रायतया प्रयोजनकथनानुपपत्तिरिति भावः ॥ उभयस्मिन् पृष्ठे प्रयोजनमात्रकथनमसङ्गतमित्यपि बोध्यम् ॥ न चायमिति । सर्वलोकप्रयुक्तत्वाभावादिति भावः ॥ वैयाकरणेति । अनादिव्यवहार एव साधुत्वप्रयोजको न सर्वलोकप्रसिद्धिः । अन्यथा याज्ञिकमात्रप्रसिद्धस्फादीना व्याकरणप्रसिद्धद्विबुभादीनामप्यसाधुत्वापत्तिरिति भावः ॥ ननु मङ्गल नाम धर्मः तत्र न वकारोच्चारण तज्जनकं मानाभावाद् भूवादिशब्देनापि तत्सम्भवाच्चात आह—अपूर्वस्य हीति । मङ्गलजनक इति नार्थः, किं तु सूचक इति न दोषः । निबन्धन तु शिष्याणामप्यानुषङ्गिकमङ्गलसूचना-र्थमिति भावः ॥ नन्वस्य मङ्गलसूचकापूर्ववस्तुत्व न लोकसिद्धमत आह—अथ वेति ॥ रेकान्तस्यैव महाव्याहृतित्वादाह—स्मरणमिति । एवं च वकारलक्षणप्रश्ने इदमेव निपातनविषया लक्षणम् । गुरुच्चारण तु महाव्याहृतिस्मरणलक्षणमङ्गलार्थमित्युत्तरमिति बोध्यम् ॥ तदेतत्सर्वं भाष्ये वकारमागममित्यनेन सूचितम् ॥ वकारस्यामृतबीजत्वाद्वाद्यादिवन्मङ्गलसूचकत्वमित्यन्ये ॥

(आक्षेपभाष्यम्)

(आदिग्रहणप्रयोजनवर्णनाधिकरणम्)

अथादिग्रहणं किमर्थम् । यदि तावत्प्रथ्यन्ते नार्थ आदिग्रहणेन । अन्यत्रापि ह्ययं पठन्नादिग्रहणं न करोति ॥ कान्यत्र ? “मृडमृदगुधकुषकृशवदवसः क्त्वा” इति ॥

१ ‘ननु’ इत्युचितं शोधितम् ॥

२ ‘हि दद्यादेर्लोको’ ॥

३ महाव्याहृतोक्तोकारोक्तत्वात् प्रकृते तयोरभावेन कथं महाव्याहृतिस्मरणमित्यत आह—वकारेति ॥

अथ न पठ्यन्ते नतरामर्थ आदिग्रहणेन । नहा-
पठिताः शक्या आदिग्रहणेन विशेषयितुम् ॥

(प्रदीपः) नार्थ इति । भूवादीन् पठित्वा 'ते
धातवः' इति वक्तव्यम्, यथा ते तद्राजा इति ॥ नतरा-
मिति । सति पाठे गतार्थत्वान्न कर्तव्यम् । असति त्वसबन्धादि-
त्यर्थः ॥ अत एव प्रतिषेधप्रकर्षः । सबन्धाभावेत्यन्तमेवाकर-
णमित्यस्यार्थस्य प्रतिपत्तये निर्दिष्टं ॥

(उद्ध्योतः) ननु गणपाठेऽप्यादिग्रहणं विना कथं त्वमग्रहोऽत
आह—भूवादीनि । एव च भूपदस्थाने 'ने' पदस्यावश्यक-
तया आदिपदमात्रविषयः प्रश्नो भाष्ये कृत इति भावः ॥ इन्धि-
भवतिभ्यां चेति भवतिमादि मन्यते ॥ अत्यन्तमेवेति । अनेन
सति पाठे सन्निधानविशेषाद्भातूनामिव प्रत्ययानामपि तत्पद परा-
मर्शकं स्यादिति ज्ञापककृशवारणाय स्पष्टप्रतिपत्तये आदिग्रहणं कदा-
चित् क्रियेतेति नात्यन्तमकरणमिति सूचितम् ॥

(समाधानभाष्यम्)

एवं तर्हि सिद्धे सति यदादिग्रहणं करोति,
तज्ज्ञापयत्याचार्यः—'अस्ति च पाठो बाह्यश्च सू-
त्राद्' इति ॥ किमेतस्य ज्ञापने प्रयोजनम् ? ॥
पाठेन धातुसंज्ञेत्येतदुपपन्नं भवति ॥

(प्रदीपः) एवं तर्हीति । सूत्रेषु ये पठ्यन्ते मृडमृदा-
दय तान्समाप्य 'ते धातवः' इति वचनेन सिद्धे सतीत्यर्थः ॥
अस्ति च पाठ इति । अनेनासंबद्धत्व परिहृतम् । बाह्यश्चे-
त्यनेन गतार्थत्व निराकृतम् ॥ पाठेनेति । ये धातुपाठे पठि-
तास्तेषामेव धातुसंज्ञा । तेषां च पाठो नोपलक्षणार्थः । अपि तु
इयत्ताप्रतिपादनार्थः । तत्र यदि क्रियावाची धातुरित्ये-
तल्लक्षणं क्रियेत, तर्हि आर्णवयति वृष्टयतीत्यादीनामपि धातुसंज्ञा
स्यात् । अथ सूत्रपठितानामनन्तरं ते धातव इत्युच्येत, तदा
तत्रापठितानां न स्यात् । तस्माद्भावादय इत्युक्तम् । तत्र
सूत्रवार्तिकभाष्यगणेषु ये पठ्यन्ते तेषां सूत्रकारादिप्रामाण्या-
द्धातुत्वेनाश्रयणीयाः ॥

(उद्ध्योतः) नन्वेवमेवं तर्हि सिद्धे इति भाष्यमनुपपन्नं सूत्रप-
ठितकतिपयानां धातुत्वसिद्धावपि सर्वेषां तस्मिन्मावादान् आह—
सूत्रेण्विति ॥ पूर्वपक्षी बहिर्गणपाठं न जानात्येवेतीन्धिभवतिभ्यां
चेतिमूत्रस्य भवतिमादि मन्यत इति त प्रत्याह सिद्धान्ती—यदि
तावतामेव धातुत्वमिष्टं स्यात्तर्हि ते धातव इत्येव वदेदित्यादिग्रहणं
ज्ञापकमिति भावः ॥ न च प्रकारवान्यायादिशब्दो दृष्ट इति कथं
ज्ञापकत्वं, व्यवस्थावाच्यादिशब्दस्य प्रसिद्धनरत्वादिति भावः ॥ ननु
बाह्यः पाठ इत्येतावदेव सत्ताया अपि सिद्धेरस्ति पाठ इति व्यर्थ-
मत आह—अनेनेति । यथा चादिग्रहणाकरणे पाठेन संज्ञेत्येतदु-
पपत्तिस्तथा दर्शयति—ये धातुपाठ इति ॥ यद्यपि ते इति पा-
ठेपि पाठमूलैव संज्ञा तथापि पाठविशेषमूलत्वज्ञापनं ज्ञापकफल-
मिति भावः ॥ ननु ऋनिप्रभृतीनां सौत्राणां धातुत्वाय भूवादिराकृ-

तिगणत्वमावश्यकमित्याणवयत्यादावतिप्रसङ्गोत आह—तेषां चेति ।
अत एव भूवादिसमाप्तौ वृत्करणम् । बहुलमेतन्निदर्शनमित्यपि
यदि प्रामाणिकं तर्हि णिच एव तत्, न गणपाठस्येति भावः । ध्व-
नित चेद पाठेन धातुसंज्ञेत्येतद्भाष्येण ॥ ननु या पश्यतीत्यादि-
व्यावृत्त्यर्थं क्रियावचनत्वस्यावश्यवाच्यतया पाठफलं नास्तीत्यतस्त-
त्फलं दर्शयति—तत्रेति । आज्ञापयतीत्ये आणवयतीति प्राकृतम् ।
अपभ्रजानामपि स्वातन्त्र्येणैव बोधकत्वाङ्गीकारादेतेषां क्रियावाचित्वं
बोध्यम् ॥ अथ पाठविशेषफलं दर्शयति—अथ सूत्रेति ॥ ननु पाठ-
स्यानुपलक्षणत्वे कल्यादीनां कथं धातुत्वमत आह—सूत्रेति । ऋते-
रीयडिति सूत्रम् *अनेकाज्ग्रहणं चुलुम्पाद्यर्थम्* इति वार्तिकम्,
गण कण्डादिधात्वधिकारविहितकार्योद्देश्यताकरणरूपं तत्प्रामाण्यं,
तेन च पूर्वं धातुपाठे पठितानामिदानीं पाठभ्रशोऽनुमीयत इति
भावः ॥ नन्वेवमप्यवश्यं पठनीये गणे सूत्रान्तरे च गणं पठित्वा ते
धातव इत्येव किं नोक्तमिति चेन्न । एवमित्युक्तकरणेऽप्यक्षरमस-
न्दिग्धमिति सूत्रलक्षणोच्छेदापत्तिः । अन्यथा सर्वाधादीनामपि सूत्रान्तः
पठित्वा सर्वनामानां धातुत्वमप्येव सिद्धे बहुव्याकुलतापत्तिरित्याहुः ॥

(अनिष्टापत्तिवारणाधिकरणम्)

(८०७ आक्षेपवार्तिकम् ॥ २ ॥)

॥ * ॥ पाठेन धातुसंज्ञायां समान-
शब्दप्रतिषेधः ॥ * ॥

(भाष्यम्) पाठेन धातुसंज्ञायां समानशब्दानां
प्रतिषेधो वक्तव्यः । या इति धातुः, या इत्या-
वन्तः । वा इति धातुः, वा इति निपातः । नु इति
धातुः, नु इति प्रत्ययश्च निपातश्च । दिव् इति
धातुः, दिविति प्रातिपदिकम् ॥

किं च स्याद् यद्येतेषामपि धातुसंज्ञा स्यात् ? ।
धातोरिति तव्यदादीनामुत्पत्तिः प्रसज्येत ॥

(प्रदीपः) समानशब्दानामिति । समानश्रुतीनामि-
ष्टविपरीतानामक्रियावाचिनामित्यर्थः ॥ तव्यदादीनामिति ।
यथैव दिव पश्येति बाह्यक्रियापेक्षे कर्मणि द्वितीया भवति, एवं
तव्यदादयोपि स्युरित्यर्थः ॥

(उद्ध्योतः) ननु समानशब्दानामित्यत्रार्थतः साम्ये पर्याया-
णामित्यर्थेऽसंगतिः । पर्यायातिप्रसङ्गस्य पाठाश्रयणप्रयुक्तत्वाभावादत
आह—समानश्रुतीनामिति ॥ ननु प्रयोगस्थानां गणपठितेभ्यो
भिन्नत्वेन समानश्रुतित्वेनैव कार्यस्य वक्तव्यत्वादाह—इष्टेति ॥
इष्टानिष्टविभागस्य दुर्ज्ञेयत्वादाह—अक्रियेति ॥ नन्वेवमपि क्रिया-
वाचित्वात्कारके विधीयमाननव्यादीनां कथं प्राप्तिरत आह—
यथैवेति ॥

(आक्षेपबाधकभाष्यम्)

नैष दोषः । साधने तव्यदादयो विधीयन्ते ।
साधनं च क्रियायाः । क्रियाभावात्साधनाभावः ।

साधनाभावात्सत्यामपि धातुसंज्ञायां तव्यदादयो न भविष्यन्ति ॥

(प्रदीपः) साधन इति । अन्तरङ्गधातुवाच्यक्रियापेक्षे साधने तव्यदादयः सावकाशा बाह्यक्रियापेक्षे [साधने] नोत्पद्यन्ते इत्यर्थः । यो पि शकधृषेति स्वार्थिकस्तुमुन् सोप्यनभिधानान्न भविष्यति ॥

(उद्घोतः) अन्तरङ्गेति । प्रातिपदिकाद् द्वितीयेत्यादौ प्रातिपदिकार्यनिरूपितकर्मासम्भवात्तथा ग्रहणेपि धातोस्तव्यदित्यादिवाक्ये उपस्थितधात्वर्थपेक्षकारकसम्भवाच्च बाह्यग्रहणमिति भावः । अनया रीत्या भावेप्यनुत्पत्तिर्बोधा । साव्यावस्थस्यैव तव्यदादिविधौ भावपदार्थत्वात् ॥ भाष्ये—साधनइति भावोपलक्षण बोध्यम् । भावे इति घञपि न पदरुजादिसाहचर्यात्साध्यत्वेनापि भासमाने भावे एतद्विधानादित्याहुः ॥ नन्वेवमपि स्वार्थिकास्तुमुनादयः स्युरत आह—योपीति ॥ तादर्थ्ये तुमुनः क्रियार्थक्रियोपपदत्वाभावादप्रसक्तेराह—शक्तेति ॥ वस्तुतोऽव्ययकृतो भाव इत्युक्तेः सोपि भाव एवेति बोध्यम् ॥

(आक्षेपसाधकभाष्यम्)

इदं तर्हि याः पश्य—“आतो धातोः” इति लोपः प्रसज्येत ॥

(प्रदीपः) याः पश्येति । यच्छब्दो न धातुरिति विभक्तिरूपयते तस्यामत्वे टापि च कृते धातुसंज्ञायामातो धातोरिति लोपप्रसङ्गः ॥

(उद्घोतः) ननु धातुत्वे विभक्त्यनुपपत्तिरेव कुतो न शङ्कि-
तेत्यत आह—यच्छब्द इति ॥

(आक्षेपबाधकभाष्यम्)

नैष दोषः । “अनापः” इत्येवं सः ॥

(उद्घोतः) अनाप इत्येवमिति भाष्ये । अत एव क्त्वः श्र इत्यादिसिद्धिरिति भावः ॥ न च लक्षणप्रतिपदोक्तपरिभाषया टावन्तस्य न धातुसंज्ञेति वाच्यम् ।

सकारजः पकारश्चे षाट्ठवर्गस्तवर्गजः ॥

इत्यभियुक्तोक्तेर्भूवादिभ्यश्च तत्परिभाषाप्रवृत्तेर्वक्तुमशक्यत्वादि-
त्याहुः ॥

(आक्षेपसाधकभाष्यम्)

अस्य तर्हि वाशब्दस्य निपातस्याधातुरिति प्रातिपदिकसंज्ञायाः प्रतिषेधः प्रसज्यते । अप्रातिपदिकत्वात्स्वाद्युत्पत्तिर्न स्यात् ॥

(आक्षेपबाधकभाष्यम्)

नैष दोषः । निपातस्यानर्थकस्य प्रातिपदिकत्वं चोदितं तत्रानर्थकग्रहणं न करिष्यते । “निपातः प्रातिपदिकम्” इत्येव ॥

(उद्घोतः) भाष्ये तत्रानर्थकग्रहणं न करिष्यत इति । एवं चानर्थक्यप्राप्तविध्यर्थं तत् । वादिष्वधातुरिति बाधकबाधनार्थमपीति भावः ॥

(आक्षेपसाधकभाष्यम्)

इह तर्हि ब्रह्म इति “अचिश्रुधातुभ्रुवां यवोः” इत्युवडादेशः प्रसज्येत ॥

(प्रदीपः) ब्रह्म इति । ननु पुर्णान्तुषु पठितः । न चास्य तेन सारूप्यम् ॥ नैष दोषः । प्रयोगे नुशब्द एव धातुस्तेन चास्य सारूप्यमस्त्येव । यद्यपि चायं सानुबन्धकस्तथापि धातुष्वननुबन्धकपरिभाषा कैश्चिन्नाश्रीयते । अथ वोपलक्षणार्थमिदं, तेन स्थाणू वेणू इत्युदाहरणम् ॥

(उद्घोतः) नन्विति । पठितसारूप्यस्यैव सज्ञाप्रयोजकत्वादिति भावः ॥ नैष इति । कार्यार्थत्वात् सज्ञायाः प्रयोगे नुशब्दावस्थायामेव सज्ञाप्रवृत्तिर्न तु प्वावस्थाया नुशब्दसंज्ञार्थमेव पुणाठ इति प्रयोगस्य पठितबुद्ध्यारोपेण सज्ञाप्रवृत्त्या तत्सरूपेऽतिप्रसङ्गापादनं युक्तम् ॥ णो न इत्यादौ तु धात्वादेरित्यस्य भाविसज्ञापरत्वाच्च दोष इति भावः ॥ अयं कुप्रत्ययः ॥ कैश्चिदिति । भूवादय इत्यत्र नाश्रीयत इत्यर्थः ॥ अथ वेति । अयमभ्युच्चयः । प्रागुक्तरीत्या सामञ्जसात् । किं चैव श्रुग्रहणस्य ज्ञापकत्वपरिभाषासमगतिः, ब्रह्म इत्यादावुवडापत्तिस्तूष्णीन्तधात्वन्ताङ्गस्येत्यर्थमभिप्रेत्य बोध्या ॥

(आक्षेपबाधकभाष्यम्)

नैष दोषः । आचार्यप्रवृत्तिर्ज्ञापयति ‘न प्रत्ययस्योवडादेशो भवति’ इति । यदयं तत्र श्रुग्रहणं करोति ॥

(इष्टानुपपत्तिभाष्यम्)

अस्य तर्हि दिवशब्दस्याधातुरिति प्रातिपदिकसंज्ञायाः प्रतिषेधः प्रसज्येत । अप्रातिपदिकत्वात्स्वाद्युत्पत्तिर्न स्यात् ॥

(उद्घोतः) भाष्येऽस्य तर्हि दिवशब्दस्येति । अव्युत्पन्नप्रातिपदिकस्येत्यर्थः ॥

(अनुपपत्तिबाधकभाष्यम्)

नैष दोषः । आचार्यप्रवृत्तिर्ज्ञापयत्युत्पद्यन्ते दिवशब्दात्स्वादय इति । यदयं दिवः सावौत्वं शास्ति ॥

(अनुपपत्तिसाधकभाष्यम्)

नैतदस्ति ज्ञापकम् । अस्ति ह्यन्यदेतस्य वचने प्रयोजनम् ॥ किम् ? । दिवशब्दो यः प्रातिपदिकं तदर्थमेतत्स्यात् । अक्षद्यूरिति ॥

(प्रदीपः) अक्षद्यूरिति । अत्र कृदन्तत्वात्प्रातिपदिकत्वम् ॥

(उद्घोतः) नन्वत्रापि धातुत्वात्तत्र प्रातिपदिकत्वमत आह—अत्रेति । कृद्ग्रहणे गतिकारकपूर्वस्यापि ग्रहणादिति भावः ॥

(अनुपपत्तिबाधकभाष्यम्)

न वै अत्रेप्यते ॥

(प्रदीपः) न वै अत्रेप्यत इति । शिष्टप्रयोगाभावात् । तस्माद्वै औदिति ज्ञापकमेव ॥

(उद्ध्योत) न वै अत्रेतिभाष्य पुनस्तुतमतो वाक्यभेदेन योजयति—शिष्टेति । अत्र शिष्टाप्रयोगादेवौत्वाप्रवृत्तौ स्वर्गार्थकदिव्यशब्दार्थमेवेदम्, स चेद्वातुत्वादप्रातिपदिक व्यर्थमेव तदिति ज्ञापकत्वमिति भावः ॥

(अनुपपत्तिसाधकभाष्यम्)

अनिष्टं च प्राप्नोति, इष्टं च न सिध्यति ॥

(प्रदीपः) इतरो ज्ञापकत्व विघटयति—अनिष्टं चेति ॥

(उद्ध्योतः) इतर इति । अप्रयोगस्य लक्षणकचक्षुकैर्दुर्जनयना चारिनार्थसंभावनामत्वादिति भावः ॥ यद्यपीष्टं न सिध्यति तथाप्यनिष्टप्राप्त्यर्थमेव शास्त्रं स्यात् । तथा च विपरीत एवेष्टानिष्टविभागः स्यादिति भाष्यार्थः ॥

(अनुपपत्तिबाधकभाष्यम्)

एवं तर्हि 'अनुबन्धकग्रहणे न सानुबन्धकस्य' इत्येवमेतस्य न भविष्यति ॥

(प्रदीपः) एवं तर्हीति । वातु सानुबन्धक इति भावः ॥

(उद्ध्योतः) ज्ञापकवाचाह—एवं तर्हीति ॥

(अनुपपत्तिसाधकभाष्यम्)

एवमप्यनुबन्धको दिव्यशब्दो नास्तीति कृत्वा सानुबन्धकस्य ग्रहणं विज्ञास्यते ॥

(प्रदीपः) एवमपीति । अधातुरिति प्रातिपदिकसंज्ञानिषेधान्निरनुबन्धकात्सोरसमवः ॥ उभयसंभवे चास्याः परिभाषाया उपस्थानं नान्यथा ॥

(उद्ध्योतः) तत्तत्तुल्यवाचाह—एवमपीति ॥ नाम्नीत्यस्य सुपर इत्यादिस्तदाह—अधातुरिति । तदंशं समानशब्दातिप्रसङ्गः स्थितः ॥ अत एव * परिमाणग्रहणं च * इति चकारस्तर्ह्ये भगवता न व्याख्यानः ॥

(८०८ आक्षेपान्तरवार्तिकम् ॥ ३ ॥)

॥ * ॥ परिमाणग्रहणं च ॥ * ॥

(भाष्यम्) परिमाणग्रहणं च कर्तव्यम् । इयानवधिर्धातुसंज्ञो भवतीति वक्तव्यम् ॥ कुतो ह्येतत्—भूशब्दो धातुसंज्ञो भविष्यति, न पुनर्भेदशब्दः—इति ? ॥

(प्रदीपः) इयानवधिरिति । अवधिमानवधिनोपलक्ष्यते । तेन विशिष्टावधिपरिच्छिन्नस्य धातुसंज्ञा विधेयेत्यर्थः ॥ भ्वेधशब्द इति । ततश्च भ्वेधशब्दाल्लडादिप्रसङ्गः । न चार्थपाठः परिच्छेदकः । तस्यापाणिनीयत्वात् । अभियुक्तैरुपलक्षणतयोपात्तत्वादनैकार्थत्वदर्शनादर्थस्य नियामकत्वाभावात् ॥

(उद्ध्योतः) अवधेः सञ्ज्ञायामूकारादेरेव सा स्यात् भू इत्यादेरत आह—अवधिमानिति । इदं चेतत्पदेन भाष्ये ध्वनितमिति भावः ॥ अभियुक्तैरिति । भीममेनेनेत्यैतिह्यम् ॥ तत्रैव हेतुमाह—अनेकार्थत्वेति । अर्थनिर्देशस्य व्यभिचरितत्वेनाप्रयोजकत्वाद्यवस्थापकत्वाभावेन परिमाणग्रहणमपि कार्यमिति भावः ॥

(न्यासान्तरेण समाधानसंभावनाभाष्यम्)

यदि पुनः—

(८०९ न्यासान्तरवार्तिकम् ॥ ४ ॥)

॥ * ॥ क्रियावचनो धातुः ॥ * ॥

(भाष्यम्) इत्येतल्लक्षणं क्रियेत ॥

(प्रदीपः) क्रियावचन इति । एव सति समानशब्दानां प्रतिषेधो न वक्तव्यः । नापि परिमाणग्रहणम् । नहि भ्वेधशब्दसमुदायः क्रियावाची ॥

(उद्ध्योतः) क्रियेतेति लिङ्बोधितेऽस्य लक्षणस्य संभावनीयत्वे हेतुमाह—एवमिति । नहीति । अवयवानां वाचकत्वेपि दशदाडिमादिब्रह्मसमुदायोऽनर्थक इति भावः ॥

(प्रश्नोत्तरभाष्यम्)

का पुनः क्रिया ? ॥ ईहा ॥ का पुनरीहा ? ॥ चेष्टा ॥ का पुनश्चेष्टा ? ॥ व्यापारः ॥

(प्रदीपः) का पुनरिति । द्रव्यव्यतिरेकेण तस्यासत्तामसभावयतः प्रश्नः ॥ ईहेति । ईहाचेष्टाशब्दयोरन्यत्र व्यापारविशेषवचनत्वेपि इह व्यापारमात्रवचनत्व बोद्धव्यम् ॥ कस्यचित्केनचिच्छब्देन सोऽर्थः प्रसिद्ध इत्यनेकपर्यायोपादानम् ॥

(उद्ध्योतः) शब्दानुशासनप्रवृत्तानामर्थविवेचने का प्रसक्तिरत आह—द्रव्येति ॥ असंभावयत इति । अप्रत्यक्षत्वादिति भावः ॥ एतं च प्रकृतलक्षणेनापि द्रव्यवाचिना वातुत्वानिवृत्ते समानशब्दानिप्रसङ्गस्तदवस्थ इति भावः ॥ अन्यत्रेति । मानसव्यापार उच्छारूपेहा । इच्छा काङ्क्षा स्पृहेहा तृडिति कोशात् ॥ कायपरिस्पन्दश्चेष्टा ॥ इहेति । समानमीहमानानामिति भाष्यप्रयोगादीह चेष्टायामित्यर्थनिर्देशाच्चेति भावः ॥ नन्वेकपर्यायेणार्थस्य व्याख्यानसंभवात्पर्यायान्तरोपादानमनर्थकमत आह—कस्यचिदिति ॥

(उपहासाक्षेपभाष्यम्)

सर्वथा भवाञ्छब्दैरेव शब्दानाच्चे, न किंचिदर्थजातं निदर्शयत्येवंजातीयका क्रियेति ॥

(प्रदीपः) सर्वथेति । यावद्द्रव्यव्यतिरेकेण क्रियासद्भावे प्रमाणं प्रोक्तं तावत्पर्यायोपादानमात्रेण तस्यां स्वरूपं न निश्चीयते इत्यर्थः ॥ अर्थजातमिति । अर्थस्वरूपमित्यर्थः ॥

(उद्ध्योतः) सर्वथेत्यादिभाष्यमुपहासपरं न किं शब्दैर्व्याकरोपीति वा, उत शब्दान्वयाकरोपीति । नाद्यः । शब्दैरेव यतो व्याख्यानं नाक्षिन्निकोचादिभिः । नान्य —प्रयुक्तशब्दस्याप्रसिद्धत्वे व्याख्येयत्वादत आह—यावदिति ॥ क्रियापदार्थप्रश्ने इदं युक्तं, न तु क्रियापदार्थो नातिरिक्तो द्रव्यादिति प्रश्ने । तत्र हि द्रव्यव्यतिरेक एव साधनीय इत्युपहास इति भावः ॥ स्वरूपं द्रव्यव्यतिरेकः ॥ शब्दैरेव शब्दान् व्याकरोतीति भाष्याक्षरार्थः । समुहार्थकजातशब्दस्य प्रकृतेनन्वयादाह—अर्थेति । अत्रेदं तत्त्वम् ।

कारक न क्रिया तस्या कारकानन्वयापत्तेः, कारकाणां मिथः सन्ध्यायोग्यत्वात् । तस्माद् द्रव्यातिरिक्तक्रियासिद्धेः सर्वथेत्युपहासः । कारकातिरिक्तक्रिया प्रत्यक्षेण नोपलभ्यत इत्येवमपरो वाच्यः । स चेष्ट एवेति गूढाभिसंधिप्रत्युपहासपरं क्रियानामेत्यादिभाष्यम् ॥

(समाधानभाष्यम्)

क्रिया नामेयमत्यन्तापरिदृष्टाऽशक्या पिण्डीभूता निदर्शयितुम् । यथा गर्भो निर्लुठितः । सासावनुमानगम्या ॥

(प्रदीपः) अशक्येति । आख्यातपदवाच्या पूर्वापरीभूतावयवा साध्यमानावस्था भूतभविष्यद्वर्तमानसदसदनेकावयवसमूहरूपा सदस्तुविषयेन्द्रियग्राह्या न भवतीत्यर्थः ॥ पिण्डीभूतेति । यथा परमाणवः पिण्डीभूता उपलभ्यन्ते न केवलाः, एव पिण्डीभावाभावात् क्रिया न प्रत्यक्षेत्यर्थः ॥ गर्भो निर्लुठित इति । यथा कुक्षिस्थो गर्भोऽप्रत्यक्षस्तथा क्रियेत्यर्थः । अथवा यथा निर्लुठितो निर्गतं कुक्षेर्गर्भः प्रत्यक्षो नैव क्रियेति वैधर्म्येण दृष्टान्तः ॥ सासाविति । या पूर्वमुक्ता सासावनुमानेन प्रतीयत इत्यर्थः ॥

(उद्घोतः) अन्यन्तापरदृष्टेति । परेण प्रमाणेन प्रत्यक्षेणाल्पतमवयवशः समूहरूपेण चादृष्टेत्यर्थः ॥ तत्र निदर्शनस्याशक्यत्वे हेतुमाह—आख्यातेति । तत्राप्रत्यक्षत्वे हेतुरनेकावयवरूपत्वं, तच्च घटादिषु व्यभिचरितमतः सदसदिति । तदुपपादक भूतेत्यादि ॥ समूहव्यवहारो बुद्धिकृतो विकल्परूप एव, न वास्तव इति बोध्यम् ॥ नन्वतीतप्रयोगे सवेषामतीतत्वाद्भवति सवेषा भावित्वाच्च कथं सर्वत्र त्रैरूप्यमत आह—पूर्वापरीभूतेति ॥ तत्त्वे बीजमाह—साध्यमानेति । वर्तमानविषयेपि तत्त्वमेवमुपपाद्यम् । तथाहि । वर्तमानत्वं प्रारब्धापरिसमाप्तत्वम् । न त्वेकत्र क्षणे तत्त्वं सन्भवति, तस्मादारब्धत्वमतीतक्षणमादाय, असमाप्तत्वं तु भविष्यत्क्षणमादायेत्येव समर्थनीयम्, क्षणा एव च क्रियाधारा इति । न च तत्तत्कालसम्बन्ध एव वर्तमानत्वमिति वाच्यम् । एव हि परं प्रति पश्य मृगो धावतीति शब्दप्रयोगानुपपत्तेः । नहि स्वज्ञानप्रभृतिपरज्ञानपर्यन्तमेकं क्षणोस्ति समूहरूपत्वे त्ववयवान्तरावच्छेदेन स्वानुभूता वर्तमानतामवयवान्तरावच्छेदेन परं बोधयितुं तदुपपत्तेः । बिलाद्विल प्रविशति सर्पे किंचिदवयवावच्छेदेन सर्पमनुभवतोवयवान्तरावच्छेदेन तं दर्शयितुं सर्पं पश्येति प्रयोगवत् ॥ सद्भवति । सद्भवतूनि विषयाणि येषामिन्द्रियाणां तद्वाह्या नैत्यर्थः ॥ ननु यदि पिण्डीभूता क्रिया कुतो निदर्शयितुं न शक्येत्यत आह—यथेति ॥ पिण्डीभूता इति । कार्यरतमना स्थिता इत्यर्थः । अनेन दृष्टान्तेन परमाणुवदवयवक्रियाणामप्यप्रत्यक्षत्वं सूचितम् ॥ कुक्षिस्थ इति । आद्ये अनिलुठित इति छेदः । द्वितीये निर्लुठित इति छेदो निष्क्रान्त इति च तदर्थ इति भेदः ॥ अत्यन्तापरदृष्टत्वेनावयवरूपेणाप्यप्रत्यक्षत्वं तदवयवानां क्षणरूपत्वात् । पश्य धावतीति तदनुमापकफलपरमेव । एतेन क्रियानुमेयैवेत्युक्तं भवति । वर्तमाने लङितिसूत्रस्याभाष्यस्वरसोप्येवमेव ॥ या पूर्वमिति ।

अदः शब्द इदमर्थ इति न पौनरुक्त्यमिति भावः ॥ तच्छब्दाव्यवहितोत्तरवर्त्यदसशब्दः प्रसिद्ध्यर्थक इत्यन्ये ॥

(आक्षेपभाष्यम्)

कोसावनुमानः ? ।

(प्रदीपः) कोसाविति । यो भावे ल्युट् स नपुसकः । अन्यत्र लभिमिथेयवशादनियतलिङ्गः । अथ वा मन्यतेर्ध्वज्यनुमान इति रूपम् ॥

(उद्घोतः) ननु ल्युङन्तत्वे नपुंसकत्वं स्यादत आह—यो भाव इति । तथा च करणे ल्युङिति भावः ॥ अथ वेति । प्रौढ्या ॥

(समाधानभाष्यम्)

इह सर्वेषु साधनेषु संनिहितेषु कदाचित्पचतीत्येतद्भवति कदाचिन्न भवति । यस्मिन्संनिहिते पचतीत्येतद्भवति सा नूनं क्रिया ॥ अथ वा यया देवदत्त इह भूत्वा पाटलिपुत्रे भवति सा नूनं क्रिया ॥

(प्रदीपः) यस्मिन्संनिहिते इति । यस्मिन्वस्तुनि संनिहिते सति पचतीत्येतत्प्रयुज्यते नासति सा क्रिया । क्वचित् यस्मिन् साधने संनिहिते इति पाठः ॥ तत्रायमर्थः—यस्मिन्संनिहिते सति पचतीत्येतत्साधनविषये भवतीति ॥ स्यादेतत् । मृगतृष्णिकाविषयजलज्ञानवत्पचतीत्येतदसत्यविषयमेव ज्ञानमित्याशङ्क्याह—अथ वेति । देशान्तरप्राप्तिलक्षणेन कार्येणाऽबाधितेन क्रियाख्य कारणमनुमीयत इत्यर्थः ॥ ननु प्रत्यक्षाप्रवृत्तौ सबन्धग्रहणाभावात् कथं क्रियाविषयमनुमानं प्रवर्तते । नैष दोषः । धातुवाच्यस्य समूहस्य युगपदसंनिधानादप्रत्यक्षत्वेप्येकैकस्य तु क्षणस्य प्रत्यक्षत्वे बुद्ध्या तात्क्षणान्सकलस्य पचतीति प्रयुज्यते । यदायेकस्मिन्क्षणे पचतीति प्रयोगस्तदा तत्र समूहरूपारोपणम् । शब्दशक्तिसंभावाच्चैकः क्षणो नैव धातुवाच्यः ॥

(उद्घोतः) नन्वनुमापकलिङ्गप्रश्ने कारकसमवयवानकालिकपचत्यादिव्यवहारव्यतिरेकप्रयोजकव्यतिरेकप्रतियोगित्वरूपलक्षणमुक्तं न तु लिङ्गमित्यतस्तदपि सूचितमित्याह—यस्मिन्निति ॥ इतरभेदसाधने लक्षणस्यैव लिङ्गत्वेपि लिङ्गान्तरमूचनमिदं विमतं कारकभ्यो भिद्यते बाधकाभावे कारकसत्ताकालेऽव्यवहियमाणत्वाद्बाधकाभावे यद्यत्काले न व्यवहियते तत्ततो भिद्यते इति प्रयोगः ॥ ननु यस्मिन् साधन इति पाठे यत्तदभ्या कारकस्यैव क्रियात्वं प्रतीयते तच्च विरुद्धमत आह—यस्मिन्निति ॥ मृगेति । ज्ञानं न वस्तुसत्तामाधकमसतोपि शशशृङ्गदेः शाब्दज्ञानदर्शनादिति भावः ॥ देशान्तरेति । सयोगजमिन्नं सयोग क्रियाजन्य कारकाजन्यत्वे सति जन्यत्वादिति प्रयोगः । सयोगस्य क्रियाफलमात्रोपलक्षकत्वं बोध्यम् । फलानुमेया क्रियेति तात्पर्यम् ॥ एतेन पचत्यादिष्वस्य हेतोः रसभव इत्यपास्तम् ॥ संबन्धग्रहणेति । फलव्यापारयोजन्यजनकभावग्रहे सति हि कार्येण कारणानुमानः स्यात्स एव तु दुर्वयोऽ-

प्रत्यक्षत्वादिति भावः ॥ एकैकस्येति । अविश्रयणादेरित्यर्थः ॥ प्रत्यक्षत्वेनेति । पश्य मृगो भावतीति प्रत्ययादित्यर्थः ॥ बुद्ध्या संकलय्येति । स्मृत्या विपर्याकृत्येत्यर्थः । उपस्थिते च संबन्धग्रहे न प्रत्येक्षणोपस्थित एवेति नियम इति भावः ॥ एव संबन्धग्रहे सति कार्येण तामनुगाय पचतीति प्रयुज्यते इति तात्पर्यम् ॥ इदं च योगिप्रयोगविषयं तेषामेवावयवक्रियाप्रत्यक्षान् ॥ अस्माकं तद्व्यवहार-परम्परया सर्वथा विकल्पात्मक एव प्रयोग क्रियापदानामिति बो-ध्यम् ॥ एतच्च वर्तमाने लङिति मूले भाष्ये ध्वनितम् ॥ ननु समूहस्याप्रत्यक्षत्वेऽप्येकक्षणस्य प्रत्यक्षत्वमभवान् क्रियामात्रे आनुमा-निकत्वकथनमयुक्तमित्याशङ्क्य परिहरति—यदापीति । तथा च तस्य व्यवहाराविषयत्वाच्च व्यवहारविषया सर्वास्तुमेयंवेति भाष्यतात्पर्य-मिति भावः ॥ ननु तदारोपेपि वस्तुत एकस्यैव लक्षणस्य क्रिया-त्वेन तत्र प्रत्यक्षत्व व्यवहारविषयत्व च दुर्वारमन आह—शब्द-शक्तीति ॥ एकः क्षण इति । अनारोपितममृह रूप एक क्षण इत्यर्थः ॥ परे त्वविश्रयणादिरपि नैकक्षणत्वमस्तस्यापि ह्यनप्रसा-रणपात्रादाननुलीसथोजनादयोवयवाः मन्त्येवति सोपि समूहरूप एव । यस्तु तेषामप्यवयवः परमाणुप्रख्यः स तु शब्दशक्तिस्त्वभा-वान्नैव बाध्यो नापि प्रत्यक्षः । अनुमान त्वेवम् उत्तरदेशसंयोगा-दिफल कारणजन्य कार्पत्वादिति ॥ तच्च कारण प्रसिद्धातिरेकि, शनरबाधवत्यान् क्रियारूपमेव मिध्यर्नाति भाष्यतात्पर्यमित्याहुः ॥

(आक्षेपभाष्यम्)

कथं पुनर्ज्ञायते क्रियावचनाः पचादय इति ? ॥

(समाधानभाष्यम्)

यदेतेषां करोतिना सामानाधिकरण्यम् । 'किं करोति ? पचति' 'किं करिष्यति ? पश्यति' 'किम-कार्षीद् ? अपाक्षीद्' इति ॥

(प्रदीपः) किं करोति पचतीति । सामान्यविशेषभावेन सामानाधिकरण्यात् क्रियाविशेषवचनाः पचादय प्रतीयन्त इ-त्यर्थः । यदा तु किं करोतीति पृष्टे न करोत्यास्त एव केवल-मिति प्रतिवचनं तदा व्यापारमात्रस्यावश्यभाविताव्यापारवि-शेषविषयः प्रश्नः प्रतिवचनं तु विशेषनिराकरणेनेति बोद्धव्यम् ॥

(उद्ध्योतः) नन्वेकार्थबोधकत्वं सामानाधिकरण्यं न प्रकृते-स्त आह—सामान्येति । तथा च धातुलक्षणे क्रियातव्याप्यान्व-तरवचनत्वं विवक्षितमिति न दोषः । यद्यपि करोतिगन्वनावक्षेपणा-दिष्वपि वर्तते तथापि कारकव्यापार एव तदर्थः प्रसिद्ध इति भावः ॥ तत्र यो व्यापारनामान्यवाची तद्विशेषाः पचादयः किं करोतीत्यस्य न यत्करोति तत्किमिति व्यापारविशेषविषयप्रसङ्गः । एवं च यन्निष्ठतया प्रश्नविषयक्रियायाः करोतिशब्दवाच्यायाः प्रती-तिस्तन्निष्ठतयैवोत्तरभूतपचतिशब्दवाच्यक्रियायाः प्रतीतिरिति तयोः सामानाधिकरण्यं, तत्र क्रियाप्रश्नजनकजिज्ञासायास्तद्विषयोत्तरेणैव निरासादेया क्रियावाचित्वमिति भावः ॥ नन्वेव मनसो वृक्ष इति-वत् पचति करोतीति सहाप्रयोगापत्तिरिति चेन्न । केवलस्य धातोः प्रयोगाभावेन तिङ्प्रयोगे तदर्थपौनरुक्त्यभीत्या तथा प्रयोगाभावाद्

यत्र तु नेदृश बाधक तत्रैवाचकारेत्यादि प्रयुज्यते एवेति दिक् ॥ यदात्विति । आसेरपि क्रियाविशेषत्वम् । अमत एव गमनामनश्य-नसंशयात्प्रश्ने आस्ते इति प्रतिवचनमिति बोध्यम् ॥

(भाष्यम्) तत्र—

(८१० आक्षेपवार्तिकम् ॥ ५ ॥)

॥ * ॥ क्रियावचने उपसर्गप्रत्य-यप्रतिषेधः ॥ * ॥

(भाष्यम्) क्रियावचने धातावुपसर्गप्रत्यययोः प्रतिषेधो वक्तव्यः । पचति प्रपचति ॥

(उद्ध्योतः) पाठनिरपेक्षमिदं लक्षणमिति शङ्कते—भाष्ये—तत्रेति ।

(भाष्यम्) किं पुनः कारणं प्राप्नोति ? ।

(८११ आक्षेपसाधकवार्तिकम् ॥ ६ ॥)

॥ * ॥ संघातेनार्थगतः ॥ * ॥

(भाष्यम्) संघातेन ह्यर्थो गम्यते सप्रकृतिकेन सप्रत्ययकेन सोपसर्गेण च ॥

(प्रदीपः) संघातेनेति । संघातस्यैव प्रयोगादर्थव-त्त्वम् । केवलानां तु धातूनामप्रयोगादानर्थक्यम् ॥

(उद्ध्योतः) ननुपसर्गस्य धात्वर्थविशेषकत्वात्प्रत्ययस्य कर्त्रर्थ-कत्वाच्च प्राप्त्यभावेन प्रतिषेधातुपपत्तिरत आह भाष्ये—संघातेना-र्थगतेरिति । बोद्धेति शेषः ॥ तद्व्याचष्टे—संघातस्येति । उपसर्ग-प्रत्यययोरित्यस्य तद्विशिष्टयोरित्यर्थ इति भावः ॥ अर्थवत्त्वमिति । अव्यव्यतिरेकाभ्यामिति भावः ॥

(८१२ आक्षेपान्तरवार्तिकम् ॥ ७ ॥)

॥ * ॥ अस्तिभवतिविद्यतीनां च धातुत्वम् ॥ * ॥

(भाष्यम्) अस्तिभवतिविद्यतीनां च धातुसंज्ञा वक्तव्या ॥ यथा हि भवता करोतिना पचादीनां सामानाधिकरण्यं दर्शितम्, न तथास्त्यादीनां नि-दर्श्यते । नहि भवति—किं करोति ?, अस्तीति ॥

(उद्ध्योतः) भाष्ये यथा हीत्यादि । प्रायुक्तकरोतिनामा-नाधिकरण्यरूपक्रियावाचित्वविह्वामावात्तदभाव इति भावः ॥

(८१३ प्रथमाक्षेप (८१०) समाधानवार्तिकम् ॥ ८ ॥)

॥ * ॥ प्रत्ययार्थस्याऽव्यतिरेकात्प्रकृ-त्यन्तरेषु ॥ * ॥

(भाष्यम्) प्रत्ययार्थस्याव्यतिरेकात्प्रकृत्यन्तरेषु मन्यामहे धातुरेव क्रियामाहेति । पचति पठति । प्रकृत्यर्थोऽन्यश्चान्यश्च । प्रत्ययार्थः स एव ॥

(उद्ध्योतः) अतिव्याप्तिं निरकरोति—भाष्ये—प्रत्ययार्थ-स्येति । अव्यतिरेकः अभेदः ॥ प्रकृत्यन्तरेषु भिन्नार्थकेषु ॥

(८१४ समाधानसाधकवार्तिकम् ॥ ९ ॥)

॥ * ॥ धातोश्चार्थाभेदात्प्रत्ययान्तरेषु ॥ * ॥

(भाष्यम्) धातोश्चार्थाभेदात्प्रत्ययान्तरेषु मन्यामहे धातुरेव क्रियामाहेति । पक्तिः पचनं पाक इति । प्रत्ययार्थोन्यश्चान्यश्च भवति । प्रकृत्यर्थः स एव ॥

(उद्घोतः) प्रत्ययस्याप्यावापोद्धार दर्शयति—धातोश्चेति ॥ अन्यश्चेति । लिङ्गभेदादित्यर्थः ॥

(भाष्यम्) कथं पुनर्ज्ञायते—अयं प्रकृत्यर्थः, अयं प्रत्ययार्थ इति ॥

(८१५ समाधानसाधकवार्तिकम् ॥ १० ॥)

॥ * ॥ अन्वयव्यतिरेकाभ्याम् ॥ * ॥

(भाष्यम्) अन्वयाच्च व्यतिरेकाच्च । कोसावन्वयो व्यतिरेको वा ? । इह पचतीत्युक्ते कश्चिच्छब्दः श्रूयते पच्छब्दश्चकारान्तः, अतिशब्दश्च प्रत्ययः । अर्थोपि कश्चिद्व्यतिरेकं विवक्षितः कर्तृत्वमेकत्वं च ॥ पठतीत्युक्ते कश्चिच्छब्दो हीयते कश्चिदुपजायते, कश्चिदन्वयी । पच्छब्दो हीयते, पदशब्द उपजायते अतिशब्दोन्वयी । अर्थोपि कश्चिद्व्यतिरेकं विवक्षितः कश्चिदुपजायते कश्चिदन्वयी । विवक्षितो हीयते, पठिक्रियोपजायते, कर्तृत्वं चैकत्वं चान्वयी । ते मन्यामहे—यः शब्दो हीयते तस्यासावर्थः योर्थो हीयते, यः शब्द उपजायते तस्यासावर्थः योर्थ उपजायते, यः शब्दोन्वयी तस्यासावर्थः योर्थोन्वयी ॥

(प्रदीपः) अतिशब्दश्चेति । यद्यप्ययं प्रत्ययसमुदायः, तथापि प्रकृतिभागावबोधपरत्वात्प्रत्ययभागपर्यालोचनेऽनादरादेवमुक्तम् ॥ अथ वा पूर्वाचार्यैः कैश्चिदतिः प्रत्ययत्वेन कल्पित इति तदपेक्षयैतदुक्तम् ॥

(उद्घोतः) अन्वयव्यतिरेकाभ्यामिति वार्तिकेन धातोरेव क्रियावाचित्वं काल्पनिकमिति प्रतिपाद्यते । इत उत्तरभाष्यं न चेत्सामान्यशब्दा इत्याद्यन्तर्मर्थवत्पूत्रे व्याख्यातम् । तत एवावधार्यम् ॥

(समाधानसाधकभाष्यम्)

विषम उपन्यासः । बहवो हि शब्दा एकार्था भवन्ति । तद्यथा—इन्द्रः शक्रः पुरुहूतः पुरंदरः । कन्दुः कोष्ठः कुसूल इति ॥ एकश्च शब्दो बह्वर्थः । तद्यथा—अक्षाः पादा माषा इति ॥

अतः किम् ॥ न साधीयोऽर्थवत्ता सिद्धा भवति ।

नापि ब्रूमोऽर्थवत्ता न सिध्यतीति । वर्णिता ह्यर्थवत्ताऽन्वयव्यतिरेकाभ्यामेव ॥ तत्र कुत एतदयं प्रकृत्यर्थोऽयं प्रत्ययार्थ इति न पुनः प्रकृतिरेवोभावर्थौ ब्रूयात्प्रत्यय एव वा ? ॥

(प्रदीपः) किं न साधीय इति । यदा प्रकृतिरेव क्रिया साधनं चाह तदा सिद्धमेव प्रकृतेः क्रियावाचित्वम् । प्रत्यय एवेति । ततश्च प्रकृतेर्न स्यात्क्रियावाचित्वम् ॥

(समाधानसाधकभाष्यम्)

सामान्यशब्दा एत एवं स्युः । सामान्यशब्दाश्च नान्तरेण प्रकरणं विशेषणं वा विशेषेष्ववतिष्ठन्ते । यतस्तु खलु नियोगतः पचतीत्युक्ते स्वभावतः कस्मिंश्चिद्विशेषे पचशब्दो वर्ततेऽतो मन्यामहे—नेमे सामान्यशब्दा इति । न चेत्सामान्यशब्दाः प्रकृतिः प्रकृत्यर्थे वर्तते प्रत्ययः प्रत्ययार्थे ॥

(उद्घोतः) प्रत्ययः प्रत्ययार्थे इति । प्रत्ययबोलेर्न इत्यर्थः । प्रातिपदिकविषये पञ्चकस्य प्रातिपदिकार्थतयाऽर्थवत्त्वस्य भाष्यस्यैवमेव व्याख्येयत्वात् ॥

(८१६ प्रथमाक्षेपसमाधानवार्तिकम् ॥ ११ ॥)

॥ * ॥ क्रियाविशेषक उपसर्गः ॥ * ॥

(भाष्यम्) पचतीति क्रिया गम्यते, तां प्रो विशिनष्टि ॥

(उद्घोतः) तदेव सप्रत्ययकेऽतिव्याप्तिं निरस्य सोपसर्गे ता निराकरोति—भाष्ये—क्रियाविशेषक उपसर्ग इति । यथान्वयव्यतिरेकाभ्यां प्रत्ययार्थबोधकस्तथा ताभ्यामेव क्रियाविशेषद्योतक उपसर्गः, क्रियावाची धातुरेवेति भावः ॥ प्रोवीति । पचरेत्कृच्छ्रक्रियापरत्वं द्योतयतीत्यर्थः ॥

(भाष्येपभाष्यम्)

यद्यपि तावदत्रैतच्छक्यते वक्तुं यत्र धातुरूपसर्गं व्यभिचरति ॥ यत्र न खलु तं व्यभिचरति तत्र कथम् अध्येति अधीते इति ? ॥

(उद्घोतः) यद्यपि तावदिति । उपसर्गाव्यभिचारिधातुस्थले तत्त्वासम्भवादिति भावः ॥

(समाधानभाष्यम्)

यद्यप्यत्र धातुरूपसर्गं न व्यभिचरति उपसर्गस्तु धातुं व्यभिचरति । ते मन्यामहे—य एवास्याधेरन्यत्रार्थः, स इहापीति ॥

कः पुनरन्यत्राधेरर्थः ।

अधिरूपरिभावे वर्तते ॥

(प्रदीपः) अधिरूपरिभाव इति । ततश्चाधीत इत्यस्य

१ 'विशेषम्' इति पाठस्तु 'अर्थवत्पूत्रे' नागेशेन व्याख्यातः ॥

२ क्रियेति । तथाचोक्तप्रातिपदिके कात्यायनेन—

'क्रियावाचकमाख्यातमुपसर्गो विशेषकृत् ।

सत्त्वाभिधायक नाम निपात पादपूरणः ॥' ८।४६ ॥ इति ॥

३ 'पचतीत्यत्र' ॥

४ 'प्रोपि' ॥

विशिष्टार्थयुक्तानां शब्दानां पठनं विधिपूर्वकं वा करोतीत्यर्थः ।
अभ्येतीत्यत्र विशिष्ट स्मरणरूपं ज्ञानं धात्वर्थः ॥

(उद्ध्योतः) यद्यप्यत्रेति । धातोरुपसर्गाव्यभिचारेण्युपसर्गस्य
धातुव्यभिचारादन्यत्र द्योत्यत्वेन निश्चितोऽर्थ एवेहाप्यधेरिति भावः ॥
नन्विदमयुक्तमधीते इत्यादावुपरिभावाप्रतीतेरन आह—ततश्चेति ।
उत्कर्षलक्षणं उपरिभावोपेक्षार्थः । स च विशिष्टार्थयुक्तत्वरूपो विधि-
पूर्वकत्वरूपो वेति भावः ॥ केचित्स्ववगमपर्यन्तत्वरूपं उत्कर्षोपेक्षार्थं
इत्याहुः ॥ विशिष्टस्मरणमिति । निरन्तरत्वादिकं तत्रोत्कर्षः ॥

(आक्षेपभाष्यम्)

इह तर्हि व्यक्तमर्थान्तरं गम्यते—तिष्ठति प्रति-
ष्ठते इति । तिष्ठतीति व्रजिक्रियायाः निवृत्तिः । प्र-
तिष्ठत इति व्रजिक्रिया गम्यते । ते मन्यामहे उप-
सर्गकृतमेतद्, येनात्र व्रजिक्रिया गम्यत इति ॥

(उद्ध्योतः) भाष्ये—इह तर्हि व्यक्तमिति । तत्र व्रजि-
क्रियाया उपसर्गमात्रार्थत्वे तिष्ठनेर्धातुत्वानापत्तिः । तिष्ठतिमात्रस्य तु
नार्थस्तस्य तन्निवृत्त्यर्थकत्वादः ॥ विशिष्टस्य तदर्थकत्वे तु तस्यैव धातु-
त्वापत्तिरिति भावः ॥

(समाधानभाष्यम्)

प्रोयं दृष्टापचारः आदिकर्मणि वर्तते ॥ न चेदं
नास्ति—बह्वर्था अपि धातवो भवन्तीति । तद्यथा—
वपिः प्रकिरणे दृष्टः, छेदने चापि वर्तते—केशश्मश्रु
वपतीति । ईडिः स्तुतिचोदनायाच्चासु दृष्टः, प्रे-
रणे चापि वर्तते—‘अग्निर्वा इतो वृष्टिमीदृष्टे मरुतो
मुतश्च्यावयन्ति’ इति । करोतिरभूतप्रादुर्भावे दृष्टः,
निर्मलीकरणे चापि वर्तते—‘पृष्ठं कुरु’ ‘पादौ कुरु’
उन्मृदानेति गम्यते । निक्षेपणे चापि वर्तते ‘कटे
कुरु’ ‘घटे कुरु’ ‘अश्मानमितः कुरु’ स्थापयेति
गम्यते । एवमिहापि तिष्ठतिरेव व्रजिक्रियामाह
तिष्ठतिरेव व्रजिक्रियायाः निवृत्तिम् ॥

(प्रदीपः) प्रोयमिति । अन्यत्रापि प्रयोगात् । ततश्चान्य-
त्रास्य योर्थो द्योत्यः स एवेहापीत्यनुमीयते । अनेकार्थत्वाद्वा-
त्तानां तिष्ठतिरेव गतिवाचीति निर्णयः ॥

(उद्ध्योतः) समाधत्ते—प्रोयमिति । नन्वेवमपि गतिनिवृत्ति-
वाचिनस्तिष्ठतेः कथं गतिवाचित्वमत आह—अनेकार्थत्वादिति ।
वातो कश्चिदवश्यकल्प्यनानार्थत्वेनैव प्रकृतार्थनिर्वाहे प्रशब्दस्यार्थक-
त्वेन मानाभाव इति भावः ॥ लोकेपि प्रथमगमनकर्तृत्वेन प्रतिष्ठत
इति प्रयुज्यत इति तात्पर्यम् । तदाह—भाष्ये न चेदं नास्तीति ॥
प्रकिरणे इति । मापान्वपतीत्यादौ । वृष्टिमीदृष्टे इति । प्रेरय-
तीत्यर्थः ॥

(आक्षेपभाष्यम्)

अयं तर्हि दोषः—अस्तिभवतिविद्यतीनां धातु-
त्वम् * इति ॥

१ नीत्यक्तुन एव न्यासान्तरवार्तिकं न कात्यायनस्येति बहवः ॥ एतेनैव
* क्रियावचनो धातुः * इत्येतदपि ॥

(न्यासान्तरेण समाधानसंभावनाभाष्यम्)

यदि पुनः—

(८१७ न्यासान्तरवार्तिकम् ॥ १२ ॥)

॥ * ॥ भाववचनो धातुः ॥ * ॥

(भाष्यम्) इत्येतल्लक्षणं क्रियेत ॥

(प्रदीपः) भाववचन इति । भावशब्दः क्रियामात्र-
वाची । यथा यस्य च भावेनेति ‘भावे घञ्’ इति च ।
तेन पचादीनामपि धातुसज्ञा सिध्यति, अस्तिभवतिविद्यतीना-
मपि भावरूपार्थाभिधायित्वात् ॥

(उद्ध्योतः) ननु भाववचन इतिन्यासे पचादिव्यव्याप्तिरत
आह—क्रियामात्रेति । धात्वर्थमात्रेत्यर्थः ॥ मात्रपदं कात्स्न्ये ॥
नन्वेवमप्यस्यादिव्यव्याप्तिरत आह—अस्तिभवतीत्यादि । त-
स्मिन् सत्यागतः, भवनं भाव इत्यादिप्रयोगादस्यादिक्रियापि भाव-
पदेन गृह्यत इति भावः ॥ नन्वस्याद्यर्थस्यापि क्रियात्वे किमपराद्ध
पूर्वलक्षणेनेत्यत आह—भावरूपेति । क्रियाशब्दः सपरिस्पन्द-
माधनसाध्यार्थे रूढो भावशब्दश्च सपरिस्पन्दापरिस्पन्दान्यतरसाव-
नमाध्य इति भावः ॥

(संभावितसमाधान आक्षेपभाष्यम्)

कथं पुनर्ज्ञायते—भाववचनाः पचादय इति ? ॥

(उद्ध्योतः) इतरो भवत्यर्थोऽस्य भावशब्देन विवक्षित इत्या-
शयेन पृच्छति—भाष्ये—कथं पुनरिति ॥

(समाधानभाष्यम्)

यदेपां भवतिना सामानाधिकरण्यम्—भवति
पचति, भवति पश्यति, भवति अपाक्षीदिति ॥

(प्रदीपः) भवति पचतीति । आत्मभरणवचनो भ-
वति । तच्चात्मभरणं विरुद्धैकार्थसमवायैः पाचकत्वादिभिर-
विरुद्धैकार्थसमवायम् । यथा शुक्लं रूपमिति शुक्ले गुणे शुक्लत्व
रूपत्वं चास्तीति शुक्लादयो रूपवचनाः एव पचादयो भाव-
वचना इत्यर्थः ॥

(उद्ध्योतः) ननु भवतिपचत्योर्नकार्थबोधकत्वरूपं सामाना-
धिकरण्यं, भावः सत्ता विहित्यनुकूलव्यापारश्च पाक इति तयोरत्य-
न्तैवलक्षण्यादत आह—आत्मभरणेति । आत्मभरणं चापष्टाङ्गा-
वविकारादनुस्यूतं मदिति प्रत्ययवच्च रूपम्, तच्च केवलान्वयित्वात्प-
दार्थमात्रसमानाधिकरणम् । एव चाश्रये पचिक्रियाबोधे तत्समाना-
धिकरणात्मभरणस्यापि तत्र सत्त्वेन तद्वचकत्वं पचादीनाम्, यथा
शुक्ले गुणे रूपत्वसत्तामात्रेण रूपवचनत्वं शुद्धादीनाम् । तदुक्तम्
पाचकत्वादिभिरिति । आदिना गन्तृत्वादि । पाकत्वादिभि-
रिति पाठान्तरम् । अत्रादिना गमनत्वादि ॥ विरुद्धेति । परस्प-
रमित्यादिः । एवञ्च पचति भवतीत्यादेर्यत्कतृका पचिक्रिया तत्क-
तृका सत्तेति बोधः । एव च भवत्यर्थपचत्यर्थयोरेकाविकरणवृत्ति-
त्वमेव भवतिपचत्योः सामानाधिकरण्यमिति भावः ॥

२ ‘यदेतेषाम्’ ॥

(आक्षेपभाष्यम्)

कः पुनर्भावः ? ॥

(प्रदीपः) कः पुनरिति । यदि क्रियैव भावस्तदा पक्षान्तरोपादानमनर्थकमन्यास्तदाऽव्याप्तिरिति प्रश्नः ॥

(उद्घोतः) ननु केन सामानाधिकरण्येन भावपदार्थस्याप्युक्त-
प्रायत्वात्कः पुनरिति प्रश्नोऽनुपपन्नोऽत आह—यदीति ॥

(समाधानभाष्यम्)

भवतेः स्वपदार्थो भवनं भाव इति ॥

(प्रदीपः) स्वपदार्थ इति । स्वग्रहणमुपचरितार्थनि-
वृत्त्यर्थं, गौणोपि पदार्थो भवति न तु स्वो व्यभिचारान् । पद-
ग्रहण प्रकरणाद्यनपेक्षत्वप्रतिपादनार्थम् । भवनं भाव इति विग्रहः
कर्तृसाधननिवृत्त्यर्थः ॥(उद्घोतः) भवतेरर्थ इत्येतावता मिद्रे स्वपदेति व्यर्थमत
आह—स्वेति । न च धातुनामनेकार्थत्वाद्धानुर्न कापि लाक्षणिक
इति वाच्यम् । अनुपपत्तिप्रतिसन्धानपूर्वकप्रतीतिविषयार्थमादायैवा-
नेकार्थत्वस्वीकारात् । यस्वनुपपत्तिप्रतिसन्धानपूर्वकप्रतीतिविषयो
यथा भूधातोर्गमनादिस्तत्र लक्षणैवेत्याशयात् । क्रियावाचकत्वं च
क्रियाबोधकत्वमेवेति बोध्यम् ॥ प्रकरणादीति । तेन तत्सापेक्ष-
प्रतीतिकपराभावार्थनिरासः । भवनलक्षणभावस्य सत्त्वारूपत्वात्स-
त्तायाश्च केवलान्वयित्वेन सर्वसामानाधिकरणतया भाववचन इति
लक्षणं न काप्यव्याप्तमित्युत्तरभाष्यतात्पर्यम् ॥

(आक्षेपभाष्यम्)

यदि भवतेः स्वपदार्थो भवनं भावः । विप्रति-
षिद्धानां धातुसंज्ञा न प्राप्नोति—भेदः छेदः ।
अन्यो हि भावः अन्योऽभावः ॥ आतश्चान्यो
भावः अन्योऽभाव इति । यो हि यस्य भावमि-
च्छति स न तस्याभावम् । यस्य चाभावं न तस्य
भावम् ॥ पचादीनां च धातुसंज्ञा न प्राप्नोति यथा
हि भवता क्रियावचने धातौ करोतिना पचादीनां
सामानाधिकरण्यं निदर्शितम्, न तथा भाव-
वचने धातौ निदर्श्यते । करोतिः पचादीनां सर्वा-
न्कालान्सर्वान्पुरुषान्सर्वाणि वचनान्यनुवर्तते ।
भवतिः पुनर्वर्तमानकालं चैकत्वं च ॥(प्रदीपः) भेद इति । विनाशो भेदश्छेदश्च घटरज्ज्वादेः
स च भावविरोधीति भावः ॥ सर्वान् पुरुषानिति । किं
करोषि ? पचामि, किं करोमि ? पचेत्यादौ विपरीतापि पुरुषा-
नुवृत्तिः सर्वग्रहणेन विवक्षिता ॥ भवतिः पुनरिति ।
नहि भवति भविष्यति पक्षयत्नभूदपाक्षीद्भवतः पचतो भवन्ति
पचन्तीति ॥

१ 'प्रक्रियणाय' ॥

२ 'निदर्शित' ॥ ३ भूतभविष्यतोरपीति । तथा चोक्तं पात-
ज्जलदर्शने "अतीतानागत स्वरूपतोऽस्त्यध्वभेदाद्धर्माणाम्" (४
पा० १२ सू०) इति सूत्रेण ॥ प्रतिपादितस्यार्थस्य साधनाय हेतुदर्शकमग्रे
सूत्रमाविष्कृतम्—"ते व्यक्तसूक्ष्मा गुणात्मानः" (४।१३) इति ।(उद्घोतः) नन्ववयवविभागानुकूलव्यापारवाचिना भिदादीना
कथमभाववचनतेत्यत आह—विनाश इति ॥ तत्र घटादेर्नाशो
भेदपदेन, रज्ज्वादे स च्छेदपदेनेति शब्दशक्तिस्वभावादवगन्तव्यम् ।
विनाशकाले सत्ताया अभावान्न तेन तस्या सामानाधिकरण्यमिति
भावः ॥ दोषान्तरमाह—पचादीनां चेति भाष्ये ॥ क्रियावचने
धाताविति । क्रियावचनो धातुरिति लक्षणनिरूपणावसरे यथा
निदर्शितं न तथा भाववचनो धातुरिति लक्षणावसरे पचादीना
भवतिना निदर्श्यते इत्यर्थः । तथाहि न सामान्यविशेषभावेन पचा-
देर्भवतिना सामानाधिकरण्यम्, किं करोति? पचति, किमकार्षीत् ?
अपाक्षीत्, किं करिष्यति? पक्ष्यति, किं कुरुते? पचते इति तत्र 'किं
भवति पचति, किं भविष्यति? पक्ष्यति' इत्यादेरप्यापत्तेः । यतस्तु न
प्रश्नोत्तरभावेन सामानाधिकरण्यं यतश्च पचतौ भिन्नभिन्नवचनाद्यन्तेपि
भवतरेकेरूपत्वमतः पच्यर्थो भवते कर्तव्यं पचति यत्तद्भवतीति वा-
क्यार्थात् । करोतिः कृतात्वर्थः । भवतिर्भूधात्वर्थः । धात्वर्थनिर्दे-
शेपि यजतिषु ये यजामहं करोतीति वत् श्रित्पू० वर्तमानकालं
चैकत्वं चेति । प्रश्नविषयत्वं विना चेत्पि बोध्यम् । भवतिरे-
कत्वमनुवर्तते इत्युत्तया क्रियाया सख्यान्वयः दर्शयति । एव
पचादीनां सर्वाणि वचनानीत्येनापि । तत्र वचनं सख्या ॥ न
चैव पक्ष्यति भवतीति कथं प्रयोगो भविष्यत्पाके वर्तमानसत्ताश्रय-
त्वासम्भवादिति वाच्यम् । भूतभविष्यतोरपि सूक्ष्मावस्थामालम्ब्य
सत्ताया वर्तमानत्वाक्षतेरिति भावः ॥ करोते पचादिसर्वपुरुषानुव-
र्तकत्वं । किं करोषि पचामीत्यादौ व्यभिचरितमत आह—
किं करोषीति । करोते सामान्यविशेषभावेन पचादिष्वनुवृत्ति-
द्वेधा पचादिसमानपुरुषान्ता, अनुकूलतद्विपरीतपुरुषान्ता चेति ।
द्विविधापि सा सर्वपदेन संगृहीतेत्यर्थः ॥ नहि भवतीति । ननु
यः पक्ष्यति स भविष्यतीत्यभिप्रायेण भविष्यति पक्ष्यतीति प्रयोगः
कथं नेति चेन्न । आख्यातस्य क्रियाप्रधानत्वात् । उक्त सामाना-
धिकरण्यमपि न भाववाचकतासाधकम्, यथा शुक्लादीनां रूपवा-
चकत्वेपि न रूपत्ववाचकता तद्वत् । एव पाकत्वेन सत्ताया सा-
मानाधिकरण्येन पचे सद्वाचकत्वेपि न सत्तावाचकत्वमिति बो-
ध्यम् । किं चोक्तोपि न पचतीत्यनेनैव तत्कर्तुर्वर्तमानसत्त्वाव-
गत्या भवतीत्यस्यानुपयोगात्, तद्वक्ष्यति भाष्ये—पचादयः क्रिया
इत्यादि ॥

(प्रश्नभाष्यम्)

का तर्हीयं वाचोयुक्तिः—भवति पचति, भवति
पक्ष्यति, भवत्यपाक्षीदिति ? ॥

(प्रदीपः) का तर्हीति । कथं सम्बन्ध इति प्रश्नः ॥

(उद्घोतः) कथं सम्बन्ध इति । किं सम्बन्धमूलिकेय
वाचोयुक्तिर्वाक्यप्रयोगोयमिति भाष्यार्थ इति भावः ॥व्याख्यातं चैतद् भगवता वेदव्यासेन—"ते खल्वमी ज्यवानो धर्मा
वर्तमाना व्यक्तात्मानोऽतीतानागता सूक्ष्मात्मान षडविशेषरूपा । सर्व-
मिदं गुणानां सन्निवेशमात्रमिति परमार्थतो गुणात्मानः । तथाच शास्त्रा-
नुशासनम्—"गुणानां परमं रूपं न दृष्टिपथमृच्छति ।
यच्च दृष्टिपथं प्राप्नोति तन्मायेव सुतुच्छकम् ॥" इति ॥ इति ॥

(उत्तरभाष्यम्)

एषैषा वाचोयुक्तिः—पचादयः क्रियाः भवति-
क्रियायाः कर्त्र्यो भवन्ति ॥

(प्रदीपः) एषैपेति । या एषा लया पृष्टा सैषा वर्ण्य-
मानस्वरूपेत्यर्थः ॥ पचादय इति । साध्यसाधनभावः
सम्बन्धो न तु सामान्यविशेषभाव इत्यर्थः ॥ नन्वन्यत्रोक्त
तिङ्भिहितो भावः क्रियया समवायं न गच्छति ।
नहि भवति पठति पचति इति । नतश्च तेनैतद्विशिष्यते ।
तत्राहुः—कर्तृकर्मभावेन क्रिया आख्यातवाच्यक्रियया सम्ब-
ध्यत एव—भवति पचति, पश्य गृणो धावतीति । करणादिभा-
वेन तु न सम्बध्यते । तथा प्रयोगादर्शनात् ॥

(उद्ध्योतः) एषैपेति द्विरुक्तिः कथमत आह—यैपेति ॥
साध्यसाधनभावः । क्रियाकारकभावः ॥ तथा प्रयोगादर्शना-
दिति । ज्योतिष्टोमेन यजेतेत्यादावपि ज्योतिष्टोमेनेत्येव कर-
णत्वेनान्वयो न तु धात्वर्थस्येति मत मङ्गलाया विधिवादे निरूपित,
यद्वा तस्य कारणत्वेन न धात्वन्तरार्थेनैव इति भावः । यत्कर्तृका
पचिक्रिया तत्कर्तृका मचेति बोधे तु पश्यन्तिभवन्तीत्यादेरप्यापत्ति-
रिति बोध्यम् ॥

(उत्तरबाधकभाष्यम्)

यद्यपि तावद्वैतच्छक्यते वक्तुं यत्रान्या चान्या
च क्रिया । यत्र खलु सैव क्रिया तत्र कथम्—‘भ-
वेदपि भवेत्,’ ‘स्यादपि स्यात्’ इति ॥

(प्रदीपः) भवेदपि भवेदिति । एकस्याः क्रियायाः
आत्मापेक्षः साध्यसाधनभावो विरुद्ध इति भावः ॥

(उद्ध्योतः) यत्र खल्विति । भाष्ये । एकस्या एव कर्तृत्वं
तन्निरूपकत्वं च न युक्तमिति भावः ॥ भवेदपि भवेदिति ।
अपि भवेदिति यत्तद्वैतव्यर्थः ॥ [भाष्ये स्यादपि स्यादिति ।
अत्र सर्पिष इत्याध्याहारेण पदार्थयोक्तत्वादेः कर्मप्रवचनीयत्वेन
पत्वाभावः ॥]

(उत्तरसाधकभाष्यम्)

अत्राप्यन्यत्वमस्ति । कुतः ? । कालभेदात्सा-
धनभेदाच्च । एकस्यात्र भवतेर्भवतिः साधनं सर्व-
कालश्च प्रत्ययः । अपरस्य बाह्यं साधनं वर्तमान-
कालश्च प्रत्ययः । यावतात्राप्यन्यत्वमस्ति, पचाद-
यश्च क्रियाः भवतिक्रियायाः कर्त्र्यो भवन्तीति ॥

(प्रदीपः) कालभेदादिति । स्वाभाविकमन्यत्वं काल-
साधनभेदेन व्यज्यते ॥ एकस्येति । अपि भवेदित्यत्र यो
भवतिस्तस्यारोग्यादिविशिष्टदेवदत्तादिकर्तृका सत्ता वर्तमानाऽर्थः
तथाभूता हि सत्ता प्रार्थ्यत इति वर्तमानकालः प्रत्ययः । सा
तु सत्ता भवेदित्यस्याः सत्तायाः कर्तृत्वेन निर्दिष्टेति भेदोऽ-
स्त्येव ॥

१ अयं कोष्ठकान्तर्गतः पाठो यद्यपि प्राचीनपुस्तकेष्वपि ‘तदेवम्’ इत्य-
नुपदवक्ष्यमाणोपसंहारग्रन्थतः प्राक्समुपलभ्यते । तथापि तत्र पाठस्यासम्ब-

(उद्ध्योतः) नन्वन्यत्वस्य कालभेदजन्यत्वाभावादनुपपन्नमेत-
दत आह—स्वाभाविकमिति । तज्ज्ञानहेतुत्वे तद्वैतुत्वोपचार
इति भावः ॥ ननु भवेदपि भवेदित्यस्य देवदत्तस्य सत्ता सम्भाविता
इति यत्तद्वैतव्यर्थः । लिङाऽपिना च सम्भावना प्रतिपाद्यते ।
अपरोक्षे लिङ् प्रार्थने । एव च तयोः कालाग्रे उदासीनत्वाद्दर्तमा-
नकाल इत्युक्तमत आह—अपि भवेदिति ॥ सत्ता वर्तमाने-
त्यस्य सम्भावितेति शेषः ॥ यद्यप्युदासीनकाले लिङ् तथापि क्रि-
याया नियमेन कालाकाङ्क्षामन्त्रात्प्रकरणादिवशेन तत्तत्कालविशिष्ट-
क्रियावगतिः । अत एव माङ्गि लुङादेः सर्वलकारापवादत्वव्यहारः ।
एव च नहि भूतभावविनोस्तादृशी प्रीतिर्यादृशी वर्तमान
इति न्यायेन सम्भावनालिङ्गन्तप्रतिपाद्यस्य वर्तमानत्वमिद्विस्तदाह—
तथाभूता हीति ॥ भवेदित्यस्याः सत्ताया इति । प्रार्थनालि-
ङ्गन्तार्थाया इत्यर्थः । सम्भावनाविषयवर्तमानसत्ताकर्तृका प्रार्थ्य-
माना सत्तेति बोधः ॥ नन्वेवमपि प्रार्थनालिङ्गन्तार्थस्य कथं सर्वका-
लत्वं प्रार्थनाया भविष्यद्विषयतया तद्विषयमत्ताया भविष्यत्त्वप्रतीते-
रिति चेन्न । शान्तो रोग इति प्रश्ने पुनरनुपपत्तिर्वननार्थकेन शमि-
ध्यतीत्युक्ते सवादायापरंण शाम्यतीत्युक्तेऽनौल्लङ्घ्याय शाम्यत्विति
प्रयोगदर्शनेन प्रार्थनाविषये सर्वकालत्वाभिमानात् ॥ तदेवमत्र ल-
क्षणे भिदादिप्राप्तिसिद्धवति सामानाधिकरण्याभावात्पचादावव्याप्ति-
श्चेति दूषणद्वय स्थितम् ॥ कर्त्र्यो भवन्तीत्यस्यानुपपन्नं भाववचनो
धातुरिति लक्षणमिति शेषः । भवति सामानाधिकरण्याभावेन भाव-
वचनत्वाभावादिति भावः ॥

(समाधानभाष्यम्)

अस्त्वयं कर्तृसाधनः—भवतीति भाव इति ॥ किं
कृतं भवति ? । विप्रतिषिद्धानां धातुसंज्ञा सिद्धा
भवति ॥

(प्रदीपः) अस्त्वयमिति । भेदादयोपि भवन्तीति
तद्वचनानां सिध्यति धातुसंज्ञा ॥

(उद्ध्योतः) अथ तदुद्धरति—अस्त्विति । विप्रतिषि-
द्धानामित्युपलक्षणं पचादीनामपि ॥ भेदादयोपीति । जन्मवाची
भवतिस्तेन ध्वंसस्यापि जायमानत्वान्नाव्याप्तिरिति भावः । अन्योन्या-
भावोपि तत्तद्वस्तुजन्मना जन्य एवेति तद्वचकभेदशब्दसिद्धिर्बोध्यः ॥

(आक्षेपभाष्यम्)

भवेद्विप्रतिषिद्धानां धातुसंज्ञा सिद्धा स्यात्,
प्रातिपदिकानामपि तु प्राप्नोति वृक्षः प्लक्ष इति ॥
किं कारणम् ? । एतान्यपि हि भवन्ति ॥

(प्रदीपः) एतान्यपीति । एतत्प्रतिपाद्यानि वस्तूनी-
त्यर्थः ॥

(उद्ध्योतः) एतानीति नपुंसकमयुक्तमुपक्रान्तानां पुस्त्वा-
दन आह—एतदिति ॥

येनानुचितत्वादुचितस्यानेऽस्माभिर्लिखित्वा रथापत इति वाच्यम् ॥

(समाधानभाष्यम्)

एवं तर्हि कर्मसाधनो भविष्यति—भाव्यते यः स भाव इति । क्रिया चैव हि भाव्यते । स्वभावसिद्धं तु द्रव्यम् ॥

(प्रदीपः) भाव्यते यः स भाव इति । तेन साध्यमानार्थवाचिना धातुसंज्ञेत्यर्थः ॥ स्वभावसिद्धमिति । शब्दशक्त्यनुसारेणैतदुच्यते । कृतताक्रियमाणताकर्तव्यता—युक्तान्यपि द्रव्याणि सिद्धरूपाण्येव प्रातिपदिकेनाभिधीयन्ते । शब्दान्तरेण तु तेषामवस्थान्तरं प्रतिपाद्यते ॥

(उद्घोतः) ननु कर्मसाधनेपि वृक्षादिषु दोषोऽपरिहृत एवेत्यत आह—तेन साध्यमानेति । साध्यावस्थौवपन्नार्थवाचिनामित्यर्थः ॥ कृतता, घटमकार्षीदित्यादौ । क्रियमाणता, घट करोतीत्यादौ । कर्तव्यता, घट करिष्यतीत्यादौ ॥ सिद्धरूपाण्येवेति । स्वभावेन शब्दशक्तिस्वभावेन सिद्धं सूक्ष्मरूपेण सिद्धावस्थमेव द्रव्यं शब्दवाच्यमिति भाष्याक्षरार्थः । अत एव तस्य क्रियाकाङ्क्षा । यद्यपि क्रियापि तथा तथापि सा शब्दशक्तिस्वभावात् स्थूलरूपेण साध्यतयैव प्रतीयत इति बोध्यम् ॥

(आक्षेपभाष्यम्)

एवमपि भवेत्केषांचिन्न स्यात्—यानि न भाव्यन्ते । ये त्वेते संबन्धिशब्दास्तेषां प्राप्नोति माता पिता भ्रातेति । सर्वथा वयं प्रातिपदिकपर्युदासान्न मुच्यामहे ॥

(प्रदीपः) मातेति । मातृत्व पुत्रजन्मना भाव्यते ॥ सर्वथेति । पाठाश्रये समानशब्दानां प्रसङ्गः कर्तृसाधने भावशब्दे वृक्षादीनां प्रसङ्गः कर्मसाधने मात्रादीनामित्यर्थः ॥

(उद्घोतः) मातृत्वमिति । मात्रादिशब्दा जनकस्त्रीत्वादौ शक्ता जनकत्वस्य च जन्यनिरूपितत्वमित्यभिमानः ॥

(समाधानभाष्यम्)

पठिष्यति ह्याचार्यः—* भूवादिपाठः प्रातिपदिकाणवयत्यादिनिवृत्त्यर्थः—* इति । यावता पठिष्यति पचादयश्च क्रियाः भवतिक्रियायाः कर्त्र्यो भवन्तीति अस्त्वयं कर्तृसाधनो भवतीति भाव इति ॥

किं वक्तव्यमेतत् ? ॥

नहि ॥

कथमनुच्यमानं गंस्यते ? ॥

एतेनैवाभिहितं सूत्रेण “भूवादयो धातवः” इति ॥

कथम् ? ॥

नेदमादिग्रहणम् । वदेरयमौणादिक इज्कर्तृसाधनः—भुवं वदन्तीति भूवादय इति ॥

(प्रदीपः) इदानीं समाधानमाह—पठिष्यतीति ।

पठितानामेव भाववचनानां धातुसंज्ञा नान्येषामित्यर्थः ॥ अस्त्वयमिति । भवतीति भूरिति कर्तरि क्विबस्ति न तु कर्मणि । अर्थस्त्वभिन्न एव । यो हि भवति स एव भाव्यते नान्य ॥ नेदमिति । वृद्धिशब्दस्य मङ्गलार्थस्य प्रयुक्तत्वाद्वाकारो मङ्गलार्थो नोपयुज्यते ॥ भुवमिति । जायमानमर्थं येऽभिदधति ते धातव इत्यर्थः । भवतिरत्र जन्मवाची गृह्यते न तु सत्तावाचीति सिद्धार्थाभिधायिना संज्ञा न भवति ॥

(उद्घोतः) भाष्ये पठिष्यति हीलस्य हिशब्दात् पूर्वोक्तशङ्कोपपादकत्वभ्रमं वारयति—इदानीमिति ॥ समानशब्दातिप्रसङ्गवारणाय—भाववचनानामिति । कर्त्र्यो भवन्तीत्येतोस्त्वय कर्तृसाधनो भवतीति भाव इति न कश्चिद्दोष इत्यर्थो भाष्यस्य ॥ सूत्राक्षरस्य समग्रं दर्शयति—भूरिति कर्त्तरीति ॥ अर्थस्त्वभिन्न एवेति । एव च कर्तृसाधनकर्मसाधनयोरविशेषः, फले दोषवारणमपि समम्, न्यायप्राप्तश्च कर्तृसाधन इति स एवास्त्वित्याशयः ॥ भाष्ये—किं वक्तव्यमिति । भाववचना भूवादयो धातव इति किं वक्तव्यमित्यर्थः ॥ भाष्ये औणादिक इति । बाहुलकादिति भावः ॥ वृद्धिशब्दस्येति । मध्यमङ्गलस्य शिवशमरिष्टस्येत्यादिभिरेव सिद्धत्वेनेदं नातीवोपयुज्यत इति भावः ॥ जायमानमिति । तत्त्वेन प्रतीयमानमित्यर्थः ॥

(८१८ प्रथमाक्षेपवार्तिकम् ॥ १३ ॥)

॥ * ॥ भाववचने धातौ तदर्थप्रत्ययप्रतिषेधः ॥ * ॥

(भाष्यम्) भाववचने धातौ तदर्थस्य प्रत्ययस्य प्रतिषेधो वक्तव्यः । शिष्ये इति ॥ किं च स्यात् ? । अशितीत्यात्वं प्रसज्येत । तद्धि धातोर्विहितम् ॥

(प्रदीपः) शिष्ये इति । भावार्थाभिधायित्वात्प्रत्ययस्य धातुसंज्ञाप्रसङ्गादात्वं प्राप्नोति । तच्चनैमित्तिकं शितिं तु प्रतिषिध्यते । एकारोच्चारणं तु यदा कर्तृकर्मणोर्लकारस्तदर्थम् । पाठस्तु न तावदस्य मनसि वर्तते ॥

(उद्घोतः) एव वदतानेन प्रातिपदिकनिवृत्त्यर्थं पाठो नाश्रितः । वृक्षादीनां तत्त्वेनाभानादेव व्यावृत्तिसिद्धेरिति मन्वानशङ्कते—भाष्ये—भाववचन इत्यादि ॥ प्रत्ययस्येति । प्रत्ययान्तस्य तूपदेशाभावाद्धातुत्वेऽप्यात्वाप्राप्तेरिति भावः ॥ अशितीति पर्युदासेनाशितः परत्वाभावादात्वाप्राप्तिरत आह—तद्धीति ॥ भाष्ये तद्धि धातोरिति । आदेच इत्यत्र धातोरिति संबध्यत इति वार्तिककृतोभिमान इति भावः ॥ भाष्यकारस्तूपदेशग्रहणवलेन तत्र धातोरित्यस्यासंबन्धवक्ष्यति । अत्र तु नात्व शिति नेति निषेधेन शिष्यप्रत्ययपरत्वयोग्य एवैजन्त आत्वप्रवृत्तेरिति बोध्यम् ॥ यं विधिं प्रतीतिन्यायेनैकारोच्चारणसामर्थ्यादात्वं न स्यादत आह—एकारोच्चारणं त्विति ॥

(८१९ द्वितीयाक्षेपवार्तिकम् ॥ १४ ॥)

॥ इतरेतराश्रयं च प्रत्यये भाववचनत्वं
तस्माच्च प्रत्ययः ॥ * ॥

(भाष्यम्) इतरेतराश्रयं च भवति ॥ का इतरेतराश्रयता ? । प्रत्यये भाववचनत्वं तस्माच्च प्रत्ययः । उत्पन्ने हि प्रत्यये भाववचनत्वं गम्यते स च तावद्भाववचनादुत्पाद्यः । तदेतदितरेतराश्रयं भवति । इतरेतराश्रयाणि च कार्याणि न प्रकल्पन्ते ॥

(प्रदीपः) इतरेतराश्रयं चेति । प्राक् शास्त्रव्यापारात्समुदाय एव नास्ति, कुतोन्वयव्यतिरेकाभ्यामर्थस्य प्रविभागः ॥ तस्मिन्नास्ति भाववचनापरिज्ञानाद्भातुत्वं न व्यवतिष्ठत इत्यर्थः ॥

(८२० द्वितीयाक्षेपसमाधानवार्तिकम् ॥ १५ ॥)

॥ * ॥ सिद्धं तु नित्यशब्दत्वादनान्ध्रित्य
भाववचनत्वं प्रत्ययः ॥ * ॥

(भाष्यम्) सिद्धमेतत् ॥ कथम् ? । 'नित्यशब्दत्वात्' नित्याः शब्दाः । नित्येषु च शब्देषु अनाश्रित्य भाववचनत्वं प्रत्यय उत्पद्यते ॥

(प्रदीपः) सिद्धं त्विति । व्यवस्थिता एव पचत्यादयः समुदायाः संसृष्टार्थाभिधायिन केवलमुत्प्रेक्ष्योत्प्रेक्ष्य प्रक्रियायामर्थविभागः शब्दविभागश्चापेक्षित इत्यर्थः ॥ अनाश्रित्येति । पारमार्थिक नाश्रियते, परिकल्पित लाश्रियत एव । तत्त्वतो हि शब्दान्तराष्येवार्थान्तरेषु प्रयुज्यन्ते ॥

(उद्ध्योतः) व्यवस्थिता इति साधुत्वान्वाख्यानमात्रे शास्त्रव्यापारात् प्रागुक्तप्रणाली सर्वापि सिद्धेति नान्योन्याश्रय इति भावः ॥ संसृष्टार्थाभिधायिन इति । संसृष्टोपस्थापका इत्यर्थः ॥ धातुसंज्ञार्थे भाववचनत्वस्याश्रितत्वादनान्ध्रित्यलनुपपन्नमत आह—पारमार्थिकमिति । तस्य व्यवहारेण समुदायवृत्तित्वादिनि भावः ॥ वार्तिककृताऽनान्ध्रित्युक्तैरिति तात्पर्यम् ॥ परिकल्पितं त्विति । भाष्यकृता पूर्वमन्वयव्यतिरेकाभ्यां धातुरेव क्रियावाचीत्युक्तेरिति भावः ॥

(८२१ प्रथमाक्षेपसमाधानवार्तिकम् ॥ १६ ॥)

॥ * ॥ प्रथमभावग्रहणं च ॥ * ॥

(भाष्यम्) प्रथमभावग्रहणं च कर्तव्यम् । प्रथमं यो भावमाहेति ॥ कुतः पुनः प्राथम्यम् । किं शब्दत आहोस्विदर्थतः ? । किं चातः ? । यदि शब्दतः, सनादीनां धातुसंज्ञा न प्राप्नोति—पुत्रीयति वस्त्रीयतीति । अथार्थतः, सिद्धा सनादीनां धातुसंज्ञा, स एव तु दोषः * भाववचने तदर्थप्रत्ययप्रतिषेधः * इति ॥ एवं तर्हि नौपि शब्दतो

नाप्यर्थतः ॥ किं तर्हि ? । अभिधानतः । सुमध्यमेभिधाने यः प्रथमं भावमाह ॥

(प्रदीपः) प्रथमभावग्रहणं चेति । तदर्थप्रत्ययप्रतिहारोऽयम् ॥ प्राथम्यस्यापेक्षितत्वात्पृच्छति—कुत इति ॥ पुत्रीयतीति । नात्र प्रथममुच्चार्यमाण पुत्रशब्दो भावमाह । सनाद्यन्ता धातव इत्यस्य प्रत्याख्यानेऽयं दोषः ॥ सिद्धेति । प्रथम आद्यो भावोऽप्रथमेनापि क्यचाभिधीयते न तु द्वितीयः । शिश्य इत्यत्र तु प्राप्नोति । स्वार्थिकेन प्रत्ययेन प्रथम एव भावोऽभिधीयते न तु द्वितीयः ॥ अभिधानत इति । अन्येनानभिहित भाव य आह स धातुः । शिश्ये इत्यत्र तु प्रकृत्यभिहित भाव प्रत्यय आहेति न तस्य धातुसंज्ञाप्रवृत्तिः । यथा प्रथममयं राजानं पश्यतीत्यस्यामर्थो यदन्येनादृष्ट पश्यतीति तथेहापि प्राथम्यमभिधानक्रियापेक्षमाश्रीयते अन्येभ्यो भावाभिवाच्येभ्यो यः प्रथम भावमाहेति ॥ सुमध्यम इति । द्वौ शब्दार्थपक्षौ दुष्टत्वात्परित्यज्योपादीयमानमभिधानं मध्यममिति व्यपदिश्यते । तदेव निर्दोषत्वाच्छोभनत्वेन विशेष्यते । चिकीर्षतीत्यत्र करोत्यर्थोपसर्जनामिच्छामन्येनानभिहिता सन्प्रत्यय आहेति प्रवर्तते धातुसंज्ञा । अत्र पक्षे यथा शिश्य इति प्रत्ययस्य धातुसंज्ञा न भवति तथा स्वार्थिकानामायादीनामपि न प्राप्नोति गोपायति कामयते इति । तदर्थं सनाद्यन्ता धातव इति पठितव्यमेव ॥

(उद्ध्योतः) चश्रवणादोपसमुच्चय इति भ्रमं प्राप्त वारयति—तदर्थेति । वार्तिककृता धातोरित्यस्यात्वे सन्धातुपगमात्तदुक्तोपरिहार इत्यर्थः ॥ ननु स्वभावादेव धातूनां प्रथम भाववाचिन्ये कुत इति हेतुप्रश्नोऽसंगत इत्यत आह—प्राथम्यस्येति । अर्वावविषयः प्रश्न इति भावः ॥ प्रथमश्चासौ भाववचनश्चेति विग्रहे प्रथममुच्चार्यमाणः सन् भावमाहेत्यर्थे शब्दतः प्राथम्यम्, प्रथमस्य भावस्य वचन इति विग्रहेऽर्थतः, द्वयोर्मध्ये प्रथम पूर्वकाल भाववचनमिति विग्रहे विस्पष्टपटुवत्समासेऽभिधानतः स्वयं प्रथमोऽप्रथमो वा प्रथममप्रथम वा भावमन्येभ्यः पूर्वमाहेत्यर्थोदिति बोध्यम् ॥ नात्रेति । यद्यपि तिङपेक्षया क्यजपि प्रथमस्तथापि तस्य गौणं प्राथम्यमिति भावः । न च क्यजन्तस्य तिङपेक्षया मुख्यमेव प्राथम्यम् । पुत्र इच्छा आश्रय इत्यर्थत्रयावभासेन खण्डत्रयस्यैव करणादिति तत्त्वम् ॥ ननु सनाद्यन्ता इति तस्य धातुत्वं सिद्धमत आह—सनाद्यन्ता इति ॥ भाववचना इति लक्षणे सनाद्यन्ता नामान्येनैव धातुत्वसिद्धौ तत्पूत्रमेव प्रत्याख्येयमिति भावः ॥ क्यचेति । लक्षणे भाववचनस्तदन्तश्च गृह्यते इति तदन्तस्य धातुत्वमिद्विरिति भावः ॥ प्रथममयं राजानमिति । प्रथममयमेव राजानमित्यर्थः ॥ नन्वस्य पक्षस्यान्यत्वान्मध्यम इत्युक्तमत आह—द्वाविति । उभयात्पृष्ठे मध्यस्थ इति व्यवहारात् प्रागुक्तदोषद्वयात्पश्चेनायं मध्यम इति भावः ॥ इच्छामन्येनेति । एवं प्रतीपिपतीत्यादावपि प्रकृत्यर्थतिरिक्ता तद्विषयामिच्छामन्येनानभि-

(समाधानसाधकप्रमाणभाष्यम्)

पङ्कभावविकारा इति ह साह वार्थ्यायणिः । जायतेऽस्ति विपरिणमते वर्द्धतेऽपक्षीयते विनश्यतीति ॥

(प्रदीपः) अत्रैवार्थे आगममाह—पङ्क भावविकारा इति । भावस्य क्रियायाः पङ्क प्रकारा इत्यर्थः । तेषु चास्ति पठित इति तस्यापि क्रियान्वमित्यर्थः । अथ वा भावस्य सत्ताया एते प्रकाराः । सत्त्वानेकक्रियात्मिका साधनसम्बन्धादवसीयमानराश्यारूपा जन्मादिरूपतयावभासते । एते च भावविकारा निरुक्ते निपुण व्याख्याताः । इह तु प्रकृतानुपयोगान्न व्याख्यायन्ते ॥

(उद्द्योतः) भाष्येऽस्यादीनां क्रियावाचकत्वे युक्त्यन्तरमाह—पङ्कभावेत्यादि ॥ क्रियाया इति । भावो लीला क्रिया चेष्टेति कोशादिति भावः । विकारशब्दः प्रकारवार्त्ता ॥ अथ वेति । उत्पत्तिविनाशयोरपि सूक्ष्मरूपेण वस्तुनो भावोत्तपामपि सत्तात्मकत्वमिति बोध्यम् । भावस्य सत्ताया ब्रह्मसत्ताया एते विकाराः । क्रियाप्रकारा मायावशात्त इव भाममाना इति वार्थ्यायण्युक्तेरर्थः ॥ सत्त्वैवेत्यादि ब्रह्मसत्त्वानेकक्रियात्मिकानेकक्रियाविवत्तात्मिका साधनैः कारकैः सबन्धादवसीयमानसाध्यस्वरूपा जन्मादिरूपतया भासत इत्यर्थः । एतच्च निरुक्तभाष्ये स्पष्टम् ॥

(दूषणभाष्यम्)

सर्वथा स्थित इत्यत्र धातुसंज्ञा न प्राप्नोति । बाह्यो ह्येतेभ्यस्तिष्ठतिः ॥

(प्रदीपः) सर्वथेति । भावविकारपरिसङ्ख्यानस्याव्यापकत्वमित्यर्थः ॥

(उद्द्योतः) भावविकारेति । एव चाव्याप्तिदूषितपरिगणनकथमस्त्यशे प्रमाणमेवेदिति भावः ॥

(समाधानभाष्यम्)

एवं तर्हि क्रियायाः क्रिया निवर्तिका भवति, द्रव्यं द्रव्यस्य निवर्तकम् । एवं हि कश्चित्कंचित्पृच्छति—‘किमवस्थो देवदत्तस्य व्याधिः’ इति? स आह—‘वर्द्धते’ इति । अपर आह—‘अपक्षीयते’ इति । अपर आह—स्थित इति । स्थित इत्युक्ते वर्द्धतेऽपक्षीयतेश्च निवृत्तिर्भवति ॥

(प्रदीपः) एवं तर्हीति । अनुमानेन स्थानस्य क्रियात्वप्रतिपादयति । अन्यथा स्थित इत्युक्ते वृद्धिक्षयनिवृत्तिर्न प्रतीयते ॥

(उद्द्योतः) अनुमानेनेति । पङ्कभावविकारेण भावविक्रियात्वमेव मन्यमानप्रतीत्यादिः ॥ अन्यथेति । एव च स्थितरूप्यस्तिनायामन्तर्भावान्न परिगणनान्याप्तिरिति भावः ॥

१ ‘केशुद्धिः’ ॥ २ न परिगणनान्याप्तिरिति । तत्रा चोक्तं निरुक्ते—‘अतोऽन्ये भावविकारा एतेषामेव विकारा भवन्तीति ह साह’ ॥

(समाधानान्तरभाष्यम्)

अथ वा नान्तरेण क्रियां भूतभविष्यद्वर्तमानाः कालाः व्यज्यन्ते । अस्त्यादिभिरपि भूतभविष्यद्वर्तमानकालाः व्यज्यन्ते ॥

(प्रदीपः) अथवेति । क्रियान्तरधर्मसमन्वयेनास्त्यादीना क्रियात्वप्रतिपादयते । घट इत्युक्ते कालविशेषावगतिर्नास्ति । अस्ति अभूद् भविष्यतीति कालविशेषावगमात् साध्यमानस्य चार्थस्य कालेन योगात् क्रियात्वावसायः ॥

(उद्द्योतः) तिष्ठतेरेव क्रियात्वे युक्त्यन्तरमिति भ्रमवारयति—क्रियान्तरेति । एतन्मूलिकैव क्रियाभेदाय कालस्त्विति वान्यपदीयोक्तिः कालस्य क्रियामात्रपरिच्छेदकत्वादिति भावः ।

(समाधानान्तरभाष्यम्)

अथ वा नान्यत्पृष्टे नान्यदाख्येयम् । तेन न भविष्यति—किं करोत्यस्तीति ॥

(प्रदीपः) अथ वेति । निर्ज्ञाताया सत्तायां किं करोतीति प्रश्नासम्भवादस्तीति प्रतिवचनाभावः । न तु क्रियात्वाभावादित्यर्थः । यदा तु प्रत्यासन्नविनाशशङ्कया देवदत्तः किं करोतीति प्रश्नः । तदास्ति तावदिति प्रतिवचनं भवत्येव ॥

(उद्द्योतः) ननु यद्यस्यादे क्रियावाचित्वं तर्हि किं करोतीति पृष्टेऽस्तीत्याद्युत्तरं कुतो नेत्यतो भाष्ये—अथवा नान्यदिति । अत्रायवेति यतः सत्यर्थः । प्रश्नासम्भवादिति । निर्ज्ञातत्वेन सत्ताविषयप्रश्नासम्भवादित्यर्थः ॥

(आक्षेपभाष्यम्)

अथ यद्येव “क्रियावचनो धातुः” इत्येष पक्षः । अथापि “भाववचनो धातुः” इति । किं गतमेतद्विद्यता सूत्रेण, आहोस्विदन्यतरस्मिन्पक्षे भूयः सूत्रं कर्तव्यम्? ॥

(प्रदीपः) अथ यद्येवेति । परिस्पन्दापरिस्पन्दरूपतया क्रियाभावयोर्भेदेनोपन्यासः ॥

(उद्द्योतः) ननु क्रियाभावयोरेकार्यतया कथमिह भेदेनोपदानमत आह—परिस्पन्देति । आदिशब्दयोर्व्यवस्थाप्रकारवाचिनोरेकशेषः । सादृश्यं चान्यानभिहितसाध्यावस्थापनार्थवाचित्वेनेति नाव्याप्तिः ॥

(समाधानभाष्यम्)

गतमित्याह । कथम्? । अयमादिशब्दोस्त्येव व्यवस्थायां वर्तते, तद्यथा—देवदत्तादीन्समुपविष्टानाह देवदत्तादय आनीयन्तामिति । ते उत्थाप्यानीयन्ते । अस्ति प्रकारे वर्तते, तद्यथा—देवदत्तादय आह्वया अभिरूपा दर्शनीयाः पक्षवन्तः । देवदत्तप्रकारा इति गम्यते ॥ प्रत्येकं चादिशब्दः परिसमाप्यते—भवादय इति च वादय इति च ।

(१।२।१।) “न यथावचनमभ्युहितव्या” (१।३।२) इति ॥

तद्यदा तावत् 'क्रियावचनो धातुः' इत्येष पक्षः तदा भू इत्यत्र य आदिशब्दः स व्यवस्थायां वर्तते, वा इत्यत्र य आदिशब्दः स प्रकारे, भूइत्येवमादयो वाइत्येवंप्रकारा इति । यदा तु 'भाववचनो धातुः' इत्येष पक्षस्तदा वेत्यत्र य आदिशब्दः स व्यवस्थायाम्, भू इत्यत्र य आदिशब्दः स प्रकारे, वा इत्येवमादयो भू इत्येवंप्रकारा इति ॥

(प्रदीपः) तदा वेत्यत्रेति । अदादीनामादौ वा गतिगन्धनयोरिति पठितव्यम् । अदादिगणोऽपि गणानामादौ । तेन सर्वे धातुपाठसन्निविष्टा गृहीता भवन्ति ॥

(उद्घोतः) तत्र वाप्रभृतयो भूप्रकारा इत्यर्थे वाधातो. प्राचीनानां न स्यादित्यत आह—अदादीनामिति । अदिप्रभृतिभ्य इत्यस्य स्थाने वाप्रभृतिभ्य इत्येव पठनीयम् । अदिप्रभृतिभ्य इत्यत्र बहुव्रीहितपुरुषयोरैकशेषो वा बोध्यः ॥

(आक्षेपभाष्यम्)

यदि तर्हि लक्षणं क्रियते नेदानीं पाठः कर्तव्यः ॥

(प्रदीपः) यदि तर्हीति ॥ क्रियावचनो धातुरिति वा भाववचनो धातुरिति वा लक्षणं क्रियते नार्थः पाठेनेत्यर्थः ।

(उद्घोतः) ननु व्यवस्थावाच्यादिशब्दान्तर्भावेण पाठस्यापि लक्षणेनापेक्षणीयत्वाच्चेदानीमित्युक्तमत आह—क्रियावचन इति ।

(समाधानभाष्यम्)

कर्तव्यश्च । किं प्रयोजनम् ? ।

(उद्घोतः) व्यवस्थावाच्यादिशब्दस्य प्रयोजनप्रश्न इत्यर्थः ॥

(८२२ पाठप्रयोजनवार्तिकम् ॥ १७ ॥)

॥ * ॥ भूवादिपाठः प्रातिपदिकाणवय-
त्यादिनिवृत्त्यर्थः ॥ * ॥

(भाष्यम्) भूवादिपाठः कर्तव्यः ॥ किं प्रयोजनम् ? । प्रातिपदिकाणवयत्यादिनिवृत्त्यर्थः । प्रातिपदिकनिवृत्त्यर्थ आणवयत्यादिनिवृत्त्यर्थश्च ॥ के पुनराणवयत्यादयः ? । आणवयति वृद्धति वृद्धयतीति ।

(प्रदीपः) भूवादिपाठ इति । यथा भोक्तु पाठ इति क्रियाश्रयाणि तुमुनादीनि भवन्ति तथा धातुसंज्ञापि स्यादिति पाकादीनां शयितव्यादीनां च प्रातिपदिकानां पाठेनासौ निवर्त्यते । तथा हिरुक् पृथग् इत्यादीनां च क्रियाप्रधानानामव्ययानाम् ।

(उद्घोतः) ननु भावक्रियापदयो साध्यावस्थापन्नार्थाभिधा-
यित्वात् प्रातिपदिकेषु कथमितिप्रसङ्गोऽत आह—यथेति । भोक्तु भुक्त्वेत्यादि प्रातिपदिक व्यावर्त्यं बोध्यम् । पाकपदेन सिद्धावस्थस्य भानाद् भोक्तु पाठ इति प्रयोगोपि चिन्त्य इत्युपपदमितिचित्तुत्रे वक्ष्यते । फलं तु पाकादिशब्दे इवात्रापि ॥ हिरुगिति । क्रियान्तरा-

काङ्क्षादर्शनेनैषा क्रियावाचित्वं चिन्त्यम् । अत एव तद्धित-
श्चासर्वविभक्तिरितिसूत्रे क्रियामात्रविशेषणत्वात् क्रियाप्रधानत्वमेवां
स्वयमुक्तम् । शिष्ये इत्यादिव्यावृत्तिस्तन्व्यानभिहितक्रियावाचक-
त्वेन सादृश्यग्रहणाद्बोध्यम् ॥ वस्तुत एषा धातुत्वे फलभावः । न
च प्रातिपदिकत्वाभावः फलम् । कृदन्तत्वेन तदभावस्य वक्तुमशक्य-
त्वात् । उभयो सत्त्वेपि लिङित्यादाविव परत्वात्सुपामेवोत्पत्तिसिद्धेः ।
वार्तिके प्रातिपदिकग्रहणं तु प्रौढ्यैव । अत एव तदुदाहरणानु-
क्तिर्भाष्ये ॥

(८२३ पाठप्रयोजनान्तरवार्तिकम् ॥ १८ ॥)

॥ * ॥ स्वरानुबन्धज्ञापनाय च ॥ * ॥

(भाष्यम्) स्वरानुबन्धज्ञापनाय च पाठः कर्तव्यः । स्वरानुबन्धांश्च ज्ञास्यामीति । नह्यन्तरेण पाठं स्वरा अनुबन्धा वा शक्या विज्ञातुम् ॥

(प्रत्याख्यानभाष्यम्)

ये त्वेते न्याय्यविकरणा उदात्ता अननुबन्धकाः पठ्यन्ते तेषां पाठः शक्योऽकर्तुम् ॥

(आक्षेपभाष्यम्)

एतेषामप्यवश्यमाणवयत्यादिनिवृत्त्यर्थः पाठः कर्तव्यः ।

(प्रदीपः) एतेषामपीति । तेषामपाठे निवृत्तिराणवयत्यादिवत्स्यात्तस्मादाणवयत्यादिष्वेषा निवृत्तिर्यथा स्यात् तन्मन्वे मा प्रविक्षन्निस्त्वैवमर्थस्तेषामपि पाठः कर्तव्य इत्यर्थः ।

(उद्घोतः) ननु तेषां सङ्गार्थः पाठः कर्तव्य इति वक्तव्ये आणवयत्यादिनिवृत्त्यर्थ इत्यसङ्गतमत आह—तेषामिति । पाठाभावे हि तेषां आणवयत्यादिवद्बहिर्भवेयुरिति । आणवयत्यादिभ्यो निवृत्त्ययो भेदार्थ इति भाष्यार्थ इति भावः ॥

(प्रत्याख्यानसाधकभाष्यम्)

न कर्तव्यः ।

(८२४ कारणवार्तिकम् ॥ १९ ॥)

॥ * ॥ शिष्टप्रयोगादाणवयत्यादीनां
निवृत्तिः ॥ * ॥

(भाष्यम्) शिष्टप्रयोगादाणवयत्यादीनां निवृत्तिर्भविष्यति । स चावश्यं शिष्टप्रयोग उपास्यः । येषां पठ्यन्ते तेषामपि विपर्ययनिवृत्त्यर्थः । लोके हि कृष्यर्थं कसिं प्रयुज्यते, दृश्यर्थं च दिसिम् ॥ भूवादयो धातवः ॥ १ ॥

(प्रदीपः) शिष्टप्रयोगादिति । प्रयुक्तानामिदमन्वाख्यानम्, न चाणवयत्यादयः शिष्टे प्रयुज्यन्ते इति नास्ति तेषां शास्त्रेणानुविधानमिति भावः । एतेनैव न्यायेन प्रातिपदिकनिवृत्त्यर्थोपि पाठो नोपयुज्यते । नहि पाकादयः शब्दाः धातुविहितप्रत्ययपरा लोके प्रयुज्यन्ते ॥ १ ॥

(उद्द्योतः) प्रयुक्तानामिति । प्रयुक्तानां च सप्रत्यक्ष-मानपाठानामपि भविष्यतीत्यपि बोध्यम् ॥ नन्वेवमपि प्रातिपदिकनिवृत्त्यर्थं पाठः स्यादत आह—एतेनेति । इदमुपलक्षणम् । स्वराबन्धकार्यमपि शिष्टप्रयोगोर्देवति बोध्यम् ॥ ननु शिष्टप्रयोगालम्बनेन प्रत्याख्याने शास्त्रवैफल्यमन आह—भाष्ये—स चावश्यमिति । एव चाकृतिगणेष्विव तदुपासनावश्यकत्वे किं पाठेनेति भावः ॥ ननु तद्वदेव निदर्शनार्थं कतिपयपाठोप्यावश्यक इति चेत् । अस्तु, अत्यन्तावश्यकता नेत्येव भाष्यनात्पर्यादिति दिक् ॥ १ ॥

(अथेत्संज्ञाप्रकरणम्)

(१२३ अचामित्संज्ञासूत्रम् ॥ १ । ३ । १ आ. २ सू.)

१४९ उपदेशेऽजनुनासिक इत् १।३।२ ॥

(उद्देशोपदेशपदार्थकथनाधिकरणम्)

(आक्षेपभाष्यम्)

उपदेश इति किमर्थम् ? ॥

(प्रदीपः) उपदेशे ॥ २ ॥ उद्देशोपदेशशब्दयोरुपसर्गभेदेषु अभिन्नार्थत्व प्रक्रमत उपक्रमते इत्येतयोरिव मन्यमानः पृच्छति—उपदेश इति किमर्थमिति ॥

(उद्द्योतः) उपदेशेऽज ॥ २ ॥ ननुपमगभेदेऽथभेदस्यावश्यकत्वात्प्राप्त्यनुपपत्तिरत आह—उपदेशेति । उभावपि भावार्थानुवादकावेति भावः ॥ येन निष्ठेत्यादिविहितानां समग्र आदेशं व्यावृत्तिः, स विशेषः क इति प्रश्नार्थ इत्यन्ये ॥

(समाधानभाष्यम्)

अभ्रऑ अपः । उद्देशे योऽनुनासिकस्तस्य मा भूदिति ॥

(प्रदीपः) अभ्रऑ अप इति । अयं नोपदिष्टः किं तर्हि आडोऽनुनासिकश्छन्दसीति लक्षणेनान्तरतम आडः स्थाने विहित । यदि तु 'आड ऑ छन्दसि' इत्यवश्यत्तदाऽ-भविष्यदेषोप्युपदेशोऽनुनासिकः ॥

(उद्द्योतः) नन्वाडोऽनुनेत्युपदेश एवेत्यन आह—अयमिति ॥ उच्चारणेन बोधनाभावादित्यर्थः ॥ ननु नाम्योद्देशत्वमपि, अङ्गदीत्यादिवद् बहुभिर्गुणैः प्रापणं हि तत् । नेह तथा, अनुनासिकत्वेनैव प्रापणादत आह—अन्तरतम इति । तथा च कण्ठत्वदीर्घत्वादिभिरपि प्रापणान्न दोषः ॥ गुणैरित्यत्र बहुत्वमविवक्षितमिति तत्त्वम् ॥

(आक्षेपभाष्यम्)

कः पुनरुद्देशोपदेशयोर्विशेषः ? ॥

(समाधानभाष्यम्)

प्रत्यक्षमाख्यानमुपदेशः । गुणैः प्रापणमुद्देशः ॥

प्रत्यक्षं तावदाख्यानमुपदेशः । तद्यथा—अगोज्ञाय कश्चिद्ग्रां सक्थनि कर्णे वा गृहीत्वा उपदिशति—'अयं गौः' इति । स प्रत्यक्षमाख्यातमाह—'उपदिष्टो मे गौः' इति ॥ गुणैः प्रापणमुद्देशः । तद्यथा—कश्चित्कचिदाह—'देवदत्तं मे भवानुद्दिशतु' इति । स इहस्थः पाटलिपुत्रस्थं देवदत्तमुद्दिशति 'अङ्गदी कुण्डली किरीटी व्यूढोरस्को वृत्तबाहुलौहिताक्षस्तुङ्गनासो विचित्राभरण ईदृशो देवदत्तः' इति । स गुणैः प्राप्यमाणमाह—'उद्दिष्टो मे देवदत्तः' इति ॥

(प्रदीपः) प्रत्यक्षमाख्यानमिति । इन्द्रियगोचरार्थस्य यदाख्यानं स उपदेश इत्यर्थः । प्रसिद्धमौपादानेन तु यत्प्रतिपादनं स उद्देशः । प्रत्यक्षमाख्यातमिति कचित्पाठः । तत्राख्यानमाख्यातमिति भावे को विशेषः ॥ ईदृश इति । एतैः शब्दैः यादृशो बुद्धावर्थं प्रतिभासते तादृशो बाह्य इत्यर्थः ॥

(उद्द्योतः) आख्याने प्रत्यक्षत्वमविशिष्टमत आह—इन्द्रियेति । यद्यप्यनुनासिकत्वमपीन्द्रियग्राह्यं, तथाप्यनुनासिकशब्दप्रतिपाद्यनावेलायामिन्द्रियागोचरमिति भावः ॥ प्रसिद्धेति । प्रत्येकसाधारणेत्यपि बोध्यम् ॥ भाष्ये—आख्यातमाहेति । कथितमित्यर्थः ॥ एकव्यक्तौ भेदाभावादीदृश इत्यसंगतमन आह—एतैरिति ॥ बाह्य इति । लोके दृश्यमान इत्यर्थः । एतेन बोद्धार्यस्यैव शाब्दबोधे भानमिति दर्शितम् ॥

(८२५ आक्षेपवार्तिकम् ॥ १ ॥)

॥ * ॥ इत्संज्ञायां सर्वप्रसङ्गोऽविशेषात् ॥ * ॥

(भाष्यम्) इत्संज्ञायां सर्वप्रसङ्गः । सर्वस्यानुनासिकस्येत्संज्ञा प्राप्नोति । अस्यापि प्राप्नोति—अभ्रऑ अपः ॥ किं कारणम् ? ॥ अविशेषात् । नहि कश्चिद्विशेषोपादीयते—एवंजातीयकस्यानुनासिकस्येत्संज्ञा भवतीति । अनुपादीयमाने विशेषे सर्वप्रसङ्गः ॥

(उद्द्योतः) इत्संज्ञायामिति । उक्तविशेषस्य निष्ठावस-अहणात्राश्रयणमशक्यमिति भावः ॥

(आक्षेपबाधकभाष्यम्)

किमुच्यते—अनुपादीयमाने विशेष इति ॥ कथं न नामोपादीयते यदोपदेश इत्युच्यते ? ॥

(आक्षेपसाधकभाष्यम्)

लक्षणेनापि ह्युपदेशः । संकीर्णावुद्देशोपदेशौ । प्रत्यक्षमप्याख्यानमुद्देशः गुणैश्च प्रापणमुपदेशः ।

१ 'कत्वत्वादीनां निष्ठावर्द्धनं प्रधानात्' इति शब्दोच्चारणार्थादिति इति शेषः ॥ २ 'अनुनासिकशब्देन विहितस्य' इति शेषः ॥ ३ कत्वत्वादीनां तु सङ्गाम्ने साक्षादुच्चारणमस्येति भावः ॥ ४ 'रम्य' 'रम्यार्थम्' ॥

५ 'प्राह' ॥ ६ 'प्रत्येक' ॥ ७ उक्तेति । संकीर्णत्वेनाव्यावर्त्तकत्वाद्वा-श्राश्रयणमशक्यमिति तत्त्वम् ॥ ८ संकीर्णत्वमज्ञानतः प्रश्न—किमिति ॥ ९ 'लक्षणेन ह्युप' 'लक्षणेनाप्युप' ॥ १० प्रत्यक्षमाख्या' ॥

प्रत्यक्षं तावदाख्यानमुद्देशः । तद्यथा—कश्चित्कंचिदाह—‘अनुवाकं मे भवानुद्दिशतु’ इति । स तस्मायाचष्टे—‘इषेत्वकमधीष्व’ ‘शंनोदेवीयकमधीष्व’ इति । स प्रत्यक्षमाख्यातमाह—‘उद्दिष्टो मेऽनुवाकस्तमध्येष्ये’ इति ॥ गुणैश्च प्रापणमुपदेशः । तद्यथा—कश्चित्कंचिदाह—‘ग्रामान्तरं गमिष्यामि पन्थानं मे भवानुपदिशतु’ इति । स तस्मायाचष्टे—‘अमुष्मिन्नवकाशे हस्तदक्षिणो ग्रहीतव्यः, अमुष्मिन्हस्तवामः’ इति । स गुणैः प्राप्यमाणमाह—‘उपदिष्टो मे पन्थाः’ इति । एवमेतौ संकीर्णोद्देशोपदेशौ ॥

(प्रदीपः) लक्षणेनेति । लक्ष्यतेऽनेनेति लक्षण गुणस्तेनाप्युपदेशो भवतीत्यर्थः ॥ इषेत्वकमधीष्वेति । इषेत्वकमित्येतत् पूर्वेण संबध्यते स तस्मायाचष्टे इषेत्वकमिति । इषेत्वाशब्दो यस्मिन्ननुवाकेऽस्ति तमाचष्टे इत्यर्थः । गोषदादिभ्यो वुन्निति वुन्प्रत्ययः ॥ किमर्थमाचष्ट इत्याह—अधीष्वेति । अध्ययनार्थमाचष्ट इत्यर्थः ॥

(उद्ध्योतः) ननु हस्तदक्षिणत्वादिक नेतरभेदानुमापकं लक्षणमत आह—गुणस्तेनापीति । भाष्ये हिरप्यर्थ इति भावः ॥ क्वचित्तु लक्षणेनापि हीति पाठः ॥ बहुत्व चाविवक्षितमेव । प्रकृतसूत्रे चास्यापि ग्रहणमत एव निष्ठेत्यादिभिः सञ्ज्ञया विहितप्रत्ययावयवानामित्संज्ञासिद्धिरिति भावः । अत एवात्रैतत्कथनं सफलम् ॥ आदेच इत्यादौ तु व्याख्यानात्प्रत्यक्षमाख्यातमुपदेश इत्यस्यैव ग्रहणमिति बोध्यम् ॥ उपदेश इति । अज्ञातज्ञापनं भवतीत्यर्थः ॥ आचष्टे इत्यस्य कर्माकाङ्क्षात्वादाह—पूर्वेणेति । अध्ययनार्थमिति । इतिहेतौ । फलं च हेतुरिति भावः । इषेत्वकमधीष्वेत्यादिवाक्यमाचष्ट इत्यन्वय इत्यन्ये ॥

(आक्षेपबाधकभाष्यम्)

एवं तर्हीत्कार्याभावादत्रेत्संज्ञा न भविष्यति ॥

(आक्षेपसाधकभाष्यम्)

ननु च लोप एवेत्कार्यं स्यात् ॥

(आक्षेपबाधकभाष्यम्)

अकार्यं लोपः ॥ इह हि शब्दस्य द्वयर्थ उपदेशः । कार्यार्थो भवत्युपदेशः श्रवणार्थो वा । कार्यं चेह नास्ति । कार्यं चासति यदि श्रवणमपि न स्यादुपदेशोऽनर्थकः स्यात् ॥

(प्रदीपः) अकार्यं लोप इति । यदि लोपोभिमतोऽभविष्यदादौ लोपश्छन्दसीत्येवावक्ष्यदित्यर्थः ॥

(उद्ध्योतः) नन्वित्कार्ये तदकार्यत्ववादोऽयुक्तोऽत आह—यदीति । अभिमतकार्यत्वाभावापरोऽकार्यशब्द इत्यर्थः ॥

(आक्षेपसाधकभाष्यम्)

इदमस्तीत्कार्यम्—‘इह अत्र ओ अटितः’ अनन्तरलक्षणायां सत्यामित्संज्ञायाम् “आदितश्च” इतीदृ-प्रतिषेधः प्रसज्येत ॥

(प्रदीपः) अनन्तरलक्षणायामिति । यदा अनेकान्ता अनुबन्धास्तदा अनन्तर इत्संज्ञक कार्यस्य विशेषको भवतीति धातोरादित्वादिद्विप्रतिषेधप्रसङ्गः ॥

(उद्ध्योतः) नन्वित्संज्ञाया आनन्तर्यनिमित्तकत्वाभावेनानन्तरलक्षणायामित्यसंगतमत आह—यदेति । अनन्तरलक्षणायामित्यस्यानन्तरलक्षणकार्यायामित्यर्थः । शिदित्यादावनन्तरादिषु वृत्त्यभावेषु सौत्रवाद्भूतिरिति भावः ॥ ननु तत्रेत्त्वे आड इदित्येवावक्ष्यदिति चेन्न । विधानसामर्थ्याद्धोपो मा भूत्संज्ञा तु स्यादेवेति भाष्याशयः ॥ एव चात्रोपदेशग्रहणं प्रत्याख्यातम् । अनुबन्धा एकान्ता इत्यस्यैव न्याय्यताया वक्ष्यमाणत्वात् ॥

(८२६ एकदेशिसमाधानवार्तिकम् ॥ २ ॥)

॥ * ॥ सिद्धं तूपदेशनेऽनुनासिकवचनात् ॥ * ॥

(भाष्यम्) सिद्धमेतत् । कथम् ? उपदेशने योनुनासिकः स इत्संज्ञो भवतीति वक्तव्यम् ॥ किं पुनरुपदेशनम् ? शास्त्रम् ॥

(प्रदीपः) उपदेशन इति । तेन शास्त्रे य उच्चारितोऽनुनासिकः स इत्संज्ञ इत्यर्थः ॥

(उद्ध्योतः) अत्र आ इत्यस्यापि शास्त्रे विहितानुनासिकत्वादाह—शास्त्रे य उच्चारित इति । उच्चारित इत्यव्याहार इति भावः ॥ भाष्ये—शास्त्रमिति । तच्च धात्वादिरूपं बोध्यम् । आदेच उपदेश इत्यादाविव भावसाधनस्याद्योच्चारणरूपार्थकस्य ग्रहणे तु लटः सद्वा निष्ठेतिविहितशत्राद्यवयवस्येत्संज्ञानापत्तिः । यथा कथंचिद्धोधनस्योपदेशत्वे त्वअभामित्यादौ दोष इति भावः ॥ तर्दाह—घञयं करणेति ॥

(आक्षेपभाष्यम्)

सिध्यति । सूत्रं तर्हि भिद्यते ॥

(सिद्धान्तिसमाधानभाष्यम्)

यथान्यासमेवास्तु ॥

(आक्षेपस्यारणभाष्यम्)

ननु चोक्तम्—“इत्संज्ञायां सर्वप्रसङ्गोऽविशेषात् *” इति ॥

(समाधानभाष्यम्)

नैष दोषः । उपदेश इति घञयं करणसाधनः ॥

(समाधानबाधकभाष्यम्)

न सिध्यति । परत्वाहयुट् प्राप्नोति ॥

(प्रदीपः) परत्वादिति । परत्वेन बाधकत्व लक्ष्यते ।
तेनानवकाशलाभ्युद्गमप्राप्तीत्यर्थः ॥

(उद्ध्योतः) उत्सर्गापवादयोर्विप्रतिषेधायोगादाह—परत्वेनेति ॥

(समाधानसाधकभाष्यम्)

न त्रुमः—“अकर्तरि च कारके संज्ञायाम्” इति ॥
किं तर्हि ? ॥ “हलश्च” इति ॥

(प्रदीपः) हलश्चेति । अयं तु ह्युटो बाधको घञ् ॥

(समाधानबाधकभाष्यम्)

तत्रापि संज्ञायामिति वर्तते, न चैषा संज्ञा ॥

(समाधानसाधकभाष्यम्)

प्रायवचनादसंज्ञायामपि भविष्यति ॥

(प्रदीपः) प्रायवचनादिति । हलश्चेत्यत्र संज्ञाया
प्रायेणेति चानुवर्तते । संज्ञाया च प्रायग्रहणमभिसंबध्यते प्रा-
येण संज्ञायां घञ् भवति कचिदसंज्ञायामपीत्यर्थः ॥

(समाधानबाधकभाष्यम्)

प्रायवचनात्संज्ञायामेव स्याद्वा न वा ॥ ननुपा-
धेरुपाधिर्भवति विशेषणस्य वा विशेषणम् ॥

(प्रदीपः) संज्ञायामेवेति । प्रत्ययस्य विधेयत्वात्प्राधान्यात्प्रायग्रहणं प्रत्ययेनैव संबध्यते, न तु गुणेन संज्ञयेत्यर्थः ।
उपाधिविशेषणयोश्च वाच्यत्वावाच्यत्वाभ्यां विशेषः । तथाहि
इतिहरिरिति प्रत्ययेन पशुः कर्ताभिधीयते इति पशुरुपाधिः ।
गार्गिकया श्लाघत इति श्लाघा बुद्ध्या नाभिधीयत इति विशेषण-
मुच्यते ॥

(उद्ध्योतः) पशुः कर्ताभिधीयते इति । यद्यपि कर्तृ-
त्वेनैव कर्ता प्रत्ययार्थस्तथापि नत्वेनापि पशुरेवाभिधीयत इति स
उपाधिरित्यर्थः । श्लाघेति । गोत्रचरणाद्वापि बुद्ध्या न चैव श्ला-
घादिभिरन्वितः स्यादिति सूत्रार्थः । श्लाघादि न प्रत्ययेन स्पृश्यत
इति भावः ॥

(हेतुबाधकभाष्यम्)

यदि नोपाधेरुपाधिर्भवति विशेषणस्य वा विशेष-
णम् । “कल्याण्यादीनामिन्द्र, कुलटाया वा”
इति विभाषा न प्राप्नोति ॥

(प्रदीपः) इन्द्रं विभाषेति । प्रत्ययस्य विधेयतया
प्राधान्यात्तादर्थ्येन प्रकृतेर्गुणत्वात्तदादेशस्येनोपि गुणत्वादुपा-
धिलमित्यर्थः ॥

(उद्ध्योतः) नन्विन्द्रोपि विधेयतया प्राधान्यात्कथं गुणत्वमत
आह—प्रत्ययस्येति । आर्थिकं गुणत्वमस्तीत्यभिमानः ॥

(हेतुसाधकभाष्यम्)

इन्द्रोवात्र प्रधानम् । विहितः प्रत्ययः प्रकृतश्चा-
नुवर्तते ॥

(प्रदीपः) इन्द्रोवात्रेति ॥ अपूर्वोपदेशात्तस्यैव प्राधा-
न्यमित्यर्थः । ढक्तु स्त्रीभ्यो ढगित्येव सिद्धः । तदनुवादे-
नेनङ् विधीयते ॥

(उद्ध्योतः) ननु प्रत्ययस्याविधेयत्वाद्गुणत्वमित्युक्तम् ।
अनुवाद्यत्वस्य प्राधान्यनियतत्वाद्विधेयत्वस्य गुणत्वनियतत्वादिति
मीमांसकशङ्का परिहरति—अपूर्वेति । न मीमांसकसमते प्राधान्य-
गुणत्वे भगवतोभिमाने किं तु शास्त्रसरम्भगोचरत्वतदगोचरत्वे ए-
वेति भावः ॥

(हेतुबाधकान्तरभाष्यम्)

इह तर्हि “वाकिनादीनां कुक् च, पुत्रान्तादन्य-
तरस्याम्” इति कुक् विभाषा न प्राप्नोति ॥

(हेतुसाधकभाष्यम्)

अत्रापि कुगेव प्रधानम् । विहितः प्रत्ययः प्रकृत-
श्चानुवर्तते ॥

(प्रदीपः) कुगेवेति । उदीचां वृद्धादगोत्रादित्य-
नेन फिक् विहितस्तदनुवादेन कुको विधानात् ॥

(उद्ध्योतः) ननु वाकिनादीनामित्यतश्चकारानुवृत्त्या तद्वदे-
वानेन प्रत्ययस्यापि विधेयत्वमेवेत्यत आह—उदीचामिति । नात्र
चोनुवर्तन इति भावः ॥

(आक्षेपोपसंहारभाष्यम्)

एवं न चेदमकृतं भवति—“नोपाधेरुपाधिर्विशे-
षणस्य वा विशेषणम्” इति । न च कश्चिद्दोषो
भवति । एवं च कृत्वा घञ् न प्राप्नोति ॥

(प्रदीपः) न चेदमकृतमिति । आश्रितमेवेत्यर्थः ।
गुणप्रधानसन्निधौ यत्र प्रधानमर्थं विशेषणेन भवति तत्र त-
स्यैव विशेषणं न्याय्यं न तु गुणस्य ॥ एवं च कृत्वेति ।
एव स्थित्वेत्यर्थः । तेन घञेव न्यायवशात्संज्ञाया प्रायेण ति-
ष्ठति स एवात्र न प्राप्नोतीति समानकर्तृकत्वात् क्त्वाप्रत्यय उप-
पद्यते ॥

(उद्ध्योतः) ननु गुणः कृतात्मसंस्कार इतिन्यायेन गुण-
स्यापि विशेषणमन्वददर्शनादाह—गुणप्रधानसन्निधौ यत्रेति ।
तद्विन्नविषयः स न्याय इति भावः ॥ ननु कृत्वेति कृज्जो विचार-
स्तत्र पुरुषः कर्ता, प्राप्नोति धित्यसमानकर्तृकत्वात् क्त्वा न प्राप्नो-
तीत्यत आह—एवं स्थित्वेति ॥ २ ॥

(सिद्धान्तिसमाधानभाष्यम्)

एवं तर्हि “कृत्यल्युटो बहुलम्” इत्येवमत्र घञ्
भविष्यति ॥ उपदेशेजनुनासिक इत् ॥ २ ॥

(प्रदीपः) एवं तर्हीति । बहुलग्रहणादसंज्ञायामपि
घञ् भविष्यतीत्यर्थः ॥ २ ॥

(१२४ इत्संज्ञासूत्रम् १। ३। १ आ. ३ सू.)

१५० हलन्त्यम् १।३।३ ॥

(अनिष्टवारणाधिकरणम्)

(८२७ आक्षेपवार्तिकम् ॥ १ ॥)

॥ * ॥ हलन्त्ये सर्वप्रसङ्गः सर्वान्य-
त्वात् ॥ * ॥

(भाष्यम्) हलन्त्ये सर्वप्रसङ्गः । सर्वस्य हल
इत्संज्ञा प्राप्नोति ॥ किं कारणम् ? । सर्वान्यत्वात् ।
सर्वो हि हल् तं तमवधिं प्रत्यन्तो भवति ॥

(प्रदीपः) हलन्त्यम् ॥ ३ ॥ अन्तेऽवसाने भवमन्त्यम् ॥
सर्वो हि हलिति । सर्वस्य हलोऽवसानेन सम्बन्धात् ।
अन्यग्रहणत्वादिनिवृत्त्यर्थं स्यात् ॥

(उद्ध्योतः) हलन्त्यम् ॥ ३ ॥ अन्तशब्दो नान्तावयव-
वाची तद्धितवैयर्थ्यापत्तेः । नापि समीपपरोऽतिप्रसङ्गादत आह—
अवसाने इति ॥ ननु यदुच्चार्य विरम्यते तत्त्वमन्त्यत्वम्, न च
तन्मध्यगतस्येति कथं सर्वप्रसङ्गोऽत आह—सर्वस्येति । सर्वमपि
वर्णमुच्चार्य विरम्यत एव । स्पष्ट चेद परः सन्निकर्ष इति
सूत्रे भाष्ये । न च तत् परमुच्चारणाभावोपपत्तिरिति भावः ॥
भाष्ये सर्वो हि हलन्त्यो भवतीत्येव पाठः । तं तमवधिं
प्रतीति पाठे तत्तद्वर्णोच्चारणानन्तरभावि विरामरूपमवधि प्रतीत्यर्थः ।
तं तमवधौकृत्येति पाठान्तरम् ॥ नन्वेवमन्त्यग्रहणं व्यर्थमत
आह—आदिनिवृत्त्यर्थमिति । उपक्रमाभावलक्षकं तदिति भावः ।
न च पूर्वसूत्रे उपदेशशब्दस्य बाष्पादिशास्त्रपरतया तस्यैव प्रकृतेऽ-
नुवृत्त्या यत्किञ्चित्समुदायान्यवारणेन शङ्कषाऽनुपपत्तेरिति वाच्यम् ।
तस्य स्वरितत्वाभाव इत्याशयात् ॥

(८२८ समाधानवार्तिकम् ॥ २ ॥)

॥ * ॥ सिद्धं तु व्यवसितान्यत्वात् ॥ * ॥

(भाष्यम्) सिद्धमेतत् । कथम् ? । व्यवसिता-
न्यत्वात् । व्यवसितान्यो हलित्संज्ञो भवतीति
वक्तव्यम् ॥ के पुनर्व्यवसिताः ? । धातुप्रातिपदि-
कप्रत्ययनिपातागमादेशाः ॥

(प्रदीपः) सिद्धं त्विति । व्यवसिताः परिच्छिन्ना ये
समुदायाः धातुलप्रत्ययत्वादिना धर्मेण तेषां योन्य इत्यर्थः ।
अवयवास्तु समुदायतन्त्रत्वान्तर्रीयकोपदेशलाङ्घातुत्वादिना न
परिच्छिन्ना ॥

(उद्ध्योतः) व्यवसितपदस्य निश्चितपरत्वभ्रमं वारयति—
व्यवसिता इति । शास्त्रकृता परिच्छिन्नत्वेन बोधिता इत्यर्थः ॥
धात्वित्यादि ॥ वक्ष्यमाणेत्यादिः ॥ अवयवानां धातुत्वाभावे युक्ति-
माह—अवयवा इति ॥ समुदायतन्त्रत्वात् । समुदायस्तत्र
प्रयोजनं येषां तत्त्वात् ॥ भाष्ये—धातुप्रातिपदिकेति । अ-इ-

उण् नदद् इत्यादौ ण् टादीनामित्संज्ञा क्रमबोधकत्वेन स्वरूपबोध-
कत्वेन च प्रातिपदिकत्वात् । श्रोत्रियनादेरपि तत्त्वादेव ॥ निपातो
दाहरणमाडादि ॥

(आक्षेपभाष्यम्)

सिध्यति । सूत्रं तर्हि भिद्यते ॥

(सिद्धान्तिसमाधानभाष्यम्)

यथान्यासमेवास्तु ॥

(आक्षेपस्मारणभाष्यम्)

ननु चोक्तम्—‘हलन्त्ये सर्वप्रसङ्गः सर्वान्य-
त्वाद् *’ इति ॥

(समाधानभाष्यम्)

नैष दोषः । आहायम्—हलन्त्यमित्संज्ञं भव-
तीति । सर्वश्च हल् तं तमवधिं प्रत्यन्त्यो भवति ।
तत्र प्रकर्षगतिर्विज्ञास्यते—साधीयो योन्य इति ॥
कश्च साधीयः ? । व्यवसितानां योन्यः ॥ अथ वा
सापेक्षोऽयं निर्देशः क्रियते । न चान्यत्किञ्चिदपेक्ष-
मस्ति, तेन व्यवसितानेवापेक्षिष्यामहे ॥

(प्रदीपः) तत्र प्रकर्षगतिरिति । आदिनिवृत्त्यर्थत्वाद्-
न्यशब्दस्य कथं प्रकर्षगतिः ॥ उच्यते—आदेरप्युच्चारणानन्त-
रमवसानसम्बन्धादन्यत्वमनिवार्यमिति नास्ति तन्निवृत्तिरिति
सामर्थ्यात्प्रकर्ष आश्रीयते ॥ व्यवसितानां योन्य इति ।
आदिमध्यानां च काल्पनिकमन्त्यत्वं सर्वान्यस्य तु नित्यमेवेति
तस्यैव युक्तं ग्रहणम् ॥ अथ वेति । पूर्वं समुदायावयवस-
न्निधौ समुदायापेक्षमन्त्यत्वमाश्रयितुं युक्तमिति परिहृतम् ॥
इदानीं तु समुदायार्थत्वादुपदेशस्यावयवानामसत्त्वात्तदपेक्षेण
दूरोत्सारितमिति मत्वा परिह्रियते ॥

(उद्ध्योतः) सामर्थ्यादिति । लक्षणा विनैवोपपत्तादुपक्रमा-
भावलक्षकत्वमेव दोष इति भावः ॥ काल्पनिकमिति । सर्वान्यस्य
हि मुख्यं तत् यस्मात्परो नास्तीत्यादिलक्षणाक्रान्तत्वादिति भावः ॥
अवयवानामसत्त्वादिति । तल्यतीतिस्तु भ्रम एव । तन्मूलक एव
च समुदायव्यवहार इति भावः ॥

(अन्योन्याश्रयदोषपरिहाराधिकरणम्)

(८२९ आक्षेपवार्तिकम् ॥ ३ ॥)

॥ * ॥ लकारस्यानुबन्धाज्ञापितत्वा-
द्धलग्रहणाप्रसिद्धिः ॥ * ॥

(भाष्यम्) लकारस्यानुबन्धत्वेन अज्ञापितत्वा-
द्धलग्रहणस्याप्रसिद्धिः । हलन्त्यमित्संज्ञं भवती-
त्युच्यते । लकारस्यैव तावदित्संज्ञा न प्राप्नोति ॥

(प्रदीपः) लकारस्येति । इतरेतराश्रयं मन्यते । शष-
सर् हल् इत्यत्र लकारस्य सत्यामित्संज्ञायां हलिति प्रत्या-
हारः । सति च प्रत्याहारे लणित्यत्र लकारस्य हत्वात्तस्यैव

शपसर् हलित्यत्रान्ते निर्दिष्टत्वादित्सञ्ज्ञेति प्रत्याहाराश्रया
इत्सञ्ज्ञा, तदाश्रयश्च प्रत्याहारः ॥

(उद्ध्योतः) ननु हलामित्सञ्ज्ञाविधाने लकारे तदप्राप्तिः कथमत
आह—इतरेतरेति ॥

(८३० समाधानवार्तिकम् ॥ ४ ॥)

॥ * ॥ सिद्धं तु लकारनिर्देशात् ॥ * ॥

(भाष्यम्) सिद्धमेतत् । कथम् ? । लकारनि-
र्देशः कर्तव्यः । हलन्त्यमित्सञ्ज्ञं भवति “लकारश्च”
इति वक्तव्यम् ॥

(प्रदीपः) लकारश्चेति । पूर्वं लकारस्येत्सञ्ज्ञा विधेया
तेन हलिति प्रत्याहार उपपद्यते । तत्र हल् च ल् चेति समा-
हारद्वन्द्वं कृत्वा संयोगान्तस्य लोप इति लकारो लुप्यते ॥

(उद्ध्योतः) भाष्ये हलन्त्यमित्युत्तरं लश्चेति वाक्यान्तरकरणा-
त्तदर्थबोधात्पूर्वं कथं तस्य बोधोऽन आह—पूर्वमिति । पाठ-
क्रमादार्थक्रमो बलीयानिति भावः ॥ उत्तरतरयोगे द्विवचनापत्ते-
राह—समाहारे इति ॥ एव न भाष्ये कर्तव्यपद व्याख्येयपर-
मिति भावः । वस्तुतो भाष्ये कर्तव्यपद यथाश्रुतमेव ॥ कथं तस्य नि-
न्त्यः । यैः प्रतिषेधारम्भेण शतप्रहणापकपेण न संयोगान्तलोपा-
प्राप्तः । वक्तृणा मह बोधायनमेव न जज्ञल्लोपविनिमृजोक्त्वाक्यापरि-
समाप्तिन्यायेन भाविनश्चया पूर्वमाचार्याणामव्यवहारेण न सहवि-
वक्षाभावाद्वद्वन्द्वाप्राप्तेश्चेति बोध्यम् । अत एव भाष्ये निर्देश क-
र्तव्य इत्युक्तम् । निर्देश उच्चारणम् । न तु उत्सर्गनिर्दिष्ट इत्युक्तम् ॥
५तेन हलन्त्य ल इति प्रलेपः । सौत्रश्च तस्य लोप इत्युक्तम् ।
सौत्रत्वलोप कृत्वा व्याख्यानमाश्रयणीयमिति गौरवेण भाष्यद्व-
क्ष्यमाणरीत्यैव प्रत्याख्यानस्य न्याय्यत्वात् ॥

(८३१ समाधानान्तरवार्तिकम् ॥ ५ ॥)

॥ * ॥ एकशेषनिर्देशाद्वा ॥ * ॥

(भाष्यम्) अथ वा एकशेषनिर्देशोयम् । हल्
च हल् च हल् हलन्त्यमित्सञ्ज्ञं भवतीति ॥

(प्रदीपः) हल् चेति । हस्य ल हल् । हल् इत्येकः
षष्ठीतत्पुरुषः । द्वितीयः प्रत्याहारः । नपुंसकमनपुंसकेनेति
चैकशेषः । एकस्य पुल्लिङ्गत्वादितरस्य नपुंसकत्वात् ॥

(उद्ध्योतः) हस्यलिति । सवन्वसामान्यपष्ठया समाभे पर्थ-
वसानगत्या सामीप्यलाभ इति भावः ॥ इतरस्येति । प्रकृत्यन्त्यप-
दसामानाधिकरण्यादिति भावः ॥ वस्तुत इदं निन्त्यम् । एवमर्थ-
स्येष्टत्वे तत्पुरुषेण्यपदासबन्धेन हलित्वाश्च हलन्त्यं चेत्सञ्ज्ञमिति वदेत्
पूर्ववत् । तस्माद्वाक्यद्वयमध्यम्यपदपठितम् द्वन्द्वान्ते अयमाणस्येव

* तत्रलोपक्रमोपहारभाष्यामस्य ‘इको यणचि’ इति सूत्रनिर्दिष्टादश-
निपत्यत्वस्यैवार्थप्रत्याख्यानयोः पठेभ्यामय संयोगान्तलोपापत्त्या बहिरङ्ग-
योग्यस्यैव यणः प्रतिषेधस्याङ्गीकरणोपत्त्येन प्रकृते लकारस्य बहिरङ्गत्वयोग्य
त्वाभावेन न प्रतिषेधः । हलपदस्यानुवृत्तिमु बहिरङ्गत्वसिद्धयोपाभा-
सार्थं किं अन्यथासिद्धप्रयोजनमापिषेधेति ‘अङ्गवृत्त’ परिवापयार्थम् ।

प्रत्येक सवन्धात् । तयोश्च तन्नेपोच्चारण भाष्य इति हलसूत्रान्त्य-
मन्त्य च हलित्येव भाष्यार्थः ॥ एकशेषपदभेदेन च भाष्ये तत्र
लक्ष्यते । अन्यथा सहविवक्षाभावोदकशेष ग्राह्यो न स्यादिति
बोध्यम् ॥

(एकदेशिसमाधानान्तरभाष्यम्)

अथ वा लकारस्यैवेदं गुणभूतस्य ग्रहणम् । तत्र
“उपदेशेऽजनुनासिक इद्” इतीत्सञ्ज्ञाभविष्यति ॥

(प्रदीपः) अथ वेति । शपसर् हलित्यत्र हलन्त्य-
मित्यत्र च लकारस्यैकदेशो लपरत्व च क्रियते ॥ नन्वेवमपी-
तरेतराश्रयमेव । लकारस्य सत्यामित्सञ्ज्ञाया हलिति प्रत्याहारः,
सति च प्रत्याहारे ऐऔजिति चकारस्येत्सञ्ज्ञा, तस्या सत्याम-
जिति प्रत्याहारः, अजिति प्रत्याहारे सति लकारस्येत्सञ्ज्ञा ॥ एव
तर्हि लुदित इति ज्ञापकात् लकारस्येत्सञ्ज्ञाकार्यं भविष्यतीति
नास्तीतरेतराश्रयमिति भगवतो भाष्यकारस्याभिप्रायः ॥

(उद्ध्योतः) भाष्ये एतदेव आह—अथ वेत्यादि । ज्ञापकेन
लकारस्यैव उपदेश रतिमुज्ज्वलितोऽनगत इत्यन आह—लकार-
स्येत्सञ्ज्ञाकार्यमिति । अचूपादपठितमुत्रस्य कार्यभूतेत्यर्थः ॥

(एकदेशिसमाधानान्तरभाष्यम्)

अथ वा आचार्यप्रवृत्तिर्ज्ञापयति—भवति लका-
रस्य इत्सञ्ज्ञेति । यद्यं णलं लितं करोति ॥

(प्रदीपः) अथ वेति । णलो लकारः स्वरार्थः कृत,
असत्या चेत्सञ्ज्ञाया कृतः स्वरः । श्रवणार्थंस्तु णलो न लकारः,
हलङ्ग्याविति सूत्रे हलप्रहणाण्यव्यावृत्त्यर्थान् । तत्र हि विभे-
देति णलव्यावृत्त्यर्थं हलप्रहण कृतम् । लकारस्य श्रवणेऽपृक्तत्वा-
भावाल्लोपस्याप्राप्तिरिति किं हलप्रहणेन ॥

(उद्ध्योतः) हलप्रहणादिति । न च लानिवृत्त्यर्थं तत् ।
सुतिमीतिप्रत्यये प्रकृत्याश्रयेण तद्व्यावृत्तिसिद्धिरित्यभिमानः । वस्तु-
तस्तद्वेदेत्यादिनिर्देशान्न श्रवणार्थो लकार इति भाष्यतात्पर्यम् ।
अनयोरेकदेश्युक्तित्वं तु लकारेत्सञ्ज्ञाया अपि हलपदार्थसिद्धे,
प्रागल्भात् । लुदित इति ज्ञापकमपि शिथिलम् । सर्वेषामचामि-
त्सञ्ज्ञाकाले तस्यापीत्त्वलाभात् ॥ एव णलो लिट्त्वस्यापि ज्ञापकतो-
क्तिश्चादीनामित्सञ्ज्ञाप्रवृत्तिकाले णलो लस्यापि तत्प्रवृत्त्या ज्ञापकास-
म्भात् । तस्माद्* एकशेषनिर्देशाद्वा * इत्येव समाधानम् ॥

(अनिष्टप्रातिपदिकेत्सञ्ज्ञावारणाधिकरणम्)

(८३२ आक्षेपवार्तिकम् ॥ ६ ॥)

॥ * ॥ प्रातिपदिकप्रतिषेधोऽकृत्त-
द्विते ॥ * ॥

(भाष्यम्) अकृत्तद्वितान्तस्य प्रातिपदिकस्य

‘अमो मश्नु’ इति सूत्रे “द्विमकारको निदेशः करिष्यते” इति वदता
भाष्यकृताऽनङ्गीकृता चेति कैयटाश्रय परे ॥

१ ‘इत्येकस्तत्पुरुषः’ ॥

२ ‘तस्य च’ ॥

३ ‘णार्थं तु’ ॥

४ ‘न लभहण कृतम्’ । न लकारो भवति ॥

५ ‘लकारस्य च श्र०’ ॥

प्रतिषेधो वक्तव्यः । उदश्विन् शकृदिति ॥ अकृत्त-
द्वितान्तस्येति किमर्थम् ? । कुम्भकारो नगरकारः
औपगवः कापटव इति ।

(प्रदीपः) प्रातिपदिकप्रतिषेध इति । यदा मज्ज-
कादिनिवृत्त्यर्थं प्रातिपदिकानामुपदेशः कर्तव्य इति पक्षस्तदाय
प्रतिषेधः । अन्यथा उपदेशाभावात्प्राप्त्यभावादनर्थकः प्रतिषेध
स्यात् ॥ कुम्भकार इति । अपवादविषयपरिहारेणेतसंज्ञायाः
प्रवर्तनात्पूर्वं प्रातिपदिकसंज्ञेति प्रतिषेधे प्राप्तेऽकृत्तद्वित इति
प्रतिषेधं क्रियते ॥

(उद्घोतः) मज्जकादीति । मज्जकादिस्थाने इत्यर्थः । अयं
पक्षः परंपराहिकान्ते भाष्ये ॥ इदं चिन्त्यम् । यद्युपदेशोऽज्ञातज्ञाप-
कमुच्चारणं तर्हि ढकि लोप इत्यनुमितढक उपदेशाभावादित्संज्ञा-
नापत्तिः । मज्जकादौ मज्जकादिभ्रमनिवृत्त्यर्थं तेषामप्यनुवादस्यैव
सत्त्वेनोक्तोपदेशाभावाच्च यथाकथंचिद्बोधनस्यैवोपदेशत्वे तदनुवृ-
त्तिनिष्फला । किं च पूर्वमूत्रे उपदेशशब्दस्य करणमाधनत्वपक्षेऽ-
पठितानामप्येषामुपदेशत्वमस्यैव । व्यवसितान्य हलिति न्यास
कुर्वता वार्तिककृता तदनुवृत्तैस्तत्त्वाच्च ॥ ननुपदेश एव णकार-
लोपे पश्चात्प्रातिपदिकत्वमिति कथमत्र निषेधप्रसक्तिरत आह—
अपवादेति ॥

(८३३ समाधानवार्तिकम् ॥ ७ ॥)

॥ * ॥ इदार्थाभावात्सिद्धम् ॥ * ॥

(भाष्यम्) इत्कार्याभावादत्रेत्संज्ञा न भविष्यति ॥

(आक्षेपभाष्यम्)

इदमस्तीत्कार्यम्—“तित्स्वरितम्” इति स्वरि-
तत्वं यथा स्यात् ॥

(समाधानभाष्यम्)

नैतदस्ति । प्रत्ययग्रहणं तत्र चोदयिष्यति ॥

(प्रदीपः) प्रत्ययग्रहणमिति । उदश्विन् शकृदिति चैता-
वव्युत्पन्नौ । शकृदिति शकेर्ऋतिन् इति यद्यपि व्युत्पाद्यते
तथाप्युपदेशे तकारोन्त्यो न भवतीतीत्संज्ञा न प्रवर्तते ॥

(उद्घोतः) ननु शकृति क्रतुः प्रत्ययत्वात्तद्ग्रहणेऽपि दोषो-
ऽत आह—उदश्विदिति । उदकेन श्रयत इति व्युत्पत्तावप्यस्य
तकारस्य तुका निष्पन्नत्वात् प्रत्ययावयवत्वाभावात् तत्राव्युत्पन्नत्वका-
थनफलं चिन्त्यम् ॥ उपदेशे तकारोन्त्यो न भवतीति । इद-
मुक्तरीत्या चिन्त्यम् । भाष्यस्वरसत्त्वव्युत्पन्नत्व एवेति बोध्यम् ॥ किं
चोपदेश इत्यनुवृत्तौ प्रातिपदिकप्रतिषेध इति वार्तिकानुत्थानमेवो-
द्देशश्च प्रातिपदिकानां नोपदेश इत्यादेच इत्यादिसूत्रभाष्योक्तः ।
अत एव परंपराहिकान्ते उपदेश इत्यस्यानुवाद इत्येवार्थं एतद्भाष्यै-
कवाक्यत्वादिति बोध्यम् ॥

(आक्षेपभाष्यम्)

इह तर्हि राजा तक्षा ज्जितीत्याद्युदात्तत्वं यथा
स्यात् ॥

(प्रदीपः) राजा तक्षेति । नन्वव्युत्पत्तिपक्षेऽप्यनयो-
वश्यमाद्युदात्तत्वमेष्टव्यम् । तत्राद्युदात्तस्याद्युदात्तत्वे किं प्रयोजनं
येनेत्संज्ञा स्यात् ॥ उच्यते—आमन्त्रितनिघातप्रतिषेधार्थमा-
द्युदात्तत्वं स्यात् । न ङिसंबुद्ध्योरिति नलोपस्य प्रतिषेधो
नेत्संज्ञाया इति तत्प्रतिबद्धः स्वरः स्यात् ॥

(उद्घोतः) ननु संबुद्धौ न ङिसंबुद्ध्योरिति लोपनिषेध-
सामर्थ्यादित्वप्रयुक्तनलोपस्याप्यभावेन संज्ञापि नेति मन्दाशङ्काया-
माह—न ङीति ॥

(समाधानभाष्यम्)

ज्जितीत्याद्युच्यते तत्र व्यपवर्गाभावान्न भवि-
ष्यति ॥

(प्रदीपः) व्यपवर्गाभावादिति । नित्परो नास्तीति
भावः । यदा तु सौवर्धं सप्तम्यस्तदन्तसप्तम्य इति पक्षस्तदापि
निदेवाय न तु निदन्त इति नास्ति स्वरः । अत्र तु पक्षे श्रोत्रि-
यन्निति यदा वाक्यार्थे पदवचनं तदा स्वरः न सिद्ध्यति । यदा
तु छन्दसः श्रोत्रभावः शब्दः प्रत्ययस्तदा निदन्तत्वात्स्वरसिद्धिः ॥

(उद्घोतः) नित्परो नेति । समुदायार्थत्वादुपदेशस्य स
एव निद्व्यपदेशयोग्य इत्यनित्यवयवो नित्परोस्तीति न शङ्क्यम् ॥
न तु निदन्त इति । व्यपदेशिवद्भावस्त्वप्रातिपदिकेनेति निषिद्ध
इत्यभिमानः ॥ अत्र त्विति । तथा चेदं भाष्यमेकदेशयुक्तिः ।
व्यपदेशिवद्भावोऽप्रातिपदिकेनेति निषेधस्तु प्रत्ययविधिविषय
इति भावः ॥

(आक्षेपभाष्यम्)

इदं तर्हि स्वर—“उपोत्तमं रिति” इत्येष स्वरः
यथा स्यात् ॥

(समाधानभाष्यम्)

स्वरितकरणसामर्थ्यान्न भविष्यति “न्यङ्स्वरौ
स्वरितौ” इति ॥

(आक्षेपभाष्यम्)

इह तर्हि अन्तर् ॥

(समाधानभाष्यम्)

उत्तमशब्दस्त्रिभूतिषु वर्तते । न चात्र त्रिप्र-
भृतयः सन्ति ॥

(आक्षेपभाष्यम्)

इह तर्हि सनुत्—“उपोत्तमं रिति” इत्येष
स्वरः यथा स्यात् ॥

(समाधानभाष्यम्)

अन्तोदात्तनिपातनं करिष्यते । स निपातनस्वरः
रित्स्वरस्य बाधको भविष्यति ॥ एतच्चात्र युक्तम्—
यदित्कार्याभावादित्संज्ञा न स्यात् । यत्रेत्कार्यं
भविष्यति तत्रेत्संज्ञा । तद्यथा “आगस्त्यकौण्डि-
न्ययोरगस्तिकुण्डिनच्” इति ॥ हलन्त्यम् ॥ ३ ॥

(प्रदीपः) तद्यथागस्त्येति । प्रत्ययस्य ङकि कृते

परिशिष्टस्य कुण्डिनजादेशः । तत्र प्रत्ययलक्षणेन तद्धितान्त-
त्वात्प्रातिपदिकत्वादित्संज्ञानिषेधः स्यात् । न चायं चकारस्तद्धि-
तसंबन्धी यतोऽकृतस्तद्धित इति निषेधः स्यात् ॥ ३ ॥

(उद्ध्योतः) प्रत्ययस्येति । प्रतिषेधारम्भेन चस्येत्वं न
स्यादिति तत्र कार्यमिति भावः । अत्र हि चित्त्वेनान्तोदात्तत्वमि-
ष्यते प्रकृतिप्रत्ययान्यतरचित्त्वमादायेव निन्दवयवकप्रकृतिप्रत्ययसमु-
दायस्यान्तोदात्ततायास्तेन विमानात् ॥ ३ ॥

— क र्त्तु —

(१२५ इत्संज्ञानिषेधसूत्रम् ॥ ११३ । १ आ. ४ सू)

१५१ न विभक्तौ तुस्माः ११३४ ॥

(तवर्गप्रतिषेधस्य तद्धितभिन्नपरत्वाधिकरणम्)

(८३४ आक्षेपवार्तिकम् ॥ १ ॥)

॥ * ॥ विभक्तौ तवर्गप्रतिषेधोऽ-
तद्धिते ॥ * ॥

(भाष्यम्) विभक्तौ तवर्गप्रतिषेधोऽतद्धित इति
वक्तव्यम् । इह मा भूत् “किमोत्” ‘क प्रेप्सन्
दीव्यसे’ ‘कार्दमासा’ इति ॥

(तटस्थभाष्यम्)

स तर्हि वक्तव्यः ।

(समाधानभाष्यम्)

न वक्तव्यः । आचार्यप्रवृत्तिर्ज्ञापयति—न वि-
भक्तौ तद्धिते प्रतिषेधो भवतीति । यद्यम् “इदम-
स्थमुः” इति मकारस्येत्संज्ञापरित्राणार्थमुकारमनु-
बन्धं करोति ॥

(प्रदीपः) न विभक्तौ तुस्माः ॥ ४ ॥ इत्संज्ञापरि-
त्राणार्थमिति । इत्संज्ञायाः परित्राणमिति साधनं कृतेति
पञ्चमीतत्पुरुषः । शेषविवक्षाया वा पट्टीसमासः । अनेनोकारे-
णानुमीयते येषां प्राग्दिशो विभक्तिरिति विभक्तिसंज्ञा तेषां
न विभक्तावितीत्संज्ञा न निषिध्यते इति ॥

(उद्ध्योतः) न विभ ॥ ४ ॥ नन्वित्संज्ञाव्यावर्त्तकोका-
रस्य कथं तत्परित्राणार्थत्वमन आह—इत्संज्ञाया इति । इटो-
दित्यादीनां मुखमुच्चार्यत्वप्रतिज्ञया श्रवणाभावस्य बोधितत्वात्तत्प्राति-
ज्ञैवेव तेषु न विभक्तावित्यस्यैवप्रवृत्तिरिति नानादित् इत्यमङ्गनम् ॥

(ज्ञापनबाधकभाष्यम्)

यद्येतज्ज्ञाप्यते इदानीमित्यत्र प्राप्नोति ॥

१ ‘न विभक्तौ—’ इत्यादिनिर्देशमिच्छया ‘नञ्प्रवृत्तिमनित्यम्’ इति
यदिभाष्येयष्टसिद्धिरिति परे ॥ मुखमुच्चार्यत्वपदस्याप्युच्चारणार्थपदपर्यायत्व-
‘उच्चारणार्थानामपीत्स्वमस्त्येव’ इति प्रतिज्ञाहान्यापत्तेश्चिन्त्यमेवेदम् ॥

२ ‘इदानीमत्र प्राप्नोति’ इत्यत्र ज्ञापनबाधकभाष्यपाठं स्वीकृत्येदमिति
भावः ॥ परत्वेतस्मिन्वाख्यानं इदानीमित्यस्य ज्ञापनकाल इत्यर्थे अत्रे-
त्यस्य ‘इदानीमित्यत्र’ इत्यर्थोद्धारस्य इदानीमिति पदस्य पूर्वप्रकान्त-
त्वाभावेन सर्वनाम्ना पराभर्शासिन्नेवेनामभवः । तस्मादुक्तुपलभ्यमान

(उद्ध्योतः) इदानीमत्र प्राप्नोतीति भाष्ये ज्ञापनकाले इत्यर्थः ॥

(ज्ञापनसाधकभाष्यम्)

इत्कार्याभावादत्रेत्संज्ञा न भविष्यति ॥

(प्रदीपः) अत्रेति । इदानीमित्यत्र ॥

(उद्ध्योतः) अत्रत्यमत्रेति व्याचष्टे—इदानीमित्यत्रेति ।

(ज्ञापनबाधकभाष्यम्)

इदमस्तीत्कार्यं “मिदचोन्यात्परः” इत्यचाम-
न्यात्परो यथा स्यात् ॥

(ज्ञापनसाधकभाष्यम्)

इदभावे कृते नास्ति विशेषः “मिदचोन्यात्परः”
इति वा परत्वे “प्रत्ययः परः” इति वा ॥

(ज्ञापनबाधकभाष्यम्)

स एव तावदिशभावो न प्राप्नोति ॥ किं कार-
णम् ? प्राग्दिशः प्रत्ययेष्वित्युच्यते ॥

(उद्ध्योतः) भाष्ये—तावदिशभाव इति । प्रत्ययोत्पत्ते
पूर्वं न प्राप्नोतीत्यर्थः ॥

(ज्ञापनसाधकभाष्यम्)

कः पुनरर्हतीशभावं प्राग्दिशः प्रत्ययेषु वक्तुम् ।
किं तर्हि ? प्राग्दिशोर्थेष्विशभावः किंसर्वनाम-
बहुभ्योऽङ्ग्यादिभ्यः प्रत्ययोत्पत्तिः ॥

(प्रदीपः) अर्थेष्विति । यथेष्टमवधिमत्कल्पनेस्त्रैत्रार्थो-
वधिमत्त्वेनाश्रीयते । तत्रानुत्पन्न एव प्रत्यय इशभावः । ततः
प्रत्ययः । यदि तु पूर्वं प्रत्ययः स्यात्तदा मित्त्वाद्चोन्यात्पर-
दानीमि कृते तन्मध्यपतितस्य तद्ग्रहणेन ग्रहणात्सर्वादेश इशि
सति दानीविधानमनर्थकमेव स्यात् ॥

(उद्ध्योतः) ननु प्राग्दिश इति शब्दस्यावधित्वेनोपादानाद-
वधिमानपि शब्द एवेत्याशङ्क्याह—यथेष्टमिति । तस्यापि प्रकृ-
तित्वेन सज्जानीयावधिमदमम्भ इति भावः ॥ अर्थ इति । तत्त-
त्कृत्यर्थरूपोर्थः ॥ ननु प्रत्ययादेशयोर्मध्ये कदाचिल्लयम प्रत्ययो-
त्पत्तवित्कार्यं स्यादित्याशङ्क्य प्रथममादेशोत्पत्तौ विनिगमकमाह—
यदि त्विति । भाष्ये किं तर्हि ? प्राग्दिशोर्थेष्विशभाव इत्युक्ते
एवमपि परत्वात्प्रत्यय एव पूर्वमुचित इत्याशङ्क्योक्तम्—
किंसर्वनामबहुभ्योऽङ्ग्यादिभ्यः प्रत्ययोत्पत्तिरिति । एवं च
ब्यादिभेदज्ञानसापेक्षत्वेन बहिरङ्गप्रत्ययात्पूर्वमन्तरङ्गत्वादादेश एव ।
अत्रैवार्थे दानीग्रहणमपि ज्ञापकमिति तद्भाव केचित् ॥ वस्तुतोऽ-
यमपाठः । इदमोर्हि लिख्यत इदम इत्यनुवर्त्तमाने दानीमो वि-
धानात् । कैयटस्वरसोप्येवमेव ॥

‘यद्येतज्ज्ञाप्यते इदानीमित्यत्र प्राप्नोति’ इति पाठस्तु स्पष्टार्थे ज्ञातो न
व्याख्यात कैयटेन । तत उत्तरम् ‘इत्कार्याभावादत्रेत्संज्ञा न भविष्यति’
इतिज्ञापनसाधकभाष्य एवोपलभ्यमानस्य ‘अत्र’ इत्यस्य पूर्वसिज्ज्ञापनबाधक-
वाक्ये ‘इदानीमित्यत्र प्राप्नोति’ इत्यत्र प्रकान्तत्वात् ‘इदानीमित्यत्र’ इति
प्रदीपे व्याख्या समुचिता ॥ तस्मादिदं ज्ञापनबाधकभाष्यस्थार्थकम् ‘अत्र-
त्यम्’ इति पदमसंबन्धार्थमेव ॥

३ ‘त्यर्थो’ ‘क्षार्थो’ ॥

(ज्ञापनबाधकभाष्यम्)

एवं तर्हि तदोप्ययं वक्तव्यः । तदश्च मिदचो-
न्यात्परत्वेन न सिध्यति ॥

(प्रदीपः) तदोप्ययमिति । तदो दा चेति चका-
रेणानुकर्षणात् ॥

(ज्ञापनसाधकभाष्यम्)

ननु चात्राप्यत्वे कृते नास्ति विशेषः “मिदचो-
न्यात्परः” इति वा परत्वे ‘प्रत्ययः पर’ इति वा ॥

(प्रदीपः) ननु चेति । सप्तम्या विभक्तादुत्पन्नायामले
कृते दानीमिति भावः ॥

(उद्ध्योतः) अल्पप्रवृत्तिप्राथम्ये विनिगमकमाह—सप्तम्या-
मिति । अन्तरङ्गानपीतिन्यायमसौ न जानीते इति बोध्यम् ॥

(ज्ञापनबाधकभाष्यम्)

तद्धि अत्वं न प्राप्नोति ॥ किं कारणम्? विभक्ता-
वित्युच्यते ॥

(प्रदीपः) तद्धि इति । प्राग्दिशोर्येष्विति पूर्वमभिधाना-
त्सप्तम्यर्थवृत्तेः कालवाचिनो सित्वान्मध्ये दानीमा भाव्यमिति
तदानीमित्यस्यासिद्धिरेवेत्यर्थः ॥

(उद्ध्योतः) सप्तम्यर्थेति । प्राग्दिश इतिवत् सप्तम्या इत्य-
प्यर्थपरमेव । प्रातिपदिकाच्च तद्धितोत्पत्तिरिति भावः । अन्तरङ्गान-
पीतिन्यायाच्च ॥

(समाधानभाष्यम्)

एवं तर्हि यकारान्तो दानीं करिष्यते ॥ किं
यकारो न श्रूयते? ॥ लुप्तनिर्दिष्टो यकारः ॥ न
विभक्तौ ॥ ४ ॥

(प्रदीपः) यकारान्त इति । यकारोन्यलमनुभवन्मकार
स्यान्यल प्रतिबध्नाति । यकारस्य च संयोगान्तस्य लोप इति
लोपः क्रियते ॥ यद्येव मकार एवोपदेशेऽन्यः श्रूयते इति प्राप्नो-
त्येव मकारस्येत्संज्ञा । नैतदस्ति । पूर्वत्रासिद्धमिति मकारस्ये-
त्संज्ञाया यलोपस्यासिद्धत्वादन्त्यलाभावात् ॥ ४ ॥

(उद्ध्योतः) ननु यकारसत्त्वेपि दानीमित्यस्य मोन्य एवेत्यत
आह—यकार इति ॥ संयोगान्तस्य लोप इति । चिन्त्यमि-
दम् । यैण प्रतिषेधात् । तस्माच्च शब्दनिमित्तको लोपो व्योरिति
लोप इति वक्तुमुचितम् ॥ उपदेशेऽन्य इति । व्यवसितस्यान्य-
श्रूयत इति वक्तुमुचितम् ॥ पूर्वत्रेति । वस्तुतस्तु लोपो व्योरि-
त्यस्य बहिरङ्गतयाऽसिद्धत्वमित्संज्ञा प्रतीति बोध्यम् । न च यकारे
कृतेपि मान्तस्य प्रत्ययतया व्यवसितान्यत्वेन दुर्वारैवेत्संज्ञेति वा-
च्यम् । व्यवसितान्यशब्देन प्रत्यासत्त्या शास्त्रकृद्व्यवसितान्यस्यैव
ग्रहणेनादोषात् तद्व्यवसितश्च यान्त इति बोध्यम् । उत्तरसूत्रस्थस्य
यकारादी चुञ्चुपूचणपाविति भाष्यस्य योजनार्थं ममुक्तप्रकार
आवश्यक इति बोध्यम् ॥ ४ ॥

(इत्संज्ञासूत्रम् ॥ १ । ३ । १ आ. ५ सू०)

१५४ चुटू १३।७ ॥

(अनिष्टनिराकरणाधिकरणम्)

(८३५ आक्षेपवार्तिकम् ॥ २ ॥)

॥ * ॥ चुञ्चुपूचणपोश्चकारप्रतिषेधः ॥ * ॥

(व्याख्याभाष्यम्)

चुञ्चुपूचणपोश्चकारस्य प्रतिषेधो वक्तव्यः ।
केशचुञ्चुः । केशचणः ॥

(८३६ समाधानवार्तिकम् ॥ २ ॥)

॥ * ॥ इदर्याभावात्सिद्धम् ॥ * ॥

(व्याख्याभाष्यम्)

इत्कार्याभावादत्रेत्संज्ञा न भविष्यति ॥

(समाधाननिराकरणभाष्यम्)

इदमस्तीत्कार्यम् । “चितः” अन्त उदात्तो
भवतीति अन्तोदात्तत्वं यथा स्यात् ॥

(समाधानसाधकभाष्यम्)

पित्करणमिदानीं किमर्थं स्यात्? ॥

(८३७ समाधानबाधकवार्तिकम् ॥ ३ ॥)

॥ * ॥ पित्करणं किमर्थमिति
चेत्पर्यायार्थम् ॥ * ॥

(व्याख्याभाष्यम्)

पित्करणं किमर्थमिति चेत्पर्यायार्थमेतत्स्यात् ॥

(सिद्धान्तिसमाधानभाष्यम्)

एवं तर्हि यकारादी चुञ्चुपूचणपौ ॥ किं य-
कारो न श्रूयते? ॥ लुप्तनिर्दिष्टो यकारः ॥

(प्रदीपः) चुटू ॥ ७ ॥ लुप्तनिर्दिष्ट इति । पूर्व निर्दिष्टः
पश्चात्पुनः इत्यर्थः । राजदन्तादेराकृतिगणलाद्वाप्यकारवच-
नाद्वा पूर्वकालस्य परनिपातः ॥ अथ वा लुप्तोयमिति प्रतिज्ञातो
लुप्तनिर्दिष्टः ॥

(उद्ध्योतः) चुटू ॥ ७ ॥ लुप्तस्य निर्देशायोगादाह—पूर्व-
मिति । इति प्रतिज्ञात इति । निर्दिष्टशब्दः प्रतिज्ञाताधिको
मन्व्यमपदलोपी च समास इति भावः ॥

(८३८ आक्षेपवार्तिकम् ॥ ४ ॥)

॥ * ॥ इर उपसंख्यानम् ॥ * ॥

(व्याख्यानभाष्यम्)

इर उपसंख्यानं कर्तव्यम् । रुधिर् । अरुधत् ।
अरौत्सीत् ॥

(प्रदीपः) इर उपसंख्यानमिति ॥ इरितो वेत्यत्रे-
रिति समुदायानुकरणम् इर इत् यस्य सोयमिरित् । समुदा-
यस्य चाज्जलात्मकत्वाद्वाप्राप्ता इत्संज्ञोपसंख्यायते । समुदाय-
स्यैवेत्संज्ञासंबन्धेऽवयवा पारतन्त्र्यादित्संज्ञा न लभन्त इतीदि-
स्वाभावानुमभावः ॥ नन्वेव सति स्वरितेत इत्यात्मनेपद न
प्राप्नोति । नैष दोषः । स्वरितत्वप्रतिज्ञानसामर्थ्यादवयवगतं
स्वरितत्वं समुदाय आगोपयिष्यते ॥

(उद्द्योतः) नन्विरित इत्यादाविरावितौ यस्येति विग्रहाद्
हलन्त्यमुपदेशेजित्येव सिद्धे उद व्यर्थमत आह—इरित इति ॥

(८३९ समाधानवार्तिकम् ॥ ५ ॥)

॥ * ॥ अवयवग्रहणात्सिद्धम् ॥ * ॥

(व्याख्याभाष्यम्)

रेफस्यात्र “हलन्त्यम्” इति भविष्यति, इकारस्य
“उपदेशेऽजनुनासिक इत्” इति ॥

(प्रदीपः) अवयवग्रहणादिति । इरावितौ यस्य स इरि-
दित्येवमित्सन्नकत्वेनावयवावेवाश्रीयते न तु समुदाय इत्यर्थः ॥

(उद्द्योतः) इरावितौ । लक्ष्यानुरोधाद् द्विवचनान्ते-
नापि विग्रह इति भावः । एव चात्मनेपदार्थं सामर्थ्यं नाश्रयणीय-
मिति बोध्यम् ॥

(८४० समाधानवार्तिकम् ॥ ६ ॥)

॥ * ॥ अवयवग्रहणादिति चेदिदि-

द्विधिसङ्गः ॥ * ॥

(व्याख्याभाष्यम्)

अवयवग्रहणादिति चेदिद्विधिरपि प्राप्नोति ।
भेत्ता छेत्ता “इदितो नुम् धातोः” इति नुम्
प्राप्नोति ॥

(समाधानसाधकभाष्यम्)

यदि पुनरयमिद्विधिः कुम्भीधान्यन्यायेन
विज्ञायेत । तद्यथा—कुम्भीधान्यः श्रोत्रिय इत्यु-
च्यते । यस्य कुम्भीयमेव धान्यं स कुम्भीधान्यः ।
यस्य पुनः कुम्भीयां चान्यत्र च धान्यं नासौ
कुम्भीधान्यः ॥

(प्रदीपः) यदि पुनरिति । यस्य च कुम्भीस्थादन्य-
त्रिहितं धान्य नास्ति स कुम्भीधान्यः ॥

(समाधानसाधकभाष्यम्)

नायमिद्विधिः कुम्भीधान्यन्यायेन शक्यो
विज्ञातुम् । इह हि दोषः स्यात्—दुनदि नन्दथु-
रिति ।

(प्रदीपः) यद्यपि नुम्भिधावस्य न्यायस्य निमित्तं नास्ति
तथापि दोषेणैव तत्रायानाश्रयणमाह—नायमिति ।

(उद्द्योतः) यद्यपीति । दानपात्रतासिद्धये विशेषणकुम्भीया-
मन्वितैवकारगर्भसमासेनान्ययोगव्यवच्छेदलाभेपि प्रकृते तदाश्रयणे
प्रमाणाभावादिति भावः ।

(समाधानसाधकभाष्यम्)

एवं तर्हि नैवं विज्ञायते—इकार इदस्य सोयमि-
दित् तस्येदित इति ॥ कथं तर्हि ? ॥ इकार एवेत्
इदित् इदिदन्तस्येति ॥

(प्रदीपः) इकार एवेदिति । इदिता धातुर्विशेष्यत
इति तदन्तविधिः ॥

(उद्द्योतः) भाष्ये इकार एवेदिति । तत्पुरुषत्वमेवास्य न
बहुव्रीहित्वमित्येतत्सूचनायैवकारः ॥

(समाधानान्तरभाष्यम्)

[अथ वा ऋकारस्यैवेदमित्त्वभूतस्य ग्रहणम् ।
तस्य च “उपदेशेऽजनुनासिक” इतीत्संज्ञा भवि-
ष्यति ॥

(प्रदीपः) ऋकारस्येति । ऋत इच्छातोः इतीत्त्वे
रपरत्वे च भिदिरित्यादिनिर्देशः । अनङ्गस्यापि निपातनादित्त्वम् ।
तत्र च भिदृशब्दे पूर्वमृकारस्येत्संज्ञा । तत इत्परत्वे ।
इरितो वेत्यत्रापि ऋ इदस्येति समासे कृते निपातनादित्त्वर-
परत्वयोः कृतयोरिरित इति निर्देशः ॥

(उद्द्योतः) अङ्गाविकारस्थत्वेन प्रत्ययनिमित्तत्वात्तदप्राप्ते-
राह—अनङ्गस्यापीति । अधातोः इत्यपि बोध्यम् । न धात्विति-
मृत्तस्य भाष्यकैयटरीत्याऽनुबन्धविनिर्मुक्तस्यैव धातुत्वात् । अत एव
भाष्ये सूत्रं नोपन्यस्तम् ॥ इत्संज्ञायाः परत्वादित्त्वे इष्टसिद्धिर्न स्या-
दत आह—तत्रेति । निर्देशानुपपत्तिकल्पितमित्त्व बहिरङ्गमिति
भावः । निपातनादेवेत्त्वरपरत्वाभ्यां पूर्वं तस्य लोप इत्यपि नेति
बोध्यम् ॥]

(समाधानान्तरभाष्यम्)

अथ वा आचार्यप्रवृत्तिर्ज्ञापयति—‘नैवंजातीय-
कानामिद्विधिर्भवति’ इति ॥ यदयमिरितः कां-
श्चिन्नुमनुषक्तान्पठति—उबुन्दिर् निशामने । स्क-
न्दिर् गतिशोषणयोः ॥

(प्रदीपः) नुमनुषक्तानिति । नुमा नकारो लक्ष्यते
नकारयुक्तानित्यर्थः । न च लोपाभावाथो नकारोपदेश इति
वक्तुं शक्यम् । अनकारोपदेशोपीदित्त्वान्नलोपस्याप्रसङ्गः । तस्मा-
न्नकारोपदेशेनेरितामिदित्कार्याभावो ज्ञाप्यते ॥ न दृश इति
कसदेशनिषेधेनापीरितामिदित्कार्याभावो ज्ञायते । अन्यथा
दृशेरिदित्त्वानुमि सति इगुपधत्वाभावात्प्राप्तिरेव कसस्य ना-
स्तीति किं तन्निषेधेन ॥

(उद्द्योतः) नुमोभावादाह—नुमेति । एतद्भाष्यात्केषां-
चिद्भूतानामर्थनिर्देशसहितोपि पाठ इति ज्ञायते ॥ किं तन्निषे-

धेनेति । यद्यपि तेनोपदेश इगुपयत्व विवक्ष्यते इत्यपि ज्ञापन सम-
वति, तथापि लक्ष्यानुरोधादिदेवैव ज्ञाप्यते इत्यभिमान ॥

(समाधानान्तरभाष्यम्)

[अथवा आचार्यप्रवृत्तिर्ज्ञापयति—‘इरशब्दस्ये-
त्संज्ञा भवति’ इति । यद्यम् ‘इरितो वा’ इत्याह ॥]

(समाधानान्तरभाष्यम्)

अथ वान्त इति वर्तते ॥

(प्रदीपः) अन्त इति । गोः पादान्त इत्यतः ।
तेनान्तेदिता धातूना नुमागमो न तु मध्येदिताम् ॥

(उद्ध्योतः) गोः पादान्त इति । समानयोगनिर्दिष्टानामे-
कदेशोपि स्वरितत्वप्रतिज्ञासामर्थ्यादनुवर्तत इति भावः । अन्तपदार्थ-
स्येकारविशेषणत्वेपि सौत्रत्वात्समास इति बोध्यम् ॥ अत्र पृथ-
गित्संज्ञा, इदित इति कर्मधारयात् पठ्यति युक्तः पक्षः ॥ ७ ॥

(१२७ लोपविधिसूत्रम् ॥ १ । ३ । १ आ. ६ सू.)

१५६ तस्य लोपः ॥ १ । ३ । ९ ॥

(तस्यपदोपादानप्रयोजनाधिकरणम्)

(आक्षेपभाष्यम्)

तस्यग्रहणं किमर्थम् ? ॥

(प्रदीपः) तस्य लोपः ॥ ९ ॥ तस्यग्रहणमिति ।
अभावो लोपः स च भावोपाधिरेव प्रतीयते नान्यथेति प्रकरणा-
दित्संज्ञस्यैव लोपो भविष्यतीति प्रश्नः ॥

(उद्ध्योतः) तस्य लोपः ॥ ९ ॥ अभावो लोप इति ।
दर्शनाभावो लोप इत्यर्थः ॥ भावोपाधिरिति । दर्शनस्य सविषय-
त्वाच्छब्दशास्त्राच्छब्दरूप एव स विषयः । किं च भावविरोधी-
त्यभावपदस्यार्थः । एव च भावोपाधिरेव स भावप्रतियोगिक एव
स इति भावः ॥

(आक्षेपबाधकभाष्यम्)

इत्संज्ञकः प्रतिनिर्दिश्यते ॥

(आक्षेपसाधकभाष्यम्)

नैतदस्ति प्रयोजनम् । प्रकृतमिदिति वर्तते ॥ क्व
प्रकृतम् ? । “उपदेशोऽजनुनासिक इद्” इति ॥

(आक्षेपबाधकभाष्यम्)

तद्वै प्रथमानिर्दिष्टं षष्ठीनिर्दिष्टेन चेहार्थः ॥

(आक्षेपसाधकभाष्यम्)

अर्थाद्विभक्तिविपरिणामो भविष्यति । तद्यथा—
‘उच्चाणि देवदत्तस्य गृहाणि, आमन्त्रयस्व’ [एनम्]
देवदत्तमिति गम्यते ॥ ‘देवदत्तस्य गावोऽश्वा

हिरण्यं च, आढ्यो वैधेयैः’ देवदत्त इति ग-
म्यते । पुरस्तात्षष्ठीनिर्दिष्टं सदर्थत्वं द्वितीयानि-
र्दिष्टं प्रथमानिर्दिष्टं च भवति । एवमिहापि पुर-
स्तात्प्रथमानिर्दिष्टं सदर्थत्वात्षष्ठीनिर्दिष्टं भविष्यति ॥

(प्रदीपः) विभक्तिविपरिणाम इति । सादृश्यात्-
त्वाध्यवसायाद्विपरिणामव्यवहारः । वाक्यान्तरे तु योग्यविभ-
क्त्यन्त परमार्थतः शब्दान्तरमेव सनिधीयते ॥

(उद्ध्योतः) ननु प्रकृतस्यान्वययोग्यत्वेऽनुपपन्नं, अयोग्यत्वेऽव्या-
हार एवेति विपरिणामोऽसंगतोऽत आह—सादृश्यादिति । एवं
चैकदेशसारूप्येण विपरिणामव्यवहार इति भावः ॥ भाष्ये आम-
न्त्रयस्येत्येतदन्तमेव लौकिकं वाक्यम् । तत्र प्रकृतत्वादेनमिति गम्यत
इत्यर्थः । तद्याचष्टे—देवदत्तमिति गम्यत इति । एनमित्यस्य
सामान्यशब्दत्वाद्विशेषलाभायेदमुक्तम् ॥ वैधेयो मूर्खः ॥

(समाधानभाष्यम्)

इदं तर्हि प्रयोजनम्—ये अनेकाल इत्संज्ञा-
स्तेषां लोपः सर्वदेशो यथा स्यात् ॥

(आक्षेपभाष्यम्)

अथ क्रियमाणेपि वै तस्यग्रहणे कथमिव लोपः
सर्वदेशो लभ्यः ॥

(समाधानभाष्यम्)

लभ्य इत्याह ॥ कुतः ? । वचनप्रामाण्यात् ।
तस्यग्रहणसामर्थ्यात् ॥

(प्रदीपः) तस्यग्रहणसामर्थ्यादिति । अलोन्यस्ये-
त्यन्यस्य लोपे प्रसक्ते तस्यग्रहणेन समुदायस्य लोपः प्रतिपा-
द्यते ॥

(उद्ध्योतः) अलोन्यस्येति । नानर्थक इति परिभाषा त्व-
लोन्यत्वात्सूत्रे प्रत्याख्यातैवेति भावः ॥

(णलादीनां लोपसाधनाधिकरणम्)

(८४१ आक्षेपवार्तिकम् ॥ १ ॥)

॥ * ॥ इतो लोपे णलृक्त्वानिष्ठासूप-
संख्यानमित्प्रतिषेधात् ॥ * ॥

(भाष्यम्) इतो लोपे णलृक्त्वानिष्ठासूपसंख्यान्
कर्तव्यम् ॥ णलृ—अहं पपच । क्त्वा—देवित्वा
सेवित्वा ॥ निष्ठा—शयितः शयितवान् ॥ किं पुनः
कारणं न सिद्ध्यति ? ॥ इत्प्रतिषेधात् ॥ प्रतिषि-
ध्यते तत्रेत्संज्ञा । णलृत्तमो णिद्धा भवति । क्त्वा-
सेण न किङ्गवति । निष्ठा सेण न किङ्गवतीति ॥

१ इदं कोटिकान्तर्गतं भाष्यम् “अथवान्त इति वर्तते” इत्युत्तरमेवो-
चितम् । अन्यथा सदर्थोऽङ्गि ॥ अन्यत्रापि पाठकमादार्थक्रमो बलीयान्
इत्याश्रितम् ।

२ अत्र ‘एनम्’ इति पश्चात्तेनचित् प्रक्षिप्तं भवेत् । उत्तरत्र ‘देवदत्त’
इत्येतावदुपादानवत् ‘देवदत्तस्य’ इत्येतावदुपादानेनैव न कल्लेष्टसिद्धे ॥

३ बहुषोपलभ्यमानेन वैधेयेन पितृदहृत्यत्वात्सच्छब्दधारिता
सूचिता ॥

४ Bangal Asiatic Society मुद्रितपुस्तके ‘वैधेयो मूर्ख’
इति पाठशोधनं तु शोबकप्रतिभाप्रतिमानमेव ॥

(८४२ समाधानवार्तिकम् ॥ २ ॥)

॥ * ॥ सिद्धं तु णलादीनां ग्रहणप्रतिषेधात् ॥ * ॥

(भाष्यम्) सिद्धमेतत् ॥ कथम् ? । णलादीनां ग्रहणानि प्रतिषिध्यन्ते । णलुत्तमो वा णिद्ग्रहणेन गृह्यते । क्त्वा सेण किद्ग्रहणेन गृह्यते । निष्ठा सेण किद्ग्रहणेन गृह्यत इति ॥

(प्रदीपः) ग्रहणप्रतिषेधादिति । नैषामित्सज्ञा प्रतिषिध्यतेऽपि तु तत्प्रतिबद्ध कार्यमित्यर्थः ॥

(उद्घोतः) तस्यग्रहणेनेत्सज्ञकपरामर्शेनाऽश्रुतत्वाद् ग्रहण कथं प्रतिषिध्यतेऽत आह—नैषामिति । णिदादिपदलक्षिततत्कार्याणां प्रतिषेध इति भावः ॥ भाष्ये ग्रहणानीत्यस्य णिदादिपदैर्ग्रहणप्रयुक्तानि कार्याणीत्यर्थः । अत्रेपि णिद्ग्रहणेन गृह्यते यत्कार्यं तत्कार्यं लभत इत्यादिक्रमेणार्थः । विकल्पेपि प्रतिषेधोस्तीति प्रतिषिध्यन्त इत्युक्तम् ॥

(८४३ समाधानान्तरवार्तिकम् ॥ ३ ॥)

॥ * ॥ निर्दिष्टलोपाद्वा ॥ * ॥

(भाष्यम्) निर्दिष्टलोपाद्वा सिद्धमेतत् । अथ वा निर्दिष्टस्यायं लोपः क्रियते तस्मात्सिद्धमेतत् ॥

(प्रदीपः) निर्दिष्टलोपाद्वेति । तस्येत्यनेनेत्सज्ञाप्रकरणे निर्दिष्टस्य परामर्शादसत्यामपीत्सज्ञायां लोपो भवतीत्यर्थः ॥

(उद्घोतः) निर्दिष्टेति । उच्चारितशब्दप्रतिपादितत्वमेवात्र निर्दिष्टत्व विवक्षितम् । अत एव णादीनां निर्दिष्टत्वमिति भावः । अयं पक्ष एकदेशिनः सर्वलोपासिद्धे ॥

(८४४ आक्षेपवार्तिकम् ॥ ४ ॥)

॥ * ॥ तत्र तुस्मानां प्रतिषेधः ॥ * ॥

(भाष्यम्) तत्र तुस्मानां प्रतिषेधो वक्तव्यः । तस्मात् । तस्मिन् । यस्मात् । यस्मिन् । वृक्षाः । वृक्षः । अचिनवम् । असुनवम् । अकरवम् ॥

(प्रदीपः) तुस्मानामिति । यद्यसत्यामपीत्सज्ञाया लोपो भवति तदा तुस्मानामपि प्राप्नोति । ते हि हलन्त्यमित्यत्र निर्दिष्टाः ॥

(८४५ समाधानवार्तिकम् ॥ ५ ॥)

॥ * ॥ न वोच्चारणसामर्थ्यात् ॥ * ॥

(भाष्यम्) न वा वक्तव्यः । किं कारणम् । उच्चारणसामर्थ्यादत्र लोपो न भविष्यति ॥

(प्रदीपः) नवेति । इत्संज्ञायां प्रतिषेधादेवामित्कार्यं नास्ति । यदि चानेन लोपः स्यादुपदेशस्तेषामनर्थकः स्यात् ॥

(उद्घोतः) इत्संज्ञाद्वारा तत्कार्यार्थमुच्चारणमस्त्वित्यत आह—इत्संज्ञाया इति ॥

(विप्रतिषेधनिराकरणाधिकरणम्)

(८४६ आक्षेपवार्तिकम् ॥ ६ ॥)

॥ * ॥ अनुबन्धलोपे भावाभावयोर्विप्रतिषेधादप्रसिद्धिः ॥ * ॥

(भाष्यम्) अनुबन्धलोपे भावाभावयोर्विरोधादप्रसिद्धिः । न ज्ञायते केनाभिप्रायेण प्रसजति केन निवृत्तिं करोतीति ॥

(प्रदीपः) अनुबन्धलोप इति । यथा कश्चिद्वक्ति घटोस्तीति पुनश्च वक्ति नास्तीति तथानुबन्धानामुच्चारणाद्भावानुज्ञान लोपविधानाच्चाभावानुज्ञेति विरोधादप्रामाण्यप्रसङ्गः ॥

(उद्घोतः) नन्वनुबन्धा श्रूयन्त इति वचनाभावात् कथं विरोधोऽत आह—यथेति । अनुमितेन विरोधे इति भावः ॥

(८४७ समाधानवार्तिकम् ॥ ७ ॥)

॥ * ॥ सिद्धं त्वपवादन्यायेन ॥ * ॥

(भाष्यम्) सिद्धमेतत् । कथम् ? ॥ अपवादन्यायेन ॥ किं पुनरिह तथा यथोत्सर्गापवादौ ? ॥

(८४८ समाधानसाधकवार्तिकम् ॥ ८ ॥)

॥ * ॥ भावो हि कार्यार्थोऽनन्यार्थो लोपः ॥ * ॥

(भाष्यम्) कार्यं करिष्यामीत्यनुबन्ध आसज्यते कार्यादन्यन्मा भूदिति लोपः ॥

(प्रदीपः) सिद्धमिति । यथाऽण को बाधते तथा कार्यं चरितार्थमुच्चारणात्प्राप्त भाव लोपोऽनन्यार्थो बाधते ॥

(उद्घोतः) सामान्यविशेषभावाभावात्कथमपवादन्यायोऽत आह—यथाऽणमिति । विपयान्तरे चरितार्थमित्यर्थः ॥ कार्यं इत्त्वप्रयुक्ते ॥ भाष्ये कार्यादन्यच्छ्रवणम् ॥

(अनुबन्धानामेकान्तत्वाधिकरणम्)

(आक्षेपभाष्यम्)

अथ यस्यानुबन्ध आसज्यते किं स तस्यैकान्तो भवत्याहोस्विदनेकान्तः ? ॥

(प्रदीपः) एकान्त इति । एकदेशः । अवयव इत्यर्थः । अनेकान्तस्तूपलक्षणमेव केवलम् । यथा गृहस्य काकः । तत्रोपलभ्यमानस्य रूपद्वयदर्शनाद्वक्ष्ये शाखाबलाकयोरिवेति प्रश्नः ॥

(उद्घोतः) सन्देहबीजं दर्शयति—तत्रोपलभ्यमानस्येति ॥

(८४९ एकान्तपक्षाभ्युपगमवार्तिकम् ॥ ८ ॥)

॥ * ॥ एकान्तस्तत्रोपलब्धेः ॥ * ॥

(भाष्यम्) एकान्त इत्याह । कुतः ? । तत्रोपलब्धेः । तत्रस्थो ह्यसावुपलभ्यते । तद्यथा—वृक्षस्या शाखा वृक्षैकान्तोपलभ्यते ॥

(प्रदीपः) एकान्तस्तत्रोपलब्धेरिति । ननु यदेव संशयनिमित्तं स [एव] कथं निश्चयहेतुः । उच्यते—सामर्थ्यादवधारणमाश्रीयते ॥ तत्रैवोपलब्धेरिति । अवयवस्तत्रैवोपलभ्यते । अनवयवस्तु तत्र चान्यत्र च ॥ ननु वकारस्य वनव्रण-वृक्षादिषु बहुषूपलब्धिः, न चासावनवयवः । नैष दोषः । भिन्नसमुदायविषयवर्णान्तरमेव तदिति शकुनिभाष्ये प्रतिपादितम् ॥

(उद्घोतः) शकुनिभाष्ये इति । यदि पुनरिमे वर्णाः शकुनिवत्सुरान्यभाष्यं तु कालशब्दव्यवायादित्यत्रेत्यर्थः । एक एव ककार इति पक्षेऽपि न दोषः । लोपशास्त्रज्ञानात्पूर्वं यस्तत्रोपलभ्यते एव सोवयव इत्यर्थात् । अन्यथा शाखाया अपि छेदनोत्तरमन्यत्रोपलम्भात्तत्रैवोपलम्भाभावेनानवयवत्वं स्यात् । एव चानुपलम्भकयत्नं विनापि तत्रान्यत्र चोपलम्भमानोऽनवयवः तं विना तत्रोपलम्भमान एव यः सोऽवयव इति भाष्याशय इत्यन्ये ॥

(८५० एकान्तपक्षदूषणवार्तिकम् ॥ ९ ॥)

॥ * ॥ तत्रासरूपसर्वादेशदाप्रतिषेधे पृथक्त्वनिर्देशोनाकारान्तत्वात् ॥ * ॥

(भाष्यम्) तत्रासरूपविधौ दोषो भवति—“कर्मण्यण्” “आतोऽनुपसर्गे क” इति कविप्रयेऽणपि प्राप्नोति ॥

सर्वादेशो च दोषो भवति । “दिव औत्” औत्सर्वादेशः प्राप्नोति ॥

दाप्रतिषेधे पृथक्त्वनिर्देशः कर्तव्यः—‘अदा-ब्दैपौ’ इति वक्तव्यम् । किं पुनः कारणं न सिद्ध्यति ? । अनाकारान्तत्वात् ॥ ननु चात्वे कृते भविष्यति ॥ तद्व्यात्वं न प्राप्नोति ॥ किं कारणम् ? । अनेजन्तत्वात् ॥

(प्रदीपः) तत्रासरूपेति । अनाकारान्तत्वादित्येतद्वाप्रतिषेध इत्यनेनैव सामर्थ्यात्सम्बध्यते ॥ कविषय इति । एकान्तत्वे वैरूप्यात्समावेशप्रसङ्गः । अनेकान्तत्वे तूभावप्यकाराविति सारूप्यादसमावेशः ॥ अनेजन्तत्वादिति । यथा द्वौकते, ककारस्यैकान्तत्वादात्वं न भवत्येव दैपौपि न प्राप्नोति । उपदेशग्रहणाच्च लुप्तेऽपि प्रकारे न प्राप्नोति ॥

(उद्घोतः) भाष्ये—तत्रेत्यस्यैकान्तपक्षे इत्यर्थः ॥ अनाकारान्तत्वादित्येतदिति । असरूपसर्वादेशेतिपदे लुप्तसप्तमीके दोषपदाध्याहारेण योज्ये इति भावः ॥ एतेन द्वन्द्वे एकदेशान्वयः कथमित्यपास्तम् । अत एव दाप्रतिषेध इति वार्तिके एकवचनम् ॥ भाष्ये दिव औदिति । यद्यप्ययमुच्चारणार्थस्तथापि समभिव्याहृतवर्णोच्चारणे सहायसपादकतया तस्य चारितार्थ्येन विधेयविषये विशिष्टस्यापि विधेयत्वसम्भावनासत्त्वादित्मज्ञालोपयोः प्रवृत्तयोर्बाधे मानाभावाद्वाच्चारणार्थानामपीत्वमस्त्येव । किं च तदभावे उच्चारि-

तस्य निवृत्तिः कथं स्यादिति भावः ॥ एतेनोच्चारणार्थानामित्संज्ञा नेति नव्योक्तिः परास्ता ॥ स्त्रीर्णे बर्हिषि समिधानेऽनावित्यादौ डेरौति स्वरितत्वाभावस्तु छान्दसत्वादिति बोध्यम् ॥ न चोच्चारणार्थानामपीत्वे णौ गमिरित्याद्यदेशानां नुमापत्तिः । भाविधातुत्वमादाय तत्रेका निर्देशनादोषात् । अत एव सुवृत्पत्तिः । अन्यथा हनो वध लिङीतिवत्त्वा न स्यात् । उच्चारणार्थानामपीत्व च चलेः सिच्’ ‘वेरपृक्तस्येत्यादौ भाष्ये स्पष्टमुक्तम् । अनुवाचविषये तूच्चारणार्थवर्णविशिष्टस्य तद्वहिते लक्षणा बोध्या । न विधौ परः शब्दार्थ इति विधेयबोधके लक्षणानौचित्यमिति दिक् ॥ उपदेशग्रहणाच्चेति । यत्त्वादेच इति सूत्रे भाष्ये मीनातिमिनोतिदीडा-मिति सूत्रे एजग्रहणानुवृत्तिसामर्थ्यात्परनिमित्तकस्यैव आत्व नेत्यर्थमाश्रित्योपदेशग्रहणं प्रत्याख्यातम्, तत्तु मीनातिमिनोतीति सूत्रस्थमाध्यविरोधादेकदेशयुक्तिः । तत्र ह्यवदानसिद्धये एजिवषये जात्वमिति सिद्धान्तितं नहि तदोक्तार्थज्ञापकत्वं तस्येति भावः ॥

(अनेकान्तपक्षाभ्युपगमभाष्यम्)

अस्तु तर्ह्यनेकान्तः ॥

(प्रदीपः) अस्तु तर्हीति । कार्यलक्षणाय केवलमनुबन्ध उपात्तो न तु तस्यावयवः ॥

(उद्घोतः) अनेकान्तत्वे उपदेशानर्थक्यमत आह—कार्यलक्षणायेति । कार्यप्रवृत्तये इत्यर्थः ॥

(८५१ अनेकान्तपक्षदूषणवार्तिकम् ॥ १० ॥)

॥ * ॥ अनेकान्ते वृत्तिविशेषः ॥ * ॥

(भाष्यम्) यदि अनेकान्तो, वृत्तिविशेषो न सिद्ध्यति । किति णितीति कार्याणि न सिद्ध्यन्ति । किं हि स तस्येद्ववति, येनेत्कृतं स्यात् ? ।

(प्रदीपः) वृत्तिविशेष इति । बहुव्रीहिर्न सिद्ध्यति । अनेकान्तत्वे क इत्यस्येति सबन्धाभावात् ॥

(अनन्तरपक्षाभ्युपगमभाष्यम्)

एवं तर्ह्यनन्तरः ॥

(प्रदीपः) अनन्तर इति । यद्यप्यनन्तरादिषु बहुव्रीहिर्न भवति तथापीह वचनसामर्थ्याद्भवति ॥

(उद्घोतः) सामर्थ्यादिति । सौत्रत्वादिति भावः । अनन्तरेप्यवयवत्वारोपेणेति भावः इत्यन्ये ॥

(८५२ अनन्तरपक्षदूषणवार्तिकम् ॥ ११ ॥)

॥ * ॥ अनन्तर इति चेत्पूर्वोत्तरयोरित्कृतप्रसङ्गः ॥ * ॥

(भाष्यम्) अनन्तर इति चेत्पूर्वोत्तरयोरित्कृतं प्राप्नोति । वुञ्छण् ॥

(८५३ समाधानवार्तिकम् ॥ १२ ॥)

॥ * ॥ सिद्धं तु व्यवसितपाठात् ॥ * ॥

(भाष्यम्) सिद्धमेतत् । कथम् ? । व्यवसितपाठः

कर्तव्यः । वृत् छण् । स चावश्यं पाठः कर्तव्यः ।

(प्रदीपः) व्यवसितपाठादिति । व्यवसिताना विच्छिन्नाना पाठः कर्तव्यः । ततः पूर्वस्यैवासावनन्तरं न तु परस्य । कालव्यवधानात् ॥

(उद्ध्योतः) हलन्त्यसूत्रनिर्णयितुत्वादिना परिच्छिन्नत्वरूपव्यवसितत्वस्यात्रासंभवादाह—विच्छिन्नानामिति ॥

(८५४ समाधानसाधकवार्तिकखण्डम् ॥ १२ ॥)

॥ * ॥ इतरथा ह्येकान्तेपि संदेहः ॥ * ॥

(भाष्यम्) अक्रियमाणे व्यवसितपाठे एकान्तेपि संदेहः स्यात् । तत्र न ज्ञायते किमयं पूर्वस्य भवत्याहोस्वित्परस्येति ॥

(संदेहापाकरणभाष्यम्)

संदेहमात्रमेतद्भवति । सर्वसंदेहेषु चेदमुपतिष्ठते 'व्याख्यानतो विशेषप्रतिपत्तिर्न हि संदेहादलक्षणम्' इति । पूर्वस्येति व्याख्यास्यामः ॥

(प्रदीपः) व्याख्यानत इति । एकान्तपक्षे एकोवयवो द्वयोर्न भवतीति सन्देहे व्याख्यानान्निश्चयः । अनेकान्तत्वे त्वानन्तर्यस्योभयापेक्षस्य विरोधाभावाद्यवसितपाठ एव कर्तव्यः ॥

(उद्ध्योतः) नन्वेकान्तत्वेपि व्याख्यानान्निर्णयोऽत आह—अनेकान्तत्वे त्विति । विरोधाभावादिति । एव च सन्देहाभावात् व्याख्यानप्रवृत्तिरिति भावः । विरुद्धानेककोटिविषयज्ञानस्यैव सन्देहत्वादिति तात्पर्यम् ।

(८५५ समाधानान्तरवार्तिकम् ॥ १३ ॥)

॥ * ॥ वृत्ताद्वा ॥ * ॥

(भाष्यम्) वृत्ताद्वा सिद्धमेतत् । वृद्धिमन्तमाद्युदात्तं दृष्ट्वा जिदिति व्यवसेयम् । अन्तोदात्तं दृष्ट्वा किदिति ॥

(प्रदीपः) वृत्ताद्वेति । वृत्तं प्रयोगः ॥ नन्वाचार्यो भवतु वृत्तज्ञः शिष्यास्तु कथं प्रतिपद्यन्ते ॥ व्याख्यानाच्चेत् । पूर्वमेवैतदुक्तम् । वृत्ताद्वेल्यनेन किं तदेवोच्यते ॥ नैष दोषः । पूर्वं हेतुरहित व्याख्यानमुक्तम् । वृत्ताद्वेल्यनेन तु हेतुरुच्यते । तस्मिन् प्रतिपन्ने साध्य स्वयमेवावैति ॥ भाष्यकारेण वा तदुक्तम् इदं तु वार्तिककारेण ॥

(उद्ध्योतः) व्याख्यानाच्चेदिति । व्याख्यातारोत्र प्रत्ययादावीदृशः प्रयोग इति व्याख्यास्यन्ति । तत्र च तत्तत्कार्यं दृष्ट्वा तस्य तस्य तत्तदनुबन्धत्वं निर्णेष्यन्तीत्यर्थः ॥ पूर्वं हेत्वित्यादि । अस्यायमवयव इत्यादिरूपम् ॥ तस्मिन्नित्यादि । वृत्तरूपे हेतौ गुरुखादवगते सत्युक्तव्याख्यानविषयसाध्य स्वयमेव जानातीत्यर्थः ॥ नन्वेव पूर्वोक्तसमर्थनरूपतया पक्षान्तरत्वाभावेन वाशब्दासामञ्जस्यमत आह—भाष्येति । वस्तुतस्तु विरम्य पाठे तस्य कर्तव्यता वृत्तव्यादिपुत्रे द्रव्यानुपपत्तिर्बहुवचनानुपपत्तिश्चेत्यस्त्वैवार्तिककारस्य

वृत्ताद्वेति परिहारान्तरम् । तत्रैकान्तपक्षेऽसन्देहाय व्याख्यानं शरणमित्युक्तं भाष्यकृतेति न पौनरुक्त्यशङ्केति ध्येयम् ॥

(आक्षेपभाष्यम्)

युक्तं पुनर्यद् वृत्तनिमित्तको नामानुबन्धः स्यात्, नानुबन्धनिमित्तकेन नाम वृत्तेन भवितव्यम् ॥

(समाधानभाष्यम्)

वृत्तनिमित्तक एवानुबन्धः । वृत्तज्ञो ह्याचार्योऽनुबन्धानासजति ॥

(आक्षेपभाष्यम्)

उभयमिदमनुबन्धेषूक्तमेकान्ता अनेकान्ता इति । किमत्र न्याय्यम् ? ।

(समाधानभाष्यम्)

एकान्ता इत्येव न्याय्यम् ॥ कुत एतत् ? । अत्र हि हेतुर्व्यपदिष्टः । यच्च नाम सहेतुकं तन्न्याय्यम् ॥

(उद्ध्योतः) भाष्ये—एकान्ता इत्येव न्याय्यमिति । अनवयवत्वे णशकाना णादेरित्वानापत्तिः प्रत्ययादित्वाभावात् । एवमन्यत्वाभावादिशब्दे शस्यत्त्वानापत्तिः । अन्यादिशब्दयोः परपूर्वसमीपबोधकत्वे लक्षणैव दोषः । किं च दन्तचक्षुस्य वैयर्थ्यापत्तिः । वृत्तण्कठजितिविहितके णित्वप्रयुक्तवृत्त्यापत्तिश्चेति भावः ॥

(आक्षेपभाष्यम्)

ननु चोक्तम् । तत्रासरूपसर्वादेशदाप्रतिषेधे पृथक्त्वनिर्देशोनाकारान्तत्वाद् * इति ॥

(समाधानभाष्यम्)

असरूपविधौ तावन्न दोषः । आचार्यप्रवृत्तिर्ज्ञापयति—'नानुबन्धकृतमसारूप्यं भवति' इति, यदयं ददातिदधात्योर्विभाषां शास्ति ॥

यदप्युक्तम्—'सर्वादेश' इति । तत्राप्याचार्यप्रवृत्तिर्ज्ञापयति—'नानुबन्धकृतमनेकालत्वं भवति' इति, यदयं 'शित्सर्वस्य' इत्याह ॥

यदप्युक्तम्—'दाप्रतिषेधे पृथक्त्वनिर्देशः कर्तव्यः' इति । न कर्तव्यः । आचार्यप्रवृत्तिर्ज्ञापयति—'नानुबन्धकृतमनेकान्तत्वं भवति' इति, यदयम् "उदीचां माडो व्यतीहारे" इति मेडः सानुबन्धकस्यात्त्वभूतस्य ग्रहणं करोति ॥ तस्य लोपः ॥ ९ ॥

(प्रदीपः) मेडइति । यद्यप्यनेकान्तपक्षस्यापि ज्ञापकमेतद्व्याख्यातुं युज्यते तथापि हेतुरहितत्वादिहानेकान्तपक्षो भाष्यकृता त्यक्तः ॥ प्रदेशान्तरे त्वनेकान्तपक्षेणापि व्यवहियते—* सिद्धमनुबन्धस्यानेकान्तत्वात् * इति ॥ ९ ॥

(उद्ध्योतः) हेतुरहितत्वादित्युपलक्षणम् ॥ प्रदेशान्तरेषु त्विति । एवं च तत्र सैकदेश्युक्तिरिति भावः ॥ ९ ॥



(१२८ यथासंख्यपरिभाषासूत्रम् ॥ १ । ३ । १ आ. ७ सू.)

१५७ यथासंख्यमनुदेशः समानाम्

॥ १ । ३ । १० ॥

(प्रदीपः) यथासंख्यम् ॥ १० ॥ सख्याय गणनमुच्यते । अनुदेशशब्दस्य सम्बन्धिशब्दत्वादुद्देश्याक्षिप्तः । तेनायमर्थः — समाना समसंख्याना मध्ये यथागणनमुद्देशिभिः सहानुदेशिनः सम्बन्धन्ते ।

(उद्ध्योतः) यथासंख्य ॥ १० ॥ सख्याशब्दस्यैकत्वादि-
रूढस्य ग्रहणे वाक्यार्थानुपपत्तिरतो यौगिक इति व्याचष्टे—संख्या-
नमिति । गणन, तत्क्रम इत्यर्थः । सूत्रे अनुदेशः पश्चादुच्चार्यमा-
णसंबन्धः । अत्रोद्देश्यनुदेशिन उच्चार्यमाण उच्चार्यमाणप्रतिपाद्याश्च ।
उद्देश्यनुदेशिशब्दौ पूर्वोच्चार्यमाणपश्चादुच्चार्यमाणपरो, न तूद्देश्यविधे-
यपरौ ‘असूर्यललाटयोरित्यादौ यथासंख्यानापत्तेः ॥ समशब्दो
न सर्वपर्यायः सुडापत्तेः किंतु सख्यासाम्यपर ॥

(उदाहरणाधिकरणम्)

(आक्षेपभाष्यम्)

किमिहोदाहरणम् ? ।

(उदाहरणभाष्यम्)

“इको यणचि” दध्यत्र मध्यत्र ॥

(प्रदीपः) इको यणचीति । इक्षब्देन चत्वारः स्था-
निनः प्रत्याग्यन्ते, यणशब्देनापि चत्वार आदेशा इत्यर्थतोस्ति
सख्यासाम्यम् । पश्चात्तु यद्यपीकारादिभिर्बहुना ग्रहणाद्विषम्य
तथापि प्रथमतोऽस्येव सख्यासाम्यम् ॥

(उद्ध्योतः) नन्विक्षब्देन षट्षष्ट्येणशब्देन सप्ताना चोप-
स्थित्या सख्यासाम्याभावात्कथं यथासंख्यमत आह—इक्षब्दे-
नेति ॥ पश्चात्स्विति । इक्षब्दोपस्थितिकारादिभिर्गृहीतदीर्घादिवटित-
वाक्यार्थबोधे इत्यर्थः । वस्तुतस्तपामनुच्चारितत्वेन न आहकत्वं किं
त्विक्षब्दादिनेकत्वेन यणत्वेन चाइडणित्यादौ तत्तत्त्वक्तिविशेषण-
तया गृहीतजातिचतुष्टयोपस्थितिरिति यथासंख्यनिर्वाहः ॥ पश्चात्
प्रथमत इत्यादि तु चिन्त्यमेव ॥ न च जातिपक्षे सावर्ण्येन
ऋकारलृकारयो परस्परजाल्यतिदेश एव वाच्य इति ऋका-
रस्य लकारापत्तिः । ऋदित्यदिदिति भेदेन निर्देशेन तदतिदेशा-
नित्यत्वेनादोषादनभिधानादिति बोध्यम् ॥

(उदाहरणबाधकभाष्यम्)

नैतदस्ति । स्थानेन्तरतमेनाप्येतत्सिद्धम् ॥ कुत
आन्तर्यम् ? । तालुस्थानस्य तालुस्थान ओष्ठस्थान-
स्यौष्ठस्थानो भविष्यतीति ॥

(उद्ध्योतः) भाष्ये स्थानेन्तरतमेनापीति स्थानेन्तरतमपद-
घटितेन सूत्रेणेत्यर्थः ॥

(उदाहरणभाष्यम्)

इदं तर्हि “तस्थस्थमिपां तातंतामः” इति ॥

(प्रदीपः) इदं तर्हीति । नात्र स्थानकृतमान्तर्यमस्ति ।
नाप्यदेशप्रवृत्तिकालेयकृतान्तर्यसम्प्रत्ययः । प्रवृत्तानामादे-
शाना स्थान्यर्थभिधानात् ॥

(उद्ध्योतः) नन्वत्राप्यर्थत आन्तर्यदेव सिद्धमत आह—
नापीति । विशिष्टार्थापरिज्ञानादिति भावः ॥

(उदाहरणबाधकभाष्यम्)

ननु चैतदपि स्थानेन्तरतमेनैव सिद्धम् ॥ कुत
आन्तर्यम् ? । एकार्थस्यैकार्थो द्व्यर्थस्य द्व्यर्थो
बह्वर्थस्य बह्वर्थो भविष्यतीति ॥

(प्रदीपः) ननु चेति । नित्यानां शब्दानां प्रयोगादर्थ-
कृतमान्तर्यमस्येवेति भावः ॥

(उद्ध्योतः) लक्षणशरणानां प्राक् शास्त्रात् प्रयोगाज्ञानेनार्थ-
विशेषनिर्णयो दुर्लभोत आह—नित्यानामिति । साधुत्वमात्र
शास्त्रैकगम्य प्रयोगतदर्थज्ञानं तु प्राक् शास्त्रादप्यस्येव पाणिनेः ।
अन्येषां तु व्याख्यानाद्बोध इति भावः ॥

(उदाहरणभाष्यम्)

इदं तर्हि “तूदीशलालुतुरवर्मतीकूचवाराइडक-
छण्डज्यकः” इति ।

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) किमर्थमिति । पाठक्रमेणैव संबन्धो भवि-
ष्यतीति भावः ॥

(उद्ध्योतः) पाठेति । लोकसिद्धस्थानाख्यप्रमाणेनैव शत्रुं
मित्रं विपत्तिं च जय रज्जय भञ्जयेतिवत् सिद्धिरिति भावः ॥

(८५६ समाधानवार्तिकम् ॥ १ ॥)

॥ * ॥ संज्ञासमासनिर्देशात्सर्वप्रसङ्गो-
नुदेशस्य तत्र यथासंख्यवचनं निय-
मार्थम् ॥ * ॥

संज्ञया समासैश्च निर्देशाः क्रियन्ते । संज्ञया
तावत्—“परस्मैपदानां णलतुसुस्थलथुसण-
ल्वमाः” इति । समासैः—“तूदीशलालुतुरवर्मती-
कूचवाराइडकूछण्डज्यकः” इति । संज्ञासमासनि-
र्देशादेतस्मात्कारणात् सर्वप्रसङ्गः सर्वस्योद्देशस्य
सर्वानुदेशः प्राप्नोति । इष्यते च समसंख्यं यथा
स्यादिति । तच्चान्तरेण यत्नं न सिध्यतीति तत्र
यथासंख्यवचनं नियमार्थम् । एवमर्थमिदमुच्यते ॥

(प्रदीपः) संज्ञासमासनिर्देशादिति । परस्मै-
पदानां णलतुसिलत्र संज्ञया सर्वे युगपत्प्रत्याग्यन्ते इति
नास्ति पाठक्रमाद्यवस्था । लोकेप्यजाविधनौ देवदत्तयज्ञदत्ता

विति समासनिर्देशे नास्ति क्रमनियमः । द्वन्द्वेऽनेकावयवात्मकः समुदाय एकेनैव शब्देन प्रत्याख्यत इति कुतः क्रमनियमः स्यात् ॥

(उद्ध्योतः) युगपदिति । परस्मैपदत्वेनेत्यर्थः । एव च क्रमो नास्तीति भावः । यद्यपि सज्ञा प्रत्येक पर्याप्तेति न सज्ञा-कृत युगपत्प्रत्यायन किं त्वेकशेषप्रभावलभ्यं तद् ब्राह्मणानामर्धपा-द्याचमनीयानीतिवत् । तत्र ब्राह्मणत्रित्वेपि नार्धादीनां क्रमनियम-स्तथापि सज्ञायां नवकमाधारण्यमेव तत्र मूलमिति सज्ञानिर्देशा-दित्युक्तम् ॥ एकेनैवेति । अवयवानां समुदायोपसर्जनतया समु-दायस्यैव पदान्तरार्थेनान्वयादिति भावः ॥ समासेनैकोपस्थिते पृथ-गुपस्थित्यभावेन तथान्वयो वक्तुमशक्य इति तत्त्वम् ॥ भाष्ये—सर्वस्योद्देश्येति । सर्वस्योद्देशिन इत्यर्थः ॥ सर्वोऽनुदेश इति सर्वेऽनुदेशिन इत्यर्थः ॥

(आक्षेपभाष्यम्)

किं पुनः कारणं संज्ञया च समासैश्च निर्देशाः क्रियन्ते ? ॥

(प्रदीपः) किं पुनरिति । तिपो णल् तसोतुसित्यादि कस्मान्न क्रियत इति प्रश्नः ॥

(उद्ध्योतः) तिपो णलिति । यद्यप्येवापि स्वरूपमिति सज्ञा तथापि सज्ञाशब्दो बहूनां युगपत्प्रत्यायको य शब्दस्तत्पर इति भावः ॥

(८५७ समाधानवार्तिकम् ॥ २ ॥)

॥ * ॥ संज्ञासमासनिर्देशः पृथग्विभक्ति-संज्ञनुच्चारणार्थः ॥ * ॥

(भाष्यम्) संज्ञया च समासैश्च निर्देशाः क्रि-यन्ते पृथग्विभक्तीः संज्ञिनश्च मोक्षीचरमिति ।

(८५८ प्रयोजनान्तरवार्तिकम् ॥ ३ ॥)

॥ * ॥ प्रकरणे च सर्वसंप्रत्ययार्थः ॥ * ॥

(भाष्यम्) प्रकरणे च सर्वेषां संप्रत्ययो यथा स्याद् “विदो लटो वा” इति ॥

(प्रदीपः) विदो लटो वेति । पृथग्विभक्ति-क्रियमाणे मसो म इत्येवानन्तर्यात्सम्बध्येत्यर्थः । व्यवहितानामपि स्वरि-तत्वादनुवृत्तावाश्रीयमाणायामा प्रतिपत्तिगौरवप्रसङ्गः ॥

(उद्ध्योतः) प्रतिपत्तीति । स्वरितत्वस्य लक्ष्यसिद्ध्यु-यतया विना शास्त्रमसदादिभिर्दुर्ज्ञेयत्वादिति भावः । सज्ञया समा-सेन च निर्देशे सति तस्यैवोत्तरमृत्तेनुवृत्तेर्न दोष इति तात्पर्यम् । एव चैतत्सूत्रारम्भसामर्थ्यात् सूत्रान्तरस्यमुपसर्जनावयवकृतं च क्रम-गृहीत्वा यथासंख्यप्रवृत्तिरिति तत्त्वम् ॥ अत्र वदन्ति—यद्यपि समा-सत उपस्थितिरैकैव तथाप्येतत्सूत्रारम्भसामर्थ्यात् पृथग्व्यवकल्प-नया बोधान्तरं कल्प्यते । एव चेदं सूत्रं द्वन्द्वसमासनिर्दिष्टसन्नि-

नोस्तथान्वयेपि द्वन्द्वस्य साधुत्व बोधयति स्वशास्त्रे, तेन लोके आ-द्यन्तौ वर्णानां विप्रशुद्रावित्यादे साधुत्व नेति ॥

(संख्यातानुदेशविषयनिर्णयाधिकरणम्)

(आक्षेपभाष्यम्)

किं पुनः शब्दतः साम्ये संख्यातानुदेशो भव-त्याहोस्विदर्थतः ? ।

(प्रदीपः) किं पुनरिति । यद्यप्यर्थे शब्दस्य गुणभा-वादर्थत एव साम्यं न्याय्यं तथापि शब्दधर्मेणाप्यर्थस्य व्यप-देशो दृश्यते यथा भ्रमरशब्दस्य द्विरेफलाद्विरेफो भ्रमरः । तथा व्यक्षरं मास व्यक्षरमस्थि । तस्माच्छब्दतोऽपि साम्यमत्राशङ्कितम् ॥

(उद्ध्योतः) शब्दधर्मेणापीति । वाच्यवाचकयोरभेदोपचारा-दिति भावः ॥

(भाष्यम्) कश्चात्र विशेषः ? ।

(८५९ शब्दसाम्यपक्षेदूषणवार्तिकम् ॥ ४ ॥)

॥ * ॥ संख्यासाम्यं शब्दतश्चेणलादयः परस्मैपदानां डारौरसः प्रथमस्यायवा-याव एच इत्यनिर्देशः ॥ * ॥

(भाष्यम्) संख्यासाम्यं शब्दतश्चेणलादयःपर-स्मैपदानां डारौरसः प्रथमस्यायवायाव एच इत्य-निर्देशः अगमको निर्देशोऽनिर्देशः । “परस्मैपदानां णलतुसुस्थलथुसणल्वमाः” इति णलादयो बहवः, परस्मैपदानामित्येकः शब्दः, वैषम्यात्संख्यातानु-देशो न प्राप्नोति ॥ डारौरसः प्रथमस्य—डारौरसो बहवः, प्रथमस्येत्येकः शब्दः, वैषम्यात् संख्या-तानुदेशो न प्राप्नोति ॥ “एचोऽयवायावः” अय-वायावो बहवः, एच इत्येकः शब्दः, वैषम्यात् संख्यातानुदेशो न प्राप्नोति ।

(प्रदीपः) णलादय इति । परस्मैपदशब्देन प्रकृता-नामेव नवानां ग्रहणं न तु शतृक्स्वरित्यर्थतः साम्यमस्ति, न तु शब्दतः ॥ डारौरस इति । यदा डारौरसश्च डारौरस-श्चेत्येकशेषः क्रियते तदार्थतः संख्यासाम्यमस्ति ॥ अगमक इति । संख्यासाम्यस्यानवबोधक इत्यर्थः ॥

(उद्ध्योतः) ननु शब्दतः संख्यया समाना योऽनुदेशः पश्चा-दुच्चार्यमाणसबन्ध स यथासंख्यमिति सूत्रार्थे परस्मैपदानामित्यादौ तादृशानां पश्चादुच्चार्यमाणसबन्ध एव नेति क यथासंख्याप्राप्तिरतो व्यत्ययेन पठति—णलादय इति । विधेयताप्रतीतौ तु न पश्चात्त्व-नियामक, लोपो व्योरित्यादौ व्यभिचारादिति भावः ॥ ननु शतृक्स्वरिति । व्याख्यानादिति भावः । अन्यथा शतृक्सुभ्यामे-कादश परस्मैपदशब्दार्था इत्यर्थतः साम्येपि न यथासंख्य स्या-दिति तात्पर्यम् ॥ न तु शब्दत इति । यद्यप्येक एव द्वन्द्वो युगपदेवनेकोपस्थितिजनक इत्यस्ति शब्दतः साम्यं, तथापि प्रत्येक-

पदशक्तिज्ञानसहकारेणैव स तथेति नास्ति शब्दतः साम्यम् । पर-
स्मैपदानामित्यत्र त्वेकशेषेपि श्रूयमाणैकपदशक्त्यैव नवकोपस्थि-
तिरिति भावः ॥ ननु परस्मैपदात्मनेपदभेदात् प्रथमा षडित्यर्थ-
पक्षेपि न साम्यमन आह—यदेति । भाष्ये अगमक इति ।
अनिर्देश इत्यत्र मध्यमपदलोपी समास इति भावः ॥ ननु स्थान्या-
देशभावावगतिरस्लेवेत्यत आह—संख्येति ॥

(अर्थसाम्यपक्षाङ्गीकारभाष्यम्)

अस्तु तर्ह्यर्थतः ।

(८६० अर्थसाम्यपक्षदूषणवार्तिकम् ॥ ५ ॥)

॥ * ॥ अर्थतश्चेल्लुटोर्नन्द्यरीहणसि-
न्धुतक्षशिलादिषु दोषः ॥ * ॥

(भाष्यम्) अर्थतश्चेल्लुटोर्नन्द्यरीहणसिन्धुत-
क्षशिलादिषु दोषो भवति । “स्यतासी लुटोः”
स्यतासी द्वौ, लुटोरित्यस्य त्रयोर्थाः । वैषम्या-
त्संख्यातानुदेशो न प्राप्नोति ॥

“नन्दिग्रहिपचादिभ्यो ल्युणिम्यचः” नन्द्या-
दयो बहवः, ल्युणिम्यचस्त्रयः । वैषम्यात्संख्या-
तानुदेशो न प्राप्नोति ॥

अरीहणादयो बहवः, वृज्जादयः सप्तदश, वैष-
म्यात्संख्यातानुदेशो न प्राप्नोति ॥

“सिन्धुतक्षशिलादिभ्योऽणञौ” सिन्धुतक्षशि-
लादयो बहवः, अणञौ द्वौ, वैषम्यात्संख्यातानु-
देशो न प्राप्नोति ॥

(प्रदीपः) लुटोरिति । लृशब्दस्य लृलृटावर्था-
विति साम्याभावः । यदा तु लृरूप सामान्यमर्थो लृशब्दस्येति
पक्षस्तदास्लेव साम्यमिति दोषाभावः ॥ नन्द्यादिष्वप्यवयवेन
विग्रहः समुदायः समासार्थ इत्याश्रीयमाणे समुदायत्रयापेक्षया
प्रत्ययत्रयस्य साम्यसद्भावाददोषः ॥

(उद्ध्योतः) सामान्यमिति । लृत्वजातिपरो निर्देशः ।
अत एव द्विवचनसङ्गतिरिति भावः ॥ समुदाय इति । समुदाय-
त्रयमित्यर्थः । प्रत्ययोत्पत्तिस्तु समुदायस्याप्रयोगात् प्रत्ययवयव पर्यव-
स्यतीति भावः ॥

(८६१ अर्थसाम्यपक्षदूषणान्तरवार्तिकम् ॥ ६ ॥)

॥ * ॥ आत्मनेपदविधिनिष्ठासार्वधातु-
कद्विग्रहणेषु ॥ * ॥

(भाष्यम्) आत्मनेपदविधिनिष्ठासार्वधातुकद्वि-
ग्रहणेषु च दोषो भवति ॥ आत्मनेपदविधिश्च न
सिध्यति—“अनुदात्तङित आत्मनेपदम्” अनुदा-
त्तङितौ द्वौ, आत्मनेपदमित्यस्य द्वावर्थौ, तत्र
संख्यातानुदेशः प्राप्नोति ॥

निष्ठा—“रदाभ्यां निष्ठातो नः पूर्वस्य च दः”

इति रेफदकारौ द्वौ, निष्ठेत्यस्य द्वावर्थौ, तत्र
संख्यातानुदेशः प्राप्नोति ॥

सार्वधातुकद्विग्रहणेषु च दोषो भवति—
“असोरल्लोपः” श्रमस्ती द्वौ, सार्वधातुकमित्यस्य
द्वावर्थौ, तत्र संख्यातानुदेशः प्राप्नोति ॥

(प्रदीपः) आत्मनेपदेति । नन्वात्मनेपदसज्ञा न तद्-
शब्दस्य किं तु तत्प्रत्यायिताना नवाना तादीनामिति नास्त्य-
र्थतः साम्यम् । नैष दोषः । तद्वैरूपापन्नास्तादय आत्मनेपद-
शब्देन प्रत्याय्यन्त इत्यस्ति साम्यम् ॥ सार्वधातुकद्विग्रह-
णेष्विति । द्वौ गृह्येते येषु तानि द्विग्रहणानि सार्वधातुकस्य
द्विग्रहणानीति समासः । सार्वधातुकमपि तेषु गृह्यत इति तेन
विशेष्यन्ते ॥

(उद्ध्योतः) तद्वैरूपापन्ना इति । सज्ञाशब्दे स्वरूपस्य
प्रवृत्तिनिमित्तत्वाद् एकतद्दशशब्दरूपिततया तद्वैरूपैवोपस्थिताना
संज्ञेति सज्ञासूत्रस्यमार्थं साम्यमादाय स्याद्यथासंख्यमिति भावः ॥
कञित्तु तद्वैरूपापन्ना इत्येव पाठः ॥ ननु यत्र द्वावुपादीयेते
श्रमस्ती सार्वधातुकग्रहणं चास्ति तत्र न स्यादिति वक्तव्येऽगमकोर्यं
निर्देशोऽत आह—द्वाविति । अधिकरणसाधनग्रहणशब्देन
द्विशब्दस्य षष्ठीसमासस्ततः पुनः सार्वधातुकपदेन स इति भावः ॥
सार्वधातुकपदेन षष्ठीसमासे षष्ठीप्रयोजकसंबन्धं दर्शयति—सार्व-
धातुकमपीति ।

(८६२ आक्षेपवार्तिकम् ॥ ७ ॥)

॥ * ॥ एङः पूर्वत्वे प्रतिषेधः ॥ * ॥

(भाष्यम्) एङः पूर्वत्वे प्रतिषेधो वक्तव्यः ।
“एङः पदान्तादति” “ङसिङसोश्च” ङसिङसौ
द्वौ, एङित्यस्य द्वावर्थौ, तत्र संख्यातानुदेशः
प्राप्नोति ॥

(शब्दसाम्यपक्षाभ्युपगमभाष्यम्)

अस्तु तर्हि शब्दतः ॥

(उद्ध्योतः) अथ शब्दतः साम्ये उक्तदोषोद्धारमाह—
भाष्ये—अस्तु तर्हीति ॥

(आक्षेपभाष्यम्)

ननु चोक्तं *संख्यासाम्यं शब्दतश्चेणलादयः
परस्मैपदानां डारौरसः प्रथमस्यायवायाव एच
इत्यनिर्देशः* इति ॥

(समाधानभाष्यम्)

नैष दोषः । “स्थानेन्तरतम” इत्यनेन व्यवस्था
भविष्यति ॥ कुत आन्तर्यम् ? । एकार्थस्यैकार्थो
द्व्यर्थस्य द्व्यर्थो, बह्वर्थस्य बह्वर्थः । संवृतावर्णस्य
संवृतावर्णः, विवृतावर्णस्य विवृतावर्णः ॥

(प्रदीपः) संवृतावर्ण इति । यद्यपि शास्त्रेऽकारस्य विवृतोपदेशः कृतस्तथापि लौकिकप्रयोगापेक्षयैतदुक्तम् ॥

(उद्ध्योतः) एकार्यस्येत्यादि । प्रत्यक्वादिकमप्युपलक्ष्यते-नेनेति बोध्यम् ॥ यद्यपीति । एव च संवृतावर्णस्येत्युक्तमिति भावः ॥ लौकिकेति । केचित्तु ए ओ इत्यनयो. संवृतावर्णत्वे मानाभावः । ह्रस्वाकारव्यतिरिक्ताचा विवृतत्वस्यैवाद्गुणसूत्रेभाष्ये उक्तत्वात् प्रत्यापत्तिशास्त्रस्यावयवे प्रवृत्तौ मानाभावाच्च शास्त्रवृष्ट्या तस्यासिद्धत्वाच्च चिन्त्यमिदमित्याहुः ॥ अन्यत्वेतद्भाष्यप्रमाण्याद् ए ओ इत्यनयोरकारांशे संवृतत्वमेवतरांशे एव विवृतत्वम् । तदुपरागाच्च न संवृतत्वस्य लोके प्रयोगे स्पष्टमवभासः । ऐ औ इत्येतयो-स्त्वकारांशेपि विवृतत्वमेवेत्याहुः ॥

(८६३ आक्षेपवार्तिकम् ॥ ८ ॥)

॥ * ॥ अतिप्रसङ्गो गुणवृद्धिप्रतिषेधे कृिति ॥ * ॥

(भाष्यम्) अतिप्रसङ्गो भवति गुणवृद्धिप्रतिषेधे कृिति । गुणवृद्धी द्वे, कृितौ द्वौ, तत्र संख्यातानुदेशः प्राप्नोति ॥

(प्रदीपः) कृडितौ द्वाविति । कृडिच्छब्दस्यैकलेपि ककारडकारयोर्द्विवादिस्ति शब्दतः साम्यम् ॥

(उद्ध्योतः) अतिप्रसङ्ग इत्यादिना वक्ष्यमाणदोषाणां साधारणत्वादाद्यदोषः शब्दसाम्यपक्षे नारोहतीत्यतस्त तत्रोपपादयति—कृिच्छब्दस्येति ॥

(समाधानभाष्यम्)

नैष दोषः । गकारोप्यत्र निर्दिश्यते ॥

(उद्ध्योतः) भाष्ये—गकारोपीति । स्थालुरित्यत्रेत्वाभावाय क्लोर्गित्वावश्यकत्वेन जिष्णुरित्यत्र गुणाभावाय तन्निर्देश इति भावः ॥

(तदस्थभाष्यम्)

तद्वकारग्रहणं कर्तव्यम् ॥

(सिद्धान्तिभाष्यम्)

न कर्तव्यम् । क्रियते न्यास एव । ककारे गकारश्चत्वंभूतो निर्दिश्यते गिति किति कृितीति ॥

(८६४ आक्षेपवार्तिकम् ॥ ९ ॥)

॥ * ॥ उदिकूले रुजिवहोः ॥ * ॥

(भाष्यम्) उदिकूले द्वे, रुजिवहौ द्वौ, तत्र संख्यातानुदेशः प्राप्नोति ॥

१ 'विवृततरत्वम्' ॥

२—'आर्धधातुकेकृडिति च' इत्येव सटितापाठे ककारद्वयभवेन यद्यपि त्रय एव कृडित, तथापि तत्र ककारद्वयस्य द्वित्वजन्यत्वेनासहितपाठे द्वित्वाभावाद्वा द्वेव कृितावित्याक्षेपृतात्पर्यम् । ककारात्प्राग्गकार एव चत्वंभूतो निर्दिष्ट इत्यसहितपाठेऽपि त्रय एव कृडित इति सिद्धान्तितत्वात्पर्यम् ॥ एव "अयुक् कृिति" इत्यत्रापि गकारप्रक्षेपं पूर्वपक्षी न जानाति, तत्र कद्व-

(प्रदीपः) उदिकूल इति । द्वन्द्वोयम् आगन्तुना चेकारेण निर्देश इति चोद्यम् ॥

(उद्ध्योतः) उदिकूले द्वे इति वाच्ये उदिकूले इति इकारसहित. पाठो व्याख्यानभाष्येऽयुक्त इत्यत आह—आगन्तुनेति ॥ वस्तुत उदि कूले इत्यनुकरणम् । इति द्वे शब्दरूपे इत्यर्थ इति न दोषः ॥

(आक्षेपदूषकभाष्यम्)

नैष दोषः । नोदिरुपपदम् ॥ किं तर्हि ? । विशेषणं रुजिवहोः । उत्पूर्वाभ्यां रुजिवहिभ्यां कूल उपपद इति ॥

(प्रदीपः) उदीति पञ्चम्या. स्थाने सप्तमी कृता । उदः पराभ्या रुजिवहीत्येताभ्यामिति परिहारः ॥

(उद्ध्योतः) सप्तमीविभक्तिसाम्येऽर्थवैरूप्यमनुपपन्नमत आह—उदीतीति । एव रुजिवहोरित्यपि पञ्चम्या स्थाने षष्ठीति बोध्यम् ॥

(८६५ आक्षेपवार्तिकम् ॥ १० ॥)

॥ * ॥ तच्छीलादिषु धातुत्रिग्रहणेषु ॥ * ॥

(भाष्यम्) तच्छीलादिषु धातुत्रिग्रहणेषु दोषो भवति ॥ "विदिभिदिच्छिदेः कुरच्" विदिभिदिच्छिदयस्त्रयः, तच्छीलादयस्त्रयः, तत्र संख्यातानुदेशः प्राप्नोति ॥

(प्रदीपः) धातुत्रिग्रहणेष्विति । त्रीणि ग्रहणानि येषां ते त्रिग्रहणा धातवस्त्रिग्रहणा येषु तच्छीलादिषु इति पुनर्बहुव्रीहिः ॥

(८६६ आक्षेपवार्तिकम् ॥ ११ ॥)

॥ * ॥ घञादिषु द्विग्रहणेषु ॥ * ॥

(भाष्यम्) घञादिषु द्विग्रहणेषु दोषो भवति । "निरभ्योः पूल्वोः" निरभी द्वौ, पूल्वौ द्वौ, तत्र संख्यातानुदेशः प्राप्नोति ॥

(आक्षेपनिराकरणभाष्यम्)

नैष दोषः । इष्यते चात्र संख्यातानुदेशः निष्पावः अभिलाव इति ॥

(आक्षेपव्याख्यानन्तरभाष्यम्)

एवं तर्हि अकर्तरि च कारके भावे चेति द्वौ, पूल्वौ द्वौ, तत्र संख्यातानुदेशः प्राप्नोति ॥

(उद्ध्योतः) भाष्ये—एवं तर्ह्यकर्तरि चेति । विशेषणविशेष्यभावापन्नार्थवाचकत्वादकर्तरि कारक इत्येकैशब्दो, भाव इत्यपर-

यस्य "शर. खय." इति द्वित्वेनापि समवात् । अतएव तत्र यथासंख्यापादनं न कृतम् ॥ एवञ्च सिद्धान्ते "अयुक् कृिति" इत्यत्र स्वरितत्वप्रतिज्ञाभावाच्च यथासंख्यापत्तिरिति बोध्यम् ॥ 'शरो शरि सवर्णे' इत्यनेन लोपे तु "अयुक् कृिति" इत्येकककारपाठेऽपि लोप गकारस्य पूर्वपक्षी न जानातीत्येकककारपाठोऽपि सम्यगेवेति परे ॥

३ 'इत्येक' ॥

इति शब्दत साम्ये षष दोषः । अर्थत. साम्य तु न कारकाणा बहुत्वादिति बोध्यम् ॥

(८६७ आक्षेपवार्तिकम् ॥ १२ ॥)

॥ * ॥ अवे तृस्त्रोः करणाधिकरणयोः ॥ * ॥

(भाष्यम्) तृस्त्रौ द्वौ, करणाधिकरणे द्वे, तत्र संख्यातानुदेशः प्राप्नोति ॥

(८६८ आक्षेपवार्तिकम् ॥ १३ ॥)

॥ * ॥ कर्तृकर्मणोश्च भूकृजोः ॥ * ॥

(भाष्यम्) कर्तृकर्मणी द्वे, भूकृजौ द्वौ, तत्र संख्यातानुदेशः प्राप्नोति ॥

(प्रदीपः) कर्तृकर्मणोरिति । भवतेरकर्मकत्वात्कर्तै-
वोपपदम् । करोतेस्तूपपदद्वये खलिष्यते ॥ अन्ये तु प्राप्त्यर्थस्य
भवतेरुपपदद्वये प्रत्ययमिच्छन्ति ॥

(उद्ध्योतः) ननु भवतेरकर्मकत्वात्कर्तैव, करोतेस्तु सकर्म-
कत्वात्कर्मण्येवेति यथासंख्यमिष्टमेवेति भ्रम वारयन्—भवते-
रिति ॥ अन्ये त्विति । अत एव—

“हृतदारतयाऽतिक्रोपनः शरणं किं रघुपुंगवो भवेत् ।
इति रावण मा कृथा मति स किलेशः शरणंभवो
विभुः” इति ‘तकिताशरणताकः सुखेन शरणत्वेन प्राप्य’ इत्यर्थ-
कमुपपन्नमिति भावः ॥

(८६९ आक्षेपवार्तिकम् ॥ १४ ॥)

॥ * ॥ अनवहृत्स्यमर्षयोरकिंवृत्तेपि ॥ * ॥

(भाष्यम्) अनुवहृत्स्यमर्षौ द्वौ, किंवृत्ताकिंवृत्ते
द्वे, तत्र संख्यातानुदेशः प्राप्नोति ॥

(८७० आक्षेपवार्तिकम् ॥ १५ ॥)

॥ * ॥ कृभ्वोः क्वाणमुलौ ॥ * ॥

(भाष्यम्) कृभवौ द्वौ, क्वाणमुलौ द्वौ, तत्र सं-
ख्यातानुदेशः प्राप्नोति ॥

(८७१ आक्षेपवार्तिकम् ॥ १६ ॥)

॥ * ॥ अधीयानविदुषोश्छन्दो-
ब्राह्मणानि ॥ * ॥

(भाष्यम्) छन्दोब्राह्मणानीति द्वे, अधीते वे-
दिति च द्वौ, तत्र संख्यातानुदेशः प्राप्नोति ॥

१ Bangal Asiatic Society मुद्रितपुस्तकं तु दर्शनेनैव मनो-
रमम् ॥

२ याज्ञवल्क्येन प्रोक्तानि याज्ञवल्कानि ‘कण्वादिभ्यो गोत्रे’ इत्यणि
आपत्यस्य च तद्धिते’ इति यकारलोपे कोपधत्वमेवेति योपधपाठ काचि-
त्कोऽसाधुरेवेति बोध्यम् ॥

३ ‘विशेषवाचकपदसंनिधाने सामान्यवाचकशब्दानां तद्विशेषा-
तिरिक्तपरत्वम्’ इति न्यायाश्रयणेनात्र छन्दः—पद ब्राह्मणातिरिक्तपरत्वेन
मन्त्रपरमेव । एतेनात्र पृथग्ब्राह्मणपदोपादानेन सर्वत्रैव छन्दः पदेन मन्त्रा-
णामेव ग्रहणम् न ब्राह्मणानाम्—इति पराक्तम् ‘मन्त्रे श्वेतवह्नौकथशस्त्रम्’—

(प्रदीप) छन्दोब्राह्मणानीति । गोबलीवर्दन्यायेन
छन्दः शब्देन मन्त्राणा ग्रहणम् । यथा जुष्टार्पिते च छन्द-
सीति ब्राह्मणानां ग्रहणं नित्यं मन्त्र इति मन्त्रग्रहणात् ।
छन्दोग्रहणेनैव तु ब्राह्मणानां ग्रहणे सिद्धे ब्राह्मणविशेषप्रति-
पत्त्यर्थं पुनर्ब्राह्मणग्रहणं कृतम् । तेन याज्ञवल्कानि ब्राह्मणा-
नीति तद्विषयता न भवति ॥

(उद्ध्योतः) गोबलीवर्दन्यायेनेति । ब्राह्मणवसिष्ठन्यायस्यो-
पलक्षणं गोबलीवर्दयोः सामान्यविशेषभावाभावस्यैकशेषप्रकरणान्ते
भाष्ये उक्तत्वात् ॥ तथा पृथग्ब्राह्मणग्रहणे फलमाह—छन्द इति ।
वस्तुतो गायत्र्यादिछन्दोवदेषु मन्त्रेष्वेव छन्दस्त्वमिति बोधयितुं तत्र
ब्राह्मणग्रहणम् । जुष्टार्पिते इत्यत्र तु छन्दःपदस्य ब्राह्मणे लक्षणेति
बोध्यम् ॥ याज्ञवल्कानीत्यर्थं तु *याज्ञवल्क्यादिभ्यः प्रतिषेधः*
इति वचनमेव कृतं भाष्ये ॥ भाष्ये अधीयानविदुषोरिति ।
तत्र विद्वत्पर्यायो विदुषशब्दः । अन्यथा वस्वन्तस्यौचित्यरूपितमत्वा-
द्भवाभावात्तर्दसिद्धिरिति बोध्यम् ॥

(८७२ आक्षेपवार्तिकम् ॥ १७ ॥)

॥ * ॥ रोपधेतोः पथिदूतयोः ॥ * ॥

(भाष्यम्) “रोपधेतोः प्राचाम्, तद्रच्छति
पथिदूतयोः” । रोपधेतौ द्वौ, पथिदूतौ द्वौ, तत्र
संख्यातानुदेशः प्राप्नोति ॥

(८७३ आक्षेपवार्तिकम् ॥ १८ ॥)

॥ * ॥ तत्र भवस्तस्य व्याख्यानः

क्रतुयज्ञेभ्यश्च ॥ * ॥

(भाष्यम्) तत्रभवस्तस्य व्याख्यातौ द्वौ, क्रतु-
यज्ञौ द्वौ, तत्र संख्यातानुदेशः प्राप्नोति ॥

(८७४ आक्षेपवार्तिकम् ॥ १९ ॥)

॥ * ॥ संघादिष्वञ्प्रभृतयः ॥ * ॥

(भाष्यम्) संघादिष्वञ्प्रभृतयः संख्यातानुदे-
शेन न सिध्यन्ति ॥

(उद्ध्योतः) सङ्घादिष्विति । सङ्घाङ्गलक्षणेष्वन्यजिज्ञा-
मणित्वत्र त्रिष्वप्यर्थेषु त्रिभ्यः प्रत्यय इष्यते तत्र संख्यातानुदेशेन
त्रिष्वप्यर्थेष्वजादयोऽणविशिष्टा न सिध्यन्तीत्यर्थः ॥

(आक्षेपवारकभाष्यम्)

नैष दोषः । घोषग्रहणमपि तत्र कर्तव्यम् ॥

इत्युत्तरं ‘विजुपे छन्दसि’ इत्यत्र छन्दः पदवैयर्थ्यापत्ते ॥

४ तदसिद्धिरिति । वस्तुतस्तु होतृपोतृनेष्टोद्गातार इति समर्थसूत्रभाष्य—
प्रयोगसिद्धये त्रियसकृशा ब्राह्मणेनेत्यत्रानुसिद्धयर्थं सर्वनामसङ्ज्ञासूत्रभाष्ये
दशितया ‘अङ्गस्य विभक्तौ अस्थिदधिसकथक्षणां’ इत्यत्र विशेषणवि-
शेष्यभावे कामचारितया अङ्गसंज्ञाप्रयोजकविभक्तौ परतस्तुजन्तानां दीर्घ
इत्यर्थाश्रयणवदत्रापि ‘अङ्गमसंज्ञाप्रयोजकविभक्तौ परतो वस्वन्तस्य
संप्रसारणम्’ इत्यर्थाश्रयणेन संप्रसारणसिद्धौ कृतमप्रसिद्धशब्दान्तरकल्पन-
प्रयासेनेतिचिन्तयैव कल्पनेति बोध्यम् ॥

(८७५ आक्षेपवार्तिकम् ॥ २० ॥)

॥ * ॥ वेशोयशआदेर्भगाद्यत्खौ ॥ * ॥

(भाष्यम्) वेशोयशआदी द्वौ, यत्खौ द्वौ, तत्र संख्यातानुदेशः प्राप्नोति ॥

(८७६ आक्षेपवार्तिकम् ॥ २१ ॥)

॥ * ॥ ङसिङसोः ख्यत्यात्परस्य ॥ * ॥

(भाष्यम्) ङसिङसौ द्वौ, ख्यत्यौ द्वौ, तत्र संख्यातानुदेशः प्राप्नोति ॥

(८७७ उक्ताक्षेपबाधकसमाधानवार्तिकम् ॥ २२ ॥)

॥ * ॥ न वा समानयोगवचनात् ॥ * ॥

(भाष्यम्) न वा एष दोषः ॥ किं कारणम् ? । समानयोगवचनात् समानयोगे संख्यातानुदेशं वक्ष्यामि ॥

(प्रदीपः) न वेति । अनुदेश उच्चारणम् । योगान्तरे तु शब्दान्तरस्यानुमान न तूच्चारणमिति न्यायप्राप्त एवायमर्थः ॥

(उद्ध्योतः) वचनादिति भाष्यस्य व्याख्यानादित्यर्थ इत्याह—अनुदेश इति ॥ उच्चारणम् । उच्चारितसबन्ध इत्यर्थः ॥ वस्तुत उच्चारितस्यैव शब्दस्य बोधकत्वं नानुमितादेरित्यणुदित्सूत्र-भाष्योक्तेरनुमानपूर्वकस्वोच्चारणात् श्रोतुबोधः ॥ समानयोग इत्यस्य चेकयोगे वक्त्रोच्चारितानामित्यर्थ इति वाचनिकमेवेदम् ॥ एतेन निरभ्योः, 'अवे तृहोः' 'स्वाङ्गे तत्प्रत्यये' 'रोपधेतोः' 'क्रतुयज्ञेभ्यः' 'ख्यत्याद्' 'अनवकृत्यस्यमर्षयोरित्येतेषु परिहृतो दोषः । समानयोगे द्वयोश्चरणाभावात् । छन्दोब्राह्मणानीत्यत्रापि न दोषः । तत्पदोपस्थापितत्वेऽप्युच्चारणाभावात् । अत्र पक्षे 'कर्तृकर्मणोश्च भूकृजो' 'वेशोयशआदेरित्यपरिहृते । ते च *युष्मदस्मदोश्चादेशाः* इति चेन भाष्ये संप्राप्ते ॥

(इति यथासंख्यापत्तिवारणम्)

(अथ यथासंख्यानुपपत्तिप्रकरणम्)

(८७८ आक्षेपवार्तिकम् ॥ २३ ॥)

॥ * ॥ तस्य दोषो विदो लटो वा ॥ * ॥

(भाष्यम्) तस्यैतस्य लक्षणस्य दोषः "विदो लटो वा" इति संख्यातानुदेशो न प्राप्नोति ॥

(प्रदीपः) विदो लटो वेति । अत्र तु लब्धयथा-संख्यानामनुमानाददोषः ॥

(उद्ध्योतः) भाष्ये—तस्य दोष इति । *समानयोगे* इत्यस्येत्यर्थः ॥ अत्र तु लब्धेति । इदं चिन्त्यम् । तत्तद्योगे वक्त्रोच्चारितानामेव तथा सबन्ध इति पक्षमुपक्रम्य दोषोक्तेः ॥

१ संप्राप्ते इति । इयान्तु विशेष—अनयोर्ध्यासख्यापत्ति, युष्मदस्मदादेशेषु तु यथासंख्यानुपपत्ति—इति । परं तु दोषत्वेन द्वयोरपि परिहार्यत्वमेव । अतएवोभयसंग्रहयैवाग्नेवार्तिके "तस्य दोष" इति दोषपदमेवोपात्तम् ॥ २—"स्तने घेट" ॥ स्तनघय ॥ *मुष्टौ धमश्च घेटश्च* मुष्टि-

(८७९ आक्षेपवार्तिकम् ॥ २४ ॥)

॥ * ॥ ध्माधेटोः नाडीमुष्टयोश्च ॥ * ॥

(भाष्यम्) ध्माधेटोः नाडीमुष्टयोश्च संख्यातानुदेशो न प्राप्नोति ॥

(उद्ध्योतः) भाष्ये—नाडीमुष्टयोरिति । इदं तृतीयाध्या-यस्यर्भाष्यविरोधादेकदेशिवचनम् ॥

(८८० आक्षेपवार्तिकम् ॥ २५ ॥)

॥ * ॥ खलगोरथादिनिन्नकट्यचश्च ॥ * ॥

(भाष्यम्) संख्यातानुदेशो न प्राप्नोति ॥

(८८१ आक्षेपवार्तिकम् ॥ २६ ॥)

॥ * ॥ सिन्ध्वपकराभ्यां कन्

अणजौ च ॥ * ॥

(भाष्यम्) संख्यातानुदेशो न प्राप्नोति ॥

(८८२ आक्षेपवार्तिकम् ॥ २७ ॥)

॥ * ॥ युष्मदस्मदोश्चादेशाः ॥ * ॥

(भाष्यम्) युष्मदस्मदोश्चादेशाः संख्यातानुदेशान्न सिद्ध्यन्ति ॥

(प्रदीपः) युष्मदस्मदोश्चेति । बहुवचनस्य वस्त्र-सावित्यादिषु योगेष्वनुमीयमानत्वाद् युष्मदस्मदोर्थथासंख्य न प्राप्नोति ॥

(उपसंहारभाष्यम्)

तस्माद्यस्मिन्पक्षेऽल्पीयांसो दोषाः, तमास्थाय प्रतिविधेयं दोषेषु ॥

(प्रदीपः) यस्मिन् पक्ष इति । शब्दतः साम्यमेकयोगे चेत्येष पक्ष आश्रयितव्य इत्याहुः । दोषप्रतिविधानं तु क्वचिदन्तर्याम्यवस्था क्वचिदनभिधानाभिधानाभ्यामिति कर्तव्यम् ॥

(उद्ध्योतः) यस्मिन् पक्षे इति । समानयोगे इत्येतत्करणाकरणपक्षयोर्मध्ये यत्र पक्ष इत्यर्थः ॥ इत्याहुरिति । अत्रारुचि-बीजं तूक्तरीत्यर्थत इति पक्षेपि दोषोद्धारस्य सुकरत्वात् तदनाश्रयण किमर्थमिति ॥ क्वचिदिति । युष्मदाद्यादेशाविषये, विदो लट इत्यत्र च ॥ क्वचिदिति । खलगो सिन्धवादौ । अत्र संख्यातानुदेशाभावेऽप्यभिधानात् प्रयोगानुसरणात्ममासनिर्देशेपि क्रमेणान्वयः ॥ कर्तृकर्मणोश्च भू इत्यत्र वेशोयश इत्यत्र चानभिधानादेतत्सूत्राप्रवृत्तिरित्यर्थः ॥ एकयोगे इत्यस्यानाश्रयणपक्षे त्वनेकस्थलेऽनभिधानाश्रयणमिति तात्पर्यम् ॥

(समाधानान्तरभाष्यम्)

अथ वैवं वक्ष्यामि "यथासंख्यमनुदेशः समानां

धमं मुष्टिधय ॥ *नासिकानाडीमुष्टिघटीखारीष्विति वक्तव्यम्* नासिकधम नासिकधय नाडिधम नाडिधय । मुष्टिधम मुष्टिधय इति हि तत्र भाष्यम् ॥ तेनयथासंख्य नैवेष्ट्येते इति बोध्यम् ॥

२ 'त्यादियोगेषु' ॥

स्वरितेन” ततः “अधिकारः” अधिकारश्च भवति
स्वरितेनेति ॥

(प्रदीपः) अथवेति । यत्र स्वरितत्वं प्रतिज्ञायते तत्रैव
शब्दतोऽर्थतो वा साम्याश्रयणेन यथासङ्गं, नान्यत्र सत्यपि
संख्यासाम्ये ॥ १० ॥

(उद्ध्योतः) अस्य दुर्ज्ञेयत्वादाह—अथ वेति ॥ १० ॥

(आक्षेपभाष्यम्)

एवमपि स्वरितं दृष्ट्वा संदेहः स्यात्—न ज्ञायते—
किमयं समसंख्यार्थः, आहोस्विदधिकारार्थ इति ? ॥

(आक्षेपबाधकभाष्यम्)

संदेहमात्रमेतद्भवति । सर्वसंदेहेषु चेदमुपति-
ष्ठते ‘व्याख्यानतो विशेषप्रतिपत्तिर्न हि संदेहाद-
लक्षणम्’ इति । समसंख्यार्थ इति व्याख्यास्यामः ॥
यथासंख्यमनुदेशः ॥ १० ॥

(१२९ परिभाषासूत्रम् ॥ १।२।१ आ० ८ सू०)

१५८ स्वरितेनाधिकारः ॥१।३।११॥

(प्रदीपः) स्वरितेन ॥ ११ ॥ स्वरितेनेत्यात्थभूतलक्षणे
तृतीया । स्वरितेनाधिकारो लक्ष्यते इत्यर्थः । स्वरितत्वं सूत्रस्थाना
केवलमधिकारज्ञानार्थं प्रतिज्ञायते, न तु प्रयोगसमवायि ।
अधिकारशब्दो भावसाधन कर्मसाधनो वा । विनियोगो लोके-
धिकार उच्यते स एवेह गृह्यते ॥

(उद्ध्योतः) स्वरितेन ॥ ११ ॥ नेय हेतौ तृतीया, अधि-
कारस्य स्वरितजन्यत्वाभावादत आह—इत्थंभूतेति ॥ नस्त्विति ।
स्वरितोच्चारणस्याधिकारज्ञापनेन चारितार्थ्यत्वं प्रयोगे शास्त्रान्तर-
प्राप्तस्वरेण बाध्यत इति भावः । न च स्वरितत्वस्याज्भर्मत्वात्
समस्सुटीत्यादावग्रेनुवर्तमानहर्लं कथं तत्त्वम् । तत्समभिव्याह-
ताच्च तत्करणेनादोषात् । स्पष्ट चेद समस्सुटीत्यत्र कैयटे ॥
इहाधिकारो नोपक्रम इत्याह—अधिकारेति । प्रेरण तद्विषयी-
भूत कार्यं वा लौकिकोधिकारः । तत्र शब्दस्य द्विविधं कार्यम्—
अर्थबोध स्वरूपबोधो वा । तत्रार्थबोधस्य वचननिरपेक्षत्वाद् द्वितीये
पर्यवसानेन योगेयोगे उपस्थानं फलति । तच्च प्राय उत्तरयोगेषु,
कचित्पूर्वत्रापि, यथा—संयोगान्तस्य लोपो झलोझलीत्यादाविति
भावः ॥

(सूत्रप्रयोजनाक्षेपभाष्यम्)

किमर्थमिदमुच्यते ? ।

१ विधेयस्य सकाररूपस्येत्यर्थं ‘सम सुटि’ इत्यैकसकारविसर्गयुत-
पाठस्तु लेखकप्रमादज एव तथा पाठेऽनुवर्तमानहलोऽभावेन प्रकृतग्रन्थास-
गति ॥ एव द्विसकारकविसर्गयुतपाठोपि लेखकप्रमादज एव । तथासति
विधेयसकारस्य स्फुटत्वेन “*सपुंकाना सत्वम्*” इति वार्तिकोत्थानावुपपत्ति-
स्यत् । त्रिसकारकपाठे तु विभक्तिनकारस्य द्वित्वेन विधेयसकाराज्ञानेन
वार्तिकोत्थानम् । सकारस्य विधेयस्य विवक्षया वार्तिकप्रत्ययस्थानसर्गात् ॥

द्वि० १९

(प्रदीपः) किमर्थमिति । आकाङ्क्षादिवशात्प्रकृतस्य स-
म्बन्धो लोक इव भविष्यतीति प्रश्नः ॥

(८८३ समाधानवार्तिकम् ॥ १ ॥)

॥ * ॥ अधिकारः प्रतियोगं तस्यानि-
र्देशार्थः ॥ * ॥

(भाष्यम्) अधिकारः क्रियते प्रतियोगं तस्या-
निर्देशार्थ इति ॥ किमिदं प्रतियोगमिति ? । योगं
योगं प्रति प्रतियोगम् । योगे योगे तस्य ग्रहणं मा
कार्षमिति ॥

(आक्षेपभाष्यम्)

किं गतमेतदियता सूत्रेण ? ।

(प्रदीपः) किं गतमिति । किमयमर्थोधिकारशब्देन
परिगृहीतः, अथ नेति प्रश्नः ॥

(उद्ध्योतः) उक्तार्थे सूत्रस्य समर्थत्वात्किं गतमिति प्रश्नो-
ऽयुक्तोऽत आह—किमयमिति ॥ यद्यधिकारशब्देन प्रतियोगमुप-
स्थानमुच्यते, तदा सूत्रं सफलं स्यात् । तस्य ह्यन्योर्थ इत्याक्षेप
इति भावः ॥

(समाधानभाष्यम्)

गतमित्याह ॥ कुतः ? । लोकतः ॥ तद्यथा लोके—
‘अधिकृतोऽसौ ग्रामे’ ‘अधिकृतोऽसौ नगरे’ इत्यु-
च्यते यो यत्र व्यापारं गच्छति । शब्देन चाप्यधि-
कृतेन कोन्यो व्यापारः शक्योवगन्तुमन्यदतो
योगे योग उपस्थानात् ॥

(प्रदीपः) शब्देनेति । नहि परिस्पन्दरूपः शब्दस्य
व्यापारोस्ति ॥

(उद्ध्योतः) नहीति । अर्थबोवरूपो व्यापारस्तु न वचन-
साध्य इति भावः । पारिशेष्यादुपस्थानलाभ इति बोध्यम् ॥

(८८४ समाधानबाधकवार्तिकम् ॥ २ ॥)

॥ * ॥ न वा निर्दिश्यमानाधिकृतत्वाद्यथा
लोके ॥ * ॥

(भाष्यम्) न वा एतत्प्रयोजनमस्ति ॥ किं
कारणम् ? । निर्दिश्यमानाधिकृतत्वात् । यथा
लोके । निर्दिश्यमानमधिकृतं गम्यते । तद्यथा—
‘देवदत्ताय गौर्दीयताम्’ ‘यज्ञदत्ताय’ ‘विष्णुमित्राय’
इति । गौरिति गम्यते । एवमिहापि “पदरुजवि-

२—तार्क्षीति ॥ तथाचोक्तम् शुक्रयजुः प्रातिशाख्ये कात्यायनेन—
“व्यञ्जनं स्वरेण सस्वरम्” इति ॥ अत्रोक्तभाष्यम्—“व्यञ्जनं यद्यस्य
स्वरस्याङ्गम्, तत्तेनैव स्वरेण समानस्वरं भवति, इति ॥ तथाच “सयोगादिः
पूर्वस्य” “क्रमज च” इति सूत्राभ्यां मकाराकारस्यैवाङ्गत्वेन मकाराकारे
स्वरितस्वरकरणेन सकारस्यापि स्वरितत्वमिति केचित् ॥ “स्पर्शश्चो
ष्मपर ऊष्मा चेत्परश्च” इति तैत्तिरीयप्र निशाख्यसूत्रेण मध्यमसकारस्यो-
ष्मपरकत्वेन पराङ्गत्वबोधनादुकारस्वरेण सस्वरत्वमित्यन्ये ॥

शस्पृशो घञ्” “सु स्थिरे” “भावे” घञिति गम्यते ॥

(प्रदीपः) न वेति । वचनरहिताल्लोकव्यवहारदितत्सा-
ध्योर्थः सिद्ध इत्यर्थः ॥ यज्ञदत्तायेति । सम्प्रदानविभक्त्या
सन्निहिता गोकर्मिका ददातिक्रियापेक्ष्यते । अश्रुतकल्पनाया-
श्रुतापेक्षणस्य लाघवात् ॥

(उद्ध्योतः) वचनेति । तथा च सूत्रमेवाक्षिप्यत इत्यर्थः ।
संनिहिता गोकर्मिकेति ॥ गौरिति गम्यत इति भाष्यस्य
गौर्दीयतामिति गम्यते इत्यर्थः ॥ श्रुतापेक्षणस्येति पाठः श्रुतकल्प-
नस्येत्यर्थः ॥ लाघवादित्यस्य न्याय्यत्वमिति शेषः ॥

(८८५ समाधानसाधकवार्तिकम् ॥ ३ ॥)

॥ * ॥ अन्यनिर्देशस्तु निवर्तकस्त-
स्मात्परिभाषा ॥ * ॥

(भाष्यम्) अन्यनिर्देशस्तु लोके निवर्तको भवति ।
तद्यथा ‘देवदत्ताय गौर्दीयताम्’ ‘विष्णुमित्राय
कम्बलः’ इति कम्बलो गोर्निवर्तको भवति । एवमि-
हापि “अभिविधौ भाव इनुण्” घञो निवर्तकः
स्यात् । तस्मात्परिभाषा कर्तव्या ॥

(प्रदीपः) घञो निवर्तकः स्यादिति । ततश्चाक्रोशे
वन्त्योर्ग्रह इत्यादिष्वनन्तर इनुण् स्यात् । सति सूत्रे घञः
स्वरितत्वप्रतिज्ञानादनुवृत्तिर्भवति, न ल्विनुणो विपर्ययात् ॥

(उद्ध्योतः) इनुण्विधौ घञो निवृत्तिरिष्टवेत्यत आह—
ततश्चेति ॥

(८८६ आक्षेपवार्तिकम् ॥ ४ ॥)

॥ * ॥ अधिकारपरिमाणज्ञानं तु ॥ * ॥

(भाष्यम्) अधिकारपरिमाणज्ञानं तु भवति ।
न ज्ञायते कियन्तमवधिमधिकारोऽनुवर्तत इति ॥

(प्रदीपः) अधिकारपरिमाणज्ञानं त्विति । यथा
धातोरिति किं प्रागल्भादेशेभ्योऽथाध्यायपरिसमाप्ते । अज्ञाधि-
कारः प्रागभ्यासविकारेभ्योऽथासप्तमपरिसमाप्तेरिति ॥

(उद्ध्योतः) अधिकारपरिमाणशब्देन तत्प्रदेशपरिमाण विव-
क्षितमित्याह—यथेति ॥

(८८७ समाधानवार्तिकम् ॥ ५ ॥)

॥ * ॥ अधिकारपरिमाणज्ञानार्थं तु ॥ * ॥

(भाष्यम्) अधिकारपरिमाणज्ञानार्थं एव तर्हि
अयं योगो वक्तव्यः । अधिकारपरिमाणं ज्ञास्या-
मीति ॥

(आक्षेपभाष्यम्)

कथं पुनः “स्वरितेनाधिकार” इत्यनेनाधिकार-
परिमाणं शक्यं विज्ञातुम् ? ॥

(समाधानभाष्यम्)

एवं वक्ष्यामि—“स्वरिते नाधिकारः” इति ।
स्वरितं दृष्ट्वाधिकारो न भवतीति ॥

(प्रदीपः) स्वरितं दृष्ट्वेति । प्रकृतस्याधिकारनिवृत्तये
शब्दान्तस्य स्वरितत्व प्रतिज्ञायते । तेन विंशतिकात्स्व
इत्यत्र स्वरितत्वदर्शनाद्विन्विपूर्वादित्यस्य निवृत्तिर्गुनीयते ॥

(उद्ध्योतः) प्रकृतस्येति । सूत्रे स्वरित इति सप्तसप्तमीति
भावः ॥

(आक्षेपभाष्यम्)

केनेदानीमधिकारो भविष्यति ? ॥

(उद्ध्योतः) भाष्ये—केनेदानीमिति । सूत्रं ह्यधिकार-
निवृत्त्यर्थं न तु तद्बोधकमिति भावः ॥

(समाधानभाष्यम्)

लौकिकोधिकारः ॥

(८८८ व्याख्यानान्तरनिरसनवार्तिकम् ॥ ६ ॥)

॥ * ॥ नाधिकार इति चेदुक्तम् ॥ * ॥

(भाष्यम्) किमुक्तम् ? । *अन्यनिर्देशस्तु निव-
र्तकस्तस्मात्परिभाषा* इति ॥

(उपसर्गभाष्यम्)

अधिकारार्थमेव तर्ह्ययं योगो वक्तव्यः ॥

(आक्षेपभाष्यम्)

ननु चोक्तम्—*अधिकारपरिमाणज्ञानं तु*
इति ॥

(८८९ समाधानवार्तिकम् ॥ ७ ॥)

॥ * ॥ यावन्निथोऽलनुबन्धस्तावतो
योगानिति वचनात्सिद्धम् ॥ * ॥

(भाष्यम्) यावन्निथोऽलनुबन्धयते तावतो योगा-
नधिकारोऽनुवर्तत इति वक्तव्यम् ॥

(प्रदीपः) यावन्निथ इति । द्वित्रिपूर्वाङ्गिकादि-
त्यत्र इकारोऽनुबन्धः कर्तव्यः । तेन द्वयोर्योगयोरनुवृत्तिर्भवति ।
एवमन्यत्रापि वेदितव्यम् ॥

(उद्ध्योतः) इकारोऽनुबन्ध इति । प्रत्याहारसूत्रस्यक्रमे-
णेत्यर्थः ॥

(आक्षेपभाष्यम्)

अथेदानीं यत्राल्पीयांसोऽलः, भूयसश्च योगान-
धिकारोऽनुवर्तते, कथं तत्र कर्तव्यम् ? ॥

(प्रदीपः) अल्पीयांस इति । कथं पुनर्भिन्नजातीया-
पेक्षया प्रकर्षप्रत्ययः ॥ परमतापेक्षया ॥ अल्पे योगा इति चेन्म-
न्यसे तत्राल्पीयांसोऽलः । अथ बहवोऽल इति चेद्दूयांसो
योगा ॥

(उद्ध्योतः) ननु द्वयोरल्पयोरयमल्पीयानिति भवति, नवम-
त्रालामल्पत्वात् सूत्राणां बहुत्वादिति शङ्कते—कथमिति । भिन्न-
जातीयत्वं बहुत्वेन सूत्राणां बोध्यम् ॥ परिहरति—परमतेति ।
यावत्तिथोऽलिति वादी अल्पे योगा बहवोऽल इति मन्यते, आक्षेप-
स्तु अल्पेऽलो बहवो योगा इति । एव च मतभेदेनाला योगानां च
प्रत्येकमल्पत्वं बहुत्वं च प्राप्तं तदवलम्ब्यात्र प्रकर्षप्रत्यय इत्यर्थः ॥

(८९० समाधानवार्तिकम् ॥ ८ ॥)

॥ * ॥ भूयसि प्राग्वचनम् ॥ * ॥

(भाष्यम्) भूयसि प्राग्वचनं कर्तव्यम् । 'प्राग-
मुत' इति वक्तव्यम् ॥

(प्रदीपः) भूयसीति । अङ्गस्य प्राग्देरित्यादि वक्त-
व्यम् ॥

(उद्ध्योतः) प्राग् द्वेरिति । सर्वस्य द्वे इति द्विशब्दात्मा-
गित्यर्थः ॥

(आक्षेपभाष्यम्)

तत्तर्हि वक्तव्यम् ॥

(प्रदीपः) तत्तर्हीति । यावत्तिथोऽलिति भूयसि
प्राग्वचनं चेत्यर्थः ॥

(उद्ध्योतः) यावत्तिथ इति । समुदायाभिप्रायं तत्तर्ही-
त्येकवचनमिति भावः ॥

(समाधानभाष्यम्)

न वक्तव्यम् । संदेहमात्रमेतद्भवति । सर्वसं-
देहेषु चेदमुपतिष्ठते—“व्याख्यानतो विशेषप्रति-
पत्तिर्नहि संदेहादलक्षणम्” इति । प्रागमुत इति
व्याख्यास्यामः ॥

(प्रत्याख्यानभाष्यम्)

यद्येवं नार्थोनेन ॥

(आक्षेपभाष्यम्)

केनेदानीमधिकारो भविष्यति ? ॥

(समाधानभाष्यम्)

लौकिकोधिकारः ॥

(आक्षेपभाष्यम्)

ननु चोक्तं—*नाधिकार इति चेदुक्तम् * । किमु-
क्तम् ? * अन्यनिर्देशस्तु निवर्तकस्तस्मात्परिभाषा-
इति ॥

(समाधानभाष्यम्)

संदेहमात्रमेतद्भवति । सर्वसंदेहेषु चेदमुपति-

ष्ठते 'व्याख्यानतो विशेषप्रतिपत्तिर्नहि संदेहाद-
लक्षणम्' इत्युक्तम् ॥ इनुण्वजिति संदेहे घञिति
व्याख्यास्यामः ॥

(प्रदीपः) घञिति व्याख्यास्याम इति । ननु
चेनुण आनन्तर्यात्संदेहाभावः । उच्यते—घञोनुवृत्तिसामर्थ्यं
दृष्टम्, इनुणश्चानन्तर्यमिति निमित्तसद्भावादस्ति संदेहः ॥

(उद्ध्योतः) घञ इति । आनन्तर्यादिनुण्वद्बहुषु सूत्रेषु स्थि-
ततया मस्कारदाढ्याद् घञपि ज्ञातिपुष्टितिक इत्यस्ति संदेह-
निमित्तम् ॥ एव च व्याख्यानादधिकारनिवृत्तिवदधिकारोपि सिद्ध-
इति सूत्रं व्यर्थमिति भावः ॥

(आक्षेपभाष्यम्)

न तर्हीदानीमयं योगो वक्तव्यः ॥

(समाधानभाष्यम्)

वक्तव्यश्च । किं प्रयोजनम् । स्वरितेनाधिकारग-
तिर्यथा विज्ञायेत । अधिकं कार्यम् । अधिकः कारः ॥

(उद्ध्योतः) भाष्येऽधिकारगतिरित्येकं फलमुक्त्वा फलान्त-
रमाह—[अधिकं कार्यमिति ॥] अधिकः कार इति । अधिकार-
शब्दोऽधिकव्यापारवाची न्यायप्राप्तादधिकोपि व्यापारो ग्राह्य इति
भावः ॥

(उदाहरणभाष्यम्)

अधिकारगतिः—“गोस्त्रियोरूपसर्जनस्य” इत्यत्र
गोटाङ्ग्रहणं चोदितं तत्र कर्तव्यं भवति । स्त्रीग्र-
हणं स्वरयिष्यते । स्वरितेनाधिकारगतिर्भविष्यतीति
स्त्रियामित्येवं प्रकृत्य ये विहिततास्तेषां ग्रहणं विज्ञा-
स्यते तत्र स्वरितेनाधिकारगतिर्भवतीति न दोषो
भवति ॥ [अधिकारगतिः] ॥

(द्वितीयफलोदाहरणभाष्यम्)

अधिकं कार्यम्—अपादानमाचार्यः किं न्याय्यं
मन्यते ? । यत्र प्राप्य निवृत्तिः । तेनेहैव
स्याद्—ग्रामादागच्छति नगरादागच्छति । सांका-
श्यकेभ्यः पाटलिपुत्रका अभिरूपतरा इत्यत्र
न स्यात् । स्वरितेनाधिकं कार्यं भवतीत्यत्रापि
सिद्धं भवति ॥ तथा—अधिकरणमाचार्यः किं
न्याय्यं मन्यते ? यत्र कृत्स्न आधारात्मा व्याप्तो भ-
वति । तेनेहैव स्यात्—तिलेषु तैलम्, दध्नि सर्पि-
रिति । गङ्गायां गावः कूपे गर्गकुलमित्यत्र न
स्यात् । स्वरितेनाधिकं कार्यं भवतीत्यत्रापि सिद्धं
भवति ॥ अधिकं कार्यम् ॥

१ Bangal Asiatic Society मुद्रितपुस्तके 'आक्षेपात्तु' इति
पाठशोधन शोधकपाण्डित्यादेव ॥

२ यद्यपि सर्वेष्वसदुपलब्धपुस्तकेषु 'विज्ञायेत' इत्युत्तरम् 'अधिकारग-
ति' । अधिक कार । अधिकं कार्यम् इत्येव पाठ उपलभ्यते । समतश्च
तथैव पाठो नागेशस्यापि ॥ तथाप्यग्रे वक्ष्यमाणोदाहरणक्रमे उपसंहारगाथायां
च शाट्क् क्रमो योग्यः सूचिन तादृगेवास्माभिरपि स्थापितः ॥ वस्तुतस्तु

नागेशमन्थे 'फलान्तरमाह—'इत्युत्तरम् 'अधिकं कार्यमिति' इत्येव ग्रन्थ
आलोत् सोऽधुना लेखकप्रमाणं न डटिति प्रतीयते । अत एव 'द्वितीयफ-
लम्—विशेषायेति' इति वक्ष्यमाणगाथाव्याख्यायां नागेशेनैव व्याहृतम् ॥

३ अथ कोष्ठकान्तर्गत पाठो यद्यप्याधुनिकोद्ध्योतपुस्तकेषु नोपलभ्यते ।
तथापि 'द्वितीयफलम्—विशेषायेति' इति वक्ष्यमाणग्रन्थानुरोधेना-
स्माभिः पूरितः ॥

(प्रदीपः) सांकाश्यकेभ्य इति । बुद्ध्या समीहितै-
कत्वा प्रकर्षाश्रयेण पाटलिपुत्रका विभज्यन्ते इति मुख्यपाया-
भावादपादानसंज्ञा न स्यात् । ध्रुवमपाये इत्यत्र तु स्वरितत्वे
प्रतिज्ञाते सति बुद्धिपरिकल्पितापायाश्रयणेनापि भवति ॥
कृत्स्न आधारात्मेति । सर्वे अवयवा यत्र व्याप्ता इत्यर्थः ॥
गङ्गायां गाव इति । गङ्गाशब्दोत्र नद्यमेव वर्तते न तु
तत्समीपदेशे । तस्य हि मुख्यमेवाधारत्वमित्यप्रयोजनमेतत्स्यात् ।
मथास्तु तत्सामीप्याङ्गीणमाधारत्वमिति यत्नात्संज्ञासिद्धिः ॥

(उद्ध्योतः) बुद्धेति । बुद्धिकृतौ विभागसयोगौ ग्राह्याविति
भावः । अभिरूपत्वप्रकारैकबुद्धधराह एव सयोगः । अभिरूपत्वप्रका-
रेण सांकाश्यकैरपि ससृज्यमाना बुद्धिरभिरूपतरत्वलक्षणप्रकर्षाश्रयेण
सांकाश्यकान् जहातीति बुद्धेर्विशेष एव तद्विषयस्यापि विशेष इति
भावः ॥ नद्यास्तु तत्सामीप्यादिति । ननु कृत्स्नपदेन व्याप्यवृत्त्या-
धेयक एव मुख्य आधारो विपरीतस्त्वन्याय्य इति प्रतिपादनेन प्रवाहै-
कदेशे तरन्तीष्वपि गोषु प्रवाहस्य न मुख्यमाधारत्वमिति किं सामी-
प्यपर्यन्तधावननेति चेन्न । कृत्स्नपदं न तथातात्पर्यकं, कटे आस्ते
इत्यादिमुख्यत्वानापत्तेः । तस्माद् व्याप्यवृत्त्यव्याप्यवृत्त्युभयसाधारण-
मेवाधारत्वम् । कृत्स्नत्व च बहवयवभाषिपायकम् । बहवयवसंबन्धा-
धेयकत्वमेव विवक्षितं, सर्वे इत्यपि तदभिप्रायकमेवेत्याशयात् ।
प्रकृतिः स्वार्थे, सप्तम्यव गौणाधारत्वाधिकेति भाव इति कैयटानु-
सारिणः ॥ वस्तुतः कृत्स्नपदमङ्गोचे न मानं, कट आस्ते इत्यप्यमु-
ख्यमेव गङ्गापदस्य प्रवाहपरत्वे तीरपरत्वे चोक्तरीत्या न मुख्यमा-
धारत्वम् । गङ्गासर्वावयवानामिव तत्समीपदेशसर्वावयवानामपि
व्याप्यभावात् । किं चात्रौपश्लेषिकमधिकरणत्वम् । अत एव 'मासे-
ऽतिक्रान्ते यदीयते तस्यापि मास औपश्लेषिकमधिकरणम्' इति तत्र च
दीयत इति सूत्रे भाष्ये उक्तम् । २.मीपेप्यौपश्लेषिक तत्त्वम् ।
व्यापकाधारस्यैवाधिकरणता न्याय्येत्यत्र मानं तु प्रकृत्यर्थनावच्छे-
दकविशिष्ट विभक्त्यर्थान्वयौचित्यं, नहि कटेकदेशे कटत्वमस्ति
तस्मादेकदेशगताधारत्वस्य कटे आरोपेण बोध इति गौण एव स
आधार इति तत्त्वम् ॥

(तृतीयफलोदाहरणभाष्यम्)

अधिकः कारः—पूर्वविप्रतिषेधाश्च न पठि-
तव्या भवन्ति—*गुणवृद्धयौत्ववृज्वद्भावेभ्यो नुम्
पूर्वविप्रतिषिद्धम्* नुमचिरतृज्वद्भावेभ्यो नुद्*
इति । नुम्नुटौ स्वरयिष्येते । तत्र स्वरितेनाधिकः
कारो भवतीति नुम्नुटौ भविष्यतः ॥

(प्रदीपः) पूर्वति । विप्रतिषेधे परं कार्यमिति वच-
नात्पूर्वो बाध्यः स्वरितत्वप्रतिज्ञानेन बाधकः सम्पद्यते । तुल्य-
जातीयस्य बाधकः, न तु नित्यत्वादियुक्तस्य ॥ ११ ॥

(उद्ध्योतः) ननु स्वरितत्वेन प्रबलं पूर्व. परमिव नित्यादी-
नपि बाधतेत्यत आह—तुल्यजातीयस्येति । यादृशदोषवत्ये

प्रमत्ते प्राबल्याय स्वरितत्व प्रतिज्ञायते तादृशमेव दौर्बल्यं तेनाप-
नीयत इति भावः ॥

(आक्षेपभाष्यम्)

कथं पुनरधिकः कार इत्यनन पूर्वविप्रतिषेधाः
शक्या न पठितुम् ? ॥

(समाधानभाष्यम्)

लोकतः । तद्यथा—लोकेऽधिकमयं कारं करो-
तीत्युच्यते योयं दुर्बलः सन्बलवद्भिः सह भारं
वहति । एवमिहाप्यधिकमयं कारं करोतीत्यु-
च्यते योयं पूर्वः सन्परं बाधते ॥

अधिकारगतिरुच्यते विशेषायाधिकं कार्यम् ।

अथ योन्योऽधिकः कारः पूर्वविप्रतिषेधार्थः सः १
स्वरितेनाधिकारः ॥ ११ ॥

इति श्रीमद्भगवत्पतञ्जलिविरचिते व्याकरण-
महाभाष्ये प्रथमस्य तृतीयपादे प्रथममाहिकम् ॥

इत्युपाध्यायजैयटपुत्रकैयटकृते महाभाष्यप्रदीपे

प्रथमस्य तृतीयेपादे प्रथममाहिकम् ॥

(उद्ध्योतः) उक्तमर्थं गायत्रा समुह्याति—भाष्ये अधिकार-
गतिरुच्यते ॥ द्वितीयफलम्—विशेषायेति । गौणसमूहाये-
त्यर्थः ॥ तृतीयमाह—अथ योऽन्य इति ॥ ११ ॥

इति श्रीशिवभट्टसुतसतीगर्भजनानागोजीभट्टकृतभा-

ष्यप्रदीपोद्ध्योते प्रथमस्य तृतीये पादे प्रथममाहिकम् ॥

(आदितस्त्रयोदशम्)

अथ प्रथमाध्यायस्य तृतीये पादे
द्वितीयमाहिकम् ।

(आदितस्त्रयोदशम्)

(अथात्मनेपदनियमप्रकरणम् ॥)

(१३० नियमसूत्रम् ॥ १।३। २ आ० १ सू०)

१५९ अनुदात्तङित आत्मनेपदम् ॥

१।३।१२ ॥

(अनिष्टवारणाधिकरणम्)

(८९१ आक्षेपवार्तिकम् ॥ १ ॥)

[॥ * ॥ विकरणेभ्यः प्रतिषेधः ॥ * ॥]

(भाष्यम्)

विकरणेभ्यः प्रतिषेधो वक्तव्यः । चिनुतः सु-
नुतः लुनीतः । ङित इत्यात्मनेपदं प्राप्नोति ॥

(प्रदीपः) अनुदात्त ॥ १२ ॥ विकरणेभ्य इति ।

लादेशेषु कृतेषु नियमात्पूर्वं नित्यत्वादिक्रमस्तेषां सार्वधातु-
कर्मिदिति डित्वातिदेशादात्मनेपदनियमोनेन प्राप्नोतीति ॥

(उद्घोत) अनुदात्तडि ॥ १२ ॥ ननु लादेशविवायक-
स्यैतरेकवाक्यत्वान्नियमोत्तरमव विकरणोऽत आह—लादेशेष्विति ।
एकवाक्यतापक्षस्तु भाविसंज्ञाश्रयणकृदादुष्ट इति भाव ॥ पक्षप्राप्त-
परस्परपदनिवर्तकतया चास्य नियमत्वम् । स्पष्टाचेय रीतिर्युष्मद्युप-
पद इति सूत्रे कैयटे ॥

(आक्षेपबाधकभाष्यम्)

नैष दोषः । नैवं विज्ञायते—‘ङकार इयस्य सोयं
ङिङ् डितः’ इति ॥ कथं तर्हि ? । ङकार इङ् डित्
ङित इति ॥

(प्रदीपः) ङकार इदिति । अन्यपदार्थापेक्षणाद्विहि-
रङ्गो बहुव्रीहिः । तत्पुरुषस्तु वर्तिपदार्थप्रधानत्वादन्तरङ्ग इति
स एवाश्रीयते । केवलाच्च ङकारादित आत्मनेपदासम्भवात्सा-
मर्थ्यत्तदन्तविधेर्वाऽत्र डिदन्त आश्रीयते । तेन डिदन्तादात्म-
नेपदमित्यर्थः ॥

(उद्घोतः) केवलाच्चेति । तस्य लोपावश्यभावादिति
भावः ॥ सामर्थ्यादिति । तेन च येन विधिरितिशास्त्रप्रवृत्त्य-
भावेऽपि तदन्तग्रहणमित्यर्थः ॥ तदन्तविधेर्वेति । शब्द विगेष्यी-
कृत्य तत्सामर्थ्यात् शास्त्रप्राप्तेर्वैल्यः ॥ तेन डिदन्तादिति । इत्स-
ङ्गङकारान्तादित्यर्थः । अतिदेशे तु डितिवद्वुव्रीहिरेव कृडिति
चेत्याद्यनुरोधादिति भावः ॥

(आक्षेपबाधकान्तरभाष्यम्)

अथ वोपदेश इति वर्तते ॥

(प्रदीपः) अथवेति । तेनोपदेशे यो डित्त्वादात्मनेप-
दम्, न त्वातिदेशिकडित्वेभ्यः ॥

(उद्घोतः) तेनेति । अत्र पक्षे डितिवद्वुव्रीहिरेवेति भावः ॥
बहिरङ्गोऽपि कृडिति चेत्याद्येकरूप्याय शास्त्रे आश्रीयत इति बोध्यम् ॥

(आक्षेपबाधकान्तरभाष्यम्)

अथवोक्तमेतत् *सिद्धं तु पूर्वस्य कार्यातिदेश-
शाङ्क इति ॥

(उद्घोतः) भाष्ये—सिद्धं तु पूर्वस्येति । पूर्वपदस्य पर-
भिन्नपरत्वात्पचेते इत्यादावातो डित इति भवत्येव ॥

(आक्षेपसाधकभाष्यम्)

सर्वथा चङङ्भ्यां प्राप्नोति ॥

(समाधानभाष्यम्)

एवं तर्हि ‘धातोः’ इति प्रकृतं वर्तते ॥ क प्रकृ-
तम् ? । “भूवादयो धातवः” इति ॥

(प्रदीपः) एवं तर्हीति । अत्रापि पक्षे उक्चुकिटिषती-
त्यतिप्रसङ्गनिवारणार्थं सिद्धं तु पूर्वस्य कार्यातिदेशा-
दित्यप्याश्रयणीयम् ॥

(उद्घोतः) अत्रापितीति । कुटे मनो गाङ्कुटादिभ्य

इति डित्वात्सननस्य डिदन्तधातुत्वादिति भावः ॥ शेत इत्यादौ तु
व्यपदेशिवद्भावात् सिद्धिरिति बोध्यम् ॥ इत्यपीति । उपदेशप-
दानुवृत्तिर्वा कर्मधारयो वेलपि बोध्यम् ॥

(आक्षेपभाष्यम्)

तद्वै प्रथमानिर्दिष्टम्, पञ्चमीनिर्दिष्टेन चेहार्थः ॥

(समाधानभाष्यम्)

अर्थोद्विभक्तिविपरिणामो भविष्यति । तद्यथा—
‘उच्चानि देवदत्तस्य गृहाणि, आमन्त्रयस्व’ ‘एनं
देवदत्तम्’ इति गम्यते । ‘देवदत्तस्य गावोश्वा हि-
रण्यं च’ ‘आह्व्यो वैधेयः’ ‘देवदत्त’ इति गम्यते ।
पुरस्तात्पृष्ठीनिर्दिष्टं सदर्थोत्पथमानिर्दिष्टं द्विती-
यानिर्दिष्टं च भवति । एवमिहापि पुरस्तात्प्रथमा-
निर्दिष्टं सदर्थोत्पञ्चमीनिर्दिष्टं भविष्यति ॥

(प्रकरणप्रयोजनाक्षेपभाष्यम्)

किमर्थं पुनरिदमुच्यते ? ।

(प्रदीपः) किमर्थमिति । किं विहितानां लादेशाना-
मनेन नियमः क्रियते । अथ वाक्यैकवाक्यतया विधिरिति
प्रश्नः ॥

(उद्घोतः) [वाक्यैकवाक्यतयेति । आपाततोऽवान्तर-
वाक्याथबोधोत्तर वाक्यैकवाक्यतया महावाक्यार्थबोध इत्यर्थः ॥]
इति प्रश्न इति ॥ प्रयोजनस्य स्पष्टत्वाच्च तदक्षेपपरमिति भावः ।
चडाद्यन्ते प्रकारान्तरेणातिव्याप्ति परिहर्तुमयमुपक्षेप इति बोध्यम् ॥

(८९२ समाधानवार्तिकम् ॥ २ ॥)

॥ * ॥ आत्मनेपदवचनं नियमार्थम् ॥ * ॥

(भाष्यम्) नियमार्थोयमारम्भः ॥

(प्रदीपः) नियमार्थ इति । एकवाक्यताया भाविनी
संज्ञाश्रयणीयेति वाक्यभेद एवाश्रीयते । तेन नियमोय
सम्पद्यते ॥

(उद्घोतः) एकवाक्यतायामिति । लादेशाश्रयसंज्ञामूल-
विधानेऽन्योन्याश्रयापत्तेरनुदात्तङित इत्यादौ भाविमज्ञाश्रयणीया
स्यात् । अनुदात्तङितो लस्य स्थाने ते तिवाऽयो भवन्ति येषां
जातानामात्मनेपदसंज्ञा भविष्यतीत्यर्थादिति भावः ॥ वाक्यभेद
एवेति । वाक्यभेदेऽप्येतन्मुखनिरीक्षणनैव लक्ष्यसंस्कारक तिवादि-
सूत्रं न ततः स्वतन्त्रमिति बोध्यम् । नियमार्थत्वपक्षेऽन्येषां प्राप्ता-
नमेतत्सामर्थ्यान्निवृत्तिः । एकवाक्यतापक्षे तु तेषामप्राप्तिरेवेति
विशेषः ॥

१ ‘वैधवय’ ॥ २ ‘तस्य लोप’ इति सूत्रे भाष्ये तु ‘सदर्थोद्विती-
यानिर्दिष्टं प्रथमानिर्दिष्टं च’ इत्येवमेवोपलभ्यते ॥ ३ अयं कोटिकान्त-
र्गेन पठो बहुषु पुल्लकेषु इति प्रश्न इति इति प्रतीक्याख्यासमाप्ती
‘इति बोध्यम्’ इत्युत्तर समुपलभ्यमानोऽपि ‘इति प्रश्न इति’ इति प्रती-
कतं प्राक् समुचितं इति सत्त्वा योग्यस्थाने स्थापित इति क्षन्तव्यम् ॥

(आक्षेपभाष्यम्)

किमुच्यते नियमार्थोयमिति न पुनर्विध्यर्थोपि स्यात् ? ॥

(उद्ध्योतः) भाष्ये तिस्रसित्यादिना सिद्धत्वान्नियमार्थत्वमित्यजानान् शङ्कते—किमुच्यते इति ॥

(८९३ समाधानसाधकवार्तिकम् ॥ ३ ॥)

॥ * ॥ लविधानाद्विहितम् ॥ * ॥

(भाष्यम्) लविधानाद्व्यात्मनेपदं परस्मैपदं च विहितम् ॥

(उद्ध्योतः) लविधानादिति । लपदं तदादेशलक्षकमिति बोध्यम् ॥

(भाष्यम्) अस्ति प्रयोजनमेतत् ॥ किं तर्हीति ॥

(८९४ आक्षेपवार्तिकम् ॥ ४ ॥)

[॥ * ॥ विकरणव्यवहितत्वाच्च नियमाप्राप्तिः ॥ * ॥]

(भाष्यम्) विकरणैस्तु व्यवहितत्वान्नियमो न प्राप्नोति ॥ इदमिह संप्रधार्य विकरणाः क्रियन्तां नियम इति । किमत्र कर्तव्यम् ? परत्वाद्विकरणाः ॥ नित्याः खल्वपि विकरणाः, कृतेपि नियमे प्राप्नुवन्त्यकृतेपि प्राप्नुवन्ति । नित्यत्वाच्च परत्वाच्च विकरणेषु कृतेषु विकरणैर्व्यवहितत्वान्नियमो न प्राप्नोति ॥

(प्रदीपः) परत्वादिति । विकरणानामवकाशः अलादेशाश्चानशादयः । नियमस्यावकाशः लिङ्लिट्ठावार्धधातुकसङ्गौ । स्पष्टत इत्यादाहुभयप्रसङ्गे परत्वाद्विकरणस्तेन व्यवधानान्नियमाप्रसङ्गः ॥

(उद्ध्योतः) अन्यतरस्यानवकाशत्वे विप्रतिषेधयोगाद् द्वयोः सावकाशता दर्शयति—विकरणानामिति । यद्यपि नित्यानित्ययोरयुक्तः स तथापि पूर्वं नित्यत्वास्मृतेर्न दोष इति बोध्यम् ॥ परत्वादिति । यद्यपि प्राप्तस्यैव बाध इति सार्वाधातुकपरत्वं दुरुपपाद तथापि शास्त्रतः प्राप्तिमात्रेण बौद्ध परत्वमादाय तत्प्रवृत्तिरिति भावः ॥

(आक्षेपबाधकभाष्यम्)

नैष दोषः । अनवकाशो नियमः ॥

(प्रदीपः) अनवकाश इति । सर्वत्र विकरणानां व्यवधायकत्वादिति भावः ॥

(उद्ध्योतः) इति भाव इति । इत्यभिमान इत्यर्थः ॥

(आक्षेपसाधकभाष्यम्)

सावकाशः ॥ कोऽवकाशः ? । य एते लुग्विकरणाश्च श्लुविकरणाश्च, लिङ्लिटौ च ॥

(परिभाषात्वाङ्गीकारभाष्यम्)

यदि पुनरित्यं

(८९५ पक्षान्तरवार्तिकम् ॥ ५ ॥)

॥ * ॥ परिभाषा ॥ * ॥

(भाष्यम्) विज्ञायेत । किं कृतं भवति ? । 'कार्यकालं संज्ञापरिभाषम्' यत्र कार्यं तत्र द्रष्टव्यम् । लस्य तिबादयो भवन्तीत्युपस्थितमिदं भवति "अनुदात्तङित आत्मनेपदम्" "शेषात्कर्तरि परस्मैपदम्" इति ॥

(प्रदीपः) यदि पुनरिति । आत्मनेपदपरस्मैपदाभ्यां लिङ्गाभ्यामिदं प्रकरणं लादेशविधिवुपतिष्ठते । तत्र महावाक्येन विहितेषु लादेशेषु विकरणा इति दोषाभावः । स्यादिषु कथम् । ते हि लावस्थायामेव विधीयन्ते इति तैर्व्यवधानान्नियमो न प्राप्नोति ॥ उच्यते—लमात्रापेक्षत्वादनन्तरङ्गत्वाद्देशेषु कृतेषु लकारविशेषापेक्षया बहिरङ्गाः स्यादयो भविष्यन्ति येन नाप्राप्तिन्यायेन शबादीन्वाधित्वा । शबादिविवाधवर्तनाद्वा ॥

(उद्ध्योतः) परिभाषायां लिङ्गवत्त्वनियमात्तदर्थं—आत्मनेपदेति । यथोद्देशे वाक्यभेदस्यैव सत्त्वात्कार्यकालाश्रयणम् । उपस्थितस्य च वाक्यैकवाक्यतयान्वयः । स चेत्यम्—लस्य स्थाने तिबादयो भवन्ति । ते चानुदात्तङित परस्य लस्य स्थाने तादृशा भवन्ति येषां जातानामात्मनेपदसंज्ञा भवतीति ॥ न चावान्तरवाक्यार्थबोधोत्तरं तेषां लस्यानिकत्वज्ञानादात्मनेपदादिसंज्ञोत्तरमेवैकवाक्यतास्तु किं भाविसंज्ञाश्रयणेनेति वाच्यम् । अस्य तत्रोपस्थितौ तावपर्यन्तं तेनासंबद्धतयाऽवस्थाने मानाभावात् । अनन्तरङ्गतयाऽनेन संबन्धानुभवोत्तरमेव तिबादिसंज्ञानुभवात् ॥ तत्र महावाक्येनेति । अत एव भाष्येपि लस्य तिबादयो भवन्तीत्युपस्थितमिदं भवति—अनुदात्तेत्याद्युक्तम् ॥ अत्रदं बोध्यम्—कार्यकालपक्षेपीदमेव सूत्रं स्वाकाङ्क्षया तेनैकवाक्यतामनुभवति । परिभाषेत्यस्य परिभाषावदित्यर्थः । यथा परिभाषा कार्याकाङ्क्षावशात्तेनैकवाक्यतापन्ना तथेदमपि स्वाकाङ्क्षावशात् । आकाङ्क्षोत्थापके च लिङ्गव्यवहारः । प्रकृते चास्य तदाकाङ्क्षोत्थापकावात्मनेपदत्वादिना बोधकावितौ शब्दाविति तत्र लिङ्गत्वव्यवहारः ॥ एतेन सर्वत्र परिभाषालिङ्ग विधे परिभाषाकाङ्क्षोत्थापक विधौ दृष्ट, न चात्र तथा, विधिसूत्रे आत्मनेपदत्वादिनानुपस्थितेतितीदमयुक्तमित्यपास्तमिति ॥ एव च धातोरित्यनुवृत्त्यर्थं मण्डूकमुक्तिविभक्तिविपरिणामश्च नाश्रयणीयविति बोध्यम् ॥ लकारविशेषेति । अपरनिमित्तकत्वेन लर्देशानामन्तरङ्गत्वं वक्तुं योग्यम्, ईदृशान्तरङ्गत्वस्य भाष्ये क्वायनाश्रयणादिति केचित् ॥ नन्वेव परत्वाच्छबादय स्युरत आह—येन नेति ॥ ननु भावकर्मणोरप्यचारितार्थात्कथमयं न्यायः । न च तत्रापि यका वावः । एव तर्हि पुरस्तादपवादा इतिन्यायेन यक एव बाधः स्यान्न शबादे । किं च इयनःदिभिर्नैयं नाप्राप्तिन्यायाभावात्तद्विषये सावकाशः । किं च लुग्विकरणादिषु शपो निवृत्तौ स्यादयः सावकाशा इत्यन आह—शबादीति । आदेशेषु कृतेषु लावस्थाभावात्स्याद्यप्राप्तश्चित्यमिदम् । लावस्थाया स्यादय इत्यनाश्रित्यमिति वक्तुं युक्तम् । तत्पक्षे तु धातोरिति विदनुदात्तङित इत्यपि विहितविशेषणमिति बोध्यम् ॥

१ 'कर्मणोरस्य' । Bangal Asiatic Society सुद्धितं पुरुषं तु 'कर्मणोऽस्य' इति शोधितम् ॥

(अन्योन्याश्रयाक्षेपभाष्यम्)

एवमपीतरेतराश्रयं भवति ॥ का इतरेतराश्रयता ? ॥ अभिनिर्वृत्तानां लस्य स्थाने तिबादीनामात्मनेपदपरस्मैपदसंज्ञया भवितव्यम् । संज्ञया च तिबादयो भाव्यन्ते । तदितरेतराश्रयं भवति, इतरेतराश्रयाणि च कार्याणि न प्रकल्पन्ते ॥

(प्रदीपः) एवमपीति । एकवाक्यतापक्षे विहिता ल-देशा न सन्ति येन तेषां सतामात्मनेपदपरस्मैपदसंज्ञे स्याताम् । ततश्चेतत्परिभाषोपस्थाने सति संज्ञाश्रय लदेशविधानम्, लदेशविधानाश्रया च संज्ञेति भावः ।

(उद्ध्योतः) एकवाक्यतेति । परिभाषापक्षे इति भावः ॥

(अन्योन्याश्रयपरिहारभाष्यम्)

परस्मैपदेषु तावन्नेतरेतराश्रयं भवति । परस्मैपदानुक्रमणं न करिष्यते ॥

(प्रदीपः) परस्मैपदानुक्रमणमिति । नन्वसति परस्मैपदानुक्रमणे परस्मैपदमनुदात्तडिञ्च प्राप्नोति । नैष दोषः । आत्मनेपदसम्बन्धावगमेन तेषां परस्मैपदसम्बन्धस्य बाधनाच्छेषादेव परस्मैपदमवस्थास्यते ॥

(उद्ध्योतः) नन्वसतीति । प्रत्ययनियमाश्रयणेऽनुदात्तौ-दिभ्य एवात्मनेपद धातुमात्रात्परस्मैपदमिति पर्यवसानात् कादिविषये किविवेति भावः ॥ बाधनादिति । प्रकृतिनियमाश्रयणेनेत्यर्थः । किंपोस्तु वासरूपविधिना समावेश इति भावः ॥

(आक्षेपभाष्यम्)

अवश्यं कर्तव्यम् “अनुपराभ्यां कृजः” इत्येवमर्थम् ॥

(प्रदीपः) अवश्यमिति । आत्मनेपदबाधनार्थमित्यर्थः ॥

(आक्षेपबाधकभाष्यम्)

ननु चैतदप्यात्मनेपदानुक्रमण एव करिष्यते “स्वरितञितः कर्त्रभिप्राये क्रियाफले” आत्मनेपदं भवति, “कर्तर्यनुपराभ्यां कृजो न” इति ॥

(अन्योन्याश्रयपरिहारभाष्यम्)

आत्मनेपदेषु चापि नेतरेतराश्रयं भवति ॥ कथम् ? ॥ भाविनी संज्ञा विज्ञास्यते सूत्रशाटकवत् । तद्यथा—कश्चित्कंचित्तनुवायमाह—‘अस्य सूत्रस्य शाटकं वयं’ इति । स पश्यति—यदि शाटको न वातव्यः, अथ वातव्यो न शाटकः, शाटको वातव्यश्चेति विप्रतिषिद्धम्, भाविनी खल्वस्य संज्ञाभिप्रेता—स मन्ये वातव्यो यस्मिन्नुते

शाटक इत्येतद्भवति—इति । एवमिहापि—स लस्य स्थाने कर्तव्यः, यस्याभिनिर्वृत्तस्यात्मनेपदमित्येषा संज्ञा भविष्यति ॥

(नियमपक्षाभ्युपगमभाष्यम्)

अथ वा पुनरस्तु नियमः ॥

(उद्ध्योतः) भाष्ये—अथ वा पुनरिति । वाक्यभेदेनेत्यर्थः ॥

(आक्षेपस्मारणभाष्यम्)

ननु चोक्तं विकरणैर्व्यवहितत्वान्नियमो न प्राप्नोति ॥

(आक्षेपनिरसनभाष्यम्)

नैष दोषः । आचार्यप्रवृत्तिर्ज्ञापयति—‘विकरणेभ्यो नियमो बलीयान्’ इति । यद्यं विकरणविधावात्मनेपदपरस्मैपदान्याश्रयति “पुषादिद्युताद्यल्लदितः परस्मैपदेषु” “आत्मनेपदेष्वन्यतरस्याम्” इति ॥

(प्रदीपः) यद्यमिति । कृतनियमानामसङ्करेण स्थितानां हि निमित्तभावोपपत्तिः ॥

(उद्ध्योतः) कृतंति । भिन्नवाक्यताया तिबादिस्त्रेणापातरूपतया प्रसक्तत्वेन पतिपत्रस्य न निमित्तत्वमिति भावः ॥

(नियमपक्षाधकज्ञापकनिरसनभाष्यम्)

नैतदस्ति ज्ञापकम् । अभिनिर्वृत्तानि हि लस्य स्थाने आत्मनेपदानि परस्मैपदानि च ॥

(प्रदीपः) अभिनिर्वृत्तानीति । प्रागपि नियमात्तेषां सम्भवमात्रेण निमित्तत्वाविरोधात् ॥

(उद्ध्योतः) भाष्ये अभिनिर्वृत्तानीत्यस्य प्राप्तानीत्यर्थः ॥

(ज्ञापकान्तरभाष्यम्)

यत्तर्हि—“अनुपसर्गाद्वा” इति विभाषां शास्ति ॥

(प्रदीपः) यत्तर्हीति । एतत्तु लिङ्लिङ्गार्थं स्यात् । चक्रमे चक्राम क्रम्यात् कसीष्टेति । तस्माज् ज्ञापकदिक् प्रदर्शिता भाष्यकृता । ज्ञापकं तु वृद्धः स्यसनोरित्यत्र से विकल्पविधानम् ॥

(उद्ध्योतः) वृद्ध इति । अन्यथा विकरणव्यवधाने नियमाप्रवृत्तावुभयोरपि पदयो सामान्यशास्त्रेण सिद्धतया तद्विधानं विफलं संदेतदर्थज्ञापकम् ॥ से इति त्वेतत्पक्षे विषयसप्तमीति भावः । विकरणव्यवधानेपि नियमप्रवृत्तिर्ज्ञापयति इति शब्दे शित इति सूत्रे भाष्ये ध्वनितमिति वक्ष्यते ॥ अत एव लावस्थायां स्यादय इति पक्षेपि न दोषः ॥ केचित्तु भाष्यप्रामाण्यादनुपसर्गाद्वैलस्याशीलिङ्गल्योरप्रवृत्तिरित्याहुः ॥

१ ‘प्रश्रयाणि च न प्रक’ ॥ २ ‘न्यवाधना’ ॥ ३ ‘दात्तडिदादि’ इति त्वितम् ॥ ४ Bangal Asiatic Society मुद्रितपुस्तके तु ‘क्यप्किपोस्तु’ इति पाठः शोधितः ॥

५. एव नियमपक्षे दोषेण परिभाषात्वे स्थापिते ‘*तत्र प्रत्यय नियमे*’

इति वक्ष्यमाणवार्तिकसंगतये पुनर्नियमपक्षमभ्युपगच्छति—अथवेति ॥

६ आपातेति । पात सर्वेषां प्रकान्ता नियमेन निवर्तनं यावदित्यर्थः ॥ Bangal Asiatic Society मुद्रित पुस्तक शोधकेन तु ‘असरूपतया’ इति शोधितम् ॥ काशीरथैस्तु ‘उपात्तरूपतया’ इति शोधितम् ॥

(अथ प्रत्ययनियमप्रकृत्यर्थनियमनिर्णयप्रकरणम्)

(आश्लेषभाष्यम्)

किं पुनरयं प्रत्ययनियमः—अनुदात्तङित एवात्मनेपदं भवति, भावकर्मणोरेवात्मनेपदं भवतीति । आहोस्वित्प्रकृत्यर्थनियमः—अनुदात्तङित आत्मनेपदमेव, भावकर्मणोरेवात्मनेपदमेवेति ॥

(प्रदीपः) किं पुनरिति । उभयनियमस्तावन्न सम्भवति । अनेकस्मिन्नर्थे वाक्यस्यैकस्य तात्पर्यायोगात् । तस्मादन्यतरनियमसम्भवात्प्रश्नः ॥ ननु प्राधान्यप्रत्ययानां नियमो युक्तः ॥ एव तर्हि प्रधानोपरोधो मा भूदिति प्रकृत्यर्थनियमोपि संभवति ॥ भावकर्मणोरेवेति । ननु पूर्वेण नियमाद्भावकर्मणोरिति सूत्रं विन्यर्थं न्याय्यं न तु नियमार्थम् ॥ नैष दोषः । समस्तमात्मनेपदप्रकरणमेक वाक्यमिति तदपेक्षयैर्तदुक्तम् ॥

(उद्ध्योतः) उभयनियमपक्षोपि सम्भवन् किमिति नोक्त इत्यत आह—उभयेति ॥ एकस्येति । सकृदुच्चरित इति न्यायादिति भावः ॥ नन्विति । ‘प्रधाने कार्यसंप्रत्ययाद्’ इति । न्यायादित्यर्थः ॥ एवं तर्हीति । न्यायद्वयस्यापि सत्त्वात्मदेह इति प्रश्नः ॥ प्रकृत्यर्थेति । द्वन्द्वः ॥ नन्विति । अनुदात्तङित एवेत्यत्रैवकारस्यान्ययोगव्यवच्छेदार्थकत्वात्प्रकृत्यन्तरात्कुत्राप्यर्थे तदप्राप्तौ विध्यर्थत्वमेव न्याय्यमिति भावः ॥ नैष इति । खलेकपोतन्यायेन सपूर्णप्रकरणं युगपदेव प्रवृत्तमिति भावः ॥

(भाष्यम्) कश्चात्र विशेषः ? ॥

(८९६ प्रत्ययनियमदूषणवार्तिकम् ॥ ६ ॥)

॥ * ॥ तत्र प्रत्ययनियमे शेषवचनं परस्मैपदस्यानिवृत्तत्वात् ॥ * ॥

(भाष्यम्) तत्र प्रत्ययनियमे शेषग्रहणं कर्तव्यं परस्मैपदनियमार्थम्—“शेषात्कर्तरि परस्मैपदम्” इति । किं कारणम् ? । परस्मैपदस्यानिवृत्तत्वात् । प्रत्यया नियताः, प्रकृत्यर्थावनियतौ । तत्र परस्मैपदमपि प्राप्नोति ॥ तत्र शेषग्रहणं कर्तव्यं परस्मैपदनियमार्थम् ‘शे शदेव परस्मैपदं भवति, नान्यत’ इति ॥

(उद्ध्योतः) भाष्ये—तत्र परस्मैपदमपीति । अनुदात्तङित्यर्थः ॥

(८९७ दूषणान्तरवार्तिकम् ॥ ७ ॥)

॥ * ॥ क्यष आत्मनेपदवचनं तस्यान्यत्र नियमात् ॥ * ॥

(भाष्यम्) क्यष आत्मनेपदं वक्तव्यम् । लोहि-

तायति लोहितायते ॥ किं पुनः कारणं न सिध्यति ? । तस्यान्यत्र नियमात् । तद्व्यन्यत्र नियम्यते ॥

(प्रदीपः) क्यष इति । वा क्यष इति परस्मैपदे विकल्पिते आत्मनेपदस्यानुदात्तङितादिषु नियतत्वादप्राप्तत्वात्कारस्य श्रवणप्रसङ्गः ॥

(उद्ध्योतः) प्रत्ययनियमे दोषान्तरमाह—भाष्ये क्यष आत्मनेपदं वक्तव्यमिति । वा क्यष इत्यादिचतु सूत्री शेषादित्यतः प्राक्कार्येति भावः ॥ लकारस्येति । वाग्रहणादिति भावः ॥ लान्तस्यापि कृदन्तत्वात्प्रातिपदिकत्वे सुपि पदत्वादपदं न प्रयुज्यते-त्यस्य न विषय इति बोध्यम् ॥

(दूषणोद्धारकभाष्यम्)

उच्यते च, न च प्राप्नोति । तद्वचनाद्भविष्यति ॥

(प्रदीपः) उच्यते चेति । लकारे तिबादिभिर्निवर्तिते नियमः प्रवर्तते तत्र परस्मैपदस्य सिद्धत्वाद्वाचनेन तस्मिन्विकल्पमाने वचनमनर्थकं स्यात् । केवलायां प्रकृतेरप्रयोगार्हत्वाच्छब्दमन्तरेणार्थस्य प्रतिपादयितुमशक्यत्वात् प्रयोगविकल्पायोगात् । तस्मादात्मनेपदमेव विकल्पेन विधीयते ॥

(उद्ध्योतः) भाष्ये—उच्यते चेत्यस्य विकल्पद्वारात्मनेपदमिति शेषः ॥ न च प्राप्नोतीत्यस्यात्मनेपदमिति शेषः ॥ तत् आत्मनेपदम् ॥ वचनात् वा क्यष इति वचनादित्यर्थः ॥ ननु वाचनेन लकारस्यैव पाक्षिकत्वमुच्यते न त्वात्मनेपदस्येत्यत आह—लकार इति । भिन्नवाक्यतापक्षे सामान्यसूत्रप्रवृत्त्यनन्तरभावित्वादेतत्प्रकरणेन पूर्वनिवृत्तस्य प्रत्यायनमशक्यं तद्विषयत्वाच्च तदन्तस्य कृत्वमप्यशक्यम् ॥ ननु केवलप्रकृतिप्रत्यये गस्तर्हि तेनोच्यतेऽत आह—केवलाया इति ॥ नन्वेवमपि प्रयोगविकल्पोऽस्त्वत आह—शब्दमिति । साधुप्रयोगनिर्वाहप्रवृत्तशास्त्रेण क्यषन्तप्रयोगाभावस्य बोधयितुमयुक्तत्वादिति भावः ॥ एव च *क्यष आत्मनेपदवचनम्* इति द्वितीयदोष उद्धृतः । शेषग्रहणं कर्तव्यम् * इति दोषस्त्वस्येव ॥ नन्वापाततस्तिबादिसूत्रेण प्रसक्तमुभयपदिव यथा पाश्चात्यनियमैरपोष्ठे, एव प्रथमं नित्यवत् श्रुतं लकारनिवर्तनं पाक्षिकमिति कल्पयितुं युक्तम् । किं च दधि इत्यादिवत्केवलप्रकृतिप्रयोगोपि वक्तुं शक्य इति चेन्न । तिबादिसूत्रेण युगपदुभयप्रत्ययपरत्वात्सम्भवादर्थोक्तिस्तयोर्विकल्पः । स एव तत्तन्निमित्तमैरप्राप्तं पुनर्वा क्यष इत्यनेन प्रतिप्रसूयत इति कल्पनाया एव युक्तत्वात् दोषः । एकवाक्यतापक्षेपि यदीदं प्रकरणं न स्यात्स्यादेव विकल्प इति सम्भावितस्य तस्यैव प्रतिप्रसव इति न दोषः ॥ ननु प्रत्ययनियमपक्षे शेषादिति कृतेपि दोषः । कर्त्तरीत्यस्य सत्त्वेन कर्त्तरि शेषादेवेत्येवंान्तरे परस्मैपदस्य सर्वत आपत्तेरिति चेत्सत्यम् । विनिगमनपरिहेण कर्त्तर्येव, शेषादेवेति नियमद्वयाङ्गीकारेणादोषात् ॥ नन्वेवमपि भावकर्मणोरेवेति धातुमात्रविषय-

१ ‘प्रकृत्यर्थस्यैव’ २ ‘तन्निमित्तम्’ ३ ‘अप्रधानो’ ४ ‘वमुक्तम्’
५. Bangal Asiatic Society मुद्रितपुस्तके तु ‘न समवति—(उभयानियमपक्षोपि न समवत्)’ इति शोभनं न शोधनम् ॥

६ तस्यानुदात्तङितादिषु नियतत्वादिति प्रदीपेऽनुपदमत्रोक्तमिति भावः ॥
७ ‘कृदन्तत्वं’ इति तूचितम् ॥ ‘तदन्तस्य’ इत्यत्र वा ‘तस्य’ इति ॥
८ ‘आधुनिक’ इति त्वपाठ एव ॥ ९ ‘प्रयुक्त’ ॥ १० ‘सत्यम् । कर्त्तर्येव’ ॥

नियमेनानुदात्तङिभ्योपि कर्तरि तडानानापत्तिः । न चानुदात्त-
ङित इत्यस्य वैयर्थ्यम्, शेषाद्भावकर्मणोस्तद्व्यावृत्त्यर्थं चारितार्थादिति
चेत् ॥ न, योगविभागसामध्येनास्य कर्त्रर्थत्वाददोषः ॥

(प्रकृत्यर्थनियमाङ्गीकारभाष्यम्)

अस्तु तर्हि प्रकृत्यर्थनियमः ॥

(उद्ध्योत) भाष्ये—अस्तु तर्हीति । शेषादिति कर्त्तव्यना-
रूपादोषादित्यादिः ॥

(८९८ प्रकृत्यर्थनियमदूषणवार्तिकम् ॥ ८ ॥)

॥ * ॥ प्रकृत्यर्थनियमेऽन्याभावः ॥ * ॥

(भाष्यम्) प्रकृत्यर्थनियमे अन्येषां प्रत्ययानाम-
भावः । अनुदात्तङितस्तृजादयो न प्राप्नुवन्ति ॥

(दूषणबाधकभाष्यम्)

नैष दोषः । अनवकाशास्तृजादयः । उच्यन्ते
च, ते वचनाद्भवन्ति ॥

(दूषणसाधकभाष्यम्)

सावकाशास्तृजादयः ॥ कोऽवकाशः ? । परस्मै-
पदिनोऽवकाशः ॥

(उद्ध्योतः) परस्मैपदिनोऽवकाश इति भाष्यादवकाशशब्दो
नित्यैकवचनान्तः, करणादीन्यवकाश इति कैयदानित्यपुल्लिङ्गः,
तिङन्तान्यवकाश इति सरूपसूत्रस्थभाष्याच्चेति बोध्यम् ॥

(दूषणबाधकभाष्यम्)

तत्रापि नियमान्न प्राप्नुवन्ति ॥

(उद्ध्योतः) तत्रापि नियमाच्चेति । तेषु परस्मैपदमेवेति
नियमादित्यर्थः । एव चानवकाशत्वाद्द्वचनसामर्थ्याद्भवन्तीति
प्रकृत्यर्थनियमे न दोष इति भावः ॥

(दूषणसाधकभाष्यम्)

तद्व्यदादयस्तर्हि भावकर्मणोर्नियमान्न प्राप्नु-
वन्ति ॥

(दूषणबाधकभाष्यम्)

तद्व्यदादयोऽप्यनवकाशाः । ते वचनाद्भव-
न्ति ॥

(प्रदीपः) तद्व्यदादयोपीति । यद्यपि स्नानीय चूर्ण-
मित्यादौ करणादीन्यवकाशः, तथापि तयोरेवेति चोदनया
भावकर्मणोर्यद्विधानं तदनवकाशम् ॥

(उद्ध्योतः) तथापीति । बहुलग्रहणोन्नीतविवेश्वारितस्थेपि
तयोरेवेति विधेरचारितार्थादिति भावः ॥

(दूषणसाधकभाष्यम्)

चिन्तर्हि भावकर्मणोर्नियमान्न प्राप्नोति ॥

(प्रदीपः) चिन्तर्हीति । ननु भावकर्मणी सार्वधानु-

कस्यार्थो न चिन्तस्तत्कथमप्राप्तिश्चोच्यते । सहाभिधानपक्षे चि-
नोपि भावकर्मणी अर्थावित्यदोषः ॥

(उद्ध्योतः) सहाभिधानेति । यैष्यनिर्दिष्टार्थानां स्वार्थि-
कत्वेन प्रकृत्यर्थार्थकतैव न्याय्या, तथापि व्याकरणान्तरेऽतिप्रत्ययादि-
करपनादर्शनादयः पक्षः अस्थितः सहाभिधानेपि द्वाविति वदर्थवत्ता प्र-
त्येकमेव पर्याप्तिरिति बोध्यम् । सहाभिधानं द्योतकत्वेनोभयोरपि द्योत-
कत्वादिति तत्त्वम् ॥

(दूषणबाधकभाष्यम्)

चिण्वचनाद्भवन्ति ॥

(दूषणसाधकभाष्यम्)

घञ् तर्हि भावकर्मणोर्नियमान्न प्राप्नोति ॥

(प्रदीपः) घञ् तर्हीति । अर्कतरे विधीयमानोपादा-
नादिषु घञ् सावकाशः ॥

(उद्ध्योतः) अकर्त्तरीति । भावे घञ् त्वनवकाशत्वात्सिद्ध-
इति भावः ॥

(दूषणबाधकभाष्यम्)

तत्रापि प्रकृतं कर्मग्रहणमनुवर्तते ॥ क प्रकृ-
तम् ? । “अण्कर्मणि च” इति ॥

(दूषणसाधकभाष्यम्)

तद्वै तत्रोपपदविशेषणम् । अभिधेयविशेषणेन
चेहार्थः । न चान्यार्थं प्रकृतमन्यार्थं भवति । न
खल्वप्यन्यत्प्रकृतमनुवर्तनादन्यद्भवति नहि गोधा
सर्पन्ती सर्पणादहिर्भवति ॥

(प्रदीपः) उपपदविशेषणमिति । सप्तमीस्थस्य सा-
मान्यस्य कर्मणीत्यनेन विशेषस्य प्रतिपादनादुपपदविशेषणमु-
च्यते । एवमभिधेयविशेषणेनेति व्याख्येयम् ॥

(उद्ध्योतः) ननूपपद इति विशेष्याभावात्कथं कर्मणीत्यस्य
तद्विशेषणत्वमत आह—सप्तमीति । विशेषोपस्थापकत्वमत्र
विशेषणपदेन विवक्षितमिति भावः ॥ स्वघटितसूत्रे भावलक्षण-
सप्तम्यन्तमनुवृत्तिमात्रेण कथं विषयसप्तम्यन्तं स्यादिति शङ्का-
भाष्यार्थः ॥ शब्दाधिकार एवाश्रित इति परिहारः ॥

(दूषणपरिहारभाष्यम्)

यत्तावदुच्यते—नान्यार्थं प्रकृतमन्यार्थं भव-
तीति ॥ अन्यार्थमपि प्रकृतमन्यार्थं भवति । त-
द्यथा । शाल्यर्थं कुल्याः प्रणीयन्ते ताभ्यश्च पा-
नीयं पीयते उपस्पृश्यते शाल्यश्च भाव्यन्ते ॥
यदप्युच्यते—न खल्वप्यन्यत्प्रकृतमनुवर्तनादन्य-
द्भवति नहि गोधा सर्पन्ती सर्पणादहिर्भवतीति ॥
भवेद्द्रव्येष्वेतदेवं स्यात् । शब्दस्तु खलु येनये-
नाभिसंबध्यते तस्यतस्य विशेषको भवति ॥

१ 'तद्व्यदादयस्तु तर्हि' ॥

२ Bangal Asiatic Society मुद्रितपुरतके तु 'यद्यपि निर्दि-
ष्टार्थानाम्' इत्येव पाठः शोधितः ॥

३ इत आरभ्य भाष्यं सख्यासङ्गासङ्गतभाष्यममानमिति तत्रल्यव्याख्यै-
वात्रापि स्मर्यव्या ॥

४ 'प्रसर्पन्ती' ॥ ५ 'प्रसर्पन्ती' ॥

(८९९ दूषणान्तरवार्तिकम् ॥ ९ ॥)

॥ * ॥ शेषवचनं च ॥ * ॥

(भाष्यम्) शेषवचनं च कर्तव्यम् “शेषात्कर्तरि परस्मैपदम्” इति ॥ किं प्रयोजनम् ? । शेषनियमार्थम् । प्रकृत्यर्थो नियतौ, प्रत्यया अनियताः, ते शेषेपि प्राप्नुवन्ति । तत्र शेषग्रहणं कर्तव्यम्—शेषात्कर्तरि परस्मैपदमेव नान्यदिति ॥

(उद्ध्योतः) भाष्ये प्रत्ययनियमवादी मत्पक्षे त्वयोद्भावित गौरवमत्रापि समानमित्याह—शेषवचनं चेति । अत्रापि पक्षे शेषग्रहणं कर्तव्यमित्यर्थः ॥

(९०० दूषणवार्तिकम् ॥ १० ॥)

॥ * ॥ कर्तरि चात्मनेपदविषये परस्मैपदप्रतिषेधार्थम् ॥ * ॥

(भाष्यम्) कर्तरि चात्मनेपदविषये परस्मैपदप्रतिषेधार्थं द्वितीयं शेषग्रहणं कर्तव्यम् । ‘शेषाच्छेषे’ इति वक्तव्यम् । इह मा भूत्—भिद्यते कुसूलः स्वयमेवेति ॥

(प्रदीपः) कर्तरि चेति । यदा कर्मवदित्यत्र शास्त्रातिदेशः, तदा कर्मकर्तरि परत्वात्परस्मैपदं प्राप्नोति । शुद्धौ तु कर्मकर्तारौ उभयोरवकाशौ । कार्यातिदेशे तु परत्वादात्मनेपदं सिध्यति ॥

(उद्ध्योतः) शेषग्रहणान्तरं च कर्तव्यमित्यधिकं गौरवं प्रत्ययनियमपक्षे इत्याह—कर्तरि चेति । आत्मनेपदविषयः कर्त्ता कर्मकर्त्ता ॥ ननु स्वाश्रयकर्तृत्वप्रयुक्तं परस्मैपदमातिदेशिकेन विरुद्धमिति कथं तत्स्यादत आह—यदेति ॥ परस्मैपदं प्राप्नोतीति । द्वितीयशेषग्रहणे तु कर्मकर्तुः शेषत्वाभावाच्चेति भावः ॥ उभयोः, कर्मकर्त्राश्रयविध्योः । भावाभावकृतविरोधवदेव स्वाश्रयं निवर्त्येत इति भावः ॥ न चातिदेशोऽनवकाशः, कार्यान्तरे सावकाशत्वादिति तात्पर्यम् ॥ कार्यातिदेशे त्विति । केचित्त्वेतद्भाष्यप्रामाण्यात्कार्यातिदेशेपि परत्वादिव्यवहारे उत्पत्तिदेश एव देशोतिदिश्यमानकार्याणामित्याहुः ॥ वस्तुतः कार्यातिदेशः शास्त्रातिदेशद्वारेवेत्युक्तम् ॥

(आक्षेपभाष्यम्)

कतरस्मिन्पक्षेऽयं दोषः ? ।

(उद्ध्योतः) कर्तरि चेत्यादिचकारस्वारस्यात्प्रकृत्यर्थनियमपक्षे दोषान्तरमिति भाति, तच्च न, वक्ष्यमाणयुक्तेरित्याशयेन पृच्छति—कतरस्मिन्निति ॥

१ विचतुरपुस्तकेषु वातिक्रमिदं नोपलभ्यते केवलं भाष्यमेवोपलभ्यते तत्र चिन्तनलेखकप्रमादमन्तरा नान्यत्कारणं पश्याम । पुरा हि व्याघ्र-प्रियाणां लेखकानामपि शैली प्रचरितासीत्—यदव्यवहितयोः समानानुपूर्वीकपाठयोरैक पाठं लिखित्वा तदग्रे तस्य पाठस्य द्विपठनीयतामुच्यते स-रयाङ्क (२) लिखितु इति । पाठकाश्च तं सत्यङ्कमवलोक्य द्विरेव पठन्ति स्म ॥ एव प्रचरितं यत्र लेखकप्रमादात्सरयाङ्को न लिखितः । गताुगति-

(तृतीयोक्तसमाधानभाष्यम्)

प्रकृत्यर्थनियमे ॥

(उद्ध्योतः) भाष्ये चकारस्वारस्येनाह—तृतीय—ऋ-त्यर्थेति ॥

(तृतीयोक्तसमाधाननिराकरणभाष्यम्)

प्रकृत्यर्थनियमे तावन्न दोषः । प्रकृत्यर्थो नियतौ, प्रत्यया अनियताः, तत्र नार्थः कर्तृग्रहणेन । कर्तृग्रहणाच्चैव दोषः ॥

(प्रदीपः) प्रकृत्यर्थो नियताविति । भावकर्मणो-रात्मनेपदमेवेति नियमादन्तरेणापि कर्तृग्रहणं कर्तव्यं परस्मैपदं लभ्यते इति नार्थः कर्तृग्रहणेन ॥

(उद्ध्योतः) प्रकृत्यर्थनियमवाद्याह—तावन्न दोष इति । अन्तरेणापीति । भावकर्मणोस्तडानयोन्यत्वेन कर्तृर्थेवोभयप्रम-ज्ञात् । उभयप्राप्तौ नियमार्थं शास्त्रं कर्तृर्थेव पर्यवस्यतीति भावः ॥ भाष्ये—नार्थः कर्तृग्रहणेन कर्तृग्रहणाच्चैव दोष इति । तथा च प्रकृत्यर्थनियमपक्षे तदभावाच्चैव दोषः ॥ अयं भावः—यदि कर्तृग्रहणं क्रियते तदा भिन्नविषयत्वाद्भावकर्मणोरिति परस्मैपदापवादो न भवतीति परत्वात्कर्मकर्तरि परस्मैपदं प्राप्नोतीति तन्निवृत्तये शेषग्रहणं कर्तव्यं । यदा तु कर्तृग्रहणं न क्रियते तदा परस्मैपदे प्राप्ते भावकर्मणोरित्यारभ्यमाणं येन नाप्राप्तिन्यायेन शेषादित्यस्यापवाद इति भावकर्मणोरित्येतद्विषये शेषादिति न प्रवर्तत इति कर्मकर्तरि परस्मैपदनिवृत्तये शेषग्रहणं न कर्तव्यमिति ॥

(दोषाश्रयपक्षप्रदर्शकभाष्यम्)

प्रत्ययनियमे तर्ह्ययं दोषः । प्रत्यया नियताः, प्रकृत्यर्थावनियतौ, तत्र कर्तृग्रहणं कर्तव्यं भावकर्मणोर्निवृत्त्यर्थम् । कर्तृग्रहणाच्चैव दोषः ॥

(प्रदीपः) कर्तृग्रहणाच्चेति । परस्तात्तु परिहरिष्यते ॥

(उद्ध्योतः) दोषद्वयं स्वाश्रयमाह—प्रत्ययनियमे तर्हीति द्वितीयकर्तृग्रहणाच्चेत्यनेन दोषवानेव प्रत्ययनियमस्तत्कारणात्कर्मकर्तृर्थतिव्याप्तेश्चेति सूचितं तत्राह—परस्तादिति ॥

(प्रकृत्यर्थनियमेलाववभाष्यम्)

प्रकृत्यर्थनियमे शेषग्रहणं शक्यमकर्तुम् ॥ कथम् ? । प्रकृत्यर्थो नियतौ, प्रत्यया अनियताः । ततो वक्ष्यामि—परस्मैपदं भवतीति । तन्नियमार्थं भविष्यति—यत्र परस्मैपदं चान्यच्च प्राप्नोति तत्र परस्मैपदमेव भवतीति ॥

(प्रदीपः) परस्मैपदमिति । सिद्धे परस्मैपदे पुनर्विधानमात्मनेपदनिवृत्त्यर्थं सम्पद्यत इत्यर्थः ॥

काश्च जना अपि तथैव लेखनप्रचारमकार्षुरिति । अस्माभिस्तु पुस्तकद्वये स्पष्टमेव द्विलेख्य उपलब्धतरणं प्रथमस्य वार्तिकत्वम् अग्रिमस्य भाष्यत्वम् अन्यत्रैव विचार्य लिखितम् ॥

२ ‘यथाच’ ॥

३ ‘कर्मकर्तुः’ इति त्वपपाठः, तथापाठस्यानुपलभ्यमात्सदभासगतेश्च ॥

(उद्घोतः) इदानीं प्रकृत्यर्थनियमवादी स्वपक्षे आपादिशेष-
ग्रहणकर्तव्यत्वनिराकरणद्वारा प्रत्ययनियमे तत्करणप्रयुक्तगौरव-
माह—प्रकृत्यर्थनियमे इत्यादिना । शेषादिति पञ्चम्यन्तमित्यर्थः ॥
सिद्धे इति । तिवादिमुद्देशेन शेषः । एव च प्रकृत्यर्थनियमपक्ष
एव ज्यायानिति स्थितम् ॥

(आक्षेपभाष्यम्)

तत्तर्हि प्रत्ययनियमे द्वितीयं शेषग्रहणं कर्त-
व्यम् ॥

(उद्घोतः) कर्तृग्रहणं शेषग्रहणं च कुर्वत पाणिनेः प्रत्यय-
नियमपक्षे एव तात्पर्यमिति तत्पक्षेऽपि कर्मकर्तृत्वव्याप्तिनिरासाय
पृच्छति—भाष्ये—तत्तर्हि प्रत्ययेति । सप्तम्यन्तमित्यर्थः ॥

(समाधानभाष्यम्)

न कर्तव्यम् । योगविभागः करिष्यते “अनुदा-
त्तङित आत्मनेपदम्” । ततः “भावकर्मणोः” । ततः
“कर्तरि” कर्तरि चात्मनेपदं भवति भावकर्मणोः ।
ततः “कर्मव्यतिहारे” कर्तरीत्येव । भावकर्मणोरिति
निवृत्तम् ॥

(उद्घोतः) ततः कर्त्तरीति । वाक्ये भावकर्मणोरित्यनुवृत्तं
कर्तृविशेषणमिति भावः ॥

(आक्षेपभाष्यम्)

यथैव तर्हि कर्मणि कर्तरि भवति, एवं भावेऽपि
कर्तरि प्राप्नोति—‘एति जीवन्तमानन्दः’ ‘नास्य
किं चिदुज्जतीति ॥

(प्रदीपः) नास्य किञ्चिदिति । पीडारूप भावस्व-
भावं वस्तिवत्यर्थः ॥ यदि तर्हि कर्मणि कर्तृत्वात्मनेपदं भवति
हन्त्यानो हन्तीत्यत्र प्राप्नोति । नैप दोषः । प्रत्यासत्त्यैकधातु-
विषय कर्मकर्तृत्व विज्ञायते । यस्य स्वाश्रय कर्तृत्व कर्मशास्त्रा-
तिदेशाच्चौपचारिक कर्मत्व तत्रैव भवति ॥

(उद्घोतः) ननु प्रत्यासत्त्या तद्वात्वर्यनिरूपितकर्मकर्तृत्ववत्
तद्वात्वर्यभावकर्तृत्वमेव ग्राह्यम् । एव च ‘एति जीवन्तमानन्दः’
इत्यत्र कथं दोष इति चेन्न । भावाशे प्रत्यासत्त्याश्रयणस्याशक्यत्वात्
तदाह—पीडारूपमिति ॥ प्रत्यासत्त्येति । अत्र तु हन्तिभेद
इत्यर्थः । तद्वात्वर्यनिरूपितकर्मत्वस्यैव कर्मवद्भावेनातिदेशादिति
भावः ॥

(समाधानभाष्यम्)

द्वितीयो योगविभागः करिष्यते—“अनुदात्त-
ङित आत्मनेपदम्” । ततः “भावे” । ततः “क-
र्मणि” कर्मणि चात्मनेपदं भवति । ततः “कर्तरि”
कर्तरि चात्मनेपदं भवति । कर्मणीत्यनुवर्तते, भाव-
इति निवृत्तम् । ततः “कर्मव्यतिहारे” कर्तरीत्येव,
कर्मणीति निवृत्तम् ॥

(आक्षेपभाष्यम्)

एवमपि शेषग्रहणं कर्तव्यम् “अनुपराभ्यां

कृञ्” इत्येवमर्थम् । इह मा भूत्—अनुक्रियते
स्वयमेव, पराक्रियते स्वयमेव ॥

(प्रदीपः) अनुपराभ्यां कृञ् इत्येवमर्थमिति ।
एष हि योगो व्यवहितः । कश्चान्तरप्राप्तत्वादात्मनेपदापवादा-
त्वाच्च बलवानिति न शक्यते योगविभागेन बाधितुम् ॥

(उद्घोतः) व्यवहित इति । एव चानन्तरस्येतिन्यायेन
कर्तरीति योगविभागः शेषात्कर्तरीत्यस्यैव बाधको न त्वनुपराभ्या-
मित्यस्येति भावः ॥ कर्तरीति योगविभागेनानुपराभ्यामित्यस्याबाधे
युक्त्यन्तरमप्याह—कक्षान्तरिति । प्रथम सामान्यतस्तिवादिप्राप्तिः,
ततः कर्मवद्भावाद् भावकर्मणोरिति, ततः परत्वात् शेषादिति प्राप्तं
कर्तृगामिक्रियाफलाभावेनास्यापि शेषत्वात्, ततो योगविभागादात्मने-
पदं प्राप्तं, ततोऽनुपराभ्यामिति, ततश्चोत्तरकक्षाभावित्वाद्योगविभाग-
स्यापि तद्भावकमिति न कर्तरीति योगविभागेन तद्धाननमिति भावः ॥
आत्मनेपदापवादात्वाच्चेति । परत्वेन योगविभागबाधकस्वरित-
जित इति प्रसिद्ध्यर्थः । एव च बाधकापवादात्त्वान्नास्य तद्वाध्यत्व-
मिति भावः ॥

(आक्षेपबाधकभाष्यम्)

ननु चैतदपि योगविभागादेव सिद्धम् ॥

(प्रदीपः) ननु चैतदपीति । प्राप्तिमात्रं योगविभा-
गेन बाध्यते ॥

(उद्घोतः) प्राप्तिमात्रमिति । बाध्यसामान्यचिन्तयेति
भावः ॥

(आक्षेपसाधकभाष्यम्)

न सिध्यति । अनन्तरा या प्राप्तिः सा योग-
विभागेन शक्या बाधितुम् ॥ कुत एतत् ? ।
अनन्तरस्य विधिवर्त्ता भवति प्रतिषेधो वेति ॥ परा
प्राप्तिरप्रतिषिद्धा तथा प्राप्नोति ॥

(उद्घोतः) भाष्ये परा प्राप्तिरप्रतिषिद्धेति । अबाधितेत्यर्थः ॥

(आक्षेपबाधकभाष्यम्)

ननु चेयं प्राप्तिः परां प्राप्तिं बाधते ॥

(प्रदीपः) ननु चेयमिति । पूर्वविप्रतिषेधेनेति भावः ।
शेषादित्यस्यावकाशः याति वातीति । अनुपराभ्यामि-
त्यास्यावकाशः—अशेषः कर्त्रभिप्रायक्रियाफलविषयः—अनु-
करोतीति । कर्मकर्तृयुभयप्रसङ्गे पूर्वविप्रतिषेधेन शेषादिति
प्राप्तिर्भवति । सापि योगविभागेन बाध्यते ॥

(उद्घोतः) ननु ‘इयम्’ इत्यनेन पूर्वप्रक्रान्तत्वाद्योगविभाग-
रूपाया एव परामर्शः स्यात् स चायुक्त उक्तरीत्या बाध्यबाधकभावस्य
वैपरीत्यापत्तेरत इयमित्यनेन शेषादिति प्राप्तिर्ग्राह्या तत्र च बाधकत्वम-
नुपपन्नमत आह—पूर्वविप्रतिषेधेनेति ॥ तदेवाह—शेषादित्य-
स्यावकाश इति । एव च तृतीयकक्षायामेव शेषादित्यनेनानुप-
राभ्यामित्यस्य पूर्वविप्रतिषेधेन बाधे चतुर्थकक्षायाम् योगविभाग-
प्राप्त्या शेषादिति बाध्यते न च पुनरनुपराभ्यामित्यस्य प्राप्तिः
सकृद्व्रतित्यायादिति भावस्तदाह—सापि योगविभागेनेति ।

(आक्षेपसाधकभाष्यम्)

नोत्सहते प्रतिषिद्धा सती बाधितुम् ॥

(प्रदीप) नोत्सहते इति । शेषादिति प्राप्तियोगविभागेनापवादेन कर्मकर्तृविषयाद्विषयान्तरं नीता नोत्सहते परां प्राप्तिं बाधितुमित्यर्थः ॥ अथ वा—इयं योगविभागप्राप्तिरविशेषादनुपराभ्यामित्येतामपि प्राप्तिं बाधितुमिति इत्यर्थः ॥ नोत्सहते इति । अपवादापवादत्वादननुपराभ्यामित्येतया प्राप्या प्रतिषिद्धा नोत्सहते तामेव बाधितुमित्यर्थः ॥


(उद्धोतः) शेषादिति । उत्सर्गापवादयोरेकवाक्यतयाऽपवादविषये उत्सर्गाप्रसक्तेरिति भावः ॥ परां प्राप्तिमिति । कर्मकर्तृविषयामनुपराभ्यामिति प्राप्तिमित्यर्थः ॥ भाष्ये प्रतिषिद्धेत्यस्य बाधितेत्यर्थः । पूर्वविप्रतिषेधारम्भे गौरवात् ॥ इयमित्यनेन योगविभागप्राप्तिरेव परामृश्यत इत्याह—अथ वेति । बाध्यसामान्यचिन्त्येति भावः ॥ अपवादापवादत्वादिति । पूर्वमपवादपद बाधकपरं तत्र योगविभागस्य परत्वाद्बाधक स्वरितञित इति तदपवादत्वादित्यर्थः । कचित्त्वपवादत्वादित्येव पाठस्तदापि तद्बाधकत्वोपलक्षक परत्वाद्धि योगविभागस्यानुपराभ्यामिति बाधकम् । भाष्येपि प्रतिषिद्धेत्यस्य परत्वाद्बाधितेत्यर्थः ॥

(समाधानभाष्यम्)

एवं तर्हि “कर्तरि कर्मव्यतिहारे” इत्यत्र कर्तृग्रहणं प्रत्याख्यायते । तत्प्रकृतमुत्तरत्रानुवर्तिष्यते—“शेषात्कर्तरि कर्तरि” इति । किमर्थमिदं कर्तरि कर्तरीति ? । कर्तैव यः कर्ता तत्र यथा स्यात् । कर्ता चान्यश्च यः कर्ता तत्र मा भूदिति । ततः “अनुपराभ्यां कृजः कर्तरि कर्तरि” इत्येव ॥ अनुदातञित ॥ १२ ॥

(प्रदीप.) कर्तैव यः कर्तेति । यस्य व्यपदेशान्तरं नास्तीत्यर्थः । यद्येवमसिद्धिर्नतीति करणकर्तरि न प्राप्नोति । नैष दोषः ॥ कर्त्रवस्थाया करणत्वाभावात् । भिद्यते कुसूलः स्वयमेवेत्यत्र तु स्वाश्रय कर्तृत्वमातिदेशिक तु कर्मत्वमिति न भवति परस्मैपदम् ॥ १२ ॥

(उद्धोतः) भाष्ये प्रत्याख्यायते इति । वर्तमानसामाध्ये लट् ॥ कर्मकर्तारि वस्तुतः कर्मत्वाभावात्पुनः कर्तृग्रहणेपि नेष्टमिद्विरत आह—व्यपदेशान्तरमिति ॥ भाष्ये कर्ता चान्यश्चेति । कर्तृव्यवहारवान्कर्मव्यवहारवाश्चेत्यर्थः ॥ १२ ॥



(१३१ नियमसूत्रम् ॥ १।३।२। आ० २ सूत्रम्)

१६१ कर्तरि कर्मव्यतिहारे ॥ १।३।१४॥

(१०१ आक्षेपवार्तिकम् ॥ १ ॥)

॥ * ॥ क्रियाव्यतिहारे ॥ * ॥

(भाष्यम्) क्रियाव्यतिहार इति वक्तव्यम् ।

कर्मव्यतिहार इत्युच्यमाने इहापि प्रसज्येत—देवदत्तस्य धान्यं व्यतिलुनन्तीति, इह च न स्यात्—व्यतिलुनते व्यतिपुनत इति ॥

(प्रदीप.) कर्तरि ॥ १४ ॥ क्रियाव्यतिहार इति वक्तव्यमिति । प्रत्यासन्नत्वात्कृत्रिमस्यैव साधनकर्मणो ग्रहणं प्राप्नोति । साधनकर्मणि च धातोर्द्व्यसम्भवाद्वातवर्थस्य तद्विषयत्वं विज्ञायेत ॥ देवदत्तस्य धान्यमिति । देवदत्तस्वामिक धान्यं लवनेन स्वीकुर्वन्तीत्यर्थः । क्रियाणां साध्यैकस्वभावानां कथं व्यतिहार इति चेत् योग्यतावशादस्यैव क्रिया साध्या अस्या इदं साधनमिति निर्ज्ञाते साध्यसाधनभावे यो व्यत्यासः स क्रियाव्यतिहारः । परस्परकरणमपि क्वचित् क्रियाव्यतिहारः—यथा सम्प्रहरन्ते राजान इति । अत्रैकैव क्रिया सञ्चारिणीव लक्ष्यते ॥

(उद्धोतः) कर्तरि कर्म ॥ १४ ॥ ननु क्रियावचनस्यैव कर्मशब्दस्य लोकप्रसिद्धत्वाद् वातन्वये साक्षात्सम्बन्धलाभाच्च तस्यैव ग्रहणं भविष्यतीत्यत आह—प्रत्यासन्नत्वादिति । लोकप्रसिद्धपक्षेया शास्त्रे शास्त्रप्रसिद्धिरेव बलवती प्रकरणादिति भावः ॥ साधनकर्मणि ईप्सिततमे ॥ तद्विषयत्वमिति । कर्मव्यतिहारविषयार्थकाद्भातोरित्यर्थः इति भावः ॥ ननु देवदत्तस्वामिकधान्यस्यान्येन लवनेपि तत्सत्त्वानुत्पत्तेर्विनिमयानावात्कथमत्र प्राप्तिरत आह—स्वीकुर्वन्तीत्यर्थः इति । स्वीकारपर्यन्तं धातोर्लक्षणेति भावः ॥ क्रियायां कर्मणः स्वत्वविनिमय एव कर्मविनिमय इति बोध्यम् ॥ क्रियाणामिति । स्थिरेषु द्रव्येष्वन्यसंबन्धिनोऽन्यसंबन्धरूपव्यतिहारसंभवेपि क्षणस्थायिक्रियासु तदसंभव इति भावः ॥ योग्यतेति । नान्यसंबन्धिनोऽन्यसंबन्धित्वं सः किं त्वन्यदीयत्वेन प्रसक्तस्यान्यसंबन्ध इति भावः । एव च साधनव्यत्यास एव क्रियाव्यत्यास इति तात्पर्यम् ॥ नन्वेव स्वस्वक्रिया एव स्वेन करणात्सम्प्रहरन्त इत्यत्र व्यतिहारभावेनात्मनेपदं न स्यादत आह—परस्परेति । परस्परसंबन्धिकरणमित्यर्थः । संबन्धश्च कर्मकरणसंप्रदानापादानादिलक्षणो बोध्यः ॥ प्रायेण व्यती अस्य द्योतकौ । क्वचित्समपि, यथा सम्प्रहरन्त इत्यत्र । क्वचित् प्रकरणादिकमपि तथा बोध्यम् ॥ नन्वेवमप्येकक्रियानिरूपितकारकशक्तिव्यत्यासो नोपपादितः प्रहाराणां भिन्नभिन्नत्वादित्यत आह—अत्रेति । साधनभेदात्क्रियाभेदावश्यम्भावेन सर्वत्र जातिकृतभेदैक्यमपेक्षणीयमिति भावः ॥ एकधातुवाच्यत्वेन वैकत्वम् ॥

(तृतीयाक्षेपभाष्यम्)

तत्तर्हि वक्तव्यम् ॥

(सिद्धान्तिसमाधानभाष्यम्)

न वक्तव्यम् । क्रियां हि लोके कर्मेत्युपचरन्ति । ‘कां क्रियां करिष्यसि’ ‘किं कर्म करिष्यसी’ति ॥

(प्रदीपः) क्रियामिति । लौकिकाश्चार्था ईहानूद्यन्ते ॥

१ तस्या ॥ २ क्रियाया इति भवेत् ॥ ३ इह गृह्यन्ते ॥

(उद्ध्योतः) लौकिका इति । पशुरपत्य देवतेतिवदिति भावः ॥ इह, शास्त्रे ॥ तदुक्तमुभयगतिरिहेति । कर्मणि द्वितीयेति कृत्रिमम् । अत्र लौकिक क्रियारूपम् । स्पष्ट चेद संख्यासंज्ञासूत्रे भाष्ये ॥

(आक्षेपभाष्यम्)

एवमपि कर्तव्यम् । 'कृत्रिमाकृत्रिमयोः कृत्रिमे संप्रत्ययो भवति' ॥

(आक्षेपबाधकभाष्यम्)

क्रियापि कृत्रिमं कर्म ॥

(उद्ध्योतः) इह तु कृत्रिमाकृत्रिमन्यायमेवाभ्युपेयाह—क्रियापि कृत्रिममिति ॥

(आक्षेपसाधकभाष्यम्)

न सिद्ध्यति । “कर्तुरीप्सिततमं कर्म” इत्युच्यते । कथं च क्रिया नाम क्रियया ईप्सिततमा स्यात् ? ॥

(प्रदीपः) कथं च क्रियेति । द्वयोरपि साध्यत्वात्परस्परसम्बन्ध मत्वा प्रश्न ॥

(उद्ध्योतः) ननु द्वयोरपि क्रिययो पश्य गृहो धावतीत्यादौ सबन्धो दृश्यत इत्यत आह—मत्वा प्रश्न इति ॥

(सिद्धान्तिसमाधानभाष्यम्)

क्रियापि क्रिययेप्सिततमा भवति ॥ कया क्रियया ? संपश्यतिक्रियया प्रार्थयतिक्रियया अध्यवस्यतिक्रियया [च] । इह य एष मनुष्यः प्रेक्षापूर्वकारी भवति स बुद्ध्या तावत् कंचिदर्थं संपश्यति, संदृष्टे प्रार्थना, प्रार्थिते अध्यवसायः, अध्यवसाये आरम्भः, आरम्भे निर्वृत्तिः, निर्वृत्तौ फलावाप्तिः । एवं क्रियापि कृत्रिमं कर्म ॥

(प्रदीपः) क्रियापीति । भोक्तुमिच्छति भोक्तुं जानातीति दर्शनात् ॥ कया क्रिययेति । क्रियान्तरवाचिप्रयोगाभावात्प्रश्नः ॥ संपश्यति क्रिययेति । सन्दर्शनादीनामव्यभिचारात्प्रतीयमानत्वात्प्रतीयमानक्रियापेक्षया च प्रविश पिण्डीमित्यादौ कर्मादिभावदर्शनात् ॥

(उद्ध्योतः) भोक्तुमिच्छतीति । अव्ययकृत्वादयमसत्त्वभूतो भाव इति भावः ॥ भोजनमिच्छतीत्यादि क्रमेणार्थः ॥ ननु क्रियाया अपि जन्यत्वेन किञ्चित्क्रियासाध्यत्वनिश्चये किमुच्यते कथेत्यत आह—क्रियान्तरेति ॥ भाष्ये संपश्यतिक्रिययेत्यादि । दर्शनक्रियाजन्यं प्रार्थनं तज्जन्याध्यवसायजन्यारम्भेणेत्यर्थः ॥ क्रियया चेति चपाठोऽसांप्रदायिकः ॥ प्रेक्षापूर्वकारी विचारपूर्वं क्रियाकर्ता स बुद्ध्या बुद्धिवृत्त्या तावत् प्रथमं कंचिदर्थं फलरूपं पश्यति । फलविषयसं-कल्पोऽत्र दर्शनम् । तज्जन्यं फलोपायविषयोऽभिलाषः प्रार्थना । तज्जन्यं क्रियाविशेषस्य फलसाधनत्वनिश्चयोऽध्यवसायः । अभि-

लाषे सति तन्निश्चयकरणात् । तज्जन्या मानसी प्रवृत्तिरारम्भः । तज्जन्या क्रियानिर्वृत्तिः । तत फलावाप्तिरित्यर्थः । फलावाप्तिरित्यनेन दर्शनेन फलविषयकमिति सूचितम् । सप्तमीभिस्तृतीयाभिश्च पूर्वपूर्व-स्योत्तरकारणता बोधिता । तत्रारम्भव्याप्यमानत्वेन प्रकृतक्रियायाः कर्मत्वम् ॥ अव्यभिचारादिति । स चोक्तविभक्तिभिर्भाष्ये दर्शितः ॥

(आक्षेपसाधकभाष्यम्)

एवमभ्युभयोः कृत्रिमयोरुभयगतिः प्रसज्येत । तस्मात्क्रियाव्यतिहार इति वक्तव्यम् ॥

(आक्षेपबाधकसमाधानसाधकभाष्यम्)

न वक्तव्यम् । इह “कर्तरि व्यतिहारे” इतीयता सिद्धम् । सोयमेवं सिद्धे सति यत्कर्मग्रहणं करोति तस्यैतत्प्रयोजनम्—क्रियाव्यतिहारे यथा स्यात्कर्मव्यतिहारे माभूदिति ॥

(प्रदीपः) इह कर्तरीति । क्रियाया साध्यत्वात्प्राधान्यात्क्रिययासुमिष्टतमत्वात्तादर्थ्येन क्रियाप्रवर्तनात्कर्मणोपि प्राधान्यादुभयव्यतिहारे लब्धे कर्मग्रहणात् क्रियाव्यतिहारोय गृह्यते क्रियाया धातुवाच्यत्वादनन्तरङ्गत्वात् ॥

(उद्ध्योतः) ननु कर्मग्रहणाभावे करणादिव्यतीहारेपि गृह्येत्यत आह—क्रियाया इति । साध्यत्वेन प्रतीयमानत्वात् शाब्दप्राधान्यं क्रियाया, क्रियोद्देश्यत्वलक्षणम् आर्थप्राधान्यं च कर्मकारकस्यैवेति तयोरेव ग्रहणं न करणादेरिति भावः ॥ कर्मग्रहणेन क्रियामात्रग्रहणे उपायमाह—क्रियाया इति । कारकपरत्वे कर्मेति कर्मणि प्रत्ययः कार्यं, क्रियापरत्वे तु भावे । भावश्चान्तरङ्ग इति भावः ॥

(कर्तृग्रहणप्रयोजनाधिकरणम्)

(आक्षेपभाष्यम्)

अथ कर्तृग्रहणं किमर्थम् ? ।

(९०२ प्रयोजनवार्तिकम् ॥ २ ॥)

॥ * ॥ कर्मव्यतिहारादिषु कर्तृग्रहणं भावकर्मनिवृत्त्यर्थम् ॥ * ॥

(भाष्यम्) कर्मव्यतिहारादिषु कर्तृग्रहणं क्रियते भावकर्मणोरनेनात्मनेपदं मा भूदिति ॥

(उद्ध्योतः) भाष्ये—कर्मव्यतिहारादिष्विति । आदिग्रहणं शेषात्कर्तरीत्यत्र प्रागनुवृत्तावपि फलाभावप्रतिपादनार्थम् ॥

(९०३ अन्यथानुपपत्तिवार्तिकखण्डम् ॥ २)

॥ * ॥ इतरथा हि तत्र प्रतिषेधे भावकर्मणोः प्रतिषेधः ॥ * ॥

(भाष्यम्) अक्रियमाणे कर्तृग्रहणे भावकर्मणोरप्यात्मनेपदमनेन प्रसज्येत ॥ तत्र को दोषः ? । तत्र प्रतिषेधे भावकर्मणोः प्रतिषेधः । तत्र प्रति-

षेधे भावकर्मणोरप्यनेनात्मनेपदस्य प्रतिषेधः प्रस-
ज्येत—व्यतिगम्यन्ते ग्रामाः व्यतिहन्यन्ते दस्यव
इति ॥

(प्रदीपः) तत्र प्रतिषेध इति । कर्मव्यतिहारे न
गतिहिंसार्थेभ्य इत्यनेन प्रतिषेध इत्यर्थः ॥ १४ ॥

(उद्ध्योतः) भावकर्मणोरप्यनेनेति । विहितस्येति शेषः ॥ १४ ॥

(९०४ अन्यथानुपपत्तिबाधकवार्तिकम् ॥ ३ ॥)

॥ * ॥ न वानन्तरस्य प्रतिषेधात् ॥ * ॥

(भाष्यम्) न वा एष दोषः ॥ किं कारणम् ? ।
अनन्तरस्य प्रतिषेधात् । अनन्तरं यदात्मनेपद-
विधानं तस्य प्रतिषेधात् । कुत एतत् ? । ‘अनन्त-
रस्य विधिर्वा भवति प्रतिषेधो वा’ इति । पूर्वा
प्राप्तिरप्रतिषिद्धा तथा भविष्यति ॥

(प्रयोजनसाधकभाष्यम्)

ननु चेयं प्राप्तिः पूर्वा प्राप्तिं बाधते ॥

(प्रयोजनबाधकभाष्यम्)

नोत्सहते प्रतिषिद्धा सती बाधितुम् ॥

(प्रयोजनान्तरभाष्यम्)


उत्तरार्थं तर्हि कर्तृग्रहणं कर्तव्यम् ॥

(प्रयोजनान्तरबाधकभाष्यम्)

न कर्तव्यम् । क्रियते तत्रैव “शेषात्कर्तरि परस्मै-
पदम्” इति ॥

(प्रयोजनान्तरसाधकभाष्यम्)

द्वितीयं कर्तृग्रहणं कर्तव्यम् ॥ किं प्रयोजनम् ? ।
कर्तैव यः कर्ता तत्र यथा स्यात्, कर्ता चान्यश्च
यः कर्ता तत्र मा भूदिति ॥ कर्तरि कर्म ॥ १४ ॥



(१३२ निषेधसूत्रम् ॥ १ । ३ । २ आ. ३ सू.)

१६२ न गतिहिंसार्थेभ्यः ॥ १३१५ ॥

(न्यूनतापूर्त्यधिकरणम्)

(९०५ आक्षेपवार्तिकम् ॥ १ ॥)

॥ * ॥ प्रतिषेधे हसादीनामुपसंख्यानम् ॥ * ॥

(भाष्यम्) प्रतिषेधे हसादीनामुपसंख्यानं कर्त-
व्यम् ॥ व्यतिहसन्ति । व्यतिजल्पन्ति । व्यति-
पठन्ति ॥

(प्रदीपः) न गति ॥ १५ ॥ हसादीनामिति ।
हसिप्रकाराणां शब्दक्रियाणामित्यर्थः ॥

(उद्ध्योतः) न गति ॥ १५ ॥ हसादीनामित्यादिशब्दस्य
व्यवस्यार्थत्वे हसेरुत्तरेपा धातुपाठपठिताना ग्रहण स्यादत आह—
हसीति । पठन्तीति भाष्योदाहरणादाह—शब्दक्रियाणामिति ।
अशब्दहासे भवति नवेति बहुदर्शिनो विचारयन्तु ॥

(९०६ आक्षेपवार्तिकम् ॥ २ ॥)

॥ * ॥ हरिवह्योरप्रतिषेधः ॥ * ॥

(भाष्यम्) हरिवह्योरप्रतिषेधो भवतीति वक्त-
व्यम् ॥ संप्रहरन्ते राजानः । संविवहन्ते गर्गैरिति ॥

(प्रदीपः) हरिवह्योरिति । हरते हिंसार्थत्वाद्ग्रहतेर्गल्य-
र्थत्वात्प्राप्तिः ॥ ‘ततः संप्रहरिष्यन्तौ दृष्ट्वा कर्णधनं-
जयौ’ इत्यत्र व्यतिहारो न विवक्षितः किं तर्हि योत्स्य-
मानावित्येतावद्विवक्षितम् ॥

(उद्ध्योतः) हवह्योरित्येव पाठः । हरिवह्योरिति पाठे इत
एव निर्देशादिकः कित्त्वेपि गुणः । कृतगुणानुकरणाद्वा इगिति
कल्प्यम् ॥ योत्स्येति । संप्रहारशब्दस्य युद्धेपि रूढत्वादिति भावः ॥

(वह्निग्रहणप्रत्याख्यानभाष्यम्)

न वहिर्गत्यर्थः । देशान्तरप्रापणक्रियोत्र वहिः ॥
न गति ॥ १५ ॥

(प्रदीपः) देशान्तरप्रापणक्रिय इति । भार वह-
तीत्यादौ देशान्तरप्राप्त्युपसर्जनं प्रापणमस्य वाच्यम् । तत्र तु
गतिर्नान्तरीयकत्वात्प्रतीयते न त्वसौ धात्वर्थः । अस्मैव न्याय-
सिद्धार्थस्यानुवादकमर्थग्रहणम् । गर्गाणां तु प्रापणं कन्याद्वारक-
मिति वहिर्गत्यर्थत्वाभावः ॥ १५ ॥

(उद्ध्योतः) वार्तिकस्थवह्निग्रहणं प्रत्याचष्टे भाष्ये—न
वहिरित्यादिना ॥ नान्तरीयकत्वादिति । ग्रामं प्राप्तं इत्यादौ
देशान्तरप्राप्त्यर्थं विनाऽनुपपत्तेरिति भावः ॥ प्राप्तिस्तु सवन्धमात्रं,
न सयोग एव, देशान्तरस्येपि ‘भूरनेन प्राप्ता’ इति व्यवहारात् ।
ग्रामं प्राप्तवानित्यादौ सयोगमूलकाधारावेयभावः प्राप्तिः । कश्चित्तत्र
स्थितिरेव प्राप्तिः । द्वितीयाश्रितेत्युदाहरणे सुखप्राप्त इत्यादावा-
दिकर्मणि क्तः कर्त्तरि चेति कर्त्तरि क्तो बोध्यः ॥ नान्तरीयकतया
प्रतीयमानस्यापि तदर्थत्वाभिमानेन वार्तिकारम्भः ॥ तत्रैव मानमाह
—अस्मैवेति । अन्यथा ‘न गतिहिसयो.’ इत्येव वदेत् । गतिहि-
सयोर्वर्त्तमानेभ्यो धातुभ्य इत्यर्थः इति भावः ॥ भाष्योक्तोदाहरणेपि
गल्यर्थत्वाभावः दर्शयति—गर्गाणां त्विति । प्रापणं, सवन्धः ॥
कन्याद्वारकमिति । कन्याप्राप्तिफलकपाणिग्रहणद्वारकसवन्धो वि-
वाह इत्यर्थः ॥ गर्गैरिति तृतीया तु सहाय्ये बोध्या । गर्गैः सह
कन्याद्वारकं सवन्धं प्राप्तुवन्तीत्यर्थः । भाष्ये देशान्तरग्रहणमुपलक्षण-
मिति तात्पर्यम् ॥ १५ ॥



(१३३ निषेधसूत्रम् ॥ १ । ३ । २ आ. ४ सू०)

१६३ इतरेतरान्योन्योपपदाच्च

॥ १।३।१६ ॥

(न्यूनतापूरणाधिकरणम्)

(९०७ आक्षेपवार्तिकम् ॥ १ ॥)

॥ * ॥ परस्परौपपदाच्च ॥ * ॥

(भाष्यम्) परस्परौपपदाच्चेति वक्तव्यम् । परस्परस्य व्यतिलुनन्ति । परस्परस्य व्यतिपुनन्ति ॥ इतरेतरा० ॥ १६ ॥

(प्रदीप.) इतरेतरा ॥ १६ ॥ लौकिके शब्दव्यवहारे लाघवानादरादितरेतरादिशब्दा उपसर्गाश्च कर्मव्यतिहारयो तनाय प्रयुज्यन्ते ॥ १६ ॥

(उद्घोत.) इतरेतरा ॥ १६ ॥ नन्वितरेतरशब्देनैव कर्मव्यतिहारस्य द्योतितत्वात्कुतार्थानामितिन्यायेनात्रात्मनेपदाप्रसक्तिरत आह—लौकिक इति । लाघवादरादनादयो प्रयोगानुसार एव बीजमिति भावः ॥ उपपदशब्दश्चात्र यौगिको न तु रूढ ॥ १६ ॥

(१३४ आत्मनेपदनियमसूत्रम् ॥ १ । ३ । २ आ. ५ सू०)

१६६ विपराभ्यां जेः ॥ १।३।१९ ॥

(अनिष्टवारणाधिकरणम्)

(९०८ आक्षेपवार्तिकम् ॥ १ ॥)

[॥ * ॥ विपराभ्यामित्युपसर्गग्रहणम् * ॥]

(भाष्यम्) [विपराभ्यामिति] उपसर्गग्रहणं कर्तव्यम् । इह मा भूत्—पराजयति सेनेति ॥

(वृत्तीयाक्षेपभाष्यम्)

तत्तर्हि वक्तव्यम् ॥

(सिद्धान्तिसमाधानभाष्यम्)

न वक्तव्यम् । यद्यपि तावदयं पराशब्दो दृष्टापचार उपसर्गश्चानुपसर्गश्च, अयं खलु विशब्दो ऽदृष्टापचार उपसर्ग एव । तस्यास्य कोऽन्यो द्वितीयः सहायो भवितुमर्हत्यन्यदत उपसर्गात् । तद्यथा—‘अस्य गोद्वितीयेनार्थः’ इति गौरेवोपादीयते नाश्वो न गर्दभ इति ॥ विपराभ्याम् ॥ १९ ॥

(प्रदीप.) विपराभ्यां ॥ १९ ॥ विशब्द इति । पक्षिवाची तु यो विशब्दः तस्य नपुसकत्वाभावात्पुंसि विभक्त्या व्यवधानाद्विरनन्तरो जयतिर्न सम्भवति । बहुवि जयति वनमित्यत्र जहत्स्वार्थाया वृत्तौ वेरानर्थक्यादिह चार्थवतो ग्रहणादजहत्स्वार्थायामपि तदर्थस्योपसर्जनत्वादग्रहणम् । सबुद्ध्यन्त तु

वे इति रूपान्तरयुक्तत्वान्न गृह्यते । एकदेशविकृतस्यानन्यत्वाद्विशब्द एवायमिति चेत् । विरित्यस्य विभक्त्यन्तस्य वे इति विकारो न तु विशब्दस्येत्यदोषः ॥ वी जयत इत्यत्र एकादेशस्य पूर्व प्रत्यन्तवद्भावाद्विशब्दात्परो जयति । सम्भवत्येवेति चेत् । पूर्वस्य कार्ये कर्तव्येऽन्तवद्भावः । न चात्र पूर्वस्य किञ्चित्कार्यमित्यदोषः ॥ अस्य गोरिति । द्वितीयशब्दो लोके प्रयुज्यमानो यदपेक्ष द्वितीयत्वं तत्तुल्यजातीय एव सम्प्रत्यय करोति । एवमिहापि विशब्दसाहचर्यात्पराशब्दोऽप्युपसर्गो गृह्यते ॥ पक्षिवाचिनो विशब्दस्य सम्भवे तु द्वयोरपि दृष्टापचारत्वात्परस्परसाहचर्यादुपसर्गग्रहणं व्याख्येयम् ॥ १९ ॥

(उद्घोतः) विपराभ्यां जे ॥ १९ ॥ भाष्ये—दृष्टापचार इति । दृष्टव्यविचारो दृष्टोपसर्गत्वाभाववानिति यावत् ॥ पक्षिवाचकविशब्दस्यानुपसर्गस्यापि सत्त्वादाह—पक्षीति ॥ इह चेति । उपसर्गस्तु द्योत्यायेनार्थवानेवेति भावः ॥ इदं चिन्त्यम् । तत्पक्षे भौतपूर्विकार्थवत्त्वस्यैव ग्रहणात् । शुद्धरूढातिरिक्ते जहत्स्वार्थत्वाभावाच्च ॥ विभक्त्यन्तस्येति । सबुद्धिगुणस्य विभक्त्युत्पत्त्यनन्तरं प्रवृत्तेरित्यभिमानः ॥ ननु विभक्त्युत्पत्त्यनन्तरं गुणप्रवृत्तावपि विशब्दान्त्यवर्णावच्छेदेन विकारसत्त्वात् तस्याप्येकदेशविकृतत्वमस्येवेति चेत् चिन्त्यमेवैतत् ॥ पूर्वस्य कार्ये इति । चिन्त्यमिदम् । हे ज्ञानेत्यादौ सबुद्धिदृष्टोपेऽपि पूर्वस्यान्तवद्भावानापत्तेः, सर्वांसामित्यत्र सुडनापत्तेश्च ॥ भाष्यं त्वित्य व्याख्येयम्—विशब्द इत्यस्य जयतिसबद्ध इत्यादि । तेन जयतिसबद्धो विशब्दोऽदृष्टापचारोऽदृष्टान्त्यार्थक इत्यर्थः । ईदृशप्रयोगाणां क्वाप्यवशनादिति ॥ कुतोऽन्यत्वं तदाह—अन्यदत इति । अतः उपसर्गादन्यत्वमित्यर्थः ॥ ननु पूर्णप्रत्ययान्तस्य सजातीयविषयत्वेऽपि प्रकृते क्रियायातमत आह—द्वितीयेति । दृष्टान्त्यार्थं स इति भावः ॥ यदपेक्षं द्वितीयत्वमिति । यदीय सहायत्वमित्यर्थः । द्वितीयशब्दः सहायवाची । एव च यथा लोकः स्वसजातीयमेव सहायमुपादत्ते, एव शब्दोऽपि प्रयोगे सहाय सजातीयमेवोपादत्ते न विजातीयम् ॥ एतन्मूलिकैव सहचरितासहचरितयोः सहचरिते संप्रत्ययपैरिभाषा । तत्र सहचरितत्वं सदृशत्वमेवेति दिक् ॥ संभवेत्विति । वी जयतः वे जयसीत्यादौ । अत्र तुना पूर्वोक्तप्रयोगाभावरूपस्तदसंभवो ध्वनितः ॥ परस्परिति । विशब्दसाहचर्यात् पराशब्दोऽटावन्तः प्रसिद्धो गृह्यते तत्साहचर्याच्च विरुपसर्ग एवेति भावः ॥ प्रकृतिवदनुकरणमित्यस्यानित्यत्वाज्जेरित्यत्रेयदभावः ॥ १९ ॥

(१३५ आत्मनेपदनियमसूत्रम् ॥ १ । ३ । २ आ. ६ सू०)

१६७ आडो दोनास्यविहरणे ॥ १।३।२० ॥

(अनिष्टनिवारणाधिकरणम्)

(९०८ आक्षेपवार्तिकम् ॥ १ ॥)

॥ * ॥ आडो दोऽव्यसनक्रियस्य ॥ * ॥

(भाष्यम्) आडो दोऽव्यसनक्रियस्येति वक्त-

व्यम् । इहापि यथा स्यात्—विपादिकां व्याददाति कूलं व्याददातीति ॥

(प्रदीपः) आडो दो ॥ २० ॥ अव्यसनक्रियस्येति । व्यसन विभाग विकासनमित्यर्थः । केवलो विहरणशब्द उपादीयमानः पादविहरण गमयतीत्यास्यग्रहण सूत्रे कृतम् । केवलो व्यसनशब्दो दुःखादिषु वर्तते इति वार्तिके क्रियाग्रहण कृतम् ॥

(उद्ध्योत) आडोदो ॥ २० ॥ विभाग इति । व्यसन-शब्दस्य पीडया रुढत्वेपि ददाते पीडार्थकत्वासम्भवेन निषेधवैयर्थ्यात्स न गृह्यते इत्यर्थः ॥ विभागशब्देन तदनुकूलव्यापारो गृह्यते तदाह—विकासनमिति ॥ पादविहरणमिति । इदमुपलक्षणमग्नीन् विहृत्येत्यादौ प्रज्वलनस्य, 'विहारशब्दासन्नभोजनेष्वित्यादौ लीलायाश्च प्रतीते । अत एव वेः पादविहरण इत्यत्र पादग्रहण चरितार्थम् ॥ दुःखादिष्विति । 'व्यसन विपदि त्रशे दोषे कामज-कोपजे' । इति कोशाद् दुःखादिसन्धिप्रक्रियावृत्तेरपि प्रतीतिप्रसङ्ग इति भावः । क्रियाग्रहणे तु व्यसनरूपक्रियावाचकस्यैव ग्रहणाद्विभागार्थकत्वलाभः । स्वरूपतो दुःखादिक तु न क्रिया, नापि धातुवाच्यमिति बोध्यम् ॥ विपादिकां व्याददातीति । विपादिकावृत्ति-विभागानुकूलो व्यापार एककर्तृक इति बोधः ॥

(तटस्थालक्षेपभाष्यम्)

तत्तर्हि वक्तव्यम् ॥

(सिद्धान्तिसमाधानभाष्यम्)

न वक्तव्यम् । इह "आडो दोनास्य" इती-यता सिद्धम् । सोयमेवं सिद्धे सति यद्विहरण-ग्रहणं करोति तस्यैतत्प्रयोजनम्—आस्यविहरण-समानक्रियादपि यथा स्यात् । यथाजातीयका चास्यविहरणक्रिया तथाजातीयकात्रापि ॥

(प्रदीपः) आडो दोनास्य इति । आस्यसमवायिन्या क्रियाया ददातिर्वर्तमान आस्यवृत्तिर्भवति । यथा लोमविषय-हर्षणवृत्तिर्हर्षिलोमसु वर्तते इत्युच्यते ॥ ददातेरेवास्ये वृत्तिसम्भवो नान्येषा दारूपाणामिति तेषामिह ग्रहणाभावः ॥ यद्येव स्व मुखमादत्त इत्यत्रापि मुखविषयत्वादानस्य प्रतिषेधः प्राप्नोति । नैष दोषः । आस्यसमवेतैव या क्रिया तस्या वृत्तो ददाति-रास्ये वृत्तो भवति । ग्रहण तु ग्राह्यग्रहीतृविषयम् । अनास्य इति च पर्युदासः । आस्यानास्यसमुदायश्चास्यसदृश इति वि-धिरिव तत्र भवति ॥ सोयमिति । आस्यग्रहण विहरणवि-शेषोपलक्षणार्थमित्यसत्यप्यास्ये विहरणसद्भावान्निषेधो भवति ॥

(उद्ध्योतः) आस्यस्य द्रव्यत्वात्कस्य तत्र धातोवृत्तिरत आह—आस्येति । आस्यवृत्तिविभागानुकूलव्यापारे इत्यर्थः ॥ नन्वे-वमास्यसमवेतक्रियेतरार्थवृत्तेर्धातोरित्यर्थे गामादाग्रहणेऽप्यवि-शेषात्सर्वदाशब्दानां ग्रहणं स्यादत आह—ददातेरेवेति । आह-पूर्वस्येति शेषः ॥ नान्येषामिति । अनभिधानादिति भावः ।

एतेन शोचनखण्डनादीनामप्यास्यसमवेतक्रियात्वाविशेषादन्येषामपि दारूपाणां ग्रहणं प्राप्नोतीति परास्तम् ॥ आस्यसमवेतैवेति । आस्यमात्रसमवेतफलजनकक्रियावृत्तेर्नेत्यर्थः । आस्यमात्रसमवेत-फलजनकक्रियालक्षकास्यशब्देन च नञ्समासः । एव च स्व मुख-मित्यादौ न दोषः । तदर्थफलस्य सयोगस्य कर्तृकर्मोभयसमवेत-त्वात् ॥ न्याय्यत्वादाह—पर्युदास इति । तेन मुखविपादिके व्यादत्ते इत्येव ॥ वस्तुतः प्रसज्यप्रतिषेध एव । प्रतिषेधे एव स्वाङ्ग-कर्मकादित्यस्यान्वयसम्भवात् प्रत्युदाहरणभाष्येण तस्य तत्सम्बन्ध-स्यैव बोधनात् । नहि विशिष्टेष्वेव तत्प्रत्युदाहरणं सम्भवतीति परे ॥ विहरणविशेषेति । विकासरूपेत्यर्थः । आस्ये दृष्ट विहरणमित्य-र्थमिति भावः ॥ अत एव यथाजातीयकेत्यादिभाष्यं समच्छते ॥

(९०९ आक्षेपवार्तिकम् ॥ २ ॥)

॥ * ॥ स्वाङ्गकर्मकाच्च ॥ * ॥

(भाष्यम्) स्वाङ्गकर्मकाच्चेति वक्तव्यम् ॥ इह मा भूत्—व्याददते पिपीलिकाः पतङ्गस्य मुखम् इति ॥ आडो दो ॥ २० ॥

(प्रदीपः) स्वाङ्गकर्मकादिति । स्वमङ्ग स्वाङ्गम्, न तु पारिभाषिकम्—'अद्रवं मूर्तिमत् स्वाङ्गम्' इति । तेन परकीयास्यविहरणे विधिरिव भवति ॥ २० ॥

(उद्ध्योतः) न तु पारिभाषिकमिति । कृत्रिमत्वाद्गृहत्वाच्च यद्यपि तस्यैव ग्रहणं न्याय्यं तथापि व्याख्यानालक्ष्यानुसाराच्चेदमेव गृह्यत इति भावः ॥ स्वाङ्गकर्मकादिति पञ्चमीनिर्देशाद् अव्य-सनक्रियस्येतिषष्ठीनिर्देशाच्च सूत्रस्य द इति पदं पञ्चम्यन्तं षष्ठ्यन्तं वाऽस्त्विति वार्तिककारो मन्यते ॥ २० ॥

(१३६ आत्मनेपदनियमसूत्रम् । १ । ३ । २ आ. ७ सू.)

१६८ क्रीडोऽनुसंपरिभ्यश्च ॥ १३३ २१॥

(अनिष्टवारणाधिकरणम्)

(९१० आक्षेपवार्तिकम् ॥ १ ॥)

॥ * ॥ उपसर्गग्रहणम् ॥ * ॥

(भाष्यम्) उपसर्गग्रहणं कर्तव्यम् ॥ इह मा भूत्—'अनु क्रीडति माणवकम्' इति ॥

(प्रदीपः) क्रीडोऽनु ॥ २१ ॥ अनुक्रीडतीति । तृ-तीयार्थ इत्यनु कर्मप्रवचनीयसङ्गः । माणवकेन सह क्रीडती-त्यर्थः ॥ एतच्च समा साहचर्याल्लभ्यते ॥

(उद्ध्योतः) क्रीडोऽनुसं ॥ २१ ॥ कर्मप्रवचनीयेति । धात्वर्थविशेषकत्वे तु धातोरकर्मकत्वान्माणवकमिति द्वितीयानापत्ति-रिति भावः ॥

(प्रदीपः) प्रत्याख्यानवाद्याह—एवं तर्हीति । शुनी-
स्त्रत्र डीप उदात्तनिवृत्तिस्वरस्य सिद्धत्वात्किं डीपविधानेने-
त्यर्थः । तद्वमश्लोपादेकादेशस्य स्वर्ग्यत्वं दूषितम् प्रयोजना-
न्तरं त्वस्थेव । यद्यत्राश्लोपो भवति तदाऽन उपधालोपिन
इति डीपि सति बहुशुनीति भवति । यदा त्वेकादेशेनाश्लोपो
बाध्यते तदोपधालोपित्वाभावान्डीवभावाद्वहुश्चेति । गौरादिल-
क्षणो डीप नास्ति । अनुपसर्जनादित्यधिकारान् । भाष्ये
तु बहुशुनीति प्रत्याख्यानवादिमतेनोपन्यस्तम् । तत्पक्षे किल
डीपा भाव्यमिति । न्यायमूलं चेदमन्तरङ्गं बलीय इति ।
न च न्यायस्यात्र केनचिद्वाधोस्तीति बहुश्चेत्येव भाव्यमिति
न्यायविद् आहु ॥

(उद्ध्योतः) बहुश्चेतीति । डाबुभाभ्यामिति डापि नदभावे
चेति भावः ॥ नन्वेव प्रयोजनवादिग्रन्थे बहुशुनीत्युक्तमत
आह—भाष्ये त्विति । ननु प्रत्याख्यानान्ततयैवात्रत्यग्रन्यपर्यवमा-
नात् । अस्मिद्धवत्सुत्रस्यैतदानुपूर्वीकभाष्याच्च बहुशुनीति भगवत
इष्टमिति भ्रम वारयति—न्यायेत्यादिना ॥ ननु भाष्यमेव न्याय-
बाधकमस्त्वित्यत आह—न्यायविद् इति । भाष्यस्योदात्तनिवृत्ति-
स्वरकृतस्वरवैलक्षण्यपरिहारमात्रतात्पर्यकतया न न्यायबाधकत्वम् ।
डाबुभाभ्यामितिमुत्रस्थभाष्यरीत्या बहुश्चेत्येव भाष्यसमतमिति
भावः । न चालोपे सति तस्य स्थानिवत्वाद्यण स्यादिति कुतो ना-
मादित । यूनस्तिः शुनः पुच्छेत्यादिनिदेशैर्वारणमभावात् ॥
वस्तुतो लोपे सर्वानुदात्तं शुनेति प्राप्नोति पूर्वरूपे त्वेकादेशस्वरेणा-
नुदात्तमित्यपि विशेषो बोध्यः ॥

(उदाहरणसमन्वयभाष्यम्)

स्वरादेकादेशः । सौत्थितिः वैक्षमाणिः । स्वरश्च
प्राप्नोत्येकादेशश्च । परत्वात्स्वरः स्याद् । एकादेशो
भवत्यन्तरङ्गतः ।

(प्रदीपः) सौत्थितिरिति । सु उथित इ इति स्थिते
यद्यत्र पूर्वमुकारस्योदात्तत्वं स्यात् तदा स्वरितो वानुदात्ते
पदादाविति पक्षे स्वरितत्वं प्रसज्येत । पूर्वं त्वेकादेशे कृते
नित्यमाहुदात्तमेतद्भवति ।

(उद्ध्योतः) ननु पूर्वमुदात्तत्वेपि तदेकादेशस्यैकादेश उदा-
त्तेनेत्यनेनोदात्तत्वे इष्टसिद्धिराह—तदेति । नित्यमिति । जिनित्या-
दिरित्यनेनेति भावः । एतदपि प्रयोजनं समर्थग्रहणप्रत्याख्यानमि-
प्रायेण ॥

(उदाहरणविचारणाभाष्यम्)

गुणस्य चेत्त्वोच्चयोश्च नास्ति संप्रधारणा ॥

(प्रदीपः) गुणस्येति । परत्वाद्धि गुणेन भाव्यम् ॥

(उद्ध्योतः) परत्वाद्धीति । इदं वस्तुतत्त्वकथनं न तु संप्र-
धारणाभावे हेतुः । स तूभयोरपि बहिर्भूतप्रत्ययापेक्षत्वेन समत्वे-
नान्तरङ्गत्वाभाव इति बोध्यम् ।

(उदाहरणसमन्वयभाष्यम्)

वृद्धेरित्त्वोच्चे । सौर्णिः पौर्तिः । वृद्धिश्च प्राप्नो-

तीत्त्वोच्चे च । परत्वाद् । वृद्धिः स्याद् इत्त्वोच्चे भव-
तोन्तरङ्गतः ॥

(प्रदीपः) सौर्णिरिति । विभज्यान्वाख्याने स्तुत इ
इति स्थितेऽन्तरङ्गत्वादित्त्वं ततो वृद्धिः ।

(उद्ध्योतः) ननु स्तीर्णगच्छादिजि न दोषोऽत आह—
विभज्येति ।

(उदाहरणसमन्वयभाष्यम्)

द्विर्वचनादिच्चोच्चे । आतेस्तीर्यते आपोपूर्यते ।
द्विर्वचनं च प्राप्नोतीत्त्वोच्चे च । नित्यत्वाद् द्विर्व-
चनं स्यात् । इत्त्वोच्चे भवतोऽन्तरङ्गतः ।

(उद्ध्योतः) भाष्ये—इत्त्वोच्चे भवतोऽन्तरङ्गत इति ।
अत्रैकाच्चानभ्यामत्वप्रथमत्वादिवहूपाध्यपेक्षत्वेन द्वित्वस्य बहिर-
ङ्गत्व बोध्यम् । इदं प्रयोजनमेकदेशयुक्तिः । द्वयोनित्यत्वेऽनित्यत्वे वा
परत्वादित्वादिसिद्धे । यदन्तस्य द्वित्वेन तस्यापरनिमित्तकत्वेनान्तरङ्ग-
त्वाच्चेत्यन्ये ॥

(उदाहरणविचारभाष्यम्)

अश्लोपस्य चेत्त्वोच्चयोश्च नास्ति संप्रधारणा ।
स्वरे नास्ति विशेषः ॥

(प्रदीपः) स्वर इति । सौर्णिरिति यदि पूर्वं स्वरः तत
इत्त्वं तथाऽन्यान्तरतम्याहुदात्तत्वं सिद्ध्यति ॥

(उद्ध्योतः) स्वरेणापीत्त्वोच्चयोर्नास्ति संप्रधारणेत्याह—स्वरे
नास्तीति ॥

(१०२२ प्रयोजनवार्तिकम् ॥ १० ॥)

॥ * ॥ इण्डिशीनामाहुणः सवर्ण-
दीर्घत्वात् ॥ * ॥

(भाष्यम्) इण्डिशीनामाहुणः सवर्णदीर्घत्वात्
प्रयोजनम् । अयज इन्द्रम् अवप इन्द्रम् । वृक्षइन्द्रं
प्लक्षइन्द्रं तइन्द्रं । यइन्द्रम् । आद् गुणश्च प्राप्नोति
सवर्णदीर्घत्वं च । परत्वात्सवर्णदीर्घत्वं स्यात् ।
आहुणो भवत्यन्तरङ्गतः ।

(१०२३ प्रयोजननिराकरणवार्तिकम् ॥ ११ ॥)

॥ * ॥ न वा सवर्णदीर्घत्वस्यानव-
काशत्वात् ॥ * ॥

(भाष्यम्) न वा एतदन्तरङ्गेणापि सिद्ध्यति ।
किं कारणम् ? । सवर्णदीर्घत्वस्यानवकाशत्वात् ।
अनवकाशं सवर्णदीर्घत्वमाहुणं बाधेत ॥

(प्रदीपः) न वेति । दण्डाग्रमित्याहुण प्राप्नोति । कु-
मारी ईहत इत्यादौ यणादेश इत्यवश्यं सवर्णदीर्घत्वेन विध्य-
न्तरं बाध्यम् ।

(उद्ध्योतः) ननु कुमारीहते दण्डाग्रमित्यादौ सावकाश
दीर्घत्वमत आह—दण्डाग्रमिति । एव च यण्गुणाभ्यां सर्वविष-

(प्रदीपः) आशिषि नाथ इति । आशिष्येव नाथ इति नियमार्थमिदम् ॥ सर्पिषो नाथते इति । सर्पिर्मे भूयादित्याशास्त इत्यर्थः ॥

(उद्ध्योतः) नाथतेरनुदात्तेत्वाच्चनानर्थक्यमत आह—आशिष्येवेति । इदं भूयादितिच्छा आशीः । तत्प्रयुक्त परदिस्सानुकूलो व्यापारो याचनेत्याशीर्याचनयोर्भेद । अस्यानुदात्तेत्वं तु युज्यमिति बोध्यम् ॥

(९१७ आक्षेपवार्तिकम् ॥ ८ ॥)

॥ * ॥ आङि नुप्रच्छयोः ॥ * ॥

(भाष्यम्) आङि नुप्रच्छयोरुपसंख्यानं कर्तव्यम् । आनुते शृगालः । आपृच्छते गुरुमिति ॥

(प्रदीपः) आनुत इति । उत्कण्ठापूर्वकं शब्दं करोतीत्यर्थः ॥

(उद्ध्योतः) शब्दं करोतीति । स्तुत्यर्थकोपि नुरादपूर्वं उत्कण्ठापूर्वकशब्दमात्रे रूढ इति भावः ॥

(९१८ आक्षेपवार्तिकम् ॥ ९ ॥)

॥ * ॥ शप उपलम्भने ॥ * ॥

(भाष्यम्) शप उपलम्भनउपसंख्यानं कर्तव्यम् । देवदत्ताय शपते । यज्ञदत्ताय शपते । क्रीडोनु ॥ २१ ॥

(प्रदीपः) शप उपलम्भन इति । उपलम्भन प्रकाशनम् ॥ देवदत्ताय शपत इति । श्लाघहुडिति सम्प्रदानसज्ञा ॥ श्लिष्यमाने विवदन्ते । केचिदाहु —यस्मा आख्यायते स सम्प्रदानम् ॥ य आख्यायते स इत्यन्ये ॥ २१ ॥

(उद्ध्योतः) शपतिर्नार्थः । अस्त्याक्रोशे, देवदत्त शपतीति । निन्दतीत्यर्थः । अस्ति तत्त्ववेदनपूर्वकं तत्प्रत्यायनाय ब्राह्मणादेः कचिद्वस्तादिना साक्षात्पर्शरूपे मानसस्पर्शरूपे वा शपये, यथा—विप्रैः शपे क्षात्रधर्मेण शपे इत्यादौ । तृतीया तु कर्मणोपि करणत्वविवक्षया । अस्ति प्रकाशने, देवदत्ताय शपते । कथयतीत्यर्थः । तत्र स्वरितेत्वात् सिद्धेऽकर्त्रभिप्रायार्थमिदम् । तदपि प्रकाशनार्थ एव । तदाह—उपलम्भनं प्रकाशनमिति । यथेव शपतेर्ष्यन्त-जानाल्यर्थत्वेन द्विकर्मकत्वे देवदत्त शपत इत्यापत्तिरत आह—श्लाघहुडिति ॥ ननु ज्ञापयितुमिष्टस्य सम्प्रदानत्वम् । ज्ञापयितुमिष्टं चाणौ कर्मैव न तु णौ कर्मैत्याशङ्क्याह—केचिदिति । प्रधानभूतप्रत्ययार्थकर्मण एव ग्राह्यत्वादिति भावः ॥ य इति । प्रथमोपस्थितत्वात्प्रकृत्यर्थकर्मैव ग्राह्यमिति भावः ॥ प्रकृते देवदत्त-स्तादृश एवेत्याशयः ॥ अत्रार्थं मतं न युक्तं तथा हि सति ज्ञाप्यमान इत्येव सिद्धे सैनुपादानवैयर्थ्यापत्तेः । ‘सख्यः शपामि यदि किञ्चिदपि स्मरामीत्यादौ तु शपथार्थकत्वान्नात्मनेपदम् ॥ काशिकादौ तूपलम्भनं शपथ इति व्याख्यात, तच्चिन्त्यम् । उपलम्भन-शब्दस्य योगेन प्रकाशनार्थकत्वात् । शपथे रुडिकल्पने न मानम् ।

१ Bangal Asiatic Society मुद्रित पुस्तके तु ‘तदुपादान’ इति शोधनम् ॥

अत एव हरिणैतदुदाहरणे शपिर्द्विकर्मक इति व्याख्यातम् ॥ २१ ॥

(१३७ आत्मनेपदनियमसूत्रम् । १ । ३ । २ आ ८ सू)

१६९ समवप्रविभ्यः स्थः ॥ १ । ३ । २ ॥

(९१९ आक्षेपवार्तिकम् ॥ १ ॥)

॥ * ॥ आङः स्थः प्रतिज्ञाने ॥ * ॥

(भाष्यम्) आङः स्थः प्रतिज्ञान इति वक्तव्यम् । अस्ति सकारमातिष्ठते । आगमौ गुणवृद्धी आतिष्ठते । विकारौ गुणवृद्धी आतिष्ठते ॥ समव ॥ २२ ॥

(उद्ध्योतः) समवप्र ॥ २२ ॥ अस्तिमिति । केचित्संकारमात्रं धातुं पठित्वा पिति सार्वधातुकेऽडादौ गुणवृद्धिरूपावागमावित्याहुः ॥ विकाराविति । सस्थानेऽस्तिमासि चेत्यर्थः ॥ २२ ॥

(१३८ आत्मनेपदनियमसूत्रम् । १ । ३ । २ आ. ९ सू.)

१७१ उदोन्ध्वकर्मणि ॥ २४ ॥

(९२० आक्षेपवार्तिकम् ॥ १ ॥)

॥ * ॥ उद ईहायाम् ॥ * ॥

(भाष्यम्) उद ईहायामिति वक्तव्यम् । इह मा भूत्—उत्तिष्ठति सेनेति ॥ उदः ॥ २४ ॥

(प्रदीपः) उदोन् ॥ २४ ॥ उद ईहायामिति । ईहा विशिष्टा चेष्टा कायपरिस्पन्दार्त्मिका गृह्यते ॥ उत्तिष्ठति सेनेति । उत्पद्यते जायते सेनेत्यर्थः ॥ २४ ॥

(उद्ध्योतः) उदोऽन्ध्वं ॥ २४ ॥ सर्वस्यापि धात्वर्थस्ये-
हानुविद्धत्वाद्विशिष्योपादानं व्यर्थमत आह—ईहेति ॥ प्रत्युदा-
हरणे तादृशव्यापाराभाव दर्शयति—उत्पद्यत इति ॥ २४ ॥

(१३९ आत्मनेपदनियमसूत्रम् । १ । ३ । २ । आ. १० सू.)

१७२ उपान्मन्त्रकरणे ॥ २५ ॥

(९२१ आक्षेपवार्तिकम् ॥ १ ॥)

॥ * ॥ उपादेवपूजासंगतकरणयोः ॥ * ॥

(भाष्यम्) उपादेवपूजासंगतकरणयोरिति वक्तव्यम् । आदित्यमुपतिष्ठते । चन्द्रमसमुपतिष्ठते ॥ संगतकरणे—रथिकानुपतिष्ठते । अश्वारोहानुपतिष्ठते ॥

बहूनामप्यचित्तानामेको भवति चित्तवान् ।

पश्य वानरसैन्येस्मिन्यदर्कमुपतिष्ठते ॥ १ ॥

मैवं मंस्थाः सचित्तोयमेवोपि हि यथा वयम् ।

एतदप्यस्य कापेयं यदर्कमुपतिष्ठति ॥ २ ॥

२ आपिशला ‘असमुवि’ इतीमं धातुं ‘सं भुवि’ इति सकारमात्रं प्रति-
जानते । गुणवृद्धी आगममात्रे प्रतिज्ञाने ॥ इति पदमञ्जरीभावः ॥

(प्रदीपः) उपान्मन्त्र ॥२५॥ उपाद्देवपूजेति । अमन्त्रकरणार्थमिदम् ॥ अर्कमुपतिष्ठते इति । देवपूजा मलात्मनेपद कृतम् ॥ चापलमेतन्न पूजनमिति न कृतमपरत्र ॥

(उद्ध्योतः) उपान्मन्त्र ॥ २५ ॥ ननु देवपूजाया मन्त्रकरणकत्वात्सूत्रेणैव सिद्धमत आह—अमन्त्रेति । अमन्त्रकरणकैर्वर्त्तमानास्तस्य इत्यर्थे इति भावः ॥

(न्यासान्तरप्रदर्शकभाष्यम्)

अपर आह—

(वार्तिकन्यासान्तरम्)

॥ * ॥ उपाद्देवपूजासंगतकरणमित्रकरणपथिषु ॥ * ॥

(भाष्यम्) उपाद्देवपूजासंगतकरणमित्रकरणपथिष्विति वक्तव्यम् ॥ देवपूजासंगतकरणयोरुदाहृतम् । मित्रकरणे—रथिकानुपतिष्ठते, अश्वारोहानुपतिष्ठते । पथिषु—अयं पन्थाः सुगन्धमुपतिष्ठते, अयं पन्थाः साकेतमुपतिष्ठते ॥

(प्रदीपः) अपर आहति । सङ्गतकरणमुपप्लेषमात्र मित्रकरणं लनुपप्लिष्टस्यापि मैत्रीसम्बन्धः ॥ अयं पन्थाः सुगन्धमुपतिष्ठत इति । सुगन्ध प्राप्नोतीत्यर्थः ॥

(उद्ध्योतः) मैत्रीसम्बन्धः प्रीतिरूपः ॥ ननु पथ्यपि सङ्गतकरणमस्तीति पृथग् ग्रहणं व्यर्थमत आह—प्राप्नोतीति । प्राप्यप्रापकव्यापारपूर्वकसम्बन्धो हि तद् । न चेह तदस्ति । यतः पथ सुगन्धस्य च बुद्धिकल्पितप्राप्तिक्रियापेक्ष कारकत्वम्, न तु वस्तुत इति भावः ॥

(९२२ आक्षेपवार्तिकम् ॥ २ ॥)

॥ * ॥ वा लिप्सायाम् ॥ * ॥

(भाष्यम्) वा लिप्सायामिति वक्तव्यम् । भिक्षुको ब्राह्मणकुलमुपतिष्ठते । भिक्षुको ब्राह्मणकुलमुपतिष्ठति ॥ उपान्मन्त्रक ॥ २५ ॥

(प्रदीपः) भिक्षुक इति । लिप्सया हेतुभूतया ब्राह्मणकुलमुपगच्छतीत्यर्थः ॥ २५ ॥

(उद्ध्योतः) लिप्सयेति । लिप्साकरणके उपगमने गमेर्बृत्तिरिति भावः ॥ २५ ॥

(१४० आत्मनेपदनियमसूत्रम् । १।१।२ आ ११ सू.)

१७४ उद्भिभ्यां तपः ॥ १ । ३ । २७ ॥

(भाष्यम्) अकर्मकादित्येव । [इह मा भूत—] उत्तपति सुवर्णं सुवर्णकारः ॥

(प्रदीपः) उद्भिभ्याम् ॥ २७ ॥ भासने वर्तमानस्तपिद्विपूर्वकर्मकः ॥

(उद्ध्योतः) उद्भिभ्याम् ॥ २७ ॥ उत्तपति सुवर्णमित्यादिप्रयोगादकर्मकत्वं तपेविशेषणं न सम्भवतीत्यत आह—भासने इति । उत्तपते वितपते सूर्य इत्युदाहरणम् । भासते इत्यर्थः ॥

(९२३ आक्षेपवार्तिकम् ॥ १ ॥)

॥ * ॥ स्वाङ्गकर्मकाच्च ॥ * ॥

(भाष्यम्) स्वाङ्गकर्मकाच्चेति वक्तव्यम् । उत्तपते पाणी, वितपते पाणी । उत्तपते पृष्ठम्, वितपते पृष्ठम् ॥

(प्रदीपः) स्वाङ्गमिहोत्तरत्र च पूर्वसूत्रवत्त्वमङ्गं गृह्यत इतीह न भवति—देवदत्तो यज्ञदत्तस्य पाणिमुत्तपतीति ॥

(उद्ध्योतः) स्वमङ्गमिति । न त्वद्रवं मूर्त्तिमिति भावः ॥

(आक्षेपभाष्यम्)

अथोद्भिभ्यामित्यत्र किं प्रत्युदाह्रियते ? ।

(प्रदीपः) अथेति । किमयं विधिः, अथ नियम इत्यभिप्रायेण प्रश्नः ॥

(उद्ध्योतः) प्रत्युदाहरणविशेषप्रश्ने तात्पर्यमाह—किमयमिति । यदि कर्मकर्तृत्वं विनाप्यकर्मकत्वमुत्तपेस्तदा विध्यर्थम् । अथ कर्मकर्तृत्वेवाकर्मकत्वं ततो नियमार्थमिति भावः ॥

(नियमपक्षवादिसमाधानभाष्यम्)

निष्पद्यते इति ॥

(प्रदीपः) उद्भिभ्यां तप आत्मनेपदमेव न यगादीति नियमोनेन क्रियत इत्याह—निष्पद्यत इति ॥

(उद्ध्योतः) नियमपक्षे यगादिनिवृत्तिः फलमिति यगादिमत्प्रत्युदाहार्यमित्याह—उद्भिभ्यामिति ॥

(विधिपक्षवाद्याक्षेपभाष्यम्)

किं पुनः कारणमात्मनेपदमेवोदाह्रियते, न पुनः परस्मैपदं प्रत्युदाहार्यं स्यात् ? ।

(प्रदीपः) विधिनियमसंभवे विधिर्बलवानिति मत्वाह—किं पुनरिति ॥

(नियमपक्षवादिसमाधानभाष्यम्)

तपिरयमकर्मकः ॥ अकर्मकाश्चापि सोपसर्गाः सकर्मका भवन्ति । न चान्तरेण कर्मकर्तारं सकर्मका अकर्मका भवन्ति ॥

(प्रदीपः) विधिर्न संभवतीति मत्वाह—तपिरिति । भासते दीप्यत इत्यत्रार्थेऽकर्मक इत्यर्थः ॥ अकर्मकाश्चेति । अनेकार्थत्वाद्धातूनामन्तर्भावितप्यर्थत्वादिति भावः । ततश्च तापने वर्तमानस्तापि सकर्मकः । पुनः प्रयोजकव्यापाराविवक्षाया कर्तुः कर्मवद्भावात्सिद्धमात्मनेपदमिति पुनर्विधानं नियमार्थं सपद्यत इत्यन्यत्राप्यात्मनेपदं भवत्येव ॥

(उद्ध्योतः) भाष्ये तपिरयमकर्मक इति । तपिरयमकर्मकः सूत्रे गृहीतोऽकर्मकादित्यधिकारादित्यर्थः ॥ अकर्मकत्वं चास्य

कर्मकर्तृवेति न परस्मैपद प्रत्युदाहर्तुं शक्यमिति भावः ॥ तदाह—भासत इति । इत्यत्रार्थे शुद्धस्तपिरकर्मकः, उदादिपूर्वस्त्वन्तर्भावितपर्ययत्वात् सकर्मक एव । तस्य च न कर्मकर्तृत्व विनाऽकर्मकत्वमिति विवित्वासम्भव इति भावः ॥ अनेकार्थत्वादिति । उद्विरूपोपसर्गस्त्वन्तर्भावितपर्ययत्वेव द्योतक इति भावः ॥ तपिः सकर्मक इति । उदादिपूर्वक सकर्मक एवेति भावः ॥ अन्यत्रापीति । उद्विरूपान्यत्रापीत्यर्थः ॥ अत्रापीतिपाठे निष्ठयत इत्यत्रापीत्यर्थः ॥

(समाधानबाधकविधिपक्षवादिभाष्यम्)

यदुच्यते—न चान्तरेण कर्मकर्तारं सकर्मका अकर्मका भवन्तीति ॥ अन्तरेणापि कर्मकर्तारं सकर्मका अकर्मका भवन्ति । तद्यथा—नदी वहतीत्यकर्मकः, भारं वहतीति सकर्मकः । तस्मान्निष्ठपतीति प्रत्युदाहार्यम् ॥ २७ ॥ उद्विरूपम् ॥

(प्रदीपः) इदानीं विधिपक्षवाद्याह—अन्तरेणापीति । तदेव उवलनवृत्तिस्तपिरकर्मकः । सतापने विलापने च सकर्मकः ॥ कर्मकर्तारं तु यक्चिणोः प्रतिषेधे निश्चिन्त्यग्रन्थीति वचनेन यक्चिणौ प्रतिषिद्धौ ॥ २७ ॥

(उद्ध्योतः) इदानीमिति । अकर्मकाणामुपसर्गसंबन्धेऽपि प्रलम्बत इति वत्सकर्मकत्वनियमाभावाद्विधिरिव सिद्धान्त इत्याशयः ॥ मदी वहतीत्यस्य स्यन्दत इत्यर्थः ॥ तदेवमिति । उपसर्गसंबन्धेऽपीत्यर्थः । एव च कर्मकर्तारं विनाप्युदाहरणसम्भव इति भावः ॥ तत्किं कर्मकर्तार्युत्तपत इत्यस्माद्यगिष्ट १ । नेष्ट, प्रकारान्तरेण तद्व्यावृत्तेरित्याशयेनाह—कर्मकर्तारि त्विति । आत्मनेपदविधौ कर्मकाद्यक्चिणोः प्रतिषेधेनोपसर्गान्तरसंबन्धे तत्र यक्चिणौ भवत एवेति बोध्यम् ॥ २७ ॥

(१४१ आत्मनेपदनियमसूत्रम् । १ । ३ । २ आ. १२ सू.)

१७५ आङो यमहनः ॥ १।३।२८ ॥

(भाष्यम्) अकर्मकादित्येव । [इह मा भूत्—] आयच्छति रज्जुं कूपात् । आहन्ति वृषलं पादेन ॥

(उद्ध्योतः) आङो यम ॥ २८ ॥ भाष्ये आयच्छतीति । आकर्षणीत्यर्थः ॥ २८ ॥

(१२४ आक्षेपवार्तिकम् ॥ १ ॥)

॥ * ॥ स्वाङ्गकर्मकाच्च ॥ * ॥

(भाष्यम्) स्वाङ्गकर्मकाच्चेति वक्तव्यम् । आयच्छते पाणी । आहते उद्गमिति ॥ आङो यमहनः ॥ २८ ॥

(१४२ आत्मनेपदनियमसूत्रम् । १ । ३ । २ आ. १३ सू.)

१७६ समो गम्यृच्छिभ्याम् ॥ १।३।२९ ॥

(१२५ आक्षेपवार्तिकम् ॥ १ ॥)

॥ * ॥ समो गमादिषु विदिप्रच्छिखरतीनामुपसंख्यानम् ॥ * ॥

(भाष्यम्) समो गमादिषु विदिप्रच्छिखरतीनामुपसंख्यानं कर्तव्यम् । संविच्छे । संपृच्छते । संस्वरते ।

(प्रदीपः) समः ॥ २९ ॥ समो गम्यृच्छिभ्यामित्येतावत्सूत्रमिति वार्तिकमारब्धम् ॥

(उद्ध्योतः) समो गम्यृ ॥ २९ ॥ विद्यादीनामपि सूत्र एव वृत्तिकारैः पाठाद्वार्तिकं व्यर्थमत आह—समो गमिति । प्रामादिकः स पाठ इति भावः ॥ भाष्ये—गमादिष्विति बहुवचन प्रयोगबाहुल्याभिप्रायेण ॥

(१२६ आक्षेपवार्तिकम् ॥ २ ॥)

॥ * ॥ अर्तिश्रुदशिभ्यश्च ॥ * ॥

(भाष्यम्) अर्तिश्रुदशिभ्यश्चेति वक्तव्यम् । अर्ति—मा समृत । मा समृपाताम् । मा समृषत । अर्ति ॥ श्रु—संशृणुते । दशि—संपश्यते ॥

(उद्ध्योतः) भाष्ये—मासमृतेति । अङ्गिष्वौ लुप्तविकरणशास्तिसाहचर्यात् जुहोत्यादेरेव ग्रहणमिति भवादिरिदम् । तस्य तु मा समरतेत्यादि ॥ परस्मैपदेष्विति त्वङ्गिष्वौ न सबध्यते योगविभागसामर्थ्यादिति वृत्तिः ॥ भाष्योदाहरणबलात्सबध्यते एव । योगविभागो वैचित्र्यार्थः ॥ यद्वा वार्तिके श्रुदशिसाहचर्याद् भवादरेव ग्रहणमितीयतेर्नात्मनेपदमित्यन्ये ॥

(१२७ आक्षेपवार्तिकम् ॥ ३ ॥)

॥ * ॥ उपसर्गादस्यत्यृहोर्वावचनम् ॥ * ॥

(भाष्यम्) उपसर्गादस्यत्यृहोर्वेति वक्तव्यम् । निरस्यति निरस्यते । समूहति । समूहते ॥ समो ॥ २९ ॥

(प्रदीपः) उपसर्गादिति । अत्राकर्मकादिति न सबध्यते ॥ २९ ॥

(उद्ध्योतः) निरस्यतिसमूहल्यो मकर्मकत्वादाह—अत्रेति ॥ २९ ॥

(१४३ आत्मनेपदनियमसूत्रम् । १ । ३ । २ आ. १४ सू.)

१७७ आङ उद्गमने ॥ ४० ॥

(१२८ आक्षेपवार्तिकम् ॥ १ ॥)

॥ * ॥ ज्योतिषामुद्गमने ॥ * ॥

(भाष्यम्) ज्योतिरुद्गमने इति वक्तव्यम् । इह

मा भूत्—आक्रामति धूमो हर्म्यतलादिति ॥
आङ् ॥ ४० ॥

(प्रदीपः) आङ् ॥ ४० ॥ ज्योतिषामिति । उद्गमने
वर्तमानोऽकर्मकः क्रमिः । इह तु नभः समाक्रामतीति न
भवत्यात्मनेपदम् । अत्र हि कमिर्व्याप्तौ वर्तते न तू-
द्गमने ॥ ४० ॥

(उद्ध्योतः) आङ् उद्ग ॥ ४० ॥ ननु ज्योतिषामुद्गमने
इत्यस्य ज्योतिःसबन्धुद्गमने इत्यर्थः । एव च पक्षी सूर्यमाक्रामती-
त्यत्रापि प्रसङ्गः । यद्वा कर्मणि कर्त्तरि वा षष्ठीत्यत्र विनिगमनावि-
रहात्त्रापि प्रवृत्तिः । न चोभयप्राप्ताविति कर्मण्येवैषा षष्ठी, तथा
सति ज्योतिरुद्गमन इति भाष्यकृत्कृतसमस्तप्रयोगानुपपत्तिरित्युभयो-
पादान एव तत्प्रवृत्तिरत आह—उद्गमने इति ॥ प्रत्युदाहरणभाष्ये
हर्म्यतलादित्येव पाठः साप्रदायिक इति भावः ॥ एव चोद्गमन-
मत्रोदय एवेति बोध्यम् ॥ ४० ॥

(१४४ आत्मनेपदनियमसूत्रम् । १ । ३ । २ आ. १५ सू.)

१९५ व्यक्तवाचां समुच्चारणे ॥ ४८ ॥

(व्यक्तवाक्पदार्थनिर्णयाधिकरणम्)

(आक्षेपभाष्यम्)

व्यक्तवाचामिति किमर्थम् ? ॥

(समाधानभाष्यम्)

‘वरतनु संप्रवदन्ति कुक्कुटाः’

(समाधानबाधकभाष्यम्)

व्यक्तवाचामित्युच्यमानेष्यत्र प्राप्नोति । एतेपि
हि व्यक्तवाचः ॥ आतश्च व्यक्तवाचः । कुक्कुटेनो-
दिते उच्यते—कुक्कुटो वदतीति ॥

(समाधानसाधकभाष्यम्)

एवं तर्हि ‘व्यक्तवाचाम्’ इत्युच्यते । सर्व एव हि
व्यक्तवाचः । तत्र प्रकर्षगतिर्विज्ञास्यते—साधीयो ये
व्यक्तवाच इति ॥ के च साधीयः ? । येषां वाच्य-
कारादयो वर्णाः व्यज्यन्ते ॥ न चैतेषां वाच्यका-
रादयो वर्णा व्यज्यन्ते ॥

(प्रदीपः) व्यक्तवाचाम् ॥ ४८ ॥ सर्व एवेति । येवद-
त्यर्थस्य कर्तारः । वद व्यक्तायां वाचीति पाठादिति भावः ।

(उद्ध्योतः) व्यक्तवाचां ॥ ४८ ॥ मनुष्यादिवत्तिरश्वा
व्यक्तवाक्त्वाभावात्सर्वे व्यक्तवाच इत्यसगतमत आह—ये इति ॥
भाष्ये येषां वाच्यकारादय इति । येषां वाचि वैखरीरूपायामका-
रादयो वर्णा व्यज्यन्ते व्यक्ता भवन्तीत्यर्थः ॥

(समाधानबाधकभाष्यम्)

एतेषामपि वाच्यकारादयो वर्णा व्यज्यन्ते ॥
आतश्च व्यज्यन्ते । एवं ह्याहुः कुक्कुटाः कुक्कुडिति ॥

१ तलमिति ॥ २ अनुकरणमिति । तथा चोक्त निरुक्तकृतापि (३।१८।१)

(उद्ध्योतः) कुक्कुटाः कुक्कुडिति भाष्यस्य वदन्तीति शेषः ।
एव जना आहुरित्यन्वयः ॥

(समाधानसाधकभाष्यम्)

नैवं ते आहुः । अनुकरणमेतत्तेषाम् ॥

अथ वा नैवं विज्ञायते—व्यक्ता वाग्येषां त इमे
व्यक्तवाच इति ॥ कथं तर्हि ? ॥ व्यक्ता वाचि वर्णा
येषां त इमे व्यक्तवाच इति ॥ व्यक्तवाचां ॥ ४८ ॥

(प्रदीपः) अथ वेति । विनापि प्रकर्षगत्या व्यधिकरण-
पदबहुव्रीह्याश्रयणान्मनुष्या एव गृह्यन्ते ॥ व्यक्ता वाचीति ।
वाचि अकारादयो वर्णा येषां व्यक्तास्तेषामित्यर्थः । शुक्सारि-
कादीनां न सर्ववर्णविषय स्वाभाविक व्यक्तवाक्त्वमपि तु
पुरुषप्रयत्नवशेन कतिपयवर्णविषयमिति तत्रात्मनेपदाभावः ॥ ४८ ॥

(उद्ध्योतः) वाचि शब्दे ॥ निष्ठेति व्यक्तशब्दस्य पूर्व-
निपातः ॥ ४८ ॥

(१४५ आत्मनेपदनियमसूत्रम् ॥ १।३ । २ आ. १६ सू)

१९८ अवाद् ग्रः ॥ ५१ ॥

(९२९ आक्षेपवार्तिकम् ॥ १ ॥)

॥ * ॥ अवाद् ग्रो गिरतेः ॥ * ॥

(भाष्यम्) अवाद् ग्र इत्यत्र गिरतेरिति वक्त-
व्यम् । गृणातेर्मा भूत् ॥

(तृतीयाक्षेपभाष्यम्)

तत्तर्हि वक्तव्यम् ।

(९३० आक्षेपबाधकवार्तिकम् ॥ २ ॥)

[॥ * ॥ न वा प्रयोगाभावात् ॥ * ॥]

(भाष्यम्) न [वा] वक्तव्यम् । प्रयोगाभावात् ।
‘अवाद् ग्र’ इत्युच्यते । न चावपूर्वस्य गृणातेः प्रयो-
गोस्ति ॥ अवाद् ग्रः ॥ ५१ ॥

(प्रदीपः) अवाद्ग्रः ॥ ५१ ॥ न चावपूर्वस्येति ।
नियतविषयत्वात्केषांचित्क्रियाविशेषणानाम् । यथोर्यादय
कृन्वस्तिविषया एवेति भावः ॥ ५१ ॥

(उद्ध्योतः) अवाद् ग्रः ॥ ५१ ॥ अनुगृणातीतिवद् अवगृ-
णातीति प्रयोग को वारयेदत आह—नियतेति ॥ क्रियाविशेष-
णानां, तद्विशेषणार्थोक्तानाम् ॥ ५१ ॥

(१४६ आत्मनेपदनियमसूत्रम् । १ । ३ । २ आ. १७ सू.)

२०१ समस्तृतीयायुक्तात् ॥ ५४ ॥

(आक्षेपभाष्यम्)

तृतीयायुक्तादिति किमर्थम् ? ॥

—‘का क इति शब्दादुक्तिः । तदिदं शकुनिषु बहुलम्’ इति ॥

(प्रदीपः) समः ॥५४॥ धातोस्तृतीयायोगसंभवात्तदर्थेन योगे भाव्यमात्मनेपदेन । सच सर्वत्र चरत्यर्थे संभवतीत्यभिप्रायेणाह—तृतीयायुक्तादिति किमर्थमिति ॥

(उद्ध्योतः) समस्तु ॥ ५४ ॥ तृतीयायोगाभावे आत्मनेपदनिवृत्त्या तस्य चारिताध्यात् प्रश्नानुपपत्तिमाशङ्क्याह—धातो-रिति ॥ तदर्थेन करणेन ॥

(समाधानभाष्यम्)

‘उभौ लोकौ संचरसीमं चामुं च देवल’ ॥

(समाधानबाधकभाष्यम्)

तृतीयायुक्तादित्युच्यमानेप्यत्र प्राप्नोति । अत्रापि हि तृतीयया योग इति ॥

(समाधानसाधकभाष्यम्)

एवं तर्हि तृतीयायुक्तादित्युच्यते । सर्वत्र च तृतीयया योगः । तत्र प्रकर्षगतिर्विज्ञास्यते—साधीयो यत्र तृतीया योग इति । क्व च साधीयः ? । यत्र तृतीया श्रूयते ॥ समस्तु ॥ ५४ ॥

(प्रदीपः) सर्वत्रेति । केचित्सर्वक्रियापेक्षमेतदुक्तमिति मन्यन्ते । यथा असिना छिनत्ति असिस्तैक्ष्ण्येन छिनत्ति तैक्ष्ण्यमात्मना छिनत्तीति । यत्रापि करणाभिधायि पद न श्रूयते तत्रापि केनचित्करणेन भाव्यमन्तत एकस्यैव पदार्थस्य भेदविवक्षायांमात्मा करणम् ॥ अन्ये तु चरतिक्रियापेक्षमेव मुक्तमित्याहुः । नहि सचरण करणेन विना संभवति ॥ यत्रेति । तत्र ह्यन्तरङ्गा करणप्रतीति । अन्यत्र तु करणस्य परिकल्प्यत्वाद्द्विरङ्गा ॥ ५४ ॥

(उद्ध्योतः) केचिदिति । सर्वत्रेति सामान्योक्तेरिति तद्भावाः ॥ यत्रापि । अस्ति शेत इत्यादौ ॥ अन्ये त्विति । प्रकरणादिति भावः ॥ अन्तरङ्गत्वं शैथिल्यमेव ॥ ५४ ॥

(१४७ आत्मनेपदनियमसूत्रम् ॥ १ । ३ । २ आ. १८ सू०)

२०२ दाणश्च सा चेच्चतुर्थ्यर्थे ॥ ५५ ॥

(तृतीयोपपादनाधिकरणम्)

(आक्षेपभाष्यम्)

‘सा चेच्चतृतीया चतुर्थ्यर्थे’ इत्युच्यते । कथं नाम तृतीया चतुर्थ्यर्थे स्यात् ? ॥

(समाधानभाष्यम्)

एवंतर्हि—

(९३१ सिद्धान्तवार्तिकम् ॥ १ ॥)

[॥ * ॥ अशिष्टव्यवहारे तु तृतीया च विधीयते ॥ * ॥]

(भाष्यम्) [किं च ? आत्मनेपदं च] अशिष्ट-

व्यवहारेनेन तृतीया च विधीयत आत्मनेपदं च । दास्या संप्रयच्छते वृषल्या संप्रयच्छते । यः शिष्ट-व्यवहारः ब्राह्मणीभ्यः संप्रयच्छतीत्येव तत्र भवितव्यम् ॥

(प्रदीपः) दाणश्च ॥ ५५ ॥ अशिष्टव्यवहारइति । अशिष्टानां संकीर्णाचाराणां यो व्यवहारस्तस्मिन्नित्यर्थः । तत्र चेच्छब्दं चार्थं व्याचक्षाणा अनेनैवोभय संगृहीतमित्याहुः ॥

(उद्ध्योतः) दाणश्च ॥ ५५ ॥ अशिष्टोऽविहितो व्यवहार इत्यर्थे दास्यै सयच्छति वास इत्यत्रापि स्यादत आह—अशिष्टानामिति । अशिष्टशब्द प्रतिषिद्धकर्तृषु रूढ इति भावः ॥ [माध्ये—अनेनेति नास्तीति कैयटस्वरस ॥]

(पूर्वपक्षिप्रत्याख्यानभाष्यम्)

यद्येवं नार्थोनेन ॥

(उद्ध्योतः) अनेनेति । अशिष्टव्यवहार इति तु कर्तव्यमेव ॥

(आक्षेपभाष्यम्)

केनेदानीं तृतीया भविष्यति, आत्मनेपदं च ? ॥

(९३२ पूर्वपक्षिसमाधानवार्तिकम् ॥ २ ॥)

॥ * ॥ सहयुक्ते तृतीया स्याद् व्यतिहारे तडो विधिः ॥ * ॥

(भाष्यम्) “सहयुक्तेऽप्रधाने” इत्येव तृतीया भविष्यति, “कर्तरि कर्मव्यतिहारे” इत्यात्मनेपदम् ॥ दाणश्च ॥ ५५ ॥

(प्रदीपः) सहयुक्तइति । दास्यै विधाय्य तया सह उपभुङ्क्ते इत्ययं वाक्यार्थः ॥ ५५ ॥

(उद्ध्योतः) दास्यै इति । दास्यभिलषित धूर्तं करोति दासी च धूर्ताभिलषितमिति व्यतिहारसिद्धिः । दानपूर्वकोपभोगे च संप्रयच्छतिरिति भावः ॥ अत्र वदन्ति—यद्यनेनेत्यादिपूर्वपक्ष्युक्तिरित्युक्तिप्रत्युक्तिस्वारस्येन प्रतीयते । तया सहोपभुङ्क्ते इत्येतन्मात्रेण व्यतीहाराप्रतीतिः । विश्राणनमादाय तु न स । अन्ययोग्यैकजातीयक्रियाणामन्येन करण हि सः । तस्यै विश्राण्य तामुपभुङ्क्ते इत्यर्थे कर्मव्यतिहाराप्रतीतावप्यशिष्टव्यवहारे तत्रेष्टात्मनेपदासिद्धेश्च, उपपदविभक्तैरितिन्यायेन विश्राणननिरूपितचतुर्थ्या एवापत्तेश्च, धातोर्व्यतीहारे वृत्तावपि कर्त्तरीतिसूत्रे तद्भात्वर्थकवृत्तात्रे तडो विधानौचित्येन तिडोक्तत्वात्तेनैव न्यायेन प्रथमापत्तेश्च । अत एव क्रियायोगे कर्त्तरीत्येव तृतीयाया सिद्ध्ययामक्रियायोगार्थं सूत्रमिति तेन सहेतिसूत्रे भाष्यकृदक्ष्यतीत्यलम् ॥ ५५ ॥

—०००—

१ ‘अत्रापि तृती’ ॥ २ ‘तृतीयायोग’ ॥ ३ अयं कोटिकास्तर्गतः पाठो लिखितपुस्तक एकसिन्नोपलभ्यते ॥ ४ अशिष्टेति ॥ शिष्टव्यवहारे मा भूदिति भावः ॥ ५ ‘यद्येवम्’ इत्यादि’ इत्येवमेव पाठ उचित ॥

६ —‘तेन सहेति’ इत्ययमपपाठः, तत्सूत्रमाष्ये तथापाठस्यानुपलभ्यतात् ॥ ‘सहेतिसूत्रे’ इत्येव पाठ आसीत् । तथा च इति पदघटितसूत्रे ‘तेन’ इत्यादौ स्मृत्यैव केनचिद्व्यतिहारेण ‘सहयुक्ते’ इतिसूत्रे इत्यर्थो बोध्यः ॥

(१२७ आत्मनेपदनियमसूत्रम् ॥ १ । ३।२ आ. १९ सू.)

२०३ उपाद्यमः स्वरणे ॥ ५६ ॥

(स्वरणशब्दार्थनिरूपणाधिकरणम्)

(आक्षेपभाष्यम्)

इह कस्मान्न भवति । खं शाटकान्तमुपयच्छति—इति ? ॥

(प्रदीपः) उपाद्यमः ॥ ५६ ॥ स्वस्य स्वत्वेन स्थितस्य ग्रहणादिक^१ करणं स्वरणं गृह्यते इति मत्वा प्रश्नः—इहेति ॥

(उद्ध्योतः) उपाद्यमः ॥ ५६ ॥ स्वस्य सतः शाटकान्त-
स्याभूतप्रादुर्भावलक्षणकरणायोगात् प्रश्नानुपपत्तिरत आह—स्व-
स्येति । करणं क्रिया ग्रहणादिरूपेत्यर्थः ॥

(समाधानभाष्यम्)

अस्वं यदा खं करोति तदा भवितव्यम् ॥

(प्रदीपः) अस्वमिति । अन्तरङ्गत्वान्निष्पादनलक्षणोत्र
करोत्यर्थो गृह्यते ॥

(उद्ध्योतः) अन्तरङ्गत्वादिति । निष्पन्नस्य हि ग्रहणं,
निष्पत्तिश्च निष्पादनाधीनेत्यन्तरङ्गता । किं चायमर्थः प्रकरणाद्यन-
पेक्षः । अर्थान्तरे तु तदपेक्षेत्यन्तरङ्गत्वम् ।

(आक्षेपभाष्यम्)

यद्येवं स्वीकरणमिति प्राप्नोति ।

(समाधानभाष्यम्)

विचित्रास्तद्धितवृत्तयः । नातस्तद्धित उत्पद्यते ॥
उपाद्यमः स्वरणे ॥ ५६ ॥

(प्रदीपः) नात इति । च्वेर्विकल्पेन विधानादिति के
चिदाहुः । प्रकृतेरविवक्षितत्वात्कार्यमात्रविवक्षाया नास्ति च्वि-
रित्यपरे ॥ ५६ ॥

(उद्ध्योतः) केचिदाहुरिति । तदा हि अस्वं स्व करोती-
तिवाक्येन भवितव्यमित्यरुचिः ॥ प्रकृतेरिति । स्वरणं इत्यस्य
स्वत्ववतो निष्पादने इत्यर्थ इति भावः । च्विस्तु न वास्तवे तथाभ-
वने, किं त्वारोपित एव स्वभावादिति तात्पर्यम् । इदमेव वैचि-
त्र्यम् ॥ ५६ ॥

(१४९ आत्मनेपदनियमसूत्रम् १।३।२ आ. २० सू.)

२०५ नानोर्ज्ञः १।३।५८ ॥

(प्रतिषेधविषयनिर्णयाधिकरणम्)

(९३३ आक्षेपवार्तिकम् ॥ १ ॥)

॥ * ॥ अनोर्ज्ञः प्रतिषेधे सकर्मकवचनम् ॥ * ॥

(भाष्यम्) अनोर्ज्ञः प्रतिषेधे सकर्मकग्रहणं कर्त-
व्यम् । इह मा भूत्—‘औषधस्यानुजिज्ञासते’ इति ।

(प्रदीपः) नानोर्ज्ञः ॥ ५८ ॥ औषधस्येति । औषधेन
प्रवर्तितुमिच्छतीत्यर्थः ।

(उद्ध्योतः) नानोर्ज्ञः ॥ ५८ ॥ औषधेनेति । ज्ञो वि-
दर्थस्येति करणे शेषषष्ठीति भावः ॥

(९३४ समाधानवार्तिकम् ॥ २ ॥)

॥ * ॥ न वाऽकर्मकस्योत्तरेण विधा-
नात् ॥ * ॥

(व्याख्याभाष्यम्)

न वा कर्तव्यम् । किं कारणम् ? । अकर्मकस्यो-
त्तरेण विधानात् । अकर्मकाज्जानातेरुत्तरेण योगे
नात्मनेपदं विधीयते “पूर्ववत्सनः” इति ॥

(प्रदीपः) न वेति । पूर्वेण सकर्मकाज्जानातेः सन्नन्ता-
दात्मनेपदं विधीयते । अकर्मकात् परत्वात्पूर्ववत्सन इत्य-
नेन ॥ ५८ ॥

(उद्ध्योतः) भाष्ये—अकर्मकाज्जानातेरित्यस्य सन्नन्तादिति
शेषः ॥ पूर्ववत्सन इत्यनेनेति । अकर्मकाच्चेति सूत्रेण केवला-
ज्जानातेस्तद्विधानादिति भावः ॥ ५८ ॥

(९३५ समाधानान्तरवार्तिकम् ॥ ३ ॥)

॥ * ॥ प्रतिषेधः पूर्वस्य च ॥ * ॥

(व्याख्याभाष्यम्)

पूर्वस्य चायं प्रतिषेधः । स च सकर्मकार्थं
आरम्भः ॥

(आक्षेपभाष्यम्)

कथं पुनर्ज्ञायते—पूर्वस्यायं प्रतिषेध इति ? ॥

(समाधानभाष्यम्)

अनन्तरस्य विधिर्वा भवति प्रतिषेधो वेति ॥

(आक्षेपभाष्यम्)

कथं पुनर्ज्ञायते—सकर्मकार्थं आरम्भ इति ? ।

(समाधानभाष्यम्)

अकर्मकाज्जानातेः सन आत्मनेपदवचने प्रयो-
जनं नास्तीति कृत्वा सकर्मकार्थो विज्ञायते ॥
नानोर्ज्ञः ॥ ५८ ॥

(१५० आत्मनेपदनियमसूत्रम् १ । ३ । २ आ. २१ सू.)

२०७ शदेः शितः १।३।६० ॥

(अनुपपत्तिपरिहाराधिकरणम्)

(९३६ आक्षेपवार्तिकम् ॥ १ ॥)

॥ * ॥ शदेः शितः परस्मैपदाश्रयत्वा-
दात्मनेपदाभावः ॥ * ॥

(व्याख्याभाष्यम्)

शदेः शितः परस्मैपदाश्रयत्वादात्मनेपदस्या-

भावः । शीयते शीयेते शीयन्ते ॥

(प्रदीपः) शदेः शितः ॥६०॥ शदेरिति । शिद्विकरणोत्पत्तेः पूर्वमात्मनेपदनिमित्ताभावाच्छेषत्वात्परस्मैपदेन भाव्यम् । तत्र कृते शितप्रत्यये नानेन विहित परस्मैपद निवर्तयितुं शक्यत इत्यप्रतिपादकलक्षणमप्रामाण्यमस्य सूत्रस्य प्राप्तम् ॥

(उद्ध्योतः) शदेः शितः ॥ ६० ॥ शदे. परो यः शितप्रत्ययस्ततः परस्य लस्य स्थाने आत्मनेपदमेवेति मत्वा वार्त्तिकवावतार इत्याशयेनाह—शिदिति ॥ ननु विकरणात्पूर्वमात्मनेपदनिमित्ताभावेऽपि लादेशवाक्येन सामान्यतः प्राप्त सार्वधातुकमाश्रित्य सार्वधातुकविषये विधीयमाने विकरणे कृते नियमः स्यादत आह—शेषत्वादिति । अनुदात्तङितो भावकर्मणोरिति सूत्रद्वयापेक्ष-शेषस्यैव तत्र ग्रहणादित्यर्थः । विकरणेभ्यो नियमस्य बलवत्त्वादिति भावः ॥ निवर्तयितुं शक्यते इति । भुक्तवन्तं प्रतीतिन्यायेनेति भावः ॥ शास्त्रान्तरेण कृतनियमस्य निवृत्तिरशक्या, तेन निवर्तित-तडा प्रतिपत्तिश्चाशक्येति तात्पर्यम् ॥

(प्रत्याक्षेपभाष्यम्)

किं च भोः शदेः शितपरस्मैपदेष्वित्युच्यते ? ॥

(प्रदीपः) किं च भो इति । सार्वधातुकसंशब्दनेन शितो विधानः न परस्मैपदसंशब्दनेन ॥

(प्रत्याक्षेपबाधकभाष्यम्)

न खलु 'परस्मैपदेषु' इत्युच्यते, परस्मैपदेषु तु विज्ञायते ॥ कथम् ? । "अनुदात्तङित आत्मनेपदम्" "भावकर्मणोरात्मनेपदम्" इत्येतौ द्वौ योगावुक्त्वा "शेषात्कर्तरि परस्मैपदम्" इत्युच्यते । एवं च न परस्मैपदेषुच्यते, परस्मैपदेषु विज्ञायते ॥

(प्रदीपः) नखल्विति । सामर्थ्यादिति भावः ॥

(उद्ध्योतः) सामर्थ्यादिति । भाष्ये वक्ष्यमाणरीत्यर्थः ॥

(आक्षेपबाधकभाष्यम्)

कः पुनरह्येतौ योगावुक्त्वा शेषात्कर्तरि परस्मैपदं वक्तुम् । किं तर्हि ? । अविशेषेण सर्वमात्मनेपदप्रकरणमनुक्रम्य "शेषात्कर्तरि परस्मैपदम्" इत्युच्यते ॥

(प्रदीपः) कः पुनरिति । समस्तमेवात्मनेपदप्रकरणं महावाक्य नियमार्थम् । तत्रानियमेन लादेशेषु कृतेषु शिति विकरणे कृते नियमोऽयं प्रवर्तते—शदेः शित एव, न तु शतस्यतीत्यादाविति भावः ।

(उद्ध्योतः) यद्येतत्सूत्रद्वयोत्तरं शेषादित्युच्येत तर्हि निविशत-इत्यादौ परस्मैपदस्याप्यप्रतिरिलाशयेनाह—समस्तमेवेति । एव च तदपेक्ष एव शेषः शेषादिति सूत्रे । एव च तस्याप्राप्त्या नियमेनैव लादेशा इति भावः । भाव्यात्मनेपदनियमविषयोऽप्यशेष एवेति तात्पर्यम् । एव च न परस्मैपदाश्रयत्वमिति बोध्यम् ॥ लादेशेषु

कृतेष्विति । प्रसक्तेष्वित्यर्थः ॥ विकरणे इति । विकरणेभ्यो नियमो बलवानिति तु शित इत्येतत्सामर्थ्यादेतद्विषये नाश्रीयते इति भावः ॥ नन्वेव शदे शेषत्वाभावे शतस्यतीत्यादावपि परस्मैपदनियमो न स्यादत आह—शदेः शित एवेति । तादृशशदि-विषय एव नियम इत्यतादृशः शेष एवेति भावः ॥

(आक्षेपसाधकभाष्यम्)

एवमपि परस्मैपदाश्रयो भवति । कथम् ? । इदं तावदयं प्रष्टव्यः—यदीदं नोच्येत किमिह स्यादिति ॥ परस्मैपदमित्याह ॥ परस्मैपदमिति चेत्परस्मैपदाश्रयो भवति ॥

(प्रदीपः) एवमपीति । यद्यपि तात्पर्यपर्यालोचनेन प्रकरणस्य नियमार्थत्वं तथाप्येकैकसूत्रार्थपर्यालोचनकाले त्ववान्तरव्यापारसंभवाद्विध्यर्थता संभवत्येव । अनारम्भे शेषपक्षे निक्षेपाद् आरम्भे तत उद्धारात् ॥

(उद्ध्योतः) विकरणेभ्यो नियमबलवत्तानाश्रयणमजानानः शङ्कते—भाष्ये—एवमपीति ॥ नन्वेतदनुक्तौ महावाक्यस्यासमाप्त-तया शेषपदार्थानिर्णयेन शेषादित्यस्याप्रवृत्तेर्यदीदमित्यादि कथमत आह—यद्यपीति । अयं भावः—अनुदात्तङितो भावकर्मणोरित्येतद्वयं नियमार्थं शेषादिति च । तत्र शेषादिति सूत्रे शेषश्च तद्वयापेक्ष एव । इतरसूत्राणि तु शेषादिति प्राप्तपरस्मैपदबाध-नेनात्मनेपदविधायकानि । तत्र शित पूर्वमस्याप्राप्तेर्बाधकाभावात्परस्मैपदे जाते पश्चाज्जातनिवृत्त्ययोगेनाप्राप्ताप्यमस्यापद्यते इति भावः ॥ यदीदं नोच्येतेति भाष्येन बाधकत्वमेवामिति दर्शितम् ॥ अनारम्भे इति । बाधकशास्त्राभावेन शेषपक्षनिपातः । एव च परस्मैपदोत्पत्तिर्निर्बाधैवेति भावः ॥ आरम्भ इति । स्वरूपकथनमिदम् ॥ ततः । शेषपक्षात् ॥ उद्धारात् । बहिर्भावात् ॥

(९३७ समाधानवार्त्तिकम् ॥ २ ॥)

॥ * ॥ सिद्धं तु लडादीनामात्मनेपदवचनात् ॥ * ॥

(भाष्यम्) सिद्धमेतत् । कथम् ? । "शदेर्लडादीनामात्मनेपदं भवति" इति वक्तव्यम् ।

(प्रदीपः) लडादीनामिति । आदिशब्दः प्रकारे येषु शिता भाव्य ते लडादयः ॥

(उद्ध्योतः) नन्वेव लडादिष्विति प्रसङ्गोऽत आह—आदिशब्द इति ॥

(आक्षेपभाष्यम्)

सिद्ध्यति । सूत्रं तर्हि भिद्यते ॥

(समाधानभाष्यम्)

यथान्यासमेवास्तु ।

(आक्षेपस्मारणभाष्यम्)

ननु चोक्तम्—*शदेः शितः परस्मैपदाश्रयत्वादात्मनेपदाभावः* इति ॥

(समाधानभाष्यम्)

नैष दोषः । शित इति नैषा पञ्चमी । का तर्हि ? ।
संबन्धे षष्ठी—शितो यः शदिः ॥ कश्च शितः
शदिः ? ॥ प्रकृतिः । शदेः शित्प्रकृतेरिति ॥

(प्रदीपः) शित्प्रकृतेरिति । योग्यतया शित्प्रकृतिल-
माश्रित्य प्रागेव शिदुत्पत्तेरात्मनेपद विधीयते ।

(उद्घोतः) शिदुत्पत्ते प्राक् शित्प्रकृतित्वमपि कथमत
आह—योग्यतयेति ॥

(समाधानान्तरभाष्यम्)

अथ वाऽऽहायं 'शदेः शितः' इति । न च शदिः
शिदस्ति । त एवं विज्ञास्यामः—शदेः शिद्विषया-
दिति ॥

(प्रदीपः) शिद्विषयादिति । शिद्विषयत्वाच्छदिरेव
शिच्छब्देनाभिधीयते ॥

(उद्घोतः) शदिरेवेति । शदेः शित इति समानाधि-
करणे इति भावः ॥

(समाधानान्तरभाष्यम्)

अथ वा यद्यपि तावदेतदन्यत्र भवति 'विकर-
णेभ्यो नियमो बलीयान्' इति । इहैतन्नास्ति ।
विकरणो हीहाश्रीयते 'शितः' इति ।

(प्रदीपः) अथ वेति । प्रकरण नियमार्थम् । तत्र निय-
मात्पूर्वमात्मनेपदपरस्मैपदान्यनियमेन प्रवृत्तानि । तत्रैतत्सूत्रार-
म्भसामर्थ्यात्पूर्व विकरणः प्रवर्तते, पश्चाच्छित एव शदेरात्मने-
पदमिति नियमः ॥

(उद्घोतः) नन्वनुदात्तद्वितौ भावकर्मणो च विहाय परिशि-
ष्टस्यात्मनेपदवाक्यस्यावान्तरव्यापारापेक्षया विधित्वसम्भवस्योक्तत्वात्क-
थमेतदत आह—प्रकरणमिति ॥ प्रवृत्तानि । प्रसक्तानि ॥
नन्वेवमपि शिदुत्पत्तेः प्राक् शेषत्वस्यैव सत्त्वेन विकरणेभ्यो निय-
मस्य बलवत्त्वात्परस्मैपदनियमो दुर्वारोऽत आह—तत्रैतदिति ।
“अनुपसर्गाद्वा” ‘बृद्भ्यः स्यसनोरित्येतत्सामर्थ्यान्नियमस्य बली-
यस्त्ववदेतत्सूत्रसामर्थ्यादेतिद्विषये विकरणस्यैव बलवत्त्व ज्ञाप्यत इत्यर्थः ॥

(अङ्घ्र्यवायेपि नियमप्रवृत्तिसाधनाधिकरणम्)

(९३८ आक्षेपवार्तिकम् ॥ ३ ॥)

॥ * ॥ उपसर्गपूर्वनियमेऽङ्घ्र्यवाय

उपसंख्यानम् ॥ * ॥

(भाष्यम्) उपसर्गपूर्वनियमेऽङ्घ्र्यवाय उपसं-

१ 'पूर्वस्य नियमे' ॥

२ सर्वेष्वपि मनुष्यपल्लवपुस्तकेषु 'चानाश्रित्य' इति नञ्घटितपाठ एवो-
पलभ्यते । पर तु स पाठो नैव मनोरम 'लावस्थायामद्' इत्यन्या-
श्रयणाभावे तिवादिषु जातेषु पश्चाद् अडागम इति पर्यवस्यति । तथासति
नियमप्रवृत्तिकाले अडागमस्याजातत्वाद् उपसर्गादव्यवहित एव धातुर्ल-
भ्यत एवेति नैव वार्तिकोत्थानम् । किंतु नियमप्रवृत्ते प्राक् लावस्थायामेवा-
डागमाङ्गीकारे निविशत इत्यादौ लडादौ चरितार्थस्य 'नेर्विशः' इति
मूलस्य 'नि अविश ल' इत्यवस्थायाम् अडागमव्यवधाने 'तस्मादित्युत्तरस्य'

द्वि० २२

ख्यानं कर्तव्यम् । न्यविशत व्यक्रीणीत ॥ किं पुनः
कारणं न सिद्ध्यति ? । अटा व्यवहितत्वात् ॥

(प्रदीपः) न्यविशतेति । ननु विकरणेभ्यो नि-
यमो बलीयानिति प्रागेव विकरणोत्पत्तेर्नियमेन भाव्य ततो
नित्यत्वात्पूर्व विकरणः ततोडागम इति किं वार्तिकेन । उ-
च्यते—एतदनाश्रित्यैतदुक्तम् ॥

(उद्घोतः) पूर्वं विकरण इति । सार्वधातुकप्रसक्तिमात्रेणेति
भावः ॥ अनाश्रित्येति । कृतोपि विकरणो न व्यवधायक इत्येव-
मपि ज्ञापकस्य नेतु शक्यत्वात्तदनाश्रयणमिति भावः ॥ एव लाव-
स्थायामडिति पक्षमात्मनेपदप्रकरणस्य तिस्रसादिष्वेणैकवाक्यते-
तिपक्ष चानाश्रित्येदमित्यपि बोध्यम् ॥

(आक्षेपबाधकभाष्यम्)

ननु चायमङ्घ्रातुभक्तो धातुग्रहणेन ग्रहीष्यते ॥

(आक्षेपसाधकभाष्यम्)

न सिद्ध्यति । अङ्गस्य ह्युच्यते, विकरणान्तं
चाङ्गम्, सोसौ संघातभक्तो न शक्यो धातुग्रह-
णेन ग्रहीतुम् ॥

(आक्षेपबाधकभाष्यम्)

एवं तर्हीदमिह संप्रधार्यम्—अट् क्रियतां विक-
रण इति । किमत्र कर्तव्यम् ? । परत्वाद्डागमः ॥

(आक्षेपसाधकभाष्यम्)

नित्या विकरणाः । कृतेष्वपि प्राप्नुवन्त्यकृतेषु ॥

(आक्षेपबाधकभाष्यम्)

अडपि नित्यः । कृतेष्वपि विकरणेषु प्राप्नोत्य-
कृतेष्वपि प्राप्नोति ॥

(आक्षेपसाधकभाष्यम्)

अनित्योऽट् । अन्यस्य कृतेषु विकरणेषु प्राप्नोत्य-
न्यस्याकृतेषु । 'शब्दान्तरस्य च प्राप्नुवन्विधिर-
नित्यो भवति' ॥

(प्रदीपः) शब्दान्तरस्येति । विकरणास्तु शब्दान्त-
रादपि प्राप्नुवन्तो नानित्याः ॥

(उद्घोतः) नानित्याइति । अयेति मन्यत इति शेषः ॥
तदेव स्थितमेतत्—विकरणेषु कृतेषु भवन्नट् विकरणान्तभक्तो धातु-
व्यवधायक इत्युपसंख्यानं कार्यमिति ॥

(आक्षेपबाधकभाष्यम्)

एवं तर्हीदमिह संप्रधार्यम्—अट् क्रियताम्, ला-

इति परिभाषया प्रवृत्त्यभावे परस्मैपदापत्ति स्याद् अतो वार्तिककृता 'उप-
सर्गपूर्वनियमे'—इति वार्तिकमारब्धमिति वार्तिकोत्थानाय 'लावस्थायाम-
मद्' इति पक्षस्याश्रयणमेव कर्तव्यमिति युक्ततरमवलोकयामस्तस्माद् नञ्-
हित एव पाठोङ्गीकरणीयः ॥ तथापि अङ्गस्य ह्युच्यते विकरणान्तं
चाङ्गम्' इत्यादि वक्ष्यमाणसाधकवाक्यकसंदर्भसगतये नञ्घटितपाठ एव
साधीयान् । 'नि अविशति' 'निअविशत' इत्याद्युभयविधप्रसङ्गे 'निअ-
विशति' इत्यादि परस्मैपदघटित-जातनिवृत्तिरित्येव वार्तिककृन्मन्यते इति
त्ववगन्तव्यम् ॥

देश इति । किमत्र कर्तव्यम् । परत्वादङागमः ॥ नित्यो लादेशः । कृतेप्यटि प्राप्नोत्यकृतेपि प्राप्नोति । नित्यत्वाद्लादेशस्यात्मनेपद एवाङागमो भविष्यति ॥

(प्रदीपः) कृतेप्यटीति । धातुभक्तत्वादटस्तद्ग्रहणेन ग्रहणाद्यवधानाभावात् । अङागमस्त्वनित्यः । स हि लादेशेषु कृतेषु विकरणैर्नित्यत्वात्प्रतिबध्यते । विकरणेषु कृतेषु शब्दान्तरप्राप्त्या अनित्यः ॥

(उद्ध्योतः) तत्र भाष्यकृद् विकरणोत्पत्तेः प्राक् नियमस्या-
दृश्च सप्रधारण करोति—एवं तर्हीति । लादेश इत्यनेन नियमो
विवक्षितः ॥ ननु नियमोऽटि कृते न प्राप्नोत्यटा व्यवधानादत
आह—धातुभक्तत्वादिति ॥ अटोपि कृताकृतप्रमङ्गित्वेन नित्यत्व-
माशङ्क्याह—अङागम इति ॥ अटो विकरणापेक्षया कथमनित्य-
त्वमत आह—विकरणेष्विति ॥ भाष्ये—आत्मनेपदएवेति ।
नित्यत्वादटः पूर्वं नियमप्राप्तेरिति भावः ॥ अङागमो भविष्य-
तीति फलितनिर्देशः । तथा चोपसंख्यानं न कार्यमिति भावः ॥

(९३९ आक्षेपसाधकवार्तिकम् ॥ ४ ॥)

॥ * ॥ नित्यत्वाद्लादेशस्यात्मनेपदेऽङा-
गम इति चेदटो नित्यनिमित्तत्वादा-
त्मनेपदाभावः [तस्मादुपसंख्यानम्] ॥*

(भाष्यम्) नित्यत्वाद्लादेशस्यात्मनेपदेऽङागम
इति चेदेवमुच्यते—अडपि नित्यनिमित्तः कृतेपि
लादेशो प्राप्नोत्यकृतेपि प्राप्नोति । अटो नित्यनिमि-
त्तत्वादात्मनेपदस्याभावः ॥ तस्मादुपसंख्यानम् ।
तस्मादुपसंख्यानं कर्तव्यम् ॥

(प्रदीपः) नित्यनिमित्तत्वादिति । कृतेपि लादेशे
स्थानिवद्भावाद्वाड्यादिव्यपदेशोस्तीति प्रदर्शनार्थं निमित्तग्रहणमु-
पात्तम् । यद्यपि लादेशे कृते विकरणेन नित्यत्वादङ् बाध्यते
तथापि यस्य च लक्षणान्तरेण निमित्तं विहन्यते न
तदनित्यम् । तत्रोभयोर्नित्ययोः परत्वादङ् प्राप्नोति ॥ ननु
भवतु परत्वादङागमः, तस्य तु धातुभक्तत्वादव्यवधायकत्वादसि-
ध्यत्वात्मनेपदम् ॥ नैष दोषः । तत्र ह्यन्तरङ्गत्वाद्लादेशेषु कृतेषु
नियमात् पूर्वं नित्यत्वाद्विकरणेषु कृतेषु अङागमो विकरणान्त-
भक्तत्वाद्भातोर्व्यवधायक इति न्यादिभ्यः परे विश्यादयो निर-
न्तरा न सभवन्तीत्यात्मनेपदाप्रसङ्ग इत्येव भाष्ये चोद्य व्यव-
स्थाप्यते ॥

(उद्ध्योतः) पुनरुपसंख्यानवाचाह—नित्यत्वाद्लादेशस्ये-
त्यादीति चेदिति ॥ अडपि नित्य इति वक्तव्ये निमित्तग्रहण कि-
मर्थमत आह—कृतेपीति । अन्यथा लादेशेषु कृतेषु लडादिपर-
त्वाभावादङागमभावशङ्का स्यादिति भावः ॥ तस्य धातुभक्तत्वा-
दिति । लादेशेभ्यः परत्वादङागमे विकरणाभावात्स धातुभक्त

इत्यर्थः ॥ सिध्यतीति । आत्मनेपदनियम सिध्यतीत्यर्थः ॥ ला-
देशेषु । तिप्तसिति विहितेषु ॥ नियमात्पूर्वं नित्यत्वादिति ।
वृद्ध्यः स्यसनोरिति तु विकरणव्यवधानेपि नियमप्रवृत्तिरित्यर्थस्यैव
ज्ञापकमिति भावः ॥ आत्मनेपदाप्रसङ्ग इति । नियमाप्रसङ्ग
इत्यर्थः ॥ चोद्यम् । उपसंख्यानम् ॥ अटो नित्यनिमित्तत्वादि-
त्युत्तरमुभयोर्नित्ययोर्नियमात् परत्वादटि प्राप्ते तं बाधित्वा
विकरणे ततोऽटीति शेषपूरणेनेति भावः ॥

(आक्षेपबाधकभाष्यम्)

अन्तरङ्गस्तर्ही लादेशः ॥

(प्रदीपः) अन्तरङ्गस्तर्हीति ॥ लकारमात्रापेक्षत्वात् ।

अङागमस्तु लकारविशेषापेक्षत्वाद्बहिरङ्गः ॥

(उद्ध्योतः) उभयोर्लोश्रययो कथमन्तरङ्गत्वबहिरङ्गत्वे अत
आह—लकारेति । परनिमित्तकत्वादङागमो बहिरङ्ग इति वक्तु
युक्तं, तस्मिन्निति परिभाषापेक्षत्वात्तस्य, विशेषापेक्षत्वेपि न बहि-
रङ्गत्वमिति प्रायुक्तम् ॥ प्रत्याख्यातुसिद्धान्तिनोऽन्तरङ्गस्तर्हीत्यु-
क्तिर्भाष्ये । विधिवाक्येनैषामेकवाक्यताश्रयणाश्रयणमोन्तरङ्ग इत्यर्थः ॥
उपसर्गकार्यं चान्तरङ्गमिति सुट्कादिति सूत्रे भाष्ये स्पष्टम् ॥

(आक्षेपसाधकभाष्यम्)

नैतद्विवदामहे—अन्तरङ्गो नान्तरङ्ग इति । अ-
स्त्वयं नित्यश्चान्तरङ्गश्च । अत्र खलु लादेशे कृते
त्रीणि कार्याणि युगपत् प्राप्नुवन्ति—विकरणाः, अ-
ङागमः, नियम इति । तद्यदि सर्वतो नियमो लभ्येत
कृतं स्यात्, तत्तु न लभ्यम् ॥ अथापि विकरणात्पूर्-
वमडिति अङ्ग लभ्येत, एवमपि कृतं स्यात् । तत्तु
न लभ्यम् ॥ किं कारणम् ? । आङ्गात्पूर्वं विकरणा
एषितव्यास्तरतस्तरन्तीत्येवमर्थम् । अङाङ्भ्यामप्य-
न्यदाङ्गं पूर्वमेषितव्यमुपाच्छेदित्येवमर्थम् । तत्र
ह्याटि कृते साट्कस्य ऋच्छिभावः प्राप्नोति ॥

(प्रदीपः) नैतदिति । न लादेशेन सह संप्रधारणा किं
तु नियमेन सहेति भावः ॥ तत्तु न लभ्यमिति ॥ ननु
पूर्वमेव ज्ञापकाद्विकरणेभ्यो नियमस्य बलीयस्त्व प्रतिपादित तत्कि-
मुच्यते तत्तु न लभ्यमिति ॥ उच्यते—अन्यथापि तज्ज्ञा-
पक समर्थयितुं शक्यते—कृतोपि विकरणो न व्यवधायक
इति । यद्येव नित्य एव नियमः । नैतदस्ति । यत्र केवलो विक-
रणो व्यवधायकस्तत्र भवतु नित्यो नियमः यथा निवेक्ष्यते
निविशत इति । यत्र तु विकरणे कृतेऽङागमस्तत्राटो व्यवधा-
यकत्वान्नियमो न प्राप्नोति ॥ तरत इति । अत्र पूर्वमित्त्वे
सति रूपं न सिध्यति ॥ आटि कृतइति । आटश्चेति
वृद्धिरेकादेशः प्राप्नोति, ऋच्छिभावश्च । तत्र वर्णमात्राश्रयत्वा-
देकादेशोन्तरङ्गः । नानाश्रयत्वाच्च वर्णादाङ्गं बलीय इति
नास्ति । ततश्चैकादेशे कृते तस्यादिवद्भावाच्चिभावः प्राप्नोति ।
तत ऋच्छदिति स्यात्, न त्वाच्छेदिति ॥

(उद्घोतः) एतदुत्तरप्रत्यस्वेकदेशिनो 'अथ वा नेरू' इत्ये-
तत्पर्यन्तम् ॥ तदाशयश्च पूर्वपक्षमुखेन मयोच्यते—नन्वन्तरङ्गस्तार्हि
लादेश इत्यत्र लादेशशब्देन नियमो विवक्षितः, उत तिससिति-
विधिः । नाथ । नेर्विश इत्यादेः पदान्तरापेक्षत्वेन बहिरङ्गत्वात् ।
तस्माद् द्वितीयो ग्राह्यस्तत्राह—नैतदिति ॥ अयमिति । तिससिति-
विधिः ॥ न तु तेन सह सप्रधारणेति भावः ॥ केन तर्हि सप्रधार-
णेत्यत्राह—अत्र खल्विति ॥ लादेशे कृते इति । जातस्यापि
लुकेन निवृत्तिः । प्रसक्ते इति वार्थः ॥ सर्वत इति । विकरणादङ्ग-
गमाच्चैत्यर्थः ॥ तत् तु न लभ्यमिति । नियमात्पूर्वं नित्यत्वाद्वि-
करणप्रवृत्तेस्तत्र कृतेपि तत् एव नियमात्पूर्वमाङ्गगमस्य च प्रवृत्ते-
रिति भावः ॥ तत्र शङ्कते—ननु पूर्वमेवेति ॥ यत्रेति । तथा च
नियमो न नित्य इति भावः ॥ ननु विकरणात्पूर्वमाङ्गगमो न लभ्य
इत्यर्थकं तत्तु न लभ्यमित्युक्तं, विकरणास्यापि शब्दान्तरात्प्राप्त्याऽ-
नित्यत्वात् । न च शब्दान्तरस्येति वाचनिकं, किं तु न्यायो यच्च-
क्तिसवन्धितया पूर्वं प्राप्नोति तच्चक्तिसवन्धित्वेनाप्राप्त्या कृताकृतप्रस-
ङ्गित्वाभाव इति । स च शब्दान्तरात्प्राप्तावपि तुल्य इति विकरणात्
पूर्वमपि विकरणोत्तरं तत् । पूर्वं वा नियमो भविष्यतीति नार्थ उप-
सख्याननेत्याशयेन पृच्छति—किं कारणमिति ॥ उपसख्यान-
वाद्याह—आङ्गादिति ॥ आङ्गप्रवृत्त्युत्तरं विकरणे तत्र इत्यत्रानि-
ष्टमाह—अत्रेति ॥ अङ्गादोर्वाधकस्याङ्गस्य बाधको विकरणः । सुतरा-
मङ्गादोर्वाधक इति कैमुतिकन्याय वक्तुं भाष्ये—अङ्गाद्भ्यामपी-
ति ॥ ननु वार्णादाङ्गमित्येकादेशात्पूर्वमृच्छिभावे निर्दिश्यमानप-
रिभाषया न दोषः । किं चाट शब्दान्ताङ्गभक्तत्वेनाङ्गिष्टित्यात्तित्वा-
भावाच्च दोषोऽत आह—आटश्चेति वृद्धिरिति ॥ नानाश्रयत्वा-
दिति । वस्तुतस्तदनाश्रित्येदम् ॥ तस्यादिवद्भावादिति । एव
चातिदेशविषये न निर्दिश्यमानपरिभाषाप्रवृत्तिः शब्दान्ताङ्गभक्तत्वेपि
आङ्गिष्टित्यात्तिवत् च सुलभमिति भावः ॥ भाष्योक्तस्योपाच्छदित्य-
स्योपसर्गादतीति वृद्ध्यापि सिद्धिरत आह—न त्वार्च्छदिति ॥

(आक्षेपबाधकभाष्यम्)

ननु च ऋच्छिभावे कृते शब्दान्तरस्याकृत आ-
डिति कृत्वा पुनराङ्ग भविष्यति ॥

(प्रदीपः) ननु चेति । वत्सवत्प्रवृत्त्या कार्यमिह शास्त्रे
संभवतीति भावः ॥

(उद्घोतः) भाष्ये लक्ष्ये लक्षणस्येतिन्यायाविषय बोधयितु—
शब्दान्तरस्येति ॥ नन्वेवमुदबोढामित्यत्र लक्ष्ये लक्षणस्येतिन्यायेन
पुनर्वृद्धिवारणं सप्तमे कैयटेन वक्ष्यमाणं विरुध्यत ततो हि विकार-
कृतं न शब्दान्तरत्वमिति लभ्यते इति चेन्न । अत्रत्यस्यैकदेशयुक्ति-
त्वेनादोषात् तदाह—वत्सवदिति । स न्यायोऽनित्य इति भावः ।
गविस्थितदुग्धशेषपयसो ग्रहणाय यथा वत्सः प्रवर्तते तद्वदिति ता-
त्पर्यम् ॥ क्वचित् पुनर्जन्यवदिति पाठस्तत्रायमर्थः । यथा पर्जन्य-
स्वयं पूर्णं कृतेपि क्षेत्रे पुन पुनर्वर्षतीति ॥

(आक्षेपसाधकभाष्यम्)

पुनर्ऋच्छिभावः पुनराडिति चक्रकमव्यवस्था
प्राप्नोति ॥

(उद्घोतः) भाष्ये—पुनर्ऋच्छिभाव इति । विकारान्या-
नुपूर्वैक्येऽपि यदि पुनराह, तत एव तुल्यन्यायात्पुनर्ऋच्छिभावावपि
स्यादित्यभिमानः ॥

(समाधानभाष्यम्)

नैष दोषः । यत्तावदुच्यते—आङ्गात्पूर्वं विक-
रणा एषितव्याः तरतः तरन्तीत्येवमर्थमिति ।
भवेत्सिद्धं यत्र विकरणा नित्या आङ्गमनित्यं तत्रा-
ङ्गात्पूर्वं विकरणाः स्युः । यत्र तु खलूभयं नित्यं
परत्वात्तत्राङ्गं तावद्भवति ॥

यदप्युच्यते—अङ्गाद्भ्यामप्यन्यदाङ्गं पूर्वमे-
षितव्यमुपाच्छदित्येवमर्थमिति । अस्त्वत्राङ्ग,
आटि कृते साङ्गस्य ऋच्छिभावः । ऋच्छिभावे
कृते शब्दान्तरस्याकृत आडिति कृत्वा पुनराङ्ग
भविष्यति ॥

(प्रदीपः) यत्तावदिति । तरत इत्यत्रानित्यमित्वं वि-
करणस्तु नित्य इति स एव प्रवर्तते ॥ यत्रत्विति । यथा तर-
तीति ॥ अस्त्वत्राडिति । परत्वादच्छिना भाव्यम् ।

(उद्घोतः) यत्र खलूभयमिति । एव च तुल्यन्यायादङ्ग-
योरनित्ययोरपि परत्वादिति सति न दोष इत्युपसख्यानं न कार्यं
विकरणादोर्वाधोरप्यनित्यत्वं तु दर्शितमेव । शब्दान्तरप्राप्तस्येत्यना-
श्रयेण तूभयोनित्यत्वं बोध्यम् ॥ परत्वादिति । अङ्गिष्टकारे ऋच्छिः
सा (ऋच्छेर) वकाशः । आटोऽन्येऽजादयः ॥

(आक्षेपान्तरसारकभाष्यम्)

ननु चोक्तम्—पुनर्ऋच्छिभावः पुनराडिति
चक्रकमव्यवस्था प्राप्नोतीति ॥

(समाधानभाष्यम्)

नैष दोषः । चक्रकेष्विष्टतो व्यवस्था ॥

(प्रदीपः) अभ्युपगम्यवादेन त्वेतदुच्यते—चक्रके-
ष्विति । व्यवस्थाकारिणा शास्त्रेण भाव्यमित्यव्यवस्थाहेतुः
पुन प्रवृत्तिर्न भविष्यतीत्यर्थः ॥ तदेव स्थितमेतदन्तरङ्गत्वाङ्गा-
देशेषु कृतेषु परत्वादङ्गगमः ॥ न चायं नियमः—शब्दान्तर-
स्य प्राप्तुवन्विधिरनित्यो भवति, न तु शब्दान्तरा-
दिति । यतोऽङ्गगमस्यानित्यत्वं स्याद् विकरणस्य नित्यत्वम् ।
कृताकृतप्रसङ्गित्वात्तु द्वयोरपि नित्यत्वम् । अङ्गत्वाकृत्याश्रय-
णाद्वा नास्ति शब्दान्तरप्राप्तिरतः ॥

(उद्घोतः) अभ्युपगम्यवादेन त्विति । एव लक्ष्ये लक्ष-
णस्येतिन्यायानाश्रयेण चक्रकापादानमपि तथैवेति ध्वनितम् । एक-
देशयुक्तित्वं च ध्वनितम् ॥ चक्रकेष्विष्टतो व्यवस्थेति स्वशास्त्रीयो
न्याय इत्याह—व्यवस्थेति । अन्यथान्वाख्यानापर्यवसानं स्यादिति
भावः ॥ नन्वत्र न्यायात्सिद्धावप्युपसर्गनियमे न्यायाभावादुपसख्यान-
मावश्यकमत आह—तदेवमिति ॥ लादेशेषु । तिससितिस्त्रेण ॥
परत्वादङ्गगम इति । परत्वाद्विकरणात् पूर्वं तत्र कृते तस्य धातु-

भक्तत्वादव्यवधायकत्वेन नियमसिद्धिरित्यर्थः ॥ न चायं नियम इति पाठस्तदाह—न त्वित्यादि । न्याय इति पाठेऽयमेव ग्राह्योऽयं नेति न न्यायो न युक्तमित्यर्थः ॥

(सिद्धान्तिसमाधानान्तरभाष्यम्)

अथ वा नेरिति नैषा पञ्चमी ॥ का तर्हि ? ॥ विशेषणषष्ठी नेर्यो विशिः ॥ कश्च नेर्विशिः ? ॥ विशेष्यः । व्यवहितश्चापि शक्यते विशेषयितुम् ॥

(प्रदीपः) नेर्यो विशिरिति । व्यवहितश्चाप्यर्थद्वारेण विशेष्यत्वात्संबन्धी भवतीत्यर्थः ॥

(उद्ध्योतः) संबन्धीति । स्वद्योत्यार्थनिरूपितविशेष्यतावदर्थवत्त्व संबन्धो बोध्यः ॥ परिव्यवेभ्य इत्यादावपि षष्ठ्यर्थे पञ्चमी बोध्या । पञ्चमीपक्षेपि वा ने परत्वयोग्यस्येत्यादिक्रमेणार्थः ॥

(सिद्धान्तिसमाधानान्तरभाष्यम्)

अथ वा निरपि पदं विशिरपि पदम् । पदविधिश्च समर्थानाम् । व्यवहितेपि सामर्थ्यं भवति ॥ शदेः शितः ॥ ६० ॥

(प्रदीपः) अथ वेति । नेर्विश इत्यस्यायमर्थः—निशब्दात्परमात्मनेपदान्तं विशयवयवपदं साधु भवतीति सत्यप्यडागमे नेः पदमनन्तरमेवेति दोषाभावः ॥ विशिरपीति । विशिशब्देन विशयवयवः समुदाय उपचारादभिधीयते ॥ पदविधिश्चेति । न्यायप्राप्तार्थानुवादेऽयं न त्वेतत्प्रकृते उपयुज्यते इत्याहुः ॥ ६० ॥

(उद्ध्योतः) अयमर्थ इति । पदसंस्कारप्रस्तावात्तात्पर्यवृत्त्याऽयं सूत्रार्थ इति भावः ॥ अथ विशिः कथं पदमत आह—विशीति । न्यायेति । ने. सकाशादर्थविशेष प्राप्तो विशिरित्यर्थे तात्पर्यं दर्शयितुं समर्थानामित्युक्तम्, न त्वत्र तत्परिभाषोपस्थितिः । सुबन्तत्वेन पदत्वेन वा निमित्तकोटावप्रवेशात् । अत एव समर्थसूत्रे भाष्यकारो वक्ष्यति—एकार्थीभावः सामर्थ्यम्, विभक्तिविधौ च नोपस्थितिरिति दिक् ॥ न चात्र पक्षद्वयेभ्युपसर्गान्तरव्यवधानेपि प्रवृत्त्यापत्तिरिति वाच्यम् । तेषामनभिधानात् ॥ ६० ॥

(१५१ आत्मनेपदनियमसूत्रम् । १। ३ । २ आ. २२ सू.)

२०९ पूर्ववत्सनः १।३।६२ ॥

(पूर्ववत्तावधिनिर्णयाधिकरणम्)

(आक्षेपभाष्यम्)

किमिदं पूर्वग्रहणं सनपेक्षम्—प्राक् सनो येभ्य आत्मनेपदमुक्तं तेभ्यः सन्नन्तेभ्योपि भवतीति । आहोस्विद् योगापेक्षम्—प्रागेतस्माद्योगाद्येभ्यो योगेभ्य आत्मनेपदमुक्तं तेभ्यः सन्नन्तेभ्योपि भवतीति ॥

किं चातः ? ।

यदि सनपेक्षम्, निमित्तमविशेषितं भवति 'पूर्ववत्सनः' न ज्ञायते—किमन्ताद्भवितव्यमिति ॥ अथ योगापेक्षम्, उत्तरत्र विधिर्न प्रकल्पेत—बुभुक्षते उपयुयुक्षत इति ॥

(प्रदीपः) पूर्ववत्सनः ॥ ६२ ॥ पूर्वशब्दः संबन्धिशब्दत्वादवधिमपेक्षते तत्र कोऽत्रावधिरभिप्रेत इति पृच्छति—किमिदमिति ॥ येभ्य इति । योगस्थेभ्यो धातुभ्यो विधानाद् योगेभ्यो विहितमित्युच्यते ॥ पक्षद्वयेपि तेन तुल्यमिति तृतीयान्ताद्वृत्तिः न तु पञ्चम्यन्तात् । लक्षणाभावात् । तुल्यार्थैरिति विहिता तृतीया सर्वविभक्त्यर्थानन्तर्भावयतीति पञ्चम्यर्थस्यात्र ग्रहणमुपपन्नमेव । यथा ब्राह्मणवद्वैद्यादधीत इति ब्राह्मणादिव वैद्यादधीत इत्यर्थः । वैद्यापादानकस्याध्ययनस्य ब्राह्मणापादानकमध्ययनमुपमानम् । तत्र च ब्राह्मणशब्दो वर्तते । तेन ब्राह्मणेन तुल्यं वैद्यादधीत इति तृतीयान्ताद्वृत्तिः । एवमिहापि पूर्ववदिति द्रष्टव्यम् ॥ किमन्तादिति । ततश्चाप्रतिपत्तिः स्यात् । यदि नामात्मनेपदनियमविधानसामर्थ्यादनेन सर्वधातुभ्य आत्मनेपदं भवतीत्येतत्क्षभ्येत विषयविभागस्तु न ज्ञायेतेति भावः ॥

(उद्ध्योतः) पूर्ववत्सनः ॥ ६२ ॥ धातुभ्यः परस्य लस्य विधीयमानमात्मनेपदं कथं योगेभ्य स्यादत आह—योगस्थेभ्य इति । मच्चा क्रोशन्तीतिवदिति भावः ॥ आद्ये येभ्य इति निदेशात् पञ्चम्यन्ताद्वृत्तिरिति भ्रमं वारयति—पक्षद्वयेपीति ॥ तर्हि पञ्चम्यन्तप्रयोगस्य का गतिरत आह—तुल्यार्थैरिति ॥ नन्वात्मनेपदेन स्वयोग्यप्रकृतेराक्षेपादोषाभावोऽत आह—ततश्चेति ॥ तामुपपादयति—यदीति । यदि नामात्मनेपदनियमविधानसामर्थ्यात्प्रतिपत्तिः स्यात् तर्हीति शेषः । तद्व्यनेनेत्यन्वयः ॥

(समाधानभाष्यम्)

यथेच्छसि तथास्तु ॥

(सन्नपेक्षाभ्युपगमभाष्यम्)

अस्तु तावत्सनपेक्षम् ॥

(आक्षेपस्मारणभाष्यम्)

ननु चोक्तम्—निमित्तमविशेषितं भवतीति ॥

(समाधानभाष्यम्)

निमित्तं च विशेषितम् । कथम् । सनमेवात्र निमित्तत्वेनापेक्षिष्यामहे । पूर्ववत्सन आत्मनेपदं भवति । कुतः ? । सन इति ॥

(प्रदीपः) सनमेवेति । प्रत्यासत्त्येति भावः ॥

(योगापेक्षाभ्युपगमभाष्यम्)

अथ वा पुनरस्तु योगापेक्षम् ॥

(आक्षेपस्मारणभाष्यम्)

ननु चोक्तम्—उत्तरत्र विधिर्न प्रकल्पेतेति ॥

(समाधानभाष्यम्)

विधिश्च प्रकृतः ॥ कथम् ? । उत्तरत्रापि “पूर्ववत्सन” इत्येवानुवर्तिष्यते ॥

(प्रदीपः) उत्तरत्रापि । उत्तरेषु योगेषु वाक्यभेदेन पूर्ववत्सन इत्येतत्संबध्यते । प्रोपाभ्या गुजेरात्मनेपदं भवति । ततः पूर्ववत्सन इति ॥

(उद्घोतः) अनुवृत्तलैकवाक्यतया सबन्धे केवलेभ्य आत्मनेपदं न स्यादत आह—वाक्यभेदेनेति । पूर्ववद्ब्रह्मानुवृत्तिसामर्थ्यात् । अन्यथा सन इत्येवानुवर्त्तयेदिति भावः ॥

(विधिपक्षस्थापनाधिकरण आक्षेपभाष्यम्)

किमर्थं पुनरिदमुच्यते ? ॥

(प्रदीपः) किमर्थमिति । विधिनिषेधोभयपक्षसंभवात्प्रश्नः ॥

(उद्घोतः) सन्नस्यावश्यारभ्यत्वात्प्रयोजनप्रश्नोऽनुपपन्नोऽत आह—विधीति । अभिधेयप्रश्नोऽयमिति भावः ॥

(९४० समाधानवार्तिकपूर्वखण्डम् ॥ १ ॥)

॥ * ॥ पूर्ववत्सन इति शदिभ्रिय-
त्यर्थम् ॥ * ॥

(भाष्यम्) शदिभ्रियत्यर्थोऽयमारम्भः । शदिभ्रियतिभ्यां सन्नन्ताभ्यामात्मनेपदं मा भूदिति ॥

(९४१ समाधानसाधकवार्तिकपरखण्डम् ॥ २ ॥)

॥ * ॥ इतरथा हि ताभ्यां सन्न-
न्ताभ्यामात्मनेपदप्रतिषेधः ॥ * ॥

(भाष्यम्) इतरथा हि अनुच्यमानेस्मिन् शदिभ्रियतिभ्यां सन्नन्ताभ्यामात्मनेपदस्य प्रतिषेधो वक्तव्यः स्यात् । शिशत्सति । मुमूर्षति ॥

(उद्घोतः) भाष्ये इतरथाहीत्यस्य व्याख्या—ऽनुच्यमाने इति । शदिभ्रियतिपरतयाऽव्याख्यानेऽन्यथा व्याख्याने इति भावः ॥ विधायकतया व्याख्यातेनानेनैव प्राप्तस्य प्रतिषेधो वाच्य इति तात्पर्यम् ॥

(आक्षेपभाष्यम्)

कथं पुनः ‘पूर्ववत्सनः’ इत्यनेन शदिभ्रियतिभ्यां सन्नन्ताभ्यामात्मनेपदस्य प्रतिषेधः शक्यो विज्ञातुम् ? ।

(समाधानभाष्यम्)

वतिनिर्देशोयम् । कामचारश्च वतिनिर्देशो वाक्यशेषं समर्थयितुम् । तद्यथा—‘उशीनरवन्मद्रेषु यवाः’ सन्ति, न सन्तीति । ‘मातृवदस्याः कलाः’ सन्ति, न सन्तीति । एवमिहापि पूर्ववद्भवति, न

भवतीति । न भवतीत्येवं वाक्यशेषं समर्थयिष्यामहे—यथा पूर्वयोर्योगयोः सन्नन्ताभ्यामात्मनेपदं न भवति, एवमिहापि शदिभ्रियतिभ्यां सन्नन्ताभ्यामात्मनेपदं न भवतीति ॥

(प्रदीपः) यथापूर्वयोरिति । नानोर्ज्ञः ‘प्रत्याङ्भ्यांश्रुव’ इत्येतयो । इह च शदिभ्रियती अनुवर्तते इति भावः ॥

(उद्घोतः) ननु पूर्ववदित्युक्त्या नानोर्ज्ञः प्रत्याङ्भ्यामित्येतौ कथं प्रतिपत्तुं शक्यावित्यत्राह—इह चेति । एव च शदिभ्रियत्यपेक्षया पूर्वस्य परिग्रहान्न दोष इति भावः ॥

(आक्षेपभाष्यम्)

यदि तर्हि शदिभ्रियत्यर्थोऽयमारम्भः, विधिर्न प्रकल्पते—आसिसिषते । शिशयिषते ॥ अथ विध्यर्थः । शदिभ्रियतिभ्यां सन्नन्ताभ्यामात्मनेपदं प्राप्नोति ॥

(समाधानभाष्यम्)

यथेच्छसि तथास्तु ॥

(प्रदीपः) यथेच्छसीति । निषेधपक्षेपि निषेधादेव सन्नन्तात् पूर्ववद्विधिरनुमीयते । विधिपक्षे शदिभ्रियत्योः सनो नेत्यनुवृत्त्या न भविष्यति ॥

(उद्घोतः) पूर्ववद्विधिरिति । पूर्ववदिति तु ज्ञापकसिद्ध्यासार्वत्रिकत्वाद्देष्टानुरोधाद्वा लब्धम् ॥

(प्रतिषेधार्थताभ्युपगमभाष्यम्)

अस्तु तावत्प्रतिषेधार्थः ॥

(आक्षेपस्मरणभाष्यम्)

ननु चोक्तम्—विधिर्न प्रकल्पते—इति ॥

(समाधानभाष्यम्)

विधिश्च प्रकृतः ॥ कथम् ? । एतदेव ज्ञापयति—सन्नन्तादात्मनेपदं भवतीति । यदयं शदिभ्रियतिभ्यां सन्नन्ताभ्यामात्मनेपदस्य प्रतिषेधं शास्ति ॥

(विध्यर्थताभ्युपगमभाष्यम्)

अथ वा पुनरस्तु विध्यर्थः ॥

(आक्षेपस्मरणभाष्यम्)

ननु चोक्तम्—शदिभ्रियतिभ्यां सन्नन्ताभ्यामात्मनेपदं प्राप्नोति—इति ॥

(समाधानभाष्यम्)

नैष दोषः । प्रकृतं ‘सनो न’ इत्यनुवर्तिष्यते ॥ क प्रकृतम् ? । ‘ज्ञाश्रुस्मृदशां सनः’ । ‘नानोर्ज्ञः’ सकर्मकात्सनो न भवति । ‘प्रत्याङ्भ्यां श्रुवः’ सनो न । ‘शदेः शितः’ सनो न । ‘भ्रियतेर्लुङ्-लिटोश्च’ सनो नेति । इहेदानीं “पूर्ववत्सनः”

इति सन इत्यनुवर्तते, नेति निवृत्तम् ॥ एवं च कृत्वा सोप्यदोषो भवति, यदुक्तम्—निमित्तमविशेषितं भवतीति ॥ नैव वा पुनरत्र शदिन्नियतिभ्यां सन्नन्ताभ्यामात्मनेपदं प्राप्नोति । किं कारणम् ? । “शदेः शितः” इत्युच्यते । न च शदिरेवात्मनेपदस्य निमित्तम् । किं तर्हि ? । शिदपि निमित्तम् ॥ अथापि शदिरेव शितपरस्तु निमित्तम् । न चायं सन्परः शितपरो भवति ॥

(प्रदीपः) एवं च कृत्वेति । द्वितीयस्य सन्ग्रहणस्येहानुवृत्त्येति भावः ॥ न च शदिरेवेति । सामग्र्या. कारणत्वं न केवलस्य शदेः, सा चेह सामग्री नास्ति सन पूर्वस्य शदे. शितोऽभावात् ॥ अथापीति । शिता विशेष्यमाणत्वाच्छदेरेव प्राधान्यात् ॥

(उद्द्योतः) द्वितीयस्येति । एव च सनपक्षेपि पूर्वत्वे विज्ञायमाने न कश्चिदोप इति स एव सिद्धान्तो विधिपक्षश्चेति भावः ॥ सामग्र्या इति । शदे. शितश्च पृथङ्निमित्तत्वमिति श्रमो न कार्य इति भावः ॥ शदेः शितोऽभावादिति । शदिप्रकृतिकशितोऽभावादित्यर्थः ॥ पूर्वसाङ्गदमाह—शितेति ॥

(आक्षेपभाष्यम्)

यत्र तर्हि शिन्नाश्रीयते “प्रियतेर्लुङ्लिङोश्च” इति ॥

(प्रदीपः) यत्र तर्हीति । प्रियतेर्डित्वात् पूर्ववत्सन इति सन्नन्तात्प्राप्त्येवेति भावः ॥

(उद्द्योतः) प्रियतिमात्रस्यात्मनेपदनिमित्तत्वाभावादाह—प्रियतेरिति ॥ प्राप्नोतीति । लुङ्लिङोरिति शेषः ॥

(समाधानभाष्यम्)

अत्रापि न प्रियतिरेवात्मनेपदस्य निमित्तम् ॥ किं तर्हि ? । लुङ्लिङावपि निमित्तम् ॥ अथापि प्रियतिरेव लुङ्लिङपरस्तु निमित्तम् । न चायं सन्परः लुङ्लिङपरो भवति ॥

(प्रदीपः) अत्रापीति । प्रियतेर्लुङ्लिङोश्चेति नियमार्थमारब्धमिति भावः ॥

(उद्द्योतः) नियमार्थमिति । डित्वादेव सिद्ध इति भावः ॥ भाष्ये—लुङ्लिङपर इति । प्रियतिपरलुङ्लिङरूपस्येत्ये तथा फलतीति भावः ॥ एव च शदिप्रियतिभ्यां सन्नन्ताभ्यां न भवतीत्यर्थस्य वक्तुमयोग्यतया गुरुभूताभावे तात्पर्यं तन्मूलविधिकरणं चेति गौरवभिया विधित्वमेव युक्तमिति तात्पर्यम् ॥

(कार्यातिदेशस्थापनाधिकरणम्)

(आक्षेपभाष्यम्)

किं पुनः पूर्वस्य यदात्मनेपददर्शनं तत्सन्नन्तस्यातिदिश्यते ? ॥

(प्रदीपः) किं पुनरिति । किमय कार्यातिदेशः—यथा-पूर्वस्मादात्मनेपद विधीयते तथा सन्नन्तादपीति । आहोस्विन्नित्तातिदेश पूर्वस्य यन्निमित्तं डित्वादि तत्सन्नन्तस्यातिदिश्यते । निमित्ते चातिदिष्टे तत्प्रयुक्तत्वादेव कार्यं भवतीति प्रश्नः ॥

(उद्द्योतः) प्राबान्येन कार्यातिदेशस्यैवौचित्यात्प्रश्नानुपपत्तिरत आह—किमयमिति । कार्यातिदेशेऽव्याप्तेर्निमित्तातिदेशोपि शङ्कित इति भावः ॥

(इष्टापत्तिभाष्यम्)

एवं भवितुमर्हति ॥

(१४२ आक्षेपवार्तिकम् ॥ ३ ॥)

॥ * ॥ पूर्वस्यात्मनेपददर्शनात्सन्नन्तादात्मनेपदभाव इति चेद्गुपादिष्वप्रसिद्धिः ॥ * ॥

(भाष्यम्) पूर्वस्यात्मनेपददर्शनात्सन्नन्तादात्मनेपदं भवतीति चेद् गुपादिष्वप्रसिद्धिः । गुपादीनां न प्राप्नोति । जुगुप्सते मीमांसत इति । न ह्येतेभ्यः प्राक्सन आत्मनेपदं नापि परस्मैपदं पद्यामः ॥

(प्रदीपः) नह्येतेभ्य इति । नित्यसन्निषयत्वात् ॥

(१४३ समाधानवार्तिकम् ॥ ४ ॥)

॥ * ॥ सिद्धं तु पूर्वस्य लिङ्गातिदेशात् ॥ * ॥

(भाष्यम्) सिद्धमेतत् ॥ कथम् ? । पूर्वस्य यदात्मनेपदलिङ्गं तत्सन्नन्तस्याप्यतिदिश्यते ॥

(उद्द्योतः) भाष्ये—लिङ्गातिदेशादिति । पूर्वस्य यल्लिङ्गित्वादि तदतिदिश्यत इत्यर्थः ॥

(१४४ दूषणाक्षेपवार्तिकम् ॥ ५ ॥)

॥ * ॥ कृजादिषु तु लिङ्गप्रतिषेधः ॥ * ॥

(भाष्यम्) कृजादिषु तु लिङ्गस्य प्रतिषेधो वक्तव्यः । अनुचिकीर्षति पराचिकीर्षतीति ॥

(प्रदीपः) कृजादिष्विति । अनुपराभ्यां कृज इत्यनेन परस्मैपदमेव विधीयते, न तु अित्व निवर्त्यते । पूर्वकार्यं लतिदिश्यमाने अत्र दोषाभावः । परस्मैपदेनात्मनेपदस्य बाधितत्वात् पूर्वस्यात्मनेपदकार्यादर्शनात्सन्नन्तस्याप्रसङ्गात् ॥

(उद्द्योतः) ननु कर्त्रभिप्राये क्रियाफले सर्वथा तडाननिवृत्त्येनुपराभ्यामित्यनेन अित्वस्यैव बाधोऽत आह—अनुपराभ्यामिति । परस्मैपदनियमेनैवेष्टसिद्धेर्निमित्तनिवर्तनमयुक्तमिति भावः ॥

(कार्यातिदेशपक्षाभ्युपगमभाष्यम्)

अस्तु तर्हि—प्राक्सनो येभ्य आत्मनेपदं दृष्टं तेभ्यः सन्नन्तेभ्योपि भवतीति ॥

(आक्षेपस्मारणभाष्यम्)

ननु चोक्तं *पूर्वस्यात्मनेपददर्शनात्सन्नन्तादात्म-
नेपदभाव इति चेदुपादिष्वप्रसिद्धिः* इति ॥

(समाधानभाष्यम्)

नैष दोषः । अनुबन्धकरणसामर्थ्याद्भविष्यति ॥
(प्रदीपः) अनुबन्धेति । तत्सामर्थ्यात्सन्न व्यवधायकः ॥
(उद्ध्योतः) तत्सामर्थ्यादिति । नित्यसन्नन्तत्वाच्च किञ्चि-
त्प्रयोजनसम्भव इति भावः ॥

(समाधानान्तरभाष्यम्)

अथ वा—अवयवे कृतं लिङ्गं समुदायस्य विशेष-
णकं भवति । तद्यथा—गोः सक्थनि कर्णे वा
कृतं लिङ्गं समुदायस्य विशेषकं भवति ॥

(प्रदीपः) अथ वेति । समुदाये लिङ्गासङ्गस्य उपायोऽ-
वयवे लिङ्गासङ्गः ॥

(उद्ध्योतः) परिभाषाया अबावेनोपपत्तौ बाधो न न्याय्योऽतः
पक्षान्तरमित्याह—समुदायेति । सामर्थ्यात्परिभाषाबाधो वा
सामर्थ्यात्समुदायोपकारकत्वं वेति पक्षयोर्भेदः ॥

(आक्षेपभाष्यम्)

यद्यवयवे कृतं लिङ्गं समुदायस्य विशेषकं भ-
वति जुगुप्सयति मीमांसयतीत्यत्रापि प्राप्नोति ॥

(समाधानभाष्यम्)

नैष दोषः । अवयवे कृतं लिङ्गं कस्य समुदा-
यस्य विशेषकं भवति ? यं समुदायं योऽवयवो न
व्यभिचरति । सन्नं च न व्यभिचरति । णिचं च
पुनर्व्यभिचरति । तद्यथा—गोः सक्थनि कर्णे वा
कृतं लिङ्गं गोरेव विशेषकं भवति न गोमण्डलस्य ॥

(इष्टानुपपत्तिपरिहाराधिकरणम्)

(९४५ न्यासान्तरवार्तिकम् ॥ ६ ॥)

॥ * ॥ प्रत्ययग्रहणं णियगर्थम् ॥ * ॥

(भाष्यम्) प्रत्ययग्रहणं कर्तव्यम् । पूर्ववत्प्रत्य-
यादिति वक्तव्यम् ॥ किं प्रयोजनम् ? । णियग-
र्थम् । णियगन्तादपि यथा स्यादिति । आकुस-
यते विकुसयते हृणीयते महीयते इति ॥

(प्रदीपः) प्रत्ययग्रहणमिति । यथेवमतिप्रसङ्गः पणा-
यति पनायतीति । तत्र केचिदाहुः—पूर्ववद् णियक्सन
इति प्रत्ययविशेषा एव निर्देष्टव्याः ॥ अन्ये लाहुः—एव पाठे
भाष्यं वार्तिकं च न व्याख्यातं भवतीति हेतुमणिचः प्रति-
षेधः इत्यतिप्रसङ्गविषयोऽलक्षणार्थं हेतुमणिजग्रहणम् ॥ ६२ ॥

(उद्ध्योतः) वार्तिकं भाष्यं चेति । प्रत्ययग्रहणमिति वा-
र्तिकं पूर्ववत्प्रत्ययादिति वक्तव्यमिति भाष्यं चासंगतं स्यादिति

भावः ॥ आकुसादात्मनेपदिन इति गणसूत्रात्कुसा आत्मने-
पदी । हृणीमहीडौ कण्डूदी डितौ पठितौ ॥

(न्यासान्तर द्रढयितुमाक्षेपभाष्यम्)

तत्र को दोषः ? ।

(९४६ समाधानवार्तिकम् ॥ ७ ॥)

॥ * ॥ तत्र हेतुमणिचः प्रतिषेधः ॥ * ॥

(भाष्यम्) तत्र हेतुमणिचः प्रतिषेधो वक्तव्यः ।
आसयति शाययतीति ॥

(ब्रह्मयज्ञविकृतिदोषप्रदर्शकभाष्यम्)

सूत्रं च भिद्यते ॥

(सिद्धान्तिभाष्यम्)

यथान्यासमेवास्तु ॥

(आक्षेपभाष्यम्)

कथम्—आकुसयते विकुसयते हृणीयते मही-
यते इति ? ।

(समाधानभाष्यम्)

अनुबन्धकरणसामर्थ्याद्भविष्यति ॥

(उद्ध्योतः) भाष्येऽनुबन्धकरणसामर्थ्यादिति । आ-
कुसादात्मनेपदित्वोक्तिसामर्थ्यादित्यपि बोध्यम् । यद्वा तस्याप्यात्म-
नेपदलिङ्गवन्तो बोध्या इत्यर्थं इति भावः ॥ इतरत्पष्टम् ॥ ६२ ॥

(समाधानान्तरभाष्यम्)

अथ वा—अवयवे कृतं लिङ्गं समुदायस्य विशेष-
णकं भवति । तद्यथा—गोः सक्थनि कर्णे वा कृतं
लिङ्गं समुदायस्य विशेषकं भवति ॥

(समाधानबाधकभाष्यम्)

यद्यवयवे कृतं लिङ्गं समुदायस्य विशेषकं भ-
वति, हृणीययति महीययतीत्यत्रापि प्राप्नोति ॥

(समाधानसाधकभाष्यम्)

अवयवे कृतं लिङ्गं कस्य समुदायस्य विशेषकं
भवति ? यं समुदायं योऽवयवो न व्यभिचरति ।
यकं च न व्यभिचरति, णिचं तु व्यभिचरति ।
तद्यथा—गोः सक्थनि कर्णे वा कृतं लिङ्गं गोरेव
विशेषकं भवति न गोमण्डलस्य ॥ पूर्ववत्सनः ॥ ६२ ॥

(१५२ आत्मनेपदनियमसूत्रम् ॥ १।३।२ आ० २३ सू०)

२१० आम्प्रत्ययवत्कृञोनुप्रयो-

गस्य ॥ १।२।६३ ॥

(कृजितिप्रत्याहाराश्रयणाधिकरणम्)

(आक्षेपभाष्यम्)

कृञग्रहणं किमर्थम् ? ॥

(प्रदीपः) आम्प्रत्यय ॥६३॥ कृञ्ग्रहणमिति । कृञ् एवानुप्रयोगो विहितो नान्यस्येति भावः ॥

(उद्ध्योतः) आम्प्रत्ययवत् ॥ ६३ ॥ ननु तदभावेऽस्तिभू-
भ्यामपि स्यादत आह—कृञ् एवेति ॥

(समाधानभाष्यम्)

इह मा भूत्—ईहामास ईहामासतुः ईहा-
मासुः ॥

(आक्षेपभाष्यम्)

कथं चात्रास्तेरनुप्रयोगो भवति ? ॥

(समाधानभाष्यम्)

प्रत्याहारग्रहणं हि तत्र विज्ञायते ॥

(आक्षेपभाष्यम्)

कथं पुनर्विज्ञायते तत्र प्रत्याहारग्रहणमिति ? ॥

(समाधानभाष्यम्)

इह कृञ्ग्रहणात् ॥

(आक्षेपभाष्यम्)

इह कस्मात्प्रत्याहारग्रहणं न भवति ? ॥

(समाधानभाष्यम्)

इहैव कृञ्ग्रहणात् ॥

(आक्षेपभाष्यम्)

अथेह कस्मान्न भवति—उदुम्भाञ्चकार । उदु-
ब्जाञ्चकार ? ।

(प्रदीपः) अथेह कस्मादिति । स्वरितञित इत्य-
नेनेति भावः ॥

(उद्ध्योतः) स्वरितेति । कृजो जित्वादिति भावः ॥

(आक्षेपबाधकभाष्यम्)

ननु च 'आम्प्रत्ययवद्' इत्युच्यते, न चात्राम्प्र-
त्ययादात्मनेपदं पश्यामः ॥

(उद्ध्योतः) भाष्ये—आम्प्रत्ययादिति । बहुव्रीहिणाऽऽ-
म्प्रत्ययप्रकृतेरित्यर्थः ॥

(आक्षेपसाधकभाष्यम्)

न ब्रूमोऽनेनेति । किं तर्हि ? । स्वरितञितः कर्त्र-
भिप्राये क्रियाफले आत्मनेपदं भवतीति ॥

(समाधानभाष्यम्)

नैष दोषः । इदं नियमार्थं भविष्यति आम्प्रत्य-
यवदेवेति ॥

(आक्षेपभाष्यम्)


यदि नियमार्थम्, विधिर्न प्रकल्पते—ईहांचक्रे
ऊहांचक्रे इति ॥

(समाधानभाष्यम्)

विधिश्च प्रकृतः ॥ कथम् ? । पूर्ववदिति वर्तते ।
आम्प्रत्ययवत्पूर्ववच्चेति ॥ आम्प्रत्यय० ॥ ६३ ॥

(प्रदीपः) ननु सविधानेऽनेनात्मनेपदं विधीयते । यथा च
यात्यादयः संविधाने न वर्तन्ते, तथोब्जादयोपि । तदर्थानुपाती च
करोतिरप्यत्र विषये सविधाने न वर्तते इत्यात्मनेपदस्याप्रसङ्गः ॥
नैष दोषः । सविधान एवात्र विषये यदोब्जादयो वर्तन्ते शब्द-
शक्तिस्वाभाव्यात्तदर्थोभिव्यक्तये तदा करोति । प्रयुज्यमान
सविधानविषय इति मत्वा चोद्यमुपन्यस्तम् ॥ परिहृतं च पूर्व-
वद्ग्रहणानुवृत्त्या वाक्यभेदेन । तत्रैकेन वाक्येन विधिः क्रियते,
द्वितीयेन नियमः ॥ ६३ ॥

(उद्ध्योतः) संविधानं, प्रयोजकव्यापारः । क्रियाफलस्य कर्तृ-
गामित्वं वा ॥ यथेति । वक्ष्यमाणस्वरितञित इत्येतत्प्रत्याख्यानम-
भिप्रेत्येदम् । उपपादयिष्यते चेद स्वरितञित इति सूत्रे ॥ न वर्तते
इति । अनभिधानादिति भावः ॥ सूत्रारम्भरीत्या समाधत्ते—नैष
दोष इति । 'तदा तदर्थोभिव्यक्तय' इत्यन्वयः ॥ अनुवृत्तावपि क-
थमेकेन वाक्येनार्थद्वयावगतिरत आह—वाक्यभेदेनेति । आद्यस्य
विविक्तम्, द्वितीयस्य पूर्ववदेवात्मनेपदं न त्वन्यथेति नियमार्थत्वमि-
त्यर्थः । ईहांचक्रे इत्यत्राकर्तृगोपि क्रियाफले आत्मनेपदसिद्धिविधेः फलं
बोध्यम् ॥ ६३ ॥



(१५३ आत्मनेपदनियमसूत्रम् ॥ १। ३। २ आ. २४ सू०)

२११ प्रोपाभ्यां युजेरयज्ञपात्रेषु

॥ १।३।६४ ॥

(९४७ आक्षेपवार्तिकम् ॥ १ ॥)

[॥ * ॥ स्वराद्युपसृष्टात् ॥ * ॥]

(भाष्यम्) स्वराद्युपसृष्टादिति वक्तव्यम् । उ-
द्युक्ते । अनुद्युक्ते ॥

(भाष्यम्) अपर आह—

(न्यासान्तरम्)

[॥ * ॥ स्वराद्यन्तोपसृष्टात् ॥ * ॥]

(भाष्यम्) स्वराद्यन्तोपसृष्टादिति वक्तव्यम् ॥
प्रयुक्ते । नियुक्ते । विनियुक्ते । प्रोपाभ्याम् ॥ ६४ ॥

(प्रदीपः) प्रोपाभ्याम् ॥ ६४ ॥ स्वराद्यन्तोप-
सृष्टादिति । सम्निस्सुदुरित्येतान्निरस्य सर्वे उपसर्गाः संयु-
हीताः ॥ ६४ ॥

(उद्ध्योतः) प्रोपाभ्याम् ॥ ६४ ॥ स्वराद्यन्तोपसृष्टादि-
त्युक्त्वा प्रविनय उदाहृतास्तत्कथमत आह—सम्निस्सुदुरिति ।
स्वरादेः स्वरान्ताच्चेत्यर्थः इति भावः ॥ ६४ ॥



येति । तेन इत्यादि चकारेत्यत्र कर्तृगोपि फले तद् नेति भावः ॥

(१५४ आत्मनेपदनियमसूत्रम् ॥ १।३।२ आ० २५ सू०)

२१२ समः क्षणुवः ॥ १।३।६५ ॥

(आक्षेपभाष्यम्)

किमर्थं विदेशस्थस्य ग्रहणं क्रियते, न 'समो गमादिष्वित्येवोच्येत ? ॥

(१४८ समाधानवार्तिकम् ॥ १ ॥)

॥ * ॥ समः क्षणुवः सकर्मकार्थम् ॥ * ॥

(भाष्यम्) सकर्मकार्थोऽयमारम्भः । अकर्मकादिति तत्रानुवर्तते ॥ समः ॥ ६५ ॥

(१५५ आत्मनेपदनियमसूत्रम् ॥ १।३।२ आ० २६ सू०)

२१३ भुजोनवने ॥ १।३।६६ ॥

(१४९ आक्षेपवार्तिकम् ॥ १ ॥)

[॥ * ॥ अनवनकौटिल्ययोः ॥ * ॥]

(भाष्यम्) अनवनकौटिल्ययोरिति वक्तव्यम् । इहापि यथा स्यात्—प्रभुजति वाससी निभुजति जानुशिरसी इति ॥

(उद्घोतः) भुजो ॥ ६६ ॥ भाष्ये—निभुजति जानुशिरसी इति । प्रतिमाया इति शेषः । अतः प्राप्यङ्गत्वाभावाच्चैकवचनम् ॥

(तृतीयाक्षेपभाष्यम्)

तत्तर्हि वक्तव्यम् ।

(सिद्धान्तिसमाधानभाष्यम्)

न वक्तव्यम् । यस्य भुजेरवनमनवनं चार्थस्तस्य ग्रहणम् । न चास्य भुजेरवनमनवनं चार्थः ॥ भुजोनवने ॥ ६६ ॥

(प्रदीपः) भुजोनवने ॥ ६६ ॥ यस्य भुजेरिति । संसर्गवद्विप्रयोगोऽपि हि विशेषस्मृतिहेतुः । यथा दोग्ध्रीपर्यायो धेनुशब्द उपादीयमानः । संसर्गिभिर्विशेषवस्थाप्यते—सर्वत्सा धेनुधेनुरानीयता सकिशोरा सकरभा सबर्करेति । एवमवत्सा अकिशोरा अकरभा अबर्करेति विशिष्टैव धेनुः प्रतीयते । यस्या येन दृष्टः संसर्गः सैव तद्वहिताऽऽनीयते ॥ ६६ ॥

(उद्घोतः) अवननिषेधेनाभ्यवहारवृत्तेरेवेति कथं लभ्यमत आह—संसर्गवदिति ॥ सबर्करेति । धेनुशब्दस्य धानकर्मत्वमेव प्रवृत्तिनिमित्तं न तु गोत्वसमानाधिकरणमेव तदिति भावः ॥ ६६ ॥

(१५६ आत्मनेपदनियमसूत्रम् ॥ १।३।२ आ० २७ सू०)

२१४ णेरणौ यत्कर्म णौ चेत्स कर्तानाध्याने ॥ १।३।६७ ॥

(अणिकर्मण एव गौ कर्मत्वविवक्षाधिकरणम्)

(१५० आक्षेपवार्तिकम् ॥ १ ॥)

॥ * ॥ णेरात्मनेपदविधानेऽप्यन्तस्य कर्मणस्तत्रोपलब्धिः ॥ * ॥

(भाष्यम्) णेरात्मनेपदविधानेऽप्यन्तस्य यत्कर्म यदा ण्यन्ते तदेव कर्म भवति तदा आत्मनेपदं भवतीति वक्तव्यम् ॥

(१५१ आक्षेपसाधकवार्तिकम् ॥ २ ॥)

॥ * ॥ इतरथा हि सर्वप्रसङ्गः ॥ * ॥

(भाष्यम्) इतरथा हि सर्वत्र प्रसङ्गः स्यात् । इहापि प्रसज्येत—आरोहन्ति हस्तिनं हस्तिपकाः, आरोहयमाणो हस्ती स्थलमारोहयति मनुष्यान् ॥

(प्रदीपः) णेरणौ ॥ ६७ ॥ एकस्मिन्वाक्ये कर्मान्तरनिवृत्तिरलभ्येति णेरिति वार्तिकारम्भः । एकवाक्यताया ह्ययमर्थः—अप्यन्तादात्मनेपदं भवति अप्यन्तावस्थाया यत्कर्म ण्यन्तावस्थाया यदि स कर्ता भवत्याध्यानादन्यत्रेति । भवति च कर्मान्तरसद्भावेऽप्यणौ कर्म गौ कर्ता ॥

(उद्घोतः) णेरणौ ॥ ६७ ॥ अणौ कर्मणः कर्तृत्वस्य सूत्रकृतोक्तत्वात् कर्मान्तरनिवृत्तिपरत्वे वार्तिकतात्पर्यमाह—एकस्मिन्निति । अत एव वार्तिकव्याख्यानभाष्ये तदेवेति प्रयुक्तम् ॥ यत्वेतद्वार्तिकस्य कर्मपदानि क्रियापरत्वेन व्याचक्षते, तत्र । कर्त्तरि कर्मव्यतिहारे इति सूत्रे क्रियाग्रहणं कर्त्तव्यमिति सूत्रकार शिक्षयतो वार्तिककारस्य 'कर्मशब्द क्रियापरः' इत्यर्थाज्ञानेन तद्व्याख्यस्य कर्मपदानां क्रियापरत्वेन व्याख्यानस्यात्यन्तमनौचित्यात् । एव च सूत्राक्षरैस्तदर्थसाधनपरभाष्यस्य कर्मपदानामपि तथा व्याख्यानमशुक्लमेवेति व्येयम् ॥ भाष्ये—आरोहन्ति हस्तिनमिति । आरोहन्ति हस्तिनं हस्तिपकाः आरोहयमाणो हस्तीत्यत्रेव स्थलमारोहयति मनुष्यानित्यत्रापि स्यादित्यर्थः । मनुष्या हस्तिनमारोहन्तीत्यप्यन्तावस्था स्थलमिति चातिरिक्त कर्मेति भावः । सौकर्यतिशयप्रतिपादनाय प्रेरणावृद्धिवत् तत्प्रतिपादनार्थं स्थलनिष्ठन्यग्भवनरूपफलशब्दव्या द्विकर्मकत्वकरणम् । एव च न्यग्भवनारोहणोभयानुकूलव्यापारो धात्वर्थः । स्थल न्यग्भावयन् मनुष्यामारोहयतीत्यर्थः । स्थलशब्देन च गजपृष्ठस्थ काष्ठमयमुपवेशनस्थानमुच्यते ॥ हस्तीति मध्यमणिन्यायेनोभयान्वयि ॥

(तटस्थाक्षेपभाष्यम्)

तत्तर्हि वक्तव्यम् ॥

(सिद्धान्तिसमाधानभाष्यम्)

न वक्तव्यम् । एवं वक्ष्यामि—“णेः” आत्मने-
पदं भवति । ततः “अणौ यत्कर्म णौ चेत्” अ-
प्यन्ते यत्कर्म णौ चेत् णौ यदि तदेव कर्म भवति ।
ततः “स कर्ता” कर्ता चेत्स भवति णाविति ॥

(प्रदीपः) भाष्यकारस्तु वाक्यभेदाश्रयेणैतमर्थं साध-
यति—णेरात्मनेपदं भवतीत्येक वाक्यम् । ततोऽणौ
यत्कर्म णौ चेदिति द्वितीयम् । अत्र वाक्ये यत्तदोर्निह्यसव-
न्वाद्यच्छब्देन तच्छब्द आक्षिप्यते । धर्मान्तरस्य चानिर्दे-
शात्कर्मत्वमेव संनिधानात्प्रतिनिर्दिश्यते । अणौ यत्कर्म णौ
चेत्तत्कर्मैति प्रतिनिर्देशेन च कर्मान्तरव्यावृत्तिः क्रियते, न
त्वणौ कर्मणो णौ कर्मत्वसद्भावः प्रतिपाद्यते स कर्तैति
वाक्यान्तरेण तस्य कर्तृत्वप्रतिपादनाद् युगपदेकक्रियापेक्षया
कर्मत्वकर्तृत्वविरोधादेकस्य । यथेष्ट वाक्यशेषपरिकल्पनादणौ
यत्कर्म णौ चेत्तदेव कर्मत्वेवकाराध्याहारकर्मन्तरनिवृत्तिलाभः ।
ततः स कर्तैति तृतीय वाक्यमणौ कर्मणो णौ कर्तृत्वप्रतिपा-
दनपरम् । एवमेषा वाक्यानामेकवाक्यत्वे महावाक्य लक्ष्यस-
स्कारक सपद्यते ॥

(उद्धोतः) प्रतिनिर्दिश्यत इति । विधीयते इत्यर्थः ।
कर्मशब्दश्चात्रोत्तरवाक्यवत् कारकपर एवेति भावः ॥ एवमपि
कर्मान्तरनिवृत्तिः कथमित्यत आह—स कर्त्तैतीति ॥ कर्तृत्वप्रति-
पादनेपि कमेव किं न स्यादत आह—युगपदिति । न चैकस्यै-
कदैव व्यापारव्यधिकरणफलश्रयत्व व्यापाराश्रयत्व च सम्भवतीति
भावः ॥ यथेष्टमिति । शास्त्रस्य बहुलक्ष्यसस्कारकत्वानुरोधेने-
त्यर्थः । एतेनाणौ द्विकर्मा एवास्तोदाहरणमित्युपास्तम् । अप्यन्ता-
वस्थास्यकर्मत्वावच्छेदेन कर्तृत्वप्रतिपादनात् । इदमेव ध्वनयितु
भाष्ये वृष्टान्तव्याजेन सूत्रोदाहरण दर्शितम् ॥

(सूत्रप्रत्याख्यानधिकरणम्)

(सूत्रप्रत्याख्यानभाष्यम्)

यद्येवं कर्मकर्ताऽयं भवति । तत्र कर्मकर्तृत्वा-
त्तिसिद्धम् ॥

(प्रदीपः) यद्येवमिति । यथा लुनाति केदारं देवदत्तः,
लूयते केदारः स्वयमेवेति केदारः कर्मकर्ता, तथा प्यन्तेपि भ-
वति—लावयते केदारः स्वयमेवेति ॥ कथमिति चेत् । उ-
च्यते—लुनातिस्त्वावद्विधाभवनोपसर्जने द्विधाभावने वर्तते । लु-
नाति केदार देवदत्तः । द्विधाभवन्तं द्विधा भावयतीत्यर्थः । यदा
तु केदारस्य सौकर्यातिशयविवक्षायां देवदत्तस्य व्यापारो न विव-
क्ष्यते तदा द्विधाभवनमात्रे लुनातिर्वर्तते अनेकार्थत्वाद्वातूनाम् ।
भिन्ना एव वा धातवो भिन्नार्थाः । सारूप्यात्तु तत्त्वाध्यवसायः ।
तत्र द्विधाभवने केदारस्य कर्तुः कर्मवत्कर्मणा तुल्यक्रिय
इति कर्मकार्याप्यतिदिश्यन्ते । तेन लूयते केदारः स्वयमेवेत्या-

दयः प्रयोगा उपपद्यन्ते । अत्रापि स्वयमित्यस्य यदा आत्म-
नेत्यर्थस्तदा आत्मापेक्षया कर्मत्वमस्त्येवेति लूयते केदार इत्ये-
तावदुदाहार्यम् ॥ वृत्तिकाराणां तु स्वयमिति वचन कर्त्रन्तरव्यु-
दासपरं विज्ञेयम् । अथ वा स्वयमित्यनेन करणत्वमात्मनः
प्रतिपाद्यते, न तु कर्तृत्वम् । ततो यदा द्विधाभवनवृत्तेर्लुनातेर्दे-
वदत्तादिप्रयोजकव्यापारे णिजुत्पद्यते तदा य एवार्थो लुनाति
केदार देवदत्त इति, स एवार्थो लावयति केदारं देवदत्त इति ।
पुनः केदारस्य सौकर्यातिशयविवक्षायामविवक्षिते देवदत्तस्य
व्यापारे द्विधाभवनमात्रवृत्तिर्लावयतिः सम्पद्यते । ततश्च य
एवार्थो लूयते केदारः स्वयमेवेति, स एव लावयते केदारः
स्वयमेवेति । न च प्रयोज्यप्रयोजकभावनिवृत्तौ णिचो निवृत्तिः,
उपायनिवृत्तावप्युपेयानिवर्तनात् । सिद्धशब्दव्युत्पत्तये हि प्रकृ-
तिप्रत्ययविभागकल्पना आश्रीयते, अर्थस्योपादान त्यागश्च
क्रियते । लौकिके तु व्यवहारे सौकर्यमात्रविवक्षायां लावयते
केदार इति प्रयुज्यते । एव तावत्

“निवृत्तप्रेषणाद्धातोः प्राकृतेर्ये णिजुच्यते ।

इत्येतत्पक्षाश्रयेण कर्मकर्ता व्याख्यातः ॥ अपरः कल्प—
लुनाति केदार देवदत्तः । लुनन्त देवदत्त सौकर्यातिशयात्के-
दारः प्रयुक्ते इति केदारव्यापारे णिजुत्पद्यते—लावयति केदारो
देवदत्तेनेति । पुनः प्रयोज्यप्रयोजकभावविवक्षायां लावयते
केदार स्वयमेवेति प्रयुज्यते । तत्र पूर्वप्रक्रियाश्रयणे कर्मव-
त्कर्मणा तुल्यक्रिय इति सिद्धमात्मनेपदम् । तथा हि—
लावयति केदार देवदत्त इत्यत्र यस्मिन्लावयतौ धातौ यादृशी
कर्मावस्थायां केदारस्य द्विधाभवनलक्षणा क्रिया तस्मिन्नेव
धातौ तादृशी कर्त्रवस्थायांमिति सिद्ध लावयते केदारः स्वय-
मेवेति । द्वितीया तु प्रक्रिया सूत्रे एतस्मिन्नारब्धे सम्भवतीति
प्रदर्शिता । न तु तस्या कर्मवद्भावः प्राप्नोति । लावयतौ केदा-
रस्य कर्मत्वाभावात् कर्मणा समानधातौ तुल्यक्रियत्वाभावात् ॥

(उद्धोतः) एव चाकर्मकाणामेतत्सूत्रोदाहरणत्वं फलितं तद्-
ध्वनयन्नाह—भाष्ये—यद्येवमिति । कर्मकर्तृत्वान्निसिद्धमिति ।
च ॥ नन्विदमनुपपन्नं, समानधातौ कर्मस्यक्रियया तुल्यक्रियाकर्तुः
कर्मवद्भावो, न चात्र तथा । तथाहि लावयत इत्यत्र किं लुनातिक-
र्मणा समानक्रियत्वम्, उत लावयतिकर्मणा । नाह । प्यन्ता-
प्यन्तत्वेन धातुभेदात् ॥ नान्यः । लुनातेर्णिचि लावयति केदार
देवदत्तेन यद्देवदत्त इत्यत्र केदारस्य प्रकृत्यशकर्मत्वेन तथैव धातुभे-
दात् । लवनकर्तुस्तु गत्यादिनियमात्कर्मत्वमेव नेत्यत आह—यथा
लुनातीति । वृष्टान्तमुपपादयति—लुनातिस्त्वावदिति । सौक-
र्यातिशयोऽनायासेन द्विधाभवनाश्रयत्वम् तच्च कर्तृव्यापारस्यैपत्वेन
कर्तृव्यापाराविवक्षायामप्यनुदरा कन्येतिवत्तत्र पर्यवसानम् । ईपत्वादेव
तस्य स्वातन्त्र्येण धात्ववाच्यतेति द्विधाभवनमात्रवृत्तित्वं लुनातेर्बो-
ध्यम् ॥ कञित्फलव्यापारयोः शक्तिः, कञित्फले इति कथमत
आह—अनेकार्थत्वादिति । तदुक्तम्—

“एकदेशे समूहे च व्यापाराणां पचादयः ।

स्वभावतः प्रवर्तन्ते तुल्यरूपसमन्विताः” इति ॥

केचिदर्थभेदाच्छब्दभेदमिच्छन्ति तन्मतेऽप्याह—भिन्ना एवेति ॥
नन्वेव धातुभेदात् कर्मवद्भावो न स्यादत आह—सारूप्यादिति ॥
तदुक्तम्—

“तानि धात्वन्तराण्येव पञ्च सिध्यतिवद्विदुः ॥

भेदेऽपि तुल्यरूपत्वादेकत्वपरिकल्पना” इति ॥

नन्वेव केदारः कर्तृवेति कथमय कर्मकर्तृत्वत आह—तत्रेति ।

आतिदेशिकस्तथा व्यवहार इति भावः ॥ इयं च द्वितीयावस्था ।
यावतीषु सोपानस्थानीयास्वर्थविभागभूमिषु पदं विन्यस्येयं प्रायो-
गिकी पर्यन्तभूमिं प्राप्यते ता अन्तरालभाविन्यो गम्यमाना भूम-
योऽवस्थाशब्देनोच्यन्ते ॥ तत्र प्रथमं द्विधाभवनं बुद्धिरवगाहते । द्वि-
धाभवनेस्य स्वरूपयोग्यता ज्ञात्वैव कर्तृद्विधाभावने प्रवृत्तेः । अ-
न्यथा शिलायामङ्कुरोत्पादनायेवाप्रवृत्तिप्रसङ्गात् । ततो द्विधाभावने
कर्मेतापत्त्यवगाहनम् । ततोऽत्यन्तसौकर्याय नानेन प्रयुक्तं सन्
द्विधा भवति, किं तु स्वत एवेति परंप्रेरणोऽसवलितद्विधाभवनलक्षण-
स्वातन्त्र्यावगाहनमिति द्विधाभवनमात्रवृत्तित्वे कर्मवद्भावः । स्पष्ट-
चेदं हेलाराजीयादौ ॥ विशिष्टवाचको धातुविशेषणे पर्यवसन्न इति ।
इमा द्वितीयरूपात्वेन व्यवहरन्ति ॥ दृष्टान्तमुपपाद्य ग्यन्ते उपपा-
दयति—ततो यदेति । तत्र लुनाति केदारमिति कक्ष्यापेक्षयाऽस्या
कक्ष्याया णिच् विशेषः, तस्या द्विधाभवनस्वरूपयोग्यतामात्रनिश्चयेन
द्विधाभवनरूपे तत्प्रयोजकव्यापारे प्रवृत्तिः, अस्या तु द्विधाभवने स्वत
एव प्रवृत्तं दृष्ट्वा तत्क्षेमाय कर्तृणां प्रवृत्तिरिति वक्ष्यमाणसौकर्यप्रती-
तिलक्षणविच्छित्तिविशेषलिप्सया णिजुपादानम् ॥ सौकर्यातिश-
येति । अस्या तु कक्ष्याया स्वतः प्रवृत्तस्तत्क्षेमायापि न प्रयोजक-
व्यापारमपेक्षत इति सौकर्यातिशयविवक्षया प्रयोक्तृव्यापाराविवक्षेति
भावः ॥ इयं प्रायोगिकी पञ्चमी पर्यन्तभूमिः ॥ तदुक्तम्—

“अवस्थां पञ्चमीं प्राहुर्ण्यन्ते तां कर्मकर्तारि” इति ॥

तस्याः पञ्चमीत्वं चैवम् । तत्र द्वितीयकक्ष्याया फलसमानाधि-
करणो व्यापारोऽर्थस्ततो णिचि र्त्तीया कक्षा । ततो णिजर्थव्यापा-
रस्य प्रकृत्यर्थस्य फलसमानाधिकरणव्यापारस्य च त्यागे चतुर्थी
कक्षा । ततः फलसमानाधिकरणे व्यापारे प्रवर्तनात्वेन विवक्षिते
णिच्युदाहरणभूताया पञ्चमीत्वम् । उभयत्रापि णिजिर्वाहाय सर्वाङ्गे
हरिणा निवृत्तप्रेषणादित्युक्तं । तदाह—उपायनिवृत्तावपीति ।
मुख्यप्रयोजकव्यापारनिवृत्तावपि स्वव्यापारे एव तत्त्वरोपात्तदनि-
वृत्तिरिति भावः ॥ एतच्च शब्देन्दुशेखरे विस्तरेण निरूपितम् ॥
तदाह—सिद्धशब्देति । ननु ल्यते केदार इति प्रयोगे सति
किमर्थं णिचप्रत्ययवदितप्रयोगादरोऽत आह—सौकर्येति । ल्यते
केदार इति कक्ष्यायां स्वत एव प्रयोज्यस्य स्वव्यापारे प्रवृत्तिरिति
सौकर्यप्रतीतिमात्रं, पञ्चम्या तु क्षेमार्थमपि प्रयोजकव्यापारो नापे-
क्षित इति तदतिशयस्य लाभदेतदादर इति भावः ॥ प्राकृते ।
प्रयोगान्तरे प्रकृतिवाच्ये व्यापारे ॥ अध्यारोपितप्रेषणपक्षमाह—
अपर इति । लुनन्तमिति । स्वयं द्विधाभवने प्रवृत्त केदारं

लविता क्षेमाय प्रयुक्ते इति निवृत्तप्रेषणे चतुर्थी कक्षा, इह तु स्वत
एव द्विधाभवने प्रवृत्त इत्येतावदेव न, किं तु प्रत्युत स एव लवि-
तारं प्रयुक्ते इति प्रयोज्यत्वाभिमतस्य प्रयोजकत्वेनाधिकं सौकर्या-
तिशय इति भावः । लावर्थेति केदारो देवदत्तेनेति । अत्र लाव-
यतीति पाठस्तु लेखकप्रमादाद् अन्यकृद्भक्ष्यमाणसिद्धान्तरीत्याऽनेना-
त्मनेपदप्राप्ते ॥ यद्वाऽकर्मकाण्येवोदाहरणानीति मन्यमानस्यात्रत्यपू-
र्वपक्षिणो मतेऽनुपदवक्ष्यमाणरीत्या कर्मवद्भावाप्राप्त्या तथोक्तिः ॥
नन्वेवमत्रैव कर्मवद्भावाप्राप्तिविषयेऽस्य सूत्रस्यावश्यकत्वेन कथं कर्म-
वद्भावात् सिद्धमित्युक्तिरिति चेन्न । अत्रत्यकर्मपदस्य कर्मसंज्ञाया-
ग्यार्थपरत्वेन तदतिरिक्तस्य देवदत्तरूपस्य फलाश्रयस्य सत्त्वेनैतद-
प्राप्ते । कर्मसंज्ञा तु गतिबुद्धीतिनियमान्नेत्यन्यत् । कर्तृकर्मंतरकर्मा-
भाव इतिवक्ष्यमाणसिद्धान्तरीत्या त्वात्मनेपदं भवत्येवेति दिक् ॥
पुनरिति । देवदत्ते प्रयोज्यत्वस्याविवक्षाया केदारो तन्निरूपितप्रयो-
जकत्वस्याप्यप्रतीतौ देवदत्तव्यापारस्याप्यप्रतीतेर्द्विधाभवनमात्रे लाव-
यतिरिति भावः ॥ स्थलमारोहयति मनुष्यानि प्रतिप्रयुदाहरणेनाय-
मपि प्रकारो भाष्यकृता ध्वनितः ॥ प्रदर्शितेति । हर्थादिभिरिति
शेषः । न तु तत्रापि कर्मवद्भावविषयत्वे तत्तात्पर्यमिति भावः ॥ एव
चाध्यारोपितप्रेषणपक्षाज्ञानेनात्रायं पूर्वपक्ष इति ध्वनितम् ॥
वस्तुतो निवृत्तप्रेषणवृत्तीयकक्ष्यामादाय तत्संभवः । द्विधाभवनानु-
कूलव्यापाररूपार्थोपस्थितौ तत्प्रतिपादकण्यन्ताण्यन्तयोर्द्वयोरपि शब्द-
योरुपस्थित्यविशेषात् समानधातौ कर्मणा तुल्यक्रियत्वस्य ज्ञानस-
त्त्वात् । न चैव लावयति केदारो देवदत्तेनेति द्वितीयकक्ष्यायामपि
कर्मवद्भावापत्तिः । व्यापारव्यधिकरणफलवाचकानां नेत्यर्थकसकर्म-
काणां प्रतिषेध इति वचनेन तदप्राप्तेरिति दिक् । परे तु तत्र
पक्षे द्वितीयकक्ष्येवोदाहरणं वक्ष्यमाणसिद्धान्तरीत्या तद्ध्वनयन्नाह—
न तु तस्यामितीत्याहुः ॥

(९५२ सूत्रारम्भसाधकवार्तिकम् ॥ ३ ॥)

॥ * ॥ कर्मकर्तृत्वासिद्धमिति चेद्य-

क्विचणोर्निवृत्त्यर्थं वचनम् ॥ * ॥

(भाष्यम्) कर्मकर्तृत्वात्सिद्धमिति चेद् यक्विच-
णोर्निवृत्त्यर्थमिदं वक्तव्यम् । कर्मापदिष्टौ यक्विचणौ
मा भूतामिति ॥

(प्रदीपः) यक्विचणोर्निवृत्त्यर्थमिति । अणौ यत्कर्म
णौ चेत्स कर्ता तदा गेरात्मनेपदमेव नान्यदिति नियमार्थ-
मेतदित्यर्थः ॥

(उद्घोतः) भाष्ये—यक्विचणोर्निवृत्त्यर्थमिति । निय-
मस्य सजातीयोपेक्षत्वेन प्रत्ययान्तरस्यैव वारणाच्चिण्वदिणिवृत्त्यर्थ-
मिति नोक्तम् ॥

(९५३ सूत्रारम्भसाधकवार्तिकम् ॥ ४ ॥)

॥ * ॥ न वा यक्विचणोः प्रतिषेधात् ॥ * ॥

(भाष्यम्) न वा एष दोषः किं कारणम् ? ।

१ पुस्तकत्रये तु लावयते इत्यात्मनेपदमेव प्रतीके दृश्यते ॥

यक्चिणोः प्रतिषेधात् । प्रतिषिद्ध्येते अत्र यक्चिणौ *यक्चिणोः प्रतिषेधे हेतुमणिश्रिब्रूजामुपसंख्यानम्* इति ॥

(उद्द्योतः) एष दोष इति । यदोषपरिहाराय त्वया नियमार्थत्वं व्याख्यायते स यक्चिणप्राप्तिरूपो दोषो नेत्यर्थः । एव चायुक्त नियमार्थत्वमिति भावः ॥

(सूत्रारम्भसाधकभाष्यम्)

यस्तर्हि न हेतुमणिश्च, तदर्थमिदं वक्तव्यम् । तस्य कर्मापदिष्टौ यक्चिणौ मा भूतामिति । उदपुपुच्छत पुच्छं स्वयमेव ॥

(प्रदीपः) उदपुपुच्छत पुच्छमिति ॥ कथं पुनरत्राणौ कर्म भिद्यते यावता पुच्छशब्दो द्रव्यवचनः ॥ अत्राहु — अस्मिन्नेव विषये पुच्छशब्द पुच्छकर्मिकायामुदसनक्रियाया वर्तते । तस्मात् स्वार्थे णिङ् प्रत्ययः । ततो यदा भ्राम्यमाण पुच्छ संस्कारवशाच्चक्रमिव भ्रमणक्रियाया भूताया स्वातन्त्र्येण विवक्ष्यते तदा उदपुपुच्छतेत्यात्मनेपदमेव णिङन्ताद् यथा स्यादित्येवमर्थमिदं सूत्रं संपद्यते ॥

(उद्द्योतः) यावतेति । एव चाण्यन्तपुच्छशब्दस्य क्रियावचनत्वाभावेन तत्र कर्माभाव इति क्रियमाणेपि सूत्रे यगादिनिवृत्तिर्न प्राप्नोति, अनेन नियमस्य प्राप्यभावादिति भावः ॥ उदसनक्रियायामिति । यद्यपि णिङुपसदान एव पुच्छपद तत्समवेतक्रियापरं न केवलमित्यण्यन्तप्रयोगो दुर्लभस्तथापि शास्त्रदृष्ट्या कर्मवानप्यन्तोस्तीत्यभिमानः ॥ भूतायामित्यनेन लुङ्विषयप्रदर्शनम् ॥ केचित्तु णिङन्ताणिचीदमुदाहरणमित्याहुः । तत्र । यस्तर्हि न हेतुमणिजितिभाष्यासंगते ॥

(सूत्रारम्भसाधकभाष्यम्)

अत्रापि यथा भारद्वाजीयाः पठन्ति तथा भवितव्यं प्रतिषेधेन *यक्चिणोः प्रतिषेधे णिश्रन्थिग्रन्थिब्रूजात्मनेपदाकर्मकाणामुपसंख्यानम्* इति ।

(उद्द्योतः) भाष्ये—अत्रापि यथा भारद्वाजीया इति । एव च तेनैव नियमफलसिद्धेरनर्थक सूत्रमिति भावः ॥

(प्रतिषेधावश्यकताभाष्यम्)

स चावश्यं प्रतिषेध आश्रयितव्यः ।

(९५४ अन्यथानुपपत्तिवार्तिकम् ॥ ५ ॥)

॥ * ॥ इतरथा हि यत्र नियमस्ततो न्यत्र प्रतिषेधः ॥ * ॥

(भाष्यम्) अनुच्यमाने ह्येतस्मिन्यत्र नियमस्ततो न्यत्र तेन यक्चिणोः प्रतिषेधो वक्तव्यः स्यात् । गणयति गणं गोपालकः । गणयति गणः स्वयमेव ॥

(प्रदीपः) गणयति गणइति । गणो णावेव कर्म णा-

वेव कर्तैत्यस्य नियमस्याव्यापाराणिश्रन्थिग्रन्थीतिवक्तव्य एव प्रतिषेधः । तस्यैव च व्यापकत्वान्नाथोनेन सूत्रेणेत्यर्थः ॥ कथं पुनरत्र कर्मद्वावप्राप्तिः । यावता कर्मस्थभावकानां कर्मस्थक्रियाणां च कर्मवद्भावो विधीयते । गणनं च संख्यानिमित्तकं परिच्छेदो ज्ञानविशेषः कर्तरि वर्तते ॥ नैष दोषः । भागशो ऽवस्थापनेपि गणिवर्तते । भागशोवतिष्ठमानं गणं गोपालकोऽवस्थापयति । तत्रानुकूलत्वाद्गणस्यैव कर्तृत्वविवक्षायां मस्ति कर्मस्थभावकत्वात्कर्मवद्भावः ॥

(उद्द्योतः) ननु सूत्रेणैव सिद्धे वार्तिके णिग्रहणमेव न कार्यमित्यत आह—भाष्ये—स चावश्यमिति । अनुच्यमाने इति । णिग्रहण इति शेषः ॥ यत्र नियमोऽप्यन्तादप्यन्तस्थले ॥ ततो न्यत्रेति । ण्यन्तैकविषये गणयति गण इत्यादौ ॥ प्रतिषेध इति । सूत्रेणासिद्धेवार्तिके णिग्रहणाभावाच्चाप्यन्यदेव किञ्चिद्वचनं तेन वादिना कार्यम् । ततो वरं वार्तिक एव णिग्रहणमिति भावः । गणयतीत्यत्र सकर्मकाकर्मकावस्थयोरुभयत्रापि स्वार्थेणिजेवेति बोध्यम् ॥ कथं पुनरिति । एव च यक्चिणो प्राप्यभावात्प्रतिषेधो व्यर्थ इति भावः ॥ भागश इति । भागशोऽवस्थानं च कर्मस्थमिति भावः ॥

(९५५ अन्यथानुपपत्तिशेषवार्तिकम् ॥ ६ ॥)

॥ * ॥ आत्मनेपदस्य च ॥ * ॥

(भाष्यम्) आत्मनेपदस्य च प्रतिषेधो वक्तव्यः । गणयति गणः स्वयमेव ॥

(उद्द्योतः) भाष्ये—आत्मनेपदस्य चेति । न केवलं यक्चिणोरेवात्मनेपदस्यापीत्यर्थः ॥

(९५६ सूत्रारम्भसाधकवार्तिकम् ॥ ७ ॥)

॥ * ॥ आत्मनेपदप्रतिषेधार्थं तु ॥ * ॥

(भाष्यम्) आत्मनेपदप्रतिषेधार्थमिदं वक्तव्यम् । गणयति गणः स्वयमेव ॥

(प्रदीपः) आत्मनेपदप्रतिषेधार्थमिति । अणौ कर्मणो णौ कर्तृत्वे आत्मनेपदं यथा स्याद्, णौ तु कर्मणो णौ कर्तृत्वे मा भूदित्येवमर्थमिदमित्यर्थः ॥

(उद्द्योतः) तर्हि तदर्थमेवेदं सूत्रमस्तिवत्याह—आत्मनेपदप्रतिषेधार्थं त्विति ॥ कर्मवद्भावेन सर्वत्रात्मनेपदे सिद्धे इदं सूत्रं ण्यन्तानामप्यन्तकर्मतुल्यक्रिये कर्तर्येवात्मनेपदं न तु ण्यन्तकर्मतुल्यक्रिय इति नित्यण्यन्तेभ्यः कर्मकर्तरि तन्निवृत्त्यर्थमित्यर्थः ॥ ननु सिद्धस्य पुनर्वचनमन्यनिवृत्त्यर्थं स्यान्न तत्प्रतिषेधार्थमत आह—अणौ कर्मण इति । सिद्धकार्यायाः प्रकृतेरुपादानं प्रकृत्यन्तरनिवृत्त्यर्थमिति भावः ॥ विशेषणान्तरस्य त्वेत्वावृत्तिमात्रफलकत्वे नोपयोग इति तन्नोक्तम् । उपलक्षणत्वं वा बोध्यम् ।

(प्रत्याख्यानसाधकभाष्यम्)

इत्यत एवात्रात्मनेपदम् ॥

(उद्घोतः) भाष्ये—इष्यत एवेति । कर्मज्ञानेनेत्यर्थः ॥ एव चेष्टव्यावर्तकता सूत्रस्य नोचितेति भावः ॥ एव च गणयते गण इत्येव रूपं तत्रेति तात्पर्यम् ॥

(आक्षेपभाष्यम्)

किमिष्यत एव, आहोस्वित्प्राप्नोत्यपि ? ॥

(उद्घोतः) ननु गेरणावितिनियमसूत्रादप्राप्तौ निर्णीताया कथमिष्यत इत्युक्तिरिति शङ्कते—किमिष्यतएवेति ॥

(समाधानभाष्यम्)

इष्यते च, प्राप्नोति च ॥ कथम् ? । अणाविति कस्येदं गेर्ग्रहणं यस्मात्प्राप्तेः प्राक्कर्म वा कर्ता वा विद्यते । न चैतस्मात्प्राप्तेः प्राक्कर्म कर्ता वा विद्यते ॥

(प्रदीपः) न चैतस्मादिति । नित्यत्वाणिचः केवलाना चुरादीना प्रयोगाभावादणौ कर्मणोऽसम्भवाणेरिति हेतुमणिचो ग्रहणम् । प्रतिषेधोऽयणाविति तस्यैव प्रत्यासत्त्या न्याय्य इत्य-हेतुमणौ गणस्य कर्मत्वं हेतुमणौ कर्तृत्वमिति सूत्रस्याय वि-षयो भवत्येवेति कथमत्रानेनात्मनेपदं निवार्येतेत्यर्थः ॥

(उद्घोतः) सूत्रकारस्यापीदमिष्टमित्याह—इष्यते चेत्यादि ॥ नियमसत्त्वात् कथं प्राप्तिरिति शङ्कते—कथमिति । नियमस्यैवा-प्राप्तिरित्युत्तरम् ॥ न चैतस्मादिति । चुरादिणिच इत्यर्थः ॥ ननु णिजुत्पत्तेः पूर्वं धातोर्वर्तमानत्वे कर्मणोपि सम्भवादाह—नित्येति ॥ एव च ततः प्रागवस्थाया प्रयोगस्यैवाभावेन कर्ता च कर्म चास्य नास्तीत्यर्थः ॥ कर्त्तव्येति । दृष्टान्तार्थम् ॥ फलान्तरमप्यस्य वक्ष्यते तदाह—अणौ कर्मणोऽसम्भवादिति । अस्य ‘कथमत्रात्मनेपदं वार्यते’ इत्यनेनान्वयः । नियमप्राप्ते । गणयति गण इत्युदाहरण-स्यावस्थाद्वयेपि चुरादिष्यन्तस्यैव प्रक्रमात् ॥ चुरादिष्यन्तप्रकृति-कहेतुमण्यन्तत्वे त्वेतत्सूत्रविषयतया पूर्वपक्षिणोपि तत्रात्मनेपद-स्यैवेष्टतया तत्रानेन तन्निवारणमशक्यमिति स्वयमाह—गेरि-तीत्यादि । परं त्वेपोक्तिर्विफला, भाष्ये तत्प्रक्रमाभावात् ॥ चिति स्मृत्यामित्यादि इदित्करणादनित्यप्यन्तत्वस्य चुरादीना ज्ञापनेपि तद्विशेषविषयमिति बोध्यम् ॥ वस्तुतस्तज्ज्ञापकमेव चिन्त्यम् । कुद्विप्रभृतीनामिव तस्यापीदित्वस्थोच्चारणमात्रार्थत्वात् । केवलं युषेरविशब्दने इति लिङ्गादनित्यप्यन्तत्व भाष्यकृद्वक्ष्यति ॥ यद्यप्याष्टपाद्वेति विकल्पितणिचोपि चुरादौ सन्ति तथाप्यणावक-र्मकादित्यत्र हेतुमणिच एव ग्रहणसम्भवादिहापि साजात्यात्साहच-र्याच्च तथैवोचितमिति तत्त्वम् ॥

(सूत्रसाधकभाष्यम्)

इदं तर्हि प्रयोजनम्—अनाध्यान इति वक्ष्या-मीति ॥ इह मा भूत्—स्मरति वनगुल्मस्य को-किलः । स्मरत्यनेन वनगुल्मः स्वयमेवेति ॥

(प्रदीपः) इदं तर्हीति । न चानिर्दिष्टविषयः प्रति-षेधः शक्यते विधातुमिति सर्वमेव सूत्रं क्रियते ॥ वनगुल्म-स्येति । कर्मोपलक्षणमेतत् । अत्र हि वनगुल्मस्य शेषत्वेन

विवक्षितत्वात्कर्मत्वाभावः । तस्मात् स्मरति वनगुल्ममिति प्रदर्शनीयम् ॥ स्मरत्यनेनमिति । एतदप्युपलक्षणम् । अत्रह्येनमिति कर्मणः सद्भावात् कर्मवदकर्मकाणामिति वचनात्कर्मवद्भावस्य प्राप्तिर्नास्ति । नाप्यनेनात्मनेपदस्य, कर्म-न्तरसद्भावात् । तस्मात्स्मरति वनगुल्मः स्वयमेवेति प्रद-र्शनीयम् ॥

(उद्घोतः) ननु शेषवैयर्थ्यमत आह—न चानिर्दिष्टेति ।

यद्यपि प्रतियोगिभूतात्मनेपदनिर्देशेनापि प्रतिषेधः शक्यस्तथाप्यन्या-शानुक्तावाध्यानार्थत्वादपि तद् न स्यादिति विषयविशेषनिर्देशार्थं कृत्वा सूत्रमपेक्षितमिति भावः ॥ नन्वधीगर्थेति कर्मणि शेषे वन-गुल्मस्येतिपष्टीसत्त्वात् कर्मणोऽभावेन नेदमुदाहरणमत आह—कर्मोपलक्षणमिति ॥ अन्यत्वेतद्व्याख्यात्वात्सूत्रस्यकर्मपदं फलाश्र-यपरं न तु कर्मसंज्ञकपरमित्याहुः ॥ एतदपि । एनमित्येतद्वदित-मुदाहरणमपि ॥ उपलक्षणम् । तद्वहितोदाहरणस्येत्यर्थः । अकर्म-काण्येवोदाहरणानीति मत्वैव कर्मवद्भावात्सिद्धमिति भाष्यस्य प्रवृत्तेरिति भावः ॥ यद्यपि गतिबुद्धीति सूत्रे ज्ञानसामान्यार्थकाना-मेव ग्रहणमिति स्मरयति योगे नाप्यन्तकर्तुः कर्मत्वप्राप्तिः । तथाप्ये-तद्व्याख्यप्रामाण्यादाध्यानार्थकस्मरतेरपि तत्र ग्रहणं बोध्यमिति तात्पर्यम् ॥

(प्रयोजननिराकरणभाष्यम्)

एतदपि नास्ति प्रयोजनम् । कर्मोपदिष्टा वि-धयः कर्मस्थभावकानां कर्मस्थक्रियाणां वा भवन्ति । कर्तृस्थभावकश्चायम् ॥

(उद्घोतः) एतदपीति । भाष्ये । आध्यानार्थानां कर्तृस्थ-क्रियत्वेन कर्मवद्भावाविषयत्वादिति भावः ॥

(सूत्रसाधकभाष्यम्)

एवं तर्हि सिद्धे सति यदनाध्यान इति प्रतिषेधं शास्ति तज्ज्ञापयत्याचार्यः—भवत्येवंजातीयकाना-मात्मनेपदमिति ॥ किमेतस्य ज्ञापने प्रयोजनम् ? । पश्यन्ति भृत्या राजानम् । दर्शयते भृत्यान् राजा” अत्रात्मनेपदं सिद्धं भवति ॥

(प्रदीपः) भवत्येवंजातीयकानामिति । येषामप्य-न्ताना यत्कर्म तेषां प्यन्ताना यदा स कर्ता तदा कर्तृस्थभाव-क्रियत्वेऽप्यात्मनेपदं भवतीत्यर्थः । एव च ब्रुवता भाष्यकारेण सूत्रमेतद्विध्यर्थमित्यर्थोदुक्तं भवति । तेनारोहयते हस्तीत्यादा-वनेनैवात्मनेपदं सिद्धं भवति । तथा हि—‘रुहिर्गतिविशेषव-चनः’ इति यद्विदुषं छन्दसीत्यत्र भाष्यकारो वक्ष्यति ॥ एवं च कर्तृस्थक्रियत्वान्नास्त्र कर्मवद्भावः । एव चास्मत्ते हस्ती स्वयमेवेति ये कर्मवद्भाव प्रदर्शयन्ति ते न्यायं भाष्यं च बाधमाना अवधीरणीयाः । तथाहि—

विशेषदर्शनं यत्र क्रिया तत्र व्यवस्थिता ।

क्रियाव्यवस्था त्वन्येषां शब्दैरेव प्रकल्पिता ॥^१

इति । विशेषदर्शनेन शब्दार्थानुसारेण वा तात्स्थ्य कथ्यते क्रियायाः । एतच्च कारणद्वयमारोहणस्य कर्तृस्थता प्रतिपादयति न कर्मस्थताम् । तथा हि—हस्तिनमारोहति वृक्षमारोहति पर्व-तमारोहतीत्यादौ कर्मभेदेऽपि नारोहणस्य रूपभेदः प्रतीयते । न चैतेषु प्रयोगेषु क्रियाकृत कर्मणि कश्चिद्विशेषो दृश्यते ॥ धा-तुना च कर्तृगतैव क्रिया प्रतिपाद्यते, न कर्मगता । केवल क-र्मणः कारकत्वादवश्य क्रियाया भाव्यमिति क्रियानुमीयते । सर्वाणि हि कारकाणि स्व स्व व्यापारमनुतिष्ठन्ति प्रधानक्रिया संपादयन्ति । बहुवक्तव्यश्चायमर्थः किञ्चित् प्रकृतोपयोगाहु-क्तमिति प्रकृतमनुसराम ॥ दर्शयते भृत्यान् राजेति ॥ ननु कर्मान्तरसद्भावाद्वात्मनेपदेन न भाव्यम् । उच्यते—अस्मादेवोदाहरणाद्वाध्यकारस्यायमभिप्राय ऊह्यते—अप्यन्ता-वस्थाया ये कर्तृकर्मणी तद्व्यतिरिक्तकर्मान्तरसद्भावे आत्मनेपदं न भवति यथा स्थलमारोहयति मनुष्यानि । इह त्वप्यन्ताव-स्थाया कर्तृणा भृत्याना गौ कर्मत्वमिति भवत्येवात्मनेपदम् । एवं च स्मरयत्येनं वनगुल्मं स्वयमेवेति कोकिलस्य कर्मत्वेऽपि प्रत्युदाहरणं युज्यते ॥

(उद्ध्योतः) तज्ज्ञापयतीति । प्रतिषेधप्रतियोगिसमर्पक सूत्र बोधयतीत्यर्थः ॥ एवंजातीयकानामित्यस्य कर्तृत्वभावकानामित्यर्थे पश्यति राजा स्वयमेवेत्यत्रापि स्यादत आह—येषामप्यन्ताना-मिति ॥ कर्तृत्वभावक्रियत्वेऽपि । अपिना सकर्मकत्वेऽपीत्यर्थः ॥ अत एव भाष्ये एवंजातीयकानामिति चरितार्थमन्यथा भवत्ये-षामित्येव वदेत् । साजात्यं च कर्मवद्भावाप्राप्तियोग्यत्वेनेति बो-ध्यम् ॥ तदाह—एवं चेति । स्वातन्त्र्ये सम्भवति विध्यन्तरशेषत्व-कल्पनाऽयुक्तेति भावः ॥ प्रदर्शयन्त इति भागवृत्तिकारा ॥ न्या-यम् । विशेषदर्शनं यत्रेति वक्ष्यमाणम् ॥ भाष्यम् । यद्धितु-परमित्युक्तस्थम् ॥ तमेव न्यायमाह—विशेषेति । यत्र कर्मभे-देन क्रियाजन्यफले विशेषदर्शनं, रूपभेददर्शनं तत्र कर्मस्था, यथा पचरोदनरोटिकादौ, अन्यत्र कर्तृत्वेत्यर्थः ॥ यद्वा क्रियाकृतवि-शेषस्य यत्र कर्तरि प्रत्यक्षेणावधारणं तत्र कर्तृस्था, यत्र कर्मणि तत्र कर्मस्थेत्यर्थः । इदं केपाचिन्मते ॥ अन्ये त्वेव सति क्रियाजन्यश्रमा-दिकृतवैलक्षण्यं प्रायेण सर्वत्र कर्तर्यस्तीति पचादेरपि कर्तृत्वभावक-तापत्तिः । तस्माच्चैवातुवाच्या फलाशरूपा क्रिया कर्तृगतापि सव-न्धविशेषेण शब्देन बुध्यते स कर्तृत्वक्रियः । यद्वातुवाच्या सोऽश कर्मस्य एव न कथमपि कर्तृत्वम् । स कर्मस्थक्रियो यथा पैच्यदादा-

विति वदन्ति ॥ तदाह—अन्येषामिति ॥ नन्वत्र पक्षे दृशेः कर्म-स्थक्रियत्वापत्तिः, विषयत्वापत्तिरूपस्यावरणमङ्गुरूपस्य वा फलस्य कर्मण्येव सत्त्वादिति चेत् ॥ सत्यम्—ज्ञानानुकूलव्यापार एव तदर्थ इत्याशयाद् ॥ विशेषदर्शनमित्यस्य दर्शिताद्यव्याख्यारीत्याह—कर्मभेदेऽपि । नारोहणस्य । न तज्जन्यफलस्य ॥ द्वितीयव्या-ख्यायामाह—न चेतैष्विति । एव च निर्वर्त्यविकार्यकर्मणि निर्वृ-त्तिविकारलक्षणं कर्मणि विशेषः । प्राप्ये तु न,

क्रियाकृतविशेषाणां सिद्धिर्यत्र न लक्ष्यते ।

दर्शनादनुमानाद्वा तत्प्राप्यमिति कथ्यते ॥

इति तल्लक्षणादिति भावः ॥ अन्येषां मतेऽपि कर्मस्थक्रियात्व नि-राकरोति—धातुना चेति ॥ कर्तृगतैवेत्यस्य कर्तृगापीत्यर्थः ॥ न कर्मगतेत्यस्य न कर्मगतैवेत्यर्थः ॥ ननु न्यग्भवनं विनोपरिग-मनममभवीत्यत उक्तम्—केवलमित्यादि । अत एव हरिणापि—
'न्यग्भावनं न्यग्भवनं रहौ शुद्धे प्रतीयते'

इत्येवोक्तं, न तु रुहिणा प्रतिपाद्यत इति ॥ [नैवेव सति धात्वर्थतावच्छेदकफलाश्रयत्वाभावाद्धस्तिन कर्मत्वानापत्तिरत आह—बहु वक्तव्य इति । अयं भावः—न्यग्भवनानुकूल-व्यापारस्य रुद्ध्यर्थत्वे तदनुकूलतयाऽङ्कुशेन गज ताडयत्यप्यारो-हतीतिप्रयोगापत्तिः । उपरिगमनमपि वात्वर्थश्चेत् तदेवास्तु तावतैव हस्तिन कर्मत्वोपपत्तिः, किं न्यग्भवनेनेति । उपरिगम-नस्य सवन्धविशेषेण कर्तर्यपि सत्त्वान्न कर्मस्थक्रियत्वमिति भावः ॥] नन्विति । उपक्रमस्य कर्मान्तरनिवृत्तिपरवाक्येनाकर्मकाणामेवैतदु-दाहरणत्वावगतेरिति भावः ॥ अस्मादेवोदाहरणादिति । एवंजा-तीयकानामित्युक्तिपरान्न यस्मात्प्राक्कर्मकर्ता चेति भाष्याच्चे-त्यपि बोध्यम् । प्राक्कर्मकर्ता चेत्यनेन प्राक्स्थितकर्मकर्त्रोरेतदात्मने-पदोपयोगित्वं बोध्यते । तच्च कर्तृकर्मातिरिक्तकर्माभावबोधने ण्वे-त्याहुः ॥ कर्तृकर्मणी इति ॥ कर्तरि कर्मत्वतः कर्तृग्रहणमनुवर्त्य प्रथमया विपरिणमय्य यच्च यश्च यदित्येकशेषेणायमर्थो लब्धः ॥ प्रत्युदाहरणं युज्यते इति । सिद्धान्ते इति शेषः । स्थलमारोह-यतीत्यत्रापि स्थलस्य कर्तृकर्मातिरिक्तकर्मणः सत्त्वात् ॥

(१५७ आक्षेपवार्तिकम् ॥ ८ ॥)

॥ * ॥ आत्मनः कर्मत्वे प्रतिषेधः ॥ * ॥

(भाष्यम्) आत्मनः कर्मत्वे प्रतिषेधो वक्तव्यः ।

'हन्त्यात्मानम् घातयत्यात्मा' इति ।

(प्रदीपः) आत्मनः कर्मत्वे इति । यदैकमेव वस्तु बुद्ध्या विभज्य कर्मत्वेन कर्तृत्वेन च विवक्ष्यते तदा प्रतिषेध इत्यर्थः ।

मुद्रितपुस्तकेषु "धातुना चेति" इति प्रतीकानन्तरमेव समुपलभ्यते तथापि तत्र लेखकप्रमादपतितत्वेन योग्यस्थाने स्थापितः ॥

५. 'आरोहन्ति हस्तिनं मनुष्याः',

आरोहयति हस्ती स्थलं मनुष्यान्'

इति 'यद्धितुपरं छन्दसि' इति सूत्रभाष्योक्त इति शेषः ॥

१ 'क्रियाया कथ्यते' ॥ २ 'राज्ञा' ॥

३ Bangal Asiatic Society मुद्रित पुस्तक शोधकेन तु 'य-दादौ' इति पाठः शोधितः । तस्यार्थः स एव प्रष्टव्यः ॥ क्वचित् 'पचिन-दादौ' इति पाठः शोधितः ॥ 'पच्यदादौ' इति पाठे अदधातुरपि भक्षणा-भक्षणकृतविशेषं कर्मणि प्रदर्शयतीति कर्मस्थक्रियो भवेत् ॥

४ अयं कोटकात्तर्गतः पाठो यद्यपि Bangal Asiatic Society

(उद्घोतः) भाष्ये—आत्मनः कर्मत्वे प्रतिषेध इति । अप्यन्ते कर्मण आत्मनो ण्यन्ते कर्तृत्वेनाप्यन्तावस्थास्थकर्तृकर्मातिरिक्तकर्माभावेन चात्मनेपदस्यैतस्यास्य प्रतिषेधो वक्तव्य इत्यर्थः । भाष्योदाहरणे आत्मानमित्युभयान्वयि ।

(तदस्थाक्षेपभाष्यम्)

स तर्हि वक्तव्यः ।

(९५८ समाधानवार्तिकम् ॥ ९ ॥)

॥ * ॥ न वा ण्यन्तेऽन्यस्य कर्तृत्वात् ॥ * ॥

(भाष्यम्) न वा वक्तव्यः । किं कारणम् ? ण्यन्तेऽन्यस्य कर्तृत्वात् । अन्यदत्राण्यन्ते कर्म अन्यो ण्यन्तस्य कर्ता ॥ कथम् ? द्वावात्मानौ । अन्तरात्मा शरीरात्मा च । अन्तरात्मा तत्कर्म करोति येन शरीरात्मा सुखदुःखे अनुभवति । शरीरात्मा तत्कर्म करोति येनान्तरात्मा सुखदुःखे अनुभवतीति ॥ णेरणौ ॥ ६७ ॥

(प्रदीपः) नवेति । वस्तुत एवात्र आत्मभेदो न त्वेकस्यैव कर्मत्वं कर्तृत्वं चेत्यर्थः ॥ अन्तरात्मेति । साख्यपक्षेऽन्तःकरणमन्तरात्मा तस्यैव कर्तृत्वसमवातपुरुषस्याकर्तृत्वात् । नैयायिकादीनां तु मते पुरुषस्य कर्तृत्वात्स एवान्तरात्मा विवक्षितः ॥ शरीरात्मा सुखदुःखे इति । शरीरस्याचेतनत्वात्सुखदुःखहेतुभ्यां शरीरं सबध्यत इति व्याख्येयम् ॥ ६७ ॥

(उद्घोतः) वस्तुत एवेति । अयं भावः—शरीरात्मा कर्म । अहं काण इत्यादिव्यवहारेण शरीरेऽपि लोकानामात्मत्वप्रत्ययाच्छरीरात्मेति न विरुद्धम् । अन्तरात्मा कर्ता शरीरात्मनि कर्तृत्वस्य लौकिकैरप्यनभ्युपगमादिति [भावः] न नन्वन्तरात्मा पुरुषः सोऽप्यकर्तृत्वं साख्यादिमतेऽत आह—सांख्येति । तस्यैवेति । तन्मते पुरुषस्य पुष्करपलाशवन्निलेपत्वेन कर्तृत्वाद्यनाश्रयत्वादिति भावः ॥ पुरुषस्य । जीवस्य ॥ भाष्ये आत्मद्वयसत्त्वे मानमाह—अन्तरात्मेत्यादिना । तत्कर्मेति । धर्माधर्मरूपयत्पूर्वसञ्चितं कर्म तत्फलं पादादिसौष्टवाद्यनुभवतीति लौकिकव्यवहारात् । पूर्वकृतं कर्म मामाधिरूपेण बाधते इति व्यवहाराच्चेति भावः ॥ शरीरात्मनः कर्म चेष्टादिरूपं सुखदुःखजनकम् । एकस्यैवात्मनः कक्ष्यान्तरे कर्तृत्वं त्वनभिधानाच्चेति सिद्धान्ताशयः ॥ ६७ ॥

(१५७ आत्मनेपदनियमसूत्रम् । १ । ३ । २ आ. २८ सू.)

२१९ स्वरितजितः कर्त्रभिप्राये क्रियाफले ॥ १३७२ ॥

(प्रदीपः) स्वरितजितः ॥ ७२ ॥ इदमात्मनेपदं सविधानवृत्तिभ्यो धातुभ्यो भवतीति केचिद्वाचक्षते । पचते पाचयती-

त्यर्थः । यजते याजयतीत्यर्थः । अनेकार्थत्वाद्धातूनां प्रकृतिरेव यदा सविधाने वर्तते तदा तस्य द्योतकमात्मनेपदं भवति । यदा तु प्रकृत्यानभिहितं सविधानं तदा तदभिधानाय णिजुत्पद्यते पाचयतीति । यदा णिचश्चेति ण्यन्तादात्मनेपदं भवति तदा द्वितीये सविधाने ण्यन्तस्य वृत्तिः परिकल्पनीया, यथा राजा पाचयते इति । कर्त्रभिप्राये क्रियाफलइत्यनेन सविधानलक्षण एव क्रियाविशेष उपलक्ष्यते । क्रीणीष्व वैपते धत्ते चिनुतइति च शिष्टप्रयोगेषु ण्यर्थोऽवगम्यते । स्वरितजित एव सविधाने शब्दशक्तिस्वाभाव्याद्वर्तन्ते नान्ये धातव इति स्वरितजिद्ग्रहणं भाष्ये प्रत्याख्यातम् ॥ अन्ये त्वाहुः—स्वार्थं य क्रियामारभते तत्रात्मनेपदं परार्थारम्भे तु परस्मैपदम् । सा च स्वार्थपरार्थता विवक्षानिमित्ता लौकिके प्रयोगे स्वरितजिद्विषयैव, न यात्यादिविषयेत्यत्रापि पक्षे स्वरितजिद्ग्रहणस्य प्रत्याख्यानम् ॥ एवं पञ्चभिर्हलैः कृषतीति विभाषोपपदेन प्रतीयमानइति पक्षे आत्मनेपदाभावः । स्वामिदासौ पचत इति क्रियामात्रविवक्षायां परस्मैपदम् । यदा तु स्वामिगतो वर्मो दासं आरोप्यते तदा स्वामिदासौ पचते इति आत्मनेपदं भवत्येव ॥

(उद्घोतः) स्वरितजितः ॥ ७२ ॥ ननु राजा प्रयाति सेना प्रयातीत्यादौ क्रियाफलस्य जयस्य कर्तृगामित्वतदभावयोर्दोषः—नेन यात्यादिव्यावृत्तये स्वरितजित इत्यस्यावश्यकत्वेन भाष्यमनुपपन्नमत आह—इदमिति । अत्र केचित्—क्रिया कृत्स्नधात्वर्थस्तत्फलके कर्तुः प्रयोजककर्तुरभिप्रायेऽभिप्रायमूलके प्रयोजककर्तृव्यापारे आत्मनेपदमित्यर्थादिति भावः ॥ संविधानं कृत्स्नधात्वर्थप्रवृत्त्यनुकूलं प्रवर्तनाख्यो व्यापारः । यजेतेत्यादौ च कृत्स्नप्रवृत्त्यनुकूलो यजमानव्यापार एव धात्वर्थः । सर्वावयवक्रियाप्रवृत्त्यनुकूलव्यापार एव सविधानशब्दाच्च । तेन यजेत पशुकाम इत्यादौ यजनान्तर्गतस्तोत्रशसनरूपहोतृव्यापारप्रयोजकव्यापारकर्तृध्वयोरपि पशुना सबन्धः स्यादित्यपास्तम् । तद्व्यापारस्य यजमानव्यापारवदयावद्यर्थप्रवृत्त्यनुकूलत्वाभावेन सविधानत्वाभावादित्याहुः ॥ परे तु संविधानं सामग्रीसंघटनरूपमित्याहुः ॥ ननु विद्धित्याद्यनुकूलव्यापार एव पचत्याद्यर्थो न तु तन्निमित्तं सविधानमपीत्यत आह—अनेकार्थत्वादिति ॥ तस्य द्योतकमिति । अनेन तस्य विशेषणत्वं सूचयति । सविधानविषय एककर्तृकं पाक इत्यर्थः ॥ परे त्वनेकार्थस्य वातोत्राद्यमेवार्थ इति बोधनमेव द्योतकत्वं, तेन विशेष्यत्वेपि न क्षतिरित्याहुः ॥ तदाह—यदा त्विति ॥ हेतुमतीति प्रत्ययार्थनिर्देश इत्येव सिद्धान्तः ॥ अत एव तदाश्रयस्यैव तत्र कर्तृत्वम् । तदाह—तदभिधानायेति । किं च यात्यादीनां सविधाने वृत्त्यभाववादिना तत्र णिजनापत्त्या णिजविधायके वाचकतापक्ष एवावश्यक इत्याशयः ॥ नन्वेव ण्यन्तादात्मनेपदं न स्याद् णिच्चा सविधानस्य बोधितत्वादत आह—यदेति । तस्य, ण्यन्तस्य ॥ नन्वयमर्थसूत्रानारूढोऽत आह । कर्त्रभिप्राये इत्यादि । तदुक्तम्—

कर्त्रभिप्रायता सूत्रे क्रियाभेदोपलक्षणम् ।

तथाभूता क्रिया सा हि तत्कर्त्ता फलभागत्यतः ॥”

इति ॥ क्रियाभेदः सविधानलक्षण ॥ तत्कर्त्ता सविधानकर्त्ता ॥

“केषां चिकर्त्रभिप्राये णिचा सह विकल्पते ।

आत्मनेपदमन्येषां तदर्थं प्रकृतिर्यथा ॥”

इति च ॥ केषांचिद्धातूनां स्वरितजिता केषांचिद्वादिना-
मिति वा ॥ एवमन्येषामित्यपि बोध्यम् ॥ विकल्पाङ्गीकारे शिष्टप्र-
योगान् प्रमाणत्वेन दर्शयति—**क्रीणीष्वेति** ॥ वपत इति पाठः ॥
अत्र पक्षे प्रत्याख्यानभाष्यं योजयति—**स्वरितजित एवेति** ॥
नन्वय पक्षो न भाष्यममत प्रत्याख्यानभाष्ये सर्वेषां च कर्त्र-
भिप्रायं क्रियाफलमस्ति [तस्मादुभयवद्भ्य आत्मनेपदम्] न
चैतेषामुभयमस्तीत्युक्ते । तत्र सर्वेषां कर्त्रभिप्रायं क्रियाफलम-
स्तीत्युपक्रममादुभयभावोऽकर्त्रभिप्रायत्वाभावप्रयुक्तो लभ्यते । अस-
विधाने एषा वृत्तिर्नास्तीति तु वक्तुमशक्यं देवदत्तो गच्छतीत्याद्य-
नापत्तेः । तस्मादुत्तरव्याख्यैव युक्ता । तत्र हि यात्यादौ तत्फलस्य
सर्वदा कर्तृगामित्वमेव विवक्षितम्, न तु परगामित्वमित्यस्य सुवच-
त्वात् ॥ प्रतीयते च तथैव यात्यादौ । एव च नै चैषां कर्त्रभि-
प्रायं चेत्यादिप्रतीकथ्यकैयटोपि चिन्त्य एव । चिनुते इत्यादिप्रयो-
गाश्चान्तर्भावितपर्यन्ततयोपपाद्या । प्रकरणादिकं च तात्पर्यमाहकम् ।
कदाचित्परस्मैपदेपि तत्प्रतीत्या तस्यावश्यकत्वाच्च । न च सेना
प्रयातीत्यादौ यात्यादीनामपि पराभिप्रेतफलत्वमस्येवेति वाच्यम् ।
भाष्ये चश्रवणेन कर्त्रभिप्रायमेवाकर्त्रभिप्रायमेव च क्रियाफलमस्ती-
त्यर्थात् । अत्र जयादिफलमुभयभिप्रेतमिति न तथेति भावादित्यर-
चेराह—**अन्ये त्वाहुरिति । स्वार्थं य इति ।** य स्वार्थं क्रिया-
मारभते तत्र तद्विषये प्रयोगे इत्यर्थः । सूत्रे कर्तृगामित्वं कर्तृरुप-
कारकत्वम्, न तु सयोगः समवायो वा । चित्रया यजेत
पशुकाम इत्यादौ तदभावात् । एव च फलद्वारा क्रियैव कर्त्रेति
फलितम् । अत्र पक्षे क्रियाफलं श्रुत्या लोकतो वा यदुद्देशेन क्रिया-
प्रवृत्तिरवगता तद्यथा पच्यादौ भोजनादि लोकतोऽवगतम्, यज्यादौ
च स्वर्गादि श्रुत्याऽवगतम्, न दक्षिणादिरूपमिति बोध्यम् ॥ **परार्थेति**
यात्यादिषु तु परार्थत्वविवक्षेव नास्तीत्यतो न दोषः । स्वार्थत्वप-
रार्थत्वोभयविवक्षावता धातूनां स्वार्थत्वविवक्षाया तडानाविति सू-
त्रार्थः । उभयं च स्वरितजित्वेवेति न दोषः । विवक्षानिमित्ता
स्वार्थपरार्थेत्यन्वयः । विवक्षेयत्वेन ‘**कमलवनोद्घाटनं कुर्वते ये**’
इति सिद्धम् । अत एव स्वामिदासौ पचत इत्यत्र क्रियामात्रविव-
क्षाया परस्मैपदमिति वक्ष्यते कैयटेन । तेन चैनस्य शाब्दबोधं भा-
नमिति लभ्यते । कर्तृगामित्वविवक्षाभावमात्रं परस्मैपदनिमित्तमिति
च । आत्मनेपदादिसमभिध्याहृतधातोः स्वरितजितः कर्तृगतफल-
जनकक्रियादौ लक्षणेति बोध्यम् ॥

केचित्तु नेदं शाब्दबोधविषयं अपि तु पश्चात्तनमानसबो-
धविषयस्तथैवानुभवात् । किमर्था क्रियेति विचारे कचित् परार्थ-

फलकत्वम् कचित् स्वार्थफलकत्वं मनसा बुध्यते । एव चैषु
परार्थत्वमेव परस्मैपदनिमित्तं कोटिद्वयातिरेकेण तृतीयकोटेरभावात् ।
अत एव भाष्येऽकर्त्रभिप्रायमित्युक्तम्, न तु कर्त्रभिप्रायमिति ।
स्वामिदासौ पचत इति तु दासधर्मस्य स्वामिन्यारोपात्साध्यम् ।
स्वामिगतस्य धर्मस्य दासे आरोपेणात्मनेपदवत् । कर्त्रभिप्रेतत्वा-
दिकं चारोपितानारोपितसाधारणं मानमवोधविषयस्तडादिहेतुः ॥
अत एव **परार्थारम्भे तु परस्मैपदमित्युपक्रमे** कैयटेनोक्तम् ।
वस्तुतः कर्त्रभिप्राये क्रियाफले इत्यनेन सविधानमुपलक्ष्यते ।
तद्वाचकाद्धातोरात्मनेपदं विहित्यनुकूलसाधनविनियोगार्थत्वे तु
परस्मैपदम् ॥ एतच्च हरिग्रन्थे स्पष्टमिति मञ्जूषायाम् निरूपितम् ॥
भाष्यस्याप्यत्रैव तात्पर्यमित्याहुः ॥

नन्वेव विवक्षाऽतिप्रसक्त्यत आह—**स्वरितजिद्विषयैवेति** ॥
नन्वेव पञ्चभिर्हलैः कृषतीत्यत्र सविधानप्रतीतेरात्मनेपदं स्यादत
आह—**पञ्चभिरिति** । पञ्चभिर्हलैरित्युपपदगम्यत्वात्तस्येति
भावः ॥ ननु स्वामिदासयोर्युगपत्कर्तृत्वविवक्षायां स्वार्थवृत्तिता-
प्रयुक्तात्मनेपदस्य दासेनान्वयाभावात् परार्थत्वप्रयुक्तपरस्मैपदस्य
स्वामिनाऽनन्वयादप्राप्त्यदुद्देशे विषये पचेतिङन्तस्य प्रयोग एव न
स्यादत आह—**स्वामिदासाविति । क्रियामात्रेति ।** वस्तुतः
उपपत्त्यन्तरमत्रोक्तम् ॥

(स्वरितजिद्विषयप्रत्याख्यानानधिकरणम्)

(आक्षेपभाष्यम्)

स्वरितजित इति किमर्थम् ? ।

(समाधानभाष्यम्)

याति वाति द्राति प्साति ॥

(प्रत्याख्यानभाष्यम्)

स्वरितजित इति शक्यमकर्तुम् ॥

(आक्षेपभाष्यम्)

इह कस्मान्न भवति याति वाति द्राति प्सातीति ।

(समाधानभाष्यम्)

‘कर्त्रभिप्राये क्रियाफले’ इत्युच्यते । सर्वेषां च
कर्त्रभिप्रायं क्रियाफलमस्ति । त एवं विज्ञास्यामः
येषां कर्त्रभिप्रायमकर्त्रभिप्रायं च क्रियाफलमस्ति
तेभ्य आत्मनेपदं भवतीति । नै चैषां कर्त्रभिप्रायं
चाकर्त्रभिप्रायं च क्रियाफलमस्ति । तथाजाती-
यकाः खलवाचार्येण स्वरितजितः पठिताः ये उभय-
वन्तः—येषां कर्त्रभिप्रायं चाकर्त्रभिप्रायं च क्रिया-
फलमस्ति ॥

(प्रदीपः) सर्वेषां चेति । सर्वत्र सविधानस्य सभवा-
त्सर्वत्र च स्वार्थानुष्ठानसमवादिता भावः ॥ येषामिति ।
समवे व्यभिचारे च सति प्रकारान्तरव्यवच्छेदेन विशिष्टे कार्य-

कान्तर्गतपाठः ॥

२ ‘न चैषां’ ॥

३ ‘न चैषां’ ॥

१ ‘त एवं विज्ञास्यामः—येषां कर्त्रभिप्रायमकर्त्रभिप्रायं च क्रि-
याफलमस्ति । तेभ्य आत्मनेपदं भवतीति’ इति भाष्यफलिनेय कोट-

विधानाय विषयनिर्देशं क्रियते इति भावः ॥ न चैषा-
मिति । यात्यादयः सविधाने वर्तितुं न शक्नुवन्तीत्यर्थः ।
अथ वा स्वाभिधेयमात्रवृत्तयो यात्यादयः नैषां स्वार्थताविशि-
ष्टक्रियावाचित्वसम्भवः ॥ तथाजातीयका इति । प्रकार-
मात्रे थालं विधाय प्रकारवति जातीयर् विहितः ॥

(उद्घोतः) सर्वत्रेति । सर्वधातुष्वित्यर्थः ॥ भाष्ये सर्वैषा-
मित्यस्यापि सर्वधातूनामित्यर्थः ॥ संभवे इत्यादि । एव च यत्र
वातौ कर्त्रभिप्राय इत्यस्य व्यावर्त्यसम्भवस्तत्रैवास्त्ववृत्तिरिति भावः ॥
अकर्त्रभिप्रायमित्यस्य कर्तृभिन्नाभिप्रायमित्यर्थः । एव च यात्या-
दीनां सर्वथा कर्त्रभिप्रेतमेवेति व्यावर्त्याभावात्तेषां नोदाहरणत्व-
मिति भावः ॥ नेतेषां स्वार्थताविशिष्टेति । क्रियामात्रवृत्तित्वा-
दिति भावः । एतदुक्तरीत्या भाष्यस्वरसविरुद्धम् । अकर्त्रभिप्रेतक्रि-
याफलाभावस्यैव भाष्यतो लभ्यते इति कश्चित् । प्रत्यययोः पौनरुक्त्य
परिहरति—प्रकारमात्रे इति । केचित्त तदाजातिरिति बहु-
व्रीहेर्जात्यन्ताच्छ बन्धुनीति छमाहुः ॥

(अभिप्रग्रहणप्रयोजनाधिकरणम्)

(आक्षेपभाष्यम्)

अथाभिप्रग्रहणं किमर्थम् ? ॥

(प्रदीपः) अथेति । कर्तारमेति प्राप्नोतीति कर्त्रायमिति
सिद्धयत्येव विवक्षितोर्थः इति प्रश्नः ॥

(उद्घोतः) नन्वभिप्रपूर्वकैरेच्छाया रूढत्वेन कथं तदाक्षे-
पोऽत आह—कर्त्रायमिति । स तु न तव विवक्षित इति भावः ॥

(समाधानभाष्यम्)

स्वरितञितः कर्त्रायै क्रियाफल इतीयत्युच्यमाने
यमेव संप्रत्येति क्रियाफलं तत्रैव स्यात्—लृञ् लु-
नीते, पूञ् पूनीते । इह न स्याद्—यञ् यजते,
वप् वपते । अभिप्रग्रहणे पुनः क्रियमाणे न दोषो
भवति । अभिरामुख्ये वर्तते । प्र आदिकर्मणि । तेन
यं चाभिप्रेति यं चाभिप्रेष्यति यं चाभिप्रागात्तत्र
सर्वत्राभिमुख्यमात्रे सिद्धं भवति ॥

(प्रदीपः) यमेवेति । के चिदाहुः—वर्तमानकालवि-
वक्षा स्यादिति । तदुक्तम् । कालसामान्येऽण्विधानात् ॥
तस्मादयमर्थः—द्विविधं यागादिकलं दृष्टमदृष्टं च । दृष्टं अन्नपुत्र-
वृष्टिशत्रुवधादिकम् । अदृष्टं स्वर्गादि ॥ तत्र—पूर्वं प्रत्यासन्नमवश्यं-
भावीति प्रधानम् । ईतरतु विधुरप्रत्ययोपनिपातसम्भवे व्यभि-
चारसम्भवाद्विप्रकृष्टत्वाच्चाप्रधानमिति तस्येह ग्रहणं न स्यात् ।
अभिप्रग्रहणात् तस्यापि ग्रहणम् । आभिमुख्यं फलस्य यदा
कर्ता बुद्ध्याध्यवस्यति क्रियारम्भे तदा आत्मनेपदमित्ययमर्थो
भिप्रग्रहणे सति लभ्यते ॥ वपतइति । केशश्मश्रु वपत
इत्यत्रैवासन्ने फले स्यात् । धान्यं वपत इत्यत्र तु विप्रकृष्टे फले
न स्यादित्यर्थः ॥ यं चाभिप्रागादिति । अयथेत्यादौ । ए-
तत्तु कालनिर्देशप्रसङ्गेनोक्तं न त्वत्राप्राप्तेर्निमित्तमस्ति ॥

(उद्घोतः) के चिदिति । संप्रत्येतीति भाष्यस्वरसादिति
तेषां भावः । यद्यप्यण्विधौ कालसम्बन्धो नास्ति तथापि कालोदा-
सीनाः प्रत्यया आक्षिप्यमाणकालत्रयसाधारणा इत्यभिप्रायेण काल-
सामान्ये इत्युक्तम् ॥ तस्मादिति । संप्रतीति क्रियाफलविशेषण
संप्रतीत्यस्य क्रियाऽव्यवहितोत्तरकालिकमित्यर्थः । तच्च दृष्टमेवेति
भावः ॥ तदध्वनयन्वक्ष्यति—इह न स्याद् यजतइत्यादि ॥ वि-
धुरो, विरोधी ॥ प्रत्ययः कारणम् ॥ तदुपनिपातः, सत्प्राप्तिः ।
कीर्तनेन, कर्मनाशाजलस्पर्शकरतोयापारगमनविसर्गादिरूपविरोधि-
कारणसान्निध्ये विनाशसम्भवादिति भावः ॥ विप्रकृष्टत्वं, कालान्त-
रभावित्वम् ॥ अभिप्रग्रहणाच्चिति । तदभावेऽवश्यभावित्वं सनि-
हितत्वमेव च प्राधान्यं गृह्येत । सति तु तस्मिन् क्रियोद्देश्यत्वलक्षण-
प्राधान्यविशेषलाभ इति भावः ॥ क्रियाप्रारम्भे यदा कर्ता फलस्या-
भिमुखमुद्देश्यत्वं बुद्ध्या जानाति तदात्मनेपदमित्यन्वयः । एव च
तादृशोद्देश्यमेव फलशब्देन लभ्यत इति तात्पर्यम् । इदमेवाभिप्रेत्य
वक्ष्यति—अभिरामुख्ये प्र आदिकर्मणीति । आद्यत्वं चाभिमु-
ख्यगतम् । आद्यमानिमुख्यं च कर्मप्रारम्भकालिकमेवेति दिक् ॥
ननु वपनस्य केशकर्तृत्वरूपं फलमव्यवहितमेवेति कथमिहाप्राप्तिरत
आह—केशेति । धान्यं वपते इति । बीजविकरणार्थोऽत्र वप-
तिरिति भावः ॥ भाष्ये तेन यं चेत्यादि । अत्राभिप्रेतिः सवन्ध-
मात्रे । एव च येन फलेन संप्रति कर्ता सबद्धो, येन च सबद्धो
भविष्यति येन च सबद्धोभूत्सर्वत्रात्मनेपदं सिद्धं कर्मरम्भे तस्यैव
स्वसवन्धित्वेनोद्देशात् । तत्र भूते उपयोगोऽलाविष्ट देवदत्त इत्यादौ ॥

(कर्त्रभिप्रायेक्रियाफलइत्यस्यप्रयोजनाधिकरणम्)

(आक्षेपभाष्यम्)

कर्त्रभिप्राये क्रियाफले इति किमर्थम् ? ॥

(समाधानभाष्यम्)

पचन्ति भक्तकराः । कुर्वन्ति कर्मकराः । य-
जन्ति याजकाः ॥

(समाधानबाधकभाष्यम्)

कर्त्रभिप्राये क्रियाफल इत्युच्यमानेपि प्राप्नोति ।
अत्रापि हि क्रियाफलं कर्तारमभिप्रेति । याजका य-
जन्ति गा लप्स्यामह इति । कर्मकराः कुर्वन्ति पा-
दिकमहर्लप्स्यामह इति ।

(प्रदीपः) पादिकमहरिति । पादो श्रुतिरस्येत्यत्रार्थेऽ-
समासे निष्कादिभ्य इति ठक् ॥

(उद्घोतः) भाष्ये—अत्रापि हीति । न च तानि फ-
लानि न क्रियारम्भोद्देश्यानीति वाच्यम् । ऋत्विग्यापारवचनयजे-
रारम्भो होता भविष्यामीत्यादिप्रतिवचनं, तदुद्देश्याश्च गाव एवेति
भावः ॥ पादो श्रुतिरस्येति । पादश्रुतिसवन्धि दिनमित्यर्थः ।
दिवसस्य ता श्रुति लप्स्यामह इति तात्पर्यम् ॥

(समाधानसाधकभाष्यम्)

एवं तर्हि 'कर्त्रभिप्राये क्रियाफले' इत्युच्यते ।

सर्वत्र च कर्तारं क्रियाफलमभिप्रेति । तत्र प्रकर्ष-
गतिर्विज्ञास्यते—साधीयो यत्र कर्तारं क्रियाफल-
मभिप्रेति । न चान्तरेण यजि यजिफलं वपि वा
वपिफलं लभन्ते । याजकाः पुनरन्तरेणापि यजि
गा लभन्ते भृतकाश्च पादिकमिति ॥ स्वरित ॥ ७२ ॥

(प्रदीपः) न चान्तरेणेति । नहि स्वर्गादिफलं यागमन्त-
रेण भवति तदुद्देशेनैव यागप्रवर्तनात् ॥ याजका इति ।
प्रतिग्रहेणापीति भावः ॥ तथा च हरिणोक्तम्—

यस्यार्थस्य प्रसिद्ध्यर्थमारभ्यन्ते पचादयः ।
तत्प्रधानं फलं तेषां न लाभादिप्रयोजनमिति ॥ ७२ ॥

(उद्ध्योतः) भाष्ये—सर्वत्र चेति । नहि प्रयोजनमनुद्दिश्येति
न्यायादिति भावः ॥ प्रकर्षेति । अनन्यलभ्यत्व प्रकर्षः ॥ साधीय
इत्यस्य क्रियाफलेनान्वयः । अनन्यलभ्य क्रियाफलं यत्र सविधान-
रूपे धात्वर्थे सति कर्तारमभिप्रेति तत्र तद्वानावित्यर्थः इति भावः ॥
किं तत्साधीय क्रियाफलं तत्राह—न चान्तरेणेति । यद्यज्यादि-
फलमन्तरेण यजिक्रिया न च नैव लभन्ते तदित्यर्थः ॥ गवादिषु च
तद्व्यतिरेकं दर्शयति—याजकाः पुनरित्यादिना । तद्व्याचष्टे—
नहीति । यद्यपि दानादिनापि स्वर्गो भवति, तथापि स्वर्गविशे-
षस्य क्रियाविशेषनियतत्वादनन्यलभ्यत्वमिति भावः ॥ तदुद्देशेन ।
विशेषोद्देशेन । एव च क्रियाफलशब्देन तदेव ग्राह्यमिति भावः ।
कारिकाया यत्प्रसिद्ध्यर्थं पचादय एवारभ्यन्ते इत्यन्वयः । एवकारा-
ध्याहारश्च बोध्यः ॥ ७२ ॥

(इत्यात्मनेपदप्रकरणम्)

(अथ परस्मैपदनियमप्रकरणम्)

(१५८ परस्मैपदनियमसूत्रम् । १ । ३ । २ आ. २९ सू.)

२२५ शेषात्कर्तरि परस्मै-

पदम् ॥ १।३।७८ ॥

(कर्मकर्तरिप्रतिषेधाधिकरणम्)

(९५९ आक्षेपवार्तिकम् ॥ १ ॥)

॥ * ॥ शेषवचनं पञ्चम्या चेदर्थं

प्रतिषेधः ॥ * ॥

(भाष्यम्) शेषवचनं पञ्चम्या चेदर्थं प्रतिषेधो
वक्तव्यः । भिद्यते कुसूलः स्वयमेव, छिद्यते रज्जुः
स्वयमेवेति ॥

(प्रदीपः) शेषात्कर्तरि ॥ ७८ ॥ भिद्यते कुसूल इति ।
कुसूलस्य कर्मशास्त्रातिदेशेपि स्वाश्रयं कर्तृत्वमनिवृत्तमिति पर-
त्वात्परस्मैपदं प्राप्नोति । सप्तम्यन्तेन तु शेषशब्देन कर्तरि वि-
शेष्यमाणे कर्मकर्तुः कर्मवद्भावेन कर्मशास्त्रातिदेशात्मात्मनेपद-
विधावुपयोगादशेषत्वात्परस्मैपदाभावः ॥

(उद्ध्योतः) शेषात्कर्तरि ॥ ७८ ॥ भाष्ये—अर्थं कर्म-
कर्तृरूपे ॥ प्रतिषेध इति । परस्मैपदस्येति शेषः ॥ कार्यातिदेशे कर्म-
वच्छास्त्रस्य परत्वेनात्मनेपदं सिद्ध्यत्येवेत्यत आह—शास्त्रेति ।
वस्तुतः कार्यातिदेशेष्युपदेशदेश एव देशः । तस्य शास्त्रातिदेशान-
तिरेकश्चेति न दोष इति बोध्यम् ॥ नन्वेवमपि विशेषविहितेनातिदे-
शिकेनोपदेशस्य बाधः स्यादत आह—स्वाश्रयमिति । अचारि-
तार्थमेव हि बाधकत्वे बीजम् । अतिदेशश्च यगादिसपादनेन चरि-
तार्थ इति भावः ॥

(न्यासान्तरसमाधानभाष्यम्)

एवं तर्हि शेषे इति वक्ष्यामि ॥

(उद्ध्योतः) भाष्ये शेष इति । एव च भावकर्मणोरिति
नियमे उपयुक्तत्वाच्चात्र शेष इति भावः ॥

(९६० न्यासान्तरदूषणवार्तिकम् ॥ २ ॥)

॥ * ॥ सप्तम्या चेत्प्रकृतेः

प्रतिषेधः ॥ * ॥

(भाष्यम्) सप्तम्या चेत्प्रकृतेः प्रतिषेधो व-
क्तव्यः । आस्ते शेते च्यवन्ते प्लवन्ते ॥

(प्रदीपः) सप्तम्या चेदिति । प्रत्ययनियमे प्रकृतीना-
मनियमादनुदात्तद्विग्रह परस्मैपदमपि प्राप्नोति ॥

(उद्ध्योतः) ननु प्रकृतनियमेनुदात्तद्विग्रहादिभ्यो व्यावृत्त पर-
स्मैपदं शेषेभ्य एवेति किं तेनेत्यत आह—प्रत्ययनियम इति ।

(९६१ समाधानतात्पर्यवार्तिकम् ॥ ३ ॥)

॥ * ॥ सिद्धं तूभयनिर्देशात् ॥ * ॥

(भाष्यम्) सिद्धमेतत् ॥ कथम् ? उभयनिर्देशः
कर्तव्यः । शेषाच्छेष इति वक्तव्यम् ॥

(आक्षेपभाष्यम्)

कर्तृग्रहणमिदानीं किमर्थं स्यात् ? ।

(९६२ समाधानवार्तिकम् ॥ ४ ॥)

॥ * ॥ कर्तृग्रहणमनुपराद्यर्थम् ॥ * ॥

(भाष्यम्) अनुपराद्यर्थमेतत्स्यात् । इह मा भूत्
—अनुक्रियते स्वयमेव, पराक्रियते स्वयमेवेति ॥

(प्रदीपः) अनुक्रियते इति । अनुपराभ्यां कृञ्
इत्येतदशेषार्थमारब्धम् । गन्धनादिषु कर्त्रभिप्राये क्रियाफले
च परस्मैपदार्थम् । तत्रासतीह कर्तृग्रहणे कर्मकर्तर्यपि परस्मैप-
दप्रसङ्गः । सति तु कर्तृग्रहणे उत्तरत्र शेषग्रहणस्य कर्तृग्रहणस्य
चानुवृत्तौ सत्या शेषे कर्तरि परस्मैपदविधानात्कर्मकर्तरि न
भवति ॥ ७८ ॥

(उद्ध्योतः) अशेषं दर्शयति गन्धनादिविविति । एव च
गन्धनादौ प्राप्तमात्मनेपदं यथा बाधते तथा सति कर्तृग्रहणे कर्म-

कर्त्तर्यपि तद्भावेनेति भावः ॥ सति त्विति । इहकरणं तु स्पष्टार्थ-
मिति भावः ॥ ७८ ॥

(आक्षेपभाष्यम्)

सिद्ध्यति । सूत्रं तर्हि भिद्यते ॥

(सिद्धान्तिभाष्यम्)

यथान्यासमेवास्तु ॥

(आक्षेपस्मरणभाष्यम्)

ननु चोक्तम्—* शेषवचनं पञ्चम्या चेदर्थे प्रति-
षेधः* इति ।

(समाधानभाष्यम्)

नैष दोषः । “कर्तरि कर्मव्यतिहारे” इत्यत्र
कर्तृग्रहणं प्रत्याख्यायते तत्प्रकृतमिहानुवर्तिष्यते
शेषात्कर्तरि कर्तरिति । कर्तैव यः कर्ता तत्र यथा
स्यात्, कर्ता चान्यश्च यः कर्ता तत्र मा भूदिति ॥
शेषात्कर्तरि ॥ ७८ ॥

—००००००००—

(१५९ परस्मैपदनियमसूत्रम् । १।३।२ आ. ३० सू.)

२२६ अनुपराभ्यां कृजः ॥ १।३।७९ ॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(९६३ समाधानवार्तिकम् ॥ १ ॥)

॥ * ॥ परस्मैपदप्रतिषेधात्कृजादिषु
विधानम् ॥ * ॥

(भाष्यम्) परस्मैपदप्रतिषेधात्कृजादिषु परस्मै-
पदं विधीयते । प्रतिषिद्ध्यते तत्र परस्मैपदम् “स्व-
रितञितः कर्त्रभिप्राये क्रियाफले” आत्मनेपदं भव-
तीति ॥

(उद्घोतः) अनुपराभ्यां ॥ ७९ ॥ भाष्ये प्रतिषिद्ध्यते
तत्र परस्मैपदमिति । स्वरितञित आत्मनेपदमिति प्राप्तस्य पुनर्वि-
धानेनार्थादन्यत्रैवगतेरिति भावः ॥ अत एव प्रतिषिद्ध्यत इत्यु-
क्त्वाऽप्ये कर्त्रभिप्राये क्रियाफले आत्मनेपदं भवतीत्युक्तिः
संगच्छते ॥

(भाष्यम्) अस्ति प्रयोजनमेतत् । किं तर्हीति ॥

(आत्मनेपदवारणाधिकरणम्)

(९६४ आक्षेपवार्तिकम् ॥ २ ॥)

॥ * ॥ तत्रात्मनेपदप्रतिषेधोऽप्रति-
षिद्धत्वात् ॥ * ॥

(भाष्यम्) तत्रात्मनेपदस्य प्रतिषेधो वक्तव्यः ।
किं कारणम् ? अप्रतिषिद्धत्वात् । नह्यात्मनेपदं प्र-

तिषिद्ध्यते । किं तर्हि ? । परस्मैपदमनेन विधीयते ॥

(प्रदीपः) अनुपराभ्याम् ॥ ७९ ॥ तत्रात्मनेपदप्र-
तिषेधइति । अयमभिप्रायः । अशेषत्वात्कृज. पूर्वेण नियमा-
दप्राप्तं परस्मैपदमनेन प्रतिप्रसूयते इति अनुपरापूर्वात् करोते-
मौलेन विधिवाक्येन आत्मनेपदपरस्मैपदप्रसङ्गः ॥ विधीयत
इति । नियमापाकरणद्वारेण प्रतिप्रसूयते इत्यर्थः ॥

(उद्घोतः) ननु तिवादिष्वन्ते सामान्यतः प्राप्तानां स्वरित-
ञित इतिनियमे तदपवादतयाऽनेन परस्मैपदविधानेन क्वात्मनेपदमा-
पाद्यते कर्त्रभिप्रायादावनेन परस्मैपदविधानात् । अन्यत्र शेषादिति-
नियमेन व्यावर्तितत्वादत आह—अयमभिप्राय इति । तदपवा-
दत्वापेक्षया कर्तृगामिक्रियाफलादावेव तिसस्त्रीलस्य प्रतिप्रसवविधौ
लाघवादिति भावः ॥ प्रतिप्रसूयत इति । क्रमेण नियम इति पक्षे
इयं शङ्क्यर्थः ॥ मौलेन, सवेधा मूले स्थितेन तिसस्त्रीलनेन ॥

(९६५ समाधानवार्तिकम् ॥ ३ ॥)

॥ * ॥ न वा द्युतादिभ्यो वाचचनात् ॥ * ॥

(भाष्यम्) न वा एष दोषः । किं कारणम् ? ।
द्युतादिभ्यो वाचचनात् । यदयं द्युतादिभ्यो वाच-
चनं करोति तज्ज्ञापयत्याचार्यः—न परस्मैपदवि-
षये आत्मनेपदं भवतीति ॥

(प्रदीपः) नवेति । द्युद्भ्यो लुङीत्यन्तरेणापि
वाचचनानुवृत्तिः परस्मैपदप्रतिप्रसवादुभयस्मिन्निश्चे स्वरितत्वेन
वाचचनानुवृत्तिलिङ्गं परस्मैपदप्रतिप्रसवे आत्मनेपदाभावस्य ॥

(उद्घोतः) वा क्यष इत्यतो द्युद्भ्य इत्यत्र वाग्रहणा-
नुवृत्तिः ॥

(९६६ न्यासान्तरेणसमाधानवार्तिकम् ॥ ४ ॥)

॥ * ॥ आत्मनेपदनियमे वा प्रति-
षेधः ॥ * ॥

(भाष्यम्) आत्मनेपदनियमे वा प्रतिषेधो व-
क्तव्यः । ‘स्वरितञितः कर्त्रभिप्राये क्रियाफले’ आ-
त्मनेपदं भवति, कर्तरि अनुपराभ्यां कृजो नेति ।

(प्रदीपः) आत्मनेपदनियमे वेति । साक्षादात्मने-
पदनिषेधे क्रियमाणे मूलविषे प्रतिप्रसवाशङ्का न भवति ॥

(उद्घोतः) नन्वेनेन निषेधेन नियमापाकरणेपि पुनर्मूल-
विषे. प्रवृत्त्याशङ्का तदवस्यैवेत्यत आह—साक्षादिति । तन्निषेधे
हि शेषत्वात् शेषादिनियमान्नानियमप्रसङ्ग इति भावः ॥

(तटस्थआक्षेपभाष्यम्)

सिद्ध्यति । सूत्रं तर्हि भिद्यते ॥

(सिद्धान्तिभाष्यम्)

यथान्यासमेवास्तु ॥

(आक्षेपस्मारणभाष्यम्)

ननु चोक्तं * तत्रात्मनेपदप्रतिषेधोऽप्रतिषिद्धत्वाद् * इति ॥

(समाधानभाष्यम्)

परिहृतमेतत् * न वा द्युतादिभ्यो वावचनात् * इति ॥ अथ वा इदं तावदयं प्रष्टव्यः—स्वरितजितः कर्त्रभिप्राये क्रियाफले आत्मनेपदं भवतीति परस्मैपदं कस्मान्न भवति । आत्मनेपदेन बाध्यते । यथैव तर्ह्यात्मनेपदेन परस्मैपदं बाध्यते, एवं परस्मैपदेनाप्यात्मनेपदं बाध्यते ॥ अनुपराभ्याम् ॥ ७९

(प्रदीपः) यथैव तर्हीति । आत्मनेपदापवादः परस्मैपदं विधीयते, न तु प्रतिप्रसवद्वारेणानियम प्रतिपाद्यते इति भावः ॥ ७९ ॥

(उद्ध्योतः) विधीयत इति । न क्रमेण नियम किं तु सर्वं प्रकरण युगपदेव नियामकमिति भावः । अनेन नियमाना विधिमुखेन प्रवृत्ति सामान्यशास्त्रसंकोचकता चेति ध्वनितम् । भाष्येऽप्यात्मनेपदेन परस्मैपदं बाध्यत इत्युक्त्या विधिमुखप्रवृत्ति सूचिता, निषेधमुखेन प्रवृत्तौ हि तन्निषेधस्य शाब्दत्वाद् बाध्यते इत्युक्तिरसङ्गतैव स्यात् ॥ ७९ ॥

—०००००००—

(१६० परस्मैपदनियमसूत्रम् १ । ३ । २ आ. ३१ सू.)

२३३ बुधयुधनशजनेङ्प्रुदुसुभ्यो

णेः ॥ ८६ ॥

(आक्षेपभाष्यम्)

बुधादिषु येऽकर्मकास्तेषां ग्रहणं किमर्थम् ? ॥

(समाधानभाष्यम्)

बुधादिषु येऽकर्मकास्तेषां ग्रहणं सकर्मकार्थमचित्तवत्कर्तृकार्थं वा ॥ बुधयुधनश ॥ ८६ ॥

(प्रदीपः) बुधयुधनशजनेङ् ॥ ८६ ॥ सकर्मकार्थमिति । अकर्मका अपि धातवः रोपसर्गा अनुपसर्गा वा अर्थान्तरवृत्तित्वे सति सकर्मका भवन्ति । अन्तर्भावितव्यार्था वा प्रयोज्यकर्मणा ॥ अचित्तवत्कर्तृकार्थं वेति । वा शब्दश्चार्थः ॥ तेनाकर्मकाणामचित्तवत्कर्तृकार्थं ग्रहणम् । चित्तवत्कर्तृकाणां तु सकर्मकार्थमित्यर्थः ॥ ८६ ॥

(उद्ध्योतः) बुधयुध ॥ ८६ ॥ उत्तरसूत्रेण सिद्धिमाशङ्क्य परिहरति—भाष्ये बुधादिष्विति । नन्वकर्मकाणां ग्रहणं सकर्मकार्थमिति विरुद्धमत आह—अकर्मका अपीति । प्रकारत्रयेण तेषां सकर्मकत्वमिति भावः । नन्वकर्मकाणां सकर्मकतादशया-मिवाप्राप्तत्वाविशेषाद् अचित्तवत्कर्तृकतायामपि विध्यर्थत्वसम्भवा-

द्वाकारोऽनुपपन्न इत्यत आह—चार्थे इति ॥ अचित्तवत्कर्तृकार्थमिति अचित्तवत्कर्तृकार्थमिति ॥ ८६ ॥

(१६१ परस्मैपदनियमसूत्रम् १ । ३ । २ आ. ३२ सू.)

२३५ अणावकर्मकाचित्तवत्कर्तृकात् ॥ ८८ ॥

(चुरादिभ्योऽपि परस्मैपदसाधनाधिकरणम्)

(९६७ आक्षेपवार्तिकम् ॥ १ ॥)

॥ * ॥ अणावकर्मकादिति चुरादिणिचो ण्यन्तात्परस्मैपदवचनम् ॥ * ॥

(भाष्यम्) अणावकर्मकादिति चुरादिणिचो ण्यन्तात्परस्मैपदं वक्तव्यम् । इहापि यथा स्यात् चेतयमानं प्रयोजयति चेतयति ॥

(प्रदीपः) अणावकर्मकात् ॥ ८८ ॥ अणाविति णिमात्रस्य पयुंदासात् चुरादिण्यन्तो योऽकर्मकश्चित्तवत्कर्तृकश्च तस्मादेतुमण्यन्तादप्राप्तं परस्मैपदमित्यणौ इति वार्तिकमारब्धम् ॥ चुरादिणिचो ण्यन्तादिति । चुरादिण्यन्ताद्वितीयहेतुमण्यन्तादित्यर्थः ॥

(उद्ध्योतः) अणाव ॥ ८८ ॥ ननु यतो णेरात्मनेपद ततः प्रागवस्थाऽणिपदग्राह्येति न दोषोऽत आह—णिमात्रेति । प्रत्यासत्तिमजानानस्य शङ्केत्यर्थः । चुरादिणिचो ण्यन्तादिति सामानाधिकरण्ये वैयधिकरण्ये चानन्वयोऽत आह—द्वितीयेति ॥

(प्रत्याक्षेपभाष्यम्)

यदि तर्ह्यत्रापीष्यते अणिग्रहणमिदानीं किमर्थं स्यात् ? ॥

(प्रत्याक्षेपसमाधानभाष्यम्)

अकर्मकग्रहणमण्यन्तविशेषणं यथा विज्ञायेत ॥

(प्रदीपः) अकर्मकग्रहणमिति । अणावित्यस्य यद्यपि प्रयोजनमस्ति 'आरोहयमाणं प्रयुङ्क्ते आरोहयते' इत्यत्रानेन मा भूत्परस्मैपदम् । तथापि प्रयोजनान्तरमप्यस्तीति भाष्यकारो दर्शयति ॥

(उद्ध्योतः) आरोहयमाणमिति । निवृत्तप्रेषणचतुर्थकक्षेयम् । ततो हेतुमणिच् ॥ प्रयोजनान्तरमपीति । वस्तुतस्तादृशप्रयोगानभिधानमिति भाष्याशय इत्यन्ये ॥

(प्रत्याक्षेपभाष्यम्)

अथाक्रियमाणे अणिग्रहणे अकर्मकग्रहणं कस्य विशेषणं स्यात् ? ॥

(प्रत्याक्षेपसमाधानभाष्यम्)

णेरिति वर्तते । ण्यन्तविशेषणं स्यात् ॥ तत्र को

दोषः ? । इहैव यथा स्यात्—चेतयमानं प्रयोजयति चेतयति । इह न स्यात्—आसयति, शाययतीति ।

(९६८ समाधानवार्तिकम् ॥ २ ॥)

॥ * ॥ सिद्धं त्वतस्मिन् णाविति वचनात् ॥ * ॥

(भाष्यम्) सिद्धमेतत् । कथम् । अतस्मिन् णौ यः अकर्मकस्तत्रेति वक्तव्यम् ।

(प्रदीपः) सिद्धं त्वतस्मिन्निति । तच्छब्देन हेतुमणिजिर्दिश्यते । तस्यैव पूर्वसूत्र उपादानाद्बुधादिभ्यस्तस्यैव सम्भवात् । तेनायमर्थः—अहेतुमण्यन्तो योऽकर्मकश्चित्तवत्कर्तृकश्च तस्माद्धेतुमण्यन्तात्परस्मैपदं भवति । तेन चेतयतीत्यत्रापि सिद्ध्यति ॥

(उद्ध्योतः) तस्यैवेति । यद्यपि यस्माण्योः प्रागिति वक्ष्यमाणरीत्या हेतुमणिरिति लभ्य तथाप्ययं भावस्तथा सत्याधृषाद्वेति विकल्पितमिच्छयन्तसम्भवेन तत्तश्चुरादिण्यन्तादपि परस्मैपदं यथा स्यादिति ॥

(आक्षेपभाष्यम्)

सिद्ध्यति । सूत्रं तर्हि भिद्यते ॥

(समाधानभाष्यम्)

यथान्यासमेवास्तु ॥

(आक्षेपसारणभाष्यम्)

ननु चोक्तम् *अणावकर्मकादिति चुरादिणिचो ण्यन्तात्परस्मैपदवचनम्* इति ।

(समाधानभाष्यम्)

नैष दोषः । अणाविति कस्येदं णेर्ग्रहणम् ? । यस्माण्योः प्राक्कर्म कर्ता वा विद्यते । न चैतस्माण्योः प्राक्कर्म कर्ता वा विद्यते ॥ अणावकर्मकात् ॥ ८८ ॥

(प्रदीपः) यस्माण्योरिति । एतच्च णेरणावित्यत्रोक्तं तदेव पुनः प्रकृतोपयोगाद्भाष्यकारेण स्मारितम् ॥ ८८ ॥

(उद्ध्योतः) उत्तरभाष्यस्य त्वयः भावः—कचित्तथा अण्यन्तसम्भवेपि चुरादिणिच्वावच्छेदेन न सम्भवति । हेतुमणिच्वावच्छेदेन तु सम्भवत्यण्यन्ततेति स एव गृह्यते इति ॥ ८८ ॥

(१६२ परस्मैपदनियमबाधकसूत्रम् १।३।२ आ. ३३ सू.)

२३६ न पादम्याड्यमाड्यसपरिमु हरुचिनृतिवदवसः ॥ ८९ ॥

(९६९ आक्षेपवार्तिकम् ॥ १ ॥)

॥ * ॥ पादिषु धेट उपसंख्यानम् ॥ * ॥

(भाष्यम्) पादिषु धेट उपसंख्यानं कर्तव्यम् ॥ धापयेते शिशुमेकं समीची ॥ न पादम्या० ॥ ८९ ॥

(प्रदीपः) न पादम्याड्यमाड्यसपरिमुहरुचिनृतिवदवसः ॥ ८९ ॥ समीची इति । प्रथमाद्विवचने वा छन्दसीति पूर्वसवर्णदीर्घः ॥ ८९ ॥

(उद्ध्योतः) न पादः ॥ ८९ ॥ छन्दसीति । सुपां सुलुगिति लुकोप्युपलक्षणमिदम् ॥ ८९ ॥

(१६३ परस्मैपदनियमसूत्रम् ॥ १।३।२ आ. ३४ सू.)

२४० लुटि च कूपः ॥ ९३ ॥

(आक्षेपभाष्यम्)

किमर्थश्चकारः ? ॥

(समाधानभाष्यम्)

स्यसनोरित्येतदनुकृष्यते ॥

(उद्ध्योतः) लुटि च ॥ ९३ ॥ भाष्ये अनुकृष्यते इति । वृद्धयः स्यसनोरित्यनेन तु न सिद्धिस्तत्र चतुर्णामेव ग्रहणादिति भावः ।

(प्रत्याख्यानभाष्यम्)

यदि तर्हि नान्तरेण चकारमनुवृत्तिर्भवति, “द्युज्जो लुङीत्यत्रापि चकारः कर्तव्यः विभाषेत्यनुकर्षणार्थः, । अथेदानीमन्तरेणापि चकारमनुवृत्तिर्भवति, इहापि नार्थश्चकारेण । एवं सर्वे चकाराः प्रत्याख्यायन्ते ॥ लुटि च कूपः ॥ ९३ ॥

इति श्रीमद्भगवत्पतञ्जलिविरचिते व्याकरण-महाभाष्ये प्रथमाध्यायस्य तृतीये पादे द्वितीयमाहिकम् ॥ पादश्च तृतीयः समाप्तः ॥

(प्रदीपः) लुटि च कूपः ॥ ९३ ॥ स्वरितत्वादनुवृत्त्या चशब्दप्रतिपाद्यस्य सिद्धत्वाद्भाष्यकारः सर्वानेव चशब्दान् प्रत्याचष्टे ॥ ९३ ॥

इत्युपाध्यायजैयटपुत्रकैयटकृते महाभाष्यप्रदीपे प्रथ-

मस्याध्यायस्य तृतीये पादे द्वितीयमाहिकम् ॥

पादश्च तृतीयः समाप्तः ॥

(उद्ध्योतः) भाष्यकार इति । न च चकारेण स्पष्टा प्रतिपत्तिः स्वरितत्वं तु व्याख्यानसापेक्षमिति वाच्यम् । कृतेपि चेत्समुच्चैतद्विशेषप्रतिपत्तये तदपेक्षायास्तुल्यत्वादिति भावः ॥ सर्वे चकारा इति । अनुवृत्तिफलका इत्यर्थः । तेनाटश्चेति चस्य पुनर्विधानार्थत्वपरभाष्येनाविरोधः ॥ ९३ ॥

इति शिवभट्टसुतसतीगर्भजनगोजीभट्टकृते भाष्य-

प्रदीपोद्ध्योते प्रथमाध्यायस्य तृतीये पादे द्वितीयमा-

हिकम् ॥ पादश्च समाप्तस्तृतीयः ॥ छ ॥ शुभम् ॥

सूत्रसंख्याकोष्टकम् ।

	प्राक्तनयोग	अस्मिन्पादे सूत्रसंख्याद्योतकयन्त्रम्			समग्रयोग.
		भूवाक्रीडो वे पादप्रियते प्राद्वहृष्योदश			
		१ माहिके	२ याहिके	योग	
व्याख्यात सूत्राणि	१२१	८	३४	४२	१६३
अव्याख्यातसूत्राणि	२६	३	४८	५१	७७
समुदितसूत्राणि	१४७	११	८२	९३	२४०

वार्तिकसंख्याद्योतककोष्टकम् ।

प्राक्तनयोगः	अस्मिन् पादे वार्तिकसंख्या			समग्रयोग
	१ माहिके	२ याहिके	योग.	
८०५	८५	७९	१६४	९६९

प्रथमाध्यायस्य चतुर्थपादे प्रथमाह्निकम्

(१६४ नियमसूत्रम् ॥ १।४।१ आ. १ ॥)

२४१ आकडारादेका संज्ञा ॥ १।४।१ ॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) आकडारादेका ॥ १ ॥ किमर्थमिति ।

आकडारात्परा निरवकाशा च संज्ञेयते । तत्रान्तरेणापि सूत्रं विप्रतिषेधे परमिति वचनात्परा भविष्यति न पूर्वा । निरवकाशापि हि सावकाशा विशेषविहितत्वादेव बाधित्वा भविष्यति कौण्डिन्ये दधिदानमिव तद्विधानमिति प्रश्नः ॥

(उद्ध्योतः) श्रीगणेशाय नमः ॥ आकडारात् ॥ १ ॥

नन्वविरुद्धानां संज्ञानां विषये विरोधमूलकविप्रतिषेधशास्त्राप्रवृत्तेरस्य कैमर्थ्यमनुपपन्नमत आह—आकडारादिति । अविरोधमजानतः शङ्केति भावः ॥ निरवकाशस्थले त्वविरोधं जानतोपि शङ्केत्याह—विशेषे इति । ननु विरोधादपीत्येवकारार्थः ॥

(१७० समाधानवार्तिकम् ॥ १ ॥)

**॥ * ॥ अन्यत्र संज्ञासमावेशान्नि-
यमार्थं वचनम् ॥ * ॥**

(भाष्यम्) अन्यत्र संज्ञासमावेशो भवति ॥ कान्यत्र ? । लोके व्याकरणे च । लोके तावत्—‘इन्द्रः शक्रः पुरुहूतः पुरंदरः’ ‘कन्दुः कोष्ठः कुसूल’ इति एकस्य द्रव्यस्य बह्व्यः संज्ञा भवन्ति । व्याकरणेपि कर्तव्यं हर्तव्यमित्यत्र प्रत्ययकृत्यसंज्ञानां समावेशो भवति । पाञ्चालः वैदेहः वैदर्भः इति प्रत्ययतद्धिततद्वाजसंज्ञानां समावेशो भवति ॥ अन्यत्र संज्ञासमावेशादेतस्मात्कारणात् आकडारादपि संज्ञानां समावेशः प्राप्नोति । इष्यते चैकैव संज्ञा स्यादिति । तच्चान्तरेण यत्नं न सिद्ध्यतीति नियमार्थं वचनम् । एवमर्थमिदमुच्यते ॥

(प्रदीपः) अन्यत्रेति । विप्रतिषेधे परं कार्यमुच्यते । न च संज्ञानां विरोधः, युगपत्प्रवृत्तिसंभवात् ॥ न च बाध्य-बाधकभावः । भिन्नफलत्वादिरोधाभावाच्च ॥ दधितक्रयोरभिन्नं फलमोदनसेक इति तयोर्बाध्यबाधकभावः । अष्टाश्रियूपो भवति । वाजपेयस्य चतुरश्र इत्यष्टाश्रित्वचतुरश्रत्वयोस्तु विरोधात् ॥ इन्द्रः शक्र इति । यद्यप्यत्र फलभेदो नास्ति तथापि समावेशोस्तीति प्रतिपादनायोदाहरणोपन्यासः ॥ कर्त-

व्यमिति । प्रत्ययसंज्ञायां प्रयोजनं धातोरङ्गसंज्ञा, कृतसंज्ञायां प्रयोजनं प्रातिपदिकत्वं, कृत्यसंज्ञायास्तयोरेवेति कर्मणि विधानम् ॥

(उद्ध्योतः) न च संज्ञानामिति । इन्द्रः शक्रः कृतकृत्य इति च संज्ञानां लोकशास्त्रयोर्युगपत्प्रवृत्तिदर्शनादिति भावः ॥ न चेति । अनवकाशत्वप्रयुक्त इत्यर्थः ॥ एकफलकत्वे सहानवस्थानलक्षणविरोधे वाऽनवकाश बाधक न चैतदुभयमप्यत्रेत्याह—भिन्नफलत्वादिति । वस्तुतः समावेशदर्शनादेवाविरोधो विशेषत्व-प्यबाधकत्वमिति भाष्याशयः । कैयटोक्तमेकफलत्व विरोधश्च व्यभिचरितौ । अत एवाचि रादेशेन नुदो बाधमाशङ्क्य न तिस्रितिसा-पकेन समाहित सप्तमे भाष्ये । तादृशस्थले एकफलत्वाभावः स्पष्ट एव । तत्रेण दध्ने बाधनमविरोधे आस्वादरूपफलभेदे च दृष्टमि-त्यलम् । कुंते तु सूत्रेऽन्यत्र बलवत्त्वेन दृष्टतया व्यवस्थाकाङ्क्षायां परत्वानवकाशत्वाभ्यां सेत्याहुः ॥ यद्यपीति । एव च दृष्टान्तो विषम इति भावः ॥ उदाहरणेति । फलभेदेपि यदि समावेशः किमु वक्तव्यं तद्भेद इति दृष्टान्तोक्तिरिति भावः । नन्विन्द्रादीनामैश्वर्य-शक्तिमत्त्वबहुधाह्वानपूर्वधारणानि प्रवृत्तिनिमित्तानीति कथमेते संज्ञा-शब्दाः शब्दप्रवृत्तिनिमित्तको हि स इति चेन्न । सत्यपि योगे रूढि-मात्रेण संज्ञाशब्दत्वमिति भगवतोऽभिप्रायात् ॥ कर्मणि विधान-मिति । एव च फलभेदादविरोधाच्च न बाध इति कैयटाशयः ॥

(काकुभाष्यम्)

अस्ति प्रयोजनमेतत् । किं तर्हीति ।

(सूत्रपाठनिर्णयाधिकरणम्)

(आक्षेपभाष्यम्)

कथं त्वेतत्सूत्रं पठितव्यम् किम् “आकडारादेका संज्ञा” इति, आहोस्वित् “प्राकडारात्परं कार्यम्” इति ? ॥

(प्रत्याक्षेपभाष्यम्)

कुतः पुनरयं संदेहः ? ।

(प्रत्याक्षेपसमाधानभाष्यम्)

उभयथा ह्याचार्येण शिष्याः सूत्रं प्रतिपादिताः । केचिद् “आकडारादेका संज्ञा” इति । केचित् “प्राकडारात्परं कार्यम्” इति ।

(प्रदीपः) उभयथेति । तत्र गुणदोषविचारः कर्तव्य इत्यर्थः । तत्रैका संज्ञेयस्मिन्पाठे क्वचित्संज्ञासमावेशार्थो यत्नं कर्तव्यम् । परं कार्यमित्यास्मिन्पाठे समावेशः सिद्ध्यति । अत्र हि पाठे अयमर्थः प्राकडारात्संज्ञात्वं कार्यं परं भवतीति । संज्ञाप्रकरणात्संज्ञैवात्र सूत्रे कार्यशब्देन विवक्षिता । तत्र यस्या संज्ञायां परस्या पूर्वया बाधः प्राप्नोति, सा परा-नेन भाव्यते इति विध्यर्थं सूत्रं भवति न नियमार्थम् । एतदेव च परसंज्ञाविधानं ज्ञापकमत्र प्रकरणे संज्ञानां बाध्यबाधकभा-

वस्य । तेन पर्यायवकाशया सावकाशा पूर्वा बाध्यते द्वयोश्च सावकाशयोर्विप्रतिषेधे परया पूर्वा बाध्यत इत्येतदत्र वस्तु-
तत्त्वम् ॥

(उद्ध्योतः) ननुभयथा पाठनिर्णये कथं सदेहोऽत आह—
गुणदोषेति । किं सभवमात्रेण द्विधा पाठोऽयास्वरसादिति विवेक्तु-
तद्विचारः कार्य इति भावः ॥ यत्नः । ज्ञापकाश्रयणचकारादिरूप ।
यद्यपि परं कार्यमिति पाठेऽपि सूत्राणामन्यथा पाठः कार्यस्तथापि
तत्र न वर्णगौरव नापि प्रतिपत्तिगौरवमिति न स दोष इति भावः ॥
कार्यशब्देनेति । सञ्ज्ञेऽपि तु नोक्तमुत्तरत्रान्वयात् । यद्यप्यन्या-
न्यपि कार्याण्यत्र सन्ति वचनपुरुषनियमपूर्वनिपातादयस्तथापि तेषां
केनापि बाधप्रसक्त्यभावाद्वाधितप्रवृत्तये चैतत्सूत्रसत्त्वात्तल्लभ इति
भावः ॥ पूर्वया अनवकाशया ॥ न नियमार्थमिति । आद्य-
पाठे त्वेकैव सञ्ज्ञा न द्वितीयेति नियमो विध्यर्थत्वासम्भवात् । अत्र
च विध्यर्थत्वसम्भवेन नियमो न युक्त इति भावः ॥ ननु पर्यायेण
प्रवृत्त्या पूर्वस्यापि चारितार्थ्यसम्भवेन सञ्ज्ञाना विरोधाभावेन चो-
भयोः प्रसक्तावत्रापि पाठे नियम एव स्यादत आह—एतदेव
चेति । नियमेऽनुवादोपापत्त्या वर बाधकत्वकल्पनद्वारा विधित्व-
मिति भावः ॥ विप्रतिषेधे इत्यस्य दृष्टवाधयेति शेषः ॥

(आक्षेपभाष्यम्)

कश्चात्र विशेषः ? ।

(९७१ “एका संज्ञा” इति पाठे गौरवाक्षेप-
वार्तिकम् ॥ २ ॥)

॥ * ॥ तत्रैकसंज्ञाधिकारे तद्वचनम् ॥ * ॥

(भाष्यम्) तत्रैकसंज्ञाधिकारे तद्वचनम् ।
किम् ? ॥ एका संज्ञा भवतीति ॥

(परंकार्यमिति न्यासेऽपि गौरवभाष्यम्)

ननु च यस्यापि परंकार्यत्वं तेनापि परग्रहणं
कर्तव्यम् ॥

(गौरवाभावभाष्यम्)

परार्थं मम भविष्यति “विप्रतिषेधे च” इति ॥

(एकासंज्ञेति न्यासेऽपि गौरवपरिहारभाष्यम्)

ममापि तर्ह्येकग्रहणं परार्थं भविष्यति—“सरू-
पाणामेकशेष एकविभक्तौ” इति ॥ संज्ञाधिकार-
श्चायम् । तत्र किमन्यच्छक्यं विज्ञातुमन्यदतः सं-
ज्ञायाः । तत्रैतावद्वाच्यम्—“आकडारादेका” ॥
किम् ? ॥ एका संज्ञा भवतीति ॥

(प्रदीपः) आकडारादेकेति । सञ्ज्ञाप्रकरणादेकेति
स्त्रीलिङ्गनिर्देशः सञ्ज्ञाशब्दानुच्चारणेऽपि न विरुद्धः । अस्माच्च
सूत्रात्परं सरूपाणामेकशेष एकविभक्ताविति प्रकरणं

१ ‘दृष्टो बाधो यथा तादृशया परया प्राप्त्येत्यर्थः । अन्यत्र परया प्राप्त्या
पूर्वप्राप्तेर्बाधस्य दृष्टत्वेन सञ्ज्ञाविषये विरोधाभावेऽपि तथैव कल्प्यत इत्यर्थः’

कर्तव्यम् । तत्रैकेत्यस्य शब्दस्य स्वरितत्वादनुवृत्तौ लिङ्गविपरि-
णामेन सबन्धे सत्येकग्रहणं पुनर्न कर्तव्यं भवतीत्यर्थः ॥

(उद्ध्योतः) भाष्ये परार्थमिति । अन्यत्राप्यकरणार्थमि-
त्यर्थः । परार्थं यत्त्वया कृतं तदेव मयात्र कृतं भविष्यतीत्यर्थः ॥
ननु विशेष्यवाचिपदासन्निधाने नपुंसकमेव प्रयोक्तुमुचितं, सञ्ज्ञा-
पर्यायनामादिशब्दानामपि विशेष्यत्वसम्भवाच्चात आह—संज्ञेति ।
प्रचुरप्रसिद्धे सञ्ज्ञाशब्दे एव प्रकरणादुपतिष्ठत इत्यर्थः ॥ ननु सरू-
पाणामित्यस्यातिक्रान्तत्वात्कथं तदर्थतास्येत्यत आह—अस्माच्चेति ।
एकसञ्ज्ञाधिकारोत्तरमित्यर्थः ॥ लिङ्गविपरिणामेनेति । भावसा-
धने शेषशब्दे विभक्तिविपरिणामेनेत्यपि बोध्यम् । बहुयोगव्यवहा-
नाद् यत्त्वया परार्थं कृतं तदेव ममात्र बुद्धिस्थं भविष्यतीत्यर्थकतया
तत्रत्यमत्रानुवर्तते इत्येव भाष्यं न व्याख्यातम् ॥ नन्वेवमपि सञ्ज्ञे-
त्यधिक कार्यमेवेत्यत आह—संज्ञाधिकारश्चेति ॥ किमिति ।
प्रश्नः ॥ एका संज्ञेत्याद्युत्तरम् ॥ प्रश्ने सामान्ये नपुंसकम् ॥

(९७२ एकसंज्ञाधिकारे दूषणान्तरवार्तिकम् ॥ ३ ॥)

॥ * ॥ अङ्गसंज्ञया भपदसंज्ञयोरस-
मावेशः ॥ * ॥

(भाष्यम्) अङ्गसंज्ञया भपदसंज्ञयोः समावेशो
न प्राप्नोति । सार्षिष्कः । बार्हिष्कः । याजुष्कः ।
धानुष्कः । बाम्नव्यः । माण्डव्य इति । अनवकाशे
भपदसंज्ञे अङ्गसंज्ञां बाधेयाताम् ॥

(प्रदीपः) सार्षिष्क इति । असत्यामङ्गसंज्ञायामङ्गस्यो-
च्यमाना वृद्धिर्न स्यात् । अङ्गसंज्ञा च कर्तव्यमित्यादिषु सावकाशा
यत्र पूर्वस्य भपदसंज्ञे न स्तः ॥ ननु तद्वितेष्वचामादेः
किति चेत्तद्व्यस्य वृद्धिविधानसामर्थ्यात्समावेशो भविष्यति ।
नैतदस्ति । वचनादनङ्गस्यापि वृद्धिः स्यात् । ततश्च देवदत्तो
गार्ग्य इत्यत्रापि यत्र परतो देवदत्तादेः समुदायस्यापि वृद्धि-
प्रसज्येत । यथा डित्यभस्यायुनवन्धकरणसामर्थ्यात्कुसुद्वानि-
त्यादौ टिलोपः ॥

(उद्ध्योतः) सर्पि शब्दादाहर्षिष्ठक् तदस्य पण्यमिति वा ।
इत्यन्तत्वात्कः ॥ तत्राङ्गसंज्ञाभावे किं स्यादत आह—असत्या-
मिति । अनङ्गस्यापीति । यद्यपीष्टानुरोधात्समावेशोऽपि ज्ञापयितुं
शक्यस्तथापि लक्षणैकशरणानामिष्टानिष्टे दुर्ज्ञेये इति भावः ॥ देव-
दत्तो गार्ग्य इति । वाक्यसंस्कारपक्षे इदम् । प्रत्ययग्रहणपरि-
भाषया वृद्धिवारणं शक्यमिति चिन्त्यम् ॥ कुसुद्वानिति । दु-
तुप् । सिद्धान्तस्त्वित एव ज्ञापकात्समावेश इति ॥

(परंकार्यत्वे समावेशसाधकपूर्वशेषमूलभाष्यम्)

परवचने हि नियमानुपपत्तेरुभयसंज्ञाभावः ।

(व्याख्याभाष्यम्)

यस्य पुनः परंकार्यत्वं नियमानुपपत्तेस्तस्योभयोः

इत्येव व्याख्यापि परमशुश्रीविभवरामशर्मणा पुस्तके ॥ २ बहुषु
मूलपुस्तकेषु तु “किमेका” इत्युचितं सहितपाठ एवोपलभ्यते ॥

संज्ञयोर्भावः सिद्धः ॥ कथम् ? । पूर्वे तस्य भपदसंज्ञे परा अङ्गसंज्ञा ॥ कथम् ? । एवं स वक्ष्यति—“यस्मात्प्रत्ययविधिस्तदादि सुप्तिङन्तं पदम्” “नः क्ये” सिति च” “स्वादिष्वसर्वनामस्थाने” “यचि भम्” तस्यान्ते “प्रत्ययेङ्गम्” इति । तत्रारम्भसामर्थ्याच्च भपदसंज्ञे । परंकार्यत्वाच्चाङ्गसंज्ञा भविष्यति ॥

(प्रदीपः) परंकार्यत्वमिति परंकार्यमित्येतदेकदेशस्यानुकरणं परंकार्यशब्दस्तस्यानुकार्येणार्थेनार्थवत्त्वात्प्रातिपदिकत्वात्तद्वितोत्पत्तिः ॥

(उद्ध्योतः) परकार्यत्वमित्यत्र सुबन्तसमुदायात्कथं तद्धितस्तदुत्पत्तावपि कथं पूर्वपदे विभक्तिश्रवणमत आह—परंकार्येति । शब्दस्य भावश्चार्थः । स चैकदेशद्वारैतत्सूत्रार्थरूपः । अनुवादर्थे-विशेषणकशब्दस्वरूपप्रतीतिरिति भावः ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्याप्यङ्गसंज्ञापूर्विके भपदसंज्ञे ॥ कथम् ? । अनुवृत्तिः क्रियते ॥

(प्रदीपः) अनुवृत्तिः क्रियते इति । ततस्तत्पूर्वकत्वं लभ्यते । अङ्गं सद्भपदसंज्ञमित्यर्थः ॥

(उद्ध्योतः) तत इति । अनुवर्त्तमानस्यापि विधिकोटौ निवेशादिति भावः ॥ अङ्गं सदिति । स्वादिषु यदङ्गं तत्पदमिति व्याख्यानेनानुवादसामर्थ्यादङ्गपदत्वयोः समावेश इति भावः ॥

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनाच्चास्ति यौगपद्येन संभवः ॥

(प्रदीपः) अत्रोत्तरमाह—पर्यायः प्रसज्येतेति । एका संज्ञेति वचनादङ्गसंज्ञाया नित्ये बाधे प्राप्ते पर्यायार्थानुवृत्तिः स्यात् । एवं नियमो न बाधितो भवति अनुवृत्तिश्च सफला भवति ॥ ननु न पदान्तेत्यत्र सूत्रे भाष्यकारेणोक्तं वेतस्वानित्यस्य सिद्धये यथैवान्यानि पदकार्याण्युपप्लवन्ते रुत्वं जश्त्वं च एवमिदमप्युपप्लव्यते भसंज्ञा नामेति । तत्र च पदं सद्भसंज्ञं भवतीति विज्ञायते । भसंज्ञाया पदसंज्ञानुवृत्तावपि भसंज्ञाया पदसंज्ञाया बाधः पदकार्यनिवृत्तयेऽनुपगन्तव्यः । इह त्वङ्गसंज्ञानुवृत्तौ पर्याय उक्त इति विरोधः ॥ नैष दोषः । अङ्गसंज्ञानुवृत्ते प्रयोजनान्तराभावात्पर्याय इहोक्तः । पदसंज्ञानुवृत्तेस्तु भसंज्ञाया प्रयोजनं पदकार्यत्वं भसंज्ञाया यथा स्यादिति । ततश्च न पदान्तेति स्थानिवत्त्वनिषेधादकारलोपस्य तसौ मत्वर्थेति भसंज्ञाया सत्यां पदत्वप्रयुक्तरत्वाभावे वेतस्वानिति सिद्धयति ॥ कथमिति चेत् । उच्यते—भसंज्ञाविधौ पदमिति वर्तते । तत्रानुवृत्तिसामर्थ्यात्पूर्वपदसंज्ञा प्रवर्तते । तेन पदकार्यं भसंज्ञा भवति, नान्यथा । एतावदेव चानुवृत्ते प्रयोजनम् । ततः प्रवृत्तया भसंज्ञाया पदसंज्ञा बाध्यते एका संज्ञेति नियमात् ॥

दि० २५

(उद्ध्योतः) नन्वनुवृत्तिसामर्थ्यात्समावेशोऽत आह—एका संज्ञेति । तदुक्तं भाष्ये एका संज्ञेति वचनादित्यादि ॥ बाध इति । उत्सर्गापवादस्यायेनेति भावः ॥ इह त्विति । इहापि तथैव स्यादिति भावः ॥ कथमिति चेदिति । पदमित्यनुवृत्तावप्युभयोर्विधेयतया कथं भसंज्ञा पदकार्यमिति प्रश्नः ॥ उच्यते इति । नानेन पदसंज्ञा विधीयते किं त्वनूच्यते इति भावः ॥ पदसंज्ञा प्रवर्तते इति । तदुद्धिः प्रवर्तते इत्यर्थः ॥ अनुवादसामर्थ्यादिति भावः । इह त्वेका संज्ञेति नियमाबाधनाय विधेयतेति विशेष इति बोध्यम् ॥ वस्तुतस्तद्भाष्यमन्यार्थकं न त्वेवमर्थकमिति तत्रैव निरूपितम् ॥ नन्वनया रीत्या परंकार्यमिति पाठेपि ज्ञापितसंज्ञाबाधस्यात्यन्ताबाधाय पर्याय एव स्यान्न तु समावेश इति चेन्न । अनुमितप्राप्त्यपवादभूतत्वादस्याः प्राप्तेर्ज्ञापितो बाधस्तदितरपर्यवसायीति समावेशसिद्धिरित्याशयात् ॥

(९७३ एकसंज्ञाधिकारेदूषणान्तरवार्तिकम् ॥ ४ ॥)

॥ * ॥ कर्मधारयत्वे तत्पुरुषग्रहणम् ॥ * ॥

(भाष्यम्) कर्मधारयत्वे तत्पुरुषग्रहणं कर्तव्यम्—“तत्पुरुषः समानाधिकरणः कर्मधारयः” इति । एकसंज्ञाधिकार इति चोदितम् । अक्रियमाणे हि तत्पुरुषग्रहणे ह्यनवकाशा कर्मधारयसंज्ञा तत्पुरुषसंज्ञां बाधेत ॥

(प्रदीपः) कर्मधारयत्व इति । एकसंज्ञावादिनं प्रत्युच्यते—त्वया कर्मधारयसंज्ञायामेकसंज्ञाधिकारे अन्यत्र वा क्रियमाणायां तत्पुरुषग्रहणं कर्तव्यम् । एकसंज्ञाधिकारे संज्ञासमावेशार्थम् । प्रदेशान्तरे तु समासान्तरस्य कर्मधारयसंज्ञाया निवृत्त्यर्थम् । मया त्वस्मिन्नेव प्रकरणे कर्मधारयसंज्ञा क्रियते समावेशश्च सिद्धयतीति तत्पुरुषग्रहणं न कर्तव्यं भवतीति लाघवं भवति ॥

(उद्ध्योतः) ननु बहुव्रीहेः संज्ञानिवृत्त्ये तत्र तत्पुरुषग्रहणमावश्यकमत आह—एकसंज्ञेति । अन्यत्र वेति । यथान्यासमित्यर्थः ॥ मया त्विति । परकार्यत्ववादिनेत्यर्थः ॥ ननु समानाधिकरणग्रहणमपि कर्तव्यमिति किं तत्पुरुषपदकर्तव्यतैव विशिष्योच्यतेऽत आह । भाष्ये—एकसंज्ञाधिकार इति चोदितमिति । यद्यन्यत्र सा संज्ञा तदोभय कार्यम्, एकसंज्ञाधिकारे तत्पुरुषप्रकरणे नवकेवलाः समानाधिकरणेनेत्युत्तर करणे त्वधिकारादेव समानाधिकरण इति लभ्यते इति तत्कर्तव्यतैव नोदितेति भावः ॥ अनवकाशेति । यथा चानवकाशत्वाद्वहुव्रीहिसंज्ञा बाधते तथा तत्पुरुषसंज्ञामपि बाधेतेत्यर्थः ॥

(परंकार्यत्वे समावेशसिद्धिमूलभाष्यम्)

परवचने हि नियमानुपपत्तेरुभयसंज्ञाभावः ॥

(व्याख्याभाष्यम्)

यस्य पुनः परंकार्यत्वं नियमानुपपत्तेस्तस्यो-

भयोः संज्ञयोर्भावः सिद्धः ॥ कथम् ? ॥ पूर्वा तस्य कर्मधारयसंज्ञा परा तत्पुरुषसंज्ञा ॥ कथम् ? ॥ एवं स वक्ष्यति—“पूर्वकालैकसर्वजरत्पुराणनवकेवलाः समानाधिकरणेन कर्मधारय” इत्येवं सर्वं कर्मधारयप्रकरणमनुक्रम्य तस्यान्ते “श्रितादिभिस्तत्पुरुषः” इति तत्रारम्भसामर्थ्याच्च कर्मधारयसंज्ञा, परंकार्यत्वाच्च तत्पुरुषसंज्ञा भविष्यति ॥

(प्रदीपः) तस्यान्ते इति । यद्येवं समानाधिकरणस्य कथं तत्पुरुषसंज्ञा सिद्धयति । उच्यते—पाठकमादर्थक्रमो बलीयानिति पूर्वं तत्पुरुष इति कर्तव्यम् । ततो द्वितीयाश्रितेति । तत्पुरुष इत्यत्र च पूर्वकालेत्यादीनि सूत्राण्यनुवर्त्य तत्पुरुषसंज्ञा विधीयते ॥

(उद्ध्योतः) यद्येवमिति । कर्मधारयप्रकरणान्ते द्वितीयाश्रितेत्यादि पठनीय श्रितादिमपेक्ष्य च तत्पुरुषसंज्ञा कर्तव्येति भाष्यार्थं मत्वा शङ्केयम् । यदि तु द्वितीयाश्रितेत्यादि कृत्वा कर्मधारयप्रकरणमनुक्रम्योपपदमितिङितिप्रकरणान्ते श्रितादिभिस्तत्पुरुष इत्युच्यते तदा नेय शङ्केति ध्येयम् ॥ पर त्वत्र पक्षे श्रितादिभिरित्यस्याधिकस्य करणाद् गौरव भवतीत्युपाध्यायोक्तमेव सम्यक् ॥ नन्वेवमपि समानाधिकरणस्य तत्पुरुषत्व न स्यात् तत्पुरुष इत्यस्योत्तरत्रैव सबन्धादत आह—तत्पुरुष इत्यत्र चेति । तथा च कर्मधारयसंज्ञाया तत्पुरुषत्वस्य पर्याये सिद्धे पर कार्यमिति समावेशार्थमिति भावः । अत्र पक्षे बहुव्रीहिसंज्ञाविषयेऽस्याप्रसक्तिरेवेति बोध्यम् ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्यापि तत्पुरुषसंज्ञापूर्विका कर्मधारयसंज्ञा । कथम् ? । अनुवृत्तिः क्रियते ॥

(प्रदीपः) ननु च यस्यापीति । व्यधिकरणानां तत्पुरुषसंज्ञा विधाय समानाधिकरणस्य तत्पुरुषसंज्ञानुवृत्त्या तत्पूर्विका कर्मधारयसंज्ञा विधायिष्यते इत्यर्थः । समावेशस्य च कारकगवीति पुंवद्भावसमासान्तौ प्रयोजनम् ॥

(उद्ध्योतः) ननु द्वितीयाध्यायस्थतत्पुरुषसंज्ञायाः प्रथमे कथमनुवृत्तिरत आह—व्यधिकरणानामिति । द्वितीय एव “पूर्वकालैकसर्वजरत्पुराणनवकेवलाः समानाधिकरणेन कर्मधारय” इत्येव कर्मधारयसंज्ञा करिष्यत इति भावः ॥ पुंवद्भावेति । स्त्रियाः पुंवदिति तु न कोपधाया इति निषिद्धमिति भावः ॥ यथान्यासे तत्पुरुषानुवादेन कर्मधारयसंज्ञाया आकडाराद्वह्निः कृतत्वेन समावेशसिद्धिरिति तत्त्वम् ।

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति यौगपद्येन संभवः ॥

(९७४ एकसंज्ञाधिकारेदूषणान्तरवार्तिकम् ॥ ५ ॥)

॥ * ॥ तत्पुरुषत्वे द्विगुचग्रहणम् ॥ * ॥

(भाष्यम्) तत्पुरुषत्वे द्विगुचग्रहणं कर्तव्यम् । “तत्पुरुषः द्विगुश्च” इति चकारः कर्तव्यः । अक्रियमाणे हि चकारग्रहणेऽनवकाशा द्विगुसंज्ञा तत्पुरुषसंज्ञां बाधेत ॥

परवचने हि नियमानुपपत्तेरुभयसंज्ञाभावः ॥

यस्य पुनः परंकार्यत्वं नियमानुपपत्तेस्तस्योभयोः संज्ञयोर्भावः सिद्धः ॥ कथम् ? । पूर्वा तस्य द्विगुसंज्ञा परा तत्पुरुषसंज्ञा ॥ कथम् ? । एवं स वक्ष्यति—“तद्विगतार्थोत्तरपदसमाहारे च संख्यापूर्वो द्विगुः” इत्येवं सर्वं द्विगुप्रकरणमनुक्रम्य तस्यान्ते “श्रितादिभिस्तत्पुरुषः” इति । तत्रारम्भसामर्थ्याच्च द्विगुसंज्ञा, परंकार्यत्वाच्च तत्पुरुषसंज्ञा भविष्यति ॥

(प्रदीपः) द्विगुचग्रहणमिति । द्विगो सम्बन्धिनश्च शब्दस्य ग्रहणं कर्तव्यमित्यर्थः ॥ नन्वेकसंज्ञापक्षे द्विगुश्चेति सर्वमेव सूत्रं कर्तव्यं तत्र किं चशब्द एव चोद्यते । तत्राहु—द्विगुश्चेति सूत्रं द्वयोरपि पक्षयोर्न कर्तव्यम् । एकसंज्ञापक्षे तु संख्यापूर्वो द्विगुश्चेति चशब्द समावेशार्थं कर्तव्यो न पक्षान्तर इत्येतद्वार्तिककारस्य विवक्षितम् । भाष्यमप्येवं व्याख्यायते तत्पुरुषः द्विगुश्चेति चकारः कर्तव्य इति तद्विगतार्थेत्यनेन यः संज्ञापूर्वं समासः स तत्पुरुषो द्विगुश्च भवतीति संज्ञाद्वयं लभत इति यावत् । एतदर्थश्चकारः कर्तव्य इत्यर्थः । अयमेवार्थः परस्तात्प्रकटीभवति ॥ तस्यान्त इत्यादि भाष्यं पूर्ववत् क्रमविपर्ययेण व्याख्येयम् ॥

(उद्ध्योतः) ननु द्विगुश्चेति सूत्रपाठाद् द्विगुचेत्यनुपपन्नमत आह—द्विगोरिति । व्याप्तिन्यायात् कडाराः कर्मधारये इत्ययमेवावधिरिति तात्पर्यम् । आ द्वन्द्वादिति नोक्तम्, द्वन्द्वश्च प्राणीत्यस्यावित्वापत्तौ सम्बुद्धयामन्वितसंज्ञयोः समावेशानापत्तेः ॥ परस्तादिति । सर्वं द्विगुप्रकरणमनुक्रम्येत्यादिग्रन्थेन ॥ अन्ये तु चकारघटित द्विगुश्चेति सूत्रं कर्तव्यमिति भाष्यार्थमाहुः । कृतमेवेति न दोष इति तत्त्वम् ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्यापि तत्पुरुषसंज्ञापूर्विका द्विगुसंज्ञा । कथम् ? । अनुवृत्तिः क्रियते ॥

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति यौगपद्येन संभवः ॥

(९७५ दूषणान्तरवार्तिकम् ॥ ६ ॥)

॥ * ॥ गतिदिवःकर्महेतुमत्सु च-
ग्रहणम् ॥ * ॥

(भाष्यम्) गतिदिवःकर्महेतुमत्सु चग्रहणं कर्त-
व्यम् ॥

“उपसर्गाः क्रियायोगे” “गतिश्च” इति चकारः
कर्तव्यः । अक्रियमाणे हि चकारे अनवकाशा
उपसर्गसंज्ञा गतिसंज्ञां बाधेत ॥

परवचने हि नियमानुपपत्तेरुभयसंज्ञाभावः ॥

यस्य पुनः परंकार्यत्वं नियमानुपपत्तेस्तस्यो-
भयोः संज्ञयोर्भावः सिद्धः ॥ कथम् ? । पूर्वा तस्योप-
सर्गसंज्ञा, परा गतिसंज्ञा । तत्रारम्भसामर्थ्याच्चो-
पसर्गसंज्ञा, परंकार्यत्वाच्च गतिसंज्ञा भविष्यति ॥

(प्रदीपः) गतिसंज्ञामिति । ऊर्यादिषु सावकाशामिति
भावः ॥

(उद्घोतः) ननु गत्युपसर्गसंज्ञयोः समानविषयत्वात्कथमुप-
सर्गत्वस्यैव निरवकाशत्वमत आह—ऊर्यादीति ॥ गतित्वेनैकीकृत्य
सावकाशत्वाभिमानः ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्याप्युपसर्ग-
संज्ञापूर्विका गतिसंज्ञा ॥ कथम् ? । अनुवृत्तिः
क्रियते ॥

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति
यौगपद्येन संभवः ॥

(दूषणबाधकभाष्यम्)

गतिसंज्ञाप्यनवकाशा वचनाद्भविष्यति ॥

(दूषणसाधकभाष्यम्)

सावकाशा गतिसंज्ञा । कोऽवकाशः ? । ऊर्यादी-
न्यवकाशः ॥

(दूषणबाधकभाष्यम्)

प्रादीनां या गतिसंज्ञा सानवकाशा ॥ गति ॥

(प्रदीपः) प्रादीनां या गतिसंज्ञेति । गतिश्चेत्य-
त्रासत्यपि चकारे समावेशः सिद्धयति । गतिरेत्यत्र योगे
प्रादीनामनुवृत्त्या गतिसंज्ञा विधीयते । तत्र वचनसामर्थ्यात्प-
र्याये लब्धे सति उपसर्गसंज्ञानुवृत्तिः समावेशार्था भविष्यती-
त्यर्थः । समावेशस्य च प्रणीतमभिषिक्तमित्यत्र गतिस्वरो णत्व-
षत्वे च प्रयोजनम् ॥

(उद्घोतः) गतिस्वरो गतिरनन्तर इति पूर्वपदप्रकृतिस्वरः ॥
उपसर्गादुपसमासइति णत्वम् । उपसर्गात्सुनोतीति षत्वम् ॥

(द्वितीयोदाहरणसमन्वयभाष्यम्)

दिवःकर्म—“साधकतमं करणम्” “दिवः कर्म
च” चकारः कर्तव्यः । अक्रियमाणे हि चकारे-
ऽनवकाशा कर्मसंज्ञा करणसंज्ञां बाधेत ॥

परवचने हि नियमानुपपत्तेरुभयसंज्ञाभावः ॥

यस्य पुनः परंकार्यत्वं नियमानुपपत्तेस्तस्यो-
भयोः संज्ञयोर्भावः सिद्धः ॥ कथम् ? । पूर्वा
तस्य कर्मसंज्ञा, परा करणसंज्ञा ॥ कथम् ? ॥ एवं
स वक्ष्यति—“दिवः साधकतमं कर्म” ॥ ततः
“करणम्” । करणसंज्ञं च भवति साधकतमम् ।
दिव इति निवृत्तम् । तत्रारम्भसामर्थ्याच्च कर्मसंज्ञा
परंकार्यत्वाच्च करणसंज्ञा भविष्यति ॥

(प्रदीपः) दिवः कर्म चेति । समावेशस्य च प्रयोजन-
मक्षैर्देवयते देवदत्तो यज्ञदत्तेनेति । प्रयोज्यकर्तुर्गतिबुद्धीति
नियमात्कर्मसंज्ञानिवृत्तिः अणावकर्मकादिति परस्मैपदाभा-
वश्च । यद्येवमक्षान्दीव्यतीति द्वितीया न प्राप्नोति, तृतीयया
परत्वाद्बाधितत्वात् । विभक्तिद्वयं चेप्यते । कर्मसंज्ञा च साव-
काशा अकर्मकव्यपदेशव्यावृत्त्यर्थत्वात् । करणसंज्ञापि देवना
अक्षा इति व्युद्ध्या । अत्राहुः—कार्यकालं संज्ञापरिभाषामिति
पक्षोत्राश्रीयते । तेन कर्मणि द्वितीयेत्यत्र कार्यं यत्कर्मसं-
ज्ञाया उपस्थानं तदनवकाशमिति द्वितीया भविष्यति । अक्षाणां
देवितेत्यादौ तु कृत्प्रयोगे षष्ठ्या द्वितीयाऽपवादत्वाद्बाध्यते
तृतीया तु परत्वात् ॥

(उद्घोतः) दिवः कर्म चेत्यत्र संज्ञयोः समावेशेन तद्वत्त्व-
र्थसाधकतमे शक्तिद्वयसमावेशो बोध्यते ॥ समावेशस्येति । कर-
णत्वादक्षणा तृतीया । कर्मत्वाच्चाकर्मकत्वाभावात् परस्मैपदाभावः ।
प्रयोज्येऽकर्मकत्वप्रयुक्तकर्मत्वनिवृत्तिद्वारा यज्ञदत्ते तृतीया चेति भावः ।
तृतीयैव चात्र शास्त्रबलाच्छक्तिद्वयबोधिकेति बोध्यम् ॥ ननु कर्म-
त्वविधानसामर्थ्याद् द्वितीयेत्यत्र आह—कर्मसंज्ञा चेति । इदमुप-
लक्षणं कर्मणि लकारादेरपि ॥ तृतीया त्विति । कर्तृकरणयोरि-
त्यत्रास्योपस्थितिस्त्वकृद्योगे चरितार्थेति भावः । न च स्तोके पाक
इत्यादावपि षष्ठी स्यादिति वाच्यम् । कर्तृसाहचर्याद् अथात्वर्थकर्मण
एव ग्रहणेनादोषात् । न चैव मनसादेव इत्यादिप्रयोगः कथं,
हेतुतृतीयान्तेन पचाद्यन्तदेवशब्दस्य समासे सिद्धत्वात् ॥ के
चित्तु साधकतमगतकर्मत्वशक्तिबोधेऽक्षान्दीव्यतीति प्रयोगे वृद्धतर
मान चिन्त्यम् । कार्यकालपक्षे परत्वात्तृतीयया बाधे न्याय्ये तद-
नुपस्थितेरेव न्याय्यत्वात् । किं च तत्र फलाश्रयत्वविवक्षया कर्तु-
रिति कर्मत्व न च तदा करणत्वमिति न दोषः । किं च क्विति
चेति सूत्रकैयटोक्तरीत्या यथोद्देशे प्रधानानुरोधेन गुणानां स्वात्म-
भेदकल्पनस्य तुल्यतया विशिष्य कार्यकालपक्षे इत्युक्तिरनुचिता ।
किं च कार्यकालपक्षेऽयादिभ्यः परैव प्रगृह्यसंज्ञेत्यदसमादि-

तिष्ठन्नभाष्योक्तरीत्याऽपादानमुत्तराणि गां दोग्धि पय इत्यत्रत्य-
भाष्यासगतेराकडारस्थसज्ञाना ययोद्देशत्वमेवेति च तदुत्तयसग-
तिरित्याहुः ।

(दूषणबाधकभाष्यम्)

ननु च यस्याप्येकसंज्ञाधिकारस्तस्यापि करण-
संज्ञापूर्विका कर्मसंज्ञा । कथम् ? । अनुवृत्तिः क्रि-
यते ॥

(दूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति
यौगपद्येन संभवः ॥ दिवः कर्म ॥

(उदाहरणान्तरसमन्वयभाष्यम्)

हेतुमत् । “स्वतन्त्रः कर्ता” “तत्प्रयोजको हे-
तुश्च” चकारः कर्तव्यः । अक्रियमाणे हि चकारेऽ-
नवकाशा हेतुसंज्ञा कर्तृसंज्ञा बाधेते ॥

परवचने हि नियमानुपपत्तेरुभयसंज्ञाभावः ।

यस्य पुनः परंकार्यत्वं नियमानुपपत्तेस्तस्यो-
भयोः संज्ञयोर्भावः सिद्धः । कथम् ? । पूर्वा तस्य
हेतुसंज्ञा, परा कर्तृसंज्ञा । कथम् ? । एवं स
वक्ष्यति—“स्वतन्त्रः प्रयोजको हेतुः” इति । ततः
“कर्ता” । कर्तृसंज्ञश्च भवति स्वतन्त्रः । प्रयोजक इति
निवृत्तम् । तत्रारम्भसामर्थ्याच्च हेतुसंज्ञा परंका-
र्यत्वाच्च कर्तृसंज्ञा भविष्यति ॥

(प्रदीपः) हेतुमदिति । हेतुसंज्ञा यस्मिन्सूत्रे विद्यते
तद्धेतुमत् तत्र चग्रहणं कर्तव्यम् । समावेशस्य च प्रयोजनं
कारयतीति हेतुमण्णिच्छर्त्तरि लकारः ॥

(उद्ध्योतः) हेतुमतिचेति चग्रहणमिति भ्रम वारयति—
हेतुसंज्ञेति ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्यापि कर्तृ-
संज्ञापूर्विका हेतुसंज्ञा ॥ कथम् ? । अनुवृत्तिः क्रि-
यते ॥

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति
यौगपद्येन संभवः ॥

(१७६ दूषणान्तरवार्तिकम् ॥ ७ ॥

॥ * ॥ गुरुलघुसंज्ञे नदीधिसंज्ञे ॥ * ॥

(भाष्यम्) गुरुलघुसंज्ञे नदीधिसंज्ञे बाधेया-
ताम् । गार्गीबन्धुः वात्सीबन्धुः । वैत्रं विविनय्य ॥
परवचने हि नियमानुपपत्तेरुभयसंज्ञाभावः ।

यस्य पुनः परंकार्यत्वं नियमानुपपत्तेस्तस्योभयोः
संज्ञयोर्भावः सिद्धः । कथम् ? । पूर्वं तस्य नदी-
धिसंज्ञे परे गुरुलघुसंज्ञे । तत्रारम्भसामर्थ्याच्च
नदीधिसंज्ञे, परंकार्यत्वाच्च गुरुलघुसंज्ञे भवि-
ष्यतः ॥

(प्रदीपः) गुरुलघुसंज्ञे इति । यदा धिनदीसंज्ञे वर्ण-
मात्रस्य क्रियेते तदायं दोषः । यदा तु तदन्तस्य तदा भिन्न-
विषयत्वात्सिद्ध समावेशः । तस्य तु प्रयोजनं वात्सीबन्धुरि-
त्यत्र नदीबन्धुनीति पूर्वपदान्तोदात्तत्वं नदीसंज्ञानिवन्धनं
भवति । (वात्सीबन्धो इति) गुरोरनृत इति हेतुश्च
गुरुसंज्ञानिवन्धनः ॥ धिलघुसंज्ञासमावेशस्य च प्रयोजनं विश्व
ना च विनराविति धिलक्षणः पूर्वनिपातः । वित्रोर्भावं वैत्र-
मिति इगन्ताच्च लघुपूर्वादित्यण् । इन्द्रमनोब्रादित्वा-
द्भुजि प्राप्ते तदभावश्चिन्त्यः । विनरावाचष्टे इति णिचि टिलोपे
च कृते विविनय्येति ह्यपि लघुपूर्वादित्ययादेशः ॥

(उद्ध्योतः) निबन्धन इति । ननु वात्सीबन्धुरित्यत्र भुता-
प्राप्तेर्भाष्यस्य न्यूनतैवेति चेन्न । भुतविवायके दूरादाह्वानं ज्ञापनमा-
त्रोपलक्षणं, न त्वभिमुखीकृत्य ज्ञापनरूपसंबोधनस्य संबोधनविभ-
क्तिनियामकस्योपलक्षणम् । एव चागच्छतु भवान् गार्गीबन्धुर्वात्सी-
बन्धुरिति वाक्यवर्तिन उदारहरणत्वमिति भाष्याशयसत्त्वेनादोषात् ।
अतिप्रसङ्गस्तु व्यवस्थितविभाषयाऽनभिधानेन वा परिहरणीय
इत्याहुः ॥ चिन्त्य इति । अत्रेय चिन्ता—अस्मादेव भाष्यप्रयोगा-
त्तस्यानित्यत्वं तेनोक्तप्रयोगसिद्धिरित्याहुः ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्यापि नदीधि-
संज्ञापूर्विके गुरुलघुसंज्ञे ॥ कथम् ? । अनुवृत्तिः
क्रियते ॥

(प्रदीपः) नदीधिसंज्ञापूर्विके इति । ननु विशेषवि-
षये नदीधिसंज्ञे गुरुलघुसंज्ञे तु सामान्यविषये ते कथं नदीधि-
संज्ञापूर्विके युज्येते । एवं मन्यते—वाक्यभेदेन सम्बन्धः करि-
ष्यते । ह्रस्वमक्षरं लघुसंज्ञं भवति । ततो [धि] धिसंज्ञं च
लघुसंज्ञमिति । एवं दीर्घं गुरुसंज्ञम् । ततो [नदी] नदी-
संज्ञं च गुरुसंज्ञमिति ॥

(उद्ध्योतः) ततो धिसंज्ञं चेति । तथा च नदीधिसंज्ञावि-
षये ते संज्ञे नदीधिसंज्ञापूर्विके इति भाष्यार्थः इति भावः ॥

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति
यौगपद्येन संभवः ॥

(प्रदीपः) पर्याय इति । नदीधिसंज्ञाभ्यां गुरुलघुसंज्ञ-
योर्नित्ये बाधे प्राप्ते तयोरनुवृत्तिः पर्यायार्थैव स्यादित्यर्थः ॥

१ ‘वात्सीबन्धो’ इति संबोधनविभक्तिनिर्देशस्तु दूराद्धूते च’ इत्यत्र
दूरादाह्वानं संबोधनविभक्त्यैव भवतीत्यभिधानेन ॥ परंतु ज्ञापनमात्रोपलक्ष-
णत्वेन शुद्धप्रथमायापि भवत्येवेति बोधनायैवात्र भाष्ये संबोधनविभक्ति वि-

हाय शुद्धप्रथमोदाहृता ॥ वस्तुतस्तु कोष्ठकान्तर्गतोय पाठस्तथाभिमतः केन-
चित्प्रक्षिप्तो भवेदित्येव तत्त्वम् ॥ २ ‘भुतोय’ ॥

(उद्घोतः) पर्यायार्थैवेति । एव हेका सञ्ज्ञेति नियमो न बाधित इति भावः ॥ तदन्तस्य धिनदीसञ्ज्ञे इति सिद्धान्तः ॥

(९७७ दूषणान्तरवार्तिकम् ॥ ८ ॥)

॥ * ॥ परस्मैपदसंज्ञां पुरुषसंज्ञा ॥ * ॥

(भाष्यम्) परस्मैपदसंज्ञां पुरुषसंज्ञां वाधेत ॥

परवचने हि नियमानुपपत्तेरभ्यसंज्ञाभावः ॥

यस्य पुनः परंकार्यत्वं नियमानुपपत्तेस्तस्योभयोः संज्ञयोर्भावः सिद्धः । कथम् ? । पूर्वा तस्य पुरुषसंज्ञा परा परस्मैपदसंज्ञा । कथम् ? । एवं स वक्ष्यति—“तिङ्स्त्रीणित्रीणि प्रथममध्यमोत्तमा” इत्येवं सर्वे पुरुषनियममनुक्रम्य तस्यान्ते “लः परस्मैपदम्” इति । तत्रारम्भसामर्थ्याच्च पुरुषसंज्ञा परंकार्यत्वाच्च परस्मैपदसंज्ञा भविष्यति ॥

(प्रदीपः) परस्मैपदसंज्ञामिति । ततश्च कामतीत्यादौ दीर्घत्वं न स्यात् शतार्थैव तु स्यात् ॥ ननु च सिचिवृद्धिरिति ज्ञापकात्समावेशो भविष्यति । नैतदस्ति । अस्माद्वचनादस्मिन्कार्ये पर्यायः स्यान्न समावेशः । ततश्च पाक्षिकी वृद्धिः स्यात् ॥

(उद्घोतः) ननु चेति । तत्र शत्रादिपरसिचोऽभावात्तिङ् परस्मैपदमेव गृह्यत इति भावः ॥

(असमावेशदूषणबाधकभाष्यम्)

ननु च यस्याप्येकसंज्ञाधिकारस्तस्यापि परस्मैपदसंज्ञापूर्विका पुरुषसंज्ञा । कथम् ॥ अनुवृत्तिः क्रियते ॥

(असमावेशदूषणसाधकभाष्यम्)

पर्यायः प्रसज्येत । एका संज्ञेति वचनान्नास्ति यौगपद्येन संभवः ॥

(उद्घोतः) पर्याय इति । एकसंज्ञाधिकाराबाधायेति भावः । वस्तुतः इष्टानुरोधादूर्णोतिविभाषाग्रहणाच्च समावेशज्ञापकत्वमेवास्त्येका संज्ञेति पाठेऽपि न दोषः ।

(असमावेशदूषणबाधकभाष्यम्)

परस्मैपदसंज्ञाप्यनवकाशा वचनाद्भवति ॥

(प्रदीपः) परस्मैपदसंज्ञापीति । ततश्च पर्याये लब्धे अनुवृत्तिः समावेशार्था भविष्यतीति भावः ।

(असमावेशदूषणसाधकभाष्यम्)

सावकाशा परस्मैपदसंज्ञा ॥ कोऽवकाशः ? ॥ शतृकसू अवकाशः ॥

(इत्येकासंज्ञेतिन्यासे दूषणानि ॥)

(अथ परंकार्यवचने दूषणानि ॥)

(९७८ दूषणवार्तिकम् ॥ ९ ॥)

॥ * ॥ परवचने सिति पदं भम् ॥ * ॥

(भाष्यम्) परवचने सिति पदं भसंज्ञमपि प्रा-

प्नोति । “अयं ते योनिर्ऋत्वियः” । “प्रजां विन्दाम ऋत्वियः” । आरम्भसामर्थ्याच्च पदसंज्ञा, परंकार्यत्वाच्च भसंज्ञा प्राप्नोति ॥

(प्रदीपः) ऋत्विय इति । भसंज्ञाया सत्यामोर्गुणः स्यात् ॥ पदसंज्ञा त्ववग्रहार्था स्यात् ॥

(उद्घोतः) इदानीं परकार्यत्वपक्षे दोषानाह—भाष्ये—परवचन इति । ऋत्विये तदस्य प्राप्तमित्यधिकारे ऋतोरणिनि वर्तमाने छन्दसि घसिति घस् ॥ पदसंज्ञा त्विति । गुणेऽवादेशे लोपः शाकल्यस्येत्यर्थमपि सेति बोध्यम् ॥

(९७९ दूषणान्तरवार्तिकम् ॥ १० ॥)

॥ * ॥ गतिबुद्ध्यादीनां ण्यन्तानां कर्म कर्तृसंज्ञम् ॥ * ॥

(भाष्यम्) गतिबुद्ध्यादीनां ण्यन्तानां कर्म कर्तृसंज्ञमपि प्राप्नोति । आरम्भसामर्थ्याच्च कर्मसंज्ञा, परंकार्यत्वाच्च कर्तृसंज्ञा प्राप्नोति ॥

(प्रदीपः) गतिबुद्ध्यादीनामिति । एकसंज्ञाधिकारे गत्यादिसूत्रं कर्मसंज्ञाया सिद्धाया नियमार्थम् । तथा हि—प्रयोज्य स्वव्यापारे स्वतन्त्र प्रयोजकव्यापारेण चाप्यते इति सज्ञाद्वयप्रसङ्गे एकसंज्ञाधिकारादन्यतरया भाव्यम् । तत्र प्रत्ययार्थस्य प्राधान्यात्तत्प्रयुक्तया कर्मसंज्ञया प्रवर्त्यम् । गुणप्रधानसंनिधौ प्रधानस्य प्रयोजकत्वे सम्भवति पृथग्गुणास्तद्विरुद्धं स्वकार्यं न प्रयुज्यते । ततश्च सिद्धायां प्रयोज्यस्य कर्मसंज्ञायां गत्यर्थादीनामेवाण्यन्तानां कर्ता ण्यन्तानां कर्मसंज्ञो भवति नान्येषामिति नियमः क्रियते । तेन पाचयत्योदनं देवदत्तो यज्ञदत्तेनेति कर्मसंज्ञा न भवति । प्रधानप्रयुक्तकर्मसंज्ञाऽभावे च गुणक्रियानिमित्ता कर्तृसंज्ञा प्रवर्तते । यदा तु परं कार्यमिति पाठस्तदाऽविरोधात्सर्वत्र सज्ञाद्वयप्रसङ्गे गत्यर्थादीनामेवेति नियमेन ण्यन्तधात्वन्तरप्रयोज्यात्कर्मसंज्ञा व्यावर्त्यते । गत्यर्थादिप्रयोज्यस्य तु सज्ञाद्वयप्रसङ्ग इत्यर्थः ॥

(उद्घोतः) नियमार्थमिति । यद्यपि परकार्यत्वपक्षेऽपि गत्यादिसूत्रं नियमार्थं तथाप्यत्र पक्षे इष्टसिद्धिरिति भावः ॥ ननु परत्वात्कर्तृत्वे प्राप्ते कर्मसंज्ञाविध्यर्थमेव गत्यादिसूत्रं स्यात्कथं नियमार्थत्वमित्यत आह—तथाहीति । प्राधान्यादिति । शब्दशास्त्रत्वाच्छब्दः प्राधान्यमन्तरङ्गत्वादित्यो बलवत् । लोकेऽप्यन्तरङ्गकार्यान्तप्रधानकार्यस्य बलवत्त्वं दृष्टं मन्त्रिराजस्यले इति भावः ॥ अविरोधादिति । पूर्वैणापवादेन निवर्तितस्य परकार्यस्य प्रवर्तकेनानेन निरवकाशपूर्वकार्यस्य निवर्तयितुमशक्यतयैकसंज्ञानियमराहित्येन च विरोधाभावादित्यर्थः ॥ गत्यर्थादीनामेवेति । एषा कर्मसंज्ञैवेति नियमस्तु न, प्राक्कडारादिति शास्त्रबाधापत्तेः ॥ आरम्भसामर्थ्याच्चेति भाष्ये—हेतुमति चेति सूत्रे भाष्ये गतिसूत्रस्य नियमत्वोक्त्या कर्तुरित्यस्य ण्यन्तधातुविषयत्वावश्यकत्वेन ण्यन्तधातुविषयस्य कर्तुरीप्सिततममित्यारम्भसामर्थ्यादित्यर्थः ॥ यच्चेतज्ञा-

ध्वबलाहत्यादिसूत्र विध्यर्थम् । परत्वान्तरङ्गत्वोपजीव्यत्वै कर्तृत्व-
प्राप्ते । एव च पाचयत्यादौ न दोषः ॥ यत्त्वारम्भसामर्थ्यादित्यस्य
गत्यादिसूत्रारम्भसामर्थ्यादित्यर्थः इति ॥ तत्र । प्रधानानुरोविन
सर्वतो बलवत्त्वात् । किं चात्र पाठे विध्यर्थत्व दुरुपपादमुभयोरप्य-
विरोधात्प्राप्तेरिति दिक् ॥

(दूषणनिराकरणभाष्यम्)

नैष दोषः । आचार्यप्रवृत्तिर्ज्ञापयति—न कर्म-
संज्ञायां कर्तृसंज्ञा भवतीति । यदयं “हृक्कोरन्यतर-
स्याम्” इत्यन्यतरस्याग्रहणं करोति ॥

(प्रदीपः) यद्यमिति । यदि तु गत्यर्थादिप्रयोज्यस्य
संज्ञाद्वयं प्रावर्त्यतत्रैव सूत्रे हृक्कावकरिष्येतां नाकरिष्यतान्य-
तरस्याग्रहणमित्यर्थः ॥

(उद्ध्योतः) यदीति । ननु समावेशस्य सिद्धत्वेपि पक्षे क-
र्तृत्वमात्ररूपपर्यायार्थं तदन्तु । न च संज्ञयो समावेशेपि तत्कार्यवि-
भक्त्योर्योगपद्यायोगात् कार्यान्तरस्य चाभावात् पर्याय फलतीति
वाच्यम् । समावेशेऽस्य कर्मभिन्नत्वाभावेनोभयप्राप्ताविति निषेधाप्र-
वृत्तौ नित्य पट्टी । पर्याये तु कर्तृत्वे निषेधेपि कर्मत्वे तदभावात्
पक्षे भाव्य पष्ठयेति विशेषादिति चेन्न । हृक्कावप्येऽनभिधानेन
तादृशप्रयोगस्यैवाभाव इति भाष्याशयात् ॥ हृक्काविति । हृक्का-
वित्युचितम् । यद्वा सूत्रगतकृतयणादेशरेफान्तकृशब्दानुकरणोत्तर-
पदो द्वन्द्वोऽयं द्विवचनान्त इति बोध्यम् ।

(९८० दूषणान्तरवार्तिकम् ॥ ११ ॥)

॥ * ॥ शेषवचनं च घिसंज्ञानिवृत्त्य-
र्थम् ॥ * ॥

(भाष्यम्) शेषवचनं च कर्तव्यम्—“शेषो घ्य-
सखि” । किं प्रयोजनम् ? । घिसंज्ञानिवृत्त्यर्थम् ।
नदीसंज्ञायां घिसंज्ञा मा भूदिति शक्यै पद्धत्यै
बुद्ध्यै धेन्यै । इतरथा हि परंकार्यत्वाच्च घिसंज्ञा
आरम्भसामर्थ्याच्च “ङिति ह्रस्वश्च” इति नदीसंज्ञा ।

(प्रदीपः) शक्यै इति । शकटिशब्दान्देप्रत्यये कृते
परत्वान्नदीसंज्ञानिमित्ते आदि कृते तस्य डिङ्कृत्वाद्धेर्ङितीति
गुण प्राप्नोति ॥

(९८१ दूषणपरिहारवार्तिकम् ॥ १२ ॥)

॥ * ॥ न वाऽसंभवात् ॥ * ॥

(भाष्यम्) न वा कर्तव्यम् । नदीसंज्ञायां घि-
संज्ञा कस्मान्न भवति ? । असंभवात् ॥

कोसावसंभवः ? ॥

ह्रस्वलक्षणा हि नदीसंज्ञा घिसंज्ञायां च गुणः ॥
ह्रस्वलक्षणा हि नदीसंज्ञा, घिसंज्ञायां च गुणेन

भवितव्यम् । तत्र वचनप्रामाण्यान्नदीसंज्ञायां
घिसंज्ञाभावः । तत्र वचनप्रामाण्यान्नदीसंज्ञायां
घिसंज्ञा न भविष्यति । किं कारणम् ? । आश्रया-
भावात् ॥

(प्रदीपः) न वा संभवादिति । अयं भाव—यद्यत्र
घिसंज्ञा प्रवर्तेत तदान्तरङ्गत्वात् पूर्वमेव तस्या प्रवृत्तिः स्यात् ।
नदीसंज्ञा तु डिङ्प्रत्ययापेक्षा बहिरङ्गा । तत्र घिलक्षणे गुणे
कृते ह्रस्वाभावादल्वित्वाच्च स्थानिवत्त्वाभावान्नदीसंज्ञा नैव
प्रवर्तेतेति नदीसंज्ञाविधानं ह्रस्वस्यानर्थकमेव स्यात् । तस्मान्न-
दीसंज्ञाविधानसामर्थ्यादत्र घिसंज्ञा न भवतीति ॥

(उद्ध्योतः) ननुपपादितरीत्या संज्ञासमावेशसमव इत्यत
आह—अयं भाव इति ॥ तत्र घिलक्षणे इति । गुणेन नदी-
त्वनिमित्तविनाशेन युगपत्तयोरसमवेन नदीसंज्ञापेक्षया परत्वादिति
भावः ॥ अल्वित्वाच्चेति । पूर्वविध्यभावादुचः परस्मिन्नित्यस्या-
प्यभाव इति बोध्यम् ॥ तस्मादिति । इष्टानुरोधादेवमेव कल्प्यते न
त्वत्विधावपि स्थानिवत्त्वादिति भावः ॥ भाष्ये—आश्रयाभावा-
दिति । नदीत्वस्याश्रयभूतह्रस्वाभावादित्यर्थः ॥

(९८२ दूषणसाधकवार्तिकम् ॥ १३ ॥)

॥ * ॥ आश्रयाभावान्नदीसंज्ञायां
घिसंज्ञानिवृत्तिरिति चेद्यणा-
देशाभावः ॥ * ॥

(भाष्यम्) आश्रयाभावान्नदीसंज्ञायां घिसंज्ञा-
निवृत्तिरिति चेदेवमुच्यते यणादेशोऽपि न
प्राप्नोति ॥

(दूषणपरिहारभाष्यम्)

नैष दोषः ।

(९८३ दूषणपरिहारसाधकवार्तिकम् ॥ १४ ॥)

॥ * ॥ नद्याश्रयत्वाद्यणादेशस्य ह्रस्वस्य
नदीसंज्ञाभावः ॥ * ॥

नद्याश्रयो यणादेशः । यदा नदीसंज्ञया घिसंज्ञा
बाधिता तत उत्तरकालं यणादेशेन भवितव्यम् ।
नद्याश्रयत्वाद्यणादेशस्य ह्रस्वस्य नदीसंज्ञा भवि-
ष्यति ॥

(प्रदीपः) नद्याश्रयत्वादिति । यं विधि प्रत्युपदेशोऽ-
नर्थकः स विधिर्बाध्यते यस्य तु विधेर्निमित्तमेव नासौ बाध्यते
इति भावः ॥

(उद्ध्योतः) यस्य त्विति । नदीत्वाभावे धित्वानिवृत्तेर्गु-
णेन यणो बाधाद् यणो निमित्तं नदीत्वमिति भावः ॥

(९८४ दूषणान्तरवार्तिकम् ॥ १५ ॥)

॥ * ॥ बहुव्रीह्यर्थे तु ॥ * ॥

(भाष्यम्) बहुव्रीहिप्रतिषेधार्थं तु शेषग्रहणं कर्तव्यम्—“शेषो बहुव्रीहिः” इति ॥

(उद्घोतः) मास्तु शेषवचन विज्ञाननिवृत्त्यर्थम्, बहुव्रीहिप्रतिषेधार्थं तु कर्तव्यमेवेत्याह—भाष्ये—बहुव्रीह्यर्थं त्विति ॥

(प्रयोजनसाधकभाष्यम्)

किं प्रयोजनम् ? ।

(९८५ प्रयोजनवार्तिकम् ॥ १६ ॥)

॥ * ॥ प्रयोजनमव्ययीभावोपमान-
द्विगुकृल्लोपेषु ॥ * ॥

(भाष्यम्) अव्ययीभाव—उन्मत्तगङ्गम् लोहितगङ्गम् । उपमान—शस्त्रीश्यामा कुमुदश्येनी । द्विगु—पञ्चगवं दशगवम् । कृल्लोपे—निष्कौशाम्बिः निर्वाणसिः ॥

(प्रदीपः) उन्मत्तगङ्गमिति । अत्र बहुव्रीहिसंज्ञायां सत्या पूर्वपदप्रकृतिस्वर पाक्षिकश्च कासमासान्तं प्राप्नोति ॥ शस्त्रीश्यामेति । यदा श्यामाशब्द शब्दयामेव उपमाने वर्तते, उपमेयं तु समासवाच्यं तदाऽन्यपदार्थवृत्तित्वाद्वहुव्रीहिसंज्ञाप्रसङ्गात्तन्निबन्धन पाक्षिककप्प्रसङ्गः । स्वरस्तु तत्पुरुषे तुल्यार्थेति विधीयते इति तत्र नास्ति विशेषः ॥ पञ्चगवमिति । यदा समाहारो भावरूपो वाच्यः तदान्यपदार्थसद्भावः । समाद्विग्रमाणार्थत्वे तु तदभावः । बहुव्रीहिसंज्ञायां सत्या तन्निबन्धनस्वरप्रसङ्गः । कपस्त्वशेषत्वात्प्रसङ्गाभावः ॥ नन्वत्र ट्चश्चिक्करणाद्बहुव्रीहिस्वरं न भविष्यति । एवं तर्हुदाहरणदिगिद्यम् । इदं त्वत्रोदाहरणं पञ्चपात्रमिति ॥ निष्कौशाम्बिरिति । कान्तस्यान्यपदार्थस्य समासवाच्यत्वे बहुव्रीहिसंज्ञायां तन्निबन्धनो नदीलक्षण कप्प्रसङ्गः । यदा तु पूर्वपदमेव कान्तावर्थवृत्ति तदान्यपदार्थाभावः ॥

(उद्घोतः) अत्रेति । उन्मत्तेति कान्तस्य पूर्वनिपातस्तु बहुव्रीहित्वाभावेऽप्युपसर्जनत्वेन तं विना संज्ञायां अप्रतीतिश्चार्थिक इति भावः । नित्यनपुसकत्व तु संज्ञयो समावेशेन सिद्धम् ॥ पाक्षिकः कविति । शेषादिति कपो न संज्ञायामिति निषेधाच्चिन्त्यमिदम् । शेषग्रहणे तु नदीपदवदितसमुदायस्यान्यपदार्थे विद्यमानस्य समासोक्ते शेषत्वाभावात् बहुव्रीहिरिति बोध्यम् ॥ ननु समानाधिकरणसमासोऽयम् । अत एव मृगचपलेत्यादौ पुनस्त्वम् । तत्कान्यपदार्थप्रतीतिरत आह—यदेति । अयमपि पक्षस्तत्सूत्रभाष्ये स्पष्टः ॥ भावरूप इति । विशेष्यभूत इत्यर्थः ॥ समाहियमाणेति । समाहारे चेत्त्रय कर्मसाधनं समाहारशब्द इति भावः ॥ अशेषत्वादिति । शेषादितिसूत्रे समासान्तापेक्षया शेष इत्यभि-

मानेनेदम् । अनन्तरबहुव्रीह्याधिकारापेक्षं शेषत्वमिति भाष्यसमतपक्षे तु तस्यापि प्रसङ्ग इति चिन्त्यम् ॥ ट्चश्चिक्करणादिति । अस्यान्यत्र राजगवीत्यादौ चारितार्थादिदं चिन्त्यमिति कश्चित् ॥ पञ्चपात्रमिति । अत्र शेषत्वात्कपोऽप्यापत्तिः । एतानि प्रयोजनानि शेषग्रहणस्य पदतः शेषार्थकत्वपक्षे । त्रिकतः शेषे त्वन्त्य द्वय शेषग्रहणे कृते सिध्यति । आद्यं तु प्रयोजनद्वयं त्रिकतः शेषे शेषग्रहणे कृतेपि न सिध्यतीति बोध्यम् ॥ समासवाच्यत्वे इति । समास एव कान्तावर्थप्रतीतिः । यदागमे हीतिन्यायेनैकार्थीभावबलात्समासस्यैव सौर्थ इति भावः ॥ यदा त्विति । एकार्थीभावस्तु पञ्चम्यर्थान्तर्भावेणेति तद्भावः ॥

(९८६ दूषणान्तरवार्तिकम् ॥ १७ ॥)

॥ * ॥ तत्र शेषवचनादोषः संख्या-
समानाधिकरणनञ्समासेषु बहुव्रीहि-
प्रतिषेधः ॥ * ॥

(भाष्यम्) तत्र शेषवचनादोषो भवति । संख्यासमानाधिकरणनञ्समासेषु बहुव्रीहेः प्रतिषेधः प्राप्नोति ॥ संख्या—द्वीरावतीको देशः, त्रीरावतीको देशः । समानाधिकरण—वीरपुरुषको ग्रामः । नञ्समासे—अब्राह्मणको देशः, अवृषलको देशः ॥

(प्रदीपः) क्रियमाणेपि शेषग्रहणे दोषान्तरप्रसङ्गमाह—तत्रेति । एकसंज्ञावादी तु शेषग्रहणं न करोति । अनवकाशाभिरव्ययीभावादिसंज्ञाभिर्बहुव्रीहिसंज्ञाबाधस्य सिद्धत्वात् । द्वीरावतीकादिषु तु परत्वाद्बहुव्रीहिर्भविष्यति ॥ द्वीरावतीकइति । नदीभिश्चेत्यव्ययीभावः प्राप्नोति । तस्य त्ववकाशः पञ्चनदमिति यदा समाहियमाणोर्थो वाच्यः ॥

(उद्घोतः) क्रियमाणेपीति । तत्करणमेव प्रथमो दोषः । कृते दोषान्तरमपीति भावः । संख्यासमानाधिकरणनञा समासोक्ते शेषत्वाभावात्तत्र बहुव्रीह्यप्राप्तिरिति बोध्यम् ॥ शेषग्रहणं न करोतीति । पदतः शेषार्थं न करोति, त्रिकतः शेषार्थं तु करिष्यतीत्यर्थः ॥ परत्वादिति । नञ्समासादयोऽन्यपदार्थाविवक्षायां चरितार्थः । अव्ययीभावोपि समाहियमाणार्थत्वे चरितार्थः । बहुव्रीहिरप्यन्यत्र चरितार्थः । न च समानाधिकरणतत्पुरुषविषये बहुव्रीहिः कं चरितार्थः ? व्यधिकरणे चरितार्थः इत्यभिमानात् । यदा तस्य तद्वाधकत्वमनवकाशत्वेनैव । परत्वं च बाधकत्वोपलक्षणम् । भाष्ये विप्रतिषेधादित्यपि तथैव बोध्यम् ॥ प्राप्नोतीति । तथा चानयो पदयोर्न शेषत्वमिति बहुव्रीह्यप्राप्तिः ॥ ननु द्वीरावतीकेऽनवकाशत्वाद्नदीभिश्चेत्यनेनैव भाष्यम् । एव च कथमत्र बहुव्रीहिः किमर्थं वा निषेधोऽत आह—तस्य त्ववकाश इति ॥ ननु तत्रापि समाहारस्यान्यपदार्थस्य सत्त्वात् कथमवकाशोऽत आह—यदेति । एव सति पञ्चानां नदीनां समाहार

इत्यर्थे परत्वाद्बहुव्रीहिः प्राप्नोति सोपि शेषग्रहणादेव वारणीय परं-
कार्यत्वमिति पाठे इति दिक् । वस्तुतः समाहारे चायमिष्यत
इत्युक्तेर्भावसाधनत्वाच्च समाहारशब्दस्य समाहाररूपेऽन्यपदाधे-
यमपवाद इति मत्वा द्वीरावतीके शेषग्रहणाद्भाष्ये दोष उक्तः ।
सख्येत्यनुवर्तमाने नदीभिश्चैत्यत्रैषा पदानां ग्रहणेनाशेषत्वात् ॥

(९८७ दूषणवार्तिकम् ॥ १८ ॥)

॥ * ॥ कृल्लोपे च शेषवचनात्प्रादि-
भिर्न बहुव्रीहिः ॥ * ॥

(भाष्यम्) कृल्लोपे च शेषवचनात्प्रादिभिर्बहु-
व्रीहिर्न प्राप्नोति । प्रपतितपर्णः प्रपर्णकः । प्रपति-
तपलाशः प्रपलाशक इति ॥

(प्रदीपः) प्रपतितपर्णः प्रपर्णक इति । प्रपर्णक
इत्युदाहरणम् । कृल्लोपप्रदर्शनार्थं तु प्रपतितपर्ण इत्युक्तम् । यथा
निष्कौशाम्बिरिति तत्पुरुषसंज्ञा भवति । एवं प्रपर्णक इत्यत्रापि
स्यादित्यर्थः ॥

(उद्ध्योतः) प्रपतितपर्णे प्रादयो गताद्यर्थेऽन्यस्याप्रवृत्ते-
राह—प्रपर्णक इति ।

(एका संज्ञा इति पाठस्य निर्दोषत्वकथनाधिकरणम्)

(परंकार्यवादिन आक्षेपभाष्यम्)

अथैकसंज्ञाधिकारे कथं सिद्ध्यति ? ।

(९८८ एकसंज्ञावादिनः समाधानवार्तिकम् ॥ १९ ॥)

॥ * ॥ एकसंज्ञाधिकारे विप्रतिषेधा-
द्बहुव्रीहिः ॥ * ॥

(भाष्यम्) एकसंज्ञाधिकारे विप्रतिषेधाद्बहुव्री-
हिर्येव विष्यति ।

(९८९ परंकार्यवादिनो बाधकवार्तिकम् ॥ २० ॥)

॥ * ॥ एकसंज्ञाधिकारे विप्रतिषेधा-
द्बहुव्रीहिरिति चेत् कार्यं प्रतिषेधः ॥ * ॥

(भाष्यम्) एकसंज्ञाधिकारे विप्रतिषेधाद्बहुव्री-
हिरिति चेत् कार्यं प्रतिषेधो वक्तव्यः । निष्कौ-
शाम्बिः । निर्वाराणसिः ।

(उद्ध्योतः) भाष्ये—कार्यं प्रतिषेध इत्यस्य कार्यं वाच्ये
बहुव्रीहिप्रतिषेधो वक्तव्य इत्यर्थः ॥

(एकसंज्ञावादिनः समाधानसाधकभाष्यम्)

तत्पुरुषोऽत्र बाधको भविष्यति ॥

(प्रदीपः) तत्पुरुषोऽत्रेति । परिगणनं मनसि कृत्वाह ॥

(उद्ध्योतः) ननु कुगतीतिसूत्रविहितः समासोपि सुपुरुष
इत्यादौ सावकाशोऽत आह—परिगणनमिति । प्रादयो गता-

१ 'विशेषः' २ Bangal Asiatic Society मुद्रितपुस्तकशो-

द्यर्थेऽन्यस्यापि परिगणनद्वारा स्वतन्त्रविधायकान्येव न तु तत्प-
रुषभूतान्येवेति भावः ॥

(९९० परंकार्यवादिनोबाधकवार्तिकम् ॥ २१ ॥)

॥ * ॥ तत्पुरुष इति चेदन्यत्र कार्यार्थ-
प्रतिषेधः ॥ * ॥

(भाष्यम्) तत्पुरुष इति चेदन्यत्र कार्यार्थप्रति-
षेधो वक्तव्यः । प्रपतितपर्णः प्रपर्णकः । प्रपतित-
पलाशः प्रपलाशक इति ॥

(प्रदीपः) इतरो विशेषमप्रतिपद्याह—तत्पुरुष इ-
तीति ॥

(उद्ध्योतः) ननु काथे विशेष्ये तत्पुरुष, तद्वति बहुव्रीहिरिति
भिन्नविषयत्वात् तत्पुरुष इति चेदित्याद्यनुपपन्नमत आह—इतर
इति । प्रादयो गताद्यर्थे इति परिगणनरूप विशेषमज्ञात्वेत्यर्थः ।
तथा च तत्र तत्पुरुषप्रतिषेधो वक्तव्य इत्याशयः ॥

(९९१ एकसंज्ञावादिनः समाधानवार्तिकम् ॥ २२ ॥)

॥ * ॥ सिद्धं तु प्रादीनां कार्यं तत्पु-
रुषवचनात् ॥ * ॥

(भाष्यम्) सिद्धमेतत् । कथम् ? प्रादीनां कार्यं
तत्पुरुषो भवतीति वक्तव्यम् ॥

(प्रदीपः) सिद्धं त्विति । कार्यं यत्र समासार्थस्तत्र
तत्पुरुषसंज्ञा । प्रपर्णक इत्यत्र तु कार्यं पर्णविशेषणं समासार्थ-
स्त्वन्य एवेति बहुव्रीहिर्भवति ॥

(उद्ध्योतः) वस्तुतस्तत्र शेषग्रहणमुभयोरप्यावश्यक शेषाद्वि-
भाषेति सूत्रे शेषाधिकार स्यादित्यर्थलाभाय, त्रिकतश्च शेषः तेन
परं कार्यमिति पाठे सख्यासमानाधिकरणनन्तुसमासकृल्लोपेषु दोषैः
परिहार्यः । एव च तद्दोषोक्तिरेकदेश्युक्तिः । उन्मत्तगङ्गमित्यत्र तु
दोषः स्थित एवेति परं कार्यमिति पाठो दूषितो भगवता, ऋत्विगे
दोषाच्चेति बोध्यम् ॥

(एकसंज्ञाधिकारप्रयोजनाधिकरणम्)

(प्रयोजनानुयोगभाष्यम्)

कानि पुनरस्य योगस्य प्रयोजनानि ? ।

(प्रदीपः) कानि पुनरिति । अस्मिन्प्रकरणे पठितानां
संज्ञानां यासां समावेशो नेष्यते ता प्रयोजनम् । प्रकरणांत-
रविहिता अप्यनिष्यमाणसमावेशा उपसख्यातव्यत्वेन प्रयोज-
नानि भवन्तीति प्रश्नपूर्वकं दर्शयितुमाह ॥

(उद्ध्योतः) नन्वेतदवधिप्रविष्टसंज्ञासु फलसत्त्वात् प्रश्नानुपप-
त्तिरत आह—अस्मिन्निति ॥

(९९२ प्रयोजनवार्तिकम् ॥ २३ ॥)

॥ * ॥ प्रयोजनं ह्रस्वसंज्ञां दीर्घमुतौ ॥ * ॥

(भाष्यम्) ह्रस्वसंज्ञां दीर्घमुतसंज्ञे बाधेते ॥

धनेन तु 'दोषपरिहारार्थं' इत्येवमनन्वित एव पाठो रक्षितः ॥

(प्रदीपः) ह्रस्वसंज्ञामिति । ऊँकालोऽह्रस्वसंज्ञ इत्युक्तम् । उकारश्चाणत्वाद्धिमात्रत्रिमात्रयोर्ग्राहक इति तयोरपि ह्रस्वसंज्ञा प्राप्ता दीर्घद्वितसंज्ञाया बाध्यते । स च बाधस्तत्रैव सूत्रे विस्तरेण प्रतिपादित ॥

(उद्घोतः) स च बाध इति । तपरत्वसमानार्थकालग्रहणेन प्रतिपादित इति भावः ॥

(९९३ प्रयोजनवार्तिकम् ॥ २४ ॥)

॥ * ॥ तिङ्सार्वधातुकं लिङ्गलिटोर्धातुकम् ॥ * ॥

(भाष्यम्) तिङ्सार्वधातुकसंज्ञां लिङ्गलिटोर्धातुकधातुसंज्ञा बाधते ॥

(प्रदीपः) तिङ्सार्वधातुकमिति । लिङ्गिणश्च सार्वधातुकसंज्ञाया सत्या तन्निबन्धना शबादयः प्राप्नुवन्ति । आर्द्धधातुकसंज्ञा तु तन्निबन्धनेष्वर्थार्था । छन्दस्युभयथेति तु तिङ्गामर्द्धधातुकसंज्ञार्थं शेषस्यापि सार्वधातुकसंज्ञार्थं स्यादित्यज्ञापकमसमावेशस्य ॥

(उद्घोतः) ननु समावेशे छन्दस्युभयथेति व्यर्थं स्यादत आह—छन्दसीति ॥ तिङ्गं, लङ्गादेशानाम् ॥ शेषस्यापि । तस्यादे । वस्तुतोऽत्र लङ्गः शाकटायनस्यैवेत्यत एवकारानुवृत्तेर्न समावेशः । एव लिङ्गाशिषीत्यत्रापि ॥

(९९४ प्रयोजनवार्तिकम् ॥ २५ ॥)

॥ * ॥ अपत्यं वृद्धं युवा ॥ * ॥

(भाष्यम्) अपत्यं वृद्धं युवसंज्ञा बाधते ॥

(प्रदीपः) अपत्यं वृद्धमिति । अत्र समावेशे सति शालङ्के पैलस्य च यूनश्छात्रा इति विवक्षिते गोत्रेऽलुगचीति फक्फिजोरलुक् प्रसज्येत । फक्फिजोरन्यतरस्यामित्यं तु लुगिकल्प आनन्तर्याद्यूनि लुगिलेतमेव लुक् बाधते न तु पैलादिभ्यश्चेत्येतमपि ॥

(उद्घोतः) भाष्ये वृद्धं, गोत्रम् ॥ अत्र समावेश इति । शालङ्केगोत्रापत्य बाह्यादीन् शलङ्को शलङ्कादेशश्च । ततो यूनि यजिजोश्चेति फक् । पैलादिभ्यश्चेति लुक् ॥ पीलाशब्दात्पीलाया वेतिगोत्रेऽण् । ततो यून्यणो ब्रज इति फिज् तस्य पूर्वेण लुक् । न च गोत्रेऽलुगचीत्यनेनालुक्पि यूनि लुगिति परो लुक् भविष्यतीति वाच्यम् । ततोपि परस्य फक्फिजोरन्यतरस्यामित्यस्य प्रवृत्त्या पक्षे प्रत्ययश्रवणप्रसङ्गादिति भावः ॥ सिद्धान्ते तु विकल्पो नेष्यत एवेत्याह—फक्फिजोरिति । अन्तरङ्गत्वात्पैलादिलुकापहारेण सिद्धान्ते यूनि लुगप्राप्तेरिति भावः ॥ गोत्रेऽलुगचीत्यत्र 'भूञ्चि प्राप्तस्य लुकोऽलुग' इति भाष्योक्तैरत्र दोषश्चिन्त्यः ॥ तस्मादौपगवस्य गोत्रस्यापत्यमौपगविरित्यादावेको गोत्र इति नियमादिञ्च न स्यादिति फल बोध्यम् ॥ तुशब्दस्यैवकारार्थत्वादिहासमावेशो बोध्यः ॥

(९९५ प्रयोजनवार्तिकम् ॥ २६ ॥)

॥ * ॥ घिन्नदी ॥ * ॥

(भाष्यम्) घिसंज्ञां नदीसंज्ञा बाधते ॥

(प्रदीपः) घिन्नदीति । शकट्यै इत्यत्र घिलक्षणगुणाभावः ॥

(उद्घोतः) शकट्यै इति । यद्यपि नदीमजाविधानसामर्थ्याद् घित्व नेति प्रागुपपादित तथापि ममावेशस्यानिष्टतामात्रेणोदाहरणत्वमुक्तमिति बोध्यम् ।

(९९६ प्रयोजनवार्तिकम् ॥ २७ ॥)

॥ * ॥ लघु गुरु ॥ * ॥

(भाष्यम्) लघुसंज्ञां गुरुसंज्ञा बाधते ।

(प्रदीपः) लघ्विति । अततक्षदित्यादौ सन्वद्भावाभावः ॥

(९९७ प्रयोजनवार्तिकम् ॥ २८ ॥)

॥ * ॥ पदं भम् ॥ * ॥

(भाष्यम्) पदसंज्ञां भसंज्ञा बाधते ।

(९९८ प्रयोजनवार्तिकम् ॥ २९ ॥)

॥ * ॥ अपादानमुत्तराणि ॥ * ॥

(भाष्यम्) अपादानसंज्ञामुत्तराणि कारकाणि बाधन्ते । क ? । धनुषा विध्यति, कंसपाज्यां भुङ्के, गां दोग्धि, धनुर्विध्यति ॥

धनुषा विध्यतीत्यपाययुक्तत्वाच्च "ध्रुवमपायेऽपादानम्" इत्यपादानसंज्ञा प्राप्नोति "साधकतमं करणम्" इति च करणसंज्ञा । सा परा भवति ।

कंसपाज्यां भुङ्के इत्यत्रापाययुक्तत्वाच्च "ध्रुवमपायेऽपादानम्" इत्यपादानसंज्ञा प्राप्नोति । 'आधारोधिकरणम्' इति चाधिकरणसंज्ञा । सा परा भवति ।

गां दोग्धीत्यत्रापाययुक्तत्वाच्चापादानसंज्ञा प्राप्नोति 'कर्तुरीप्सिततमं कर्म' इति कर्मसंज्ञा । सा परा भवति ।

धनुर्विध्यतीत्यत्रापाययुक्तत्वाच्चापादानसंज्ञा प्राप्नोति । 'स्वतन्त्रः कर्ता' इति कर्तृसंज्ञा । सा परा भवति ॥

(प्रदीपः) धनुषा विध्यतीति । अपायविवक्षया विना धनुषो व्यथे साधकतमत्वाभावाद् सज्ञाद्वयप्रसङ्गे परत्वात्करणसंज्ञा भवति ।

(उद्घोतः) नन्वत्र धनुषः करणत्वेनापादानत्वप्रसक्तिरेव नेत्यत आह—अपायेति । धनुर्निर्गतशरकरणकवेधे धनुषः साक्षात्करणत्वासम्भवाद् । अवश्य निर्गमनपूर्वके वेधे विध्यति वर्त्त-

यित्वा तद्व्यक्तनिर्गमनस्यावधिभावेनैव निर्वर्तकं धनुर्वेधे परम्परया करणमित्यवश्य वाच्यमित्यस्युभयो प्राप्तिरिति भावः ॥ कंसपाश्या-
मिलादेरपि कसपात्रीतो निर्गतमत्र भुङ्क्ते इत्याद्यर्थः । ईदृशस्थले धनु-
कसपान्यादेर्द्वैधान्वय इति बोध्यम् ॥ न च कार्यकालपक्षे मञ्जशा-
खाणां विधिप्रदेशेष्वेव वाक्यार्थेन विपरीतं परत्वं पञ्चमीप्रदेशोपस्थि-
तापादानसंज्ञायास्तृतीयाविध्युपस्थितकरणसंज्ञायां परत्वात् । एव-
मल्लोपोऽन इत्याद्येकवाक्यतापन्नमसंज्ञायां नलोपाद्येकवाक्यतापन्न-
पदसंज्ञायां परत्वादसिद्धत्वाच्च बाधो न स्यादिति वाच्यम् । एतद-
धिकारस्य संज्ञाविषये यथोद्देशपक्षस्यैवाङ्गीकारेणादोषात् ॥ भाष्ये—
गांदोग्धीति । दुर्हेर्विभागानुकूलव्यापारानुकूलव्यापारार्थकत्वे क-
र्तृव्यापारजन्यफलाश्रयत्वात्कर्तृत्वस्य प्राप्तिः । विभागनिरूपिताव-
वित्तविवक्षाणां चापादानत्वप्राप्तिः । न च पयःसनिधौ गौर्नैस्मिततमा
कारकान्तरापेक्षयैव प्रकर्षस्य विवक्षितत्वात् ॥ ननु स्वकक्षाया-
मेव कर्मान्तरापेक्षयापि । अत एवाश्वेन पैशा दीपिकया गच्छतीत्य-
नेककरणयोगः । अकथितं चेत्त्येतत्त्वादानत्वाद्यविवक्षायामेवेति
न तेन विप्रतिषेध इति दिक् ।

(१९९ प्रयोजनवार्तिकम् ॥ ३० ॥)

॥ * ॥ क्रुधद्रुहोरुपसृष्टयोः कर्म
संप्रदानम् ॥ * ॥

(भाष्यम्) क्रुधद्रुहोरुपसृष्टयोः कर्मसंज्ञा संप्र-
दानसंज्ञां बाधते ।

(१००० प्रयोजनवार्तिकम् ॥ ३१ ॥)

॥ * ॥ करणं पराणि ॥ * ॥

(भाष्यम्) करणसंज्ञां पराणि कारकाणि बा-
धन्ते । क ? । धनुर्विध्यति । असिश्छिनत्तीति ॥

(उद्ध्योतः) [धनुर्विध्यतीत्यत्र धनुर्निर्गतशरकरणकवेधो धनु-
ष्कर्तृक इति धनुष्करणको धनुर्वृत्तिश्च व्यापार इति वा बोधः ।
स्वव्यापारे स्वस्यापि करणत्वविवक्षासम्भावात् । एवमसिश्छिनत्ती-
त्यादौ ।]

(१००१ प्रयोजनवार्तिकम् ॥ ३२ ॥)

॥ * ॥ अधिकरणं कर्म ॥ * ॥

(भाष्यम्) अधिकरणसंज्ञां कर्मसंज्ञा बाधते ।
क ? । गेहं प्रविशतीति ॥

(उद्ध्योतः) भाष्ये—गेहं प्रविशतीति । गेहे प्रविशति
ग्रामे आगत इत्यादि तु त्वसाध्वेवेति बोध्यम् ॥ केचित्तु यदा तेषां
सयोगसमानाधिकरणयो व्यापारोऽर्थस्तदा कर्मत्वाप्राप्तेस्तत्साधुत्व बो-
ध्यम् । यदा तु व्यधिकरणो व्यापारोऽर्थस्तदोभयविवक्षायां भाष्यो-

दाहरणोपपत्तिर्बोध्येत्याहुः ॥ तद् हृद्युभ्यां चेत्यलुग्विधायकवार्ति-
कस्य भाष्यविरुद्धः । तत्र हि हृदिस्त्रिगुल्यादौ द्वितीयार्थे चैषा सप्तमी
द्रष्टव्येत्युक्तम् ॥ गेहं प्रविशतीत्यादौ गेहाधिकरणको गेहकर्मको
व्यापार इति बोधः । अत्राधिकरणत्वकर्मत्वयोनित्वम् ॥

(१००२ प्रयोजनवार्तिकम् ॥ ३३ ॥)

॥ * ॥ अधिकरणं कर्ता ॥ * ॥

(भाष्यम्) अधिकरणसंज्ञां कर्तृसंज्ञा बाधते ।
क ? । स्थाली पचतीति ॥

(१००३ प्रयोजनवार्तिकम् ॥ ३४ ॥)

॥ * ॥ अध्युपसृष्टं कर्म ॥ * ॥

(भाष्यम्) अध्युपसृष्टं कर्म अधिकरणसंज्ञां
बाधते ॥

(१००४ प्रयोजनवार्तिकम् ॥ ३५ ॥)

॥ * ॥ गत्युपसर्गसंज्ञे कर्मप्रवचनीय-
संज्ञा ॥ * ॥

(भाष्यम्) गत्युपसर्गसंज्ञे कर्मप्रवचनीयसंज्ञा
बाधते ।

(प्रदीपः) गत्युपसर्गसंज्ञे इति । तेन सुसिक्तमि-
त्यादौ षत्वं न भवति, सूपमानात् क इति गतिसंज्ञकसुश-
ब्दाश्रयमन्तोदात्तत्वं च । पूर्वपदप्रकृतिस्वर एव तु भवति ॥

(उद्ध्योतः) षत्वं नेति । उपसर्गात्सुनोतीत्यनेनेति शेषः ॥
प्रकृतिस्वरः । तत्पुरुषे तुल्यार्थेननेन ॥

(१००५ प्रयोजनवार्तिकम् ॥ ३६ ॥)

॥ * ॥ परस्मैपदमात्मनेपदम् ॥ * ॥

(भाष्यम्) परस्मैपदसंज्ञामात्मनेपदसंज्ञा बाधते ।
(प्रदीपः) परस्मैपदसंज्ञामिति । तेनाच्योष्टक्रमत
इत्यादौ बृद्धिदीर्घाद्यभावः ॥

(उद्ध्योतः) वृद्धिः, सिचि वृद्धिरिति ॥ दीर्घः, क्रमः
परस्मैपदेऽपि । क्रमतइति । वृत्तिसर्गेत्यात्मनेपदम् ॥

(१००६ प्रयोजनवार्तिकम् ॥ ३७ ॥)

॥ * ॥ समाससंज्ञाश्च ॥ * ॥

(भाष्यम्) समाससंज्ञाश्च या याः परा अनवका-
शाश्च, तास्ताः पूर्वाः सावकाशाश्च बाधन्ते ॥

(प्रदीपः) समाससंज्ञाश्चेति । तेन लोहितगङ्गमित्य-
व्ययीभाव एव । द्वीरावतीक इति बहुव्रीहिरेव भवति ॥

(उद्ध्योतः) अव्ययीभावोऽनवकाशात्वात् । बहुव्रीहिः पर-

विचार्य यथा स्थानं स्थापित इति ज्ञेयम् ॥

५ “*अन्यार्थे च* अन्यार्थे चैषा सप्तमी द्रष्टव्या”

इति भाष्यव्याख्यानावसरे ‘द्वितीयार्थे सप्तमीवक्तव्येत्यर्थः’ इति तु प्रदीपे
कैयटेनोक्तम् ॥

६ तेन ‘वैकुण्ठमध्यास्ते’ इत्यादौ कर्मसंज्ञैव नाधिकरणसंज्ञेति बोध्यम् ॥

१ ‘पेक्षस्यैव’ ॥ २ ‘ननु’ इत्येव पाठ सर्वत्रोपलभ्यते ॥ ३ ‘यथा’
इति सर्वत्रोपलभ्यमानोपि न समञ्जसः ॥

४ अथ कोटिकान्तर्गतं पाठो यद्यपि Bangal Asiatic Society
मुद्रितपुस्तकेपि अग्रे ‘गेहं प्रविशतीति’ इति प्रतीकव्याख्यान्तर्गतं एव
समुपलभ्यते । तथापि तत्र प्राचीनलेखकप्रमादेनैव पतितोऽनुपयोगादिति

त्वात् । समास इति सामान्यसंज्ञा सह सुपेत्य चरितार्थमव्य-
यीभावादिविशेषसंज्ञा न बाधन्ते, समाससंज्ञानुवादेन तासां विधा-
नात् । अत एव समासान्ता इत्यधिकारेऽव्ययीभावे शरत्प्रभृ-
तिभ्य इत्यादिविधानं सगच्छते ॥

(संज्ञानिवेशक्रमाधिकरणम्)

(१००७ संज्ञावार्तिकम् ॥ ३८ ॥)

॥ * ॥ अर्थवत्प्रातिपदिकम् ॥ * ॥

(भाष्यम्) अर्थवत्प्रातिपदिकसंज्ञं भवति ॥

(१००८ गुणसंज्ञावार्तिकम् ॥ ३९ ॥)

॥ * ॥ गुणवचनं च ॥ * ॥

(भाष्यम्) गुणवचनसंज्ञं च भवत्यर्थवत् ॥

(प्रदीपः) गुणवचनं चेति । एकविषयत्वाच्चकारक-
णाच्च गुणवचनप्रातिपदिकसंज्ञयो समावेशो भवति । उत्तरासु
च संज्ञासु प्रातिपदिकमित्यनुवर्तनात्ताभि प्रातिपदिकसंज्ञा समा-
विशति । गुणवचनसंज्ञा तु ताभिर्बाध्यते । तस्याश्च पञ्चविधि
प्रयोजनम् । ब्राह्मणादिग्रहणं तु समासादिसंज्ञाविषयार्थं प्राण-
भृज्जात्यादिलक्षणप्रत्ययबाधनार्थं युवाद्यणसमावेशार्थं च ॥

(उद्घोतः) एकेति । एव चोभयोनिरवकाशत्वाच्च बाध्य-
बाधकभाव इति भावः ॥ नन्वेवमपि पर्यायः स्यादत आह—
चकारेति ॥ समाविशतीति । पर्यायस्तु न, अव्ययादाप्सुप
इति ज्ञापकात् । संज्ञान्तरविनिर्मुक्तस्थलाभावेनानुवृत्ति विनैव पर्या-
यसिद्धिश्चेति भावः ॥ गुणवचनसंज्ञाविविधेति । एव चात्र शास्त्रे-
गुणवचनशब्देन जातिसंज्ञाव्ययकृदन्ततद्धितान्तसमस्तसर्वनामस-
ख्याशब्दातिरिक्तः शब्दो गृह्यत इति बोध्यम् । अत एव द्वारवती-
त्वमित्यत्र न पुनर्द्वाव इति बोध्यम् । अत्र कृतद्धितसंज्ञे तदन्तस्य
बोध्ये प्रातिपदिकसंज्ञासमानाधिकरणत्वात् । न च गुणिपरशुङ्का-
दीनां गुणवचनत्वानापत्तिस्तत्र मनुब्लोपादिति वाच्यम् । श्रूयमा-
णतद्धितान्तस्यैव तत्संज्ञाविधानेनादोषात् । गुणगुणिनोरभेदविव-
क्षाया तथात्वाभावेनाक्षतेश्च । मनुब्लोपस्तु भेदविवक्षायां शुक्वा-
नित्यादेरसाधुत्वाय । तदा मनुपोऽनभिधानमाश्रित्य तु प्रत्याख्यान-
मिति बोध्यम् । रूपादयो जातिशब्दा असर्वलिङ्गत्वात् ॥ प्यञ्-
विधिरिति । 'वोतो गुणवचनात्' 'त्वतलोर्गुणवचनस्येत्वा-
देरप्युपलक्षणमेतत् ॥ ननु प्रातिपदिकमात्रस्य गुणवचनसंज्ञकत्वे ब्रा-
ह्मणादिग्रहणं व्यर्थमत आह—ब्राह्मणादीति । अन्यथा ब्राह्मण-
गणप्रत्यादिभ्यः प्यञ् न स्यात् प्राणभृज्जातिलक्षणो ब्राह्मणशब्दे ।
वयोवचनलक्षणो बालशब्दे । निपुणादयो युवाण्यम् ॥

(१००९ समासादिसंज्ञावार्तिकम् ॥ ४० ॥)

॥ * ॥ समासकृतद्धिताव्ययसर्वनामा-
सर्वलिङ्गा जातिः ॥ * ॥

(भाष्यम्) समास—समाससंज्ञा वक्तव्या ॥
कृत—कृतसंज्ञा च वक्तव्या ॥ तद्धित—तद्धितसंज्ञा

च वक्तव्या ॥ अव्यय—अव्ययसंज्ञा च वक्तव्या ॥
सर्वनाम—सर्वनामसंज्ञा च वक्तव्या ॥ असर्वलिङ्गा
जातिरिति । एतच्च वक्तव्यम् ॥

(प्रदीपः) असर्वलिङ्गा जातिरिति । लिङ्गानां
च न सर्वभागिति लक्षणलक्षिता जातिमाश्रयति । चित्रगुलं
कारकत्वमौपगवत्वमुच्चैस्त्वं सर्वत्वं गोत्वं बहुत्वं पञ्चत्वं डित्य-
त्वमिति गुणवचनसंज्ञायां समासादिसंज्ञाभिर्बाधनात्पञ्च भवति ।
ऐक्यं राजपौरुष्यमित्यादौ तु ब्राह्मणादित्वात्प्यञ् ॥ १ ॥

(उद्घोतः) आश्रयतीति । न लोकप्रसिद्धमित्यर्थः ॥
एकशब्दे संख्यासंज्ञायां राजपुरुषे समाससंज्ञायां बाधमाशङ्काह—
ऐक्यमिति ॥ राजपौरुष्यमिति । अनुशक्तिकादित्वादुभयप-
दवृद्धिः ॥

(१०१० संख्यासंज्ञावार्तिकम् ॥ ४१ ॥)

॥ * ॥ संख्या ॥ * ॥

(भाष्यम्) संख्यासंज्ञा च वक्तव्या ।

(१०११ षट्संज्ञावार्तिकम् ॥ ४२ ॥)

॥ * ॥ ङु च ॥ * ॥

(भाष्यम्) ङुसंज्ञा च वक्तव्या ॥ का पुनर्ङु-
संज्ञा? ॥ षट् संज्ञा ॥

(१०१२ संज्ञासंज्ञावार्तिकम् ॥ ४३ ॥)

॥ * ॥ एकद्रव्योपनिवेशिनी संज्ञा ॥ * ॥

(भाष्यम्) एकद्रव्योपनिवेशिनी संज्ञा इत्येतच्च
वक्तव्यम् ॥

(आक्षेपभाष्यम्)

किमर्थमिदमुच्यते । यथान्यास एव भूयिष्ठाः
संज्ञाः क्रियन्ते? ॥

(उद्घोतः) भाष्ये—किमर्थमिति । गुणवचनं चेत्या-
रभ्यैकद्रव्योपनिवेशिनी संज्ञेत्यन्तं वचनजातं किमर्थमित्यर्थः ॥
वैयर्थ्यमेवोपपादयति—यथा न्यास एवेति ॥

(समाधानभाष्यम्)

सन्ति चैवात्र काश्चिदपूर्वाः संज्ञाः ॥ अपि चैते-
नानुपूर्व्येण संनिविष्टानां बाधनं यथा स्यात् ॥
गुणवचनसंज्ञायाश्चैताभिः संज्ञाभिर्बाधनं यथा
स्यादिति ॥ आकडारात् ॥ १ ॥

(उद्घोतः) समाधत्ते—सन्तिचैवात्रेति । अपूर्वा इति ।
कृतसंज्ञा तद्धितसंज्ञा असर्वलिङ्गा जातिरित्येकद्रव्योपनिवेशिनी-
त्येताः तदर्थमेतद्वचनजातमित्यर्थः ॥ समाध्यन्तरमाह—अपि
चेति । संनिविष्टानामिति निर्धारणषष्ठी । तत्र संज्ञासंज्ञायां
जातिसंज्ञायां बाधित्वेत्यादौ यदेव । तथा तथा सर्वनामसंज्ञायां
बाधात्सर्वेत्यादौ न सै । एव संज्ञासंज्ञायां सर्वप्राचीनसंज्ञाबाध
इत्याद्यहम् ॥ पुनः समाध्यन्तरमाह—गुणवचनसंज्ञायाश्चेति ।

एव चैतदतिरिक्तशब्दत्व शास्त्रे गुणवचनशब्दत्वमित्यर्थादुक्तमिति
दिक् ॥ १ ॥

(१६५ विप्रतिषेध(नियम) सूत्रम् ॥ १।४।१ आ० २ सू०)

२४२ विप्रतिषेधे परं कार्यम् ॥ १।४।२ ॥

(विप्रतिषेधशब्दार्थावगमाधिकरणम्)

(आक्षेपभाष्यम्)

विप्रतिषेध इति कोयं शब्दः ? ।

(प्रदीपः) विप्रतिषेधे ॥ २ ॥ आचार्यवचनाना
सर्वेषां प्रामाण्याभ्युपगमादलौकिकार्थस्य विरोधवाचिनो विप्रति-
षेधशब्दस्येह ग्रहणं न सम्भवतीति मत्वा पृच्छति—विप्र-
तिषेध इति कोयं शब्द इति ॥

(उद्ध्योतः) विप्रतिषेधे ॥ २ ॥ शब्दस्वरूपे सदेहाभावा-
दर्थस्य विरोधस्य प्रसिद्धत्वात्कोयमिति प्रश्नानुपपत्तिरत आह—
आचार्येति । विरोधार्थकत्वे परस्परव्याघातादुभयोर्विरुद्धयोः शास्त्र-
योरप्रामाण्यं स्यादित्यर्थः ॥ सर्वेषामिति । अनेन शास्त्रेण परा-
भ्यनुज्ञानात्तस्य प्रामाण्येऽप्यन्यस्याप्रामाण्येन सर्वेषां तत्त्व भग्नमिति
भावः ॥

(समाधानभाष्यम्)

विप्रतिपूर्वात्सिधेः कर्मव्यतिहारे घञ् । इतरेत-
रप्रतिषेधो विप्रतिषेधः । अन्योन्यप्रतिषेधो विप्र-
तिषेधः ॥

(प्रदीपः) इतरस्तु लौकिकार्थवृत्तिरेवोपात्तो न ह्यस्यात्रा-
न्योर्थं परिभाषित इति मत्वाह—विप्रतिपूर्वादिति ।
कर्मव्यतिहार इति सिधेर्विशेषणम् । व्यतिहारविशिष्ट-
क्रियावचनात्सेधतेर्भावे घञित्यर्थः ॥ इतरेतरप्रतिषेधोन्यो-
न्यप्रतिषेध इति । स एवार्थः पर्यायाभ्यां प्रदर्श्यते । यद्वा
पर्यायाप्रतिपत्ती शब्दद्वयेन प्रदर्श्यते ॥

(उद्ध्योतः) इतर इति । अप्रामाण्यं त्वग्रे परिहरिष्यत इति
भावः ॥ कर्मव्यतिहारे घञो विधानाभावादाह—सिधेरिति ॥
सेधतेरिति । परस्पर प्रतिकूल गमनमित्यर्थबोधने तस्यैव समर्थ-
त्वादिति भावः ॥ पौनरुक्त्यं परिहरति—स एवार्थ इति । कस्य
चित्कश्चित्सिद्ध इति पर्यायोपादानमिति भावः ॥ अस्यागतिक्रान्ति-
त्वेनाह—यद्वेति । प्रतिषेधशब्द एकत्र पाक्षिकप्रतिषेधपरः पर-
त्रालन्तिकप्रतिषेधपर इति भावः । एव च सकृद्वृत्तिपुनःप्रसङ्ग-
पक्षयोः सिद्धये पर्यायाप्रतिपत्तिफलस्य कादाचित्कप्रवृत्तिप्रतिबन्धस्य
सर्वथा तत्प्रतिबन्धस्य च प्रतिषेधशब्दार्थत्वेन लोकसिद्धविरोधार्थक-
तैव फलितेति ध्येयम् ॥

(आक्षेपभाष्यम्)

कः पुनर्विप्रतिषेधः ? ॥

(प्रदीपः) विरोधं पूर्वोक्तेन न्यायेनासंभावयन्पुनः पृ-
च्छति—कः पुनरिति ॥

(उद्ध्योतः) पूर्वोक्तेन । अप्रामाण्यापत्तिरूपेण ।

(१०१३ समाधानवार्तिकम् ॥ १ ॥)

॥ * ॥ द्वौ प्रसङ्गावन्यार्थावेकस्मिन्स
विप्रतिषेधः ॥ * ॥

(भाष्यम्) द्वौ प्रसङ्गौ यदान्यार्थौ भवत एक-
स्मिन्श्च युगपत्प्राप्तुतः स विप्रतिषेधः ॥

क पुनरन्यार्थौ क चैकस्मिन्युगपत्प्राप्तुतः ? ।

वृक्षाभ्यां वृक्षेष्वित्यन्यार्थौ, वृक्षेभ्य इत्यत्र युग-
पत्प्राप्तुतः ॥

(प्रदीपः) द्वौ प्रसङ्गाविति । सर्वस्याचार्यवचनस्य
प्रामाण्येऽपि लब्धावकाशयोर्वचनयोरेकस्मिन्विषये विरुद्धकार्य-
द्वयसमर्पणादस्यैव विरोधः । प्रसज्येते इति प्रसङ्गौ विधौ ॥
अन्यार्थाविति । अन्यत्र सावकाशौ ॥ सविप्रतिषेध
इति । युगपद्यासौ प्राप्ति सा विरोधनिमित्तत्वादभेदोपचारा-
द्विप्रतिषेधशब्देनोक्ता ॥

(उद्ध्योतः) ननु प्राप्तुत इति क्रिया न सशब्देन परामर्श-
योग्या, सर्वनामपरामर्शयोग्यत्वस्यैव तस्यामसत्त्वस्य वतिसूत्रे
कैयटेन वक्ष्यमाणत्वात् । कर्तृपरामर्शस्तु न, तस्य गुणत्वाद्, द्विवच-
नापत्तेश्चात आह—युगपदिति । आख्यातोपात्तक्रियाया परा-
मर्शाभावेऽप्यध्याहृतप्राप्त्यादिपदोपात्ताया परामर्शे न दोषः । लिङ्ग
तु प्रतिनिर्देशाभिप्रायेणेति बोध्यम् ॥ ननु सा न विप्रतिषेधोऽत
आह—विरोधनिमित्तत्वादिति । विरोधफलवाधनिमित्तत्वा-
दित्यर्थः ॥

(आक्षेपभाष्यम्)

किं च स्यात् ? ।

(प्रदीपः) किं च स्यादिति । यदीदं नारभ्येतेति
भावः ॥

(उद्ध्योतः) नन्वेनेन परस्य प्रतिपादनात्कथमयं प्रश्नोऽत
आह—यदीदमिति ॥

(१०१४ समाधानवार्तिकम् ॥ २ ॥)

॥ * ॥ एकस्मिन्युगपदसंभवात्पूर्व-
परप्राप्तेरुभयप्रसङ्गः ॥ * ॥

(भाष्यम्) एकस्मिन्युगपदसंभवात् पूर्वस्याश्च
परस्याश्च प्राप्तेरुभयप्रसङ्गः ॥

(प्रदीपः) इतरो व्यक्तिपदाऽर्थाश्रयेण पर्यायप्रसङ्गमाह—
एकस्मिन्निति ॥

(उद्ध्योतः) तदनारम्भेऽन्यत्र सावकाशयो सामर्थ्याभावेन
कथं पर्यायप्राप्तिरत आह—इतरो व्यक्तीति । पर्यायेति । एव

च पाक्षिकबाधो विरोधफलमिति भावः ॥ भाष्ये—एकस्मिन्नि-
त्यस्य लक्ष्ये इति शेषः ॥ असंभवादित्यस्य कार्ययोरिति शेषः ॥
पूर्वपरप्राप्तेरिति ।—पूर्वस्य परस्य च योगस्य प्राप्तेरित्यर्थः ।
वचनद्वयप्रामाण्यादिति यावत् ॥ भगवता तु धर्मवर्मणोरभेदमा-
श्रित्य प्राप्तिशब्देन पूर्वपरशब्दयोः सामानाधिकरण्यमाश्रितम् ॥
उभयप्रसङ्ग इति । पर्यायेणेति शेषः ॥

(आक्षेपभाष्यम्)

इदं विप्रतिषिद्धं यदुच्यते *एकस्मिन् युगपदसं-
भवात् पूर्वपरप्राप्तेरुभयप्रसङ्गः* इति, कथं हेतुर्वाच्यं
युगपदसंभवः स्यात् पूर्वस्याश्च परस्याश्च प्राप्तेरु-
भयप्रसङ्गश्च स्यात् ? ॥

(उद्ध्योतः) सूत्रयोरेवासंभवाप्राप्ती उक्ते इति मत्वा पृच्छति—
इदं विप्रतिषिद्धमिति ॥

(समाधानभाष्यम्)

नैतद्विप्रतिषिद्धम् । यदुच्यते 'एकस्मिन् युगपद-
संभवात्' इति । कार्ययोर्युगपदसंभवः, शास्त्रयो-
रुभयप्रसङ्गः ॥

(उद्ध्योतः) शास्त्रयोरुभयप्रसङ्ग इति । पर्यायेण शास्त्रयोः
प्राप्तेरुभयप्रसङ्ग इत्यर्थः ॥

(१०१५ समाधानसाधकवार्तिकम् ॥ ३ ॥)

॥ * ॥ तृजादिभिस्तुल्यम् ॥ * ॥

(भाष्यम्) तृजादिभिस्तुल्यं पर्यायः प्राप्नोति ।
तद्यथा तृजादयः पर्यायेण भवन्ति ॥

(उद्ध्योतः) ननु शास्त्रप्रसङ्गोऽपि कार्यार्थं ण्वेति कार्ययोर्युग-
पदसंभवे कथं शास्त्रयोः प्रसङ्गोऽत आह—तृजादिभिरिति ।
एव च युगपदसंभवः पर्यायेणोभयप्रसङ्ग इति तात्पर्यम् ॥

(आक्षेपभाष्यम्)

किं पुनः कारणं तृजादयः पर्यायेण भवन्ति ? ॥

(१०१६ समाधानवार्तिकम् ॥ ४ ॥)

॥ * ॥ अनवयवप्रसङ्गात्प्रतिपदं
विधेश्च ॥ * ॥

(भाष्यम्) अनवयवेन प्रसज्यन्ते प्रतिपदं च
विधीयन्ते ॥

(प्रदीपः) अनवयवप्रसङ्गादिति । सर्वव्यक्त्युद्देशेन
शास्त्रस्य प्रवर्तनादित्यर्थः ॥ प्रतिपदं विधेश्चेति । अनेनोत्स-
र्गापवादवैधर्म्यं दर्शयति । नह्युत्सर्गं प्रतिपदं विधीयते ।
तत्र पर्यायप्रसङ्गे नियमार्थमिदं परमेव भवति न पूर्वमिति ।
एतत्सूत्रारम्भाच्च पूर्वस्य लक्षणस्य तत्रानारम्भोऽनुमीयते ।
तदुच्यते सकृदतौ विप्रतिषेधे यद्वाधितं तद्वाधि-
तमेवेति ।

१ 'जचाम्' इत्यस्मिन्पाठे बहुत्रोपलभ्यमाने पचादेराकृतिगणत्वेन धातु-
मात्राद्विधानं कल्पनीयम् । 'जणाम्' इत्यस्मिन्काचित्के पाठे तु व्यक्तमेव

(उद्ध्योतः) सर्वव्यक्त्युद्देशेनेति । ण्वुल्लुर्जचा धातुमात्रा-
द्विधानेनैव विनिगमकाभावादिति भावः ॥ नन्वनवयवेन प्रसक्त-
स्यापि सामान्यशास्त्रस्य विशेषेणात्यन्तिकबाधदर्शनाद्विदमप्रयोजक-
मत आह—अनेनेति । प्रतिपदं विधेश्चेत्यस्य बाधकाभावा-
दिति शेषः । उत्सर्गस्य सामान्यविषयत्वमपवादस्य विशेषविषयत्व-
मिति तद्व्यक्तिविषयकविशेषशास्त्रेण सामान्यशास्त्रस्य तद्विषयकत्व-
वाव्यते, तृजादौ तु नैवमित्युभयोरपि प्रतिव्यक्तिप्रवृत्तिः । एव प्रकृ-
तेऽपि दीर्घैवशास्त्रयोः कस्यापि व्यक्तिविशेषविषयकत्वाभावेनोभयो-
रपि स्वस्वविषयमव्यक्त्यविषयतयोपलब्धत्वेन पर्यायप्रसङ्ग इति भावः ॥
नन्वेव तद्विषयकपूर्ववलक्षणस्याप्रमाणत्वं स्यादत आह—एतत्सू-
त्रेति । एतच्छास्त्रबलेन पूर्वस्य तद्व्यतिरिक्तव्यक्तिविषयतैव कल्प्यत
इति भावः ॥

(१०१७ पक्षान्तरवार्तिकम् ॥ ५ ॥)

॥ * ॥ अप्रतिपत्तिर्वाभयोस्तुल्य-
बलत्वात् ॥ * ॥

(भाष्यम्) अप्रतिपत्तिर्वा पुनरुभयोः शास्त्रयोः
स्यात् । किं कारणम् ? । तुल्यबलत्वात् । तुल्यबले
ह्युभे शास्त्रे । तद्यथा—द्वयोस्तुल्यबलयोरेकः प्रेष्ठ्यो
भवति स तयोः पर्यायेण कार्यं करोति । यदा तु
तमुभौ युगपत्प्रेषयतो नानादिशु च कार्यं भवत-
स्तदा यद्यसावविरोधार्थी भवति उभयोर्न करोति ॥
किं पुनः कारणमुभयोर्न करोति ? । यौगपद्यासंभ-
वात् । नास्ति यौगपद्येन संभवः । तत्र प्रतिपत्त्यर्थं
वचनम् । तत्र प्रतिपत्त्यर्थमिदं वक्तव्यम् ॥

(प्रदीपः) इदानीं जातिपक्षाश्रयेणाह—अप्रतिपत्ति-
र्वेति । अत्र पक्षे विध्यर्थमिदम्—परं भवतीति । तस्मिन्
कृते यदि पूर्वस्य प्राप्तिनिमित्तमस्ति ततस्तदपि प्रवर्तते । तदु-
च्यते—पुनः प्रसङ्गविज्ञानात्सिद्धमिति ।

(उद्ध्योतः) ननु तुल्यबलत्वेनैव पर्याय उपपादितस्तत्कथं
तेनैवाप्रतिपत्तिरपाद्यतेऽत आह—इदानीमिति । जातिपक्षे तज्जा-
तेरेवोद्देश्यत्वेन तज्जात्युपरक्तव्यक्तौ क्वचित्कार्यान्वयेपि शास्त्रस्य
चरितार्थमिति भावः ॥ ततस्तदपीति । अप्रवृत्तौ मानाभावा-
दिति भावः । वृक्षेभ्य इत्यादावत्वे निमित्ताभावाद्दीर्घस्याप्रवृत्तिरि-
त्यन्यत् ॥ भाष्ये—तद्यथेति । तत्र यथैकः प्रेष्ठ्य उभयोर्न करोति,
तथा प्रकृते उदाहरणरूपा व्यक्तिरुभयोरपि कार्यं नाश्रयिष्यती-
त्यर्थः । वचने त्वन्यत्र चरितार्थं । यथा तत्र प्रेष्ठ्यो परस्परविरु-
द्धकार्यकरणेन चरितार्थमस्मिन्निति भावः ॥ प्रतिपत्त्यर्थमित्यस्य
विध्यर्थमित्यर्थः ॥

(१०१८ आक्षेपवार्तिकम् ॥ ६ ॥)

॥ * ॥ तद्व्यदादीनां त्वप्रसिद्धिः ॥ * ॥

(भाष्यम्) तद्व्यदादीनां तु कार्यस्याप्रसिद्धिः ।

'कर्मण्यण्' इत्यस्य धातुमात्राद्विधानम् ॥ २ 'धाने' ॥ ३ 'प्रेष्ठ्यो' ॥
४ 'प्रेष्ठ्य' ॥ ५ 'स्वामिनामि' ॥

नहि किञ्चित्तद्व्यदादिषु नियमकारि शास्त्रमारभ्यते येन तद्व्यदादयः स्युः । यश्च भवता हेतुर्व्यपदिष्टः *अप्रतिपत्तिर्वोभयोस्तुल्यबलत्वात्* इति, तुल्यः स तद्व्यदादिषु ॥

(प्रदीपः) तद्व्यदादीनां तु कार्यस्येति । परत्वादे साधुत्वस्य वेत्यर्थः । एकवाक्योपात्तत्वादनवकाशत्वाच्च नास्त्येषा परत्वेन व्यवस्था ॥

(उद्ध्योतः) ननु तद्व्यदादीन्येव कार्याणि किं तेषामपि कार्यं नामित्यत आह—परत्वेति ॥ एकवाक्येति । शास्त्रगतमेव पौर्वापर्यं गृह्यत इति भावः ॥ कार्यगतपौर्वापर्याश्रयणे प्याह—अनवकाशत्वाच्चेति । वातुत्वजालाक्रान्तव्यक्तौ क प्रवर्तते क नेत्यत्र विनिगमकाभावादिति भावः ॥

(आक्षेपनिराकरणभाष्यम्)

(भाष्यम्) नैष दोषः । अनवकाशस्तद्व्यदादयः । उच्यन्ते च । ते वचनाद्भविष्यन्ति । यश्च भवता हेतुर्व्यपदिष्टः—तृजादिभिस्तुल्यं पर्यायः प्राप्नोतीति, तुल्यः स तद्व्यदादिषु । एतावदिह सूत्रम् ‘विप्रतिषेधे परम्’ इति । पठिष्यति ह्याचार्यः “सकृद्रतौ विप्रतिषेधे यद्वाधितं तद्वाधितमेव” इति । पुनश्च पठिष्यति—“पुनः प्रसङ्गविज्ञानात्सिद्धम्” इति ॥

(प्रदीपः) तृजादिभिरिति । आदिशब्दस्य प्रकारार्थत्वात्तृजादिभ्यस्तद्व्यदादयो न भिन्ना इत्यर्थः ॥

(उद्ध्योतः) ननु तद्व्यदादीत्यादिपदेन तृजादीनामपि ग्रहणात् कथं सादृश्यमत आह—आदीति ॥ ननु पर्यायेणोत्पत्तिरेव प्रकारस्तस्य तृजादावपि सत्त्वेन कथं भेदोऽत आह—तृजादीति ॥ भाष्ये आचार्यो, वार्तिककार ॥

(आक्षेपभाष्यम्)

किं पुनरियता सूत्रेणोभयं लभ्यम् ? ॥

(समाधानभाष्यम्)

लभ्यमित्याह ॥ कथम् ? । इह भवता द्वौ हेतुर्व्यपदिष्टौ—तृजादिभिस्तुल्यं पर्यायः प्राप्नोतीति च, ‘अप्रतिपत्तिर्वोभयोस्तुल्यबलत्वादिति च । तद्यदा तावदेष हेतुस्तृजादिभिस्तुल्यं पर्यायः प्राप्नोतीति तदा ‘विप्रतिषेधे परम्’ इत्यनेन किं क्रियते ? । नियमः—विप्रतिषेधे परमेव भवतीति । तदैतदुपपन्नं भवति—‘सकृद्रतौ विप्रतिषेधे यद्वाधितं तद्वाधितमेव’ इति ॥ यदा त्वेष हेतुरप्रतिपत्तिरुभयोस्तुल्यबलत्वात् इति, तदा “विप्रतिषेधे परम्” इत्यनेन किं क्रियते ? । द्वारम्—विप्रतिषेधे परं तावद्भवति त-

स्मिन्कृते यदि पूर्वमपि प्राप्नोति तदपि भवति । तदैतदुपपन्नं भवति—‘पुनः प्रसङ्गविज्ञानात्सिद्धमिति’ ॥

(प्रदीपः) सकृद्रताविति । यथा कुरुतात् त्वमिति हेर्लुक् च प्राप्नोति तातड् चेति परत्वात्तातड् तस्य स्थानिवद्भावोऽङ् न प्रवर्तते ॥ द्वारमिति । अप्रतिपत्त्यपनयनेन परशास्त्रप्रवृत्तेर्द्वारमुपायं क्रियत इति यावत् ॥ पुनः प्रसङ्गविज्ञानादिति । ईजतुरिति परत्वात्सम्प्रसारणे कृते द्विवचनं भवति । लक्ष्यानुसारेण च व्यक्त्याकृतिपदार्थाश्रयणादनयो परिभाषयोर्विषयविभागोऽवसेयः ॥

(उद्ध्योतः) यथेति । न च लुक् कृताकृतप्रसङ्गित्वेन नित्यं, शब्दान्तरप्राप्त्या तस्याप्यनित्यत्वात् । न चान्तरङ्गानपीति न्यायात्कैमुतिकन्यायेन परादपि लुको बलवत्त्वेनेदमयुक्तमिति वाच्यम् । परिभाषाणामिष्टसिद्धिमात्रफलकत्वात् ॥ ईजतुरिति । न च पूर्वं द्वित्वप्रवृत्तावपि वचिस्वपीतिलिङ्गभ्यासस्येति सप्रसारणाभ्यामिष्टसिद्धीति वाच्यम् । न संप्रसारणे इति निषेधेनाभ्यासस्य सप्रसारणानापत्तेः ॥ व्यक्त्याकृतीति । केचित्त नहि ‘व्यक्तिपक्षे सर्वं शास्त्रं व्याप्नोति न तु जातिपक्षे’ इत्यत्र मानमस्ति । पक्षद्वयेपि सर्वव्याप्तिरेकशेषसूत्रे भाष्ये स्पष्टमुक्ता । न ब्राह्मणं हन्यादित्यादौ सर्वब्राह्मणहनननिषेधाय जातिपक्षाश्रयणमिति च तत्र स्पष्टम् । किं च भाष्य पक्षद्वयसाधारणेन वृष्टान्तभेदेन पर्यायाप्रतिपत्ती ये प्राप्ते तदाश्रयेण तद्वचनोपपत्तिरननु जातिव्यक्त्याश्रयेणेति स्पष्टमेव । अन्यथा जातिपक्षप्रवृत्तामप्रतिपत्तिमुपक्रम्य तद्व्यादिषु दोषाशङ्कापरभाष्यमसंगतं स्यात् । अनवकाशत्वेनैषा न परत्वेन व्यवस्थेति त्वदुक्त्यसंगततापत्तेश्च अग्रे तृजादितुल्यताया एव तेषु प्रतिपादनाच्च । नहि तृजादयो व्यक्तिपक्षे एव सर्वविषयाः, अपि तु जातिपक्षेपि । किं च व्यक्तिपक्षेऽप्यन्यव्यक्तिविषयलाभेन चरितार्थस्यैव व्यक्तिर्विरोधात्त्वविषयकत्वं न कल्पयतीत्युपपत्तिरस्ति । किं च जातिपक्षे तज्जालाश्रयतद्व्यक्तिविषयकत्वमेव नैतद्विषयकत्वमित्यत्र विनिगमकाभावः । तत्रैकं शास्त्रदृष्टान्तोऽपरो लौकिकस्तयोरश्रयणे लक्ष्यानुसारो बीजमित्येव वक्तुमुचितम् । अन्यथा तव व्यक्तिपदार्थाश्रयेण ममते सकृद्रतिन्याये कुरुतात्त्वमित्युदाहरणं त्वद्वत्तमसंगतं स्यात् । कुरुशब्दाद्देर्लुगिति वचनस्य तातड्भावपक्षे चारितार्थ्येन कुरुशब्दाद्देस्तातडितिवचनस्यानवकाशत्वेन विप्रतिषेधाप्रसक्तेरिति वदन्ति ॥

(पूर्वविप्रतिषेधाङ्गीकाराधिकरणम्)

(१०१९ न्यासान्तरवार्तिकम् ॥ ७ ॥)

[॥ * ॥ विप्रतिषेधे परमङ्गाधिकारे पूर्वम् ॥ * ॥]

विप्रतिषेधे परमित्युक्त्वाऽङ्गाधिकारे पूर्वमिति वक्तव्यम् । किं कृतं भवति ? । पूर्वविप्रतिषेधा न पठितव्या भवन्ति—*गुणवृद्ध्यौत्वतृज्वद्भावेभ्यो

नुम् पूर्वविप्रतिषिद्धम् * * नुमचिरतृज्वद्भावेभ्यो
नुद् * इति ॥

(उद्घोतः) अङ्गाधिकारस्थवक्ष्यमाणपूर्वविप्रतिषेधवात्तिकाश्र-
यणे गौरव मत्वाह—विप्रतिषेधे इति । पूर्व विप्रतिषिद्धमिति कर्म-
धारयः । नुम्शब्दरूपस्य विशेष्यत्वान्नपुसकनिदेशः ॥

(आक्षेपभाष्यम्)

कथं ये परविप्रतिषेधाः—*इत्वोत्वाभ्यां गुण-
वृद्धी भवतो विप्रतिषेधने * इति । सूत्रं च
भिद्यते ॥

(उद्घोतः) अङ्गाधिकारे परविप्रतिषेधस्यापीष्टत्वेनेदमसगत
मत्वाह अन्य—कथमिति ॥ सूत्रं च भिद्यत इति । अधिक-
सूत्रकरणादिति भावः । चेनानङ्गाधिकारस्थपूर्वविप्रतिषेधासग्रह-
रूपसग्रहः । सूत्रं भिद्यते चेत्यत्वम् ॥

(सिद्धान्तिसमाधानभाष्यम्)

यथान्यासमेवास्तु ॥

कथं ये पूर्वविप्रतिषेधाः ? ॥

‘विप्रतिषेधे परम्’ इत्येव सिद्धम् । कथम् ? ।
परशब्दोयं बह्वर्थः । अस्त्येव व्यवस्थायां वर्तते त-
द्यथा—‘पूर्वः परः’ इति । अस्त्यन्यार्थे वर्तते—
‘परपुत्रः परभार्या’ अन्यपुत्रोऽन्यभार्येति गम्यते ।
अस्ति प्राधान्ये वर्तते तद्यथा—‘परमियं ब्राह्मण्य-
स्मिन्दुदुम्बे’ प्रधानमिति गम्यते । अस्तीष्टवाची
परशब्दः तद्यथा—‘परं धाम गतः’ इष्टं धाम
गत इति गम्यते । तद्य इष्टवाची परशब्दस्त्येदं
ग्रहणं ‘विप्रतिषेधे परं यदिष्टं तद्भवति’ इति ॥

(प्रदीपः) तद्य इष्टवाचीति । इष्टानिष्टविभागश्च
व्याख्यानाद्बोध्यः ।

(उद्घोतः) व्यवस्थायामिति तदाकाङ्क्षप्रवृत्तिनिमित्ते इत्यर्थः ॥
ननु लक्षणचक्षुषा तद्विभागो दुर्ज्ञेयोऽत आह—इष्टानिष्टेति ॥

(अन्तरङ्गपरिभाषाधिकरणम्)

(१०२० आक्षेपवार्तिकम् ॥ ८ ॥)

॥ * ॥ अन्तरङ्गं च ॥ * ॥

(भाष्यम्) अन्तरङ्गं च बलीयो भवतीति वक्त-
व्यम् ॥

(प्रदीपः) अन्तरङ्गं चेति । अन्तर्मध्येऽङ्गानि निमि-
त्तानि पारार्थ्याद्यस्य तदन्तरङ्गमित्युच्यते । एवं बहिरङ्गानि
यस्य तद्वहिरङ्गम् । एतच्च न्यायसिद्धमेवानूदितम् । कार्यमित्य-
त्रार्हं कृत्य । करणार्हं कार्यम् । तुल्यबलं च करणार्हमिति नि-
त्यानित्योत्सर्गापवादन्तरङ्गबहिरङ्गेष्वस्य सूत्रस्याव्यापारः ॥

(उद्घोतः) अङ्गशब्दस्य मुख्यो योर्थस्तस्य प्रकृतेऽभावा-
दाह—अन्तर्मध्ये इति ॥ बहिरङ्गसमुदायस्य मध्येऽन्तर्भूतानी-

त्यर्थः ॥ अङ्गशब्दस्य निमित्तेषु प्रवृत्तौ निमित्तं दर्शयति—पारा-
र्थ्यादिति । एव चान्तर्भूतनिमित्तापेक्षमन्तरङ्गं बहिरभूतनिमित्तापेक्षं
च बहिरङ्गमिति भावः ॥ एतच्च न्यायेति । स च न्यायोऽचः
परस्मिन्नित्यत्र भाष्ये दर्शितः ॥ करणार्हं, करणयोग्यम् ॥ तुल्य-
बलं चेति । यद्यपि विप्रतिषेधशब्देनेदमपि लब्धुं शक्यं तथापि
तदेतदर्थबोधनेऽसमर्थमिति भावः । कदाचिल्लोके दुर्बलबलवतोरपि
विरोधदर्शनात् ॥ नित्यानित्येति । नित्यस्य बलवत्त्ववीजं तु कृता-
कृतप्रसङ्गित्वेनावश्यकतैव । अन्तरङ्गं प्रथमं बुद्धावारोहतीति तत्काले
बहिरङ्गानुपस्थितेस्तदेव प्रथमं प्रवर्तते ॥ एव च कचिद्भाष्ये परत्वा-
नित्यत्वाच्चेत्यादौ परत्वादित्युक्तिरेकदेशिन इति बोध्यम् ॥

(अनुयोगभाष्यम्)

किं प्रयोजनम् ॥

(१०२१ समाधानवार्तिकम् ॥ ९ ॥)

॥ * ॥ प्रयोजनं यणेकादेशोत्त्वानि
गुणवृद्धिर्द्विर्वचनाल्लोपस्वरेभ्यः ॥ * ॥

(उदाहरणसमन्वयभाष्यम्)

गुणाद्यणादेशः—स्योनः स्योना । गुणश्च प्राप्नोति
यणादेशश्च । परत्वाद्गुणः स्यात् । यणादेशो भव-
त्यन्तरङ्गतः ॥

(प्रदीपः) स्योन इति । सिवेर्बाहुलकान्नप्रत्यये कृतेऽ-
पवादत्वाद्बलोपं बाधित्वा गुणात्पूर्वमन्तरङ्गत्वाद्बुद्धं भवति ।
तत्र कृतेऽन्तरङ्गत्वाद्यणा गुणो बाध्यते । बहिरङ्गस्याप्यूठो य-
णादेशो कर्तव्येऽसिद्धत्वं न भवति, नाजानन्तर्यं इति वचनात् ॥

(उद्घोतः) पूर्वमन्तरङ्गत्वादिति । अन्तरङ्गत्वाभावेपि
नित्यत्वेनोद् सुप्ताद्य इत्युक्तं येन विधिरिति सूत्रे ॥ इदमुदाहरणसु-
णादिषु व्युत्पत्तिपक्षवादिना शाकटायनादीना मते ॥ कृतेऽन्तर-
ङ्गत्वादिति । अन्तर्भूतनिमित्तकत्वरूपदित्यर्थः ॥

(उदाहरणसमन्वयभाष्यम्)

वृद्धेर्यणादेशः—द्यौकामिः स्यौकामिः । वृद्धिश्च
प्राप्नोति यणादेशश्च । परत्वाद् वृद्धिः स्यात् ।
यणादेशो भवत्यन्तरङ्गतः ॥

(प्रदीपः) द्यौकामिरिति । ननु कृतयणादेशात्तद्धितो-
त्पत्तौ वृद्ध्या भाव्यमिति नास्ति युगपद्यण्वृद्धयोः प्राप्तिः । एवं
तर्ह्यकृतव्यूहाः पाणिनीया इति दिउकाम इ इति स्थिते
अत्र यण्वृद्धयोर्युगपत्प्रसङ्गः ॥ अथवा द्यौकामिरिति पदं यदा
विभज्यान्वाख्यायते—दिव्काम इ इति, तदा दिव उदि-
त्युत्वे कृते यण्वृद्धी प्राप्नुतः ।

(उद्घोतः) युगपत्प्रसङ्ग इति । अन्तरङ्गन्यायमनालोच-
यतः पूर्वपक्षिण इति शेषः ॥ नन्वकृतव्यूहपरिभाषा नास्त्येव । किं
च तद्विषये नान्तरङ्गन्याय इति भाष्यासगतिरित्यत आह—अथ

वेति । एव चानयैव सिद्धे समर्थानामित्यत्र समर्थग्रहण न कार्य-
मित्यभिप्रायः ॥

(उदाहरणसमन्वयभाष्यम्)

द्विर्वचनाद्यणादेशः—दुद्यूषति सुस्यूषति । द्वि-
र्वचनं च प्राप्नोति यणादेशश्च । नित्यत्वाद् द्विर्व-
चनं स्यात् । यणादेशो भवत्यन्तरङ्गतः ।

(प्रदीपः) दुद्यूषतीति । दिवे सन् । सनीवन्त-
र्द्धेति पक्षे इडभावः । हलन्ताच्चेति कित्त्वम् । ऊडादेशः ।
तत्र यण् च प्राप्नोति द्विर्वचनं च । नित्यत्वाद्विर्वचनं स्यात् ॥
एतद्भाष्यं दूषयन्ति—‘द्विप्रयोगो द्विर्वचनं पाष्ठिकं व्यवस्थापि-
तम् । तत्र शब्दान्तरप्राप्त्या द्विर्वचनमनित्यं यण् तु नित्यः’
इति वदन्त ॥

(उद्ध्योतः) स्थाने द्विर्वचनपक्षे यणोपि शब्दान्तरप्राप्त्याऽ-
नित्यत्व स्यादत आह—द्वि.प्रयोग इति ॥ वदन्त इति । कृ-
ताकृतप्रमङ्गित्वमात्रेण क्वचिन्नित्यताभ्युपगमे तु यणोपि नित्यतया
परत्वाद्यणव स्यादिति तेषामाशयः ॥ अन्ये तु द्वि प्रयोगपक्षेपि
द्वितीय प्रयोगो द्विर्वचननिष्पाद्य पर एव । एव च यस्य द्वित्व न
तस्य यण तदन्तरम्, किं तु द्वितीयस्य प्रयोगस्य । द्विर्वचनं तु य-
ण्यपि कृते तस्यैव । नित्यशब्दवादे प्रयोगभेद एव शब्दभेदकः ॥
एकप्रयोगे कृताकृतप्रसङ्गयेव हि नित्यमिति भाष्याशयमाहुः ॥

(उदाहरणविचारभाष्यम्)

अल्लोपस्य च यणादेशस्य च नास्ति संप्रधारणा ।

(प्रदीपः) अल्लोपस्येति । ननु गाण्डीवधन्वनेत्यत्रास्ति
सम्प्रधारणा । गाण्डीवधनु अन् आ इति स्थिते यदि पूर्वं यणा-
देशः ततो न संयोगाद्भ्रमन्तादिल्लोपनिषेधाद्रूपं सिध्यति ।
अथ तु परत्वादल्लोप स्यात्ततो यण् न स्यात् ॥ एवं तर्हि नि-
त्यत्वात्पूर्वमत्र यण् भवतीति मन्यते । कृतेऽल्लोपे तस्य स्था-
निवत्त्वाद्यण प्राप्त्या नित्यत्वम् । यणि कृते नास्त्यल्लोप प्रति-
षेधादिति तस्यानित्यत्वम् ॥

(उद्ध्योतः) तस्यानित्यत्वमिति । यस्य लक्षणान्तरेण
निमित्तं विहन्यते न तदनित्यमिति क्वाचित्कमिति भावः ॥

(उदाहरणसमन्वयभाष्यम्)

स्वराद्यणादेशः—द्यौकामिः स्यौकामिः । स्वरश्च
प्राप्नोति यणादेशश्च । परत्वात्स्वरः स्याद् । यणादेशो
भवत्यन्तरङ्गतः ।

(प्रदीपः) द्यौकामिरिति । दि उ काम इ इति स्थिते
यण् च प्राप्नोति जिनित्यादिर्नित्यमिति स्वरश्च । तत्र यदि पूर्वं
स्वरः स्यात्ततोदात्तस्वरितयोर्यण इत्यौकारः स्वरित स्याद्,
उदात्तश्चेष्यते ॥ द्युकाम इति पूर्वपदप्रकृतिस्वरूपे यणा
अन्तरङ्गत्वाद्भाष्यते तथैव दिव उदित्युत्वेन च ॥

(उद्ध्योतः) पूर्वपदप्रकृतीति । दिवि कामो यस्येति विग्रहे

बहुव्रीहौ प्रकृत्येत्यनेनेत्यर्थः ॥ ननूत्वे यण् इति ततः पूर्वमेव स्वरः
स्यादत आह—तथैवेति ।

(उदाहरणसमन्वयभाष्यम्)

गुणादेकादेशः—काद्रवेयो मन्त्रमपश्यत् । गु-
णश्च प्राप्नोत्येकादेशश्च । परत्वाद्गुणः स्यात् । एका-
देशो भवत्यन्तरङ्गतः ।

(प्रदीपः) काद्रवेय इति । कद्रुशब्दात् संज्ञायामि-
त्युडि कृते स्त्रीभ्यो ढक् द्यच्च इति ढकि एयादेशो ढे लोपो-
कद्रा इति लोपप्रतिषेधादोर्गुण इति गुणश्च प्राप्नोत्येकादेशश्च ॥
नन्वकृत एकादेशोऽप्रत्यय इति निषेधात् प्रातिपदिकत्वाभा-
वात्तद्धित एव न स्यात् । कृते त्वेकादेशे तस्यान्तवद्भावात्प्राति-
पदिकत्वात्तद्धितोत्पत्तिरित्यानुपूर्व्या सिद्धत्वादप्रयोजनमेतदि-
त्याहुः । अत्रोच्यते—अकृतेऽयंकादेशे नोद्धात्वोरिति ढे
लोपोऽकद्रा इति निषेधाच्च शापकाद्भविष्यति तद्धित इत्य-
दोषः ॥

(उद्ध्योतः) स्त्रीभ्य इति । यदि कद्रुर्नागमाता तदाऽनेन ।
यदि का चन मानुषी तदाऽवृद्धाभ्य इत्यणि प्राप्ते तदपवादो
द्व्यच्च इति । एकादेशात्पूर्वं ब्रह्मत्वाभावे स्त्रीभ्य इत्यनेनैव ढक्
कद्रश्च नागमातैवेत्युचितम् ॥ ज्ञापकादिति । स्त्रीभ्यो ढगि-
त्यादौ प्रातिपदिकादित्यस्यासवन्धेन लिङ्गविशिष्टपरिभाषया वा
सिद्धेशापकपर्यन्तानुधावन किमर्थमिति चिन्त्यम् । अत एवैषयादौ
ढकसिद्धिरित्याहुः । ज्ञापकमपि चिन्त्यम् । अन्तरङ्गं बलवदित्ये-
तज्ज्ञापनेन कृते एकादेशे तत्प्रवृत्त्या चारितार्थसम्भवात् ॥

(उदाहरणसमन्वयभाष्यम्)

वृद्धरेकादेशः—वैक्षमाणिः सौत्थितिः । वृद्धिश्च
प्राप्नोत्येकादेशश्च । परत्वाद् वृद्धिः स्यात् । एका-
देशो भवत्यन्तरङ्गतः ॥

(उद्ध्योतः) भाष्ये—परत्वाद्वृद्धिरिति । न च सा
नित्या । शब्दान्तरप्राप्तत्वात् । इदमपि समर्थग्रहणप्रत्याख्यानता-
त्पर्यकम् ॥

(उदाहरणसमन्वयभाष्यम्)

द्विर्वचनादेकादेशः—ज्ञाया ओदनः जौदनः ।
जौदनमिच्छति जौदनीयति । जौदनीयतेः सन् ।
जुजौदनीयिषति । द्विर्वचनं च प्राप्नोत्येकादेशश्च ।
नित्यत्वाद् द्विर्वचनं स्यात् । एकादेशो भवत्यन्त-
रङ्गतः ।

(उद्ध्योतः) नित्यत्वाद् द्विर्वचनमिति । भाष्ये शब्दान्त-
रप्राप्त्यानित्यत्वं तु क्वाचित्कमिति भावः ॥

(उदाहरणसमन्वयभाष्यम्)

अल्लोपादेकादेशः—शुना शुने । अल्लोपश्च प्राप्नो-

१ ‘एकानवकाशत्वेन विप्रतिषेधाप्रसक्तोरिति वदन्ति ।’ इति क्वाचित्क-
पाठस्तु प्रकृतानुपयुक्त एव ॥

२ ‘वैक्षमाणि’ ॥

त्येकादेशश्च । परत्वादल्लोपः स्यात् । एकादेशो भव-
त्यन्तरङ्गतः ॥

(प्रदीपः) शुनेति । ननु श्वयुवेति सम्प्रसारणे कृते
तस्यासिद्धवदत्रेत्यसिद्धत्वान्न संयोगाद्व्यमन्तादिति निषे-
धादल्लोपस्य नास्ति प्राप्तिः ॥ एवं तर्हि प्राग्भादित्यसिद्धत्वमा-
श्रित्यैतदुक्तम् ॥

(उद्ध्योतः) एवं तर्हीति । तस्य श्रसोरल्लोप इति तपर-
करणेनानित्यत्वादानाश्रयणमिति वक्तुं युक्तम् ॥ वार्णादाङ्गमित्यप्यनि-
त्यत्वान्नाश्रितम् । न चान्तरङ्गपरिभाषाया अप्याभीयत्वेन तद्वृष्ट्या
बहिरङ्गस्यासिद्धतया सर्वथा नेदमुदाहरणमिति वाच्यम् । बाह
ऊङ्मुत्रापातितासिद्धपरिभाषाया आभीयत्वेप्यन्तरङ्गं बलीय इत्य-
स्यास्तत्त्वे मानाभावात् । धर्मिग्राहकमानेन ता प्रति बहिरङ्गस्या-
भीयासिद्धत्वाप्रवर्तनाच्चेति दिक् ॥

(प्रयोजननिराकरणभाष्यम्)

नैतदस्ति प्रयोजनम् । नास्त्यत्र विशेषः अल्लो-
पेन वा निवृत्तौ सत्यां, पूर्वत्वेन वा ॥

(प्रदीपः) प्रयोजनप्रत्याख्यानवाद्याह—नैतदस्तीति ॥

(प्रयोजनाङ्गीकरणभाष्यम्)

अयमस्ति विशेषः अल्लोपेन निवृत्तौ सत्यामुदा-
त्तनिवृत्तिस्वरः प्रसज्येत ॥

(प्रदीपः) प्रयोजनवाद्याह—अयमस्तीति ॥

(उद्ध्योतः) भाष्ये—उदात्तनिवृत्तिस्वरः । अनुदात्तस्य
च यत्रोदात्तलोप इत्यनेन ।

(प्रयोजननिराकरणभाष्यम्)

नात्रोदात्तनिवृत्तिस्वरः प्राप्नोति । किं कारणम् ?
“न गोश्वन्साववर्ण” इति प्रतिषेधात् ॥

(प्रदीपः) प्रत्याख्यानवाद्याह—नात्रेति ॥

(उद्ध्योतः) न गोश्वन्निति । गवादिभ्यः परस्योदात्तत्व
नेत्यर्थः ॥

(प्रयोजनाङ्गीकरणभाष्यम्)

नैष उदात्तनिवृत्तिस्वरस्य प्रतिषेधः । कस्य
तर्हि ? तृतीयादिस्वरस्य ॥ यत्र तर्हि तृतीयादि-
स्वरो नास्ति शुनः पश्येति ।

(प्रदीपः) प्रयोजनवाद्याह—नैष इति ॥ स एवाह—
यत्र तर्हीति । यत्र पुनरित्यर्थः ॥ शुनः पश्येति । अत्र
हि न गोश्वन् इति प्रतिषेधाभावादल्लोपे सत्युदात्तनिवृत्तिस्व-
रप्रसङ्गः । तस्मात् पूर्वमेकादेश एष्टव्यः ॥

(उद्ध्योतः) तृतीयादिस्वरस्य सावेकाच इति विहितस्य ॥
आनन्तर्यात्, तृतीयादिर्विभक्तिरित्यनुवर्तनाच्चेति भावः । एव च
सत्यल्लोपे उदात्तनिवृत्तिस्वरः स्यादिति प्रयोजनवाद्याशयः ॥ इत
उत्तरो यत्र तर्हीत्यादिग्रन्थो ग्रन्थच्छायया प्रत्याख्यानवादिन इति

भाति, तत्तु न युक्तम् । तृतीयादिविभक्त्यभावेन न गोश्वन्नित्य-
स्याप्रसक्तेरुदात्तनिवृत्तिस्वरो निःप्रत्यूह इति फलभेदोपसंहारस्य तद-
पलापकप्रत्याख्यानवादिविरुद्धत्वादत आह—स एवेति । अय
भावः—तृतीयादिस्थानिकस्य लक्षणविशेषानादरेण सर्वस्य निषेध
इत्याशङ्क्योदाहरणान्तरदानमिति ॥ नन्वेव तर्हि शब्दो न युक्त
इत्यत आह—पुनरिति । चेत्पर्य । एतदर्थमेव तत्तदुक्तिवैना-
दित आन्त तद्योजनमिति बोध्यम् ॥

(प्रयोजननिराकरणभाष्यम्)

एवं तर्हि न लाक्षणिकस्य प्रतिषेधं शिष्यः । किं
तर्हि ? येन केन चित्प्राप्तस्य विभक्तिस्वरस्य प्रतिषेधः ।

(प्रदीपः) प्रत्याख्यानवाद्याह—एवं तर्हीति ॥

(उद्ध्योतः) भाष्ये—न लाक्षणिकस्येति । तृतीयादिशब्द-
विशेषमुपादाय विहितस्येत्यर्थः ॥ भाष्ये—विभक्तिस्वरस्येति ।
तृतीयादिरिति नानुवर्त्तते, विभक्तिरित्येव । एव च शुनः इत्यादावपि
नास्ति फलभेद इत्यर्थः ॥

(प्रयोजनाङ्गीकारभाष्यम्)

यत्र तर्हि विभक्तिर्नास्ति बहुशुनीति ॥

(प्रदीपः) प्रयोजनवाद्याह—यत्र तर्हीति । बहुशु-
नीति । बहोर्नञ्चदुत्तरपदभूमीत्यन्तोदात्तस्तस्मान्दीपि
कृतेऽल्लोपे क्रियमाण उदात्तनिवृत्तिस्वरः स्यात् ॥

(उद्ध्योतः) ननु बहुश्वन्शब्दस्य बहुव्रीहित्वेन पूर्वपदप्रकृति-
स्वरत्वादुदात्तनिवृत्तिस्वराप्राप्तिरत आह—बहोरिति । प्रत्याख्या-
नवादिनाऽल्लोपस्यैवेष्वेतेन तद्व्रीत्या ऽन उपधेत्यस्य प्राप्ति मत्वा
बहुशुनीत्युदाहृतम् ॥

(प्रयोजननिराकरणभाष्यम्)

यदि पुनरयमुदात्तनिवृत्तिस्वरस्यापि प्रतिषेधो
विज्ञायेत ॥

(प्रदीपः) प्रत्याख्यानवाद्याह—यदि पुनरिति ॥

(उद्ध्योतः) भाष्ये—यदि पुनरिति । विभक्तिग्रहणमपि
नानुवर्त्तते इति भावः ॥

(प्रयोजनाङ्गीकारभाष्यम्)

नैवं शक्यम् । इहापि प्रसज्येत कुमारीति ॥

(प्रदीपः) प्रयोजनवाद्याह—नैवं शक्यमिति । कुमा-
रशब्दः साववर्णान्त इति ङीप उदात्तस्वरो न स्यात् ॥

(उद्ध्योतः) कुमारशब्द इति । तस्माद्विभक्तिग्रहणमनुवर्त्तते,
तथाच बहुशुनीत्यत्रोदात्तनिवृत्तिस्वरः स्यादिति भावः ॥

(प्रयोजननिराकरणभाष्यम्)

एवं तर्हि आचार्यप्रवृत्तिर्ज्ञापयति—नोदात्तनिवृ-
त्तिस्वरः शुन्यवतरतीति । यदयं श्वन्शब्दं गौरा-
दिषु पठति अन्तोदात्तार्थं यत्नं करोति । सिद्धं हि
स्यान्डीपैव ॥

(प्रदीपः) प्रत्याख्यानवाद्याह—एवं तर्हीति । शुनी-
त्यत्र डीप उदात्तनिवृत्तिस्वरस्य सिद्धत्वात्किं डीष्विधानेने-
त्यर्थः । तदेवमलोपादेकादेशस्य स्वरार्थत्वं दृषितम् प्रयोजना-
न्तरं त्वस्थेव । यद्यत्रालोपो भवति तदाऽन उपधालोपिन
इति डीपि सति बहुशुनीति भवति । यदा त्वेकादेशेनालोपो
बाध्यते तदोपधालोपित्वाभावान्डीबभावाद्वद्वधेति । गौरादिल-
क्षणो डीष् नास्ति । अनुपसर्जनादित्यधिकारात् । भाष्ये
तु बहुशुनीति प्रत्याख्यानवादमितेनोपन्यस्तम् । तत्पक्षे किल
डीपा भाव्यमिति । न्यायमूलं चेदमन्तरङ्गं बलीय इति ।
न च न्यायस्यात्र केनचिद्बाधोस्तीति बहुश्वेत्वेव भाव्यमिति
न्यायविद आहुः ॥

(उद्ध्योतः) बहुश्वेतीति । डाबुभाभ्यामिति ङापि तदभावे
चेति भावः ॥ नन्वेव प्रयोजनवादिग्रन्थे बहुशुनीत्युक्तमन
आह—भाष्ये त्विति । ननु प्रत्याख्यानान्ततयैवात्रत्यग्रन्थपर्यवमा-
नात् । असिद्धत्वसूत्रस्यैतदानुपूर्वाकभाष्याच्च बहुशुनीति भगवत
इष्टमिति भ्रम वारयति—न्यायेत्यादिना ॥ ननु भाष्यमेव न्याय-
बाधकमस्त्वित्यत आह—न्यायविद इति । भाष्यस्योदात्तनिवृत्ति-
स्वरकृतस्वरवैलक्षण्यपरिहारमात्रतात्पर्यकतया न न्यायबाधकत्वम् ।
डाबुभाभ्यामिति मृत्त्रस्थभाष्यरीत्या बहुश्वेत्वेव भाष्यममममिति
भावः । न चालोपे सति तस्य स्थानिवत्वाद्यण स्यादिति कुतो ना-
यादित । यूनस्तिः शुनः पुच्छेत्यादिनिदेशैर्वीरणमभवात् ॥
वस्तुतो लोपे सर्वानुदात्त शुनेति प्राप्नोति पूर्वरूपे त्वेकादेशस्वरेणा-
द्युदात्तमित्यपि विशेषो बोध्यः ॥

(उदाहरणसमन्वयभाष्यम्)

स्वरादेकादेशः । सौत्थितिः वैक्षमाणिः । स्वरश्च
प्राप्नोत्येकादेशश्च । परत्वात्स्वरः स्याद् । एकादेशो
भवत्यन्तरङ्गतः ।

(प्रदीपः) सौत्थितिरिति । सु उत्थित इ इति स्थिते
यद्यत्र पूर्वमुकारस्योदात्तत्वं स्यात् तदा स्वरितो वानुदात्ते
पदादाविति पक्षे स्वरितत्वं प्रसज्येत । पूर्वं त्वेकादेशे कृते
नित्यमाद्युदात्तमेतद्भवति ।

(उद्ध्योतः) ननु पूर्वमुदात्तत्वेपि तदेकादेशस्यैकादेश उदा-
त्तेनेत्यनेनोदात्तत्वे इष्टसिद्धिराह—तदेति । नित्यमिति । जिनत्या-
दिरित्यनेनेति भावः । एतदपि प्रयोजन समर्थग्रहणप्रत्याख्यानमि-
प्रायेण ॥

(उदाहरणविचारणाभाष्यम्)

गुणस्य चेत्त्वोत्त्वयोश्च नास्ति संप्रधारणा ॥

(प्रदीपः) गुणस्येति । परत्वाद्धि गुणेन भाव्यम् ॥

(उद्ध्योतः) परत्वाद्धीति । इदं वस्तुतत्त्वकथनं न तु संप्र-
धारणाभावे हेतुः । स तूमयोरपि बहिर्भूतप्रत्ययापेक्षत्वेन समत्वे-
नान्तरङ्गत्वाभाव इति बोध्यम् ।

(उदाहरणसमन्वयभाष्यम्)

वृद्धेरित्त्वोत्त्वे । सौर्णिः पौर्तिः । वृद्धिश्च प्राप्नो-

तीत्त्वोत्त्वे च । परत्वाद् । वृद्धिः स्याद् इत्त्वोत्त्वे भव-
तोन्तरङ्गतः ॥

(प्रदीपः) सौर्णिरिति । विभज्यान्वाख्याने स्तुत इ
इति स्थितेऽन्तरङ्गत्वादित्त्वं ततो वृद्धिः ।

(उद्ध्योतः) ननु स्तीर्णशब्दादिभि न दोषोऽत आह—
विभज्येति ।

(उदाहरणसमन्वयभाष्यम्)

द्विर्वचनादित्त्वोत्त्वे । आतेस्तीर्यते आपोपूर्यते ।
द्विर्वचनं च प्राप्नोतीत्त्वोत्त्वे च । नित्यत्वाद् द्विर्व-
चनं स्यात् । इत्त्वोत्त्वे भवतोऽन्तरङ्गतः ।

(उद्ध्योतः) भाष्ये—इत्त्वोत्त्वे भवतोऽन्तरङ्गत इति ।
अत्रैकाक्षरान्भ्यामत्वप्रथमत्वादिबहूपाध्यपेक्षत्वेन द्वित्वस्य बहिर-
ङ्गत्वं बोध्यम् । इदं प्रयोजनमेकादेशयुक्तिः । द्वयोर्नित्यत्वेऽनित्यत्वे वा
परत्वादित्त्वादिसिद्धे । यदन्तस्य द्वित्वेन तस्यापरनिमित्तकत्वेनान्तरङ्ग-
त्वाच्चेत्यन्ये ॥

(उदाहरणविचारभाष्यम्)

अलोपस्य चेत्त्वोत्त्वयोश्च नास्ति संप्रधारणा ।
स्वरे नास्ति विशेषः ॥

(प्रदीपः) स्वर इति । सौर्णिरिति यदि पूर्वं स्वर तन
इत्त्वं तथायान्तरतम्यादुदात्तत्वं सिद्धयति ॥

(उद्ध्योतः) स्वरेणापीत्त्वोत्त्वयोर्नास्ति संप्रधारणेत्याह—स्वरे
नास्तीति ॥

(१०२२ प्रयोजनवार्तिकम् ॥ १० ॥)

॥ * ॥ इण्डिशीनामाहुणः सवर्ण-
दीर्घत्वात् ॥ * ॥

(भाष्यम्) इण्डिशीनामाहुणः सवर्णदीर्घत्वात्
प्रयोजनम् । अयज इन्द्रम् अवप इन्द्रम् । वृक्षइन्द्रं
पृक्षइन्द्रं तइन्द्रं । यइन्द्रम् । आद् गुणश्च प्राप्नोति
सवर्णदीर्घत्वं च । परत्वात्सवर्णदीर्घत्वं स्यात् ।
आहुणो भवत्यन्तरङ्गतः ।

(१०२३ प्रयोजननिराकरणवार्तिकम् ॥ ११ ॥)

॥ * ॥ न वा सवर्णदीर्घत्वस्यानव-
काशत्वात् ॥ * ॥

(भाष्यम्) न वा एतदन्तरङ्गेणापि सिद्धयति ।
किं कारणम् ? । सवर्णदीर्घत्वस्यानवकाशत्वात् ।
अनवकाशं सवर्णदीर्घत्वमाहुणं बाधेत ॥

(प्रदीपः) न वेति । दण्डाग्रमित्याहुणः प्राप्नोति । कु-
मारी ईहत इत्यादौ यणादेश इत्यवश्यं सवर्णदीर्घत्वेन विध्य-
न्तर बाध्यम् ।

(उद्ध्योतः) ननु कुमारीहते दण्डाग्रमित्यादौ सावकाशं
दीर्घत्वमत आह—दण्डाग्रमिति । एव च यणगुणाभ्यां सर्वविष-

यव्याप्तेरवश्यं विन्यन्तरे बाध्ये बाध्यसामान्यचिन्तयाऽगृह्यमाणवि-
शेषत्वात्स्मिन् बाध्यमित्यर्थः ॥

(प्रयोजनाङ्गीकरणभाष्यम्)

नैतदन्तरङ्गं—अनवकाशः परमिति । इहापि
स्योनः स्योनेति शक्यं वक्तुम् । न चा परत्वाद् गुण-
स्येति ।

(प्रदीपः) नैतदिति । एकनिमित्तप्राप्तविन्यन्तरबाधनेन
सावकाशः सर्वणदीर्घोऽन्तरङ्गं बाधितुं न शक्नोतीति भावः ।
निरवकाशेन तु विन्यन्तरेण सावकाशोऽन्तरङ्गोपि विधिर्बाध्यते
यथा गोत्रेऽलुगचीत्यलुका लृक् ॥ न वा परत्वादिति ।
यथा त्वत्र परत्वेन न व्यवस्था अपि त्वन्तरङ्गत्वेन तथा आहु-
णोपि समानकक्ष्यो दीर्घेण बाध्यते न त्वन्तरङ्ग इति भावः ॥

(उद्ध्योतः) अन्तरङ्गादपि निरवकाशस्य बलवत्त्वेन नैतदन्त-
रङ्ग इत्यनुपपन्नमत आह—एकनिमित्तेति । एकस्थानिकेत्यपि
बोध्यम् । एव च स्वसमाननिमित्तकेन स्वसमानस्थानिकेनैव च
येन नाप्राप्तिन्यायो न तु विभिन्नस्थाननिमित्तकेनापीति न तद्बाध
इति भावः ॥ यस्तु सर्वथाऽनवकाशः स बाधक एवेत्याह—
निरवकाशेनेति । एकस्थाननिमित्तकेनेत्यर्थः । बहिर्भूताजादिप्रत्य-
यापेक्षत्वादलृक् बहिरङ्गः ॥ भाष्ये—इहापीति । यद्यन्तरङ्गपीद
स्यात् तर्हि तत्राप्यन्तरङ्गत्वाद्यणं न स्यात् गुणस्य परत्वादिति बाध-
कतकेण समाननिमित्तकमेव निरवकाशपराम्बा बाध्यत इति द्रष्टि-
तम् ॥ फलितमाह—यथा त्विति ॥

(१०२४ प्रयोजनवार्तिकम् ॥ १२ ॥)

॥ * ॥ ऊडापोरेकादेश ईत्त्वलो-
पाभ्याम् ॥ * ॥

(उदाहरणसमन्वयभाष्यम्)

ऊडापोरेकादेश ईत्त्वलोपाभ्यां भवत्यन्तरङ्गतः ॥
प्रयोजनम् । ईत्त्वादेकादेशः । खट्वीयति मालीयति ।
ईत्त्वं च प्राप्नोत्येकादेशश्च । परत्वादीत्त्वं स्याद् ।
एकादेशो भवत्यन्तरङ्गतः ॥

(प्रदीपः) खट्वीयतीति । खट् आ य इति स्थिते यदि
पूर्वमीत्त्वं स्यात् तत आहुणः प्रसज्येत ॥ नन्वाकारस्य कृते
ईत्त्वे यस्येति लोपो भविष्यति । नैतदस्ति । पूर्वविधावित्ती-
त्वस्य स्थानिवद्भावात् ॥

(उद्ध्योतः) ननु खट्वाशब्दे सुबुत्पत्ते प्रागेवैकादेशोऽत
आह—खट् आ इति । विभज्यान्वाख्याने दोषः ॥ सुप् लिङ्गवि-
शिष्टपरिभाषयेति भावः ॥ लोप इति । खट् शब्दाकारस्येत्यर्थः ॥

(उदाहरणसमन्वयभाष्यम्)

लोपादेकादेशः—कामण्डलेयः । भाद्रवाहेयः ।
लोपश्च प्राप्नोत्येकादेशश्च । परत्वाल्लोपः स्याद् ।
एकादेशो भवत्यन्तरङ्गतः ॥

(आक्षेपभाष्यम्)

अथ किमर्थम् 'ईत्त्वलोपाभ्याम्' इत्युच्यते,
न 'लोपेत्त्वाभ्याम्' इत्येवोच्येत ?

(प्रदीपः) न लोपेत्त्वाभ्यामिति । ऊढ इत्त्वाम्भ-
वात् कसोऽयुक्तः आश्रयितुमिति भावः ॥ यद्यप्यजाद्यदन्त-
मिति ईत्त्वशब्दस्य पूर्वनिपातो न्याय्यः । तथापि लक्षणे प्राये-
णासौ नाद्रियते ॥

(उद्ध्योतः) नन्वाजाद्यदन्तत्वादीत्त्वशब्दस्यैव पूर्वनिपातो यु-
क्तोऽत आह—ऊढ इति । न्याय्य इति । शास्त्रीयत्वात् क्रम-
बोध्योऽपि सोढव्य इति भावः ॥ लक्षणे इति । अन्तिकबाधयोर्न-
दसाध्यावित्यादिनिर्देशः । क्रमानुसारस्य सर्वपूर्वनिपातविधिभ्यो
बलवत्त्वज्ञापनादिति भावः ॥

(समाधानभाष्यम्)

संख्यातानुदेशो मा भूदिति ॥

(उद्ध्योतः) भाष्ये—संख्यातानुदेश इति । ननु नात्र
यथासंख्यमूत्रप्राप्तिस्तस्य विवक्षितत्वाद्, नापि स्थानाख्यप्रमाणस्य
सैमासनिर्देशादिति चेन्न । अनुद्यमानयोरपि तद्वृत्तेर्दृष्टत्वादिति
भावः ॥

(समाधानसाधकभाष्यम्)

आपोप्येकादेशो लोपे प्रयोजयति—चौडिः
बालाकिः ।

(प्रदीपः) चौडिरिति । पूर्वमाकारलोपे सति तस्य
स्थानिवत्त्वादसिद्धत्वाद्वाकारलोपाभावादाहुण इति गुणस्य
प्रसङ्गः ॥

(उद्ध्योतः) असिद्धत्वाद्देति । चिणोलुग्न्यायेनात्रासी-
यासिद्धत्व बोध्यम् ॥

(१०२५ प्रयोजनवार्तिकम् ॥ १३ ॥)

॥ * ॥ आत्त्वनपुंसकोपसर्जनह्रस्व-
त्वान्ययवायावेकादेशतु-
ग्विधिभ्यः ॥ * ॥

(भाष्यम्) आत्त्वनपुंसकोपसर्जनह्रस्वत्वानि अय-
वायावेकादेशतुग्विधिभ्यो भवत्यन्तरङ्गतः । वेजू
वानीयम् । शो शानीयम् । ग्लै ग्लानीयम् । म्लै
म्लानीयम् । ग्लाछत्रम् । म्लाछत्रम् । आत्त्वं च
प्राप्नोत्येते च विधयः । परत्वादेते विधयः स्युः ।
आत्त्वं भवत्यन्तरङ्गतः ॥

(प्रदीपः) ग्लानीयमिति । विभज्यान्वाख्याने ग्लै
अनीय इति स्थितेऽनैमित्तिकत्वादात्त्वमन्तरङ्गं भवति । ग्लाछत्र-
मिति ग्ला म्ला इति क्तिवन्तम् । अत्रापि तथा विभज्यान्वा-
ख्याने ग्लै छत्रमिति स्थिते यदि पूर्वं तुक् स्यात्तदैजन्तत्वाभा-

वादात्वं न स्याद् यथा ढौकितेति ॥ उपदेशग्रहणानपेक्षया चैत-
दुदाहरणम् ॥

(उद्धोतः) ननूपदेशे आत्वमनैमित्तिकमयादयस्तु प्रत्ययोत्प-
त्यनन्तरभाविन इति संप्रवारणाभावादाह—विभज्येति ।
अशितीति प्रसज्यप्रतिषेध इति भावः ॥ किबन्तमिति । कर्तरि
किबन्तेन पष्ठीममाम इत्यर्थः ॥ नपेक्षयेति । एव चैतत्प्रयो-
जनमेकादेश्युक्तिरिति भावः ॥

(उदाहरणसमन्वयभाष्यम्)

नपुंसकोपसर्जनह्रस्वत्वं च प्रयोजनम् । अति-
र्यत्र । अतिन्वत्र । अतिरिच्छत्रम् । अतिनुच्छत्रम् ।
आराशस्त्रीदम् । धानाशष्कुलीदम् । निष्कौशाम्बी-
दम् । निर्वारणसीदम् । निष्कौशाम्बिच्छत्रम् ।
निर्वारणसिच्छत्रम् । नपुंसकोपसर्जनह्रस्वत्वं च
प्राप्नोत्येते विधयश्च । परत्वादेते विधयः स्युः ।
नपुंसकोपसर्जनह्रस्वत्वं भवत्यन्तरङ्गतः ॥

(प्रदीपः) अतिर्यत्रेति । अतिर्यत्र इति स्थिते
आयादेशे सत्यनजन्तत्वाद्भ्रस्यो न स्यात् ॥ आराशस्त्रीद-
मिति । आराशस्त्री इदमिति स्थिते यद्यत्र पूर्वमेकादेशः स्या-
त्तदा तस्यान्तवद्भावाद् ह्रस्वे कृते रूपं न सिद्ध्येत् ॥

(उद्धोतः) अन्तवदिति । स नपुंसकमिति नपुंसकत्वस्यापि
शास्त्रीयत्वादतिदेश इति भावः ॥

(१०२६ प्रयोजनवार्तिकम् ॥ १४ ॥)

॥ * ॥ तुग्यणेकादेशगुणवृद्धयौत्त्वदीर्घ-
त्वमुमेत्त्वरीविधिभ्यः ॥ * ॥

यणेकादेशगुणवृद्धयौत्त्वदीर्घत्वेत्त्वमुमेत्त्वरीवि-
धिभ्यस्तुग भवत्यन्तरङ्गतः । यणादेशात्—अग्नि-
चिदत्र । सोमसुदत्र ॥ एकादेशात्—अग्निचिदि-
दम् । सोमसुदुदकम् ॥ गुणात्—अग्निचिते सोम-
सुते ॥ वृद्धेः—प्रकृच्छकः प्राच्छकः ॥ औत्वात्—
अग्निचिति सोमसुति ॥ दीर्घत्वात्—जगद्भ्याम् ।
जनगद्भ्याम् ॥ ईत्वात्—जगत्यति जनगत्यति ॥
मुमः—अग्निचिन्मन्यः सोमसुन्मन्यः ॥ एत्वात्—
जगद्भ्यः जनगद्भ्यः ॥ रीविधेः—सुकृत्यति पापकृ-
त्यति ॥ [तुक् च प्राप्नोत्येते विधयश्च । परत्वादेते
विधयः स्युः । तुग्भवत्यन्तरङ्गतः] ॥

(प्रदीपः) अग्निचिदत्रेति । पदसमुदायस्य विभज्या-
न्वाख्यानं अग्निचि अत्र इति स्थिते यदि पूर्वं यण् स्यात् तदा

तुङ् न स्यात् । नपुंसकं चात्रामिचि इति द्रष्टव्यम् । पुंसि वि-
भक्त्या व्यवधानात् ॥

(उद्धोतः) पदसमुदायस्येति । पदस्य पदादित्यादौ पद-
समुदायस्याप्यन्वाख्यानदर्शनादिति भावः ॥ पुंसि विभक्त्येति ।
न च सुवपेक्षया परत्वात्प्रथमं तुगिति कथं सुपा व्यवधानोक्तिरिति
वाच्यम् । अग्निचिते इत्यादौ गुणतुको संप्रवारणाया अग्रे भाष्ये
कृतत्वेन तुक् पूर्वमन्तरङ्गत्वादिभक्ति सिद्धवत्कृत्यैवायं भाष्यस्य
प्रवृत्तिरित्याशयात् ॥ भाष्ये प्रकृच्छकः प्राच्छक इति । परत्वतु-
कोरित्यनपेक्षयेदम् ॥ बहिरङ्गत्वेनापि सिध्यति । नाजानन्तर्ये इति तु
नास्त्येवेत्यभिप्रायः ॥

(१०२७ प्रयोजनवार्तिकम् ॥ १५ ॥)

॥ * ॥ अनङानङ्भ्यां च ॥ * ॥

(भाष्यम्) अनङानङ्भ्यां चेति वक्तव्यम् ॥ अ-
नङ्—सुकृत् । आनङ्—सुकृदुष्कृतौ । [तुक् प्रा-
प्नोति अनङानङौ च । परत्वादनङानङौ स्याताम् ।
तुग्भवत्यन्तरङ्गतः ॥]

(प्रदीपः) सुकृदुष्कृताविति । कथं पुनरत्रानङ् प्रा-
प्नोति । यावता विद्यायोनिसम्बन्धवाचिनामृद्धन्ताना द्वन्द्वे स
विहित इति चिन्त्यमेतत् ॥

(उद्धोतः) चिन्त्यमेतदिति । सुकृदादिशब्दयोः प्रकरणा-
दिना यदा ऋत्विग्विशेषे पर्यवसानं तदेदमुदाहरणमित्याहुः ॥

(१०२८ प्रयोजनवार्तिकम् ॥ १६ ॥)

॥ * ॥ इयङादेशो गुणात् ॥ * ॥

(भाष्यम्) इयङादेशो गुणाद्भवत्यन्तरङ्गतः ।
प्रयोजनम् । धियति रियति । इयङादेशः प्राप्नोति
गुणश्च । परत्वाद्गुणः स्यात् । इयङादेशो भवत्य-
न्तरङ्गतः ॥

(प्रदीपः) धियतीति । वि धारणे तिपि शे कृते तिवा-
श्रयो गुण प्राप्नोति । विकरणाश्रय इयङ् भवत्यन्तरङ्गत्वात् ॥

(उद्धोतः) ननु शस्य डिच्चाद्गुणस्य कथं प्राप्तिर्द्वयोरप्येकनि-
मित्तत्वेनान्तरङ्गत्वाद्यभावश्चेत्यत आह—तिवाश्रय इति । गुणो,
लघूपधगुणः ॥

(१०२९ प्रयोजनवार्तिकम् ॥ १७ ॥)

॥ * ॥ उवङादेशश्च ॥ * ॥

(भाष्यम्) उवङादेशश्चेति वक्तव्यम् । प्रादुङ्-
वत् । प्रासुसुर्वत् ।

अन च कोष्ठकमध्ये वर्धित इति क्षन्तव्यम् ॥ ४ 'मृकारान्तानां' ॥

५ अयं कोष्ठकान्तर्गत पाठ कापि पुस्तके नोपलभ्यते ॥ ६ इह—
'उवङादेशः प्राप्नोति गुणश्च । परत्वाद् गुणः स्यात् । उवङ् भवत्य-
न्तरङ्गतः' ॥ इति पाठो भाष्ये द्रष्टव्यः वा । किञ्चिद्व्यत्ययेन पूर्वपाठोऽध्या-
हार्यः, इति सूचयितुं भाष्यकृतैव नोक्त इति न निश्चयः ॥

१ अयं च कोष्ठकान्तर्गत पाठोऽपि कापि पुस्तके नोपलभ्यते । किं तु
'आनङ्—सुकृदुष्कृतौ' इत्यस्यात्र एवोपलभ्यते ॥

२ अयं कोष्ठकान्तर्गत पाठ कापि पुस्तके नोपलभ्यते ॥ ३ अयं
कोष्ठकान्तर्गत पाठोऽपि कापि पुस्तके नोपलभ्यते किं तु पूर्ववार्तिकभाष्य-
शेषे कोष्ठकमन्यदंशित एव । तथाप्यस्याभिधेयतयाऽन्यत्रपाठस्तत्र वर्धितः ।

(१०३० प्रयोजनवार्तिकम् ॥ १८ ॥)

॥ * ॥ श्वेः संप्रसारणपूर्वत्वं यणा-
देशात् ॥ * ॥

(भाष्यम्) श्वेः संप्रसारणपूर्वत्वं यणादेशाद् भ-
वत्यन्तरङ्गतः ॥ प्रयोजनम्—शुशुवतुः । शुशुवुः ।
पूर्वत्वं च प्राप्नोति यणादेशश्च । परत्वाद्यणादेशः
स्यात् । पूर्वत्वं भवत्यन्तरङ्गतः ॥

(प्रदीपः) यणादेशश्चेति । एरनेकार्चं इति यण् ॥

(उद्घोतः) एरिति । इको यणिति त्वियडा बाधितमिति
भावः । उस्थानिकयणस्तु पूर्वरूपमपवाद इति तात्पर्यम् ॥

(१०३१ प्रयोजनवार्तिकम् ॥ १९ ॥)

॥ * ॥ ह आकारलोपात् ॥ * ॥

(भाष्यम्) ह आकारलोपात् पूर्वत्वं भवत्यन्त-
रङ्गतः । प्रयोजनम्—जुहुवतुः । जुहुवुः । पूर्वत्वं च
प्राप्नोत्याकारलोपश्च । परत्वादाकारलोपः स्यात् ।
पूर्वत्वं भवत्यन्तरङ्गतः ॥

(प्रदीपः) जुहुवतुरिति । हा अतुस् । हः सम्प्र-
सारणमभ्यस्तस्य चेति सम्प्रसारणे कृते यद्याकारस्य लोप-
स्यात्तदा स्थानिवत्त्वादसिद्धवदत्राभादित्यसिद्धत्वाच्चोवड्
न स्यात् ॥

(उद्घोतः) यद्याकारेति । ननु कृदतिङ्ङुप्रस्थाकररीत्या
चिकीर्षतीत्यादावच परस्मिन्नित्स्थानिवत्त्वेन तुगभाववद् जुहुवतु-
रित्यत्र पूर्वरूपेपि तस्य स्थानिवत्त्वादुवडोऽप्राप्तिरिति चेन्न । पूर्वस्य
धातुत्वाभावेन तदुद्देश्यकविधेरभावादित्याहुः ।

(१०३२ प्रयोजनवार्तिकम् ॥ २० ॥)

॥ * ॥ खरो लोपात् ॥ * ॥

(भाष्यम्) खरो लोपाद्भवत्यन्तरङ्गतः । प्रयोज-
नम् । औपगवी । सौदामनी । खरश्च प्राप्नोति
लोपश्च । परत्वाल्लोपः स्यात् । खरो भवत्यन्तरङ्गतः ।

(प्रदीपः) औपगवीति । उपगोरियमित्यणि डीपि च
कृते यदि प्रत्ययाद्युदात्तत्वात्पिदनुदात्तत्वाद्वा पूर्व लोपः स्यात्तदो-
दात्तनिवृत्तिस्वर ईकारस्य न स्यात् ॥

(उद्घोतः) उपगोरियमिति । अनन्तरापत्यमिति शेष
इत्येके । गोत्राणि तु जातित्वान्डीषेव स्यादिति न खर प्रयो-
जनमिति भावः ॥ प्रत्ययाद्युदात्तत्वादिति । एतदणः ॥ पिदनु-
दात्तत्वादिति ॥ एतन्डीपः ॥ पिदनुदात्तत्वमप्युभयापेक्षलोपादन्त-
रङ्गमेवेति बोध्यम् ॥

१ सम्प्रसारणे कृते 'शु इ अतुस्' इत्यवस्थायासुकारैकारयोः पूर्वरूपे प्राप्ते ।
ईकारस्य यणि प्राप्ते । इति भावः ॥ २ इति परम्—'प्रत्ययविधिश्च
प्राप्नोति । यणादेशश्च । परत्वाद्यणादेशः स्यात् । प्रत्ययविधिर्भवत्यन्त-

(१०३३ प्रयोजनवार्तिकम् ॥ २१ ॥)

॥ * ॥ प्रत्ययविधिरेकादेशात् ॥ * ॥

(भाष्यम्) प्रत्ययविधिरेकादेशाद्भवत्यन्तरङ्गतः ।
प्रयोजनम्—अग्निरिन्द्रः वायुरुदकम् । प्रत्ययवि-
धिश्च प्राप्नोत्येकादेशश्च । परत्वादेकादेशः स्यात् ।
प्रत्ययविधिर्भवत्यन्तरङ्गतः ॥

(प्रदीपः) अग्निरिन्द्र इति । यद्यपि प्रत्ययरहिताया
प्रकृते प्रयोगो नास्ति तथापि वाक्यस्य विभज्यान्वाख्याने कि-
यमाणेऽयं विचारः क्रियते । यद्यपि प्रत्ययस्य नित्यत्वं तथा-
प्यन्तरङ्गत्वेनैव सिद्धत्वात् तदाश्रितम् ॥

(उद्घोतः) प्रत्ययस्येति । एकादेशेपि पूर्वान्तवत्त्वेन सुपः
प्राप्तेस्तस्य नित्यत्वम् ॥

(१०३४ प्रयोजनवार्तिकम् ॥ २२ ॥)

॥ * ॥ यणादेशाच्च ॥ * ॥

(भाष्यम्) यणादेशाच्चेति वक्तव्यम् । अग्निरत्र
वायुरत्र ॥

(१०३५ प्रयोजनवार्तिकम् ॥ २३ ॥)

॥ * ॥ लादेशो वर्णविधेः ॥ * ॥

(भाष्यम्) लादेशो वर्णविधेर्भवत्यन्तरङ्गतः ।
प्रयोजनम् । पचत्वत्र पठत्वत्र । लादेशश्च प्राप्नोति
यणादेशश्च । परत्वाद्यणादेशः स्यात् । लादेशो भव-
त्यन्तरङ्गतः ।

(प्रदीपः) पचत्वत्रेति । यद्यत्र पूर्वं यण् स्याद् अन-
ल्विधाविति स्थानिवत्त्वनिषेधादुक्तं न स्यात् ॥

(उद्घोतः) भाष्ये—परत्वाद्यणिति । शब्दान्तरप्राप्तेर्नित्यत्व
नोक्तम् । लादेशशब्देन लादेशस्थानिक आदेशस्तदाह—उत्वं
नेति ॥

(१०३६ प्रयोजनवार्तिकम् ॥ २४ ॥)

॥ * ॥ तत्पुरुषान्तोदात्तत्वं पूर्वपदप्र-
कृतिस्वरात् ॥ * ॥

(भाष्यम्) तत्पुरुषान्तोदात्तत्वं पूर्वपदप्रकृतिस्व-
राद्भवत्यन्तरङ्गतः । प्रयोजनं पूर्वशालाप्रियः अप-
रशालाप्रियः । तत्पुरुषान्तोदात्तत्वं च प्राप्नोति
पूर्वपदप्रकृतिस्वरत्वं च । परत्वात्पूर्वपदप्रकृतिस्व-
रत्वं स्यात् । तत्पुरुषान्तोदात्तत्वं भवत्यन्तरङ्गतः ।

(प्रदीपः) पूर्वशालाप्रिय इति । पूर्वा शाला प्रिया
अस्येति त्रिपदे बहुव्रीहौ कृते तद्धितार्थेति द्वयोः पदयो-
स्तत्पुरुषः । तत्र त्रिपदाश्रयबहुव्रीहिनिमित्तं पूर्वपदप्रकृति

रङ्गतम् ॥ इति भाष्ये लेखकप्रमादेन उटितं वा भाष्यकृता स्वयमेव नोक्त-
मिति न जानीमः ॥

एषा च न कर्तव्या, आचार्यप्रवृत्तिर्ज्ञापयति

भवत्येषा परिभाषेति, यदयं “वाह ऊह” इति ऊठं शास्ति ॥

(प्रदीपः) यद्यमिति । दित्यवाह् अस् इति स्थिते वाह सम्प्रसारणमेव कर्तव्यम् । तत्र कृते पूर्वकादेशे च ण्या-श्रये गुणे वृद्धिरेचीति वृद्धौ सिद्धं दित्यौह इति ॥ अनकारान्ते चोपपदे वहेच्छन्दसि ण्विर्न दृश्यते । प्रयोगदर्शने वा सत्यूहते क्विपि प्रयोगो भविष्यति किमूडादेशविधानेनेति परिभाषाया ज्ञापक ऊहविधि । तस्या हि सत्या बहिरङ्गस्य सम्प्रसारणस्या-सिद्धत्वादन्तरङ्गो गुणो न स्यादित्यूङ् विधीयते ॥

(उद्घोतः) वृद्धौ सिद्धमिति । परिभाषासत्त्वे तु विभ-क्तिनिमित्तसम्प्रसारणस्य ण्याश्रयेऽन्तरङ्गे गुणेऽसिद्धत्वात्तदभावे वृद्धौ गुणस्यासिद्धत्वात्तदभावे च वृद्धयर्थमूडावश्यक इति भावः ॥ नन्वनकारान्तेऽकारान्तोपमर्गे चोपपदेऽवर्णाभावात्पररूपेण बाधाच्च वृद्धिरेचीत्यस्याप्राप्तावूहसम्प्रसारणयो फले विशेष इत्यत आह—अनकारान्तेति । इदमकारान्तोपसर्गोपलक्षणम् ॥ छन्दसीति । न च ण्यन्तात् क्विपि वच्यादिभ्यो विहितत्वाभावेन सम्प्रसारणाभावे विश्ववादृष्टदो लोकेष्यस्येवेति वाच्यम् । कौ लुप्तमित्यस्य काचि-त्कतया णिलोपस्य स्थानिवत्त्वेन तत्र वाह ऊहस्यस्य प्राप्तेरेवाभा-वादित्याहुः । वस्तुतो लोकेपि वहेष्विवदर्शनाच्छन्दसीत्युपलक्षणम् । ऊहतेरिति । धातूनामनेकार्थत्वात्तार्थभेदः ॥

(अन्तरङ्गपरिभाषादूषणकरणम्)

(१०३७ दूषणवार्तिकम् ॥ २५ ॥)

॥ * तस्य दोषः पूर्वपदोत्तरपदयोर्वृ-
द्धिस्त्रावेकादेशात् ॥ * ॥

(भाष्यम्) तस्यैतस्य लक्षणस्य दोषः पूर्वोत्तरप-दयोर्वृद्धिस्त्रावेकादेशादन्तरङ्गतोभिनिर्वृत्तान्न प्रा-प्तुतः । पूर्वेषुकामशमः अपरैषुकामशमः गुडोदकं तिलोदकम् । “उदके केवले” इति पूर्वोत्तरपदयोर्व्य-पवर्गाभावान्न स्यात् ॥

(प्रदीपः) पूर्वेषुकामशम इति । पूर्व इषुकामशमी अ इति स्थिते यथन्तरङ्गत्वादाहुण स्यात्तदा पूर्वोत्तरपदयो-र्व्यपवर्गाभावादुभयत आश्रयणेन्तादिवद्भावनिषेधाच्च दिशो मद्राणां ‘प्राचां ग्रामनगराणामित्युत्तरपदवृद्धिर्न स्यात् । उत्तरपदवृद्धौ सर्वं चेति चशब्दाद्विक्रशब्दश्चेति तथैव पूर्व-पदान्तोदात्तत्वं न स्यात् । सावकाशं चैतदुभयं पूर्वकार्ष्णमृत्तिक इति ॥ गुडोदकमिति । उदके केवले इति पूर्वपदान्तो-दात्तत्वं न स्यात् । उदक्षिदुदकमित्यादावेव तु स्यात् ॥

(उद्घोतः) भाष्ये—तस्यैतस्येति । असिद्धं बहिरङ्गमित्यस्ये-

त्यर्थः ॥ दिशो मद्राणामिति । इत्यनुवर्तमाने इति शेषः ॥ अ-त्रापि स्वर उदाहर्तुं ग्रन्थ इत्यभिप्रायेणाह—उत्तरपदेति ॥ चश-ब्दाद्विक्रशब्दश्चेति ॥ अनेन विहित पूर्वपदान्तोदात्तत्वं तथैव व्यपव-र्गाभावाच्च स्यादित्यन्वयः ॥ भाष्ये—उदके केवले इति । मिश्र-वाचिनि समामे उदके परे पूर्वमन्तोदात्तमिति तदर्थः ॥ एतदुदाहर-णमेकदेशिनः । अन्तादिवच्चेतिसूत्रे पूर्वान्तवद्भावेनात्रैतत्स्वरमाध-नात् । उभयाश्रयत्व तु नात्र, एकदेशविकृतस्यानन्यत्वादकशब्दस्या-प्युदकशब्देन ग्रहणादिति तत्र कैयटः ॥

(दूषणपरिहारभाष्यम्)

नैष दोषः । आचार्यप्रवृत्तिर्ज्ञापयति—‘पूर्वोत्तर-पदयोस्तावत्कार्यं भवति, नैकादेशः’ इति, यदयं “नेन्द्रस्य परस्य” इति प्रतिषेधं शास्ति ॥ कथं कृत्वा ज्ञापकम् ? । इन्द्रे द्वावचौ । तत्रैको “यस्येति च” इति लोपेनापह्रियते, अपर एकादेशेन, ततो-ऽनचक इन्द्रः संपन्नः, तत्र कः प्रसङ्गो वृद्धेः । पश्यति त्वाचार्यः—‘पूर्वपदोत्तरपदयोस्तावत्कार्यं भवति नैकादेशः’ इति । ततो “नेन्द्रस्य परस्य” इति प्रतिषेधं शास्ति ॥

(उद्घोतः) भाष्ये—नेन्द्रस्येति । ननूभयत आश्रयणेन्ता-दिवत्त्वाभावेऽप्यन्तादिवत्त्वेपि व्यपवर्गाभावे वा सौमेन्द्र इति तदु-दाहरणे विकारविशिष्टेन्तवद्भावेन पूर्वपदत्वे न्द्रशब्दे एकदेशविकृत-न्यायेनेन्द्रशब्दत्वात्माश्रयेनान्यवृद्धिनिषेध एवास्त्वत आह—इन्द्रे द्वावचाविति ॥ एको यस्येतीति । यद्यपि वृद्धि परा तथापि लोपो नित्य इति भावः । न च परादिवद्भावेनैकादेशविशिष्टस्यो-त्तरपदत्वमेवास्त्विति तत्सम्भव इति वाच्यम् । एकदेशविकृतन्याय-स्याप्याहार्यारोपबोधकत्वेन व्यपवर्गस्य निरूपयितुमशक्यत्वात् । किं चेन्द्ररूपोत्तरपदाद्यच्छानिकवृद्धेस्तदभावेनाप्राप्तेस्तादूषणानति-देशादिति दिक् ॥

(१०३८ दूषणवार्तिकम् ॥ २६ ॥)

॥ * ॥ यणादेशादियुवौ ॥ * ॥

(भाष्यम्) यणादेशादियुवौ अन्तरङ्गतोभिनि-र्वृत्तान्न प्राप्नुतः । वैयाकरणः सौवश्व इति । लक्षणं हि भवति—‘य्वोरचि वृद्धिप्रसङ्गे इयुवौ भवतः’ इति ॥

(प्रदीपः) प्रसङ्गेन व्याकरणान्तरे लक्षणं विचारयितु-माह—यणादेशादिति ॥

(उद्घोतः) पाणिनीये तादृशलक्षणाभावादाह—प्रसङ्गे-नेति । तदेव दर्शयति—भाष्ये लक्षणं हि भवति य्वोरिति ॥

१ ‘ये च गुणे’ ये गुणे च ॥ २ ‘स प्रयोगे’ ॥ ३ ‘ज्ञापकएव’ ॥
४ लोकेपीति । विभाषा पूर्वाह्णपरिभाषायां इति सूत्रभाष्ये ‘प्रशौह आगतम् प्रष्टवाङ् रूपम्’ इति विग्रहदर्शनेन लोकेपि ण्विर्भाष्यसमत इति

भावः ॥ परेतु—‘प्रष्टवाद च मे प्रशौही चमे’ इति वेददृष्टप्रष्टवादशब्द-स्यैव विग्रहकथनान्नैव लोके वहेष्विर्भाष्यसमतः इति वदन्ति ॥ ५ ‘यस्येति लोपे’ ॥ ६ ‘लोपेन द्रियते’ ॥ ७ ‘लक्षणं भवति’ ॥ ८ ‘लक्षणं भवति’ ॥

(दूषणनिरासभाष्यम्)

नैष दोषः । अनवकाशावियुवौ । अचीत्युच्यते ॥

(उद्ध्योतः) अनवकाशत्वे हेतुः—अचीत्युच्यत इति । यत इत्यादिः ॥

(आक्षेपभञ्जनभाष्यम्)

किं पुनः कारणमचीत्युच्यते ? ॥

(आक्षेपभञ्जनभाष्यम्)

इह मा भूताम्—ऐतिकायनः औपगव इति ॥

(आक्षेपभञ्जनभाष्यम्)

स्तामत्रेयुवौ, “लोपो खोर्वलि” इति लोपो भविष्यति ॥

(प्रदीपः) लोपो भविष्यतीति । ननु बहिरङ्गत्वादियुवोरसिद्धत्वालोपो न प्राप्नोति । अत्राहुः—समुदायस्यासिद्धत्वं नावयवस्येति ॥ समुदायस्यासिद्धत्वे सामर्थ्यात्तदवयवस्याप्यसिद्धत्वमिति चिन्त्यमेतत् ॥

(उद्ध्योतः) बहिरङ्गत्वादिति । वृद्धिप्रसङ्ग इत्युक्तेस्तन्निमित्तमित्तकत्वादित्यर्थः ॥ चिन्त्यमिति । एव च स्तामत्रेत्यादिग्रन्थपूर्वपक्ष्येकदेशिसिद्धान्त्येकदेशिनोरुक्तिरिति भावः ॥ वस्तुतः परिभाषारम्भे दोषात्परिभाषा न कार्येति पूर्वपक्षिणो वाक्ये तामादाय दोषोद्भावनमयुक्तमिति चिन्त्यमेव चिन्त्यम् ॥

(आक्षेपभञ्जनभाष्यम्)

यत्र तर्हि लोपो नास्ति—प्रैयमेधः प्रैयङ्गव इति ॥

(१०३९ दूषणवार्तिकम् ॥ २७ ॥)

॥ * ॥ उसि पररूपाच्च ॥ * ॥

(भाष्यम्) उसि पररूपाच्चान्तरङ्गतोभिनिर्वृत्तादियादेशो न प्राप्नोति । पचेयुः यजेयुः ॥

(प्रदीपः) पचेयुरिति । पच् अ या उस् इति स्थिते यद्यत्रान्तरङ्गत्वात्पररूपं क्रियेत तदा व्यपवर्गाभावादियादेशो न स्यात् ॥ एकादेशस्यान्तवत्त्वाद्भविष्यतीति चेद्, एवमपि रूपं न सिद्ध्येत् ॥

(उद्ध्योतः) या उसिति स्थिते इति । अन्तरङ्गत्वादियः पूर्वं सलोपः ॥ व्यपवर्गाभावादिति । याशब्दाभावादिति भावः ॥ न सिद्ध्येदिति ॥ उकारान्तस्येयापत्तेरिति भावः ॥

(दूषणभञ्जनभाष्यम्)

नैष दोषः । नैवं विज्ञायते—या इत्येतस्य इयू भवतीति ॥ कथं तर्हि ? । यासित्येतस्य इयू भवतीति ॥

(प्रदीपः) यासित्यस्येति । सलोपापवाद इयादेशः । अकृते सलोपे नास्ति पररूपप्रसङ्गः ॥

(उद्ध्योतः) यासिति च्छेदे येय इति सौत्रो निर्देश इति भावः ॥ अतो या इय इत्येव पाठ इत्यानेमुक्त्वैव भाष्ये ॥ ननु नित्यान्तरङ्गत्वेन सलोपे यासेव दुर्लभोऽत आह—सलोपापवाद इति । वार्णपरिभाषयेद सिन्व्यति । तदनाश्रयणेन तु भाष्यम् ॥

(१०४० दूषणवार्तिकम् ॥ २८ ॥)

॥*॥ लुक्लोपयणयवायावेकादेशेभ्यः ॥*॥

(भाष्यम्) लोपयणयवायावेकादेशेभ्यो लुक् बलीयानिति वक्तव्यम् ॥ लोपात्—गोमान् प्रियो यस्य गोमत्प्रियः । गोमानिवाचरति गोमत्यते यवमत्यते ॥ यणादेशात्—ग्रामण्यः कुलं ग्रामणिकुलम् । सेनान्यः कुलं सेनानिकुलम् ॥ अयवायावेकादेशेभ्यः—गवे हितं गोहितम् । रायः कुलं रैकुलम् । नावः कुलं नौकुलम् । वृकाद्भयं वृकभयम् । लुक् च प्राप्नोत्येते विधयश्च परत्वादेते विधयः स्युः । लुग्बलीयानिति वक्तव्यम् । लुक् यथा स्यात् ॥ विप्रतिषेधे परं कार्यम् ॥ २ ॥

इति श्रीमद्भगवत्पतञ्जलिविरचिते व्याकरण-
महाभाष्ये प्रथमस्याध्यायस्य चतुर्थपादे
प्रथममाहिकम् ॥

(प्रदीपः) गोमत्प्रिय इति । यद्यत्र लोपः स्यात्तदा प्रत्ययलक्षणेन नुमादि स्यात् ॥ ग्रामणिकुलमिति । यणादिषु कृतेषु लुकि सति रूपं न सिद्ध्येत् ॥ वृकादिति । पूर्वमेकादेशे कृते तस्यादिवद्वावाहुकि सति रूपं न सिद्ध्येत् ॥ ‘अन्तरङ्गानपि विधीन्बहिरङ्गो लुग्बाधते’ इत्यस्य प्रत्ययोत्तरपदयोश्चैत्यत्र ज्ञापितत्वात्सिद्धम् ॥ २ ॥

इत्युपाध्यायजैयटपुत्रकैयटकृते महाभाष्यप्रदीपे प्रथ-
मस्याध्यायस्य चतुर्थे पादे प्रथममाहिकम् ॥

(उद्ध्योतः) लुग्लोपयो फले विशेषमाह—यद्यत्रेति । लुकि तु न लुमतेति निषेध इति भावः ॥ भाष्ये—परत्वादेत इति ॥ परत्वादुल्लुष्टत्वाढन्तरङ्गत्वादित्यर्थस्तदाह—अन्तरङ्गानपीति ॥ २ ॥

इति शिवभट्टसुतसतीगर्भजनागोजी(गेश)भट्टकृते
भाष्यप्रदीपोद्ध्योते प्रथमाध्यायस्य चतुर्थे पादे
प्रथममाहिकम् ॥

प्रथमाध्यायस्य चतुर्थपादे

द्वितीयमाहिकम्

(विधिशेषप्रकरणे नदीसंज्ञाप्रकरणम्)

(१६६ नदीसंज्ञासूत्रम् ॥ १।४।२ आ. १ सू.)

२४३ यू ख्याख्यौ नदी ॥१।४।३॥

(यूपदनिर्णयाधिकरणम्)

(अनुयोगभाष्यम्)

यू इति किमर्थम् ? ।

(प्रदीपः) यूख्याख्यौ नदी ॥ ३ ॥ यू इति किमर्थमिति । ख्याख्यं नदीत्येतावदेवास्तु ज्ञापकादापो न भविष्यतीति प्रश्नः ।

(उद्घोतः) यू ख्याख्यौ ॥ ३ ॥ ननु यूपदामावे ख्याख्यमात्रेऽतिप्रसङ्गं ख्याख्याविति द्विवचनवैयर्थ्यं चेत्यत आह—ख्याख्यं नदीत्यादि ॥

(समाधानभाष्यम्)

खट्वा । माला ॥ किंच स्यात् ? । खट्वाबन्धुः मालाबन्धुः “नदीबन्धुनि” इत्येष स्वरः प्रसज्येत ॥ इह च बहुखट्वक इति “नद्यतश्च” इति नित्यः कप्रसज्येत ॥

(प्रदीपः) एष स्वर इति । पूर्वपदप्रकृतिस्वर बाधित्वा पूर्वपदान्तोदात्तत्वमित्यर्थः । इष्यते च पूर्वपदप्रकृतिस्वरेणाद्युदात्तत्वम् । खट्वाशब्दस्य नित्यस्वरेणाद्युदात्तत्वात् ।

(उद्घोतः) ननु खट्वाशब्दस्य फिष्योन्तोदात्तत्वेन पूर्वपदप्रकृतिस्वरतत्स्वरयोर्न विशेषोऽत आह—नित्यस्वरेणेति । खटे. कनि खट्वाशब्दनिष्पत्तेरिति भावः ॥

(समाधानबाधकभाष्यम्)

नैष दोषः । आचार्यप्रवृत्तिर्ज्ञापयति—नापो नदीसंज्ञा भवतीति यदयं “डेराज्ञद्यास्त्रीभ्यः” इति पृथगाव्यग्रहणं करोति ॥

(समाधानान्तरभाष्यम्)

इह तर्हि—मात्रे मातुरिति “आपनद्याः” इत्याद् प्रसज्येत ॥

(प्रदीपः) मातुरिति । मातृशब्द सम्बन्धिवचन स्त्रीविषय एवेति नाख्याग्रहणेन निवर्त्यते । परिच्छेत्तृवाची त्वन्य एव मातृशब्दः । नद्यतश्चेति ऋग्रहणमख्यर्थं स्याद् बहुपितृक इत्यज्ञापकमृकारान्तानां नदीसंज्ञाभावस्य ॥

१ ‘स्वरपूर्वपदान्तोदात्तत्वयोर्न’ २ ‘गाप’ ३ ‘सवर्णः प्रतिषिध्य’ ४ ‘च विशेषण’ ५ अनियतवचनानां सम्भवत्यपि समानवचनत्वे भिन्नवचनत्वमपि न विशेषणविशेष्यभावव्याघातकमिति सूचनार्थैवेदं प्रयोगः सूत्रकारस्यान्यत्रापि—यथा—“आदिर्भिडुडवः” इति ॥ एकवचनस्यौत्सर्गिकत्वेन सख्यानिमित्तकत्वाभावात् ॥ परत्विदं तु बोध्यम्—विशेष्यस्य बहुवचनान्तत्वे द्वि० २८

(उद्घोतः) ननु मातृशब्दस्य जननीपरिच्छेत्तृवाचकतया नानालिङ्गत्वेन स्त्र्याख्यत्वाभावोऽत आह—मातृशब्द इति । आख्याग्रहणसामर्थ्याच्च लिङ्गव्यतिरिक्तार्थभेदः शब्दभेदनियामक इति न दोष इति भावः ॥ बहुपितृक इत्यनन्तरमितिरव्याहार्यः ॥

(इवर्णोवर्णयोर्दीर्घत्वनिर्णयाधिकरणम्)

(अनुयोगभाष्यम्)

किं पुनरिदं दीर्घयोर्ग्रहणमाहोस्विद्धस्वयोः ? ।

(प्रदीपः) किं पुनरिति । ननु समानधर्मानुपपत्त्या सन्देहाभावात्प्रश्नानुपपत्तिः । नहि दीर्घनिर्देशो यू इति निर्देशोपपत्तिः । एवं तर्हि युक्तायुक्तत्वनिरूपणाय प्रश्नः ॥

(उद्घोतः) समानधर्मानुपपत्तिमेव दर्शयति—नहीति ॥ एवं तर्हीति । निर्देशानुपपत्त्या ह्रस्वपक्षस्यैव युक्तत्वमिति व्युत्पादनाय प्रश्न इति भावः ॥

(प्रत्यनुयोगभाष्यम्)

किं चातः ? ।

(दीर्घग्रहणे दूषणभाष्यम्)

यदि दीर्घयोर्ग्रहणं यू इति निर्देशो नोपपद्यते । दीर्घाद्धि पूर्वसवर्णदीर्घः प्रतिषिध्यते ॥ उत्तरत्र च संज्ञिविशेषणं न प्रकल्पेत—यू ह्रस्वाविति । यदि यू, न ह्रस्वौ । अथ ह्रस्वौ, न यू । यू ह्रस्वौ चेति विप्रतिषिद्धम् ॥

(प्रदीपः) उत्तरत्र चेति । ह्रस्वनिर्देशे तु ह्रस्व इत्येकत्वस्याविवक्षितत्वाच्च ह्रस्वाविति विशेषणविशेष्यभावोपपत्तिः । असति तु विशेषणे मात्रे मातुरित्यत्रापि प्रसङ्गः ॥

(उद्घोतः) भाष्ये—निर्देशो नोपपद्यत इति । छान्दसत्वकल्पनं वृथेति भावः ॥ दीर्घमात्रग्रहणार्थं तत्स्यादिति न वृथात्वमत आह—उत्तरत्र चेति । ननु ह्रस्वनिर्देशेऽपि यू ह्रस्व इति भिन्नार्थकवचनत्वात्समानाधिकरणानुपपत्तिरत आह—ह्रस्व इतीति । वेदाः प्रमाणमिलादावप्येवमेव ॥ नन्वेकत्वाविवक्षापेक्षया यू इत्यस्यासबन्ध एव कल्प्य इत्यत आह—असतीति ॥

(ह्रस्वग्रहणे दूषणभाष्यम्)

अथ ह्रस्वयोः ‘हे शकटे’ अत्रापि प्रसज्येत ॥

(प्रदीपः) अथ ह्रस्वयोरिति । दीर्घयोरप्यसवर्णान् गृह्णातीति सिद्ध्यति ॥ ननु चोकात् इत्यत्रोक्तम्—अणुदित्सवर्णस्येत्यत्राशब्दसंज्ञाग्रहणमनुवर्तते । ततश्च सवर्णग्रहणेन न भाव्यम् ॥ नैष दोषः । नेयडुवड्स्थानावस्त्रीति प्रतिषेधात्सवर्णग्रहणं भविष्यतीति । नहि ह्रस्व इयडुवड्स्थानः

विशेषणस्य बहुवचनान्तत्वम्—यथा “फट्खल्लघा प्रत्ययादीनाम्” “प्रत्यक्षानुमानोपमानशब्दाः प्रमाणानि” इति । विशेषणस्यैकवचनान्तत्वं यथा “आदिर्भिडुडवः” “वेदाः प्रमाणम्” इति नवति ॥ विशेष्यस्यैकवचनान्तत्वे विशेषणस्य बहुवचनान्तत्वं तु विना नियतवचनशब्दं न दृश्यते ॥ इति ॥

क्याख्योऽस्ति । अस्त्रीत्ययमपि निषेधपर्युदास सवर्णग्रहणस्य ज्ञापकः ॥

(उद्ध्योतः) ननु ह्रस्वनिर्देशे दीर्घयोर्न स्यादिति कुतो नोक्त-
मत आह—दीर्घयोरपीति ॥ अनुवर्तते इति । तच्च सप्तम्या
विपरिणमय्य शब्दमज्ञायां विधेयाया सवर्णग्रहण नेत्यर्थकरणादिति
भावः ॥ भाष्ये—हे शकटे इति । पर्जन्यवलक्षणप्रवृत्त्याऽम्बा-
र्थनघोरिति ह्रस्वे कृते हे गौरि इति वद्गुणो न स्यादिति भावः ॥

(दूषणबाधकभाष्यम्)

नैष दोषः । अवश्यमत्र विभाषा नदीसंज्ञैषि-
तव्या । उभयं हीप्यते—हे शकटि, हे शकटे
इति च ॥

(प्रदीपः) अवश्यमत्रेति । तत्र दीर्घग्रहणपक्षे शक-
टिशब्दस्याप्राप्ता पक्षे नदीसंज्ञा विधेया । ह्रस्वपक्षे तु नित्य-
प्राप्ता पक्षे बाध्यते नास्ति विशेषः । अथ तु बह्वादिषु शक-
टिशब्दो विभाषा डीपर्थं पठ्यते तदा दीर्घनिर्देशपक्षे पाक्षिके
डीषि हे शकटि इति भवति, शकटिशब्दस्य हे शकटे इति ।
ह्रस्वनिर्देशे तु डीषि सत्यसत्यपि हे शकटीति प्राप्नोतीत्यस्ति
भेदः ॥

(उद्ध्योतः) नास्ति विशेष इति । वचनारम्भ प्रतीति
शेषः ॥ अथ त्विति । असदिग्धे मदिग्धवचनमेतत् ॥ पठ्यते
इति । पाठाभावेऽपि सर्वतोऽक्तिसन्नार्थादिति डीपि शकटीशब्दस्य
सत्त्वमिति बोध्यम् ॥ अस्ति भेद इति । एव चोभाभ्यामप्यवश्य
वचन कार्यमित्याशयकभाष्यमेकदेश्युक्तिरिति भावः ॥

(दूषणान्तरभाष्यम्)

इह तर्हि शकटिवन्धुरिति “नदी बन्धुनि” इ-
त्येष स्वरः प्रसज्येत । इह च बहुशकटिरिति “नधृ-
तञ्च” इति कप्प्रसज्येत ॥

(प्रदीपः) एष स्वर इति । पूर्वपदान्तोदात्तत्वम् ।
पूर्वपदप्रकृतिस्वरेण तु शकटिशब्दे त्रयोप्यच पर्यायेण उदात्ता
भवन्ति शकटिशकट्योरक्षरमक्षरं पर्यायेणेति वच-
नात् ॥ इह चेति । शेषाद्विभाषेति विभाषा कविष्यते,
नित्यश्च प्राप्नोति ॥

(नियमेनदूषणपरिहारभाष्यम्)

नैष दोषः । “ङिति ह्रस्वश्च” इत्ययं नियमार्थो
भविष्यति—ङित्येव यू ह्रस्वौ नदीसंज्ञौ भवतः,
नान्यत्रेति ॥

(नियमत्वबाधकाक्षेपभाष्यम्)

कैमर्थक्यान्नियमो भवति ? ॥

(प्रदीपः) कैमर्थक्यादिति । कोर्थोत्येति किमर्थकम् ।
तस्य भावः कैमर्थक्यम् । प्रश्नविषयविषयिणोः सम्बन्धो भावः-

प्रत्ययेनोच्यते । यत्र तत्साध्यस्यार्थस्य सिद्धत्वात्किमर्थमिति
प्रश्नस्तस्यैव नियमार्थत्वं न तु प्रयोजने सतीत्यर्थः ॥

(उद्ध्योतः) ननु किशब्दोऽनिर्धारितविशेषविषये प्रश्ने, प्रश्न-
विषयत्वं च नियमार्थत्वे प्रयोजकमत आह—कोर्थ इति । अर्थः
प्रयोजनम् । संबन्धो विषयविषयिभावः । समासकृतद्वितोत्तरत्वादे
सबन्धार्थकत्वादित्यर्थः ॥ प्रश्नविषयत्वे वीज दर्शयन् तस्य नियम-
प्रयोजकत्वमाह—यत्रेत्यादि ॥

(नियमत्वसाधकसमाधानभाष्यम्)

विधेयं नास्तीति कृत्वा ॥

(उद्ध्योतः) एव च विधेयत्वाभिमतान्यथासिद्धिर्नियमप्रयोजि-
केति फलितम् तदाह—भाष्ये—विधेयं नास्तीत्यादि । अस्त्री
वा नदीसंज्ञो नेति केवलस्त्रीशब्दादौ प्राप्या तदन्ते चाद्यापि नित्य-
स्त्रीलिङ्गावित्यर्थाज्ञानात्प्राप्ति मत्वैव व्याख्यातम् ॥

(नियमत्वबाधनबाधकभाष्यम्)

इह चास्ति विधेयम् ॥ किम् ? । नित्या नदी संज्ञा
प्राप्ता, सा विभाषा विधेया । तत्रापूर्वो विधिरस्तु
नियमो वास्त्विति । अपूर्व एव विधिर्भविष्यति न
नियमः ॥

(नियमत्ववादिनः प्रश्नभाष्यम्)

अथायं नित्यो योगः स्यात् प्रकल्पेत नियमः ? ॥

(विधित्ववादिनः समाधानभाष्यम्)

वाढं प्रकल्पेत ।

(नियमत्वसंपादकनित्यत्वसाधकभाष्यम्)

नित्यस्तर्हि भविष्यति । तत्कथम् ? । योगविभागः
करिष्यते—इदमस्ति “यू ह्रस्वाख्यौ नदी” “नेय-
ङुवङ्स्थानावस्त्री” “वामि” । ततो “ङिति” ङिति
चेयङुवङ्स्थानौ यू वा अस्त्री नदीसंज्ञौ न भवतः ।
ततो “ह्रस्वौ” ह्रस्वौ च यू ह्रस्वाख्यौ ङिति नदीसंज्ञौ
भवतः । इयङुवङ्स्थानौ वा नेति निवृत्तम् ॥

(अनुपपत्तिभाष्यम्)

यद्येवं शकटये । अत्र गुणो न प्राप्नोति ॥

(प्रदीपः) यद्येवं शकटय इति । नित्यया नदीसंज्ञया
धिसंज्ञाया बाधितत्वात् ॥

(उद्ध्योतः) ननु शेषग्रहणप्रत्याख्यानाद् धिवेन गुणो भवि-
ष्यतीत्यत आह—नित्ययेति । विभक्तेन ह्रस्वावित्यनेन नित्यसंज्ञाया
एव विधानादिति भावः ।

(अनुपपत्तिपरिहारभाष्यम्)

द्वितीयो योगविभागः करिष्यते । शेषग्रहणं न
करिष्यते ॥ कथम् ? । इदमस्ति—“यू ह्रस्वाख्यौ
नदी” “नेयङुवङ्स्थानावस्त्री” “वामि” । ततो

दिति भावः ॥

१ 'नित्या' ॥ २ 'इत्येतन्नियमार्थ' ॥ ३ 'प्रश्नविषययो' ॥ ४ 'प्राप्नोति' ॥

५ न नियम इति । 'विधिनियमसम्भवे विधिरिव ज्यायान्' इति परिभाषणा-

“ङिति” ङिति चेयडुवङ्स्थानौ यू वा अस्त्री नदी-
संज्ञौ न भवतः । ततः “ह्रस्वौ” ह्रस्वौ च यू ख्याख्यौ
ङिति नदीसंज्ञौ भवतः । इयडुवङ्स्थानौ वा
नेति निवृत्तम् । ततो “घि” घिसंज्ञौ भवतः
ख्याख्यौ यू ह्रस्वौ ङिति । ततः—“असखि” ।
सखिवर्जितौ च यू ह्रस्वौ घिसंज्ञौ भवतः ॥ ख्याख्यौ
ङितीति च निवृत्तम् ॥

(प्रदीपः) ततो घीति । एकविषयत्वाच्च घिनदीसंज्ञयो-
रेकसंज्ञाधिकाराच्च पर्यायेण प्रवृत्तौ शक्यै शक्ये इति च
सिद्ध्यति ॥

(उद्घोतः) भाष्ये—शेषग्रहणं न करिष्यत इति ।
तत्सत्त्वे हि स्त्रीलिङ्गह्रस्वयोर्नदीसंज्ञाया उक्तत्वेनानुक्तनदीत्वाभावात्
तत्र घिसंज्ञा विधातुमशक्येति भावः ॥ ननु घित्वेपि नदीत्वानि-
वृत्तेराडाद्यपि स्यादत आह—एकविषयत्वादिति । एकसंज्ञा-
धिकाराच्चेति पर्याये हेतुः ॥

(योगविभागवैयर्थ्यभाष्यम्)

यदि तर्हि शेषग्रहणं न क्रियते नार्थ एकेनापि
योगविभागेन । अविशेषेण नदीसंज्ञोत्सर्गः । तस्याः
ह्रस्वयोर्घिसंज्ञा बाधिका । तस्यां नित्यं प्राप्ताया-
मिमं ङिति विभाषाऽऽरभ्यते ॥

(प्रदीपः) अविशेषेणेति । ह्रस्वयोर्दीर्घयोश्चैत्यर्थः ।
बाध्यत्वादुत्सर्गसामान्यादुत्सर्ग इत्युक्तम् । परत्वात् पुनर्पुंस-
कयो कृतार्था घिसंज्ञा नदीसंज्ञाया बाधिका ॥ तस्यामिति ।
अङिति तु शकटिबन्धुर्बहुशकटिरित्यादौ घिसंज्ञाया नदीसंज्ञाया
बाधितत्वादोषाभावः ॥

(उद्घोतः) अविशेषेणेत्यस्य स्त्रीपुसाविशेषेणेति नार्थ इ-
त्याह—ह्रस्वयोरिति ॥ ननु स्त्रिया नदीत्व घित्व लिङ्गत्रयसाधा-
रणमिति सावकाशत्वात्कथमुत्सर्गपवादभावोऽत आह—बाध्य-
त्वादिति ॥ सामान्यम् । बाध्यत्वलक्षणसादृश्यम् ॥

(दीर्घग्रहणपक्षाभ्युपगमभाष्यम्)

अथवा पुनरस्तु दीर्घयोः ॥

(आक्षेपस्सारणभाष्यम्)

ननु चोक्तम्—निर्देशो नोपपद्यते । दीर्घाद्धि पूर्व-
सवर्णदीर्घः प्रतिषिध्यत इति ॥

(समाधानभाष्यम्)

“वा छन्दसि” इत्येवं भविष्यति ॥

(समाधानबाधकभाष्यम्)

छन्दसीत्युच्यते । न चेदं छन्दः ॥

(समाधानसाधकभाष्यम्)

छन्दोवत्सूत्राणि भवन्तीति ॥

(प्रदीपः) छन्दोवदिति । तादर्थ्यात्सूत्रेष्वपि छन्द-
शब्दो वर्तत इति च्छन्दोविषयं कार्यं सूत्रेष्वपि प्रवर्तते । गौण-
मुख्यन्यायश्छन्द प्रदेशेषु निर्देशान्यथानुपपत्त्या नाश्रीयते ॥

(उद्घोतः) सूत्रेष्वपीति । छन्दोवदित्यतिदेशादिति भावः ॥
तादर्थ्यादिति । छन्दोवदतिदेशे बीजमुक्तम् ॥ निर्देशान्यथानु-
पपत्त्येति । निर्देशकल्पितातिदेशान्यथानुपपत्त्येत्यर्थः । अतिदेश-
विषये तद्वैयर्थ्यापत्त्या गौणमुख्यन्यायाप्रवृत्तेरिति भावः ॥

(दूषणान्तरनिराकरणभाष्यम्)

यद्युच्यते—‘उत्तरत्र विशेषणं न प्रकल्पेत—यू
ह्रस्वाविति । यदि यू न ह्रस्वौ । अथ ह्रस्वौ, न यू ।
यू ह्रस्वाविति च विप्रतिषिद्धम्’ इति ॥ नैतद्वि-
प्रतिषिद्धम् । आहायं यू ह्रस्वाविति । यदि यू न
ह्रस्वौ, अथ ह्रस्वौ न यू ॥ त एवं विज्ञास्यामः—
य्वोर्यौ ह्रस्वाविति ॥ कौ च य्वोर्ह्रस्वौ ? । सवर्णौ ॥

(ख्याख्यशब्दसाधनाधिकरणम्)

(अनुयोगभाष्यम्)

अथ ख्याख्याविति कोयं शब्दः ? ।

(प्रदीपः) अथेति । यथाऽर्थोभिप्रेतस्तथा न शब्दसंस्का-
रोस्तीति प्रश्नः ॥

(उद्घोतः) शब्दे सदेहाभावात् कोयमिति प्रश्नोऽनुपपन्नं
इत्यत आह—यथार्थ इति ॥

(समाधानभाष्यम्)

स्त्रियमाचक्षाते ख्याख्यौ ॥

(उद्घोतः) भाष्ये एकदेश्याह—स्त्रियमिति ।

(समाधानबाधकभाष्यम्)

यद्येवं ख्याख्यायाविति प्राप्नोति । अनुपसर्गे हि
को विधीयते ॥

(प्रदीपः) अनुपसर्गे हीति । यस्त्वातश्चोपसर्ग
इति क स परत्वात्कर्मण्यणित्यणा बाध्यते ।

(उद्घोतः) इतर आह—यद्येवमिति ॥ ख्याख्याया-
विति । कर्मण्यण्यतोयुक्ता भाव्यमिति भावः ॥ यस्त्विति ।
यद्यप्याचष्टे इत्याख्य इति व्युत्पाद्य पश्चात्पृष्टीसमासे सिध्यति, तथापि
स्त्रियमाचक्षाते इति विग्रहोऽल्लेखादेवमुक्तम् ॥

(एकदेशिसमाधानसाधकभाष्यम्)

न तर्हीदानीमिदं भवति—

“यस्मिन्दश सहस्राणि पुत्रे जाते गवां ददौ ।

ब्राह्मणेभ्यः प्रियाख्येभ्यः सोयमुञ्छेन जीवति ॥”
छन्दोवत्कवयः कुर्वन्ति ॥

(प्रदीपः) न तर्हीति । शिष्टप्रयोगादस्मिन्विषये कप्र-

त्यस्य साधुत्वमेष्टव्यमिति भावः ॥ छन्दोवत्कवय इति ।
तेनच्छान्दसत्वाद्भविष्यति ॥

(उद्ध्योतः) पुनरेकदेश्याह—न तर्हीदानीमिति । सौत्र-
प्रयोगे विप्रतिपन्न प्रति श्लोकानुपपत्तिकथनमसङ्गतमत आह—
शिष्टेति ॥ स एवाह—छन्दोवदिति । इदमेष्टव्यमिति भावः ।

(समाधानबाधकभाष्यम्)

नह्येषा ईष्टिः ॥

(प्रदीपः) नह्येषेति । असाधव एवैवमादय । न तु
तत्प्राप्त्यात्साधुत्वव्यवस्था ॥

(उद्ध्योतः) इतर आह—नह्येषेति ॥ तद्वाच्ये—असा-
धव इति । ऋषीणा तपोमाहात्म्यात् तदुच्चारयितृणामस्माकं न
प्रत्यवाय इति बोध्यम् ।

(समाधानान्तरभाष्यम्)

एवं तर्हि कर्मसाधनो भविष्यति । स्त्रियामा-
ख्यायेते रूपाख्यौ ॥

(प्रदीपः) आख्यायेते इति । घञर्थे कविधान-
मिति कप्रत्ययः । साधनं कृतेति सप्तमीसमासः ।

(उद्ध्योतः) स्त्रियामाख्यायेते इति भाष्ये शास्त्रेणेति शेषः ।
ननूपपदत्वाभावात्समासो न स्यादत आह—साधनमिति ॥

(समाधानबाधकभाष्यम्)

यदि कर्मसाधनः कृत्स्त्रिया धातुस्त्रियाश्च न
सिद्ध्यति तन्नयै लक्ष्यै श्रियै भुवै ।

(प्रदीपः) कृत्स्त्रिया इति । नहि तयोरीकारोकारौ
स्त्रियां विहितौ यथा ड्यूडाविति भावः ॥

(उद्ध्योतः) नहीति । ईकाराद्यन्तस्य स्त्रिया विधानाभावा-
द्गण्योः सञ्ज्ञेति वाच्यम् । एव च ड्यूडोरेव स्यात् न तु तत्र्यादेरिति
भावः ।

(समाधानान्तरभाष्यम्)

एवं तर्हि बहुव्रीहिर्भविष्यति—स्त्रियामाख्या
अनयोः रूपाख्यौ ॥

(प्रदीपः) एवं तर्हीति । आख्यानमाख्या । आत-
श्चोपसर्ग इत्यङ् । स्त्रियामाख्यानमनयोरिति बहुव्रीहिः ।
अत्र पक्षे सूत्रेणैव प्रत्यय समासश्च सिद्ध्यतीति भावः ॥
स्त्रियां स्त्रीविषये आख्या प्रतिपादनमित्यर्थः ॥

(उद्ध्योतः) प्रतिपादनं, शास्त्रेणेत्यर्थः ॥

(समाधानबाधकभाष्यम्)

एवमपि कृत्स्त्रिया धातुस्त्रियाश्च न सिद्ध्यति
तन्नयै लक्ष्यै श्रियै भुवै ॥

१ 'इष्टिरिति' ॥

२ सूत्राणामिति । एव च लोके विचोऽसम्भवात्सुगणित्यादीनामसाधु-
त्वमेवेति सूचितम् । वेदे तु दृष्टानुविधित्वादापाद्यमानरूपाभाव एव । तथा च
'कर्मोहस्वात्' इत्युदाहरणे 'सुगणीशः' इत्युक्तिरसादुरेव ॥ सूत्रकृतो

(प्रदीपः) एवमपीति । नहि तयो स्त्रिया विधान-
मित्यर्थः ॥

(समाधानान्तरभाष्यम्)

एवं तर्हि विच् भविष्यति ॥

(प्रदीपः) एवं तर्हीति । असरूपत्वादाणां पक्षे विच् न
बाध्यते । समुदायधर्मस्यावयव आरोपात् कृत्स्त्रिया अप्यत्र पक्षे
संज्ञा सिद्ध्यति ॥

(उद्ध्योतः) भाष्ये एवं तर्हि विजिति । सूत्राणां छन्दो-
वत्त्वादिति भावः ॥ किमु नोक्तस्यादन्तेभ्योऽनभिधानात् । अतः
एव शस्या इत्यादौ नेत्वम् । एव चादन्तधातुप्रकृतिकमादन्त प्राति-
पदिक लोकेऽसाध्विति बोध्यम् । आदन्तेभ्यो विच्छन्दसि विधा-
नादित्याहुः ॥ वर्णयो रूपाख्यानकर्तृत्वाभावात्कथं तत्र्यादौ सि-
द्धिरत आह—समुदायेति । ड्यूडोस्तु शास्त्रकल्पित तदस्तीति
भावः ॥ अत्र पक्षे तदन्तसंज्ञापक्षो वक्तुं शक्य इति चिन्त्यम् ।
अत्र पक्षे आच्छीनद्योरित्यादिविषयेऽवयवे समुदायरूपारोपेण
निर्वाह इति बोध्यम् ॥

(कप्रत्ययाभ्युपगमभाष्यम्)

अथ वा पुनरस्तु क एव—स्त्रियमात्रक्षते
रूपाख्याविति ॥

(आक्षेपस्मारणभाष्यम्)

ननु चोक्तम् 'रूपाख्यायाविति प्राप्नोति अनुप-
सर्गे हि को विधीयते' इति ॥

(समाधानभाष्यम्)

मूलविभुजादिपाठात्को भविष्यति । एवं च
कृत्वा सोप्यदोषो भवति यदुक्तम्—

“यस्मिन्दश सहस्राणि पुत्रे जाते गवां ददौ ॥
ब्राह्मणेभ्यः प्रियाख्येभ्यः सोयमुञ्छेन जीवति” ॥
इति ॥

(आख्याग्रहणप्रयोजनाधिकरणम्)

(अनुयोगभाष्यम्)

अथाख्याग्रहणं किमर्थम् ?

(प्रदीपः) आख्याग्रहणमिति । विच्पक्षे आख्याशब्द
एवायम् । कप्रत्ययपक्षे तु प्रवृत्तिनिमित्तनिर्देशः ॥ यू स्त्रिया-
मित्येव रूयर्थवृत्तित्वं लभ्यत इति प्रश्नः ॥

(उद्ध्योतः) कप्रत्ययपक्षे आख्याशब्दसत्त्वेनाख्याग्रहणमित्य-
युक्तमत आह—विजिति ॥ प्रवृत्तिनिमित्तेति । एव चाख्या-
बोधक ग्रहणमित्यर्थः इति भावः ॥

इमप्रत्याहारोक्तिस्तु मकारप्रत्याख्याने यथा लोके णकाराभावेन णकार आ-
गमो न भवति तथैव मकारप्रत्याख्यानेऽपि आगम्यभावे कथमागमापत्ति-
रिति शङ्कयोरभावेन ब्रह्मावागमौ नेति भाष्योक्तौ स्वसमतत्त्वमुच्यते । एत-
देव ध्वनयितुम् 'इकोयणची'त्यादौ इमुङ् न कृत इति बोध्यम् ॥

(१०४१ समाधानवार्तिकम् ॥ १ ॥)

॥ * ॥ नदीसंज्ञायामाख्याग्रहणं स्त्री-
विषयार्थम् ॥ * ॥

(भाष्यम्) नदीसंज्ञायामाख्याग्रहणं क्रियते स्त्री-
विषयार्थम् । स्त्रीविषयावेव यौ नित्यं तयोरेव
नदीसंज्ञा यथा स्यात् । इह मा भूत्—ग्रामण्ये से-
नान्ये स्त्रियै इति ।

(प्रदीपः) स्त्रीविषयार्थमिति । आख्याग्रहणसाम-
र्थ्यान्नियम आश्रीयते ॥ स्त्रियमेव यावाचक्षाते न तु लिङ्गान्त-
रयुक्तमपीत्यर्थः ॥ ग्रामण्ये इति । ग्रामणीशब्द क्रियाश-
ब्दत्वात् त्रिलिङ्गत्वात् स्त्रीविषयो न भवतीति स्त्रियामपि वर्त-
मानो नदीसंज्ञो न भवति ॥ यद्येवमिष्वशनिप्रवृत्तीनामुभय-
लिङ्गानां पट्टादीनां च गुणवचनत्वात्सर्वलिङ्गानां स्त्रीविषयत्वा-
भावात् स्त्रिया वृत्तौ ङिति ह्रस्वश्चेति नदीसंज्ञा न प्राप्नोति ॥
एवं तर्हि ङिति ह्रस्वश्चेत्यत्रैवविद्यो नियमो नाश्रीयते ।
केवलस्य स्त्रीशब्दस्यानुवर्तनादित्यदोषः ॥

(उद्ध्योतः) नियम इति । वार्तिके विषयशब्दोऽनन्यभावे
तद्ध्योतक एवकारो भाष्ये । एवकारार्थ एव च नित्यग्रहणेनान्वा-
ख्यायत इति बोध्यम् ॥ स्त्रियमेवेति । स्त्रीत्वविशिष्टमेवेत्यर्थः ॥
क्रियाशब्दत्वादिति । प्रवृत्तिनिमित्तभेद एव शब्दभेदप्रयोजको
न तु विशेष्यभेदो नापि लिङ्गभेदस्तद्वेदेपि भेदव्यवहाराभावादिति
भावः ॥ ङिति ह्रस्वश्चेत्यत्रेति । ह्रस्वघटितवाक्ये दीर्घघटितवाक्ये
च । एतदुपसहारे स्फुटीभविष्यति ॥

(उपसर्जने नदीसंज्ञासाधनाधिकरणम्)

(१०४२ आक्षेपवार्तिकम् ॥ २ ॥)

॥ * ॥ प्रथमलिङ्गग्रहणं च ॥ * ॥

(भाष्यम्) प्रथमलिङ्गग्रहणं च कर्तव्यम् । प्रथ-
मलिङ्गे यौ ह्याख्यौ इति वक्तव्यम् ।

(प्रदीपः) प्रथमलिङ्गग्रहणमिति । य. शब्द प्रथमं
स्त्रीत्वविशिष्टार्थमाह पश्चात्तु प्रकारान्तरेणार्थान्तरं लिङ्गान्तर-
युक्तं तस्य तदानीमख्याख्यत्वादप्राप्ता नदीसंज्ञानेन विधीयते ॥

(उद्ध्योतः) भाष्ये प्रथमलिङ्गेति । वृत्ते पूर्वं लिङ्गबो-
धके वृत्तिघटकशब्दे विद्यमानौ ह्याख्यौ यू तयोर्वृत्तौ ह्याख्यत्वा-
भावेपि नदीत्वार्थमित्यर्थः ॥ तदन्तसंज्ञापक्षे वृत्तिघटकशब्दे विद्य-
मानस्य तस्य व्यपदेशिवद्भावेन बोध्यं तदाह—यः शब्द इति ।
यद्यप्यर्थभेदाच्छब्दभेदस्तथापि श्रुत्यैक्यमात्रेणभेदाध्यवसायाद्यत-
च्छब्दबोधितैक्योपपत्तिः ॥ प्रकारान्तरं, वृत्त्यन्तरप्राप्तिः ॥

(अनुयोगभाष्यम्)

किं प्रयोजनम् ? ।

(१०४३ समाधानवार्तिकम् ॥ ३ ॥)

॥ * ॥ प्रयोजनं किञ्चलुप्समासाः ॥ * ॥

(भाष्यम्) किप्—कुमार्यै ब्राह्मणाय ॥ लुप्—

खरकुट्यै ब्राह्मणाय ॥ समास—अतितन्त्र्यै ब्राह्म-
णाय । अतिलक्ष्म्यै ब्राह्मणाय ॥

(प्रदीपः) किविति । कुमारीमिच्छत्यात्मन. कुमारी-
यति । तत कर्तरि किप् । अथ वा कुमारीवाचरतीत्याचारे
किपं विधाय कर्तरि किञ्विधेयः ॥ खरकुट्यै इति । खर-
कुटीवेतीवार्थे संज्ञायामिति कनो लुम्मनुष्य इति लुप् ।
यद्यप्यत्र युक्तवद्भावात् स्त्रीत्वमस्ति तथापि स्वाश्रयस्य पुंस्त्व-
स्यानिवर्तनान्नायं स्त्रियामेव वर्तते । किं तर्हि पुंस्यपीत्याख्याग्रह-
णान्नियमार्थादप्राप्ता नदीसंज्ञा विधीयते ॥ अतितन्त्र्यै इति ।
तन्त्रीमतिक्रान्त इति तत्पुरुषः ॥

(उद्ध्योतः) आचारे किपमिति । प्रातिपदिकग्रहणे लिङ्ग-
विशिष्टग्रहणादिति भावः । डयन्तादाचारकिप्सत्वे इदम् ॥ खरकुटी
वेति । खरकुटशब्दात्पिप्पल्यादेराकृतिगणत्वाद् ङीप् । कुटीशब्देन
समासो वा ॥ पुंस्त्वस्यानिवर्तनादिति । न च तदनिवृत्तौ खरकुटी
पश्येत्यादौ नत्वापत्तिः, प्रकृतिवदित्यतिदेशेन प्रकृतिलिङ्गप्रयुक्तकार्या-
तिदेशेन तद्विरुद्धस्वाश्रयकार्याप्रवृत्ते ॥ स्पष्ट चेद स्त्रियामितिसूत्रे
भाष्ये ॥ यद्वा तेन स्वप्रयुक्तकार्याभावोप्यतिदिश्यते । स्पष्ट चेद
तस्माच्छस इति सूत्रे भाष्यकैयट्यो ॥ अत्रापि पक्षे प्रकृते स्वाश्रय-
लिङ्गनिवृत्तौ मानाभाव इत्याशयः । तत्प्रत्याख्यानेपि ख्याख्यावि-
त्यस्य स्त्रीत्वेनैव य आहेति नार्थः, किं तु स्त्रीत्वविशिष्टमेव य
आहेत्यर्थः । न चायं तथा, स्त्रीत्वेन रूपेण वस्तुतः पुंस्त्वादिवि-
शिष्टस्याभिधानात् । न च पदार्थमात्रे शास्त्रीयलिङ्गत्रयस्य सत्त्वे-
नासम्भवः, व्यक्तवस्तुपदार्थादिपदबोध्यत्वकाले तत्तल्लिङ्गोपजनेपि
स्त्रीपदादिबोध्यत्वदशायां तत्सत्त्वे मानाभावात् । प्रकृते तु ब्राह्म-
णायेत्यादिविशेष्यदर्शनेन तत्सत्त्वानुमानात् । तत्फलं तु श्रिये ब्राह्म-
णायेत्यत्र लुपि ङिति ह्रस्वश्चेति विकल्पाभावः ॥ प्रथमलिङ्गं चेति
तु न तद्विषयमिति वक्ष्यते ॥ एतेन यथा दारादिशब्दैः शब्दशक्ति-
स्वाभाव्याच्छास्त्रीयपुंस्त्वविशिष्टस्यैव स्त्रीरूपार्थस्याभिधानं तथा लु-
वन्तैरपि शास्त्रीयस्त्रीत्वविशिष्टस्यैव पुमादेरभिधानम् । अत एव
तद्विशिष्यमित्यनेन तत्प्रत्याख्यानं सङ्गच्छते । एव चास्यापि नित्य-
स्त्रीत्वमस्त्येवेत्यपास्तम् ॥ अतिशयिता तन्नीरिति विग्रहे दोषाभावा-
दाह—तन्नीमतीति ।

(आक्षेपभाष्यम्)

तत्तर्हि वक्तव्यम् ? ।

(समाधानभाष्यम्)

न वक्तव्यम् ।

(१०४४ समाधानसाधकवार्तिकम् ॥ ४ ॥)

॥ * ॥ अवयवस्त्रीविषयत्वात्सिद्धम् ॥ * ॥

(भाष्यम्) अवयवोत्र स्त्रीविषयः । तदाश्रया
नदीसंज्ञा भविष्यति ॥

(प्रदीपः) अवयवस्त्रीविषयत्वादिति । अन्तरङ्ग-
त्वात् पूर्वमेव ख्याख्यत्वात्प्रवृत्ता नदीसंज्ञा पश्चादुपजायमाने
लिङ्गान्तरयोगे बहिरङ्गे न निवर्तत इति भावः ॥

(उद्ध्योतः) बहिरङ्गे इति । अकृतद्यूहपरिभाषा तु नास्त्येवेति भावः ॥ ययोद्देशे इदम् । अवयवशब्देनात्र वृत्तिप्रकृतिभूत-शब्दमात्रग्रहणम् । अत एव क्यजाद्यन्ते न दोषः । समुदाये कार्य-प्रवृत्तिस्तु न चन्तत्वाद्बोद्धव्या ॥ वस्तुतः—कार्यकालपक्षेपि समासे स्पष्टैव तदवयवस्य तत्प्राप्तिः । अत एव भाष्ये तदाश्रया नदी-संज्ञा भविष्यतीत्युक्तम् । कार्यवेलायामपि भविष्यतीत्यर्थस्तस्य । कैयटरीत्या तु तदाश्रया नदीसंज्ञास्तीति वदेत् । कुमारीत्यादावपि विशेषणतया नित्यस्त्रीलिङ्गरूपार्थबोधकत्वमन्येव । प्राधान्येन तन्मात्र-बोधकत्वनिवेशे तु न मानमित्याशयः ॥

(१०४५ आक्षेपवार्तिकम् ॥ ५ ॥)

॥ * ॥ अवयवस्त्रीविषयत्वात्सिद्धमिति चेदियदुवङ्स्थानप्रतिषेधप्रसङ्गे यण-स्थानप्रतिषेधप्रसङ्गोवयवस्येय-डुवङ्स्थानत्वात् ॥ * ॥

(भाष्यम्) अवयवस्त्रीविषयत्वात्सिद्धमिति चे-दियदुवङ्स्थानप्रतिषेधप्रसङ्गे यणस्थानयोरपि य्वोः प्रतिषेधः प्रसज्येत । आद्यै ब्राह्मण्यै ॥ किं कारणम् ? अवयवस्य इयङ्स्थानत्वात् । अवय-वोऽत्र इयङ्स्थानः ॥

(प्रदीपः) आद्यै इति । आध्यायतीति ध्यायतेः सम्प्रसारणं चेति किप् सम्प्रसारणं च । अत्रावयवो धीशब्द इयङ्स्थानः । समुदायस्य त्वरेनेकाच्च इति यैणा बाधितत्वा-दियङ्स्थानत्वाभावः ॥ नन्वाधीप्रधीशब्दौ क्रियाशब्दत्वात्रि-लिङ्गत्वात् स्त्रीविषयौ न भवतः । यथैव ग्रामणीसेनानीशब्दा-विति नदीसंज्ञया न भाव्यमिति पूर्वापरव्याघातदर्शनाच्चिन्त्य-मेतत् ॥

(उद्ध्योतः) चिन्त्यमेतदिति । आध्यायतीत्यादिविग्रह इत्य-भिमानः । वस्तुतस्तु ध्यान धी आ ईप्त् प्रकृष्टा वा धीर्यस्या इति विग्रहः । एव च गतिपूर्वत्वाद्यपि सुलभः । अवयवस्येयङ्-स्थानत्वमिति भाष्यं च रमणीयमेव । आद्यै इत्यादौ समुदायस्य नित्यस्त्रीत्वाभावात्तदीत्याप्राप्तेरवयवस्य सा वाच्या सा च न प्राप्नोति तस्येयङ्स्थानत्वाद् । वार्तिकारम्भे तु न दोषस्तेन हि नित्यस्त्रीत्वाभावेपि प्राक्तननित्यस्त्रीत्व गृहीत्वेदानीं सा प्रवर्त्तते । न चेदानीमसाविद्यङ्स्थान इति निषेधाप्रवृत्तिः, प्राक्तनेयङ्स्थानत्व गृहीत्वा निषेधस्य तु न प्रवृत्तिर्मानाभावादिति भावः ॥ न च गतिकारकपूर्वस्यैव प्रतिपदोक्तपरिभाषया नित्यसमासस्यैव ग्रहण-मित्यत्र यण दुर्लभः । अत एव कृन्मेजन्तस्त्रे मा नः समस्य दूष्य इति मन्त्रव्याख्यावसरे दुर्धिय इति कैयटेन प्रयुक्तमिति वाच्यम् । मानाभावात् । कैयटप्रयोगे दु स्थिता धीर्येणामिति विग्र-

हेण धीशब्द प्रति गतित्वाभावान्न दोषः । अत्र चेदमपि भाष्य मानम् ॥

(१०४६ समाधानवार्तिकम् ॥ ६ ॥)

॥ * ॥ सिद्धं त्वङ्गरूपग्रहणाद् यस्या-ङ्गस्येयुवौ तत्प्रतिषेधात् ॥ * ॥

(भाष्यम्) सिद्धमेतत् । कथम् । अङ्गरूपं गृह्यते यस्याङ्गस्य इयुवौ भवतस्तस्येदं ग्रहणम् । न चैत-स्याङ्गस्य इयुवौ भवतः ।

(प्रदीपः) सिद्धं त्विति । अचि श्रुधात्वित्यनेन अङ्गस्येयुवद्विविधानात् सामर्थ्याक्षिप्तमत्राङ्गम् । तेन यस्याङ्ग-स्येयुवद्वौ निर्वर्त्येते तस्य नदीसंज्ञानिषेधः । आद्यै इत्यत्राव-यवस्याङ्गत्वं नास्ति । अङ्गस्य तु परनेकाच्च इति यणविधानादि-यदुवङ्स्थानता नास्तीति निषेधाभावः । एतदर्थमेव स्थान-ग्रहणं कृतम् । इयदुवद्वोर्यदा स्थितिस्तदा प्रतिषेधो यथा स्याद् यदा त्वपवादेन बाधस्तदा मा भूत् ।

(उद्ध्योतः) सामर्थ्याक्षिप्तमिति । इयदुवङ्स्थानत्वस्याङ्गे एव सम्भवादिति भावः । एतद्वार्तिकभाष्यप्रामाण्यादियदुवङ्भ्या-मुपस्थितस्याङ्गस्य शाब्देऽन्वय इति तात्पर्यम् । अङ्गत्वं नास्तीति । ननु त्वदुक्तविग्रहेऽन्तर्वर्तिविभक्त्या धीशब्दस्याप्यङ्गत्वमस्त्येवेति चेन्न । नदीसंज्ञाकार्यप्रयोजकश्रूयमाणविभक्तिनिरूपिताङ्गे यत्र कापी-यडादे स्थितिस्तत्र निषेधात् । अत एव हे श्रीरित्यादौ निषेध-स्तदाह—एतदर्थमेवेति । यत्र नदीकार्याश्रयेऽङ्गे वायकाबाधि-तेयदुवद्वोः स्थिति कच्चित्प्रयोगे दृष्टा तस्य शब्दस्य सति सम्भवे तदवयवस्य च नदीत्व नैत्यर्थ इति भावः । प्रद्यै इत्यत्र चावयव-नित्यस्त्रीत्वमादाय नित्यैव संज्ञा । इयङ्स्थानत्वाभावाच्च न ङिति ह्रस्वश्चेति विकल्पः । न च प्रधीशब्दावयवस्य नदीत्वे नद्युतश्चेति कवापत्तिः समासात्पूर्वावस्थायासुत्तरपदस्य नदीत्व एव कपः प्रवृत्तेः ॥

(१०४७ नियमवार्तिकम् ॥ ७ ॥)

॥ * ॥ ह्रस्वेयुवस्थानप्रवृत्तौ च स्त्री-वचने ॥ * ॥

(भाष्यम्) ह्रस्वौ च इयुवस्थानौ च प्रवृत्तौ च प्राक् च प्रवृत्तेः स्त्रीवचनावेव नदीसंज्ञा भवत इति वक्तव्यम् ॥ शकट्यै अतिशकट्यै ब्राह्मण्यै । क मा भूत् ? । शकट्ये अतिशकट्ये ब्राह्मणाय ॥ धेन्वै अतिधेन्वै ब्राह्मण्यै । क मा भूत् ? । धेनवे अति-धेनवे ब्राह्मणाय ॥ श्रियै अतिश्रियै ब्राह्मण्यै । क मा भूत् ? । श्रिये अतिश्रिये ब्राह्मणाय ॥ भुवै अतिभुवै ब्राह्मण्यै । क मा भूत् ? । भुवे अतिभुवे ब्राह्मणाय ॥

(प्रदीपः) ह्रस्वेति ॥ अवयवस्त्रीविषयत्वात् सिद्ध-
मित्यस्यायमपवादः । ह्रस्वेयदुवङ्स्थानानां प्रवृत्तिरर्थान्तर-
सक्रान्तिस्तस्यां सत्या स्त्रीवचने एव संज्ञा भवति न लिङ्गान्त-
रवचने । चशब्दादप्रवृत्तौ चेति ज्ञेयम् । एतदेव प्राक्प्रवृत्ते-
रिति भाष्ये स्पष्टीकृतम् ।

(उद्घोतः) नन्वेवमतिश्रिये ब्राह्मणायातिशकटये ब्राह्मणाये-
त्यादावयवस्त्रीत्वमादाय विकल्पापत्तिरित्याशङ्क्य भाष्ये ह्रस्वेयुवि-
त्यादि ॥ डिप्रत्ययाक्षिप्ताङ्गस्यैव स्त्रियामिति विशेषणमित्यनेनान्वाख्या-
यत इति बोध्यम् । आख्यापदं त्वत्र न सर्वव्यतेऽतिश्रिया इत्यादाव-
ङ्गस्य तत्त्वाभावात् पाक्षिकनदीत्वानापत्तेः । एवं च समुदायस्यानेन
नदीत्वं क्रियते । तत्र प्रथमलिङ्गग्रहणं चेत्यस्य प्रत्याख्यानरीत्या
प्राप्त्यभावाच्च निवर्त्य विधित्वेनैव व्याचष्टे—नदीसंज्ञौ भवत
इति ॥ वस्तुतो वार्तिकेनाप्यतिलक्ष्यै इत्यादावयवस्यैव सा
क्रियते इति समुदायस्य नैव प्राप्तिः अतिश्रिये इत्यादावयवस्य
तेन प्राप्ता नेयङिति निषिद्धा । तस्य तु नानेन संज्ञाविकल्पो,
यतो द्विद्विहितस्तदादित्वाभावात् । ह्रस्वावित्यादेर्ह्रस्वेवर्णाद्यन्ते इय-
डादिस्थानेवर्णाद्यन्ते च शब्दरूपे इति वार्तिकेऽर्थस्तादृशौ शब्दा-
विति भाष्येऽर्थः इत्यलम् ॥ ननु प्रथमलिङ्गग्रहणस्य यू रूपाख्यावि-
त्यत्रोपसंख्यातत्वेन ङिति ह्रस्वश्चेत्यत्राप्रसक्तेर्ह्रस्वेयुवेत्यादि व्यर्थ-
मत आह—अवयवेति ॥ न्यायस्तत्रापि समान इति भावः ।
प्रथमलिङ्गेत्यस्य ङिति ह्रस्वश्चेत्यत्रानुवृत्तिभ्रमवारणायेदमिति
तु भाष्ये वक्ष्यति ॥ अतः कैयटे प्रत्याख्यानवाक्यमारम्भवाक्यस्या-
प्युपलक्षणं बोध्यम् ॥

(व्याख्यानन्तरभाष्यम्)

अपर आह—

॥ * ॥ ह्रस्वेयुवस्थानप्रवृत्तौ स्त्री-
वचने ॥ * ॥

(भाष्यम्) ह्रस्वौ च इयुवस्थानौ च प्रवृत्ता-
वपि स्त्रीवचनावेव नदीसंज्ञौ भवत इति वक्त-
व्यम् ॥ किं प्रयोजनम् ? । शकट्यै अतिशकट्यै ब्रा-
ह्मण्यै । क मा भूत् ? । शकटये अतिशकटये ब्राह्म-
णाय ॥ धेन्वै अतिधेन्वै ब्राह्मण्यै । क मा भूत् ? ।
धेनवे अतिधेनवे ब्राह्मणाय ॥ श्रियै अतिश्रियै ब्रा-
ह्मण्यै । क मा भूत् ? श्रिये अतिश्रिये ब्राह्मणाय ॥
भुवै अतिभुवै ब्राह्मण्यै । क मा भूत् ? । भुवे अति-
भुवे ब्राह्मणाय ॥

(प्रदीपः) अपर आहति । चशब्दोऽत्र न पठ्यत
इति पूर्वस्माद्विशेषः । नहि प्राक् प्रवृत्ते किंचिदनिष्टमापद्यते
यदर्थः समुच्चयः क्रियते । पठ्यमानोपि^२ चशब्दः स्त्रीवचन-
शब्देन सम्बध्यते स च नियमार्थः ॥ क्वचिद्भाष्ये पठ्यते—“अ-

स्त्रीवचनावेव नदीसंज्ञौ भवत इति वक्तव्यम् । शकट्यै अतिशकट्यै
ब्राह्मणाय । क मा भूत् ? । शकटये अतिशकटये ब्राह्मण्यै”
इत्यादि । एष त्वपपाठः । उपसंहारस्यान्यथाभिधानात् ॥

(उद्घोतः) नहि प्राक् प्रवृत्तेरिति । ननु नयतीति नी-
स्तमतिक्रान्तायै अतिनिये ब्राह्मण्यै हरिमतिक्रान्तायै अतिहयै इत्यत्र
नदीत्वापत्तिरूपमनिष्टमस्येव । न चाङ्गस्य नित्यस्त्रीत्वाभावाच्च
दोषस्तस्य नित्यस्त्रीत्वेन विशेषणेऽतिश्रियै ब्राह्मण्यै इत्यसिद्धापत्तेरिति
चेन्न । तादृशानामनभिधानात् ॥ नियमार्थ इति । अस्त्रीवच-
नाङ्गव्यावृत्त्यर्थ इत्यर्थः । शकटये इत्युदाहरणं तु लुबन्तं बोध्यम् ॥
उपसंहारस्येति । प्रथमलिङ्गग्रहणं चोदितं तद्वैष्यमित्यादे-
रित्यर्थः ॥

(अनुयोगभाष्यम्)

किमर्थं पुनरिदमुच्यते ? ॥

(समाधानभाष्यम्)

प्रथमलिङ्गग्रहणं चोदितं तद्वैष्यं विजानीयात्स-
र्वमेतद्विकल्पते इति तदाचार्यः सुहृद्भूत्वान्वा-
चष्टे ह्रस्वौ चेयुवस्थानौ च प्रवृत्तौ च प्राक् च
प्रवृत्तेः स्त्रीवचनावेवेति ॥ यू रूपाख्यौ नदी ॥ ३ ॥

(उद्घोतः) द्वैष्यमित्यस्यानिष्टविषयकमपीत्यर्थः ॥ विकल्पत
इत्यत्रोपसंगोऽविवक्षितार्थः ॥ तदाचार्य इति । अस्याशयः उक्तः ॥ ३ ॥

(इति नदीसंज्ञाप्रकरणम्)

(अथ धिसंज्ञाप्रकरणम्)

(१६७ धिसंज्ञाविकल्पसूत्रम् । १।४।२ आ. २ सू.)

२४९ षष्ठीयुक्तश्छन्दसि वा ॥ ९ ॥

(१०४८ आक्षेपवार्तिकम् ॥ १ ॥)

[॥ * ॥ योगविभागः ॥ * ॥]

(भाष्यम्) योगविभागः कर्तव्यः ॥ “षष्ठीयुक्त-
श्छन्दसि” षष्ठीयुक्तः पतिशब्दश्छन्दसि धिसंज्ञौ
भवति । ततो “वा” वा छन्दसि सर्वे विधयो
भवन्ति ॥ सुपां व्यत्ययः । तिङां व्यत्ययः । वर्ण-
व्यत्ययः । लिङ्गव्यत्ययः । कालव्यत्ययः । पुरुष-
व्यत्ययः । आत्मनेपदव्यत्ययः । परस्मैपदव्यत्ययः ॥
सुपां व्यत्ययः—“युक्ता मातासीद्भुरि दक्षिणायाः”
दक्षिणायामिति प्राप्ते ॥ तिङां व्यत्ययः—“चषालं
ये अश्वयूपाय तक्षति” तक्षन्तीति प्राप्ते ॥ वर्णव्य-
त्ययः—“त्रिष्टुभौजः शुभितमुग्रवीरम्” सुहितमिति
प्राप्ते ॥ लिङ्गव्यत्ययः—“मधोर्गृह्णाति” मधोस्तृप्ता
इवास्ते’ मधुन इति प्राप्ते ॥ कालव्यत्ययः—“श्वो-

ऽग्नीनाधास्यमानेन' 'श्वः सोमेन यक्ष्यमाणेन' । श्व आधाता श्वो यष्टेति प्राप्ते ॥ पुरुषव्यत्ययः— 'अधा स वीरैर्दशभिर्वियूयाः' वियूयादिति प्राप्ते ॥ आत्मनेपदव्यत्ययः—'ब्रह्मचारिणमिच्छते' इच्छ- तीति प्राप्ते ॥ परस्मैपदव्यत्ययः—'प्रतीपमन्य ऊर्मिर्युध्यति' 'अन्वीपमन्य ऊर्मिर्युध्यति' युध्यत इति प्राप्ते ॥ पष्ठीयुक्तः ॥ ९ ॥

(प्रदीपः) पष्ठीयुक्तः ॥ ९ ॥ योगविभाग इति । तेन परिभाषा सम्पद्यते । यावदिह शास्त्रे कार्यं तच्छन्दसि वा भवति । तत्रानयैव सिद्धत्वाद्बहुलं छन्दसीत्यादि न वक्त- व्यम् । एतदर्थं व्यत्ययो बहुलमित्यत्र योगविभागो न व्याख्येय । उभयत्रविभाषा चेयं विज्ञेया ॥ सुपामिति । कर्मणि द्वितीयेत्यादेर्नियमस्य विकल्पनादनियमोपि च्छ- न्दसि भवतीति सुपा व्यत्ययसिद्धिः ॥ कालव्यत्यय इति । कालविहितप्रत्ययव्यत्यय इत्यर्थः ॥ ९ ॥

(उद्ध्योतः) पष्ठीयुक्तः ॥ ९ ॥ अत्र पष्ठीपदं तदन्तपरम् । पष्ठथा युक्त इत्यर्थे तु पष्ठथामित्येव सिद्धे युक्तग्रहणवैयर्थ्यापत्तेः । तत्र समामे पूर्वैणैव सिद्धत्वात्कुलुब्धानां पतये नम इत्यसमासार्थ- मेवेदम् । न चैवमपि समामे छन्दसि परत्वादयमेव विकल्प स्या- दिति वाच्यम् । वेदे आपाद्यरूपाभावेनेष्टापत्तेः । तत्र बहुलं छन्दसी- त्यादिबहुतराकरणलाघवाय योगविभागो भाष्ये कृतः ॥ नन्वेवमपि स्थलान्तरविहितानां कथं विकल्पसिद्धिरत आह—तेनेति । योग- विभागसामर्थ्यगम्यसर्वविषयत्वेनेत्यर्थः ॥ परिभाषेति । कार्यमात्र चास्या लिङ्गं तदाह—यावदिति ॥ उभयत्रविभाषेति । यत्रयत्रास्या उपस्थितिस्ते केचित्प्राप्तविभाषारूपा केचिदप्राप्तविभाषा- रूपा पर्यवस्यन्तीति भावः । यद्यपि तेषु विधिषु नित्यं प्राप्तेषु 'छन्दसि वा' इत्यनेन सर्वापि प्राप्तविभाषैव, तथाप्यस्य विकल्पविवे- र्थव्यत्ययमात्रपर्यवसन्नतायऽस्तेव तत्सम्भव इति बोध्यम् ॥ ननु स्वा- दिवाक्येनानियमेन प्राप्ते कथं व्यत्यय इत्यत आह—कर्मणीति । नियमस्यैव विकल्प इति भावः । यत्कर्मण्येवेति तच्छन्दसि वेति वचनव्यक्तेः । एव च करणेऽप्राप्तद्वितीयाया यवाग्वाऽग्निहोत्रं जुहोतीत्यादौ प्रयोगमेवेन करणाकरणाभ्यां विकल्पेऽप्राप्तविभाषा । अन्यप्राप्तावन्यस्य करणाद् व्यत्ययत्वं च बोध्यम् ॥ सुहितमिति प्राप्ते इति । सकारहकारयोः शभौ ॥ कचितुं क्षुधितमिति प्राप्ते इति पाठो दृश्यते ॥ मधुन इति प्राप्ते इति । 'माध्वीर्गो भवन्तु न.' इति क्षीरवाची नपुसकलिङ्ग इति भावः ॥ कालव्यत्ययस्य ब्रह्मणोप्यशक्यत्वादाह—कालविहितेति ॥ ९ ॥

(इति घिसंज्ञाप्रकरणम्)

(१६८ अङ्गसंज्ञासूत्रम् ॥ १।४।२ आ. ३ सू.)

२५३ यस्मात्प्रत्ययविधिस्तदादि प्रत्य-
येङ्गम् ॥ १३ ॥

(पदकृत्यकथनाधिकरणम्)

(आक्षेपभाष्यम्)

[अथ यस्माद्ग्रहणं किमर्थम्? ॥]

(समाधानभाष्यम्)

यस्मादिति व्यपदेशाय ॥

(प्रदीपः) यस्मात्प्रत्ययविधिः ॥ १३ ॥ यस्मा- दिति व्यपदेशायेति । सञ्ज्ञिन इति शेषः । सति हि यस्मादित्यस्मिन्तदादीत्यनेन सञ्ज्ञी निर्देष्टुं शक्यते नान्यथा । पराम्रष्टव्यसञ्ज्ञनिर्देशे तदिति परामर्शाभावात्तदादीत्यसम्बद्धमेव स्यात् ॥

(उद्ध्योतः) यस्मात् ॥ १३ ॥ ननु सर्वस्यापि शब्दस्य व्यवहाररूपव्यपदेशार्थत्वादत्रैव तत्कथनमनुचितमत आह—सं- ज्ञिन इतीति ॥ ननु तदादिपदमेव सञ्ज्ञिनिर्देशकं भविष्यतीत्यत आह—सति हीति ॥ ननु यच्छब्दाभावे तच्छब्दप्रयोगो नेत्य- सिद्धम् । 'ते तद्राजा.' 'कला च सा कान्तिमती कलावतः' 'सा गङ्गेत्यादौ प्रकृतप्रसिद्धानुभूतार्थकेषु व्यभिचारादित्यत आह—पराम्रष्टव्येति । प्रकृतादेरभावादिति भावः ॥ तदिति परामर्शाभावादिति ॥ तदित्येतत्परामर्शयोग्याभावादित्यर्थः ॥ न च प्रत्ययविधीत्यत्र प्रकृतप्रत्ययस्यैव तदा परामर्शोऽस्तु यस्य प्रत्य- यस्य विधिस्तदाद्यङ्गमित्यर्थोऽस्त्विति वाच्यम् । एव हि विहितप्रत्य- यादेरेवाङ्गसञ्ज्ञा स्यादिति भविष्यतीत्यादौ धातोर्गुणानापत्तिः । एव च विशिष्टसञ्ज्ञिनिर्देशार्थं यस्मादित्युक्तमिति भावः । न च प्रकृ- त्यादि प्रत्ययेङ्गमित्येवास्तु, प्रकृत्यादीत्यस्य यस्मात्प्रत्ययविधिस्तदादी- त्यस्य च पर्यायत्वेन पर्यायेषु लाघवगौरवविचारानादरात् । योग- विभागेन वक्ष्यमाणपरिभाषापालाभाय तथान्यासस्यावश्यकत्वाच्च ॥

(अनुयोगभाष्यम्)

अथ प्रत्ययग्रहणं किमर्थम् ॥

(समाधानभाष्यम्)

'यस्माद्विधिस्तदादि प्रत्ययेङ्गम्' इतीयत्युच्यमाने स्त्री इयती स्त्रीयतीत्यत्रापि प्रसज्येत । प्रत्ययग्रहणे पुनः क्रियमाणे न दोषो भवति ॥

(प्रदीपः) स्त्रीयतीति । स्त्रीशब्दात्सुशब्दस्य तल्लोपस्य च विधिरस्तीत्यङ्गसञ्ज्ञा स्याद्भसञ्ज्ञा चेति सञ्ज्ञाद्वयनिमित्तो यस्येति चेतिलोपः प्रसज्येत । ईश इदमादेशस्य यस्येतिलोपस्यासि- द्धवदत्राभादित्यसिद्धत्वं नास्ति । प्राग्भादसिद्धत्वमिति

केषाचिदभ्युपगमात् । पदान्तरनिरपेक्षपदस्कारपक्षे स्थानि-
वद्भावो नास्ति नानादिष्टादच पूर्वं स्त्रीशब्द इति ॥

(उद्घोतः) स्त्री इत्यतीति । इदमब्दात्परिमाणे वतु , वस्य
घस्तस्य इयादेश इदम ईश यस्येति लोप । उगित्वान्डीप् ॥ ननु
यस्माद्विस्तिदादि प्रत्ययेङ्गमित्युक्ते यत्र प्रत्ययेङ्गत्व तस्यैव विवे
प्रत्यामस्या लाभेन प्रकृते न दोषोऽत आह—स्त्रीशब्दादिति ।
तदभावे तु व्याप्तियायेनेहापि स्यात् । सति तु प्रत्ययग्रहणे तत्ता-
मर्थ्यात्प्रत्यासत्तिरिवाश्रीयत इति भाव ॥ असिद्धत्वं नास्तीति ।
चिणो लुग्न्यायेन प्राप्ति ॥ प्राग्भादिति । वस्तुतस्त्वियडाप-
त्तिर्दोष । न च तत्रापिलोपस्यासिद्धत्व व्याश्रयत्वात्तत्प्राप्तेरभा-
वात् । यस्येतिलोपप्राप्तिनिमित्तसमुदायापेक्षयाऽतिरिक्तस्य स्त्रीशब्द-
स्येयडापेक्षणादित्यादि पष्ठे निरूपयिष्याम ॥ नानादिष्टादिति ।
इयङि न पदान्तेतिनिपेयोऽपि बोध्य ॥

(अनुयोगभाष्यम्)

अथ विधिग्रहणं किमर्थम् ? ।

(प्रदीपः) अथेति । यस्मात्प्रत्यय इत्यत्र विधीयत
इत्यभ्याहरेण्यत इति प्रश्न ॥

(उद्घोतः) ननु विधिग्रहणाभावे यस्मात्प्रत्यय इत्यस्य क्रिया-
काङ्क्षा न शान्तेत्यत आह—अध्याहारिण्यत इति ॥

(समाधानभाष्यम्)

‘यस्मात्प्रत्ययस्तदादि प्रत्ययेङ्गम्’ इतीयत्युच्यमाने
दधि अधुना, मधु अधुना, अत्रापि प्रसज्येत ।
विधिग्रहणे पुनः क्रियमाणे न दोषो भवति । तदे-
तत्प्रत्ययग्रहणेन विधिग्रहणेन च समुदितेन क्रि-
यते संनियोगः—यस्माद्यः प्रत्ययो विधीयते त-
दादि तस्मिन्नङ्गसंज्ञं भवतीति ॥

(प्रदीपः) दधि अधुनेति । असति विधिग्रहणे पर-
शब्दस्याप्यध्याहार स्यात् । इदमो यदा अधुनाप्रत्ययो निपा-
त्यते इदमादेशस्य चेशो यस्येति लोपस्तदेदं प्रत्युदाहरणम् ॥
यदा त्विदमोऽभाव धुना च प्रत्यय । तदा स्त्रीयतीत्येतदेव
प्रत्युदाहरणम् ॥ ननु क्रियमाणेपि विधिग्रहणेऽत्राङ्गसंज्ञा प्रा-
प्नोति । अस्ति हि दधिशब्दात्सुप्रत्ययविधिरधुनाप्रत्ययश्च पर ।
ततश्चाङ्गसंज्ञाया भसंज्ञाया च सत्या यस्येति लोप प्राप्नोती-
त्याह—तदेतदिति । प्रत्यासत्तिन्यायाश्रयणाद्यस्माद्य प्र-
त्ययो विहितस्तस्मिन्नेव प्रत्यये परतस्तदाद्यङ्गमित्यर्थः ॥

(उद्घोतः) परशब्दस्यापीति । यद्यपि यस्मादिति पञ्चम्या
परशब्दाध्याहारस्योभयोरप्यावश्यकत्व तथापि तावतैव विश्रान्ति-
स्याद् न तु विधीयत इत्यस्यापि ॥ अपिरेवार्थं ॥ विधिग्रहणे
इति । प्रत्ययग्रहणस्याप्युपलक्षणम् ॥ भसंज्ञायां चेति । न च
सति प्रत्ययविधिग्रहणे यच्च भमित्यत्रापि यस्माद्यजादिप्रत्ययविधि-

रित्यर्थलाभाच्चात्र भसंज्ञाप्राप्तिरिति वाच्यम् । यस्मात्प्रत्ययविधिस्तस्य
यजादौ प्रत्यये भत्वमित्यर्थः स्यात् प्रत्यामत्तिन्यायानाश्रयणैवैवास्य
ग्रन्थस्य प्रवृत्तेरिति भाव ॥ यस्येति लोप इति । इकोचीति-
नुम प्राप्तिरित्यन्ये । प्राग्दिशीयत्वेनास्य विभक्तिन्वाद् भत्वाच्च न
नलोप इति तदाशय ॥ इत्याहेति । इत्याशङ्क्यामाहेत्यर्थः ॥
प्रत्यासत्तीति । तद्व्यायप्रवृत्तिलाभार्थमेवोभयमिति भाव । विधि-
ग्रहण भनक्तीत्यादावतो दीर्घ इति दीर्घव्यावृत्त्यर्थमित्यपि बोध्यम् ।
ध्वनित चेद श्रन्विधायके भाष्ये ॥

(अनुयोगभाष्यम्)

अथ तदादिग्रहणं किमर्थम् ? ॥

(उद्घोतः) भाष्ये—अथ तदादीति । आदिग्रहणविषयः
प्रश्न ॥

(१०४९ समाधानवार्तिकम् ॥ १ ॥)

॥ * ॥ अङ्गसंज्ञायां तदादिग्रहणं स्या-
दिनुमर्थम् ॥ * ॥

(भाष्यम्) अङ्गसंज्ञायां तदादिग्रहणं क्रियते
स्याद्यर्थं नुमर्थं च ॥ स्याद्यर्थं तावत्—करिष्यावः
करिष्यामः ॥ नुमर्थम्—कुण्डानि वनानि ॥

(प्रदीपः) करिष्याव इति । विकरणान्तस्याङ्गसंज्ञायां
सत्या तन्निबन्धनमतो दीर्घो यज्रीति दीर्घत्वं भवति ।
अन्यथा पापाव इत्यादावेव स्यात् । पैय्वातोर्यङ्गुणन्तस्य
वलि लोपो व्योर्वलीति यलोपे दीर्घत्वे च रूपम् ॥ कुण्डा-
नीति । यदा नुम्परादिस्तदात्र सुपि चेति दीर्घत्वं सिध्यति ।
दधीनीत्यादौ तु अनकारान्तत्वान्न सित्यति । पूर्वान्तपक्षे सामा-
नीत्यादिवत्सित्यति । यदा त्वभक्तत्वपक्षस्तदेदं प्रयोजनमादि-
ग्रहणस्य । पूर्वान्तपक्षस्तु स्थापित इत्यप्रयोजनमेतत् ॥

(उद्घोतः) ननु दीर्घग्रहणविधानसामर्थ्यादनङ्गत्वेपि दीर्घो-
ऽत आह—अन्यथेति । चिकीर्षामीत्यादौ ण्वेकादेशस्य पूर्वान्त-
वत्त्वेनाङ्गत्वात्तत्रापि दीर्घस्य चारितार्थ्यं बोध्यम् । करोतीत्यादौ
गुणोपि प्रयोजनं बोध्यम् ॥ तदेदमिति । कुण्डानीत्येतदित्यर्थः ॥

(१०५० आक्षेपवार्तिकम् ॥ २ ॥)

॥ * ॥ मित्सुटोरुपसंख्यानम् ॥ * ॥

(भाष्यम्) मित्वतः सुडुतश्चोपसंख्यानं कर्त-
व्यम् ॥ मित्वतः—भिनत्ति छिनत्ति । अभिनत् ।
अच्छिनत् ॥ सुडुतः—संचस्करतुः संचस्करः ॥

(प्रदीपः) मित्सुटोरिति । मित्सुटोः कृतयोरित्यर्थः ।
भाष्यकारस्तु वैस्तुतोर्थं व्याचष्टे—मित्वत इति ॥ भिन-
त्तीति । रूपोदाहरणमेतत् । कार्योदाहरणं च अभिन-
दिति । नित्यत्वाद् भ्रमि कृते अङ्गसंज्ञायामसत्यामडागमो न

१ Bangal Asiatic Society मुद्रितपुस्तकेपि ‘प्राग्भावादिति’
इत्येव पाठ उपलभ्यते । तस्याशयश्चिन्त्य । पाठभाष्यमनुसृत्यात्रापि कैयटेन
‘प्राग्भाद्’ इत्येवोक्तत्वात् ॥

स्यादित्यङ्गसंज्ञोपसख्यायते ॥ **संचस्करतुरिति** । द्विर्वचने कृतेऽडभ्यासव्यवायेपीति सुटि चानङ्गत्वादतश्च संयोगादेरिति गुणो न स्यात् । यदा तु पूर्वं धातुरूपसर्गेण युज्यत इत्येष पक्षस्तदान्तरङ्गत्वात्सुटि कृते तद्वक्तव्यं तद्वहणेन ग्रहणात्स्कृशब्दादेव प्रत्ययविधिरित्यङ्गसंज्ञा सिद्ध्यत्येव । स्कृशब्दस्य द्विर्वचने कृते शर्पूर्वाः खय इति खय शेषे सचस्करतुरिति सिद्ध्यति । किं तु सस्कृषीष्ट सस्क्रियत इति इङ्गुणनिवृत्तये कात्पूर्वग्रहणेनाभक्तत्वं सुटो ज्ञापितमिति पूर्वमपि प्रत्ययोत्पत्ते सुटि कृते नास्ति सुट्सहितस्याङ्गसंज्ञेति गुणो न स्यादित्युपसख्यायते ॥

(उद्ध्योतः) ननु मित्सुदोरङ्गत्वे न किञ्चित्प्रयोजनमत आह—**कृतयोरिति** । सति सप्तमीति भावः ॥ **भाष्येति** । सत्सप्तम्यैव सिद्धे मत्वध्याहाराश्रयणमयुक्तमत फलितार्थक्यनपर भाष्यमित्यर्थः ॥ **रूपोदाहरणमिति** । मित्वद्रूपमीदृशमित्यर्थः ॥ अन्ये तु भिनन्तीत्यादावङ्गत्वाभावे लघूपधगुणाशङ्का कर्मधारयेण समाधानं च वृद्धोक्तमगत स्यादिति भाष्याशयमाहुः ॥ ननु परत्वात्पूर्वमेवाडागमोऽन आह—**नित्यत्वादिति** । लावस्थायामडिति पक्षे भिन्नीत्यादावाङ्ग धित्व न स्यादिति बोध्यम् ॥ ननु सङ्गदमात्रापेक्षत्वेनान्तरङ्गत्वात्सुटि ततो लिङादिकमिति न दोषोऽत आह—**द्विर्वचन इति** । पूर्वं धातुः साधनेन युज्यत इति सिद्धान्तादिति भावः ॥ ननु टित्वाद्धात्ववयवत्वेन न दोषोऽत आह—**अडभ्यासेति** । नाय टित्वादाद्यवयव किं त्वनेन मध्य प्रवेशित इत्यभक्त इति भावः ॥ **तद्वक्तव्येति** । टित्वादित्यर्थः ॥ **स्कृशब्दादेवेति** । इदं चिन्त्यम् । एव ह्यत्र धातूपसर्गयो समासो दुर्वारः । स हि पूर्वं धातुः साधनेनेति न्यायेनोपपदमितिमूत्रे भगवता वारितः ॥ **इङ्गुणेति** । ऋतश्च संयोगादेर्गुणोत्ति-**संयोगाद्योरिति** विहितेत्यर्थः ॥ **अभक्तत्वं सुटो ज्ञापितमिति** । इदं ज्ञापक कथमिति चिन्त्यम् ॥ यद्वास्य इति मत्वेति शेषः । अत एवेङ्गुणनिवृत्तये वचनमेव करिष्यति भाष्यकृत् षष्ठे । किं च सुटोऽभक्तत्वे सकारादेर्धातुत्वाभावात् स्कृशब्दस्य कथं टित्वमिति सुधीभिर्विभाव्यम् । यद्यप्यत्रत्यपूर्वपक्षिण सुटोऽनवयवत्वाभिमानात्सचस्करतुरित्यादौ संयोगादित्वाभावादपि गुणो न प्राप्नोति तथापि संयोगोपधग्रहणं कर्तव्यमिति वार्तिकेन साध्यः । यद्यप्यवयवावविभावस्य षष्ठ्यर्थस्याभावात्कथं तेनापि सिद्धिस्तथापि यदन्यवर्णनिरूपितमुपधात्व संयोगस्येति निरूपकत्वलक्षणे षष्ठ्यर्थे बहुव्रीहिरित्यभिमानः ॥

(आक्षेपबाधकभाष्यम्)

किं पुनः कारणं न सिध्यति सुटो बहिरङ्गत्वात् । बहिरङ्गः सुट् अन्तरङ्गो गुणः । असिद्धं बहिरङ्गमन्तरङ्गं ॥

(उद्ध्योतः) भाष्ये—किं पुनरिति प्रश्नमुपपादयति—

१ नासिद्धत्वमिति । एवं च नैव सिध्यति समुदकाङ्गत्वमित्युप-

सुटो बहिरङ्गत्वादिति ॥ बहिर्भूतोपसर्गनिमित्तत्वात्सुटो बहिरङ्गत्वम् । एव च तस्यासिद्धत्वासिद्ध्यत्येवाङ्गत्वमिति भावः ॥

(आक्षेपबाधकभाष्यम्)

वक्ष्येत्येतत् *संयोगादेर्गुणविधाने संयोगोपधग्रहणं कृजर्थम्* ॥

(उद्ध्योतः) नन्वसिद्धत्वेनाङ्गत्वसाधने तेनैव संयोगादित्वाभावात्कथं गुणः स्यादत आह—**वक्ष्येत्येतदिति** । तथा च तत्सामर्थ्यान्तदंशे नासिद्धत्वमिति भावः ॥

(संयोगादिग्रहणवैयर्थ्यभाष्यम्)

यदि संयोगोपधग्रहणं क्रियते नार्थः संयोगादिग्रहणेन । इहापि सस्वरतुः सस्वररिति संयोगोपधस्येत्येव सिद्धम् ॥

(वैयर्थ्यनिरासभाष्यम्)

भवेदेवमर्थेन नार्थः । इदं तु न सिध्यति संचस्करतुः संचस्कररिति ॥

(उद्ध्योतः) सस्वरतुरित्यस्य संयोगोपधग्रहणेन सिद्धावपि तदा सामर्थ्याभावादसिद्धत्वाभावानुपपत्तौ सचस्करतुरित्यादि न सिध्यतीत्याह—**भवेदित्यादि संचस्कररित्यन्तम्** । तस्मात्संयोगोपधग्रहणसामर्थ्योपपत्तये संयोगादिग्रहणमपि कार्यमिति भावः ॥

(अनुयोगभाष्यम्)

किं पुनः कारणं न सिध्यति ? ॥

(उद्ध्योतः) तत्र संयोगोपधग्रहणे कृते यदि तत्सामर्थ्यादसिद्धत्वाभावस्तर्ह्यङ्गत्वेपि तद्विषये तदभावः स्यादिति तत्कारणेपि तदसिद्धिरित्यत्रार्थोप्यभिप्रेतस्तत्र सिद्धत्वाभावे कुतोऽङ्गत्व न सिध्यतीति पुनः पृच्छति—**किं पुनरिति** । एव सुटो बहिरङ्गत्वादित्यादि भाष्यं योजयन्ति केचित् ॥

परे तु भाष्ये सुटो बहिरङ्गत्वादित्यादि किं पुनः कारणं न सिध्यतीत्यन्तो ग्रन्थ उपसर्गार्थमवन्वो धातो पूर्वमेव ततश्च प्रत्यये कृते द्विर्वचनात्पूर्वमन्तरङ्गतार्यकोपसर्गनिमित्तक सुट् इति लिट् स्कृशब्दादिव्यभावेन संयोगादेरङ्गत्वाभावाद्गुणो न प्राप्नोतीति भाष्याशय इति प्रामाणिका ॥

(अनुयोगसमाधानभाष्यम्)

इह तस्य वा ग्रहणं तदादेर्वा । न चेदं तद्, नापि तदादि ॥

(प्रदीपः) तस्य वेति । व्यपदेशिवद्भावादिति भावः ॥

(उद्ध्योतः) ननु तदादिग्रहणे सति कथं तस्य केवलस्य ग्रहणमत आह—**व्यपदेशिवदिति** ।

(१०५१ समाधानवार्तिकम् ॥ ३ ॥)

॥ * ॥ सिद्धं तु तदाद्यादिवचनात् ॥ * ॥

(भाष्यम्) सिद्धमेतत् ॥ कथम् ? । तदाद्याद्यङ्गसंज्ञं भवतीति वक्तव्यम् ॥ किमिदं तदाद्यादीति ? ।

सख्यानमावश्यकमेवेति तात्पर्यम् ॥

तस्यादिस्तदादिस्तदादिरादिर्यस्य तदिदं तदाद्यादीति ॥

(प्रदीपः) तस्यादिरिति । भिद आदिर्भकार स आदिर्भिन्दिदित्येति भवत्यङ्गसंज्ञा । एवं करोतेद्विर्वचने कृते चस्कृशब्दे स्थिते यस्मात्कृशब्दात्प्रत्ययविधिस्तस्यादिश्चकार स एवादिश्चस्कृशब्दस्य ॥

(उद्घोतः) तस्यादिश्चकार इति । द्विर्वचने द्वि प्रयोगत्वस्वीकारादित्यर्थः ॥

(आक्षेपभाष्यम्)

स तर्हि तथा निर्देशः कर्तव्यः ? ॥

(समाधानभाष्यम्)

न कर्तव्यः । उत्तरपदलोपोत्र द्रष्टव्यः । तद्यथा—उष्ट्रमुखमिव मुखमस्य उष्ट्रमुखः, खरमुखः ॥ एवं तदाद्यादि तदादीति ॥

(प्रदीपः) उष्ट्रमुख इति । यथा गतार्थत्वान्मुखशब्दनिवृत्तिस्तथा पूर्वं प्रतिपादितम् । इहापि प्रतिलक्ष्यं लक्षणभेदात्तदवयवे तच्छब्दो वर्तते इति तदवयवादित्वान्मित्सुदो कृतयोरङ्गसंज्ञा सिद्ध्यति ॥

(उद्घोतः) ननुष्ट्रमुखे बाधात्तथाङ्गीकारेपि करिष्याम इत्यादौ मुख्यार्थत्वेपि चारितार्थादत्र लक्षणाया मानाभावोऽत आह—इहापीति ॥ प्रतिलक्ष्यमिति । तस्य लक्ष्यत्वनिश्चय शिष्टप्रयोगादिति भावः ॥ तदवयवे इति । तदाद्यवयवे इत्यर्थः ॥

(१०५२ समाधानान्तरवार्तिकम् ॥ ४ ॥)

॥ * ॥ तदेकदेशविज्ञानाद्वा सिद्धम् ॥ * ॥

(भाष्यम्) तदेकदेशविज्ञानाद्वा सिद्धमेतत् । तदेकदेशभूतं तद्ग्रहणेन गृह्यते । तद्यथा गङ्गा यमुना देवदत्तति । अनेका नदी गङ्गां यमुनां प्रविष्टा गङ्गायमुनाग्रहणेन गृह्यते । तथा—देवदत्तास्यो गर्भो देवदत्ताग्रहणेन गृह्यते ॥

(समाधानबाधकभाष्यम्)

विषम उपन्यासः । इह केचिच्छब्दा अक्तपरिमाणानामर्थानां वाचका भवन्ति—य एते संख्याशब्दाः, परिमाणशब्दाश्च । पञ्च सप्तेति । त एकेनाप्यपाये न भवन्ति । द्रोणः खारी आढकमिति नैवाधिके भवन्ति न च न्यूनैः । केचिद्यावदेव तद्भवति तावदेवाहुः—यथैते जातिशब्दा गुणशब्दाश्च । तैलं घृतमिति खार्यामपि भवति द्रोणेपि । शुक्लो नीलः कृष्ण इति हिमवत्यपि भवति वटकणिकामात्रेपि द्रव्ये । अङ्गसंज्ञा चाप्यक्तपरिमाणानां क्रियते, सा केनाधिकस्य स्यात् ॥

(प्रदीपः) एकेनाप्यपाये इति । अपाये तस्य रूपस्यापगमे । एकेन करणेन । एकाभावेनेत्यर्थः । यथा वर्षकृतं दुर्भिक्षमिति वर्षमभवत् करणं सपद्यते ॥ अङ्गसंज्ञा चापीति । यस्मात्प्रत्ययविधिस्तदादीति विशिष्टरूपपरिग्रहात् ॥

(उद्घोतः) भाष्ये—अक्तपरिमाणानाम् । नियतपरिमाणानाम् ॥ एकेनाप्यपाये इति तृतीया न कर्त्तरि षष्ठ्या बाधानत आह—अपाये इति । न चैकस्य विद्यमानस्यापाये करणता सम्भवतीति सामर्थ्यात्स्वाभावेनेति ज्ञायते । एव चैकाभावेन पञ्चादिशब्दवाच्यरूपापाये पञ्चादिशब्दा न प्रवर्तन्ते इति भावः । तत्र दृष्टान्तमाह—यथेति ॥ विशिष्टरूपपरिग्रहादिति । एवमुपसर्गादिसंज्ञा अप्यक्तपरिमाणनिष्ठत्वान्न न्यूनैः लौकिकैकदेशविकृतन्यायेनेत्यपि बोध्यम् ॥

(समाधानसाधकभाष्यम्)

एवं तर्ह्यर्चायप्रवृत्तिर्ज्ञापयति—‘तदेकदेशभूतं तद्ग्रहणेन गृह्यते’ इति यदयं “नेदमदसोरकोः” इति सककारयोः प्रतिषेधं शास्ति ॥ कथं कृत्वा ज्ञापकम् ? । इदमदसोः कार्यमुच्यमानं कः प्रसङ्गो यत्सककारयोः स्यात् । पश्यति त्वाचार्यः—‘तदेकदेशभूतं तद्ग्रहणेन गृह्यते’ इति, ततः सककारयोः प्रतिषेधं शास्ति ॥

(प्रदीपः) तदेकदेशभूतमिति । तन्मध्यपतितत्वात्तदेकदेशत्वावसाय ॥

(उद्घोतः) नन्वभक्तत्वात्तदेकदेशत्वमेवासिद्धमत आह—तन्मध्येति ॥

(अनुयोगभाष्यम्)

अथ द्वितीयं प्रत्ययग्रहणं किमर्थम् ? ।

(१०५३ समाधानवार्तिकम् ॥ ५ ॥)

॥ * ॥ प्रत्ययग्रहणं पदादावप्रसङ्गार्थम् ॥ * ॥

(भाष्यम्) प्रत्ययग्रहणं क्रियते । पदादावङ्गसंज्ञा मा भूदिति । किं च स्यात् ? । ‘ह्यर्थे श्यर्थे भ्वर्थम्’ अङ्गस्येयङ्गवडौ स्याताम् ॥

(प्रदीपः) ह्यर्थमिति । असति द्वितीये प्रत्ययग्रहणे प्रत्ययविधानमात्रप्रतिबद्धाङ्गसंज्ञा स्त्रीशब्दस्य प्राप्नोति । ततश्चतुर्थीविधानात् । ततश्चाङ्गाश्रय इयङ् स्यात् । पुनः प्रत्ययग्रहणे तु यस्मात् प्रत्ययो विहितः स एव यदि परो भवति तदा तस्याङ्गसंज्ञा भवति । यश्चात्र प्रत्ययो विहितो नासौ परः लुप्तत्वात् । न च प्रत्ययलक्षणं भवति, न लुप्तताङ्गस्येति निषेधात् । इयङादेशकार्यस्याङ्गत्वात्स्मिन्कर्तव्ये निषेधप्रवर्तनात् ॥

(उद्घोतः) भाष्ये—पदादाविति । पदादौ परे इत्यर्थः ॥ असतीति । तदभावे प्रत्यासत्तिन्यायोत्थानाभावादित्यर्थः ॥ निषे-

धादिति । अङ्गसञ्ज्ञायां प्रत्यये परत पूर्वस्य कार्यमिति भावः ॥
तस्मिन्कर्तव्ये इति । तन्निमित्तेऽङ्गत्वे कर्तव्ये इत्यर्थः ॥

(१०५४ समाधानवार्तिकम् ॥ ६ ॥)

॥ * ॥ परिमाणार्थं च ॥ * ॥

(भाष्यम्) परिमाणार्थं च द्वितीयं प्रत्ययग्रहणं क्रियते । 'यस्मात्प्रत्ययविधिस्तदाद्यङ्गम्' इतीत्युच्यमाने दाशतयस्याप्यङ्गसंज्ञा प्रसज्येत ॥

(प्रदीपः) परिमाणार्थं चेति । अन्यथा देवदत्त ओदनमपाक्षीदिति देवदत्तशब्दात्सुप्रत्ययविधिरिति तदादे संघातस्याङ्गसंज्ञाया सत्या देवदत्तशब्दात्पूर्वोडागमः स्यात् । प्रत्ययग्रहणे तु सति यस्माद्य प्रत्ययो विहितस्तस्मिन्नेव परतस्तदाद्यङ्गमिति विज्ञायमाने न भवत्यतिप्रसङ्गदोषः ॥ दाशतयस्येति । दशावयवा येषां ते दर्शयते । तेषु भवो दाशतयः । एतच्चानियमप्रतिपादनार्थं न त्वत्र दशसख्या विवक्षिता ॥

(उद्ध्योतः) तदादे संघातस्येति । वाक्यसंस्कारपक्षे इदम् । दाशतयशब्देन ऋक्संहितेत्यन्ये ॥ एतच्चेति । इदमपि नासूचितमिति भावः ॥

(प्रत्ययग्रहणपरिभाषाधिकरणम्)

(आक्षेपभाष्यम्)

तत्तर्हि कर्तव्यम् ? ॥

(प्रदीपः) अवयवान्विचार्य सूत्रमाक्षेपं प्रश्नं करोति—
तत्तर्हि । सूत्रमित्यर्थः ॥

(उद्ध्योतः) यदि तत्तर्हीत्यनेन व्यवहितत्वाद् द्वितीयप्रत्ययग्रहणं परामृश्यते तदा केनेदानीमित्यादिभाष्यासंगतिः । नहि तदकरणेऽङ्गकार्यं कानिचिदनुपपत्तिः । अङ्गसंज्ञायामङ्गस्येत्यधिकृत्य दीर्घादिविधिसंभवादत्त आह—अवयवानिति ॥

(समाधानभाष्यम्)

न कर्तव्यम् ॥ केनेदानीमङ्गकार्यं भविष्यति ? ॥
प्रत्यय इति प्रकृत्याङ्गकार्यमध्येष्ये ॥

(प्रदीपः) प्रत्यय इति प्रकृत्येति । तेन ब्राह्मणभिस्सा क्रिमिणा पश्येत्यादावैसदीर्घाद्यभावः ॥

(उद्ध्योतः) भिस्सा ओदनः । क्रिमिशब्दाद्धोमादित्वाच्चेति द्वितीयैकवचनम् । एव च यदङ्गाधिकारव्यावर्त्यं तदेव प्रत्ययग्रहणस्यार्पाति भावः । नाम. प्रत्ययसमुदायत्वेन प्रत्ययत्वाभाव इति बोध्यम् । एतद्वयमप्यर्थवत्परिभाषया मिद्वमिति चिन्त्यम् ॥

(आक्षेपभाष्यम्)

यदि प्रत्यय इति प्रकृत्याङ्गकार्यमधीषे । प्राकरोत् उपैहिष्ट । उपसर्गात्पूर्वावडादौ प्राप्नुतः ॥

(प्रदीपः) प्राकरोदिति । लङि परत पूर्वस्यानियतावधेरडागमो विधीयामन उपसर्गादे स्यात् ॥

(उद्ध्योतः) अनियतावधेरिति । एव च देवदत्त प्राकरोदित्यत्र देवात्पूर्वमप्यैद् स्यादिति बोध्यम् ॥

(१०५५ समाधानवार्तिकम् ॥ ७ ॥)

॥ * ॥ सिद्धं तु प्रत्ययग्रहणे यस्मात्स तदादितदन्तविज्ञानात् ॥ * ॥

(भाष्यम्) सिद्धमेतत् । कथम् ? । 'प्रत्ययग्रहणे यस्मात्स प्रत्ययो विहितस्तदादेस्तदन्तस्य च ग्रहणं भवति' इत्येषा परिभाषा कर्तव्या ॥

(प्रदीपः) सिद्धं त्विति । यत्र पूर्वं कार्यित्वेनाश्रीयते तत्र तदादे कार्यं भवति । यत्र तु प्रत्ययान्त संघात आश्रीयते तत्र तदादे प्रत्ययान्तस्य ग्रहणं भवतीत्यर्थः ॥

(उद्ध्योतः) ननु केण इत्यादौ तदन्तग्रहणाभावात्समुच्चयो युक्तोऽत आह—यत्रेति । व्यवस्थितत्वाच्च समुच्चयः । तत्र तदन्तविधेः प्रत्ययग्रहणे चापञ्चम्या इति निषेधादिति भावः । प्रत्ययविधौ तु नास्या प्रवृत्तिर्विहितप्रत्ययविषयत्वादस्या इति बोध्यम् ॥ यत्र त्विति । कृत्तद्धितेत्यादौ । एतेन प्रकृते तदादीत्यशस्यैवोपयोगेन तदन्तस्येत्युक्तमित्यपास्तम् । प्रसङ्गात्तदुक्ते । एवमेङ्गस्वात्संबुद्धेरित्यादौ नैदादेरिति पञ्चम्यन्तमित्यपि बोध्यम् ॥

(अनुयोगभाष्यम्)

कः पुनरत्र विशेषः, एषा परिभाषा क्रियेत, प्रत्ययग्रहणं वा ? ॥

(प्रदीपः) प्रत्ययग्रहणं वेति । प्रत्ययो गृह्यते यस्मिन्सूत्रे तत्, अङ्गसंज्ञासूत्रमित्यर्थः ॥

(उद्ध्योतः) सूत्रप्रश्नस्य प्रकान्तत्वात् प्रत्ययग्रहणमित्युक्तमत आह—प्रत्यय इति ॥

(समाधानभाष्यम्)

अवश्यमेवा परिभाषा कर्तव्या । बहून्येतस्याः परिभाषायाः प्रयोजनानि ॥

(प्रदीपः) अवश्यमिति । क्रियमाणेयस्मिन्सूत्रे परिभाषावश्यं कर्तव्येति व्यापित्वात्परिभाषैवाश्रयणीया न तु सूत्रमित्यर्थः ॥

(१०५६ प्रयोजनवार्तिकम् ॥ ८ ॥)

॥ * ॥ प्रयोजनं धातुप्रातिपदिकप्रत्ययसमासतद्वितविधिस्वराः ॥ * ॥

(भाष्यम्) धातु—देवदत्तश्चिकीर्षति । संघातस्य धातुसंज्ञा प्राप्नोति ॥ प्रातिपदिक—देवदत्तो

गार्ग्यः । संघातस्य प्रातिपदिकसंज्ञा प्राप्नोति ॥ प्रत्यय—महान्तं पुत्रमिच्छति । संघातात्प्रत्ययोत्पत्तिः प्राप्नोति ॥ समास—ऋद्धस्य राज्ञः पुरुषः । संघातस्य समाससंज्ञा प्राप्नोति ॥ तद्धितविधि—देवदत्तो गार्ग्यायणः । संघातात्तद्धितोत्पत्तिः प्राप्नोति ॥ स्वर—देवदत्तो गार्ग्यः । संघातस्य “जिनि-त्यादिर्नित्यम्” इत्याद्युदात्तत्वं प्राप्नोति । ‘प्रत्ययग्रहणे यस्मात्स विहितस्तदादेर्ग्रहणं भवति’ इति न दोषो भवति ॥

(प्रदीपः) संघातस्येति । ततश्च सुबुद्धिः प्राप्नोति ॥ महान्तं पुत्रमिति । समुदायस्यान्ते सुप्रश्रवणात्सुबन्तत्वात् । सत्या तु परिभाषाया समुदायस्यासुबन्तत्वादवयवस्य सापेक्षत्वादसामर्थ्यान्न भवति प्रत्यय ॥ ऋद्धस्येति । सुमुपेति विवक्षितायामपि सख्याया समुदायस्य सुबन्तत्वात्समासप्रसङ्गः । परिभाषाया तु सत्या समुदायस्यासुबन्तत्वात्सुबन्तसमुदायस्य च सख्याविवक्षाया समासाप्रसङ्गात् । अवयवस्य च सापेक्षत्वात्समासाभावः ॥ संघातात्तद्धितोत्पत्तिरिति । ततश्च वृद्धिस्वरौ संघातस्य स्याता पूर्वस्य च सुपो लुक् ॥

(उद्ध्योतः) ततश्चेति । संघातस्य धातुत्वात्प्रातिपदिकत्वाच्चेत्यर्थः । न च समासग्रहणकृतनियमेन प्रातिपदिकत्वं दुर्लभं, नियमस्य भेदसंसर्गद्वारकार्यवत्समुदायविशेषविषयकत्वात् । न च तद्धितान्तस्य तादृशमर्थवत्त्वमित्याशयात् ॥ असामर्थ्यादिति । यदि स्यात् तदा महान्तं पुत्रीयतीत्यपि स्यादिति भावः । विवक्षितायामपीति । वस्तुतस्तत्र सख्याविवक्षाया फलाभाव इति वक्ष्यामः ॥ ततश्च वृद्धीति । ननु देवदत्तो गार्ग्यायण इत्यत्र यदि गार्ग्यायण्य देवदत्तस्तदा समुदायात्प्राप्तिरेव न, असामर्थ्यात् । अपत्यप्रत्ययो ह्यपत्यवता समर्थो न त्वपत्यसमानाधिकरणविशेषणेनापि, यदि देवदत्तो यो गार्ग्यस्तस्यापत्यमित्यर्थस्तर्हि देवदत्तस्य गार्ग्यस्यापत्यमित्याद्युदाहार्यमिति चेन्न । देवदत्तो गार्ग्यायणो भक्तिरस्येति विवक्षाया गोत्रक्षत्रियाख्येभ्य इति बुद्ध्यादित्यभिप्रायात् ॥

(आक्षेपभाष्यम्)

सा तर्ह्येषा परिभाषा कर्तव्या ? ॥

(समाधानभाष्यम्)

न कर्तव्या । एवं वक्ष्यामि—“यस्मात्प्रत्ययविधिस्तदादि प्रत्यये” गृह्यमाणे गृह्यते । ततः “अङ्गम्” अङ्गसंज्ञं च भवति यस्मात्प्रत्ययविधिस्तदादि प्रत्यये ॥

(प्रदीपः) एवं वक्ष्यामीति । योगविभागोऽत्र क्रियते । यस्मात्प्रत्ययविधिस्तदादि प्रत्यय इत्येकं सूत्रम् । अत्र सोपस्कारत्वात्सूत्राणां गृह्यमाणे गृह्यते इति वाक्यशेषः

समर्थ्यते । प्रत्यये गृह्यमाणे यस्मात्प्रत्ययविधिस्तदादि गृह्यत इत्यर्थः ॥

(उद्ध्योतः) योगविभाग इति । न च द्वितीयस्योपयोगाभावादिदमयुक्तम् । ह्रस्वादङ्गाद् न लुमताङ्गस्येत्यादिव्यवहारनिर्वाहाय द्वितीययोगोप्यावश्यक इति भावः ॥ सोपस्कारत्वादिति । पूरणापेक्षत्वादित्यर्थः ॥

(कृद्ग्रहणपरिभाषाधिकरणम्)

(आक्षेपभाष्यम्)

यदि ‘प्रत्ययग्रहणे यस्मात्स विहितः तदादेर्ग्रहणं भवति’ इत्युच्यते, ‘अवतत्तेनकुलस्थितं त एतत्’ ‘उदकेविशीर्णं त एतत्’ सगतिकेन सनकुलेन च समासो न प्राप्नोति ॥

(उद्ध्योतः) अवतत्ते इत्यादौ नकुलस्थितनिशीर्णशब्दयोरनया परिभाषया कान्तत्वाभावात् कृदन्तरूपोत्तरपदत्वाभावाच्च केन ‘क्षेपे’ तत्पुरुषे कृतीतिसमासविभक्त्यलुक् न स्याताम् । आधे चापलम् । अन्येऽत्यन्तालभ्यत्वं बोधतम् ॥

(समाधानभाष्यम्)

एवं तर्हि ‘प्रत्ययग्रहणे यस्मात्स तदादेर्ग्रहणं भवति’ इत्युक्त्वा ततो वक्ष्यामि—‘कृद्ग्रहणे गतिकारकपूर्वस्यापि’ ‘कृद्ग्रहणे गतिकारकपूर्वस्यापि ग्रहणं भवति’ इत्येषा परिभाषा कर्तव्या ॥

(आक्षेपभाष्यम्)

कान्येतस्याः परिभाषायाः प्रयोजनानि ? ॥

(१०५७ प्रयोजनवार्तिकम् ॥ ९ ॥)

॥ * ॥ प्रयोजनं समासतद्धितविधिस्वराः ॥ * ॥

(भाष्यम्) समास—अवतत्तेनकुलस्थितं त एतत् । उदकेविशीर्णं त एतत् । सगतिकेन सनकुलेन च समासः सिद्धो भवति । समासः ॥ तद्धितविधि—सांकूटिनम् । व्यावक्रोशी । संघातात्तद्धितोत्पत्तिः सिद्धा भवति । तद्धितविधि ॥ स्वर—दूराद् आगतः दूरादागत इति । ‘अन्तः’ “थाथघञ्काजवित्रकाणाम्” इत्येष स्वरः सिद्धो भवति ‘कृद्ग्रहणे गतिकारकपूर्वस्यापि ग्रहणं भवति’ इति ॥

(प्रदीपः) सांकूटिनमिति । अणिनुण इति यदि कूटिन्मित्येतस्मात्क्रियेत तदा तस्यैवादिवृद्धिः स्यात् ॥ दूरादागत इति । आगम्यते सेति कर्मणि क्त । तत्र गतिस्वरेणाद्युदात्त आगतशब्दः । ततो दूरशब्दस्य स्तोकादिकेति समासः । पञ्चम्याः स्तोकादिभ्य इत्यलुक् । अत्र समासान्तोदात्तत्वे प्राप्ते तदपवादकृत्स्वरेणाद्युदात्ते आगत-

इति पाठः स्थापयन्शोधक एवार्थं प्रष्टव्यः ॥

शब्दे प्राप्ते सगतेरपि क्तान्तत्वात् स्थानान्तरप्राप्तत्वाद्गतिस्वरस्य बाधकस्यापि बाधकत्वात् थाथघञ्केति सिद्धमन्तोदात्तत्वम् ॥

(उद्ध्योतः) [सांस्कृष्टिने अभिविधौ भाव इतुण् ॥ साङ्ग-
दिनमिति ह्रस्वपाठोपि भाष्ये ॥] व्यावक्रोशीत्यत्र कर्मव्यतिहारे
णञ् ‘णञः स्त्रियामञ्’ न कर्मव्यतिहार इत्यैजनिषेधः ॥ ननु
दूरादागतेऽन्तोदात्तत्व साध्यं तच्च समासस्वरेण सिद्धमत आह—
आगम्यते स्मेति । सञ्चब्दप्रयोगो भूतकालद्योतनाय । गति-
स्वरेण कर्मणि क्तान्ते उत्तरपदे गतिरनन्तर इति विहितेन पूर्व-
पदप्रकृतिस्वरेण ॥ ततो दूरशब्दस्येति । अयमपि परिभाषासाध्य
एव ॥ कृत्स्वरेणेति । कृदुत्तरपदप्रकृतिस्वरेणेत्यर्थः । एतत्प्राप्तिरपि
परिभाषयैव ॥ सगतेरपीत्यनेन तत्प्राप्तियोग्यता ॥ ननु गतिस्वरेण
पूर्वं बाधितस्य थाथेत्यस्य कथं पुनः प्राप्तिरत आह—स्थानान्तर-
प्राप्तत्वादिनि । समासान्तरप्राप्तत्वादित्यर्थः । यतो गतेरुत्तरक्तान्त-
स्य यदन्तोदात्तत्वं तस्यैव सोपवादे न तु कारकादुत्तरक्तान्तस्यापीति
तात्पर्यम् ॥ गतिस्वरस्य बाधकस्यापीति । थाथादिस्वरबाधक-
स्यापीत्यर्थः ॥ बाधकत्वादिति । समासान्तरे प्राप्त्या सति-
शिष्टत्वेनेति भावः । यद्यपि परिभाषाभावे कृदन्तत्वाभावान् कृत्स्व-
राप्राप्तौ समासान्तोदात्तत्वेनेद सिध्यति तथापि परिभाषासत्त्वेपि
सिध्यतीत्युपन्यासः ॥

(आक्षेपभाष्यम्)

सा तर्ह्येषा परिभाषा कर्तव्या ? ॥

(समाधानभाष्यम्)

न कर्तव्या । आचार्यप्रवृत्तिर्ज्ञापयति—भवत्येषा
परिभाषेति, यदयं “गतिरनन्तरः” इत्यनन्तरग्रहणं
करोति ॥ यस्मात्प्रत्यय ॥ १३ ॥

(प्रदीपः) यदयमिति । अनन्तरग्रहणस्य प्रयोजन-
मभ्युद्धृतमित्यत्राभिधेयस्य व्यवहितस्य प्रकृतिस्वरो मा भू-
दिति । यदि चैषा परिभाषा न स्यात् तत उद्धृतशब्दस्य
अक्तान्तत्वात् क्तान्त उत्तरपदेऽनन्तरे परतो गतिस्वरो विधी-
यमानो नैव प्राप्नोति किमनन्तरग्रहणेन । तत् क्रियमाणमस्या
परिभाषाया सद्भावं ज्ञापयतीत्यर्थः ॥ १३ ॥

(उद्ध्योतः) अस्या इति । एकदेशद्वारा कृत्स्वा परिभाषा
ज्ञाप्यत इति भावः । अनन्तरग्रहणे तु तत्सामर्थ्यात्प्रत्ययग्रहणे
यस्मादित्यस्या एवोपस्थानमिति तात्पर्यम् । एतच्च विस्तरेण गति-
रनन्तर इति सूत्रे पष्ठे उपपादयिष्यते ॥ १३ ॥

(इत्यङ्गसंज्ञा)

(अथ पदसंज्ञाप्रकरणम्)

(१६० पदसंज्ञासूत्रम् १।४।२ आ. ४ सू.)

२५४ सुप्तिङन्तं पदम् ॥ १।४।१४॥

(संज्ञाविधिपरिभाषाधिकरणम्)

(आक्षेपभाष्यम्)

अन्तग्रहणं किमर्थम् । “न सुप्तिङ् पदम्” इत्येवो-
च्येत ? ॥

केनेदानीं तदन्तानां भविष्यति ? ।

तदन्तविधिना ॥

(प्रदीपः) सुप्तिङन्तं पदम् ॥ १४ ॥ अन्तग्रहण-
मिति । असत्यन्तग्रहणे सुप्तिङामेव पदसंज्ञा स्यात् ततश्चा-
भिधित्यादौ सात्पदाद्योरिति षत्वनिषेधप्रसङ्ग इत्येतदर्थं
यद्यन्तग्रहणं क्रियते तत्र कर्तव्यम् । प्रत्ययग्रहणे यस्मात्स
विहित इत्यनन्तरोक्त्या परिभाषया तदन्तविधेरलङ्घ्यत्वादिति
प्रश्नः ॥

(उद्ध्योतः) सुप्तिङन्तम् ॥ १४ ॥ तिङ्साहचर्यात्सुवपि
प्रत्याहारः । न ङिंसङुङ्ङोरिति निषेधाच्च ॥ तदन्तविधेरिति ।
शब्दस्वरूपस्य विशेष्यत्वात्तदन्तलाभ इति भावः । न च तदन्त-
विधिलामेपि व्यपदेशिवद्भावेन केवलप्रत्ययस्यापि प्राप्तौ तदप्रवृत्तये
पुनरन्तग्रहणमिति वाच्यम् । हलि सर्वेषामित्यादिनिर्देशैस्तत्संज्ञाप्र-
वृत्तिकल्पनादिति तात्पर्यम् ॥

(समाधानभाष्यम्)

अत उत्तरं पठति—

(१०५८ समाधानवार्तिकम् ॥ १ ॥)

॥ * ॥ पदसंज्ञायामन्तग्रहणमन्यत्र
संज्ञाविधौ प्रत्ययग्रहणे तदन्तवि-
धिप्रतिषेधार्थम् ॥ * ॥

(भाष्यम्) पदसंज्ञायामन्तग्रहणं क्रियते ज्ञाप-
कार्थम् । किं ज्ञाप्यम् ? । एतज्ज्ञापयत्याचार्यः “अ-
न्यत्र संज्ञाविधौ प्रत्ययग्रहणं तदन्तविधिर्न भवति”
इति । किमेतस्य ज्ञापने प्रयोजनम् ? । “तरप्तमपौ
घः” तरप्तमवन्तस्य घसंज्ञा न भवति ॥ किं च
स्यात् ? । कुमारी गौरितरा घादिषु नद्या ह्रस्वो
भवतीति ह्रस्वत्वं प्रसज्येत ॥

(प्रदीपः) कुमारीगौरितरेति । तरवन्तस्य घसंज्ञायां
सत्या तत्रोत्तरपदे परतो ह्रस्वत्वं कुमारीशब्दस्य पुंवद्भावं
परत्वाद्वाधित्वा स्यात् । तरपि तु परतो गौरीशब्दस्य न

कृत इति श्रुतव्यमुचिनकारिणि ॥

२ वत्वप्रतिषेधप्रसङ्गः ॥ ३ ‘वचन’ ॥

स्यात् । ततः कुमारिगौरितरेति प्राप्नोति । कुमारिगौरितरेति चेष्ट्यते । भाष्ये तु समासप्रदर्शनपर वाक्यमुपात्तम् ॥

(उद्घोतः) परत्वाद्वाधिवेति । पुंवद्भावाद् ह्रस्वं विप्रतिषेधेनेत्युक्तेरिति भावः । न च पुन पुवत्वम् । सकृद्वृत्ति-
न्यायाश्रयणात् । अत एव तत्सार्थकम् ॥ तरपि त्विति । अत्र पक्षे षसङ्गकस्योत्तरपदस्य सम्भवेन धेनोत्तरपदविशेषणात् केव-
लस्य चोत्तरपदत्वाभावात्तत्र परतो न ह्रस्वप्राप्तिरिति भावः ॥
कुमारिगौरितरेति । गौरीशब्दे तसिलादिष्विति पुवत्व प्राप्नोति ।
कुमारिगौरितरेत्यपठ । न च तदन्तविध्यभावे ज्ञापितेऽप्यन्तपद-
व्यर्थं प्रत्ययमात्रस्य संज्ञायामपि पदप्रदेशेषु तदन्तविधिना सिद्धेरिति
वाच्यम् । पदत्वस्य प्रत्ययाप्रत्ययसाधारणत्वात् । उजि च पदे
इत्याद्यसङ्गत्वेति दिक् ॥

(आक्षेपभाष्यम्)

यद्येतज्ज्ञाप्यते “सनाद्यन्ता धातवः” इत्यन्तग्र-
हणं कर्तव्यम् । “कृत्तद्धितसमासाश्च” अन्तग्रहणं
कर्तव्यम् । इदं तृतीयं ज्ञापकार्थम् ॥

(प्रदीपः) सनाद्यन्ता धातव इति । अन्यथा सनादी-
नामेव केवलानां धातुसंज्ञा स्यात् । ततश्चाचिर्कीर्षादित्यादौ सन
एव धातुत्वात्प्रत्ययोत्पत्तौ तदादेरेवाङ्गत्वात्तत् पूर्वोद् स्यात् ।
कृत्तद्धितेत्यत्रासत्यन्तग्रहणे केवलस्य कृत्तद्धितयोः प्रातिप-
दिकसंज्ञा स्यात् । ततश्च भिद् छिद् इति क्विबन्तस्य न स्यात् ।
अर्थवत्सूत्रेण तु न भवति, अधातुरिति निषेधात् । नापि
प्रत्ययलक्षणेन प्राप्नोति, प्रत्ययनिमित्तमन्यस्य यत्कार्यं विधी-
यते तत्प्रत्ययलोपे भवति, न तु प्रत्ययस्यैव यत्कार्यं तदपि ।
नह्यसत्कार्यत्वेन वचनशतेनापि शक्यमाश्रयितुम् । केवलस्य
च तद्धितस्य प्रातिपदिकसंज्ञायां सत्यामौपगव इत्यत्रापि षष्ठ्या-
प्रातिपदिकेऽनन्तर्गतत्वाद्भ्रम स्यात् । तदन्तविधौ तु दोषान-
वतारः ॥

(उद्घोतः) अधातुरिति । विशेषणतया क्रियाबोधकस्यापि
क्विबन्तादेरस्त्वसन्तस्येति सूत्रेऽधातोरित्युक्त्या धातुत्वानपगमज्ञापना-
दिति भावः ॥ प्रत्ययनिमित्तमिति । लक्षणग्रहणादिति भावः ।
न च केवलकृता तद्धितानां च प्रातिपदिकत्वे फलाभावः । उद्या-
प्रातिपदिकादित्यादौ शब्दरूप विशेष्यमादाय तदन्तविध्याश्रय-
णेन तद्धितात् ॥

(समाधानभाष्यम्)

हे तावत्क्रियेते न्यास एव ॥ यदप्युच्यते—
“कृत्तद्धितसमासाश्च” इत्यन्तग्रहणं कर्तव्यमिति ॥
न कर्तव्यम् । अर्थवदिति वर्तते । कृत्तद्धितान्तं
चैवार्थवत्, न केवलाः कृतस्तद्धिता वा ॥ सुति-
ङन्तम् ॥ १४ ॥

(प्रदीपः) न केवला इति । ननु यद्यर्थवत्ता लौकि-
क्याश्रीयते सा पदस्यैव न तु कृत्तद्धितान्तस्यापि । पदस्यैव

लोके प्रयोगार्हत्वात् । अन्वयव्यतिरेकगम्या त्वर्थवत्ता केवला-
नामपि कृत्तद्धितानामस्तीति किमुच्यते—न केवला इति ।
एवं तर्ह्यर्थवद्ग्रहणानुवृत्तिसामर्थ्याल्लौकिकार्थप्रत्यासन्नोऽभिव्यक्त-
तरो योर्थं प्रत्ययान्तेषु लक्ष्यते स आश्रीयते इत्यदोषः ॥ १४ ॥

(उद्घोतः) लौकिकी, लोकविदिता । अत्र पक्षेऽर्थवद्ग्रह-
णात्तदन्तस्यापि न प्राप्नोतीति भावः ॥ सामर्थ्यादिति । कृत्तद्धि-
तयोरर्थवत्त्वाव्यभिचारादिति भावः ॥ लौकिकार्थप्रत्यासन्न इति ।
लौकिकार्थक यत्पद तदर्थस्य प्रत्यासन्नः शास्त्रकृत्कल्पितत्वादिप्रकृ-
तेरर्थः । तदाह—अभिव्यक्ततर इति । तदेवाह—प्रत्ययान्ते-
ष्विति । कृत्तद्धितप्रत्ययार्थस्तु न तादृश कल्पितावयवार्थत्वात्तस्य ।
प्रत्ययान्तेषु । सुबन्तेषु सुबर्थत्वात्तस्या । सुपो द्योतकत्वात्तत्रैव स
लक्ष्यते न तु तद्वहिते इत्यर्थः । एवमेव पूर्वसूत्रे । इहाप्यर्थवि-
कारानुवृत्तिसामर्थ्येन तद्ग्रहः । तदुक्तमनुवृत्तिसामर्थ्यादिति न तु
तत्सामर्थ्यादित्युक्तम् । भाष्येऽप्यर्थवदित्यस्यार्थवत्पदगृहीतार्थवदि-
त्यर्थः ॥ १४ ॥

—००००००—

(१६२ पदसंज्ञानियमसूत्रम् ॥ १ । ४ । २ आ. ५ सू.)

२५५ नः क्ये ॥ १ । ४ । १५ ॥

(नियमत्वस्थापनाधिकरणम्)

(अनुयोगभाष्यम्)

किमर्थमिदमुच्यते । न “सुबन्तं पदम्” इत्येव
सिद्धम् ? ॥

(प्रदीपः) नः क्ये ॥ १५ ॥ किमर्थमिति । छुत्तेपि
सुपि प्रत्ययलक्षणेन सिद्धा पदसंज्ञेति प्रश्नः ॥

(उद्घोतः) नः क्ये ॥ १५ ॥ नलोपायत्वात्पदत्वप्रयोजन-
प्रश्नोऽनुपपन्नोऽत आह—छुत्तेपिति ।

(समाधानभाष्यम्)

नियमाथोऽयमारम्भः । नान्तमेव क्ये पदसंज्ञं
भवति नान्यत् । क मा भूत् ? वाच्यति सुच्यति ॥
नः क्ये ॥ १५ ॥

(प्रदीपः) नान्तमेवेति । क्य एव नान्तमिति विप-
रीतनियमो न भवति । न डिस्बुद्धयोरिति नलोपनिषेधा-
ज्ञापकात् ॥ वाच्यतीति । नन्वत्र क्यचा न भाव्यम् गो-
समानाक्षरनान्तादिति वचनात् ॥ एकीयमन्तं तदित्यदोषः ।
तन्मते तु क्यङ्क्यपोरनान्तं व्यावर्त्य तपस्यतीत्यादौ ॥ १५ ॥

(उद्घोतः) ज्ञापकादिति । न च नान्तात्क्यचि ततः
किपि सुपि प्रत्ययलक्षणेन क्यसत्त्वादनेन नियमेन पदत्वस्याव्यावृत्तेः
प्राप्तनलोपवारणाय तदावश्यकम् । तथा प्रयोगाभावात् । अन्त-
रङ्गनलोपस्य बहिरङ्गेन निषेधेन बाधायोगाच्च । वचनं त्वन्यथा-
नियमे चरितार्थमिति भावः । क्ये नान्तं पदमेवेत्यपि न व्याख्या-
नात् । अ आ इ ई उ ऊ ऋ ॠ ऌ ॡ इति दश समाना-

पदत्वस्य अनेन नियमेनाव्यावृत्तेरिति भावः ॥

क्षराणि । लकारस्य दीर्घाभावाच्चैवेति प्रातिशाख्ये ॥ तपस्य-
तीति । अत्र पदत्वे क्त्व स्यादिति भावः ॥ १५ ॥

(१७० पदसंज्ञासूत्रम् ॥ १ । ४ । २ आ. ६ सू.)

२५७ स्वादिष्वसर्वनामस्थाने

॥ १ । ४ । १७ ॥

(इष्टानुपपत्तिवारणाधिकरणम्)

(आक्षेपभाष्यम्)

असर्वनामस्थान इत्युच्यते तत्र ते राजा तक्षा
'असर्वनामस्थान' इति प्रतिषेधः प्रसज्येत ॥

(प्रदीपः) स्वादिष्वसर्वनामस्थाने ॥ १७ ॥ रा-
जेति । प्रत्ययलक्षणेन सर्वनामस्थानपरत्वात् ॥

(१०५९ समाधानवार्तिकम् ॥ १ ॥)

॥ * ॥ नाप्रतिषेधात् ॥ * ॥

(भाष्यम्) नायं प्रसज्यप्रतिषेधः—'सर्वनाम-
स्थाने न' इति ॥ किं तर्हि ? ॥ पर्युदासोयम्—
यदन्यत्सर्वनामस्थानादिति । सर्वनामस्थानेऽव्या-
पारः । यदि केन चित्प्राप्नोति तेन भविष्यति ।
पूर्वेण च प्राप्नोति ॥

(प्रदीपः) नाप्रतिषेधादिति । प्रसज्यप्रतिषेध प्रति-
षेधशब्देनोक्त ॥

(उद्ध्योतः) स्वादिष्व ॥ १७ ॥ पर्युदासेष्वर्थ प्रतिषेधोऽ-
स्त्वैवेत्यत आह—प्रसज्येति । शब्दप्रतिषेध इति भावः ॥

(१०६० समाधानान्तरवार्तिकम् ॥ २ ॥)

॥ * ॥ अप्राप्तेर्वा ॥ * ॥

(भाष्यम्) अथ वा—अनन्तरा या प्राप्तिः सा
प्रतिषिध्यते । कुत एतत् ? । अनन्तरस्य विधिर्वा
भवति प्रतिषेधो वेति । पूर्वा प्राप्तिरप्रतिषिद्धा
तथा भविष्यति ॥

(प्रदीपः) अप्राप्तेर्वेति । प्रसज्यप्रतिषेधवाश्रयणेपि न
दोष इत्यर्थः ॥

(आक्षेपभाष्यम्)

ननु चेयं प्राप्तिः पूर्वा प्राप्ति बाधते ॥

(प्रदीपः) ननु चेयमिति । परत्वादिति भावः । स्वा-
दिष्विति प्राप्ति प्रतिषेधो बाधते । तत्र यथा देवदत्तस्य
हन्तरि हतेपि न पुनः प्रादुर्भाव एवं पदसंज्ञा न स्यादित्यर्थः ॥

१ 'नेत्व्या' ॥ २ 'प्राप्तौ बाधो' ॥ ३ अयं कोष्ठकान्तर्गतपाठ कुत्रापि
नोपलभ्यते ॥ "न लुमताऽङ्गस्य" इत्यत्र तु 'एवं तर्हि योगविभागः करि-
ष्यते—' इत्युपक्रमेण भाष्यस्तत्रग्रन्थत्वं प्रतीयते । अत्र तु 'अथवा योग-
विभागः करिष्यते' इति ग्रन्थेन समाधानान्तरत्वप्रतीत्या व्याख्याग्रन्थत्वं

(परिहारभाष्यम्)

नोत्सहते प्रतिषिद्धा सती बाधितुम् ॥

(प्रदीपः) नोत्सहत इति । स्वादिष्विति प्राप्ति
किं पूर्वस्याः प्राप्तेर्वाधिकास्त्वथ निषेधस्य बाधेति । तत्र
प्राप्तेर्बाधो न युज्यते इत्यप्राप्त्यनुमानं बाध इत्यपवादविषय-
परिहारेणोत्सर्गस्य प्रवर्तनात्स्वादिष्विति प्राप्तिस्तत्रासती कथं
बाधकत्वमासादयेत् । यथा वृक्षावित्यत्र नादिचीति प्रति-
षेधारम्भात्तद्विषये पूर्वसर्वर्णदीर्घस्याभावाद् वृद्धिः प्रति बाधक-
त्वाभावाद् वृद्धिः प्रवर्तते तथेह सुवन्तं पदमिति पदसंज्ञेत्यर्थः ॥

(उद्ध्योतः) प्राप्तबाधो न युज्यत इति । गौरवादिति
भावः ॥ आसादयेदिति । अनेन देवदत्तहन्तृहृत-यायस्यायम-
विषय इति दर्शितम् । हननजातीयप्राप्तेरेवाभावादिति भावः ॥

(१०६१ समाधानान्तरवार्तिकम् ॥ ३ ॥)

[॥ * ॥ योगविभागाद्वा ॥ * ॥]

(भाष्यम्) अथ वा योगविभागः करिष्यते—
"स्वादिषु" पूर्वं पदसंज्ञं भवति । ततः "सर्व-
नामस्थानेऽयच्चि" पूर्वं पदसंज्ञं भवति । ततः
"भम्" भसंज्ञं च यजादावसर्वनामस्थान इति ॥

(प्रदीपः) सर्वनामस्थानेऽयचीति । असर्वनामस्थाने
इत्यत्र नञ् श्रुतो यचीत्यनेन सवन्वं नीयते । यकारादि सर्व-
नामस्थानं नास्तीति यग्रहणमुत्तरार्थम् । तेनाजादौ सर्व नाम-
स्थाने पदसंज्ञा निषिध्यते, न तु हलादाविति राजेज्यत्रापि
भवति ॥ भसंज्ञं चेति । भसंज्ञाविधौ असर्वनामस्थानेनैव
नञ्संबध्यते ॥

(उद्ध्योतः) अयजादौ सर्वनामस्थाने इत्यर्थमत्र वारयति—
असर्वेति । यजादौ सर्वनामस्थाने पद नैत्यर्थः । तादृशार्थे हि
योगविभागवैयर्थ्यं स्यादिति भावः ॥ ननु यग्रहणं व्यर्थं तदादि-
सर्वनामस्थानाभावादत आह—यकारादौति ॥ नन्वेव भविधा-
वपि तथैव सवन्वं स्यादत आह—भसंज्ञेति ॥

(आक्षेपभाष्यम्)

यदि तर्हि सावपि पदं भवति, एचः भुतविकारे
पदान्तग्रहणं चोदितम् । इह मा भूत्—भद्रं करोषि
गौरिति । तस्मिन्क्रियमाणेपि प्राप्नोति ॥

(प्रदीपः) गौरिति । अत्र स्वादिष्विति पदसंज्ञाया
सत्या पूर्वस्यार्थस्यादुत्तरस्येदुताविति प्रसज्येत ॥

(समाधानभाष्यम्)

वाक्यपदयोरन्त्यस्येत्येवं तत् ॥

वार्तिकपाठमन्तरा न सम्भवति । तस्मात्—वार्तिकपाठच्छुटितो भवेदिति मत्वा
वार्तिकं लिखितमस्माभिः ॥ भाष्यकृतैव पक्षान्तरत्वेनोक्तमिति चेद् नैवाव-
श्यको वार्तिकपाठ इति कोष्कमव्ये स्थापित इति बोध्यम् ॥

(प्रदीपः) वाक्यपदयोरिति । वाक्यस्य चात्र विसर्जनीयोन्यो नत्वौकार ॥

(शेषपूरणाधिकरणम्)

(१०६२ आक्षेपवार्तिकम् ॥ ४ ॥)

॥ * ॥ भुवद्वय्यो धारयद्वय्यः पद-
संज्ञा ॥ * ॥

(भाष्यम्) एतयोः पदसंज्ञा वक्तव्या । भुवद्वय्यः धारयद्वय्यः ॥ स्वादिष्व सर्वनामस्थाने ॥ १७ ॥

(प्रदीपः) भुवद्वय्य इति । तसौ मत्वर्थ इति भसंज्ञा प्राप्तौ पदसंज्ञाविधि ॥ १७ ॥

(उद्ध्योतः) मनुपि स्वादिष्वित्यनेनैव सिद्धमत आह—तसाविति ॥ १७ ॥

(इति पदसंज्ञाप्रकरणम् ॥)

(अथ भसंज्ञाप्रकरणम् ॥)

(१७२ भसंज्ञासूत्रम् । १ । ४ । २ आ ७ सू.)

२५८ यचि भम् ॥ १ । ४ । १८ ॥

(अनिष्टापत्तिवारणाधिकरणम्)

(१०६३ आक्षेपवार्तिकम् ॥ १ ॥)

॥ * ॥ भसंज्ञायामुत्तरपदलोपे षषः
प्रतिषेधः ॥ * ॥

(भाष्यम्) भसंज्ञायामुत्तरपदलोपे षषः प्रतिषेधो वक्तव्यः । अनुकम्पितः षडङ्गुलिः षडिकः ।

(प्रदीपः) यचि भम् ॥ १८ ॥ षडिक इति । षडङ्गुलिशब्दादनुकम्पाया बह्वचो मनुष्यनाम्न इति ठचि कृते ठाजादावूर्ध्वमिति ङुलिशब्दस्य लोपे यस्येति चेत्यकारलोपे च कृते तुल्यावधिकया भसंज्ञाया प्रत्ययलक्षणेन सुबन्तं पदमिति प्राप्ताया पदसंज्ञाया बाधनाज्ज्ञत्वं न स्यादिति वचनम् ॥

(उद्ध्योतः) यचिभम् ॥ १८ ॥ सपूर्णात्तरपदस्य लोपविधायकाभावादुत्तरपदलोपे इत्यसंगतमत आह—षडङ्गुलीति । एव च स फलित इति भावः ॥ ज्ञत्वं न स्यादिति । तत्तत्सपादसंज्ञाध्यायीत्यकार्यप्रवृत्तिरित्यतया पूर्वं न ज्ञत्वमिति भावः ॥

(१०६४ समाधानवार्तिकम् ॥ २ ॥)

॥ * ॥ सिद्धमचः स्थानिवत्त्वात् ॥ * ॥

(भाष्यम्) सिद्धमेतत् ॥ कथम् ? । अचः स्थानिवद्भावाद्भसंज्ञा न भविष्यति ॥

(प्रदीपः) सिद्धमच इति । अचो लोपस्येत्यर्थः । तत्र भसंज्ञाया विधीयमानायामकारलोपस्य स्थानिवत्त्वादकाद्वि० ३०

रान्तमेतद्भसंज्ञा प्रतीति भिन्नावधिविधेयत्वाद्भसंज्ञयोर्बाध-
बाधकभावाभावः । न पदान्तेति स्थानिवत्त्वनिषेधोत्र न भवति । यत्र पदान्तो विधीयते तत्रासौ निषेधः यथा कौ स्तः कानि सन्तीति । अत्र हि वकारो यकारश्च पदान्तो विधेयः । इह तु पूर्वमेव ज्ञत्वं प्रवृत्तम्, न त्विदानीं विधेयम् ॥

(उद्ध्योतः) ननु नाचः स्थानिवत्त्व किं तु तदादेशस्येत्यत आह—लोपस्येति ॥ यत्र पदान्त इति । पदचरमावयव इत्यर्थः ॥ न त्विति । उक्तरीत्या पूर्वमप्रवृत्तेरिदं चिन्त्यम् । तस्मादयमर्थः—षषष्ठाजादीतिवचनबोधितद्वितीयादच ऊर्ध्व लोपविधा-
यकवचनप्रवृत्तिप्रामाण्यादत्र भवेत् न स्थानिवत्त्वप्रतिषेध इति ॥

(आक्षेपभाष्यम्)

इहापि तर्हि प्राप्नोति—वागाशीर्दत्तः वाचिक इति ॥

(समाधानभाष्यम्)

वक्ष्येत्येतत्—“*सिद्धमेकाक्षरपूर्वपदानामुत्तर-
पदलोपवचनात् * ॥”

(प्रदीपः) सिद्धमिति । उत्तरपदलोपस्य हलजादेश-
त्वान्नास्ति स्थानिवत्त्वमिति तुल्यावधिकया भसंज्ञाया पदसंज्ञा वाच्यते ॥

(आक्षेपभाष्यम्)

इहापि तर्हि प्राप्नोति—षडङ्गुलिः षडिक इति ॥

(परिहारभाष्यम्)

वक्ष्येत्येतत्—“*षषष्ठाजादिवचनात्सिद्धम्” इति ॥

(उद्ध्योतः) भाष्ये—षषष्टेति । एकाक्षरपूर्वपदानामित्यत्र षड्भिन्नैकाक्षरेति वाच्यमित्यर्थः ॥

(शेषपूरणाधिकरणम्)

(१०६५ आक्षेपवार्तिकम् ॥ ३ ॥)

॥ * ॥ नभोङ्गिरोमनुषां वत्युप-
संख्यानम् ॥ * ॥

(भाष्यम्) नभोङ्गिरोमनुषां वत्युपसंख्यानं कर्तव्यम् । नभस्वत् । अङ्गिरस्वत् । मनुष्वत् ॥

(प्रदीपः) मनुष्वदिति । सत्या पदसंज्ञायां स्त्वं स्याद् न तु पत्वमपदान्तस्येति वचनात् ॥

(उद्ध्योतः) नभोङ्गिर इति भाष्ये । अत्र वतिस्तेन तुल्यमित्यादिविहित ॥ ननु मनुष्यशब्दे सान्तत्वाभावेन स्त्वाप्राप्तेर्भत्वमनर्थकमत आह—सत्यामिति । मनेरुसिर्बाहुलकादिति भावः ॥

(१०६६ आक्षेपवार्तिकम् ॥ ४ ॥)

॥ * ॥ वृषण्वस्वश्वयोश्च ॥ * ॥

(भाष्यम्) वृषण्व इत्येतस्य वस्वश्वयोर्भसंज्ञा व-

क्तव्या । वृषण्वसुः । 'वृषणश्वस्य यच्छिरः' 'वृषणश्वस्य मेने' ॥ यच्च भम् ॥ १८ ॥

(प्रदीप) वृषण्वसुरिति । पदत्वे सति पदान्तस्येति निषेधाणत्वं न स्याद् नलोपश्च प्रसज्येत । भत्वे तु सत्यल्लोपो ऽन इत्यकारलोपोत्र न भवति । अङ्गसंज्ञाया अभावात् । अङ्गस्येति च तत्राधिकारात् । उपसख्यानान्येतानि च्छन्दोविषयाणीत्याहु ॥ १८ ॥

(उद्ध्योतः) ननु वाचित्के वृषणिति णान्तश्रवणेन णान्तशब्दे भव व्यर्थमत आह—पदान्तस्येति । प्रयोगस्थकृतणत्वानुकरण तदिति भावः ॥ अङ्गसंज्ञाया अभावादिति । अन्तर्वृत्तिविभक्ते-
रुक्ता लुप्तत्वाद् वसोश्च प्रत्ययत्वाभावादिति भावः ॥ छन्दोविषयाणीति । भाषायामप्रयोगादिति भावः ॥ १८ ॥

(१७३ भसंज्ञासूत्रम् ॥ १ । ४ । २ आ. ८ सू. ॥)

२५९ तसौ मत्वर्थे ॥ १ । ४ । १९ ॥

(अर्थग्रहणप्रयोजनाधिकरणम्)

(अनुयोगभाष्यम्)

अर्थग्रहणं किमर्थम् । न "तसौ मतौ" इत्येवोच्येत ? ॥

(प्रदीपः) तसौ मत्वर्थे ॥ १९ ॥ अर्थग्रहणमिति । स्वादिष्विति वर्तते तत्रैवं सबन्ध क्रियते—मतौ यः स्वादिष्विति इति । शब्दे च वृत्त्यसम्भवात्तदर्थवृत्तिर्विज्ञास्यते इति प्रश्नः ॥

(उद्ध्योतः) तसौ ॥ १९ ॥ नन्वर्थग्रहणाभावे मतावेव स्वात्रान्यत्रेत्यत आह—स्वादिष्वितीति ॥ मतौ य इति । सामानाधिकरण्ये हि तदनुवृत्तिर्निष्फला स्यादव्यभिचारादिति भावः ॥

(समाधानभाष्यम्)

"तसौ मतौ" इतीयत्युच्यमाने इहैव स्यात्—पयस्वान् यशस्वान् । इह न स्यात्—पयस्वी यशस्वी । अर्थग्रहणे पुनः क्रियमाणे मतुपि च सिद्धं भवति, यश्चान्यस्तेन समानार्थस्तस्मिन् ॥

(प्रदीपः) इहैव स्यादिति । मतौ स्वादाविति सामानाधिकरण्येन मुख्यकल्पनया सबन्धे सम्भवत्यर्थग्रहणं न लभ्यत इति भावः ॥ पयस्वानिति । मत्वर्थीयप्रकरणे ऽन्यतरस्याग्रहणानुवर्तनाद् विनिना मतुव् न बाध्यते ॥

(उद्ध्योतः) मुख्येति । उपरजकतया विशेषणमिति भावः । नन्वसन्तत्वादिनिना मतुव् बाध्यतेत्यत आह—मत्वर्थीयेति ।

१ 'प्रयोगस्था' ॥ २ 'तद्भावा' ॥

३ मनोरमायां तु ककुक्षन्त इत्यशुनासिकवारणायां सूत्रे तकारात्पाठ-
दकारप्रक्षेपोद्गीकृतः । स च 'यच्च भन्तसौ मत्वर्थे' इति सहितापाठे
'झरो झरि सबर्णे' इति लोपेन सम्भवति । तथाच व्यञ्जनदकार-सखरन-
कारयो- समाहारं कृत्वा सकारेणेतरेतरयोगाद्वन्द्व इति तकारद्वयान्मूनपाठो-

(आक्षेपभाष्यम्)

यद्यर्थग्रहणं क्रियते पयस्वान् अत्र न प्राप्नोति । किं कारणम् ? । नहि मतुव् मतुवर्थे वर्तते ॥

(प्रदीपः) नहि मतुविति । उपलक्षणस्यान्योपलक्षणे चरितार्थत्वात् स्वतः कार्यं प्रति निमित्तत्वावगमाभावात् ॥

(उद्ध्योतः) अन्योपलक्षणे । अन्यबोधने । जहल्लक्षणाया-
मतद्रुणवहुव्रीहौ चोपलक्षणस्य कार्ययोगो न दृष्टचर इति भावः ॥

(परिहारभाष्यम्)

मतुवपि मतुवर्थे वर्तते । तद्यथा—देवदत्तशालायां ब्राह्मणा आनीयन्तामित्युक्ते यदि देवदत्तोपि ब्राह्मणो भवति, सोऽप्यानीयते ॥ तसौ मत्वर्थे ॥ १९ ॥

(प्रदीपः) मतुवपीति । अस्यास्मिन्निति मतुपोरर्थः । स च विनादीनामिव मतुपोपीति भावः ॥ तद्यथेति । अयमत्रार्थः—यत्र रूपान्तरेणोपलक्षणत्वं रूपान्तरेण च कार्ययोग प्रतिपाद्यते तत्रोपलक्षणस्यायुपलक्ष्यरूपसद्भावे सति कार्ययोगो भवति । तद्यथा—देवदत्तशालायां ब्राह्मणा आनीयन्तामित्युक्ते सति ब्राह्मण्ये देवदत्तस्याप्यानयनं भवति । कार्यनिमित्तरूपान्तराभावे तु न भवत्युपलक्षणस्य कार्ययोगः । यथा देवदत्तशाला मिथयामिति ॥ १९ ॥

(उद्ध्योतः) ननूपलक्षणस्यापि कार्यान्वयेऽतिप्रसङ्गोऽत आह—
अयमत्रेति । यत्र रूपान्तरेणेति । यथा दृष्टान्ते देवदत्तत्वेनो-
पलक्षणात् ब्राह्मणत्वेन कार्ययोगस्तथा प्रकृते मतुत्वेनोपलक्षणात्
मत्वर्थकत्वेन कार्ययोग इति भावः ॥ रूपान्तराभावे त्विति ।
उपलक्ष्यतावच्छेदकरूपस्योपलक्षणेऽभावे त्वित्यर्थः । यथा शालात्व
न देवदत्ते इति भावः ॥ १९ ॥

(१७४ भसंज्ञासूत्रम् ॥ १ । ४ । २ आ. ९ सू. ॥)

२६० अयस्मयादीनि च्छन्दसि ॥

१ । ४ । २० ॥

(१०६७ आक्षेपवार्तिकम् ॥ १ ॥)

[॥ * ॥ उभयसंज्ञान्यपि ॥ * ॥]

(भाष्यम्) उभयसंज्ञान्यपीति वक्तव्यम् । स सुष्ठु-
भा स ऋकता गणेन ॥ अयस्मयादीनि ॥ २० ॥

(प्रदीपः) अयस्मयादीनि ॥ २० ॥ आनन्तरीयसं-
ज्ञाविधानद्वारेणैव निपातनं प्राप्तमित्याह—उभयसंज्ञान्य-

सहितपाठे बोध्यः ॥ स च सखरतकारपाठे न सम्भवतीति खररहित-तकार-
पाठ एव समीचिनः । तथा पाठे च 'न व्यञ्जनपरस्मैकस्यानेकस्य वा (सजा-
तीयव्यञ्जनस्य) श्रवणं प्रति विशेषोक्तिः' इति पाठभाष्यदर्शितरीत्या विशेषा-
भावात् समावेशः सम्भवतीति लेखकप्रमादकृत एवैकतकारपाठ इति बोध्यम् ॥

४ अथ कोष्ठकान्तर्गतपाठो न कुत्राप्युपलभ्यते ॥

पीति । ऋकतेति । पदत्वात्कुर्वं भत्वाज्जृवं न भवति । जश्त्वविधानार्थपदसंज्ञावाधनाय भसज्ञाप्रवर्तनात् तन्निबन्धन-कार्याभावः ॥ २० ॥

(उद्ध्योतः) अयस्सया ॥ २० ॥ इत्याहेति । इत्यत आहैत्यर्थः ॥ ननु भत्वे किं फलमत आह—जश्त्वमिति ॥ २० ॥

(इति भसंज्ञाप्रकरणम्)

(अथ वचननियमप्रकरणम् ।)

(१७५ बहुवचननियमसूत्रम् । १ । ४ । २ आ. १० सू.)

२६१ बहुषु बहुवचनम् ॥ १ । ४ । २१ ॥

(बहुष्वित्यस्य गुणप्रधानताधिकरणम्)

(अनुयोगभाष्यम्)

“बहुषु बहुवचनम्” इत्युच्यते । केषु बहुषु ? ।

(प्रदीपः) बहुषु बहुवचनम् ॥ २१ ॥ केषु बहु-ष्विति । जातिवादी प्रत्यवतिष्ठते । जाते प्रातिपदिकार्थत्वे तस्या एकत्वादुद्बुत्वासम्भवात्तत्सहचरितद्रव्यगतं बहुत्वमाश्रयणीयम् । ततश्च वृक्ष इत्यत्रावयवगतबहुत्वसद्भावात्स्याद्बहुवचनमिति भावः ॥

(उद्ध्योतः) बहुषु ॥ २१ ॥ ननु बहुष्वित्युक्तेऽस्य प्रत्यय-नियमत्वात् प्रकृत्येषु बहुष्वित्यर्थः सुलभोऽत आह—जातिवा-दीति ॥ अवयवगतेति । अवयवानामपि वृक्षे शाखेत्यादिव्यव-हाराज्जातिसहचरितत्वादिति भावः ॥

(समाधानभाष्यम्)

अर्थेषु ।

(प्रदीपः) अत्रोत्तरम्—अर्थेष्विति । अस्याप्ययं भावः—द्रव्यं पदार्थः । तत्राभिधेयगतमेव बहुत्वमाश्रीयते । वृक्षशब्दस्य चावयवी वाच्यो न त्ववयवा । आकृतिपक्षेपि प्रत्यासत्त्या तदाधारद्रव्यगतं बहुत्वमाश्रीयते, न त्ववयवगतम् । दारा इत्यादौ त्ववयवावयव्यभेदविवक्षाया बहुत्वमाकृत्याधार-गतमेव बहुवचनवाच्यमित्यदोषः ॥

(उद्ध्योतः) नत्ववयवेति । तादृशपरम्पराग्रहणे मानाभा-वादिति भावः ॥ नन्वेव दारा इत्यादावाधारगतबहुत्वाभावाद-व्याप्तिः । अवयवगततदाश्रयणे तु वृक्षा इत्यादावपि दोषोऽत आह—दारा इति । ईदृशाभेदोपचारेण वृक्षा इत्यादौ नानिष्ठापादनमन-भिधानादिति भावः ॥

(आक्षेपभाष्यम्)

यद्येवं ‘वृक्षः प्लक्षः’ अत्रापि प्राप्नोति । बहवस्ते-र्थाः—मूलं स्कन्धः फलं पलाशमिति ॥

(प्रदीपः) इतरोऽगृहीताभिप्रायः आह—यद्येवमिति । अर्थशब्दो भवता वस्तुपर्यायः प्रयुक्तः । मूलादीनि च बहूनि वस्तूनि मन्यन्ते ॥

(उद्ध्योतः) वस्त्विति । दारा इत्याद्यनुरोधाद्वस्तुपर्याय अव-श्याश्रयणीयः । एव च वृक्ष इत्यादौ दोष इति भावः ॥

(समाधानभाष्यम्)

एवं तर्हि एकवचनं द्विवचनं बहुवचनमिति शब्दसंज्ञा एताः । येष्वर्थेषु स्वादयो विधीयन्ते तेषु बहुषु ॥ केषु च स्वादयो विधीयन्ते ? । कर्मादिषु ॥

(प्रदीपः) एवं तर्हीति । अयमर्थः—नेदं स्वातन्त्र्येण विधायकं किं तर्हि ? विहितानामनेन नियमः क्रियते । बहु-वचनादिभिर्निष्पन्नशब्दसंज्ञाभिः सुप्तिदोत्र प्रत्याप्यन्ते । तेषां च शास्त्रान्तरेण स्थिते विधाने इदमारभ्यमाणं नियमाय भ-वति । न त्वदमेव विशिष्टार्थानुवादेन सुप्तिदोर्विधायकमित्ये-तच्छब्दसंज्ञा एता इत्यनेन प्रदर्श्यते ॥ येष्वर्थेष्विति ॥ क्वचित्तु पाठः एवं तर्हि येष्वर्थेष्विति । एकवचनमि-त्यादि तु भाष्यं नास्त्वेष ॥ अयमर्थः—पञ्चक प्रातिपदिकार्थः । तथा हि—दधि पश्येत्यादौ विभक्तिश्रवणमन्तरेणापि पञ्चो-प्यर्थाः प्रतीयन्ते स्वार्थादयः । विभक्त्यस्तु क्वचिद्ध्योतकत्वे-नापेक्ष्यन्ते । तत्रानिर्दिष्टार्थाः प्रत्ययाः स्वार्थे भव-न्तीति सख्याया कर्मादिषु च सिद्धा एव स्वादयः । अनेन तु नियम्यन्ते । तत्र कर्मादिशक्त्यैकार्थसमवेत एव बहुत्वे बहु-वचनं भवति, न त्ववयवगते ॥

(उद्ध्योतः) नन्ववयवगतबहुत्वाश्रयेण बहुवचने प्रसजिते एकवचनादीनां शब्दसंज्ञात्वकथनमसंगतमत आह—नेदमिति ॥ विहितानामिति । न च सुप्तिद्व्येकवाक्यतया विधायकमेवेदम् । अन्योन्याश्रयपरिहाराय भाविसंज्ञाविज्ञानाश्रयणापत्तेः ॥ निष्पन्नश-ब्दसंज्ञाभिरिति । निष्पन्नशब्दस्य संज्ञाभूतैरित्यर्थः ॥ प्रदर्श्यत इति । नियमश्च यद्वतैकत्वादेषु प्राप्तिस्तद्विषय एव, कर्मादिगतै-कत्वादेषु च तेषां प्राप्तिरिति न मूलादिगतबहुत्वे तेषां प्राप्तिरिति भावः । तदाह—भाष्ये—येष्वर्थेष्विति । इदं श्रुत्यपरं पूर्ववाक्यो-पदर्शितनियमोपपादकत्वात् ॥ तत्र श्रुत्यवयवमुपपादयति—पञ्चक इति ॥ नन्वेव विभक्त्युपादानं व्यर्थमत आह—विभक्त्य-स्त्विति ॥ कर्मादिशक्त्येति । अनेन कर्मादिशब्देभ्यो विभ-क्तीनां वैधर्म्यं दर्शितम् ॥

(समाधानवाचकभाष्यम्)

न वै कर्मादयो विभक्त्यर्थाः । के तर्हि ? । एक-त्वादयः ।

(प्रदीपः) नवै कर्मादय इति । अनभिहितं इति सूत्रारम्भसामर्थ्यात्कर्मादीनां नैव विभक्तिवाच्यत्वमिति मन्यते । तेषां हि विभक्त्यर्थत्वे तिङ्कृतद्धितसमासैस्तोषूक्तेषु गतार्थत्वा-द्वितीयादीनां प्रसङ्ग एव नास्ति किमनभिहिताधिकारेण ॥

(उद्ध्योतः) इतरः प्रत्यासत्त्या कर्मगतबहुत्वे बहुवचनमिति नावयवगतबहुत्वमादायातिप्रसङ्ग इति मत्वाह—न वै इत्यादि । भाष्ये ॥ प्राधान्येन सूत्रे विभक्तिश्रुत्येतयोक्ता इत्यर्थः । तत्रैकत्वादेषु

बहुष्विति तु वक्तुमशक्यमिति भावः ॥ ननु कर्मणि द्वितीयेत्याद्यनुशासनात्कथं तेषामवाच्यत्वमत आह—अनभिहितेति । अनुशासनं तु द्योतकत्वेनाप्युपपन्नमिति भावः ॥ किमनभिहिताधिकारेणेति । द्योतकत्वे तु यथा प्रकृत्युक्ते भवन्ति एव तिङादिभिरभिहितेपि स्युरिति तद्व्यावृत्त्यर्थमनभिहिताधिकार आवश्यक इति भावः ॥ अनभिहितसूत्रेत्यादेश्न्यस्यात्र प्रतीके उपयोगश्चिन्त्यः । अत एव न वै कर्मादय इति प्रतीकपाठोऽसाप्रदायिक इति बहवः ॥ तदा पञ्चकप्रतिपदिकार्थपक्षोपपादकोय ग्रन्थः ॥

(समाधानसाधकभाष्यम्)

एकत्वादिष्वपि वै विभक्त्यर्थेष्ववश्यं कर्मादयो निमित्तत्वेनोपादेयाः—कर्मण एकत्वे, कर्मणो द्वित्वे, कर्मणो बहुत्वे इति ।

(प्रदीपः) एकत्वादिष्वपीति । वाक्यैकवाक्यत्वे सति महावाक्यं सपद्यते—कर्मण्यनभिहिते यदेकत्वं तत्रैकवचनमित्यादि ॥

(उद्ध्योतः) अत्रापि पक्षे एकत्वादीनामाश्रयाकाङ्क्षाया कर्मादीनामेव प्रत्यासत्त्या सम्भवेन च तत्त्वमित्याशयेनाह—भाष्ये—एकत्वादिष्वपीति । सूत्रे प्राधान्येन विभक्त्यर्थोक्तत्वात् तदर्थः ॥ तत्र प्रत्यासत्तिं दर्शयति—वाक्यैकेत्यादिना ॥ कर्मण्यनभिहिते यदेकत्वमिति । एकत्वादेराश्रयाकाङ्क्षानिवृत्तये एवमेकवाक्यतेति भावः ॥ भाष्ये—कर्मादयो निमित्तत्वेनेति । विशेषणत्वेनेत्यर्थः ॥

(आक्षेपभाष्यम्)

स तर्हि तथा निर्देशः कर्तव्यः । नह्यन्तरेण भावप्रत्ययं गुणप्रधानो भवति निर्देशः ॥ इह च 'इत्येके मन्यन्ते' 'तदेके मन्यन्ते' इति परत्वादेकवचनं प्राप्नोति ॥

(प्रदीपः) स तर्हीति । बहुत्वे इत्येकमित्यर्थः ॥ एके मन्यन्त इति । प्रातिपदिकार्थे एकत्वमप्यस्ति बहुत्वं च । द्योकयोरित्यत्र च विशेषानुपादानार्थावान् कश्चिदेकशब्दार्थस्य ग्रहणेन भाव्यम् । तत्र परत्वादेकवचनप्रसङ्गः ॥

(उद्ध्योतः) नह्यन्तरेणेति । तदर्थे भावप्रत्ययस्य साधुतया विधानेन केवलस्यासाधुत्वादिति भावः ॥ नन्वस्य सख्यावाचकत्वाभावात् दोषोऽत आह—द्योकयोरित्यत्रेति ॥

(आक्षेपबाधकभाष्यम्)

“बहुषु बहुवचनम्” इत्येष योगः परः करिष्यते ॥

(आक्षेपसाधकभाष्यम्)

सूत्रविपर्यासः कृतो भवति ॥ इह च 'बहुरोदो' 'बहुः सूप' इति परत्वाद्वहुवचनं प्राप्नोति ॥

१ 'घावत्' ॥ २ 'तन्न' इत्यत्र पाठ सर्वेषु पुस्तकेषु पलभ्यमानोपि न साप्रदायिकः सार्वत्रिकभाष्यशैलीविरुद्धत्वात् । भाष्यकृता कापि तादृशलेखस्याकृतत्वात् । 'नैषदोषः' इत्यनेन पौनरुक्त्यापत्तेश्च ॥ 'तत्र' इत्यत्रमपि भाष्यशैलीविरुद्ध एव ॥ ३ गुणिपर इत्यर्थः ॥ ४ विशेष्यते इत्यर्थः । गुणविशेषणतानिरूपितविशेष्यताशाली गुणो विवक्ष्यते इति यावत् ॥

(प्रदीपः) इह चेति । इह यदि द्योकयोरिति योगात्परोर्यं योगः क्रियते तदा विशेषाभावाद्द्वैपुल्यरूपस्यापि बहुत्वस्य ग्रहणे सति परत्वाद्वहुवचनप्रसङ्गः ॥

(उद्ध्योतः) नन्वस्य पूर्वत्वेन परत्वादित्यसंगतमिति मत्वाह—इह यदीति ।

(समाधानभाष्यम्)

नैष दोषः । यत्तावदुच्यते—नह्यन्तरेण भावप्रत्ययं गुणप्रधानो भवति निर्देश इति ॥ [तन्न] अन्तरेणापि भावप्रत्ययं गुणप्रधानो भवति निर्देशः । कथम् ? । इह कदाचिद्गुणो गुणविशेषको भवति । तद्यथा—'पटः शुक्लः' इति । कदाचिच्च गुणिना गुणो व्यपदिश्यते 'पटस्य शुक्लः' इति । तद्यदा तावद्गुणो गुणविशेषको भवति 'पटः शुक्लः' इति तदा सामानाधिकरण्यं गुणगुणिनोः, तदा नान्तरेण भावप्रत्ययं गुणप्रधानो भवति निर्देशः । यदा तु गुणिना गुणो व्यपदिश्यते 'पटस्य शुक्लः' इति स्वप्रधानस्तदा गुणो भवति,—तदा द्रव्ये षष्ठी, तदान्तरेण भावप्रत्ययं गुणप्रधानो भवति निर्देशः ॥ न चेह वयमेकत्वादिभिः कर्मादीन्विशेषयिष्यामः । किं तर्हि ? । कर्मादिभिरेकत्वादीन् विशेषयिष्यामः ॥ कथम् ? । एकस्मिन्नेकवचनम् ॥ कस्यैकस्मिन् ? । कर्मणः ॥ द्वयोर्द्विवचनम् । कयोर्द्वयोः ? । कर्मणोः ॥ बहुषु बहुवचनम् । केषां बहुषु ? । कर्मणामिति ॥

(प्रदीपः) गुणविशेषक इति । अत एव वचनादन्तिर्लक्ष्यं षष्ठीसमासप्रतिषेधः । शेषषष्ठ्या वा समासः ॥ सामानाधिकरण्यमिति । मनुव्लोपादभेदोपचाराद्वा ॥ तदा नान्तरेणेति । गुणवाचिनः शुक्लशब्दाद्भावप्रत्यये कृते गुणः प्रतीयते नान्यथेत्यर्थः ॥ द्रव्ये षष्ठीति । षष्ठीग्रहणं व्यतिरेकविभक्तेरुपलक्षणार्थम् । गुणिनो ह्यावारत्वविवक्षायाः सप्तम्यपि भवति । यथैवेह कर्मणि या सख्येति ॥

(उद्ध्योतः) ननु कर्तरि चेत्यादिषष्ठीसमासनिषेधः स्यादत आह—अत एवेति ॥ अनित्यत्वस्य भाष्यानुक्तत्वादाह—शेषेति ॥ सामानाधिकरण्यमेकार्थवृत्तित्वात् ॥ ननु गुणगुणिनोरल्यन्तभेदात्कथं तदित्यत आह—मनुव्लोपादिति ॥ अभेदोपचाराद्वेति । उपचरिताभेदस्योद्भूतत्वेन विवक्षणादिति भावः ॥ गुणः प्रतीयते इति । निष्कृष्टो गुणः प्रतीयत इत्यर्थः ॥ ननु द्रव्ये षष्ठीति भाष्यदर्शनाद्विभक्त्यन्तरस्य किमसाधुत्वम् ? , नेत्याह—उपलक्षणेति । पटे शङ्क इति प्रयोगात्सप्तम्यन्तस्य कर्त्रा-

५ 'तत्प्रयोजक' इति सौत्रनिर्देशाच्चेत्यपि बोध्यम् ॥ ६ 'दन्तिलस्तृज-काभ्यां कर्तरि षष्ठी' इति क्वाचित्का पाठस्तु न साप्रदायिकः उद्ध्योतविरोधात् ॥ ७ कर्तरि चेत्यादीति । कर्तरिचेति इत्यस्य आदि प्रथम—'तृजकाभ्यां कर्तरि' इति तत्त्वज्ञेनेत्यर्थः । यथाशक्ते 'गुणिकर्तृकविशेषणाश्रया—' इति बोधे द्वितीयपक्षतो भेदात्तुपपत्तेरिति बोध्यम् ॥

द्यन्वयद्वारैव क्रियान्वय इति गुणिनो गुणव्यपदेशकत्वेपि सप्तमी भवतीति भावः ॥ अत्र व्यतिरेकविभक्तिर्भावप्रधानतातात्पर्यग्राह-
कोपलक्षणम् । तेन जात्याख्यायामित्यादिसूत्रस्थभाष्येण न वि-
रोधः ॥ तदान्तरेणापीति । अयं भावः—मञ्चा. क्रोशन्तीत्यादौ
यथा मञ्चत्वस्य तत्स्थे आरोपान्मञ्चत्वेनैव तद्वोधस्तथा शुद्धगुणे
तस्यैव भेदेनारोपाद्गुणप्रकारक एव गुणबोधः । गुणे भेदेन गुणारो-
पश्चाद्व्याप्य इति । किं बहुना सर्वत्र लक्षणास्थले प्रवृत्तिनिमित्तारोप
आहार्य एव ॥ भाष्ये—न चेह वयमिति । एकं कर्मैवेवमि-
त्यर्थः । एव च पटस्य शुद्ध इतिवद् भेदनिवन्धनमसर्गबोधकविभ-
क्त्यैव निष्कृष्टगुणप्रतीतेरुपपन्नत्वाद्भावप्रत्ययापेक्षा नास्तीति भावः ॥

(आक्षेपभाष्यम्)

कथं बहुषु बहुवचनमिति ? ।

(प्रदीपः) कथमिति । बहुत्वस्यैकत्वाद्वहाविति भाव्य-
मिति प्रश्नः ॥

(उद्ध्योतः) बहुत्वस्येति । षष्ठ्यन्तपदेन सवन्धिनिदेशाद्गुण-
परतेत्येति भावः ॥

(समाधानभाष्यम्)

एतदेव ज्ञापयत्याचार्यः—‘नानाधिकरणवाची
यो बहुशब्दस्तस्येदं ग्रहणम् । न वैपुल्यवाचिनः’
इति ॥ किमेतस्य ज्ञापने प्रयोजनम् ? । यदुक्तम्
‘बहुरोदनो बहुः सूप इति परत्वाद्वहुवचनं प्राप्नोति’
इति, न स दोषो भवति ॥

(प्रदीपः) एतदेवेति । आश्रयगतं बहुत्वं बहुत्वे गुणे
आरोप्य निर्देशः कृतः । तस्यैतत्प्रयोजनं भिन्नवस्त्वाधारस्य
बहुत्वस्य सख्यारूपस्य ग्रहणं यथा स्यात् । एकाश्रयवर्तिनो
वैपुल्यरूपस्य सा भूदिति ॥

(उद्ध्योतः) नन्वसाधुत्वे शङ्किते प्रयोजनकथनमसङ्गतमत
आह—आश्रयगतमिति । एवमेव द्वयोर्द्विवचनम् । कयोर्द्वयोः ।
कर्मणोरिति भाष्ये द्वयोरित्यादिद्विवचनाद्युपपत्तिर्दृष्टव्या । एव च
धर्मपरत्वेपि न द्विशब्दस्यैकवचनान्तत्वम्, किं तु दारशब्दवद् आरो-
पितसख्यानिमित्त एव प्रत्ययस्तस्मात् । समासे तु विभक्त्यश्रवणा-
दारोपे मानाभावेन द्वेकयोरिति द्विवचनम् । एव च दारपती असे-
जसी इत्येव साधुरिति बोध्यम् ॥ एकाश्रयेति । एव च वैपुल्य-
वाचिग्रहणे बहुवचनमनुपपन्नं स्यादिति भावः ॥

(समाधानभाष्यशेषभाष्यम्)

यदप्युच्यते—‘इत्येके मन्यन्ते, तदेके मन्यन्ते’ इति
परत्वादेकवचनं प्राप्नोतीति ॥ नैष दोषः । एक-
शब्दोऽयं बहुर्थः । अस्त्येव संख्यावाची ॥ तद्यथा—

एको द्वौ बहव इति । अस्त्यसहायवाची ॥ तद्यथा—
एकाग्रयः । एकहलानि । एकाकिभिः शुद्रकै-
र्जितमिति ॥ अस्त्यन्यार्थे वर्तते । तद्यथा—सधमादो
द्युम्न एकास्ताः । अन्या इत्यर्थः ॥ तद्योऽन्यार्थे वर्तते
तस्यैव प्रयोगः ॥

(प्रदीपः) एकशब्दोऽयमिति । द्वेकयोरित्यत्र संख्या-
पदेन द्विशब्देन साहचर्यादेकशब्दस्यास्ति संख्यावाचिनो ग्रह-
णम् । द्वित्वैकत्वयोश्च द्वेकशब्दौ वर्तते इति द्वेकयोरिति द्वि-
वचनेन निर्देशः । अन्यथा बहुवचनं स्यात् । प्रसिद्ध्या च
सख्येयार्थत्वमेकादीनामष्टादशान्तानामुच्यते ॥

(उद्ध्योतः) नन्वस्त्वेके मन्यन्ते इति प्रयोगोऽन्यार्थस्य,
सूत्रे तस्यापि ग्रहणं कुतो नेत्यत आह—द्वेकयोरिति ॥ नन्वेव
बहुवचनापत्तिरत आह—द्वित्वेति । नन्वेवमादशतः संख्याः
संख्येय इति संख्येयव्ययेति सूत्रस्थभाष्यमतप्रवादविरोधोऽत
आह—प्रसिद्ध्या चेति । सख्यार्थकत्वं तु काचित्कमप्रसिद्धमि-
त्याशयः ॥

(नियमार्थतानिर्णयाधिकरणम्)

(अनुयोगभाष्यम्)

किमर्थं पुनरिदमुच्यते ? ।

(प्रदीपः) किमर्थमिति । लौकिकादेव प्रयोगाद्बहुत्वा-
दिषु बहुवचनादीनां व्यवस्था भविष्यतीति प्रश्नः ॥

(उद्ध्योतः) लौकिकादेवेति । महासंज्ञाकरणाच्चेत्यपि बो-
ध्यम् । द्विसाहचर्यादेकबहुशब्दावपि संज्ञाघटकौ सख्याशब्दादेवेति
नातिप्रसङ्गः ॥ बहुत्वादिष्विति । प्रातिपदिकार्थबहुत्वादिष्वि-
त्यर्थः ॥

(१०६८ समाधानवार्तिकम् ॥ १ ॥)

॥ * ॥ सुसिङ्गामविशेषेण विधानाद्
दृष्टविप्रयोगाच्च नियमार्थं वचनम् ॥ * ॥

(भाष्यम्) सुपोऽविशेषेण प्रातिपदिकमात्राद्वि-
धीयन्ते । तिङोऽविशेषेण धातुमात्राद्विधीयन्ते ॥
तत्रैतत्स्याद्यद्यप्यविशेषेण विधीयन्ते नैव विप्रयोगो
लक्ष्यते इति । ‘दृष्टविप्रयोगाच्च’ । दृश्यते खल्वपि
विप्रयोगः । तद्यथा—‘अक्षीणि मे दर्शनीयानि’
‘पादा मे सुकुमाराः’ इति । सुसिङ्गोरविशेषवि-
धानाद् दृष्टविप्रयोगत्वाच्च व्यतिकरः प्राप्नोति ।
इष्यते चाव्यतिकरः स्यादिति । तच्चान्तरेण यत्नं

१ दारपती इति । दारशब्द पतिश्च दारपती इत्यत्र विग्रहे दारशब्दा-
द्बहुवचनेऽपि समासे द्वेकयोरित्यत्रैव द्विवचनमेवेति भावः ॥ एव च Ba-
ngal Asiatic Society मुद्रितपुस्तकेपि दारयती इत्यन्तस्थोपाख्य-
पाठश्चिन्त्य एव । जायापती इत्यत्रैव दारशब्दसमभिव्याहारे पतिशब्दस्यैवौ-

चित्याद्यतिशब्दस्यानौचित्यम् ॥ ‘दारयति’ इति काचित्को ह्रस्वपाठस्तु प्रस-
ङ्गाज्ञानेन क्रियापदत्रान्त्या सर्वथैव चिन्त्य ॥ २ ‘मविशेषविधा’ ॥

३ ‘योगत्वाच्च’ ॥ ४ ‘योगत्वाच्च’ ॥

५ ‘योगाच्च’ ॥

न सिद्धयतीति नियमार्थं वचनम् । एवमर्थमिदमुच्यते ॥

(प्रदीपः) सुप्तिङामिति । सुप्तिङविधानवाक्ये सख्याविशेषानिर्देशाद् विशेषानुपादानेन तेषां विधानमित्यर्थः ॥ यद्यपीति । शास्त्रेऽनुपात्तोऽर्थः प्रयोगादेव व्यवस्थाप्यते इत्यर्थः । सुपस्तावत् स्वार्थे विधीयमाना 'स्वार्थद्रव्यलिङ्गसख्याकर्मादिलक्षणः पञ्चक प्रातिपदिकार्थः' इति दर्शने सख्याया सिद्धा । सख्याविशेषावगतिस्तु लोकात्सिद्धा । तिङोपि कर्तृकर्मणोर्विधीयमाना सख्यायुक्तयोरेव तयोर्वाचका भविष्यन्ति स्वभावतः । सख्याविशेषः प्रयोगदर्शनादवगम्यते इति भावः ॥ अक्षीणीति । द्वित्वेऽपि लोके बहुवचनं दृश्यत इत्यर्थः ॥ विरुद्धः प्रयोगो विप्रयोगः ॥

(उद्ध्योतः) ननु स्वाये विहितानां कथमविशेषविधानमत आह—संख्याविशेषेति । इदमुपलक्षणं कारकविशेषस्यापि । अत एव कर्मणि द्वितीयेत्यादेनियमत्वसिद्धिः ॥ प्रयोगादेवेति । असति विरुद्धप्रयोगे प्रयोगाद् व्यवस्था सिध्यतीति भावः ॥ भाष्ये लक्ष्यतइतीत्यन्ता दृष्टविप्रयोगत्वाच्चेत्यादेरवतारणिका ॥ ननु स्वार्थे विधानेऽपि सख्याया विधानार्थमेतदत आह—सुप इति । स्वार्थद्रव्येति । अत्र स्वार्थशब्देन प्रवृत्तिनिमित्तं द्रव्यशब्देन विशेष्यमतो गुणपरशुक्लादिशब्दे नाव्याप्तिः ॥ लौकिकादिति । घट इत्यादौ जातौ व्यक्तौ वेत्यादिनिर्णयवदिति भावः । एव कर्मणि द्वितीयेत्यादीनामपि नियमत्वः पञ्चकपक्ष एवेति स एव पक्षो मुख्यः । त्रिकादिपक्षस्त्वभ्युच्चय इति तत्त्वम् ॥ नन्वेवमपि तिङ्-ध्वनुपपत्तिः, नहि तत्प्रकृत्यर्थः । सख्या वक्तुं शक्येत्यत आह—तिङोपीति ॥ संख्यायुक्तयोरेव तयोरिति । तयोः सख्याश्रयत्वादिति भावः ॥ पचन्ति भवति पच्यन्ते भवतीत्यादौ कर्तृकर्मणोर्भवत्यादिघटकतिङ्गसंख्यायुक्तयोरभावादिदं चिन्त्यम् ॥ तस्मादारोपितानारोपितसंख्यायुक्तक्रियाकारकभूतयोरित्युचितम् । उक्तोदाहरणयोरनारोपितैकत्ववती क्रिया । कर्तृगतसंख्यारोपस्तु न तत्र आरोपितस्यान्यत्रारोपाभावात् ॥ स्वभावत इति । इदं चिन्त्यमेव स्वभाववादाश्रयणे तस्यापत्यमित्यादेर्वैयर्थ्यापत्तिः । शास्त्रारम्भ-वैयर्थ्यं च । तस्मात्तिङोप्यविशेषेण धातुमात्राद्विधीयन्त इति भाष्यात्संख्याविशेषाद्यनुपादानेनेत्यर्थकात्प्रातिपदिकस्यैव यातो-रपि सख्याकारके अर्थः । ल. कर्मणीत्यपि नियम एव वर्त्तमाने लडित्यादिना स्वार्थे विहितलानुवादेन तत्प्रवृत्ते । करणादि च व्यावर्त्यम् । पाकेन कृतं वैरमित्यादौ तत्त्वप्रतीतिः । तिङि तु नियमे द्योतकाभावात्तदर्थप्रतीतिरित्यन्यत् ॥ लः कर्मणि चेत्यस्यापि कर्मादिवृत्ताद्धातोर्ल इत्येवार्थो वर्त्तमाने लडितिवत् । ध्वनित चेदं स्मृमोरिति सूत्रे भावकर्मणोरित्यस्य भावकर्मवृत्ताद्धातो-रित्यर्थः प्रदर्शयता भाष्यकारेण ॥ सख्यायाश्च कारकस्यैव क्रियायामे-वान्वयस्तिङीति छत्याप्सूत्रे उपपादयिष्यामः ॥ कर्मादयः शब्दाः ।

सुव्नियामकेषु शक्तिपरा, तिङ्सवन्धिशास्त्रेषु शक्तिमत्परा । अत एव तिङ्द्योत्यानां प्रकृत्यर्थविशेषणता । नहि शक्तिः साक्षात्क्रिया-गता । एव च सुपा तिङा च [द्योतकतेत्येव भाष्यसमतम् ॥ न च शत्रादिविषयलस्यापि द्योतकत्वापत्तौ] तत्रापि कर्त्रादेर्विशेषण-तैव स्यादिति महदनिष्टम् । तिङामसत्त्वभूतभावार्थत्वेन तत्स्थानि-लस्य तदर्थकत्वेऽप्यासमाने शक्यमाने च गत इत्यादौ शानचि सत्त्वभूतभावप्रतीत्या तत्स्थानिलस्य तदर्थकत्वाय भावे इत्यस्या-वृत्त्याऽर्थद्वयबोधकत्ववत्कर्त्राद्यशेषावृत्त्या कर्त्रादौ वर्त्तमानात् कर्त्रा-दावर्थे च लकाराणां विधानेनाक्षतेरित्यल विस्तरेण ॥ भाष्ये—निय-मार्थमिति । अक्षीणीत्यादेरसादुत्वमिति भावः ॥ वाक्यभेदेन च नियमो मन्दमतेरेकवाक्यताज्ञानासम्भवात् । एकवाक्यतापक्षेऽपि फलतो नियम एव तद्विनापि तत्र सिद्धिरिति तात्पर्यम् ॥

(अनुयोगभाष्यम्)

अथैतस्मिन्निियमार्थे सति किं पुनरयं प्रत्ययनि-यम एकस्मिन्नेवैकवचनं, द्वयोरेव द्विवचनं, बहुष्वेव बहुवचनमिति । आहोस्विदर्थनियमः—एकस्मिन्ने-कवचनमेव, द्वयोर्द्विवचनमेव, बहुषु बहुवचनमे-वेति ? ॥ कश्चात्र विशेषः ? ॥

(१०६९ प्रत्ययनियमपक्षदूषणवार्तिकम् ॥ २ ॥)

॥ * ॥ तत्र प्रत्ययनियमेऽव्ययानां पद-संज्ञाऽभावोऽसुबन्तत्वात् ॥ * ॥

(भाष्यम्) तत्र प्रत्ययनियमेऽव्ययानां पदसंज्ञा न प्राप्नोति—उच्चैः नीचैरिति । किं कारणम् ? असुबन्तत्वात् ॥

(प्रदीपः) तत्र प्रत्ययनियम इति । प्रत्यया विशि-ष्टाया सख्याया नियता इति नि संख्येभ्योऽव्ययेभ्यस्तेषामनु-त्पादात्पदत्वाभावात्तन्निबन्धनरूपाद्यभावप्रसङ्गः ॥

(उद्ध्योतः) ननु प्रत्ययनियमेऽपि सजातीयापेक्षनियमाश्रय-णादव्ययेभ्यः सिध्यतीत्यत आह—प्रत्यया इति । सामान्यापेक्ष-नियमेऽयं दोष इति भावः ॥

(१०७० अर्थनियमस्य निर्दोषतावार्तिकम् ॥ ३ ॥)

॥ * ॥ अर्थनियमे सिद्धम् ॥ * ॥

(भाष्यम्) अर्थनियमे सिद्धं भवति ।

(प्रदीपः) अर्थनियम इति । अर्था नियता इति तेषु वचनान्तराभावः । प्रत्ययास्त्वनियतत्वादव्ययेभ्योऽपि सिद्ध्य-न्तीत्यर्थः ॥

(उद्ध्योतः) नन्वर्थनियमेऽपि प्रत्ययनियमस्य त्यागे मानाभा-वाद्दोष एवात आह—प्रत्ययास्त्विति ॥ उभयविधनियमस्यैक-वाक्येनालाभादित्यर्थः ॥

(अर्थनियमपक्षाभ्युपगमभाष्यम्)

अस्त्वर्थनियमः ।

(प्रत्ययनियमपक्षाभ्युपगमभाष्यम्)

अथ वा पुनरस्तु प्रत्ययनियमः ।

(आक्षेपस्मारणभाष्यम्)

ननु चोक्तम्—* तत्र प्रत्ययनियमेऽव्ययानां पद-
संज्ञाभावोऽसुबन्तत्वाद् * इति ।

(आक्षेपपरिहारभाष्यम्)

नैष दोषः ।

(१०७१ आक्षेपपरिहारसाधकवार्तिकम् ॥ ४ ॥)

॥ * ॥ सुपां कर्मादयोप्यर्थाः संख्या
चैव, तथा तिङाम् ॥ * ॥(भाष्यम्) सुपां संख्या चैवार्थः कर्मादयश्च । तथा
तिङाम् ।(प्रदीपः) सुपामिति । कर्मणि द्वितीयेत्यादे प्रक-
रणस्य बहुषु बहुवचनमित्यादेशश्च स्वादिसूत्रेण सहैकवाक्यता ।
तिङर्थे त्विह तस्माद्भेदेन सूत्रद्वयमुपात्तम् । तत्रैकस्मिन्कर्मणी-
त्येवं गुणगुणिनोः सामानाधिकरण्येन संबन्धे सति संख्याक-
र्मादयश्च सुपामर्था भवन्ति ॥(उद्घोतः) ननु प्रकरणान्तरविहितसुपा तिङा च कथमे-
तेऽर्था अत आह—कर्मणीति । आकाङ्क्षावशाद्वाक्यैकवाक्यता-
मनुभूयैव तेषां लक्ष्यसंस्कारत्वमित्यर्थः ॥ स्वादिसूत्रेणेति । तिङ्-
सूत्रस्याप्युपलक्षणम् पदैकवाक्यतयाऽन्ये तु 'कर्मत्वादियोग्यार्थकप्रा-
तिपदिकार्थमात्रगते एकत्वे प्रथमैकवचनं सु, कर्मशक्तिसमानाधि-
करणे एकत्वे द्वितीयैकवचनमम्' इत्यादिप्रकारेण बोधादन्यत्राव्ययादौ
प्राप्तिरुपपादयितुमशक्यैव । किं चार्थनियमप्रकृतार्थोपेक्षप्रत्ययनि-
यमशुद्धप्रत्ययनियमेति कथोच्छेद एव । एकवचनादिशब्दे भावि-
संज्ञाविज्ञानगौरव च । अतो वाक्यैकवाक्यतैवान्नैकवाक्यतापदेन विव-
क्षितेति दिक् ॥ नन्वेवमत्र पाठो व्यथोऽत आह—तिङर्थं
त्विति ॥ सुपामर्था इति । द्योत्या इत्यर्थः । तिङ्श्वपि बोत-
कतेत्युपपादितम् ॥

(१०७२ अर्थनियमवार्तिकम् ॥ ५ ॥)

॥ * ॥ प्रसिद्धो नियमस्तत्र ॥ * ॥

(भाष्यम्) प्रसिद्धस्तत्र नियमः ।

(प्रदीपः) प्रसिद्धो नियम इति । अर्थनियम इत्यर्थः ॥

(उद्घोतः) भाष्ये तत्रेति तच्छब्देन पूर्वोपक्रान्तार्थ एव
परामृश्यत इत्याह—अर्थेति । पूर्वार्थेन सामान्यापेक्षप्रत्ययनियमा-
सम्भो दर्शितः । अर्थद्वयसत्त्वे कर्मण्येवेत्यादेर्वक्तुमशक्यत्वमिति
भावः ॥

(१०७३ प्रत्ययनियमपक्षवार्तिकम् ॥ ६ ॥)

॥ * ॥ नियमः प्रकृतेषु वा ॥ * ॥

(भाष्यम्) अथ वा प्रकृतानर्थानपेक्ष्य नियमः ।
के च प्रकृताः ? । एकत्वादयः । एकस्मिन्नेवैकव-
चनं न द्वयोर्न बहुषु । द्वयोरेव द्विवचनं नैकस्मिन्न
बहुषु । बहुष्वेव बहुवचनं न द्वयोर्नैकस्मिन्निति ।(प्रदीपः) नियमः प्रकृतेषु वेति । तुल्यजातीयस्य
नियमेन व्यावृत्तिः कियत इत्यव्ययेभ्यः स्वादीनामव्यावृत्तिः ॥(उद्घोतः) प्रत्ययनियमपक्षेऽव्ययभ्यः स्वाद्युत्पत्त्ये आह—
प्रकृतेषु वेति ॥ नन्वेकत्वे एव नान्यत्रेत्येतावद्व्यभ्यते तत्कथं प्रकृ-
तविषये नियमोऽत आह—तुल्यजातीयस्येति । तत्र प्रकृतापेक्ष-
प्रत्ययनियमेऽयमर्थः कर्मत्वादियोग्यार्थकप्रातिपदिकाच्चेत्प्रातिपदिकाये
एव कर्मण्येव नान्यत्र करणादाविति । पञ्चतिकल्पमित्यादौ च या
विभक्तिनेष्यते साऽनभिधानाद्वारणीयेत्येवमर्थनियमपक्षेपि बोध्यम् ॥

(प्रत्ययनियमपक्षेऽपि दूषणोद्धारभाष्यम्)

अथ वा आचार्यप्रवृत्तिर्ज्ञापयति—'उत्पद्यन्ते
ऽव्ययेभ्यः स्वादयः' इति । यदयम् "अव्ययादाप्सु-
पः" इत्यव्ययाल्लुके शास्ति । बहुषु बहुवचनम् ॥ २१ ॥इति श्रीव्याकरणमहाभाष्ये प्रथमाध्यायस्य
चतुर्थपादे द्वितीयमाहिकम् ॥(प्रदीपः) अथ वेति । भवतु प्रत्ययानां सामान्येन
नियमस्तथापि ज्ञापकादव्ययेभ्यः स्वादिसिद्धिरित्यर्थः ॥ २१ ॥इत्युपाध्यायजैयटपुत्रकैयटकृते महाभाष्यप्रदीपे प्रथमस्या-
ध्यायस्य चतुर्थपादे द्वितीयमाहिकम् ॥(उद्घोतः) पदैकवाक्यतयान्वये सामान्यापेक्षप्रत्ययनियमे
चाव्ययेभ्यः स्वाद्युत्पत्तिमाह—भाष्येऽथ वाच्येति ॥ २१ ॥इति श्रीशिवभट्टसुतसतीर्गर्भजनागोजी(गेश)भट्टकृते भाष्य-
प्रदीपोद्घोते प्रथमस्य चतुर्थे द्वितीयमाहिकम् ॥अथ प्रथमाध्यायस्य चतुर्थपादे
तृतीयमाहिकम् ।

(आदितः सप्तदशम्)

(अथ कारकप्रकरणम्)

(तत्र)

(१७६ अधिकारसूत्रम् ॥ १।४ । ३ आ. १ सू.)

२६३ कारके ॥ २३ ॥

(कारकशब्दार्थनिर्णयाधिकरणम्)

(अनुयोगभाष्यम्)

किमिदं 'कारके' इति ? ।

(प्रदीपः) कारके ॥ २३ ॥ किमिदमिति । सप्तमी-निर्देशान्न तावत्संज्ञात्वेनाधिकारः । संज्ञाया भाव्यमानत्वात् प्रथमानिर्देशस्य न्याय्यत्वात् । अथ विशेषणत्वेनाधिकारस्तदा कारकाद्वत्तश्रुतयोरित्यादावपादानादिसंज्ञाविकलस्यापि कारकस्य ग्रहणं प्राप्नोति । षड्विधस्यैव चेष्ट्यते । तद्व्यतिरिक्तं च कारकमस्ति । यथा—नटस्य शृणोतीति प्रश्नः ॥

(उद्द्योतः) कारके ॥ २३ ॥ विवेयानिर्देशेन स्वार्थत्वा-सम्बादयमधिकार एव तत्राधिकारासम्बन्धमाह—सप्तमीति ॥ अथेति । कारके इत्यस्य क्रियायामित्ययो विषयसप्तमी चेयमिति भावः ॥ ननु षड्विधकारकातिरिक्तकारकाप्रसिद्धिरत आह—यथेति । क्रियाजनकत्व हि कारकत्वम् ॥

(समाधानभाष्यम्)

[कारकं इति] संज्ञानिर्देशः ।

(प्रदीपः) संज्ञानिर्देश इति । सुपा सुपो भवन्तीति प्रथमाया स्थाने सप्तमी कृतेति भावः ॥

(अनुयोगभाष्यम्)

किं वक्तव्यमेतत् ?

(प्रदीपः) किं वक्तव्यमिति । सप्तमीनिर्देशादयुक्त संज्ञापक्ष इति भावः ॥

(समाधानभाष्यम्)

नहि ।

कथमनुच्यमानं गंस्यते ?

इह हि व्याकरणे ये वा एते लोके प्रतीतपदार्थ-काः शब्दास्तैर्निर्देशाः क्रियन्ते, या वा एता कृत्रिमा-ष्टिधुंभादिसंज्ञाः । न चायं लोके ध्रुवादीनां प्रतीतपदार्थकः शब्दः, न खल्वपि कृत्रिमा संज्ञा अन्यत्राविधानात् । संज्ञाधिकारश्चायम् । तत्र किमन्यच्छक्यं विज्ञातुमन्यदतः संज्ञायाः ॥

(प्रदीपः) नहीति । सुव्यत्यय उक्तः ॥ न चायमिति । शास्त्रे लोके च प्रसिद्धभावाद्भूतविभक्त्यनुपपत्त्या भाव्यमानविभक्तेः प्रथमाया स्थाने सप्तमी कृतेति भावः ॥

(उद्द्योतः) भाष्ये समाधाता न्याय्यमाह—इह हीति ॥ प्रतीतेति । अपत्यममूहादिशब्दा इत्यर्थः । निर्देशाः व्यवहाराः । भादिसंज्ञा इत्यस्य ताभिर्वैति शेषः ॥ निर्देशा इत्यनेनान्वयः ॥ ध्रुवादीनां प्रतीतेति । ध्रुवादीनां वाचकोऽयं शब्दो न लोके प्रतीतपदार्थक इत्यर्थः, किं तु क्रियाजनकपदत्वेनैव प्रसिद्ध इति भावः ॥ अन्यत्रेति । अतः सूत्रादित्यर्थः ॥ तदौशयमाह—शास्त्रे इति ॥

(१०७४ आक्षेपवार्तिकम् ॥ १ ॥)

॥ * ॥ कारकइति संज्ञानिर्देशश्चेत्संज्ञिनो निर्देशः ॥ * ॥

(भाष्यम्) कारकइति संज्ञानिर्देशश्चेत्संज्ञिनोपि निर्देशः कर्तव्यः । साधकं निर्वर्तकं कारकसंज्ञं भवतीति वक्तव्यम् ।

(प्रदीपः) संज्ञिनो निर्देश इति । यद्यपि वक्ष्यमाणा ध्रुवादयः संज्ञिनो लभ्यन्ते तथापि विशिष्टसंज्ञी निर्देष्टव्यः । यत् क्रियाया साधकं ध्रुवादि तत्कारकसंज्ञमपादानसंज्ञं च भवतीति ॥ ननु संज्ञापक्षे कारकसंज्ञाया अपादानादिसंज्ञाभिः समावेशो न प्राप्नोति । एकसंज्ञाधिकारात् ॥ नैष दोषः । ध्रुवमपाय इति योगविभागेन कारकसंज्ञा क्रियते । ततोऽपादानमित्यत्र कारकग्रहणमनुवर्तते ध्रुवमपाय इति च, तेन कारकं सदापादानसंज्ञमित्येवं समावेशः सिद्ध्यतीति । अन्तरेणाप्यनुवृत्तिं वचनसामर्थ्यात्पर्याये सिद्धे समावेशार्थानुवृत्तिर्विज्ञायते । एवं सप्रदानादिसंज्ञास्यपि समावेशो व्याख्येयः । समावेशस्य च प्रयोजनं स्तम्बेरम इत्यादावधिकरणत्वात्सप्तमी कारकत्वात्कृदन्तस्योत्तरपदस्य प्रकृतिस्वरः ॥

(उद्द्योतः) निर्देष्टव्य इत्यस्य 'इति भाष्यार्थः' इति शेषः । तत्फलं तु ब्राह्मणस्य पुत्रं पन्थानं पृच्छतीति भाष्य एव वक्ष्यति ॥ भाष्ये साधकमित्यस्य पर्यायो निर्वर्तकमिति—साधकमित्यस्य च क्रियाया इत्यादि ॥ वचनसामर्थ्यादिति । योगविभागसामर्थ्यादित्यर्थः ॥ स्तम्बेरम इति । चिन्त्यमिदम् । उपपदत्वोदेव गति-कारकोपपदात्कृदिति स्वरस्य सिद्धे । न च स्तम्बशब्द उपपदः, न स्तम्बशब्द इति वाच्यम् । सुबन्तस्यैवोपपदताया उपपदसंज्ञासूत्रे भाष्ये वक्ष्यमाणत्वात् । तस्माद् ग्रामेवास इत्युदाहार्यम् । तत्र हि थाथादिस्वरः ॥ प्रकृतिस्वर इति । थायादिस्वरस्तु न । अपा साहचर्यादेरच एव तत्र ग्रहणात् । भीत्रार्थानां भयहेतुरित्यादावप्यावृत्त्याऽनुवृत्त्या च समावेशो व्याख्येयः ॥

(१०७५ अन्यथानुपपत्तिवार्तिकम् ॥ २ ॥)

॥ * ॥ इतरथा ह्यनिष्टप्रसङ्गो ग्रामस्य समीपादागच्छतीत्यकारकस्य ॥ * ॥

(भाष्यम्) इतरथा ह्यनिष्टं प्रसज्येत । अकारकस्याप्यपादानसंज्ञा प्रसज्येत । क ? । ग्रामस्य समीपादागच्छतीति ।

(प्रदीपः) ग्रामस्य समीपादिति । यथा यो वृक्ष-शाखायाः पतति वृक्षादयसौ पतति । एवं यो ग्रामसमीपादागच्छति ग्रामादप्यसावागच्छति । ततश्चापाये ग्रामस्य

ध्रुवता भवति । आगमने तु निर्वर्तकत्वाभावः । समीपविशेषण-
त्वेनोपात्तत्वात् ॥

(उद्घोतः) नन्वत्र समीपस्यैवावयवत्वम् न तु ग्रामस्येत्यत
आह—यथेति ॥ ग्रामसमीपादिति । वाटिकादेर्निर्वर्तकत्वम्-
पादानस्यापि तदभावे तदभावात् ॥ ग्रामादपीति । विभाग
संश्लेषपूर्वक एवेतिनियमो नेत्यभिमानः ॥ समीपविशेषणत्वे-
नेति । एव च तन्निर्वर्तकत्वेन न विवक्षितः स इति भावः ॥

(आक्षेपबाधकभाष्यम्)

नैष दोषः । नात्र ग्रामोऽपाययुक्तः । किं तर्हि ?
समीपम् । यदा च ग्रामोपाययुक्तो भवति, भवति
तदा उपादानसंज्ञा । तद्यथा—ग्रामादागच्छतीति ।

(प्रदीपः) नात्र ग्राम इति । समीपविशेषणत्वेनोपा-
दानादेव ग्रामस्यापाययोगो नास्ति । स हि संश्लेषपूर्वकः ।
संश्लेषश्च सन्नसन्वा बुद्ध्या कल्प्यते । स च समीपस्यैव विव-
क्षितो न ग्रामस्येत्यर्थः । ग्रामात्समीपादिति चोक्ते वस्त्वन्त-
रापेक्षं ग्रामस्यैव सामीप्यं प्रतीयते न तु ग्रामापेक्षमन्यस्य
सामीप्यम् ॥

(उद्घोतः) ननु ग्रामसमीपविभागे ग्रामविभागोप्यार्थिकोऽ-
स्त्येवेत्यत आह—स हि संश्लेषेति ॥ विवक्षित इति । नात्रेति
भाष्यस्य नात्र ग्रामोऽपाययुक्तत्वेन विवक्षित इत्यर्थः इति भावः ॥
नन्वेव ग्रामात्समीपादित्यादावपि ग्रामस्यापादानत्वम् न स्यादत
आह—ग्रामोपाययुक्तो भवतीति । ग्रामोपाययुक्तत्वेन विव-
क्षित इत्यर्थः इति भावः ॥ नन्वेव ग्रामात्समीपादित्यादावपि ग्राम-
स्यापादानत्वम् न स्यादत आह—ग्रामात्समीपादिति ॥ वस्त्व-
न्तरेति । सामानाधिकरण्येनान्वयादिति भावः ॥

(१०७६ आक्षेपवार्तिकम् ॥ ३ ॥)

॥ * ॥ कर्मसंज्ञाप्रसङ्गोऽकथितस्य ब्राह्म-
णस्य पुत्रं पन्थानं पृच्छतीति ॥ * ॥

(भाष्यम्) कर्मसंज्ञा च प्राप्नोत्यकथितस्य ॥ क ? ॥
ब्राह्मणस्य पुत्रं पन्थानं पृच्छतीति ॥

(आक्षेपबाधकभाष्यम्)

नैष दोषः । अयमकथितशब्दोऽस्त्येवासंकीर्ति-
ते वर्तते तद्यथा—कश्चित्कचित्सञ्ज्ञायाह—‘असा-
वत्राकथितः’ असंकीर्तित इति गम्यते ॥

(प्रदीपः) सञ्ज्ञयेति । वर्जयित्वेत्यर्थः । वर्जने
प्रतिषेध इति ख्याजादेशाभावः । वर्जनं च प्रसक्तस्य सजा-
तीयस्यैव भवतीति कारकस्यैव कर्मसंज्ञा भवति न तु ब्राह्मणस्य
पुत्रं प्रति विशेषणत्वेनोपात्तस्य ॥

(उद्घोतः) संचक्ष्येत्यस्योक्तत्वेनैवंऽनगतिरत आह—वर्ज-
नमिति । ब्राह्मणस्यात्रापादानत्वाद्यप्रसक्तिरिति भावः ।
यत्र तत्प्रसक्तिपूर्वकं तदविवक्षा तत्रैव तत्प्रवृत्तिरिति तात्पर्यम् ॥

१ Bangal Asiatic Society मुद्रितपुस्तके ‘के त्वर्थे’ इति पाठ
द्वि० ३१

(आक्षेपसाधकभाष्यम्)

अस्त्यप्राधान्ये वर्तते । तद्यथा—‘अकथितोऽसौ
ग्रामे’ ‘अकथितोऽसौ नगरे’ इत्युच्यते यो यत्राप्रा-
धानो भवति । तद्यथा—अप्राधान्येऽकथितशब्दो
वर्तते तदैष दोषः—* कर्मसंज्ञाप्रसङ्गोऽकथितस्य
ब्राह्मणस्य पुत्रं पन्थानं पृच्छतीति ॥

(प्रदीपः) तद्यदेति । अप्राधान्यस्य प्रसङ्गनिरपेक्षत्वाद्
ब्राह्मणेऽपि पुत्रवद्भावात् । पन्था हीप्सिततमत्वात्प्रधानं, न
पुत्रो, नापि ब्राह्मणः ॥

(उद्घोतः) अप्राधान्यस्येति । प्रधानमिन्नत्वमेव तत्र तु
वजितप्राधान्यकत्वम् । प्रधानत्वसम्भावनाभाववत्यपि लोकेऽप्रवा-
नशब्दप्रयोगादिति भावः ॥ पुत्रवद्भावादिति । पुत्रे इवाप्राधा-
न्यस्य सत्त्वादिति भावः ॥ तदेवोपादायति—पन्था हीति । एवं
चान्नीप्सिततमत्वमेवाप्राधान्यम् ॥ तथायुक्तमित्यपि न सर्वथाऽनी-
प्सितत्वाभावादिति भावः । तद्यदेत्यनेन भाष्येनात्र पक्षेऽरुचिर्व्व-
निता सा चाग्रे स्फुटीकरिष्यते ॥

(१०७७ आक्षेपान्तरवार्तिकम् ॥ ६ ॥)

॥ * ॥ अपादानं च वृक्षस्य पर्णं पत-
तीति ॥ * ॥

(भाष्यम्) अपादानसंज्ञा च प्राप्नोति । क ? । वृक्ष-
स्य पर्णं पतति, ‘कुड्यस्य पिण्डः पततीति ॥

(प्रदीपः) वृक्षस्य पर्णमिति । ग्रामस्य समीपादित्य-
त्रापाययुक्तार्थान्तरसद्भावात्नास्ति ग्रामस्यापाययोगः । इह त्व-
र्थान्तरस्यानिर्देशाद् वृक्षस्यैवापाययुक्तत्वमिति भावः ॥

(उद्घोतः) ननु ग्रामस्य समीपादित्यत्रेवान्नापि न भविष्य-
तीत्यत आह—ग्रामस्येति ।

(१०७८ समाधानवार्तिकम् ॥ ५ ॥)

॥ * ॥ न वाऽपायस्याविवक्षितत्वात् ॥ * ॥

(भाष्यम्) न वा एष दोषः । किं कारणम् ? ।
अपायस्याविवक्षितत्वात् । नात्रापायो विवक्षितः ।
किं तर्हि ? । सम्बन्धः ॥ यदा चापायो विवक्षितो
भवति भवति तदाऽपादानसंज्ञा । तद्यथा—वृक्षा-
त्पर्णं पततीति । सम्बन्धस्तु तदा न विवक्षितो भ-
वति न ज्ञायते कङ्कस्य वा कुरुरस्य वेति ॥

(प्रदीपः) न वाऽपायस्येति । पर्णविशेषणत्वेनैव
वृक्षस्य विवक्षितत्वात् । तथा हि—वृक्षमजहल्यपि पर्णे शा-
खास्ये भूमिं स्पृशति वृक्षस्य पर्णं पततीति प्रयोगो भवति ।
सति ह्यवधौ गतिरपायो भवति नान्यथा, गतिविशेषत्वाद्पा-
यस्य ॥ न ज्ञायत इति । शब्देनासमर्पणात्सम्बन्धविशेष-
स्येति भावः ॥ प्रत्यासत्त्या तु वृक्ष एव सम्बन्धित्वेन प्रतीयते ॥

स्थापयन् सशोधकान् सगतिं प्रयुते प्रष्टव्यम् ॥

(उद्ध्योतः) नन्वपायाविवक्षाया वृक्षशब्दवैयर्थ्यमत आह—
पर्णेति ॥ ननु पतत्पर्णं प्रति वृक्षस्य विशेषणत्वेऽपायविवक्षाप्या-
वश्यकील्यत आह—वृक्षमजहत्यपीति ॥ ननु पतितेरेवापायत्वेन
तस्य चावध्याकाङ्क्षत्वेन तत्त्वमावश्यकमत आह—सति हीति ॥
नन्वेवमन्योन्याश्रयोऽत आह—गतिविशेषत्वादिति । विभागज-
न्यसयोगानुकूलव्यापार एवापाय । इह तूत्तरदेशमयोगानुकूल-
व्यापार एव पतितर्थ इति भावः ॥ कङ्कुरुरौ वृक्षविशेषौ
पक्षिविशेषौ च ॥ प्रत्यासत्त्या त्विति ग्रन्थोपयोगश्चिन्त्य । पतत्रिपर्णे
पतत्यपि वृक्षात्पर्णं पततीति प्रयोगाच्च ॥

(आक्षेपभाष्यम्)

अयं तर्हि दोषः—*कर्मसंज्ञाप्रसङ्गश्चाकथितस्य
ब्राह्मणस्य पुत्रं पन्थानं पृच्छति* इति ॥

(प्रदीपः) कर्मसंज्ञाप्रसङ्ग इति । अप्रधानवाच्यक-
थितशब्दाश्रयण इति भावः ॥

(उद्ध्योतः) अप्रधानेति । वस्तुतोऽमकीर्तितपर्यायेपि दोषः ।
प्राप्तिपूर्वकाविवक्षाया सर्वथा तदप्राप्तौ चांमकीर्तितत्व तत्र विवक्षि-
तम् । अत एव नटस्य शृणोतीत्यादौ सर्वथापादानत्वाद्यप्राप्तिविषये
कर्मत्वमाशङ्क्य परिगणनेन समाहितमाख्यातोपयोग इति सूत्रे
भाष्ये । कारकाधिकाराभावे च पृच्छिकर्मणो निमित्तत्वात्प्राप्तिरत्र
कर्मत्वस्य । प्रश्नजनकता तु न, पुत्रेणान्यथासिद्धत्वादिति भाष्या-
शयः । अत एव याचिपृच्छिमिक्षीणामकथितं चेत्युदाहरणता ।
तत्र हि न कस्यापि प्राप्तिरिति तत्रैव भाष्ये स्पष्टम् ॥

(आक्षेपबाधकभाष्यम्)

नैष दोषः । कारक इति महती संज्ञा क्रियते ।
संज्ञा च नाम यतो न लघीयः ॥ कुत एतत् ? ।
लघ्वर्थं हि संज्ञाकरणम् । तत्र महत्याः संज्ञायाः
करणे एतत्प्रयोजनम्—अन्वर्थसंज्ञा यथा विज्ञा-
येत—करोतीति कारकमिति ॥

(प्रदीपः) अन्वर्थसंज्ञेति । महत्या संज्ञायाः करणा-
दनुमीयते नूनं विशिष्टा ध्रुवादयः सन्नित्वेन निर्दिष्टा । यद्वि-
शेषदर्शनात्तदनुरूपा तेषां संज्ञा क्रियते ॥ करोतीति कार-
कमिति । साध्यत्वेन क्रियैव शब्दात्प्रतीयते इति क्रियाया
निर्वर्तकस्य कारकसंज्ञाऽपादानादिसंज्ञा च प्रवर्तते ॥

(उद्ध्योतः) नन्वन्वर्थत्व नाम योगरूढत्वम् । एव च कथं यौगि-
कार्यमुद्दिश्य संज्ञाविवक्षानमत आह—महत्या इति ॥ विशिष्टा
महामशोपस्थितक्रियानिर्वर्तकत्वविशिष्टा इत्यर्थः ॥ यद्विशेषेति ।
क्रियानिर्वर्तकत्वरूपविशेषेत्यर्थः ॥ ननु करोतीत्यस्य निष्पादयती-
त्यर्थः । एव च निष्पादकत्वं लब्धेपि क्रियानिर्वर्तकमित्यर्थाला-
भोऽत आह—क्रियैवेति । क्रियाया एव शब्देन साध्यत्वप्रतीते-
निर्वर्तकायै कारकशब्दे सवन्ध्याकाङ्क्षायां सव सवध्यत इति
भावः ॥ सप्रदानादीनामपि स्वज्ञानद्वारा जनकत्व बोध्यम् ॥

१ 'गते' ॥ २ 'वाडस' ॥ ३ 'कारकेऽर्थ' ॥

(१०७९ आक्षेपसाधकवार्तिकम् ॥ ६ ॥)

॥ * ॥ अन्वर्थमिति चेदकर्तरि कर्तृ-
शब्दानुपपत्तिः ॥ * ॥

(भाष्यम्) अन्वर्थमिति चेदकर्तरि कर्तृशब्दो
नोपपद्यते करणं कारकमधिकरणं कारकमिति ॥

(प्रदीपः) अन्वर्थमिति चेदिति । करोतीति कारक-
मिति यद्याश्रीयते तदा स्वतन्त्रस्यैव कर्तृसंज्ञावत्कारकसंज्ञापि
प्राप्नोति न तु करणादीनां कर्तृपरतन्त्राणाम् ॥ कर्तृशब्द
इति । कर्तृवाची कारकशब्द इत्यर्थः ॥

(उद्ध्योतः) ननु करणादीनामपि क्रियानिर्वर्तकत्वमस्येवे-
त्यत आह—स्वतन्त्रस्येति । स्वतन्त्रवाचिककर्तृपदायै ण्डुलो विधाना-
दिति भावः ॥ नन्वकर्तरि कर्तृशब्दाप्रयोग इष्ट एवेत्यत आह—
कर्तृवाचीति ॥

(१०८० समाधानवार्तिकम् ॥ ७ ॥)

॥ * ॥ सिद्धं तु प्रतिकारकं क्रियाभेदा-
त्पचादीनां करणाधिकरणयोः कर्तृ-
भावः ॥ * ॥

(भाष्यम्) सिद्धः करणाधिकरणयोः कर्तृ-
भावः । कुतः ? । प्रतिकारकं क्रियाभेदात् । पचा-
दीनां हि प्रतिकारकं क्रिया भिद्यते । किमिदं प्रति-
कारकमिति ? । कारकं कारकं प्रति प्रतिकारकम् ।

(प्रदीपः) सिद्धं त्विति । स्वव्यापारे सर्वेषां स्वात-
न्यात्तदनुष्ठानद्वारेण प्रधानक्रियायामुपयोगात्कर्तृसन्निधावपि
स्वव्यापारस्यानिवर्तनात्पारतन्त्र्यावस्थायामप्यनिवृत्तं कारकत्व-
मित्यर्थः ॥

(उद्ध्योतः) ननु समूहरूपा क्रिया प्रतिकारकं न भिन्नाऽत
आह—स्वव्यापार इति । एव च स्वव्यापारे स्वातन्त्र्यात्कारकत्व
पञ्चादिवाच्यसमूहं प्रति पारतन्त्र्यात्करणत्व चेति भावः ॥ ननु
तदा तस्य वात्वर्थत्वाभावात् कथं क्रियात्व कथं च तदाश्रयत्वेन
करणादीनां कारकत्वमिति चेन्न । तदानीं तस्य प्रकृतवात्वर्थत्वाभा-
वेपि कृत्वात्वर्थत्वाक्षतेः । विभक्तिस्तु प्रकृतवात्वर्थनिबन्धनसंज्ञयैवेति
बोध्यम् ॥ तदनुष्ठानद्वारेणेति । तदनुगमनद्वारेणेत्यर्थः ॥

(अनुयोगभाष्यम्)

कोसौ प्रतिकारकं क्रियाभेदः पचादीनाम् ? ।

(१०८१ समाधानसाधकवार्तिकम् ॥ ८ ॥)

॥ * ॥ अधिश्रयणोदकासेचनतण्डुला-
वपनैधोपकर्षणक्रियाः प्रधानस्य
कर्तुः पाकः ॥ * ॥

(भाष्यम्) अधिश्रयणोदकासेचनतण्डुलावपनै-

३ 'भेदात् पचादीनाम् । पचादीनां हि' ॥

धोपकर्षणादिक्रियाः कुर्वन्नेव देवदत्तः पचतीत्युच्यते । तत्र तदा पचिर्वर्तते । एष प्रधान[स्य] कर्तुः पाकः । एतत्प्रधानकर्तुः कर्तृत्वम् ॥

(उद्ध्योतः) तदेति । यदा देवदत्तः पचतीत्युच्यते तदा तत्राधिश्रयणादावित्यर्थः ॥ एवमग्रेपि ॥

(१०८२ समाधानसाधकवार्तिकम् ॥ ९ ॥)

॥ * ॥ द्रोणं पचत्याढकं पचतीति सम्भवनक्रिया धारणक्रिया चाधिकरणस्य

पाकः ॥ * ॥

(भाष्यम्) द्रोणं पचत्याढकं पचतीति सम्भवनक्रियां धारणक्रियां च कुर्वती स्थाली पचतीत्युच्यते । तत्र तदा पचिर्वर्तते । एषोऽधिकरणस्य पाकः । एतदधिकरणस्य कर्तृत्वम् ।

(प्रदीपः) सम्भवनक्रियामिति । ग्रहणक्रियामित्यर्थः ॥ धारणक्रियामिति । स्थिरत्वादा क्रियासमाप्तेस्तण्डुलानां धारणमित्यर्थः ॥

(उद्ध्योतः) द्रोणं पचतीत्यादेः स्थालीत्यादिः । ज्ञानरूपस्य सम्भवनस्य स्थाल्या बाधादाह—ग्रहणेति ॥ ननु स्थालीविषयश्चुल्या व्यापारो धारणः स कथं स्थाल्या अत आह—तण्डुलानामिति ॥

(१०८३ समाधानसाधकवार्तिकम् ॥ १० ॥)

॥ * ॥ एधाः पक्ष्यन्त्या विक्लिप्तेर्ज्वलिष्यन्तीति ज्वलनक्रिया करणस्य पाकः ॥ * ॥

(भाष्यम्) एधाः पक्ष्यन्त्या विक्लिप्तेर्ज्वलिष्यन्तीति ज्वलनक्रियां कुर्वन्ति काष्ठानि पचन्तीत्युच्यन्ते । तत्र तदा पचिर्वर्तते । एष करणस्य पाकः । एतत्करणस्य कर्तृत्वम् ।

(प्रदीपः) एधाः पक्ष्यन्तीति । भविष्यन्निर्देशः कर्तृगतसम्भावनापेक्षः । कर्त्रा हि सम्भावितक्रिया नियुज्यन्ते । नियुक्ताश्च व्याप्रियन्ते न तु प्रागेव । न त्वत्र भविष्यन्निर्देशस्तत्रम् । अनेकार्थत्वाद्वातूनां तादर्थ्याद्वा तद्रूपासङ्गात्करणादिव्यापारे पचेर्भूतिर्द्रष्टव्या ॥

(उद्ध्योतः) नन्वत्र लण्निदेशो व्यथोऽत आह—भविष्यदिति । ननु धात्वन्तरवाच्यज्वलनादौ पचे कथं वृत्तिरत आह—अनेकार्थत्वादिति । तादर्थ्यादिति । समूहरूपस्य क्रियार्थत्वात् स्ववाच्यसमूहरूपारोपः करणव्यापारे इत्यर्थः ॥

(१०८४ समाधानसाधकवार्तिकम् ॥ ११ ॥)

॥ * ॥ उद्यमननिपातनानि कर्तुंश्छिदिक्रिया ॥ * ॥

(भाष्यम्) उद्यमननिपातनानि कुर्वन्नेव देवदत्तः

१ 'त्वाच धा' ॥ २ 'नस्य कर्तु' ॥ ३ अथ क्रोष्टकान्तर्गतः पाठो नो-

श्छिनत्तीत्युच्यते । तत्र तदा छिदिर्वर्तते । एष प्रधानकर्तुःश्छेदः । एतत्प्रधानकर्तुः कर्तृत्वम् ।

(१०८५ समाधानसाधकवार्तिकम् ॥ १२ ॥)

॥ * ॥ यत्तन्न तृणेन तत्परशोश्छेदनम् ॥ * ॥

(भाष्यम्) यत्तत्समाने उद्यमने निपतने च परगुणा छिद्यते, न तृणेन तत्परशोश्छेदनम् । अवश्यं चैतदेवं विज्ञेयम् ॥

(प्रदीपः) यत्तन्न तृणेनेति । अन्वयव्यतिरेकाभ्यां करणस्य विशिष्टव्यापारावेशनिर्दर्शनाय दर्शयति ॥

(उद्ध्योतः) नन्वेकत्र करणस्य कर्तृत्वे दृशितेऽन्यत्रापि ज्ञातुं शक्यत इति परशौ तत्कथनमनुपशुक्तमत आह—अन्वयेति । निर्दर्शनायेति । प्रतिपादयितुमिति । परशौ यथा विशिष्टकरणव्यापार एव सर्वत्रापीति । एव च तत्तत्स्वव्यापारे कर्तृत्वात्कारकत्वं फलाश्रयत्वादेविवक्षाया च कर्मत्वादि । कारकत्वं चोपलक्षणसत्कर्मकारकादिसंशोषयोगीति बोध्यम् ॥ अन्ये तु प्रधानक्रियाजनकोक्तस्वव्यापारे [कर्तारं प्रधानकर्त्रा न्यक्तेपि स्वगततत्तद्व्यापारे स्वातन्त्र्यसत्त्वात् । अकुर्वन् साधनत्वानुपपत्तेः । एव च तत्तद्व्यापारलब्धकरणत्वादिमन्त एव कर्तृपारतन्त्र्येपि स्वस्वव्यापारे] स्वातन्त्र्यसत्त्वात्तद्वारा मुख्यक्रियायामपि स्वतन्त्रा इति प्रधानक्रियाकर्तृत्ववन्तोपि । यथा युद्धकर्तारोपि योद्धारो राजनियोगापेक्षणादस्वतन्त्रा अपि नियोगोत्तरं स्वतन्त्रा एव । नियोगमात्रात् तन्निष्ठजयादिभागाज्जा । नियोगमात्रेण च मुख्यकर्तार्येव कर्तृत्वव्यवहारोपीत्याहुः ॥

(१०८६ अन्यथानुपपत्तिवार्तिकम् ॥ १३ ॥)

॥ * ॥ इतरथा ह्यसितृणयोश्छेदनेऽविशेषः स्यात् ॥ * ॥

(भाष्यम्) यो हि मन्यते उद्यमननिपातनादेवैतद्भवति छिनत्तीति, असितृणयोश्छेदने न तस्य विशेषः स्याद् यदसिना छिद्यते तृणेनापि तच्छिद्येत ॥

(१०८७ आक्षेपवार्तिकम् ॥ १४ ॥)

॥ * ॥ अपादानादीनां त्वप्रसिद्धिः ॥ * ॥

(भाष्यम्) अपादानादीनां तु कर्तृत्वस्याऽप्रसिद्धिः । यथा हि भवता करणादीनां कर्तृत्वं निर्दिशितं न तथाऽपादानादीनां निर्दिश्यते ॥

(प्रदीपः) न तथेति । नह्यपादाने ग्रामे ग्राम आगच्छतीति प्रयोगोक्तिः ॥

(उद्ध्योतः) भाष्ये—अपादानादीनामिति । आदिना सम्प्रदानम् । बहुवचनं तु प्रयोगवाङ्मत्याभिप्रायेण । एव च तयो कारकसंज्ञाऽप्राप्तिरिति भावः । कर्मण कर्तृत्वं तु कर्मवत्कर्मणेति पलभ्यते काचित्पुस्तके ॥

सूत्रेण स्पष्टमेवोक्तमिति तत्र दर्शितम् ॥ नन्वववीभवनमेव तद्या-
पारोऽत आह—नहीति । अपादाने ग्रामे इति । अपादानभूत-
ग्रामविषये इत्यर्थः ।

(१०८८ समाधानवार्तिकम् ॥ १५ ॥)

॥ * ॥ न वा स्वतन्त्रपरतन्त्रत्वात्तयोः
पर्यायेण वचनं वचनाश्रया च
संज्ञा ॥ * ॥

(भाष्यम्) न वा एष दोषः । किं कारणम् । स्व-
तन्त्रपरतन्त्रत्वात् । सर्वत्रैवात्र स्वातन्त्र्यं पारतन्त्र्यं
च विवक्षितम् ॥ तयोः पर्यायेण वचनम् ।
तयोः स्वातन्त्र्यपारतन्त्र्ययोः पर्यायेण वचनं भवि-
ष्यति ॥ वचनाश्रया च संज्ञा भविष्यति । तद्यथा
—बलाहकाद्विद्योतते विद्युत् । बलाहके विद्योतते ।
बलाहको विद्योतत इति ॥

(प्रदीपः) बलाहकादिति । नि सरणाङ्गे विद्योतने
द्युतिर्वर्तते पृथग्भावश्च विवक्षित इत्यपादानत्वम् ॥ बलाहक
इति । स्थित्यङ्गे द्योतनेऽत्र द्युतिर्वर्तते । बलाहके स्थित्वा
ज्योतीरूपा विद्युद् विद्योतत इत्यर्थः ॥ बलाहक इति ।
विद्युतो बलाहकस्य चाभेदविवक्षाग्रामयं प्रयोगः ॥

(उद्ध्योतः) भाष्य—वचनं विवक्षा ॥ वचनाश्रया चेति ।
कादानित्कस्वातन्त्र्यविवक्षाश्रया च कारकसंज्ञा भविष्यति तात्का-
लिकपारतन्त्र्यविवक्षाश्रया चापादानमज्ञेत्यर्थः ॥ नन्वपादानस्य
कर्तृत्व न दृष्टमित्यतो भाष्ये—तद्यथेत्यादि ॥ ननु विद्युद्बलाह-
कयोरेविभागात्कथं नि सरणमत आह—पृथग्भाव इति । बौद्धो
भेद इत्यर्थः ॥ ननुक्ताथे बलाहकस्याधारत्वानुपपत्तिरत आह—
स्थित्यङ्गे इति ॥ अभेदविवक्षायामिति । ब्रूमज्योति मलिलम-
रुता सघातस्य मेघपटार्यत्वविवक्षायामिति भावः ॥

(अनुयोगभाष्यम्)

किं तर्ह्युच्यते—*अपादानादीनां त्वप्रसिद्धिः*
इति ? ॥

(उद्ध्योतः) भाष्ये—किं तर्हीति । अपादानस्य कर्तृत्वप्र-
सिद्धौ तेषां कर्तृत्वाप्रसिद्धिरित्यभिप्रायेण कथमपादानादीनां त्व-
प्रसिद्धिरिति वार्तिक व्याख्यातमित्यर्थः ॥

(समाधानभाष्यम्)

एवं तर्हि न ब्रूमः—‘अपादानादीनां कर्तृत्वस्याप्र-
सिद्धिः’ इति । पर्याप्तं करणाधिकरणयोः कर्तृत्वं
निदर्शितमपादानादीनां कर्तृत्वनिदर्शनाय, पर्याप्तो
ह्येकः पुलाकः स्थाल्या निदर्शनाय ॥ किं तर्हि ? ॥
संज्ञाया अप्रसिद्धिः ॥

(प्रदीपः) पर्याप्तमिति । स्वव्यापारानुष्ठानमन्तरेण
प्रधानक्रियायामुपयोगाभावात् । ग्राम आगच्छतीत्यर्थान्तराव-

गमादपादानव्यापारानवसायात्प्रयोगाभावः । एवं ब्राह्मणाय
ददातीत्यर्थे ब्राह्मणो ददातीति प्रयोगाभावः । शब्दशक्ति-
स्वाभाव्याच्चापादानसम्प्रदानव्यापारे धातुर्न वर्तते । वस्तुतस्त्व-
पादानस्यावधिभावेनावस्थानं व्यापारोस्ति सम्प्रदानस्याप्यनुम-
ननादिलक्षण प्रतीयमानोपि व्यापार कारकव्यपदेशनिबन्ध-
नम् । यथा प्रविश पिण्डीमिति ॥

(उद्ध्योतः) उत्तरयति—एवं तर्हीत्यादिना । एव तर्हि—
‘अपादानादीनां त्वप्रसिद्धिः’ इति वाक्य नोक्ताभिप्राय किं
तर्हीत्यन्वयः ॥ पर्याप्तमिति । कर्मण इवेत्यर्थः ॥ तद्याचष्टे—
स्वेत्यादि ॥ नन्वेवा पचन्तीतिवद् ग्राम आयातीति प्रयोग स्यादत
आह—ग्राम आगच्छतीति ॥ ननु काष्ठ पचतीत्यत्राप्यर्थान्तरा-
वगमस्तुन्य, एवमपि तद्यापारस्य धात्वर्थत्वेऽपादानादिव्यापारोपि
तथा स्यादत आह—शब्दशक्तीति ॥ नन्वपादानादिषु व्यापा-
राभावादेव न तथा प्रयोगोऽत आह—वस्तुतस्त्विति ॥ ननु
तस्य प्रकृतधातुवाच्यत्वाभावात्कथं कर्तृत्वप्रत्ययान्तकारकव्यपदेशोऽत
आह—प्रतीयमानोऽपीति । धात्वर्थत्वाभावेपि ग्रामादिपदैरेव
तस्य प्रतीयत्वा तन्निरूपित कारकत्व कारकशब्दघटककृधात्वर्थत्वा-
त्तस्य व्यापारम्येति भावः ॥

(आक्षेपभाष्यम्)

यावता सर्वत्रैवात्र स्वातन्त्र्यं विद्यते पारतन्त्र्यं
च । तत्र परत्वात्कर्तृसंज्ञैव प्राप्नोति ॥

(प्रदीपः) परत्वादिति । अपादानादीनामवकाशा यदा
स्वातन्त्र्यं नास्ति । कर्तृसंज्ञाया अवकाशो देवदत्त पचतीति ॥
ननु सर्वत्र स्वातन्त्र्यस्य सद्भावात्नास्ति कर्तृसंज्ञाविद्युक्तोऽपादा-
नादिसंज्ञानामन्यत्रावकाशः ॥ सत्यमेतत् । पूर्वपक्षस्त्वय तत्र
च न्यायाभासेनैव भाष्यम् । अन्यथा पूर्वपक्ष एव न स्यात् ॥

(उद्ध्योतः) न स्यादिति । अयं भावः—यद्यनवकाशात्वाद-
पादानादिसंज्ञा स्युस्तदा स्थाली पचतीति न स्यादिति ॥

(समाधानभाष्यम्)

अत्रापि * न वा स्वतन्त्रत्वात्तयोः पर्यायेण वचनं
वचनाश्रया च संज्ञा * इत्येव ॥

(प्रदीपः) अत्रापि । उद्भूतस्वातन्त्र्यविवक्षाया कर्तृ-
संज्ञा—यथा स्थाली पचतीति । उद्भूतपारतन्त्र्यविवक्षाया तु
न्यग्भावात्सदपि स्वातन्त्र्यं स्वकार्यं न प्रयुज्ये । यथा राजस-
न्निधौ तदनुपयोगि स्वकार्यममात्या नारमन्ते ॥

(उद्ध्योतः) नन्वेवमपि स्वव्यापार प्रति स्वातन्त्र्यस्यानिवर्त्त-
नात् कर्तृत्व न व्यावर्तितमत आह—उद्भूतेति । स्वतन्त्रपदसाम-
र्थ्यादित्यर्थः । स्वातन्त्र्ये उद्भूतत्वं च विवक्षितप्रकृतप्रधानसंपूर्णधा-
त्वर्थीयत्वस्वरूपत्वमेव । पारतन्त्र्ये उद्भूतत्वं च प्रकृतधात्वर्थीनाश्र-
यत्वरूपत्वमेवति बोध्यम् ॥ यथा राजेति । तदा हि राजा स्वका-
र्यभागिति तत्रामात्यानां न स्वातन्त्र्यं तद्वयाये तु राजकार्येपि तेषां
नियोगात् स्वातन्त्र्यमेव, तथा कर्तृसंज्ञिधाने स्थाल्यादियत्नस्य धात्व-

वाच्यत्वात्तेषां पारतन्त्र्यमेव तद्व्याये तद्वत्तस्यापि तद्व्याच्यत्वात् स्वातन्त्र्यमिति भावः । अन्यथाऽपादानादीनां निरवकाशत्वादित्याशयः ॥

(आक्षेपभाष्यम्)

यथा पुनरिदं भवता स्थाल्याः कर्तृत्वं निदर्शितं संभवनक्रियां च धारणक्रियां च कुर्वती स्थाली स्वतन्त्रेति ॥ केदानीं परतन्त्रा स्यात् ? ॥

(उद्ध्योतः) भाष्ये—यथा पुनरिति । येन प्रकारेणेत्यर्थः ।

(समाधानभाष्यम्)

यत्तत्प्रक्षालनं परिवर्तनं वा ॥

(उद्ध्योतः) केति प्रश्ने उत्तरं यत्तदिति ॥

(निराकरणभाष्यम्)

न वा एवमर्थं स्थाल्युपादीयते प्रक्षालनं परिवर्तनं च करिष्यामीति । किं तर्हि संभवनक्रियां धारणक्रियां च करिष्यतीति तत्र चासौ स्वतन्त्रा ॥ केदानीं परतन्त्रा ? ॥

(प्रदीपः) न वा एवमर्थमिति । प्रक्षालनाद्यभावेऽपि पाकनिष्पादात्तेषां तत्रानङ्गत्वात् ॥

(उद्ध्योतः) तत्प्रखण्डयति—नवेति ॥

(समाधानभाष्यम्)

एवं तर्हि स्थालीस्थे यत्ने कथ्यमाने स्थाली स्वतन्त्रा । कर्तृस्थे यत्ने कथ्यमाने परतन्त्रा ॥

(उद्ध्योतः) स्थालीस्थे यत्ने इति । अत्र यत्नशब्देन व्यापारमामान्यम् ॥

(आक्षेपभाष्यम्)

ननु च भोः कर्तृस्थेऽपि यत्ने कथ्यमाने स्थाली संभवनक्रियां धारणक्रियां च करोति तत्रासौ स्वतन्त्रा । केदानीं परतन्त्रा स्यात् ? ॥

(उद्ध्योतः) समीचीने समाधाने उक्तेऽपि तदुद्धोक्तमेव पुनराह—ननु चेति ॥

(समाधानभाष्यम्)

एवं तर्हि प्रधानेन समवाये स्थाली परतन्त्रा, व्यववाये स्वतन्त्रा । तद्यथा—अमात्यानां राज्ञा सह समवाये पारतन्त्र्यं, व्यववाये स्वातन्त्र्यम् ॥

(उद्ध्योतः) स्वाश्रयं प्रकटयति समाधाता—एवं तर्हि । प्रधानेन समवाये इति ॥ वात्वर्यानाश्रयायाः प्रधानधात्वर्थ-श्रयेण समवाये इत्यर्थः ॥ व्यववाये इति । तस्य धात्वर्थश्रयत्वाभावे स्थाल्या एव वात्वर्याश्रयत्वे इत्यर्थः ॥ राज्ञा सहेति । व्यवहारद्रष्टृत्वाद्याश्रयराज्ञेत्यर्थः । अस्याशयः उक्तः ॥

(अनुयोगभाष्यम्)

किं पुनः प्रधानम् ? ।

(प्रदीपः) किं पुनः प्रधानमिति । सामग्रीतः क्रियोत्पादात्सर्वेषां तत्र सामान्यान्त्रं कस्यचित्प्राधान्यमिति भावः ॥

(उद्ध्योतः) सामान्यादिति । समानत्वादित्यर्थः ॥

(समाधानभाष्यम्)

कर्ता । कथं पुनर्ज्ञायते—कर्ता प्रधानमिति ? । यत्सर्वेषु साधनेषु संनिहितेषु कर्ता प्रवर्तयिता भवति ॥

(प्रदीपः) कर्ता प्रवर्तयितेति । तदधीनप्रवृत्तिनिवृत्तित्वात्करणादीनां तस्य च प्रागन्यतः शक्तिलाभात्प्रतिनिव्यदर्शनात्करणाद्यभावेऽप्यस्ते शेते इत्यादौ केवलस्य कर्तृदर्शनात्कर्तृरहितानां करणादीनामदर्शनात्प्राधान्यं कर्तुरित्यर्थः ॥

(उद्ध्योतः) नन्वन्यतराभावेऽपि प्रवृत्तेरदर्शनात्सर्वस्य प्रवर्तयितृत्वमविशिष्टं साधकतमत्वात्करणस्यैव च प्राधान्यमत आह—तदधीनेति । भाष्ये—प्रवर्तयितेत्यस्य साधनानामिति शेषः । अनेन कारकचक्रप्रयोजकत्वं कर्तुं स्वातन्त्र्यमित्युक्तम् ॥ नन्वीप्सिततमत्वेन कर्मणः प्राधान्यमत आह—तस्य चेति । कर्तुरित्यर्थः ॥ अन्यतः प्रागिति । अन्येभ्यः कारकेभ्यः प्रागित्यर्थः । नैव करणादीनामिति भावः ॥ प्रतिनिधीति । करणादीनां हि सोमादीनां स दृश्यते न तु कर्तुरिति भावः ॥ करणाद्यभावेऽपि । अन्वयव्यतिरेकाभ्यां कर्तुं प्राधान्यमित्यर्थः ।

(आक्षेपभाष्यम्)

ननु च भोः प्रधानेनापि वै समवाये स्थाल्या अनेनार्थः अधिकरणं कारकमिति ।

नहि कारकमित्यनेनाधिकरणत्वमुक्तम्, अधिकरणमिति वा कारकत्वम् । उभौ चान्योन्यविशेषकौ भवतः । कथम् ? । एकद्रव्यसमवायित्वात् । तद्यथा गार्ग्यो देवदत्त इति । नहि गार्ग्य इत्यनेन देवदत्तत्वमुक्तं देवदत्त इत्यनेन वा गार्ग्यत्वम् । उभौ चान्योन्यविशेषकौ भवत एकद्रव्यसमवायित्वात् ॥

(प्रदीपः) उभौ चान्योन्यविशेषकाविति । ततश्च स्वातन्त्र्यपारतन्त्र्ययोर्युगपद्विरोधाद्विशेषणविशेष्यत्वे न प्रकल्पेते इत्यर्थः ॥

(उद्ध्योतः) भाष्ये—अनेनेति ॥ कारकव्यपदेशेनेत्यर्थः । अयं व्यवहार इष्यते तत्रोद्धृतस्वातन्त्र्याभावाद्यथा कर्तृशब्दाप्रवृत्तिस्तथा तदर्थकारकशब्दस्याप्यप्रवृत्तिः स्यादिति भावः ॥ ननु पुनरुक्तत्वादेव व्यवहारोऽनिष्ट एवेत्यतो नहीति । एव च न पौनरुक्त्यमिति भावः । किं तु विशेषणविशेष्यभावः

अदृष्टत्वात्प्रतिनिधेर्व्यतिरेके च दर्शनात् ।

आरादप्युपकारित्वे स्वातन्त्र्यं कर्तुरित्येते ॥ इति ॥

इत्याह—उभौ चेति । तदाशय पूर्वपक्षसाधकत्वेनाह—
ततश्चेति ॥ नन्वेताभ्यामेकस्यैव द्रव्यस्य बोधेन तयोर्भेदानियतस्य
परस्परसंबन्धस्याभावादन्योन्यविशेषकावित्युक्तमिति पृच्छति—
भाष्ये—कथमिति ॥ उत्तरयति—एकद्रव्यसमवायित्वादिति ।
शब्दद्वयोपात्ते एकत्र द्रव्ये उभयो समवायात्संबन्धादित्यर्थः ॥
अन्योन्यविशेषकावित्यस्य परस्पर विशेष्यविशेषणभाव प्राप्तवि-
त्यर्थः । एकद्रव्यसमवायित्वादित्यनेन द्रव्येक्येपि वर्गभेदे वि-
शेष्यविशेषणभावो न तूभयैक्ये इति दर्शितम् । यद्वा कारकशब्दो-
पात्तद्रव्यस्याधिकरणत्वरूपोऽधिकरणपदोपात्तद्रव्यस्य कारकत्वरू-
पोऽर्थः परिच्छेदक इत्यर्थः ॥ ननु भिन्नद्रव्यवृत्तिवर्मयो कथं परस्पर-
परिच्छेदकत्वमत आह—एकेति । शब्दद्वयोपात्तैकद्रव्यसंबन्ध-
त्वादित्यर्थः ॥

(समाधानभाष्यम्)

एवं तर्हि सामान्यभूता क्रिया वर्तते । तस्या नि-
र्वर्तकं कारकम् ॥

(प्रदीपः) एवं तर्हीति । सर्वेषां कारकाणां साध्यत्वेन
साधारणी क्रिया ततश्च सर्वेषां तस्या कर्तृत्वम् । अवान्तरव्या-
पारविवक्षायां तु करणादिरूपत्वम् । यथा मातापित्रोरपत्यो-
त्पादने कर्तृत्वं भेदविवक्षायां त्वयमस्यामित्यमस्माज्जनयतीत्य-
धिकरणत्वमपादानत्वं च व्यवतिष्ठते । कर्तृसंज्ञा तु करणत्वाद्य-
वस्थायां न भवति । स्वतन्त्रः कर्तृत्वत्र कारकत्वादेव स्वात-
न्त्र्ये लब्धे पुन स्वतन्त्रश्रुतिनियमार्था तेन स्वतः स्वातन्त्र्य-
मेव यस्य कर्तृसंज्ञा तस्य, न तु पारतन्त्र्यसहितस्वातन्त्र्ययु-
क्तस्य । कारकसंज्ञा तु वस्तुस्थित्या विद्यमानमुद्भूतत्वेनाविव-
क्षितमपि स्वातन्त्र्यसाश्रित्य करणादीनां विधानसामर्थ्यात्प्रव-
र्तते । यत्र च शक्तीनां निमित्तनिमित्तिभावेन युगपद्विवक्षा
तत्र संज्ञानां विप्रतिषेध उच्यते । यथा वनुपा विनयतीति
विनापायविवक्षया धनुषः साधकतमत्वाभावात् संज्ञाद्वयप्रसङ्गे
परत्वात्करणसंज्ञा । असिदिच्छनन्तीति सत्येव साधकतमत्वे
स्वातन्त्र्यस्य विवक्षितत्वात्परत्वात्कर्तृसंज्ञा । तदा तु तैक्ष्ण्या-
दीनां करणत्वम् । तैक्ष्ण्यादीनां तु कर्तृत्वविवक्षायां मात्मनः
करणत्वम् । तैक्ष्ण्यमेव हि विवक्षावशाद्भेदावतिष्ठते कर्तृत्वेन
करणत्वेन च । वस्तुस्थित्या त्वेक एवार्थात्मेति कर्तृत्वं करण-
त्वस्य बाधकमुच्यते ॥

(उद्ध्योतः) यद्यपि तद्व्यायकालिकस्वातन्त्र्यमादाय तदापि
कारकत्वव्यवहारस्तत्कालिकपारतन्त्र्यमादाय चाधिकरणत्वव्यवहार
इति शक्यते वक्तुं तथापि प्रकारान्तरेणापि समाधातुमाह—एवं
तर्हीति । भाष्ये ॥ ननु सर्वेषामेकक्रियाभावात्सामान्यभूतल्यनुप-
पन्नमत आह—सर्वेषामिति । साधारणीति । प्रधानक्रिया
तत्तद्व्यापारजन्यत्वेन सर्वसाधारणीति भावः । तस्यां कर्तृत्वमिति ।
जनकत्वादिति भावः ॥ अवान्तरेति । अपादानत्वादिनिमित्तभूत-
व्यापारविशेषविवक्षायामित्यर्थः ॥ अपादानस्यापि कचित्कर्तृत्व दर्श-

यति—यथा मातेति ॥ नन्वेव करणत्वाद्यवस्थायामपि कर्तृत्वप्र-
सङ्ग प्रधानक्रिया प्रति साधनत्वाविशेषादित्यत आह—कर्तृ-
संज्ञा त्विति ॥ नन्वेव कर्तृत्वबुलन्तकारकसंज्ञापि तेषां न स्यादत
आह—कारकसंज्ञा त्विति ॥ नन्वेव करणादीनां विप्रतिषेधानु-
पपत्तिस्तद्व्यापाराणां परस्परपरिहारेण वर्तमानानामेकत्र युगपदम-
त्वात्तत आह—यत्र च शक्तीनामिति । करणत्वादीनामि-
त्यर्थः ॥ परत्वात्करणसंज्ञेति । शक्तिद्रव्यस्यापि विप्रतिषेधसूत्रव-
लात्तृतीयैव वाचिकेति भावः ॥ नन्वेव काष्ठानि पचन्तीति न स्या-
दत आह—असिदिच्छनन्तीति । वस्तुतस्तदा स्वातन्त्र्यमेव विव-
क्षितमिति न परत्वोपयोगोऽन्यथा करणाकाङ्क्षैव न स्यात् स्वतैक-
शक्त्यभिधानेन स्वगतमकलगन्तीनामिहितवत्प्रकाशाच्च कदापि तृ-
तीया तत्रेति कैयटाशयः ॥ छेदनस्य नियमेन करणाकाङ्क्षात्वाच्चतद्वर्श-
यति—तदा त्विति ॥ नन्वेकस्यैव कर्तृत्वकरणत्वे युगपद्विरुद्धे
अत आह—विवक्षेति ॥ नन्वेव परस्पर व्याव्यायकत्व कथमत
आह—वस्तुस्थित्या त्विति ॥

(पक्षान्तरभाष्यम्)

अथ वा यावद् ब्रूयात्—‘क्रियायाम्’ इति, ता-
वत्—‘कारके’ इति । एवं च कृत्वा निर्देश उप-
पन्नो भवति ‘कारके’ इति । इतरथा हि ‘कारकेषु’
इति ब्रूयात् ॥ कारके ॥ २३ ॥

(प्रदीपः) अथ वेति । क्रियात्र सूत्रे कारकशब्देनो-
च्यते । सा हि कर्त्रादीनि विशिष्टव्यपदेशयुक्तानि करोति ।
विषयत्वेन चायमधिकार क्रियायां विषये यद् ध्रुवमित्यादि वस्तु
सपद्यते ॥ एवं च कृत्वेति । निर्धारणसप्तम्या हि कारके-
ष्विति वाच्यम् । निर्धारणस्यानेकाश्रयत्वात् । कारकाद्भूत-
श्रुतयोरेत्यादौ तु कारकशब्दस्य स्वरितत्वात्तदधिकारोपात्ता-
नामपादानादीनां ग्रहणम् ॥ २३ ॥

(उद्ध्योतः) ननु कारकशब्दाच्छोके क्रियाप्रतीतिर्न दृष्टेत्यत
आह—सूत्र इति । मोत्रत्वादेकवचननपुसकत्वे ॥ विषयत्वे-
नेति । विषयत्व च जनकत्वमेव ॥ वस्तु वाच्यार्थः ॥ भाष्ये—
एवं च कृत्वेति । पूर्वमते हि प्रथमोचितेति भावः ॥ ननु मास्तु
संज्ञापक्ष कारकपदस्य क्रियापरत्व च निर्धारणसप्तम्यानुपदोक्तार्थ-
लाभादत आह—इतरथा हीति ॥ कारकेष्विति । मिद-
चोन्यादित्यादिस्तु सौत्र प्रयोगः । बहुवचनस्थाने एकवचनस्वी-
कारात् तत्रागत्या तथा स्वीकार इति भावस्तदाह—निर्धारण-
स्येति । कारकाणां मध्ये यद् भुव तदपादानमित्यादिक्रमेण हि
तदर्थः । द्वन्द्वः सामासिकस्यचेति त्वार्थम् । लोके तु निर्धारणस्थले
एकवचनप्रयोगो न साधुरिति बोध्यम् ॥ नन्वेव कारकाद्भूतत्वादौ
क्रियाजनकमात्रस्य ग्रहणं स्यादत आह—कारकाद्भूतेति ॥ २३ ॥

(अथापादानसंज्ञाप्रकरणम्)

(१७७ अपादानसंज्ञासूत्रम् ॥ १।४।३ आ. २ सू.)

२६४ ध्रुवमपायेऽपादानम् ॥ १।२४ ॥

(ध्रुवग्रहणप्रयोजनाधिकरणम्)

(अनुयोगभाष्यम्)

ध्रुवग्रहणं किमर्थम् ? ।

(प्रदीपः) ध्रुवमपाये ॥ २४ ॥ ध्रुवग्रहणमिति ।

अध्रुवस्य परत्वात्सन्नान्तरं प्रवर्तिष्यते इति प्रश्नः ॥

(उद्घोतः) ध्रुवमपाये ॥ २४ ॥ अपायोत्र विभागजस-
योगानुकूलोऽवधिसाक्षाद्धो गतिविशेषः ॥ “गतिर्विना त्ववधिना
नापाय इति कथ्यते” इति ह्युक्ते ॥ नन्वध्रुवनिवृत्त्यर्थं तत्सादृत
आह—अध्रुवस्येति ॥

(समाधानभाष्यम्)

ग्रामादागच्छति शकटेन ।

(प्रदीपः) शकटेनेति । अपाये शकटस्यापि साधन-
त्वादपादानसंज्ञा प्राप्नोति ॥

(उद्घोतः) ननु शकटस्य विभागाश्रयत्वाभावात्कथं प्राप्ति-
रत आह—अपाये इति । अपाये यत्साधनमित्येव शब्दमर्थ-
दया लभ्यते न त्वदुक्तमिति भावः ॥

(समाधानबाधकभाष्यम्)

नैतदस्ति । करणसंज्ञात्र बाधिका भविष्यति ॥

(प्रदीपः) करणसंज्ञेति । यथा धनुषा विव्यतीति
क्रियमाणेपि ध्रुवग्रहणे परत्वात्करणसंज्ञा भवति एवमक्रियमा-
णेपि शकटस्य भविष्यतीत्यर्थः ॥

(समाधानान्तरभाष्यम्)

इदं तर्हि ग्रामादागच्छन्कंसपात्र्यां पाणिनौदं
भुङ्क्ते इति ॥

(प्रदीपः) इदं तर्हीति । ननु कंसपात्री साधनमेवाग-
मने न भवति, भुजिक्रियाया तु साधनं ध्रुवा च । तत्र पर-
त्वादधिकरणसंज्ञेति आकडारसूत्र उक्तम् । एवं तर्हि वस्तुस्थि-
त्याग्रागमनं प्रधानं तदङ्गं तु भोजनम् । शब्दात्तु विपरीतो
गुणप्रधानभावः प्रतीयते । तदुक्तं हरिणा—

चङ्क्रम्यमाणोधीष्वात्र जपंश्चङ्क्रमणं कुरु ।

तादर्थ्यस्याविशेषेपि शब्दाद्भेदः प्रतीयते ॥

इति । तत्र कंसपात्री भुजे साधनत्वात्तद्वारेणागमनस्यापि
भवत्येव साधनम् ॥

(उद्घोतः) भाष्ये—ग्रामादागच्छति । ग्रामात्काशी-
मागच्छन् बलाधानाय मध्ये कसपात्र्यामोदनं भुङ्क्ते इत्यर्थः ॥
नन्विति । न च भोजनद्वारा गमनसाधनत्वम् । भोजनस्य प्रा-

धान्येन गमनाद्भावात् । एव च पुनरत्र कथनमनुचितमिति
भावः ॥ वस्तुस्थित्येति । भोजनस्यागमनोद्देश्यकत्वादार्थिक प्रा-
धान्यमिति भावः ॥ जपश्चङ्क्रमणं कुर्विति पाठः । अधीयंश्चक्रम-
णमिति पाठे इह धार्योः शत्रुकृच्छिणीति शतैत्यन्ये ॥ तादर्थ्यस्य ।
चक्रमणार्थित्वस्य ॥ प्रेरकस्य हि गवादिरेक्षणाय चङ्क्रमणमात्रमपेक्षित-
मिति तस्यैवार्थः प्राधान्यम् ॥ नन्वेवमपि भुजिसाधनकसपात्र्याः
कथमागमनसाधनत्वमत आह—तत्रेति । कसपात्र्यधिकरणकभो-
जनस्य गमनोद्देशेन प्रवृत्तेरिति भावः ॥

(समाधानबाधकभाष्यम्)

अत्राप्यधिकरणसंज्ञा बाधिका भविष्यति ॥

(प्रदीपः) अत्रापीति । शब्देन भोजनस्यैव प्राधान्यं
प्रतीयते इति तत्प्रयुक्तयैव संज्ञया भाव्यम् । यथा भोक्तुं
ग्राममभिनिविशत इति प्रधानक्रियापेक्षया ग्रामस्य कर्मसंज्ञा
भवति । न तु भुज्यपेक्षयाऽधिकरणसंज्ञा ॥

(उद्घोतः) शब्देनेति । शब्दसंस्कारे तस्यैव प्रत्यासत्त्या
ग्रहीतुमुचितत्वादिति भावः ॥

(समाधानान्तरभाष्यम्)

इदं तर्हि वृक्षस्य पर्णं पतति, कुड्यस्य पिण्डः पत-
तीति ॥

(प्रदीपः) वृक्षस्येति । अस्त्यत्रापाय इति भावः ॥
नन्वत्र कारकत्वाभावात्संज्ञा न भविष्यति अपायाभावाच्च ।
सत्येव ह्यवधावपायो भवतीति पूर्वसूत्रे उक्तत्वात् ॥ तत्र केचि-
दाहु —सुज्ञानत्वात्पूर्वसूत्रे उक्तत्वाच्च भाष्यकारेणायमर्थो
नोक्तः ॥ अन्येत्वाहु —सतीह ध्रुवग्रहणे विशिष्टोऽपायो लभ्यते,
असति तु तस्मिन् पातमात्रस्य लोकेऽपायत्वेन प्रसिद्धत्वात्का-
रकाधिकारानपेक्षया च प्रत्युदाहरणमुपन्यस्तम् ॥

(उद्घोतः) सत्येवावधाविति । विभागजसयोगानुकूलव्या-
पार एवापायः, इह तु सयोगानुकूलव्यापार एवार्थ इति भावः ॥
सुज्ञानत्वादिति । एव च सन्निर्देशस्य कारकाक्षिप्तं सिद्धत्वाद्
ध्रुवग्रहणं चिन्त्यप्रयोजनमिति भावः ॥ सतीहेति । ध्रुवत्वेनावधि-
त्वेन विवक्षित इत्यर्थो भवतीति भावः ॥ इह त्ववयवित्वेन विवक्षा
नावयित्वेनेति तात्पर्यम् ॥ कारकाधिकारानपेक्षयेति । वृक्षस्य
पर्णेऽन्वये क्रियाजनकत्वाभावादिति भावः । वस्तुतः पर्णसंबन्धेपि
वृक्षस्य पातजनकत्वं वास्तवमस्त्येवेति तदपेक्षायामपि न दोषः । न
च कारक इति सूत्रे तद्व्यावृत्त्येनेदमाशङ्क्य नात्रापायो विवक्षित
इत्यादिभाष्यादपायपदव्यावृत्त्यवस्यमुक्तं तत्कथमत्र ध्रुवपदव्यावृत्त्यव-
स्यमुक्तं तदपेक्षायामपि न दोषः । ध्रुव इति
किमर्थमित्यस्य ध्रुवमपाये इति किमर्थमित्याशयात् । तत्सूत्रोक्त-
रीत्यैव चास्य व्यावृत्तिः । अपायजनकं यद् ध्रुवमत्र तदपादान-
मिति सूत्रार्थः । ध्रुवत्वं चावयवित्वोपयोगिचेष्टानाश्रयत्वम् । तेनास्या-

ववित्वोपगमातिरिक्तस्वव्यापाराभावो ध्वन्यते । करणादौ तु तत्त्वो-
पगमातिरिक्तोपि स्वव्यापारोऽस्तीत्याहुः ॥

(शेषपूर्वधिकरणम्)

(१०८९ आक्षेपवार्तिकम् ॥ १ ॥)

॥ * ॥ जुगुप्साविरामप्रमादार्थानामुप-
संख्यानम् ॥ * ॥

(भाष्यम्) जुगुप्साविरामप्रमादार्थानामुपसंख्या-
नं कर्तव्यम् ॥ जुगुप्सा—अधर्माज्जुगुप्सते । अधर्मा-
द्वीभत्सते ॥ विराम—धर्माद्विरमति । धर्मान्निवर्तते ॥
प्रमाद—धर्मात्प्रमाद्यति । धर्मान्मुह्यति ॥

इदं चोपसंख्यानं कर्तव्यम् । सांकाश्यकेभ्यः
पाटलिपुत्रका अभिरूपतरा इति ॥

(प्रदीपः) जुगुप्सतेति । सत्त्वोपपूर्वको विश्लेषोऽपायः स
चात्र नास्ति । बुद्धिकतिपतस्तु गौण इति भावः ॥ कारक-
शेषत्वाच्चात्र षष्ठी प्राप्नोति यथा नटस्य शृणोतीति ॥ सांका-
श्यकेभ्य इति । पञ्चमी विभक्ते इत्यनपेक्ष्य वचनम् ।
अत्र यतश्च निर्धारणमिति षष्ठीसप्तम्यौ प्राप्नुत ॥

(उद्ध्योतः) जुगुप्सा निन्दा । गौण इति । अपायत्वेनाप्र-
सिद्ध इत्यर्थः ॥

(तटस्थारक्षेपभाष्यम्)

तत्तर्हीदं बहु वक्तव्यम् ? ।

(वार्तिकप्रत्याख्यानभाष्यम्)

न वक्तव्यम् । इह तावद्—अधर्माज्जुगुप्सते
अधर्माद्वीभत्सते इति । य एष मनुष्यः प्रेक्षापूर्वकारी
भवति, स पश्यति दुःखोऽधर्मो नानेन कृत्यम-
स्तीति । स बुद्ध्या संप्राप्य निवर्तते । तत्र “ध्रुवमपा-
येऽपादानम्” इत्येव सिद्धम् ॥

इह धर्माद्विरमति धर्मान्निवर्तते इति । धर्मात्प्र-
माद्यति धर्मान्मुह्यतीति । इह य एष मनुष्यः संभि-
न्नबुद्धिर्भवति स पश्यति—नेदं किञ्चिद्धर्मो नाम
नैनं करिष्यामीति स बुद्ध्या संप्राप्य निवर्तते । तत्र
“ध्रुवमपायेऽपादानम्” इत्येव सिद्धम् ॥

इह च सांकाश्यकेभ्यः पाटलिपुत्रका अभिरूप-
तरा इति यस्तैः साम्यं गतवान् भवति स एतत्प्र-
युङ्क्ते ॥

(प्रदीपः) न वक्तव्यमिति । साधकतमं करण-
मिति तमग्रहणेन स्वरितेनाधिकार इत्यधिकः कारोधि-
कार इत्यस्यार्थस्याश्रयणेन च बुद्धिव्यवस्थितापायाश्रयाऽपादा-
नसंज्ञा प्रवर्तते ॥ अधर्माज्जुगुप्सत इति । जुगुप्सादयो
निवृत्त्यङ्गे जुगुप्सादौ वर्तन्ते ॥ संभिन्नबुद्धिरिति । धर्मा-

धर्मयोरेकाकारबुद्धिर्नास्तिक इत्यर्थः ॥ यस्तैरिति । तै सा-
काश्यकैः पाटलिपुत्रकाणां समगुणत्वाद्य साम्यमवगतवान्स
प्रकर्षाश्रयेण पुनः पृथक् कृत्वा वाक्यं प्रयुङ्क्ते इत्यर्थः ॥

त्रिविधं चेदमपादानम्—निर्दिष्टविषयमुपात्तविषयमपेक्षित-
क्रियं चेति । तत्र निर्दिष्टविषयम्—यत्र धातुनाऽपायलक्षणो
विषयो निर्दिष्टः यथा—ग्रामादागच्छतीति ॥ उपात्तविष-
यम्—यत्र धातुर्धात्वन्तरार्थाङ्गं स्वार्थमाह । यथा बलाहकाद्वि-
द्योतत इति । नि सरणाङ्गे द्योतनेत्र द्युतिर्वर्तते । यथा वा कुसूला-
त्पचतीत्यादौ आदानाङ्गे पाके पचिर्वर्तते ॥ अपेक्षितक्रि-
यम्—यत्र क्रियावाचि पदं न श्रूयते केवलं क्रिया प्रतीयते ।
यथा—सांकाश्यकेभ्यः पाटलिपुत्रका अभिरूपतरा इति ।

(उद्ध्योतः) तमग्रहणेनेति । कारकाधिकारादेव साधकत्वे
लब्धे सायकग्रहणेनेव प्रकपे लब्धे तमग्रहणं व्यर्थं सदप्रसिद्धाधिक-
त्वेन गौणस्यापि ग्रहणं ज्ञापयतीत्यर्थः ॥ युक्त्यन्तरमप्याह—स्वरि-
तेनाधीत्यादि ॥ ननु प्रयोक्तुस्तैः साम्याभावाद् यस्तैः साम्यं
गतवानित्यनुपपन्नमत आह—तैरिति ॥ नन्वत्र क्रियाभावात्कार-
कत्वाभावेन कथमपादानत्वमत आह—त्रिविधं चेति ॥ केवलं
प्रतीयत इति । प्रविशः पिण्डीमित्यादाविवोपात्तपदेनेत्यर्थः ॥
यथेति । अत्र विभक्ता इति क्रिया गम्यत इत्याशयः ॥

(अनुपपत्तिपरिहाराधिकरणम्)

(१०९० आक्षेपवार्तिकम् ॥ २ ॥)

॥ * ॥ गतियुक्तेष्वपादानसंज्ञा नोपप-
द्यतेऽध्रुवत्वात् ॥ * ॥

(भाष्यम्) गतियुक्तेष्वपादानसंज्ञा नोपपद्यते ।
रथात्प्रवीतात्पतितः । अश्वात्त्रस्तात्पतितः । सार्था-
द्ब्रच्छतो हीन इति । किं कारणम् । अध्रुवत्वात् ॥

(प्रदीपः) गतियुक्तेष्विति । अचलं ध्रुवमेकरूपं चेति
परिस्पन्दे ध्रुवता नास्तीति मन्यते ॥ अश्वात्त्रस्तादिति ।
त्रासपूर्वके परिस्पन्देऽनेकार्थत्वाद्वातूनां त्रसिर्वर्तते । त्रस्तश्चाश्व-
पातस्य निमित्तमिति पूर्वमश्वस्य त्रस्तत्वेन सवन्धः पश्चात्पतित
इत्यनेनेति ध्रुवताश्वस्य नास्ति ॥

(उद्ध्योतः) गतियुक्तेष्विति । त्रासादीनामववित्वोपयो-
गिता मन्यमानस्य प्रश्नः ॥ उर्त्तराशयस्तु—न तदववित्वोपयोगि,
अश्वात्पतितो वृक्षात्पतित इत्यादावभावात् । अत्र विद्यमानमपि तद-
विवक्षितत्वाद्वाववित्वोपयोगिनया विवक्षितम्, किं त्वश्वत्वादिकमे-
वेति तत्त्वम् ॥ ननु त्रासो नाम मनोधर्मो न हि तावता पिण्डस्य
ध्रुवत्वमपेक्षितं आह—त्रासपूर्वके इति ॥ ननु त्रासक्रियान्व-
यात्पूर्वमेव पतनक्रियासवन्धे ध्रुवत्वमस्येवेत्यत आह—त्रस्तश्चाश्व
इत्यादि ॥

१ 'अधर्मात्' ॥ २ 'अधर्मात्' ॥ ३ 'अधर्मा' ॥

४ 'अधर्मा' ॥ ५ 'लघु' ॥

६ उत्तरेति । * नवाऽत्रैवम्याविवक्षितत्वात् * इति वातिकेन वक्ष्यमा-
णोत्तरेत्यर्थः ॥

(१०९१ समाधानवार्तिकम् ॥ ३ ॥)

॥*॥ न वाऽध्रौव्यस्याविवक्षितत्वात् ॥*॥

(भाष्यम्) न वा एष दोषः । किं कारणम् ? । अध्रौव्यस्याविवक्षितत्वात् । नात्राध्रौव्यं विवक्षितम् किं तर्हि ? । अध्रौव्यम् । इह तावद्—अश्वात्त्रस्तात्पतित इति यत्तदश्वेऽश्वत्वमाशुगामित्वं, तद्भुवं तच्च विवक्षितम् ॥

रथात्प्रवीतात्पतित इति यदर्थे रथत्वं रमन्ते-स्मिन् रथ इति तद्भुवं तच्च विवक्षितम् ॥

सार्थाद्रच्छतो हीन इति यत्तत्सार्थे सार्थत्वं सहार्थीभावः तद्भुवं तच्च विवक्षितम् ॥

(प्रदीप.) न वेति । अयमर्थः — ध्रुवमेकरूपमुच्यते । तच्च ध्रौव्यमपायविषयमाश्रीयते । न त्वनवच्छिन्नम् । ततोऽपाये यदनाविष्टं तदपाये ध्रुवमुच्यते । देवदत्तकर्तृके च पाते त्रस्तस्याप्यश्वस्यापायानावेशाद् ध्रुवत्वम् । देवदत्तस्यैवापायवेशाद् ध्रुवत्वम् । अथ वाश्वस्य त्रस्तत्वाद् ध्रौव्यं तत्प्रथममविवक्षितमित्यर्थः । तथा हि — कारकस्य पूर्वं क्रियया समन्वयः । स च श्रुतिप्रापित उच्यते । पश्चाद्विशेषणेन वाक्यीयः सबन्धः । ततश्चाश्वात्पतित इति सबन्धे नास्त्यश्वस्याध्रुवत्वम् । पश्चात्त्रस्तत्वेन सबन्धे सत्याध्रौव्येन्तरङ्गा सङ्गा न निवर्तते । विशेषणस्यासत्यापदानत्वे सामयिकी विभक्तिः । सा च विशेष्यानुरोधेन प्रवर्तते न त्वनियमेन ॥ अथवा त्रस्तस्यापदानत्वं सत्यपि त्रासापेक्षेऽध्रुवत्वे पातं प्रति ध्रुवत्वात् । यथोक्तं प्राक् ॥ आशुगामित्वमिति । अयमर्थः । व्युत्पत्तिमात्रमाशुगामित्वमिति तदपेक्षयाऽध्रौव्यं न शङ्कनीयम् । जातिरेव शब्दप्रवृत्तिनिमित्तमिति नास्त्यत्राध्रौव्यम् ॥ आशुगामित्वशब्देनैकार्थसमवायात्साहचर्यादश्वत्वमेवोच्यते ॥

(उक्त्योत) एकरूपमिति । ध्रुवमस्य शीलमित्यादिदर्शनाद् ध्रुवस्यैव इत्यादिधात्वर्थानुसाराच्चेति भावः ॥ अपायविषयमिति । प्रत्यासत्तेरिति भावः ॥ विभागजसंयोगानुकूलो गतिविशेषो ह्यपायः । स च प्रधान एव गृह्यते युक्तत्वात् स चात्र पत्युपात्तः । न च तदाश्रयोऽश्वस्तत्वात्वे कर्तृत्वापत्तिरिति भावः ॥ अनवच्छिन्नमिति । अनिरूपितमित्यर्थः ॥ अपाये यदनाविष्टमिति । अपाये सति प्रकृतधातूपात्तया क्रियया यदनाविष्टमित्यर्थः । एव च प्रकृतधातूपात्तगत्यनाविष्टत्वमेव ध्रुवत्वमिति तात्पर्यम् ॥ हरिरप्याह—अपाये यदुदासीनं चलं वा यद्विवाऽचलम् । ध्रुवमेवातदवेशादिति ॥ परं तु सिद्धान्तभाष्याक्षराणामत्रार्थे न सामान्यस्य किं तर्हि ध्रौव्यं विवक्षितम् । अत्रात्रस्तात्पतित इत्यत्राश्वत्वध्रुवतदेव विवक्षितम् यावत् पतित इत्यादौ सतोऽप्यध्रौव्यस्याविवक्षे-लक्षणासामान्यत्वात् । प्रधानव्यापाराश्रयत्वरूपस्य त्वदभिमत-

ध्रौव्यस्यात्र कदाप्यसत्त्वात् । तस्मान्मदुक्त एव सूत्रार्थ उच्यते । भाष्यार्थश्चेति सुविधौ विभावयन्तु ॥ कारकस्य पूर्वमिति । क्रियानिर्वर्तकरूपस्य तस्यान्तरङ्गत्वात्पूर्वं क्रिययाऽन्वय इत्यर्थः । श्रुतिः, पञ्चम्यादि । वाक्यः, पदसमूहः । पूर्वमन्वात्पतित इति बोधे पातहेत्वाकाङ्क्षायाः पश्चात् त्रस्तादित्यस्यान्वय इति भावः ॥ नन्वेवमपि त्रस्तादिति पञ्चम्यनुपपन्नैवेत्यत आह—विशेषणस्येति ॥ सामयिकीति । न केवला प्रकृतिरिति समयद्विभक्तिरुपाया । सा चाभिन्नविशेष्यसमानशक्तिकत्वनियमाद्विशेषणानां तेष्वेव विशेष्यसमानैव विभक्तिरिति भावः ॥ आद्यपक्षस्येव युक्तत्वबोधानाय पुनस्तत्सारयति—अथ वेति । भाष्यस्वारस्य द्वितीयव्याख्यानं एव ॥ न शङ्कनीयमिति ॥ पूर्वोक्तद्वितीयव्याख्यारीत्येयं सङ्गा बोध्या, त्रस्तत्वस्य प्रथममनन्वयेप्याशुगामित्वस्य शब्दादुपस्थित्या तत्कृतमध्रौव्यं न शङ्क्यं जातेरेव प्रवृत्तिनिमित्तत्वाविति भावः ॥ भाष्ये—सहार्थीभाव इति । महायो येपा तद्भावा इत्यर्थः ॥ परं त्वाशुगमनाश्रयत्वमश्वशब्देन योगतो बुध्यते रमणक्रियाश्रयत्वमश्वशब्देनोच्यते सहमिलनक्रियाश्रयत्वं च सार्थशब्देन । अश्वत्वादिकं च रूढ्या । एव चाश्वात्पतित इति प्रयोगे यद्यश्वस्य तदविवक्षयाऽश्वत्वमात्रविवक्षया ध्रुवत्वतवाभिमतं तर्हि त्रस्तादिति विशेषणेपि न क्षतिरिति भावः । अश्वनिष्ठाश्वत्वाशुगामित्वयोर्मध्ये तदश्वत्वमेव ध्रुवताप्रयोजकं तच्च विवक्षितं तदेव विवक्षितमित्यक्षरार्थ इत्याहुः ॥

(आक्षेपभाष्यम्)

यद्यपि तावदत्रैतच्छक्यते वक्तुम् । ये त्वेतेत्यन्तं गतियुक्तास्तत्र कथम् । यावत् पतितस्त्वरमणात्पतित इति ॥

(प्रदीप.) यद्यपीति । यत्र क्रिया न प्रवृत्तिनिमित्तं किं तु व्युत्पत्तिमात्रनिमित्तं तत्रैतद्वक्तुं युज्यते । यत्र तु शब्दप्रवृत्तिनिमित्तं क्रिया तत्र कथं नाध्रौव्यमिति प्रश्नः ॥

(समाधानभाष्यम्)

अत्रापि—* न वाऽध्रौव्यस्याविवक्षितत्वाद् * इत्येव ? ॥

कथं पुनः सतो नामाविवक्षा स्यात् ? ॥

सतोऽप्यविवक्षा भवति । तद्यथा—‘अलोमिका एडका’ । अनुद्रा कन्येति ॥ असतश्च विवक्षा भवति—समुद्रः कुण्डिका’ ‘विन्ध्यो वर्धितकमिति ॥ ध्रुवमपायेऽपादानम् ॥ २४ ॥

(प्रदीप) अत्रापीति । सरणक्रियोपलक्षितं द्रव्यमात्रमपादानत्वेन विवक्षितम् । तच्च देवदत्तकर्तृके पाते पूर्वोक्तन्यायाद् ध्रुवमेवत्यर्थः ॥ कथं पुनरिति । शब्दोपात्तमपि सरणं द्रव्योपलक्षणार्थं तदध्रौव्यनिमित्तं न भवतीति कुत एतदिति प्रश्नः ॥ अलोमिकेति । अतपत्वाल्लोमः । तत्कार्याकरणादेवमुच्यते ॥ असतश्चेति । निदर्शनार्थमिदमुच्यते । यथाऽसतो विवक्षा भवति एवं सतोऽप्यविवक्षेत्यर्थः ॥ समुद्रः

कुण्डिकेति । कुण्डिकाया पानीयबाहुल्यात्समुद्रत्वं विवक्षितं समुद्रस्य वा सुतरत्वात्कुण्डिकात्वम् ॥ विन्ध्यो वद्धितकमिति । पूर्ववदन्यतररूपोपेण व्याख्येयम् । मेघो मेघादपसर्पतीत्यत्रैकस्य कर्तृत्वविवक्षापरस्यापादानत्वविवक्षा ॥ यदा तु मेघावपसरत इति प्रयोगस्तदाऽव्यन्तरमपेक्षणीयम् ॥ २४ ॥

(उद्ध्योतः) ननु प्रवृत्तिनिमित्तमविवक्षितमित्युक्तमत आह—सरणक्रियोपलक्षितमिति । अनेन प्रवृत्तिनिमित्तस्याप्यविवक्षा वक्षिता ॥ तदेव भाष्ये उक्तं सतोप्यविवक्षेति ॥ पूर्वोक्तं । वस्तादित्यादावुक्तरीत्येत्यर्थः ॥ नन्वसतश्चेति प्रकृतानुपयुक्तमत आह—निदर्शनार्थमिति । अत्रे सुधमो मूलं स्थूलं ओदनपिण्डो बद्धितकम् ॥ यदा त्विति । परस्परस्मान्मेघावपसरत इत्यत्र तु

मेपान्तरक्रियापेक्षमवधित्वं पृथक् पृथक् ।

मेपयोः स्वक्रियापेक्षं कर्तृत्वं च पृथक् पृथक् ॥

इति बोध्यम् । किं च मेपपदोपात्तयोरेव क्रियाश्रयत्व परस्परपदोपात्तयोर्विभागाश्रयत्वमेवेति तत्र न दोषः । अन्यथा वस्तुतस्तदाश्रयक्रियाभेदेपि वातुना विभागद्वयस्य तज्जनकक्रियाद्वयस्य च निवृत्तभेदस्यैवोपादानात्परत्वात्कर्तृत्वं दुर्वारमेव स्यात् । आत्मानमात्मनेत्यादावन्त करणाद्युपाधिना भेदस्येव शब्दरूपोपाविकृतभेदस्यात्रापि सत्त्वाच्च ॥ असन्मते शब्दानुविद्धार्थस्यैव भानाच्च ॥ हरिकारिकायामप्यविवक्षितमित्यस्य परस्परपदोपात्तयोरिति शेषः । कर्तृत्वमित्यस्य मेपपदोपात्तयोरिति शेष इति वदन्ति ॥ २४ ॥

(१७८ अपादानसंज्ञासूत्रम् ॥ १।४ । ३आ. ३ सू.)

२६५ भीत्रार्थानां भयहेतुः ॥ १।४।२५ ॥

(प्रत्याख्याननाधिकरणम्)

(प्रत्याख्यानभाष्यम्)

अयं योगः शक्योऽवकुम् ॥

(आक्षेपभाष्यम्)

कथं वृकेभ्यो विभेति दस्युभ्यो विभेति चोरेभ्यस्त्रायते दस्युभ्यस्त्रायत इति ? ॥

(प्रदीपः) भीत्रार्थानाम् ॥ २५ ॥ कथमिति । भयमाकुलीभावः, त्राणमनर्थप्रतिघात इति । तत्र च नास्ति मुखोऽप्राय इति प्रश्नः ॥

(उद्ध्योतः) भीत्रार्थानां ॥ २५ ॥ सूत्रे भीत्राशब्दो भावक्रियन्तौ ॥ चोरेभ्य उति पाठे प्रशाद्यन्तौ बोध्यः । चुरा स्तेय शीलमस्येति णान्तो वा ॥ अनर्थप्रतिघात इति । अनर्थश्च भय तद्धेतुश्चोर इति त्राणार्थानामपि भयहेतु कारक सन्वतीति बोध्यम् ॥

(आक्षेपबाधकभाष्यम्)

इह तावद्-वृकेभ्यो विभेति दस्युभ्यो विभेतीति ।

य एष मनुष्यः प्रेक्षापूर्वकारी भवति । स पश्यति—यदि मां वृकाः पश्यन्ति ध्रुवो मे मृत्युरिति । स बुद्ध्या संप्राप्य निवर्तते, तत्र “ध्रुवमपायेपादानम्” इत्येव सिद्धम् ॥

इह चोरेभ्यस्त्रायते दस्युभ्यस्त्रायत इति, य एष मनुष्यः प्रेक्षापूर्वकारी सुहृद्भवति । स पश्यति—यदीमं चोराः पश्यन्ति ध्रुवमस्य वधबन्धनादिपरिक्लेशा इति । स बुद्ध्या संप्राप्य निवर्तयति । तत्र “ध्रुवमपायेपादानम्” इत्येव सिद्धम् ॥ भीत्रार्थानाम् ॥ २५ ॥

(प्रदीपः) प्रेक्षापूर्वकारीति । बुद्धिव्यवस्थापितोत्रापयोऽस्तीति भावः । तत्र निवृत्त्यङ्गे भये विभेत्यादयो वर्तन्त इत्युपात्तविषयमेतदपादानम् । चोरेभ्यस्त्रायत इत्यनर्थपरिहाराय निवर्तयतीत्यर्थः । चोरमव्यगतस्यापि त्राणे चोरसर्पकफलस्य वधबन्धनपहरणादेर्निवर्तनात्तेभ्यो निवर्तयतीत्युच्यते । वारणार्थानामीप्सित इत्यनेनात्रापादानसंज्ञा न प्राप्नोति चोराणामनीप्सितत्वात् । सूत्रारम्भपक्षे तु कारकशेषत्वात् षष्ठ्या प्राप्तायामिदं वचनम् ॥ २५ ॥

(उद्ध्योतः) भाष्ये—पश्यति । विचारयतीत्यर्थः ॥ ननु निवृत्तेरेव वारणत्वाद्धारणार्थानामित्यनेन सिद्धिरिति कुतो नोक्तमत आह—वारणार्थानामिति ॥ अनीप्सितत्वात् । तद्भात्वर्थप्रयोज्यफलानाश्रयत्वात् ॥ इदं वचनमिति । प्रत्याख्याने तु षष्ठ्या अनभिवानात्रिवृत्तिर्वोऽप्या । क्रिया प्रति जनकत्वेन विवक्षायामेपा संज्ञा । सवन्धित्वेन विवक्षया तु षष्ठ्यामिष्टापत्तिरेव । सूत्राणि प्रपञ्चार्थान्येवेति हरयः ॥ २५ ॥

(१७९ अपादानसंज्ञासूत्रम् ॥ १।४ । ३आ. ४ सू०)

२६६ पराजेरसोढः ॥ १।४।२६ ॥

(प्रत्याख्याननाधिकरणम्)

(प्रत्याख्यानभाष्यम्)

अयमपि योगः शक्योऽवकुम् ॥

(आक्षेपभाष्यम्)

कथम्—अध्ययनात्पराजयते इति ? ॥

(प्रदीपः) पराजे ॥ २६ ॥ पराजि क्वचिदभिभवे वर्तते । यथा शत्रून्पराजयते इति । इह त्वसोढग्रहणाभ्यूनीभाववृत्तिर्गृह्यते । अध्ययनात्पराजयते हसति । अध्येतुं ग्लायतीत्यर्थः । अत्रचार्येऽकर्मकत्वात्षष्ठ्या प्राप्ताया वचनम् ॥

(उद्ध्योतः) पराजेर ॥ २६ ॥ असोढग्रहणादिति । अत्र कालोऽविवक्षितः । तेन पराजेयत इत्यपि भवति ॥ न्यूनीभावेति । शक्तिवैकल्येत्यर्थः । षष्ठ्यामिति । तत्सम्बन्धिशक्तिवैकल्यमित्यर्थमिति भावः ॥

(आक्षेपबाधकभाष्यम्)

य एष मनुष्यः प्रेक्षापूर्वकारी भवति, स पश्यति दुःखमध्ययनं दुर्धरं च, गुरवश्च दुरुपचारा इति, स बुद्ध्या संप्राप्य निवर्तते । तत्र “ध्रुवमपायेऽपादानम्” इत्येव सिद्धम् ॥ पराजेरसोढः ॥ २६ ॥

(प्रदीपः) पूर्ववदस्यापि प्रत्याख्यानं निवृत्त्यङ्गे पराजये पराजेवर्तनात् ॥ २६ ॥

(उद्घोतः) निवृत्त्यङ्गे इति । षष्ठीसमासः । शक्तिवैकल्येन ततो निवर्तत इत्यर्थात् ॥ २६ ॥



(१८० अपादानसंज्ञासूत्रम् ॥ १।४।३ आ० ५ सू०)

२६७ वारणार्थानामीप्सितः ॥ २७ ॥

(उदाहरणनिर्णयाधिकरणम्)

(आक्षेपभाष्यम्)

किमुदाहरणम् ? ॥

(प्रदीपः) वारणार्थानाम् ॥ २७ ॥ किमुदाहरणमिति । अव्याप्तिं मन्यमानस्य प्रश्नः ॥

(समाधानभाष्यम्)

माषेभ्यो गा वारयति ॥

(समाधानबाधकभाष्यम्)

भवेद्यस्य माषा, न गावस्तस्य माषा ईप्सिताः स्युः । यस्य तु खलु गावो, न माषाः, कथं तस्य माषा ईप्सिताः स्युः ॥

(प्रदीपः) भवेद्यस्येति । यस्यात्मीया माषास्तस्य त ईप्सिता इत्यर्थः । अभिप्रेतपर्यायमीप्सितशब्दं मन्यते ॥ यस्य त्विति । यस्यात्मीया गावः परकीयास्तु माषास्तस्य न त ईप्सिता ॥

(उद्घोतः) वारणार्था ॥ २७ ॥ अव्याप्त्युपपादक—यस्य खल्विति । भाष्ये ॥ ननु धात्वर्थजन्यफलशालित्वरूपमीप्सितत्वं सर्वत्राप्यस्तीत्यत आह—अभिप्रेति ॥

(समाधानसाधकभाष्यम्)

तस्यापि माषा एवेप्सिताः ॥ आतश्चेप्सिताः, यदेभ्यो गा वारयति ॥

(प्रदीपः) तस्यापीति । ईप्सितशब्दः क्रियाशब्द आश्रय्यते न तु रुढिशब्दः । तत्र वारणक्रियया परकीया अपि माषा वारयितुराप्तुमिष्टा भवन्ति मा नशन्ते इत्येतेभ्योसौ गा वारयति ॥ माषा एवेति । एवकारो भिन्नक्रमः । ईप्सिता एवेत्यर्थः ॥

(उद्घोतः) आप्तुमिष्टा इति । वारणं प्रवृत्तिविधातः । स च तद्भाष्यजन्त्यतत्फलभावप्रयोजको भक्षणादिजनकव्यापाराभावा-

नुकूलोव्यापारः क्वचित्, क्वचित्तद्व्यापारजन्यतत्फलभावप्रयोजकः मयोगानुकूलव्यापाराभावानुकूलव्यापारः ॥ एव च तद्भाष्यप्रयोज्यफलश्रया इत्यर्थस्तदाह—मा नशन्निति । नाशाभावरूपफलेन व्याप्तुमिष्टा इत्यर्थः । नाशाभावश्च भक्ष्यमाणाभावपर्यवसन्नस्तस्य च फलस्य धात्वर्थत्वपर्यन्तं नाग्रहः । माषनाशे हि सति राजभयमवर्मश्च स्यादिति भावः ॥ नन्वेव माषा एवेति भाष्याद्वामीप्सितत्वाभावो लभ्यते इति सुतरामीप्सिततत्त्वाभावेन कर्मत्वाभावाद्वितीया न स्यादत आह—भिन्नक्रम इति । गवादिनिष्ठव्यापाराभावस्यैव मुख्यतयोद्देश्यत्वेन तदाश्रयत्वेनेच्छाविषयत्वात्तासा कर्मत्वमिति भावः ॥

(अनुपपत्तिपरिहाराधिकरणम्)

(आक्षेपभाष्यम्)

इह कूपादन्धं वारयतीति कूपेऽपादानसंज्ञा न प्राप्नोति । नहि तस्य कूप ईप्सितः । कस्तर्हि ? । अन्धः ॥

(प्रदीपः) कूपादिति । अन्धसबन्धे कूपस्य न विनाशो नापि राजभयमिति प्रश्नः ॥ कस्तर्ह्यन्ध इति । तं प्रत्यनुकम्पाया सद्भावात्तस्येप्सितत्वं मन्यते ॥

(उद्घोतः) ननु पूर्वोदाहरणादस्य को विशेष इत्यत आह—अन्धेति ॥ ननु तदसबन्धिनस्तस्य कथं तदीप्सितत्वमत आह—तं प्रतीति ॥

(समाधानभाष्यम्)

तस्यापि कूप एवेप्सितः । पश्यत्ययम्—अन्धः कूपं मा प्रापदिति ॥ अथ वा यथैवास्यान्यत्रापश्यत ईप्सा एवं कूपेऽपि ॥

(प्रदीपः) तस्यापीति । वारणक्रिययाप्तुमिष्ट इत्यर्थः ॥ अथ वेति । ईप्सित इत्यनेन कर्मणा कर्तृमात्रस्याक्षेपान्निवार्यमाणस्यान्धस्य गमनादिक्रियया कूप आप्तुमिष्टो भवतीति प्रवर्ततेऽपादानसंज्ञा । अन्धस्य च प्रवृत्त्यनुमेयेसा तदाह—अन्यत्रापश्यत इति । अन्धस्येत्यर्थः । स ह्यपश्यन्नपि गन्तव्यं जिगमिषति । अन्यथा न क्वचित्तस्य प्रवृत्तिः स्यात् ॥

(उद्घोतः) माषाणां राजभयादितो नाशाभावरूपफलश्रयत्वेन गोस्वाम्यभिप्रेतत्वेऽप्यस्य कथं तत्त्वमत आह—वारणक्रिययेति । क्रियाशब्दस्य ग्रहणात् कूपस्यापि तत्संयोगाभावरूपफलश्रयत्वादिति भावः ॥ गमनादिक्रिययेति । वारणधात्वर्थवदिकथेत्यर्थः । अत्र पक्षे भक्षणादिजनकव्यापाराभावानुकूलव्यापार एव वारयतेरर्थः । एव च वारणार्थकधातुप्रतिपाद्यव्यापारजन्यफलाश्रयत्वमेवात्रेप्सितत्वमिति भावः ॥ नन्वेवमपि प्रधानकर्तुरनीप्सितत्वात्कथमेतद्व्याप्तिरत उक्तं कर्तृमात्रस्येति । कर्तृग्रहणं चोपलक्षणम् ॥ नन्वन्धस्य पदार्थज्ञानाभावात्कथं तद्विषयेऽस्तेत्यत आह—अन्धस्य चेति ॥

(आपत्तिपरिहाराधिकरणम्)

(आक्षेपभाष्यम्)

इहाग्नेर्मणवकं वारयतीति माणवकेऽपादान-
संज्ञा प्राप्नोति ॥

(प्रदीपः) इदानीमतिप्रसङ्गमुद्रावयति—इहाग्नेरिति ॥

(समाधानभाष्यम्)

कर्मसंज्ञात्र बाधिका भविष्यति ॥

(प्रदीपः) कर्मसंज्ञात्रेति । परत्वादिति भावः । कर्म-
मज्ञाया अवकाशो वारणार्थेभ्योऽन्ये धातवः । अपादानसंज्ञा-
यास्तु प्रकर्षरहितमीप्सितम् । ईप्सिततमस्य तूभयप्रसङ्गे पर-
त्वात्कर्मसंज्ञा ॥

(आक्षेपभाष्यम्)

अग्नावपि तर्हि बाधिका स्यात् । तस्माद्वक्तव्यम्
“कर्मणो यदीप्सितम्” इति । “ईप्सितेप्सितम्”
इति वा ॥(प्रदीपः) अग्नावपीति । कारकाधिकारे प्रकर्षो न
विवक्ष्यते इत्यतश्च तमनिर्देशं मन्यते ॥ कर्मणो यदीप्सि-
तमिति । तत्र कर्मसंज्ञा निमित्तमेवापादानसंज्ञाया इति
माणवके प्रवर्तते । न तस्तस्येप्सितस्याग्नेरपादानसंज्ञेत्यर्थः ॥
ईप्सितेप्सितमिति । वारयितुर्यदीप्सितं कर्म तस्य यदी-
प्सितमित्यर्थः । शेषपष्ठ्या चात्र सामान्यं । अन्यथा केन च
पूजायामिति निषेधः स्यात् ॥(उद्ध्योतः) सामर्थ्यगम्यस्यैव प्रकर्षस्थानाश्रयणं न तूपात्त-
स्येत्यत उक्तम्—मन्यत इति । नन्वीभित्तमापाणा न गवादी-
प्सितं नापि तस्यापादानत्वमिष्टमत आह—वारयितुरिति ॥
यदीप्सितं कर्मेति । कर्मशब्दोऽत्र क्रियापरः । ईप्सितो यो
धात्वर्थ इत्यर्थः ॥ तस्य यदीप्सितमिति । तज्जन्यफलाश्रय
इत्यर्थः । मक्षणादिजनकव्यापाराभावस्य हि नाशाभावान्नापतनादि
फलमिति भावः ॥ एव च पूर्वोक्तममाधानद्वयाभिप्रायकं लक्षणद्वयं
बोध्यम् । एतेनार्थाभेदाच्छब्दभेदमात्रेण लक्षणद्वयकथनमयुक्तमित्य-
पान्तम् ॥

(१०९२ समाधानवार्तिकम् ॥ १ ॥)

॥ * ॥ वारणार्थेषु कर्मग्रहणानर्थक्यं
कर्तुरीप्सिततमं कर्मेति वचनात् ॥*॥(भाष्यम्) वारणार्थेषु कर्मग्रहणमनर्थकम् । किं
कारणम् ? । कर्तुरीप्सिततमं कर्मेति वचनात् ।
“कर्तुरीप्सिततमं कर्म” इत्येव सिद्धम् ॥(प्रदीपः) कर्तुरिति । प्रकर्षप्रत्ययोपादानसामर्थ्या-
त्कर्मसंज्ञाया प्रकर्षो विवक्ष्यत एव । तत्र द्वयोः संज्ञयोः साव-
काशयो परत्वादीग्निततमस्य कर्मसंज्ञा ॥ २७ ॥(उद्ध्योतः) ननु प्रकृपाविवक्षणेनानवकाशत्वादितमेव भवि-
ष्यतीत्यत आह—प्रकर्षेति । अयं भावः—तरवादि, प्रवृत्ति-निमित्तगतप्रकृपे विधीयते । प्रवृत्तिनिमित्तं चात्रेच्छा तस्या स्वतः
प्रकर्षसंभवेपि व्याख्यानाद्विशेषणीभूतव्याप्तिगतं स गृह्यते । व्या-
प्तिप्रकर्षश्च प्रकृतधात्वर्थप्रधानीभूतव्यापारप्रयोज्यधात्वर्थफलीयत्व-
रूपः ॥ एव च प्रकृतधात्वर्थप्रधानीभूतव्यापारप्रयोज्यधात्वर्थ-
फलाश्रयत्वमीप्सिततमत्वम् । तच्च नास्माविति ॥ ननु कर्तृग्रहणा-
त्तिद्वमेतत् प्रकृतसत्रे द्रव्येप्सितेति कर्मणा कर्तुराक्षेपेणैव सिद्धे
पुनः कर्तृग्रहणेन प्रकृतधात्वर्थप्रधानीभूतव्यापाराश्रयस्यैव ग्रह-
णादिति चेन्न । लघुना तमग्रहणेन कर्तुरित्यस्य प्रत्याख्याने तात्प-
र्यादित्याहुः ॥

(सूत्रप्रत्याख्यानाधिकरणम्)

(प्रत्याख्यानभाष्यम्)

अयमपि योगः शक्योऽवक्तुम् ॥

(आक्षेपभाष्यम्)

कथं माषेभ्यो गा वारयतीति ? ॥

(समाधानभाष्यम्)

पश्यत्ययं यदीमा गावस्तत्र गच्छन्ति ध्रुवः
सस्यविनाशः, सस्यविनाशेऽधर्मश्चैव राजभयं च ।
स बुद्ध्या सम्प्राप्य निवर्तयति तत्र “ध्रुवमपायेऽ-
पादानमित्येव सिद्धम् ॥ वारणार्थानामीप्सितः ॥ २७

(उद्ध्योतः) भाष्ये—पश्यत्ययमिति । विचारयतीत्यर्थः ॥ २७

(१८१ अपादानसंज्ञासूत्रम् ॥ १ । ४ । ३ आ. ६ सू.)

२६८ अन्तर्द्धौ येनादर्शनमिच्छति
॥ १ । ४ । २८ ॥(उद्ध्योतः) अन्तर्द्धौ ॥ २८ ॥ अन्तर्द्धिर्व्यवधानं यस्य च
भावेनेतिसप्तमी । येनेति सौत्री तृतीया । उभयोः प्रयोगाभावेनो-
भयप्राप्तावित्यस्याप्रवृत्ते । उभयप्रयोगे एव तत्प्रवृत्तिरित्यात्ममान
इति सत्रे भाष्ये स्पष्टम् । अन्तर्द्धिनिमित्तकं यत्कर्तृकमात्मकर्मका-
दर्शनमिच्छति तदपादानमित्यर्थः ॥

(प्रत्याख्यानाधिकरणम्)

(प्रत्याख्यानभाष्यम्)

अयमपि योगः शक्योऽवक्तुम् ॥

(आक्षेपभाष्यम्)

कथम्—उपाध्यायादन्तर्द्धत्त इति ? ॥

(प्रदीपः) अन्तर्द्धौ येनादर्शनमिच्छति ॥ २८ ॥
अन्तर्द्धत्ते इति । तिरोभवतीत्यर्थः ॥(उद्ध्योतः) नन्वन्तर्द्धत्त इत्यस्य विभजत इत्यर्थेऽपादानत्व
सिध्यतीत्यत आह—तिरोभवतीति । आत्मकर्मकोपाध्यायकर्तृ-
कदर्शनाभावेच्छया तिरोभवतीत्यर्थः ॥

(समाधानभाष्यम्)

पश्यत्ययं 'यदि मामुपाध्यायः पश्यति ध्रुवं मे प्रेषणमुपालम्भो वेति, स बुद्ध्या सम्प्राप्य निवर्तते तत्र "ध्रुवमपायेऽपादानम्" इत्येव सिद्धम् ॥ अन्तर्धौ येनादर्शनमिच्छति ॥ २८ ॥

(उद्ध्योतः) निवृत्तिपूर्वकतिरोभवने धानोद्भूते ध्रुवमिति सूत्रेणैव सिद्धमिति बोध्यम् ॥ २८ ॥

(१८२ अपादानसंज्ञासूत्रम् ॥ १।४।३ आ.७ सू.)

२६९ आख्यातोपयोगे ॥ १।४।२९॥

(पदकृत्यकथनाधिकरणम्)

(अनुयोगभाष्यम्)

उपयोग इति किमर्थम् ? ॥

(प्रदीपः) आख्यातोपयोगे ॥ २९ ॥ उपयोगो व्यापार स चाविशिष्टो नटोपाध्याययोरिति मत्वा पृच्छति—
उपयोग इति किमर्थमिति ॥

(उद्ध्योतः) आख्यातोप ॥ २९ ॥ व्यापार इति । उप-
युज्यते फलायेति व्युत्पत्तेरिति भावः ॥

(समाधानभाष्यम्)

नटस्य शृणोति, 'ग्रन्थिकस्य, 'शृणोति ॥

(समाधानसाधकभाष्यम्)

उपयोग इत्यप्युच्यमानेऽत्र प्राप्नोति । एषोपि ह्युपयोगः । आतश्चोपयोगः ॥ यदारम्भका रङ्गं गच्छन्ति नटस्य श्रोण्यामः ग्रन्थिकस्य श्रोण्याम इति ॥

(प्रदीपः) आरम्भका रङ्गं गच्छन्तीति । रङ्गं सामाजिकस्थानम् । आरम्भका यत्नेन प्रवृत्तिमन्तो गच्छन्तीत्यर्थः ॥

(उद्ध्योतः) आरम्भकाः । गीतश्रोतृणा मध्ये मुख्या । यत्नेन प्रवृत्तिमन्तो गच्छन्तीति । अत्यावश्यकत्वबुद्ध्या गच्छन्तीति यावत् । प्रवृत्तिरत्र व्यापारसामान्य यत्नेनेत्यस्यातियत्ने-
नेत्यर्थः ॥

(समाधानसाधकभाष्यम्)

एवं तर्ह्युपयोग इत्युच्यते । सर्वश्चोपयोगः । तत्र प्रकर्षगतिर्विज्ञास्यते साधीयो य उपयोग इति । कश्च साधीयः ? । यो ग्रन्थार्थयोः ॥

(प्रदीपः) प्रकर्षगतिरिति । व्यापारमात्रे लब्धे उप-
योगग्रहणं विशिष्टव्यापारपरिग्रहार्थम् । तेन ग्रन्थार्थधारणार्थं यद्ग्रहणं स उपयोगः ॥

(उद्ध्योतः) व्यापारमात्रे इति । कारकाधिकारादिति भावः ॥ ग्रन्थार्थधारणार्थमिति । यदा तु नटादिभ्योपि तथा-
ध्ययनं तदा नटाच्छृणोतीति भवत्येवेति बोध्यम् ॥

(समाधानान्तरभाष्यम्)

अथ वा उपयोगः को भवितुमर्हति ? ॥ यो नियमपूर्वकः । तद्यथा—उपयुक्ता माणवका इत्यु-
च्यन्ते य एते नियमपूर्वकमधीतवन्तो भवन्ति ॥

(प्रदीपः) अथ वेति । उपयोगशब्दस्यैवायमर्थो निय-
मपूर्वकं विद्याग्रहणम् ॥

(उद्ध्योतः) अयमर्थ इति । उपयोगशब्दस्य तत्रैव रूढि-
रन्यत्र तु लक्षणया प्रयोग इत्यर्थः । नियमो भिक्षाचरणभूश-
न्यादिः । इदं च तत्तद्विद्याश्रवणनियमानामुपलक्षणमित्याहुः ॥

(अनुपयोगे आख्यातुः कारकत्वनिर्णयाधिकरणम्)

(आक्षेपभाष्यम्)

किं पुनराख्यातानुपयोगे कारकमाहोस्विदका-
रकम् ? ॥

(प्रदीपः) किं पुनरिति । उभयथा सभवादोषदर्श-
नाच्च प्रश्नः ॥

(उद्ध्योतः) उभयथेति । नट विना गीतश्रवणाद्ययोगात्तस्य
तज्जनकतया कारकत्वं कुलालपितृवदन्यथासिद्धत्वमम्भावनाया च-
कारकत्वमिति भावः ॥

(प्रत्याक्षेपभाष्यम्)

कश्चात्र विशेषः ? ॥

(१०९३ कारकत्वदूषणवार्तिकम् ॥ १ ॥)

॥ * ॥ आख्यातानुपयोगे कारकमिति
चेदकथितत्वात्कर्मसंज्ञाप्रसङ्गः ॥ * ॥

(भाष्यम्) आख्यातानुपयोगे कारकमिति चेद-
कथितत्वात्कर्मसंज्ञा प्राप्नोति ॥

(उद्ध्योतः) भाष्ये—अनुपयोगे इति । अनियमपूर्वक-
श्रवणे इत्यर्थः ॥ कर्मसंज्ञाप्रसङ्ग इति । अपादानादिभिरसकी-
तित्वं च तस्मात्पूर्वकाविवक्षायांमिव सर्वथा तदप्राप्तावपीति ता-
त्पर्यम् । कर्मयुक्तत्वाशोपि तत्र परिगणनलभ्य एवेति बोध्यम् ॥

(अकारकत्वाभ्युपगमभाष्यम्)

अस्तु तर्हि कारकम् ॥

(१०९४ अकारकत्वदूषणवार्तिकम् ॥ २ ॥)

॥ * ॥ अकारकमिति चेदुपयोगवचना-
नर्थक्यम् ॥ * ॥

(भाष्यम्) यद्यकारकमुपयोगवचनमनर्थकम् ॥

(कारकत्वाभ्युपगमभाष्यम्)

अस्तु तर्हि कारकम् ॥

(उद्ध्योतः) अस्तु तर्हि कारकमिति । गीतद्वारा तस्य
तज्जनकत्वाद्धारिणो नान्यथासिद्धिरिति तद्विवक्षेवेति भावः ॥

(आक्षेपस्मारणभाष्यम्)

ननु चोक्तम्—*आख्यातानुपयोगे कारकमिति
चेदकथितत्वात्कर्मसंज्ञाप्रसङ्गः* इति ॥

(समाधानभाष्यम्)

नैष दोषः । परिगणनं तत्र क्रियते—“दुहिया-
चिरुधिप्रच्छिभिक्षिचिजाम्” इति ॥

(सूत्रप्रत्याख्यानधिकरणम्)

(प्रत्याख्यानभाष्यम्)

अयमपि योगः शक्योऽवकुम् ॥

(आक्षेपभाष्यम्)

कथमुपाध्यायादधीत इति ? ॥

(समाधानभाष्यम्)

अपक्रामति तस्मात्तदध्ययनम् ॥

(उद्ध्योतः) अपक्रामति, तस्मात्तदध्ययनमिति । अवी-
यमानवाक्यजातमध्ययनमित्युच्यते । एव चापक्रमजनितविशेषा-
श्रयत्वादुपाध्यायस्यापादानत्व सिद्धम् । उपाध्यायादपक्रान्तं शब्द-
जातमुपादत्ते इत्यर्थादिति भावः ॥

(आक्षेपभाष्यम्)

यद्यपक्रामति किं नात्यन्तापक्रामति ? ॥

(प्रदीपः) यद्यपक्रामतीति । यथा फलं वृक्षादपक्रान्तं
न पुनर्वृक्षे तद्वति एवं शब्देऽपि प्रसङ्ग इत्यर्थः ॥

(उद्ध्योतः) शब्दानामपक्रमणं न युक्तमिति शङ्कते—
यद्यपेति ॥

(समाधानभाष्यम्)

सन्ततत्वात् । अथ वा ज्योतिर्विज्ञानानि भ-
वन्ति ॥ आख्यातोपयोगे ॥ २९ ॥

(प्रदीपः) सन्ततत्वादिति । शब्दस्य व्यञ्जका ध्वनय
उपाध्यायेनोत्पाद्यमाना भिन्ना अपि सादृश्यात्तत्त्वेनाध्यवसीय-
माना श्रोतु पुन पुनः श्रोत्रप्रदेशं गच्छन्तो व्यक्तिसफोट-
रूपं जातिस्फोटरूपं वा शब्दमभिव्यञ्जयन्तीत्यर्थः ॥ अथ
वेति । यथा ज्वालारूपं ज्योतिरविच्छेदेनोत्पद्यमानं सादृश्या-
त्तत्त्वेनाध्यवसीयमानं सततं तथैवोपाध्यायज्ञानानि भिन्नानि
भिन्नशब्दरूपतामापद्यमानानि सततान्युच्यन्ते । ज्ञानस्य शब्द-
रूपापत्तिरिति दर्शनमत्र भाष्यकारस्य । तथा चोक्तम्—

‘वायोरेणूनां ज्ञानस्य शब्दत्वापत्तिरिष्यते ।

कैश्चिद्दर्शनभेदो हि प्रवादेऽप्यनवस्थितः ॥’

इति ॥ २९ ॥

(उद्ध्योतः) शब्दस्य व्यञ्जका ध्वनय इति । पुनः पुन-
रुत्पाद्यमानत्वेन सन्ततत्वमिति भावः ॥ ननु तेषां भिन्नत्वात्कथं
तद्रूपानुषक्तस्य स्फोटस्य स एवायमित्येकताप्रत्ययोऽत आह—साद-
ृश्यादिति ॥ यथा ज्वालारूपमिति । प्रतिक्षणं विनश्यदपीत्यर्थः ॥

१ अत्र प्रकृतिः समवाय्यसमवायिनिमित्तरूपप्रतिविधिकारणमध्येऽप्युपादान-
कारणम् । तेन मृदो घटो जायते तन्नुभयो वस्त्रं जायते ब्रह्मण प्रजा
प्रजायन्ते इत्यदिषु पञ्चमी उपादानकारणे जायते । ‘वाचारम्भण
विकारो नामधेयं मृत्तिकेत्येव सत्यम्’ इति श्रुतौ दार्ष्टान्तं मृद उपादान-
कारणभूताया दृष्टान्तत्वेन ब्रह्मणोऽपि उपादानकारणत्वमेव वेदस्य भगवतो-

सन्ततमिति । तथा व्यवहारविषय इति भावः ॥ वायोः कैश्चि-
त्परमाणूनां शब्दतन्मात्रादिरूपाणां कैश्चित्कैश्चिद् ज्ञानस्य शब्द-
त्वमिष्यते । तदुक्तं हरिणा—

“लब्धक्रियः प्रयत्नेन वक्तुरिच्छानुवर्त्तिना ।

स्थानेष्वभिहतो वायुः शब्दत्वं प्रतिपद्यते” ॥

वक्तुरिच्छेत्यनेनैकस्यैव वायोरेकशब्दत्वोपपत्तिरुक्ता ॥

तथा—

“अणवः सर्वशक्तित्वाद्भेदसंसर्गवृत्तयः ।

छायातपतमःशब्दभावेन परिणामिनः ॥

स्वशक्तौ व्यज्यमानायां प्रयत्नेन समीरिताः ।

अभ्राणीव प्रतीयन्ते शब्दाख्याः परमाणवः” ॥

तथा—

“अथायमान्तरो ज्ञाता सूक्ष्मवागात्मना स्थितः ।

व्यक्तये स्वस्वरूपस्य शब्दत्वेन विवर्त्तते” ॥

ज्ञाता वृत्तिविशिष्टमन्तःकरणम् ।

“स मनोभावमापद्य तेजसा पाकमागतः” ।

तेजसा, जाठरेण । पाकं, दाहम् ॥

“वायुमाविशति प्राणमथासौ समुदीर्यते” ।

असौ सवृत्तिमनोयुतः प्राणः ॥

तदाह—

“अन्तःकरणतत्त्वस्य वायुराश्रयतां गतः ।

तद्वर्मेण समाविष्टस्तेजसा सोपि पच्यते” ॥

तद्वर्मेण दाहेन ।

दाहवशादेव

विभज्य स्वात्मनो ग्रन्थीन् श्रुतिरूपैः पृथग्विधैः ॥

श्रुतिरूपैः, ध्वनिरूपैः सहेति शेषः ।

“प्राणो वर्णानभिव्यज्य वर्णेष्वेवोपलीयते” ॥

इति । प्राणः सवृत्तिकमनोरूपान्तःकरणयुतः । एतावतैव
ज्ञानस्य शब्दत्वमिति द्रष्टव्यम् ॥ दर्शनं सिद्धान्तः । प्रवादः,
शास्त्राणि । नटस्य शृणोतीत्यादावीदृशबुद्धिकृतापायविवक्षानभि-
धानाच्चेति नातिप्रसङ्गः ॥ २९ ॥

(१८३ अपादानसंज्ञासूत्रम् ॥ १।४।३ आ. ८ सू.)

२७० जनिकर्तुः प्रकृतिः ॥ १।४।३० ॥

(प्रत्याख्यानधिकरणम्)

(प्रत्याख्यानभाष्यम्)

अयमपि योगः शक्योऽवकुम् ॥

मिप्रेतम् । अत एव ‘यत्प्रयन्त्यभिसंविशन्ति च’ इत्यत्र दार्ष्टान्तमिषवशो
घटस्य मृदीव पटस्य तन्नुध्विव प्रपञ्चस्य ब्रह्मणि सगच्छते ।

‘आदित्याज्जायते वृष्टिर्बृष्टेरन्नं ततः प्रजाः’ ।

इत्यत्रापि प्रजाया अन्नमिव अन्नस्य वृष्टिरिव वृष्टेरादित्योऽपि पञ्चाग्निवि-
द्योपक्रमानुरोधादुपादानकारणमेव । तथाहि किं वृष्टिर्न जायते स्वरूपसत

(आक्षेपभाष्यम्)

कथं गोमयाद् वृश्चिको जायते । गोलोमावि-
लोमभ्यो दूर्वा जायन्त इति ? ॥

(समाधानभाष्यम्)

अपक्रामन्ति तास्तेभ्यः ॥

(प्रदीपः) जनिकर्तुः ॥ ३० ॥ अपक्रामन्ति ता
इति । लोकप्रसिद्धाश्रयेणैतदुच्यते । लोके हि यद्यस्याजायते
तत्तस्मान्निर्गच्छतीत्युच्यते । तर्काश्रयास्तु प्रक्रिया भिद्यन्ते ।
वैशेषिकदर्शने परमाण्वादिसमवेतं कारणेभ्योऽपृथग्देशं कार्यमु-
त्पद्यत इति नास्ति कार्यस्यापक्रमः । साख्यदर्शनेप्याविर्भाव-
तिरोभावलक्षणजन्मनाशरूपपरिणामाभ्युपगमान्नास्त्यपक्रमः ॥

(उद्ध्योतः) जनिकर्तुः ॥ ३० ॥ ननूपादानकारणे समवे-
ततयोत्पद्यमानस्य कथं ततोपक्रम इत्यत आह—लोकेति । यथा
वृक्षजन्यफले वृक्षादपक्रान्तत्वव्यवहारः ॥ तन्नाश्रयाः, शास्त्रा-
श्रया । तर्काश्रया इति पाठेऽपि स एवार्थः ॥

(आक्षेपभाष्यम्)

यद्यपक्रामन्ति किं नात्यन्तायापक्रामन्ति ? ॥

(प्रदीपः) यदीति । यद्यतोपक्रामति तत्पुनस्तत्र न
दृश्यते इति प्रसिद्धम् । इह तु तत्रास्ति दर्शनमिति प्रश्नः ॥

(उद्ध्योतः) तत्रास्तीति । जन्मोत्तरमिति भावः ॥

(समाधानभाष्यम्)

सन्ततत्वात् । अथ वान्याश्चान्याश्च प्रादुर्भ-
वन्ति ॥ जनिकर्तुः ॥ ३० ॥

(प्रदीपः) संततत्वादिति । अविच्छेदादित्यर्थः ।
यथा बिलाद्दीर्घभोगो भोगी निष्कामन्नायविच्छेदात्तत्रोपलभ्यते
तथा दूर्वा अपील्यर्थः । अथ वेति । क्षणिकपक्षं द्रव्यान्तरा-
रम्भपक्षं वा परिणामपक्षं वाश्रित्यैतदुक्तमित्याहुः ॥ ननु सतो
जन्मायोगादसतश्च कर्तृत्वासम्भवात्पक्षान्तराभावाच्च कथमङ्कुरो
जायत इति प्रयोगः । नैष दोषः । बुद्धिव्यवस्थापितस्यार्थस्य
क्रियाया कारकरूपोपगमात् ॥ ३० ॥

(उद्ध्योतः) द्रव्यान्तरारम्भेति । खण्डपटादिरीलेत्यर्थः ।
परिणामेति । साख्यमते प्रतिक्षणपरिणामित्वात्पदार्थानां गोरो-
मादेस्तत्तदवस्थदूर्वारूपेण परिणाम इति भावः । जन्मायोगा-
दिति । वैफल्यादिति भावः ॥ कर्तृत्वासम्भवादिति । किं चैव
शशविषाणादेरुत्पत्तिप्रसङ्गः । किं चैतन्मते कलिकावस्थायामसत
एव गन्धस्य विकासावस्थायामुत्पत्तिर्वाच्या । एव च सर्वपुष्पेषु

आदित्यस्य सर्वदा विद्यमानत्वात् । तस्मादादित्यपदं तत्र विलक्षणधर्मपर्याय-
ज्योतिरपरमेव । एव च तादृग्योतिरेव वृष्टिरूपेण परिणमते, वृष्टिरेवानुरूपेण,
अन्नमेव प्रजारूपेण परिणमते इत्येव पञ्चाभिनिविद्याप्रक्रमतो निश्चीयते ॥ एव
पुत्रस्यापि न स्वरूपसत प्रमोदशोकेहेतुत्वम् । किंतु तदीयजन्मगुणापगुणज्ञान-
मेव प्रमोदशोकरूपेण परिणमते इति बोध्यम् ॥ अतएव गोलोमादीनामपि
दूर्वारूपेण परिणाम एवेति भाष्यसमतम् ॥ अत एव भाष्ये संततत्वादित्यु-
क्तम् । तस्य च तूलराशेरिव गोरोमादीनामपि परिणामित्वाद्गीकारमव-
न-

विकासमात्रेण गन्धोत्पत्त्यापत्तिः । एव बाल्येऽविद्यमानस्य शुक्र-
शोणितादेर्यौवने उत्पत्तौ तृतीयप्रकृतावपि तदुत्पत्तिप्रसङ्ग इति बो-
ध्यम् ॥ उत्तरम्—बुद्धीति । कारकरूपं, कारकत्वम् ॥ ३० ॥

(१८४ अपादानसंज्ञासूत्रम् ॥ १ । ४ । ३ आ. ९ सू.)

२७१ भुवः प्रभवः ॥ १ । ४ । ३१ ॥

(प्रत्याख्यानाधिकरणम्)

(प्रत्याख्यानभाष्यम्)

अयमपि योगः शक्योऽवक्तुम् ॥

(आक्षेपभाष्यम्)

कथं हिमवतो गङ्गा प्रभवतीति ? ॥

(समाधानभाष्यम्)

अपक्रामन्ति तास्तस्मादापः ॥

(आक्षेपभाष्यम्)

यद्यपक्रामन्ति किं नान्यन्तायापक्रामन्ति ॥

(समाधानभाष्यम्)

सन्ततत्वात् ॥ अथ वान्याश्चान्याश्च प्रादुर्भ-
वन्ति ॥ भुवः प्रभवः ॥ ३१ ॥

(प्रदीपः) भुवः प्र—॥ ३१ ॥ सन्ततत्वादिति । सादृश्य-
निबन्धनतत्त्वाभ्यवसायादविच्छेदेन तासामुपलम्भादित्यर्थः ॥
अथ वेति । वस्तुतोत्र भेद एवापामिति भावः ॥ ३१ ॥

(उद्ध्योतः) भुवः प्र—॥ ३१ ॥ भेद एवापामिति ।
सादृश्यमूलकोपि नाभेदाध्यवसाय इति भावः ॥ ३१ ॥

(इति कारकप्रकरणेऽपादानसंज्ञाप्रकरणम्)

(अथ कारकप्रकरणे संप्रदानसंज्ञाप्रकरणम्)

(१८५ संप्रदानसंज्ञासूत्रम् ॥ १ । ४ । ३ आ. १० सू.)

२७२ कर्मणा यमभिप्रैति स सम्प्र-

दानम् ॥ १ । ४ । ३२ ॥

(पदकृत्याधिकरणम्)

(अनुयोगभाष्यम्)

कर्मग्रहणं किमर्थम् ? ॥

(प्रदीपः) कर्मणायम् ॥ ३२ ॥ कर्मग्रहणमिति ।
उपाव्यायाय गा ददातीत्यत्र गोरुपाध्यायस्याप्यभिप्रेयमाण-

पूर्वकोपादानकारणत्वमूचन एव तात्पर्यम् । अस्तु वा पुत्रात्प्रमोदो जायत
इत्यत्र दूमादभ्यनुमितिर्जायत इत्यत्रेव “विभाषा गुणे” इत्यत्र विभाषेति
योगविभागेन पञ्चमी । तथा च न तदृष्टान्तेन ब्रह्मणो निमित्तकारणत्व पञ्चम्या
सिध्यति किंच ‘तद्वैक्षतं बहु स्या प्रजायेय’ इति श्रुतौ ‘कुर्याम्’ इत्यनुक्त्वा
‘स्याम्’ ‘प्रजायेय’ इत्युक्त्यापि ब्रह्मण उपादानकारणत्वमेव सिध्यतीत्यल वेद-
विरुद्धहटिखण्डनेनेति शम् ॥ १—परिणामपक्षमिति । परिणामविवर्तयो-
रवान्तरभेदस्त्वकिञ्चित्कर इति भावः ॥

त्वम् । यतो गौर्दानक्रियया करणभूतयाऽभिप्रेयते गवा तूपा-
न्याय । तत्र परत्वाद्गो कर्मसंज्ञेति पारिशेष्यादुपाध्यायस्यैव
सम्प्रदानसंज्ञा भविष्यतीति प्रश्न ॥

(उद्ध्योतः) कर्मणायम् ॥ ३२ ॥ नन्वसत्यस्मिन् कर्म-
ण्यपि स्यादित्यत आह—उपाध्यायायेति ॥ करणभूतयेति ।
स्वरूपकथनम् ॥

(समाधानभाष्यम्)

“यमभिप्रेति स सम्प्रदानम्” इतीयत्युच्यमाने
कर्मण एव सम्प्रदानसंज्ञा प्रसज्येत । कर्मग्रहणे
पुनः क्रियमाणे न दोषो भवति । कर्म निमित्तत्वे-
नाश्रीयते ॥

(प्रदीपः) कर्मण एवेति । सत्यायुभयसमवेन्तरङ्गत्वा-
त्कर्मण एव गवादे स्यादित्यर्थः । नन्वेवं कर्मसंज्ञानवकाशा
स्यात् । वचनसामर्थ्यात्तर्हि पर्यायः स्यात् । कारकप्रकरणे च
प्रकर्षयोगो नाश्रीयते न त्वन्तरङ्गबहिरङ्गव्यवहारः । ननु पर्याये
सति गत्यर्थकर्मणीत्यारम्भोऽनर्थकः स्यात् । तस्य प्रत्या-
ख्यातत्वादित्यदोषः ॥

(उद्ध्योतः) अन्तरङ्गत्वादिति । दानक्रियाभिप्रेतगव्योपा-
ध्यायोऽभिप्रेत इति तस्य क्रियामबन्धो बहिरङ्ग इति भावः ॥
नन्वेवमिति । दायोग एव सम्प्रदानत्वमित्यस्यानाश्रयणादिति
भावः ॥ प्रकर्षयोगः, सामर्थ्यगम्यप्रकर्षयोगः ॥ प्रत्याख्यातत्वा-
दिति । सिद्धान्तेऽप्यनुवादत्वेनेदानीमपि तत्त्वमेवेति भावः ॥ अत्र
कर्मणेति निर्दिष्टस्य शेषत्वमिति निर्दिष्टस्योद्देश्यत्वलक्षणं शेषित्व
प्रतीयते इत्यजा ग्राम नयतीत्यादौ ग्रामस्य न सम्प्रदानत्वमिति
बोध्यम् । यदा तु ग्रामोऽजासयुक्तो भवत्वित्युद्देशेनाजानयनं तदा
भवत्वेवाजा ग्रामाय नयतीति ॥

(अनुयोगभाष्यम्)

अथ यंसंग्रहणं किमर्थम् ? ॥

(प्रदीपः) अथेति । अव्याहारेणापि सर्वनामद्वयार्थो
लभ्यत इति प्रश्नः ॥

(उद्ध्योतः) ननु सञ्ज्ञिनिदेशार्थं तदावश्यकमत आह—
अव्याहारेणापीति ।

(समाधानभाष्यम्)

“कर्मणाभिप्रेति सम्प्रदानम्” इतीयत्युच्यमाने
अभिप्रेयत एव सम्प्रदानसंज्ञा प्रसज्येत । यंसंग्रहणे
पुनः क्रियमाणे न दोषो भवति । यंसंग्रहणादभि-
प्रेयतः सम्प्रदानसंज्ञा निर्भज्यते ॥

(प्रदीपः) अभिप्रेयत एवेति । श्रुतपदार्थसंबन्धेनैव
निराकाङ्क्षत्वेऽव्याहारानुपपत्तिरिति भावः । कर्तृसंज्ञायास्त्व-
कर्मको धातुरवकाशः स्यात् । ततश्चोपाध्यायाय शिष्येण
गौर्दायते इत्यत्रार्थे शिष्यायोपाध्यायस्य गौर्दायत इति स्यात् ॥
ननु शिष्यस्य कर्तृत्वाभावे कथं गो कर्मसंज्ञा । नैष दोषः ।

कर्मसंज्ञाया स्वातन्त्र्यस्य कर्तृग्रहणेनोपलक्षणात् । तथा च
सार्थाद्धीयत इत्यत्र कर्मणि लकारोत्पत्तिः ॥ निर्भज्यत इति ।
आकृष्यत इत्यर्थः ॥

(उद्ध्योतः) श्रुतेति । तिङ्श्रुत्योपस्थापितेत्यर्थः । एव च य-
स इत्येव लभ्येतेति भावः ॥ सार्थादिति । प्रधानधात्वर्थव्यापारा-
श्रयत्वेऽपि अपादाने चाहीयरुहोरितिसूत्रेण कर्मप्रत्ययान्तहीधातु-
योगेऽपादानत्वज्ञापनात्पञ्चमी साधेन त्यज्यते इत्यर्थकोऽयं प्रयोगः ॥
आकृष्यत इति । निराक्रियत इत्यर्थः ॥

(अनुयोगभाष्यम्)

अथाभिप्रेतग्रहणं किमर्थम् ? ॥

(प्रदीपः) अथेति । कर्मणा यमेति गच्छति प्राप्नोति
सबध्नातीत्यर्थः । अभिप्रेतीत्युक्ते स एवार्थः इति प्रश्नः ॥

(समाधानभाष्यम्)

“कर्मणा यमेति स सम्प्रदानम्” इतीयत्युच्य-
माने यमेव सम्प्रत्येति तत्रैव स्यात्—उपाध्यायाय
गां ददातीति । इह न स्याद्—उपाध्यायाय गाम-
दादुपाध्यायाय गां दास्यतीति । अभिप्रेतग्रहणे पुनः
क्रियमाणे न दोषो भवति । अभिराभिमुख्ये वर्तते,
प्रशब्द आदिकर्मणि । तेन यं चाभिप्रेति यं चाभि-
प्रेष्यति यं चाभिप्रागादाभिमुख्यमात्रे सर्वत्र सिद्धं
भवति ॥

(प्रदीपः) आभिमुख्य इति । उपसर्गद्वयोपादानसा-
मर्थ्यात्कालानवच्छिन्ना क्रियाश्रीयत इत्यर्थः । ननु यथा तेन
दीव्यतीत्यादौ सख्याकालयोर्न विवक्षा तथेहापि सख्याव-
त्कालस्याविवक्षा भविष्यतीति किमुपसर्गद्वयोपादानेन । एवं तर्हि
न्यायसिद्ध एवार्थः उपसर्गद्वयोपादानेन प्रदर्श्यत इति भाष्य-
कारस्याभिप्रायः ॥

(उद्ध्योतः) भाष्ये—यं संग्रह्येतीति । सनिहितसंप्रदान-
स्थले दानस्य तत्काले विप्रसन्नोषरूपदृष्टफलेनापि फलवत्त्वात्तत्रैव
स्याद्, असनिहितसंप्रदानस्थले विप्राय ददातीति न स्यादिति भावः ॥
उपाध्यायायेत्यत्र सनिहितायेति शेषः । अग्रे विप्रकृष्टायेति शेषः ॥
आभिमुख्यमात्रे इति । कर्मणा करणभूतेन क्रियारम्भे यमु-
द्दिशतीत्यर्थः ॥ स चोद्देशः सर्वत्रास्तीति भावः ॥ संख्यावदिति ।
अन्यथा विप्रेभ्यो गा ददातीति न स्यादिति भावः ॥ न्यायसिद्ध
एवेति । अयमभ्युपगमवादः ॥

(न्यूनतापूर्वधिकरणम्)

(१०९५ आक्षेपवार्तिकम् ॥ १ ॥)

[॥ * ॥ क्रियाग्रहणम् ॥ * ॥]

(भाष्यम्) क्रियाग्रहणमपि कर्तव्यम् । इहापि
यथा स्यात्—श्राद्धाय निगर्हते युद्धाय सन्नह्यते
पत्ये शेते इति ॥

(प्रदीपः) श्राद्धायेति । श्राद्धं निन्दति नास्तिकत्वा-

दित्यर्थः ॥ युद्धायेति । युद्धविषयं संनहनपूर्वकं निश्चयं करोतीत्यर्थः ॥ पत्ये शेते इति । पतिमुपसृत्य शेते इत्यर्थः ॥

(उद्ध्योतः) निन्दतीति । गर्हं कुत्सायामिति स्मृतेः । निश्चयं करोतीति । उद्देश्यत्वप्रदर्शनायेदम् । एवमुत्तरत्रोपसृत्ये-
त्यपि । उपाश्रित्येति पाठान्तरम् ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् ॥ कथम् ? । क्रियां हि नाम लोके कर्मैत्युपचरन्ति—कां क्रियां करिष्यसि—किं कर्म करिष्यसीति ॥

(उद्ध्योतः) भाष्ये क्रियां हीति । एव च बहुलक्ष्यसंस्कारा-
नुरोधेन कर्मगन्धेनोभयं गृह्यते ॥

(समाधानबाधकभाष्यम्)

एवमपि कर्तव्यम् । कृत्रिमाकृत्रिमयोः कृत्रिमे सम्प्रत्ययो भवति ॥

(समाधानसाधकभाष्यम्)

क्रियापि कृत्रिमं कर्म ॥

(समाधानबाधकभाष्यम्)

न सिद्ध्यति । “कर्तुरीप्सिततमं कर्म” इत्युच्यते । कथं च नाम क्रियया क्रियेप्सितमा स्यात् ? ॥

(प्रदीपः) न सिद्ध्यतीति । क्रियान्तरानुपादानादिति भावः ॥ कथं च नामेति । क्रियान्तरानुपादाने एकस्या एव क्रियाया कर्मकरणभाव एकदा एकात्मन्येव नोपपद्यत इति भावः ॥

(उद्ध्योतः) भाष्ये—न सिद्ध्यतीति । कृत्रिमकर्मत्व क्रियाया न सिद्ध्यतीत्यर्थः ॥ ननु पश्य धावतीत्यादौ क्रियाया अपि तत्त्वदर्शनादाह—क्रियान्तरेति ॥ भिन्नकाले भिन्नरूपेण च कर्तृ-
कर्मताया एकस्मिन्नपि दर्शनादाह—एकदा एकात्मन्येवेति । अत्रत्य भाष्य कर्तरि कर्मैत्यत्र व्याख्यातम् ॥

(समाधानसाधकभाष्यम्)

क्रियापि क्रिययेप्सिततमा भवति । कया क्रियया ? । सन्दर्शनक्रियया प्रार्थयतिक्रिययाऽध्यवस्यतिक्रियया च । इह य एष मनुष्यः प्रेक्षापूर्वकारी भवति । स बुद्ध्या तावत्कंचिदर्थं पश्यति, संहृष्टे प्रार्थना, प्रार्थनायामध्यवसायः, अध्यवसाय-
आरम्भः, आरम्भे निर्वृत्तिः, निर्वृत्तौ फलावाप्तिः । एवं क्रियापि कृत्रिमं कर्म ॥

(प्रदीपः) क्रियापीति । प्रतीयमानक्रियापेक्षः कारक-
भाव प्रविश पिण्डीमित्यादाविवात्रेत्यर्थः । यदा तु सदृश-
नादयो धावतीत्यादौ देन विवक्ष्यन्ते तदा संप्रदानसंज्ञा अन्यदा

तु कर्मसंज्ञैव यथा कटं करोतीति । सा च भेदाभेदविवक्षा प्रयोगदर्शनवशेन नियतविषयैवाश्रीयत इति प्रयोगस्यासंकरः ॥

(उद्ध्योतः) ननु सदृशनादीना सर्वत्र भावात्मवन्न संप्रदा-
नत्व स्यादत आह—यदा त्विति । एव च पत्ये शेते इत्यादे-
दर्शनादिपूर्वकारम्भकर्मपत्युद्देश्यक शयन करोतीत्यर्थः ॥ भेदे-
नेति । तत्तद्रूपेण बोधविषयतया विवक्ष्यत इत्यर्थः ॥ यथा कटं
करोतीति । तत्र हि कटकर्मकक्रियेत्येव बोधो न तु तस्या क्रियाया
विद्यमानमपि सदृशनादिपूर्वकारम्भकर्मत्व तत्तद्रूपेण बोधविषय इति
भावः ॥

(भाष्यम्)

एवमपि—

(१०९६ आक्षेपवार्तिकम् ॥ २ ॥)

[॥ * ॥ कर्मणः करणसंज्ञा संप्रदानस्य
च कर्मसंज्ञा ॥ * ॥]

(भाष्यम्) कर्मणः करणसंज्ञा वक्तव्या सम्प्रदा-
नस्य च कर्मसंज्ञा । पशुना रुद्रं यजते । पशुं रुद्राय
ददातीत्यर्थः । अग्नौ किल पशुः प्रक्षिप्यते तद्रुद्रा-
योपह्रियत इति ॥ कर्मणा यममिषैति ॥ ३२ ॥

(प्रदीपः) कर्मणः करणसंज्ञेति । एतच्छन्दोविष-
यम् । सर्वे विधयश्छन्दसि विकल्प्यन्त इति यथा-
प्राप्तमपि प्रयोगो भवति ॥ पशुना रुद्रं यजत इति ।
रुद्रं देवतामुद्दिश्य पशुं त्यजतीत्यर्थः ॥ कैश्चिदन्वर्थसंज्ञाविज्ञा-
नाहृदातिविषय एव संप्रदानसंज्ञेत्यभ्युपगतम् । दानं च स्वत्व-
निवृत्ति परस्वत्वापत्तिपर्यन्तेति प्रत्यज्ञायि ॥ तदुभयमभ्यु-
क्तम् । अन्यत्रापि भाष्यकारेण संज्ञाया अभ्युपगमात् । तथा
च क्रियाग्रहणस्य गत्यर्थकर्मणीति सूत्रस्य च प्रत्याख्यानं
कृतम् । तथा स्वत्वनिवृत्त्यभावेपि ददाते प्रयोगो दृश्यते न
शूद्राय मतिं दद्यादिति । खण्डिकोपाध्यायस्तस्मै
चपेटां ददातीति च ॥ ३२ ॥

(उद्ध्योतः) पशुं रुद्राय ददातीति भाष्यप्रयोगानुपपत्ते-
राह—एतच्छन्द इति ॥ ननु पूजाया पशो करणत्वादुद्रस्य च
कर्मत्वात्किमुपसख्यानेनेत्यत आह—त्यजतीत्यर्थः इति । अत्रार्थे
त्वदुक्तं न सम्भवतीत्यर्थः ॥ त्यजतीत्यस्याभावेति शेषः । तदुक्तं
भाष्ये—अग्नौ किल पशुः प्रक्षिप्यते इति ॥ नन्वेव रुद्राय
ददातीत्युक्तमनुपपन्नमत आह—तदुद्रायोपह्रियते इति । तत्
तेन प्रक्षेपेण रुद्राय रुद्रमुद्दिश्य उपह्रियते ददातीति व्यवहार इत्यर्थः ।
अग्नौ दग्धे स्वत्वानुपपत्त्या तदुद्देश्यकत्वाग्रे ददातीर्भाक् इति भावः ॥
अन्वर्थेति । सम्यक् प्रदीयतेऽस्मै इतीत्यर्थः ॥ नन्वेवमपि रजकस्य
वस्त्रं ददातीत्यत्रापि स्यादत आह—दानं चेति । तत्र ददाति-
प्रयोगस्तूपमानात्, कारकशेषत्वात् षष्ठीति भावः ॥ अन्यत्रापि ।
पत्ये शेते इत्यादावपीत्यर्थः ॥ पूर्वोक्तप्रयोगे तु शेषत्वविवक्षाया

षष्ठी ॥ न शूद्रायेत्यस्य मति तज्जनकशास्त्र नोपदिशेदित्यर्थः ।
द्वितीये ददातिः सयोगे लाक्षणिक इति बोध्यम् ॥ ३२ ॥

(१८६ संप्रदानसंज्ञासूत्रम् १।४।३ आ ११ सू.)

**२७७ क्रुधद्रुहेर्ष्यासूयार्थानां यं प्रति
कोपः ॥ १।४।३७ ॥**

(क्रोधादीनां कोपजन्यत्वसाधनाधिकरणम्)

(आक्षेपभाष्यम्)

किमेत एकार्थाः, आहोस्विन्नानार्थाः ? ॥

(प्रदीपः) क्रुधद्रुह ॥ ३७ ॥ किमेत इति । ननु लोक-
व्यवहारादेवार्थावगमात्सदेहानुपपत्तिः । एवं तर्हि चित्तदोषरूपता
सर्वेषामस्तीति सामान्यापेक्षायामेकार्थत्वम्, अवान्तरभेदविव-
क्षाया तु भिन्नार्थत्वमित्यदोषः ॥

(प्रत्याक्षेपभाष्यम्)

किं चातः ? ।

(प्रत्याक्षेपसमाधानभाष्यम्)

यद्येकार्थाः किमर्थं पृथङ्निर्दिश्यन्ते ? ॥ अथ नाना-
रथाः, कथं कुपिना शक्यन्ते विशेषयितुम् ? ॥

(प्रदीपः) किमर्थमिति । एकेनैव धातुनार्थस्योपल-
क्षितत्वादप्येषा वैयर्थ्यप्रसङ्गः ॥ नानार्था इति । क्रोधो
रोषः । द्रोहोऽभिचारः । ईर्ष्या परगुणासहनम् । असूया
परगुणविध्वंसनम् ॥

(उद्ध्योतः) क्रुधद्रुहेर्ष्या ॥ ३७ ॥ ननु तेषां सर्वेषां योगे
यथा स्यादित्येतदर्थं तदत आह—एकेनैवेति । सूत्रेऽर्थग्रहणसत्त्वा-
दिति भावः ॥ अभिचार इति । दुःखजनको व्यापारः उच्यते ॥
परगुणासहनं णतत्त्वस्य तदधिकगुणसपादनफलकम् ॥ गुणविध्वं-
सनं गुणेषु दोषत्वाविष्करणम् ॥

(समाधानभाष्यम्)

एवं तर्हि नानार्थाः । कुपौ त्वेषां सामान्यमस्ति
नह्यकुपितः क्रुध्यति । न वा ऽकुपितो द्रुह्यति । न
वाऽकुपित ईर्ष्यति । न वाऽकुपितो ऽसूयति ॥
क्रुधद्रुहेर्ष्या ॥ ३८ ॥

(प्रदीपः) कुपाविति । कुपौ धातौ वाच्यत्वेन यदव-
स्थितं तदेवा साधारणमित्यर्थः । कोपपूर्वाणां सर्वेषां ग्रहणार्थं
यं प्रति कोप इति विशेषणमित्यर्थः । तेनेह न भवति—भार्या-
मीर्ष्यतीति । परैर्दृश्यमाना न महत् इत्ययमन्वयार्थः इति नास्ति
कोपप्रभवत्वमत्रेर्ष्यायाः ॥ नह्यकुपितः क्रुध्यतीति ॥ ननु
कोपः क्रोध एवेति भेदाभावात्कथं पौर्वापर्यम् । एवं तर्हि
प्रथमामनुद्धूता कोपावस्थां द्वितीया चोद्धूता विकृतवाक्याव्या-

पारानुमीयमानामाश्रित्यैतदुक्तमित्यदोषः ॥ न वाऽकुपितो
द्रुह्यतीति । यत्र विषये संप्रदानसंज्ञेयते तदुद्देशेनैतदुच्यते,
न तु सर्वविषयापेक्षया । अन्यथा व्यभिचाराभावाद्यं प्रति
कोप इति विशेषणमनुपादेयं स्यात् । भार्यामीर्ष्यतीति विनापि
कोपात्प्रयोगदर्शनाच्च । अस्मान्द्वेष्टीत्यत्र संप्रदानसंज्ञा न
भवति द्विपेरक्रोधादर्थत्वात् । अनभिनन्दने द्विषिर्वर्तते यथौषधं
द्वेष्टीति ॥ ३७ ॥

(उद्ध्योतः) नन्विदमयुक्तं नहि रोषादीनां सामान्यं कुपि-
यानावस्तीत्यत आह—कुपौ धाताविति । अनभिनन्दनं प्रीत्य-
भावः ॥ ३७ ॥

(इति कारकप्रकरणे संप्रदानप्रकरणम्)

(अथ कारकप्रकरणे करणसंज्ञाप्रकरणम्)

(१८७ करणसंज्ञासूत्रम् ॥ १।४।३ आ. १२ सू.)

२८२ साधकतमं करणम् । १।४।४२ ॥

(तमग्रहणप्रयोजनाधिकरणम्)

(आक्षेपभाष्यम्)

तमग्रहणं किमर्थम् । न “साधकं करणम्”
इत्येवोच्येत ॥

(प्रदीपः) साधकः ॥ ४२ ॥ तमग्रहणमिति ।
कारकाधिकारात्साधकत्वे लब्धे पुनः साधकश्रुतिः प्रकर्षमव-
गमयतीति प्रश्नः ॥

(उद्ध्योतः) साधकतमं ॥ ४२ ॥ अत्र कारकाधिकारात्
क्रियानिरूपितातिशयितकारकत्ववत्करणमित्यर्थः । अतिशयश्च यद्वा-
पारानन्तरमव्यवधानेन फलोत्पत्तिस्तत्त्वम् ॥ ननु पूर्वोक्तातिशय-
बोधकतया तत्सार्थकमत आह—कारकाधिकारादिति ।

(आक्षेपबाधकभाष्यम्)

“साधकं करणम्” इतीयन्युच्यमाने सर्वेषामेव
कारकाणां करणसंज्ञा प्रसज्येत । सर्वाणि हि कार-
काणि साधकानि । तमग्रहणे पुनः क्रियमाणे न
दोषो भवति ॥

(प्रदीपः) सर्वेषामेवेति । प्रकर्षगतिरुत्तरत्र प्रतिपाद-
यिष्यते । तत्र वचनसामर्थ्यादेकसंज्ञाधिकाराच्च करणसंज्ञाया
संज्ञान्तराणां च विकल्पः स्यात् ॥ नन्वसति विशेषाश्रयणे कर-
णकारकसंज्ञाद्वयोपादानमनर्थकं स्यात् ॥ तर्हि संज्ञाद्वयविधान-
सामर्थ्यात्करणसंज्ञा कंचिदेव विषयं परिहरतीति लभ्यते । न
त्वनिष्ठविषयपरिहारेणैर्ध्विषये तस्या प्रवृत्तिर्लभ्या ॥

(उद्ध्योतः) ननु सर्वेषां करणत्वे संज्ञान्तराणां का गतिरत
आह—तत्रेति ॥ संज्ञाद्वयेति । कारकसंज्ञैव कार्याऽन्वर्थसंज्ञया
च स्वानुरूपं सङ्ख्याक्षेपव्य “कारके तृतीया” इत्येव कार्यमिति भावः ॥

(आक्षेपसाधकभाष्यम्)

नैतदस्ति प्रयोजनम् । पूर्वास्तावत्संज्ञा अपवादत्वाद्वाधिका भविष्यन्ति । पराः परत्वादनवकाशत्वाच्च ॥

(प्रदीपः) परत्वादनवकाशत्वाच्चेति । विषयभेदापेक्षो हेतुद्वयोपन्यासः । सावकाशत्वे सति परत्वं हेतुः, अन्यत्र निरवकाशत्वम् ॥

(उद्ध्योतः) ननु सावकाशत्वे एव परत्वस्य व्यवस्थापकत्वादेकविषये द्वयोः परत्वानवकाशत्वयोरसम्भवादाह—विषयभेदेति । सावकाशत्वे इत्युक्तिरभ्युपगम्यवादेन, नहि तमाभावे करणत्वविनिर्मुक्तं सज्जान्तरविषयोस्ति । वस्तुतो भाष्ये परत्वाच्चैत्यस्योक्तृत्वाच्चैत्यर्थकस्य व्याख्याऽनवकाशत्वाच्चेति ॥

(आक्षेपबाधकभाष्यम्)

इह तर्हि 'धनुषा विध्यति' अपाययुक्तत्वाच्चापादानसंज्ञा साधकत्वाच्च करणसंज्ञा प्राप्नोति । तमग्रहणे पुनः क्रियमाणे न दोषो भवति ॥

(प्रदीपः) इह तर्हि । अत्र सज्जाद्वयप्रसङ्गे निरवकाशत्वाद्वापादानसंज्ञैव स्यात् । करणसंज्ञा ह्यपादानादन्यत्र सावकाशा । तमग्रहणे तु सति विविक्तविषयलाभादुभयोर्धनुषा विध्यतीत्यत्र परत्वात्करणसंज्ञा सिध्यतीति ॥

(उद्ध्योतः) ननु सज्जाद्वयप्रसङ्गे परत्वात्करणत्व सिध्यतीत्यत्र आह—अत्रेति ॥ अपादानादन्यत्रेति । काष्ठे पचतीत्यादौ ॥

(आक्षेपसाधकभाष्यम्)

एवं तर्हि लोकत एतत्सिद्धम् । तद्यथा लोके 'अभिरूपायोदकमानेयमभिरूपाय कन्या देया' इति । न चानभिरूपे प्रवृत्तिरस्ति । तत्र 'अभिरूपतमाय' इति गम्यते । एवमिहापि साधकं करणमित्युच्यते । सर्वाणि च कारकाणि साधकानि, न चासाधके प्रवृत्तिरिति तत्र 'साधकतमम्' इति विज्ञास्यते ॥

(प्रदीपः) उदकमानेयमिति । कन्यादानार्थम् । न चानभिरूप इति । दृष्टादृष्टप्रयोजनत्वात्कन्यादानस्येति भावः ॥

(उद्ध्योतः) उदकादाने आभिरूप्यस्यानियामकत्वादाह—कन्यादानार्थमिति । दृष्टं कन्यासुखसन्तानादि । अदृष्टं परलोकः ॥ न चासाधके इति । सज्जाया इति शेषः ॥

(समाधानभाष्यम्)

एवं तर्हि सिद्धे सति यत्तमग्रहणं करोति तज्ज्ञापयत्याचार्यः—कारकसंज्ञायां तरतमयोगो न भवतीति ॥

(प्रदीपः) तरतमयोगो नास्तीति । कथं पुनः केवल्यो प्रत्यययोः प्रयोगः । नैष दोषः । प्रत्ययानुकरणत्वात् ।

तत्रानुकरणाभ्यामनुकार्यौ प्रत्ययौ प्रतीयेते ताम्भ्यामपि साहचर्यात्तदर्थो लक्ष्यते ॥ तत्रै तमश्रुतिरेतज्ज्ञापयति प्रकर्षप्रत्ययग्रहणमन्तरेणेह प्रकरणे सामर्थ्यगम्य प्रकर्षो नार्थीयते ॥

(उद्ध्योतः) लक्ष्यते इति । अत एव तत स्वाध व्यञ्जितारतम्यमित्यतिशये सिध्यति ॥ तरतमेत्यतिशयार्थमव्ययमित्यन्ये । एवमेवातिशयार्थकं तरमित्यप्यव्ययं बोध्यम् ॥ उच्चारितस्यैव प्रत्यायकत्वात्तत्प्रतीतानुकार्येणातिशयप्रतीतिरिति चिन्त्यम् ॥ नन्वत्र प्रकरणे तरतमयोगाभावे ईप्सितमात्रस्य कर्मत्वं प्राप्नोतीत्यत आह—तत्र तमेति ॥

(प्रयोजनप्रश्नभाष्यम्)

किमेतस्य ज्ञापने प्रयोजनम् ? ॥

(प्रयोजनभाष्यम्)

अप्यायमाचार्यः किं न्याय्यं मन्यते ? यत्र संप्राप्य निवृत्तिः । तेनेहैव स्यात्—ग्रामादागच्छति । सांकाश्यकेभ्यः पाटलिपुत्रका अभिरूपतरा इत्यत्र न स्यात् । 'कारकसंज्ञायां तरतमयोगो न भवति' इत्यत्रापि सिद्धं भवति ॥

(प्रदीपः) सांकाश्यकेभ्य इति । बुद्धिकल्पितोत्रापयो न तु मुख्यः ॥

(उद्ध्योतः) बुद्धिकल्पित इति । अपादानमिति महासंज्ञायावापाये भुवे लब्धे पुनस्तद्ग्रहणसामर्थ्याल्लक्षणाविवक्षायामत्र न स्यादिति भावः ॥

(प्रयोजनभाष्यम्)

तथाधारमाचार्यः किं न्याय्यं मन्यते ? यत्र कृत्स्न आधारात्मा व्याप्नो भवति । तेनेहैव स्यात्—तिलेषु तैलं दधि सर्पिरिति । गङ्गायां गावः कूपे गर्गकुलमित्यत्र न स्यात् । कारकसंज्ञायां तरतमयोगो न भवतीत्यत्रापि सिद्धं भवति ॥ साधकतमं करणम् ॥ ४२ ॥

(प्रदीपः) यत्र कृत्स्न इति । सर्वैरवयवै सह यत्रावयवी व्याप्त इत्यर्थः ॥ गङ्गायामिति । गोभिर्गङ्गाया व्याप्त्यभावात् स्यादविकरणसंज्ञा । अस्माज्ज्ञापकात्सामीप्यमात्राश्रयेण प्रकल्पितावारनिवन्ना सा भवति ॥ अथ सामग्रीसाध्याया क्रियाया कोतिशयः करणस्येति चेत् । ग्रह्यापारानन्तरं क्रियाप्रसिद्धिः । यस्य च यदातिशयविवक्षा तदा तस्य करणत्वं यथा स्थाल्या पच्यत इति । कारकान्तरापेक्षश्च करणस्यातिशयो न तु स्वकक्षायामित्यश्वेन दीपिकया पथा व्रजतीति सर्वेषां क्रियानिष्पत्तौ सनिपत्योपकारकत्वात्करणत्वं सिद्धम् ॥ ४२ ॥

(उद्ध्योतः) सामीप्यमात्राश्रयेणेति । तेनापीत्यर्थः । अपि नैकदेशवृत्तिताश्रयेणेत्यस्य सप्रह ॥ प्रकल्पितेति । स पूर्णप्रवाहे एकदेशधर्मस्य तीरधर्मस्य वाऽऽवारत्वस्योपचार इति भावः । तादृशमाधा-

रत्वमपि सप्तम्या शक्यमेवेति बोध्यम् ॥ **स्थाल्या पच्यते इति ।**
प्रतनुतरकपालतयात्रातिशयविवक्षा बोध्या । अक्षेन पयेल्यादिष्वपि
प्रत्यामन्नस्य कस्यचिदेव करणत्व स्यादिति भावः ॥ **संनिपत्येति ।**
खलेकपोतन्यायेन सवेष्टा साक्षादुपकारकत्वविवक्षणादित्यर्थः ॥४२॥

(इति कारकप्रकरणे करणसंज्ञाप्रकरणम्)

(अथ कारकप्रकरणे कर्मसंज्ञाप्रकरणम्)

(१८८ कर्मसंज्ञासूत्रम् ॥ १ । ४ । ३ आ. १३ सू.)

२८८ उपान्वध्याङ्सः ॥ १ । ४ । ४८ ॥

(अनिष्टवारणाधिकरणम्)

(१०९७ आक्षेपवार्तिकम् ॥ १ ॥)

॥ * ॥ वसेरश्यर्थस्य प्रतिषेधः ॥ * ॥

(भाष्यम्) वसेरश्यर्थस्य प्रतिषेधो वक्तव्यः ।
ग्रामे उपवसतीति ॥

(प्रदीपः) उपान्व ॥ ४८ ॥ वसेरश्यर्थस्येति ।
अर्थशब्दो निवृत्तिवाची । व्यधिकरणे पृष्ठ्यौ । अश्यर्थस्य वाचको
यो वसिस्तस्येत्यर्थः । अथवा शीडोर्यं श्यर्थं न श्यर्थोऽश्यर्थः ।
तस्य अस्थानार्थस्येत्यर्थः । स्थाने हि शीड् वर्तते यथा जला-
शय इति । तेन ग्रामे तिष्ठतीत्यत्रार्थे ग्राममुपवसतीति प्र-
योगः । अस्थानार्थत्वे तु ग्राम उपवसतीति ॥

(उद्घोतः) उपान्वध्या ॥ ४८ ॥ ननूपपूर्वो वसिरश्रालथे-
ऽप्रसिद्ध इत्यत आह—अर्थशब्द इति । अशिश्च तदर्थपर इत्यपि
बोध्यम् । अश्यर्थनिवृत्तिवाचकस्य वसेरित्यक्षरार्थः ॥ व्यधिकरणे
इति । उक्तेर्थे सामानाधिकरण्यासम्भवादिति भावः ॥ अश्यर्थ-
स्येति । अशिनिवृत्तेरित्यर्थः ॥ सामानाधिकरण्यायाह—अथ-
वेति । अनयोराद्यव्याख्यैव युक्ता भाष्यस्वारस्यात् ॥

(तृतीयाक्षेपभाष्यम्)

स तर्हि वक्तव्यः ? ॥

(सिद्धान्तिसमाधानभाष्यम्)

न वक्तव्यः । नात्रोपपूर्वस्य वसेर्ग्रामोधिकरणम् ।
कस्य तर्हि ? अनुपसर्गस्य । ग्रामेसौ वसंस्त्रिरात्रमु-
पवसतीति ॥ उपान्वध्या ॥ ४८ ॥

(प्रदीपः) नात्रेति । विशिष्टावारावस्थितत्वेन निश्चिते
देवदत्ते भोजननिवृत्ति विशिष्टकाला प्रत्याययितुमिदं प्रयुज्यते
ग्राम उपवसतीति । तत्रान्तरङ्गत्वात्प्रतीयमानवसिक्रियापेक्षो
ग्रामस्याधिकरणभावः । उपवसनं तु स्वरूपेणैव कालमपेक्षत
इति कालेनैवास्यान्तरङ्ग सबन्धः । ग्रामादिना तु बहिरङ्ग
इत्यर्थः ॥ ४८ ॥

(उद्घोतः) ननु कथं न तदधिकरणं ग्रामोऽत आह—विशि-
ष्टेति ॥ अन्तरङ्गत्वादिति । ग्रामे वासाधिकरणत्वस्यैव प्रसिद्धत्वेन
शांभोपस्थितिकत्वरूपान्तरङ्गत्वादित्यर्थः ॥ प्रतीयमानेति । एव-

मुपवामाधिकरणकालोपि प्रतीयमान एवेति बोध्यम् ॥ ननु बोधक-
पदाभावात् कथं विशिष्टकालमुज्जिनिवृत्तिप्रतीतिरत आह—उप-
वसनं त्विति । एवकारेण नित्याकाङ्क्षादर्शिता । तदुक्तं भाष्ये—
त्रिरात्रमिति । आरम्भे त्वत्रापि द्वितीया न स्यादिति तात्पर्यम् ॥
अन्तरङ्ग इति । आवश्यक इत्यर्थः ॥ बहिरङ्ग इति । आका-
ङ्क्षाभावादनवश्यक इत्यर्थः ॥ असबन्ध एवेति वक्तुं युक्तम् ॥ ४८ ॥

(१८९ कर्मसंज्ञासूत्रम् ॥ १ । ४ । ३ आ. १४ सू.)

२८९ कर्तुरीप्सिततमं कर्म ॥ १ । ४ । ४९ ॥

(तमग्रहणप्रयोजनाधिकरणम्)

(आक्षेपभाष्यम्)

तमग्रहणं किमर्थम् ? ॥

(प्रदीपः) कर्तुरीप्सितत्वात् ॥ ४९ ॥ तमग्रहणमिति । अस-
त्यपि तमग्रहणे ग्रामं गच्छतीत्यादौ कर्मसंज्ञा सिद्ध्यतीप्सित-
तमस्यापीप्सितत्वसद्भावादिति प्रश्नः ॥

(उद्घोतः) कर्तुरी ॥ ४९ ॥ असत्यपीति । अव्याप्ति-
नास्तीति भावः ॥

(आक्षेपबाधकभाष्यम्)

‘कर्तुरीप्सितं कर्म’ इतीयत्युच्यमाने इहाग्नेर्माण-
वकं वारयतीति माणवकेऽपादानसंज्ञा प्रसज्येत ॥

(प्रदीपः) माणवक इति । विशेषविहितत्वात्पादान-
संज्ञायाः ।

(उद्घोतः) विशेषेति । अनवकाशात्वादित्यर्थः ॥

(आक्षेपसाधकभाष्यम्)

नैष दोषः । कर्मसंज्ञात्र बाधिका भविष्यति ॥

(प्रदीपः) कर्मसंज्ञेति । परत्वात् ॥

(समाधानभाष्यम्)

अग्नावपि तर्हि बाधिका स्यात् । इह पुनस्तम-
ग्रहणे क्रियमाणे तदुपपन्नं भवति यदुक्तं *वारणा-
र्थेषु कर्मग्रहणानर्थक्यं कर्तुरीप्सिततमं कर्मेति
वचनाद्* इति ॥

(प्रदीपः) अग्नावपीति । अग्निमाणवकयोरीप्सितत्वस-
द्भावात् । कर्मापादानसंज्ञाविषयविभागज्ञानपरमेतत्, न तु निर-
वकाशाप्यपादानसंज्ञा सावकाशया कर्मसंज्ञया बाधितुं शक्यते ।
तमग्रहणे तु सति सज्ञयोर्विषयविभागलाभः ॥

(उद्घोतः) विषयविभागज्ञानेति । अग्नावेव कर्मसंज्ञा
माणवक एवापादानत्वमित्यपि स्यादिति भावः ॥ तमग्रहणे स्त्विति ।
तद्यथा तथा वारणार्थानामिति सूत्रे उपपादितम् ॥

(ओदनादीनां निर्वैयर्थ्यसाधनाधिकरणम्)

(आक्षेपभाष्यम्)

इहोच्यते—ओदनं पचतीति यद्योदनः पच्येत
द्रव्यान्तरमभिनिर्वर्तते ॥

(प्रदीपः) इहेति । लोक शास्त्रं च सामान्येन निर्दिश्यते । लोके प्रयुज्यमानत्वात्, शास्त्रे चोदाहियमाणत्वात् ॥ **द्रव्यान्तरमिति** । ओदनशब्दस्य तण्डुलविकारे प्रयुज्यमानत्वात्पचेश्च विक्रित्युपसर्जनविक्लेदनवचनत्वान्निवृत्तस्यौदनस्य विक्लेदनान्तरकरणात् ॥

(उद्घोतः) ननु लोकेपि तथा व्यवहारादिहेत्युक्तमत आह—**लोकः शास्त्रं चेति** ॥ ननोदनपाके कथं द्रव्यान्तरस्योत्पत्तिरत आह—**ओदनशब्दस्येति** । भाष्ये—**यद्योदनं पच्येते**—त्यस्यौदनकर्मक पाको यदि बुद्धेतेत्यर्थः ॥ **द्रव्यान्तरमभिनिर्वर्तेते**त्यस्य च द्रव्यान्तराभिनिवृत्तिं प्रतीयतेत्यर्थः ॥ **विक्लेदनान्तरकरणादिति** । विक्लेदनान्तरप्रतीतिप्रसङ्गादित्यर्थः ॥

(समाधानभाष्यम्)

नैष दोषः । तादर्थ्यात्ताच्छब्दं भविष्यति । ओदनार्थास्तण्डुला ओदन इति ॥

(प्रदीपः) ओदनार्था इति । गौणार्थाश्रयणेनैव सर्वलोकस्य प्रयोगदर्शनादिदमत्र न चोदनीयम्—मुख्यस्यैव त्वोदनस्य पुनर्विक्रितिकरणे कस्मादर्थं प्रयोगो न भवतीति । विकारविशेषप्रतिपादनाय गौणार्थपरिग्रहः । तण्डुलान्पचतीत्युक्ते विकारान्तरमपि प्रतीयते ॥

(उद्घोतः) ननु गौणार्थेन प्रयोगे किं फलमत आह—**विकारेति** । ओदनस्वरूपेत्यर्थः ॥ **विकारान्तरं**, भर्जनादिरूपविक्रित्तिपदेन च पाकफलमात्रमुच्यते ॥

(आक्षेपभाष्यम्)

अथेह कथं भवितव्यम्—तण्डुलानोदनं पचतीति, आहोस्वित्—तण्डुलानामोदनं पचतीति ? ॥

(प्रदीपः) अथेहेति । उभयथा प्रयोगदर्शनात्प्रकृतिविकृत्यो साक्षादुपादानात्तादर्थ्यात्ताच्छब्दानुपपत्त्या विक्लेदनवचने तु पचौ तण्डुलानामोदनं पचतीति प्रयोगायोगाद् द्रव्यान्तरनिवृत्तिप्रत्ययप्रसङ्गाच्च । निर्वर्तनवचने तु पचौ तण्डुलानां कर्मभावाघटनात्तण्डुलानोदनं पचतीति प्रयोगाभावप्रसङ्गाच्च प्रश्नः ॥

(उद्घोतः) ननूभयविधव्यवहाराभ्योऽप्युक्तयोर्भाष्यमेवेति केन प्रयोगेन भाष्यमित्यर्थकप्रश्नानुपपत्तिरत आह—**प्रकृतीत्यादि । कर्मभावाघटनादिति** । नहि तत्र तण्डुला निष्पाद्यन्ते इति भावः ॥

(समाधानभाष्यम्)

उभयथापि भवितव्यम् । कथम् ? इह हि तण्डुलानोदनं पचतीति द्वयर्थः पचिस्तण्डुलान्पचन्नोदनं निर्वर्तयतीति ॥ इहेदानीं तण्डुलानामोदनं पचतीति द्वयर्थश्चैव पचिर्विकारयोगे षष्ठी तण्डुलविकारमोदनं निर्वर्तयतीति ॥

(प्रदीपः) द्वयर्थः पचिरिति । विक्लेदनोपसर्जने निर्वर्तने पचिर्वर्तते । तण्डुलान्विक्लेदयन्नोदनं निर्वर्तयतीत्यर्थः ।

तत्रोपसर्जनविक्लेदनक्रियापेक्षं तण्डुलानां कर्मत्वम् । प्रधानभूतक्रियापेक्षं त्वोदनस्य ॥ **द्वयर्थश्चैवेति** । तण्डुलानां सवन्धनं विकारविशेषमोदनं विक्रित्या निर्वर्तयतीत्यर्थः । सा च विक्रित्ति सामर्थ्यात्तण्डुलानामेवेति विज्ञायते ॥

(उद्घोतः) ननु फलव्यापारावादाय सर्वस्यापि द्वयत्वं नापि तावतोक्तप्रयोगोपपत्तिरत आह—**विक्लेदनेति** । निर्वर्तनरूपद्वितीयार्थमादाय द्वयत्वमिति भावः ॥ **विक्रित्या निर्वर्तयतीति** । विक्रित्तिविशिष्ट निर्वर्तनं पचेश्च । वैशिष्ट्यं च कचित् सामानाधिकरण्येन कचित्कारणत्वेन । विक्रित्तिशब्देनात्र विक्लेदनमेव । एव च तण्डुलानां धात्वर्थफलाश्रयत्वाविवक्षणाच्च द्वितीयेत्यर्थः । षष्ठी त्वोदनयोगे इति भावः ॥ नन्वेव विक्रित्ते सवन्ध्याकाङ्क्षाऽनिवृत्तेत्यत आह—**सा चेति** ॥ ननु पूर्वोक्तेरपि मातु सरतीतिवत् कर्मणः शेषत्वेन षष्ठीप्रयोगसिद्धेर्विकारयोगे षष्ठीति भाष्यमनुपपन्नमिति चेन्न । ओदनस्य सवन्ध्याकाङ्क्षासत्त्वेन क्रियायाश्च तदनाकाङ्क्षत्वेन तयोक्ते, षष्ठ्यन्तस्य स्वाकाङ्क्षस्वान्वययोग्यनामसमभिव्याहारे तत्रैवान्वय इत्युत्सर्गतो व्युत्पत्तेश्चेति दिक् ॥

(आपत्तिवारणाधिकरणम्)

(आक्षेपभाष्यम्)

इह कश्चित्कंचिदामन्त्रयते—सिद्धं भुज्यतामिति । स आमन्त्रयमाण आह—प्रभूतं भुक्तमस्माभिरिति । आमन्त्रयमाण आह—दधि खलु भविष्यति पयः खलु भविष्यति । आमन्त्रयमाण आह—दध्ना खलु भुञ्जीय पयसा खलु भुञ्जीयेति । अत्र कर्मसंज्ञा प्राप्नोति । तद्धि तस्येप्सिततमं भवति ॥

(प्रदीपः) इह कश्चिदिति । अन्यव्यतिरेकाभ्यां दधिपयसोरीप्सिततमत्वं न त्वोदनस्येति दर्शयति ॥

(उद्घोतः) रीप्सिततमत्वमिति । ईप्सितशब्दोभिप्रेतपरो रूढ इति पूर्वपक्षशायः ॥

(समाधानभाष्यम्)

तस्याप्योदन एवेप्सिततमः । न तु गुणेष्वस्यानुरोधः । तद्यथा—भुञ्जीयाहमोदनं यदि मृदुविशदः स्यादिति । एवमिहापि दधिगुणमोदनं भुञ्जीय पयोगुणमोदनं भुञ्जीयेति ॥

(प्रदीपः) तस्याप्योदन इति । दधिपयसोस्तु संस्कारकत्वात्करणभावः ॥ **न तु गुणेष्विति** । गुणेषूपकारकेषु केवलेषु नास्यादरः, किं तर्हि तत्संस्कृत ओदन इत्यर्थः ॥ **मृदुविशद इति** । मृदुश्चासौ विशदश्चेति कर्मधारयः । यदि मार्दवमात्रे आदरः स्यात्पङ्कमपि भक्षयेत् । विशदमात्रादरे सिकता अपि ॥

(उद्घोतः) ननूद्देश्यत्वाद् दध्यादि ईप्सिततममत आह—**दधीति** । संस्कारकत्वेनैव तदुद्देश्यम्, न तु साक्षात् फलाश्रयत्वेनेत्यर्थः । अन्यथा दधिपयोमात्रभोजनेनापि कृती स्यात् ॥ ननु

गुणेवाद्राभावे दधिसत्ताज्ञानात्पूर्वमपि प्रवृत्तिः स्यादत आह—
केवलेष्विति । मृदुविशद इति । इन्द्रे प्रयोगानुपपत्तिरत
आह—कर्मधारय इति ॥ यदीति । एव च यथा तत्र तथा-
गुणविशिष्ट ओदन एवेप्सितः । एवमिहापि दध्यादिविशिष्ट ओदन
ईप्सित इति भावः ॥ अत्रेदं बोध्यम्—तस्याप्योदन एवेत्याद्युत्तर
क्रियाशब्दोयमित्याशयेनैव । ओदन एव फलाश्रयत्वविवक्षा, न तु
गुणे दध्यादौ तन्मात्रेऽनुरोधः फलाश्रयत्वविवक्षेयत्वार्थः । दृष्टा-
न्तेऽसम्भवात्तदविवक्षा, दार्ष्टान्तिके ऐच्छिकीति भेदः । ईप्सितत-
मत्वं चारणार्थसूत्रोक्तरीत्या तद्भात्वर्थफलवत्त्वेनेच्छाविषयत्वरूपमेव
भाष्यसमतम् । अन्यथा विशिष्टस्याभिप्रेतत्वे विशेषणस्याभिप्रेतत्वा-
त्समाधानानुपपत्तिः । पञ्चकस्य प्रातिपदिकार्थत्वात् ॥ उभयविव-
क्षायां तु परत्वात्कर्मत्वमेव सत्यभिवाने आकडारमृदे * करणं
पराणि * इत्यस्यासिञ्चनत्तीति कर्तृसंज्ञाविषये एवोदाहरणदाना-
त्तदभिधानमदेह इति नास्य तदा तमपा कर्मत्ववारणमुचितम् ॥
नवीनग्रन्थास्तु चिन्त्या एव, क्रियाशब्दत्वेपि मनेभ्यमाणत्वस्यापि
गर्भाकरणात् ॥

(अनुपपत्तिवारणाधिकरणम्)

(१०९८ आक्षेपवार्तिकम् ॥ १ ॥)

॥ * ॥ ईप्सितस्य कर्मसंज्ञायां निर्वृत्तस्य
कारकत्वे कर्मसंज्ञाप्रसङ्गः क्रियेप्सित-
त्वात् ॥ * ॥

(भाष्यम्) ईप्सितस्य कर्मसंज्ञायां निर्वृत्तस्य
कारकत्वे कर्मसंज्ञा न प्राप्नोति । गुडं भक्षयतीति ।
किं कारणम् ? । क्रियेप्सितत्वात् । क्रिया तस्ये-
प्सिता ॥

(प्रदीपः) ईप्सितस्येति । ईप्सिततममेवेप्सितपदेन
सामान्यशब्देन निर्दिष्टम् । विशेषेषु सामान्यस्य भावात् । तत्र
यन्निर्वृत्तं क्रिययाऽनाधेयविकार क्रियाया निष्पत्त्यर्थं केवलमु-
पादीयते तत्क्रियासंबन्धात् प्राप्यमपि नेप्सितमिति तस्य
कर्मसंज्ञा न प्राप्नोति । यत्र हि कर्मार्था क्रिया निष्पत्तिस्कार-
प्रतिपत्तिभिस्तत्र कर्मेप्सितम् । अन्यत्र तु क्रियैव प्रतीयमान-
सदर्शनादिक्रियापेक्षयेप्सितेति भावः ॥ गुडं भक्षयतीति ।
भक्षणाय गुडस्योपादानं न तु गुडाय भक्षणानुष्ठानम् ॥

(उद्ध्योतः) शङ्कते—भाष्ये—ईप्सितस्येत्यादि । नन्वी-
प्सिततमस्य कर्मत्वादीप्सितस्येत्यनुवादोऽयुक्तोऽत आह—ईप्सित-
तममेवेति । तमस्यान्यार्थत्वमभिप्रेत्य तावत् एवोल्लेख इत्यन्ये ॥
ननु निर्वृत्तस्यापि काष्ठादेविकार्यस्येप्सिततमत्वं विकारवत्तयाऽल्ले-
ख्यत आह—अनाधेयविकारमिति । प्राप्यमपीति । क्रिया-
जन्यसयोगादिरूपफलाश्रयमपीत्यर्थः । नेप्सितं, नाभिप्रेतम् ।
निष्पत्तिस्कारप्रतिपत्तीति । निष्पत्तिः, कटादे । संस्कारः,
प्रोक्षणादिना ब्रीह्यादेः । प्रतिपत्तिर्दादिना हविरादे ॥ ननु

१ 'फलाश्रयत्वेने' ॥ २ 'अव' ॥ ३ 'क्रियानिष्प' ॥

कर्तृक्रिययासुमिष्यमाण कर्मेत्यर्थस्तत्र कथं क्रिया स्वात्मनेप्सिता
भवेद् । एव च क्रिया तस्येप्सितेति भाष्यमनुपपन्नमत आह—
प्रतीयमानसंदर्शनादीति । तज्जन्यारम्भक्रियापेक्षयेत्यर्थः ॥ ननु
गुडभक्षणस्येप्सितत्वे गुडोपि तथेत्यत आह—भक्षणायेति ।
भक्षणक्रियोत्पत्त्यर्थमित्यर्थः ॥

(१०९९ समाधानवार्तिकम् ॥ २ ॥)

॥ * ॥ न वोभयेप्सितत्वात् ॥ * ॥

(भाष्यम्) न वा एष दोषः । किं कारणम् ? ।
उभयेप्सितत्वात् । उभयं हि तस्येप्सितम् ॥ आत-
श्चोभयम् । यस्य हि गुडभक्षणे बुद्धिः प्रसक्ता भ-
वति नासौ लोष्टं भक्षयित्वा कृती भवति ॥

(प्रदीपः) न वेति । गुडभक्षणं यस्येप्सितं तस्य गुडो
भक्षणक्रिययेप्सितः । यस्मान्नासौ गुडस्य दर्शनस्पर्शनादिना
कृती भवति नापि लोष्टादिभक्षणेनेति न भक्षणमात्रमीप्सितं
नापि गुडमात्रमित्यर्थः ॥

(समाधानबाधकभाष्यम्)

यद्यपि तावदत्रैतच्छक्यते वक्तुम् । ये त्वेते
राजकर्मिणो मनुष्यास्तेषां कश्चित्कंचिदाह—कटं
कुर्वीति । स आह—नाहं कटं करिष्यामि घटो मया
आहृत इति । तस्य क्रियामात्रमीप्सितम् ॥

(प्रदीपः) ये त्वेत इति । ते हि या का चित् क्रिया-
मनुष्ठाय कालमतिवाहयन्ति न तेषां द्रव्यविशेषे तात्पर्यम् ।
ततश्च नाहं कटं करिष्यामीत्यत्र कटस्य कर्मत्वानुपपत्त्या
द्वितीया न प्राप्नोतीति कटकर्मिका क्रिया न निषिद्धा भवेत् ।
तथा घटो मयाऽऽहृत इत्यत्र घटस्य कर्मत्वाभावादाहृत
इत्यत्र कर्मणि निष्ठा न प्राप्नोति ॥

(उद्ध्योतः) शङ्कते—भाष्ये—ये त्वेत इति ॥ ननु क्रि-
यामात्रेप्सिताया हस्तचालनमात्रेणापि तिष्ठेयुरत आह—यां कां
चिदिति । स्वाभ्यभिमतमित्यर्थः । वेतनग्रहणे तात्पर्यात् ॥
ततश्चेति । कटस्यानिष्पत्तिमात्रत्वात् । तच्च नाहं करिष्यामीति
शब्देन प्रतिपादितम् । आहरणक्रियया च घटे निष्पाद्यत्वाभावः
स्पष्ट एव आहरणकर्तुरभिप्रेतत्वाभावश्चेति घटस्य कटस्य च
तत्त्वाभाव एवेति भावः ॥

(समाधानसाधकभाष्यम्)

यद्यपि तस्य क्रियामात्रमीप्सितं, यस्त्वसौ प्रेष-
यति तस्योभयमीप्सितमिति ॥ कर्तुरीप्सितत-
मम् ॥ ४९ ॥

(प्रदीपः) यस्त्वसौ प्रेषयतीति । प्रयोजकचित्तानु-
वर्तनं तस्य स्वार्थसिद्धये कर्तव्यम् । यदा च विशिष्टकर्मिका
क्रिया तेन सपाद्यते तदाज्ञानुष्ठिता भवतीति प्रयोजकवत्प्रयो-
ज्यस्याप्युभयमीप्सितमिति भाष्यकारस्याभिप्रायः ॥ अन्ये तु
प्रयोजककर्त्रपेक्षया प्रयोज्यस्य कर्तुरनीप्सितमपि कर्मेत्याचक्षते ।

तत्तु प्रयोजकव्यापारस्याशब्दार्थत्वात्पूर्वोक्तोदाहरणेऽयुक्तमिति न्यायविदो मन्यन्ते ॥ ४९ ॥

(उद्घोतः) समाधत्ते—यद्यपि तस्येत्यादिना । ननु प्रेषयितुरुभयेष्मायामपि न प्रेष्यस्येति तदीयप्रयोगे तयोः कर्मत्वानापत्तिस्तथैवेत्यत आह—प्रयोजकेत्यादि । स्वार्थो वेतनलाभ ॥ ४९ ॥

(१९० कर्मसंज्ञासूत्रम् ॥ १ । ४ । ३ आ १५ सू)

२९० तथा युक्तं चानीप्सितम् ॥ ५० ॥

(उद्घोतः) तथा युक्तम् ॥ ५० ॥ तथेति भिन्न पदम् । ईप्सिततमवक्रियाजन्यफलाश्रय इत्यर्थः ॥

(उदाहरणनिर्णयाधिकरणेऽनुयोगभाष्यम्)

किमुदाहरणम् ? ॥

(उद्घोतः) भाष्ये—किमुदाहरणमिति । पूर्वेण सिद्धि मन्वानस्य प्रश्नः ॥

(समाधानभाष्यम्)

विषं भक्षयतीति ॥

(समाधानबाधकभाष्यम्)

नैतदस्ति । पूर्वैणाप्येतत्सिद्ध्यति ॥

(समाधानसाधकभाष्यम्)

न सिद्ध्यति । 'कर्तुरीप्सिततमं कर्म' इत्युच्यते कस्य च नाम विषभक्षणमीप्सितं स्यात् ॥

(प्रदीपः) तथायुक्तम् ॥ ५० ॥ कस्य च नामेति । विषमिति वक्तव्ये विषभक्षणमिति किमर्थमुच्यते । यदि भक्षणमीप्सितं तदा विषमपीप्सितं विषभक्षणस्य त्वनीप्सितत्वे विषमपि प्राणहरत्वादनीप्सितं भवति । भक्षणक्रियाया च विषं नेप्सितं परिहारादिक्रियापेक्षया तदीप्सितं भवत्येवेति भक्षणग्रहणेन प्रदर्श्यते ॥

(उद्घोतः) कस्य च नामेति । सनेच्छाविषयत्वस्य बोधनात् प्रश्नः ॥ तदा विषमपीति । कर्मत्वानालिङ्गितभक्षणस्याभावादित्यर्थः ॥

(समाधानबाधकभाष्यम्)

विषभक्षणमपि कस्यचिदीप्सितं भवति । इह य एष मनुष्यः दुःखार्तो भवति सोऽन्यानि दुःखान्यनुनिशम्य विषभक्षणमेव ज्यायो मन्यते ॥ आतश्चेप्सितं यत्तद्भक्षयति ॥

(प्रदीपः) विषभक्षणमपीति । यथा लोकस्य सुखप्राप्त्यर्था क्रियाया प्रवृत्तिस्तथा भयादिभ्यो दुःखनिवृत्त्यर्थापि विषादिष्वित्यर्थः ॥

(उद्घोतः) ननु सुखसाधने एव लोके ईप्सितत्व प्रसिद्धं न चेद तथाऽत आह—यथेति । दुःखनिवृत्तिसाधनमपि तथेति भावः ॥ क्रियाशब्द ईप्सितशब्द सना तत्तत्क्रियोद्देश्यत्वमात्रमुप-

लक्षयत इत्याशयेन समावृत्ते—भाष्ये—आतश्चेति । एव पराधीन-तया द्वेष्यमपि विष भक्षयत्युपपन्न प्रयोग इति भावः ॥

(समाधानभाष्यम्)

यत्तद्द्वयन्यत्कारिण्यामीत्यन्यत्करोति तदुदाहरणम् । किं पुनस्तत् ? । ग्रामान्तरमयं गच्छन् चोरा-न्पश्यति अहिं लङ्घयति कण्टकान्मृद्रातीति ॥

(प्रदीपः) चोरान्पश्यतीति । विषयेन्द्रियसंबन्धसामर्थ्यादर्शनेनाप्तमनिष्टतमा अपि चोरास्तथायुक्ता पूर्वेणासिद्ध-कर्मभावा अनेन कर्मसत्रया सव्यन्ते ॥

(उद्घोतः) अनिष्टतमा अपीति । अनुद्देश्या इत्यर्थः । भयजनकत्वात् । इदमपि द्वेष्य कमेति भावः ॥ पूर्वेणासिद्धेति । सनोद्देश्यत्व विवक्षितम् । नष्टेन दर्शनादिक्रियोद्देश्या इति भावः ॥

(आक्षेपभाष्यम्)

इहेप्सितस्यापि कर्मसंज्ञा आरभ्यतेऽनीप्सित-स्यापि । यदिदानीं नैवेप्सितं नाप्यनीप्सितं तत्र कथम् ? ग्रामान्तरमयं गच्छन्वृक्षमूलान्युपसर्पति कुड्यमूलान्युपसर्पतीति ॥

(प्रदीपः) ईप्सितस्यापीति । ईप्सिततमस्यापीत्यर्थः ॥

(समाधानभाष्यम्)

अत्रापि सिद्धम् । कथम् ? । अनीप्सितमिति नायं प्रसज्यप्रतिषेधः ईप्सितं नेति । किं तर्हि ? । पर्युदासोऽयम् । यदन्यदीप्सितात्तदनीप्सितमिति । अन्यच्चैवेदमीप्सिताद्यन्नैवेप्सितं नाप्यनीप्सितमिति ॥ तथायुक्तम् ॥ ५० ॥

(प्रदीपः) नायं प्रसज्यप्रतिषेध इति । यथाऽधर्मानृतादिभिरुत्तरपदार्थप्रतिपक्षभूतं वस्तु तत्प्रतिषेधद्वारेण प्रतिपाद्यते तथानीप्सितशब्देनापि द्वेष्यं वस्तु यदभिधीयते तदेव न गृह्यते, किं तु सर्वमीप्सितादन्यदित्यर्थः ॥ ५० ॥

(उद्घोतः) ननु प्रसज्यप्रतिषेधे ईप्सित कर्म नेत्यर्थः स्यात्स चायुक्तः पूर्वेण कर्मत्वस्येष्टेऽत आह—यथेति । एव च नायं प्रसज्यप्रतिषेध इत्यस्य नायं प्रतिपक्षवाचीत्यर्थः । प्रतिषेधस्य भावविरोधित्वात्तेन तदर्थलक्षणाद्वा । ईप्सितं नेत्यस्य च यदीप्सितप्रतिपक्षभूत तदेव नोच्यते इत्यर्थः ॥ किं तर्हीत्यादेशश्च भिन्नमात्रमस्यार्थ इतीति भावः । तत्प्रतिषेधद्वारेणेति । आरोपितत्वबोधद्वारेणेत्यर्थः ॥ वर्मभिन्नबोधेऽपि प्रतिपक्षभूतमेव धर्मभिन्न गृह्यते तत्रात्र नेत्यर्थः ॥ ५० ॥

(१९१ कर्मसंज्ञासूत्रम् ॥ १ । ४ । ३ आ १६ सू)

२९१ अकथितं च ॥ ५१ ॥

(अनुयोगभाष्यम्)

केनाकथितम् ? ॥

(प्रदीपः) अकथितं च ॥ ५१ ॥ केनेति ॥ किं

साधारण्या कारकसंज्ञया, अथ विशेषसंज्ञाभिरपादानादिभिरिति प्रश्नः ॥

(उद्ध्योतः) अकथितं च ॥ ५१ ॥ 'कथं वाक्यप्रबन्धे' इत्यस्मान्निष्पन्नं. क्रियाशब्दोऽयम् । तत्र कथनस्य करणाकाङ्क्षत्वाद् द्वयोश्चोपस्थितत्वादाह—किमिति ॥

(समाधानभाष्यम्)

अपादानादिभिर्विशेषकथाभिः ॥

(प्रदीपः) अपादानादिभिरिति । कर्तरि करणे वाऽत्र तृतीया । भूतकालश्चात्र न विवक्ष्यते । यथा पराजेर-सोढ इत्यत्रासह्यमाणस्यायपादानसंज्ञा भवति अभ्ययना-त्पराजेष्यत इति । तेन हेतुकर्तृसंज्ञाभ्यां कथयिष्यमाणस्यापि कर्मसंज्ञा न भवति । इह कारक इत्यनुवर्तनात्सत्येव कारकत्वे-ऽकथितस्य कर्मसंज्ञया भाव्यमिति सामर्थ्याद्विशेषकथाभिरक-थितत्वमाश्रीयते । प्रश्नप्रतिवचनाभ्यां चासकीर्तितवचनोऽक-थितशब्दो, न त्वप्रधानवाची रूढिशब्दोत्राश्रित इति दर्शि-तम् । रूढिषु हि व्युत्पत्त्यर्थमेव क्रियोपादीयते । न तु प्रवृत्ति-निमित्तत्वेन । तथा च गच्छतीतिगौरिति व्युत्पत्तावपि यथा गच्छतीत्युक्ते केनेति प्रश्ने रथेनेति प्रतिवचनं भवति तथा गौरित्युक्ते प्रश्नप्रतिवचने न भवत ॥

(उद्ध्योतः) करणस्यापि कर्तृत्वेन विवक्षामभिप्रेत्याह—कर्त-रीति ॥ भूतकालश्चात्र न विवक्ष्यते इति । तत्फलं तु निवृत्तैक-प्रेषणदुहादिभ्यो णिचि दुहसमानार्थत्वेन गत्यादिनियमात्कर्तुरीप्सित-तममित्याद्यप्राप्तो प्रयोज्यकर्तृगवादे कर्तृत्वात् तदविवक्षया शुद्धजन-कत्वविवक्षाया बोध्यम् । न च प्रयोज्यस्य कर्तृत्वाविवक्षाया कर्तुं प्रयोजकत्वाभावाण्णजनापत्तिः । अन्तरङ्गत्वात्पूर्वं णिचि ततस्त-स्याविवक्षणात् तत्प्रयोजक इत्यत्र तत्पदेन स्वतन्त्रस्योपलक्षणाद्वा । अत एव ग्राम गमयतीत्यादिसिद्धिरिति भावः ॥ परं त्वत्र मान चिन्त्यम् । किं च गत्यादिनियमेन परत्वादस्यापि बावो दुर्वार इति दिक् ॥ न भवतीति क्वचित्पाठः । पूर्वोक्तविषयाभावेन कर्तृत्व-विवक्षायामपि स्यात् । अनुना तु नेत्यर्थः । परया कर्तृसंज्ञया बाधाच्चिन्त्यमिदम् । कर्मसंज्ञा भवतीतिपाठे तत्त्वाविवक्षायामि-त्यादि ॥ परं तु स पाठोऽप्युक्तरीत्या चिन्त्य एव ॥ नन्वेवमपि कारकसंज्ञयाऽकथितत्वमेव किं नाश्रीयतेऽत आह—इहेति ॥ न त्वप्रधानवाचीति । तद्ग्रहणे हि दुह्यादिव्यतिरिक्तविषये सावका-शाविकरणापादानविषये गोदोग्धि पय इत्यादावविवक्षायामपि परत्वाद्दानेन कर्मत्वापत्तिरिति भावः ॥ अश्वप्रतिवचनाभ्यां रूढ्य-ग्रहणं कथमिति व्युत्पादयति—रूढिषु हीति । रूढ्यात्यन्ततिर-स्काराद्योगार्थस्य तत्र भानमेव नास्तीति भावः ॥ न च रूढिर्यो-गमपहरतीतिन्यायाद्यौगिकार्थस्यैव कथं ग्रहणं, न चानिष्टनिवा-रणाय तत्, लक्ष्यैकशरणानां लक्ष्यायत्तप्रमाणस्थितेरभावादिति वाच्यम् । लक्ष्यैकशरणभाष्यकारादिव्याख्यानेन तस्यैव ग्रहणा-दित्याहुः ॥

(उदाहरणनिर्णयाधिकरणम्)

(अनुयोगभाष्यम्)

किमुदाहरणम् ? ॥

(प्रदीपः) किमुदाहरणमिति । नटस्य शृणोतीत्या-दावपि कर्मसंज्ञाप्रसङ्ग इति प्रश्नः ॥ अथवाऽपादानादिभि-सर्वस्य विषयस्य व्यापनादुदाहरणासम्भवं मत्वा पृच्छति ॥

(उद्ध्योतः) अथ वेत्यादि चिन्त्यम् । नटस्य शृणोतीत्यादे-सम्भवात् । नटान्नि सरन्त शब्दं शृणोतीत्यर्थे तूपयोगे इत्यस्य वैय-र्थ्यापत्त्याऽनभिधानेन तस्य प्रयोगस्याभावात् । अत एव प्रत्याख्या-नेन फलैक्यमिद्धि ॥

(समाधानभाष्यम्)

दुहियाचिरुधिप्रच्छिभिक्षिचिन्नामुपयोगनिमि-त्तमपूर्वविधौ ॥

ब्रुविशासिगुणेन च यत्सचते तदकीर्तितमाच-रितं कविना ॥ १ ॥

(प्रदीपः) उपयोगनिमित्तमिति । उपयुज्यत इत्यु-पयोग पय फलादि तस्य निमित्तं गवादि । अनेन गा दोग्धि पय इत्यत्र पयस उपयुज्यमानत्वादीप्सिततमत्वम्, गोस्तु पयोर्धत्वादपादानस्यानीप्सिततमत्वं दर्शयति । तथायुक्तत्वा-भावाच्च गोस्तथायुक्तमित्यनेनापि कर्मसंज्ञा न सिध्यति ॥ अपूर्वविधाविति । पूर्वत्वमन्यत्वोपलक्षणमिति परविधा-वपीयं संज्ञा न भवति ॥ ब्रुविशासिगुणेनेति । ब्रुविशास्यो-गुणं साधनं प्रधानकर्म धर्मादिकं तेन च यत्सचते संबध्यत इत्यर्थः । क्रियाया साध्यत्वात्प्राधान्यं तदर्थत्वात्प्रवृत्ते, कार-काणां गुणत्वम् ॥ कविनेति । कविशब्दो मेधाविवचनः कान्तदर्शनात् ॥ दुह्यादीनां चार्थोपलक्षणायोपादानात्पर्याय-प्रयोगेपि कर्मसंज्ञा भवति ॥ ननु गा दोग्धि पय इत्यस्याय-मर्थः—गौ पयस्त्यजति, देवदत्तो गवा पयस्त्याजयति । तत्र प्रयोजकव्यापारेणाप्यमानत्वाद्गो कर्मत्वं सिद्धम् । नैतदस्ति । यथा प्यन्तेषु धातुषु क्रियाविष्ट प्रयुज्यत इति प्रतीतिः । नैव-मिह । निष्क्रयस्यापि गवादेर्दोहनादिषु विनियोगात् ॥

(उद्ध्योतः) तस्य निमित्तमिति । कर्मनिष्ठत्वात्तदर्थविशिष्टस्य कर्मणो निमित्ततया सवन्धीत्यर्थ इति वदन्ति । स्पष्टमिदं सूत्रशेषे भविष्यति । एतत्फलं तु करणभूतपाण्यादिनिवृत्तिः । तस्य दोग्ध-व्यापारजनकतयान्यथासिद्धत्वेन विभागविशिष्टपयोरुपकर्माणोऽनि-मित्तत्वात् ॥ यत्त वृत्तिकृता तस्याप्युपयोगनिमित्तत्वमुपेत्यापूर्वविधा-वित्यनेन वारणं कृतम्—विहिता तत्र करणादिसंज्ञेति ॥ तत्र, गवा-दीनामपादानत्वाद्यविवक्षायामिवास्यापि करणत्वाद्यविवक्षाया कर्म-त्वापत्तेर्दुर्वारत्वात् । उपयोगपदेन मुख्यं कर्मैत्युक्तम्, तस्य निमि-त्तमित्यनेन वात्तर्थव्यापारात्माक् तत्त्वमिदमुक्तम् । अन्ववरुणद्धि गां ब्रजमित्यत्रापि पुनर्निर्गमप्रतिबन्धेन स्थितिस्यैवमर्थः । एव च तत्र प्रतिबन्धानुकूलव्यापारात्माक् ब्रजस्य गोसवन्धोस्त्येव । उपयो-

गमाहचर्याच्चाप्रे गुणपदेनाप्यस्यैव ग्रहणम् । तेन सवध्यते धात्वर्थ-
व्यापारानन्तरमित्यर्थं बहव ॥ **अनीप्सिततमत्व दर्शयतीति ।**
इदं च विभागजन्यवर्तिदेशसयोगानुकूलव्यापारार्थत्वे दुहवातोबोध्यम् ।
यदा तु त्याजनाऽर्थस्तदा प्रयोजकव्यापारेणप्सिततमत्वमस्त्येवेति
बोध्यम् । इदं **चाकडारसूत्रभाष्ये** ध्वनितम् ॥ **तथायुक्तत्वा-**
भावाच्चेति । फलाश्रयत्वाभावादित्यर्थं ॥ **अपूर्वविधाविति ।**
कर्मसंज्ञापेक्षया पूर्वमज्ञाना विधिविषयाभावे इत्यर्थं ॥ यत्वेतद्वि-
धेयकर्मसंज्ञापेक्षया पूर्वसंज्ञाविषयाभावे इत्यर्थं इति ॥ तत्र । अनेन वा
पूर्वेण वा कर्मत्वे विशेषाभावात् ॥ न च पूर्वविषयकर्मत्वाविवक्षाया
कर्मत्वार्थमिदं पृथगपवाद । एव च सवन्वत्वेन बोधार्थमिदमिति
वाच्यम् । सर्वसूत्रबोधिते कर्मसंज्ञकेये विहितप्रत्ययानां कर्मत्व-
शक्त्येव कमवोधकत्वात् । किं च कर्तुरित्याद्यपि पृथगपवाद एव,
तदभावे तद्विषये पृथगा एव प्राप्ते । अनेनापादानत्वाविवक्षाया
सर्वथा तदप्राप्तौ वा गवादेर्जनकत्वसमानाधिकरणशक्तिविशेषेणा-
न्वयविवक्षायामनेन कर्मत्वं भवतीत्युक्तम् ॥ **परविधावपीत्याद्य-**
युक्तमुक्तीति ॥ गुण. साधनमिति । क्रियानिरूपितं शाब्दं गुण-
त्वम् । आर्थं तद्देश्यत्वात्प्राप्त्यान्यमिति बोध्यम् ॥ **सचत इति ।**
धात्वर्थव्यापारादनन्तरमिति शेषः ॥ **एव सेवन इत्यतोऽनुदा-**
नेत सवधाते कर्मव्यापारे वर्त्तमानादात्मनेपदम् । एव समवाये
इत्ययं तु परस्मैपदी । भाष्ये आचरितं व्यवहृतमित्यर्थं ॥ क्रान्त-
दर्शनादिति । क्रान्तदर्शनत्वादित्यर्थं । **कविः क्रान्तदर्शनो**
भवतीति निरुक्तादिति भावः । क्रान्तानि दर्शनानि येनेति विग्रहः ।
स चात्र पाणिनिरिति बोध्यम् ॥ **अर्थोपलक्षणायेति ।** अत
एव **शकारमसि चोदित इति परस्मैपदानामिति** सूत्रे भाष्ये
पृच्छिपर्यायस्य चुदेद्विकर्मकप्रयोगः सगच्छते ॥ केचिनं चुदेव्या-
पारद्वयार्थत्वे कर्तुरित्यनेन द्विकर्मकत्वे प्रवानव्यापारजन्यफलाश्रय-
त्वेन प्रवानकर्मणि केनोक्तप्रयोगोपपत्तेरर्थपरत्वे मानं चिन्त्यमि-
त्याहुः ॥ **गवा पय इति ।** इदं चिन्त्यम् । त्याजितैः फलमुत्खातै-
रित्यादिप्रयोगात्

“तारेप्राहेस्तथा मोचेस्त्याजेर्दापेश्व संग्रहः ।

कारिकायां चशब्देन सुधाकरमुखैः कृतः ॥”

इत्युक्तेष्व गत्यादिसूत्रे एषामुपसंख्यानवश्यकतया कर्त्तरि
तृतीयाया दुर्लभत्वादिति केचित् ॥ वस्तुतस्तु भाष्यानुक्तत्वेन गम-
काभावेन च गत्यादिसूत्रे नोपसंख्यानम् । त्याजितैरित्यादिप्रयो-
गाश्च चिन्त्या एव केयटम्बरमादित्याहुः ॥ **सिद्ध कर्मत्वमिति ।**
कर्तुरीप्सिततममित्यनेन ॥ निष्क्रियस्यापीति । तद्व्यापाराप्रती-
तावपि दोहनादिविषयेऽस्य प्रयोगादित्यर्थं । एव च विभागजन्य-
सयोगानुकूलव्यापारमात्रस्य धात्वर्थत्वे गोरवद्वित्वात्तदविवक्षायामिद-
मावश्यकमिति भावः ॥

(उदाहरणभाष्यम्)

दुहि—गां दोग्धि पयः ॥

(प्रदीपः) गां दोग्धीति । दोहेनाप्यमानत्वेपि गोरी-
प्साप्रकर्षाभावात्तमप उपादानात्प्रकर्षस्य विवक्षितत्वादप्राप्ता

द्वि० ३४

कर्मसंज्ञाऽनेन विधीयते । दुह्यादिपरिगणनान्नटम्य शृणोतीत्यादौ
न भवति ॥

(उद्ध्योतः) दोहेनाप्यमानत्वेपीति । दुहधात्वर्थगोपनिष्ठ-
व्यापारजन्यगोनिष्ठव्यापाररूपफलाश्रयत्वेपीत्यर्थः ॥ **ईप्साप्रकर्षेति ।**
विभागजन्यसयोगानुकूलव्यापारानुकूलव्यापारस्य दुह्यर्थत्वे इदम् ।
उद्देश्यत्वाभावाद व्यापारद्वयजन्यफलाश्रयत्वाभावाच्च ननु पयस्येवेति
भावः । **अप्राप्तेति । तथा युक्तमित्यपि न ईप्सितत्वस्य सत्त्वे-**
नानीप्सितत्वाभावादिति बोध्यम् ॥ चिन्त्यमिदम् । **गां दोग्धि**
पयः परत्वात्कर्तुरीप्सिततममिति कर्मत्वमित्याकडारसूत्रस्य-
भाष्यविरोधात् । तत्र सूत्रे धातूपात्तफलाश्रयत्वरूपस्यैवेप्सिततम-
त्वस्य ग्रहाच्च । तस्मात्पयोनिष्ठविभागजन्यसयोगानुकूलव्यापारस्यैव
धात्वर्थत्वे इदं भाष्यमिति तत्त्वम् । एवमग्रेपि । एवरूपेयेऽपादा-
नत्वाविवक्षाभिप्रायेण सिद्धान्तिन उदाहरणदानम्, तदजानत
पूर्वपक्षिणं खण्डनमित्येव मारम् ॥ किं च तण्डुलानोदनं पचती-
त्यत्र द्व्यर्थत्वेन द्वयोरपि कर्तुरित्येव कर्मत्वमिति तत्सूत्रस्य भाष्य-
विरोधः । त्वद्रीत्या गवीव तण्डुलेष्वपीप्साप्रकर्षाभावात् ॥

(उदाहरणत्वबाधकभाष्यम्)

नैतदस्ति । कथिताऽत्र पूर्वापादानसंज्ञा ॥ दुहि ॥

(प्रदीपः) कथिताच्चेति । गो पय आदत्त इत्यर्थाव-
गमात् ॥

(उद्ध्योतः) ननु विभागजन्यसयोगानुकूलव्यापारानुकूलव्यापा-
रार्थकत्वेऽपादानत्वाप्राप्तेराह—**गो पय इति ।** एव चेदृशावक-
दुहधातुयोगेऽपादानत्वप्राप्त्याऽस्याप्रवृत्तिः । पूर्वोक्ताये तु निम्नमेव
कर्मत्वमिति भावः । एवमग्रेपि बोध्यम् । अत एव सिद्धाऽत्र कर्म-
मज्ञेति, कथिता पूर्वा कर्ममज्ञेति वा नोक्तम्, कर्मसंज्ञाया विधेय-
त्वात्तदतिरिक्तपूर्वविधेरेवापूर्वविधिविलयत्र ग्रहणौचित्यादिति तात्प-
र्यम् । तदविवक्षायामुदाहरणत्व त्वमौ न जानाति ॥

(उदाहरणभाष्यम्)

याचि—इदं तर्हि—पौरवं गां याचत इति ॥

(प्रदीपः) पौरवं गामिति । पौरवेण गां दिदापयि-
पत इत्यर्थं प्रतीयते गोश्चेप्सिततमत्वं न पौरवस्य ॥

(उदाहरणत्वबाधकभाष्यम्)

नैतदस्ति । कथितात्र पूर्वाऽपादानसंज्ञा ॥

(प्रदीपः) कथिताच्चेति । पौरवाद्वा जिघृक्षत इत्यर्थस-
म्प्रत्ययात् ॥

(उदाहरणत्वसाधकभाष्यम्)

न याचनादेवापायो भवति । याचितोसौ यदि
ददाति ततोऽपायेन युज्यते ॥ याचि ॥

(प्रदीपः) न याचनादेवेति । याचितापि याचनकाले
नाप्यवस्यति नूनमस्मादिदं वस्तु निर्गत्य मां प्राप्नोतीति भावः ॥

(उद्ध्योतः) ननु बुद्धिकृतापायमादाय मज्ञा स्यादत आह—
याचितापीति । एव च बुद्धिकृतस्यापि तस्याभाव इति भावः ॥

(उदाहरणभाष्यम्)

रुधि—अन्ववरुणद्धि गां व्रजम् ॥

(प्रदीपः) अन्ववरुणद्धीति । गौर्व्रजं प्रविशति गवा व्रजं प्रवेशयतीत्यर्थः ।

(उद्ध्योतः) गवा व्रजमिति । बलात्कारेण प्रवेशनस्यैवाव-
रुध्यर्थतया नाय समानार्थो रुवेरिति भावः । गौर्व्रजे तिष्ठति गा
व्रजे निर्गमप्रतिबन्धेन स्थापयतीत्यर्थोभिप्रायेणैवोदाहरणमविकरण-
त्वाविवक्षाभिप्रायेण ॥

(उदाहरणत्वबाधकभाष्यम्)

नैतदस्ति । कथितात्र पूर्वाधिकरणसंज्ञा ॥ रुधि ॥

(प्रदीपः) कथितेति । गा व्रजे स्थापयतीति सम्प्रत्य-
याद् व्रजस्य स्थानक्रियापेक्षमाधारत्वम् ॥

(उद्ध्योतः) तदजानतस्तु खण्डन पूर्ववत् ॥

(उदाहरणभाष्यम्)

प्रच्छि—माणवकं पन्थानं पृच्छति ॥

(प्रदीपः) माणवकमिति । आचिख्यापयिषति पन्थानं
माणवकेनेत्यर्थः ॥

(उदाहरणत्वबाधकभाष्यम्)

नैतदस्ति । कथितात्र पूर्वापादानसंज्ञा ॥

(प्रदीपः) कथितेति । माणवकान्मागोपदेशं जिवृक्षत
इति सम्प्रत्ययात् ॥

(उदाहरणत्वसाधकभाष्यम्)

न प्रश्नादेवापायो भवति । पृष्ठोऽसौ यद्याचष्टे
ततोऽपायेन युज्यते ॥ प्रच्छि ॥(प्रदीपः) न प्रश्नादेवेति । प्रश्नमात्रमनङ्गीकृतापायं
धात्वर्थ इत्यर्थः ॥(उद्ध्योतः) बुद्धिकृतोपायो नास्तीत्याह—प्रश्नमात्रमिति ।
एव च प्रश्नस्य विक्षेपाजनकत्वेन पृच्छि प्रति माणवकस्यापादानत्व
न प्रसक्तमिति भावः ॥

(उदाहरणभाष्यम्)

भिक्षि—पौरवं गां भिक्षते ॥

(उदाहरणत्वबाधकभाष्यम्)

नैतदस्ति । कथितात्र पूर्वाऽपादानसंज्ञा ॥

(उदाहरणत्वसाधकभाष्यम्)

न भिक्षणादेवापायो भवति भिक्षितोसौ यदि
ददाति ततोऽपायेन युज्यते ॥ भिक्षि ॥(प्रदीपः) भिक्षिर्याचिवद्भाष्येयः । अथ याचिभि-
क्ष्योरेकार्थत्वात् किमर्थमुभयोरुपादानम् । उच्यते—अनुन-
यार्थस्यापि याचेर्ग्रहणार्थम् । तेनाविनीतं विनयं याचत इत्य-
त्रापि कर्मसंज्ञा भवति ॥(उद्ध्योतः) अनुनयार्थस्यापि याचेरिति । भिक्षेरप्युभया-
र्थत्वेन विनिगमनाविरहाच्चिन्त्यमिदम् । किं चोभयार्थकयाचि-
ग्रहणेनैव सिद्धे भिक्षिग्रहणमर्थग्रहणाभावे लिङ्गमेवोचितम् ॥

(उदाहरणभाष्यम्)

चिञ्—वृक्षमवचिनोति फलानि ॥

(प्रदीपः) वृक्षमिति । वृक्षेण त्याजयति फलानीत्यर्थः ॥

(उदाहरणत्वबाधकभाष्यम्)

नैतदस्ति । कथितात्र पूर्वाऽपादानसंज्ञा ।

(प्रदीपः) कथितेति । वृक्षात् फलान्यादत्त इत्यर्थाव-
सायात् ॥(उद्ध्योतः) एव च वृक्षमवचिनोतीत्यपि वृक्षात् फलान्या-
दत्त इत्यर्थे एवोदाहरणम् । तदविवक्षायामुदाहरणमिति तु न जाना-
ति पूर्वपक्षी ॥

(उदाहरणभाष्यम्)

ब्रुविशासिगुणेन च यत्सचते तदकीर्तितमाच-
रितं कविना ॥ ब्रुविशासिगुणेन यत्सचते तच्चोदा-
हरणम् । किं पुनस्तत् ? । पुत्रं ब्रूते धर्मं, पुत्रमनु-
शास्ति धर्ममिति ।(प्रदीपः) पुत्रमिति । पुत्रो धर्मं प्रतिपद्यते पुत्रं धर्मं
प्रतिपादयतीत्यर्थः ॥(उद्ध्योतः) विषयतासम्बन्धवच्छिन्नज्ञानानुकूलो वचनरूपो
व्यापारो व्रमादेरर्थः ।

(उदाहरणत्वबाधकभाष्यम्)

नैतदस्ति । कथितात्र पूर्वा संप्रदानसंज्ञा ॥

(उदाहरणोपसंहारभाष्यम्)

(प्रदीपः) कथितेति । धर्मेण वचनानुशासनकर्मणा
पुत्रस्याभिप्रेयमाणत्वात् ॥(उद्ध्योतः) सम्प्रदानत्वाविवक्षायामुदाहरणमिति तु न जा-
नाति, कैयटोक्ताये तु कर्तुरिति सिद्धमेव कर्मत्वम् ॥तस्माद्वीण्येवोदाहरणानि । पौरवं गां याचते,
माणवकं पन्थानं पृच्छति, पौरवं गां भिक्षते इति ।(उद्ध्योतः) भाष्ये—तस्माद्वीण्येवेति। यदि तेष्वपायाप्रतीतिस्तदा
त्रीणि । अकथितत्वं च सर्वथाऽप्राप्तापादानत्वादिकमेव । याचतेश्च स्व-
त्वनिवृत्तिस्वत्वोत्पत्त्यनुकूलो व्यापारविशेषोर्थः । तत्र स्वत्वे पौरवस्य
जनकतासमानाधिकरणनिरूपकत्वेनान्वयः । पृच्छेस्तु जिज्ञासाविषया-
र्थज्ञानानुकूलव्यापारोर्थः । व्यापारे च माणवकस्य जनकत्वमात्रे-
णान्वयः इत्यप्राप्तकर्मत्वार्थमिदम् । यदि तु तेष्वप्यायप्रतीतिस्तदा
तेष्वपि पूर्वविधिविषयसत्त्वात्तान्यपि नोदाहरणानि । परिगणिता-
रिक्ते च तवाप्येतत्प्रवृत्तिरिति सूत्रमिदमसंज्ञितमित्येतत्तात्पर्यम् ॥

(प्रधानाप्रधानयोः प्रत्ययनिर्णयाधिकरणम्)

(आक्षेपभाष्यम्)

अथ ये धातूनां द्विकर्मकास्तेषां किं कथिते ला-
दयो भवन्ति, आहोस्विदकथिते ? ॥(प्रदीपः) अथेति । सर्वोदाहरणवाद्याचार्य उदाहरण-
त्रयवादिनं स्वमतात्प्रच्यावयितुमाह । इहासङ्कीर्तितपर्यायस्या-

कथितशब्दस्य ग्रहणे विवक्षाभेदाद्वा दोग्धि पय इत्याद्यपि भवति गोर्दोग्धि पय इत्याद्यपि । पूर्वोक्ते तूदाहरणत्रये कर्मसंज्ञैवेत्येषा व्यवस्था । अप्रधानवचनाकथितशब्दोपादाने त्वपादानसम्प्रदानसंज्ञे बाधित्वा दुह्यादिषु कर्मसंज्ञैव स्यादित्यसङ्कीर्तितमकथितमिहाश्रितम् । तत्र कर्मणि लादय उत्पद्यमानां प्राधान्याप्राधान्याभ्यां भिन्नकक्ष्यमनेकं कर्म युगपदभिधानुमसमर्था किं प्रधानकर्मण्युत्पद्यन्ते अथ गुणकर्मणीति प्रश्नः ॥

(उद्ध्योतः) उदाहरणत्रयवादिनमिति । सूत्रासङ्गतिवादिनमित्यर्थः ॥ विवक्षाभेदादिति । अपादानत्वविवक्षायां पञ्चमी तदविवक्षायां मनेन कर्मत्वमित्यर्थः ॥ कर्मसंज्ञैवेति । तत्रितययोगे सर्वदापायाप्रतीतेरिति भावः । नहि याचनादेवेत्यादेर्माध्ये पूर्वं सिद्धान्त्युक्तित्वाद् याचितापीलादिना बौद्धापायाभावस्यापि स्वयं कथनादिति तात्पर्यम् ॥ एषा व्यवस्थेति । सिद्धान्तितन समतेति भावः ॥ अपादानसम्प्रदानसंज्ञे इति । अपादानत्वादिविवक्षायामपीति भावः ॥ अन्ववरुणदि गा व्रजमित्यत्राधिकरणसंज्ञाबाधस्येदमुपलक्षणम् । यदि तु व्रजोपि प्रधानं तदा तत्र नैव कर्मत्वं स्यादित्यस्योपलक्षणं बोध्यम् ॥ कर्मसंज्ञैवेति । तथा युक्तमित्यस्यात्र सक्त्वो नास्तीति भावः ॥ प्रश्न इति । सर्वोदाहरणवादिन इति भावः ॥

(समाधानभाष्यम्)

कथिते लादयः ॥

(प्रदीपः) कथित इति । प्रधाने ईप्सिततमे इत्यर्थः । प्रधानाप्रधानसन्निधौ प्रधानस्यैवाभिधानस्य न्याय्यत्वात् । अथ वाऽपर कथितस्यैवाभिधानं मन्यते, अकथितस्य तु कारकत्वाभावादभिधानासम्भवमवैति । यद्वक्ष्यति षष्ठीं कुर्यात्तदा गुणे इति ॥

(उद्ध्योतः) सूत्रासङ्गतिवादिन उत्तरम्—कथित इति । कर्तुरीप्सिततममित्यादिना कृतकर्मसंज्ञे इत्यर्थस्तद्वाच्ये—प्रधाने इति । तत्र हेतुमाह—प्रधानेति ॥ कारकत्वाभावादिति । कर्त्रादिष्वृक्कान्तमत्वाभावादित्यर्थः । इदं तु सूत्रं सूत्रमेवापूर्वविधावित्युक्तेरिति भावः ॥

(आक्षेपभाष्यम्)

कथिते लादिभिरभिहिते गुणकर्मणि का कर्तव्या ? ॥

(उद्ध्योतः) सर्वोदाहरणवादी एतत्सूत्रोदाहरणत्वेन समते गुणकर्मणि का कर्तव्येति सूत्रासङ्गतिवादिनं पृच्छति—कथिते लादिभिरिति ॥

(११०० समाधानवार्तिकम् ॥ १ ॥)

॥ * ॥ कथिते लादयश्चेत्स्युः षष्ठीं कुर्यात्तदा गुणे ॥ * ॥

(भाष्यम्) कथिते लादयश्चेत्स्युः षष्ठी गुणक-

१ कथिते । कथिते लादयः ॥ 'कथिते' ॥

र्मणि तदा कर्तव्या । दुह्यते गोः पयः, याच्यते पौरवस्य कम्बल इति ।

(उद्ध्योतः) सूत्रासङ्गतिवादी किं गवादि तवापादानत्वादिना न विवक्षितमुत विवक्षितमिति विरुल्ल्याघे आह—षष्ठीमिति । गुणे तव गुणकर्मत्वेनाभिमतः ॥ यदि तूदाहरणत्रयमस्य वादिनोऽभिमतः स्यात्तदा पौरवस्य याच्यते इति षष्ठीकरणमसङ्गतम्, अनेन कर्मत्वे शेषत्वाभावादिति बोध्यम् ॥

(आक्षेपभाष्यम्)

कथम् ? ॥

(११०१ समाधानवार्तिकम् ॥ २ ॥)

॥ * ॥ अकारकं ह्यकथितं ॥ * ॥

(भाष्यम्) अकारकं हेतुर्भवति ॥ किं कारणम् ? अकथितत्वात् ॥

(प्रदीपः) अकारकमिति । अपादानादिष्वेव विशेषेषु कारकत्वं सामान्यं स्थितं न तु विशेषरहितस्य सामान्यस्य स्थितिरस्तीति भावः ॥

(उद्ध्योतः) षष्ठ्या हेतुमाह—अकारकं हीति ॥ अकथितादिति । भावप्रधानो निदेशः । कचिदकथितत्वादित्येव पाठः । अपादानादिष्वपत्त्वाभावात्कारकशेषत्वमित्यर्थः ॥ अस्य सूत्रस्यासङ्गत्याऽनेन कर्मत्वस्याप्राप्तेरिति भावस्तदेवाह—अपादानादिष्वेवेति ॥

(११०२ व्यतिरेकवार्तिकम् ॥ ३ ॥)

॥ * ॥ कारकं चेत्तु नाकथा ॥ * ॥

(भाष्यम्) अथ कारकं नाकथितम् ।

(उद्ध्योतः) एतदेव व्यतिरेकमुखेनोपपादयति—भाष्ये कारकं चेत्तु नाकथेति ॥ एव चेद सूत्रमसङ्गतमेवेति भावः । अपूर्वविधावित्यस्य च पूर्वविधिविषयाभावे इत्येवाथो न तु तद्विषयाविवक्षायामितीत्यभिमानः ॥

(आक्षेपभाष्यम्)

अथ कारके सति का कर्तव्या ? ॥

(प्रदीपः) अथ कारक इति । यदा विशेषाश्रयणादस्ति सामान्यमित्यर्थः ॥

(उद्ध्योतः) अपादानत्वादिरूपेण विवक्षारूपे द्वितीयपक्षे आह—अथ कारके इति ॥ तद्वाच्ये—यदा विशेषेति ॥ अस्ति सामान्यमित्यस्य तदा का कर्तव्येति शेषः ॥ तदा न शेषत्वमिति भावः ॥

(११०३ समाधानवार्तिकम् ॥ ४ ॥)

॥ * ॥ कारकं चेद्विजानीयाद्यायां मन्येत सा भवेत् ॥ * ॥

(भाष्यम्) कारकं चेद्विजानीयाद्यायां प्राप्नोति

२ 'थितत्वात्' ॥

सासा कर्तव्या । दुह्यते गोः पयः, याच्यते पौरवा-
त्कम्बल इति ।

(प्रदीप) यांयामिति । उद्देश एव वीप्सा प्रतिपन्नेति
सा भवेदिति प्रतिनिर्देशे न विवक्षिता ॥ दुह्यते गोरिति ।
अपादानं गौ ॥ याच्यते पौरवादिति । ननूदाहरणत्रयवादी
पौरवस्य कर्मत्वमिच्छत्येवेति कथं पौरवादित्युक्तम् । अत्रो-
च्यते—न्यायस्य समानत्वादत्राप्यपादानत्वं मन्यते । तथाहि—
याच्यते पौरवात्कम्बल इत्यस्य पौरवात्कम्बल आदित्यत
इत्यर्थः । ततो बुद्धिकृतस्यापायस्यात्र सम्भवः ॥

(उद्ध्योतः) कर्मत्वमिच्छत्येवेति । कर्मत्वमेवेच्छतीत्यर्थः ॥
ततो बुद्धिकृतस्येति । एव च सूत्रागमतिरेवास्य मते इति
भावः ॥ तस्माद्वीप्स्येवेति भाष्यं मदुक्तरीत्या व्याख्येयम् । एव च
भाष्ये षष्ठ्युच्चारणवदेवेदं षष्ठ्युच्चारण पूर्वपक्षिणः, । न त्वेतद्वला-
त्मिष्ठान्ते याच्ययोगे षष्ठ्यभिमेवेति भ्रमितव्यम् । न याचना-
देवेत्यादे पूर्वं सिद्धान्त्युक्तित्वात् । अत एवापादानत्वं मन्यत
इत्युक्तम् ॥

(११०४ समाधानवाधपूर्वकनियमवार्तिकम् ॥ ५ ॥)

॥ * ॥ कथितेभिहिते त्वविधिस्त्वमति-
गुणकर्मणि लादिविधिः सपरे ॥ * ॥

(भाष्यम्) कथिते लादिभिरभिहिते त्वविधिरेप
भवति । किमिदं त्वविधिरिति ? तव विधिस्त्व-
विधिः ॥ त्वमतिः । किमेदं त्वमतिरिति ? । तव
मतिस्त्वमतिरिति ॥ नैवमन्ये मन्यन्ते ॥ कथं तर्ह्य-
न्ये मन्यन्ते ? । गुणकर्मणि लादिविधिः सपरे ।
गुणकर्मणि लादयो भवन्ति सह परेण योगेन “ग-
तिबुद्धिप्रत्यवसानार्थशब्दकर्मकर्मकाणामणि कर्ता
स गौ” इति ।

(प्रदीपः) कथित इति । प्रधानकर्मणि लादिभिरभि-
हिते तवेयं मतिर्यदुक्तं गुणे षष्ठी भवति चतुर्थीपञ्चम्यौ चेति ॥
तव विधिस्त्वमतिरिति । अस्वपदेन विग्रहः । त्व-
शब्दस्त्वन्यवाची । यथोक्तं त्वः पश्यन्निति पश्यशायासुक्तम् ।
युग्मदर्थस्यापि त्वपेक्षावशादन्यत्वमस्तीत्येवमुक्तम् ॥ इदानीं
न्याय्यं पक्षं दर्शयति—गुणकर्मणीति ॥ लादयो लङ्त्वक्त-
खलर्थाः । गौर्दुह्यते पयः । गौर्दोग्धव्या पयः । गौर्दुग्धा
पयः । गौ मुदोहा पयः । अनेन दुह्यादयः सर्व एवोदाह-
रणानीति दर्शितम् । तत्र गन्नायपायो यदा न विवक्ष्यते
निमित्तभावमात्रविवक्षेव तु गोस्तदानेन कर्मता । अपादाना-
दिविशेषविनिर्मुक्तं च विद्यते कारकं यथा नटस्य शृणोतीति ।
यतश्च पयोर्था प्रथमं गवि प्रवर्तते ततोन्तरङ्गत्वाद् दुह्यादिषु
गुणकर्मणि लादयो भवन्ति । सत्यपि चान्तरङ्गत्वे गवादीनामी-
प्सिततमत्वाभावोऽन्यार्थत्वात् तत्र क्रियाप्रवृत्तेः । पयसस्त्व-
विवक्षायां गोरेवप्सिततमत्वम् । यथोक्तमपादानमुत्तराणि

गां दोग्धीति । पयोविवक्षाया च प्राधान्येप्यन्तरङ्गत्वाद्गुणे
लादयः । उक्तं च—

गुणकर्मणि लादिविधिः पूर्वं गुणकर्मणा भवति
योगः ।

मुख्यं कर्म प्रेप्सुर्यस्माद्व्येव यतते प्राक् ।

तस्माच्छुद्धस्य दुहेर्भवति गवा पूर्वमेव संबन्धः ।

गोदुहिना पयसस्तु प्राक् तस्माल्लादयस्तस्मिन्
इति । अपादानविवक्षाया तु पञ्चमी भवति—गोर्दुह्यते पयः
इति । यदा तु पयोविशेषणत्वेन गोर्विवक्षा तदा षष्ठी गो
पयो दोग्धीति । माणवकाय धर्म ब्रूत इत्यपि भवति यदा धर्मेण
कर्मणा माणवकस्याभिप्रेयमाणत्वं लक्ष्यते । तदविवक्षाया त्व-
नेन कर्मत्वम् ॥ सपर इति । उत्तरसूत्रेप्ययमेव विवि-
रित्यर्थः । बोध्यते माणवकं धर्मं, प्राच्यते माणवकं श्लोकः,
भोज्यते माणवकमोदन इति । प्रयोजकव्यापारेणाप्यमानत्वा-
न्माणवकस्य प्राधान्यं धर्मादेस्तु गुणभावः ॥

(उद्ध्योतः) मवोदाहरणवाधाह—भाष्ये—कथितेऽभि-
हिते इति । प्रधानकर्मणि लादिभिरभिहिते गुणकर्मणि त्वस्या-
न्यस्य षष्ठ्यादिविधिरिति त्वस्यान्यस्य समारविलक्षणस्य मतिरित्यर्थः ॥
चतुर्थीपञ्चम्याविति चतुर्थ्युक्तिर्ब्रह्माभाभिप्रायेण ॥ उदमुपल-
क्षणं व्रजमवकृणद्धीत्यत्र सप्तम्यपीति बोध्यम् ॥ ननु तव विधिरि-
त्यमगतमन आह—अस्वपदेनेति ॥ युष्मच्छब्दोप्यहकारानास्प-
द्वेतेन त्वेनान्यमेवाहत्याह—युष्मदर्थस्येति ॥ तद ध्वनयन्व-
ध्यति—भाष्य—नैवमन्ये मन्यन्ते इति ॥ अनेनेति । पर-
सूत्रमहितैतत्सूत्रविषयं दुहादौ ॥ गुणकर्मणीत्याचायाोक्त्याऽप्रधाने
दुहादीनामित्याचार्यान्तरोक्त्या च सवेपामेवैतदुदाहरणत्वम् ।
अपूर्वविधावित्यस्य च पूर्वविधिविषयाभावे तद्विषयाविवक्षाया चे-
त्यर्थः इति भावः ॥ अत्र गुणकर्मत्व प्रधानकर्मभिन्नत्वम् । प्रधान-
कर्मत्वं प्रधानकर्तृनिष्ठव्यापारजन्यफलाश्रयत्वम् ॥ तद्वैदश्वैकव्यापा-
रार्थकटुहादिविषनेन कर्मत्वे फलाश्रयत्वाभावाद् । प्यन्ते तु धर्मादे
प्रधानकर्तृव्यापारजन्यफलाश्रयत्वाभावादिति बोध्यम् । ये तूह-
यत्वापानुद्देश्यत्वरूपे व्यापारद्वयजन्यफलाश्रयत्वतदभावरूपे वा प्राधा-
न्याप्राधान्ये वदन्ति, तेषां दुहादीनां व्यर्थतायामपि गवादाधीदृ-
शाप्राधान्यमन्वेन पयसि च प्राधान्यसत्त्वेन तदादायैवैतदुपपत्ता-
वस्य भाष्यस्य मवोदाहरणत्वात्प्राधान्युपपत्तिरेवेति दिक् ॥ निमि-
त्तभावमात्रविवक्षेति । क्रियाजनकत्वमात्रविवक्षेत्यर्थः ॥ परिग-
णनफलं दर्शयति—अपादानादिविशेषेति ॥ गुणकर्मणि लादि-
विधिरित्यर्थस्य न्यायमिद्धत्वं दर्शयति—यतश्चेति ॥ नन्वेव पूर्वे-
णैव सिद्धं स्यादत आह—सत्यपि चेति । वस्तुतः ईप्सिततम-
त्वसत्त्वेपि न क्षतिः ॥ आकडारसूत्रस्य भाष्योपपत्तिश्च प्रागुक्तै-
वेति न विस्मर्त्तव्यम् । किं च विभागजसयोगानुकूलव्यापारानुकू-
लव्यापारार्थकत्वं तदुदाहरणे आवश्यकमुभयोः प्राप्तये । तत्र विभा-
गस्य सगन्विषयाकाङ्क्षत्वेन पयसोऽविवक्षेति वक्तुमप्यशक्यम् ॥

प्रसिद्धेप्रयोग इति त्वन्वत् । किं च व्यापारद्वयार्थत्वे मुख्यगोपा-
लव्यापारजन्यफलाश्रयत्वरूप गो प्राधान्यमादाय तत्रैव कर्मणि
लादय । तच्च प्रधानकर्मण्याख्येये इत्यादिना वक्ष्यति, ॥ यदा
त्वेकव्यापारार्थत्वं दुहादीना तदाऽनेन कर्मत्वे तादृशप्राधान्यस्य
गन्धभावात् तत्र लाघप्राप्तौ गुणकर्मणि लादय इत्युक्तम्, गम्यते
ग्रामं देवदत्त इत्यादौ देवदत्तस्य मनुक्तमेव प्रधानकर्मत्वमिति
दिक् ॥ अन्तरङ्गत्वादिति । प्रधानन्यायान्तरङ्गन्याययो सम-
त्वाद् ॥ गतिबुद्धीतिसूत्रस्य नियमत्वपराद्धेतुमति चेति सूत्रस्थ-
भाष्यान्तरङ्गन्यायात्प्रधानन्यायस्य बलवत्त्वाच्चास्यार्थस्य वाच-
निकत्वमेवेत्यपरे ॥ उक्तंचेति । हरिणेति शेष ॥ पूर्वगुणकर्मणे-
त्यस्य यत् इति शेष । एव गुणकर्मयोगे हेतुमाह—मुख्यं कर्म-
ति । शुद्धस्य दुहेः पयोनिवृतस्य दुहे ॥ तदेवाह—पूर्वमेवेति ।
पयः सवन्धापूर्वमेवेत्यर्थः ॥ गोदुहिना गवान्वितदुहिना तु यत्
प्राक् गवा मबन्वत्सत्तात्सिन् लादय इत्यर्थः ॥ उत्तरसूत्रे इति ।
गतिबुद्धीतिसूत्रे हृक्फोरितिसूत्रे चेत्यर्थः ॥ अयमेव विधिरिति ।
अयमेव प्रकार इत्यर्थः ॥ माणवकस्य प्राधान्यमिति । एव च
प्रयोज्यव्यापारजन्यफलाश्रयो गुणकर्मत्वार्थः ॥

(११०५ नियमवार्तिकम् ॥ ६ ॥)

॥ * ॥ ध्रुवचेष्टितयुक्तिषु चाप्यगुणे
तदनल्पमतेर्वचनं स्मरत ॥ * ॥

(भाष्यम्) ध्रुवयुक्तिषु चेष्टितयुक्तिषु चाप्यगुणे
कर्मणि लादयो भवन्तीत्येतदनल्पमतेराचार्यस्य
वचनं स्मर्यताम् ॥

(प्रदीपः) ध्रुवेति । अगुणे प्रधानकर्मणि । ध्रुव-
युक्तिष्वकर्मकेषु चेष्टितयुक्तिषु च गत्यर्थेषु च लादयो भ-
वन्ति । पूर्वाचार्यप्रसिद्ध्या ध्रुवयुक्तयोऽकर्मका उच्यन्ते । तेषां
हि क्रिया स्वात्मन्येवावस्थिता न तु कर्मार्था । तत्र ध्रुव इव
ध्रुव इति स्वात्मनिष्ठोऽकर्मको धात्वर्थः उच्यते । तेन मासमास्यते
देवदत्त शाश्वत्यते कोशं देवदत्त इति प्रयोज्ये देवदत्ते प्रयोजक-
व्यापारस्य तत्रैव पूर्व सनिपाताल्लादयो भवन्ति । तथा गम्यते
ग्रामं देवदत्त इत्यत्रापि ॥ अनल्पमतेरिति । मेधाविन
आचार्यस्येत्यर्थः ॥ स्मरतेति । आगमस्याविच्छेदमनेन दर्श-
यति ॥

(उद्घोतः) स्वात्मन्येव स्ववानात्मा यस्य तस्मिन्कर्तृरी-
त्यर्थः । स्वसमानाविकरणफलार्थेति यावत् ॥ न तु कर्मार्थेति ।
न कर्मनिष्ठफलार्थेत्यर्थः ॥ अकर्मको धात्वर्थः इति । तेन युक्ति
सबन्धो येषामित्यर्थः ॥ एव चेष्टितयुक्तिपदमपि व्याख्येयम् ॥
तत्रैव पूर्वमिति । अनेनान्तरङ्गत्वमपि तस्य दशितम् । अनया युक्त्या
बुद्धिप्रत्यवसानार्थेऽपि प्रधानं एवापत्तिरित्यस्यार्थस्य वाचनिकत्व-
मेव युक्तम् ॥ आगमस्य परम्परोपदेशस्य ॥

(आचार्यान्तरोक्तिभाष्यम्)

अपर आह—

(११०६ नियमवार्तिकम् ॥ ७ ॥)

॥ * ॥ प्रधानकर्मण्याख्येये लादीनाहु-
द्विकर्मणाम् ॥ * ॥

(भाष्यम्) प्रधानकर्मण्याभिधेये द्विकर्मणां धा-
तूनां कर्मण लादयो भवन्तीति वक्तव्यम् । अजां
नयति ग्रामम् । अजा नीयते ग्रामम् । अजा नीता
ग्राममिति ।

(प्रदीपः) आगम एवार्थं न स्वमतिपरिकल्पनेति दर्श-
यितुमाह—अपर इति । अजा नीयत इति । अजाया-
प्राधान्यान्नेतुश्च तस्यामेव पूर्व क्रियाप्रवर्तनादन्तरङ्गत्वाच्च तस्या-
मेव लादय ॥

(उद्घोतः) प्रधानकर्मणि प्रवृत्तौ युक्तिमाह—अजाया
इति । ध्रुवचेष्टितयुक्तिष्विति पूर्वश्लोकेऽपि चेष्टितयुक्तित्वेन नय-
त्यादीनामपि ग्रहणमिति न तस्य न्यूनता । प्राधान्यं चाजायाः
कर्तृव्यापारजन्यफलाश्रयत्वात् ॥ अत्र व्यापारद्वयार्थकतया कर्तुरी-
प्सिततममित्यनेन येषु द्वयोः कर्मत्व तेऽत्र द्विकर्मका उच्यन्ते ।
न्यादीनां च तेनैव द्विकर्मकतेति बोध्यम् ॥

(११०७ नियमवार्तिकम् ॥ ८ ॥)

॥ * ॥ अप्रधाने दुहादीनाम् ॥ * ॥

(भाष्यम्) अप्रधाने दुहादीनां कर्मणि लादयो
भवन्तीति वक्तव्यम् । दुहाते गौः पयः ।

(११०८ नियमवार्तिकम् ॥ ९ ॥)

॥ * ॥ ण्यन्ते कर्तुश्च कर्मणः ॥ * ॥

(भाष्यम्) ण्यन्ते कर्तुश्च कर्मणः 'लादयो भव-
न्तीति [वक्तव्यम्]' । गम्यते यज्ञदत्तो ग्रामं देव-
दत्तेन ।

(प्रदीपः) ण्यन्ते कर्तुश्च कर्मण इति । कर्तुं सतो
ण्यन्ते वातौ कर्मणो वाचका लादयो भवन्ति । गतिबुद्धी-
त्यनेन यस्य प्रयोज्यस्य कर्मसंज्ञा विधीयते तस्मिन्वाच्ये
सर्वेषु गत्यर्थादिषु वातुषु लादयो भवन्तीत्यर्थः । पूर्वश्लोके तु
भेदेनोक्तं गत्यर्थाकर्मकेषु प्रधानं कर्मणि । बुद्धिप्रत्यवसानार्थ-
शब्दकर्मकेषु तु सपर इत्यनेन वचनेन लादयो गुणकर्मणि ॥
प्रयोज्यकर्मण्येव लादयो दृश्यन्त इत्येकेषा मतम् ॥ माणवकं
वर्मं बोधयतीत्यादावनियतो गुणप्रधानभाव इत्याहुः । धर्म-
प्रतिपादनपरत्वे वाक्यस्य धर्मस्य प्राधान्यं, माणवकस्य गुण-
भावः । माणवकसंस्कारपराया तु प्रवृत्तौ माणवकस्य प्राधान्यं
धर्मस्य गुणभावः । तथाऽभिधानव्यापारेण प्रयोजकव्यापारस्य
प्राधान्यात्प्रयोज्यस्यैव कर्मण प्राधान्यम् । गुणभूतप्रयोज्य-

तत्र व्याख्येयव्याख्यानयोः समानाहुर्पूर्वादर्शनेन द्विलेखप्राप्त्या यथाजातलेख-
कैर्नि सारितो भवेदिति प्रतीतिः । एवमेवाव्यत्रापि बोध्यम् ॥

व्यापारकर्मणस्तु गुणभाव । आर्थेन तु न्यायेन प्रयोज्यव्यापारस्य प्राधान्यम् । तदर्थत्वात्प्रयोजकव्यापारस्य तत्प्राधान्यात्तत्कर्मणोपि प्राधान्यमिति वदन्त आचार्याः ॥

(उद्ध्योतः) भाष्ये—प्यन्ते कर्तुंश्चेति । यद्यपि प्रधानकर्मणीत्यनेनैवेद सिद्धं तथापि गुणकर्मणि लादिविधि सपरे इत्युक्तेर्दुहादीनामित्यनेन तस्य ग्रहणमिति भ्रमवारणार्थं पुनरिदमुक्तं तच्च मामान्योक्तैर्बुद्ध्यादिविषयमपि । तदध्वनयन्नाह—पूर्वश्लोके त्विति । प्रधाने कर्मणि प्रयोज्यरूपे कर्मणि गुणकर्मणि प्रयोज्यनिष्ठव्यापारजन्यफलाश्रये ॥ प्रयोज्यकर्मण्येवेति । बुद्धिप्रत्यवसानार्थादिष्वपीत्यादि । ॥ एकेषां मतमिति । एव च बुद्धिप्रत्यवसानार्थशब्दकर्मकेषु विकल्प फलित इति भावः ॥ तत्र विकल्पे युक्तिमाह—माणवकमित्यादिना । वस्तुत इदं सर्वं वाचनिकमिति तत्त्वम् ॥ अभिधानव्यापारेणेति । शाब्देनेत्यर्थः । एतच्च द्वैविध्यं गत्यर्थप्यन्तव्यतिरिक्तविषयमिति नातिप्रसङ्गः ॥ इदमत्रावधेयम्—अकर्मकव्यतिरिक्तहृक्प्रकृतिकप्यन्तयोर्हारयतिकारयत्योद्विकर्मकत्वे पूर्वमते गौणे प्राप्नोति । अपर आहृति मते प्रवाने प्राप्नोतीत्यत्रापि विकल्प एवेत्येके ॥ अन्ये तु ध्रुवचेष्टितयुक्तिषु चापीत्यत्र चकारेण चेष्टितयुक्तिप्रदेन हक्रोर्ग्रहणेन वा तयोरपि प्रयोज्यकर्मण्येवेत्याहुः ॥ अत्र निश्चयो बहुदृष्टृभिः कार्यः ॥

(द्विकर्मकधातुनिर्णयाधिकरणम्)

(अनुयोगभाष्यम्)

के पुनर्धातूनां द्विकर्मकाः ? ।

(प्रदीपः) दुह्यादिपरिगणनादन्यत्र द्विकर्मकत्वं न प्राप्नोति दृश्यते चेति मत्वा पृच्छति—के पुनरिति ॥

(उद्ध्योतः) ननु दुहादिव्यतिरिक्ता द्विकर्मका अप्रसिद्धा इति प्रधानकर्मणीत्याद्यसगतमित्याशयेन पृच्छति—के पुनरिति ॥

(समाधानभाष्यम्)

नीवहोर्हरतेऽपि गत्यर्थानां तथैव च ।

द्विकर्मकेषु ग्रहणं द्रष्टव्यमिति निश्चयः ॥ १ ॥

अजां नयति ग्रामम्, भारं वहति ग्रामम्, भारं हरति ग्रामम् ॥ गत्यर्थानाम्—गमयति देवदत्तं ग्रामम्, यापयति देवदत्तं ग्रामम् ॥

(प्रदीपः) गत्यर्थानामिति । उत्तरसूत्रोपात्तधातूपलक्षणं गत्यर्थग्रहणम् ॥ तथैव चेति । चकारेण जयत्यादयः समुच्चीयन्ते इत्याहुः ॥ शतं जयति देवदत्तम् । शतं मुष्णाति देवदत्तम् । शतं दण्डयति देवदत्तम् ॥

(उद्ध्योतः) नीत्यादि । इदं व्यापारद्वयार्थकधातूपलक्षणम् । एषा च कर्तुरीप्सिततममिति द्विकर्मकत्वम्, न त्वेषा दुह्यादिषु पाठे मानमस्ति । एव च जिदण्ड्यादीनामपि सिद्धं द्विकर्मकत्वम् । अत्र प्रधानव्यापारजन्यफलाश्रयत्वरूपप्रधानकर्मत्वादेवदत्तादौ लादि । उद्देश्यतालक्षणं प्राधान्यं तु शतस्येति अनुद्देश्यगर्गानुरोधान्नोद्देश्यशतावृत्तिरिति न वृद्धिसूत्रस्य भाष्यविरोध इत्याहुः ॥

(११०९ द्विकर्मकत्वबाधकवार्तिकम् ॥ १० ॥)

॥ * ॥ सिद्धं वाप्यन्यकर्मणः ॥ * ॥

(भाष्यम्) सिद्धं वा पुनरेतद्भवति ॥ कुतः ? । अन्यकर्मणः । अन्यस्यात्राजा कर्म, अन्यस्य ग्रामः । अजामसौ गृहीत्वा ग्रामं नयति ।

(प्रदीपः) सिद्धं वेति । अन्यस्याश्रूयमाणस्य क्रियाविशेषस्य कर्मणः सभवादित्यर्थः । अथ वा कर्मशब्देन कर्मत्वमुच्यते । अन्यकर्मत्वादित्यर्थः । विभाषा गुण इति पञ्चमी । यथा प्रविश पिण्डीमिति भक्षणापेक्षं पिण्ड्याः कर्मत्वम्, तथाऽजा ग्रामं नयतीत्यत्र ग्रहणापेक्षमजायाः कर्मत्वम् । नयतिस्तु प्राप्तिसात्रवाची । तेनाजा गृहीत्वा ग्रामं प्राप्नोतीति वाक्यार्थः सपद्यते ॥

(उद्ध्योतः) भाष्ये—ऽन्यस्येति । अश्रूयमाणस्य ग्रहणादेरित्यर्थः । व्यधिकरणे पष्ठ्यौ ॥

(१११० द्विकर्मकत्वसाधकवार्तिकम् ॥ ११ ॥)

॥ * ॥ अन्यकर्मैति चेद् ब्रूयाल्लादीनामविधिर्भवेत् ॥ * ॥

(भाष्यम्) अन्यकर्मैति चेद् ब्रूयाल्लादीनामविधिरयं भवेत् । अजा नीयते ग्राममिति । परसाधन उत्पद्यमानेन लेनाजाया अभिधानं न प्राप्नोति ॥

(प्रदीपः) परसाधन इति । नीयते इति नयते । परेण लकारेण नयतिकर्मैवाभिधानीयम् । ग्रहणस्य त्वजा कर्म, न नयतेरिति कथं सा लेनाभिधीयते तस्मादन्यकर्मत्वमजाया नैष्टव्यम् ॥

(उद्ध्योतः) परसाधने इति । नयति साधने ग्रामादावित्यर्थः । तदयं निष्कर्षः—

“गौणे कर्मणि दुह्यादेः प्रधाने नीहृक्प्रवहाम् ।

बुद्धिभक्षार्थयोः शब्दकर्मणां च निजेच्छया ।

प्रयोज्यकर्मण्यन्येषां प्यन्तानां लादयो मताः ।

हक्रोर्निजेच्छया किं वा प्रयोज्ये बहुदृशिभिः ।

लक्ष्यं दृष्ट्वा निर्णयोत्र कर्तव्यो भाष्यपारगै” इति ॥

(न्यूनतापूरकाधिकरणम्)

(११११ न्यूनतापूरकवार्तिकम् ॥ १२ ॥)

॥ * ॥ कालभावाध्वगन्तव्याः कर्मसंज्ञा ह्यकर्मणाम् ॥ * ॥

(भाष्यम्) कालभावाध्वगन्तव्या अकर्मकाणां धातूनां कर्मसंज्ञा भवन्तीति वक्तव्यम् ॥ काल—मासमास्ते । मासं स्वपिति ॥ भाव—गोदोहमास्ते । गोदोहं स्वपिति ॥ अध्वगन्तव्य—क्रोशमास्ते । क्रोशं स्वपिति ॥

(प्रदीपः) कालेति । मासादय एव कालवाचित्वेन लोके प्रसिद्धा न तु गोदोहनपानादय इति सत्यपि भावस्य कालत्वे पृथगुपादानं कृतम् ॥ निर्जातपरिमाणा हि क्रिया अनिर्जातपरिमाणाया क्रियाया परिच्छेदादयोपादीयमाना मास-गोदोहादिशब्दवाच्या काल इति दर्शनम् ॥ अत्र चासौ गन्तव्योऽवगन्तव्य । अत एव निपातनाद् विशेषणस्यापि परनिपातः । गन्तव्यतया लोके यः प्रसिद्धः क्रोशयोजनादि—नियतपरिमाणं तस्यैव कर्मत्वं नान्यस्येत्यन्वानं स्वपितीति न भवति ॥ केचिद्धवगत्यन्ता इति पठन्ति । तत्रायमर्थः—गतेरन्तो निष्ठा निश्चयो वा येषु ते गत्यन्ता क्रोशयोजनादयः । अवानो गत्यन्ता इति षष्ठीसमासः ॥ कर्मसंज्ञा हीति । ननु कालाध्वनोरिति द्वितीया सिद्धेति किं कर्मसंज्ञाया । गोदोहादीनां कालत्वेनाप्रसिद्धत्वाद् द्वितीया न प्राप्नोतीति भावस्य तावत्कर्मसंज्ञा विधेया । कालाध्वनोरपि लादिविधानार्थं कर्मत्वमेषितव्यम् । आस्यते मासः । आसितव्यो मासः । आसितो मासः । खासो मासः । एवं शय्यते कोश इत्यादि द्रष्टव्यम् ॥ यदा त्वङ्गीकृतसकर्मकधात्वन्तरार्थे आसनादावा-स्यादयो वर्तन्ते तदा पूर्वैर्गैव कर्मत्वं सिद्धम् । तथाहि—मास-मास्त इत्यस्यायमर्थः । मासमासनेन व्याप्नोतीति । तथा च वक्ष्यति—प्राकृतमेवेदं कर्म यथा कटं करोतीति । अत्र दर्शने न केवलमकर्मकाणां कालादयः कर्मत्वं प्रतिपद्यन्ते अपि तु सकर्मकाणामपि । न्यायस्य तुल्यत्वात् ॥

(उद्घोतः) नन्वकर्मकाणां प्यर्थकर्मसत्त्वेपि द्विकर्मकत्वाभा-वाद् ध्रुवयुक्तिष्वगुण इत्यसंगतमतो भाष्ये कालेति ॥ ननु गोदोहादीनामपि कालत्वादेव सिद्धिरत आह—मासादय एवे-ति । गोदोहमास्ते इत्यस्य यावन्तः कालं गौर्दुहते तावदास्ते इत्यर्थः ॥ पानादय इति । गोपानमित्यादि । गोपानमास्त इत्यस्य यावत्कालं गावो जलं पिबन्ति तावदास्ते इत्यर्थः ॥ कचित्पाकादय इति पाठः ॥ निर्जातपरिमाणेति । इदं कालाः परिमाणेनेति सूत्रस्य भाष्यविर-द्धम् ॥ लादिविधानार्थमिति । अनत्यन्तसंयोगे द्वितीयाथमित्यपि बो-ध्यम् । द्वितीयाविधानमपि मासं गुडधाना इत्यादावक्रियायोगे चरितार्थम् ॥ इदमपूर्वकर्मसंज्ञाविधायकमिति मत्वाह—यदात्विति ॥ पूर्व-गैव कर्तुरीप्सिततमं कर्मैत्यनेन ॥ वक्ष्यतीति । कालाध्वनोरिति सूत्रे इति शेषः । यथा कटमिति दृष्टान्तेन कर्तुरित्येव तत्र प्राकृ-तशब्देन विवक्षितमिति भावः ॥ अस्य प्रकारस्यावश्यकत्वमित्याह—सकर्मकाणामपीति । न चेयमपि कल्पनाऽकर्मकविषयैव न सकर्मकविषयेति वाच्यम् । अनया रीत्या सकर्मकाकर्मकसा-धारणकालाध्वनोरित्येतद्विषयस्य न तर्हीदानीमिदं वाच्यमिति । प्रश्नस्य यत्राक्रिययाऽत्यन्तसंयोगस्तदर्थमित्युत्तरस्य च काला-ध्वनोरितिसूत्रभाष्यस्य सांगत्यापत्तेः । इष्यते च मासमधीते इत्यादौ कालस्य कर्मत्वम् । अनया रीत्या ऽकर्मकधातुयोगे कटा-दीनां कर्मत्वं तु नापाद्यमनभिधानादित्याहुः ॥ वस्तुतोऽन्यैव

कल्पनयैषा सकर्मकत्वम्, न त्वत्रत्यमिदं वचनं विधायकं हि शब्द-योगात् । व्याख्यानभाष्यस्यापि कालादयोऽकर्मकधातूनां कर्म-संज्ञा यथा भवन्ति तथा धात्वर्थरूपवत्त्वयुक्तयुक्तेरिति ध्रुवयुक्ति-ष्वगुण इति सम्यगेवेत्यर्थः इति युक्तमाभाति । अन्यथा वचनस्य यदा त्वित्यादिनोक्त्या कालाध्वनोरितिसूत्रभाष्यसमनया रीत्या प्रत्याख्याने आरम्भप्रत्याख्यानयोः फलभेदापत्तिः । आरम्भेपि तदावश्यकत्वेनानारम्भपरतयैवैतदग्र्यव्याख्यायां ज्यायत्वात् ॥

(१११२ न्यूनतापूरकवार्तिकम् ॥ १३ ॥)

[॥ * ॥ देशश्च ॥ * ॥]

(भाष्यम्) देशश्चाकर्मकाणां कर्मसंज्ञो भवतीति वक्तव्यम् । कुरुन्स्वपिति । पञ्चालान्स्वपिति ॥

(प्रदीपः) देशश्चेति । संस्त्यायविशेषः । कुरुपञ्चालादि-र्देश इह गृह्यत इति भाष्ये उदाहरणाद्विज्ञायते ॥

(उद्घोतः) संस्त्यायविशेषः ग्रामादीनां समूहविशेषः ॥

(पूर्वाचार्यकृतसंज्ञानिराकरणाधिकरणम्)

(कल्मसंज्ञाभाष्यम्)

विपरीतं तु यत्कर्म तत्कल्मसं कवयो विदुः ।

किमिदं कल्मेति ? अपरिसमाप्तं कर्म कल्मसः । न वा अस्मिन्सर्वाणि कर्मकार्याणि क्रियन्ते ॥ किं तर्हि ? ॥ द्वितीयैव ॥

(प्रदीपः) इदानीमकथितस्य पूर्वाचार्यकृतं सज्ञान्तरं दूष-यितुमुपन्यस्यति—विपरीतमिति । कर्मधर्माणां विपर्यस्त-त्वाद्विपरीतमुच्यते । ईप्सिततमं द्वेष्यमितरच्चेति पूर्वं त्रिविधं कर्म निर्दिष्टमिदं तद्विपरीतम् । कपिलकादित्वाच्च लत्वे कल्मेति भवति ॥ अपरिसमाप्तमिति । ईप्साप्रकर्षाभावादित्यर्थः ॥ नवेति । लङ्कृत्यक्तलार्थानामविधानात् प्रधानकर्मण्यभि-धेय इति पूर्वमुक्तत्वात् । दुहादीनां त्वप्रधानकर्मणि लादि-विधानानुच्छेद एवायं पक्षः । तथा च परस्तादूषयिष्यते ॥

(उद्घोतः) इतरदिति । उदासीनमित्यर्थः ॥ इदं तद्विप-रीतमिति । धात्वर्थफलश्रयत्वाभावादिति भावः ॥ श्लोकस्य वि-परीतशब्दं व्याचष्टे—भाष्ये अपरिसमाप्तमिति । अपरि-समाप्तत्वं व्याचष्टे—नवेति ॥ कल्मसकर्मणोर्द्वितीयेति कार्यम् । अत्र पक्षे ईप्साप्रकर्षाभावादपरिसमाप्तत्वं तु न युक्तमुदासीनेपि तथात्वापत्तेः । भाष्येन्यस्यैवोक्तेश्च । सर्वकर्मकार्याभावे हेतुमाह—प्रधानकर्मणीति । कथिते लादय इति येनोक्तं स एवायं वादीति भावः ॥ तदेतत्त्वस्य दूषयति—दुहादीनां चेत्या-दिना ।

(विपरीतकर्मलक्षणभाष्यम्)

यस्मिंस्तु कर्मण्युपजायतेऽन्यद्भात्वर्थयोगापि च यत्र षष्ठी ।

तत्कर्म कल्मेति च ।

(प्रदीप) तस्यैव विपरीतकर्मणो लक्षणं दर्शयति—
यस्मिंस्त्विति । यस्मिन् गवादौ कर्मणि सत्यन्यत्पय प्रभृ-
त्युपजायते तत्कर्म कल्म ॥ धात्वर्थयोगेति । वातुशब्देन
धात्वर्थ उच्यते । तस्यार्थं प्रयोजनं पय प्रभृति तेन योगो
यस्या सा पृष्ठी यत्र भवति गोदुह्यते पय पौरवस्य कम्बलो
याच्यत इति । प्रधाने तु न भवति पृष्ठी दुह्यते पयसो गौरिति ॥

(उद्ध्योतः) अन्यत्पयःप्रभृतीति । ननु पौरव विनापि
गोरुपजननात्तत्राव्याप्तमिदं याचादिकमत्वविशिष्टस्य तत्सत्त्वे पवो-
पजननेनादोपात् । एव चोपजायत इत्यस्य प्रकृतधात्वर्थकर्मतावि-
शिष्टमित्यर्थः ॥ तेन योग इति । तेन योगो वाच्यो यस्या सा
पृष्ठीत्यर्थः । धात्वर्थव्यापारप्रयोजनफलविशिष्टपयआदिरूपितस-
न्धानाधिका यत्र पृष्ठीत्यर्थः । एव च दुहादियोगे पयसो गव्यन्वय
कृत्वा पृष्ठीप्रयोगो न दृश्यते किं तु गो. पयस्यन्वये सा दृश्यते इति
भावः ॥

(कल्मलक्षणानावश्यकताभाष्यम्)

कल्म नोक्तं धातोर्हि वृत्तिर्न रलत्वतोस्ति ॥

(प्रदीपः) इदानीं सजान्तरमनारभमाण आह—कल्म-
नोक्तमिति । यस्मात्तत्कर्मैव तस्मात् पृथक्कृतेति नोक्तम-
स्मिन् शास्त्रे दुहादीनामप्रधाने कर्मणि लादिदर्शनात् सर्वकर्म-
कार्योपपत्त्याऽपरिणमासत्त्वाभावाद् भेदेन च कल्मसजाविधाने
कर्मकार्याप्रसङ्गादिति भावः ॥ धातोर्हि वृत्तिरिति । रेफस्य
लत्वमात्रेण धातोरर्थान्तरे वृत्तिर्नास्तीत्यर्थः ॥ क्वचित्तु पाठ
धातोर्निवृत्तिरिति । तत्रायमर्थः—धातो कगेते रेफस्य
लत्वमात्रेण स्वार्थान्निवृत्तिर्नास्तीति । एतदुक्तं भवति—वर्ण-
विकारेपि कृते कर्मकल्मशब्दयो पर्यायैव । यथा पासुर-
पासुलशब्दयो तत्र किं सजाभेदेनेत्यर्थः ॥

(उद्ध्योतः) कर्मकार्येति । द्वितीयादीत्यर्थः ॥ रलत्वत इति ।
सार्वविभक्तिकस्तस्ति । रस्य लत्वमात्रेणेत्यर्थः ॥

(आक्षेपभाष्यम्)

एतेन कर्मसंज्ञा सर्वा सिद्धा भवत्यकथितेन ।
तत्रेप्सितस्य किं स्यात् प्रयोजनं कर्मसंज्ञायाः ॥

(प्रदीपः) एतेनेति । अकथितं कर्मत्वेवास्तु माभू-
त्पूर्वमूत्रद्वयम् । तद्विषयेऽनेनैव कर्मसंज्ञाया सिद्धत्वात् । परि-
गणनं च न करिष्यत इति प्रश्नार्थः ॥

(उद्ध्योतः) ननु परिगणनस्य मत्त्वात्सर्वत्र न सिध्यतीत्यत
आह—अकथितमित्यादि । एव चाकथितेन 'अकथितं चेति
सूत्रेणैव सर्वा सर्वविषया कर्मसंज्ञा सिद्धा किं पूर्वमूत्रद्वयेनेति श्लो-
कार्थः । अनेन मूत्रत्रयविहितसंज्ञासंज्ञिनी शक्तिरैकैवेति सूचयति ।
आद्यमूत्रद्वये फलाश्रयताजनकतोभयसमानाधिकरणा, इहतु जनक-
तामात्रसमानाधिकरणेत्यन्यत् ॥

(समाधानभाष्यम्)

यत्तु कथितं पुरस्तादीप्सितयुक्तं च तस्य सि-

द्ध्यर्थम् । ईप्सितमेव तु यत्स्यात्तस्य भविष्यत्यक-
थितेन ॥

(प्रदीपः) यत्त्विति । यवेभ्यो गा वारयतीति गवा
कथितत्वात्कर्मसंज्ञा न स्याद् वारणार्थानामित्यपादानसंज्ञैव तु
स्यादिति कर्तुरीप्सिततममित्यारब्धम् । तस्मिन्नारब्धे अनी-
मितस्य कर्मसंज्ञा न प्राप्नोतीति तथायुक्तमित्यारब्धव्यम् ॥
ननु तथायुक्तस्यानेन भविष्यति । नैतदस्ति । दुह्यादिपरिगणनं
नटस्य शृणोतीत्यादावतिप्रसङ्गनिवृत्त्यर्थमवश्यं वक्तव्यम् ॥
ईप्सितयुक्तं चेति । ईप्सितेन यवादिना युक्तं यद्वादि
वार्यमाणं तस्य कर्मसंज्ञासिद्ध्यर्थं पूर्वसूत्रं कर्तव्यमित्यर्थः । च-
शब्दात्कर्मापादानसंज्ञयोर्विषयविभागसिद्ध्यर्थं चेत्युक्तं भवति ॥
ईप्सितमेवेति । अवधारणेनेसाप्रकर्षाभावं दर्शयति ॥
अकथितेनेति । सूत्रैकदेशानुकरणमेतत् । अनेन सूत्रे-
णेत्यर्थः ॥

(उद्ध्योतः) उत्तरमाह—यत्त्विति । यत्पुरस्ताद्वारणार्थाना-
मिति सूत्रेण कीर्तितं यदीप्सितेन यवादिना युक्तं गवादि तस्य
संज्ञार्थमात्रं सूत्रमावश्यकमित्यर्थः । तच्चाच्छे—यवेभ्य इत्यादिना ॥
अवश्यं कर्तव्यमिति । मति परिगणने ओढन पश्यतीत्याद्यसिद्धे.
पूर्वयोगारम्भ आवश्यक । परिगणनत्व चास्याख्यातोपयोग इति
सूत्रे भाष्ये उक्तम् ॥ ननु वारणार्थानामीप्सित इत्यनेनेमित्तस्या-
पादानत्वेपीमिततमस्याकथितत्वात्स्मिन्व्यत्येवानेन कर्मत्वमित्यतो
भाष्ये चेति । तच्चाच्छे—चशब्दादिति । विषयविभागेति ।
विनोपनि पाठान्तरम् ॥ ईप्सितमपादानत्वविषय ईप्सिततम कर्म-
त्वस्य विपरीत वेत्यत्र विनिगमकाभावादिति भावस्तदेवाह—भाष्ये
ईप्सितमेव त्वित्यादिना । विनिगमनाविरहेणेप्सितस्यैव कर्म-
त्वमीमिततमस्यैवापादानत्व स्यादिति भावस्तदेवाह—अवधार-
णेनेति । एतेनैतद्भाष्यवलेनाकथितं चेति सूत्रे ईप्सिततममित्यनुव-
र्त्य फलाश्रयस्यैवानेन कर्मसंज्ञा वदन्त परास्ता ॥

(आक्षेपभाष्यम्)

अथेह कथं भवितव्यम्—नेताश्वस्य सुधुम् इति ।
आहोस्वित्—नेताश्वस्य सुधुस्येति ॥

(प्रदीपः) अथेहेति । प्रधाने कर्मण्यभिधेये लादी-
नाहुरित्युक्तम् । तत्र लादिग्रहणेन किं पष्ठयपि गृह्यते उत
न । यद्यादिशब्दो व्यवस्थाया तदा लः कर्मणि च भावे
चाकर्मकेभ्यस्तयोरेव कृत्यक्तखलर्था इत्येतेषा ग्रहणं
न्याय्यम् । अथ प्रकारे तदा पष्ठयपि लादिग्रहणेन गृह्यते इति
प्रधानकर्मण्येव सा भवतीति मत्वा प्रश्नः ॥


(उद्ध्योतः) ननु लङ्कृत्यक्तखलर्थात् पष्ठयपि भविष्यतीत्यत
आह—प्रधाने इत्यादि ॥

(समाधानभाष्यम्)

उभयथा गोणिकापुत्रः ॥ अकथितं च ॥ ५१ ॥

(प्रदीपः) उभयथेति । गुणकर्मणि षष्ठीद्वितीयादर्शनादुभयमपि स्मर्यते । वाचनिकं चेदं न तु न्याय्यम् । यत्र ह्येकेनैव शब्देन भिन्नकक्ष्ययोर्युगप्रधानयोः कर्मणोरभिधानं न सम्भवति तत्र प्रधानकर्मण एवाभिधानं न्याय्यम् । षष्ठी तु पृथग्गुणप्रधानाभ्यां द्वितीयावद्विधीयते विरोधाभावादुभाभ्यां प्राप्ता शिष्टस्मरणादुपक्रमेण विकल्प्यते ॥ ५१ ॥

(उद्घोतः) ननु षष्ठीवत्तदभावस्य न्यायेनाप्राप्तेरुभयथेत्युक्तमत आह—गुणकर्मणीति ॥ ननु लादिवत् षष्ठ्यपि प्रधानकर्मण्येव न्याय्येत्यत आह—यत्र हीति ॥ गोणिकापुत्रो भाष्यकार इत्याहुः ॥ ५१ ॥



(१९२ कर्मसंज्ञासूत्रम् । १ । ४ । ३ आ. १७ सू.)

२९२ गतिबुद्धिप्रत्यवसानार्थशब्दकर्म-
कर्मकाणामणि कर्ता स णौ ॥ ५२ ॥

(शब्दकर्मशब्दार्थनिर्णयाधिकरणम्)

(आक्षेपभाष्यम्)

शब्दकर्ममिति कथमिदं विज्ञायते—शब्दो येषां क्रियेति, आहोस्विच्छब्दो येषां कर्ममिति ? ॥

(प्रदीपः) गतिबुद्धिः ॥ ५२ ॥ कथमिति । कर्मशब्देन क्वचित् क्रिया गृह्यते यथा—कर्तरि कर्मव्यतिहार इति । क्वचित् साधनं कर्म यथा—वेः शब्दकर्मण इति । ततश्चोभयथा व्यवहारदर्शनात् संशयान् पृच्छति ॥

(उद्घोतः) गतिबुद्धिः ॥ ५२ ॥ ननु कृत्रिमत्वात् कर्मकारकस्यैव ग्रहणमुचितमत आह—कर्मशब्देनेति ॥

(प्रत्याक्षेपभाष्यम्)

कश्चात्र विशेषः ? ॥

(१११३ प्रथमपक्षे आक्षेपवार्तिकम् ॥ १ ॥)

॥ * ॥ शब्दकर्मनिर्देशे शब्दक्रियाणामिति चेद् ह्यत्यादीनां प्रतिषेधः ॥ * ॥

(भाष्यम्) शब्दकर्मनिर्देशे शब्दक्रियाणामिति चेद् ह्यत्यादीनां प्रतिषेधो वक्तव्यः ॥ केपुनर्ह्यत्यादयः? । ह्यति ऋन्दति शब्दायते ॥ ह्यति देवदत्तः 'ह्यायति देवदत्तेन' ॥ ऋन्दति देवदत्तः 'ऋन्दयति देवदत्तेन' ॥ शब्दायते देवदत्तः 'शब्दायति देवदत्तेन' ॥

(प्रदीपः) ह्यत्यादीनामिति । ह्यत्यादयो धातव साध्यमानावस्थं किरारूपं शब्दमभिधत्तीति शब्दकर्मत्वादिति प्रसङ्गे सति प्रतिषेधो विधेयः ॥ ह्यति देवदत्त इति । पुत्रादेः कर्मणो भावादकर्मकत्वं ह्यतेर्नाशङ्कनीयम् ॥ शब्दायते इति । शब्दं करोतीति शब्दवैरेति वयद् । शब्दलक्षणस्यात्र कर्मणोन्तर्भावात् कर्मान्तरायोगाच्चकर्मकत्वादपि कर्मसंज्ञाप्रसङ्गः ॥

(उद्घोतः) ननु शब्दस्य गुणत्वात् क्रियात्वं कथमत आह—ह्यत्यादय इति ॥ कर्मणो भावादिति । कर्मण सत्त्वादित्यर्थः ॥ अकर्मकत्वादपीति । यो जातः कर्मसंज्ञाप्रसङ्गस्तस्याप्ययः निषेध इत्यर्थः ॥ अत्र वदन्ति—हेञ् स्पर्शाया शब्दे चेत्यभियुक्तैः शब्दशब्देन हेञ्धात्वर्थनिर्देशात्तदर्थकशब्दशब्दान् क्यङि ह्यतेरिवास्त्येव पुत्रादिकर्मयोग इति शब्दक्रियाणामिति चेद् ह्यत्यादीनां प्रतिषेध इति भाष्यमामञ्जस्येन्यादृशशब्दायतेरकर्मकत्वप्रयुक्तप्राप्तेर्निषेधे मानाभावे चिन्त्योयः कैयट इति ॥

(१११४ आक्षेपान्तरवार्तिकम् ॥ २ ॥)

॥ * ॥ शृणोत्यादीनामुपसंख्यानमशब्द-
क्रियत्वात् ॥ * ॥

(भाष्यम्) शृणोत्यादीनां चोपसंख्यानं कर्तव्यम् । के पुनः शृणोत्यादयः? । शृणोति विजानात्युपलभते । शृणोति देवदत्तः 'श्रावयति देवदत्तम्' । विजानाति देवदत्तः 'विज्ञापयति देवदत्तम्' । उपलभते देवदत्तः 'उपलम्भयति देवदत्तम्' । किं पुनः कारणं न सिद्ध्यति ? । अशब्दक्रियत्वात् ॥

(प्रदीपः) शृणोत्यादीनामिति । शब्दोपलब्धिरूपेण वर्तमाना शृणोत्यादयः शब्दक्रिया न भवन्ति, शब्दसाधनकर्मणस्तु तद्विषयत्वेन प्रयोगात् । न चैषा बुद्ध्यर्थत्वम् । शृणोत्यादयो हि न ज्ञानमात्रवचनाः । बुद्ध्यर्थौ तु जानात्युपलभत इत्येतौ यद्यप्युपलब्धिमात्रवचनौ तथापि प्रयोजकव्यापारविवक्षायाः प्रकरणादिवशाद्यदा शब्दविषयामेवोपलब्धिं प्रत्याययतस्तदा साधनकर्मग्रहणे सिद्ध्यति, न तु क्रियाग्रहण इत्युपसंख्यानं कर्तव्यम् । एवं तु बुद्ध्यर्थत्वादनयोः सिद्ध्यतीति चिन्त्यमेतत् ॥

(उद्घोतः) न ज्ञानमात्रेति । ज्ञानसामान्यवचना एव बुद्ध्यर्थस्तत्र गृह्यन्ते, न तु तद्विशेषवचना इति भावः ॥ शब्दविषयामेवेति । श्रोत्रेन्द्रियज्ञानरूपमित्यर्थः । एव च ज्ञानविशयोर्थत्वेन न बुद्ध्यर्थत्वात्सिद्धिरिति भावः ॥ बुद्ध्यर्थत्वादिति । ज्ञान-

१ 'णस्त्वभि' ॥

२ आहुरिति । अरुचिधीज तु—“तत्प्रसङ्गाच्चारयण साधारणमधिकरणं पृथक् प्रोवाच, सुवर्णनाभः साप्रयोगिकम्, घोटकमुखं कन्यासंप्रयुक्तम्, गोनदीयो भार्याधिकारम्, गोणिकापुत्रं पारदारिकम्, कुकुमार औपनिषदिकम्—इत्येवं बहुभिराचार्यैस्तच्छास्त्रं खण्डशः

प्रणीतमुपसंख्यकल्पमभूत् ॥” इति कामम्बे प्रथमान्याये शास्त्रमन्त्रहे वात्स्यायनेन गोनदीयं—गोणिकापुत्रयोः पार्थक्येनोपादानेन 'गोनदीयः पतञ्जलौ' इति कोशप्रमाण्येन गोनदीयस्य भाष्यकारपतञ्जलिनामत्वाङ्गीकारेण गोणिकापुत्रस्य भाष्यकारनामत्वे प्रमाणानुपलम्भ एव—इति ॥

३ कर्माणास्त्विति । भवन्तीति शेषः ॥

सामान्यार्थत्वमाश्रित्य बुद्ध्यर्थत्वादपि सिध्यतीत्यभिमान ॥ चिन्त्य-
मेतदिति । चिन्ताबीज तु—यदा जानात्यादीनां शब्दविषये श्रावण-
ज्ञाने वृत्तिस्तदाप्यगौ कर्तुणो कर्मत्वमिष्टम् । न च तदा बुद्ध्यर्थत्वेन
सिद्धिर्ज्ञानसामान्यार्थत्वाभावात् ॥ एवमेव दृशेरुपसख्यानम् । अत
एव यदा रूपादिविषयकचाक्षुषज्ञाने वृत्तिस्तदा न भवति । यथा
विजानाति रूपतर्कं कौर्षापणं विज्ञापयति रूपतर्केणेति भाष्याशय
इति ॥

(द्वितीयपक्षाभ्युपगमभाष्यम्)

अस्तु तर्हि—शब्दो येषां कर्मेति ॥

(१११५ द्वितीयपक्ष आक्षेपवार्तिकम् ॥ ३ ॥)

॥ * ॥ शब्दकर्मण इति चेज्जल्पतिप्रभृ-
तीनामुपसंख्यानम् ॥ * ॥

(भाष्यम्) शब्दकर्मण इति चेज्जल्पतिप्रभृती-
नामुपसंख्यानं कर्तव्यम् ॥ के पुनर्जल्पतिप्रभृ-
तयः ? जल्पति विलपति आभाषते ॥ जल्पति
देवदत्तः 'जल्पयति देवदत्तम्' ॥ विलपति देव-
दत्तः 'विलापयति देवदत्तम्' ॥ आभाषते देव-
दत्तः 'आभाषयति देवदत्तम्' ॥

(प्रदीपः) जल्पतिप्रभृतीनामिति । जल्पत्यादय
शब्दनक्रियायां वर्तन्ते इति क्रियाग्रहणे सिध्यति न तु साधन-
कर्मग्रहणे । पुत्रं जल्पतीत्यादौ शब्दकर्मत्वाभावात् ॥

(उद्ध्योतः) पुत्रं जल्पतीति । लाडनपूर्वके जल्पने जल्पे-
वृत्तेरिति भावः ॥ एतेनाकर्मत्वासिद्धिरित्यप्यास्तम् ॥

(न्यूनतापूरणाधिकरणम्)

(१११६ आक्षेपवार्तिकम् ॥ ४ ॥)

॥ * ॥ दृशोः सर्वत्र ॥ * ॥

(भाष्यम्) दृशोः सर्वत्रोपसंख्यानं कर्तव्यम् ।
पश्यति रूपतर्कः कार्षापणम् 'दर्शयति रूपतर्कं
कार्षापणम्' ॥

(प्रदीपः) दृशोः सर्वत्रेति । यदि क्रियाग्रहणमथ सा-
धनग्रहणमथोभयगत्याश्रयणं सर्वत्र दृशेर्न प्राप्नोतीति भावः ॥
पश्यति रूपतर्क इति । चक्षुःप्रणिधानद्वारक उपलम्भे यदा
दृशिर्वर्तते तदैवद्वक्तव्यम् । अन्यत्र तु बुद्ध्यर्थत्वात् सिध्यति ॥
तत्र साधनकर्मग्रहणमित्येष पक्ष आश्रीयते । क्रियाग्रहणे कर्म-
ग्रहणार्थक्यप्रसङ्गात् । गतिबुद्धिशब्दप्रत्यवसानार्थकर्मकाणा-
मित्येव सिद्धत्वात् । पुत्रादिकर्मत्वे जल्पतिप्रभृतीनामुपसंख्यानं

कर्तव्यमेव । श्लोकादिशब्दविशेषकर्मकत्वे तु शब्दकर्मत्वा-
त्सिद्धिः । दृशेर्बुद्ध्यर्थत्वादेव ग्रहणं सिध्यति ॥

(उद्ध्योतः) सर्वत्र दृशेरिति । ज्ञानसामान्यार्थकर्त्ताभावा-
दिति भावः ॥ ननु पश्यार्थैश्चानालोचन इति दर्शनाद् दृशेर्ज्ञा-
नसामान्यार्थकत्वाद् बुद्ध्यर्थत्वेन सिद्धिरत आह—चक्षुरिति ॥
दृशेरिति । ज्ञानसामान्यार्थत्वे इति शेषः । चाक्षुषज्ञानार्थकार्यं तु
वचनमावश्यकमेवेति बोध्यम् । इदमेव ज्ञापयति ज्ञानसामान्यार्थ-
कानां तत्र ग्रहणमिति ॥

(प्रतिषेधाधिकरणम्)

(१११७ आक्षेपवार्तिकम् ॥ ५ ॥)

॥ * ॥ अदिखादिनीवहीनां प्रतिषेधः ॥ * ॥

(भाष्यम्) अदिखादिनीवहीनां प्रतिषेधो व-
क्तव्यः ॥

(प्रदीपः) अदिखादीति । अदिखाद्यो प्रत्यवसाना-
र्थत्वात्प्राप्तिः । नीवह्योर्गत्यर्थत्वात् ॥ यद्यपि न गतिर्हिंसा-
र्थेभ्य इत्यत्र न वहिर्गत्यर्थ इत्युक्तं भाष्ये । तथापि वहेर-
नियन्तृकर्तृकस्येत्यभिधानाय वहेरुपक्षेपः ॥

(उद्ध्योतः) इत्युक्तं भाष्ये इति । तच्च तत्रैव निरूपितम् ।
अत एव न वेति सूत्रे ह्कारित्यस्योभयत्र विभाषात्वमुक्त्वाऽप्राप्ते
हरति भारं देवदत्तो हारयति भारं देवदत्तमिति प्रापणार्थं
उदाहृतः । विपूर्वो हरतिर्गत्यर्थ इति च कैयटः । एव च वहेः प्रति-
षेधो नापूर्वः ॥ तथापीति । एव च नियन्तृकर्तृकवहेरुपसंख्यान
कार्यमिति तात्पर्यम् ॥ नयतेस्तु गत्युपसर्जनं प्रापणमर्थ इति गत्यर्थ-
कत्वमस्येव ॥ प्रापयतेस्तु शुद्धं प्रापणमेव वहिवदर्थ इति न स गत्यर्थ-
इति बोध्यम् ॥

(उदाहरणभाष्यम्)

अत्ति देवदत्तः 'आदयते देवदत्तेन' ॥

(मतान्तरभाष्यम्)

अपर आह—सर्वमेव प्रत्यवसानकार्यमदेर्न भव-
तीति वक्तव्यं परस्मैपदमपि ॥

(प्रदीपः) परस्मैपदमिति । निगरणचलनार्थेभ्य-
श्चेति प्राप्तम् ॥

(बाधकभाष्यम्)

इदमेकमिष्यते—'क्तोऽधिकरणे च ध्रौव्यगति-
प्रत्यवसानार्थेभ्यः' 'इदमेषां जग्धम्' ॥

(उद्ध्योतः) भाष्ये इदमेकमिष्यते इति । एव च सर्वमेवे-
त्यसङ्गतं परस्मैपदकर्मत्वयोः प्रतिषेधो वक्तव्य इत्यर्थः ॥

१ Bangal Asiatic Society मुद्रितपुस्तकेऽपि काशीमुद्रितमशु-
द्धमेव 'एवमेवदृशोऽपसंख्यानं क्रियते' इति पाठ रक्षितवन्तः शोधका
धन्यवादाहः ॥

२ 'कार्षापणम्' इति कर्म मध्यमाणिन्यायेनोभाभ्यामन्वेयम् ॥

३ 'गृह्यत इत्येष' ॥

४ काशीमुद्रितम् 'ज्ञानसामान्यार्थकत्वादिति' इति अशुद्धमेव पाठ

Bangal Asiatic Society मुद्रितपुस्तकशोधका अपि स्थापित-
वन्तः इति त एव सगतिं प्रष्टव्या ॥

५-८ 'आदि' इत्येव पाठः कस्मिंश्चित्पुस्तके दृष्टमेव मुद्रका स्थापित-
वन्तः परंतु स पाठो नैव समञ्जसः सर्वत्रापायन्तानामेव धातूनामुपादानेन
प्रकरणविरोधात् ॥

९ 'आदयति' ॥

(उदाहरणभाष्यम्)

खादि—खादति देवदत्तः, 'खादयति देवदत्तेन' ॥ नी—नयति देवदत्तः 'नाययति देवदत्तेन' ॥

(१११८ विशेषवार्तिकम् ॥ ६ ॥)

॥ * ॥ वहेरनियन्तृकर्तृकस्य ॥ * ॥

(भाष्यम्) वहेरनियन्तृकर्तृकस्येति वक्तव्यम् । वहति भारं देवदत्तः 'वाहयति भारं देवदत्तेन' ॥ अनियन्तृकर्तृकस्येति किमर्थम् ? वहन्ति बलीवर्दा यवान् 'वाहयति बलीवर्दान् यवान्' ॥

(प्रदीपः) वहेरिति । नियन्ता सारथि ॥

(उद्घोतः) सारथिरिति । पशुप्रेरक इत्यर्थः । अन्यथा रथप्रेरक एव सारथिशब्दस्य प्रसिद्धत्वेन भाष्योदाहरणासङ्गतेरिति बोध्यम् ॥

(१११९ आक्षेपवार्तिकम् ॥ ७ ॥)

॥ * ॥ भक्षेरहिसार्थस्य ॥ * ॥

(भाष्यम्) भक्षेरहिसार्थस्येति वक्तव्यम् । भक्षयति पिण्डीं देवदत्तः 'भक्षयति पिण्डीं देवदत्तेन' ॥ अहिसार्थस्येति किमर्थम् ? भक्षयन्ति यवान्बलीवर्दाः 'भक्षयति बलीवर्दान् यवान्' ॥

(प्रदीपः) भक्षेरिति । अणिकर्तेति हेतुमणिचो निषेधाचुरादिष्यन्तोऽप्यप्यन्त एवेति प्राप्तिः ॥ भक्षयन्ति यवानिति । क्षेत्रस्थाना प्ररोहायवस्थाया यवाना भक्षणादिसा भवति । तदवस्थाया कैश्चिन्नैतन्यस्याभ्युपगमात् । परकीययवभक्षणे वा परो हिंसितो भवति । हिंसाङ्गे भक्षणेऽत्र भक्षिर्वर्तते ॥

(उद्घोतः) ननु भक्षयतेनित्यप्यन्तत्वेनाणौ कर्त्रभावादाह—अणि कर्तेति । णावित्यत्र सर्वगत्यर्थादिभ्यो हेतुमणिच एव सभवेन तस्यैव ग्रह इति भावः । भक्षेः प्रत्यवसानार्थत्वात्प्राप्तिः । वार्तिके प्रतिषेध इति शेषः ॥ पिण्ड्या अप्राणित्वाद् उदाहरणे भक्षेरहिसार्थत्वम् ॥ ननु यवानामप्यचेतनत्वात्तद्विषयस्यापि कथं हिंसार्थत्वमत आह—क्षेत्रस्थानामिति । इदमुपलक्षणबीजावस्थानामपि भक्षणे हिंसासन्त्वात् ॥ हिंसाङ्गे इति । इदमुभयसाधारणम् । तत्राद्ये यवान् हिंसन् भक्षयतीत्यर्थः, द्वितीये तु परानित्यध्याहार्यम् । परान् हिंसन् यवान् भक्षयतीत्यर्थः । अत्राद्यमेव युक्तं भाष्यस्वरसादित्याहुः ॥ उदाहरणकक्षाया भक्षयन्तीति बहुवचनपाठे तत्त्वामिन इति शेषः ॥

१ वहे शुद्धस्य त्वनियन्तृकर्तृकत्वमेव पशुकर्तृकत्वात् कथं निषेधप्रतिषेध इति चेत् । अत्र नियन्तृशब्दो नियन्तृप्रयोज्यपशुपरः । तथाच पशुकर्तृकस्य वहेरप्यन्तस्य कर्तुं पशोः कर्मसंज्ञा प्रतिप्रसूयते इति बोध्यम् ॥ केचित्तु णौ जाते वहेरनियन्तृकर्तृकस्य प्रतिप्रसव इति वदन्ति ॥

(कालादिकर्मकाणामकर्मकत्वाधिकरणम्)

(११२० आक्षेपवार्तिकम् ॥ ८ ॥)

॥ * ॥ अकर्मकग्रहणे कालकर्मणामुपसंख्यानम् ॥ * ॥

(भाष्यम्) अकर्मकग्रहणे कालकर्मणामुपसंख्यानं कर्तव्यम् । मासमास्ते देवदत्तः 'मासमासयति देवदत्तम्' । मासं शेते देवदत्तः 'मासं शाययति देवदत्तम्' ॥

(प्रदीपः) कालकर्मणामिति । कालग्रहणेन साहचर्यात् पूर्वं सहनिर्दिष्टत्वाद्वावाव्यवशानामपि ग्रहणम् । वक्ष्यमाणन्यायस्य तुल्यत्वाद् वा ॥

(उद्घोतः) तुल्यत्वादेति । वाशब्दश्चार्थः ॥

(११२१ समाधानवार्तिकम् ॥ ९ ॥)

॥ * ॥ सिद्धं तु कालकर्मणामकर्मकवद्भवनात् ॥ * ॥

(भाष्यम्) सिद्धमेतत् ॥ कथम् ? । कालकर्मका अकर्मकवद्भवन्तीति वक्तव्यम् ॥

(प्रदीपः) सिद्धं त्विति । तेन मासमास्यते देवदत्तेनत्यादावकर्मकेभ्यो भावे विधीयमाना लादय सिद्धा भवन्ति । स्वाश्रयं चाव्यावृत्तं कर्मत्वम् । तेन मास आस्यते देवदत्तेनत्यादौ कर्मण्यपि भवन्ति ॥

(उद्घोतः) नन्वकर्मकवद्भावे कर्मणि लो न स्यादत आह—स्वाश्रयमिति । सकर्मकेत्यत्र कर्ममात्रस्य ग्रहणादिति भावः । अकर्मकेत्यत्र निषेधकोटौ त्वन्तरङ्गद्वयकर्मण एव ग्रहणमिति तात्पर्यम् ॥

(तृतीयाक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । अकर्मकाणामित्युच्यते । न च केचित्कालभावाध्वभिरकर्मकाः, त एवं विज्ञास्यामः—कचिद्ये अकर्मका इति ॥

(प्रदीपः) न च केचिदिति ॥ ननु क्रियामात्रविवक्षाया कालादीनामविवक्षितत्वात् तैरप्यकर्मकत्वं भवत्येव । यथा शेते देवदत्तो न भुङ्के इति ॥ अत्राहुः—अत्यन्ताविद्यमानकर्माणो धातवोऽकर्मकग्रहणेन गृह्यन्ते न त्वविवक्षितकर्माण । अन्यथा पवादीनामपि कर्माविवक्षायामकर्मकनिबन्धानि कार्याणि भवेयुः । अकर्मकशब्दस्य च धात-

२ Bangal Asiatic Society मुद्रितपुस्तके काशीमुद्रितामुकृते तु निरर्थक 'सर्वान्' इति मुद्रितमुपलभ्यते तच्च सर्वमूललिखितपुस्तकविरुद्धमेव ॥

वोऽन्यपदार्थत्वेनाश्रीयन्ते न त्वर्था । अर्थाश्रयणे हि कर्मा-
विवक्षायामर्थस्याकर्मकव्यपदेशः स्यात् । धातुष्वाश्रीयमाणेषु
कचिदपि कर्मसबन्धदर्शनेन सारूप्यान्त एवैत इति तत्त्व-
प्रत्ययविषया नाकर्मकत्वेन व्यपदिश्यन्ते । अर्थास्तु कारका-
दिभेदाद्भिन्ना एवेत्यन्ये सकर्मका अन्य एवाकर्मका इति स्याद्
व्यपदेशः । यदा त्वर्थस्यापि स्वतो नास्ति भेद इति दर्शनं
तदार्थेष्वन्यपदार्थोपदोषः ॥ कचिदिति । द्रव्य एव कर्मणि
सत्यकर्मका इत्यर्थः ॥

(उद्ध्योतः) गृह्यन्त इति । इह शास्त्र इत्यर्थः । तदेवाह—
अन्यथेति ॥ कर्माविवक्षायामिति । तदविवक्षा हि द्वेधा,—तद-
न्वययोग्यवात्वर्यत्यागात्, सत्येव तस्मिन्ने तत्र कर्मत्वेनान्वयाविव-
क्षायाः सबन्धित्वेनान्वयस्य विवक्षणादिति ॥ कार्याणि लादय ॥ अत्रा-
रुचिबीजं तु ल' कर्मणीत्यादिशास्त्रे एव वक्तुमशक्यम् । कृतपूर्वी-
कटमित्यत्र कस्याविवक्षितकर्मतया भावे साधनस्य कर्तृकर्मणोरिति
भाष्यादौ स्पष्टत्वात् ॥ अकर्मकशब्दस्य चेत्यादि तदुपपादनमप्यनु-
चित कर्मसंज्ञाया अर्थसंज्ञात्वेनार्थानामेवान्यपदार्थव्यस्यौचित्याद् ।
अर्थस्यापि स्वतो नास्ति भेद इति दर्शनमप्यसंगतमेव, वातूना
नानार्थत्वोच्छेदापत्तेः ॥ तस्मादयमर्थः—किमकर्मकशब्दे कर्मपदस्य
कर्मसंज्ञाप्रयोजके लक्षणया 'न विद्यते कर्मसंज्ञाप्रयोजकोर्थो येषां धातू-
नाम्' इत्यर्थः, उत 'कर्मरहितार्थप्रतिपादकानाम्' इत्यर्थः । लक्षणो-
भयत्र तुल्या तत्र नाद्य इत्याह—भाष्ये—न च केचिदिति । तथा च
कर्मसंज्ञाप्रयोजकार्थरहितानामित्यर्थः सर्वेषां तदर्थसम्भवेनाकर्मकाणा-
मित्यस्योदाहरणसम्भव इत्यर्थः । अन्येऽविवक्षितकर्मतयोदाहरणस-
म्भवो वाच्यः । न च कालस्य क्रियामात्रेणाकाङ्क्षिततया तदविव-
क्षाऽसम्भवः । आख्यातार्थकालेनैव तदाकाङ्क्षाशान्त्या बाह्यकाल-
कर्मणोऽविवक्षासम्भवात् । एव च सति गत्यादिसूत्रे तुल्यजातीया-
पेक्षतया नियमस्य सकर्मकविषयतयाऽकर्मकविषये कर्तुरीप्सिततम-
मित्यनेन तदुपपत्तावकर्मकग्रहणं व्यर्थं स्यात् । तस्मात्सामर्थ्यं
मनसि निवाधाह—तएवमित्यादि । एतच्च सामान्यापेक्षं ज्ञापक
शास्त्रेऽकर्मकपदमात्रे ईदृशार्थग्रहणमिति ॥ कचिदित्येतद् व्याचष्टे—
द्रव्य एव कर्मणि सतीति । सतीत्यस्य प्रतियोगिनि सतीति
शेषः । एव च कालाद्यतिरिक्तकर्मप्रतियोगिकाभाववन्त इत्यर्थः ।
तादृशाश्च सर्वथा द्रव्यकर्माभाववन्त शेषादयः, अविवक्षितकर्माणश्चे-
त्युभयेपि । प्रयोगानुसारित्वाच्चाविवक्षया वैचादिष्वविवक्षया नाकर्म-
कत्वनिवन्धनकार्यणि । न चैवमपि तुल्यजातीयतया सकर्मकवि-
षयनियमेन सिद्धावकर्मकग्रहणं व्यर्थम्, सकर्मकत्वेन कालादिकर्म-
काणामपि ग्रहणेन तद्विषयनियमस्याप्यापत्तौ मासमासयति देव-
दत्तमित्यसिद्धापत्तेः । प्रतियोगिसमर्पककर्मपदेन तु न कालादीना
ग्रहणमेतत्सामर्थ्यादिति न दोषः । वस्तुतो भाष्ये कचिदित्यस्य

कालादीना कर्मत्वप्रयोजकव्याख्यादिरहितेऽर्थ इत्यर्थः । कैयटोक्तव्या-
ख्याया हि कालभावाध्वमिरिति पूर्वं तृतीयानिर्देशात्केनचिदित्येव
वदेत् । एव च तदवस्थायामकर्मकत्वेनाकर्मकत्वव्यवहारो वातू-
नामकर्मकपदसामर्थ्याच्च तदवस्थाया कर्मरहिता गृह्यन्ते इति
बोध्यम् ॥

(समाधानान्तरभाष्यम्)

अथ वा येन कर्मणा सकर्मकाश्चाकर्मकाश्च भ-
वन्ति तेनाकर्मकाणाम् । न चैतेन कर्मणा कश्चि-
दप्यकर्मकः ॥

(प्रदीपः) अथवा येनेति । समवव्यभिचारान्या विशेष-
पणविशेष्यभावे सर्वत्र वस्तुस्थित्याऽविवक्षिता अपि कालादयः
सन्तीति न तै केचिदकर्मका इत्यर्थः ॥

(उद्ध्योतः) भाष्ये—न चैतेनेति । कालादिनेत्यर्थं
तद्याचष्टे—सम्भवेति । कालादीना तु व्यभिचारो नास्त्युक्त-
रीत्या व्यापनादिरूपवात्त्वपूर्वके स्वाधे सकर्मकाणामपि वृत्तेस्ते-
षामपि तत्सम्भवादिति भावः । अयं भावः—कालादेरपि प्रति-
योगिभूतकर्मपदेन [कर्म]ग्रहणेऽकर्मको वातुरसम्भवीति सामर्थ्या-
द्रव्यकर्मण एव प्रतियोगित्वेन ग्रहणमिति ॥ ननु तदविवक्षाया
तत्सम्भव इत्यत आह—वस्तुस्थित्येति । वातुरेवान्यपदार्थ इति
भावः ॥ वस्तुतो व्याख्यादिविवक्षासत्त्वेप्यकर्मकत्वोपपत्तिर्दर्शयते—
अथवेति भाष्येण । उपपत्तिस्तुतैव । न चैतेनेत्यादिना भाष्येण
व्यभिचाराभाव उच्यते ॥

(समाधानान्तरभाष्यम्)

अथ वा यत्कर्म भवति न च भवति, तेनाकर्म-
काणाम् । न चैतत् कर्म कचिदपि न भवति ॥ गति-
बुद्धिः—॥ १२ ॥

(प्रदीपः) अथ वेति । अकर्मकश्रुत्यान्तरङ्गं द्रव्यकर्म
निषिध्यते न बहिरङ्गं कालादिकर्म । तथाहि—पूर्वं क्रियाया
द्रव्यकर्मणा सह सबन्धो भवति पश्चात् कालादिभिः । परिमाण-
निर्धारणाय । तथा चोक्तम्—

शक्तिप्रमाणसंख्यादेर्द्रव्यधर्मात्प्रवर्तते ।

क्रियासु कालयोगोत प्राग्योगो द्रव्यकर्मणा ॥ इति

सूत्रं चेदं नियमार्थमिति आकडारसूत्र उक्तं तत एवा-
वधार्यम् ॥ ५२ ॥

(उद्ध्योतः) पूर्वसाङ्गेदव्युत्पादनायान्तरङ्गत्वतात्पर्यतया यो-
जयति—अकर्मकेति ॥ पूर्वं क्रियाया इति । तदुद्देशेनैव क्रि-
याप्रवृत्तेरिति भावः ॥ शक्तिप्रमाणेति । द्रव्यधर्मरूपात् श-

१ 'अग्रर्थः' ॥

२ 'दाहरणसम्भवः' इति शोधकप्रमादज पाठः ॥

३ कागीमुद्रितं 'यवादि' इति पाठमविकृतमेव मुद्रयन्तो Bangal Asiatic Society मुद्रितपुस्तकशोधका पण्डितवरा सगतिमर्थस्य प्रष्टव्या ॥

४ 'समर्थक' इति पाठे सुद्रव्यन्तौ तु केवलवाक्यरौ भवेताम् ॥

५ 'तदवस्थास्थानकर्म' ॥

६ कर्मपद प्रमादपतितं भवेत् कर्मण इति लेखनीये प्रमादत 'कर्म' इत्येव लिखितं भवेत् ॥

उत्पादे सकाशात् क्रियासु कालयोगः प्रवर्तते इत्यर्थः । तत्र शक्ते-
र्यथा वसन्तादिकालयोगः पल्लवजन्मादे । प्रमाणवशाद् यथा दीर्घ-
शङ्कुल्यादिचर्वणस्य दण्डादिकालयोगः । सत्त्वावशाद् यथा नाना-
द्रव्यकर्मकपाकस्य ॥ सकर्मकपदे तु कालादेः कर्ममज्ञाविधानसामर्थ्यात्
कालादिकर्मणोपि ग्रहणम् । अत एवास्यते मास इति कर्मणि ल
सि स्यति । अत्रैतत्सूत्रस्याकर्मकपदवत्सकर्मकपदे कालादिकर्मणोऽग्रहणे
तात्पर्यग्राहकाभावादिति तत्त्वम् ॥ न चैतत्कर्मेति भाष्येण द्रव्य-
कर्मणो व्यभिचार एव दर्शयते न त्वन्तरङ्गत्वमिति चिन्त्यम् ॥
वस्तुतो द्वितीयपक्षोक्तमेवार्थं भङ्गयन्तरेणाह—अथ वेति । न चै-
तेनेत्यादेः [कश्चिदप्यकर्मक] एतेन कर्मणा रहितो नेत्येतेन सकर्म-
काणामेतत्कर्माभावादेषामपि व्यभिचारित्वमिति कश्चिद् भ्रान्त्ये-
त्तद्व्यतिरिक्त्यर्थं तस्यार्थस्य पुनः कथनम् । एव चाकर्मकपदेन व्यभि-
चारिद्रव्यकर्मरहितानामित्यर्थबोधनेन मासादिकर्मसत्त्वेप्यकर्मकत्वमि-
त्येतत्पक्षेऽर्थः । न त्वेतद्भाष्यवलेनात्यन्ताविद्यमानकर्मकाणामेवात्र
ग्रहणमिति वक्तुं युक्तम् । कालाध्वनोरिति सूत्रे ल. कर्मणोति-
सूत्रस्याकर्मकपदविषयेपीदृशस्यैव भाष्यस्य सत्त्वेन तत्राप्यत्यन्तावि-
द्यमानकर्मकाणामेव ग्रहणापत्तौ पूर्वोक्तकृतपूर्वात्यादिभाष्यासङ्गत्या-
पत्तेः ॥ किं चाल्यन्ताविद्यमानकर्मकाणामत्र ग्रहणमिति पक्षे तुना-
तेर्निवृत्तप्रेषणाणिच लावयति केदारः देवदत्त इति णेरणाविति
सूत्रस्यैकैयटप्रयोगे केदारस्य कर्मत्वानापत्तिरिति दिक् ॥ ५२ ॥

(१९३ कर्मसंज्ञासूत्रम् ॥ १।४।३ आ. १८ सू.)

२९३ हृक्कोरन्यतरस्याम् ॥ १।४।५३ ॥

(प्रदीपः) हृक्कोर ॥ ५३ ॥ उभयत्र विभाषेयमिति
नवेति विभाषेत्यत्रोक्तम् ॥

(उद्ध्योतः) हृक्कोर ॥ ५३ ॥ इत्यत्रोक्तमिति । वार्तिक-
कृतेति शेषः ॥

(न्यूनतापूर्वधिकरणम्)

(११२२ आक्षेपवार्तिकम् ॥ १ ॥)

॥ * ॥ हृक्कोर्वावचनेऽभिवादिदृशोरात्म-
नेपद उपसंख्यानम् ॥ * ॥

(भाष्यम्) हृक्कोर्वावचने अभिवादिदृशोरात्मने-
पद उपसंख्यानं कर्तव्यम् । अभिवदति गुरुं देव-
दत्तः ‘अभिवादयते गुरुं देवदत्तेन । अभिवादयते
गुरुं देवदत्तम्’ । पश्यन्ति भृत्या राजानम् ‘दर्शयते
भृत्यै राजा, दर्शयते भृत्यान् राजा’ ॥

(प्रदीपः) अभिवादिदृशोरिति । अभिवादयताव-
प्राप्ता कर्मसंज्ञा पक्षे विधीयते दृशोर्बुद्ध्यर्थत्वान्नित्यप्राप्ता पक्षे
निवर्त्यते ॥

(अनुयोगभाष्यम्)

कथं चात्रात्मनेपदम् ? ॥

(उद्ध्योतः) भाष्ये कथं चात्रात्मनेपदमिति । एतद्वा-
त्तिकोदाहरणयोरित्यर्थः । अभिवादयतावणौ कर्मणो णौ कर्तृत्वा-
भावाद्, दर्शयतावणौ कर्मातिरिक्तकर्मण मत्त्वादिति प्रश्नः ॥

(समाधानभाष्यम्)

एकस्य “णेरणौ” इति, अपरस्य “णिचश्च” इति ॥

(उद्ध्योतः) एकस्येति । आद्यान्यस्य दृशेरित्यर्थः अणौ
कर्तृकर्मातिरिक्तकर्माभावो विवक्षित इति भावः ॥ अपरस्येति ।
आद्यस्याभिवादयतेरित्यर्थः । उक्त आशयः ॥ ५३ ॥

(१९४ कर्तृसंज्ञासूत्रम् । १।४।३ आ. १९ सू.)

२९४ स्वतन्त्रः कर्ता ॥ ५४ ॥

(स्वतन्त्रशब्दार्थनिर्णयाधिकरणम्)

(आक्षेपभाष्यम्)

किं यस्य स्वं तन्त्रं स स्वतन्त्रः ? ॥

(प्रदीपः) स्वतन्त्रः कर्ता ॥ ५४ ॥ किं यस्येति ।
तन्तुवायस्य स्वतन्त्रशब्दवाच्यत्वाद्विशेषानुपादानाच्च प्रश्नः ॥

(उद्ध्योतः) स्वतन्त्रः कर्ता ॥ ५४ ॥ स्वं तन्त्रमिति ।
विततास्तन्तवस्तन्त्रम् ॥ किमयं बहुव्रीहिरिति प्रश्नात्तत्पर्यम् ॥

(दूषणप्रत्याक्षेपभाष्यम्)

किं चातः ? ॥

(प्रत्याक्षेपसमाधानदूषणभाष्यम्)

तन्तुवाये प्राप्नोति ॥

(प्रदीपः) तन्तुवाय इति । यद्यपि तन्तुवायो वयति
भुङ्क्ते इत्यादौ तन्तुवायस्य कर्तृसंज्ञेऽप्येते तथापि विशेषविहित-
त्वात् परत्वाच्चापादानादिसंज्ञाविषयेपि सा प्राप्नोति । ब्राह्मणो-
धीत इत्यादौ च ब्राह्मणादेर्न प्राप्नोतीति दोषः ॥

(उद्ध्योतः) विशेषविहितत्वादित्युच्य निरवकाशत्वाभा-
वात् ॥ अपादानादिसंज्ञेति । तन्तुवायाद् गृह्णातीत्यादौ ॥ ब्राह्म-
णादेर्नेति । तन्तुवाय इत्यस्य भाष्यस्य तत्रैवेत्यर्थः इति भावः ॥

(समाधानभाष्यम्)

नैष दोषः । अयं तन्त्रशब्दोऽस्त्येव विताने व-
र्तते । तद्यथा—आस्तीर्णं तन्त्रम्, प्रोतं तन्त्रमिति ।
वितानमिति गम्यते ॥ अस्ति प्राधान्ये वर्तते ।
तद्यथा—स्वतन्त्रोऽसौ ब्राह्मण इत्युच्यते । स्वप्रधान
इति गम्यते ॥ तद्यः प्राधान्ये वर्तते तन्त्रशब्दस्त-
स्येदं ग्रहणम् ॥

(प्रदीपः) वितान इति । वितन्त्यत इति वितानम् ॥
स्वतन्त्रोऽसौ ब्राह्मण इति । स्वशब्द आत्मवाची । स्व आत्मा

तन्त्रं प्रधानं यस्य स स्वतन्त्र उच्यते । तत्र कारकाधिकारात् क्रियासिद्धौ प्राधान्यस्योपयोगात्तन्तुवायस्यापि तन्तुवायरूपतया तत्रानुपयोगात् प्रधानवाचिन स्वतन्त्रशब्दस्येह ग्रहणम् । अनेककारकसाध्यायामपि क्रियाया यथा कस्य चित् स्वातन्त्र्यं तथा कारकसूत्रे प्रतिपादितम् । यस्य धातुना व्यापारोऽगुणभावेनोच्यते स एवासौ स्वतन्त्र इत्येतदपि तत्रैव भाष्यकृता प्रतिपादितम् ॥

(उद्ध्योतः) वित्तन्यत इति । स च सन्निवेशविशेषविशिष्टस्तन्तुममूह ॥ स्वतन्त्र उच्यत इति । यथा कथञ्चिद् व्युत्पन्नोऽयं प्रधानार्थे रूढ इति भावः ॥ प्राधान्ये वर्तमानस्यैव ग्रहणं कुन इत्यत आह—तत्रेति । क्रियासिद्धौ य स्वतन्त्र इत्यर्थे प्राधान्यस्यैवान्वययोग्यत्वम् ॥ तन्तुवायरूपतयेति । कारक इत्यनेन क्रियामात्रस्योपस्थितेस्तस्मिन् तत्त्वेनानुपयोग इत्यर्थः । बहुलक्ष्यसंस्कारानुरोधाच्च प्रधानस्यैव ग्रहणमित्यपि बोध्यम् ॥ ननु किं प्राधान्यं कर्तुरित्यत आह—अनेकेति । सकलकारकप्रवर्तकत्वादिति भावः ॥ नन्वेव स्थाली पचतीत्यादि न स्यादत आह—यस्य धातुनेति । अगुणभावेन प्राधान्येन ॥ स्वतन्त्र इति । स्वातन्त्र्येण विवक्षित इत्यर्थः । तच्चारोपितमनारोपित वेल्यन्यत् । कर्तृप्रत्ययसमभिव्याहारे प्रधानीभूतधात्वर्थव्यापाराश्रयो हि स । तादृश एव च सकलकारकप्रवर्तकः । प्रायेण कर्मप्रत्ययसमभिव्याहारे फलव्यापारयोर्व्यत्यासदर्शनात्समभिव्याहारे इत्यन्तमित्यादिनिरूपितं मञ्जूपायाम् ॥

(प्रयोज्यस्य कर्तृसंज्ञासाधनाधिकरणम्)

(११२३ आक्षेपवार्तिकम् ॥ १ ॥)

॥ * ॥ स्वतन्त्रस्य कर्तृसंज्ञायां हेतुमत्युपसंख्यानमस्वतन्त्रत्वात् ॥ * ॥

(भाष्यम्) स्वतन्त्रस्य कर्तृसंज्ञायां हेतुमत्युपसंख्यानं कर्तव्यम् । पाचयत्योदनं देवदत्तो यज्ञदत्तेनेति ॥ किं पुनः कारणं न सिद्ध्यति ? अस्वतन्त्रत्वात् ॥

(प्रदीपः) हेतुमतीति । प्रयोज्य इत्यर्थः । यथा कर्तृसन्निधौ करणादीनां नास्ति स्वातन्त्र्यं तथा प्रयोजकसन्निधौ प्रयोज्यस्य पारतन्त्र्यात् स्वातन्त्र्याभावात् कर्तृसंज्ञाया अप्रसङ्गात् पाचयत्योदनं देवदत्तेनेति कर्तृतृतीया न प्राप्नोति । तत्प्रयोजक इत्यत्र च तच्छब्देन परामर्शो नोपपद्यते ॥

(उद्ध्योतः) ननु हेतुमतिचेत्यत्र हेतुमच्छब्देन प्रयोजकव्यापार उच्यते न च तत्र संज्ञेयतेऽत आह—प्रयोज्य इति । स एवात्र हेतुमच्छब्दार्थत्वेन विवक्षित इत्यर्थः ॥ स्वातन्त्र्यमिति ।

१ 'सर्वेसौ' ॥

२ Bangal Asiatic Society मुद्रितपुस्तकशोधकत्वस्य प्रतीकग्रन्थत्वमजानान 'समूह स्वतन्त्र उच्यते' इति समुदितस्यैकग्रन्थत्व प्रकाशितवान् ॥

३ Bangal Asiatic Society पुस्तकशोधकेनापि काशीमुद्रित-

उद्ध्यतमिति शेषः ॥ दूषणान्तरमाह—तत्प्रयोजक इति । तत्र हि तैत्पदेन स्वतन्त्र एव पूर्वसूत्रोपात्त परामृश्यते ॥

(११२४ समाधानवार्तिकम् ॥ २ ॥)

॥ * ॥ न वा स्वातन्त्र्याद् इतरथा ह्यकुर्वत्यपि कारयतीति स्यात् ॥ * ॥

(भाष्यम्) न वा कर्तव्यम् । किं कारणम् ? स्वातन्त्र्यात् । स्वतन्त्रोऽसौ भवति ॥ इतरथा ह्यकुर्वत्यपि कारयतीति स्यात् । यो हि मन्यते-नासौ स्वतन्त्रः, अकुर्वत्यपि तस्य कारयतीत्येतत्स्यात् ॥

(प्रदीपः) न वेति । प्रयोजकसन्निधानेपि प्रयोज्यस्य करणादिसाधनविनियोगादिना स्वातन्त्र्यस्य क्रियासिद्धौ सद्भावादित्यर्थः ॥ अकुर्वत्यपीति । यदि प्रयोज्यस्य स्वातन्त्र्यं न स्यान्नैवासौ साधनान्तरविनियोगादिना क्रिया कुर्यात् तथा चाकुर्वत्यपि प्रयोज्ये प्रयोजक कारयतीति व्यपदिश्येत ॥

(उद्ध्योतः) क्रियासिद्धाविति । स्वक्रियासिद्धावित्यर्थः । अयं भावः—स्वक्रियाकारकप्रवर्तकरूपस्वातन्त्र्यमस्यास्त्येव पर-प्रेर्यत्वेपि ॥ ननु प्रेरणाया क्रियाविषयत्वात्कथमकुर्वति कारयतीति प्रयोगोऽत आह—यदीति । साधनान्तरविनियोगेन क्रियासाधकत्वमेव हि स्वातन्त्र्यम् ॥ मूले आदिपदार्थः क इति चिन्त्यम् ॥ व्यपदिश्येतेति । तदापि तस्योपसंख्यानिककर्तृत्वेन कर्तुं प्रयोजकत्वात्तस्य हेतुत्वे णिजापत्तिः । एव चोपसंख्यानमतिव्यापकमिति भावः ॥

(११२५ समाधानसाधकवार्तिकम् ॥ ३ ॥)

॥ * ॥ नाकुर्वतीति चेत्स्वतन्त्रः ॥ * ॥

(भाष्यम्) न चेदमकुर्वति तस्मिन्कारयतीत्येतद्भवति । स्वतन्त्रोऽसौ भवति ॥

(उद्ध्योतः) भाष्ये न चेदमकुर्वति तस्मिन् कारयतीत्येतद्भवतीत्यनन्तरं किं तु कुर्वत्येवेति शेषः ॥ स्वतन्त्रोऽसाविति । असावुपसंख्यानलभ्यकर्तृसंज्ञक स्वतन्त्र इत्यर्थः । एव चोपसंख्यानान्तिप्रसङ्गवारणाय वार्तिकेपि स्वतन्त्रपदमनुवर्त्य तत्सामर्थ्यादौणार्थकत्वमाश्रित्य कुर्वत स्वतन्त्रत्वात्तत्रैव कर्तृसंज्ञा नाकुर्वत इति वाच्यमित्याह ॥

(आक्षेपभाष्यम्)

शक्यं तावदनेनोपसंख्यानं कुर्वता वक्तुम् कुर्वन्स्वतन्त्रोऽकुर्वन्नेति ॥

(प्रदीपः) शक्यं तावदिति । उपसंख्यानवाद्यपि प्रयोज्यस्य स्वातन्त्र्यमस्तीत्यभ्युपगच्छतीति प्रतिपाद्यते । प्रयो-

पुस्तकस्थो यत्पदस्याभावदेवासगते 'यत्पदेन' इति पाठ एव स्थापितः ।

४ Bangal Asiatic Society पुस्तकशोधकेनापि काशीमुद्रितपुस्तके शोधित एव 'स्वातन्त्र्यमूले' इति पाठः स्थापितः ॥

५ मूले इत्यस्य प्रदीप इत्यर्थः । विलक्षणैवैषा सरणिरिति बोध्यम् ॥

ज्यस्य स्वातन्त्र्येण स्वव्यापारं प्रत्यप्रवर्तनात् किलोपसख्या-
नमारभ्यते । तेन चेदमवश्याभ्युपगन्तव्यम्—य करोति स
स्वतन्त्र न त्वकुर्वन्मिति । एवं चेत् प्रयोजकसन्निधानेपि स्वार्थ-
दर्शनात् प्रयोज्य करोति नान्यथेति तस्य स्वातन्त्र्यमस्येव ।
तथा चोक्तं भाष्यकृता—**न हि कश्चित्परोनुग्रहीतव्य**
इति प्रवर्तते, सर्व इमे स्वभूत्यर्थं यतन्त इति ॥

(उद्ध्योतः) शक्यं तावदिति । एवञ्च सूत्र एव गौणमुख्य-
साधारणस्वतन्त्रपदार्थमाश्रित्य वार्त्तिक न कार्यमिति भावस्तदाह—
उपसंख्यानवादीति ॥ तेन चेदमिति । उक्तदोषवारणायेत्या-
शय । अकुर्वन्नितीत्यन्तमभ्युपगमे कर्म ॥ **एवं चेदिति ।** प्रेरणो-
त्तरमप्यकरणं चेदित्यर्थः ॥ **स्वातन्त्र्यमस्येवेति ।** अन्यथा स्वा-
र्थभावेऽपि कुर्यादित्यर्थः । एव च सूत्रेणैव सिद्धे उपसंख्यान व्यर्थ-
मिति भावः ॥


(समाधानभाष्यम्)

साधीयो ज्ञापकम् । प्रेषिते च किलायं क्रियां
चाक्रियां च दृष्ट्वाऽध्यवस्यति—**कुर्वन्स्वतन्त्रोऽकुर्व-**
न्नेति । यदि च प्रेषितोसौ न करोति स्वतन्त्रोसौ
भवतीति ॥ स्वतन्त्रः कर्ता ॥ ५४ ॥

(प्रदीपः) प्रेषिते चेति । कर्तुरधिकरणत्वेन विवक्षित-
त्वात्सप्तमी ॥ क्रियामिति । स्वार्थदर्शनादिच्छाया सत्या
क्रिया, तददर्शने त्वक्रियाम् ॥ **यदि चेति ।** स्वार्थदर्शनादि-
च्छायामसत्यामित्यर्थः ॥ ५४ ॥

(उद्ध्योतः) भाष्ये—**ज्ञापकम्** अनुमापकम् ॥ **अयम्**
उपसंख्यानवादी ॥ प्रेषिते । पुरुषे ॥ **क्रियाम्** । क्रियाप्रयोज्यमनेन
कारयतीति प्रयोगम् । **अक्रियां** तत्प्रयोज्यमनेन कारयतीति
प्रयोगाभाव च दृष्ट्वा निश्चिनोति कुर्वन् स्वतन्त्रोऽकुर्वन्नेतीत्यर्थः ।
एतेन प्रेषिते क्रियादर्शनादेव तस्य पारतन्त्र्यनिर्णय इति स एव
कथं स्वातन्त्र्ये हेतुरित्यकुर्वन् स्वतन्त्र इत्यस्य प्रकृतेऽनुपयोगश्चेति परा-
स्तम् ॥ एवमुपसंख्यानारम्भेऽतिप्रसङ्गवारणाय स्वतन्त्रपदैसबन्धाद्य-
भिधायैव सति मुख्यस्वातन्त्र्यग्रहणेपि प्रयोज्यस्य तदस्तीत्याह—
यदि चेति भाष्ये । असेच्छायामसत्यामिति शेषः । तदाह—
स्वार्थदर्शनादिति । एव च यद्ययमस्वतन्त्रः स्वात्सर्वथा कुर्यादेव
कदाचिन्न करोत्यपि, तस्मात्स्वतन्त्र इति भावः ॥ एव च स्वेच्छा-
धीनप्रवृत्तिनिवृत्तिकत्व स्वातन्त्र्यमित्युक्तं तस्यैव च प्रागुक्त सकल-
कारकप्रयोक्तृत्वम् । तच्चारोपितमनारोपित च सञ्ज्ञोपयोगि । तत्रा-
रोपितं स्थाल्यादौ, अन्य पुरुषे । यस्य च स्वातन्त्र्यविवक्षा तद्व्यापार
एव च धातुना प्राधान्येनोच्यते शब्दशक्तिस्वभावात् । तदुक्तं
कारके इति सूत्रे भाष्ये—**संभवनक्रियां धारणक्रियां च**
कुर्वन्ती स्थाली पचतीति यदोच्यते तदा तत्र व्यापारे पचि-

वर्तते स्थालीस्थे च यत्ने कथ्यमाने स्थाली स्वतन्त्रेति ।
आरोपितस्वातन्त्र्यवतीति तदर्थः ॥ **कर्तुरधिकरणत्वेनेत्यादि चि-**
न्त्यम् । नह्यत्र वाक्ये प्रेषितो दर्शनक्रियायामव्यवस्यतिक्रियाया
वा कर्ता, अयमित्यस्य कर्तृरुपादानात् । क्रियामित्येतत्कर्मनिरूपित त्व-
स्याधिकरणत्व स्थाल्या तण्डुलमित्यादिवत् । अन्यथा देवदत्ते पच-
नीत्यस्याप्यापत्तिः । कर्तृकर्मद्वारा क्रियाश्रयस्यैवाविकरणत्वाच्च । न
च क्रियामित्येतन्निरूपितं कर्तृत्व, तस्य सत्त्वभूतार्थप्रतिपादक-
त्वात् ॥ ५४ ॥



(१९५ हेतुसंज्ञासूत्रम् ॥ १ । ४ । ३ आ २० सू.)

२९५ तत्प्रयोजको हेतुश्च ॥ ५५ ॥

(प्रयोज्यस्य स्वतन्त्रत्वसाधनाधिकरणम्)

(११२६ आक्षेपवार्तिकम् ॥ १ ॥)

॥ * ॥ प्रैषेऽस्वतन्त्रप्रयोजकत्वाद्धेतुसंज्ञा-
ऽप्रसिद्धिः ॥ * ॥

(भाष्यम्) प्रैषेऽस्वतन्त्रप्रयोजकत्वाद्धेतुसंज्ञाया
अप्रसिद्धिः प्राप्नोति । स्वतन्त्रप्रयोजको हेतुसंज्ञो
भवतीत्युच्यते । न चासौ स्वतन्त्रं प्रयोजयति ॥

(प्रदीपः) तत्प्रयोजकः ॥ ५५ ॥ प्रैष इति । ननु पूर्वसूत्र
एव प्रयोज्यस्य स्वातन्त्र्यमुपपादितं तत्किमर्थं बोधयते ॥ एवं मन्यते-
प्रैषादूर्ध्वं प्रयोज्यस्य स्वव्यापारे प्रवर्तनात् स्वातन्त्र्यम् । प्रैष-
काले तु स्वव्यापाराप्रवर्तनात् प्रवृत्तौ प्रैषवैयर्थ्यात्स्वातन्त्र्यं
नास्ति । तस्य च प्रयोजको न हेतुः स्यात् । ततश्चात्र न णि-
ज्भवेत् ॥ प्रैषग्रहणमध्येषणनिवृत्त्यर्थमिति केचित् । अध्येषणे
किल व्यापार्यमाणस्य गुर्वादेः स्वव्यापारे स्वातन्त्र्यमस्तीति ।
तत्त्वयुक्तम् । न्यायस्य तुल्यत्वात् । तस्मादत्र प्रैषग्रहणेन
नियोगमात्रमुच्यते न तु निष्कृष्टविषय एव नियोगः ॥

(उद्ध्योतः) तत्प्रयोजको ॥ ५५ ॥ शेषषष्ठ्या समाप्तः ॥
प्रवर्तनात् स्वातन्त्र्यमित्यस्यास्तु नामेति शेषः ॥

(११२७ समाधानवार्तिकम् ॥ २ ॥)

॥ * ॥ स्वतन्त्रत्वात्सिद्धम् ॥ * ॥

(भाष्यम्) स्वतन्त्रत्वात्सिद्धमेतत् । स्वतन्त्रमसौ
प्रयोजयति ॥

(प्रदीपः) स्वतन्त्रत्वादिति । दृष्टसामर्थ्यो वा संभावित-
सामर्थ्यो वा क्रियाया स्वातन्त्र्येण समाश्रित एव नियुज्यत
इत्यर्थः ॥

१ 'दर्शनात्त्वकि' ॥ 'दर्शनात् अकि' ॥

२ 'स्वतन्त्रपदम् । सबन्धा' ॥

३ अल्पज्ञानकस्य प्रमादेन कुतर्केण वा 'यद्ययमस्वतन्त्रः' इति पाठे
मकारे निस्वरे जाते कथं सहिताया मकार एव स्थित इति ज्ञात्वा,

कृताञ्जलार पाठो लिखितपुस्तकत्रये 'यद्ययं स्वतन्त्र' इत्युपलभ्यते तत्रैक-
स्मिन्पुस्तके 'यद्ययं परतन्त्र' इति हरिताल्यादिना बोधनं दृश्यते एक-
स्मिन्पुस्तके तु 'यद्ययं परतन्त्र' इति स्फुटं लिखितं एवोपलभ्यते ॥
४ 'सिद्धिः । स्वतन्त्र' ॥

(उद्ध्योतः) समाश्रितो विवक्षित ॥

(११२८ समाधानबाधकवार्तिकम् ॥ ३ ॥)

॥ * ॥ स्वतन्त्रत्वात्सिद्धमिति चेत्स्वतन्त्र-
परतन्त्रत्वं विप्रतिषिद्धम् ॥ * ॥

(भाष्यम्) यदि च स्वतन्त्रो न प्रयोज्यः, अथ प्रयोज्यो न स्वतन्त्रः, प्रयोज्यः स्वतन्त्रश्चेति विप्रति-
षिद्धम् ॥

(प्रदीपः) स्वतन्त्रपरतन्त्रत्वमिति । प्रयोजकसन्निधौ पारतन्त्र्येण स्वातन्त्र्यस्य तिरस्कृतत्वाद्यौगपद्यानुपपत्तिरिति भावः ॥

(११२९ समाधानसाधकवार्तिकम् ॥ ४ ॥)

॥ * ॥ उक्तं वा ॥ * ॥

(भाष्यम्) किमुक्तम् ? एकं तावदुक्तम्—* न वा स्वातन्त्र्यादितरथा ह्यकुर्वत्यपि कारयतीत्येतत्स्यात्* इति । अपरमुक्तम्—* न वा सामान्यकृतत्वाद्धेतुतो ह्यविशिष्टम्* । *स्वतन्त्रप्रयोजकत्वादप्रयोजक इति चेन्मुक्तसंशयेन तुल्यम्* इति ॥ तत्प्रयोजको ॥ ५५ ॥

इति श्रीमद्भगवत्पतञ्जलिविरचिते व्याकरण-
महाभाष्ये प्रथमस्याध्यायस्य चतुर्थपादे
तृतीयमाहिकम् ॥

(प्रदीपः) उक्तं वेति । वक्ष्यमाणस्यापि बुद्ध्या विषयी-
कृतत्वाद्भूतत्वसमारोपादुक्तं वक्ष्यमाणं चाभेदेनोक्तं वेति निर्दि-
ष्टम् ॥ न वा सामान्यकृतत्वादिति । हेतुमति चेत्प्रत्यय-
वार्तिककारेणैतदुक्तम् ॥ मुक्तसंशयेनेति । अप्रयुक्तो य स्वयं करोति तेन तुल्य प्रयोज्योपीत्यर्थः ॥ ५५ ॥

इत्युपाध्यायजैयट्पुत्रकैयट्कृते महाभाष्यप्रदीपे प्रथ-
मस्याध्यायस्य चतुर्थे पादे तृतीयमाहिकम् ॥

(उद्ध्योतः) ननु न वा सामान्येत्यादेर्हेतुमति चेत्प्रत्यय-
वक्ष्यमाणतयाऽपरमुक्तमित्यसङ्गमत आह—वक्ष्यमाणस्यापीति । अयं हि न वा सामान्येति वातिकार्यं—कस्यैवातयतीत्यादौ हेतु-
मति चेत्प्रत्यय सिद्धत्वादुपसंख्यान न कार्यम् ॥ कथं सामान्यकृत-
त्वमत आह—हेतुत इति । मुख्याद्धेतुतः पौराणिकादिरविशिष्ट इत्यर्थः ॥ स्वतन्त्रप्रयोजकस्य हेतुत्वादयमप्रयोजको हेतुरिति चेदि-
त्यर्थः ॥ ५५ ॥

इति श्रीशिवभट्टसुतसतीगर्भजनागोजी(गेश)भट्टकृते भाष्य-
प्रदीपोद्ध्योते प्रथमस्य चतुर्थे तृतीयमाहिकम् ॥

(इति विधिशेषप्रकरणे कारकप्रकरणम् ॥)

प्रथमाध्यायस्य चतुर्थपादे

चतुर्थमाहिकम्

(अथ विधिशेषप्रकरणे निपातसंज्ञाप्रकरणम् ।)

(११६ अधिकारसूत्रम् ॥ १ । ४ । ४ आ. १ सू०)

२९६ प्राग्नीश्वरान्निपाताः ॥ ५६ ॥

(रेफोच्चारणप्रयोजनाधिकरणम्)

(आक्षेपभाष्यम्)

किमर्थं रेफाधिक ईश्वरशब्दो गृह्यते ? ॥

(प्रदीपः) प्राग्नीश्वरात् ॥ ५६ ॥ किमर्थमिति । प्राग्नीश्वरादित्येव क्रियता प्रत्यासत्त्याऽधिरीश्वर ईतीश्वरशब्दो ग्रहीष्यत इति प्रश्नः ॥

(उद्ध्योतः) प्राग्नीश्वरा ॥ ५६ ॥ अधिरीश्वर इति सूत्रस्य ईश्वरे इति पदे प्रकृतिभागस्य पूर्वान्तरेफेण सहानुकरणं रीश्वरा-
दिति ॥ नन्वन्यस्यापीश्वरशब्दस्याविवक्षितं स्यादत आह—प्रत्या-
सत्त्येति ॥

(११३० समाधानवार्तिकम् ॥ १ ॥)

॥ * ॥ रीश्वराद्गीश्वरान्मा भूत् ॥ * ॥

(भाष्यम्) रीश्वरादित्युच्यते, वीश्वरान्मा भूदिति—“शक्तिणमुल्कमुलावीश्वरेतोसुन्कसुनौ” इति ॥

(प्रदीपः) वीश्वरादिति । व्याप्तिन्यायाद्गीश्वरात्प्राक् स्यात् । यैदा संहितया सूत्रपाठस्तदा वकारसहित ईश्वरशब्दो-
स्तीत्येतदभिप्रेत्यैवमुक्तम् ॥

(उद्ध्योतः) ननु प्रथमोपस्थितत्वादस्यैव ग्रहणं स्यादत आह—व्याप्तीति ॥ वीश्वरादिति । तत्रापीश्वरशब्दोस्तीति भावः ॥ वीश्वरशब्दस्य काप्यश्रवणादाह—यदेति ॥

(समाधानबाधकभाष्यम्)

नैतदस्ति प्रयोजनम् । आचार्यप्रवृत्तिर्ज्ञापयति—
अनन्तरो य ईश्वरशब्दस्तस्य ग्रहणमिति । यदयं “कृन्मेजन्तः” इति कृतो मान्तस्यैजन्तस्याव्ययसंज्ञां शास्ति ॥

(प्रदीपः) यदयमिति । सेकसेन्प्रभृतीनां णमुल्कमु-
लोश्च निपातत्वादेवाव्ययसंज्ञायां सिद्धायां कृन्मेजन्त इत्य-
व्ययसंज्ञाविधानाज्ज्ञापकाद्याप्तिर्वाच्यत इत्यर्थः ॥

(११३१ समाधानसाधकवार्तिकम् ॥ २ ॥)

॥ * ॥ कृन्मेजन्तः परोपि सः ॥ * ॥

(भाष्यम्) परोप्येतस्मात्कृन्मेजन्तश्चास्ति तदर्थ-
मेतत्स्यात् ॥

(प्रदीपः) परोपीति । कृत्यार्थे तवैकेनित्यादिरे-
जन्त खमुनादिश्च मान्तोऽस्ति तदर्थमेतत्स्यादित्यज्ञापकं व्याप्ते-
र्वाधस्य ॥

(समाधानबाधकभाष्यम्)

यत्तर्ह्यव्ययीभावस्याव्ययसंज्ञां शास्ति तज्ज्ञाप-
यत्याचार्यः—अनन्तरो य ईश्वरशब्दस्तस्य ग्रहण-
मिति ॥

(प्रदीपः) यत्तर्हीति । व्याप्तावाश्रीयमाणाया निपात-
त्वादव्ययीभावस्याव्ययसज्ञा मिद्वैव किं तद्विधानेनेति ज्ञापकं
संपद्यते ॥

(११३२ समाधानसाधकवार्तिकम् ॥ ३ ॥)

॥ * ॥ समासेष्वव्ययीभावः ॥ * ॥

(भाष्यम्) समासस्यैतज्ज्ञापकं स्याद्—अव्ययी-
भाव एव समासोऽव्ययसंज्ञो भवति नान्य इति ॥

(प्रदीपः) समासेष्विति । तुल्यजातीयव्यावृत्तये नि-
यमार्थमेतत्स्याद् न तु व्याप्त्यग्रहणज्ञापनार्थमेतदित्यर्थः ॥

(उद्घोतः) ननु नियमापेक्षया ज्ञापकत्वं युक्तमत आह—
तुल्येति । न्यायबाधकत्वेन बहुषु शास्त्रबाध कल्प्यः । नियमे तु
सजातीयविषय एवेति लाघव नियमे इति भावः ॥ समासे एत-
ज्ज्ञापकमिति भाष्ये ज्ञापकशब्दो नियमपर इति बोध्यम् ॥

(समाधानबाधकभाष्यम्)

एवं तर्हि लोकत एतत्सिद्धम् । तद्यथा—लोके
आ वनान्तादा उदकान्तात् प्रियं पान्थमनुव्रजेत्
इति । य एव प्रथमो वनान्त उदकान्तश्च ततोनु-
व्रजन्ति ॥

(प्रदीपः) एवं तर्हीति । लोके प्रत्यासत्तिराश्रीयते
यथा कपिञ्जलानालभेतेति त्रय एवालभ्यन्ते न चतुरा-
दयः । शास्त्रे च लोकव्यवहारोऽङ्गीक्रियते इति भावः ॥

(उद्घोतः) ननु लोकन्यायस्य शास्त्रे कथमाश्रयणमत
आह—शास्त्रे चेति । लक्ष्यानुरोधात्प्रत्यासत्तिरेवाश्रयिष्यते इति
भावः ॥ भाष्ये प्रियं प्रथममिति कचित्पाठः । तत्र प्रथमोऽध्वगः ।
प्रथमोऽस्त्री हयघोणाया ना कव्यामध्वगे त्रिषु । प्रथमोऽध्वगोऽश्वघो-
णाया कटिस्त्रीगर्भयोरपीति मेदिनीविश्रोक्तेः ॥ यत्तु हरदत्तेन—प्रथ-
मपर्याप्तमित्यर्थक क्रियाविशेषण, प्रथम पर्याप्तमिति धातो पचाद्य-
जित्युक्तम् । तदुक्तकोशानुक्तेस्तस्य धातोरभावाच्च प्रकृतेर्भासज्ञातेर्गूथ-
यूथप्रोथा इत्युणादिसूत्रेण अप्रत्ययान्ततया सा वनाच्चोपेक्ष्यम् ॥

(११३३ समाधानसाधकवार्तिकम् ॥ ४ ॥)

॥ * ॥ लौकिकं चातिवर्तते ॥ * ॥

(भाष्यम्) द्वितीयं तृतीयं च वनान्तमुदकान्तं

चानुव्रजन्ति तस्माद्रेफाधिक ईश्वरशब्दो ग्रीह-
तव्यः ॥

(प्रदीपः) लौकिकमिति । लौकिकं प्रत्यासत्तिरक्षणं
न्यायं लोक एव परित्यजति । जेहादिवशाद् द्वितीयमनुद-
कान्तं प्राप्य निवर्तते ॥ कपिञ्जलानित्यत्र तु प्रथमातिक्रमे
कारणाभावाच्च हिंस्यात्सर्वा भूतानीति चतुर्थादिषु निषे-
धावतारात्रय एवालभ्यन्ते । इह तु विरोधकाभावाद्यासिन्या-
याश्रयः स्यात् । न लोकाव्ययेत्यव्ययत्वालोकादीना सिद्धे
षष्ठीनिषेधे पुनस्तेषामुपादानमव्ययसज्ञाया एवाभावं ज्ञापयेत् ।
निपातसज्ञा तु स्यादेव । ततश्चिकीर्ष्वर्थमित्यादौ निपात ए-
काजिति प्रगृह्यसज्ञा स्यात् ॥

(उद्घोतः) प्रथमातिक्रमे इति । सकलकपिञ्जलालम्भा-
सम्भवात्केपुचिदालम्भव्येषु त्रयो वाऽथ चतुरादय इति सदेहे इति
भावः ॥ व्याप्तिन्यायाश्रये बाधकमाह—निषेधावतारादिति ।
बहुषु न हिंस्यादिति निषेधर्वाधकल्पनाभिया प्रथमातिक्रमन्यायस्यैव
तत्राङ्गीकार इति भावः ॥ पर्यभिक्तुतानारण्यानुत्सृजन्तीत्युक्ते-
र्हिंसाप्रसक्त्यभावादाद्यैव युक्तिरिति बोध्यम् ॥ ननु न लोकेतिसूत्रे
लोकादिग्रहणमिह व्याप्तिन्यायबाधकं स्यादत आह—न लोकेति ।
एव चात्र रेफोच्चारणमेव ज्ञापकमत्र शास्त्रे प्रथमातिक्रमन्यायाना-
श्रयणसेति बोध्यम् ॥ अत एव गिजां त्रयाणामित्यादौ त्रयाणां
ग्रहणं चरितार्थम् ॥

(प्राग्ग्रहणप्रयोजनाधिकरणम्)

(आक्षेपभाष्यम्)

अथ प्राग्वचनं किमर्थम् ? ॥

(प्रदीपः) अथेति । प्राग्ग्रहणद्वारेणावधिनिर्देशश्चोद्यते ।
निपाता इत्येवास्तु यथा प्रत्यय इत्यादिरधिकारो विनाशयव-
धिनिर्देशेनाभिमतविषये प्रवर्तते तथायमपि प्रवर्तिष्यते इति
भावः ॥

(उद्घोतः) ननु प्राग्ग्रहणाभावे परशब्दोप्यन्याहियेत्येतत्
आह—प्राग्ग्रहेणेति ॥

(११३४ समाधानवार्तिकम् ॥ ५ ॥)

॥ * ॥ प्राग्वचनं संज्ञाऽनिवृत्त्यर्थम् ॥ * ॥

(भाष्यम्) प्राग्वचनं क्रियते निपातसंज्ञाया अ-
निवृत्तिर्यथा स्यात् । अक्रियमाणे हि प्राग्वचने
ऽनवकाशाः गत्युपसर्गकर्मप्रवचनीयसंज्ञाः निपात-
संज्ञां बाधेरन् । ताः मा बाधित्वेति प्राग्वचनं
क्रियते ॥

(प्रदीपः) निपातसंज्ञामिति । चादिषु प्रादिव्यप्य-
क्रियायोगे विकल्पितगतिज्ञाविषयेषु साक्षात्प्रभृतिषु च गति-

१ काशीमुद्रितपुस्तकशेषकैरविचर्येव निषेधकल्पनाभिया इति पाठो
मुद्रित स एव B. A. S. मुद्रितमुद्रितः ॥

२ प्रथमेति । तथाच जैमिनिवृत्तम् 'प्रथमं वा नियम्येत कारणाद-
तिक्रमः स्यात्' (११११३३) इति ॥

३ आदिना शृजामिदित्यनुवृत्तस्य त्रयाणामित्यस्य ग्रहणम् ।

सज्ञाभावपक्षे सावकाशा निपातसंज्ञा गत्यादिसंज्ञाभिर्वाच्ये-
तेत्यर्थः ॥

(उद्ध्योतः) नन्वियमपि निरवकाशेत्यत आह—चादि-
ष्विति । चादिषु सावकाशा, अक्रियायोगे प्रादिषु सावकाशेत्यादि-
क्रमेणान्वयः ॥ बाध्यतेति । तत्तद्विशेषसंज्ञाविषये अस्या अनुप-
स्थितिरेव स्यादिति भावः ॥

(आक्षेपभाष्यम्)

अथ क्रियमाणेपि प्राग्वचने यावताऽनवकाशा
एताः संज्ञाः कस्मादेव न बाध्यन्ते इति ॥

(उद्ध्योतः) भाष्ये—अथ क्रियमाणेपीति । प्राप्तीश्वरा-
दित्युक्तावपि विशेषसंज्ञाविषय एवोपस्थितिः स्यादित्यर्थः ॥

(समाधानभाष्यम्)

क्रियमाणे हि प्राग्वचने सत्यां निपातसंज्ञाया-
मेता अवयवसंज्ञा आरभ्यन्ते तत्र वचनात्समावेशो
भविष्यति ॥ प्राप्तीश्वरात् ॥ ५६ ॥

(प्रदीपः) क्रियमाण इति । रीश्वरादिति पञ्चम्या
प्राक्शब्दाभ्याहारे लब्धे पुन श्रुति प्रागग्रहणं सपद्यते ॥ पर-
शब्दुद्धारणं तु पञ्चमी न भविष्यति । चादयोऽसत्त्वे
इत्यादीनामसंबद्धत्वप्रसङ्गात् । तन्त्रेणैव वा द्वौ प्राक्शब्दावुच्चा-
येंते । तेनायमर्थः—प्राप्तीश्वराद्ये व्यवस्थितास्ते प्राङ्निपातसंज्ञा
भवन्तीति निपाता सन्तो गत्यादिसंज्ञा इति समावेशो सिद्धः ।
केवले तु निपाता इत्यधिकारे क्रियमाणे सत्यामपि प्रति-
योगमनुवृत्तावेकसंज्ञाधिकारात्पर्यायः स्यान्न तु समावेशः ॥
अवयवसंज्ञा इति । विशिष्टावधिपरिच्छिन्नस्य समुदाय-
स्यान्तरालपतिता गत्यादिसंज्ञाभाजोऽवयवा भवन्ति तेषां संज्ञा
इत्यर्थः ॥ ५६ ॥

(उद्ध्योतः) समाधत्ते—क्रियमाणे हीति । अवधिनिर्देश-
सामर्थ्यात्प्रतिसूत्रमुपस्थितौ तत्सामर्थ्यात् समावेश इति भावः ॥
नन्वेवमपि पर्यायः स्यादत आह—रीश्वरादिति ॥ असंबद्ध-
त्वेति । विधेयानिर्देशादिति भावः ॥ निपाताः सन्त इति ।
प्राक्ग्रहणसामर्थ्यादेतदर्थलाभस्तेन गत्यादिसंज्ञानां निमित्तमेव नि-
पातमज्ञेति समावेशसिद्धिरिति भावः ॥ विशिष्टावधीति । रीश्व-
ररूपावधिपरिच्छिन्नसमुदायस्येत्यर्थः ॥ अवयवसंज्ञा इति । षष्ठी-
तत्पुरुष इति भावः ॥ ५६ ॥

(१९७ निपातसंज्ञासूत्रम् ॥ १ । ४ । ४ आ. २ सू.)

२९७ चादयोऽसत्त्वे ॥ ५७ ॥

(सत्त्वशब्दार्थनिर्णयाधिकरणम्)

(आक्षेपभाष्यम्)

अयं सत्त्वशब्दः—अस्त्येव द्रव्यपदार्थकः । त-

द्यथा—सत्त्वमयं ब्राह्मणः सत्त्वमियं ब्राह्मणीति ।
अस्ति क्रियापदार्थकः सद्भावः सत्त्वमिति । क-
स्येदं ग्रहणम् ? ॥

(प्रदीपः) चादयोऽसत्त्वे ॥ ५७ ॥ अयमिति ।
अर्थद्वयेपि सत्त्वशब्दस्य प्रयोगदर्शनाद्विशेषावगतौ प्रमाणानु-
पलम्भात्प्रश्नः । तत्र सीदन्त्यस्मिन्नातिगुणक्रिया इति सत्त्वं
द्रव्यमुच्यते । यदा तु सतो भावः सत्त्वमिति तदा साध्यमान-
तया क्रियारूपापन्ना सत्ता सत्त्वशब्देनोच्यते ॥

(उद्ध्योतः) चादयोऽसत्त्वे ॥ ५७ ॥ सीदन्त्यस्मि-
न्निति । विशेषणत्वेनावतिष्ठन्तेऽस्मिन्नित्यर्थः । सदेरौणादिकस्त्वः ॥
साध्यमानेति । वस्तुतः साध्यमानावस्थः क्रियारूपापन्नो योर्थः
सत्तारूपः स सत्त्वपदेनोच्यत इत्यर्थः ॥

(समाधानभाष्यम्)

द्रव्यपदार्थकस्य ॥ कुत एतत् ? । एवं च कृत्वा
विधिः सिद्धो भवति, प्रतिषेधश्च ॥

(प्रदीपः) एवं च कृत्वेति । यदि सत्त्वशब्देन सत्तोच्येत
तदा प्रतिषेधोऽनर्थकः स्यात् । नहि चादिषु सत्तावाची कश्चि-
च्छब्दोस्ति यदर्थो निषेधः स्यात् । पशुर्वै पुरुष इत्यत्र च
निपातसंज्ञा स्यात् । चाद्यनुकरणानां च पठितो हिर्यस्मादर्थः
इत्यादावपि विधिनिषेधौ यथाभिमतविषयं न व्यवतिष्ठेयाताम् ।
द्रव्यग्रहणे तु व्यवतिष्ठेते । द्रव्यशब्देन चात्र सिद्धरूपं वस्त्व-
भिधीयते । तदुक्तम्—

वस्तूपलक्षणं यत्र सर्वनाम प्रयुज्यते ।

द्रव्यमित्युच्यते सोऽर्थो भेद्यत्वेन विवक्षितः ॥

इति ॥

(उद्ध्योतः) चाद्यनुकरणार्थानामिति पाठे चादीनामनुक-
रणं स्वरूपबोधनमर्थः प्रयोजनं येषां तेषामित्यर्थः ॥ इत्यादाव-
पीति । निपातसंज्ञा स्यादित्यनुषज्यते ॥ विधिनिषेधाविति ।
अस्येति हेतोरित्यादि ॥ यथाभिमतविषयमिति । अनुकार्ये
निपातत्वं नानुकरणे, नापि गवादिपरपश्वादावित्यादीति भावः ॥
सिद्धरूपमिति । तत्त्वं च लिङ्गसख्याकारकान्वयित्वेन सर्वनामप-
रामर्शयोग्यत्वेन वा । तदाह—वस्तूपेति ॥ लक्षणान्तरमाह—भेद्य-
त्वेनेति । लिङ्गसख्याविशेष्यत्वेनेत्यर्थः ॥

(असत्त्वेत्यत्रप्रसज्यप्रतिषेधाधिकरणम्)

(एकदेशिभाष्ये आक्षेपभाष्यम्)

किं पुनरयं पर्युदासः—यदन्यत्सत्त्ववचनादिति,
आहोस्वित्प्रसज्यायं प्रतिषेधः—सत्त्ववचने नेति ॥

(प्रदीपः) किं पुनरिति । उभयथा शास्त्रे दर्शनात्प्रश्नः ॥

(उद्ध्योतः) उभयथेति । द्रव्यभिन्नैर्धैर्वर्तमानाश्चादय इति
पर्युदासेऽर्थः । सत्त्वे वर्तमानं चादिस्वरूपं न निपातसंज्ञमिति प्रस-
ज्यप्रतिषेधेऽर्थः ॥

(विशेषप्रश्नभाष्यम्)

किं चातः ? ॥

(पर्युदासदूषकभाष्यम्)

यदि पर्युदासः विप्र इत्यत्रापि प्राप्नोति । क्रिया-
द्रव्यवचनोयं संघातः । द्रव्यादन्यश्च विधिनाश्री-
यते । अस्ति च प्रादिभिः सामान्यमिति कृत्वा
तदन्तविधिना निपातसंज्ञा प्राप्नोति ॥

(प्रदीपः) विप्र इति । विप्रातीति विप्र. आतश्चो-
पसर्गे इति कप्रत्ययान्त । क्रियोपसर्जनद्रव्यवाचित्वात् केव-
लाद् द्रव्यात् क्रियाद्रव्यसमुदायस्यान्यत्वाद्व्यादन्यस्मिन्नर्थे
वर्तते ॥ प्रादिभिरिति । निपातत्वेनाभिमतै ॥ सामा-
न्यमिति । सारूप्यम् ॥ तदन्तविधिनेति ॥ ननु विशे-
ष्यासन्निधानात्कथं तदन्तविधि । एवं तर्ह्ययमर्थ — निपा-
तस्य संज्ञा निपातसंज्ञा सा चाव्ययसंज्ञा । तस्या चास्ति तदन्त-
विधि *प्रयोजनं सर्वनामाध्ययसंज्ञायाम्* इति । तत्र विप्र-
शब्दे प्रशब्दस्य निपातसंज्ञाया सत्या यथा परमोच्चैरिति खरा-
द्यन्तस्याव्ययसंज्ञा भवति, एवं निपातान्तस्यापि स्यात् । ततो
लुक् प्रसज्येत । विप्रकम्बल इत्यत्र च निपातान्तस्य पूर्वपद-
प्रकृतिस्वर स्यात् ॥ ५७ ॥

(उद्ध्योतः) चादिष्वपाठात्कथं प्राप्तिरित्यतो भाष्ये—अस्ति
च प्रादिभिरिति ॥ निपातत्वेनेति । एव चोत्तरसूत्रविषयेऽयं
दोष इत्यर्थः ॥ तथापि समुदाये कथं प्राप्तिरतो भाष्ये—तदन्तविधि-
नेति ॥ निपातस्य संज्ञेति । सकलनिपातमुद्दिश्यैकवाक्यविहिता
संज्ञेत्यर्थः ॥ प्रगृह्यसंज्ञा तु न तन्मात्रोद्देशेन विहितेति भावेनाह—
सा चाव्ययेति ॥ तस्यां चास्तीति । प्रयोजनमित्यादेर्गमका-
च्छब्दरूप विशेष्यमादाय तदन्तविधिरिति भावः ॥ अत्रेदं बो-
ध्यम्—एव हि पशुशब्दस्य जातिविशिष्टद्रव्यवाचिनोप्यसत्त्वभू-
तार्थत्वादसत्त्व इत्यस्य व्यावर्त्याप्रसिद्धिस्तस्मात्किं पुनरित्यादिभाष्य-
मेकदेशिनोरुक्तिरित्याहुः ॥ ५७ ॥

(प्रसज्यप्रतिषेधभाष्यम्)

अथ प्रसज्यप्रतिषेधः । न दोषो भवति ॥

(सिद्धान्तिभाष्यम्)

यथा न दोषस्तथास्तु ॥ चादयोसत्त्वे ॥ ५७ ॥

(१९८ उपसर्गसंज्ञासूत्रम् ॥ १ । ४ । ४ आ० ३ सू०)

२९८ प्रादय उपसर्गाः क्रियायोगे

॥ १ । ४ । ५८ ॥

(योगविभागावश्यकताधिकरणम्)

(११३५ आक्षेपवार्तिकम् ॥ १ ॥)

॥ * ॥ प्रादय इति योगविभागः [नि-
पातसंज्ञार्थः, एकयोगे हि निपात-
संज्ञाभावः] ॥ * ॥

(भाष्यम्) “प्रादयः” इति योगविभागः कर्तव्यः ।
प्रादयोऽसत्त्ववचना निपातसंज्ञा भवन्ति । तत
“उपसर्गाः क्रियायोगे” इति ॥ किमर्थो योगवि-
भागः ? । निपातसंज्ञार्थः । निपातसंज्ञा यथा
स्यात् ॥ एकयोगे हि निपातसंज्ञाभावः । एकयोगे
हि सति निपातसंज्ञाया अभावः स्यात् । यस्मिन्नेव
विशेषे गत्युपसर्गकर्मप्रवचनीयसंज्ञास्तस्मिन्नेव वि-
शेषे निपातसंज्ञा स्यात् ॥

(प्रदीपः) प्रादयः ॥ ५८ ॥ यदा प्रागेव “प्रादयः”
इति योगो विभज्यते तदा प्रयोजनकथनाय वार्तिकम् ।
यदा तु “प्रादय उपसर्गाः क्रियायोगे” इत्येको योगः
पठ्यते तदा योगविभागः कर्तव्यत्वेन चोद्यते ॥ एकयोगे
हीति । अक्रियायोगे निपातसंज्ञा न स्यात् । क्रियायोग एव
तु गत्युपसर्गसंज्ञावत्स्यात् । ततश्च प्रगत आचार्य प्राचार्य
इत्यत्र पूर्वपदप्रकृतिस्वरो न स्यात् ॥ यस्मिन्नेवेति । कर्म-
प्रवचनीयसंज्ञा सुः पूजायामित्यादिभिर्योगैः प्रादीनां
विहिता ॥

(उद्ध्योतः) प्रादय उपसर्गाः ॥ ५८ ॥ ननु विभक्त्यैव
पाठात् कर्तव्य इत्यनुपपन्नमत आह—यदेति ॥ प्रागेवेति ।
सूत्रकृता सूत्रप्रणयनकाले एवेत्यर्थः । एव व्याख्याने भाष्यस्य-
कर्तव्यपदस्वरस्यभङ्गः ॥ ननु निपाता इत्यस्याधिकारादेकयोगेपि
निपातत्व सिद्धमत आह—अक्रियेति ॥ तदाह—भाष्ये—
यस्मिन्नेव विशेष इति । क्रियायोगरूपे इत्यर्थः ॥ ननु प्रादयः
क्रियायोगे उपसर्गा गतय इतिवत् प्रादयः कर्मप्रवचनीया इति
वचनाभावादाह—सुः पूजायामिति ॥

(न्यूनतापूरणाधिकरणम्)

(११३६ आक्षेपवार्तिकम् ॥ २ ॥)

॥ * ॥ मरुच्छब्दस्योपसंख्यानम् ॥ * ॥

(भाष्यम्) मरुच्छब्दस्योपसंख्यानं कर्तव्यम् ।

१ ‘प्रवर्तते’ ॥ २ केचुचित्पुरुषकेषु “प्रादयः ॥ ५८ ॥ उपसर्गाः क्रिया-
योगे ॥ ५९ ॥” इत्येव पृथक्प्रख्याङ्गयोजनं दृश्यते, तत् प्रामादिकमेव ॥
न चैवम् ‘आकडाराद्गुडुवनुप्रतिगुणं ऊर्यादिच्छन्दसि तिङ्गो दश’ इति

पाठसमाप्तिरलोऽभङ्गत स्याद् इति वाच्यम्, प्राचीनपुस्तके ‘आकडाराद्गुडु-
वनुप्रतिगुणानुकरणं विभाषा व्यवहितास्तान्नेकवचनं नव’ इति लेख-
स्योपलभ्यमानत्वेन तादृगल्लेखस्यासंगताविष्टापत्तेः ॥

मरुदत्तो मरुतः “अच्च उपसर्गाद्” इति तत्त्वं यथा स्यात् ॥

(प्रदीपः) मरुदत्त इति । प्रक्रियायां रूपमलौकिक-
मिदमुपात्तम् । तत्त्वेन हि नित्यं भाव्यम् । उपसर्गसंज्ञैव चाख्ये-
ष्यते न निपातसंज्ञा । तस्या हि सत्या निपाता आद्युदात्ता
इत्याद्युदात्तत्वं तृतीया कर्मणीति पूर्वपदप्रकृतिस्वरेण
स्यात् । अन्तोदात्तश्च मरुच्छब्द इष्यते । अव्ययसंज्ञा च
स्यात् । तत्त्व एवोपसर्गसंज्ञेष्यते । अनभिधानाद्धि किरङ्च न
भवति । संज्ञावचनसामर्थ्याच्चानजन्तत्वेऽपि तत्त्वं प्रवर्तते ।
अनेन तु न्यायेन मरुन्नैयतीति तवर्गव्यवायेऽपि णत्वं प्राप्नोति ।
तस्मात्तत्त्व एवोपसर्गसंज्ञा वक्तव्या ॥ प्रकारान्तरेणापि मरुत-
शब्दो व्युत्पादयिष्यते तत्पर्वमरुद्व्यामिति ॥


(उद्ध्योतः) नन्वच उपसर्गादित्यत्र च इति द्वितकारकनिर्दे-
शात्सर्वादेशस्तत्त्वमनजन्तत्वेऽपि संज्ञाविधानसामर्थ्याद्भवति । तच्च
नित्यमिति मरुदत्त इत्युक्तमत आह—प्रक्रियायामिति ॥ नन्व-
लौकिकप्रक्रियावाक्य मरुत्वात् इति दर्शयितुमुचितं न तु दत्त
इतीति चेदत्राहु —मरुद्धिर्दत्त इत्यर्थकलुप्तविभक्तिकमरुच्छब्देन
श्रुतौ मरुत्तशब्दस्य विग्रहप्रदर्शनं कृतं तथैव भगवतोक्तमिति ॥
इष्यत इति । तृतीयाकर्मणीतिपूर्वपदप्रकृतिस्वरेणेत्यर्थः । मृगो-
रुतिप्रत्ययान्तत्वादन्तोदात्तं स । एव च मरुत्तपठ मध्योदात्तमिति
भावः ॥ अव्ययसंज्ञा च स्यादिति । तथा च मरुद्धिर्दत्त इति
मत्वर्थीयप्रकरणस्यभाष्यप्रयोगे विभक्तिश्रवणं न स्यादिति भावः ॥
नन्वस्योपसर्गत्वे उपसर्गे घोः किरातश्चोपसर्गे इति अङ्की-
क्यतामत आह—अनभिधानादिति ॥ अनेन न्यायेन संज्ञा-
वचनसामर्थ्यरूपेण ॥ तस्मात्तत्त्व एवेति । अत एवोपसर्गाश्चा-
भिवर्जमित्याद्युदात्तत्वमपि न ॥ नन्वेव तत्त्वविवावेव मरुत उप-
[सर्ख्याननेन सिद्धे संज्ञाविधावुप]संख्याना व्यर्थं स्यादिति चिन्त्यम् ॥
केचित्त्रोपसंख्यानेन निपातत्वमिष्यते एव । तेनाद्युदात्त एव
मरुत्तशब्दः । निपातसंज्ञापि तत्त्वविषये ष्येति मरुद्धिर्दत्त इति
पाञ्चमिकभाष्यप्रयोगस्य नानुपपत्तिः । पञ्चमेऽपि तन् पूर्वमरुद्व्या-
मिति निदेव पाठ इत्याहु ॥ कैयटस्वारस्येन तु स पिदिति बो-
ध्यम् ॥ व्युत्पादयिष्यत इति । मत्वर्थीयप्रकरणे इति शेषः ॥५८

(११३७ आक्षेपवार्तिकम् ॥ ३ ॥)

॥ * ॥ अरुच्छब्दस्योपसंख्यानम् ॥ * ॥

(भाष्यम्) अरुच्छब्दस्योपसंख्यानं कर्तव्यम् ।
श्रद्धा ॥ प्रादय उपसर्गाः ॥ ५८ ॥

(प्रदीपः) अरुच्छब्दस्येति । तेन भिदादिषु श्रद्धाशब्दो
न पठितव्यो भवति ॥ ५८ ॥



१ ‘रञ्ज न’ २ ‘जमयती’ ३ B. A. S मुद्रितपुस्तके तु
‘निपातत्वे’ इत्येव पाठो मुद्रित काशीमुद्रितपाठानुरोधात् ॥

४ अथ कोष्ठान्तर्गतपाठो B. A. S मुद्रितपुस्तकेऽपि न मुद्रित

(११९ गतिसंज्ञासूत्रम् ॥ १ । ४ । ४ आ. ४ सू)

२९९ गतिश्च ॥ १ । ४ । ५९ ॥

(न्यूनतापूर्वधिकरणम्)

(११३८ आक्षेपवार्तिकम् ॥ १ ॥)

॥ * ॥ कारिकाशब्दस्य ॥ * ॥

(भाष्यम्) कारिकाशब्दस्योपसंख्यानं कर्तव्यम् ।
कारिकाकृत्य ॥

(प्रदीपः) गतिश्च ॥ ५९ ॥ कारिकाशब्दस्येति ।
कारिका क्रिया मर्यादा स्थितिरित्यर्थः । यन्न इत्यपरे । यस्तु
श्लोकवाची कारिकाशब्दस्तस्य ग्रहणं न भवति । क्रियायोग-
ग्रहणेन कारिकाशब्दस्य विशेषणाक्रियावृत्तेर्ग्रहणात् ॥

(उद्ध्योतः) गतिश्च ॥ ५९ ॥ कारिकेति । भावे ण्वुल् ।
श्लोकादौ तु कारके ॥ श्लोकवाचीति । दासीवाचिनोप्युपलक्षणम् ।
क्रियायोगेति । क्रियारूपे युज्यमाने वर्तमानादित्यर्थः ॥

(११३९ आक्षेपवार्तिकम् ॥ २ ॥)

॥ * ॥ पुनश्चनसौ छन्दसि ॥ * ॥

(भाष्यम्) पुनश्चनसौ छन्दसि गतिसंज्ञौ भवत
इति वक्तव्यम् । पुनरुत्स्यूतं वासो देयम् । पुनर्नि-
ष्कृतो रथः । उशिग्दूतश्चनोहित इति ॥

(प्रदीपः) पुनश्चनसाविति । ततश्च पुनराधेयमित्यत्र
कृदन्तोत्तरपदप्रकृतिस्वरेण यतो नाव इति धेशब्द उदात्तः ॥
पुनरुत्स्यूतमिति । गतित्वात्समासः । स्वरस्तु प्रवृद्धादेरा-
कृतिगणत्वादन्तोदात्तत्वम् ॥ चनोहित इति । निपातत्वा-
दाद्युदात्तस्य चन शब्दस्य गतिरनन्तर इति प्रकृतिस्वरः ॥

(उद्ध्योतः) पुन शब्दस्य गतित्वे स्वयं फलं दर्शयति—
ततश्चेति । एतेन पुनरुत्स्यूतमिति भाष्योदाहरणे सुप् सुपेति स-
मासेनैव सिद्धे पुन शब्दस्य गतिसंज्ञा व्ययेत्यपास्तम् । तद् ध्वन-
यन्वक्ष्यति—स्वरस्त्विति । सह सुपेति सूत्रे भाष्ये त्वसमस्तत्वा-
भिप्रायेण गतिर्गताविति निघात इत्युक्तम् ॥

(क्रियाविशेषावधारणाधिकरणम्)

(११४० आक्षेपवार्तिकम् ॥ ३ ॥)

॥ * ॥ गत्युपसर्गसंज्ञाः क्रियायोगे य-
त्क्रियायुक्तास्तं प्रतीति वचनम् ॥ * ॥

(भाष्यम्) गत्युपसर्गसंज्ञाः क्रियायोगे यत्क्रि-
यायुक्तास्तं प्रति गत्युपसर्गसंज्ञा भवन्तीति वक्त-
व्यम् ॥

काशीमुद्रितपुस्तकेऽनुपलभ्यमान् । ग्रन्थयोजना तु ग्रन्थकृन्मनस्येवेति तेषां
माशयः स्यात् ॥

(प्रदीपः) गत्युपसर्गसंज्ञा इति । क्रियायोग इति सामान्येनोपादानाद्विशेषावधारणार्थं वचनम् । अथ वा प्रत्या-
सन्नैव क्रिया गृह्यते इति न्यायव्युत्पादनार्थम् ॥

(प्रयोजनप्रश्नभाष्यम्)

किं प्रयोजनम् ? ॥

(११४१ प्रयोजनवार्तिकम् ॥ ४ ॥)

॥ * ॥ प्रयोजनं घञ् षत्वणत्वे ॥ * ॥

(भाष्यम्) घञ् [प्रयोजयति] प्रवृद्धो—भावः
प्रभावः “अनुपसर्ग” इति प्रतिषेधो मा भूत् ॥

[षत्वणत्वे च प्रयोजयतः] षत्वम्—विगताः
सेचका अस्माद्गामाद्विसेचको ग्रामः “उपसर्गा-
द्—” इति षत्वं मा भूत् ॥ णत्वम्—प्रगता नायका
अस्माद्गामात्प्रनायको ग्रामः “उपसर्गाद्—” इति
णत्वं मा भूत् ॥

(११४२ लाघववार्तिकम् ॥ ५ ॥)

॥ * ॥ वृद्धिविधौ च धातुग्रहणानर्थ-
क्यम् ॥ * ॥

(भाष्यम्) वृद्धिविधौ च धातुग्रहणमनर्थकम्—
“उपसर्गादिति धातौ” इति । तत्र धातुग्रहणस्यैत-
त्प्रयोजनमिह मा भूत्—पर्यभं वनमिति ॥ क्रियमाणे
चापि धातुग्रहणे प्रलङ्घ इत्यत्र प्राप्नोति । यत्क्रि-
यायुक्तास्तं प्रतीति वचनाच्च भवति ॥

(प्रदीपः) वृद्धिविधौ चेति । उपसर्गैर्नैव धातोरक्षे-
पात् ॥ प्रलङ्घ इति । प्रगता ऋच्छका अस्मादिति बहु-
व्रीहि । तत्र धातुग्रहणस्य शाकलनिवृत्ति प्रयोजनं वक्ष्यते ॥

(उद्ध्योतः) शाकलनिवृत्तिः प्रयोजनमिति ॥ शाकलम्
ऋत्यक इति । योगविभागेन पुनर्विधानद्वारेति भावः ॥

(११४३ दूषणवार्तिकम् ॥ ६ ॥)

॥ * ॥ वृद्धिनिर्भावावीत्त्वस्वाङ्गादि-
स्वरणत्वेषु दोषः ॥ * ॥]

(भाष्यम्) वृद्धिनिर्भावावीत्त्वस्वाङ्गादिस्वर-
णत्वेषु दोषो भवति । वृद्धिनि—यद्वृद्धतो निवतो
यासि वप्सन् । वृद्धिनिः ॥ नस्भाव—प्रणसं मु-
खम् । उन्नसं मुखम् । नस्भाव ॥ अवीत्त्व—प्रेपं
परेपम् । अवीत्त्व ॥ स्वाङ्गादिस्वर—प्रस्फिक् प्रो-
दः । स्वाङ्गादिस्वर ॥ णत्व—‘प्र णः शूद्रः’ ‘प्र ण

आचार्यः’ ‘प्र णो राजा’ ‘प्र णो वृत्रहा’ । उपसर्गा-
दित्येते विधयो न प्राप्नुवन्ति ॥

(प्रदीपः) उद्धत इति । क्रियाशब्दस्याप्रयोगादुपसर्ग-
त्वाभावः ॥

(उद्ध्योतः) उपसर्गाच्छन्दसि धात्वर्थे इति वति । अञ्
नासिकाया इति वत्तमाने उपसर्गाच्चैत्यञ् नम्भावौ । अन्त-
रुपसर्गभ्योप ईद् । उपसर्गात्स्वीङ्मित्युत्तरपदाबुदात्तरूपः
स्वर । उपसर्गाद्बहुलमिति णत्वम् ॥ ननु धात्वर्थे वतेविधाना-
दस्येव क्रियायोगोऽत आह—क्रियाशब्दस्येति । धात्वर्थे वत्त-
मानात् स्वाथे स इति भावः ॥ प्रत्ययार्थत्वेपि तदृशया तस्य
क्रियात्वाभाव इत्यन्ये ॥ उद्धत इत्यादेरुद्धतान् निगनान् इत्यर्थः ।
प्रेपमित्यादेः प्रगता आपो यस्मिन्नित्यादिरर्थः । प्रण इत्यादेः प्रकृ-
ष्टानामस्माकमित्यर्थः ॥

(११४४ दूषणपरिहारवार्तिकम् ॥ ७ ॥)

॥ * ॥ वृद्धिनिर्भावावीत्त्वस्वाङ्गादि-
स्वरणत्वेषु वचनप्रामाण्यात्सिद्धम् ॥ * ॥

(भाष्यम्) अनवकाशा एते विधयस्ते वचनप्र-
माण्याद्भविष्यन्ति ॥

(प्रदीपः) अनवकाशा इति । येषां हि क्रियाशब्द-
प्रयोगे तं प्रत्युपसर्गसंज्ञा ते सप्रत्युपसर्गसंज्ञा अपि गृह्यन्ते
इत्यर्थः ॥

(उद्ध्योतः) इत्यर्थ इति । तत्र सर्वत्रोपसर्गग्रहणं प्राधुप-
लक्षणमिति भावः ॥

(११४५ आक्षेपवार्तिकम् ॥ ८ ॥)

॥ * ॥ सुदुरोः प्रतिषेधो नुम्बिधितत्व-
षत्वणत्वेषु ॥ * ॥

(भाष्यम्) सुदुरोः प्रतिषेधो नुम्बिधितत्वष-
त्वणत्वेषु वक्तव्यः । नुम्बिधि—सुलभं दुर्लभम् ।
“उपसर्गाद्—” इति नुम्मा भूदिति । “न सुदुर्भ्यां
केवलाभ्याम्” इत्येतन्न वक्तव्यं भवति ॥

(प्रयोजनपरिहारभाष्यम्)

नैतदस्ति प्रयोजनम् । क्रियत एतज्यास एव ॥

(प्रदीपः) क्रियत इति । केवलाभ्यामिति विशेषणा-
भिधानार्थमवश्यं कर्तव्यम् । तेनातिसुलभमित्येतेरुपसर्गत्वे
नुम् भवत्येव ॥

(उद्ध्योतः) ननु लघुना गुरोः प्रत्याख्याने क्रियते एवेत्य-
सगतमत आह—केवलाभ्यामिति ॥ अवश्यमिति । वार्ति-
ककृतापीति भावः ॥ इत्यत्रोपसर्गत्वे नुम् भवत्येवेति । सौरुप-

१ अत्र वञ् पठ बहुवचनोपलभ्यतेऽपि तु क्वचिदेव ॥ २ इदं वञ्
प्रयोजनोपादानमपि क्वचिदेवोपलब्धम् ॥

३ अनुपसर्ग इति । “श्रीणीशुवोऽनुपसर्गे” इत्यनुपसर्ग इति
प्रसज्यप्रतिषेधो यत्क्रियायुक्तान्तं प्रतीति वचनात्मा भूदित्यर्थः

४ ‘—स्वाङ्गाद्बुधमपश्च’ ५ ‘उच्छ्रितान् वनावयवान् वृक्षादीन्
नीचाश्च गुल्मादीनित्यर्थ इति ऋग्वेदभाष्ये स्पष्टम्’ इति परमशुक्राविभव-
रामशर्मणा पुस्तके टिप्पणी ॥

सर्गत्वे सतीत्यर्थः ॥ निषेधाभावादित्याशयः ॥ इत्येतेरुपसर्गत्वे इति पाठेऽस्ते. परस्य सोरुपसर्गत्वे इत्यर्थः ॥ इत्येतेः परसोरुपसर्गत्वे इति पाठस्तु युक्त एव ॥

(उदाहरणसमन्वयभाष्यम्)

तत्त्व—सुदत्तम् “अच उपसर्गात्तः” इति तत्त्वं मा भूदिति ॥ षत्व—सुसिक्तं घटशतेन । सुस्तुतं श्लोकशतेन । “उपसर्गाद्” इति षत्वं मा भूदिति ॥ “सुः पूजायाम्” इत्येतन्न वक्तव्यं भवति ॥

(उद्ध्योतः) सुः पूजायामित्येतत्कर्मप्रवचनीयसज्ञाविधायकम् ॥

(प्रयोजनपरिहारभाष्यम्)

नैतदस्ति प्रयोजनम् । क्रियत एतद्व्यास एव ॥

(प्रदीपः) क्रियत इति । पूजायामिति विशेषणोपादानार्थम् । तेन सुषिक्तं किं तवात्रेत्यादौ षत्वं भवत्येव ॥ ५९

(उदाहरणसमन्वयभाष्यम्)

णत्व—दुर्नयं दुर्नीतमिति । “उपसर्गाद्” इति णत्वं मा भूदिति ॥ गतिश्च ॥ ५९ ॥

(उद्ध्योतः) भाष्ये—णत्वं मा भूदिति । न च दुस्मादाय णत्व दुर्वारम्, कृतरोर्दुसोप्यत्रानुकरणेन तस्यापि निषेधात् ॥ ५९ ॥

(१०० गतिसंज्ञासूत्रम् ॥ १ । ४ । ४ आ. ५ सू.)

३०० ऊर्यादिच्विडाचश्च ॥ ६० ॥

(उद्ध्योतः) ऊर्यादि ॥ ६० ॥ च्विडाचो केवलयोः प्रत्यययोः क्रियायोगासम्भवात्सामर्थ्येन सज्ञाविधावपि तदन्तविधिः ॥

(अनिष्टपरिहाराधिकरणम्)

(११४६ आक्षेपवार्तिकम् ॥ १ ॥)

[॥ * ॥ कृभ्वस्तियोगे ॥ * ॥]

(भाष्यम्) कृभ्वस्तियोग इति वक्तव्यम् । इहैव यथा स्यात्—ऊरीकृत्य ऊरीभूय । इह मा भूत्—ऊरी पक्त्वा ॥

(प्रदीपः) ऊर्यादि ॥ ६० ॥ ऊरीपक्त्वेति । प्रयोगपर्यालोचनेन सम्भवमात्राश्रयेणैतदुदाहृतम् ॥

(उद्ध्योतः) वक्ष्यमाणरीत्यास्य प्रयोगस्यैवाभावाद्वाह—प्रयोगेति ॥ ६० ॥

(तृतीयाक्षेपभाष्यम्)

तत्तर्हि वक्तव्यम् ? ॥

(सिद्धान्तिसमाधानभाष्यम्)

न वक्तव्यम् । क्रियायोग इत्यनुवर्तते । न चान्यथा क्रिययोर्यादिच्विडाचां योगोस्ति ॥ ऊर्यादिच्वि० ॥ ६० ॥

(प्रदीपः) न चान्यथेति । च्विडाचौ तावत् कृभ्वस्तियोग एव विहितौ । ऊर्यादयोपि कृभ्वस्तिविषया एव प्रयुज्यन्ते नान्यत्र ॥ ६० ॥

(२०१ गतिसंज्ञासूत्रम् ॥ १ । ४ । ४ आ. ६ सू.)

३०१ अनुकरणं चानितिपरम् ॥

१ । ४ । ६१ ॥

(समासनिर्णयाधिकरणम्)

(आक्षेपभाष्यम्)

कथमिदं विज्ञायते—इतेः परमितिपरं न इति परमनितिपरमिति । आहो स्वदितिः परो यस्मात्तदिदमितिपरं न इतिपरमनितिपरमिति ॥

(प्रदीपः) अनुक ॥ ६१ ॥ कथमिति । द्वयोरपि समासयोः संभवाद्दोषदर्शनाच्च प्रश्नः ॥

(उद्ध्योतः) अनुकरणं ॥ ६१ ॥ इतेः परमिति । सुप्सुपेति योगविभागात्समासः ॥

(विशेषप्रश्नभाष्यम्)

किं चातः ? ।

(प्रथमपक्षदूषकभाष्यम्)

यदि विज्ञायते—इतेः परमितिपरं न इतिपरमनितिपरमिति, खाडितिकृत्वा निरष्टीवदित्यत्र प्राप्नोति ॥

(प्रदीपः) खाडिति कृत्वेति । गतिसंज्ञायां समासः स्यात् । धातोश्चानन्तरं प्रयोग इति रूपमेतन्न सिद्ध्येत् । इति खाट्कृत्येत्यत्र च निषेधप्रसङ्गः ॥

(उद्ध्योतः) धातोश्चानन्तरमिति । तदव्यवधानेन गतेः प्रयोग इत्यर्थः ॥ इति खाट्कृत्येति । इति हेतोः खाट्कृत्य गत इत्यर्थः ॥

(द्वितीयपक्षदूषकभाष्यम्)

अथ विज्ञायते—इतिः परो यस्मात्तदितिपरं न इतिपरमनितिपरमिति, श्रौषड्वौषडिति कृत्वा निरष्टीवदित्यत्र प्राप्नोति ॥

(प्रदीपः) श्रौषडिति । श्रौषडशब्द इतिपरो न भवति वौषटा व्यवधानादिति गतिसंज्ञाप्रसङ्गः ॥ ननु व्यवहितेपि परशब्दस्य दर्शनाद्भवत्येवेतिपरत्वम् । नैष दोषः । अव्यवधान एवास्य मुख्या वृत्तिः । अन्यत्र त्वन्तरालस्थमसमीक्ष्याव्यवधानमेवाश्रित्य प्रयुज्यते । इह तु वौषटो व्यवधायकस्योच्चारणादयुक्तमनपेक्षणम् । खाट्कृत्येति निरष्टीवदित्यत्र धातुव्यवधानेपि प्रतिषेधप्रसङ्गात् ॥

(उद्ध्योतः) नन्विते परत्वसत्त्वेन कथमत्र प्राप्तिरत आह—श्रौषडिति । एव गतिसमासस्य नित्यत्वादयः प्रयोगो न स्यादिति

भावः ॥ तस्मिन्नितिसूत्रे निर्दिष्टग्रहणाद् व्यवहितसाधारण एवाय-
मित्यतो दूषणान्तरमाह—खाट्कृत्येतीति । इति हेतो खाट्कृत्य
निरष्टीवदित्यर्थः । वस्तुत इते परमिति विग्रहवाक्ये उत्तराङ्गविकल-
तस्यादिति परिभाषोपस्थित्याऽन्यवहितपरत्वबोधादृत्तावपि तदन्तर्भा-
वेणैकार्थीभाव इति भाष्याशयः ॥

(समाधानभाष्यम्)

अस्तु तावद्—इतिः परो यस्मात्तदितिपरं न
इति परमनितिपरमिति ॥

(आक्षेपसारणभाष्यम्)

ननु चोक्तम्—श्रौषड्वौषडिति कृत्वा निरष्टीव-
दित्यत्र प्राप्नोतीति ॥

(आक्षेपपरिहारभाष्यम्)

नैष दोषः । इदं तावदयं प्रष्टव्यः—अथेह “ते
प्राग्धातोः” इति कथं गतिमात्रस्य पूर्वप्रयोगो भ-
वति—उपोद्धरतीति ? ॥

(प्रदीपः) इदं तावदिति । यो व्यकल्याश्रयेण व्यव-
धानं मन्यते ॥

(उद्ध्योतः) अयपदार्थं दर्शयति—य इति ॥

(तद्ध्योत्तरभाष्यम्)

गत्याकृतिः प्रतिनिर्दिश्यते ? ॥

(प्रदीपः) गत्याकृतिरिति । तस्याश्च भिन्नास्वपि व्य-
क्तिषु अभिन्नाया नास्त्यत्र व्यवधानम् ॥

(उद्ध्योतः) तस्याश्चेति । गतिशब्देन तत्सङ्गकानेकव्यक्ते-
र्ग्रहणं लक्ष्यानुसारादित्याशयः ॥

(तद्ध्योत्तरस्यैव समाश्रयणभाष्यम्)

इहापि तर्ह्यनुकरणाकृतिः प्रतिनिर्दिश्यते ॥

(अनितिपरपदप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) किमर्थमिति । अनितिपरमित्येतदित्यर्थः ।
संज्ञानियमपक्षे सिद्धि मत्वा प्रश्नः ॥

(उद्ध्योतः) गतिसंज्ञार्थं सूत्रमावश्यकमिति प्रश्नानुपपत्तिरत
आह—अनितिपरमित्येतदिति ॥ संज्ञेति । प्राक् प्रयुक्ता एव
गत्यादिसंज्ञा इति तदर्थः ॥ ६१ ॥

(११४७ समाधानवार्तिकम् ॥ १ ॥)

॥ * ॥ अनुकरणस्येतिकरणपरत्वप्रति-
षेधोऽनिष्टशब्दनिवृत्त्यर्थः ॥ * ॥

(भाष्यम्) अनुकरणस्येतिकरणपरत्वप्रतिषेध
उच्यते । किं प्रयोजनम् ? । अनिष्टशब्दनिवृत्त्यर्थः ।
अनिष्टशब्दता मा भूदिति । इदं विचारयिष्यते—
प्राग्धातुवचनं प्रयोगनियमार्थं वा स्यात्संज्ञानिय-
मार्थं वेति । तद्यदा प्रयोगनियमार्थं तदानिष्टशब्द-

निवृत्त्यर्थमिदं वक्तव्यम् । यदा हि संज्ञानियमार्थं
तदा न दोषो भवति ॥ अनुकरणम् ॥ ६१ ॥

(प्रदीपः) अनिष्टशब्दनिवृत्त्यर्थ इति । खाडित-
कृत्वेति प्रयोक्तव्ये इति खाट्कृत्येतिप्रयोगः स्यात् । प्रयोग-
नियमे चायं दोषः । तत्र ह्ययमर्थः—गत्युपसर्गसंज्ञा धातोः
प्रागेव प्रयोक्तव्या इति । ततो व्यवहितस्य प्रयोगाप्रसङ्गः ॥
संज्ञानियमे तु न दोषः । तेनैव नियमेन खाडितकृत्वेत्यत्र
व्यवहितस्य संज्ञानिवारणादस्य प्रयोगस्य सिद्धत्वात् ॥ ६१ ॥

(२०२ गतिसंज्ञासूत्रम् ॥ १।४।४ आ. ७ सू.)

३०२ आदरानादरयोः सदसती ॥

१।४।६२ ॥

(उद्ध्योतः) आदरानादरयोः ॥ ६२ ॥ आदरः प्रत्यु-
त्थानादिविषयस्त्वगाख्यः । अनादरः परिभव औदासीन्य च,
तच्चावश्यकोत्थानादिविषयोपेक्षा ॥

(अनादरासङ्ग्रहणप्रयोजनाधिकरणम्)

(आक्षेपभाष्यम्)

इदमतिबहु क्रियते—आदरे अनादरे सद् अस-
दिति । ‘आदरे सद्’ इत्येव सिद्धम् ॥

(प्रत्याक्षेपभाष्यम्)

कथमसत्कृत्येति ? ॥

(प्रदीपः) आदरा ॥ ६२ ॥ कथमसत्कृत्येति । यदि—
न सत्कृत्यासत्कृत्येति ननुसमासः क्रियते, तदा सतिशिष्टत्वात्क-
दुत्तरपदप्रकृतिस्वर बाधित्वाऽव्ययपूर्वपदप्रकृतिस्वरेणाद्युदात्तत्वं
स्यात् । अथ—न सदसदिति समासः क्रियते, तदा सच्छब्दस्य
गतिसंज्ञाविधीयमानाऽसच्छब्दस्य न स्यादिति भावः ॥

(प्रत्याक्षेपपरिहारभाष्यम्)

तदन्तविधिना भविष्यति ॥

(प्रदीपः) तदन्तविधिनेति । यद्यपीह प्रकृतं विशेष्यं
नास्ति तथापि कार्यार्थत्वात्संज्ञायाः कार्यप्रदेशेषु प्रकृतस्य
गतिना विशेषणान्तदन्तविधिर्भवति । तत्र समासविधौ सुबिति
प्रकृतं गतिरनन्तर इत्यत्र पूर्वपदं गतिर्गतावित्यत्र पद-
स्येति । अव्ययसंज्ञायामस्येव तदन्तविधिः ॥

(उद्ध्योतः) कार्यार्थत्वादिति । तेनासच्छब्देन समासादि-
सिद्धिः । गतिसंज्ञा तु सच्छब्दस्यैवेति भावः ॥ सुबिति प्रकृत
मिति । समर्थ इति प्रकृतमित्यपि बोध्यम् ॥

(प्रत्याक्षेपान्तरभाष्यम्)

केनेदानीमनादरे भविष्यति ? ॥

(उद्ध्योतः) ननु तदन्तविधिना कार्यसम्भवेऽप्यनादर इत्यस्या-
सत्त्वे कथमत्र तत्प्रतीतिरित्याह—भाष्ये केनेदानीमिति ॥

(प्रत्याक्षेपान्तरपरिहारभाष्यम्)

नञाऽऽदरप्रतिषेधं विज्ञास्यामः—न आदरेऽनादर इति ॥

(प्रदीपः) न आदर इति । अनेनासच्छब्दस्यानादरा-र्थवृत्तिता दर्शयति । ततश्चानादरग्रहणेन ग्रन्थाभ्यं तदन्यथापि सिद्ध्यतीत्येवंपरमेतत् ॥

(उद्द्योतः) नन्वनादरइत्यस्यासत्त्वे कथं नञाऽऽदरप्रतिषेधो विज्ञास्यतेऽत आह—अनेनेति । आदरप्रतिषेधम् इत्यस्य सदर्थ-आदरप्रतिषेधम् इत्यर्थः ॥

(समाधानभाष्यम्)

नैवं शक्यम् । आदरप्रसङ्गे एव स्यादनादरप्रसङ्गे न स्यात् । अनादरग्रहणे पुनः क्रियमाणे बहुव्रीहिर्यं विज्ञायते—अविद्यमानादरे अनादरे इति । तस्मादनादरग्रहणं कर्तव्यम् ॥ असतस्तु तदन्तविधिना सिद्धम् ॥ आदरानादरयोः ॥ ६२ ॥

(प्रदीपः) आदरप्रसङ्ग इति । गुरुमसत्कृत्येत्यादौ तु स्यात्, पाखण्डिनमसत्कृत्येत्यादौ तु न स्यात् । तथाहि—अब्राह्मण इति क्षत्रियादिरेवोच्यते न तु गोलोष्टादि ॥ बहुव्रीहिरिति । स चाल्यन्ताभावेऽपि प्रसक्त्यभावे च भवतीति सर्वत्र सज्ञा सिद्ध्यति ॥ असतस्त्विति । आदरानादरयोः सदित्येव वक्तव्यम् । तत्रानादरे सच्छब्दस्य वृत्त्यसम्भवात्सामर्थ्यात्तदन्तविधिनाऽसच्छब्दस्य गतिसज्ञा भविष्यति । यथा गोष्पदं सेवितेत्यत्रासेविते गोष्पदशब्दस्य वृत्त्यसम्भवाद्गोष्पदार्थमसेवितग्रहणम् ॥ ६२ ॥

(उद्द्योतः) त्यादौ तु स्यादिति । नञसमासे सदृशस्यैव प्रतीतेर्गुणविषये एव प्रयोगः स्यात् । पाखण्ड्यादिविषये तु प्रयोगो न स्यादिति भावः ॥ प्रसक्ताभावे चेति पाठः ॥ नन्वनादरग्रहणेऽमद्ग्रहणमपि कार्यमेव । अन्यथा सच्छब्दस्यानादरेऽवृत्तेरत्र तदन्तविध्यभावाच्च कस्य तत्र वर्तमानस्य सज्ञा स्यादत आह—आदरेत्यादि ॥ सामर्थ्यादिति । प्रकृतविशेष्याभावेऽपि शब्दरूपविशेष्यमादायेत्यर्थः ॥ ६२ ॥

(२०३ गतिसंज्ञासूत्रम् ॥ १ । ४ । ४ आ. ८ सू.)

३०४ अन्तरपरिग्रहे ॥ ६४ ॥

(११४८ आक्षेपवार्तिकम् ॥ १ ॥)

॥ * ॥ अन्तःशब्दस्याङ्किविधिसमास-णत्वेषूपसंख्यानम् ॥ * ॥

(भाष्यम्) अन्तःशब्दस्याङ्किविधिसमास-णत्वेषूपसंख्यानं कर्तव्यम् । अङ्—अन्तर्द्धी । कि-विधिः—अन्तर्द्धिः । समास—अन्तर्हृत्य । णत्वम्—अन्तर्हणयाद् गोभ्यो गाः ॥ अन्तरपरिग्रहे ॥ ६४ ॥

(प्रदीपः) अन्तरप ॥ ६४ ॥ अन्तःशब्दस्येति ।

अङ्किविधित्वानि उपसर्गसंज्ञाश्रयाणि । समासस्तु गतिसंज्ञा-श्रय इत्यपूर्ववचनं सूत्रोपादानं च सामान्येनोपसंख्यानमुच्यते । गतिसंज्ञाया अनेनैव सिद्धत्वादपूर्ववचनाभावात् ॥ अन्तर्ह-ण्यादिति । हन्तेरन्पूर्वस्येति णत्वस्य सिद्धत्वाद् अन्तर-देशे इति न वक्तव्यं भवति । देशे तु क्षुभ्रादित्वाणत्वाभावः । तथैवायनं चेति न वक्तव्यम्, कृत्यच इति सिद्धत्वात् । अन्तर्णयतीत्यत्रायुपसर्गादिति णत्वं सिद्ध्यति ॥ ६४ ॥

(उद्द्योतः) अन्तरपरिग्रहे ॥ ६४ ॥ ननु समासस्य सूत्रेणैव सिद्धेर्वार्तिके समासग्रहणं व्यर्थमत आह—सामान्ये-नेति । एव चोपसंख्यानशब्देनापूर्ववचनमेव नोच्यते किं तु विधानमात्रम् । एव चोपसर्गसंज्ञाविषयमपूर्ववचनं गतिसंज्ञाविषय-सूत्रं चोपसंख्यानशब्देनोच्यते इति न समासग्रहणं व्यर्थमिति भावः ॥ ननु गतिसंज्ञाशेष्यपूर्वत्वमस्त्वित्यत आह—गतिसंज्ञाया इति ॥ अनेनैवेति । सूत्रेणैवेत्यर्थः । तदतिरिक्तविषये त्वेनेनापि नेष्यन् भावः ॥ नन्वन्तरदेशे इत्यादिनैव सिद्धेर्णत्वे उपसंख्यानं व्यर्थमत आह—हन्तेरित्यादि ॥ तथैवेति । अन्तरयणमित्य-स्यानेनैव सिद्धेदेशे प्रतिषेधोऽपि क्षुभ्रादित्वात्सिद्ध इति भावः ॥ तदारम्भेऽप्यस्यावश्यकता दर्शयति—अन्तर्णयतीति ॥ ६४ ॥

(२०४ गतिसंज्ञासूत्रम् ॥ १ । ४ । ४ आ. ९ सू०)

३१३ साक्षात्प्रभृतीनि च ॥ १ । ४ । ७३ ॥

(न्यूनतापूर्व्यधिकरणम्)

(११४९ आक्षेपवार्तिकम् ॥ १ ॥)

॥*॥ साक्षात्प्रभृतिषु चव्यर्थवचनम् ॥*॥

(भाष्यम्) साक्षात्प्रभृतिषु चव्यर्थवचनं कर्त-व्यम् । असाक्षात्साक्षात्कृत्वा साक्षात्कृत्य । यदा हि साक्षादेव सत् किञ्चित्क्रियते तदा मा भूदिति ॥

(प्रदीपः) साक्षात् ॥ ७३ ॥ साक्षात्प्रभृति-ष्विति । अभूततद्भावविषयाणामेव यथा स्याद् यदा तु साक्षाद्भूता रूपान्तरेण क्रियन्ते तदा मा भूदित्यर्थः ॥

(उद्द्योतः) साक्षात् ॥ ७३ ॥ साक्षाद्भूता इति । प्रत्यक्षा इत्यर्थः । तदुक्तं भाष्ये—यदा हि साक्षादेव सत् किञ्चित्क्रियते इति ॥

(११५० आक्षेपवार्तिकम् ॥ २ ॥)

॥ * ॥ मकारान्तत्वं च गतिसंज्ञासंनि-युक्तम् ॥ * ॥

(भाष्यम्) मकारान्तत्वं च गतिसंज्ञासंनियोगेन वक्तव्यम् । लवणंकृत्य ॥

(उद्घोतः) लवणमित्यादिगणपाठान्मान्ता अपि एते शब्दाः स्वतन्त्रा इति भ्रम व्यावर्तयति—भाष्ये—मकारान्तत्वं चेति ॥

(११५१ आक्षेपवार्तिकम् ॥ ३ ॥)

॥ * ॥ तत्र च च्विप्रतिषेधः ॥ * ॥

(भाष्यम्) तत्र च च्व्यन्तस्य प्रतिषेधो वक्तव्यः । लवणीकृत्य ॥

(प्रदीपः) लवणीकृत्येति । अत्र हि परत्वादमेन विभाषा प्राप्नोति । नित्या च गतिसंज्ञेयते ॥

(११५२ आक्षेपपरिहारवार्तिकम् ॥ ४ ॥)

॥ * ॥ नवा पूर्वेण कृतत्वात् ॥ * ॥

(भाष्यम्) नवा वक्तव्यम् । किं कारणम् ? । पूर्वेण कृतत्वात् । अस्त्वेनेन विभाषा, पूर्वेण नित्या भविष्यति ॥

(प्रदीपः) पूर्वेणेति । पुन प्रसङ्गविज्ञानादिति भावः ॥

(उद्घोतः) पुनःप्रसङ्गेति । परत्वादिकल्पेपि तदभावे नित्यविधिप्राप्त्या न दोष इति भावः ॥ न च प्राप्तविभाषाविषये वैकल्पिकभावे नित्याङ्गीकारे विकल्पशास्त्रस्य वैयर्थ्यापत्तिः । अच्यन्ते चारितार्थात् ॥

(प्रयोजनान्तरस्मरणभाष्यम्)

इदं तर्हि प्रयोजनम्—*मकारान्तत्वं च गतिसंज्ञासन्नियुक्तम्* इत्युक्तं तच्च च्व्यन्तस्य मा भूदिति ॥

(प्रदीपः) च्व्यन्तस्य मा भूदिति । एकदेशविकृतस्यान्यत्वात् प्राप्नोति ॥


(उद्घोतः) भाष्ये गतिसंज्ञासन्नियुक्तमिति । वैकल्पिकगतिसंज्ञासन्नियुक्तमित्यर्थः ॥ एकदेशेति । एव च लवणीकृत्येति निष्ठस्यादिति भावः ॥

(प्रयोजनान्तरपरिहारभाष्यम्)

एतदपि नास्ति प्रयोजनम् । लवणशब्दस्यायं विभाषा लवणशब्द आदेशः क्रियते । यदि च लवणीशब्दस्यापि विभाषा लवणशब्द आदेशो भवति न किञ्चिद् दुष्यति । त्रैशब्द्यं चेह साध्यं तच्चैवं सति सिद्धं भवतीति ॥ साक्षात्प्रभृतीनि च ॥ ७३ ॥

(प्रदीपः) त्रैशब्द्यमिति । त्रय एव शब्दात्रैशब्द्यम् । लवणं कृत्वा लवणकृत्य लवणीकृत्येति ॥ ७३ ॥

(उद्घोतः) भाष्ये—लवणशब्द इति । लवणमिति गणपाठः । तस्य लवणशब्दस्य लवणमित्यादेश इत्यर्थः । गतिसंज्ञासन्नियुक्तत्वाद् गतिसंज्ञाभावे आदेशाभाव इति भाष्ये विभाषेत्युक्तम् । अनेन गतित्वाभावे च लवणीशब्दे पूर्वेण गतित्वमिति भावः ॥ ७३ ॥



(२०५ संज्ञानियमसूत्रम् ॥ १।४।४ आ. १० सू.)

३१९ ते प्राग्धातोः ॥ १।४।७९ ॥

(नियमाकारनिर्णयाधिकरणम्)

(आक्षेपभाष्यम्)

किमिदं प्राग्धातुवचनं प्रयोगनियमार्थम्—एते प्रागेव धातोः प्रयोक्तव्याः । आहोस्वित्संज्ञानियमार्थम्—एते प्राक् चाप्राक् च प्रयोक्तव्याः प्राक्प्रयुज्यमानानां गतिसंज्ञा भवतीति ॥

(प्रदीपः) ते प्राग्धातोः ॥ ७९ ॥ किमिदमिति । नियमद्वयसंभवात्प्रश्नः । तत्र यदा प्रयोगनियमस्तदा त इत्यनेन लब्धगत्युपसर्गसंज्ञा परामृश्यन्ते । यदा तु संज्ञानियमस्तदा प्रादय उपनिषत्पर्यन्ता स्वरूपेणैव प्रत्यवमृश्यन्ते संज्ञायां अनिष्पादात् । अनेनैकवाक्यतामापन्नै पूर्वसूत्रैस्तस्याविधानात् ॥

(उद्घोतः) ते प्राग्धातोः ॥ ७९ ॥ ननु ते इत्यनेन यदि लब्धसंज्ञानां परामर्शस्तदा द्वितीयपक्षानुत्थितिरेव, केवलानां परामर्शे त्वेतत्संज्ञाहितानामप्याद्यपक्षे व्यवहितप्रयोगानापत्तिरत आह—तत्र यदेति ॥ अनिष्पादादिति । संज्ञानियमपक्षस्य परिभाषात्वेनैकवाक्यतयैव संज्ञाविधानादिति भावः । प्रत्यासत्तैश्च गत्युपसर्गसंज्ञाविषय एव नियमौ न निपातसंज्ञाविषयक इति बोध्यम् ॥

(विशेषप्रश्नभाष्यम्)

कश्चात्र विशेषः ? ॥

(११५३ प्रथमपक्षदूषणवार्तिकम् ॥ १ ॥)

॥ * ॥ प्राग्धातुवचनं प्रयोगनियमार्थमिति चेदनुकरणस्येतिकरणपरप्रतिषेधोऽनिष्टशब्दनिवृत्त्यर्थः ॥ * ॥

(भाष्यम्) प्राग्धातुवचनं प्रयोगनियमार्थमिति चेदनुकरणस्येतिकरणपरप्रतिषेधो वक्तव्यः ॥ किं प्रयोजनम् ? अनिष्टशब्दनिवृत्त्यर्थः । अनिष्टशब्दता मा भूदिति ॥

(प्रदीपः) अनुकरणस्येति । अनुकरणं चानितिपरमित्यत्रैतद्व्याख्यातम् ॥

(११५४ दूषणान्तरवार्तिकम् ॥ २ ॥)

॥ * ॥ छन्दसिपरव्यवहितवचनं च ॥ * ॥

(भाष्यम्) “छन्दसि परेपि” “व्यवहिताश्च” इति वक्तव्यम् ॥

(११५५ द्वितीयपक्षदृष्टापत्तिवार्तिकम् ॥ ३ ॥)

॥ * ॥ संज्ञानियमे सिद्धम् ॥ * ॥

(भाष्यम्) संज्ञानियमे सति सिद्धमेतद्भवति ॥

काशीमुद्रितानुसारेणेति बोध्यम् ॥

(प्रदीपः) संज्ञानियमे सिद्धमिति ॥ अनितिपर-
मिति न वक्तव्यम् । अनेनैव नियमेन खाडिति कृत्वेत्यत्र संज्ञा-
निरासस्य सिद्धत्वात् । उत्तरं च सूत्रद्वयं न कर्तव्यं भवति ।
परव्यवहितानां गत्युपसर्गसंज्ञयोर्निवारणान्न तु प्रयोगस्येत्यर्थः ॥

(उद्ध्योतः) ननु संज्ञानियमे इदं व्यर्थम् अप्राक्प्रयुज्य-
मानानामपि संज्ञाया जातायामनिष्टाभावात्त आह—अनितीति ।
एव चैवमाद्यकरणमेवात्र पक्षे सूत्रस्य फलमिति भावः ॥ ननु
प्रयोगस्येति । न चाप्राप्तसंज्ञानां परव्यवहितानां संज्ञार्थमुत्तर-
सूत्रम्, फलाभावात् परव्यवहितानामेकाकिनामेव छन्दसि प्रयोगेण
गतिर्गताविति फलस्य वक्तुमशक्यत्वात् । एव च संज्ञानियमे
प्रयोगनियमपक्षीयफलसिद्धिस्त्रितयाकरणलाघवं चेति भावः ॥

(द्वितीयपक्षाङ्गीकारभाष्यम्)

अस्तु तर्हि संज्ञानियमः ॥

(प्रदीपः) अस्त्विति । लाघवादस्यैव पक्षस्य युक्त-
त्वात् ॥

(सूत्रप्रत्याख्यानानाधिकरणम्)

(११५६ प्रत्याख्यानवार्तिकम् ॥ ४ ॥)

॥ * ॥ उभयोरनर्थकं वचनमनिष्टादर्श-
नात् ॥ * ॥

(भाष्यम्) उभयोरपि पक्षयोर्वचनमनर्थकम् ।
किं कारणम् ? अनिष्टादर्शनात् । नहि कश्चित्प्र-
पञ्चतीति प्रयोक्तव्ये पञ्चति प्रेति प्रयुक्ते । यदि चा-
निष्टं दृश्येत, ततो यत्तर्हि स्यात् ॥

(प्रदीपः) उभयोरिति । भाषायां परव्यवहितप्रयोगो
न दृश्यते, तत्र किं प्रयोगनियमेन वा संज्ञानियमेन वा ।
यत्र हि लोके संकीर्णं प्रयोगो यथा गौर्गावीति तत्रासाद्युपरि-
हाराय साध्वनुज्ञानं कर्तव्यम् । न त्वसंकीर्णं एव प्रयोगे
स्थिते शास्त्रस्य किञ्चिदस्ति प्रयोजनम् । छन्दसि तु परव्यवहितप्र-
योगो दृश्यत एव ॥

(उद्ध्योतः) नन्वापाद्यमानव्यवहितपरप्रयोगनिवृत्तये सूत्र
स्यादत आह—भाषायामिति । एव चानभिधानेन प्रत्याख्यान-
मिति भावः ॥ न दृश्यत इति । शिष्टानां यज्ञकर्मणोऽन्यत्रापीति
शेषः ॥

(११५७ प्रत्याख्यानपरिहारवार्तिकम् ॥ ५ ॥)

॥ * ॥ उपसर्जनसन्निपाते तु पूर्वपरव्य-
वस्थार्थम् ॥ * ॥

(भाष्यम्) उपसर्जनसन्निपाते तु पूर्वपरव्यव-
स्थार्थमेतद्वक्तव्यम्—‘ऋषभं कूलमुद्रुजम्’ ‘ऋषभं
कूलमुद्रुहम्’ । अत्र गतेः प्राग्धातोः प्रयोगो यथा
स्यात् ॥

(प्रदीपः) उपसर्जनसन्निपात इति । यद्यपि लोके
विपरीत प्रयोगो न दृश्यते, तथापि कूलमुद्रुजमित्यादौ द्वयो-
रप्युपपदत्वात्समासे कृते उपसर्जनं पूर्वमिति शास्त्रदर्शना-
त्पर्यायेण पूर्वनिपातेन भाव्यं कूलमुद्रुज उत्कूलंरुज इत्येवं यो
भ्राम्येत्तं प्रतीदं सूत्रं कर्तव्यमित्यर्थः ॥

(उद्ध्योतः) द्वयोरप्युपपदत्वादिति । यद्यपि समाम् क्रमे-
णैवं, तथापि कदाचित्पूर्वं कूलशब्देन समासः, तत उदेति विप-
रीत प्रयोगः स्यादिति भावः । तथा च सूत्रसार्थक्याय प्रयोग-
नियमपक्ष एवादत्तव्यः । तस्मिंश्च कृतेऽनितीत्याद्यपि सर्वं कार्यमिति
तात्पर्यम् ॥

(आक्षेपभाष्यम्)

यद्युपसर्जनसन्निपाते पूर्वपरव्यवस्थार्थमिदमु-
च्यते, सुकटंकराणि वीरणानीत्यत्र गतेः प्राग्धातोः
प्रयोगः प्राप्नोति ॥

(प्रदीपः) सुकटंकराणीति । सुखेन कटा कियन्त
इति कर्तृकर्मणोश्च भूकृञोरिति खलः । तत्रास्मान्नियमा-
त्कटंसुकराणीति प्राप्नोति ॥

(उद्ध्योतः) ननु सुस्थित कटं कुर्वन्तीत्यर्थान्नाय गतिरुपसर्गो
वेति न दोषोऽत आह—सुखेनेति । उत्तरसूत्रे एव खलः खि-
त्त्वस्य सफलत्वादिति भावः ॥ ईषच्छब्दयोगे तु स खलः नानभि-
धानात् । अन्यथेषदाढ्यभव भवता, ईषदाढ्यकरो मैत्रो भवतेत्या-
दावीषतोऽगतित्वेन खित्वस्य चारितार्थान्नाभ्यासगतिरेव स्यादिति
बोध्यम् ॥

(आक्षेपपरिहारभाष्यम्)

आचार्यप्रवृत्तिर्ज्ञापयति—‘नात्र गतेः प्राक्प्रयोगो
भवति’ । यदयम् “ईषद्ःसुषु कृच्छ्राकृच्छ्राथेषु
खलः” इति खकारमनुबन्धं करोति ॥ कथं कृत्वा
ज्ञापकम् ? खित्करणे एतत्प्रयोजनं “खिति” इति
मुम् यथा स्यात् । यदि चात्र गतेः प्राक्प्रयोगः
स्यात्, खित्करणमनर्थकं स्यात् । अस्त्वत्र मुम् ।
‘अनव्ययस्य’ इति प्रतिषेधो भविष्यति । पश्यति
त्वाचार्यः—‘नात्र गतेः प्राग् धातोः प्रयोगो भवति’
इति, ततः खकारमनुबन्धं करोति ॥

(प्रदीपः) अस्त्वत्रेति । शास्त्रेण प्राप्नोतु प्रतिषेधात्
नैव प्रयुज्यत इत्यर्थः ॥ खित्करणादव्ययस्यापि भवत्विति
चेत् । नैतदस्ति । अनव्ययस्येति निषेधस्य प्रत्यक्षत्वाद्वाधितु-
मशक्यत्वात् । प्रयोगनियमस्यान्यत्र सावकाशत्वाद्वाधेपि न का-
चित्क्षतिः ॥

(उद्ध्योतः) नन्वजन्तत्वात्सोर्मुम् प्राप्तिरस्त्येवेत्यत आह—
भाष्ये—अस्त्वत्रेति । प्राप्नोत्वित्यर्थः ॥ प्रत्यक्षत्वादिति । विधि-
त्वादित्यर्थः ॥ प्रयोगनियमस्येति । एव च विधिबाधापेक्षयाऽ-
न्यत्र चरितार्थस्य परिभाषारूपत्वेन गुणभूतस्य बाध उचित इति
भावः ॥

(प्रत्याख्यानसाधकभाष्यम्)

नैतदस्ति ज्ञापकम् । यद्यत्र गतेः प्राक्प्रयोगः स्यात्, स्यादेवात्र सुमागमः । कथम्? । 'कृद्ग्रहणे गतिकारकपूर्वस्यापि ग्रहणं भवति' इति ॥

(प्रदीपः) स्यादेवेति । कटंसुकराणीत्येवमपि प्रयोगे स्यादेव सुमित्यर्थः ॥ ७९ ॥

(उपसंहारभाष्यम्)

तस्मान्नार्थ एवमर्थेन प्राग्धातुवचनेन ॥

(उद्घोतः) भाष्ये—एवमर्थेनेति । प्रयोगनियमार्थेनेत्यर्थः । सुकटकराणीत्यसिद्धेरिति भावः ॥

(आक्षेपभाष्यम्)

कथम्-ऋषभं कूलमुद्वजम् 'ऋषभं कूलमुद्वहम्' ॥

(आक्षेपपरिहारभाष्यम्)

नैष दोषः ॥ नैष उदिरूपपदम् । किं तर्हि? । विशेषणम् । "उदि कूले रुजिवहोः" उत्पूर्वाभ्यां रुजिवहिभ्यां कूले उपपदे इति ॥ ते प्राग्धातोः ॥ ७९ ॥

(उद्घोतः) ननु सूत्राभावे सन्नानियमेति बोक्कूलरुज इति विपरीतप्रयोगापत्तिरत आह—भाष्ये—नैष उदिरिति । तस्मात्प्रयोगनियमार्थं सन्नानियमार्थं बोधयथापि सूत्रं न कार्यमेव । आद्ये सुकटकराणीत्यसिद्धे, अन्ये कटंसुकराणीत्यस्याप्यपत्ते । अनभिधानेन वारणे तु व्यर्थमेव सूत्रमित्याशयः ॥ यत्तु भ्रमनिवृत्त्यर्थेपि सूत्रे सन्नानियमपक्ष एवादत्तव्यं कटसुकराणि सुकटकराणीत्युभयविधप्रयोगसिद्धये इति स्थितमिति । तत्रैव । कटसुकराणीत्यस्येष्टत्वे मानाभावात् । अत्र गतेः प्राग्धातोः प्रयोगः प्राप्नोति । यद्यत्र गतेः प्राक् प्रयोगः स्यादित्यादिशब्दैस्तदनिष्टत्वस्यैव लाभादिति दिक् ॥ ७९ ॥

(इति विधिशेषप्रकरणे निपातप्रकरणे गत्युपसर्गप्रकरणम्)

(अथ निपातसंज्ञाप्रकरणे कर्मप्रवचनीयसंज्ञाप्रकरणम्)

(२०६ कर्मप्रवचनीयसंज्ञाधिकारसूत्रम् ॥ १ ।

४ । ४ आ. ११ सू.)

३२२ कर्मप्रवचनीयाः ॥ १ । ४ । ८२ ॥

(महासंज्ञाकरणस्यान्वर्थतासाधनाधिकरणम्)

(आक्षेपभाष्यम्)

किमर्थं महती संज्ञा क्रियते? ॥

(प्रदीपः) कर्मप्रवचनीयाः ॥ ८२ ॥ किमर्थमिति । लाघवार्थत्वासंज्ञाकरणस्य लाघवप्रकर्षाय एकाक्षरा द्व्यक्षरा वा संज्ञा कार्येति भावः ॥

(उद्घोतः) कर्मप्रवचनीयाः ॥ ८२ ॥ ननु संज्ञा विना तत्प्रयुक्तकार्यासिद्धिरत आह—लाघवार्थत्वादिति ॥

(समाधानभाष्यम्)

अन्वर्थसंज्ञा यथा विज्ञायेत—कर्म प्रोक्तवन्तः कर्मप्रवचनीया इति ॥

(प्रदीपः) अन्वर्थसंज्ञेति । अर्थमनुगता अर्थेन वा अनुगता अङ्गीकृतप्रवृत्तिनिमित्ता या संज्ञा साऽन्वर्थसंज्ञा ॥ कर्म प्रोक्तवन्त इति । प्रयुज्यमाने क्रियापदे क्रियाविशेषं द्योतितवन्त इत्यर्थः ॥

(उद्घोतः) ननु सर्वापि संज्ञाऽर्थं प्रयोजनमनुगतैवेत्यत आह—अर्थमिति । अर्थशब्दोऽभिधेयपर इति भावः ॥ अङ्गीकृतप्रवृत्तिनिमित्तेति । अङ्गीकृतयोगार्थप्रवृत्तिनिमित्तेत्यर्थः । एव च योगरूढा संज्ञाऽन्वर्थसंज्ञोच्यते ॥ भाष्ये—कर्म प्रोक्तवन्त इति । कर्म क्रिया क्रियागतविशेषमित्यर्थः । भूते कृत्यव्युदो बहुलमिति कर्त्तर्यनीयः ॥ ननु निपातानां द्योतकत्वात् प्रोक्तवन्त इत्यसंगतमत आह—प्रयुज्यमाने इति । सुखमनुभवभूतेत्यादौ द्योतकपि प्रोक्तवत्त्वमस्तेवेत्यर्थः ॥

(अनुयोगभाष्यम्)

के पुनः कर्म प्रोक्तवन्तः? ॥

(समाधानभाष्यम्)

ये संप्रति क्रियां नाहुः ॥

(प्रदीपः) क्रियां नाहुरिति । क्रियागतं विशेषं न द्योतयन्तीत्यर्थः ॥

(उद्घोतः) ननु निपाता कदापि क्रियां न वदन्तीति संप्रतीत्युक्तमत आह—क्रियागतमिति ॥

(अनुयोगभाष्यम्)

के च संप्रति क्रियां नाहुः? ॥

(समाधानभाष्यम्)

ये अप्रयुज्यमानस्य क्रियामाहुः ते कर्मप्रवचनीयाः ॥ कर्मप्रवचनीयाः ॥ ८२ ॥

(प्रदीपः) ये अप्रयुज्यमानस्य क्रियामाहुरिति । शाकल्यस्य संहितामनु प्रावर्षदिति वाक्येऽप्रयुज्यमानस्य निशमेर्या क्रिया तत्कृतो वर्षसहितयोर्हेतुमद्भावलक्षण संबन्ध इत्ययमर्थोऽनुशब्दसन्निधौ प्रतीयते । तदयमनु संहितामिति द्वितीययाभिहितं सबन्धमवच्छिनन्ति । विशिष्टक्रियाभिजनि-तत्वेन हेतुहेतुमद्भावलक्षणविशेषरूपतया वा तत्सन्निधौ संबन्धस्य संप्रत्ययात् । तथा हि—क्रियायास्तावदर्थं न वाचकः, कारकविभक्तिप्रसङ्गात् । शेषविभक्तिसंबन्धस्याप्रतीतिप्रसङ्गाच्च । अत एव न क्रियापदाक्षेपकः । यथा प्रादेशं विपरिलिखतीति

Bangal Asiatic Society पुस्तकयोर्मुद्रित ५ Bangal Asiatic Society मुद्रितपुस्तकशोधकेन तु 'क्रियाविशेषमिति' इति पाठो मूलानुरोधेन कल्पितः ६ 'दित्यत्र वाक्ये' ॥

७ 'हेतुहेतुमद्भाव' ॥

१ काशी Bangal Asiatic Society मुद्रितपुस्तकयोस्तु 'कटसुकराणि सुकटकराणीत्यस्या' इति पाठेन सुकट करणी लस्याप्यनिष्टत्व दर्शितम् ॥ २ 'तत्र कटंसुकराणी' ॥ ३ 'यद्यप्यत्र' इति पाठस्तु पण्डितमन्यलेखकप्रमादात् ॥ ४ 'क्रियाविशेषं' काशी

विशब्दो विमानक्रियाया आक्षेपक इति प्रादेशमिति कर्मणि द्वितीया । क्रियाविशेषद्योतकत्वमपि क्रियापदसन्निधाने दृष्टमिति अत्र न संभवतीति पारिशेष्यात्संबन्धावच्छेदहेतुरनुसंपद्यते । तथा चोक्तं हरिणा—

‘क्रियाया द्योतको नायं संबन्धस्य न वाचकः ।
नापि क्रियापदाक्षेपी संबन्धस्य तु भेदकः’ ॥

इति ॥ तत्र क्रियामाहुरिति क्रियाशब्देन तदुपजनित-संबन्धविशेष उपचारादुच्यते ॥ आहुरित्यस्यापि द्योतयन्तीत्ययमर्थः ॥ क्वचित्तु प्रवृत्तिनिमित्ताभावेपि वचनसामर्थ्यादियं सज्ञा प्रवर्तते । यथा सुः पूजायामिति षत्वादिनिवृत्तये गत्युपसर्गसंज्ञाबाधनार्था ॥ ८२ ॥

(उद्घोतः) यदि सप्रति क्रियागत विशेष न द्योतयन्ति किं तर्हि द्योतयन्तीत्यत्राह—भाष्ये—येऽप्रयुज्यमानस्येति । [१तद्वाच्यां] क्रियां तद्व्याच्यक्रियाकृतसंबन्धविशेषम् ॥ तदेवोपपादयति—शाकल्यस्येति ॥ तत्र संबन्धावच्छेदप्रकारमाह—विशिष्टक्रियेति । निशमनक्रियाजनितसंबन्धेन सहितासंबन्धि वर्षणमिति बोध इति भावः ॥ एव बोधाननुभवादाह—हेतुमदिति । सहिताहेतुकप्रवर्षणमिति बोध ॥ वस्तुतः क्रियाद्वारको यः संबन्धः स हेतुत्वादिना भासते इति तत्त्वम् ॥ क्रियायाः, क्रियागतविशेषस्य वाचको द्योतक इत्यर्थः ॥ कारकविभक्तिप्रसङ्गादिति । वृक्षवृक्षप्रति सिध्तीत्यादावुपपदविभक्तेरिति न्यायेन कर्मणि द्वितीयैव स्यादित्यर्थः ॥ मम तु प्रतिद्योत्यसंबन्धेनान्वये कारकविभक्तेरप्राप्तवियमिति भावः ॥ ननु को विशेषोऽत आह—शेषेति । शेषविभक्त्यर्थसंबन्धस्येत्यर्थः । अनेन कारकविभक्त्यर्थस्यापि संबन्धत्वसूचितम् । संबन्धस्यापि न वाचको, द्वितीयैव तैल्यतीति ॥ अत एवेति । संबन्धाप्रतीतिप्रसङ्गादेवेत्यर्थः । तदाक्षेपे ता प्रति कर्मत्वादिनैवान्वयसंभवादिति भावः ॥ कर्मप्रवचनीययुक्ते इत्यस्य वैयर्थ्यं च स्यादित्यपि बोध्यम् ॥ क्रियागतविशेषद्योतकत्वाभावे युक्त्यन्तरमप्याह—क्रियाविशेषेत्यादि ॥ न संभवतीति । अनु हर्षि सुरा इत्यादौ क्रियापदासन्निधानादिति भावः ॥ पारिशेष्यादिति । एव च संबन्धसामान्ये प्राप्तषष्ठीबाधाय द्वितीयार्थमयमारम्भ इति भावः ॥ कारिकाया क्रियाया इत्यस्य क्रियागतविशेषस्येत्यर्थः । भेदको द्योतकः ॥ ८२ ॥

—००००००—

(२०७ कर्मप्रवचनीयसंज्ञासूत्रम् ॥ १।४।४ आ. १२ सू.)

३२३ अनुलक्षणे ॥ १।४।८३ ॥

(सूत्रारम्भप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) अनुल ॥ ८३ ॥ किमर्थमिति । लक्षणेत्यर्थभूताख्यानेत्यनेनैव सिद्धत्वादिति प्रश्नः ॥

(समाधानभाष्यम्)

कर्मप्रवचनीयसंज्ञा यथा स्यात् । गत्युपसर्गसंज्ञे मा भूतामिति ॥ किं च स्यात् ? । शाकल्यस्य संहितामनु प्रावर्षत् “गतिर्गतौ” इति निघातः प्रसज्येत ॥

(प्रदीपः) इतर शिष्यबुद्धिपरीक्षार्थं जात्युत्तरं ददाति—कर्मप्रवचनीयसंज्ञेति ॥ निघात इति । निपातत्वादाद्युदात्तोत्रानुरिष्यते ॥

(उद्घोतः) अनुलक्षणे ॥ ८३ ॥ जात्युत्तरम्, असदुत्तरम् । तच्च च लक्षणेत्यमित्यनेनैव गत्यादिसंज्ञाबाधसिद्धेरिति भावः ॥

(समाधानबाधकभाष्यम्)

यद्येवं वेरपि कर्मप्रवचनीयसंज्ञा वक्तव्या । वेरपि निघातो नेष्यते—प्रादेशं विपरिलिखति ॥

(समाधानसाधकभाष्यम्)

अस्यत्र विशेषः । नात्र वेलिखि प्रति क्रियायोगः ॥ किं तर्हि ? । अप्रयुज्यमानम्—प्रादेशं विमाय परिलिखतीति ॥

(प्रदीपः) नात्र वेरिति । नहि प्रादेशो लिख्यते ॥ किं तर्हीति । धातुं प्रतीति वाक्यशेषः । प्रादेशो च योग्या क्रिया वेराक्षेप्येति सामर्थ्याद्विमानक्रियाया आक्षेपः ॥

(उद्घोतः) नहि प्रादेश इति । किं तु तत्परिच्छिन्नं भूम्यादीति भावः ॥ धातुं प्रतीति । अप्रयुज्यमानधातुबोध्यक्रियया योगे इति फलितोर्थः ॥ ननु या काचित् क्रियाक्षेप्येत्यत आह—प्रादेशो चेति । प्रादेशान्वये इत्यक्षरार्थः । एव च गतिर्गताविलयप्रत्यासत्त्यैकक्रियानिरूपितगतत्ववतोऽग्रहणेन नात्र निघातप्राप्तिरिति भावः ॥

(समाधानबाधकभाष्यम्)

यद्येवम्, अनोरपि कर्मप्रवचनीयसंज्ञया नार्थः । अनोरपि हि न वृषि प्रति क्रियायोगः ॥ किं तर्हि ? । अप्रयुज्यमानम्—शाकल्येन सुकृतां संहितामनु-निशम्य देवः प्रावर्षत् ॥

(प्रदीपः) शाकल्येन सुकृतामिति । अत्र वाक्ये या निशमनक्रिया तत्कृतो वर्षसंहितयो संबन्धावच्छेदोऽनुना प्रतिपाद्यत इति नास्ति वर्षक्रियायोगोनोरित्यर्थः ॥

(उद्घोतः) ननु शाकल्यस्य सहितामित्याद्युदाहरणे संबन्धावच्छेदकताया अन्वादीनामुक्तत्वेन क्रियापदाक्षेपोऽसङ्गतो, द्वितीया यथा स्यादित्युत्तरग्रन्थासङ्गतत्वेत्येत्यत आह—अत्र वाक्ये इति ॥ शाकल्येन सुकृतामिति वाक्ये ॥ प्रतिपाद्यते इति । शाकल्यस्य

संहितामित्युदाहरणे इति शेष । गत्यादिसंज्ञापवादत्व त्वस्या एकशेषस्य द्वन्द्वपवादत्ववद् बोध्यम् । शाकल्येन सुकृतामित्युक्त्या तत्तद्विधित्वं शाखास्वभ्युपैति^१ । स्पष्ट चेदं तेन प्रोक्तमिति सूत्रे भाष्ये ॥ नास्ति वर्षेति । एव च गतिर्गतावित्यस्य न प्राप्तिः । क्रियायोगश्च तद्वतविशेषद्योतकतारूप एव गतिसंज्ञानिमित्तमिति भावः । एव चैतद्ध्योलसबन्धस्य क्रियान्वयेऽपि न क्षतिरिति तात्पर्यम् ॥

(समाधानसाधकभाष्यम्)

इदं तर्हि प्रयोजनम्—द्वितीया यथा स्यात् “कर्मप्रवचनीययुक्ते द्वितीया” इति ॥

(समाधानपरिहारभाष्यम्)

अत उत्तरं पठति ॥

(उद्ध्योतः) अत उत्तरमिति । सार्वविभक्तिरुक्तसि । अस्योत्तरमित्यर्थः ॥

(११५७ वैयर्थ्यवार्तिकम् ॥ १ ॥)

॥ * ॥ अनुलक्षणेवचनानर्थक्यं सामान्यकृतत्वात् ॥ * ॥

(भाष्यम्) अनुलक्षणेवचनमनर्थकम् ॥ किं कारणम् ? सामान्यकृतत्वात् । सामान्येनैवात्र कर्मप्रवचनीयसंज्ञा भविष्यति “लक्षणेत्थंभूताख्यानभागवीप्सासु प्रतिपर्यनवः” इति ॥

(प्रदीपः) अनुलक्षण इति । सूत्रानुकरणमेतत् ॥ सामान्यकृतत्वादिति । सामान्यं साधारणं यत्सूत्रमर्थान्तरसंज्ञान्तरनिर्देशात् । तेनैव कृतत्वात्सिद्धत्वादित्यर्थः ॥

(उद्ध्योतः) नन्वनुरिति प्रथमान्तस्य वचनमनर्थकमित्यनेनान्वयोऽनुचित इत्यनुरिति वक्तुमुचितमत आह—सूत्रेति । अनुलक्षणे इत्येतद्वचनमित्यर्थः ॥ ननु तस्यापि विशेषत्वात्सामान्येनेत्युक्तमत आह—सामान्यमिति ॥

(११५८ वैयर्थ्यसाधकवार्तिकम् ॥ २ ॥)

॥ * ॥ हेत्वर्थं तु वचनम् ॥ * ॥

(भाष्यम्) हेत्वर्थमिदं वक्तव्यम् । हेतुः शाकल्यस्य संहिता वर्षस्य, न लक्षणम् ॥

(प्रदीपः) हेत्वर्थमिति । हेतुरर्थः प्रयोजनम्—प्रयोजक एतस्य वचनस्येत्यर्थः ॥ हेतुरिति । अन्वयव्यतिरेकाभ्यां वर्ष प्रति संहिताया कारणत्वावगमादित्यर्थः ॥

(उद्ध्योतः) ननु साव्यतयाऽस्य हेतुः प्रयोजनं नेत्यत आह—हेतुरिति ॥ प्रयोजक इति । प्रयुज्यतेऽनेनेति व्युत्पत्तेः ॥

^१ अभ्युपैतीति । पूर्वपक्षीति शेषः स्यात् ॥ तथा च जैमिनिः प्रथमाध्यायस्य प्रथमे पादे—“यत् पुरुषाख्या काठक कौथुम माध्यन्दिनीयम् इत्यादि पुरुषनामघटिता वेदानामाख्या नामानि दृश्यन्ते तत् पौरुषेया वेदा” इत्यर्थकम् “वेदांश्चैके संनिकर्षं पुरुषाख्याः” इति सूत्रं ‘अनित्याना जन्ममरणवता पुरुषाणां “वर्बरः प्रावाहणिरकामयत्” इत्यादिना वेदे दर्शनाच्च वेदाना-

भाष्ये—हेतुः शाकल्यस्येति । लक्षणेत्थमिति सूत्रे शापकस्यैव लक्षणशब्देन ग्रहाद् हेतोश्च तत्त्वाभावाच्च तेन सिद्धिरित्यर्थः ॥ तत्र हेतुत्वमुपपादयति—अन्वयेति ॥

(तृतीयाक्षेपभाष्यम्)

किं वक्तव्यमेतत् ? ॥

(प्रदीपः) किं वक्तव्यमिति । हेतोरलक्षणत्वं नास्तीति किं परिभाषितव्यमिति^३ पृच्छति ॥

(सिद्धान्तिसमाधानभाष्यम्)

नहि ॥ कथमनुच्यमानं गंस्यते ? । लक्षणं हि नाम स भवति येन पुनः पुनर्लक्ष्यते, न यः सकृदपि निमित्तत्वाय कल्पते । सकृच्चासौ शाकल्येन सुकृतां संहितामनुनिशम्य देवः प्रार्षेत् ॥

(प्रदीपः) येन पुनः पुनरिति । पौनःपुन्येन साहचर्यावगमे लक्ष्यलक्षणभावो भवतीति भावः ॥

(उद्ध्योतः) भाष्ये—येन पुनः पुनरिति । गृहीतसबन्धेनेति शेषः ॥ लक्ष्यलक्षणभाव इति । तद्व्यवहार इत्यर्थः ॥ न यः सकृदपीति । गृहीतसबन्ध इति शेषः ॥ निमित्तत्वाय । तेन तत्कारणमेवेत्यर्थः ॥

(तृतीयाक्षेपभाष्यम्)

स तर्हि तथा निर्देशः कर्तव्यः “अनुहेतौ” इति ॥ अथेदानीं लक्षणेन हेतुरपि व्याप्तः । नार्थोनेन ? ॥

(प्रदीपः) अथेदानीमिति । येनोक्तं स तर्हि तथेति, स एव सन्दिहान् पृच्छति ॥ व्याप्त इति । हेतुविषयत्वालक्षणस्य तेन हेतुर्व्याप्तो भवति ॥

(उद्ध्योतः) स तर्हीति । कृतेपि सूत्रे हेतोरलक्षणशब्देन व्यवहाराभावादिति भावः ॥ ननु हेत्वर्थमिदमित्युक्तवन्तं प्रति हेतोरलक्षणत्वाभावाद् अनुहेताविति वक्तव्यमित्यनेनोक्ते, अथेदानीमिति प्रत्ययः स्वरसतो हेत्वर्थवादिन इति लभ्यते । तत्र युक्तं नार्थोऽनेनेति वाक्यशेषविरोधात्, नापि सूत्रप्रत्याख्यानवादिनस्तस्य विच्छिन्नत्वादत आह—येनोक्तमिति ॥ ननु हेतुत्व विना लक्षणत्वस्य विबुद्धक्षविषये सत्त्वेन लक्षणत्व विना हेतुत्वस्य च दण्डादौ दर्शनेन ‘लक्षणेन हेतुर्व्याप्त’ इत्यसङ्गतमत आह—हेतुविषयत्वादिति । प्रकृतोदाहरणे इति शेषः ॥ व्याप्त इत्यस्य सबद्ध इत्यर्थो द्रष्टव्यः ॥

(समाधानभाष्यम्)

लक्षणेन हेतुरपि व्याप्तः । नह्यवश्यं तदेव लक्षणं भवति—येन पुनः पुनर्लक्ष्यते ॥ किं तर्हि ? ।

माधुनिकत्वम् इत्यर्थकम् “अनित्यदर्शनाच्च” इति सूत्रं च प्रलिखितवान् ॥ सिद्धान्तस्तु “आख्या प्रवचनात्” “परं तु श्रुतिसामान्यादित्यादि सूत्रैरनादितैव बोधिता वेदस्येति तेन प्रोक्तमिति सूत्रे निरूपयिष्याम ॥

२ वचनानर्थक्यम् इति पाठस्तु प्राचीनलेखकलिखित एव ॥

३ ‘मिति सत्त्वा पृ.’ ॥ ४ ‘प्रावर्धदिति’ ॥

५ ‘हेत्वहेतुविषय’ ॥

यत्सकृदपि निमित्तत्वाय कल्पते तदपि लक्षणं भवति । तद्यथा—अपि भवान्कमण्डलुपाणिं छात्र-मद्राक्षीदिति । सैकृदसौ कमण्डलुपाणिश्छात्रो दृष्टस्तस्य तदेव लक्षणं भवति ॥

(प्रदीपः) लक्षणेनेति । सिद्धान्तवादी ॥ तदपि लक्षणमिति । कार्योत्पत्तिनिमित्तमपि तद्विशेषावगमहेतु-त्वालक्षणं भवतीत्यर्थः ॥

(उद्घोतः) ननु भूयो दर्शनाभावात्कथं ज्ञापकत्वमत आह-भाष्ये—नह्यवश्यमिति ॥ तद्विशेषावगमेति । कालविशेषाव-च्छिन्नवृष्टयवगमेत्यर्थः । यो मे कमण्डलुपाणिश्छात्रः पूर्वं दृष्टः सोऽद्य त्वया दृष्ट इत्यपि भवानिति वाक्यार्थः ॥ लक्षणत्व न व्याप्यत्वापरपर्यायमेव, किं तूपलक्षकत्वरूपमपीति भावः । एव च लक्षणेत्थमित्यत्रापि लक्षणशब्देन हेतोरभिधानादिदं व्यर्थं स्यादत आह—भाष्ये—तदेवेति ॥

(प्रयोजनभाष्यम्)

एतदेव तर्हि प्रयोजनम्—द्वितीया यथा स्यात् “कर्मप्रवचनीययुक्ते द्वितीया” इति ॥

(परिहारभाष्यम्)

एतदपि नास्ति प्रयोजनम् । सिद्धात्र द्वितीया “कर्मप्रवचनीययुक्ते” इत्येव ॥

(परिहारबाधकभाष्यम्)

न सिद्ध्यति । परत्वाद्धेतुत्वाश्रया तृतीया प्राप्नोति ॥ [एवमर्थमिदमुच्यते] ॥ अनुलक्षणे ॥ ८३ ॥

(प्रदीपः) परत्वादिति । येन नाप्राप्तिन्यायेन “कर्मप्रवचनीययुक्ते द्वितीया” पृथ्वा एव बाधिका । तां तु परत्वात्तृतीया बाधते । पुनः सज्ञाविधाने तु स्थानान्तर-प्राप्त्या द्वितीया हेतुतृतीयां बाधते ॥ ८३ ॥

(उद्घोतः) ननु विध्यन्तरपूर्वकत्वेन द्वितीयाया अपवाद-त्वात्कथं तृतीयाबाध्यत्वमत आह—येन नेति ॥ बाधेतेति । यत्र हेतुत्वं न भासते तत्र लक्षणेत्थमित्येतत्सज्ञाप्रयुक्ता द्वितीया सावकाशा यथा वृक्षमनु विद्योतत इत्यादौ, धनेन कुलमित्यादौ चानोरभावाद्धेतुतृतीया सावकाशेति भावः ॥ ननु कृतेष्वस्मिन् द्वितीयया कथं बाधोऽत आह—पुनः संज्ञेति । पुनः सज्ञावि-धानेन पुनर्द्वितीयाविधानं कल्प्यते । तच्च तृतीयाप्राप्त्युत्तरकालत्वात् स्थानान्तरप्राप्तमित्युच्यते इति बोध्यम् ॥ ८३ ॥

—०००००—

(२०८ कर्मप्रवचनीयसंज्ञासूत्रम् ॥ १।४।४ आ. १३ सू.)

३२८ आङ्मर्यादावचने ॥१।४।८८॥

(अभिविधौ कर्मप्रवचनीयसंज्ञासाधनाधिकरणम्)

(११५९ आक्षेपवार्तिकम् ॥ १ ॥)

॥ * ॥ आङ् मर्यादाभिविध्योः ॥ * ॥

(भाष्यम्) आङ्मर्यादाभिविध्योरिति वक्तव्यम् । इहापि यथा स्यात्—आकुमारं यशः पाणिनेरिति ।

(प्रदीपः) आङ् मर्यादा ॥ ८८ ॥ आङ् मर्यादा-भीति । अन्यत्र मर्यादाभिविध्योर्भेदेन निर्देशदर्शनाद् विना तेनेति मर्यादा, सह तेनेत्यभिविधिरित्यर्थभेदं मत्वा वार्तिकं पठति ॥ आकुमारमिति । कुमारानपि यशः प्राप्त-मित्यर्थः ॥

(उद्घोतः) आङ् मर्यादा ॥ ८८ ॥ ननु परिच्छेदहेतु-मात्रं मर्यादेति सिद्धमेवाभिविधावपीत्यत आह—अन्यत्रेति ॥

(तृतीयाक्षेपभाष्यम्)

तत्तर्हि वक्तव्यम् ? ॥

(सिद्धान्तभाष्यम्)

न वक्तव्यम् । “मर्यादावचने” इत्येव सिद्धम् । एषास्य यशसो मर्यादा ॥ आङ्मर्यादावचने ॥ ८८ ॥

(प्रदीपः) मर्यादावचन इत्येवेति । वचनग्रहणस्येदं प्रयोजनमवान्तरभेदपरिहारेण परिच्छेदहेतुमात्रं मर्यादा यथा गृह्यते ॥ ८८ ॥

(उद्घोतः) अवान्तरेति । मर्यादाविशेष एवाभिविधिः । मर्यादैव यदा कार्येण युज्यते तदाऽभिविधिः, यदा तु न तदा मर्या-देति विशेषाविवक्षणादिति भावः । तदुक्तं भाष्ये—एषाऽस्य यशसो मर्यादेति । अस्य पाणिनेः । एषा कुमाररूपा । म-र्यादा परिच्छेदहेतुरित्यर्थः ॥ ८८ ॥

—०००००—

(२०९ कर्मप्रवचनीयसंज्ञासूत्रम् ॥ १।४।४ आ. १४ सू.)

३२९ लक्षणेत्थंभूताख्यानभागवी-प्सासु प्रतिपर्यनवः ॥ १।४।८९ ॥

(लक्षणादीनां प्रत्यादिद्योत्यत्वाधिकरणम्)

(अनुयोगभाष्यम्)

कस्य लक्षणाद्योर्था निर्दिश्यन्ते ? ॥

(प्रदीपः) लक्षणेत्थम् ॥ ८९ ॥ कस्येति । किं यथा विभक्तिसमीपादयोऽव्ययार्थास्तथा लक्षणादयः प्रत्यादी-

इति बहुव्रीहिणा “आङ्मर्यादाभिविध्यो” इतीति सूत्रोपात्तार्थयुगलस्यैव ग्रहणं लक्ष्यानुरोधादिति तत्त्वम् ॥

१ ‘सकृदप्यसौ’ ॥ २ ‘तदेव’ ॥

३ ‘तदर्थं’ ॥ अयं कोष्ठकान्तर्गतं पाठो न सर्वत्र ॥

४ प्रयोजनमिति । मर्यादाया वचनं यत्रार्थयुगले तद् मर्यादावचनम्

नाम् । अथ पदान्तरवाच्या सन्तो विषयभावेन सज्ञाया प्रत्यादीनां वा निर्दिष्टा इति प्रश्न ॥

(उद्घोतः) लक्षणेत्थं ॥ ८९ ॥ प्रत्यादीनां वेति । तेषा तद्विषयत्व च तद्वद्विषयपरिच्छेदकत्वाद्वोध्यम् ॥

(समाधानभाष्यम्)

वृक्षादीनाम् ॥

(प्रदीपः) वृक्षादीनामिति । वृक्षं प्रति विद्योतते विशुद्धिं वृक्षो विद्योतनस्य लक्षणम् । प्रत्यादयस्तु प्राप्ति-क्रियाजनितसंबन्धविशेषावच्छेदहेतव ॥

(उद्घोतः) भाष्ये—वृक्षादीनामिति । तदुत्तरविभक्तीनामित्यर्थः । प्रत्यादयस्तु तद्विषयता इति भावः ॥ संबन्धविशेषेति । वृक्षविद्योतनयो प्राप्तिक्रियाजनितो लक्ष्यलक्षणभाव इति भावः । महासज्ञाकरणेन क्रियाजनितसंबन्धव्योतकताया एव प्रायेण कर्मप्रवचनीयानामुचितत्वादिति तात्पर्यम् ॥

(सूत्रप्रयोजनाधिकरणम्)

(आक्षेपभाष्यम्)

किमर्थं पुनरिदमुच्यते ? ॥

(प्रदीपः) किमर्थमिति । वृक्षं वृक्षं प्रति सिद्धतीत्यत्र कर्मत्वाद् द्वितीया सिद्धेति तद्विधानार्थं तावदिदं न भवति । प्रत्यादीना च क्रियाविशेषानवद्योतनात् क्रियायोगाभावाद्गुणपसर्गसंज्ञाबाधनार्थमपि नोपयुज्यत इति प्रश्न ॥

(उद्घोतः) ननु द्वितीयार्थमिदमावश्यकमत आह—वृक्षं वृक्षं प्रतीति ॥ क्रियायोगाभावादिति । तेषा समभिव्याहृत-विभक्त्यर्थसंबन्धमात्रव्योतकत्वादिति भावः ॥

(समाधानभाष्यम्)

कर्मप्रवचनीयसंज्ञा यथा स्यात् गत्युपसर्गसंज्ञे मा भूतामिति ॥

(समाधानबाधकभाष्यम्)

नैतदस्ति प्रयोजनम् । यत्क्रियायुक्तास्तं प्रति गत्युपसर्गसंज्ञे भवतः । न च वृक्षादीन्प्रति क्रियायोगः ॥

(उद्घोतः) भाष्ये—न च वृक्षादीन्प्रतीति । प्रतियोगे वृक्षादीनि द्वितीया सवन्धार्थिका वृक्षाद्युत्तरविभक्त्यर्थसंबन्धना-मेवामित्यर्थः । तत्संबन्धश्च तदर्थसंबन्धपरिच्छेदकत्वेनेति बोध्यम् ॥

(समाधानसाधकभाष्यम्)

इदं तर्हि प्रयोजनम् द्वितीया यथा स्यात् “कर्म-प्रवचनीययुक्ते द्वितीया” इति । वृक्षं प्रति विद्योतते वृक्षमनु विद्योतते इति ॥ एवमर्थमिदमुच्यते ॥ लक्षणे० ॥ ८९ ॥

(प्रदीपः) वृक्षं प्रतीति । अकर्मकत्वाद् व्युते कर्मणि द्वितीया नास्ति ॥ ८९ ॥

(उद्घोतः) अकर्मकत्वादिति । एवमर्थमर्थं प्रति शब्द-निवेश इत्यादौ निविशत्यधिकरणे द्वितीयार्थमपीदं बोध्यम् । सक-

र्मकयोगेपि कर्मत्वाविवक्षाया सवन्धत्वेन विवक्षाया प्रत्यादिद्योत्य-सवन्धेनान्वयविवक्षाया च द्वितीयार्थमित्यपि बोध्यम् । एतेनाकर्म-कत्वाद् द्वितीया नास्तीति कैयटेने स कर्मकधातुयोगे कर्मणि द्वितीययैव सिद्धमिति भ्राम्यन्तः परास्ता ॥ ८९ ॥

(२१० कर्मप्रवचनीयसंज्ञासूत्रम् १ । ४ । ४ आ. १५ सू.)

३३२ अधिपरी अनर्थकौ ॥ १।४।९२ ॥

(उक्तार्थस्यापि प्रयोगाधिकरणम्)

(आक्षेपभाष्यम्)

किमर्थमधिपर्योरनर्थकयोः कर्मप्रवचनीयसंज्ञो-च्यते ? ॥

(प्रदीपः) अधिपरी ॥ ९२ ॥ किमर्थमिति । अनर्थकयोः क्रियायोगाभावात्संज्ञान्तरबाधनार्थं संज्ञाविधानं नोप-युज्यते । नापि परियोगे पञ्चमीविधानार्थम् । अपेन साह-चर्याद्वर्जनविषयपरियोगे तस्या विधानात् अपादानसद्भावे चाधिशब्दस्य प्रयोग इव परियोगे तन्निमित्तायाः पञ्चम्या-सिद्धत्वादिति प्रश्नः ॥

(उद्घोतः) अधिपरी ॥ ९२ ॥ ननु गत्यादिसंज्ञाबाधनं फलमित्यत आह—अनर्थक्योरिति ॥ पञ्चमीति । पञ्चम्यपा-ङ्गपरिभिरिति सूत्रेणेति शेषः ॥ किञ्चाधिशब्दयोगे पञ्चम्यविधा-नेपि यथाऽपादानत्वात्सा तथा परियोगेपीत्याह—अपादानेति । आगमनादिक्रियानिरूपितेत्यर्थः । द्वितीयार्थमपि नार्थभावेन कर्मप्रवचनीययुक्तत्वस्य निरूपयितुमशक्यत्वादिति भावः ॥

(समाधानभाष्यम्)

कर्मप्रवचनीयसंज्ञा यथा स्यात्, गत्युपसर्गसंज्ञे मा भूतामिति ॥

(समाधानबाधकभाष्यम्)

नैतदस्ति प्रयोजनम् । यत्क्रियायुक्तौ तं प्रति गत्युपसर्गसंज्ञौ भवतः । अनर्थकौ चेमौ ॥

(समाधानसाधकभाष्यम्)

इदं तर्हि प्रयोजनम्—पञ्चमी यथा स्यात् “पञ्च-म्यपाङ्गपरिभिः” इति कुतः पर्यागम्यत इति ॥

(समाधानबाधकभाष्यम्)

सिद्धं तु “पञ्चम्यपादाने” इत्येव । आतश्चापादान-पञ्चम्येव, यत्राधिशब्देन योगे पञ्चमी न विधीयते तत्रापि च श्रूयते—कुतोऽध्यागम्यते इति ॥

(समाधानसाधकभाष्यम्)

एवं तर्हि सिद्धे सति यदनर्थक्योरुपसर्गसंज्ञा-बाधिकां कर्मप्रवचनीयसंज्ञां शास्ति तज्ज्ञापयत्या-

१ 'चैनौ' ॥ २ 'चतुर्णीं सप्रदाने' 'सप्तम्यधिकरणे च' 'षष्ठी शेषे' इत्येव 'पञ्चम्यपादाने' इत्येवमेव सूत्रपाठो भाष्यसमतो भवेत् ॥ 'सिद्धाऽत्र' इति वाच पाठो भवेत् ॥

चार्यः—‘अनर्थकानामप्येषां भवत्यर्थवत्कृतम्’ इति। किमेतस्य ज्ञापने प्रयोजनम् ? । निपातस्यानर्थकस्य प्रातिपदिकत्वं चोदितं तन्न वक्तव्यं भवति ॥

(समाधानान्तरभाष्यम्)

अथ वा नेमावनर्थकौ ॥ किं तर्ह्यनर्थकावित्युच्यते ? । अनर्थान्तरवाचिनावनर्थकौ, धातुनोक्तां क्रियामाहनुः । तद्विशिष्टं भवति । यथा शङ्खे पयः ॥

(प्रदीपः) अथ वेति । पूर्वापरितोषेणेदमुच्यते । यस्य शब्दस्य वाच्यं द्योत्यं वा वस्तु न संभवति तस्य वाक्यार्थेऽनुपयोगात् प्रयोगानुपपत्तिः । तस्मादर्थशब्द इह प्रयोजनवाची तेन योर्थोऽनयोर्थोऽन्यस्तस्य प्रकरणादिवशात्प्रत्ययान्निष्प्रयोजनावेतामुच्यते ॥ धातुनोक्तमिति । प्रकरणादिसामर्थ्यावगतविशेषा धातुनोक्ता क्रियामित्यर्थः ॥ आहनु-रिति । द्योतयत इत्यर्थः ॥ तद्विशिष्टमिति । तत् क्रियालक्षणं वस्त्वविशिष्टम् । अविपरिसन्निधानेऽप्यनाहितविशेषमित्यर्थः ॥ यथेति । शङ्खे न्यस्तं क्षीरं शौक्येनाभिन्नं शङ्खादित्यर्थः ॥

(उद्ध्योतः) पूर्वापरितोषेणेति । नेमावनर्थकाविति भाष्येण स्फुटं तदावेदनादिति भावः । किञ्चोक्ताथे ज्ञापितेऽपि न चारितार्थं क्रियागतविशेषोक्तत्वरूपक्रियायोगाभावेन गतिसञ्ज्ञाप्रतिरिति बोध्यम् ॥ प्रयोगानुपपत्तिरिति । तस्माद् द्योत्यार्थेनार्थवत्त्वमस्याप्येषितव्यमित्यर्थः ॥ नन्वेवमनर्थकावित्यसङ्गतमत आह—तस्मादिति । अर्थान्तरबोधकत्वाभावाद्निष्प्रयोजनावित्यर्थः ॥ ननु धातुना क्रियोक्तावपि तद्वतोपरिभावसर्वतोभावरूपविशेषद्योतनमनयोः फलमत आह—प्रकरणेति ॥ पूर्वं क्रियाप्रक्रमेण तदिति नपुंसकमनुपपन्नमत आह—तदिति । एव च क्रियायोगसत्त्वात्प्राप्तगत्यादिसञ्ज्ञाबाधनार्थमिदमावश्यकमिति भावः ॥

(आक्षेपभाष्यम्)

यद्येवं धातुनोक्तत्वात्तस्यार्थस्योपसर्गप्रयोगो न प्राप्नोति “उक्तार्थानामप्रयोगः” इति ॥

(प्रदीपः) यद्येवमिति । धातोर्वाचकत्वात्तस्य प्रयोगं नाक्षिपति तेन विना तयोः प्रयोगासम्भवाद् । उपसर्गग्रहणं चाधिपर्योरुपलक्षणार्थम् ॥

(उद्ध्योतः) ननु विपरीतं कुतो न शङ्कितमत आह—धातो-रिति । धातोः प्रयोगं व्यर्थत्वेन नाक्षिपतीत्यर्थः ॥ तदेवाह—तेन विनेति । तयोर्वाचकत्वाभावादित्यर्थः ॥ नन्वनयोः उपसर्गत्वाभावा-दुपसर्गोऽनुपपन्नमत आह—उपसर्गेति ॥

(समाधानभाष्यम्)

उक्तार्थानामपि प्रयोगो दृश्यते । तद्यथा—अपूपौ द्वावानय ब्राह्मणौ द्वावानयेति ॥ अधिपरी९२

(प्रदीपः) उक्तार्थानामपीति । प्रकरणादिवशादव-गतार्थानामपि स्फुटतरावगत्यर्थः प्रयोगो लोके भवति । न

चानियमप्रसङ्गः । येषामेव हि गतार्थानां प्रयोगो दृश्यते त एव प्रयुज्यन्ते, न तु वृक्षस्तर्ह्यपादप इति तथा प्रयोगादर्शनात् ॥ अपूपौ द्वाविति । अपूपाविलय एवावगते द्वित्वे द्विशब्द-स्यापि प्रयोगो लोके दृश्यते । एतदुक्तं भवति—यथा याव-शब्दो वाक्यान्तरविषयोऽन्य एव । अन्यश्च यावकशब्दः । यथा च ऋषभशब्दो वृषभशब्द इति च । तथैवागच्छत्यध्या-गच्छति पर्यागच्छतीति च । तदत्र विषये धातोर्धिपर्योश्च सहाभिधायित्वमङ्गीकर्तव्यम् ॥ ९२ ॥

(उद्ध्योतः) आगच्छत्यध्यागच्छतीत्यादि पाठः । अत्रेदं बोध्यम्—कैयटोक्त्यावयावकदृष्टान्तेन भाष्योक्तेनापूपौ द्वाविति दृष्टान्तेन वाऽऽगच्छतीत्यर्थोपेक्षयाऽधिकोर्थो नानयोर्बोध्यो नापि प्रकरणादिनाप्यागच्छतीत्यस्योपरिभावसर्वतोभावार्थकत्वं, किं त्वाग-मनमात्रार्थकत्वमेवाध्यागच्छतीत्याद्यप्यागमनमात्रार्थकमेव । किं तु बोद्धुस्ततो मिलितादेवार्थबोधेन तस्याप्यनुवादकत्वेन धात्वर्थद्योत-कतेति व्यवहारः । फलं तु न किञ्चिदिति तत्त्वम् ॥ एतेन प्रकर-णादिसामर्थ्यावगतविशेषामित्यादिकैयटश्चिन्त्य सर्वत्र प्रकरण-सत्त्वे तद्विषये एव वैतत्प्रयोगे मानाभावाच्च ॥ अपूपौ द्वाविति । अत्र द्विशब्दापूपशब्दयोर्वाचकयोः, प्रत्यययोर्द्योतकयोः, प्रकृति-प्रत्यययोर्वाचकद्योतकयोर्द्वावित्यत्र तयोर्वाचकानुवादकयोश्च समु-च्चयो दृश्यत इत्यर्थः ॥ ९३ ॥

(२११ कर्मप्रवचनीयसंज्ञासूत्रम् ॥ १ । ४ । ४ आ. १६ सू.)

३३५ अपिः पदार्थसंभावनान्ववसर्ग-
गर्हासमुच्चयेषु ॥ १ । ४ । ९५ ॥

(द्वितीयावारणाधिकरणम्)

(आक्षेपभाष्यम्)

इह कस्मान्न भवति—सर्पिषोऽपि स्यात् गोसूत्र-स्यापि स्यात् ? ॥ किं च स्यात् ? । द्वितीया प्रसज्येत “कर्मप्रवचनीययुक्ते द्वितीया” इति ॥

(प्रदीपः) अपिः पदार्थः ॥ ९५ ॥ इहेति । यथा ऽपिशब्दस्य कर्मप्रवचनीयसंज्ञाया सत्या स्यादित्यत्रोपसर्गाश्रयं षत्वं न भवत्येवं सर्पिः शब्दाद्वितीया कस्मान्न भवतीति प्रश्नः ॥ इतरो भवत्येवात्रापिः सञ्ज्ञेयाह—किं च स्यादिति ॥

(उद्ध्योतः) अपिः पदार्थः ॥ ९५ ॥ ननूपसर्गत्वप्रयुक्त-षत्वस्य स्यादित्यत्र निवृत्तये एतत्संज्ञाप्रवृत्तिरस्येवेत्यत आह—यथेति ॥ इत्याहेति । इत्याशयेनाहेत्यर्थः ॥

(आक्षेपबाधकभाष्यम्)

नैष दोषः । नेमे अप्यर्था निर्दिश्यन्ते ॥ किं तर्हि ? । परपदार्था इमे निर्दिश्यन्ते—एतेष्वर्थेषु यत्पदं वर्तते तत्प्रति अपिः कर्मप्रवचनीयसंज्ञो भव-तीति ॥

(प्रदीपः) नेमे इति । यद्यपिशब्दार्था इमे निर्दिश्ये-
रन्, पदार्थग्रहणमनर्थकं स्यात् । स्वपदार्थाव्यभिचारात् ।
सभावनादीनां चोपादानमनर्थकं स्यात् तेषामपि पदार्थत्वात् ॥
परपदार्था इति । स्यादित्यादेः परस्य पदस्यामी अर्था
इत्यर्थः । तदयमर्थः — स्यादित्यादिपदं कर्तृसामान्यवाच्यपि यदा
सामर्थ्यात्कर्तृविशेषे विन्दौ वर्तते तदा तत्प्रत्यपि कर्मप्रवच-
नीय । सर्पिं शब्दस्तु समुदाय एव वर्तते नावयवे । अतः
एवावयवोपजनितव्यतिरेके पृष्ठी भवति ॥

(उद्घोतः) यद्यपीति । यदि अपिशब्दार्था इति चेद् ॥
स्वपदार्थेति । स्वपदार्थेन पदस्याव्यभिचारादित्यर्थः ॥ संभावना-
दीनां चेति । तेषामप्यपिरूपस्वपदार्थत्वादिति भावः । एषु
वर्त्तमानोऽपिरिति नार्थस्तथासति प्रत्यासत्त्या पदार्थशब्देनापि.
स्वपदार्थ एव गृह्येतति तद्वैयर्थ्यम् । अपि कर्मप्रवचनीय इत्येव
वदेदिति तात्पर्यम् ॥ यदा सामर्थ्यादिति । अपिशब्दसामर्थ्या-
दित्यर्थः । अयं भावः — कर्मप्रवचनीययुक्तत्वं तद्यद्योयसबन्धप्रति-
योगित्वमिव तद्यद्योयबोधकत्वमपि तच्च स्यादित्यस्यैव न सर्पिप
इति न ततो द्वितीया । कर्मप्रवचनीयानां सबन्धद्योतकत्वं तु
प्रायिकमधिपर्यादौ व्यभिचारादिति ॥ स्यादित्याख्यातेन विन्दु-
त्वेनाश्रयत्वेन वैश्रयबोध इत्येतत्पक्षतात्पर्यम् ॥

(समाधानान्तरभाष्यम्)

अथ वा यदत्र कर्मप्रवचनीययुक्तं नादः प्रयु-
ज्यते । किं पुनस्तत् ? विन्दुः ॥ विन्दोस्तर्हि क-
स्मान्न भवति ? । “उपपदविभक्तेः कारकविभक्ति-
र्बलीयसी” इति प्रथमा भविष्यति ॥ अपिः प-
दार्थः ॥ ९५ ॥

(प्रदीपः) अथ वेति । विन्दुकर्तृकत्वं क्रियायां द्योत-
यितुमपि प्रयुज्यते इति विन्दुं प्रति कर्मप्रवचनीयोऽपि. न तु
सर्पिं. प्रतीति भावः ॥ विन्दोस्तर्हि इति । ननु यदा विन्दु-
शब्दो न प्रयुज्यते तदापि कर्मप्रवचनीयः । तदुच्यते वृत्ति-
कारैः — पदान्तरस्याप्रयुज्यमानस्यार्थं पदार्थ इति । न चाप्र-
युक्ते द्वितीया विधातुं शक्या ॥ अत्राहुः — पदार्थग्रहणमिहोप-
लक्षणार्थमुपात्तं तेन यस्मिन् पदार्थे पदान्तरस्याभिधानशक्ति-
र्नास्ति तत्रापि कर्मप्रवचनीयः । ततश्च गतार्थो विन्दुशब्दो
यदा विस्पष्टप्रतिपत्तये प्रयुज्यते तदाप्यपि कर्मप्रवचनीयसंज्ञो
भवति ॥ उपपदविभक्तेरिति । कारकविभक्तिरत्र प्रथमा ।
सर्वत्रैव वाक्येऽवश्यमाव्यं क्रिययाऽन्ततः सत्तया । तत्र विन्दो
प्रथमं स्यादित्यनेन सबन्धोन्तरङ्गः, पश्चात्तु तद्भारकोऽपिश-
ब्देन ॥ ९५ ॥

(उद्घोतः) भाष्ये — अथवेति । अयं भावः — अपिना
परपदार्थो विन्दुस्तर्ह्येव प्रयुक्तदौर्लभ्यं सबन्धश्च द्योत्यते । तत्रापि-

द्योयसबन्धप्रतियोगित्वस्य विन्दौ सत्त्वात्तस्यैव कर्मप्रवचनीययुक्त-
त्वमिति । तदाह — विन्दुकर्तृकत्वमिति । तदौर्लभ्यप्रयुक्तदौ-
र्लभ्यं चेत्पि बोध्यम् ॥ पुनर्विन्दुपस्थितिस्तस्य चाख्यातायैऽभेदा-
न्वय इत्येतत्पक्षतात्पर्यम् ॥ यदत्र कर्मप्रवचनीययुक्तं कर्मप्रवच-
नीयद्योयसबन्धप्रतियोगीति भाष्याक्षरार्थः ॥ उपलक्षणार्थमिति ।
यत्पदप्रयोग विनापि तदर्थोऽपिशब्देनावश्यं द्योत्यते तादृशापेः
कर्मप्रवचनीयत्वमित्यस्तत्फलितमाह — तेन यस्मिन्निति । पदा-
न्तरस्य तद्वाचकत्वेन प्रसिद्धातिरिक्तस्य अभिधानशक्तिर्नास्ति अपि
शब्दसमभिव्याहार विनेति शेषः । अर्थात्तत्समभिव्याहारेस्तीति
लब्धम् । एव च सर्पिप इत्येतत्तत्सबन्धविन्दुपर बोध्यम् । वागा-
दिशब्दे स्त्रीत्वस्य प्रकृतिवाच्यत्वेपि द्योतकतावादिप्रयोगवत् तस्य
द्योतकत्ववच्च विन्दुशब्दप्रयोगेप्येव द्योतकत्वाक्षतिरित्याह — तत-
श्चेति ॥ ननु प्रथमायां कारकाधिकारेऽपठितत्वात्कथं कारक-
विभक्तित्वमत आह — सर्वत्रैवेति । क्रियाजनकार्यकत्वमेव कार-
कविभक्तित्वमिति भावः ॥ अन्तरङ्ग इति । अपिद्योयो विन्दुरिति
तस्य कथमपि सबन्धो बहिरङ्ग इति विन्यम् ॥ अपिना द्योयद्यो-
तकभावः सबन्धः, स्वाभाविक इति तस्य कथं स्यादित्येतत्सबन्धो-
त्तरकालिकता तस्माद्वाचनिकोऽयं न्याय इति तत्त्वम् ॥ ९५ ॥

(२१२ कर्मप्रवचनीयसंज्ञासूत्रम् ॥ १ । ४ । ४ आ. १७ सू.)

३३६ अधिरीश्वरे ॥ १ । ४ । ९६ ॥

(स्वं प्रति कर्मप्रवचनीयतासाधनाधिकरणम्)

(११६० वार्तिकम् ॥ १ ॥)

॥ * ॥ अधिरीश्वरवचने उक्तम् ॥ * ॥

(भाष्यम्) किमुक्तम् ? । *यस्य चेश्वरवचन-
मिति कर्तृनिर्देशश्चेदवचनात्सिद्धम्* । *प्रथमा-
नुपपत्तिस्तु* । *स्ववचनात्तु सिद्धम्* इति ।
अधिः स्वं प्रति कर्मप्रवचनीयसंज्ञो भवतीति वक्त-
व्यम् ॥ अधिरीश्वरे ॥ ९६ ॥

(प्रदीपः) अधि ॥ ९६ ॥ उक्तमिति । वक्ष्यमाण-
मपि बुद्ध्या निरूपितत्वादुक्तमित्युक्तम् ॥ कर्तृनिर्देशश्चे-
दिति । यदीश्वरवचनमित्यनेन पदेनेश्वर स्वामी भूयनियो-
गादौ य कर्ता स निर्दिश्यते तदानेन स्वामिनः सप्तमी विधी-
यते — अधि ब्रह्मदत्ते पञ्चाला इति । तत्राधिकरणत्वादेव सप्तमी
सिद्धा । ब्रह्मदत्ते स्थिता पञ्चाला इत्यर्थावगमात् ॥ पञ्चाला इति
च प्रथमा न प्राप्नोति कर्मप्रवचनीययुक्ते द्वितीयेति द्वि-
तीयया बाधितत्वात् ॥ स्ववचनादिति । अधिब्रह्मदत्ते पञ्चाला
इत्यस्याऽन्यथासिद्धत्वादधिः स्वे इति वक्तव्यम् अधि पञ्चालेषु

ब्रह्मदत्त इत्यर्थम् । ईश्वरवचनमिति च कर्तृषष्ठ्या समास । ईश्वरेण यदुच्यते स्वं तत्र कर्मप्रवचनीययुक्ते सप्तमीति । यदि वा यस्य सवन्धिन ईश्वरस्य वचनं सप्तमी । तत्र पञ्चालेष्वनादिक्रियोपजनिते सवन्धे षष्ठ्या प्राप्ताया सप्तमी विधीयते । स्वं च प्रत्यये कर्मप्रवचनीयसंज्ञा न तु स्वामिनमिति स्वामिनः प्रथमैव भवति ॥ ९६ ॥

(उद्ध्योतः) अधिरी ॥ ९६ ॥ वक्ष्यमाणमपीति । यस्मादधिकं यस्य चेश्वरवचनमिति सूत्रे इत्यर्थः ॥ स निर्दिश्यते इति । यन्निष्ठमीश्वरत्वमुच्यते इत्यर्थादिति भावः ॥ प्रथमान्न प्राप्तोतीति । सूत्रे ईश्वरेणेशितव्यस्याक्षेपात् त प्रत्यपि कर्मप्रवचनीयत्वादिति भावः ॥ ईश्वरेण यदुच्यते इति । सवन्धयत इत्यर्थः । ईश्वरेण स्वनिरूप्यधर्मवत्तया यदुच्यत इत्यर्थो वा । निरूपकस्यैव कर्तृत्वविवक्षा न त्वीशितव्यस्य । देशरूपत्वेन पञ्चालानामप्यावारत्वेन सप्तमी सिद्धेत्यत आह—तत्रेति । आसनादिक्रियोपजनित सवन्ध स्वस्वामिभावादि ॥ ननु ब्रह्मदत्तादपि द्वितीयापत्तिरिति आह—स्वं चेति । तस्यैव कर्मप्रवचनीयद्योत्यसवन्धप्रतियोगित्वेन ब्रह्मदत्ताच्च द्वितीयेति भावः ॥ ९६ ॥

(इति कर्मप्रवचनीयसंज्ञाप्रकरणम्)

(इति निपातसंज्ञाप्रकरणम्)

(अथ परस्मैपदात्मनेपदसंज्ञासूत्रे)

(२१३ परस्मैपदसंज्ञासूत्रम् ॥ १।४।४ आ. १८ सू.)

३३८ लः परस्मैपदम् ॥ १।४।९८ ॥

(प्रदीपः) लः परस्मैपदम् ॥ ९८ ॥ लः इत्यादेशापेक्षा षष्ठी । लादेशा परस्मैपदसंज्ञा इत्यर्थः ॥

(उद्ध्योतः) लः पर ॥ ९८ ॥ नन्वस्य प्रथमान्तत्वे लकाराणामेव परस्मैपदसंज्ञा स्यात् तथा चानुदात्तङिञ्चो लकारा एव न स्युः । किं च तङानावित्यत्र प्रथमान्तस्य सवन्धो न प्राप्तोत्यत आह—षष्ठीति । अत एव टित आत्मनेपदानामित्यादि चरितार्थम् । तङानावित्यादेशश्च तङानभाविनि लक्षणाया गौरवमत षष्ठ्यन्तत्वमेवादेशापेक्षया युक्तमिति भावः ॥

(परस्मैपदात्मनेपदसंज्ञयोः पुरुषसंज्ञाभिः समावेशाधिकरणम्)

(११६१ आक्षेपवार्तिकम् ॥ १ ॥)

॥ * ॥ लादेशे परस्मैपदग्रहणं पुरुषबाधितत्वात् [दिह वचने हि संज्ञाबाधनम्] ॥ * ॥

(भाष्यम्) लादेशे परस्मैपदग्रहणं कर्तव्यम् । किं

कारणम् ? । पुरुषबाधितत्वात्, इह वचने हि संज्ञाबाधनम् । इह हि क्रियमाणे अनवकाशा पुरुषसंज्ञा परस्मैपदसंज्ञां बाधेत ॥

(प्रदीपः) लादेश इति । लस्येत्यत्र परस्मैपदमिति वक्तव्यम् । इह तु वचने एकसंज्ञाधिकारात्परस्मैपदसंज्ञा शतृक्त्वो सावकाशा पुरुषसंज्ञास्तिङ्क्षु बाधेरन्नित्यर्थः ॥

(उद्ध्योतः) लस्येत्यत्रेति । लस्य तिससङ्गीत्यत्रेति भावः । भाष्ये—लादेश इत्यस्य लादेशप्रकरणे इत्यर्थः ॥

(आक्षेपबाधकभाष्यम्)

परस्मैपदसंज्ञाप्यनवकाशा सा वचनाद्भविष्यति ।

(आक्षेपसाधकभाष्यम्)

सावकाशा परस्मैपदसंज्ञा । कोवकाशः ? । शतृक्सू अवकाशः ॥


(११६२ समाधानवार्तिकम् ॥ २ ॥)

॥ * ॥ सिचि वृद्धौ तु परस्मैपदग्रहणं ज्ञापकं पुरुषाबाधकत्वस्य ॥ * ॥

(भाष्यम्) यदयं “सिचिवृद्धिः परस्मैपदेषु” इति परस्मैपदग्रहणं करोति तज्ज्ञापयत्याचार्यः ‘न पुरुषसंज्ञा परस्मैपदसंज्ञां बाधते’ इति ॥ लः परस्मै ॥ ९८

(प्रदीपः) सिचि वृद्धौ त्विति । अस्मादेव लिङ्गादेकसंज्ञाधिकारोत्र बाध्यत इति भावः । आत्मनेपदसंज्ञया परस्मैपदसंज्ञाया बाधनं यथा स्यादित्येवमर्थं त्विह प्रकरणे ऽनयो सङ्गयोर्विधानम् । सामान्यापेक्षं च ज्ञापकमित्यात्मनेपदसंज्ञयापि पुरुषसंज्ञानां समावेशो भवति । अन्यथा पुरुषसंज्ञा सावकाशास्तिङ्क्षु अनवकाशया आत्मनेपदसंज्ञया बाध्येरन् ॥ ९८ ॥

(उद्ध्योतः) बाध्यत इति । इष्टानुरोधादिति भावः ॥ एतेन पर्यायज्ञापनेनापीदं चरितार्थमित्यपास्तम् ॥ ननु तृतीय एव परस्मैपदसंज्ञाऽस्तु किं ज्ञापकाश्रयणेनेत्यत आह—आत्मनेपदेति ॥ ननु ज्ञापकात्परस्मैपदसंज्ञया समावेशेऽप्यात्मनेपदसंज्ञया पुरुषसंज्ञानां समावेशो न स्यादत आह—सामान्यापेक्षं चेति । पुरुषसंज्ञाया परस्मैपदात्मनेपदग्रहणानुवृत्त्या समावेशसिद्धिः । अनुवृत्तिरेव लिङ्गेन विवक्षिता । एतदर्थमेव चात्र प्रकरणे पुरुषसंज्ञादिविधानमित्यन्ये ॥ ९८ ॥



(अथ प्रथममध्यमोत्तमपुरुषसंज्ञासूत्रम्)

(२१४ प्रथममध्यमोत्तमसंज्ञासूत्रम् ॥१। ४।४ आ १९ सू)

३४० तिङ्स्त्रीणित्रीणि प्रथममध्यमो-
त्तमाः ॥ १ । ४ । १०० ॥

(यथासंख्योपपादनाधिकरणम्)

(११६३ आक्षेपवार्तिकम् ॥ १ ॥)

॥ * ॥ प्रथममध्यमोत्तमसंज्ञायामात्मने-
पदग्रहणं समसंख्यार्थम् ॥ * ॥(भाष्यम्) प्रथममध्यमोत्तमसंज्ञायामात्मनेपद-
ग्रहणं कर्तव्यम् । आत्मनेपदानां च प्रथममध्यमो-
त्तमसंज्ञा भवन्तीति वक्तव्यम् ॥ किं प्रयोजनम् ? ।
समसंख्यार्थम् । संख्यातानुदेशो यथा स्यात् ।
अक्रियमाणे ह्यात्मनेपदग्रहणे तिस्रः संज्ञाः, षट्
संज्ञिनः, वैषम्यात्संख्यातानुदेशो न स्यात् ॥(प्रदीपः) तिङ्स्त्रीणि ॥ १०० ॥ तिङा षट् त्रिका
सज्ञास्तिस्र इति वैषम्याद्यथासंख्यं न प्राप्नोतीति मत्वाह—
प्रथमेति । आत्मनेपदग्रहणे च पृथक् क्रियमाणे सूत्रं पर-
स्मैपदविषयमेव भवतीति वाक्यभेदादेकेन वाक्येन परस्मै-
पदानां त्रयाणां तिस्रः संज्ञा द्वितीयेनात्मनेपदानामिति सिद्ध-
मिष्टम् ॥ वैषम्यादिति । यद्यप्येकैकस्य त्रिकस्यानेकसंज्ञा-
करणे प्रयोजनाभावः तथापि कस्यचित्रिकस्य काचित्संज्ञेत्या-
वलभ्येत न तु यथाभिमतविषयविभागलभः ॥(उद्ध्योतः) तिङ्स्त्रीणि ॥ १०० ॥ ननु तिङ्स्त्रीणि
त्रीणीत्यनेनात्मनेपदत्रिकाणामपि ग्रहणं सिध्यतीत्यत आह—
तिङां षडिति ॥ नन्वात्मनेपदग्रहणे कृते परस्मैपदसबन्धिना
संज्ञा न स्यादिति दोषस्तदवस्थ एवेत्यत आह—आत्मनेपदेति ॥

(भाष्यम्) क्रियमाणेपि चात्मनेपदग्रहणे—

(११६४ आक्षेपान्तरवार्तिकम् ॥ २ ॥)

॥ * ॥ आनुपूर्व्यवचनं च ॥ * ॥

(भाष्यम्) आनुपूर्व्यवचनं च कर्तव्यम् । अक्रि-
यमाणे हि कस्यचिदेव त्रिकस्य प्रथमसंज्ञा स्यात् क-
स्यचिदेव मध्यमसंज्ञा कस्यचिदेवोत्तमसंज्ञा ॥(प्रदीपः) आनुपूर्व्यवचनं चेति । अत्र सूत्रे त्रिका-
णामुच्चारणं नास्ति, केवलं त्रीणित्रीणीति वीप्सया प्रतिपत्ति-
स्तेषाम् । तत्रानियमप्रसङ्गे नियमार्थमानुपूर्व्यग्रहणं च कर्तव्य-
मित्यर्थः ॥

१ 'समसंख्यार्थम्' इत्ययमशोभ नोपलभ्यते द्वित्रिपुस्तकेषु ॥

(११६५ परिहारवार्तिकम् ॥ ३ ॥)

॥ * ॥ नवैकशेषनिर्देशात् ॥ * ॥

(भाष्यम्) यत्तावदुच्यते—आत्मनेपदग्रहणं
कर्तव्यं समसंख्यार्थम्* इति, तत्र कर्तव्यम् । संज्ञा
अपि षडेव निर्दिश्यन्ते । कथम् ? । एकशेषनि-
र्देशात् । एकशेषनिर्देशोयम् ॥(प्रदीपः) एकशेषनिर्देशादिति । आकृत्यभिधाना-
श्रयेण प्रत्याख्यातं सूत्रं शास्त्रप्रक्रियासपत्त्यर्थमेव संपद्यते ॥(उद्ध्योतः) सहविवक्षाभावादेकशेषो न प्राप्नोतीत्यत आह—
आकृतीति । इदमुपलक्षणं, व्यक्तिपक्षेपि तत्प्रत्याख्यानात् । यदे-
कशेषशब्देन तत्र लक्ष्यते ॥

(कृतद्वन्द्वानामेकशेषसाधनाधिकरणम्)

(आक्षेपभाष्यम्)

अथैतस्मिन्नेकशेषनिर्देशे सति किमयं कृतैकशे-
षाणां द्वन्द्वः—प्रथमश्च प्रथमश्च प्रथमौ । मध्यमश्च
मध्यमश्च मध्यमौ । उत्तमश्चोत्तमश्चोत्तमौ । प्रथमौ
च मध्यमौ च उत्तमौ च प्रथममध्यमोत्तमा इति ॥
आहोस्वित्कृतद्वन्द्वानामेकशेषः—प्रथमश्च मध्यम-
श्चोत्तमश्च प्रथममध्यमोत्तमाः प्रथममध्यमोत्तमाश्च
प्रथममध्यमोत्तमाश्च प्रथममध्यमोत्तमा इति ॥

(प्रदीपः) अथैतस्मिन्निति । उभयथा समवात्प्रश्नः ॥

(विशेषजिज्ञासाभाष्यम्)

किं चातः ? ॥

(विशेषदर्शकभाष्यम्)

यदि कृतैकशेषाणां द्वन्द्वः, प्रथममध्यमयोः
प्रथमसंज्ञा प्राप्नोति । उत्तमप्रथमयोर्मध्यमसंज्ञा
प्राप्नोति । मध्यमोत्तमयोरुत्तमसंज्ञा प्राप्नोति ॥ अथ
कृतद्वन्द्वानामेकशेषः, न दोषो भवति ॥(प्रदीपः) प्रथममध्यमयोरिति । प्रसिद्धिमाश्रित्यै-
तदुच्यते ॥ व्याख्यानाभिनिर्णय इति मत्वाह—कृतद्वन्द्वाना-
मिति ॥(उद्ध्योतः) नन्वेतत्संज्ञाप्रवृत्ते पूर्वं प्रथममध्यमयोरिति
व्यवहारो न युक्तोऽत आह—प्रसिद्धिमिति । सिद्धान्तकालिकी
प्रसिद्धिमित्यर्थः ॥

(सिद्धान्तिभाष्यम्)

यथा न दोषस्तथास्तु ॥

(आक्षेपभाष्यम्)

किं पुनरत्र न्याय्यम् ? ॥

(उद्ध्योतः) भाष्ये किं पुनरत्रेति । यद्यप्यत्र व्याख्यानतः
कृतद्वन्द्वानामेकशेषस्तथापि लोके कथं न्याय्यमिति प्रश्नः ॥

२ 'संज्ञा स्यात्' ॥

(समाधानभाष्यम्)

उभयमित्याह । उभयं हि दृश्यते । तद्यथा—
बहु शक्तिकिंटकम्, बहूनि शक्तिकिंटकानि । बहु
स्थालीपिठरम्, बहूनि स्थालीपिठराणि ॥

(प्रदीपः) बहुशक्तिकिंटकमिति । एकशेषे कृते
द्वन्द्व । जातिरप्राणिनामित्येकवद्भाव । बहुशब्दश्चात्र
वैपुल्यवचन इत्येकवचनम् । समुदायस्य वैपुल्यमवयवानां
प्रचयाद्भवति । यदा तु समाहारद्वन्द्वे कृते एकशेष क्रियते
तदा बहूनि शक्तिकिंटकानीति भवति ॥

(उद्द्योतः) नन्वस्य बहुशब्दस्य बहुत्वार्थकत्वे एकवचनानुप-
पत्तिरत आह—बहुशब्दश्चेति ॥ नन्वेवमवयवबहुत्वप्रतीतिर्न
स्यादत आह—समुदायस्येति ॥

(द्वितीयाक्षेपपरिहारभाष्यम्)

यदप्युच्यते—क्रियमाणेप्यात्मनेपदग्रहणे * आ-
नुपूर्व्यवचनं कर्तव्यमिति । न कर्तव्यम् । लोकत
एतत्सिद्धम् । तद्यथा लोके “विहव्यस्य द्वाभ्यां
द्वाभ्यामग्निरुपस्थेय” इति । न चोच्यते—आनुपूर्व्ये-
णेति । आनुपूर्व्येण चोपस्थीयत इति ॥ तिङ-
स्त्रीणि ॥ १०० ॥

(प्रदीपः) लोकत इति । यथा पङ्क्तिस्थेषु ब्राह्मणेषु
द्वौ द्वौ ब्राह्मणावानयेत्युक्ते आनुपूर्व्येणानयनं भवति न तु व्यु-
त्क्रमेण तथेहापि भवतीत्यर्थः ॥ विहव्यस्येति । विहव्या-
ख्यस्य सूक्तस्य द्वाभ्यां द्वाभ्यामग्निरुपस्थेय इत्युक्ते आनुपूर्व्येण
ऋग्व्यं गृह्यते न तु व्युत्क्रमेण ॥ १०० ॥

(उद्द्योतः) भाष्ये—लोकत इति । विहव्यस्येत्यादिस्मृते-
रित्यर्थः ॥ तथेहापीति । प्रथममव्यमेत्यादि महासंज्ञाकरणं तु
प्राचामनुरोधेनैवेति भावः ॥ “ममाग्ने नव विहव्य” इति सर्वा-
नुक्रम ॥ १०० ॥

(अथ तिङसुपोर्विभक्तिसंज्ञासूत्रम्)

(२१५ विभक्तिसंज्ञासूत्रम् ॥ १।४। ४ आ. २० सू.)

३४३ विभक्तिश्च ॥ १।४। १०३ ॥

(आक्षेपभाष्यम्)

त्रीणित्रीणीत्यनुवर्तते, उताहो न? ॥

(प्रदीपः) विभक्तिश्च ॥ १०३ ॥ सति प्रयोजने स्व-
रितत्वप्रतिबद्धे शब्दानामनुवृत्त्यननुवृत्ती भवत । लिङ्गदर्शनं
च पक्षद्वयेऽप्यस्ति इति संदेहात्प्रश्न —त्रीणित्रीणीति ॥

१-२ ‘किटि-’ ॥ किट [टि] क शब्दविशेष स्यात् ॥

३ ‘द्वाभ्यामग्निरुपस्थेय’ ॥

४ सूक्तिमिदम् ऋक्संहितायाम् (१०।१२८) अथर्वसंहितायाम् (५।३)
उपलभ्यते ॥

(उद्द्योतः) विभक्तिश्च ॥ १०३ ॥ अननुवृत्तौ स्वरितत्व-
प्रतिबद्धत्वमभावप्रतियोगितया बोध्यम् । स्वरितत्वमस्ति नवेति
विचारतात्पर्यम् । स्वरितत्वमाचार्याणामप्यनुमेयमेवेति बोध्यम् ॥

(आक्षेपबीजप्रश्नभाष्यम्)

किं चातः? ।

(प्रथमपक्षदूषणभाष्यम्)

यद्यनुवर्तते,—“अष्टन आ विभक्तौ” इत्यात्वं न
प्राप्नोति ॥

(प्रदीपः) आत्वं न प्राप्नोतीति । नह्यष्टशब्दात्पर
युगपन्निकमस्ति ॥

(द्वितीयपक्षदूषणभाष्यम्)

अथ निवृत्तम्, “प्रथमयोः पूर्वसवर्णः” इत्यत्र
प्रत्यययोरेव ग्रहणं प्राप्नोति ॥

(प्रदीपः) प्रथमयोरिति । प्रत्येकं संज्ञित्वे विभक्ति-
समुदायस्य विभक्तिग्रहणेनाग्रहणात्प्रथमयोरिति समुदाय-
द्वयापेक्षानुपपत्तौ प्रत्यययोरेव द्वयोर्ग्रहणं प्राप्नोतीत्यर्थः ॥

(उद्द्योतः) प्रत्येकमिति । नन्वस्या प्रत्येक सत्त्वेपि
द्वितीयायां चेत्यादिव्यवहारात् त्रिकस्य त्रिकस्य प्रथमादयः सप्त
संज्ञा अवश्यमभ्युपेया । एव च तथा प्रथमयोरित्यत्रानुपपत्तिरिति
चेन्न । पाणिनिना तासामकृतत्वात् । सिद्धान्ते तु त्रिकस्य विभ-
क्तित्वेऽवयववर्गविभक्तित्वस्य त्रिके आरोपे वा यौगिका एव ते
व्यवहाराः सम्भवन्तीति ता संज्ञा सूत्रकृता न कृता इति प्रतीतिः ॥
विभक्तिसमुदायस्येति । जनपदसमुदायस्य जनपदग्रहणेनाग्रह-
णवदिति भावः ॥ समुदायद्वयापेक्षानुपपत्ताविति । तदपेक्ष-
द्विवचनानुपपत्तावित्यर्थः ॥

(सिद्धान्तिभाष्यम्)

यथेच्छसि तथास्तु ॥

(प्रथमपक्षाभ्युपगमभाष्यम्)

अस्तु तावद्—अनुवर्तत इति ॥

(आक्षेपस्मारणभाष्यम्)

ननु चोक्तम्—“अष्टन आ विभक्तौ” इत्यात्वं न
प्राप्नोतीति ॥

(आक्षेपपरिहारभाष्यम्)

वचनाद्भविष्यति ॥

(प्रदीपः) वचनादिति । त्रिकस्य युगपत्प्रयोगाभावा-
त्सामर्थ्यात्समुदायवृत्तिर्विभक्तिशब्दोऽवयवे वर्तिष्यत इति
भावः ॥

(द्वितीयपक्षाभ्युपगमभाष्यम्)

अथ वा पुनरस्तु—निवृत्तम् ॥

५ ‘नवानामेतासा शाखान्तरप्रसिद्धवृत्तमर्कसंबन्धेन पञ्च युग्मानि
भवन्ति इति वदन्ति ॥ इति परमगुरुश्रीविभवरामगर्भणा पुस्तके
टिप्पणी ॥

६ ‘प्रथमयोः’ ॥

(आक्षेपस्मारणभाष्यम्)

ननु चोक्तं “प्रथमयोः पूर्वसवर्णः” इति प्रत्यय-
योरेव ग्रहणं प्राप्नोतीति ॥

(आक्षेपपरिहारभाष्यम्)

नैष दोषः । अचीत्यनुवर्तते । न चाजादी प्रथमौ
प्रत्ययौ स्तः ॥

(प्रदीपः) न चाजादी इति । सुशब्दौशब्दौ प्रथमौ
सुश्चाजादिर्न भवतीति प्रत्यययोरजादित्वासंभवादवयवशब्द-
त्रिके समुदाये उपचाराद्वर्तते इति भावः ॥

(उद्ध्योतः) सुशब्दौशब्दाविति । प्रथमावि[मयोरिति
विशेष्यमचीति विशेषणमिति भावः ॥ अजादित्वासंभवादिति ।
यद्यपि शिवोर्च्य इत्यादावुक्ते कृते सम्भवोस्ति तथापि तत्र नादि-
चीति निषेध इति भावः ॥

(आक्षेपभाष्यम्)

ननु चैवं विज्ञायते—अजादी यौ प्रथमौ, अजा-
दीनां वा यौ प्रथमाविति ॥

(प्रदीपः) अजादी याविति । अजादी विशेष्यौ
प्रथमयोरिति विशेषणं तेनौजसोरेव ग्रहणमस्त्वित्यर्थः ॥ अ-
जादीनां वेति । अचीत्यनुवर्तते । तत्र व्याख्यानात्तदादि-
विधिः । निर्धारणं चाश्रयिष्यते—अजादिषु यौ प्रथमाविति ।
एवमप्यौजसोरेव ग्रहणं स्यादिति चोद्यम् ॥

(उद्ध्योतः) एकदेशी शङ्कते—ननु चेति । तद्व्याचष्टे—
अजादी विशेष्याविति । व्याख्यानाच्छब्दरूप विशेष्यमादाय
तदादिविधिरिति भावः ॥

(समाधानभाष्यम्)

यत्तर्हि “तस्माच्छसो नः पुंसि” इत्यनुक्रान्तं
पूर्वसवर्णं प्रतिनिर्दिशति । तज्ज्ञापयत्याचार्यः—वि-
भक्त्योर्ग्रहणम्—इति ॥

(प्रदीपः) यत्तर्हीति । एतान् गा पश्येत्यत्र नत्वनिवृ-
त्त्यर्थं तस्मादित्युच्यते । औजसोरेव ग्रहणेऽनन्तरात् पूर्वसवर्ण-
दीर्घादुत्तर शस सकारो न भवतीति किं तस्मादित्यनेन ।
तत्क्रियमाणं त्रिकद्वयग्रहणस्य ज्ञापकं सपद्यते ॥ १०३ ॥

(उद्ध्योतः) वस्तुतो निर्धारणमेकवचनान्तेन नेति कारक
इति सूत्रे भाष्ये उक्तम् । शब्दरूप विशेष्यमादाय तदन्तविधिश्चा-
सति गमके नेतीय शङ्काऽशुक्तैव तथापि तासुपगम्य पर एकदेशी
समाधत्ते—यत्तर्हीति ॥ भाष्ये—विभक्त्योरिति । विभक्तिसमु-
दाययोरित्यर्थः । तौ च समुदायौ प्राचा वैयाकरणानां प्रथमाद्विती-
यादिसञ्ज्ञत्वेन प्रसिद्धावेव गृह्येते । न च तस्मादित्यनेन गा इत्ये-
तद्व्यावृत्तये सवर्णदीर्घ एव पराश्रयः, तस्य व्यवहितत्वादित्याशयः ।
एतद्व्यावृत्तमूलिका एव प्रथमादयः सप्तम्यन्ता स्वौजसादीनां सप्तानां
त्रिकाणां सञ्ज्ञा इति बोध्यम् ॥ १०३ ॥

(ज्ञापकान्तरभाष्यम्)

अथ वा वचनग्रहणमेव कुर्याद् “औजसोः पूर्व-
सवर्णः” इति ॥ विभक्तिश्च ॥ १०३ ॥

(२१६-२१८ नियमसूत्राणि ॥ ११४४ आ. २१-२३ सू)

३४४, ३४६-३४७ युष्मद्युपपदे समा-
नाधिकरणे स्थानिन्यपि मध्यमः

॥१०४॥ अस्मद्युत्तमः ॥१०६॥

शेषे प्रथमः ॥ १०७ ॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) युष्म ॥१०४॥ किमर्थमिति । किं लदेश-
विधानवाक्येनैकवाक्यत्वाद्विध्यर्थमिदम् । अथ विहितेषु लदेशेषु
नियमार्थमिदमिति प्रश्नः ॥

(११६६ समाधानवार्तिकम् ॥ १ ॥)

॥*॥ युष्मदस्मच्छेषवचनं नियमार्थम् ॥*॥

(भाष्यम्) नियमार्थोयमारम्भः ॥

(प्रदीपः) तत्रैकवाक्यतापक्षे इतरेतराश्रयपरिहाराय भा-
विनी सञ्ज्ञाश्रयितव्येति प्रतिपत्तिलाघवार्थं वाक्यभेदेन नियम-
पक्षं दर्शयितुमाह—युष्मदस्मदिति ।

(उद्ध्योतः) युष्मद्यु ॥ १०४ ॥ विधिनियमसम्भवे विधे-
ज्यायस्त्वादाह—तत्रेति । वस्तुतः एकवाक्यतापक्षेपि फलतो निय-
मत्वेमेवैतैर्विनापि सिद्धे । शुद्धविध्यर्थमिति पूर्वपक्षः । अन्यथापि
सिद्धेरितरनिवृत्त्यर्थमिति सिद्धान्त इति तत्त्वम् ॥

(आक्षेपभाष्यम्)

अथैतस्मिन्नियमार्थं विज्ञायमाने किमयमुपपद-
नियमः—युष्मदि मध्यम एव, अस्मद्युत्तम एव ।
आहोस्वित्पुरुषनियमः—युष्मद्येव मध्यमः, अस्मद्ये-
वोत्तम इति ? ॥

(प्रदीपः) किमयमिति । ननु प्रत्ययस्य प्राधान्यात्त-
न्त्रियम एव युक्तम् । नैष दोषः । समुदायस्य सचिस्कीर्षितत्वात्
प्राधान्यं तदङ्गत्वात् प्रत्ययोपपदयोर्द्वयोरप्यप्राधान्यमित्युभयो-
रपि नियम आशङ्क्यते ॥ युष्मदि मध्यम एवेति । तुल्य-
जातीयव्यावृत्तेर्नियमफलत्वादुत्तमप्रथमौ निवार्येते न तृजा-
दयः । तृजादिविधिसामर्थ्याद्वा नास्ति तेषां निवारणम् ॥

(उद्ध्योतः) समुदायस्येति । विधये शाब्द प्राधान्यमुद्देश्ये
तूद्देश्यनालक्षणमार्थं प्राधान्यमिति सदेहे वीजं वक्तुं युक्तम् ॥ सामा-
न्यनियमेप्याह—तृजादीति ॥

(विशेषप्रश्नभाष्यम्)

किं चातः ? ॥

(द्वितीयपक्षे गौरवदर्शनभाष्यम्)

यदि पुरुषनियमः शेषग्रहणं कर्तव्यं “शेषे प्रथमः” इति । किं कारणम् ? । मध्यमोत्तमौ नियतौ, युष्मदस्मदी अनियते, तत्र प्रथमोऽपि प्राप्नोति । तत्र शेषग्रहणं कर्तव्यं प्रथमनियमार्थम्—शेष एव प्रथमो भवति नान्यत्रेति ॥

(प्रथमपक्षेपि गौरवदर्शनभाष्यम्)

अथाप्युपपदनियमः, एवमपि शेषग्रहणं कतेव्यम् “शेषे प्रथमः” इति । युष्मदस्मदी नियते, मध्यमोत्तमावनियतौ, तौ शेषेपि प्राप्नुतः । तत्र शेषग्रहणं कर्तव्यं शेषनियमार्थम्—शेषे प्रथम एव भवति नान्य इति ॥

(प्रथमपक्षे गौरवपरिहारभाष्यम्)

उपपदनियमे शेषग्रहणं शक्यमकर्तुम् । कथम् ? । युष्मदस्मदी नियते मध्यमोत्तमावनियतौ तौ शेषेपि प्राप्नुतः । ततो वक्ष्यामि “प्रथमो भवति” इति । तन्नियमार्थं भविष्यति । यत्र प्रथमश्चान्यश्च प्राप्नोति तत्र प्रथम एव भवतीति ॥

(प्रदीपः) यत्र प्रथमश्चेति । युष्मदि मध्यम एव, अस्मद्युत्तम एवेति युष्मदस्मदीनियतत्वात् तयो पुरुषान्तर न भवति । मध्यमोत्तमयोस्त्वनियतत्वात् शेषेपि तत्प्रसङ्गे प्रथम इति सूत्रमारभ्यमाणं सिद्धे प्रथमे मध्यमोत्तमयोर्निवारणाय नियमार्थं सपद्यते प्रथम एव भवति न मध्यमोत्तमाविति । यथा समे देशे यजेतेति पाक्षिक्या प्राप्तौ नियमः ॥

(उद्ध्योतः) सिद्धे प्रथमे इति । तिवादिसूत्रेण पक्षे सिद्धे इति भावः ॥ प्रथम एव भवतीति । नियमान्तरस्यासम्भवादित्यर्थः ॥ पाक्षिक्यां प्राप्ताविति । नन्वेवमेतन्नियमापेक्षया पुरुषनियमस्य परिसंख्यात्वेन गुरुत्वोपपदनियम एवोचित इति चेन्न । अनुवादत्वस्यैवकारार्थगर्भत्वस्य प्राप्तबाधकल्पनस्य चोभयत्राप्यविशिष्टत्वेन तयोः समत्वमेवेत्याशयात् ॥

(अनिष्टवारणाधिकरणम्)

(११६७ आक्षेपवार्तिकम् ॥ २ ॥)

॥ * ॥ तत्र युष्मदस्मदन्येषु प्रथमस्य प्रतिषेधः शेषत्वात् ॥ * ॥

(भाष्यम्) तत्र युष्मदस्मदन्येषु प्रथमस्य प्रतिषेधो वक्तव्यः । त्वं च देवदत्तश्च पचथः । अहं च देवदत्तश्च पचावः ॥ किं कारणम् ? । शेषत्वात् । “शेषे प्रथमः” इति प्रथमः प्राप्नोति ॥

(प्रदीपः) तत्रेति । उभयथा नियमे इत्यर्थः ॥ शेष-

१ इतोमे समुचितोपि—“प्रथमः” इति पाठो लेखकेन प्रमादजद्विर्ले-

त्वादिति । यत्र केवले युष्मदस्मदी उपपदे स एवाशेषस्तत्र मा भूत् प्रथमः । यत्र त्वन्यसहिते ते स्त तत्र समुदायस्य युष्मदस्मद्ग्रहणेनाग्रहणाच्छेषत्वमेवेति प्रथमप्रतिषेधो वक्तव्यः ॥

(उद्ध्योतः) नन्वत्र युष्मदस्मदोः सत्त्वात्कथं शेषत्वमत आह—यत्र केवले इति । असहाये इत्यर्थः ॥

(११६८ आक्षेपपरिहारवार्तिकम् ॥ ३ ॥)

* ॥ सिद्धं तु युष्मदस्मदोः प्रतिषेधात् ॥ *
(भाष्यम्) सिद्धमेतत् । कथम् ? । युष्मदस्मदोः प्रतिषेधात् । “शेषे प्रथमः” “युष्मदस्मदोर्न” इति वक्तव्यम् ॥

(प्रदीपः) स एवाह—सिद्धं त्विति । यत्र शेषे युष्मदस्मदी स्तस्तत्र शेषे प्रथमो नेति वक्तव्यमित्यर्थः ॥

(उद्ध्योतः) सिद्धं त्वित्युक्तिर्न सिद्धान्तिनो वचनारम्भस्यात्रापि सत्त्वादत आह—स एवाहेति । पूर्वस्य वचनस्य गुरुत्वात् स एव लाघवाश्रयेण सिद्धं त्वित्याहेत्यर्थः ॥ ननु युष्मदस्मदोर्नेत्युक्तेपि यत्र केवले ते तत्रैव निषेधः स्यादत आह—यत्र शेषे इति । शेषग्रहणं तत्रानुवर्तत इति भावः ॥

(११६९ आक्षेपवार्तिकम् ॥ ४ ॥)

॥ * ॥ युष्मदि मध्यमादस्मद्युत्तमो विप्रतिषेधेन ॥ * ॥

(भाष्यम्) युष्मदि मध्यमादस्मद्युत्तम इत्येतद्भवति विप्रतिषेधेन “युष्मदि मध्यम” इत्यस्यावकाशः त्वं पचसि । “अस्मद्युत्तम” इत्यस्यावकाशः—अहं पचामि । इहोभयं प्राप्नोति—त्वं चाहं च पचावः । “अस्मद्युत्तमः” इत्येतद्भवति विप्रतिषेधेन ॥

(तृतीयाक्षेपभाष्यम्)

स तर्हि विप्रतिषेधो वक्तव्यः ? ॥

(प्रदीपः) चोदक आह—स तर्हीति ।

(उद्ध्योतः) चोदक इति । तृतीय इत्यर्थः ॥

(सिद्धान्त्येकदेशिसमाधानभाष्यम्)

न वक्तव्यः । “त्यदादीनां यद्यत्परं तत्तच्छिष्यते” इत्येवमस्मदः शेषो भविष्यति । तत्र “अस्मद्युत्तमः” इत्येव सिद्धम् ॥

(प्रदीपः) आचार्यदेशीय आह—न वक्तव्य इति ॥ अस्मदः शेष इति । आवा पचाव इति ॥ तत्रास्मद्युत्तम इति । ननु शिष्यमाणस्यास्मदो व्यर्थत्वादप्रयुज्यमानेपि युष्मदि तदर्थगतौ मध्यमविधानात् तस्या यत्र प्रसङ्ग इति विप्रतिषेध एवाश्रयितव्यः । अत्राहु—युष्मदर्थे साहचर्याद्यदास्मद्वृत्तवमारोप्यते तदा भेदाभावात् पृथग्युष्मदर्थभावाद् अस्मदुपपदनिमित्तं सिद्धं उत्तम एवेत्यदोषः ॥

खत्रान्त्या निष्कासितो भवेत् ॥

(उद्घोतः) आरोप्यत इति । त विना चासच्छब्दात्तद्वो-
धसम्भव इति भावः ॥ तदा पृथगिति । मबो-यत्वेनावोवादि-
त्यर्थः । तदा भेदाभावात् पृथगिति पाठे तदारोपादेव युष्म-
दये भेदकवर्माभावाद् भेदकवर्माप्रतीतेहेनो पृथग्युष्मदर्थाभाव
इत्यर्थः ॥

(११७० आक्षेपसाधकवार्तिकम् ॥ ५ ॥)

॥ * ॥ अनेकशेषभावार्थं तु ॥ * ॥

(भाष्यम्) अनेकशेषभावार्थं तु स विप्रतिषेधो
वक्तव्यः । यदाचैकशेषो न ॥ कदा चैकशेषो न ? ।
सहविवक्षायामेकशेषः । यदा न सहविवक्षा तदै-
कशेषो नास्ति ॥

(प्रदीपः) चोदकस्त्वाह—अनेकशेषभावार्थं त्विति
त्वं चाहं च पचाव इत्यत्र प्रयोगे ॥

(उद्घोतः) अत्र प्रयोगे इति । चशब्देनैव साहित्यस्य
द्योतनादत्रैकशेषो नेत्यर्थः ॥ भाष्ये यदा न सहविवक्षेत्यस्य च
विना केवलपदैर्वादा न साहित्यवोव इत्यर्थः ॥

(११७१ आक्षेपपरिहारवार्तिकम् ॥ ६ ॥)

॥ * ॥ नवा युष्मदस्मदोरनेकशेष-
भावात्तदधिकरणानामप्यनेक-
शेषभावादविप्रतिषेधः ॥ * ॥

(भाष्यम्) नवार्थो विप्रतिषेधेन । किं कार-
णम् ? । युष्मदस्मदोरनेकशेषभावात्तदधिकरणाना-
मपि युष्मदस्मदधिकरणानामपि एकशेषेण न
भवितव्यम् । त्वं चाहं च पचसि पचामि चेति ॥

(प्रदीपः) आचार्यदेशीय आह—नवेति । सहविव-
क्षाया अभावे यथा युष्मदस्मदोरेकशेषाभावः । एवं तदधिक-
रणयोरपि क्रिययोर्भेदस्य विवक्षितत्वादाख्यातयोरप्येकशेषा-
भावे पचसि पचामि चेति पृथगेव प्रयोगान्नार्थो विप्रतिषेध-
नेत्यर्थः ॥

(उद्घोतः) तदधिकरणयोरिति बहुव्रीहि ॥ भाष्ये तद-
धिकरणानामिति बहुवचनं त्वनेकयुष्मच्छब्दप्रयोगाभिप्रायेण ॥

(११७२ परिहारसाधकवार्तिकम् ॥ ७ ॥)

॥*॥ क्रियापृथक्त्वे च द्रव्यपृथक्त्वदर्शन-
मनुमानमुत्तरत्रानेकशेषभावस्य ॥*॥

(भाष्यम्) क्रियापृथक्त्वे च द्रव्यपृथक्त्वं दृ-
श्यते । तद्यथा—पचसि च पचामि च त्वं चाहं
चेति । तदनुमानमुत्तरयोरपि क्रिययोरेकशेषो न
भवतीति । एवं च कृत्वा सोऽप्यदोषो भवति
यदुक्तम्—*तत्र युष्मदस्मदन्येषु प्रतिषेधः शेष-
त्वाद्* इति । तत्रापि ह्येवं भवितव्यम्—त्वं च

देवदत्तश्च पचसि च पचति चेति । अहं च देव-
दत्तश्च पचामि च पचति चेति ॥

(प्रदीपः) एतदेव समर्थयितुमाह—क्रियापृथक्त्वइति ।
यथा क्रियापृथक्त्वे सति द्रव्यपृथक्त्वं न तु सहविवक्षा एवं
द्रव्यपृथक्त्वेपि क्रियापृथक्त्वेन भाव्यं परस्परसाहचर्याव्यभिचा-
रान् ॥ एवं च कृत्वेति । द्रव्यपृथक्त्वे मति क्रियापृथक्त्वा-
दित्यर्थः ॥

(उद्घोतः) न तु सहविवक्षेति । न तन्निबन्धन एकशेष
इति भावः ॥ एवं द्रव्येति । क्रियापृथक्त्वोपक्रमे वाक्ये यथा द्रव्य-
पृथक्त्वमेव द्रव्यपृथक्त्वोपक्रमे क्रियापृथक्त्वमेवेत्यर्थः ॥

(सिद्धान्तिसमाधानभाष्यम्)

यत्तावदुच्यते—*नवा युष्मदस्मदोरनेकशेषभा-
वात्तदधिकरणानामप्यनेकशेषभावादविप्रतिषेधः*
इति ॥ दृश्यते हि युष्मदस्मदोश्चानेकशेषस्तदधि-
करणानां चैकशेषः । तद्यथा—“त्वं चाहं च वृत्र-
हन्तुभौ संप्रयुज्यावहे” इति ॥ यदप्युच्यते—*क्रि-
यापृथक्त्वे च द्रव्यपृथक्त्वदर्शनमनुमानमुत्तरत्रा-
नेकशेषभावस्य* इति । क्रियापृथक्त्वे खल्वपि
द्रव्यैकशेषो भवतीति दृश्यते । तद्यथा—अक्षाः
भज्यन्तां भक्ष्यन्तां दीव्यन्तामिति ॥

(प्रदीपः) इदानीमाचार्य आह—यत्तावदिति । एक-
शेषफलत्वादिकशेष इत्युच्यते । न तु प्रथममध्यमोत्तमा-
नामेकशेषोऽसरूपत्वादिति वाचनिक एकशेषः । एवं हेक-
शेषे आश्रीयमाणे नार्थो विप्रतिषेधेन । तस्मात्कारकभेदेपि
क्रियाया अमेदादेक एव धातु प्रयुज्यते । तस्माच्च परो लकार
एवानेकार्थाभिधायी विरोधाभावात् । तत्र पुरुषद्वयप्रसङ्गे युक्तो
विप्रतिषेधः ॥ अक्षा इति । शकटाक्षविभीतकाक्षदेवनाक्षणा
सहविवक्षायामेकशेषः । तत्रावयवक्रियाया समुदाये आरो-
पाद्भज्यन्तामित्यादि बहुवचनं सामानाधिकरण्यं चोपपद्यते ।
यथा द्रव्यैकशेषेपि क्रियापृथक्त्वमेवं द्रव्यपृथक्त्वेपि क्रियैक-
शेष इत्यर्थः ॥

(उद्घोतः) न त्वित्यस्य वाचनिक एकशेष इत्यत्रान्वयः ॥
तदेव वचनमाह—प्रथमेत्यादि । इदं सरूपसूत्रे वार्तिकम् ॥
वाचनिकैकशेषे दूषणमाह—एवं हीति । विप्रतिषेधस्यापनाय
हेतुर्भाष्यप्रवृत्तिरिति भावः ॥ अथ भाष्याशयमाह—तस्मा-
दिति ॥ लकार एवानेकार्थाभिधायीति । क्रियायामनेकार्थ-
गतारोपितसख्याभिधायीत्यर्थः । नन्वक्षा इति भज्यन्तामिति च
बहुवचनं कथमत आह—शकटाक्षेति ॥ तत्रैकैकाक्षस्यैकैकक्रिया-
यामन्वयेन सहविवक्षा कथमित्याशङ्क्य तासुपपादयति—तत्रेति ।
एकैकाक्षस्यैकैकक्रिया विवक्षितेत्यभिमानः ॥ वस्तुतः सहविवक्षा-
भावेपि लोकन्यायसिद्ध विद्वन्मानसेतिवत् तत्र बहुवचनान्ताना-
मत्रापीति भाष्याशयः । एकशेषशब्देन च तन्त्रमेव लक्ष्यत इत्याहुः ॥

(आक्षेपभाष्यम्)

एवं च कृत्वा सोपि दोषो भवति—यदुक्तम्—
तत्र युष्मदस्मदन्येषु प्रतिषेधः शेषत्वाद् इति ॥

(उद्ध्योतः) भाष्ये सोपि दोष इति । विप्रतिषेधाङ्गीकाररूपो यो दोषस्तेनोक्तस्तदङ्गीकारे तदुक्तो द्वितीयो दोषोपि लभ्य इत्यर्थः ॥

(आक्षेपपरिहारसारणभाष्यम्)

नैष दोषः । परिहृतमेतत्—*सिद्धं तु युष्मद-
स्मदोः प्रतिषेधाद्* इति ॥

(उद्ध्योतः) परिहृतमेतदिति । शङ्कित्वेति शेषः ॥

(तटस्थाक्षेपभाष्यम्)

स तर्हि प्रतिषेधो वक्तव्यः ? ॥

(समाधानभाष्यम्)

न वक्तव्यः । शेषे प्रथमो विधीयते । नहि शेष-
श्चान्यश्च शेषग्रहणेन गृह्यते ॥

(प्रदीपः) नहि शेषश्चान्यश्चेति । उपयुक्तादन्य
शेषः । युष्मदस्मदोश्चोपयुक्तयोः सद्भावान्नास्ति शेषत्वम् ॥

(उद्ध्योतः) उपयुक्तादन्य इति । अस्योपयुक्तासमभिव्याहृत
इत्यादि । शेषपदस्य तत्रैवार्थे शक्तेरिति भावः ॥

(आक्षेपभाष्यम्)

भवेत्—प्रथमो न स्यात् । मध्यमोत्तमावपि न प्रा-
प्नुतः ॥ किं कारणम् ? । युष्मदस्मदोरुपपदयोर्मध्य-
मोत्तमावुच्येते । न च युष्मदस्मदी अन्यश्च युष्म-
दस्मद्ग्रहणेन गृह्यते ॥

(प्रदीपः) इतर एतत्सामर्थ्यमविदित्वाह—भवेदिति ॥

(उद्ध्योतः) एतत्सामर्थ्यं, शब्दशक्तिम् । तेनावधारणमा-
श्रितमिति भ्रमस्तस्येति भावः ॥

(आक्षेपबाधकभाष्यम्)

यदत्र युष्मद् यच्चास्मै च तदाश्रयौ मध्यमोत्तमौ
भविष्यतः ॥

(प्रदीपः) इतर आह—यदत्रेति । तत्सन्निधौ शेषत्वा-
भावात्तन्निबन्धनमेव कार्यं भवतीत्यर्थः ॥

(उद्ध्योतः) भाष्ये—यदत्र युष्मदिति । समुदायस्य युष्म-
त्त्वाभावेपि तदवयवयुष्मदमादाय मध्यम इत्यर्थः ॥

(आक्षेपभाष्यम्)

यथैव तर्हि यदत्र युष्मद्यच्चास्मै च तदाश्रयौ
मध्यमोत्तमौ भवतः, एवं योऽत्र शेषस्तदाश्रयः प्र-
थमो भविष्यति ॥

(प्रदीपः) इतर शेषपदार्थमविद्वानाह—यथैवेति ॥

(समाधानभाष्यम्)

एवं तर्हि शेष उपपदे प्रथमो विधीयते । उपो-
च्चारि पदमुपपदम् । यच्चात्रोपोच्चारि, न स शेषः ।
यश्च शेषः, न तदुपोच्चारि ॥

(प्रदीपः) एतद्विचरणीयमायुपेक्ष्योपपदार्थं वर्णयितु-
माह—एवं तर्हीति ॥ यच्चात्रेति । युष्मदस्मदो श्रवणा-
त्तदभावे च शेषसद्भावात् ॥ यश्च शेष इति । देवदत्त-
श्चेति ॥ न तदिति । नहि तस्यैव साधनत्वं किं तर्हि युष्म-
दस्मदर्थयोरपि ।

(उद्ध्योतः) एतद्विचरणीयमपीति । एतत् शेषपदशक्य
विवरीतुं योग्यमपीत्यर्थः ॥ उपेक्ष्येति । स्फुटत्वादिति भावः ॥
उपपदार्थमिति । उपपदानि तद्विशेषणान्युपपदसमानाधिकरण-
पदस्थानि पदानि तदर्थमित्यर्थः ॥ सूत्रावकाशं दर्शयति—तदभावे
चेति ॥ नहि तस्यैवेति । न तदिति भाष्यस्य न तदेवेत्यर्थः इति
भावः । अनेन—न पारिभाषिकमुपपदम्, किं तु बौगिकमिति
निर्णीतम् ॥

(आक्षेपभाष्यम्)

भवेत्—प्रथमो न स्यान्मध्यमोत्तमावपि न प्रा-
प्नुतः ॥ किं कारणम् ? । युष्मदस्मदोरुपपदयोर्मध्य-
मोत्तमावुच्येते । उपोच्चारि पदमुपपदं यच्चात्रोपो-
च्चारि, न ते युष्मदस्मदी । ये च युष्मदस्मदी, न
तदुपोच्चारि ॥

(समाधानभाष्यम्)

एवं तर्हि—शेषेण सामानाधिकरण्ये प्रथमो वि-
धीयते । न चात्र शेषेणैव सामानाधिकरण्यम् ॥

(प्रदीपः) न चात्र शेषेणैवेति । किं तर्हि युष्मदस्म-
दर्थेनापि, तद्भावाच्च शेषत्वाभाव इत्यर्थः ॥

(आक्षेपभाष्यम्)

भवेत्—प्रथमो न स्यात्, मध्यमोत्तमावपि तु न
प्राप्नुतः ॥ किं कारणम् ? । युष्मदस्मद्व्यां सामानाधि-
करण्ये मध्यमोत्तमावुच्येते । न चात्र युष्मदस्म-
द्व्यामेव सामानाधिकरण्यम् ॥

(समाधानभाष्यम्)

एवं तर्हि “त्यदादीनि सर्वैर्नित्यम्” इत्येवमत्र
युष्मदस्मदोः शेषो भविष्यति । तत्र युष्मदि मध्यमः
असद्युत्तम इत्येव सिद्धम् ॥

(प्रदीपः) एवं तर्हीति । यद्यप्यनेकशेषे दोष उपक्रान्त-
स्तथाप्येकशेषेपि दूषणार्थोयमुपक्रमः ॥

(उद्ध्योतः) नन्वेकशेषे दोषे प्रक्रान्ते कथमेकशेषेणान्यथा-
सिद्धिरुक्तेत्यत आह—यद्यपीति । एव चैकशेषे तयोरेवावस्थाना-
न्नास्त्यत्र शेष इति न प्रथम इति भावः ॥

(समाधानबाधकभाष्यम्)

न सिद्ध्यति । स्थानिन्यपीति प्रथमः प्राप्नोति ॥

(प्रदीपः) स्थानिन्यपीति । अप्रयुज्यमाने प्रयुज्यमाने
च शेषे प्रथमविधानात् ॥

(उद्ध्योतः) एकशेषेपि दोषमाह—भाष्ये न सिध्यतीति ।

स्थानिन्यपीति । तद् व्याचष्टे—अप्रयुज्यमाने इति । अनेन कैयटेन स्थानिपदार्थो निर्णीतः ॥

(आक्षेपान्तरभाष्यम्)

‘त्यदादीनां खल्वपि यद्यत्परं तत्तच्छिष्यते’ इति यदा भवतः शेषस्तदाश्रयः प्रथमः प्राप्नोति ॥

(प्रदीपः) दोषान्तरमप्याह—त्यदादीनामिति ॥

(आक्षेपान्तरभाष्यम्)

युष्मदि मध्यमः ‘अस्मद्युत्तमः’ इत्येवोच्यते ताविह न प्राप्नुतः—परमत्वं पचसि परमाहं पचामीति ॥

(प्रदीपः) एतदपरिहार्यं मन्यमानो लब्धेच्छोन्यदप्याह—युष्मदीति ॥ परमत्वमिति । युष्मदस्मदीति विशिष्टरूपपरिग्रहादस्य च शब्दान्तरत्वात् ॥

(आक्षेपबाधकैकदेशिभाष्यम्)

तदन्तविधिना भविष्यति ॥

(प्रदीपः) आचार्यदेशीय आह—तदन्तविधिनेति । युष्मदस्मदोरुपपदस्य विशेषणत्वात्तदन्तविधिः ॥

(आक्षेपभाष्यम्)

इहापि तर्हि तदन्तविधिना प्राप्नुतः—अतित्वं पचति, अत्यहं पचतीति ॥

(प्रदीपः) चोदको दोषमाह—इहापीति । अतित्वमिति । त्वामतिक्रान्त इति समासः ॥

(उद्ध्योतः) अतिशयितस्त्वमिति विग्रहे इष्टापत्तिरत आह—त्वामतीति ॥

(आक्षेपान्तरभाष्यम्)

ये चाप्येते समानाधिकरणवृत्तयस्तद्विज्ञास्तत्र मध्यमोत्तमौ न प्राप्नुतः—त्वत्तरः पचसि मत्तरः पचामीति । त्वद्रूपः पचसि, मद्रूपः पचामि । त्वत्कल्पः पचसि, मत्कल्पः पचामीति ॥

(प्रदीपः) एवं तदन्तविधावतिव्याप्तिमुक्त्वाऽव्याप्तिमाह—ये चाप्येते इति ॥ त्वत्कल्प इति । ईषदसमासत्वं त्वत्कल्प इति कालान्तरप्रसिद्धगुणरहितो युष्मदर्थ एव त्वत्कल्पशब्देनोच्यते । न तु तत्सदृशं पदार्थान्तरम् । तदभिधाने युष्मदर्थस्य साधनत्वाभावाद् मध्यमाभावात् । एवं मत्कल्प इति बोद्धव्यम् ॥

(एकदेशिसमाधानभाष्यम्)

एवं तर्हि “युष्मदस्मद्वति” इत्येवं भविष्यति ॥

(प्रदीपः) आचार्यदेशीय आह—एवं तर्हीति । सौत्र-त्वान्निर्देशस्य मतुब्लोपोऽभिधास्यते इति भावः ॥

(आक्षेपभाष्यम्)

इहापि तर्हि प्राप्नुतः—अतित्वं पचति अत्यहं पचतीति ॥

(प्रदीपः) चोदक आह—इहापीति ॥

(सिद्धान्तिसमाधानभाष्यम्)

एवं तर्हि युष्मदि साधने ‘अस्मदि साधने’ इत्येवं भविष्यति । एवं च कृत्वा सोप्यदोषो भवति, यदुक्तम्—*तत्र युष्मदस्मदन्येषु प्रतिषेधः शेषत्वाद्* इति ॥

(प्रदीपः) आचार्य आह—एवं तर्हीति । समानाधिकरणे इति वचनाद्युष्मदस्मदर्थेन यत्र लान्तस्य सामानाधिकरण्यं तत्र मध्यमोत्तमाभ्यां भवितव्यमिति नास्ति कश्चिद्दोषः ॥ एवं च कृत्वेति । युष्मदस्मदर्थस्य साधनत्वाच्छेषत्वाभावः ॥

(उद्ध्योतः) यत्र लान्तस्येत्यन्तपदं वृथेति केचित् ॥ शेषत्वाभाव इति । उपयुक्तासमभिव्याहृत उपयुक्तादन्यं शेषपदेनोच्यते इति भावः । एवं तर्हि युष्मदि साधने इत्यनेन समानाधिकरण इत्यस्यार्थो निर्णीतः । साधने इत्यस्य लकारवाच्यसाधने क्रियया समानाधिकरणे इत्यर्थः । एतदर्थमेवान्तपदमित्यन्ये ॥

(समाधानान्तरभाष्यम्)

अथ वा “प्रथमः” उत्सर्गः करिष्यते । तस्य युष्मदस्मदोरुपपदयोर्मध्यमोत्तमावपवादौ भविष्यतः । तत्र युष्मदन्धश्चास्मदन्धश्चास्तीति कृत्वा मध्यमोत्तमौ भविष्यतः ॥

(प्रदीपः) अथ वेति । प्रथम इत्येतावत्सूत्रं क्रियते । अनाश्रितविषयविशेष प्रथमो विधीयमान उत्सर्गो भवति । तस्य विषयविशेषे विधीयमानौ मध्यमोत्तमावपवादौ भवतः । तत्रापवादनिमित्तसद्भावाद्यामिश्रेणि विषये मध्यमोत्तमावेव भविष्यतः, न तु प्रथम इत्यर्थः ॥

(उद्ध्योतः) अनाश्रितेति । तिस्रसिति सिद्धे इदं सूत्रं तदनुवादो विषयविशेषेऽपवादबोधनायेति भावः । अत एव भावे प्रथमपुरुषसिद्धिरिति बोध्यम् ॥

(आक्षेपभाष्यम्)

अथेह कथं भवितव्यम्—अत्वं त्वं संपद्यते इति त्वद्भवति मद्भवतीति । आहोस्वित्त्वद्भवसि मद्भवामीति ? ॥

(प्रदीपः) अत्वं त्वमिति । प्रकृतिविकृत्योरभेदविक्षायां च्विप्रत्ययं तत्र किं प्रकृत्याश्रयेण प्रथमेन भाव्यमथ विकृत्याश्रयेण मध्यमेनेति श्रश्च ॥

(समाधानभाष्यम्)

त्वद्भवति मद्भवतीत्येवं भवितव्यम् ॥

(प्रदीपः) अत्रोत्तरम्—त्वद्भवतीति । प्रकृतेरेव विकाररूपेण संपत्तौ कर्तृत्वमिति भावः ॥

(उद्ध्योतः) विकाररूपेणेति । आरोपितविकाररूपेणेत्यर्थः ॥

(आक्षेपभाष्यम्)

मध्यमोत्तमौ कस्मान्न भवतः ? ॥

(प्रदीपः) मध्यमोत्तमौ कस्मादिति । यथा प्रकृति-
स्तद्धर्मसमाचारायुष्मदस्मद्व्यपदेशं लभते तथा मध्यमोत्तमावपि
प्राप्नुतः ॥

(समाधानभाष्यम्)

‘गौणमुख्ययोर्मुख्ये संप्रत्ययो भवति’ । तद्यथा—
“गौरनुबन्ध्योऽजोऽग्नीषोमीयः” इति न वाहीको-
नुबध्यते ॥

(प्रदीपः) गौणमुख्ययोरिति । तद्धर्मसमाचारादारो-
पितमत्र युष्मदर्थरूपत्वमिति भावः ॥ शिष्टं भाष्यम् “ओत्”
इत्यत्र व्याख्यातम् । तत एवावधार्यताम् ॥

(आक्षेपभाष्यम्)

कथं तर्हि वाहीके वृद्ध्यात्वे भवतः—गौर्वाही-
कस्तिष्ठति गामानयेति ? ॥

(समाधानभाष्यम्)

अर्थाश्रयएतदेवं भवति । यद्धि शब्दाश्रयं श-
ब्दमात्रे तद्भवति । शब्दाश्रये च वृद्ध्यात्वे ॥ युष्म-
द्युप० ॥ १०४ ॥ १०६ ॥ १०७ ॥

(प्रदीपः) यदुक्तं भवतः शेष इति तत्रोत्तरमाहुः—
युष्मदस्मद्वत्तु इत्येवं न संनिवेश आश्रणीयः । [किं तु
भवतु युष्मदस्मदिति ।] ततश्चास्मद एव शेषो न तु भवतः ।
पूर्वशेषदर्शनाच्चेति वचनाद्वा ॥ १०४ ॥ १०६ ॥ १०७ ॥

(उद्ध्योतः) न संनिवेश आश्रणीय इत्यस्य किं तु भवतु
युष्मदस्मदिति शेषः ॥ वचनाद्वेति । अलिङ्गश्चेतनविषयो युष्मदर्थो,
भवदर्थस्तु न तथेति न युष्मदर्थसमानार्थत्वमिति बोध्यम् । यदा
भवतः शेषस्तदा भवत्येव प्रथम इत्याशयेन भाष्ये तत्रोत्तरानु-
क्तिरित्यन्ये ॥ १०४ ॥ १०६ ॥ १०७ ॥

(२१९ संहितासंज्ञासूत्रम् ॥ ११४१४ आ० २४ सू०)

३४८ परः संनिकर्षः संहिता ॥ ११४११०८

(प्रदीपः) परः सं० ॥ १०८ ॥ पूर्ववर्णोच्चारणानन्तर-
मेव यद्वर्णान्तरमुच्चार्यते न तु तच्छून्यान्तरालसद्भावः स पर
उत्कृष्टः सन्निकर्षः प्रत्यासत्तिलक्षणः संहितासंज्ञ इति सूत्रार्थः ॥

(उद्ध्योतः) परः सं० ॥ १०८ ॥ परो वर्णान्तराव्यवहित
इत्यर्थे मध्यमादिवृत्तावपि सेत्स्यतीत्यग्रिमभाष्यासंगतिरत आह—
पूर्वेति । वर्णान्तरव्यवायेऽव्यवहितपरत्वाभावादेवतिप्रसङ्गविरहादि-
कोयणचीत्यादौ संहिताधिकारवैयर्थ्यापत्तेः स नार्थ इति भावः ॥

(मध्यमाविलम्बितयोरपि संहितासंज्ञासाधनाधिकरणम्)

(११७३ आक्षेपवार्तिकम् ॥ १ ॥)

॥ * ॥ परः संनिकर्षः संहिता चेद-

द्रुतायामसंहितम् ॥ * ॥

(भाष्यम्) परः संनिकर्षः संहिता चेदद्रुतायां

१ ‘अयं कोष्ठकान्तर्गतः काचित्का प्रदीपे पाठ उद्ध्योतमदृष्टवता केन

वृत्तौ संहितासंज्ञा न प्राप्नोति । द्रुतायामेव हि परः
सन्निकर्षो वर्णानां नाद्रुतायाम् ॥

(प्रदीपः) एवं स्थिते चोद्यते—पर इति । द्रुतायामेव
वृत्तावनन्तरोक्त परः सन्निकर्षः संभवति न तु मध्यमायां
विलम्बिताया चेत्यर्थः ॥ असंहितमिति । संहितासंज्ञाया
अभाव इत्यर्थाभावेऽव्ययीभावः । अविद्यमाना वा संहिता अ-
स्मिन्निति बहुव्रीहि ॥

(उद्ध्योतः) ननु नञ्त्वत्पुरुषे उत्तरपदार्थप्रधानतया नपुसक-
निर्देशोऽयुक्तोऽत आह—अव्ययीभाव इत्यादि । पूर्वपदार्थप्रा-
धान्येऽव्ययीभाव उत्तरपदार्थप्राधान्ये तत्पुरुष इति व्यवस्थितेति
भावः ॥ वस्तुतः सहितशब्दोऽपि परसन्निकर्षवाची ह्रीव , तेनाय तत्पु-
रुष एव । असहितमारोपित संधान परसन्निकर्षः, तेन तदभावात्सहि-
तामज्ञा न प्राप्नोतीत्यर्थः ॥ नञाऽव्ययीभावस्तु नास्त्येवेति नञ्सूत्रे
वक्ष्यते ॥ बहुव्रीहिरिति । पौर्वापर्यं चान्यपदार्थ इत्यभिमानः ॥
अत्राद्यमेव युक्तं संहितासंज्ञा न प्राप्नोतीति भाष्यव्याख्यानाद् बहु-
व्रीहेस्तत्पुरुषस्येवाव्ययीभावस्यापि लघुत्वाच्च योग्यान्यपदार्थाभावाच्च ॥

(११७४ सिद्धान्तवार्तिकम् ॥ २ ॥)

॥ * ॥ तुल्यः सन्निकर्षः ॥ * ॥

(भाष्यम्) तुल्यः सन्निकर्षो वर्णानां द्रुतमध्य-
मविलम्बितासु वृत्तिषु ॥

(प्रदीपः) द्रुतमध्यमविलम्बितास्विति । द्रुता च
मध्यमा च विलम्बिता चेति द्वन्द्वे कृते भाष्यकारवचनप्राप्ता-
प्याङ्गस्व । सर्वासु वृत्तिषु तुल्यः सन्निकर्षः नैरन्तर्यो-
च्चारणात् ॥

(उद्ध्योतः) आद्यस्योत्तरपदपरत्वाभावान्मध्यमस्य पूर्वपदत्वा-
भावात्सामानाधिकरण्याभावाच्च पुनत्वाप्राप्तेराह—भाष्यकारेति ।
इत्यापोः संज्ञाछन्दसोर्बहुलमित्यनेनेति भावः ॥

(आक्षेपभाष्यम्)

किंकृतस्तर्हि विशेषः ? ॥

(प्रदीपः) विशेष इति । वृत्तीनामिति शेषः । क-
चिद्वृत्तिविशेष इत्येव पाठः ॥

(११७५ समाधानवार्तिकम् ॥ ३ ॥)

॥ * ॥ वर्णकालभूयस्त्वं तु ॥ * ॥

(भाष्यम्) वर्णानां तु कालभूयस्त्वम् । तद्यथा—
हस्तिमशकयोस्तुल्यः सन्निकर्षः प्राणिभूयस्त्वं तु ॥

(प्रदीपः) वर्णानां त्विति । वर्णोपलब्धिकालभेदाद्व-
र्णकालभूयस्त्वमुच्यते । द्रुताया स्वल्प उपलब्धिकालः । मध्य-
मायामधिकः । विलम्बितायामधिकतरः । प्राकृतवैकृतभेदा-
द्विन्ना ध्वनयः । तत्र वैकृतध्वनिवशात्तस्यैव वर्णस्य पुनः पुन-
रुपलब्धिर्भवतीति ध्वनिभेदाद्वृत्तिभेदः ॥ किंकृत इति कारणे

चिद् विदुषा प्रक्षिप्तः ॥

पृष्ठे वर्णकालभूयस्त्वं त्विति सामर्थ्यात्कारणमेवोक्तं भव-
तीति ॥ हस्तिमशकयोरिति । हस्तिनो हस्तिना य सन्नि-
कर्ष , मशकस्य मशकेन, स तुल्य परस्परपेक्षयेत्यर्थः ॥ प्रा-
णिभूयस्त्वमिति । हस्तिनौ महान्तं देशं व्याप्तौ मशकौ
तु खल्पम् । नैरन्तर्यं त्वविशिष्टमित्यर्थः ॥

(उद्ध्योतः) ननु सर्ववृत्तिषु वर्णानामेकरूपत्वात्कथं वर्णकालभू-
यस्त्वमत आह—वर्णोपलब्धीति । वैकृत आलस्यादिजन्यो ध्वनिः ॥
पुनःपुनरुपलब्धिश्चाविच्छेदेनोपलब्धिधारा न तु विच्छिद्य
विच्छिद्य ग्रहणमिति । एतच्च तपरसूत्रे विस्तरेण निरूपितम् ॥ ध्वनिभे-
दादिति । वैकृतध्वनिभेदादित्यर्थः ॥ ननु किंकृत इति कारणप्रश्ने फल-
कथनेनोत्तरमसंगतमत आह—कारणमेवेति । वर्णकालभूयस्त्वं
त्विति भाष्यस्य कारणं वृत्तिविशेष्येति शेषः । तच्च वैकृतध्वनिरूप
स्वयमुक्तमिति भावः ॥ हस्तिमशकयो परस्परसंनिकर्ष इति नार्थ
इत्याह—हस्तिन इति । अत एव प्राणिभूयस्त्वमित्यग्रिमग्रन्थ-
संगतिरिति भावः । प्राणिशब्देनात्र शरीरम् ॥

(आक्षेपशेषभाष्यम्)

यद्येवम्,

(प्रदीपः) वर्णानां व्यञ्जकध्वनिकृतं यथोक्तं भेदमप्रतिपद्य-
मानं स्वगतमेव भेदं मत्वा चोदयति—यद्येवमिति ॥ शिष्टं
भाष्यं तपरस्तत्कालस्येत्यत्र व्याख्यातं तत एवावधार्यताम् ॥

(उद्ध्योतः) व्यञ्जकध्वनीति । उपलब्धिधाराजनकध्व-
नीत्यर्थः ॥

(द्रुतमध्यमविलम्बितासु तपरफलाधिकरणम्)

(११७६ आक्षेपवार्तिकम् ॥ ४ ॥)

॥ * ॥ द्रुतायां तपरकरणे मध्यमविल-
म्बितयोरुपसंख्यानं कालभेदात् ॥ * ॥

(भाष्यम्) द्रुतायां तपरकरणे मध्यमविलम्बि-
तयोरुपसंख्यानं कर्तव्यम् ॥ किं कारणम् ? । काल-
भेदात् । ये द्रुतायां वृत्तौ वर्णास्त्रिभागाधिकास्ते
मध्यमायाम् । ये मध्यमायां वृत्तौ वर्णास्त्रिभागा-
धिकास्ते विलम्बितायाम् ॥

(११७७ समाधानवार्तिकम् ॥ ५ ॥)

॥ * ॥ उक्तं वा ॥ * ॥

(भाष्यम्) किमुक्तम् ? । * सिद्धं त्ववस्थिता वर्णा
वकुञ्चिराचिरवचनाद् वृत्तयो विशिष्यन्ते* इति ॥

(उद्ध्योतः) भाष्ये—उक्तं वेति । वचनारम्भापेक्षो विकल्पः ॥

(न्यासान्तरभाष्यम्)

अथवा “शब्दाविरामः संहिता” इत्येतल्लक्षणं
करिष्यते ॥

(प्रदीपः) शब्दाविराम इति । यदा प्रयोक्ता शब्दोच्चार-

णान्न विरमति तदा शब्दाविरामः । स च मध्यमविलम्बितयो-
रपि परसंनिकर्षाभावेयस्तीति सिद्धा संहितासंज्ञा ॥

(उद्ध्योतः) ननु शब्दानां नित्यत्वादिरामाभावेऽविराम इति
विशेषणं व्यर्थमत आह—यदेति । शब्दशब्देन तदुच्चारणं लक्ष्यत
इति भावः ॥

(११७८ आक्षेपवार्तिकम् ॥ ६ ॥)

॥ * ॥ शब्दाविरामे प्रतिवर्णमव-
सानम् ॥ * ॥

(भाष्यम्) शब्दाविरामे प्रतिवर्णमवसानसंज्ञा
प्राप्नोति ॥ किमिदं प्रतिवर्णमिति ? । वर्णं वर्णं प्रति
प्रतिवर्णम् । येनैव प्रयत्नेनैको वर्ण उच्चार्यते वि-
च्छिन्ने वर्णे उपसंहृत्य तमन्यमुपादाय द्वितीयः
प्रयुज्यते तथा तृतीयस्तथा चतुर्थः ॥

(प्रदीपः) शब्दाविरामे प्रतिवर्णमिति । भिन्नप्रय-
त्नजनितध्वनिव्यङ्ग्यत्वाद्गणानां प्रतिवर्णं प्रयत्नभेदादेकप्रयत्ना-
विच्छेदाभावात् प्रथमप्रयत्नोच्चारितवर्णानन्तरं प्रयत्नान्तरेण
वर्णान्तरोच्चारणादेकैकस्य वर्णस्य विरामसद्भावादवसानसंज्ञा
प्राप्नोति ॥

(उद्ध्योतः) नन्वविरामेऽवसानसंज्ञाप्राप्तिरित्यसंगतमत आह—
भिन्नेति । ध्वनिपदेनात्र कण्ठतात्वाद्यभिधातः । प्रयत्नभेदे एकप्र-
यत्नाविच्छेदाभावो हेतुः । अविच्छेदाभाव इत्यस्यारोपितविच्छेद-
प्रतियोगिकोऽभाव इत्यर्थः । तेनाभावप्रतियोगिकोऽभावः कथं, तस्य
भावप्रतियोगिकत्वनियमादिति न शङ्क्यम् । विच्छेदश्च निवृत्तिविरा-
मापरपर्याय क्रियाविशेष इति बोध्यम् ॥ एकैकस्य वर्णस्येति ।
एकवर्णोच्चारणानन्तरं तन्नाशकाले द्वितीयवर्णोच्चारणफलकद्वितीय-
यलोत्पत्त्यधिकरणकाले च वर्णाभावात्तद्विरामोऽस्त्येवेत्यर्थः । यद्यप्य-
वच्छेदकभेदेनानेकयत्नोत्पत्तिरपि युगपत्, तथापि प्रकृते नाभिरूपैक-
देशावच्छेदेनानेकयत्नोत्पत्तिर्युगपद्विरुद्धा ॥ वस्तुतो यत्नायोगपद्यमेव ।
नक्तव्या नानावयवावच्छिन्नक्रिया क्षणभेदेनैव । कालसौक्ष्म्यात्
तदग्रह इत्याशयः ॥ अवसानसंज्ञा प्राप्नोतीति । एव चैकसंज्ञा-
धिकारात्संहितासंज्ञा न स्यादिति भावः ॥ विच्छिन्नेवर्णे तेनैव
यत्नेन नष्टे इत्यर्थो बोध्यः ॥ एतेन येनैवेत्यत्रैवकारो व्यर्थ इत्यपा-
स्तम् ॥ उपसंहृत्य पूर्वयत्नं त्यक्त्वेत्यर्थः ॥ अन्यमिति । यत्ना-
न्तरमित्यर्थः ॥

(समाधानभाष्यम्)

एवं तर्ह्यनवकाशा संहितासंज्ञाऽवसानसंज्ञां
बाधिष्यते ॥

(प्रदीपः) अवसानसंज्ञामिति । वर्णान्तरानुच्चारणे
वृक्ष इत्यादौ सावकाशमिति भावः । तेन सर्वथा वर्णानां यो
विरामः सोऽवसानसंज्ञो न तु नान्तरीयक इत्यर्थः ॥

(समाधानान्तरभाष्यम्)

अथ वा अवसानसंज्ञायां प्रकर्षगतिर्विज्ञास्यते—

साधूयो यो विराम इति ॥ कश्च साधूयः ? । यः शब्दार्थयोर्विरामः ॥

(प्रदीपः) अथ वेति । सर्वत्र विरामसद्भावात्पुन-
श्रुत्या विशेष आश्रीयते ॥ शब्दार्थयोरिति । अन्यत्र तु
सत्यपि शब्दविरामे पदार्थस्य वाक्यार्थस्य वाऽविरामात् भव-
त्यवसानसंज्ञा ॥

(उद्ध्योतः) प्रकर्षबोधकशब्दाभावात्कथं तत्प्रतीतिरत आह—
सर्वत्रेति । शब्दस्य विराम श्रवणकृत । अर्थस्य बोधकृत ॥
अन्यत्र त्विति । वर्णानन्तर वर्णान्तरोच्चारणे मध्यकाले इत्यर्थः ॥

(न्यासान्तरभाष्यम्)

अथ वा “ह्रादाविरामः संहिता” इत्येतल्लक्षणं
करिष्यते ॥

(प्रदीपः) ह्रादाविराम इति । प्रयत्नविशेषजनितो
वर्णविरामेऽप्यनुरणनरूपो वर्णान्तरोच्चारणेऽप्यनुवर्तमानो घोषो
ह्राद उच्यते ॥

(उद्ध्योतः) घोषः । ध्वनिविशेषः ॥

(११७९ आक्षेपवार्तिकम् ॥ ७ ॥)

॥ * ॥ ह्रादाविरामे स्पर्शाघोषसंयो-
गेऽसन्निधानादसंहितम् ॥ * ॥

(भाष्यम्) ह्रादाविरामे स्पर्शानामघोषाणां च
संयोगेऽसंनिधानात्संहितासंज्ञा न प्राप्नोति—
कुक्कुटः पिप्पकैः पित्तमिति ।

(प्रदीपः) स्पर्शाघोषसंयोग इति । वर्गाणां प्रथ-
मद्वितीयानां शषसानां च संयोगे घोषविच्छेदादसन्निधाना-
त्संहितासंज्ञाया अप्राप्तिरित्यर्थः ॥ अघोषसंयोग इत्येव
सिद्धत्वात् स्पर्शग्रहणमनर्थकम् अस्पर्शानामग्न्यघोषाणां शस-
सानां संयोगे तुल्यन्यायत्वात् संज्ञाया अप्रसङ्गात् । न च
स्पर्शानाम् अघोषाणां चेति समुच्चयः । घोषवता स्पर्शानां
संयोगे दोषाप्रसङ्गात् ॥ कुक्कुट इति । कुक्कुट इवायमिति
कनो लुम्भमुष्ये इति लुपि कृते संज्ञायामुपमानमित्याद्यु-
दात्तत्वं शिष्टमनुदात्तं ततः संहिताया विधीयमानमुदात्ताद-
नुदात्तस्य स्वरितत्वं न स्यात् ॥

(उद्ध्योतः) घोषविच्छेदादिति । असत्त्वादेव विच्छेदस्त-
दाह—असंनिधानादिति ॥ घोषवतामिति । तृतीयचतुर्थानां-
मित्यर्थः ॥ दोषाप्रसङ्गादिति । तथा व्याख्याने हि तत्रापि दोष
इति भाष्याल्लभ्यते तच्चासंगतं स्यात्तत्र दोषप्राप्तेरिति भावः ।
स्पर्शानां मध्येऽन्येष्वेत्यर्थः ॥ शषससंयोगे फल नास्तीति भाष्या-
शयमन्ये ॥ ननु कुक्कुटादौ न किञ्चित्संहिताकार्यमत आह—
कन इति ॥

(प्रत्याक्षेपभाष्यम्)

किमुच्यते संयोग इति । अथ यत्रैकः पचतीति ॥

(प्रदीपः) पचतीति । अत्रापि चकारस्याघोषत्वादका-
रोच्चारणे घोषविच्छेदात् स्वरितत्वाप्रसङ्गः ॥

(उद्ध्योतः) घोषविच्छेदादिति । असत्त्वादेव विच्छेदः ॥
भाष्ये—पचतीत्यस्य तत्र कथमिति शेषः ॥

(प्रत्याक्षेपपरिहारभाष्यम्)

एकः पूर्वपरयोर्ह्रादेन प्रच्छाद्यते । तद्यथा ।
द्वयो रक्तयोर्वस्त्रयोर्मध्ये शुक्लं वस्त्रं तद्गुणमुपलभ्यते ।
वदरपिटके रिक्तको लोहकस्तद्गुण उपलभ्यते ॥

(प्रदीपः) ह्रादेनेति । द्वयोरकारयोर्घोषवतोर्मध्ये च-
कारो घोषवानिव लक्ष्यत इत्यर्थः । आश्रयान्तरगतोपि गुण
आश्रयान्तर उपलभ्यत इति दृष्टान्तेन दर्शयति—द्वयोरिति ॥

(उद्ध्योतः) कुक्कुट इत्यादौ कृतशङ्कः पचतीत्यत्र परिहरति—
एकः पूर्वैति ॥

(समाधानभाष्यम्)

एकेन तुल्यः सन्निधिः ॥ यथैवैको वर्णो हा-
देन प्रच्छाद्यते एवमनेकोपि ।

(प्रदीपः) एकेनेति । अनेकस्य यः सन्निकर्षः स एकेन
तुल्यः । यथैकोऽतद्गुणोपि तद्गुणवस्त्वन्तरसन्निधौ तद्गुण उप-
लभ्यते तथाऽनेकोपि स्फटिकादिरर्थः इत्यर्थः ॥

(उद्ध्योतः) तद्व्यायेन कुक्कुटादावपि समाधत्ते—एकेने-
त्यादिना ॥

(न्यासान्तरभाष्यम्)

अथवा “पौर्वापर्यमकालव्यवेतं संहिता” इत्ये-
तल्लक्षणं करिष्यते ॥

(प्रदीपः) अथ वेति । वर्णान्तरोच्चारणकालादन्येन
वर्णशून्येन कालेनाव्यवहितं पौर्वापर्यं सहितेति लक्षणं क्रियते ।
तेन मध्यमविलम्बितयोः परमसन्निकर्षाभावेपि संहितासंज्ञा
सिद्ध्यति ॥

(उद्ध्योतः) वर्णान्तरेति । वर्णान्तरोच्चारणे नान्तरीयका-
र्थमात्राकालादन्येनाविकेनेत्यर्थः ॥

(११८० आक्षेपवार्तिकम् ॥ ८ ॥)

॥ * ॥ पौर्वापर्यमकालव्यवेतं संहिता
चेत्पूर्वापराभावादसंहितम् [एकवर्ण-
वर्तित्वाद्वाचः, उच्चरितप्रध्वंसित्वाच्च
वर्णानाम्] ॥ * ॥

(भाष्यम्) पौर्वापर्यमकालव्यवेतं संहिता चेत्पू-
र्वापराभावात्संहितासंज्ञा न प्राप्नोति । नहि वर्-
णानां पौर्वापर्यमस्ति । किं कारणम् ? । एकवर्ण-
वर्तित्वाद्वाचः, उच्चरितप्रध्वंसित्वाच्च वर्णानाम् ।
एकैकवर्णवर्तिनी वाक् न द्वौ युगपदुच्चारयति ।

गौरिति गकारे यावद्वाभ्वतेते, नौकारे, न विसर्जनीये । यावद् औकारे, न गकारे, न विसर्जनीये । यावद्विसर्जनीये, न गकारे, नौकारे ॥ उच्चरितप्रध्वंसित्वात्— । उच्चरितप्रध्वंसिनः खल्वपि वर्णाः । उच्चरितः प्रध्वस्तः । अथापरः प्रयुज्यते न वर्णो वर्णस्य सहायः ॥

(प्रदीपः) पूर्वापराभावादिति । युगपत्स्थितानां देशकृतं पौर्वापर्यं दृष्टम् । वर्णास्त्वैकैकश उपलभ्यमाना यौगपदेनासन्निधानात्कथं पौर्वापर्यमशुवीरन् ॥ एकवर्णवर्तित्वादिति । सामान्येनोपक्रमात् स्त्रीप्रत्ययाभावः ॥ उच्चरितेति । क्रमोत्पन्ना अपि वर्णा यद्यवतिष्ठेरस्तदा स्यात् पूर्वापरव्यपदेशो ज्येष्ठमध्यमकनिष्ठप्रदेशवत् । अनवस्थानात् नान्ति तात्त्विक पूर्वापरभाव इत्यर्थः । व्यञ्जकभ्रम्यपेक्षया चैतदुक्तम् । ध्वनिस्फोटभेदस्त्वन्यत्र निर्णीतत्वाद्बोहोपन्यस्यते ॥ न द्वौ युगपदिति । युगपद् द्वयोरुच्चारणे स्यादेवाव्यवधानम् । कालेन पौर्वापर्यं तु मा भूदित्यर्थः ॥ वागिति । वागिन्द्रियमित्यर्थः । एतेन युगपदनवस्थानात् सन्निकर्षोऽयाक्षिप्त इति विज्ञेयम् ॥

(उद्ध्योतः) ननु पूर्व, पूर्वकाल, परश्च परकाल इति कथं पूर्वापरभावोऽत आह—युगपदिति । अयं भावः—यदि कालिक पौर्वापर्यं तदेकोयणचीत्यादि संहिताकार्यासम्भवं पूर्वपरयोर्युगपत्स्थित्यभावादत एव न दैशिकमपीति ॥ अनेकश इति । भिन्नकाले इत्यर्थः । एकैकश इति पाठान्तरम् । तत्रापूपौ द्वाविति वदव्यतिष्ठत इति वच्च द्विवचनशसोर्धौगपध बोध्यम् । तद्धितमात्रेण तु न वीप्साप्रतीतिरल्पश इत्यर्थस्यापि प्रतीतिः ॥ नन्वेकैकवर्णवर्तिनीत्वादित्युचितमगुणवचनत्वेन पुनस्वाप्राप्तेरत आह—सामान्येनेति । तेनोपक्रमे च नपुसकत्वमेवेति भावः ॥ अनेन युगपदुपलभ्य निरस्य युगपद्वास्तवी सत्तामपि निरसितुमाह—भाष्ये उच्चरितेति ॥ उच्चरितप्रध्वंसित्वम् । उच्चारणाधिकरणकालोत्तरकालवृत्तिध्वसप्रतियोगित्वरूपम् । उच्चारणाधिकरणकालोपि क्षणसमूहरूप प्रत्यक्षयोग्यः । क्षणिकस्य प्रत्यक्षायोगात् ॥ यद्यवतिष्ठेरन्निति । कालिकपौर्वापर्यमपि युगपदवस्थितेष्वेव ग्रहीतुं शक्यं न तु नष्टविद्यमानयोस्तदाह—ज्येष्ठेत्यादि । अयं ज्येष्ठोऽयं कनिष्ठ इति व्यवहारवदयं पूर्वोऽयं पर इति व्यवहारस्य नष्टविद्यमानयोरसम्भवं । नष्टविद्यमानयोः सवन्वस्य निरूपयितुमशक्यत्वादिति भावः ॥ वर्णानां स्फोटरूपाणां नित्यत्वादिदमयुक्तमत आह—व्यञ्जकेति । स्फोटस्य तु सर्वसाधारण्येनैकत्वात्तमादाय पौर्वापर्यस्योक्तिसम्भवोपि नास्तीति भावः ॥ अन्यत्र । तपरस्येति ॥ स्यादेवेति । कालकृतमव्यवधानं स्यादेवेत्यर्थः । एव च युगपदुच्चारणाभावान्न सन्निकर्षो नापि पौर्वापर्यमिति भावस्तदाह—भाष्ये अथापर इति । तद्वर्णध्वसानन्तरमपरो वर्णं प्रयुज्यते तावतापि स पौर्वापर्यादिव्यवहारे न वर्णान्तरस्य सहाय इत्यर्थः ॥

(समाधानभाष्यम्)

एवं तर्हि—

“बुद्धौ कृत्वा सर्वाश्चेष्टाः कर्ता धीरस्तत्त्वज्ञीतिः । शब्देनार्थान्वाच्यान्द्ष्ट्वा बुद्धौ कुर्यात्पौर्वापर्यम् ॥” बुद्धिविषयमेव शब्दानां पौर्वापर्यम् । इह य एष मनुष्यः प्रेक्षापूर्वकारी भवति स पश्यति अस्मिन्नर्थेऽयं शब्दः प्रयोक्तव्यः, अस्मिन्तावच्छब्देऽयं तावद्वर्णः ततोयं ततोयमिति ॥ परः सन्निकर्षः ॥ १०८ ॥

(प्रदीपः) एवं तर्हीति । बुद्धिप्रकल्पितः सर्व पौर्वापर्यसन्निकर्षादिव्यवहार इत्यर्थः ॥ धीरः पण्डितः ॥ तत्त्वज्ञीतिरिति । तननं तत् सास्ति यस्या सा तत्त्वज्ञी सकलविषयव्यापिनी नीतिर्वुद्धिर्यस्य स तत्त्वज्ञीतिरिति । अन्ये तु तत्त्वज्ञीतिरिति पठन्ति । तन्वती विषयान् व्याप्नुवती बुद्धिर्यस्येति स एवार्थः ॥ १०८ ॥

(उद्ध्योतः) बुद्धौ कृत्वेति । बुद्धवान्तकरणे चेष्टाः कण्ठात्वाद्यभिधातव्यापारजन्यान् शब्दान् कृत्वा प्रतिबिम्बितान् कृत्वा शब्देन वाच्यानार्थान् बुद्धौ बुद्धिरूपे देशे दृष्ट्वा तत्रैव पौर्वापर्यव्यवहारं कुर्यादित्यर्थः ॥ बुद्धिविषयमित्यस्य बुद्धिस्य शब्दविषयमित्यर्थः । तत्र वक्तुबुद्धिस्तत्त्वमुपपादयति—य इति । तदर्थमेव शास्त्रप्रवृत्तेस्तस्यैव शास्त्रफलधर्मोक्तेः ॥ अस्मिन्नर्थे इति । एतदर्थमेव बुद्धावर्थदर्शनमप्युक्तं श्लोके पौर्वापर्यमित्युपलक्षणम् ॥ अयमिति । बुद्धयुपारूढस्वमात्रश्रव्यसूक्ष्मोच्चारणव्यङ्ग्यशब्दपरामर्शः । अन्यथेदमं प्रत्यक्षपरामर्शकत्वादेतदनुपपत्तिः ॥ प्रयोक्तव्यः । परप्रत्यययोग्यस्थूलोच्चारणरूपेण प्रयोगेणाभिव्यक्तव्यः ॥ अस्मिन् शब्दे इत्यस्य व्यञ्जनीये इति शेषस्तदाह—बुद्धिप्रकल्पित इति । बुद्धिस्य प्रकल्पितशब्दविषय इत्यर्थः ॥ प्रकल्पितेत्यस्य प्रतिबिम्बेन तत्तद्रूपतया प्रकल्पितेत्यर्थः ॥ १०८ ॥

(२२० अवसानसंज्ञासूत्रम् ॥ १।४।४ आ. २५ सू०)

३४९ विरामोऽवसानम् ॥ १।४।१०९

(पाठनिर्णयाधिकरणम्)

(भाष्यम्) इदं विचार्यते—अभावो वावसानलक्षणं स्याद्, विरामो वेति ॥

(प्रदीपः) विरामः ॥ १०९ ॥ इदं विचार्यत इति । विचरति नाना गच्छति यद्वस्तु तद्विचार्यते परीक्ष्यत इत्यर्थः ॥ अभावो वेति । केचिद्—अभावोऽवसानमिति पठन्ति, अन्ये तु विरामोऽवसानमिति । तत्र युक्तयुक्तविचार क्रियते ॥

(उद्ध्योतः) विरामो ॥ १०९ ॥ नाना प्रकारं गच्छति प्रामोति यत्तज्ज्ञानाप्रकारं गम्यते तथा प्राप्य किं युक्तमिति परीक्ष्यत इत्यर्थः ॥ अत्र लक्षणे सदेहाभावादाह—केचिदिति ॥

(विशेषप्रश्नभाष्यम्)

कश्चात्र विशेषः ? ॥

(११८१ प्रथमपक्षे दूषणवार्तिकम् ॥ १ ॥)

॥ * ॥ अभावेऽवसानलक्षणे उपर्य-

भाववचनम् ॥ * ॥

(भाष्यम्) अभावेऽवसानलक्षणे उपर्यभावग्रहणं कर्तव्यम् । उपरि यः अभाव इति वक्तव्यम् । पुरस्तादपि हि शब्दस्याभावस्तत्र मा भूदिति ॥ किं च स्यात् ? । रसः, रथः “खरवसानयोर्विसर्जनीयः” इति विसर्जनीयः प्रसज्येत ॥

(प्रदीपः) उपरीति । वर्णोच्चारणादूर्ध्वं योऽभाव तदुपलक्षितो वर्णोऽवसानमिति वक्तव्यं प्रागभावस्योपलक्षणत्वनिवृत्त्यर्थम् ॥ रस इति । परवत् पूर्वस्यापि रेफस्याभावविषयत्वाद्विसर्जनीयप्रसङ्गः ॥

(उद्ध्योत) प्रागभावस्येति । प्राग्वतिन शब्दाभावस्येत्यर्थः ॥ भाष्ये—रसः रथ इत्यत्र ॥ खरवसानयोरिति विसर्जनीयः प्रसज्येतेति पदावयवस्यावसाने रेफस्य विसर्ग इति सूत्रार्थ इति भावः ॥ खरीति वाक्ये तु रेफान्तस्य पदस्येत्यर्थ इति बोध्यम् ॥

(द्वितीयपक्षाभ्युपगमभाष्यम्)

अस्तु तर्हि—विरामः ॥

(११८२ द्वितीयपक्षे दूषणवार्तिकम् ॥ २ ॥)

॥ * ॥ विरामे विरामवचनम् ॥ * ॥

(भाष्यम्) यस्य विरामः, विरामग्रहणं तेन कर्तव्यम् ॥

(प्रदीपः) विरामे विरामवचनमिति । अधिकं कर्तव्यमित्यर्थः ॥

(विरामवादिभाष्यम्)

ननु च यस्याप्यभावः, तस्याप्यभावग्रहणं कर्तव्यम् ॥

(अभाववादिभाष्यम्)

परार्थं मम भविष्यति—‘अभावो लोपः’ ततः ‘अवसानं च’ इति ॥

(प्रदीपः) ततोऽवसानं चेति । अदर्शनमभाव इत्येक एवार्थः । तेन पुनरभावग्रहणं न कर्तव्यमित्यर्थः । तत्र लोपसंज्ञायामभाव सञ्ज्ञित्वेनाश्रीयते, अवसानसंज्ञाया तूपलक्षणत्वेन । तेन वर्णान्तराभावोपलक्षितो वर्णोऽवसानसंज्ञ इत्यर्थः । उत्तरत्र त्वभावस्यैव लोपावसानसंज्ञे व्याख्यास्येते । अस्मिन् पक्षे खरवसानयोरिति षष्ठी । खर समीपस्य रेफस्याव-

सानस्य च रेफस्येत्यर्थः । अथैकापि सप्तमी विषयभेदाद्भिद्यते—खरि परतो रेफस्य विसर्जनीयोऽवसाने च रेफे स्थानिनि विसर्जनीय इत्यादेशस्य विषयत्वेन स्थानी विवक्ष्यते ॥

(उद्ध्योतः) अदर्शनमिति । यद्यपि तद्दर्शनाभावः, अभावश्च वर्णस्य तथाप्यभावपदेन तस्यापि लाभः । वर्णदर्शनाभाववर्णाभावयो समनियतत्वादिति भावः ॥ अस्मिन् पक्षे इति । वर्णान्तराभावोपलक्षितवर्णस्यावसानत्वपक्षे इत्यर्थः ॥

(विरामवादिभाष्यम्)

ममापि तर्हि विरामग्रहणं परार्थं भविष्यति “विरामो लोपः” ‘अवसानं च’ इति ॥

(प्रदीपः) ममापीति । अभावो विराम इति पर्यायत्वं मन्यते ॥

(११८३ आक्षेपवार्तिकम् ॥ ३ ॥)

॥ * ॥ उपरिविरामवचनम् ॥ * ॥

(भाष्यम्) उपरि यो विराम इति वक्तव्यम् । पुरस्तादपि हि शब्दस्य विरामः, तत्र मा भूत् ॥ किं च स्यात् ? । रसः रथः “खरवसानयोर्विसर्जनीयः” इति विसर्जनीयः प्रसज्येत ॥

(आक्षेपपरिहारभाष्यम्)

नैष दोषः । आरम्भपूर्वको मम विरामः ॥

(प्रदीपः) आरम्भपूर्वक इति । निवृत्तिर्विरामः, स च प्रवृत्तस्य भवतीति भावः ॥

(उद्ध्योतः) स च प्रवृत्तस्येति । एव च पुरस्तात् विरामव्यवहार इति भावः ॥

(पक्षान्तरव्याख्याभाष्यम्)

अथ वा नेदमवसानलक्षणं विचार्यते । किं तर्हि ? । संज्ञी । अभावोऽवसानसंज्ञी स्याद्विरामो वेति ॥

(प्रदीपः) अवसानलक्षणमिति । अभावोपलक्षितो वर्णोऽवसानं विरामोपलक्षितो वेति पूर्वं विचारितम् । इदानीं तु तावेव सञ्ज्ञित्वेन विचार्येते । अभावो लोप इत्येकस्य सञ्ज्ञाद्वयविधानसामर्थ्याद्विषयविभाग आश्रीयते । प्रसक्ताभावो लोपसंज्ञः, अभावमात्रमवसानसंज्ञमिति ॥

(उद्ध्योतः) भाष्ये—नेदमवसानलक्षणमिति । अवसानव्यवहारविषयस्य वर्णस्योपलक्षणभूत वस्तु न विचार्यते इत्यर्थः ॥ प्रसक्ताभाव इति । प्रसक्तोच्चारणाभाव इत्यर्थः ॥

(विशेषप्रश्नभाष्यम्)

कश्चात्र विशेषः ? ।

‘अवसानसंज्ञिनि’ इति द्वितीयविचारव्याख्यासंज्ञे भाष्यकृता पूर्ति कृता । अत एव द्वितीयविचारवसरेपि प्रथमविचारोक्त परिहारसारण कृतम् ॥ अन्यथा प्रथमविचारवार्तिकेभ्यो द्वितीयविचारवार्तिकाक्षेपादोना पृथक्त्वे ‘ननुचोक्तम्’ इति परिहारसारणमसंगत स्यात् । तस्मात् पूर्वविचारवार्तिकास्येव द्वितीयविचारे व्याख्यातानि । इति ध्येयम् ॥

२ ‘लोपसंज्ञीति शेषः’ ॥

३ अवसानसंज्ञीति शेषः । तथाच कथं सङ्गैक्यमिति भावः ॥

१ * “अभाव उपर्यभाववचनम्” इत्येवमेव वार्तिकपाठो भवेत् । ‘विरामे विरामवचनम्’ इति द्वितीयपक्षवातिकानुपूर्वीमवादानुरोधात् ॥ वार्तिकमध्ये ‘अवसानलक्षणे’ इति तु व्याख्याया भाष्यकृता पूरितमवलोक्य भाष्यस्य वातिकसमानानुपूर्वीकत्वमेव प्रायो दृश्यत इति मन्वानेन केनचित्प्राचीनतरपुस्तक एव वर्धितम् । एवमेव विचारान्तरवार्तिके वक्ष्यमाणे ‘अवसानसंज्ञिनि’ इत्येतदपि वर्धितमेव । तथा चोभयत्र वार्तिकांनुपूर्वी समानैव व्याख्याभाष्ये ‘अवसानलक्षणे’ इति प्रथमविचारव्याख्यावसरे

(११८४ प्रथमपक्षदूषणवार्तिकम् ॥ १ ॥)

॥ * ॥ अभावेऽवसानसंज्ञिन्युपर्य-
भाववचनम् ॥ * ॥

(भाष्यम्) अभावेऽवसानसंज्ञिन्युपर्यभावग्रहणं कर्तव्यम् । उपरि योऽभाव इति वक्तव्यम् । पुरस्तादपि हि शब्दस्याभावस्तत्र मा भूदिति । किं च स्यात् ? रसः रथः “खरवसानयोर्विसर्जनीय” इति विसर्जनीयः प्रसज्येत ॥

(द्वितीयपक्षाभ्युपगमभाष्यम्)

अस्तु तर्हि—विरामोवसानम् ॥

(११८५ द्वितीयपक्षदूषणवार्तिकम् ॥ २ ॥)

॥ * ॥ विरामे विरामवचनम् ॥ * ॥

(भाष्यम्) यस्य विरामस्तेन विरामग्रहणं कर्तव्यम् ॥

(विरामवादिभाष्यम्)

ननु च यस्याप्यभावस्तेनाप्यभावग्रहणं कर्तव्यम् ।

(अभाववादिभाष्यम्)

परार्थं मम भविष्यति—अभावो लोपस्ततोवसानं चेति ॥

(विरामवादिभाष्यम्)

ममापि तर्हि विरामग्रहणं परार्थं भविष्यति—विरामो लोपोवसानं चेति ॥

(आक्षेपभाष्यम्)

उपरि यो विराम इति वक्तव्यम् ॥

(परिहारस्मारणभाष्यम्)

ननु चोक्तम्—‘आरम्भपूर्वके—’ इति ।

(परिहारबाधकभाष्यम्)

नावश्यमयं रमिः प्रवृत्तावेव वर्तते । किं तर्हि ? अप्रवृत्तावपि । तद्यथा—‘उपरतान्यस्मिन्कुले व्रतानि’ ‘उपरतः स्वाध्याय’ इति । न च तत्र स्वाध्यायो भूतपूर्वो भवति, नापि व्रतानि ॥

(प्रदीप) नावश्यमिति । प्रवृत्तौ सत्या या निवृत्तिस्तस्यामित्यर्थः ॥ उपरतान्यस्मिन्निति । न प्रवृत्त्य निवृत्तानि । किं तर्हि ? पूर्वमेवाप्रवृत्तानीत्यर्थः । नियतविषयत्वाच्च शब्दप्रयोगस्य शशविषाणमुपरतमिति प्रयोगाभावः ॥ क्वचिद्वनानीति पाठः ॥

(उद्ध्योतः) प्रवृत्तौ रमे प्रयोगस्य काव्यभावादाह—प्रवृत्तौ सत्यामिति । न प्रवृत्त्य निवृत्तानीति पाठः । उपरतविरतो च पर्यायौ । क्वचिद्वनानीति पाठ इति । व्रतानीत्यस्य स्थाने तथा पाठ इत्यर्थः । तत्र वनपद वानप्रस्थाश्रमोपलक्षणम् । एतदन्तेन लक्षणयोः साम्यमुपपादितम् ॥

(११८६ आक्षेपवार्तिकम् ॥ ४ ॥)

॥ * ॥ भावाविरामभावित्वाच्छब्द-
स्यावसानलक्षणं न ॥ * ॥

(भाष्यम्) भावाविरामभावित्वाच्छब्दस्यावसानलक्षणं नोपपद्यते । किमिदं भावाविरामभावित्वादिति ? भावस्याविरामः भावाविरामः, भावाविरामेण भवतीति भावाविरामभावी, भावाविरामभाविनो भावो भावाविरामभावित्वम् ॥

(प्रदीपः) भावाविरामभावित्वादिति । इह शब्दस्य स्वसवन्धी ह्यभावोऽवसानलक्षणं स्यात्, शब्दान्तरस्य सवन्धी वा । न तावत् स्वसवन्धी, विरोधात् । नहि यस्य सत्ता तस्य तदानीमेवासत्ता युज्यते । नापि शब्दान्तरसवन्धी । नहि घटाभाव पटस्याभावो भवति । भावस्य सत्ताया अविच्छेदेन भवत्यवश्यमिति भावाविरामभावी शब्दः । नहि शब्दस्य भवनकाले सत्ता विच्छिद्यते इत्यर्थः ॥

(उद्ध्योतः) अयोमयत्रापि दोषः शङ्कते—भावाविरामेति ॥ नापि शब्दान्तरेति । वावसाने इत्यादाववसाने स्थितस्येत्यर्थः प्रत्यासत्त्योचित इति भावः ॥ अविच्छेदेनेति । अविच्छेदाविरामौ पर्यायौ तत्प्रतियोगिनो विच्छेदविरामौ च क्रियाविशेषरूपौ भावपदार्थौ । एतेनाभावस्य भावप्रतियोगिकत्वादिदं चिन्त्यमिति परस्त्वम् । अन्याभावपरो वर्ण इत्यादि त्वेष वक्ष्येव ॥

(व्याख्यानन्तरभाष्यम्)

अपर आह—भावभावित्वाच्चिरामभावित्वाच्च शब्दस्यावसानलक्षणं नोपपद्यते—इति ॥

(प्रदीपः) अपर आहेति । भावाविरामशब्दयोर्द्वन्द्व इत्यर्थः ॥ इदानीं लक्षणद्वयस्याप्यनुपपत्तिं प्रतिपाद्यते । भावेन सत्तायाऽविरामेण अविच्छेदेन भवतीत्यर्थः । उपाधिरहितस्याभावस्य प्रतीतिर्नास्ति ॥

(उद्ध्योतः) इदानीम् । अपर आहेति व्याख्यानकाले ॥ अन्ये तु वर्णानामभाव इत्युक्ते वर्णत्वावच्छिन्नप्रतियोगिताकाभाव इत्यर्थः । स च न वर्णसत्त्वे इति भाष्यार्थः इत्याहुः ॥ ननु शब्दस्य भावाविरामभावित्वेऽप्यभावोऽवसानमिति लक्षणे को दोषस्तत्र शब्दस्यानिवेशादित्यत आह—उपाधिरहितस्येति । प्रतियोगिरहितस्येत्यर्थः । शब्दशास्त्रत्वाच्च शब्द एव प्रतियोगीति भावः ॥ विरामोऽभावपदार्थोऽपि सवन्वादिदभावसमानाधिकरणत्वाच्च प्रतियोगिसापेक्ष इति भावः ॥

(११८७ न्यासान्तरवार्तिकम् ॥ ५ ॥)

॥*॥ तत्पर इति वा वर्णस्यावसानम् ॥*॥

(भाष्यम्) विरामपरो वर्णः अवसानसंज्ञो भवतीति वक्तव्यम् ॥

(प्रदीपः) तत्पर इति वेति । इदानीं शब्दान्तराभावपरो वर्णोऽवसानसंज्ञो भवतीति प्रतिपाद्यते अभावेनापि बुद्धिपरिकल्पितं पौर्वापर्यमाश्रीयते ॥

(उद्द्योतः) बुद्धिकल्पितेति । बुद्धिदेशेऽग्रेऽभाव दृष्ट्वा तत्र कल्पित पौर्वापर्यमित्यर्थ ॥

(११८८ न्यासान्तरवार्तिकम् ॥ ६ ॥)

॥ * ॥ वर्णोऽन्यो वावसानम् ॥ * ॥

(भाष्यम्) अथ वा व्यक्तमेव पठितव्यम्—
अन्यो वर्णोऽवसानसंज्ञो भवतीति ॥

(प्रदीपः) अथ वेति । यद्यपि विरामशब्दे करणसाधने आश्रीयमाणेऽयमर्थो लभ्यते, तथापि भावसाधनस्यापि सभवात् करणसाधनत्वं सद्विधमिति व्यक्तमेव पठितव्यमित्युक्तम् ॥

(तटस्थक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् ॥

(११८९ प्रत्याख्यानवार्तिकम् ॥ ७ ॥)

॥ * ॥ संहितावसानयोर्लोकविदि-
तत्वात् सिद्धम् ॥ * ॥

(भाष्यम्) संहिता अवसानमिति लोकविदि-
तावेतावर्थौ । एवं हि कश्चित्कंचिदधीयानमाह—
'शन्नोदेवीयं संहितायाधीष्व' इति । स तत्र परमस-
न्निकर्षमधीते । अपर आह—'केनावस्यसि' इति ।

स आह—अकारेणोकारेणोकारेणेति । एवमेतौ लो-
कविदितावर्थौ तयोर्लोकविदितत्वात्सिद्धमिति ॥
विरामोवसानम् ॥ १०९ ॥

इति श्रीमद्भगवत्पतञ्जलिविरचिते व्याकरणमहाभाष्ये
प्रथमाध्यायस्य चतुर्थे पादे चतुर्थमाह्निकम् ॥

पादोऽध्यायश्च समाप्तः ॥

(प्रदीपः) संहितायाधीष्वेति । यथा पदनैरन्तर्ये
संहिताव्यवहारस्तथैकपद्येऽपि वर्णनैरन्तर्ये । अवसानशब्दोपि
विधिप्रदेशेषु भावसाधन करणसाधनो वा आश्रयिष्यते इति
नार्थं सज्ञाद्वयविधानेन तेन विनापीष्टस्य सिद्धत्वात् ॥ १०९ ॥

इत्युपाध्यायजैयटपुत्रकैयटकृते महाभाष्यप्रदीपे प्रथमा-

ध्यायस्य चतुर्थपादे चतुर्थमाह्निकम् ॥

पादोऽध्यायश्च समाप्तः ॥

(उद्द्योतः) ननु लोके संहिताशब्द पदनैरन्तर्ये एव प्रसिद्धो
न वर्णनैरन्तर्ये इत्यत आह—यथेति ॥ ऐकपद्ये इति एकपदे
इत्यर्थः ॥ भावसाधन इति । अत्र पक्षे खरवसानयोरित्यत्र
बौद्ध पौर्वापर्यमाश्रयणीयमिति शिवम् ॥ १०९ ॥

इति श्रीकालोपनामकशिवभट्टसुतसतीर्णजनागोजी(नागेश)-

भट्टकृते भाष्यप्रदीपोद्द्योते प्रथमस्य चतुर्थे चतुर्थमाह्निकम् ॥

पादोऽध्यायश्च समाप्तः ॥ १ ॥ शुभम् ॥

१ 'कारेण वेति' ॥

अस्मिन् पादे सूत्रसंख्या

“आकडाराद्वहुष्वनुप्रतिगृणोऽनुकरणं विभाषाव्यवहितास्तान्येकनव”

	प्राक्तनयोग	अस्मिन्पादे					समग्रयोग
		१ म आह्निके	२ य आह्निके	३ य आह्निके	४ र्थ आह्निके	योग	
व्याख्यात सूत्राणि	१६३	२	१०	२०	२५	५७	२२०
अव्याख्यातसूत्राणि	७७	०	१०	१३	२९	५२	१२९
समुदितसूत्राणि	२४०	२	२०	३३	५४	१०९	३४९

वार्तिकसंख्यासूचककोष्ठकम् ।

प्राक्तनयोग	अस्मिन् पादे वार्तिकसंख्या					समग्रयोग
	१ आह्निके	२ आह्निके	३ आह्निके	४ आह्निके	योग	
१६९	७१	३३	५६	६०	२२०	११८९

प्रथमाध्यायसूत्रसंख्याकोष्ठकम् ।

	१ म पादे	२ य पादे	३ य पादे	४ र्थ पादे	समग्रध्याये
आह्निकानि	९	३	२	४	१८
व्याख्यात सूत्राणि	६८	५३	४२	५७	२२०
अव्याख्यातसूत्राणि	६	२०	५१	५२	१२९
समुदितसूत्राणि	७४	७३	९३	१०९	३४९

अथ द्वितीयाध्यायस्य प्रथमे पादे प्रथममाहिकम् ।

(२२१ समर्थपरिभाषासूत्रम् ॥ २।१।१ आ १ सू.)

३५० समर्थः पदविधिः ॥ २।१।१ ॥

(अथ विधिशब्दार्थनिरूपणाधिकरणम्)

(आक्षेपभाष्यम्)

विधिरिति कोयं शब्दः ? ॥

(प्रदीपः) समर्थः पदविधिः ॥ १ ॥ विधिरिति कोयं शब्द इति । अर्थानिश्चयात् सदेहे सति प्रश्न । किं भावसाधनं, उत कर्मसाधनं । तत्र भावसाधने पदानां विधीयमानत्वात् कर्मणि पृष्टी । इतरत्र शेषपृष्टी ॥ तत्र येषामर्थभेदाच्छब्दभेद इति दर्शनं सादृश्यनिबन्धना च प्रत्यभिज्ञा, तद्दर्शने क इति प्रश्नो विशिष्टशब्दनिर्धारणाय । ये त्वर्थभेदेऽपि शब्दस्यैक्यमिच्छन्ति तत्पक्षेऽर्थभेदाच्छब्दभेदमारोप्य क इति प्रश्न ॥

(उद्ध्योतः) समर्थः पद ॥ १ ॥ विधिरिति कोयमिति भाष्यस्य न स्वरूपप्रश्ने तात्पर्यं तस्य श्रोत्रेण निश्चितत्वादित्यतोऽभिप्रायमाह—अर्थेति ॥ कोयमित्यस्य किमर्थकोयमित्यर्थः ॥ शब्दार्थयोरभेदादिति भावः ॥ किं भावेति । करणाधिकरणसाधनस्त्वनन्वितत्वात् प्रयोजनाभावाच्च नोद्धिखितः ॥ विधीयमानत्वादिति । वक्षसादिविधाविति शेषः ॥ इतरत्रेति । कर्मसाधने इत्यर्थः ॥ अर्थभेदाच्छब्दभेद इति मते प्रत्यभिज्ञानुपपत्तिं तद्भेदेऽपि शब्दैक्ये तु क शब्द इत्यनुपपन्नमत आह—तत्रेति ॥

(समाधानभाष्यम्)

विपूर्वाद्वाजः कर्मसाधन इकारः—विधीयते विधिरिति ॥ किं पुनर्विधीयते? समासो विभक्तिविधानं पराङ्गवद्भावश्च ॥

(प्रदीपः) विपूर्वादिति । 'विध विधाने' इत्यस्यौणादिकेन्द्रप्रत्ययान्तस्य निवृत्त्यर्थं विपूर्वाद्वाज इत्युक्तम् । स्वरे चानयोर्भेदः । इन्द्रप्रत्ययान्तस्याबुदात्तत्वात् किन्द्रप्रत्ययान्तस्यान्तोदात्तत्वात् ॥ तस्यैव प्रयोगदर्शनमुत्तरे हेतुः ॥ कर्मसाधन इति । एतद्भावसाधननिवृत्त्यर्थमुक्तम् ॥ विधीयत इति वाक्यप्रदर्शनं सुखप्रतिपत्त्यर्थम् ॥ किं पुनरिति । कार्यविशेष्येहानिर्देशात् प्रश्नः ॥ इतरो वक्ष्यमाणान् कार्यविशेषान् पर्यालोच्याह—समास इति । अनन्तरस्यापि पराङ्गवद्भावस्याल्पविषयत्वादनन्तरात्तन्निमित्तग्रहणैवातिप्रसङ्गनिरासस्य सिद्धत्वात् मुख्यप्रयोजनत्वाभावात् पश्चात्निर्देशः कृतः । तत्र समासशब्देन सज्ञा बोध्यते समुदायो वा सज्ञी । विभक्तिविधानशब्देन सामान्यविहितानां विभक्तीनां कर्मणि

द्वितीयेत्यादिना यो नियमः स उच्यते । एवं हि पदविधिर्भवति । अथाप्येकवाक्यताश्रयणेन विभक्तीनां विधानं तथापि पदान्तरसम्बन्धेन यासां विभक्तीनां विधानमन्तरान्तरेण युक्त इति, तिङ्विभक्तीनां नेर्विश इति, तदाश्रयेण पदविधित्वमस्त्येव । तथा चोक्तम्—निरपि पदं विशिरपि पदमिति । तत्र विभक्त्यवच्छिन्नत्वाद्विशिष्टं विधानं कर्म सामान्यविधानक्रियायां भवति । यथोक्तम्—सामान्यपु-
षेरवयवपुषिः कर्मेति ॥

(उद्ध्योतः) औणादिकेनेति । इगुपधात्किदित्यनेनेति भावः ॥ स्वरे चेति । बहुलग्रहणादौणादिकस्यापि कर्मणि सम्भव इति भावः ॥ प्रयोगदर्शनमिति । त्रैस्वर्येणाष्टाव्यायीपाठादिह वेदे लोके चेति शेषः ॥ एतद्भावेति । तथा सति पदकर्मके विधाने इत्यर्थापत्तौ समासाद्यसंग्रहः स्याद, वक्ष्यमाद्यदेशविधौ चातिप्रसङ्गः स्यादिति भावः ॥ इह, स्वरे ॥ इतर इति । प्रकरणपर्यालोचनयेति भावः ॥ समासपदवृत्तिमात्रोपलक्षणम् ॥ समुदायो वेति । स ह्यवयवभूतपदानां कार्यं, समूहस्यावयवातिरिक्ताया अपि स्वीकारादिति भावः ॥ विभक्त्यन्तस्य पदत्वाद् विभक्तिविधानस्य कथं पदोद्देश्यकविधित्वमित्याशङ्क्याह—विभक्तीति ॥ एवं हीति । विहितानां नियमस्य विधिना पक्षप्राप्तेरविभक्त्यन्तानां निवृत्तिरूपस्याश्रयणेन सा निवृत्तिः पदोद्देश्यकेत्यर्थः ॥ केचित्तु पदोद्देश्यकपदत्वसपादको वा सर्वोऽपि पदसम्बन्धित्वात्पदविधिरेवेति वदन्ति ॥ ननु किं विधीयत इति प्रश्ने विभक्तिविधानमित्युत्तरमयुक्तं विधानस्य विधानकर्मत्वाभावादत आह—तत्र विभक्त्यवेति । एव च पाकपचतीतिवत् सामान्यविशेषभावेनान्वय इति भावः । क्रियाविशेषणत्वाच्च कर्मत्वम् ॥

(इति विधिशब्दार्थनिरूपणम्)

(परिभाषात्वनिरूपणाधिकरणम्)

(आक्षेपभाष्यम्)

किं पुनरयमधिकारः, आहोस्वित् परिभाषा ? ॥

(प्रदीपः) कार्यविशेषानिर्देशादस्य पारार्थ्यमवगम्य परार्थेषु रूपद्वयं दृष्ट्वा पृच्छति—किं पुनरिति ॥ नन्वधिकारेऽस्मिन् पदविधिग्रहणमनर्थकम् । उत्तरेषां पदविधित्वाव्यभिचारात् । तस्मात् पदविधिग्रहणात् परिभाषात्वनिश्चयात् प्रश्नानुपपत्तिः ॥ एवं तर्हि युक्तयुक्तत्वापेक्षया प्रश्नः । तत्र यद्यधिकारपक्षस्य युक्तत्वं तदा न कर्तव्यं पदविधिग्रहणम् । परिभाषायां युक्तत्वे कर्तव्यम् । अधिकारपक्षेऽपि वा विस्पष्टार्थं भविष्यति ॥

(उद्द्योतः) रूपद्वयमिति । यद्यपि सञ्ज्ञात्वमपि तत्र, तथा-
प्येतद्रूपया तया शास्त्रे व्यवहाराभावात्तत्त्वोक्तम् ॥

(प्रत्याक्षेपभाष्यम्)

कः पुनरधिकारपरिभाषयोर्विशेषः ? ॥

(प्रदीपः) कः पुनरिति । अन्योत्र प्रष्टा विज्ञेय ॥ आ-
द्येन तु तद्विशेषज्ञेन भवितव्यम् । अन्यथा किं पुनरयमधि-
कार इति प्रश्नो नोपपद्यते ॥

(उद्द्योतः) अन्येनेति । पूर्वपक्षिणा सिद्धान्तिना चेत्यर्थः ॥
आद्येनेति पाठे किं पुनरिति सन्देहकर्त्रेत्यर्थः ॥ अन्यथा । अवि-
कारपरिभाषयोर्विशेषाज्ञाने ॥

(प्रत्याक्षेपसमाधानभाष्यम्)

अधिकारः प्रतियोगं तस्यानिर्देशार्थ इति योगे-
योगे उपतिष्ठते ॥ परिभाषा पुनरेकदेशस्थौ सती
कृत्स्नं शास्त्रमभिज्वलयति प्रदीपवत् । तद्यथा—
प्रदीपः सुप्रज्वलित एकदेशस्थः सर्वं वेदमाभि-
ज्वलयति ॥

(प्रदीपः) अधिकारः प्रतियोगमिति ॥ स्वरूपे पृष्ठे
फलाख्यानं तद्वारेण स्वरूपावबोधार्थम् । अधिक्रियमाणस्य हि
प्रतियोगमुपस्थाने सति तदनिर्देश फलं संपद्यते ॥ परि-
भाषा पुनरिति । लिङ्गोपादानेन परिभाषा क्रियमाणा यत्र-
यत्र तल्लिङ्गोपलम्भस्तत्तद्व्याप्नोतीत्यर्थः । प्रदेशान्तरेषु तु परार्थ-
तासामान्यादधिकारपरिभाषयोरभेदेन व्यवहारो भाष्यकारस्य
अधिकारो नाम त्रिःप्रकार इति । तथा द्वयोः परि-
भाषयोः सावकाशयोः समुपस्थितयोरिति ॥

(उद्द्योतः) फलाख्यानम् । तस्यानिर्देशार्थ इत्येतत् ॥
स्वरूपम् । योगेयोगेऽनुपस्थितिरूपम् ॥ लिङ्गोपादानेनेति ।
स्वरितव्यवस्थाधिकारेणोत्तरत्र तत्तत्पदोपस्थितिरधिकारान्तरं दृष्ट्वा
व्याख्यानाद्वा निवृत्तिश्च । परिभाषायास्तु लिङ्गवति सर्वत्र तेषां सर्वे-
षामत्रोपस्थित्या परिभाषाया वा तत्रतत्रोपस्थित्या स्वार्थोपस्थितिद्वारा
व्याप्तिरिति भावः ॥ इदं च षष्ठी स्थाने इति सूत्रे निरूपितम् ।
तदुक्तम्—

“एकदेशस्थिता शास्त्रभवने याति दीपताम् ।

परितो व्यावृतां भाषां परिभाषां प्रचक्षते” ॥

प्रदेशान्तरेष्विति । षष्ठी स्थाने इति सूत्रे आद्य, निपात एका-
जनादित्यत्र चान्यम् । तत्र च पारार्थ्यसामान्यादतिदेशसंशयो
परिभाषात्वेन व्यवहार इति बोध्यम् ॥

(प्रत्याक्षेपान्तरभाष्यम्)

कः पुनरत्र प्रयत्नविशेषः ? ॥

(प्रदीपः) कः पुनरत्रेति । कस्मिन् पक्षे यत्नस्य ला-
घवं भवति, कस्मिन् वा गौरवमिति प्रश्नः ॥

(प्रत्याक्षेपान्तरसमाधानभाष्यम्)

अधिकारे सति स्वरयितव्यम् । परिभाषायां तु
सर्वमपेक्ष्यम् ॥

(प्रदीपः) स्वरयितव्यमिति । स्वरितगुणयुक्तं समर्थ-
ग्रहणं पठितव्यमित्यर्थः । तत्र स्वरितो गुण क्रियारूपेण स्वर-
यितव्यमिति निर्दिष्टं यथा श्वेतो गुण श्वेतते इति । पदविधि-
ग्रहणं चात्र पक्षे न कर्तव्यमित्यर्थादुक्तं भवति ॥ सर्वमपे-
क्ष्यमिति । यावन्ति पदकार्याणि तानि सर्वाण्यपेक्ष्य पदवि-
धिशब्दोपादानेन च परिभाषा कर्तव्येत्यर्थः । अन्यास्वपि परि-
भाषासु यल्लिङ्गमुपादीयते तल्लिङ्गयुक्तापेक्षा क्रियते ॥

(उद्द्योतः) स्वरितगुणयुक्तमिति । स्वरवच्छब्दाद्धात्वर्थं
णिचि मतोलुकि टिलोपाभावेऽप्यङ्गवृत्तपरिभाषया वृत्त्यभावे आहुणे
रूपमिति भावः ॥ यद्वाऽऽशङ्क्यजन्तस्वरशब्दाद् णिच्चीद रूपम् ॥
यावन्तीति । भाष्ये सर्वमित्यस्य लिङ्गवत्सर्वं शास्त्रमित्यर्थः ।
तानि सर्वाणि पदविधिशब्दोपादानेन सामान्यतः पदविधित्वेन ।
अपेक्ष्य अनूद्येत्यर्थः ॥

(संदेहान्तरभाष्यम्)

तथेदमपरं द्वैतं भवति—एकार्थीभावो वा सा-
मर्थ्यं स्यात्, व्यपेक्षा वेति ? ॥

(प्रदीपः) द्वैतमिति । द्वयोर्भावो द्विता तत्र भवं द्वैतं
संशयरूपं ज्ञानमुच्यते । अथ वा द्वाभ्यामितं प्रकारद्वयेन विरु-
द्धत्वाद्विन्नाधारवर्तिना युक्तं वस्तु द्वैतं तत्र भवं द्वैतं तदेव
संशयज्ञानम् ॥ एकार्थीभाव इति ॥ यत्र पदान्युपसर्ज-
नीभूतस्वार्थानि निवृत्तस्वार्थानि वा प्रधानार्थोपादानाद्यर्थानि,
अर्थान्तराभिधायीनि वा स एकार्थीभावः ॥ परस्परकाङ्क्षा-
रूपा व्यपेक्षा ॥

(उद्द्योतः) द्वयोर्भावो द्वितेति । कोटिद्वये सत्येव संशयो-
दयाद् द्वित्वं सदेह इति भावः ॥ द्विविषयनिश्चयस्यापि द्वित्व-
भवत्वादाह—अथ वेति । विरुद्धत्वाद्विन्नाधारवर्तिना प्रकारद्वयेन
युक्तमित्यन्वयः । परस्परविरुद्धधर्मद्वयवद्वस्तुद्वयमित्यर्थः ॥ अनेका-
र्थस्यैकार्थत्वमेकार्थीभाव इति शब्दशक्तिमनुसृत्य जहत्स्वार्थोजह-
त्स्वार्थयोस्त दर्शयिष्यन्नादावजहत्स्वार्थार्थां त दर्शयति—यत्र पदा-
नीति ॥ उपसर्जनपदानील्यर्थः ॥ तदेव ध्वनयन्नाह—उपसर्जन-
भूतस्वार्थानीति । इतरविशेषणभूतस्वार्थोपस्थापकानीत्यर्थः । न तु
पृथक्स्वार्थोपस्थापकानीति तात्पर्यम् । एव च तत्पुरुषादावेक पद
तादृशम्, बहुव्रीहौ द्वन्द्वे च पदद्वयमपीति बोध्यम् ॥ जहत्स्वार्थोपा-
माह—निवृत्तस्वार्थानि वेति । उभयत्रापि हेतुः—प्रधानार्थो-
पादानादिति । आद्ये प्रवानार्थेन स्वोपस्थितिकाले एवोपसर्जनध-
र्मास्य विशेषणतयोपादानादित्यर्थः । अन्ये प्रधानेन पदेन तदर्थ-
स्याप्युपादानादित्यर्थः । बहुव्रीहौ तु प्रधान पद समुदाय इति
बोध्यम् ॥ एव द्वन्द्वेऽपि प्रधान पदं समुदायस्तदर्थेन साहित्येन

स्वविशेषणतया धवाद्यर्थस्योपादानादुपसर्जनभूतस्वार्थानि । यद्वा विशेष्यसाहिलोपस्थापकतया प्रधानेन समुदायेनैव धवाद्यर्थस्याप्युपादानानिबृत्तस्वार्थानि वेति । तत्राप्ययमेकार्थीभाव समाहारेतरतरेत्योगयोरुभयोरपि साहिल्य विशेष्यम् । आद्येऽनुद्धूतावयवभेदमन्ये उद्धूतावयवभेदमित्येव तयोभेद इति बोध्यम् ॥ **व्यर्थानीति ।** सनिहितत्वानिबृत्तस्वार्थानीत्येतत्पक्षान्वयि ॥ आद्ये आह—**अर्थान्तरिति ।** अर्थान्तरान्वितस्वार्थानि वायीनीत्यर्थः । प्रत्येकशक्तिमहकृतसमुदायशक्त्या विशिष्टार्थप्रतिपादकानीति भावः ॥ **पदानीति ।** बहुवचनं तु बहुव्रीह्याद्यभिप्रायेण ॥ **स एकार्थीभाव इति ।** आद्ये एकीभूतार्थानि मिलितार्थानीत्यर्थः । तत्र मिलनस्येतरसाक्षात्त्वाद् द्वयोरपि समर्थत्वं तत्पुरुषादौ । अन्ये पदद्वयार्थयोरपि पदार्थत्वप्राप्तिरित्यर्थः ॥ **परस्परेति ।** विशब्दस्य क्रियाव्यतीहारवृत्तिरिति भावः ॥

(एकार्थीभावव्यपेक्षयोर्विशेषप्रदर्शकभाष्यम्)

तत्रैकार्थीभावे सामर्थ्येऽधिकारे च सति समास एकः संगृहीतो भवति । विभक्तिविधानं पराङ्गवद्भावश्चासंगृहीतः ॥

व्यपेक्षायां पुनः सामर्थ्येऽधिकारे च सति विभक्तिविधानं पराङ्गवद्भावश्च संगृहीतो भवति । समासस्त्वेकोऽसंगृहीतः ॥ अन्यत्र खल्वपि समर्थग्रहणानि युक्तग्रहणानि च कर्तव्यानि भवन्ति ॥ कान्यत्र ? । “इसुसोः सामर्थ्ये” “न चवाहाहैवयुक्ते” इति ॥

व्यपेक्षायां पुनः सामर्थ्ये परिभाषायां च सत्यां यावान् व्याकरणे पदगन्धो नाम स सर्वः संगृहीतो भवति । समासस्त्वेकोऽसंगृहीतः ॥

(प्रदीपः) समास एक इति । तत्रैवैकार्थीभावस्य सद्भावात् ॥

(उद्घोतः) तत्रैवैकार्थीभावस्येति । तदुक्तत्रयाणां मध्ये तत्रैवेत्यर्थः ॥ व्यपेक्षासहिताधिकारत्वेऽधिकारत्वप्रयुक्तदोषमाह—भाष्ये—**अन्यत्र खल्वपीति ॥** एकार्थीभावसहिताधिकारत्वेऽधिकारत्वप्रयुक्तो दोषस्तु मध्ये पादद्वये निबृत्त्या तृतीयाध्यायादावसबन्धो बोध्यः ॥ एतेनाधिकारत्वसहितोभयविधसामर्थ्याश्रयणपक्षोपि निरस्तः ॥

(सिद्धान्तभाष्यम्)

तत्रैकार्थीभावः सामर्थ्यं परिभाषा चेत्येवं सूत्रमभिन्नतरकं भवति ॥

(प्रदीपः) तत्रेति । एकार्थीभावः सामर्थ्यमधिकार इत्येकः पक्षः । व्यपेक्षा सामर्थ्यमधिकार इति द्वितीयः पक्षः । द्विविधं सामर्थ्यमधिकार इति तृतीयः । एवं परिभाषायामपि त्रयः पक्षा इति षट्पक्षीसंभवे एकार्थीभावः परिभाषा चेति

निर्णयः ॥ **अभिन्नतरकमिति ।** उभयविधे सामर्थ्ये आश्रीयमाणेऽर्थस्य भेदात् सूत्रस्य भेदः स्यात् । भिन्नेन सामर्थ्येन भिन्नेषु वाक्येषु उपस्थानात् ॥ व्यपेक्षायामपि सामर्थ्यं यद्यपि सूत्रमभिन्नं भवति, तथाप्येकार्थीभावे सामर्थ्यं दोषाभावात् प्रकर्षयोगादभिन्नतरकमित्युच्यते ॥ तत्र पराङ्गवद्भावे तन्निमित्तग्रहणादोषाभावः । विभक्तिविधानेपि कारकविभक्तिषु क्रियाकारकयोर्व्यपेक्षाऽविनाभावित्वादुपपदविभक्तिषु युक्तयोगग्रहणसद्भावात् क्वचित् तृतीयया योगस्याक्षेपादेतदनुपस्थानेपि न दोषः । परिभाषायां च सुव्धातुप्रभृतयः सर्वा वृत्तयः संगृहीता भवन्ति । एकार्थीभावे चेहाश्रितेऽन्यत्र युक्तग्रहणं समर्थग्रहणं च कृतमेवेति तत्रापि न दोषः ॥

(उद्घोतः) उभयविधे इति । अधिकारत्वे परिभाषात्वे चेत्यर्थः ॥ **भेदो, वैरूप्यलक्षणः ॥** ननु पराङ्गवद्भावविधानासग्रहो दोषोऽत आह—**तत्रेति ॥ व्यपेक्षाऽविनाभावित्वादिति ।** व्यपेक्षायां नियतत्वादित्यर्थः । एव चैतदुपस्थितिं विनापि तत्र न दोषः, क्रियाकारकयोरेकार्थीभावासंभवश्चेति भावः ॥ अत्र क्रियाकारकयोरित्युक्त्या प्रकृत्यर्थविभक्त्यर्थयोर्मर्त्यया व्यपेक्षाभावो दर्शितः ॥ इदानीमेकार्थीभावसहितपरिभाषापक्षे उक्तं प्रकर्षयोगमुपपादयति—**सुव्धातुप्रभृतय इति ।** एतेनाधिकारत्वे एतदसग्रहो दोष इति व्वनितम् ॥ **अन्यत्र युक्तग्रहणमिति ।** तथा च तदेवैकार्थीभावसामर्थ्याश्रयणे लिङ्गमिति भावः ॥

(आक्षेपभाष्यम्)

एवमपि क्वचिदकर्तव्यं समर्थग्रहणं क्रियते । क्वचिच्च कर्तव्यं न क्रियते । अकर्तव्यं तावत्क्रियते—**“समर्थानां प्रथमाद्वा” इति ।** कर्तव्यं न क्रियते—**“कर्मण्यण्” समर्थानादिति ॥**

(प्रदीपः) समर्थानामिति । घकालतनेषु कालानाम् इत्यलुग्विधानाल्लिङ्गाद्विभक्त्यन्तात् तद्धित उत्पद्यते इति पदविधित्वादेतत्परिभाषोर्पस्थितौ असामर्थ्यं प्रत्ययाप्रसङ्गात् ॥ **कर्मण्यणिति ।** पञ्चकप्रातिपदिकार्थपक्षे प्रातिपदिकेनैव कर्मण उपपादानान्नास्ति पदविधित्वम् । त्रिकादिपक्षे तु विभक्तिवाच्यत्वात् कर्मण पदविधित्वादेतत्परिभाषोपस्थानान्नास्ति दोषः ॥

(उद्घोतः) समर्थानां प्रथमादित्यत्र समर्थपदस्य कृतसन्धिकार्यार्थकत्वमजानान् आह—**एवमपि क्वचिदिति ॥ लिङ्गादिति ।** एतल्लिङ्गमूलकात्कुत्सितइति सूत्रभाष्योक्त्यायादित्यर्थः । कृतसन्धिकार्यत्वात्कर्मपि तत्र तद्व्यर्थम्, सौत्थितावन्तरङ्गत्वेनैव पूर्वं सन्धिकार्यप्रवृत्तेर्विप्रतिषेधसूत्रे भाष्ये उक्तत्वात् ॥ **पञ्चकेति ।** इदं चिन्त्यम् । तत्पक्षेपि तदर्थद्योतकतया विभक्तेरावश्यकत्वात् ॥ भाष्ये पूर्वपक्ष्याशयस्त्वेव पदविधिशब्देन पदोद्देश्यकविधिग्रहणम् । एव च साक्षात्पदोद्देश्यके समासतद्धितादावेव स्यान्न त्वत्र । अत्र हि यः साक्षादुद्देश्यो धातुर्न स पदम् । किं च धातोरण्

कर्म चोपपदसञ्ज्ञमिति सूत्रार्थात्सन्निवृत्तियोगशिष्टन्यायेन तत्र सति प्रत्यय इति न तदुद्देश्यक प्रत्ययविवि । उपपदसञ्ज्ञायास्तदुद्देश्यकत्वेपि तत्रैकार्थाभावयोग्यद्वितीयाभाव इति ॥

(आक्षेपसाधकभाष्यम्)

ननु च गम्यते तत्र सामर्थ्यं कुम्भकारो नगर-
कार इति ॥

(प्रदीपः) ननु चेति । यदि कुम्भकारशब्द समर्थ-
भिधायी चासमर्थभिधायी च स्यात् ततोऽसमर्थभिधायिप्रयो-
गनिवृत्त्यर्थो यत्र कर्तव्य स्यात् त्वन्यत्वेत्यर्थः ॥

(उद्ध्योतः) देवदत्तस्य कुम्भ करोतीत्यादौ प्रत्ययनिवृत्तये
समर्थग्रहणस्यावश्यकत्वात्किमुच्यते गम्यते तत्र सामर्थ्यमित्यत
आह—यदीति । प्रयुक्तानामिदमन्वाख्यानं लोकप्रयुक्तासाधोरेव
निवर्तकमिति न दोष इति भावः ॥

(आक्षेपसमाधानभाष्यम्)

सत्यम् । गम्यते उत्पन्ने हि प्रत्यये । स एव ताव-
त्समर्थादुत्पाद्यः ॥

(प्रदीपः) स एव तावदिति । यथा समासादयोऽस-
मर्थानां मा भूवन्नित्येवमर्थमिदं वचनं क्रियते तद्वदत्रापि सम-
र्थग्रहणमसामर्थ्यं प्रत्ययनिवृत्त्यर्थं कर्तव्यमित्यर्थः । प्रतिवि-
धानं तु सृजानत्वाद्वाच्यकृता नोक्तम् । यत् उपपदमिति
महत्या सञ्ज्ञाया करणं प्रत्ययस्य पदाश्रयत्वे सति समर्थप-
रिभाषाव्यापारार्थमेव ॥

(उद्ध्योतः) भाष्ये—उत्पन्ने हीति हिस्त्वये ॥ यथा समा-
सादय इति । अन्यथात्रापि तद्वैयर्थ्यं स्यात् । प्रयुक्ताप्रयुक्तविवे-
केरहितानामर्थं इहेव तत्रापि कर्तव्यमित्यर्थः ॥ महत्याः सं-
ज्ञाया इति । सञ्ज्ञासूत्रस्य तत्रग्रहणस्य चेत्यपि बोध्यम् । यथाकथ-
ञ्चित्पदसंबन्धिविधेस्तत्र ग्रहणमिति भावः ॥

(इति परिभाषात्वनिरूपणम्)

(अथ समर्थपरिभाषाप्रयोजनाधिकरणम्)

(आक्षेपभाष्यम्)

अथ समर्थग्रहणं किमर्थम् ? ॥

(प्रदीपः) अथेति । प्रधानपर्यनुयोगद्वारेण सूत्रस्यैवा-
क्षेपः । यद्यप्यनेन सामर्थ्यं न विधीयते नहि स्वतोऽसमर्थस्य
सामर्थ्यं वचनेन कर्तुं पार्यते । तथापि पदविधौ सामर्थ्योप-
स्थानार्थत्वाद् अस्य समर्थपदस्य प्राधान्यमुच्यते ॥

(उद्ध्योतः) न विधीयत इति । एव च न तस्य प्रधानत्व-
मिति भावः ॥ सामर्थ्योपस्थानं, समर्थपदोपस्थानम् ॥

(समाधानभाष्यम्)

वक्ष्यति—‘द्वितीया श्रितादिभिः समस्यते’ कष्ट-
श्रितो नरकश्रित इति ॥ समर्थग्रहणं किमर्थम् ? ।
पश्य देवदत्त कष्टं, श्रितो विष्णुमित्रो गुरुकुलम् ॥

“तृतीया तत्कृतार्थेन गुणवचनेन” उपादानवि-
कलः, शङ्कुलाखण्डः, किरिकाणः ॥ समर्थग्रहणं
किमर्थम् ? त्वं तिष्ठ शङ्कुलया, खण्डो धावति
मुसलेन । किं त्वं करिष्यसि शङ्कुलया, खण्डो
विष्णुमित्र उपलेन ॥

“चतुर्थी तदर्थार्थबलिहितसुखरक्षितैः” । गोहि-
तम् । वृषभहितम् । अश्वहितम् ॥ समर्थग्रहणं
किमर्थम् ? । सुखं गोभ्यो, हितं देवदत्ताय ॥

“पञ्चमी भयेन” वृकभयं दस्युभयं चोरभयम् ॥
समर्थग्रहणं किमर्थम् ? । गच्छ त्वं मा वृकेभ्यो, भयं
देवदत्ताद्यज्ञदत्तस्य ॥

‘षष्ठी सुबन्तेन समस्यते’ । राजपुरुषः । ब्राह्म-
णकम्बलः ॥ समर्थग्रहणं किमर्थम् ? । भार्या राज्ञः,
पुरुषो देवदत्तस्येति ॥

“सप्तमी शौण्डैः” अक्षशौण्डः स्त्रीशौण्डः ॥ सम-
र्थग्रहणं किमर्थम् ? । कुशलो देवदत्तोऽक्षेषु, शौण्डः
पिबति पानागारे ॥

(प्रदीपः) समस्यत इति । यद्यपि समाससञ्ज्ञामात्रं
विधीयते । तथाप्यनुबोधनाय भिन्नयो शब्दयो सल्लेष-
प्रक्रियाया क्रियत इति समस्यत इत्युक्तम् ॥ पश्येति । असति
सूत्रे द्वितीयान्तमात्रं श्रितादिभिः संमस्येताविरोधात् । एका-
र्थभावाभावेपि वचनात् समाससञ्ज्ञा स्यात् । अनर्थकस्यापि
च समासस्य वचनात् प्रातिपदिकसञ्ज्ञा स्यात् । विध्यर्थत्वस-
भवे च समासग्रहणस्य नियमार्थत्वानुपपादनाद्वाक्यस्य प्राति-
पदिकसञ्ज्ञानिषेधः कर्तव्य एव स्यात् । एकार्थाभावाभावेपि
चोत्तरपदार्थस्य बाह्यसंबन्धिनं प्रति योग्यत्वाहानाद्विभक्त्य-
स्युरेव ॥ खण्डो धावतीति । तृतीयान्तार्थकृतत्वमत्रा-
सीति समास स्यात् ॥

(उद्ध्योतः) पश्य देवदत्त कष्टमिति कष्टपदार्थमाह—श्रित
इति ॥ नन्वसत्यपि समर्थग्रहणे एकार्थाभावाभावेऽनर्थकत्वेन प्राति-
पदिकसञ्ज्ञाऽप्रवृत्तौ फलाभावात्समासोपि न स्यात् सूत्रं त्वेकार्था-
भाववति चरितार्थमित्यत आह—असति सूत्रे इति ॥ नन्वे-
कार्थाभावविषये एव समासः शिष्टे. प्रयुज्यते इति कथमेतदत
आह—वचनादिति ॥ लक्षणमात्रशरणं प्रति सूत्रारम्भ इति
भावः ॥ ननु फलाभावोऽत आह—वचनादिति । कृत्तद्धि-
तेतिवचनादित्यर्थः ॥ बाह्यसंबन्धिनमिति । विष्णुमित्रादयो
बाह्यसंबन्धिनः ॥ भाष्ये—उपादानविकल इति । उपादानेन
कृतो विकल इत्यर्थः ॥ तिष्ठ त्वमिति । तिष्ठ त्वं शङ्कुलया न
प्रयोजनं मुसलेन कृतं. खण्डो धावतीत्यर्थः ॥ शङ्कुलयेति सह-
योगे तृतीयेत्यपि कश्चित् । हे विष्णुमित्र त्वं शङ्कुलया किं करिष्य-
स्युपलेन पाषाणेन कृतं खण्ड इति द्वितीयार्थः ॥ ननु खण्डस्य

प्रकृततृतीयान्तार्थकृतत्वं नास्तीत्यत आह—**तृतीयान्तार्थेति ।** तच्छब्देन तृतीयान्तमात्रं परामृश्यते तच्चात्र खण्डनस्य करणसाध्यत्वावश्यम्भावादवश्यमस्येवेति भावः । प्रत्यासत्तिर्नाश्रियत इत्यभिप्रायः ॥ **वृकेभ्य** इत्यस्य मा भैषीरिति क्रिया प्रत्यपादानत्वं यजदत्ताद्देवदत्तोऽवश्यं रक्ष्य इति मार्गे सभावितमपि वृकभयत्वं तद्रक्षणार्थं त्वं गच्छेति वाक्यार्थः ॥

(आक्षेपभाष्यम्)

अथ क्रियमाणेपि समर्थग्रहणे इह कस्मान्न भवति—महत्कष्टं श्रित इति ? ॥

(प्रदीपः) महत्कष्टमिति । अस्त्येवात्र श्रयणक्रियया सामर्थ्यमिति प्रश्नः ॥ यद्यत्र कष्टश्रितशब्दयोः समासः स्यात्तदा महत्कष्टश्रित इति स्यात् । अथापि त्रयाणां पदानां समासः स्यात्तथायुत्तरपदे विधीयमानमात्वं मध्यमपदे न स्यात् । अथापि त्रयाणां समासे कृते **सन्महदिति** द्वयोः समासः । य एव च महाकष्टं श्रितो महाकष्टश्रित इत्यत्राहीने द्वितीयेति स्वरो भवति, तत्र स एव समासस्येत्यनेन, तथापि महारण्यातीत इत्यत्र स्वरो भिद्यते । महारण्यमतीत इति द्विपदे समासे कृते **थाथादिस्वर**, त्रिपदे तु समासे कृते **सन्महदिति** द्वयोस्तत्पुरुषे कृते सति महारण्यशब्दः समासस्वरेणान्तोदात्तः स्यात् । यथा पूर्वशालाप्रियै इत्यत्र शालाशब्द उदात्तः ॥ अन्येत्वाहुः—त्रयाणां समासे कृते प्रधानार्थाभिधायित्वान् महत्कष्टशब्दयोः परस्परसंबन्धाभावात् पूज्यमानत्वं विशेषणविशेष्यत्वं च नास्तीति समासो न स्यात् ततश्चात्वं न स्यात् । **अहीने द्वितीयेति** महच्छब्दस्य प्रकृतिस्वरश्च प्रसज्येत ॥

(उद्घोतः) अस्त्येवात्रेति । सर्वेषां कारकाणां साक्षात्परम्परया वा क्रियायामन्वयादिति भावः ॥ भाष्ये **इह कस्मान्नेति** । समास इति शेषः ॥ ननु यदि सामर्थ्यमस्ति, अस्तु समासः को दोष इत्यत आह—**यद्यत्रेति ॥ तदा महत्कष्टेति ।** महदिति पृथक् पदम् ॥ **महाकष्टं श्रित इति ।** एतद्विग्रहके समासे य एवाहीने द्वितीयेत्यनेन पूर्वपदप्रकृतिस्वरे षकाराकार उदात्तः, त्रिपदसमासेऽवान्तरतत्पुरुषे तस्य समासान्तोदात्तत्वेपि स एवेत्यर्थः ॥ **समासस्येत्यनेनेति ।** अवान्तरतत्पुरुषनिमित्तकेनेत्यर्थः ॥ **थाथादिस्वर इति ।** कप्रत्ययाकार उदात्त इत्यर्थः । तेनान्तोदात्तविधानात् ॥ **यथेति ।** तत्र हि त्रिपदे बहुव्रीह्यावान्तरतत्पुरुषे **तद्वितीयेत्यनेन** जाते सति शिष्टत्वाद्वावान्तरतत्पुरुषयुक्तः स्वर इत्यर्थः ॥ परे तु महान्देवदत्त प्रियो यस्येति त्रिपदबहुव्रीहौ महादेवदत्तप्रिय इत्यस्याभावात् महदेवदत्तप्रिय इत्यस्य सिद्धये त्रिपदसमासेऽवान्तरपदयोः **सन्महदिति** समासाप्रवृत्तिर्बहुलग्रहणादिति महत्कष्टश्रित इत्येकपदेनैकस्वरः स्यात्तच्च नेष्यत इति भाष्याभिप्रायः ॥ **विशेषणं विशेष्येणेत्यस्य** त्रिपदे समासेऽवान्तरपदयोर-

प्रवृत्तिः सूत्रशेषे वदता तत्प्रपञ्चभूतानां पूर्वनिपातनियमार्थानां च तत्राप्रवृत्तिरुक्तप्रायैवेत्याहुः ॥ **परस्परं संबन्धाभावादिति ।** पृथगेकार्याभावाभावादित्यर्थः ॥ **पूज्यमानत्वमिति ।** कष्टेन महत्त्वस्यान्वयाभावादिति भावः ॥ **विशेषणविशेष्यत्वं चेति ।** अन्येनैकार्थाभावादेव परस्परं तत्त्वाभाव इत्यर्थः ॥ **समासो न स्यादिति ।** अवान्तरतत्पुरुषो न स्यादित्यर्थः ॥ **स्वरश्च प्रसज्येतेति ।** सौवरीणां सप्तमीनां तदन्तःसप्तमीत्वाद्हीनवाचिकान्तोत्तरपदान्तस्य समासस्य सवन्वि द्वितीयान्तं पूर्वपदं प्रकृत्येत्यर्थादिति भावः ॥ अत्रारुचिबीजं तु त्रयाणामेकार्थाभावे द्वयोरपि सोस्त्वेव पृथगेकार्याभावाभावेपि न क्षतिरिति ॥

(प्रत्याक्षेपभाष्यम्)

न वा भवति महाकष्टश्रित इति ? ॥

(प्रदीपः) न वा भवतीति । यथा भार्या राजं पुरुषो देवदत्तस्येत्यत्रात्यन्तमसमासो, नैवमिहेति भावः ॥

(प्रत्याक्षेपसमाधानभाष्यम्)

भवति, यदैतद्वाक्यं भवति—महत्कष्टं महाकष्टं महाकष्टं श्रितो महाकष्टश्रित इति । यदा त्वेतद्वाक्यं भवति—महत्कष्टं श्रित इति, तदा न भवितव्यम् । तदा च प्राप्नोति ॥

(प्रदीपः) भवति यदेति । श्रितशब्दमनेपेक्षमाणयोः परपरपेक्षायां महत्कष्टयोः समासे कृते श्रितशब्देन समासः ।

(उद्घोतः) [महाकष्टं श्रित इति । यदैव वाक्यं तदा समासेन महाकष्टश्रित इति भवतीत्यर्थः ॥ तदा न भवितव्यमिति । समासेनेति शेषः ॥]

(आक्षेपभाष्यम्)

तदा कस्मान्न भवति ? ॥

(प्रत्याक्षेपभाष्यम्)

कस्य कस्मान्न भवति । किं द्वयोः, आहोस्विद्बहूनाम् ? ॥

(प्रदीपः) कस्य कस्मादिति । सामान्यनिर्देशः पदद्वयात्मकस्य पदत्रयात्मकस्य च समुदायस्य प्रदर्शनार्थः ॥

(उद्घोतः) सामान्येति । अन्यथैकपदस्य समासाभावेनैकवचननिर्देशोऽसंगतः स्यादिति भावः । तत्फलदर्शयति—**पदद्वयात्मकस्येति ॥**

(आक्षेपाशयाविष्कारभाष्यम्)

बहूनां कस्मान्न भवति ? ॥

(प्रदीपः) बहूनां कस्मान्न भवतीति । द्वयोरपि श्रितापेक्षया कर्मत्वे श्रितेन सामर्थ्यं द्वयोरप्यस्ति । कष्टस्यैव वा कर्मत्वे तद्वारेण महतोपि श्रितेन सामर्थ्यमस्तीति भावः ॥

(समाधानभाष्यम्)

सुप्सुपेति वर्तते ॥

(प्रदीपः) सुप्सुपेति वर्तत इति । सख्याया विवक्षितत्वादेकस्यैव सुबन्तस्यैकेनैव सुबन्तेन समासस्ततो बहूना न भवतीत्यर्थः । यथा पशुना यजेतेत्यनेकस्य पशोरुपादानाभावस्तथेहापि ॥

(उद्घोतः) सुबिलनेन सुबन्तसमुदायाग्रहणे हेतुमाह—संख्याया इति ॥ अनियतसख्यावच्छिन्नस्य सक्षित्वेऽव्यवस्थापत्तेस्तद्विशेषाकाङ्क्षायामुपात्तसख्यैव विवक्ष्यत इत्याशयेन दृष्टान्तमाह—यथा पशुनेति ॥

(आक्षेपभाष्यम्)

ननु च भो आकृतौ शास्त्राणि प्रवर्तन्ते । तथा—‘प्रातिपदिकाद्’ इति वर्तमानेऽन्यस्माच्चान्यस्माच्च प्रातिपदिकादुत्पत्तिर्भवति ॥

(प्रदीपः) ननु च भो इति । यथा ब्राह्मणो न हन्तव्य इति सर्वस्य ब्राह्मणस्य हननप्रतिषेधस्तथेहापि बहूना समासेन भाव्यमिति भावः ॥

(उद्घोतः) आकृतौ प्रवर्तमानस्य शास्त्रस्यापि तदाश्रयवङ्गव्यक्तिषु युगपत्प्रवृत्तिर्न दृष्टेत्याशङ्क्याह—यथा ब्राह्मण इति ॥

(समाधानभाष्यम्)

सत्यमेवमेतत् । आकृतिस्तु प्रत्येकं परिसमाप्यते, न समुदाये । यावत्येतत् परिसमाप्यते प्रातिपदिकादिति, तावत् उत्पत्त्या भवितव्यम्, प्रत्येकं चैतत्परिसमाप्यते, न समुदाये । एवमिहापि यावत्येतत्परिसमाप्यते सुप्सुपेति, तावत् समासेन भवितव्यम् । द्वयोश्चैतत्परिसमाप्यते, न बहुषु ॥

(प्रदीपः) आकृतिस्त्विति । एकैकस्या व्यक्तौ जातिनिमित्तप्रत्ययाभिधानसद्भावात्तत्र यथा प्रातिपदिकसमुदायस्याप्रातिपदिकत्वात्ततो विभक्तीनामुत्पत्तिः । तथा सुबन्तसमुदायस्यासुबन्तत्वात् श्रितेन समासाभावः । प्रत्ययस्य सुबन्तसमुदायस्य च चिकीर्ष्यस्य प्रधानत्वाद् गुणत्वाच्च प्रातिपदिकस्यावयवयोश्च सुबन्तयोराधारगताया एकत्वसख्याया विवक्षणात् । ब्राह्मणसमुदायस्य हनने तु शास्त्रार्थोक्तिकान्त एव भवतीति ब्राह्मणो न हन्तव्य इत्यादौ निषेधे सख्या न विवक्ष्यते ॥

(उद्घोतः) एकैकस्यामिति । तस्यामेवैत्यर्थः ॥ प्रत्ययाभिधानेति । ज्ञानव्यवहारेत्यर्थः ॥ तथा सुबन्तसमुदायस्येति । प्रत्ययग्रहणपरिभाषया तस्यासुबन्तत्वात्सुबन्तसमुदायस्य विवक्षितैकत्वकसुप्पदेन वक्तुमशक्यत्वादिति भावः ॥ चिकीर्ष्यत्वं विधेयत्वम् ॥ सचिस्कीर्ष्येत्यपाठः । भूषणाद्यर्थभावात्सुदोऽप्राप्तेः समोऽनुपयोगाच्चेति बोध्यम् ॥ गुणत्वाच्च प्रातिपदिकस्येति । प्रधानगता संख्या विवक्ष्यते इति ग्रन्थास्त्वार्थप्राधान्य-

मादाय बोध्या ॥ आधारगताया इति । जालाधारद्रव्यगता सख्या विवक्ष्यत इत्यर्थः ॥ नन्वेव ब्राह्मणो न हन्तव्य इत्यत्रापि जालाश्रयसख्याया विवक्षा स्यात्तस्यापि गुणत्वादत आह—ब्राह्मणसमुदायस्येति । शास्त्रार्थोक्तिकान्त एवेति । न्यायैर्नैव शास्त्रार्थे जाते कस्यातिक्रम इति चिन्त्यम् ॥ परे तु सुप्सुपेति वर्तत इति भाष्यस्य आकृतिस्तु प्रत्येकं समाप्यत इति वक्ष्यमाण आशयः । इतरस्त्वेकत्वविवक्षयैकसुबन्तस्यैकसुबन्तेन समास इत्युक्तमिति मत्वा शङ्कते—ननु च भो इति ॥ आकृताविति । प्रवृत्तिनिमित्ताश्रयसर्वव्यक्तावित्यर्थः । अन्यथा व्यक्तिवादेपि विनिगमनाविरहाद्रूपसामान्येन सर्वत्र कार्यप्रवृत्त्यैतदुक्तिरसगता स्यात् । एव चैकत्वविवक्षा कर्तुमशक्येति भावः ॥ सिद्धान्ती स्वाशय प्रकाशयति—आकृतिस्त्विति । शब्दप्रवृत्तिनिमित्तं त्वित्यर्थः । तदेवाह—यावत्येतत्समाप्यते प्रातिपदिकादिति । एतत्पदप्रवृत्तिनिमित्तं प्रातिपदिकत्वादीत्यर्थः ॥ द्वयोश्चेति । पदद्वयप्रवृत्तिनिमित्तं प्रत्येकं द्वयोरित्यर्थः । अयं भावः—यथा स्वाङ्गत्वजनपदत्वादेः प्रत्येकं समाप्त्या स्वाङ्गसमुदायजनपदसमुदाययोर्न स्वाङ्गजनपदग्रहणेन ग्रहणं तथा प्रकृतेपि । न च स्वाङ्गादित्यादावप्येकत्वविवक्षया तदर्थलाभस्तत्रैकत्वस्य स्ववाचकप्रत्ययप्रकृत्यर्थस्वाङ्गवाचकशब्दान्वितत्वेपि स्वाङ्गान्वितत्वेनैकस्वाङ्गवाचकादित्यर्थालाभात् । एको यः स्वाङ्गवाचकः शब्द इत्येतावत् एव ततो लाभात् । एव चोद्देश्यगता सख्याऽविवक्षितैवेति मीमांसकसिद्धान्तविरोधोपि न । किं च प्रातिपदिकसमुदायात्तद्विशिष्टाया तत्समाधानपरे मतुप्पन्नस्ये भाष्ये न कैयटोक्तप्रकारो न्याय्यस्त्रत्र इत्याप्रातिपदिकादित्यस्य समस्तत्वेन समासे सख्याया अभावेनैकत्वस्याभानात् । श्रूयमाणविभक्त्यर्थैकत्व तु समाहारान्वयीति बोध्यम् । न च तत्पर्यायधिकरणैरनेकैः समासादिवारणार्थं सा, स्त्रीभ्यो ङगित्यादे स्त्रीप्रत्ययान्तसमुदायादापत्तेस्तवापि सत्त्वात् । यथा च तत्र बहुवचनसत्त्वेनैकैकस्त्रीप्रत्ययान्तादेव प्रत्ययस्तथान्यत्रापीत्याहुः ॥

(आक्षेपभाष्यम्)

द्वयोस्तर्हि कस्मान्न भवति ? ॥

(समाधानभाष्यम्)

असामर्थ्यात् ॥ कथमसामर्थ्यम् ? । सापेक्षमसमर्थं भवतीति ॥

(प्रदीपः) सापेक्षमसमर्थं भवतीति । न्यायोयम् । वृत्तौ ह्युपसर्जनपदेन प्रधानार्थाभिधायिना भाव्यम् । स्वविशेषणापेक्षाया च तस्य प्राधान्यमिति कथमेकस्यैकदा प्राधान्यमेकार्थभावश्च स्यात् ॥

(उद्घोतः) प्रधानार्थाभिधायिनेति । प्रधानार्थविशेषणीभूतस्वाधोपस्थापकेनेत्यर्थः । प्राधान्यं, स्वार्थमात्रोपस्थापकत्वम् ॥

१ ‘सर्वब्राह्मणस्य’ ॥ २ ‘दायस्य श्रितेन’ इत्येवमेव बहुषोपलभ्यते ॥
३ ‘सचिस्कीर्ष्यस्य’ ॥ सचिस्कीर्षितस्य ॥

४ ‘नीभूतपदेन’ ‘नभूतपदेन’ ॥

५ ‘प्राधान्यं कथमेकार्थभावश्च’ ॥

कथमेकार्थीभावश्चेति । कथमन्यविशेषणत्वेनैवोपस्थितिरित्यर्थः ॥
इतरविशेषणत्वेनोपस्थितस्य स्वविशेषणे आकाङ्क्षाभाव इति भावः ॥

(आक्षेपभाष्यम्)

यदि सापेक्षमसमर्थं भवतीत्युच्यते, राजपुरुषो-
ऽभिरूपः 'राजपुरुषो दर्शनीयः' अत्र वृत्तिर्न प्रा-
प्नोति ॥

(प्रदीपः) इतरस्तु वचनमेतदिति मत्वा चोदयति—
यदि सापेक्षमिति ॥

(समाधानभाष्यम्)

नैष दोषः । प्रधानमत्र सापेक्षम् । भवति च
प्रधानस्य सापेक्षस्यापि समासः ॥

(प्रदीपः) भवति चेति । प्राधान्यादेवानेकेनोपकार-
केनोपकार्यत्वाविरोधात् । सामान्याप्रयोग इति लिङ्गद-
र्शनाच्च ॥

(उद्घोतः) प्रधानस्य सापेक्षत्वेऽपि वृत्तावुपपत्तिमाह—
प्राधान्यादेवेति ॥ नन्वेव राजपुरुषो भार्याया इत्यपि स्यादत
आह—सामान्येत्यादि । उपात्तविशेषणविजातीयविशेषणयोग
प्रधानस्य भवतीति ज्ञाप्यत इति भावः । यद्यपि समासे विशिष्ट
एवान्वय इति प्रधानस्य न सापेक्षत्व, तथापि दर्शनीयत्वाद्यन्वये
पुरुषत्वमेव विशेष्यतावच्छेदकं न राजमबन्धोपीत्याशयेन तथो-
क्तिरिति बोध्यम् ॥

(आक्षेपभाष्यम्)

यत्र तर्ह्यप्रधानं सापेक्षं भवति तत्र वृत्तिर्न प्रा-
प्नोति—'देवदत्तस्य गुरुकुलम्' 'देवदत्तस्य गुरु-
पुत्रः' 'देवदत्तस्य दासभार्ये'ति ॥ [अत्र वृत्तिर्न प्रा-
प्नोति ॥]

(समाधानभाष्यम्)

नैष दोषः । समुदायापेक्षात्र षष्ठी सर्वं गुरुकुल-
मपेक्षते ॥

(प्रदीपः) समुदायापेक्षेति । गुरुकुलादिना समुदा-
येन समुपजनिते व्यतिरेके देवदत्तस्येति षष्ठी । अवयवद्वार-
कश्च देवदत्तस्य समुदायेन संबन्ध इति सामर्थ्यादवयवमपि
विशेषणं स्पृशति । तदुक्तम्—

समुदायेन संबन्धो येषां गुरुकुलादिना ।

संस्पृश्यावयवांस्ते^१ तु युज्यन्ते तद्वता सह ॥ इति ॥

(उद्घोतः) भाष्ये—सर्वं गुरुकुलमिति । गुरुमबन्धवि-
शिष्टं कुलं सर्वमपेक्ष्यते न तु तदवयवो गुरुरित्यर्थः । तदाह—गुरु-
कुलादिनेति ॥ नन्वेवं गुरौ देवदत्तसंबन्धित्वं न कथ्येतेत्यत
आह—सामर्थ्यादवयवमपीति ॥ येषामर्थानां गुरुकुलादि-
रूपसमुदायेन संबन्धस्तेष्वर्थानां अवयवान्संस्पृश्य संबन्ध त-
द्वता युज्यन्त इति नात्र पक्षेऽवयवानां तत्सम्बन्धालाभ इत्यर्थः ॥

१ कोष्ठकान्तर्गत पाठो न सार्वत्रिकः ॥

२ 'कुलादिसमुदायस्य' 'कुलादिना समुप' ॥ ३ 'स्तेऽपि' ॥

(समाधानबाधकभाष्यम्)

यत्र तर्हि न समुदायापेक्षा षष्ठी तत्र ते वृत्तिर्न
प्राप्नोति—'किमोदनः शालीनाम्' 'सक्त्वाढकमा-
पणीयानाम्' 'कुतो भवान्पाटलिपुत्रक' इति । इह
चापि 'देवदत्तस्य गुरुकुलं' 'देवदत्तस्य गुरुपुत्रो'
'देवदत्तस्य दासभार्ये'ति । यद्येषां समुदायापेक्षा षष्ठी
स्यान्नैतन्नियोगतो गम्येत—देवदत्तस्य यो गुरुस्तस्य
पुत्र इति । किं तर्हि ? । अन्यस्यापि गुरुपुत्रः, दे-
वदत्तस्य किंचिदित्येषोर्थो गम्येत । यतस्तु खलु नि-
योगतो देवदत्तस्य यो गुरुस्तस्य यः पुत्र इत्येषोर्थो
गम्येत, अतो मन्यामहे—नैषा समुदायापेक्षा ष-
ष्ठीति ॥ अन्यत्र खल्वपि समर्थग्रहणे सापेक्षस्यापि
कार्यं भवति । कान्यत्र ? । "इसुसोः सामर्थ्ये"
ब्राह्मणस्य सर्पिष्करोतीति । तस्मान्नैतच्छक्यं वक्तुं
—सापेक्षमसमर्थं भवतीति ॥

(प्रदीपः) किमोदन इति । केषां शालीना किं कल-
मानामथ रक्तानां शालीनामन्येषां बौदन इति प्रश्नः ॥ स-
क्त्वाढकमिति । आपणीयानां सकूननामढकमित्यर्थः ॥
कुतो भवानिति । कस्मात् पाटलिपुत्राद्भवानागत इत्यर्थः ।
अनेकत्वात् पाटलिपुत्रस्य तदवयवानां वा प्रश्नः ॥ अत्र
रोपधेतोः प्राचामिति तद्धितवृत्तिर्न प्राप्नोति ॥ इह चा-
पीति । समुदायसंबन्धे सति सामीप्यादेरपि प्रतिपत्तिप्रसङ्ग
इत्यर्थः ॥ नैषेति । गुर्वपेक्षयात्र षष्ठी संबन्धिशब्दत्वाच्च
स्वार्थवदपेक्षाया वृत्तावप्यहानाद्भवत्येव वृत्तिः । उक्तञ्च—
संबन्धिशब्दः सापेक्षो नित्यं सर्वः प्रयुज्यते ।
वाक्यवत् सा व्यपेक्षा हि वृत्तावपि न हीयते इति ।

अन्यत्रेति । ततो न वक्तव्यं सापेक्षमसमर्थं भवतीति ।
वाचनिके ह्यसामर्थ्ये यथा सर्पिः कालकमिति षट्त्वं न भवति
समानाधिकरणमसमर्थवदिति वचनात् । एवं ब्राह्म-
णस्य सर्पिष्करोतीत्यत्रापि न स्यात् ॥

(उद्घोतः) किम षष्ठ्यन्तापेक्षत्वमुपपादयति—केषां शा-
लीनामिति । न तु शालीना कीदृश ओदन इत्यर्थः इति भावः ॥
कलमाः । श्यामशाल्यः ॥ आपणीयानां मध्ये सक्त्वाढकमित्यर्थो
नेत्याह—आपणीयानां सकूननामिति ॥ उक्तार्थे उपपत्तिमाह—
अनेकत्वादिति ॥ एकत्वेऽपि तस्याह—तदवयवानां चेति ॥
सामीप्यादेरपीति । सामीप्यादिरूपितसंबन्धस्यापीत्यर्थः । अव-
यवद्वारकसंबन्धस्यैवात्र भानमित्यत्र नियामकाभावादिति भावः ॥
भाष्ये—नैषा समुदायापेक्षेति । एव चाप्रधानस्यापि सापेक्षत्वे
वृत्तिदर्शनात्सापेक्षमसमर्थमिति वक्तुमशक्यमिति भावः ॥ गमकत्वा-
दत्र वृत्तिरिति वक्ष्यमाणाशयमाह—संबन्धिशब्दत्वाच्चेति ।
नित्यसापेक्षविषये आकाङ्क्षया अशान्त्या प्राशस्त्यायविषयाभावा-

४ 'तत्र वृत्ति' ॥ ५ 'स्यापि तु गुरु' ॥ ६ 'रक्तशाली' ॥

७ 'व्यपेक्षाऽस्य' ॥

त्रासामर्थ्यमिति भावः ॥ प्रयुज्यत इति । समस्तत्वेनेत्यर्थः ॥
स्वार्थवदिति । स्वार्थे इव स्वार्थवत् । स्वार्थशब्दो भावप्रधानः ।
स्वार्थमात्रोपस्थापकवाक्यघटकादशायामिव वृत्तावपीत्यर्थः ॥ कि-
मोदन इत्यादयस्त्वसामर्थ्येऽपि भाष्यकारप्रयोगादेव साधव इति
बोध्यम् ॥

सापेक्षमसमर्थमित्यस्य वाचनिकत्वे दूषणान्तरमाह—भाष्ये—
अन्यत्र खल्वपीति । अन्यथा प्राक् कैयटोक्तन्यायस्यैकाधीभाव-
विषयतादिसुसोरित्यत्र व्यपेक्षारूपसामर्थ्यस्यैव ग्रहादसगति
स्पष्टैव ॥ तद्ध्वनयन्नाह—वाचनिके हीति ॥

(आक्षेपभाष्यम्)

वृत्तिस्तर्हि कस्मान्न भवति महत्कष्टं श्रित इति? ॥

(प्रदीपः) स एवाह—वृत्तिस्तर्हि कस्मादिति ॥

(उद्ध्योतः) स एवेति । मदीयं चोद्य दुष्परिहरमित्याहेति
भावः ॥

(११९० समाधानवार्तिकप्रथमखण्डम्)

[॥ * ॥ सविशेषणानां वृत्तिर्न, वृत्तस्य
वा विशेषणयोगो न ॥ * ॥]

(भाष्यम्) सविशेषणानां वृत्तिर्न वृत्तस्य वा वि-
शेषणं न प्रयुज्यते इति वक्तव्यम् ॥

(प्रदीपः) सविशेषणानामिति । वृत्तिर्नेति वचनात्
षत्वादि भवत्येव ॥ पूर्वोक्तानुसारेणायमपि न्याय एवोक्तः ॥

(आक्षेपभाष्यम्)

यदि सविशेषणानां वृत्तिर्न वृत्तस्य वा विशे-
षणं न प्रयुज्यत इत्युच्यते, 'देवदत्तस्य गुरुकुलम्'
'देवदत्तस्य गुरुपुत्रो' 'देवदत्तस्य दासभार्ये'त्यत्र
वृत्तिर्न प्राप्नोति ॥

(समाधानवार्तिकद्वितीयखण्डम् ॥ १ ॥)

[॥ * ॥ अगुरुपुत्रादीनाम् ॥ * ॥]

(भाष्यम्) अगुरुपुत्रादीनामिति वक्तव्यम् ॥

(आक्षेपभाष्यम्)

तत्तर्हि वक्तव्यं सविशेषणानां वृत्तिर्न वृत्तस्य
वा विशेषणं न प्रयुज्यते अगुरुपुत्रादीनामिति ॥

(समाधानभाष्यम्)

न वक्तव्यम् ॥ वृत्तिस्तर्हि कस्मान्न भवति? ।
अगमकत्वात् ॥ इह समानार्थेन वाक्येन भवितव्यं
समासेन च । यश्चेदर्थो वाक्येन गम्यते 'महत्कष्टं
श्रितः' इति, नासौ जातु चित्समासेन गम्यते 'मह-
त्कष्टश्रितः' इति । एतस्माद्वेतोर्ब्रूमः—अगमकत्वा-
दिति, न ब्रूमः—अपशब्दः स्यादिति ॥ यत्र च
गमको भवति, भवति तत्र वृत्तिः । तद्यथा—

१ वृत्तिरिति । महत् कष्ट श्रित इत्यत्रेत्यादि ॥

'देवदत्तस्य गुरुकुलं' 'देवदत्तस्य गुरुपुत्रो' 'देवद-
त्तस्य दासभार्ये'ति ॥

(प्रदीपः) न वक्तव्यमिति । न्यायसिद्धत्वात् ॥ इह
समानार्थेनेति । वाक्येनाभिधाने प्राप्ते समास आरभ्य-
माणस्तत्समानार्थ एव न्याय्यः ॥ महत्कष्टश्रित इति ।
य कष्टश्रितः स महत्कर्म करोतीत्यादि प्रतीयते, क्रियाविशेषणं
वा महत्त्वं प्रतीयते, न तु कष्टविशेषणम् ॥ न ब्रूम इति ।
लोके प्रयुज्यमानस्य साधुत्वमसाधुत्वं च विचार्यते गोगाव्या-
दिशब्दवत् । महत्कष्टश्रित इत्ययं तु महत्कष्टं श्रित इत्येतद्वा-
क्यार्थे नैव प्रयुज्यते । प्रयुक्तानां चेदमन्वाख्यानम् । अतो
नात्र समासो भविष्यतीत्यर्थः ॥

(उद्ध्योतः) भाष्यकारो न्यायं दर्शयति—अगमकत्वादि-
त्यादिना ॥ क्रियाविशेषणं वेति । महद्यथा भवति तथा करो-
तीत्यर्थः इति भावः ॥ न कष्टविशेषणमिति । तस्य पदार्थकदे-
शत्वादिति भावः । न चैव कष्ट श्रित इत्यस्यापि विग्रहत्वं न
स्यात् तत्र समाससमानाकाराया एवोपस्थिते ॥ एतेन वृत्तिवि-
ग्रहो समानविषयताकत्वं सूचितम् ॥ विशेषणसमभिव्याहारे तु
महदन्वयाय कष्टादेर्विशेषणत्वान्नाक्रान्तविशेष्यतयोपस्थितिरावश्य-
कीति तयो समानार्थत्वमङ्ग ॥ इदमेव पदार्थः पदार्थेनेतिन्युत्प-
त्तेर्मूलमिति दिक् ॥ भाष्ये—एतस्माद्वेतोर्ब्रूम इत्यादि ॥ अग-
मकत्वादित्येतस्माद्वेतो सापेक्षमसमर्थमित्यादि ब्रूमः । न तु
समावितापशब्दस्य साधुत्वनिवृत्तये तद्वाचनिकं ब्रूम इत्यर्थः ॥ तद्ध्व-
नयन्नाह—यत्र गमक इत्यादिना ॥ एतदेवाभिप्रेत्य व्याचष्टे—
लोके इत्यादिना । अगमकत्वादेव तदर्थे शिष्टलोकैरप्रयुक्तत्वात्स-
मासो न भवतीति भावः ॥ एव च गमकत्वादेव किमोदनः
शालीनामित्यादेरुपपत्तिः । कैयटाद्युक्तसबन्धिशब्दत्वादियुक्त्या दे-
वदत्तस्य गुरुकुलमित्यादे माधुत्वेऽपपाठितेपि किमोदन इत्यादे-
साधुत्वं नोपपादितं स्यादतो भाष्योक्तमेव साधु ॥

(प्रत्याख्यानभाष्यम्)

यद्यगमकत्वं हेतुः, नार्थः समर्थग्रहणेन । इहिपा
'भार्या राज्ञः पुरुषो देवदत्तस्य' इति योर्थो
वाक्येन गम्यते, नासौ जातु चित्समासेन गम्यते
'भार्या राजपुरुषो देवदत्तस्य' इति । तस्मान्नार्थः
समर्थग्रहणेन ॥

(प्रत्याख्यानबाधकभाष्यम्)

इदं तर्हि प्रयोजनम् । अयमस्त्यसमर्थसमासो
नञ्समासो गमकः, तस्य साधुत्वं माभूत्—'अ-
किञ्चित्कुर्वाणम्' 'अमाषं हरमाणम्' 'अगाधादु-
त्सृष्टम्' इति ॥

(प्रदीपः) नञ्समासो गमक इति । गाव्यादिवदसा-
धुरपि गमकत्वाभिमतो लोके प्रयुज्यते तस्यासति समर्थग्रहणे

२ 'यते' ॥

साधुत्वं प्राप्तं ततस्तन्निवृत्त्यर्थमेतदित्यर्थः ॥ किञ्चिदकुर्वाणं मापमहरमाणं गाधादनुत्तुष्टमित्येतेष्वर्थेष्वेते नञ्समासा ॥

(उद्घोतः) गमकश्चेत्तन्निवृत्तिरक्षय्यत्वन आह—गमक-
त्वाभिमत इति । तत्र हेतुलोके प्रयोगः । अतोऽसौ गमकत्वेनेष्ट
इत्यर्थः । पर त्वसाधुरिति भावः ॥ असमर्थत्वमुपपादयति—किञ्चि-
दकुर्वाणमिति ॥

(प्रत्याख्यानसाधकभाष्यम्)

एतदपि नास्ति प्रयोजनम् । अवश्यं कस्यचि-
न्नञ्समासस्यासमर्थस्य गमकस्य साधुत्वं वक्त-
व्यम् । असूर्यपश्यानि मुखानि 'अपुनर्गेयाः श्लोकाः'
अश्राद्धभोजी प्राह्मण इति ॥ "सुडनपुंसकस्य"
इत्येतन्नियमार्थं भविष्यति—एतस्यैवासमर्थसमा-
सस्य नञ्समासस्य गमकस्य साधुत्वं भवति नान्य-
स्येति । तस्मान्नार्थः समर्थग्रहणेन ॥

(प्रदीपः) असूर्यपश्यानीति । सूर्यकर्मिकया दृशि-
क्रियया नञः सबन्धो न तु सूर्यस्थया सत्तयेत्यसामर्थ्यम् ॥
अपुनर्गेया इति । पुनर्न गेया इति गानेन नैव संबन्धो
न तु पुनः शब्दार्थेन ॥ अश्राद्धभोजीति । भुजिना नर्ज
सबन्धो न तु श्राद्धेन । श्राद्धे भोजननिषेधावगमात् ॥ अन-
पुंसकस्येति । प्रसज्यप्रतिषेधपक्षेऽयमसमर्थसमासः । असम-
र्थनञ्समासानां केषां चित् साधुत्वज्ञापनायानपुंसकस्येति
प्रसज्यप्रतिषेध आश्रीयते । पर्युदासेपि ह्यत्र न क्षेति । तदेवं
समर्थग्रहणे क्रियमाणे विध्यर्थमेतेषां ग्रहणं कर्तव्यं तदेवाक्रिय-
माणे नियमार्थं भविष्यतीत्यर्थः ॥ एतस्यैवेति । अभेदमाश्रि-
त्यैकवचनं कृतम् । एतेषां बहुत्वाद्वचनप्रसङ्गः । असमर्थसमा-
सेपि क्रियायामुभयोः सन्निपातादेकार्थीभावस्तद्धारकोऽस्त्येव ॥

(उद्घोतः) न सूर्यस्थया सत्तयेति । सूर्यपदावष्टकवा-
त्त्वेनेत्यर्थः । कर्मणि न प्रेरयतीत्यस्यै इत्ययो नेति भावः ॥ सूर्य-
शब्दस्य रूढत्वेपि सूर्यभिन्नमिति तेनान्वयाभावादसामर्थ्यमित्यपि
बोध्यम् ॥ नियमार्थं भविष्यतीति । एव चाकिञ्चित् कुर्वाण-
मित्यादयः प्रयोगा प्रागुक्ता असाधव इति भावः ॥ असूर्येत्यादीनां
प्रागुक्तानां बहूनां साधुत्वस्येष्टत्वादेकवचनमनुपपन्नमत आह—
अभेदमिति । एतस्यैवेति भाष्यस्य प्रागुक्तस्येत्यर्थः इति भावः ॥
क्रियायामुभयोरिति । इदं चिन्त्यम् । कृतः सर्वो मृत्तिकयेत्यादौ
समासापत्तेः । असामर्थ्येपि ज्ञापकात्कचित्समास इत्येव भाष्या-
ल्लाभेनास्योपयोगाभावाच्च । प्रातिपदिकसंज्ञाप्यसूर्यललाटयोरित्य-
नपुंसकस्येति च ज्ञापकादिति भाष्याशयः ॥

(अथ सामर्थ्यलक्षणभेदनिरूपणाधिकरणम्)

(आक्षेपभाष्यम्)

अथ क्रियमाणेपि समर्थग्रहणे समर्थमित्यु-
च्यते । किं समर्थं नाम ? ॥

(प्रदीपः) अथ क्रियमाणेपीति । अनुबोधनार्थं
करणेभ्युपगम्यमाने इत्यर्थः ॥ किं समर्थं नामेति । यद्यपि
पूर्वमेकार्थीभावो वा सामर्थ्यं व्यपेक्षा वेत्याद्युक्तं तथाप्येतद्वि-
चारस्थानं तस्य । एतत्सिद्धेन तु पूर्वं व्यवहारः कृतः ॥

(उद्घोतः) अनुबोधेति । सर्वत्र गमकत्वागमकत्वे लक्षणै-
कचक्षुष्कैर्दुर्बोधे इति भावः । कुनेपि कचित्परम्परोपदेशगम्यगमन-
त्वादिनैर्वै सर्वप्रयोगनिर्वाह इति बोध्यम् ॥ एतत्सिद्धेनेति । अत्र-
त्यवाक्तिककारीयसिद्धविचारमुपादाय पूर्वं भाष्यकृता व्यवहृतमिति
भावः ॥

(११९१ समाधानवार्तिकम् ॥ २ ॥)

॥ * ॥ पृथगर्थानामेकार्थीभावः समर्थ-
वचनम् ॥ * ॥

(व्याख्याभाष्यम्)

पृथगर्थानां पदानामेकार्थीभावः समर्थमित्यु-
च्यते ॥

(प्रदीपः) पृथगर्थानामिति । एकार्थीभावं तावत्
सामर्थ्यं दर्शयति ॥ परस्ताद्व्यपेक्षालक्षणं दर्शयिष्यति ॥ पृथ-
गर्थी येषां पदानां तानि पृथगर्थानि पदानि । वाक्ये हि राज्ञ
पुरुष इत्यत्र राजशब्दो राजार्थमेवाचष्टे, पुरुषशब्दोपि पुरुषा-
र्थमेव । वृत्तौ तु राजपुरुष इत्यत्र राजशब्दोपि पुरुषार्थमेवा-
चष्टे इति द्वयोरेकार्थीभावो भवति । अथ वान्य एवावयवार्था-
न्वितं समुदायार्थं प्रादुर्भवतीति तदपेक्षयैकार्थीभाव उ-
च्यते पांसूदकवदेकभावापन्नत्वात् ॥ यद्यपि शब्दान्तरमेव
वृत्तिः, अवयवा वर्णवदनर्थका । तथापि सादृश्यान् तत्त्वा-
ध्यवसायं पदानामाश्रित्य पृथगर्थानामेकार्थीभाव इत्यु-
क्तम् ॥ समर्थवचनमिति । समर्थशब्दस्य वाच्य इत्यर्थः ।
कर्मणि ल्युट् ॥

(उद्घोतः) पृथगर्थी इति । अर्थेषु पृथक्त्वं भिन्नभि-
न्नोपस्थितिर्विषयत्वम् ॥ आचष्टे । उपस्थापयति ॥ राजशब्दोपि
पुरुषार्थमेवेति । पुरुषार्थीन्वितमेव स्वार्थमुपस्थापयतीत्यर्थः ॥
अहत्स्वार्थीयामप्याह—अथ वेति ॥ अवयवार्थान्वित इति ।
पूर्वपदरूपावयवार्थमष्टशार्थान्वित इत्यर्थः । तदुक्तमन्य एवेति ॥
समुदायार्थः । समुदायशक्तिगम्यः । क्वचित्तु—अवयवार्थान्वित
इति पाठः । तदा स्पष्टमेवान्य एवेत्यस्य विवरणमिदम् ॥ द्वन्द्वबहु-
व्रीहोरेकार्थीभावस्तु सूत्रोपक्रमे दक्षितः ॥ एकार्थत्वमविभागापन्नार्थ-
त्वमपृथगुपस्थितिर्विषयार्थकत्वं तदाह—पांसूदकवदिति । यथा
मिलितपांसूदकेऽन्यतराविषयकज्ञानविषयत्व नान्यतरस्य, तथा
प्रकृतेऽप्यन्यतमाविषयकोपस्थितिर्विषयत्व नान्यतमस्येत्यर्थः । यथा
पांसूदकमिलने पिण्डाख्य द्रव्यान्तरमेवैकभावमापन्नं तयोस्तदवयव-
त्वव्यवहारश्च तद्वदत्रापीति भावः । एव चापृथगुपस्थितिर्विषयत्व-
मेकार्थीभाव इति फलितम् । गौणमेकार्थत्व समासघटकपदानां

बोधयितुं च्विनिदेश । पदानामसत्त्वाद्यथा तत्सत्ताव्यवहारो गौण-
स्तथा तेषामेकार्थत्वव्यवहारोपीति बोध्यं तदाह— यद्यपीति ॥
सादृश्यादिति । यद्यप्येतत्पक्षे वाक्यमप्यखण्डमेव तथापि रेखा-
गवयस्थानीयेन शास्त्रनिष्पन्नेन सखण्डेन सादृश्यं बोध्यम् ॥ ए-
कार्थीभाव इत्यनेन समर्थवचनमित्यस्य सामानाधिकरण्यानुपपत्ते-
राह—कर्मणीति ॥ बाहुल्यमिति शेषः ॥ सामान्ये च न पुनकम् ।
तद्वन्वित भाष्ये—समर्थमित्युच्यते इति ॥

(आक्षेपभाष्यम्)

क पुनः पृथगर्थानि, कैकार्थानि ? ॥

(प्रदीप) क पुनरिति । पृथगर्थत्वमेकार्थत्व च विरु-
द्धत्वादेकस्मिन्विषये न संभवतीति प्रश्नः ।

(समाधानभाष्यम्)

वाक्ये पृथगर्थानि 'राज्ञः पुरुषः' इति । समासे
पुनरेकार्थानि 'राजपुरुषः' इति ॥

(प्रदीपः) राज्ञः पुरुष इति । राज्ञ इत्यनेन पदेन
राजार्थोऽनियतसंबन्धपेक्षयोद्भूतसंबन्धो विशेषणभावमापन्नो
ऽभिधीयते । पुरुष इत्यनेन तु पुरुषार्थं स्वनिष्ठो विधीयमान-
त्वात् प्राधान्यमापन्नोभिधीयते । वृत्तौ भेदस्य निवर्तनात्तद-
विष्टानस्यापि संबन्धस्यान्तर्भावात् पृष्टी निवर्तते । सैव च
स्वाभाविकी निवृत्तिः सुपो धातुप्रातिपदिकयोरिति शा-
स्त्रेणान्वाख्यायते प्रत्ययलक्षणसिद्धये ॥

(उद्घोतः) वाक्यसमासोर्विशिष्टपुरुषस्यैकस्यैवावगतेविशेषा-
भावमाशङ्काह—राज्ञ इति । अनियतसंबन्धपेक्षयेति च्छेदः ॥
उद्भूतसंबन्धशब्देन तद्वृत्तितया प्रतीयमानसंबन्धः ॥ विशेषण-
भावमापन्न इति । विशेषणत्ववैशिष्ट्येनोपस्थित इत्यर्थः । स्वप्र-
कृत्यर्थगतविशेषणत्वस्यापि प्रथमातिरिक्तविभक्त्यर्थत्वादिति भावः ॥
अभिधीयते । शक्योपस्थाप्यते ॥ स्वनिष्ठः । प्रातिपदिकार्थमात्र-
निष्ठः । प्रातिपदिकार्थमात्ररूप इति यावत् । न तु सवन्वन्तरा-
पेक्षयोद्भूतसंबन्ध इत्यर्थः ॥ विधीयमानत्वात् । विधेयताख्य-
विषयतावत्त्वात् । प्रथमाया विधेयविभक्तित्वादिति भावः ॥ तदेवाह—
प्राधान्यमिति ॥ वृत्तौ भेदस्य भिन्नोपस्थितिविषयत्वस्य । यथा
घटघटत्वयो घटशब्दजन्यसंबन्धाविषयकोपस्थितविषयत्व तथा वृत्तौ
राजपुरुषयोरिति भावः ॥ संबन्धस्यान्तर्भावात् । राजपुरुष
इति समुदायेनैवोपस्थापनादित्यर्थः ॥ उक्तार्थानामप्रयोग इति
षष्ठ्या निवृत्तिरिति भावः ॥

(आक्षेपभाष्यम्)

किमुच्यते—पृथगर्थानीति । यावता 'राज्ञः पुरुष
आनीयताम्' इत्युक्ते राजपुरुष आनीयते । 'राज-
पुरुषः' इति च स एव ? ॥

(प्रदीपः) किमुच्यत इति । एवं हि वाक्ये पदानां
पृथगर्थत्व स्याद्येक एव विशिष्टार्थो न प्रतीयेत । वृत्तौ च
पुरुषमात्रप्रतीतौ स्यादेकार्थीभावः । यतस्तु वृत्तिवाक्ययोरेक
एवार्थः प्रतीयते तदा सामर्थ्यभेदोपि नास्ति ॥

(उद्घोतः) उक्तविशेषस्य गम्यमानतयाऽविशेषोक्तिः कथ-
मित्यत आह—एवं हीति । पृथगर्थत्वं स्यादिति ॥ समासा-
पेक्षया परम्परापेक्षया च भिन्नार्थत्व स्यादित्यर्थः ॥ न प्रती-
येतेति । पदाभ्यामिति शेषः ॥ सामर्थ्यभेदोपीति । व्यपेक्षै-
कार्थीभावरूप इत्यर्थः ॥

(समाधानभाष्यम्)

नापि ब्रूमः—अन्यस्यानयनं भवतीति ॥

(प्रदीपः) नापि ब्रूम इति । वाक्ये पृथगर्थत्वेपि
पदानामाकाङ्क्षयोग्यतावशाद्विशेषणविशेष्यभावाद्विशिष्टार्थप्र-
तीतिः । वृत्तावपि विशिष्ट एवार्थो राजपुरुषशब्दाभ्यामभिधी-
यत इति कुतोऽन्यस्यानयनम् । न चैतावता वृत्तिवाक्ययो-
रेकार्थता । यथा ब्राह्मणानां शतं भोज्यता शतं ब्राह्मणा भो-
ज्यन्तामिति सत्यपि कार्यस्याभेदे शब्दार्थो भिद्यते तथेहापी-
त्यर्थः ॥

(उद्घोतः) भाष्ये—नापि ब्रूम इति । नैव ब्रूम इत्यर्थः ॥
वाक्ये पृथगर्थत्वेपीति । पृथगुपस्थितिविषयत्वेपीत्यर्थः ॥ एका-
र्थता, एकसामर्थ्यवत्ता ॥

(एकार्थीभावफलनिरूपणाधिकरणम्)

(व्यपेक्षावादिन आक्षेपभाष्यम्)

कस्तर्ह्येकार्थीभावकृतो विशेषः ? ॥

(एकार्थीभाववादिनः समाधानभाष्यम्)

सुबलोपो व्यवधानं यथेष्टमन्यतरेणाभिसंबन्धः
स्वर इति ॥

(सुबलोपोदाहरणसमन्वयभाष्यम्)

सुबलोपो भवति वाक्ये—राज्ञः पुरुष इति ।
समासे तु न भवति—राजपुरुष इति ॥

(प्रदीपः) सुबलोप इति । एकार्थीभावाभावकृतोपि
विशेष एकार्थीभावकृत इत्युच्यते । सन्निधानासन्निधानाभ्या
क्रियाभिनिवृत्तौ पदार्थानां कारणत्वात् । यथा वर्षकृत सुभिक्षं
वर्षकृतं दुर्भिक्षमिति चोच्यते । तत्र राज्ञः पुरुष इति वाक्ये
भेदाधिष्ठानस्य संबन्धस्य प्रत्याययिषितत्वाद्भिना विभक्त्या
तस्यप्रत्याययितुमशक्यत्वान्नास्ति सुबलोपः, समासे कृते भेद-
निवृत्तौ तदाश्रयस्य संबन्धस्योपरमात् स्वाभाविकी सुपो नि-
वृत्तिः । सैर्व च शास्त्रेणानुज्ञायते । तदेवं सुपो भावाभावा-
भ्यामर्थस्य भावाभावानुमानं वाक्यसमासयोः ॥

(उद्घोतः) एकार्थीभावकृतविशेषप्रश्ने सुबलोप इत्यादिकथ-
नमसगतमत आह—एकार्थीभावाभावेति । यथा मशकनिवृ-
त्तिकारणमपि धूमो मशककारणमित्युच्यते मशकार्यो धूम इति,
तथा तदभावकारणमपि तत्कारणकमित्युच्यते । तदुक्तं पातञ्जल-
भाष्ये—

“उत्पत्तिस्थित्यभिव्यक्तिकारणप्रत्ययासयः ।

वियोगान्यत्वधृतयः कारणं नवधा स्मृतम्” ॥

उभयत्रापि राजसबन्धवत्पुरुषप्रतीत्यविशेषे कचिद्विभक्त्यादि कचित्रेति विभाग कथमित्यत आह—तत्रेति । वापयीयन्यायेन विशेषणत्वमेव पृष्ठीप्रवृत्तौ निमित्त तत्रैव सबन्धस्योद्भूततया भानादिति भावः ॥ भेदनिवृत्ताविति । भिन्नोपस्थितिविषयत्वमत्र भेदः ॥ संबन्धस्योपरमादिति । प्रातिपदिकोक्ततया तदाकाङ्क्षोपरमादित्यर्थः ॥ अर्थस्येति । अर्थगतभिन्नोपस्थितिविषयत्वस्येत्यर्थः ॥

(व्यवधानोदाहरणसमन्वयभाष्यम्)

व्यवधानं भवति वाक्ये—राज्ञः ऋद्धस्य पुरुष इति । समासे तु न भवति—राजपुरुष इति ॥

(प्रदीपः) व्यवधानमपि सत्यर्थभेदे दृष्टं वाक्ये यथा भार्या राज्ञः पुरुषो देवदत्तस्येति । असति न दृष्टम् । देवदत्त इत्यत्र पदमन्ये पदान्तरस्य प्रक्षेपमुपशक्यत्वान् ॥

(उद्घोतः) ऋद्धस्येत्यस्य राजममानाधिकरणत्वेनैकार्थ्यादव्यवयवकत्वमिति मन्वान प्रति स्वप्नुदाहरणमाह—भार्या राज्ञः इति । भार्या देवदत्तस्येत्यस्य मध्ये राजः पुरुष इत्यनेन न्यवधानमिति बोध्यम् ॥

(यथेष्टाभिसंबन्धोदाहरणसमन्वयभाष्यम्)

यथेष्टमन्यतरेणाभिसंबन्धो भवति वाक्ये—‘राज्ञः पुरुषः’ पुरुषो राज्ञः इति ॥ समासे न भवति—राजपुरुष इति ॥

(प्रदीपः) यथेष्टमिति । वाक्येऽनियतपौर्वापर्येण पदानां प्रयोगः । समासे तु नियतपौर्वापर्यः ॥ स चार्थाभेदनिवन्धनः । यथा कर्क इति प्रयोक्तव्ये कर्क इति न प्रयुज्यते ॥

(उद्घोतः) ननु वाक्येपि राज्ञो विशेषणताया एव नियतत्वाद्यथेष्टमभिसंबन्ध इत्यनुपपन्नमत आह—वाक्ये अनियतेति । पौर्वापर्यलक्षणं शब्दगतोऽभिसंबन्धो भाष्याभिप्रेत इति भावः ॥

(स्वरोदाहरणसमन्वयभाष्यम्)

द्वौ स्वरौ भवतौ वाक्ये—राज्ञः पुरुष इति । समासे पुनरेक एव—राजपुरुष इति ॥

(प्रदीपः) द्वौ स्वराविति । अर्थभेदे स्वरभेदो दृश्यते यथा देवदत्त गामभ्याजेति । तदभेदे न दृश्यते यथा—घट इति । अत्र राज्ञः पुरुष इति द्वे अपि पदे नित्स्वरेणाद्युदात्ते । राजपुरुष इति समासोन्तोदात्तः ॥

(उद्घोतः) समासासमासकृत स्वरविशेषो नैकार्थीभावकृत इत्यत आह—अर्थभेदे इति ॥ स्वरभेद इति । स्वरशब्देनोदात्त स्वरितो वाऽत्र विवक्षित इति बोध्यम् ॥ द्वे अपीति । राजः शब्दः कनिनन्तः, पुरुषः कुषनन्त इति भावः ॥

(समाधानबाधकव्यपेक्षावादिभाष्यम्)

नैत एकार्थीभावकृता विशेषाः ॥ किं तर्हि ? । वाचनिकान्येतानि । आह हि भगवान्—‘सुपो

धातुप्रातिपदिकयोः” “उपसर्जनं पूर्वम्” समासस्यान्त उदात्तो भवतीति ॥

(प्रदीपः) वाचनिकानीति । वचनेनेवंभूतानामन्वाख्यानाद्यभिचारान्नानुमानं सुबलोपादिकर्मार्थाभेदस्येत्यर्थः । यथा पयः पयो जरयतीत्यत्र विनापि विभक्त्या कर्तृकर्मप्रतीतिर्भवति पञ्चकप्रातिपदिकार्थदर्शने । तथा राजपुरुष इत्यत्र सलेवार्थाभेदे राजपदमेव सबन्धमभिदध्यात् । अर्थाभेदे च सुबलोपो दृष्टः । यथा वर्षासुजः गोषुचर इति ॥ तथा वृत्तावपि प्रयोगानियमो दृश्यते—अन्तादी आद्यन्तौ जातपुत्रः पुत्रजात इति ॥ वाक्ये चप्रयोगानियमो धवश्च खदिरश्चेति । नहि भवति च खदिरश्च धव इति ॥ ऐकस्वर्थं च दृश्यते वाक्ये—‘तीक्ष्णेन परशुना वृश्नि’ति । अर्थाभेदे च स्वरभेदः—‘कर्तव्यै, अन्वेतव्यै’ इति अन्तश्च तवै युगपत्” तवै चान्तश्च युगपदि”त्यत्र स्वरः ॥

(उद्घोतः) सिद्धे शब्दार्थसंबन्ध इत्युक्तेर्वाचनिकत्व कथमत आह—वचनेनेति ॥ व्यभिचारमेव दर्शयति—यथेति ॥ ननु वाचकाभावे कथं तत्प्रतीतिरत आह—पञ्चकेति । तात्पर्यग्राहक तु प्रकरणादीति भावः ॥ इदमेव दर्शनं सिद्धान्तिन इति बोध्यम् ॥ राजपदमेवेति । शब्दशक्तिस्वभावादिति भावः ॥ एतेन विभक्त्यर्थस्य प्रातिपदिकार्थत्व न दृष्टमित्यपास्तम् । शब्दाभावेऽर्थमद्वा प्रदर्श्य शब्दमद्भावेऽप्यर्थाभावः दर्शयति—अर्थाभेदे चेति । अभिन्नोपस्थितिविषयत्वे चेत्यर्थः ॥ वाक्ये चेति । चादीना निपातानां परप्रयोग एवेति भावः ॥ तीक्ष्णेनेति । पराङ्गवद्भावात्स्वरैरन्यमत्रेत्यर्थः ॥ अन्तश्च तवै इति । आद्यमसमासे, ऽन्त्ये समासे स्वरविधायकम् ॥

(एकार्थीभाववादिसमाधानान्तरभाष्यम्)

इमे तर्ह्येकार्थीभावकृता विशेषाः—संख्याविशेषो व्यक्ताभिधानमुपसर्जनविशेषणं चयोग इति ॥

(संख्याविशेषोदाहरणसमन्वयभाष्यम्)

संख्याविशेषो भवति वाक्ये—राज्ञः पुरुषः ‘राज्ञोः पुरुषः’ राज्ञां पुरुष इति । समासे न भवति—‘राजपुरुषः’ इति ॥

(प्रदीपः) संख्याविशेष इति । वाक्ये उपसर्जनपदानि विभक्त्यर्थभिधायित्वात् संख्याविशेषयुक्तं स्वार्थं प्रतिपादयन्ति । समासे त्वन्तर्भूतस्वार्थं प्रधानार्थमभिदधतीत्यभेदैकत्वसंख्या गमयन्ति । संख्याविशेषाणामविभागेनावस्थानमभेदैकत्वसंख्या ॥ [यथोक्तम्—]

“यथौपधिरसाः सर्वे मधुन्याहितशक्तयः ।

अविभागेन वर्तन्ते तां संख्यां तादृशीं विदुरिति ॥

१ ‘सुपु’ इति ॥ २ ‘प’ इति ॥ ३ ‘सोऽन्तो’ ॥ ४ ‘मर्थे’ ॥

५ आद्यम् “अन्तश्च तवै युगेपत्” इति सूत्रम् ‘तवैप्रत्ययान्तस्याद्यन्तौ युगपदुदात्तौ’ इत्यर्थकम् ॥ ६ अन्त्यम् “तवै चान्तश्च युगपत्” इति

सूत्रम् ‘तवैप्रत्ययान्तस्यान्त उदात्तः, अनन्तरो गतिश्च प्रकृत्या युगपच्चैतदुभयस्यात्’ इत्यर्थकम् ॥ ७ ‘यथोक्तम्—’ इति पाठो नैवैकस्मिन् पुस्तके । उद्घोतकारस्यायसमत इव प्रतीयते ॥

अथवा परित्यक्तविशेषसंख्यासामान्यमभेदैकत्वसंख्या ।
तदुक्तम्—

भेदानां वा परित्यागात्संख्यात्मा स तथाविधः ।
व्यापाराज्जातिभागस्य भेदापोहेन वर्तते ॥
अगृहीतविशेषेण यथा रूपेण रूपवान् ।
प्रख्यायते न शुक्लादिभेदरूपस्तु गम्यते” इति ॥

क्वचित्तु संख्याविशेषाभिव्यक्तिर्भवति । यथा द्विपुत्र पञ्च-
पुत्र इत्यादौ प्रातिपदिकार्थ एव संख्याविशेषः ॥ तावकीनो माम-
कीन इत्यत्रादेशाभिव्यक्त्यमेकत्वम् ॥ शौर्पिकमिति प्रातिपदि-
केन विशिष्टस्यैव परिमाणस्योपादानादेकत्वावगमः । तथा
मासजात इति विशिष्टकालावगमाय प्रयोगादेकत्वावगतिः ॥
एवमन्यत्रापि प्रकारान्तरेण संख्याभेदावसायो द्रष्टव्यः ॥

(उद्द्योतः) विभक्त्यर्थेति । वाक्ये उपसर्जनबोधकपदानां
विभक्त्यन्तत्वेन तदर्थसंख्याविशेषयुक्तार्थबोधकत्वमित्यर्थः ॥ अन्त-
र्भूतेति । विशेषणीभूतस्वार्थकमित्यर्थः ॥ अभेदैकत्वेति । विभ-
क्त्यभावेन संख्याविशेषाणां तत्तद्रूपेणाप्रतीते संख्यात्वेन सर्व-
संख्यानां भानं मधुनि सर्वरसानां रसत्वेन भानवदिति भावः ।
तदाह—यथौपधीति ॥ अथ वेति । अत्र पक्षे संख्यात्वेन
सामान्य भासते, न तु विशेषा इति पूर्वसाद्विशेषः ॥ संख्यावद्वाजा-
सबन्धीति पक्षद्वयेपि बोधः । अत एव भाष्ये संख्याविशेष इति
विशेषपदोपादानम् । मधुनि सर्वरससत्ताजन्यस्य तत्तद्रोगादिनि-
वृत्तिरूपस्य फलस्यानुभवात्तत्सत्ताकल्पनेप्यत्र सर्वसंख्याविशेष-
कल्पने मानाभाव इति तद्भावः ॥ भेदानां विशेषाणाम् ॥
संख्यात्मा संख्यासामान्यम् ॥ तथाविधः । अभेदैकत्वसंख्या-
पदवाच्यः ॥ निर्विशेषसामान्याभावादिकथमत आह—व्या-
पारादिति । संख्यात्वेनैव तत्प्रतीतिविशेषरूपाणां तत्तद्रूपेणाप्रती-
तिश्च भेदापोह इति भावः ॥ तदेव समर्थयति—अगृहीतेति ॥ शुक्ला-
दिरूपभेदस्त्विति । शुक्लादिरूपविशेष इत्यर्थः । भेदरूप इति
पाठे शुक्लादिविशेषरूपैर्यस्त्वित्यर्थः ॥ तत्र रूपत्वेन रूपप्रतीति
सदस्तुविषयाऽत्र तु संख्यात्वेन प्रतीतिरसदस्तुविषया विकल्पात्मि-
केति विशेषः ॥

(संख्याविशेषानवगतौ कारणान्तरभाष्यम्)

अस्ति कारणं येनैतदेवं भवति ॥ किं कारणम् ? ।
योसौ विशेषवाची शब्दस्तदसांनिध्यात् । अङ्गं हि
भवांस्तमुच्चारयतु गम्यते स विशेषः ॥

(प्रदीपः) तदसान्निध्यादिति । लुका विभक्तौनिर्व-
र्तितत्वादित्यर्थः ॥

(उद्द्योतः) नन्वेकार्थीभावकृतसंख्याविशेषाभावेनैव तदसां-
निध्यमिति चेन्नेत्याह—लुकेति । लुक्शास्त्रपर्यालोचनयार्थसत्त्व-
मनुमीयत इति भावः ॥

(कारणान्तरनिराकरणभाष्यम्)

ननु च नैतैर्नैवं भवितव्यम् । नहि शब्दकृतेन
नामार्थेन भवितव्यम् । अर्थकृतेन नाम शब्देन
भवितव्यम् ॥

(प्रदीपः) ननु चेति । नहि विद्यमानेर्धे लुक्माचार्यो-
न्वाचष्टे, अपि त्वर्थस्याभावात् स्वत एव या शब्दस्य निवृत्ति
सैवानुगम्यत इत्यर्थः ॥ अर्थकृतेनेति । प्रत्याययिषि-
तार्थप्रतिपादनाय शब्दप्रयोगात् ॥

(उद्द्योतः) ननु लुक्शास्त्रपर्यालोचनयाऽर्थसत्त्वमेवेत्यत
आह—नहीति ॥ अनुगम्यते इति । बोध्यत इत्यर्थः । प्रत्यय-
लक्षणसिद्धय इति शेषः ॥

(भाष्यम्) तदेतदेवं दृश्यताम्—अर्थरूपंमेवंजा-
तीयं येनात्र विशेषो न गम्यते इति । अवश्यं चै-
तदेवं विज्ञेयम् । यो हि मन्यते—‘योसौ विशेष-
वाची शब्दस्तदसांनिध्यादत्र विशेषो न गम्यते’
इति इह तस्य विशेषो गम्यते—अप्सुचरो गोषु-
चरो वर्षासुज इति ॥

(प्रदीपः) अर्थरूपमिति । अर्थस्वभावः ॥ एतदुक्तं
भवति—संख्याविशेषादियुक्तवस्तुप्रतिपादनेच्छाया वाक्यं प्र-
युज्यते, अन्यदा तु वृत्तिः ॥ गोषुचर इति । गोषुचर कुकुट
उच्यते । एकस्या गवि द्वयोर्बहुषु वा यश्चरति स सर्वोसाव-
विशेषेणोच्यते ॥ जातौ चेदं बहुवचनमिति व्यक्तिगतसंख्या-
भेदानवगमः । यदि तु व्यक्तिगतं बहुत्वं प्रतीयेत ततस्तदा-
श्रयमेव बहुवचनं क्रियेत । यदा तु सत्यपि बहुवचने व्यक्ति-
बहुत्वं न प्रतीयते तदा जात्याश्रयं बहुवचनमभ्युपगम्यते ॥
वर्षासुज इति । इन्द्रगोप । अत्रायैकस्मिन्नयृतौ अवयव-
बहुत्वापेक्षो बहुवचनान्तो वर्षाशब्दो वर्तते । नत्वत्र ऋतु-
बहुत्वं प्रतीयत इत्यत्राभ्यभेदैकत्वमुपजायते । तत्पुरुषे कृति
बहुलमित्यत्रालुक् ॥ लिङ्गविशेषस्यापि कचिद्वृत्तायुपादानं
कुमारीपुत्र इति । कचिच्चयागः—कुकुटाण्डं मृगमासमिति ॥
वाक्येपि जात्यन्तरनिवृत्तिपरे लिङ्गविशेषाविवक्षा दृश्यते छा-
गस्य मासमिति ॥

(उद्द्योतः) ननु जातौ बहुवचने कथं व्यक्तिगतसंख्यावि-
शेषप्रतीत्यापादनमत आह—यदि त्विति । सत्यपि प्रत्यये तदन-
वगतेर्जातौ तदाश्रीयते इति भावः ॥ जात्याख्यायामितिसूत्रप्र-
त्याख्यानादवयवबहुत्वोपेण बहुवचनमित्यत्रापि वक्तुं युक्तम् ॥
अत्राप्यभेदैकत्वमिति । अवयवविगताभेदैकत्वमित्यर्थः । एव हि
दारा इत्यादावप्यवयविन्यभेदैकत्व स्यादिति तस्य वृत्तिकृतविशेष-
त्वमङ्ग इति चिन्त्यम् ॥ संख्याविशेषवलिङ्गविशेषोपि कुतो नोक्त-
स्तत्राह—लिङ्गविशेषस्यापीति ॥ परे तु संख्याविशेष इत्य-
स्याप्रातिपदिकार्थसंख्याविशेष इत्यर्थः । तेन द्विपुत्रादौ न दोषः ॥

मामजातादौ शब्दात्सख्याऽप्रतीतिरेव ॥ मासत्वेन त्वेकमासस्यैव बोधः, अनेकमासजाते द्विमासजात इत्यादिदर्शनात् ॥ शब्दशक्ति-स्वभावान्न कदापि तेनानेकमासस्य मासत्वेन बोधः ॥ त्वत्पुत्रो युष्मत्पुत्र इत्यादावपि तत्तच्चैतनपुत्र इत्येव बोधः । आदेशतदभावौ तु तत्त्वेन वस्तुत एकबोधतदभावाभ्याम् ॥ यथा घटानित्यादितो बहुत्वे-नैव कदाचिन्नयाणा कदाचिच्चतुरादीना भान्, न तु कदाचिदपि त्रित्वचतुष्टादिना तथा वृत्तौ राजत्वादितैवैकानेकव्यक्तिभान तात्पर्यवशाद् न त्वेकत्वद्वित्वादिना । एकवचनत्वादिक वस्तुत एक-त्वादिविशिष्टव्यक्तिबोधकत्व न त्वेकत्वद्वित्वादिनेत्येतावत्पर्यन्तमा-ग्रह ॥ एवमन्यत्रापि बोध्यम् ॥ दन्तोष्ठस्य दन्ता स्निग्धतरा इत्या-दाववयवसख्याया अमानाहन्तत्वेनोष्ठत्वेन दन्तौष्ठलक्षणार्थद्वयप्र-तीतिस्तरेव, अनेकव्यक्तिसत्त्वेपि तासां शब्दतोऽभानात् । अत एव भाष्यकृतोपसर्जनविशेषणरूपविशेषस्य देवदत्तस्य गुरुकुलमित्यादा-वव्यापकत्ववदस्य मासजातादावव्यापकत्व नोक्तम् । अमदैकत्व-सख्या भासत इति तु भाष्ये न कापि दृश्यत इत्याहुः ॥

(व्यक्ताभिधानोदाहरणसमन्वयभाष्यम्)

व्यक्ताभिधानं भवति वाक्ये—‘ब्राह्मणस्य कम्ब-लस्तिष्ठति’ इति । समासे पुनरव्यक्ताभिधानं ‘ब्राह्म-णकम्बलस्तिष्ठति’ इति, संदेहो भवति—सम्बुद्धिर्वा स्यात्, पृथीसमासो वेति ॥

(प्रदीपः) ब्राह्मणकम्बल इति । यद्यप्यत्र स्वरान्नि-र्णयस्तथापि शब्दस्वरूपमात्रान्निश्चयाभाव इत्येवंपरमेतत् । यत्रापि नास्ति स्वरभेदः सम्बुद्धिपृथीसमासयो ‘तिष्ठति ब्राह्मण-कम्बल’ इत्यादौ, तत्रापि प्रकरणादिवशादवश्यं निश्चयेन भा-व्यम् । कम्बलशब्दो घृतादित्वात्रिपातनाद्वान्तोदात्तः । एका-र्थीभावे सति भेदनिबन्धनसर्वनामिधायिविभक्तिनिवर्तना-त्तत्कृतो विशेषोऽव्यक्ताभिधानमुच्यते ॥

(उद्ध्योतः) नास्ति स्वरभेद इति । आमञ्जितस्य चेति पदात्परस्य निघातविधानादित्यर्थः ॥ ननु नियमेन सन्देहस्यैव जनने दुष्ट एव प्रयोगः स्यादत आह—तत्र प्रकरणादीति ॥ निपातनाद्वेति । कम्बलाच्च संज्ञायामित्यादावित्यर्थः ॥

(विशेषबाधकभाष्यम्)

एषोप्यविशेषः । भवति हि किञ्चिद्वाक्येऽव्यक्तम्, तच्च समासे व्यक्तम् । वाक्ये तावदव्यक्तम्—‘अर्द्धं पशोर्देवदत्तस्य’ इति, संदेहो भवति—पशुगुणस्य वा देवदत्तस्यार्द्धम्, अथ वा योसौ संज्ञीभूतः पशु-र्नाम तस्य यद्वर्द्धमिति । तच्च समासे व्यक्तं भवति—अर्द्धपशुर्देवदत्तस्येति ॥

(प्रदीपः) एषोपीति । व्यभिचारात् । अपिशब्दः सुबलो-पाद्यपेक्षया समुच्चयार्थः ॥

(उद्ध्योतः) सख्याविशेषरूपस्य विशेषस्य स्थितत्वादेवोपी-त्यपिशब्दोऽयुक्त इत्यत आह—अपिशब्द इति ॥

(उपसर्जनविशेषणरूपविशेषोदाहरणभाष्यम्)

उपसर्जनविशेषणं भवति वाक्ये—ऋद्धस्य राज्ञः पुरुष इति । समासे न भवति—राजपुरुष इति ॥

(प्रदीपः) ऋद्धस्येति । राजा स्वार्थोदप्रच्युतः पदा-न्तरार्थमप्रतिपन्नो वाक्ये योग्यत्वाद्विशेषणसर्वन्धमनुभवति । वृत्तौ तूपसर्जनीभूतस्वार्थमर्थान्तरं प्रत्याययतीति अयोग्यत्वा-द्विशेषणेन न सर्वभ्यते ॥

(उद्ध्योतः) पदान्तरार्थमप्रतिपन्नः । पदान्तरार्थान्वयि-त्वेनैवोपस्थित्यविषयः । अर्थान्तरं प्रत्याययतीति । विशिष्टोप-स्थितावस्यापि महायत्वादिति भावः ॥ अयोग्यत्वादिति । पदा-र्थकदेशत्वेनायोग्यत्वम् ॥

(बाधकभाष्यम्)

एषोप्यविशेषः । समासेऽप्युपसर्जनविशेषणं भ-वति । तद्यथा—देवदत्तस्य गुरुकुलं देवदत्तस्य गुरुपुत्रो देवदत्तस्य दासभार्येति ॥

(प्रदीपः) एषोपीति । अव्यापित्वान् ॥

(चयोगरूपविशेषोदाहरणसमन्वयभाष्यम्)

चयोगो भवति वाक्ये स्वचयोगः स्वामिचयोग-श्चेति ॥ स्वचयोगः—राज्ञो गौश्चाश्वश्च पुरुषश्चेति । समासे न भवति—राज्ञो गवाश्वपुरुषा इति ॥ स्वामिचयोगः देवदत्तस्य च यज्ञदत्तस्य च विष्णु-मित्रस्य च गौरिति । समासे न भवति—देवदत्त-यज्ञदत्तविष्णुमित्राणां गौरिति ॥

(प्रदीपः) चयोग इति । वाक्ये पदार्थानां भिन्नत्वा-द्भेदनिबन्धनसमुच्चयद्योतनाय चशब्दः प्रयुज्यते । वृत्तौ तु समूहलक्षणैकार्थप्रादुर्भावाद्भेदस्य निवर्तनाद्योत्यार्थाभावाद्यो-तकस्यापि चशब्दस्य निवृत्तिः ॥

(उद्ध्योतः) भिन्नत्वादिति । भिन्नोपस्थिति विषयत्वादि-त्यर्थः ॥ भेदनिबन्धनसमुच्चयेति । घटपदजैकोपस्थितिविषययो-र्घटघटत्वयोः समुच्चयाप्रतीतिरिति भावः ॥ भेदस्य निवर्तनादिति । पृथगुपस्थितिनिवृत्तेरित्यर्थः ॥ द्योत्यार्थाभावादिति । समुच्चया-भावादित्यर्थः ॥

(आक्षेपभाष्यम्)

अथैतस्मिन्नेकार्थीभावकृते विशेषे किं स्वाभाविकं शब्दैरर्थानामभिधानम्, आहोस्विद्वाचनिकम् ? ॥

(प्रदीपः) अथैतस्मिन्निति । अयं भावः—यदि वाच-निकमर्थभिधानं तदाऽसत्यायेकार्थीभावे चार्थे द्वन्द्वविधानाद् द्वन्द्वेनैव चार्थस्योक्तत्वाच्चस्याप्रयोगोऽन्यथासिद्धत्वाच्चानुमानमे-कार्थीभावस्य । स्वाभाविके तु चार्थे इत्यादिनिर्देशोऽनर्थकः ॥

(उद्ध्योतः) पूर्वग्रन्थेन सगति वदन् अभिप्रायमाह—अयं भाव इति । यद्यपि चार्थे द्वन्द्वसङ्कसमुदायस्य शक्तावेकार्थी-

भाव सिद्धस्तथाप्यवयवैः समुदायेन च पृथगुपस्थितानामन्वय
इत्यपि सभाव्येत । तथा सति विशेषणाद्यन्वयोपि सभाव्येतेति भावः ॥

(समाधानभाष्यम्)

स्वाभाविकमित्याह ॥ कुत एतत्? ॥ अर्थाना-
देशनात् । न ह्यर्था आदिश्यन्ते ।

(प्रदीपः) अर्थानादेशनादिति । अचतुरविच-
तुरे^१त्यादाविति भावः ॥

(आक्षेपभाष्यम्)

कथं पुनरर्थानादिशब्देन ब्रूयात्-‘नार्था आदि-
श्यन्ते’ इति । यदाह भगवान्-“अनेकमन्यपदार्थे”
“चार्थे द्वन्द्वः” अपत्ये, रक्ते, निर्वृत्ते, इति ॥

(प्रदीपः) आदिशञ्जिति । प्रवृत्ताविरामलक्षणं वर्तमानत्वं शास्त्रप्रवन्धानुपरमाद्दर्शयति । वाक्यभेदेन चार्थादेशनं मन्यते—‘सुवन्तमनेकमन्यपदार्थं वर्तते, तच्च बहुव्रीहिसंज्ञम्’ इति ॥ एवमन्यत्रापि वाक्यभेदो दर्शनीयः ॥

(उद्धृतं) सत्रकृद्देशनस्य भूतत्वाद्वर्तमानप्रयोगोऽसंगत
इत्यत आह—प्रवृत्तेति । प्रबन्धो, धारा ॥ अर्थाद्देशनपरत्वे
सज्ञापरत्वं न स्यादत आह—वाक्येति ॥

(समाधानभाष्यम्)

नैतान्यर्थादेशनानि। स्वभावत एतेषां शब्दानामे-
तेष्वर्थेष्वभिनिविष्टानां निमित्तत्वेनान्वाख्यानं क्रि-
यते। तद्यथा—‘कूपे हस्तदक्षिणः पन्थाः, अग्रे चन्द्र-
मसं पश्य’ इति स्वभावतस्तस्य तत्रस्थस्य पथश्चन्द्रम-
सश्च निमित्तत्वेनान्वाख्यानं क्रियते। एवमिहापि
चार्थे यः स द्वन्द्वः, अन्यपदार्थे यः स बहुव्रीहिरिति॥

(प्रदीपः) यदा तु लोकप्रसिद्धार्थानुवादेन बहुव्रीहिसज्ञा विधीयते यदन्यपदार्थेऽनेकं वर्तते तद्बहुव्रीहिसत्रमिति, तदानार्थविशेषं नापि वाक्यभेदः ॥ अर्थेष्वभिनिविष्टानामिति । अभिनिविष्टेत्यत्र परिक्रयण इत्यतोऽन्यतरस्याग्रहणानुवर्तनाद्विक्रमेण कर्मसज्ञाविधानात् सप्तमी कृता । एतदेव च भाष्यकारवचनं लिङ्गं तद्विक्रमस्य ॥ कूप इति । कूपो लक्षणत्वेनोपादीयते हस्तदक्षिणमार्गग्रहणस्य । अभ्र इत्यत्राप्यभ्रं चन्द्रमसो लक्षणत्वेन निर्दिश्यते ॥

(उद्धृतः) सिद्धान्ताभिप्रायमाह—यदा त्विति ॥ विकल्पेन कर्मसंज्ञेति । अतिप्रसङ्गस्त्वनभिधानाद्वारणीयः ॥ माध्ये—अन्वाख्यानं क्रियते इति । समानप्रत्ययादिसङ्गा प्रतीतिः शेषः ॥ चन्द्रमसश्चेति । ग्रहणे दर्शने च कृपाभ्रयोरेति शेषः । तदाह—कृपो लक्षणत्वेनेति । निमित्तशब्दो ज्ञापकसाधारण इति भावः ॥

(आक्षेपभाष्यम्)

किं पुनः कारणमर्था नादिश्यन्ते ? ॥

(प्रदीप) किं पुनरिति । प्रकृतिप्रत्ययोपदेशवद्भवतु
वाक्यभेदेनार्थादेशनमिति भाव ॥

(उद्ध्योतः) वान्यभेदरूपकारणस्य सत्त्वात् किं पुनः कारण-
मित्यनुपपन्नमत आह—प्रकृतीति । यथा ऋतेरीयङित्यादौ ॥

(समाधानभाष्यम्)

तच्च लघ्वर्थम् । लघ्वर्थं ह्यर्था नादिश्यन्ते । अवश्यं ह्यनेनार्थानादिशता केन चिच्छब्देन अर्थ-निर्देशः कर्तव्यः स्यात् । तस्य च तावत्केन कृतः येनासौ क्रियते । अथ तस्य केनचित्कृतः, तस्य [केन कृतः, तस्य] केन कृत इत्यनवस्था च स्यात् ॥ असंभवः खल्वप्यर्थादेशनस्य । को हि नाम समर्थो धातुप्रातिपदिकप्रत्ययनिपातानामर्थानादेष्टुम् ॥

(प्रदीपः) लघ्वर्थमिति । लघुशब्दो लाघवे वर्तते । लाघवार्थमर्था नादिश्यन्ते । अन्यथा गौरवमनवस्था च प्राप्नोति । तथा हि—यदि ‘चार्थे वर्तते अनेकं तच्च द्वन्द्वसङ्गम्’ इति वाक्यभेदेनार्थादेशनं क्रियते, तदैवं प्रष्टव्यं स्यात् ‘क पुनश्चार्थ’ इति, तत्राच्चार्येण वक्तव्यं स्यात् ‘समाहार इतरेतरयोगश्च’ । तत्. ‘क समाहार, क इतरेतरयोग’ इति प्रश्नप्रतिवचनयोरनवस्था गौरवं चानुषज्यते ॥ असंभव इति । असामर्थ्यात् ॥ दोषवा-
हुल्यप्रतिपादनाय चार्थादेशनस्य गौरवानवस्थासंभवा परस्परान्तर्भावेऽपि पृथगुपन्यस्ता ॥ कोहीति । अनेकार्थत्वादिति भावः । तत्र धातूनामनेकार्थत्वं कुर्दखुर्दगुर्दगुदक्रीडाया-
मेवेति नियमार्थादेवकाराद्विज्ञायते । प्रातिपदिकानामपि यथेच्छं विनियोगदर्शनात् ॥ शक्तिनियमे तु पुरुषस्य व्यापारः ॥ प्रत्ययानां तु कृत्यल्युटो बहुलं शेष इति च लक्षणारम्भात् । निपातानामनेकार्थत्वं नानाविधस्यार्थस्य प्रयोगे द्योतनात् ॥

(उद्धृतः) लघ्वर्थमित्युक्त्याऽर्थादेशेन गौरवमित्युक्तं, दोषान्तरमनवस्थामप्याह—अवश्यं ह्यनेनेत्यादिना ॥ तस्य च तावत्केन कृत इति । यथा चार्थ इत्यत्र चस्यायमर्थ इति केन शब्देनोक्तं यत्करणकचार्थज्ञानेनासौ व्यवहार क्रियते, येन शब्देन च तदुक्तं तत्रापि चायमेव पर्यनुयोग इत्यर्थः ॥ अनुषज्यते इति । माथ्येऽनवस्था च स्यादिति पाठे चेन गौरवमनुषज्यत इत्यर्थः ॥ अमभवे हेतुरसामर्थ्यादिति । आदेष्टरिति शेषः । गौरवानवस्था-सम्भवानां परस्परान्तर्भावेण पृथगुपन्यासोऽसंगत इत्यत आह—दोषबाहुल्येति ॥ एवकारादिति । अनेकार्था अपि धातव इति तत्र तत्र माथ्योक्तेरित्यपि बोध्यम् । यथेष्टमिति । गङ्गादि-शब्दानां तीरादावपि प्रयोगादिति भावः । नन्वेव कोशासंगतिरत आह—शक्तिनियमे त्विति । शक्तिबोधेन त्वित्यर्थः ॥

(आक्षेपभाष्यम्)

न चैतन्मन्तव्यं प्रत्ययार्थे निर्दिष्टे प्रकृत्यर्थोऽनि-

दिष्ट इति । भवति हि गुणाभिधाने गुणिनः संप्रत्ययः । तद्यथा—शुक्लः कृष्ण इति ॥

(प्रदीपः) न चैतन्मन्तव्यमिति । कस्यचिदेवाथो निर्दिश्यते अन्यस्य तु सवन्धात् प्रतीतिर्भवतीति भावः ॥ भवतीति । एकत्वादिषु गुणेषु स्वादयो विधीयन्ते गुणैश्च गुणिन आक्षेपो भवति निराधारस्य गुणस्यासम्भवात् ॥ तद्यथा शुक्ल इति । गुणमात्राभिधाने गुणिन आक्षेप इत्यर्थः । तथाऽपत्ये प्रत्यये विधीयमाने सामर्थ्यादपत्यवत् प्रकृत्यर्थस्याक्षेपान्निर्देश सिद्ध्यति ॥

(उद्घोतः) प्रकृतीनामर्थनिर्देशो नावश्यक इत्याक्षिपति भाष्ये—न चैतदिति ॥ प्रत्ययार्थे निर्दिष्टे इति । प्रत्ययार्थनिर्देशे प्रकृतीनामर्थस्य सवन्धादेव प्रतीतिसम्भवेन प्रकृतीनामर्थनिर्देशो न कार्य इति भावः ॥ प्रत्ययाये निर्दिष्टे प्रकृत्यर्थस्य निर्देशो न कृत इत्येतन्न मन्तव्यमित्यक्षरार्थः ॥ एव च प्रकृत्यर्थनिर्देशो नावश्यक इति भावः ॥ तदाह—कस्यचिदेवेति । भाष्ये पूर्वपक्षी स्वीकृत साधयति—भवति हीति ॥ द्वेकयोरित्यादाविति शेषः ॥ स एव गुणेन गुणिन आक्षेपे दृष्टान्तमाह—तद्यथेति ॥ गुणमात्रेति । सामर्थ्यादेव गुणिप्रतीतौ स्वाभाविकी मनुषो निवृत्तिरेव गुणवचनेभ्यो मनुषो लुगित्यनेनान्वाख्यायत इति भावः । इदमपि सवन्धिन पदेनानुपादाने इति बोध्यम् ॥ गुणशब्दः सवन्धिशब्दोपलक्षणमित्याह—एवमपत्ये इति । तथाऽपत्ये इति पाठान्तरम् ॥

(समाधानभाष्यम्)

विषम उपन्यासः । सामान्यशब्दा एत एवं स्युः । सामान्यशब्दाश्च नान्तरेण प्रकरणं विशेषं वा विशेषेष्ववतिष्ठन्ते । यतस्तु खलु नियोगतो वृक्ष इत्युक्ते स्वभावतः कस्मिंश्चिदेव विशेषे वृक्षशब्दो वर्तते । अतो मन्यामहे—नेमे सामान्यशब्दा इति । न चेत्सामान्यशब्दाः, प्रकृतिः प्रकृत्यर्थे वर्तते । प्रत्ययः प्रत्ययार्थे वर्तते ॥

(प्रदीपः) विषम इति । यथा शुक्लः कृष्ण इति गुणेन गुणिमात्रस्याक्षेपो, न गुणविशेषस्य । एवं वृक्षः पक्ष इत्यत्राप्येकत्वाधारो द्रव्यमात्रं प्रतीयेत । यदि लोकादर्थवधारणं नाश्रीयेत, नापि शास्त्रेण प्रतिप्रकृति निर्दिश्येतार्थः । तदा वृक्षादयो द्रव्यमात्राभिधायिनः स्युरिति प्रकरणाद्यभावे विशेषसंप्रत्ययो न स्यात् । भवति च । तस्माद्बहुव्यवहारादेव शब्दार्थसवन्धव्युत्पत्तिरनिच्छतापि युक्तिवशादेष्टव्येत्यर्थः ॥

(उद्घोतः) समावृत्ते—विषम इति । शुक्लः कृष्ण इति दृष्टान्तो विषम इत्यर्थः । तत्र गुणिमात्राक्षेपस्तथा प्रतीतिश्च, अत्र तु नियमेन विशेषप्रतीतिरिति वैषम्यमिति भावः ॥ तदाह—यथा शुक्ल इत्यादि ॥ द्रव्यमात्रमिति । सुवर्थसंख्ययाऽऽक्षिप्येत्यर्थः ॥ निर्दिश्येतार्थः इत्यस्य तदेति शेषः ॥ कचित्पाङ्कस्तत्पाठः ॥ भवति चेति । विशेषसंप्रत्यय इत्यनुपगच्छ । तस्माद्भावादीनामप्य-

र्थनिर्देशनमावश्यक, न च तन्मभवतीति स्वाभाविकत्वपक्ष एवाश्रयणीयः । तदाह—तस्मादिति ॥

(समाधानान्तरभाष्यम्)

अप्रवृत्तिः खल्वप्यर्थादेशनस्य । बहवो हि शब्दा येषामर्थान् विज्ञायन्ते—जर्भरी तुफरीतू ॥ अन्तरेण खल्वपि शब्दप्रयोगं बहवोर्था गम्यन्ते—अक्षिनि-कोचैः पाणिविहारैश्च ॥ न खल्वपि निर्ज्ञातस्यार्थस्यान्वाख्याने किञ्चिदपि प्रयोजनमस्ति । यो ब्रूयात्पुरस्तादादित्य उदेति पश्चादस्तं गच्छति, मधुरो गुडः, कटुकं शृङ्गवेरमिति । किं तेन कृतं स्यात् ॥

(प्रदीपः) येषामर्थान् न ज्ञायन्त इति । स्वर्गापूर्वदेवतादिशब्दानामर्थान् प्रत्यक्षपरिच्छेद्यत्वादित्येव न ज्ञायन्ते तत्र तेषां कथमर्थान् निर्दिश्येरन्नित्यर्थः ॥ त्रैविध्यव्यवहागतं तेषामर्थान् विज्ञायत एव ॥ अक्षिनि-कोचैरिति । यथैतैर्व्यवहारवशादर्थान् गम्यन्ते तथा शब्दैरपीति भावः ॥ न खल्वपीति । साधवसाधुसकरनिरासाय शास्त्रारम्भान्नास्ति लोकव्यवहारावगतार्थान्वाख्याने प्रयोजनमिति भावः ॥

(उद्घोतः) इदंतथा, तत्तद्वैजात्यरूपेण ॥ विज्ञायत एवेति । तत्तत्पदवाच्यं कश्चिदर्थ इत्येवरूपेणेत्यर्थः ॥ भाष्ये—जर्भरीति । यद्यपि जर्भरीत्यस्य मर्तारविति तुफरीतू इत्यस्य हन्तारावित्यर्थो निरुक्तकारैर्देशितस्तथापि सर्वजनप्रसिद्धत्वाभावात् प्रकृतिप्रत्ययविभागेनान्वाख्यानासम्भवाच्च न विज्ञायन्त इत्युक्तं भगवता ॥ अन्वाख्याने । वाक्यभेदेन विधाने । तस्माद्वैजात्यरूपेणैव निमित्तत्वेनान्वाख्यानमित्येव युक्तमिति भावः ॥ भाष्ये—शृङ्गवेरम् आर्द्रकम् ॥ किं तेन कृतं स्यादिति । अनन्यैषा प्रयोगानहंत्व सूचयति । यदि तु माधुर्यादिशयादिप्रतीतिः प्रयोजनं तदा तु प्रयोक्तव्यमेवेति बोध्यम् ॥

(११९२ लाघवदर्शकवार्तिकम् ॥ ३ ॥)

॥ * ॥ वावचनानर्थक्यं च स्वभावसिद्धत्वात् ॥ * ॥

(भाष्यम्) वावचनमनर्थकम् ॥ किं कारणम् ? । स्वभावसिद्धत्वात् । इह द्वौ पक्षौ वृत्तिपक्षश्चावृत्तिपक्षश्चेति । स्वभावतश्चैतद्वति—वाक्यं च समासश्च । तत्र स्वाभाविके वृत्तिविषये नित्ये समासे प्राप्ते वावचनेन किमन्यच्छक्यमभिसंबन्धुमन्यदतः संज्ञायाः । न च संज्ञाया भावाभावाविष्येते । तस्मात्तार्थो वावचनेन ॥

(प्रदीपः) वावचनानर्थक्यं चेति । इह व्यपेक्षायां समासो न भवति, एकार्थीभावे वाक्यं नेति विविक्तविषयत्वादनयोर्वान्यबाधकभावो न भविष्यतीति नार्थो विकल्पेन । एकार्थानां विकल्पनात् ॥ न च संज्ञाया इति । एकार्थी-

भावे चित्रगुरित्येवेत्यते, न तु चित्रा गाव इत्येवम् । तथा राजपुरुष इतीत्यते, न तु राज पुरुष इति । ऐकपद्यमैकस्वयमेकविभक्तित्वं च सर्वदैकार्थीभाव इत्यत इत्यर्थः ॥

(उद्द्योतः) अर्थाभिधानस्य स्वाभाविकत्वपक्षे लाघवमपि दर्शयति—वावचनानर्थक्यं चेति । वाक्यभेदोपि न, वावचनानर्थक्यं चेत्यर्थः । वावचनपदेन महाविभाष्यते । इदमुपलक्षण निषेधशास्त्राणां नित्यं क्रीडेत्यादिनित्यग्रहणस्य च ॥ किमन्यदिति । न च विशेषणीभूतसामर्थ्येनैव सबन्वस्तस्य लोकस्वभावसिद्धत्वेनाविधेयतया विशेषणतया च विकल्पानन्वयादिति भावः ॥ न च संज्ञाया इति । एकायाभावविषये इति शेषः । तदाह—एकार्थीभावे इति ॥

(अथ वृत्तिलक्षणभेदवर्णनाधिकरणम्)

(कार्यशब्दिकपक्षाक्षेपभाष्यम्)

अथ ये वृत्तिं वर्तयन्ति, किं त आहुः ? ॥

(प्रदीपः) अथेति । कार्यशब्दिका वाक्यादेव विकल्पेन वृत्ति निष्पाद्या मन्यमाना किं वृत्तेर्लक्षणं कुर्वन्तीति प्रश्नः ॥ नैत्यशब्दिकास्तु वृत्तिवाक्ये नित्ये विविक्तविषये मन्यन्ते ॥

(उद्द्योतः) अर्थाभिधानस्य वाचनिकत्वपक्षे आह भाष्ये—अथ ये वृत्तिं वर्तयन्तीति । वृत्तिम्, एकार्थीभावरूपा, वर्तयन्ति शास्त्रेण निष्पादयन्ति ये शास्त्रैकगम्य सामर्थ्यं मन्यन्ते इत्यर्थः । अयं भावः—एकार्थीभावकृतविशेषा समर्थसूत्रविधेया । सुबन्त सुबन्तेन सह सामर्थ्यवद्भवति समर्थं च समाससङ्गकमित्यर्थः । एव च विभाषाधिकारादि सर्वं चरितार्थम् । समासादौ वृत्तिव्यवहारस्तु वृत्तिवृत्तिमतोर्भेदोपचाराद्बोध्यः ॥ किं ते इति । स्वाभाविकत्वमते एकार्थीभावरूपा वृत्तिलोकत एव सिद्धेति न किञ्चित्प्रश्न वक्तव्यम् । ये तु शास्त्रनिष्पाद्या मन्यन्ते ते किं तत्स्वरूप शास्त्रविधानयोग्यमाहुरिति प्रश्नः ॥ तद्वनयन्त्याचष्टे—कार्यशब्दिका इति । शब्दानां शास्त्रकार्यत्वे तेषां लोके सिद्धभावादर्थसबन्धस्य लोकतो ज्ञानासम्भवेन तस्यापि शास्त्रविधेयत्वमेव वाच्यम्, एव च तद्विकल्पादिबोधकतया विभाषापदादि चरितार्थम् ॥ एव च शास्त्रैकगम्यत्वात्सामर्थ्यरूपवृत्तेर्लक्षणमपि कार्यमिति भावः ॥ वृत्ति, वृत्त्याश्रयसमासादिरूपा ॥ तेषां मते वृत्तिव्यवहारप्रयोजक वृत्तिधर्मवृत्तिरूप सामर्थ्यमपि विधेयमेवेति भावः ॥ किंवृत्तेरिति । सामर्थ्यस्येत्यर्थः ॥ नैत्यशब्दिकास्त्विति । कार्यं शब्दमाह । नित्य शब्दमाहेत्यर्थं तदाहेति माशब्दादिभ्य इति ठक् । शब्दस्य नित्यत्वे तदर्थमवन्वयस्यापि नित्यतया तन्मते उभयोरपि लोकत एव विविक्तविषयत्वेन सिद्धैकोपस्थितिजनकतावत्समुदायस्यैव वृत्तित्वेन तद्वैतैकोपस्थितिजनकतासामर्थ्यं लोकासिद्धमिति न तन्मते प्रश्न इति भावः ॥

(समाधानभाष्यम्)

परार्थाभिधानं वृत्तिरित्याहुः ॥

(प्रदीपः) परार्थाभिधानमिति । परस्य शब्दस्य योर्थस्तस्याभिधानं शब्दान्तरेण यत्र सा वृत्तिरित्यर्थः । यथा

राजपुरुष इत्यत्र राजशब्देन वाक्यावस्थायामनुक्त पुरुषार्थोऽभिधीयते ॥

(उद्द्योतः) परस्य शब्दस्येति । प्रथानार्थकशब्दस्योपमर्जनशब्दस्य वेत्यर्थः ॥ यत्रेति । समानादिषु वृत्तिव्यवहारादिति भावः । एव च तन्निष्ठशब्दान्तरकरणरूपदार्थाभिधायकत्वं तेषां स्वाश्रयत्वेन वृत्तिव्यवहारप्रयोजक सामर्थ्यमिति फलितम् । तच्च स्वार्थविशेषणकपुरुषार्थोपस्थितौ राजपदशक्तिज्ञानस्य सहकारित्वाद्बोध्यम् ॥

(आक्षेपभाष्यम्)

अथ तेषामेवं वृत्ततां किं जहत्स्वार्था वृत्तिर्भवति, आहोस्विदजहत्स्वार्था भवति ? ॥ किं चातः ? । यदि जहत्स्वार्था वृत्तिः, राजपुरुषमानयेत्युक्ते पुरुषमात्रस्यानयनं प्राप्नोति, औपगवमानयेत्युक्ते अपत्यमात्रस्येति ॥ अथाजहत्स्वार्था वृत्तिः, उभयोर्विद्यमानस्वार्थयोर्द्वयोर्द्विवचनमिति द्विवचनं प्राप्नोति ॥ का पुनर्वृत्तिरन्याया ? ॥

(प्रदीपः) अथ तेषामिति । नित्यशब्दादिपक्षे तु राजपुरुषादीनि वाक्यविषयपदसरूपावयवानि वर्णवदनर्थकोपलभ्यमानावयवानि तत्त्वतो निरवयवान्येव केवलमसत्यप्रक्रियाश्रयेणान्वाख्यायन्ते ॥ जहति पदानि स्वार्था यस्या सा जहत्स्वार्था ॥ पुरुषमात्रस्येति । राजपदोपादानमनर्थकमिति चेत् तदा पर्यायत्वं पुरुषराजपुरुषशब्दयोर्यावयावकशब्दयोरिव स्यादित्यदोषः ॥ द्विवचनं प्राप्नोतीति । ॥ लक्ष्यगोधाविति यथा ॥

(उद्द्योतः) भाष्ये वृत्तिवर्तनवादिनामित्यर्थकतेपापदस्य व्यावर्त्यं दर्शयति—नित्येत्यादि ॥ पदसरूपावयवत्वमपि न वास्तवमित्याह—वर्णवदिति । वर्णेष्विवात्राप्यवयवभ्रम इति भावः । तदेवाह—तत्त्वत इति ॥ नन्वेव तत्पक्षे समर्थः पदविधिरित्याद्यमगत तत्राह—केवलमसत्येति । वाक्यविषयपदसारूप्यादेव तद्वदर्थमप्यारोप्यान्वाख्यायामिति भावः ॥ एव च तत्पक्षे तेषामर्थस्यैवाभावात् तत्र त्यक्तत्वात्यक्तत्वसदेहाभावादथ तेषामित्युक्तमिति भावः ॥ केचित्तु नित्यशब्दवादेऽप्युपलभ्यमानावयवानां नैरर्थक्ये समुदायस्य निरवयवत्वे च मानाभावः । न चैतावता नित्यत्वहानि, शास्त्रनिष्पाद्यत्वरूपनित्यतायास्तथाप्यहानात् । न चैव भाष्येऽथ तेषामित्यसगत स्यात् । शास्त्रनिष्पाद्यत्व द्वेधा सावयवस्यैव लोकसिद्धत्वेनानादितया निरवयवतया वा । तत्राचेऽजहत्स्वार्थव, द्वितीये तु तेषामर्थीभाव एवेति जहत्स्वार्थैवेति वाक्यवदेव मतभेदेन नियमात्सन्देहाभावेन तदुक्तिरिति वक्तुं शक्यत्वात् । तत्राप्यन्यपक्षे आरोपितमर्थवत्त्वादि शास्त्रप्रवृत्तिमात्रफलक, तेन महासुन्दर इत्यादावात्वमित्यन्यदेतत् ॥ शास्त्रनिष्पाद्यत्वमते तु स्वार्थात्यागेऽर्थान्तराभिधायकत्वानुपपत्तिः । अर्थत्यागे तु पुरुषमात्राद्यानयनापत्तिरिति प्राहुः ॥ जहतीति अत्रन्तम् । बहुवचन प्रयोगबहुत्वाभिप्रायेण ॥

स्वार्थं, तत्त्वेन प्रसिद्धम् ॥ जहति स्वानि पदानि यमिति जहत्स्व-
जहत्त्वोऽर्थो यस्याः सेत्यर्थ इत्यन्ये ॥ छक्षेति । षष्ठ्यभावेन सब-
न्धाप्रतीत्या प्रातिपदिकार्थमात्रवृत्तित्वादित्यभिमान ॥

(समाधानभाष्यम्)

जहत्स्वार्था ॥

(प्रदीपः) जहत्स्वार्थेति । नहि स्वार्थमजहत् खेना-
र्थेन वशीकृतस्यार्थान्तरोपादानं घटते ॥

(उद्ध्योतः) खेनार्थेनवशीकृतस्येति । स्वार्थमात्रोप-
स्थाने व्यासक्तस्येत्यर्थः ॥ अर्थान्तरोपादानम् । अर्थान्तरं प्रति
विशेषणत्वम् । यद्वाऽर्थान्तरस्य स्व प्रति विशेष्यत्वेनोपादानम् । न
च पृथगुपस्थितयो पश्चादन्वयः, सबन्धबोवकविभक्त्यभावाद् । अभे-
दान्वयस्तु बाधित एवानुभवबाधितश्चेत्यभिमान ॥

(आक्षेपभाष्यम्)

युक्तं पुनर्जहत्स्वार्था नाम वृत्तिः स्यात् ? ॥

(प्रदीप) युक्तं पुनरिति । उपात्तस्यार्थस्य त्यागा-
भावात् । अग्निनेवौष्यस्य ॥

(उद्ध्योतः) उपात्तस्येति । अर्थोपादानस्येव तत्त्यागस्याप्ये-
तन्मते वचनं विनाऽशक्यत्वादिति भावः ॥

(समाधानभाष्यम्)

बाढं युक्तम् । एवं हि दृश्यते लोके—पुरुषोऽयं
परकर्मणि प्रवर्तमानः स्वं कर्म जहाति । तद्यथा—
तक्षा राजकर्मणि प्रवर्तमानः स्वं तक्षकर्म जहाति ।
एवं युक्तं यद्वाजा पुरुषार्थे वर्तमानः स्वमर्थं ज-
ह्यात् । उपगुश्चापत्यार्थे वर्तमानः स्वमर्थं जह्यात् ॥

(प्रदीपः) बाढं युक्तमिति ॥ परार्थवृत्तित्वादेव ॥
अत्रैव दृष्टान्तमाह—तक्षा राजकर्मणीति । यदा राज्ञा
तक्षा द्रव्यादौ नियुज्यते तदा स्वकं कर्म जहाति ॥

(उद्ध्योतः) परार्थवृत्तित्वादेव । परार्थं प्रति विशेषणत्वेनो-
पस्थितिर्विषयत्वादेव ॥

(आक्षेपस्सारणभाष्यम्)

ननु चोक्तं राजपुरुषमानयेत्युक्ते पुरुषमात्रस्यान-
यनं प्राप्नोति । औपगवमानयेत्युक्तेऽपत्यमात्रस्येति ॥

(समाधानभाष्यम्)

नैष दोषः । जहदप्यसौ स्वार्थं नात्यन्ताय जहा-
ति, यः परार्थविरोधी स्वार्थस्तं जहाति । तद्यथा—
तक्षा राजकर्मणि प्रवर्तमानः स्वं तक्षकर्म जहाति,
न तु हिक्कितश्चैसितकण्डूयितानि । न चायमर्थः
परार्थविरोधी विशेषणं नाम । तस्मात्तत्र हास्यति ॥

(प्रदीपः) नात्यन्तायेति । त्यागमात्रमभिसंधाय जह-
त्स्वार्थेत्युच्यते, न तु सर्वात्मना त्यागः । परोपकाराय तस्यो-

पादानात् । सर्वथा च स्वार्थत्यागे परोपकारासंपादनादनुपा-
दानमेव प्रयोजनाभावात्तस्य स्यादित्यर्थः ॥ न तु हिक्कि-
तेति । तेषां प्राणिधर्मत्वात्तत्त्यागे राजकर्मैव तस्य विच्छिद्येते-
त्यर्थः ॥ नचायमर्थः इति । वाक्येपि राजार्थस्य विशेषण-
त्वात् कस्तस्य वृत्तौ विशेष इति चेत् । वाक्ये स्वविशेषणसब-
न्धप्रतिपत्तौ सामर्थ्याविधात् । वृत्तावुपसर्जनीभूतेन स्वार्थेन
प्रधानार्थस्योपकारात् स्वविशेषणप्रतिपत्तौ सामर्थ्यहानि ॥

(उद्ध्योतः) नात्यन्तायेत्यव्ययम् ॥ त्यागमात्रमिति ।
स्वार्थविशेष्यत्वरूपाशस्य त्यागेन तथा व्यवहार इति भावः ॥ विष-
यतापि शब्दशक्येति विस्तरेण मजूपाया निरूपितम् ॥ परो-
पकारायेति । परस्य पुरुषोदेरितरसबन्धव्यवच्छेदरूपोपकाराये-
त्यर्थः ॥ हिक्कितादीना राजकर्मानुपकारकत्वाद्विषम उपन्यासस्त-
त्राह—तेषामिति । प्राणापगमे एव तत्त्यागादिति भावः ॥
भाष्ये—न चायमर्थः परार्थविरोधीति । राजपदेन परार्थस्य
पुरुषरूपार्थस्यास्कन्देन तद्विशेषणत्वेन राजरूपाधौपस्थितौ राजरू-
पोर्थः स्वतो न विरोधी, किं तु स्वगत विशेष्यत्वमेव विरोधि, अतस्तत्र
हास्यति, किं तु स्वगत विशेष्यत्वमेव विरोधिभूतं त्यजतीत्यर्थस्तद्-
ध्वनयन् व्याचष्टे—विशेषणं नामेति । अन्यथा विशेषणविशि-
ष्टपुरुषोपस्थितिर्न स्यादिति भावः ॥ अनुमेवार्थं शङ्कोत्तराभ्यां विश-
दयति—वाक्येपीति ॥ स्वविशेषणेति । इदमुपलक्षणं सख्या-
विशेषसबन्धप्रतीत्यप्रतीत्यो । एव पुरुषपदमपीतरान्वितमेव
स्वार्थमुपस्थापयति न केवलम् । अतो न भार्याया इत्याद्यन्वयस्तत्र ॥
अत्राय भावः—पदानां तत्तद्विषयताविशिष्टेयं शक्तिः । अत एव बोधे
विषयतानियमः । एव च राजपदादे राजत्वनिष्ठप्रकारतानिरूपितवि-
शेष्यत्वावच्छिन्न स्वार्थस्तत्र समासे विशेष्यत्वाशल्याग इत्येतावता
जहत्स्वार्थत्वमिति ॥ अत्र च बीज समुदायशक्तिः । एव चावयवश-
क्तिसहकृतसमुदायशक्त्या विशिष्टैकोपस्थितिरिति तत्त्वम् ॥

(समाधानान्तरभाष्यम्)

अथ वाऽन्वयाद्विशेषणं भविष्यति । तद्यथा—
'घृतघटस्तैलघट' इति । निषिके घृते तैले चान्वया-
द्विशेषणं भवति—अयं घृतघटोऽयं तैलघट इति ॥

(प्रदीपः) अन्वयादिति । राजशब्दः स्वार्थनिमित्तं
पुरुषार्थे विशेषमाधाय स्वार्थं जहाति, न च तन्निमित्तं विशेष-
दर्शनं निवर्तते पुरुषे । यथाग्निःसबन्धजनितपाकजरूपादिनि-
वृत्तिर्घटेऽग्निसंयोगे निवृत्तेपि न भवतीत्यर्थः ॥ विशेषण-
मिति । विशेषः पुरुषगतो भविष्यतीत्यर्थः ॥

(उद्ध्योतः) भाष्ये—अथ वाऽन्वयाद्विशेषणं भविष्य-
तीति । विशेषणं विशेषक इतरव्यावर्तक इत्यर्थः । तद्व्याचष्टे—
राजशब्द इति । वाक्यवृद्धस्वजन्योपस्थितिर्विषयार्थनिमित्तं विशेषं
राजसबन्धरूप पुरुषपदजोपस्थितिर्विषये पुरुषे आधाय पुरुष

१ 'स्व कर्म' ॥ २ 'दूतवणिग्भ्यां च' इति काशिकापाठानुसारेण ।
यदि तु 'भाष्ये तु 'दूतवणिग्भ्याम्' इति नास्त्येव' इति अष्टौजिदीक्षि-
तोक्तमनुसरणीयम् तदा तु 'दौलयादौ' इत्युचितम् ॥ ३ 'हसित' ॥

तद्वैशिष्ट्येन पुरुषपदेनोपस्थितिविषय कृत्वा स्वार्थं तस्य स्वार्थत्व स्वजन्योपस्थितिविषयत्व जहाति तद्वाक्यनिष्पन्नवृत्तावित्यर्थः ॥ अयं हि वाक्यादृष्टोतिनिष्पत्तिं मन्यते ॥ न च तन्निमित्तमिति । एव च राजशब्दात्तदर्थप्रतीत्यभावेपि तच्छब्दान्वयमात्रेण वाक्ये यादृशविशेषणविशिष्टः पुरुषः शब्दात्प्रतीतस्तद्वाक्यस्यैवात्राप्युपस्थितिरित्यनुमानात्पुरुषपदस्य तथा शक्तिग्रह इति भावः ॥ विशेषः पुरुषगत इति । राजपदकृतो वाक्ये पुरुषगतो विशेषो भविष्यति न निवार्यत इत्यर्थः । एव च राज्ञो राजादिपदजोपस्थिति-विषयत्वाभावेन जहत्स्वार्थत्वमिति बोध्यम् ॥

(समाधानान्तरबाधकभाष्यम्)

विषय उपन्यासः । भवति हि तत्र या च यावती चार्थमात्रा । अङ्ग हि भवानग्नौ निष्पृष्य घृतघटं तृणकूर्चेन प्रक्षालयतु न गंस्यते स विशेषः ॥

(समाधानसाधकभाष्यम्)

यथा तर्हि मल्लिकापुटश्चम्पकपुट इति । निष्क्रीर्णस्वपि सुमनःसु अन्वयाद्विशेषणं भवति—अयं मल्लिकापुटः, अयं चम्पकपुट इति ॥

(प्रदीपः) मल्लिकापुट इति । आमोदान्वयाद्विशेषावगतिरिति भावः ॥

(उद्घोतः) [यथा पुष्पाणामभावेपि गन्धान्वयमात्रेण पूर्वतनी पुष्पसत्तामनुमाय मल्लिकापुट इत्यादिव्यवहारस्तथा वृत्तौ राजपदस्यार्थाभावेपि वाक्यदृष्टसार्थकराजशब्दवर्णानुपूर्वीसत्त्वमात्रेण वाक्ये यथा राजसबन्धवत् पुरुषस्यैव प्रतीतिस्तथेहापि राजसबन्धवत् पुरुषस्यैव पुरुषपदात् प्रतीतिरित्यर्थः । तत्सादृश्यमात्रेणैवार्थवत्त्वप्रतीत्याऽऽत्वावपीति न दोषः ॥]

(समाधानान्तरभाष्यम्)

अथ वा समर्थाधिकारोऽयं वृत्तौ क्रियते । सामर्थ्यं नाम भेदः, संसर्गो वा ॥ अपर आह—भेदसंसर्गौ वा सामर्थ्यमिति ॥ कः पुनर्भेदः संसर्गो वा ? इह राज्ञ इत्युक्ते सर्वं स्वं प्रसक्तम्, पुरुष इत्युक्ते सर्वः स्वामी प्रसक्तः । इहेदानीं राजपुरुषमानयेत्युक्ते राजा पुरुषं निवर्तयत्यनेभ्यः स्वामिभ्यः, पुरुषोपि राजानमनेभ्यः स्वेभ्यः । एवमेतस्मिन्नुभयतो व्यवच्छिन्ने यदि स्वार्थं जहाति कामं जहातु न जातुचित्पुरुषमात्रस्यानयनं भविष्यति ॥

(प्रदीपः) वृत्तौ क्रियत इति । यदि च वृत्तौ भेदसंसर्गौ न स्यातां तदा सामर्थ्यमेव न स्यात् तदात्मकत्वात् सामर्थ्यस्येत्यर्थः । तत्र भेद संसर्गाविनाभावित्वादानुमीयमानसंसर्गः सामर्थ्यम्, संसर्गो वा भेदाविनाभाव्यनुमेयभेदः ॥ उभौ वा यौगपद्येनाश्रीयमाणौ सामर्थ्यमित्यर्थः ॥ सर्वं स्वमिति । राज्ञ इति षष्ठा सबन्धिमात्रस्याक्षेपात् ॥ सर्वः स्वामीति ।

यदा पुरुषस्य पारतन्त्र्यं प्रमाणान्तरेण प्रतिपन्नं तदपेक्षयैतदुच्यते । अन्यथा पुरुष इत्युक्तेऽस्तीति प्रतीतिः स्यात्, न तु स्वामिमात्राक्षेपः । तत्र भेदपक्षे राजा पुरुषं स्वाम्यन्तरेभ्यो निवर्त्य स्वार्थं जहाति । पुरुषस्त्वजहदपि स्वार्थं स्वान्तरेभ्यो राजानं निवर्तयतीति । ततश्च कृतकार्यस्य भवतु राजार्थस्य निवृत्तिः । अकृतकार्यस्य निवृत्तौ वृत्तिरेव न स्यात् । एवं ससर्गेपि योज्यम् ॥ उभयत इति । उभयस्मिन् परस्परैणावच्छिन्ने इत्यर्थः ॥

(उद्घोतः) भाष्ये—अथ वेति । समभिव्याहृतपदार्थनिरूपितसंसर्गतदतिरिक्तभेदैतदुभयवान् योऽयं स समासेन प्रत्याख्यते तादृशपुरुषाद्युपस्थितविव राजादिपद तात्पर्यग्राहकम् ॥ अन्वयादिति पक्षे पुरुषपद राजसबन्धवत्पुरुषत्वेनोपस्थापकम् । इह तु पुरुषपदात्पुरुषत्वेनैव पुरुषविशेषोपस्थितिरिति भेदः ॥ सामर्थ्यमेव न स्यादिति । अन्यथा राज्ञ पुरुषोऽश्वश्च राज्ञ पुरुषो भार्यायाश्चेतिवद् राजपुरुषोऽश्वश्च राजपुरुषो भार्यायाश्चेत्यपि स्यात् । अत एकार्थीभावरूपं स्वाभाविक सामर्थ्यमाश्रयतापीदमवश्यं वक्तव्यम्—‘भेदसंसर्गवानेवार्थो वृत्त्योपस्थाप्यते’ इति, तदाह—तदात्मकत्वादिति । एव च भेदसंसर्गवदर्थप्रतिपादकत्वमेवैकार्थीभावसामर्थ्यमित्यर्थः । तत्र युक्तिरुक्तैव ॥ तत्र भेद इति । स्वत्वसमानाधिकरणो राजभिन्नस्वामिकभेदो राजसंसर्गव्याप्यः । एव वृत्त्युपस्थाप्यराजसबन्धव्यक्तिगतराजसबन्धो राजभिन्नस्वामिकभेदव्याप्य इति भावः ॥ एव च भेदव्यक्तिबोधे सा राजसंसर्गवत्यपीति तद्वती व्यक्तिरपि बुद्धैव । एवमितरत्रापीति तात्पर्यम् ॥ उभौ वा यौगपद्येनेति । अयं भावः—उक्तरीत्योभयोः समनियतत्वेन विनिगमनाविरह इति । एव च भेदवदर्थप्रत्यायकत्व सामर्थ्यम् । न च संसर्गवतोपि प्रत्ययेनासम्बो लक्षणस्येति वाच्यम् । तद्व्याप्यत्वात्तदतोपि प्रत्ययेनादोषात्लक्षणस्यावधारणार्थत्वात् । संसर्गवदर्थप्रत्यायकत्व वा सामर्थ्यम् । भेदवत् । प्रतीतिस्तद्व्याप्यत्वात् । तेनोक्तरीत्या नासम्बो ॥ एतच्छेषपरिहारायापरेणोभयगर्भसामर्थ्यलक्षणमुक्तम् । सर्वं वाक्यं सावधारणमितिन्यायबाधश्च नेति तद्भावः ॥ सर्वं स्वं प्रसक्तमिति भाष्यस्य प्रसक्त सर्वंस्व वाक्ये प्रयुज्यत इति शेषः ॥ पुरुषस्य स्वामिनि नित्यसाकाङ्क्षत्वाभावादाह—यदेति ॥ तत्र भेदपक्षे इति । भेदघटितसामर्थ्यलक्षणपक्षे इत्यर्थः ॥ स्वाम्यन्तरेभ्यो निवर्त्येति । राज्ञः पुरुषो भार्यायाश्चेत्यादाविव भार्यादिसबन्धव्यक्त्युपस्थापकत्वात्निवर्त्येत्यर्थः । एतावतैव परार्थाभिधायकत्वमिति भावः ॥ निवर्तयतीति । राज्ञः पुरुषोऽश्वश्चेत्यादावश्चादिरूपस्वान्तरनिरूपितस्वामित्वव्यक्त्युपस्थापकत्व राजपदस्य निवर्तयतीत्यर्थः । इदं दृष्टान्तार्थम् । यथा विशेषणत्वेनानन्वितोपि पुरुषो राजानं स्वान्तरेभ्यो निवर्तयति, एवं राजा विशेषणत्वेनानन्वित एव पुरुष स्वाम्यन्तरेभ्यो निवर्तयिष्यतीति भावः ॥ भवतु राजार्थस्येति । द्योतकतामात्रेण चारि-तार्थ्याद् राजपदात्तदनुपस्थितिरिव निवृत्तिरित्यर्थः ॥ वृत्तिरेव न

स्यादिति । अर्थवत्त्वाभावेन सुबन्तत्वाभावादिति भावः ॥ एवं संसर्गोपीति । ससर्गघटितलक्षणपक्षेपीत्यर्थः । भेदस्य तद्व्याप्यत्वा-
स्वाम्यन्तरेभ्यो निर्वर्त्येलादि बोध्यम् ॥ भाष्ये—अन्येभ्यः स्वा-
मिभ्यो निर्वर्त्यतीत्युत्तया स्वस्वरूपस्वामिनो न निर्वर्त्यतीत्यर्थ-
लाभात्ससर्गो बोधितः ॥ एतेन कः पुनर्भेदः संसर्गो वेति प्रश्ने
भेदप्रतिपादनेपि ससर्गप्रतिपादनाद् न्यूनतेत्यपास्तम् ॥ किं चा-
न्येभ्यः स्वामिभ्यो निर्वर्त्यतीत्यनेनान्यस्वामिसबन्धनिवृत्त पुरुष
बोधविषयीकरोतीत्यर्थेकेन भेदादः शाब्दबोधाविषयत्व सूचयति ॥
पुरुषो राजानमन्येभ्य इति दृष्टान्तार्थम् । इतोपि तयोर्बोधाविषयत्व
बोध्यम् । नहि राशि तद्भेदतत्ससर्गमान कस्यापि समतमिति दिक् ॥
स्वार्थं जहातीति । उपसर्जनपदमिति शेषः ॥ यत्तु भेदससर्गो
समासाव्यावृत्तिः ॥ तत्र, भेदप्रकारकबोधाननुभावात् ॥ किं च वृत्ति-
वर्तनवादे जहत्स्वार्थत्व वृत्तेर्भूत्पादयितुमेष ग्रन्थः । तत्र ससर्गस्य
समासाव्यावृत्ते तत्र प्रतियोगित्वेन पूर्वपदार्थस्यान्वयावश्यकत्वे जह-
त्स्वार्थत्वमङ्ग एव स्यात् । उक्तरीत्या भाष्याक्षरस्वारस्यविरोधाच्च ।
तस्माद्वेदान्तिमते तत्त्वमस्यादिवाक्यादावखण्डार्थबोध इव वृत्तौ
बोधः । अयमेव चैकार्थीभावः । तन्नये वाक्ये पदेषु तत्तत्कार्यप्रवृत्ति-
घटके आत्मादिप्रवृत्तिरिति सुधियो विभावयन्तु ॥ इमौ भेदससर्गौ
द्वन्द्वेपि, समूहविशेषस्यैव प्रतीतेः । बहुव्रीहावपि सबन्धित्वेन
व्यक्तिविशेषस्यैव भानमित्याभाति ॥ राजपुरुषयोरेव व्यवच्छिन्न-
त्वादुभयतो व्यवच्छिन्नमन्यन्नास्तीत्यत आह—उभयस्मिन्निति ।
सार्वभौमिकत्वात्सम्प्रत्ययं तसिरित्यर्थः ॥

(अथाजहत्स्वार्थाङ्गीकारभाष्यम्)

अथ वा पुनरस्त्वजहत्स्वार्था वृत्तिः ॥

(आक्षेपभाष्यम्)

युक्तं पुनरिदं यदजहत्स्वार्था नाम वृत्तिः स्यात्? ॥

(प्रदीपः) युक्तं पुनरिति । स्वमर्थमजहत्स्वेन वशी-
कृतस्यार्थान्तरोपादानमयुक्तमिति भावः ॥

(समाधानभाष्यम्)

बाढं युक्तम् । एवं हि दृश्यते लोके भिक्षुकोयं
द्वितीयां भिक्षां समासाद्य पूर्वां न जहाति । संच-
यायैव प्रवर्तते ॥

(प्रदीपः) संचयायेति । एवं शब्दोपि कचिद्विषय
एकार्थः कचिदनेकार्थ इत्यर्थः ॥

(उद्ध्योतः) एव च शब्दार्थस्य नियतत्वात्सचयोऽनुपपन्न
इत्यत आह—एवमिति । राजनिष्ठविशेष्यताया अत्यगोपि पुरुष-
निष्ठविशेष्यतानिरूपितविशेषणताया राजपदार्थनास्वीकार एव सचय
इति भावः ॥ एव च स्वार्थमात्रोपस्थित्या न कृतार्थम्, किं त्वितरा-
न्वितमेव स्वार्थमुपस्थापयतीत्यत्र पक्षे जहदप्यसौ नात्यन्तायेति
पक्षे च परार्थाभिधानमित्यस्य परार्थान्वितस्वार्थाभिधानमित्यर्थः ।
मध्यमयोस्तु परार्थात्पर्यग्राहकत्वमिति निष्कर्षः ॥

(आक्षेपस्यारणभाष्यम्)

ननु चोक्तम्—‘उभयोर्विद्यमानस्वार्थयोर्द्वयोर्द्वि-
वचनमिति द्विवचनं प्राप्नोति—’ इति ॥

(उद्ध्योतः) इतराशयानभिज्ञः शङ्कते भाष्ये—ननु चेति ।

(प्रत्याक्षेपभाष्यम्)

कस्याः पुनर्द्विवचनं प्राप्नोति ? ॥

(प्रदीपः) कस्या इति । एकया विभक्त्या गुणप्रधान-
भूतस्यार्थद्वयस्य प्रतिपादयितुमशक्यत्वादिति प्रश्नः ॥

(उद्ध्योतः) कस्या अपि भवतु द्वे अपि वा पर्यायेण भवेतां
किं प्रश्नेनेत्यत आह—एकयेति ॥ गुणप्रधानभूतस्येति । पर-
स्परमित्यादिः ॥

(आक्षेपाशयभाष्यम्)

प्रथमायाः ॥

(प्रदीपः) प्रथमाया इति । प्रधानानुविधायित्वाद्
गुणानां प्रधानविभक्तिः प्रथमा गुणेनापि प्रतिपत्तयेति भावः ॥

(उद्ध्योतः) ननु प्रथमायां को हेतुरत आह—प्रधानेति ॥

(समाधानभाष्यम्)

न प्रथमासमर्थो राजा ॥

(प्रदीपः) न प्रथमासमर्थ इति । प्रथमाद्विवचन
उत्पद्यमाने संबन्धासंप्रत्ययाद् गुणप्रधानभाव एव न प्रतीयेत ॥

(आक्षेपाशयान्तरभाष्यम्)

षष्ठ्यास्तर्हि प्राप्नोति ॥

(प्रदीपः) षष्ठ्यास्तर्हि इति । सबन्धस्य प्रत्याप्यत्वाद्
तस्य चोभयाधिष्ठानत्वात् ॥

(समाधानभाष्यम्)

न षष्ठीसमर्थः पुरुषः ॥

(प्रदीपः) न षष्ठी इति । यदि षष्ठीद्विवचनं स्यात् तदा
द्वयोरपि समकक्ष्यत्वेन संबन्ध्यन्तरापेक्षया संबन्धः प्रतीयेत ॥

(उद्ध्योतः) संबन्ध्यन्तरापेक्षयेति । न तु राजनि पुरुषा-
पेक्ष इति भावः ॥

(पूर्वोक्ताशयाभ्युपगमभाष्यम्)

प्रथमाया एव तर्हि प्राप्नोति ॥

(बाधकस्यारणभाष्यम्)

ननु चोक्तम्—न प्रथमासमर्थो राजा—इति ॥

(आक्षेपाशयसाधकभाष्यम्)

अभिहितः सौथोन्तर्भूतः प्रातिपदिकार्थः सं-
पन्नः । तत्र प्रातिपदिकार्थे प्रथमेति प्रथमाया एव
द्विवचनं प्राप्नोति ॥

(प्रदीपः) अभिहित इति । कश्चिदर्थोऽभिहितोपि ना-
न्तर्भूतः । यथा राज्ञ इति षष्ठ्या संबन्धोऽभिहितो न कुत्रचिद-
न्तर्भावं यात ॥ कश्चिदन्तर्भूतोपि नाभिहितः । यथा राज-
सख इति तत्पुरुषे राजा सखास्येत्यर्थोन्तर्भवति न त्वभिधी-
यते ॥ तथा कश्चिदर्थोऽभिहितोन्तर्भूतः । यथा पचतीति कर्ता-
भिधीयमानो गुणभावादन्तर्भूतः, न त्वसौ प्रातिपदिकार्थः इति
त्रयमुपात्तम् । तत्र सबन्धोऽभिहितोऽन्तर्भूतः प्रातिपदिकार्थः
संपन्न इति व्यतिरेकाभावात् प्रथमाद्विवचनं प्राप्नोति ॥

(उद्द्योतः) न कचिदन्तर्भावमिति । न राजसख इत्यादौ बहुव्रीह्यर्थ इव वाचकशब्द विना नियमेन प्रतीतिविषयो, नापि तिङन्ते कर्तृवत् प्रकृत्यर्थे गुणभूत इत्यर्थः ॥ गुणभावादन्तर्भूत इति । धात्वर्थत्वात्तत्रान्तर्भूत इत्यर्थः ॥ अभिहितोन्तर्भूत इति । प्रथमा प्राप्नोतीत्युक्तावत्रापि प्रथमापत्तिभ्रम स्यादतः प्रातिपदिकार्थ इत्युक्तमिति भावः ॥ व्यतिरेकाभावादिति । षष्ठ्यभावे हेतुरुक्तः । पृथगुपस्थितिनिबन्धनसाप्तिकविषयताया अमानादित्यर्थः ॥ एव च राजपुरुष इत्यादिवृत्तौ स्वस्वामिभावादेर्धट इत्यादौ घटघटत्वयोः समवायस्येव प्रकृत्युपस्थितत्वेन प्रकारतैव, विभक्त्यर्थस्यैव च प्रायः ससर्गतया भानमिति बोध्यम् ॥

(११९३ समाधानवार्तिकम् ॥ ४ ॥)

॥ * ॥ संघातस्यैकाध्यानावयवसंख्यातः
सुबुत्पत्तिः ॥ * ॥

(भाष्यम्) संघातस्यैकत्वमर्थः । तेनावयवसंख्यातः
सुबुत्पत्तिर्न भविष्यति ॥

(प्रदीपः) संघातस्येति । इह राजपुरुषशब्दात् संघाताद्विभक्त्युत्पत्त्यम् । तेन च संघातेनावयवार्थोपकृत एकत्वसंख्यायुक्तो विशिष्टोर्थः प्रतिपाद्यत इति तदाश्रयमेकवचनं प्रवर्तते न तु गुणभूतावयवसंख्याश्रयं द्विवचनमित्यर्थः ॥

(उद्द्योतः) संघातस्यैकार्थत्वेपि ध्वखदिरादिसंघातवद् द्विवचनं स्यादत आह—इहेति ॥ अवयवार्थोपकृत इति । शास्त्रकुप्तशक्त्योपस्थितार्थस्यागे तद्विधायतिरिक्तशक्तिकल्पने च मानाभावादिति भावः ॥ तत्र यद्यप्यवयवार्थस्तत्तद्विशेष्यत्वावच्छिन्न एव तथापि विशेषणत्वेन तस्या विशेष्यताया आच्छादनात्तस्या अपि विशेषणत्वेनैव प्रतीतिर्न तु स्वरूपेणेति न विशेषणाद्यन्वय इति तात्पर्यम् । वाक्ये तु प्रत्येकपदजबोधकाले राजादिगतविशेष्यताया स्वरूपेणैव भानमिति विशेषणाद्यन्वयो भवत्येवेति बोध्यम् ॥ विशिष्टोर्थ इति । विशिष्टस्यैवोपस्थितिविषयत्वादित्यर्थः ॥ इयमजहत्स्वार्था वृत्तिवर्तनवादिनस्तदवर्तनवादिनश्च तुल्या ॥ जहत्स्वार्था तु वृत्तिवर्तनवादिन एव । वृत्त्यवर्तनवादिनस्त्वखण्डानि निरवयवानि पदानीति मते उभयोरपि कदाप्यर्थभावेन त्यक्तस्वार्थेत्यर्थकजहत्स्वार्थापदप्रयोगोप्यसंगतः । सावयवानीति मते कुप्तशक्तेस्यागे मानाभावेनाजहत्स्वार्थैव । वृत्तिवर्तनवादिनस्तु यदर्थस्तदङ्गीकारस्तदुक्तमेव । अक्षौहिणीरथनतरादिपदे तु जहत्स्वार्थैवेति बोध्यम् ॥

(११९४ पक्षान्तरवार्तिकम् ॥ ५ ॥)

॥ * ॥ परस्परव्यपेक्षां सामर्थ्यमेके ॥ * ॥

(व्याख्याभाष्यम्)

परस्परव्यपेक्षां सामर्थ्यमेक इच्छन्ति ॥ का पुनः शब्दयोर्व्यपेक्षा ? । न ब्रूमः—शब्दयोरिति ॥ किं तर्हि ? । अर्थयोः । इह राज्ञः पुरुष इत्युक्ते

राजा पुरुषमपेक्षते ममायमिति, पुरुषोपि राजानमपेक्षते अहमस्येति । तयोरभिसंबन्धस्य षष्ठी वाचिका भवति । तद्यथा—कष्टं श्रित इति क्रियाकारकयोरभिसंबन्धस्य द्वितीया वाचिका भवति ॥

(प्रदीपः) परस्परेति । व्यपेक्षैवात्र सामर्थ्यम्, न त्वेकार्थीभाव इत्याहुः ॥ का पुनरिति । स्वं स्वमर्थं प्रति गुणभावाच्छब्दयोः परस्परव्यपेक्षा न संभवतीति प्रश्नः ॥ अर्थयोरिति । प्रमातृगता व्यपेक्षामर्थं समारोप्य शब्दा संस्क्रियन्ते ॥ ममायमिति । दानादिक्रियानिमित्तं राज्ञः स्वाम्यमुपजायते ॥ अहमस्येति । पुरुषस्य प्रतिग्रहादिनिमित्तः स्वत्वोत्पादः ॥ क्रियाकारकयोरिति । कारकशब्देनात्र शक्त्याधारो द्रव्यमुच्यते । क्रियाद्रव्ययोरभिसंबन्धनिमित्तत्वाच्छक्तिरेवाभिसंबन्धः । तेन कर्मशक्तेर्वाचिका द्वितीयेत्यर्थः ॥ अथ वा कारकशब्देन शक्तिरेवोच्यते । शक्तेश्च वाचिका द्वितीया । सामर्थ्यात् क्रियाकारकसंबन्धस्याप्यवगमात्तस्य वाचिकेत्युक्तम् ॥

(उद्द्योतः) एकार्थीभावस्यापि व्यपेक्षापूर्वकत्वात् कथमस्य पक्षान्तरत्वमत आह—व्यपेक्षैवेति । एकार्थीभाववादिनोपि राजपुरुषपदयोः परस्परं विना बोधाजनकत्वमूलाकाङ्क्षासत्त्वे एव तद्वलात्संबन्धाशे विशिष्टशक्तिकल्पनम् । व्यपेक्षावादिनस्त्वाकाङ्क्षावशादेव तद्वानम्, न तु विशिष्टोपस्थापकशक्तिकल्पनेति भावः ॥ ननु शब्दयोरचेतनत्वात्स्वतो व्यपेक्षाभावः, एवमर्थस्यापि । अर्थे आरोपेण सेति चेत्, शब्देऽप्यारोपः स्यादत आह—स्वं स्वमिति । एतदर्थं क इत्येव शब्दविषयाकाङ्क्षा प्रमातुः न त्वन्वयिशब्दान्तरविषया । अर्थे ज्ञाते तु कोस्यान्वयर्थ इत्याकाङ्क्षा प्रमातुरिति भावः । नन्वन्वययोग्यार्थान्तरजिज्ञासाकाङ्क्षा । सा च प्रमातृगता नार्थगतेत्यत आह—प्रमातृगतामिति । तस्याश्च तदुपस्थापितार्थे एवारोपो न तु गुणभूते शब्द इति भावः ॥ अर्थबोधोत्तरमेवास्यान्वय्यर्थं क इति जिज्ञासोदयात् ॥ तत्र षष्ठ्युपात्तार्थं तदिच्छारोपः । अयमर्थोऽर्थान्तरमाकाङ्क्षत इति व्यवहारात् । अपरस्त्वाकाङ्क्षाविषयत्वात्साकाङ्क्ष इति बोध्यम् ॥ दानादीति । दानं वेतनादे ॥ स्वाम्यमित्यस्य 'पुरुषे' इति शेषः ॥ भाष्ये—षष्ठी वाचिकेति । समासे त्वाकाङ्क्षावशादेव तद्विधो वाक्यतुल्याकाङ्क्षाया एवात्र सत्त्वाद् । विरुद्धविभक्तिराहित्येपि भेदसंबन्धबोध इति भावः ॥ विशेषणविशेष्यभावाशे वाक्यन्यायेन समासस्यापि शक्तिः, न तु सा विशिष्टोपस्थितिनियामिकेति वा बोध्यम् ॥ आकाङ्क्षयापि राजार्थपुरुषार्थयोः संबन्धे इदं शक्तमिति शक्तिग्रहाद् न विशिष्टोपस्थितिरत्र पक्षः । अयमपि वृत्तिवर्तनवाद्येकदेशिन एव पक्षो न तु नित्यशब्दवादिन इति बोध्यम् ॥ वाक्ये त्वाकाङ्क्षितस्यास्य विभक्तिशब्दवाच्यत्वम् । न च संबन्धसंबन्धो वाक्येऽप्याकाङ्क्षालभ्योऽनवस्थापत्तेरिति दिक् ॥ भाष्ये—क्रियाकारकयोरभिसंबन्धस्येति । शक्तिः संबन्धश्चोभयमपि विभक्तिशक्त्य घटमित्येतन्मात्रादपि घटकर्मिकेति बोधात्संबन्धस्य

वाक्यार्थत्वासम्भावात् । अत एव घटमित्युक्ते क्रियाविशेषाकाङ्क्षेति भावः ॥ शक्तिरेवाभिसंबन्ध इति । इदं चिन्त्यम् । षष्ठ्यामिवात्रापि सबन्धबोधकताया एव भाष्याभिप्रेतत्वस्य तदक्षरस्वारस्येन लाभात् लक्षणाया मानाभावाच्च । भाष्यान्तरस्यैतद्विरुद्धस्यानुपलम्भाच्च ॥ अथ वेतीत्यपि न, कारकशब्देन शक्तेरुक्तौ क्रियाकारकशक्त्योरभिसम्बन्धस्यैत्यलामेपि भाष्यतः शक्तेर्वैयर्थ्यात्वात्वात् । नापि शक्तिसम्बन्धस्य द्वितीया वाचिकेति यत्किञ्चिदेतत् ॥

(आक्षेपभाष्यम्)

अथ यद्येवैकार्थीभावः सामर्थ्यम्, अथापि व्यपेक्षा सामर्थ्यम् । किं गतमेतदियता सूत्रेण, आहोस्विदन्यतरस्मिन्पक्षे भूयः सूत्रं कर्तव्यम् ? ॥

(प्रदीपः) अथ यद्येवेति । यद्यस्मात् सूत्राद् द्विविधस्यापि सामर्थ्यस्य संप्रत्ययः तदा युक्तायुक्तविचारणा युक्तानान्यथेति प्रश्नः ॥

(उद्घोतः) भाष्ये—अथ यद्येवेति । ननु पूर्वं परार्थमिधानमपि सामर्थ्यमुक्तं भेदससर्गादि च तत्कथमधुनैकार्थीभावव्यपेक्षयोरेबोद्धेय इति चेत् । न, तेषामेकार्थीभावपदार्थत्वादिति तात्पर्यात् ॥

(समाधानभाष्यम्)

गतमित्याह ॥ कथम् ? । समोयमर्थशब्देन सह समासः । सम् चोपसर्गः । उपसर्गाश्च पुनरेवमात्मकाः—‘यत्र कश्चित् क्रियावाची शब्दः प्रयुज्यते तत्र क्रियाविशेषमाहुः’ । न चेह कश्चित् क्रियावाची शब्दः प्रयुज्यते, येन समः सामर्थ्यं स्यात् । तत्र प्रयोगादेतद्वन्तव्यम्—‘नूनमत्र कश्चित् प्रयोगार्हः शब्दो न प्रयुज्यते येन समः सामर्थ्यम्’ इति । तद्यथा—धूमं दृष्ट्वा—‘अग्निरत्र’ इति गम्यते, त्रिविष्टब्धकं दृष्ट्वा ‘परित्राजक’ इति ॥ कः पुनरसौ प्रयोगार्हः शब्दो न प्रयुज्यते ? ॥ [उच्यते] सङ्गतार्थं समर्थं संसृष्टार्थं समर्थं संप्रेक्षितार्थं समर्थं संबद्धार्थं समर्थमिति ॥ तद्यदा तावदेकार्थीभावः सामर्थ्यम्, तदैवं विग्रहः करिष्यते—सङ्गतार्थः समर्थः, संसृष्टार्थः समर्थ इति । तद्यथा—‘सङ्गतं घृतं सङ्गतं तैलम्’ इत्युच्यते, एकीभूतमिति गम्यते । संसृष्टार्थः समर्थ इति । तद्यथा—‘संसृष्टोऽग्निः’ इत्युच्यते, एकीभूत इति गम्यते ॥

यदा व्यपेक्षा सामर्थ्यम्, तदैवं विग्रहः करिष्यते—संप्रेक्षितार्थः समर्थः संबद्धार्थः समर्थ इति ॥ कः पुनरिह संबद्धार्थः ? ॥ व्यतिषङ्गः ॥ संबद्ध इत्युच्यते यो रज्ज्वा अयसा वा कीलेन वा

व्यतिषक्तो भवति ॥ नावश्यं बध्नातिव्यतिषङ्ग एव वर्तते । किं तर्हि ? । अहानावपि वर्तते । तद्यथा—‘संबद्धाविमौ दम्यौ’ इत्युच्यते यावन्त्योन्यं न जहीतः ॥ अथ वा भवति चैवंजातीयकेषु बध्नातिवर्तते । तद्यथा ‘अस्ति नो गर्गैः संबन्धः’ ‘अस्ति नो वत्सैः संबन्धः’ इति ॥

(प्रदीपः) सं चोपसर्ग इति । तेन तस्य द्रव्यवाचिनाऽर्थशब्देन सामर्थ्यं नोपपद्यत इति सशब्दोपादानाद्योग्या क्रियाक्षिप्यते इत्यर्थः ॥ सङ्गतार्थं संसृष्टार्थमिति तुल्यार्थधातुनिर्देशः । संप्रेक्षितार्थं संबद्धार्थमिति पर्यायनिर्देशः ॥ व्यतिषङ्ग इति । रज्ज्वादिनिमित्तं सखेपो व्यतिषङ्गः ॥ एवंजातीयकेष्विति । व्यपेक्षायुक्तेष्वित्यर्थः ॥ अस्ति न इति । सत्यामपि हानौ विद्यादिकृतापेक्षाया सबन्धशब्दस्य दर्शनादित्यर्थः ॥

(उद्घोतः) संचोपसर्ग इति । यद्यप्यनुपसर्गा अपि प्रादय सन्ति तथापि प्रसिद्धत्वादेवमुक्तम् ॥ क्रियाविशेषम् । क्रियागत विशेषम् ॥ येन सम इति । यदर्थेन समोर्थस्य सामर्थ्यमित्यर्थः । तस्मात्तदर्थान्तर्भावोऽत्रानुमीयते इति भावः । इयमेव शाकपाथिवादौ गतिः ॥ ननु प्रक्रान्तार्थद्वयावगमकत्वे पृष्ठेऽर्थचतुष्टयकथनमनुपयोगीत्यत आह—तुल्यार्थेति ॥ ननु गमिसृज्योरिवेक्षितिवध्नात्योस्तुल्यार्थत्वं न दृष्टमत आह—पर्यायेति । पूर्वत्र तुल्यार्थधातुनिर्देशद्वारा पर्यायत्वम्, इह तु धात्वोस्तुल्यार्थत्वाभावेपि समुदाययो पर्यायत्वमित्यर्थः ॥ पर्यायोपादानं च तदर्थदाढ्यार्थः ॥ परस्परसंसृष्टार्थोपस्थितिरेव, न पृथगुपस्थितिरित्येकार्थीभावपदार्थः स्पष्टमेवानेनोक्तः ॥ व्यतिषङ्गो न कर्मव्यतिहार इत्याह—रज्ज्वादीति ॥ भाष्ये—अहानाविति । अहानिः परस्परं विना शाब्दबोधाजनकमेवेति बोध्यम् । अन्तरङ्गाकाङ्क्षावशादिति तात्पर्यम् । यथा च वत्सयोस्तयोरन्यासम्बन्धस्तथाऽनयोर्विशेषणसम्बन्धो विशेषणसजातीयविशेषणसम्बन्धश्च नेति सूचितम् ॥ ननु सबद्धाविमाविल्यत्रैकोपस्थितिविषयत्वमेव सबद्धत्वम्, न चैव प्रकृते । भिन्नोपस्थितिविषयत्व हि व्यपेक्षा । तत्र तु हानिरस्त्येवेत्यत आह—अथ वा भवति चैवमिति ॥ तद्याचष्टे—सत्यामपि हानाविति । भिन्नोपस्थितिविषयत्वे इत्यर्थः ॥

(सामर्थ्यदूषणाधिकरणम्)

(व्यपेक्षादूषणभाष्यम्)

अथैतस्मिन्व्यपेक्षायां सामर्थ्ये योसावेकार्थीभावकृतो विशेषः स वक्तव्यः ॥

(प्रदीपः) अथैतस्मिन्निति । यदि वृत्तावेकार्थीभावो नाभ्युपगम्यते तदा वाक्यवत् संख्याविशेषोपसर्जनविशेषणादीना प्रसङ्गात्तदभावो वचनेन प्रतिपाद्यो वाच्यं च कर्तव्यं

शब्दो न प्रयुज्यते’ इति प्रश्नाकारस्यैव भाष्यशैलीसिद्धत्वमिति बोध्यम् ॥

२ ‘धम्’ इति नपुंसकपाठ एतदन्तोष्यत्वमपि द्वित्रपुंसकेषु, पुस्तकान्तरेषु तु ‘थे’ इति पुलिङ्गनिर्देश उपलभ्यते परतु स पुलिङ्गपाठ सूत्रपाठस्य सारगैव शोभितः केनचिददृष्टप्रदीपेन ॥

३ ‘एवेति’ ॥

१ अयं कोष्ठकान्तर्गत पाठो यद्यपि सर्वत्र समुपलभ्यते तथापि नैवम् भाष्यशैली—प्रश्नोत्तरम् ‘उच्यते’ इत्यादिकथनम् । यद्यपि ‘शब्दो न प्रयुज्यते’ इत्ययं पाठः पुस्तकद्वय एवोपलभ्यते । अन्यत्र तु ‘शब्द उच्यते’ इत्येवमेव पाठः उपलभ्यते तथापि प्राक् ‘प्रयोगार्हः’ शब्दो न प्रयुज्यते’ इति सामान्याभिधाने विशेषजिज्ञासायामपि तथैव ‘कः पुनरसौ प्रयोगार्हः’

समानार्थस्य वाक्यस्यानिवृत्त्यर्थम् । तदेवं शब्दस्य स्वाभाविकं रूपं कदाचिन्नित्यदर्शनाश्रयणेनानुगम्यते कदाचिदबुधबोधनार्थं कार्यदर्शनाश्रयणेन ॥ कार्यपक्षे तु बहवो वार्ता धर्मा वचनेन प्रतिपाद्या इति गौरवप्रसङ्गः । तथा हि—निष्कौशाम्बिर्गौरथो घृतघटो गुडधाना केशचूड सुवर्णालङ्कारो द्विदशा सप्तपर्णो गौरखर इत्यादिषु कान्तयुक्तपूर्णमिश्रसर्वातविकारसुचप्रत्ययलोपो^१ वीसाजातिविशेषाभिधायित्वं च वचनप्रतिपाद्यम् ॥ नित्यदर्शने त्वेकार्थाभावकृत एवायं विशेष इति न किञ्चित् प्रतिपादनीयम् ॥

(उद्द्योतः) एवमुभयो सूत्रारूढत्वं कृत्वा व्यपेक्षापक्ष दूषयति—भाष्ये—अथैतस्मिन्निति ॥ संख्याविशेषेति । अमुचर इत्यादौ ॥ वचनेनेति । सविशेषणानां वृत्तिर्नैत्यादिना ॥ ननु विभाषाधिकारादाचार्यस्यायमेव पक्षोऽभिप्रेतो लक्ष्यतेऽत आह—तदेवमिति ॥ क्रान्तादिलोपाविधानं नित्यताश्रयेण । विभाषाधिकारश्च कार्यशब्दाश्रयेण तत्पक्षेऽर्थस्यापि शास्त्रैकगम्यत्वेनैकार्थीभावस्य वैकल्पिकत्वं बोधयितुं सूत्रमावश्यकमिति भावः ॥ कार्यपक्षे तु बहवो वार्ता धर्मा इति । वाक्याद्वृत्तिर्निष्पद्यते इति वादिना वाक्यश्रूयमाणक्रान्तादीनां शास्त्रं विना लोपासम्भवे वीप्सादिवोधासम्भवेति भावः ॥ नित्यदर्शने त्विति । एकार्थाभाववादिनाऽर्थानां स्वाभाविकत्वपक्षस्यैव प्रागुपपादनान्नित्यदर्शनशब्देनैकार्थीभावदर्शनमत्रोच्यते इत्याहुः ॥ वस्तुतस्तु निरादिपूर्वपदानां क्रान्ताद्यर्थवृत्तितयैषामर्थानां नैकार्थीभावकृतविशेषत्वम् । अत एव तत्कृतविशेषेषु भाष्ये नैतेषामुक्तिः । निरादयः क्रान्ताद्यर्थे इत्यादीनां क्रान्ताद्यर्थे वर्तमाना निरादय इत्यर्थः । एव चोक्तार्थानामिति न्यायेन तेषामन्यपदार्थबोधकपदवदप्रयोगः सिद्धः । अत एव संख्ययाव्ययेति सूत्रे समासेनाभिहितत्वात्सुजयस्य सुचोऽभाव इति भाष्य उक्तम् सुजयश्च जन्मेति तत्रैव वक्ष्यते ॥ किं चैकार्थीभावो नामैकोपस्थितिस्तत्कृतत्वं न क्रान्तादिलोपस्य, संख्याविशेषप्रतीतौ हि पृथगुपस्थापकपदज्ञानं कारणमिति तत्प्रतीत्यभावस्तत्कृतो भवत्येव । अन्यथा घटः घटपटावित्यादौ घटत्वादेरपि संख्यावत्त्वेनोपस्थित्यापत्तिः । एव द्वन्द्वे चकाराप्रयोगेऽप्येतत्कृत एव । न च समासेन चार्थस्याभिहितत्वात्तदप्रयोगः, समासेन सत्त्वभूतस्य विशेष्यतयाऽभिधानप्यसत्त्वभूतस्य विशेषणतया बोधार्थं चप्रयोगस्य दुर्वारत्वात् । पृथगुपस्थितयोरेव समुच्चयस्य चबोध्यत्वेन तदप्रयोग इति तस्यापि तत्कृतत्वम् । लोकेपि पृथग्ज्ञातयोरेवैकदेशत्वे समूहादिव्यवहारात् । चार्थे द्वन्द्व इति तु सादृश्याच्चात्त्वोपापेण नेयमिति दिक् ॥

(११९५ दूषणदर्शकवार्तिकम् ॥ ६ ॥)

॥ * ॥ तत्र नानाकारकान्निघातयुष्मदस्मदादेशप्रतिषेधः ॥ * ॥

(भाष्यम्) तत्रैतस्मिन् व्यपेक्षायां सामर्थ्यं सति

नानाकारकान्निघातयुष्मदस्मदादेशः प्राप्नुवन्ति तेषां प्रतिषेधो वक्तव्यः ॥

निघात—अयं दण्डो हरानेन । अस्ति दण्डस्य हरतेश्च व्यपेक्षेति कृत्वा निघातः प्राप्नोति ॥

युष्मदस्मदादेशः—ओदनं पच तव भविष्यति । ओदनं पच मम भविष्यति । अस्त्योदनस्य युष्मदस्मदोश्च व्यपेक्षेति कृत्वा वान्नावादयः प्राप्नुवन्ति ॥ तेषां प्रतिषेधो वक्तव्यः ॥

(प्रदीपः) एवं व्यपेक्षासामर्थ्यं दोषमभिधायेदानीं ये सर्वथा दोषास्तानुदाहरति—तत्र नानाकारकादिति । नानाशब्दं पृथग्भाववचनं । तेन भिन्नाया क्रियाया यत्कारकं तन्नानाकारकम् । यथा—अयं दण्डो हरानेनेति दण्डोस्तिक्रियायाः कर्ता, न तु हरतिक्रियायाः ॥ तथा नाना भिन्नमन्यत्कारकं यस्य तदपि नानाकारकम् । यथा—ओदनं पच तव भविष्यतीत्यत्र पचेत्स्त्वित्येतत्कारकत्वेन नोपात्तम् ततः पचेत्येतत्स्मादुत्तरस्य युष्मदादेशो न भवति । क्वचित्तु पचोदनं तव भविष्यतीति पाठः । ओदनस्य पचतिक्रिया प्रति कारकत्वम् न तु भवतिक्रियां प्रतीति नानाकारकत्वं भिन्नक्रियापेक्षत्वात्कारकत्वस्य ॥ अस्ति दण्डस्येति । अनेनेति पदेन दण्डस्य हरणे करणत्वेन निर्देशात् ॥ अस्त्योदनस्येति । स्वस्वामिभावस्य भाविन प्रतिपादनादित्यर्थः ॥

(उद्द्योतः) ननु व्यपेक्षावादे एकार्थीभावकृतविशेषस्य वक्तव्यत्ववदेकार्थीभाववादेपि निघातयुष्मदस्मदाद्वादेशोदाहारणविषयैकार्थीभावाभावेन समर्थपरिभाषानुपस्थितौ तिष्ठति देवदत्तो गच्छ त्वमित्यादौ भिन्नवाक्ये निघातादिति प्रतिषेधो वक्तव्यः स्याद् । व्यपेक्षावादे तु न दोषस्तत्रापि समर्थपरिभाषोपस्थितौ भिन्नवाक्ये सामर्थ्याभावात् ॥ एव राज्ञो गौश्चाश्वश्च पुरुषश्चेत्यर्थे राज्ञो गवा गोश्चाश्वपुरुषाभ्यामेकार्थीभावस्य वक्तुं शक्यतया युगपत्पृष्टीतपुरुषद्वन्द्वौ प्राप्तस्तथा च स्वरद्वयं स्यादिति तत्प्रतिषेधो वाच्यः । व्यपेक्षावादे तु न, राज्ञश्चिरेव व्यपेक्षा न गवेति वक्तुं शक्यत्वादिति पूर्वपक्षे व्यपेक्षावादिपीदमवश्यं वाच्यमित्याह—भाष्ये—तत्र नानाकारकादिति । तत्र पक्षद्वयेपि ॥ इदमेवाभिप्रेत्य व्याचष्टे—ये सर्वथा दोषास्तानुदाहरतीति । सर्वथा पक्षद्वयेपीत्यर्थः । भाष्ये तत्र चेति पाठे तत्रैकार्थीभावे । चाव्यपेक्षायाम् ॥ तत्रैतस्मिन् व्यपेक्षायामिति । तत्रैकार्थीभावे ॥ एतस्मिन् व्यपेक्षासामर्थ्ये चेत्यर्थः ॥ हरतेनानाप्रकारानेककारकात्परत्वाभावादाह—नानाशब्द इति । पृथग्भावेति । पृथक्क्रियावचनं इत्यर्थः ॥ भावशब्दः क्रियापरः तदाह—भिन्नायाः क्रियाया इति । निघातप्राप्तिविषयभिन्नाया इत्यर्थः ॥ अयं दण्ड इत्यत्र निघातविषया हरणक्रिया तन्निष्ठास्तिक्रिया तत्कारकं दण्डः ॥ अत्र पक्षे ओदनं पचेत्यादेरनुदाहरणत्वमाशङ्क्याह—तथा नानेति । अन्यद् युष्मदस्मद्विन्न कारकं यस्य पचेत्यादेरित्यर्थः ॥ प्रतिषेधवचनारम्भे तत्रादेशाभावमुपपादयति—अत्र पचेरिति ॥ क्वचिरिति । युष्म-

दस्त्साध्यभवनक्रियाभिन्नपच्यादिक्रियाकारकत्वादोदनादि नाना-
कारकमिति भावः ॥ ननु हरते कारणमात्रापेक्षत्वेन न दण्डेन
व्यपेक्षेत्यत्राह—अनेनेतिपदेनेति । अत एवास्ति सर्पिष्पिबानेन
पय इत्यादौ षत्वम् ॥ पचौदनमित्यत्र सबन्धाभावात्कथं व्यपेक्षेत्यत
आह—भाविन इति ॥ ओदन पचेति पाठेऽप्योदनद्वारिका पचि-
नापि व्यपेक्षेति बोध्यम् । अर्थयोरकाङ्क्षैव व्यपेक्षेति तात्पर्यम् ॥

(आक्षेपभाष्यम्)

किमुच्यते—नानाकारकादिति, यदा तेनैवासज्य
ह्रियते ॥

(प्रदीपः) तेनैवासज्येति । ततश्च दण्डस्य हरणं प्रति
कारकत्वान्नास्ति नानाकारकत्वमिति प्रश्नः ॥

(समाधानभाष्यम्)

नापि ब्रूमः—अन्येनासज्य ह्रियत इति ॥ किं तर्हि?।
शब्दप्रमाणका वयम् । यच्छब्द आह, तदस्माकं प्रमा-
णम् । शब्दश्चेह सत्तामाह—‘अयं दण्डः’ अस्तीति
गम्यते । स दण्डः कर्ता भूत्वान्येन शब्देनाभिसं-
बध्यमानः करणं संपद्यते । तद्यथा—कश्चित्कं-
चित्पृच्छति—‘क देवदत्तः’ इति । स तस्माया-
चष्टे—‘असौ वृक्षे’ [इति ‘कतरस्मिन्’] ‘यस्ति-
ष्ठति’ इति स वृक्षोधिकरणं भूत्वाऽन्येन शब्देना-
भिसंबध्यमानः कर्ता संपद्यते ॥

(प्रदीपः) अयं दण्डोस्तीति । यत्रान्यत् क्रियापदं
न श्रूयते तत्रान्तरङ्गत्वादस्तिक्रियैव प्रतीयते । ततोस्तिक्रियाया
दण्डस्य कर्तृत्वाद्भवत्येव नानाकारकत्वमित्यर्थः ॥ क देवदत्त
इति । यदा बहवः पुरुषा दूरस्था भवन्ति तदैते प्रश्नोत्तरे ॥
यस्तिष्ठतीति । यदान्ये निपातिता वृक्षा, एकस्तूर्ध्वस्तदा
विशिष्टवृक्षाधिकरणत्वेन देवदत्त प्रतिपाद्यते ॥

(उद्घोतः) एकस्तूर्ध्व इति । तिष्ठतेश्चोर्ध्वदेशसयोगो-
प्यर्थ इति भावः ॥

(११९६ दूषणान्तरवार्तिकम् ॥ ७ ॥)

॥ * ॥ प्रचये समासप्रतिषेधः ॥ * ॥

(भाष्यम्) प्रचये समासप्रतिषेधो वक्तव्यः ।
राज्ञो गौश्चाऽश्वश्च पुरुषश्च राजगवाश्वपुरुषा इति ॥

(प्रदीपः) प्रचय इति । अनेकस्मिन् सबन्धिनि विव-
क्षित इत्यर्थः । तत्र गो राज्ञापि सामर्थ्यमश्वपुरुषाभ्यामपि ।
तत्र युगपद् द्वौ द्वन्द्वतत्पुरुषौ प्राप्तुः । पूर्व वा तत्पुरुषः
पश्चाद् द्वन्द्वः । विप्रतिषेधाभावाच्च न परत्वेन व्यवस्था भिन्न-
समुदायविषयत्वात् संज्ञाद्वयस्य । तत्र षष्ठीतत्पुरुषे सति गोर-
तद्धितलुकीति टच् प्राप्तोति । अर्थश्च भिद्यते राजगवाश्वपु-
रुषा इत्युच्यमानेऽश्वपुरुषयो राज्ञा संबन्धो न प्रतीयेत ॥

(उद्घोतः) भाष्ये—प्रचयेति । व्यपेक्षावादेपि समुदायेन
व्यपेक्षायामवयवातिरिक्तसमुदायस्यावयवानालङ्घितस्य निरूपयितु-

मशक्यत्वेनावयवैरपि व्यपेक्षासत्त्वेवेति तन्मतेऽप्ययं दोषस्तदवस्थ
इति भावः ॥ ननु प्रचयशब्दस्य समाहारपर्यायत्वेन समाहारे
समासनिषेधेपीतरेतरयोगे स दुर्वार इत्यत आह—अनेकस्मि-
न्निति । प्रचय आधिक्यमिति भावः ॥ ननु युगपदेकस्यानेकसब-
न्धानुपपत्ते कथं युगपत्समासद्वयप्रसङ्गोऽत आह—तत्रेति ॥ गो
राज्ञापीति । समुदायव्यपेक्षायामवयवव्यपेक्षायाः समुदायैकार्थी-
भावेऽवयवैकार्थीभावस्य च दुर्निवारत्वादिति भावः । अश्वादिभिश्च
साहित्यसत्त्वादेव स इति बोध्यम् ॥ पूर्वं वा तत्पुरुष इति ।
प्रथमातिक्रमे कारणाभावादिति भावः ॥ ननु परत्वाद् द्वन्द्व एव
भविष्यतीति न दोषोऽत आह—विप्रतिषेधेति ॥ आकङ्क्षारिय-
त्वेयविरोधमुपपादयति—भिन्नसमुदायेति ॥ टजिति । तथा
च स्त्रीत्वे ङीप् स्यात् । किं च द्वन्द्वोत्तरतत्पुरुषेऽवङ्गो वैकल्पिक-
त्वेन राजगोश्वपुरुषा इत्यपीष्यते तत्र स्यादिति भावः ॥

(११९७ द्वितीयदूषणबाधकवार्तिकम् ॥ ८ ॥)

॥ * ॥ समर्थतराणां वा ॥ * ॥

(व्याख्याभाष्यम्)

समर्थतराणां वा पदानां समासो भविष्यति ॥
कानि पुनः समर्थतराणि ? । यानि द्वन्द्वभावीनि ॥
कुत एतत् ? । एषां ह्याशुतरा वृत्तिः प्राप्नोति ।
तद्यथा—‘समर्थतरोयं माणवकोऽध्ययनाय’ इत्यु-
च्यते ‘आशुतरग्रन्थः’ इति गम्यते ॥

(प्रदीपः) समर्थतराणां वेति । शक्ततराणामि-
त्यर्थः ॥ एषां ह्याशुतरेति । प्रथमा प्रातिपदिकार्थमात्रे
विधीयमाना न किञ्चिद्वाह्यं वस्तु अपेक्षते षष्ठी तु बाह्यसबन्ध-
पेक्षत्वाद्बहिरङ्गा । तत्रान्तरङ्गप्रथमानिमित्तं पूर्व द्वन्द्वो भवति ।
असिद्धं बहिरङ्गमन्तरङ्गे इति द्वन्द्वे कर्तव्ये षष्ठीसमास-
स्यासिद्धत्वात् ॥ आशुतरग्रन्थ इति । आशु प्रतिपत्तव्यो
ग्रन्थः आशुतर उच्यते ॥

(उद्घोतः) समर्थतराणामिति भाष्यं नैकार्थीभावपरं तत्र
तरतमायोगादत आह—शक्तेति ॥ समर्थतरत्वे आशुतरत्वं
हेतुः, तत्त्वमन्तरङ्गत्वादिति व्युत्पादयति—प्रथमेत्यादिना ॥
आशुतरग्रन्थ इति बहुव्रीहिः । एव चाशुतर कार्यप्राप्तिमत्त्वमेव
शक्ततरत्वं बोध्यम् ॥

(व्याख्यानन्तरभाष्यम्)

अपर आह—समर्थतराणां वा पदानां समासो
भविष्यति ॥ कानि पुनः समर्थतराणि ? । यानि
द्वन्द्वभावीनि । कुत एतत् ? । समानविभक्तीन्ये-
तानि, अन्यविभक्ती राजा । भवति विशेषः स्व-
स्मिन् भ्रातरि पितृव्यपुत्रे च ॥

(प्रदीपः) एतानीति । तुल्यजातीयत्वं व्यपेक्षायामे-
कार्थीभावे च प्रत्यासन्नतरं कारणमित्यर्थः ॥

(उद्ध्योतः) तुल्येति । तुल्यजातीयै प्रथमं दृष्टिलेकार्थी-
भावस्य व्यपेक्षाया वा कल्पनापूर्वं द्वन्द्वे तत् षष्ठीतत्पुरुष इत्यर्थः ॥

(११९८ द्वितीयदूषणबाधकवार्तिकान्तरम् ॥ ९ ॥)

॥ * ॥ समुदायसामर्थ्याद्वा सिद्धम् ॥ * ॥

(व्याख्याभाष्यम्)

समुदायसामर्थ्याद्वा पुनः सिद्धमेतत् । समुदा-
येन राज्ञः सामर्थ्यं भवति, नावयवेन ॥

(प्रदीपः) समुदायसामर्थ्यादिति । समुदायद्वन्द्वार्थं
प्रति राजा विशेषणत्वेनोपात्त इति तेनैव राज्ञः सामर्थ्यं नाव-
यवेनेत्यर्थः ॥

(उद्ध्योतः) नावयवेनेति । प्रत्येकमवयवैरनुमीयमानस्य
सामर्थ्यस्य सत्त्वेऽपि साक्षान्नेत्यर्थः ॥ एव च तस्य समुदायेन साम-
र्थ्यात् पूर्वं तत्समुदायप्रयुक्तो द्वन्द्व इति भावः ॥ ननु द्वन्द्वे समुदा-
येनैव तदवयवगोशब्देनापि राजपदार्थस्य सामर्थ्यसत्त्वासमुदाय-
स्यापि षष्ठीतत्पुरुषसङ्गा स्यादिति ट्क्प्रसङ्ग इति चेन्न । नावयवेने-
त्यस्याश्वपुरुषसापेक्षेणेति शेषेणादोषात् ।

(व्याख्यानन्तरभाष्यम्)

अपर आह—

(व्याख्यानन्तराय न्यासान्तरम्)

* समर्थतराणां वा समुदायसामर्थ्यात् * ॥

(व्याख्याभाष्यम्)

समर्थतराणां वा पदानां समासो भविष्यति ॥
कुत एतत् ? समुदायसामर्थ्यादेव ॥

(प्रदीपः) अपर आहिति । अत्र पक्षे समुदायसामर्थ्यं
समर्थतरत्वे हेतुः । समुदायसंबन्धे चावयवस्यानुमीयमान
संबन्धोऽस्तीति तदपेक्ष प्रकर्षप्रत्ययः ॥

(उद्ध्योतः) तदेव स्फुटं व्याख्यानान्तरव्याजेनाह—अपर
आहिति ॥ राज्ञः समुदायेनैव सामर्थ्यात्तरपो वैयर्थ्यमाशङ्क्याह—
समुदायेति ॥

(आक्षेपभाष्यम्)

अस्मिन्पक्षे 'वा' इत्येतदसमर्थितं भवति ॥

(प्रदीपः) अस्मिन् पक्षइति । एकस्मिन् साध्ये हेतु-
द्वयोपादाने विकल्पो भवति इह त्वन्यत्रान्यो हेतुः ॥

(समाधानभाष्यम्)

एतच्च समर्थितम् ॥ कथम् ? नैव वा पुनरत्र
राज्ञोऽश्वपुरुषावपेक्षमाणस्य गवा सह समासो
भवति ॥ कथं तर्हि गोः राजानमपेक्षमाणस्याश्व-
पुरुषाभ्यां सह समासो भवति ? ॥ प्रधानमत्र तदा
गौर्भवति । भवति च प्रधानस्य सापेक्षस्यापि
समासः ॥

(प्रदीपः) एतच्चेति । सापेक्षत्वेनासामर्थ्याद् राज्ञो
गवा समासो न भवतीत्यस्यार्थस्य वाशब्दः प्रतिपादकः ॥

(उद्ध्योतः) इत्यस्यार्थस्येति । विशेषणसापेक्षत्वे इव विशेष-
णान्तरसापेक्षत्वमप्यसामर्थ्यप्रयोजकम् । एव चेद पक्षद्वयेऽप्यनाव-
श्यकमिति भावः ॥ भाष्ये—प्रधानमत्रेति । अवयवसंख्यया
तत्र समूहस्य संख्यावत्त्वाश्रयणात्तस्य प्राधान्यमिति भावः ॥

(वाक्यलक्षणाधिकरणम्)

(११९९ वाक्यलक्षणवार्तिकम् ॥ १० ॥)

॥ * ॥ आख्यातं साव्ययकारकविशेषणं
वाक्यम् ॥ * ॥

(व्याख्याभाष्यम्)

आख्यातं साव्ययं सकारकं सकारकविशेषणं
वाक्यसंज्ञं भवतीति वक्तव्यम् ॥

साव्ययम्—उच्चैः पठति नीचैः पठतीति ॥

सकारकम्—ओदनं पचति ॥

सकारकविशेषणम्—ओदनं मृदु विशदं पचति ॥

(प्रदीपः) आख्यातमिति । नानाकारकान्निघातादि-
निवृत्तये क्वचित् प्रवृत्तये च समानवाक्ये निघातयुष्मदस्मदा-
देशा वक्ष्यन्ते । तत्र लौकिकवाक्यग्रहणनिषेधार्थं वाक्यं परि-
भाष्यते ॥ अव्ययकारकविशेषणानि प्रत्येकं समुदायानि चाश्री-
यन्ते यथा वृषलैर्न प्रवेष्टव्यम् । अद्रकुप्वाङ्मुमव्यवाये-
पीति । आख्यातमिति चैकत्वं विवक्ष्यते । लक्षणविधानसा-
मर्थ्यात् । तथा च तिङ्ङतिङ् इत्यत्र वक्ष्यते तिङ्प्रति-
षेधानर्थक्यं च समानवाक्याधिकारादिति । भवति-
पचतीत्यादौ सत्यपि साध्यसाधनभावे आख्यातयोर्द्वित्वात्
समानवाक्यत्वाभावात्निघातात्प्रसङ्गात् ॥ उच्चैरिति । यद्य-
प्यव्ययं कारकं विशेषणं च तथापि प्रपञ्चार्थमस्योपादानम् ।
तथा च वक्ष्यते—आख्यातं सविशेषणमित्येवेति ॥

(उद्ध्योतः) वाक्यलक्षणकरणस्यासंगतिमाशङ्क्याह—नाने-
ति ॥ क्वचिदिति । नद्यास्तिष्ठति कूले इत्यादौ ॥ अत्र ह्यसामर्थ्यान्न
प्राप्नोति यथा कथञ्चित्सामर्थ्यग्रहणेन—अयं दण्डो हरानेनेत्या-
दावपि स्यादिति भावः ॥ लौकिकेति । सुसिद्धन्तचयो वाक्यमि-
त्यादि ॥ लक्षणविधानेति । निष्क्रियवाक्याभावस्य लोकव्युत्प-
त्तिसिद्धत्वादिति भावः ॥ अव्ययग्रहणवैयर्थ्यमाशङ्कते—यद्यप्य-
व्ययमिति । स्वर्गच्छतीत्यादौ कारकम् । उच्चैः पठतीत्यत्र विशे-
षणं क्रियाविशेषणत्वाद्वापि कर्मत्व वा ॥

(१२०० वाक्यलक्षणवार्तिकम् ॥ ११ ॥)

॥ * ॥ सक्रियाविशेषणं च ॥ * ॥

(व्याख्याभाष्यम्)

सक्रियाविशेषणं चेति वक्तव्यम् । सुष्ठु पचति
दुष्ठु पचतीति ॥

(प्रदीपः) सक्रियाविशेषणं चेति । प्रत्यासत्त्या कारकस्यैव यद्विशेषणं तद् गृह्यते, न तु क्रियाया इति भावः ॥ आख्यातेन च क्रियाप्रधानत्वं लक्ष्यत इत्यतिङन्तेष्वपि देवदत्तेन शयितव्यमित्यादिषु वाक्यत्वं सिद्धयति ॥

(उद्घोतः) सविशेषणमित्येव क्रियाविशेषणेपि सिध्यतीत्यत आह—प्रत्यासत्त्येति । यद्यपि कारकत्वादप्यस्य सिध्यति तथाप्यव्ययग्रहणवदिदमपि प्रपञ्चार्थमिति तत्त्वमिति बोध्यम् ॥ क्रियाप्रधानत्वमिति । लक्ष्यतावच्छेदकप्रदर्शनमिदम् । देवदत्तो गत इत्यादौ त्वस्तीत्याह्वयार्थमिति भावः ॥

(वाक्यलक्षणन्यासान्तरभाष्यम्)

अपर आह—“आख्यातं सविशेषणम्” इत्येव । सर्वाणि ह्येतानि विशेषणानि ॥

(१२०१ वाक्यलक्षणान्तरवार्तिकम् ॥ १२ ॥)

॥ * ॥ एकतिङ् ॥ * ॥

(व्याख्याभाष्यम्)

एकतिङ् वाक्यसंज्ञं भवतीति वक्तव्यम् । ब्रूहि ब्रूहि ॥

(प्रदीपः) एकतिङिति । एकशब्द समानवचनो, न तु संख्यावाची । बहुव्रीहिश्चायम् ॥ ब्रूहिब्रूहीति । ब्रूहि ब्रूहि देवदत्तेत्यत्र वाक्यत्वादामन्त्रितनिघातः सिद्धयति ॥

(उद्घोतः) नन्वेकग्रहणानुपनयनपत्तिस्तदस्यैवेत्यत आह—एकशब्द इति ॥ एकस्य पदस्य वाक्यसंज्ञाया प्रयोजनाभावादाह—बहुव्रीहिरिति । एक तिङन्त यत्र समुदाये इत्यर्थः ॥ परेत्वाख्यातं सविशेषणं वाक्यमिति लक्षणं तिङ्ङितिङ् इति सूत्रेऽतिङग्रहणं कुर्वत । सूत्रकारस्याभिमतं लौकिकमेव पचतिभवेतीत्येतत्साधारणम् । तत्र सविशेषणत्वेन विभागे साकाङ्क्षत्वं लब्धम् । तत्राख्यातपदेन क्रियाप्रधानं लक्ष्यते । तेन त्वया शयितव्यमित्यादि सग्रहः । सविशेषणमित्यस्य साक्षात्परम्परया वा यद्विशेषणं तत्सहितमित्यर्थः । तेन नचास्तिष्ठति कूले इत्यादौ नद्या इत्यादेः समानवाक्यत्वसिद्धिः । एतदेवाभिप्रेत्यामरकोशे कारकान्वितक्रियावाचकं सुबन्तचयतिङन्तचयसुसिङन्तचयान्यतैम वाक्यमित्युक्तम्—

सुसिङन्तचयो वाक्यं क्रिया वा कारकान्विता-

इत्यनेन । तत्र वाशब्दश्चेदर्थः । कारकं च तिङन्तवाच्यं तदतिरिक्तपदवाच्यं वेत्यन्यत् । एकस्य तत्त्ववारणाय सुबन्तचयेत्यादि । एतत्समानार्थकमेवाख्यातमित्यादीति स्पष्टमेव । एतदेवैकोद्देश्यकैकविधेयकत्वगर्भमेकवाक्यलक्षणं बोध्यम् । तदुक्तं हरिणा—

“साकाङ्क्षावयवं भेदे परानाकाङ्क्षशब्दकम् ।

क्रियाप्रधानं गुणवदेकार्थं वाक्यमुच्यते”

इति । वाक्यमित्यस्यैकं वाक्यमित्यर्थः ॥ अर्थैक्यादेकं वाक्यं

साकाङ्क्षं चेद्विभागे स्यादिति जैमिनिर्मुखात् । अत एवोद्देश्यानेकत्वे विधेयानेकत्वे च वाक्यभेद इति मीमांसकोद्घोषः ॥ यत्तु कैयटेनास्य पारिभाषिकत्वमुक्तं, तत्प्रमादात् ॥ यदप्याख्यातमित्यत्रैकत्वविवक्षां कृत्वा पचति भवतीत्यत्र वाक्यत्ववारणं तेन कृतम् । तदपि न, आख्यातत्वपर्याप्त्यधिकरणमेकमेवेति प्रागुक्तभाष्यरीत्यैकत्वविवक्षायाः फलाभावात् ॥ किंच व्यक्तिपक्षे न ब्राह्मणं हन्यादित्यादावेकं ब्राह्मणमहत्वा कृती स्यादिति भाष्योक्तन्यायेनात्रैकत्वविवक्षाया मेकस्यैवाख्यातस्य वाक्यत्व बोधित स्यान्नाख्यातान्तरस्येति दोषात् । किं चानयैकत्वविवक्षया समकक्षाख्यातद्वित्वे पचतिकरोति चेत्यादौ तद्धारणेपि विशेषणमादाय तद्वित्वे वारणमशक्यं सविशेषणे आख्याते एकत्वसत्त्वात् । अनेन च ब्रूहिब्रूहीत्यस्याप्यसग्रहः । विशेषणानुपादानेन सविशेषणत्वाभावात् । वाक्यत्वफलं तु ‘मया किंचिद्वक्तव्यम्’ इति प्रश्नोत्तरे । अत्रानन्यस्यापि प्रश्नाख्यातेन्यनेन वाक्यस्य दे प्रुतसिद्धिः । अतः स्वशास्त्रपरिभाषितं लक्षणमाह—एकतिङिति ॥ यत्तु कैयटेन ब्रूहिब्रूहीतिभाष्योदाहरणं देवदत्तेति शेषपूरणेन व्याख्यातम् । तत्र, पूर्वलक्षणेनैव सिद्धे । द्वि प्रयोगस्य भाष्ये व्यर्थत्वापत्तेश्च ॥ एतेन पूर्वलक्षणे एकत्वाविवक्षाशङ्कावारणेनैकत्वविवक्षा बोधनार्थमिदं लक्षणान्तरमुक्तमित्यष्टमे कैयटोक्तमापास्तम् ॥ यद्यप्यष्टेऽग्रे इत्यादौ पूर्वरूपाय द्वित्वेऽबान्तरपदत्वमप्यस्ति । एव च ब्रूहिब्रूहीत्यत्र कथमेकतिङत्व तथाप्येकानुपूर्वीकतिङन्तसमुदायो वाक्यमित्यर्थः । बहुव्रीहिसमासात् । तेन पचतीत्येतन्मात्रस्य न वाक्यत्वम् ॥ एतल्लक्षणानुसारेणैवातिङ् इति प्रत्याख्यातमित्यन्यत् ॥ अत एव भगवतैकतिङ् वाक्यमित्यत्र चशब्दो वाशब्दो वा नोक्तः, भिन्नविषयत्वात् । एकविषयत्वे हि सोऽवश्यं वक्तव्यः स्यात् । दृश्यते हि भगवतस्तथा शैली तस्मादाद्यलक्षणं वाक्यस्य ढेरित्येतच्छालोकसाधारणम् । अत एव पच पश्य च देवदत्तेत्यादौ प्रुतो भवेत्येव । एकतिङित्येतन्मात्रोक्तौ तत्रापीदमेवेति भ्रमः स्यात्तदर्थमिदम् ॥ समानवाक्ये इत्येतद्विषयं कचित् प्रुतविषयं चैकतिङिति । अत एव ब्रूहिब्रूहीत्युदाहरणसंगतिः । अत एव तिङ्ङितिङ् इति सूत्रे भाष्ये—समानवाक्याधिकारादतिङ्ग्रहणानर्थक्यमिति वार्तिकव्याख्यावसरे न च समानवाक्ये द्वे तिङन्ते स्त इति उक्तम् । तेनैवैकतिङिति बहुव्रीहिरिति च सूचितम् ॥ स्पष्टश्चायमर्थोऽग्रेऽत्र भाष्येपीत्यनुपदमेव स्फुटीभविष्यतीत्याहुः ॥

(१२०२ वाक्यलक्षणप्रयोजनवार्तिकम् ॥ १३ ॥)

॥ * ॥ समानवाक्ये निघातयुष्मदसदादेशाः ॥ * ॥

(व्याख्याभाष्यम्)

समानवाक्य इति प्रकृत्य निघातयुष्मदसदादेशा वक्तव्याः ॥ किं प्रयोजनम् ? । नानावाक्येषु मा भूव-

१ ‘नार्थः’ ॥ २ ‘ब्रूहि देवदत्त’ इत्येव पाठस्तु केनचित् कैयट इष्ट्वा शोधितः । परंतु भाष्ये ‘देवदत्त’ इति नास्ति इति नागेशेनोद्घोते स्पष्टमभिहितम् ॥ ३ ‘न्यतमद्’ इति यदुपलभ्यते तत्तु अन्यतमशब्देऽव्युपपन्नत्वमद्वि० ४३

जानतोऽतमप्रत्ययान्तराणां तत्वेनासाधवे ॥ ४ द्वितीयाध्याये द्वितीयपादे ४४ श सूत्रमिदमिति बोध्यम् ॥ ५ सरूपसूत्रभाष्याशयभूतमिदमिति भावः ॥

निघातादय इति । अयं दण्डो हरानेन । ओदनं पच तव भविष्यति । ओदनं पच मम भविष्यति ॥

(उद्ध्योतः) समानवाक्ये इति । समानशब्द एकपर्याय । एवविधलक्षणलक्षिते एकवाक्ये इत्यर्थः ॥

(१२०३ दूषणवार्तिकम् ॥ १४ ॥)

॥ * ॥ योगे प्रतिषेधश्चादिभिः ॥ * ॥

(व्याख्याभाष्यम्)

चादिभिर्योगे प्रतिषेधो वक्तव्यः । ग्रामस्तव च स्वं मम च स्वम् ॥

(उद्ध्योतः) चादिभिर्योगइति । न चवाहेतिसूत्रे समान-वाक्ये इत्यस्य सबन्धो नेत्यर्थ इति कश्चित् ॥ तत्र । यथान्यास एव चादिभिरित्युत्तरभाष्यासंगते । किं च तव मते भिन्नवाक्येपि निषेधप्रवृत्तिरप्यस्य फल वाच्यम् । तत्रादेशप्राप्त्यभावेन निषेधस्यैव वैयर्थ्यात् । तस्माद्युष्मदाद्यादेशप्रतिषेध इत्येवार्थः ॥

(आक्षेपभाष्यम्)

किमर्थमिदमुच्यते । यथान्यास एव चादिभिर्योगे प्रतिषेध उच्यते ? ॥

(उद्ध्योतः) किमर्थमिदमिति । इदं प्रतिषेधवचनमाख्यातं साध्येत्यादिवाक्यलक्षणं च किमर्थमिति प्रश्नः ॥ अत एवोत्तरग्रन्थे वाक्यसंज्ञेत्युक्तिः सगच्छते ॥

(समाधानभाष्यम्)

इदमद्यापूर्वं क्रियते वाक्यसंज्ञा समानवाक्याधिकारश्च । तद् द्वेष्यं विजानीयात् सर्वमेतद्विकल्पत इति । तदाचार्यः सुहृद् भूत्वान्वाचष्टे चादिभिर्योगे यथान्यासमेव भवतीति । सा चावश्यं वाक्यसंज्ञा वक्तव्या समानवाक्याधिकारश्च वक्तव्यः ॥

(उद्ध्योतः) वाक्यसंज्ञेति । एकतिष्ठित्येव ॥ तद् द्वेष्यमिति । इदमसमर्थेऽप्राप्तावपूर्वविधायकमिव चादियोगेपि तदपवाद-तयाऽपूर्वविधायकम् । न त्वधिकार इति भ्राम्येत्तज्जमनिवारणायेदमन्वाख्यातमित्यर्थः । न चवाहेत्यारम्भसामर्थ्यान्नैवमित्यन्वाख्यान-तात्पर्यम् । एवमेकतिष्ठिति वाक्यलक्षणस्यैवोक्तौ शास्त्रे सर्वत्र वाक्यस्य टेरेत्यादावपीदमेव वाक्यलक्षणमिति भ्राम्येत्त प्रतीदमपि वाक्यलक्षणं शास्त्र आश्रीयत इत्यन्वाख्यानायाय लक्षणम् । समा-नवाक्ये इत्यत्रैकतिष्ठित्येव उदाहरणेन चान्यत्राप्यस्याश्रयण सूचि-तम् । चादिभिर्योगे इत्याद्यप्युपलक्षणम् । एतच्चेदमद्यापूर्वं क्रियते वाक्यसंज्ञा समानवाक्याधिकारश्च तद् द्वेष्यमित्यनेन सूचितम् । इदं यद् द्वयं क्रियते तद् द्वेष्यमित्यर्थस्य स्वरसत प्रतीते-रित्यलम् ॥ विकल्पत इत्यस्य व्याप्नोतीत्यर्थः । एव च समान-वाक्ये इत्यधिकारपरमेकतिष्ठित्येव चात्र वाक्यपदार्थः । आद्यल-क्षणेनायं दण्डो हरानेनेत्यस्यापि वाक्यत्वात्तत्र निघातापत्तिः । अयं दण्डोऽस्तीत्यस्यापि अनेनेनेत्येतदर्थपरिच्छेदद्वारा हरतिक्रियावि-शेषणत्वात् ॥ पचोदनं तव भविष्यतीत्यत्र हेतुहेतुमद्भावेनान्वयाद्

भवनक्रियां प्रति तस्य विशेषणत्वाद्वाक्यत्वमिति भावः ॥ साचा-वश्यमिति । वाक्यसंज्ञाफलमयं दण्डो हरानेनेत्युक्तम् ॥

(१२०४ नियमफलवार्तिकम् ॥ १५ ॥)

॥ * ॥ समर्थनिघाते हि समानाधिकरण-युक्तयुक्तेषूपसंख्यानमसमर्थत्वात् ॥ * ॥

(व्याख्याभाष्यम्)

समर्थनिघाते हि सति समानाधिकरणयुक्तयुक्तेषूपसंख्यानं कर्तव्यं स्यात् ॥ समानाधिकरण-पटवे ते दास्यामि, मृदवे ते दास्यामि ॥ समाना-धिकरण ॥ युक्तयुक्ते—नद्यास्तिष्ठति कूले, वृक्षस्य लम्बते शाखायाम्, शालीनां ते ओदनं ददामि, शालीनां मे ओदनं ददासि ॥ किं पुनः कारणं न सिद्ध्यति ? असमर्थत्वात् ॥

(प्रदीपः) समर्थनिघाते हीति । निघात उपलक्ष-णम् । तेन युष्मदस्मदादेशा अपि गृह्यन्ते ॥ पटवे ते इति । अत्र समानाधिकरणमसमर्थवद्भवतीति वाचनिकम-सामर्थ्यमिति । असति समानवाक्याधिकारे युष्मदस्मदादेशो न स्यात् । युक्तयुक्तेषु साक्षात् सामर्थ्याभावात् कार्यं न स्यात् । नद्या इत्यादि कारकविशेषणं विज्ञेयम् ॥

(उद्ध्योतः) समानवाक्याधिकारफलमाह—भाष्ये—समर्थ-निघाते हीति । निघाते इत्युक्त्या पटवे ते इत्युदाहरणमनुपपन्नमत आह—उपलक्षणमिति ॥ कार्यं न स्यादिति । तिष्ठति लम्बत इत्यादौ निघातो न स्यात्, शालीना ते इत्यादौ युष्मदाद्यादेशश्च न स्यादित्यर्थः ॥ नन्वाख्यातं सविशेषणमिति वाक्यलक्षणं नद्यास्ति-ष्ठति कूले इत्यादौ नास्तीति कथमत्र निघात इत्यत आह—नद्या इत्यादीति । तथा च सकारकविशेषणमाख्यातमिति लक्षणेन न दोष इति भावः ॥ वस्तुत एकतिष्ठिति लक्षणेनात्र न दोष इति बोध्यम् । एव च तत्प्रकरणे समर्थपरिभाषोपस्थिते. फलाभावेनैका-धीभावसामर्थ्यग्रहणे न कश्चिदोष इति तात्पर्यम् ॥

(इति वाक्यलक्षणप्रयोजननिरूपणम्)

(अथ राजगवीक्षीरे समासनिर्णयाधिकरणम्)

(१२०५ आक्षेपवार्तिकम् ॥ १६ ॥)

॥ * ॥ राजगवीक्षीरे द्विसमासप्रसङ्गो द्विषष्टीभावात् ॥ * ॥

(व्याख्याभाष्यम्)

राजगवीक्षीरे द्विसमासप्रसङ्गः ॥ किं कारणम् ? द्विषष्टीभावात् । द्वे ह्यत्र षष्ठ्यौ राज्ञः गोः क्षीर-मिति ॥

(प्रदीपः) राजगवीक्षीर इति । राज्ञो या गौस्तस्याः क्षीरमित्येतस्मिन्नर्थे राजगोक्षीरमित्यपि प्राप्नोति ॥

(उद्ध्योतः) अर्थभेदेन समासद्वयस्येष्टत्वात्कथमापत्तिरत

आह—राज्ञो येति । अर्थविशेषे आपत्तिरिति भावः । इयमप्या-
पत्तिः सर्वपक्षेष्विति बोध्यम् ॥

(आक्षेपबाधकभाष्यम्)

किमुच्यते—‘द्विसमासप्रसङ्ग’ इति । यदा
सुप्सुपेति वर्तते न तदा द्विसमासप्रसङ्ग इति ? ॥

(प्रदीपः) किमुच्यत इति । द्वयोः षष्ठ्यन्तयोः समा-
सप्रसङ्ग इत्यर्थं मत्वा पर्यनुयुक्ते ॥ सुप्सुपेति । सख्याया विव-
क्षितत्वात् समुदायस्य चासुबन्तत्वान्नास्ति समासप्रसङ्ग इत्यर्थः ॥

(उद्ध्योतः) द्वौ समासविलयार्थात्प्रश्नानुपपत्तिरत आह—द्व-
योरिति । उक्तार्थे स्त्रीत्वापत्तेरयमेवार्थ इति भावः ॥ ननु सख्या-
विवक्षायामपि समुदायस्यैकत्वात्स्वेव प्रसङ्गोऽत आह—समुदाय-
स्येति । प्रत्ययग्रहणपरिभाषयेत्यर्थः ॥

(आक्षेपाशयभाष्यम्)

नैवं विज्ञायते—द्वयोः सुबन्तयोः समासप्र-
सङ्गो द्विसमासप्रसङ्ग इति ॥ कथं तर्हि ? द्विप्र-
कारस्य समासस्य प्रसङ्गो द्विसमासप्रसङ्ग इति ॥
राजगोक्षीरमित्यपि प्राप्नोति ॥

(प्रदीपः) इतरोऽभिप्रायं प्रकाशयति—नैवमिति ।
द्वयोः समासयोः समाहारो द्विसमासः पात्रादिभ्यः प्रति-
षेध इति स्त्रीत्वाभावः ॥ अमुमेवार्थं शब्दान्तरेण व्यक्तीक-
रोति—द्विप्रकारस्येति ॥ एकस्मिन्नेवार्थे कदाचिद्राजगवी-
क्षीर कदाचिद्राजगोक्षीरमिति प्राप्नोतीत्यर्थः ॥

(उद्ध्योतः) अमुमेवेति । केचित्तु—द्विप्रकारः समासो द्वि-
समास इति शाकपाथिवादित्वान्मध्यमपदलोपिसमासे भाष्यतात्प-
र्यम् । एव च पात्रादित्वं न कल्प्यमित्याहुः ॥ अर्थान्तरे तस्यापी-
ष्टत्वादित्यपि प्राप्नोतीत्यसंगतमित्यत आह—एकस्मिन्निति ॥

(तृतीयाक्षेपभाष्यम्)

न चैवं भवितव्यम् ? ॥

(तृतीयाक्षेपसमाधानभाष्यम्)

भवितव्यं च यदैतद्वाक्यं भवति—गोः क्षीरं
गोक्षीरम्; राज्ञो गोक्षीरं राजगोक्षीरमिति । यदा
त्वेतद्वाक्यं भवति—राज्ञो गोः क्षीरमिति, तदा
न भवितव्यम्, तदा च प्राप्नोति ॥ तदा कस्मान्न
भवति ? ॥

(प्रदीपः) भवितव्यं चेति । अर्थान्तर इत्यर्थः । तथा
च गवावच्छिन्नं क्षीरं राजस्वामिकमिति प्रतीयते । गौस्तु राज-
विशिष्टा न प्रतीयते ॥

(१२०६ समाधानवार्तिकम् ॥ १७ ॥)

॥ * ॥ सिद्धं तु राजविशिष्टाया गोः
क्षीरेण सामर्थ्यात् ॥ * ॥

(व्याख्याभाष्यम्)

सिद्धमेतत् ॥ कथम् ? राजविशिष्टाया गोः क्षी-
रेण सह समासो भवति, न केवलायाः ॥ किं

वक्तव्यमेतत् ? नहि ॥ कथमनुच्यमानं गम्यते ? ।
यथैवायं गवि यतते, न च क्षीरमात्रेण संतोषं
करोति । एवं राजन्यपि यतते राज्ञो या गौस्तस्या
यत् क्षीरमिति ॥

(प्रदीपः) राजविशिष्टाया इति । ततश्च गो पूर्व
राज्ञा सबन्ध पश्चात् क्षीरेणेत्यर्थः ॥

(उद्ध्योतः) गोः पूर्वमिति । येन क्रमेण सबन्धस्तत्क्रमेणैव
समासशास्त्रप्रवृत्तिरिति भावः ॥

(समाधानान्तरभाष्यम्)

नैव वा पुनरत्र गो राजानमपेक्षमाणायाः क्षीरेण
सह समासः प्राप्नोति ॥ किं कारणम् ? असाम-
र्थ्यात् ॥ कथमसामर्थ्यम् ? सापेक्षमसमर्थं भव-
तीति ॥

(प्रदीपः) नैव वेति । सत्यपि गोरुभाभ्यां संबन्धे सा-
पेक्षमसमर्थं भवतीति असामर्थ्याद् गो क्षीरेण समासो न
भवति, राज्ञा तु भवति राजापेक्षया गो प्राधान्यात् ॥ एतदुक्तं
भवति महत्कष्टं श्रित इत्यत्रैवास्यार्थस्य विचारितत्वात् पुनश्चो-
दनीयं *राजगवीक्षीरे द्विसमासप्रसङ्ग* इति ॥

(उद्ध्योतः) युगपत्सबन्धमङ्गीकृत्यापि भाष्ये—नैव वेति
परिहारान्तरमित्याह—सत्यपीति । सापेक्षमुपसर्जनमसमर्थमित्य-
ङ्गीकृत्य परिहारश्चेत् पुनरुक्तमित्यत आह—एतदुक्तमिति ॥ मह-
त्कष्टं श्रित इत्यत्रेति । राजगवाश्चपुरुषा इत्यत्र चेत्यपि बोध्यम् ॥
न च येन विधिरित्यत्र परमगार्ग्यायण इत्यादौ परमगार्ग्येति समा-
सैकदेशगार्ग्यशब्दात् फगुक्तिर्माध्योक्ताऽसंगता स्याद् गार्ग्यस्य पर-
ममापेक्षत्वादिति वाच्यम् । तत्रैकोपस्थितिविषयत्वेनेतरसाक्षात्त्वरूप-
सापेक्षत्वाभावात् ॥ सविशेषणानां वृत्तिर्नैव सविशेषणत्वम-
प्याकाङ्क्षाभ्यविशेषणवत्त्वमेवेति न दोषः ॥

(आक्षेपभाष्यम्)

कथं तर्हि गोः क्षीरमपेक्षमाणाया राज्ञा सह
समासो भवति ? ॥

(समाधानभाष्यम्)

प्रधानमत्र तदा गौर्भवति । भवति च प्रधानस्य
सापेक्षस्यापि समासः ॥

(पदविधिग्रहणप्रयोजनाधिकरणम्)

(आक्षेपभाष्यम्)

अथ किमर्थं पदविधौ समर्थाधिकारः क्रियते ? ॥

(प्रदीपः) समर्थाधिकार इति । पारार्थ्यसामान्या-
त्परिभाषाऽधिकारशब्देनोक्ता । विनियोगो ह्यधिकारः । स च
परिभाषायामप्यस्ति । तथा च कुण्डोः कःपौ चेत्यत्र
वक्ष्यते—अधिकारो नाम त्रिप्रकार इति ॥ अत्र पद-
ग्रहणस्याक्षेपः । समर्थो विधिरित्येव वक्तव्यम् ॥

(उद्ध्योतः) विनियोगः । शास्त्रान्तरे उपस्थितिः ॥

(१२०७ समाधानवार्तिकम् ॥ १८ ॥)

॥ * ॥ पदविधौ समर्थवचनं वर्णाश्रये

शास्त्रे आनन्तर्यविज्ञानात् ॥ * ॥

(व्याख्याभाष्यम्)

पदविधौ समर्थाधिकारः क्रियते । वर्णाश्रये शास्त्रे आनन्तर्यमात्रे कार्यं यथा विज्ञायेतेति । 'तिष्ठतु दध्यशान त्वं शाकेन' 'तिष्ठतु कुमारी च्छत्रं हर देवदत्तेति ॥

(प्रदीपः) आनन्तर्यमात्र इति । विनापि सामर्थ्येनैत्यर्थः ॥ तिष्ठतु कुमारीच्छत्रमिति । दीर्घादिति नित्यस्तुगं भवति । यस्तु पदान्ताद्वेति विकल्पितः स पदविधित्वादसामर्थ्ये न भवतीत्याहुः ॥ अन्ये तु पदान्ताद्वेत्येव दीर्घेण पदे विशेष्यमाणे लब्धे तदन्तत्वेन्तग्रहणात्पदात्तुको विप्रकर्षो विज्ञायते—'पदान्तस्य दीर्घस्य तुगं भवति', न तु 'दीर्घान्तस्य पदस्येति पदविधित्वाभावादसत्यपि सामर्थ्ये वा तुगं भवतीत्याहुः ॥

(उद्ध्योतः) नित्यस्तुगिति । असति पदग्रहणेऽत्रापि समर्थपरिभाषोपस्थितौ प्रकृते तुगं स्यादिति भावः ॥ इत्याहुरिति । अत्राश्विबीज त्वेकार्थाभावस्यैवात्र सामर्थ्यस्य ग्रहणमिति पक्षे कुमारी छादयतीत्यत्रासमासे न स्यादिति ॥ अन्ये त्विति । तुगिधावन्तग्रहण साक्षात्पदोद्देश्यकविधिवेव समर्थपरिभाषाप्रवृत्तिरित्यर्थ-बोधनद्वारा प्रकृते तत्प्रवृत्तिबाधनार्थमिति भावः ॥ एवमन्यत्रापि पदान्तग्रहणेऽप्युक्तम् ॥

(निर्देशानर्थक्यपरिहाराधिकरणम्)

(१२०८ आक्षेपवार्तिकम् ॥ १९ ॥)

॥ * ॥ समर्थाधिकारस्य विधेयसामाना-

धिकरण्यानिर्देशानर्थक्यम् ॥ * ॥

(व्याख्याभाष्यम्)

समर्थाधिकारोऽयं विधेयेन सामानाधिकरणः । किं च विधेयम् ? । समासः ॥ यावद् ब्रूयात्—'समर्थः समासः' इति, तावत्—'समर्थः पदविधिः' इति । न च राजपुरुष इत्येतस्यामवस्थायां समर्थाधिकारेण किञ्चिदपि शक्यं प्रवर्तयितुं निवर्तयितुं वा । समर्थाधिकारस्य विधेयसामानाधिकरण्याद् निर्देशोनर्थकः ॥

(प्रदीपः) समर्थाधिकारस्येति । विधिशब्द इह कर्मसाधन एव उपात्तः, तस्य पदसंबन्धी समासादिरर्थो वाच्यः ॥ तत्समानाधिकरणं च समर्थ इत्युपात्तम् । तत्र असमर्थानां पदानां समासस्यानिवर्तितत्वात्समर्थवचनेन न किञ्चित् कृत्यमित्यर्थः । तथा हि । समर्थानां यः समासः स समर्थ एव । योऽप्यसमर्थानां भार्या राज्ञः पुरुषो देवदत्तस्येत्यादौ सोऽपि नियमाभावात्त्रिभूत एव । तस्यासमर्थस्यापि अनेन समर्थवच-

नेन न किञ्चित्क्रियते । निष्पन्नत्वाल्लक्षणान्तरेण साधुत्वव्यवस्थापनाच्च । अकिञ्चित् कुर्वाणमित्यादयोऽप्यसमर्था नञ्समासाः परिगणनेन निरस्ता इति तदर्थमप्येतन्न भवति ॥

(उद्ध्योतः) कर्मसाधन इति । भावसाधने तु समासाद्य-समग्रं स्यात् तद्विधेयि । पदकर्मकविधानाभावादित्याहुः ॥ नन्व-समर्थानां समासनिवृत्तिरेव तत्फलमत आह—तत्रेति । नहि समासनिष्ठसामर्थ्यबोधकेन स निवर्तयितुं शक्य इति भावः ॥ ननु तस्य साधुत्वनिवृत्तिरेव तत्फलमत आह—लक्षणान्तरेणेति । न च तत्तल्लक्षणैः प्राप्तसाधुत्वस्य समासादेर्लोकसिद्धसामर्थ्याभाववतोऽ-साधुत्वमनेन बोध्यत इति न दोष इति वाच्यम् । प्रकारान्तरेणैव सार्थक्यसम्भवेन जातस्यासाधुत्वसंपादनापेक्षया समासाद्यप्राप्त्युपपादनस्यैवोचितत्वादिति भावः ॥

(१२०९ समाधानवार्तिकम् ॥ २० ॥)

॥ * ॥ सिद्धं तु समर्थानामिति वचनात् ॥ * ॥

(व्याख्याभाष्यम्)

सिद्धमेतत् ॥ कथम् ? ॥ समर्थानां पदानां विधिर्भवतीति वक्तव्यम् ॥

(प्रदीपः) सिद्धं त्विति । वचनाद्व्याख्यानादित्यर्थः । समर्थपदसंबन्धित्वात् पदविधिरुपचारात्समर्थशब्देनोच्यते ॥

(उद्ध्योतः) उपचारादिति । लोके गौणानामपि साधुत्वदर्शनादिति भावः ॥

(आक्षेपभाष्यम्)

एवमपि व्येकयोर्न प्राप्नोति ॥

(प्रदीपः) इतरस्तु पाठोऽयमिति मत्वाह—एवमपीति । यथा पशुना यजेतेति गुणेषु सख्या विवक्ष्यते तथेहापि बहुत्वस्य विवक्षितत्वात् ॥

(उद्ध्योतः) गुणेष्विति । ननु पदोद्देशेन विधीयमानस्य समर्थेषु नियमनार्थमिदं शास्त्रमिति ग्रहं संमार्ष्टीतिवदुद्देश्यगततया सख्यायाः अविवक्षैव स्यादिति चेन्न । यूपान्द्रिष्टवन्ति अग्नीनादधीतेतिवदुद्देश्यत्वेपि एकवचनेनैव प्रयोगोपपत्तौ बहुवचनकरणेन बहुत्वसख्या विवक्षेति तात्पर्यम् । मूले तु सख्याविवक्षामात्रे दृष्टान्त उक्त इति ध्येयम् ॥

एवमपि व्येकयोर्न प्राप्नोतीत्युत्तर भाष्ये—शब्दसंस्कारार्थमेव बहुत्वविवक्षया कृतं बहुवचनं तच्च कार्यान्वयितयाऽविवक्षितमिति समाधानं नृत्तितम् । अन्यथैकशेषनिर्देशाद्वेति वाशब्दासगतिः ॥

(१२१० समाधानवार्तिकम् ॥ २१ ॥)

॥ * ॥ एकशेषनिर्देशाद्वा ॥ * ॥

(व्याख्याभाष्यम्)

अथ वा एकशेषनिर्देशोऽयम् । समर्थस्य च समर्थयोश्च समर्थानां च समर्थानामिति ॥

(आक्षेपभाष्यम्)

एवमपि षट्प्रभृतीनामेव प्राप्नोति । षट्प्रभृतिषु
ह्येकशेषः परिसमाप्यते ॥

(उद्धोतः) षट्प्रभृतीनामिति । कपिजलाधिकरणन्यायानाश्रयणात् ॥

(समाधानभाष्यम्)

नैष दोषः । प्रत्येकं वाक्यपरिसमाप्तिर्दृष्टेति
द्व्येकयोरपि भविष्यति ॥

(प्रदीपः) प्रत्येकमिति । आश्रितसंख्याविशेषाणां
कृतैकशेषाणां पुनरेकशेषकरणसामर्थ्यात् ॥

(उद्घोतः) आश्रितसंख्येति । अन्यथैकवचनान्तानामेव
षण्णा पदानामेकशेषः कृत स्यादिति भावः । एव चैकमेवेदमेकत्व-
द्वित्वबहुत्वविशिष्टानर्थानुपस्थापयतीति तात्पर्यम् ॥

(आक्षेपभाष्यम्)

एवमपि विभक्तीनां न प्राप्नोति—समर्थात्समर्थे
पदात्पद इति ।

(प्रदीपः) एवमपीति । सर्वमेतद्वाचनिकमिति मत्वा
 पुनः पर्यनुयुङ्क्ते ॥ समर्थादिति । तिङ्ङतिङ् इत्यादौ ॥
 समर्थ इति । यथा कुत्सने च सुप्यगोत्रादाविति ॥

(उद्ध्योतः) ननु पदविधिरिति समासः । तत्र विशेषानवग-
मात्पदास्पदे इति असंगतमत आह—**सर्वमिति** । अन्यथा राज-
पुरुषादिवत्सख्याविशेषस्याप्यनवगतिः स्यादिति पूर्वोक्तमप्यनुपपन्न-
स्यादिति पदविधिरिति त्यक्त्वा पदानामित्यपि वाचनिकमिति भावः ॥
तिङ्ङुतिङ् इति । निघातादिप्रकरणेऽपि समर्थपरिभाषोपतिष्ठत इति
मतेनेदम् ॥ तद्धितविधौ **प्रातिपदिका**दित्यस्योपलक्षणमेतत् । सप्तमी-
समासफलं **तद्धितार्थोत्तरपदे**ति ॥

(समाधानभाष्यम्)

एवं तर्हि समर्थपदयोरयं विधिशब्देन सर्ववि-
भक्त्यन्तः समासः—समर्थस्य विधिः समर्थविधिः,
समर्थयोर्विधिः समर्थविधिः, समर्थानां विधिः
समर्थविधिः, समर्थाद्विधिः समर्थविधिः, समर्थे
विधिः समर्थविधिः । पदस्य विधिः पदविधिः,
पदयोर्विधिः पदविधिः, पदानां विधिः पदविधिः,
पदाद्विधिः पदविधिः, पदे विधिः पदविधिः ।
समर्थविधिश्च समर्थविधिश्च समर्थविधिश्च सम-
र्थविधिश्च समर्थविधिश्च समर्थविधयः । पदवि-
धिश्च पदविधिश्च पदविधिश्च पदविधिश्च पदवि-
धिश्च पदविधयः । समर्थविधयश्च पदविधयश्च
समर्थः पदविधिः । पूर्वः समास उत्तरपदलोपी ।
यादृच्छंकी विभक्तिश्च ॥

(प्रदीपः) पूर्वसमास उत्तरपदलोपीति । गता-
र्थत्वाद्विधिशब्दस्याप्रयोग इत्यर्थः । समर्थपदाश्रयत्वाद्विधिरेव

समर्थशब्देनोच्यत इत्यर्थः । संबन्धसामान्यवचनषष्ठ्यन्तस्य च
पदशब्दस्य विधिशब्देन समासे विभक्त्यन्तरार्थोप्यन्तर्भवतीति
सर्वं सूत्रेणैव सिद्ध्यति ॥ यादृच्छिकी विभक्तिरिति ।
भेदाभेदविवक्षासंभवे सति यदृच्छया अभेदविवक्षामाश्रित्य
प्रथमया निर्देशः कृत इत्यर्थः ॥

(उद्धृतः) समर्थविधयश्चेति । सूत्रे ज्ञात्यभिप्रायेणैकवचनम् ॥ सूत्रे समर्थइत्यस्य भिन्नपदत्वात् शाकपार्थिवादिवदुत्तरपदलोपासभवादाह—गतार्थेति ॥ संबन्धेति । विविशब्दस्य कर्मसाधनत्वाद् शेषषष्ठ्यन्तेन समास इति भावः ॥ अन्तर्भवतीति । सर्वस्यापि विभक्त्यर्थस्य सबन्धत्वानपायादित्यर्थः ॥ नन्वेवमपि लक्षणामनङ्गीकृत्य स्पष्टप्रतिपत्तये षष्ठ्येवोचितेत्यतो भाष्ये उक्तम् यादृच्छिकीति । तदभिप्रायमाह—भेदेति । लक्षणयाऽभेदविवक्षा अन्यथा भेदविवक्षेत्यर्थः । सर्वविभक्तीना यौगपथेन प्रयोगासभवदिति भावः ॥

(सामानाधिकरण्योपपादनाधिकरणम्)

(१२११ आक्षेपवार्तिकम् ॥ २२ ॥)

॥ * ॥ समानाधिकरणेषूपसंख्यानमसम-
र्थत्वात् [द्रव्यं पदार्थ इति चेत्] ॥ * ॥

(भाष्यम्) समानाधिकरणेषूपसंख्यानं कर्तव्यम् । वीरः पुरुषो वीरपुरुषः ॥ किं पुनः कारणं न सिद्ध्यति ? । असमर्थत्वात् ॥ कथमसामर्थ्यम् ? । द्रव्यं पदार्थ इति चेत् । यदि द्रव्यं पदार्थः, न भवति तदा सामर्थ्यम् । भेदाभावात् । अथ हि गुणः पदार्थः, भवति तदा सामर्थ्यम् । अन्यो हि वीरत्वं गुणः, अन्यो हि पुरुषत्वम् ॥

(प्रदीपः) समानाधिकरणेष्विति । केचिदाचार्या
द्रव्यं पदार्थं प्रतिपन्नाः । केचिदाकृतिम् । गुणशब्देनाप्याकृ-
तिरुच्यते यथा यस्य गुणस्य भावादिति ॥

संसर्गिभेदकं यद्यत् सव्यापारं प्रतीयते ।

गुणत्वं परतन्त्रत्वात्तस्य शास्त्र उदाहृतम् ॥ इति
गुणलक्षणयोगात्तत्र द्रव्ये पदार्थे वीर पुरुष इत्येताभ्या
द्रव्यमेकमभिधीयते न तु वीरत्वं पुरुषत्वं च । तत्र भेदाभावे
भेदाधिष्ठानस्य संसर्गस्येहासंभवाद् असति सामर्थ्ये समासो
न प्राप्नोतीति वचनम् ॥ अथ हि गुण इति । वीरत्वं पुरु-
षत्वं चैकव्यक्तिगतमेताभ्यामभिधीयत इति भेदपूर्वक संसर्गोऽ-
स्तीति भावः ॥

(उद्ध्योतः) प्रतिपन्ना । सर्वशब्दवाच्यत्वेन गृहीतवन्तः ।
अत्र द्रव्यशब्देन प्रवृत्तिनिमित्ताश्रय उच्यते । अत एव रूपादिश-
ब्दसग्रहः ॥ आकृतिनिमिति । आकृतिशब्देन प्रवृत्तिनिमित्तमु-
च्यते ॥ नन्वेव भाष्ये कथमथ हि गुण इत्युक्तमत आह—गुणश-
ब्देनेति ॥ संसर्गिभेदकमिति । संसर्गिण इतरभेदानुमापक-
मित्यर्थः ॥ सव्यापारमिति । स्वविषयशक्तिग्रहेण स्वाश्रयोपस्थाप-

२ 'तस्य भावः' (५।१।११९) इति सूत्रवातिक्रमिदम् ॥

कत्वरूपव्यापारवदित्यर्थः ॥ स्वावच्छिन्नत्वेन सकलव्यक्त्युपस्थापक-
त्वव्यापारवदित्यर्थो वा ॥ इत्येताभ्यामिति । पदद्वयेन शुद्धद्रव्यवि-
शेषस्योपस्थितिरित्यर्थः ॥ भेदाधिष्ठानस्येति । अन्यथा घटो घट-
इत्यपि स्यादिति भावः । पदार्थानां परस्पर विशेष्यविशेषणभाव-
रूपसंसर्गे एव हि सामर्थ्यमिति तात्पर्यम् ॥ एकव्यक्तिगतमिति ।
तत्तद्विशेषणवैशिष्ट्येन भेदात्तयोर्विशेष्यविशेषणभावलक्षणसंसर्गो-
स्तीति भावः । विशेषणत्वादि सबन्धनियतमेवेत्यत्र तु न मानमिति
तात्पर्यम् ॥

(अन्यत्वस्य सामर्थ्यहेतुत्वबाधकभाष्यम्)

न 'अन्यत्वमस्ति' इतीयता सामर्थ्यं भवति ।
अन्यो हि देवदत्तो गोभ्यश्चाश्वेभ्यश्च । न च तस्यै-
तावता सामर्थ्यं भवति ॥

(प्रदीपः) नान्यत्वमिति । उपकारविवक्षायां सामर्थ्यम्,
नान्यत्वमात्रेणेत्यर्थः ॥

(उद्ध्योतः) उपकारेति । विशेष्यविशेषणभावेनान्यरूपो-
पकारेत्यर्थः । अन्यथा देवदत्ताश्वयोरपि कर्मधारयप्रयोजक सामर्थ्यं
स्यादिति भावः ॥

(प्रत्याक्षेपभाष्यम्)

को वा विशेषः यद् गुणे पदार्थं सामर्थ्यं स्यात् ।
द्रव्ये च न स्याद् ? ॥

(प्रत्याक्षेपसमाधानभाष्यम्)

एष विशेषः । एकं तयोरधिकरणम् । अन्यश्च
वीरत्वं गुणः, अन्यः पुरुषत्वम् ॥

(प्रदीपः) एकं तयोरिति । ततस्तद्द्वारेणास्ति विशेष-
णविशेष्यभावः ॥

(समाधानबाधकभाष्यम्)

द्रव्यपदार्थिकस्यापि तर्हि गुणभेदात्सामर्थ्यं
भविष्यति ॥

(प्रदीपः) द्रव्यपदार्थिकस्यापीति । एकमपि द्रव्यं
भिन्नगुणसंसर्गाद् भेदकार्यं लभते ॥

(उद्ध्योतः) भेदकार्यम् । परस्परविशेषणविशेष्यभावरूपम् ॥

(समाधानसाधकभाष्यम्)

अशक्यो द्रव्यपदार्थिकेन द्रव्यस्य गुणकृत उप-
कारः प्रतिज्ञातुम् ॥

(प्रदीपः) अशक्य इति । भेदहेतोर्विद्यमानस्यापि
गुणस्य शब्देनाव्याच्यत्वादित्यर्थः ॥

(समाधानबाधकभाष्यम्)

ननु चाभ्यन्तरोसौ भवति ॥

(प्रदीपः) ननु चेति । द्रव्यस्य गुणेन नित्यसंबन्धा-
दित्यर्थः ॥

(उद्ध्योतः) द्रव्यस्येति । एव च समर्थमाणगुणकृतभेदमा-
दाय विशेषणविशेष्यभाव इत्यभिमानः ॥

(समाधानसाधकभाष्यम्)

यद्यप्यभ्यन्तरः, न तु गम्यते । नहि गुड इत्युक्ते
मधुरत्वं गम्यते, शृङ्गवेरमिति वा कटुकत्वम् ॥

(प्रदीपः) यद्यपीति । अनभिधीयमानोपि संनिधिनैव
परिच्छेदहेतुत्वादभ्यन्तरः ॥ न तु गम्यत इति । शब्देन
नोच्यत इत्यर्थः ॥

(उद्ध्योतः) नन्वभ्यन्तरत्वेभिधीयमानोपि स्यादत आह—
अनभिधीति । संनिधिना स्मृतिमात्रेण ॥ शब्देनेति । वृत्त्य-
भावादभ्यन्तरस्यापि तस्य विशेष्यविशेषणभावेन प्रतीतिप्रयोजकता
नेत्यर्थः । अयं भावः—द्रव्येण नित्यसंबन्धिनो बहवो गुणा नहि
सर्वेषां सर्वदा स्मरणमनुभूयते इति शब्दजन्योपस्थिति विना भेद-
कत्व वक्तुमशक्यमिति भावः ॥

(समाधानबाधकभाष्यम्)

गुणपदार्थिकेनापि तर्हि अशक्यो गुणस्य द्रव्य-
कृत उपकारः प्रतिज्ञातुम् ।

(प्रदीपः) गुणपदार्थिकेनापीति । यद्यवाच्यस्योप-
कारकत्वं नाश्रीयत इत्यर्थः ॥ अथावाच्यस्याप्युपकारकत्वमाश्री-
यते तदा पक्षद्वयेपि साम्यम् ॥

(उद्ध्योतः) यद्यवाच्यस्येति । गुणवादेपि द्रव्यस्यावाच्य-
त्वेन तद्व्यतिरिक्तं सामर्थ्यं वक्तुं न शक्यमिति भावः ॥ अथावाच्य-
स्येति । एव रीत्या द्रव्यवादिनः प्रवृत्तिनिमित्तमपि उपकारक
भविष्यतीति भावः । द्रव्यवादे गुणस्यावाच्यत्व नाम शक्यविषय-
त्वम् । शक्यतावच्छेदके शक्त्यभावात् । गुणवादे द्रव्यमप्येवमिति
तात्पर्यम् ॥

(समाधानसाधकभाष्यम्)

अथ गुणपदार्थिकः प्रतिजानीते ॥

(उद्ध्योतः) भाष्ये—प्रतिजानीते इति । समानाधिकर-
णयो समासमिति शेषः ॥

(प्रतिबन्दीभाष्यम्)

द्रव्यपदार्थिकोपि कस्माच्च प्रतिजानीते ? ॥

(उद्ध्योतः) न प्रतिजानीत इति । प्रतिजानीतएवेत्यर्थः ॥

(प्रतिबन्दीबाधकभाष्यम्)

एवमनयोः सामर्थ्यं स्याद्वा न वा ॥

(उद्ध्योतः) इतर एवमाशयमजानानः प्रतिबन्दीमात्रानार्थसि-
द्धिरित्याह—एवमनयोरिति ॥

(प्रत्याक्षेपभाष्यम्)

क च तावदिदं स्यात्—समानाधिकरणेनेति ? ॥

(प्रदीपः) क च तावदिति । यद्यवाच्यस्योपकारकत्वं
नाश्रीयेत इत्यर्थः ॥

(उद्ध्योतः) असामर्थ्यात्समासाभावनिश्चय एवेत्याशयेनाह—
कचेति ॥ समानाधिकरणेनेति । विशेषण विशेष्येण समाना-
धिकरणेनेतीत्यर्थः ॥

(प्रत्याक्षेपबाधकभाष्यम्)

यत्र सर्वं समानम्—इन्द्रः शक्रः पुरुहूतः
पुरंदरः, 'कन्दुः कोष्ठः कुसूलः' इति ॥

(प्रदीपः) यत्र सर्वमिति । समानमेकमधिकरणम-
भिधेयं यस्य तेन पर्यायेणेत्यर्थः इति मन्यते । ततश्च यत्र प्रवृ-

स्तिनिमित्तमप्येकं वाच्यं च तत्रैव स्यादित्यर्थः ॥ कथं पुनरत्र विशेषणविशेष्यभावः ? उच्यते—कश्चित् प्रति कयाचित् सङ्ख्या सोर्थं प्रसिद्धोऽन्यथा त्वप्रसिद्ध इति प्रसिद्धस्य विशेषणत्वम्, इतरस्य तु विशेष्यत्वम् ॥

(उद्घोतः) सर्वसाम्ये भेदनिबन्धनविशेषणविशेष्यभावः सामानाधिकरण्यं च सर्वथा दुरुपपादमित्यत आह—अभिधेयं यत्येति । वाच्यपर्यायोधिकरणशब्द इत्यर्थः ॥ वाच्यं चेति । प्रवृत्तिनिमित्ताश्रयभूतमित्यर्थः ॥ विशेषणत्वमिति । परिच्छेदकत्वमित्यर्थः । विशेषणं विशेष्येणेति सूत्रे परिच्छेद्यपरिच्छेदकभाव एव विशेषणविशेष्यभाव इत्यभिमानः ॥

(प्रत्याक्षेपसाधकभाष्यम्)

नैवजातीयकानां समासेन भवितव्यं प्रत्ययेन वोत्पत्तव्यम् ॥ किं कारणम् ? अर्थगत्यर्थः शब्दप्रयोगः । अर्थं संप्रत्याययिष्यामीति शब्दः प्रयुज्यते । तत्रैकेनोक्तत्वात्तत्स्यार्थस्य द्वितीयस्य प्रयोगेन न भवितव्यम् । किं कारणम् ? उक्तार्थानामप्रयोग इति ॥

(प्रदीपः) नैवजातीयकानामिति । युगपत्प्रयोगाभावात् सामर्थ्याभावाच्चेत्यर्थः ॥

(उद्घोतः) एवंजातीयकानामिति भाष्यस्य पर्यायाणामित्यर्थस्तदाह—युगपदिति ॥ सामर्थ्याभावाच्चेति । भेदनिबन्धनविशेषणविशेष्यभावरूपस्य तन्मूलैकार्याभावरूपस्य च सामर्थ्यस्याभावादित्यर्थः । विषयतारूपविशेषणत्वाद्येव तत्र निविष्टमिति भावः ॥ भाष्ये—प्रत्ययेन वोत्पत्तव्यमिति । पर्यायाणा सहयोगे आकाङ्क्षाविरहात् बोधेन न भवितव्यमित्यर्थः । प्रत्ययशब्दो ज्ञानपर इति बोध्यम् ॥

(आक्षेपभाष्यम्)

न तर्हीदानीमिदं भवति—भृत्यभरणीय इति ? ॥

(प्रदीपः) भृत्यभरणीय इति । अस्ति चायं शिष्टप्रयोग इति भावः ॥

(उद्घोतः) शिष्टेति । तथा चाविगीतं साधुत्वं भाष्यस्थतर्हिशब्देन सूचितम् ॥

(समाधानभाष्यम्)

नैतौ समानार्थौ । एकोत्र शक्यार्थे कृत्यः, अपरोहै । शक्यो भर्तुं भृत्यः । अर्हति भृति [भरणीयः । भृत्यो भरणीयो भृत्य] भरणीय इति ॥

(प्रदीपः) नैताविति । उपाधिभेदाद्भिन्नार्थावित्यर्थः ॥

(उद्घोतः) उपाधीति । कर्मरूपार्थसाम्येपि शक्यत्वाहृत्यरूपोपाधिभेदादित्यर्थः । भृत्यभरणीयवदेव वीरपुरुषादिरप्युदाहरणमिति भावः ॥

(आक्षेपभाष्यम्)

यदि तर्हि यत्र किञ्चित्समानं कश्चिच्च विशेषः तत्र भवितव्यम् । इहापि तर्हि प्राप्नोति—दर्शनीयाया माता दर्शनीया मातेति । अत्रापि किञ्चित्समानं कश्चिच्च विशेषः । किं पुनस्तत् ? सद्भावान्यभावौ ॥

(प्रदीपः) दर्शनीया मातेति । यदि सति भेदे किञ्चित् समानमाश्रित्य समासः क्रियते तदा यथा वीरपुरुष इत्यत्रानभिधीयमानमपि द्रव्यं समानमाश्रित्य समासः क्रियते तत्रापि सत्ता समानेति समासः प्राप्नोतीत्यर्थः ॥ ननु परत्वादपवादत्वाद्वात्र षष्ठीसमासो भविष्यति । नैतदस्ति । सामानाधिकरण्येन नेति प्रतिषेधः प्राप्नोति । विधेः कोवकाश इति चेद् इष्टा त्विह व्यवस्था न स्यात् । सामानाधिकरण्योत्तरपदलक्षणश्च पुंवद्भावः प्रसज्येत ॥ सद्भावान्यभावाविति । सत्तान्यत्वे इत्यर्थः ॥

(उद्घोतः) यदि सति भेदे इति । अयं पूर्वपक्षोधिकरणशब्दस्य पदार्थपरत्वमाश्रित्य तत्पक्षेपि शब्दो नान्यपदार्थः । किं तर्हि ? अर्थ एव । तथा च समानमधिकरण पदार्थो यस्याश्रयत्वेनाधेयत्वेन वा स सामानाधिकरण्यस्ततस्तद्वाचके लक्षणेत्याशयेन । अत एव न वक्ष्यमाणतृतीयसमाधानासगतिरित्याहुः ॥ अनभिधीयमानमपीति । आक्षिप्तमित्यर्थः । शक्तिग्रहाविषय इत्यर्थो वा ॥ समासः प्राप्नोतीति । कर्मधारय इत्यर्थः ॥ भाष्ये—कश्चिच्च विशेष इति । दर्शनीयत्व मातृत्व चेत्यर्थः ॥ सत्तान्यत्वे इति । पदार्थवाचिभावशब्देन न कर्मधारय, किन्तु त्वार्थवाचकेन भावशब्देन षष्ठीतत्पुरुष इति भावः ॥

(समाधानभाष्यम्)

न क्वचित्सद्भावान्यभावौ न स्तः, उच्यते चेदं समानाधिकरण्येनेति, तत्र प्रकर्षगतिर्विज्ञास्यते—यत्र साधीयः सामानाधिकरण्यम् ॥ क्व च साधीयः सामानाधिकरण्यम् ? । यत्र सर्वं समानं सद्भावान्यभावौ द्रव्यं च ॥

(उद्घोतः) भाष्ये—न क्वचिदिति । तयोः केवलान्वयित्वादिति भावः ॥

(समाधानान्तरभाष्यम्)

अथ वा समानाधिकरण्येनेति तत्समानमाश्रीयते यत्समानं भवति, न भवति च । न चैतत्समानं क्वचिदपि न भवति ॥

(प्रदीपः) न चैतदिति । सत्तायाः सर्वत्र भावाद् व्यभिचाराभावात्तसौ समानत्वेनाश्रीयते । पूर्वं परिहारसमानत्वमभ्युपगम्य पुन श्रुत्या प्रकर्षाश्रयेणोक्तः । उत्तरस्तु सर्वसाधारण्यात् सत्तायाः समानव्यपदेशं प्रति निमित्तत्वानाश्रयणेनाभिहितं ॥

१ 'प्रत्यय शब्दो' ॥ २ 'अयं कोष्ठकान्तर्गतं पाठः कश्चिन्नोपलभ्यते ॥

३ 'दर्शनीया या मातेति

४ वाराणसीसुद्धितपुरतकानुसारि Bangal Asiatic Society मुद्रितपुरतके तु 'किंवार्थ' इति पाठोऽसमञ्जस एवोपलभ्यते ॥

(उद्ध्योतः) व्यभिचाराभावादिति । एव च समानाधिकरणपदव्याख्यालाभ इति भावः ॥ नासौ समानत्वेनेति । समानव्यवहारनिमित्तत्वेनेत्यर्थः ॥ समानत्वमिति । समानव्यवहारनिमित्तत्वमभ्युपगम्येत्यर्थः ॥

(समाधानान्तरभाष्यम्)

अथ वा यावद् ब्रूयात्—समानद्रव्येणेति, तावत्—समानाधिकरणेनेति । द्रव्यं हि लोके ‘अधिकरणम्’ इत्युपचर्यते । तद्यथा—‘एकस्मिन्द्रव्ये व्युदितम्’ । एकस्मिन्नधिकरणे व्युदितम् । तथा व्याकरणे ‘विप्रतिषिद्धं चानधिकरणवाचि’ अद्रव्यवाचीति गम्यते ॥

(प्रदीपः) अथ वेति । अधिकरणशब्दोभियेयवाचीति पर्यनुयोगो द्रव्यवाचीति समाधानम् । दर्शनीयाया मातेत्यत्र तु द्रव्यभेदः । अभियेयस्य तु सत्ताया समानत्वात् समानत्वं स्यात् ॥ व्युदितमिति । विवादः कृत इत्यर्थः ॥

(उद्ध्योतः) अभियेयवाचीति । अभियेयत्ववद्वाच्यमभियेयशब्देन पदार्थमात्रमुच्यते ॥ द्रव्यवाचीति । समानशब्दश्चैकत्ववद्वाची सूत्रे ॥ अभियेयस्य त्विति । वाच्यस्य त्वित्यर्थः । तच्च धर्मो वा द्रव्यं वेत्यन्यत् । तस्य च सत्ताया समानत्वमस्त्येव । तत्पक्षे समानशब्दो नैकपर्याय इति भावः ॥

(आक्षेपभाष्यम्)

एवमपीदमवश्यं वक्तव्यम्—‘समानाधिकरणमसमर्थवद्भवति’ इति ॥ किं प्रयोजनम् ? । सर्पिःकालकं यजुःपीतकमित्येवमर्थम् ॥

(प्रदीपः) सर्पिःकालकमिति । इसुसोः सामर्थ्य इति षत्वनिवारणार्थं वाचनिकमसामर्थ्यमिति वीरपुरुष इति समानाधिकरणसमासोऽपि न स्यादित्यर्थः ॥

(उद्ध्योतः) पुनः पूर्वपक्षयति प्रकारान्तरेण—भाष्ये—एवमपीदमिति ॥

(प्रत्याक्षेपभाष्यम्)

यदि ‘समानाधिकरणमसमर्थवद्भवति’ इत्युच्यते सर्पिष्पीयते यजुष्प्रक्रियत इत्यत्र षत्वं न प्राप्नोति ॥

(प्रत्याक्षेपबाधकभाष्यम्)

अधात्वभिहितमित्येवं तत् ॥

(प्रदीपः) अधात्वभिहितमिति । धातुसहचरित प्रत्ययो धातुशब्देनोक्तः । तेनाभिहितं कर्मादि यदि भवति तदा सामर्थ्यमेवेत्यर्थः ॥

(उद्ध्योतः) कर्मादिर्धात्वभिहितत्वाभावादाह—धातुसहचरित इति ॥ क्लृप्तमोरिति सूत्रस्थभाष्यरीत्या तिङ्गा कर्मादिद्योतकत्वे तु यथाश्रुतमेव भाष्यं सम्यक् । एव च वीरः पञ्चनित्यादौ वक्ष्यमाणदोषशङ्कैव नेति बोध्यम् ॥

(उपसंहारभाष्यम्)

एवं च कृत्वा समानाधिकरणेषूपसंख्यानं कर्तव्यम् । वीरः पुरुषो वीरपुरुष इति । किं कारणम् ? । असमर्थत्वात् ? ॥

(१२१२ समाधानवार्तिकम् ॥ २३ ॥)

॥ * ॥ न वा वचनप्रामाण्यात् ॥ * ॥

(व्याख्याभाष्यम्)

न वा कर्तव्यम् ॥ किं कारणम् ? । वचनप्रामाण्यात् । वचनप्रामाण्यादत्र समासो भविष्यति ॥ किं वचनप्रामाण्यम् ? । “समानमध्यमध्यमवीराश्च” इति ॥

(प्रदीपः) न वेति । वचनसामर्थ्याद्वाचनिकमसामर्थ्यं बाध्यत इत्यर्थः । वीर पञ्चनित्यादौ तु धात्वभिहिते अनभिधानाद्बहुलग्रहणाद्वा समासाभावं मन्यते ॥

(उद्ध्योतः) ननु वीरपुरुषादन्यत्र कथमित्यत आह—वचनेति । समानाधिकरणसमासप्रकरणे एतद्वचनाप्रवृत्तिर्ज्ञाप्यत इत्यर्थः ॥ ननु वीर पञ्चनित्यादौ धात्वभिहिते चारितार्थोक्तयः ज्ञापकत्वमत आह—वीर इति । बहुलग्रहणस्याप्यनभिधानमूलकत्वादनभिधानादित्येव सारम् ॥

(१२१३ आक्षेपसमाधानातिदेशवार्तिकम् ॥ २४ ॥)

॥ * ॥ लुप्ताख्यातेषु च ॥ * ॥

(व्याख्याभाष्यम्)

लुप्ताख्यातेषु चोपसंख्यानं कर्तव्यम् । निष्कौशाम्बिः निर्वाणसिः ॥

लुप्ताख्यातेषु च ।

किम् ? । वचनप्रामाण्यादित्येव ॥ किं वचनप्रामाण्यम् ? । “कुगतिप्रादयः” इति ॥

(प्रदीपः) लुप्ताख्यातेषु चेति । वचनप्रामाण्यादित्यस्योपजीवनार्थमिदं वार्तिकम् । भाष्यकारस्तु प्रपञ्चार्थमुपसंख्यानं प्रतिविधानं च वाक्यभेदेनाच्छेदः । आख्यातशब्देन क्रियापदं कान्ताद्यपि कथ्यते ॥ निष्कौशाम्बिरिति । पूर्वपदोत्तरपदयोरसामर्थ्यं मन्यते । क्रियाविषयत्वादुपसर्गाणां द्रव्येण संबन्धाभावात् ॥

(उद्ध्योतः) वार्तिकपाठे एकस्यैव वाक्यस्य दर्शनेन कथमुपसंख्याने तन्निषेधे च तात्पर्यमत आह—भाष्यकारस्त्विति ॥ वाक्यभेदेनेति । आवृत्त्येत्यर्थः ॥ आख्यातपदस्य तिङन्ते प्रसिद्धेराह—आख्यातेति । क्रियाबोधकत्वसाम्येन गौण्या वृत्त्येत्यर्थः ॥ असामर्थ्यं मन्यते इति । साक्षादन्वयाभावेनेत्यर्थः ॥

(समाधानबाधकभाष्यम्)

अस्त्यन्यदेतस्य वचने प्रयोजनम् ॥ किम् ? । सु-राजा अतिराजेति ॥

२ ‘धात्वभिहिते’ इत्येव सर्वत्रोपलभ्यते ॥

(उद्घोतः) भाष्ये—सुराजातिराजेति । दुष्कुलम् आकार इत्यादेरप्युपलक्षणम् ॥ एतेन प्रादय इति बहुवचन ज्ञापकमित्य-
पास्तम् ॥

(समाधानाशयभाष्यम्)

न ब्रूमो वृत्तिसूत्रवचनप्रामाण्यादिति । किं
तर्हि ? वार्तिकवचनप्रामाण्यादिति । *सिद्धं तु
काङ्क्षतिदुर्गतिवचनात्* । *प्रादयः कार्ये* इति ॥

(प्रदीपः) किं तर्हीति । वार्तिककारवचनस्यापि स्मृ-
तिशास्त्रत्वात् प्रामाण्यमाश्रितमित्यर्थः ॥

(उद्घोतः) वृत्तिसूत्रेति । वार्तिकेभ्योऽपि सूत्रलक्षणसत्त्वेनार्थ-
त्वेन च सूत्रत्वमभ्युपगम्य पाणिनिमूत्राणां वृत्तिसङ्गावाद्वाक्तिकानां
तदभावाच्च तयोर्वैधर्म्यबोधनायेदम् । वृत्तियुक्तं सूत्रं वृत्तिसूत्रमित्यर्थः ॥
कचित्तु वृत्तिः सूत्रेति पाठः तदा सूत्रप्रामाण्याद्वृत्तिरिति न ब्रूम
किं तर्हि वार्तिकप्रामाण्यादित्यर्थः । यथाऽनेकमन्यपदार्थे इति
शास्त्रबलाद्बहुव्रीहावन्यपदार्थान्तर्भावस्तथा प्रकृते कार्ये इति वार्तिक-
कबलात्तदर्थान्तर्भाव इति भावः ॥ स्मृतिशास्त्रत्वादिति । अन्य-
शास्त्रीयवार्तिकवत् नासदीय वार्तिक व्याख्यानमेवेति भावः ॥ न
च वचनेत्यस्यापि वार्तिकत्वाद्वार्तिककृता स्वीयवचसः कथं प्रमा-
णत्वेनाश्रयणमिति भाष्ये वार्तिकेत्याद्यनुपपन्नमिति वाच्यम् । अ-
न्येषां वार्तिककारो वार्तिककारान्तरीयतद्वचनप्रमाणान्तरत्वेनाश्रय-
णीत्यदोषोत्तरम् ॥

(१२१४ समाधानान्तरवार्तिकम् ॥ २५ ॥)

॥ * ॥ तदर्थगतेर्वा ॥ * ॥

(भाष्यम्) तदर्थगतेर्वा पुनः सिद्धमेतत् ॥ कि-
मिदं तदर्थगतेरिति ? तस्यार्थस्तदर्थः तदर्थस्य
गतिस्तदर्थगतिस्तदर्थगतेरिति । यस्यार्थस्य कौ-
शाभ्या सामर्थ्यं स निसोच्यते ॥ अथ वा सोर्थ-
स्तदर्थः तदर्थस्य गतिस्तदर्थगतिस्तदर्थगतेरिति ।
योर्थः कौशाभ्या समर्थः स निसोच्यते ॥

(प्रदीपः) तस्यार्थ इति । कान्तशब्दस्य योर्थः संप्र-
तीयते नि शब्देन क्रियाविषयेण तस्यार्थस्य सामर्थ्यादाक्षि-
प्तत्वात्तद्वारेण पूर्वपदोत्तरपदयोः सामर्थ्यादित्यर्थः ॥ सोर्थ
इति । निस एवायं वृत्तिविषये कान्तलक्षणोर्थ इति दर्शयति ॥

(उद्घोतः) नन्वन्यशब्दस्यान्येन कथं वक्तव्य इति निसो-
च्यत इत्यसङ्गतमत आह—संप्रतीयते इति । एव च निसो-
च्यत इत्यस्य क्रियाविषयनिसर्थेनाक्षिप्यत इत्यर्थः इति भावः ।
तदाह—निःशब्देनेति ॥ ननु शक्त्यभावे कथं प्रतीतिरत

आह—आक्षिप्तत्वादिति । भाष्ये—तस्यार्थ इति । कान्तश-
ब्दस्यार्थ इत्यर्थः । तत्रान्यशब्दार्थस्यान्येन शक्त्या बोधनासमवात्
उच्यत इत्यस्याक्षिप्यत इत्यर्थः इति भावः । आक्षिप्तस्यापि शाब्देन-
यबोधे भानं भवतीति भावः ॥ तदसहमान आह—अथ वा
सोर्थ इति । तदाह—निसपुवेति ॥

(अथ समासयोग्यपदसंख्यानिर्णयाधिकरणम्)

(आक्षेपभाष्यम्)

अथ यत्र बहूनां समासप्रसङ्गः किं तत्र द्वयो-
र्द्वयोः समासो भवति, आहोस्विदविशेषेण ? ॥

(प्रदीपः) अथ यत्रेति । यत्र विशिष्टे पूर्वपदोत्तरपदे
उपात्ते यथा द्वितीयाश्रितेति तत्र नास्ति बहूनां प्रसङ्गः ।
यत्र तु विशेषो नोपात्तः अनेकमन्यपदार्थं चार्थं द्वन्द्व इति
तत्र संदेहः । यदि सुप्सुपेति वर्तते ततो विवक्षितत्वात् सख्याया-
द्वयोर्द्वयोः समासेन भवितव्यम् । अथ निवृत्तं ततो यावतामन्य-
पदार्थं चार्थं च वृत्तिस्तावता भवितव्यम् ॥ नन्वनेकग्रहणाद्
बहूनामपि भाव्यम् । अन्यथा तदनर्थकं स्यात् ॥ नैतदस्ति ।
अनेकग्रहणमुपसर्जनसङ्गार्थं स्याच्चित्रगुरित्यादौ हस्वार्थम् ।
यदा त्वेकविभक्तित्वेनोपसर्जनसङ्गा सिध्यतीत्युच्यते तदानेक-
ग्रहणं सुप्सुपेत्यस्य निवृत्त्यर्थं विज्ञायते । तेन बहूनां समासः
सिध्यति ॥

(उद्घोतः) तत्र सशयविषय दर्शयति—यत्रेति ॥ विव-
क्षितत्वादिति । सुबन्तत्वस्य प्रत्येकमेव समाप्तेरित्यपि बोध्यम् ॥
अनेकस्योपसर्जनत्वे पूर्वनिपातो न फलमित्यत आह—चित्रगु-
रिति ॥ सुप्सुपेत्यस्येति । वृत्तीयान्तनिवृत्तौ तात्पर्यम् । प्रथमान्तं तु
वर्तत एवेति बोध्यम् ॥ तेन बहूनामिति । भाष्यं त्वनेकग्रहणा-
भावं मत्वा कृत्वाचिन्तया प्रवृत्तमिति बोध्यम् ॥

(विशेषजिज्ञासाभाष्यम्)

कश्चात्र विशेषः ? ॥

(१२१५ प्रथमपक्षे दूषणवार्तिकम् ॥ २६ ॥)

॥ * ॥ समासो द्वयोर्द्वयोश्चेद् द्वन्द्वेनेक-
ग्रहणम् ॥ * ॥

(व्याख्याभाष्यम्)

समासो द्वयोर्द्वयोश्चेद् द्वन्द्वेनेकग्रहणं कर्तव्यम् ।
चार्थं द्वन्द्वेनेकमिति वक्तव्यम् । इहापि यथा
स्यात्—पुष्पन्यग्रोधखदिरपलाशा इति ॥

(उद्घोतः) भाष्ये—द्वन्द्वेनेकग्रहणमित्युपलक्षणं बहुव्री-
हेरपि ॥

१ 'वृत्तिसूत्र' इति विसर्गपाठस्तु बहुव्रीह्युपलक्ष्यते । निविसर्गपा-
ठोऽपि केषुचित्समुपलभ्यते । स किम् उद्घोतदर्शनेन केनचित् कल्पित
उत प्राचीन इत्यत्र विनिगमकाभावः । लेखकप्रमादाद् विसर्गलोपे नागेशे-
नैव तस्य समन्वयः कृतो भवेत् ॥ २ वार्तिकेभ्योऽपि तथाचोक्तं पस्पशाया
'भवे च तद्धित' 'प्रोक्ताद्यश्च तद्धिता' इत्यनयोः पौनरुक्त्यपरिहारग्रन्थे
'नचेदानीमाचार्याः सूत्राणि कृत्वा निवर्तन्ते' इति ॥ ३ 'भाष्ये
द्वि० ४४

सर्वेषामेव वार्तिकानामपि व्याख्यारूपवृत्तिकरणादस्याभिप्रायः सुधीभिरूह्यः ॥
४ ल्यदोषादिति । वस्तुनस्तु 'प्रादयः कार्ये' इति इत्यन्येत्येति कारस्या-
द्यर्थत्वादग्रेवक्ष्यमाणसौनागवार्तिकोपलक्षणत्वेनादोषः इति बोध्यम् ॥ ५ 'योर्थे
प्रती' ॥ ६ 'तत्र द्वयोः समासो' ॥ ७ 'निवृत्तम् यावता' ॥

(दूषणबाधकभाष्यम्)

नैष दोषः । अत्रापि द्वयोर्द्वयोः समासो भविष्यति ॥

(१२१६ दूषणसाधकवार्तिकम् ॥ २७ ॥)

॥ * ॥ द्वयोर्द्वयोः समास इति चेन्न बहुषु द्वित्वाभावात् ॥ * ॥

(व्याख्याभाष्यम्)

द्वयोर्द्वयोः समास इति चेत् । तन्न । किं कारणम् ? बहुषु द्वित्वाभावात् । न बहुषु द्वित्वमस्ति ॥

(प्रदीपः) बहुषु द्वित्वाभावादिति । ननु बहुषु द्वौ विद्येते । तथा—एषा ब्राह्मणानां द्वावानयेति । तत्र बहुषु प्रक्रान्तेषु म्लक्ष्ण्यग्रोधयोरेका द्वन्द्वसंज्ञा । खदिरपलाशयोर्द्वितीया । पुनर्द्वन्द्वसमुदायस्य तृतीया भविष्यति ॥ नैष दोषः । यद्यपि बहुषु द्वौ स्वस्तथापि चतुर्षु सहविवक्षितेषु एकैकस्य शब्दस्य चत्वारोर्था इति द्वयोश्चार्थे वृत्त्यसम्भवात् समासभाक्त्वं नास्तीति एतदनेन प्रतिपाद्यते ॥

(उद्ध्योतः) बहुषु द्वित्वाभावादिति । बहुषु बुद्धिस्थेषु तदवयवयोर्द्वित्वाभावमित्यर्थः । त्रिषु द्विषु त्रयव्यवहारभावात् ॥ एव च द्वयोः समास इति त्वदुक्तिरसंगतेति भावः ॥ ननु मास्तु तयोर्द्वित्वमन्यासनिधाने यौ वस्तुतो द्वित्ववन्तौ तयोः समास इति तदर्थः । एवमेव शते पञ्चाशदित्युक्तिः । अन्यासनिधाने ये पञ्चाशत्त्ववन्तस्ते शते सन्तीति तदर्थः इति शङ्कते—नन्विति ॥ समाधत्ते—यद्यपीति ॥ एकैकस्य चत्वार इति । अनेकस्य चार्थवृत्तित्वे समासविधानात् एकैकस्य चतुरवयवः समूहोर्थः । तत्र द्वयोः सत्त्वेपि तयोरितरद्वयसापेक्षतयाऽसामर्थ्यान्न तयोः समास इति भावः । बहुषु द्वित्वाभावात्तदन्तर्गतद्वयोस्तत्समनियतसामर्थ्याभावादिति भाष्यार्थः ॥

(आक्षेपबाधकभाष्यम्)

नावश्यमेवं विग्रहः कर्तव्यः—म्लक्ष्ण्यग्रोधश्च खदिरश्च पलाशश्चेति ॥ किं तर्हि ? । एवं विग्रहः करिष्यते—म्लक्ष्ण्यग्रोधश्च म्लक्ष्ण्यग्रोधौ, खदिरश्च पलाशश्च खदिरपलाशौ, म्लक्ष्ण्यग्रोधौ च खदिरपलाशौ च म्लक्ष्ण्यग्रोधश्च खदिरपलाश इति ॥

(प्रदीपः) एवं विग्रह इति । द्वयोर्द्वयोः सहविवक्षा भविष्यति न तु युगपच्चतुर्णामित्यर्थः ॥

(उद्ध्योतः) द्वयोर्द्वयोः सहेति । अन्येषामनुद्धितत्वात् तयोः सापेक्षतेति भावः ॥

(आक्षेपसाधकभाष्यम्)

होतृपोतृनेष्टोद्गातारस्तर्हि न सिद्ध्यन्ति । होतापोतानेष्टोद्गातार इति प्राप्नोति ॥

१ “तृ” इत्युच्यमाने मातरौ मातरः पितरौ पितरः इत्यत्रापि प्राप्नोति इति “ण्वुल्लृचौ” इत्यत्रालुपादाने चकारस्य दोषस्य वारणाय ‘स्वसन्तुप्र-

(प्रदीपः) होतृपोतृनेष्टोद्गातार इति । यदा बहूनां समासस्तदा सर्वान्त उत्तरपदे परत एकस्यैवानङ् भविष्यति द्वयोर्द्वयोस्तु समासे क्रियमाणे एकं वर्जयित्वा सर्वेषामानडा भाव्यम् । अत्र च भाष्यकारवचनप्रामाण्यादुद्गातृशब्दस्य दीर्घः । अन्यथा नष्ठादिग्रहणस्य नियमार्थत्वान्न स्यात् ॥

(उद्ध्योतः) सर्वान्त इति । तत्समासीयसर्वान्त इत्यर्थः । तत्रैवोत्तरपदशब्दस्य रूढेरिति भावः ॥ नियमार्थत्वादिति । तृज्ग्रहणेनैव सिद्धे नष्ठादिग्रहणमुणादिव्युत्पन्नानां चेन्नष्ठादीनामेवेति नियमार्थमिति भावः ॥ अयमनौणादिकतृज्जन्यतरान्त इति भाष्याशयः ॥ इदं “ण्वुल्लृचौ” तृज्जिति सूत्रस्य भाष्यविरुद्धम् ॥ भाष्ये—इति प्राप्नोतीत्यस्य इत्येव प्राप्नोतीत्यर्थः ॥

(प्रत्याक्षेपभाष्यम्)

न चैतदेवं भवितव्यम् ? ॥

(प्रत्याक्षेपबाधकभाष्यम्)

भवितव्यं च, यदैवं विग्रहः क्रियते—होता च पोता च होतापोतारौ, नेष्टा चोद्गाता च नेष्टोद्गातारौ, होतापोतारौ च नेष्टोद्गातारौ च होतापोतारौ च नेष्टोद्गातार इति । होतृपोतृनेष्टोद्गातारस्तु न सिद्ध्यन्ति ॥

(१२१७ दूषणान्तरवार्तिकम् ॥ २८ ॥)

॥ * ॥ समासान्तप्रतिषेधश्च ॥ * ॥

(व्याख्याभाष्यम्)

समासान्तस्य च प्रतिषेधो वक्तव्यः । वाक्त्वक्स्त्रुग्दृषदमिति । वाक्त्वक्स्त्रुग्दृषदमिति प्राप्नोति ॥

(प्रदीपः) समासान्तप्रतिषेधश्चेति । द्वयोर्द्वयोर्द्वन्द्वसंज्ञाया प्रतिद्वन्द्वं समासान्तं प्राप्नोतीत्यर्थः ॥ यद्यपि प्रक्रियान्तरे प्रतिद्वन्द्वमानडादेशवत् समासान्तेन भाव्यम् । तथापि बहूनां समासाभावादेकसमासान्तता न कदाचित् प्राप्नोति इति चोद्यते ॥

(उद्ध्योतः) समासान्तेन भाव्यमिति । तथा च तस्येष्टतया तत्प्रतिषेधारम्भोनर्थक इति भावः ॥

(आक्षेपबाधकभाष्यम्)

नैष दोषः । अत्रापि परेण सह समासो भविष्यति । स्त्रुक्च दृषश्च स्त्रुग्दृषदं त्वक् च स्त्रुग्दृषदं च त्वक्स्त्रुग्दृषदम् । वाक् च त्वक्स्त्रुग्दृषदं च वाक्त्वक्स्त्रुग्दृषदमिति ॥

(प्रथमाक्षेपदार्ढ्यभाष्यम्)

होतृपोतृनेष्टोद्गातार एव तर्हि न सिद्ध्यति ॥

हण नियमार्थं भविष्यति—एतयोरेव योनिसम्बन्धानाम् इति” इति हि तत्रत्य भाष्यम् ॥ २ ‘क्रमान्तरे’ ॥ ३ ‘सिद्ध्यन्ति’ ॥

(आक्षेपान्तरभाष्यम्)

इह च—

“सुसूक्ष्मजटकेशेन सुनताजिनवाससा ।

समन्तशितिरन्ध्रेण द्वयोर्वृत्तौ न सिद्ध्यति ॥

(प्रदीपः) सुसूक्ष्मजटकेशेनेति । सुषु सूक्ष्मा जटा केशा अस्येति विग्रहः । यद्यनेकग्रहणं न क्रियते, क्रियमाणं वोपसर्जनसन्नार्थं विज्ञायते, सुसुपेति चानुवर्तते, तदान्न बहुना बहुव्रीहिर्न प्राप्नोति ॥

(उद्घोतः) सुषुसूक्ष्मा इति । भाष्यप्रामाण्याजटशब्दोऽदन्त पुल्लिङ्गो घनपर्यायो जटापर्यायो वा । सञ्ज्ञाछन्दसोरभावपि सूक्ष्मशब्दस्योत्तरपदपरत्वाभावे बहुलग्रहणादुभयत्रापि ह्रस्व इति कश्चित् । तत्र, त्वेचेत्यस्य वैयर्थ्यापत्तेः ॥ एतेन पलयो गर्भिण्य इत्यादावनुत्तरपदेपि बहुलग्रहणादनेन ह्रस्व इति हरदत्तोक्तमपास्तम् ॥ अम्बार्थेति सृजे अवश्यं छन्दसि ह्रस्वत्वं वक्तव्यं पलयो गर्भिण्य इत्यर्थमिति भाष्यमुपादाय व्यत्ययो बहुलमिति दीर्घस्य ह्रस्व इति कैयटोक्तम् । यद्यपि पूर्वपूर्वं कर्मधारय कृत्वा बहुव्रीहि क्रियते तथापि सुशब्दस्वरो न सिन्व्यतीत्यर्थः । यद्यपि सूक्ष्मा जटा सूक्ष्मजटा तादृशाश्च ते केशाश्च सूक्ष्मजटकेशा सुषु सूक्ष्मजटकेशा यस्येति बहुव्रीहौ द्विपदममासेपि सिद्ध्यति स्वरश्च, तथापि अत्र पक्षे सौष्ठवस्य शब्दमर्यादया सूक्ष्मविशेषणतया न लभ्येतेति अनेकपद एव स पटव्यः । नञ्सुभ्यामित्युत्तरपदान्तोदात्तत्वापत्त्या स्वरासिद्धेश्च । इष्यते तु पूर्वपदप्रकृतिस्वरेण सुशब्दस्वर इति दिक् ॥

(द्वितीयपक्षाभ्युपगमभाष्यम्)

अस्तु तर्ह्यविशेषेण ॥

(उद्घोतः) भाष्ये—अस्तुतर्हीति । द्वन्द्वादिविधायकयोः रनेकग्रहणसामर्थ्यात् । सुविलेखे वर्त्तते सुपेति निवृत्तमिति भावः ॥

(१२१८ आक्षेपवार्तिकम् ॥ २९ ॥)

॥*॥ अविशेषेण बहुव्रीहावनेकपदप्रसङ्गः [तत्रै स्वरसमासान्तपुंवद्भावेषु दोषः]॥*॥

(भाष्यम्) यद्यविशेषेण बहुव्रीहावनेकपदप्रसङ्गः ॥ तत्र को दोषः ? । तत्र स्वरसमासान्तपुंवद्भावेषु दोषः । तत्र स्वरसमासान्तपुंवद्भावेषु दोषो भवति । स्वर—पूर्वशालाप्रियः अपरशालाप्रियः । स्वर ॥ समासान्त—पञ्चगवप्रियः पञ्चनावप्रियः । समासान्त ॥ पुंवद्भाव—खादिरेतरशम्यम् ॥

(प्रदीपः) पूर्वशालाप्रिय इति । यदा बहुना बहुव्रीहिसंज्ञा, तदा पूर्वपदप्रकृतिस्वरेण पूर्वशब्दः स्वाङ्गशिष्टामदन्तानामित्याद्युदात्त स्याद्, यदा तु द्वयोरेव बहुव्रीहिसंज्ञा

भवतीति पक्षः तदा पूर्वा शाला पूर्वशालेति पूर्वापरप्रथमेति समासे कृते समासान्तोदात्तत्वे च पूर्वशाला प्रियास्येति द्विपदे बहुव्रीहौ कृते पूर्वपदप्रकृतिस्वरेण शालाशब्दाकार उदात्त सिद्ध्यति ॥ ननु त्रिपदे बहुव्रीहौ कृते तद्धितार्थोत्तरपदेति तत्पुरुषेणात्र भाव्यमिति कथं दोषोपन्यासः । एवं तर्हि परस्तादयं परिहारो वक्ष्यत इति न तावदत्राश्रितम् ॥ पञ्चगवप्रिय इति । त्रिपदे बहुव्रीहौ समासान्तो न प्राप्नोति । यदा द्वयोर्बहुव्रीहिरिति पक्षस्तदा पञ्चाना गवा समाहार पञ्चगवं तत् प्रियमस्येति रूपं सिद्ध्यति । खादिरेतरशम्यमिति । खादिरी इतरा शम्यास्येति त्रिपदे बहुव्रीहौ क्रियमाणे उत्तरपदे पुंवद्भावो विधीयमानः खादिरीशब्दस्य न प्राप्नोति । यदा तु द्वयोर्बहुव्रीहिरिति पक्षस्तदेतरा शम्या इतरशम्येति समासे कृते खादिरी इतरशम्यास्येति बहुव्रीहौ सिद्ध्यति पुंवद्भावः ॥

(उद्घोतः) अनेकपदप्रसङ्ग इति । अनेकपदसमासत्वप्रयुक्तदोषप्रसङ्ग इत्यर्थः ॥ समासान्तइति । गोरतद्धितेति टच् ॥ पञ्चगवमिति । टच् समासभक्तत्वेनाकारान्तोत्तरपदत्वाभावात् स्त्रीत्वाभावः ॥ तदेतराशम्येति । पूर्वं कर्मधारयगर्भलु न कृतः इतरशब्दस्य पूर्वनिपातापत्तेः । एव च भाष्ये पुंवद्भाव इति दोषोपलक्षणम्—इतराशब्दस्य पूर्वनिपातापत्तिरपि दोषो बोध्यः । शम्यापेक्षया द्वयोर्विशेषणत्वेपि प्रथमानिदिष्टत्वेपि इतरा इत्यस्य सर्वनामत्वादिति वदन्ति ॥

(१२१९ समाधानवार्तिकम् ॥ ३० ॥)

॥ * ॥ न वावयवतत्पुरुषत्वात् ॥ * ॥

(व्याख्यभाष्यम्)

न वा एष दोषः । किं कारणम् । अवयवतत्पुरुषत्वात् । अवयवोत्र तत्पुरुषसंज्ञः, तदाश्रयौ समासान्तपुंवद्भावौ भविष्यतः ॥

(प्रदीपः) न वेति । कश्चित् त्रयाणां पदानां बहुव्रीहौ कृते द्वयोः पदयोस्तद्धितार्थोत्तरपदेति तत्पुरुषः । भिन्नविषयत्वाच्च बहुव्रीहितत्पुरुषसंज्ञयोरेकसंज्ञाधिकारेपि नास्ति विरोधः । खादिरेतरशम्यमित्यत्र पुंवद्भावसिद्धये कृते तत्पुरुषे खादिरी इतरशम्यास्येति द्विपदे बहुव्रीहि क्रियते न तु त्रिपदः । विकारे च प्रत्ययविधानाद् वृद्धिनिमित्तस्येति प्रतिषेधो नास्ति ॥

(उद्घोतः) कश्चित् बहुव्रीहौ कृते तत्पुरुषः, कश्चित्पुरुषे बहुव्रीहिरिति विषयविवेकं दर्शयति—कचिदिति ॥ आकङ्क्षारित्यत्वात् बहुव्रीहितत्पुरुषयोः कथं समावेश इत्यत आह—भिन्नेति । एका समुदायस्था पराऽवयवस्येति भिन्नविषयत्वमिति भावः ॥

(आक्षेपभाष्यम्)

स्वरः कथम् ? ॥

(प्रदीपः) स्वरः कथमिति । पूर्वशालाप्रिय इत्यादाव-
पवादत्वाद् बहुव्रीहिस्वर प्राप्नोति ॥

(१२२० समाधानवार्तिकम् ॥ ३१ ॥)

॥ * ॥ तस्यान्तोदात्तत्वं विप्रतिषेधात् ॥

(व्याख्याभाष्यम्)

अन्तोदात्तत्वं क्रियतां पूर्वपदप्रकृतिस्वर इति ।
अन्तोदात्तत्वं भवति विप्रतिषेधेन ॥

(प्रदीपः) विप्रतिषेधादिति । विरोधमात्रं विप्रतिषे-
धशब्देनात्रोच्यते । हेतुस्त्वन्तरङ्गत्वं निमित्तिस्वरबलीयस्त्वं च ॥

(समाधानबाधकभाष्यम्)

नैष युक्तो विप्रतिषेधः । 'विप्रतिषेधे परम्'
इत्युच्यते । पूर्वं चान्तोदात्तत्वम्, परं पूर्वपदप्रकृ-
तिस्वरत्वम् ॥

(प्रदीपः) इतरस्तु विप्रतिषेधमूलं परत्वमनेन हेतुत्वेनो-
क्तमिति मत्वाह—नैष युक्त इति ॥

(समाधानाभिप्रायभाष्यम्)

न परविप्रतिषेधं ब्रूमः ॥ किं तर्हि ? ॥ अन्तरङ्ग-
विप्रतिषेधम् ॥

(प्रदीपः) अन्तरङ्गेति । अनुदात्तं पदमेकवर्जमिति
वचनाद् द्वयोः स्वरयोरसम्भवात् कक्ष्यान्तरप्राप्तत्वाच्च बाध-
कभावाभावादवयवाश्रयत्वादन्तरङ्गत्वं व्यवस्थाहेतुराश्रीयत
इत्यर्थः ॥

(उद्द्योतः) भाष्ये—अन्तरङ्गविप्रतिषेधमिति । अन्तर-
ङ्गत्वलक्षणविरोधमित्यर्थः ॥ ननु द्वयोरपि सम्भवे कथं विरोधोक्त
आह—अनुदात्तं पदमिति ॥ नन्वन्तोदात्तं प्रति बहुव्रीहिस्वर-
स्यापवादत्वात् कथमन्तरङ्गत्वं तत्राह—कक्ष्यान्तरेति । बहुव्रीह्य-
नन्तरभावितात्तत्पुरुषस्य तत्स्वरस्य समासान्तरप्राप्तत्वरूप कक्ष्यान्त-
रप्राप्तत्वम् । एव च बहुव्रीहिगतसमासत्वप्रयुक्तान्तोदात्तत्वस्यैवाप-
वादोऽयम्, न तु पश्चात्प्राप्ततत्पुरुषप्रयुक्तस्येत्यर्थः । 'अपवादोपि यद्य-
न्यत्र' इतिन्यायादिति भावः ॥ अन्तरङ्गत्वमिति । समासद्वये कृते
तदनन्तरं स्वरद्वयप्रवृत्तिरित्यभिमानः ॥ वास्तवसमाधानं तु सति-
शिष्टस्वरबलीयस्त्वमेव ॥ तदेव शब्दान्तरेण पठितं निमित्ति-
स्वरेति ॥

(१२२१ समाधानहेत्वन्तरवार्तिकम् ॥ ३२ ॥)

॥ * ॥ निमित्तिस्वरबलीयस्त्वाद्रा ॥ * ॥

(व्याख्याभाष्यम्)

अथ वा निमित्तस्वरान्निमित्तिस्वरो बलीया-
निति वक्तव्यम् ॥ किं पुनर्निमित्तम्, को वा नि-
मित्तिः ? बहुव्रीहिर्निमित्तम्, तत्पुरुषो निमित्तिः ॥

(प्रदीपः) अन्तरङ्गोपि सतिशिष्टेन बहिरङ्गेणापि स्वरेण
बाध्यत इत्यनैकान्तिकमन्तरङ्गत्वं मत्वा हेत्वन्तरमाह—निमि-

त्तिस्वरबलीयस्त्वादिति । सति बहुव्रीहौ तदवयवोत्तर-
पदाश्रयो द्वयोस्तत्पुरुष इति बहुव्रीहेर्निमित्तत्वम् ॥

(उद्द्योतः) अनेकान्तिकमिति । पूर्वमेव बहुव्रीहिस्वरप्र-
वृत्त्या युगपत्वात्यभावेनान्तरङ्गपरिभाषाविषयाभाव इत्यत्र तात्पर्य-
मस्य बोध्यम् ॥

(आक्षेपभाष्यम्)

तत्तर्हि वक्तव्यम्—निमित्तस्वरान्निमित्तिस्वरो
बलीयानिति ? ॥

(समाधानभाष्यम्)

न वक्तव्यम् ।

(१२२२ समाधानसाधकवार्तिकम् ॥ ३३ ॥)

॥ * ॥ एकशितिपात्स्वरवचनं तु ज्ञापकं
निमित्तिस्वरबलीयस्त्वस्य ॥ * ॥

(व्याख्याभाष्यम्)

यदयं युक्तारोह्यादिष्वेकशितिपाच्छब्दं पठति
तज्ज्ञापयत्याचार्यो निमित्तस्वरान्निमित्तिस्वरो बली-
यानिति ॥

(प्रदीपः) एकशितिपादिति । युक्तारोह्यादिषु पूर्व-
पदाद्युदात्तार्थं पाठः । एकशब्दश्च कन्नन्तत्वात् स्वाङ्गशिटा-
मिति वाद्युदात्तः । तत्र त्रिपदे बहुव्रीहौ कृते द्वयोश्च तत्पुरुषे
बहुव्रीहौ प्रकृत्येति सिद्ध आद्युदात्तत्वे ज्ञापनार्थं पाठः
सपद्यते ॥

(उद्द्योतः) स्वाङ्गशिटामिति । इदमव्युत्पत्तिपक्षे बोध्यम् ॥
द्वयोस्तत्पुरुषे इति । तद्धितार्थोत्तरपदेल्यनेनेत्यर्थः ॥

(ज्ञापकत्वनिरासभाष्यम्)

कः पुनरर्हति युक्तारोह्यादिष्वेकशितिपाच्छब्दं
पठितुम् । एवं किल नाम पठ्यते—एकः शितिः
एकशितिः, एकशितिः पादो यस्येति । तच्च न ।
एवं विग्रहः करिष्यते—एकः शितिरेषु त इमे एक-
शितयः, एकशितयः पादा यस्येति एकशितिपा-
दिति ॥ अथाप्येवं विग्रहः क्रियते—एकः शिति-
रेकशितिः, एकशितिः पादो यस्येति, एवमपि
नार्थः पाठेन । "इगन्ते द्विगौ" इत्येष स्वरौत्र बाधको
भविष्यति ॥

(प्रदीपः) कः पुनरिति । सर्वथा स्वरस्य सिद्धत्वाद-
कर्तव्य एव पाठो न ज्ञापक इत्यर्थः । निमित्तिस्वरस्य तु बली-
यस्त्वं वाचनिकं न तु ज्ञापकसिद्धम् ॥

(उद्द्योतः) आचार्येण पठिते कथं पाठाभाव उक्त इत्यत-
स्तात्पर्यमाह—सर्वथेति । विग्रहद्वयेपीत्यर्थः ॥ भाष्ये—एवं किल
नामेति । तत्पुरुषपूर्वपदकबहुव्रीहौ तिकारस्योदात्तत्वं प्राप्तं तद्वा-
धेनैकारोदात्तत्वाय स शब्दः पठ्यतेत्यर्थः । तच्च न युक्तम् । विग्र-

हणान्तरकरणात् ॥ तत्पुरुषपूर्वपदकबहुव्रीहावपि तद्धितार्थेति तत्पुरुषसमाससंज्ञाया द्विगुत्वमित्याशयेन भाष्ये आह—इगन्ते द्विगाविति । पूर्वपदप्रकृतिस्वरविधायकमेतत् ॥

(आक्षेपान्तरभाष्यम्)

अस्य तर्हि बहुव्रीह्यवयवस्य तत्पुरुषसंज्ञा प्राप्नोति—

सुसूक्ष्मजटकेशेन सुनताजिनवाससा ।

समन्तशितिरन्ध्रेणेति ।

तत्र को दोषः ? ॥ *तस्यान्तोदात्तत्वं विप्रतिषेधात्* इत्यन्तोदात्तत्वं स्याद्विप्रतिषेधेन ॥

(उद्ध्योतः) अवयवस्य तत्पुरुषसंज्ञा वाचनिक्यनेन कृतेति मत्वाह—अस्य तर्हीत्यादि ॥

(समाधानभाष्यम्)

नैष दोषः । नेदं बहुव्रीह्यवयवस्य तत्पुरुषस्य लक्षणमारभ्यते ॥ किं तर्हि ? । यस्य बहुव्रीह्यवयवस्य तत्पुरुषस्य तल्लक्षणमस्ति तस्यान्तोदात्तत्वं भविष्यति विप्रतिषेधेन ॥

(प्रदीपः) नेदमिति । यद्यपूर्ववचनं क्रियेत—बहुव्रीह्यवयवस्तत्पुरुषो भवतीति, ततोत्र स्यादोषः । दिक्संख्ययोस्तूत्तरपदे तत्पुरुषो विधीयत इति दोषाभावः ॥

(उद्ध्योतः) भाष्ये—नेदमिति । न वावयवतत्पुरुषत्वादित्येते ॥

(आक्षेपभाष्यम्)

ननु चास्याप्यस्ति ॥ किम् ? । “विशेषणं विशेष्येण बहुलम्” इति ॥

(समाधानभाष्यम्)

बहुलवचनान्न भविष्यति ॥

(प्रदीपः) बहुलवचनादिति । समुदायस्य वृत्तावयवस्यान्या संज्ञा विशेषलक्षणं विना बहुलवचनान्न प्रवर्तते ॥

(उद्ध्योतः) बहुलवचनादिति । कचिदन्यदेवेत्यर्थादित्यर्थः । अनेन चैतत्पञ्चभूतानां पूर्वनिपातनियमार्थीनां च बहुलग्रहणेन निवृत्तिरिति सूच्यते । अन्यथा तेषां तत्त्वं भज्येत ॥ एतेन महत्कष्टं श्रित इति प्रतीकसंख्याणां तत्पुरुषे सम्महदिति द्वयोः समासपरं कैयटं परास्तः । न च त्रयाणामेकाशीभावेपि द्वयोर्निष्कृष्यैकार्थीभावाभावात्कथं विशेषणमित्यस्य प्राप्तिः, तद्धितार्थेति तु सामर्थ्यात् प्रवर्तत इति वाच्यम् । निष्कृष्यैकार्थीभाव एव शास्त्रप्रवृत्तिरित्यर्थे मानाभावादिति दिक् ॥ विशेषलक्षणं विनेति । तच्च तद्धितार्थेत्यादि ॥

(आक्षेपान्तरभाष्यम्)

अस्य तर्हि बहुव्रीह्यवयवस्य तत्पुरुषसंज्ञा प्रा-

प्नोति—अधिकषष्टिवर्ष इति ॥ तत्र को दोषः ? । *तस्यान्तोदात्तत्वं विप्रतिषेधात्* इत्यन्तोदात्तत्वं स्याद्विप्रतिषेधेन ॥

(प्रदीपः) अधिकषष्टिवर्ष इति । त्रिपदे बहुव्रीहौ कृते अधिकग्रहणं चालुकीत्यधिकशब्दस्य संख्यासंज्ञात्वात्तद्धितार्थोत्तरपदेति पदद्वयस्य तत्पुरुषे कृते समासान्तोदात्तत्वं प्राप्नोतीत्यर्थः । अधिकशब्दः कन्नन्तत्वादाद्युदात्तः ।

(उद्ध्योतः) विशेषलक्षणाभावोऽत्रापि तुल्य इत्यत आह—अधिकग्रहणं चेति ॥

(आक्षेपबाधकभाष्यम्)

नैष दोषः । “इगन्ते द्विगौ” इत्येष स्वरौ बाधको भविष्यति ॥

(आक्षेपान्तरभाष्यम्)

यस्तर्हि नेगन्तः—अधिकशतवर्ष इति ॥

(प्रागुक्ताक्षेपस्यापि समञ्जसत्वभाष्यम्)

इह चाप्यधिकषष्टिवर्ष इति समासान्तः प्राप्नोति *डचः प्रकरणे संख्यायास्तत्पुरुषस्योपसंख्यानं निस्त्रिंशाद्यर्थम्* इति ॥

(आक्षेपबाधकभाष्यम्)

नैष दोषः । अव्ययादेरित्येवं तत् ॥

(आक्षेपभाष्यम्)

किं पुनः कारणम्—अव्ययादेरित्येवं तत् ? ।

(समाधानभाष्यम्)

इह मा भूद्—गोत्रिंशद्, गोचत्वारिंशदिति ॥

(आक्षेपभाष्यम्)

बहुव्रीहिसंज्ञा तर्हि प्राप्नोति “संख्ययाव्ययासन्नादूराधिकसंख्याः संख्येये” इति ॥

(प्रदीपः) बहुव्रीहिसंज्ञा तर्हीति । अधिकषष्टिवर्षेण दोष इति भावः । त्रिपदे बहुव्रीहौ कृते पदद्वयस्य तद्धितार्थोत्तरपदेति तत्पुरुषं परत्वाद् बाधित्वा संख्ययाव्ययेति बहुव्रीहिं प्राप्नोति । ततश्च बहुव्रीहौ संख्येय इति ङच्प्रसङ्गः ॥

(उद्ध्योतः) अधिकषष्टिवर्षेपीति । अधिकशतवर्षेपि ङचः प्राप्त्या स्वरे विशेष इति भावः ॥

(समाधानभाष्यम्)

न संख्यां संख्येये वर्तयिष्यामः ॥ कथम् ? । एवं विग्रहः करिष्यते—अधिका षष्टिवर्षाणामस्येति ॥

(प्रदीपः) न संख्यामिति । अधिकषष्टिवर्ष इत्येव यथा स्यादित्येवमर्थमव्यविकन्यायः आप्रीयते । तेनाधिका षष्टिवर्षाण्यस्येति वाक्यमेव भवति ॥

(उद्ध्योतः) सख्येयपरेण बहुव्रीहौ दोष स्यादेवेत्यत आह—
अधीति ॥ षष्ठिशब्दस्याजहल्लिङ्गत्वमेकवचनान्तत्वं च मत्वाह—
अधिकाषष्टिर्वर्षाण्यस्येति । अधिकाषष्टिर्वर्षाणामिति ॥

(आक्षेपसाधकभाष्यम्)

यथा तर्हि स योगः प्रत्याख्यायते तथा पूर्वेण
प्राप्नोति ॥ कथं च स योगः प्रत्याख्यायते ? । *
अशिष्यः संख्योत्तरपदः संख्येयार्थाभिधायित्वात्*
इति ॥ प्रत्याख्यायते तस्मिन्योगे संख्यां संख्येये वर्त-
यिष्यामः । तत्रैवं विग्रहः करिष्यते—अधिका षष्टि-
र्वर्षाण्यस्येति । सर्वथा वयमधिकषष्टिवर्षां न मुच्या-
महे ॥ कथम् ? । यावता स योगः प्रत्याख्यायते ।
अयं च विग्रहोस्ति—अधिका षष्टिर्वर्षाणामस्येति ।

(प्रदीपः) पूर्वेणेति । अधिका षष्टियेषा वर्षाणामिति
वर्षेषु संख्येयेषु अनेकमन्यपदार्थ इति बहुव्रीहि प्राप्नोति ।
सख्येयवृत्तित्वाच्च बहुव्रीहेस्तन्निबन्धनो ङजपीति दोष । बहु-
व्रीहिगर्भश्च पुनर्वयस्विन्यभिधेये बहुव्रीहि प्राप्नोति ॥ प्रत्या-
ख्यात इति । अव्यविकन्यायेन चाधिका षष्टिर्वर्षाणामस्येति
वाक्यमेव भविष्यति ॥ अव्यविकन्यायममत्वाह—सर्वथेति ।

(उद्ध्योतः) यद्यपि अधिका षष्टियेषा वर्षाणामिति विग्रहे
स्थितेपि संख्येयेतिस्त्रे पूर्वेण बहुव्रीहि प्राप्नोतीति वक्तुं शक्यते,
तथापि संख्येये संख्याया अवृत्त्या ङचोप्राप्त्या प्रयोजनाभाव इति
वक्तुं शक्यमित्याशयेन भाष्ये—‘यथा तर्हि स योगः प्रत्या-
ख्यायते तथा पूर्वेणेत्युक्तम् ॥ यदा तदेति क्वचित् पाठः ॥ स
योगः संख्याव्ययेतियोगः ॥ ङजपीति । तल्लत्याख्याने संख्येये
वर्तमानबहुव्रीहेरित्यर्थात्स्यादेव ङजिति भावः ॥ तर्हि वर्षोत्तरपदत्वं
कथं तत्राह—बहुव्रीहिगर्भ इति । एव चाधिकषष्टिवर्ष इति
प्रयोगो दुर्वार एवाधिकषष्टिर्वर्षाण्यस्येति विग्रहे वाक्याङ्गीकारेपीति
भावः ॥ तत्खण्डयति—भाष्ये—प्रत्याख्याते तस्मिन्निति ॥ अ-
धिका षष्टिर्वर्षाण्यस्येति । अत्रावान्तरबहुव्रीहिस्तु न, संख्येयरूपा-
न्यपदार्थाभावादिति भावः ॥ नन्वधिका षष्टियेषा वर्षाणामित्यस्यापि
विद्यमानत्वात्कथं दोषपरिहार इत्यत आह—अव्यविकेति ॥
यथाश्रुतग्राहिणश्चोद्यमित्याह—अव्यविकन्यायममत्वाहेति ॥
भाष्ये—अधिकषष्टिवर्षां न मुच्यामहे इति पाठः । ईदृशानिष्ट-
रूपादित्यर्थः । क्वचित्त्वधिकषष्टिवर्षां न मुच्यामहे इति पाठः ।
तदाऽधिकषष्टिवर्षविषयादनष्टिरूपां न मुच्यामहे इति अर्थः ॥ अधिका
षष्टिर्वर्षाणामस्येति । अधिका षष्टियेषा वर्षाणां तानि अस्येत्यर्थः ॥

(आक्षेपसाधकभाष्यम्)

यत्तु तदुक्तम्—अधिकषष्टिवर्षो न सिद्ध्यतीति,
स सिद्धो भवति ॥ कथम् ? । यावता स योगः
प्रत्याख्यायते । अयं च विग्रहोस्ति—अधिका
षष्टिर्वर्षाण्यस्येति ॥

(प्रदीपः) अव्यविकन्यायाश्रयेणाह—यत्तु तदुक्त-
मिति । वृत्तिविषये दशादीनामपि ङोकयोरिति निर्देशात्
संख्यानामात्रवृत्तित्वात् संख्येयस्यान्यपदार्थत्वात् स योगः
प्रत्याख्यायते ॥

(उद्ध्योतः) आदशभ्यः संख्याः संख्येय इति नियमात्त-
द्विषये सूत्रस्यावश्यकत्वात्कथं प्रत्याख्यायते तत्राह—वृत्तिविषय
इति । अधिका षष्टिर्वर्षाण्यस्येति विग्रहेवान्तरान्यपदार्थाभावाद्ने-
कमित्यस्याप्राप्तौ तद्योगप्रत्याख्यानेऽधिकषष्टिवर्षं सिद्धं । विग्रहान्तरे
तु वाक्यमेव । एव सूत्रारम्भे अधिका षष्टिर्वर्षाणामस्येति बहुव्रीहि-
गर्भे बहुव्रीहौ संख्येये वर्तमानसंख्यान्तबहुव्रीहेरित्यर्थात्तत्र ङच् ।
विग्रहान्तरे तु वाक्यमेवेत्यधिकषष्टिवर्षं सिद्धं इति भाष्याशयः ॥

(आक्षेपभाष्यम्)

अधिकशतवर्षस्तु न सिद्ध्यति ॥

(प्रदीपः) अधिकशतवर्षस्त्विति । अधिकं शतं
वर्षाण्यस्येति त्रिपदे बहुव्रीहौ कृते तद्वितार्थोत्तरपदेति
तत्पुरुषे समासान्तोदात्तत्वं प्राप्नोति, आयुदात्तत्वं चेष्ट्यते ॥

(समाधानभाष्यम्)

कर्तव्योत्र यत्नः ॥ समर्थः पदविधिः ॥ १ ॥

इति श्रीमहाभाष्ये द्वितीयाध्यायस्य प्रथमे

पादे प्रथममाह्निकम् ॥

(प्रदीपः) कर्तव्योत्र यत्न इति । युक्तारोह्यादिष्वधि-
कशतवर्षशब्द आयुदात्तार्थो द्रष्टव्यः ॥ १ ॥

इत्युपाध्यायजैयटपुत्रकैयटकृते महाभाष्यप्रदीपे द्वितीय-
स्याध्यायस्य प्रथमे पादे प्रथममाह्निकम् ॥

(उद्ध्योतः) एव च द्वन्द्वबहुव्रीहिविषयेऽविशेषेणेति पक्षः
स्थितः ॥ १ ॥

इति शिवभट्टसुतसतीगर्भजनागेशभट्टविरचिते व्याकरणभाष्य-
प्रदीपोद्ध्योते द्वितीयाध्यायस्य प्रथमे पादे प्रथममाह्निकम् ॥

द्वितीयाध्याये प्रथमपादे द्वितीय- माह्निकम् ॥

(२२२ अतिदेशसूत्रम् ॥ २।१।२ आ. १ सूत्रम्)

३५१ सुवामन्त्रिते पराङ्गवत्स्वरे ॥ १।२ ॥

(सुवग्रहणप्रयोजनाधिकरणम्)

(आक्षेपभाष्यम्)

सुबिति किमर्थम् ? ॥

(प्रदीपः) सुवामन्त्रिते पराङ्गवत् ॥ २ ॥ सुबिति
किमर्थमिति । आमन्त्रितस्य पदत्वात्तस्मिन् परतो
विधीयमानस्य पराङ्गवद्भावस्य पदविधित्वात् समर्थपरिभाषो-
पस्थानात्तिङन्तस्य न भविष्यति । तथा हि । व्यधिकरणस्य

तिङन्तस्य वास्तवसामर्थ्यं समानाधिकरणस्य वाचनिकम्, अति-
व्याप्तिनिवारणार्थमवश्यं कर्तव्यं षष्ठ्यामन्त्रितकारकवच-
नमिति तेनैव तिङन्तस्य सिद्धो निरासः । क्रियमाणे च सुप्र-
हणे तीक्ष्णया सूच्या सीव्यमित्यादौ सुबन्तसमुदायस्याप्राप्तिरि-
त्यव्याप्तिः प्राप्नोतीति भावः ॥

(उद्घोतः) सुबामन्त्रिते ॥ २ ॥ व्यधिकरणस्येति । उपा-
त्तामन्त्रितानन्वयिन इत्यर्थः । यथा हे पीड्यमान त्वं शृणु अहं पीड्ये
इत्यर्थकं पीड्ये पीड्यमानेत्यादाविति भावः ॥ वाचनिकमिति ।
समानाधिकरणमसमर्थवदिति ॥ युक्त्यन्तरमप्याह—अतिव्या-
प्तीति । क्षत्रेणाग्ने इत्यादाविति भावः । भाष्यात्वाद्य एव प्रश्ना-
शय उपलभ्यते ॥ सुबन्तसमुदायस्येति । तस्यासुबन्तत्वादिति
भावः ॥

(समाधानभाष्यम्)

करोष्यटन् ॥

(प्रदीपः) करोष्यटन्निति । अधात्वभिहितमिति
सापवादत्वान्नास्ति वाचनिकमसामर्थ्यम् ॥

(समाधानबाधकभाष्यम्)

नैतदस्ति । असामर्थ्यादत्र न भविष्यति ॥ कथ-
मसामर्थ्यम्? । समानाधिकरणमसमर्थवद्भवतीति ॥

(उद्घोतः) भाष्ये—नैतदस्तीति । शङ्किता । नैष दोषोऽ-
धात्वभिहितमिति च सिद्धान्त्येकदेशीति तत्त्वम् ॥ एकार्थीभाव-
सामर्थ्यस्यैव तत्र सूत्रे ग्रहणेन तस्यात्रानुपस्थितेरित्याहुः ॥

(समाधानभाष्यम्)

इदं तर्हि—पीड्ये पीड्यमानेति ॥

(प्रदीपः) पीड्ये पीड्यमानेति । हे पीड्यमान त्व-
दीयया पीडयाऽहं पीड्य इत्यस्ति सामर्थ्यम् । अथ वा सबो-
धनपदं क्रियाया एव विशेषकमित्यस्ति सामर्थ्यम् । तथा च—
ब्रजानि देवदत्तेति निघातो भवति । पीड्य इति तास्यनुदात्ते-
दिति लसार्वधातुकस्यानुदात्तत्वम्, यक उदात्तत्वादेकदेश
उदात्तेनोदात्त इत्येकार उदात्तः । पीड्यमानेत्यस्य पदादु-
त्तरस्य निघातः ॥

(उद्घोतः) तिङन्तामन्त्रितयोः परस्परसम्बन्धाभावात्सामर्थ्य-
मित्यत आह—त्वदीययेति । पीड्यमानपदार्थविशेषणीभूतपी-
डाकारणत्वेन तद्वारा सामर्थ्यमिति भावः ॥ साक्षादपि सामर्थ्यं
दर्शयितुमाह—अथवेति ॥ तथा च ब्रजानीति । वस्तुतः
साक्षात्परस्परान्वयाभावेऽपि नष्टास्तिष्ठति कूले इत्यादाविव निघा-
तसिद्धिरत्रास्त्येवेति बोध्यम् ॥ एकार उदात्तः इति । पराङ्गवद्भावे
तु पीड्ये इति पीकारेकार उदात्तः स्यादिति भावः ॥

(पूर्वोक्तसमाधानसाधकभाष्यम्)

इदं चाप्युदाहरणम्—करोष्यटन् ॥

(आक्षेपबाधकस्मरणभाष्यम्)

ननु चोक्तम्—असामर्थ्यादत्र न भविष्यतीति ।

कथमसामर्थ्यम्? । समानाधिकरणमसमर्थवद्भव-
तीति ॥

(समाधानभाष्यम्)

नैष दोषः । अधात्वभिहितमित्येवं तत् ॥

(प्रदीपः) अधात्वभिहितमिति । सर्वं नाम धा-
तुजमिति दर्शनेन सर्पिः कालकमिति यद्यपि धात्वभिहितं
तथापि यत्र क्रिया प्रवृत्तिनिमित्तं स्फुटा च धातुप्रत्ययेन
कर्त्रादिप्रतिपत्तिस्तद्धात्वभिहितं गृह्यते ॥ यदप्युक्तं वचनान्त-
रेणातिव्याप्तिर्यत इति । तदपि न युक्तम् । नहि सूत्रकारो
वार्तिककारस्य वचनेनातिव्याप्तिनिवारणं मन्यते ॥

(उद्घोतः) स्फुटा चेति । क्रियाप्रवृत्तिनिमित्तकत्वे हि सा
स्फुटा भवतीति बोध्यम् ॥ मन्यते इति । अग्रे वार्तिकस्य वक्ष्य-
माणतयात्र पूर्वपक्षसिद्धान्त्येकदेशिनोस्तदज्ञानाच्चेत्यपि बोध्यम् ॥
एतेन वार्तिकानामपि वाक्यैकदेशन्यायेन सूत्रतात्पर्यविषयताया
परस्पराया भाष्ये न्वनितत्वेनेदं चिन्त्यमित्यपास्तम् ॥

(पराङ्गवद्भावविषयनिर्णयाधिकरणम्)

(१२२३ आक्षेपवार्तिकम् ॥ १ ॥)

॥ * ॥ आमन्त्रितस्य पराङ्गवद्भावे
षष्ठ्यामन्त्रितकारकवचनम् ॥ * ॥

(व्याख्याभाष्यम्)

आमन्त्रितस्य पराङ्गवद्भावे षष्ठ्यन्तमामन्त्रित-
कारकं पराङ्गवद्भवतीति वक्तव्यम् । षष्ठ्यन्तं ता-
वत्—मद्राणां राजन्, मगधानां राजन् ॥ आम-
न्त्रितकारकम्—कुण्डेनाटन् ॥

(प्रदीपः) आमन्त्रितस्येति । आमन्त्रिते यो विधीयते
स आमन्त्रितसम्बन्धी भवतीति षष्ठीनिर्देशः ॥ आमन्त्रित-
कारकमिति । आमन्त्रिते या धातुवाच्या क्रिया तस्याः
कारकमित्यर्थः ॥

(उद्घोतः) आमन्त्रितस्येति षष्ठ्यनुपपत्तेराह—आमन्त्रिते
इति ॥

(आमन्त्रितकारकोदाहरणबाधकभाष्यम्)

नास्त्यत्र विशेषः सति च पराङ्गवद्भावेऽ-
सति वा ॥

(प्रदीपः) नास्त्यत्रेति । कुण्डशब्दो नन्विषयस्या-
निसन्तस्येत्याद्युदात्तः । आमन्त्रितस्य पदात्परस्य निघातः ।
सत्यपि पराङ्गवद्भावे सुबन्तसमुदायस्याद्युदात्तत्वं शेषनिघात-
श्चेति भेदाभावः ॥

(उद्घोतः) कुण्डशब्द इति । न च यदाऽऽन्निति पादादौ
वर्त्तते, यदा वा जीवति पलौ जारजवाची कुण्डशब्दः पुङ्क्ति-
स्तदा स्वरभेदोऽस्त्येवेति वाच्यम् । पादादावेवविप्रयोगाभावात्
वृषादित्वेन कुण्डशब्दमात्रस्याद्युदात्तत्वाच्चेति भाष्याशयः ॥

(उदाहरणान्तरभाष्यम्)

इदं तर्हि—परशुना वृश्चन् ॥

(प्रदीपः) परशुनेति । परशुशब्द आङ्परयोः खनिशृभ्यां डिच्चेति कुप्रत्ययान्तोऽन्तोदात्तः ॥

(१२२४ आक्षेपस्य प्रकारान्तरवार्तिकम् ॥ २ ॥)

॥ * ॥ तन्निमित्तग्रहणं वा ॥ * ॥

(व्याख्याभाष्यम्)

अथ वा तन्निमित्तग्रहणं कर्तव्यम् । आमन्त्रित-
निमित्तं परस्याङ्गवद्भवतीति वक्तव्यम् । मद्राणां
राजन् ॥(प्रदीपः) तन्निमित्तग्रहणं वेति । वाशब्दो विकल्पे ।
तस्यामन्त्रितस्य यन्निमित्तं तद्वाचि पराङ्गवद्भवतीत्यर्थः ॥
मद्राणां राजन्निति । मद्रनिमित्तं हि राजत्वमित्यस्ति तन्नि-
मित्तत्वम् । श्रुत्यदेशनिमित्ता हि राजता ॥(उद्द्योतः) तस्यामन्त्रितस्येति । आमन्त्रितार्थस्येत्यर्थः ।
तत्प्रवृत्तिनिमित्तस्येति यावत् ॥

(अनन्यथासाधकत्वभाष्यम्)

तच्चावश्यमन्यतरद्वक्तव्यम् ॥

(१२२५ अन्यथासिद्धिवारकवार्तिकम् ॥ ३ ॥)

॥*॥ अवचने हि सुबन्तमात्रप्रसङ्गः ॥*॥

(व्याख्याभाष्यम्)

अनुच्यमाने त्वेतस्मिन्सुबन्तमात्रस्य पराङ्गव-
द्भावः प्रसज्येत । अस्यापि प्रसज्येत । “क्षत्रेणाग्ने
स्वायुः संरभस्व” मित्रेणाग्ने मित्रधेये यतस्व” ॥(प्रदीपः) क्षत्रेणाग्ने इति । क्षत्रमित्रयोराख्यातवाच्य-
क्रियापेक्षया करणत्वादामन्त्रितं प्रति निमित्तत्वाभावः । क्रिया-
द्वारकं तु व्यपेक्षावलक्षणं सामर्थ्यमस्तीति स्यात्पराङ्गवद्भावः ।
इह वचनेनातिप्रसङ्गे निरस्ते पूर्वसूत्रे एकार्थीभाव एव सामर्थ्य-
माश्रितम् । अन्यथा तु द्विविधमपि सामर्थ्यमाश्रीयते ॥(उद्द्योतः) क्रियाद्वारकं त्विति । व्यपेक्षावादे कृतः सर्वो
मृत्तिकयेत्यादौ समासापत्तेरिदं चिन्त्यम् ॥ भाष्यस्य तु समर्थपरिभा-
षानुपस्थितौ तदननुवृत्तौ च तात्पर्यम् ॥ समर्थसूत्रे एकार्थीभाव-
स्यैव सिद्धान्तितत्वेन तस्या अत्रायोगात् । अत एव भो देवदत्त भगो
देवदत्तेत्यादौ पराङ्गवत्त्व नेति बोध्यम् ॥ षष्ठ्यामन्त्रितकारकत्वस्य
तन्निमित्तस्य चाभावात् “ऋतेन मित्रावरुणावृतावृथाविलयत्र ऋते-
नेत्यस्यानशये इति क्रियान्वयेनामन्त्रितकर्तावृथाविलयनिमित्तत्वा-
भावान्न पराङ्गवत्त्वम् । मित्रावरुणाविलयस्य तु ऋतस्य वर्द्धयितारावि-
ल्यर्थककर्तावृथाविलयेतत्प्रवृत्तिनिमित्तभूतवर्धनं प्रति कर्तृतया मित्राव-
रणयोर्निमित्तत्वात् सिद्ध इष्टः पराङ्गवद्भावः छान्दसत्वादिति बोध्यम् ।
उपक्रमस्थभाष्ये तु पूर्वपक्षत्वान्नार्थसाधकम् ॥ नन्वेकार्थीभावसाम-
र्थ्यस्यैव समर्थसूत्रे सिद्धान्तितया कथमत्र पराङ्गवद्भावे तदुपस्थिति-
रित्यत आह—इहेति । एव च सुब्रह्मण व्यर्थमिति तत्त्वम् ॥

(आक्षेपभाष्यम्)

किं पुनरत्र ज्यायः ? ॥

(प्रदीपः) किं पुनरत्रेति । गुरुलाघवमनादस्य प्रयोज-
नापेक्ष प्रश्नः ॥(उद्द्योतः) गुरुलाघवेति । गुरुपदेन गुरुत्वपरेण लाघव-
पदस्य द्वन्द्वः ॥

(समाधानभाष्यम्)

तन्निमित्तग्रहणमेव ज्यायः । इदमपि सिद्धं भ-
वति—गोषु स्वामिन् पशुषु स्वामिन् । एतद्धि नैव
षष्ठ्यन्तम्, नाप्यामन्त्रितकारकम् ॥(प्रदीपः) गोषु स्वामिन्निति । स्वामीश्वरेति शेष-
षष्ठीविषये सप्तमीविधानान्नास्ति कारकत्वम् । निमित्तत्वं तु
पूर्वोक्तन्यायेनास्ति ॥

(१२२६ आक्षेपवार्तिकम् ॥ ४ ॥)

॥ * ॥ सुबन्तस्य पराङ्गवद्भावे समाना-
धिकरणस्योपसंख्यानमनन्तर-
त्वात्स्वरेऽवधारणाच्च ॥ * ॥

(व्याख्याभाष्यम्)

सुबन्तस्य पराङ्गवद्भावे समानाधिकरणस्योप-
संख्यानं कर्तव्यम् । तीक्ष्णया सूच्या सीव्यन्
तीक्ष्णेन परशुना वृश्चन् ॥ किं पुनः कारणं न सि-
द्ध्यति ? अनन्तरत्वात् ॥ननु च परस्य पराङ्गवद्भावे कृते पूर्वस्यापि
भविष्यति ॥स्वरेऽवधारणाच्च * । स्वरेऽवधारणाच्च न सि-
द्ध्यति । स्वरेऽवधारणं कियते, नानन्तर्ये ॥(प्रदीपः) सुबन्तस्येति । क्रियमाणेऽपि सुब्रह्मणे सुबन्त-
समुदायस्यासुबन्तत्वात्पूर्वस्य च परेण व्यवधानान्न प्राप्नोति ॥ किं
पुनरिति । व्यवहितस्यापि परत्वसंभवात् परस्य वा पराङ्गवद्भा-
वादामन्त्रितानुप्रवेशादव्यवधानाद्भविष्यतीति प्रश्नः ॥ अनन्त-
रत्वादिति । तस्मिन्निति निर्दिष्टे पूर्वस्येति परिभाषोप-
स्थानान्निर्दिष्टग्रहणस्यानन्तर्यार्थत्वादप्राप्तिरित्यर्थः ॥ स्वरेव-
धारणाच्चेति । प्रसिद्धे हि लौकिक आनन्तर्ये स्वरे विधीय-
माने पराङ्गवद्भावो विधीयते, न तु पराङ्गवद्भाव एव कर्तव्ये परा-
ङ्गवद्भावेनैवानन्तर्यं सपाद्यते । स्वात्मनि क्रियाविरोधादतिदेशा-
न्तराभावाच्च । यथोक्तं हरिणा ग्रहणाण्यग्रहणे ग्रहणाभाव
इत्यादि । असति तु स्वरग्रहणे विषयभेदाल्लक्षणं भिद्यत
इति परस्य आनन्तर्यव्यपदेशे कर्तव्ये पराङ्गवद्भावे कृते पूर्व-
स्यापि पराङ्गवद्भावो लभ्यते । न च स्वरार्थमानन्तर्यं स्वरश-
ब्देनेहोच्यते । मुख्यार्थसंभवे गौणार्थग्रहणायोगात् । न च
तस्मिन्निति निर्दिष्टे पूर्वस्य तस्मादित्युत्तरस्येति परि-

भाषाद्वयमादेशविधावेवोपतिष्ठते । गोतो णिद् रुदादिभ्यः
सार्वधातुक इत्यादावप्युपस्थानदर्शनात् ॥

(उद्घोतः) सुब्रह्मणेऽपि कृते दोषवारणाय यत् कार्यं इति
गौरवमित्येतत्पर वार्तिकमत्याह—क्रियमाण इति ॥ सुबन्तसमु-
दायस्यासुबन्तत्वादिति । अनेन सुप्सुपेत्यादौ दर्शितैकत्वविवक्षाया
अतिरुल्लमतिविषयत्व दर्शयति ॥ भाष्ये—स्वरेवधारणाच्चेति
वार्तिकखण्डमवतारयति—ननु चेति ॥ प्रसिद्ध इति । सिद्ध
इत्यर्थः ॥ ग्रहणाणिति । अणुदिदितिग्रहणकशास्त्रीयाण्यग्रहणे ग्रहणक-
शास्त्राभाव इत्यर्थः ॥ यथा तत्र वाक्यार्थबोधात् प्राक् तस्य लक्ष्यसस्का-
रकताया वक्तुमशक्यत्वेनाप्रवृत्तिस्तथात्र स्वरे ग्रहणात्स्वात्मन्यप्रवृ-
त्तिरिति भावः ॥ विषयभेदादिति । अत एव त्वप्रत्ययान्तात्त्वप्रत्यय-
सिद्धिः ॥ गौणार्थेति । एतेन परम्परया स्वरस्य कर्तव्यत्वमस्ये-
वेत्यपास्तम् । साक्षात्स्वरे कर्तव्ये शास्त्रस्य चरितार्थत्वात् ॥ आदे-
शविधावेवेति । षष्ठीस्थाने इत्यस्य प्रवृत्तेरित्यभिमानः ॥ एव च
तत्रिमित्यग्रहणेन तिङन्तव्यावृत्तिसिद्धेः सुब्रह्मणे समानाधिकरणे
असिद्ध्या च सुब्रह्मण न कार्यमिति भाष्याशयः । उत्तरार्थं तु
सुवित्यधिकारसूत्र कर्तव्यमिति बोध्यम् ॥

(१२२७ आक्षेपवार्तिकम् ॥ ५ ॥)

॥ * ॥ परमपि च्छन्दसि ॥ * ॥

(व्याख्याभाष्यम्)

परमपि च्छन्दसि पूर्वस्याङ्गवद्भवतीति वक्तव्यम् ।
आ ते पितर्मरुतां सुन्नमेतु । प्रति त्वा दुहितर्दिवः ।
वृणीष्व दुहितर्दिवः ॥

(प्रदीपः) पितर्मरुतामिति । पितरित्यामन्त्रितनिधा-
तेनानुदात्तम् । तस्मात्परं मरुतामित्येतदप्यनुदात्तमेव भवति ॥

(१२२८ आक्षेपवार्तिकम् ॥ ६ ॥)

॥ * ॥ अव्ययप्रतिषेधश्च ॥ * ॥

(व्याख्याभाष्यम्)

अव्ययानां च प्रतिषेधो वक्तव्यः । उच्चैरधी-
यान ॥

(प्रदीपः) उच्चैरिति । उच्चैर्नीचै स्वरदिष्वन्तोदात्तौ
पठितौ । अधिकरणशक्तिप्राधान्याच्च तन्निमित्तसद्भावः ॥

(उद्घोतः) स्वरादिविति । एव चानेनैव स्वरेणानयोरव-
स्थितेराभ्या परस्याष्टमिकनिधातश्चेति भावः । फिट्स्वरेण प्रत्ययस्वरेण
वान्तोदात्तत्वसिद्धेः स्वरादिष्वन्तोदात्तपाठः किमर्थं इति चिन्त्यम् ॥

(१२२९ पशुदासवार्तिकम् ॥ ७ ॥)

॥ * ॥ अनव्ययीभावस्य ॥ * ॥

(व्याख्याभाष्यम्)

अव्ययीभावस्य नेति वक्तव्यम् । इह मा भूत्—
उपाध्यधीयान ॥

(प्रदीपः) अनव्ययीभावस्येति । प्रतिषेधप्रतिषेधा-
द्विधिर्भवति । एतच्च * लुङ्मुखस्वरोपचाराः प्रयोजनम्*
इत्येतदनपेक्ष्योक्तं भाष्यकारेण । अन्यथा कार्यान्तरेऽव्ययत्वा-
भावादवक्तव्यमेतत्स्यात् ॥

(स्वरेऽवधारणप्रयोजनाधिकरणम्)

(आक्षेपभाष्यम्)

अथ किमर्थं स्वरेवधारणं क्रियते ? ॥

(१२३० समाधानवार्तिकम् ॥ ८ ॥)

॥ * ॥ स्वरेवधारणं सुबलोपार्थम् ॥ * ॥

(व्याख्याभाष्यम्)

स्वरेवधारणं क्रियते सुपो लोपो मा भूदिति ।
परशुना वृश्चन् ॥

(प्रदीपः) परशुना वृश्चन्निति । वृश्चन्निति प्रातिप-
दिकम् । न चाप्रत्यय इति प्रत्ययलक्षणेन प्रातिपदिकसङ्गानि-
षेधो, न ङिसंबुद्ध्योरिति नलोपप्रतिषेधाज्ज्ञापकात् । तत्रा-
सति स्वरग्रहणे पराङ्गवद्भावेन प्रातिपदिकानुप्रवेशात् सुपो
धातुप्रातिपदिकयोरिति सुपो लुक् प्रसज्येत । स्वरग्रहणे
तु सति सुच्छकि कर्तव्ये पराङ्गवद्भावाभावः ॥

(१२३१ समाधानानर्थक्यवार्तिकम् ॥ ९ ॥)

॥ * ॥ न वा सुबन्तैकान्तत्वात् ॥ * ॥

(व्याख्याभाष्यम्)

न वा कर्तव्यम् । किं कारणम् ? । सुबन्तैकान्त-
त्वात् । सुबन्तैकान्तः पराङ्गवद्भावो भवति ॥

(प्रदीपः) सुबन्तैकान्त इति । पराङ्गवद्भावविषय-
त्वात्पराङ्गवद्भाव उच्यते । पराङ्गवदित्यत्र आमन्त्रितं सनिधा-
नात्परशब्देन गृह्यते । तच्च सुबन्तमेवेति सुबन्तकार्यं एव परा-
ङ्गवद्भावोन्तरङ्गत्वात् न तु प्रातिपदिककार्यं इत्यर्थः ॥

(उद्घोतः) पराङ्गवद्भावविषयत्वादिति । अन्यथा सुब-
न्तैकान्त इत्यनेनानन्वयापत्तिरिति भावः । पराङ्गवत् भावो यस्य स
पूर्वशब्दस्तेनोच्यत इति कश्चित् ॥ अन्तरङ्गत्वादिति । सूत्रस्यप-
रशब्देन वाच्यवृत्त्योपस्थानादित्यर्थः ॥

(१२३२ आनर्थक्यबाधकवार्तिकम् ॥ १० ॥)

॥ * ॥ प्रातिपदिकैकान्तस्तु सुबलोपे ॥ * ॥

(व्याख्याभाष्यम्)

प्रातिपदिकैकान्तस्तु भवति सुबलोपे कृते ॥

(प्रदीपः) प्रातिपदिकैकान्त इति । अस्याभि-
प्रायः—आमन्त्रिते परतो यत्सुबन्तं तत्पराङ्गवद्भवति । परं
चात्र सुबलोपे कृते प्रातिपदिकमेवेति तदङ्गत्वात्सुबलोपः
प्राप्नोत्येव ॥

विचारितवान् ॥

२ 'नेव स्यात्' ॥

३ 'सुबलोपे च कृते' ॥

(उद्ध्योतः) प्रातिपदिकमेवेति । एवोप्यर्थे । परस्मिन्प्रातिपदिकत्वस्यापि सत्त्वेन तदवयवत्वस्याप्यापत्तिरिति भावः ॥

(आनर्थक्यसाधकभाष्यम्)

प्रत्ययलक्षणेन सुबन्तैकान्तता स्यात् । तस्मात्स्वरेवधारणं न कर्तव्यं सुबलोपार्थं प्रातिपदिकस्थायाः सुपो लुगुच्यते । तस्मात्स्वरग्रहणेन नार्थः ॥

(प्रदीपः) प्रत्ययलक्षणेनेति । प्रत्ययो निमित्तं लक्षणं यस्यामन्त्रितव्यपदेशस्य तेन सुबन्तैकान्तत्वमित्यर्थः । विशेषणत्वेनाप्युपात्तमामन्त्रितं प्रत्यासत्त्या परशब्देन संबध्यत इति सुबन्ताङ्गवद्भावो विधीयते न तु प्रातिपदिकाङ्गवद्भाव इत्यर्थः ॥ प्रातिपदिकस्थाया इति । भाष्यकारवचनप्रामाण्यात् सुपशब्दस्य स्त्रीलिङ्गत्वम् ॥

(उद्ध्योतः) प्रत्ययलक्षणेन सुबन्तत्वे स्वतः प्रातिपदिकत्वेन तदवयवत्वमपि स्यादत आह—प्रत्ययो निमित्तमिति ॥ तेन सुबन्तैकान्तत्वमिति । अत्र प्रातिपदिकत्वस्य वस्तुगत्या सत्त्वेपि सूत्रेणुद्देश्यत्वान्न तदतिदेशेन तदवयवत्वव्यवहार इति भावः ॥ विशेषणत्वेनापीति । पराङ्गवद्भावस्येत्यर्थः ॥ संबध्यते इति । वाच्यतया गृह्यत इत्यर्थः । न च सुदतिथोरित्यादौ तथयोर्विहितस्य सुटः प्रत्यावायवत्ववत्प्रकृतेपि प्रातिपदिकावयवत्वमिति वाच्यम् । अवयवावयवाङ्गुल्यादौ शरीरावयवत्वस्य लोकसिद्धत्वादुपपत्तेः । प्रकृते तु प्रातिपदिकावयवकसुबन्तावयवो न तदवयवो भवति । नहि हस्तावयवकशरीरावयवोऽङ्गिर्हस्तावयव इति भावः ॥ भाष्यकारेति । सुप इत्यस्य विभक्तिर्यदा विशेष्य तदा न्यायत एव स्त्रीत्वमिति कश्चित् । औङः इत्यामित्यादौ नित्यस्त्रीत्वेन नदीत्वाय स्वतः स्त्रीलिङ्गत्वस्यैव न्याय्यत्वात् ॥

(प्रयोजनान्तरभाष्यम्)

इदं तर्हि प्रयोजनम्—षत्वणत्वे मा भूतामिति । कूपे सिञ्चन् । चर्म नमन्निति ॥

(प्रदीपः) कूपे सिञ्चन्निति । पराङ्गवद्भावे सलैकपद्यात्सकारस्य पदादित्वाभावात् षत्वप्रसङ्गः ॥ चर्म नमन्निति । सति पराङ्गवद्भावे समानपदत्वाणत्वं स्यात् ॥

(उद्ध्योतः) समानपदत्वादिति । अतिदेशेन परावयवतया विशिष्टस्याखण्डत्वे बोधिते स्वाश्रयस्य सखण्डत्वस्यातिदिश्यमानधर्मविरुद्धतया तत्प्रयुक्तणत्वप्रतिबन्धाभाव इति भावः ॥

(प्रयोजननिरासभाष्यम्)

एतदपि नास्ति प्रयोजनम् । इह तावत्कूपे सिञ्चन्निति स्वाश्रयं पदादित्वं भविष्यति ॥

(प्रदीपः) स्वाश्रयमिति । विरोधाभावादतिदेशेन स्वाश्रयं पदादित्वं न बाध्यते । यच्चेहामन्त्रितस्य कार्यं शब्देन बोध्यते तत्पूर्वस्य पराङ्गवद्भावात्तत्सहितस्यैव भवतु, सकारस्य यत् स्वाश्रयं पदादित्वं तत्केन व्याह्र्यते । न चात्रातिदेशिकं का-

र्यमस्तीति स्वाश्रयं भवत्येव । यथा नमते दण्ड स्वयमेवेत्यत्र शप् ॥

(उद्ध्योतः) नन्वस्य उक्तरीत्या विरोधोस्त्येवेत्यत आह—यच्चेहेति । पूर्वस्य पराङ्गवद्भावोक्तेस्तेन पूर्वस्मिन् परप्रयुक्तकार्यप्रवृत्त्या पूर्वनिष्ठस्वाश्रयनिवृत्तावपि परस्मिन् पूर्वनिष्ठकार्यप्रवृत्तौ परनिष्ठस्वाश्रयनिवृत्तौ च मानाभावादिति भावः ॥ किं चामन्त्रिते परे पूर्व प्रत्यासत्त्या आमन्त्रितरूपपराङ्गवत् कार्यभागिति उक्ते आमन्त्रितत्ववैकल्यप्रयुक्ताप्राप्तकार्यातिदेश एव लभ्यते न षत्वणत्वयोस्तद्ध्वनयन्नाह । शब्देनेति । आमन्त्रितशब्देनेत्यर्थः ॥ यथानमत इति । अन्तर्भावितण्यर्थेन नमि । ननु हेति कर्मवत्त्वाश्रयं किं प्रतिषिद्धे कर्त्ताश्रयं शप् तत्र निषेधादतिदेशाश्रया प्रवृत्तिः । इह तु अतिदेशस्याप्रवृत्तिरेवेति यथाकथञ्चित् दृष्टान्ततेति बोध्यम् ॥

(प्रयोजननिराकरणैकदेशिभाष्यम्)

चर्म नमन्निति “पूर्वपदात्संज्ञायामग” इत्येतस्मान्नियमान्न भविष्यति ॥

(प्रदीपः) पूर्वपदात्मसंज्ञायामिति । पराङ्गवद्भावात् सत्यपि निमित्तनिमित्तिनो समानपदस्थत्वे पूर्वपदात्संज्ञायामिति नियमादत्रासंज्ञायां णत्वं न भविष्यतीत्यर्थः ॥

(उद्ध्योतः) यद्यप्यनेन णत्वमपि परिहृतं तथापि प्रकारान्तरेणापि समाधातुमेकदेश्याह—भाष्ये—चर्म नमन्निति । तद्ध्वनयन्नाह—सत्यपि निमित्तेत्यादि ॥ नियमादत्रेति । यद्यपि विध्यर्थत्वमेवाष्टमे स्थापयिष्यति तथापि योगविभागेनात्र नियमोपपत्तिरित्यभिमानः ॥

(निराकरणबाधकभाष्यम्)

ननु च समास एवैतद्भवति पूर्वपदमुत्तरपदमिति ॥

(प्रदीपः) ननु चेति । पूर्वपदशब्दस्य समासावयव एव रूढत्वादिति भावः ॥

(उद्ध्योतः) समासावयव एवेति । एव च नियमेन वाक्यव्यावृत्तिं कर्तुमशक्येति भावः ॥

(निराकरणसाधकैकदेशिभाष्यम्)

नेत्याह । अविशेषेणैव तद्भवति—पूर्वं पदं पूर्वपदम् । उत्तरं पदमुत्तरपदम् ॥ सुबामन्त्रिते ॥ २ ॥

(प्रदीपः) अविशेषेणेति । व्याप्तिन्यायाश्रयादत्र यौगिकं पूर्वपदशब्दो गृह्यत इत्यर्थः ॥ एवं स्वरग्रहणे प्रत्याख्याते समानाधिकरणस्योपसंख्यानं न कर्तव्यम् । परस्य पराङ्गवद्भावे कृतेपि विषयभेदाङ्गणस्यावर्तनात् पूर्वस्य पराङ्गवद्भावस्य सिद्धत्वात् ॥ २ ॥

(उद्ध्योतः) भाष्ये—अविशेषेणेति एकदेशयुक्तिः । अष्टमे रूढयोरैवानयोर्ग्रहणस्य सिद्धान्तविध्यमाणत्वात् अखण्डपदस्यैव तत्र उद्भवन् Bangal Asiatic Society मुद्रितपुस्तकशोधकस्तु ‘इति’ शब्दप्रयोजनं किं विचारितवानिति स एव प्रष्टव्यः ॥ ६ ‘णैतद्भवति’ ॥

समानपदेन ग्रहणाच्च । उक्त्युत्तयैव तु णत्ववारण बोध्यम् ॥ एव
च स्वरग्रहणमपि व्यर्थमिति बोध्यम् ॥ २ ॥

(समाससंज्ञाप्रकरणम्)

(२२३ अधिकारसूत्रम् ॥ २।१।२ आ. २ सू.)

३५२ प्राक्कारात्समासः ॥ २।१।३ ॥

(प्राग्रहणप्रयोजनाधिकरणम्)

(आक्षेपभाष्यम्)

प्राग्वचनं किमर्थम् ? ॥

(प्रदीपः) प्राक्कारात् ॥ ३ ॥ प्राग्वचनमिति ।

अत्राववित्वद्योतनाक्षेपद्वारेणावधेरयाक्षेप । समास इत्येव
स्वरितत्वादधिकारोऽस्तु यथा प्रत्यय इति । अनवकाशत्वाच्च
समाससंज्ञाया सञ्ज्ञान्तरै समावेशो भविष्यतीति प्रश्न ॥

(उद्ध्योतः) प्राक् ॥ ३ ॥ अवधित्वद्योतनेति ॥ अत्र
करणे ल्युट् कर्तुं करणत्वविवक्षया बोध्य । द्योतकाक्षेपेऽर्थः ॥

(१२३३ समाधानवार्तिकम् ॥ १ ॥)

॥ * ॥ प्राग्वचनं समाससंज्ञाऽनि-
वृत्त्यर्थम् ॥ * ॥

(व्याख्याभाष्यम्)

प्राग्वचनं क्रियते समाससंज्ञाया अनिवृत्तिर्यथा
स्यात् । अक्रियमाणे प्राग्वचने अनवकाशा अव्य-
यीभावादयः संज्ञाः समाससंज्ञां बाधेरन्, ता मा
बाधिषतेति प्राग्वचनं क्रियते ॥

(प्रदीपः) संज्ञानिवृत्त्यर्थमिति । समाससंज्ञाया-
संज्ञान्तरविषये अनिवृत्तिर्यथा स्यादित्यर्थः । अन्यथा एकसंज्ञा-
धिकारात् पर्यायः स्यात् ॥

(उद्ध्योतः) पर्यायः स्यादिति । अधिकारलब्धसमासस-
ंज्ञाया अनवकाशत्वादित्याशयः ॥ अनेन अग्रिमग्रन्थ एकदेशिनोर-
क्तिरिति सूचितम् ॥

(एकदेशिनआक्षेपभाष्यम्)

अथ क्रियमाणेपि प्राग्वचने यावता अनवकाशा
अव्ययीभावादिसंज्ञाः कस्मादेव न बाधन्ते ? ॥

(एकदेशिनःसमाधानभाष्यम्)

क्रियमाणे हि प्राग्वचने सत्यां समाससंज्ञायै-
मेता अवयवसंज्ञा आरभ्यन्ते । तत्र वचनात्समा-
वेशो भविष्यति ॥

(प्रदीपः) सत्यां समाससंज्ञायामिति । स्वरितत्वादे-
वाधिकारे लब्धे प्राक्कारादित्युपादानसामर्थ्यात् प्राग्रहणमा-

वर्तते । तेन प्राक् समाससंज्ञा भवन्ति, समासाः सन्तोऽव्ययी-
भावादिसंज्ञा इति समावेशः सिध्यति ॥ अवयवसंज्ञा
इति । समाससमूहापेक्षया कस्यचित् समासस्य काचित्
संज्ञेत्येवमुक्तम् ॥

(उद्ध्योतः) भाष्ये—सत्यां समाससंज्ञायामिति । प्रा-
क्पदोपादानेऽस्याधिकारताया एव तत्सामर्थ्येन वक्तव्यतया तत्सा-
हित्येनासा विधानाद्वचनात्समावेशः ॥ नन्वेवमपि पर्यायः प्राप्नोति
कथं समावेश इति चेत्तत्राह—स्वरितत्वादेवेति । प्रत्यय इत्या-
दिवत् । अन्यथा ‘समासैः सह सुपा’ इत्येकमेव पठेदिति भावः ॥

(समाधानबाधकभाष्यम्)

समाससंज्ञाप्यनवकाशा । सा वचनाद्भवि-
ष्यति ॥

(प्रदीपः) समाससंज्ञापीति । ततश्चान्तरेणापि यत्नं
समावेशः सिध्यति ॥

(उद्ध्योतः) अधुनाधिकारत्वाभावेपि समावेशः शङ्कते—
समाससंज्ञापीति । प्राग्रहणभावे ‘समासैः सह सुपा’ इत्येव
सर्वत्र समाससंज्ञाविधिः सह सुपेत्यशयः च स्वरितत्वप्रतिज्ञानादुत्त-
रत्र सवन्धोपि । अव्ययीभावादिसंज्ञाविनिर्मुक्तसमासस्य चाभावः
इत्यभिमानः । अत एव विस्पर्ष्टपट्टादयोऽवकाशा इत्यग्रिमभाष्यं
संगच्छते । स ह्यव्ययीभावादिसंज्ञाविनिर्मुक्तो विषय इति भावः ॥

(समाधानसाधकभाष्यम्)

सावकाशा समाससंज्ञा ॥ कोवकाशः ? । विस्प-
ष्टादीन्यवकाशः । विस्पष्टं पटुः विस्पष्टपटुः ।
व्यक्तं पटुः व्यक्तपटुः ॥

(प्रदीपः) विस्पष्टपटुरिति । विस्पष्टं पटुरिति वि-
ग्रहः । विस्पष्टादयः प्रवृत्तिनिमित्तस्य पाटवादेर्विशेषणानि न
तु द्रव्यस्येति विस्पष्टमिति नपुंसकत्वम् । अत एव मुख्यं सामा-
नाधिकरण्यं नास्तीति तत्पुरुषाभावः । यथा शेष इत्येतल्लक्ष-
णमधिकारश्च, तथा सह सुपेत्यपीति समाससंज्ञा प्रवर्तते ॥

(उद्ध्योतः) मुख्यं सामानाधिकरण्यं नास्तीति ॥ विशे-
षणं विशेष्येणेत्यत्रोपादानसामर्थ्येन शब्दजन्यबोधविशेष्ययो-
र्यत्र विशेषणविशेष्यभावस्तत्रैव तत्प्रवृत्तेरिति भावः । कचिदेकदे-
शान्वयोपि व्युत्पत्तिवैचित्र्यादिति तात्पर्यम् ॥

(समाधानबाधकभाष्यम्)

नैषोवकाशः । एषा ह्याचार्यस्य शैली लक्ष्यते—
येनैवावयवकार्यं भवति तेनैव समुदायकार्यमपि
भवतीति । येनैव चात्रावयवकार्यं स्वरैः क्रियते,
तेनैव समुदायकार्यं समासोपि भविष्यति—“वि-
स्पष्टादीनि गुणवचनेषु” इति ॥

१ ‘द्योतका’ ॥ २ ‘क्षेप इत्यर्थः’ इत्येवमेवासहितपाठो वाराणसी-
मुद्रितपुस्तकेपि शोधकेन रक्षितः ॥ ३ ‘या ता अव’ ॥

४ Bangal Asiatic Society मुद्रितपुस्तके तु ‘समासः “सह
सुपा” इत्येकमेव भवेदिति’ शोधकेन पृथक्कृतिरसमञ्जसैव कृतेति बोध्यम् ॥

५ अत्रापि वाराणसीमुद्रित एव ‘समासः । सहसुपेत्येव’ पाठः पृथक्-
कृतिचिह्नभूषितो मुद्रितः Bangal Asiatic Society पुस्तकेपि ॥

६ अनुपदवक्ष्यमाणभाष्ये तु विस्पष्टादीन्यवकाशः इत्येवमेवो-
पलभ्यते ॥ ७ ‘स्वरस्तेनैव’

(प्रदीपः) अवकाशं निराकर्तुमाह—एषा हीति । शीले स्वभावे भवा वृत्ति शैली । अवयवकार्यमिह पूर्वपदप्रकृतिस्वरः । समुदायकार्यं समाससंज्ञा । वृद्धकुमारीवरन्यायेनान्तरेणापि सहसुपेत्वेतस्य लक्षणत्वं सिद्ध्यति ॥

(उद्ध्योतः) अवयवकार्यमिति । समासविशेषप्रयुक्त स्वर इत्यर्थः ॥ अन्तरेणापीति । समासाधिकारे स्वरविधानादिति भावः ॥

(प्रयोजनसमाधानान्तरभाष्यम्)

इदं तर्हि—काकतालीयमजाकृपाणीयम् ॥

(प्रदीपः) काकतालीयमिति । समासाच्च तद्विषयादिति भूतसमासानुवादेन च्छविधानाद् विशेषलक्षणाभावाच्चेवार्थस्यान्यपदार्थत्वेपि मत्वर्थे बहुव्रीहिविधानादुपमानशब्दस्योपमेयवृत्तित्वादप्यपदार्थाभावाद् बहुव्रीहेरभावात् सहसुपेत्त्यनेनैवात्र समास कार्यः । तत्र काकतालशब्दौ द्रव्यसहचरितायां क्रियाया वर्तते । काकस्यागमनमिव चैत्रस्यागमनं तालस्य पतनमिव दस्योरुपनिपात इत्येक इवार्थः । तत्र समासः । ततस्तेन तालेन पतता यथा काकस्य वधस्तथा दस्युना चैत्रस्येति द्वितीय इवार्थः । तत्र च च्छप्रत्ययः ॥

(उद्ध्योतः) भूतसमासेति ॥ सिद्धसमासेत्यर्थः । इवार्थस्येति । इवधोत्योपमानत्वनिरूपकोपमेयरूपार्थस्य समासवाच्यस्येत्यर्थः । तद्वक्ष्यति—उपमानशब्दस्योपमेयवृत्तित्वादिति ॥

(प्रयोजननिरासभाष्यम्)

एतदपि नास्ति प्रयोजनम् । अत्रापि येनैवावयवकार्यं प्रत्ययोत्पत्तिः क्रियते, तेनैव समुदायकार्यं समाससंज्ञा भविष्यति “समासाच्च तद्विषयाद्” इति ॥

(प्रदीपः) अत्रापीति । पूर्ववज्जापनेन समाससिद्धिः ॥

(उद्ध्योतः) भाष्ये—येनैवावयवकार्यमिति । कर्मधारयः । काकतालीयमित्यत्रावयवरूपच्छप्रत्ययाख्य कार्यमित्यर्थः । तत्र काकतालेत्यादि पञ्चमे व्याख्यास्यते ॥

(प्रयोजनान्तरभाष्यम्)

इदं तर्हि—पुनाराजः पुनर्गवः ॥

(प्रदीपः) पुनाराज इति । अजिति योगविभागेन तत्पुरुषसंज्ञा विना रूपसिद्धिः मन्यते ॥

(प्रयोजननिरासभाष्यम्)

अत्राप्यवश्यं तत्पुरुषसंज्ञा वक्तव्या । तत्पुरुषाश्रयः समासान्तो यथा स्यात् ॥

(प्रदीपः) तत्पुरुषाश्रय इति । पुनर्गवीतिडीवर्थः छजेवैष्टव्यः । तत्राद्वैयं प्रवृद्धादिभिरिति वा मयूरव्यंसकादित्वाद्वा तत्पुरुषः ॥

(उद्ध्योतः) डीवर्थ इति । पुनाराज इत्यत्रापि योगविभा-

गस्य भाष्यानुक्तत्वेनाप्रमाणतया दजेष्टव्य इति बोध्यम् । पुनर्गवः पुनाराज इत्युपात्तोदाहरणमादायैव भाष्यप्रवृत्तेरिदं चिन्त्यम् ॥

(प्रयोजनभाष्यम्)

इदं तर्हि—पुनराधेयम् ॥

(प्रदीपः) पुनराधेयमिति । विशेषकार्यादर्शनात् समाससंज्ञामेव मन्यते ॥

(प्रयोजननिराकरणभाष्यम्)

अत्राप्यवश्यं गतिसंज्ञा वक्तव्या “गतिकारकोपपदात्कृद्” इत्येष स्वरो यथा स्यात् ॥

(प्रदीपः) अत्रापीति । ततश्च कुगतिप्रादय इति तत्पुरुषः । तत्र यतो नाव इति धेयशब्दस्याधुदात्तत्वात् पुनराधेयशब्दैकार उदात्तः । गतिसंज्ञायास्त्वभावे समान्तोदात्तत्वं स्यात् ॥

(उद्ध्योतः) एकार उदात्त इति । कृदुत्तरपदप्रकृतिस्वरेणेत्यर्थः ॥

(प्रयोजनभाष्यम्)

इदं तर्हि—पुनरुत्स्यूतं वासो देयम् ॥

(प्रदीपः) पुनरुत्स्यूतमिति । पुनःशब्दस्य गतिसंज्ञाया सत्या थाथेत्यन्तोदात्तत्वेन भाव्यम् । असत्या तु समासान्तोदात्तत्वेनेति विशेषाभावाद् गतिसंज्ञाया अभावात् समाससंज्ञाया एव भावं मन्यते ॥

(प्रयोजननिरासभाष्यम्)

अत्राप्यवश्यं गतिसंज्ञा वक्तव्या “गतिर्गतौ” इति निघातो यथा स्यात् । यदि तन्नास्ति “*पुनश्चनसौ छन्दसि*” इति ॥ सति तस्मिन्तेनैव सिद्धम् ॥

(प्रदीपः) अत्रापीति । असत्या गतिसंज्ञायां समासान्तोदात्तत्वं स्यात्, सत्या तु गतिरनन्तर इत्यत्रानन्तरग्रहणसामर्थ्यात् थाथादिस्वर बाधित्वोच्छब्दस्य प्रकृतिस्वर उदात्तो भवति । पुनःशब्दस्य तु शेषनिघातं परत्वाद् बाधित्वा गतिर्गताविति निघातो भवति ॥ यदि तन्नास्तीति । छन्दसि स्वरव्यत्ययविधानान्नावश्यं कर्तव्यमिति भावः ॥ भाषायां तु पुनराधेयादौ स्वरसिद्धये पुनःशब्दस्य गतिसंज्ञा वक्तव्या । काठके तु पुनरुत्स्यूतशब्दोन्तोदात्त पठ्यते । तत्र स्वरव्यत्ययो बोद्धव्यः प्रवृद्धादेराकृतिगणत्वाद्वा ॥

(उद्ध्योतः) निघातं परत्वाद्वाधित्वेति । एव च भाष्यस्य निष्फलतापत्तिः । शेषनिघातेनैव तत्फलसिद्धेरिति चिन्त्यम् । गतिर्गताविति निघातो यथा स्यादिति भाष्ये । यद्यप्युच्छब्दस्य प्रकृतिस्वरे प्रवृद्धादित्वादन्तोदात्तत्वे वा शेषनिघातेनापि गतिश्चेति सूत्रस्थकैयटोक्तरीत्या अत्रत्यकैयटरीत्या च पुनःशब्देऽनुदात्तत्वं सिद्धमिति तत्फलसिद्धयेवश्यं गतिसंज्ञा वक्तव्येति वक्तुमनुचितम् । गतिश्चेति—सूत्रे ‘पुनरुत्स्यूतशब्दः प्रवृद्धादित्वादन्तोदात्तः’ इत्युक्तम्, इह ‘उच्छ-

१ ‘प्रवृत्तिः’ ॥ २ ‘द्वा’ ॥

३ “कुगति-” इति सूत्रस्थमिदं वार्तिकमिति बोध्यम् ॥

४ “पुनश्चनसौ छन्दसि” इति गतिसंज्ञाम्बुस्थवार्तिकेनेति भावः ॥

ब्दस्य प्रकृतिस्वर' इत्युक्तम् । तथापि पुनरुत्स्यूतमित्यादौ असमासे पुन शब्दस्य निघातरूपफलाय सावश्यं वाच्या, समस्तपुनरुत्स्यूत-शब्दस्तु सुपेतिपुत्रेण समासादन्तोदात्त एवेति भाष्याभिप्रायः ॥ नच नित्यसमासत्वात्कथं वाक्यसम्भव इति वाच्यम् । एतद्भाष्यप्रा-माण्येन छान्दसत्वादेव समासे गतित्वाभावेन गतिसमासस्यात्रा-प्रवृत्ते । अत एवोत्तरसूत्रे सुपेत्यस्य लक्षणस्येदमुदाहरणं वक्ष्यति भगवान् । अत एव समासार्था गतीतिस्वरार्था वा गतिसंज्ञेति भाष्ये नोक्तम् ॥ छन्दसि पुन शब्दस्य गतिवेनेव सिद्धत्वेपि लोके पुनरावेयादौ समाससंज्ञा सावकाशा तत्र गतिसंज्ञाभावेन गतिस-मासाप्राप्तेरत आह—भाषायां त्विति । चिन्त्यमेतत् । पुनश्च-नसौ छन्दसीति गतिसंज्ञाविधायकवार्तिकविरोधात् लोके समस्त-पुनराधेयशब्दानभिधानेन समासान्तोदात्तस्यैव तत्र स्वीकारेण वा भाष्योपपत्तेश्च । सति हि तस्मिन्नेव सिद्धमित्यत्रलभाष्यस्वरसो-प्येवमेवेति दिक् ॥

(प्रयोजनभाष्यम्)

एवमप्येका संज्ञेति वचनाद्भास्ति यौगपद्येन संभवः । पर्यायः प्रसज्येत । तस्मात्प्राग्वचनं कर्त-व्यम् ॥ प्राक्कडारात् ॥ ३ ॥

(प्रदीपः) ननु सहसुपेत्यत्र भाष्यकारो वक्ष्यति—यस्य समासस्यान्यलक्षणं नास्ति इदं तस्य लक्षणं भविष्यतीति । अत्र किमिति समाससंज्ञाया अवकाशो निराक्रियते ॥ एवं मन्यते । असंयुक्तविधानात् सर्वार्थत्वं समाससंज्ञाया न तु कतिपयविषयत्वम् । न्यायव्युत्पादनाय त्ववकाशनिराक्रिया ॥ ३ ॥

(उद्घोतः) एव सहसुपेत्यस्य निरवकाशत्वे पूर्वपक्षिणा प्रतिपादिते तावतापि पर्याय एव प्राप्नोतीति न समावेश इत्याह—भाष्ये—एवमप्येकासंज्ञेतीति । तस्मात्प्राग्वचनं कर्तव्यमिति सिद्धान्ताशयस्तु उक्त एव । एव च किमित्यवकाशनिराक्रियेति शङ्का तत्समाधानं च कैयटोक्तमसगतमेव । पूर्वपक्षिणोऽज्ञानस्याव-श्यकत्वात् । तेनावकाशनिराकरणेपि सिद्धान्तनोक्षते । अवकाश-प्रदर्शनेन तदखण्डनं तु समाधानान्तरसम्भवादानादरेण । किंच ज्ञापकेन विस्पष्टपटु काकतालीयमित्यादौ समासे परेणोक्ते तस्मादेव ज्ञापकादेतस्य सामान्येन विधायकतायामवकाश उक्तप्राय इति सु-धियो विभावयन्तु ॥ एवं मन्यतेऽसंयुक्तविधानादिति । विपूर्व-कथाज. करणे शक्ते सहसुपेत्यनेन समास इत्यस्यासंयुक्तकरणा-त्तत्संज्ञाया. सर्वार्थत्व न तु सहसुपेत्येतन्मात्रोदाहरणविषयत्वमि-त्यर्थः । एव च तत्तद्विषयसमाससंज्ञाया अनवकाशत्वात्ताभिः स-मावेश इत्यभिमानः ॥ नन्वेवविधनिर्दलविचारकरण भाष्ये अनुचि-तमत आह—न्यायव्युत्पादनायेति ॥ ३ ॥

(२२४ केवलसमाससंज्ञासूत्रम् ॥ २।१।२ आ. ३ सू.)

३५३ सह सुपा ॥ २।१।४ ॥

(सहवचनप्रयोजनाधिकरणम्)

(आक्षेपभाष्यम्)

सहवचनं किमर्थम् ? ॥

(प्रदीपः) सह ॥ ४ ॥ वचनमिति । सुपेति तृतीया सहार्थमाक्षिपति वृद्धो यूनेति यथेति प्रश्नः ॥

(१२३४ समाधानवार्तिकम् ॥ १ ॥)

॥ * ॥ सहवचनं पृथगसमासार्थम् ॥ * ॥

(व्याख्याभाष्यम्)

सहग्रहणं क्रियते सहभूतयोरेव समाससंज्ञा यथा स्याद् एकैकस्य समाससंज्ञा मा भूदिति ॥

(प्रदीपः) एकैकस्येति । यथा पुत्रेण सहागत इति द्वयोरपि पितापुत्रयोरगमनेन सबन्धः । एवं समाससंज्ञापि प्रत्येकं स्यात् । सहग्रहणे त्वेका समाससंज्ञा सहभूतयोर्भवति ॥

(उद्घोतः) सहसुपा ॥ ४ ॥ सहग्रहणेति । तत्सा-मर्थ्यात्समास इत्येकत्वस्य विवक्षणाच्च सहभूतस्यैका संज्ञेति भावः ॥

(आक्षेपभाष्यम्)

किं च स्यात्, यथैकैकस्य समाससंज्ञा स्यात् ? ॥

(प्रदीपः) किञ्च स्यादिति । भवतु प्रत्येकं समास-संज्ञा कार्यं दोषाभावात् । कृत्तद्धितसमासाश्चेत्यत्र सूत्रे समासश्च समासश्चैकशेष आश्रयिष्यते वाक्यस्य प्रातिपदिक-संज्ञानिवृत्त्यर्थम् । अन्यथा प्रत्ययान्तत्वादिकैकस्य समासस्य वि-भ्यर्थ समासग्रहणं स्यात् । एकशेषे तु समाससमूहस्य संज्ञा-विधिर्नियमार्थो भविष्यतीति न कश्चिद्दोषो भवति । समा-साच्च तद्विषयादित्यत्र प्रातिपदिकाधिकारात् समाससमू-हस्य च प्रातिपदिकत्वात् समासादित्येकवचनं न विव-क्ष्यते अनभिधानाद्वा एकैकस्माच्छप्रत्ययो न भविष्यतीति भावः ॥

(उद्घोतः) ननु यद्यपि प्रत्येक समासत्वे प्रत्ययान्तत्वात्प्र-त्येक न प्रातिपदिकत्वं तथापि समासस्य समुदायान्तात्मकतया समासग्रहणस्य वाक्यनिवर्तकनियमार्थत्वं नोपपद्यते किंतु विध्यर्थ-त्वमेव स्यादत आह—कृत्तद्धितेति । एकशेषेति । समुदा-यस्यैकार्थ्यभावेनार्थवत्त्वात्प्राप्तौ नियमार्थं तदिति भावः ॥ काकता-लीयमित्यादौ प्रत्येक छप्रत्ययोत्पत्तिरपि दोषो नेत्याह—समासा-च्चेति ॥ ननु समुदाये समासत्वाभावोत आह—प्रातिपदिकत्वा-दिति । तत्सामर्थ्यात्समासपद तत्समूहपरमिति भावः ॥ एकत्वं न विवक्ष्यत इति । प्रातिपदिकादित्यनेनान्वयादिति भावः ॥ ननु तद्विरोधात् प्रातिपदिकादित्यस्यासबन्ध एव स्यादत आह—अन-

भिधानाद्वेति । एव च लक्ष्यानुरोधादेव समासपदं तत्समूहपर-
मिति भावः ॥

(समाधानभाष्यम्)

इह ऋक्पाद इति समासान्तः प्रसज्येत । इह
राजाश्व इति द्वौ स्वरौ स्याताम् ।

(प्रदीपः) ऋक्पाद इति । ऋक्पाद इति स्यात् ॥
राजाश्व इति । यद्ययत्र समासान्तं प्राप्नोति, तथापि
रूपभेदाभावात् स्वरद्वयप्रसङ्गो दोष उक्तः । ऋक्पादेऽपि स्वरद्व-
यप्रसङ्गो बोद्धव्यः ॥

(आक्षेपभाष्यम्)

कथं च कृत्वैकैकस्य समाससंज्ञा प्राप्नोति ? ॥

(प्रदीपः) कथं च कृत्वैति । एकार्थभावे समासवि-
धानात् समुदायस्य च विशिष्टार्थाभिधायित्वात्तस्यैव सत्कार्य-
त्वात् प्राधान्यात्परतन्त्रत्वादवयवानामप्राधान्यात्समुदायस्यैव
हि द्विर्वचनवत् समाससंज्ञा भविष्यति अन्वर्थसंज्ञाविज्ञाना-
द्वेति भावः ॥

(उद्ध्योतः) समुदायस्यैवेति । अवयवभ्यः समुदायोति-
रिक्तोपीति भावः ॥ इदं चिन्त्यम्, सुबन्तं समर्थं समयेन सुबन्तेन
सह समस्यत इत्यर्थेन प्रत्येकं तस्यतस्य च संज्ञालाभात्समुदाये
सत्कार्यत्वस्य दुर्लभत्वात् । किं च समुदायद्विर्वचनदृष्टान्तोऽयुक्त-
वैषम्यात् समुदायसंज्ञावयवानामननुग्रहणात् ॥ अन्वर्थसंज्ञावि-
ज्ञानाद्वेतीति । वस्तुतः समसनं संक्षेप इत्यन्वर्थः । नचासावने-
कस्यैव, एकस्यापि विस्तृतस्य संक्षेपदर्शनाद् । अतोन्वर्थत्वेन कथमेतद-
र्थलाभ इति चिन्त्यम् ॥ तस्माद् गर्गदण्डनन्यायसत्त्वात्कथमैकैकस्य
प्राप्तिः । लक्ष्यानुसाराच्च तस्यैव न्यायस्याश्रयणमिति सिद्धान्तिन
एव प्रश्नः ॥

(आक्षेपवाधकभाष्यम्)

‘प्रत्येकं वाक्यपरिसमाप्तिर्दृष्टा’ इति । तद्यथा—
वृद्धिगुणसंज्ञे प्रत्येकं भवतः ॥

(प्रदीपः) इतरोऽगृहीताभिप्राय आह—प्रत्येकमिति ।
एतच्च वृद्धिवार्तिके व्याख्यातं तत एवानुगन्तव्यम् ॥

(उद्ध्योतः) इतरो लक्ष्यानुसारमज्ञात्वा न्यायमात्राश्रयणेन
सहग्रहणमित्याह—प्रत्येकमिति ॥

(आक्षेपसाधकभाष्यम्)

ननु चायमप्यस्ति दृष्टान्तः—‘समुदाये वाक्य-
परिसमाप्तिः’ इति । तद्यथा—‘गर्गाः शतं दण्ड्य-
न्ताम्’ इति अर्थेनश्च राजानो हिरण्येन भवन्ति, न
च प्रत्येकं दण्डयन्ति । सत्येतस्मिन् दृष्टान्ते यदि तत्र
प्रत्येकमित्युच्यते, इहापि सहग्रहणं कर्तव्यम् ।
अथ तत्रान्तरेण प्रत्येकमिति वचनं प्रत्येकं गुणवृ-

द्धिसंज्ञे भवतः, इहापि नार्थः सहग्रहणेन ॥

(प्रदीपः) सत्येतस्मिन्निति । पक्षद्वये स्थिते सामर्थ्या-
त्कश्चित् कश्चित्पक्ष आश्रीयते । तत्र संयोगसंज्ञावत् समास-
संज्ञा पूर्वोक्तेनैव न्यायेन समुदायस्य सभविष्यति । अथ न्याय-
द्योतनायेह सहग्रहणं क्रियते, वृद्धिगुणसंज्ञयोरपि प्रत्येकमिति
वक्तव्यम् । अथ तत्र लक्ष्यदर्शनादिवशात्प्रत्येकं गुणवृद्धिसंज्ञे
भवतः । तदेहापि पूर्वोक्तात् सामर्थ्यात्समुदायस्य समाससंज्ञा
भविष्यतीति नार्थः सहग्रहणेन ॥

(उद्ध्योतः) लक्ष्यदर्शनादीति । आदिना मालादीनां
चेति ज्ञापकसग्रहः । अत्रापि गर्गदण्डनन्यायाश्रयणेन लक्ष्यदर्शन-
मेव हेतुरिति तत्त्वम् ॥

(समाधानभाष्यम्)

एवं तर्हि सिद्धे सति यत्सहग्रहणं करोति—
तस्यैतत्प्रयोजनम्—योगाङ्गं यथा विज्ञायेत सति
च योगाङ्गे योगविभागः करिष्यते—“सह” । सुप्
समस्यते । केन सह ? । समर्थेन । अनुव्यचलद्
अनुप्राविशत् ॥ ततः “सुपा” सुपा च सह सुप्स-
मस्यते । अधिकारश्च लक्षणं च । यस्य समासस्या-
न्यलक्षणं नास्ति इदं तस्य लक्षणं भविष्यति ।
‘पुनरुत्स्यूतं वासो देयम्’ ‘पुनर्निष्कृतो रथः’ ॥

(प्रदीपः) योगाङ्गमिति । योगावयव इत्यर्थः ॥
केनेति । सुपा चेन्नार्थो योगविभागेनेति प्रश्नः ॥ समर्थे-
नेति । योगविभागात्तिङन्तेन सह सुप समासो भवति ।
योगविभागश्चेष्टप्रसिद्ध्यर्थ इति सर्वत्र समासो न भवति ॥
अनुव्यचलदिति । सुबिति सख्याया विवक्षितत्वात् पूर्वं
वे समास पश्चादने । तत्र समाससंज्ञाया सत्या शाकलप्रति-
षेधाद्यणादेशो भवति । समासान्तोदात्तत्वं न भवति तिङ्ङ-
तिङ्ङ इति निघातेन बाधितत्वादिति केचिदाहुः ॥ तत्रानोर्ग-
तिर्गताविति निघातः, विशब्द उदात्तः । उदात्तस्वरित-
योर्धनः स्वरितोनुदात्तस्येत्यकार स्वरितः । एवं त्वेनुप्रा-
विशदिति प्रयोजनभावाद् भाष्यकारेण उदाहरणमवक्तव्यं
स्यात् । तस्मात्सतिशिष्टत्वात् समासान्तोदात्तत्वेनात्र भाष्यमि-
त्यपरे ॥ तिङैकत्वस्योक्तत्वात् प्रातिपदिकत्वेऽपि सुबनुत्पत्तिः ॥
अन्ये त्वाहुः—वचनग्रहणादुक्तेष्वन्येकत्वादेषु प्रथमा स्यात् ।
केवलायाश्च प्रकृते प्रयोगाभावाद्भवितव्यमत्र प्रथमैकवचनेन
तस्य तु हट्ट्यादिलोपः क्रियते । अतएवैकपद्यादामनुप्राविश-
देवदत्तेत्याम एकान्तरमामन्त्रितमिति निघातप्रतिषेधः
समाससंज्ञायाः प्रयोजनमस्त्येवेति तिङन्तनिघातवादिन आहुः ॥
अधिकारश्चेति । देवदत्तः पचतीति विशेषणसमासनि-
वृत्त्यर्थोऽतिडित्यादानुत्तरपदानुपादानादुत्तरपदोपस्थापनार्थश्चेति
भावः ॥ लक्षणं चेति । ननु सहेतियोगविभागेनैव समा-

सस्य सिद्धत्वात्सुपेत्यस्य लक्षणत्वे नास्ति प्रयोजनम् । नैष दोषः । योगविभाग कतिपयतिङन्तविषय एव । एतच्चास्मादेव भाष्याद्विज्ञायते ॥ पुनरुत्स्यूतमिति । पुन शब्दस्यासत्यामपि गतिसंज्ञाया परादिश्छन्दसि बहुलमिति उद आद्युदात्तत्वं समासान्तोदात्तत्वापवादो भविष्यतीति मन्यते । अथ वा काठकेन्तोदात्त पठ्यते तदभिप्रायेण पुन शब्दस्य गतित्वाभावादिसमुदाहरणम् ॥

(उद्ध्योतः) योगावयव इति । योगोत्राष्टाध्यायी ॥ यद्यपि योगविभागाभावेऽपि अवयवावयवस्य समुदायावयवत्वन्यायेनाष्टाध्याय्यवयवत्वमस्त्येव तथापि साक्षादवयवत्वमेवात्र विवक्षितं तच्च योगविभागमन्तरेण न सम्भवतीति बोध्यम् ॥ संख्याया विवक्षितत्वादिति । सुबन्तत्वादे प्रत्येकसमासत्वाच्चैत्यपि बोध्यम् ॥ अनुव्यचलदित्यत्र समाससंज्ञायाः फल दर्शयति—शाकलेति । अन्यथा पक्षे यणोश्रवणमपि स्यात् इत्यर्थः ॥ स्वरस्तु न फलमित्याह—समासान्तोदात्तत्वमिति । केचिन्मतसिद्धस्वरं दर्शयति—तत्रानोरिति ॥ केचिन्मतदूषणमाह—एवं चेति ॥ अवक्तव्यमिति । समासासमासयोः स्वरे रूपे चाविशेषादित्यर्थः । एकादेशस्य सर्वधोदात्तत्वादिति भावः । अनुव्यचलदित्यत्र नित्ययणश्रवण विशेषः । अथ च नित्यसमास इति तात्पर्यम् ॥ सतिशिष्टत्वादिति । वाक्येऽपि निघातप्रवृत्तेस्तदुत्तरकालिकतया समासस्वरस्य सतिशिष्टत्वमित्यर्थः ॥ तिङैकत्वस्येति । सुपा यद्यपि स्वैप्रकूलर्थविशेष्यगतसंख्याभिधायित्वमुत्सर्गस्तथापि ङ्याप्रातिपदिकादितिसूत्रस्य भाष्यप्रामाण्येन तिङापि क्रियागतायाः कर्त्रादिसंबन्धादारोपिततत्संख्याया एव भानमिति सिद्धान्ते इदम् ॥ वचनग्रहणादिति । प्रातिपदिकार्थसूत्रस्यात्संख्यायार्थादित्यर्थः ॥ केवलायाश्चेति । प्रातिपदिकसंज्ञासत्त्वेनास्यापि प्रकृतित्वमिति भावः ॥ हलङ्यादिलोपइति । योगविभागस्येष्टसिद्ध्यतया छन्दसि तद्विषये एवैतत्समासप्रवृत्तिरिति भावः ॥ एतेन प्रकुर्वीरन्त्रियादौ समासे नलोपस्यादित्यपास्तम् ॥ सुबुत्पत्तिस्वीकारे समतिमाह—अतएवेति । अन्येतिवत्यरुचिबीजं तु पञ्चतित्कल्पमित्यादावेव सति बहुवचनादेरापत्तिः । तस्माद्वचनग्रहणेन संख्याप्रवृत्तिनिमित्तकानामेव ग्रहणं नत्वेवविधानाम् । किञ्चैषामैकपक्षे प्रागुक्ते निघातप्रतिषेधे च न मानमिति ॥ अतिङित्यादाविति । तैत्रातिङित्यस्यानवकूल्यमर्थयोरिति सूत्रस्य भाष्यप्रामाण्येन समासविशेषणतया समर्थनेत्यनेनैवोत्तरपदोपस्थित्या तत्र सुपेत्यस्यानन्वयेन च चिन्त्यमेतत् ॥ ननु पुन शब्दस्य गतित्वात्कुगतीत्येव सिद्धम् । तदभावे तु अनेन समासेऽपि तत्पुरुषत्वाभावात् गतिरनन्तर इति उच्छब्दस्य स्वरानापत्तिरत आह—पुनःशब्दस्येति । छन्दसि सर्वविधीना वैकल्पिकत्वादिति भावः ॥ मन्यत इति सूचितामरुचिमाह—काठकेन्तोदात्त इति ॥

१ 'यणश्रवण' इत्येव पाठो वाराणसीमुद्रितानुकारी Bangal Asiatic Society मुद्रितपुस्तकस्थाने न सम्यक् ॥ २ 'स्वैप्रकूलर्थ' इति सविस्तरपाठो वाराणसीमुद्रित एव Bangal Asiatic Society मुद्रितपुस्तकेऽपि अविचार्यैव मुद्रितः ॥

(न्यूनतापूर्वधिकारणम्)

(१२३५ आक्षेपवार्तिकम् ॥ २ ॥)

॥ * ॥ इवेन विभक्त्यलोपः पूर्वपदप्रकृतित्त्वरत्वं च ॥ * ॥

(व्याख्याभाष्यम्)

इवेन सह समासो विभक्त्यलोपः पूर्वपदप्रकृतित्त्वरत्वं च वक्तव्यम् । वाससीइव । कन्येइव ॥ सह सुपा ॥ ४ ॥

(प्रदीपः) इवेनेति । सुपेत्यस्य लक्षणत्वान् समासे सिद्धे कार्यान्तरविधानार्थं वचनम् ॥ वाससीइवेति । वामशब्दो वस्तेर्णिदित्यसुप्रत्ययान्तत्वादाद्युदात्तः । समासादुत्पन्नस्य सोरव्ययादिति लृक् ॥ कन्ये इति । कन्याराजन्मनुष्याणामिति फिदसूत्रपाठात्कन्याशब्दोन्तस्वरितः ॥ ४ ॥

(उद्ध्योतः) अव्ययादिति लुगिति । तदन्तस्याप्यव्ययत्वादिति भावः ॥ ४ ॥

(अव्ययीभावसमासप्रकरणम्)

(२२५ अधिकारसूत्रम् ॥ २ । १ । २ आ. ४ सू)

३५४ अव्ययीभावः ॥ २ । १ । ५ ॥

(महासंज्ञाप्रयोजनाधिकरणम्)

(आक्षेपभाष्यम्)

किमर्थं महती संज्ञा क्रियते ? ॥

(प्रदीपः) अव्ययी ॥ ५ ॥ किमर्थमिति । लाघवाथत्वात् संज्ञाकरणस्याल्पाक्षरा संज्ञा कर्तव्येति प्रश्नः ॥

(समाधानभाष्यम्)

अन्वर्थसंज्ञा यथा विज्ञायते—अनव्ययमव्ययं भवतीत्यव्ययीभावः । अव्ययीभावोव्ययसंज्ञो भवतीत्येतन्न वक्तव्यं भवति ॥ अव्ययीभावः ॥ ५ ॥

(प्रदीपः) अन्वर्थसंज्ञेति । वृहत्संज्ञाकरणेन किंचिदव्ययकार्यं प्राप्यते अनव्ययमव्ययमिति अव्ययकार्यलाभादित्यर्थः ॥ न वक्तव्यमिति । तदकरणे * लुब्धुस्वस्वरोपचाराः प्रयोजनमिति कथं परिगणनं क्रियत इति चेत् । इह तु क्रियतामन्वर्थत्वेन वा विशिष्टकार्यविषयमव्ययत्वमनुमास्यत इत्यदोषः । पूर्वपदार्थप्राधान्यं त्वव्ययीभावस्य प्राथिकं न तदन्वर्थसंज्ञया सूच्यते । सूपप्रतीत्यादावुत्तरपदार्थस्य प्राधान्यम् । उन्मत्तगङ्गमित्यादावन्वयपदार्थप्रधानता ॥ ५ ॥

३ 'तत्राङ्गि' काशी Bangal Asiatic Society मुद्रितपाठः ॥ ४ काशीमुद्रितपुस्तके 'तद्भावे' इति दृष्ट्वा न जाने कथं Bangal Asiatic Society पुस्तके 'सद्भावे' इति मुद्रितम् ॥

५ 'दात्तत्वात् समा' ॥

(उद्ध्योतः) अव्ययीभावः ॥ ५ ॥ च्विप्रत्ययेन कचिदेव कार्येव्यत्वारोपबोधनात्कार्यलाभः ॥ न तदन्वर्थेति । शब्दतोऽलाभादिति भावः ॥ प्रायिकत्वमेव दर्शयति—सूपेत्यादि ॥ ५ ॥

(२२६ अव्ययीभावसमाससंज्ञासूत्रम् ॥ २।१।२ आ. ५ सू.)

३५५ अव्ययं विभक्तिसमीपसमृद्धिवृद्ध्यर्थाभावात्ययासंप्रतिशब्दप्रादुर्भावपश्चाद्यथानुपूर्व्ययौगपद्यसादृश्यसंपत्तिसाकल्यान्तवचनेषु ॥ २।१।६ ॥

(अतिष्ठवारणाधिकरणम्)

(आक्षेपभाष्यम्)

इह कस्मान्न भवति सुमद्राः सुमगधाः सपुत्रः सच्छात्र इति । समृद्धौ साकल्य इति च प्राप्नोति ? ॥

(प्रदीपः) अव्ययम् ॥ ६ ॥ इह कस्मादिति । समुदायस्य संस्कार्यत्वात् प्राधान्यात्तस्यैव विभक्त्यादयो विशेषणानि । अस्ति चात्र समुदायात् समृद्धिसाकल्यप्रतिपत्तिरिति प्रश्नः ॥ सपुत्र इत्यत्र साकल्यं प्रतीयते । सपुत्रो भोक्तुमागत इति प्रयोगे पुत्रा अप्यनेनानीता न कश्चित् परिशेषित इति संप्रत्ययात् ॥

(उद्ध्योतः) अव्ययं वि ॥ ६ ॥ समुदायस्येति । गणदण्डनन्यायेन सुपा सहितमव्ययं विभक्त्यर्थादिषु वर्तमानमव्ययीभावसंज्ञकमिति वचनव्यत्ययेत्यर्थः ॥

(आक्षेपबाधकभाष्यम्)

नैष दोषः । इह कश्चित्समासः पूर्वपदार्थप्रधानः । कश्चिदुत्तरपदार्थप्रधानः । कश्चिदन्यपदार्थप्रधानः । कश्चिदुभयपदार्थप्रधानः । पूर्वपदार्थप्रधानोऽव्ययीभावः । उत्तरपदार्थप्रधानस्तत्पुरुषः । अन्यपदार्थप्रधानो बहुव्रीहिः । उभयपदार्थप्रधानो द्वन्द्वः । न चात्र पूर्वपदार्थप्राधान्यं गम्यते ॥

(प्रदीपः) इह कश्चिदिति । बाहुल्याभिप्रायेणैतदुच्यते, कचिदन्यथापि दर्शनादर्द्धपिपलीत्यादौ ॥ अन्यतमप्राधान्यसंभवे अन्वर्थसंज्ञाविज्ञानात्—पूर्वपदार्थप्राधान्य एवाव्ययीभावसंज्ञा भवति । वचनसामर्थ्यात् पूर्वपदार्थप्राधान्यासंभवेपि सूपप्रति उन्मत्तगङ्गमित्यादौ प्रवर्तते एव ॥

(उद्ध्योतः) अन्वर्थसंविज्ञानादिति । प्राचीनोक्तमहासंज्ञाकरणेन तत्समतोऽर्थोऽप्यस्य समत इति भावः ॥

१ काशी Bangal Asiatic Society मुद्रितपुस्तकशोधकान्या त्वर्थमज्ञात्वैव 'सूपेत्यादि' इति शोधितम् ॥

२ प्राधान्यम् । तस्यैव ॥

३ 'विता भवन्ति तदा' ॥ ४ काशी Bangal Asiatic Society

(आक्षेपबाधकयुक्त्यन्तरभाष्यम्)

अथ वा नेमे समासार्था निर्दिश्यन्ते ॥ किं तर्हि ? । अव्ययार्था इमे निर्दिश्यन्ते । एतेष्वर्थेषु यदव्ययं वर्तते तत्सुबन्तेन सह समस्यत इति ॥ अव्ययं विभक्तिः ॥ ६ ॥

(प्रदीपः) अथ वेति । अव्ययस्य श्रुतत्वादन्तरङ्गत्वात्तस्यैव विभक्त्यादयो विशेषणानि । तत्र यदोत्तरपदार्थावच्छिन्ना समृद्ध्यादयः प्रतिपिपादयिषितास्तैदाव्ययं समृद्ध्यादीनां वाचकमिति तेषां तदर्थता भवति ॥ सुमद्रा इत्यत्र तु मद्रशब्द एव समृद्धिविशिष्टमर्थमाह, सुशब्दस्तु समृद्धयोक्तो न तु वाचकः ॥ सपुत्र इत्यत्रापि सहशब्दस्तुल्ययोगस्य वाचकः न तु साकल्यस्य । तत्तु प्रकरणादिसहितात्समुदायात्प्रतीयते ॥ ६ ॥

(उद्ध्योतः) अव्ययस्य श्रुतत्वादिति । श्रुतत्वरूपान्तरङ्गत्वादित्यर्थः । सूत्रे श्रुतयोरेव प्रथमं सवन्धः पश्चात्प्रकरणलब्धेनेत्येव युक्तमिति भावः ॥ प्रतिपिपादयिषिता इति । विशेष्यतयेति शेषः । तदुक्तमुत्तरपदार्थावच्छिन्ना इति । द्योतकत्वपक्षे तु द्योत्यर्थस्य समभिव्याहृतार्थविशेषणत्वमेवेति भावः ॥ तदाह—समृद्ध्यादीनां वाचकमिति । निपातानां द्योतकत्वं वाचकत्वं च । लक्ष्यानुरोधाच्च व्यवस्थेति भावः ॥ वाचक इति । पुत्रसहित इति सहाधैर्विशेष्यकबोधादिति भावः ॥ न तु साकल्यस्येति । संपुणमत्तीत्यादौ तु तुल्ययोगस्य बोधेन इति प्रथममेव सकलमत्तीति बोधात् साकल्यबोधकता सहशब्दस्येति भावः ॥ अपदिशमित्यादीन्यखण्डान्येवाव्ययानि दिशोर्मध्यादिवाचकानीत्याशयेन भगवता योगविभागो नाकारि ॥ ६ ॥

(२२७ अव्ययीभावसंज्ञासूत्रम् ॥ २।१।२ आ. ६ सू.)

३५६ यथाऽसादृश्ये ॥ २।१।७ ॥

(सूत्रे यथाशब्दस्याव्युत्पन्नस्यैव ग्रहणाधिकरणम्)

(आक्षेपभाष्यम्)

असादृश्य इति किमर्थम् ? ॥

(प्रदीपः) यथा ॥ ७ ॥ असादृश्य इति किमर्थमिति ।

सापेक्षत्वादसामर्थ्यं वृत्तिः सादृश्य एव च ।

पूर्वप्राप्त्यनिषेधश्च प्रश्नेऽस्मिन् कारणत्रयम् ॥

(उद्ध्योतः) यथासा ॥ ७ ॥ 'यथाशब्दः सुबन्तेन समस्यते, सादृश्ये द्योले न' इति सूत्रार्थः । यथाशक्तीत्याद्युदाहरणम् । यथार्थत्वेन तु न सिद्धिः, सन्नगृहीतान्येन तेन समासाभावात् । अतः पृच्छति—असादृश्य इति किमर्थमिति ॥ अतः एव सूत्रं किमर्थमिति न

मुद्रितपुस्तकयोस्तु 'पान्तरङ्गा' इत्येव समुपलभ्यते ॥

५ Bangal Asiatic Society मुद्रितपुस्तके तु 'सचृण' इति मुद्रयता शोधकानां प्रतिभा धन्यवादार्हाः ।

६ 'क्षेपेतस्मिन्' ॥

प्रश्नः ॥ पूर्वसूत्रे यथाग्रहण तदर्थार्थकान्वादिति । समासार्थम् ॥ सापेक्षत्वादिति । उपमानत्वेन बुद्धस्योपमेये साकाङ्क्षत्वादिति भावः ॥ वृत्तिरिति । शक्तिरित्यर्थः । एव च उदाहरणाप्रसिद्धिरिति भावः ॥ पूर्वप्राप्तिरिति । अनन्तरत्वात् । एव च पूर्वेण तत्र समासो दुर्वार इति व्यावर्त्याप्रसिद्धिरिति भावः ॥

(समाधानभाष्यम्)

यथा देवदत्तस्तथा यज्ञदत्तः ॥

(प्रदीपः) यथा देवदत्त इति । समुदायस्य चात्र सापेक्षत्वात्तस्य च प्राधान्यादुपमानस्य चोपमेयं प्रति नित्यसापेक्षत्वात्समास प्राप्नोति ॥

(उद्घोतः) समुदायस्य चेति । यद्धर्मवान्देवदत्त इत्यर्थकस्य यथा देवदत्त इति समुदायस्येत्यर्थः ॥ ये तु देवदत्तसादृश्यवान्यज्ञदत्त इति बोधं वदन्ति, तेषां प्रधानस्य सदृशस्य सापेक्षत्वादित्येवाल समुदायस्येत्युक्तैवैतत्पर्यम् । मम तु केवलप्रधानार्थस्यासापेक्षत्वात्तथोक्तिः ॥ नित्यसापेक्षत्वादिति । प्रवानस्योपमानस्य सापेक्षत्वात्त्रित्यसापेक्षत्वाच्चेत्यर्थः । नित्यसापेक्षं सर्वं समस्यत इति भाष्ये क्तास्तीति चिन्त्यम् । देवदत्तस्य गुरुकुलमित्यादिषु गमकत्वादृत्तिः किमोदनः शालीनामित्यादीनामिवेत्येव समर्थसूत्रे भाष्ये उक्तम् । तत्र यथाशब्द उपमानत्वं द्योतयतीत्यभियुक्तोक्तेस्तस्य विशेषणत्वेन पूर्वपदार्थप्राधान्याभावेऽपि द्विमुनीत्यादिवत्समासप्राप्तिरिति तदभावे प्रसिद्धत्वादस्यैव ग्रहणं स्यादिति तात्पर्यम् ॥

(आक्षेपभाष्यम्)

असादृश्य इत्युच्यते, तत्रेदं न सिद्ध्यति—यथाशक्ति यथाबलमिति । किं कारणम् ? । यथेत्ययं प्रकारवचने थात्, स च सादृश्ये वर्तते ॥

(प्रदीपः) स च सादृश्य इति । प्रकारशब्दस्य सादृश्यार्थत्वात् प्रकारे व्युत्पादितस्य यथाशब्दस्य सादृश्ये वृत्तिरित्यर्थः ॥

(उद्घोतः) सादृश्यार्थकत्वादिति । सादृश्यप्रयोजकभेदकधर्मार्थकत्वादिति भावः ॥ अत एव थाल्विधायके वृत्तावुक्त सामान्यस्य भेदको विशेष प्रकार इति ॥ वचनपदस्वारस्यात् तद्वद्वाचकता । एव च यथा देवदत्त इत्यादौ यद्धर्मवान्देवदत्तस्तद्धर्मवान्यज्ञदत्त इति बोधे यत्तज्ज्ञा तस्य धर्मस्यैक्येऽवगते उपमानोपमेयत्वस्यावगतिरिति सादृश्ये वर्तते इत्यस्य उपमानोपमेयत्वद्योतक इत्यर्थः । ईदृशसादृश्यद्योतकस्यापि ग्रहणेऽसादृश्ये इति प्रतिषेध एव मानमिति बोध्यम् । सादृश्यस्य थाप्रत्ययवाच्यत्वे तु यत्सदृशो देवदत्तस्तत्सदृशो यज्ञदत्त इत्येव बोधः स्यात् नतु देवदत्तयज्ञदत्तयोः सादृश्यबोध इति दिक् ॥ सादृश्ये वृत्तिरिति । सादृश्ये एव वृत्तिरित्यर्थः । एव च सूत्रं व्यर्थमिति भावः ॥

(आक्षेपभाष्यम्)

नैष दोषः । अयं यथाशब्दोऽस्त्येवाव्युत्पन्नः प्रातिपदिकं वीप्सावाचि । अस्ति प्रकारवचने थात् ।

तत्र यद्व्युत्पन्नं प्रातिपदिकं वीप्सावाचि तस्येदं ग्रहणम् ॥

(प्रदीपः) अस्येवेति । अर्थवत्सुत्रारम्भाद्व्युत्पन्नानामपि सम्भवोऽवगम्यते ॥ वीप्सावाचीति । वीप्साग्रहणमुपलक्षणं तेन योग्यतापदार्थानतिवृत्ती अपि यथार्थाः ॥ तस्येदमिति । सूत्रेऽस्मिन्नित्यर्थः ॥

(उद्घोतः) अर्थवत्सुत्रारम्भादिति । बहुपदव इत्याद्यर्थं बहुचूर्ण इत्येव कर्तव्यमिति भावः । रुदशे गतिकारकपूर्वस्य ग्रहणमिति तु ज्ञापकसिद्धस्यासार्थकत्वात्त्रेत्याशयः ॥ भाष्ये इदमित्यस्य एतत्सूत्रीयमिति वाच्योऽर्थः । तद्वचनयन् व्याचष्टे—सूत्रेऽस्मिन्निति । इदमुपलक्षणं यथाशक्तीति प्रयोगे चेत्पर्यः ॥

(आक्षेपभाष्यम्)

अथ यः प्रकारवचने थात्, तस्य ग्रहणं कस्मान्न भवति । पूर्वेण प्राप्नोति—‘सादृश्यसंपत्ति’ इति ॥

(उद्घोतः) तत्र यथाशक्तीति प्रयोगे सादृश्यवाचिन एव ग्रहणं कुतो नेति शङ्कते—अथय इति ॥ तस्य तदन्तस्य ॥ सादृश्यं तस्य वाच्यमेवास्तु शक्तिमादृश्यमित्यादिरेवायौस्तु एतत्सूत्रं च मास्तु इति भावः ॥ अव्युत्पन्नशब्दसत्त्वे मानमपश्यतोऽर्थघटितं साधुत्वमित्यजानतश्च शङ्क्यम् ॥ प्रकृतसूत्रे प्रकारवचनथालन्तस्य ग्रहणमिति न शङ्कार्थः । असादृश्य इत्यस्य सूत्रे श्रवणात् पूर्वेण प्राप्नोति’ ‘सामर्थ्यान्नेत्यस्यामगतेश्च ॥ नन्वेव ममामो न स्यादत आह—पूर्वेणेति ॥ सादृश्यसंपत्तीति । यथार्थत्वेन तु न प्राप्तिरुक्ता, सूत्रगृहीताव्ययेन तेन ममामाभावात् । अत एव पश्चाच्छब्देन न तेन सूत्रेण समासः ॥

(आक्षेपभाष्यम्)

प्रतिषेधवचनसामर्थ्यान्न भविष्यति ॥ यथाऽसादृश्ये ॥ ७ ॥

(प्रदीपः) प्रतिषेधवचनसामर्थ्यादिति । यथार्थं यदव्ययमिति पूर्वेणैव सिद्धे समासे सादृश्यप्रतिषेधार्थत्वादस्याऽऽरम्भस्य ॥ ७ ॥

(उद्घोतः) उत्तरमाह—प्रतिषेधेति । प्रतिषेधयुक्तसुत्रारम्भेत्यर्थः । एतदर्थमेव सूत्रमावश्यकम् ॥ यथार्थं यदव्ययमिति कैयटस्तु चिन्त्यं तेनात्राप्रतिरुक्तत्वात् । उपक्रमभाष्यतस्तथैव लाभात् ॥ ७ ॥

(२२८ अव्ययीभावसंज्ञासूत्रम् ॥ २ । १ । २ आ. ७ सू.)

३५८ सुप् प्रतिना मात्रार्थे ॥ ९ ॥

(सुब्रह्मण्यप्रयोजनाधिकरणम्)

(आक्षेपभाष्यम्)

सुब्रह्मण्यं वर्तमाने पुनः सुब्रह्मण्यं किमर्थम् ? ॥


(प्रदीपः) सुप्प्रतिना ॥ ९ ॥ सुब्रह्मण्यं वर्तमानं इति । सुब्रह्मण्यं इत्यतः ॥

(आक्षेपबाधकभाष्यम्)

‘अव्ययम्’ इत्येवं तदभूत् । सुम्मात्रे यथा स्यात्-
माषप्रति सूपप्रति ओदनप्रति ॥ सुप्प्रतिना ॥ ९ ॥

(प्रदीपः) अव्ययमित्येवमिति । अव्ययग्रहणसंब-
द्धमभूदित्यर्थः । “यावद्वधारणे” इत्यत्र यावच्छब्दोऽव्यय-
मेव संगृहीतः । तथा च यावन्यमत्राणीत्यनव्ययेन वाक्यं
प्रदर्श्यते ॥ अन्यथा नित्यसमासत्वाद्वाक्यं न स्यात् । स्वरा-
दीनां च दोषामन्यमहर्दिशामन्या रात्रिरिति वृत्तिविषये सत्त्व-
प्रधानतादर्शनान्मात्रावति वृत्तिरविरुद्धेति अव्ययस्यैवायं स-
मासः स्यात् ॥ ९ ॥

(उद्घोतः) सुप्प्रति ॥ ९ ॥ नन्वव्ययग्रहण यावद्वधारणे
इत्यत्रैव निवृत्तमयोग्यत्वादिति चेन्नेत्याह—यावदिति । यावद-
मत्र ब्राह्मणानामत्रयस्वेत्युदाहरणम् ॥ ननु प्रतिना समासयोग्य-
मात्रावदर्थव्याभावादेव तन्निवृत्तिर्भविष्यतीत्यत आह—स्वरा-
दीनां चेति ॥ मात्रावतीति । तथा च दिवादोषादिभिरव्य-
यैरेव प्रतिना समासः स्यादित्यर्थः ॥ ९ ॥



(२२९ अव्ययीभावसंज्ञासूत्रम् ॥२॥ १।२ आ० ८ सू०)

३५९ अक्षशलाकासंख्याः परिणा

॥ २।१।१० ॥

(विभक्तिवचनव्यवहारनियमाधिकरणम्)

(१२३६ विभक्तिनियमवार्तिकम् ॥ १ ॥)

॥ * ॥ अक्षदयस्तृतीयान्ताः परिणा
पूर्वोक्तस्य यथा न तदयथाद्योतन ॥ * ॥

(व्याख्याभाष्यम्)

अक्षदयस्तृतीयान्ताः परिणा सह समस्यन्त इति
वक्तव्यम् । पूर्वोक्तस्य यथा न तत् । अयथाजाती-
यके द्योत्ये । अक्षेणेदं न तथा वृत्तं यथा पूर्वमिति ।
अक्षपरि शलाकापरि ॥

(प्रदीपः) अक्ष ॥ १० ॥ तृतीयान्ता इति । विभ-
क्त्यन्तरनिरासार्थमेतदुक्तम् । न्यायाच्चैतत् सिद्ध्यति । अक्षा-
दीनां वर्तनक्रियायां कर्तृत्वादित्याहुः ॥ पूर्वोक्तस्येति । पूर्व-
वृत्तस्येत्यर्थः । अनेकार्थत्वाद्वातूनां नियतविषयत्वाच्च वचिरिह
वर्तने वर्तते । तदेव यथा न तदिति तच्छब्देन परामृश्यते ।
अभिधानार्थं तु वचौ तच्छब्देन परामर्शोऽसंबद्धः स्यात् ॥

अयथाद्योतन इति । जयकाले अक्षादीनामेकरूपं यद्वर्तनं
तद्विपरीतं पराजये यद्वर्तनं तद्यदा परिणा द्योत्यते तदा
समासः ॥

(उद्घोतः) अक्षशला ॥ १० ॥ विभक्त्यन्तरनिरासा-
र्थमिति । विभक्त्यन्तरभ्रमनिरासार्थमित्यर्थः ॥ कर्तृत्वादिति ।
वर्तनक्रिया च वृत्तावन्तर्भूता गुडधाना इत्यादौ मिश्रणक्रियावदिति
भावः ॥ पूर्ववृत्तस्येत्यर्थः इति । पूर्ववृत्तस्य जयस्य सबन्धि यथा
वर्तनमभूत् सप्रति चेत्तद्वर्तनं तथा न भवति तदा समास इत्यर्थः
पूर्वोक्तस्य यथेति भाष्यस्येति भावः ॥ वचिरिहेति । एतद्वा-
च्यप्रयोगे इत्यर्थः । तदेव वर्तनमेव ॥ तस्यैव फलितार्थमाह—
भाष्ये—अयथाद्योतन इति । अयथाशब्दो विपरीत्ये विपरीतत्व-
द्योतने इत्यर्थः ॥ पराजयद्योतने इति यावत् ॥ पराजय इति ।
पञ्चानां मध्ये एकेन विपरीतवर्तनेऽयं प्रयोगः । तदा च पराजय एव
भवतीत्याशयः । तदेतद् ध्वनयन्वक्ष्यति—पञ्चिकानामद्युतमिति ।
तद्विषय एव चायं प्रयोग इष्यते ॥

(१२३७ वचननियमवार्तिकम् ॥ २ ॥)

॥ * ॥ अक्षशलाकयोश्चैकवचना-
न्तयोः ॥ * ॥

(व्याख्याभाष्यम्)

अक्षशलाकयोश्चैकवचनान्तयोरिति वक्तव्यम् ।
इह मा भूत्—अक्षाभ्यां वृत्तम्, अक्षैर्वृत्तम् ॥

(प्रदीपः) एकवचनान्तयोरिति । समासे द्वित्वाद्य-
नवगमादेकत्वस्यान्यनिरपेक्षत्वादनन्तरङ्गत्वादवगतिर्भवान्याय-
प्राप्तमेतदित्याहुः ॥ यदुक्तम् ‘अभेदैकत्वसंख्या वृत्तौ गम्यते’
इति तद् बाहुल्याभिप्रायेण ॥

(उद्घोतः) यद्यपि द्वयोस्त्रयाणामन्यथापातेपि पराजय एव
तथापि तत्र नेष्यतेत आह—भाष्ये—एकवचनान्तयोरिति ॥
न्यायप्राप्तमेतदिति । वस्तुतस्तु—

भवद्विरामवसरप्रदानाय वचासि न ,

वध्वोरगार वध्वगारमित्यादाविव प्रकरणादिनाक्षत्वेनैवानेकार्था-
वगमे समासवारणाय अक्षत्वेनैकाक्षबोधे एव च साधुत्वाय वचन-
मावश्यकम् ॥ अभेदैकत्वेति । अस्यार्थः प्रागुक्तः ॥

(१२३८ व्यवहारनियमवार्तिकम् ॥ ३ ॥)

॥ * कितवव्यवहारे च ॥ * ॥

(व्याख्याभाष्यम्)

कितवव्यवहार इति वक्तव्यम् । इह मा भूत्—

वृथैव ग्रन्थसद्वर्माविष्कारं कृतः ॥ ६ ‘वचिरिहेति’ इति पाठो वाराणसी
Bangal Asiatic Society मुद्रितपुस्तकयोः शोधकेन कथं रथा-
पित प्रमादज एव ॥

७ ‘एकत्वेऽक्षशलाकयोः’ इत्येवमेव वार्तिकपाठः कचिदुपलभ्यते ॥


१ ‘सुम्मात्रे’ ॥ २ ‘द्वोऽव्यव्य’ ॥ ३ “अक्षदयस्तृती-
यान्ताः पूर्वोक्तस्य यथा न तत्” इत्येवमेव वार्तिकपाठः कचिद् ॥

४ ‘अयथाजातीयके द्योत्ये’ इति ॥

५ ‘अत्र Bangal Asiatic Society मुद्रितपुस्तके तु शोधकेन

अक्षेणेदं न तथा वृत्तं शकटेन यथा पूर्वमिति ॥
अक्षशलाका ॥ १० ॥

(प्रदीपः) कितव्यवहार इति । पञ्चिका नाम
वृत्तं पञ्चभिरक्षैः शलाकाभिर्वा भवति । तत्र यदा सर्वे एक-
रूपाः पतन्ति तदा पातयिता जयति । अन्यथा तु पाते
पराजीयते ॥ १० ॥



(२३० अव्ययीभावसंज्ञासूत्रम् ॥ २।१।२ आ. ९ सू.)

३६० विभाषापपरिबहिरञ्चवः

पञ्चम्या ॥ २।१।११ ॥

(योगविभागाधिकरणम्)

(१२३९ वार्तिकम् ॥ १ ॥)

[॥ * ॥ विभाषेति योगविभागः ॥ * ॥]

(भाष्यम्) [विभाषेति] योगविभागः कर्तव्यः ।
“विभाषा” इत्ययमधिकारः । ततः—“अपपरि-
बहिरञ्चवः पञ्चम्या” इति ॥

(प्रदीपः) विभा ॥ ११ ॥ योगविभाग इति ।
अन्यथेहैवास्योपयोग आशङ्क्येत योगविभागे त्वधिकारो
गम्यते ॥

(पञ्चमीग्रहणप्रयोजनाधिकरणम्)

(प्रत्याख्यानभाष्यम्)

अपपरिबहिरञ्चवः पञ्चम्या ॥ पञ्चमीग्रहणं
शक्यमकर्तुम् ॥ कथम् ? । सुवन्ते नेति वर्तते ।
एतैश्च कर्मप्रवचनीयैर्योगे पञ्चमी विधीयते ।
तत्रान्तरेणापि पञ्चमीग्रहणं पञ्चम्यन्तेन समासो
भविष्यति ॥

(प्रदीपः) अपपरिशब्दौ परस्परसाहचर्याद्वर्जनार्थौ ग्रही-
ष्येते । तौ च कर्मप्रवचनीयौ । तद्योगे पञ्चम्येव विहिता ।
बहियोगेपि बहियोगे चोपसंख्यानमिति विहिता ।
अञ्चूत्तरपदलक्षणा च विहिता । प्राग्ग्राम इत्यादौ तु समासो
न भविष्यति । पूर्वपदार्थप्राधान्य एव सति समवे अव्ययी-
भावस्य विधानादित्यभिप्रायेणाह—पञ्चमीग्रहणमिति ॥
एतैश्चेति । वक्ष्यमाणाडपेक्षया बहुवचननिर्देशः ॥

(उद्घोतः) विभाषाप ॥ ११ ॥ कर्मप्रवचनीययोरपि अप-

पर्यो सभवाल्लक्षणादौ कर्मप्रवचनीययोरपञ्चम्यन्तेनापि समासप्रम-
ज्ञाच्चाह—वर्जनार्थमिति ॥ उपसंख्यानमिति । तच्च बहिर्ग्रा-
मादित्यादिसिद्धये तवावश्यकमिति भावः ॥ विहितेति । कर्त्त-
व्येतिशेषः । अन्यथास्योपसंख्यानस्य स्वपुष्पायमाणत्वादेव सिद्धव-
दुक्तिरुपपत्तिरिति स्यात् ॥ अत एव भाष्यकारोपि बहिःशब्देन
पञ्चमी न विधीयते इत्याह ॥ नन्वञ्चूत्तरपदाद्यदा प्रथमान्ताद-
स्ताति विधायाञ्छेर्लुगिति लुक् तदा प्रथमान्तेनापि समानाधिकर-
णेन तस्य समासः प्राप्नोतीत्यत आह—प्राग्ग्राम इति ॥ अपप-
योरेव कर्मप्रवचनीयत्वाद्वहुवचनानुपपत्तेराह—वक्ष्यमाणेति ॥
भाष्ये—एतैश्च कर्मप्रवचनीयैरित्यत्र छत्रिणो यान्तीतिविलक्ष-
णया अञ्चुरपि गृह्यते । अत एव बहुवचनोपपत्तिरित्येके ॥

(प्रत्याख्यानबाधकभाष्यम्)

इदं तर्हि प्रयोजनम् । बहिःशब्देन योगे पञ्चमी
न विधीयते तत्रापि यथा स्यात्—बहिर्ग्रामं बहि-
र्ग्रामात् ॥

(आक्षेपभाष्यम्)

अथ क्रियमाणे पञ्चमीग्रहणे यावता बहिःश-
ब्देन योगे पञ्चमी न विधीयते कथमिवैतत्सि-
द्ध्यति ॥

(प्रदीपः) अथेति । बहिर्गतो ग्रामादित्यपादाने पञ्च-
मीसद्भावाद् कथं तद्विधानं ज्ञायत इति प्रश्नः ॥


(उद्घोतः) बहिर्गतो ग्रामादिति । ग्रामाद्यो गतः स
बहिर्वर्त्तत इत्यर्थः ॥

(समाधानभाष्यम्)

पञ्चमीग्रहणसामर्थ्यात् ॥ विभाषापपरि ॥ ११ ॥

(प्रदीपः) पञ्चमीग्रहणसामर्थ्यादिति । बहिर्गतो
ग्रामादित्यत्रासामर्थ्यात् समासेन न भवितव्यं तस्मात् षष्ठीवि-
षये पञ्चमी बहियोगेऽनुमीयते ॥ ततस्तदुपसंख्यानं न कर्त्त-
व्यम् ॥ ११ ॥

(उद्घोतः) उपसंख्यानं न कर्त्तव्यमिति । अपूर्वं न
कर्त्तव्यमिति ॥ ११ ॥



(२३१ अव्ययीभावसंज्ञासूत्रम् ॥ २।१।२ आ. १० सू.)

३६१ आङ् मर्यादाभिविध्योः ॥ २।१।२२ ॥

(प्रत्याख्यानभाष्यम्)

मर्यादाभिविधिग्रहणं शक्यमकर्तुम् । कथम् ? ।

१ इत परम्—‘अक्षादयस्तृतीयान्ताः पूर्वोक्तस्य तथा न तत् ।
कितव्यवहारे च एकत्वेऽक्षशलाकयो “इत्यपि क्वचिद्व्यभ्यते ॥ क्वचिच्च
“अक्षादयस्तृतीयान्ताः परिणा पूर्वोक्तस्य यथा न तत् । कितव्यव-
हारे वाक्षशलाकयोश्चैकवचनान्तयोः ॥” इत्येवमुपलभ्यते ॥ परत्वेव
श्लोकोपसहारादुरोधेन “कितव्यवहारेच” इति वार्तिकस्य समाख्यस्य पाठ
‘अक्षशलाकयोः’ इति वार्तिकात् प्राक् सञ्चित स्यात् ॥

२ अथ वार्तिकपाठो यद्यपि भाष्यपुस्तकेषु नोपलभ्यते । तथापि “उज

जं” “प्रादय उपसर्गा” इति सूत्रभाष्य इवानाशुचितो लेखकप्रमादा-
त्परिभ्रष्ट इत्यवगम्य कोष्टकमध्ये वर्धितः ॥ एव च “उज्ज” इति सूत्रव-
ष्टिपणी सूत्राद्भूदानविषयिणी कल्पनीया ॥ “समर्थस्तत्पुरुषो ध्वाञ्क्षेण
चुन्दारकैकादश” इति प्राचीनपुस्तकोपलभ्यमानलेखविरोधात् आधुनि-
काष्टाध्यायीपुस्तकोपलभ्यमानस्य “समर्थोऽन्यपदार्थं सिद्धञ्चकसम्महद्
द्वादश” इति पादसमाप्तिरेवत्यानङ्गीकरणीयत्वात् ॥

३ ‘मेवै’ ॥

पञ्चम्येति वर्तते । आङ्गा च कर्मप्रवचनीयेन युक्ते पञ्चमी विधीयते । तयोश्चैवार्थयोराङ् कर्मप्रवचनीयसंज्ञो भवति नान्यत्र ॥ आङ्मर्यादाभि-विध्योः ॥ १२ ॥

(उद्ध्योतः) आङ्म ॥ १२ ॥ एतयोश्चैवार्थयोरिति । अपपरीतिसूत्रे एव चाङ् पठनीय इति भावः ॥ १२ ॥

(१३२ अव्ययीभावसंज्ञासूत्रम् ॥ २ । १ । २ आ. ११ सू.)

३६४ यस्य चायामः ॥ २।१।१५ ॥

(उदाहरणनिरूपणाधिकरणम्)

(आक्षेपभाष्यम्)

किमुदाहरणम् ? ॥

(प्रदीपः) यस्य ॥ १५ ॥ किमुदाहरणमिति । लक्ष्यलक्षणयोर्द्वयोरप्यायामवत्त्वात् सद्विहानं पृच्छति ॥

(समाधानभाष्यम्)

अनुगङ्गं हास्तिनपुरम् । अनुगङ्गं वाराणसी । अनुशोणं पाटलिपुत्रम् ॥

(आक्षेपभाष्यम्)

“यस्य चायाम” इत्युच्यते । गङ्गा चाप्यायता, वाराणस्यप्यायता, तत्र कुत एतत्—गङ्गाया सह समासो भविष्यति, नपुनर्वाराणस्येति ? ॥

(उद्ध्योतः) यस्यचा ॥ १५ ॥ भाष्ये नपुनर्वाराणस्येति ॥ न पुनर्हास्तिनपुरेणेति पाठान्तरम् । यत्सबन्धायामबोधकोऽनु. स तेन सुबन्तेनोपस्थितत्वात्पृच्छन्तेन समस्यत इत्यथे गङ्गाया आयाम इत्यथेय समासः स्यात् । वाराणसीशब्देन च तदायामो लक्ष्य मुख्याथेनान्वयवावात् । एव च गङ्गायामसदृशो वाराणस्यायाम इति बोध इति वाच्यम् । एव च वाराणसीशब्देन मुख्याथेनानुना समासोऽस्तु, गङ्गाशब्द एव लक्षणयायामे वर्तताम् । एव च प्रागुक्त एवार्थेऽनुवाराणसि गङ्गेति स्यादिति भावः ॥

(समाधानभाष्यम्)

एवं तर्हि ‘लक्षणेन’ इति वर्तते । गङ्गा चैव लक्षणम् न वाराणसी ॥

(प्रदीपः) गङ्गा चैव लक्षणमिति । अनेकदेश-व्याप्त्या गङ्गाया आयामवत्त्वेनानेकजनापेक्षया प्रसिद्धत्वात् तस्या एव लक्षणत्वम् । ततो यद्यपि कस्यचित् पुरुषस्य हास्तिनपुरमायामवत्त्वेन प्रसिद्धं न गङ्गा, तथापि न तदपेक्षया प्रयोगव्यवस्था । किं तर्हि ? प्रचुरलोकापेक्षया ॥

(समाधानान्तरभाष्यम्)

अथ वा “यस्य चायामः” इत्युच्यते । गङ्गा चाप्यायता वाराणस्यप्यायता । तत्र प्रकर्षगतिर्विज्ञास्यते—‘साधीयो यस्यायामः’ इति । साधीयश्च

गङ्गायाः, न वाराणस्याः ॥ यस्य चायामः ॥ १५ ॥

(प्रदीपः) अथ वेति । लक्षणेनेत्यस्यानुवृत्त्या विनापी-ष्टसिद्धिं दर्शयति । उपमानोपमेयभावे चायं समास इष्यते । न्यूनगुणं चोपमेयं परिपूर्णगुणमुपमानं तत्र सपूर्णगुणसन्निधौ न्यूनगुणमसद्गुणमिव प्रतिभातीति सामर्थ्यात् प्रकर्षगतिर्विज्ञा-यते । प्रकृष्टाप्रकृष्टसन्निधौ च प्रकृष्टस्य कार्येण सबन्धो नेत-रस्य ॥ १५ ॥

(उद्ध्योतः) भाष्ये—तत्र प्रकर्षगतिरिति । शब्दशक्ति-स्वाभाव्यात् उपमानवाचकैर्नैवायं समास इति भावः ॥ १५ ॥

(२३३ अव्ययीभावसंज्ञासूत्रम् ॥ २ । १ । २ आ. १२ सू.)

२६५ तिष्ठद्गुप्रभृतीनि च ॥ २।१।१६ ॥

(चकारप्रयोजनाधिकरणम्)

(आक्षेपभाष्यम्)

किमर्थश्चकारः ? ॥

(प्रदीपः) तिष्ठद्गु ॥ १६ ॥ किमर्थ इति । समुचे-तव्यस्याभावात् प्रश्नः ॥

(समाधानभाष्यम्)

एवकारार्थः—तिष्ठद्गुप्रभृतीन्येव ॥ क मा भूत् ? । परमं तिष्ठद्गु ॥

(प्रदीपः) एवकारार्थ इति । अनेकार्थत्वान्निपाताना-मिति भावः । तेन तिष्ठद्गुप्रभृतीन्येवैकार्थीभावविषयाणि भ-वन्ति । न तु शब्दान्तरेणैकार्थीभावं प्रतिपद्यन्त इत्यर्थः ॥

(उद्ध्योतः) तिष्ठद्गु ॥ १६ ॥ शब्दान्तरेणैकार्थीभाव-मिति । प्रकरणादेकार्थीभावविषयः समासमित्यर्थः । तच्छूनय-न्नाह—भाष्ये—परमं तिष्ठद्गुविति । व्वनित चेद वृत्तौ ॥ आ तिष्ठद्गु जपन्संख्यामिति तु भिन्नपदमेव, पञ्चन्याश्चाव्ययादिति लुगिति बोध्यम् ॥

(अर्थविशेषनियमाधिकरणम्)

(१२४० वार्तिकम् ॥ १ ॥)

॥ * ॥ तिष्ठद्गु कालविशेषे ॥ * ॥

(व्याख्याभाष्यम्)

तिष्ठद्गु कालविशेष इति वक्तव्यम् । तिष्ठन्ति गावोऽस्मिन्काले स तिष्ठद्गु । वहद्गु ॥

(प्रदीपः) वहद्गु इति । अस्य कालविशेषवृत्तित्वप्रद-र्शनार्थमुपक्षेपः ॥

(उद्ध्योतः) तिष्ठद्गु कालविशेष इत्युक्त्वाद्बहद्गुइत्यसगतमत आह—अस्य कालविशेषेति । वात्तिकमुपलक्षणमिति भावः । कालेन्यपदार्थे समासः ॥

३ ‘चैत्रि’ ॥

४ ‘विज्ञायते’ ॥

(१२४१ वार्तिकम् ॥ २ ॥)


॥ * ॥ खलेयवादीनि प्रथमान्तान्य-
न्यपदार्थे ॥ * ॥

(व्याख्याभाष्यम्)

खलेयवादीनि प्रथमान्तान्यन्यपदार्थे समस्य-
न्त इति वक्तव्यम् । खलेयवम् । खलेबुसम् । लून-
यवम् । पूनयवम् । पूयमानयवम् ॥ तिष्ठदुप्रभृ-
तीनि च ॥ १६ ॥

(प्रदीपः) खलेयवादीनीति । अव्यतिरिक्त एव प्रा-
तिपदिकार्थे एषा प्रयोग कर्तव्यो नान्यत्रेति भावः ॥ अन्यप-
दार्थ इति । न काल एव अपित्वन्यत्रापीत्यर्थः ॥ १६ ॥

(उद्घोतः) ननु व्यतिरिक्ते प्रातिपदिकार्थे कथं प्रथमान्ता-
न्येव प्रयोज्यानीत्यत आह—अव्यतिरिक्त एवेति । भेदान्वया-
योग्य इत्यर्थः । खलेयवादीन्यन्यपदार्थे समस्यन्ते तानि च सम-
स्तानि प्रथमान्तान्येव प्रयोक्तव्यानीत्ययो वाच्यकस्येति बोध्यम् ॥
ननु तिष्ठद्वादीनामपि कालरूपान्यपदार्थ एव वृत्तेः किं विशेषोत्पे-
त्यत आह—न काल एवापित्विति । स्वाम्यादावपीत्यर्थः ॥ १६ ॥



(२३४ अव्ययीभावसंज्ञासूत्रम् ॥ २।१।२ आ. १३ सू.)

३६६ पारेमध्ये षष्ठ्या वा ॥ २।१।१७ ॥

(वावचनप्रयोजनाधिकरणम्)

(आक्षेपभाष्यम्)

वावचनं किमर्थम् ? ॥

(प्रदीपः) पारे ॥ १७ ॥ वावचनमिति । महावि-
भाष्यैव च वाक्यस्य षष्ठीसमासस्य च सिद्धत्वादिति भावः ॥

(आक्षेपबाधकभाष्यम्)

विभाषा समासो यथा स्यात् । समासेन मुक्ते
वाक्यमपि यथा स्यात्—पारं गङ्गाया इति ॥

(प्रदीपः) इतरो न्यायप्रपञ्चार्थं स्ववाचा वा जल्पयितुं
स्वाशयमप्रकाशयन्नाह—विभाषेति ॥

(उद्घोतः) पारेमध्ये ॥ १७ ॥ स्ववाचेति । जल्पनापे-
क्षया करणे तृतीया । सिद्धान्ती उभयत्रापि स्वपदार्थः । पुनर्यदि
मा प्रक्षयति तदा स्वाशय वक्ष्यामीत्याशयेनेति भावः ॥

(आक्षेपसाधकभाष्यम्)

नैतदस्ति प्रयोजनम् । प्रकृता महाविभाषा ।
तथा वाक्यमपि भविष्यति ॥

(आक्षेपबाधकभाष्यम्)

इदं तर्हि प्रयोजनम् । अव्ययीभावेन मुक्ते षष्ठी-
समासो यथा स्यात्—गङ्गापारमिति ॥

(आक्षेपसाधकभाष्यम्)

एतदपि नास्ति प्रयोजनम् । अयमपि विभाषा,
षष्ठीसमासोपि, तावुभौ वचनाद्भविष्यतः ॥

(प्रदीपः) अयमपीति । षष्ठीसमासे प्राप्ते अव्ययीभाव
आरभ्यते स नित्यं वाचक प्राप्त इति महाविभाषाधिकाराद्वि-
कल्पेन बाधको भवतीति पक्षे षष्ठीसमास सिध्यति सोऽपि
विकल्पेन विधीयत इति वाक्यमपि भविष्यतीत्यर्थः ॥

(उद्घोतः) विकल्पेन बाधक इति । वृत्तिवर्तनवादिना
विधेयसंज्ञाविशेषण विभाषाधिकारः । तत्र यत्र सञ्ज्ञान्तरप्राप्तिस्तत्र
साभ्यनुज्ञायते, यत्र न तत्र वाक्यमेवेत्यभिप्रायः ॥

(समाधानभाष्यम्)

अत उत्तरं पठति—

(१२४२ वार्तिकम् ॥ १ ॥)

॥ * ॥ पारेमध्ये षष्ठ्या वावचनम् [अवै-
चने हि षष्ठीसमासाभावो यथैक-
देशिप्रधाने] ॥ * ॥

(व्याख्याभाष्यम्)

पारेमध्ये षष्ठ्या वेति वक्तव्यम् ॥ अवचने हि
षष्ठीसमासाभावो यथैकदेशिप्रधाने । अक्रियमाणे
हि वावचने षष्ठीसमासस्याभावः स्याद् ॥ यथैक-
देशिप्रधाने । तद्यथा—एकदेशिसमासेन मुक्ते
षष्ठीसमासो न भवति ॥ किं पुनः कारणमेकदे-
शिसमासेन मुक्ते षष्ठीसमासो न भवति ? । समा-
सतद्धितानां वृत्तिर्विभाषा, वृत्तिविषये नित्योप-
वादः ॥ इह पुनर्वावचने क्रियमाणे एकया वृत्ति-
र्विभाषा, अपरया वृत्तिविषये नित्योऽपवादः ॥

(प्रदीपः) अत उत्तरमिति । एतस्मात् पक्षादुपरी-
त्यर्थः ॥ वक्तव्यमिति । कृत्याश्चेत्यावश्यकं कृत्यः ॥
एकदेशिप्रधान इति । ननु पूर्वकाय इत्यादौ पूर्वपदार्थ
एकदेशः प्रधानम्, न त्वेकदेशी ॥ एवं तर्हि—एकदेशिनोन्वय-
मानत्वादप्राधान्यं समासस्य तु विधेयत्वात् प्राधान्यम् । तत्रैक-
देशिन प्रधानमिति षष्ठीसमासेन समास उच्यते । अथ वा
प्राधान्येन निमित्तत्वं लक्ष्यत इति बहुव्रीहावपि न दोषः ॥
समासतद्धितानामिति । तुल्यन्यायत्वाद्विचाराय तद्धिता
अपि निर्दिष्टा । इह वाक्येनाभिधाने प्राप्ते वृत्तिरारभ्यमाणा
वाक्यस्य बाधिका प्राप्नोतीति विकल्पेन वाक्यस्य पक्षेनुज्ञानं
क्रियते ॥ तत्रापवादपि विकल्पेन विधीयमाने विकल्पो वाक्यस्यै-
वानुज्ञानं करोतीति उत्सर्गस्य नित्येन बाधेन भाव्यम् । तत्र
वाग्रहणेनोत्तमगोपि पक्षे अभ्यनुज्ञायत इति त्रैरूप्यं सिद्ध्यति ॥

१ 'लसमानयवम्' इत्यपि कचिदधिकम् ॥

२ 'पूतयवम्' इति तु केनचिच्छोधितः ॥

३ 'प्रेक्षति' इति वाराणसी, B. A. S. मुद्रितपुस्तकयोः पाठः ॥

४ वाराणसी B. A. S. मुद्रितपुस्तकयोस्तु 'वृत्तिवर्तन' इति पाठः ॥

५ अयं कोष्ठकान्तर्गतो वार्तिकः प्रायः पुस्तकेषु नोपलभ्यते ॥

एकयेति । विभाषयेत्यर्थः ॥ अपरयेति । इदमेव वाच-
चनमुदश्वितोन्यतरस्यामित्यन्यतरस्याग्रहणं च ज्ञापकम्—
यत्रोत्सर्गापवादौ वृत्तिषु विभाषा, तत्रापवादेन मुक्त उत्सर्गो
न भवतीति ॥

(उद्ध्योतः) एतस्मादिति । एतस्माद् वाचचनं किमर्थमिति
पूर्वपक्षाद् उपरि तदुत्तरकाले तत्समाधानभूत वार्तिकं पठतीत्यर्थः ॥
सूत्रकारेण वाग्रहणस्य कृतत्वाद् वक्तव्यम् इत्यसंगतमित्यत आह—
आवश्यकं कृत्य इति ॥ समास उच्यते इति । एकदेशिनः
प्रधाने विधीयमाने एकदेशिष्वदितिसमुदायस्य विधीयमाने समास
इत्यर्थः इति भावः ॥ भाष्ये—वृत्तिर्विभाषेति । वृत्तिरेकार्थी-
भावः । अयं भावः—अपपरीत्यादौ समास इति अनुवृत्तम्, समर्थ
इति च परिभाषयोपस्थितम् । तत्र लोकसिद्धैकार्थीभावः कास्ति, क
नेति ज्ञातुमसमर्थानां बालानां स्फुटबोधनाय तत्र तत्र सूत्रे समा-
सादिसंज्ञादिवदेकार्थीभावरूपसामर्थ्यमपि विधेयम् । विभाषाग्रहण
च सामर्थ्येनैव सबध्यते व्याख्यानात् । सामर्थ्यं समासविकल्पानि-
ष्टेश्च 'सुबन्तं श्रितादिभिः सहोच्चार्यमाणं वा समर्थं भवति, समर्थं च
समाससंज्ञं भवति' इत्यर्थः । निषेधसूत्रैरपि समासनिषेधे सन्नियोग-
शिष्टन्यायेन सामर्थ्यनिषेधोपि, सामर्थ्यस्यैव वा निषेधः ॥ इह पुनर्वा-
चचनं तु सामर्थ्यादेकार्थीभाव एव संज्ञाया विकल्पबोधकमिति
ध्वनयन्नाह—वृत्तिरारभ्यमाणेति ॥ वाक्यस्य । वाक्यविषय-
व्यपेक्षायाः ॥ वृत्तिषु । एकार्थीभावविषयेषु ॥ विभाषेति ।
महाविभाषया विकल्पितावित्यर्थः ॥ न भवतीति । महाविभाषा
विशेषणीभूतसामर्थ्येनैव सबध्यत इति ज्ञाप्यत इति तात्पर्यम् ॥

(एकारान्तनिपातनाधिकरणम्)

(१२४३ वार्तिकम् ॥ २ ॥)

॥ * ॥ एकारान्तनिपातनं च ॥ * ॥

(व्याख्याभाष्यम्)

एकारान्तनिपातनं च कर्तव्यम् । पारेगङ्ग-
मिति ॥

(निपातननिराकरणभाष्यम्)

न कर्तव्यम् । सप्तम्या अलुका सिद्धम् ॥

(प्रदीपः) सप्तम्या अलुकेति । तत्पुरुषे कृतीति
बहुलप्रहणादिति भावः ॥

(निपातनावश्यकताभाष्यम्)

भवेत् सिद्धं यदा सप्तमी । यदा त्वन्या विभ-
क्तयस्तदा न सिद्ध्यति ॥ पारेमध्ये ॥ १७ ॥

(प्रदीपः) यदा त्वन्या इति । पारेगङ्गादागत इत्यादौ
सप्तम्यर्थाभावात् सप्तम्यभावः ॥ १७ ॥

(उद्ध्योतः) सप्तम्यर्थाभावादिति । गङ्गायाः पारादिति हि
तत्रार्थः ॥ १७ ॥

(२३५ अव्ययीभावसंज्ञासूत्रम् ॥ २। १। २। आ. १४ सू)

३६८ नदीभिश्च ॥ २। १। १९ ॥

(समाहारमात्रविषयकत्वाधिकरणम्)

(१२४४ वार्तिकम् ॥ १ ॥)

॥ * ॥ नदीभिः संख्यासमासेऽन्यपदार्थे
प्रतिषेधः ॥ * ॥

(व्याख्याभाष्यम्)

नदीभिः संख्यासमासेऽन्यपदार्थे प्रतिषेधो व-
क्तव्यः । द्वीरावतीको देशः । त्रीरावतीको देशः ।
“नदीभिः संख्या” इति प्राप्नोति ॥

(प्रदीप) नदीभिः ॥ १९ ॥ अर्थविशेषमनुपादाय
पूर्वपदोत्तरपदमात्रनिर्देशेन समासोऽयं विधीयमानो द्विगोरिव
बहुव्रीहेरपि बाधकः स्यादिति नदीभिरिति वार्तिकारम्भः ॥

(उद्ध्योतः) नदीभिः ॥ १९ ॥ भाष्ये—अन्यपदार्थ
इति । समाहारान्तरित्के इत्यर्थः ॥ तद्वनयन्नाह—द्विगोरि-
वेति । समाहारद्विगोरिवेत्यर्थः । परस्यापि बहुव्रीहेरनवकाशत्वा-
द्वाध्यसामान्यचिन्तापक्षे बाधकः स्यादिति भावः ॥

(वार्तिकप्रत्याख्यानभाष्यम्)

न वक्तव्यः । इह कश्चित्समासः पूर्वपदार्थप्र-
धानः । कश्चिदुत्तरपदार्थप्रधानः । कश्चिद्व्यप-
दार्थप्रधानः । कश्चिदुभयपदार्थप्रधानः । पूर्वपदा-
र्थप्रधानोऽव्ययीभावः । उत्तरपदार्थप्रधानस्तत्पु-
रुषः । अन्यपदार्थप्रधानो बहुव्रीहिः । उभयपदार्थ-
प्रधानो द्वन्द्वः । न चात्र पूर्वपदार्थप्राधान्यं गम्यते ॥

(प्रदीप) न वक्तव्य इति । भाष्यकारो वार्तिकं प्र-
त्याचष्टे । पूर्वाचार्यविहितगुरुसंज्ञाश्रयणाद्यदुपाधीना पूर्वाचार्या
संज्ञा व्यधिषत तदुपाधीनामेवैता भवन्ति ॥ न चात्रेति ।
द्वीरावतीक इत्यादौ ॥ ननु पञ्चनदं द्वियमुनमित्यादौ मूलोदाह-
रणेपि पूर्वपदार्थप्राधान्यं नास्ति । समाहारो ह्यत्र समासार्थः ।
स च यदि समाहरणं समाहार इति भावरूपस्तदान्यपदार्थ-
प्राधान्यम् । अथ समाह्रियत इति समाहारस्तथापि द्वियमुने
समाहृते द्वियमुनमिति पूर्वपदार्थविशिष्ट उत्तरपदार्थः प्रधा-
नम् ॥ नैष दोषः । समाह्रियमाणार्थः समाहारः । तत्र पूर्वं द्वि-
शब्दार्थप्रक्रमे 'के द्वे' इत्याकाङ्क्षाया यदा यमुने इत्युच्यते,
तदोत्तरपदार्थस्य विशेषणत्वं विशेष्यत्वं पूर्वपदार्थस्य ॥ अथवा
वृत्तिविषये ब्यादयः सख्यानामौत्रे वर्तन्त इति यमुनयोर्द्वित्वमि-
त्यत्रार्थे द्वियमुनशब्दो वर्तत इति भवत्येव पूर्वपदार्थप्राधान्यम् ॥

(उद्ध्योतः) ननु पूर्वपदार्थप्राधान्ये एवाव्ययीभाव इत्यत्र न
मानमत आह—पूर्वाचार्येति ॥ गुरुसंज्ञा प्रकृतार्थलाभ दर्श-

यति—यदुपाधीनामिति । उपाधिश्चात्र तत्तदर्थप्रधानत्वमेव । एव च तत्कृतमहासञ्ज्ञयाचार्येण व्यवहारान्तदुक्तार्थोऽस्यानुमत इति ज्ञायत इति भावः ॥ **समाह्रियमाणार्थः समाहार इति ।** समाहार-शब्द कर्मव्युत्पन्न एवेत्यर्थः ॥ तदोत्तरपदार्थस्येति । ननु परिच्छेद-कत्वरूप विशेषणत्व परिच्छेदत्वरूप विशेष्यत्व यद्यपि तत्रायाति तथापि विषयताविशेषरूप तत्पूर्वपदार्थस्य दुर्लभम्, गुणद्रव्ययोर्द्रव्यस्यैव विशेष्यत्वात् ॥ पूर्वपदार्थप्राधान्यमित्यादौ च प्राधान्यविषयताविशेषरूपविशेष्यत्वमेव विवक्षितमन्यत्र सर्वत्र तस्यैव सम्बादित्यरुचेराह—**अथवेति ।** इदमपि प्रौढिवादः । पञ्चनदीसमूहस्य पञ्चतोत्यन्तभेदाभावात्पूर्वपदार्थप्रधानत्वमपि [तत्र] वक्तुं शक्यम् । अत्र तु न तत्सम्भवोपीति भाष्याशय इति तत्त्वम् ॥

(आक्षेपभाष्यम्)

ननु च यद्येनोच्यते स तस्यार्थो भवति । अत्र च वयमेताभ्यां पदाभ्यामेतमर्थमुच्यमानं पश्यामः ॥

(प्रदीपः) इदानीं चोदकोन्यपदार्थमाक्षिपति—**ननु चेति ।** अयं भावः—द्वीरावतीक इति देशविशेषोभिधीयते । स च पूर्वोत्तरपदयो सहितयोरर्थ इति द्वाभ्यामयसौ व्यपदिश्यते । ततः पूर्वपदार्थत्वाद्देशस्य तस्य प्राधान्यात् प्राप्नोत्यव्ययीभावः ॥

(उद्ध्योतः) द्वाभ्यामप्यसाविति । इयमपि रीतिर्द्विषु-नमित्यादौ वक्तुं युक्ता ॥

(आक्षेपभाष्यम्)

एतदेव न जानीमः—यद्येनोच्यते स तस्यार्थ इति ॥ अपि चान्यपदार्थप्रधानता न कल्पेत—चित्रगुः शबलगुरिति । किं कारणम् ? । अत्रापि हि वयमेताभ्यां शब्दाभ्यामेतमर्थमुच्यमानं पश्यामः ॥

(प्रदीपः) एतदेवेति । सिद्धान्तवादी । अस्याभिप्रायः—समासेनान्यपदार्थं प्रतीयते, ननु पूर्वोत्तरपदाभ्याम् । तयोरन्वयव्यतिरेकाभ्यामर्थान्तराभिधाधित्वावधारणात् । तथा हि—द्विशब्दो द्वित्वावच्छिन्नं सख्येयमात्रमाह, न देशम्, इरावतीशब्दोपि नदीविशेषमाह, न देशमिति द्विशब्दो देशस्यावाचक इति कथं पूर्वपदार्थप्राधान्यमभिधीयते ॥ अपि चेति । त्वत्पक्षाभ्युपगमो दोषवानित्यर्थः ॥

(उद्ध्योतः) भाष्ये—एतदेवेति । यद्येनोच्यते इत्यादि-न्यायेन यत्पूर्वपदार्थप्राधान्यमुक्त एतदेव न जानीमः अत्र न पश्याम इत्यक्षरार्थः । तदेवाह—**समासेनेति ।** दोषवानिति । त्वद्रीत्या चित्रगवादावपि समस्यमानपदाभ्यामेवार्थप्रतीतेर्वास्तवबहुव्रीहावप्यन्यपदार्थप्राधान्यं भज्येतेत्यर्थः ॥

(आक्षेपसाधकभाष्यम्)

यद्यप्येताभ्यां पदाभ्यामेषोर्थ उच्यते, अन्यपदार्थोऽपि तु गम्यते । तत्रान्यपदार्थाश्रयो बहुव्रीहिर्भविष्यति ॥

इहापि तर्हि यद्यप्यन्यपदार्थो गम्यते, स्वपदार्थोऽपि गम्यते । तत्र स्वपदाश्रयोऽव्ययीभावः प्राप्नोति ॥

(प्रदीपः) चोदकश्चेद्यमुद्रावितं परिहरति—**यद्यपीति ॥** स एव परस्य चोद्यमापादयति—**इहापीति—प्राप्नोतीत्य-**न्तम् । अयमभिप्रायः—पूर्वपदोत्तरपदव्यतिरेकेण समासाभावात् तयोरेव समुदितयोर्दोषोर्थ इति पूर्वोक्तन्यायेन पूर्वपदस्याप्यसावर्थ इति प्राप्नोत्येवाव्ययीभावः ॥

(उद्ध्योतः) भाष्ये—अन्यपदार्थोऽपि त्विति । विग्रहवाक्येन्यपदेन प्रतीयमानस्येह समासेन प्रतीयमानत्वादित्यर्थः ॥ सिद्धान्त्युक्तित्वासम्भवात् इहापि तर्हीति भाष्ये तर्हिशब्द एवमर्थः । तदध्वनयन्नाह—**स एव परस्येति ॥** केचित्तु देशस्यान्यपदार्थत्वेपि तद्देशस्वरूपे श्रीरावतीरूपस्वपदार्थस्याप्यन्तर्भावात् तस्य च त्रिपदार्थानतिरेकेणान्यपदार्थघटकतया पूर्वपदार्थस्य समाहारे इव यथा कथंचिद्विधानत्वसत्त्वाद्बुवोऽव्ययीभाव इति भाष्यार्थमाहुः ॥

(समाधानभाष्यम्)

एवं तर्हीदमिह संप्रधार्यम्—अव्ययीभावः क्रियतां बहुव्रीहिरिति । बहुव्रीहिर्भविष्यति विप्रतिषेधेन ॥

(प्रदीपः) एवं तर्हीति । पुरस्तादपवादन्यायेनायं द्विगुमेव बाधते । बहुव्रीहिणा तु परत्वाद्बाध्यते । शेषग्रहणञ्च तत्र प्रत्याख्यातम् । त्रिकापेक्षो वा शेषः ॥

(उद्ध्योतः) शेषग्रहणं चेति । अन्यथा तयोः पदयोरुक्तसमाससत्त्वाद्बहुव्रीहिर्न स्यादिति भावः ॥

(पूर्वपक्षिभाष्यम्)

भवेदेकसंज्ञाधिकारे सिद्धम्, परंकार्यत्वे तु न सिद्ध्यति । आरम्भसामर्थ्यादव्ययीभावः प्राप्नोति, परंकार्यत्वाच्च बहुव्रीहिः ॥

(उद्ध्योतः) भाष्ये भवेदेकसंज्ञाधिकार इति । बाध्यविशेषचिन्तायामिति शेषः ॥ परंकार्यत्वे तु न सिद्ध्यतीति । तत्र हि पाठे पूर्वयानवकाशया वैधे प्राप्ते परविधानार्थमिदम् । एवञ्च समाहारेपि द्विगुः सामर्थ्यादव्ययीभावश्चेत्येष्टव्यम् । एव च पुरस्तादपवादन्यायाभावेन द्विरव्ययीभाववदन्यपदार्थविषये बहुव्रीह्याव्ययीभावावपि स्यातामिति भावः ॥

१ B. A. S मुद्रितपुस्तकशोधकेन तु प्रतीकत्वमस्य न ज्ञातमिति बोध्यम् ॥

२ 'प्रधान' इति मुद्रयता B A S पुस्तकशोधकेन भाष्य नैवालोक्तिमिति प्रतीयते ॥ ३ 'प्रकल्पेत' ॥ ४ 'तस्या' ॥

५ वाराणसीमुद्रकाज्ञानजाताशुद्धिमेव 'यद्येनोच्यते' पाठ प्रकाशयद् B A. S शोधको धन्य एव ॥

६ 'ऽपि ग' ॥

७ पदार्थोऽत्र गम्य' ॥

८ 'दार्थोऽपि तु ग' ॥

९ 'पूर्वोत्तर' ॥

१० वाराणसीमुद्रितानुकारि B. A. S मुद्रितपुस्तके त्वसबद्ध एव 'सिद्धान्त्युक्तिसम्भवात्' इति प्रकाशित ॥

११ काशी B. A. S मुद्रितपुस्तकयोस्तु 'तत्रच' इति शोधितमिव प्रतीयते ॥

१२ काशी B. A. S. मुद्रितपुस्तकयोस्तु 'बोधे' इति शोधितम् ॥

(सिद्धान्तिभाष्यम्)

परंकार्यत्वे च न दोषः । नदीभिः संख्यायाः समाहारेऽव्ययीभावो वक्तव्यः । स चावश्यं वक्तव्यः । सर्वमेकनदीतरे ॥ नदीभिश्च ॥ १९ ॥

(प्रदीपः) एकनदीतर इति । यदि समाहारग्रहणं न क्रियते तदा पुरस्तादपवादा इत्यनेन न्यायेनायं समासः पूर्वकालैकेति समास बाधेत समाहारे । तु परत्वाद्विगु. स्यात् । ततश्चैकनदीत्यत्राव्ययीभावे कृते तन्निबन्धनो नदी-पौर्णमास्याग्रहायणीभ्य इति वा टच् प्राप्नोति नपुंसकत्वं च । यस्तु गोदावर्याश्च नद्याश्चैत्यस्मासान्त सोचप्रत्य-न्ववेत्यत्र योगविभागेन क्रियते स चेष्टप्रसिद्धर्थ इति तत्पुरुषे प्रयोगादर्शनादेकनदीत्यत्र न प्रवर्तते । अव्ययीभावे तु पञ्च-नदमित्यत्र भवत्येव । एकापूपीवत्समाहारविवक्षायामेकनदमे-कनदीति भवतीत्याहुः ॥ १९ ॥

(उद्ध्योतः) भाष्ये—सिद्धान्त्याह—नदीभिः संख्यायाः समाहार इति । परंकार्यमिति पाठे द्विगो परत्राव्ययीभावप्रकरण कार्यमित्यर्थः । एव च द्विगुविषये न दोषः, अन्यपदार्थे तु प्राप्तिरेव नेति भावः ॥ स चावश्यमिति । एका संज्ञेति पाठेपि समाहार इत्यवश्यं वाच्यमित्यर्थः ॥ भाष्ये तत्फलमाह—सर्वमेकनदी-तरइति । तदभावे पुरस्तादितिन्यायेन पूर्वकालैकेति वाधित्वा-त्रैवाव्ययीभावः स्यात् । तथा च तत्प्रयुक्तं सर्वं टच् नपुंसकत्व चात्र स्यादिति भावः ॥ सर्वमेकनदीतर इति कस्यचित्पद्यस्य शेष इति बहवः । तृधातोस्तर इति रूपम् ॥ तीर इति कचित्पाठः ॥ इत्यत्र भवत्येवेति । नदीपौर्णमासीति टजिति शेषः ॥ एका-पूपीवत् समाहारेति । प्रत्ययवयमपूपत्वारेपेणेत्यर्थः ॥ भवती-त्याहुरिति । अत्रारुचिवीज तद्वदत्र समाहारविवक्षया माना-भाव इति ॥ १९ ॥

इति समासप्रकरणेऽव्ययीभावप्रकरणम् ॥

(अथ तत्पुरुषप्रकरणम्)

(२३६ द्विगोस्तत्पुरुषसंज्ञासूत्रम् ॥ २ । १ । २ आ. १५ सू.)

३७१ द्विगुश्च ॥ २।१।२२ ॥

(आक्षेपभाष्यम्)

द्विगोस्तत्पुरुषत्वे कानि प्रयोजनानि ? ॥

(१२४५ समाधानवार्तिकम् ॥ १ ॥)

॥ * ॥ द्विगोस्तत्पुरुषत्वे समासान्ताः प्रयोजनम् ॥ * ॥

(व्याख्याभाष्यम्)

द्विगोस्तत्पुरुषत्वे समासान्ताः प्रयोजयन्ति—पञ्चगवं दशगवं पञ्चराजं दशराजम् ॥ द्विगुश्चा॥ २२

१ वाराणसी B. A. S. सुप्रतिपुस्तकयोस्तु 'अत' इति पाठो सुप्रति ॥

(प्रदीपः) द्विगुः ॥ २३ ॥ समासान्ता इति । यद्यपि टज्चावेव तत्पुरुषनिबन्धनौ पञ्चगवं बहूलमिति, तथापि प्रकृ-तिभेदाद्बहुवचननिर्देशः ॥ पञ्चराजमिति । अकारान्तो-त्तरपदत्वाभावात् स्त्रीत्वाभावः । यदा तु समासार्थोत्तरपदान्ता-समासान्ता इति पक्षस्तदा तु पात्रादित्वात् स्त्रीत्वाभावः ॥ २२ ॥

(उद्ध्योतः) द्विगुश्च ॥ २२ ॥ पात्रादित्वादिति । वस्तुत उत्तरपदावयवत्वपक्षो नास्त्येव अन्त इति सूत्रस्य भाष्यविरोधादिति समासान्ता इति शब्देन्दुशेखरे स्पष्ट निरूपितमस्माभिः ॥ २२ ॥

(२३७ तत्पुरुषसंज्ञासूत्रम् ॥ २ । १ । २ आ. १६ सू.)

३७२ द्वितीया श्रितातीतपतितगता-
त्यस्तप्राप्तापन्नैः ॥ २।१।२३ ॥

(न्यूनतापूर्वधिकरणम्)

(१२४६ वार्तिकम् ॥ १ ॥)

॥ * ॥ श्रितादिषु गमिगाम्यादीनामु-
पसंख्यानम् ॥ * ॥

(व्याख्याभाष्यम्)

श्रितादिषु गमिगाम्यादीनामुपसंख्यानं कर्त-
व्यम् । ग्रामं गमी ग्रामगमी ग्रामं गामी ग्रामग्रामी ॥

(प्रदीपः) द्वितीया ॥ २३ ॥ गमिगाम्यादीना-
मिति । औणादिकानामन्येषा च सग्रहार्थमुभयोरुपादानम् ॥ ग्रामगमीति । गत्यर्थकर्मणीत्यत्र द्वितीयाग्रहणमपवाद-
विषयेपि विधानार्थमिति कृत्प्रयोगे द्वितीयैव भवति इति षष्ठ्या प्राप्तिरेव नास्तीति ये तस्या अकेनोरिति प्रतिषेधं वर्णयन्ति ते पूर्वापरविस्मरणशीलत्वादुपेक्षया ॥ भाष्यकारेण तु गत्यर्थसूत्रस्य प्रत्याख्यानान् कृत्प्रयोगे षष्ठ्येवेष्ट्यत इति तद्दर्शने सौत्रः षष्ठीनिषेधः ॥

(उद्ध्योतः) द्वितीयाश्रिता ॥ २३ ॥ गमिशब्दो गमेरि-
निरिलौणादिकः । गामीति वृद्धिर्बाहुलकात् ॥ अन्येषां चेति । सनाशंसेत्युप्रत्ययादीनामित्यर्थः । ओदन वुमुक्षुः ओदनवुमुक्षुरि-
त्युदाहरणम् ॥ उभयोरपि उणादिप्रत्ययान्तत्वेन कथमुभयोपादानेना-
न्येषा चेत्यर्थलाभ इति चिन्त्यम् । तस्मादादिग्रहणस्य प्रकारार्थत्वेन व्याख्यानादेतदर्थलाभो बोध्यः । उभयोपादानं तु स्पष्टार्थमेवेति परे ॥
पूर्वापरेति । गत्यर्थकर्मणीति सूत्रस्यैतत्सूत्रस्ययोरित्यर्थः । ना-
स्तीत्यन्तो गत्यर्थसूत्रस्य । अकेनोरिति प्रतिषेध इत्यत्रत्यम् । प्राप्तिरेव नास्तीति वदन्तो येन सूत्रे तस्या प्रतिषेधं वर्णयन्ति ते इत्यन्वयः ॥ सौत्रइति । अकेनोरिति सूत्रविहित इत्यर्थः । एव च गत्यर्थकर्मणीति सूत्रस्यो ग्रन्थो वृत्तिकृतो भाष्यविरुद्धोपीति तात्पर्यम् ॥

२ 'निषेध'

(तत्पुरुषविधानानर्थक्यपरिहाराधिकरणम्)

(१२४७ वार्तिकम् ॥ २ ॥)

॥ * ॥ श्रितादिभिरहीने द्वितीयासमा-
सवचनानर्थक्यं बहुव्रीहिकृतत्वात् ॥ * ॥

(व्याख्याभाष्यम्)

श्रितादिभिरहीनवाचिन्या द्वितीयायाः समास-
वचनमनर्थकम् ॥ किं कारणम् ? । बहुव्रीहिकृत-
त्वात् । इह—यः कष्टं श्रितः, कष्टमनेन श्रितं भव-
तीति तत्र बहुव्रीहिणा सिद्धम् ॥

(प्रदीपः) श्रितादिभिरिति । य कष्टं श्रित कष्टम-
नेन श्रितमिति बहुव्रीहिणैव विवक्षितार्थावगमादर्थरूपस्वरभे-
दाभावात् तत्पुरुषो न विधेय इत्यर्थः ॥ अहीनवाचिन्या
इति । य कष्टं श्रित कष्टं तेन न हीनमित्यर्थः इति भावः ।
श्रयतिर्द्यत्र गतौ वर्तते इति गत्यर्थत्वान् कर्तरि क्त । तत् श्रित-
पतितगतौ समासोऽर्थं न विधेयः । अतीतादिभिस्तु स्वरसि-
द्ध्यर्थो विधेयः । तैर्हि तत्पुरुषे सति थायादिस्वरेण भाव्यम्
अतीतात्यस्तयोरहीन इति निषेधात् प्राप्तापन्नयोरहीने
द्वितीयानुपसर्ग इति निषेधात् पूर्वपदप्रकृतिस्वरो नास्ति ।
बहुव्रीहौ तु पूर्वपदप्रकृतिस्वरेण भाव्यम् । यदा तु जातिकाल-
सुखादीनि पूर्वपदानि तदा तत्रापि बहुव्रीहितत्पुरुषयो स्वर-
भेदाभावः ॥ बहुव्रीहिकृतत्वादिति । बहुव्रीहिणा रूपस्य
सावितत्वादित्यर्थः ॥

(उद्घोषः) भाष्ये—अहीनेद्वितीयेति ॥ अहीनवाचक-
द्वितीयान्तस्येत्यर्थः ॥ विवक्षितार्थावगमादिति । कष्टकर्मकश्रय-
णकर्तृविशिष्टोऽर्थ उभाभ्यामपि प्रतिपाद्यत इत्यर्थः । बहुव्रीहौ श्रिता-
दीना पूर्वनिपात स्यादिति तु न शङ्क्य तत्प्रकरणानित्यत्वादिति
बोध्यम् ॥ तेन न हीनमिति । न त्यक्तमित्यर्थः । यथा कान्तारमती-
तेन कान्तारः ॥ अतीतात्यस्तयोरिति । यो हि कान्तारमतीतोत्य-
स्तो वा तेन कान्तारो हीनो भवतीति द्वितीयान्तस्य हीनवाचित्वादि-
त्यर्थः । यद्यप्यत्राप्यनुपसर्ग इति निषेधोऽप्यस्ति तथाप्ययमप्यस्तीति
अयमेवोक्तः ॥ यदा त्विति । वाजातादिष्विति वक्ष्यमाणत्वादिति
भावः ॥ ननु समासवचनपक्षानर्थकत्वानुमाने बहुव्रीहिकृतत्व-
हेतुर्व्यधिकरणोत आह—बहुव्रीहिणेति । एव च बहुव्रीहिसिद्ध-
स्वसाध्यरूपकत्वादिति हेतुरिति भावः ॥

(१२४८ बहुव्रीहिवादिवार्तिकम् ॥ ३ ॥)

॥ * ॥ अहीने द्वितीयास्वरवचनानर्थ-
क्यं च ॥ * ॥

(व्याख्याभाष्यम्)

अहीने द्वितीयापूर्वपदं प्रकृतिस्वरं भवतीत्येतत्

स्वरवचनमनर्थकम् ॥ किं कारणम् ? । बहुव्रीहिकृत-
त्वादेव ॥

(उद्घोषः) भाष्ये—इत्येतत्स्वरवचनमिति । एतदर्थप्रति-
पादक स्वरस्य वचनमहीने द्वितीयेति सूत्रमित्यर्थः ॥

(१२४९ तत्पुरुषवादिवार्तिकम् ॥ ४ ॥)

॥ * ॥ जातिस्वरप्रसङ्गस्तु ॥ * ॥

(व्याख्याभाष्यम्)

जातिस्वरस्तु प्राप्नोति—ग्रामगतः अरण्यगत
इति “जातिकालसुखादिभ्योनाच्छादनात् कोऽ-
कृतमितप्रतिपन्ना” इति ॥

(प्रदीपः) जातिस्वरप्रसङ्ग इति ॥ यदि बहुव्रीहिरेव
क्रियते तदा जातिकालेत्यन्तोदात्तत्वं प्राप्नोतीत्यर्थः ॥

(उद्घोषः) अन्तोदात्तत्वमिति । तदेवेत्यर्थः । इष्यते तु
समासभेदेन स्वरव्यमिति भावः ॥

(१२५० बहुव्रीहिवादिवार्तिकम् ॥ ५ ॥)

॥ * ॥ तत्र जातादिषु वावचनात्सि-
द्धम् ॥ * ॥

(व्याख्याभाष्यम्)

यदेतद् “वा जाते” इति, एतद् “वा जाता-
दिषु” इति वक्ष्यामि । इमे जातादयो भविष्यन्ति ॥

(प्रदीपः) बहुव्रीहिवादी स्वरदोषं परिहरति—तत्रेति ॥
“वा जाते” इति न्यासमपास्य वा जातादिष्विति वक्ष्यते
तेन पक्षे अन्तोदात्तत्वं पक्षे पूर्वपदप्रकृतिस्वरत्वमिति स्वरद्वय-
सिद्धिः ॥ इमे इति । श्रितगतपतितशब्दाः । ततश्चाहीने
द्वितीयेति न वक्तव्यमिति लाघवं भवति ॥

(आक्षेपभाष्यम्)

ननु च भेदो भवति—बहुव्रीहौ सति समासा-
न्तोदात्तत्वेनापि भवितव्यं पूर्वपदप्रकृतिस्वरत्वे-
नापि । तत्पुरुषत्वे सति पूर्वपदप्रकृतिस्वरत्वेनैव ॥

(प्रदीपः) तत्पुरुषवाद्याह—ननु चेति ॥

(आक्षेपभाष्यम्)

नास्ति भेदः । योपि हि तत्पुरुषमारभते न तस्य
दण्डवारितो बहुव्रीहिः । तत्र तत्पुरुषे सति द्वौ
समासौ द्वौ स्वरौ, बहुव्रीहौ सति एकः समासो
द्विस्वरत्वम् ॥

(प्रदीपः) बहुव्रीहिवाद्याह—नास्ति भेद इति ॥ द्वौ
स्वराविति । तत्पुरुषे अहीने द्वितीयेति पूर्वपदप्रकृति-
स्वरः, बहुव्रीहौ जातिकालेत्यन्तोदात्तत्वम् ॥ द्विस्वरत्व-
मिति । वा जातादिष्विति सूत्रन्यासेन ॥

(तत्पुरुषसाधकज्ञापकवादिभाष्यम्)

एवं तर्हि सिद्धे सति यत्तत्पुरुषं शास्ति, तज्ज्ञापयत्याचार्यः 'समानार्थं केवलं विग्रहभेदाद्यत्र तत्पुरुषः प्राप्नोति बहुव्रीहिश्च, तत्र तत्पुरुष एव भवति' । किमेतस्य ज्ञापने प्रयोजनम् ? । राज्ञः सखा राजसखः, राजा सखा अस्येति बहुव्रीहिर्न भवति॥

(प्रदीपः) एवं तर्हीति । ततश्च बहुव्रीह्यभावात् कष्टश्रित इत्यादावहीने द्वितीयेति पूर्वपदाद्युदात्तत्वं भवति । निष्ठा च ह्यजनादित्याद्युदात्तत्वात् कष्टशब्दस्य । न तु जातिलक्षणबहुव्रीहिनिबन्धनमन्तोदात्तत्वम् । अव्यविकन्यायश्रानेन ज्ञापकेन स्मारित ॥ राज्ञः सखेति । सख्यस्योभयाविज्ञानत्वाद्वा राजा सखास्येत्ययमर्थोन्तर्भूत इति बहुव्रीहि स्यात् अस्मात्तु ज्ञापकान् भवति ॥

(उद्ध्योतः) पूर्वपदाद्युदात्तत्वमिति । तदेवेत्यर्थः ॥ अन्तोदात्तत्वमिति । तदपीत्यर्थः ॥ अव्यविकेति । अवेर्मासमिति विग्रह एव अविकादेव च प्रत्ययोत्पत्तिराविकमिति, तथा कष्ट श्रितमनेनेति वाक्यमेव । कष्ट श्रित इति विग्रहे एव समास इत्यर्थः ॥ ननु राज्ञः सखेत्यस्य राजनिरूपितसखित्ववानर्थः । बहुव्रीहौ राजाभिन्नसखिमन्बन्धीति बोधेऽन्यनिरूपित सखित्व राजनि प्रतीयते इति समानार्थकत्वाभावात् कथं पूर्वोक्तज्ञापकेनात्र समासाभाव इत्यत आह—सख्यस्योभयेति ॥

(बहुव्रीहिसाधकपवादवादिभाष्यम्)

नैतज्ज्ञापकसाध्यम् ॥ 'अपवादैरुत्सर्गा बाध्यन्ते' इति बाधकेनानेन भवितव्यं सामान्यविहितस्य विशेषविहितेन ॥ अथ न सामान्यविहितः ॥

(प्रदीपः) अत्र कश्चिदुत्सर्गपवादस्यानेन बहुव्रीह्यभावं मन्यमान आह—नैतदिति । अर्थाभेदे बहुव्रीहौ प्राप्ते तत्पुरुषस्यारम्भात् ॥ ज्ञापकवाद्यपवादवादिनोश्चात्राहोपुरुषिकैव । तत्पुरुषारम्भे बहुव्रीहिबाधलक्षणं तु फलं न भिद्यते ॥ विशेषविहितेनेति । श्रिताद्युपादानेन विधानादस्य विशेषविहितत्वम् ॥ अथ नेति । कष्टं श्रित इति स्वपदार्थे तत्पुरुषविधानात्तत्र च बहुव्रीहेरप्राप्तत्वाभास्ति सामान्यविहितत्वम् । अन्तर्भूतश्चार्थो न शब्दसंस्कारे निमित्तं किन्तु शब्दवाच्य एव ॥

(उद्ध्योतः) कश्चिदुत्सर्गपवादभाव मन्यमानो ज्ञापक दूषयति—नैतज्ज्ञापकेति । एतत् उक्त वस्तु ज्ञापकसाध्यं न ज्ञापकत्वस्यैवासम्भवादित्यर्थः । एव च श्रितादिविषयतत्पुरुषेणानवकाशतया बहुव्रीहिबाधे कष्टश्रितादौ पूर्वपदाद्युदात्तत्वमेव भवति । एव च राजा सखास्येति विग्रहे बहुव्रीहि स्यादेव, षष्ठीति शास्त्रस्य राजपुरुषादौ सावकाशत्वेन बहुव्रीहिबाधकत्वाभावादिति भावः । किं च उभयोश्चरितार्थयो परत्वाद्वहुव्रीहिरेव स्यात् षष्ठीतत्पुरुषो न

स्यादेव । टज्जिवान तु सुन्दरसख इत्यादौ कर्मधारये चरितार्थमित्याशयः ॥ एव च ज्ञापकवाद्यपवादवादिनोश्चाहोपुरुषिकैव । तत्पुरुषारम्भे बहुव्रीहिबाधलक्षणं तु फलं न भिद्यते इति कैयदाशयश्चिन्त्यः ॥ स्वपदार्थे तत्पुरुषेति । स्वपदार्थप्रधानविग्रह इत्यर्थः । बहुव्रीहिस्तु नैवविधे विग्रहे, किन्तु कष्ट श्रितमनेनेति विग्रहे ॥ एव च विषयभेदात् सामान्यविहितत्व बहुव्रीहेरिति भावः ॥ ननु कष्ट श्रित इत्यत्र बहुव्रीहिविग्रहार्थोऽप्यन्तर्भूत इत्यत आह—अन्तर्भूतश्चार्थ इति ॥

(तत्पुरुषसाधकसिद्धान्तिभाष्यम्)

यदुच्यते—बहुव्रीहिकृतत्वादिति ॥ एतदयुक्तम् । अस्ति खल्वपि विशेषो बहुव्रीहेस्तत्पुरुषस्य च ॥

(प्रदीपः) यदुच्यत इति । अर्थभेदात् श्रितादिग्रहणं कृतमिति भावः ॥ ननु कष्टश्रित इति समासप्रयोगे लोके विग्रहवाक्यप्रयोगात् तात्पर्याभेदादस्ति बहुव्रीहिकृतत्वमित्याशङ्क्याह—अस्ति खल्वपीति ॥

(उद्ध्योतः) अर्थभेदादिति । एव च सूत्रसार्यक्यात् त्वदीयज्ञापकत्वमप्यसंगतमिति भावः ॥ लोके विग्रहेति । समासप्रयोगे कर्तव्ये लोके विग्रहवाक्यस्याप्रयोगात्तत्पुरुषत्वबहुव्रीहित्वानवगमादिति भावः ॥ अर्थद्वयबोधेऽप्याह—तात्पर्येत्यादि । एव च ज्ञापकत्वादिनोपवादत्वादिनश्च खण्डनायास्तिसखत्वपीत्यादि सिद्धान्तिनो ग्रन्थ इति भावः ॥

(आक्षेपभाष्यम्)

किं शब्दकृतः, अथार्थकृतः ? ॥

(प्रदीपः) पूर्वोक्तेन न्यायेनार्थरूपस्वरेषु विशेषमपश्यन् पृच्छति—किमिति ॥


(समाधानभाष्यम्)

शब्दकृतश्चार्थकृतश्च । शब्दकृतस्तावद्—बहुव्रीहौ सति कपा भवितव्यम् । तत्पुरुषे सति न भवितव्यम् ॥ अर्थकृतः—तत्पुरुषे सति रुहादीनां कः कर्तरि भवति धात्वर्थस्यानपवर्गे—आरूढो वृक्षं देवदत्तः । बहुव्रीहौ व्यपवृत्ते कर्मणि भवति—आरूढो वृक्षो देवदत्तेनेति ॥ अन्यथाजातीयकः खल्वपि प्रत्यक्षेणार्थसंप्रत्ययः अन्यथाजातीयकः संबन्धाद् । राज्ञः सखा राजसखः । संबन्धादेतद्वन्तव्यम्—नूनं राजाप्यस्य सखेति ॥ उभयं खल्वपीष्यते—खस्ति सोमसखा, 'पुनरेहि गवांसख' इति ॥ द्वितीया श्रिता० ॥ २३ ॥

(प्रदीपः) बहुव्रीहाविति । शेषाद्विभाषेयत्वेन कष्टश्रितक इति ॥ तत्पुरुष इति । कष्टश्रित इत्यादौ ॥ रुहादीनामिति । आदिशब्द प्रकारे । तेन गत्यर्थोदयोपि गृह्यन्ते ॥ धात्वर्थस्येति । सर्वस्य धात्वर्थस्यानिष्ठितत्वेपि तदेकदेश-

भूतत्वाश्रयेणारोहणक्रियाविशिष्टे एव वृक्षमारूढ इति शब्दश-
क्तिस्वाभावादिदमभिधीयते । यथा वद्धो वन्धनमनुभवन्ने-
वोच्यते तथा कष्टश्रित इति कष्टमनुभवन्नेवोच्यते ॥ व्यप-
वृक्त इति । सर्वात्मना धात्वर्थे निष्ठित इत्यर्थः । यथा भुक्त
ओदन इति भुजिक्रियाया समाप्तौ प्रयुज्यते ॥ भेदान्तरम-
प्याह—अन्यथेति ॥ प्रत्यक्षेणेति । शब्दादव्यवधानेने-
त्यर्थः । अव्यवधानोपलक्षणत्वात्प्रत्यक्षस्य ॥ ज्ञापकफलमपि निरा-
कर्तुमाह—उभयमिति ॥ सोमसखेति । बहुव्रीहिन्वात्
समासान्ताभावः ॥ गवांसख इति । तत्पुरुषत्वात् समासा-
न्तस्तत्पुरुषे कृति बहुलमिति षष्ठ्या आक्रोश इति वा
षष्ठ्या अलुक् ॥ २३ ॥

(उद्ध्योत.) माथे—बहुव्रीहौ सतीति । तस्मिन्नेव सती-
त्यर्थः ॥ तत्पुरुषे सतीति । तस्मिन्नपि सतीत्यर्थः ॥ न भवित-
व्यमिति । पूर्वपदप्रकृतित्वरसन्नियोगेन न भवितव्यमित्यर्थः ॥
तत्पुरुषारम्भे वा जातादिष्वित्यस्याभावाद्भ्रामगत इत्यादावन्तो-
दात्तत्वमेवेति बहुव्रीहाविति पूर्वपदप्रकृतित्वरसनियोगेन न कदापि
कप् । तदनारम्भे तु वा जातादिष्वित्यारम्भात्पक्षे बहुव्रीहावपि
पूर्वपदप्रकृतित्वरसत्त्वात्तत्सन्नियोगेनापि कवापत्तिरिति भावः ॥ केय-
टोक्तोदाहरणे समासद्वयेपि पूर्वपदप्रकृतित्वरसत्त्वात् कपो वैकटिप-
कत्वाच्च न विगेष इति चिन्त्यम् ॥ माथे—अर्थकृतइति । अर्थ
भेदे सत्येकेनापरस्य न गतार्थेतेति भावः ॥ धात्वर्थस्यानपवर्गे-
इति । सर्वधात्वर्थसमाप्तौ धात्वर्थविष्ट एव कर्त्तरि एकदेशस्य
भूतत्वाश्रयेण क्तो भवति तत्पुरुषे । बहुव्रीहौ तु मवधात्वर्थस-
माप्तौ धात्वर्थानाविष्टे कर्मण्येव क्त इति विशेष इत्यर्थः ॥ अन्यथा-
जातीय इति । शाब्दत्वाक्रान्त इत्यर्थः ॥ अन्यथाजातीयकः
सम्बन्धादिति । आनुमानिक इत्यर्थः ॥ नन्वेव राज्ञः सखाऽ-
स्येति विग्रहे बहुव्रीहि स्यादत आह—उभयं खल्वपीति ॥ २३ ॥



(२३८ तत्पुरुषसंज्ञासूत्रम् ॥ २ । १ । २ आ. १७ सू.)

३७४ खट्वा क्षेपे ॥ २।१।२५ ॥

(उदाहरणनिर्णयाधिकरणम्)

(आक्षेपभाष्यम्)

किमुदाहरणम् ? ॥

(प्रदीप.) खट्वा ॥ २५ ॥ खट्मारूढ इत्यत्र क्षेपहेतोर्ध-
र्मस्यानिर्देशात् क्रियाकारकसबन्धमात्रावगमात् पृच्छति—
किमुदाहरणमिति ॥

(समाधानभाष्यम्)

खट्मारूढः ॥

(प्रदीप.) समासस्य क्षेपोऽर्थः स चात्रास्तीत्याह—
खट्मारूढ इति ॥

(आक्षेपभाष्यम्)


क्षेप इत्युच्यते । कः क्षेपो नाम ? ॥

(समाधानभाष्यम्)

अधीत्य स्नात्वा गुरुभिरनुज्ञातेन खट्मारोढव्या ।
य इदानीमतोन्यथा करोति स उच्यते खट्मारू-
ढोऽयं जाल्मो नातिव्रतवान् ॥ खट्वा क्षेपे ॥ २५ ॥

(प्रदीप.) अधीत्येति । ब्रह्मचारिणा वेदाध्ययने नि-
ष्पादिते गृहस्थाश्रम कर्तव्य ॥ अन्यथेति । अस्मात्तेऽध्य-
यने भूमिशयनाहो य खट्मारोहणं करोतीत्यर्थः । खट्मारोहणं
चाविनयोपलक्षणार्थमित्याह—नातिव्रतवानिति ॥ २५ ॥

(उद्ध्योत.) खट्वा ॥ २५ ॥ अधीत्यस्नात्वेति । अधीत्य
स्नात्वा चेत्यर्थः ॥ २५ ॥



(२३९ तत्पुरुषसंज्ञासूत्रम् ॥ २ । १ । २ आ. १८ सू.)

३७७ अत्यन्तसंयोगे च ॥ २।१।२८ ॥

(१२५१ वार्तिकम् ॥ १ ॥)

॥ * ॥ अत्यन्तसंयोगे समासस्यावि-
शेषवचनात् क्तेन समासवचनान-
र्थक्यम् ॥ * ॥

(व्याख्याभाष्यम्)

अत्यन्तसंयोगे समासस्याविशेषवचनात् का-
न्तेन चाक्तान्तेन च, “कालाः केन” इत्येतत्समा-
सवचनमनर्थकम् । “अत्यन्तसंयोग” इत्येव
सिद्धम् ॥

(प्रदीप.) अत्यन्त ॥ २८ ॥ काला इति पृथग्योगेन
क्तान्तेन समासविधानं न कर्तव्यम् । काला अत्यन्तसं-
योग इत्येक एव योग कर्तव्यः । तत्र च केनेत्यस्य निवृत्त-
त्वात् सर्वत्र समाम स्थितीति मत्वाह—अत्यन्तसंयोग
इति ॥

(उद्ध्योत.) अत्यन्त ॥ २८ ॥ ननु काला इत्यस्याभावेऽत्र
नञ्भासो न स्यादत आह—काला इति ॥ ननु कान्तेन समा-
सार्यं तत्र, अक्तान्तार्थं चेदमपीत्यत आह—तत्र चेति ॥

(१२५२ समाधानवार्तिकम् ॥ २ ॥)

॥ * ॥ अनत्यन्तसंयोगार्थं तु ॥ * ॥

(व्याख्याभाष्यम्)

अनत्यन्तसंयोगार्थं तर्हीदं वक्तव्यम् । षण्मुह-
र्ताश्चराचराः । ते कदाचिदहर्गच्छन्ति कदाचि-
द्रात्रिम् । अहर्गताः । रात्रिगताः ॥

(प्रदीप.) चराचरा इति । चरन्तीत्यर्थः । चरिच-
लिपतिवदीनामच्याक्चाभ्यासस्येति द्विवचनमागाग-
मश्च ॥ कदाचिदहरिति उत्तरायणे ॥ कदाचिद्रात्रिमिति
दक्षिणायने । तत्र च षट्भिर्मुहूर्तरहो रात्रेश्च नारत्यन्तस-

योग । क्रमेण च गच्छन्त संकलय्य व्यपदिश्यन्ते । अथवैक-
देशगमनाद् गच्छन्तीत्युच्यन्ते ॥

(उद्ध्योतः) अनत्यन्तसंयोगे कान्तार्थं काला इति, अत्यन्त-
संयोगेऽक्तान्तार्थमिदमित्युत्तरम् ॥ षण्मुहूर्त्ता इति । तावत्पर्यन्तं हि
दिनरात्रद्विहासौ देशविशेषे ॥ २८ ॥

(समाधानबाधकभाष्यम्)

नैतदस्ति । गतग्रहणादप्येतत्सिद्धम् ॥

(प्रदीपः) गतग्रहणादिति । द्वितीयाश्रितेत्यत्र
निर्दिष्टात् ॥

(समाधानभाष्यम्)

इदं तर्हि—अहरतिष्ठताः । रात्र्यतिष्ठताः ।
मासप्रमितश्चन्द्रमाः ॥ अत्यन्तसंयोगे च ॥ २८ ॥

(प्रदीपः) मासप्रमित इति । आदिकर्मणि कर्तरि क्त ।
मासं परिच्छेदुमारब्धवानित्यर्थः । प्रतिपद्यन्ते च मासस्यात्य-
न्तसंयोगाभावः ॥ २८ ॥

(२४० तत्पुरुषसंज्ञासूत्रम् ॥ २ । १ । २ आ. १९)

३७८ तृतीया तत्कृतार्थेन गुण-
वचनेन ॥ २१।२९ ॥

(तत्कृतार्थग्रहणप्रयोजनाधिकरणम्)

(आक्षेपभाष्यम्)

तत्कृतार्थेनेति किमर्थम् ? ॥

(प्रदीपः) तृतीया त ॥ २९ ॥ तत्कृतार्थेनेति कि-
मर्थमिति । अयं भावः—दध्ना पटुरित्यत्र यदि दधिकृतं
पाटवं विवक्षितं तदा भवितव्यं समासेन विशिष्टद्रव्यसंस्कृतं
द्रव्यं पाटवं करोतीति तत्कृतत्वसंभवात् । अथ भोजनाद्य-
पेक्षो दध्न करणभावो दध्ना भुङ्क्ते पटुरिति तदा सामर्थ्याभावा-
त्समासो न भविष्यति ॥

(उद्ध्योतः) तृतीया ॥ २९ ॥ केवलदध्नः पाटवजनकत्व
वैद्यकविरुद्धमत आह—विशिष्टद्रव्येति । शुण्ठिलवणादिरूपे-
त्यर्थः ॥

(समाधानभाष्यम्)

दध्ना पटुः । घृतेन पटुः ॥

(प्रदीपः) दध्ना पटुरिति । अस्याप्ययं भावः—सर्वत्र
क्रियाद्वारकेण संबन्धेन भवितव्यम् । ततश्चेहापि क्रियाद्वारक-
संबन्धसंभवात् समासः स्यात् ॥

(उद्ध्योतः) सर्वत्र क्रियेति । उत्तरसूत्रे सदृशनिपुणादिग्र-

१ मुहूर्तपदस्य द्वादशव्यात्मककालस्य चरपलसमूहरूपत्वे परमरात्रि-
दिनाधेयं सप्तविंशतिव्यात्मकत्वे चतुष्पञ्चाशद्व्यात्मकत्वं परमरात्रि-
दिनमानस्यस्यात् । सच देशो दक्षिणोत्तरद्विभाषितः ६५।२८।३०मिताक्षाशक
एव भवेत् ॥ मुहूर्तपदस्य रात्रिपरत्वसंभवे तु सर्वदेशसाधारण एवायं

हणेन साक्षात्परस्परान्वये एतदप्रवृत्तिरिति भावः ॥ क्रियाद्वारक-
सम्बन्धेति । भुजिक्रियाद्वारकेत्यर्थः ॥

(समाधानबाधकभाष्यम्)

नैतदस्ति । असामर्थ्यादत्र न भविष्यति ॥ कथ-
मसामर्थ्यम् ? सापेक्षमसमर्थं भवतीति । नहि
दध्नः पटुना सामर्थ्यम् ॥ केन तर्हि ? भुजिना ।
दध्ना भुङ्क्ते पटुरिति ॥

(प्रदीपः) असामर्थ्यादिति । यत्र साक्षात्सामर्थ्यं
नास्ति दध्योदन इत्यादौ तत्र वचनसामर्थ्यात् प्रतीयमानक्रि-
याद्वारकसंबन्धाश्रयेण समासः । इह तु शङ्कुलया खण्ड इत्यादौ
साक्षात्सामर्थ्यसंभवे वचनस्य सावकाशत्वादध्ना पटुरित्यत्र न
भविष्यति ॥

(उद्ध्योतः) यत्रेति । अन्नेन व्यञ्जनमित्यादिविषये ॥ सा-
क्षात्सामर्थ्येति । खडिगे भेदने इत्यस्मात् घृणि निष्पन्नखण्डशब्दार्थ-
क्रियायां करणत्वेनान्वयः ॥ सदृशादिग्रहणं च प्रपञ्चार्थमित्यभिमानः ॥

(समाधानसाधकभाष्यम्)

इहापि तर्हि न प्राप्नोति—शङ्कुलाखण्डः किरि-
काण इति । अत्रापि न शङ्कुलायाः खण्डेन साम-
र्थ्यम् ॥ केन तर्हि ? करोतिना । शङ्कुलया कृतः
खण्ड इति ॥

(प्रदीपः) इहापीति । खण्डशब्दस्य गुणोपसर्जनद्रव्य-
वाचित्वात् साक्षात् संबन्धाभावाच्छङ्कुलया अवश्यं क्रियापेक्षि-
तव्या तामन्तरेण कारकत्वायोगात् ॥

(उद्ध्योतः) गुणोपसर्जनद्रव्येति । खण्डशब्दो हि तत्र
रूढः । ननु साध्यावस्थापन्नकारकान्वययोग्यक्रियोपसर्जनद्रव्यवाची
तादृशखण्डशब्देन तु कर्तृकरणकृतेत्येव समासः सिद्ध इति भावः ॥
भाष्ये—किरिकाण इति । किरिः सूकरो रोगविशेषो वा ॥

(समाधानबाधकभाष्यम्)

वचनाद्भविष्यति ॥

(प्रदीपः) वचनादिति । करोतिक्रियाकृतसंबन्धा-
श्रयेणेत्यर्थः ॥

(समाधानसाधकभाष्यम्)

इहापि तर्हि वचनात्प्राप्नोति—दध्ना पटुः घृतेन
पटुरिति । तस्मात्तत्कृतार्थग्रहणं कर्तव्यम् ॥

(प्रदीपः) इहापीति । परस्परसंबन्धाय चेत्सर्वत्र क्रिया
व्यतिरिक्तापेक्ष्यते, तदात्रापि तदपेक्षसामर्थ्यसद्भावात् समा-
सप्रसङ्ग इत्यर्थः ॥ परस्तात्तु तत्कृतार्थग्रहणं निराकरिष्यते ॥

(उद्ध्योतः) व्यतिरिक्तेति । पूर्वपदोत्तरपदार्थव्यतिरिक्त्यर्थः ॥
तदपेक्षेति । भुजिद्वारकेत्यर्थः । कारकतृतीयातिरिक्ततृतीयान्ते तु

व्यवहारः सिध्यति । सर्वत्रैव दिवा रात्रौ चाशीलविकैकशत १८० सङ्ख्याका-
शसमूहात्मकमन्त्रार्थरूपराशिपदकसंबन्धस्य पर्यायेण सत्त्वात् ॥

२ 'शङ्कुलया खण्डः' ॥

३ 'किरिकाणं काणः' ॥

नेद प्रवर्तते उत्तरसूत्रे निपुणादिग्रहणाज्ज्ञापकाविति भावः ॥ भाष्ये—
तत्कृतार्थग्रहणं कर्तव्यमिति । कृतात्वर्थद्वारके सामध्ये एव
यथा स्यान्न तु मुज्यादिद्वारके इत्येतदर्थमित्यर्थः ॥

(गुणवचनग्रहणप्रयोजनाधिकरणम्)

(आक्षेपभाष्यम्)

गुणवचनेनेति किमर्थम् ? ॥

(प्रदीपः) गुणवचनेनेति किमर्थमिति । अयं
भावः—जातेर्नित्यत्वात्कृतत्वाभावाज्जातिवचनेन समासो न
भविष्यति । क्रियावचनेन तु कर्तृकरणे कृता बहुलमिति
भाव्यं समासेन । 'स्वभावसिद्धं च द्रव्यम्' इति तत्कृतत्वाभावाद्
द्रव्यवाचिनापि न भविष्यति ॥

(उद्ध्योतः) स्वभावसिद्धमिति । शब्दशक्तिस्वभावेन सिद्ध-
त्वेनैव घटादिपदाद् द्रव्यमानमिति तत्कृतत्वाभाव इति भावः ।
क्रियत इति पदान्तरसमभिव्याहारेण तु तत्र माध्यत्वप्रतीतिरि-
त्यन्यत् । एव च दण्डेन घट इत्यादौ दण्डहेतुको घट इत्येव बोधो
न तु तत्कृतत्वप्रतीतिरिति तात्पर्यम् ॥

(समाधानभाष्यम्)

गोभिर्वपावान् । धान्येन धनवान् ॥

(प्रदीपः) गोभिर्वपावानिति । गोसबन्धिदध्याद्युप-
योगाद्वपावत्वमिति तत्कृतत्वमस्ति । वपावच्छब्दस्तु गुणवचनो
न भविष्यति । यो हि गुणमुक्त्वा द्रव्यमभिधत्ते यथा शुक्ल
पट इति शुक्लशब्दः स गुणवचनः । वपावच्छब्दस्तु सर्वदा वपा-
सबन्धविशिष्टं द्रव्यमाहेति नासौ गुणवचनः ॥

(उद्ध्योतः) भाष्ये—धान्येन धनवानिति । धान्येन
हेतुना धनवत्त्वात्तत्कृतत्वमत्रापि भावः ॥

(आक्षेपभाष्यम्)

किं पुनरिहोदाहरणम् ? ॥

(प्रदीपः) किं पुनरिति । दध्ना जाज्यं घृतं पाटव-
मित्यादौ केवलगुणवाचिना समासो नेष्यते । गुणोपसर्जनद्रव्य-
वचनस्तु द्रव्यवचनत्वाद् गुणवचनो न भविष्यतीति प्रश्नः ॥

(समाधानभाष्यम्)

शङ्कुलाखण्डो देवदत्त इति ॥

(उद्ध्योतः) शङ्कुलाखण्डो देवदत्त इति । शङ्कुलकृत-
खण्डको देवदत्त इत्यर्थः ॥

(आक्षेपभाष्यम्)

कथं पुनर्गुणवचनेन समास उच्यमानो द्रव्य-
वचनेन स्यात् ? ॥

(समाधानभाष्यम्)

इह "तृतीया तत्कृतार्थेन गुणेन" इतीयता सि-
द्धम् । सोयमेवं सिद्धे सति यद्वचनग्रहणं करोति

तस्यैतत्प्रयोजनम्—एवं यथा विज्ञायेत—'गुणमुक्त-
वता गुणवचनेन' इति ॥

(प्रदीपः) गुणेनेति । अयं च समासासंभवाद् गुण-
वचनेन भविष्यति । तत्र वचनग्रहणाद् भूतकालपरिग्रहाद्
गुणमुक्तवता संप्रति गुणोपसर्जनद्रव्यवाचिना समासो भव-
तीत्यर्थः ॥

(उद्ध्योतः) भूतकालेति । बाहुलकाद्भूतं कर्तरि ल्युङिति
भावः ॥ गुणमुक्तवतेति व्याचष्टे—संप्रतीति । तत्र च केवलगुण-
वाचकत्वेनापि प्रसिद्धस्य यथा शुक्लादेः, पार्थक्येन गुणावाचिनो वि-
शिष्टद्रव्यवचनस्यापि यथा पट्टादेः ॥

(आक्षेपभाष्यम्)

कथं पुनरयं गुणवचनः सन् द्रव्यवचनः संप-
द्यते ? ॥

(प्रदीपः) कथंपुनरिति । नित्यत्वाच्छब्दार्थसंबन्ध-
स्योपात्तार्थपरिख्यागेनार्थान्तराभिधानं न संभवतीति प्रश्नः ॥

(समाधानभाष्यम्)

आरभ्यते तत्र मतुल्लोपः—*गुणवचनेभ्यो म-
तुपो लुग्* इति । तद्यथा—शुक्लगुणः शुक्लः, कृष्ण-
गुणः कृष्णः । एवं खण्डगुणः खण्डः ॥

(प्रदीपः) आरभ्यत इति । अर्थभेदेन शब्दभेदात्
सादृश्यनिबन्धनत्वाच्च प्रत्यभिज्ञायाः । एकत्वे वानेकशक्तियो-
गात् प्रयोगभेदेनानेकार्थसंबन्ध इति भावः ॥

(उद्ध्योतः) भाष्ये—गुणवचनेभ्यो मतुप इति । तत्रापि
धर्ममात्रं गुण इति भावः ॥ यद्वदमर्शआद्यच्च उपलक्षणम् ॥ नन्व-
र्थभेदेन शब्दक्ये मतुपो लोपो व्यथोत आह—अर्थभेदेनेति ॥
नन्वेव गुणमुक्तवतेत्युक्तं गुणवचनत्वमतुपपन्नमत आह—
सादृश्येति ॥ अनेकशक्तीति । प्रकरणादिनश्च तत्तच्छक्त्युद्भोव
इति भावः ॥

(लाववभाष्यम्)

यद्येवं, नार्थस्तत्कृतार्थग्रहणेन । भवति हि शङ्कु-
लायाः खण्डेन सामर्थ्यम् । असामर्थ्याच्चात्र न
भविष्यति दध्ना पटुर्घृतेन पटुरिति । तस्मान्नार्थ-
स्तत्कृतार्थग्रहणेन ॥

(प्रदीपः) भवति हीति । अव्यतिरिक्तकल्पान्तरङ्गप्र-
तीयमानसमासार्थान्तर्भूतकरोत्क्रियाद्वारकमिति भावः । दध्ना
पटुरित्यत्र तु विपर्ययादसामर्थ्यात्समासाभावः ॥

(उद्ध्योतः) भाष्ये—यद्येवं नार्थस्तत्कृतार्थग्रहणेनेति ।
एवं गुणवचनेनेत्यस्यात्र करणे । अयं भावः—तृतीयान्तं गुणवच-
नेन समस्यत इत्युक्ते गुणस्य जन्यतानियमेन तृतीयान्तार्थस्य तदुत्प-
त्तिप्रयोजकत्वेन च प्रत्यासत्या तृतीयान्तार्थकृतगुणवचनेनैव तृती-

१ 'स करणे' ॥ काशीमुद्रितामुक्तारि Bangal Asiatic Society
मुद्रितपुस्तके तु 'स्य प्रकरणे' इति स्थापिते पाठे 'प्रकरणे' इत्यस्यार्थ-
क्षिप्तः ॥

२ काशीमुद्रितामुक्तारि Bangal Asiatic Society मुद्रितपुस्तके तु
'प्रयोजनक' इति मुद्रितस्यार्थक्षिप्तः ॥

यान्तस्य समासो भविष्यतीति दक्षा मुञ्जे पटुरक्षणा काण इत्यादौ न भविष्यतीति ॥ ननु तृतीयात्र सूत्रे न हेतौ, उत्तरसूत्रे निपुणश्लक्ष्ण-ग्रहणात् । एव च तृतीयान्तगुणवचनयोः साक्षात्सामर्थ्यासम्भवेन क्रियाद्वारक तद् ग्राह्यम् । एव च यतो दक्षा मुञ्जे अतः पटुरित्यर्थे दक्षा पटुरित्यादावपि स्यादत आह—अव्यतिरिक्तकल्पेति । गुणवचनतृतीयान्तयोः समभिव्याहारे उक्तरीत्या तत्प्रतीतिरिति भावः ॥ अन्तरङ्गत्वेयमेव हेतुः । अतः एव समासार्थान्तर्भूतत्वम् । राजसख इत्यादावन्तर्भूतस्याप्रतीयमानत्वात्प्रतीयमानेति ॥

(अर्थपदस्य शब्दपरत्वाधिकरणम्)

(१२५३ आक्षेपवार्तिकम् ॥ १ ॥)

॥ * ॥ तृतीयासमासेऽर्थग्रहणमनर्थकम-
र्थगतिर्ह्यवचनात् ॥ * ॥

(व्याख्याभाष्यम्)

तृतीयासमासेऽर्थग्रहणमनर्थकम् ॥ किं कार-
णम् ? अर्थगतिर्ह्यवचनात् । अन्तरेणापि वचन-
मर्थगतिर्भविष्यति ॥

(प्रदीपः) अर्थगतिरिति । तत्कृतस्यार्थत्वाव्यभिचा-
रादित्यर्थः ॥

(उद्ध्योतः) उक्तन्यायसिद्धमपि तत्कृतार्थग्रहण स्पष्टप्रतिप-
त्तये अभ्युपगम्य तत्रार्थग्रहण व्यर्थमाह वाचिककारः—तृतीया-
समास इति ॥

(१२५४ आक्षेपसाधकवार्तिकम् ॥ २ ॥)

॥ * ॥ निर्देश्यमिति चेत् तृतीयार्थ-
निर्देशोपि ॥ * ॥

(व्याख्याभाष्यम्)

अथैवमपि निर्देशः कर्तव्य इति चेत् तृतीयार्थ-
निर्देशोपि कर्तव्यः स्यात्—‘तृतीया तदर्थकृतार्थ-
न’ इति वक्तव्यम् ॥

(प्रदीपः) निर्देश्यमिति चेदिति । सामर्थ्यलभ्य-
स्यापि यदि विस्पष्टार्थमुपादानमित्यर्थः ॥

(तटस्थआक्षेपभाष्यम्)

तत्तर्हि वक्तव्यम् ? ।

(सिद्धान्तिसमाधानभाष्यम्)

न वक्तव्यम् ॥ नायमर्थनिर्देशः ॥ किं तर्हि ? ।
योगाङ्गमिदं निर्दिश्यते । सति च योगाङ्गे योगवि-
भागः करिष्यते—‘तृतीया तत्कृतेन गुणवचनेन’
समस्यते ॥ ततः—‘अर्थेन’ अर्थशब्देन च तृतीया
समस्यते । धान्यार्थः वसनार्थः हिरण्यार्थः ।

१ Bangal Asiatic Society मुद्रितपुस्तके तु पूर्वग्रन्थेनैव
सहास्यापि मुद्रणं कुर्वन् सदर्थसमाप्तिप्रारम्भो न दर्शितवान् ॥

“पूर्वसदृशसमोनार्थ” इत्यर्थग्रहणं न कर्तव्यं भव-
तीति ॥ तृतीया ॥ २९ ॥

(प्रदीपः) योगविभाग इति । तत्कृतेति तृतीया-
याश्चान्दसो लुक् । अर्थेनेति पृथक्पदमिति वाक्यभेदः सप-
द्यते ॥ न कर्तव्यमिति । अर्थशब्देन समासार्थमिति भावः ।
सत्त्वे निविशतेपैतीति लक्षितस्य गुणस्येह ग्रहणम्, कुङ्कुम-
लोहितादीन्यप्यत्रोदाहरणानीति करोतिक्रिया तत्रावश्यापेक्षेति
खण्डादीनां सम्भवदपि धातुवाच्यक्रियारूपत्वं भाष्यकारेण
नोक्तम् ॥ २९ ॥

(उद्ध्योतः) नायमर्थनिर्देश इति । उभयत्राप्यर्थपरत्वस्य
व्याख्यानेनैव सिद्धिरिति भावः ॥ योगविभाग इति । योगवि-
भागफलक इत्यर्थः । तदाह—वाक्यभेदः संपद्यत इति ॥
भाष्ये—धान्यार्थ इति । अत्रार्थत इत्यर्थः प्रयोजनम्, अर्थनमर्थ-
प्रार्थना वा, करणतृतीयया समास इति हरदत्तादयः । तत्र । कर्तु-
करणे इत्येव सिद्धत्वात् ॥ तस्माद्वनपर्यायार्थशब्देन सह प्रकृत्यादित्वप्र-
युक्ततृतीयान्तस्य समासः । प्रथमाये च तृतीया । यद्वा धान्येन
कृतोर्थ इति विग्रह इति नव्या ॥ अर्थशब्देन समासार्थमिति ।
फलान्तरार्थमर्थग्रहणमावश्यकमित्यग्रिमसूत्रे वक्ष्यति कैयटः ॥ सत्त्वे-
इत्यादि । इदं गुणवचनशब्दस्यैव लक्षणमिति गुणपदेन वसमात्र
तदुपसर्जनद्रव्यवाचिनाय समास इति बोध्यम् । खण्डस्य तल्लक्षि-
तत्वाभावाच्च ॥ नोक्तमिति । रूढ्यर्थस्यैव ततः प्रतीतिरिति
भावः ॥ २९ ॥

(२४१ तत्पुरुषसंज्ञासूत्रम् ॥ २ । १ । २ आ. २०)

३७९ पूर्वसदृशसमोनार्थकलहनि-
पुणमिश्रश्लक्ष्णैः ॥ २।१।३० ॥

(प्रदीपः) पूर्व ॥ ३० ॥ पूर्वसूत्रे अर्थशब्देन समासस्य
साधितत्वादिहार्थग्रहणमूनेनाभिसम्बन्धमानं तदर्थानां विकला-
दीनां समासः साधयति । पूर्वसूत्रे त्विहल्यमर्थग्रहणं प्रत्या-
ख्यातम् । अर्थप्रधानत्वाच्चिर्देशस्योनार्थानामन्तरेणाप्यर्थग्रहणं
समासस्य सिद्धत्वात् ॥

(उद्ध्योतः) पूर्वसदृश ॥ ३० ॥ अर्थग्रहणमूनेनेति
अत एवोनार्थकलहमिति स्वरविधायकसूत्रेऽर्थग्रहणं चरितार्थम् ।
तत्र हि लक्षणप्रतिपदोक्तपरिभाषयैतत्सूत्रविहितसमासस्यैव ग्रह-
णम् । समसदृशयोः पृथगुपादानाच्चात्रानेनैव सम्बन्ध इति बोध्यम् ॥
अर्थप्रधानत्वाच्चिर्देशस्येति । ऊनशब्दोऽपरं अर्थेन समासास-
म्भवाच्च तद्वाचिना ग्रहणं तच्चाविशेषात्संवेपामिति भावः ॥ के-
चित्तु माषेण कृतो विकल इत्यर्थे मापविकल इति पूर्वैणैव सिद्धम् ।
ऊनार्थेति सूत्रेऽर्थग्रहणं तु धान्यार्थ इत्यादावन्तोदात्तत्वायेति स्पष्ट-

२ ‘मिति विज्ञायते’ ॥

३ ‘तत्कृतगुणवचनेन’ ॥

४ ‘ग्रहणे’ ॥

मेव वृत्त्यादौ । तत्र समासोपि पूर्वपदप्रकृतिस्वरत्वमेवेत्येव भाष्याशयः । अत एव समर्थपदभाष्ये तृतीयातत्कृतेति सूत्रस्योपादानविकल इत्युदाहरणं दत्तमित्याहुः ॥

(न्यूनतापूर्वधिकरणम्)

(१२५५ वार्तिकम् ॥ १ ॥)

॥ * ॥ पूर्वादिष्ववरस्योपसंख्यानम् ॥ * ॥

(व्याख्याभाष्यम्)

पूर्वादिष्ववरस्योपसंख्यानं कर्तव्यम् । मासावरोयं संवत्सरावरोयम् ॥

(उद्घोतः) अवरस्येति । न च कैयटीयोनार्थत्वादेव सिद्धिरिति वाच्यम् । चैत्रादवर फाल्गुन इत्यादौ पूर्वशब्दममानार्थनाया अपि अवरशब्दस्य दर्शनात् ॥

(सदृशग्रहणप्रत्याख्यानधिकरणम्)

(सदृशग्रहणप्रत्याख्यानभाष्यम्)

सदृशग्रहण उक्तम् * ॥ किमुक्तम् ? । * सदृशग्रहणमनर्थकं तृतीयासमासवचनात् * * षष्ठ्यर्थमिति चेत्तृतीयासमासवचनानर्थक्यम् * इति ॥ पूर्वसदृश ॥ ३० ॥

(प्रदीप) सदृशग्रहण उक्तमिति । वक्ष्यमाणस्यापि बुद्ध्या निरूपितत्वाद्हेतुकालसंप्रेक्षितत्वाद्वा भूतनिर्देशः ॥ सदृशप्रतिरूपयोः सादृश्यं इत्यत्र वक्ष्यते ॥ पूर्वपदप्रकृतिस्वरविधानार्थं सदृशग्रहणमनर्थकं मात्रा सदृशो मातृसदृश इति । पूर्वसदृशेति समासे कृते तत्पुरुषे तुल्यार्थेति प्रकृतिस्वरो भविष्यति ॥ अथोच्यते—तुल्यार्थयोगे षष्ठ्यपि पक्षे विधीयते ततश्च मातृ सदृशो मातृसदृश इति यदा षष्ठीसमासः क्रियते, तदा पूर्वपदप्रकृतिस्वरार्थं सदृशग्रहणम् । तथा च दास्या.सदृश इत्याक्रोशे षष्ठ्या अलुकि स्वरः सिद्ध्यति तदा तृतीयासमासे सदृशग्रहणं न कर्तव्यम् । षष्ठीसमासेनैव स्वररूपयोः सिद्धत्वात् ॥ अथोच्यते—हेतुतृतीयार्थमिह सदृशग्रहणं विद्यया सदृशो विद्यासदृश इति । तदपि न सबन्धमात्रविवक्षाया षष्ठीसमासेनैव स्वररूपयोः पूर्वसूत्रेण वा तत्कृतत्वात् सिद्धत्वात् ॥ ३० ॥

(उद्घोतः) सदृशग्रहणे उक्तमिति भाष्यकारवचनमित्यभिप्रेत्याह—हेतुकालसंप्रेक्षितत्वाद्देति । हेतुर्वातिककारोच्चारण तस्य यः कालस्तस्य संप्रेक्षितत्वान्मनसि स्थापितत्वादित्यर्थः ।

१ वक्ष्यमाणस्यापीति । अतएव—


“यद्देवापि शतं नवे पुरोहितो होत्रार्थं ब्रूतः कृपयन्नदीधेत् ।

देवश्रुतं वृष्टिवनि रराणो बृहस्पतिर्वाचमस्मा अयच्छत् ॥”

इत्यादिमन्त्रेषु भूतकालनिर्देशोऽपि वेदस्य नार्वाचीनत्वम् ॥ इति सफला-
र्थसिद्धान्तः ॥

२ ‘च इत्य’ ॥

कारणकाल काये उपचर्य प्रयोग इति तात्पर्यम् ॥ वास्तिककारवचनमित्यभिप्रेत्य त्वाद्यम् ॥ तदेव युक्तमिति भाति ॥ तदा पूर्वपदप्रकृतिस्वरार्थमिति । अन्यथान्नोदात्तत्वं स्यादित्यर्थः ॥ सन्वज्ञान-
भिवानात्षष्ठीसमास एव मान्तिवत्यत आह—तथा च दास्या.सदृश ॥ सिद्धत्वादिति । न च मनसः संज्ञायामित्यलुकि मनसा-
सदृश इति सिद्ध्यर्थमिदमप्यावश्यकमिति वाच्यम् । तत्कृतत्वेनैव सिद्धत्वात् अनभिधानेन तत्र समासाभावाच्च । ईदृशसंज्ञायां मानाभावाच्चेति दिक् ॥ संबन्धमात्रविवक्षायामिति । अनेन—
‘अवश्यं तृतीयासमासो वक्तव्यो यत्र षष्ठ्यर्थो नास्ति भोजनसदृशः’ इदमप्यवश्यं वक्तव्यं यत्र षष्ठी श्रूयते दास्याः सदृश इत्याद्यर्थम् इति सदृशप्रतिरूपयोरिति सूत्रशेषस्य भाष्य-
मेकदेशयुक्तिरिति सूचयति । तत्रापि षष्ठ्यर्थस्य सभवात् । प्रतिपदो-
क्तप्रभाषया तुल्यार्थेति तृतीयान्तेनैव तत्समासप्रवृत्तेश्च ॥ पूर्वसूत्रेण वेति । उपादानविकल इति वदिति भावः ॥ ३० ॥



(२४२ तत्पुरुषसंज्ञासूत्रम् ॥ २ । १ । २ आ. २१)

३८० कर्तृकरणे कृता बहु-
लम् ॥ २।१।३१ ॥

(अनिष्टवारणाधिकरणम्)

(१२५६ आक्षेपवार्तिकम् ॥ १ ॥)

॥ * ॥ कर्तृकरणे कृता क्तेन ॥ * ॥

(व्याख्याभाष्यम्)

कर्तृकरणे कृता क्तेनेति वक्तव्यम्—अहिहतः । नखनिर्भिन्नः । दात्रलूनम् । परशुच्छिन्नम् ॥ कृता क्तेनेति किमर्थम् ? । इह मा भूत् । दात्रेण लूनवान् परशुना छिन्नवान् ॥

(उद्घोतः) कर्तृकरणे ॥ ३१ ॥ कृताक्तेनेति । भाष्ये—
कृतेति क्तस्योपरञ्जक विशेषणमिति बोध्यम् ॥ कृतेत्यस्य स्थाने क्तेनेति वक्तव्यं कृतेति व्यर्थमिति वार्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । बहुलवचनात्सिद्धम् ॥ कर्तृकरणे ॥ ३१ ॥

३ तदेवेति । भाष्यकारीयत्वमेव । वार्तिककारीयत्वकल्पने भूतनिर्देशोपपत्त्ये बुद्धिनिष्ठत्वादिकं कल्पनीयं स्यात् ॥ भाष्यकारीयत्वे तु निरावाध एव भूतकालप्रयोगः, वार्तिककारस्य भाष्यकारतः प्राप्तत्वात् ॥ एव च सर्वाण्युक्तपदवर्तितवचनानि भाष्यकारस्यैव । इदानीं तन्वानिकपाठस्तु वार्तिकगणसूत्रघटितसूत्रपाठवत् भाष्यवाक्यघटित एव लेखकप्रमादात्स-
जात इति बोध्यम् ॥

४ ‘भाव’ ॥

(प्रदीपः) कर्तृ ॥ ३१ ॥ बहुलवचनादिति । अयं भावः—केनेत्युच्यमाने घनादिभिर्नखनिर्मेद इत्यादौ समासो न प्राप्नोति । तस्माद् बहुलग्रहणमेवाव्याप्यतिव्याप्तिपरिहारार्थमाश्रयणीयम् ॥ ३१ ॥

(उद्ध्योतः) ननु लाघवात्केनेति युक्तमत आह—अयं भाव इति ॥ ३१ ॥

(२४३ तत्पुरुषसंज्ञासूत्रम् ॥ २ । १ । २ आ. २२)

३८१ कृत्यैरधिकार्थवचने ॥ २।१।३२ ॥

(प्रदीपः) कृत्यैः ॥ ३२ ॥ स्तुतिनिन्दापरत्वात् क्रियोपादानस्य कर्तृकरणयोगौणत्वात् पूर्वणाप्राप्त समासोनेन विधीयत इति केचिदाहु ॥ अन्ये तु प्रपञ्चार्थमेतदित्याहु । तथा च काकपीता नदीत्यत्राकृत्यैरप्यधिकार्थवचने समासो दृश्यते ॥

(उद्ध्योतः) कृत्यैः ॥ ३२ ॥ स्तुतिनिन्देति । काकपेयेत्यादौ काककर्तृकपानकर्म नदीति बोधे अल्पाभस्त्वपूर्णाभस्त्वदिना निन्दास्तुतिमात्रे तात्पर्यात् क्रियाया निष्प्रयोजनत्वेन गौणत्वात्कर्तृकरणयोरपि गौणत्वमिति भावः ॥ केचिदाहुरिति । कर्तृत्वादेस्तृतीयाप्रयोजकत्ववत्समासप्रयोजकत्वस्यापि सम्वादित्यरुचि ॥ तदाह—अन्येत्विति ॥ ननु कृत्यैरेवाधिकार्थवचन इति नियमार्थं स्यादत आह—काकपीतेति ॥

(इष्टानुपपत्तिपरिहाराधिकरणम्)

(१२५७ वार्तिकम् ॥ १ ॥)

॥ * ॥ कृत्यैरधिकार्थवचनेऽन्यत्रापि

दृश्यते ॥ * ॥

(व्याख्याभाष्यम्)

कृत्यैरधिकार्थवचनेऽन्यत्रापि दृश्यतइति वक्तव्यम् । बुसोपेन्ध्यं तृणोपेन्ध्यं घनघात्यम् ॥

(प्रदीपः) कृत्यैरिति । ततश्च नेदं नियमार्थमपि तु प्रपञ्चार्थम् ॥ बुसोपेन्ध्यमिति । अग्नेरल्पत्वात् काष्ठमेतद्बुसेन प्रज्वलनीयमित्यर्थः ॥ घनघात्यमिति । घनेनायप्रभृतिना घात्यस्य काठिन्यं प्रतिपाद्यते ॥

(उद्ध्योतः) नेदं नियमार्थमिति । कृत्यैरधिकार्थवचन एवेत्येव नियमार्थं नेदमित्यर्थः । भाष्ये—अन्यत्रापि स्तुतिनिन्दाफलकत्वरूपाधिकार्थवचनत्वाभावेपि ॥

(१२५८ वैर्तिकम् ॥ २ ॥)

॥ * ॥ साधनं कृतेति वा पादहारकार्थम् ॥ * ॥

(व्याख्याभाष्यम्)

अथ वा साधनं कृता समस्यत इति वक्तव्यम् ॥

१ काशी Bangal Asiatic Society मुद्रितपुस्तकयोस्तु 'वा लुक्' इति पदविभागप्रदर्शनं प्रायादिकमेव ॥

किं प्रयोजनम् ? । पादहारकार्थम् । पादाभ्यां द्वियते पादहारकः । गले चोप्यते गलेचोपकः ॥ कृत्यैरधि ॥ ३२ ॥

(प्रदीपः) साधनं कृतेति । बहुलग्रहणसहितसूत्रसद-भाष्यो विकल्प ॥ पादाभ्यामिति । अपादाने पञ्चमी ॥ हारक इति । कृत्यव्युटो बहुलमिति बहुलग्रहणात् कर्मणि ण्वुल् ॥ चोपकइति । चुपेर्ण्यन्तस्य कर्मणि ण्वुल् ॥ ३२ ॥

(उद्ध्योतः) सूत्रसंदर्भेति । 'कर्तृकरणे' 'कृत्यैरित्येतत्सूत्र-द्वयरूपेत्यर्थः ॥ बहुलग्रहणसहितमिदं वा कर्तव्यं तत्सहितसूत्रसदभौ वेतितात्पर्यम् । बहुलग्रहणं त्वत्रापि कर्तव्यमेव, परशुना छिन्नवानित्याद्यर्थम् ॥ पादाभ्यामित्यस्य कर्तृकरणतृतीयान्तत्वे यथान्यासेपि सिध्यतीत्यत आह—अपादानेपञ्चमीति । पादयोर्हित्यमाणमञ्जीराद्यपेक्षयावधित्वेनापादानत्वम् । गले चोपक इति । हलदन्तादिति तत्पुरुषे कृतीति अमूर्धमस्तकादिति वाऽलुक् । गले मन्दप्रायणीय इत्यर्थः ॥ ३२ ॥

(२४४ तत्पुरुषसंज्ञासूत्रम् ॥ २ । १ । २ आ. २३)

३८२ अन्नेन व्यञ्जनम् ॥ २।१।३३ ॥

(२४५ तत्पुरुषसंज्ञासूत्रम् ॥ २ । १ । २ आ. २४)

३८३ भक्ष्येण मिश्रीकरणम् ॥ २।१।३४ ॥

(इष्टानुपपत्तिपरिहाराधिकरणम्)

(१२५९ आक्षेपवार्तिकम् ॥ १ ॥)

॥ * ॥ अन्नेन व्यञ्जनं भक्ष्येण मिश्रीकरणमित्यसमर्थसमासः [कारकाणां क्रियासमर्थत्वात्] ॥ * ॥

(व्याख्याभाष्यम्)

“अन्नेन व्यञ्जनम्” “भक्ष्येण मिश्रीकरणम्” इत्यसमर्थसमासोयं द्रष्टव्यः ॥ किं कारणम् ? । कारकाणां क्रियासमर्थत्वात् । कारकाणां क्रियाया सामर्थ्यमस्ति, न तेषामन्योन्येन । तद्यथा—निश्रयण्या द्वाभ्यां काष्ठाभ्यां सामर्थ्यं न तेषामन्योन्येन ॥

(प्रदीपः) अन्नेन ॥ ३३ ॥ ३४ ॥ तुल्यन्यायत्वाद् युगपत् सूत्रद्वयस्य विचारः ॥ दध्योदन इत्यादौ क्रियावाची शब्दो न प्रयुज्यते, यथा कष्टधित इति । क्रियामन्तरेण च द्रव्याणां परस्परसंबन्धो नास्तीत्याह—अन्नेनेति ॥ किं कारणमिति । समासादुपसेकादिक्रियावगमात्तत्कृतमस्येव सामर्थ्यमिति प्रश्नः ॥ क्रिययेति । तस्याश्च वाचको नास्तीति तदभावात् सामर्थ्याभावः ॥ निश्रयण्या इति । निश्रयणी-

२ कोष्ठकान्तर्गतो वातिकभागो न काष्ठपलभ्यते ॥

३ 'वेदितव्य' ॥ ४ 'र्थं भवति'

शब्देन समुदायवृत्तिना उपचारात् सोपानफलकान्यभिधी-
यन्ते ॥ द्वाभ्यामिति । ऊर्वाभ्यामित्यर्थः ॥

(उद्घोतः) अत्रेनञ् ॥ ३३ ॥ ३४ ॥ अनेनापि करणवृत्ती-
यैव समासः शब्दशक्तिस्वभावाद् करणेइत्यनुवृत्तेर्वा इत्यभिप्राये-
णासामर्थ्याशङ्का ॥ द्रव्याणामिति । कारकविभक्त्यन्तवाच्यत्वे
इति भावः ॥ फलकानीति । आरोहणावरोहणोपयोगितिर्यक्काष्ठा-
नीत्यर्थः ॥ भाष्ये—निश्चयण्याइति । जातावेकवचनम् ॥

(एकदेशिसमाधानभाष्यम्)

एवं तर्ह्याहायम्—“अत्रेन व्यञ्जनम्” “भक्ष्येण
मिश्रीकरणम्” इति । न चास्ति सामर्थ्यम् । तत्र
वचनात्समासो भविष्यति ॥

(प्रदीपः) एवमसामर्थ्यं प्रतिपादिते आचार्यदेशीय
आह—एवं तर्हीति ॥

(१२६० समाधाननिशकरणवार्तिकम् ॥ २ ॥)

॥ * ॥ वचनप्रामाण्यादिति चेद् नाना-
कारकाणां प्रतिषेधः ॥ * ॥

(व्याख्याभाष्यम्)

वचनप्रामाण्यादिति चेन्नानाकारकाणां प्रति-
षेधो वक्तव्यः । तिष्ठतु दध्ना ओदनो देवदत्तेन
भुज्यत इति ॥

(प्रदीपः) नानाकारकाणामिति । भिन्नक्रियापेक्षया
कारकाणामित्यर्थः ॥ तिष्ठतु दध्नेति । दध्ना ध्रियता जीव-
त्वित्यर्थः । तत्र दध्ना करणत्वम् ॥

(उद्घोतः) दध्नेतिसहयोगवृत्तीयायामुक्तरीत्या करणवृत्तीया-
भावात् समासापेक्षाराह—जीवत्विति ॥

(१२६१ न्यासान्तरेणसमाधानवार्तिकम् ॥ ३ ॥)

॥ * ॥ सिद्धं तु समानाधिकरणाधिकारे
क्तस्तृतीयापूर्वपद उत्तरपदलोपश्च ॥ * ॥

(व्याख्याभाष्यम्)

सिद्धमेतत् ॥ कथम् ? । समानाधिकरणाधिकारे
वक्तव्यम्—‘कान्तस्तृतीयापूर्वपदः समस्यते सुपा,
उत्तरपदस्य च लोपो भवति’ इति । दध्ना उपसिक्तः
दध्युपसिक्तः । दध्युपसिक्तः ओदनो दध्योदनः ।
गुडेन संसृष्टः=गुडसंसृष्टः । गुडसंसृष्टा घानाः=
गुडघानाः ॥

(प्रदीपः) एवं सूत्रन्यासं दूषयित्वा वार्तिककार आत्मीयं
न्यासं दर्शयति—सिद्धं त्विति ॥

(उद्घोतः) सिद्धं त्विति । वार्तिकारम्भेपि दासीभारादि-
त्वात्पूर्वपदप्रकृतिस्वरो बोध्यः । एवंच सूत्रारम्भेण समफलता । तच्च
वार्तिक विशेषणमित्येव सिद्धे समासे पूर्वपदावयवोत्तरपदलोपार्थं
कर्तव्यम् ॥

(१२६२ वार्तिकम् ॥ ४ ॥)

॥ * ॥ षष्ठीसमासश्च युक्तपूर्णान्तः ॥ * ॥

(व्याख्याभाष्यम्)

षष्ठीसमासश्च युक्तपूर्णान्तः समस्यते, उत्तरप-
दस्य च लोपो वक्तव्यः । अश्वानां युक्तोऽश्वयुक्तः
अश्वयुक्तो रथोऽश्वरथः । दध्ना पूर्णो दधिपूर्णः
दधिपूर्णो घटो दधिघटः ॥

(प्रदीपः) उत्तरपदलोपप्रसङ्गेनान्यदप्याह—षष्ठीसमा-
सश्चेति ॥ अश्वानामिति । सबन्धविवक्षया षष्ठी । तथा
दध्ना इति ॥

(उद्घोतः) संबन्धविवक्षायामिति । कर्त्तुं, करणस्य वा
सबन्धत्वेन विवक्षायामित्यर्थः ॥

(प्रत्याक्षेपभाष्यम्)

तत्तर्हीदं बहु वक्तव्यम् ? ॥

(१२६३ समाधानवार्तिकम् ॥ ५ ॥)

॥ * ॥ नवाऽसमासेऽदर्शनात् ॥ * ॥

(व्याख्याभाष्यम्)

न वा वक्तव्यम् । किं कारणम् ? ॥ असमासेऽ-
दर्शनात् । यद्व्यसमासे दृश्यते समासे च न दृश्यते
तद्वि लोपारम्भं प्रयोजयति । न चासमासे उप-
सिक्तशब्दः संसृष्टशब्दो युक्तशब्दः पूर्णशब्दो वा
दृश्यते ॥

(प्रदीपः) असमासेऽदर्शनादिति । असमासो
वाक्यं तत्रैव युक्तादयो न दृश्यन्ते । अश्वानां रथोऽश्वरथः
दध्ना घटो दधिघट इति युक्तादिशब्दप्रयोगमन्तरेणापि सब-
न्धप्रतीत्यैव युक्ताद्यर्थानामाक्षेपात् । दधिपूर्णो घट इत्येतत्तु
शब्दान्तरमेव तत्समानार्थम्, न तु दधिघट इत्येतत्तैतद्वाक्यम् ।
अन्यत्र तु प्रत्ययलक्षणार्थो लोपारम्भो यथाऽमिचिद् दधि
पञ्चेति । इह तु लोपान्वाख्याने प्रयोजनाभावः ॥

(उद्घोतः) युक्ताद्यर्थानामाक्षेपादिति । सबन्धत्वेन सब-
न्धस्यैवान्न भानादिति भावः । तदर्थवदितस्य सबन्धत्वे त्वन्तरङ्ग-
त्वात् वृत्तीयैव स्यादिति भावः ॥

(वार्तिकावतरणभाष्यम्)

कथं तर्हि सामर्थ्यं गम्यते ? ॥

(१२६४ समाधानसाधकवार्तिकम् ॥ ६ ॥)

॥ * ॥ युक्तार्थसंप्रत्ययाच्च सामर्थ्यम् ॥ * ॥

(व्याख्याभाष्यम्)

दध्ना युक्तार्थता संप्रतीयते ॥

(प्रदीपः) युक्तार्थसंप्रत्ययादिति । युक्तग्रहणं योग्य-
क्रियोपलक्षणमित्युपसेकादयोपि गृह्यन्ते ॥ एतदुक्तं भवति—
दध्योदन इत्युक्ते दध्ना संस्कारकत्वम्, ओदनस्य च संस्कार्यत्वं

यान्तस्य समासो भविष्यतीति दक्षा मुक्ते पठरक्षणा काण इत्यादौ न भविष्यतीति ॥ ननु तृतीयात्र सूत्रे न हेतौ, उत्तरसूत्रे निपुणश्लक्ष्ण-ग्रहणात् । एव च तृतीयान्तगुणवचनयोः साक्षात्सामर्थ्यासम्भवेन क्रियाद्वारक तद् ग्राह्यम् । एव च यतो दक्षा मुक्ते अतः पठरित्य-र्थके दक्षा पठरित्यादावपि स्यादत आह—अव्यतिरिक्तकल्पेति । गुणवचनतृतीयान्तयोः समभिव्याहारे उक्तरीत्या तत्प्रतीतिरिति भावः ॥ अन्तरङ्गत्वेयमेव हेतुः । अतः एव समासार्थान्तर्भूतत्वम् । राजसख इत्यादावन्तर्भूतस्याप्रतीयमानत्वात्प्रतीयमानेति ॥

(अर्थपदस्य शब्दपरत्वाधिकरणम्)

(१२५३ आक्षेपवार्तिकम् ॥ १ ॥)

॥ * ॥ तृतीयासमासेऽर्थग्रहणमनर्थकम-
र्थगतिर्ह्यवचनात् ॥ * ॥

(व्याख्याभाष्यम्)

तृतीयासमासेऽर्थग्रहणमनर्थकम् ॥ किं कार-
णम् ? । अर्थगतिर्ह्यवचनात् । अन्तरेणापि वचन-
मर्थगतिर्भविष्यति ॥

(प्रदीपः) अर्थगतिरिति । तत्कृतस्यार्थत्वाव्यभिचा-
रादित्यर्थः ॥

(उद्ध्योतः) उक्तन्यायसिद्धमपि तत्कृतार्थग्रहण स्पष्टप्रतिप-
त्तये अभ्युपगम्य तत्रार्थग्रहण व्यर्थमाह वार्तिककार—तृतीया-
समास इति ॥

(१२५४ आक्षेपसाधकवार्तिकम् ॥ २ ॥)

॥ * ॥ निर्देश्यमिति चेत् तृतीयार्थ-
निर्देशोपि ॥ * ॥

(व्याख्याभाष्यम्)

अथैवमपि निर्देशः कर्तव्य इति चेत् तृतीयार्थ-
निर्देशोपि कर्तव्यः स्यात्—‘तृतीया तदर्थकृतार्थे-
न’ इति वक्तव्यम् ॥

(प्रदीपः) निर्देश्यमिति चेदिति । सामर्थ्यलभ्य-
स्यापि यदि विस्पष्टार्थमुपादानमित्यर्थः ॥

(तटस्थआक्षेपभाष्यम्)

तत्तर्हि वक्तव्यम् ? ।

(सिद्धान्तिसमाधानभाष्यम्)

न वक्तव्यम् ॥ नायमर्थनिर्देशः ॥ किं तर्हि ? ।
योगाङ्गमिदं निर्दिश्यते । सति च योगाङ्गे योगवि-
भागः करिष्यते—“तृतीया तत्कृतेन गुणवचनेन”
समस्यते ॥ ततः—“अर्थेन” अर्थशब्देन च तृतीया
समस्यते । धान्यार्थः वसनार्थः हिरण्यार्थः ।

“पूर्वसदृशसमोनार्थ” इत्यर्थग्रहणं न कर्तव्यं भव-
तीति ॥ तृतीया ॥ २९ ॥

(प्रदीपः) योगविभाग इति । तत्कृतेति तृतीया-
यादृच्छान्दसो लुक् । अर्थेनेति प्रथक्पदमिति वाक्यभेदः संप-
द्यते ॥ न कर्तव्यमिति । अर्थशब्देन समासार्थमिति भावः ।
सत्त्वे निविशतेपैतीति लक्षितस्य गुणस्येह ग्रहणम्, कुङ्कुम-
लोहितादीन्यप्यत्रोदाहरणानीति करोतिक्रिया तत्रावस्थापेक्ष्येति
खण्डादीनां सम्भवदपि वातुवाच्यक्रियारूपत्वं भाष्यकारेण
नोक्तम् ॥ २९ ॥

(उद्ध्योतः) नायमर्थनिर्देश इति । उभयत्राप्यर्थपरत्वस्य
व्याख्यानेनैव सिद्धेरिति भावः ॥ योगविभाग इति । योगवि-
भागफलक इत्यर्थः । तदाह—वाक्यभेदः संपद्यत इति ॥
भाष्ये—धान्यार्थ इति । अत्रार्थत इत्यर्थः । प्रयोजनम्, अर्थनमर्थ-
प्रार्थना वा, करणतृतीयया समास इति हरदत्तादयः । तत्र । कर्तृ-
करणे इत्येव सिद्धत्वात् ॥ तस्माद्वनपर्यायार्थशब्देन सह प्रकृत्यादित्वप्र-
युक्ततृतीयान्तस्य समासः । प्रथमाथे च तृतीया । यद्वा धान्येन
कृतोर्थ इति विग्रह इति नव्या ॥ अर्थशब्देन समासार्थमिति ।
फलान्तरार्थमर्थग्रहणमावश्यकमित्यग्रिमसूत्रे वक्ष्यति कैयटः ॥ सत्त्वे-
इत्यादि । इदं गुणवचनशब्दस्यैव लक्षणमिति गुणपदेन धर्ममात्र
तदुपसर्जनद्रव्यवाचिनाय समास इति बोध्यम् । खण्डस्य तल्लक्षि-
तत्वाभावाच्च ॥ नोक्तमिति । रूढ्यर्थस्यैव ततः प्रतीतिरिति
भावः ॥ २९ ॥

(२४१ तत्पुरुषसंज्ञासूत्रम् ॥ २ । १ । २ आ. २०)

३७९ पूर्वसदृशसमोनार्थकलहनि-
पुणमिश्रश्लक्ष्णैः ॥ २।१।३० ॥

(प्रदीपः) पूर्वं ॥ ३० ॥ पूर्वसूत्रे अर्थशब्देन समासस्य
साधितत्वादिहार्थग्रहणमूनेनाभिसम्बन्धमानं तदर्थानां विकला-
दीनां समास साधयति । पूर्वसूत्रे त्विहल्यमर्थग्रहणं प्रत्या-
ख्यातम् । अर्थप्रधानत्वाच्चिर्देशस्योनार्थानामन्तरेणाप्यर्थग्रहणं
समासस्य सिद्धत्वात् ॥

(उद्ध्योतः) पूर्वसदृश ॥ ३० ॥ अर्थग्रहणमूनेनेति
अत एवोनार्थकलहमिति स्वरविधायकसूत्रेऽर्थग्रहणं चरितार्थम् ।
तत्र हि लक्षणप्रतिपदोक्तपरिभाषयैतत्सूत्रविहितसमासस्यैव ग्रह-
णम् । समसदृशयोः पृथगुपादानाच्चात्रानेनैव सम्बन्ध इति बोध्यम् ॥
अर्थप्रधानत्वाच्चिर्देशस्येति । ऊनशब्दोऽर्थपरं अर्थेन समासास-
म्भवाच्च तद्वाचिना ग्रहणं तच्चाविशेषात्सर्वेषामिति भावः ॥ के-
चित्तु माषेण कृतो विकल इत्यर्थे मापविकल इति पूर्वणैव सिद्धम् ।
ऊनार्थेति सूत्रेऽर्थग्रहणं तु धान्यार्थ इत्यादावन्तोदात्तत्वायेति स्पष्ट-

मेव वृत्त्यादौ । तत्र समासोपि पूर्वसूत्रस्यार्थग्रहणात् सिद्धः । एव च मापविकलादौ पूर्वपदप्रकृतिस्वरत्वमेवेत्येव भाष्याशयः । अत एव समर्थसूत्रभाष्ये तृतीयातत्कृतेति सूत्रस्योपादानविकल इत्युदाहरणं दत्तमित्याहुः ॥

(न्यूनतापूर्वधिकरणम्)

(१२५५ वार्तिकम् ॥ १ ॥)

॥ * ॥ पूर्वादिष्ववरस्योपसंख्यानम् ॥ * ॥

(व्याख्याभाष्यम्)

पूर्वादिष्ववरस्योपसंख्यानं कर्तव्यम् । मासावरोयं संवत्सरावरोयम् ॥

(उद्घोतः) अवरस्येति । न च कैयटरीत्योनार्थत्वादेव सिद्धिरिति वाच्यम् । चैत्रादवर फाल्गुन इत्यादौ पूर्वशब्दसमानार्थताया अपि अवरशब्दस्य दर्शनात् ॥

(सदृशग्रहणप्रत्याख्यानधिकरणम्)

(सदृशग्रहणप्रत्याख्यानभाष्यम्)

सदृशग्रहण उक्तम् * ॥ किमुक्तम् ? । *सदृशग्रहणमनर्थकं तृतीयासमासवचनात्* *षष्ठ्यर्थमिति चेत्तृतीयासमासवचनानर्थक्यम्* इति ॥ पूर्वसदृश ॥ ३० ॥

(प्रदीपः) सदृशग्रहण उक्तमिति । वक्ष्यमाणस्यापि बुद्ध्या निरूपितत्वाद्देतुकालसंप्रेक्षितत्वाद्वा भूतनिर्देशः ॥ सदृशप्रतिरूपयोः सादृश्य इत्यत्र वक्ष्यते ॥ पूर्वपदप्रकृतिस्वरविधानार्थं सदृशग्रहणमनर्थकं मात्रा सदृशो मातृसदृश इति । पूर्वसदृशेति समासे कृते तत्पुरुषे तुल्यार्थेति प्रकृतिस्वरो भविष्यति ॥ अथोच्यते—तुल्यार्थयोगे षष्ठ्यपि पक्षे विधीयते ततश्च मातु सदृशो मातृसदृश इति यदा षष्ठीसमास क्रियते, तदा पूर्वपदप्रकृतिस्वरार्थं सदृशग्रहणम् । तथा च दास्याः सदृश इत्याक्रोशे षष्ठ्या अलुकि स्वर सिद्ध्यति तदा तृतीयासमासे सदृशग्रहणं न कर्तव्यम् । षष्ठीसमासेनैव स्वरूपयो सिद्धत्वात् ॥ अथोच्यते—हेतुतृतीयार्थमिह सदृशग्रहणं विद्यया सदृशो विद्यासदृश इति । तदपि न संबन्धमात्रविवक्षाया षष्ठीसमासेनैव स्वरूपयो पूर्वसूत्रेण वा तत्कृतत्वात् सिद्धत्वात् ॥ ३० ॥

(उद्घोतः) सदृशग्रहणे उक्तमिति भाष्यकारवचनमित्यभिप्रेत्याह—हेतुकालसंप्रेक्षितत्वाद्देति । हेतुवार्तिककारोच्चारण तस्य यः कालस्तस्य संप्रेक्षितत्वान्मनसि स्थापितत्वादित्यर्थः ।

१ वक्ष्यमाणस्यापीति । अतएव—

“यद्देवापि शंतेनवे पुरोहितो होत्राय वृत्तं कृपयन्नदीधेत् ।

देवश्रुतं वृष्टिवर्णिं रराणो बृहस्पतिर्वान्मन्त्रा अयच्छत् ॥”

इत्यादिमन्त्रेषु भूतकालनिर्देशोऽपि वेदस्य नार्वाचीनत्वम् ॥ इति सकलार्थसिद्धान्तः ॥

२ ‘च इत्य’ ॥

कारणकाल कार्ये उपचर्य प्रयोग इति तात्पर्यम् ॥ वार्तिककारवचनमित्यभिप्रेत्य त्वाद्यम् ॥ तदेव युक्तमिति भातिः ॥ तदा पूर्वपदप्रकृतिस्वरार्थमिति । अन्यथान्तोदात्तत्वात् स्यादित्यर्थः ॥ नन्वनानभिधानात्षष्ठीसमास एव मास्त्वित्यत आह—तथा च दास्याः इति सिद्धत्वादिति । न च मनसः संज्ञायामित्यलुकि मनसाऽमदृश इति सिद्ध्यर्थमिदमप्यावश्यकमिति वाच्यम् । तत्कृतत्वेनैव सिद्धत्वात् अनभिधानेन तत्र समासाभावाच्च । ईदृशसंज्ञाया मानाभावाच्चेति टिक् ॥ संबन्धमात्रविवक्षायामिति । अनेन—‘अवश्यं तृतीयासमासो वक्तव्यो यत्र षष्ठ्यर्थो नास्ति भोजनसदृशः’ इदमप्यवश्यं वक्तव्यं यत्र षष्ठी श्रूयते दास्याः सदृश इत्याद्यर्थम् इति सदृशप्रतिरूपयोरिति सूत्रशेषस्य भाष्यमेकदेशयुक्तिरिति सूचयति । तत्रापि षष्ठ्यर्थस्य समवात् । प्रतिपदोक्तपरिभाषया तुल्यार्थेति तृतीयान्तेनैव तत्समासप्रवृत्तेश्च ॥ पूर्वसूत्रेण वेति । उपादानविकल इतिवदिति भावः ॥ ३० ॥

(२४२ तत्पुरुषसंज्ञासूत्रम् ॥ २ । १ । २ आ. २१)

३८० कर्तृकरणे कृता बहुलम् ॥ २।१।३१ ॥

(अनिष्टवारणाधिकरणम्)

(१२५६ आक्षेपवार्तिकम् ॥ १ ॥)

॥ * ॥ कर्तृकरणे कृता केन ॥ * ॥

(व्याख्याभाष्यम्)

कर्तृकरणे कृता केनेति वक्तव्यम्—अहिहतः । नखनिर्भिन्नः । दात्रलूनम् । परशुच्छिन्नम् ॥ कृता केनेति किमर्थम् ? । इह मा भूत् । दात्रेण लूनवान् परशुना छिन्नवान् ॥

(उद्घोतः) कर्तृकरणे ॥ ३१ ॥ कृताकेनेति । भाष्ये—कृतेति क्तस्योपरजक विशेषणमिति बोध्यम् ॥ कृतेत्यस्य स्थाने केनेति वक्तव्यं कृतेति व्यर्थमिति वार्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । बहुलवचनात्सिद्धम् ॥ कर्तृकरणे ॥ ३१ ॥

३ तदेवेति । भाष्यकारीयत्वमेव । वार्तिककारीयत्वकल्पने भूतनिर्देशोपपत्तये बुद्धिनिष्ठत्वादिक कल्पनीयं स्यात् ॥ भाष्यकारीयत्वे तु निराबाध एव भूतकालप्रयोगः, वार्तिककारस्य भाष्यकारतः प्राक्तनत्वात् ॥ एव च सर्वाण्युक्तपदघटितवचनानि भाष्यकारस्यैव । इदानीन्तनवार्तिकपाठस्तु वार्तिकगणसूत्रघटितसूत्रपाठवत् भाष्यवाक्यघटित एव लेखकप्रमादात्सजात इति बोध्यम् ॥

४ ‘नाव’ ॥

(प्रदीपः) कर्तृ ॥ ३१ ॥ बहुलवचनादिति । अयं भाव — केनेत्युच्यमाने घञादिभिर्नखनिर्भेद इत्यादौ समासो न प्राप्नोति । तस्माद् बहुलग्रहणमेवाव्याप्यतिव्याप्तिपरिहारा-
र्थमाश्रयणीयम् ॥ ३१ ॥

(उद्ध्योतः) ननु लाघवात्केनेति युक्तमत आह—अयं भाव इति ॥ ३१ ॥

(२४३ तत्पुरुषसंज्ञासूत्रम् ॥ २ । १ । २ आ. २२)

३८१ कृत्यैरधिकार्थवचने ॥ २।१।३२ ॥

(प्रदीपः) कृत्यैः ॥ ३२ ॥ स्तुतिनिन्दापरत्वात् क्रियो-
पादानस्य कर्तृकरणयोगौणत्वात् पूर्वोणाप्राप्त समासोनेन विधी-
यत इति केचिदाहुः ॥ अन्ये तु प्रपञ्चार्थमेतदित्याहुः । तथा
च काकपीता नदीत्यत्राकृत्यैरप्यधिकार्थवचने समासो दृश्यते ॥

(उद्ध्योतः) कृत्यैः ॥ ३२ ॥ स्तुतिनिन्देति । काकपेये-
त्यादौ काककर्तृकपानकर्म नदीति बोधे अल्पान्मस्त्वपूर्णांमस्त्वा-
दिना निन्दास्तुतिमात्रे तात्पर्यात् क्रियाया निष्प्रयोजनत्वेन गौणत्वा-
त्कर्तृकरणयोरपि गौणत्वमिति भावः ॥ केचिदाहुरिति । कर्तृ-
त्वादेस्तृतीयाप्रयोजकत्ववत्समासप्रयोजकत्वस्यापि सभवादित्यरुचि ॥
तदाह—अन्येत्विति ॥ ननु कृत्यैरेवाधिकार्थवचन इति निय-
मार्थं स्यादत आह—काकपीतेति ॥

(इष्टानुपपत्तिपरिहाराधिकरणम्)

(१२५७ वार्तिकम् ॥ १ ॥)

॥ * ॥ कृत्यैरधिकार्थवचनेऽन्यत्रापि

दृश्यते ॥ * ॥

(व्याख्याभाष्यम्)

कृत्यैरधिकार्थवचनेऽन्यत्रापि दृश्यतइति वक्त-
व्यम् । बुसोपेन्ध्यं तृणोपेन्ध्यं घनघात्यम् ॥

(प्रदीपः) कृत्यैरिति । ततश्च नेदं नियमार्थमपि तु
प्रपञ्चार्थम् ॥ बुसोपेन्ध्यमिति । अग्नेरल्पत्वात् काष्ठमेत-
द्बुसेन प्रज्वलनीयमित्यर्थः ॥ घनघात्यमिति । घनेनायः-
प्रभृतिना घात्यस्य काठिन्यं प्रतिपाद्यते ॥

(उद्ध्योतः) नेदं नियमार्थमिति । कृत्यैरधिकार्थवचन
एवेत्येव नियमार्थं नेदमित्यर्थः । भाष्ये—अन्यत्रापि स्तुतिनिन्दा-
फलकत्वरूपाधिकार्थवचनत्वाभावेपि ॥

(१२५८ वैर्तिकम् ॥ २ ॥)

॥ * ॥ साधनं कृतेति वा पादहारका-

र्थम् ॥ * ॥

(व्याख्याभाष्यम्)

अथ वा साधनं कृता समस्यत इति वक्तव्यम् ॥

१ काशी Bangal Asiatic Society मुद्रितपुस्तकयोस्तु 'वा
ङ्क' इति पदविभागप्रदर्शनं प्रायादिकमेव ॥

किं प्रयोजनम् ? । पादहारकार्थम् । पादाभ्यां
ह्रियते पादहारकः । गले चोप्यते गलेचोपकः ॥
कृत्यैरधि ॥ ३२ ॥

(प्रदीपः) साधनं कृतेति । बहुलग्रहणसहितसूत्रसंद-
र्भापेक्षो विकल्पः ॥ पादाभ्यामिति । अपादाने पञ्चमी ॥
हारक इति । कृत्यल्युटो बहुलमिति बहुलग्रहणात् कर्मणि
ष्वुल् ॥ चोपकइति । चुपेर्ष्यन्तस्य कर्मणि ष्वुल् ॥ ३२ ॥

(उद्ध्योतः) सूत्रसंदर्भेति । 'कर्तृकरणे' 'कृत्यैरित्येतत्सूत्र-
द्वयरूपेत्यर्थः ॥ बहुलग्रहणसहितमिदं वा कर्तव्यं तत्सहितसूत्रसंदर्भो
वेतितात्पर्यम् । बहुलग्रहणं त्वत्रापि कर्तव्यमेव, परशुना छिन्नवा-
नित्याद्यर्थम् ॥ पादाभ्यामित्यस्य कर्तृकरणतृतीयान्तत्वे ययान्यासेपि
सिध्दतीत्यत आह—अपादानेपञ्चमीति । पादयोर्हिंयमाणमञ्जी-
राद्यपेक्षयावधित्वेनापादानत्वम् । गले चोपक इति । हलदन्ता-
दिति तत्पुरुषे कृतीति अमूर्धमस्तकादिति वाङ्मूक् । गले मन्द
प्रायणीय इत्यर्थः ॥ ३२ ॥

(२४४ तत्पुरुषसंज्ञासूत्रम् ॥ २ । १ । २ आ. २३)

३८२ अन्नेन व्यञ्जनम् ॥ २।१।३३ ॥

(२४५ तत्पुरुषसंज्ञासूत्रम् ॥ २ । १ । २ आ. २४)

३८३ भक्ष्येण मिश्रीकरणम् ॥ २।१।३४ ॥

(इष्टानुपपत्तिपरिहाराधिकरणम्)

(१२५९ आक्षेपवार्तिकम् ॥ १ ॥)

॥ * ॥ अन्नेन व्यञ्जनं भक्ष्येण मिश्री-
करणमित्यसमर्थसमासः [कारकाणां
क्रियासमर्थत्वात्] ॥ * ॥

(व्याख्याभाष्यम्)

“अन्नेन व्यञ्जनम्” “भक्ष्येण मिश्रीकरणम्”
इत्यसमर्थसमासोऽयं द्रष्टव्यः ॥ किं कारणम् ? ।
कारकाणां क्रियासमर्थत्वात् । कारकाणां क्रियाया
सामर्थ्यमस्ति, न तेषामन्योन्येन । तद्यथा—निश्चय-
ण्या द्वाभ्यां काष्ठाभ्यां सामर्थ्यं न तेषामन्योन्येन ॥

(प्रदीपः) अन्नेन ॥ ३३ ॥ ३४ ॥ तुल्यन्यायत्वाद्
युगपत् सूत्रद्वयस्य विचारः ॥ दध्योदन इत्यादौ क्रियावाची
शब्दो न प्रयुज्यते, यथा कथञ्चित् इति । क्रियामन्तरेण च
द्वयाणां परस्परसंबन्धो नास्तीत्याह—अन्नेनेति ॥ किंका-
रणमिति । समासादुपसेकादिक्रियावगमात्तत्कृतमस्येव सा-
मर्थ्यमिति प्रश्नः ॥ क्रिययेति । तस्याश्च वाचको नास्तीति
तदभावात् सामर्थ्याभावः ॥ निश्चयण्या इति । निश्चयणी-

२ कोष्ठकान्तर्गतो वातिकभागो न काव्युपलभ्यते ॥

३ 'वेदितव्य' ॥

४ 'भ्य' भवति

शब्देन समुदायवृत्तिना उपचारात् सोपानफलकान्यभिधी-
यन्ते ॥ द्वाभ्यामिति । ऊर्ध्वाभ्यामित्यर्थः ॥

(उद्ध्योतः) अन्नेनच ॥ ३३ ॥ ३४ ॥ अनेनापि करणवृत्ती-
यैव समासः शब्दशक्तिस्वभावाद् करणेइत्यनुवृत्तेर्वा इत्यभिप्राये-
णासामर्थ्याशङ्का ॥ द्रव्याणामिति । कारकविभक्त्यन्तवाच्यत्वे
इति भावः ॥ फलकानीति । आरोहणावरोहणोपयोगितिर्यक्काष्ठा-
नीत्यर्थः ॥ भाष्ये—निश्रयण्याइति । जातावेकवचनम् ॥

(एकदेशिसमाधानभाष्यम्)

एवं तर्ह्याहायम्—“अन्नेन व्यञ्जनम्” “भक्ष्येण
मिश्रीकरणम्” इति । न चास्ति सामर्थ्यम् । तत्र
वचनात्समासो भविष्यति ॥

(प्रदीपः) एवमसामर्थ्ये प्रतिपादिते आचार्यदेशीय
आह—एवं तर्हीति ॥

(१२६० समाधाननिशकरणवार्तिकम् ॥ २ ॥)

॥ * ॥ वचनप्रामाण्यादिति चेद् नाना-
कारकाणां प्रतिषेधः ॥ * ॥

(व्याख्याभाष्यम्)

वचनप्रामाण्यादिति चेन्नानाकारकाणां प्रति-
षेधो वक्तव्यः । तिष्ठतु दध्ना ओदनो देवदत्तेन
भुज्यत इति ॥

(प्रदीपः) नानाकारकाणामिति । भिन्नक्रियापेक्षया
कारकाणामित्यर्थः ॥ तिष्ठतु दध्नेति । दध्ना ध्रियता जीव-
त्वित्यर्थः । तत्र दध्ना करणत्वम् ॥

(उद्ध्योतः) दध्नेतिसहयोगवृत्तीयायामुक्तरीत्या करणवृत्तीया-
भावात् समासापेक्षेराह—जीवत्विति ॥

(१२६१ न्यासान्तरेणसमाधानवार्तिकम् ॥ ३ ॥)

॥ * ॥ सिद्धं तु समानाधिकरणाधिकारे
क्तस्तृतीयापूर्वपद उत्तरपदलोपश्च ॥ * ॥

(व्याख्याभाष्यम्)

सिद्धमेतत् ॥ कथम् ? । समानाधिकरणाधिकारे
वक्तव्यम्—‘कान्तस्तृतीयापूर्वपदः समस्यते सुपा,
उत्तरपदस्य च लोपो भवति’ इति । दध्ना उपसिक्तः
दध्युपसिक्तः । दध्युपसिक्तः ओदनो दध्योदनः ।
गुडेन संसृष्टाः=गुडसंसृष्टाः । गुडसंसृष्टा धानाः=
गुडधानाः ॥

(प्रदीपः) एवं सूत्रन्यासं दूषयित्वा वार्तिककार आत्मीयं
न्यासं दर्शयति—सिद्धं त्विति ॥

(उद्ध्योतः) सिद्धं त्विति । वार्तिकारम्भेपि दासीभारादि-
त्वात्पूर्वपदप्रकृतिस्वरो बोध्यः । एवञ्च सूत्रारम्भेण समफलता । तच्च
वार्तिक विशेषणमित्येव सिद्धे समासे पूर्वपदावयवोत्तरपदलोपार्थं
कर्तव्यम् ॥

(१२६२ वार्तिकम् ॥ ४ ॥)

॥ * ॥ षष्ठीसमासश्च युक्तपूर्णान्तः ॥ * ॥

(व्याख्याभाष्यम्)

षष्ठीसमासश्च युक्तपूर्णान्तः समस्यते, उत्तरप-
दस्य च लोपो वक्तव्यः । अश्वानां युक्तोऽश्वयुक्तः
अश्वयुक्तो रथोऽश्वरथः । दध्ना पूर्णो दधिपूर्णः
दधिपूर्णो घटो दधिघटः ॥

(प्रदीपः) उत्तरपदलोपप्रसङ्गेनान्यदप्याह—षष्ठीसमा-
सश्चेति ॥ अश्वानामिति । संबन्धविवक्षया षष्ठी । तथा
दध्ना इति ॥

(उद्ध्योतः) संबन्धविवक्षायामिति । कर्तुं, करणस्य वा
सबन्धत्वेन विवक्षायामित्यर्थः ॥

(प्रत्याक्षेपभाष्यम्)

तत्तर्हीदं बहु वक्तव्यम् ? ॥

(१२६३ समाधानवार्तिकम् ॥ ५ ॥)

॥ * ॥ नवाऽसमासेऽदर्शनात् ॥ * ॥

(व्याख्याभाष्यम्)

न वा वक्तव्यम् । किं कारणम् ? ॥ असमासेऽ-
दर्शनात् । यद्व्यसमासे दृश्यते समासे च न दृश्यते
तद्वि लोपारम्भं प्रयोजयति । न चासमासे उप-
सिक्तशब्दः संसृष्टशब्दो युक्तशब्दः पूर्णशब्दो वा
दृश्यते ॥

(प्रदीपः) असमासेऽदर्शनादिति । असमासो
वाक्यं तत्रैव युक्तादयो न दृश्यन्ते । अश्वानां रथोऽश्वरथः
दध्ना घटो दधिघट इति युक्तादिशब्दप्रयोगमन्तरेणापि संब-
न्धप्रतीत्यैव युक्ताद्यर्थानामाक्षेपात् । दधिपूर्णो घट इत्येतत्तु
शब्दान्तरमेव तत्समानार्थम्, न तु दधिघट इत्येतत्तैतद्वाक्यम् ।
अन्यत्र तु प्रत्ययलक्षणार्थो लोपारम्भो यथाऽभिचिद् दधि
पञ्चेति । इह तु लोपान्वाख्याने प्रयोजनाभावः ॥

(उद्ध्योतः) युक्ताद्यर्थानामाक्षेपादिति । सबन्धत्वेन सभ-
न्धस्यैवात्र भानादिति भावः । तदर्थघटितस्य सबन्धत्वे त्वन्तरङ्ग-
त्वात् वृत्तयैव स्यादिति भावः ॥

(वार्तिकावतरणभाष्यम्)

कथं तर्हि सामर्थ्यं गम्यते ? ॥

(१२६४ समाधानसाधकवार्तिकम् ॥ ६ ॥)

॥ * ॥ युक्तार्थसंप्रत्ययाच्च सामर्थ्यम् ॥ * ॥

(व्याख्याभाष्यम्)

दध्ना युक्तार्थता संप्रतीयते ॥

(प्रदीपः) युक्तार्थसंप्रत्ययादिति । युक्तग्रहणं योग्य-
क्रियोपलक्षणमित्युपसंकादयोपि गृह्यन्ते ॥ एतदुक्तं भवति—
दध्योदन इत्युक्ते दध्ना संस्कारकत्वम्, ओदनस्य च संस्कार्यत्वं

प्रतीयते न चोपसेकमन्तरेण सस्कार्यसंस्कारकभावोस्तीति सामर्थ्यादुपसेकप्रतीतिः ॥

(उद्ध्योतः) भाष्ये—दध्ना युक्तार्थता संप्रतीयत इति । दध्नेतिपदे वाच्येन युक्तो योर्थ उपसेकक्रियादिरूपस्तदर्थता तस्य प्रतीयत इत्यर्थः । वाक्येपि वाक्यैकदेशन्यायेन दध्नेत्यस्यैव सोर्थ इति बोध्यम् ॥

(वार्तिकावतरणभाष्यम्)

कथं पुनर्ज्ञायते—दध्ना युक्तार्थता संप्रतीयत इति ? ॥

(१२६५ समाधानसाधकवार्तिकम् ॥ ७ ॥)

॥ * ॥ संप्रत्ययाच्च तदर्थोध्यवसानम्
[संप्रतीयमानार्थलोपे ह्यनवस्था ॥*] ॥

(व्याख्याभाष्यम्)

संप्रत्ययाच्च तदर्थोध्यवसीयते ॥ अवश्यं चैतदेवं विज्ञेयम् । संप्रतीयमानार्थलोपे ह्यनवस्था ॥ यो हि मन्यते संप्रतीयमानार्थानां शब्दानां लोपो भवतीति । अनवस्था तस्य लोपस्य स्यात् । दधीत्युक्ते बहवोर्था गम्यन्ते मन्दकमुत्तरकं निलीनकमिति । तद्वाचिनां शब्दानां लोपो वक्तव्यः स्यात् । तथा गुड इत्युक्ते मधुरशब्दस्य, शृङ्गवेरमिति च कटुकशब्दस्य । अन्तरेणापि खलु शब्दप्रयोगं बहवोऽर्था गम्यन्तेक्षिनिकोचैः पाणिविहारैश्च । तद्वाचिनां शब्दानां लोपो वक्तव्यः स्यात् ॥ अन्नेन ॥ ३३ ॥ मध्येण ॥ ३४ ॥

(प्रदीपः) संप्रत्ययाच्चेति । सर्वलोकव्यवहारप्रसिद्धत्वादिति भावः । अत एव न प्रतिज्ञातार्थैकदेशो हेतुः ॥ तदर्थोध्यवसानमिति । सदेहरहितस्तदर्थनिश्चय इत्यर्थः ॥ मन्दकमिति । मन्दजातम् ॥ उत्तरकमिति । परिपक्वावस्थोपरि घनभावः ॥ निलीनकमिति । पक्वावस्थाया अष्टम् । एषां विशेषाणां संभवाद्दधीत्युक्ते संप्रत्ययः ॥ अक्षिनिकोचैरिति । प्रकारान्तरेण विधिनिषेधलक्षणार्थावसायाच्चरितार्थत्वाद् यथा शब्दानां प्रयोगो नास्ति तथा युक्तादीनामपीत्यर्थः ॥ ३३ ॥ ३४ ॥

(उद्ध्योतः) नन्वध्यवसानं संप्रत्यय इति पर्यायस्तथा च हेतुसाध्ययोरविशेष इत्यत आह—सर्वलोकव्यवहारेति । अर्थविशिष्टं ज्ञानं प्रतिज्ञातार्थं, तदेकदेशो ज्ञानं हेतुरित्यर्थः ॥ निश्चय इत्यस्यैव विवरणं सदेहरहित इति ॥ दधीत्युक्तेसंप्रत्यय इति । अयं च प्रत्ययः आनुमानिको वाक्यैकदेशन्यायेन वा ॥ प्रकारा-

न्तरेणेति । चेष्टयेत्यर्थः ॥ चरितार्थत्वादिति । शब्दप्रयोगकार्यस्य बोधस्य प्रकारान्तरेण संपन्नत्वादिति भावः ॥ ३३ ॥ ३४ ॥

(२४६ तत्पुरुषसंज्ञासूत्रम् ॥ २।१।२ आ. २५)

३८४ चतुर्थी तदर्थार्थबलिहितसुख-
रक्षितैः ॥२।१।३५ ॥

(प्रदीपः) चतुर्थी ॥ ३५ ॥ चतुर्थीचाशिषीति हितयोगे या चतुर्थी तदन्तस्य समासो न भवति । समासादाशिषोऽनवगमादिति केचिदाहुः ॥

(उद्ध्योतः) चतुर्थीतद ॥ ३५ ॥ समासादाशिषो-नवगमादिति । एव चानभिधानात्ममासो नेति भावः ॥ यत्तु—आशिषि आशीविषयस्य विधेयत्व तदाश्रयस्योद्देश्यत्व च प्रतीयते । न च वृत्ताबुद्देश्यविधेयभावेनान्वयो व्युत्पत्तिसिद्ध इति ॥ तत्र समासतोपि अभ्यासलोप इत्यादाबुद्देश्यत्वादिति प्रतीतिः ॥ वस्तुतस्तु आशीविषयक्रियान्वय्यर्थकत्वात्पिपदिकात्तद्धारके आयुष्यादियोगे चतुर्थीति तदर्थत्वं उभयोरपि क्रियान्वयेन परस्परमसामर्थ्यात्समास-त्वेन न । एव चैतज्ज्ञापकसिद्धेय हितयोगे चतुर्थीति तात्पर्यम् ॥

(पाणिनीयन्यासेदूषणाधिकरणम्)

(आक्षेपभाष्यम्)

किं चतुर्थ्यन्तस्य तदर्थमात्रेण समासो भवति? ॥

(प्रदीपः) पाणिनीये लक्षणेऽतिव्याप्तिः पुनरुक्तिः च दृष्ट्वा पूर्वाचार्यन्यासे त्वव्याप्तिं मत्वा विचारः क्रियते—किं चतुर्थ्यन्तस्येति । विशेषानुपादानाद्दोषदर्शनाच्च प्रश्नः ॥

(उद्ध्योतः) अतिव्याप्तिः । रन्धनाय स्थालीत्यादौ ॥ पुनरुक्तिः । बलिरक्षितग्रहणस्य ॥ अव्याप्तिः । अश्वघासे ॥

(दृष्टापत्तिभाष्यम्)

एवं भवितुमर्हति ॥

(प्रदीपः) इतरं स्ववचनेनैव दोषमभिधापयितुमाह—एवं भवितुमर्हतीति ॥

(उद्ध्योतः) स्ववचनेनैवेति । स्वशब्देनात्र पूर्वपक्षी । सर्वनाम्ना बुद्धिस्थपरामर्शकत्वादिति भावः ॥ तद्वचनेनैवेति युक्तः पाठः ॥

(१२६६ दूषणवार्तिकम् ॥ १ ॥)

॥ * ॥ चतुर्थी तदर्थमात्रेण चेत्सर्व-
प्रसङ्गोविशेषात् ॥ * ॥

(व्याख्याभाष्यम्)

चतुर्थी तदर्थमात्रेण चेत्सर्वप्रसङ्गः सर्वस्य चतु-

१ कोष्ठकान्तर्गतो वार्तिकभागो न कायुपलभ्यते ॥ २ 'सोऽर्थो' ॥

३ 'अन्तरेण खल्वपि' ॥ ४ 'यथा वृथा शब्दानां' ॥

५ काशीमुद्रितामुकारि Bangal Asiatic Society मुद्रितपुस्तके तु प्रतीकत्वमस्यान्यस्येव न प्रकाशितम् ॥

६ 'मर्हति—ब्राह्मणार्थं पयः ब्राह्मणार्थः सूपः ब्राह्मणार्थो यवाङ्' ॥

र्थ्यन्तस्य तदर्थमात्रेण सह समासः प्राप्नोति । अनेनापि प्राप्नोति—रन्धनाय स्थाली अवहननायोलूखलमिति ॥ किं कारणम् ? । अविशेषात् । नहि कश्चिद्विशेष उपादीयते—एवंजातीयकस्य चतुर्थ्यन्तस्य तदर्थेन सह समासो भवतीति । अनुपादीयमानविशेषे सर्वप्रसङ्गः ॥

(प्रदीपः) सर्वप्रसङ्ग इति । असत्यपि प्रकृतिविकारभाव इत्यर्थः ॥

(१२६७ दूषणवार्तिकम् ॥ २ ॥)

॥ * ॥ बलिरक्षिताभ्यां चानर्थकं वचनम् ॥ * ॥

(व्याख्याभाष्यम्)

बलिरक्षिताभ्यां च समासवचनमनर्थकम् । योहि महाराजाय बलिः स महाराजार्यो भवति । तत्र तदर्थ इत्येव सिद्धम् ॥

(प्रदीपः) यो हीति । देयस्य बले सप्रदानार्थतास्तीति तादर्थ्याश्रय समास सिद्ध ॥

(पूर्वाचार्यन्यासेदूषणाधिकरणम्)

(पूर्वाचार्यन्यासभाष्यम्)

यदि पुनर् “विकृतिश्चतुर्थ्यन्ता प्रकृत्या सह समस्यते” इत्येतल्लक्षणं क्रियेत ॥

(प्रदीपः) इदानी पूर्वाचार्यसूत्रं विचार्यते—यदि पुनरिति ॥

(१२६८ दूषणवार्तिकम् ॥ ३ ॥)

॥ * ॥ विकृतिः प्रकृत्येति चेदश्वघासादीनामुपसंख्यानम् ॥ * ॥

(व्याख्याभाष्यम्)

“विकृतिः प्रकृत्या” इति चेदश्वघासादीनामुपसंख्यानं कर्तव्यम् । अश्वघासः श्वश्रूसुरं हस्तिविधेति ॥

(प्रदीपः) अश्वघास इति । तादर्थ्यमत्रास्ति न तु प्रकृतिविकारभाव ॥ श्वश्रूसुरमिति । विभाषासेनासुरेति नपुंसकत्वम् ॥ हस्तिविधेति । विधा हस्त्यन्नं माषादि ॥

(१२६९ वार्तिकम् ॥ ४ ॥)

॥ * ॥ अर्थेन नित्यसमासवचनम् ॥ * ॥

(व्याख्याभाष्यम्)

अर्थशब्देन नित्यं समासो वक्तव्यः । ब्राह्मणार्थं क्षत्रियार्थम् ॥

१ ‘तदर्थश्र’ ॥

२ कन्यासप्रयुक्तकाधिकरणे—“तान्यन्येषा वरयितृणा दोषान्प्रत्यक्षानागमिकाश्च श्रावयेत् । कौलान्पौरुषेयानभिप्रायसवर्षकाश्च नायकशुणान् । विशेषतश्च कन्यामातुरतुकलास्तदात्वायतिशुक्तान्दर्शयेत् ” “अपरे पुनरस्यान्यतो विशिष्टेन कन्यालभेन कन्यामातरमुन्मादयेत् ” इति कामसूत्रे वात्स्यायनेन “वरयित्रन्तरदोषं दिशता निजसन्तवेनैव ॥ १६ ॥

(प्रदीपः) अर्थेनेति । महाविभाषाधिकाराद् विकल्पनिवृत्त्यर्थं वचनम् ॥

(आक्षेपभाष्यम्)

किं विकृतिश्चतुर्थ्यन्ता प्रकृत्या सह समस्यत इत्यतोर्थेन नित्यसमासो वक्तव्यः ? ॥

(प्रदीपः) किं विकृतिरिति । तदनन्तरमभिधानात्तस्यैव लक्षणस्य दोषान्तर मन्यते ॥

(समाधानभाष्यम्)

नेत्याह । सर्वथाऽर्थेन नित्यसमासो वक्तव्यः विग्रहो मा भूदिति ॥

(प्रदीपः) नेत्याहेति । आनन्तर्यं सामर्थ्याभावे सत्यकारणमित्यर्थः ॥

(उद्ध्योतः) आनन्तर्यमिति । सर्वन्यासेषु वचनारम्भस्यावश्यकत्वरूपसामर्थ्यं सति तत्र कारणमित्यर्थः ॥ सामर्थ्याभावे इति कचिन्पाठः । तदा न्यासान्तरेऽकर्तव्यतायोग्यत्वाभावे इत्यर्थो बोध्यः ॥

(१२७० द्वितीयखण्डवार्तिकम् ॥ ५ ॥)

॥ * ॥ सर्वलिङ्गता च ॥ * ॥

(व्याख्याभाष्यम्)

सर्वलिङ्गता च वक्तव्या । ब्राह्मणार्थं पयः ब्राह्मणार्थः सूपः ब्राह्मणार्थो यवागूरिति ॥

(प्रदीपः) सर्वलिङ्गता चेति । परवल्लिङ्गमिति पुंस्त्वमेव प्राप्नोति ॥ अभिधेयवशेन च सर्वलिङ्गता विज्ञेयेति दर्शयति—ब्राह्मणार्थमिति ॥

(उद्ध्योतः) परवल्लिङ्गमिति पुंस्त्वमिति । परस्योत्तरपदार्थस्य प्रधानत्वात्तद्देव लिङ्ग समासेपि प्राप्नोतीत्यर्थः । ननु सूत्रस्यात्र विषय इति बोध्यः, तस्य पूर्वपदार्थप्रधानैकदेशिसमासविषयकत्वात् ॥ तद्वक्ष्यति भगवान् अर्थशब्दोऽयं पुलिङ्ग इत्यादि ॥ अभिधेयवशेनेति । समुदायार्थनिरूपितविशेष्यतावदर्थवशेनेत्यर्थः ॥

(आक्षेपभाष्यम्)

किमर्थेन नित्यसमास उच्यते इत्यतः सर्वलिङ्गता वक्तव्या ? ॥

(प्रदीपः) किमर्थेनेति । पूर्ववत् प्रश्नप्रतिवचने ॥

(समाधानभाष्यम्)

नेत्याह । सर्वथा सर्वलिङ्गता वक्तव्या । किं

अनूकूल्येयुरनिश कथया कौलादि तदुणायन्या ।

कन्यामातुर्हृदयं बहुना मित्राणि यत्नेन ॥ १७ ॥

कन्यान्तरलामकथा कथयित्वाग्रे च कन्यकामातु ।

उन्मादयेयुरस्या हृदयं केचित् प्रबन्धेन ॥ १८ ॥”

इति कन्दर्पचूडामणौ वीरभद्रदेवेन प्रयुक्तस्य ‘उन्मादयेयु’ इति क्रियापदस्यार्थे करणभूता सुरा कन्यामात्रे देशविशेषे च दीयते सेति स्यात् ॥

कारणम् ? । अर्थशब्दोऽयं पुल्लिङ्गः, उत्तरपदार्थप्रधानश्च तत्पुरुषः, तेन पुल्लिङ्गस्यैव समासस्याभिधानं स्यात् स्त्रीनपुंसकलिङ्गस्य न स्यात् ॥

(उद्घोतः) भाष्ये—समासस्याभिधानमिति । समासार्थस्येत्यर्थः ॥

(आक्षेपभाष्यम्)

तत्तर्हीदं बहु वक्तव्यम् । *विकृतिः प्रकृत्येति वक्तव्यम्* । *अश्वघासादीनामुपसंख्यानं कर्तव्यम्* । *अर्थेन नित्यसमासो वक्तव्यः सर्वलिङ्गता च वक्तव्या* ॥

(प्रदीपः) इदानी भाष्यकारः पाणिनीयं सूत्रं समर्थयितुं चोदकमुखेनाह—तत्तर्हीति ॥

(समाधानभाष्यम्)

न वक्तव्यम् । यत्तावदुच्यते—“विकृतिः प्रकृत्येति वक्तव्यम्” इति । न वक्तव्यम् । आचार्यप्रवृत्तिर्ज्ञापयति—“विकृतिश्चतुर्थ्यन्ता प्रकृत्या सह समस्यते” इति । यदयं बलिरक्षितग्रहणं करोति ॥ कथं कृत्वा ज्ञापकम् ? । यथाजातीयकानां समासे बलिरक्षितग्रहणेनार्थः तथाजातीयकानां समासः । यदि च विकृतिश्चतुर्थ्यन्ता प्रकृत्या सह समस्यते न तदर्थमात्रेण । ततो बलिरक्षितग्रहणमर्थवद्भवति ॥

(प्रदीपः) यद्यमिति । यदि तदर्थमात्रेण चतुर्थीसमासः स्यात् तदा बलिरक्षितग्रहणं न कुर्यात्तादर्थ्यस्य सभवात्तदर्थग्रहणेनैव समासस्य सिद्धत्वात् ॥

(द्वितीयवार्तिकप्रत्याख्यानभाष्यम्)

यदप्युच्यते—“अश्वघासादीनामुपसंख्यानं कर्तव्यम्” इति ॥ न कर्तव्यम् । अश्वघासादयः षष्ठीसमासा भविष्यन्ति । यद्धि यदर्थं भवति अयमपि तत्राभिसंबन्धो भवति—“अस्येदम्” इति । तद्यथा—गुरोरिदं—गुर्वर्थमिति ॥

(प्रदीपः) अयमपीति । तादर्थ्यं संबन्धविशेषः । विशेषे च सामान्यं सभवतीति तन्मात्रविवक्षायां षष्ठी प्रवर्तते एवेति भावः । अथवाश्वाना घास इति योग्यतामात्रं विवक्ष्यते न तु तादर्थ्यम् ॥

(उद्घोतः) तन्मात्रेति । संबन्धत्वमात्रेत्यर्थः । इदमेव युक्तं, गुरोरिदं गुर्वर्थमित्यत्रास्यैव प्रकारस्य सभवात् । भाष्ये—गुरोरिदं गुर्वर्थमिति । षष्ठीसमासोप्येतद्विषये नित्य एव भाष्यप्रामाण्यादिति बोध्यम् ॥

(आक्षेपभाष्यम्)

ननु च खरे भेदो भवति—चतुर्थीसमासे सति

पूर्वपदप्रकृतिस्वरत्वेन भवितव्यम् । षष्ठीसमासे सति पुनरन्तोदात्तत्वेन ॥

(समाधानभाष्यम्)

नास्ति भेदः । चतुर्थीसमासेऽपि सत्यन्तोदात्तत्वेनैव भवितव्यम् । कथम् ? । आचार्यप्रवृत्तिर्ज्ञापयति—“विकृतिश्चतुर्थ्यन्ता प्रकृतिस्वरा भवति, न चतुर्थीमात्रम्” इति । यदयं “चतुर्थी तदर्थे” “अर्थे” “के च” इत्यर्थग्रहणं कग्रहणं च करोति ॥ कथं कृत्वा ज्ञापकम् ? । यथाजातीयकानां प्रकृतिस्वरत्वेऽर्थग्रहणेन कग्रहणेन चार्थः, तथाजातीयकानां प्रकृतिस्वरत्वम् । यदि च विकृतिश्चतुर्थ्यन्ता प्रकृत्या भवति न चतुर्थीमात्रम्, ततोर्थग्रहणं कग्रहणं चार्थवद्भवति ॥

(प्रदीपः) रन्धनस्थाल्यादयस्त्वनभिधानात् षष्ठीसमासा न भवन्ति । यूपदार्वादिषु चतुर्थी तदर्थ इति स्वरसिद्ध्यर्थं तादर्थ्यमेव संबन्धविशेषो विवक्ष्यते, न संबन्धसामान्यमिति षष्ठीसमासाभावः ॥

(उद्घोतः) भाष्ये—अर्थे के चेति । न च कग्रहणं हितार्थं तत्रातादर्थ्येऽपि हितयोगे चेति चतुर्थीविधानादिति वाच्यम् । ज्ञापकपरभाष्यप्रामाण्यानापि तदर्थ इत्यस्य संबन्धेनादोषात् । न चरक्षितार्थम् । तत्र तादर्थ्यं चतुर्थ्या एव सत्त्वात् । वृत्त्युक्तसंप्रदानचतुर्थी तु न । तत्त्वस्योपपादयितुमशक्यत्वात् । भाष्यप्रामाण्यानानभिधानात्संप्रदानत्वाभावकल्पनाच्च ॥ रन्धनस्थाल्यादयस्त्वनभिधानादिति । अत एवोपक्रमस्य भाष्यं सगच्छते ॥ ननु यूपदार्वादावपि अश्वघासादिवत् संबन्धसामान्यविवक्षायां षष्ठीसमासेऽन्तोदात्तत्वमपि स्यादत आह—यूपदार्वादिष्विति ॥ तादर्थ्यमेवेति । तादर्थ्यरूप संबन्धविशेष एवेत्यर्थः ॥ नन्वेवमश्वघासादौ चतुर्थीसमास एवास्तु, बलिरक्षितग्रहणं तज्ज्ञापितं प्रकृतिविकृतिग्रहणं च नास्तु, पूर्वपदप्रकृतिस्वरत्वं तु भाष्योक्तरीत्यैव न भविष्यति, रन्धनाय स्थालीत्यादौ षष्ठीसमासवदयमपि अनभिधानाच्च भविष्यतीति चेत् ॥ न, रन्धनाय स्थालीत्यादौ षष्ठ्येव न, तादर्थ्यत्वेनैव तत्र संबन्धस्य प्रतीतिः । एव च तत्र चतुर्थीसमासवारणार्थं तस्यावश्यकत्वादिति भाष्याशयात् । कैयटेऽनभिधानादित्यस्य षष्ठ्यनभिधानादित्येवार्थः ॥

(तृतीयवार्तिकप्रत्याख्यानभाष्यम्)

यदप्युच्यते—“अर्थेन नित्यसमासो वक्तव्यः” इति । न वक्तव्यः । सार्थपू प्रत्ययः करिष्यते ॥ किं कृतं भवति ? ॥ न चैव हि कदाचित्प्रत्ययेन विग्रहो भवति । अपि च सर्वलिङ्गता सिद्धा भवति ॥

(प्रदीपः) सार्थविति । तदर्थं विकृतेरित्यत्र तदर्थं सार्थविति क्रियते । तादर्थ्येन चतुर्थी विभक्तिराक्षिप्यते । तस्मैहितमित्यतो वानुवर्तते । तेन चतुर्थ्यन्तात् तादर्थ्यमि-

धेये सर्थप्रत्ययो भवति । सकार पदत्वाय । तेन राजार्थं भवदर्थमित्यादौ न लोपादीनि भवन्ति । पकारोनुदात्तार्थं । तेन प्रकृतेर्यथाप्राप्तं स्वरो भवतीति अर्थ इति खरार्थं सूत्रं न कर्तव्यं भवति ॥ न चैवेति । प्रत्यये कृते तद्धितान्तत्वात् प्रातिपदिकत्वात् सुब्लुका भवितव्यमिति विग्रहाभावः ॥

(आक्षेपभाष्यम्)

यदि सर्थपू प्रत्ययः क्रियते, इत्संज्ञा न प्राप्नोति ॥ अथापि कथंचिदित्संज्ञा स्यात्, एवमपि श्रयर्थं ईवर्थम् “अङ्गस्य” इतीयङुवङौ स्याताम् ॥

(प्रदीपः) अथापीति । आदिर्जिडुडवर्णैः प्रत्ययस्येति संहितया सूत्रपाठे सकारस्यापि कृतष्ट्वस्य निर्देशादिति भावः ॥

(उद्ध्योतः) भाष्ये—इत्संज्ञा न प्राप्नोतीति । आद्यसकारस्येत्यर्थः ॥

(समाधानभाष्यम्)

एवं तर्हि बहुव्रीहिर्भविष्यति ॥ किं कृतं भवति ? भवति वै कश्चिदस्वपदविग्रहो बहुव्रीहिः । तद्यथा—शोभनं मुखमस्याः सुमुखीति ॥

(प्रदीपः) शोभनमिति । सुशब्दपर्यायेण शोभनशब्देन विग्रहः सुशब्दस्य त्वसत्त्ववाचित्वात् तेन नास्ति विग्रहः । अत्र च ब्राह्मणायार्थस्येति विग्रहो न भवतीति विवक्षितम् । ब्राह्मणोर्थोस्त्येवं समानाधिकरणस्तु विग्रहो भवत्येव । अत्र चार्थशब्दः प्रयोजनवाची ॥

(उद्ध्योतः) भवति वै कश्चिदिति । एव च वैकल्पिकेपि बहुव्रीहौ यथान्यत्रापि कचिदस्वपदत्वम् । एवमत्रापि ब्राह्मणोर्थः प्रयोजनमुपकार्यत्वेन यस्येति प्रयोजनवाच्यशब्देन विग्रहः, नतु चतुर्थ्यन्तेन विग्रहः । ब्राह्मणायार्थमुपकारोऽस्तीति भावः ॥ तद् ध्वनयन्नाह—अत्र चेति ॥ प्रयोजनवाचीति । उपकार्यत्वेन हि ब्राह्मणस्य प्रयोजनता ॥ प्रयोजकवाचीति पाठे यद्ब्राह्मणार्थं पयस्तस्य ब्राह्मणः प्रयोजको भवतीति भावः ॥

(आक्षेपभाष्यम्)

नैवं शक्यम् । इह हि महदर्थमित्यात्वकपौ प्रसज्येयाताम् ॥

(समाधानभाष्यम्)

एवं तर्हि तदर्थस्योत्तरपदस्यार्थशब्दः आदेशः करिष्यते ॥ किं कृतं भवति ? न चैव हि कदाचिदादेशेन विग्रहो भवति । अपि च सर्वलिङ्गता सिद्धा भवति ॥

(प्रदीपः) एवं तर्हीति । ब्राह्मणाय पय इति समासे कृते पयःशब्दस्य स्थाने अर्थशब्दः आदेशः क्रियते । तेन ब्रा-

१ ‘भवर्थम्’ ॥

२ ‘ष्व’ इति विभक्तिकारकात् विभक्तिसकारस्य कृतष्ट्वस्य द्वित्वेनावश्यकं मध्यमः सकार इत्संज्ञार्थमुपदिष्ट इति भावः ॥

ह्मणपय इति तादर्थ्ये प्रयोगो न भवति । चतुर्थ्याश्च समासे निवृत्तत्वादादेशेनार्थशब्देन विग्रहाभावः । अर्थविशेषाभिव्यक्तये च पयःशब्दस्य प्रयोगः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । योगविभागः करिष्यते—“चतुर्थी” सुबन्तेन सह समस्यते ॥ ततः—“तदर्थार्थ” तदर्थस्य चोत्तरपदस्यार्थशब्दः आदेशो भवति ॥

(आक्षेपभाष्यम्)

इहापि तर्हि समासः प्राप्नोति—छात्राय रुचितं छात्राय स्वदितमिति ॥

(प्रदीपः) इहापीति । यदि चतुर्थीलेतावच्छक्षणं क्रियेत इत्यर्थः ॥

(समाधानभाष्यम्)

आचार्यप्रवृत्तिर्ज्ञापयति—‘तादर्थ्ये या चतुर्थी सा समस्यते, न चतुर्थीमात्रम्’ इति । यदयं हितसुखग्रहणं करोति ॥ कथं कृत्वा ज्ञापकम् ? यथाजातीयकानां समासे हितसुखग्रहणेनार्थस्तथाजातीयकानां समासः ॥ यदि च तादर्थ्ये या चतुर्थी सा समस्यते, न चतुर्थीमात्रम्; ततो हितसुखग्रहणमर्थवद्भवति ॥

(उद्ध्योतः) भाष्ये—यदयं हितेति । हितयोगे चेति वार्त्तिकान्तयोगे चतुर्थीति भावः । न च सुखग्रहणस्य न ज्ञापकत्वतश्च योगे चतुर्थ्यभावात् इति वाच्यम् । हितयोगे चेति चेन सुखयोगेपि सेति भाष्याशयात् ॥

(आक्षेपभाष्यम्)

इहापि तदर्थस्योत्तरपदस्यार्थशब्दः आदेशः प्राप्नोति—यूपाय दारु यूपदारु ॥

(समाधानभाष्यम्)

वां च विधास्यते ॥

(प्रदीपः) वाचेति । महाविभाषयार्थादेशो विकल्प्यते । तेन यूपार्थं दारु, यूपदार्ति द्वैरूप्यं भवति ॥

(आक्षेपभाष्यम्)

इहापि तर्हि विभाषा प्राप्नोति—ब्राह्मणार्थं क्षत्रियार्थमिति ॥

(समाधानभाष्यम्)

एवं तर्ह्याचार्यप्रवृत्तिर्ज्ञापयति—‘प्रकृतिविकृत्योर्यः समासः तत्र तदर्थस्योत्तरपदस्य वाऽर्थ-

३ ‘भवति चैव कश्चि’ ॥ ४ ‘कश्चिदा’ ॥ ५ ‘चतुर्थी सुबन्तेन’ ॥

६ ‘रथाय दारु रथदारु’ इत्यधिकम् ॥

७ इतः पूर्वं ‘वाचनं च’ इत्याधिकं दृश्यते ॥

शब्द आदेशो भवति अन्यत्र नित्यः, इति । यद्यं बलिरक्षितग्रहणं करोति ॥

(प्रदीपः) यद्यमिति । कुबेरार्थो बलि कुबेरबलिरिति रूपद्वये सिद्धे बलिरक्षितग्रहणं ज्ञापकं प्रकृतिविकारभावान्यत्र नित्योऽर्थादेश तदर्थस्य भवतीति ॥

(आक्षेपभाष्यम्)

एवं तर्हि—‘उदकार्थो वीवधः’ स्थानिवद्भावाद्बुद्भावः प्राप्नोति । तस्मान्नैवं शक्यम् । न चेदेवम्, *अर्थेन नित्यसमासो वक्तव्यः*—*सर्वलिङ्गता च* ॥

(प्रदीपः) उदकार्थ इति । यदि वीवधशब्दस्यार्थादेश क्रियते तदा तस्य स्थानिवद्भावान्मन्थौदनेति पक्षे उदकशब्दस्योदादेशः प्राप्नोति ॥

(समाधानभाष्यम्)

नैष दोषः । इदं तावदयं प्रष्टव्यः—अथेह ‘ब्राह्मणेभ्यः’ इति कैषा चतुर्थी? ॥ तादर्थ्य इत्याह ॥ यदि तादर्थ्यं चतुर्थी, अर्थशब्दस्य प्रयोगेण न भवितव्यम्—उक्तार्थानामप्रयोग इति ॥

(उद्घोतः) भाष्ये—उक्तार्थानामिति । न च तादर्थ्यस्य चतुर्थ्योक्तत्वेऽप्याश्रयबोधकार्थशब्दस्य कथमुक्तार्थकत्वमिति वाच्यम् । सम्बन्धेन द्वितीयसम्बन्ध्याऽऽक्षेपेणैव तल्लभस्याप्युपपत्तेः ॥

(आक्षेपभाष्यम्)

समासोपि तर्हि न प्राप्नोति ॥

(प्रदीपः) समासोपीति । चतुर्थ्यन्तस्यार्थशब्देन समासो विधीयते न चेत्तयोयौगपद्येन भाव इति भावः ॥

(समाधानभाष्यम्)

वचनात्समासो भविष्यति ॥

(प्रदीपः) वचनादिति । असत्यपि लौकिके युगपत्प्रयोगे प्रक्रियायां यौगपद्यमस्त्येवेत्यर्थः ॥

(उद्घोतः) वचनादिति । चतुर्थीतदर्थार्थेति वचनात् ॥

(चतुर्थवार्तिकप्रत्याख्यानभाष्यम्)

यदप्युच्यते—‘*सर्वलिङ्गता वक्तव्या*’ इति ॥ न वक्तव्या । लिङ्गमशिष्यं लोकाश्रयत्वाल्लिङ्गस्य ॥ चतुर्थी ॥ ३५ ॥

(प्रदीपः) लिङ्गमिति । ततश्च परवल्लिङ्गमित्यस्य लक्षणस्याभावाल्लौकिकप्रयोगाश्रयात् सर्वलिङ्गता भविष्यतीत्यर्थः ॥ ३५ ॥

(उद्घोतः) लक्षणस्याभावादिति । परस्योत्तरपदस्य प्रधानत्वात्प्रधानवल्लिङ्ग समासस्येति लक्षणस्याभावादित्यर्थः ॥ यद्वा—एकदेशिसमासविषयकतया तस्यात्राभावात्प्रत्याख्यास्यमानत्वादित्यर्थः ॥ ३५ ॥

(२४७ तत्पुरुषसंज्ञासूत्रम् ॥ २।१।२। आ. २६)

३८५ पञ्चमी भयेन ॥ २।१।३६ ॥

(न्यूनतापरिहाराधिकरणम्)

(वार्तिकावतरणभाष्यम्)

अत्यल्पमिदमुच्यते—‘भयेन’ इति ॥

(१२७१ वार्तिकम् ॥ १ ॥)

[॥ * ॥ भयभीतभीतिभीभिः ॥ * ॥]

(भाष्यम्) भयभीतभीतिभीभिरिति वक्तव्यम् ॥ वृकाद्भयं वृकभयम् ॥ वृकाद्भीतः वृकभीतः । वृकाद्भीतिः वृकभीतिः । वृकाद्भीः वृकभीरिति ॥

(प्रदीपः) पञ्चमी ॥ ३६ ॥ भयेनेति स्वरूपग्रहणाद्व्याप्ति मत्वा वार्तिकारम्भः । व्याख्यानादर्थग्रहणे वृकेभ्यस्त्रास इत्यादावपि प्रसङ्गः ॥

(भाष्यम्) अपर आह—

(१२७२ वार्तिकन्यासान्तरम् ॥ २ ॥)

[॥ * ॥ भयनिर्गतजुगुप्सुभिः ॥ * ॥]

(भाष्यम्) भयनिर्गतजुगुप्सुभिरिति वक्तव्यम् । वृकभयं ग्रामनिर्गतः अधर्मजुगुप्सुः ॥ पञ्चमी भयेन ॥ ३६ ॥

—०००००—

(२४८ तत्पुरुषसंज्ञासूत्रम् ॥ २।१।२७ ॥)

३८८ सप्तमी शौण्डैः ॥ २।१।३९ ॥

(न्यूनताशङ्कापरिहाराधिकरणम्)

(१२७२ वार्तिकम् ॥ १ ॥)

[॥ * ॥ शौण्डादिभिः ॥ * ॥]

(व्याख्याभाष्यम्)

शौण्डादिभिरिति वक्तव्यम् । इहापि यथा स्याद् अक्षधूर्तः स्त्रीधूर्तः अक्षकितवः स्त्रीकितव इति ॥

(प्रदीपः) सप्तमी ॥ ३९ ॥ शौण्डादिभिरिति वक्तव्यमिति । बहुवचनमर्थग्रहणे सति पर्यायार्थं वा स्याद् बहुवचनान्तसमासविधानार्थं वा । गणपाठस्तु सप्तम्यसृष्टी-तत्वादकिञ्चित्कर स्यादिति भावः ॥

(उद्घोतः) सप्तमी ॥ ३९ ॥ अर्थग्रहणे सतीति । अर्थग्रहणद्वारा पर्यायार्थं स्यादित्यर्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । बहुवचननिर्देशाच्छौण्डादिभिरिति विज्ञास्यते ॥ सप्तमी शौण्डैः ॥ ३९ ॥

(प्रदीपः) बहुवचननिर्देशादिति । धूर्तादीना साहचर्यादारोपितशौण्डशब्दरूपाणां शौण्डशब्दस्य च शौण्डशब्देनाभिधानाद् यथा छत्रिणो गच्छन्तीति भावः । वृत्त्यन्त-भूतप्रसक्त्यादिक्रियापेक्षोक्षादीनामाधारभावः ॥ अन्तःशब्दोत्र पठ्यते तद्योगे अवयविन आधारत्वविवक्षायां सप्तमी ॥ ३९ ॥

(उद्घोतः) भाष्ये—बहुवचनेति । गणपाठसहकृतादिति शेषः ॥ साहचर्यादारोपितशौण्डशब्दस्वरूपाणां धूर्तादीनां शौण्डशब्दस्य च तेनाभिधानादित्यन्वयः ॥ यथेति । अच्छत्रिषु छत्रि-त्वारोपेण तत्र प्रयोग इति भावः ॥ एव काकेभ्यो दधीत्यादावपि षष्ठ्युपधातकत्वसादृश्येन सर्वेषु काकत्वारोपात्प्रयोग इति बोध्यम् ॥ कारकस्य शौण्डादिभिः सामर्थ्यायोगादाह—वृत्त्यन्तरिति । यदि तु यद्द्वारक यस्य कारकत्व तदन्वयद्वारैव तस्य क्रियान्वय इत्यङ्गी-क्रियते तदा साक्षादपि सामर्थ्यमस्त्येवेति बोध्यम् ॥ अन्तःशब्दो-त्रेति । मध्यरूपाधिकरणे इत्यर्थकः । वनान्तरित्युदाहरणम् । वनवर्त्तिमव्ये इत्यर्थस्तस्य । यस्त्वधिकरणशक्तिमात्रवृत्तिस्तेनाव्यधी-भाव एवान्तर्वर्णमिति यथा ॥ आधारविवक्षायामिति । आधा-रत्वविवक्षायामित्यर्थः ॥ ३९ ॥

(२४९ तत्पुरुषसंज्ञासूत्रम् ॥ २।१।२ आ. २८ ॥)

३९० ध्वाङ्गेण क्षेपे ॥ २।१।४१ ॥

(इष्टानुपपत्तिपरिहाराधिकरणम्)

(१२७३ वार्तिकम् ॥ १ ॥)

॥ * ॥ ध्वाङ्गेणेत्यर्थग्रहणम् ॥ * ॥

(व्याख्याभाष्यम्)

ध्वाङ्गेण क्षेपेऽर्थग्रहणं कर्तव्यम् । इहापि यथा स्यात्—तीर्थकाक इति ॥

(आक्षेपभाष्यम्)

क्षेप इत्युच्यते । क इह क्षेपो नाम ? ॥

(प्रदीपः) ध्वाङ्गेण ॥ ४१ ॥ आधाराधेयमात्रावगमात् क्षेपासम्भवं मत्वा पृच्छति—क इति ॥

(समाधानभाष्यम्)

यथा तीर्थकाका न चिरं स्थातारो भवन्ति । एवं यो गुरुकुलानि गत्वा न चिरं तिष्ठति स उच्यते तीर्थकाक इति ॥ ध्वाङ्गेण ॥ ४१ ॥

(प्रदीपः) उपमानोपमेयभावेन कार्येष्वस्थिरत्वात् क्षेप-समासात्प्रतीयत इत्यर्थः ॥ ४१ ॥

(२५० तत्पुरुषसंज्ञासूत्रम् ॥ २।१।२ आ. २९ ॥)

३९१ कृत्यैर्ऋणे ॥ २।१।४२ ॥

(इष्टानुपपत्तिपरिहाराधिकरणम्)

(१२७४ वार्तिकम् ॥ १ ॥)

॥ * ॥ कृत्यैर्नियोगे यद्ग्रहणम् ॥ * ॥

(व्याख्याभाष्यम्)

कृत्यैर्नियोगे यत्प्रत्ययेनेति वक्तव्यम् । इहापि यथा स्यात्—पूर्वाङ्गेयं साम, प्रातरध्येयोऽनु-वाक इति ॥

(प्रदीपः) कृत्यैर्ऋणे ॥ ४२ ॥ पूर्वाङ्गेयमिति । तत्पुरुषे कृति बहुलमित्यलुक् ॥

(उद्घोतः) कृत्यैः ॥ ४२ ॥ भाष्ये नियोगे इति । आवश्यके इत्यर्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । ऋण इत्येव सिद्धम् । इह यद्यस्य नियोगतः कार्यम्, ऋणं तस्य तद्भवति । तत्र ऋण इत्येव सिद्धम् ॥

(प्रदीपः) यद्यस्येति । अवश्यकर्तव्यतासामान्यादुप-चारादन्यत्राप्यणशब्दस्य प्रयोगदर्शनाद् गौणस्याप्यर्थस्य शास्त्रे लक्ष्यवशेन कचिद् ग्रहणादित्यर्थः ॥ ४२ ॥

(उद्घोतः) गौणस्याप्यर्थस्येति । ऋणग्रहणमावश्यकोप-लक्षणमित्यर्थः ॥

(अभ्युपगमभाष्यम्)

यद्ग्रहणं च कर्तव्यम् । इह मा भूत्पूर्वाङ्गे दा-तव्या भिक्षेति ॥ कृत्यैः ॥ ४२ ॥

(उद्घोतः) यद्ग्रहणं चेति । यद्ग्रहणं त्वित्यर्थः ॥ ४२ ॥

(२५१ तत्पुरुषसंज्ञासूत्रम् ॥ २।१।२ आ. ३० ॥)

३९५ क्षेपे ॥ २।१।४६ ॥

(उदाहरणनिर्णयाधिकरणम्)

(आक्षेपभाष्यम्)

किमुदाहरणम् ? ॥

(समाधानभाष्यम्)

अवतप्तेनकुलस्थितं त एतत् ॥

(प्रदीपः) क्षेपे ॥ ४६ ॥ अवतप्तेनकुलेति । चाप-ल्यादिति भावः ॥ ४६ ॥

(आक्षेपभाष्यम्)

क्षेप इत्युच्यते क इह क्षेपो नाम ? ॥

(समाधानभाष्यम्)

यथा अवतसे नकुलाः न चिरं स्थातारो भवन्ति,
एवं कार्याण्यारभ्य यो न चिरं तिष्ठति स उच्यते
'अवतसेनकुलस्थितं त एतद्' इति ॥

(आक्षेपभाष्यम्)

क्षेपे सप्तम्यन्तं कान्तेन सह समस्यत इत्यु-
च्यते तत्र ते सगतिकेन सनकुलेन च समासो न
प्राप्नोति ॥

(समाधानभाष्यम्)

॥ क्षेपे सगतिकसकारकसमासे उक्तम् ॥

किमुक्तम् ? । 'कृद्ग्रहणे गतिकारकपूर्वस्यापि'-
इति ॥ क्षेपे ॥ ४६ ॥

(२५१ तत्पुरुषसंज्ञासूत्रम् ॥ २ । १ । २ आ. ३१)

३९६ पात्रेसमितादयश्च ॥ २।१।४७ ॥

(चकारप्रयोजनाधिकरणम्)

(आक्षेपभाष्यम्)

किमर्थश्चकारः ? ॥

(समाधानभाष्यम्)

एवकारार्थः । पात्रेसमितादय एव ॥ क मा
भूत् ? । परमं पात्रे समिता इति ॥ पात्रेसमि ॥ ४७ ॥

(प्रदीपः) पात्रे ॥ ४७ ॥ परमं पात्रेसमिता
इति । वैयधिकरण्येपि विस्पष्टपदवत्सुपेति समास प्राप्नोति ॥
परममिति । क्रियाविशेषणम् । परमा पात्रेसमिता इति तु
पाठो ज्यायान् ॥ ४७ ॥

(२५२ तत्पुरुषसंज्ञासूत्रम् ॥ २ । १ । २ आ. ३२)

३९७ पूर्वकालैकसर्वजरत्पुराण-
नवकेवलाः समानाधि-
करणेन ॥ २।१।४८ ॥

(एकनदीशब्देऽव्ययीभाववारणाधिकरणम्)

(आक्षेपभाष्यम्)

इह कस्मादव्ययीभावो न भवति—एका नदी
एकनदी "नदीभिः संख्या" इति प्राप्नोति ॥

(प्रदीपः) पूर्व ॥ ४८ ॥ एकशब्दप्रसङ्गेन नदीभिश्चे-
त्यत्रोक्तं वस्तु स्मारयितुमाह—इह कस्मादिति ॥

(उद्ध्योतः) पूर्वका ॥ ४८ ॥ भाष्ये—इह कस्मादिति ।
समाहारद्विगोरिवास्यापि बाध्यसामान्यचिन्तया बाध. स्यादिति
प्रश्न ॥

(समाधानभाष्यम्)

नैष दोषः । इह कश्चित्समासः पूर्वपदार्थप्र-
धानः । कश्चिदुत्तरपदार्थप्रधानः । कश्चिदन्यपदा-
र्थप्रधानः । कश्चिदुभयपदार्थप्रधानः । पूर्वपदार्थ-
प्रधानोव्ययीभावः । उत्तरपदार्थप्रधानस्तत्पुरुषः ।
अन्यपदार्थप्रधानो बहुव्रीहिः । उभयपदार्थप्रधानो
द्वन्द्वः । न चात्र पूर्वपदार्थप्राधान्यं गम्यते ॥

(प्रदीपः) न चात्रेति । एकत्वविशेषणान्नद्यत्र प्राधा-
न्येन प्रतीयते ॥

(उद्ध्योतः) एकत्वविशेषणादिति । एकत्वेन विशिष्टस्य
विशेषणत्वादित्यर्थः ॥ नद्यत्रेति । नदीत्वेन नदी प्रधान नत्वेक-
त्वेनेत्यर्थः ॥

(समाधानभाष्यम्)

अथ वाव्ययीभावः क्रियताम्, तत्पुरुष इति,
तत्पुरुषो भविष्यति विप्रतिषेधेन ॥

(उद्ध्योतः) विप्रतिषेधेनेति । एकशब्दातिरिक्तसंख्याश-
ब्देऽव्ययीभावस्य चारितार्थ्यमिति भावः ॥

(आक्षेपभाष्यम्)

भवेदेकसंज्ञाधिकारे सिद्धम् । परंकार्यत्वे तु
न सिद्ध्यति । आरम्भसामर्थ्याच्चाव्ययीभावः प्रा-
प्नोति, परंकार्यत्वाच्च तत्पुरुषः प्राप्नोति ॥

(समाधानभाष्यम्)

परं कार्यत्वे च न दोषः ॥ कथम् ? । नदीभिः
समाहारेऽव्ययीभावो वक्तव्यः । स चावश्यं व-
क्तव्यः । सर्वमेकनदीतरे ॥ पूर्वका ॥ ४८ ॥

इति श्रीमद्भगवत्पतञ्जलिविरचिते व्याकरणमहाभाष्ये
द्वितीयाध्यायस्य प्रथमे पादे द्वितीयमाह्निकम् ॥

(प्रदीपः) अवशिष्टं भाष्यं तत्रैव व्याख्यातम् ॥ ४८ ॥
इत्युपाध्यायजैयटपुत्रकैयटकृते महाभाष्यप्रदीपे द्वितीय-
स्याध्यायस्य प्रथमे पादे द्वितीयमाह्निकम् ॥

(उद्ध्योतः) समाहारे इति । स च नात्रेति भावः
॥ ४८ ॥ इति शिवभट्टसुतसतीगर्भजनागेशभट्टकृते भाष्य-
प्रदीपोद्ध्योते द्वितीयाध्यायस्य प्रथमे पादे द्वितीयमाह्निकम् ॥

द्वितीयाध्यायस्य प्रथमपादे तृतीयाह्निकम्

(२५४ तत्पुरुषसंज्ञासूत्रम् ॥ २ । १ । ३ आ. १)

३९९ तद्धितार्थोत्तरपदसमाहारे

च ॥ २ । १ । ५० ॥

(समाहारशब्दार्थनिर्णयाधिकरणम्)

(आक्षेपभाष्यम्)

समाहार इति कोयं शब्दः ? ॥

(प्रदीपः) तद्धितार्थो ॥ ५० ॥ समाहार इति कोयमिति । किं भावसार्वभौमस्य कर्मसाधनं । तत्र भावसाधने द्रव्यस्यानयनादिकं न प्राप्नोति । समूहरूपत्वाच्च समाहारस्य तद्धितार्थग्रहणेन समासस्य सिद्धत्वाद्भेदेनोपादानमनर्थकं प्राप्नोति । कर्मसाधने तु उपसर्जनह्रस्वत्वं न प्राप्नोति द्विगुरेकवचनमित्येतच्च वक्तव्यं भवतीति प्रश्नः ॥

(उद्ध्योतः) तद्धितार्थो ॥ ५० ॥ इत्येतच्च वक्तव्यमिति । समाह्वयमाणानां प्रयानानां बहुत्वादिति भावः ॥

(समाधानभाष्यम्)

समाहपूर्वाद्धरतेः कर्मसाधनो घञ्—समाह्वयते समाहार इति ॥

(प्रदीपः) कर्मसाधन इति । द्रव्यस्यैव कार्यसबन्धदर्शनादिति भावः । संज्ञाग्रहणं च घञ्विधौ प्रत्याख्यातमित्यसंज्ञायामपि घञ् भवति ॥

(आक्षेपभाष्यम्)

यदि कर्मसाधनः, पञ्च कुमार्यः समाहृताः पञ्चकुमारि दशकुमारि “गोस्त्रियोरुपसर्जस्य” इति ह्रस्वत्वं न प्राप्नोति । “द्विगुरेकवचनम्” इत्येतच्च वक्तव्यम् ॥

(प्रदीपः) यदीति । कुमार्यर्थस्य प्राधान्यात् समासशास्त्रे च प्रथमानिर्देशाभावाद् ह्रस्वाप्रसङ्गः । यद्यप्यत्र नपुंसकह्रस्वत्वं सिद्ध्यति पञ्चखट्वीति तु न सिद्ध्यति । अत्र हि वावन्त इति पक्षे स्त्रीत्वम् । पक्षे क्लीबत्वम् । तत्र क्लीबत्वे ह्रस्वत्वे सति पञ्चखट्वमिति सिद्ध्यति । स्त्रीत्वे तु अनुपसर्जनत्वात् अह्रस्वत्वेऽनदन्तत्वाद् डीबभावात् पञ्चखट्वा इति स्यात् ॥ द्विगुरिति । अनेकार्थत्वात्समासस्येति भावः ॥

(उद्ध्योतः) कुमार्यर्थस्य प्राधान्यादिति । एव च प्रधानत्वेन नानाक्रियासम्बन्धयोग्यतया नानाविभक्त्युत्पत्तेरेकविभक्तीति नोपसर्जनत्वमिति भावः ॥ पक्षे स्त्रीत्वमिति । एव च स्त्रीत्वेऽनुपसर्जनत्वाद् अह्रस्वत्वेऽनदन्तत्वाद् डीबभावे पञ्चखट्वा

इति स्यादिति तात्पर्यम् । क्वचित् मूल एवेदं दृश्यते ॥ परे तु नात्र नपुंसकह्रस्वप्राप्ति एतद्भाष्यप्रामाण्येनासार्वभौमत्वेन पुस्त्वस्यापि स्वीकारात् । पञ्चकुमारिरित्यत्र विभक्तौ लेखकप्रमादाद् भ्रष्टः । अत एव स नपुंसकमिति शास्त्रं विभाषा वृक्षेति सूत्रे लिङ्गमशिष्यमित्यादिना प्रत्याख्यातम् । व्यभिचारदर्शनात्तत्र कार्यमिति तदाशयः । अन्यथा सख्यादेरपि लोकाश्रयत्वात् अत्रैव तत् कथं नेत्यलम् ॥

(समाधानभाष्यम्)

एवं तर्हि भावसाधनो भविष्यति—समाहारः ॥

(आक्षेपभाष्यम्)

अथ भावसाधने सति किमभिधीयते ? ॥

(प्रदीपः) अथेति । लोके समाहार एकप्रदेशसंघट्टनमुच्यते । तस्य पञ्चग्राम्यादावसंभव इति भावः ॥

(समाधानभाष्यम्)

यत्तदौत्तराध्वर्यम् ? ॥

(प्रदीपः) यत्तदिति । पञ्चपूर्व्यादौ तस्य संभवादिति भावः ॥

(आक्षेपभाष्यम्)

कः पुनर्गवां समाहारः ॥

(प्रदीपः) कः पुनरिति । औत्तराध्वर्यस्यासंभवात्प्रश्नः ॥

(समाधानभाष्यम्)

यत्तदर्जनं क्रयणं भिक्षणमपहरणं वा ॥

(प्रदीपः) यत्तदर्जनमिति । एकस्या क्रियायां गुणे वा बुद्ध्या समीपीकरणं समाहार इत्यर्थो विवक्षितः । तत्रार्जनमित्यतत्त्वादार्जनं समाहार इत्युक्तम् । तच्च क्रयादिना भवतीति तन्निर्देशः कृतः ॥

(उद्ध्योतः) बुद्ध्या हस्तादिवत्करणभूतया एकस्यां क्रियायां क्रियारूपे वस्तुनि समीपीकरणं संघट्टनमित्यर्थः ॥ अर्जनमित्यतत्त्वादिति । बहुव्रीहिः, अर्जने हि एतावन्मयेदमर्जितमित्येकक्रियायां संघट्टनं भवतीति भावः ॥ अर्जनं स्वस्वत्वाक्रान्ताकारणम् ॥

(आक्षेपभाष्यम्)

यद्येवं विक्षिप्तेषु पूलेषु, गोषु चरन्तीषु न सिद्ध्यति ॥

(प्रदीपः) यथोक्तमप्रतिपद्यमानं पर आह—यद्येवमिति ॥ गोष्विति । नानास्वामिकानामर्जनाभावमाह ॥

(उद्ध्योतः) भाष्ये—विक्षिप्तेष्विति । विक्रयार्थं विक्षिप्य स्थापितेष्वित्यर्थः । तत्र औत्तराध्वर्यमिति भावः ॥

(समाधानभाष्यम्)

एवं तर्हि समभ्याशीकरणं समाहारः ॥

‘लोकाश्रयत्वात् किमत्रैव तत्कथनेन’ इत्येव पाठो मुद्रित उपलभ्यतेऽनन्विता इव ॥ ३ ‘पञ्चपूर्व्यादौ’ ॥

(प्रदीपः) समभ्याशीकरणमिति । समीपीकरण-
मित्यर्थः ॥

(उद्ध्योतः) समीपीकरणमित्यर्थः इति । तच्चैकदेशे कि-
यायां बुद्धौ वेत्यन्यत् ॥

(आक्षेपभाष्यम्)

एवमपि पञ्चग्रामी षण्णगरी त्रिपुरीति न सि-
द्ध्यति ॥ किं कारणम् ? । समेकत्ववाची, आङ्ग-
भिमुख्ये वर्तते, हरतिर्देशान्तरप्रापणे ॥

(प्रदीपः) एवमपीति । ग्रामादीनां नियतदेशावस्थान-
त्वात्समीपीकरणाभाव इति भावः । यदायं ग्रामशब्दो देशवि-
शेषवाची तदायं दोषः । पुरुषवाचिनि तु न दोषः । तेषां
समीपीकरणसमवात् ॥ समेकत्ववाचीति । भिन्नदेशा-
नामेकवर्गीकरणेन देशान्तरप्रापणं समाहारः । स च ग्रामा-
दीनां नास्तीति भावः ॥

(उद्ध्योतः) एकवर्गीकरणेनेति । फलरूपे हेतौ तृतीया ।
आभिमुख्यार्थाङ्गवर्गीकरणलब्धम् ॥

(समाधानभाष्यम्)

नावश्यं हरतिर्देशान्तरप्रापण एव वर्तते ॥ किं
तर्हि ? ॥ सादृश्येपि वर्तते । तद्यथा—मातुरनुह-
रति पितुरनुहरतीति ॥

(प्रदीपः) नावश्यमिति । ततश्च ग्रामादीनामपि ला-
भादिसदृशधर्मानुगमात्समाहारसद्भावः ॥

(उद्ध्योतः) भाष्ये—सादृश्येपि वर्तते इति । एककि-
याकारकत्वादिरूप सादृश्यमेव समाहारशब्दार्थः । अनुहरतिवत् ॥

(समाधानान्तरभाष्यम्)

अथ वा पञ्चग्रामी षण्णगरी त्रिपुरीति । नैवेद-
मित्येवावतिष्ठते । अवश्यमसौ ततः किञ्चिदा-
काङ्क्षति क्रियां गुणं वा । यदाकाङ्क्षति तदेकं, स
च समाहारः ॥

(प्रदीपः) अथ वेति । केवलेन पदार्थेन व्यवहाराभा-
वादवश्यं क्रिया गुणो वापेक्ष्यते तत्र च बुद्ध्या भिन्नदेशानाम-
प्यस्ति समीपीकरणमित्यर्थः ॥ स च समाहार इति ।
तन्निमित्तत्वादित्यर्थः ॥

(उद्ध्योतः) नन्वनुपूर्वकस्यैव तत्र शक्तिरत आह—
भाष्ये—अथ वेति ॥ नैवेदमिति । पञ्चग्रामीत्यादिपदं, इयमिति
पाठे उक्तिरिति शेषः ॥ इयस्यैव । पञ्चग्रामादिमात्र एव ॥ असौ ।
प्रयोक्ता द्रष्टा वा ॥ ततः । ग्रामादितः । अतिरिक्त इति शेषः ॥
आकाङ्क्षति । बोधयितुम् ॥ क्रियां, नदीतीरस्थत्वादिरूपा ॥ गुणं,
समृद्धत्वादिरूपम् ॥ तत्र च बुद्ध्येति । तत्र क्रियादौ बुद्ध्या
करणभूतया तेषां सामीप्यं संघटनं क्रियत इत्यर्थः ॥

(आक्षेपभाष्यम्)

अयं तर्हि भावसाधने सति दोषः—‘पञ्चफली
आनीयताम्’ इति भावानयने चोदिते द्रव्यानयनं
न प्राप्नोति ॥

(समाधातुं प्रश्नभाष्यम्)

नैष दोषः । इदं तावदयं प्रष्टव्यः—‘अथेह “गौर-
नुबन्ध्योऽजोऽग्नीषोमीयः” इति कथमाकृतौ चोदि-
तायां द्रव्ये आरम्भणालम्भनप्रोक्षणविशसनानि
क्रियन्ते’ इति ॥

(तद्द्वयप्रश्नोत्तरभाष्यम्)

“असंभवाद्” आकृतौ आरम्भणादीनां संभवो
नास्तीति कृत्वा आकृतिसहचरिते द्रव्ये आरम्भ-
णादीनि क्रियन्ते ॥

(प्रश्नोत्तरस्यैव स्वार्थसाधकताभाष्यम्)

इदमप्येवंजातीयकमेव । असंभवाद्भावानय-
नस्य द्रव्यानयनं भविष्यति ॥ अथ वा—अव्यति-
रेकाद् द्रव्याकृत्योः ॥

(प्रदीपः) असंभवादिति । द्रव्यानयनमन्तरेणेत्यर्थः ॥
अथ वेति । पूर्वमुपायभावेनाभ्यानयने पात्रस्यैव द्रव्यस्य कि-
यायामनुप्रवेशः कथितः ॥ इदानीं तु वास्तवभेदाभावाद् बुद्धि-
परिकल्पितभेदसद्भावादिति विशेषः ॥

(उद्ध्योतः) असंभवादिनि । जातेरेवानयनान्वयः क्रिया तु
तत्रासंभवात्तत्सम्बद्धे द्रव्ये इति द्रव्यद्वारा तदानयनादीति भावः ।
तद्वन्वयत्राह—अग्न्यानयने पात्रस्येवेति । अग्निरानेय इति
बोधिते शब्दाबुद्धपात्रस्यापि यथा आनयनं केवलतदानयनासंभवा-
त्त्येहापीति भावः । मज्जूषाया चेदमुपपादितम् ॥ वास्तवभेदा-
भावादिति । द्रव्याकृत्योरिव समाहारसमाहियमाणयोरपि वास्तव-
भेदाभाव इति भावः ॥ नन्वेव घटानां समाहार इति न स्यादत
आह—बुद्धिपरिकल्पितेति । यतोयं बुद्धिकल्पितोऽतो वास्तवभे-
दस्यैवाभाव इति भावः ॥ अव्यतिरेकादित्यस्य व्यतिरेकमात्रस्या-
भावादित्यर्थः इति भावः ॥

(सूत्रन्यासविचाराधिकरणम्)

(आक्षेपभाष्यम्)

किं पुनर्द्विगुसंज्ञा प्रत्ययोत्तरपदयोर्भवति ? ॥

(प्रदीपः) किं पुनरिति । काशकृत्स्नस्य “प्रत्य-
योत्तरपदयोः” इति सूत्रम् । तद्विचारयति । पाणिनीयं तु
पश्चाद्विचारयिष्यति ॥

(अभ्युपगमभाष्यम्)

एवं भवितुमर्हति ॥

(प्रदीपः) दोषस्य सुप्रतिविधानत्वादाह—एवमिति ॥

(१२७५ अभ्युपगमे दोषवार्तिकम् ॥ १ ॥)

॥ * ॥ द्विगुसंज्ञा प्रत्ययोत्तरपदयोश्चे-
दितरेतराश्रयत्वादप्रसिद्धिः ॥ * ॥

(व्याख्याभाष्यम्)

द्विगुसंज्ञा प्रत्ययोत्तरपदयोश्चेदितरेतराश्रयत्वा-
दप्रसिद्धिः ॥ का इतरेतराश्रयता ? । द्विगुसंज्ञा-
निमित्ते प्रत्ययोत्तरपदे । प्रत्ययोत्तरपदनिमित्ता च
द्विगुसंज्ञा । तदेतदितरेतराश्रयं भवति । इतरे-
तराश्रयाणि च कार्याणि न प्रकल्पन्ते ॥

(प्रदीपः) द्विगुसंज्ञानिमित्ते इति । पञ्चसु कपालेषु
संस्कृत इति समासे सति प्रातिपदिकत्वात् प्रत्ययेन भाव्यम्
प्रत्यये च परतो द्विगुरितीतरेतराश्रय । पञ्च गावो धनमस्ये-
त्यत्रापि पदद्वयस्य तत्पुरुषे कृते बहुव्रीहिः क्रियते इति पश्चा-
श्रयेणेतरेतराश्रयोद्भावनम् । धनशब्दस्य सत्युत्तरपदत्वे पूर्वयो
पदयो समासेन भवितव्यम् । सति च पदद्वयस्य समासे बहु-
व्रीहिणा, तस्मिन्सति धनशब्दस्योत्तरपदत्वेन । सुप्सुपेति
संख्याया विवक्षितत्वात् त्रयाणां पदानां बहुव्रीहिणा न भवि-
तव्यमिति मन्यते । यदा त्वनेकप्रहणात्पदत्रयस्यापि बहुव्रीहि-
र्भवति तदा नास्तीतरेतराश्रयदोषः ॥ अथ वायं भावः —
समास इत्यन्वर्थसंज्ञेयं समसनं समास संक्षेप । स चासंक्षि-
प्तानां क्रियते । यदि च पूर्वं बहुव्रीहिः प्रवर्तते तदा संक्षिप्त-
त्वादेकार्थीभावात् किमपर संक्षेप क्रियते । तस्मात्तत्पुरुष-
गर्भो बहुव्रीहिः कर्तव्यस्तत्र चेतरेतराश्रयत्वम् ॥

(उद्ध्योतः) द्विगोरित्येवमविधानात्कथं प्रत्ययो द्विगुनिमित्तोत
आह—पञ्चस्त्विति । द्विगुनिमित्तप्रातिपदिकत्वनिमित्तत्वात्तन्निमि-
त्तत्वमिति भावः ॥ नन्वेवमप्युत्तरपदेन स. द्विगोरुत्तरपदनिमित्त-
त्वेपि बहुव्रीहेःखाणांमपि भावेन उत्तरपदत्वस्य द्विगुनिमित्तत्वा-
भावात्त आह—पञ्चगाव इति ॥ तत्पुरुषे कृत एव बहुव्रीहिर्न
प्रागिति कुतोत आह—सुप्सुपेति । संख्याया विवक्षितत्वमुपलक्षणं
सुबन्तत्वं समुदाये न पर्याप्तमित्यस्यार्थः ॥ अविशेषेण बहुव्रीहिरिति
पक्षेऽप्याह—अथ वेति ॥ संक्षिप्तत्वे हेतुरेकार्थीभावादिति ॥

(समाधानभाष्यम्)

एवं तर्हि “अर्थे” इति वक्ष्यामि ॥

(प्रदीपः) पाणिनीयलक्षणं निरूपयितुमाह—एवं त-
र्हीति । तद्वितार्थे तद्विताभिधेये अनुत्पन्न एव तद्विते द्विगु-
रिति नास्त्यन्योन्याश्रयत्वमितिभावः ॥

(उद्ध्योतः) अर्थशब्दे न प्रयोजनवाचीत्याह—तद्विताभि-
धेय इति । तत्र वाच्ये समास इत्यर्थः ॥

(१२७६ वार्तिकम् ॥ २ ॥)

॥ * ॥ अर्थे चेत्तद्वितानुत्पत्ति-
र्बहुव्रीहिवत् ॥ * ॥

(व्याख्याभाष्यम्)

अर्थे चेत्तद्वितोत्पत्तिर्न प्राप्नोति । द्वैमातुरः ।
त्रैमातुरः । पाञ्चनापितिः ॥ किं कारणम् ? । द्विगु-
नोक्तत्वात् । बहुव्रीहिवत् । तद्यथा—चित्रगुः शबल-
गुरिति बहुव्रीहिणोक्तत्वान्मत्वर्थस्य मत्वर्थीयो न
भवति ॥

(प्रदीपः) अर्थे चेदिति । यदि तद्वितार्थेभिधेये स-
मास क्रियते तदा समासेन तस्यार्थस्याभिहितत्वात्प्रकृत्यर्थ-
व्यतिरिक्तप्रत्ययार्थाभावात् पाञ्चनापितिरित्यादौ तद्वितो न
प्राप्नोति ॥

(उद्ध्योतः) प्रकृत्यर्थव्यतिरिक्तप्रत्ययार्थाभावादिति ।
वाचकप्रत्ययस्थले स आवश्यक इति भावः ॥

(न्यासान्तरभाष्यम्)

एवं तर्हि “समासतद्वितविधौ” इति वक्ष्यामि ।

(प्रदीपः) समासतद्वितविधाविति । न्यासद्वये
दोषदर्शनाभ्यासान्तरमाश्रीयते । समासे विधीयमाने तद्विते
च दिक्संख्ये सुपा सह समस्येते इति लक्षणाश्रयान्नास्तीतरेतरा-
श्रयदोषः । परनिमित्तानपेक्षणात्तद्विषये प्रागेव समासविधाना-
दिति भावः ॥

(उद्ध्योतः) द्वितीय दोषमुद्धर्तुमाह—परनिमित्तेत्यादि ॥

(१२७७ वार्तिकम् ॥ ३ ॥)

॥ * ॥ समासतद्वितविधाविति चेद-
न्यत्र समाससंज्ञाभावः ॥ * ॥

(व्याख्याभाष्यम्)

समासतद्वितविधाविति चेदन्यत्र समाससंज्ञा
न प्राप्नोति ॥ कान्यत्र ? । खरे । पञ्चारत्निः दशा-
रत्निः “इगन्ते द्विगौ” इत्येष खरो न प्राप्नोति ॥

(प्रदीपः) अन्यत्रेति । यथा खरे पराङ्गवद्गावो विधी-
यमानः षत्वणत्वयोर्न भवति एवं खरे द्विगुसंज्ञा न स्यात् ।
इगन्तेति च लक्षणं समाहारद्विगौ सावकाशम् । यानि तु
द्विगोर्लुगनपत्यइत्यादीनि तेषु वचनसामर्थ्याद् द्विगुसंज्ञा
प्रवर्तते इत्यभिप्रायेणान्यत्र सावकाशे खरे दोष उक्तः ॥
पञ्चारत्निरिति । पञ्चारत्नयः प्रमाणमस्येति प्रमाणे लो
द्विगोर्नित्यमिति मात्रो लुक् ॥

(उद्ध्योतः) यानि तु द्विगोरिति । द्विगोः परस्य तद्वितस्य
लुगिति सूत्रार्थे तु समाहारद्विगोः परस्य तद्वितस्य लुगर्थमिदमपि
सावकाशमेवार्थविशेषासंप्रत्ययेऽतन्निमित्तादपीति वार्तिकेणा
द्विगोर्नित्यं यस्तद्वित इत्यर्थे तु तत्र दोषस्यैवाभाव इति चिन्त्यम् ॥

(१२७८ समाधानवार्तिकम् ॥ ४ ॥)

॥ * ॥ सिद्धं तु प्रत्ययोत्तरपदयोश्चेति
वचनात् ॥ * ॥

(व्याख्याभाष्यम्)

सिद्धमेतत् ॥ कथम् ? । प्रत्ययोत्तरपदयोश्चेति
वचनात् । प्रत्ययोत्तरपदयोर्द्विगुसंज्ञा भवतीति
वक्तव्यम् ॥

(प्रदीपः) सिद्धं त्विति । पाञ्चनापिति पञ्चगवधन
इति च स्थितानामेव शब्दानामनुशासनं क्रियते । तत्र प्रत्य-
योत्तरपदे स्थिते एवेति नास्ति दोषः ॥

(आक्षेपस्मारणभाष्यम्)

ननु चोक्तम्—*द्विगुसंज्ञा प्रत्ययोत्तरपदयोश्चे-
दितरेतराश्रयत्वाद्प्रसिद्धिः* इति ॥

(समाधानसाधकभाष्यम्)

नैष दोषः । इतरेतराश्रयमात्रमेतच्चोदितम् ।
सर्वाणि चेतरेतराश्रयाण्येकत्वेन परिहृतानि—
सिद्धं तु नित्यशब्दत्वाद् इति ॥

(समाधानबाधकभाष्यम्)

नेदं तुल्यमन्यैरितरेतराश्रयैः । नहि संज्ञा नित्या ॥

(प्रदीपः) नहि संज्ञेति । प्रत्ययसंज्ञासम्बन्धं समास-
संज्ञाप्रतिबद्ध चोत्तरपदत्वमाश्रित्य समास क्रियते न च
प्रत्ययसमाससंज्ञे लोके स्त ॥

(उद्ध्योतः) प्रत्ययसंज्ञासम्बन्धमिति । प्रत्ययशब्देनो-
पादानादिति भावः ॥ लोके स्त इति । नित्यत्वेपि संज्ञाना तदी-
यसकेतग्रहस्य शास्त्रनिरपेक्ष लोकेऽस्तत्त्वमिति भावः ॥

(समाधानसाधकभाष्यम्)

एवं तर्हि भाविनी संज्ञा विज्ञास्यते । तद्यथा ।
कश्चित्कंचित्तन्तुवायमाह—“अस्य सूत्रस्य शाटकं
वयम्” इति । स पश्यति—“यदि शाटकः न वातव्यः ।
अथ वातव्यो न शाटकः । वातव्यः शाटकश्चेति
विप्रतिषिद्धं भवति । भाविनी खल्वस्य संज्ञाभि-
प्रेता । स मन्ये वातव्यः यस्मिन्नुते ‘शाटक’ इत्येतद्भ-
वति’ इति ॥ एवमिहापि तस्मिन् द्विगुर्भवति यस्या-
भिनिर्वृत्तस्य प्रत्यय उत्तरपदमिति चैते संज्ञे
भविष्यतः ॥

(प्रदीपः) एवं तर्हीति । प्रत्ययोत्तरपदयोरिति
विषयसप्तमी न तु परसप्तमीत्यत्र तात्पर्यम् ॥

(उद्ध्योतः) भाष्ये—एते संज्ञे इति । उत्तरपदशब्दोपि
समाससंज्ञानिमित्तकत्वात्संज्ञैवेति भावः ॥

(अभ्युपगमभाष्यम्)

अथ वा पुनरस्तु—‘अर्थे’ इति ॥

१ ‘इति व्यवस्थितानां’ ॥

(प्रदीपः) पाणिनीयं समर्थयितुमाह—अथ वेति ।
तद्धितश्चासावर्थं प्रयोजनं तस्मिन् कर्तव्ये द्विगुर्भवतीत्यर्थः ॥

(आक्षेपस्मारणम्)

ननु चोक्तम्—*अर्थे चेत्तद्धितानुत्पत्तिर्बहुव्री-
हिवद्* इति ॥

(समाधानभाष्यम्)

नैष दोषः । नावश्यमर्थशब्दोभिधेय एव वर्तते ॥
किं तर्हि ? । स्यादर्थेपि वर्तते । तद्यथा—द्वारार्थं
घटामहे । धनार्थं भिक्षामहे । दारा नः स्युः । धनानि
नः स्युरिति । एवमिहापि तद्धितार्थे द्विगुर्भवतीति
तद्धितः स्यादिति ॥

(प्रदीपः) स्यादिति । प्रार्थने लिङ् ॥

(१२७९ वार्तिकम् ॥ ५ ॥)

॥ * ॥ द्विगोर्वा लुग्वचनं ज्ञापकं
तद्धितोत्पत्तेः ॥ * ॥

(व्याख्याभाष्यम्)

अथ वा यदयं “द्विगोर्लुगनपत्ये” इति द्विगोरु-
त्तरस्य तद्धितस्य लुक् शास्ति तज्ज्ञापयत्याचार्यः—
‘उत्पद्यते द्विगोस्तद्धितः’ इति ॥

(प्रदीपः) अत्रापि पक्षे स्वरे द्विगुसंज्ञा न प्राप्नोती-
त्याह—द्विगोरिति । अभिधेयवचनेप्यर्थशब्दे तद्धितानुत्प-
त्तिदोषो नास्तीत्यर्थः ॥

(उद्ध्योतः) द्विगोर्वा लुग्वचनं ज्ञापकमिति । एव तद्धि-
तार्थे विषयभूत इत्यर्थेन च सिध्यति । न चात्र पक्षे अर्थग्रहण व्यर्थं
तद्धिते विषयभूत इत्येव वक्तुं युक्तवादिति वाच्यम् । स्वरे दोषप्र-
सङ्गात् । वस्तुतो ज्ञापकेनायमेवार्थो बोध्यत इति बोध्यम् ॥

(समाहारग्रहणसार्थक्याधिकरणम्)

(१२८० वार्तिकम् ॥ ६ ॥)

॥ * ॥ समाहारसमूहयोरविशेषात्स-
माहारग्रहणानर्थक्यं तद्धितार्थेन
कृतत्वात् ॥ * ॥

(व्याख्याभाष्यम्)

समाहारः समूह इत्यविशिष्टावेतावर्थौ । समा-
हारसमूहयोरविशेषात्समाहारग्रहणमनर्थकम् ॥
किं कारणम् ! । तद्धितार्थेन कृतत्वात् । ‘तद्धितार्थे
द्विगुः’ इत्येवमत्र द्विगुर्भविष्यति ॥

(प्रदीपः) समाहारसमूहयोरिति । स्वरूपपदार्थ-
कत्वाद्विन्नार्थत्वादेकशेषाभावः ॥ अविशेषादिति । एका-
र्थत्वादित्यर्थः ॥

२ ‘शाटको वातव्यश्चेति’ ॥

(उद्घोतः) भिन्नार्थत्वे हेतुः स्वरूपेत्यादि ॥

(आक्षेपभाष्यम्)

यदि 'तद्धितार्थे द्विगुः' इत्येवमत्र द्विगुर्भविष्यति, तद्धितोत्पत्तिः प्राप्नोति ॥

(आक्षेपबाधकभाष्यम्)

उत्पद्यताम् । लुक् भविष्यति ॥

(आक्षेपसाधकभाष्यम्)

लुक्कृतानि प्राप्नुवन्ति ॥ कानि ? । पञ्चपूली दशपूली "अपरिमाणविस्ताचितकम्बल्येभ्यो न तद्धितलुकि" इति प्रतिषेधः प्राप्नोति ॥

पञ्चगवं दशगवम् "गोरतद्धितलुकि" इति टच् न प्राप्नोति ॥

(प्रदीपः) प्रतिषेधः प्राप्नोतीति । यथा पञ्चभिरश्वैः क्रीता पञ्चाश्वेति ॥

(समाधानभाष्यम्)

नैष दोषः । अविशेषेण 'द्विगोर्डीर्भू भवति' इत्युक्त्वा "अपरिमाणविस्ताचितकम्बल्येभ्यः समाहारे" इति वक्ष्यामि तन्नियमार्थं भविष्यति 'समाहार एव नान्यत्र' इति ॥

गोरकारो द्विगोः समाहारे ॥

अविशेषेण 'गोष्टज् भवति' इत्युक्त्वा 'द्विगोः समाहारे' इति वक्ष्यामि तन्नियमार्थं भविष्यति—'समाहार एव नान्यत्र' इति ॥

(प्रदीपः) अपरिमाणेति । न तद्धितलुकि, 'अतद्धितलुकीत्यपास्य सूत्रद्वयेपि समाहारग्रहणं क्रियते समाहार एव तद्धितलुकि डीप्समासान्तौ भवतो नान्यत्रेति नियमविधानान्नास्तिदोषः ॥ अविशेषेणेति । गोरित्येकं सूत्रं क्रियते । गोशब्दान्तस्य तत्पुरुषस्य टज् भवति ब्राह्मणगव इति । ततो द्विगोः समाहार इति द्वितीयं सूत्रं नियमार्थमित्यर्थः ॥

(उद्घोतः) समाहार एव तद्धितलुकीति । नियमस्य सजातीयापेक्षत्वात् । तेन पञ्चगवधन इत्यादौ टच्सिद्धिरिति भावः ॥ भाष्ये द्विगोः समाहारइति । अनवयवभूतद्विगोश्चेत्समाहार एवेत्यर्थः । तेन पञ्चगवधनमित्यस्य सिद्धिः ॥

(१२८१ वार्तिकम् ॥ ७ ॥)

॥ * ॥ अभिधानार्थं तु ॥ * ॥

(व्याख्याभाष्यम्)

अभिधानार्थं तु समाहारग्रहणं कर्तव्यम् । समाहारेणाभिधानं यथा स्यात्, तद्धितार्थेन मा भूदिति ॥ किं च स्यात् ? ॥ तद्धितोत्पत्तिः प्रसज्येत ॥

(प्रदीपः) अभिधानार्थं त्विति । समासेन समाहारस्याभिधानं यथा स्यात् । तद्धितेन मा भूदित्यर्थः ॥ समाहारेणेति । समाहारेऽभिधेये द्विगुरित्यभिधानं यथा स्यात् । एवं चाभिधाने समासेनोक्तत्वात्तद्धितो नोत्पद्यते ॥ तद्धितार्थेनेति । तद्धितार्थे द्विगुरित्यभिधानं मा भूदित्यर्थः । एवमभिधाने हि तद्धित स्यात् । अर्थशब्दस्य स्यादर्थत्वाज्ज्ञापकाद्वा ॥

(उद्घोतः) समाहारेणेति । समाहारेण समाहारशब्दप्रतिपाद्येनाभिधानं विधानं यथा स्यादित्यर्थः । एव तद्धितार्थेन तद्धितार्थशब्दप्रतिपाद्येनेत्यर्थः ॥ तत्फलितमाह—समाहारेऽभिधेय इति ॥ एव च समाहारशब्देनैव समासेनापि तस्य तस्य पुस्त्वेनैव बोधः । नपुसकत्वातिदेशाच्च तत्प्रयुक्तं कार्यमात्रमिति बोध्यम् ॥

(अतिप्रसङ्गबाधकभाष्यम्)

उत्पद्यताम् । लुक् भविष्यति ॥

(लुकिदूषणभाष्यम्)

लुक्कृतानि प्राप्नुवन्ति ॥

(लुकिदूषणपरिहारभाष्यम्)

सर्वाणि परिहृतानि ॥

(दूषणपरिहारबाधकभाष्यम्)

न सर्वाणि परिहृतानि । पञ्चकुमारि दशकुमारि "लुक् तद्धितलुकि" इति ङीपो लुक् प्रसज्येत ॥

(अवान्तरसमासविधानाधिकरणम्)

(१२८२ विधानान्तरवार्तिकम् ॥ ८ ॥)

॥ * ॥ द्वन्द्वतत्पुरुषयोरुत्तरपदे नित्य-
समासवचनम् ॥ * ॥

(भाष्यम्) द्वन्द्वतत्पुरुषयोरुत्तरपदे नित्यसमासो वक्तव्यः । वागृष्टपदप्रियः । छत्रोपानहप्रियः । पञ्चगवप्रियः । दशगवप्रियः ॥ किं प्रयोजनम् ? । समुदायवृत्तावयवानां मा कदाचिद्वृत्तिर्भूदिति ॥

(प्रदीपः) उत्तरपदप्रसङ्गेन विचारान्तरमाह—द्वन्द्वेति ॥ वागृष्टपदप्रिय इति । वाक् च षष्ठ्यं प्रिये अस्य पञ्च गावः प्रिया अस्येति त्रिपदे बहुव्रीहौ कृते उत्तरपदे परतो महाविभाषाधिकाराद्विकल्पेन द्वन्द्वतत्पुरुषौ प्राप्तौ नित्यौ तु वक्तव्यौ । अन्यथा समासाभावपक्षे समासान्तो न स्यात् । जातिरप्राणिनामिति चात्र समाहारद्वन्द्वः । यदि त्वितरेतरयोग्येऽत्र द्वन्द्वः स्यात् तदा कार्ये नैव भेदः स्यात् ॥ समुदायवृत्ताविति । बहुव्रीह्यावित्यर्थः ॥

(उद्घोतः) तदा कार्ये नैव भेदः स्यादिति । स्वरे भेदस्य सत्त्वात्समर्थसूत्रभाष्ये उक्तत्वाच्च चिन्त्यमेतत् ॥ क्वचित्

रूपे नैव भेदः स्यादिति पाठ । कचिन्तु कार्येणैवेति पाठः । स्वर-
रूपकार्येणैव भेदो न तु रूपेणेत्यर्थः ॥ भाष्ये—अवयवानामिति ।
द्वन्द्वतत्पुरुषविधायामित्यर्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । इह द्वौ पक्षौ वृत्तिपक्षश्चावृत्ति-
पक्षश्च । यदा वृत्तिपक्षः तदा सर्वेषामेव वृत्तिः ।
यदाऽवृत्तिः पक्षः तदा सर्वेषामवृत्तिः ॥

(प्रदीपः) वृत्तिपक्ष इति । एकार्थीभाव इत्यर्थः । न
च समुदायस्यैकार्थीभावे तदभावोऽवयवयोर्युक्तः । विरोधा-
दित्यर्थः ॥ यदाऽवृत्तिरिति । द्वन्द्वतत्पुरुषभाविना पदानां
यदा व्यपेक्षालक्षणं सामर्थ्यं तदा बहुव्रीहिर्न भवतीत्यर्थः ॥

(उद्ध्योतः) तदभावोऽवयवयोरिति । न चैकार्थीभावेऽपि
विभाषानुवृत्तिसामर्थ्यात्समासविकल्पोस्तु तस्य सर्वत्र सामर्थ्येनैव
सम्बन्धस्य कृततया समासेनासम्बन्धात् ॥ नन्वेव द्वन्द्वयोग्यपदयो-
र्निष्कृष्य चार्थान्तर्भावैकेकार्थीभावे मानाभावः, पदत्रयस्यैव तयै-
कार्थीभावकल्पनात् । एव च द्वन्द्वो दुर्लभः । इदं वचनं तु प्रत्या-
ख्यातम् । चार्थे इति सूत्रं तु धवखदिरावित्यादौ चरितार्थम् । किं चैव
द्वौ मुनी वश्यौ प्रियौ यस्येति बहुव्रीहौ पूर्वयोरव्ययीभावापत्तिः ।
तथा च स्वरे दोषः । एव द्विस्त्रिंशत्प्रिया अस्येति शेषिकबहुव्रीहौ
संख्ययाव्ययेत्यवान्तरबहुव्रीह्यापत्तौ बहुव्रीहौ संख्येयइति उजा-
पत्तिः । सुच श्रवणानापत्तिश्चेति चेन्न । निष्कृत्यैकार्थीभावस्यैव समासा-
दिनिमित्तत्वे मानाभावात् समासान्तरं त्वनभिधानान्नेति अधिकष-
ष्टिवर्षप्रसङ्गेन समर्थसूत्रशेषे भाष्ये ध्वनितम् । द्वन्द्वोऽपि बहुव्रीह्या-
वयव एव, न द्वन्द्वावयव इति होतृपोलुनेष्टोद्गातार इति भाष्येण
ध्वनितम् । नव्यानां तत्र प्रमाद एवेति दिक् ॥

(१२८३ बहुनांतत्पुरुषविधायकवार्तिकम् ॥ ९ ॥)

॥ * ॥ उत्तरपदेन परिमाणिना द्विगोः

समासवचनम् ॥ * ॥

(भाष्यम्) उत्तरपदेन परिमाणिना द्विगोः
समासो वक्तव्यः । द्वौ मासौ जातस्य यस्य सः
द्विमासजातः त्रिमासजातः ॥ किं पुनः कारणं न
सिद्ध्यति । सुप्सुपेति वर्तते ॥

(प्रदीपः) द्विगोरिति । द्विगोर्निष्पत्तय इत्यर्थः ॥ द्वौ
मासौ जातस्येति । कालाः परिमाणिनेति त्रिपदः
समास इष्यते । स च सुप्सुपेति संख्याया विवक्षितत्वात्
प्राप्नोति । तस्मिन् कृते उत्तरपदे परतो द्विमासशब्दयोः
समासः क्रियते कालान्ते द्विगौ पूर्वपदप्रकृतिस्त्रयो यथा स्यात् ।
बहुजात इत्यत्र च समासान्तः ॥

१ काशी मुद्रितं 'रूपेणैव' इत्येव Bangal Asiatic Society
मुद्रितपुस्तकेऽपि शुक्रतमिति द्वावपिशोषकौ धन्यवादाहौ ॥

(उद्ध्योतः) भाष्ये—परिमाणिनेति । परिमाणिवाचको-
त्तरपदेनेत्यर्थः । समासपदं च सामर्थ्यात्तत्पुरुषपरम् । एव च तेन
करणेन पूर्वयोर्द्विगुसिद्धये त्रयाणां तत्पुरुषो वक्तव्य इत्यर्थः ॥ ननु
द्विगोरन्येन समासाभावाद् द्विगो समास इत्युक्तमत आह—
द्विगोरिति ॥ निष्पत्तये इति पाठः । निष्पत्ताविति पाठे निष्पा-
दने कर्तव्य इत्यर्थः ॥ तदुपपादयति—द्वौ मासाविति ॥

(विग्रहान्तरेण विधानवैयर्थ्यभाष्यम्)

एवं तर्हि इदं स्यात्—द्वौ मासौ द्विमासं द्विमासं
जातस्येति ॥

(प्रदीपः) द्वौ मासौ द्विमासमिति । समाहारे द्विगु ।
पात्रादिभ्यः प्रतिषेध इति स्त्रीत्वाभावः ॥

(विग्रहान्तरदूषणभाष्यम्)

नैवं शक्यम् । स्वरे हि दोषः स्यात् । द्विमासजात
इति प्राप्नोति । द्विमासजात इति चेप्यते ॥

(प्रदीपः) स्वरे हि दोष इति । समासान्तोदात्तत्वेन
जाताकार उदात्त स्यादित्यर्थः ॥

(दूषणान्तरभाष्यम्)

बहुजातश्च न सिद्ध्यति । बहुजात इति
प्राप्नोति ॥

(उद्ध्योतः) भाष्ये—बहुजातश्चेति । न संख्यादेः
समाहार इति तत्र समासान्तनिषेधादिति भावः ॥

(आक्षेपभाष्यम्)

न चैवं भवितव्यम् ? ॥

(समाधानभाष्यम्)

भवितव्यं च यदा समाहारे द्विगुः ॥ बहुजा-
तस्तु नसिद्ध्यति ॥

(आक्षेपभाष्यम्)

किमुच्यते परिमाणिनेति, नपुनरन्यत्रापि पञ्च
गवप्रियः दश गवप्रियः ? ॥

(१२८४ विधानसाधकवार्तिकम् ॥ १० ॥)

॥ * ॥ अन्यत्र समुदायबहुव्रीहिहत्वादु-
त्तरपदप्रसिद्धिः ॥ * ॥

(व्याख्याभाष्यम्)

अन्यत्र समुदायो बहुव्रीहिसंज्ञः । अन्यत्र समु-
दायबहुव्रीहिहत्वादुत्तरपदं प्रसिद्धम् । उत्तरपदप्र-
सिद्धेः 'उत्तरपदे' इति द्विगुर्भविष्यति ॥

(प्रदीपः) अन्यत्रेति । पञ्चगवधन इत्यादौ बहुव्रीहौ
कृते पूर्वयोः समासान्तादिकार्यसिद्धये एकार्थीभावे प्रागपि
सत्येव पुनः समासः क्रियते । एतेन पूर्वोक्त इतरेतराश्रयदो-
षोपि परिहृतः ।

२ '—पदे प्रसिद्धे उत' ॥

(उद्घोतः) एकार्थभावे प्रागपि सत्येवेति । बहुव्रीहि-समासकृतैकार्थभावे सत्येव तत्पुरुषभाविपदमात्रयोः पृथगेकार्थ-भावाभावेऽपि समासः क्रियत इत्यर्थः । न च पृथगेकार्थभावाभावेऽपि वृत्तिश्चेदत्रोत्तरपदग्रहणं व्यर्थम्, अतिप्रसङ्गस्त्वनभिधानादेव त्वयेव मयापि वारणीय इति वाच्यम् । द्विगुमन्वयत्वात् । तत्फलं तु द्विमा-सप्रिय इत्यादौ कालान्तद्विगुत्वप्रयुक्तं पूर्वपदप्रकृतिसंस्वर इति दिक् ॥ एतेनेति । त्रिपदबहुव्रीहिसत्त्वेनेत्यर्थः । तदुक्तं भाष्ये—उत्तरपदं प्रसिद्धमिति ।

(१२८५ वार्तिकम् ॥ ११ ॥)

॥ * ॥ सर्वत्र मत्वर्थे प्रतिषेधः ॥ * ॥

(भाष्यम्) सर्वेषु पक्षेषु द्विगुसंज्ञायाः मत्वर्थे प्रतिषेधो वक्तव्यः ॥ किं प्रयोजनम् ? । पञ्चखट्वा दशखट्वा । “द्विगोः” इतीकारो मा भूत् । पञ्चगुर्द-शगुः “गोरतद्धितलुकि” इति टञ् मा भूदिति ॥ तद्धिताथोत्तरपद० ॥ ५० ॥

(प्रदीपः) सर्वत्रेति । यद्यर्थशब्दः स्यादर्थे यदि वाभि-धेयवचनो ज्ञापकाच्च तद्धितोत्पत्तिः तदा मतुपस्तद्धितत्वात् तदर्थेऽयमेव समासः स्यात्तु बहुव्रीहिः । अशेषत्वात् । तस्य तु चित्रगवादिखकाशः । तस्मान्मत्वर्थे प्रतिषेधो वक्तव्यः ॥ पञ्चखट्वेति । पञ्च खट्वा यस्या विद्यन्त इति यदि द्विगु स्यात्तदा वाबन्तः स्त्रियां भाष्यत इति पक्षे द्विगो-रिति डीप् प्राप्नोति पक्षे च नपुंसकत्वम् ॥ पञ्चगुरिति । तत्पुरुषत्वे सति टच् प्राप्नोति ॥ नन्वस्मिन् समासे सति मतुप श्रवणं प्रसज्येत । न च द्विगोर्लुगिति लुगस्ति, प्राग्-दीव्यत इत्यधिकारात् ॥ एवं तर्हि दोषोपलक्षणं भाष्यम् । मतुपो लुग् वक्तव्य इति दोषः । तल्लुकि च डीप् समासान्तौ प्रतिषेधादेव न भविष्यत । पञ्च आढका यस्या सा पञ्चाट-केत्यत्र तु डीप् प्राप्नोति ॥ ५० ॥

(उद्घोतः) अशेषत्वादिति । अनुक्तसमासः शेष इति भावः । त्रिकतः शेषे तु परत्वाद्वहुव्रीहिसिद्धिरिति बोध्यम् ॥ एवं तर्हि । केचित्तु तद्धितार्थेऽभिधेय इत्यर्थः । तद्धितोत्पत्ति-ज्ञापकः सजातीयोपेक्षत्वात्प्राग्दीव्यतीयविषयमेव । किं चैतत्पक्षै-कवाक्यतया स्यादर्थत्वेऽपि प्राप्तस्यानभिधानादनुत्पत्तिः स्यादिति सम्भावनायामपि लिङि तन्मूलकमेव मतुपसूत्रे मत्वर्थे द्विगोवन्वय-तद्धितवन्मतुरपि स्यादित्याशङ्क्य द्विगोर्मत्वर्थतद्धितस्य प्रतिषेधो वक्तव्यो यदि तन्नास्ति सर्वत्र मत्वर्थे प्रतिषेध इति, सति त-स्मिन्नेनैव सिद्धमित्युक्तम् । प्रत्ययप्रतिषेधारम्भेऽपि डीप् टचोर्व्यावृत्तये इदमावश्यकमिति तदाशयः । तद्वचनाभिप्रायेण चात्रैतयोरापाद-नमिति भाष्याशयः इत्याहुः ॥ त्यत्र तु डीप् प्राप्नोतीति । परिमाण-न्तत्वादिति भावः ॥ न तद्धितलुकीति निषेधस्तु अपरिमाणान्ता-दिविषय इति तात्पर्यम् । पञ्चकुमारिरित्यादौ डीपो लुक्प्राप्तिरपि बोध्या ॥ ५० ॥

(२५५ तत्पुरुषे द्विगुसंज्ञासूत्रम् ॥ २ । १ । ३ आ. २ सू)

४०० संख्यापूर्वो द्विगुः ॥ २।१।५१ ॥

(अनन्तरयोगस्यैव संबन्धाधिकरणम्)

(आक्षेपभाष्यम्)

किमनन्तरे योगे यः संख्यापूर्वः स द्विगुसंज्ञः, आहोस्वित्पूर्वमात्रे ? ॥

(प्रदीपः) संख्यापूर्वः ॥ ५१ ॥ इह कचिदवयवोपेक्ष्यते यत्रैतदुच्यते—अनन्तरस्य विधिर्वा भवति प्रतिषेधो वेति कचित्तु समुदायो यथा नान्तःपादमिति पाठे सहिता-धिकारविहितस्य सर्वस्य कार्यस्य निषेधः क्रियते ततः सदेहात् पृच्छति—किमनन्तर इति ॥ पूर्वमात्र इति । अत्र पक्षे समानाधिकरणसमाससूत्रीविहितस्तत्पुरुष एव गृह्यते । अन्यथा द्विगुनि व्याकरणस्यैवव्ययीभावस्यापि द्विगुसंज्ञा स्यात् ततश्चेगन्ते द्विगाविति खरः प्रसज्येत ॥

(उद्घोतः) संख्यापूर्वो ॥ ५१ ॥ ततः संदेहादिति । व्याप्तिन्यायानन्तर्यन्याययोर्द्वयोरपि शास्त्रे आश्रयणादिति भावः ॥

(विशेषजिज्ञासाभाष्यम्)

किं चातः ? ॥

(विशेषप्रदर्शकभाष्यम्)

यदानन्तरयोगे । एकशाटीति “द्विगोः” इतीकारो न प्राप्नोति ॥

(प्रदीपः) एकशाटीति । एक शाट इति पूर्वकालेति समासः । शाटशब्दश्चाकारान्तोस्ति तस्यैव कनि कृते शाटक इत्येवं रूपं भवति ॥

(विशेषप्रदर्शकशेषभाष्यम्)

अथ पूर्वमात्रे । एकमिक्षा । अत्रापि प्राप्नोति ॥

(प्रदीपः) एकमिक्षेति । मिक्षशब्दो घञन्तोस्ति । तथा च मिक्षदं न प्रकाशयेदिति प्रयोगः । तत्रैको मिक्ष इति पूर्ववत् समासे कृते समासार्थस्य स्त्रीत्वोपजनान् डीप् प्रसज्येत । यथा जनाना पदं जनपद इति समासे कृते समासार्थस्य पुस्त्वमेवमिहापि स्त्रीत्वमिति मन्यते ॥

(उद्घोतः) इहापि स्त्रीत्वमिति । एकमिक्ष इति तु नेष्यत एवेति भावः ॥

(प्रथमपक्षाम्युपगमभाष्यम्)

अस्त्वनन्तरे ॥

(आक्षेपभाष्यम्)

कथमेकशाटी ? ॥

(समाधानभाष्यम्)

ईकारान्तेन समासो भविष्यति—एका शाटी एकशाटी ॥

(प्रदीपः) ईकारान्तेनेति । शाटशब्दाज्जातिलक्षणे
डीषि कृत इति भावः ॥

(उद्ध्योतः) डीषि कृत इति । एकशाट इति त्विष्यत
एवेति भावः ।

(समाधानबाधकभाष्यम्)

इह तर्ह्येकापूपी “द्विगोः” इतीकारो न प्राप्नोति ॥

(प्रदीपः) एकापूपीति । एकश्चासावपूपश्चेति पूर्ववत्स-
मासः । अत्र द्विगुत्वे सत्यकारान्तोत्तरपदो द्विगुः स्त्रियां
भाष्यत इति द्विगोरिति कारः सिध्यति नान्यथा । केवलश्चा-
पूपशब्दः पुंसि वर्तते इति जातिलक्षणो डीष् नास्ति ॥

(द्वितीयपक्षाभ्युपगमभाष्यम्)

अस्तु तर्हि पूर्वमात्रे ॥

(आक्षेपभाष्यम्)

कथमेकमिक्षा ? ॥

(समाधानभाष्यम्)

टावन्तेन सह समासो भविष्यति—एका
मिक्षा एकमिक्षा ।

(प्रदीपः) टावन्तेनेति । भिक्षाशब्देन समासे कृते
अतः इत्यधिकाराद् डीबभावः इत्यर्थः । भिक्षाशब्दश्च गुरोश्च
हल इति स्त्रिया व्युत्पाद्यते । चावन्त इत्यनेन पक्षे
नपुंसकत्वं न भवति । व्यवस्थितविभाषाविज्ञानाद् ॥ यत्रापि
ह्रस्वत्वं क्रियते पञ्चखट्वं पञ्चखट्ठीत्यादौ तत्रैव वा स्त्रीत्वं विधी-
यते । भिक्षाशब्देन त्वनभिधानात्समासो न भवतीति मन्यते ।
अन्यथा तत्रैकमिक्षीति स्यात् ॥

(उद्ध्योतः) शाच्छोरिति सूत्रे परिगणितव्यवस्थितविभाषा-
स्वस्यानुल्लेखादरुचेराह—यत्रापि ह्रस्वत्वमिति । स नपुंसक-
मिति प्रकरणात्समाहारद्विगुविषये एव तत्प्रवृत्तिरिति भावः ॥ ननु
भिक्षाशब्देन समासे वक्ष्यमाणरीत्या समाहारविवक्षाया एकमिक्षी-
त्यपि स्यादत आह—भिक्षाशब्देन त्वनभिधानादिति । अत्र
मानं चिन्त्यम् ॥

(आक्षेपान्तरभाष्यम्)

इदं तर्हि—सप्तर्षयः ‘इगन्ते द्विगौ’ इत्येष स्वरः
प्राप्नोति ॥

(प्रदीपः) सप्तर्षय इति । दिक्संख्ये संज्ञायामिति
समासः ॥

(प्रथमपक्षाभ्युपगमभाष्यम्)

अस्तु तर्ह्यनन्तरे ॥

(आक्षेपभाष्यम्)

कथमेकापूपी ? ॥

(समाधानभाष्यम्)

समाहार इत्येव सिद्धम् ॥

(आक्षेपभाष्यम्)

कः पुनरत्र समाहारः ॥

(उद्ध्योतः) कः पुनरिति । अनेकविषयत्वात् समाहा-
रस्य एकस्य तदसंभवात् प्रश्नः ॥

(समाधानभाष्यम्)

यत्तद्दानं संभ्रमो वा ॥

(प्रदीपः) यत्तदिति । एकस्यपूषं कश्चित् कृपणो
दददनेकमिति मन्यते । दाने श्रद्धातिशयाद्वा महत्त्वाद्वा अनेक-
स्मिन्य संभ्रमः स एकस्मिन्नपि कर्तव्यो भवति ॥

(उद्ध्योतः) दददनेकमिति । अवयवगतबहुत्वस्यावयवि-
न्यारोपात् गौणः समाहारोत्रापि सुलभ इति भावः ॥ कर्त्तव्यो
भवतीति । एकापूपी क्रियत इत्यादौ प्रतिग्रहीत्रेति भावः ॥

(आक्षेपभाष्यम्)

इह तर्हि पञ्चहोतारो दशहोतारः । “इगन्ते
द्विगौ” इत्येष स्वरः न प्राप्नोति ॥

(द्वितीयपक्षाभ्युपगमभाष्यम्)

अस्तु तर्हि—पूर्वमात्रे ॥

(आक्षेपभाष्यम्)

कथं सप्तर्षयः ? ॥

(समाधानभाष्यम्)

“*अन्तोदात्तप्रकरणे त्रिचक्रादीनां छन्दसि*”
इत्येवमेतत्सिद्धम् ॥

(प्रथमपक्षाभ्युपगमभाष्यम्)

अथ वा पुनरस्तु—अनन्तरे ॥

(आक्षेपभाष्यम्)

कथं पञ्चहोतारः दशहोतारः ? ॥

(समाधानभाष्यम्)

आद्युदात्तप्रकरणे दिवोदासादीनां छन्दसि
इत्येव सिद्धम् ॥ संख्यापूर्वो ॥ ५१ ॥

(प्रदीपः) अथ वेति । पूर्वत्रापारितोषेणैतदुच्यते ।
भाषायामपि सप्तर्षिशब्दोन्तोदात्त इष्यते । प्रकृतिस्वरपूर्वपदश्च
स्यात् । अतः एवैकशाटीत्यादावपि द्विगुस्वराभावः ॥ ५१ ॥

(उद्ध्योतः) पक्षद्वयेपि उपसख्यानद्वयेन स्वरसिद्धेः साम्यशङ्कां
वारयति—पूर्वत्रापारितोषेणेति । अन्तोदात्त इष्यते इति ।
अत्र बीजं चिन्त्यम् । किं च प्रवृद्धादिगणपाठेन लोकेप्यन्तोदात्तत्व
सुसाधमिति बोध्यम् ॥ प्रकृतिस्वरपूर्वपद इति बहुव्रीहिः ॥ के-
चित्तु पक्षयोः साम्येपि पूर्वमात्र इति पक्षस्य फलाभावाद्बहुप्रतिवि-
धेयत्वाच्च नादर इत्याहुः ॥ ५१ ॥

(२५६ तत्पुरुषसंज्ञासूत्रम् ॥ २ । १ । ३ आ. ३ सू.)

४०१ कुत्सितानि कुत्सनैः ॥२॥१॥५२॥

(उदाहरणनिर्णयाधिकरणम्)

(आक्षेपभाष्यम्)

किसुदाहरणम् ? ॥

(समाधानभाष्यम्)

वैयाकरणखसूचिः ॥

(आक्षेपभाष्यम्)

किं व्याकरणं कुत्सितम्, आहोस्विद्वैयाकरणः? ॥

(प्रदीपः) कुत्सितानि ॥ ५२ ॥ किं व्याकरणमिति । अयं भावः—शब्दप्रवृत्तिनिमित्तकुत्सायामयं समास इत्यते वैयाकरणश्चौर इत्यादौ मा भूदिति । तत्र व्याकरणस्य वेदाङ्गत्वान्नास्ति कुत्सा, नापि तदधीयानस्य ॥

(उद्ध्योतः) कुत्सितानि ॥ ५२ ॥ इष्यत इति । तथैव लक्ष्यदर्शनात्प्रत्यासत्तेश्चेति भावः ॥ चौर इति । यथा खसूचनेन व्याकरणाध्ययनस्य निष्फलत्वं प्रतीयते न तथा चौर्येणेति भावः ॥ नापि तदधीयानस्येति । एव च प्रवृत्तिनिमित्तकुत्साभावादित् नोदाहरणमित्याशयेन भाष्ये किं व्याकरणमित्यादि प्रश्न इति भावः ॥

(समाधानभाष्यम्)

वैयाकरणः कुत्सितः । तस्मिन्कुत्सिते तत्स्थमपि कुत्सितं भवति ॥ कुत्सितानि ॥ ५२ ॥

(प्रदीपः) वैयाकरण इति । यः पृष्ठो निष्प्रतिभत्वात् खं सूचयति अहो गगनं निर्मलमिति प्रश्नं विस्मारयितुम्, स निष्फलव्याकरणाध्ययनत्वात् कुत्स्यते ॥ तत्स्थमपीति । आश्रयदोषादाश्रितस्यापि निष्फलत्वात् कुत्सा ॥ ५२ ॥

(उद्ध्योतः) आश्रयदोषादिति । स चाप्रतिभत्वम् । अयं च निष्फलत्वे हेतुः ॥ ५२ ॥

(२५७ तत्पुरुषसंज्ञासूत्रम् ॥ २।१।३ आ. ४ सू.)

४०३ उपमानानि सामान्यवचनैः ॥

२।१।५४ ॥

(उपमानोपमेयभावनिर्याधिप्रकरणम्)

(आक्षेपभाष्यम्)

उपमानानीत्युच्यते कानि पुनरुपमानानि । किं यदेवोपमानं तदेवोपमेयम्, आहोस्विदन्यदेवोपमानमन्यदुपमेयम् ? ॥

(प्रदीपः) उपमानानि ॥ ५४ ॥ कानीति । सूत्रानुरोधेन बहुवचनं कृतम् ॥ किं यदेवोपमानमिति । अत्र तूपमानमात्रस्य जिज्ञासितत्वाद् बहुत्वविवक्षायाः प्रयोजनाभावादेकवचननिर्देशः ॥ ननु कर्मकरणयोर्भेदादेकत्वविषये सदेहाभावात् प्रश्नानुपपत्तिः ॥ अयं भावः—शस्त्रीश्यामा देवदत्तेति श्यामत्वं सर्वाश्रयव्यापि यद्यभिन्नं विवक्षितं तदा तद्वारेण शस्त्रीदेवदत्तयोरुपमानोपमेयत्वात्तस्य च तयोरवशिष्टत्वात्

तद्वारकस्तयोरभेद इति यदेवोपमानं तदेवोपमेयमित्युपगतं भवति । न चैतद्युक्तम् । शस्त्रीशब्दप्रयोगवैयर्थ्यप्रसङ्गात् । अथाधारभेदात् श्यामत्वस्य भेदस्तदा शस्त्रीदेवतास्थयोः श्यामगुणयोर्भेदान्नास्ति तद्वारक उपमानोपमेयभावः—इति ॥

(उद्ध्योतः) उपमानानि ॥ ५४ ॥ उपमानत्वं साधारणधर्महेतुकपरिच्छेदकरणत्वं तद्वति तस्य रूढत्वात् । तच्चोपमेयसाकाङ्क्षम् । तत्रोपमानोपमेयपदार्थयोरभेदो भेदो वा । रावण इव रावण, चन्द्र इव सुखमित्युभयत्रापि इवशब्ददर्शनात् ॥ तत्र यदि सर्वथाऽभेदे उपमानोपमेयभावस्तदा तत्र तद्वत्भूयोधर्मपरिच्छेदत्वरूपोपमेयत्वासम्भव । अत एव सर्वथा भेदेऽपि नेत्याशयेन पृच्छति—भाष्ये—कानि पुनरिति । उपमेयास्तर्थाऽभिन्नानि सर्वथा भिन्नानि वेत्यर्थः ॥ साधारणधर्मरूपेणाभेदस्तत्तद्रूपेण भेद इति त्वसौ न जानाति । तदेवाह—किं यदेवेति । एवकारेण तयोरत्यन्ताभेद सूचितः । एवमन्यदेवेत्यनेनान्यन्ताभेदः सूचितः । कर्मकरणरूपार्थभेदेऽपि द्वितीयसदृशव्यवच्छेदफलकस्य गौरिव गौरिति प्रयोगस्य दर्शनात्सर्वत्र तथैव किमिति प्रश्नः ॥ के इहोपमार्थ इति भाष्ये उपमानोपमेयभावबोधकैवादिशब्दप्रयोगे किं फल कर्मकरणत्वरूपोपमानोपमेयत्वबोधस्यैकत्रासम्भावित्यर्थः ॥ द्वितीयोपमानव्यवच्छेदार्थत्वे तु नोपमानत्वादिग्व्यवहारः । किंच गोसदृशो गौरित्यादिनैव तद्व्यवच्छेदबोधसम्भवेऽनावाचकैतत्प्रयोगोऽसंगतः सादृश्यस्याभेदेऽप्यङ्गीकारेण नास्यावाचकत्वमिति भावः ॥ उपमानोपमेयभावप्रतीतावुपमा, तदभावेनन्वय इति बोध्यम् ॥ अत्र पक्षेऽस्यैवोदाहरणत्वेन तत्र चोपमानत्वाद्यप्रतीत्या सर्वथेवादिषट्प्रयोगस्य बोधकस्य मुख्यस्यासम्भव इति उपमोदाहरणासम्भवः प्रकृतसूत्रवैयर्थ्यं चेति तात्पर्यम् ॥ गौरिवाच्यं इति । अयं भावः—सर्वथा भेदे तत्स्वीकारे इदमुदाहरणं वाच्यम् तच्चायुक्तं साधारणधर्ममूलकोपमानोपमेयभावाप्रतीतेरिति केचित् ॥ एकत्वविषये संदेहाभावादिति पाठे एकत्वरूपे विषये सदेहविषयत्वाभावादित्यर्थः ॥ अयं भाव इत्यादिग्रन्थेनोच्यमानो भावः कथं भाष्याक्षरस्वरसिद्धः । किं च शस्त्रीश्यामेत्यादौ शस्त्रीशब्दवैयर्थ्यस्योपमानोपमेयभावासम्भवस्य च भाष्येनुक्तेस्तस्य निर्दलतेति बहुश्रुता विचारयन्तु ॥ वैयर्थ्यप्रसङ्गादिति । तेन कस्यचिद्विशेषस्थानभिधानादिति भावः ॥ श्यामत्वमात्रप्रतीतेः श्यामापदेनैवोपपत्तेः । एव चोपमाप्रयोजकीभूतसाधारणधर्म आश्रयभेदेऽप्येक इति तयोरैक्यशङ्का, अनेक इति मते धर्मभेदात्तद्वेदशङ्केति तात्पर्यम् ॥

(प्रत्याक्षेपभाष्यम्)

किं चातः ? ॥

(प्रदीपः) किं चात इति । स्ववाचाभिप्रायमभिधापयितुं प्रश्नः ॥

(उद्ध्योतः) स्ववाचेति । करणम् । स्वशब्देन शङ्कितम् । प्रयोजककर्ता तु प्रष्टा बोध्यः ॥

१ 'निष्फलत्वाद् व्याकरणस्य निष्फलत्वं' ॥

२ काशीमुद्रितानुकारि B. A. S मुद्रितपुस्तकेऽपि 'कइहोपमापदार्थः' इति लभ्यमानस्तु पाठो भाष्यादर्शनमूलक एवेति बोध्यम् ॥

३ काशीमुद्रितमेव 'बोधके चादि' इति पाठं मुद्रयन् B. A. S. पुस्तकशोधकोऽतीव धन्यवादाह ॥ ४ एतत्प्रतीकदर्शनेन 'गौरिव गौः' 'गौरिवाच्य' इत्युदाहरणद्वय लेखकममादाङ्कितं भवेत्, इति बोध्यम् ॥

(प्रथमपक्षे आक्षेपभाष्यम्)

यदि यदेवोपमानं तदेवोपमेयम्, क इहोपमार्थः—गौरिव गौरिति ॥

(प्रदीपः) गौरिवेति । व्यक्तिगतानां भेदानां शब्देनासंस्पर्शात् सामान्यमुखेन द्रव्यावसायादिति भावः ॥

(उद्घोतः) शब्देनासंस्पर्शादिति । कैयटकृतप्रश्नव्याख्याने अस्योपयोगश्चिन्त्य साधारणधर्मस्य गोत्वस्यैक्येन गौरिवेत्वेत्यस्य वैयर्थ्यमिति तद्व्याख्यायां दोषोपपत्तेः । केचिद्व्याख्यानपूर्वपक्षे त्वत्रैव व्याख्योचिता ॥

(द्वितीयपक्षे आक्षेपभाष्यम्)

अथान्यदेवोपमानमन्यदुपमेयम्, क इहोपमार्थः—गौरिवाश्व इति ॥

(प्रदीपः) गौरिवाश्व इति । अत्यन्तभेदविवक्षायां मिदमुच्यते । यदा त्वत्त्वस्य जाड्यादिधर्मप्रतिपादनायेदमुच्यते तदा भवत्येवोपमानोपमेयभावः ॥

(उद्घोतः) अत्यन्तेति । अस्याशय उक्त एव ॥ यदा त्विति । इदमपि कैयटोक्तपूर्वपक्षव्याख्यायां चिन्त्य श्यामत्ववजा-
ह्यस्याप्येकत्वेनानेकत्वेन वा तदाप्युपमानोपमेयभावासंभवादिति ॥

(समाधानभाष्यम्)

एवं तर्हि यत्र किञ्चित्सामान्यं कश्चिच्च विशेषः तत्रोपमानोपमेये भवतः ॥

(प्रदीपः) किञ्चित्सामान्यमिति । श्यामत्वसाधारणभेदोद्देशोप्याश्रीयते गुणजातेरेकत्वादभेदोपीत्यर्थः ॥

(उद्घोतः) भाष्ये—एवं तर्हि यत्र किञ्चिदिति । शब्दोपात्तप्रत्येकधर्मेण शस्त्रीत्वदेवदत्तत्वादिना भेदः श्यामत्वादिसाधारणधर्मेण चाभेद इत्यर्थः ॥ ननु गुणानामाश्रयभेदोद्देशेन कथं तेषां सामान्यत्वमित्यत आह—श्यामत्वस्याधारेति ॥ भेदोप्याश्रीयते इति । भेदो यद्यप्याश्रीयत इत्यर्थः ॥ तथापीति शेषः । गुणजातेरिति । गुणत्वव्याप्यजातेरित्यर्थः । एव च श्यामगुणस्य भेदपि श्यामत्वेनैक्यत्वासामान्यत्व साधारणधर्मतेति ध्वनितम् । अत्र सिद्धान्तपक्षे तु घन इव श्यामो देवदत्त इत्यादेरिवघटितप्रयोगस्य समवेन गौरिव गौरित्यादादुपमानत्वाद्यप्रतीत्यानन्वय इति बोध्यम् ॥

(आक्षेपभाष्यम्)

किं वक्तव्यमेतत् ? ॥

(प्रदीपः) किं वक्तव्यमिति । यथोपवर्णितं वचनेन विना कथं प्रतिपत्तुं शक्यमिति भावः ॥

(समाधानभाष्यम्)

नहि ॥ कथमनुच्यमानं गंस्यते ? । मानं हि नामानिर्ज्ञातज्ञानार्थमुपादीयते—अनिर्ज्ञातमर्थं ज्ञास्यामीति । तत्समीपे यन्नात्यन्ताय मिमीते तदु-

१ काशीमुद्रितामुद्रिकारि B, A, S. मुद्रितपुस्तके 'धर्मेण वा भेद'

पमानं गौरिव गवय इति । गौर्निर्ज्ञातः गवयोऽनिर्ज्ञातः ॥

(प्रदीपः) इतरो निर्वचनेन यथोक्तं प्रतिपादयितुमाह—नहीति ॥ मानं हीति । यथा प्रस्थादि । तेन हि साकल्येन मेयं परिच्छिद्यते ॥ तत्समीप इति । मानस्य समीप इत्यर्थः । परिच्छेदवशाच्च सामीप्यं परिकल्प्यते न त्वत्र मुख्यं सामीप्यमस्ति ॥ उपमानानीति निपातनात्तत्पुरुष । अव्ययीभावे हेतद्रूपं न स्यात् ॥

(उद्घोतः) भाष्ये—मानं हीति । अनिर्ज्ञातार्थस्य साकल्येन ज्ञापकत्वं हि तत्त्वम् । यथा प्रस्थाज्ञातस्य परिमाणरूपार्थस्य साकल्येन ज्ञापकम्, न तथोपमानम् । गौर्हि गवय कतिभिश्चिद्धर्मैरेव तद्वैर्ज्ञापयति न साकल्येनेत्याशयेनाह—साकल्येनेति ॥ एव च तदत्यन्तभेदेनैव परिच्छेदेनान्वेति—प्रस्थो ब्रीहिरित्यादौ परिच्छेदे तद्रूपारोपात् । भेदेनैव वा प्रस्थस्य परिमाणमित्यादौ । तदुक्तं भाष्ये—‘अत्यन्तायेति’ । इदमव्ययम् । आत्यन्तिकाभेदेनात्यन्तिकभेदेन वा तत्परिच्छिनन्ति । इदं तु भेदाभेदाभ्यामिति विशेषः ॥ चन्द्रेण तुल्यमित्यादावप्यार्थोपमाप्रतीतावस्त्वेव भेदाभेदप्रतीतिरिति बोध्यम् ॥ परिच्छेदवशादिति । तत्तारतम्यादिति भावः ॥ अव्ययीभावे बहुवचनासंगतेराह—निपातनादिति । हीनार्थकोपशब्देन कर्मधारयस्य सुलभत्वम् । भाष्ये समीपशब्देन हीनत्वमेवोपलक्ष्यते । उपोधिकेचेत्यादादुपस्य हीनार्थत्वदर्शनादित्यन्ये ॥

(आक्षेपभाष्यम्)

कामं तर्हिनेवैव हेतुना यस्य गवयो निर्ज्ञातः स्याद् गौरनिर्ज्ञातः, तेन कर्तव्यं स्याद्—गवय इव गौरिति ॥

(प्रदीपः) कामं तर्हीति । ततश्च व्यवस्था न प्राप्नोतीति भावः ॥

(इष्टापत्तिभाष्यम्)

बाढं कर्तव्यम् ॥

(प्रदीपः) बाढमिति । अपेक्षानिमित्तक पितापुत्रादिव्यवहारवदुपमानोपमेयभाव इति न कश्चिद्दोष इत्यर्थः ॥

(उद्घोतः) अपेक्षानिमित्तक इति । निरूपकापेक्षानिमित्तक इत्यर्थः ॥ पितापुत्रादीति । ज्ञानप्रदत्ताद्यत्र पुत्राणामपि पितृत्वव्यवहारस्तद्विषयोयं दृष्टान्तः ॥ जातिस्मरत्वे जन्मान्तरविषयोवा ॥

(उदाहरणनिर्णयाधिकरणम्)

(आक्षेपभाष्यम्)

किं पुनरिहोदाहरणम् ? ॥

(प्रदीपः) किं पुनरिति । अयं भावः—यदा शस्त्रीशब्दः शस्त्र्यामेव वर्तते श्यामाशब्दोपि तस्यामेव तदा समासेनोपमेयाया देवदत्ताया अभिधानं न प्राप्नोति । अथ श्यामा-

इत्युपलभ्यमानवाठस्त्वापातरमणौय ॥

शब्दो देवदत्ताया वर्तते तदा वैयधिकरण्यात् समासाप्रसङ्गः । वचनसामर्थ्यात्समासे मृगीव चपला मृगचपलेति पुंवद्भावो न प्राप्नोति ॥

(उद्घोतः) किं पुनरिति । अत्यन्तभेदाभेदयोरुपमानत्वाभावात्प्रश्नः । क पुनरिति प्रश्ने कैयटोक्तो भाव उचित इति केचित् ॥ न प्राप्नोतीति । उभयोरपि पदयोरेकार्यवृत्तित्वादिति भावः ॥ वैयधिकरण्यादिति । सादृश्यसम्बन्धेन शक्याः श्यामावाच्यदेवदत्तायामन्वयेन सामर्थ्येपि वैयधिकरणमित्यर्थः । अत्र हि समानाधिकरणेनेति वर्तते । इदमुपलक्षणं सामान्यवचनत्वाभावाच्चेत्यपि बोध्यम् । समानविभक्तिकत्वमुपमानोपमेययोर्न स्यादित्यपि बोध्यम् ॥ पुंवद्भाव इति । सामानाधिकरण्यनिमित्तककर्मधारयत्वनिमित्तक इत्यर्थः ॥

(समाधानभाष्यम्)

शस्त्रीश्यामा ॥

(प्रदीपः) शस्त्रीश्यामेति । साधारणधर्मविशिष्टोपमेयार्थवृत्ति शब्द सामान्यवचनशब्देन वचनग्रहणाद् गृह्यते यथा गुणवचनशब्दो गुणोपसर्जनद्रव्यवाची ॥

(उद्घोतः) साधारणधर्मविशिष्टेति । अनेन सामान्यवचनत्व समर्थितमुपमेयदेवदत्ताभिधानं च । तस्यामेवोभयं वर्तत इति वक्ष्यमाणरीत्या च सामानाधिकरण्यम् ॥

(आक्षेपभाष्यम्)

क पुनरयं श्यामाशब्दो वर्तते? ॥

(प्रदीपः) क पुनरिति । उभयथा दोषदर्शनात् प्रश्नः ॥

(उद्घोतः) इदं तात्पर्यमजानानं पृच्छति—भाष्ये—क पुनरिति ॥

(एकदेशिसमाधानभाष्यम्)

शक्यामित्याह ॥

(उद्घोतः) एकदेशिन उत्तरम्—शक्यामिति । समुदायेन तदभिधानोपपत्तेः ॥

(आक्षेपभाष्यम्)

केन तर्हीदानीं देवदत्ताऽभिधीयते ॥

(प्रदीपः) केनेति । पूर्वपदोत्तरपदयोरुपमानवृत्तित्वे तद्व्यतिरिक्तशब्दान्तराभावात् प्रश्नः ॥

(उद्घोतः) केनेति प्रश्नानुपपत्तिमाशङ्क्याह—पूर्वपदेति । अवयवातिरिक्तसमुदाये मानाभाव इत्यर्थः ॥

(समाधानभाष्यम्)

समासेन ॥

(प्रदीपः) समासेनेति । स्वाभाविकत्वादर्थभिधानस्यान्यपदार्थग्रहणमन्तरेणाप्यश्वकर्णादिवज्जातिविशेषस्य शस्त्रीश्यामादिक समास उपमेयस्य वाचक इत्यर्थः ॥

(उद्घोतः) नन्वन्यपदार्थग्रहणाभावात्कथं समासस्योपमेयवृत्तित्वेऽपि आह—स्वाभाविकत्वादिति । वस्तुतोतिरिक्तत्वाभावेपि बुद्धिकल्पित कश्चित्सोऽस्येवेति भावः ॥ अश्वकर्णादिवज्जातिविशेषस्येति । अश्वकर्णादिर्यथा जातिविशेषस्येत्यर्थः ॥ अश्वकर्णादिर्जातिविशेषस्येवेति कचित्पाठः ॥

(आक्षेपभाष्यम्)

यद्येवं शस्त्रीश्यामो देवदत्त इति न सिद्ध्यति ॥

(प्रदीपः) यद्येवमिति । गुणवचनस्याश्रयलिङ्गानुविधायित्वात् स्त्रीलिङ्गेन श्यामाशब्देन समासे कृते रूपस्याप्रसिद्धिः ॥

(उद्घोतः) स्त्रीलिङ्गेनेति । एतेन पुल्लिङ्गश्यामशब्देन समामे रूपसिद्धिरिति नाशङ्क्यमिति भावः ॥

(समाधानभाष्यम्)

“उपसर्जनस्य” इति ह्रस्वत्वं भविष्यति ॥

(प्रदीपः) उपसर्जनस्येति । अप्राधान्यादुपसर्जनत्वं मन्यते । समासवाच्यत्वादुपमेयं हि प्रधानम् ॥

(आक्षेपभाष्यम्)

यदि तर्ह्युपसर्जनान्यप्येवंजातीयकानि भवन्ति, तित्तिरिक्तमापी कुम्भकपाललोहिनी—अनुपसर्जनलक्षण ईकारो न प्राप्नोति ॥

(प्रदीपः) यदि तर्हीति । ह्रस्वविधौ कृत्रिममेवोपसर्जनं गृह्यते न तु लौकिकमपि कृत्रिमाकृत्रिमयोः कृत्रिमे कार्यसंप्रत्यय इति न्यायाल्लौकिकग्रहणे दोषप्रसङ्गाच्च । तित्तिरिक्तमापी कुम्भकपाललोहिनीत्यत्रोपमानस्य पुनः पुंसकलिङ्गत्वात्समासात् प्राक् स्त्रीप्रत्ययो नास्ति । समासे कृतेऽनुपसर्जनाधिकाराद् डीष्डीपोः प्रतिषेधः प्राप्नोति । सत्यपि वा डीषि सति शिष्टत्वादुपमानस्वरबाधित्वा डीष्स्वरः प्राप्नोति ॥

(उद्घोतः) कृत्रिममेवेति । लौकिकसमानाधिकरणमिति बोध्यम् । सामान्यवचनैरित्यप्रथमानिर्दिष्टत्वात् श्यामाशब्दो न तथेति भावः ॥ ननु लौकिकमपीति । केवललौकिकमित्यर्थः ॥ दोषप्रसङ्गादिति । आचारव्यजन्तप्रकृतिककुमारीशब्दादौ ह्रस्वप्रसङ्गादित्यर्थः ॥ पुंनपुंसकेति । तित्तिरिः पुमान्, कुम्भकपालं स्त्रीवम् ॥ स्त्रीप्रत्ययो नास्तीति । तत्समानाधिकरणकल्पावलोहितयोरप्यस्त्रीत्वादिति भावः ॥ डीव्डीपोः । अन्यतो डीष् वर्णादनुदात्तादिति विहितयोः ॥ सत्यपि वेति । वर्णादनुदात्तादित्यादौ अनुपसर्जनत्वस्य तदन्तविशेषणत्वात्समासोत्तरमिति भावः । अत एव ईयेण्या च शल्लयेत्यादिसिद्धिः ॥ उपमानस्वरः । पूर्वपदप्रकृतिस्वरः । डीष्स्वरोऽन्तोदात्तः । एवं च तित्तिरिक्तमापीत्यत्रैव दोष इति भावः ॥ भाष्यस्य तु नात्र स्वरसः ॥ ईयेण्यादि त्वार्थम् ॥

(समाधानभाष्यम्)

एवं तर्हि शक्यामेव शस्त्रीशब्दो वर्तते, देवदत्तायां श्यामाशब्दः ॥

(प्रदीपः) एवं तर्हीति । ततः पूर्वोक्तदोषाभावः । शस्त्रीश्यामो देवदत्त इति श्यामशब्दस्य देवदत्तवृत्तिवात् तित्तिरिक्त्वमाधीति स्त्रीप्रत्ययान्तेनोपमेयवृत्तिना समासविधानात् ॥

(आक्षेपभाष्यम्)

एवमपि गुणो न निर्दिष्टो भवति । बहवः शक्यां गुणाः—तीक्ष्णा सूक्ष्मा पृथुरिति ॥

(प्रदीपः) एवमपीति । श्यामाशब्दस्य देवदत्ताभिधाने चरितार्थत्वाच्छस्त्रीगतो गुणो न निर्दिष्टः स्यादित्यनियतगुणनिमित्तसादृश्यप्रतीतिप्रसङ्ग इत्यर्थः ॥

(उद्घोतः) ननु श्यामाशब्दस्य श्यामत्वगुणेनैव देवदत्ताभिधायकत्वात्कथं गुणानिर्देश इत्यत आह—शस्त्रीगतो गुण इति । सादृश्यमतिरिक्तः पदार्थ इति मतेनेद, एव च श्यामाशब्दस्य सामान्यवचनत्वाभाव इत्यपि बोध्यम् ॥ अनियतगुणनिमित्तेति । ससर्गविधया प्रतीयमानसादृश्येत्यर्थः ॥

(समाधानभाष्यम्)

अनिर्दिश्यमानस्यापि गुणस्य भवति लोके संप्रत्ययः । तद्यथा—‘चन्द्रमुखी देवदत्ता’ इति बहवश्चन्द्रे गुणाः, या चासौ प्रियदर्शनता सा गम्यते ॥

(प्रदीपः) चन्द्रमुखीति । अयं भावः—यत्रानिर्दिष्टोपि गुणो द्रैद्व्यवहारवशादुपमाननिमित्तत्वेन प्रतीयते तत्रोपमेये श्रुत सन्निधानादुपमानं कथं न स्पर्क्षयति ॥

(उद्घोतः) उपमाननिमित्तत्वेनेति पाठः । उपमाननिमित्तत्वेनेति पाठे उपमानत्वप्रतीतिनिमित्तत्वेनेत्यर्थः ॥ कथं न स्पर्क्षयतीति । उपस्थितत्वेन प्रत्यासत्त्या चेत्यर्थः । एव च भाष्याब्धिः क्वातिगम्भीर इत्यत्र मयूरव्यंसकादिसमास एव । उक्तरीत्या सामान्यप्रयोगसत्त्वेनोपमितसमासाप्राप्तेः ॥ चन्द्रमुखीत्यत्र बहुव्रीहौ स्वाङ्गाच्चोपसर्जनादिति डीष् ॥

(आक्षेपभाष्यम्)

एवमपि ‘समानाधिकरणेन’ इति वर्तते । व्यधिकरणत्वात्समासो न प्राप्नोति ॥

(प्रत्याक्षेपेण समाधानभाष्यम्)

किं हि वचनान्न भवति ? ॥

(प्रदीपः) किं हि वचनादिति । दुर्बलं प्रकरणं श्रुत्या बाध्यत इत्यर्थः ॥

(समाधानबाधकभाष्यम्)

यद्यपि तावद्वचनात्समासः स्यात् । इह खलु

मृगीव चपला मृगचपला समानाधिकरणलक्षणः पुंवद्भावो न प्राप्नोति ॥

(प्रदीपः) पुंवद्भाव इति । पुंवत्कर्मधारयजातीयदेशीयेष्वित्यनेन ॥ नन्वस्त्रीपूर्वपदस्य विवक्षितत्वात् मृगक्षीरादिवन्मृगचपलेति भविष्यति । यद्यप्यन्यत् स्त्रियाश्चापत्यमन्यत् पुंसस्तथापि पुंवद्भावेन स्त्रीप्रत्यये निवृत्ते नास्ति स्त्रीत्वलक्षणविशेषावगति । प्रकरणादिवशात् स्त्रीत्वप्रतिपत्तौ जातिमात्रोपादानेपि तत्प्रतीतिर्भविष्यति । सा च बहिरङ्गत्वात् स्त्रीप्रत्ययोत्पत्तिनिमित्तं न भवति ॥ एवं तर्हि प्रतिपत्तिगौरवप्रसङ्गादेतदत्र भाष्यकारेण नाश्रितम् गत्यन्तरसमवाच्च ॥

(उद्घोतः) भाष्ये—समानाधिकरणलक्षण इति । पूर्वपदार्थस्य सादृश्यसम्बन्धेनोत्तरपदार्थेन व्यधिकरणत्वादिति भावः ॥ पुंवत्कर्मधारयेति । एतेन चपलशब्दस्य प्रियादित्वान्मृगीशब्दस्य जातिशब्दत्वाच्च कथमत्र पुंवत्वमित्यपास्तम् ॥ अस्त्रीपूर्वपदस्येति । जातिमात्रविवक्षाया मृगशब्देन समास इति भावः ॥ बहिरङ्गत्वादिति । प्रकरणादिमापेक्षप्रतीतिकत्वेन तत्त्वम् । मृगीव चपलेति विग्रहे त्वव्यविकन्यायाद्वाक्यमेवेति भावः ॥

(सिद्धान्तिसमाधानभाष्यम्)

एवं तर्हि तस्यामेवोभयं वर्तते । एतच्चात्र युक्तं यत्तस्यामेवोभयं वर्तत इति । इतरथा हि बहुपेक्ष्यं स्यात् ॥

(प्रदीपः) तद्दर्शयति—एवं तर्हीति । शस्त्रीसादृश्याद्देवदत्ता शस्त्रीशब्देनोच्यते सादृश्यनिमित्तादभेदोपचाराद् यथा गौर्वाहीक इति । पूर्वावस्थाश्रयेण च शक्या उपमानवाचित्वमवसेयम् ॥

(उद्घोतः) ननु शस्त्रीशब्दस्य कथं देवदत्तायां वृत्तिरत आह—सादृश्यादिति ॥ तद्व्याचष्टे—सादृश्यनिमित्तादिति । तत्प्रयोजकसाधारणधर्मरूपान्निमित्तादित्यर्थः । परिच्छेदकश्यामशक्यभिन्ना परिच्छेद्या श्यामा देवदत्तेति बोधः । एतच्च मञ्जूषाया विस्तरेण प्रपञ्चितम् ॥ पूर्वावस्थेति । यद्यपि पुवत्त्वानुरोधाद्वाक्येपि अभेदान्वय आवश्यको वृत्तौ वृत्तेः प्राक् च यत्र सामानाधिकरण्यं तत्रैव पुवत्त्वप्रवृत्तेस्तथापि यदा केवलस्य प्रयोगस्तदा तद्वचनत्वमित्यभिमानः ॥ परै तु उपमानानीत्यस्य तत्त्वेन बोधकांनीत्यर्थः । इवशब्दसमभिव्याहाराच्च वाक्ये तत्त्वेन बोधकता, वृत्तौ तु समासशक्तिबलादित्युपमानवाचित्वाभावशङ्कैव निर्दोषः, इवशब्दश्च स्वसमभिव्याहृते उपमानत्वद्योतकः । शस्त्रीपदस्य तत्सदृशपरत्वमिदं द्योतयतीति तु न युक्तं, द्योत्यर्थे समभिव्याहृतपदार्थविशेषणताया एव स्वभावसिद्धत्वात् । अत एव णित्तरत्वादिना द्योतकतापक्षस्य प्रकृत्यर्थविशेषणतेति शब्देनोद्देशो भाष्य इत्याहुः ॥

इति शोधितम् ॥ ४ Bangal Asiatic Society मुद्रितपुस्तकशोधकेन तु ‘इव’ इति शोधितम् ॥

(समाधानभाष्यशेषभाष्यम्)

यदि तावदेवं विग्रहः करिष्यते—शस्त्रीव श्यामा देवदत्तेति । शरूयां श्यामेत्येतदपेक्षं स्यात् ॥

(प्रदीपः) यदि तावदिति । यदा श्यामाशब्दो देवदत्तायां वर्तते शस्त्रीशब्दः शरूयामेव तदा शस्त्रीगतं श्यामत्वमनेकगुणसंभवे गुणान्तरव्यवच्छेदायोपमानमित्तं प्रतिपादयितुं श्यामेत्यपेक्षणीयम् ॥

(उद्घोतः) उपमानमित्तमिति । उपमा सादृश्यं तन्निमित्तं शस्त्रीगतं देवदत्तागतं वा श्यामत्वं प्रतिपादयितुं तत्तद्गतत्वेन बोधयितुमित्यर्थः । उभयत्र श्यामत्वप्रकारकबोधस्तत्र न स्यादिति भावः । इदं च दशमे लिङ्गभेदादिरूपोपमादूषणप्रस्तावे काव्यप्रकाशतट्टिकादौ स्पष्टम् । उपमानतावच्छेदकारोपेणाभेदान्वयादेवोपमानोपमेययोः समानविभक्तित्वनियमः ॥ [अपेक्षं स्यादिति भाष्यस्य तत्त्वेन बोधार्थमित्येवार्थः ॥]

(समाधानभाष्यशेषभाष्यम्)

अथाप्येवं विग्रहः करिष्यते—यथा शस्त्री श्यामा तद्वदियं देवदत्तेति । एवमपि देवदत्तायां श्यामेत्येतदपेक्षं स्यात् ॥

(प्रदीपः) अथापीति । यदा शरूयामेव शस्त्रीशब्दो वर्तते श्यामाशब्दोपि तस्यामेव, तदा देवदत्तागतश्यामत्वप्रतिपादनाय श्यामेत्यपेक्षणीयम् । न च शब्दस्यावृत्तिरस्ति येनोभयगतं श्यामत्वं प्रतिपादयेत् ॥

(आक्षेपभाष्यम्)

एवमपि गुणो न निर्दिष्टो भवति । बहवश्च शरूयां गुणाः तीक्ष्णा सूक्ष्मा पृथुरिति ॥

(प्रदीपः) अत्रापि दोषमाह—एवमपीति । यदा शस्त्रीसादृश्यादेवदत्तायां शस्त्रीत्वमारोप्यते तदा कं गुणमाश्रित्य सादृश्यमाश्रीयतामित्यर्थः ॥

(उद्घोतः) तस्यामेवेति सिद्धान्तपक्षेपि शङ्कते—एवमपीति भाष्ये । शरूया श्यामगुणानिर्देशादिति भावः । तदाह—कं गुणमिति । शरूया तीक्ष्णत्वादिवहुगुणसत्त्वादिति भावः ॥

(समाधानभाष्यम्)

अनिर्दिश्यमानस्यापि गुणस्य भवति लोके संप्रत्ययः । तद्यथा—चन्द्रमुखी देवदत्तेति बहवश्चन्द्रे गुणाः । या चासौ प्रियदर्शना सा गम्यते ॥

(प्रदीपः) उत्तरं तु पूर्वमेव व्याख्यातम् । यद्यपि पूर्वयोरपि पक्षयोरेष परिहारोस्ति तथापि ह्रस्वस्त्रीप्रत्ययस्वरपुंवद्भावासिद्ध्या पूर्वपक्षद्वयं परिहृत्य पक्ष आश्रितः ॥

(उद्घोतः) उत्तरयति—अनिर्दिश्यमानस्यापीति । यत्रानिर्देशेपि बहुगुणवति वस्तुनि तात्पर्यवशाच्च कश्चिदेव गुणः प्रतीयते तत्रोपमेये श्रुतस्तन्नादिना कथमुपमानं न सम्बन्धयति इति भावः ।

तद् ध्वनयन्वक्ष्यति—श्यामाशब्दः शस्त्रीशब्देनाभिसंबध्यमानो विशेष्यवचन इत्यादि ॥ एष परिहार इति । इतरथा हि बह्वपेक्षं स्यादित्युक्तदोषस्येत्यर्थः ॥ पुंवद्भावासिद्धेति । उभयस्य श्यामत्वप्रकारकबोधोवासिद्धेत्यपि बोध्यम् ॥

(१३२० वार्तिकम् ॥ १ ॥)

॥ * ॥ उपमानसमासे गुणवचनस्य विशेषभाक्त्वात्सामान्यवचनाप्रसिद्धिः ॥ * ॥

(व्याख्याभाष्यम्)

उपमानसमासे गुणवचनस्य विशेषभाक्त्वात् सामान्यवचनस्याप्रसिद्धिः स्यात्—शस्त्रीश्यामेति । श्यामाशब्दोऽयं शस्त्रीशब्देनाभिसंबध्यमानो विशेष्यवचनः संपद्यते । तत्र सामान्यवचनैरिति समासो न प्राप्नोति ॥

(प्रदीपः) उपमानसमास इति । शस्त्रीश्यामा देवदत्तेत्यत्र शस्त्रीशब्दसन्निधौ श्यामाशब्दः प्रयुज्यमानः शस्त्रीगतं श्यामत्वगुणं प्रतिपादयति, न च शस्त्रीस्थो गुण आश्रयान्तरे वर्तते इति सामान्यवचनत्वाभाव इत्यर्थः ॥

(उद्घोतः) पदार्थद्वयगतश्यामत्वोक्तावपि सामान्यवचनत्वहानिरिति शङ्कते—भाष्ये—उपमानसमास इति ॥ न च शस्त्रीस्थ इत्युपलक्षणं उपमानोपमेयस्य इत्यर्थः । भाष्ये शस्त्रीशब्देनेत्युपलक्षणमुपमेयेन चेत्यस्यापि ॥

(१३२१ वार्तिकम् ॥ २ ॥)

॥ * ॥ न वा श्यामत्वस्योभयत्र भावात्तद्वाचकत्वाच्च शब्दस्य सामान्यवचनत्वस्य प्रसिद्धिः ॥ * ॥

(व्याख्याभाष्यम्)

न वा एष दोषः ॥ किं कारणम् ? ॥ श्यामत्वस्योभयत्र भावात् । उभयत्रैवात्र श्यामत्वमस्ति शरूयां देवदत्तायां च । तद्वाचकत्वाच्च शब्दस्य । तद्वाचकश्चात्र श्यामाशब्दः प्रयुज्यते ॥ किं वाचकः ? उभयवाचकः । श्यामत्वस्योभयत्र भावात् तद्वाचकत्वाच्च शब्दस्य सामान्यवचनत्वं प्रसिद्धम् । सामान्यवचने प्रसिद्धे सामान्यवचनैरिति समासो भविष्यति ॥ नावश्यं स एव सामान्यवचनः यो बहूनां सामान्यमाह, द्वयोरपि यः सामान्यमाह सोऽपि सामान्यवचन एव ॥ अथ वा सामान्यवचनैरित्युच्यते । सर्वश्च शब्दोऽन्येन

तथापि तत्र लेखकप्रमादजनित्वस्यैव संपदेन योग्यस्थाने स्थापितः ॥

शब्देनाभिसंबध्यमानो विशेषवचनः संपद्यते ।
त एवं विज्ञास्यामः—प्रागभिसंबन्धाद्यः सामान्य-
वचन इति ॥ उपमानानि ॥ ५४ ॥

(प्रदीपः) नवेति । शस्त्रीशब्दोपादानसामर्थ्यात् श्याम-
गुणसन्निधानाच्च यादृशं शस्त्रीश्यामत्वमन्यविलक्षणं तादृशं
देवदत्ताया इति सप्रत्ययाद् उभयसाधारणं श्यामत्वं भवति
सामान्यमिति न कश्चिदोषः । तत्र सादृश्यं सामान्यमुच्यते
गुणो वा द्विवृत्तिर्भिन्नोऽयमिन्नत्वेन विवक्षितः सामान्यम् ॥
सर्वश्चेति । शब्दान्तरसबन्धे सर्वं शब्दो विशेषवाचि-
त्वात्सामान्यवचनो न भवतीति सामान्यवचनग्रहणोपादान-
सामर्थ्याच्छब्दान्तराभिसंबन्धात्समासरूपात् प्राग्य शब्द
सामान्यवचनः स गृह्यते केवलश्च श्यामाशब्दः श्यामगुणवि-
शिष्टं स्त्रीत्वयुक्तं द्रव्यमात्रमाहेति साप्रतिकाभावे भूतपूर्वगत्या-
श्रयणात्सिद्धमिष्टम् ॥ ५४ ॥

(उद्धोतः) शस्त्रीशब्दोपादानेति । उपमानशब्दोपा-
दानेति कचित्पाठः । अयमेव युक्तः । अयं भावः—शस्यादी-
नामुपमानत्वेनोपादानात् उपमेयसापेक्षत्वेन श्यामशब्द उपमेयाया
वर्तते तस्य च तन्नेणोपमानेप्यन्वयः । एव चोभयवृत्तिगुणवाचक-
त्वेन तस्य सामान्यवचनत्वमिति भावः ॥ नन्वेवमपि तयोर्गुणयो-
राश्रयभेदाद्भेदेन सामान्यस्योभयवृत्त्येकधर्मस्य न वाचकमेतदत
आह—यादृशमिति । सादृश्यमूलकाभेदाध्यवसायेन सामान्य-
वचनतेति भावः ॥ सादृश्यमिति । सादृश्यमूलकाभेदमापन्न
श्यामत्वमित्यर्थः ॥ गुणो वेति । क्रियादेरप्युपलक्षणमेतत् ॥ अभि-
न्नत्वेन विवक्षित इति । शेषमूलकाभेदाध्यवसानादित्यर्थः ॥
अभेदेनेति कचित्पाठः ॥ भाष्येऽप्युभयवाचक इत्यनेन शेषमू-
लकमभेदाध्यवसानमुभयत्रान्वयश्च दर्शितः । अन्यथा वाचकताया
वस्तुतोऽनेकश्यामगुणनिरूपिताया सत्त्वेन न चावश्यमित्यादि-
ग्रन्थोऽसङ्गत एव स्यात् ॥ अथ बहुगतसामान्यवचनस्यैव ग्रहणेऽपि
न क्षतिरित्याह—अथ वेति । अत एवावयवक्षयोः श्यामापदस्य
सामान्यवचनत्वनिर्वाहः ॥ सामान्यवचनग्रहणेति । सामान्य-
वचनपदेत्यर्थः ॥ समासरूपादिति । इदमुपलक्षणं वाक्यस्यापीति
दिक् ॥ ५४ ॥

(२५८ तत्पुरुषसंज्ञासूत्रम् ॥ २ । १ । ३ आ. ५ सू.)

४०४ उपमितं व्याघ्रादिभिः सामा-
न्याप्रयोगे ॥२११५५॥

(सामान्याप्रयोगप्रयोजनाधिकरणम्)

(आक्षेपभाष्यम्)

सामान्याप्रयोग इति किमर्थम् ?

(समाधानभाष्यम्)

इह मा भूत—पुरुषोऽयं व्याघ्र इव शूरः, पुरुषोऽयं
व्याघ्र इव बलवान् ॥

(प्रदीपः) उपमितम् ॥ ५५ ॥ पुरुषोऽयं व्याघ्र इव
शूर इति । उपमानप्रतिपादनपरमेतत् । वैयधिकरण्यादेवात्र
समासस्याप्रसङ्गः । यदा तु व्याघ्रशब्दः शौर्यादेः पुरुषार्थ एव
वर्तते तदा सामानाधिकरण्ये सति समासेन भाव्यम् । तत्र
यदा प्रकरणादिवशान्नितसाधारणगुणप्रतिपत्तिस्तदा सामा-
न्याप्रयोगे सति समासः । यदा तु गुणान्तरव्यवच्छेदाय विशि-
ष्टसाधारणगुणवचनशब्दप्रयोगः पुरुषो व्याघ्र इव शूर इति
तदा समासाभावाय सामान्याप्रयोगग्रहणम् ॥

(उद्धोतः) उपमितम् ॥ ५५ ॥ उपमानप्रतिपादनेति ।
उपमानत्वप्रतिपादनेत्यर्थः ॥ एतत् । इवधटित वाक्यम् ॥ वैयधिकर-
ण्यादेवेति । व्याघ्रस्यैवार्थासादृश्ये सबन्धेनान्वयः इत्यभिमानः ॥
यदा त्विति । वाक्येपीति भावः । इवशब्दस्तु तद्वतोपमानत्वयो-
क्त इति बोध्यम् । इदमेव युक्तं पूर्वसूत्रोक्तभाष्यस्वरसात् समान-
विभक्तित्वनियमाच्च ॥ साधारणगुणवचनेति । भाष्यादिभ्यः
क्रातिगम्भीर इत्यादौ तु मधुरव्यसकादित्वात्सामान्यम् ॥

(प्रत्याख्यानभाष्यम्)

सामान्याप्रयोग इति शक्यमवकुम् ॥

(आक्षेपभाष्यम्)

इह कस्मान्न भवति—पुरुषोऽयं व्याघ्र इव शूरः,
पुरुषोऽयं व्याघ्र इव बलवान् ? ॥

(समाधानभाष्यम्)

असामर्थ्यात् ॥ कथमसामर्थ्यम् ? सापेक्षम-
समर्थं भवतीति ॥ एवं तर्हि सिद्धे सति यत्
“सामान्याप्रयोगे” इति प्रतिषेधं शास्ति, तज्ज्ञापय-
त्याचार्यो ‘भवति वै प्रधानस्य सापेक्षस्यापि
समासः’ इति ॥ किमेतस्य ज्ञापने प्रयोजनम् ? ।
राजपुरुषोभिरूपः राजपुरुषो दर्शनीयः । अत्र
वृत्तिः सिद्धा भवति ॥ उपमितम् ॥ ५५ ॥

(प्रदीपः) भवति वै प्रधानस्येति । न्यायसिद्ध एवार्थे
लिङ्गदर्शनमिदम् । प्राधान्यादेवानेकोपकारकोपकार्यत्वाविरो-
धात्समासस्य सिद्धत्वात् ॥ ५५ ॥

(उद्धोतः) भाष्ये—भवति वै प्रधानस्यापीति । न च
पूर्वसूत्रस्य भाष्यरीत्या व्याघ्रेणापि शूरपदार्थान्वयाद्विशेषणमप्यत्र
सापेक्षं यथा व्याघ्रः शूर एव पुरुष इति प्रतीतिः । अत एवोपमानो-
पमेययोर्लिङ्गभेदादेर्दोषत्वम्, अन्यतरलिङ्गस्य साधारणधर्मस्योभाभ्या
भिन्नलिङ्गाभ्यामन्वयायोग्यत्व हि तद्वीजमिति वाच्यम् । उपमानत्वेन
बोधकस्य तस्य साधारणधर्मांशे नित्यसापेक्षत्वेनादोषात् । साधारण-
धर्मवत्त्वेनेतरपरिच्छेदकत्वं हि तत्त्वम् । तच्च तत्त्वेन ज्ञातस्यैव ॥
यद्यपि साधारणधर्मवत्त्वेन परिच्छेदकत्वमेवोपमेयत्वमित्युपमेयमपि
नित्यसापेक्षम् ॥ इदमपि तत्रैव सूत्रे भाष्ये ध्वनितम् ॥ तथापि
ज्ञापकपर भाष्यमेकदेश्युक्तिः ॥ प्रधानस्य सापेक्षस्य वृत्तिस्तु
कैयटोक्तन्यायादेव ॥ असामर्थ्यादित्यस्योभयोरपीतरसापेक्षत्वेना-
सामर्थ्यादित्यर्थः । शस्त्रीश्यामेत्यादौ पूर्वोत्तरपदयोः परस्परापे-

क्षत्वं नासामर्थ्यप्रयोजकमिति न दोषः ॥ यद्यपि लिङ्गवचनभेदेऽप्य-
भेदान्वयो वेदाः प्रमाणमित्यादौ दृष्टस्तथापि लिङ्गभेदादीनां
दूषकताबीजसहृदयोद्वेग एवेति स्पष्टमलकारतत्त्वविदाम् ॥ अने-
कोपकारकोपकार्यत्वं, अनेकविशेषणविशेष्यत्वम् ॥ ५५ ॥

—>०<—

(२५९ तत्पुरुषसंज्ञासूत्रम् ॥ २।१।३ आ. ६ सू)

४०५ विशेषणं विशेष्येण बहु- लम् ॥२।१।५६॥

(विशेषणस्योपसर्जनत्वाधिकरणम्)

(१३२२ आक्षेपवार्तिकम् ॥ १ ॥)

॥ * ॥ विशेषणविशेष्ययोरुभयवि-
शेषणत्वादुभयविशेष्यत्वादुपस-
र्जनाप्रसिद्धिः ॥ * ॥

(व्याख्याभाष्यम्)

विशेषणविशेष्ययोरुभयविशेषणत्वादुभयोश्च
विशेष्यत्वादुपसर्जनत्वस्याप्रसिद्धिः । कृष्णतिला
इति कृष्णशब्दोऽयं तिलशब्देनाभिसंबध्यमानो
विशेषणवचनः संपद्यते, तथा तिलशब्दः कृष्ण-
शब्देनाभिसंबध्यमानो विशेषणवचनः संपद्यते,
तदुभयं विशेषणं भवत्युभयं च विशेष्यम् । विशे-
षणविशेष्ययोरुभयविशेषणत्वादुभयोश्च विशेष्य-
त्वादुपसर्जनत्वस्याप्रसिद्धिः ॥

(प्रदीपः) विशेषणम् ॥ ५६ ॥ विशेषणविशेष्य-
योरिति । उभयापेक्षयं षष्ठी ॥ नित्यसापेक्षत्वाच्चोभयशब्दस्य
शब्दान्तरेण समासो भवति । विशेषणविशेष्याभिमतयो-
र्द्वयोर्द्वैरूप्यसद्भावात् समाससिद्धावप्यनियतं पूर्वनिपातं प्राप्नो-
तीति दोषः ॥ कृष्णशब्द इति । कृष्णशब्द उच्चरितो भ्रम-
रकोकिलादिद्रव्यमात्रं प्रतिपादयति । तिलशब्देन त्वभिसंबध्य-
मानस्तिलेष्वेव नियम्यते इति कृष्णशब्दो विशेष्यस्तिलशब्दो
विशेषणम् । एवं तिलशब्दस्यापि विशेष्यत्वं कृष्णशब्दस्य च
विशेषणत्वमवसेयम् ॥

(उद्घोतः) विशेषणं वि० ॥ ५६ ॥ भाष्ये—उभयविशेष-
णत्वादिति । उभयोर्विशेषणत्वादित्यर्थः । कयोरुभयो, ? विशेषण-
विशेष्ययो, अत्रोभयमुद्दिश्य विशेषणत्वस्य विधेयताप्रतीतेः समा-
सेनोद्देश्यविधेयभावः ॥ ननु विशेषणविशेष्ययोरिति षष्ठी नोपसर्ज-
नाप्रसिद्धिरित्यपेक्षया विशेषणे उपसर्जनत्वप्रसिद्धिसत्त्वात् नाप्यु-
भयापेक्षया सविशेषणतया समासानापत्तेरत आह—उभयापेक्षे-

यमित्यादि ॥ ननु विशेषणविशेष्ययोरुभय चेद्विशेषण विशेष्यं च
तदोभयोरप्युपसर्जनत्वादुपसर्जनाप्रसिद्धिरिति दूषणासङ्गतिरत
आह—अनियत इति । व्यावर्त्यव्यावर्तकभाव एव विशेषणवि-
शेष्यभावः स च परस्परमुभयोरित्यव्यवस्थेति शङ्कार्थ इति भावः ॥
उपसर्जनाप्रसिद्धिरित्यस्योपसर्जननियमासिद्धिरित्यर्थो भाष्ये ॥
द्रव्यमात्रम् । कृष्णगुण सर्वं द्रव्यम् ॥ तिलशब्दो विशेषण-
मिति । परिच्छेदकबोधक इत्यर्थः । परिच्छेद्यपरिच्छेदकभाव एव
च विशेष्यविशेषणभाव इत्यभिमानः ॥

(१३२३ समाधानवार्तिकम् ॥ २ ॥)

॥ * ॥ नवान्यतरस्य प्रधानभावा-
त्तद्विशेषकत्वाच्चापरस्योपस-
र्जनप्रसिद्धिः ॥ * ॥

(व्याख्याभाष्यम्)

नवा एष दोषः ॥ किं कारणम् ? । अन्यतरस्य
प्रधानभावात् । अन्यतरद्वय प्रधानम् ॥ तद्विशे-
षकत्वाच्चापरस्य । तद्विशेषकं चापरम् । अन्यत-
रस्य प्रधानभावात्तद्विशेषकत्वाच्चापरस्योपसर्जन-
संज्ञा भविष्यति यदाऽस्य तिलाः प्राधान्येन विव-
क्षिता भवन्ति कृष्णो विशेषकत्वेन, तदा तिलाः
प्रधानं कृष्णो विशेषणम् ॥

(प्रदीपः) नवेति । अन्यतरस्य द्रव्यस्यैवेत्यर्थः ॥
अपरस्येति । गुणस्यैवेत्यर्थः ॥ यदाऽस्य तिला इति । ते
हि द्रव्यरूपत्वात् क्रियासिद्धये साक्षादुपयुज्यमाना प्राधान्येन
विवक्ष्यन्ते । कृष्णस्तु गुणत्वात् द्रव्यव्यवधानेन क्रियायामुप-
योगाद्विशेषणं तिलानां संपद्यते ॥

(उद्घोतः) अन्यतरपरशब्दयोः सर्वप्रतिपादकत्वादनियम-
स्तदवस्थ इत्यत आह—द्रव्यस्यैवेत्यर्थ इत्यादि । द्रव्यस्यैवान्य-
नादिक्रियासम्भवेन तस्यैव क्रियान्वयौचित्येन तस्यैव विषयता-
विशेषरूप विशेष्यत्वमिति भावः ॥ एतदेव ध्वनयितुं प्रधानपदं
भाष्ये उपात्तम् । तदेव चात्र विशेष्यविशेषणभावशब्देन गृह्यते न
तु परिच्छेद्यपरिच्छेदकभाव इति तत्त्वम् ॥ एतदेव ध्वनयन्नाह—
ते हीति । यदातदाशब्दौ भाष्ये यतस्तत इत्यर्थकाविति भावः ॥
प्राधान्येनेत्यस्य तेनैवेत्यर्थः ॥

(आक्षेपभाष्यम्)

कामं तर्ह्यनेनैव हेतुना यस्य कृष्णाः प्राधान्येन
विवक्षिता भवन्ति तिला विशेषणत्वेन, तेन कर्तव्यं
तिलकृष्णा इति ॥

(प्रदीपः) इतरो यथोक्तं न्यायमबुद्ध्वा विवक्षामात्रनि-
बन्धनत्वमनेन विशेषणविशेष्यभावस्य प्रतिपादितं विवक्षयाश्च

स्वातन्त्र्यादनियमात् प्रयोगानियम इति मन्यमान पृच्छति—
कामं तर्हीति ॥

(उद्ध्योतः) विवक्षामात्रेति । यदातदाशब्दौ विवक्षिता
[इति]शब्दश्च भाष्यस्योऽबोधे विपरीतप्रतिपत्तौ च बीजम् ॥ विशेष-
णविशेष्यभावस्येति । परिच्छेदकपरिच्छेद्यभावस्येत्यर्थः । प्रति-
पादितमित्यस्य 'इति च बुद्ध्या' इति शेषः ॥ स्वातन्त्र्यादिति ।
प्रयोजकुरिति शेषः ॥

(समाधानभाष्यम्)

न कर्तव्यम् । नह्ययं द्वन्द्वः—तिलाश्च कृष्णा-
श्चेति । न खल्वपि षष्ठीसमासः—तिलानां कृष्णा
इति । किं तर्हि ? द्वाविमौ प्रधानशब्दौ एकस्मि-
न्नर्थे युगपद्वरुध्येते । न च द्वयोः प्रधानशब्दयो-
रेकस्मिन्नर्थे युगपद्वरुध्यमानयोः किञ्चिदपि
प्रयोजनमस्ति, तत्र प्रयोगादेतद्वन्तव्यम्—नूनमत्रा-
न्यतरत्प्रधानं तद्विशेषकं चापरमिति । तत्र त्वेता-
वान् संदेहः—किं प्रधानं किं विशेषणमिति । स
चापि क संदेहः यत्रोभौ गुणशब्दौ । तद्यथा—
खञ्जकुब्जः कुब्जखञ्ज इति । यत्र ह्यन्यतरद् द्वय-
मन्यतरो गुणः, तत्र यद् द्वयं तत्प्रधानम् ।
तद्यथा—'शुक्लमालभेत' 'कृष्णमालभेत' न पिष्ट-
पिण्डीमालभ्य कृती भवति । अवश्यं तद्गुणं द्वय-
माकाङ्क्षति ॥

(प्रदीपः) नह्ययमिति । नहि गुणद्रव्यवाचिनोर्द्वन्द्व-
उपपद्यते । गुणवचनस्य द्रव्यापेक्षत्वादसामर्थ्याद्द्व्येण सहविव-
क्षाया असंभवात् । यदि तु द्वन्द्वः स्यात्स्यादेव तिलकृष्णा इति
प्रयोगः ॥ न खल्वपीति । गुणेन सह षष्ठीसमासनिषेधादिति
भावः ॥ प्रधानशब्दाविति । प्रथमान्तावित्यर्थः । अनेन
षष्ठीसमासविपरीतत्वं कथितम् ॥ एकस्मिन्नर्थे इत्यनेन तु
द्वन्द्वविपरीतत्वं कथितम् । द्वन्द्वे हि सर्वपदार्थानां प्राधान्या-
न्नास्ति सर्वपदानामेकस्मिन्नर्थेवस्थानम् । एतच्चावयवार्थापेक्ष-
योक्तम् । समुदायार्थापेक्षायां तु समुदायलक्षण एकस्मिन्नर्थे
सर्वेषां पदार्थानां वृत्तिरस्त्येव ॥ प्रधानशब्दयोरिति ।
परस्परविशेषणत्वेनानुपकारकयोः स्वतन्त्रयोरित्यर्थः ॥ यत्रो-
भाविति । द्वयोरपि गुणत्वाद् द्वयव्यवधानेन क्रियासाधन-
त्वाविशेषादिति भावः ॥ यत्र ह्यन्यतरद् द्वयमिति ।
तत्र नास्ति संदेह इति वाक्यशेषः ॥ यद् द्वयमिति ।
साक्षात् क्रियासाधनत्वादिति भावः ॥ ननु तिलशब्दो जाति-
वाची न द्रव्यवाची । तत्र जातिविशिष्टद्रव्यवाचित्वाद्यदि द्रव्य-
वाचीत्युच्यते तदा कृष्णशब्दोपि गुणविशिष्टद्रव्यवाचित्वाद्
द्रव्यवचन आपद्यत इति नानयोः कश्चिद्विशेषः ॥ नैष दोषः ।
उत्पत्तिप्रभृत्याविनाशाज्जातिर्द्रव्यं न जहाति । न च शब्देन

द्रव्याद्व्यतिरेको जाते प्रत्याग्यते । नहि भवति 'शाबलेयस्य
गौ' इति । किं तर्हि ? 'गौः शाबलेय' इति । तस्माज्जात्या-
त्मकमेव द्रव्यं प्रतीयत इति जातिशब्दो द्रव्यवचनत्वेनावस्था-
प्यते । गुणा पुनरुपायिनश्चापायिनश्च पटस्य शुक्ल इति व्यति-
रिक्ता अपि द्रव्यात् स्वशब्देन गुणा प्रत्याग्यन्त इति गुणात्म-
कत्वं द्रव्यस्य नास्तीति न गुणशब्दो द्रव्यवचनत्वेनावस्थापन-
मर्हति । एतन्न्यायाश्रयेण वैदिकव्यवहार निदर्शनायोपन्य-
स्यति—तद्यथेति । श्वेतं छागमालभेतेति चोदनायां
श्वेताभावे कृष्णच्छाग आलभ्यते छागाभावे तु शुक्लस्य द्रव्या-
न्तरस्यालम्भो नास्ति ॥

(उद्ध्योतः) द्रव्येण सहविवक्षाया इति । साक्षात् द्रव्य-
वक्त्यायामनन्वयादिति भावः ॥ यदि त्विति । ननु सोस्तीति,
न तथाप्रयोग इति भावः ॥ भाष्ये विपरीतविशेषणविशेष्यभाव-
विवक्षैव नेति नानेन समासे तथाप्रयोग समासान्तरेणापि नेत्यु-
क्तम् ॥ भाष्ये—तिलानां कृष्णा इति । कृष्णा अवयवा इत्यर्थः ॥
निषेधादिति । एव चैतदुत्तरं तिलकृष्णा इति भाष्ये क्वचिद्
दृश्यमानोऽपाठ इति बोध्यम् । एव च न द्वन्द्वषष्ठीसमासार्थावित्.
प्रतीयते नापि तत्र साधुत्व किं त्वमेव प्रतीयते तत्रापि न साधु-
त्वमिति सर्वथा तद्रूपाभाव एवेति भाष्यार्थः ॥ पूर्वध्वनित विपरी-
तविशेषणविशेष्यभावासम्भव स्फुटयति—किं तर्हीत्यादिना ॥
द्रव्यस्यैव प्राधान्याङ्गीकारात्प्रधानशब्दावित्यसंगतमित्याशङ्काह—
प्रथमान्ताविति । तत्र वाक्यार्थे यन्मुख्यविशेष्य तदभिन्नार्थ-
कत्वाद् द्वितीयप्रथमान्तमपि प्रधानत्वेनोक्तमित्यर्थः । इदं प्रथमान्तेन
विग्रह इति पक्षे । परिनिष्ठितविभक्त्या समास इति पक्षे समानवि-
भक्त्यन्तावित्यर्थः । तद् ध्वनयन्नाह—अनेनेति ॥ एतच्चावयवार्-
थेति । विग्रहवाक्याभिप्रायेणेत्यर्थः । समासे तु द्वन्द्वेपि एकार्थी-
भावसत्त्वाद्भयोरैकार्थवृत्तित्वमस्त्येवेत्याह—समुदायार्थापेक्षाया-
मिति ॥ भाष्ये—युगपद्वरुध्येते । प्रयुज्येते ॥ परस्परेति ।
प्रथमान्तयोरिति शेषः ॥ भाष्ये—यत्रोभौ गुणशब्दाविति ।
क्रियाया अपि उपलक्षणमेतत् । अत एव खञ्जकुब्जावित्यत्र खञ्जे-
त्यस्य क्रियात्वेपि न क्षतिरित्याहुः ॥ कुब्जवामन इति केवल-
गुणोदाहरणं तत्प्रधानविशेष्यताख्यविषयतावदित्यर्थः ॥ न च
शब्देनेति । जातिप्रवृत्तिनिमित्तकेनेत्यर्थः ॥ शब्देन जातेर्द्रव्यव्य-
तिरेकाप्रतीतौ हेतुरुत्पत्तिप्रभृत्याविनाशमत्यागं तथा गुणानां
व्यतिरेकप्रतीतौ हेतुरुपायित्वापायित्वम् । उपायापायावुत्पत्तिविनाशौ
द्रव्ये सत्येव ॥ भाष्ये—अवश्यं तद्गुणं द्रव्यमाकाङ्क्षतीति ।
सनिहितपदोपात्त छागादीति शेषः । तद्गुणक द्रव्यविशेषमवश्यमपे-
क्ष्यते तदभावे गुणमात्रेण शास्त्रार्थसिद्धि न मन्यते इति द्रव्य
प्रधानमित्यर्थः ॥ भाष्यस्थवाक्यमपि छागपदवृत्तिमेवेत्याशयेनाह—
श्वेतच्छागमिति । एव चासुखदीक्षित देवदत्तसोमयाजीत्यादयो लोके
प्रयुज्यमाना अप्यसाधव इति बोध्यम् । एव च कृष्णोपक्रमेपि वाक्ये

विशेष्यभूता एव तिला. कृष्णगुणमाश्रयान्तरेभ्यो निवर्त्तयन्तीति न तिलानां परिच्छेदकत्वहानि ॥ एतेन विशेषणताख्यविषयता-वदेव परिच्छेदक भेदक चेत्यपास्तम् ॥ राजपुरुष इत्यादौ च विशेष्यस्यापि पुरुषस्य राज्ञि भेदकत्वदर्शनादिति दिक् ॥

(आक्षेपभाष्यम्)

कथं तर्हीमौ द्वौ प्रधानशब्दावेकस्मिन्नर्थे युगपदवरुध्येते—वृक्षः शिशोपेति ? ॥

(प्रदीपः) कथं तर्हीति । द्वयोरपि जातिशब्दत्वाद् द्रव्यवाचित्वात् प्रधानत्वान्नास्त्यन्यतरस्य विशेषणत्वमिति प्रश्न ॥

(उद्घोतः) शिशपावृक्षयोरपि सामान्यविशेषवाचित्वेन विशेष्यविशेषणभावमाशङ्क्याह—द्वयोरिति ॥ नास्त्यन्यतरस्येति । वृक्षस्येत्यर्थः ॥

(समाधानभाष्यम्)

नैतयोरावश्यकः समावेशः । नह्यवृक्षः शिशोपास्ति ॥ विशेषणम् ॥ ५६ ॥

(प्रदीपः) नैतयोरिति । आवश्यकमस्मिन्नस्तीत्यर्थ-आदित्वादचप्रत्यय ॥ अयं भाव—यदा प्रथमत एव विशेष उपक्रम्यते शिशोपेति तदा वृक्षविशेषस्यैव प्रक्रान्तत्वाद्विशेषस्य च सामान्याव्यभिचाराद् वृक्षशब्दस्य नैव प्रयोगेण भाव्यम् । यदा तु प्रथमं सामान्यमुपक्रम्यते वृक्ष इति तदा तद्विशेषणाय शिशोपाशब्द उपादीयमानो विशेषणमेव भवतीति शिशोपावृक्ष इत्येव भाव्यम् ॥ अत्र केचिदाहु—शिशोपाया अपि फलव्यवच्छेदायोपादीयमानो वृक्ष किमिति विशेषणं न भवति ततश्च भवितव्यं वृक्षशिशोपेत्यपीति ॥ तदयुक्तम् । वृक्षत्वस्य व्यापकत्वान्महाविषयत्वाद् दूरात्प्रथमतस्तस्यैवोपलम्भाद्विशेष्यत्वमेव । त्वं तु खलपविषयत्वात् पश्चाद् ग्रहणाच्च शुक्लदिगुः ॥ द्विशेषणमेवेति नास्ति प्रयोगस्यानियमः । तथा च वृक्षविशेषस्य खदिरादे प्रतिनिधिर्भवति न तु वृक्षत्वाभावे फलपुष्पादेरुपादानं क्रियत इति न्यायविद आहुः ॥ नह्यवृक्ष इति । ननु फलमस्येव ॥ नैतदस्ति । वृक्षप्रतीतिव्यवधानेन फलप्रतीतेरुपादाद्बहिरङ्गत्वाद्बुद्धावसायस्य प्रागुत्पादादन्तरङ्गत्वात् ॥ विशेषणं विशेष्येणेति द्वयोरुपादानं विस्पष्टार्थम् । सबन्धिशब्दत्वादेवान्यतरेणेतस्याक्षेपात् ॥ बहुलग्रहणाच्च तक्षक सर्पौ लोहितस्तक्षक इत्यादौ समासाभावः ॥ ५६ ॥

(उद्घोतः) भाष्ये आवश्यक इत्यस्य नियत इत्यर्थः ॥ कादाचित्कस्तु अस्त्येवेति भावः ॥ तदेवोपादयति—यदा प्रथमत एवेति ॥ यदा तु प्रथममिति । अनेन च न केवल गुणद्रव्यसमभिव्याहारे द्रव्यस्य प्राधान्यमित्येव नियमः । किं तु व्याप्यव्यापकजातिसमभिव्याहारे व्यापकस्य विशेष्यत्वमित्यपीति बोध्यते । वृक्षप्राधान्ये हेतुद्वय प्रथमत उपलम्भादिति महाविषयत्वादिति च,

महाविषयत्वमेवोपादयति—व्यापकत्वादिति ॥ विशेष्यत्वमेवेति । विषयताविशेषरूपमित्यर्थः । फलव्यवच्छेदाय वृक्षशब्द इत्यपि नेत्याह—तथा चेति ॥ वृक्षविशेषस्य खदिरादे प्रतिनिधिर्वृक्षो भवति, ननु तद्वृक्षाभावे तदीयफलाद्युपादानमित्यन्वयः । वृक्षविशेषः खदिरादेरिति पाङ्क पाठः । वृक्षाभावे फलेत्यादिश्च । एव च फल न वृक्षसमतया तदर्थ इति तात्पर्यम् ॥ तदाह—भाष्ये—नह्यवृक्ष इति । तथा च शिशोपक्रमे वृक्षपदप्रयोगो नेति भावः । अशिशोपा तु वृक्षोस्त्येवेति वृक्षोपक्रमे भवत्येव शिशोपाप्रयोग इति बोध्यम् ॥ वृक्षप्रतीतिव्यवधानेनेति । एतेन लुब्धोगाप्रख्यानादितिसूत्रस्वरसेन शिशोपादिशब्दानामपि फले मुख्यतया शिशोपात् वृक्षत्वव्यभिचारीति नह्यवृक्ष इति भाष्यमसंगतमित्यपास्तम् । लुप प्रत्याख्यानेपि वृक्षसबन्धित्वेनैव तद्विधात् । आदौ हि शिशोपाशब्दाद् वृक्षस्यैव प्रतीतिः । पश्चात्तत्संबन्धित्वेन फलस्येत्याशयात् ॥ नन्वन्तरङ्गत्वेपि फलार्थकत्ववारणाय वृक्षपदप्रयोगो भविष्यति तत्र च द्रव्यवाचित्वेन विशेष्यत्वानियमात्प्रयोगानियमो भविष्यत्येवेति चेन्न । नह्यवृक्षः शिशोपा प्रसिद्धोस्तीति भाष्यार्थात् । एव च फलरूपार्थस्याप्रसिद्धत्वादिना प्रकरणादिक तदुपस्थित्यनुदयेन तद्व्यवर्त्तकविशेषणोपादानाभाव इति तात्पर्यात् । एव च सामान्यविशेषवाचकपदसमभिव्याहारे सामान्यवाचकस्यैव विशेष्यत्वम् । यत्र तूभयोरपि परस्परापेक्षया सामान्यत्व विशेषत्व च तत्रानियम एव यथा ब्राह्मणदेवदत्तो देवदत्तब्राह्मण इति ॥ ननु विशेषणविशेष्ययोः ससबन्धित्वादन्यतरोपादानेनैव सिद्धे उभयोपादानं द्वयोरपि परस्पराव्यभिचारित्व एव यथा स्यादित्येतदर्थम् । अत एव तक्षक सर्प इत्यादौ न तक्षकत्वस्य सर्पत्वव्यभिचाराभावात् । ध्वनित चेद वृत्तौ ॥ तत्कथं शिशोपावृक्षे समास इत्यत आह—द्वयोरुपादानमिति । भाष्यप्रामाण्यात्पृथार्थमेव तदित्यर्थः । तक्षको नागवर्धकयोरिति कोशात् तक्षकत्वस्यापि सर्पत्वव्यभिचाराच्च ॥ बहुलग्रहणाच्च तक्षकः सर्प इति । अत्र समासाभावे प्रमाण विचार्य भाष्यारूढ बहुश्रुते ॥ ५६ ॥

(२६० तत्पुरुषसमाससंज्ञासूत्रम् ॥ २ । १ । ३ आ. ७ सू.)

४०६ पूर्वापरप्रथमचरमजघन्यसमानमध्यमध्यमवीराश्च ॥२११५७॥

(एतदादिसूत्रप्रयोजनाधिकरणम्)

(आक्षेपभाष्यम्)

अथ किमर्थमुत्तरत्रैवमाद्यनुक्रमणं क्रियते, न “विशेषणं विशेष्येण बहुलम्” इत्येव सिद्धम् ॥

(प्रदीपः) पूर्वा ॥ ५७ ॥ अथ किमर्थमिति । एतत्सूत्राद्युत्तरसूत्रानुक्रमणमित्यर्थः ॥ पूर्वकालेत्यर्थं तु योगः पूर्वकालादीनां पूर्वनिपातनियमार्थः ॥ दिक्संख्ये इति

Society मुद्रितपुरतः वीक्ष्यते ॥

संज्ञायां नियमार्थं ॥ कुत्सितानीति विशेष्यस्य पूर्वनिपा-
तार्थं । एवमन्यत्रापि प्रयोजनमूह्यम् । यत्र तु प्रयोजनाभाव
पूर्वापरप्रथमेत्यादौ तस्यायमाक्षेपः पूर्वैर्नैव समासस्य सिद्ध-
त्वात् ॥

(उद्द्योतः) पूर्वापर ॥ ५७ ॥ भाष्ये—उत्तरत्र । विशेषणं
विशेष्येणेत्युत्तरम् ॥ एवमादि पूर्वापरेत्यादि ॥ तदाह—एतत्सू-
त्राद्युत्तरेत्यादि ॥ उत्तरत्रेत्यस्य फलमाह—पूर्वकालेत्ययं
त्विति ॥ अहमिति । दिक्संख्ये इति नियमात् तद्धितार्थेत्याव-
श्यकम् । इत्यर्थव्यतिरेके समासस्य शक्तये उपमानानीति । सामा-
न्यवचनैरेवेति नियमार्थमिदमित्यन्ये ॥ उपमितमिति विशेष्यस्य
पूर्वनिपातार्थमिति बोध्यम् ॥ यत्र तु प्रयोजनाभाव इति ।
वीरैकादिव्यावृत्तये बहुलग्रहणानुवृत्तेराप्यावश्यकत्वेन तेनैव
गुणादिममभिव्याहारे पूर्वनिपातनियमसिद्धिरिति भावः ॥ भाष्ये
एवमादीत्यादिशब्द प्रकारे इति बोध्यम् ॥

(१३२४ समाधानवार्तिकम् ॥ १ ॥)

॥ * ॥ बहुलवचनस्याकृत्स्नत्वादुत्तर-
त्रानुक्रमणसामर्थ्यम् ॥ * ॥

(व्याख्याभाष्यम्)

अकृत्स्नं बहुलवचनमित्युत्तरत्रानुक्रमणं क्रियते ॥

(प्रदीपः) बहुलवचनस्याकृत्स्नत्वादिति । अकृ-
त्स्नप्रतिपत्तृविषयत्वादित्यर्थः । नहि मन्दबुद्धयो बहुलग्रहण-
मात्रेण समासासमासविषयविवेकमवगन्तुं क्षमा इत्यर्थः ॥

(उद्द्योतः) उत्तरत्रानुक्रमणसामर्थ्यमिति । उत्तरत्रै-
वमाद्यनुक्रमणकरणसामर्थ्यमित्यर्थः । सूत्रकृता दर्शितमिति शेषः ॥

(आक्षेपभाष्यम्)

यद्यकृत्स्नं यदनेन कृतमकृतं तत् ॥

(प्रदीपः) इतरो यथोक्तमकृत्स्नशब्दार्थमप्रतिपद्य बहुलव-
चनस्याव्यापकत्वमकृत्स्नत्वं मत्वा चोदयति—यद्यकृत्स्न-
मिति । ततश्च निष्प्रयोजनं बहुलवचनमिति भावः ॥

(उद्द्योतः) अव्यापकत्वमिति । कृत्स्नपदं कृत्स्नविषयपर-
मिति भावः ॥ भाष्ये—यदनेन कृतमिति । प्रवृत्त्यप्रवृत्त्यादिक
तत्सर्वं विषयाव्यापकत्वान्निष्प्रयोजनमित्यर्थः ॥

(समाधानभाष्यम्)

एवं तर्हि न ब्रूमोऽकृत्स्नमिति, कृत्स्नं च कारकं
च साधकं च निर्वर्तकं च यच्चानेन कृतं सुकृतं
तत् ॥

(प्रदीपः) कृत्स्नंचेति । पर्यायोपादानं लौकिक्या
वाचोयुक्त्या सामर्थ्याविधातप्रतिपादनार्थं यथा स्वामी प्रभुरी-
श्वरो भगवानिति ॥ चतुर्भिः शब्दैश्चत्वारो बहुलशब्दार्था इति
क्वचित् प्रवृत्तिः क्वचिदप्रवृत्तिरित्यादयः संगृहीता इत्येक

आहुः ॥ तेन कृष्णसर्प इत्यादौ नित्यं समासः । रामो जाम-
दग्न्य इत्यादावसमासः । नीलसुतपलं नीलोत्पलमित्यादौ
विकल्पः । सुसूक्ष्मजटकेशादाववयवसमासाभावः ॥ अन्ये
त्वाहुः—कृत्स्नमिति सर्वेष्टस्य सग्राहकत्वाव्यापकमित्यर्थः ॥
केन रूपेण व्यापकत्वमित्याह—कारकमिति ॥ कुर्वदपि न
विपर्ययेण करोतीत्याह—साधकमिति । न च कस्यचिद्व-
र्जनेन प्रवर्तकमित्याह—निर्वर्तकमिति ॥ अथ वा साधकं
पारम्पर्येण स्यात् । वर्णोपदेश इव प्रत्याहारद्वारेण लक्ष्यसंस्कार-
स्येत्याह—निर्वर्तकमिति । साक्षात्कार्यं निष्पादयतीत्यर्थः ॥

(उद्द्योतः) सामर्थ्याविधातेति । बहुलग्रहणवदितवचनस्य
प्रशमार्थमित्यर्थः । तत्प्रयोजनं शङ्कितुमतां । तेन तदाग्रहशान्तौ
व्यर्थकालक्षेपाभावात्तत्र दृष्टान्तमाह—यथेति ॥ व्याख्यान्तर-
माह—चतुर्भिरिति । चत्वारः, कनित्प्रवृत्तिः क्वचिदप्रवृत्तिः
क्वचिद्विभाषा क्वचिदन्यदेवेत्येवरूपा ॥ अत्र पक्षे कृत्स्नादिशब्दै-
शब्दमर्यादयैतदर्थालाभादरुचेराह—अन्ये त्विति ॥ कारकमि-
तीति । प्रवृत्त्यादिकारकत्वेन व्यापकमित्यर्थः ॥ साधकमितीति ।
यथायोग्यकारकमित्यर्थः ॥ निर्वर्तकं सर्वविषयात्यागेन साक्षात्प्र-
योगसाधकमित्यर्थः ॥

(आक्षेपभाष्यम्)


किमर्थं तर्ह्येवमाद्यनुक्रमणं क्रियते ? ॥

(समाधानभाष्यम्)

उदाहरणभूयस्त्वात् । एते खल्वपि विधेयः
सुपरिगृहीता भवन्ति येषु लक्षणं प्रपञ्चश्च । केवलं
लक्षणं केवलः प्रपञ्चो वा, न तथा कारकं भवति ॥
अवश्यं खल्वप्यस्माभिरिदं वक्तव्यम्—बहुलम्,
अन्यतरस्याम्, उभयथा, वा, एके । सर्व-
वेदपारिषदं हीदं शास्त्रम् । तत्र नैकः शक्य
आस्तातुम् ॥ पूर्वापर ॥ ५७ ॥

(प्रदीपः) उदाहरणभूयस्त्वादिति । विभाषागु-
णेस्त्रियामिति पञ्चमी । अस्यैव लक्षणस्य भूयास्तुदाहरणानि
प्रदर्शयितुमित्यर्थः ॥ केवलमिति । केवलेन लक्षणेन
मन्दबुद्धिर्विषयविभागं नावधारयति । केवलेन प्रपञ्चेन च
सामान्यलक्षणरहितेन प्रतिपदपाठवच्छास्त्रस्य गौरवप्रसङ्गः ॥
व्यवस्थितविभाषैव कस्मान्नाश्रीयते किं बहुलग्रहणेनेत्याह—
अवश्यमिति । वैदिकव्यवहारानुसरणाय सर्वैः शब्दैरिह
व्यवहार इत्यर्थः ॥ सर्ववेदपारिषदमिति । परिषद इदं
पारिषदं साधारणमित्यर्थः । पञ्चाध्वर्युपरिषदश्चेत्यलम् ॥
अन्येत्वाहुः—पारिषदः परिषत्परिचारक उच्यते । स च परिष-
त्साधारण इति पारिषदत्वेन साधारणत्वं लक्ष्यते । सर्ववेदा-
ङ्गत्वादस्य सर्ववेदसाधारणं लक्षणं बहुलादिग्रहणेपेतं क्रियते ।
आनुषङ्गिको लौकिकशब्दसंस्कार इति वेदग्रहणं कृतम् ॥ ५७ ॥

(उद्घोतः) विभाषा गुणेति । प्रयोजनस्यापि प्रयोजक-
त्वेन हेतुत्वादिति भावः ॥ भाष्ये—ते खल्वपीति । यद्विधिविषये
लक्षणं सामान्यशास्त्रं प्रपञ्चस्तस्यैव विशेषशास्त्रेण उदाहरण-
प्रदर्शनं ते विषयो मन्दामन्दबुद्धिभिः सर्वैरपि सम्यक् ज्ञातुं शक्य-
त्वात्सुपरिगृहीता भवन्तीत्यर्थः । एव च प्रपञ्चार्थमिदं शास्त्रमिति
भावः ॥ केवलेनेति । उदाहरणप्रपञ्चपरविशेषसूत्ररहितेन बहुल-
पदघटितसामान्यसूत्रेणेत्यर्थः ॥ प्रपञ्चेनेति । सामान्यलक्षणरहि-
तप्रपञ्चपरविशेषसूत्रेणेत्यर्थः ॥ भाष्ये—अवश्यं खल्वपीति ।
अवश्यं विकल्पार्थकशब्दप्रयोगे कर्तव्ये पर्यायेषु लाघवगौरवविचारा-
भावात् । वेदे नानाशब्दैर्व्यवहारदर्शनाच्च वेदाङ्गत्वमस्यैवेति ध्वन-
यितुं वेदव्यवहृतैर्नानाशब्दैर्व्यवहार इत्यर्थः ॥ युक्त्यन्तरमप्याह—
सर्ववेदपरिषदं हीति । हिश्रायं ॥ तत्र नैकः पन्था इति ।
कचिदन्यदेवेत्यर्थस्य बहुलग्रहणसिद्धस्यान्यैर्विभाषादिशब्दैः प्रति-
पादयितुमशक्यत्वादित्यर्थः । तदुदाहरणानि च वेदेषु बहूनीति
ध्वनयितुमेव लोकवेदसाधारणेऽपि सर्ववेदपरिषदत्वोक्तिरिति
परे ॥ ५७ ॥



(२६१ तत्पुरुषसमाससंज्ञासूत्रम् ॥ २।१।३ आ. ८ सू)

४०७ श्रेण्यादयः कृतादि- भिः ॥२।१।५८॥

(इष्टानुपपत्तिनिराकरणाधिकरणम्)

(गणपाठशोधकभाष्यम्)

श्रेण्यादयः पठ्यन्ते, कृतादिराकृतिगणः ॥

(प्रदीपः) श्रेण्यादयः ॥ ५८ ॥ श्रेण्यादय इति ।
अत एवात्रादिशब्दो व्यवस्थावाची, कृतादिरित्यत्रादिशब्द-
प्रकारवाची—प्रयोगदर्शनाच्चोदाहरणस्थानीया कतिपये वृत्ति-
कारैः प्रदर्शिता ॥

(उद्घोतः) श्रेण्यादयः ॥ ५८ ॥ यद्यपि वृत्त्यादौ श्रेण्या-
दयः कृतादयश्च पठ्यन्ते तथापि कृतादिराकृतिगण एवेति बोधयितुं
भाष्ये श्रेण्यादय इति ॥

(अनिष्टापत्तिनिराकरणाधिकरणम्)

(१३२५ आक्षेपवार्तिकम् ॥ १ ॥)

॥ * ॥ श्रेण्यादिषु च्यर्थवचनम् ॥ * ॥

(भाष्यम्) श्रेण्यादिषु च्यर्थग्रहणं कर्तव्यम् ।
अश्रेणयः श्रेणयः कृताः श्रेणिकृताः । यदा हि श्रेणय
एव किञ्चित् क्रियन्ते तदा मा भूदिति ॥

(प्रदीपः) एकशित्पपण्याश्रयेण जीविनां संघः श्रेणी ।
तत्र यदा पृथक् सस्थितानां श्रेणीकरणं तदा समासे

स्याद् यदा तु श्रेणीस्थानामेव दण्डनादिरूपकरणं तदा मा भूदि-
त्येवमर्थमाह—श्रेण्यादिष्वित्यादि ॥

(उद्घोतः) एकशित्पपण्याश्रयेण एकपण्याश्रयेण
वेत्यर्थः ॥ तत्र यदेति । एकशित्पपण्याजीविसंघस्य तद्वत्करणमित्यर्थः ।
दण्डनादिरूपकरणम् । तद्योग्यरूपकरणमवरोधादीति यावत् ।
तदुक्तं भाष्ये—किञ्चित् क्रियन्ते इति । किञ्चिदर्थविशिष्टा
क्रियन्त इत्यर्थः ॥

(अनुयोगभाष्यम्)

अन्यत्रायं च्यर्थग्रहणेषु च्यन्तस्य प्रतिषेधं
शास्ति । तदिह न तथा । किं कारणम् ? ॥


(प्रदीपः) अन्यत्रेति । साक्षात्प्रभृतीनि चेतत्र
च्यर्थवचनमित्युक्त्वा च्यन्ते प्रतिषेध उक्तः, इह तु
शब्दान्न कृत इति प्रश्नः ॥

(समाधानभाष्यम्)

अन्यत्र पूर्वं च्यन्तकार्यं परं च्यर्थकार्यम् ।
इह पुनः पूर्वं च्यर्थकार्यं परं च्यन्तकार्यम् ॥
श्रेण्यादयः ॥ ५८ ॥

(प्रदीपः) अन्यत्र पूर्वमिति । साक्षात्कृत्येत्यत्र
च्यन्तत्वे सति नित्यविकृतिपतगतिस्नाप्रसङ्गेन परत्वाद् विकल्पः
स्यादिति तत्र च्यन्तप्रतिषेधः क्रियते । तेन पूर्वा नित्या
गतिसन्ना भवति । इह तु श्रेणीकृता इति परत्वान्नित्यो गति-
समासः सिध्यतीति नार्थः इह च्यन्तप्रतिषेधेनेत्यर्थः ॥ ५८ ॥

(उद्घोतः) परत्वान्नित्य इति । ऊर्थादिच्वीतिच्य-
न्तस्य गतित्वादिति भावः ॥ ५८ ॥



(२६२ तत्पुरुषसमाससंज्ञासूत्रम् ॥ २।१।३ आ. ९ सू.)

४०८ केन नञ्विशिष्टेनानञ् ॥ २।१।५९ ॥

(अनिष्टापत्तिनिराकरणाधिकरणम्)

(१३२६ आक्षेपवार्तिकम् ॥ १ ॥)

॥ * ॥ नञ्विशिष्टे समानप्रकृतिग्रह-
णम् ॥ * ॥

(व्याख्याभाष्यम्)

नञ्विशिष्टे समानप्रकृतिग्रहणं कर्तव्यम् । इह
मा भूत्—सिद्धं चाभुक्तं चेति ॥

(प्रदीपः) केन ॥ ५९ ॥ विशिष्टशब्दो यदावधारणरहि-
ताधिक्यवाच्युपात्तस्तदातिव्याप्तिपरिहारायाह—नञ्विशिष्ट
इति । समानत्वमर्थरूपाभ्यां बोद्धव्यम् ॥

१ 'व्यवहृते' इति तूचितम् ॥

२ नित्यशब्दोऽपि बहुलपर्याय इति प्रथमवार्तिकभाष्ये ध्वनिनेमं-
कश्चिद्वेषः ॥

३ 'वाराणसी B A S मुद्रितपुस्तकयोस्तु 'रोधादिति' इति पञ्च-
म्यन्तपाठ एवोपलभ्यते ॥ ४ वाराणसी B A S मुद्रितपुस्तकयोस्तु
'किं क्रियन्ते इति' इति प्रतीकग्रन्थ उपलभ्यते ॥

(उद्ध्योतः) केन नञ् ॥ ५९ ॥ अवधारणेति । नञैव विशिष्टेन नान्येनेत्येवमित्यर्थः ॥ आधिक्यवाचीति । नञधिकेनेत्यर्थः ॥ अर्थरूपाभ्यामिति । एति गच्छति जहातिजिहीतयोर्व्यावृत्तये उभयोपादानम् ॥

(१३२७ आक्षेपवार्तिकम् ॥ २ ॥)

॥ * ॥ अनञिति च ॥ * ॥

(व्याख्याभाष्यम्)

अनञिति च प्रतिषेधो वक्तव्यः । इह मा भूत्—कर्तव्यमकृतमिति ॥

(प्रदीप) गौरवमप्यस्मिन् पक्ष इत्याह—अनञिति चेति । न विद्यते नञ् यस्मिन् पूर्वपदे तदनञ् तच्च प्रत्यासत्त्या क्तान्तमेवेह गृह्यते । तदयमर्थः—आधिक्यमात्रवचने विशिष्टशब्द उपादीयमाने कर्तव्यमकृतमित्यत्रापि समासप्रसङ्गः । समानप्रकृतित्वं चास्तीति वार्तिकेनापि समासो न निवारितः । ततश्चानञग्रहणं क्तान्तपूर्वपदनिर्देशार्थं कर्तव्यमिति ॥

(उद्ध्योतः) भाष्ये—प्रतिषेधो वक्तव्य इति । प्रतिषेधव्यतिवृद्धिरीहिरूप क्तान्तविशेषणमित्यर्थः । क्तान्तलाभार्थं तन् कर्तव्यम् । अन्यपदार्थश्च उपस्थितक्तान्त एवेति तल्लभ इति भावः ॥ तदयमर्थः इति । अनञितिप्रतिषेधो वक्तव्य इति भाष्यस्यायमर्थ इत्यर्थः ॥ ततश्चानञिति । अवधारणसहिताधिक्यपरत्वे तु तच्च कर्तव्यं भवतीति भावः ॥

(१३२८ आक्षेपवार्तिकम् ॥ ३ ॥)

॥ * ॥ नुडिडधिकेन च ॥ * ॥

(व्याख्याभाष्यम्)

नुडिडधिकेन च समासो वक्तव्यः । इहापि यथा स्यात्—अशितानशितेन जीवति । क्लिष्टाक्लिशितेनेति ॥

(प्रदीपः) अवधारणसहिताधिक्यवचनेप्यव्याप्तिरिति तत्परिहारायाह—नुडिडधिकेन चेति । यद्यपि नुडिडौ तद्वत्तौ तथापि श्रुतिभेदहेतुत्वाद् अवधारणेन च श्रुतिभिन्नस्य निराकरणान्तदधिकस्याप्राप्तिरिति भावः । नुडिडग्रहणमागममात्रोपलक्षणार्थमिति च्छित्ताच्छितमित्यत्र तुगविकस्यापि समासो भवतीति केचिदाहुः ॥ अर्थभेदमकुर्वतो विकारस्याप्युपलक्षणमिति च्छाताच्छितमित्यत्र शाच्छोरन्यतरस्यामितीत्त्वे कृते तदधिकेनापि समासो भवति । त्रातात्राणमित्यादौ तु नत्वस्यासिद्धत्वाद्वेदकत्वाभावः ॥

(उद्ध्योतः) अर्थभेदमिति । तत्कारो विकारः केति चिन्त्यम् ॥

(अवधारणार्थत्वे प्रथमवार्तिकद्वयप्रत्याख्यानतृतीयवार्तिकवश्यकताभाष्यम्)

किमुच्यते समानप्रकृतिग्रहणं कर्तव्यमिति, यदा नञ्विशिष्टेनेत्युच्यते । न चात्र नञ्कृत एव विशेषः । किं तर्हि ? । प्रकृतिरकृतोपि । अयं विशिष्टशब्दोस्त्येवावधारणे वर्तते । तद्यथा—‘देवदत्तयज्ञदत्तावाढ्यावभिरूपौ दर्शनीयौ पक्षवन्तौ, देवदत्तस्तु यज्ञदत्तात् स्वाध्यायेन विशिष्टः’ । स्वाध्यायेनैवेति गम्यते । अन्ये गुणाः समा भवन्ति ॥ अस्याधिक्ये वर्तते । तद्यथा—‘देवदत्तयज्ञदत्तावाढ्यावभिरूपौ दर्शनीयौ पक्षवन्तौ देवदत्तस्तु यज्ञदत्तात् स्वाध्यायेन विशिष्टः’ स्वाध्यायेनाधिकः ॥ अन्ये गुणा अविवक्षिता भवन्ति ॥ तद्यदा तावदवधारणे विशिष्टशब्दस्तदा नैवार्थः समानप्रकृतिग्रहणेन, नेह भविष्यति—सिद्धं चाभुक्तं चेति । नाप्यनञिति प्रतिषेधेन, नेह भविष्यति—कर्तव्यमकृतमिति ॥ नुडिडधिकेनापि तु तदा समासो न प्राप्नोति ॥

(प्रदीपः) तद्यथेति । यदा समसप्रधारणा प्रतिपाद्यते तदावधारणे विशिष्टशब्दः । स्वरूपवर्णनमात्रे त्वाढ्यादिगुणद्वारेण क्रियमाणे आधिक्यमात्रे विशिष्टशब्दः ॥ तद्यदेति । इह केच सनञेति सिद्धे विशिष्टग्रहणान् सावधारणाधिक्यगतिः स्याद्, गुरुलाघवानादरे त्वाधिक्यमात्रवृत्तिर्विशिष्टशब्दो गृह्येत इति द्वैतोपपत्तिः ॥

(उद्ध्योतः) समसप्रधारणेति । समयोर्मध्येन्यतरस्य संप्रवारणा गुणाधिक्य प्रतिपिपादयिषितमित्यर्थः ॥ अवधारणे तदर्थे आधिक्ये इत्यर्थः ॥ भाष्ये—नाप्यनञिति । नञैव विशिष्टेन क्तान्तेन सुबन्त समस्यत इत्युक्ते क्तान्तप्रकृतिमेव तल्लभ्यत इति भावः ॥ समासो न प्राप्नोतीति । तस्मात्कर्तव्यमिति भावः ॥

(आधिक्यार्थत्वेन प्रथमवार्तिकद्वयावश्यकता तृतीयवार्तिकानावश्यकताभाष्यम्)

यदाधिक्ये विशिष्टशब्दस्तदा समानप्रकृतिग्रहणं कर्तव्यमिह माभूत्—सिद्धं चाभुक्तं चेति । अनञिति च प्रतिषेधो वक्तव्यः । इह मा भूत्—कर्तव्यमकृतमिति ॥ नुडिडधिकेनापि समासः सिद्धो भवति । तत्राधिक्ये विशिष्टशब्दं मत्वा समानप्रकृतिग्रहणं चोद्यते ॥

“अवधारणं नञा चेद् नुडिडिशिष्टेन न प्रकल्पेत ॥

अथ चेदधिकविवक्षा, कार्यं तुल्यप्रकृतिकेन
॥ १ ॥” इति ॥

(प्रदीपः) अवधारणं नञा चेदिति । पूर्वोक्त
एवार्थं आर्यया संगृहीत अनञ्जित्येतत्सूत्रे कृतमेवेति आर्यया
कर्तव्यत्वेन नोक्तम् ॥

(न्यूनतापूर्वधिकरणम्)

(१३२९ आक्षेपवार्तिकम् ॥ ४ ॥)

॥ * ॥ कृतापकृतादीनां चोपसंख्या-
नम् ॥ * ॥

(व्याख्याभाष्यम्)

कृतापकृतादीनां चोपसंख्यानं कर्तव्यम् । कृता-
पकृतम् । भुक्तविभुक्तम् । पीतविपीतम् ॥

(१३३० न्यासान्तरेणाक्षेपबाधकवार्तिकम् ॥ ५ ॥)

॥*॥ सिद्धं तु क्तेन विसमासावनञ् ॥*॥
(व्याख्याभाष्यम्)

सिद्धमेतत् ? । कथम् । कान्तेन क्रियाविसमा-
सावनञ् कान्तं समस्यत इति वक्तव्यम् ॥

(प्रदीपः) इदानीमायव्याप्त्यतिव्याप्तिपरिहाराय न्यासान्त-
रमप्याह—सिद्धं त्विति । विसमाप्तिरसमाप्ति । कृताकृ-
तमित्यत्रैकदेशे करणाकरणाभ्या करणस्यासमाप्तिर्गम्यते इति
समासः । कृतापकृतमित्यत्राप्यसमाप्तिर्गम्यते यत् कृतं तदेवा-
पकृतं विरूपं कृतमित्यर्थावगमात् । एवं भुक्तविभुक्तमिति यद्-
भुक्तं तद्विभुक्तं विरूपं भुक्तमभुक्तमिति वार्थो विशदस्य
प्रतिषेधार्थत्वात् । भुक्ते विभुक्तं चैकदेशद्वारकं भोजनकार्या-
करणाद्वा बोद्धव्यम् । सिद्धमभुक्तं कर्तव्यमकृतमित्यत्र प्रतिषे-
धमात्रावगमाद्विसमाप्त्यभावात् समासाभावः ॥

(उद्घोतः) इदानीमव्याप्त्यतिव्याप्तिः । अव्याप्तिः
कृतापकृतादौ, अतिव्याप्तिः—सिद्धमभुक्तं कर्तव्यमकृतमित्यादौ
प्रागुक्ता । कैवदे द्वावप्यपिशब्दौ प्रक्षिप्तौ फलाभावात् ॥ विरूपं
कृतमिति । असमास्यैव विरूपत्व मध्ये तत्क्रियात्यागाच्च तस्या वि-
रूपत्वमिति भावः ॥ अभुक्तमिति वार्थः इति । एवमपकृतमि-
त्यस्याकृतमिति वार्थः इत्यपि बोध्यम् ॥ सिद्धमभुक्तमिति । अत्रा-
रब्धस्यासमाप्तिर्न गम्यत इति न दोष इति भावः ॥

(१३३१ आक्षेपवार्तिकम् ॥ ६ ॥)

॥ * ॥ गतप्रत्यागतादीनां चोपसंख्या-
नम् ॥* ॥

(भाष्यम्) गतप्रत्यागतादीनां चोपसंख्यानं कर्त-
व्यम् ॥ गतप्रत्यागतम् । पातानुपातम् । पुटापुटिका ।
ऋयाऋयिका । फलाफलिका । मानोन्मानिका ॥
क्तेन नञ् ॥ ५९ ॥

(प्रदीपः) यत्सर्वथा वक्तव्यं तदाह—गतप्रत्यागता-
दीनां चेति । क्रयिकेल्पादावरूप इति कप्रत्ययस्तदन्तश्च
स्वभावात् कचित् स्त्रियां वर्तते । क्रयाकयिकेल्पान्येषामपीति
दीर्घः ॥ ५९ ॥

(उद्घोतः) यत्सर्वथेति । अयं भावः—युत्रस्थनञ्विशि-
ष्टपदं लक्षणया विसमाप्तिवचनेनेत्यर्थपरं व्याख्येयमिति सूत्रेणैव
स्थित्यतीति नुडिडधिकेनेत्यपि न कर्तव्यम्, तदाधिक्येपि विसमा-
प्तिवचनत्वाक्षतेरिति ॥ भाष्ये—गतप्रत्यागतमिति । गतं गमनं
तदात्मकमेव प्रत्यागमनं तयोच्यते । यस्तु ग्रामान्तरं प्रति निर्गल्य
तमप्राग्य मध्यत एव निवृत्तस्तदीयगमनप्रत्यागमने एकत्वेन तथा
व्यवहियेते । यातमनुयातं तदानीमेव पुनर्गमनाद्यातानुयातम् ॥ ५९ ॥

(२६३ तत्पुरुषसमाससंज्ञासूत्रम् ॥ २ । १ । ३ आ. १०)

४१५ युवा खलतिपलितवलिनजर-
तीभिः ॥ २ । १ । ६६ ॥

(लिङ्गविशिष्टपरिभाषासाधनाधिकरणम्)

(आक्षेपभाष्यम्)

अयुक्तोयं निर्देशः । ‘समानाधिकरणेन’ इति
वर्तते । कः प्रसङ्गो यद्यधिकरणानां समासः
स्यात् ? ॥

(समाधानभाष्यम्)

एवं तैर्हि ज्ञापयत्याचार्यः—यथाजातीयकमुत्तर-
पदं तथाजातीयकेन पूर्वपदेन समासो भवति—
इति । किमेतस्य ज्ञापने प्रयोजनम् ? । “प्रातिपदि-
कग्रहणे लिङ्गविशिष्टस्यापि ग्रहणं भवति” इत्येषा
परिभाषा न कर्तव्या भवति ॥ युवा ख० ॥ ६६ ॥

(प्रदीपः) युवा ॥ ६६ ॥ अयुक्त इति । पुल्लिङ्गस्य
स्त्रीलिङ्गेन सामानाधिकरण्यं नोपपद्यत इत्यर्थापत्त्या परिभाषा
ज्ञाप्यते । तेन युवतिर्जरतीति स्त्रीलिङ्गयोः समासः ॥ नन्वेत-
योरपि विरुद्धवयोवाचिन्वानास्ति सामानाधिकरण्यम् ॥ नैष
दोषः । जरत्या युवतिधर्मोपलम्भात् । युवतेर्वा जरतीधर्मसद्भा-
वात् तद्रूपारोपात् ॥ युवतिशब्दस्यैव पूर्वनिपातार्थमिदम्,
अनियमो हि गुणशब्दत्वात् स्यात् ॥ ‘जरद्भिः’ इत्यपि पाठं
शिष्या आचार्येण बोधिता इति युवजरन्त्रित्यपि भवति ॥ ६६ ॥

(उद्घोतः) युवाखलति ॥ ६६ ॥ भाष्ये—यथाजा-
तीयकमिति । स्त्रीलिङ्गशब्दरूपमित्यर्थः ॥ किमेतस्येति । लिङ्ग-
विशिष्टपरिभाषयैव सिद्धमिति प्रश्नः ॥ सा एतज्ज्ञापकसिद्धेर्वेत्युत्तरम् ॥
यद्यपि मुखं चन्द्र इत्यादौ भिन्नलिङ्गयोरपि सामानाधिकरण्यं दृ-
श्यते, तथापि न सर्वत्र किं तु सप्रतिपन्नस्थले एव । तदप्येकस्य नि-
यतलिङ्गत्व एवेति भाष्याभिप्रायः ॥ तद्रूपारोपादिति । नन्वेव

पुस्तकस्याप्यारोपोस्तु किं ज्ञापकेन अरागतं च तदिति चेन्न । उभ-
यारोपे गौरवात् लक्ष्यानुरोधेन भाष्यप्रामाण्येन वृत्तपरिभाषा-
पनस्यैवौचित्याच्चेत्यलम् ॥ जरङ्गिरित्यपीति । अत्र मानं चिन्त्यम् ॥
युवजरञ्जिति । बहुलग्रहणेनापि सुसाधम् ॥ ६६ ॥

(२६४ तत्पुरुषसंज्ञासूत्रम् ॥ २ । १ । ३ आ. ११)

४१७ वर्णो वर्णेन ॥ २।१।६८ ॥

(वर्णोवर्णेन इत्यस्य समानाधिकरणाधिकारीयत्वविधि-
करणम्)

(आक्षेपभाष्यम्)

इदं विचार्यते—वर्णेन तृतीयासमासो वा
स्यात्—कृष्णेन सारङ्गः कृष्णसारङ्ग इति । समा-
नाधिकरणो वा कृष्णः सारङ्गः कृष्णसारङ्ग इति ॥

(प्रदीपः) वर्णो ॥ ६८ ॥ इदमिति । बुद्ध्या परामृष्टं
वस्तु प्रत्यक्षवाचिना सर्वनाम्ना परामृश्यते । न तावदस्मिन्
प्रदेशे सूत्रस्य प्रत्याख्यानम् । पश्चात्तु भविष्यति—इह कृष्णसारङ्ग
इति सारङ्गशब्दः शबलपर्यायः, स च गुणोपसर्जनद्रव्यवाचि-
त्वाद् गुणवचनो भवति । सारङ्गत्वस्य च कृष्णकृतत्वमस्ति तस्मि-
न्नसति तस्याभावादिति शङ्कुलाखण्डवत्समासः सिद्धः । अथ
कृष्णावयवत्वात् सारङ्गवृत्तिः कृष्णशब्दः तदा समानाधिकर-
णपदः समासः । स च गौणेपि सामानाधिकरण्ये बहुलवचना-
द्विशेषणं विशेष्येणेति सिद्धं इति ॥ कृष्णेनेति ।
हेतुतृतीया ॥

(उद्ध्योतः) वर्णो ॥ ६८ ॥ बुद्ध्या परामृष्टमिति ।
वक्ष्यमाणमसन्निहितमपि विचारविषयमित्यर्थः । बुद्धिविषयत्वेनैव च
प्रत्यक्षता ॥ नन्विदंशब्देन सूत्रमेव गृह्यता तत्राह—न तावदिति ।
सूत्रकर्तव्यत्वाकर्तव्यत्वविचारो नात्रेति न तस्येदमा परामर्श इति
भावः ॥ अस्मिन्प्रदेशे इति पाठः । कस्मिन् प्रकरणे सूत्रं कार्य-
मित्येवात्रत्यविचारतात्पर्यमित्याशयः ॥ पश्चाद्भाष्यप्रत्याख्यानप्रकार-
मन्दबुद्धिव्युत्पत्तये सौकर्याय च दर्शयति—इह कृष्णसारङ्ग
इतीति ॥ विशेषणं विशेष्येणेति सिद्धं इति प्रत्याख्यानं तु
पश्चाद्भाष्यव्यतीत्यन्वयः ॥ पृष्ठीसमासस्वरूपदृशे विषये न संभवत्येव ।
भाष्यप्रामाण्येनानभिधानाच्च ॥ गौणेपीति । बहुलग्रहणात् गौण-
मुख्यन्यायोत्र न प्रवर्तत इति भावः ॥ विशिष्टरूपोपादानाभावात्,
लक्षणीकतामात्रेण गौणत्वाभावाच्च चिन्त्यमिदम् ॥ भाष्ये—
वर्णेन तृतीयासमासो वा स्यादिति । वर्णो वर्णेनेति सूत्रं
तृतीया तत्कृतत्वेनान्तरं कार्यम्, उतात्रैवेति विचार्यत इत्यर्थः ॥
ननु तृतीयासमासस्य तत्कृतत्वेनैव सिद्धेस्तत्प्रकरणे इदं व्यर्थमत
आह—हेतुतृतीयेति । हेतुतृतीयान्ते हि तस्य न प्राप्तिरिति
भावः ॥

(विशेषप्रश्नभाष्यम्)

कश्चात्र विशेषः ? ॥

(प्रदीपः) कश्चात्रेति । कः लाघवमिति प्रश्नः ॥

(१३३२ तृतीयासमासे दूषणवार्तिकम् ॥ १ ॥)

॥ * ॥ वर्णेन तृतीयासमास एतप्र-
तिषेधे वर्णग्रहणम् ॥ * ॥

(भाष्यम्) वर्णेन तृतीयासमासे एतप्रतिषेधे
वर्णग्रहणं कर्तव्यम् । तृतीयापूर्वपदं प्रकृतित्त्वरं
भवति । “अनेते वर्णः” इति वक्तव्यम् ॥ [इह मा
भूत्—हिमेन एतः हिमैतः ॥]

(प्रदीपः) एतप्रतिषेध इति । स्वरे विधीयमान
इत्यर्थः ॥ अनेते वर्ण इति । कृष्णसारङ्ग इत्यादौ तत्पुरुषे
तुल्यार्थतृतीयेति पूर्वपदप्रकृतित्त्वरं सिद्धे अनेते वर्ण इति
सूत्रं कर्तव्यम् । वर्णवाचि पूर्वपदमेत उत्तरपदे प्रकृतित्त्वरं न
भवतीत्यर्थः ॥ तेन कृष्णैत इति समासान्तोदात्तत्वमेव भवति ।
कृष्णेनेति सहयोगे इत्थंभूतलक्षणे वा तृतीया, अनेन समासः ॥
वर्णग्रहणाच्च हिमेन एतो हिमैत इत्यादौ पूर्वपदप्रकृतित्त्वरं
एव भवति । हिमेनेति हेतोर् तृतीया, तत्कृतार्थेति समासः ।
कृत्स्वरस्तु नास्ति उणादीनामव्युत्पन्नत्वाद् अकारकत्वाद्वा
हिमस्य ॥

(उद्ध्योतः) प्रकृतित्त्वरं सिद्धमिति । अतिप्रसङ्गनिवारणा-
र्थमेति शेषः । अनेते वर्ण इति सूत्रं कर्तव्यमित्यन्वयः ॥ तेन
कृष्णैत इति । एतः शबलः । ‘शबलैताश्च कर्तुरे’ इतिकोशात् ॥
इत उत्तर कृष्णेनेति सहयोगे इत्थंभूतलक्षणे वा तृतीया
अनेनैव समास इति ग्रन्थः कैयटे वृश्यते सोऽग्रन्थः । एतश-
ब्दस्य कृष्णवदितवर्णमुमुदायवदर्थकत्वेन साहित्यस्य ज्ञापकत्वस्य
चात्यन्तभेदनियन्तत्वेन सहयोगे तृतीयाया इत्यभूततृतीयायाश्चा-
प्राप्ते । कृष्णसारङ्गोक्तरीत्या सिद्धे उपयोगाभावाच्चेति केचित् ॥
पूर्वपदप्रकृतित्त्वरं भवतीति । पूर्वपदस्य हिमशब्दस्य वर्णवा-
चित्वाभावान्निषेधाप्राप्तेरित्यर्थः । अनेते वर्ण इति प्रथमान्तम् ॥
नन्वत्र वर्णो वर्णेनेति न प्राप्नोति हिमस्य वर्णत्वाभावादत
आह—हेतोर् तृतीयेति । जनकत्वस्याप्याद्धेतुपदं कर्तृपदलक्षणं
कृतद्वारकं च सामर्थ्यमिति भावः । तदाह—तत्कृतार्थेति स-
मास इति ॥ अकारकत्वाद्धेति । कृतद्वारकमामध्ये एव समा-
सत्त्वेनैतपदार्थं प्रत्यकारकत्वादित्यर्थः ॥

(आक्षेपभाष्यम्)

अथ द्वितीयेन वर्णग्रहणेनैतविशेषणेनार्थः ? ॥

(उद्ध्योतः) भाष्ये—द्वितीयेनेति । सप्तम्यन्तेनेत्यर्थः ।
नैते वर्णो वर्ण इति सूत्रं पाठ्यमिति भावः । अनेत इत्यस्यासमर्थ-
समासत्वेन वा न क्षतिरिति ॥

(समाधानभाष्यम्)

वाढमर्थः । यद्यवर्ण एतद्वदोस्ति ॥

(प्रदीपः) यद्यवर्ण इति । वर्णग्रहणस्य व्यवच्छेद्यत्वेन प्रयोजको नास्तीति भावः ॥

(उद्घोतः) भाष्ये—यद्यन्तर्भावेन सूचितं तदभावमाह—प्रयोजकोनास्तीति । तृतीया कर्मणीत्यादिप्रवृत्तेरिति भावः ॥

(समाधानबाधकभाष्यम्)

ननु चायमस्ति—आ इतः एतः, कृष्णेतो लोहितेत इति ॥

(प्रदीपः) इतर पराभिप्रायमवुद्धा सत्ता प्रतिपादयितुमाह—ननु चेति ॥ कृष्णेन इति । ओमाङोश्चेति पररूपम् ॥

(प्रत्याख्यानभाष्यम्)

नार्थ एवमर्थेन वर्णग्रहणेन । यदि तान्त्रयं कर्मणि क्तः, “तृतीया कर्मणि” इत्यनेन स्वरेण भवितव्यम् । अथापि कर्तरि, परत्वात्कृत्स्वरेण भवितव्यम् ॥

(प्रदीपः) तृतीयाकर्मणीति । अनेत इति प्रतिषेध आनन्तर्यान्मध्येपवादा इति वा तत्पुरुषे तुल्यार्थेन स्यैव वाचक इत्यभिप्रायः ॥ परत्वादिति । कृष्णेन अन्वादिना करणेन आगतं कृष्णेन इत्यत्र—अनेत इति प्रतिषेध पूर्वपदप्रकृतिस्वरस्य किं बाधकोस्तु अथ वा कृत्स्वर इति विचारे परत्वात् कृत्स्वर एव वाचक इति नार्थ एतद्विशेषणार्थेन वर्णग्रहणेनेत्यर्थः । कृत्स्वरमपि वावित्वा थाथादिस्वरेणात्र भाव्यं विशेषाभावात् भाष्यकारेणैतन्नोक्तम् ॥ अथ वा परत्वादुत्कृष्टत्वात् कक्ष्यान्तरप्राप्तत्वात् कृत्स्वर थाथादिस्वर इत्यर्थः ॥

(उद्घोतः) नन्वेत इति तृतीया कर्मणीत्यस्यापि निषेधस्यादत्त आह—आनन्तर्यादित्यादि ॥ अनेत इत्यस्य पूर्वपदप्रकृतिस्वरनिषेधत्वात्कृत्स्वरस्य च पूर्वपदप्रकृतिस्वरपवादत्वात् परत्वादित्यसगतं तत्राह—अनेत इति प्रतिषेध इति । पूर्वपदप्रकृतिस्वरस्य वाचकं किम्प्रतिषेधोयं कृत्स्वर इत्यन्वयः ॥ विशेषाभावात्स्विति । एतद्वदस्यान्तोऽन्तत्वादिति भावः ॥ निषेधाश्च बलीयांस इति न्यायमभिप्रेत्याह—अथ वेति ॥ कक्ष्यान्तरप्राप्तत्वादिति ॥ पूर्वपदप्रकृतिस्वरापवादकृत्स्वरापवादत्वादित्यर्थः ॥

(समानाधिकरणपक्षाभ्युपगमभाष्यम्)

अथ समानाधिकरणः ॥

(१३३३ समानाधिकरणपक्षे दूषणवार्तिकम् ॥ २ ॥)

॥ * ॥ समानाधिकरणे द्विवर्णग्रहणम् ॥ * ॥

(व्याख्याभाष्यम्)

समानाधिकरणे द्विवर्णग्रहणं कर्तव्यम् । वर्णो

वर्णेष्वनेत इति वक्तव्यम् । एकं वर्णग्रहणं कर्तव्यम् । इह मा भूत्—परमशुक्लः परमकृष्णः । द्वितीयं वर्णग्रहणं कर्तव्यम् । इह मा भूत्—कृष्णतिला इति ॥

(उद्घोतः) भाष्ये—द्विवर्णग्रहणमिति । अनेत इति प्रतिषेध इत्यनुपपद्यते ॥

(दूषणबाधकभाष्यम्)

एकं वर्णग्रहणमनर्थकम् ॥

(उद्घोतः) आचार्यदेशीयः प्रकृतमन्त्रमन्त्राश्रयणेन प्रतिपदोक्तपरिभाषया निदिमाश्रित्यैकवर्णग्रहणाकरणेन पक्षयोः साम्यं दर्शयति—भाष्ये—एक वर्णग्रहणमिति ॥

(आक्षेपभाष्यम्)

अवर्णस्य वर्णे वर्णस्य चावर्णे अन्यतरत्र कस्मान्न भवति ? ॥

(उद्घोतः) अन्यतरत्र कस्मादिति । अवर्णस्य वर्णे, वर्णस्य वा अवर्णे कस्मान्न भवतीत्यर्थः । कश्चित्तु तथैव पाठः ॥

(समाधानभाष्यम्)

‘लक्षणप्रतिपदोक्तयोः प्रतिपदोक्तस्यैव’ इति ॥

(प्रदीपः) लक्षणप्रतिपदोक्तयोरिति । वर्णो वर्णेनेति यः समासः स एव स्वरविधौ द्वितीयवर्णग्रहणमन्तरेणापि ग्रहीष्यते तेनातिप्रसङ्गो न भविष्यतीत्यर्थः ॥

(तृतीयासमासवादिभाष्यम्)

एवं सति तान्येतानि त्रीणि वर्णग्रहणानि भवन्ति—समासविधौ द्वे, स्वरविधौ चैकम् ॥

(समानाधिकरणसमासवादिभाष्यम्)

यस्यापि तृतीयासमासस्तस्यापि तान्येव त्रीणि वर्णग्रहणानि भवन्ति । समासविधौ द्वे, स्वरविधौ चैकम् ॥

(तृतीयासमासवादिभाष्यम्)

सामान्येन मम तृतीयासमासो भविष्यति “तृतीया तत्कृतार्थेन गुणवचनेन” इति ॥

(उद्घोतः) अथ तृतीयामममावादी स्वमते लाघवमाह—सामान्येन समेति ॥

(समानाधिकरणसमासवादिभाष्यम्)

अवश्यं वर्णेन प्रतिपदं समासो वक्तव्यः । यत्र तेन न सिध्यति तदर्थम् ॥ क्व च तेन न सिध्यति ? । शुक्लवभ्रुर्हरितवभ्रुरिति ॥ तथा सति तान्येतानि त्रीणि वर्णग्रहणानि भवन्ति—समासविधौ द्वे, स्वरविधौ चैकम् ॥

(प्रदीपः) शुक्लवभ्रुरिति । शुको हरितः शुक्लो वा वभ्रुः कपिलः । ततः तत्कृतत्वाभावात् शुकेन वभ्रुरिति तृतीया सहयोग इत्यभूतलक्षणे वा कर्तव्या ॥

(उद्ध्योतः) इतर आह—अवश्यं वर्णेति ॥ यद्यपि हेतु-
तृतीयान्तेन समासार्थं कृष्णसारङ्ग इत्याद्यर्थमावश्यकम् तथापि
स्पष्टत्वाय यत्र कृतद्वारकसामर्थ्यस्यासम्भवस्तदर्थमित्याह—शुक्ल-
भूरिति । सहयोगे तृतीयेत्येव न्यायम् ॥

(तृतीयासमासवादिभाष्यम्)

अथेदानीं समानाधिकरणः सामान्येन सिद्धः
स्यात् ? ॥

(उद्ध्योतः) न एव पुनः पृच्छति—अथेदानीमिति ॥

(समानाधिकरणसमासवादिभाष्यम्)

बाढं सिद्धः ॥ कथम् ? । “विशेषणं विशेष्येण
बहुलम्” इति । एवमपि द्वे वर्णग्रहणे कर्तव्ये
स्वरविधावेव, प्रतिपदोक्तस्याभावात् । तस्मात्स-
मानाधिकरण इत्येष पक्षो ज्यायान् ॥

(प्रदीपः) तस्मादिति । एतत्सूत्रानारम्भाच्छाघवादि-
त्यर्थं ॥

(उद्ध्योतः) सिद्धान्त्याह—बाढमिति ॥ एवमपीति ।
एव चेत्यर्थः ॥ इदं सूत्रमत्र पक्षे उदाहरणमात्रपरमिति बोध्यम् ॥

(प्रधानोपसर्जनानां विप्रतिषेधाधिकरणम्)

(१३३४ वार्तिकम् ॥ ३ ॥)

॥ * ॥ समानाधिकरणाधिकारे प्रधा-
नोपसर्जनानां परं परं विप्रतिषेधेन ॥ * ॥

(भाष्यम्) समानाधिकरणाधिकारे प्रधानोपस-
र्जनानां परं परं भवति विप्रतिषेधेन । प्रधानानां
प्रधानम्, उपसर्जनानामुपसर्जनम् । प्रधानानां
तावत्प्रधानम्—“वृन्दारकनागकुञ्जरैः पूज्यमा-
नम्” इत्यस्यावकाशः—गोवृन्दारकः अश्ववृन्दा-
रकः । “पोटायुवतीनामवकाशः—इभ्ययुवतिः,
आढ्ययुवतिः । इहोभयं प्राप्नोति—नागयुवतिः
वृन्दारकयुवतिः । प्रधानानां परं प्रधानं भवति
विप्रतिषेधेन ॥ उपसर्जनानां परमुपसर्जनम् ।
“सन्महत्परमोत्तमोत्कृष्टा” इत्यस्यावकाशः—
सद्भवः सदश्वः । “कृत्यतुल्याख्या अजात्या” इत्य-
स्यावकाशः—तुल्यश्वेतः तुल्यमहान् । इहोभयं
प्राप्नोति—तुल्यसन् तुल्यमहान् । उपसर्जनानां
परमुपसर्जनं भवति विप्रतिषेधेन ॥

(प्रदीपः) प्रधानोपसर्जनानामिति । प्रधानग्रहणेन
समासशब्दे तृतीयान्ताति लक्ष्यन्ते उपसर्जनशब्देन समास-
शब्दे प्रथमानिर्दिष्टमुच्यते ॥

(उद्ध्योतः) कचिद्विशेषणविशेष्यभावे कामचारात्प्रधानोप-
सर्जनत्वे व्यवस्थिते तत्राह—प्रधानग्रहणेनेति । तदयमर्थः—

१ ‘मिदमित्याह’ ॥ २ अयं कोष्ठकान्तर्गत पाठो लेखकप्रमादाद्भ्रष्टो

पूर्वपरसूत्रोपात्तप्रधानयो सह समाससंज्ञाप्रसङ्गे परसूत्रोपात्त प्र-
धान[प्रधान] भवति पूर्वसूत्रोपात्त प्रधानमुपसर्जनम् । तादृशो-
पसर्जनयो समासप्रसङ्गे परशास्त्रोपात्तमुपसर्जनमुपसर्जनम्, पूर्व-
सूत्रोपात्तमुपसर्जनं प्रधानमिति ॥ भाष्ये इभ्ययुवतिराढ्ययुव-
तिरिति पाठः स चिन्त्य । तयोरजातिवात् । इभ्ययुवति-
रश्वयुवतिरिति पाठस्तु उचित इति केचित् ॥ भाष्यप्रामाण्या-
त्तयोरपि जातिवाचित्वम् । अत एव जातेरस्तीतिसूत्रेऽयो-
पधादित्यस्य इभ्या क्षत्रियेति प्रत्युदाहरण भाष्ये दत्तम् ।
हस्तिपकजातिश्चेभ्यपदेनोच्यते ॥ अर्घ्येति पाठः । अर्घ्यो ब्राह्मण
इत्यन्ये ॥ वृन्दारकयुवतिरिति । वृन्दारकशब्दो देवजातिवाची-
त्याहुः ॥ भाष्ये—कृत्यतुल्येत्यस्यावकाशप्रदर्शनावसरे तुल्यमहा-
नित्यपपाठः । तुल्यश्वेतः तुल्यकृष्ण इत्येव पाङ्क्त पाठः ॥

(न कर्मधारयान्त्वर्थीय इति व्युत्पत्तिसाधकाधिकरणम्)

(१३३५ बहुव्रीहेः कर्मधारयप्रकृतिकमत्वर्थीयापवाद-
त्वसाधकप्रथमखण्डवार्तिकम् ॥ ४ ॥)

॥ * ॥ समानाधिकरणसमासाद्
बहुव्रीहिः ॥ * ॥

(भाष्यम्) समानाधिकरणसमासाद्बहुव्रीहिर्भ-
वति विप्रतिषेधेन ॥ समानाधिकरणसमासस्या-
वकाशः—वीरः पुरुषो वीरपुरुषः । बहुव्रीहेरव-
काशः—कण्ठेकालः । इहोभयं प्राप्नोति—वीरपु-
रुषको ग्रामः । बहुव्रीहिर्भवति विप्रतिषेधेन ॥

(प्रदीपः) समानाधिकरणसमासादिति । * समा-
नाधिकरणसमासाद् बहुव्रीहिः कदाचित् कर्मधा-
रयः सर्वधनाद्यर्थः* इति वार्तिककारेणैरिहपेण पठितम् ॥
भाष्यकारस्तु न्यायव्युत्पादनाय विप्रतिषेधमुपन्यस्य दूषयित्वा
इष्टिरूपता स्थापयिष्यति प्रत्यासत्ते सामर्थ्यस्य बलवत्त्वाश्रयेण ॥
कण्ठेकाल इति । व्यधिकरणानां बहुव्रीहिः सप्तम्यन्तस्य
पूर्वनिपातविधानेन ज्ञाप्यते ॥ वीरपुरुषक इति । बहुव्री-
हिसंज्ञाया सत्या पूर्वपदप्रकृतिस्वर पाक्षिकश्च कसमासान्तो
भवति । बहुव्रीहिसंज्ञाया शेषग्रहणे प्रत्याख्याते विप्रतिषेध-
श्चिन्त्यते ॥

(उद्ध्योतः) न्यायव्युत्पादनायेति । प्रत्यासत्त्यादिन्याये-
त्यर्थः ॥ विप्रतिषेधप्रकरणेनादिष्टिरूपत्व कथं लभ्यमित्यत आह—
प्रत्यासत्तेरिति ॥ ज्ञाप्यते इति । शेषत्वाभावादिति भावः ॥
शेषग्रहणे प्रत्याख्याते इति । तथासत्येव कण्ठेकाल इति तद-
वकाशो युज्यते इति भावः । नहि ज्ञापकसिद्धे सावकाशत्व गृ-
हीत्वा सूत्रेण विप्रतिषेधो युक्तो विचारयितुमित्यभिमानः । अयं
ग्रन्थः प्रौढ्या, नहि त्रिकत शेषे एकसंज्ञाधिकारे च तत्प्रत्याख्या-
नमस्ति । व्यधिकरणसमासस्यात्यल्पविषयतासूचनार्थं तस्यावश्यक-
त्वाच्चेति केचित् ॥

नवेदिति मत्वा कोष्ठकमन्ये वर्धितो मयेति क्षन्तव्यम् ॥

(१३३६ कर्मधारयप्रकृतिकमत्वर्थीयसाधकवा-
र्तिकद्वितीयखण्डम् ॥ ५ ॥

॥ * ॥ कदाचित्कर्मधारयः सर्व-
धनाद्यर्थः ॥ * ॥

(भाष्यम्) कदाचित्कर्मधारयो भवति बहु-
व्रीहेः ॥ किं प्रयोजनम् ? । सर्वधनाद्यर्थः । सर्व-
धनी । सर्वबीजी । सर्वकेशी नटः । गौरखरवद-
रण्यम् । कृष्णसर्पवान्वल्मीकः । लोहितशालिमान्
ग्रामः ॥ किं प्रयोजनम् ? । कर्मधारयप्रकृतिभिर्म-
त्वर्थीयैरभिधानं यथा स्यात् ॥ किं च कारणं न
स्यात् ? । बहुव्रीहिणोक्तत्वान्मत्वर्थस्य ॥

(प्रदीपः) कदाचिदिति । विषयविशेषनिर्देशाय
कचिदिति वक्तव्ये कदाचिदित्यनेन विषयविशेषावच्छिन्न
कालविशेषो निर्दिश्यत इति नास्ति वस्तुभेदः ॥ सर्वधनीति ।
सर्वाणि धनान्यस्येत्यर्थविवक्षाया कर्मधारये कृते मत्वर्थीय
इति तदर्थं पूर्वविप्रतिषेध आश्रयणीय इत्युक्तं भवति ॥ किं
प्रयोजनमिति । सर्वधनाद्यर्थमिति मत्वर्थीयरहितस्य
सर्वधनशब्दस्योपादानात्तस्य च केवलस्यान्यपदार्थविवक्षाया
प्रयोगादर्शनाच्च स्वपदार्थे बहुव्रीहेरप्रसङ्गात् कर्मधारयस्यानुक्त-
सिद्धत्वात् प्रश्नः ॥ कर्मधारयप्रकृतिभिरिति । मत्व-
र्थीयप्रकृतिः सर्वधनशब्दो वार्तिकेऽनुकृतः न तु स्वतन्त्र
इत्यर्थः ॥ बहुव्रीहिणेति । सर्वाणि धनान्यस्येति विवक्षाया
यदि बहुव्रीहि क्रियते तदा तेनैव मत्वर्थस्योक्तत्वान्मत्वर्थीयो
न स्यात्, कर्मधारये तु सति तेन मत्वर्थस्यानुक्तत्वात् प्रत्यय
सिञ्च्यतीत्यर्थः ॥

(उद्घोतः) कदाचिदित्यनेन समासद्वयस्यैकविषयत्वमाश-
ङ्काह—विषयविशेषेति ॥ नास्ति वस्तुभेदः इति । कचिदित्यतो
नार्थभेद इत्यर्थः ॥ भाष्ये—सर्वधनाद्यर्थ इति । सर्वधनादिप्र-
कृतिकमत्वर्थीयार्थमित्यर्थः ॥ प्रयोजनस्योक्तत्वात् किम्प्रयोजनमिति
प्रश्नानुपपत्तिमाशङ्काह—सर्वधनेति ॥ प्रयोगादर्शनात्स्वेति
रहितः पाठः ॥ वाक्यालंकारे वा चः ॥ कर्मधारयस्यानुक्तसिद्ध-
त्वादिति । कदाचित्कर्मधारय इति पूर्वविप्रतिषेधानुक्तावपि सि-
द्धत्वादित्यर्थः ॥ मत्वर्थीयप्रकृतिरिति । षष्ठीतत्पुरुषः ॥ भाष्ये—
मत्वर्थीयैरभिधानमिति । तैः प्रत्ययैस्तदर्थमभिधानं यथा
स्यादित्यर्थः ॥

(मत्वर्थीयोत्पत्तिबाधकाक्षेपभाष्यम्)

यद्युक्तत्वं हेतुः, कर्मधारयेणाप्युक्तत्वान्न प्राप्नो-
ति ॥ न खल्वपि संज्ञाश्रयो मत्वर्थीयः । किं
तर्हि ? । अर्थाश्रयः ॥ स यथैव बहुव्रीहिणोक्त-
त्वान्न भवति, एवं कर्मधारयेणोक्तत्वान्न भवि-
ष्यति ॥

(प्रदीपः) यद्युक्तत्वमिति । सर्वाणि धनान्यस्येत्यर्थ-
द्वि० ५२

विवक्षाया पूर्वविप्रतिषेधेन यदि कर्मधारयः क्रियते तदा
तेनापि मत्वर्थ उच्यते एव । नहि बहुव्रीहिकर्मधारयसङ्गामेद-
मात्रेण स्वरज्यवस्थावत्पदार्थस्याभिधानानभिधानव्यवस्था यु-
ज्यते, तस्या स्वाभाविकत्वात् ॥

(उद्घोतः) तस्याः स्वाभाविकत्वादिति । बहुव्रीहिविषये
पूर्वविप्रतिषेधेन कर्मधारयविधानात्तदर्थस्तेनोक्त एवेति भावः ॥

(मत्वर्थीयोत्पत्तिसाधकसमाधानभाष्यम्)

एवं तर्हि इदं स्यात्—सर्वाणि धनानि=सर्वध-
नानि, सर्वधनान्यस्य सन्ति=सर्वधनीति ॥

(प्रदीपः) एवं तर्हीति । अनपेक्षितान्यपदार्थे स्वप-
दार्थे कर्मधारयं कृत्वा मत्वर्थीयोर्थान्तरे विधास्यत इत्यर्थः ॥

(उद्घोतः) मत्वर्थीयोर्थान्तर इति । अन्यपदार्थरूपे
मत्वर्थे इत्यर्थः ॥

(वार्तिकीयकदाचित्पदासंगत्याक्षेपभाष्यम्)

नैवं शक्यम् । नित्यमेवं सति कर्मधारयः स्यात् ।
तत्र यदुक्तम्—“कदाचित्कर्मधारयः” इति, एत-
दयुक्तम् ॥

(प्रदीपः) नित्यमेवं सतीति । यथा पूर्वं विषयभे-
दविवक्षया कदाचिदित्युक्तं तथात्र सकलविषयव्याप्यपेक्षया
सर्वत्रेति वक्तव्ये नित्यमित्युक्तम् । एतदुक्तं भवति—अनेन
न्यायेन सर्वत्र मत्वर्थीयप्रकृतिभिः कर्मधारयः स्यादिति
कदाचिद् ग्रहणं विषयविशेषनिर्देशार्थं न वक्तव्यं भवति ॥

(उद्घोतः) न वक्तव्यमिति । वक्तुमनर्हमित्यर्थः । क-
चित्तु न कर्त्तव्यमिति पाठः । तत्राप्ययमेवार्थः, तदर्थस्य विषयविशेष-
निष्ठत्वस्याभावादिति भावः ॥

(वार्तिकाशयान्तरभाष्यम्)

एवं तर्हि भवति वै किञ्चिदाचार्याः कार्यबहुव्रीहिं
कृत्वा पठन्ति—“कार्याः शब्दाः” इति, तद्वदिदं
पठितम्—* समानाधिकरणसमासाद्बहुव्रीहिः
कर्तव्यः कदाचित्कर्मधारयः सर्वधनाद्यर्थः* इति ॥

(प्रदीपः) इदानीमन्यथा मत्वर्थीयोत्पत्तिमाह—एवं
तर्हीति ॥ भवतीति । एवंजातीयकं वस्त्वित्यर्थः ॥ किं
तदित्याह—आचार्या इति । अथ वा पठिक्रिया भवति-
क्रियायाः कर्त्री भवति । कार्याः शब्दा इति दर्शने लक्षणादेव
शब्दानामर्थव्यवस्था ततोऽन्यपदार्थे बहुव्रीहिश्मसनात्तस्यैव तत्प्र-
त्यायनम्, न तु कर्मधारयस्य । तत्र सर्वाणि धनान्यस्येत्यर्थ-
विवक्षाया पूर्वविप्रतिषेधेन कर्मधारयः क्रियमाणोऽन्यपदार्थ-
नाभिधत्त इति तदभिधानायायं मत्वर्थीय उत्पाद्यत इत्यर्थः ॥

(उद्घोतः) अन्यथा, प्रकारान्तरेण ॥ मत्वर्थीयोत्पत्तिः,
तन्नियमम् ॥ वस्त्वित्यर्थः इति । भवति वै किञ्चिदिति भा-
ष्यस्य एवजातीयक किञ्चिद्वचनं भवति खल्वित्यर्थः । किंजातीयमि-
त्याशङ्कायां कार्याः शब्दा इति यज्जातीय, तज्जातीयमित्युत्तरम् ॥

कार्या शब्दा इति वचनमेव केनाभिप्रायेण पठितमित्यत आह—
आचार्याः कार्यवद्बुद्धिं कृत्वा पठन्तीति । घटादिरूपकार्यव-
च्छब्दा अपि कार्या इति बुद्ध्या पठन्तीत्यर्थः ॥ पठ्यमानवचनाका-
रमाह—कार्याः शब्दा इति ॥ अथवा पठिक्रियेति । आ-
चार्यकर्तृकचित्कर्मककार्यत्वबुद्धिकरणोत्तरकालिकपठनक्रियाकर्तृक
भवनमित्यर्थः ॥ वृष्टान्तमुपपाद्य प्रकृतोपयुक्तमाह—तद्वदिति ।
कार्याः शब्दा इति वत्कार्यवद्बुद्धेद पठितमित्यर्थः ॥ तदाशय-
माह—कार्याः शब्दा इति दर्शने इति ॥ तत्प्रत्यायनम् ।
तत्प्रत्यायनसामर्थ्यम् ॥

(विप्रतिषेधासंभवेन बहुव्रीहिनिराकरणाक्षेपभाष्यम्)

यदुच्यते—समानाधिकरणसमासाद्बहुव्रीहिर्भ-
वति विप्रतिषेधेन—इति ॥ नैष युक्तो विप्रतिषेधः ।
अन्तरङ्गः कर्मधारयः ॥ काऽन्तरङ्गता ? । स्वपदार्थे
कर्मधारयः । अन्यपदार्थे बहुव्रीहिः ॥

(प्रदीपः) विप्रतिषेधापनयनायाह—नैष युक्त इति ॥
स्वपदार्थ इति । मध्यमध्यमवीराश्चेति स्वपदार्थमात्रा-
श्रयेण विधानादन्यपदार्थानाश्रयणादिति भावः ॥

(बहुव्रीहिसाधकसमाधानभाष्यम्)

अस्तु । विभाषा कर्मधारयः, यदा न कर्मधा-
रयस्तदा बहुव्रीहिर्भविष्यति ॥

(प्रदीपः) इतरो विषयविशेषे बहुव्रीहिं साधयति—
अस्त्विति । यथोक्तेन प्रकारेणान्तरङ्गत्वं कर्मधारयस्य भव-
त्वित्यर्थः ॥ विभाषेति । नात्र महाविभाषा विवक्षिता, तथा
हि पक्षे व्यपेक्षैव प्रतिपाद्यते नत्वेकार्थीभावे सज्ञाया भावाभावौ
क्रियेते । तस्माद्—विभाषा कर्मधारय इत्यस्यायमर्थः—
विकल्पित कर्मधारयो विषयविभागेनावस्थानात् स्वपदार्थे
ह्यसौ वर्तते नान्यपदार्थे ॥ एतदुक्तं भवति—अनपेक्षितान्य-
पदार्थस्वपदार्थमात्रविवक्षाया भवतु कर्मधारयः, पूर्वमेव त्वन्य-
पदार्थविवक्षायां वीरपुरुष इत्यादौ बहुव्रीहि सिध्यति ॥

(उद्द्योतः) नन्वेव वीर पुरुष इत्यादौ अन्तरङ्गत्वात् कर्म-
धारय एव स्यात् नतु बहिरङ्गो वीरपुरुषक इति बहुव्रीहिरित्यत
आह—भाष्ये—अस्तु, विभाषेति ॥ तदाशयमाह—नात्रेत्या-
दिना ॥ बहुव्रीहिः सिध्यतीति । अपवादत्वादिति भावः ॥

(आक्षेपभाष्यम्)

एवमपि यद्यत्र कदाचित्कर्मधारयो भवति ।
कर्मधारयप्रकृतिभिर्मत्वर्थीयैरभिधानं प्राप्नोति ।
सर्वश्चायमेवमर्थो यत्नः—कर्मधारयप्रकृतिभिर्मत्व-
र्थीयैरभिधानं मा भूद्—इति ॥

(प्रदीपः) एवमपीति । पूर्वमनपेक्षितेऽन्यपदार्थे यदि
कर्मधारयः क्रियते तदा पश्चादन्यपदार्थविवक्षाया वीरपुरुष-
चान् ग्राम इत्यादिपि स्यादित्यर्थः ॥

(समाधानभाष्यम्)

एवं तर्हि नेदं तस्य योगस्योदाहरणं “विप्रति-

षेधे परम्” इति ॥ किं तर्हि ? । इष्टिरियं पठिता—
‘समानाधिकरणसमासाद्बहुव्रीहिरिष्टः । कदा-
चित्कर्मधारयः सर्वधनाद्यर्थः’ इति ।

(प्रदीपः) इष्टिरियमिति । वीरपुरुषादौ प्रथममेवा-
न्यपदार्थविवक्षा कार्या, सर्वधनीत्यादौ तु पश्चादिति विवक्षा-
नियम इष्टसिद्धये प्रतिपाद्यत इत्यर्थः ॥

(उद्द्योतः) भाष्ये—इष्टिरियमित्यनेन यदुक्तं तद्वर्शयति—
प्रथममेवेति । वीरपुरुषादौ यद्यन्यपदार्थविवक्षा तर्हि प्रथममेव,
न तु कर्मधारयोत्तरमित्यर्थः । इदमेवार्थतः पठ्यते न कर्मधारया-
न्मत्वर्थीय इति ॥

(उक्तवार्तिकानावश्यकतासाधकैकदेशिभाष्यम्)

यदीष्टिः पठिता, नार्थोनेन । इह हि सर्वे मनुष्या
अल्पेनाल्पेन महतो महतोर्थानाकाङ्क्षन्ति । एकेन
माषेण शतसहस्रम् । एकेन कुहालपदेन खारी-
सहस्रम् । तत्र कर्मधारयप्रकृतिभिर्मत्वर्थीयैरभि-
धानमस्तु बहुव्रीहिणेति । बहुव्रीहिणा भवि-
ष्यति लघुत्वात् ॥

(प्रदीपः) नार्थोनेनेति । न्यायसिद्धत्वादिति भावः ।
यदि कर्मधारयान्मत्वर्थीय क्रियते, तदा स्वपदार्थप्राधान्यमा-
श्रित्य कर्मधारयः कर्तव्यः, तेषामेव पदार्थानामन्यत्र गुणी-
भावमाश्रित्य मत्वर्थीय उत्पाद्यत इति प्रतिपत्तिगौरवप्रसङ्गः ।
यदा पूर्वमेवान्यपदार्थविवक्षा तदा वर्तिपदार्थानां तत्र गुण-
भाव एवाश्रीयत इति प्रतिपत्तिलाघवं भवति ॥ अन्ये तु
शब्दलाघवं मन्यन्ते बहुव्रीहिरन्यानपेक्षोन्यपदार्थं प्रतिपाद-
यति । कर्मधारयस्तु मत्वर्थीयसहित इति शब्दगौरवप्रसङ्गः ।
एतच्च शब्दगौरवं तथा प्रयोगदर्शनादत्रैव विषय आश्रीयत
इति वृक्षवनस्पत्यादिषु न प्रसजनीयम् ॥

(उद्द्योतः) भाष्ये—अल्पेनेति । द्रव्येणेत्यर्थः । अल्पेन
यत्नेनेति कचित्पाठः ॥ माषेण । तत्परिमितस्वर्णेन ॥ शतसह-
स्रमिति । वस्त्राणि गा वेल्यर्थः ॥ कुहालपदेनेति । पर्वतीया
कुहालैरेव भूकर्षणं कृत्वा सस्य सपाव्यन्तीति तद्व्यवहारानुसारे-
णेदम् ॥ प्रतिपत्तिगौरवेति । एकस्य विरुद्धयोः प्राधान्यगुणत्व-
योरालम्बनमेव प्रतिपत्तिगौरवमित्याहुः ॥ अन्ये तु शब्दलाघव-
मिति । इदमेव भाष्यस्वरसिद्धमतम्, एकस्यैवार्थस्य प्रतिपादनाय
वृत्तिद्वयापेक्षाया गरीयान् शब्दो बोधको बहुव्रीहौ त्वल्प इति
भावः ॥ न प्रसजनीयमिति । अत इष्टिरित्येव सम्यक् ॥ एव च
‘यदीष्टिः पठ्यते नार्थोनेन’ इत्यादि. ‘इत्येव तदा भवति’
इत्यन्तग्रन्थ आचार्यदेशीयस्येति भावः ॥ किञ्च वक्ष्यमाणयुक्तिभिः
सर्वधनीत्यादिप्रयोगसाधनेष्वुच्यते इति प्रत्ययस्थात्कादितिसूत्र-
स्थभाष्यप्रयोगासङ्गतिः, मम तु सर्वधनाद्यर्थ इत्यादिशब्दस्य
प्रकारार्थत्वाच्च दोषः ॥ कर्मधारयपदं च नञसमासास्याप्युपलक्ष-
णम् ॥ ध्वनित चेदं ऋत इति सूत्रभाष्ये ॥

(आक्षेपैकदेशिभाष्यम्)

कथं सर्वधनी सर्वबीजी सर्वकेशी नट इति ? ॥

(समाधानैकदेशिभाष्यम्)

इनिप्रकरणे सर्वादेः इति वक्ष्यामि । तच्चावश्यं वक्तव्यं ठनो बाधनार्थम् ॥

(प्रदीपः) सर्वादेरिति । ततश्चात्र वचनाल्लाघवं नाश्रीयत इति कर्मधारये कृते इनि कर्तव्य इत्यर्थः ॥ ठनो बाधनार्थमिति । योपीष्टिमारभते तेनापि कर्मधारयाद्वन्बाधनायेनिरेवेति वक्तव्यमित्यर्थः ॥

(उद्ध्योतः) ततश्चात्र वचनादिति । सर्वादेरिति वचनसामर्थ्यात् ॥

(आक्षेपैकदेशिभाष्यम्)

कथम्—गौरखरवदरण्यम् गौरमृगवदरण्यम् कृष्णसर्पवान् वल्मीकः लोहितशालिमान् ग्रामः? ॥

(समाधानैकदेशिभाष्यम्)

अस्त्यत्र विशेषः । जात्यात्राभिसंबन्धः क्रियते, कृष्णसर्पो नाम सर्पजातिः, सास्मिन् वल्मीकेस्ति ॥ यदा ह्यन्तरेण जातिं तद्वत्ताभिसंबन्धः क्रियते, कृष्णसर्पो वल्मीक इत्येव तदा भवति ॥

(प्रदीपः) जात्यात्रेति । जातिश्चाकृते कर्मधारये न प्रतीयते ॥ यदा हीति । विशिष्टगुणेन द्रव्येण तद्वत्ताया विवक्षितायामित्यर्थः ॥

(उद्ध्योतः) भाष्ये—कृष्णसर्पो नाम जातिरिति । जातिव्यक्त्योरभेदाश्रयेणैतदुक्तम् ॥

(पूर्वपदार्थातिशयविवक्षायां पत्यातिशायिकप्रत्ययाद्बहुव्रीहेर्बलवत्त्वाधिकरणम्)

(१३३७ पूर्वपदातिशयआतिशायिकव्यवस्थावार्तिकम् ॥ ४॥)

॥ * ॥ पूर्वपदातिशये आतिशायिकाद्बहुव्रीहिः सूक्ष्मवस्त्रतरायर्थः ॥ * ॥

(भाष्यम्) पूर्वपदातिशयविवक्षायां आतिशायिकाद् बहुव्रीहिर्भवति विप्रतिषेधेन ॥ किं प्रयोजनम्? । सूक्ष्मवस्त्रतरायर्थः ॥ आतिशायिकस्यावकाशः—पटुतरः पटुतमः । बहुव्रीहेरवकाशः—चित्रगुः शबलगुः । इहोभयं प्राप्नोति—सूक्ष्मवस्त्रतरः । तीक्ष्णशृङ्गतरः । बहुव्रीहिर्भवति विप्रतिषेधेन ॥

(प्रदीपः) पूर्वपदातिशय इति । अतिशयेन सूक्ष्माणि वस्त्राण्यस्येत्यर्थविवक्षायामुभयप्रसङ्गे पूर्व बहुव्रीहिरिष्यते ततो बहुव्रीहे प्रत्ययः ॥ भाष्यकारस्तु विप्रतिषेधं प्रत्या-

सत्त्या पूर्ववदुपन्यस्य सामर्थ्याश्रयेण दृषयित्वेष्टित्वं स्थापयिष्यति ॥

(उद्ध्योतः) भाष्ये—पूर्वपदातिशय इति । तदयातिशये इत्यर्थः ॥

(विप्रतिषेधबाधकभाष्यम्)

नैष युक्तो विप्रतिषेधः । “विप्रतिषेधे परम्” इत्युच्यते । पूर्वश्च बहुव्रीहिः, पर आतिशायिकः ॥

(वार्तिकाशयान्तरभाष्यम्)

इष्टवाची परशब्दः—विप्रतिषेधे परं यदिष्टं तद्भवतीति ॥

(अनुपपत्तिभाष्यम्)

एवमप्ययुक्तः । अन्तरङ्ग आतिशायिकः ॥ कान्तरङ्गता ? । उद्याप्रातिपदिकादातिशायिकः । सुबन्तानां बहुव्रीहिः ॥

(प्रदीपः) उद्याप्रातिपदिकादिति ॥ ननु प्रकर्षे आतिशायिक, प्रकर्षश्च समासार्थस्य भवति । ततश्च पदादेवोत्पत्त्यम् ॥ एवं तर्ह्यधिकारमात्रमाश्रित्यैवमुक्तम् । अत एवोच्यते—समर्थादिति ॥

(उद्ध्योतः) समासार्थस्य लिङ्संख्यायाकाङ्क्षारहितस्य ॥ समर्थादिति । समर्थः पदविधिरित्युक्तेरिति भावः ॥

(अनुपपत्तिबाधकभाष्यम्)

आतिशायिकोपि नान्तरङ्गः ॥ कथम्? । समर्थोत्तद्धित उत्पद्यते । सामर्थ्यं च सुबन्तेन ॥

(प्रदीपः) सुबन्तेनेति । हेतौ तृतीया । सुबन्तेन पदेन प्रकर्षानुभवविषयं सामर्थ्यमर्थस्य नान्यथेत्यर्थः ॥

(उद्ध्योतः) सुबन्तेन पदेनेति । तेन हेतुना लिङ्संख्याविधिं परिममासस्य प्रकर्षादिसंबन्धसामर्थ्यमिति भावः ॥ नान्यथेति । केवलप्रातिपदिकोपस्थाप्येनेत्यर्थः ॥

(अनुपपत्तिसाधकभाष्यम्)

एवमप्यन्तरङ्गः ॥ कथम्? । स्वपदार्थे आतिशायिकः । अन्यपदार्थे बहुव्रीहिः ॥

(अनुपपत्तिबाधकभाष्यम्)

एवमपि नान्तरङ्गः ॥ कथम्? । स्पृष्टायां आतिशायिको भवति । न चान्तरेण प्रतियोगिनं स्पृष्टा भवति ॥

(अनुपपत्तिप्राप्त्यभावभाष्यम्)

नैव वात्रातिशायिकः प्राप्नोति ॥ किं कारणम्? । असामर्थ्यात् ॥ कथमसामर्थ्यम्? । सापेक्षमसमर्थं भवतीति । यावता वस्त्राणि तद्वन्तमपेक्षन्ते । तद्वन्तं चापेक्ष्य वस्त्राणां वस्त्रैर्युगपत्स्पृष्टा भवति ॥

(प्रदीपः) आतिशायिकस्य प्रतियोगिवस्त्वन्तरापेक्षया

बहुव्रीहिणा साम्यं प्रतिपाद्य सर्वथानुत्पत्तिं प्रतिपादयितु-
माह—नैवेति । तद्वन्तमिति । वस्त्रस्वामिनमित्यर्थः ।
अस्यातिशयेन सूक्ष्माणि वस्त्राणीति तद्वतोपेक्षणात् ॥

(उद्ध्योतः) प्रतियोगिवस्त्वन्तरापेक्षयेति । हेतौ तृती-
येयम् ॥ तद्वतोपेक्षणादिति । वस्त्राणि सौक्ष्मविषयस्पर्द्धाया
तद्वन्तमपेक्षन्त इति भाष्याक्षरार्थः । बहुव्रीह्यातिशायिकयोर्युगपत्प्रा-
प्तिविषये तद्वन्तमपेक्ष्य वस्त्राणां सौक्ष्म्यगुणविषया स्पर्धोदेति । अ-
स्यापि सूक्ष्माणि वस्त्राण्यस्यापि सूक्ष्माणि अस्यास्मादतिशयेन सूक्ष्मा-
णीति विवक्षाया किलातिशायिकबहुव्रीह्योरेकत्र प्रसक्तिर्वाच्या । तत्र
बन्धद्वारा सूक्ष्मशब्दस्य तद्वत्संपेक्षत्वादातिशायिकाप्रसक्तिरित्युक्तो
विप्रतिषेध इति भावः । एव च परम्परया सौक्ष्म्यगुणविषयप्रक-
र्षस्य विशेषणस्यैव सापेक्षत्वमित्युक्तं भवति ॥

(आक्षेपभाष्यम्)

मनु चायमातिशायिक एवमात्मकः सत्यां
व्यपेक्षायां विधीयते ॥

(प्रदीपः) सत्यामिति । ततश्च यथा प्रतियोग्यपेक्षायां
प्रत्ययो भवत्येवं तद्वदपेक्षायामपि कस्मान्न भवतीति भावः ॥

(उद्ध्योतः) वचनप्रामाण्यादातिशायिकस्तत्र भविष्यत्येवेति
मन्यमानः शङ्कते—भाष्ये—ननु चेति ॥

(समाधानभाष्यम्)

सत्यमेवमात्मकः । यां च नान्तरेण व्यपेक्षा-
मातिशायिकस्य प्रवृत्तिस्तस्यां सत्यां भवितव्यम् ॥
कां च नान्तरेण व्यपेक्षामातिशायिकस्य प्रवृत्तिः? ।
या हि प्रतियोगिनं प्रति व्यपेक्षा ॥ या हि तद्वन्तं
प्रति, न तस्यां भवितव्यम् ॥

(उद्ध्योतः) या हि तद्वन्तमिति । न सा नियतेति भावः ।
एकस्वामिकयोरपि स्पर्द्धादर्शनादिति बोध्यम् ॥

(आक्षेपभाष्यम्)

बहुव्रीहिरपि तर्हि न प्राप्नोति ॥ किं कारणम्? ।
असामर्थ्यादेव ॥ कथमसामर्थ्यम्? । सापेक्षमस-
मर्थं भवतीति । यावता वस्त्राणि वस्त्रान्तराण्य-
पेक्षन्ते तद्वता चाभिसंबन्धः ॥

(प्रदीपः) वस्त्राणीति । अतिशयनानि वस्त्राण्यतिशय-
मानानि वस्त्राण्यपेक्षन्त इत्यर्थः ॥

(उद्ध्योतः) अतिशयनानीति । अन्याभिभवकर्तृणि प्रक-
र्षयुक्तानीत्यर्थः ॥ अतिशयमानानि । अभिभूयमानानीत्यर्थः ।
अतिशेतिरभिभवे ॥ भाष्ये—तद्वता च सम्बन्ध इत्यनेन हि
प्रकृते विशेषणस्य सापेक्षत्वरूपं तद्वतोपेक्षितं स्मारितम् ॥

(समाधानभाष्यम्)

एवं तर्हि नेदं तस्य योगस्योदाहरणं 'विप्रतिषेधे
परम्' इति ॥ किं तर्हि? । इष्टिरियं पठिता *पूर्वप-

दातिशये आतिशायिकाद् बहुव्रीहिरिष्टः सूक्ष्मव-
स्त्रतराद्यर्थः * इति ।

(प्रदीपः) एवं सापेक्षत्वाद्वयोरपि निराकृतयोरर्थान्तर-
त्वमाह—एवन्तर्हीति ॥

(उद्ध्योतः) अर्थान्तरत्वं, दृष्टिरूपत्वम् । कचित्त्वर्थत्वमिति
पाठस्तत्राप्ययमेवार्थः ॥ भाष्ये—किं तर्हीति । एव च तत्साम-
र्थ्यास्तापेक्षत्वेपि बहुव्रीहितद्विताविति भावः ॥

(वार्तिकानावश्यकताभाष्यम्)

यदीष्टिरियं पठिता, नार्थोनेन ॥

(प्रदीपः) नार्थोनेनेति । इष्ट्या विनार्थस्यार्थस्य सि-
द्धत्वादिति भावः ॥

(आक्षेपभाष्यम्)

कथं येषां युक्तिरुक्ता—वस्त्रान्तराणां च वस्त्रा-
न्तरैर्युगपत्स्पर्द्धा तद्वता चाभिसंबन्धः—इति ।

(प्रदीपः) येषां युक्तिरुक्तेति । सा नाश्रीयत
इत्यर्थः ॥

(उद्ध्योतः) कथमिति । वस्त्रान्तराणां वस्त्रान्तरैर्युगपत्स्पर्द्धा
तद्वता चाभिसम्बन्ध इति येषां बहुव्रीहितद्वितयोरप्राप्त्युपपादिका
युक्तिरुक्ता तथा युक्त्या द्वयोरप्यप्राप्ते कथमानर्थक्यमिति प्रश्नः ॥

(समाधानभाष्यम्)

यदा ह्यन्तरेण वस्त्राणां वस्त्रान्तरैर्युगपत्स्पर्द्धा तद्व-
ताभिसंबन्धः क्रियते । निष्प्रतिद्वन्द्वस्तदा बहु-
व्रीहिः । बहुव्रीहेरातिशायिकाः ॥

(प्रदीपः) कथं तर्ह्याश्रीयत इत्याह—यदा हीति ।
अन्यपदार्थमात्रविवक्षायां बहुव्रीहौ कृते पश्चादातिशायिक
क्रियते । अतिशयमात्रविवक्षायां तु प्रत्यये कृते पश्चाद् बहु-
व्रीहिस्ततश्च सूक्ष्मतरवस्त्र इत्यपि सिद्ध्यति । इष्टौ तु सत्या-
मेतन्न सिद्ध्येत् ॥

(उद्ध्योतः) समावृत्ते, यदाहीतीयन्ये । यदा ह्यन्तरेण
वस्त्राणां वस्त्रैर्युगपत्स्पर्द्धामिति पाठः । तद्वताभिसम्बन्ध इति
च ॥ इष्टौ तु सत्यामिति । तस्मादिष्टिर्दुष्टेति भाष्याभिप्राय इति
भावः ॥

(आक्षेपभाष्यम्)

न तर्हीदानीमिदं भवति—सूक्ष्मतरवस्त्र इति? ॥

(उद्ध्योतः) तर्हीदानीमिति । तदेदानीमित्यर्थः । इष्ट्या-
रम्भे इति यावत् । इदं न भवति । इदं न सिद्ध्यति ॥

(समाधानभाष्यम्)

भवति, यदान्तरेण तद्वन्तं वस्त्राणां वस्त्रान्तरैर्यु-
गपत्स्पर्द्धा भवति । निष्प्रतिद्वन्द्वस्तदातिशायिकाः ॥

(उद्ध्योतः) भवति । सिद्ध्यति ॥ कुतस्तत्राह—यदेति ।
इति भाष्याक्षरार्थः ॥

(समाधानबाधकाक्षेपभाष्यम्)

कथं पुनरन्यस्य प्रकर्षेणान्यस्य प्रकर्षः स्यात् ? ॥

(प्रदीपः) यदुक्तं बहुव्रीहौ कृते पश्चादातिशायिक क्रियत इति, तत्राह—कथं पुनरिति । अतिशयेन सूक्ष्मवत् इति बहुव्रीहे प्रत्यये क्रियमाणे वस्त्रगतसौक्ष्म्यप्रकर्षे कथमन्यपदार्थ-प्रकर्षः स्यादित्यर्थः ॥

(उद्घोतः) कथमन्यपदार्थस्य प्रकर्ष इति । यतः प्रत्यय-स्तदर्थप्रकर्षस्तत्प्रत्ययनिमित्तम् । एव च सौक्ष्म्यप्रकर्षे प्रत्यये क्रिय-माणेऽप्यन्यपदार्थप्रकर्षाभावात्कथं तत्प्रतिपादकसमुदायात् प्रत्ययः । प्रकर्षद्वयप्रतिपादने तु नैकस्य सामर्थ्यम् । न च सौक्ष्म्यप्रकर्ष-ध्वान्यपदार्थप्रकर्षः, अन्यदीयस्यान्यदीयत्वायोगादिति भावः ॥

(समाधानसाधकभाष्यम्)

नैवान्यस्य प्रकर्षेणान्यप्रकर्षेण भवितव्यम् । य-
थैवायं द्रव्येषु यतते—वस्त्राणि मे स्युरिति । एवं
गुणेष्वपि यतते—सूक्ष्मतराणि मे स्युरिति ॥

(प्रदीपः) अत्रोत्तरम्—नैवान्यस्येति । सर्वत्रैव यतः
प्रत्ययो विधीयते तदर्थस्य स्वतः प्रकर्षाभावादव्यगत एव
प्रकर्ष आश्रीयते । यथोक्तम्—

द्रव्यस्याव्यपदेश्यस्य य उपादीयते गुणः ।

भेदको व्यपदेशाय तत्प्रकर्षोऽभिधीयते ॥

इति ॥ एक एवासौ प्रकर्ष इत्यर्थः । यद्यत्राश्रयान्तर-
वर्तिगुणप्रकर्षस्तथापि यत्र यथाभूत संभवति तत्र तथाभूत
आश्रीयते ॥

(उद्घोतः) एक एवासविति । गुणप्रकर्ष एव द्रव्यप्रकर्ष
इत्यर्थः । स च कचित्प्रवृत्तिनिमित्तगुणप्रकर्षः, यथा—शुद्धतर
इत्यादौ । कचित्तत्सहचरितगुणप्रकर्षो यथा—गोतर इत्यादौ । कचि-
त्तद्विशेषणघटकगुणप्रकर्षो यथा—प्रकृते ॥ नैवान्यस्येति भाष्येणापि
पृथग्न द्रव्यप्रकर्षाभाव एव प्रतिपाद्यते इति बोध्यम् ॥ भाष्ये—
वस्त्राणि मे स्युरिति । वस्त्रस्य द्रव्यत्वात्तत्र प्रकर्षाभावेन तत्प-
न कृत ॥ सूक्ष्मतराणीति । सूक्ष्मत्वस्य गुणत्वात्तत्र प्रकर्षसम्भवेन
बहुव्रीहेरुत्पत्तेनाप्यातिशायिकेन परम्परासम्बद्धस्य तस्यैव प्रकर्ष
उच्यत इति भावः ॥ तथापि यत्रेति । साक्षात्स्वगतगुणप्रकर्ष-
स्वसम्बन्धिपदार्थगतगुणप्रकर्षो वा उभयमपि द्रव्यप्रकर्षरूप संभवे-
वेति भावः ॥

(समाधानबाधकभाष्यम्)

नात्रातिशायिकः प्राप्नोति । किं कारणम् ? ।
गुणवचनादित्युच्यते । न च समासो गुणवचनः ॥

(प्रदीपः) गुणवचनादिति । नात्राजादी गुणवच-
नादेवेति बोद्धव्यं, तरपोत्र प्रकृतत्वात् ॥ तस्माद् गुणस्यैव
प्रकर्षः संभवति न द्रव्यस्येत्याश्रित्यैतदुक्तम् ॥

(उद्घोतः) भाष्ये—गुणवचनादिति । गुणोपमर्जनगुणि-

बोधकालप्रवृत्तिनिमित्तगुणप्रकर्षे तत्सहचरितगुणप्रकर्षे वा प्रत्यय
उच्यत इत्यर्थः । गुणग्रहणं वर्तमानपरम् ॥

(समाधानमाधकभाष्यम्)

समासोपि गुणवचनः । कथम् ? । अजहत्स्वार्था
वृत्तिरिति ॥

(प्रदीपः) अजहत्स्वार्थेति । तत्र सूक्ष्मार्थस्य विद्यमा
नत्वात् प्रकर्षसंभवः ॥

(उद्घोतः) समासोपि गुणवचन इति । सूक्ष्मत्वविशिष्ट-
वस्त्रविशिष्टपुरुषवचनत्वादिति भावः ॥ अन्यपदार्थे रूढतया गुणव-
चनत्वं नेत्याशयेन पृच्छति—कथमिति ॥ उत्तरयति—अजह-
त्स्वार्थेति । एव चावयवार्थोपस्कनान्यपदार्थस्य समुदायेनोपस्थाप-
नाद् गुणवचनत्वम् । प्रवृत्तिनिमित्तसहचरितगुणप्रकर्ष इव प्रवृत्ति-
निमित्तविशेषणविशेषणगुणप्रकर्षोपि तदुत्पत्तिनिमित्तम् । स च गोतर
इत्यादाववाच्यगोत्रोपि यदि निमित्तं किं वक्तव्यं विशेषणविशेषणतया
वाच्यस्येति भावः ॥

(आक्षेपभाष्यम्)

अथ जहत्स्वार्थायां तु दोष एव ? ॥

(उद्घोतः) अथेति । तत्र हि उपसर्जनपदानामर्थाभावेपि
प्रधानपदेन समुदायेन वस्तुतस्तद्वृत्तिगुणोपलक्षितव्यक्तेरेव बोधो न
तु गुणानां वाच्यत्वमिति भावः ॥

(समाधानभाष्यम्)

जहत्स्वार्थायां च न दोषः । भवति बहुव्रीहौ
तद्गुणसंविज्ञानमपि । तद्यथा—‘शुक्लवाससमानय’
‘लोहितोष्णीषाः प्रचरन्तीति तद्गुण आनीयते तद्गु-
णाश्च प्रचरन्ति ॥

(उद्घोतः) जहत्स्वार्थायां च न दोष इति । अवयवा-
नामर्थाभावेपि तद्गुणविशिष्टाया व्यक्तेरानयनादि यथाऽवाच्यत्वेपि,
तथा तद्वत्प्रकर्षे प्रत्यय गोतर इत्यादाववाच्यवाहदोहादिप्रकर्ष
इवेति भावः ॥

(उत्तरपदातिशय आतिशायिकव्यवस्थाधिकरणम्)

(१३३८ आक्षेपवार्तिकम्) ॥ ५ ॥

॥ * ॥ उत्तरपदातिशये आतिशायिको
बहुव्रीहेः बह्वाढ्यतराद्यर्थः ॥ * ॥

(भाष्यम्) उत्तरपदातिशये आतिशायिको बहु-
व्रीहेर्भवति विप्रतिषेधेन ॥ किं प्रयोजनम् ? । बह्वा-
ढ्यतराद्यर्थः । बह्वाढ्यतरः । बहुसुकुमारतरः ॥ कः
पुनरत्र विशेषः—बहुव्रीहेर्वातिशायिकः स्याद्,
आतिशायिकान्तेन वा बहुव्रीहिः ? ॥ स्वरकपोर्वि-
शेषः । यद्यत्रातिशायिकाद्बहुव्रीहिः स्यात्—बह्वा-
ढ्यतर एवं स्वरः प्रसज्येत, बह्वाढ्यतर इति चे-
ष्यते । बह्वाढ्यकतर इति च प्राप्नोति, बह्वाढ्यत-
रक इति चेप्यते ॥

(प्रदीपः) बह्वाढ्यतर इति । यद्यत्र बहुव्रीहि कृत्वा आतिशायिकः क्रियते तदा बहोर्नञ्वदुत्तरपदभूमीत्यन्तो-दात्तत्वमाढ्यशब्दाकारस्य स्याद्, रेफाकारस्य चेष्टते । अयमर्थो न्यायसिद्धो यदि समासात् प्रकर्षप्रत्यय उत्पद्यते तदा किं बहु-त्वगुणाश्रय प्रकर्ष उत आढ्यत्वाश्रयः प्रत्ययोत्पत्तिनिमित्त-मिति सन्देहः स्यात् । तस्मात् पूर्वं प्रकर्षस्य विवक्षा पश्चादन्य-पदार्थस्य ॥

(उद्ध्योतः) सन्देहः स्यादिति । प्रकरणादिना निश्चयस-म्भवादिदं चिन्त्यम् ॥


(१३३९ उत्तरपदलोपविधायकवार्तिकम् ॥ ६ ॥)

॥ * ॥ समानाधिकरणाधिकारे शाक-
पार्थिवादीनामुपसंख्यानमुत्तर-
पदलोपश्च ॥ * ॥

(भाष्यम्) समानाधिकरणाधिकारे शाकपार्थि-वादीनामुपसंख्यानं कर्तव्यम् । उत्तरपदलोपश्च व-क्तव्यः । शाकभोजी पार्थिवः शाकपार्थिवः । कुत-पवासाः सौश्रुतः कुतपसौश्रुतः । अजापण्यस्तौल्व-लिरजातौल्वलिः । यष्टिप्रधानो मौद्गल्यः यष्टि मौद्गल्यः ॥ वर्णो वर्णेन ॥ ६८ ॥

(प्रदीपः) शाकभोजीति । शाकभोजित्वात्तत्साहच-र्यात्तद्व्यपदेशान्नार्थ उत्तरपदलोपेनेत्याहुः ॥ ६८ ॥

(उद्ध्योतः) नार्थ उत्तरपदलोपेनेत्याहुरिति । अत्रारुचि-बीजं तु शाकभोजिपार्थिव इत्यादिप्रयोगव्यावृत्तये वातिकमावश्य-कमिति ॥ ६८ ॥



(२६५ तत्पुरुषसंज्ञासूत्रम् ॥ २।१।३ आ. १२ ॥)

४१९ चतुष्पादो गर्भिण्या ॥ २।१।७० ॥

(१३४० वार्तिकम् ॥ १ ॥)

॥ * ॥ चतुष्पाज्जातिः ॥ * ॥


(व्याख्याभाष्यम्)

चतुष्पाज्जातिरिति वक्तव्यम् । इह मा भूत्—कालाक्षी गर्भिणी । स्वस्तिमती गर्भिणी ॥ चतुष्पादो गर्भिण्या ॥ ७० ॥

(प्रदीपः) चतुष्पादो ॥ ७० ॥ चतुष्पाज्जातिरिति ।

केचिज्जातिग्रहणमनुवर्त्यमित्याहुः ॥ अन्ये त्वाहुः—शब्दान्तरसन्निधिनिरपेक्षा ये चतुष्पाज्जातिवचनास्त एवान्तरङ्गत्वाद् गृह्यन्ते न तु कालाक्ष्यादयो यौगिकाः शब्दान्तरसन्निधानाच्चतु-ष्पाज्जातिविषयाः ॥ ७० ॥

(उद्ध्योतः) चतुष्पादो ॥ ७० ॥ भाष्ये—वक्तव्यमित्यस्य व्याख्येयमित्यर्थः । व्याख्यानप्रकारं दर्शयति—केचिदित्यादिना । शब्दान्तरेति । चतुष्पाद्वचनाश्रुतुष्पाद्विषया इत्येव पाठः ॥ जा-तिरित्यस्य विच्छिन्नत्वादनन्तरङ्गबहिरङ्गभावस्य च सर्वैदुर्ज्ञेयत्वाच्चन-मेवावश्यकमिति तत्त्वम् ॥ ७० ॥



(२६६ तत्पुरुषसंज्ञासूत्रम् ॥ २।१।३ आ. १३ ॥)

४२० मयूरव्यंसकादयश्च ॥ २।१।७१ ॥

(आक्षेपभाष्यम्)

किमर्थश्चकारः ? ॥

(समाधानभाष्यम्)

एवकारार्थः । मयूरव्यंसकादय एव । क मा भूत् ? परमो मयूरव्यंसक इति ॥ मयूरव्यंस-कादयश्च ॥ ७१ ॥

इति श्रीमद्भगवत्पतञ्जलिविरचिते व्याकरण-
महाभाष्ये द्वितीयाध्यायस्य प्रथमे पादे
तृतीयमाहिकम् ॥

पादश्च समाप्तः ॥

(प्रदीपः) मयूर ॥ ७१ ॥ मयूर इव व्यंसको धूर्त छात्र इव व्यंसक काम्बोज इव मुण्ड इत्युपमानसमासापवा-दोऽयं समास प्रतिपदविहितोपमानसमासविषयपूर्वपदप्रकृति-स्वरबाधनार्थ इत्याहुः ॥ ७१ ॥

इत्युपाध्यायजैयटपुत्रकैयटकृते महाभाष्यप्रदीपे द्वितीया-ध्यायस्य प्रथमपादे तृतीयमाहिकम् ॥ पादश्च समाप्तः ॥

(उद्ध्योतः) मयूर ॥ ७१ ॥ मयूर इव व्यंसक इति । केचित्तु विशेषणसमासे गुणवचनत्वाद्भ्यसकस्य पूर्वनिपाते प्राप्ते इदमित्याहुः । तत्र । उपमानानीति सूत्रस्य भाष्यकैयटरीत्या तस्य येन नाप्राप्तिन्यायेन विशेषणसमासबाधकत्वात् ॥ ७१ ॥ इति शिवभट्टसुतसतीगर्भजनागोजीभट्टकृते भाष्यप्रदीपोद्ध्योते द्वितीयाध्यायस्य प्रथमे पादे तृतीयमाहिक, पादश्च समाप्तः ॥ १ ॥

	अस्मिन्पादे सूत्रसंख्या— समर्थस्तत्पुरुषो ध्वाङ्क्षेण वृन्दारकैकादश ॥					
	पूर्वयोग.	प्रथमाहिके	द्वितीयाहिके	तृतीयाहिके	योग	आदित
व्याख्यातसूत्राणि	२२०	१	३२	१३	४६	२६६
अव्याख्यातसूत्राणि	१२९	०	१५	१०	२५	१५५
समुदितसूत्राणि	३४९	१	४७	२३	७१	४२०

वार्तिकसंख्या ।

पूर्वयोग	१ माहिके	२ याहिके	३ याहिके	योग	सर्वयोग.
११८९	३३	५२	६६	१५१	१३४०

श्रीदधिमती(थी) जयति ॥

अथ द्वितीयाध्यायस्य द्वितीयपादे प्रथमाह्निकम् ।

(तत्पुरुषप्रकरण एकदेशिसमासप्रकरणम्)

(२६७ तत्पुरुषसंज्ञासूत्रम् ॥ २।२।१ आ. १)

४२२ अर्द्धं नपुंसकम् ॥ २।२।२ ॥

(अनिष्टापत्तिनिराकरणाधिकरणम्)

(आक्षेपभाष्यम्)

इह कस्मान्न भवति—ग्रामार्द्धो नगरार्द्ध इति ? ॥

(प्रदीपः) अर्द्धम् ॥ २ ॥ नपुंसकस्याव्यवस्थितत्वात् कृते च समासे पूर्वपदार्थस्य लिङ्गविशेषानवधारणात् कृतमपि नपुंसकग्रहणमकृतसममिति मत्वा पृच्छति—इहेति ॥

(उद्ध्योतः) अर्द्धम् ॥ २ ॥ सूत्रे नपुंसकमित्युक्तेरिह कस्मादिति प्रश्नो नुपपन्न इत्याशङ्क्याह—नपुंसकस्येति ॥ सूत्रे नपुंसकग्रहण किमर्द्धशब्दस्यार्थविशेषप्रतिपत्तये, उत समासगतरूपविशेषप्रतिपत्तये, नाद्य इत्याह—अव्यवस्थितत्वादिति । नपुंसकत्वस्यापूषार्धमित्यादावन्यार्थेपि दर्शनादिति भावः ॥ नान्य इत्याह—कृते चेति । तस्य नपुंसकत्वलक्षणविशेषानवसायेन तत्कृतरूपविशेषाभावादिति भावः ॥

(समाधानभाष्यम्)

अर्द्धशब्दस्येदं नपुंसकलिङ्गस्य ग्रहणम् । पुलिङ्गश्चात्रार्थशब्दः ॥

(आक्षेपभाष्यम्)

क पुनरयं नपुंसकलिङ्गः, क पुलिङ्गः ? ॥

(प्रदीपः) क पुनरिति । नपुंसकत्वावधारणहेतावर्थे प्रश्नः ॥

(उद्ध्योतः) अधिकरणस्याकाशस्य निर्जातत्वाल्लक्षानुपपत्तेराह—नपुंसकत्वेति । कस्मिन्नये पुस्तववाचक इति भाष्याक्षरार्थः ॥

(समाधानभाष्यम्)

समप्रविभागे नपुंसकलिङ्गः, अवयववाची पुलिङ्गः ॥

(प्रदीपः) अवयववाची पुलिङ्ग इति । नियमेन नपुंसकलिङ्गो न भवतीत्येवंपरमेतद् । अवयववाची त्वभिधेयवशाद् सर्वलिङ्गस्तथा च प्रयोगो दृश्यते अपूषार्द्धं मया भक्षितं दन्तार्द्धमास्यात् पतितमिति । तदत्र नपुंसकग्रहणाद् यस्मिन्नर्थविशेषे नियमेन नपुंसकत्वं तदर्थवृत्तिरेवार्द्धशब्द आश्रीयते तत्रैवार्थं नपुंसकत्वस्याव्यभिचारात् । अर्द्धमिति निर्देशादेव नपुंसकत्वे लब्धे नपुंसकग्रहणं ज्ञापकं निर्देशेषु लिङ्गाविवक्षया ॥

(उद्ध्योतः) पुलिङ्ग एवेति भ्रम वारयति—नियमेनेति ॥

नपुंसकग्रहणं ज्ञापकमिति । निर्देशेन नपुंसकत्वमात्रे लब्धेपि नित्यनपुंसकत्वलाभाय तस्यावश्यकत्वम् । अन्यथा अपूषार्धं दन्तार्धमित्यादावसमाश्वान्वयि एकदेशिसमास स्यादिति चिन्त्यमेतत् ॥ परे तु समप्रविभागे नपुंसकलिङ्ग इत्यस्य नपुंसकलिङ्गोपीत्यर्थः । अत एवैओडेच इगिति सूत्रयोर्मध्ये एचो ह्रस्वविधानेऽर्थकारार्थकारौ प्राप्त इति शङ्काया नैव लोके नापि वेदेषु एकारोर्ध ओकारो वास्तीत्युत्तरपरभाष्ये समप्रविभागविषयेपि पुलिङ्ग प्रयुक्तः । अवयववाची तु पुलिङ्ग एव ॥ अपूषार्धमिति समप्रविभाग एव । अन्यत्रापूषार्ध इत्येव ॥ परवल्लिङ्गमिति सूत्रे भाष्येप्येतत्पठमित्युत्तरसूत्रे स्फुटीकरिष्यते ॥ अन्यतरस्याग्रहणापकर्षेण योगविभागेन वा एकदेशिसमासविषये षष्ठीसमास सूत्रकृतोपीष्ट एव । एव चारम्भप्रत्याख्यानयो समफलता । नपुंसकग्रहण तु सूत्रेषु निर्देशे लिङ्गाविवक्षया ज्ञापकमित्याहुः ॥

(आक्षेपभाष्यम्)

इह कस्मान्न भवति—अर्द्धं पिप्पलीनामिति ? ॥

(उद्ध्योतः) भाष्ये—अर्धपिप्पलीनामिति । दशाना पिप्पलीनामर्धमित्यर्थः । न च समासे एकत्वसख्याया औत्सर्गिकत्वात्कथमत्र समासापादन एकत्वस्यापि तत्राभानाच्छुद्धपिप्पलीत्वेनानेकपिप्पलीबोधसम्भव इति शङ्काशयः ॥

(प्रत्याक्षेपभाष्यम्)

न वा भवति—अर्द्धपिप्पल्य इति ? ॥

(उद्ध्योतः) इतरोर्वपदार्थस्य तत्र पञ्चपिप्पलीरूपत्वेन समासे बहुवचन मत्वा पृच्छति—न वा भवतीति ॥

(प्रत्याक्षेपसमाधानभाष्यम्)

भवति, यदा खण्डसमुच्चयः—अर्द्धपिप्पली चार्द्धपिप्पली चार्धपिप्पली चार्द्धपिप्पल्य इति । यदा त्वेतद्वाक्यं भवति—अर्द्धं पिप्पलीनामिति, तदा न भवितव्यम् ॥

(प्रदीपः) यदा त्वेतदिति । अर्थश्चात्र भिद्यत एव । समासे च कृते अर्द्धपिप्पलीत्येव स्यात् पूर्वपदार्थस्य प्राधान्यात्तस्य चैकत्वात् ॥

(उद्ध्योतः) अर्थान्तरे भवति न त्वेतदर्थे इत्याह पर—भवति यदेत्यादिना ॥ अर्थश्चात्रेति । दशाना पिप्पलीनामर्धं पञ्चैत्यत्रार्थः, पिप्पलीना प्रत्येकमर्धानि बहूनीति तत्रार्थः । भाष्ये—तदा न भवितव्यमित्यस्य 'अनेन रूपेण न भवितव्यम्' इत्यर्थमभिप्रेत्याह—अर्धपिप्पलीत्येव स्यादिति । यद्यप्यर्थपदार्था बहवः, तथाप्यर्थशब्देनैकत्वावरुद्धसमुदायस्यैव भानादिति भावः ॥

(आक्षेपसारणभाष्यम्)

तदा कस्मान्न भवति ? ॥

(उद्ध्योत.) तदा कस्माच्चेति । ममास कुनो नेत्यर्थः ॥

(समाधानभाष्यम्)

एकाधिकरण इति वर्तते ॥

(आक्षेपभाष्यम्)

न तर्हीदानीमिदं भवति—अर्द्धराशिरिति ? ॥

(प्रदीपः) अर्द्धराशिरिति । राशेरवयवव्यतिरेकेणासत्त्वादवयवानां च बहुत्वादेकत्वाभावं मन्यते ॥

(समाधानभाष्यम्)

भवति । एकमेवेदमधिकरणं योसौ राशिर्नाम ॥ अर्धं नपुंसकम् ॥ २ ॥

(प्रदीपः) एकमेवेति । शब्दादेकस्यैवार्थस्य तिरोहितभेदस्यावगमात् ॥ २ ॥

(उद्ध्योत.) तिरोहितभेदस्येति । तिरोहितावयवभेदस्येत्यर्थः । समूहः समूहिभ्यो भिन्नोपीति भावः ॥ २ ॥

(२६८ एकदेशितपुरुषसंज्ञासूत्रम् ॥ २। २।१ आ. २ ॥)

४२३ द्वितीयतृतीयचतुर्थतुर्याप्यन्यतरस्याम् ॥ २।२।३ ॥

(अन्यतरस्याग्रहणप्रयोजनाधिकरणम्)

(आक्षेपभाष्यम्)

अन्यतरस्याग्रहणं किमर्थम् ? ॥

(प्रदीपः) द्वितीय ॥ ३ ॥ अन्यतरस्याग्रहणस्य पक्षे षष्ठीसमासप्राप्तये कृतस्य ज्ञापकत्वं नान्तरीयकतया प्रतिपादयितुं पूर्वपक्षोपन्यासः ॥ यद्यपि पारे इत्यत्रायमर्थो ज्ञापितस्तथापीह स्मरणाय पुनर्ज्ञाप्यते ॥

(उद्ध्योतः) द्वितीयम् ॥ ३ ॥ नान्तरीयकतयेति । तत्सिद्ध्यनुगुणतया ज्ञापकत्वमस्येति भावः ॥ स्मरणाय पुनर्ज्ञाप्यते इति । वारद्वयज्ञापितं दृढसंस्कारजननद्वारा शीघ्रं स्मरणायेत्यर्थः । विनिगमनाविरहादिदमपि ज्ञापकमिति भावः ॥

(आक्षेपबाधकभाष्यम्)

अन्यतरस्यां समासो यथा स्यात्—समासेन मुक्ते वाक्यमपि यथा स्याद्—द्वितीयं भिक्षाया इति ॥

(आक्षेपसाधकभाष्यम्)

नैतदस्ति प्रयोजनम् । प्रकृता महाविभाषा तथा वाक्यमपि भविष्यति ॥

(आक्षेपबाधकप्रयोजनभाष्यम्)

इदं तर्हि प्रयोजनम् । एकदेशिसमासेन मुक्ते षष्ठीसमासो यथा स्याद्—भिक्षाद्वितीयमिति ॥

द्वि० ५३

(आक्षेपबाधकभाष्यम्)

एतदपि नास्ति प्रयोजनम् । अयमपि विभाषा, षष्ठीसमासोपि । तावुभौ वचनाद्भविष्यतः ॥

(समाधानभाष्यम्)

अत उत्तरं पठति—

(१३४१ समाधानवार्तिकम् ॥ १ ॥)

॥ * ॥ द्वितीयादीनां विभाषाप्रकरणे विभाषावचनं ज्ञापकमवयवविधाने सामान्यविधानाभावस्य ॥ * ॥

(व्याख्याभाष्यम्)

द्वितीयादीनां विभाषाप्रकरणे विभाषावचनं क्रियते । ज्ञापनार्थम् । किं ज्ञाप्यते ? । एतज्ज्ञापयत्याचार्यः—अवयवविधौ सामान्यविधिर्न भवतीति । किमेतस्य ज्ञापने प्रयोजनम् ? । भिनत्ति छिनत्तीति श्रमि कृते शस्त्रं भवतीति ॥

(प्रदीपः) अवयवविधान इति । सामान्याश्रयसमूहापेक्षया प्रतिनियतो विशेष एकदेशो भवतीति विशेषविषयं विधानमवयवविधानशब्देनोक्तम् ॥ किमेतस्येति । न्यायादेव विशेषविधिः सामान्यविधेर्बाधक इति मत्वा पृच्छति ॥ भिनत्तीति । विरोधादेकफलत्वाच्च बाध्यबाधकभावः । इह तु भिन्नदेशत्वाद्विरोधाभावो विकरणानां चानर्थक्यादेकफलत्वाभावः । वार्तिककारस्य मतेनेदमुक्तम् । स हि विरोधाभावे बाध्यबाधकभावं नेच्छति । तथा चाह—श्रम्बहुजकक्षु नानादेशत्वादुत्सर्गप्रतिषेधः इति ॥ भाष्यकारस्तु विनापि विरोधेन सामान्यविशेषविध्योर्बाध्यबाधकभावमभ्युपगच्छति । अर्थाभिधाने साहायकप्रतिपत्तौ एकफलताप्यनयोस्ति ॥

(उद्ध्योतः) सामान्येवयवाभावादाह—सामान्याश्रयसमूहेति । षष्ठीत्यादिना सामान्यशास्त्रेण विहितेत्यर्थः ॥ प्रतिनियत इति । अर्धमिल्यादिशास्त्रेण विहितः ॥ भाष्ये अवयवविधाविति । तद्विषये नोत्सर्गप्रवृत्तिरित्यर्थः ॥ न्यायादिति । येननाप्राप्तिन्यायादित्यर्थः ॥ विरोधादित्यादि । तदुभयसत्त्वे हि बाध्यबाधकभावः । प्रकृते चोभयोरप्यभावात्तदभाव इति वार्तिकमतेनेदं प्रयोजनमुक्तमित्यन्वयः ॥ भाष्यकारस्त्विति । सत्यपि सम्भवे बाधनं भवतीति तदुक्तेरिति भावः ॥ नन्वीदृशं दधिदानं तक्रदानस्य निवर्त्तकं दृष्टं तत्र ह्येकफलतास्ति न च सा प्रकृते इत्यत आह—अर्थाभिधाने इति ॥ प्रतिपत्तिः प्राप्तिः । वस्तुतो भाष्यनये विरोधाभाव इवैकफलत्वाभावेपि बाध इति निरूपितमाकङ्क्षते भाष्ये ॥

(समाधानबाधकभाष्यम्)

नैतदस्ति प्रयोजनम् । शबादेशः श्यन्नादयः करिष्यन्ते ॥

(उद्ध्योतः) शबादेशः श्यन्नादय इति । तत्र श्रमादेशत्वाच्छप निवर्तयति मिस्वाढन्यादच परो रमागमवदिति भावः ॥

(आक्षेपभाष्यम्)

तत्तर्हि शपो ग्रहणं कर्तव्यम् ॥

(आक्षेपबाधकभाष्यम्)

न कर्तव्यम् । प्रकृतमनुवर्तते । क प्रकृतम् ? ।
“कर्तरि शब्” इति ॥

(आक्षेपसाधकभाष्यम्)

तद्वै प्रथमानिर्दिष्टम् । षष्ठीनिर्दिष्टेन चेहार्थः ॥

(आक्षेपबाधकभाष्यम्)

रुधादिभ्य इत्येषा पञ्चमी शबिति प्रथमायाः
षष्ठीं प्रकल्पयिष्यति “तस्मादित्युत्तरस्य” इति ॥

(आक्षेपसाधकभाष्यम्)

प्रत्ययविधिरयम् । न च प्रत्ययविधौ पञ्चम्यः
प्रकल्पिका भवन्ति ॥

(आक्षेपबाधकभाष्यम्)

नायं प्रत्ययविधिः । विहितः प्रत्ययः प्रकृत
एवानुवर्तते ॥

(समाधानसाधकभाष्यम्)

एवं तर्हि ज्ञापयत्याचार्यः ‘यत्रोत्सर्गापवादं वि-
भाषा तत्रापवादेन मुक्ते उत्सर्गो न भवति’ इति ॥(उद्ध्योतः) भाष्ये—यत्रोत्सर्गापवादमिति । यत्रोत्सर्गा-
पवादं महाविभाषाविकल्पित तत्रेति पाठान्तरम् ॥

(आक्षेपभाष्यम्)

किमेतस्य ज्ञापने प्रयोजनम् ? ॥

(प्रयोजनभाष्यम्)

“दिक्पूर्वपदान् डीष्” प्राङ्मुखी । प्राङ्मुखा ।
प्रत्यङ्मुखी । प्रत्यङ्मुखा । डीपा मुक्ते डीष् न
भवति ॥(प्रदीपः) प्राङ्मुखीति । अस्वाङ्गपूर्वपदाद्वेत्यतो
डीष्डीन्विधौ वेल्लुवृत्ति ॥(उद्ध्योतः) अस्वाङ्गपूर्वपदाद्वेत्यतो डीष्डीन्विधौ वेल्य-
लुवृत्तिरिति पाठः ॥ उत्सर्गापवादयोरुभयोरपि वैकल्पिकत्व दर्श-
यितुं डीष्डीन्विधावित्युक्तम् ॥

(प्रयोजनबाधकभाष्यम्)

नैतदस्ति प्रयोजनम् । वक्ष्येत्येतद्—*दिक्पूर्वप-
दान्डीषोनुदात्तत्वम् । डीन्विधाने हान्यत्रापि डी-
न्विषयाद् डीप्सङ्गः* इति ॥(प्रदीपः) नैतदस्तीति । वार्तिककारस्य मतमाश्रित्य
प्रयोजनप्रत्याख्यानम् । यद्यपूर्वो डीन्विधीयेत तदा प्रागुल्का
प्रत्यगजघनेत्यादावपि स्यात् । डीष एव त्वनुदात्तत्वविधाने
डीषोत्र प्रतिषिद्धत्वाद्दोषाभावः ॥ तदेवं नित्ये स्वरमात्रविधाने
नास्ति सामान्यविशेषविहितत्वम् ॥

१ “न सिध्यति, परन्वात्षष्ठीसमासः प्राप्नोति । अथ पुनरयमेकदे-

(उद्ध्योतः) वार्तिककारस्येति । यदि त्वसंयोगोपधा-

दित्याद्यनुवर्त्यापूर्वो डीन्विधीयेत तदा प्रयोजनं भवत्येवेत्येवमुक्तम् ॥
इत्यादावपि स्यादिति । असंयोगोपधादित्याद्यनुवृत्तौ प्रतिपत्ति-
गौरवमिति वार्तिकाशय इति भावः ॥ डीष एव त्वनुदात्तत्व-
विधाने इति । डीवादेशद्वारेत्यर्थः ॥ नित्ये स्वरमात्रविधाने
इत्यस्यापि स्वरमात्रफलके डीवादेशविधाने इत्यर्थः । नित्यत्व वाग्र-
हणाननुवृत्ते । तदनुवृत्तौ हि पक्षे डीन्विषयण स्यादेवेति भावः ॥

(प्रयोजनान्तरभाष्यम्)

इदं तर्हि प्रयोजनम्—‘अर्द्धपिप्पली, अर्द्धको-
शातकी’ एकदेशिसमासेन मुक्ते षष्ठीसमासो न
भवति ॥ उन्मत्तगङ्गं लोहितगङ्गम् अव्ययीभावेन
मुक्ते बहुव्रीहिर्न भवति ॥ दाक्षिः प्लाक्षिः, इजा
मुक्तेऽण् न भवति ॥(उद्ध्योतः) भाष्ये—इदं तर्हि प्रयोजनमर्धपिप्पलीत्यादि
परवह्निङ्गमिति सूत्रभाष्येणैव विरुध्यते । तत्र हि एकदेशिस-
मासो नारप्यते । कथमर्धपिप्पलीति ? । समानाधिकरणो
भविष्यति । अर्धं चासौ पिप्पली चेति । [न^१ चैकदेशिसमा-
सारम्भे षष्ठीसमासस्य तेन बाधो भवति अन्यथा षष्ठीसमासोपि
प्राप्नोति] इष्यते षष्ठीसमासोपि अपूर्वार्धं मया भक्षितं
लब्धं मया ग्रामार्धमिति । एवं पिप्पल्यर्धमित्यपि भवित-
व्यमित्युक्तम् ॥ तस्माद्यथाश्रुतसूत्रमते एकदेश्युक्तिरियम् ॥ उन्मत्त-
गङ्गम् अव्ययीभावेनेति । यद्यपि वाक्येन सज्ञानवगमाद् सो-
व्ययीभावो नित्यसमाससदृशः । तद्वत्समासान्यूनार्थकवाक्याभावात्
तथापि वापद तत्र संबध्यत एव । अत एव वाक्यं भवत्येव । अत
एव संज्ञायाविति समासविषयेपि वाण्यामश्वो वाप्यश्च इति
वाक्यं भाष्याद्युक्तं सगच्छत इति भावः ॥

(आक्षेपभाष्यम्)

यद्येतज्ज्ञाप्यते, उपगोरपत्यमौपगवः तद्धितेन
मुक्ते उपग्वपत्यमिति न सिध्यति ॥

(समाधानभाष्यम्)

अस्त्यत्र विशेषः—द्वे ह्यत्र विभाषे “दैवयज्ञिशौ-
चिवृक्षिसात्यमुग्रिकाण्डेविद्धिभ्योऽन्यतरस्याम्”
“समर्थानां प्रथमाद्वा” इति च । तत्रैकया वृत्तिर्वि-
भाषा । अपरया वृत्तिविषये विभाषापवादः ॥(प्रदीपः) वृत्तिविषय इति । एकार्थभावविषय
इत्यर्थः ॥

(आक्षेपभाष्यम्)

क्रियमाणेपि वै अन्यतरस्यांग्रहणे षष्ठीसमासो
न प्राप्नोति । किं कारणम् ? । पूरणेनेति प्रति-
षेधात् ॥

(समाधानभाष्यम्)

नैतत्पूरणान्तम् । अना एतत्पर्यवपन्नम् ॥

क्षिसमास आरभ्यमाणः षष्ठीसमास बाधते” इति भाष्यफलिताटोयम् ॥

(प्रदीप) नैतदिति । पूरणगुणेत्यत्र पूरणाधिकार-
विहितप्रत्ययान्तग्रहणादिति भावः ॥ अनेतदिति । पूरणा-
द्भागे तीयादन्निति स्वार्थिकेनाना व्यवहितमित्यर्थः ॥

(उद्ध्योतः) पूरणाधिकारेति । पूरणशब्दस्य स्वरितत्वा-
दित्यभिमानः ॥ पर्यवम्[प]न्नशब्द व्याचष्टे—अनाव्यवहितमिति ।
स्वरमेवप्राप्तमिति यावत् ॥

(समाधानबाधकभाष्यम्)

एतदपि पूरणान्तमेव । कथम् ? । पूरणं नामा-
र्थः तमाह तीयशब्दः, अतः पूरणम् । योसौ पूरणा-
न्तात्स्वार्थे भागे अन् सोपि पूरणमेव ॥

(प्रदीपः) एतदपीति । पूरणगुणसुहितार्थेत्यत्रा-
र्थशब्दस्य प्रत्येकं सबन्धात् पूरणार्थग्रहणं न तु तदधिकारवि-
हितप्रत्ययग्रहणमित्यर्थः ॥ ३ ॥

(उद्ध्योतः) ननु तदधिकारेति । एव न सूत्रे विनिगमना-
विरहाद्वाध्यप्राप्त्याच्चात्प्रत्ययान्तानां केवलानां च द्वितीयादीनां
ग्रहणम् । भिक्षासबन्धित्वसंख्यापूरणमित्यर्थः ॥

(समाधानान्तरभाष्यम्)

एवं तर्ह्यन्यतरस्यांग्रहणसामर्थ्यात्पट्टीसमासो
भविष्यति ॥ द्वितीयतृतीय—३ ॥

(उद्ध्योतः) भाष्ये—एवंतर्हीति । अन्यतरस्यामित्येतत्सा-
मर्थ्यात्पूरणेति प्रतिषेधो नेति भावः ॥ ३ ॥

(इत्येकदेशिसमासप्रकरणम्)

(२६९ तत्पुरुषसंज्ञासूत्रम् ॥ २ । २ । १ आ. ३)

४२४ प्राप्तापन्ने च द्वितीयया ॥ २।२।४ ॥

(चकारस्याकारविधानार्थत्वाधिकरणम्)

(आक्षेपभाष्यम्)

किमर्थश्चकारः ? ॥

(समाधानभाष्यम्)

अनुकर्षणार्थः ॥ किमनुकृष्यते ? । अन्यतरस्या-
मित्येतदनुकृष्यते ॥ किं प्रयोजनम् ? । अन्यतरस्यां
समासो यथा स्यात् । समासेन मुक्ते वाक्यमपि
यथा स्यात्—जीविकां प्राप्त इति ॥

(समाधानबाधकभाष्यम्)

नैतदस्ति प्रयोजनम् । प्रकृता महाविभाषा तथा
वाक्यमपि भविष्यति ॥

(समाधानान्तरभाष्यम्)

इदं तर्हि प्रयोजनम् । द्वितीयासमासोपि यथा
स्याद्—जीविकाप्राप्त इति ॥

(समाधानान्तरबाधकभाष्यम्)

एतदपि नास्ति प्रयोजनम् । अयमप्युच्यते, द्वि-
तीयासमासोपि । तदुभयं चचनाद्भविष्यति ॥

(उद्ध्योतः) प्राप्ता ॥ ४ ॥ अयमप्युच्यतइत्यादि । उभ-
योरपि प्राप्तापन्नग्रहणेन विशेषविहितत्वादित्यर्थः ॥

(समाधानान्तरभाष्यम्)

एवं तर्हि नायमनुकर्षणार्थश्चकारः ॥ किं तर्हि ? ।
अत्वमनेन विधीयते—प्राप्तापन्ने द्वितीयान्तेन सम-
स्येते, अत्वं च भवति प्राप्तापन्नयोरिति । प्राप्ता
जीविकां प्राप्तजीविका । आपन्ना जीविकामाप-
न्नजीविका ॥ प्राप्तापन्ने ॥ ४ ॥

(प्रदीप) प्राप्ता ॥ ४ ॥ अत्वं च भवतीति ।
चकारेण समुच्चयार्थेनाकारप्रलेपोनुमीयते । सौत्रत्वाच्च निर्दे-
शस्य प्रकृतिभावः प्रगृह्यश्रयो न भवति । यद्वा समाहारद्वन्द्वे
कृते विषयसप्तम्यकारादेशापेक्षा क्रियते सुबिति चानुवर्तनात्
प्राप्तापन्नयोरेव सन्निधानात् उपसर्जनसत्ता भवति । सूत्रारम्भ-
सामर्थ्याद्वा ॥ प्राप्ता जीविकामिति । लिङ्गविशिष्टपरि-
भाषया प्राप्ताशब्दस्य समासः ॥ ४ ॥

(उद्ध्योतः) द्वितीययेत्यत्र प्रक्षेपे उद्देश्यासन्निधानं चकारेण
व्यवधानं चेति भावेनाह—सौत्रत्वाच्चेति । सूत्रारम्भेति ।
द्वितीयाश्रितेलेव सिद्धे एतन्मामर्थ्यादिति भावः ॥ लिङ्गविशि-
ष्टेति । एकादेशस्य पूर्वान्तत्वादित्यपि बोध्यम् ॥ ४ ॥

(२७० तत्पुरुषसंज्ञासूत्रम् ॥ २।२।१ आ. ४)

४२५ कालाः परिमाणिना ॥ २।२।५ ॥

(उत्तरपदार्थप्रधानताधिकरणम्)

(आक्षेपभाष्यम्)

किंप्रधानोयं समासः ? ॥

(प्रदीपः) कालाः ॥ ५ ॥ इह वृत्तिवाक्ययोः समाना-
र्थत्वं न्याय्यं मासो जातस्येति वाक्ये जातस्य विशेषणत्वाद-
प्राधान्यम्, समासे तु मासजातो दृश्यतामित्यादौ जातस्यैव
कार्यसंबन्धावगमात् प्राधान्यमन्योत्तरपदार्थप्रधानवैधर्म्यं च
लक्ष्यत इति मत्वा पृच्छति—किंप्रधान इति ॥

(उद्ध्योतः) कालाः ॥ ५ ॥ तत्पुरुषे प्रायः उत्तरपदार्थ-
प्राधान्यात्प्रश्नानुपपत्तिमाशङ्क्याह—इहेति ॥ प्राधान्यमिति ।
एव च समानार्थत्वमङ्ग इति भावः ॥ ननु चित्रगुरित्यादिवत्समासे
उत्तरपदार्थप्राधान्यं एकार्थीभावकृतं स्यात्तत्राह—अन्योत्तरेति ।
तद्वैधर्म्यं च भाष्योक्तम् । किं च वाक्यविपरीतविशेषणविशेष्यभावो
नैकार्थीभावसाध्यः अत एव तस्य एकार्थीभावकृतविशेषेण भाष्ये
गणनाभावः । किंप्रधानोयं समास इति । समासपदविग्रह-
परमपि ॥

१ न भवतीति । बहुलपर्यायित्यपदस्य तत्रोपादानाच्च काव्यनुपपत्तिः ॥

(समाधानभाष्यम्)

उत्तरपदार्थप्रधानः ॥

(उद्ध्योतः) उत्तरपदार्थप्रधान इत्युत्तरमप्युभयमाधारणम् । न च विग्रहेऽपि जातस्य प्राधान्ये जातस्य मास इति षष्ठ्यनुपपत्तिविशेषणादेव षष्ठीविधानादिति वाच्यं, वृत्तिविग्रहयोः समानार्थत्वानुरोधेन तस्य वाक्यस्य वृत्त्यर्थबोधकत्वविवक्षायां विशेष्यविशेषणभाववैपरीत्येऽपि पूर्वजातसंस्कारानिवृत्ते । अन्यथा समासे जातप्राधान्येन विग्रहेणविभक्तिषष्ठ्यापादनस्य भाष्येऽसङ्गत्यापत्तेः । मम तु न दोषः विग्रहेऽपि तस्यैव प्राधान्येन तत्स्थितिवत्समासादपि तदपादनात् । तदुत्तरपदार्थैव तत्र मासविशेषणकसम्बन्धप्रतीतिवत्समासे विशिष्टोत्तरपदार्था तत्सम्भव इत्याशयात् ॥ सम्बन्धस्याशेषत्वाच्च षष्ठीत्युत्तरम् ॥

(आक्षेपभाष्यम्)

यद्युत्तरपदार्थप्रधानः सधर्मणानेनान्यैरुत्तरपदार्थप्रधानैर्भवितव्यम् । अन्येषु चोत्तरपदार्थप्रधानेषु यैवासावन्तर्वर्तिनी विभक्तिस्तस्याः समासेऽपि श्रवणं भवति । तद्यथा—राज्ञः पुरुषो राजपुरुष इति । इह पुनर्वाक्ये षष्ठी, समासे प्रथमा । केनैतदेवं भवति ? ॥

(उद्ध्योतः) भाष्ये—यैवासावन्तर्वर्तिनीति । उत्तरपदार्थ इति शेषः ॥

(समाधानभाष्यम्)

योसौ मासजातयोरभिसंबन्धः समासे स निवर्तते । अभिहितः सोर्थोन्तर्भूतः प्रातिपदिकार्थः संपन्नः । तत्र प्रातिपदिकार्थे प्रथमेति प्रथमा भविष्यति ॥

(प्रदीपः) योसाविति । षष्ठीनिवृत्तौ न्यायकथनं सबन्धस्य चान्तर्भावादनुद्भव एव निवृत्तिः ॥ अभिहित इति । प्रथमोत्पत्तिनिमित्तकथनम् । अनुद्भूतोऽपि सबन्धो गुणभावेन समासाभिधेयत्वादभिहित इत्युच्यते । तत्राभिहितोऽपि कश्चिन्नान्तर्भवति यथा राज्ञः पुरुष इत्यत्र वाक्ये षष्ठ्या सबन्धोऽभिधीयते न तु क्वचिदन्तर्भावमुपयाति । राजसखादौ बहुव्रीह्यर्थस्यान्तर्भावोऽस्ति न त्वभिधानमित्युभयोपादानम् । इह परिमाणं जातस्य प्रतिपादयितुं वाक्ये परिमाणिन एव षष्ठी कर्तव्या मासो जातस्येति । मासस्य जात इति ह्यभिधीयमाने विवक्षितोर्थो न प्रतीयते । तत्र यथा चित्रा गावोऽस्येति वाक्ये यद्यपि गवा प्राधान्यं तथापि चित्रगुरिति वृत्तावप्राधान्यमेव तथेहापि वृत्तिवाक्ययोः परिमाणिन प्राधान्याप्राधान्ये शब्दशक्तिस्वाभाव्याद्भवतः ॥

(उद्ध्योतः) योसाविति । परिच्छेदपरिच्छेदकत्वरूपः ॥ समासे इति । षष्ठीप्रयोजको न भवतीत्यर्थः । तदाह—अभि-

हित इति । षष्ठ्यप्रवृत्तौ निमित्तमिदम्, समासेनाभिहितो यत अतएवान्तर्भूतः प्रथमोत्पत्तिनिमित्तमाह—प्रातिपदिकार्थ इति । हि यतोऽभिहितः, अत एव प्रातिपदिकार्थः संपन्न इत्यर्थः । अन्यथा पञ्चतीत्यादौ कर्ताभिधीयमानो गुणभूतत्वादन्तर्भूतोऽपीति तत्रापि प्रथमा स्यादतः दृढमुक्तम् । अनभिहितसम्बन्ध एव षष्ठीति तात्पर्यम् ॥ अन्तर्भावोऽस्ति । सम्बन्धविषयकोऽप्यस्तिविषयत्वादित्यर्थः ॥ अनुद्भव एवेति । पृथगुपस्थितविषयसम्बन्धत्वमनुद्भवम् ॥ प्रथमोत्पत्तिनिमित्तमिति । षष्ठीप्रतिबन्धद्वारेत्यर्थः ॥ ननु पद इत्यादौ तत्त्वेनाभिधीयमानः कर्मादिकमभिहितमित्युच्यते नेप तथा सम्बन्धत्वेनाभानादत आह—गुणभावेनेति । सम्बन्धविधानमेव भवतीत्यर्थः । सम्बन्धविषयकोऽप्यस्तिविषयत्वमेव गुणभाव इत्याहुः ॥ ननु क्वचिदन्तर्भावमिति । न सम्बन्धविषयकोऽप्यस्ति विषयो भवतीत्यर्थः । उभयोः पृथगुपस्थितयोरेव सम्बन्धसम्भवादिति भावः ॥ विवक्षितोर्थ इति । कियान्कालोऽस्य जातस्येति प्रश्ने जातस्य मास इत्युत्तरेणैवाकाङ्क्षाशान्तिर्न तु मासस्य जात इति उत्तरेणैति स एव विवक्षितोर्थः । स च न ततः प्रतीयत इति भावः ॥ मासजात इति । समासस्य त्वार्थमुत्तरत्व बोध्यम् ॥ नन्वेव विग्रहे षष्ठीसमासेनैव सिद्धौ सूत्रं व्यर्थम्, उत्तर तु त्वेव समासार्थमेवेति चेत् । न, एतद्भाष्यप्रामाण्येन परिच्छेदपरिच्छेदकसमभिव्याहारे परिच्छेदबोवकादेव षष्ठीतिस्वीकारात् अवयवावयविनो समभिव्याहारे यथावयववाचकादेव । तत्रात्र जातमास इत्यनिष्टनिवृत्त्यर्थं सूत्रम् ॥ शब्दशक्तिस्वाभाव्यादिति । यद्यपि एतद्भाष्यात्तद्ब्रूहीति सूत्रमाप्याच्च वृत्त्युपपदशङ्के विग्रहवाक्येऽपि तत्समानैव विपयतेति लभ्यते तथाप्यत्र वाक्यपदमर्थबोवाय प्रयुक्तस्वतन्त्रवाक्यपरमिति बोध्यम् । भाष्येऽप्येवमेव ॥

(आक्षेपभाष्यम्)

न तर्हीदानीमिदं भवति—मासजातस्येति ? ॥

(समाधानभाष्यम्)

भवति बाह्यमर्थमभिसमीक्ष्य षष्ठी ॥

(प्रदीपः) भवति बाह्यमिति । परिमाणपरिमाणिसंबन्ध एव समासेन्तर्भूतः, न तु बाह्यसंबन्धपेक्षो मासजातस्य वस्त्वमित्यादिरपि सबन्ध इत्यर्थः ॥

(अनुपपत्तिपरिहाराधिकरणम्)

(१३४२ आक्षेपवार्तिकम् ॥ १ ॥)

॥ * ॥ कालस्य येन समासस्तस्यापरिमाणित्वादिनिर्देशः ॥ * ॥

(व्याख्याभाष्यम्)

कालस्य येन समासः सोपरिमाणी । तस्यापरिमाणित्वाद् अनिर्देशः—अगमको निर्देशः अनिर्देशः । नहि जातस्य मासः परिमाणम् । कस्य तर्हि ? त्रिशद्वात्रस्य । तद्यथा 'द्रोणो बदराणां

देवदत्तस्य' इति न देवदत्तस्य द्रोणः परिमाणम् ।
कस्य तर्हि ? । बदराणाम् ॥

(प्रदीपः) नहि जातस्येति । तस्य हि दिष्ट्यादि परिमाणं, न तु मास । नापि तत्सत्ताया मास परिमाणम्, सत्ताया नित्यत्वात् । नापि जन्मक्रियाया, तस्या एकक्षणभावित्वान्मासेन सबन्धासम्भवात् ॥ त्रिशद्रात्रस्येति । ननु त्रिशद्रात्र एव मासो नापर इति भेदाभावादयुक्तमेतत् । नैष दोषः । कालो जातस्य मासेन परिच्छिद्यते । तथा हि—'क्रियान् कालोस्य जातस्य' इति प्रश्ने 'मास' इत्यादि प्रतिवचनम् । स च परिच्छिद्यमानस्त्रिशद्रात्रात्मक एव सपथत इत्यभिप्रायेणैतदुक्तम् ॥ एतदेव दृष्टान्तेन दर्शयति—तद्यथेति ॥

(उद्ध्योतः) सत्तायानित्यत्वादिति । नित्यत्वमत्र परिच्छेद-
ककालाधिककालस्यायित्व बोध्यम् ॥ इत्यभिप्रायेणेति । जातस-
म्बन्धी कालो मास इत्यभिप्रायः ॥ भाष्ये—बदराणामिति ।
देवदत्तसम्बन्धिवदराणामित्यर्थः ॥

(१३४३ समाधानवार्तिकम् ॥ २ ॥)

॥ * ॥ सिद्धं तु कालपरिमाणं यस्य
स कालस्तेन ॥ * ॥

(व्याख्याभाष्यम्)

सिद्धमेतत् । कथम् ? । कालपरिमाणं यस्य स
कालस्तेन समस्यत इति वक्तव्यम् ॥

(प्रदीपः) सिद्धं त्विति । कालशब्देन कालसामान्य-
मुच्यते यस्य जातादे सबन्धिन कालसामान्यस्य परिमाणं
मासादिस्तेन स कालो मासादि समस्यते । अथ वा काल-
शब्देन मासादि कालविशेष उच्यते स काल परिमाणं यस्य
कालसामान्यस्य तद्यस्य सबन्धि तेन स कालो मासादि सम-
स्यत इत्यर्थः ॥

(उद्ध्योतः) कालशब्देनेति ॥ कालपरिमाणमिति षष्ठीत-
त्पुरुषः ॥ अत्र व्याख्याने वार्तिकस्य कालपदार्थयोः स्वरसत ऐक्य
प्रतीयमान मध्येतेत्यत आह—अथवेति । अत्र पक्षे कालपरिमा-
णमिति बहुव्रीहि ॥ तद्यस्येति । तत्कालसामान्य जातमपि प्रती-
तिजननक्रियापरिच्छेदद्वारेत्यर्थः ॥

(आक्षेपभाष्यम्)

सिध्यति । सूत्रं तर्हि भिद्यते ? ॥

(समाधानभाष्यम्)

यथान्यासमेवास्तु ॥

१ आदित्यगतेति । अत्रादित्यपदम् "आदित्योऽपि गौरुच्यते" इति
निरुक्तवचनेन गोशब्दस्यादित्यवाचकताया विवादाभावेन "अयं गौः" इति
मन्त्रे गोशब्दवाच्यस्यादित्यस्य "दौर्भे पिता जनिता नाभिरत्र बन्धुर्भे
माता पृथिवी मर्ह्याम्" इति मन्त्रप्रकाशितपितृत्वमातृत्ववलयौ द्वावाप-
थिन्यौ परितः क्रमणमर्थवैक्येन 'आकृष्णेन रजसा' इत्यादिष्वपि बहुमन्त्रेण

(आक्षेपसारणभाष्यम्)

ननु चोक्तम्—कालस्य येन समासस्तस्यापरि-
माणित्वादिनिर्देशः* इति ॥

(प्रत्याक्षेपभाष्यम्)

कं पुनर्भवान्कालं मत्वाह—*कालस्य येन
समासस्तस्यापरिमाणित्वादिनिर्देशः* इति ? ॥

(प्रदीपः) कं पुनरिति । यदि नित्य एको विभु काल-
स्तदा तस्य भेदाभावात् परिच्छेदकत्वासम्भवः । अथोपाविभे-
दात्तस्य भेदस्तदा तद्वेदभिन्नस्य जातं प्रत्यपि परिच्छेदक-
त्वमस्त्येव ॥

(प्रत्याक्षेपसमाधानभाष्यम्)

येन मूर्तीनामुपचयाश्चापचयाश्च लक्ष्यन्ते तं
कालमित्याहुः । तस्यैव कयाचिक्रियया युक्तस्या-
हरिति च भवति रात्रिरिति च ॥ कया क्रियया ? ।
आदित्यगत्या । तथैवासकृदावृत्तया मास इति
भवति । संवत्सर इति च भवति ॥

(प्रदीपः) येन मूर्तीनामिति । तरुणलताप्रभृतीना
कदाचिदुपचयः, अन्यदा त्वपचयः । स प्रत्ययान्तराविशेषेपि
यत्कृतः स काल इत्यर्थः ॥ यद्येव तस्यैकत्वात् कथमहरादि-
विभाग इत्याह—तस्यैवेति । परोपाधिक एव सर्वस्य भेदः ।
तथा चोक्तं हरिणा कालसमुद्देशे—

तस्यात्मा बहुधा भिन्नो भेदैर्धर्मान्तराश्रयैः ।

न हि भिन्नमभिन्नं वा वस्तु किञ्चन विद्यते ॥१॥

नैको न चाप्यनेकोस्ति न शुक्लो नापि चासितः ।

द्रव्यात्मा स तु संसर्गादेवरूपः प्रकाशते ॥ २॥

संसर्गिणां तु ये भेदा विशेषास्तस्य ते मताः ।

संभिन्नस्तैर्व्यवस्थानां कालो भेदाय कल्पते ॥ ३॥

इति ॥ कया क्रिययेति । क्रियाया एकत्वात्तस्या अपि
भेदकत्वं नास्तीति प्रश्नः ॥ आदित्यगत्येति । आदित्यादि-
साधनभेदाद्भिन्नैव क्रिया । आख्यातेन तु सा निवृत्तभेदो-
च्यते शब्दशक्तिस्वाभाव्यान् तु तस्या भेदो नास्ति ॥

(उद्ध्योतः) तरुणेति । पदार्थानामनन्यथासिद्धवृत्त्यपेक्ष-
यानुमेयः काल इति भाष्याशय इति भावः ॥ प्रत्ययान्तरम् ॥ का-
रणान्तरम् ॥ तस्यैकत्वादिति । अखण्डकालाभिप्रायमिदम् ॥
वस्तुतस्तु एकत्वे तस्य कार्यवैचित्र्यनियामकत्वानुपपत्तिरिति भाष्यो-
क्तलक्षणानुपपत्त्या क्षणधारारूपः काल इति युक्तम् । क्षणानां चाशु-
विनाशित्वात् कथमहरादिविभाग इति चावतरणं युक्तं कैयटेपि ॥
नित्यः प्रवाहनित्यतया, एकः समूहरूपेण, विभुः क्षणस्य विभु-

स्पष्टत्वेन सूर्यस्य गतिमच्च न विरध्यते ॥" इति सूचनायेति बोध्यम् ॥ किं
च "सूर्यं सते सुवतेर्वा" इति निरुक्तेन सूचितं सूर्यपदप्रकृतिभूतस्य-
नुनिपातितसूर्यपदघटितमन्त्रेण "चित्रं देवानाम्—" इत्यनेन, सुधातुनि-
ष्पन्नसवितृपदघटितमन्त्रेण "आकृष्णेन रजसा—" इत्यनेनापि सूर्य-
स्यैव गन्तृत्वमुक्तम् ॥ इदोऽप्यधिक निरुक्तदिपण्या प्रपञ्चितम् ॥

त्वात्, तस्य समूहस्यैकत्वात् इत्यर्थं द्रव्ये ॥ इत्याहेति । इति हेतोराहेत्यर्थं ॥ भाष्ये—तस्यैवेति । बुद्धिविषयक्षणसमूहस्येत्यर्थः ॥ क्रिययेति । क्रियासमूहेनेत्यर्थः ॥ नन्वौपाधिकत्वेऽपरमायेता स्यादत आह—परोपाधिक एवेति । व्यवहारमात्रस्यौपाधिकत्वाद्यावद्वाध प्रामाण्यमङ्गीकार्यमिति भावः ॥ तत्राये बृद्धसम्पत्तिमाह—तथाचेति ॥ तस्य । क्षणसमूहरूपकालस्य ॥ आत्मा, स्वरूप, धर्म्यन्तराश्रयैः धर्माः स्यस्तद्वृत्ति अन्तर धर्मान्तर धर्मविशेष क्रियारूप स आश्रयो येषा तै क्रियाश्रितै । भेदैः विशेषैः । बहुधा अहरादिभेदेन ॥ न केवल कालस्यैव भेद औपाधिक कि तु सर्वस्यापीत्याह—नहीति । भेदाभेदौ एकत्वानेकत्वे, शुक्लत्वकृष्णत्वे इत्यादिसर्वमपि न कस्यचित्त्वाभाविक्मित्यर्थः ॥ तदुक्तं नहि गौः स्वरूपेण गौः नाप्यगौः गोत्वाभिसम्बन्धात्तु गौरिति । कि त्वौपाधिकमेवेत्याह—द्रव्यात्मेति । द्रव्यपदार्थस्तत्तत्सर्गादेकत्वानेकत्वादिना नानाव्यवहारविषय इत्यर्थः । एव च ब्रह्मैव कतिपयतत्तत्पदार्थसर्गात् भेदाभेदैकत्वानेकत्वशुक्लत्वकृष्णत्वादिना भासते इति भावः ॥ वस्तुतस्तु सर्वधर्मविनिर्मुक्तमिति बोध्यम् ॥ प्रकृते आह—संसर्गिणां त्विति । आदित्यक्रियादीना ये भेदा विशेषास्त एव तस्य कालस्य विशेषा अहरादिविशेषव्यवहारहेतव इत्यर्थः । तैर्भिन्नरूप कालो अवस्थाना अहरादिव्यवहाराणा भेदाय विशेषाय कल्पत इत्यर्थः ॥ क्रियाया एकत्वादिति । गच्छतीत्यादितस्तथाप्रतीतेरिति भावः ॥ आख्यातेन त्विति । स्वतो निवृत्तभेदैवेत्यर्थः ॥ अन्ये तु दिनपर्यन्तस्याधिक्रियानुपलम्भात् प्रश्नः—कयेति । आदित्यगत्येति उत्तरम् । तत्क्रियासमूहस्य तावत्काल धारारूपेणानुस्यूतत्वादित्यर्थं इत्याहुः ॥

(प्रत्याक्षेपसमाधानेन समाधानभाष्यम्)

यद्येवम्, भवति—जातस्य मासः परिमाणम् ॥

(प्रदीपः) यद्येवमिति । जातस्य जननक्रियावधिर्मासेन परिच्छिद्यते । न च मासव्यतिरिक्त कश्चित् त्रिशद्वात्रोस्ति यस्य मासः परिमाणं स्यात् । न च कालसामान्यं परिच्छेद्यम्, काल एव हि संसर्गभेदावाप्तमासादिभेदव्यवहारः । क्रियाया परिमाणं न वस्त्वन्तरस्य ॥

(उद्ध्योतः) ननु क्रियापरिच्छेदकत्वमेव कालस्य, न तु द्रव्यपरिच्छेदकत्वम्, द्रव्यस्य हि वित्तस्याद्येव परिच्छेदकमत आह—जातस्य जननक्रियावधिरिति । मासो जातस्येत्यस्य जननक्रियाया ऊर्ध्वमस्य मासो जात इत्यर्थः इत्यभिप्रायः । एव च जननक्रियापरिच्छेदद्वारा जातपरिच्छेदकत्वमिति तात्पर्यम् ॥ मासस्य परिच्छेदान्तरमुक्त निराकरोति—न च मासेति । त्रिशद्वात्र इति बहुव्रीहिः । पञ्चनाभवत्पृष्ठोदरादिवेनाकारन्तता, समूहोन्यपदार्थः । समाहारद्विगौ संख्यापूर्वं रात्रं क्लीबमिति नपुंसकतापत्तेः ॥ न च कालसामान्यमिति । तस्य नित्यत्वाद्विभवाच्चेति भावः । क्षणपक्षे तद्वाराऽविच्छेदेन तस्यानन्तत्वादपरिच्छेद्यत्वमिति भावः ॥ युक्त्यन्तरमप्याह—न वस्त्वन्तरस्येति । एव च

क्रियाद्वारैव कालपरिच्छेदकत्वं वाच्यमिति तद्वारा जातपरिच्छेदकत्वमेवेति भावः ॥

(१३४४ आक्षेपवार्तिकम् ॥ ३ ॥)

॥ * ॥ एकवचनद्विगोश्चोपसंख्यानम् ॥ * ॥

(व्याख्याभाष्यम्)

एकवचनान्तानामिति वक्तव्यम् । इह मा भूत् मासौ जातस्य मासा जातस्येति ॥ द्विगोश्चेति वक्तव्यम् । इहापि यथा स्यात्—द्विमासजातस्त्रिमासजातः ॥

(समाधानभाष्यम्)

उक्तं वा ? किमुक्तम् ? । एकवचने तावदुक्तम्—अनभिधानादिति ॥ द्विगोः किमुक्तम् ? ॥ उत्तरपदेन परिमाणिना द्विगोः समासवचनम्* इति ॥ कालाः परि ॥ ५ ॥

(प्रदीपः) अनभिधानादिति । समासे द्वित्वादेरनवगमात् । एकत्वं त्वत्र प्रातिपदिकार्थस्य तथाभूतत्वात् प्रतीयते वस्त्वन्तरानपेक्षत्वाच्च । द्वितादिका तु संख्या वस्त्वन्तरापेक्षत्वाद् बहिरङ्गा ॥ तदुक्तं हरिणा—

शौर्पिके मासजाते च परिमाणं स्वभावतः ।

उपाधिभूतमाश्रित्य संख्या भेदेन वर्तते” इति ॥

उत्तरपदेनेति । तद्विधितार्थेन त्रेदमुक्तं तदेव शिष्यानुग्रहाय स्मारितम् ॥ ५ ॥

(उद्ध्योतः) ननु संख्याविशेषैकत्वावगतिरपि नन्यत आह—एकत्वं त्विति । तथाभूतत्वात् । नियतपरिच्छेदकपरिमाणवाचित्वात् । अन्यथा ‘जातस्यास्य क्रियान्काल’ इतिप्रश्नेऽस्योत्तरत्वं न स्यादित्यर्थः ॥ नन्वेव सति तात्पथे द्वित्वाद्यवगतिरपि स्यादत आह—बहिरङ्गेति । द्वित्वादिप्रतीतेरनुभवविरुद्धत्वाच्चेत्यपि बोध्यम् ॥ शौर्पिक इति । परिमाणमक्तपरिमाणत्वं उपाधिमाश्रित्य संख्या, एकत्वरूपा, भेदेन, तद्वेपेण, भासते इत्यर्थः ॥ अक्तपरिमाणवाचकशब्दस्थले तथैव व्युत्पत्तिरिति तात्पर्यम् । वस्तुतः समासे एकत्वमपि नैव भासते । कि तु मासत्वेनैकमासस्यैव भानं न त्वनेकस्यानभिवानादिति भाष्याशयः ॥ एव शौर्पिकतावकीनादावपीत्य बोध्यम् ॥ इदमनभिवानं समर्थसूत्रे उक्तम् एकार्थ्यभावकृतविशेषपनिरूपणावसरे ॥ तुल्यन्यायादक्षशलाकेतिसूत्रस्थम् “एकवचनान्तयो” इत्यपि प्रत्याख्यात बोध्यम् ॥ ५ ॥

(२७१ तत्पुरुषसंज्ञासूत्रम् ॥ २ । २ । १ आ. ५)

४२६ नञ् ॥ २।२।६ ॥

(नञ्समासस्याप्युत्तरपदार्थप्रधानतासाधनाधिकरणम्)

(आक्षेपभाष्यम्)

किंप्रधानोयं समासः ? ॥

मुद्रिणपुन्यकशोधनेन तु ‘नेकत्वादिना व्यवहार’ इति पाठोऽशोधितः ॥

(प्रदीपः) नञ् ॥ ६ ॥ इहाब्राह्मणादिना क्षत्रियादेर-
भिधानं लोके दृश्यते तत्र प्रक्रियागतगुणदोषनिरूपणाय
पञ्च — किंप्रधान इति ॥

(उद्घोतः) नञ् ॥ ६ ॥ शब्दार्थवगतेर्द्वयवहाराधीन-
त्वेपि न्यायव्युत्पादनाय विचार इत्याह—इहेति ॥ प्रक्रियाग-
तेति । लिङ्सख्यादिसिद्धितदभावरूपगुणदोषेत्यर्थः ॥

(समाधानभाष्यम्)

उत्तरपदार्थप्रधानः ॥

(प्रदीपः) त्रयश्चात्र पक्षा अन्यपदपूर्वपदोत्तरपदार्थ-
प्राधान्यलक्षणा सम्भवन्ति । यदा जातौ ब्राह्मणशब्दो वर्तते
अविद्यमानं ब्राह्मण्यस्य सोऽब्राह्मण क्षत्रियादिस्तदान्यपदार्थं
प्रधानम् । यदा त्वस्तत्सामान्यवृत्तिर्नञ् ब्राह्मणादिभिर्विशेष्यते
ब्राह्मणत्वेनासन् अन्यथा तु सन्नर्थं क्षत्रियादिरब्राह्मणशब्दे-
नोच्यते तदा पूर्वपदार्थं प्रधानम् । यदा तु दुरुपदेशान्मिथ्या-
ज्ञानाद्वा ब्राह्मणशब्द क्षत्रिये प्रयुज्यते ब्राह्मणपदार्थनिवृत्तिश्च
स्वाभाविकी नञा द्योत्यते तदोत्तरपदार्थप्रधानम् । यद्यपि इहार्थो
न निर्दिष्टस्थायिभिधानशक्तिस्वाभाव्यालम्ब्यते । द्वन्द्ववत्तु स्व-
तन्त्रपदार्थद्वयानवगमादुभयपदार्थप्राधान्यं नाशङ्कितम् । एवं
पक्षत्रयसमवेत्तप्रतिविधेयपक्षमाश्रयितुमाह—उत्तरपदार्थ-
प्रधान इति ॥

(उद्घोतः) असत्सामान्यम् अभावो भेदः । तस्यासत्त्वं नि-
रूपयितुमशक्यत्वात् । तथाहि—भिन्नाभ्यां हि धर्मप्रतियोगिभ्यां स
निरूप्यः । तत्रायमेव स चेत् आत्माश्रयः अन्यश्चेदन्योन्याश्रयः ।
तृतीयादेरन्यस्य स्वीकारे चक्रकमनवस्था चेति । तत्रान्तरे स्फुटं
सामान्यत्वं च केवलान्वयित्वात् ॥ तद्वृत्तिः । तद्वृत्तिः । एव च
ब्राह्मणमिदं इत्यर्थं फलितम् ॥ दुरुपदेशोऽमुष्मिन्नवकाशे ब्राह्मण-
मिर्त्यादि ॥ मिथ्याज्ञानम् । प्रकारान्तरेण भ्रमः । ब्राह्मणपदार्थो
ब्राह्मण्यम्, तस्य स्वाभाविकी निवृत्तिर्मुख्यब्राह्मण्याभावो द्योत्यते इति
वक्तव्यत्वात् आरोपिततद्वत्ताद्योक्तो नञ् इत्युक्तं भवति ॥ यद्यपी-
हेति । इह सूत्रेऽत्रार्थे तत्पुरुषसंज्ञेति न निर्दिष्टमित्यर्थः ॥

(आक्षेपभाष्यम्)

यद्युत्तरपदार्थप्रधानः, अब्राह्मणमानयेत्युक्ते ब्रा-
ह्मणमात्रस्यानयनं प्राप्नोति ॥

(प्रदीपः) ब्राह्मणमात्रस्येति । इहानियतगुणस्य गुण-
विशेषप्रतिपादनाय विशेषणं प्रवर्तते न तदुपघाताय । यदि च
नञा ब्राह्मणार्थं प्रतिषिध्यते तदा सर्वात्मना तदर्थस्याभा-
वात् कथं प्राधान्यं स्यात् । तस्मात् तद्वत्विशेषावचनान्नजन-
र्थक एवेति ब्राह्मणब्राह्मणशब्दयोः पर्यायता प्रसज्यते । अ-
न्वाख्यानाद्धि साधुत्वमेवंभूतस्यार्थवदनर्थकावयवस्य समासस्य
स्यात् ॥

(उद्घोतः) यदि च नञेति । यदि नञा ब्राह्मणार्थं प्रति-
षिध्यते स्वार्थप्रतिषेधे रूपाभावविशिष्टो बोध्यते तदाऽभावप्रतियोगी
ब्राह्मण इत्यर्थे सर्वात्मना ब्राह्मणेतरव्यावृत्तस्य नजनर्थस्याभावात्
किनिरूपितं परिच्छेद्यत्वरूपप्राधान्यं स्यात् । अभावप्रतियोगित्वादेः
केवलान्वयित्वात् । तदेवाह—तद्वत्विशेषावचनान्नजनर्थक एवे-
त्यादि ॥ नन्वनर्थकत्वे साधुत्वं न स्यादत आह—अन्वाख्या-
नाद्धीति ॥

(समाधानभाष्यम्)

अन्यपदार्थप्रधानस्तर्हि भविष्यति ॥

(आक्षेपभाष्यम्)

यदि अन्यपदार्थप्रधानः 'अवर्षा हेमन्तः' इति
हेमन्तस्य यल्लिङ्गं वचनं च तत्समासस्यापि
प्राप्नोति ॥

(प्रदीपः) अवर्षा इति । न चात्र परवल्लिङ्गतास्ति ।
यस्मान्न्यासभेदेन द्वन्द्वकदेशिसमासयोरेव सोक्ता । वचनदो-
षस्तु यथान्यासेयपरिहार्य एव । किञ्च नञ्समासस्यान्यप-
दार्थप्रधानत्वं आश्रीयमाणेऽपवादत्वादेन बहुव्रीहेर्बाधनाद्ब्रा-
ह्मणको देश इत्यादि न सिध्यति । असं असर्वस्मायिति चो-
त्तरपदार्थस्योपसर्जनत्वात्तद्वत्तदसर्वनामकार्याप्रसङ्गः सर्वा-
दीनि सर्वनामानीत्यत्र सञ्जोपसर्जनस्य प्रतिषेधाभि-
धानात् ॥

(उद्घोतः) द्वन्द्वकदेशिसमासयोरिति । उपमितसमास
समानलिङ्गयोरिवेति भावः ॥ अब्राह्मणको देश इत्यादि न
सिध्यतीति । नहि प्रवृत्तिनिमित्तमात्रनिष्ठेषु ब्राह्मणादिशब्देष्वेवायं
समासो, न तद्वन्निष्ठेष्वित्यत्र नियामकमस्तीति भावः ॥ नञोऽस्य-
र्थानामिति तत्सूत्रस्वाभाविकाद्विषयविभागो लप्स्यते । एतत्तदोरिति
सूत्रेऽनञ्समासग्रहणाल्लिङ्गान्निति सूत्रविहितसमासे उपसर्जनत्व-
प्रयुक्तकार्याभाव इति भाष्याशय इत्यन्ये ॥

(समाधानभाष्यम्)

पूर्वपदार्थप्रधानस्तर्हि भविष्यति ॥

(आक्षेपभाष्यम्)

यदि पूर्वपदार्थप्रधानः, अव्ययसंज्ञा प्राप्नोति ।
अव्ययं ह्यस्य पूर्वपदमिति ॥

(प्रदीपः) अव्ययसंज्ञेति । अलिङ्गमसंख्यमव्यय-
मित्यर्थाश्रयेणाव्ययसंज्ञाविधानादिति भावः ॥

(आक्षेपभाष्यम्)

नैष दोषः । पाठेनाव्ययसंज्ञा क्रियते । न च
नञ्समासस्तत्र पठ्यते ॥

(प्रदीपः) पक्षान्तराश्रयेणापि परिहारा भवन्तीति पाठ-
माश्रित्याह—नैष दोष इति ॥

(आक्षेपसाधकभाष्यम्)

यद्यपि नञ्समासो न तत्र पठ्यते, नञ् तु पठ्यते ॥ पाठेनाप्यव्ययसंज्ञायां सत्यामभिधेयवलिङ्गवचनानि भवन्ति । यश्चेदर्थोभिधीयते न तस्य लिङ्गसंख्याभ्यां योगोस्ति ॥

(प्रदीपः) पाठेनापीति । पाठाभावात्समासस्य भावद्वयसंज्ञा, लिङ्गसंख्यायोगस्तु नञर्थप्रधानत्वान्न प्राप्नोतीत्यर्थः ॥

(उद्ध्योतः) ननु नञ् पाठेपि तदन्तत्वाभावादव्ययत्वाप्राप्तिस्तत्राह—भाष्ये—पाठेनापीति । एव च नञ्. पाठेनाव्ययनया तदर्थस्य लिङ्गसंख्यानन्वयित्वेन समासेपि तदर्थस्य प्राधान्ये स न स्यादिति भावः ॥

(समाधानभाष्यम्)

नेदं वाचनिकमलिङ्गता असंख्यता वा ॥ किं तर्हि ? स्वाभाविकमेतत् । तद्यथा—समानमीहमानानां चाधीयानानां च केचिदर्थैर्युज्यन्ते । अपरे न । न चेदानीं कश्चिदर्थवानिति कृत्वा सर्वैरर्थवद्भिः शक्यं भवितुम्, कश्चिद्वानर्थक इति सर्वैरनर्थकैः । तत्र किमस्माभिः शक्यं कर्तुम्—यन्नञः प्राक् समासालिङ्गसंख्याभ्यां योगो नास्ति, समासे च भवति । स्वाभाविकमेतत् ॥

(प्रदीपः) नेदं वाचनिकमिति । वचनं प्रयोजनमस्येति वाचनिकम् । एतदुक्तं भवति—शब्दशक्तिस्वाभाव्यादसत्त्वरूपमर्थं वाक्ये न जाह, समासे तु सत्त्वरूपम् ॥ केचिदर्थैरिति । धर्माधर्मवशात् ॥

(उद्ध्योतः) भाष्ये—नेदं वाचनिकं । नेदं वचनप्रयोज्यमित्यर्थः ॥ कैयटेपि प्रयोजनमिति करणे ल्युट् ॥

(समाधानान्तरभाष्यम्)

अथ वा आश्रयतो लिङ्गवचनानि भविष्यन्ति । गुणवचनानां हि शब्दानामाश्रयतो लिङ्गवचनानि भवन्ति । तद्यथा—शुक्लं वस्त्रम्, शुक्ला शाटी. शुक्लः कम्बलः, शुक्लौ कम्बलौ, शुक्लाः कम्बला इति यदसौ द्रव्यं श्रितो भवति गुणस्तस्य यल्लिङ्गं वचनं च तद्गुणस्यापि भवति । एवमिहापि यदसौ द्रव्यं श्रितो भवति समासस्तस्य यल्लिङ्गं वचनं च तत्समासस्यापि भविष्यति ॥

(प्रदीपः) अथ वेति । ब्राह्मणाभावस्य गुणत्वात् तद्युक्तद्रव्याभिधायित्वाच्च समासस्य क्षत्रियाद्याश्रयगते लिङ्गसंख्ये भविष्यत इत्यर्थः ॥ पूर्वत्र स्वाभाविकदर्शने साक्षादेव लिङ्गसंख्यायोगः । इह त्वाश्रयद्वारक इति विशेषः ॥ समास इति । समासार्थ इत्यर्थः । अत्रापि पक्षे दोष—यदि तावत्

स्वाभाविकदर्शनमाश्रीयते तदानेनापवादत्वादव्ययीभावस्य बाधनप्रसङ्गादसंक्षिकमित्यादि न सिध्यति । तस्य तु निर्मेक्षिकमित्यादिरवकाशः । असर्वस्मायस इत्यादौ च पूर्ववत् स्मायाद्यसिद्धिः स्यात् ॥

(उद्ध्योतः) ब्राह्मणाभावस्येति । ब्राह्मणभेदस्येत्यर्थः ॥ गुणत्वादिति । आश्रितत्वमत्र गुणत्वम् ॥ तद्युक्तेति । तद्युक्तद्रव्येऽभेदेनान्वयित्वादित्यर्थस्तद्वक्ष्यति—यदसौ द्रव्यं श्रित इति भाष्ये ॥ अयं भावः—भेद एव नञर्थः, तस्य चाश्रयेण गुणस्येव तादात्म्यं सम्बन्धः । अब्राह्मण क्षत्रियः, ब्राह्मणभेद क्षत्रिये इत्युभयविधव्यवहारदर्शनात् । गुणवचनानां गुणोपसर्जनद्रव्यवाचिनाम् आश्रयत आश्रयविशेषतो लिङ्गवचनानीत्यर्थः । जाल्याश्रयबोधकानां तु नियतलिङ्गतैवेति भावः ॥ इह त्वाश्रयेति । साक्षाद्विङ्गसंख्यानाश्रयत्वमेवासत्त्वमिति भावः ॥ भाष्ये—यदसौ द्रव्यं श्रित इति । यदद्रव्यान्यधीत्यर्थः ॥ उत्तरपदार्थप्राधान्यपदिग्रहस्तुल्यविकल्पाभिप्रायेण न भवतीत्याह—अत्रापीति ॥ अव्ययीभावस्येति ॥ परे तु नञा स नेष्ट एव । असहितमित्यत्रारोपित सधानम् परं सनिकर्षं तदभावाद्द्रुताया वृत्तौ सहितासंज्ञाप्रयुक्तं कार्यं न प्राप्नोतीत्यर्थः इति न दोषः । अत्यन्ताभावायैकनञक्रियागुणमात्रान्वयित्वेनामक्षिकमित्यादावसहितमित्यादावुत्तरपदार्थाभावाप्रतीत्याऽव्ययीभावाप्राप्तेश्च । अनञ्समासग्रहणात् स्मायादिसिद्धिरप्युक्तेति तुल्यविकल्पाभिप्रायेणैव भाष्यम् ॥ अवर्षा हेमन्त इत्यपि प्रतियोगिरूपाश्रयगतलिङ्गादिग्रहणात्सिद्धम् । अभावेन प्रतियोगिनोपि स्वज्ञानायाश्रयेण तस्याप्याश्रयत्वात् स्वघटितसमासघटकत्वेनोपस्थितत्वाच्चास्यैवाश्रयस्य ग्रहणम्, अन्यथा तद्दोषदूषितपक्षोर्ध्वमाक्षिप्रेति तद्दोषानुवृत्तौ भाष्यस्य निर्दलतापत्तिः ॥ अथ वा पुनरस्तुत्तरपदार्थप्रधान इति समकक्षतया पक्षान्तरकथनस्यासमतिश्चेति वदन्ति ॥ अनेकमित्यादौ वचनदोषः तु भाष्यद्वेवाग्रे वक्ष्यति ॥

(प्रागुक्तपक्षाश्रयणभाष्यम्)

अथ वा पुनरस्तु—उत्तरपदार्थप्रधानः ॥

(प्रदीपः) आश्रयद्वारकलिङ्गसंख्याभ्युपगमेण्यवर्षा हेमन्तोऽनर्थं ह्रीत्यादौ हेमन्ताद्याश्रयगतलिङ्गसंख्याप्रसङ्ग इत्यालोच्याह—अथ वेति । एतत्तदोः सुलोप इत्यत्रानञ्समासग्रहणं लिङ्गमुत्तरपदार्थप्रधानत्वस्य । अन्यथैतत्तदोरर्थद्वारेण संबन्धिनः सुशब्दस्य लोपो विधीयमानोऽनेषो ददात्यसो ददातीत्यत्र कथं प्राप्नुयात् ॥

(आक्षेपसारणम्)

ननु चोक्तम्—अब्राह्मणमानयेत्युक्तेब्राह्मणमात्रस्यानयनं प्राप्नोति—इति ॥

(उद्ध्योतः) भाष्ये—ब्राह्मणमात्रस्येति । अभावो नञर्थः स विशेषण चेत् अभावप्रतियोगी भेदप्रतियोगी वा ब्राह्मण इति बोधस्तथासति यत्किञ्चिन्निष्ठाभावप्रतियोगिनस्तादृशभेदप्रतियोगिनो वा

ब्राह्मणस्यैवानयनं प्राप्नोतीत्यर्थः । मात्रशब्देन न शौचाचारादि-
हीनब्राह्मणस्य नापि क्षत्रियादेरित्यर्थबोधनम् ॥

(समाधानभाष्यम्)

नैष दोषः । इदं तावदयं प्रष्टव्यः—अथेह राज-
पुरुषमानयेत्युक्ते पुरुषमात्रस्यानयनं कस्मान्न भ-
वति ? ॥ अस्यत्र विशेषः—राजा विशेषकः प्रयु-
ज्यते, तेन एवंविशिष्टस्यानयनं भवति ॥ इहापि
तर्हि नञ्विशेषकः प्रयुज्यते, तेन नञ्विशिष्टस्या-
नयनं भविष्यति ॥

(प्रदीपः) नञ्विशिष्टस्येति । आरोपितब्राह्मण्यस्य
क्षत्रियादेरित्यर्थः ॥

(उद्ध्योतः) राजाविशेषक इति । यद्यपि पुरुषमात्रस्यैवा-
नयनं दृश्यते न राजविशिष्टस्य तथापि राजसबन्धिन एवानयनं न
यत्किञ्चित्सबन्धिन इति राजा पुरुषस्य विशेषक इति भावः ॥
नञ्विशिष्टस्येति । नञ्बोलाारोपितब्राह्मण्यविशिष्टस्येत्यर्थः ॥

(आक्षेपभाष्यम्)

कः पुनरसौ ? ॥

(प्रदीपः) कः पुनरसाविति । भावाभावयोर्विरोधाद्
नञ्विशिष्टो ब्राह्मणार्थो नोपपद्यते इति भावः ॥

(उद्ध्योतः) कः पुनरिति । अभावस्यैव नञर्थत्वेन प्रसिद्ध-
त्वात्प्रमितोत्तरपदार्थव्यतिरिक्त कोसौ नञ्विशिष्ट उत्तरपदार्थ
इत्याशयः ॥ ननु नञर्थस्य विशेषणत्वे किं भेदप्रतियोगी ब्राह्मण
इत्यर्थः, उत भेदानुयोगी ब्राह्मण इति । भेदे प्रतियोगी चोपस्थितब्रा-
ह्मण एवेति ॥ नाद्यः ॥ ब्राह्मणमात्रस्यानयनापत्तेः । नान्य
इत्याह—भावाभावयोरिति । ब्राह्मणत्वब्राह्मणप्रतियोगिकभेद-
योरित्यर्थः ॥

(समाधानभाष्यम्)

निवृत्तपदार्थकः ॥

(प्रदीपः) निवृत्तपदार्थक इति । निवृत्त पदार्थो
मुख्यं ब्राह्मण्यं यस्मिन् स क्षत्रियादिरर्थः । सादृश्यादिनाध्या-
रोपितब्राह्मण्यो नञ्द्योतिततदवस्थ इत्यर्थः ॥

(उद्ध्योतः) कैप्प्रत्ययप्रयोगमृचितबहुव्रीहिसूचितमर्थमाह—
निवृत्त इति ॥ सर्वथा निवृत्तपदार्थत्वे विशेषणमेव न युज्येत्येतत्
आह—सादृश्यादिनेति । आदिना साहचर्यादिनिवृत्तमुख्यब्रा-
ह्मण्यादिरारोपिततद्वान् इति भाष्याक्षरार्थः । तदाह—नञ्द्योति-
ततदवस्थ इति ॥ एवञ्जारोपितस्वप्रवृत्तिनिमित्तवानुत्तरपदार्थ
इत्यत्र तात्पर्यग्राहको नञिति तात्पर्यम् । उत्तरपदार्थस्य प्राधान्य-
मप्येतदेवेति बोध्यम् ॥

(नञो वाचकत्वद्योतकत्वान्यतरनिर्णयाधिकरणम्)

(आक्षेपस्यारणम्)

यदा पुनरस्यार्थो निवर्तते । किं स्वाभाविकी
निवृत्तिः, आहोस्विद्वाचनिकी ? ॥

(प्रदीपः) इदानीं नञो वाचकत्वद्योतकत्वपरीक्षणा-
याह—यदा पुनरिति । किं स्वयं निवृत्तस्य ब्राह्मणपदा-
र्थस्य नञा निवृत्तिर्योच्यते । अथ स्थितस्यैव नञा निवृत्तिः
क्रियते मन्त्रेणैव विषादिसामर्थ्येति प्रश्नः ॥

(उद्ध्योतः) यदा पुनरिति । याऽस्योत्तरपदस्य मुख्यार्थप्र-
त्ययत्यागपूर्वकमारोपितप्रवृत्तिनिमित्तकार्यबोधकता सा स्वभावसिद्धा,
उत नञ्वचनेन शक्त्यारोपितत्वस्य वाचकः मन्मुख्यपदार्थप्रत्यय
निवर्तयतीति प्रश्नस्तद् ध्वनयन्नाह—इदानीमिति ॥ किं स्वय-
मिति । निवृत्तस्य मुख्यब्राह्मणपदार्थस्य ब्राह्मणत्वस्य निवृत्तिस्तत्पू-
र्वकमारोपिततद्वद्बोधकत्वं द्योत्यते । अथ स्थितस्यैव मुख्यब्राह्मण्यस्य
बोधनिवृत्तिस्तत्पूर्वकं तद्वत्त्यारोपितत्वं नञा शक्योच्यत इत्यर्थः ॥
ननु नञ आरोपितत्वे शक्तावपि ब्राह्मणादिपदैर्बोध्यस्य मुख्यब्राह्म-
ण्यादे कथमबोधोत आह—मन्त्रेणैवेति । नञ्सामर्थ्यादेव तन्नि-
वृत्तिरित्यर्थः ॥

(प्रत्याक्षेपभाष्यम्)

किं चातः ? ।

(स्वाभाविकपक्षे दूषणभाष्यम्)

यदि स्वाभाविकी, किं नञ् प्रयुज्यमानः
करोति ? ॥

(प्रदीपः) किं नञिति । ब्राह्मणशब्द एवाराच्छब्द
इव दूरमदूरं च विद्यमानब्राह्मण्यमविद्यमानब्राह्मण्यं च क्षत्रि-
यादिकं वक्ष्यतीति नास्ति नञो व्यापार इत्यर्थः ॥

(उद्ध्योतः) नास्ति नञ इति । प्रकरणादिकं च तात्पर्य-
ग्राहकं भविष्यतीति भावः ॥

(वाचनिकपक्षे दूषणभाष्यम्)

अथ वाचनिकी । तद्वक्तव्यम्—नञ् प्रयुज्य-
मानः पदार्थं निवर्तयति—इति ॥

(प्रदीपः) अथेति । नञः पदार्थनिवृत्तौ सामर्थ्यस्याप्र-
सिद्धत्वादपूर्वमेतद्वक्तव्यमिति सोऽप्रासमुपहसति ॥ नञ्प्रयु-
ज्यमान इति । ननु स्वाभाविकनिवृत्तिदर्शने कथं पदार्थं नञ्-
निवर्तयेद् वाचनिकनिवृत्तिदर्शने ह्येतद्युज्यते वक्तुम् । एवं तर्हि
पदार्थप्रत्यय एवोपचारात् पदार्थशब्देनोच्यते यथा 'सिंहम-
ध्यापयेदिति सिंहशब्देन माणवक इत्यदोषः । अयमत्रार्थः—
केवलो ब्राह्मणशब्दः प्रयुज्यमानः प्रसिद्धिपश्चात् मुख्य एव
ब्राह्मणार्थं प्रत्ययमादधाति, नञ्प्रयोगे तु निवृत्तपदार्थकता

१ तथैव प्रश्नोत्तरं स्वयमेवाह—अस्यत्रेति ॥

२ तद्वत्तमेवोत्तरं प्रकृते योजयति—इहापीति ॥

३ 'ब्राह्मणस्य' ॥ ४ 'पद्यते' ॥ ५ काशी Bangal Asiatic
Society मुद्रितपुस्तकगोष्ठकाभ्यां तु 'कप्रत्यय' इति पाठो रक्षितः ॥

६ तथा चोक्तम्—“मन्त्राद्युर्वेदप्रामाण्यवच्च तत्प्रामाण्यमाप्तप्रामा-
ण्यात्” (२।१।६८) न्यायदर्शनसूत्रभाष्ये—“मन्त्रपदानां च विषभूता-
ज्ञानप्रतिषेधार्थानां प्रयोगे अर्थस्य तथाभाव एतत्प्रामाण्यम्” वात्स्या-
यनमहर्षिणा ॥

ब्राह्मणशब्दस्य प्रतीयते । यथा प्रतिष्ठत इत्यत्र यद्यपि तिष्ठति-
रेव गतिवचनस्तथापि तस्मिन् केवले प्रयुज्यमाने प्रस्थानं न
गम्यत इति द्योतकत्वेन प्रशब्दोपेक्ष्यते तथेह नञ् ॥ पदार्थ-
शब्देन पदार्थप्रत्यय उपचारादुच्यते ॥

(उद्ध्योतः) पदार्थनिवृत्ताविति । पदार्थप्रत्ययनिवृत्तावि-
त्यर्थः । स्वशक्त्यारोपितत्वबोधेपि ब्राह्मणादिपदानां स्वशक्त्यार्थबो-
धकत्वनिवृत्तिर्वचन विना न शक्या किं च वचनेनापि तत्कर्तुम
शक्यमित्युपहासः ॥ भाष्ये—पदार्थान्नवर्तयतीत्यस्य पदार्थप्रत्य-
यानित्यर्थः ॥ अमुमेवार्थं शङ्कापूर्वकं दर्शयति—नन्वित्यादिना ॥
ननु शब्दस्य पदार्थनिवृत्तिकरत्ववत्तत्प्रत्ययनिवृत्तिकरत्वमप्यनुप-
पन्नम्, किं चैवमुत्तरपदार्थप्रत्यय एव न स्यादित्यत आह—अय-
मत्रार्थ इति ॥ निवृत्तपदार्थकतेति । निवृत्तमुख्यप्रवृत्तिनिमि-
त्तप्रत्यायकत्वसारोपितप्रवृत्तिनिमित्तकप्रत्यायकतेत्यर्थः ॥ पुनर्दाढ्या-
द्योक्तमेव सारयति—पदार्थशब्देनेति ॥

(प्रथमपक्षाभ्युपगमभाष्यम्)

एवं तर्हि—स्वाभाविकी निवृत्तिः ॥

(आक्षेपस्मारणभाष्यम्)

ननु चोक्तम्—किं नञ् प्रयुज्यमानः करोतीति ॥

(समाधानभाष्यम्)

नञ् प्रयुज्यमानः पदार्थं निवर्तयति । कथम् ? ।
कीलप्रतिकीलवत् । तद्यथा—कील आहन्यमानः
प्रतिकीलं निर्हन्ति ॥

(प्रदीपः) कथं पुनः स्वहेतोस्तुपद्यमान पदार्थप्रत्ययो
नञ् निवर्त्यत इत्याह—कीलप्रतिकीलवदिति । यथा
महता कीलेन प्रतिकील उत्खन्यते । तथा क्षत्रिये सादृश्या-
दिनिमित्तोत्पन्नस्य ब्राह्मणप्रत्ययस्य नञ्प्रयोगे निवृत्तिरित्यर्थः ॥

(उद्ध्योतः) ब्राह्मणप्रत्ययस्य । मुख्यब्राह्मणप्रत्ययस्येत्यर्थः ।
अनेन द्योतकानां प्रसिद्धार्थशक्त्यनुद्बोधपूर्वकमर्थान्तरशक्त्युद्बोधकत्व
स्वभाव इति बोधितम् । तच्छक्त्यनुद्बोधेनैव तत्पदार्थप्रत्ययनिवृत्ति-
रिति बोध्यम् ॥

(आक्षेपभाष्यम्)

यद्येतन्नञो माहात्म्यम्, स्याद्—न जातु चिद्रा-
जानो हस्त्यश्वं विभृयुः, नेत्येव राजानो ब्रूयुः ॥

(प्रदीपः) इतरो यथोक्तमभिप्रायमप्रतिपद्य पदार्थ एव
नञ् निवर्त्यत इति ज्ञात्वा पर्यनुयुक्ते—यद्येतदिति । प्रतिप-
क्षनिवारणाय नञमेव प्रयुजीरन् न तु तदर्थं हस्त्यश्वादि वि-
भीरन्नित्यर्थः ॥

(उद्ध्योतः) अभिप्रायमप्रतिपद्येति । केचित्तु यदि नञः
शब्दस्य बोधकतासामर्थ्यनिवृत्तिद्योतकत्व स्यात्तदा तदर्थगतयोद्भवा-
दिसामर्थ्यनिवृत्तिद्योतकत्वमपि स्यादिति भाष्याशयमाहुः ॥

(सिद्धान्तपक्षाभ्युपगमभाष्यम्)

एवं तर्हि स्वाभाविकी निवृत्तिः ॥

(प्रदीपः) इदानीमभिप्रायं स्पष्टयितुमाह—एवं त-
र्हि ॥

(आक्षेपस्मारणभाष्यम्)

ननु चोक्तम्—किं नञ् प्रयुज्यमानः करोतीति ॥

(समाधानभाष्यम्)

नञ्निमित्ता तूपलब्धिः । तद्यथा—समन्धकारे
द्रव्याणां समवस्थितानां प्रदीपनिमित्तं दर्शनम् ।
नच तेषां प्रदीपो निर्वर्तको भवति ॥

(प्रदीपः) नञ्निमित्तेति । क्षत्रियादौ सादृश्यनिमि-
त्ताभ्यारोपितं ब्राह्मण्यं न तु तात्त्विकमिति नञ्प्रयोगेण द्योत्यत
इत्यर्थः ॥

(उद्ध्योतः) ब्राह्मण्यनिवृत्तेर्नञ्साऽनभिधानात् नञ्निमित्ते-
त्यनुपपन्नमित्यत आह—क्षत्रियादाविति । तादृशब्राह्मण्यप्रवृत्ति-
निमित्तकोस्मात् बोध इति भावः ॥ अयमाशयः—तत्तदर्थकाः शब्दा
भिन्नाश्च । नञ्समभिव्याहारे तु तदर्थकोयमिति ज्ञायते, इदमेव
नञो द्योतकत्वम् ॥ नञ्निमित्ता तूपलब्धिरिति भाष्यस्य तत्स-
मभिव्याहारे मुख्यब्राह्मणार्थको नायम्, किं तु आरोपिततदर्थकोयमि-
त्युपलब्धिनिर्णय इत्यर्थः ॥ तदर्थगतयोद्भवादिसामर्थ्यनिवृत्तिद्योत-
कता तु नास्य स्वभावादेवेति तात्पर्यम् । आरोपितत्वस्य नञ्वा-
च्यत्वे तु मुख्यब्राह्मणत्ववति गृहीतशक्तिकब्राह्मणपदार्थे तदन्वयो
दुरुपपाद इति तदर्थप्रत्ययत्यागो वाच्यः । स चाशक्यः शब्दार्थ-
संबन्धस्य नित्यताहानिश्चेति दिक् ॥

(आक्षेपभाष्यम्)

यदि पुनरयं निवृत्तपदार्थकः, ब्राह्मणशब्दः कि-
मर्थं प्रयुज्यते ? ॥

(प्रदीपः) यदि पुनरिति । अर्थप्रत्यायनाय शब्द
प्रयुज्यते । स चेन्निवृत्तः, किमर्थमसौ प्रयुज्यते ॥

(उद्ध्योतः) अमुमेवार्थं पुनः प्रश्नप्रतिवचनाभ्यां स्पष्टीक-
रोति—यदि पुनरित्यादिना ॥ स चेन्निवृत्त इति । ब्राह्मणप-
दशक्य यन्मुख्य ब्राह्मण्य तस्य निवृत्तौ स्वशक्यस्य बोध्यस्याभा-
वात् तत्प्रयोगो व्यर्थः । अशक्यबोधने तु नञ्मात्रेणापि तदर्थबो-
धसंभव इति भावः ॥

(समाधानभाष्यम्)

एवं यथा विज्ञायेत—अस्य पदार्थो निवर्तते इति ।
नेत्युक्ते संदेहः स्यात्—कस्य पदार्थो निवर्तते
इति । तत्रासंदेहार्थो ब्राह्मणशब्दः प्रयुज्यते । एवं
चैतत् ॥

(प्रदीपः) एवं यथेति । प्रतिषेधविषयप्रदर्शनाय
बुद्ध्या ब्राह्मणार्थं निरूप्य तस्य क्षत्रियादौ मुख्यसत्ताविरहप्र-
तिपादनाय नञ्सहितो ब्राह्मणशब्दः प्रयुज्यत इत्यर्थः ॥

(उद्ध्योतः) प्रतिषेधविषयेति । नञो द्योतकतया सम्-
भिव्याहृतपदशक्त्युद्बोधकत्वं वाच्यं तच्च पदान्तरप्रयोगं विना न
संभवतीति तत्पदोपादानमिति तात्पर्यार्थः । अस्य पदस्य मुख्यार्थः
प्रवृत्तिनिमित्तरूपो निवृत्तः । गौणश्चोपजात इति विज्ञायेतेति तु भा-
ष्याक्षरार्थः ॥ भाष्ये—नेत्युक्ते संदेहः स्यादिति । सम्भिव्याह-
ृतपदस्य बोधकस्याभावात् निवृत्तिरूपार्थस्य प्रतियोग्याकाङ्क्षाया अ-
निवृत्तेरबोधकत्वेन च तदप्रयोग एव स्यात् । नन्वस्तु वाचकत्वमे-
वेति चेदेवमपि संदेहः स्यादिति भावः । तदाकारं दर्शयति—कस्य
पदार्थ इति । कस्य पदस्य पदार्थ इत्यर्थः । अभिवेयपरः पदार्थ-
शब्द इति तात्पर्यम् ॥ संदेहपदेन निर्णयाभावो विवक्षित इति
तत्त्वम् ॥ एवं चैतदिति । एवमेवैतदित्यर्थः । लक्षणाप्यसन्नये
इयमेव, यत आरोपितप्रवृत्तिनिमित्तकस्य बोधः । तत्र नञ्समभि-
व्याहारे निवृत्तमुख्यब्राह्मण्यको ब्राह्मणशब्दार्थ इति बुद्धे आरोपि-
ततत्कार्यकत्वं फलतीति बोध्यम् ॥

(समाधानान्तरभाष्यम्)

अथ वा सर्व एते शब्दा गुणसमुदायेषु वर्तन्ते
ब्राह्मणः क्षत्रियो वैश्यः शूद्र इति ॥

तपः श्रुतं च योनिश्चेत्येतद् ब्राह्मणकारकम् ॥

तपःश्रुताभ्यां यो हीनो जातिब्राह्मण एव सः ॥१॥

तथा गौरः शुच्याचारः पिङ्गलः कपिलकेश
इत्येतानप्यभ्यन्तरान् ब्राह्मण्ये गुणान् कुर्वन्ति ॥
समुदायेषु च वृत्ताः शब्दा अवयवेष्वपि वर्तन्ते ।
तद्यथा—पूर्वं पञ्चालाः । तैलं भुक्तम् । घृतं भु-
क्तम् । शुक्लो नीलः कपिलः कृष्ण इति । एवमयं
समुदाये ब्राह्मणशब्दः प्रवृत्तोऽवयवेष्वपि वर्तते
जातिहीने गुणहीने च । गुणहीने तावत्—‘अब्रा-
ह्मणोयम् यस्तिष्ठन् मूत्रयति’ ‘अब्राह्मणोयं, यस्ति-
ष्ठन्भक्षयति’ ॥ जातिहीने संदेहाद् दुरूपदेशाच्च
ब्राह्मणशब्दो वर्तते । संदेहात्तावद्गौरः शुच्याचारं
पिङ्गलं कपिलकेशं दृष्ट्वाध्यवस्यति ब्राह्मणोयमिति ।
तत उपलभते नायं ब्राह्मणः=अब्राह्मणोयमिति ।
तत्र संदेहाद् ब्राह्मणशब्दो वर्तते । जातिकृता चा-
र्थस्य निवृत्तिः ॥ दुरूपदेशाच्च । दुरूपदिष्टमस्य भ-

वति अमुष्मिन्नवकाशे ब्राह्मणस्तमानयेति । स तत्र
गत्वा यं पश्यति तमध्यवस्यति ब्राह्मणोयमिति ।
ततश्च पञ्चादुपलभते नायं ब्राह्मणः=अब्राह्मणोय-
मिति [निर्ज्ञातं तस्य भवति] । तत्र दुरूपदेशाच्च
ब्राह्मणशब्दो वर्तते । जातिकृता चार्थस्य निवृत्तिः ॥
आतश्च संदेहाद् दुरूपदेशाद्वा । न ह्ययं कालं मा-
षराशिवर्णमापणे आसीनं दृष्ट्वाध्यवस्यति ब्राह्मणो-
यमिति निर्ज्ञातं तस्य भवति ॥

(प्रदीपः) सर्व इति । तत्र यस्यैव गुणस्य स्वाभाविकी
निवृत्तिस्तस्यैवासौ नञा द्योत्यते । अवशिष्टानां तु गुणानाम-
र्थात्सद्भावो गम्यते । गुणशब्देन चात्र धर्ममात्रं पराश्रयमु-
च्यते ॥ स्मृतिशास्त्राश्रयेण निदर्शनाय ब्राह्मणस्य गुणानाह—
तप इति । तपश्चान्द्रायणादिकर्म । श्रुतं वेदवेदाङ्गादीना-
मभ्ययनम् । योनिर्ब्राह्मणार्थं ब्राह्मण्या जन्म ॥ ब्राह्मणका-
रकमिति । शेषषष्ठीसमास ब्राह्मणव्यपदेशस्यैतत्कारकं नि-
मित्तमित्यर्थः ॥ गुणसमुदायाभावेपि तदेकदेशे प्रयोगदर्शना-
दाह—तपःश्रुताभ्यामिति । अधुना लोकप्रसिद्धान् बाहु-
ल्येन तथा दृष्टान् गुणानाह—गौर इति ॥ पूर्वं पञ्चाला
इति । अवयवे समुदायरूपारोपाच्छब्दप्रवृत्तिर्विज्ञेया न तु
शब्द स्वार्थं परित्यज्यार्थान्तरं वक्तुं समर्थः शब्दार्थसंबन्ध-
स्यानित्यताप्रसङ्गात् ॥ तैलमिति । यदा सस्कारादियुक्तं
विशिष्टमात्रापरिमितं समुदायमाह तैलशब्दस्तदा समुदाय-
वचनोऽन्यदा तु जातिशब्द एवायम् ॥ शुक्ल इति । स्वयम-
शुक्लोऽयवयवः शुक्लवयवान्तरासादितशौक्यसमुदायरूपारो-
पेण शुक्लशब्दाभिधेयस्तदेदमुदाहरणम् । स्वयं त्ववयवस्य
शौक्ये मुख्य एव शुक्लशब्दः ॥ यस्तिष्ठन्ति । तप श्रुत-
योरभावान्निन्दयात्राऽब्राह्मणशब्दप्रयोगस्तत्र जातिमात्रे अव-
यवे समुदायरूपारोपाद्ब्राह्मणशब्दप्रयोगो नञा तु स्वाभाविकी
तप-श्रुतनिवृत्तिर्व्योत्यते । न च भिन्नविषयत्वं पूर्वपदोत्तरपद-
योरानुशङ्कनीयम् । द्वयोरपि समुदायविषयत्वात्तदेकदेशनिवृत्ति-
सद्भावप्रतिपादनद्वारेण ॥ जातिहीने इति । तत्र सुखा
ब्राह्मणशब्दस्य प्रवृत्तिरभ्ययनादिगुणसद्भावप्रतिपादनाय ॥ सं-
देहादिति । संदेहनिमित्तं गुण संदेहशब्देनोक्तं गुणैकदेश-

१ जातिकृतेति । अनेन जाति ब्राह्मणाब्राह्मण्या जन्म विना नैव ब्रा-
ह्मण्यम् । तप श्रुते तु ब्राह्मणाध्यत्वसंपादके “त्राणि यस्यावदातानि”
इति वक्ष्यमाणस्मृते ॥

२ तथाच बोधायनगृह्यसूत्रे प्रथमप्रश्ने सप्तमेऽध्याये—

ब्राह्मणेन ब्राह्मण्यामुत्पन्नं प्रागुपनयनाज्जातं इत्यभिधीयते ॥ १ ॥

उपनीतमात्रो व्रताउचारी वेदानां किंचिदधील ब्राह्मणः ॥ २ ॥

एकां शाखामधील श्रोत्रियः ॥ ३ ॥

अङ्गाध्याय्यन्तान् ॥ ४ ॥

कल्पाध्यायी ऋषिकल्पः ॥ ५ ॥

सूत्रप्रवचनाध्यायी भूषणः ॥ ६ ॥

चतुर्वेदादपि ॥ ७ ॥

अत ऊर्ध्वं देव ॥ ८ ॥

इति सूत्राणि समुपलभ्यन्ते ॥ एवञ्च भाष्यलिखितस्मृतौ “जातब्राह्मण”
इति पाठो भवेत् ॥ तथा सति जातसङ्गको ब्राह्मण इत्यर्थो भवेत् ॥ यद्वा ना-
तमात्रो ब्राह्मण इत्युत्तरपदलोपी समालो भवेत् । तथाचोक्तं दक्षेण—

“जातमात्रः शिशुस्तावथावदधौ समा वयः ।

स हि गर्भसमो ज्ञेयो व्यक्तित्मात्रप्रदर्शितः ॥

भक्ष्याभक्ष्ये तथा पेये वाच्यावाच्ये ऋतानृते ।

अस्मिन्वाले न दोषः स्यात्स यावन्नोपनीयते ॥

उपनीते तु दोषोऽस्ति क्रियमाणैर्विगर्हितैः ।

अप्राप्तव्यवहारोसौ बालः षोडशवार्षिकः ॥” इति ॥

दर्शनाच्च गुणसमुदायस्य संनिधिमवसाय यदा प्रमाणान्तरेण जात्यभावं प्रतिपद्यते तदा तद्ध्योतनाय नञं प्रयुक्तेऽब्राह्मणोयमिति ॥ जातिवृत्तेति । जात्यभावकृतेत्यर्थः । यथा वर्षकृतं दुर्भिक्षमिति ॥ अर्थस्येति । समुदायस्येत्यर्थः ॥ अयमत्रार्थः—एकदेशविगमात्समुदायो निवृत्त उच्यते एकदेशान्तरसद्भावाच्च तस्य सद्भावोभिधीयते । यथैकदेशकरणाकरणाभ्या कृताकृत सघात उच्यते ॥ माषराशिवर्णमिति । कालत्वविशेषप्रतिपादनपरमेतत् ॥ आपणआसीनमिति । आचाराभावकथनम् ॥ निर्ज्ञातमिति । भ्रान्तिबीजाभावाद् यथास्थितं वस्तुतत्त्व तस्य ज्ञातमिति ब्राह्मण्यारोपाभावाद् ब्राह्मणशब्दस्य तत्राप्रयोगाद्ब्राह्मणशब्दस्यापि प्रयोगाभाव इत्यर्थः ॥

(उद्ध्योतः) इदानीं प्रकारान्तरेणापि नञो द्योतकत्वं व्युत्पादयति—भाष्ये—अथ वा सर्वपुते इति ॥ अवशिष्टानामिति । तथा च तद्गुणप्रतिपादनाय ब्राह्मणशब्दप्रयोगः, निवृत्तगुणानां निवृत्तिप्रतिपादनाय च नञप्रयोग इत्यर्थः । अयमेव एवमयंसमुदायेत्यादिभाष्यार्थः ॥ एव च गुणसमुदायवति शक्तस्य ब्राह्मणशब्दस्यार्थे कतिपयगुणाभावप्रतिपादको नञिति भावः ॥ तपःश्रुतादिसंग्रहायाह—गुणशब्देनेति ॥ याजनादिसंग्रहायाह—निदर्शनायेति ॥ कर्त्तरि चैति समासनिषेधमाशङ्क्याह—शेषषष्ठीसमास इति ॥ एषा ब्राह्मणोत्पादकत्वाभावादाह—व्यपदेशस्येति ॥ गुणसमुदायाभाव इति । तत्र गौणः प्रयोग इत्यत्र जातिपदवन्नञपि क्वचित्तात्पर्यग्राहक इति भावः ॥ बाहुल्येनेति । तथा चैते गुणा व्यभिचारिण इति भावः ॥ पिङ्गलकपिलकेश इति भाष्ये एक पदं, पिङ्गलाः कपिलाः केशा यस्येत्यर्थः । यद्वा पिङ्गल इति वर्णः । गौर इत्यस्य तु—

‘अष्टवर्षा तु या दत्ता श्रुतशीलसमन्विते ।

सा गौरी तत्सुतो यस्तु स गौरः परिकीर्तितः ॥

इत्यर्थः ॥ ब्राह्मण्ये ब्राह्मणशब्दार्थगुणसमुदाये ॥ कुर्वन्ति केचिन्नैकिका इत्यर्थः ॥ पूर्वे पञ्चाला इत्यादि ग्रन्थ परंपराया व्याख्यातः ॥ भाष्ये—जातिहीने इत्यादि सामान्येनैकवचनम् । तेनाध्यवेषिविति प्रागुक्तेन सामानाधिकरण्यमुपपन्नम् ॥ न च भिन्नविषयत्वमिति । नञा यत्किञ्चिद्विषयनिवृत्तेर्ब्राह्मणपदेन यत्किञ्चिद्गुणसत्त्वस्य प्रतिपादनेन पूर्वोत्तरपदयोरसामर्थ्यात्समासो न स्यादिति भावः ॥ द्वयोरपीति । एकदेशनिवृत्त्यादिद्वारा समुदायस्यैव निवृत्त्यादिप्रतिपादनादस्यैव सामर्थ्यमिति भावः ॥ नञ्समभिव्याहारे श्रुतादिगुणनिवृत्तिद्योतनद्वारा जन्मनिमित्तो ब्राह्मणशब्द इति फलतीत्येकविषयत्वमित्यत्र तात्पर्यम् ॥ जाल्यारोपस्य निमित्तफले आह—तत्र स्तुत्येति ॥ भाष्ये—दृष्ट्वाध्यवस्यतीति । अध्यवसायाकारो ब्राह्मणोयमिति ॥ तत् उपलभते नायं ब्राह्मण इति प्रत्यक्षमुक्तम् । तस्य चारोपमूलकता दर्शिता ब्राह्मणत्वाध्यवसायोत्तरत्वोक्त्या ॥ अब्राह्मणोयमितीति । अस्य तत् इत्यादि ॥ प्रयुक्तेति शेषः ॥ अर्थैकदेशस्येति वक्तव्येऽर्थस्येत्युक्तमत आह—अयमत्रार्थ इति ॥ एकदेशविगमादिति । एव चो-

भयप्रतिपादनायोभयप्रयोग इति भावः ॥ भाष्ये—दुरुपदेशादिति । असम्यगुपदेशादिति तदर्थः । एतद्भाष्ये अब्राह्मणोयमित्युत्तर निर्ज्ञातं तस्य भवतीत्यपाठोपयोगात् ॥

(फलान्तरसंग्रहभाष्यम्)

इदं खल्वपि भूय उत्तरपदार्थप्राधान्ये सति संगृहीतं भवति ॥ किम् ? । अनेकमिति ॥ किमत्र संगृहीतम् ? । एकवचनम् ॥

(प्रदीपः) तदेवं दोषपरिहारादुत्तरपदार्थप्रधानत्वं स्थापितम् । इदानीं तत्रैवोपचयमाह—इदं खल्वपीति । अनेकमित्युत्तरपदार्थप्रधानत्वे सति प्रधानगतसख्याश्रयमेकवचनं सिध्यति नान्यथेत्यर्थः ॥

(उद्ध्योतः) नान्यथेति । पूर्वपदार्थप्राधान्ये भिन्ने एकत्वानवगतेरेकवचनं न सिध्यतीत्यर्थः । एवमन्यपदार्थप्राधान्येपि तदसिद्धिः ॥

(आक्षेपभाष्यम्)

कथं पुनरेकस्य प्रतिषेधे [द्वि]बहूनां संप्रत्ययः स्यात् ? ॥

(प्रदीपः) कथं पुनरिति । अनेकशब्दो यदि बहूनां वाचकस्तदा बहुवचनं प्राप्नोति । अथैकत्वप्रतिषेधमात्रमस्यार्थस्तदाऽनेको जन आगत इति बहूनां संप्रत्ययो न प्राप्नोति ॥

(उद्ध्योतः) एकप्रतिषेधमात्रमिति । एको न भोजनीय एको जनो नागत इत्येवरूप इत्यर्थः ॥ बहूनां संप्रत्ययइति । एको नागत इत्येव प्रतीतेरिति भावः । ज्ञापकात् प्रसज्यप्रतिषेधेपि नञ्समासो जायत इत्यभिप्रायः ॥ एकत्वप्रतिषेधमात्रमिति पाठोऽपाठः ॥

(समाधानभाष्यम्)

प्रसज्यायं क्रियागुणौ ततः पश्चान्निवृत्तिं करोति । तद्यथा—आसय शायय भोजय अनेकमिति ॥

(प्रदीपः) प्रसज्यायमिति । विधायेत्यर्थः । निराश्रययोश्च तयोरसम्भवादनियतसख्यद्रव्याक्षेपे सत्येकप्रतिषेधाद्बहूनां प्रतीतिरित्यर्थः । एतच्च प्रसज्यप्रतिषेध उच्यते । पर्युदासे तु व्यादिसख्यायुक्त एवानेकशब्दस्यार्थः । यस्माद् व्यादिव्येकत्वमारोप्य प्रतिषेध्यते यथा क्षत्रियादौ ब्राह्मणत्वम् । ततो यथा अब्राह्मण क्षत्रियादिरुच्यते तथा अनेकशब्देन संख्यान्तरयुक्तः ॥

(उद्ध्योतः) भाष्ये—क्रियागुणाविति । गुणोदाहरणं अनेकसिन्धुरूप रस इत्यादि ॥ एक न भोजयेत्येकनिषेधाय प्रसजनस्य चारितार्थात् कथं बहुत्वावगतिस्तत्राह—निराश्रययोरिति । गुणक्रिययोरित्यर्थः ॥ एतच्च प्रसज्येति । एव च तदाश्रयेणैकदेशिनः शङ्काया तमभ्युपेत्यैव प्रसज्यप्रतिषेधपदार्थं निर्णेतुमुत्तरमुक्तमिति भावः ॥ तथानेकशब्देनेति । आरोपितैकत्ववानित्यर्थः ।

एव च पर्युदासपक्षे बहूना प्रतीति सुलभैवेति भावः । तत्र द्वि-
व्यादिनिर्णयस्तु तात्पर्यवशादिति बोध्यम् । आरोपितेकत्ववच्चेनैव
बोधाच्चैकवचनसिद्धिः । एव चानेके इति बहुवचनमसाध्वेवेति
बोध्यमिति मञ्जूषाया विस्तरः ॥

(आक्षेपभाष्यम्)

यद्यपि तावदत्रैतच्छक्यते वक्तुं यत्र क्रियागुणौ
प्रसज्येते । यत्र तु खलु पुनर्न प्रसज्येते तत्र क-
थम्—अनेकं तिष्ठतीति ? ॥

(प्रदीपः) यत्र तु खल्विति । यत्र तु पूर्वमेव प्रति-
षेध पश्चात् क्रियागुणविधानं तत्र कथं बहूना सप्रत्यय
इति प्रश्नः ॥

(उद्घोतः) यत्र तु पूर्वमेवेति । तत्र पूर्वं क्रियोपस्थित्य-
भावाद् नियतसख्यद्रव्याक्षेपाभावेनैको न तिष्ठतीत्येव बोधपर्यवसाना-
दिति भावः ॥

(समाधानभाष्यम्)

भवति चैवंजातीयकानामप्येकस्य प्रतिषेधेन
बहूनां संप्रत्ययः । तद्यथा—न न एकं प्रियम् 'न
न एकं सुखमिति ॥

(प्रदीपः) भवतीति । अयमर्थः—आख्यातस्य पश्चात्प्र-
योगोस्तु पूर्व वा । धात्वर्थेन तावत्कारकस्याक्षेपोवश्यंभावीति
तत्रैकप्रतिषेधसामर्थ्यादेव द्वित्वादियोगिसाधनाक्षेपः ॥ न न
इति । आवाधे चेति द्विवचनम् । शत्रो प्रियेण सुखेन च
प्रयोक्तुरावावा । न इति वा षष्ठी । अत्रैकप्रतिषेधसामर्थ्यादेव
सख्यान्तरयुक्तवस्तुप्रतीतिः । अन्यथा न प्रियमित्येव वाच्यं
स्यात् । तस्माद्यत्र वाक्येपि सामर्थ्यात्संख्यान्तरगतिर्भवति
तत्र समासे वाक्यविलक्षणधर्मप्रादुर्भावहेतौ किं न भविष्यती-
त्युक्तं भवति ॥

(उद्घोतः) न न एकमित्यत्र द्वयोर्नञो प्रकृतार्थगमकत्वात्
प्रियस्यैकत्वमेव प्रतीयते न बहुत्वमत आह—आवाधे इति ॥
षष्ठीति । आवाधाया अप्रतीतिस्तत्प्रतीतेरनुपयोगाच्चेति भावः ।
नोस्माकमेकं प्रियं न किं त्वनेकमिति तदर्थः । एवमेको न तिष्ठ-
तीत्यादावेकस्थितिनिषेधेपि अनेकस्थितिबोधो द्रष्टव्यः ॥

(भावप्रत्यये स्वरदोषपरिहाराधिकरणम्)

(आक्षेपभाष्यम्)

इहाब्राह्मणत्वमब्राह्मणता परत्वात् त्वतलौ प्रा-
मुतः ॥ तत्र को दोषः ? । स्वरे हि दोषः स्यात् ।
अब्राह्मणत्वमित्येवं स्वरः प्रसज्येत । अब्राह्मणत्व-
मिति चेष्ट्यते ॥

(समाधानभाष्यम्)

नञ्समासे भाववचने उक्तम् । किमुक्तम् ? ।
*त्वतलभ्यां नञ्समासः पूर्वविप्रतिषिद्धं त्वतलोः
स्वरसिद्धयर्थम् * इति ॥ नञ् ॥ ६ ॥

(प्रदीपः) अब्राह्मणत्वमिति । न ब्राह्मणस्य भावः

इति युगपद्भावप्रतिषेधसबन्धविवक्षाया प्रत्ययसमासप्रसङ्गे यदि
परत्वात् प्रत्ययः स्यात्, पुनः प्रसङ्गविज्ञानाच्च पश्चान्नञ्समासः
क्रियते, तदा तत्पुरुषे तुल्यार्थेति पूर्वपदप्रकृतिस्वरेणाद्यु-
दात्तं पदं स्यात्, प्रत्ययस्वरश्चेष्ट्यत इति नञ्समासे तु कृते
त्वतलौ कार्यौ । तत्र भावप्रत्ययस्तावत्प्रकृत्यर्थस्य सापेक्षत्वाद-
सामर्थ्याच्च भवति नञ्समासस्तु प्रधानस्य सापेक्षत्वाद्भवती-
त्याहुः ॥ ६ ॥

(उद्घोतः) भाष्ये—त्वतलभ्यामिति । पूर्वपदार्थप्राप्ता-
न्याश्रयेण वात्तिकारम्भ उत्तरपदार्थप्राधान्ये तु असामर्थ्यात् पूर्व
भावप्रत्ययानुत्पत्तिरेवेति तत्पूत्रे भाष्ये स्पष्टम् तदाह—तत्र
भावेति ॥ ६ ॥

(२७२ तत्पुरुषसंज्ञासूत्रम् ॥ २ । २ । १ आ. ६)

४२७ ईषदकृता ॥ २।२।७ ॥

(इष्टानुपपत्तिनिराकरणाधिकरणम्)

(१३४५ समासविधानवार्तिकम् ॥ १ ॥)

॥ * ॥ ईषद् गुणवचनेन ॥ * ॥

ईषद् गुणवचनेनेति वक्तव्यम् । अकृतेति लुच्य-
माने इह च प्रसज्येत—ईषद्गार्ग्यः, इह च न
स्यात्—ईषत्कडार इति ॥ ईषद् ॥ ७ ॥

(प्रदीपः) ईषत् ॥ ७ ॥ ईषद्गार्ग्य इति । यथैकार्थ-
समवेतक्रियागुणापेक्षया जाते प्रकर्षादियोगः गार्ग्यतरो गार्ग्य-
कल्पो गार्ग्यपात्र इति तथेषदर्थेनापि योगः ॥ ईषत्कडार
इति । गडेः कड चेत्यारन्प्रत्ययान्तत्वात् कृदन्त कडार-
शब्दः ॥ क्रियाकारकसबन्धस्यासप्रत्ययादकृदन्त इति केचि-
दाहुः । तदयुक्तम् । कृच्छब्देन हि कृत्सङ्गः, प्रत्यय उच्यते ॥
अथागुणादीनामव्युत्पत्तिपक्षाश्रयणादत्र समासः स्यात् त-
थापीषद्भुक्त ईषदुन्नत इत्यत्र न स्यात् ॥ ७ ॥

(उद्घोतः) ईषद् ॥ ७ ॥ ननु जातावीषदर्थान्वयासंभवा-
देवासमासः सिद्धोत आह—यथैकेति । गोत्रं चेति गार्ग्यत्वस्य
जातित्वम् ॥ गडेरिति । कडमदे इति भ्वादौ पठितादारन्यपि
सिध्यति ॥ यद्यपीति । उणादयो बहुलमिति शास्त्रारम्भात्सर्व-
मौणादिकमव्युत्पन्नमिति नियम इति भावः ॥ ७ ॥

(२७३ तत्पुरुषसंज्ञासूत्रम् ॥ २ । २ । १ आ. ७)

४२८ षष्ठी ॥ २।२।८ ॥

(इष्टानुपपत्तिनिराकरणाधिकरणम्)

(१३४६ समासप्रतिप्रसववार्तिकम् ॥ १ ॥)

॥ कृद्योगा च ॥ * ॥

कृद्योगा च षष्ठी समस्यत इति वक्तव्यम् । इध्म-
प्रवश्चनः । पलाशशतनः ॥

(आक्षेपभाष्यम्)

किमर्थमिदमुच्यते ? ॥

(प्रदीपः) षष्ठी ॥ ८ ॥ किमर्थमिति । सूत्रेणैवात्र समासः सिद्ध इति प्रश्नः ॥

(समाधानभाष्यम्)

प्रतिपदविधाना च षष्ठी न समस्यते इति वक्ष्यति । तस्यायं पुरस्तादपकर्षः ॥

(प्रदीपः) अपकर्ष इति । अपवाद इत्यर्थः ॥

(उद्ध्योतः) षष्ठी ॥ ८ ॥ भाष्ये—वक्ष्यतीति । न निर्धारणे इत्यत्रेति शेषः ॥ उत्कर्षप्रतिद्वन्द्वार्थकापकर्षशब्दस्यानन्वयादाह—अपवाद इतीति । अपकृत्यतेनेनोत्सर्ग इत्यपकर्षोपवाद इत्यर्थः ॥

(आक्षेपभाष्यम्)

का पुनः षष्ठी प्रतिपदविधाना, का च कृद्योगा? ॥

(प्रदीपः) का पुनरिति । प्रतिपदविधानायामपि समासप्रतिषेधविषये कृद्योगोक्ति कृद्योगायामपि प्रतिपदविधानमिति विषयविभागाज्ञानात् पृच्छति ॥

(उद्ध्योतः) प्रतिषेधविषये । सपिषो ज्ञानमित्यादौ ॥

(समाधानभाष्यम्)

सर्वा षष्ठी प्रतिपदविधाना शेषलक्षणां वर्जयित्वा । “कर्तृकर्मणोः कृति” इति तु या षष्ठी सा कृद्योगा ॥

(प्रदीपः) सर्वा षष्ठीति । साक्षाद्वातुकारकविशेषोपादानेन विधानात् प्रतिपदविधानेत्यर्थः । कृच्छब्दोपादानेन तु या विहिता सैव कृद्योगोच्यते । तत्र शेषविवक्षाया षष्ठी शेष इत्यनेनैव सिद्धाया षष्ठ्या ज्ञोविदर्थस्य करण इत्यादिप्रकरणं समासनिवृत्त्यर्थमेवारब्धम् । षष्ठी भवत्येव श्रूयते एव, न तु तस्या समासो भवतीत्यर्थः । समासे हि सति तस्या अभावः स्यात् । तस्मात्प्रतिपदविधानेति न वक्तव्यम् । तस्मिन्ननुच्यमाने कृद्योगेति न वक्तव्यम् । अशेषविषये विधानार्थत्वात् कर्तृकर्मणोः कृतीत्यस्य समासनिवृत्तौ सामर्थ्याभावात् सूत्रेणैव समासस्य सिद्धत्वात् ॥

(उद्ध्योतः) कारकविशेषेति । कर्तृकर्मणोरित्येवमित्यर्थः ॥ इत्यादि प्रकरणमिति । तत्र शेष इत्यनुवृत्तेरिति भावः ॥ शेषलक्षणामित्यस्य शेषमात्रलक्षणामित्यर्थ इति तात्पर्यम् ॥ समासनिवृत्त्यर्थमेवेति । तत्तद्वातुयोगे उपात्तकारकातिरिक्तकारकाणां ज्ञेयत्वविवक्षाभावज्ञापनेपि चारितार्थ्यसंभवादिदं चिन्त्यम् । किञ्च लुगभाव एव कल्प्येत । यदि त्वेतद्वात्तिकबलात्समासाभावकल्पनं तदा तदावश्यकमेव । सूत्राण्यपि तत्रानुवादायावश्यकानीति न वक्तव्यं प्रतिपदविधानेतीति चिन्त्यम् ॥ किञ्च तस्य वचनस्य सत्त्वे दिवस्तदर्थस्य कृत्वोर्थप्रयोग इत्यादिविषयेऽक्षाणां देवितेत्यादौ वृजन्ते नलोकेति निषेधेन कर्तृकर्मणोरिति षष्ठ्यभावे तेन षष्ठ्या

समासनिषेधसिद्धिः । त्वदीत्या तु शेषग्रहणस्य तत्र निवृत्त्या समासः स्यादित्यपि चिन्त्यम् ॥

(१३४७ समासप्रतिप्रसववार्तिकम् ॥ २ ॥)

॥ * ॥ तत्स्थैश्च गुणैः ॥ * ॥

(भाष्यम्) तत्स्थैश्च गुणैः षष्ठी समस्यत इति वक्तव्यम् । ब्राह्मणवर्णः । चन्दनगन्धः । पटहशब्दः । नदीघोषः ॥

(प्रदीपः) प्रतिप्रसवप्रसङ्गेनान्यदपि कथ्यते—तत्स्थैरिति । तच्छब्देन सन्निधानाद् गुण एव परामृश्यते । तेनायमर्थः—स्वात्मनि ये गुणा अवस्थितास्तै सह समासः ॥ न च स्वात्मन्यवस्थानं गुणानां संभवति, भेदनिबन्धनत्वान्मुख्यस्याधाराधेयभावस्य । सर्वस्य च गुणस्य द्रव्याश्रयत्वात् ॥ तस्मादभिधानव्यापारापेक्षया तत्स्थत्वमुच्यते । इह केचिद् गुणा शब्देन द्रव्यान्निष्कृष्टा एव प्रत्याग्यन्ते, न तु द्रव्यस्योपरज्जकत्वेन । यथा चन्दनस्य गन्ध इति सर्वदा वैयविकरणमेव गुणगुणिनो, न कदाचिच्चन्दनं गन्ध इति सामानाधिकरण्यं भवति । शुक्लादयस्तु गुणा कदाचिन्निष्कृष्टरूपा शब्दैरुच्यन्ते पटस्य शुक्ल इति । कदाचिद् द्रव्येणैकत्वमापन्नाः शुक्ल पट इति । तस्माद् द्विविधगुणसद्भावात् तत्स्थैरिति विशेषणं रूपादिगुणपरिग्रहार्थमुपात्तमिति ब्राह्मणवर्णादय उदाहरणम् ॥ अथ बलाकायाः शौक्ल्यमिति समासः कस्मान्न भवति । तत्स्थं हि शौक्ल्यम् । सर्वदा वैयविकरण्येन संबन्धात् । नैष दोषः । शौक्ल्यशब्देन शुक्लो गुणोभिधीयते शुक्लशब्दस्य द्रव्ये वर्तमानस्य तस्मिन्नेव प्रवृत्तिनिमित्ते भावप्रत्ययविवानात् । न चासौ तत्स्थः । अभेदाध्यवसायेन द्रव्यं प्रत्यनुरज्जकत्वदर्शनाच्छुक्ल पट इति । अर्थस्य च तत्स्थत्वमाश्रीयत इति शब्दभेदेऽप्यर्थस्याभेदान्नास्ति शुक्लस्य गुणस्य तत्स्थत्वम् । रूपवान् पट इत्यादौ तु नास्ति गुणगुणिनोरभेदाध्यवसायः । भेदाश्रयेणैव मत्वर्थीयप्रयोगादिति रूपस्य तत्स्थत्वमव्यावृत्तमिति पटरूपमिति समासो भवत्येव ॥

(उद्ध्योतः) तच्छब्देन द्रव्यपरामर्शे काकस्य काष्ण्यमित्यादावतिप्रसङ्गमाशङ्क्याह—तच्छब्देनेति ॥ स्वात्मनीति । स्वात्मन्येवाभेदेनावस्थिता ननु द्रव्ये इत्यर्थः ॥ नन्वभेदस्याधाराधेयभावनियामकत्वाभावात्तत्स्थैरित्यनुपपन्नमिति शङ्कते—न चेति ॥ यद्यपि व्यपदेशिवद्भावेन तत्स्थैरिति वक्तुं शक्यम् । तथापि स न मुख्य इत्याह—मुख्यस्येति ॥ उत्तरयति—तस्मादभिधानेति । गुणमात्रशक्तशब्दमात्रप्रतिपाद्यगुणवाचकौ शब्दैरित्यर्थः । अत एवार्थस्य तत्स्थत्वमित्यग्रे वक्ष्यति ॥ तदेवोपपादयति—इह केचिदिति । द्रव्यान्निष्कृष्टा भेदेनैव द्रव्यान्वयिनः । तदा हि गुणगतजाति प्रवृत्तिनिमित्तम् ॥ उपरज्जकत्वं, स्वाभेदेन द्रव्यप्रत्यायकत्वम् ॥ द्रव्येणैकत्वमिति । जातिविशिष्टगुणप्रवृत्तिनिमित्तं, अतः

एव ततो भावप्रत्ययेन गुणबोधः ॥ अर्थस्य तत्स्थत्वमिति । एव च गुणिपरस्ववाचकशब्दाभाववत्त्वं तात्स्थ्यमिति फलितम् ॥

(१३४८ समासनिषेधवार्तिकम् ॥ ३ ॥)

॥ * ॥ न तु तद्विशेषणैः ॥ * ॥

(भाष्यम्) न तु तद्विशेषणैरिति वक्तव्यम् । इह मा भूत्—घृतस्य तीव्रो गन्धः । चन्दनस्य मृदुरिति ॥

(प्रदीपः) न तु तद्विशेषणैरिति । तच्छब्देन गुणा परामृश्यन्ते । तेषां गुणानां यानि विशेषणानि तद्वचनैः सह समासो न भवतीत्यर्थः ॥ घृतस्य तीव्र इति । तीव्रो गन्धस्य विशेषणम् । चन्दनस्य मृदुरिति स्पर्शस्य मृदुत्वं विशेषणम् ॥ ननु घृतस्य गन्धेन संबन्धो ननु तद्वचनेन तीव्रेण विशेषणेनेति सामर्थ्याभावात्समासस्य प्राप्तिरेव नास्ति तत्किं प्रतिषेधेन ॥ एवं तर्हि यदा प्रकरणादिवशात्तीव्रशब्द एव विशिष्टगन्धवृत्तिस्तदा तदर्थोपजनित एव व्यतिरेके घृतस्येति षष्ठी तदा षष्ठीति समासप्रसङ्गः । यश्च गन्धविशेषवचनस्तीव्रशब्दस्तस्य द्रव्यवाचिना सामानाधिकरण्याभावाद्गन्धशब्दस्यैव तत्स्थगुणाभिधायित्वात् समासप्रसङ्गे प्रतिषेध उच्यते ॥ ननु च तीव्रं घृतं मृदु चन्दनमिति सामानाधिकरण्यदर्शनात्तत्स्थत्वाभावात् समासाप्रसङ्गात्तत्प्रतिषेधोऽनर्थकः ॥ एवं तर्हि सौत्रस्य प्रतिषेधस्य विषयकथनमिदम्—न तु तद्विशेषणैरिति । तत्स्थत्वाभावाच्चैः समास प्रतिषिध्यत एवेत्यर्थः ॥

(उद्ध्योतः) एवं तर्हीति । तद्विशेषणैरित्यस्य तद्विशेषप्रतिपादकैरित्यर्थ इति भावः ॥ तीव्रादिशब्दैः समासप्रसङ्गमुपपादयति—यश्च गन्धेति ॥ एवं तर्हीति । तद्विशेषणैरित्यस्य तद्विशेषप्रतिपादकैरित्यर्थात्तीव्रादयः शुक्लादयश्च निषेधसूत्रस्य विषया इत्यनेन सूच्यते इति भावः ॥

(आक्षेपभाष्यम्)

किमर्थमिदमुच्यते ? ॥

(उद्ध्योतः) भाष्ये—किमर्थमिदमिति । इदमा व्यवहितमपि तत्स्थैरिति परामृश्यते, तदाह—गुणेनेति ॥

(समाधानभाष्यम्)

गुणेन नेति प्रतिषेधं वक्ष्यति तस्यायं पुरस्तादपकर्षः ॥

(आक्षेपभाष्यम्)

किं पुनः कारणं गुणेन नेत्युच्यते, न पुनर्गुणवचनेन नेत्युच्यते ? ॥

(प्रदीपः) न पुनरिति । तत्र गुणोपसर्जनद्रव्यवाचिना समासो निषिध्यते इति केवलगुणवाचिना रूपादिशब्देन समासो भविष्यतीत्यर्थः ॥

(उद्ध्योतः) केवलगुणेति । घृतस्य तीव्र इत्याद्यपि केवलगुणवाच्येवेति भावः ॥

(समाधानभाष्यम्)

नैवं शक्यम् । इह हि न स्यात्—काकस्य काष्ण्यं बलाकायाः शौक्ल्यमिति । एतदेव खल्वपि तस्मिन्योगे उदाहरणम् ॥ यद्धीदं ब्राह्मणस्य शुक्लाः वृषलस्य कृष्णा इति । असामर्थ्यादत्र न भविष्यति ॥ कथमसामर्थ्यम् ? सापेक्षमसमर्थं भवतीति ॥ द्रव्यमत्रापेक्ष्यते दन्ताः ॥ तस्माद् 'गुणेन न' इति वक्तव्यम् । गुणेन नेत्युच्यमाने 'तत्स्थैश्च गुणैः*' इति वक्तव्यम् । तत्स्थैश्च गुणैरित्युच्यमाने 'न तु तद्विशेषणैः*' इति वक्तव्यम् ॥ षष्ठी ॥ ८ ॥

(प्रदीपः) एतदेवेति । केवलगुणवाच्येवेत्यर्थः ॥ द्रव्यमत्रेति । ततश्च दन्तापेक्षया ब्राह्मणस्येति षष्ठीति शुक्लार्थेन संबन्धाभावात्समासस्य प्रसङ्गाभावादनार्थः प्रतिषेधेन ॥ ८ ॥

(उद्ध्योतः) भाष्ये—एतदेवेति । काकस्य काष्ण्यमित्यादेव ॥ यद्धीदमिति यत्त्विदमित्यर्थः ॥ सापेक्षमसमर्थमिति । इतरसापेक्षत्वेन शुक्ला इत्यनेनानन्वयादसामर्थ्यमित्याशयः ॥ तद् ध्वनयन्नाह—शुक्लार्थेन संबन्धाभावादिति ॥ न तु तद्विशेषणैरिति वक्तव्यमिति भाष्ये प्रतिषेधविषयप्रदर्शनार्थमित्यादिः ॥ ८ ॥

(२७४ तत्पुरुषसमासनिषेधसूत्रम् ॥ २ । २ । १ आ. ८ सू.)

४३० न निर्धारणे ॥ २।२।१० ॥

(अनिष्टपरिहाराधिकरणम्)

(१३४९ समासनिषेधवार्तिकम् ॥ १ ॥)

॥ * ॥ प्रतिपदविधाना च ॥ * ॥

(भाष्यम्) प्रतिपदविधाना च षष्ठी न समस्यत इति वक्तव्यम् । इह मा भूत्—सर्पिषो ज्ञानम्, मधुनो ज्ञानम् ॥ न निर्धारणे ॥ १० ॥

(२७५ तत्पुरुषसमासनिषेधसूत्रम् ॥ २ । २ । १ आ. ९ सू.)

४३१ पूरणगुणसुहितार्थसद्व्ययतव्यसमानाधिकरणेन ॥ २।२।११ ॥

(गुणशब्दार्थनिरूपणाधिकरणम्)

(प्रदीपः) पूरण ॥ ११ ॥ अर्थशब्दस्य प्रत्येकं सवन्धाद् गुणेति स्वरूपग्रहणं न भवति, नाप्यदेडाम् ॥ किं तर्हि ? सत्त्वे निविशतेपैतीत्येतल्लक्षणलक्षितो गुणो गृह्यते । संसर्गिभेदकमित्यादिलक्षणयुक्तस्तु न गृह्यते । सामान्यादे-

रपि ग्रहणप्रसङ्गात् । नापि शुक्लादेरेव ग्रहणम्, कण्टकस्य तैक्ष्ण्य-
मित्यस्योदाहृतत्वात् । गोविशतिरित्यादौ संख्यया समासो न
निषिध्यते शतसहस्रान्ताच्च निष्कात् *क्रोशशतयो-
जनशतयोरुपसंख्यानम्* खारीशतमपि ददातीति
मुनित्रयवचनाज्ज्ञापकात् । उत्तरपदार्थप्राधान्यमित्यादेश्च
मुनिप्रयोगादस्य प्रतिषेधस्यानित्यत्वाद्यन्नगौरवादिशब्दसिद्धिः ॥

(उद्ध्योतः) पूरणगुण ॥ ११ ॥ सत्त्वेनिविशतइत्यादि ।
वस्तुत इदं चिन्त्यम् । तस्याकडारसूत्रोक्तगुणवचनपदार्थसमत्वात्
तत्र वाचकः सर्वलिङ्गानामित्युक्तत्वात्काकस्य काष्ण्यमित्यादेरनु-
दाहरणत्वप्रसङ्गात् । तस्मादत्र व्याख्यानात् केवलगुणवाची सन् यो
गुणिवोधक तत्प्रकृतिकभावप्रत्ययान्तप्रतिपाद्यानां गुणपदेन ग्रहणम्
अर्थपदान्वाचाच्च तद्वोधकशब्दमात्रग्रहणम् । एव च प्राधान्यगौर-
वादौ प्रसक्तिरेव न ॥

(गुणोदाहरणाधिकरणम्)

(आक्षेपभाष्यम्)

गुणे किमुदाहरणम् ? ॥

(प्रदीपः) गुणे किमिति । वक्ष्यमाणोऽभिप्रायः ॥

(समाधानभाष्यम्)

ब्राह्मणस्य शुक्लाः, वृषलस्य कृष्णा इति ॥

(समाधानबाधकभाष्यम्)

नैतदस्ति प्रयोजनम् । असामर्थ्यादत्र न भवि-
ष्यति । कथमसामर्थ्यम् ? । सापेक्षमसमर्थं भव-
तीति द्रव्यमत्रापेक्ष्यते दन्ताः ॥

(प्रयोजनान्तरभाष्यम्)

इदं तर्हि—काकस्य काष्ण्यम्, कण्टकस्य तै-
क्ष्ण्यम्, बलाकायाः शौक्यमिति ॥

(पूर्वोक्ताभ्युपगमभाष्यम्)

इदं चाप्युदाहरणम्—ब्राह्मणस्य शुक्लाः, वृष-
लस्य कृष्णा इति ॥

(बाधकस्मरणभाष्यम्)

ननु चोक्तम्—असामर्थ्यादत्र न भविष्यति ।
कथमसामर्थ्यम् ? । सापेक्षमसमर्थं भवतीति द्रव्य-
मत्रापेक्ष्यते दन्ता—इति ॥

(बाधकपरिहारभाष्यम्)

नैष दोषः । भवति वै कस्यचिदर्थप्रकरणाद्वा-
ऽपेक्ष्यं निर्ज्ञातं तदा वृत्तिः प्राप्नोति ॥

(प्रदीपः) भवतीति । यदा प्रकरणादिवशादन्ताद्यर्थ
एवावसितवृत्ति शुक्लादिशब्दस्तदा तदर्थोपजनित एव ब्राह्म-
णादौ व्यतिरेक इति सामर्थ्यसद्भावात्समासप्रसङ्ग इत्यर्थः ॥
ननु गुणस्य गुण्यपेक्षत्वाद् गुणिन एव समासनिषेधेन भाव्यम्, न

च ब्राह्मणं शुक्लगुणाधारः ॥ नैष दोषः । गुणशब्देन केवलगु-
णवाचिनो गुणोपसर्जनद्रव्यवाचिनश्च व्याप्तिन्यायाश्रयेण गृह्यन्त
इति गुणिनो गुणाधारसंबन्धिनश्चोपपन्न समासप्रतिषेधः ॥

(उद्ध्योतः) अवसितवृत्तिरिति । सामान्यशब्दस्यापि
प्रकरणाद्विशेषमात्रोपस्थापकत्वमित्यर्थः । अनेनैतत्सूचयति वाक्यैक-
देशन्यायेन शुक्ला इत्यस्य दन्ता शुक्ला इत्यर्थः । षष्ठीत्यस्य च
षष्ठ्यन्त समर्थप्रकृतिकसुबन्तेन ममस्यते इत्यर्थः । तादृश च न
शुक्ला इति पदमित्यसामर्थ्यं तदवस्थमेव ॥ एतदभिप्रायेणैव पूर्ववृत्ते
एतदेवोदाहरणमित्युक्तम् । अत्रत्य भाष्य त्वेकदेशयुक्तिः अनेन
समासशङ्कावारणायानुधानां यत्नः क्रियत इति कर्मणि चेति
सूत्रे वदता कैयटेन वनितमेतत् ॥ अन्यथा ब्राह्मणस्य ग्राम गत
इत्यर्थे ग्राममित्यस्य प्रकरणादिना ज्ञाने गत इत्यस्यैव वाग्यैकदेशन्या-
येन तावदर्थत्वे सामर्थ्यात्समासापत्तिरिति स्पष्ट कर्मणि चेति
सूत्रे भाष्ये ॥

(सदुदाहरणनिरूपणाधिकरणम्)

(आक्षेपभाष्यम्)

सति किमुदाहरणम् ? ॥

(उदाहरणभाष्यम्)

ब्राह्मणस्य पक्ष्यन्, ब्राह्मणस्य पक्ष्यमाणः ॥

(उदाहरणनिराकरणभाष्यम्)

नैतदस्ति । प्रतिषिध्यतेऽत्र षष्ठीलप्रयोगे नेति ।
या च श्रूयते । एषा बाह्यमर्थमपेक्ष्य भवति तत्रा-
सामर्थ्यान्न भविष्यति । कथमसामर्थ्यम् ? । सापे-
क्षमसमर्थं भवतीति । द्रव्यमत्रापेक्ष्यते ओदनः ॥

(प्रदीपः) प्रतिषिध्यतेनेति । आवर्जनवाचिपच्यश्र-
येण ब्राह्मणं पचे कर्म मन्यते । यथास्य लोकपक्तिर्लोकावर्ज-
नमित्यर्थः । ततश्च ब्राह्मणस्येति षष्ठी पाकापेक्षया कर्मणि न
भवतीत्यर्थः ॥

(उद्ध्योतः) ननु ब्राह्मणस्य पक्ष्यन्नित्यत्र ब्राह्मणस्योदन
पक्ष्यन्नित्यर्थान्वगमात् ब्राह्मणस्य पाकापेक्षया कर्मत्वकर्तृत्वाभावाद्
कर्तृत्वस्योक्तत्वाच्च पष्ठया अप्राप्तौ प्रतिषेधोक्तिरसङ्गतेत्यत आह—
आवर्जनवाचीति । आवर्जनमङ्गीकारस्यागो वा इत्याहुः ॥ क-
र्मणि न भवतीति । शेषषष्ठ्यन्तस्य नामार्थान्वये सभवति क्रिया-
न्वयो नेति भावः । एतेन कर्मणः शेषत्वविवक्षाया षष्ठी सुलभेत्य-
पास्तम् ॥ नलोकेत्येतन्निषेधविषयेऽनभिवानाच्छेषत्वविवक्षेव न
भाष्यप्रामाण्यादित्यन्ये ॥

(उदाहरणान्तरभाष्यम्)

इदं तर्हि—चोरस्य द्विषन्, वृषलस्य द्विषन् ॥

(प्रदीपः) चोरस्य द्विषन्निति । तौ सदित्यत्र
तौग्रहणस्योपाध्यससर्गार्थत्वाद् द्विषोऽमित्रइत्येतत्सूत्रविहितो-
ऽपि शता सत्संज्ञः ॥

(उद्धोतः) ननु द्विषोमित्र इति विहितस्य न सत्संज्ञकत्व-
लट इति सूत्रविहितयोरेव तत्संज्ञाविधानादित्याशङ्क्याह—तौस-
दिति ॥

(आक्षेपभाष्यम्)

ननु चात्रापि प्रतिषिध्यते ॥

(प्रदीपः) ननु चात्रापीति । तृप्तिप्रत्याहारेण
शतुरपि ग्रहणात् ॥

(उद्धोतः) अस्य शतुर्लक्षित्वाभावादाह—तृप्ति ॥

(समाधानभाष्यम्)

वक्ष्यत्येतद् *द्विषः शतुर्वाचनम्* इति ॥

(उद्धोतः) अस्योदाहरणत्वं स्थापयति—भाष्ये—वक्ष्य-
त्येतदिति ॥

(अव्ययोदाहरणनिरूपणाधिकरणम्)

(आक्षेपभाष्यम्)

अव्यये किमुदाहरणम् ? ॥

(प्रयोजनभाष्यम्)

ब्राह्मणस्योच्चैः, वृषलस्य नीचैरिति ॥

(प्रयोजननिराकरणभाष्यम्)

नैतदस्ति । असामर्थ्यादत्र न भविष्यति ॥ कथ-
मसामर्थ्यम् ? सापेक्षमसमर्थं भवतीति । द्रव्य-
मत्रापेक्ष्यते आसनम् ॥

(प्रयोजनभाष्यम्)

इदं तर्हि—ब्राह्मणस्य कृत्वा, वृषलस्य कृत्वेति ॥

(प्रयोजननिराकरणभाष्यम्)

एतदपि नास्ति । प्रतिषिध्यते तत्र षष्ठी 'अव्य-
यप्रयोगे न' इति । या च श्रूयते एषा बाह्यार्थमपेक्ष्य
भवति, तत्रासामर्थ्यान्न भवति ॥ कथमसामर्थ्यम् ?
सापेक्षमसमर्थं भवतीति । द्रव्यमत्रापेक्ष्यते कटः ॥

(प्रयोजनान्तरभाष्यम्)

इदं तर्हि—पुरा सूर्यस्योदेतोराधेयः । पुरा
वत्सानामपाकर्तौः ॥

(प्रदीपः) सूर्यस्योदेतोरिति । सूर्योदयात् पूर्वमि-
त्यर्थः । वृक्षस्योपरीत्यादीन्यप्युदाहरणानि ॥

(उद्धोतः) इत्यादीन्येति । साहचर्यात् कृदव्ययमेव गु-
ह्यते । अन्याव्ययैः सति सामर्थ्यं समास इष्ट एवेति भाष्या-
शयमाह ॥

(आक्षेपभाष्यम्)

ननु चात्रापि प्रतिषिध्यते—'अव्ययम्' इति
कृत्वा ॥

(समाधानभाष्यम्)

वक्ष्यत्येतत्—*अव्ययप्रतिषेधे तौसुक्तसुनोर-
प्रतिषेधः* इति ॥

(समानाधिकरणोदाहरणाधिकरणम्)

(आक्षेपभाष्यम्)

समानाधिकरणे किमुदाहरणम् ? ।

(समाधानभाष्यम्)

राज्ञः पाटलिपुत्रकस्य । शुकस्य माराविकस्य ।
पाणिनेः सूत्रकारस्य ॥

(प्रदीपः) राज्ञः पाटलिपुत्रकस्येति । विशेषणस-
मासोऽत्र भवत्येव ततो विशेषणस्यैव पूर्वनिपात सिद्धो भवति ।
षष्ठीसमासे तु पूर्वनिपातस्यानियमः स्यादिति स प्रतिषिध्यते ।
विशेषणसमासे च वचनसामर्थ्यात्समानाधिकरणमसम-
र्थवदिति नाश्रीयते ॥

(उद्धोतः) पूर्वनिपातानियमः स्यादिति । उपसर्जनत्व-
स्यान्वयतामाश्रित्य षष्ठीसमासेपि तन्निमित्तमसम्भवादुपसर्जनसंज्ञाभूये
स्वयमपि तथैवोक्तेश्च चिन्त्यमेतत् ॥ तस्माद्विशेषणसमासोप्यत्र बाहु-
लकान्तेत्येव तत्त्वमिति कश्चित्, तत्र । अर्धपिप्पलीत्याद्यनुरोधेन
तस्या अन्वयत्वाश्रयणमशक्यमित्याशयात् ॥ विशेषणसमासे वच-
नसामर्थ्यादिति । पूर्वापरप्रथमचरमेति सूत्रे समानेत्यादिव-
चनसामर्थ्यादित्यर्थः । एव च षष्ठीसमासे तदप्रवृत्तौ मानाभावः ।
न चैव बहुव्रीहिरुच्छेद्येत । शेषग्रहणमामर्थ्येन तत्राप्यस्याप्रवृत्ते ।
न च सुन्दरपाचक इत्यादौ तस्य सावकाशता । एव तर्हि स-
मानेत्यादिसामान्यापेक्षं यत्र समानाधिकरणानां विशेषविहितं स-
मासं तत्रैतदप्रवृत्तिः ॥ समानादेश्च कृदन्तेन न समासोऽन्विधाना-
दित्याशयः ॥

(समाधानबाधकभाष्यम्)

नैतदस्ति । असामर्थ्यादत्र न भविष्यति ॥ क-
थमसामर्थ्यम् ? समानाधिकरणमसमर्थवद्भव-
तीति ॥

(उद्धोतः) केचित्तु प्रथमानिर्दिष्टमिति सूत्रभाष्योक्तरीत्या
षष्ठीतिसूत्रे येन सुबन्तेन समासस्तदर्थनिरूपितसम्बन्धार्थकषष्ठयेव
गृह्यते । तादृशमेव च सामर्थ्यं षष्ठीसमासप्रवृत्तौ निमित्तम् । न
चेद सामर्थ्यं प्रकृतेस्ति, इत्याशयेनाह—असामर्थ्यादत्र न भ-
विष्यतीति । एव च प्रत्याख्यात समानाधिकरणग्रहणम् ॥
अग्रिमभाष्यं त्वेतदाशयानभिज्ञपूर्वपक्षिसिद्धान्तिनोरेकदेशिनोक्ति-
परमित्याहुः ॥ ११ ॥

(उदाहरणान्तरभाष्यम्)

इदं तर्हि—सर्पिषः पीयमानस्य, यजुषः क्रिय-
माणस्य ॥

१ माराविकस्येति । सा रावीत्याहेति माराविकः । *तदाहेति माश-
ब्दादिभ्य उपसंख्यानम्* इति ङ्क् ॥ शब्देन (व्दन्)क्रियाया प्रतिषेधको
द्वि० ५५

माराविकः । सज्ञैषा शुकविशेषस्य ॥ कश्चित्तु माराविकस्येति पाठः । तत्र
माराविशब्दं ददातीति माराविदः । स एवायं ॥ इति १६मंजरी ॥

(उदाहरणबाधकभाष्यम्)

ननु चात्राप्यसामर्थ्यादेव भविष्यति ॥ कथ-
मसामर्थ्यम् ? । समानाधिकरणमसमर्थवद्भवतीति ॥

(उदाहरणसाधकभाष्यम्)

अधात्वभिहितमित्येवं तत् ॥ पूरणगुण ॥ ११ ॥

(प्रदीपः) अधात्वभिहितमिति । एवं च कटस्य
क्रियमाणस्येत्याद्युदाहरणम् ॥ ११ ॥

—३—

(२७६ तत्पुरुषनिषेधसूत्रम् ॥ २ । २।१ आ. १० सू.)

४३४ कर्मणि च ॥ २।२।१४ ॥

(चकारस्येत्यर्थकतानिरूपणाधिकरणम्)

(आक्षेपभाष्यम्)

कथमिदं विज्ञायते—कर्मणि या षष्ठी सा न
समस्यत इति । आहोस्वित्—कर्मणि यः कः—इति ॥
कुतः संदेहः ? । उभयं प्रकृतम् । तत्रान्यतरच्छक्यं
विशेषयितुम् ॥

(प्रदीपः) कर्मणि ॥ १४ ॥ कषष्ठधो प्रकृतत्वादन्तर-
विशेषणे दोषदर्शनात् पृच्छति—कथमिति ॥

(उद्ध्योतः) कर्मणि च ॥ १४ ॥ दोषदर्शनादिति ।
पक्षद्वयेऽपि दोषदर्शनादित्यर्थः ॥

(विशेषजिज्ञासाभाष्यम्)

कश्चात्र विशेषः ? ॥

(१३५० प्रथमपक्षे दूषणवार्तिकम् ॥ १ ॥)

**॥ * ॥ कर्मणीति षष्ठीनिर्देशश्चेदकर्तरि
कृता समासवचनम् ॥ * ॥**

(व्याख्याभाष्यम्)

कर्मणीतिषष्ठीनिर्देशश्चेदकर्तरि कृता समासो
वक्तव्यः । इध्मप्रवञ्चनः पलाशशातनः ॥

(प्रदीपः) अकर्तरि कृतेति । य कर्तरि विधीयते
यथा कुम्भकार इति तत्र परत्वादुपपदसमासेन भाष्यम्, क-
चित्तु 'तृजकाभ्यां कर्तरि चे'ति प्रतिषेधेनेत्यभिप्रायेणाक-
र्तरीत्युक्तम् ॥ इध्मप्रवञ्चन इति । करणे ल्युट् कर्मणि षष्ठी ॥

(उद्ध्योतः) कचित्तु तृजकाभ्यामिति । तृजकाभ्यामि-
त्यस्य कर्त्रर्थतृजकाभ्यामित्ये इदम् ॥ कर्तरि चेत्यस्यैवायमर्थः इति
वृत्तिमते आह—कर्तरिचेति । अन्यैस्त्वनुपपदकृदन्तैः शेषपष्ठया
समासो भवत्येव गङ्गाधरभूवरादौ । स्वरेऽपि न विशेषः । उभय-
थाप्यन्तोदात्तत्वात् । न च गत्यकनि गायकशब्देन साक्षां गायक
इत्यर्थे समासानापत्तिः । शेषपष्ठया समासेऽपि स्वरे विशेषादिति वा-
च्यम् । अकर्तरीत्यस्य तृजकाभ्यां कर्तरीति सूत्रनिर्दिष्टमिदमे-
त्यर्थात् कर्मणीत्यस्य षष्ठीविशेषणत्वे केनेत्यस्यात्रानुवृत्तिरेवेति
बोध्यम् ॥

(१३५१ सूत्रवैयर्थ्यापत्तिवार्तिकम् ॥ २ ॥)

॥*॥ तृजकाभ्यां चानर्थकः प्रतिषेधः॥*॥

(भाष्यम्) तृजकाभ्यां चानर्थकः कर्तरि प्रति-
षेधो भवति । अपां स्रष्टा । पुरां भेत्ता । यवानां
लावकः । कर्मणीत्येव सिद्धम् ॥

(प्रदीपः) तृजकाभ्यां चेति । कर्तरि यौ तृजकौ तत्र
सामर्थ्यात् कर्मण्येव पष्ठीत्यनेनैव प्रतिषेधः सिद्धः ॥

(उद्ध्योतः) भाष्ये—तृजकाभ्यां चेति । अस्यैव कर्त्रर्थतृ-
जकाभ्यामित्यर्थः इति भावः ॥

(द्वितीयपक्षाभ्युपगमभाष्यम्)

अस्तु तर्हि—कर्मणि यः क इति ॥ किमुदाहर-
णम् ? । ब्राह्मणस्य भुक्तं वृषलस्य पीतमिति ॥

(१३५२ दूषणवार्तिकम् ॥ ३ ॥)

**॥ * ॥ क्तनिर्देशोऽसमर्थत्वादप्र-
तिषेधः ॥ * ॥**

(व्याख्याभाष्यम्)

क्तनिर्देशोऽसमर्थत्वाद् अप्रतिषेधः अनर्थकः
प्रतिषेधः अप्रतिषेधः ॥ समासः कस्मान्न भवति ? ।
असामर्थ्यात् ॥ कथमसामर्थ्यम् ? । सापेक्षमसमर्थं
भवतीति । द्रव्यमत्रापेक्ष्यते ओदनः ॥

(प्रदीपः) द्रव्यमत्रेति । ब्राह्मणस्येति षष्ठी भुक्तापेक्षया
न भवति न लोकाव्ययनिष्ठेति प्रतिषेधात् । ततश्च ब्रा-
ह्मणस्य य ओदनादिः सोऽन्येन भुक्त इत्यर्थः प्रतीयत इति
ब्राह्मणस्य भुक्तेन सवन्धाभावः ॥

(१३५३ वार्तिकम् ॥ ४ ॥)

**॥ * ॥ प्रतिषेध्यमिति चेत्कर्तर्यपि
प्रतिषेधः ॥ * ॥**

(व्याख्याभाष्यम्)

अथैवं सति प्रतिषेधः कर्तव्य इति मन्यसे,
कर्तर्यपि प्रतिषेधो वक्तव्यः स्यात्—ब्राह्मणस्य
गतः ब्राह्मणस्य ज्ञान इति ॥

(प्रदीपः) प्रतिषेध्यमिति चेदिति । यदा पारम्प-
र्येण सवन्धसमवाद् 'भवति वै कस्य चिद्' इति न्यायाद्वा
समासशङ्कानिवारणायानुधाना यत्नः क्रियते तदातिप्रसङ्गो
यत्नस्येत्यर्थः ॥

(उद्ध्योतः) पारम्पर्येणेति । मुजरोदनेनौदनस्य ब्राह्मणेनेती-
त्यर्थः ॥ भवति वै इति । ब्राह्मणस्य शुद्धा इत्यत्रोक्तो न्यायः ॥
समासशङ्कानिवारणाचेति । अनेन तद्व्यायाश्रयणेऽपि पूरणेति-
सूत्रोक्तमद्रीत्या वस्तुतः सामर्थ्यं नास्त्येवेति सूचयति । तदाह—

अबुधानामिति ॥ अतिप्रसङ्ग इति । अन्यत्राप्येव न्यायैः स-
मासापादनसम्भवात् तत्रापि प्रतिषेधो वक्तव्य इत्यर्थः ॥ भाष्ये—
ब्राह्मणस्य गत इत्यादे ब्राह्मणस्य ग्राम गत इत्यादिक्रमेणार्थः ॥

(१३५४ वार्तिकम् ॥ ५ ॥)

॥ * ॥ पूजायां च प्रतिषेधानर्थ-
क्यम् ॥ * ॥

(भाष्यम्) पूजायां च प्रतिषेधोऽनर्थकः—राज्ञां
पूजितः राज्ञामर्चित इति । कर्मणीत्येव सिद्धम् ॥

(१३५५ सिद्धान्तवार्तिकम् ॥ ६ ॥)

॥ * ॥ तस्मादुभयप्राप्तौ कर्मणि षष्ठीयाः
प्रतिषेधः ॥ * ॥

(भाष्यम्) तस्माद् “उभयप्राप्तौ कर्मणि” इत्येवं
या षष्ठी तस्याः प्रतिषेधो वक्तव्यः ॥

(आक्षेपभाष्यम्)

स तर्हि वक्तव्यः ? ॥

(समाधानभाष्यम्)

न वक्तव्यः । इत्यर्थेऽयं चः पठितः—“कर्मणि
च” कर्मणीत्येवं या षष्ठी ॥ कर्मणि च ॥ १४ ॥

(प्रदीपः) इत्यर्थः इति । अनेकार्थत्वात्निपातानाम् ।
तेन कर्मणीत्युच्चार्य या षष्ठी विधीयते सा न समस्यत इत्यर्थः ।
ततश्चाश्चर्यो गवा दोहो गोपालकेनेत्याद्युदाहरणम् ॥ १४ ॥

(उद्ध्योत) इत्याद्युदाहरणमिति । ब्राह्मणस्य भुक्तो ब्राह्म-
णस्य गत इति पूर्वोक्ते तु असामर्थ्यादेव समासो न भवतीति
हृदयम् ॥ १४ ॥

(२७७ तत्पुरुषसंज्ञासूत्रम् ॥ २ । २ । १ आ. ११ सू.)

४३७ नित्यं क्रीडाजीविकयोः २।२।१७ ॥

(नित्यग्रहणसंबन्धविचाराधिकरणम्)

(आक्षेपभाष्यम्)

किमिह नित्यग्रहणेनाभिसंबध्यते विधिः, आहो-
स्वित्—प्रतिषेधः ? ॥

(प्रदीपः) नित्यं क्रीडा ॥ १७ ॥ प्रतिषेधे सिद्धेऽस्यारम्भा-
द्विधिरप्यत्र सभाव्यते अनन्तरत्वाच्च प्रतिषेधोपीति प्रश्न —
किमिहेति ॥

(उद्ध्योतः) नित्यं क्रीडा ॥ १७ ॥ प्रतिषेधे सिद्ध इति ।
जीविकाविषये वृजकाभ्यामिलनेन कर्त्तरि चेत्यनेन वेति भावः ॥

(समाधानभाष्यम्)

विधिरित्याह ॥ कुत एतत् ? । विधिर्हि विभाषा,
नित्यः प्रतिषेधः ॥ नित्यम् ॥ १७ ॥

(प्रदीपः) विधिर्हीति ॥ महाविभाषाधिकारान् ॥

नित्य इति । विविक्कल्पेनैव पाक्षिकस्य प्रतिषेधस्य सिद्ध-
त्वात् प्रतिषेधारम्भसामर्थ्यादेव नित्यः प्रतिषेधः सिद्ध इति किं
नित्यग्रहणेनेत्यर्थः ॥ १७ ॥

(उद्ध्योतः) नित्यप्रतिषेध इति । प्रतिषेधवाक्यैस्तद्विषये
व्यपेक्षाया एव बोधनादिति भावः । विधित्वे तु जीविकाया कर्त्तरि
चेति निषेधे प्राप्तेऽस्यारम्भात्तद्विषये नित्यमित्येतत्सामर्थ्यकम्, क्रीडाया
तु विकल्पे प्राप्तेऽस्यारम्भात्सामर्थ्यादेव नित्यत्व सिद्धमिति बो-
ध्यम् ॥ १७ ॥

(२७८ तत्पुरुषसंज्ञासूत्रम् ॥ २।२।१ आ. १२ सू.)

४३८ कुगतिप्रादयः ॥ २।२।१८ ॥

(अनिष्टपरिहाराधिकरणम्)

(१३५६ समासप्रतिषेधवार्तिकम् ॥ १ ॥)

॥ * ॥ प्रादिप्रसङ्गे कर्मप्रवचनीय-
प्रतिषेधः ॥ * ॥

(भाष्यम्) प्रादिप्रसङ्गे कर्मप्रवचनीयानां प्रति-
षेधो वक्तव्यः । वृक्षं प्रति विद्योतते विद्युत् । सा-
धुर्देवदत्तो मातरं प्रति ॥

(प्रदीपः) कुगति ॥ १८ ॥ प्रादिग्रहणस्येहागत्यर्थत्वात्क-
र्मप्रवचनीयानां प्रतिषेध उच्यते । प्रत्यादिविषय एवायं निषेध-
तथा च स्वलो समासो भवत्येव ॥ वृक्षं प्रतीति । वृक्ष-
विद्युद्योतनयोः प्राप्तिक्रियाजनितस्य लक्ष्यलक्षणसंबन्धस्या-
वच्छेदक प्रतिरिति सामर्थ्यसद्भावात्समासप्रसङ्गः । सबन्धा-
भावे तु द्वितीयापि न स्यात् ॥

(उद्ध्योतः) कुगति ॥ १८ ॥ ननु गतिग्रहणेन प्रादीना
विशेषणार्त्तकर्मप्रवचनीयेषु प्राप्त्यभावादनर्थक प्रतिषेधोत आह—
प्रादिग्रहणस्येति ॥ प्रत्यादिविषय एवेति । व्याख्यानादिति
भावः ॥ सामर्थ्यसद्भावादिति । वृक्षगतलक्षणत्वद्योतकत्वादिति
भावः ॥ द्वितीयापि न स्यादिति । कर्मप्रवचनीययुक्तइतियु-
क्तग्रहणादिति भावः ॥

(१३५७ समासप्रतिषेधवार्तिकम् ॥ २ ॥)

॥ * ॥ व्यववेतप्रतिषेधश्च ॥ * ॥

(भाष्यम्) व्यववेतानां प्रतिषेधो वक्तव्यः । आ
मन्दैरिन्द्र हरिभिर्योहि ॥

(प्रदीपः) व्यववेतानामिति । व्यवहिताना पदान्तरेण
प्रादीना समासो न भवतीत्यर्थः ॥ आमन्दैरिति । याही-
त्यस्या क्रियाया द्वयोरुपनिपातात्तद्वारको द्योदनादाविव
परस्परसंबन्धोऽस्तीति समासप्रसङ्गः । तथा चैकस्वर्यं स्यादिति
तत्प्रतिषेध उच्यते ॥

(उद्ध्योतः) व्यवहितानामिति । स्वान्वययोग्यार्थवाचकप-

१ ‘पदानां’ ॥

दापेक्षया पदान्तरेण व्यवहितानामित्यर्थ ॥ समास इति । अव्य-
वहितपदैरित्यर्थ ॥ सामर्थ्याभावमाशङ्क्याह—याहीति । ऐक-
स्वर्यमिति । अव्ययपूर्वपदप्रकृतित्वरे सति मन्द्रस्य पृथगुदात्तत्वं
न स्यादित्यर्थ ॥ यद्यपि वेदे आपाद्य रूप नास्ति तथापि एवजाती-
यके लौकिकप्रयोगे दोष इत्यर्थ ॥ वेदेपि तस्यामाधुत्वशङ्कानिवृत्ति
फलमित्यन्ये ॥

(१३५८ उक्तवार्तिकप्रत्याख्यानवार्तिकम् ॥ ३ ॥)

॥ * ॥ सिद्धं तु काङ्खतिदुर्गति-
वचनात् ॥ * ॥

(भाष्यम्) सिद्धमेतत् ॥ कथम् ? 'काङ्खतिदु-
र्गतयः समस्यन्ते' इति वक्तव्यम् । कु—कुब्राह्मणः
कुवृषलः । कु ॥ आङ्—आकडारः, आपिङ्गलः ।
आङ् ॥ सु—सुब्राह्मणः, सुवृषलः । सु ॥ अति—
अतिब्राह्मणः, अतिवृषलः । अति ॥ दुर्—दुर्ब्रा-
ह्मणः, दुर्वृषलः । दुर् ॥ गति—प्रकारकः, प्रणा-
यकः, प्रसेवकः, ऊरीकृत्य, उररीकृत्य । गति ॥

(प्रदीपः) एवं पाणिनीये लक्षणेऽतिव्याप्तिमुद्राव्य काल्या-
यन आत्मीयं लक्षणं करोति—सिद्धं न्विति । तेन प्रत्या-
दीना न भवति । आ मन्द्रैरित्यत्र त्वाङ्ग्रहणेन प्राप्नोतीति
सामर्थ्यमेव नास्तीति वक्तव्यम् ॥

(उद्ध्योतः) सामर्थ्यमेव नास्तीति । एकक्रियान्वयित्व-
रूपसामर्थ्यग्रहणे कृत सर्वो मृत्तिकयेत्यादौ समासापत्तिरिति भाव ।
दध्योदनादौ तु क्रियान्तर्भावेण सामर्थ्यम् । एव च वचनद्वयमपि
प्रत्याख्यातमिति बोध्यम् ॥

(१३५९ समासवार्तिकम् ॥ ४ ॥)

॥ * ॥ प्रादयः कार्ये ॥ * ॥

(व्याख्याभाष्यम्)

प्रादयः कार्ये समस्यन्त इति वक्तव्यम् । प्रगत
आचार्यः प्राचार्यः, प्रान्तेवासी, प्रपितामहः ॥

(प्रदीपः) प्रादयः कार्ये इति । अगल्यर्थमिदम् ।
वृत्तिविषये कार्यवृत्तयः प्रादयः ॥

(उद्ध्योतः) वृत्तौ गतशब्दाप्रयोगे हेतुमाह—वृत्तिविषय-
इति । पदैकदेशन्यायेनेति भाव । प्रगतः शिष्य प्राप्तः, गुरु
प्राप्त, पितामहस्य पितृत्व प्राप्त इति चार्थ ॥

(संवादभाष्यम्)

एतदेव च सौनागैर्विस्तरतरकेण पठितम्—

(प्रदीपः) एतदेवेति । कात्यायनाभिप्रायमेव प्रदर्श-
यितुं सौनागैरतिविस्तरेण पठितमित्यर्थ ॥

१ अस्य व्याकरणस्यैवाव्यव्याकरणस्यैवाव्याप्तत्वशङ्कानिवृत्तय इति
तत्त्वम् ॥ २ ऊरीकृतम् ॥

(१३६० सौनागवार्तिकम् ॥ १ ॥)

॥ * ॥ स्वती पूजायाम् ॥ * ॥

(व्याख्याभाष्यम्)

स्वती पूजायामिति वक्तव्यम् । सुराजा, अति-
राजा ॥

(प्रदीपः) सुराजेति । न पूजनादिति समासान्त-
प्रतिषेधः । उपाधीना प्रयोगविषयोपलक्षणार्थत्वादन्यत्रापि
समासो भवति । तेनातिक्रमणायति समस्यते अतिसिक्तमेव
भवतेति । सुकर इत्यादौ तूपपदसमासोऽस्येव ॥

(उद्ध्योतः) पूजायामित्युपलक्षणमित्याह—उपाधीनामिति ॥
अतिसिक्तमेवेति । तथाप्रयोगदर्शनादिति भाव ॥ कर्मप्रवचनी-
यत्वादत्र षत्वाभावः ॥

(१३६१ सौनागवार्तिकम् ॥ २ ॥)

॥ * ॥ दुर्निन्दायाम् ॥ * ॥

(व्याख्याभाष्यम्)

दुर्निन्दायामिति वक्तव्यम् । दुष्कुलम्, दुर्गवः ॥

(प्रदीपः) दुर्निन्दायामिति । प्रादिग्रहणेन य. समा-
सस्तस्यायं विषयनिर्देश इत्यर्थान्तरेपि गतित्वात्समासो भवति
—दुष्कृतमिति ॥

(उद्ध्योतः) अर्थान्तरेपीत्यस्य समासो भवतीत्यनेनान्वय ।
तत्र हेतुर्गतित्वादिति ॥ दुष्कृतमिति । दु कृच्छार्थे । अनभिधा-
नात् भूते खल् न भवति ॥

(१३६२ सौनागवार्तिकम् ॥ ३ ॥)

॥ * ॥ आङीषदर्थे ॥ * ॥

(व्याख्याभाष्यम्)

आङीषदर्थे इति वक्तव्यम् । आकडारः, आ-
पिङ्गलः ॥

(प्रदीपः) आङीषदर्थे इति । क्रियायोगे तु गतित्वा-
त्समास —आवद्धमिति ॥ आ मन्द्रैरित्यत्र तु सत्यपि सामर्थ्ये
मन्द्रं प्रत्यगतित्वात्तद्वत्तेष्वर्थाभावाच्च समासाभावः ॥

(उद्ध्योतः) सत्यपीति । अपिना वस्तुतः सामर्थ्यमेव ना-
स्तीति वनितम् ॥ अगतित्वादिति । मन्द्रस्य क्रियात्वाभावा-
दिति भावः ॥

(१३६३ सौनागवार्तिकम् ॥ ४ ॥)

॥ * ॥ कुः पापार्थे ॥ * ॥

(व्याख्याभाष्यम्)

कुः पापार्थे इति वक्तव्यम् ॥ कुब्राह्मणः, कुवृ-
षलः ॥

(प्रदीपः) कुःपापार्थे इति । प्रशस्तेपि द्वेषान्निन्दा

३ कर्मप्रवचनीयेति । * कर्मप्रवचनीयप्रतिषेध * इति तु प्रत्यादि
विषय एव । स्वत्योस्तु समासो भवत्येव ॥ इति प्रागेव प्रदीपे स्पष्टमुक्तम् ॥

भवति, पापं तु वस्तुस्थित्या गृहीतमिति निन्दापापयोर्भेदः ॥
पूर्ववदुपलक्षणार्थत्वादीषदर्थेऽपि समासो भवति—कालवर्णमि-
ति ॥ अन्ये त्वाहुः—पृथिवीवाचिकुशब्दनिवृत्तये कुः पापार्थ-
इत्युच्यते ॥ ईषदर्थे तूत्तरपदे कादेशविधानात्समासो भवत्येव ॥

(उद्घोतः) ईषदर्थेपीति । अत एवोत्तरपदाधिकारे ईष-
दर्थे इति को कादेशविधानं चरितार्थम् । पृथ्वीवाचकस्य व्यावृत्तये
त्वेतद्वचनम् । साहचर्यं तु न सर्वत्र व्यवस्थापकमिति भावः ॥

(१३६४ सौनागवार्तिकम् ॥ ५ ॥)

॥ * ॥ प्रादयो गताद्यर्थे प्रथमया ॥ * ॥

(व्याख्याभाष्यम्)

प्रादयो गताद्यर्थे प्रथमया समस्यन्त इति वक्त-
व्यम् । प्रगत आचार्यः=प्राचार्यः प्रान्तेवासी प्रपि-
तामहः ॥

(१३६५ सौनागवार्तिकम् ॥ ६ ॥)

॥ * ॥ अत्यादयः क्रान्ताद्यर्थे

द्वितीयया ॥ * ॥

(व्याख्याभाष्यम्)

अत्यादयः क्रान्ताद्यर्थे द्वितीयया समस्यन्त
इति वक्तव्यम् । अतिक्रान्तः खट्वा=अतिखट्वः
अतिमालः ॥

(१३६६ सौनागवार्तिकम् ॥ ७ ॥)

॥ * ॥ अवादयः कृष्टाद्यर्थे तृतीयया ॥ * ॥

(व्याख्याभाष्यम्)

अवादयः कृष्टाद्यर्थे तृतीयया समस्यन्त इति
वक्तव्यम् । अवकुष्टः कोकिलया=अवकोकिलः ॥

(१३६७ सौनागवार्तिकम् ॥ ८ ॥)

॥ * ॥ पर्यादयो ग्लानाद्यर्थे चतुर्थया ॥ * ॥

(व्याख्याभाष्यम्)

पर्यादयो ग्लानाद्यर्थे चतुर्थया समस्यन्त इति
वक्तव्यम् । परिग्लानोऽध्ययनाय पर्यध्ययनः ॥

(१३६८ सौनागवार्तिकम् ॥ ९ ॥)

॥ * ॥ निरादयः क्रान्ताद्यर्थे पञ्चम्या ॥ * ॥

(व्याख्याभाष्यम्)

निरादयः क्रान्ताद्यर्थे पञ्चम्या समस्यन्त इति
वक्तव्यम् । निष्क्रान्तः कौशाभ्याः निष्कौशाभ्रिः
निर्वारणसिः ॥

(१३६९ वार्तिकम् ॥ ५ ॥)

॥ * ॥ अव्ययं प्रवृद्धादिभिः ॥ * ॥

(व्याख्याभाष्यम्)

अव्ययं प्रवृद्धादिभिः समस्यत इति वक्तव्यम् ।
पुनःप्रवृद्धं बहिर्भवति, पुनर्गवः, पुनःसुखम् ॥

(प्रदीपः) अव्ययं प्रवृद्धादिभिरिति । आदिशब्दः
प्रकारे । तेन यस्याव्ययस्य समासो दृश्यते तस्यानेन समास-
कार्यं ॥ सहसुपेयत्रोक्तमपि पुनरिह स्मरणायोक्तम् । अथ
वा वार्तिकगृहीतोर्थो योगविभागेन तत्र साधित इति पौन-
स्त्याभावः ॥

(उद्घोतः) सह 'सुपेति योगविभागेन मिद्धे इदं व्यर्थमित्यत
आह—सहसुपेयत्रेति ॥ एतेन नित्यार्थमिदमित्यपास्तं, तद्वाच्य-
प्रामाण्येनेह वार्तिकेषु नित्यपदासबन्धादिति भावः ॥ वस्तुनस्तत्पु-
रुषसञ्चार्यमत्र वचनानां पाठः । अत एव पुनर्गव इत्यत्र टच् ।
तत्र करणादतत्त्वमपि । लक्ष्यानुरोधेन व्यवस्थेत्याहुः ॥

(१३७० वार्तिकम् ॥ ६ ॥)

॥ * ॥ इवेन विभक्त्यलोपः पूर्वपद-

प्रकृतिस्वरत्वं च ॥ * ॥

(व्याख्याभाष्यम्)

इवेन सह समासो विभक्त्यलोपः पूर्वपदप्रकृ-
तिस्वरत्वं च वक्तव्यम् । वाससीइव कन्येइव ॥

(१३७१ वार्तिकम् ॥ ७ ॥)

॥ * ॥ अव्ययमव्ययेन ॥ * ॥

(व्याख्याभाष्यम्)

अव्ययमव्ययेन समस्यत इति वक्तव्यम् । प्रप्र
यज्ञपतिम् ॥

(१३७२ वार्तिकम् ॥ ८ ॥)

॥ * ॥ उदात्तगतिमता च तिङा ॥ * ॥

(भाष्यम्) उदात्तवता तिङा गतिमता च ति-
ङाऽव्ययं समस्यत इति वक्तव्यम् । अनुव्यचलत्,
अनुव्याकरोति, यत्परियन्ति ॥ कुगति ॥ १८ ॥

(प्रदीपः) अनुव्यचलदिति । अत्र पूर्वं परत्वा-
त्तिङ्ङितिङ इति निघातः, तत् उदात्तत्वाभावाद् गति-
मतेति पृथगुक्तम् । तत्र त्रयाणां पदानां समासे कृते समा-
सान्तोदात्तत्वं भवति । तत्पुरुषे तुल्यार्थेत्यनेन तु पूर्वपद-
प्रकृतिस्वरत्वं न भवति । गतिर्गताविल्यनेनानोरनुदात्त-
त्वात् । तत्र चोदात्तस्वरितग्रहणानुवर्तनान् । विशब्दस्य तु पूर्व-
पदत्वाभावात् ॥ यत्परियन्तीति । उदात्तवत् उदाहरणम् ।
निपातैर्यद्यदीति निघातप्रतिषेधव्यन्तीत्यस्य प्रत्ययस्वरेणाद्यु-
दात्तत्वात् परिशब्दस्य यन्तीत्यनेन समासः ॥ १८ ॥

(उद्घोतः) अत्र पूर्वमिति । अनुना समासात्पूर्वमि-
त्यर्थः ॥ त्रयाणां पदानामिति । गतिविशिष्टतिङन्नेनाव्ययस्य
समासविधानादित्यर्थः ॥ उदात्तवत्त्वनेन तु न विना समास-
निघातेन तस्योदात्तवत्त्वाभावादिति भावः ॥ तत्पुरुषे तुल्यार्थेति ।
समपाद इत्यादौ पूर्वपदप्रकृतिस्वरेण पूर्वपदानुदात्तत्ववारणाय
उदात्तस्वरितग्रहणानुवृत्त्या तद्योगिपूर्वपदस्यैव बटुग्रीहौ प्रकृत्येत्यत्र

ग्रहणादिति भावः ॥ पूर्वपदत्वाभावादिति । विनाऽचलदित्यस्य न समासः, किं तु विविशिष्टेनाचलदित्यनेनानोरित्याशयः । अन्यथा वेरुदात्तत्वे उदात्तयण परत्वादकारस्य स्वरितत्व स्यादिति भावः ॥ १८ ॥

(२७९ तत्पुरुषसंज्ञासूत्रम् ॥ २ । २ । १ आ. १३)

४३९ उपपदमतिङ् ॥ २।२।१९ ॥

(गतिकारकोपपदानामितिपरिभाषाधिकरणम्)

(आक्षेपभाष्यम्)

अतिङिति किमर्थम् ? ॥

(प्रदीपः) उपपदम् ॥ १९ ॥ अतिङिति किमर्थमिति । यदि तिङन्तस्य समासो निषिध्यते तदा सुप्सुपेत्यधिकारात्तिङन्तस्य प्राप्त्यभावादनर्थकः प्रतिषेधः । अथ तिङ्शब्देन तिङर्थो लक्ष्यते तिङन्तार्थवाचिनः शब्दस्य समासनिषेधार्थं तथापि तदर्थशब्दस्तिङन्त एव भवतीत्यनर्थक एव प्रतिषेध इति प्रश्नः ॥

(उद्ध्योतः) उपपदम् ॥ १९ ॥ यदि तिङन्तस्येति । उपपदस्येत्यर्थः ॥ तिङन्त एवेति । कृदभिहितस्य द्रव्यवद्भावादिति भावः ॥ न च मा भवान्भूदित्येतद्व्यावृत्तयेऽतिङन्तं सामान्यत्वं तत्, माडीत्यस्य सतीत्यर्थात् तत्रोपपदत्वमेव नेत्यदोषात् । प्रथमार्ये सौत्री सप्तमी हि उपपदसंज्ञालिङ्गम् । अतएव पशावित्यादौ नोपपदत्वम् । तुमुन्पुलुगविलिख्य तु क्रियार्थोपपदस्येति कार्यार्थमुपपदत्वमावश्यकमिति भाष्याशयः ॥

(समाधानभाष्यम्)

कारको व्रजति, हारको व्रजति ॥

(प्रत्याख्यानभाष्यम्)

अतिङिति शक्यमवकुम् ॥

(आक्षेपभाष्यम्)

कस्मान्न भवति—कारको व्रजति, हारको व्रजति ? ॥

(समाधानभाष्यम्)

सुप्सुपेति वर्तते ॥

(समाधानवार्तिकवातरणभाष्यम्)

अत उत्तरं पठति—

(प्रदीपः) अत इति । यस्मात् तिङन्तस्यानर्थक प्रतिषेध इत्यर्थः ॥

(१३७३ समाधानवार्तिकम् ॥ १ ॥)

॥ * ॥ उपपदमतिङिति तदर्थप्र-

तिषेधः ॥ * ॥

(व्याख्याभाष्यम्)

उपपदमतिङिति तदर्थस्यायं प्रतिषेधः ॥ कस्य ? तिङर्थस्य ॥ कः पुनस्तिङर्थः ? । क्रिया ॥

(प्रदीपः) तच्छब्देनार्थशब्दसन्निधाने तिङर्थ उच्यते । स तिङन्तस्यार्थोऽर्थो यस्य स तदर्थः ॥ कस्येति । सामान्याभिधानाद् विशेषावधारणाय प्रश्नः ॥ कः पुनरिति । कालसाधनसंख्यापुरुषक्रियोपग्रहरूपस्तिङर्थः । तदर्थश्च तिङन्त एव संभवति नान्यत्रेति प्रश्नः ॥ क्रियेति । अनेकार्थसंभवेपि साध्यत्वात् क्रिया प्रधानम् । प्रधानं चार्थस्तिङ्ग्रहणेन वचनसामर्थ्याल्लक्ष्यते ॥

(उद्ध्योतः) अर्थशब्दसन्निधाने इति । तिङन्तशब्दरूपाय कस्योपपदस्याभावादिति भावः ॥ तिङर्थ उच्यतइति । कस्य ? तिङर्थस्येति भाष्येपि तिङ्पदेन तदयो ग्राह्य इति भावः ॥ कस्येति प्रश्नोपि तदर्थशब्दार्थप्रश्नद्वारा तच्छब्दार्थप्रश्न एवेति बोध्यम् ॥ पुरुषः प्रत्यक्त्वादि, उपग्रहः कर्त्रभिप्रायत्वादि ॥ यद्यपि कर्त्रभिप्रायत्व न तिङर्थस्तथापि यथाकथंचित् बोध्यं भवत्येवेति बोध्यम् ॥ तिङर्थ इत्यस्य तिङन्तार्थ इत्यर्थः ॥ अनेकार्थेति । कालसाधनसादिरूपेत्यर्थः ॥ साध्यत्वादिति । साधनसाध्यत्वेन शब्दप्राधान्यादित्यर्थः ॥

(१३७४ व्यासान्तरवार्तिकम् ॥ २ ॥)

॥ * ॥ क्रियाप्रतिषेधो वा ॥ * ॥

(व्याख्याभाष्यम्)

अथ वा व्यक्तमेवेदं पठितव्यम्—उपपदमक्रियेति ॥

(प्रदीपः) क्रियाप्रतिषेधो वेति । यदि तिङ्ग्रहणेन वचनसामर्थ्यात् क्रिया लक्षणीया तदा प्रतिपत्तिलाघवाय साक्षात् क्रियाप्रतिषेधः कर्तव्य इत्यर्थः ॥

(उद्ध्योतः) तिङ्ग्रहणमपनीय क्रियापदग्रहणे लाघवः दर्शयति—यदीति ॥

(आक्षेपभाष्यम्)

अथ—अक्रियेति किं प्रत्युदाह्रियते ? ॥

(प्रदीपः) अत्रापि पक्षे सुबन्तस्य क्रियावाचित्वाभावान्निर्विषय एव प्रतिषेध इत्याह—अथेति ॥

(प्रत्युदाहरणभाष्यम्)

कारको गतः, कारको यातः ॥

(प्रदीपः) कारको गत इति । गतशब्द क्रियावाच्युपपदं तत्र तुमुन्पुलुगविति ण्वुल् । कर्तुं गत इत्यर्थः ॥ अत्रातिङ्ग्रहणात् समासाभावोऽन्यथा गतकारक इति स्यात् । अत्र च प्रकृतिवाच्यक्रियाश्रयो ण्वुल् । तदाश्रयं गतशब्दस्य क्रियावाचित्वमिति समासप्रतिषेधः ॥

(उद्ध्योतः) अतिङ्ग्रहणादिति । अक्रियाग्रहणाद्वैत्यपि बोध्यम् ॥ नन्वत्र गतशब्दस्य सत्त्वप्रधानतया कथं क्रियावाचित्वमित्याशङ्क्याह—अत्रचेति । द्रव्यवाचित्वे प्रत्ययानुपपत्ति क्रियावाचित्वे तु उपपदसमासो दुर्वार इति तद्व्यावृत्त्यर्थमक्रियाग्रहणमिति भावः ॥

(बाधकभाष्यम्)

नैतत्क्रियावाचि ॥ किं तर्हि ? । द्रव्यवाचि ॥

(प्रदीपः) नैतदिति । सुबन्तविशेषणमतिग्रहणम् । न चात्र सुबन्तं क्रियावाचि । प्रकृत्यर्थस्य ह्यत्र गुणीभावः । प्रत्ययार्थस्य कर्तुं प्राधान्यम् तस्य च द्रव्यरूपेण कृताभिधानम् । प्रधानेन च व्यपदेशो भवतीति द्रव्यवाचीत्युक्तम् । अत एव गतशब्दस्य समासो न प्राप्नोति तस्यानुपपदत्वाद् । धातोश्च क्रियावाचित्वात् तदाश्रया प्रत्ययोत्पत्तिरविरुद्धा । धात्वर्थस्य प्रत्ययार्थेन संसृष्टत्वात् पदान्तरेणैकार्थीभावासंभवात् समासस्य त्वप्रसङ्गः धातोः सुबन्तत्वाभावाच्च ॥

(उद्घोतः) इदानीमेव क्रियावाचित्वोपपादनादाह—सुबन्तेति । उपपदविशेषणमित्यर्थः ॥ नैतत् क्रियावाचीति भाष्यस्य नैतत्प्राधान्येन क्रियावाचीत्यर्थः ॥ नन्वेवमत्र समासो दुर्वारोऽत आह—अत एवेति ॥ प्रत्ययोत्पत्तिनिमित्तमुपपदत्व च न गतशब्दस्य किं तु धातोरेवेत्याह—धातोश्चेति । अन्वर्थभावेऽपि सामर्थ्यादुपपदत्वमित्यभिमानः ॥ ननु प्रत्ययोत्पत्तिवत्समासोऽपि स्यादत आह—धात्वर्थस्येति । एव च तन्मात्रस्यान्येनैकार्थीभावासंभव इति भावः ॥ वस्तुतस्तु नैतत् क्रियावाचीत्यनेनात्र तुमुन्पुलाविति पबुलेव नेति बोध्यते । क्रियार्थायामिति स्त्रीलिङ्गनिदेशेन क्रियार्थाया क्रियाया एव लाभे पुनः क्रियाग्रहणेन प्राधान्येन साध्यमात्रावस्थक्रियाप्रतिपादकस्यैव ग्रहणात् । किं च क्रियाशब्देन क्रियावाचकशब्दग्रहणे क्रिया प्रधानभूता साध्यावस्थैवात्र गृह्यते इति गतिकारकोपपदादिति सूत्रेऽपि भाष्ये स्फुटम् ॥ अर्थग्रहणे तु गुणीभूताया अपि ग्रहणमिति पाकादियोगे कारकविभक्ति-कृत्वसुजादीना साधुत्व भवत्येवेत्याशयः ॥ अन्यथा सिद्धान्ते कारको गत इत्यत्र समासो दुर्वारः स्यात् ॥ किं च क्रियावाचित्वाभावादत्राप्युदाहरणत्वम् । तुमुलन्तु तु भवतीत्यस्यान्याय्यत्वात् ॥ कैयटोक्तरीतिस्त्वनुपसर्जनाद् ‘येनविधिः’ समर्थः पदेत्यादिसूत्रभाष्य-विरुद्धा । तत्र हि निष्कृत्यैकार्थीभावः विनापि समासतद्धितादिप्रवृत्तेरङ्गीकारात् । न चैवमपि कारको व्रजतितरामित्यत्र समासाभावार्थ प्रतिषेधः आवश्यकः, अनभिधानेन तत्र तादृशप्रयोगाभावादिति भाष्याशयः ॥

(प्रत्युदाहरणान्तरभाष्यम्)

इदं तर्हि—कारकस्य गतिः कारकस्य व्रज्येति ॥

(प्रदीपः) कारकस्य गतिरिति । गमनं गतिरिति भावे प्रत्ययविवानात् क्रियावाचित्वमस्तीति भावः ॥

(बाधकभाष्यम्)

एतदपि द्रव्यवाचि । कथम् ? । कृदभिहितो भावो द्रव्यवद्भवतीति ॥

(प्रदीपः) एतदपीति । धातुरत्र साध्यभूता क्रिया प्रत्याययति । प्रत्ययस्तु तस्या एव क्रियाया उपसंहृतक्रमरूपां

सत्त्वरूपतामाह । प्रत्ययार्थश्च प्रधानमिति यत्सुबन्तं न तत्क्रियावाचि यत्क्रियावाचि, न तत्सुबन्तमित्यर्थः ॥ द्रव्यवदिति । यथा घटादेर्द्रव्यस्य लिङ्गसंख्यासाधनसंबन्धः तथा कृदभिहितस्यापि भावस्येत्यर्थः ॥

(उद्घोतः) उपसंहृतक्रमरूपां, उपसंहृतक्रमत्वसमानाधिकरणवैजात्यविशेषरूपां ॥ प्रधानमिति । प्रत्ययार्थवैजात्येन लिङ्गाद्यनन्वयरूपप्रकृत्यर्थवैजात्यकार्याभिभवात्तस्य प्राधान्यमिति भावः ॥ एव चात्रापि न पबुलिति तात्पर्यं भाष्यस्येति बोध्यम् ॥

(सिद्धान्तसमाधानभाष्यम्)

एवं तर्हि सिद्धे सति यद् ‘अतिङ्’ इति प्रतिषेधं शास्ति तज्ज्ञापयत्याचार्यः—अनयोर्योग्योर्निवृत्तं सुप्सुपेति ॥ किमेतस्य ज्ञापने प्रयोजनम् ? । ‘गतिकारकोपपदानां कृद्भिः सह समासो भवति’ इत्येषा परिभाषा न कर्तव्या भवति ॥

(प्रदीपः) अनयोरिति ॥ नन्वत्रैव सूत्रे अतिङ्ग्रहणात् सुपो निवृत्तिर्ज्ञाप्यतां पूर्वत्र कथं ज्ञाप्यते । एवं तर्हि योगविभागः क्रियते—तेन ‘अतिङ्’ इति सूत्रद्वयशेषो ज्ञायत इत्यदोषः । अतिङ्ग्रहणेन च समासो योगद्वयविहितो विशेष्यते—अतिङन्तः समासो भवतीति । तेन सुपेत्यस्यैव निवृत्तिर्ज्ञाप्यते । सुग्रहणं तु पूर्वस्य पदस्य पदकार्यार्थमनुवर्तत एव । भाष्येऽपि समुदायस्य निवृत्तिर्विवक्षिता, न तु केवलस्य सुबिलस्य ॥ गतिकारकोपपदानामिति । एतत्सूत्रद्वये सुपेत्यस्य निवृत्त्या गतीनामुपपदानां च उत्तरपदात् सुबुत्पत्तेः प्राक्समाससिद्धिः । कारकाणां तु कर्तृकरणे कृता बहुलमिति समासः क्रियते । तत्र कृद्ग्रहणात् प्राक्सुबुत्पत्तेः समासः । तिङन्तेन तृतीयान्तस्य सुपेत्यस्यानुवर्तनात् समासाप्रसङ्गात् कृदन्तेनैव समासे सिद्धे कृद्ग्रहणं कृदन्तावस्थायामेवानुत्पन्ने सुपि समासार्थम् । अस्याश्च परिभाषायां पुंयोगादाख्यायामित्यत्र प्रयोजनानि वक्ष्यन्ते । यदि तर्ह्युत्तरपदात्सुबुत्पद्यते तदा दधिसेचवित्यादौ पदादित्वाभावात्पत्वप्रतिषेधो न प्राप्नोति । पदत्वाभावादुत्तरपदव्यपदेशश्च न ततश्च तन्निबन्धनस्वरो न सिध्यति ॥ नैष दोषः । निरुपपदात्सेचयते किपि कृते षष्ठीसमासः क्रियत इति पत्वनिषेधो भविष्यति । यद्वा सुपेत्यस्य निवृत्तौ सत्या यथेष्टं कार्यसिद्धये क्वचिदुत्पन्ने सुपि समासः क्वचित्प्राक्सुबुत्पत्तेः । एवं कारकसमासोऽपि बहुलग्रहणात् क्वचित्सुबुत्पत्तेर्भवतीति सा हि तस्य धनक्रीतेति प्रयोग उपपन्नः । उत्तरपदशब्दे समासाव्यवविशेषस्य रुढिरिति तत्राप्यदोषः ॥

(उद्घोतः) भाष्ये—एवंतर्हि सिद्धे इति । तादृशप्रयोगाभावादतिप्रसङ्गनिरासे सिद्ध इत्यर्थः ॥ एवं तर्हि योगविभाग इति । अत्र ‘अतिङिति, पूर्वसूत्रे ‘गति’ इति चेत्यर्थः ॥ अतिङ्ग्रहणेन चेति । अतिङित्यस्य प्रथमान्ततया समास एव विशेष्यते । अति-

१ वाराणसी B A. S. मुद्रितपुस्तकशोधकैस्तु ‘अन्यथा भावे’ इति शोधितम् ॥

२ ‘भवति प्राक् सुबुत्पत्तेः’ इति पाठो वाराणसी मुद्रितः ॥

३ ‘द्रव्यविशेषो’ इति वाराणसी शोधितः पाठः ॥ ४ ‘सुबन्तेन’ ॥

डिति बहुव्रीहि । प्रपञ्चितरामित्यादौ नित्यसमास इष्ट एव । तिङि-
चोदात्तवतीत्यनेन गतेनिघातेनोदात्तत्वमेव । तत्र एतत्सिद्ध्यर्थमेव
तिङ्ग्रहणं प्रत्याख्यात भाष्ये गतिकारकेति स्वरस्य तु नात्र प्रवृत्ति
कृद्ग्रहणात् । कृद्ग्रहणप्रत्याख्यानं तु न भाष्यारूढमिति तत्रैव वक्ष्यामः ॥
एतेन तत्र नित्यसमासवारणायातिङिति तद्वटितप्रतिषेधायावश्यक-
मिति कथं तत्र तत्रिवृत्तिज्ञापकम् । प्रपञ्चितरामित्यादौ च गतिकारको-
पपदादिति तिङिचोदात्तवतीति सूत्रभाष्यप्रामाण्येनोदात्तवतेत्या-
दिवाचिकोक्तो वैकल्पिकसमास एवेत्येते इति परास्तम् ॥ सुब्रह्मणं
त्विति । उपपदमित्यन्वर्थसंज्ञया सुबन्तस्यैव पदत्वेनोपपदत्वात् गतेः
सुबन्तत्वाच्च राजयुध्वेत्यादौ पूर्वपदे नलोपादिपदकार्यसिद्धे । तिङन्ता-
घटित इति समासविशेषणेन कारको ब्रजतीत्यादिव्यावृत्तिसिद्धेः प्रथ-
मान्तसुबनुवृत्तेरपि फलाभावेन चिन्त्यमेतत् ॥ कृदन्तावस्थायामे-
वेति । काष्ठैः पञ्चितरामित्यादिवारणाय कृद्ग्रहणस्यावश्यकत्वेन
चिन्त्यमिदमिति कश्चित् । तत्र, बहुलग्रहणेन शानजन्तादिभिरिव
तेनापि समासस्य वारयितुं शक्यत्वात् ॥ परिभाषायाः प्रयोज-
नवत्वे ह्यतिङ्ग्रहणं प्रयोजनवत्स्यादत आह—अस्याश्चेति ॥ तन्नि-
बन्धनः स्वर इति । गतिकारकोपपदात् कृदिति विहित
इत्यर्थः ॥ स्वरासिद्ध्यस्त्वेराह—यद्वेति ॥ सुपेल्यस्य निवृत्ताविति ।
सुपैवेति नियमाभावाद्यधेष्ट समाससिद्धिरिति भावः । लक्ष्यानुसारेण
च व्यवस्थेति बोध्यम् । तत्र सुबुत्पत्तेः प्रागित्युपलक्षणं लिङ्गबोधक-
प्रत्ययोत्पत्तेः प्रागपीति बोध्यम् ॥ सुबुत्पत्तेरिति । सुबुत्पत्तेरनन्त-
रमित्यर्थः ॥ धनक्रीतेति । सुप्याबुत्पत्तेः पूर्वं समासे क्रीतात्क-
रणेतिङीप् स्यात् । सुबन्तेन तु समासेनन्तरङ्गत्वाद्वापि सिञ्च्यतीति
भावः ॥ यत्र सुबुत्पत्तेः पूर्वं समासस्तत्र स्वराप्राप्तेराह—उत्तरप-
दशब्द इति ॥

(आक्षेपभाष्यम्)

यद्येतज्ज्ञाप्यते केनेदानीं समासो भविष्यति ? ॥

(प्रदीपः) यद्येतदिति । शब्देनोत्तरपदस्यानुपादा-
नात् प्रश्नः ॥

(समाधानभाष्यम्)

समर्थेन ॥

(प्रदीपः) समर्थेनेति । सुबिल्यस्यानुवृत्तौ सत्या रसा-
सस्य पदविधित्वात्समर्थपरिभाषोपस्थानात् ॥

(उद्ध्योतः) सुबिल्यस्येति । तदननुवृत्तावपि प्रागुक्तरीत्या
पदविधित्वं बोध्यम् ॥

(आक्षेपभाष्यम्)

यद्येवं धातूपसर्गयोरपि समासः प्राप्नोति पूर्वं
धातुरूपसर्गणे युज्यते पश्चात्साधनेनेति ॥

(प्रदीपः) यद्येवमिति । ततश्चैकस्वर्यादिप्रसङ्गः शाक-
लप्रतिषेधप्रसङ्गश्च ॥ पूर्वं धातुरूपसर्गणेति । ततस्तयो
सामर्थ्यमस्ति । उपसर्गार्थविशिष्टाया क्रियायाः साधनयो-
गात् ॥

(उद्ध्योतः) सुपेल्यस्यानुवृत्तावपि प्रसङ्गाह—भाष्ये—य-

द्येवमिति । कुगतीत्यनेनेति भावः । अतिङित्यनेन तिङन्तस्यैव
प्रतिषेध इति तात्पर्यम् ॥ ऐकस्वर्यादीति । आदिनैकपद्यम् । किं च
तयोः समासे प्रातिपदिकनया परत्वात्सुबुत्पत्तिरेव स्यात् तिङित्यपि
बोध्यम् ॥ पूर्वं धातुरूपसर्गणेति । तत्सङ्गकशब्देनेत्यर्थः ॥

(समाधानभाष्यम्)

नैतदस्ति । पूर्वं धातुः साधनेन युज्यते पश्चादु-
पसर्गणे । साधनं हि क्रियां निर्वर्तयति । तामुप-
सर्गो विशिनष्टि । अभिनिर्वृत्तस्य चार्थस्योपसर्गणे
विशेषः शक्यो वक्तुम् ॥

(प्रदीपः) पूर्वं धातुः साधनेनेति । ततश्च पूर्वं
साधनाभिधायिप्रत्ययोत्पत्तिं पश्चात्साधनसंसृष्ट एव धातुरूप-
सर्गणे युज्यते न केवल इति धातूपसर्गयोः समासाभावः तत्र
कृदन्तेन समासो भवत्येव तिङन्तेन त्वितिङिति निषेधान्न भ-
वति । यत्र तु तिङन्तेन समास इष्यते स विषयो दर्शितः—
उदात्तवतेति ॥ अभिनिर्वृत्तस्येति । अनिष्पन्नस्य विशे-
षाकाङ्क्षाया अभावादनुभूयते सुखमुपास्यते गुरुरित्यादौ धातु-
रेव सकर्मिका क्रिया वक्ति, उपसर्गस्तु द्योतक इति नास्ति
कश्चिदस्मिन् पक्षे दोषः ॥

(उद्ध्योतः) पूर्वं साधनेन योगेऽपि उपसर्गस्य क्रियाविशेषक-
त्वाविशेषात्सामर्थ्यस्य दुर्वारत्वमित्यत आह—ततश्च पूर्वमिति ।
साधनसंसृष्ट एवोपसर्गणे युज्यते इति केवलेन सामर्थ्याभाव इति
भावः ॥ न च निष्कृष्यैकार्थीभावो न समासादिप्रयोजक इत्युक्तम्,
एव च विशिष्टेनैकार्थीभावेऽवयवानामपि तत्सत्त्वात्स दुर्वार इति वा-
च्यम् । तिङन्तेनैकार्थीभावाभावात् अतिङिति निषेधात् तदवयवेन
तु प्रत्ययार्थसंसृष्टेन नैकार्थीभावः साधनसंसृष्टार्थस्यैवोपसर्गणे यो-
गादित्यदोषात् ॥ भाष्ये—साधनं हि क्रियां निर्वर्तयतीति ।
क्रियां तत्प्रतीति, साध्यत्वेन प्रतीते तत्संबन्धाधीनत्वात् साध्य-
त्वेन प्रतीतार्थकयोगे च तेषामुपसर्गत्वादिति भावः ॥ अभिनिर्वृ-
त्तस्य । अभिनिर्वृत्तज्ञानविषयस्येत्यर्थः ॥ अनिष्पन्नस्येति । अज्ञात-
स्येत्यर्थः ॥ नन्वेवमुपसर्गसम्बन्धात् प्राक्केवलभासादे सकर्मकत्वा-
भावेन कर्मणि लाटयो न न्युरत आह—अनुभूयते सुख-
मिति ॥ धातुरेवेति । केवलधातुरेवेत्यर्थः ॥ उपसर्गस्तु द्योतक
इति । न च श्रोतृवोवाय पश्चादेव सम्बध्यते इति भावः ॥ एते-
नोपसर्गणा द्योतकत्वेऽपि तदर्थोक्त्यर्थस्य साधनसम्बन्धात् पूर्वमेव
धातुना बोधनावश्यकत्वेन धातूपसर्गयोः सामर्थ्यमन्वेन समासो
दुर्वार इत्यपास्तम् ॥ एतच्च सुट्टादित्यत्र विस्तारोपपादयित्यते ॥
विपराभ्यां जेरित्यादौ व्यादिद्योत्यार्थप्रतिपादकस्येत्यर्थः विपराभ्या
परत्वयोग्यस्येत्यर्थो वा ॥

(उपपदसमासबलीयस्त्वाधिकरणम्)

(१३७५ विप्रतिषेधवार्तिकम् ॥ ३ ॥)

॥ * ॥ षष्ठीसमासादुपपदसमासो
विप्रतिषेधेन ॥ * ॥

(भाष्यम्) षष्ठीसमासादुपपदसमासो भवति

विप्रतिषेधेन । षष्ठीसमासस्यावकाशः—राज्ञः पुरुषो राजपुरुषः । उपपदसमासस्यावकाशः—स्त्वरेमः कर्णेजपः । इहोभयं प्राप्नोति—कुम्भकारो नगरकारः । उपपदसमासो भवति विप्रतिषेधेन ॥

(प्रदीपः) षष्ठीसमासादिति । नित्यत्वानित्यत्वाभ्यामनयोर्विरोधसद्भावः ॥ कुम्भकारइति । पञ्चके प्रातिपदिकार्थे प्रातिपदिकेनैव कर्मण उक्तत्वात् तत्रैवोपपदेऽणा भाव्यम् । अपवादविषयत्वाद् द्वितीयानुत्पादात् कृते चाणि कर्तृकर्मणोरिति षष्ठी भवतीत्यस्त्युभयप्रसङ्गः ॥

(उद्घोतः) विरोधसद्भावइति । इत्यभिमान इति शेषः ॥ अभिमानत्व वास्यानुपदमेव स्फुटीकरिष्यते ॥ ननु कर्मण्युपपदेऽण् कर्मत्व च विभक्त्या गम्य तत्राणुत्पत्तेः पूर्वं कृदन्तत्वाभावात्पष्ठ्या अप्राप्तौ द्वितीयैव भाव्यमिति जातेपि अणि तन्निवृत्तौ मानाभाव इति कुत षष्ठीसमासप्राप्तिरत आह—पञ्चके इति । प्रातिपदिकस्य पदत्वाभावादुपपदत्व कथमिति चिन्त्यमेतत् ॥ सुबन्तमेवोपपदमिति । तत्रोपपदमितिसूत्रे भगवान्वक्ष्यति स्वयं च । किं च पञ्चकपक्षेपि सकलकारकशक्तिमानर्थः समुग्धाकारेणैव प्रातिपदिकेनोच्यते न तु विशिष्य इतिकमोपपदत्वप्रयुक्तानोपप्राप्तिः । अन्यथा करणाद्युपपदेपि कमोपपदप्रसङ्गः, तस्माद्वस्तुतः कृत्प्रकृत्यर्थकर्मत्वसत्त्वेन कृदनुत्पत्तावपि भावितत्वं गृहीत्वा षष्ठीप्रवृत्तिरित्येव भाष्याशय उचितः ॥

(१३७६ विप्रतिषेधप्रत्याख्यानवार्तिकम् ॥ ४ ॥)

॥ * ॥ न वा षष्ठीसमासाभावादुपपदसमासः ॥ * ॥

(भाष्यम्) न वार्थो विप्रतिषेधेन । किं कारणम् ? । षष्ठीसमासस्याभावादुपपदसमासो भविष्यति 'गतिकारकोपपदानां कृद्भिः सह समासवचनं प्राक्सुबुत्पत्तेः' इति समासवचनात् ॥

(प्रदीपः) गतिकारकेति । यतश्चोत्तरपदे विभक्त्युत्पत्त्यनपेक्षणादन्तरङ्गत्वादुपपदसमासो भवतीत्यर्थः ॥

(उद्घोतः) अन्तरङ्गत्वादिति । षष्ठीति सूत्रे लुपेति वृत्तीयान्तस्य सबन्धादिति भावः । अत एव मातुः सरतीत्यादौ न षष्ठीसमासः । अत एव च षष्ठ्यन्तस्यानेकसुबन्तेन न समास इति बोध्यम् ॥

(उक्तवार्तिकद्वयवैयर्थ्यभाष्यम्)

अथ वा विभाषा षष्ठीसमासः । यदा न षष्ठीसमासस्तदोपपदसमासो भविष्यति ॥

(प्रदीपः) अथ वेति । षष्ठीसमासेपि दोषाभाव इत्यर्थः ॥

(उद्घोतः) एतद्वार्तिकद्वयमपि प्रत्याचष्टे—अथ वेति भाष्ये । विप्रतिषेधे परमित्यस्य तु न प्रवृत्तिः, युगपदुभयविहिततत्पुरुषसमाससंज्ञयोः प्रवृत्तिसंभवेनासम्भवरूपविप्रतिषेधाभावात् ॥

द्वि० ५६

उपपदसमासो भविष्यतीत्यस्योपपदमिति सूत्रविहितसमाससंज्ञा तत्पुरुषसंज्ञा च स्यास्यतीत्यर्थः । अन्यादृशविरोधस्य तत्प्रवृत्तिनिमित्तत्वे न मानमिति तात्पर्यम् । न च नित्यत्वानित्यत्वज्ञानयोर्विरोधः, बोधे बाधज्ञानस्याप्रतिबन्धकत्वात् । एव च षष्ठीसमासोपि नित्य एवेतद्विषये फलितं तद्विधिताभावाशस्यैतद्विरोधेनैतद्विषये त्यागात् नित्यं क्रीडेल्यादिविषये तस्य क्लृप्तावत्त्वाद् ॥ गतिकारकोपपदादित्यत्र प्रकृतपरिभाषायां च लक्षणप्रतिपदोक्तपरिभाषा न प्रवर्त्तते इति षष्ठीसमासोपि सुबुत्पत्तेः पूर्वमेव । स्वरश्च तत्रापि समासे इत्यन्तरङ्गत्वमेव नास्तीति भावः । परिभाषायां सामान्यतः कारकपदोपादानेन कारकविभक्त्यन्तसमासमात्रस्य सुबुत्पत्तेः प्राक् कृद्भिर्लभात् इति बोध्यम् ॥

(वैयर्थ्यबाधकभाष्यम्)

अनेनैव यथा स्यात् । तेन मा भूदिति ॥ कश्चात्र विशेषः—तेन वा स्यादनेन वा ? । अयमस्ति विशेषः—उपपदसमासो नित्यसमासः, षष्ठीसमासः पुनर्विभाषा ॥

(प्रदीपः) क्वचित् कार्ये दोषदर्शनादाह—अनेनेति । [सिन्नित्यसमासयोरित्यत्र नित्यसमासग्रहणेनास्य ग्रहणं यथा स्याद्] अन्तोदात्तादुत्तरपदादित्यत्रानित्यसमासग्रहणेनास्य ग्रहणं मा भूदिति भावः ॥

(उद्घोतः) कैयेदे सिन्नित्यसमासयोरित्यादिर्यथास्यादित्यन्तोऽग्रन्थ बहुषु पुस्तकेष्वनुपलम्भात्तत्र नित्यग्रहणप्रत्याख्यानाच्च ॥ उत्तरपदेति । एव चाभिहितेत्यादौ विभक्त्युदात्तत्वमपि स्यादिति भावः ॥ १९ ॥

(नित्यसमासलक्षणाधिकरणम्)

(वैयर्थ्यसाधकाक्षेपभाष्यम्)

ननु च नित्यं यः समासः स नित्यसमासः यस्य विग्रहो नास्ति ॥

(प्रदीपः) यस्य विग्रहो नास्तीति । अस्यापि विग्रहाभावः । षष्ठीसमासेन मुक्ते पक्षे उपपदसमाससद्भावात् ॥

(वैयर्थ्यबाधकभाष्यम्)

नेत्याह । नित्याधिकारे यः समासः स नित्यसमासः ॥

(प्रदीपः) नित्याधिकार इति । नित्यशब्दस्य स्वरितत्वप्रतिज्ञानात् तदधिकारसंप्रत्ययः ॥

(वैयर्थ्यसाधकभाष्यम्)

नैवं शक्यम् । अव्ययीभावस्य ह्यनित्यसमासता प्रसज्येत । तस्मान्नित्यः समासो नित्यसमासः यस्य विग्रहो नास्ति ॥ उपपदः ॥ १९ ॥

(प्रदीपः) नैवं शक्यमिति । नित्यशब्दस्य स्वरितत्वं दोषवत्त्वात् प्रतिज्ञायते इत्यर्थः । तदेवं प्रयोजनाभावाद्विप्रतिषेधो न पठितव्यः ॥ १९ ॥

—>0<—

(२८० तत्पुरुषसंज्ञानियमसूत्रम् ॥ २ । २ । १ आ. १४)

४४० अमैवाव्ययेन ॥ २।२।२० ॥

(अनिष्टपरिहाराधिकरणम्)

(आक्षेपभाष्यम्)

एवकारः किमर्थः ? ॥

(समाधानभाष्यम्)

नियमार्थः ॥

(समाधानबाधकभाष्यम्)

नैतदस्ति प्रयोजनम् । सिद्धे विधिरारभ्यमाणो-
न्तरेणैवकारं नियमार्थो भविष्यति ॥

(समाधानसाधकभाष्यम्)

इष्टतोवधारणार्थस्तर्हि भविष्यति । यथैवं वि-
ज्ञायेत—अमैवाव्ययेनेति ॥ मैवं विज्ञायि—अमा-
व्ययेनैवेति ॥

(आक्षेपभाष्यम्)

अस्ति चेदानीं कश्चिदनव्ययमशब्दो यदर्थो
विधिः स्यात् ॥

(प्रदीपः) अमैवा ॥ २० ॥ यदर्थ इति । यन्निवृ-
त्त्यर्थेयं नियमः स्यादित्यर्थः ॥

(समाधानभाष्यम्)

अस्तीत्याह—खशयं ब्राह्मणकुलमिति ॥

(प्रदीपः) खशयमिति । अधिकरणे शेतेरित्यच् ।
अतोमिति सोरम्भाव । अनेनानव्ययेनामा समासो मा
भूद् इत्येवमर्थेयं नियमः स्यात् ॥

(समाधानबाधकभाष्यम्)

नैतदस्ति प्रयोजनम् । अन्तरङ्गत्वाद्वा समासो
भविष्यति ॥

(प्रदीपः) अन्तरङ्गत्वादिति । अनुत्पन्न एव सावुप-
पदसमासेन भाव्यं पश्चात् सुपेति समासविधानकाले अनव्य-
यस्यामोसंभवान्नियमान्तरे वचनस्य चरितार्थत्वाद्विपरीतनि-
यमो न भविष्यतीत्यर्थः ॥

(उद्ध्योतः) अमैवा ॥ २० ॥ नन्वेव वचनवैयर्थ्यमतस्त-
त्सामर्थ्यात्सुबुत्पत्त्यनन्तरमपि समासो ज्ञाप्यते इत्यत आह—
नियमान्तरे इति । वक्ष्यमाणे इत्यर्थः ॥

(समाधानसाधकभाष्यम्)

इदं तर्हि प्रयोजनम् । अमैव यत्तुल्यविधानमुप-
पदं तत्र यथा स्याद् अमा चान्येन च यत्तुल्यवि-
धानं तत्र माभूदिति । अग्रे भोजम् । अग्रे भुक्त्वा ॥

(प्रदीपः) अमैवेति । एवकारसामर्थ्यादमेत्यस्यावृत्ति-
राश्रीयते । ततो येन वाक्येनामेव केवलो विधीयते न प्रत्य-
यान्तरसहितस्तेन वाक्येन यद्विधीयते उपपदं तत्र सप्तमीनि-
र्देशात् तदमा समस्यते नान्यदित्यर्थः ॥ अग्रे भोजमिति ।

विभाषाग्रेप्रथमपूर्वेष्विति द्वयो क्त्वाणमुलोर्विधानादत्र
समासो न भवति ॥

(उद्ध्योतः) अमेत्यस्यावृत्तिरिति । चिन्त्यमेतत् । आ-
वृत्तौ मानाभावात् अमैव तुल्यविधानं यदुपपदं तदमाव्ययेन सम-
स्यते इत्यर्थे अग्रेभुक्त्वा इत्यत्र समासापत्तिरव्ययग्रहणवैयर्थ्याप-
त्तिश्च । किं च कालो भोक्तुमित्यत्र समासापत्तिः । तस्मादमैव तुल्य-
विधानं यदुपपदं तदव्ययेनेति नियमेन सर्वेष्टसिद्धिः । अत एव
भाष्येऽग्रे भुक्त्वेष्वप्युदाहृतम् *अग्रादिष्वग्रासेति वार्तिकप्रत्या-
ख्यानं च सगच्छते इत्याहुः ॥


(नियमफलभाष्यम्)

अग्रादिष्वग्रासविधेः समासप्रतिषेधं चोदयि-
ष्यति । स न वक्तव्यो भवति ॥ अमैवा० ॥ २० ॥

(प्रदीपः) अग्रादिष्विति । यतोऽग्रासविभाषा ततः
प्रत्ययोत्पत्तावग्रादीना निमित्तत्वान्निमित्तस्योपपदत्वात् समास-
प्रसङ्गः । प्राप्तविभाषाया त्वग्रादीनां प्रत्ययोत्पत्तावनिमित्तत्वा-
त्तन्निवृत्तावेव हेतुत्वात् तस्यानुपपदत्वमित्यर्थः ॥ २० ॥

(उद्ध्योतः) अग्रासविधेरिति विशेषणव्यावर्त्यमुपपादयति—
प्राप्तविभाषायां त्विति । आभीक्ष्ण्यं इत्यनुवृत्त्या हि सा, तस्मिंश्च
सत्येव प्रत्यय इत्याहुक्तेः । प्रत्ययोत्पत्तिसनियोगेनैवोपपदसंज्ञास्वी-
कारादिति भावः ॥ २० ॥

(इति तत्पुरुषप्रकरणम्)



(अथ बहुव्रीहिप्रकरणम्)

(२८१ बहुव्रीहिसंज्ञासूत्रम् ॥ २ । २ । १ आ. १५ सू.)

४४३ शेषो बहुव्रीहिः ॥ २।२।२३ ॥

(शेषपदार्थनिर्वचनाधिकरणम्)

(आक्षेपभाष्यम्)

शेष इत्युच्यते कः शेषो नाम ? ॥

(प्रदीपः) शेषो ॥ २३ ॥ पदस्यार्थस्य च सर्वस्योपयु-
क्तत्वाच्छेषमसंभाव्यं पृच्छति—शेष इति ॥

(उद्ध्योतः) शेषो ॥ २३ ॥ उपयुक्तादन्यः शेषः ॥

(एकदेशिसमाधानभाष्यम्)

येषां पदानामनुक्तः समासः स शेषः ॥

(१३७७ समाधानबाधकवार्तिकम् ॥ १॥)

॥ * ॥ शेषवचनं पदतश्चेन्नाभावात् ॥ * ॥

(भाष्यम्) शेषवचनं पदतश्चेत् । तत्र । किं कार-
णम् ? । अभावात् । नहि सन्ति तानि पदानि येषां
पदानामनुक्तः समासः ॥

(प्रदीपः) पदतश्चेदिति । पदेन पदत इत्याद्यादित्वात्

तसि ॥ नहीति । सर्वेषा सामान्यविशेषरूपेणोपयुक्तत्वादित्यर्थः ॥

(उद्ध्योतः) सामान्यम्—सह सुपेत्वादि । विशेषः—द्वितीयाश्रितेत्यादि । ॥

(एकदेशिसमाधानान्तरभाष्यम्)

अर्थतस्तर्हि शेषग्रहणम्—येष्वर्थेषु अनुक्तः समासः स शेषः ॥

(१३७८ समाधानान्तरबाधकवार्तिकम् ॥ २ ॥)

॥ * ॥ अर्थतश्चेद्विशिष्टम् ॥ * ॥

(भाष्यम्) अर्थतश्चेद्विशिष्टमेतद्भवति । कुतः? पदतः । नहि सन्त्यर्थाः येष्वर्थेष्वनुक्तः समासः ॥

(प्रदीपः) नहि सन्त्यर्था इति । पूर्वोत्तरान्यपदार्थेषु तत्पुरुषाव्ययीभावविधानात् ॥

(उद्ध्योतः) पूर्वोत्तरेति । यद्यप्यन्यपदार्थवत् पूर्वोत्तरपदार्थयोस्तद्विधान नासच्छास्त्रे तथाप्यव्ययीभावादिसहासज्ञावलेन पूर्वोच्चार्यपरिगृहीतार्थस्य निमित्तत्वमस्त्येवेत्यभिप्रायः ॥

(सिद्धान्तिसमाधानभाष्यम्)

त्रिकतस्तर्हि शेषग्रहणम् । यस्य त्रिकस्यानुक्तः समासः स शेषः ॥ कस्य चानुक्तः ? । प्रथमायाः ॥ शेषो व० ॥ २३ ॥

इति श्रीभगवत्पतञ्जलिविरचिते व्याकरण-
हाभाष्ये द्वितीयस्याध्यायस्य द्वितीये
पादे प्रथममाहिकम् ॥

(प्रदीपः) प्रथमाया इति । द्वितीयादीनां प्रतिपदं समासविधानात् प्रथमाया शेषत्वम् । ततश्च प्रथमान्तानां पदानां बहुव्रीहिरित्यर्थात् समानाधिकरणानां भवति । कण्ठे-काल इत्यादौ सप्तमीविशेषणे इति पूर्वनिपातविधानात् ज्ञापकाद्भवति ॥ २३ ॥

इत्युपाध्यायजैयटपुत्रकैयटकृते भाष्यप्रदीपे द्वितीयस्याध्या-
यस्य द्वितीये पादे प्रथममाहिकम् ॥

(उद्ध्योतः) विशेषणं विशेष्येणेत्यादौ प्रथमाया अप्युपयुक्तत्वमित्यत आह—द्वितीयादीनामिति । गतार्थे प्रथमयेत्यादि तु व्याख्यानभूतम्, न स्वतन्त्रविधायकमिति भावः ॥ यद्वा शेष इत्यस्य प्रथमान्तत्वात्प्रथमान्तगृहीतत्रिकस्य प्रतिपदमुच्चरितस्यैव ग्रहणमिति सर्वेष्टसिद्धिः ॥ २३ ॥

इति शिवभट्टसुतसतीर्गर्भजनार्णोर्जीमटकृते भाष्यप्रदीपोद्ध्योते
द्वितीयाध्यायस्य द्वितीयपादे प्रथममाहिकम् ॥

द्वितीयाध्यायस्य द्वितीयपादे द्वितीयमाहिकम् ॥

(२८२ बहुव्रीहिसंज्ञासूत्रम् ॥ २ । २ । २ आ. १ सू.)

४४४ अनेकमन्यपदार्थे ॥ २।२।२४ ॥

(पदकृत्याधिकरणम्)

(आक्षेपभाष्यम्)

पदग्रहणं किमर्थम् ? ॥

(प्रदीपः) अनेक ॥ २४ ॥ अनेकग्रहणस्य वार्तिककार प्रयोजनं वक्ष्यतीति भाष्यकार पदग्रहणस्यान्यग्रहणस्य च प्रयोजनमाचष्टे ॥ बहुवक्तव्यत्वाच्च पश्चादन्यग्रहणस्य विचारः ॥ पदग्रहणमिति । अन्यार्थ इत्युच्यमाने स्वपदार्थव्यतिरिक्ते अर्थान्तर आश्रीयमाणे अन्यपदार्थो लभ्यते । वर्तिपदानां च क्रियालक्षणे वाक्यार्थे वृत्त्यसम्भवात्तन्निवृत्त्यर्थमपि पदग्रहणं नोपयुज्यत इति प्रश्नः ॥

(उद्ध्योतः) अनेकम् ॥ २४ ॥ भाष्ये क्रमोलङ्घनेभिप्रायमाह—अनेकेति ॥ अन्यपदार्थो लभ्यते इति । अन्यार्थ इत्यस्य भिन्नार्थ इत्यर्थः ॥ भेदप्रतियोगी चोपस्थितः स्वपदार्थ एव । पर्युदासविधया च स पदार्थ एवेति भावः ॥ वाक्यव्यावर्तकं युक्त्यन्तरमाह—वर्त्तीति ॥ तेषां सुबन्तत्वादित्यभिमानः ॥

(समाधानभाष्यम्)

इह “अनेकमन्यार्थे” इतीयत्युच्यमाने वाक्यार्थेऽपि बहुव्रीहिः स्यात्—यथा मे माता तथा पिता सुखात् भो इति । पदग्रहणे पुनः क्रियमाणे न दोषो भवति ॥

(प्रदीपः) यथा मे मातेति । कश्चित् केनचित् पृष्ठः कीदृशः कुलशीलादिना तव पितेति स आह—यथा मे मातेति । एतानि पदानि तथा मे पितेत्यन्यस्य वाक्यस्यार्थं गमयन्तीति समासप्रसङ्गः । अथ वा स्नाहीति कश्चित् केनचिदुक्तं । तं प्रत्याह—यथा मे मातेत्यादि यथा शुद्धकुला मे माता तथा पितापीत्यभिजनशुद्धिरपि स्नानं किं बाह्येन स्नानेनेत्यर्थः । तत् सुखात् भो इत्येतद्वाक्यार्थे वर्तमानानां यथाप्रवृत्तीनां पदानां समासाभावार्थं पदग्रहणम् । अश्रुतवाक्यार्थे च पदानां वृत्तिर्द्श्यते यथा नद्या सिङ्गासु कश्चिदुच्यते—नद्या ग्राहाः सन्तीति । तस्माच्च मा स्नासीरिति वाक्यार्थं प्रतीयते ॥

(उद्ध्योतः) एतानि पदानि । समानाधिकरणानामित्यनपेक्ष्येदम् । वस्तुतोऽर्थपरमेतत् यथा मदीया मातेत्यत्र समासप्रसङ्ग इति बोध्यम् ॥ सुखात् भो इतिपाठे आह—अथ वेति । अत्र सर्वत्रान्यायो व्यङ्ग्य इति बोध्यम् । अभिजनशुद्धिरपीत्यपि रेवार्थः । भाष्ये वाक्यशब्देन पदसमूहमात्रम् ॥

(आक्षेपभाष्यम्)

अथान्यग्रहणं किमर्थम् ? ॥

(प्रदीपः) अथान्यग्रहणमिति । अन्तरङ्गत्वात् स्वपदार्थे समासे सिद्धे पदार्थग्रहणसामर्थ्यादन्यपदार्थो लप्स्यत इति प्रश्नः ॥

(समाधानभाष्यम्)

“अनेकं पदार्थं” इतीयत्युच्यमाने स्वपदार्थेऽपि बहुव्रीहिः स्यात्—राजपुरुषः तक्षपुरुष इति ॥

(प्रदीपः) स्वपदार्थेऽपीति । अपिशब्दादन्यपदार्थेऽपीत्यर्थः । पदार्थग्रहणं व्याप्तिप्रयोजनार्थं स्यादिति स्वपदार्थान्यपदार्थयोः समासः स्यात् ॥

(उद्ध्योतः) व्याप्तिप्रयोजनेति । पदार्थग्रहणसामर्थ्याद्व्याप्तिन्यायस्यैवानुसरणम्, नान्तरङ्गन्यायस्येत्यर्थः । राजानं पुरुषमित्ये सावकाशस्तत्पुरुषः, बहुव्रीहिरपि बहुपदे सावकाश इति प्रथमान्तपदद्वयेन विग्रहे परत्वात्स्वपदार्थेऽपि बहुव्रीहिः प्राप्नोतीति तद्व्यावृत्त्यर्थमन्यग्रहणम्, त्रिकतश्चात्र शेष इति भावः ॥

(एकदेशिसमाधानबाधकभाष्यम्)

नैतदस्ति प्रयोजनम् । तत्पुरुषः स्वपदार्थे बाधको भविष्यति ॥

(प्रदीपः) तत्पुरुष इति । बहुव्रीहेस्त्वन्यपदार्थोऽवकाशः ॥

(उद्ध्योतः) भाष्ये एकदेश्याह—नैतदस्तीत्यादि । तत्पुरुषः, समानाधिकरणतत्पुरुषः, राजपुरुष इत्यादिरपि कर्मधारय एव ॥

(एकदेशिन आक्षेपभाष्यम्)

भवेदेकसंज्ञाधिकारे सिद्धम् । परंकार्यत्वे तु न सिध्यति । आरम्भसामर्थ्यात्तत्पुरुषः, परंकार्यत्वाच्च बहुव्रीहिः प्राप्नोति ॥

(प्रदीपः) परंकार्यत्वाच्चेति । ततश्च संज्ञयोः समावेशात् स्वरसमासान्तप्रसङ्गः ॥

(उद्ध्योतः) इतर एकदेश्याह—भवेदित्यादि ॥ स्वरसमासान्तेति ॥ पर्यायेणेत्यर्थः । यद्वा कस्यचित्स्वर कस्यचित्समासान्त इत्यर्थः ॥

(समाधानभाष्यम्)

परंकार्यत्वे च न दोषः । शेष इति वर्तते । अशेषत्वान्न भविष्यति ॥

(उद्ध्योतः) भाष्ये—अशेषत्वान्न भविष्यतीति । पदतोऽर्थतो वा शेष इत्यभिमानः ॥

(शेषग्रहणप्रत्याख्यानभाष्यम्)

शेषवचन उक्तम् । किमुक्तम् ? । *तत्र शेषवचनादोषः संख्यासमानाधिकरणनञ्समासेषु बहुव्रीहिप्रतिषेधः* इति ॥

(प्रदीपः) शेषवचन इति । शेषग्रहणप्रत्याख्यानं स्मारयति—संख्येति । द्वीरावतीको वीरपुरुषकोऽब्राह्मणको देश इति समासविधानुपयोगादशेषत्वाद् बहुव्रीहिर्न प्राप्नोति ।

तस्माच्छेषग्रहणं न कर्तव्यम् । ततः स्वपदार्थे बहुव्रीहिनिवृत्त्यर्थमन्यग्रहणं कर्तव्यमिति स्थितम् ॥

(उद्ध्योतः) एतदर्थकः शेषग्रहण प्रत्याख्यातमित्याह—प्रत्याख्यानमिति । आकङ्कारमुक्तमित्यर्थः । पदतोऽर्थतश्च शेषे द्वीरावतीको दोषः, पदत एव शेषे वीरपुरुषकादौ दोषः ॥ समासविधाविति । संख्यावंश्येन, नदीभिश्च, अन्यपदार्थे च संज्ञायाम्, मध्यमध्यमवीराश्च, नजित्येति भावः । पदतोऽर्थतश्च शेषार्थकस्य तस्य प्रत्याख्याने परंकार्यमिति पाठेन्यग्रहणमावश्यकमित्याह—तत इति ॥

(आक्षेपभाष्यम्)

अथैकसंज्ञाधिकारे नार्थोन्यग्रहणेन ? ॥

(समाधानभाष्यम्)

एकसंज्ञाधिकारे च कर्तव्यम् । अक्रियमाणे ह्यन्यग्रहणे यथैव तत्पुरुषः स्वपदार्थे बहुव्रीहिं बाधते एवमन्यपदार्थेऽपि बाधते ॥

(प्रदीपः) अक्रियमाण इति । नीलोत्पलं सर इत्यादि विशेषानुपादानादन्यपदार्थेऽपि स्वपदार्थ इव तत्पुरुषो बहुव्रीहिं बाधते, कण्ठेकाल इत्यादिश्च व्यधिकरणपदो बहुव्रीहेरवकाशः स्यात् । अन्यग्रहणे तु सति स्वपदार्थे सावकाशं तत्पुरुषं परत्वाद्वहुव्रीहिर्बाधत इति न कश्चिदोषः ॥

(उद्ध्योतः) नीलोत्पलं सर इति । इदमुपलक्षणं बहुपदकं बहुव्रीहिः स्वपदार्थेऽपि स्यादित्यपि बोध्यम् । परिनिष्ठितविभक्त्या समासमजानतो भाष्ये—अक्रियमाणे इत्याद्युक्तिरिति बोध्यम् ॥ कण्ठेकाल इत्यादिश्चेति । बहुपदके बहुव्रीहिविधानं सावकाशमिति वक्तुं युक्तम् ॥

(आक्षेपभाष्यम्)

अथानेकग्रहणं किमर्थम् ? ॥

(प्रदीपः) अथेति । एकनिवृत्त्यर्थं तावदनेकग्रहणं नोपपद्यते । पदविधित्वात् सामर्थ्ये सति बहुव्रीहिसंज्ञाविधानादनेकाधिष्ठानत्वाच्च सामर्थ्यस्य । नापि बहूना समासार्थमनेकग्रहणं तद्धितार्थेऽन्येन उत्तरपदे परतः समाससंज्ञाविधानाज्ज्ञापकाद्बहूना बहुव्रीहे सिद्धत्वादिति प्रश्नः ॥

(आक्षेपबाधकभाष्यम्)

“अन्यपदार्थं” इतीयत्युच्यमाने एकस्यापि पदस्य बहुव्रीहिः स्यात्—सर्पिषोऽपि स्यात्, गोमूत्रस्यापि स्यात् ॥

(प्रदीपः) सर्पिषोऽपि स्यादिति । अपिशब्दो विन्द्वर्थं वर्तते इति तस्यापि बहुव्रीहिसंज्ञाप्रसङ्गः । ततश्च कप्समासान्तप्रसङ्गः । पदान्तरेण स्यादित्यनेन चास्य सामर्थ्यमस्तीति समर्थपरिभाषापि न व्यावृत्तिः कर्तेतीत्येवं केचिद्व्याचक्षते ॥ अन्ये त्वाहु—अपिः पदार्थेऽन्यत्राप्यर्थता विन्द्वर्थादेर्निराकृता । तस्मात्स्यादिति पदं विन्द्वर्थं वर्तते इति तस्य बहुव्रीहिसंज्ञाप्र-

सङ्ग ॥ अतिद्वहणेन च पूर्वमेव सुप्सुपेयस्य विच्छिन्नत्वादे-
कस्यापि तिङन्तस्य प्राप्तिः स्यात् ॥

(उद्घोतः) ततश्चेति । न चैकसंज्ञाधिकारात् बहुव्रीहिस-
ंज्ञया कर्मप्रवचनीयत्वबाधे पत्व स्यात् । किं च कर्मप्रवचनीयत्वस्य
निरवकाशत्वेन तथा बाधाद्वहुव्रीहिसंज्ञैव न भविष्यतीति वाच्यम् ।
उपसर्गसंज्ञाया अपि तद्व्रीत्या बाधात् । परकार्यत्वपक्षे समावेश-
सम्भाव्यत्वमिमान् ॥ केचिदिति । अत्रारुचिस्तु स्यादित्यनेन
व्यपेक्षासत्त्वेप्येकार्थीभावाभावः ॥ स्यादिति पदमिति । प्रकृति-
प्रत्ययार्थयोरत्रैकार्थीभावः स्यादित्यभिमानः । अत्र व्याख्याने एक-
संज्ञाधिकारेऽप्युक्तदोषो न संज्ञयोर्भिन्नाश्रयत्वात् ॥ विच्छिन्नत्वा-
दिति । अतिद्वहणं तु नानुवर्तते व्याख्यानादिति भावः ॥

(आक्षेपसाधकभाष्यम्)

नैतदस्ति प्रयोजनम् । सुप्सुपेति वर्तते ॥

(प्रदीपः) नैतदिति । योगद्वय एवातिद्वहणेन सुप्सुपे-
त्यस्यसंबन्धो ज्ञापितोऽन्यत्र सुप्सुपेत्यनुवर्तते एवेत्यर्थः ॥

(उद्घोतः) योगद्वये एवेति । तत्रैवातिङ्पदसंबन्धादिति
भावः ॥

(आक्षेपबाधकभाष्यम्)

इदं तर्हि प्रयोजनम् । बहूनामपि यथा स्यात्—
सुसुक्ष्मजटकेन सुनताजिनवाससा ॥

(प्रदीपः) बहूनामपीति । अन्यथा सुप्सुपेति गुणे स-
ंख्याया विवक्षितत्वाद् द्वयोरेव स्यात् ॥

(उद्घोतः) गुणे संख्याया इति । सुबन्तत्वस्य प्रत्येकसमा-
सत्वादिति तु वक्तुं युक्तम् ॥

(आक्षेपबाधकशेषभाष्यम्)

उत्तरार्थं चानेकग्रहणं कर्तव्यम्—“चार्थे द्वन्द्वः”
अनेकमिति । इहापि यथा स्यात्—प्लक्ष्म्यग्रोधध-
वखदिरपलाशा इति ॥

(आक्षेपसाधकनिराकरणभाष्यम्)

एतदपि नास्ति प्रयोजनम् । आचार्यप्रवृत्तिर्ज्ञाप-
यति ‘बहूनामपि समासो भवति’ । यद्यम्—
उत्तरपदे द्विगुं शास्ति ॥

(प्रदीपः) उत्तरपदइति । द्विगुग्रहणं तद्विधित्वेन
नेन विहितस्य समासस्योपलक्षणम् । तेन दिशः समानाधिकर-
णेनोत्तरपदे समासावयवविशेषे परतः समासविधानं बहूना
समासस्य ज्ञापकमित्यर्थः । द्विगुस्तु बह्वजातादौ सावकाश-
त्वान्न ज्ञापकः ॥

(उद्घोतः) समासविधानं चेति पाठो चरत्वर्ये ॥ बह्वजा-
तादाविति । कालाः परिमाणेनेति सूत्रस्थेनोत्तरपदेन परि-
माणिना द्विगोः सिद्धय इति वार्तिकेन सिद्धे बहूना तत्पुरुषे
इत्यर्थः । तदपि वचनमेतज्ज्ञापकसिद्धमेव नापूर्वमित्याशयेन भाष्ये
द्विगुग्रहणम् ॥

(प्रत्याक्षेपभाष्यम्)

तत्पुरुषोपि तर्हि बहूनां प्राप्नोति ॥

(प्रदीपः) तत्पुरुषोपीति । ज्ञापकफलस्य विषयविभा-
गाभावादनिष्टप्रसङ्गो महत्कष्टं श्रित इत्यत्रापि तत्पुरुषप्रसङ्गात् ॥

(उद्घोतः) तत्पुरुषोपीत्यस्य कालाः परिमाणेनेत्येतद्वि-
त्रोपि तत्पुरुष इत्यर्थः इत्यन्ये ॥ ज्ञापकफलस्येति । संख्याऽविवक्षा-
रूपस्येत्यर्थः । यद्वा यथाकथंचित्सुबन्तत्वादिग्रहणरूपस्येत्यर्थः ॥

(प्रत्याक्षेपबाधकभाष्यम्)

नैष दोषः । ग्रहणेन तत्पुरुष उच्यते तेन बहूनां
न भविष्यति ॥

(प्रदीपः) ग्रहणेनेति । विशिष्टपूर्वोत्तरपदनिर्देशेने-
त्यर्थः । तत्र द्वितीयान्तस्य श्रितादिभिः समासविधानात्प्रत्यय-
ग्रहणपरिभाषोपस्थानात् समुदायस्याद्वितीयान्तत्वाद् तत्पु-
रुषाभावः ॥ यद्येवमिहापि सुप्सुपेत्यनुवर्तनात्कथं बहूना बहु-
व्रीहिः । अथ ज्ञापकेन संख्याविवक्षा बाध्यते तदा द्वितीयादिष्वपि
संख्याया अविवक्षा स्यात् ॥ नैष दोषः, तत्पुरुषविधौ सुप्सुपेति
संख्या प्रतीयते द्वितीयेत्यपि । द्वन्द्वबहुव्रीह्योस्तु सुप्सुपेत्य-
त्रैव संख्याप्रतीतिः । तत्र ज्ञापकेनैकैव संख्याप्रतीतिर्बाध्यते ।
तावता चरितार्थत्वाद् द्वितीयादिषु संख्याया अबाधः ॥

(उद्घोतः) सर्वस्यापि समासस्य ग्रहणेन विधानादाह—
विशिष्टेति । संख्याविवक्षेति । मुख्यसुबन्तत्वपर्याप्त्यधिकरण-
ग्रहणविवक्षेत्यपि बोध्यम् ॥ संख्याया अविवक्षेति । यथा कथ-
चिद् द्वितीयान्तग्रहणविवक्षेत्यपि बोध्यम् ॥ अबाध इति । अन्यत्र
मुख्यद्वितीयाद्यन्तग्रहणम्, सुप्सुपेत्यत्र तु ज्ञापकेन यथाकथंचित्सुबन्त-
ग्रहणमिति तत्त्वम् । अत्र तदपि द्वन्द्वबहुव्रीहिविधायके एवेष्टानुरो-
धात् परिमाण्युत्तरपदकसमासविधौ चेति बोध्यम् । ग्रहणेन तत्पु-
रुष इत्यत्र तत्पुरुषपदमव्ययीभावस्याप्युपलक्षणम् ॥

(समाधानभाष्यम्)

अत उत्तरं पठति—

(१३७९ समाधानवार्तिकम् ॥ १ ॥)

॥ * ॥ अनेकवचनमुपसर्जनार्थम् ॥ * ॥

(व्याख्याभाष्यम्)

अनेकग्रहणं क्रियते उपसर्जनार्थम् । “प्रथमानि-
र्दिष्टं समास उपसर्जनम्” इत्युपसर्जनसंज्ञा यथा
स्यात्—चित्रगुः शबलगुरिति ॥

(प्रदीपः) चित्रगुरिति । सत्यनेकग्रहणे सुबिलेवा-
नुवर्तते न तु सुपेति । तन्निवृत्त्यर्थत्वात्स्य । ततश्चोत्तरपद-
मपि तेन प्रत्याय्यत इति समासशास्त्रे गोशब्दस्य प्रथमानिर्दि-
ष्टत्वादुपसर्जनत्वाद्भ्रमसिद्धिः ॥

(उद्घोतः) तन्निवृत्त्यर्थत्वादिति । इदं चिन्त्यम् । तदनु-
वृत्तावपि द्वयोः समासाभावात् तदित्यस्यापि वक्तुं शक्यत्वात् तन्नि-

वृत्ति विना सवेषामुपसर्जनत्वासम्भवो समासालाभश्चेति व्याख्यानात्तन्निवृत्तिरिति तत्त्वम् ॥

(१३८० समाधानवाधकवार्तिकम् ॥ २ ॥)

॥ * ॥ न वैकविभक्तित्वात् ॥ * ॥

(व्याख्याभाष्यम्)

न वा एतदपि प्रयोजनमस्ति । किं कारणम् ? । एकविभक्तित्वात् “एकविभक्ति चापूर्वनिपाते” इत्युपसर्जनसंज्ञा भविष्यति चित्रगुः शबलगुरिति । चित्रा यस्य गावश्चित्रगुस्तिष्ठति । चित्रा यस्य गावश्चित्रगुं पश्येति । चित्रा यस्य गावश्चित्रगुणा कृतम् । चित्रा यस्य गावश्चित्रगवे देहि । चित्रा यस्य गावश्चित्रगोरानय । चित्रा यस्य गावश्चित्रगौ निधेहि । चित्रा यस्य गावो हे चित्रगो इति ॥

(प्रदीपः) न वेति । अन्यपदार्थस्य प्राधान्याद्दर्शनाद्यनेकक्रियायोगादनेकविभक्तित्वेऽपि वर्तिपदानामेकविभक्तित्वादित्यर्थः ॥

(उद्ध्योतः) वर्तिपदानामेकविभक्तित्वादिति । समासापेक्षयेति शेषः ॥

(आक्षेपभाष्यम्)

यदि तर्हि कुतश्चिदेव किञ्चित्पदमध्याहृत्य एकविभक्तियोगः क्रियते, एतदप्येकविभक्तियुक्तम्, इहापि प्राप्नोति—राजकुमारी तक्षकुमारी । राज्ञो या कुमारी राजकुमारी तिष्ठति । राज्ञो या कुमारी राजकुमारीं पश्य । राज्ञो या कुमारी राजकुमार्या कृतम् । राज्ञो या कुमारी राजकुमार्या देहि । राज्ञो या कुमारी राजकुमार्या आनय । राज्ञो या कुमारी राजकुमार्याः स्वम् । राज्ञो या कुमारी राजकुमार्या निधेहि । राज्ञो या कुमारी राजकुमारि इति ॥

(प्रदीपः) यदि तर्हीति । अयं भाव — चित्रा गावोऽस्येतस्मिन्विग्रहवाक्ये न कस्यचिदनेकविभक्तित्वं यदपेक्षया वर्तिप्रदानामेकविभक्तित्वं स्यात् । अथ यथाकथंचिद् अन्यस्यानेकविभक्तित्वमाश्रित्य वर्तिपदस्यैकविभक्तित्वं व्यवस्थाप्यते । तदातिप्रसङ्गो राज्ञो या कुमारी ता पश्य, तथा कृतं, तस्यै देहीत्याश्रयेण कुमारीशब्दस्यैकविभक्तित्वादुपसर्जनहस्त्वत्वं स्यात् ॥

(उद्ध्योतः) यदपेक्षयेति । विग्रहे यदेकविभक्तिकमित्युक्तौ प्रत्यासत्त्या विग्रहीयपदान्तरापेक्षया यत्तादृशमिति लभ्यते । नहि चित्रा गाव इत्येतत्तथेति भावः ॥ अथेति । यथाकथंचित्पर्यायेण अन्यस्य समासस्य समासपदाद्यत्किञ्चिदेकविभक्तिकमित्यर्थ इति भावः । भाष्ये कुतश्चिदेव समासार्थविग्रहे इत्युक्तिरूपहेतो

किञ्चित्पदं समासरूपमध्याहृत्येतस्य ज्ञानविषयीकृत्येत्यर्थः । तदपेक्ष इति च शेषः ॥ अनेनोक्तेष्वप्ये प्रत्यासत्तिमूलकत्वं दर्शितम् । अत एव सभार्य इत्यदादुपसर्जनत्वेन हस्त्वसिद्धिः । अन्यथा विग्रहीयसहपदे विभक्तेरेवाभावेन तदपेक्षया नियतविभक्तित्वाभावात्तदप्राप्तिः । मम तु अनियतविभक्तिकसमासान्तत्वं सूत्रपाद लुका विभक्त्यनुत्पत्तेरेवान्वाख्यानाच्च । राज्ञो या कुमारीति प्रथमान्तनैव समास इति दूषणम् ॥

(समाधानभाष्यम्)

एकविभक्तियुक्तमेव यन्नित्यम् । न चैतन्नित्यमेकविभक्तियुक्तमेव राज्ञः कुमारीं पश्य राजकुमारीं पश्येत्यपि भवति ॥ किं वक्तव्यमेतत् ? । नहि ॥ कथमनुच्यमानं गंस्यते ? । एकग्रहणसामर्थ्यात् । यदि हि यदेकविभक्तियुक्तं चानेकविभक्तियुक्तं च तत्र स्याद्, एकग्रहणमनर्थकं स्यात् । “विभक्तियुक्तमपूर्वनिपाते” इत्येव ब्रूयात् ॥

(प्रदीपः) एकविभक्तियुक्तमेवेति । अयं भाव — नायं नियमः प्रथमान्तस्यैव कुमारीशब्दस्य षष्ठीसमासेन भाव्यम् । किं तर्हि ? द्वितीयाद्यन्तस्यापि । ततश्च समासे विधीयमाने एकविभक्तित्वाभावात् कुमारीशब्दस्योपसर्जनत्वाभावः ॥ एकग्रहणसामर्थ्यादिति । एकैकस्मिन्प्रयोगे सर्वस्यैव एकविभक्तित्वादेकविभक्तिग्रहणं पर्यायेणानेकविभक्तेर्निरासार्थमित्यर्थः ॥ विभक्तियुक्तमिति । एतदपि किमर्थमुच्यत इति चेत्संज्ञिनिर्देशार्थम् । अन्यथा अपूर्वनिपात इत्येतावदुच्यमाने सज्यनिर्दिष्टः स्यात् ॥

(उद्ध्योतः) किं तर्हीति । वाक्यसंस्कारे परिनिष्ठितविभक्त्यापि समास इति समाधानम् ॥ ततश्चेति । तस्य चेत्यर्थः ॥ पर्यायेणेति । प्रयोगभेदेनापि यत्रैकविभक्तित्वमेव तत्र यथास्यादित्यर्थमिति भावः । तदेव प्रत्यासत्त्यनाश्रयणेन समासापेक्षया विग्रहे यन्नियतविभक्तिकमित्यर्थमाश्रित्यानेकग्रहण भगवता प्रत्याख्यातम् । ज्ञापककेश परिहर्तुमनेकग्रहण सूत्रकृता कृतमिति दिक् ॥

(अनुप्रयोगानुपपत्तिपरिहाराधिकरणम्)

(१३८१ आक्षेपवार्तिकम् ॥ ३ ॥)

॥ * ॥ पदार्थाभिधानेऽनुप्रयोगानुपपत्तिरभिहितत्वात् ॥ * ॥

(भाष्यम्) पदार्थाभिधाने ऽनुप्रयोगस्यानुपपत्तिः—चित्रगुर्देवदत्त इति ॥ किं कारणम् ? । अभिहितत्वात् । चित्रगुशब्देनाभिहितः सोर्थ इति कृतवानुप्रयोगो न प्राप्नोति ॥

(प्रदीपः) पदार्थाभिधान इति । देवदत्तपदस्य यावानर्थस्तावान् बहुव्रीहिणा वक्तव्योऽन्यपदार्थं तस्य विधानात् ततो गतार्थत्वादानुप्रयोगो न प्राप्नोतीत्यर्थः । यथा चार्थे

द्वन्द्वविधानाद् द्वन्द्वे चशब्दस्य प्रयोगो न भवति । एवमि-
हापि देवदत्तादिपदानां न स्यात् ॥

(१३८२ आक्षेपबाधकवार्तिकम् ॥ ४ ॥)

॥ * ॥ न वानभिहितत्वात् सामान्या-
भिधाने हि विशेषानभिधानम् ॥ * ॥

(व्याख्याभाष्यम्)

न वा एष दोषः । किं कारणम् ? अनभिहित-
त्वात् । चित्रगुशब्देनानभिहितः सौर्थ इति कृत्वा
ऽनुप्रयोगो भविष्यति ॥ कथमनभिहितः, यदिदानी-
मेवोक्तम् * पदार्थाभिधाने ऽनुप्रयोगानुपपत्तिरभि-
हितत्वाद् * इति ? सामान्याभिधाने हि विशेषान-
भिधानम् । सामान्ये ह्यभिधीयमाने विशेषोनभि-
हितो भवति । तत्रावश्यं विशेषार्थिना विशेषोनु-
प्रयोक्तव्यः । चित्रगुः कः ? । देवदत्त इति ॥

(प्रदीपः) सामान्याभिधाने हीति । चित्रगुशब्देन
तद्वन्मात्रमुच्यते न तु विशेषः ॥

(आक्षेपभाष्यम्)

भवेत्सिद्धं यदा सामान्ये वृत्तिः । यदा तु खलु
विशेषे वृत्तिः, तदा न सिध्यति—चित्रा गावो
देवदत्तस्येति चित्रगुर्देवदत्त इति ॥

(प्रदीपः) यदा सामान्य इति । चित्रा गावोस्येव
विग्रहे कृतेऽन्यपदार्थसामान्यस्य बहुव्रीहिणाभिधानाद्विशेषस्या-
नुप्रयोगो भवतु यदा विशिष्टेऽन्यपदार्थे बहुव्रीहिः क्रियते
तदानुप्रयोगासिद्धिः ॥

(समाधानभाष्यम्)

तदापि सिद्धम् । कथम् ? । नेदमुभयं युगपत्सं-
भवति । वाक्यं समासश्च । यदा वाक्यम्, न तदा
समासः । यदा समासः, न तदा वाक्यम् । यदा
समासः, सामान्येन तदा वृत्तिः । तत्रावश्यं विशेष-
ार्थिना विशेषोनुप्रयोक्तव्यः—चित्रगुः कः ? , देव-
दत्त इति ॥

(प्रदीपः) नेदमुभयमिति । लौकिके प्रयोगे वृत्तिवा-
क्ययोर्युगपत् प्रयोगाभावात् एकेनैवार्थस्य प्रत्यायितत्वादितर-
प्रयोगायोगात् ॥ यदा समास इति । शब्दशक्तिस्वाभा-
व्यादन्यपदार्थसामान्यमेवाभिधातुं समर्थः समासो न विशेष-
मिति प्रक्रियायामपि सामान्येन विग्रहः कार्य इत्यर्थः ॥

(उद्घोतः) वाक्यमुपसृष्ट्य समासप्रवृत्तेस्तस्यापि बुद्ध्यारूढ-
त्वमस्तीत्यत आह—लौकिके प्रयोगे इति । लोके सर्वेषां चित्र-
गुपदशक्यत्वेन तस्य सामान्यशब्दत्वमिति सामान्येनैव विग्रहः
कार्य इति विशेषवाक्यं न बुद्धिस्थमिति यदा समासः, सामान्येन
तदा वृत्तिरिति भाष्यार्थ इति भावः ॥

(आक्षेपभाष्यम्)

सामान्यस्यैव तर्ह्यनुप्रयोगो न प्राप्नोति—चित्रगुः
कः ? । चित्रगु तत्, चित्रगु किंचित्, चित्रगु
सर्वमिति ॥

(प्रदीपः) सामान्यस्यैव तर्हीति । सामान्यस्य समा-
सेनैवाभिधानात् ॥

(समाधानभाष्यम्)

सामान्यमपि यथा विशेषस्तद्वत् । तत्र चित्र-
ग्वित्युक्ते संदेहः स्यात्—सर्वं वाऽविश्वं वेति । त-
त्रावश्यं विशेषार्थिना विशेषोनुप्रयोक्तव्यः—चित्रगु
तदिति ॥

(प्रदीपः) सामान्यमपीति । यथा विशेषो विशेषा-
न्तरस्य निवर्तकस्तद्वत्सामान्यमपि विशेषाणां निवर्तकं सद्विशेष
एवेत्यर्थः ॥ चित्रग्विति । लिङ्गसर्वनाम्ना नपुंसकेन निर्देश
सामान्यवृत्तितामेव प्रकाशयितुं कृतः ॥ सर्वं वाविश्वं
स्यत्राकारप्रक्षेपः कृतः । अन्यथा पर्यायप्रयोगः स्यात् ॥ तत्राव-
श्यमिति । चित्रगु सर्वमित्युक्ते न हेकमेवेति विशेषावगति-
र्भवतीत्यर्थः ॥

(उद्घोतः) सद्विशेष एवेति । इतरभेदकत्वमेव विशेष-
षत्वमिति भावः ॥ अविश्वमित्यस्यसर्वमित्यर्थः ॥

(समाधानान्तरभाष्यम्)

अथवा विभक्त्यर्थोभिधीयते । एतच्चात्र युक्तं
यद्विभक्त्यर्थोभिधीयते तत्र हि सर्वपश्चात्पदं व-
र्तते अस्येति ॥

(प्रदीपः) अथ वेति । कृत्स्नपदार्थाभिधानेऽनुप्रयोगा-
सिद्धिश्चोदिता परिहृता च । यदा तु विभक्त्यर्थः संबन्धादिर-
भिधीयते समासेन तदा तद्वचिनी विभक्तिर्मानुप्रयोजि द्रव्यं
त्वनभिहितमिति तद्वचिनी शब्दोऽवस्थानुप्रयोक्तव्यः । कथं
पुनरन्यपदार्थ इत्युच्यमाने विभक्त्यर्थ एव गृह्यत इत्याह—
तत्र हीति । पदेन प्रकृत्यर्थोपसर्जनः प्रत्ययार्थोभिधीयत इति
विभक्त्यर्थस्यैव प्राधान्यादन्यपदार्थग्रहणेन ग्रहणमित्यर्थः ॥
सर्वपश्चादिति । भाष्यकारवचनप्रामाण्यादव्ययेनापि षष्ठी-
समासः ॥

(उद्घोतः) चित्रा गावो देवदत्तस्येति विग्रहेपि न देवदत्तः
समासशक्यः । किं तर्हि ? विभक्त्यर्थ एवेति भाष्ये पक्षान्तरमाह—
अथवा विभक्त्यर्थ इति । तद्व्याचष्टे—कृत्वेति ॥ गृह्यत इति ।
स्वतन्त्रः सन् समासशक्य इत्यर्थः ॥ प्रकृत्यर्थोपसर्जनः प्रत्य-
यार्थ इति । म च संबन्धरूपः । सासर्गिकविषयतानिरूपिता च
तत्सत्त्वे प्रकारतेति भावः ॥ अव्ययेनापीति । अन्यथा पूरणगुणे-
ति निषेधः स्यादित्यर्थः ॥ अव्ययशब्देन कृदव्ययमेव गृह्यत इति
युक्त्यन्तरमप्युक्तं तत्रैव मैयेति दिक् ॥

(१३८३ आक्षेपवार्तिकम् ॥ ५ ॥)

॥ * ॥ विभक्त्यर्थाभिधानेऽद्रव्यस्य लिङ्गसंख्योपचारानुपपत्तिः ॥ * ॥

(व्याख्याभाष्यम्)

विभक्त्यर्थाभिधानेऽद्रव्यस्य लिङ्गसंख्याभ्यामुपचारोऽनुपपन्नः । बहुयवं बहुयवा । बहुयवः बहुयवौ बहुयवा इति ॥

अपर आह—विभक्त्यर्थाभिधाने द्रव्यस्य लिङ्गसंख्योपचारानुपपत्तिः । विभक्त्यर्थाभिधाने द्रव्यस्य ये लिङ्गसंख्ये ताभ्यां विभक्त्यर्थस्योपचारोऽनुपपन्नः । बहुयवं बहुयवा । बहुयवः बहुयवौ बहुयवा इति ॥

(प्रदीपः) अद्रव्यस्येति । असत्त्वभूतस्य विभक्त्यर्थस्य लिङ्गसंख्याभ्यां व्यवहारो नोपपद्यत इत्यर्थः ॥ अपर इति । अकारप्रश्लेषोत्र व्याख्याने नास्ति ॥

(उद्द्योतः) लिङ्गसंख्याभ्यामिति । इदमुपलक्षणं चित्रगुदेवदत्त इति सामानाधिकरण्येन व्यवहारो न स्यादित्यपि बोध्यम् ॥

(आक्षेपभाष्यम्)

कथं ह्यन्यस्य लिङ्गसंख्याभ्यामन्यस्योपचारः स्यात् ? ॥

(१३८४ समाधानवार्तिकम् ॥ ६ ॥)

॥ * ॥ सिद्धं तु यथा गुणवचनेषु ॥ * ॥

(व्याख्याभाष्यम्)

सिद्धमेतत् ॥ कथम् ? । यथा गुणवचनेषु ॥ कथं गुणवचनेषु ? ॥ गुणवचनेषूक्तम्—गुणवचनानां शब्दानामाश्रयतो लिङ्गवचनानि भवन्तीति । तथा—शुक्लं वस्त्रं शुक्ला शारी शुक्लः कम्बलः । शुक्लौ कम्बलौ । शुक्लाः कम्बला इति । यदसौ द्रव्यं श्रितो भवति गुणस्तस्य यल्लिङ्गं वचनं च तद्गुणस्यापि भवति । एवमिहापि यदसौ द्रव्यं श्रितो भवति विभक्त्यर्थः तस्य यल्लिङ्गं वचनं तत्समासस्यापि भविष्यति ॥

(प्रदीपः) आश्रयत इति । यदा पदावधिकमन्वाख्यानं तदा शुक्लो गुणोऽस्येति मतुल्लुका सामान्यमात्रे पदं संस्क्रियत इत्येकत्वनपुंसकत्वाश्रयेण पदप्रयोगे प्राप्ते विशेषणानां चाजातेरिति सूत्रेण गुणवचनानामाश्रयतो लिङ्गवचनानि प्रतिपादितानि । वाक्यसंस्कारे तु न्यायसिद्धानि आश्रयविशेषाश्रयेणैव पदसंस्कारात् । तत्र यद्यपि चित्रगुशब्देन संबन्धोभिधीयते तथाप्यभेदोपचारात् संबन्ध्यभिधीयते तत्र द्विष्ट्वेपि संबन्धस्य प्रधानत्वात् स्वामिन एवाश्रयत्वं व्यवस्थाप्यत इति तद्वत्ते लिङ्गसंख्ये भवत न तु गवाश्रये ॥

(उद्द्योतः) न्यायसिद्धानीति । अत्र चेदमेव भाष्यं मानम् । अन्यथा गुणवचनेष्वस्य वाचनिकतया समासस्याकडारपुत्रोक्तरीत्या

गुणवचनत्वाभावेन वचनाप्रवृत्तावसगतिः । गुणवचनत्वे तु यथा तथाशब्दावसगति स्पष्टैव ॥ अभेदोपचारादिति । आश्रयाभेदमापन्नविभक्त्यर्थ एव चित्रगवादिपदैरुच्यत इति भावः ॥ संबन्ध्यभिधीयत इति । विशेष्यतया आश्रीयते चित्रगुदेवदत्त इत्यादावित्यर्थः ॥ ननु गवामपि संबन्धित्वात्तद्वत्लिङ्गसंख्ये किं न स्याता तत्राह—तत्र द्विष्ट्वेपीति । गवादिरूपस्वरूपितसंबन्धस्यैव बोधनेन स्वामिन एवाश्रयत्वात्तद्वत्लिङ्गसंख्ये एव भवत इत्यर्थः । एव च बहुव्रीहे सामान्यशब्दत्वमेवेति विशेषज्ञानायानुप्रयोग आवश्यक इति भावः ॥

(आक्षेपभाष्यम्)

यदि तर्हि विभक्त्यर्थोभिधीयते कृत्स्नः पदार्थः कथमभिहितो भवति सद्रव्यः सलिङ्गः ससंख्यश्च ॥

(प्रदीपः) यदि तर्हीति । यथा शुक्लशब्देन कदाचिद्गुण उच्यते कदाचिद्गुणी तथा चित्रगुशब्देन केवलस्यापि संबन्धस्याभिधानं प्राप्नोति संबन्धन एव तु सर्वदेष्टव्यते तत्र सिध्यतीत्यर्थः ॥ कृत्स्न इत्युक्तं तदेव कार्त्स्न्यं प्रतिपाद्यते—सद्रव्य इति । द्रव्यशब्देन सत्त्वरूपोऽर्थ उच्यते ॥

(उद्द्योतः) ननु बहुव्रीहे संबन्धित्वस्योक्तत्वेन यदि तर्हीति भाष्यानुत्थानमाशङ्क्याह—यथेति । एव च कथमभिहित इति भाष्यस्य सर्वदेत्यादिवोधः ॥ द्रव्यशब्देनेति । तदेव दक्षित भाष्ये सलिङ्ग इत्यादिना ॥

(समाधानभाष्यम्)

अर्थग्रहणसामर्थ्यात् । इह “अनेकमन्यपदे” इतीयता सिद्धम् । कथं पुनः पदे नाम वृत्तिः स्यात् । पदं नाम शब्दः शब्दो ह्येषः ? । शब्दे ह्यसंभवादर्थे कार्यं विज्ञास्यते । सोयमेवं सिद्धे सति यदर्थग्रहणं करोति तस्यैतत्प्रयोजनं कृत्स्नः पदार्थो यथाभिधीयते सद्रव्यः सलिङ्गः ससंख्यश्चेति ॥

(प्रदीपः) अर्थग्रहणसामर्थ्यादिति । यदि विभक्त्यर्थस्यैव प्रधानस्य ग्रहणमभिमतं स्यात् तदार्थग्रहणं न कुर्याद् अन्तरेणागर्थग्रहणमर्थस्यैव लाभादित्यर्थः ॥

(उद्द्योतः) अर्थस्यैव लाभादिति । स चार्थः प्राधान्याद्विभक्त्यर्थ एव ग्रहीष्यत इति भावः । अर्थग्रहणसामर्थ्याच्च सवन्नादिविभक्त्यर्थ आश्रयामित्र एव बुध्यत इति तत्त्वम् । एव च पट्टादिशब्दवज्रियमेन गुणिपर एवाय न कदाचिदपि गुणपर इति भावः ॥

(आक्षेपभाष्यम्)

यदि तर्हि कृत्स्नः पदार्थोभिधीयते—लैङ्गाः सांख्याश्च विधयो न सिध्यन्ति ॥

(प्रदीपः) यदि तर्हीति । यथा बहुव्रीहिणा विभक्त्यर्थस्याभिधानात् षष्ठ्यादयो न भवन्ति एवं लिङ्गसंख्ययोरप्यभिधानात् तयोर्वाचका प्रत्यया न प्राप्नुवन्ति ॥

(उद्द्योतः) यदितर्हीत्यादि भाष्यमेकदेशिनो घटादिशब्देष्विव तदुपपत्तेः पञ्चकस्य सर्वत्र प्रातिपदिकार्थत्वात् ॥ न प्राप्नुवन्तीति । उक्तार्थानामप्रयोगादिति भावः ॥

(समाधानभाष्यम्)

उक्तं वा ॥ किमुक्तम् ? । लैङ्गेषु तावदुक्तम् *सिद्धं तु स्त्रियाः प्रातिपदिकविशेषणात्स्वार्थे टावादयः* इति ॥

सांख्येष्वप्युक्तम् ॥ किमुक्तम् ? । कर्मादीनामनुक्ता एकत्वादय इति कृत्वा सांख्या भविष्यन्ति ॥

(प्रदीपः) सिद्धं त्विति । स्त्रियां यन् प्रातिपदिकं वर्तते तस्मात् टावादयो भवन्तीत्यर्थः । ततश्च समासेनाभिहितेपि स्त्रीत्वे द्योतकाष्टावादयो भवन्तीति दोषाभावः ॥ कर्मादीनामिति । चित्रगुरिति समासेन प्रातिपदिकार्थमात्रस्य कर्मादिशक्तिरहितस्यैकत्वादय उक्ता ततः कर्मादिगतैकत्वप्रतिपादनाय वचनानि भवन्ति चित्रगुं पश्य चित्रगुणा कृतमिति ॥

(उद्ध्योतः) कर्मादिगतैकत्वेति । दृश्यादिनिरूपितकर्मादिशक्तिविशिष्टप्रातिपदिकार्थगतैकत्व इत्यर्थः ॥

(आक्षेपभाष्यम्)

प्रथमा तर्हि न प्राप्नोति ? ॥

(प्रदीपः) प्रथमेति । समासेन संख्याया अभिधानात् ॥

(उद्ध्योतः) समासेनेति । प्रथमा हि प्रातिपदिकार्थगतसंख्यामात्राभिधायिनीति तत्सूत्रानुवृत्तमनभिहित इति तस्या एव विशेषणमिति भावः ॥

(समाधानभाष्यम्)

समयाद्भवति ॥

(प्रदीपः) समयादिति । परश्चेति नियमार्थमारब्धं—न केवला प्रकृति प्रयोक्तव्या, न च केवल प्रत्यय इति ॥

(आक्षेपभाष्यम्)

यदि सामयिकी न नियोगतः, अन्याः कस्मान्न भवन्ति ? ॥

(प्रदीपः) न नियोगत इति । नियमेन । प्रतिनियतैव यदि न भवति विभक्ति ततः समयपरिपालनाय द्वितीयादयोपि प्राप्नुवन्ति नियमकारणाभावादित्यर्थः ॥

(उद्ध्योतः) नियोगत इत्यस्यो नियमेनेति । नियमाभावमुपपादयति—प्रतिनियतैवेति । समयो हि सामान्यतो विभक्ति बोधयति न प्रतिनियता काचिदिति भावः ॥ यदीति । यन् इत्यर्थः । यतः प्रतिनियतैव समयान्न भवति तद्वद्विषयसमयाभावादित्यर्थः ॥ द्वितीयादयोपीति । अर्थाभावेपि नियम (समय) परिपालनाय विभक्तिश्चेत्यर्थमैवेति नियमाभावादिति भावः ॥

(समाधानभाष्यम्)

कर्मादीनामभावात् ॥

(प्रदीपः) कर्मादीनामभावादिति । कर्मण्येव द्वितीयेत्येवं कर्मादिषु द्वितीयादीना नियतत्वात्तदभावे तासामभावः ॥

दि० ५७

(आक्षेपभाष्यम्)

षष्ठी तर्हि प्राप्नोति ? ॥

(प्रदीपः) षष्ठी तर्हीति । कर्मादीनामभावः शेषः स चात्रास्तीति भावः ॥

(समाधानभाष्यम्)

शेषलक्षणा षष्ठी, अशेषत्वान्न भविष्यति ॥

(प्रदीपः) अशेषत्वादिति । प्रातिपदिकार्थमात्रस्य प्रथमाविधातुपयोगान्नास्ति शेषत्वमित्यर्थः ॥

(उद्ध्योतः) प्रातिपदिकेति । कर्मादिप्रातिपदिकार्थव्यतिरिक्तो हि शेष इत्यर्थः ॥

(आक्षेपभाष्यम्)

एवमपि व्यतिकरः प्राप्नोति—एकस्मिन्नपि द्विवचनबहुवचने प्राप्नुतः, द्वयोरप्येकवचनबहुवचने, बहुष्वप्येकवचनद्विवचने ? ॥

(प्रदीपः) एवमपीति । समयात् प्रथमायामिष्यमाणाया वचनस्य व्यतिकरप्रसङ्गः ॥

(उद्ध्योतः) व्यतिकरो व्यत्यासः ॥

(समाधानभाष्यम्)

अर्थतो व्यवस्था भविष्यति ॥

(प्रदीपः) अर्थत इति । यथान्यत्रैकत्वादिवैकवचनादीनि दृष्टानि तथैवान्नापि भवन्ति । एवं हि समयश्च परिपालितो भवत्यर्थश्चानुसृतः ॥

(उद्ध्योतः) अर्थाभावेपि समयाद्भवित्युक्त्वाऽर्थतो व्यवस्थेत्युक्तिरसंगतेत्यत आह—यथान्यत्रेति । विरुद्धविभक्त्यपेक्ष्यानुवादकविभक्त्यन्यत्वमिति भावः ॥

(समाधानान्तरभाष्यम्)

अथ वा संख्या नामेयं परप्रधाना । संख्येयमनया विशेष्यम् । यदि चात्र प्रथमा न स्यात्, संख्येयमविशेषितं स्यात् ॥

(प्रदीपः) अथ वेति । असकरं प्रथमाविधानं प्रकारान्तरेण प्रतिपादयति ॥ यदा चित्रगुरित्येकत्वविशिष्ट प्रातिपदिकार्थं प्रतिपिपादयिष्यति तदा विभक्त्या विनासौ न शक्यते प्रत्याययितुमिति प्रथमैकवचनं विधेयम् । एवं द्विवचनबहुवचनद्विवचनबहुवचनविधिः ॥ परप्रधानेति । संख्येयप्रधानेत्यर्थः ॥

(उद्ध्योतः) भाष्ये—अथवा संख्या नामेयमिति । इयं यद्वैशिष्ट्येन प्रातिपदिकार्थं प्रतिपिपादयिष्यति सा परप्रधाना इतरपरिच्छेदिकैव । तदेवाह—संख्येयमनया विशेष्यमिति । संख्येयं द्रव्यं प्रातिपदिकाया अनया संख्यया विशेष्यं परिच्छेद्यतया बोधनीयम् । एव च यावत्संख्येय संख्येय तावत्संख्याप्रतिपदिका विभक्तिरुचिता । विभक्तिमन्तरा तस्या अप्रतिपत्तेरिति भावः ॥ यदि चात्र प्रथमा न स्यादिति । असकरेणेत्यर्थः । तदाह—

यदा चित्रगुरिति । द्वावित्यादौ यथानुवादक वचन नियमेन तथा-
त्रापीति भावः ॥

(समाधानान्तरभाष्यम्)

अथ वा वक्ष्येत्येतद् वचनग्रहणस्य प्रयोजनम्—
उक्तेष्वप्येकत्वादिषु प्रथमा यथा स्यात् ॥

(उद्द्योतः) भाष्ये—अथवा वक्ष्यतीति । एव चोक्तेषु
तेष्वसंकरेणैव सेति भावः ॥

(आक्षेपभाष्यम्)

एवमपि षष्ठी प्राप्नोति ॥ किं कारणम् ? । व्यभि-
चरत्येव ह्ययं समासो लिङ्गसंख्ये, षष्ठ्यर्थे पुनर्न
व्यभिचरति ? ॥

(प्रदीपः) एवमपीति । षष्ठ्यर्थस्यात्र भावात् ॥ व्य-
भिचरतीति । लिङ्गान्तरसंख्यान्तरयोगेन्यलिङ्गसंख्यापरि-
त्यागात् ॥

(उद्द्योतः) षष्ठ्यर्थस्येति । अयं भावः—प्रथमाया सम-
भिव्याहृतप्रातिपदिकस्य चित्रगोरूपस्य प्रवृत्तिनिमित्ततदाश्रयरूपस्वा-
र्थबोधनसामर्थ्येयतथाभूतसंबन्धबोधे सामर्थ्ये नेति तद्वोधाय सम्ब-
न्धस्योक्तत्वेय्यनुवादिका षष्ठ्येव स्यात् प्रथमा प्रातिपदिकार्थमात्राभा-
वादिति ॥ लिङ्गान्तरेति । एव च षष्ठ्यर्थस्य चित्रगुरित्येवरूपे
बहुव्रीहाव्यभिचरितत्वेन नियमेन षष्ठ्येव प्राप्नोतीत्यर्थः इति
भावः ॥

(समाधानभाष्यम्)

अभिहितः सोर्थोन्तर्भूतः प्रातिपदिकार्थः संपन्नः ।
तत्र प्रातिपदिकार्थे प्रथमेति प्रथमा भविष्यति ॥

(प्रदीपः) अभिहित इति । संबन्धस्य प्रातिपदिकार्थ-
रूपत्वात् षष्ठ्यर्थता नास्तीत्यर्थः ॥

(उद्द्योतः) प्रातिपदिकार्थरूपत्वादिति ॥ तत्र चाभिहि-
तत्वं हेतुः । एव च प्रातिपदिकार्थत्वात्तद्वोधिका प्रथमेति भावः ।
एतद् ध्वनयितुमेवाभिहितः सोर्थ इत्युक्तम् । तेन च षष्ठ्यप्रा-
प्तिविजम्प्युक्तम्, अनभिहिते शेष एव षष्ठीविधानात् । अत एव
घटशब्दान्न षष्ठी । अन्यथा तत्रापि घटत्वसंबन्धस्य नियमेन भाना-
त्यष्ठी स्यात् ॥ अन्तर्भूत इत्यस्य प्रवृत्तिनिमित्तत्वं तदाश्रयत्वं वा
प्रतिपन्न इत्यर्थः ॥ ननु षष्ठ्या एवापत्तिः कथं, प्राप्नोदक इत्यादौ
द्वितीयादीनामप्यापत्तेरिति चेन्न । तेषु प्राप्नोदककमेलेव बोधस्तत्र
विशेष्ये तन्निरूपकत्ववायेन विशेषणमादाय पर्यवसानमिति द्विती-
यादिप्रयोजककर्मत्वादेरबोधेन तदप्राप्ते । षष्ठ्यर्थस्य तु षष्ठीप्रयोजक-
रूपेणैव भानमित्याशयात् ॥

(आक्षेपभाष्यम्)

न तर्हीदानीमिदं भवति—चित्रगोर्देवदत्तस्येति ॥

(प्रदीपः) सर्वे एवात्र संबन्धोन्तर्भूतत्वात् प्रातिपदिका-
र्थता गत इति मत्वा पृच्छति—न तर्हीति ॥

(समाधानभाष्यम्)

भवति बाह्यमर्थमपेक्ष्य षष्ठी ॥

(प्रदीपः) भवति बाह्यमिति । गोभिरन्यपदार्थस्य
य. संबन्धः स एव समासेन्तर्भूतो न तु सर्वः ॥

(परिगणनाधिकरणम्)

(भाष्यम्) परिगणनं कर्तव्यम् ॥

(१३८५ परिगणनवार्तिकम् ॥ ७ ॥)

॥ * ॥ बहुव्रीहिः समानाधिकर-
णानाम् ॥ * ॥

(व्याख्याभाष्यम्)

समानाधिकरणानां बहुव्रीहिर्वक्तव्यः ॥ किं प्रयो-
जनम् ? । व्यधिकरणानां मा भूदिति । पञ्चभिर्भु-
क्तमस्येति ॥

(प्रदीपः) बहुव्रीहिरिति । भाष्यकारेण त्रिकत शेषो
गृह्यत इत्ययमर्थः साधितः । वार्तिककारेण तु वचनेन प्रति-
पाद्यते ॥

(उद्द्योतः) वचनेनेति । समानाधिकरणानाम् : अ-
प्रथमार्थे इति वचनाभ्यां त्रिकत शेषपक्षयोर्थः प्रतिपाद्यत
इत्यर्थः । शेषग्रहण तु पदतोऽर्थतो वा शेषबोधक स्यात् । तत्र फला-
भावो दोषश्चेति वार्तिकतात्पर्यम् ॥

(१३८६ परिगणनवार्तिकम् ॥ ८ ॥)

॥ * ॥ अव्ययानां च ॥ * ॥

(व्याख्याभाष्यम्)

अव्ययानां च बहुव्रीहिर्वक्तव्यः । उच्चैर्मुखम-
स्येति उच्चैर्मुखः नीचैर्मुखः ॥

(प्रदीपः) उच्चैर्मुख इति । उच्चैः शब्दस्याधिकरणप्र-
धानत्वाद्द्वैयधिकरण्यमिति वचनम् ॥

(१३८७ परिगणनवार्तिकम् ॥ ९ ॥)

॥ * ॥ सप्तम्युपमानपूर्व[पद]स्योत्तर-
पदलोपश्च ॥ * ॥

(व्याख्याभाष्यम्)

सप्तमीपूर्वस्योपमानपूर्वस्य च बहुव्रीहिर्वक्तव्यः,
उत्तरपदस्य च लोपो वक्तव्यः ॥ कण्ठस्थः कालोस्य
कण्ठकालः । उष्ट्रमुखमिव मुखमस्य उष्ट्रमुखः ।
खरमुखः ॥

(प्रदीपः) कण्ठस्थ इति । सुपिस्थ इति क । अमृ-
र्जमस्तकादित्यलुक् । समासेत्र सिद्धे वचनमुत्तरपदलोपा-
र्थम् ॥ उष्ट्रमुखमिवेति । अवयवधर्मेण समुदायस्य । व्यप-
देशाद् उष्ट्रस्योपमानतेति उपमानपूर्वं उष्ट्रमुखशब्द उपमा-
नोपमेयवृत्तित्वात् पदयोर्वैयधिकरण्यमत्रेति वचनमुत्तरपदलो-
पार्थ च ॥

(उद्द्योतः) अमृर्धेति । स्थेचभाषायामिति तु अनन्तर-
स्येति न्यायेन तत्पुरुषे कृतीत्यस्यैव वाधकमिति भावः ॥ उत्तर-

पदलोपार्थमिति । कण्ठस्थकालनिवृत्त्यर्थमित्यर्थः ॥ मुखस्यैवोप-
मानत्वेनोष्टमुखशब्दस्योपमानपूर्वत्व कथमत आह—अवयवध-
र्मेणेति । मुखगतोपमानत्वेनोष्टस्यापि व्यवहारादिति भावः ॥
वैयधिकरण्यमिति । वाक्ये समासे च सादृश्यमवन्धेनान्वयः ॥
इवशब्दस्तथा मवन्धेनान्वयस्यैव द्योतक इत्यभिमानः । उपमाना-
नीति सूत्रभाष्योक्तरीत्या सामानाधिकरण्यमस्त्येवेत्यत आह—
उत्तरपदेति ॥

(१३८८ परिगणनवार्तिकम् ॥ १० ॥)

॥ * ॥ समुदायविकारषष्ठ्याश्च ॥ * ॥

(व्याख्याभाष्यम्)

समुदायविकारषष्ठ्याश्च बहुव्रीहिवर्क्तव्यः । उ-
त्तरपदस्य च लोपो वक्तव्यः । केशसमाहारश्रूडा
अस्य केशचूडः । सुवर्णविकारोलंकारो यस्य सुव-
र्णालंकारः ॥

(प्रदीपः) समुदायविकारषष्ठ्या इति । समुदाया-
वयवसंबन्धे प्रकृतिविकारसंबन्धे च या षष्ठी तदन्ताद्यत् पर
तदन्तस्य शब्दान्तरेण सह बहुव्रीहिरित्यर्थः ॥

(उद्घोतः) समुदायविकारवाचकपदस्य षष्ठ्यन्तस्योत्तरपदेन
समास इत्यर्थमत्र वारयति—समुदायावयवसंबन्ध इति ॥

(१३८९ परिगणनवार्तिकम् ॥ ११ ॥)

॥ * ॥ प्रादिभ्यो धातुजस्य वा ॥ * ॥

(व्याख्याभाष्यम्)

प्रादिभ्यो धातुजस्य बहुव्रीहिवर्क्तव्यः । उत्तर-
पदस्य च वा लोपो वक्तव्यः । प्रपतितपर्णः प्रपर्णः ।
प्रपतितपलाशः प्रपलाशः ॥

(१३९० परिगणनवार्तिकम् ॥ १२ ॥)

॥ * ॥ नजोस्त्यर्थानां च ॥ * ॥

(व्याख्याभाष्यम्)

नजोस्त्यर्थानां बहुव्रीहिवर्क्तव्यः । उत्तरपदस्य च
वा लोपो वक्तव्यः । अविद्यमानः पुत्रोऽस्य अविद्य-
मानपुत्रः अपुत्रः । अविद्यमानभार्यः अभार्यः ॥

(आक्षेपभाष्यम्)

तत्तर्हीदं बहु वक्तव्यम् ? ॥

(१३९१ परिगणननिराकरणवार्तिकम् ॥ १३ ॥)

॥ * ॥ न वाऽनभिधानादसमानाधिकर-
णेषु समाससंज्ञाभावः ॥ * ॥

(व्याख्याभाष्यम्)

नवा वक्तव्यम् ॥ असमानाधिकरणानां बहु-
व्रीहिः कस्मान्न भवति—पञ्चभिर्भुक्तमस्येति ? ।

१ 'नोष्टस्यापि' इत्येव आदर्शपुस्तकेषु दृश्यते ॥

अनभिधानात् । तच्चावश्यमनभिधानमाश्रयित-
व्यम् । क्रियमाणेऽपि परिगणने यत्राभिधानं न भ-
वति तत्र न बहुव्रीहिः । यथा पञ्च भुक्तवन्तो-
स्येति ॥

(उद्घोतः) भाष्ये—यथा पञ्च भुक्तवन्तोस्येति । अनेन
त्रिकतः शेष इत्यर्थेऽपि शेषग्रहणं प्रत्याख्यानं तुल्यन्यायादिति
बोध्यम् ॥

(आक्षेपभाष्यम्)

अथैतस्मिन्सत्यनभिधाने यदि वृत्तिपरिगणनं
क्रियेत तर्हि वर्तिपरिगणनमपि कर्तव्यम् ॥

(प्रदीपः) अथैतस्मिन्निति । अनभिधानमन्युपग-
म्यापि यदि मन्दबुद्धिव्युत्पादनाय परिगणनं क्रियते तदार्थ-
परिगणनमपि कर्तव्यम् । वर्तनं वर्त. समास, स विद्यते
यस्मिन्नर्थे स वर्ती ॥

(उद्घोतः) इदानीमनभिधाने मत्यपि समानाधिकरणाना-
मित्यादिवचनारम्भेऽन्यस्यापि कर्तव्यत्वमापादयति—भाष्ये—अ-
थैतस्मिन्नित्यादिना । वृत्तिपरिगणनं वृत्त्याश्रयाणां परिगणनम् ॥

(प्रत्याक्षेपभाष्यम्)

तत्कथं कर्तव्यम् ? ॥

(१३९२ समाधानवार्तिकम् ॥ १४ ॥)

॥ * ॥ अर्थनियमे मत्वर्थग्रहणम् ॥ * ॥

(व्याख्याभाष्यम्)

अर्थनियमे मत्वर्थग्रहणं कर्तव्यम् । मत्वर्थे यः,
स बहुव्रीहिरिति वक्तव्यम् । इह मा भूत्—कष्टं
श्रितमनेनेति ॥

(प्रदीपः) मत्वर्थग्रहणमिति । षष्ठ्यर्थः सप्तम्यर्थश्च
मत्वर्थः ॥

(उद्घोतः) कष्टं श्रितमनेनेति । गत्यर्थेति वा आदिक-
र्मणीति वा भावे क्त । यदि कर्त्तरि कर्मणि वा क्त स्यात् तदोत्तर-
वचनाभ्यामत्र समासः स्यादेव ऊढरथादाविवेति बोध्यम्, मत्वर्थे
वर्त्तमानमनेकमित्युक्ते सामानाधिकरण्यमपि लब्धमेवेति बोध्यम् ॥

(१३९३ वार्तिकम् ॥ १५ ॥)

॥ * ॥ तथा चोत्तरस्य वचनार्थः ॥ * ॥

(भाष्यम्) एवं च कृत्वोत्तरस्य योगस्य वचनार्थं
उपपन्नो भवति ॥

(वार्तिकस्थोत्तरपदव्याख्याभाष्यम्)

केचित्तावदाहुः—'यद्वृत्तिसूत्रे' इति "संख्यया-
व्ययासन्नादुराधिकसंख्याः संख्येये" इति ॥

(प्रदीपः) संख्येयेति । संख्येयस्य वार्थस्य चान्यपदा-
र्थत्वात् सिद्धे समासे उत्तरसूत्रमनर्थकं स्यात् । यदा त्वनेन
मत्वर्थे समासस्तदा सार्थकमित्यर्थः ॥

(उद्ध्योतः) तथा चोत्तरस्येति वाच्य केनचित्संख्ययेति सूत्राभिप्रायतया व्याख्यात तन्निवृत्ताति—भाष्ये—केचिदिति । अत्र प्रथमान्तसंख्यापद समानाविकरणानामित्युक्तावपि व्यर्थ स्यात् । द्वौ वा त्रयो वेत्यादावेकत्रैव समुदाये द्वित्वत्रित्वविकल्पप्रती-
तेर्यथाकथञ्चित्सत्त्वात् । एव द्विदशा इत्यत्राप्युक्तम् । अत्र पक्षे उत्तरस्य योगस्य यद्वचन करण तस्यार्थः । फलमुपपन्नमित्यक्षरार्थः ॥

(सिद्धान्तिमतान्तरभाष्यम्)

अपर आहुः—‘यद्वावर्तिके’ इति ॥

(१३९४ व्याख्येयवार्तिकम् ॥ १६ ॥)

॥ * ॥ कर्मवचनेनाप्रथमायाः ॥ * ॥

(व्याख्याभाष्यम्)

कर्मवचनेनाप्रथमाया बहुव्रीहिर्वक्तव्यः । ऊढो रथो येन ऊढरथोऽनङ्गान् । उपहृतः पशू रुद्राय उपहृतपशू रुद्रः । उद्धृत ओदनः स्थाल्याः उद्ध-
तौदना स्थाली ॥

(प्रदीपः) व्याख्यानान्तरमाह—अपर इति ॥ कर्मव-
चनेनाप्रथमाया इति । प्रथमार्थं वर्जयित्वा सर्वत्रान्यप-
दार्थं कर्मवाचिना समासो भवतीत्यर्थः । इदञ्च वार्तिकमेवमु-
पपद्यते यदि मत्वर्थे बहुव्रीहिर्भवति । अन्यथैतदवक्तव्यं
स्यात् । आद्यमेव तु युक्तं व्याख्यानम् । नहि वार्तिककारः स्व-
चनमेव ज्ञापकत्वेनोपन्यस्यति ॥ ऊढरथ इति । रथशब्दः
कर्मवचन ऊढशब्देन सामानाधिकरण्यात् ॥

(उद्ध्योतः) अस्य कवभावार्थमावश्यकत्वमभिप्रेत्य स्वय-
माह—यद्वावर्तिके इति । तदेव दर्शयति—कर्मवचनेनेति ।
कर्मवचनेनेत्यस्यायमर्थः—प्रथमाभिन्नविभक्तोरथे कर्मवचनेन श-
ब्देन प्रत्यासत्त्या कर्मवाचकस्य समास इति तेन व्यधिकरणे न
दोषः । अन्यथा मत्वर्थे इत्यस्याभावे ॥ अवक्तव्यमिति । सूत्रेणैव
सिद्धेरिति भावः । आद्यमेव त्वित्यादिरूपन्यस्यतीत्यन्तः । कैयट-
ग्रन्थस्तु चिन्त्यः । अस्यान्यवार्तिककारीयत्वात् लुसाख्यातेषु
च वचनप्रामाण्यादिति समर्थं गृह्यस्ववार्तिकस्य वार्तिकव-
चनप्रामाण्यादिति भाष्ये व्याख्यानान्तरम् । एव च सर्वथा पञ्च-
भिर्भुक्तवन्तोऽस्येत्यत्र समासवारणायानभिधानस्यावश्यकतया पञ्चभि-
र्भुक्तमस्य वृष्टे देवे गतस्तत्र गत पश्येत्यादावप्यनभिधानमाश्रित्य
वार्तिकानां शेषग्रहणस्य च प्रत्याख्यानमेव युक्तमिति भाष्याशयः ।
अव्ययानां चेत्यपि न कार्यम्, उच्चैरादीनां वृत्तिविषये शक्तिमत्प्रधान-
त्वाद्गीकारेण सूत्रेण सिद्धे । अन्यान्यप्यनिष्टाशेऽनभिधानमाश्रित्य
प्रत्याख्येयानीति दिक् ॥

(आक्षेपभाष्यम्)

यदि कर्मवचनेनेत्युच्यते, अथ कर्तृवचनेन क-
थम्—प्राप्तमुदकं ग्रामं प्राप्तोदको ग्रामः । आगता
अतिथयो ग्राममागतातिथिग्रामः ? ॥

(१३९५ वार्तिकम् ॥ १७ ॥)

॥ * ॥ कर्तृवचनेनापि ॥ * ॥

(व्याख्याभाष्यम्)

कर्तृवचनेनापीति वक्तव्यम् ॥

(आक्षेपभाष्यम्)

अप्रथमाया इति किमर्थम् ? ॥

(समाधानभाष्यम्)

वृष्टे देवे गतः ॥

(आक्षेपभाष्यम्)

अथ ‘अप्रथमायाः’ इत्युच्यमाने इह कस्मान्न
भवति—वृष्टे देवे गतं पश्येति ॥

(समाधानभाष्यम्)

बहिरङ्गा अत्राप्रथमा ॥

(प्रदीपः) बहिरङ्गेति । वर्तिपदार्थनिमित्तान्तरङ्गा वा-
ह्यपदार्थापेक्षा तु बहिरङ्गेति न गृह्यते असिद्धत्वादित्यर्थः ॥

(१३९६ समासाक्षेपवार्तिकम् ॥ १८ ॥)

(इष्टानुपपत्तिपरिहाराधिकरणम्)

॥ * ॥ सुबधिकारेऽस्तिक्षीरादि-
वचनम् ॥ * ॥

(व्याख्याभाष्यम्)

सुबधिकारेस्तिक्षीरेत्युपसंख्यानं कर्तव्यम् । अ-
स्तिक्षीरा ब्राह्मणी ॥

(उद्ध्योतः) अस्तीति तिङन्तमेवेति मत्वा भाष्ये सुबधि-
कार इति ॥

(आक्षेपभाष्यम्)

तत्तर्हि वक्तव्यम् ? ॥

(१३९७ समाधानवार्तिकम् ॥ १९ ॥)

॥ * ॥ नवाव्ययत्वात् ॥ * ॥

(भाष्यम्) नवा कर्तव्यम् । किं कारणम् ? ।
अव्ययत्वात् । अव्ययमेषोस्तिशब्दः । नैषोस्तेर्लट् ।
कथमव्ययत्वम् ? । उपसर्गविभक्तिस्वरप्रतिरूपकाश्च
निपाता भवन्तीति निपातसंज्ञा । निपातोव्ययमि-
त्यव्ययसंज्ञा ॥

(प्रदीपः) उपसर्गविभक्तीति । स्वरादिष्वस्तिशब्द-
पाठमनपेक्ष्यैतदुक्तम् ॥

(उद्ध्योतः) अनपेक्ष्येति । सोप्रामाणिक इति तत्त्वम् । एव
च तस्यातिङन्तत्वात् प्रातिपदिकत्वेन सुबन्तत्वमिति सूत्रेणैव सिद्ध-
मिति भावः ॥

(किंसब्रह्मचारिशब्दार्थाधिकरणम्)

आक्षेपभाष्यम्)

अथ किंसब्रह्मचारीति कोयं समासः ? ॥

(समाधानभाष्यम्)

बहुव्रीहिरित्याह ॥

(आक्षेपभाष्यम्)

कोस्य विग्रहः ? ॥

(समाधानभाष्यम्)

के सब्रह्मचारिणोस्येति ॥

(आक्षेपभाष्यम्)

यद्येवं कठ इति प्रतिवचनं नोपपद्यते । न ह्यन्य-
त्पृष्टेनान्यदाख्येयम् ॥

(प्रदीपः) प्रतिवचनमिति । वर्तिपदार्था बहुत्वसं-
ख्यायुक्ता पृष्टास्ततश्चैकत्वसंख्यायुक्तेनान्यपदार्थविशेषणेन प्र-
तिवचनं नोपपद्यत इत्यर्थः ॥

(उद्ध्योतः) अन्यपदार्थविशेषणेनेति । अन्यपदार्थो विशेष-
ण्यते विशेषेऽवस्थाप्यतेऽनेन तादृशेन कठ इति शब्देनोत्तरं नोप-
पद्यते इत्यर्थः ॥

(समाधानभाष्यम्)

एवं तर्ह्येवं विग्रहः करिष्यते—केषां सब्रह्म-
चारी किंसब्रह्मचारीति ॥

(प्रदीपः) इष्टसमासस्थापनाय दिगन्तराणि निराकर्तुमुप-
न्यस्यति—एवं तर्हीति ॥

(उद्ध्योतः) दिगन्तराणि प्रकारान्तराणि ॥

(समाधानबाधकभाष्यम्)

प्रतिवचनं चैवं नोपपद्यते । स्वरे च दोषो भ-
वति—किंसब्रह्मचारीत्येवं स्वरः प्रसज्येत, किंस-
ब्रह्मचारीति चेप्यते ॥

(प्रदीपः) प्रतिवचनमिति । कठानामिति प्रतिवचनेन
भाव्यं न तु कठ इत्यनेनेत्यर्थः ॥ स्वर इति । अन्तोदात्तः
स्याद् आद्युदात्तश्चेप्यत इत्यर्थः ॥

(समाधानान्तरभाष्यम्)

एवं तर्ह्येवं विग्रहः करिष्यते—कः सब्रह्मचारी
किंसब्रह्मचारीति ॥

(प्रदीपः) कः सब्रह्मचारीति । सुसुपेति समास
मन्यते । विशेषणविशेष्यभावाभावात् विशेषणसमासो नास्ति ॥

(उद्ध्योतः) विशेषणविशेष्यभावाभावाच्चिति । परिच्छे-
दपरिच्छेदकभावो विशेष्यविशेषणभाव इत्यभिमानः ॥ वस्तुतो वि-
षयताविशेषत्वरूपमेव तत्र तन्निविष्टमिति तेनापि समास इति
चिन्त्यम् ॥

(समाधानान्तरबाधकभाष्यम्)

भवेत्प्रतिवचनमुपपन्नम् । स्वरे तु दोषो भवति ॥

(समाधानभाष्यम्)

एवं तर्ह्येवं विग्रहः करिष्यते—कः सब्रह्मचारी
तव किंसब्रह्मचारी त्वमिति ॥

(प्रदीपः) कः सब्रह्मचारी तवेति । एकस्मिन्पृष्ठे
एकवचनेन प्रतिवचनमुपपद्यते ॥

(प्रागुक्तपक्षाङ्गीकारभाष्यम्)

अथ वा पुनरस्त्वयमेव विग्रहः—के सब्रह्मचा-
रिणोस्येति ॥

(प्रदीपः) अत्रापि पक्षे कठ इति प्रतिवचनं व्यधिकरणं
प्राप्नोति । अहं कठ इति सामानाधिकरण्यं दृश्यत इति विशेषा
भावं मत्वाह—अथवेति ॥

(उद्ध्योतः) व्यधिकरणं प्राप्नोतीति । प्रश्नविषयेणेति
शेषः ॥ तत्र हेतुमाह—अहं कठ इति । यतोहमित्यनेन सामा-
नाधिकरण्यमतन्नेन व्यधिकरणमित्यर्थः ॥ विशेषाभावमिति ।
प्रतिवचनानुपपत्तिपरिहाररूपस्य विशेषस्याभावमित्यर्थः ॥

(आक्षेपस्सारणभाष्यम्)

ननु चोक्तम्—कठ इति प्रतिवचनं नोपपद्यत
इति ॥

(समाधानभाष्यम्)

नैष दोषः । अग्नौकरवाणिन्यायेन भविष्यति ।
तद्यथा—कश्चित्कंचिदाह—अग्नौकरवाणीति । स
आह—कुर्विति । कर्तर्यनुज्ञाते कर्माप्यनुज्ञातं भ-
वति ॥ अपर आह—अग्नौ करिष्य इति । क्रियता-
मिति कर्मण्यनुज्ञाते कर्ताप्यनुज्ञातो भवति । यथैव
खल्वपि—के सब्रह्मचारिणोस्येति ? । 'कठाः' इत्युक्ते
संबन्धादेतद्गम्यते—'नूनमयमपि कठः' इति । एवं
'कठ इत्युक्ते संबन्धादेतद्गन्तव्यं 'नूनं तेपि कठाः'
इति । न खल्वपि ते समासेन शक्याः प्रतिनिर्दे-
ष्टुम् । उपसर्जनं हि ते भवन्ति ॥

(प्रदीपः) अग्नौकरवाणिन्यायेनेति । अग्नौ कर-
वाणीति यद्वाक्यं तदनुकरणमेतत् ॥ कर्मापीति । सकर्मक-
त्वात् करोतिक्रियाया ॥ एवं कठ इति । नहि तेषां कठ-
त्वेन विना तस्य कठत्वोपपत्तिः । तथा हि—समाने ब्रह्मणि
व्रतचारी सब्रह्मचारी कथ्यते । ततश्च तस्यैकचरणाध्ययना-
पेक्षं सब्रह्मचारित्वम् ॥ न खल्वपीति । वर्तिपदार्थानामु-
पसर्जनत्वात्तदुपलक्षितस्यान्यपदार्थस्य प्राधान्यात् किंसब्रह्मचा-
रिशब्देन समासेन तेषामभिधानाभावात् कठा इति बहुवच-
नान्तं प्रतिवचनं न कदाचिद्भवतीत्यर्थः । यदा तु के सब्रह्मचा-
रिणोस्येति वाक्येन प्रश्नः क्रियते न तु समासेन तदा कठा
इत्येव प्रतिवचनम् ॥

(उद्ध्योतः) अनुकरणमिति । एवं च तद्विषयो न्याय इति
मध्यमपदलोपी समासः ॥ यत्वनुकरणस्य गतित्वात्समास इति । तत्र
कृत्वस्तिर्योग एव तत्पठ्यते ॥ भाष्ये—अग्नौ करवाणीत्यस्याग्नौ
हविः करवाणीत्यर्थः ॥ कर्तर्यनुज्ञात इति । कुरु इत्यत्र कर्त्तरि-
लोडः । एव च तात्पर्यतः प्रधानस्य कर्तुरेवानुज्ञा भवति इति
भावः ॥ कर्मापीति । कर्मकारकमित्यर्थः । तदाह—सकर्मकत्वा-

दिति । दृष्टान्तान्तरमप्याह—भाष्ये—यथैव खल्वपीति ॥
दार्ष्टान्तिकमाह—एवमिति ॥ नहि तेषामिति । कठ इत्यस्य
कठशाखाव्येत्यर्थादिति भावः ॥ चरणं शाखा । तथा च तस्य
प्रश्नस्यार्थमिदमुत्तरमिति बोध्यम् ॥ नन्वसमासेन प्रश्न इव समासेन
प्रश्नेषि बहुवचनान्तमुत्तरं कुतो नेत्यत आह—भाष्ये—न खल्व-
पीति । सप्रश्नचारिण समासेन प्रतिनिर्देशु प्राधान्येन बोधयितु-
मशक्या अतः समासेन प्रश्ने कठा इत्युत्तर इत्यर्थः । प्रश्नवाक्ये
यत्प्रधानं तद्विषयं यथाकथञ्चिज्ज्ञासानिवर्त्तकमुत्तरमिति तात्पर्यम् ॥
तदाह—वर्तिपदेति ॥

(अर्धतृतीयादिशब्दार्थाधिकरणम्)

(आक्षेपभाष्यम्)

अथार्धतृतीया इति कोयं समासः ? ॥

(समाधानभाष्यम्)

बहुव्रीहिरित्याह ॥

(आक्षेपभाष्यम्)

कोस्य विग्रहः ? ॥

(समाधानभाष्यम्)

अर्धं तृतीयमेषामिति ॥

(आक्षेपभाष्यम्)

कः समासार्थः । समासार्थो नोपपद्यते । अन्य-
पदार्थो हि नाम स भवति, येषां पदानां समास-
स्ततोऽन्यस्य पदस्यार्थोन्यपदार्थः ? ॥

(प्रदीपः) कः समासार्थ इति । वर्तिपदार्थव्यतिरि-
क्तेनान्यपदार्थेन भाव्यम् । इह च बहुत्वान्यथानुपपत्त्या क्रि-
याया च वर्तिपदार्थस्यायन्तर्भावादप्यपदार्थो नोपपद्यते ॥

(उद्ध्योतः) कः समासार्थ इति वाक्यं न कोपीत्यर्थाभि-
प्रायेण भगवान्विवृणोति—समासार्थो नोपपद्यत इति ॥ वर्ति-
पदार्थस्याप्यन्तर्भावादिति । बहुत्वान्यथानुपपत्त्या क्रियाया वर्ति-
पदार्थस्याप्यन्वयादित्यर्थः । अन्यपदार्थशब्दस्यान्यपदस्यैव योर्थः न
तु स्वपदस्यापीत्यर्थ इति भावः ॥

(समाधानभाष्यम्)

एवं तर्ह्येवं विग्रहः करिष्यते—अर्धं तृतीयमन-
योरिति ॥

(आक्षेपभाष्यम्)

एवमपि कः षष्ठ्यर्थः । षष्ठ्यर्थो नोपपद्यते ।
किं हि तयोरर्थं भवति ? ॥

(प्रदीपः) किं हि तयोरिति । तृतीयस्य हि तदर्ध-
मिति द्वाभ्यां तस्यावयवावयविभावलक्षणं, सबन्धो नास्ति
खस्वामिसंबन्धे चात्रानभिधानाद् बहुव्रीहिर्न भवति । समास-
स्यानुपपत्तिचोदनाद् मूलभावाद् द्विवचनप्रसङ्गो न चोदितः ॥

(उद्ध्योतः) अत्र अर्धतृतीया इत्यत्र ॥ द्विवचनं स्यादिति
कुतो नोक्तमत आह—समासस्येति ॥

(प्रथमोक्तविग्रहाभ्युपगमभाष्यम्)

अस्तु तर्ह्ययमेव विग्रहः—अर्धं तृतीयमेषा-
मिति ॥

(आक्षेपस्मारणभाष्यम्)

ननु चोक्तम्—‘समासार्थो नोपपद्यते’ इति ॥

(समाधानभाष्यम्)

नैष दोषः । अवयवेन विग्रहः । समुदायः समा-
सार्थः ॥

(प्रदीपः) अवयवेनेति । अर्धस्य द्वयोश्च यः समुदायः
स समासार्थः । समुदायावयवानां च कदाचिद्भेदविवक्षा कदा-
चिदभेदविवक्षा । यथा—ब्राह्मणानां सप्त । संधीभवन्ति ब्रा-
ह्मणा इति ॥

(उद्ध्योतः) अवयवेन विग्रह इति । अवयवार्येन वाक्य-
मित्यर्थः । वर्तिपदार्थोऽवयव इति यावत् ॥ नन्वयस्य द्वयोश्चैत्यनुप-
पन्नं समुदायस्यावयवानतिरिक्ततया अर्द्धं द्वयं च समुदाय इत्येवो-
चितमवयवेन विग्रहः समुदायः समासार्थ इति चायुक्तमत
आह—समुदायावयवानां चेति । समुदायश्चान्यपदस्यैवार्थो न
तु समस्यमानपदस्य । स चावयवेभ्यो भिन्नोऽत्रान्यपदार्थः, अवयव-
गतबाहुल्यस्य च तत्रारोपाद्बहुवचनमिति भावः ॥

(आक्षेपभाष्यम्)

यद्यवयवेन विग्रहः समुदायः समासार्थः,

‘असिद्धितीयोऽनुससार पाण्डवम्’

‘संकर्षणद्वितीयस्य बलं कृष्णस्य वर्धताम्’

इति द्वयोर्द्विवचनमिति द्विवचनं प्राप्नोति ॥

(प्रदीपः) असिद्धितीय इति । द्वयोः पूरणो द्वितीयः ।
स च द्यात्मकस्य समुदायस्यावयवो भवतीति तदवयवस्य
समुदायस्य समासेनाभिधानाद् द्विवचनप्रसङ्गः ॥

(उद्ध्योतः) द्विवचनप्रसङ्ग इति । उद्भूतावयवभेदस्य समु-
दायस्य समासार्थत्वात् । तत्र बहुवचनमिवात्रापि द्विवचनं स्या-
दिति भावः ॥

(पश्चात्प्रोक्तविग्रहाभ्युपगमभाष्यम्)

अस्तु तर्ह्ययमेव विग्रहः—अर्धं तृतीयमनयो-
रिति ॥

(आक्षेपस्मारणभाष्यम्)

ननु चोक्तम्—षष्ठ्यर्थो नोपपद्यत इति ॥

(समाधानभाष्यम्)

नैष दोषः । इदं तावदयं प्रष्टव्यः—अथेह ‘देव-
दत्तस्य भ्राता’ इति कः षष्ठ्यर्थ इति ? । तत्रैतत्स्यात्—
एकस्मात्प्रादुर्भाव इति । एतच्च वार्तम् । तद्यथा—
सार्थिकानामेकप्रतिश्रये उषितानां प्रातरुत्थाय प्र-
तिष्ठमानानां न कश्चित्परस्परमभिसंबन्धो भवति ।

एवंजातीयकं भ्रातृत्वं नाम ॥ अत्र चेद्युक्तः षष्ठ्यर्थो दृश्यते, इहापि युक्तो दृश्यताम् ॥

(प्रदीपः) अथेति । नह्यत्र स्वस्वामिभावादिः संबन्धोस्तीति भावः ॥ एतच्च वार्तमिति । असारवाची वार्तशब्दः । मातापितृभ्यामेव पुत्रयोर्जन्यजनकभावः संबन्धो न तु परस्पररेण कश्चिदित्यर्थः ॥ अत्र चेदिति । परस्परपकाराभावेऽपि यदि समानोदरशायित्वमात्रेण काल्पनिकः संबन्धस्तदार्थस्य द्वाभ्यामेकप्रदेशावस्थानादिनिमित्तः संबन्धो युक्त इत्यर्थः ॥

(उद्ध्योतः) स्वस्वामीति । साक्षात्संबन्धोपलक्षणम् । कचिद्वातशब्दस्य युक्तपर्यायत्वदर्शनादाह—असारेति । अनेकार्थोयमिति भावः ॥ अवस्थानादिनिमित्त इति । सर्वत्र संबन्धस्य क्रियाकारकभावपूर्वकत्वमिति उभयत्रापि काल्पनिकोऽवयवावयविभावो व्यवहारनियामक इति भावः । यद्वा सम्बन्धत्वेन सम्बन्धोऽसन्नपि विकल्पात्मकज्ञानविषय पुरुषस्य चैतन्यमितिवत्षष्ठीप्रयोगनिमित्तमिति भावः ॥

(आक्षेपभाष्यम्)

इह तर्हि अर्धतृतीया आनीयन्तामित्युक्ते अर्धस्यानयनं न प्राप्नोति ॥

(प्रदीपः) इह तर्हीति । अर्धं तृतीयमनयोरिति द्वयोरेव समासार्थत्वादानयनं स्याद् नार्धस्येत्यर्थः ॥

(उद्ध्योतः) नार्धस्येति । एव च द्विवचनप्रसङ्गोऽपि नोदित इति बोध्यम् ॥

(प्रथमप्रोक्तविग्रहाभ्युपगमभाष्यम्)

अस्तु तर्ह्ययमेव विग्रहः—अर्धं तृतीयमेषामिति ॥

(आक्षेपस्सारणभाष्यम्)

ननु चोक्तम्—

‘असिद्धितीयोऽनुससार पाण्डवम्’

‘संकर्षणद्वितीयस्य बलं कृष्णस्य वर्द्धताम्’

इति द्वयोर्द्विवचनमिति द्विवचनं प्राप्नोतीति ॥

(समाधानभाष्यम्)

नैष दोषः । अयं तीयान्तः शब्दोऽस्त्येव पूरणे वर्तते । अस्ति सहायवाची । तद्यः सहायवाची तस्येदं ग्रहणम्—‘असिद्धितीयः’ असिसहाय इति गम्यते ॥

(प्रदीपः) अस्ति सहायवाचीति । अव्युत्पन्न एवेत्यर्थः ॥

(उद्ध्योतः) भाष्ये—अस्ति सहायेति । एवं चैकस्यैवान्यपदार्थत्वं न तु द्वयवयवसमुदायस्येति भावः ॥

(आक्षेपभाष्यम्)

एवमपि—अर्धतृतीया इत्येकस्मिन्नेकवचनं प्रा-

प्नोति । एकार्था हि समुदाया भवन्ति । यथा—शतं यूथं वनमिति ॥

(पश्चात्प्रोक्तविग्रहाभ्युपगमभाष्यम्)

अस्तु तर्ह्ययमेव विग्रहः—अर्धं तृतीयमनयोरिति ॥

(आक्षेपस्सारणभाष्यम्)

ननु चोक्तम्—अर्धतृतीया आनीयन्तामित्युक्ते अर्धस्यानयनं न प्राप्नोतीति ॥

(समाधानभाष्यम्)

नैष दोषः । भवति बहुव्रीहौ तद्गुणसंविज्ञानमपि । तद्यथा—शुक्लवाससमानय लोहितोष्णीषा ऋत्विजः प्रचरन्तीति तद्गुण आनीयते तद्गुणाश्च प्रचरन्ति ॥

(प्रदीपः) भवति बहुव्रीहाविति । उपलक्षणार्थसहितयोर्द्वयोरानयनं भविष्यतीत्यर्थः । संयोगसमवायलक्षणे संबन्धे यदा बहुव्रीहस्तदा तद्गुणसंविज्ञानं भवति शुक्लवासा लम्बकर्ण इति । स्वस्वामिभावादिके तु संबन्धे बहुव्रीहौ तद्गुणसंविज्ञानाभावो यथा चित्रगुरिति संक्षेपेण विषयभागः ॥

(उद्ध्योतः) संयोगसमवायेति । एव च प्रकृते तद्गुणसंविज्ञानस्य वक्तुमशक्यत्वालोहितोष्णीषमानय इत्यादौ उपलक्षणार्थसाहित्यप्रयुक्तवचनादर्शनेन द्विवचनप्रसङ्गाच्च दुष्टेयं पक्ष इति भावः ॥

(प्रथमप्रोक्तविग्रहाभ्युपगमभाष्यम्)

अथ वा पुनरस्त्वयमेव विग्रहः—अर्धं तृतीयमेषामिति ॥

(प्रदीपः) द्विवचनप्रसङ्गाद् दुष्टेयं पक्ष इति मत्वाह—अथ वेति ॥

(आक्षेपस्सारणभाष्यम्)

ननु चोक्तम्—एकवचनं प्राप्नोतीति ॥

(समाधानभाष्यम्)

नैष दोषः । संख्या नामेयं परप्रधाना । संख्येयमनया विशेष्यम् । यदि चात्रैकवचनं स्यात् संख्येयमविशेषितं स्यात् ॥

(प्रदीपः) संख्या नामेयमिति । अयमर्थः—अर्धं तृतीयमेषामिति बहुत्वसंख्याविशिष्टोन्यपदार्थो वाक्य उपात्त इति तथाभूतस्यैव समासो वाचक इति अवश्यप्रत्याय्यं बहुत्वम् । यथा च वृक्षा इति बहुत्वसंख्यायुक्तः समुदायः प्रतीयते धवः खदिरपलाशा इति च, तथार्धतृतीया इत्यपीत्यर्थः ॥

(उद्ध्योतः) अयमर्थः इति । प्राग्व्याख्यात एतद्भाष्याक्षरार्थः । एव च विग्रह उद्भूतावयवभेदस्य समुदायस्य अन्यपदार्थत्वात्तादृश एव समासशक्य इति तत्प्रत्यायनाय बहुवचनमेवेति तात्पर्यम् ॥

(आक्षेपभाष्यम्)

इह तर्ह्यर्धतृतीया द्रोणा इत्ययं द्रोणशब्दः समुदाये प्रवृत्तः अवयवे नोपपद्यते ॥

(प्रदीपः) इह तर्हीति । अर्धस्य द्वयोश्च द्रोणयोर्थः समुदायः स समासार्थस्तत्रार्थस्य द्रोणत्वाभावाद् द्रोणा इति नोपपद्यत इत्यर्थः ॥

(समाधानभाष्यम्)

नैष दोषः । समुदायेषु हि प्रवृत्ताः शब्दाः अवयवेष्वपि वर्तन्ते । तद्यथा—पूर्वं पञ्चालाः, उत्तरे पञ्चालाः, तैलं भुक्तं, घृतं भुक्तं, शुक्लो नीलः कपिल इति । एवमयं समुदाये द्रोणशब्दः प्रवृत्तोऽवयवेष्वपि वर्तते ॥

(प्रदीपः) नैष दोष इति । अर्धेऽपि द्रोणत्वोपचाराद् द्रोणशब्दस्य प्रवृत्तिरित्यर्थः ॥

(आक्षेपभाष्यम्)

कामं तर्ह्यनेनैव हेतुना यदा द्वौ द्रोणौ अर्धाढकं च तदा कर्तव्यमर्धतृतीया द्रोणा इति ॥

(उद्ध्योतः) भाष्ये—कर्तव्यमर्धतृतीया इति । प्रयोक्तव्यमित्यर्थः ॥

(समाधानभाष्यम्)

न कर्तव्यम् । समुदायेषु वृत्ताः शब्दाः केष्ववयवेषु वर्तन्ते?, योवयवस्तं समुदायं न व्यभिचरति । कं च समुदायं न व्यभिचरति? । अर्धद्रोणो द्रोणम् । अर्धाढकं पुनर्व्यभिचरति ॥ अनेक ॥ २४ ॥

(प्रदीपः) न कर्तव्यमिति । स्वावयव एव समुदायरूपोपचारे नान्यदीये अवयव इत्यर्थः ॥ अर्धद्रोणो द्रोणमिति । द्रोणेन विनास्याभावादित्यर्थः ॥ अर्धाढकमिति । चतुराढको द्रोणः । ततश्च विनापि द्रोणेनैकाढकसद्भावेऽप्यर्धस्य भावः ॥ २४ ॥

(उद्ध्योतः) भाष्ये—योऽवयवस्तं समुदायं न व्यभिचरतीति । यदवयवबुद्धिस्तद्वृद्धि न व्यभिचरतीत्यर्थः । अन्यथा द्रोणाभाववद्बुद्धित्वरूपो व्यभिचारोर्धद्रोणेऽप्यस्त्येवेति तदसंगतिः स्पष्टैव ॥ अर्धाढकं पुनर्व्यभिचरतीत्यस्य द्रोणमिति शेषः । अर्धाढकं कर्तुं ॥ द्रोणेन विनेति । द्रोणबुद्ध्या विनेत्यर्थः ॥ द्रोणेन । द्रोणबुद्ध्या ॥ एकाढकसद्भावे तद्वृद्धिसद्भावे ॥ २४ ॥

(२८३ बहुव्रीहिसंज्ञासूत्रम् ॥ २ । २ । २ आ. २)

२८३ संख्ययाव्ययासन्नादूराधिक-

संख्याः संख्येये ॥ २।२।२५ ॥

(द्वित्रादिशब्दार्थाधिकरणम्)

(आक्षेपभाष्यम्)

द्वित्राः त्रिचतुरा इति कोयं समासः ? ॥

(प्रदीपः) संख्यया ॥ २५ ॥ द्वित्रा इति । बहुव्रीहिनिमित्तस्य डचो दर्शनादात्वाभावाच्च निश्चिते बहुव्रीहित्वे विग्रहनिश्चयाय प्रश्न—कोयं समास इति ॥

(उद्ध्योतः) संख्यया—॥ २५ ॥ आत्वाभावाच्चेति । अष्टन इत्यात्वस्य बहुव्रीहौ निषेधात्सोपि बहुव्रीहित्वनिश्चायक इति भावः ॥ कोयमिति भाष्यस्य किविग्रहकोयमित्यर्थः इति तात्पर्यम् ॥

(समाधानभाष्यम्)

बहुव्रीहिरित्याह ॥

(आक्षेपभाष्यम्)

कोस्य विग्रहः ? ॥

(प्रदीपः) स्वाभिप्रायं प्रकाशयितुमाह—कोस्येति । यदि तावद् द्वौ त्रय एषामुन्मुग्धानामिति तदा मत्वर्थत्वात् पूर्वेण बहुव्रीहि सिद्धः, समासान्तस्तु डञ् न सिध्यति असंख्येयवृत्तित्वाद् बहुव्रीहे । अथ द्वौ वा त्रयो वेति, तदा पक्षे द्विवचनप्रसङ्गः ॥

(समाधानभाष्यम्)

द्वौ वा त्रयो वेति ॥

(आक्षेपभाष्यम्)

भवेद्यदा बहूनामानयनं तदा बहुवचनमुपपन्नम् । यदा तु खलु द्वावानीयेते तदा न सिध्यति ॥

(प्रदीपः) भवेद्यदेति । विकल्पो वार्थ इति द्वित्रशब्दः कदाचिद् द्वयोर्वाचकः कदाचित् त्रयाणाम् ॥

(उद्ध्योतः) कदाचिद् द्वयोर्वाचक इति । बोधविषयत्वस्यैव विकल्पः वाशब्दो द्योतयतीत्यभिमानः ॥ बहूनामानयनमित्यस्य बहूनामानयनान्वय इत्यर्थः इति तात्पर्यम् ॥ भाष्ये—यदा द्वावानीयेते इति । द्वावेवानयनान्वयित्वेन बुध्येते इति भावः ॥

(समाधानभाष्यम्)

तदापि सिद्धम् ॥ कथम् ? । केचित्तावदाहुः—अनिर्ज्ञातेर्थे बहुवचनं प्रयोक्तव्यमिति । तद्यथा—कति भवतः पुत्राः, कति भवतो भार्या इति ॥

अपर आह—द्वौ वेत्युक्ते त्रयो वेति गम्यते । त्रयो वेत्युक्ते द्वौ वेति गम्यते । सैवा पञ्चाधिष्ठाना वाक् तत्र युक्तं बहुवचनम् ॥

(प्रदीपः) अनिर्ज्ञातेर्थे इति । केचित्त्वचनमेतदित्याहुः ॥ अन्ये तु न्यायसिद्धं मन्यन्ते । अयमर्थः—संशयोत्र वार्थो न विकल्पः । स चानियतसंख्याविमर्शोति विमर्शविषयः बहुत्वसद्भावाद् बहुवचनम् । अर्थशब्देनात्र संख्यैवोच्यते संख्यायामविज्ञातायामित्यर्थः ॥ कति भवत इति । अन्तर्भावितपूर्वसंख्या बहुत्वसंख्या पृच्छ्यत इति बहुवचनम् ॥ द्वौवेति । विरुद्धानेकविषयत्वाद्विमर्शस्य पर्यायस्थितद्वित्वत्रित्वाधारवस्तुसकलनया पञ्चाधिष्ठानत्वमुच्यते ॥

(उद्घोतः) अनिर्ज्ञाते इति । परस्पर प्रतिक्षेपकद्वित्रित्व-
वन्त इति बोधेऽनिर्णीतसंख्यात्वाद्वहुवचन भवतीति भाव । त-
दाह—केचिदिति । परस्परप्रतिक्षेपकत्वं हि वार्थ । कदाचिद्
द्वयोवोव कदाचिन्नयाणामिति अनिर्णीतसंख्यात्वाद्बहुवचनेन
बहुवचन साध्यमिति तदाशय ॥ अन्ये त्विति । संशयोऽत्रेति ।
अनिर्ज्ञात इत्यस्य निश्चयेनाविज्ञाते इत्यर्थ इति भावः ॥ तथा
च संशयविषये इति फलितम् ॥ अर्थशब्देनात्रेति । प्रकरणादिति
भाव ॥ अन्तर्भावितेति । संख्यान्तो बहुव्रीहिः । अत एवैको
द्वारित्युत्तरम् । अन्यथा बहुविषयप्रभे तदुत्तरासगतिरिति भावः ॥
विरुद्धानेकेति । विकल्पार्थ एव वाशब्द । क्रियाविषयत्वस्यैव च
विकल्पो ननु बोधविषयत्वापि स इति भावः ॥ विमर्शः परस्पर-
प्रतिक्षेप । विकल्पे इयत्तानिर्धारणम्, संशये त्वनिर्धारणमिति भेदः ।
यद्वा संशय एव वार्थः ॥ अनेकविषयत्वात् । अनेकविषयरूप-
त्वात् ॥ विमर्शस्य संशयस्येत्यर्थः । संशयत्व च विषयनिष्ठमित्य-
न्यत्र निरूपितम् ॥ पञ्चाधिष्ठानत्वमुच्यते इति । वाच इति
श्लेषः । द्वित्रशब्दजन्यो बोधो नियमेन पञ्चविषय इति भावः ॥

(द्विदशादिशब्दार्थाधिकरणम्)

(आक्षेपभाष्यम्)

अथ द्विदशाः त्रिदशा इति कोयं समासः ? ॥

(उद्घोतः) भाष्ये—द्विदशाइति । अत्रापि उज्जात्वाभा-
वाभ्यां बहुव्रीहित्वस्य निश्चयः । द्वौ दश एषामुन्मुखानामिति विग्रहे
उज्जनुपपत्तिः संख्येयसमासावर्त्तनात् । तस्माद्विग्रहविषय एवात्रापि
प्रश्नः ॥

(समाधानभाष्यम्)

बहुव्रीहिरित्याह ॥

(आक्षेपभाष्यम्)

कोस्य विग्रहः ? ॥

(समाधानभाष्यम्)

द्विर्दश द्विदशा इति ।

(प्रदीपः) द्विर्दशेति । अयं भावः—द्वौ दशेति वि-
ग्रहो विरोधान्न क्रियते । तथा हि—द्वित्वं दशसंख्याया एक-
त्वान्नोपपद्यते नापि संख्येयानां दशानाम् । तस्माद् द्विशब्देन
दशत्वावृत्तिगता द्वित्वसंख्या प्रतिपाद्यत इति सुजन्तेन वाक्यं
क्रियते ॥

(उद्घोतः) तत्र स्वपदविग्रहपरित्यागेनास्वपदविग्रहः कस्मादि-
त्यत आह—अयं भाव इति ॥ नापि संख्येयानामिति । तेषां
बहुत्वात् ॥ दशत्वावृत्तीति । यद्यपि क्रियाभ्यावृत्तिगणने कृत्वसुच्
एव च दशत्वावृत्तित्वसंगतम्, तथाप्यावृत्तिक्रियाजन्मगणनमेवा
त्रेति बोध्यम् ॥ दशत्वावृत्तित्वस्य दशत्वावृत्तिजन्मगतेत्यर्थः ॥

(१३९८ आक्षेपवार्तिकम् ॥ १ ॥)

॥ * ॥ संख्यासमासे सुजन्तत्वात्संख्या-
प्रसिद्धिः ॥ * ॥

(भाष्यम्) संख्यासमासे सुजन्तत्वात्संख्येत्यप्र-
सिद्धिः । नहि सुजन्ता संख्यास्ति ॥

द्वि० ५८

(प्रदीपः) अत्र दूषणमाह—संख्यासमास इति
सुजन्तस्य शब्दान्तरत्वात् संख्यावाचित्वं नाम्नीत्यर्थः ॥

(उद्घोतः) यद्यपि सुजन्तोऽप्यावृत्तिगणनमत्रावोक्तं, तथापि
संख्यायां मुख्येयस्य वा प्राधान्येन बोधकं गरयाशब्द उच्यते । नायं
तथा द्वित्वसंख्यावृत्तिकदशत्ववन्त इति प्रतीतेरित्याह—सुजन्त-
स्येति ॥ शब्दान्तरत्वात् । संख्यासंख्येयातिरिक्तबोधकत्वात् ॥

(समाधानभाष्यम्)

एवं तर्ह्येवं विग्रहः करिष्यते—द्वौ दशतौ द्वि-
दशा इति ॥

(प्रदीपः) द्वौ दशताविति । द्वौ दशतौ वर्गावित्यर्थः ॥

(उद्घोतः) वर्गाविति । पञ्चदशतौ वर्गे चेति निपातनात्
वर्गेतद्वित्वप्रतिपादकतया द्विशब्दः संख्यावाचीत्यर्थः ॥

(आक्षेपभाष्यम्)

एवमपि अत्कारान्तत्वात्संख्येयेत्यप्रसिद्धिः । न
ह्यत्कारान्ता संख्यास्ति ॥

(प्रथमप्रोक्तविग्रहाभ्युपगमभाष्यम्)

अस्तु तर्ह्ययमेव विग्रहः—द्विर्दश द्विदशा इति ॥

(आक्षेपसमारणभाष्यम्)

ननु चोक्तम्—*संख्यासमासे सुजन्तत्वात्सं-
ख्येत्यप्रसिद्धिरिति ॥

(१३९९ आक्षेपवाधकवार्तिकम् ॥ २ ॥)

॥ * ॥ नवाऽसुजन्तत्वात् ॥ * ॥

(भाष्यम्) न वा एष दोषः । किं कारणम् ? असु-
जन्तत्वात् । सुजन्तत्वादित्युच्यते । न चात्र सुजन्तं
पदयामः ॥

(प्रदीपः) न वेति । नहि वाक्योपमर्दनेन समास क्रि-
यते लौकिके प्रयोगे द्वयोरपि नित्यत्वात् । अन्वाख्यानमात्रं
तु शास्त्रेण क्रियते । तत्र वृत्तिविषये मुचमन्तरेणाभ्यावृत्तिसं-
ख्याभिवायी द्विशब्द इति संख्यावाचित्वात्समासो भवत्येव ॥
न चात्रेति । वृत्तावित्यर्थः ॥

(उद्घोतः) अभ्यावृत्तिसंख्याभिधायीति । आवृत्तिज-
न्मगतसंख्याभिधायीत्यर्थः ॥ आवृत्तिश्च समासश्चेति द्विशब्द-
स्तद्वत्संख्यायामेव वर्त्तते इति भावः । भाष्ये—सुजन्तत्वादि-
त्युच्यते इति । त्वया सुजन्तत्वात्संख्येत्यप्रसिद्धिरित्युच्यते ।
न न वृत्तौ सुजन्तमस्ति तस्मात्केवलमेव समासः स चासुजन्त
इति सत्येति प्रसिद्धिरित्यर्थः ॥

(आक्षेपभाष्यम्)

किं पुनः कारणं वाक्ये सुज् दृश्यते, समासे न
दृश्यते ? ॥

१ 'संख्येत्यप्र' ॥

(१४०० समाधानवार्तिकम् ॥ ३ ॥)

॥ * ॥ सुजभावोभिहितार्थत्वात् समासे ॥ * ॥

(भाष्यम्) समासे सुजभावः ॥ किं कारणम् ? । अभिहितार्थत्वात् । अभिहितः सुजर्थः समासे-
नेति कृत्वा समासे सुज् न भविष्यति ॥

(प्रदीपः) अभिहित इति । शब्दशक्तिस्वाभाव्यात्स-
मासः सुजर्थं प्रत्याययतीत्यर्थः ॥

(उद्ध्योतः) सुजर्थमिति । यदुत्पत्तिगणने द्विशब्दस्तासु-
त्पत्तिविशिष्टा क्रियामित्यर्थः ॥

(प्रत्याक्षेपभाष्यम्)

किं च भोः 'सुजर्थे' इति समास उच्यते ? ॥

(प्रदीपः) इतर कार्यशब्ददर्शनमाश्रित्याह—किञ्च भो
इति । यथा चार्थे द्वन्द्वस्य विधानाद् द्वन्द्वे चशब्दो न प्रयु-
ज्यते तथा यद्ययं समासः सुजर्थे विधीयते तदा सुचोऽप्रयोग
स्याद् नान्यथेति प्रश्नः ॥

(समाधानभाष्यम्)

न खलु सुजर्थ इत्युच्यते गम्यते तु सुजर्थः ।
कथम् ? । यावता संख्येयो यः संख्यया संख्यायते ।
स च क्रियाभ्यावृत्त्यर्थः । स चोक्तः समासेनेति
कृत्वा समासे सुज् न भविष्यति ॥

(प्रदीपः) न खल्विति । नहि शब्दैरर्थाभिधानं वाच-
निकं किन्तु स्वाभाविकम् ॥ स चेति । क्रियाभ्यावृत्तिलक्ष-
णार्थः संख्येयो, न तु दशसंख्या, नापि तत्संख्यायुक्ता । एतच्च
पूर्वमुक्तम् । वाक्ये तु सुचमन्तरेण क्रियाभ्यावृत्तेरनवगमात् सु-
चप्रयोगः । ततश्चाख्यपदविग्रहः क्रियते द्विदश द्विदश इति ।
अनेनैव न्यायेन द्वौ दशतावित्यपि विग्रहः । कार्यं न्यायसाम्यात्तु
प्रतीयमानत्वाद् भाष्यकारेण पुनर्न दर्शितः । तदुक्तम्—

शब्दान्तरत्वाद् वाक्येषु विशेषा यद्यपि श्रुताः ।
वृत्तिशब्दोन्य एवायमर्थान्तरनिबन्धनः ॥

इति ॥

(उद्ध्योतः) नहि शब्दैरिति । तत्रतत्रार्थविशेषोपादानमबुध-
बोधनान्यान्वाख्याननिमित्तत्वेनाश्रीयते नतु शक्याधानाय । न हेता-
वता सर्वत्र तदुपादानमावश्यकमिति भावः ॥ भाष्ये समासेन तत्र-
तीतौ बीजमाह—यावता संख्येयो यः संख्ययेति । संख्ययत्व-
योग्यो यः संख्यया संख्यायते गण्यते । संख्येयश्च पूर्वपदार्थसंख्याया
प्रकृतेनोत्तरपदार्थं स च संख्यारूपः संख्येयरूपो वा उभयथापि न
ब्रूदिसंख्येयः आद्यसैकत्वाद् द्वितीयस्य दशत्ववत्त्वात् । अतः साम-
र्थ्यात् क्रियाजन्मरूपः सोऽर्थो वाच्य इति सामर्थ्यादेव स समासे-
नोक्त इति भावः । तद् ध्वनयन् व्याचष्टे—क्रियाभ्यावृत्तीति ।
भाष्ये स च क्रियाभ्यावृत्त्यर्थ इति कर्मधारयः । संख्येयश्च क्रिया-

जन्मरूपार्थः ॥ स चोक्त इति । क्रिया तज्जन्मरूपोऽर्थश्च समासेनोक्त
इत्यर्थः । अनेन पञ्चकृत्व पचतीत्यादौ क्रियोत्पत्तिः सुजाद्यर्थ इति
बोधितः । अत्रोक्तत्वादिति वदतास्येकार्थीभाववृत्तत्वं नेति सूचयति ।
अपृथगुपस्थितिर्हि स, न तत्कृतत्वमस्य । एवमन्यपदार्थादयोपि
न तत्कृता इति बोध्यम् ॥ नन्वनया युक्त्या वाक्येपि सुचप्रयोगो न
स्यादत आह—वाक्येत्विति । शब्दशक्तिस्वाभाव्यादिति भावः ॥
अनेनैवेति । वृत्तौ दशशब्दो दशदर्थकः सामर्थ्यात् । उद्भूताव-
यवभेदो वर्ग एव समासार्थ इति नित्यबहुवचनान्तत्वमिति भावः ॥

(प्रत्याख्यानानधिकरणम्)

(१४०१ प्रत्याख्यानवार्तिकम् ॥ ४ ॥)

॥ * ॥ अशिष्यः संख्योत्तरपदः संख्येयवाभिधायित्वात् ॥ * ॥

(भाष्यम्) अशिष्यः संख्योत्तरपदो बहुव्रीहिः ॥
किं कारणम् ? । संख्येयवाभिधायित्वात् । सं-
ख्येयं वार्थश्चाभिधीयते तत्रान्यपदार्थ इत्येव सि-
द्धम् ॥

(प्रदीपः) संख्येयमिति । अधिका विशतिर्यासा ता
अधिकविशा गाव इति संख्यानवृत्तित्वाद्विशतिशब्दस्य संख्येय-
मन्यपदार्थ उपपद्यत इति भावः ॥

(उद्ध्योतः) अत्रिकाविंशतिर्यासामिति । किञ्चिदधिका वि-
शतिः संख्या यासामत्यर्थः ॥ भाष्ये—वार्थश्चेति । सुजर्थस्तु न
विशेष्य इति स नोक्तः ॥ संख्यानेति । द्वौ दशतौ विंशतिरिति
द्वौ दशतौ परिमाणमस्य विशतिरित्युभयथा तद्व्युत्पत्तेरिति भावः ॥
संख्येयवाभिधायित्वादिति । द्विदश इत्यादावपि द्विरावृत्तदश-
त्वसंख्यावन्त इत्यर्थात्संख्येयमेवान्यपदार्थ इति भावः ॥

(प्रत्याख्याननिराकरणभाष्यम्)

भवेत्सिद्धमधिकविंशतिः अधिकत्रिंशति इति,
यत्रैतद्विचार्यते विंशत्यादयो दशदर्थे वा स्युः परि-
माणानि वेति । इदं तु न सिध्यति—अधिकदशा
इति, यत्र नियोगतः संख्या संख्येये एव वर्तते ॥

(प्रदीपः) दशदर्थ इति । संख्याने संख्येये वेत्यर्थः ।
अधिकदशा इति । दशशब्देन संख्येयस्याभिधानादन्यपदा-
र्थाभावः । तस्माद्दशाद्यर्थः सूत्रं कर्तव्यमेव ॥

(उद्ध्योतः) द्वित्रा इत्यत्रापि द्वित्र्यन्यतरा इति बोधादर्थस्य
प्राधान्यम् ॥ अधिकविशा इत्यादौ सर्वनामसंख्येयोरिति विशति-
शब्दस्य पूर्वनिपातः स्यादिति न शङ्क्य तत्प्रकरणस्यानित्यत्वात् ॥ तत्र
द्वित्रा इत्यत्र वार्थोन्यपदार्थः । अधिकविशा इत्यादौ च संख्येय-
मिति सर्वत्रान्यपदार्थ इत्येव सिद्धम् । ङजपि संख्येये वर्तमानबहु-
व्रीहेरित्यर्थेन सिद्धः । अतिप्रसङ्गस्त्वनभिधानात्त्रेत्याशयेन पूर्वपक्षे
विंशत्यादीनां संख्यासंख्येयोभयपरतया सिद्धावपि दशादीनां संख्ये-
यमात्रपरतया अधिकदशा इत्यादि पूर्वेण न सिध्यतीत्याह—

भाष्ये—भवेत्सिद्धमित्यादि ॥ यद्यपि बहुषु बहुवचनमिति सूत्रे एकद्विवहुशब्दानां सख्यासख्येयोभयपरता भाष्ये उक्ता, तथापि सौत्रप्रयोगविषयमेव तदिति बोध्यम् ॥

(उपदशादिशब्दार्थाधिकरणम्)

(आक्षेपभाष्यम्)

अथोपदशा इति कोयं समासः ? ॥

(प्रदीपः) इदानीमव्ययं निरूप्यते बहुव्रीह्याव्ययीभावयोर्विषयविभागप्रदर्शनार्थम् ॥

(समाधानभाष्यम्)

बहुव्रीहिरित्याह ॥

(आक्षेपभाष्यम्)

कोस्य विग्रहः ? ॥

(समाधानभाष्यम्)

दशानां समीपे उपदशा इति ॥

(प्रदीपः) उपदशा इति ॥ दशानां समीप इति सप्तम्या समीपिप्राधान्ये बहुव्रीहि, समीपप्राधान्ये त्वव्ययीभाव इति प्रदर्शितं भवति ॥

(उद्घोतः) सप्तम्येति । तथा च सन्तीति क्रियाक्षेपाद् ये समीपे सन्ति ते लभ्यन्ते । अन्यथा प्रथमान्तमेव पठेदित्यर्थः । एव च पूर्वपदार्थप्रधानोयमिति पूर्वेण न सिद्धिरिति भावः ॥

(आक्षेपभाष्यम्)

कस्य पुनः सामीप्यमर्थः ? ॥

(प्रदीपः) सामीप्यमिति । धर्मेण धर्मी लक्ष्यते कस्य सामीप्यवानर्थ इत्यर्थः । उपशब्दो हि समीपमात्रवाच्यपकुम्भादिषु दृष्ट इति तस्य समीपिवाचित्वं नास्ति, नापि दशशब्दस्य । समासस्येति चेत्तदाऽस्त्येवान्यपदार्थवृत्तित्वमिति प्रश्नः ॥

(उद्घोतः) समासस्य समीपिप्रधानताया उक्तत्वेन कस्य सामीप्यमर्थ इति अयुक्तमित्यत आह—धर्मेणेति । समीपिशब्दाद् ब्राह्मणादित्वात्ष्वभित्याशयः ॥

(समाधानभाष्यम्)

उपस्य ॥

(प्रदीपः) उपस्येति । आराच्छब्दवदनेकार्थत्वादुपशब्दस्य समीपवानर्थः ॥

(उद्घोतः) आराच्छब्दवदिति । अनेकार्थत्वमात्रे दृष्टान्तः ॥ अत्र निपातस्याप्युपस्य वाचकत्वं द्रष्टव्यम् । अतएव तदर्थस्य विशेयतया भानम् ॥

(आक्षेपभाष्यम्)

यद्येवं, नान्यपदार्थो भवति ॥

(प्रदीपः) स एवाह—यद्येवमिति । यदोपशब्दस्यैवासावर्थ इत्यर्थः ॥

(प्रत्याख्यानभाष्यम्)

तत्र च प्रथमानिर्दिष्टं संख्याग्रहणं शक्यमकर्तुम् ॥

(प्रदीपः) एवमव्ययासन्नादूराधिकग्रहणं स्थापितम् । संख्याग्रहणं तु न कर्तव्यम्, द्वित्रा इत्यादौ वार्थस्यान्यपदार्थत्वादित्याह—तत्रेति ॥

(उद्घोतः) वार्थस्येति । मन्त्रेयस्योपलक्षणमेतत् ॥

(१४०२ संख्याग्रहणस्थापनवार्तिकम् ॥ ५ ॥)

॥ * ॥ मत्वर्थे वा पूर्वस्य विधानात् ॥ * ॥

(भाष्यम्) अथ वा मत्वर्थे पूर्वो योगः । अमत्वार्थार्थोयमारम्भः ॥

(प्रदीपः) इदानीमेतदपि स्थापयन्नाह—अथवेति ॥

(उद्घोतः) अधिकदशा इत्यादर्थं तदिति भाष्यकृतोक्तम् ॥ इदानीं वार्तिककार आह—मत्वर्थे इति ॥ एव च पदानामसमानाधिकरण्याद् द्वित्रा द्विदशा इत्याद्यभिद्धिरिति भावः । द्वित्रान्पश्येत्यादौ परिनिष्ठितविभक्त्या समामे शेषग्रहणबोधितप्रथमान्तत्वाभाव इत्यपि बोध्यम् ॥

(१४०३ प्रत्याख्याननिराकरणवार्तिकम् ॥ ६ ॥)

॥ * ॥ कबभावार्थे वा ॥ * ॥

(भाष्यम्) अथ वा कब् मा भूदिति ॥ संख्ययाऽव्य ॥ २५ ॥

(प्रदीपः) ननु मत्वर्थग्रहणं तत्र न करिष्यते द्वित्रा इति सिद्धय इत्याह—कबभावार्थे वेति । शेषाद्विभाषेतत्र शेषाधिकारविहितो बहुव्रीहिर्दृष्टव्यते, अनेकमन्यपदार्थ इत्यत्रैव च शेषग्रहणमनुवर्तते, नोत्तरेषु योगेषु ॥ २५ ॥

(उद्घोतः) कबभावार्थे वेति । अनन्तरबहुव्रीह्याधिकारपेक्षानुक्तसमासान्तत्वरूपशेषत्वस्यैव भाष्ये वक्ष्यमाणत्वादिति भावः । अनेन समासे तु शेषाधिकारस्यममानाभावान्नैति तात्पर्यम् ॥ शेषाधिकारेति । न च समानाधिकरणानामित्यादिवास्तिकप्रत्याख्यानरीत्या शेषग्रहणमपि प्रत्याख्यातमेव । स्पष्ट चाकङ्कारसूत्रादावुक्त तत्कथमेतदर्थलाभ इति वाच्यम् । अनभिधानस्य दुर्ज्ञेयतया तदर्थमेतदर्थं च शेषग्रहणमावश्यकमित्याशयात् । प्रत्याख्यानं च प्रौढ्या । अनभिधानमगतिकगनिरिति तत्सूत्रे उक्तत्वात् ॥ २५ ॥

(२८४ बहुव्रीहिसंज्ञासूत्रम् ॥ २।२।२ आ. ३)

४४६ दिङ्नामान्यन्तराले ॥ २।२।२६ ॥

(२८५ बहुव्रीहिसंज्ञासूत्रम् ॥ २।२।२ आ. ४)

४४७ तेन सहेति तुल्ययोगे ॥ २।२।२७ ॥

(प्रत्याख्यानधिकरणम्)

(१४०४ प्रत्याख्यानवार्तिकम् ॥ १ ॥)

॥ * ॥ दिक्समाससहयोगयोश्चान्तरालप्रधानाभिधानात् ॥ * ॥

(भाष्यम्) दिक्समाससहयोगयोश्चाशिष्यो बहुव्रीहिः ॥ किं कारणम् ? । अन्तरालप्रधानाभि-

धानात् । दिक्समासे सहयोगे चान्तरालं प्रधानं चाभिधीयते तत्रान्यपदार्थ इत्येव सिद्धम् ॥

(प्रदीपः) दिङ्नामानि ॥ २६ ॥ तुल्यन्यायलाघो-
गद्वयस्य सहविचारः ॥ दिक्समाससहयोगयोरिति ।
अशिष्य इति पूर्ववार्तिकोक्तमपेक्ष्यते ॥ दक्षिणस्याश्च पूर्वस्याश्च
दिशो यदन्तरालं दिक्सा दक्षिणपूर्वेत्युच्यते तत्रान्तरालस्या-
न्यपदार्थत्वात् पूर्वणैव सिद्ध समासः । सपुत्र इत्यस्यापि स-
मासस्य पिता प्रधानमन्यपदार्थोभिधेय इति नार्थः । सूत्रद्वये-
नेत्यर्थः ॥

(उद्ध्योतः) दिङ्नामा ॥ २६ ॥ तत्र तेनेदमिति मध्यप-
नितसूत्रमतिक्रम्य योगद्वयस्य रात्रि विचारे कारणमाह—तुल्यन्या-
यत्वादिति ॥ भाष्ये—सहयोगयोरिति । सहेन योगोऽस्येति
विग्रहेण सपुत्र इति समास उच्यते ॥ तत्रान्यपदार्थ इत्येवेति ।
महशब्दस्य साहित्यमेवार्थस्तद्वान्पित्रादिस्तु समामर्थ इति भावः ॥
समानाधिकरणानामित्यस्य शेष इत्यस्य चापगमशनेदम् । अतः
एव वक्ष्यति—* मत्वर्थे वा पूर्वस्य * इति ॥

(आक्षेपभाष्यम्)

यद्येवं दक्षिणपूर्वा दिक् समानाधिकरणलक्षणः
पुंवद्भावो न प्राप्नोति ॥

(समाधानभाष्यम्)

अद्य पुनरियं सैव दक्षिणा सैव पूर्व्वेति कृत्वा
समानाधिकरणलक्षणः पुंवद्भावः सिद्धो भवति ॥

(प्रदीपः) अद्य पुनरिति । सूत्रारम्भविशिष्टे काले
इत्यर्थः । तत्रारब्धेऽयमर्थो व्याख्यायते—अन्तराले यानि दिङ्-
नामानि वर्तन्ते तानि समस्यन्ते । दक्षिणादीनां च सामीप्याद-
न्तरालवृत्तित्वम् । ततश्च दक्षिणा चासौ पूर्व्वेति सामानाधिकर-
ण्यात् पुंवद्भावः सिध्यति । सूत्रे त्वनारब्धेऽन्यपदार्थसंपाद-
नाय दक्षिणपूर्वाशब्दयोः स्वार्थ एव वृत्तिरुपगन्तव्या ततो
वैयधिकरण्यम् ॥ ननु सामानाधिकरण्येऽपि विशेषणसमासः
सिध्यतीति नारब्धव्यमिदम् । नैतदस्ति । पूर्वपदप्रकृतिस्वार्थ
विभाषा दिक्समास इति विकल्पितसर्वनामसंज्ञार्थं च
बहुव्रीहिसंज्ञैवैष्टव्या ॥

(उद्ध्योतः) नारब्धव्यमिति । कर्मधारयेणैव पुंवस्वमपि
सिध्यतीति भावः ॥ बहुव्रीहिसंज्ञैवेति । द्वन्द्ववारणार्थं बहुव्रीहावि-
त्यावश्यकम् । तत्र एतदभावे प्रतिपदोक्तस्याभावात् प्रतिपदोक्तत्वा-
र्थमेव वा इदं कार्यमित्याशयः ॥

(समाधानभाष्यम्)

न सिध्यति । भाषितपुंस्कस्य पुंवद्भावः । न
चैतौ भाषितपुंस्कौ ॥

१ भाष्यकृद्दशितेन 'दिङ्नामान्यन्तराले' 'तेन सहेति तुल्ययोगे'
'तत्र तेनेदमिति सरूपे' इति सूत्रक्रमेणैव सकलेष्टसिद्धौ 'तत्र तेनेदमिति
सरूपे' इत्यस्य मध्यपाठे दृढतरप्रमाणानुपलब्धत्वात् काशिकासमतपाठतो
बहुत्र व्युत्क्रमस्य स्वयमायुक्तत्वाच्च तत्कमस्वीकारो मुमैव ॥ अत एव
'दिक्समासतृतीयासप्तम्यन्तसहयोगेषु चान्तरालक्रियाप्रधानाभिधा-

(प्रदीपः) न सिध्यतीति । नहि सामानाधिकरण्यमा-
त्रप्रतिबद्धः पुंवद्भावः किं तु भाषितपुंस्कत्वनिबन्धनोपि । समा-
नाया चाकृतौ यद्भाषितपुंस्कं तस्य पुंवद्भावः । भाषितपुंस्कश-
ब्दस्य ह्यर्थः प्रवृत्तिनिमित्तलक्षणोन्यपदार्थोभिधेयो न शब्दः ॥

(उद्ध्योतः) प्रवृत्तिनिमित्तलक्षण इति । भाषित पुमा-
न्यसिन्धवे इति व्युत्पत्तेरिति भावः ॥ नशब्द इति । तत्र ह्यन्य-
पदाये यत्किञ्चिदर्थमादाय स्यादेव भाषितपुंस्कत्वमिति भावः ॥

(समाधानसाधकभाष्यम्)

ननु च भोः दक्षिणशब्दः पूर्वशब्दश्च पुंसि
भाष्येते ॥

(समाधानवाधकभाष्यम्)

समानायामाकृतौ यद्भाषितपुंस्कम् । आकृत्य-
न्तरे चैतौ भाषितपुंस्कौ । दक्षिणा पूर्व्वेति दि-
क्शब्दौ । दक्षिणः पूर्व्व इति व्यवस्थाशब्दौ ॥

(प्रदीपः) दिक्शब्दाविति । विना प्रवृत्तिनिमित्तेन दि-
ग्विशेषे रूढ्या प्रवृत्तावित्यर्थः ॥

(उद्ध्योतः) विना प्रवृत्तिनिमित्तेनेति । शब्दातिरिक्तप्रवृ-
त्तिनिमित्तेनेत्यर्थः । यद्वा व्यक्तिसात्रवोवस्ततो रूढ्येति दक्षिणादि-
शब्द एव तत्र प्रवृत्तिनिमित्तं तदभाव एव वा न तु व्यवस्थाविषय
प्रवृत्तिनिमित्तमित्यर्थः ॥ व्यवस्थाशब्दाविति भाष्यस्यापि व्यवस्था-
विषयप्रवृत्तिनिमित्तकावित्यर्थः । नहि स्वाभिधेयापेक्षाविविनियमरूप-
व्यवस्था कस्यापि प्रवृत्तिनिमित्तं न भवति ॥

(आक्षेपभाष्यम्)

यदि पुनर्दिक्शब्दा अपि व्यवस्थाशब्दाः स्युः ।
कथं यानि दिगुपदिष्टानि कार्याणि ? ॥

(प्रदीपः) यदि पुनरिति । ततश्च व्यवस्थाकृतौ समा-
नाया भाषितपुंस्कत्वस्योपपत्तिः ॥ कथं यानीति । यदि
प्रवृत्तिनिमित्ताश्रयेण दिशि वर्तन्ते न तु रूढ्या तदा दिक्शब्द-
त्वानुपपत्तिः ॥

(उद्ध्योतः) दिक्शब्दानां सर्वनामत्वमवश्यमेवेष्टव्यमिति ता-
त्पर्यकस्य यदि पुनर्दिक्शब्दा अपि व्यवस्थाशब्दाः स्युरिति
भाष्यस्य स्यात्तर्हि भाषितपुंस्कत्वमिति शेषः । दिग्वाचकपूर्वादीनां
पृथ्वीमध्यभागावधिकोदयाचलादिपर्यन्तदेशरूपोपाधिविशिष्टदिशि प्र-
वृत्तिरिति भावः ॥ व्यवस्थाकृताविति । व्यवस्थाविषयप्रवृत्तिनि-
मित्ते समाने इत्यर्थः ॥ ननु रूढ्येति । शब्दातिरिक्तप्रवृत्तिनिमित्त-
निरपेक्षरूढ्येत्यर्थः । प्रवृत्तिनिमित्तविशेषानपेक्षदिग्दशशब्दत्व हि
तत्त्वमिति भावः ॥

(समाधानभाष्यम्)

यदा दिशो व्यवस्थां वक्ष्यन्ति ॥

नाह् इत्येकमेव वातिक न कृतम् । विशेषाभिधानस्यान्यत्रैवान्यथापि कर्तुं
शक्यत्वात् । अतएव स्वयमपि पठितशब्दमपहाय पठितशब्दः प्रयुक्त इति
केचित् ॥ २ तुल्यन्यायत्वादिति । आचार्यस्य स्तनत्रत्वादित्येव तत्त्वम् ।
प्रत्यारुथानस्यापनरूपन्यायस्तु त्रिषु चतुर्षु च तुल्य एवेति बोध्यम् ॥

(प्रदीपः) यदा दिश इति । विषयवशात्प्रवृत्तिनिमित्ताश्रयायामपि प्रवृत्तौ दिक्शब्दत्वं पूर्वादीनां सम्भवतीत्यर्थः ॥

(उद्ध्योतः) विषयवशादिति । दिगादिरूपविषयवशादित्यर्थः । अस्य दिक्शब्दत्वमित्यनेनान्वयः ॥ भाष्ये—यदा दिश इति । यदा दिग्प्रवृत्तिव्यवस्थाविषयप्रवृत्तिनिमित्तं वक्ष्यन्तीत्यर्थः ॥ आकाशवदेकस्यैव विषयवशात्सौपाधिको भेदः । उपाधिश्च पृथिवीमध्यतत्प्राप्तस्थाश्चत्वारः पर्वताः । एव च तत्राप्युदयाचलसनिहितत्वादिकमेव प्रवृत्तिनिमित्तम् । अवधिक्षु पर पृथ्वीमध्यमेव । एव च पुनस्तत्र सिद्धम् । दिक्शब्दत्वं च विशेष्यतया दिग्बोधकशब्दत्वमेवेत्यभिमानः ॥

(आक्षेपभाष्यम्)

यदि हि यो यो दिशि वर्तने स दिक्शब्दः, रमणीयादिष्वतिप्रसङ्गो भवति—रमणीया दिक् शोभनादिगतिः ॥ अथ मतमेतत्—दिशि दृष्टो दिग्दृष्टः दिग्दृष्टः शब्दो दिक्शब्दः यो दिशं न व्यभिचरतीति, न रमणीयादिष्वतिप्रसङ्गो भवति, पुंवद्भावस्तु न प्राप्नोति ॥

(प्रदीपः) दिशि दृष्ट इति । रूढिरूपेण तत्र प्रवृत्त इत्यर्थः । अत एवैन्द्रादयो यौगिकत्वाच्च दिक्शब्दाः ॥

(उद्ध्योतः) दिशि दृष्ट इति । दिशि रूढ्या दृष्ट इत्यर्थः । यो दिशमिति । दिगतिरिक्तमर्थं प्रवृत्तिनिमित्ततयापि यो नाश्रयत इत्यर्थः । एव च तत्र शब्दस्यैव प्रवृत्तिनिमित्तत्वेन व्यक्तिसामान्यतया वा समानायामाकृतौ भाषितपुस्तकत्वाभाव इति भावः ॥ सर्वानामसंज्ञा तु भवत्येव पृथिवीमध्यात्तत्पर्यन्तदेशरूपोपाधिविशिष्ट दिश एव पूर्वादिशब्दवाच्यत्वेन व्यवस्थाविषयत्वाक्षतेरिति दिक् ॥

(समाधानभाष्यम्)

एवं तर्हि “सर्वनाम्नो वृत्तिमात्रे पुंवद्भावो वक्तव्यः दक्षिणोत्तरपूर्वाणामित्येवमर्थम्” ॥

(प्रदीपः) दक्षिणोत्तरपूर्वाणामिति । अत्र हि वैयधिकरण्यात्पुंवद्भावो न प्राप्नोतीत्यवश्यं वाच्यं सर्वनाम्न इति । तेनैव दक्षिणपूर्वेत्यादावपि भविष्यतीति नार्थानेन सूत्रेणेत्यर्थः ॥ २६ ॥ २७ ॥

(प्रत्याख्यानानुपगमभाष्यम्)

एवं च कृत्वास्तु—*दिक्समाससहयोगयोरन्तरालप्रधानाभिधानात् *इत्येव ॥

१ नामत्वं तु ॥

२ अत्र सूत्रे “दिक्समाससहयोगयोश्चान्तरालप्रधानाभिधानात्” इत्येकमेव वार्तिकम् । चकारेण ‘अशिष्यः’ ‘मत्वर्थे वा पूर्वस्य विधानात्’ ‘कवभावार्थं वा’ इत्येतत्सर्वमेवापेक्षणीयमाकृत्यते ॥ उत्तरसूत्रेपि “तृतीयाससम्बन्धेषु च क्रियाभिधानात्” इत्येव वार्तिकपाठश्चकारेणपेक्षणीयमाकृत्यते इति वदन्ति ॥

३ काशिकाया तदनुसारिस्वपाठपुस्तके च “तत्र तेनेदमिति सखे” इति सूत्रं “दिङ्नामान्यन्तराले” “तेन सहेति तुल्ययोगे”

(आक्षेपस्मारणभाष्यम्)

ननु चोक्तम्—दक्षिणपूर्वा दिक् समानाधिकरणलक्षणः पुंवद्भावो न प्राप्नोतीति ॥

(समाधानभाष्यम्)

नैष दोषः । सर्वनाम्नो वृत्तिमात्रे पुंवद्भावेन परिहृतः ॥

(१४०५ प्रत्याख्यानवाधकवार्तिकम् ॥ १ ॥)

॥ * ॥ मत्वर्थे वा पूर्वस्य विधानात् ॥ * ॥

(भाष्यम्) अथ वा मत्वर्थे पूर्वो योगः । अमत्वर्थार्थोयमारम्भः ॥

(१४०६ प्रत्याख्यानवाधकवार्तिकम् ॥ २ ॥)

॥ * ॥ कवभावार्थो वा ॥ * ॥

(भाष्यम्) अथ वा कव् मा भूदिति ॥ दिङ्नामानि ॥ २६ ॥ तेन सहेति ॥ २७ ॥

(उद्ध्योतः) भाष्ये—कवभावार्थो वेति । शेषाधिकारस्य बहुव्रीहावेव तद्विधेरिति भावः ॥ २६ ॥ २७ ॥

(२८६ बहुव्रीहिसंज्ञासूत्रम् ॥ २।२।२।आ. ५ सू.)

४४८ तत्र तेनेदमिति सरूपे ॥२।२।२८॥

(प्रत्याख्याननिराकरणाधिकरणम्)

(१४०७ प्रत्याख्यानवार्तिकम् ॥ १ ॥)

॥ * ॥ तृतीयाससम्बन्धेषु च क्रियाभिधानादशिष्यो बहुव्रीहिः ॥ * ॥

(भाष्यम्) तृतीयाससम्बन्धेषु चाशिष्यो बहुव्रीहिः । किं कारणम् ? । क्रियाभिधानात् । क्रियाभिधीयते । तत्र “अन्यपदार्थ” इत्येव सिद्धम् ॥

(प्रदीपः) तत्र तेनेदम् ॥ २८ ॥ क्रियाभिधानादिति । इतिकरणाद्विवक्षार्थात्केशकेशि दण्डादण्डीति समासो युद्धक्रियायामेव भवति, सा चान्यपदार्थ इति पूर्वैण सिद्ध समास इत्यर्थः ॥

(उद्ध्योतः) तत्रतेनेदम् ॥ २८ ॥ युद्धक्रियायामेवेति । इदं च स्वोक्तोदाहरणविशेषाभिप्रायम् । अत एव कर्णार्कणि प्रथितमयश इत्यादिप्रयोगाः सगच्छन्ते । अत एव भाष्ये क्रियाभि-

इत्यनयोर्मध्य उपलभ्यते । तत्र भाष्यव्याख्याक्रमसाम्ये विशेषकारणस्यासमवात् प्रामाणिकतरत्वाच्च भाष्यव्याख्याक्रम एवादरणीयः । भाष्यव्याख्याक्रमस्य वार्तिकक्रमानुसारित्वे “वार्तिककृता पाणिनिपाठोऽङ्गीकृत उत काशिकाकृता” इत्यत्रापि वार्तिककारस्यैव काशिकाकृदपेक्षया प्रामाणिकतरत्वेन काशिकाक्रमो न प्राचीन प्रामाणिक इति सारग्राहिणा दाधिमथाना निवेदनम् ॥

४ वागणसीसुद्धितपुस्तकशोधकैस्तु ‘कर्णपूर्वाणि’ इति शोधितम् ॥

धानादित्येवोक्तम् ॥ सिद्धः समास इति । पूर्वसूत्रेण । क्वचित् पूर्वणेति पाठोपि ॥

(१४०८ प्रत्याख्याननिराकरणवार्तिकम् ॥ २ ॥)

॥ * ॥ न वैकशेषप्रतिषेधार्थम्
[पूर्वदीर्घार्थं च] ॥ * ॥

(भाष्यम्) नवाऽशिष्यः । किं कारणम् ? । एक-
शेषप्रतिषेधार्थमिदं वक्तव्यम् ॥

पूर्वदीर्घार्थं च । पूर्वदीर्घार्थं चेदं वक्तव्यम् ।
केशाकेशि ॥

(प्रदीपः) न वेति । केशेषु केशेषु च गृहीत्वेदं युद्धं
दण्डैश्च दण्डैश्च प्रहृष्येदं युद्धमिति ग्रहणे प्रहणे च सहविवक्षि-
तत्वात् सरूपत्वादेकविभक्तित्वाच्चैकशेष प्राप्तो वचनसामर्थ्या-
त्समूहान्यथानुपपत्त्या समूहविषययाऽनया बहुव्रीहिसंज्ञयाऽ-
नवकाशया बाध्यते । पूर्वयोगेण तु परत्वादेकशेषो न शक्यते
बाधितुम् । अन्यपदार्थत्वापेक्षत्वात्तस्य बहिरङ्गत्वात् ॥ पूर्व-
दीर्घार्थं चेति । तत्र तेन आ इदमित्याकारप्रश्लेषेण पूर्वप-
दस्य दीर्घो विधीयते । उत्तरपदस्य तु यस्येति लोपेन भाव्य-
मिति प्रयोजनाभावादात्वाभावः ॥

(उद्ध्योतः) सरूपत्वादिति । विरूपाणां त्वनभिधानात्स-
मासो नेति भावः ॥ समूहान्यथानुपपत्त्येति । सुप्तपेलधिकारा-
त्तस्याः पदसमूहवृत्तित्वादिति भावः ॥ अन्यपदार्थपेक्षत्वादिति ।
सुबुत्पत्त्यपेक्षत्वादित्यपि बोध्यम् ॥ पूर्वदीर्घार्थं चेति भाष्ये ।
इतिशब्दादिदमपि लभ्यमित्येके ॥

(प्रत्याख्यानसाधकभाष्यम्)

स्यादेतत्प्रयोजनं यदि नियोगतोनेनैव दीर्घत्वं
स्यात् । अथेदानीम् “अन्येषामपि दृश्यते” इति
दीर्घत्वं न प्रयोजनं भवति ॥

(प्रदीपः) अथेदानीमिति । एवं च मुष्टीमुष्टीत्यादि
भवति । आकारप्रश्लेषे तु मुष्टामुष्टीति स्यात् ॥

(१४०९ वार्तिकम् ॥ ३ ॥)

॥ * ॥ मत्वर्थे वा पूर्वस्य विधानात् ॥ * ॥
(व्याख्याभाष्यम्)

अथ वा मत्वर्थे पूर्वो योगः । अमत्वर्थार्थो-
यमारम्भः ॥

(१४१० वार्तिकम् ॥ ४ ॥)

॥ * ॥ कबभावार्थं वा ॥ * ॥

(व्याख्याभाष्यम्)

अथ वा कब् मा भूदिति ॥ तत्र तेनेदम् ॥ २८ ॥

(प्रदीपः) कबभावार्थं वेति । इच्छ कर्मव्यति-
हार इति कबभावपक्षे सावकाशः । पक्षान्तरे तु परत्वाद्वा-

धित्वा कप् प्राप्नोति । शेषग्रहणेन च शेषाधिकारो गृह्यते नतू-
पयुक्तादन्य ॥ २८ ॥

(उद्ध्योतः) पक्षान्तरे त्विति । प्रत्याख्यानपक्षे त्वित्यर्थः ॥
नतूपयुक्तादिति । इत्यभिमान इति शेषः ॥ उपयुक्तादन्यः शेष
इत्यर्थस्य शेषादिति सूत्रे भाष्यकृतैव स्थापयिष्यमाणत्वात् । आवृत्त्या
शेषाधिकारस्यादित्यप्यर्थः इति पूर्वसूत्रस्थकबभावार्थं वेति वार्त्ति-
काज् ज्ञायते । तस्मात्कबभावार्थं वेति अत्रैकदेश्युक्तिः । वैयधि-
करण्यात्पूर्वेण न सिध्यतीति अस्य सूत्रस्यावश्यकत्वेऽनेनापि कब-
भावः सिध्यतीत्याशयेन ॥ २८ ॥

(इति बहुव्रीहिप्रकरणम्)

(अथ द्वन्द्वसमासः)

(२८७ अथ द्वन्द्वसंज्ञासूत्रम् ॥ २ । २ । २ आ. ६ सू.)

४४९ चार्थे द्वन्द्वः ॥ २ । २ । २९ ॥

(आक्षेपभाष्यम्)

चार्थ इत्युच्यते । चश्चात्ययम् । तेन समास-
स्याप्यव्ययसंज्ञा प्राप्नोति ॥

(प्रदीपः) चार्थे ॥ २९ ॥ चार्थ इत्युच्यते इति ।
यदि तु समाहारेतरयोगयोरित्युच्यते तदा न दोषः स्यात् ॥

(उद्ध्योतः) चार्थे द्वन्द्वः ॥ २९ ॥ भाष्ये—चार्थ इत्यु-
च्यते इति । उभयत्रापि साहित्य समूहो विशेष्यः । स च समा-
हारेऽनुद्भूतावयवभेदोऽन्यत्र तु विपरीत इत्याशयेनेदम् । यद्यपि
चार्थोऽमत्वभूतो विशेषण च तथापि चार्थ इत्यस्य तत्सदृशे इत्यर्थे
इति बोध्यम् ॥

(समाधानभाष्यम्)

नैष दोषः । पाठेनाव्ययसंज्ञा क्रियते । न च
[द्वन्द्वः] समासस्तत्र पठ्यते ॥

(आक्षेपभाष्यम्)

पाठेनाव्ययसंज्ञायां सत्यामभिधेयवल्लिङ्गवच-
नानि भविष्यन्ति । यश्चेहार्थोभिधीयते न तस्य
लिङ्गसंख्याभ्यां योगोस्ति ॥

(उद्ध्योतः) पूर्वपक्ष्याह—पाठेनापीति । अपिना पाठेन
तस्याः कर्तुमशक्यत्वं सूचितम् । स्वरादिचाधोराकृतिगणत्वात् ।
अभिधेयवद् विशेष्यवल्लिङ्गादिक वक्तव्य विशेष्यस्य चार्थस्य लिङ्गा-
दिराहित्यात्तद्वक्तुमशक्यमिति भावः ॥ नेद भाष्ये समाहारविषय
तत्र नपुसकतैकवचनयोनितत्वात् । तस्मादितरेतरयोगविषयम् ।
तच्च तत्र चार्थस्य विशेष्यत्वे सगच्छते नान्यथेति बोध्यम् ॥

(समाधानभाष्यम्)

नेदं वाचनिकम्—अलिङ्गता असंख्यता च ।
किं तर्हि ? स्वाभाविकमेतत् । तद्यथा—समानमीह-
मानानां चाधीयानानां च केचिदर्थैर्युज्यन्ते अपरे
न । न चेदानीं कश्चिदर्थवानिति कृत्वा सर्वैरर्थ-

वद्भिः शक्यं भवितुम्, कश्चिद्वानर्थक इति सर्वैर-
नर्थकैः । तत्र किमस्माभिः शक्यं कर्तुम्—यत्प्राक्
समासाच्चार्यस्य लिङ्गसंख्याभ्यां योगो नास्ति, स-
मासे च भवति । स्वाभाविकमेतत् ॥

(प्रदीपः) प्राक्समासादिति । वाक्ये चशब्देन बो-
ध्यस्यार्थस्य लिङ्गसंख्ये न स्त, समासस्य तु वाचकत्वात् तद-
र्थस्य लिङ्गसंख्याभ्यां योग इत्यर्थः ॥

(समाधानान्तरभाष्यम्)

अथ वा आश्रयतो लिङ्गवचनानि भविष्यन्ति
यथा गुणवचनेषु । गुणवचनानां हि शब्दानामाश्र-
यतो लिङ्गवचनानि भवन्ति । तद्यथा—शुक्लं वस्त्रं
शुक्ला शार्दी, शुक्लः कम्बलः, शुक्लौ कम्बलौ, शुक्लाः
कम्बला इति यदसौ द्रव्यं श्रितो भवति गुण-
स्तस्य यल्लिङ्गं वचनं च तद् गुणस्यापि भवति ।
एवमिहापि यदसौ द्रव्यं श्रितो भवति समास-
स्तस्य यल्लिङ्गं वचनं च तत्समासस्यापि भविष्यति ॥

(प्रदीपः) श्रितो भवति समास इति । समासश-
ब्देन समासार्थश्चार्थ उच्यते तस्य समुचितद्रव्याश्रये लिङ्गसंख्ये
भविष्यति इत्यर्थः ॥

(उद्घोतः) समुचितद्रव्याश्रये इति । समाहारे तु
लिङ्गं वाचनिकम् । वचनमपि द्वन्द्वश्चेत्यादौ एकवचनशब्देन यो-
गतः समाहारस्य निर्देशाज्ज्ञापकसिद्धमिति इतरेतरयोगविषये एव
पूर्वपक्षसिद्धान्तविति भावः । एव चेतरेतरयोगे समाहारो द्रव्येणा-
भेदमात्र एवोच्यते इत्याहुः ॥

(आक्षेपभाष्यम्)

अथेह कस्मान्न भवति—याज्ञिकश्चायं वैयाकर-
णश्च, कठश्चायं बह्वचश्च, औक्थिकश्चायं मीमांस-
कश्चेति ॥

(प्रदीपः) याज्ञिकश्चायमिति । एकस्मिन् धर्मिण्य-
नेकधर्मसमुच्चयाच्चार्यसद्भावाद् द्वन्द्वसंज्ञाप्रसङ्गः । ततश्चाभ्य-
र्हितत्वाद्वैयाकरणशब्दस्यैव पूर्वेतिपातः स्यात् । तत्पुरुषे तु काणख-
ज्वदनियमः । परकार्यत्वे चायं दोषः । एकसंज्ञाधिकारे तु
विशेषविहितत्वात्तत्पुरुषसंज्ञैव भवतीति दोषाभावः ॥

(उद्घोतः) चार्थसद्भावादिति । अत एव तद्विग्रहे चस्य
प्रयोग याज्ञिकत्वसमानाधिकरणवैयाकरणत्ववान्याज्ञिक इति बोध-
इति भावः । स च वाक्ये चशब्दबलात्समासे समासबलादिति बो-
ध्यम् ॥ वैयाकरणशब्दस्यैवेति । अभ्यर्हितत्वाक्षमाया तु अल्पा-
न्तरत्वाद्याज्ञिकशब्दस्यैव स स्यादिति बोध्यम् ॥ विशेषेति । चार्थे
इति व्यधिकरणधर्मबोधके सावकाशम् ॥

(समाधानभाष्यम्)

शेष इति वर्तते । अशेषत्वान्न भविष्यति ॥

(प्रदीपः) अशेषत्वादिति । विशेषणमित्यत्रोपयुक्त-
त्वादित्यर्थः ॥

(उद्घोतः) भाष्ये—अशेषत्वादिति । समासघटकपठबो-
ध्यप्रधानार्थस्यैव चार्थसम्बन्धित्वे द्वन्द्वः । प्रधानाप्रधानयोरिति न्या-
सादित्याशयोत्र गूढः ॥

(आक्षेपभाष्यम्)

यदि शेष इति वर्तते,
'उपास्नातं स्थूलसिकं तूष्णीं गङ्गं महाद्दम् ॥
द्रोणं चेदशको गन्तुं मा त्वा तातां कृताकृते ॥'
इत्येतन्न सिध्यति ॥

(प्रदीपः) उपास्नातादयः पञ्च तीर्थविशेषास्ताश्चेत्त्वं गन्तुं
शक्वास्ततः कृताकृते मुकृतदुःकृते त्वा मा ताता न तापयत
इत्यर्थः । तीर्थज्ञानप्रशंसेयम् । कृतं क्षीणं सत्तापयत्यकृतं त्व-
निष्टफलहेतुत्वेन । कृताकृते इत्येतदत्रोदाहरणम् । अत्र
केन नञ्प्रविशिष्टेनानञ्जिति समासविधानादशेषत्वाद्वन्द्व-
प्रसङ्गः । कर्मसामान्यं च कृताकृतयोरनेकमधिकरणं मत्वा प्रश्नः ॥

(उद्घोतः) मुकृतदुःकृते इति । कृताकृतशब्दयोस्तयो-
रुद्धिरिति भावः ॥ नन्वत्र वैयधिकरण्यात्कथं केननञित्यस्य प्रा-
प्तिरत आह—कर्मसामान्यं चेति । कर्मसामान्यस्य विशेषाश्रय-
त्वादिति भावः ॥

(समाधानभाष्यम्)

नैष दोषः । अन्यद्वि कृतम्, अन्यदकृतम् ॥

(प्रदीपः) अन्यद्वि कृतमिति । ततश्च वैयधिकरण्यात्
तत्पुरुषाभावाच्छेषत्वमेव । न ह्यत्रैकं कर्माभिधेयत्वेन विव-
क्षितं किं तर्हि ? भिन्ने कर्मणि समुचिते ॥

(उद्घोतः) भिन्ने । धर्माधर्मलक्षणे ॥ समुचिते । माताता-
मिति क्रियाया समुचिते ॥ केचित्तु कृताकृते इत्यस्य पापपुण्ये
क्रमेण कृताकृते इत्यर्थमाहुः ॥

(युगपदधिकरणवचनताधिकरणम्)

(१४११ आक्षेपवार्तिकम् ॥ १ ॥)

॥ * ॥ चार्थे द्वन्द्ववचनेऽसमासेपि चार्थ-
संप्रत्ययादनिष्टप्रसङ्गः ॥ * ॥

(व्याख्याभाष्यम्)

चार्थे द्वन्द्ववचने समासेपि चार्थसंप्रत्ययादनिष्टं
प्राप्नोति—

'अहरहर्नयमानो गामश्वं पुरुषं पशुम् ॥

वैचस्वतो न तृप्यति सुराया इव दुर्मदी ॥'

इति ॥ 'इन्द्रस्त्वष्टा वरुणो वायुरादित्य' इति ॥

(प्रदीपः) चार्थे द्वन्द्ववचन इति । चार्थानुवादेन द्व-
न्द्वस्य विधानात् तस्य चानिष्टेऽपि विषये सद्भावादिति प्रसङ्गः
इत्यर्थः ॥ दुर्मदीति । दुःखेन यो माद्यति स यथा सुरया
न तृप्यति एवं यमो गवादीनयमान इत्यर्थः ॥ तत्र नयनक्रि-
यायां गवादीनां समुच्चयाच्चार्यसद्भावादस्ति द्वन्द्वप्राप्तिः ॥

इन्द्र इति । इन्द्रादीनां लोकपालत्वाद् गम्यमानपालनक्रियायां समुच्चयोस्ति ॥

(उद्ध्योत.) अतिप्रसङ्ग इति । द्वन्द्वसंज्ञातिप्रसङ्ग इत्यर्थः ॥ गामश्च पुरुषं पशुमिति वाक्येपि परस्परसाहित्यरूपे इतरेतरयोगे पदानां वृत्तेर्द्वन्द्वसंज्ञा स्यादिति भावः ॥ दुःखेनेति । क्लेशेनेत्यर्थः । अल्पपानेन मदानुत्पत्तिर्यस्येति फलितम् ॥ सुराया इति । शेष-पृष्ठी । सुरेत्यर्थः ॥ इन्द्रादीनामिति । भाष्ये 'लोकानां पालका' इत्यध्याहार्यमिति भावः ॥

(१४१२ युगपदधिकरणवचनतया समाधानवार्तिकम् ॥ २)

॥ * ॥ सिद्धं तु युगपदधिकरणवचने
द्वन्द्ववचनात् ॥ * ॥

(व्याख्याभाष्यम्)

सिद्धमेतत् ॥ कथम् ? । युगपदधिकरणवचने द्वन्द्वो भवतीति वक्तव्यम् ॥

(प्रदीपः) सिद्धं त्विति । न्यासान्तरेणातिप्रसङ्गपरिहारः । युगपदेकैकेन शब्देनाधिकरणमभिधेयं द्वन्द्ववाच्यं समुदायरूपं यदोच्यते तदा द्वन्द्वः । गामश्चमत्यादौ तु परस्परनिरपेक्षाः स्वतन्त्रा गवाद्यो भिन्नैरेव शब्दैः पृथक् प्रत्याव्यन्त इति युगपद्वाचित्वाभावाद् द्वन्द्वाभावः ॥

(१४१३ युगपदधिकरणतायां दूषणवार्तिकम् ॥ ३)

॥ * ॥ तत्र पुंवद्भावप्रतिषेधः ॥ * ॥

(भाष्यम्) तत्रैतस्मिन् लक्षणे पुंवद्भावस्य प्रतिषेधो वक्तव्यः । पट्टीमृद्वा । समानाधिकरणलक्षणः पुंवद्भावः प्राप्नोति ॥

(प्रदीपः) पट्टीमृद्वाविति । एकैकेन शब्देनार्थद्वयस्याभिधानात्समानाधिकरण्यमस्ति ॥

(१४१४ दूषणान्तरवार्तिकम् ॥ ४)

॥ * ॥ विप्रतिषिद्धेषु चानुपपत्तिः ॥ * ॥

(भाष्यम्) विप्रतिषिद्धेषु युगपदधिकरणवचनतया अनुपपत्तिः । शीतोष्णे सुखदुःखे जननमरणे । किं कारणम् ? । सुखप्रतिघातेन हि दुःखम्, दुःखप्रतिघातेन च सुखम् ॥

(प्रदीपः) विप्रतिषिद्धेषु चेति । ये अर्था अविरोधान्तेषां भवत्वेकैकेन शब्देनाभिधानम् । विरोधानां तु सहानवस्थानाद् युगपदनुभवाभावात्सहविवक्षाभावाद्युगपद्वाचिता नोपपद्यत इत्यर्थः ॥ आरात्पुरादीनां विरोद्धार्थाभिधानं दृष्ट्वा पृच्छति—किं कारणमिति ॥ सुखप्रतिघातेनेति । आरादादयस्तु युगपद्विरोद्धार्थाभिधायिनो नैवाभ्युपगम्यन्ते ॥

(उद्ध्योतः) वषट्कारिवात्रापि सहविवक्षा स्यादत आह—येथी इति ॥ युगपदनुभवाभावादिति । परस्य स्वज्ञानतद्वश-

ज्ञानसमर्पणाय शब्दप्रयोग इति भावः ॥ विप्रतिषिद्धत्वादेव युगपदभिवचनानुपपत्तौ प्रश्नानुपपत्तिरत आह—आरादिति । तच्च दूरसमीपयोर्वर्तते ॥ पुरेति । चिरातीतभविष्यदासन्नयोर्वर्तते । सुखप्रतिघातेन इत्यादिनां सुखप्रतिबन्धिकायास्तन्नाशिकायाश्च सामर्थ्याद् दुःखजनकत्वं तु खप्रतिबन्धिकायास्तन्नाशिकायाश्च सुखजनकत्वं सूचितम् । एव तु खसुखजनकसामर्थ्योनियमेन सुखदुःखप्रतिबन्धकत्वादि च सूचितम् । एतेन भारोत्तीर्णे गौणं सुखव्यवहार इत्यपास्तम् ॥

(प्रथमदूषणबाधकभाष्यम्)

यत्तावदुच्यते * तत्र पुंवद्भावप्रतिषेधः * इति । इदं तावदयं प्रष्टव्यः—अथेह पुंवद्भावः कस्मान्न भवति—दर्शनीयायां माता दर्शनीयामातेति ? । अथ मतमेतत्—प्राक् समासाद्यत्र सामानाधिकरण्यं तत्र पुंवद्भावो भवतीति । इहापि न दोषो भवति ॥

(प्रदीपः) दर्शनीयामातेति । वृत्तावेकार्थीभावेन मात्रवृत्तित्वाद्दर्शनीयाशब्दस्य समानाधिकरण्यमत्रास्ति ॥ अथ मतमिति । वृत्तौ सामानाधिकरण्यव्यभिचाराभावाद्यदि वाक्यविषय सामानाधिकरण्यमाश्रीयते तदा पट्टीमृद्वावित्यत्रापि न दोषः । लौकिकं च यद्वाक्यं प्रयोगार्हं तत्र सामानाधिकरण्यमाश्रीयते, न त्वलौकिके प्रक्रियावाक्ये पट्ट्यौ च मृद्वावेति ॥

(उद्ध्योतः) पट्टीमृद्वाविति कथं सामानाधिकरण्यमत आह—वृत्ताविति ॥ अयं भावः—सामानाधिकरण्यं नाम विशेष्यतयैकद्रव्योपस्थापकत्वम् । तच्चात्रापि पृथक् पूर्वपदेन स्वार्थानुपस्थितेति ॥ न दोष इति । अन्यैव रीत्या विरूपाणामपीत्येकशेषोपि वारणीयः । द्वन्द्वारम्भसामर्थ्येन वाक्यीयस्य समानार्थत्वस्यैवाश्रयणादिति बोध्यम् ॥ ननु अत्र पक्षे पट्ट्यौ चैत्येव वाक्यं समासार्थमिति तत्रापि सामानाधिकरण्यमस्त्येवेत्यत आह—लौकिकं चेति । स्वातन्त्र्येणार्थनोदायं प्रयुक्तमित्यर्थः । इदं त्वलौकिकवृत्तिसमानार्थकमेवेति भावः ॥

(द्वितीयदूषणबाधकभाष्यम्)

यदप्युच्यते * विप्रतिषिद्धेषु चानुपपत्तिः * इति । सर्व एव शब्दाः विप्रतिषिद्धाः । इहापि म्लक्षन्त्यप्रोधाविति म्लक्षशब्दः प्रयुज्यमानः म्लक्षार्थं संप्रत्याययति, न्यग्रोधार्थं निवर्तयति । न्यग्रोधशब्दः प्रयुज्यमानो न्यग्रोधार्थं संप्रत्याययति, म्लक्षार्थं निवर्तयति । अर्थात्र चेद्युक्ता युगपदधिकरणवचनता दृश्यते, इहापि युक्ता दृश्यताम् ॥

(प्रदीपः) विप्रतिषिद्धा इति । विप्रतिषिद्धार्था इत्यर्थः । परस्परपरिहारेण सर्वेषामर्थानां शब्दैरभिधानात् ॥ न्यग्रोधार्थमिति । एकस्मिन्नर्थे अवगते अर्थादर्थान्तरस्य निवृत्तिः ॥ इहापीति । विरोधानामग्यर्थानामेकशब्दाभिधेय-

ताया अविरोधात् । तथा हि यदा जन्ममरणयोर्विरुद्धयोरप्येकसंज्ञा सहसंप्रत्ययाय क्रियते तदा तच्छब्दवाच्यत्वं तयोर्भवत्येव ॥

(उद्ध्योतः) शब्दानां स्वरूपतो विप्रतिषिद्धत्वाभावादाह—
विप्रतिषिद्धार्था इति ॥ तदप्युपपादयति—परस्परेति ॥
भाष्ये—निवर्तयतीति । बुद्धित इति शेषः ॥ ननु निवृत्तौ ता-
त्पर्यं चेदपोहवादः । अपोहश्च तदितरभेदस्तद्धान्वा । न चेन्निरुक्ति-
र्दुर्लभेत्यत आह—एकस्मिन्निति ॥ विरुद्धानामिति । नहि स-
हानुभवासम्भवः शब्दास्तद्वद्वे प्रतिबन्धक इति भावः ॥ एका
संज्ञेति । एको वाचकः शब्द इत्यर्थः ॥

(युगपदधिकरणवचनतानुपपत्तिभाष्यम्)

एवमपि—

(१४१५ युगपदधिकरणवचनताया असंभववार्तिकम् ॥ ५ ॥)

॥ * ॥ शब्दपौर्वापर्यप्रयोगादर्थपौर्वा-
पर्याभिधानम् ॥ * ॥

(भाष्यम्) शब्दपौर्वापर्यप्रयोगादर्थपौर्वापर्याभि-
धानं प्राप्नोति ॥ अतः किम् ? । युगपदधिकरणवच-
नताया अनुपपत्तिः । प्लक्षन्यग्रोधौ प्लक्षन्यग्रोधा
इति । यथैव हि शब्दानां पौर्वापर्यं तद्वदर्थानामपि
भवेत्तद्वयम् ॥

(प्रदीपः) इदानीं युगपद्वाचिताया असंभवं प्रतिपाद-
यति—एवमपीति । अभिधानक्रमाद् अभिधेयक्रमोऽवति-
ष्ठते यथा गुणवृद्धी वृद्धिगुणाविति । ततश्च शब्दक्रमात् क्रमव-
दर्थविगमनात्तु सम्भवत्येकैकेनानेकस्याभिधानमित्यर्थः ॥

(उद्ध्योतः) ननु वाचकक्रमो न वाच्यप्रतीतियौगपद्यविरो-
धीत्यत आह—अभिधानक्रमेति ॥ अभिधेयक्रमः । अभिधेय-
ज्ञानक्रमः ॥ क्रमवदर्थविगमादिति । क्रमवतोर्याविगमस्य सत्त्वा-
दित्यर्थः ॥

(१४१६ पौर्वापर्याभिधाने दूषणवार्तिकम् ॥ ६ ॥)

॥ * ॥ शब्दपौर्वापर्यप्रयोगादर्थपौर्वा-
पर्याभिधानमिति चेद्विवचनबहु-
वचनानुपपत्तिः ॥ * ॥

(भाष्यम्) शब्दपौर्वापर्यप्रयोगादर्थपौर्वापर्याभि-
धानमिति चेद् द्विवचनबहुवचनयोरनुपपत्तिः—
प्लक्षन्यग्रोधौ प्लक्षन्यग्रोधा इति । प्लक्षशब्दः सा-
र्थको निवृत्तौ न्यग्रोधशब्द उपस्थितः । एक ए-
कार्थः तस्यैकार्थत्वादेकवचनं प्राप्नोति ॥

(प्रदीपः) न्यग्रोधशब्दइति । न्यग्रोधार्थप्रतिपत्ति-
काले यदि प्लक्षार्थस्यानवगतिः स्यात्तदा न्यग्रोधशब्दादेकार्थ-

त्वादेकवचनं स्यात् । तस्माद् द्विवचनबहुवचनान्यथानुपपत्त्या
प्लक्षन्यग्रोधावित्यादावेकैकोऽनेकार्थाभिधायीत्यभ्युपगन्तव्यम् ॥

(उद्ध्योतः) भाष्ये—प्लक्षशब्दः सार्थको निवृत्त इति ।
अर्थेन सह निवृत्त इत्यर्थः । स्वाये क ॥ ननु तस्य निवृत्तावपि
एकेन शब्देन समासरूपप्रातिपदिकेन द्वौ बोधिताविति द्विवचन
भविष्यतीति चेन्न । समासस्य समूहे शक्तावपि प्लक्षादीनामवयवन
एव बोधेन एकरातिपदिकजन्यबोधविषयत्वाभावः इत्यभिमानात् ॥
तस्मादिति । विनिगमनाविरहादुभयोरप्यनेकार्थत्वमित्याशयः ॥

(१४१७ दूषणोद्धारवार्तिकम् ॥ ७ ॥)

॥ * ॥ विग्रहे च युगपद्वचनं ज्ञापकं
युगपद्वचनस्य ॥ * ॥

(भाष्यम्) विग्रहे खल्वपि युगपद्वचनता दृ-
श्यते—‘द्यावा ह क्षामा’ ‘द्यावा चिदसौ पृथिवी
संनमेते’ इति ॥ किमेतत् ? । युगपदधिकरणवचन-
ताया उपोद्बलकम् ॥ विग्रहे किल नाम युगपद-
धिकरणवचनता स्यात्, किं पुनः समासे ॥

(प्रदीपः) एव युक्त्या युगपद्वाचिता प्रसाध्यागमेन प्रसा-
धयति—विग्रहे चेति । द्यावेति । द्योशब्दो द्यावापृथि-
व्योर्वर्तते इति ततः परम् । प्रथमाद्विवचनस्य सुपां सुलुगि-
त्याकारो गोतो णिदिति गोशब्दस्योकारान्तत्वोपलक्षणार्थ-
त्वाद् णित्वाद्बुद्धिरावादेशश्च । एव पृथिवीशब्दो दिव पृथिव्यौ
वर्त्तते इति ततः परम् । प्रथमाद्विवचने वा छन्दसीति पूर्वसवर्णदीर्घः ॥
सन्नमेते इति द्विवचनान्तेन सामानाधिकरण्यात् पृथिवी
इतीति पदकारैर्द्विवचनाश्रयप्रगृह्यसंज्ञानिवन्धनस्य प्रकृतिभा-
वस्य विधानाच्च व्यर्थत्वं पृथिवीशब्दस्यावसीयते ॥ किमेत-
दिति । यथोक्तमप्रतिपद्य पृच्छति ॥ उपोद्बलकमिति ।
उत्कृष्टवलकमुद्बलकं प्रत्यक्षं तत्समीपमनुमानमुपोद्बलकम् । आ-
गमस्येहानुमानत्वेनोपन्यासात् ॥ विग्रहे किलेति । साहच-
र्यादिनिमित्ताश्रयेण वाक्येपि शब्दानामनेकार्थाभिधायित्वं यदा
दृश्यते तदा समासे शक्त्यन्तराणां वाक्येऽदृष्टानामपि दर्शना-
दसंभावना न कार्येत्यर्थः ॥

(उद्ध्योतः) आगमेन । अनागङ्कनीयप्रमाद्वेदवाक्येन ।
एतेन द्यावेत्यादावपि द्विवचनानुपपत्तेस्तुल्यत्वात्पूर्वसात् को विशेष
इत्यपास्तम् ॥ भाष्ये—द्यावाहेति । द्यावा ह क्षामा प्रथमे
ऋतेनेति मन्त्रस्यमिदं । हशब्दोऽसमासद्योतकः । इतरेतरपेक्षयोभय-
त्रापि द्विवचनम् । प्रथमे हशब्देन द्वितीये चिदसौशब्देन व्यवधानास्त-
मासाभावः । प्रथमे द्यावापृथिव्यावित्याद्यमन्त्रार्थः ॥ यथोक्तं सू-
चितं कैमुतिकन्यायम् ॥ उत्कृष्टेति । एव च युगपदधिकरणवच-
नताया । सत्त्वस्येदमनुमानमनुमापकमित्यर्थः ॥ साहचर्यादीति ।
द्यावाहक्षामेतिवाक्ये परस्परसाहचर्याद् द्यावाचिदसौ पृथिवी-
त्यत्र साहचर्येण द्विवचनानुपपत्त्या च तथा कल्पनाश्रयते चेत्किं
समासे वक्तव्यमित्यर्थः ॥

(१४१८ द्वितीयदूषणोद्धारवार्तिकम् ॥ ८ ॥)

॥ * ॥ समुदायात्सिद्धम् ॥ * ॥

(भाष्यम्) समुदायात्सिद्धमेतत् ॥ किमेतत्समुदायात्सिद्धमिति ? । द्विवचनबहुवचनताप्रसिद्धिरिति चोदितम्, तस्यायं परिहारः ॥

(प्रदीपः) युगपद्वाचित्वाभावे द्विवचनबहुवचनासिद्धिदोषं परिहर्तुमाह—समुदायादिति । द्वन्द्वेन समुदायरूपोर्थाभिधीयत इति द्विवचनबहुवचनसिद्धिः ॥

(उद्ध्योतः) द्वन्द्वेनेति । द्वन्द्वरूपसमुदायेनोद्भूतावयवभेदसमूहस्योर्थः पृक्षादिशब्दक्रमोच्चारणेन यद्यपि क्रमेण बुध्यते, तथापि द्वन्द्वरूपैकप्रातिपदिकजन्यबोधविषयताया द्वयोः सत्त्वेन द्विवचनायुपपत्तौ युगपद्वचने मानाभाव इति भावः ॥

(१४१९ दूषणसाधकवार्तिकम् ॥ ९ ॥)

॥ * ॥ समुदायात्सिद्धमिति चेन्नैकार्थत्वात्समुदायस्य ॥ * ॥

(भाष्यम्) समुदायात्सिद्धमिति चेत् । तन्न । किं कारणम् ? । एकार्थत्वात्समुदायस्य । एकार्था हि समुदाया भवन्ति । तद्यथा—शतं यूथं वनमिति ॥

(१४२० दूषणबाधकवार्तिकम् ॥ १० ॥)

॥ * ॥ नैकार्थ्यम् ॥ * ॥

(भाष्यम्) नायमेकार्थः । किं तर्हि ? । द्वयौ बह्वर्थश्च । पृक्षोपि द्वयर्थः न्यग्रोधोपि द्वयर्थः ॥

(प्रदीपः) नैकार्थ्यमिति । उद्भूतावयवभेद समुदायोभिधेयो न तु तिरोहितावयवभेद इत्यर्थः ॥

(आक्षेपभाष्यम्)

यदि तर्हि पृक्षोपि द्वयर्थो न्यग्रोधोपि द्वयर्थः—

(१४२१ दूषणवार्तिकम् ॥ ११ ॥)

॥ * ॥ तयोरनेकार्थत्वाद्बहुवचनप्रसङ्गः ॥ * ॥

(भाष्यम्) तयोरनेकार्थत्वाद् 'बहुषु बहुवचनम्' इति बहुवचनं प्राप्नोति ॥

(प्रदीपः) बहुवचनप्रसङ्ग इति । एकैकेन युगपदनेकस्यार्थस्याभिधानात् ॥

(उद्ध्योतः) एव खण्डनवादी स्वमते द्विवचनादिकमुपपाद्य युगपदधिकरणवचनतावादं दूषयितुं तन्मतमनुवदति—पृक्षोपि द्वयर्थो न्यग्रोधोपि द्वयर्थ इति । इति तव मतमिति शेषः ॥ यदि तर्हीति । यद्येव स्वीकुरूपे इत्यर्थः ॥ यत्तु लघुविवरणे पृक्षः पृक्षशब्दवदितो द्वन्द्वरूप समुदाय इत्यर्थः । द्वयर्थः अवयवसमुदायार्थः । एवं न्यग्रोधोपीत्यपि व्याख्येयमिति ॥ तन्न । न्यग्रोधोपीत्यशयः

वैयर्थ्यापत्तेः । यदि तर्हीत्यादेरनुत्थानापत्तेश्च । न च प्रायुक्ताशयमविदुषो युगपद्वचनतावादिनोय पूर्वपक्ष इति वाच्यम् । तत्समाधानकाले पूर्वोक्तस्वाशयप्रकटनेनैव समाधानस्योचितत्वेन याभ्यामेवात्रैको द्वयर्थस्ताभ्यामेवापरोपीत्यादि तत्समाधानपरग्रन्थासंगते । तद्वन्धस्वारस्येन युगपदधिकरणवचनतावादिन एवैतत्पूर्वपक्षे सिद्धान्तित्वप्रतीतेः ॥

(१४२२ दूषणोद्धारसमाधानवार्तिकम् ॥ १२ ॥)

॥ * ॥ तयोरनेकार्थत्वाद्बहुवचनप्रसङ्ग इति चेन्न बहुत्वाभावात् ॥ * ॥

(भाष्यम्) तयोरनेकार्थत्वाद्बहुवचनप्रसङ्ग इति चेत् ॥ तन्न । किं कारणम् ? । बहुत्वाभावात् । नात्र बहुत्वमस्ति ॥ किमुच्यते—बहुत्वाभावादिति, यदा इदानीमेवोक्तम्—पृक्षोपि द्वयर्थो न्यग्रोधोपि द्वयर्थ इति ? । याभ्यामेवात्रैको द्वयर्थस्ताभ्यामेवापरोपि ।

(प्रदीपः) याभ्यामेवेति । नात्र चत्वारोऽर्थाः ? किं तर्हि द्वावेवार्थावित्यर्थः ॥

(द्विवचनबहुवचनानुपपत्तिभाष्यम्)

यद्येवम्—

(१४२३ अनुपपत्तिवार्तिकम् ॥ १३ ॥)

॥ * ॥ अन्यवाचकेनान्यस्य वचनानुपपत्तिः ॥ * ॥

(भाष्यम्) अन्यवाचकेन शब्देनान्यस्य वचनं नोपपद्यते ॥

(प्रदीपः) अन्यवाचकेनेति । लौकिकात् प्रयोगात् शब्दानामर्थावधारणं तत्र यथा पटशब्द घटार्थं न प्रत्याययति तथा पृक्षन्यग्रोधशब्दौ परस्परार्थस्य प्रत्यायकौ न युक्तावित्यर्थः ॥

(उद्ध्योतः) ननु पृक्षन्यग्रोधयोरुभयार्थत्वमिति वदतोऽन्यवाचकत्वमभिद्धमत आह—लौकिकादिति ॥

(१४२४ अनुपपत्तिबाधकवार्तिकम् ॥ १४ ॥)

॥ * ॥ अन्यवाचकेनान्यस्य वचनानुपपत्तिरिति चेत् पृक्षस्य न्यग्रोधत्वाद् न्यग्रोधस्य पृक्षत्वात् स्वशब्देनाभिधानम् ॥ * ॥

(भाष्यम्) अन्यवाचकेनान्यस्य वचनानुपपत्तिरिति चेद् ॥ एवमुच्यते—तन्न । किं कारणम् ? । पृक्षस्य न्यग्रोधत्वाद् न्यग्रोधस्य च पृक्षत्वाच्च स्वशब्देनाभिधानं भविष्यति । पृक्षोपि न्यग्रोधः न्यग्रोधोपि पृक्षः ॥

(प्रदीपः) प्लक्षस्येति । प्लक्षशब्दस्य न्यग्रोधार्थत्वात्न्यग्रो-
धशब्दस्य प्लक्षार्थमिधायित्वात् स्वार्थस्यैवाभिधानेन नास्त्यर्था-
न्तराभिधायित्वम् । लोकप्रसिद्धा त्वर्थान्तराभिधायित्वमुच्यते ।
वृत्तिविषये त्वेकैकस्य द्वार्थाविति स्वार्थावेव तौ भवत ॥
प्लक्षोपि न्यग्रोध इति । न्यग्रोधशब्दवाच्य इत्यर्थः । एवं
न्यग्रोधोऽपि प्लक्षशब्दवाच्य इत्यर्थः ॥

(उद्घोतः) नन्वस्यान्यरूपत्वाभावेन प्लक्षस्य न्यग्रोवत्वादि-
त्यनुपपन्नमत आह—प्लक्षशब्दस्येति ॥

(आक्षेपभाष्यम्)

कथं पुनः प्लक्षोपि न्यग्रोधः न्यग्रोधोपि प्लक्षः
स्यात्, यावता 'कारणाद् द्रव्ये शब्दनिवेशः ?' ॥

(प्रदीपः) कारणादिति । शब्दार्थावसायहेतुर्लोकव्यव-
हारोत्र कारणशब्देन विवक्षितः ॥ न च लोकव्यवहारे प्लक्ष-
शब्दस्य न्यग्रोधाभिधायित्वं प्रतीतम् ॥

(उद्घोतः) भाष्ये प्लक्षशब्दस्य न्यग्रोधार्थत्वं कथमितिप्रश्नो-
पपादक—यावतेति । यत इत्यर्थः । तद्व्याचष्टे—शब्दार्था-
वसायेति । शब्दार्थसंबन्धग्रहणेत्यर्थः ॥

(१४२५ वार्तिकम् ॥ १५ ॥)

॥ * ॥ कारणाद् द्रव्ये शब्दनिवेश इति
चेत्तुल्यकारणत्वात्सिद्धम् ॥ * ॥

(भाष्यम्) कारणाद् द्रव्ये शब्दनिवेश इति
चेद् ॥ एवमुच्यते—तत्र । तुल्यकारणत्वात् सि-
द्धम् । तुल्यं हि कारणम् । यदि तावत्प्रक्षरतीति
व्युत्पत्त्या प्लक्षः स्याद्, न्यग्रोधेऽप्येतद्भवति । तथा
यदि न्यग्रोहतीति न्यग्रोधः, प्लक्षेऽप्येतद्भवति ॥

(प्रदीपः) इतर शब्दप्रवृत्तिनिमित्तं शब्दप्रयोगस्य कार-
णमिति मत्वाह—कारणादिति । प्रक्षरणं विस्तारेणावस्था-
नम् । न्यग्रोहणमथ शाखावस्थापनम् ॥

(१४२६ वार्तिकम् ॥ १६ ॥)

॥ * ॥ दर्शनं वै हेतुः ॥ * ॥

(भाष्यम्) न च न्यग्रोधे प्लक्षशब्दो दृश्यते ॥

(प्रदीपः) इतर स्वाभिप्रायं प्रकाशयति—दर्शनमिति ।
लोकव्यवहार इत्यर्थः ॥

(१४२७ वार्तिकम् ॥ १७ ॥)

॥ * ॥ दर्शनं हेतुरिति चेत्तुल्यम् ॥ * ॥

(भाष्यम्) दर्शनं हेतुरिति चेत्तुल्यमेतद्भवति
प्लक्षेपि न्यग्रोधशब्दो दृश्यते न्यग्रोधेपि प्लक्षशब्दः ।
तुल्यं हि कारणम् ॥

(प्रदीपः) प्लक्षेपीति । लोकव्यवहारे प्लक्षन्यग्रोधौ दृश्ये-

तामित्युभयो क्रियान्वयाद् द्विवचनदर्शनाच्च ॥ तुल्यं
हीति । तुल्यो लोकव्यवहार इत्यर्थः ॥

(उद्घोतः) प्लक्षेपि न्यग्रोधशब्दो दृश्यते इत्युक्तं तत्र दर्श-
नमुपपादयति—लोकव्यवहारे प्लक्षेति । पूर्वाक्तेन शब्दप्रयो-
गक्रमेणार्थज्ञानक्रमादुभयो क्रियान्वयो द्विवचनं च न स्यादित्य-
भिमानः ॥ भाष्ये—तुल्यं हि कारणमिति । दर्शनरूप कारणमपि
तुल्यमित्यर्थस्तदाह—तुल्यो लोकेति ।

(आक्षेपभाष्यम्)

न वै लोके एष संप्रत्ययो भवति । न हि प्लक्ष
आनीयतामित्युक्ते न्यग्रोध आनीयते ॥

(उद्घोतः) पुनर्भाष्ये शङ्कते—न वै लोक इति ॥

(१४२८ समाधानवार्तिकम् ॥ १८ ॥)

॥ * ॥ तद्विषयं च ॥ * ॥

(भाष्यम्) तद्विषयं चैतद् द्रष्टव्यं प्लक्षस्य न्यग्रो-
धत्वम् ॥ किं विषयम् ? । द्वन्द्वविषयम् ॥

(प्रदीपः) तद्विषयं चेति । द्वन्द्ववयवानामेवानेकार्था-
भिधायित्वं न केवलानामित्यर्थः ॥

(आक्षेपभाष्यम्)

युक्तं पुनर्यन्नियतविषया नाम शब्दाः स्युः ? ॥

(प्रदीपः) युक्तं पुनरिति । किं युक्तमेतदित्यर्थः ॥

(उद्घोतः) किं युक्तमेतदिति । युक्तं पुनरित्यत्र काका
प्रश्नो व्यङ्ग्य इति भावः ॥

(समाधानभाष्यम्)

वाढं युक्तम् ॥

(१४२९ समाधानसाधकवार्तिकम् ॥ १९ ॥)

॥ * ॥ अन्यत्रापि तद्विषयदर्शनात् ॥ * ॥

(भाष्यम्) अन्यत्रापि हि नियतविषयाः शब्दा
दृश्यन्ते । तद्यथा—समाने रक्ते वर्णे गौर्लोहित
इति भवति, अश्वः शोण इति । समाने च काले-
वर्णे गौः कृष्ण इति भवति, अश्वो हेम इति । स-
माने च शुक्ले वर्णे गौः श्वेत इति भवति, अश्वः
कर्क इति ॥

(प्रदीपः) वाढमिति । भिन्नरूपत्वाद्भिन्नशक्तित्वाच्च ॥
अश्वः शोण इति । यथाश्वादन्वयं शोणादयो न वर्तन्ते
तथा विना द्वन्द्वात् प्लक्षादयो न्यग्रोवाद्यर्थान् न भवन्तीत्यर्थः ॥

(उद्घोतः) भिन्नरूपत्वादिति । प्लक्षो दृश्यतामित्यादौ स-
विभक्तिकम्, समासे निविभक्तिकमित्यर्थः ॥ भिन्नशक्तित्वादिति ।
तत्र भिन्नोपस्थितिजनिका शक्तिः, समासे एकोपस्थितिजनिका
सेत्यर्थः ॥

(आक्षेपभाष्यम्)

यदि तर्हि प्लक्षोपि न्यग्रोधः न्यग्रोधोपि प्लक्षः—

(१४३० आक्षेपवार्तिकम् ॥ २० ॥)

॥ * ॥ एकेनोक्तत्वादपरस्य प्रयोगोऽ-
नुपपन्नः ॥ * ॥

(भाष्यम्) एकेनोक्तत्वात्तस्यार्थस्यापरस्य प्रयोगो
नोपपद्यते—प्लक्षेण न्यग्रोधस्य न्यग्रोधप्रयोगः ॥

(प्रदीपः) यदि तर्हीति । ननु तद्विषयं चेत्युक्ते
कोस्य दोषस्यावरार । एवं मन्यते—परस्परसन्निधानेन यदा
द्वयोरपि सामर्थ्यमाहितं तदान्यतरविगमेपि सामर्थ्यहानाभावो
यथा वह्निसपादितपाकजरूपादिसद्भावो निवृत्तेऽपि बहौ ॥

(उद्ध्योतः) भाष्ये—प्लक्षेण न्यग्रोधस्य न्यग्रोधप्रयोग
इति । प्लक्षशब्देन न्यग्रोधरूपार्थस्योक्तत्वादन्यग्रोधशब्दप्रयोगो नोप-
पद्यत इत्यर्थः ॥

(१४३१ वार्तिकम् ॥ २१ ॥)

॥ * ॥ एकेनोक्तत्वादपरस्य प्रयोगोऽ-
नुपपन्न इति चेदनुक्तत्वात्प्लक्षेण न्यग्रो-
धस्य न्यग्रोधप्रयोगः ॥ * ॥

(भाष्यम्) एकेनोक्तत्वादपरस्य प्रयोगोऽनुपपन्न
इति चेत् । तन्न । किं कारणम् ? । अनुक्तत्वात्प्ल-
क्षेण न्यग्रोधस्य न्यग्रोधप्रयोगः । अनुक्तः प्लक्षेण
न्यग्रोधार्थ इति कृत्वा न्यग्रोधशब्दः प्रयुज्यते ॥
कथमनुक्तः, यावता इदानीमेवोक्तं प्लक्षोपि न्यग्रोधः
न्यग्रोधोपि प्लक्ष इति ? । सहभूतावेतावन्योन्यस्यार्थ-
माहतुः । न पृथग्भूतौ ॥

(प्रदीपः) अनुक्त इति । न्यग्रोधशब्दप्रयोगमन्तरेणे-
त्यर्थः । उक्तं हेतुत्—द्वन्द्ववाक्यानामेवानेकार्थाभिधायित्वं न
केवलानां यथा वह्निसन्निधावेव ताम्रद्रवरूपं भवति न तु तद्वि-
निवृत्तौ ॥ सहभूताविति । भारोद्यन्तुवत्परस्परशक्त्या-
विर्भावात् ॥

(उद्ध्योतः) युगपदभिधानमनुक्तिश्च विरुद्धेत्यत आह—न्य-
ग्रोधशब्देति ॥ भारोद्यन्निति । इतरसन्निधाने एव शक्त्यावि-
र्भावो न केवलस्यापीति भावः ॥

(आक्षेपभाष्यम्)

किं पुनः कारणं सहभूतावेतावन्योन्यस्यार्थमा-
हतुर्न पृथग्भूतौ ? ॥

(१४३२ समाधानवार्तिकम् ॥ २२ ॥)

॥ * ॥ अभिधानं पुनः स्वाभाविकम् ॥ * ॥

(भाष्यम्) स्वाभाविकमभिधानम् ॥

(समाधानभाष्यम्)

अथ वेह कौ चित्प्राथमिकलिपिकौ प्लक्षन्यग्रोधौ,
कौ चित्क्रियया वा गुणेन वा, प्लक्ष इवायं प्लक्षः—
न्यग्रोध इवायं न्यग्रोध इति । तत्र प्लक्षावित्युक्ते

संदेहः स्यात्—किमिमौ प्लक्षावेव आहोस्वित्प्लक्ष-
न्यग्रोधाविति । तत्रासंदेहार्थं न्यग्रोधशब्दः
प्रयुज्यते ॥

(प्रदीपः) प्राथमिकलिपिकाविति । लोकव्यवहारे
पदोच्चारणमात्रात्तदार्थावसायान्मुख्यावित्यर्थः ॥ कौचिदिति ।
तत्सहचरितगुणक्रियादर्शनात्तद्रूपारोपणाद् गौणावित्यर्थः ।
यथोक्तम्—यदि प्रक्षरतीत्यादि ॥ संदेहः स्यादिति ।
उपक्रमे संदेहो गौणस्यान्यर्थस्य सम्भवमात्रेण । न तु मुख्यार्थ-
सम्भवे गौणस्य परामर्श एवास्ति तत्कुत संदेहः ॥

(उद्ध्योतः) किमिमौ प्लक्षावेवेति भाष्यस्य मुख्यौ प्लक्षा-
वित्यर्थः ॥ तत्कुत इति । तस्माद् न्यग्रोधप्रतीतिरेव न स्यादतो
न्यग्रोधशब्दप्रयोग आवश्यक इति बोध्यम् । गौणस्याप्यस्य प्लक्षन्य-
ग्रोधावित्यादौ लोकव्यवहारे परस्य प्रसिद्धत्वान्मुख्यसमक्षतया
भाष्ये सन्देह उक्त इत्यन्ये ॥

(पूर्वपक्षिण आक्षेपोपसंहारभाष्यम्)

सैयं युगपदधिकरणवचनता नाम दुःखा च
दुरुपपादा च । यच्चाप्यस्या निबन्धनमुक्तम्—
द्यावा ह क्षामेति, तदपि च्छान्दसम् । तत्र सुपां
सुपो भवन्तीत्येव सिद्धम् । सूत्रं च भिद्यते ॥

(प्रदीपः) भाष्यकारः सूत्रन्यास स्थापयितुमाह—सैय-
मिति ॥ दुःखेति । प्रतीतावनुपारोहात् ॥ दुरुपपादेति ।
प्रमाणाभावात् । वृद्धव्यवहाराद्धि शब्दार्थावसाय । न च तत्र
प्लक्षशब्दस्य प्लक्षन्यग्रोधाभिधायित्वं दृश्यते । न च गौणार्थत्वं
प्लक्षशब्दस्य । न्यग्रोधशब्देनैव न्यग्रोधस्य प्रतिपादितत्वात् । न
च प्लक्षन्यग्रोधावित्युक्तेऽर्थद्वयप्रतीतेरावृत्तिः यथा प्लक्षन्यग्रोधा-
प्लक्षन्यग्रोधाविति । समासस्य चानेकार्थाभिधायित्वात्तत् । पर-
योर्द्विवचनबहुवचनयोरुपपत्तिरिति द्विवचनबहुवचनान्यथानुपप-
त्त्यापि नास्ति युगपद्वाचिताप्रतिपत्तिः ॥ लिङ्गदर्शनमपि निराकुर्व-
न्नाह—यच्चापीति । एकवचनस्य स्थाने द्विवचनमित्यर्थः ॥

(उद्ध्योतः) प्रतीताविति । समुदायेन द्वयोरुपस्थितिरित्येवा-
नुभवो न तु प्रत्येकं व्यर्थतानुभव इत्यर्थः ॥ समासस्य चानेका-
र्थेति । अनेकार्थबोधकत्वादित्यर्थः । उद्भूतावयवभेदसमुदायाभि-
वानशक्तिरुभयो पर्याप्ता क्रमप्रयोगवद्भिरपि पदे क्रमेणैकेव बुद्धि-
समूहालम्बनज्ञानवदिति भावः ॥ द्विवचनमित्यर्थ इति । अत
एव पृथिवीत्यस्य प्रगुह्यत्वोपपत्तिरिति भावः । द्वितीयबोधस्तु एकत्र
क्षामापदेन, अपरत्र द्यावापदेन । अत एव सन्नमेते इति द्विवच-
नोपपत्तिः । देवदत्तश्च यज्ञदत्तश्च तिष्ठत इति वत् ॥

(सिद्धान्तिसमाधानभाष्यम्)

यथान्यासमेवास्तु ॥

(आक्षेपसारणभाष्यम्)

ननु चोक्तम्—*चार्थे द्वन्द्ववचनेऽसमासेऽपि
चार्थसंप्रत्ययादनिष्टप्रसङ्गः* इति ॥

(समाधानभाष्यम्)

नैष दोषः । इह “चे द्वन्द्वः” इतीयता सिद्धम् ॥
कथं पुनश्चे नाम वृत्तिः स्यात् । शब्दो ह्येषः ? ॥
शब्दे कार्यासंभवादर्थे कार्यं विज्ञास्यते । सोऽय-
मेवं सिद्धे सति यदर्थग्रहणं करोति तस्यैतत्प्रयो-
जनम्—एवं यथा विज्ञायेत—चेन कृतोर्थश्चार्थ
इति ॥

कः पुनश्चेन कृतोर्थः ? ॥ समुच्चयः अन्वाचय
इतरेतरयोगः समाहार इति ॥ समुच्चये—प्लक्ष-
श्चेत्युक्ते गम्यते एतद्—न्यग्रोधश्चेति, तथा न्यग्रो-
धश्चेत्युक्ते गम्यते एतत्—प्लक्षश्चेति ॥ अन्वा-
चये—प्लक्षश्चेत्युक्ते गम्यते एतत्—‘सापेक्षोयं प्रयु-
ज्यते’ इति ॥ इतरेतरयोगे—प्लक्षश्च न्यग्रोधश्चेत्युक्ते
गम्यते एतत्—‘प्लक्षोपि न्यग्रोधसहायो न्यग्रो-
धोपि प्लक्षसहायः’ इति ॥ [प्लक्षश्च न्यग्रोधश्चे-
त्युक्ते] समाहारेऽपि क्रियते—प्लक्षन्यग्रोधमिति ॥
तत्रायमप्यर्थः—द्वन्द्वैकवद्भावो न पठितव्यो भ-
वति । समाहारैकत्वादेव सिद्धम् ॥

(प्रदीपः) चेन कृतोर्थ इति । अर्थशब्दस्य सन्निधा-
नार्हुत्तरपदलोपी समास आश्रीयत इत्यर्थः ॥ ननु चेनार्थस्य
कृतत्वमुत्पादनं वा स्यात् प्रकाशनं वा । तत्रोत्पादनं तावन्नोप-
पद्यते । नहि शब्दैरर्था उत्पाद्यन्ते । यथोक्तम्—‘नहि शब्दकृतेन
नामार्थेन भवितव्यम्’ इति । अथ प्रकाशनम्, तदा स एवातिप्र-
सङ्ग इति मत्वा पृच्छति—कः पुनरिति ॥ समुच्चय इति ।
यदा परस्परनिरपेक्षा पदार्थाः क्रियायां समुच्चयन्ते तदा
समुच्चयश्चार्थो यथा गामश्वं पुरुषमित्यादौ । वाक्ये परस्परान-
पेक्षा गवाद्यो नयनक्रियया सव्यन्ते । तत्र चेन कृतोर्थ
इत्यवधारणमर्थग्रहणसामर्थ्यादाश्रीयते—चेनैव य प्रकाशितोर्थ-
स्तत्र द्वन्द्वः । गामश्वमित्यत्र तु विनाऽपि चेन समुच्चयावगमा-
न्नासौ चेनैव प्रकाशित इत्युच्यते । सामर्थ्यं हेतुक्रियाद्वारकं
दध्योदनादिवत्स्यादिति नात्रामार्थ्यात्समासपरिहारो वाच्यः ॥
प्लक्षश्चेत्युक्तइति । न्यग्रोधो दृश्यतामित्युपक्रम्य यदा प्लक्ष-
श्चेत्युच्यते । तदा न्यग्रोधश्चेति गम्यते । यदा त्वेकस्य प्रा-
धान्यं तदा इतरस्य तदनुरोधेन क्रियासम्बन्धाद्भिन्नकक्षतया
नास्ति परस्परेण सामर्थ्यमिति अन्वाचये समासाभावः । प्रधा-
नाभिधायि पदं चार्थं न वर्ततेऽपि त्वप्रधानमेवेति अनेकस्य
पदस्य चार्थवृत्तित्वाभावाद् द्वन्द्वभावः ॥ इतरेतरयोगः परस्प-
रोपेक्षानामनेकेषामेकस्मिन्नर्थे समन्वये सति भवतीति परस्पर-

सहितता चगन्देनैव द्योत्यते इति तत्र समासो भवति ॥ स-
माहारेपीति । तत्रापि परस्परसहिततावगमात् ॥ द्वन्द्वै-
कवद्भाव इति । युगपदधिकरणवचनताया द्वन्द्वे तु वक्तव्य-
स्याद् एकैकस्यानेकार्थत्वात् । न च विषयविभागाद्यौसौ व-
क्तव्यः, प्रयोगदर्शनाद्विषयविभागस्य सिद्धत्वात् ॥

(उद्धोतः) परस्परनिरपेक्षा इति । न्यग्रोधश्चित्यता प्लक्ष-
श्चेत्युक्ते न्यग्रोधस्य च्छेदनान्वये प्लक्षापेक्षाया अभावमात्रेण परस्पर-
निरपेक्षत्वमित्यर्थः ॥ नन्वेतावतोक्तेऽहरहर्नयमान इत्यादौ कथं
समासप्रसङ्गो वारितोऽत आह—तत्र चेनेति ॥ चेनाप्यचेना-
पीति । च विनापीत्यर्थः । क्वचित्तु विनापि चेनेत्येव पाठः ॥
ननु समुच्चयेऽसामर्थ्यात्कथं सामानप्राप्तिरत आह—सामर्थ्यं
हीति । इदं तु चिन्त्यम् । कृतः सर्वो वृत्तिकेयत्वादौ समासा-
पत्तेः । किं च क्रियाद्वारके सामर्थ्ये दध्योदनादविव सामर्थ्यस्य
द्वारभूतक्रियाया पृथक् प्रयोगानापत्तिः । किं चैव सति सूत्रस्थचा-
र्थपदविग्रहमुक्त्वा पुनस्तदर्थप्रक्षेपे समुच्चयेऽपि सङ्गतिः, एवमर्थेन
सौत्रेण तदप्रतीतिः । किं च गामश्वं पुरुषं पशुमित्यत्र सर्वत्र नैर-
पेक्षे समुच्चयोपि कथं, समुच्चये एकत्र सापेक्षत्वात् ॥ भाष्ये—
प्लक्षश्चेत्युक्ते इति । न्यग्रोधो दृश्यतामित्युपक्रमोक्तौ तु न प्लक्ष-
श्चेति गम्यत इति भावः ॥ न्यग्रोधश्चेत्युक्ते इति । प्लक्षो दृश्यता-
मित्युपक्रम्य न्यग्रोधश्चेत्युक्ते इत्यर्थः ॥ सापेक्षोयमिति । प्रधानी-
भूतक्रियेत्यर्थः । तदाह—यदा त्विति ॥ इतरस्येत्यस्य तदे-
त्यादिः ॥ भिन्नकक्षतया भिन्नक्रियान्वयितया ॥ [अन्वाचये
सलोपश्चेत्युक्ते इति पाठः ॥] तत्रैव सामर्थ्याभावे युक्त्यन्तर
माह—अनेकस्य पदस्येति । इदं समुच्चयेपि बोध्यम् । एव च
समुच्चयेऽप्यनेकस्य चार्थवृत्तित्वाभावात्सामानपरिहार इति प्रागुक्त-
मसङ्गतमेवेति बोध्यम् ॥ परस्परोपेक्षानामिति । एतेन व्यपेक्षा-
सामर्थ्यवादे द्वन्द्वेऽनुपपत्तिरित्युपास्तम् । परस्परोपेक्षत्ववदितरान्वये
परस्परोपेक्षत्वस्यापि व्यपेक्षात्वात् सा च प्रकृतेस्त्वेवेति भावः ।
एतद्विपर्ययश्च समुच्चयादौ दर्शित एव ॥ परस्परोपेक्षानामित्यनेन
समुच्चयाद्वैलक्षण्यमुक्तम् । अत एव भाष्ये—प्लक्षश्चेत्युक्ते गम्यत
एतन्न्यग्रोधश्चेति समुच्चयस्याकारः प्रदर्शितः । तेन हेतुः परसाहित्य-
मपेक्षते न पर इतरसाहित्यमित्युक्तम् ॥ अपि चानेन समुच्चये सा-
हित्यविशेषणमित्युक्तम् । न्यग्रोधसहितः प्लक्ष इति हि तदर्थः ।
अतोपि तत्र न सामानः । चार्थप्राधान्ये एवैतत्समासप्रवृत्तेः । इतरे-
तरयोगस्य प्लक्षश्च न्यग्रोधश्चेत्युक्ते गम्यत एतत्, प्लक्षोपि न्यग्रो-
धसहायो न्यग्रोधोपि प्लक्षसहाय इति आकारः प्रदर्शितः ।
अनेनोद्भूतावयवभेदसाहित्यस्य विशेष्यतेति दर्शितम् । एव च समुच्च-
यान्वाच्ययोश्चकारो द्योतकः । अन्ययोस्तु वाचकः, तत्र तदर्थस्य

१ ‘कृतेऽर्थे चार्थे’ इति ॥ २ कोष्ठकान्तर्गत पाठो नोपलभ्यते
क्वचित् ॥ ३ ‘कृतेऽर्थे’ ॥ ४ ‘नात्तदुत्तर-’ ॥

५ नागेशोपलब्धप्राचीनपुस्तकेषु ‘तदा’ इति नासीत् । अत एव नागे-
शेन तत्परितम् । पश्चात्पण्डितैः प्रदीप एव वर्धितं भवेत् ॥

६ B. A. S. मुद्रितपुस्तके तु ‘संगतिरेव । गम्यते’ इति
शोधितम् ॥ ७ तथा चोक्तम्—‘कर्तुं क्यङ् सलोपश्च’ इत्यत्र भाष्ये—

प्रधानशिष्टः क्यङ्, अन्वाचयशिष्टः सलोपः ।’ इति ॥

८ अथ कोष्ठकान्तर्गत पाठो यद्यपि काशी Bangal Asiatic
Society मुद्रितपुस्तकेपि ‘सापेक्षोयमिति’ इत्यत्र प्राक् समुपलभ्यते
तथापि तत्र पाठस्य लेखकप्रमादजन्तवाद्योग्यस्थाने मया कृत इति बोध्यम् ॥

९ ‘अन्वाचययोस्तु’ इति काशीमुद्रितपुस्तकपाठः ॥

विशेष्यत्वादिति बोध्यम् । तस्मात् गामश्चमिल्यादौ न समुच्चयः । विनिगमनाविरहेण सवेपा परस्परसाहित्यावगते अहरह शब्देन तथैव प्रतीतेः । चार्थसाहित्यावगतिरङ्गावेन समासप्राप्तिरङ्गा । उत्तर तु चशब्देन साहित्य वाक्ये यत्र प्राधान्येन भासते, वृत्तौ चाभावे च समासेन, तत्र समासशास्त्रप्रवृत्तिः । चक्रतार्ये वर्त्तमानानेकसुबन्तसत्त्वात् ॥ गामश्चमिल्यादौ तु अहरह शब्देन साहित्य गम्यते, न तु चेनेति भाष्यार्थः । समुच्चयेषां शब्दबोधे एकत्रैव साहित्य बुध्यते एकोत्तर चप्रयोगाद् इत्यनेकसुबन्तस्य प्रधानभूतचाये वृत्त्यभावात्समासाभाव इत्ययमर्थश्च भगवता समुच्चयान्वाच्यस्वरूपनिरूपणेनैव दर्शितः ॥ अत एव सन्नियोगशिष्टपरिभाषापि न्यायसिद्धेति भाष्यतात्पर्यम् ॥ द्वन्द्ववृष्टा वरुण इत्यादावपि परस्परसाहित्येनैव लोकापालकत्वं बुध्यत इति बोध्यम् ॥ तत्रापीति । पर त्वनुद्भूतावयवभेदमिति भावः ॥ भाष्ये—समाहारेपीति पृथग्वाक्यम् । अत्र पृष्ठोपि न्यग्रोधसहाय इत्याद्यनुकृत्यते । अनुद्भूतावयवभेदमाहित्यावगतिरिति विशेषः । अनुद्भूतावयवभेदमेव साहित्य समाहारशब्देनोच्यते । तदाह—क्रियत इति । द्वन्द्व इति शेषः ॥ सूत्रारम्भे प्रयोजनान्तरमाह—तत्रायमपीति । द्वन्द्वैकवद्भाव इति ग्रन्थेन पक्षान्तरे गौरव प्रदर्श्यत इत्याह—युगपदिति ॥ नचविषयेति । नियमार्थमित्यर्थः ॥ वस्तुतो द्वन्द्वैकवदित्यस्य सर्वो द्वन्द्वो विभाषयैकवदिति वचनं न कार्यमित्येवार्थ इति न दोषः ॥

(एकादशदिशब्दार्थनिर्णयाधिकरणम्)

(आक्षेपभाष्यम्)

एकादश द्वादशेति कोयं समासः ? ॥

(१४३३ समाधानवार्तिकम् ॥ २३ ॥)

॥ * ॥ एकादीनां दशादिभिर्द्वन्द्वः ॥ * ॥

(भाष्यम्) एकादीनां सह दशादिभिर्द्वन्द्वः समासः ॥

(प्रदीपः) दशादिभिरिति । आदिशब्देन विशल्यादयो गृह्यन्ते । विशल्याद्यर्थ एव चायं विचारः । दशशब्देन तु द्वन्द्वे न कश्चिद्दोषः ॥

(उद्ध्योतः) न कश्चिद्दोष इति । एकादशादीनां नित्यबहुवचनान्तत्वादिति भावः ॥

(१४३४ आक्षेपवार्तिकम् ॥ २४ ॥)

॥ * ॥ एकादीनां दशादिभिर्द्वन्द्व इति चेद्दिशल्यादिषु वचनप्रसङ्गः ॥ * ॥

(भाष्यम्) एकादीनां दशादिभिर्द्वन्द्व इति चेद्दिशल्यादिषु वचनं प्राप्नोति । एकविंशतिः । द्वाविंशतिः ॥

(प्रदीपः) वचनमिति । द्विवचनं बहुवचनं चेत्यर्थः ॥

१ 'पतिमेकादशं कृधि' इत्यत्र त्वेकादशशब्दो न सख्यावाची नापि सख्येयवाची, 'पतिम्' इत्यनेन सामानाधिकरण्यात् । किंतु पूरणार्थकः ॥

(उद्ध्योतः) न केवला प्रकृतिरिति समयाद्वचनमित्यत एवात आह—द्विवचनमिति । उभयोः सख्यापरत्वे द्विवचनसख्येयपरत्वे बहुवचनं प्राप्नोति, इत्यते त्वेकवचनमिति भावः ॥

(१४३५ समाधानवार्तिकम् ॥ २५ ॥)

॥ * ॥ सिद्धं त्वधिकान्ता संख्या संख्यया समानाधिकरणाधिकारेऽधिकलोपश्च ॥ * ॥

(भाष्यम्) सिद्धमेतत् ॥ कथम्? समानाधिकरणाधिकारे वक्तव्यम्—'अधिकान्ता संख्या संख्यया सह समस्यतेऽधिकशब्दस्य च लोपो भवति' इति । एकाधिका विंशतिः एकविंशतिः, द्वाधिका विंशतिः द्वाविंशतिः ॥

(प्रदीपः) सिद्धं त्विति । शाकपार्थिवादित्वात् ॥

(दूषणभाष्यम्)

यदि समानाधिकरणः, स्वरो न सिध्यति ॥ यद्धि तत्—'संख्या पूर्वपदं प्रकृतिस्वरं भवति' इति, 'द्वन्द्वे' इत्येवं तत् ॥

(प्रत्याक्षेपभाष्यम्)

किं पुनः कारणं द्वन्द्व इत्येवं तत् ? ॥

(समाधानभाष्यम्)

इह मा भूत्—शतसहस्रमिति ॥

(प्रदीपः) शतसहस्रमिति । षष्ठीसमासः ॥

(उद्ध्योतः) षष्ठीसमास इति । सहस्राणां शतमिति विग्रहः । संख्यायां अल्पीयस्या इति शतस्य पूर्वनिपातः । तदस्मिन्नधिकमिति सूत्रे भाष्ये ध्वनितमेतत् ॥

(द्वन्द्वानुपगमभाष्यम्)

अस्तु तर्हि द्वन्द्वः ॥

(उद्ध्योतः) भाष्ये—अस्तु तर्हि द्वन्द्व इत्यस्य सोपीत्यर्थः, पूर्वसिद्धन्तिवति वार्तिकोक्ते तदभावकल्पने मानाभावात् ॥

(आक्षेपस्मारणभाष्यम्)

ननु चोक्तम्—*एकादीनां दशादिभिर्द्वन्द्व इति चेद्दिशल्यादिषु वचनप्रसङ्गः* इति ॥

(समाधानभाष्यम्)

नैष दोषः । सर्वो हि द्वन्द्वो विभाषैकवद्भवति ॥

(प्रदीपः) सर्वो हीति । तिष्यपुनर्वस्वोरित्यत्र बहुवचनग्रहणेनैतज् जापितम् ॥

(उद्ध्योतः) तिष्यपुनर्वस्वरिति । एकविंशत्यादावितरेतरयोगस्तु न, अनभिधानादिति बोध्यम् । द्वन्द्वतत्पुरुषाभ्यां स्वरभेदस्त्वित्यत एवेति केचित् ॥ परे तु तत्पुरुषत्वे स्वरो न सिध्यती-

प्रत्ययान्त एकवचनान्त एव । दशमि पुत्रे एकेन पत्या चैकादशवीरयुक्तत्वं प्रार्थ्यते इति निरवयवम् ॥ २ 'विभाषयैक' ॥

त्याशङ्क्यास्तु तर्हि द्वन्द्व इति भाष्योक्ते स्वरभेदो नेष्ट । उपक्रमे कोयं समासः ? द्वन्द्व इति सिद्धान्त्युक्तेन द्वन्द्व एवेत्येवार्थः । सिद्धं त्विति तु सिद्धान्त्येकदेश्युक्तिरित्याहुः ॥ २९ ॥

(आक्षेपभाष्यम्)

यदा तर्ह्येकवचनं तदा नपुंसकलिङ्गं प्राप्नोति ॥

(समाधानभाष्यम्)

लिङ्गमशिष्यं लोकाश्रयत्वाल्लिङ्गस्य ॥ चार्थे ॥ २९

(प्रदीपः) लिङ्गमशिष्यमिति । सनपुंसकमिति न कर्तव्यमित्यर्थः ॥ २९ ॥

(इति समासप्रकरणम्)

(अथ पूर्वनिपातप्रकरणम्)

(२८८ पूर्वनिपातनियमसूत्रम् ॥ २ । २ । २ आ. ७ सू.)

४५० उपसर्जनं पूर्वम् ॥ २।२।३० ॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(१४३६ समाधानवार्तिकम् ॥ १ ॥)

॥ * ॥ उपसर्जनस्य पूर्ववचनं परप्रयोगनिवृत्त्यर्थम् ॥ * ॥

(भाष्यम्) उपसर्जनस्य पूर्ववचनं क्रियते । परप्रयोगो मा भूदिति ॥

(प्रदीपः) उपसर्जनम् ॥ ३० ॥ परप्रयोगनिवृत्त्यर्थमिति । वाक्यवत्समासे पदानामनियते प्रयोगे प्राप्ते नियमार्थमेतदित्यर्थः ॥

(१४३७ समाधानवाधकवार्तिकम् ॥ २ ॥)

॥ * ॥ न चानिष्टादर्शनात् ॥ * ॥

(भाष्यम्) न वा एतत्प्रयोजनमस्ति । किं कारणम् ? अनिष्टादर्शनात् । न हि किञ्चिदनिष्टं दृश्यते । न हि कश्चिद्राजपुरुष इति प्रयोक्तव्ये पुरुषराज इति प्रयुङ्क्ते । यदि चानिष्टं प्रसज्येत ततो यत्तार्हं स्यात् ॥

(प्रदीपः) न वेति । निलेषु शब्देषु प्रयोगसकरे स्थिते गाम्यादिप्रयोगनिवारणार्थेदं शास्त्रम् । इह तु विपर्ययप्रयोगो नैव दृश्यत इति किं तन्निवृत्त्यर्थेन यत्नेनेत्यर्थः ॥

(उद्घोतः) उपसर्जनं पू० ॥ ३० ॥ विपर्ययप्रयोग इति । पदयोर्विपर्ययेण प्रयोग इत्यर्थः ॥

(आक्षेपभाष्यम्)

अथ यत्र द्वे षष्ठ्यन्ते भवतः कस्मात्तत्र प्रधान-

नस्य पूर्वनिपातो न भवति । राज्ञः पुरुषस्य राजपुरुषस्येति ? ॥

(प्रदीपः) इदानीमारब्धे सूत्रे दोषमुद्गावयति—अथ यत्रेति ॥ राज्ञः पुरुषस्येति । द्वयोरपि षष्ठीति समामशाब्दे प्रथमानिर्दिष्टत्वादुपसर्जनत्वात् पूर्वनिपातानियमप्रसङ्गः ॥

(उद्घोतः) सूत्रप्रत्याख्याने उत्तरग्रन्थानुत्थानमाशङ्क्याह—इदानीमिति ॥

(१४३८ समाधानवार्तिकम् ॥ ३ ॥)

॥ * ॥ षष्ठ्यन्तयोः समासेऽर्थाभेदात् प्रधानस्यापूर्वनिपातः ॥ * ॥

(भाष्यम्) षष्ठ्यन्तयोः समासे अर्थाभेदात् प्रधानस्य पूर्वनिपातो न भविष्यति ॥ एवं न चेदमकृतं भवति 'उपसर्जनं पूर्वम्' इति । अर्थश्चाभिन्न इति कृत्वा प्रधानस्य पूर्वनिपातो न भविष्यति ॥ उपसर्जनम् ॥ ३० ॥

(प्रदीपः) अर्थाभेदादिति । उपसर्जनसंज्ञान्वर्थत्वाद् प्रधानस्यैव भवति पुरुषश्चात्र राजापेक्षया प्रधानमेवेति पुरुषार्थो न भिद्यते राजापेक्षया न व्यतिरिच्यत इत्यर्थः ॥ न चेदमिति । अवुधभ्रान्तिनिराकरणायाश्रितमेवेत्यर्थः ॥ ३० ॥

(उद्घोतः) न भिद्यते इति । वाक्यापेक्षयाऽप्रधानत्वरूपभेदाच्च भवतीत्यर्थः । तदाह—राजापेक्षया न व्यतिरिच्यते इति । व्यतिरेकोत्र भेदमूलकसंबन्धः । एव च राजनिरूपितभेदनिबन्धनसंबन्धवान्न भवतीत्यर्थः । विशेषणनिष्ठ एव संबन्ध इति भावः ॥ परे तु षष्ठी सुबन्तेन समस्यत इत्युक्ते प्रत्यासत्त्या येन सुबन्तेन समासस्तन्निरूपितसंबन्धार्थकषष्ठ्येव गृह्यते इति तदेव षष्ठ्यन्त प्रथमानिर्दिष्ट, न प्रधानमिति । एव चार्थात्पूरणगुणेति सूत्रस्य समानाधिकरणेनेत्यपि प्रत्याख्यातप्रायमेव । समानाधिकरणेन षष्ठीसमासाप्राप्तेः । षष्ठीतिसूत्रे प्रत्यासत्त्याश्रयणात् ॥ अर्थाभेदादिति—भाष्यस्यायमर्थः—अर्थस्य पुरुषस्य राज्ञा भेदाभावाद् राजनिरूपितभेदनिबन्धनसंबन्धत्वाभावात् । किं तु धनादिनिरूपितसंबन्धत्वादिति संबन्धस्य विशेषणनिष्ठत्वादित्याहुः ॥ ये तु—अर्थाभेदादिति अप्रधानपदोपसर्जनपदयोरितिशेष इत्याहुः ॥ तत्र । प्रथमानिर्दिष्टमिति सूत्रस्य भाष्यविरोधात् । बाह्यसंबन्धनिरूपिताप्राधान्यस्यात्रापि सत्त्वाच्च । पूर्वकायामिच्छा तयोः पर्यायताया अशक्यस्वीकाराच्च ॥ ३० ॥

(२८९ पूर्वनिपातनियमसूत्रम् ॥ २ । २ । २ आ. ८ सू.)

४५४ अल्पात्तरम् ॥ २।२।३४ ॥

(तरवर्थविचाराधिकरणम्)

(आक्षेपभाष्यम्)

किमयं तन्न तरनिर्देशः, आहोस्विदतन्नम् ? ॥

१ 'संबन्धवत्त्वा' ॥

(प्रदीपः) अल्पाचतरम् ॥ ३४ ॥ किमयमिति । किं तरबर्थं प्रकर्ष आश्रीयते । अथ स्वार्थे अत एव निपातनात्तर कृत इति प्रश्न ॥

(उद्ध्योतः) अल्पाच् ॥ ३४ ॥ तरप श्रवणादिचारानुपपत्तिमाशङ्क्याह—किमिति ॥

(प्रत्याक्षेपभाष्यम्)

किं चातः ? ॥

(प्रथमपक्षे दूषणभाष्यम्)

यदि तन्त्रम्. द्वयोर्नियमः बहुष्वनियमः ॥ तत्र को दोषः ? । शङ्खदुन्दुभिबीणानामिति न सिध्यति । दुन्दुभिशब्दस्यापि पूर्वनिपातः प्राप्नोति ॥

(प्रदीपः) द्वयोरिति । लक्षन्यप्रोधावित्यादावेव स्याद्व्यप्रोधशब्दस्याल्पाचत्वात् तदपेक्षया लक्षशब्दस्याल्पाचत्वात् । बहुषु तु सन्निहितेषु द्विवचनोपपदत्वाभावात्तरपोनुत्पत्तिरिति तत्रानियमप्रसङ्गः । ततश्च शङ्खदुन्दुभिबीणानामित्यत्र दुन्दुभिशब्दस्यापि कदाचित्पूर्वनिपातः स्यात् ॥

(उद्ध्योतः) तत्रे तरनिर्देशे लक्षन्यप्रोधावित्यादिसिद्ध्यर्थं यत्किञ्चिदपेक्षयाल्पाचत्वम् । अतिशयन्तूपात्तापेक्षया, अतत्रे त्वत्पत्वमेवोपात्तापेक्षयेति बोध्यम् । अत एव शङ्खदुन्दुभिबीणानामित्यस्य सिद्धिस्तत्पक्षे ॥ तत्रान्यो युक्तः । द्वयोरित्यस्याविवक्षावदतिशयस्याप्यविवक्षोचित्यादित्याहुः ॥ भाष्ये—दुन्दुभिशब्दस्यापीति । न चेत्प्रवृत्त्यभावेपि द्वन्द्वे बीणस्य प्रवृत्त्या दुन्दुभिशब्दस्यैव पूर्वनिपातः प्राप्नोतीत्यपिरसगत इति वाच्यम् । पूर्वयो पूर्व द्वन्द्वे तनो बीणाशब्देन द्वन्द्वे तस्य पूर्वनिपाताप्राप्त्या तदुक्तेः ॥ तदध्वनयन्त्याह—कदाचिदिति ॥

(द्वितीयपक्षे दूषणभाष्यम्)

अथातन्त्रम्, 'मृदङ्गशङ्खतूणवाः पृथङ् नदन्ति संसदि' 'प्रासादे धनपतिरामकेशवानाम्' इत्येतन्न सिध्यति ॥

(प्रदीपः) अतत्रे तरपि दुन्दुभिशब्दापेक्षयाल्पाचत्वसद्भावाच्छङ्खबीणाशब्दयोरन्यतरस्य पूर्वनिपातो भवति न दुन्दुभिशब्दस्येति दोषाभावः । मृदङ्गशङ्खतूणवा इति । शङ्खशब्दस्याल्पाचत्वात्पूर्वनिपातः प्राप्नोति । तत्रे तु तरपि पूर्वोक्तेन न्यायेन बहुष्वनियमादेतद्रूपं सिध्यति ॥

(उद्ध्योतः) अथातन्त्रमिति भाष्याशयमाह—अतत्रे इति । अल्पाचत्वेति । परत्वादस्यैव प्रवृत्तेरिति भावः ॥ मृदङ्गशङ्खतूणवा इति पक्षद्वयेपि भाष्योक्तरीत्यैव साध्यम् । अतन्त्रपक्षे त्वारोपितातिशये तरप्पारायणे दृष्टार्थः ॥ स्वरितादिति सूत्रेऽनुदात्तानामिति बहुवचननिर्देशवत् ॥ तत्रे तरनिर्देशे बहुषु नियमाय भाष्ये उक्तमल्पाजिति वक्ष्यामीति । यतः कुतश्चित्सर्वस्याप्यल्पाचत्वात्सामर्थ्यादतिशयप्रतीतिः । एवं च द्वयोरित्यशाभावात् शङ्खदुन्दुभीत्यादिसिद्धिः । एव च द्वयोरित्यशालागपूर्वकमतिशयो विवक्षित इति

तात्पर्यम् ॥ मृदङ्गेत्यादौ त्रयाणां समासे तु शङ्खस्यैव पूर्वनिपात इति बोध्यमिति परे ॥

(प्रथमपक्षाङ्गीकारभाष्यम्)

यथेच्छसि तथाऽस्तु । अस्तु तावत्तन्त्रम् ॥

(आक्षेपस्मारणभाष्यम्)

ननु चोक्तम्—'द्वयोर्नियमो बहुष्वनियमः' इति । तत्र शङ्खदुन्दुभिबीणानामिति न सिध्यति । दुन्दुभिशब्दस्यापि पूर्वनिपातः प्राप्नोति—इति ॥

(समाधानभाष्यम्)

नैष दोषः । यदेतद् "अल्पाचतरम्" इति, तद् "अल्पाज्" इति वक्ष्यामीति ॥

(प्रदीपः) यदेतदिति । तत्रे दोषप्रसङ्गात् प्रयोजनाभावाच्च तरनिर्देशो न कर्तव्य इत्यर्थः ॥

(द्वितीयपक्षाभ्युपगमभाष्यम्)

अथ वा पुनरस्तवतन्त्रम् ॥

(आक्षेपस्मारणभाष्यम्)

ननु चोक्तम्—'मृदङ्गशङ्खतूणवाः पृथङ् नदन्ति संसदि' 'प्रासादे धनपतिरामकेशवानाम्' इत्येतन्न सिध्यति—इति ॥

(१४३९ समाधानवार्तिकम् ॥ १ ॥)

॥ * ॥ अतत्रे तरनिर्देशे शङ्खतूणवयोर्मृदङ्गेन समासः ॥ * ॥

(भाष्यम्) अतत्रे तरनिर्देशे शङ्खतूणवयोर्मृदङ्गेन सह समासः करिष्यते । शङ्खश्च तूणवश्च शङ्खतूणवौ । शङ्खतूणवौ च मृदङ्गश्च मृदङ्गशङ्खतूणवाः । रामश्च केशवश्च रामकेशवौ । रामकेशवौ च धनपतिश्च धनपतिरामकेशवाः धनपतिरामकेशवानामिति ॥

(प्रदीपः) अतत्रे तु तस्मिन्तस्य स्वार्थिकत्वज्ञापनमेव तरनिर्देशस्य प्रयोजनम् ॥ शङ्खतूणवाविति । नियतद्रव्यविवक्षाया जातिपरत्वाभावादेकवद्भावाभावः । तूयाङ्गणमित्यपि न भवति । शङ्खस्यातूयाङ्गलादित्येके ॥ तूयशितपोपजीविन एव तूयाङ्गत्वेन गृह्यन्ते । तेपा हि मुख्यं तूयाङ्गत्वमित्यपरे ॥

(उद्ध्योतः) नियतद्रव्येति । जातिप्राधान्ये हि तदाश्रयसंबन्धस्तीना विनिगमनाविरहेण नान्तरीयकत्वाद्वोध इति भावः ॥

(बहुनां प्राप्तौ नियमाधिकरणम्)

(आक्षेपभाष्यम्)

अथ यत्र बहुनां पूर्वनिपातप्रसङ्गः किं तत्रैकस्य नियमो भवति । आहोस्विद्विशेषेण ॥

(प्रदीपः) अथ यत्रेति । यदि जातिपदार्थपक्ष आश्रीयते तदा लक्षणाऽऽवृत्त्यभावादेकस्यैव नियमे सति शेषा-

णामनियमेन भाव्यम् । अथ व्यक्तिपक्षस्तदा पुन पुनर्लक्षणप्रवर्तनात् सर्वेषां नियमेन भाव्यमिति मत्वा पृच्छति ॥

(उद्ध्योतः) तदा लक्षणेति । एतदुदाहरणावच्छिन्नवित्व-
जात्यवच्छिन्ने क्वचित्प्रवृत्त्या चरितार्थत्वाद, एकस्य युगपदवध्यवधि-
मद्भावासंभवाच्च, अन्यस्यावधिव्येकस्य व्यवधानाच्च पुनस्तत्रैवा-
प्रवृत्तेरिति भावः ॥ व्यक्तिपक्ष इति । एतदुदाहरणावच्छिन्नतत्तद्व-
वित्वव्यक्तिविषयकलक्षणभेदेन तेषामचारितार्थात्पुन पुनः प्रवृत्तिर-
स्येवेति भावः ॥ वस्तुतो वाचनिकमेवेद जातिपक्षेऽप्यावृत्ति विनैव
तज्जात्याश्रयसर्वविषयकत्वासंभवात् ॥

(१४४० समाधानवार्तिकम् ॥ २ ॥)

॥ * ॥ अनेकप्राप्तावेकस्य नियमोऽनि-
यमः शेषेषु ॥ * ॥

(भाष्यम्) अनेकस्य प्राप्तावेकस्य नियमो भवति,
शेषेष्वनियमः । पटुमृदुशुक्लाः । पटुशुक्लमृदव इति ॥

(प्रदीपः) उत्तर तु लक्ष्यदर्शनवशाज्जातिपक्षाश्रयेण ॥

(न्यूनतापूर्वधिकरणम्)

(१४४१ पूर्वनिपातवार्तिकम् ॥ ३ ॥)

॥ * ॥ ऋतुनक्षत्राणामानुपूर्व्येण
समानाक्षराणाम् ॥ * ॥

(भाष्यम्) ऋतुनक्षत्राणामानुपूर्व्येण समाना-
क्षराणां पूर्वनिपातो वक्तव्यः । शिशिरवसन्तावुद-
गयनस्यौ । कृत्तिकारोहिण्यः ॥

(प्रदीपः) उदगयनस्याविति । उत्तरायणस्यौ । लौ-
किकप्रयोगप्रदर्शनपरमिदम् ॥

(उद्ध्योतः) उदगयनस्यावित्यस्यानुपयोगादाह—लौकिकेति ॥

(१४४२ पूर्वनिपातवार्तिकम् ॥ ४ ॥)

॥ * ॥ अभ्यर्हितम् ॥ * ॥

(भाष्यम्) अभ्यर्हितं च पूर्वं निपततीति वक्त-
व्यम् । मातापितरौ । श्रद्धामेधे ॥

(प्रदीपः) मातापितराविति । गर्भधारणादिना पि-
त्रपेक्षया माताभ्यर्हिता ॥ श्रद्धामेधे इति । सत्या श्रद्धा-
यामर्थक्रियाकारिणी मेधेति श्रद्धाया अभ्यर्हितत्वम् ॥

(१४४३ पूर्वनिपातवार्तिकम् ॥ ५ ॥)

॥ * ॥ लघ्वक्षरम् ॥ * ॥

(भाष्यम्) लघ्वक्षरं पूर्वं निपततीति वक्तव्यम् ।
कुशकाशम् । शरचापम् ॥

(आचार्यान्तरमतप्रदर्शकभाष्यम्)

अपर आह—

सर्वत एवाभ्यर्हितं पूर्वं निपततीति वक्तव्यम् ।
लघ्वक्षरादपीति ॥ दीक्षातपसी श्रद्धातपसी ॥

द्वि० ६०

(प्रदीपः) लघ्वक्षरादपीति । पूर्वविप्रतिषेधेन ॥
दीक्षातपसी इति । दीक्षार्थं तपश्चरणमिति दीक्षाया अ-
भ्यर्हितत्वं स्वरूपेण वा ॥

(१४४४ पूर्वनिपातवार्तिकम् ॥ ६ ॥)

॥ * ॥ वर्णानामानुपूर्व्येण ॥ * ॥

(भाष्यम्) वर्णानामानुपूर्व्येण पूर्वनिपातो भव-
तीति वक्तव्यम् । ब्राह्मणक्षत्रियविद्वशूद्राः ॥

(प्रदीपः) वर्णानामिति । वेददर्शनाश्रयणोत्पत्तिक-
मेण वर्णानामानुपूर्व्यम् ॥

(उद्ध्योतः) वेददर्शनेति । ब्राह्मणोऽस्य मुखमासीदित्या-
दिवेददर्शनम् ॥

(१४४५ पूर्वनिपातवार्तिकम् ॥ ७ ॥)

॥ * ॥ भ्रातृश्च ज्यायसः ॥ * ॥

(भाष्यम्) भ्रातृश्च ज्यायसः पूर्वनिपातो भव-
तीति वक्तव्यम् । युधिष्ठिरार्जुनौ ॥

(१४४६ पूर्वनिपातवार्तिकम् ॥ ८ ॥)

॥ * ॥ संख्याया अल्पीयसः ॥ * ॥

(भाष्यम्) संख्याया अल्पीयसः पूर्वनिपातो
भवतीति वक्तव्यम् । एकादश द्वादश ॥

(प्रदीपः) अल्पीयस इति । अर्थस्य वाचिकाया इति
शेषः । एतच्च द्वन्द्वाद्वन्द्वाविषयमित्याहुः ॥ द्व्येकयोरिति तु
सौत्रो निर्देशः ॥ ३४ ॥

(उद्ध्योतः) अल्पीयस्या इत्युचितमत आह—अर्थस्येति ॥
एतच्चेति । अत एव तत्पुरुषेणैकादशेत्येव बहुव्रीहौ द्वित्रा इत्या-
दिसिद्धिश्चेत्याहुः ॥ ३४ ॥

(१४४७ पूर्वनिपातवार्तिकम् ॥ ९ ॥)

॥ * ॥ धर्मादिषूभयम् ॥ * ॥

(भाष्यम्) धर्मादिषूभयं पूर्वं निपततीति वक्त-
व्यम् । धर्माथौ अर्थधर्मौ । कामाथौ अर्थकामौ ।
गुणवृद्धी वृद्धिगुणौ । आद्यन्तौ अन्तादी ॥
अल्पाच्छतरम् ॥ ३४ ॥

(२९० पूर्वनिपातनियमसूत्रम् ॥ २ । २ । २ आ. ९ सू)

४५५ सप्तमीविशेषणे बहु-
व्रीहौ ॥ २।२।३५ ॥

(न्यूनतापूरणाधिकरणम्)

(१४४८ पूर्वनिपातवार्तिकम् ॥ २ ॥)

॥ * ॥ बहुव्रीहौ सर्वनामसंख्ययो-
रुपसंख्यानम् ॥ * ॥

(भाष्यम्) बहुव्रीहौ सर्वनामसंख्ययोरुपसं-

ख्यानं कर्तव्यम् ॥ विश्वदेवः । विश्वयशाः । द्विपुत्रः ।
द्विभार्यः ॥

(प्रदीपः) सप्तमी ॥ ३५ ॥ विश्वदेव इति । यदा विश्वस्य विशेष्यत्वं तदेदमुदाहरणम् । विशेषणत्वे तु सूत्रेणैव सिद्धं पूर्वनिपातः ॥ द्विपुत्र इति । दिक्प्रदर्शनमेतद् ॥ अत्र हि विशेषणत्वादेव सिद्धं सख्यायाः पूर्वनिपातः । तस्माद्विशुक्ल इत्याद्युदाहरणम् ॥

(उद्ध्योतः) सप्तमी ॥ ३५ ॥ यदा विश्वस्येति । देव इत्युपक्रमे तस्य तत्त्वसम्भवः । विश्वं देवो यस्येति विग्रहः । न संज्ञायामिति कम्पिषेधः ॥ द्विशुक्ल इति । द्वौ शुक्लगुणौ यस्येत्यर्थः । अत्र हि द्वयोगुणवाचित्वादनियमो विशेषणत्वस्य ॥ पुत्रभार्याशब्दावपि गुणवचनाविति भाष्याशयः । जन्यपुस्त्वधर्मभोग्यस्त्रीत्वयोगुणत्वादित्यन्ये ॥ ३५ ॥

(आक्षेपभाष्यम्)

अथ यत्र संख्यासर्वनाम्नोरेव बहुव्रीहिः कस्य तत्र पूर्वनिपातेन भवितव्यम् ? ॥

(समाधानभाष्यम्)

परत्वात्संख्यायाः—द्वयन्याय त्रयन्याय ॥

(प्रदीपः) परत्वात् संख्याया इति । शब्दपरविप्रतिषेधात् । एवमर्थमेव च संख्यासर्वनाम्नोरिति न कृतम् ॥ ३५ ॥

(१४४९ पूर्वनिपातवार्तिकम् ॥ ३ ॥)

॥ * ॥ वा प्रियस्य ॥ * ॥

(भाष्यम्) वा प्रियस्य पूर्वनिपातो भवतीति वक्तव्यम् । प्रियगुडः गुडप्रियः ॥

(१४५० पूर्वनिपातबाधकवार्तिकम् ॥ ४ ॥)

॥ * ॥ सप्तम्याः पूर्वनिपाते गङ्गा-

दिभ्यः परवचनम् ॥ * ॥

(भाष्यम्) सप्तम्याः पूर्वनिपाते गङ्गादिभ्यः परा सप्तमी भवतीति वक्तव्यम् । गङ्गुकण्ठः गङ्गु-शिराः ॥ सप्तमीवि० ॥ ३५ ॥

(२९१ पूर्वनिपातनियमसूत्रम् ॥ २ । २ । २ आ. १०)

४५६ निष्ठा ॥ २।२।३६ ॥

(पूर्वनिपातबाधकाधिकरणम्)

(१४५१ परनिपातवार्तिकम् ॥ १ ॥)

॥ * ॥ निष्ठायाः पूर्वनिपाते जातिकालसुखादिभ्यः परवचनम् ॥ * ॥

(भाष्यम्) निष्ठायाः पूर्वनिपाते जातिकालसुखादिभ्यः परा निष्ठा भवतीति वक्तव्यम् । शार्ङ्ग-

जग्धी । पलाण्डुभक्षिती । मासजाता । संवत्सर-जाता । सुखजाता । दुःखजाता ॥

(१४५२ प्रत्याख्यानवार्तिकम् ॥ २ ॥)

॥ * ॥ न वोत्तरपदस्यान्तोदात्तवचनं ज्ञापकं परभावस्य ॥ * ॥

(भाष्यम्) न वा वक्तव्यम् । किं कारणम् ? । उत्तरपदस्यान्तोदात्तवचनं ज्ञापकं परभावस्य । यदयं जातिकालसुखादिभ्यः परस्या निष्ठाया उत्तरपदस्यान्तोदात्तत्वं शास्ति तज्ज्ञापयत्याचार्यः—परात्र निष्ठा भवतीति ॥

(उद्ध्योतः) निष्ठा ॥ ३६ ॥ यदयमिति । भाष्ये । बहुव्रीहौ आच्छादनभिन्नजात्यादिभ्यः परमुत्तरपद क्तान्तमन्तोदात्त कृतादीन्वर्जयित्वेति सूत्रार्थः ॥ ३६ ॥

(१४५३ आक्षेपवार्तिकम् ॥ ३ ॥)

॥ * ॥ प्रतिषेधे तु पूर्वनिपातप्रसङ्गस्तस्माद्राजदन्तादिषु पाठः ॥ * ॥

(भाष्यम्) प्रतिषेधे तु पूर्वनिपातः प्राप्नोति 'अकृतमितप्रतिपन्नाः' इति, तस्माद्राजदन्तादिषु पाठः कर्तव्यः ॥

(प्रदीपः) निष्ठा ॥ ३६ ॥ प्रतिषेधे त्विति । अकृतमितप्रतिपन्ना इति कृतादीनामन्तोदात्तत्वप्रतिषेधादन्तोदात्तविधानाज्ज्ञापित परनिपातोपि न स्यादित्यर्थः ॥

(१४५४ पाठकर्तव्यता प्रत्याख्यानवार्तिकम् ॥ ४ ॥)

॥ * ॥ न वा प्रतिषेधवचनं ज्ञापकं परभावस्य ॥ * ॥

(भाष्यम्) न वा कर्तव्यः । अत्रापि प्रतिषेधवचनं ज्ञापकम्—परा निष्ठाभवतीति ॥

(प्रदीपः) नवेति । उत्तरपदान्तोदात्तत्वे प्रसक्ते प्रतिषेधः क्रियते । यदि च परनिपातस्तत्प्रसङ्गो नान्यथा ॥ ३६ ॥

(१४५५ परनिपातवार्तिकम् ॥ ५ ॥)

॥ * ॥ प्रहरणार्थेभ्यश्च ॥ * ॥

(भाष्यम्) प्रहरणार्थेभ्यश्च परे निष्ठा सप्तम्यौ भवत इति वक्तव्यम् । अस्युद्यतः मुसलोद्यतः असिपाणिः दण्डपाणिः ॥

(विप्रतिषेधाधिकरणम्)

(१४५६ द्वन्द्वेधिसूत्रादजाद्यदन्तसूत्रबलवत्त्ववार्तिकम् ॥ ६ ॥)

॥ * ॥ द्वन्द्वे ध्यजाद्यदन्तं विप्रतिषेधेन ॥ * ॥

(भाष्यम्) "द्वन्द्वे धि" इत्यस्मात् "अजाद्यदन्तम्" इत्येतद्भवति विप्रतिषेधेन । 'द्वन्द्वे धि' इत्यस्याव-

काशः—पटुगुप्तौ । ‘अजाद्यदन्तम्’ इत्यस्यावकाशः—उष्ट्रखरौ । इहोभयं प्राप्नोति—इन्द्राग्नी । ‘अजाद्यदन्तम्’ इत्येतद् भवति विप्रतिषेधेन ॥

(१४५७ द्वन्द्वेधिसूत्राजाद्यदन्तसूत्राभ्यामल्पाचतरसूत्र-बलीयस्त्ववार्तिकम् ॥ ७)

॥ * ॥ उभाभ्यामल्पाचतरम् ॥ * ॥

(भाष्यम्) उभाभ्याम् “अल्पाचतरम्” इत्येतद्भवति विप्रतिषेधेन । ‘द्वन्द्वे धि’ इत्यस्यावकाशः—पटुगुप्तौ । ‘अल्पाचतरम्’ इत्यस्यावकाशः—वागृषदौ । इहोभयं प्राप्नोति—वागग्नी । ‘अल्पाचतरम्’ इत्येतद्भवति विप्रतिषेधेन ॥

‘अजाद्यदन्तम्’ इत्यस्यावकाशः—उष्ट्रखरौ । ‘अल्पाचतरम्’ इत्यस्यावकाशः—वागृषदौ । इहोभयं प्राप्नोति—वागिन्द्रौ । ‘अल्पाचतरम्’ इत्येतद्भवति विप्रतिषेधेन ॥ निष्ठा ॥ ३६ ॥

(२९२ पूर्वनिपातसूत्रम् ॥ २ । २ । २ आ. ११ सू.)

४५८ कडाराः कर्मधारये ॥ २।२।३८ ॥

(बहुवचनस्याद्यर्थकत्वबोधनाधिकरणम्)

(१४५८ वार्तिकम् ८)

॥ * ॥ कडारादयः ॥ * ॥

(भाष्यम्) कडारादय इति वक्तव्यम् । इहापि

यथा स्यात्—गडुलशाण्डिल्यः शाण्डिल्यगडुलः । खण्डवात्स्यः । वात्स्यखण्डः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । बहुवचननिर्देशात् कडारादय इति विज्ञास्यते ॥ कडाराः ॥ ३८ ॥

इति श्रीमद्भगवत्पतञ्जलिविरचिते द्वितीय-स्याध्यायस्य द्वितीये पादे द्वितीयमाहिक-कम् ॥ पादश्च समाप्तः ॥

(प्रदीपः) कडाराः ॥ ३८ ॥ बहुवचननिर्देशादिति । कडारशब्दस्यैकत्वादेकवचने कर्तव्ये साहचर्यादारोपितकडाररूपगडुलादिशब्दगतबहुत्वापेक्षो बहुवचननिर्देशो यथा छत्रिणो यान्तीति ॥ ३८ ॥

इत्युपाध्यायजैयटपुत्रकैयटकृते महाभाष्यप्रदीपे द्वितीयस्याध्यायस्य द्वितीये पादे द्वितीयमाहिकम् ॥

द्वितीयपादः समाप्तः ॥

(उद्घोतः) कडाराः ॥ ३८ ॥ कडारशब्दस्येति । बहुवचनसामर्थ्यादजहलक्षणा छत्रिण इतिवदाश्रयणीयेत्यर्थः ॥ ३८ ॥

इति शिवभट्टसुतसतीगर्भजनगेशभट्टविरचिते भाष्यप्रदीपोद्घोते द्वितीयाध्यायस्य द्वितीये पादे द्वितीयमाहिकम् ॥

पादश्च समाप्तः ॥

अस्मिन्पादे सूत्रसंख्या— पूर्वापरधरोत्तर तृतीयाप्रश्नान्यष्टादश ॥					
	पूर्वयोगः	प्रथमाहिके	द्वितीयाहिके	योग	आदितः
व्याख्यातसूत्राणि	२६६	१५	११	२६	२९२
अव्याख्यातसूत्राणि	१५४	८	४	१२	१६६
समुदितसूत्राणि	४२०	२३	१५	३८	४५८

वार्तिकसंख्या ।

पूर्वयोग	प्रथमाहिके	द्वितीयाहिके	योग	सर्वयोगः
१३४०	३८	८७	११८	१४५८

द्वितीयाध्यायस्य तृतीयपादे

प्रथममाहिकम् ॥

(अथ विभक्त्यर्थप्रकरणम्)

(२९३ अधिकारसूत्रम् ॥ २।३।१ आ. १)

४५९ अनभिहिते ॥ २।३।१ ॥

(अनभिहितशब्दार्थनिरूपणाधिकरणम्)

(आक्षेपभाष्यम्)

अनभिहित इत्युच्यते । किमिदमनभिहितं नाम? ॥

(प्रदीपः) अनभिहिते ॥१॥ प्रत्याख्यानवादी स्ववाचान-
हितशब्दार्थमारम्भवादिनं संजल्पयितुं पृच्छति—किमि-
मिति । अभिपूर्वस्तावदधातिर्वन्धनोच्चारणप्रतिपादनेषु व-
ते । अश्वाभिधानीमादत्त इत्यत्र बन्धनवृत्तिः । अभि-
हितः श्लोक इत्युच्चारणवृत्तिः । अभिहितोर्थ इति प्रति-
पादनवृत्तिः । हिनोतेरपि गतिवृद्धयर्थस्याभिहितमिति भवति
त्र वक्ष्यमाणानां कर्मादीनामर्थानां बन्धनाद्यर्थचतुष्टयासम्-
भात् प्रतिपादनवचन एवाभिहितशब्द आश्रयणीयस्तत
योजनाभावादनर्थकं सूत्रमिति भावः ॥

(उद्ध्योतः) अनभिहिते ॥१॥ स्ववाचेति ॥ प्रयोजककथ्ये-
त्यर्थः । करणभूतयेत्यर्थो वा । स्वशब्देनारम्भवादी ॥ स्वरूपार्थो
प्रसिद्धत्वेपि तस्यानेकार्थत्वात्सिद्धान्त्यभिमतमर्थं तन्मुखेन वाचयित्वा
सूत्रं प्रत्याख्यातुं प्रश्न इति भावः ॥ अर्थचतुष्टयासंभवादिति ।
तद्विषयत्वासंभवादित्यर्थः ॥

(समाधानभाष्यम्)

‘उक्तम्, निर्दिष्टम्, अभिहितम्’ इत्यनर्थान्तरम् ॥
यावद् ब्रूयाद्—‘अनुक्ते, अनिर्दिष्टे’ इति, तावद्
‘अनभिहिते’ इति ॥

(प्रदीपः) पूर्वोक्तेनाभिप्रायेणाह—उक्तमिति । प्रति-
पादितमित्यर्थः ॥ यथा उक्तार्थानामप्रयोग इति ॥ याव-
द्ब्रूयादिति यावत्तावच्छब्दौ निपातावभिन्नार्थत्वं प्रतिपा-
दयतः ॥

(सूत्रप्रयोजनाधिकरणम्)

(१४५९ प्रत्याख्यानवार्तिकम् ॥ १ ॥)

॥ * ॥ अनभिहितवचनमनर्थकमन्य-
त्रापि विहितस्याभावाद-
भिहिते ॥ * ॥

(भाष्यम्) अनभिहितवचनमनर्थकम् ॥ किं कार-
णम्? अन्यत्रापि विहितस्याभावादभिहिते । अन्य-
त्राप्यभिहिते विहितं न भवति ॥ कान्यत्र ? ।

१ ‘सिद्धेलभि’ इति काशी सुप्रितपुस्तके ‘सिद्धानभि’ इति B, A, S.

चित्रगुः, शबलगुः, बहुव्रीहिणोक्तत्वान्मत्वर्थस्य
मत्वर्थीयो न भवति । गर्गाः, वत्साः, बिदाः,
उर्वाः, यजञ्भ्यामुक्तत्वादपत्यार्थस्य न्याय्योत्प-
त्तिर्न भवति । सप्तपर्णोऽष्टापद इति समासेनो-
क्तत्वाद्दीप्साया द्विर्वचनं न भवतीति ॥

(प्रदीपः) अनभिहितवचनमिति । अर्थप्रत्यायनाय
लोके शब्द प्रयुज्यते स चार्थो यदा शब्दान्तरेण प्रतिपादितो
भवति तदा प्रयोजनाभावाच्छब्दान्तरस्य प्रयोगेण न भाव्यम् ।
अक्षिणिकोचादिभिरप्यवगतेर्थां शब्दो न प्रयुज्यते, किं पुन
शब्दान्तरप्रतिपादितेर्थां ॥ यजञ्भ्यामिति । यजन्तेनाजन्तेन
चेत्यर्थः । यजजोस्तु लुप्तत्वादर्थोभिधानं न सम्भवति ॥ न्याय्यो-
त्पत्तिरिति । उत्सर्गं पूर्वाचार्यप्रमिच्छा न्याय्य उच्यते ।
बहुवचनोदाहरणम्—गाग्र्यो गाग्र्यविल्यत्र यजैव परदेशस्या-
वष्टवत्वादन्यत्पत्त्यभावात् । बहुवचने तु यजजोर्लुप्तत्वाद्वि-
रोधकाभावादुक्तार्थाश्रयेणैवाणोत्पत्तिः प्रतिपाद्या ॥ सप्तपर्ण
इति । वीप्साया विषये द्विर्वचनमुच्यते । अस्ति चेह वीप्सा
सप्त सप्त पर्णान्यस्येति । समासेन तु शब्दशक्तिस्त्वाभाव्याद्दी-
प्साया गमितत्वाद् द्विर्वचनाभावः ॥

(उद्ध्योतः) भाष्ये—विहितस्याभावादभिहिते इति ।
लौकिके प्रयोगे लाघवानादरेण भवत्येव तथा प्रयोगो विहितस्य तु
नेत्याशयेन ॥ तदुक्तम्—न संभवतीति । ताभ्यामिति ज्ञेयः ॥
कस्यापि तद्धितस्यान्यायेनोत्पत्त्यसंभवाद व्यर्थं विशेषणमत आह—
उत्सर्ग इति ॥ विरोधकाभावादिति । परदेशरोधकाभावादि-
त्यर्थः ॥ अणइति । इदमुपलक्षणमिति बोध्यम् ॥ सप्तपर्णशब्दे
समासे द्वित्वाभावात्कथं वीप्सावगतिस्तत्राह—समासेनत्विति ।

(प्रथमदृष्टान्तनिरसनभाष्यम्)

यत्तावदुच्यते—चित्रगुः शबलगुरिति बहुव्री-
हिणोक्तत्वान्मत्वर्थस्य मत्वर्थीयो न भवतीति ॥
अस्तिसामानाधिकरण्ये मतुञ्चिधीयते । न चा-
त्रास्तिना सामानाधिकरण्यम् ॥

(प्रदीपः) आरम्भवादी दृष्टान्तेष्वन्यथा साध्यसिद्धि प्र-
तिपादयितुमाह—यत्तावदिति ॥ न चात्रास्तिनेति ।
वर्तिपदयोरन्यपदार्थ उपसंक्रान्तत्वादस्त्यर्थस्य तत्रैवान्तर्भूत-
त्वात् स्वार्थस्य संसृष्टत्वादस्तिसामानाधिकरण्यभावः ॥ यदा
त्वन्यपदार्थेन तद्वत्ता प्रतिपिपादयिपिता तदा चित्रगुमानिति
भवत्येव ॥

(उद्ध्योतः) ननु सर्वोक्तार्थानामप्रयोग इति न्याये सति
सुत्रारम्भानुपपादनात्किं यत्तावदिति ग्रन्थेनात आह—आरम्भ-
वादीति । तथा च तत्राये फलाभावेन तत्रायासत्त्वे न मानमि-
त्यभिमानः ॥ भाष्ये—नचात्रास्तिनेति । वर्तिपदार्थानामन्य-
पदार्थेन संसृष्टत्वात्पृथक्त्वाभावेन बहिर्भूतास्तिसामानाधिकरण्या-
सुप्रितपुस्तके शोधित पाठः ॥

भाव इति भाव ॥ यत्तु कैयटेनान्यपदार्थस्य तत्रैवान्त्यपदार्थे एवान्तर्भू-
तत्वादित्युक्तम्, तदनुपयुक्तम्, बहुव्रीहावस्थानन्तर्भावस्य मनुपसृजे
भाष्ये उक्तत्वात् । तत्र हि—तद्वितार्थद्विग्वपेक्षया पञ्चगुरित्यादौ
बहुव्रीहेरन्तरङ्गत्वमुक्तम्—‘विशिष्टस्य षष्ठ्यर्थस्य तद्वितार्थत्वादस्य-
योवश्यापेक्ष्यो द्विगुना । षष्ठ्यर्थमात्रापेक्षस्तु बहुव्रीहिः’ इति कैयटः ॥
स्वार्थस्यसंसृष्टत्वादिति । अन्यपदार्थेनेति शेषः । स्वार्थो वृत्ति-
पदार्थः । अत्रोपसक्रान्तत्व हेतुः । तच्च नियमेन विशेषणत्वम् ॥

(द्वितीयदृष्टान्तनिरसनभाष्यम्)

यदप्युच्यते—गर्गा वत्सा विदा उर्वा इति यज-
ज्भ्यामुक्तत्वादपत्यार्थस्य न्याय्योत्पत्तिर्न भव-
तीति ॥ “समर्थानां प्रथमाद्वा” इति वर्तते । न
चैतत्समर्थानां प्रथमम् । किं तर्हि ? । द्वितीयमर्थ-
मुपसंक्रान्तम् ॥

(प्रदीपः) न चैतदिति । समर्थानां प्रथमादित्य-
विकारादपत्यवद्वाचिन षष्ठ्यन्तात् प्रत्ययेन भाव्यं न त्वपत्य-
वाचिनः । यजजोस्तु लुकि कृते प्रकृतिरेवापत्यार्थाभिधायि-
नीति अण् न भवतीत्यर्थः ॥

(उद्ध्योतः) भाष्ये द्वितीयमर्थमुपसंक्रान्तमित्यस्य तस्या-
पत्यमित्युक्तस्यद्वितीयपदवाच्यमर्थमित्यर्थः इत्याशयेनाह—समर्थाना-
मिति ॥

(तृतीयदृष्टान्तनिरसनभाष्यम्)

यदप्युच्यते—सप्तपर्णोऽष्टापद इति समासेनो-
क्तत्वाद् वीप्साया द्विर्वचनं न भवतीति ॥ यदत्र
वीप्सायुक्तं नादः प्रयुज्यते ॥ किं पुनस्तत् ? । प-
र्वणि पर्वणि सप्त पर्णान्यस्य । पङ्क्तौ पङ्क्तावष्टौ
पदानीति ॥

(प्रदीपः) यदत्रेति । वीप्स्यमानार्थाभिधायिनः पदस्य
द्विर्वचनं विधीयते । पर्वार्थस्य वीप्सायोगः, न चात्र पर्वशब्दस्य
प्रयोगः ॥

(उद्ध्योतः) नचात्रेति । सप्तपर्णशब्दस्तु तादृशे वृक्षविशेषे
रूढ इति भावः ॥ भाष्ये—पङ्क्तौ पङ्क्ताविति । अष्टापद शारि-
फलमित्यमरः ॥

(दृष्टान्तान्तरभाष्यम्)

श्रम्बहुजकक्षु तर्हि । श्रम्—भिनत्ति छिनत्ति ।
श्रमोक्तत्वात्कर्तृत्वस्य कर्तरि शब्दो न भवति ॥
बहुच्—बहुकृतं बहुभिन्नमिति बहुचोक्तत्वादी-
षदसमाप्तेः कल्पवादयो न भवन्ति ॥ अकच्—
उच्चकैः नीचकैरिति अकचोक्तत्वात्कुत्सादीनां
कादयो न भवन्ति ॥

श्रमोक्तत्वादिति । भावकर्मकर्तारो विकरणार्था इति
पूर्वाचार्यदर्शनमाश्रित्वैवमुक्तम् ॥

(उद्ध्योतः) पूर्वाचार्येति । स्वमते तु विकरणा द्योतका इत्य-
भिमानः । वस्तुतो बहुजकचोरपि द्योतकत्वाद् द्योतकविषयेष्य-
न्यायः । द्योतकविषयेषु एकेन द्योतिते उक्तार्थानामिति न्यायेनापर-
द्योतकाभाव इति बोध्यम् ॥

(दृष्टान्तबाधकभाष्यम्)

ननु च श्रम्बहुजकचोपवादास्ते अपवादत्वा-
द्बाधका भविष्यन्ति ॥

(प्रदीपः) अत्राप्यन्यथासिद्धिमाह—नन्विति । तत-
श्चोक्तत्वस्य दृष्टान्ताभावादहेतुत्वम् ॥

(१४६० दृष्टान्तसाधकवार्तिकम् ॥ २ ॥)

॥ * ॥ श्रम्बहुजकक्षु नानादेशत्वाद्
उत्सर्गाप्रतिषेधः ॥ * ॥

(व्याख्याभाष्यम्)

समानदेशैरपवादरूत्सर्गाणां बाधनं भवति ।
नानादेशत्वान्न प्राप्नोति ॥

(प्रदीपः) नानादेशत्वादिति । विरोधो बाधकारणम्,
न विशेषविधानमेव । वार्तिककारस्य चेदं दर्शनम् ॥ भाष्यका-
रस्तु विरोधाभावेऽपि विशेषविधानमात्रेणैव बाधकत्वमन्यत्रावो-
चत् । तत्तद्वानं च दधिदानस्य विरोधाभावेऽपि लोके बाधकं
दृश्यते । तदेवं श्रमादिदृष्टान्तावष्टम्भेन हेतुत्वमुक्तत्वस्यैव व्य-
स्थापितम् ॥

(उद्ध्योतः) भाष्यकारस्त्विति । येननाप्राप्ते यो विधिरार-
भ्यते स तस्यापवाद इति लक्षणानुसारेण तत्रकौण्डिन्यायमूल-
केन सत्यपि सम्भवे बाधनमिति तद्भावं । तन्मतेऽप्ययं न्यायः
आवश्यकः । यथोक्तम्—समासेनाभिहितं सुजर्थ इति द्विदशा
इत्यादौ सुज्ञेति ॥

(सूत्रप्रयोजनकथनाधिकरणम्)

(आरम्भवादिभाष्यम्)

किं पुनरिहाकर्तव्यो नभिहिताधिकारः क्रियते ।
आहोस्विदन्यत्र कर्तव्यो न क्रियते ? ॥

(प्रदीपः) इदानीमारम्भवादी पक्षान्तरमाश्रयिष्यामीति
पृच्छति—किं पुनरिति ॥ आहोस्विदन्यत्रेति । अपूपौ
द्वावित्यभिहितेऽपि प्रत्ययेन द्वित्वे द्विशब्दस्य प्रयोगदर्शनात्
श्रमादिभिरभिहिते शवादिनिवृत्त्यर्थः कर्तव्यः सन्न क्रियत
इत्यर्थः ॥

(उद्ध्योतः) इदानीमिति । दृष्टान्तानामन्यथासिद्धिपरिहारे
जात इत्यर्थः ॥

(प्रत्याख्यानवादिभाष्यम्)

इहाकर्तव्यः क्रियते । एष एव हि न्याय्यः—
यदभिहिते विहितं न स्यात् ॥

(प्रदीपः) प्रत्याख्यानवाद्याह—इहाकर्तव्य इति । अपूपौ द्वावित्यादौ तु गतार्थस्यापि द्विशब्दस्य लोके प्रयोगो दृश्यते । अन्यस्य तु गतार्थस्य प्रयोगाभावः प्रयोजनाभावादेव सिद्धः ॥

(उद्ध्योतः) अन्यस्य त्विति । शास्त्रविहितस्येत्यर्थः । लौकिके प्रयोगे लाघवानादरादिति भावः । एवमेव व्यतिरुक्तीत इत्यत्रापि समावेशः । तत्र हि पूर्वमात्मनेपदं तत् स्पष्टं तत्प्रतीतये व्यतिप्रयोगोपि । अपूपविलयत्र द्विवचनं तु विरुद्धविभक्त्यपेक्षयानुवादकविभक्त्यन्यायसिद्धत्वात्कृतम् ॥ भाष्ये विहितं न स्यादिति । न भवितुमर्हतीत्यर्थः । अहं कृत्यनुचश्चेति चादहं लिङ् ॥

(१४६१ आरम्भवादिसमाधानवार्तिकम् ॥ ३ ॥)

॥ * ॥ अनभिहितस्तु विभक्त्यर्थस्तस्माद-
नभिहितवचनम् [अभिहिते हि
प्रथमाभावः] ॥ * ॥

(भाष्यम्) अनभिहितस्तु विभक्त्यर्थः ॥ कः पुनर्विभक्त्यर्थः ? । एकत्वादयो विभक्त्यर्थाः ॥ तेष्वनभिहितेषु [सत्सु] कर्मादयोभिहिता विभक्तीनामुत्पत्तौ निमित्तत्वाय मा भूवन्निति ॥ तस्मादनभिहितवचनम् ॥ तस्मादनभिहिताधिकारः क्रियते ॥ अवश्यं चैतदेवं विज्ञेयम्—एकत्वादयो विभक्त्यर्था इति ॥ अभिहिते हि प्रथमाभावः । यो हि मन्यते—कर्मादयो विभक्त्यर्थाः, तेष्वनभिहितेषु सामर्थ्यान्मे विभक्तीनामुत्पत्तिर्न भविष्यतीति । प्रथमा तस्य न प्राप्नोति ॥ क ? । वृक्षः प्लक्षः ॥ किं कारणम् ? । प्रातिपदिकेनोक्तः प्रातिपदिकार्थ इति ॥

(प्रदीपः) इदानीमेकत्वादीनां विभक्त्यर्थत्वमाश्रित्य सूत्रं समर्थयितुमाह—अनभिहितस्त्विति । कर्मणि द्वितीयेत्यादेर्बहुषु बहुवचनमित्यादिनैकवाक्यता । तत्र यदैकत्वादीनां विशेषणानि कर्मादीनां विशेष्याणि एकस्य यत्कर्म तत्र द्वितीयैकवचनमिति, तदा कर्म द्वितीयार्थं संपद्यते । तच्च यदा कृदादिभिरभिहितं भवति, तदा गतार्थत्वाद् द्वितीयायाः प्राप्तिरेव नास्तीति नार्थानभिहिताधिकारेण ॥ यदा तु कर्मादीनां विशेषणत्वमेकत्वादीनां विशेष्यत्वं कर्मणो यदैकत्वादि तत्र द्वितीयेति, तदैकत्वादयो विभक्त्यर्थाः संपद्यन्ते । ते चाभिहितेष्वपि कृदादिभिः कर्मादिष्वनभिहिता इति तदभिधानाय द्वितीयादीनां प्रसङ्गे तन्निवारणाय कर्तव्यो नभिहिताधिकारः ॥ कर्मणि द्वितीयेत्यादौ कर्मादीनां श्रुतत्वात्तेषामेव विभक्त्यर्थत्वेन भाव्यमिति मत्वा पृच्छति—कः पुनरिति । एकत्वादय इति । कर्मणि द्वितीयेत्यादिसप्तमीनिर्देश एकत्वापेक्ष—कर्मणि यदैकत्वादि तत्र द्वितीयेति, न त्वभि-

धेयप्रतिपादनाय ॥ निमित्तत्वायेति । कर्माद्याश्रितानामेकत्वादीनामपि विभक्त्यर्थत्वे पारम्पर्येण कर्मादीनां निमित्तभावोत्पत्त्येवैव्यभिचारेणैतदुक्तम् ॥ अभिहित इति । यदा वक्ष्यमाणानां कर्मादीनां विभक्त्यर्थत्वं तदा प्रातिपदिकार्थेनापि प्रथमार्थेन भाव्यं तस्य च प्रातिपदिकेनैवोक्तत्वाद् वृक्ष इत्यादौ प्रथमा न प्राप्नोति । एकत्वादीनां तु विभक्त्यर्थत्वे तदभिधानाय प्रथमा प्रवर्तते एवेति दोषाभावः ॥

(उद्ध्योतः) एकत्वादीनामिति । सख्यावाक्यविभक्तिविधानयोरेकवाक्यत्वपक्षे एकत्वादीनां विशेष्यत्वमवलम्ब्येत्यर्थः ॥ आदिना द्वित्वादि । तदाह—कर्मणीति ॥ एकस्य यदिति । एकत्वस्याश्रयो यत्कमेत्यर्थः । द्वेकयोरिति षष्ठीति भावः ॥ परे त्विदं चिन्त्य बहुविलयत्र सप्तमीदर्शनेन द्वेकयोरित्यस्यापि सप्तमीत्वौचित्यात् । तस्मात्प्रातिपदिकार्थस्यैकत्वे सति तद्वत्कर्मत्वशक्तौ द्वितीयैकवचनमित्यर्थ उचितः । अथ च चतुष्कं सख्यान्तं प्रातिपदिकार्थ इति पक्षे । त्रिकपक्षे तु कर्मणि द्वितीया भवतीत्येवार्थस्य सूत्रस्य तत्तः कर्मण एकत्वे तदैकवचनमित्यर्थः । सख्याबोधकस्य । इदमेवाभिप्रेत्याग्रे एतन्मते कर्मण एकत्वे इत्यादिक्रमेणार्थं दर्शयिष्यति भगवानित्याहुः ॥ नार्थ इति । प्रधानार्थस्योक्तत्वेन विशेषणीभूतार्थानुक्तावपि तेन न्यायेनानिप्रसङ्गविरहात् तन्मात्रबोधनस्य प्रथमया सिद्धत्वाच्चेति भावः ॥ तदभिधानायेति । उक्तार्थानामिति न्यायस्तु प्रधानार्थविषय इति भावः ॥ तेषामेवेति । तथा च सख्यायां विभक्त्यर्थत्वमसम्भावितमिति भावः ॥ सप्तमीनिर्देश इति ॥ ननु द्वितीयायाः सूत्रे श्रुतत्वात्तदपेक्षयैव सप्तमी उचिता न त्वेकत्वापेक्षया, किं च सख्यायाः प्रायेण विशेषणत्वस्यैव दृष्टत्वाद् 'एकत्वविशिष्टे कर्मणि' इत्येवार्थ उचित इति चेत् ॥ न, कारकस्य प्रातिपदिकार्थत्वेन तत्र विधानानुपयोगाच्छ्रुद्धनियमार्थत्वापेक्षया एकत्वविशेषणतया विधित्वद्वारा अर्थनियमस्यापि सिद्धिरिति विधित्वाय तथैवान्वय उचित इत्याशयात् । तत्र पक्षे यथा प्रातिपदिकेनोक्ते द्वितीयादयो भवन्ति तथा तिङाद्यभिहितेपि स्थुरित्येतदर्थं न आवश्यक ॥ एकत्वादय इत्यस्य ते एवेत्यर्थः । एव च सख्यारहितं चतुष्कं प्रातिपदिकार्थ इति पक्षे सूत्रमावश्यकमित्युक्तं भवति ॥ तदितरपक्षेषु च न कर्त्तव्यमिति ॥ पञ्चकपक्षेपि सूत्रमावश्यकमिति बहुष्विति सूत्रे भाष्यकैयटयोः स्पष्टम् ॥ पञ्चकपक्षे सुपा द्योतकत्वाद्वाचकयोर्द्योतकयोश्च समुच्चयस्य दृष्टत्वादन्याभिहितेपि स्यादतः स आवश्यक ॥ वस्तुतस्तु एकत्वादयो विभक्त्यर्था इत्यस्य सूत्रे प्राधान्येन विभक्त्यर्थत्वत्वेन बोधिता इत्यर्थः । एव कर्मादयो विभक्त्यर्था इत्यस्यापि । यद्यपि द्योतकविषये कचिद् द्विर्बद्धं सुबद्धमितिन्यायेन समावेशो दृष्टस्तथापि प्रकृते लक्ष्यानुसारादुक्तार्थानामित्येवाश्रीयते । परंतु अयं न्यायः सूत्रोक्तप्रधानविषय इति भावः । उक्तार्थानामिति न्यायस्य द्योतकविषयेपि सन्नारो दृश्यतेऽधिपरी इति सूत्रे भाष्ये । अपूपौ द्वावित्यादौ व्यभिचारश्च तत्रैवोक्तः ॥ ननु प्राधान्यादेकत्वादीनामेव

निमित्तत्वं न कर्मादीनामत आह—कर्माद्याश्रितानामिति ॥
माभूवन्निति । वाक्यसमाप्ताविति शब्दः । भाष्ये—तेष्वभि-
हितेषु सामर्थ्यादिति । सामर्थ्यमत्रोक्तार्थानामप्रयोगरूपम् ।
स्वपक्षे नायं दोष इत्याह—एकत्वादीनां त्विति ॥

(प्रत्याख्यानवादिभाष्यम्)

न कचित्प्रातिपदिकेनानुक्तः प्रातिपदिकार्थः ।
उच्यते च प्रथमा । सा वचनाद्भविष्यति ॥ तवैव तु
खल्वेष दोषः—यस्य ते एकत्वादयो विभक्त्यर्थाः ।
'अभिहिते प्रथमाऽभावः' इति प्रथमा तेन प्राप्नोति ।
कः ? पचत्योदनं देवदत्त इति ॥ किं कारणम् ? ।
तिङोक्ता एकत्वादय इति । अनभिहिताधिकारं च
त्वं करोषि, परिगणनं च ॥

(प्रदीपः) प्रत्याख्यानवाद्याह—न कचिदिति ।
वचनसामर्थ्यात् प्रातिपदिकेनोक्तेऽपि तदर्थं प्रथमा भविष्यति ।
द्वितीयादयस्त्वनभिहिते कर्मादौ सावकाशत्वादभिहिते न भ-
विष्यन्ति ॥ तिङोक्ता इति । अनभिहितैकत्वाद्यभिधानाय
तव विभक्तिविधानम् । पचतीति च कर्तुरेकत्वं तिङाभिहि-
तमिति प्रथमा न स्यादित्यर्थः ॥ परिगणनं चेति । तिङ्-
कृतद्वितसमासैरित्येतत् । अत्र च तिङास्यैकत्वस्याभिधान-
मिति प्रथमाया अप्रसङ्गः ॥

(उद्घोतः) द्वितीयादिषु वैषम्यं दर्शयति—द्वितीयादय-
स्त्विति ॥ अनभिहितैकत्वाद्यभिधानायेति । प्रातिपदिकार्थ-
सूत्रे उपस्थितानभिहित इत्यस्य प्रातिपदिकार्थविशेषणत्वासम्भवेनै-
कत्वादिविशेषणत्वांमिति भावः ॥ कर्तुरेकत्वमिति । येषु
क्रियायामेव तिङ्वाच्यकारकगतसख्यामारोप्य तत्रैव तिङर्थ-
सख्यानवय इति वदन्ति । तेषामपि आरोपमूलतया मोक्तप्रायेवेति
बोध्यम् । अन्यथा तिङर्थश्रयगताया उक्तत्वेपि चैत्रत्वविशिष्टरूप-
नामार्थगताया अनुक्तत्वेन तदसंगतिरेव स्यात् । न च क्रियाया
स्वत एकत्वेन तदारोपानपेक्षत्वेन कर्तृत्वैकत्वस्य कथमुक्तत्वम् ।
तस्यापि साधने द्विवाच्यभावबुद्धिनिमित्तेक तदनारोपे सत्त्वात् ।
अन्यथा पचत इत्यादौ द्विवचनाद्यनापत्तिः । मम तु आरोपितयायु-
त्तरया सख्यया पूर्वसख्यया बाधान्न दोषः आवृत्तिगतसख्यारोपेण
सहस्रदक्षिणत्वादिवत् । एव च द्विवाच्यभावबुद्धौ द्रव्यस्य नि स-
ख्यत्वाभावेन साधने एकत्वमवगतमेवेति भाष्याशयात् ॥ ननु
तिङ्सुपोर्युगपत्प्रवृत्तेर्वक्तुं शक्यत्वेन तिङोक्ता इत्यसंगतमत आह—
भाष्ये—परिगणनंचेति । तथा च तिङ्कृदित्यादिपरिगणनबोधि-
तापवादविषयपर्यालोचनया तिङुत्पत्तिपर्यन्तं सुप् प्रतीक्षत इत्यर्थः ॥

(आरम्भवादिभाष्यम्)

न कचित्तिङा एकत्वादीनामनभिधानम् । उच्यते
च प्रथमा । सा वचनाद्भविष्यति ॥

(प्रदीपः) आरम्भवाद्याह—न कचिदिति । सर्वत्र
च पदमपेक्षितक्रियापदमेव प्रयुज्यते ॥ उच्यते चेति ।
प्रातिपदिकार्थसूत्रेणेत्यर्थः ॥

(उद्घोतः) अस्तिर्भवन्तीपर इत्यस्य न्यायसिद्धत्वमाह—
सर्वत्रचेति ॥ द्वैकयोरिति सूत्रस्यान्यत्र सावकाशत्वात्सामर्थ्या-
सिद्धिमाशङ्क्याह—प्रातिपदिकार्थसूत्रेणेति ॥

(प्रत्याख्यानवाद्याक्षेपभाष्यम्)

ननु चेहानभिधानम्—वृक्षः प्लक्षः इति ॥

(आरम्भवादिसमाधानभाष्यम्)

अत्राप्यभिधानमस्ति ॥ कथम् ? । वक्ष्येतद्—
“अस्तिर्भवन्तीपरः प्रथमपुरुषोऽप्रयुज्यमानोप्यस्ति”
इति । वृक्षः प्लक्षः ‘अस्ति’ इति गम्यते ॥ तवैव तु
खल्वेष दोषः—[यस्य ते कर्मादयो विभक्त्यर्थाः]
अभिहिते प्रथमाभाव इति प्रथमा ते प्राप्नोति ।
कः ? कटं करोति भीष्ममुदारं शोभनं दर्शनीय-
मिति । कटशब्दादुत्पद्यमानया द्वितीययाभिहितं
कर्मेति कृत्वा भीष्मादिभ्यो द्वितीया न प्राप्नोति ॥
का तर्हि प्राप्नोति ? । प्रथमा ॥ तद्यथा—‘कृतः
कटो भीष्म उदारः शोभनो दर्शनीयः’ इति करो-
तेरुत्पद्यमानेन केनाभिहितं कर्मेति कृत्वा भीष्मा-
दिभ्यो द्वितीया न भवति । का तर्हि ? । प्रथमा
भवति ॥

(प्रदीपः) भवन्तीपर इति । लट्पर इत्यर्थः । ततश्च
वृक्ष इत्यत्रापि तिङैकत्वस्याभिधानादनवकाशत्वात्तिङाऽभिहि-
तेऽयैकत्वादौ प्रथमा भवति ॥ एवमारम्भवादी स्वपक्षे दोषं
परिहृत्य परपक्षे तमुद्भावयति—तवैवेति । भीष्ममिति ।
भीष्मादिविशेषणविशिष्टस्य कटस्य करोतिक्रियेयैः सिततमत्वा-
त्कर्मत्वम्, तच्च कटशब्दादुत्पन्नया द्वितीययाभिहितमिति भीष्मा-
दिभ्यो द्वितीयाया अप्रसङ्गात् प्रथमा प्राप्नोति । आरम्भवादि-
नस्तु परिगणनात् कटशब्दादुत्पन्नया द्वितीययाभिहितेऽपि
कर्मणि भीष्मादिभ्यो द्वितीया सिध्यतीति न दोषः ॥

उद्घोतः) अभिहिते प्रथमाभाव इति भाष्यस्याभिहिते
प्रथमाया भावस्य प्रवृत्तेस्त्वयाङ्गीकारादित्यर्थः ॥ भीष्मादीनामपि
कर्मत्वात्कथं प्रथमाप्राप्तिरत आह—विशेषणविशिष्टस्य कटस्येति ।
प्रधानगतकर्मत्वोक्तौ विशिष्टगतमपि तदुक्तमेव विशिष्टस्य तदपे-
क्षयातिरिक्तत्वाभावादिति शङ्कितुरभिमानः ॥ आरम्भे दोषाभा-
वमाह—आरम्भवादिनस्त्विति ॥

(प्रत्याख्यानवादिभाष्यम्)

नैष दोषः । न हि ममानभिहिताधिकारोस्ति ।
नापि परिगणनम् । सामर्थ्यान्मे विभक्तीनामुत्प-
त्तिर्भविष्यति । अस्ति च सामर्थ्यम् । किम् ? । कर्म-
विशेषो वक्तव्यः ॥

अथ वा कटोपि कर्म, भीष्मादयोपि । तत्र ‘कर्म-
णि’ इत्येव सिद्धम् ॥

अथवा कट एव कर्म, तत्सामानाधिकरण्याङ्गी-
ष्मादिभ्यो द्वितीया भविष्यति ॥

अस्ति खल्वपि विशेषः—कटं करोति भीष्ममुदारं दर्शनीयं शोभनमिति च 'कृतः कटः भीष्म उदारः शोभनो दर्शनीय' इति च करोतेरुत्पद्यमानः कः अनवयवेन सर्वं कर्माभिधत्ते, कटशब्दात्पुनरुत्पद्यमानया द्वितीयया यत् कटस्थं कर्म तत् शक्यमभिधातुं न कर्मविशेषः ॥

तैव तु खल्वेष दोषः [यस्य ते एकत्वादयो विभक्त्यर्थाः] 'अभिहिते प्रथमाऽभावः' इति प्रथमा ते न प्राप्नोति । क ? । एको द्वौ बहव इति । किं कारणम् ? प्रातिपदिकेनोक्ता एकत्वादय इति ॥

(प्रदीपः) कर्मविशेष इति । भीष्मादियुक्तकटसंबन्धि कर्मत्वं प्रतिपाद्यम् । तत्र च यथा कटशब्देन भीष्मत्वादीनामनभिधानात्तदभिधानाय भीष्मादिशब्दप्रयोग तथा द्वितीयापि तेभ्यो भविष्यति । नह्यन्यथा तद्विशिष्टत्वं कटस्य प्रत्याययितुं शक्यते ॥

अथ वेति । यद्यत्करोतिक्रियायामुमिष्टतमं तत् सर्वं कर्म द्रव्यं गुणश्च । न ह्यसौ कटमात्रेण सतुष्यति । तत्र करोतिक्रियाया पृथक् सर्वेषां कर्मत्वे प्रत्येकं द्वितीयोत्पत्तिः पश्चात्त्वेकवाक्यतया विशेषणविशेष्यभावः ॥

यद्यपि गुणद्रव्ययो करोतिना संबन्धस्तथापि तमप्युत्था प्रकर्षस्याश्रितत्वाद् द्रव्यस्यैव क्रियान्तर उपयोक्ष्यमाणत्वादीप्सिततमत्वात्तस्यैव कर्मसङ्गा, न गुणस्येति मत्वाह—अथ वेति । तत्सामानाधिकरण्यादिति । भीष्मादीनां स्वयमकर्मत्वेपि विशेष्यसंबन्धिन्यैव विभक्त्या भाव्यम् । तदेकयोगक्षेमत्वात् । केवलानां च प्रातिपदिकानां परश्चेति नियमादप्रयोगार्हत्वात् । ततो यथेश्वरसुहृद् स्वयं निर्द्वाना अपि तदीयेन धनेन तत्फलभाज एवं गुणा अपि ॥

कप्रत्ययेन द्वितीयाया वैधर्म्यं दर्शयति—अस्ति खल्वपीति ॥ अनवयवेनेति । साकल्येन ॥ सर्वमिति । भीष्मादिगुणगतमपीत्यर्थः ॥ कटस्थमिति । प्रातिपदिकार्थगताया एव कर्मशक्तेर्वाचिका द्वितीयेत्यर्थः ॥ न कर्मविशेष इति । भीष्मादिगुणगतं कर्मत्वमभिधातुं न शक्यमित्यर्थः ॥

एवं युक्त्या प्रत्याख्यानवादी स्वपक्षे दोषं परिहृत्य परपक्षे दूषणमाह—तैवेति ॥ एपदोष इति । वक्ष्यमाण ॥ प्रातिपदिकेनोक्ता इति । अनभिहितैकत्वाद्यभिधानाय तव विभक्तिविधानं तानि चैकादिभिरेवोक्तानीति प्रथमाया अप्राप्तिः ॥

(उद्ध्योतः) भाष्ये—सामर्थ्यादिति । भीष्मादिपदानामपि

१ 'मत्तयोपस्थितौ च' इत्यमेव पाठो वाराणसी B. A. S. उद्धृत-पुस्तकयोः शोधकैः शोधितः ॥

२ 'नह्यन्यथेति' इति पाठ प्रदीपानुवारेण योग्यः ॥ वाराणसी B. A. S. उद्धृत पुस्तकशोधकैस्तु 'नत्वन्यथेति' इत्येव पाठः शोधितः ॥

३ 'कटे करोति' इति पाठो वाराणसी B. A. S. उद्धृत पुस्तक-शोधकैः शोधितः ॥

द्वितीयोत्पादकसामर्थ्यसत्त्वादित्यर्थः । विशिष्टस्य कर्मत्वे विशेषणस्यापि द्वितीयोत्पादककर्मत्वशक्तिरूपसामर्थ्यवत्त्वम् । अन्यथा विशिष्ट कर्मैस्त्युक्तिव्याघातः । तच्च न कटपदोत्तरद्वितीययाभिहितमिति भावः ॥ तदाह—तत्र च यथेत्यादिना । विशिष्टगतैककर्मत्वप्रतिपादनेच्छायामय प्रयोग, तत्प्रतिपादनं च नोभयत्र द्वितीया विनेति भावः ॥ अत्र पक्षे भीष्मपदात् कर्मत्वाद्यनालङ्घितशुद्धगुणस्यैवोपस्थितिरितरस्य तद्विशिष्ट्यप्रतीतौ पश्चाद्विशिष्टस्यैककर्मत्वशक्तिर्मत्तयोपस्थितिः । तयोपस्थितौ च भीष्माद्युत्तरद्वितीयापि सहकारिणीति तात्पर्यम् । तदाह—नत्वन्यथेति । तद्विशिष्टत्वं कटस्थेत्यनन्तर विशिष्टस्य कर्मत्व चेति शेषः । यथा कटं करोतीत्यत्र विशिष्टकर्मत्व न प्रतीयते । एव भीष्म कटं करोतीत्यत्रापि विभिन्नविभक्तित्वाद्विशिष्टाप्रतीत्या तत्र प्रतीयत इति भावः ॥

पश्चादिति । तथा च न विशिष्टस्य कर्मत्व किं तु क्रियाया कर्मत्वेनान्वितयोर्मनसा विशेषणविशेष्यभावबोध इति भावः द्रव्येकः ॥ परे तु साक्षात्फलाश्रयादेरपि द्रव्यद्वारा फलाश्रयादेरपि कर्मत्वादि-कम् । एव च भीष्मस्यापि पृथक्कर्मशक्तिविशिष्टस्यैव बोधनं भीष्मपदात् । द्रव्येणाभेदान्वयात्तु तस्या शक्तेर्वाक्यायबोधे विशिष्टाग्रहः भीष्मकटयोर्बोधश्च विशेषणविशेष्यभावेनैव । कारकाणां भावनान्वय इत्यस्य च साक्षात् स्वशक्तिनियामकाश्रयद्वारा वेत्यर्थात्तद्विरोधः ॥ तदेव ध्वनयन् कैयट आह—क्रियायां पृथक् सर्वेषां कर्मत्वे प्रत्येकं द्वितीयोत्पत्तिः पश्चात्त्वेकवाक्यतया विशेषणविशेष्यभाव इति । पश्चादित्यस्य द्वितीयोत्पत्त्यनन्तरमित्यर्थः । अक्षरन्वारस्यात् ॥ पृथक् सर्वेषां कर्मत्वे इत्यस्य च साक्षात्परम्परया वेति शेषः ॥ द्रव्यगुणयोः करोतिना संबन्ध इत्यत्रापि न एव शेषः पूरणीयः । संबन्धश्च तदर्थफलाश्रयत्वरूपः ॥ एतेनात्र पक्षे प्रथमं सर्वेषां भावनान्वयः पश्चात्पाणिनिक परस्परं मनसा विशेषणविशेष्यभावबोध इति परास्तम् ॥ ज्ञानद्वयकल्पनागौरवाच्चानुभवाच्च । एकवाक्यतयेति कैयटेन शब्दस्यैव विशेष्यविशेषणभावस्य स्वीकाराच्चेत्याहुः ॥

क्रियान्तरे । तद्विशेषे आसनशयनादिरूपे ॥ ईप्सिततमत्वादिति । साक्षात् क्रियान्वयेव हीप्सिततमम् । एव करणसजापि सावनतमत्वाद् द्रव्यस्यैवेति बोध्यम् ॥ परस्विद चिन्त्यम्, अन्धेन पर्यादीपिकया ब्रजतीत्यादौ सर्वेषां करणत्वानापत्त्या कारकान्तगपेक्षयैव प्रकृते, न तु स्वकक्षायामपीति स्वयमेवोक्तत्वात् । गा पयो दोग्ध्रीत्याकडारमूत्रभाष्यासंगतेश्चेति दिक् ॥ अथवेति । सामानाधिकरण्यं नाम अनेकस्य पदस्य विशेष्यतयैकार्थबोधकत्वं यदि भिन्नशक्तित्वे स्यात्तदा शक्तिभेदेनार्थस्यापि भेदादेकार्थत्वं भज्येत तस्माद् 'विशेष्यसमानशक्तिरुत्वं तदभिन्नविशेषणानाम्' इति नियमात्तत्तन-

४ 'रिव' इति तूचितम् ॥

५ ज्ञानद्वयकल्पनागौरवाच्चानुभवाच्च' इति ग्रन्थस्यापि वैयटीयत्वप्रकाशयन् B. A. S. उद्धृतपुस्तकशोधको धन्यवादाह एव ॥

६ वाराणसी B. A. S. उद्धृतपुस्तकशोधकान्यातु 'परेतु' इत्येव क्रियारहितमेव शोधितम् ॥

७ 'यथा' वाराणसी B. A. S. उद्धृतपुस्तकयोः ॥

मानविभक्तिकत्वमेव ॥ फलाश्रयत्वादिवत्तत्समानाधिकरणत्वमपि विभक्त्युत्पत्तो नियामकमिति तदुपपादयति—ततोयथेति । यथा मैत्रीभङ्गभिया सधनो निर्धनस्य स्वधनन स्वसमानवासोऽलङ्कारादीन् करोति एव सामानाधिकरण्यभङ्गभिया स्वशक्ति तत्रारोप्य स्वसमानविभक्तिकत्व संपादयतीति भावः ॥

नन्वेवमेव कृतं कट इत्यादावपि भीष्मादिभ्यो द्वितीया स्यादत आह—भाष्ये—अस्तिस्वत्वपीति ॥ भीष्मादिगुणगतम् इत्यस्य तद्गुणविशिष्टगतामेत्यर्थः ॥ गुणगतं कर्मत्वमिति^१ ॥ भाष्ये कर्मशब्दः शक्तिपर इति भावः । अयं भावः—कस्य वातो-रुत्पत्त्यर्थप्रकृतिगतधर्माभावादन्त्यगते तत्राभिवातव्ये यद्यत्प्रकृतिवा-च्यक्रियानिरूपितकर्मत्वशक्तिमत् तत्सर्वगता साभिधीयत इति युक्तम् । द्वितीयायाः प्रातिपदिकादुत्पत्त्या स्वप्रकृतिभूतप्रातिपदिकार्थकर्म-त्वलाभात्तदेव बोध्यम्, नान्यदिति ॥

भीष्म कटमित्यादौ आरम्भवादे पूर्वोक्तप्रथमाप्राप्तिरूपदोषाभा-वादेव इत्यनुपपन्नमत आह—वक्ष्यमाणइति । तिङ्भिहिते वचनसामर्थ्याद्दोषपरिहारेपि प्रकृत्यभिहिते दोषः । तथाऽनभिहितै-कत्वादिके वृक्ष इत्यादौ तस्याश्चारितार्थादिलाह—अनभिहितै-कत्वादीति । एक पश्येत्यादौ द्वितीया तु कमणोऽनभिहितत्वादेकत्वे उक्तेपि भविष्यतीति मत्वा प्रथमाभावापत्तिरेव कृता ॥

(आरम्भवादिभाष्यम्)

कर्मादिष्वपि वै विभक्त्यर्थेषु अवश्यमेकत्वा-दयो निमित्तत्वेनोपादेयाः—कर्मण एकत्वे, कर्मणो द्वित्वे, कर्मणो बहुत्वे, इति । न चैकत्वादीनामेक-त्वादयः सन्ति । अथ सन्ति, ममापि सन्ति । तेष्वनभिहितेषु प्रथमा भविष्यति ॥

अथ वा उभयवचना ह्येते द्वयं चाहुर्गुणं च । यत्स्थोसौ गुणः तस्यानुक्ता एकत्वादय इति कृत्वा प्रथमा भविष्यति ॥

अथ वा संख्या नामेयं परप्रधाना संख्येयम-नया विशेष्यम् । यदि चात्र प्रथमा न स्यात् । सं-ख्येयमविशेषितं स्यात् ॥

अथ वा वक्ष्यति तत्र वचनग्रहणस्य प्रयोजनम्-उ-क्तेष्वप्येकत्वादेषु प्रथमा यथा स्यादिति ॥

अथ वा समयाद्भविष्यति ॥

(प्रदीपः) आरम्भवादी परस्य तुल्यदोषतामाह—कर्मा-दिष्वपीति । यस्यापि कर्मादयो विभक्त्यर्थस्तेनाप्येकवा-क्यता बहुषु बहुवचनमित्यादे कर्मणि द्वितीयेत्यादी-नाश्चाभ्युपगन्तव्याः । गुणप्रधानभाव एव तु तस्य विपरीतः । तत्र

प्रातिपदिकार्थगतैकत्वादिविशिष्टे कर्मणि द्वितीयेत्येवमादिर्वा-क्यार्थस्तस्य सपद्यते ॥ कर्मण एकत्वे इति । नन्वेकत्वादीना विशेषणत्वमभिधानीयं कर्मादीनाञ्च विशेष्यत्वं तत्र कस्मात् कर्मणो विशेषणत्वं प्रतिपाद्यते । नैष दोषः—प्रातिपदिकार्थ-स्यैकत्वे सति तद्विशिष्टस्य कर्मणो वाचिका द्वितीयेत्ययमत्रार्थो विवक्षितः । ततश्च प्रातिपदिकार्थव्यतिरेकेणान्येषामेकत्वादीना विशेषणीभूतानामभावादेक इत्यादौ भवतोपि प्रथमा न स्यादि-त्यर्थः ॥ अथ सन्तीति । व्यतिरिक्तानीत्यर्थः । तदुक्तं हरिणा—

निमित्तमेक इत्यत्र विभक्त्या नाभिधीयते ।

तद्वतस्तु यदेकत्वं विभक्तिस्तत्र वर्तते ॥

इति । यथा शतमित्यत्र प्रवृत्तिनिमित्तं शतसंख्याऽन्या अन्या च विभक्तिवाच्या प्रातिपदिकार्थगतैकत्वसंख्या । तथैक इत्यत्रापि प्रवृत्तिनिमित्तविभक्तिवाच्ये द्वे एकत्वे ॥

एवं शब्दशक्त्याश्रयेणैकत्वादिभेदेनैव समाधायामेदपक्षेपि समाधातुमाह—अथ वेति । गुणोपसर्जनं द्रव्यं प्रातिपदि-केनाभिधीयते । द्रव्योपसर्जनस्तु गुणो विभक्त्यर्थः । यथा शौक्यत्वमिति गुणोपसर्जनद्रव्याभिधायिन शुक्लशब्दाद् द्रव्यो-पसर्जने तस्मिन्नेव गुणे भावप्रत्ययः ॥ यत्स्थोसाविति । यस्मिन्नेव द्रव्ये स्थित एकत्वादिगुणस्तस्य द्रव्यस्यानुक्ता एकत्वा-दयः प्राधान्येनेति भावः ॥

संख्येयमविशेषितमिति । केवलस्य प्रातिपदिकस्य प्रयोगाभावात् प्रथमाया अभावे एकादिशब्दानुच्चारणात् ॥

एवं युक्त्या प्रथमोत्पत्ति प्रतिपाद्य वचनेन प्रतिपादयितुमाह—अथ वेति ॥ समयादिति । परश्चेत्यस्मात् प्रत्ययपरैव प्रकृति प्रयोक्तव्या न केवलस्यैवरूपादित्यर्थः ॥

(उद्ध्योतः) ननु कर्मादीना विभक्त्यर्थत्वे एकत्वादीनां निमित्तत्व कथमतस्तदुपपादयति—यस्यापीति ॥ प्रातिपदिकार्थ-गतैकत्वादिविशिष्टे कर्मणीति । सामानाधिकरण्यसम्बन्धेनैकत्ववि-शिष्टकर्मशक्त्यावित्यर्थः ॥ वाचिकेति । बोधिकेत्यर्थः । द्योतकत्वपक्ष-स्यैवोचितत्वादेकत्वादीना विशेषणतयैव भानात् । एव चैकत्व-विशिष्टे प्रातिपदिकार्थे प्रथमेत्यर्थे तदपेक्षयातिरिक्त यत्रैकत्व वृक्ष इत्यादौ तत्रैव स्यात् न त्वेक इत्यादौ, इत्याह—ततश्चेति । उक्तार्थानामित्यस्य प्रधानार्थविषयत्वादेकत्वे उक्तेपि प्रधानकर्मा-भिधानाय द्वितीयादीनामेतन्मतेपि सिद्धिरिति तदनापत्तिर्नाकारि ॥ एतद् भाष्य हरिणाप्येवमेव व्याख्यातमित्याह—तदुक्तमिति । निमित्तम् । प्रवृत्तिनिमित्तम् ॥ द्वे एकत्वेइति । द्वयोरपि तयोर्वा-ह्यणौ द्वावित्यादाविवैकरूपेणैव भानान्न बोधावृत्त्यनुभवविरोधौ ॥

पुस्तके भ्रममूलकमेव ॥

४ B. A. S. मुद्रितपुस्तकशोधकस्तु प्रतीकारवस्य नावगतयान् ॥

५ अस्मिन् प्रदीपीयमनीके भाष्यीयत्वलेखन B. A. S. मुद्रकस्य प्रामादिकमेव ॥

१ 'विभक्तित्वमेव फलाश्रयत्वादि' इति गीत्याऽखण्डसदर्थत्व दर्शयन् B. A. S. मुद्रकस्तु मान्य एव ॥

२ 'अभीष्मादि' इत्येव वाराणसी B. A. S. मुद्रितपुरतकशोधक-शोवित पाठः ॥

३ अस्मिन्प्रदीपस्थपाठे (भा०) इत्येवसंज्ञेतदान B. A. S. मुद्रित

इय च कल्पना शब्दशक्त्याश्रयेत्याह—एवं शब्देति ।
अत्रापि पक्षे प्रातिपदिकेनैकत्वविशिष्टद्रव्याभिधानादोषस्तदवस्थोत
आह—गुणोपसर्जनमिति ॥ द्रव्योपसर्जन इति । गुणगुणि-
नोरभेदाच्चैकः पट इति सामानाधिकरण्यम् ॥

ननु प्रातिपदिकस्यैकत्वादिविशिष्टे शक्त्या तेनैव द्रव्य विशेष-
यितुं शक्य किं तत्र विभक्त्येत्यत आह—केवलस्येति । अयं
भावः—वृद्धव्यवहारच्छक्तिग्रहः । वृद्धव्यवहारश्च विभक्त्यन्तर्नैवेति
विभक्तिसमभिव्याहृते गृहीतायाः शक्तेस्तदभावेऽनुद्बोधात् पदार्था-
नुपस्थित्या सख्येयमविशेषितम् । एव च पदार्थोपस्थित्यन्यथानु-
पपत्त्याऽभिहितेति विभक्त्युत्पत्तिरिति ॥ लोकव्यवहारे प्रयुज्यमानाना-
मेव साधूनां साधुत्वान्वाख्यायकमिदं शास्त्रमिति वृद्धव्यवहारे
एव किं मूलमिति न शङ्काम् ॥

(आक्षेपभाष्यम्)

यदि सामयिकी, न नियोगतः । अन्याः कस्मान्न
भवन्ति ? ॥

(उद्ध्योतः) भाष्ये—न नियोगत इति । न नियमत
इत्यर्थः ॥

(समाधानभाष्यम्)

कर्मादीनामभावात् ॥

(प्रदीपः) कर्मादीनामिति । कर्मण्येव द्वितीयेत्येवं
द्वितीयादीनां नियतत्वात् ॥

(आक्षेपभाष्यम्)

षष्ठी तर्हि प्राप्नोति ? ॥

(प्रदीपः) षष्ठी तर्हीति । कर्माद्यभावः शेष इति
भावः ॥

(उद्ध्योतः) प्रातिपदिकार्थस्याशेषत्वात्कथं तत्र षष्ठीत्यत
आह—कर्मादीति । तावन्मात्रमेव शेष इत्यभिमानः ॥

(समाधानभाष्यम्)

शेषलक्षणा षष्ठी । अशेषत्वान्न भविष्यति ॥

(प्रदीपः) अशेषत्वादिति । प्रातिपदिकार्थस्य प्रथमा-
विधायुपयोगात्तस्य चाव्यतिरिक्तस्यैह सद्भावात् ॥

(उद्ध्योतः) अव्यतिरिक्तस्येति । अतिरिक्तेन विशिष्टो
व्यतिरिक्तस्तदभिन्नस्यैत्यक्षरार्थः । एव च कारकप्रातिपदिकार्थव्यति-
रिक्त शेष इति नात्र षष्ठी तदतिरिक्तस्य कस्याप्यप्रतीतेरिति भावः ॥

(आक्षेपभाष्यम्)

एवमपि व्यतिकरः प्राप्नोति—एकस्मिन्नपि द्वि-
वचनबहुवचने प्राप्नोतः द्वयोरप्येकवचनबहुवचने
प्राप्नोतः बहुष्वप्येकवचनद्विवचने प्राप्नोतः ॥

(समाधानभाष्यम्)

अर्थतो व्यवस्था भविष्यति ॥

(प्रदीपः) अर्थतो व्यवस्थेति । सामर्थ्यादित्यर्थः ।

एक इत्यत्रैकमेवैकत्वं तच्च प्रातिपदिकेनाभिहितमित्यप्राप्ता प्र-
थमा समयवशेन प्राप्यते । तत्र यथा समयश्च पालितो भवत्ये-
कत्वानुगुणं चान्यत्र तदभिधाने दृष्टसामर्थ्यं वचनं भवति तथा
कर्तव्यमित्यर्थः । तदेवं संख्या विभक्त्यर्थ इति दर्शनाश्रयेण
सूत्रं स्थापितम् ॥

(उद्ध्योतः) अर्थाभावेपि समयपरिपालनाय विभक्तौ कथम-
र्थतो व्यवस्थेत्यत आह—सामर्थ्यादिति ॥ तदेवोपपादयति—
एकइत्यत्रेति । विरुद्धविभक्त्यपेक्षयानुवादकविभक्तिन्यायेति भावः ॥
पक्षद्वयेपि दोषाभावप्रतिपादनात्संख्या सुबर्थ इति दर्शने सूत्रं
कार्यम्, दर्शनान्तरे नेति स्थितम् ॥ तत्रारम्भपक्षे परिगणनादिप्रवृत्ति
बोधयितुमाह—तदेवमिति ॥ सङ्ख्या विभक्त्यर्थ इति ।
सूत्रे प्राधान्यात्तस्या विभक्त्येत्यत कारक तु तद्विशेषणत्वेन
तथेति दर्शनमित्यर्थः ॥

(परिगणनाधिकरणम्)

(भाष्यम्) परिगणनं कर्तव्यम् ॥

(१४६२ परिगणनवार्तिकम् ॥ ४ ॥)

॥ * ॥ तिङ्कृत्तद्धितसमासैः परिसं-
ख्यानम् [उत्सर्गे हि प्रातिपदि-
कसामानाधिकरण्ये विभ-
क्तिवचनम्] ॥ * ॥

(भाष्यम्) तिङ्कृत्तद्धितसमासैः परिसंख्यानं
कर्तव्यम् । तिङ्—क्रियते कटः । तिङ् ॥ कृत्—
कृतः कटः । कृत् ॥ तद्धितः—औपगवः कापटवः ।
तद्धितः ॥ समास—चित्रगुः शबलगुः । समास ॥
उत्सर्गे हि प्रातिपदिकसामानाधिकरण्ये विभक्ति-
वचनम् । उत्सर्गे हि प्रातिपदिकसामानाधिकरण्ये
विभक्तिर्वक्तव्या । क ? । कटं करोति भीष्ममुदारं
शोभनं दर्शनीयमिति । कटशब्दादुत्पद्यमानया
द्वितीययाभिहितं कर्मेति कृत्वा भीष्मादिभ्यो द्वि-
तीया न प्राप्नोति ॥

(प्रदीपः) औपगव इति । अपत्यापत्यवत्संबन्धस्य
तद्धितेनोक्तत्वात् षष्ठी न भवति । चित्रगुरिति ॥ समासेन
स्वस्वामिसंबन्धस्याभिधानात् पठ्यभावः ॥ उत्सर्ग इति ।
अनभिहित इति सामान्येनोच्यमान इत्यर्थः । यत्र बहूनि
प्रातिपदिकानि समानाधिकरणानि विवक्षितानि तत्रैवयोगक्षेम-

१ 'सद्भावा' ॥

२ 'सूत्रम् । कार्यदर्शनान्तरे' इत्येव सदर्भशुद्धिं दर्शयन्ती वाराणसी-
Banga Asiatic Society मुद्रितपुस्तक शोधको विद्वद्भरौ कथं न

धन्यवादाहे ॥

३ अयं कोष्ठकान्तर्गत पाठो न काण्युपलभ्यते ॥

४ 'तद्धितोक्तत्वात्' इति तद्ध्योतनगत पाठः ॥

त्वादेकत उत्पन्नया द्वितीयाया सर्वप्रातिपदिकार्थगतं कर्मत्वम-
भिहितमित्यन्येभ्यो द्वितीया न स्यात् ॥

(उद्धोतः) भाष्ये—तिङ्क्रियते कट इति । न चात्र
सङ्ख्याकारकयोरुभयोरप्युक्ते सङ्ख्या विभक्त्यर्थ इति पक्षेपि
नेदमनभिहिताधिकारप्रयोजनमिति तिङ्ग्रहण व्यर्थमिति वाच्यम् ।
सख्याया क्रियायामेवान्वयेन कारकगतसङ्ख्याया शब्देनानभि-
धानादित्याशयः ॥ एव च पचत्योदन देवदत्त इत्यादौ तिङोक्ता
एकत्वादय इति प्रथमा न प्राप्नोतीति पूर्वोक्तभाष्यमेकदेश्युक्तिरिति
यथा कयचिद्वाक्येयमिति सूचितम् ॥ तिङ्कृतोरिव तद्धितसमा-
सयो कस्मिंश्चिद्विभक्त्यर्थेऽविधानादाह—अपत्यापत्यवदिति ॥
तद्धितोक्तत्वादिति । तद्धितान्तोक्तत्वादित्यर्थः ॥ नन्वेतयो
सबन्धस्य प्रातिपदिकार्थत्वेनाशेषत्वान्न षष्ठीप्राप्तिः । कारकप्रातिपदि-
कार्थं व्यतिरिक्तो हि तत्र शेषः ॥ न च कर्मादिव्यतिरिक्त एव शेष
इत्याशयेनैते उदाहरणे । यद्वा—सबन्धो न प्रातिपदिकार्थः,
प्रवृत्तिनिमित्ततदाश्रयभिन्नत्वादिति वाच्यम् । घटपदाद् घटघटत्वयो
संबन्धस्य भानेन तत्र षष्ठ्या दुर्वारतापत्तेः । तत्र हि नैतदन्यतमे-
नाभिधानमिति चेत् ॥ सत्यम्, वाक्येऽस्य सबन्धस्य षष्ठ्यर्थत्व
दृष्ट्वाऽत्राप्यप्रातिपदिकार्थत्वमित्यभिमानात् । किं च का तर्हि स्यात् ?
शेषलक्षणा षष्ठी अशेषत्वान्न, समयाच्च द्वितीयैवेत्यभिग्रन्थेन
कट भीष्ममित्यादौ अभिहितत्वादप्राप्तद्वितीयासावनार्थं परिगणनमित्ये-
तत्खण्डनपरेण परिगणनप्रत्याख्यानवदेतयोरुदाहरणत्वाभावस्यापि
कथनेन तद्धितसमासोदाहरणमधिकमित्यर्थस्यापि कथनात् ।
अनेकमन्यपदार्थ इति सूत्रे भाष्येऽन्योन्योदाहरणत्व सूचितम् ।
न च शतेन क्रीतः शल्य प्राप्तमुदकं य प्राप्तोदकं इत्यादि
तद्धितसमासोदाहरणमिति वाच्यम् । प्राप्तोदकं इत्यादौ प्राप्तोदक-
कर्मेत्यादिप्रकारेणैव बोधः । तत्र विशेष्ये तन्निरूपकत्वबोधेन विशेषण-
मादाय तात्पर्यावसानमिति द्वितीयादिप्रयोजककर्मत्वादेः शब्दाद-
बोधेन द्वितीयाद्यप्राप्तेः । एव च विशेषणत्वव्यव्यासोपि न ।
उपजीव्यस्यैकधर्मिबोधकत्वरूपसामानाधिकरण्यस्य च न बाधः ।
चित्रगुरित्यादौ चित्राणां गवामयमित्यादौ यथा तस्य षष्ठीप्रयोज-
कता तथात्रापि स्यात्तेनैव रूपेण भानादिति बोध्यम् । एव यथा
क्रीतशब्दे धातुना क्रियोपस्थाप्यते, न तेन रूपेण शल्यशब्देनेति
न तदर्थे इतरकारकान्वयः । इदं च कर्तृकर्मणोरित्यत्र भाष्ये
ध्वनितम् । अतो न तदर्थकर्मणो विभक्तिप्राप्तियोग्यता । एव च
सांप्रतमित्यादिनिपातैरपि न तेन रूपेण क्रियाया कारकस्य
चोक्तिरिति न तदन्वयिनि विभक्तिप्रसक्तिः । अतो निपातेनाभि-
हितत्वादिभक्त्यनुपत्तिरित्यपि चिन्त्यमेव । नारद इत्यबोधि स
इत्यत्रापि नारद इत्यनेन श्रीकृष्णायज्ञानाकारानुवादात्तत्र न
द्वितीयादिप्रसक्तिरित्यलम् ॥ परिगणनफलमाह—भाष्ये—

उत्सर्गे हीति । तद्व्याचष्टे—सामान्येनेति ॥ एकयोगक्षे-
मत्वादिति । एकार्थबोधकत्वस्यैव सामानाधिकरण्यपदार्थत्वादिति
भावः ॥

(आक्षेपभाष्यम्)

का तर्हि स्यात् ? ॥

(प्रदीपः) परिगणनमन्तरेणाप्येतं दोषं परिहर्तुं पृ-
च्छति—का तर्हीति ॥

(समाधानभाष्यम्)

षष्ठी ॥

(प्रत्याख्यानवादिभाष्यम्)

शेषलक्षणा षष्ठी अशेषत्वान्न भविष्यति । अन्या
अपि न प्राप्नुवन्ति ॥ किं कारणम् ? । कर्मादीनामभा-
वात् ॥ समयश्च कृतः—‘न केवला प्रकृतिः प्रयो-
क्तव्या न च केवलः प्रत्ययः’ इति । न चान्या उत्प-
द्यमाना एतमभिसंबन्धमुत्सहते वक्तुमिति कृत्वा
द्वितीया भविष्यति ॥

अथवा कटोपि कर्म भीष्मादयोपि, तत्र ‘कर्मणि’
इत्येव सिद्धम् ॥

अथ वा कट एव कर्म तत्सामानाधिकरण्याच्चा
ष्मादिभ्यो द्वितीया भविष्यति । तस्मान्नार्थः
परिगणनेन ॥

(उद्धोतः) भाष्ये—कर्मादीनामभावादिति । अनभि-
हितकर्मादीनामभावादित्यर्थः ॥ अन्येति । प्रथमेत्यर्थः ॥ एतमभि-
संबन्धं सामानाधिकरण्यरूपम् । इतरसंबन्धानवच्छिन्नविशेष्यवि-
शेषणभावः सामानाधिकरण्यम् ॥ द्वितीया भविष्यतीति ।
अस्याशयः उक्तः ॥ तस्मान्नार्थ इति । भीष्मादिभ्यो द्वितीयादेः
प्रकारान्तरेण वारंणाद्यावत्यान्तरस्याभावाच्चेति भावः ॥ यच्च
एतद्वलेन निपातेनाप्यभिधानमिति वदन्ति । तदयुक्तम् । उत्करीत्या
निष्फलं च विभक्त्यर्थे यदव्ययं तेन समासविधायकासंगतिक्षे-
तिदिक् ॥

(गुणप्रधानक्रिययोः प्रधानानभिहितग्रहणाधिकरणम्)

(१४६३ आक्षेपवार्तिकम् ॥ ५ ॥)

॥ * ॥ द्वयोः क्रिययोः कारकेन्यतरेणा-
भिहिते विभक्त्यभावप्रसङ्गः ॥ * ॥

(भाष्यम्) द्वयोः क्रिययोः कारकेऽन्यतरेणाभि-
हिते विभक्तिर्न प्राप्नोति । क ? । प्रासादे आस्ते श-
यने आस्त इति ॥ किं कारणम् ? । सदिप्रत्ययेनाभि-
हितमधिकरणमिति कृत्वा सप्तमी न प्राप्नोति ॥

४ कर्मादीनामिति ॥ अत्रातद्गुणसिद्धान्तवाद्गुर्वीह करणादीनामि-
त्यर्थः । द्वितीया भविष्यतीत्युक्ते ॥

५ ‘वारणवद्’ इत्येव वारणसी Bangal Asiatic Society
मुद्रितपुस्तकशोधन पठ ॥

१ ‘विभक्त्यर्थे विधाना’ इति तु काशी B. A. S. मुद्रितपुस्तक
शोधकशोधित ॥

२ ‘बोधेन’ इति वाराणसी Bangal Asiatic Society मुद्रित
पुस्तके पाठ ॥ ३ ‘एवमसापत’ ॥

(प्रदीपः) अनभिहित इति पर्युदासे प्रसज्यप्रतिषेधे च दोषदर्शनात्तन्निराकरणाय दोषोद्भावनं कर्तुमाह—**द्वयोरिति** । प्रासाद आस्त इत्यत्र सदिक्रियाया आसिक्रियायाश्चैकमधिकरणं प्रासादाख्यम् । तच्चान्यतरेण सदिप्रत्ययेन घञाऽभिहितमित्यभिहिते नेति सप्तमी न प्राप्नोति । अभिहितादन्यत्रेत्यत्रापि पक्षेऽभिहितत्वादधिकरणस्याभिहितादन्यत्वं नास्तीति न प्राप्नोति । द्वयं च कारकं मन्यते तद्व्यतिरेकेण शक्तिसद्भावे प्रमाणाभावात् । न तावत् प्रत्यक्षं द्रव्यव्यतिरिक्तस्वरूपपरिच्छेदि समुपजायते । द्रव्यस्वरूपातिरेकेण शक्तिरूपानुपलम्भात् । प्रत्यक्षाप्रवृत्तौ च तत्पूर्वकस्यानुमानस्यापि शक्तिसद्भावावेदने नास्ति प्रवृत्तिः । कार्यं च द्रव्यस्वरूपायत्तमेवेति कार्यव्यतिरेकादपि नास्ति शक्तिसद्भावावगमः ॥

(उद्ध्योतः) तन्निराकरणायेति । ननु परिगणनप्रत्याख्यानमूलकोय दोषः । घञ् कृत्वेन परिगणनेपि दोषतादवध्यादिति भावः ॥ **नास्तीति** । अभिहितत्वावच्छिन्नप्रतियोगिताको भेदो नास्तीत्यर्थः ॥ ननु क्रियाभेदे शक्तेर्भिन्नत्वात्सदिरूपितस्याभिहितत्वेपि आसिनिरूपितस्याभिहितत्वासिद्धिरित्यत आह—**द्रव्यं चेति** ॥ तद्व्यतिरेकेणेति । गुणसमूहो द्रव्यमिति भावः ॥ **नतावत्प्रत्यक्षमिति** । शक्तेरतीन्द्रियत्वादित्यर्थः ॥ **स्वरूपेति** । शक्तिस्वरूपेत्यर्थः ॥ अत एव सवन्धस्य दुर्ग्रहत्वात् तत्पूर्वकमनुमानमपि नेत्याह—**तत्पूर्वकस्येति** ॥ ननु यथा दाहके सत्यपि दाहादिकार्यस्य कादाचित्कत्वानुपपत्त्या शक्तिरवगम्यते तद्वदिहाप्यस्तु अत आह—**कार्यं चेति** ॥ **द्रव्यस्वरूपेति** । ननु तद्व्यतिरिक्तशक्त्यायत्तमित्यर्थः ॥

(१४६४ बाधकवार्तिकम् ॥ ६ ॥)

॥ * ॥ न चान्यतरेणानभिधानात्
[अनभिहिते हि विधानम् ॥ * ॥]

(भाष्यम्) न वा एष दोषः । किं कारणम् ? । अन्यतरेणानभिधानात् । अन्यतरेणात्रानभिधानम् । सदिप्रत्ययेनाभिधानम् । आसिप्रत्ययेनानभिधानम् । यतोऽनभिधानं तदाश्रया सप्तमी भविष्यति ॥

कुतो नु खल्वेतत्सत्यभिधाने चानभिधाने चानभिहिताश्रया सप्तमी भविष्यति, न पुनरभिहिताश्रयः प्रतिषेध इति ? ।

अनभिहिते हि विधानम्* । अनभिहिते हि सप्तमी विधीयते । नाभिहिते प्रतिषेधः ॥

(प्रदीपः) पर्युदासं शक्तिसाधनपक्षश्चाश्रित्याह—न-

१ 'ननु' इति भवेत् ॥

२ 'व्याप्ति' इति तु काशी Bangal Asiatic Society उद्धृत-पुस्तकशोधित-पाठः ॥

वेति ॥ प्रसज्यप्रतिषेधवाद्याह—**कुतो नु खल्विति** ॥ पर्युदासमाश्रित्याह—**अनभिहिते हीति** ॥

(उद्ध्योतः) शक्तिसाधनपक्षं चेति । एकस्यैव परस्परविरुद्धकर्तृकर्मादिव्यपदेश शक्ति गमयति । एव चैकनिरूपितशक्तेरभिधाने तच्छब्दव्यन्तरस्यानुक्तत्वमेवेत्येतदाशयः ॥ पर्युदासपक्षे कुत इति प्रश्नानुपपत्तिरत आह—**प्रसज्येति** । द्रव्य कारकमित्यपि बोध्यम् ॥

(आक्षेपसाधकभाष्यम्)

यद्यपि तावदत्रैतच्छब्दयते वक्तुं यत्रान्या चान्या च क्रिया । यत्र तु खलु सैव क्रिया तत्र कथम्—**आसने आस्ते शयने शेत इति** ॥

(प्रदीपः) पर्युदासेपि दूषणमाह—**यद्यपि तावदिति** । आसन आस्त इत्यत्रैकवासनक्रिया तस्याश्चाविकरणं ल्युटाभिहितमिति सप्तम्या अप्राप्तिरित्यर्थः ॥

(उद्ध्योतः) एकैवासनक्रियेति । तथा च तन्निरूपिता शक्तिरप्येकैवेति भावः ॥

(आक्षेपबाधकभाष्यम्)

अत्राप्यन्यत्वमस्ति । कुतः ? । साधनभेदात्कालभेदाच्च । एकस्यात्रासेरासिः साधनम्, सर्वकालश्च प्रत्ययः । अपरस्य बाह्यं साधनम्, वर्तमानकालश्च प्रत्ययः ॥

(प्रदीपः) अत्राप्यन्यत्वमिति । भिन्नपदप्रत्याख्ये भिन्ने आसनक्रिये इत्यर्थः । एकपदोपात्ते क्रियासाधनसंबन्धे अनेन विभक्तयो निवार्यन्ते न तु वाक्योपात्ते ॥ **आसिः साधनमिति** । आसनमित्यत्र यासिक्रिया तस्या आसिक्रिया साधनम् ॥ कथमेतदिति चेत् । उच्यते—आस्यतेस्मिन्नित्यासनमुच्यते । यदि चासनक्रियास्ते सनिधीयते ततस्तदपेक्ष तदासनमुच्यते । एवं सामर्थ्यादासेरासिः कर्ता भवति ॥ नन्वेवं सत्यासनमित्यत्र या आसिक्रिया सा अन्यस्या आसिक्रियाया साधनं भवति । न त्वस्या अन्या । एवं तदर्थान्तरेण प्रत्ययस्य तात्पर्यम् । तदयमत्र परमार्थः—आसनशयनकरणापादानसंप्रदानादिशब्दैरासनादिक्रियायोग्यं वस्तुमात्रमनुद्धृतशक्तिकमभिधीयते । तत्र शक्त्युद्भवप्रतिपादनाय विभक्तिरवश्योत्पाद्या । ततश्चासिः साधनमिति साधनान्तरनिरासः क्रियते । शब्द-युत्पत्तये केवलमत्रासिक्रियोपादीयत इत्यर्थः ॥ **सर्वकालश्च प्रत्यय इति** । कालविशेषानुपादानेन ल्युटो विधानात् ॥ **बाह्यमिति** । देवदत्तादिकमित्यर्थः ॥

(उद्ध्योतः) प्रत्यभिज्ञयेकत्वावगते. कथमन्यत्वमत आह—भि-

३ 'द्रव्ये च भवत क. सप्रत्ययः' इति प्रश्ने 'गुणसमुदायो द्रव्यम्' इत्युत्तरस्य स्त्रियामिति मूले भाष्ये दानादिति भावः ॥

४ कोष्ठकान्तर्गतोऽयं वार्तिकशो न सर्वशेषलभ्यते ॥

न्नपदेति । प्रत्यभिज्ञा तु साजालनिबन्धनेति भावः ॥ नन्वेवमन-
भिहित इति सूत्रं व्यर्थमत आह—एकपदेति । अत एव गोप्राय
हन्ति कृत कटमानय भीमाद्विभेतीत्यादौ चतुर्थ्यादय इति भावः ।
तथा च पदभेदकृतभेदमर्थे आरोप्य तन्निरूपितशक्तिभेदोपीत्यभिप्रायः ॥
एकस्येत्यस्यार्थमाह—आसनमित्यत्रेति ॥ आसनत्वसिद्ध्यनुपपत्ति-
लक्षणसामर्थ्येनासित्वावनत्वमाह—आस्यत इति । आस्ये इति
स्वोक्तस्य व्याख्यानम्—सन्निधीयत इति । अस्मिन्नितिप्रत्ययार्थ-
त्वेन निर्दिष्टवस्तुन आसिक्रियासन्निधानमन्तरेणासनत्वायोगादासि-
क्रियासाधनत्व कृत्प्रकृत्यर्थस्यासे स्वाधिकरणद्रव्यद्वारेष्टव्यम् ।
तदाह—एवंसामर्थ्यादिति ॥ कर्त्ता भवतीत्यस्य कारक साधन
भवति स्वप्रकृतिकल्युडन्तार्थद्वारेत्यर्थः ॥ एकस्यान्नासेरिति—
भाष्ये आसिः शैतेरप्युपलक्षणम् ॥ नन्वेव ल्युट्प्रकृतिभूतासि-
क्रियायास्तिङन्तोपात्ता आमिक्रिया साधनमिति भाष्योक्तं न सिद्ध-
मित्याशङ्कते—नन्विति ॥ केचित्तु आसनक्रिया आस्तेऽस्मिन्नित्या-
सनमिति व्युत्पत्तिः । प्रकृतिभूत आस्तिरस्त्यर्थः । तदर्थस्यापि लोके
प्रयोगदर्शनात् । एव शैतेरपि तिष्ठत्यर्थो जलाशय इत्यादौ ।
उभयत्राप्यासिग्रहणमुपलक्षणम् । एव च भाष्यं समञ्जसमेवेत्याहुः ॥
वस्तुमात्रमिति । नासादिक्रियाधिकरणत्वेन तद्वोच्यः । कि-
त्वासनत्वेनेत्यर्थः ॥ तदेवाह—अनुद्भूतशक्तिकमिति ॥ शब्द-
व्युत्पत्तये इति । अनुलोमादिवद्रूपा एवेत्यर्थः । अत एव पक्व
इत्यादौ केनेति कर्त्ताकाङ्क्षावदासनमित्युक्तेन तदाकाङ्क्षा । अत-
एवआसिः साधनम् इत्यस्य साधनान्तरनिरासे तात्पर्यमुक्तम् ॥

(साधननिर्णयाधिकरणम्)

(आक्षेपभाष्यम्)

किं पुनर्द्रव्यं साधनम् । आहो खिद् गुणः ? ।
किं चातः ? ।

यदि द्रव्यं साधनम्, नैतदन्यद्भवत्यभिहितात् ।
अथ हि गुणः साधनम्, भवत्येतदन्यदभि-
हितात् ।

अन्यो हि सद्विगुणः । अन्यश्चासिगुणः ॥
किं पुनः साधनं न्याय्यम् ? ॥

(प्रदीपः) किं पुनरिति । यदि द्रव्यं साधनं तदा
तदेकमेव तच्चाभिहितमिति पूर्वोक्तपरिहारो न सगच्छते । अथ
शक्ति साधनं तदा तस्या भेदादभिहितत्वानभिहितत्वसंभ-
वाद्भवति समाधानमिति मन्वानस्य प्रश्नः । आश्रितत्वाच्छक्ति-
रेवात्र गुणशब्देन विवक्षिता ॥ स एव पृच्छति—
किं पुनरिति ? ॥

(उद्ध्योतः) प्रयोजनं वदन् विचारस्य प्रकृते संगतिमाह—
यदि द्रव्यमिति । अत्र द्रव्यमित्यस्य शक्त्यनाविष्ट द्रव्यमित्यर्थः ॥

१ 'पदभेदमर्थे' इति तु पाठो वाराणसी B. A. S. मुद्रितपुस्तके
स्वीकृतः ॥

२ नासिसा' इति तु पाठो वाराणसी Bangal Asiatic Society
मुद्रितपुस्तके स्वीकृतः ॥

३ 'व्याख्यानम् ॥ सन्निधीयत इति' इत्येव मध्ये सदर्भं समाप्ति सूच-

(समाधानभाष्यम्)

गुण इत्याह ॥ कथं ज्ञायते ? । एवं हि कश्चित्कं
चित्पृच्छति—क देवदत्त इति । स तस्मायाचष्टे—
'असौ वृक्षे' इति । कतरस्मिन् ? । यस्तिष्ठतीति ।
स वृक्षोधिकरणं भूत्वान्येन शब्देनाभिसंबन्ध-
मानः कर्त्ता संपद्यते ॥ द्रव्ये पुनः साधने सति
यत्कर्म कर्मैव स्यात्, यत् करणं करणमेव,
यदधिकरणमधिकरणमेव ॥

(प्रदीपः) गुण इत्याहेति । अयं भावः—यदि द्रव्यं
साधनं स्यात्, तदा तस्यैकरूपत्वात्तन्निबन्धनाबाधितप्रत्यभिज्ञा-
विषयत्वान्नानार्थक्रियाकरणनिबन्धनो व्यपदेशभेदो न स्याद्,
दृश्यते चास्माविति नानाशक्तिसद्भावावगमः सिद्धः ॥

(उद्ध्योतः) ननु वृक्षशब्दोपात्तस्याधिकरणत्वेऽपि यच्छब्दो-
पात्तस्य कर्त्तृत्वं भविष्यति शब्दभेदेन भेदाद् अत आह—अयं
भाव इति । शब्दभेदमात्रेणार्थभेदासिद्धिरिति भावः ॥ वृक्षे
देवदत्तस्तिष्ठति वृक्षे पश्येत्यादौ दोषाच्च ॥ द्रव्यमिति । शक्ति-
रहित शुद्धद्रव्यमित्यर्थः ॥ तन्निबन्धनेति । एकरूपत्वनिबन्धने-
त्यर्थः ॥ नानार्थक्रियेति । अर्थक्रियानिरूपितभिन्नकारणत्वनि-
बन्धन इत्यर्थः ॥ नानाशक्तीति । एव च प्रसज्यप्रतिषेधपि न
दोष इति ध्वनितम् । अत्र हि पक्षे अभिहिताया शक्तो नेत्यर्थः ।
तत्र या शक्तिरभिहिता तस्या मा भूत्प्रत्ययः । या त्वनभिहिता
तद्बोधनाय स्यादेव प्रत्यय इति बोध्यम् ॥

(प्रत्याख्यानधिकरणम्)

(१४६५ प्रत्याख्यानप्रतिज्ञाहेतुवार्तिकम् ७)

॥ * ॥ अनभिहितवचनमनर्थकं प्रथमा-
विधानस्यानवकाशत्वात् ॥ * ॥

(भाष्यम्) अनभिहितवचनमनर्थकम् ॥ किं
कारणम् ? । प्रथमाविधानस्यानवकाशत्वात् ।
अनवकाशा प्रथमा सा वचनाद्भविष्यति ॥

(प्रदीपः) सूत्रं प्रत्याख्यातुमाह—अनभिहितवचन-
मिति । क्रियते कट, कृत कट इत्यादिषु द्वितीयादिनि-
वारणायानभिहिताधिकारः क्रियते । यदि चात्र द्वितीयादय
स्युस्ततः प्रथमा निरवकाशैव स्यात् । तस्मादनवकाशत्वात्
प्रथमैव द्वितीयादीना बाधिका भविष्यतीति नार्थानभिहिता-
धिकारेणेत्यर्थः ॥

(उद्ध्योतः) सूत्रं प्रत्याख्यातुमिति । एकत्वादयो विभ-
क्त्यर्था इति पक्षेपीत्यर्थः ॥ भाष्ये—अनवकाशत्वादिति ॥
नन्वेव कृत कट इत्यादावेव, न कट करोतीत्यादावित्यत्र कि-

करोसाद्वयदानेन काशी Bangal Asiatic Society मुद्रितपुस्तक-
शोधकाना प्रतिभा कथं न धन्यवादार्हाः ॥

४ 'क्रियायास्तस्मि' इत्येव पाठस्तु वाराणसी B. A. S. मुद्रणालय-
शोधकैः शोधितः ॥

विनिगमकमिति चेत् । न, मात्रग्रहणेनानभिहितविभक्त्यर्थाधिक्ये प्रथमाया अप्रवृत्ते । कृत इत्यादौ तद्वत्कप्रत्ययेनाभिधानेनाविक्याभाव इति भावः ॥

(प्रत्याख्यानहेतुबाधकभाष्यम्)

सावकाशा प्रथमा ॥ कोवकाशः ? ॥ अकारकम्—वृक्षः प्लक्ष इति ॥

(प्रदीपः) वृक्ष इति । क्रियापदं न श्रूयत इति विभक्त्यन्तराप्राप्ति मन्यते ॥

(१४६६ प्रत्याख्यानहेतुसाधकवार्तिकम् ८ ॥)

॥ * ॥ अवकाशोऽकारकमिति चेन्नास्ति-
र्भवन्तीपरः प्रथमपुरुषोऽप्रयुज्यमा-
नोप्यस्ति ॥ * ॥

(भाष्यम्) अवकाशोऽकारकमिति चेत् । तन्न । किं कारणम् ? । अस्तिर्भवन्तीपरः प्रथमपुरुषोऽप्रयुज्यमानोप्यस्तीति गम्यते । 'वृक्षः' 'प्लक्षः' अस्तीति गम्यते ॥

(प्रदीपः) अस्तिर्भवन्तीपर इति । ज्ञातं वस्तु परं प्रतिपादयितुं शब्द प्रयुज्यते, ज्ञानं च सत इति यत्र क्रियापदान्तरस्याप्रयोगस्तत्रोत्सर्गत सत्ताप्रतीतिरित्यस्तीतिक्रियापदानुषङ्गात् कर्तरि तृतीयाप्रसङ्गादनवकाशा प्रथमेत्यर्थः ॥

(उद्ध्योतः) अस्तिर्भवन्तीपर इति । प्रथमाया अपि कर्मणि द्वितीयेत्यादिसाहचर्येण क्रियायोग एव प्रवृत्तेरिति भावः ॥ ज्ञानं च सत इति । बुद्धिसत इत्यर्थः ॥

(१४६७ प्रत्याख्यानहेत्वन्तरवार्तिकम् ९ ॥)

॥ * ॥ विप्रतिषेधाद्वा प्रथमाभावः ॥ * ॥

(भाष्यम्) अथ वा द्वितीयादयः क्रियन्ताम्, प्रथमा वेति । प्रथमा भविष्यति विप्रतिषेधेन । द्वितीयैदीनामवकाशः—कटं करोति भीष्ममुदारं शोभनं दर्शनीयमिति । प्रथमाया अवकाशः—अकारकं वृक्षः प्लक्ष इति । इहोभयं प्राप्नोति—कृतः कटो भीष्मः उदारः शोभनो दर्शनीय इति । प्रथमा भविष्यति विप्रतिषेधेन ॥

(प्रदीपः) विप्रतिषेधाद्वेति । सावकाशत्वमभ्युपगम्येदमुच्यते ॥

(उद्ध्योतः) अनवकाशत्वमुक्त्वा विप्रतिषेधोपन्यासोऽसगत इत्यत आह—सावकाशत्वमभ्युपगम्येति । नीलमिदं न तु रक्तमित्यादौ रक्तत्वादिनिवृत्तिपरे बाक्ये सत्ताया अनावश्यकत्वादस्तिर्भवन्तीपर इत्यस्याभावात् । साहचर्यं च सर्वत्र न व्यवस्थापकमित्यभिमानः ॥ वैतण्डिकोक्तिरियमिति तात्पर्यम् ॥ अनेन

वस्तुतो निरवकाशत्वमेवेति सूचितम् । उक्तरीत्या तत्रापि सत्ता-क्षेपात् ॥ अत एव तिङ्समानाधिकरणे प्रथमेति न्यासः संगच्छत इति बोध्यम् । स्पष्ट चेद प्रातिपदिकार्थसूत्रे भाष्ये ॥

(हेत्वन्तरबाधकभाष्यम्)

न सिध्यति । परत्वात् षष्ठी प्राप्नोति ॥

(प्रदीपः) षष्ठीति । क्रियाकारकसबन्धसद्भावात् ॥

(हेत्वन्तरभाष्यम्)

शेषलक्षणा षष्ठी अशेषत्वान्न भविष्यति ॥

(प्रदीपः) अशेषत्वादिति । प्रातिपदिकार्थस्य व्यतिरेकाभावात् ॥

(उद्ध्योतः) अशेषत्वादिति । अभिहितः सोर्थोऽन्तर्भूतः प्रातिपदिकार्थः संपन्न इत्यनेकमिति सूत्रोक्तरीत्या प्रातिपदिकार्थत्वेन प्रातिपदिकार्थकारकव्यतिरिक्तरूपशेषत्वाभावादिति भावः ॥

(१४६८ प्रत्याख्याननिराकरणवार्तिकम् १० ॥)

॥ * ॥ कृतप्रयोगे तु परं विधानं षष्ठ्या-
स्तत्प्रतिषेधार्थम् ॥ * ॥

(भाष्यम्) कृतप्रयोगे तु परत्वात् षष्ठी प्राप्नोति । तत्प्रतिषेधार्थमनभिहिताधिकारः कर्तव्यः । कर्तव्यः कट इति ॥

स कथं कर्तव्यः ? ।

यद्येकत्वादयो विभक्त्यर्थाः ॥ अथ हि कर्मादयो विभक्त्यर्थाः नार्थोऽनभिहिताधिकारेण ॥ अनभिहि ॥ १ ॥

(प्रदीपः) कर्तव्यः कट इति । प्रथमा परत्वाद् बाधित्वा कर्तृकर्मणोः कृतीति षष्ठी प्राप्नोति इति तदबाध-नार्थोऽनभिहिताधिकारः ॥ १ ॥

(उद्ध्योतः) षष्ठी प्राप्नोतीति । न च कृत्यानामिति विभक्तेन षष्ठीनिषेधात्कथं तत्प्राप्तिः । न च नात्रोभयप्राप्तिः । तदधिकाराभावेनोभयप्राप्तेरपि सत्त्वादिति वाच्यम् । एकसूत्रपक्षे दोषात् । योगविभागस्तु भाष्यकृता वक्ष्यते, न वार्तिककारेण ॥ यद्येकत्वादय इति । प्राधान्येन विभक्त्योऽस्या सख्यैव, कारक तद्विशेषणत्वेन, तदेदं सूत्रं कार्यमित्यर्थः । एवमग्रेपि व्याख्येयम् । उक्तार्थानामिति न्यायः शास्त्रोपात्तप्रवानां विषय एव, कारकस्य प्राधान्येन तत्त्वे तु व्यर्थम् ॥ ननु तदपि द्योतकसमावेशस्य दृष्टत्वात् कृत कट इत्यादौ क्रियते कट इत्यादौ च तद्वारणाय स आवश्यक इति चेन्न । आद्ये विशेष्यत्वेन भावेन तस्य बोल्यत्वासम्भवाद् । अन्ये-क्रिया प्रति तस्य विशेषणत्वेपि कटपदार्थे तत्त्वाभावेन तदुत्तरद्वि-तीयाद्योऽत्यन्ताया असम्भवाच्चेति दिक् ॥ १ ॥

२९४ द्वितीयानियमसूत्रम् ॥२।३।१ आ. २॥

४६० कर्मणि द्वितीया ॥२।३।२॥

(शेषपूरणाधिकरणम्)

१४६९ द्वितीयाविधायकवार्तिकम् ॥ १ ॥

॥ * ॥ समयानिकषाहायोगेषूपसं- ख्यानम् ॥ * ॥

(भाष्यम्) समयानिकषाहायोगेषूपसंख्यानं कर्तव्यम् । समया—समया ग्रामम् । समया ॥ निकषा—निकषा ग्रामम् । निकषा ॥ हायोगे—हा देवदत्तम्, हा यज्ञदत्तम् ॥

(प्रदीपः) कर्मणि ॥२॥ समया ग्राममिति । सामीप्यसंबन्धे षष्ठा प्राप्ताया द्वितीयाविधि । एवं निकषायोगे । हाशब्द शोकादिवृत्तिरिति तद्योगे षष्ठेव प्राप्नोति ॥ [हा तातेत्यादौ त्वन्तरङ्गत्वात् संबोधनविभक्तिरेव भवति ॥]

(उद्घोतः) कर्मणि ॥२॥ सामीप्यसंबन्धे इति । समयाशब्दशक्यस्यापि सामीप्यस्य तत्प्रधानार्थनिरूपित सवन्धत्वमपि । यथा राज्ञ स्वमित्यत्र स्वत्वस्येति भावः । सामीप्यानन्तर्वादीनां न षष्ठ्यर्थत्वमिति तु समभिन्न्याहृतपदार्थभिन्नसामीप्यादिपरम् ॥ [संबोधनेति । संबोधनविभक्ते पदान्तरानपेक्षत्वादित्यर्थः ॥]

(भाष्यम्) अपर आह—

(१४७० द्वितीयाविधायकवार्तिकान्तरम् ॥ २)

॥ * ॥ द्वितीयाविधानेऽभितःपरितः- समयानिकषाध्यधिधिग्योगेषूप- संख्यानम् ॥ * ॥

(भाष्यम्) द्वितीयाविधानेऽभितःपरितःसमयानिकषाऽध्यधिधिग्योगेषूपसंख्यानं कर्तव्यम् । अभितो ग्रामम् । अभितः ॥ परितो ग्रामम् । परितः ॥ समया ग्रामम् । समया ॥ निकषा ग्रामम् । निकषा ॥ अध्यधि ग्रामम् । अध्यधि ॥ धिग्जालम् । धिग् वृषलम् । धिग् ॥

(प्रदीपः) अभितो ग्राममिति । पर्यभिभ्यां चेति तसिलन्तावभित परित शब्दावुभयतः सर्वतड्यनयोरर्थयोर्वर्तते । तद्योगे षष्ठेव प्राप्नोति । आभिमुख्यवृत्तिरपि विभक्तिप्रतिरूपको निपातोभित शब्दोक्ति सोपीह गृह्यते तद्योगेऽपि षष्ठी प्राप्नोति ॥ अध्यधि ग्राममिति । उपर्यध्यधसः सामीप्य इति द्विवचनम् । अविशब्दोत्रोपर्यर्थे वर्तते इति षष्ठी प्राप्नोति ॥ धिग् जालमिति । विक्रशब्दस्य तिन्दाधत्वात्तद्योगे षष्ठ्या प्राप्ति ॥

(उद्घोतः) उपर्यर्थेवर्तते इति । उपरिसामीप्ये वर्तते इत्यर्थः ॥

(भाष्यम्) अपर आह—

(१४७१ द्वितीयाविधायकवार्तिकान्तरम् ३ ॥)

उभसर्वतसोः कार्या धिगुपर्यादिषु त्रिषु ।

द्वितीयाप्रेडितान्तेषु ततोऽन्यत्रापि दृश्यते ।

उभसर्वइत्येताभ्यां तसन्ताभ्यां योगे द्वितीया वक्तव्या । उभयतो ग्रामम् । सर्वतो ग्रामम् ॥ धिग्योगे—धिग् जालम् धिग् वृषलम् ॥ उपर्यादिषु त्रिष्वप्रेडितान्तेषु द्वितीया वक्तव्या । उपर्युपरि ग्रामम् । अध्यधि ग्रामम् । अधोऽधो ग्रामम् ॥ ततोऽन्यत्रापि दृश्यते । न देवदत्तं प्रति भाति किंचित् । बुभुक्षितं न प्रति भाति किंचित् ॥ कर्मणि द्वि ॥ २ ॥

(प्रदीपः) उभसर्वतसोरिति । उभसर्वयोस्तसाविति षष्ठीसमासः । उभयशब्दावयवस्योभशब्दस्यानुकरणमुभशब्द इत्युभयशब्दो गृह्यते द्विवचनटाविविषयत्वाद् उभशब्दस्य तसन्तस्याभावात् ॥ दृश्यते इति । दृशिग्रहणं प्रयोगानुसरणार्थम् ॥ न देवदत्तं प्रतीति । षष्ठ्यत्र प्राप्नोति । प्रतिशब्दश्चात्र क्रियाविशेषक उपसर्गो न तु कर्मप्रवचनीय इत्युदाहृतम् । केनचित् किञ्चित्स्मृतमिति दर्शनायानेकस्मृत्युपन्यासः ॥ २ ॥

(उद्घोतः) उभसर्वइत्येताभ्यामिति भाष्यस्य एतत्प्रकृतिकाभ्यामित्यर्थः ॥ उभशब्दात्तसोनुत्पत्त्यास्यायुक्तत्वं परिहरन्नुक्तस्यार्थस्य वाक्तिकाद्यथा लाभस्तथा दर्शयति—उभसर्वयोरिति । ननु वृत्तिविषये पूर्वमेवायं प्रवृत्तेरुभप्रकृतिकत्वं न तस इत्यत आह—उभयेति । उभेति । तद्वदितोभयशब्दलाक्षणिकमिति भावः ॥ ननु कर्मप्रेति । अन्यथा कर्मप्रवचनीययुक्ते इत्येव सिद्ध स्यादित्यर्थः ॥ २ ॥

(२९५ द्वितीयातृतीयासूत्रम् ॥२।३।१ आ. ३ ॥)

४६१ तृतीया च होश्छन्दसि ॥२।३।३॥


(उद्घोतः) तृतीया च ॥ ३ ॥ अस्योदाहरणेऽग्निहोत्रशब्दो हवि परस्तत्र द्वितीया तत्समानाधिकरणयवागूशब्दादनेन तृतीयापि । विरुद्धविभक्त्यर्थान्नवकृत्वाच्च सामानाधिकरण्यमिति सूत्रमतम्, भाष्यमतं च ॥ एवंतर्हि तृतीयापि सिद्धेत्यादेर्भाष्यस्योक्तिप्रत्युक्ति-क्रमेण पूर्वपक्षयुक्तत्वात् ॥

(प्रयोजनाधिकरणम्)

(प्रत्याख्यानानुपूर्वपक्षिणआक्षेपभाष्यम्)

किमर्थमिदमुच्यते ? ।

त्वस्यापि सम्भव इत्याशयात् । उपपदविभक्त्येति वचनात्
पष्ठपवादत्वमेव न प्रथमापवादत्वमित्युत्तराशयः । प्रथमाया अपि
कारकविभक्तित्वं क्रियाजनकेर्हे तस्या अपि विधानादिति बोध्यम् ।
तदुक्तम्—कमण्डलोः कर्तृत्वं तिङाभिहितमिति ॥ ४ ॥



(कालवाचकाध्ववाचकाभ्यां विभक्तिनियमप्रकरणम्)

(२९७ द्वितीयासूत्रम् ॥ २ । ३ । १ आ. ५)

४६३ कालाध्वनोरत्यन्तसंयोगे ॥ २।३।५॥

(कालाध्वनोरुक्ततया प्रथमासाधनाधिकरणम्)

(१४७३ वार्तिकम् ॥ १ ॥)

॥*॥ अत्यन्तसंयोगे कर्मवद्वाच्यर्थम् ॥*॥

(भाष्यम्) अत्यन्तसंयोगे कालाध्वनौ कर्मव-
द्भवत इति वक्तव्यम् । किं प्रयोजनम् ? । लाद्यर्थम् ।
लादिभिरभिधानं यथा स्यात्—[लादिभिरभि-
हिते द्वितीया मा भूत्] आस्यते मासः, शय्यते
क्रोशः ॥

अथ वत्करणं किमर्थम् ? । स्वाश्रयमपि यथा
स्यात्—आस्यते मासम्, शय्यते क्रोशम्, अकर्म-
काणां भावे लो भवतीति भावे लो यथा स्यात् ॥

(प्रदीप) कालाध्वनोः ॥ ५ ॥ पाणिनीये सूत्रन्यासे
सति मासमास्यते देवदत्तेनेति भाव एव लादय स्युर्न तु
कर्मणि । ततश्चास्यते मासः, आसितो मासः, आसितव्यो मास
स्वासो मास इति प्रयोगानुपपत्तिरिति वार्तिकारम्भ—
अत्यन्तसंयोग इति । अनत्यन्तसंयोगे तु अधिकरण-
सप्तम्येव भवति—अमावास्यायां यजत इति ॥ लाद्यर्थ-
मिति । आदिशब्देन निष्ठादीना ग्रहणम् । तथा चोदाहृतम् ।
कर्मातिदेशेनैव च मासमास्ते देवदत्त इति द्वितीयायाः सिद्ध-
त्वान्नार्थः सूत्रेणेति भावः ॥ स्वाश्रयमपीति । यथा ब्राह्म-
णवदस्मिन् क्षत्रिये वर्तितव्यमिति ब्राह्मणकार्याणि क्षत्रिये
क्रियन्ते न तु स्वाश्रयाणि निवर्त्यन्ते, तद्वदत्रापि कर्मका-
र्याणि अतिदिश्यन्ते न स्वाश्रयाणि निवर्त्यन्ते ॥ यद्येवमन्तरे-
णापि वर्ति स्वाश्रयाणि कार्याणि भविष्यन्ति ॥ नैतदस्ति ।
स्वाश्रयकार्यनिवृत्तये तद्रूपासङ्ग आशङ्क्यते ॥

(उद्धोतः) कालाध्वनोः ॥ ५ ॥ लाद्यर्थमित्युत्तर लादि-
भिरभिधानं यथा स्यादिति भाष्ये पाठमभिप्रेत्याह—नतु
कर्मणीति । अकर्मकधातुभिर्योग इति तु न विधायकमिति प्रागेव
निरूपितम् ॥ लाद्यर्थमित्युत्तर भाष्ये पाठान्तरेण लादिभिरभिहिते
द्वितीया मा भूदिति ॥ तत्त्वयुक्तम्, प्रकारान्तरेण लप्राप्तेरभावात् ॥
नन्विदं वार्तिकं सकर्मकाकर्मकविषयम्, अकर्मकविषय वा । नायः ।
मासं पठति वेद देवदत्त इत्यादौ मासादिकर्मण्यपि लाद्यापत्तौ
मासः पठ्यते वेद देवदत्तेनेत्यादिप्रयोगापत्तेः । नान्यः । सङ्कोचे

मानाभावात् । सकर्मकार्यं कालाध्वनोरित्यस्यावश्यकत्वेन न तर्ही-
दानीमिदं सूत्रं कर्तव्यमिति भाष्यविरोधापत्तेश्चेति चेद् ॥ उच्यते—
सर्वविषय वार्तिकम्, सूत्रं च न कार्यमित्येव तात्पर्यम् । न च
मासं पठ्यते वेद देवदत्तेनेत्यस्याप्यापत्तिः । उभयसन्निधौ अन्तरङ्गे
मुख्ये च द्रव्यकर्मण्येव लपृवृत्तिरिति न दोषः । द्रव्यकर्मणोन्तर-
ङ्गत्वं च धात्वन्तरार्थानङ्गस्वार्थकर्मत्वेन ॥ वार्तिकप्रामाण्येन गौणे
कर्मणि दुह्यादेरित्यादिबद् भाष्यप्रामाण्येनात्राप्येवविधकल्पना-
श्रयणाच्च । एव च प्राकृतमेवेति पक्षेपि न दोषः । अत्र पक्षे
आस्यते मास इति कर्मणि ले यत्राक्रिययेति वक्ष्यमाणरीत्याऽवश्य-
केनाप्यनेन द्वितीया तु न, अत्यन्तसंयोगस्य व्याप्तिरूपस्य धातुनोक्त-
त्वात् ॥ यद्येवमिति । अकर्मणि कर्मशब्दप्रयोगेण वल्यार्थवगतौ
अतिदेशस्वाभाव्यादेव स्वाश्रयसिद्धेरिति भावः ॥ तद्रूपासङ्ग इति ।
कर्मशब्दरूपस्यासङ्ग सवन्ध सज्ञात्वमित्यर्थः ॥

(आक्षेपभाष्यम्)

तत्तर्हि वक्तव्यम् ? ।

(समाधानभाष्यम्)

न वक्तव्यम् । प्राकृतमेवैतत् कर्म । यथा कटं
करोति शकटं करोतीति ॥

(प्रदीपः) प्राकृतमेवेति । सकर्मकव्यापनादिधात्वार्थाङ्गे
आसनादावास्यादीनां वर्तनात् स्वाभाविकमेतत् कर्मत्वार्थः ।
ततश्च मासमास्त इत्यस्य मासमासनेन व्याप्नोतीत्यर्थः ।
नियतत्वाच्च प्रयोगस्य कट आस्त इत्यादौ आसनमात्रेऽनङ्गी-
कृतक्रियान्तरे आसिर्वर्तत इति अतिप्रसङ्गो नोद्भावनीयः ॥

(उद्धोतः) धात्वार्थाङ्गे इति । आसनपूर्वके व्यापने धातो-
वृत्तिरित्यर्थः ॥ नन्वनया रीत्या कटमास्ते इत्यपि स्यादत आह—
नियतत्वाच्चेति ॥

(एकदेशिभाष्यम्)

एवं मन्यते—यत्र कश्चित्क्रियाकृतो विशेष
उपजायते, तद्व्याप्यं कर्मेति । न चेह कश्चित्क्रि-
याकृतो विशेष उपजायते ॥

(प्रदीप) किमर्थं वार्तिककारेणातिदेश आरब्ध इत्याह—
एवं मन्यत इति ॥ यत्र कश्चिदिति । यथा काण्डानि
लुनातीत्यादौ ॥

(उद्धोतः) भाष्ये एकदेशी वार्तिकशयमाह—एवं मन्यते
इत्यादिना ॥

(सिद्धान्तिभाष्यम्)

नैवं शक्यम् । इह हि दोषः स्यात्—आदित्यं
पश्यति, हिमवन्तं शृणोति, ग्रामं गच्छतीति ।
तस्मात्प्राकृतमेवैतत्कर्म । यथा—कटं करोति,
शकटं करोतीति ॥

(प्रदीपः) आदित्यमिति । न हि दर्शनक्रिययादित्ये

प्रत्यक्षानुमानसमधिगम्य कश्चिद्विशेष उत्पाद्यते । केवलं दर्शनक्रिययामुमिष्टतमत्वादादित्य कर्म तद्वन्मासमास्त इति मा-
सोपीत्यर्थः ॥

(उद्ध्योतः) तदूषयति—नैवं शक्यमिति ॥

(आक्षेपभाष्यम्)

यदि तर्हि प्राकृतमेवैतत्कर्म, 'अकर्मकाणां भावे
लो भवतीति भावे लो न प्राप्नोति—आस्यते मासं
देवदत्तेनेति ? ॥

(उद्ध्योतः) पुनर्वार्तिकारम्भ आवश्यक एवमपीत्याशङ्कते—
यदि तर्हीत्यादिना ॥

(तृतीयाक्षेपभाष्यम्)

तत्तर्हि वक्तव्यम् ? ॥

(उद्ध्योतः) तर्हि तद्वक्तव्य कर्मवदिति यदुक्त तदित्यर्थः ॥

(समाधानभाष्यम्)

न वक्तव्यम् । अकर्मकाणामित्युच्यते । न च
केचित्कालभावादिभिरकर्मकाः । त एवं विज्ञा-
स्यामः—'कचिद्ये अकर्मका' इति ॥

अथ वा 'येन कर्मणा सकर्मकाश्चाकर्मकाश्च
भवन्ति तेनाकर्मकाणाम्' न चैतेन कर्मणा
कश्चिदप्यकर्मकः ॥

अथ वा 'यत्कर्म भवति, न च भवति, तेनाकर्म-
काणाम्' न चैतत्कर्म कचिदपि न भवति ॥

(प्रदीपः) न च केचिदिति । यद्यपि क्रियामात्र-
प्रतिपादये कालादीनामभावात्तदभावनिबन्धनमपि सभवत्यकर्म-
कत्वं तथापि धातूनामन्यपदार्थत्वेनाश्रयणात् तेषां प्रयोगान्तरे
तदर्थानामेव कालादिसंबन्धदर्शनात्तैरकर्मकत्वासंभवात्सामर्थ्या-
द्विशेषाङ्गीकरणमिति द्रव्यकर्मणाकर्मकत्वं विज्ञायत इत्यर्थः ॥
कचिदिति । द्रव्य इत्यर्थः ॥ अथ वेति । अन्तरङ्गत्वाद्
द्रव्यकर्मणो बहिरङ्गस्य कालादेस्तिरोभावात्तदपेक्षः । सकर्म-
काकर्मकव्यपदेशो न प्रवर्तत इत्यर्थः ॥ यत्र त्वन्तरङ्गस्यासन्नि-
धिस्तत्र कालादिनिमित्तः सकर्मकव्यपदेशो भवत्येवेत्यास्यते
मास इति कर्मणि लकारो भवति ॥ अथवा यत्कर्मेति ॥
संभवव्यभिचाराभ्यां विशेषणविशेष्यभावाद् ॥

(उद्ध्योतः) उत्तरयति सिद्धान्ती—न वक्तव्यमिति ॥
अकर्मकाणामित्युच्यते इति । गत्यादिभ्यश्चेति शेषः । तत्र
योगविभागेन सजातीयापेक्षनियमेन सिद्धे तत्पञ्चेऽकर्मकग्रहणात्का-
लादिभिन्नकर्मरहितार्थबोधकानामेव शास्त्रेऽकर्मकग्रहणेन ग्रहणमिति
बोध्यत इति भावः । अकर्मकग्रहणं सामर्थ्यादत्यन्ताविद्यमानकर्म-
कग्रहणार्थमेव स्यादत आह—न चेति । एव च तदर्थसम्भव इति
भावः ॥ तस्मात्तत्सामर्थ्यान्निषेधप्रतियोगिसमर्पककर्मशब्देन मासादी-
नामग्रहणं तदाह—तएवमित्यादि ॥ कचिदिति । कालादीनां
कर्मत्वप्रयोजकव्याप्त्यादिरहितेनेत्यर्थः । इदं गतिसूत्रे निरूपितम् ॥

यद्यपीति । अकर्मकाणामित्यस्य कर्मानन्वय्यर्थप्रतिपादकाना-
मित्यर्थः इत्यभिप्रायः ॥ तथापि धातूनामिति । धातूनामन्यपदार्थ-
त्वात् कचित्कर्मरूपशैष्यकर्मकत्वहाने सामर्थ्यान्नि विद्यते द्रव्यकर्म
येषामिति विग्रह इति भावः । अर्थानामन्यपदार्थत्वेऽपि भाष्योपपत्ति-
रुक्तैवेति चिन्त्यम् ॥ तदर्थानामेवेति । अधिकार्ये वृत्तावपि
तदर्थस्यात्यागादिदमुक्तम् ॥ द्रव्ये इति । विषयसप्तमीयम् ।
सामर्थ्याद् द्रव्यरूपकर्मरहिता इत्यर्थः इति भावः ॥ शिष्टं भाष्यं
कैयटश्च गत्यादिसूत्रे व्याख्यातौ । एतद्भाष्यस्य वास्तवाथोपि तत्रै-
वोक्तं ॥ ननु तुल्यन्यायेन कालकर्मणा सकर्मकव्यवहारस्याप्यभावे
तत्र कर्मणि लो न स्यादत आह—यत्र त्विति । तत्सन्निधौ
तु न तेन व्यवहार इति मास पठ्यते वेदमिति न प्रयोगः ॥

(सूत्रस्थापनाधिकरणम्)

(आक्षेपभाष्यम्)

न तर्हीदानीमिदं सूत्रं वक्तव्यम् ? ॥

(प्रदीपः) वार्तिकं दूषयित्वा सूत्रं स्थापयितुं पृच्छति—
न तर्हीति ॥

(उद्ध्योतः) तर्ह्येनयैव कल्पनया सर्वत्र द्वितीयादिसिद्धौ सूत्रं
न कार्यमिति पृच्छति—भाष्ये—न तर्हीति ॥

(समाधानभाष्यम्)

वक्तव्यं च ॥ किं प्रयोजनम् ? । यत्राक्रिययात्यन्त-
संयोगः तदर्थम्—क्रोशं कुटिला नदी, क्रोशं
रमणीया वनराजिः ॥ कालाध्वनोः ॥ ५ ॥

(प्रदीपः) क्रोशं कुटिलेति । गुणेनात्रात्यन्तसंयोगो
न तु क्रिययेति कर्मत्वाभावः ॥ ५ ॥

(उद्ध्योतः) उत्तरयति—यत्राक्रिययेति । न च मासमास्ते
इत्यादौ प्राकृतकर्मणः शेषत्वविवक्षायां पट्टीबाधनार्थं तत्राप्याव-
श्यकत्वेनाक्रिययेति असंगतम् । क्रियाकारकभावेन यत्रान्वयाभाव-
स्तदर्थमित्यर्थात् ॥ ५ ॥

(२९८ द्वितीयाबाधकतृतीयासूत्रम् ॥ २।३।१ आ. ६)

४६४ अपवर्गे तृतीया ॥ २।३।६ ॥

(अनिष्टापत्तिवारणाधिकरणम्)

(१४७४ नियमवार्तिकम् १)

[॥ * ॥ क्रियापवर्गे ॥ * ॥]

(भाष्यम्) क्रियाऽपवर्ग इति वक्तव्यम् । साध-
नापवर्गे मा भूद—मासमधीतोनुवाको न चानेन
गृहीत इति ॥ अपवर्गे ॥ ६ ॥

(प्रदीपः) अपवर्गे ॥ ६ ॥ अपवर्गो निष्ठा । स कदा-
चित् फलावाप्तौ सत्या प्रयोजनाभावात् क्रियायां भवति,
कदाचिदशक्त्यादिना साधनानामुपरमाद्भवतीति वार्तिकारम्भः ।
क्रियापवर्ग इति ॥ यद्यपि साधनापवर्गे क्रियापवर्गोऽस्ति

तथापि विशेषणोपादानसामर्थ्याद्विशेष आश्रीयते क्रियाया एव योपवर्गो, न तु साधनानामशक्त्यादिनिमित्तस्त्वेत्यर्थः ॥ ६ ॥

(उद्घोतः) अपवर्गे ॥ ६ ॥ निष्ठा समाप्ति ॥ साधनापवर्गे इति । साधनोपरमकृतक्रियात्यागेपीत्यर्थः ॥ क्रियाया एवेति । स्वत एवेत्यर्थः । स च फलप्राप्तावेव भवतीत्यर्थः । साधने आलस्यादिरहिते मत्पि प्रयोजनलाभेन क्रियाया समाप्ति स क्रियापवर्गः । प्रयोजनलाभेन क्रियाया आवृत्त्यावश्यकत्वेपि आलस्यादिना क्रियातो निवृत्ति साधनापवर्ग इति भेद इति भावः ॥ ६ ॥

(२९९ सप्तमीपञ्चमीसूत्रम् ॥ २।३।१ आ. ७ ॥)

४६५ सप्तमीपञ्चम्यौ कारकमध्ये

॥ २।३।७ ॥

(न्यूनतापूर्वधिकरणम्)

(१४७५ विवक्षितपूर्ति वार्तिकम् १)

[॥ * ॥ क्रियामध्ये ॥ * ॥]

(भाष्यम्) क्रियामध्य इति वक्तव्यम् । इहापि यथा स्यात्—अद्य देवदत्तो भुक्त्वा ब्रह्माह्नोक्ता, ब्रह्मे भोक्ता ॥ कारकमध्ये इतीयत्युच्यमाने इहैव स्यात्—इहस्थोयमिष्वासः क्रोशालक्ष्यं विध्यति, क्रोशे लक्ष्यं विध्यति । यं च विध्यति यतश्च विध्यति तयोस्तन्मध्यं भवति ॥

(प्रदीपः) सप्तमी ॥ ७ ॥ अद्य देवदत्त इति । द्रव्यं कारकं तच्चात्रैकमेवेति भेदनिबन्धनो मध्यव्यपदेशो नास्तीति भावः ॥ यंचेति । लक्ष्यम् ॥ यतश्चेति । प्रदेशात् ॥ ततश्च लक्ष्यप्रदेशयोः कर्मापादानयोर्भेदान्मध्यव्यपदेशसद्भावः ॥

(उद्घोतः) सप्तमीपञ्चम्यौ ॥ ७ ॥ प्रदेशादिति । स चेह इहेति सप्तम्या निदिष्ट इति यद्यपि तस्य स्थितिक्रियायामधिकरणत्वम्, तथापि वेधक्रियायामपादानत्वमित्यभिप्रेत्य भाष्ये यत इति पञ्चमीति बोध्यम् । क्रोशालक्ष्यमित्यस्येत क्रोशादूर्ध्वं विद्यमान लक्ष्यमित्यर्थः । तद्वन्वयनाह—कर्मापादानयोरिति ॥

(तृतीयाक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । नान्तरेण साधनं क्रियायाः प्रवृत्तिर्भवति । क्रियामध्यं चेत्कारकमध्येमपि भवति । तत्र 'कारकमध्ये' इत्येव सिद्धम् ॥ सप्तमीपञ्चम्यौ ॥ ७ ॥

१ B. A. S. मुद्रितपुस्तके तु 'इहेति सप्तम्या निदिष्ट इति' इत्यस्य कैयटग्रन्थत्वं प्रकाशयन् शोधकः कैयटपुस्तका नेव दृष्टवानिति

(प्रदीपः) शक्ति कारकमिति पक्षाश्रयेण वार्तिकं प्रत्याचष्टे—नान्तरेण साधनमिति । शक्तिमित्यर्थः । कालभेदभिन्नभुजिक्रियानुमितशक्तिभेदाश्रयो मध्यव्यपदेशोऽस्त्येत्यर्थः ॥ ७ ॥

(उद्घोतः) भाष्ये साधनशब्देन तद्वता शक्तिरुच्यते इत्याह—शक्तिरिति ॥ शक्तेरतीन्द्रियत्वादाह—क्रियानुमितशक्तीति ॥ ७ ॥

(कर्मप्रवचनीययोगो विभक्तिनियमप्रकरणम्)

(३०० द्वितीयासूत्रम् ॥ २।३।१ आ. ८ ॥)

४६६ कर्मप्रवचनीययुक्ते द्वितीया

॥ २।३।८ ॥

(अर्थनियमाधिकरणम्)

(१४७६ अर्थनियमवार्तिकम् १)

॥ * ॥ कर्मप्रवचनीययुक्ते प्रत्यादिभिश्च लक्षणादिषूपसंख्यानं सप्तमीपञ्चम्योः प्रतिषेधार्थम् ॥ * ॥

(भाष्यम्) कर्मप्रवचनीययुक्ते प्रत्यादिभिश्च लक्षणादिषूपसंख्यानं कर्तव्यम् । वृक्षं प्रति विद्योतते विद्युत्, वृक्षं परि विद्योतते विद्युत्, वृक्षमनु विद्योतते विद्युत् । साधुर्देवदत्तो मातरं प्रति । साधुर्देवदत्तो मातरं परि । साधुर्देवदत्तो मातरमनु ॥ किं प्रयोजनम् ? सप्तमीपञ्चम्योः प्रतिषेधार्थम् । सप्तमीपञ्चम्यौ मा भूतामिति । "साधुनिपुणाभ्यामर्चायां सप्तमी" इति सप्तमी, "पञ्चम्यपाङ्परिभिः" इति पञ्चमी । तत्रायमप्यर्थः—अप्रतेरिति न वक्तव्यं भवति ॥

(प्रदीपः) कर्मप्रवचनीय ॥ ८ ॥ यदि सामान्येन कर्मप्रवचनीययुक्ते द्वितीयेति लक्षणं क्रियते, तदा 'वृक्षं परिविद्योतते' इत्यत्र विशेषविहितत्वात् पञ्चम्यपाङ्परिभिरिति पञ्चमी प्राप्नोति । साधुर्देवदत्तो मातरं प्रतीत्यत्र च साधुनिपुणाभ्यामिति परत्वात्सप्तमी प्राप्नोति तत्राप्रतेरिति वक्तव्यं भवतीति मत्वाह—प्रत्यादिभिश्च लक्षणादिविति । ततश्च पुनर्द्वितीयाविधानान् पूर्वोक्तदोषानवधार ॥

(उद्घोतः) कर्मप्र ॥ ८ ॥ पुनर्द्वितीयेति । वार्तिकेनैव शेषः ॥

(आक्षेपभाष्यम्)

तत्तर्हि वक्तव्यम् ? ॥

बोध्यम् ॥ २ 'करणत्वं न तथापि बोधक्रिया' इति तु काशी B. A. S. गुद्रणालयशोधकशोधित. पाठः ॥

(समाधानभाष्यम्)

न वक्तव्यम् ॥ उक्तं वा ❀ । किमुक्तम् ? । एकत्र तावदुक्तम्—अप्रतेरिति ॥ इतरत्रापि—यद्यपि तावदयं परिहृष्टापचारो वर्जने चावर्जने च । अयं खल्वपशब्दोऽदृष्टापचारो वर्जनार्थ एव । तस्य कोन्यो द्वितीयः सहायो भवितुमर्हति—अन्यदतो वर्जनार्थात् । तद्यथा—अस्य गोर्द्वितीयेनार्थ इति गौरवान्नीयते नाश्वो न गर्दभः ॥ कर्मप्रवचनीययु ॥ ८ ॥

(प्रदीपः) शिष्टं स्पष्टम् ॥ ८ ॥

(उद्घोत) भाष्ये—तावदुक्तमप्रतेरिति । तत्रत्य प्रति-
लक्षणेत्यमिति सूत्रस्यप्रतिपर्यनूनामुपलक्षणमित्यर्थ ॥ भाष्ये—
वर्जनार्थ एवेति । तत्रैवार्थे तस्य कर्मप्रवचनीयत्वादिति भावः ॥ ८ ॥

(३०१ कर्मप्रवचनीये सप्तमीसूत्रम् ॥ २ । ३ । १ आ. ९)

४६७ यस्मादधिकं यस्य चेश्वरवचनं

तत्र सप्तमी ॥ २।३।९ ॥

(ईश्वरवचनशब्दार्थनिर्णयाधिकरणम्)

(आक्षेपभाष्यम्)

कथमिदं विज्ञायते—यस्य चैश्वर्यमीश्वरता ईश्व-
रभावस्तस्मात्कर्मप्रवचनीययुक्तादिति । आहो खिद्
यस्य स्वस्येश्वरस्तस्मात्कर्मप्रवचनीययुक्तादिति ? ।

(प्रदीपः) यस्माद् ॥ ९ ॥ इहापि ब्रह्मदत्ते पञ्चाला
अपि पञ्चालेषु ब्रह्मदत्त इति स्वस्वामिवाचिनो पर्यायेण
सप्तमीष्यते अन्यतरस्यैव तु प्राप्नोतीति विचार क्रियते—
कथमिति । तत्र यदान्तरेणापि भावप्रत्ययमीश्वरशब्देनैश्वर्य-
मुच्यते । अथ चेश्वर उच्यते अनेनेतीश्वरवचनमैश्वर्यमुच्यते
तदा स्वामिनः सप्तमीत्ययमर्थो भवति । यदा यस्येत्यनेन स्वं
निर्दिश्यते यस्य सवन्वीश्वर उच्यते तत्र सप्तमीत्युक्तं भवति ॥

(उद्घोतः) यस्मादधिकम् ॥ ९ ॥ अन्यतरस्यैवेति ।
अधिरिश्वरे इति ईश्वरसंबन्धेऽपि कर्मप्रवचनीयत्वविधानेन सवन्वस्य
च स्वस्वामिनिष्ठत्वेनोभयो कर्मप्रवचनीययुक्तत्वेपि यस्य चेश्वर-
वचनमित्यस्यावृत्तौ मानाभावेनान्यतरस्यैव प्राप्नोतीति भावः ॥
तात्पर्यग्राहकाभावाद् भावप्रधानत्वेऽपरितुष्यन्नाह—अथवेति ।
प्रवृत्तिनिमित्तनैश्वरेण हि ईश्वर उच्यते इति ईश्वरवचनशब्देनैश्वर्य-
मुच्यत इत्यर्थः । यद्वनमैश्वर्यं तद्वाचकात्सप्तमी ॥ तत्रेति ॥
तद्वनिपाठ उच्यते ॥

(भाष्यम्) कश्चात्र विशेषः ? ॥

(१४७७ प्रथमपक्षदूषणवार्तिकम् १)

॥ * ॥ यस्य चेश्वरवचनमिति कर्तृनिर्दे-

शश्चेदवचनात्सिद्धम् ॥ * ॥

(भाष्यम्) यस्य चेश्वरवचनमिति कर्तृनिर्देशश्चे-

दन्तरेण वचनं सिद्धम् । अधि ब्रह्मदत्ते पञ्चालाः ।
आधृतास्ते तस्मिन् भवन्ति । सत्यमेवमेतत्—नित्यं
परिग्रहीतव्यं परिग्रहीत्रधीनं भवति ॥

(प्रदीपः) कर्तृनिर्देशश्चेदिति । ईशितात्र कर्तृत्वेना-
भिमतस्तेन स्वामिनः सप्तमीत्युक्तं भवति ॥ अवचनादिति ।
एतत्सूत्रारम्भेण विनापीत्यर्थः ॥ आधृता इति । स्वामि-
न्याधारे पञ्चाला स्थिता इत्यर्थः । ततश्चाधिकरणलक्षणा
सप्तमी सिद्धेत्यर्थः । सप्तमी शौण्डैरिति विकल्पेन समास-
विधानाद् अधि ब्रह्मदत्त इति ब्रह्मदत्ताधीना इति च भवति ।
विभक्त्यर्थवृत्तित्वे त्वधेरधिब्रह्मदत्तमिति च भवति ॥ सत्य-
मिति । अधिकरणं समन्यते ॥

(उद्घोतः) एतत्सूत्रेति । तदेकदेश—यस्य चेश्वरवचन
मित्येतदित्यर्थः ॥ ब्रह्मदत्ताधीना इति । अपडक्षेत्यादिनाध्युत्तरप-
दत्वात् । अत एव परिग्रहीत्रधीनमिति वक्ष्यमाणभाष्यप्रयो-
गोपपत्तिः ॥ नन्वेवमधिनाध्यधीभावो न स्यादत आह—विभ-
क्त्यर्थेति ॥ संमन्यतइति । तृतीय उक्तोर्थ उपपत्तियुक्त इत्यनु-
मोदत इत्यर्थः । अनुमोदनाकारमाह—भाष्ये—नित्यमित्यादि ।
परिग्रहीत्रधीनम् परिग्रहीत्रावारकमित्यर्थः ॥

(१४७८ द्वितीयदूषणवार्तिकम् ॥ २ ॥)

॥ * ॥ प्रथमानुपपत्तिस्तु ॥ * ॥

(भाष्यम्) प्रथमा नोपपद्यते ॥ कुतः ? । पञ्चा-
लेभ्यः ॥

(प्रदीपः) प्रथमानुपपत्तिस्त्विति । सप्तमीविधान-
मनर्थकं प्रथमा च स्वान् प्राप्नोतीति दोषद्वयोपन्यासः ॥

(उद्घोतः) प्रथमाचेति । भाष्ये तुशब्दश्चाथे इति भावः ॥
सूत्रारम्भे तस्य वैयर्थ्यं प्रथमानुपपत्तिश्चेति दोषद्वयमिति तृतीयो
वदतीति तात्पर्यम् ॥ एतत्सूत्रसत्त्वे हि अधिरिश्वरे इति कर्मप्रवच-
नीयसज्ञाविधायक कार्यम् । तथा चावे कर्मप्रवचनीयत्वात्तथो-
गस्योक्तरीत्या स्ववाचकेपि सत्त्वाद् द्वितीया प्राप्नोतीति दोषः ।
एतत्सूत्राभावे तु ऐश्वर्यविषयेऽपि क्रियायोगाभावेन गत्यादिसज्ञा-
वाधरूपफलाभावात् कर्मप्रवचनीयसंज्ञाया अप्यभावेन कर्मप्रवच-
नीययोगाभावाद् द्वितीयाऽप्राप्तौ प्रथमा सिध्यतीति भावः ॥

(आक्षेपभाष्यम्)

का तर्हि स्यात् ? ॥

(उद्घोतः) भाष्ये का तर्हि स्यात्पट्टीसप्तम्यावित्यादिरे-
तदेश्युक्तिः ॥

(समाधानभाष्यम्)

पट्टीसप्तम्यौ “स्वामीश्वराधिपतिदायाद्” इति ॥

(बाधकभाष्यम्)

न तत्राधिशब्दः पठ्यते ॥

(साधकभाष्यम्)

यद्यपि न पठ्यते । अधिरिश्वरवाची ॥

(प्रदीपः) अधिरीश्वरवाचीति । स्वामीश्वरेत्यर्थ-
ग्रहणात्पर्यायाणामपि ग्रहणं मन्यते ॥

(बाधकभाष्यम्)

न तत्र पर्यायवचनानां ग्रहणं भवति ॥ कथं
ज्ञायते ? । यद्यं कस्य चित्पर्यायवचनस्य ग्रहणं
करोति—‘अधिपतिदायाद’ इति ।

(उद्ध्योतः) अधिपतिदायाद इति । यस्य यो दायादः स
तद्वानादिस्वामित्वात्स्वामीति लोके व्यवहियत इति ईश्वरपर्यायावि-
भाविति भावः ॥

(समाधानान्तरभाष्यम्)

षष्ठी तर्हि प्राप्नोति ।

(प्रदीपः) षष्ठी तर्हीति । स्वस्वामिसंबन्धसद्भावात् ।

(बाधकभाष्यम्)

शेषलक्षणा षष्ठी; अशेषत्वान्न भविष्यति ॥

(प्रदीपः) अशेषत्वादिति । प्रातिपदिकार्थमात्रनिष्ठ-
त्वाद्ध्यतिरेकाभावात् ॥

(उद्ध्योतः) व्यतिरेकाभावादिति । भेदसंबन्धेनेतरान्वधि-
त्वाभावादित्यर्थः ॥

(समाधानान्तरभाष्यम्)

द्वितीया तर्हि प्राप्नोति “कर्मप्रवचनीययुक्ते
द्वितीया” इति ॥

(प्रदीपः) द्वितीया तर्हीति । अधिरीश्वर इत्यधे
कर्मप्रवचनीयत्वात् ॥

(उद्ध्योतः) ननु ईश्वरत्वद्योतकस्येश्वरापेक्षया कर्मप्रवचनी-
यस्याधेः कथं पञ्चालसंबन्धद्योतकत्वं येन ततो द्वितीया स्यादत
आह—अधिरीश्वर इत्यधेरिति । ऐश्वर्यविषयार्थद्योतकस्याधेरिति
तदर्थं इति भावः । एव च परस्परप्रतियोगिकसंबन्धस्य परस्पर-
निष्ठस्य तेन द्योतनादस्येव तत्प्राप्तिरिति भावः ॥

(बाधकभाष्यम्)

सप्तम्योक्तत्वात्तस्यार्थस्य द्वितीया न भविष्यति ॥

(प्रदीपः) सप्तम्येति । ब्रह्मदत्तशब्दादनेन द्वितीया-
पवादेन विधीयमानया सप्तम्योभयगतस्य संबन्धस्याभिवाना-
त्पञ्चालशब्दाद् द्वितीया न भवतीत्यर्थः ॥

(उद्ध्योतः) उभयगतस्य संबन्धस्येति । विशेषणादुत्पन्नया
पष्ठयैवेति भावः ॥

(साधकभाष्यम्)

भवेद्योऽधेर्ब्रह्मदत्तस्य चाभिसंबन्धः स सप्त-
म्योक्तः स्यात् । यस्तु खल्वधेः पञ्चालानां चाभि-
संबन्धस्तत्र द्वितीया प्राप्नोति ॥

(प्रदीपः) भवेदिति ॥ अधिरीश्वर इत्यत्रेश्वरेणेशित-
व्यस्याप्याक्षेपादीशितव्यस्याप्यधिना योगोस्तीति भावः ॥

(उद्ध्योतः) भाष्ये—अधेर्ब्रह्मदत्तस्य चेति । अधिद्योतो
ब्रह्मदत्तनिष्ठः संबन्ध इत्यर्थः ॥ एवमग्रेपि । चस्तुभयत्रापि वाक्या-
लकारे ॥ ईशितव्यस्येति । ऐश्वर्यविषयाधे कर्मप्रवचनीयत्वमिति
तदर्थः । षष्ठी तु विशेषणादुत्पन्नाभयगत संबन्ध सामर्थ्याद्बोध-
यति ॥ परत्र तद्बोधकविभक्त्यविवानाद् । अत्र तु परत्रापि तद्बोधक-
विभक्तिप्राप्त्या विशेष्यनिष्ठसंबन्धबोधकत्वं न विशेषणविभक्तिरिति
तात्पर्यम् । द्वितीया प्रथमापवादिकापीत्यभिमानः ॥

(१४७९ शेषपूर्तिवार्तिकम् ॥ ३ ॥)

॥ * ॥ स्ववचनात्तु सिद्धम् ॥ * ॥

(भाष्यम्) अस्तु—यस्य स्वस्येश्वरस्तस्मात्कर्मप्रव-
चनीययुक्तादिति ॥

(प्रदीपः) इदानीं द्वितीयं वाक्यं दर्शयितुमाह—
स्ववचनादिति । यस्येश्वरवचनमित्यनेन स्वस्य सप्तमीप्रकृ-
तित्वेन वचनात् प्रतिपादनात् ॥

(उद्ध्योतः) सूत्रे स्वपदानुपादाने कथं स्ववचनात्प्राप्तिरत
आह—यस्येति ॥

(स्वस्मिन्नपि सप्तमीविधानानर्थक्याक्षेपभाष्यम्)

एवमप्यन्तरेण वचनं सिद्धम् । अधि ब्रह्मदत्तः
पञ्चालेषु—आधृतः स तेषु भवति । सत्यमे-
वमेतत्—नित्यं परिग्रहीता परिग्रहीतव्याधीनो
भवति ॥

(द्वितीयदूषणभाष्यम्)

प्रथमानुपपत्तिस्तु ॥

प्रथमा तु नोपपद्यते ॥ कुतः ? । ब्रह्मदत्तात् ॥

(प्रत्याक्षेपभाष्यम्)

का तर्हि स्यात् ? ।

(समाधानभाष्यम्)

षष्ठीसप्तम्यौ—‘स्वामीश्वराधिपतिदायाद’—इति ॥

(समाधानबाधकभाष्यम्)

न तत्राधिशब्दः पठ्यते ॥

(समाधानसाधकभाष्यम्)

यद्यपि न पठ्यते । अधिरीश्वरवाची ॥

(समाधानबाधकभाष्यम्)

न तत्र पर्यायवचनानां ग्रहणं भवति ॥ कथं
ज्ञायते ? । यद्यं कस्यचित्पर्यायवचनस्य ग्रहणं
करोति—‘अधिपतिदायाद’—इति ॥

(समाधानसाधकभाष्यम्)

षष्ठी तर्हि प्राप्नोति ॥

(समाधानबाधकभाष्यम्)

शेषलक्षणा षष्ठी, अशेषत्वान्न भविष्यति ॥

१ ‘अधिपति’ ॥

(समाधानसाधकभाष्यम्)

द्वितीया तर्हि प्राप्नोति 'कर्मप्रवचनीययुक्ते द्वितीया' इति ॥

(समाधानबाधकभाष्यम्)

सप्तम्योक्तत्वात्तस्याभिसंबन्धस्य द्वितीया न भविष्यति ॥

(प्रत्याक्षेपसमाधानसाधकभाष्यम्)

भवेद्योऽधेः पञ्चालानां चाभिसंबन्धः स सप्तम्योक्तः स्यात् । यस्तु खत्वधेर्ब्रह्मदत्तस्य चाभिसंबन्धः तत्र द्वितीया प्राप्नोति ॥

(उद्घोतः) तत्र द्वितीया प्राप्नोतीत्यन्त भाष्य पूर्ववदेव व्याख्येयम् ॥

(व्याख्यानान्तरभाष्यम्)

एवं तर्हि—

स्ववचनात्तु सिद्धम्*इति ।

अधिः खं प्रति कर्मप्रवचनीयसंज्ञो भवतीति वक्तव्यम् ॥

(प्रदीपः) स्ववचनात्तु सिद्धमित्येतदन्यथा व्याख्या-
नुमाह—एवं तर्हि— । अधिरीश्वर इत्यत्रेश्वरग्रहणमपनीय
'आधिः खे' इति वक्तव्यम् । तत्र स्वमेव प्रत्ययिः कर्मप्रवचनी-
यसत्र तस्मादेवानेन सप्तमी विधीयते । तेन स्वामिनं प्रत्यये
कर्मप्रवचनीयत्वाभावात्ततो द्वितीयाया अभावः । तेनाधि
पञ्चालेषु ब्रह्मदत्त इति सिद्धम् । अत्र ब्रह्मदत्ते पञ्चाला इत्येत-
दधिकरणसप्तम्या सिद्धम् ॥(उद्घोतः) अत्र पक्षे द्वितीयावारणायाह—भाष्ये—
एवंतर्हि— । स्ववचनादिति वाचिकमेवैतदोपवारकमपीति व्याचष्ट
इत्याह—अन्यथाव्याख्यानुमिति ॥

(आक्षेपभाष्यम्)

एवमपि यदा ब्रह्मदत्तेधिकरणे सप्तमी तदा
पञ्चालेभ्यो द्वितीया प्राप्नोति [कथम्?] । "कर्मप्रव-
चनीययुक्ते द्वितीया" इति ॥

(समाधानभाष्यम्)

“उपपदविभक्तेः कारकविभक्तिर्वलीयसी” इति
प्रथमा भविष्यति ॥ यस्मादधिकम् ॥ ९ ॥(प्रदीपः) अत्र दोषमुद्राव्य परिहरति—एवमपीत्या-
दिना भविष्यतीत्यन्तेन । तिष्ठन्ति सन्ति वेति स्थाना-
दिक्रियापेक्षया पञ्चालानां कर्तृत्वात्कारकविभक्तिः प्रथमेति
भावः । कर्मप्रवचनीयसंज्ञा त्वधि पञ्चालेषु ब्रह्मदत्त इत्यत्र
चरितार्था । यथाधिकरणत्वं द्वयोरपि स्वस्वामिनोर्दक्षितं तथा-
धिरीश्वर इति यस्य चेश्वरवचनमिति च न कर्तव्यम् ।
ऐश्वर्यविषयस्य चाधे क्रियायोगाभावाद् गत्युपसर्गसंज्ञाबाध-
नार्थोपि संज्ञाविधिर्नोपयुज्यते ॥ ९ ॥(उद्घोतः) भाष्ये—एवमपीति । अधे, स्व प्रति कर्मप्रवच-
नीयत्वादिति भावः ॥ ननु सञ्ज्ञाविधानसामर्थ्याद् द्वितीया प्रथमा
बाधेतेत्यत आह—कर्मप्रवचनीयसंज्ञा त्विति । तद्योगेऽप-
वादविवेकस्याः सञ्ज्ञाया द्वितीयाविवादानुपस्थानमित्यर्थः । उपपद-
विभक्तेरिति न्यायेनैव षष्ठीशेष इति सूत्रे वक्ष्यमाणया पुरुषादि-
प्रधानपदात्षष्ठीवारकयुक्त्याप्यत्र द्वितीया वारयितुं शक्येति
बोध्यम् ॥ यथाधिकरणत्वमिति । केचित्तु अधिकरणसप्तम्या
सञ्ज्ञासञ्ज्ञाभावेन द्वितीयायाः प्राप्त्यभावेन सूत्रप्रत्याख्याने तात्पर्ये
सति स्व प्रति कर्मप्रवचनीयत्व नोपन्यस्येत् ॥ तस्मात्त्वस्वामिभाववि-
वक्षायामाधारत्वाविवक्षायाः सप्तम्यर्थः यस्य चेश्वरवचनमधिरीश्वर
इति च सूत्रद्वयं कार्यम् । विनिगमनाविरेहेण च सूत्रद्वयस्योभयत्रार्थे
तात्पर्यमित्येव भाष्यतात्पर्यं लभ्यते न तु प्रत्याख्याने । अधिरीश्वरे
इत्येतदीश्वरत्वे बोधे ईश्वरे बोधे इति वा व्याख्येयम् । अन्ये स्व प्रति
कर्मप्रवचनीयत्व लभ्यते । किंचाधिकरणसप्तम्या पञ्चालेषु द्वितीया-
वारकयुक्त्येव पञ्चालेषु सप्तम्या ब्रह्मदत्तादपि वारयितुं शक्यत्वेन
स्ववचनात्तु सिद्धमित्यस्यायुक्त्ये एव भाष्यतात्पर्यमित्याहुः ॥ ९ ॥

(३०२ द्वितीयाचतुर्थीसूत्रम् ॥२॥३॥१ आ. १०)

४७० गत्यर्थकर्मणि द्वितीयाचतुर्थ्यौ
चेष्टायामनध्वनि ॥ २३१२ ॥

(अनुपपत्तिवारणाधिकरणम्)

(१४८० पर्यायप्राहकवार्तिकम् ॥ १ ॥)

॥ * ॥ अध्वन्यर्थग्रहणम् ॥ * ॥

(भाष्यम्) अध्वन्यर्थग्रहणं कर्तव्यम् । इह मा
भूत्—पन्थानं गच्छति, वीवधं गच्छतीति ॥(प्रदीपः) गत्यर्थः ॥ १२ ॥ स्वरूपमिति वचनात्
स्वरूपस्यैव ग्रहणं प्राप्तमित्याह—अध्वन्यर्थग्रहणमिति ।
तेनाध्वपर्यायेभ्योपि चतुर्थीप्रतिषेधो भविष्यति । द्वितीया तु
कर्मणि द्वितीयेति भवति ॥(उद्घोतः) गत्यर्थः ॥ १२ ॥ तर्ह्यध्वादिभ्यो द्वितीयापि न
स्यादत आह—द्वितीयेति । भाष्ये—वीवधमिति । 'पर्याहारश्च
मार्गश्च विवधौ वीवधौ च तौ' इत्यमरः । 'पर्याहाराध्वमौरेषु समौ
विवधवीवधौ इति नानार्थकोशः ॥

(१४८१ नियमवार्तिकम् ॥२॥)

॥ * ॥ आस्थितप्रतिषेधश्च ॥ * ॥

(भाष्यम्) आस्थितप्रतिषेधश्चायं वक्तव्यः । यो
हुत्पथेन पन्थानं गच्छति, 'पथे गच्छति' इत्येव तत्र
भवितव्यम् ॥

(प्रदीपः) आस्थितप्रतिषेध इति । आस्थित आ-

क्रान्तं सन् यदा पन्था गम्यते तदाऽनध्वनीति प्रतिषेधः ।
यदा तूत्पथेन पन्था आक्रमितुमिष्यते तदा भवत्येव चतुर्थी ॥

(उद्ध्योतः) भाष्ये—पथे गच्छतीत्येव तत्र भवितव्य-
मिति । एवकारो भिन्नक्रमः । इति तत्र भवितव्यमेवेत्यर्थः ॥

(सूत्रप्रयोजनाधिकरणम्)

(पूर्वपक्षिणआक्षेपभाष्यम्)

किमर्थं पुनरिदमुच्यते ? ।

(प्रदीपः) किमर्थमिति । अन्तरेणाप्येतत्सूत्रं द्विती-
याचतुर्थी सिद्धत्वादिति प्रश्नः ॥

(समाधानभाष्यम्)

चतुर्थी यथा स्यात् ॥

(आक्षेपभाष्यम्)

अथ द्वितीया सिद्धा ? ॥

(समाधानभाष्यम्)

सिद्धा 'कर्मणि' इत्येव ॥

(पूर्वपक्ष्याक्षेपसाधकभाष्यम्)

चतुर्थ्यपि सिद्धा ॥ कथम् ? । 'संप्रदाने' इत्येव ॥

(आक्षेपसाधकभाष्यम्)

न सिध्यति । "कर्मणायमभिप्रैति स संप्रदानम्"
इत्युच्यते । क्रियया चासौ ग्राममभिप्रैति ॥ कया
क्रियया ? । गमिक्रियया ॥

(पूर्वपक्ष्याक्षेपसाधकभाष्यम्)

क्रियाग्रहणमपि तत्र चोच्यते ॥

(प्रदीपः) क्रियाग्रहणमपीति । यद्यपि तत्र क्रिया-
ग्रहणं प्रत्याख्यातं तथापि तत्रैव न्यायस्योक्तत्वाद्बचनमाश्रि-
त्यास्य सूत्रस्य प्रत्याख्यानं कृतम् ॥ अथवा तत्रत्यन्यायस्मर-
णार्थमिदमुक्तम् ॥ तत्र यदा गमनस्य संदर्शनादीनाञ्च भेदो
विवक्ष्यते तदा संदर्शनादिभिः क्रियाभिरायमानत्वात् कर्मणा
गमनेनाभिप्रेयमाणस्य संप्रदानत्वाच्चतुर्थी भवति । यदा
त्वभेदविवक्षा तदा गमनस्य कर्मत्वाभावाद् ग्रामः कर्मैव
भवतीति द्वितीया भवति । भेदाभेदविवक्षा च लौकिकप्रयो-
गानुसारेण नियतविषयेत्यारम्भप्रत्याख्यानयोर्नास्ति फलभेदः ।
अत एवापवादविषयेपि द्वितीयाविधानार्थं 'चतुर्थी वा' इति
वक्तव्ये द्वितीयाग्रहणं प्रत्याख्यानेन भिन्नफलत्वादव्याख्यानी-
यम् ॥

(उद्ध्योतः) प्रत्याख्यातमिति । तथा चैतन्मात्रफलसाव-
कतद्वचनारम्भेणैतद्वचनप्रत्याख्यानं न चमत्कारकारीति भावः ॥
न्यायस्येति । तत्फलस्यान्यथा साधनेन तद्वचनप्रत्याख्यानान्नापूर्वं
तत्कर्तव्यं भवतीति भावः ॥ तदेव ध्वनयन्त्याख्यान्तरमाह—
अथवेति । न्यायमेव दर्शयति—तन्नयदेति ॥ भेदेइति ।
संयोगानुकूलव्यापाराद् यदा भेदो विवक्ष्यत इत्यर्थः । एतच्च

कर्त्तरि कर्मैति सूत्रे राप्रदानसज्ञासूत्रे च निरूपितं तत् एवाववा-
यम् । संयोगश्च कर्तुनिष्ठ एव फलत्वेन विवक्ष्यते इत्यपि बोध्यम् ।
अन्यथा परत्वात्कर्मत्वमेव स्यादित्याहुः ॥ यदात्वभेदेति ।
ग्रामनिष्ठसंयोगानुकूलत्वेनैव यदा विवक्षेत्यर्थः ॥ अत एवेति ।
चतुर्थी वेति वक्तव्ये द्वितीयाग्रहणमपवादकर्तृकर्मणोरिति पृष्टीविषये
कृद्योगेपि द्वितीयार्थमिति न व्याख्यानीयं प्रत्याख्यानेन भिन्नफल-
त्वादित्यन्वयः ॥ अप्रत्याख्यानीयमिति पाठान्तरे तु चतुर्थी वेति
वक्तव्ये द्वितीयाग्रहणमपवादविषयेपि द्वितीयाविधानार्थमिति न
भवति । तस्य तथात्वे हि प्रत्याख्यानेन सह भिन्नफलत्वादिदं
सूत्रमप्रत्याख्यानीयं स्यादिति योजना । एव च भाष्यमते ग्रामस्य
गन्तेत्यादौ षष्ठ्येवेति भावः ॥

(सूत्रारम्भे दोषवारणाधिकरणम्)

(१४८२ पूर्वपक्षवार्तिकम् ॥ ३ ॥)

॥ * ॥ चेष्टायामनध्वनि स्त्रियं गच्छ-
त्यजां नयतीत्यतिप्रसङ्गः ॥ * ॥

(भाष्यम्) चेष्टायामनध्वनीति 'स्त्रियं गच्छ-
ति' 'अजां नयति' इत्यतिप्रसङ्गो भवति ॥

(प्रदीपः) इदानीं सूत्रस्यातिव्याप्त्युद्भावनायाह—चेष्टा-
यामिति ॥

(१४८३ समाधानवार्तिकम् ॥ ४ ॥)

॥ * ॥ सिद्धं त्वसंप्राप्तवचनात् ॥ * ॥

(भाष्यम्) सिद्धमेतत् ॥ कथम् ? । 'असंप्राप्ते
कर्मणि द्वितीयाचतुर्थी भवत' इति वक्तव्यम् ॥

(प्रदीपः) सिद्धं त्विति । असंप्राप्तं यद्वस्तु गमनेन
संप्रेष्यते तस्मिन् कर्मणीत्यर्थः । स्त्री तु संप्राप्तेति चतुर्थ्य-
भावः । अजा नयतीत्यत्राप्यजाया संप्रापणाच्चतुर्थ्यभावः ॥
अथवा नयतिर्गत्यर्थः एव न भवति । प्रतीयते ह्यत्र गति
नह्यसौ नयतेत्यर्थः । तस्य प्रापणवाचित्वादित्याहुः ॥


(उद्ध्योतः) अथ वानयतिगिति । एतन्नगतीत्यत्र निरू-
पितम् ॥ १२ ॥

(१४८४ लाघवप्रदर्शकवार्तिकम् ॥ ५ ॥)

॥ * ॥ अध्वनश्चानपवादः ॥ * ॥

(भाष्यम्) एवं च कृत्वा अनध्वनीत्येतदपि न
वक्तव्यं भवति । संप्राप्तं ह्येतत्कर्माध्वानं गच्छ-
तीति ॥ गत्यर्थः ॥ १२ ॥

(प्रदीपः) अध्वनश्चेति । यदा त्वसंप्राप्तोऽवा भवति
तदा भाव्यमेव चतुर्थ्या अध्वने गच्छतीति प्रागेवोक्तम् ॥ १२ ॥



(३०३ चतुर्थीसूत्रम् ॥२।३।१ आ. ११)

४७१ चतुर्थी संप्रदाने ॥२।३।१३॥

(न्यूनतापूर्त्यधिकरणम्)

(१४८५ न्यूनतापूरकवार्तिकम् ॥१॥)

॥ * ॥ चतुर्थीविधाने तादर्थ्य उप-
संख्यानम् ॥ * ॥

(भाष्यम्) चतुर्थीविधाने तादर्थ्ये उपसंख्यानं कर्तव्यम् । यूपाय दारु, कुण्डलाय हिरण्यमिति ॥

(प्रदीपः) चतुर्थी ॥१३॥ तादर्थ्य इति । तच्छब्देन कार्यं निर्दिश्यते । तस्मा इदं तदर्थमिति समासेन विशिष्टकार्य-प्रयोजनं कारणमभिधीयते । तदर्थस्य भावस्तादर्थ्यमिति कार्य-कारणसंबन्ध उच्यते समासकृत्तद्धितेषु भावप्रत्ययेन संबन्धाभिधानमिति वचनात् । तत्र द्विष्टत्वेऽपि संबन्धस्य यथा षष्ठी विशेषणादेव भवति न विशेष्याद् राज्ञ पुरुष इति, तथा चतुर्थी—यूपाय दार्विति । हेताविति तृतीयाऽपि दारुशब्दान्न भवति हेतुहेतुमद्भावस्य चतुर्थ्यैव गमितत्वात्प्राति-पदिकार्थव्यतिरेके च हेतुतृतीयाया विधानादिह च प्रातिपदि-कार्थव्यतिरेकाभावात् ।

तस्मात्युपकार्यं हि कार्यं प्रत्यवमृश्यते ।

तदर्थशब्दात्संबन्धे भावप्रत्यय इष्यते ॥

गम्यमानविभक्तित्वाच्चतुर्थी कार्यवाचिनि ।

गुणे कृतास्पदा तस्मात्कारणं नावगाहते ॥

(उद्ध्योतः) चतुर्थी ॥ १३ ॥ तादर्थ्यशब्दार्थमाह—तच्छ-
ब्देति ॥ कार्यप्रयोजनमिति । बहुव्रीहि । कार्यप्रयोजकमित्यर्थः ।
ब्राह्मणाय दधीत्यादौ दत्तो ब्राह्मणकारणत्वाभावादुक्तम्—विशि-
ष्टकार्येति । भोजनविशिष्टो ब्राह्मणस्तत्रापि कार्यमिति भावः ॥
सोऽर्थो यस्येति बहुव्रीहिस्तु नोक्तः । तत्पुरुषस्यान्तरङ्गत्वात् ॥
यथा षष्ठीति । विशेषणनिष्ठतयैव सम्बन्धस्योद्भूततया प्रतीतिरिति
भावः ॥ विभक्त्याभिधानेपि तिङादिभिरनभिधानाद्धेतौ तृतीया
स्यादेवेत्यत आह—प्रातिपदिकार्थव्यतिरेके चेति । षष्ठीविषये
हेतुतृतीयाविवानादिति भावः ॥ प्रातिपदिकार्थेति । हेतुत्वेने-
तरावये च तृतीया भवति—एतदर्थस्य च कचिदर्थे तेनान्वयाभावा-
दिति भावः ॥ उक्तमर्थं श्लोकाभ्यां सगृह्णाति—तस्माद्यीति ।
उपकार्यं हीति । विद्यमानमेव यत्किंचिदुपकारविशिष्टं कार्यमि-
त्यर्थः । तेन घटाय दण्ड इत्यादि नेत्याहुः । मोक्षाय हरि भजती-
त्यादौ क्रियया यमिति संप्रदाने चतुर्थी बोध्या ॥ गम्यमानविभ-
क्तित्वादिति । चतुर्थीतदर्थेति सूत्रेण ज्ञाप्यमानविभक्तित्वादि-
त्यर्थः । तद्वि ज्ञापक कार्यवाचकाच्चतुर्थी सत्यामेव सङ्गच्छते
इति भावः ॥

१ 'तस्मा इत्युप' ॥

२ 'तदर्थ' इत्ययं पाठो वाराणसी B, A, S सुद्वितपुस्तके दृश्यते ॥

द्वि० ६३

(आक्षेपभाष्यम्)

किमिदं तादर्थ्यमिति ? ॥

(प्रदीपः) किमिदमिति । तस्मा इदमिति सत्यां
चतुर्थी समासः । सति समासे तदनुवादेन चतुर्थीविधान-
मितीतरेतराश्रयत्वं मत्वा प्रश्नः ॥

(उद्ध्योतः) तदनुवादेनेति । तदर्थातुवादेनेत्यर्थः ॥

(समाधानभाष्यम्)

तदर्थस्य भावः तादर्थ्यम् ॥

(आक्षेपभाष्यम्)

तदर्थं पुनः किम् ? ॥

(समाधानभाष्यम्)

सर्वनाम्नोयं चतुर्थ्यन्तस्यार्थशब्देन सह स-
मासः ॥

(आक्षेपभाष्यम्)

कथं चात्र चतुर्थी ? ॥

(समाधानभाष्यम्)

अनेनैव ॥

(आक्षेपसाधकभाष्यम्)

यद्येवम्, इतरेतराश्रयं भवति ॥ केतरेतरा-
श्रयता ? । निर्देशोत्तरकालं चतुर्थी भवितव्यम् ।
चतुर्थी च निर्देशः । तदेतदितरेतराश्रयं भवति ।
इतरेतराश्रयाणि च कार्याणि न प्रकल्पन्ते ॥

(तृतीयाक्षेपभाष्यम्)

तत्तर्हि वक्तव्यम् ? ॥

(उद्ध्योतः) नित्यशब्दत्वेनान्यत्रोक्तेनात्रापीतरेतराश्रयपरिहारः
सुकरस्तथापि कार्यवादेपि परिहर्तुमाह—तत्तर्हि ॥ चतुर्थीविधा-
यकमन्यद् वचनमित्यर्थः ॥

(समाधानभाष्यम्)

न वक्तव्यम् । आचार्यप्रवृत्तिर्ज्ञापयति—'भवति
ह्यर्थशब्देन योगे चतुर्थी' इति, यदयं "चतुर्थी
तदर्थावर्थ—"इति चतुर्थ्यन्तस्यार्थशब्देन सह स-
मासं शास्ति ॥न खल्वप्यवश्यं चतुर्थ्यन्तस्यैवार्थशब्देन स-
मासो भवति ॥ किं तर्हि ? । षष्ठ्यन्तस्यापि भवति ।
तद्यथा—गुरोरिदं गुर्वर्थमिति ॥(प्रदीपः) षष्ठ्यन्तस्यापीति । संबन्धसामान्यविव-
क्षायां षष्ठ्यस्येव ॥(उद्ध्योतः) वस्तुत इतरेतराश्रयत्वमेव नेत्याह—न खल्व-
पीति । यदि चतुर्थीसमास विनान्य समासो न स्यात् स्यादेवे-
तरेतराश्रयः । अस्ति चात्र षष्ठीसमास इत्याशयः ॥ नन्वत्र षष्ठी३ 'तस्यापीति' इत्येव पाठो वाराणसी B, A, S सुद्वितपुस्तके
शोधित शोधकैः ॥

कथमित्यत आह—सम्बन्धसामान्येति । तादर्थ्येन बोधे चतुर्थी सम्बन्धत्वेन बोधे षष्ठीति भावः ॥ षष्ठीसमासोपेतद्विषये शब्द-शक्तिस्वभावान्नित्यसमास इत्याशयेनाह—भाष्ये—गुरोरिदमिति ॥

(आक्षेपभाष्यम्)

यदि तादर्थ्ये उपसंख्यानं क्रियते नार्थः संप्रदानग्रहणेन । यो ह्युपाध्यायाय गौर्दीयते उपाध्यायार्थः स भवति । तत्र तादर्थ्यं इत्येव सिद्धम् ॥

(समाधानभाष्यम्)

अवश्यं संप्रदानग्रहणं कर्तव्यम् । याऽन्येन लक्षणेन संप्रदानसंज्ञा तदर्थम्—छात्राय रुचितं छात्राय स्वदितमिति ॥

(उद्ध्योतः) भाष्ये—यान्येनेति । रुच्यर्थानामित्यादिना ॥ कर्मणायमभिप्रेतीति सञ्ज्ञाविधानं तु दाशगोघ्नौ संप्रदान इत्यर्थम्, तत्संप्रदानक दानमिति बोधार्थं च । दानकर्मणो गवादे संप्रदानार्थत्वेपि दानक्रियायास्तदर्थत्वाभावे चतुर्थ्यन्तार्थस्य दान-क्रियान्वयानापत्तिरिति तदन्वयार्थं चेति दिक् ॥

(आक्षेपभाष्यम्)

तत्तद्व्युपसंख्यानं कर्तव्यम् ? ॥

(समाधानभाष्यम्)

न कर्तव्यम् । आचार्यप्रवृत्तिर्ज्ञापयति—‘भवति तादर्थ्यं चतुर्थी’ इति । यद्यं “चतुर्थी तदर्थार्थ—” इति चतुर्थ्यन्तस्य तदर्थेन सह समासं शास्ति ॥

(उद्ध्योतः) भाष्ये—यदयमिति । यद्यपि समास प्रकृति-विकृतिभाव एव तथापि तज्ज्ञाप्या चतुर्थी सर्वत्रेति भावः ॥

(१४८६ चतुर्थीविधानवार्तिकम् ॥ २ ॥)

॥ * ॥ कृपिसंपद्यमाने ॥ * ॥

(भाष्यम्) कृपिसंपद्यमाने चतुर्थी वक्तव्या । मूत्राय कल्पते यवागूः । उच्चाराय यवान्नमिति ।

(प्रदीपः) कृपीति । संपत्तिरभूतप्रादुर्भाव उत्पत्तिरिह गृह्यत इति विकाराच्चतुर्थी । विकारस्य च प्रकृतिरूपारोपात्सामानाधिकरण्यं यच्च रूपमुपजायते ततश्चतुर्थीति प्रकृतेर्न भवति । यदा तु प्रकृतेरपादानविवक्षा तदा विकाराच्चतुर्थी न भवतीति केचिदाहुः । अन्ये तु विरोधाभावात्तत्रापि चतुर्थीमिच्छन्ति ॥ १३ ॥

(उद्ध्योतः) कृपि ॥ सम्पत्तिशब्देन अभूतप्रादुर्भावरूपा उत्पत्तिरुच्यत इत्याह—सम्पत्तिरिति ॥ नन्वेव प्रकृतिविकृत्योर्भेदसत्त्वेनाभेदान्वयोनुभवसिद्धो भज्यतेत्यन आह—विकारस्य चेति । तथा च प्रकृतिवाचकसमानाधिकरणत्वात्प्राप्तप्रथमाविभक्तेरपवादोयमिति भावः । विरुद्धार्थकविभक्तिराहित्याच्च सामानाधि-

१ ‘इत्यर्थः’ इत्येव शोधित पाठो वाराणसी B, A, S मुद्रण-शोधकः ॥ २ ‘अपादानपदे न शक्ति कल्पे-’ इत्येव वाराणसी B, A, S, मुद्रणशोधकैः शोधित पाठः ॥

करण्येनान्वय इति बोध्यम् ॥ ननु सामानाधिकरण्ये प्रकृतेरपि चतुर्थी स्यादत आह—यच्च रूपमिति । अपादानविवक्षेति । अपादानपदेन शक्तिः । कल्पेरुत्पत्त्यर्थत्वे इदम् ॥ अत्र वदन्ति—कल्पत इत्यादेः परिणमत इत्यर्थः । परिणामश्च रूपान्तरप्राप्तिः । तदेकदेशे रूपान्तरे मूत्रादेर्विकारस्याभेदेनान्वयेन ततो द्वितीयाया प्राप्ताया तदवाधेन चरितार्था चतुर्थी अभेदविवक्षाया परत्वात् प्रथमया बाध्यते । यवागूमूत्रं कल्पत इत्येव हि तदा । ध्वनित चेद हरदत्तेन ॥ कल्पेरुत्पत्त्यर्थत्वे जनिकर्तुरिति प्रकृतेः पञ्चम्यामपि विकृतिवाचका-त्परत्वादुपपदविभक्तेरिति न्यायाच्च प्रथमैवेति दिक् ॥ अन्येत्वि-त्यनेयमेवारुचि । प्रकृत्यादिभ्य इति तृतीयावत् प्रथमापवादोये षेल्यपरे ॥ यद्यपि दारुण्युपयोरेव यवागूमूत्रयोः प्रकृतिविकारभावोस्ति तथापि यवाग्वा मूत्रार्थत्वाभावाच्च तादर्थ्यचतुर्थ्यास्य गतार्थता । एवमुत्पातेन ज्ञापिते एति वचनस्य सार्थक्यमूह्यम् ॥

(१४८७ चतुर्थीविधानवार्तिकम् ॥ ३ ॥)

॥ * ॥ उत्पातेन ज्ञाप्यमाने ॥ * ॥

(भाष्यम्) उत्पातेन ज्ञाप्यमाने चतुर्थी वक्तव्या । वाताय कपिला विद्युदातपायातिलोहिनी । [कृष्णौ सर्वविनाशाय दुर्भिक्षाय सिता भवेत्] मांसौदनाय व्याहरति मृगः ॥

(१४८८ चतुर्थीविधानवार्तिकम् ॥ ४ ॥)

॥ * ॥ हितयोगे च ॥ * ॥

(भाष्यम्) हितयोगे चतुर्थी वक्तव्या । हितम-रोचकिने हितमामयाविने ॥ चतुर्थी सं० ॥ १३ ॥

(उद्ध्योतः) हितयोगे चेति । इदं तस्मै हितमिति निर्दे-शान् ज्ञापकात्सिद्धमित्याहुः । अरोचके रोगाख्यायामिति प्लुल्ल लोभतो नपुंसकत्वं ततो मत्वर्थं इति । सर्वत्रामयस्योपसंख्यान-मित्यामयशब्दादिनि । अन्यत्रापिती दीर्घः ॥ १३ ॥

(३०४ उपपदचतुर्थीसूत्रम् ॥ २।३।१ आ० १२)

४७४ नमःस्वस्तिस्वाहास्वधालंवष-
ज्योगाच्च ॥ २।३।१६ ॥

(अनिष्टवारणाधिकरणम्)

(१४८९ विकल्पवारणवार्तिकम् ॥ १ ॥)

॥ * ॥ स्वस्तियोगे चतुर्थी कुशलार्थैरा-
शिषि वाविधानात् ॥ * ॥

(भाष्यम्) स्वस्तियोगे चतुर्थी कुशलार्थैराशिषि वाविधानाद् भवति विप्रतिषेधेन । स्वस्तियोगे

३ उपलभ्यतेऽयं पाठः कुत्रचिदेव ॥ वाराणसीमुद्रितपुस्तके । कचिद् ‘पीता वर्पाय विज्ञेया’ इत्युपलभ्यते ॥

चतुर्थ्या अवकाशः—स्वस्ति जालमाय स्वस्ति वृष-
लाय । कुशलार्थैराशिषि वाविधानस्यावकाशः—
अन्ये कुशलार्थाः—कुशलं देवदत्तस्य कुशलं देव-
दत्ताय । इहोभयं प्राप्नोति—स्वस्ति गोभ्यः स्वस्ति
ब्राह्मणेभ्य इति । चतुर्थी भवति विप्रतिषेधेन ॥

(प्रदीपः) नमःस्वस्ति ॥ १६ ॥ स्वस्तियोग इति ।
पूर्वविप्रतिषेधार्थं वचनम् ॥ स्वस्ति जालमायेति । तत्त्व-
कथनमिदं जालमत्वादाशीरभावः ॥

(उद्घोतः) नमःस्वस्ति ॥ १६ ॥ पूर्ववीति । पुनर्विधा-
नार्थेन चेनेद सिद्धमिति कश्चित् ॥

(१४९० नियमवार्तिकम् ॥ २ ॥)

॥ * ॥ अलमिति पर्याप्त्यर्थग्रहणम् ॥ * ॥

(भाष्यम्) अलमिति पर्याप्त्यर्थग्रहणं कर्तव्यम् ।
इह माभूत्—अलं कुरुते कन्यामिति ॥

अपर आह—अलमिति पर्याप्त्यर्थग्रहणं कर्त-
व्यम् । इहापि यथा स्यात्—अलं मल्लो मल्लाय,
प्रभुर्मल्लो मल्लाय, प्रभवति मल्लो मल्लयेति । नम-
स्वस्ति० ॥ १६ ॥

(प्रदीपः) अलमिति । भूषणप्रतिषेधवाचिनोऽलंशब्दस्य
निरासार्थं वचनम् । तेनालंकुरुते कन्याम्, अलं रोदनेनेति
चतुर्थी न भवति ॥

नन्वोपपदविभक्तेः कारकविभक्तिर्बलीयसीति
चतुर्थी न भविष्यतीत्याह—अपर आहेति । सूत्रेऽलंशब्द-
मपनीय पर्याप्त्यर्थग्रहणं कर्तव्यम् । तेन तत्पर्यायाणामपि
ग्रहणं सिध्यति । अन्यथा स्वरूपस्यैव ग्रहणं स्यात् । अथवा-
ऽलमित्यर्थग्रहणं व्याख्येयमित्यर्थः ॥

(उद्घोतः) अलं रोदनेनेति । रोदनं मा कुर्वित्यर्थः ।
एव चात्र तृतीया कथं, तस्माद्रोदनेन सार्थं नास्ति अतस्तन्मा
कुर्वित्यर्थः ॥ भाष्ये पर्याप्त्यर्थग्रहणमिति वातिकस्य द्वेधा व्याख्या-
नेन प्रभवादियोगे पष्ठ्यपीति ध्वनितम् ॥ १६ ॥

(१०५ कारकचतुर्थीसूत्रम् ॥ २।३।१ आ० १३)

४७५ मन्यकर्मण्यनादरे विभाषा

ऽप्राणिषु ॥ २।३।१७ ॥

(इष्टोपपादनाधिकरणम्)

(आक्षेपभाष्यम्)

अप्राणिष्वित्युच्यते तत्रेदं न सिध्यति—‘न
त्वा श्वानं मन्ये, न त्वा शुने मन्ये’ इति ॥

(समाधानभाष्यम्)

एवं तर्हि योगविभागः करिष्यते—“मन्यकर्म-

ण्यनादरे विभाषा” । ततः “अप्राणिषु” अप्रा-
णिषु च विभाषेति ।

(प्रदीपः) मन्यक० ॥ १७ ॥ एवं तर्हीति । योगवि-
भागेन प्राणिविषया विभाषा क्रियते—न त्वा शुने मन्ये, न
त्वा श्वानं मन्ये इति । अप्राणिष्वित्यनेन त्वप्राणिविषया—
न त्वा तृणाय मन्ये, न त्वा तृण मन्ये इति ॥

(आक्षेपभाष्यम्)

इहापि तर्हि प्राप्नोति—न त्वा काकं मन्ये, न
त्वा शुकं मन्ये इति ॥

(प्रदीपः) इहापीति । आद्येन योगेनेति भावः ॥

(उद्घोतः) मन्यक० ॥ १७ ॥ भाष्ये—इहापीति ।

यद्यपि प्राण्यप्राणिषु उभयत्राप्याद्येनैव सिद्धे उत्तरयोगेनाद्यस्या-
नित्यताज्ञापनात् कचिदेव प्रवृत्तिरिति न त्वा काकमित्यादौ नाति-
प्रसङ्गस्तथापि योगविभागं विनापि सर्वसमाधानं वक्तुमशुपक्रमः ॥

(समाधानभाष्यम्)

यदेतद् ‘अप्राणिषु’ इति, एतद् ‘अनावादिषु’
इति वक्ष्यामि । इमे च नावादयो भविष्यन्ति । न
त्वा नावं मन्ये यावत्तीर्णं न नाव्यम् । न त्वाचं मन्ये
यावद् भुक्तं न श्राद्धमिति । अत्र येषु प्राणिषु
नेष्यते ते नावादयो भविष्यन्ति ॥

(प्रदीपः) तदेवं योगविभागेपि दोषदर्शनाद् न्यासान्त-
राश्रयणेनेष्टं साधयितुमाह—यदेतदिति ॥

(उद्घोतः) अत्र भाष्ये येषु प्राणिषु नेष्यते इत्यत्र बहुव-
चनेन शुक्काकातिरिक्तप्राणिष्वपि निषेधो ध्वनितस्तदभिप्रेत्यैव
वृत्तौ शृगाल उदाहृतः ॥ भाष्ये—न त्वां नावं मन्ये यावत्तीर्णं
न नाव्यमिति । यावद् यतो नाव्यं नावा स्वल्पनौकया तार्थमपि
त्वया महत्यापि न तीर्णमतस्त्वा नावमुदुपमपि न मन्ये इत्यर्थः ।
नौशब्देनोदुप स्वल्पनौकोच्यते । त्वाशब्दार्थस्तु महती नौर । एव
ह्यनादरो भवतीत्याहुः ॥ एव नत्वाचं मन्ये यावद्भुक्तं न श्राद्ध-
मित्यस्य यत् श्राद्धं श्राद्धैर्विधैर्न भुक्तमतस्त्वामपूपरूपमन्नमोदन-
मपि न मन्ये इत्यर्थः ॥

(१४९१ वार्तिकम् ॥ १ ॥)

॥ * ॥ मन्यकर्मणि प्रकृष्य कुत्सित-
ग्रहणम् ॥ * ॥

(व्याख्याभाष्यम्)

मन्यकर्मणि प्रकृष्य कुत्सितग्रहणं कर्तव्यम् ।
इह मा भूत्—त्वां तृणं मन्ये इति ॥ मन्यकर्म॥ १७ ॥

इति श्रीभगवत्पतञ्जलिविरचिते व्याकरणम-
हाभाष्ये द्वितीयस्याध्यायस्य तृतीये पादे प्रथम-
माह्निकम् ॥

(प्रदीपः) प्रकृष्य कुत्सितग्रहणमिति । यद्वाचिन-
श्चतुर्थी विधीयते तत् प्रकर्षेण यदि कुत्सा प्रतिपाद्यते तदा

चतुर्थी भवति न तु साम्यविवक्षायाम् । तेन प्रतिषेधयुक्ताया कुत्सायां चतुर्थीविधानं संपद्यते ॥ क्वचित् **प्रतिकृष्येति** पाठस्तत्राप्ययमर्थः । तृणादेरपि निरुद्धत्वं यदा प्रतिपिपादयिषितं भवति तदा चतुर्थी न तु साम्यविवक्षायाम् ॥ **प्रतिकृष्येति** । निरुद्धेत्यर्थः । **मन्यकर्मण्यनादर उपमाने विभाषा-प्राणिष्वित्यापिशलिरधीते स्म** ॥ १७ ॥

इत्युपाध्यायजैयटपुत्रकैयटकृते भाष्यप्रदीपे द्वितीयस्याध्यायस्य तृतीये पादे प्रथममाहिकम् ॥

(उद्ध्योतः) प्रकृष्य कुत्सितेति । परावरयोगे चेति क्त्वा । अतिशयविशिष्टकुत्सितत्वे प्रतिपाद्ये इत्यर्थः । तदाह—**यद्वाचिन इति** । त्वा तृणमिव मन्य इत्यादावप्यनादरस्य सत्त्वाद् वात्तिकारम्भ इति भावः । **आपिशलिवाक्येनोपमानवाचकात्ततोपि तिरस्कारे चतुर्थात्युच्यते** ॥ १७ ॥

इति शिवभट्टसुतसतीगर्भजनागोजीमट्टविरचिते भाष्यप्रदीपोद्ध्योने द्वितीयाध्यायस्य तृतीये पादे प्रथममाहिकम् ॥

द्वितीयाध्यायस्य तृतीयपादे द्वितीयमाहिकम् ॥

(तृतीयाप्रकरणम्)

(३०६ कारकतृतीयासूत्रम् ॥२।३।२ आ. १)

४७६ कर्तृकरणयोस्तृतीया ॥२।३।१८॥

(न्यूनतापूरणाधिकरणम्)

(१४९२ तृतीयाविधानवार्तिकम् ॥ १ ॥)

॥ * ॥ तृतीयाविधाने प्रकृत्यादिभ्य उप-संख्यानम् ॥ * ॥

(भाष्यम्) तृतीयाविधाने प्रकृत्यादिभ्य उपसंख्यानं कर्तव्यम् । प्रकृत्याभिरूपः । प्रकृत्या दर्शनीयः । प्रायेण याज्ञिकाः । प्रायेण वैयाकरणाः । माठरोस्मि गोत्रेण । गार्ग्योस्मि गोत्रेण । समेन धावति । विषमेण धावति । द्विद्रोणेन धान्यं क्रीणाति त्रिद्रोणेन धान्यं क्रीणाति । पञ्चकेन पशून् क्रीणाति । साहस्रेणाश्वान् क्रीणाति ॥

(प्रदीपः) कर्तृकरणयोः ॥ १८ ॥ प्रकृत्याभिरूप इति । क्रियापदाश्रयणात् कर्तृकरणयोरभावात् षष्ठ्यत्र प्राप्नोति ॥ प्रायेणेति । प्रायशब्दो बहुवचनी । बहुवो याज्ञिका इत्यर्थः । तत्र प्रथमा प्राप्नोति ॥ गोत्रेणेति । प्रथमा षष्ठी वात्र प्राप्नोति ॥ समेनेति । द्वितीया प्राप्नोति ॥ द्विद्रोणेनेति । द्वयोर्द्रोणयोः समाहारो द्विद्रोणम् । पात्रादि-त्वात् स्त्रीत्वाभावः । अत्रापि द्वितीया प्राप्नोति ॥ पञ्चके-नेति । पञ्च परिमाणमस्य पञ्चकः संघः । तत्र द्वितीया प्राप्ता ।

पशूनित्यनेनैतत् समानाधिकरणम् । सघसंघिनोरभेदस्य विवक्षणात् ॥ **साहस्रेणेति** । सहस्रपरिमाणं सघं साहस्रं । **शतमानविंशतिकेल्यन्** । पूर्ववदत्र द्वितीयाप्राप्तिः ॥

(उद्ध्योतः) कर्तृकरणयोः ॥ १८ ॥ क्रियापदेति । क्रियानध्याहारे विभक्त्यन्तरवाधनाय वात्तिकमिति भावः । अभिरूपादिकं तु गुणो न क्रियेति तात्पर्यम् ॥ **षष्ठ्यत्रेति** । प्रकृति-सम्बन्धी अभिरूप इति बोधादिति भावः ॥ **प्रथमाषष्ठी वेति** । गोत्राभिन्नगर्गापत्यमिति बोधे आद्या, सामान्यविशेषभावसम्बन्धेन गोत्रसम्बन्धिगार्ग्यत्ववानिति बोधेऽन्येति भावः ॥ गोत्रशब्देनाग-स्याष्टमसप्तम्यपत्यम् ॥ **अत्रापि** । परिच्छेद्यपरिच्छेदकयोरभेदो-पचारेण द्विद्रोणाभिन्नमित्यर्थात् ॥ **पञ्चके** 'संख्याया अतिशद-न्ताया इति कन् ॥

(आक्षेपभाष्यम्)

तत्तर्हि वक्तव्यम् ? ॥

(वार्तिकप्रत्याख्यानभाष्यम्)

न वक्तव्यम् । "कर्तृकरणयोस्तृतीया" इत्येव सिद्धम् ॥ इह तावत्—प्रकृत्याभिरूपः, प्रकृत्या दर्शनीय इति । प्रकृतिकृतं तस्याभिरूप्यम् ॥ प्रायेण याज्ञिकाः प्रायेण वैयाकरणा इति । एष तत्र प्रायः येन तेऽधीयते ॥ माठरोस्मि गोत्रेण गार्ग्योस्मि गोत्रेणेति । एतेनाहं संज्ञाये ॥ समेन धावति विषमेण धावतीति । इदमत्र प्रयोक्तव्यं सन्न प्रयुज्यते—समेन पथेति ॥ द्विद्रोणेन धान्यं क्रीणातीति । अत्रापि तादर्थ्यात्ताच्छब्दम् । द्विद्रोणार्थं द्विद्रोणम् द्विद्रोणेन हिरण्येन धान्यं क्रीणातीति ॥ पञ्चकेन पशून् क्रीणातीति । अत्रापि तादर्थ्यात्ताच्छब्दम्, पञ्चपश्वर्थः पञ्चकः । पञ्चकेन पशून् क्रीणातीति । साहस्रेणाश्वान् क्रीणातीति । सहस्रपरिमाणं साहस्रं साहस्रेण हिरण्येनाश्वान् क्रीणातीति ॥ कर्तृकरण० ॥ १८ ॥

(प्रदीपः) प्रकृतिकृतमिति । गम्यमानापि क्रिया करणादिव्यपदेशनिमित्तं भवति । यथा प्रविश पिण्डीमित्यत्र । इह च करणान्तरव्युदासाय प्रकृतेरेव करणत्वं विवक्षितम् । स्वभावेनायं कृतोभिरूपो न तु वस्त्रालंकरणादिनेत्यर्थः ॥ **एष तत्र प्राय इति** । बाहुल्यमित्यर्थः । तच्चाध्ययनस्य करणत्वेन विवक्षितम् ॥ **इदमत्रेति** । प्रतीयमानत्वाद् द्विद्रोणपञ्चकसाहस्रशब्दास्तत्कृत्यर्थं मूल्ये उपचाराद्वर्तन्त इति करणत्वात् तृतीयासिद्धिः ॥ १८ ॥

(उद्ध्योतः) एष तत्र प्राय इति । तत्रोदाहरणे एष प्राय-पदार्थो येन हेतुना तेषांयत इत्यर्थः ॥ तच्चाध्ययनस्येति । अधीयत इति क्रियाध्याहार इति भावः । बहुभिरध्ययने ग्रहण-धारणयोः सौकर्यं भवतीति बाहुल्यं तत्रेव विवक्षितमिति बोध्यम् ॥ **एतेनाहं संज्ञाये इति** । अहं "माठरः" इति गोत्रेण रूपे-

संज्ञाये इत्यर्थः ॥ अप्रयोगे हेतुमाह—प्रतीयेति । अत्र केचित्—
एव रीत्या करणत्वादिब्युत्पादने हेताविति सूत्रस्येत्थंभूतलक्षण
इत्यस्य च वैयर्थ्योपपत्तिः । यदि तत्र द्रव्याद्यन्वयविवक्षायां सार्थक्य
तर्ह्यत्रापि प्रत्याख्यानमत्रासिद्धान्त्येकदेश्युक्तिरेव । सम्बन्धसा-
मान्यविवक्षाया षष्ठीबाधनार्थमावश्यकत्वाच्चेत्याहुः । अनभिधानेन
भगवता प्रत्याख्यातमित्यन्ये ॥ १८ ॥

—>0<—

(३०७ उपपदतृतीयासूत्रम् ॥२।३।२ आ २)

४७७ सहयुक्तेऽप्रधाने ॥२।३।१९॥

(सूत्रप्रयोजनाधिकरणम्)

(आक्षेपभाष्यम्)

किमुदाहरणम् ? ॥

(प्रदीपः) सहयुक्ते ॥ १९ ॥ किमुदाहरणमिति ।

सूत्रान्तरेण तृतीयासिद्धिं मत्वा पृच्छति ॥

(समाधानभाष्यम्)

तिलैः सह माषान्वपतीति ॥

(प्रदीपः) तिलैः सहेति । अत्र माषा उप्यमानत्वात्
प्रधानं कर्म । तिलास्तु तथायुक्ततया वृक्षमूलानीवोपसर्पणे-
ऽप्रधानकर्माणीति द्वितीयाया प्राप्ताया तृतीयाविधिः ॥

(उद्ध्योतः) सहयुक्ते ॥ १९ ॥ ननु माषाणामिव तिला-
नामपि वापक्रियेप्सितत्वादप्राधान्यमसिद्धमत आह—तथायुक्त-
तयेति । वस्तुतः सहार्थविशेषणत्वमप्राधान्यमिति न दोषः ॥

(समाधानबाधकभाष्यम्)

तिलैर्मिश्रीकृत्य माषा उप्यन्ते । तत्र “करणे”
इत्येव सिद्धम् ॥

(प्रदीपः) तिलैर्मिश्रीकृत्येति । अन्तरङ्गत्वात् पूर्वं
मिश्रणक्रियाया तिला करणत्वं प्रतिपद्यन्ते पश्चाद्वपनक्रि-
याया कर्मत्वमिति सिद्धा तृतीयेत्यर्थः ॥

(उद्ध्योतः) ननु वापापेक्षया कर्मत्वेन मिश्रीकरणस्य च
तदर्थत्वेनाप्राधान्यान्त्यायविरुद्धा तृतीयेत्याशङ्क्याह—अन्तरङ्गत्वा-
दिति ॥ अन्तरङ्गत्वोपपादनमेव पूर्वमित्यादि । पूर्वं मिश्रणक्रिया-
सम्बन्धे तदर्थत्वमपि न स्यादिति भावः ॥

(समाधानान्तरभाष्यम्)

इदं तर्हि—पुत्रेण सहागतो देवदत्त इति । अप्र-
धाने कर्तरि तृतीया यथा स्यात् ॥

(प्रदीपः) पुत्रेण सहागत इति । पितुरेवात्रागमन-
क्रियाया शाब्दं कर्तृत्वं न तु पुत्रस्येत्याप्राप्ता तृतीया विधीयते ॥

(उद्ध्योतः) ननु पुत्रस्येतीति । तस्य सहार्थबलादनुमीय-
मान कर्तृत्वमिति तृतीयाया अप्रगतिरिति भावः ॥

(समाधानबाधकभाष्यम्)

एतदपि नास्ति प्रयोजनम् । प्रधाने कर्तरि

लादयो भवन्तीति प्रधानकर्ता केनाभिधीयते ।
यश्चाप्रधानं सिद्धा तत्र ‘कर्तरि’ इत्येव तृतीया ॥

(प्रदीपः) लादय इति । आदिशब्देन क्तादीनां
ग्रहणम् । तत्रैकेन शब्देन भिन्नकक्षत्वाद् गुणप्रधानयोः कर्त्रो-
रभिधानासम्भवात् प्रधाने कार्यसंप्रत्ययात् प्रधानस्यैवाभिधानं
न्याय्यमित्यप्रधानस्य प्रतीयमानगमिक्रियापेक्षकर्तृत्वाश्रयेण
तृतीया सिद्धेत्यर्थः ॥

(उद्ध्योतः) एकेन शब्देन । केन ॥ गुणप्रधानयोरिति ।
प्रतीयमानोपात्तक्रियापेक्षत्वेन तादृशयोः कर्त्रोरित्यर्थः ॥ भाष्ये-
ऽप्रधाने इत्यस्य प्रतीयमानक्रियाकर्तरीत्यर्थः । प्रधानकर्तरीत्य-
स्योच्चारितशब्दबोध्यक्रियाकर्तरीत्यर्थः ॥ तदेवाह—प्रतीयमानग-
मीति । साहित्यानुपपत्त्यर्थः । प्रविश पिण्डीमित्यादौ प्रतीयमान-
क्रियापेक्षविभक्तेर्दृष्टत्वादिति भावः ॥ लादयस्तु न तथा वातोर्वि-
धानादिति स्पष्टमेवेति ध्येयम् ॥ एकाव्यवित्वादि—समानाधिकरण-
साहित्यं हि पुत्रस्यान्याहतागमनसम्बन्धज्ञान एव बोद्धुं शक्यं न
त्वन्येति तात्पर्यम् ॥

(समाधानान्तरभाष्यम्)

इदं तर्हि—पुत्रेण सहागमनं देवदत्तस्येति ॥

(प्रदीपः) पुत्रेण सहागमनमिति । ल्युटा कर्तुरन-
भिहितत्वाद् उभयत्र तृतीयाप्रसङ्गे नियमार्थमिदम्—अप्रधान
एव तृतीया भवति न तु प्रधान इति ॥

(उद्ध्योतः) पृष्ठत्र बाधिकेत्युत्तरदर्शनादेवदत्ते तृतीयार्थ
सूत्रमिति भाति तदनिष्टमित्यत आह—व्युदेति ॥

(समाधानबाधकभाष्यम्)

पृष्ठत्र बाधिका भविष्यति ॥

(प्रदीपः) पृष्ठत्रेति । कर्तृकर्मणोः कृतीत्यनेन ।
सा च प्रधानयोरेव कर्तृकर्मणो प्राधान्यादेव स्मर्यत इत्य-
प्रधाने कर्तरि न भविष्यति । यदा तु कृद्ग्रहणमप्रधानकर्तृप्रति-
पत्त्यर्थं भेदिका देवदत्तस्य यज्ञदत्तस्य काष्ठानामिति तदा
षष्ठीबाधनाय तृतीयाविधानमत्रापि भवत्येव ॥

(उद्ध्योतः) भाष्ये—पृष्ठत्रेति । एव चोभयोस्तृतीया-
प्रसक्त्यभावेन नियमार्थत्वानुपपत्तिरिति भावः ॥ ननु षष्ठीबाधनार्थ-
मेव तर्हीदमावश्यकमत आह—सा च प्रधानेति । प्रवाने
चारितार्थसम्भवादिति भावः ॥ भवत्येवेति ॥ अत्र वदन्ति—
तृतीयापृष्ठयो को विशेषो यत् तृतीयाऽप्रधानेपि, षष्ठी नेति । एव
च पुत्रेण सहागमनमित्यादौ षष्ठीबाधनेन तृतीयार्थं सूत्रमावश्यक-
मिति ॥ अन्ये तु—कृद्योगे षष्ठी कृद्योगश्च तत्प्रकृत्यर्थान्वयमात्रेण ।
एव च शाब्दकृत्यकृत्यर्थान्वयिनो कर्तृकर्मणोरेव षष्ठी, न प्रतीयमा-
नतत्सम्बन्धयोरिति भाष्योपपत्तिमाहुः ॥

(समाधानान्तरभाष्यम्)

इदं तर्हि—पुत्रेण सह स्थूलः । पुत्रेण सह
पिङ्गल इति ।

(प्रदीपः) पुत्रेण सह स्थूल इति । गुणसबन्धप्रतिपादनपरत्वाद्वा क्रियाया अभावात् पुत्रस्य कर्तृत्वाभावः ॥

(उद्ध्योतः) क्रियाया अभावादिति । अस्तिक्रियासत्त्वेपि साहित्यबलात्सौख्यमेव पुत्रे प्रतीयते न तु तत्क्रियाकर्तृत्वमिति भावः ॥

(पूर्वोक्तोदाहरणाभ्युपगमभाष्यम्)

इदं चाप्युदाहरणम्—तिलैः सह मापान्वपतीति ॥

(आक्षेपस्सारणभाष्यम्)

ननु चोक्तम्—तिलैर्मिश्रीकृत्य माषा उप्यन्ते तत्र करण इत्येव सिद्धम्—इति ॥

(समाधानभाष्यम्)

भवेत्सिद्धं यदा तिलैर्मिश्रीकृत्योप्येरन् । यदा तु खलु कस्य चिन्माषबीजावाप उपस्थितः तदर्थं च क्षेत्रमुपार्जितम् तत्रान्यदपि किञ्चिदुप्यते—यदि भविष्यति भविष्यतीति तदा न सिध्यति ॥

(प्रदीपः) यदि भविष्यतीति । अनेन मिश्रीकरणभावात् तिलानां करणत्वाभावमाह । एकक्षेत्रे च वापात् सहयोग कालभेदेऽप्यविरुद्धः ॥

(१४९३ सूत्रप्रत्याख्यानवार्तिकम् ॥ १ ॥)

॥ * ॥ सहयुक्तेऽप्रधानवचनमनर्थकमुपपदविभक्तेः कारकविभक्तिबलीयस्त्वादन्वयापि ॥ * ॥

(भाष्यम्) सह युक्तेऽप्रधानवचनमनर्थकम् ॥ किं कारणम्? । उपपदविभक्तेः कारकविभक्तिबलीयस्त्वात् । अन्यत्रापि “उपपदविभक्तेः कारकविभक्तिर्बलीयसी” इति प्रथमा भवति । एवमत्रापि “उपपदविभक्तेः कारकविभक्तिर्बलीयसी” इति प्रथमा भविष्यति ॥ कान्यत्र? । गाः स्वामी व्रजतीति ॥ सह युक्ते ॥ १९ ॥

(प्रदीपः) सहयुक्त इति । अप्रधानवचनं प्रधाननिवृत्त्यर्थं क्रियते प्रधानस्य चान्तरङ्गत्वात् कारकविभक्तिर्भविष्यति इति नार्थस्तन्निवृत्त्यर्थेनाप्रधानवचनेनेत्यर्थः ॥ शिष्येण सहोपाध्यायस्य गौरित्यत्रापि गवा सबन्धोन्तरङ्ग इति उपाध्यायात् पृष्ठेव भविष्यति न तृतीया ॥ गाः स्वामी व्रजतीति । अत्रापि व्रजिक्रियाया गवा कर्मत्वात्तन्निबन्धना द्वितीया स्वामीश्वरेति प्राप्ते उपपदविभक्ती षष्ठीसप्तम्यौ बाधित्वा प्रवर्तते ॥

(उद्ध्योतः) कारकविभक्तिरिति । तिष्ठत्यादिक्रियानुषङ्गात्स्थूल इत्यादेरपि कर्तृत्वमस्तीति भावः । सहयोगश्च विशेष्यतया

१ ‘संयोगश्च’ इत्येव पाठो वाराणसी B. A. S. मुद्रणशेषः शोधित इति ते कथं न घन्यवादार्हः ॥

विशेषणतया वेति तात्पर्यम् ॥ अन्तरङ्गत्वादिति । तदपवादत्वारणायेदं वचनमेवेति चिन्त्यम् ॥ गवा सबन्धोन्तरङ्ग इति । एकान्वयित्वादिसमानाधिकरणाखण्डोपाधिरूपसाहित्यस्य सहशब्दार्थतया पूर्वमन्वयिज्ञानावश्यकत्वादिति भावः ॥ बाधित्वेति । स्वामित्वमपि गोनिरूपितमेवेति स्वामिशब्दयोगोपि गवामिति भावः ॥ १९ ॥

(३०८ तृतीयानियमसूत्रम् ॥ २।३।२ आ. ३)

४७८ येनाङ्गविकारः ॥ २।३।२० ॥

(अङ्गशब्दस्यावयविपरत्वनिर्णयाधिकरणम्)

(आक्षेपभाष्यम्)

इह कस्मान्न भवति—अक्षि काणमस्येति ? ॥

(प्रदीपः) येनाङ्गविकारः ॥ २० ॥ अङ्गशब्दोऽवयववाचित्वेन प्रसिद्धस्ततो येन गुणेनाङ्गस्य विकारो लक्ष्यते तत्स्मृतीयेति सूत्रार्थमवगत्याह—इह कस्मादिति । इहैव कस्मान्नेत्यर्थः ॥ अक्षि काणमिति । कणनिमील इत्यस्य चौरादिकस्याचि घञि वा रूपम् । काणगुणयोगादभेदोपचाराद्गुणवचनेभ्यो लुगिति मतुपो लुगिवधानाद्वाऽक्षि काणशब्देनोच्यते । तत्र काणशब्दात् तृतीया प्राप्नोति । काणेन हि गुणेनाङ्गो विकारो लक्ष्यते । अक्षणा काण इत्यत्र त्वक्षिशब्दान्न प्राप्नोति ॥

(उद्ध्योतः) येनाङ्ग ॥ २० ॥ अङ्गशब्दस्याशंआयजन्तत्वे शङ्कानुपपत्तेराह—अङ्गशब्द इति । अप्रसिद्धत्वात्स न गृह्यत इति भावः ॥ अचि घञि वेति । उभावपि भाव इति भावः । एरजित्यच् ॥ नन्वेव काणशब्देक्षिसामानाधिकरण्यमनुपपन्नमत आह—काणगुणेति ॥ लुगिवधानाद्वेति । इदं चिन्त्यम् । गुणगुण्यभ्याभिधानसमर्थे एव तत्प्रवृत्तेः । नह्यक्षणा काणमिति कदाचिद्धवति । कर्मघजन्त काणत्वगुणविशिष्टाक्षिवाचीति परे । न प्राप्नोतीति । शब्दतोऽङ्गविकाराप्रतीतेरिति भावः ॥

(१४९४ समाधानवार्तिकम् ॥ १ ॥)

॥ * ॥ अङ्गाद्विकृतात्तद्विकारश्चेदङ्गिनो वचनम् ॥ * ॥

(भाष्यम्) अङ्गाद्विकृतात्तृतीया वक्तव्या तेनैव चेद्विकारेणाङ्गी द्योत्यत इति वक्तव्यम् ॥

(प्रदीपः) अङ्गाद्विकृतादिति । अङ्गवाचिनोक्षिपदादेस्तृतीया भवति न काणादेर्गुणवचनादित्यर्थः ॥ एतावत्युच्यमानेऽक्षि काणमस्येत्यत्रायक्षिशब्दात्प्राप्नोतीत्याह—तद्विकारतश्चेदिति । यदि देवदत्तादिरवयवी विकृतेनाङ्गेन विकारवान् प्रकाश्यत इत्यर्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । अङ्गशब्दोऽयं समुदायशब्दः । येनेति च करणे एषा तृतीया । येनावयवेन समुदायोङ्गी द्योत्यते तस्मिन् भवितव्यम् । न चैतेनावयवेन समुदायो द्योत्यते ॥ येनाङ्ग ॥ २० ॥

(प्रदीपः) अङ्गशब्द इति । अङ्गान्यस्य सन्तीत्यर्थ-
आदित्वाच्चप्रत्ययान्तोत्राङ्गशब्दो निर्दिष्टः । येनेत्यनेन विकृत-
मङ्गं निर्दिश्यते । न ह्यविकृतेनाङ्गेनाङ्गिनो विकारो द्योतयितुं
शक्यते ॥ न चैतेनेति । अक्षि काणमस्येत्यत्र काणशब्देना-
क्षिसमानाधिकरणेनावयवी नोच्यते, किं तर्ह्यवयव एवेत्यर्थः ।
अवयवश्चात्रावयविना विशेष्यत इति तस्यैव प्राधान्याद्विकार-
प्रतिपत्तिः ॥ २० ॥

(उद्घोतः) अचप्रत्ययान्त इति । अप्रसिद्धस्यापि व्या-
ख्यानाद् ग्रहणमिति भावः ॥ विकृतमङ्गमिति । सामर्थ्यादिति
भावः ॥ तदेवोपपादयति—नहीति ॥ समुदायोङ्गी द्योत्यते इति
भाष्ये विकृत इत्यादि ॥ तस्यैव । अवयवस्यैव ॥ विकारप्रति-
पत्तिरिति । शाब्दीति भावः । आर्या तत्प्रतीतित्तु न तृतीयानि-
मित्तमिति ध्येयम् ॥ २० ॥

—००००००—

(३०९ तृतीयानियमसूत्रम् ॥ २।३।२ आ. ४)

४७९ इत्थंभूतलक्षणे ॥ २।३।२ ॥

(समासान्तर्गतातृतीयावारणाधिकरणम् ।)

(१४९५ आक्षेपवार्तिकम् ॥ १ ॥)

॥*॥ इत्थंभूतलक्षणे तत्स्थे प्रतिषेधः ॥*॥

(भाष्यम्) इत्थंभूतलक्षणे तत्स्थे प्रतिषेधो व-
क्तव्यः । अपि भवान्कमण्डलुपाणिं छात्रमद्रा-
क्षीदिति ॥

(प्रदीपः) इत्थंभूत ॥ २१ ॥ यदा लक्षणवाची शब्दो
लक्ष्यवाचिसमासावयवस्तदा तृतीया मा भूदिति वचनम्—
इत्थंभूतलक्षणे तत्स्थ इति । लक्ष्यवाचिशब्दस्थ इत्यर्थः ॥
कमण्डलुपाणिमिति । बहुव्रीहौ कृते कमण्डलुशब्दात्
तृतीया प्राप्नोति । न च प्रत्ययलक्षणेनाप्रत्यय इति प्रातिपदिकसं-
ज्ञानिषेधो नडिसंबुद्धयोरिति नलोपप्रतिषेधाज् ज्ञापकात् ।
न च तृतीयाया लुक् प्राप्नोति । समासप्रातिपदिकानवयवत्वा-
त्तस्याः कृते समास उत्पादनात् ॥

(उद्घोतः) इत्थं भूत ॥ २१ ॥ भाष्ये—इत्थं भूतलक्षणे
इति । इत्थंभूतस्य लक्षणबोधके शब्दे तत्स्थे लक्ष्यवाचिपदवदितपदस्थे
सति लक्षणवाचकातृतीयाप्रतिषेधो वक्तव्य इत्यर्थः ॥ तदाह—यदा
लक्षणवाचीति ॥ लक्ष्यवाचिनः शब्दस्य लक्षणवाचिनः समासं
विना लक्षणवाचिनस्तत्स्थत्वं न सम्भवतीत्यत आह—लक्ष्यवा-
चिसमासेति । लक्ष्यवाचिवटकसमासेत्यर्थः ॥ कमण्डलुपाणिशब्दो
बहुव्रीहिणा लक्ष्यच्छात्रवाची तत्र पाणिशब्दस्य लक्षणत्वायोगा-

त्पारिशेष्यादाह—कमण्डलुशब्दादिति । इत्थंभूतलक्षणत्वं प्राप्त-
लक्षणस्तस्य लक्षण कमण्डलुरिति भावः । बहुव्रीहौ समुदायस्य
संबन्धित्वेन सवन्धी बोध्यः, तत्र चेत्यपदार्थान्वय इति व्यपे-
क्षावादे शङ्केयम् तत्र हि तृतीयायामपि कमण्डलोर्ज्ञाप्यत्वेनान्वयः
सुवच ॥ पाण्यविकरणकमण्डलुज्ञाप्यलक्षण इत्यर्थः स्यादिति भावः ॥
ज्ञापकादिति । एतेन नलोपविषयमेव तज्ज्ञापकमित्यपास्तम् ।
तत्स्थे इत्थंभूतलक्षण इति वार्तिकम्नारस्येनावयवातृतीयापत्तेः
प्रतीयमानत्वात् । एतेन समुदायातृतीयापत्तौ तात्पर्यमिति मन्दोक्त-
मपास्तम् ॥ प्रातिपदिकानवयवत्वादिति । तन्मध्यपतितन्याया-
दकज्वत्तद्ग्रहणेन ग्रहणेपि कौमुमादिवच्छात्रेणावयवत्वाबोधनादव-
यवत्वे मानाभावादिति भावः । पूर्वं लक्षणत्वाविवक्षया प्रथमान्तत्वेन
समासे जाते पश्चादलक्षणत्वविवक्षायामत्र तृतीयापादनं कृतपूर्वी कट-
मिति वदिति बोध्यम् ॥ केचित्तु कमण्डलुपाणिशब्दादत्र तृतीया-
पत्तिः । कमण्डलुपाणित्वस्यैव लक्षणत्वात्सकृदसौ कमण्डलुपा-
णिशब्दादत्रोदष्टस्तस्य तदेव लक्षणं भवतीति अनुलक्षण इति सूत्रे
भाष्यात् । तदेवेत्यस्य कमण्डलुपाणित्वमेवेत्यर्थः । अन्यथा स एवेति
वदेत् । कमण्डलुयुक्तपाणिज्ञाप्यस्तदवयवीति बोधः स्यात् । कमण्डलुयु-
क्तार्थकमण्डलुपदेन समानाधिकरणो बहुव्रीहिः । अन्यथा तन्मध्य-
पतितन्यायेन तद्ग्रहणेऽपि तदवयवत्व नैत्यस्यापातरमणीयत्वेन लुग्
दुर्वार एव । अत एवेच एकाचोमिति सूत्रे भाष्ये—नरमन्य
इत्यादौ समासप्रातिपदिकसञ्ज्ञोत्तरं जातस्याप्यमः सुपोधात्विति
लुगम् विधिसामर्थ्यान्नेत्युक्तमित्याहुः ॥

(१४९६ समाधानवार्तिकम् ॥ २ ॥)

॥ * ॥ न वेत्थंभूतस्य लक्षणेनापृ-
थग्भावात् ॥ * ॥

(भाष्यम्) न वा वक्तव्यम् ? किं कारणम् । इत्थं
भूतस्य लक्षणेनापृथग्भावात् । यत्रेत्थंभूतस्य पृथ-
ग्भूतं लक्षणं तत्र भवितव्यम् । न चात्रेत्थंभूतस्य
पृथग्भूतं लक्षणम् ॥

(प्रदीपः) लक्षणेनेति । पृथग्विनेति तृतीया ॥

(उद्घोतः) भाष्ये—[अ]पृथग्भावादिति । एकार्थीभावे
इतरविशेषणस्यैव कमण्डलोरुपस्थित्या तस्य लक्षणत्वेन छात्रेन्वयास-
म्भव इति भावः ॥ तदेतद्वक्ष्यति कैयटः—नास्ति लक्षणस्य प्राधा-
न्यमिति । विशेषणत्वान्क्रान्तोपस्थितिरित्यर्थः ॥

(आक्षेपभाष्यम्)

किं वक्तव्यमेतत् ? ॥

(उद्घोतः) प्रायुक्ताशयानभिज्ञः शङ्कते—किं वक्तव्यमिति ॥

(समाधानभाष्यम्)

नहि ॥ कथमनुच्यमानं गंस्यते ? । तथा ह्ययं

१ अस्य कैयटीयत्व प्रकाशयन् B. A. S. मुद्रितपुस्तक—शोधक
प्रदीपपुस्तक नैव दृष्टवान् ॥ २ कबिल्यादि । 'समासान्ता' इति सूत्रेऽ-
न्तपदोपादानेन कपोऽवपत्यम् । 'मिदचोन्त्यात्' इति सूत्रेण मितामव-
यवत्वं बोध्यते ॥

प्राधान्येन लक्षणं प्रतिनिर्दिशति—इत्थंभूतस्य लक्षणमित्थंभूतलक्षणं तस्मिन्नित्थंभूतलक्षण इति ॥ इत्थंभूत० ॥ २१ ॥

(प्रदीपः) तथा ह्ययमिति । षष्ठीतत्पुरुषस्योत्तरपदार्थप्रधानत्वात् । इत्थंभूतस्य यल्लक्षणं प्रधानमप्राप्तोपसर्जनभावं तत्र तृतीया यथा कमण्डलुना छात्रमद्राक्षीदिति । बहुव्रीहौ तु स्वार्थोपसर्जनान्यपदार्थाभिवायित्वाद्वर्तिपदाना नास्ति लक्षणस्य प्राधान्यम् ॥ २१ ॥

(उद्ध्योतः) अत्रार्थे सूत्रारूढामभ्युच्चययुक्तिमप्याहैकदेशी भाष्ये—प्राधान्येनेति ॥ २१ ॥

(३१० तृतीयासूत्रम् ॥ २ । ३ । २ आ. ५)

४८० संज्ञोन्यतरस्यां कर्मणि ॥ २।३।२२॥

(विप्रतिषेधाधिकरणम्)

(१४९७ वार्तिकम् ॥ १ ॥)

॥ * ॥ संज्ञः कृत्प्रयोगे षष्ठी विप्रतिषेधेन ॥ * ॥

(भाष्यम्) “संज्ञोन्यतरस्यां कर्मणि” इत्येतस्मात्कृत्योगे षष्ठी भवति विप्रतिषेधेन । “संज्ञोन्यतरस्याम्” इत्यस्यावकाशः—मातरं संजानीते मात्रा संजानीते । कृत्प्रयोगे षष्ठ्या अवकाशः—इध्मप्रव्रश्चनः पलाशशतनः । इहोभयं प्राप्नोति—मातुः संज्ञाता पितुः संज्ञाता इति । षष्ठी भवति विप्रतिषेधेन ॥

(प्रदीपः) संज्ञोऽन्यतरस्याम् ॥ २२ ॥ मात्रा संजानीत इति । संप्रतिभ्यामनाध्यान इत्यात्मनेपदम् ॥

(१४९८ वार्तिकम् ॥ २ ॥)

॥ * ॥ उपपदविभक्तेश्चोपपदविभक्तिः ॥ * ॥

(भाष्यम्) उपपदविभक्तेश्चोपपदविभक्तिर्भवति विप्रतिषेधेन । ‘अन्यारादितरर्तेदिक्शब्दाञ्चूत्तरपदाजाहियुक्ते’ इत्यस्यावकाशः—अन्यो देवदत्तात् । ‘स्वामीश्वराधिपतिदायादसाक्षिप्रतिभूप्रसूतैश्च’ इत्यस्यावकाशः—गोषु स्वामी गवां स्वामी । इहोभयं प्राप्नोति—अन्यो गोषु स्वामी अन्यो गवां स्वामी । ‘स्वामीश्वराधिपतिदायादसाक्षिप्रतिभूप्रसूतैश्च’ इत्येतद्भवति विप्रतिषेधेन ॥

(प्रदीपः) अन्यो गवां स्वामीति । एकस्मिन्वाक्ये सहप्रयोगादस्त्वन्ययोगो गवामिति मन्यते ॥

(बाधकभाष्यम्)

नैष युक्तो विप्रतिषेधः । न ह्यत्र गावोऽन्ययुक्ताः ॥ कस्तर्हि ? स्वामी ॥

(प्रदीपः) न ह्यत्र गाव इति । युक्तग्रहणाद्यदपेक्षम-

न्यत्वं तदाचिन पञ्चमी । नचात्र गवापेक्षमन्यत्वं स्वामिनः प्रतिपाद्यं व्यभिचाराभावात् किं तर्हि ? पूर्वस्वाम्यपेक्षम् ॥ कस्तर्हि स्वामीति । भूतपूर्वो यः स्वामी सोन्ययुक्त इत्यर्थः ॥

(उद्ध्योतः) संज्ञोन्यतः ॥ २२ ॥ अन्यपदार्थेन योगे स्वामिनः पञ्चमी स्यादत आह—भूतपूर्वेति ॥ अन्ययुक्त इति । अन्यत्वप्रतियोगील्यर्थः । पूर्वस्वाम्यपेक्षयेदानीमन्यो गवा स्वामीत्युदाहरणार्थः ॥

(वार्तिकोदाहरणान्तरभाष्यम्)

एवं तर्हि “तुल्यार्थैरतुलोपमाभ्यां तृतीयान्यतरस्याम्” इत्यस्यावकाशः—तुल्यो देवदत्तस्य । तुल्यो देवदत्तेन । “स्वामीश्वराधिपतिदायादसाक्षिप्रतिभूप्रसूतैश्च” इत्यस्यावकाशः—स एव । इहोभयं प्राप्नोति—तुल्यो गोभिः स्वामी तुल्यो गवां स्वामी । “तुल्यार्थैरतुलोपमाभ्यां तृतीयान्यतरस्याम्” इत्येतद्भवति विप्रतिषेधेन ॥ संज्ञोन्य ॥ २२ ॥

(प्रदीपः) तुल्यो गोभिः स्वामीति । गवा यः स्वामी स गोभिर्जाव्यादिना धर्मेण सदृश इत्यर्थविवक्षाया-मस्ति गवा पदद्वयार्थयोगः ॥ २२ ॥

(उद्ध्योतः) उभयप्राप्तये गवा तुल्येन च स्वामिनः संबन्धमुपपादयति—गवां य इति ॥ २२ ॥

(३११ उपपदतृतीयासूत्रम् ॥ २ । ३ । २ आ. ६)

४८१ हेतौ ॥ २।३।२३ ॥

(१४९९ वार्तिकम् ॥ १ ॥)


॥ * ॥ निमित्तकारणहेतुषु सर्वासां प्रायदर्शनम् ॥ * ॥

(भाष्यम्) निमित्तकारणहेतुषु सर्वाः प्रायेण दृश्यन्त इति वक्तव्यम् । किं निमित्तं वसति । केन निमित्तेन वसति । कस्मै निमित्ताय वसति । कस्मान्निमित्ताद्वसति । कस्य निमित्तस्य वसति । कस्मिन्निमित्ते वसति । किं कारणं वसति । केन कारणेन वसति । कस्मै कारणाय वसति । कस्मात्कारणाद्वसति । कस्य कारणस्य वसति । कस्मिन्कारणे वसति । को हेतुर्वसति । कं हेतुं वसति । केन हेतुना वसति । कस्मै हेतवे वसति । कस्माद्धेतोर्वसति । कस्य हेतोर्वसति । कस्मिन्हेतौ वसति ॥ हेतौ ॥ २३ ॥

(प्रदीपः) हेतौ ॥ २३ ॥ योग्यतामात्रयुक्तोऽनाश्रितव्यापारोर्थो द्रव्यगुणक्रियाविषयो हेतुः ॥ निमित्तेति । अस्वर्वासां विधानार्थमत्र सूत्र इदं पठितं न तु सर्वनाम्नस्तृतीया चेत्तत्र । तत्र प्रायग्रहणादसर्वनाम्नः प्रथमाद्वि-

तीये न भवतो न्यास्तु यथादर्शनं भवन्ति । पर्यायोपादानं केचित्पर्यायान्तरनिवृत्त्यर्थमिच्छन्ति । अन्ये तूपलक्षणार्थमिच्छन्त प्रयोजनादिप्रयोगेयेतद्विभक्तिविधानं मन्यन्ते ॥

(उद्ध्योत.) हेतौ ॥ २३ ॥ व्यापारानाविष्टत्वे द्रव्यगुणक्रियाविषयत्वे च हेतुर्योग्यतामात्रयुक्त इति । व्यापाराविष्ट क्रियामात्रविषय च करण, व्यापारावेशे च क्रियाविषयत्वमेव फलोपधानमेवेति ततो भेद इति भावः ॥ न त्विति । वृत्तिकारवदिति भावः । अन्येत्विति मतेनुग्राहकाभावोऽस्त्विवीजम् ॥ २३ ॥



(३१२ कारकपञ्चमीसूत्रम् ॥ २ । ३ । २ आ. ७ ॥)

४८६ अपादाने पञ्चमी ॥ २।३।२८ ॥

(न्यूनतावारणाधिकरणम्)

(१५०० वार्तिकम् ॥ १ ॥)

॥ * ॥ पञ्चमीविधाने ल्यब्लोपे कर्मण्युपसंख्यानम् ॥ * ॥

(भाष्यम्) पञ्चमीविधाने ल्यब्लोपे कर्मणि पञ्चम्या उपसंख्यानं कर्तव्यम् । प्रासादमारुह्य प्रेक्षते—प्रासादात्प्रेक्षते ॥

(प्रदीपः) अपादाने ॥ २७ ॥ ल्यब्लोप इति । यत्र ल्यबन्तस्याप्रयोगेऽप्यर्थो गम्यते तत्र द्वितीयाया प्राप्ताया पञ्चमी विधीयते ॥

(उद्ध्योतः) अपादाने ॥ २७ ॥ ननु ल्यब्लोपविधायकस्यात्र शास्त्रेऽदर्शनाह्यब्लोप इत्यसंगतमत आह—यत्रेति । वाक्यैकदेशन्यायेनेति भावः ॥ ल्यबग्रहणं क्व उपलक्षणम् । आसनात्प्रेक्षत इत्यस्यासने स्थित्वेत्यर्थः ॥ तत्रेति । ल्यबन्ताभावेपि गम्यमानक्रियापेक्षकर्मत्वादिति भावः ॥

(१५०१ वार्तिकम् ॥ २ ॥)

॥ * ॥ अधिकरणे च ॥ * ॥

(भाष्यम्) अधिकरणे चोपसंख्यानं कर्तव्यम् । आसनात्प्रेक्षते । शयनात्प्रेक्षते ॥

(प्रदीपः) अधिकरणे चेति । ल्यब्लोप इत्यपेक्षते । सप्तम्यपवादोत्र पञ्चमी ॥

(१५०२ वार्तिकम् ॥ ३ ॥)

॥ * ॥ प्रश्नाख्यानयोश्च ॥ * ॥

(भाष्यम्) प्रश्नाख्यानयोश्च पञ्चमी वक्तव्या । कुतो भवान् ? । पाटलिपुत्रात् ॥

(प्रदीपः) प्रश्नाख्यानयोश्चेति । विशिष्टे प्रश्नाख्याने गृह्येते—यत्र लोके पञ्चमी प्रयुज्यते । तेन कस्यायमश्वो देवदत्तस्यायमश्व इत्यादौ पञ्चमी न भवति ॥ कुतो भवानिति । क्रियाया अभावादनपादानत्वं मन्यते ॥

द्वि० ६४

(उद्ध्योतः) गम्यमानक्रियापेक्षयाऽपादानत्वं भविष्यतीत्यत आह—क्रियाया इति ॥

(१५०३ वार्तिकम् ॥ ४ ॥)

॥ * ॥ यतश्चाध्वकालनिर्माणम् ॥ * ॥

(भाष्यम्) यतश्चाध्वकालनिर्माणं ततः पञ्चमी वक्तव्या । गवीधुमतः सांकाश्यं चत्वारि योजनानि ॥ कार्तिक्या आग्रहायणी मासे ॥

(प्रदीपः) यतश्चेति । यदाश्रित्याध्वकालौ परिच्छिद्येते तत्र पञ्चमीत्यर्थः ॥ गवीधुमत इति । गवीधुमन्नाम नगरम् ॥

(उद्ध्योतः) यदाश्रित्येति । यदवधित्वेनाश्रित्येत्यर्थः ॥ तत्रेति । तत्र वर्त्तमानाच्छब्दादित्यर्थः ॥

(१५०४ वार्तिकम् ॥ ५ ॥)

॥ * ॥ तद्युक्तात्काले सप्तमी ॥ * ॥

(भाष्यम्) तद्युक्तात्काले सप्तमी वक्तव्या । कार्तिक्या आग्रहायणी मासे ॥

(प्रदीपः) तद्युक्तात्काल इति । काले विषये । तेन पञ्चम्यन्तार्थेन यो युक्तो मासादिस्तद्वाचिनः सप्तमीत्यर्थः । अथ वा पञ्चमीयुक्तार्थात्परे काल इत्यर्थः ॥

(उद्ध्योतः) तद्युक्तात्कालादित्युचितमत आह—कालेविषये इति ॥ युक्तोमासादिरिति । मासकार्तिक्योश्चावध्यवधिमद्भावः सबन्धः । आग्रहायण्यास्तु न तद्युक्तत्वमिति भावः ॥ अथवापञ्चमीति । तच्छब्देन पञ्चमी परामृश्यते तद्युक्तश्च तत्प्रकृत्यर्थस्तस्मात्परे परावयवके कालेभिधेये कालवाचिनः सप्तमीत्यर्थः । आग्रहायण्याश्चार्थं परत्वं न शाब्दं तनु मासस्यैवेति भावः ॥

(१५०५ वार्तिकम् ॥ ६ ॥)

॥ * ॥ अध्वनः प्रथमा च ॥ * ॥

(भाष्यम्) अध्वनः प्रथमा च सप्तमी च वक्तव्या । गवीधुमतः सांकाश्यं चत्वारि योजनानि । गवीधुमतः सांकाश्यं चतुर्षु योजनेषु ॥

(प्रदीपः) अध्वन इति । तद्युक्तादित्यपेक्षते ॥

(आक्षेपभाष्यम्)

तत्तर्हीदं बहु वक्तव्यम् ? ॥

(प्रथमद्वितीयवार्तिकप्रत्याख्यानभाष्यम्)

(भाष्यम्) न वक्तव्यम् । “अपादाने” इत्येव सिद्धम् । इह तावत्प्रासादात्प्रेक्षते शयनात्प्रेक्षते इति, अपक्रामति तत्तस्माद्दर्शनम् ॥ यद्यपक्रामति किं नात्यन्तायापक्रामति ? । संततत्वात् ॥ अथ वान्यान्यप्रादुर्भावात् । अन्या चान्या च प्रादुर्भवति ॥

(प्रदीपः) अपक्रामति तत्तस्मादिति । दर्शनं चक्षुरिन्द्रियं तेजोरूप प्राग्य विषयग्राहितात्प्रासाददेशादपक्रम्य

१ ‘तदुक्ता’ इति बहुवचनमर्थः ॥

विषयं गच्छतीत्यर्थः ॥ क्षणिकपक्षावष्टम्भेन भेदभाषिण्याह—
अथ वान्यान्यप्रादुर्भावादिति । अन्यस्यान्यस्य तेजो-
रूपस्येन्द्रियस्योत्पादादित्यर्थः । भाष्यकारवचनाप्रामाण्यादन्या-
न्यशब्दस्य साधुत्वं द्रष्टव्यम् ॥

(उद्धोतः) दर्शनं चक्षुरिति । करणे व्युडिति भावः ॥
तेजोरूपमिति । अपक्रमणसामर्थ्यमनेन दर्शितम् । विषयग्राहिणो
नयनरश्मयः । गूरुरश्मिवत् प्रामाद्वेशस्यपुरुषनयनादपक्रम्य या-
वद्विषयदेशं गच्छन्तीत्यर्थः । एव प्रामादात् प्रेक्षते चक्षुः प्रामादा-
दपक्रम्य विषयं जानते इत्यर्थः । प्रामादस्यपुरुषान्निर्गमनं प्रासा-
दादिति व्यवहितं इति बोध्यम् । प्रामादमाकृष्य भुङ्क्ते इत्याद्यथे
प्रासादाद् भुङ्क्ते इत्यादीनामनभिधानमिति बोध्यम् । प्रामादस्यपा-
त्रान्निर्गतमत्र भुङ्क्ते इति भाष्यरीत्यायं इत्यन्ये ॥ प्रायविषयग्रा-
हित्वादिति । परावरयोगे चेति क्त्वा । बाह्यो यथाकवचिद्वि-
भागो बोध्यः ॥ भाष्ये—अन्याचान्याचेति । दर्शनक्रियेत्यर्थः ॥
अपक्रामति तस्मादर्शनमिति दर्शनपदेन वृत्तिरेवामिता । कैय-
टोक्तव्याख्याने तु चक्षुर्व्यक्तिरिति विशेष्य बोध्यम् ॥ वृत्तिपरत्वेन
व्याख्याने चिरं ज्ञानानुभवानापत्तिरिति पूर्वपक्षः । तावत्काल-
स्थिरत्वेनाद्यमुत्तरं द्वितीयं तु स्पष्टमेवेति ध्येयम् ॥ मत्पि द्वित्वे
विभक्त्यन्तस्यैव द्वित्वापत्तेः कर्मन्यतिहाराभावेन समामवद्भावाप्रा-
प्तेरकशेषेण बाधाच्च द्वन्द्वप्राप्तेः कथमन्यान्येत्यतीत्यन आह—भाष्य-
कारेति । तत्रामाण्यात्कर्मव्यतिहाराभावेपि बहुलग्रहणात् कचि-
त्समासवद्भाव इत्यर्थः ॥ कृतवीमाद्विर्वचनम्यान्यस्येत्यस्य प्रादुर्भा-
वशब्देन पष्ठीममास इति परे ॥

(तृतीयवार्तिकप्रत्याख्यानभाष्यम्)

प्रश्नाख्यानयोश्च पञ्चमी वक्तव्येति । इदमत्र
प्रयोक्तव्यं सन्न प्रयुज्यते—कुतो भवानागच्छ-
तीति, पाटलिपुत्रादागच्छामीति ॥

(प्रदीपः) इदमत्रेति । प्रतीयमानत्वादर्थस्य शब्दा-
प्रयोगः ॥

(चतुर्थवार्तिकप्रत्याख्यानभाष्यम्)

यतश्चाध्वकालनिर्माणं तत्र पञ्चमी वक्तव्येति ।
इदमत्र प्रयोक्तव्यं सन्न प्रयुज्यते—गवीधुमतो निः-
सृत्य सांकाश्यं चत्वारि योजनानि । कार्त्तिक्या
आग्रहायणी मासे इति । इदमत्र प्रयोक्तव्यं सन्न
प्रयुज्यते—कार्त्तिक्याः प्रभृत्याग्रहायणी मास इति ॥

(प्रदीपः) कार्त्तिक्याः प्रभृतीति । तत आरभ्ये-
त्यर्थः । भाष्यकारवचनाप्रभृतिरयोगे पञ्चमी ॥

(उद्धोतः) प्रभृतिपदप्रयोगेपि तदर्थयोगेपि वा कथं पञ्चमी-
त्यत आह—भाष्यकारवचनादिति । इदमत्र प्रयोक्तव्यं सन्न
प्रयुज्यते इत्येवरूपाप्रभृतिरयोगे पञ्चमीति वचनमनुमीयते
इति भावः ॥ न प्रयुज्यते इत्युक्त्या प्रभृत्यर्थयोगे पञ्चमीति मन्वि-
तम् ॥ तदप्यवधिमात्रेणैवेवरूपप्रभृत्यर्थयोगे एव पञ्चमेति । प्रभृ-
तिशब्दस्य आरभ्येत्यस्य न तमादाप्येत्यर्थः ॥

(पञ्चमवार्तिकप्रत्याख्यानभाष्यम्)

तद्युक्तात्काले सप्तमी वक्तव्येति । इदमत्र प्रयो-
क्तव्यं सन्न प्रयुज्यते—कार्त्तिक्याः प्रभृति आग्रहा-
यणी गते मास इति ॥

(प्रदीपः) गते मास इति । ततश्च यस्य च भाव-
नेति सिद्धा सप्तमी ॥

(उद्धोतः) अधिकरणत्वाभावात्कथं सप्तमीत्यत आह—
ततश्चेति । कार्त्तिकीमादाय मामे गते आग्रहायणी भवतीति वा-
क्यार्थ इति भावः ॥

(षष्ठवार्तिकप्रत्याख्यानभाष्यम्)

अध्वनः प्रथमा च सप्तमी चेति । इदमत्र प्रयो-
क्तव्यं सन्न प्रयुज्यते—गवीधुमतो निःसृत्य यदा
चत्वारि योजनानि गतानि भवन्ति, ततः सांका-
श्यम् । चतुर्षु योजनेषु गतेषु ततः सांकाश्यमिति ॥
अपादाने ॥ २८ ॥

(प्रदीपः) चत्वारीति । तत्र प्रातिपदिकार्थस्याव्यतिरेका-
न्तिद्धा प्रथमा ॥ २८ ॥

(उद्धोतः) तत्र प्रातीति । एतदर्थमेव ततः सांकाश्यमिति
वाक्यभेद इति भावः ॥ २८ ॥

(३१३ उपपदपञ्चमीसूत्रम् ॥ २ । ३ । २ आ. ८ ॥)

४८७ अन्यारादितरर्तेदिक्शब्दाश्चू-
त्तरपदाजाहियुक्ते ॥ २।३।२९ ॥

(आक्षेपभाष्यम्)

अत्रचूत्तरपदग्रहणं किमर्थम् । न दिक्शब्दै-
र्योग इत्येव सिद्धम् ? ॥

(समाधानभाष्यम्)

“षष्ठ्यतसर्थप्रत्ययेन” इति वक्ष्यति, तस्यायं
पुरस्तादपकर्षः ॥ अन्यारा ॥ २९ ॥

(प्रदीपः) अन्यारात् ॥ २९ ॥ तस्यायमिति । अथ
सध्यद् देवदत्तेनेत्यदिक्शब्दार्थमचूत्तरपदग्रहणं कस्मान्न विज्ञा-
यते । उच्यते—दिक्शब्दमाहचर्यादचूत्तरपदस्यापि दिक्शब्द-
स्यैव ग्रहणं नान्यस्य ॥ २९ ॥

—

(३१४ उपपदविभक्तिसूत्रम् ॥ २ । ३ । २ आ. ९ ॥)

४८८ षष्ठ्यतसर्थप्रत्ययेन ॥ २।३।३० ॥

पदकृत्याधिकरणम्)

(आक्षेपभाष्यम्)

अर्थग्रहणं किमर्थम् ? ॥

(प्रदीपः) षष्ठ्यत ॥ ३० ॥ अर्थग्रहणमिति । अ-

तस्यशब्द प्रत्ययत्वं न व्यभिचरतीति प्रत्ययग्रहणादतस्यशब्द-
स्तदर्थोपलक्षणं विज्ञास्यत इति प्रश्न ॥

(उद्घोतः) षष्ठ्यतस ॥ ३० ॥ तदर्थोपलक्षणमिति ।
मध्यमपदलोपिसमासादिति भावः ॥

(समाधानभाष्यम्)

‘षष्ठ्यतसप्रत्ययेन’ इत्युच्यमाने इहैव स्यात्—द-
क्षिणतो ग्रामस्य उत्तरतो ग्रामस्येति, इह न स्यात्—
उपरि ग्रामस्य उपरिष्ठाद् ग्रामस्येति । अर्थग्रहणे
पुनः क्रियमाणे अतस्यप्रत्ययेन च सिद्धं भवति—
यश्चान्यस्तेन समानार्थः ॥

(प्रदीपः) षष्ठ्यतसप्रत्ययेनेति । अतस्यशब्दस्यार्थस्या-
श्रयितुमशक्यत्वात् । तस्यतेनैवपूर्वस्य क्रियतसितिरूपसंभवाच्च ॥

(उद्घोतः) अतस्यशब्दस्यार्थस्येति व्यधिकरणषष्ठ्योराश्रय-
णाशक्यत्वे हेतु दर्शयन् अतस्यशब्दे प्रत्ययत्वव्यभिचारं दर्शयति—
तस्यतेरिति ॥ न च प्रत्ययाप्रत्यययोरिति परिभाषयाङ्गस्येति
मूत्रभाष्यपठितया, प्रतिपदोक्तपरिभाषया च प्रत्ययस्यैव लाभे
सिद्धे प्रत्ययग्रहणेन सामर्थ्यात्तदर्थलाभ इति वाच्यम् । तदन्त्य-
त्वज्ञापनेनापि चारितार्थात् ॥ संभवाच्चेति । चो हेतौ ॥ भाष्ये—
अन्यस्तेन समानार्थ इत्यस्य तेनापि योगे सिद्धमिति शेषः ॥

(आक्षेपभाष्यम्)

अथ प्रत्ययग्रहणं किमर्थम् ? ॥

(उद्घोतः) अथ प्रत्ययेति । परिभाषयैव सिद्धे इत्यर्थः ॥

(समाधानभाष्यम्)

इह मा भूत्—प्राग्ग्रामात्, प्रत्यग्रामात् ॥

(प्रदीपः) प्राग्ग्रामादिति । प्रत्यग्रहणमधिक क्रिय-
माणं श्रूयमाणप्रत्ययग्रहणार्थं विज्ञास्यत इति लुप्तेऽस्तातौ
षष्ठ्यभावः ॥

(उद्घोतः) लुप्तेऽपि प्रत्ययलक्षणेन प्रत्ययान्तत्वमस्त्येवेत्यत
आह—प्रत्ययग्रहणमिति । अञ्छ्लङ्गिति लुक् ॥ ३० ॥

(उपसंहारभाष्यम्)

अञ्चूत्तरपदस्याप्येतत्प्रयोजनमुक्तम् । तत्रान्य-
तरच्छलक्यमवक्तुम् ॥ षष्ठ्यतस ॥ ३० ॥

(प्रदीपः) तत्रान्यतरदिति । एकप्रयोजनत्वात् ॥ ३० ॥

—><—

(३१५ उपपदवृत्तीयापञ्चमीसूत्रम् ॥ २ । ३। २ आ. १०)

४९० पृथग्विनानानाभिस्तृतीयाऽ-

न्यतरस्याम् ॥ २।३।३२ ॥

(पञ्चमीसाधनाधिकरणम्)

(१५०६ वार्तिकप्रथमखण्डम् ॥ १)

॥ * ॥ पृथगादिषु पञ्चमीविधानम् ॥ * ॥

(भाष्यम्) पृथगादिषु पञ्चमी विधेया—पृथग्
देवदत्तात् ॥

(प्रदीपः) पृथग्विना ॥ ३२ ॥ अन्यतरस्याग्रहणेन पक्षे
यथाप्राप्तान्यनुज्ञानं क्रियते । न चात्र पञ्चमी प्राप्तेति म-
त्वाह—पृथगादिष्विति । पक्ष इति वाक्यशेषः ॥

(आक्षेपभाष्यम्)

किमर्थं न प्रकृतं पञ्चमीग्रहणमनुवर्तते ? । क
प्रकृतम् ? । “अपादाने पञ्चमी” इति ॥

(प्रदीपः) न प्रकृतमिति । नशब्दः काक्ता प्रयुक्तः ।
प्रकृतमेवेत्यर्थः ॥

(उद्घोतः) पृथग्विना ॥ ३२ ॥ नञ् प्रतिषेधार्थत्वेऽसंगति-
रत आह—काक्तेति ॥

(१५०७ वार्तिकद्वितीयखण्डम् ॥ २)

॥ * ॥ अनधिकारात् ॥ * ॥

अनधिकारः सः ॥

(प्रदीपः) अनधिकार इति । अन्यारादिति यो-
गात्परेषु योगेषु नाधिक्रियत इत्यर्थः ॥

(उद्घोतः) अनधिकारत्वेऽन्यारादित्यस्यासंगतिरत आह—
योगात्परेष्विति ॥

(१५०८ वार्तिकतृतीयखण्डम् ॥ ३)

॥ * ॥ अधिकारे हि द्वितीयाषष्ठी-
विषये प्रतिषेधः ॥ * ॥

(भाष्यम्) अधिकारे हि द्वितीयाषष्ठीविषये
प्रतिषेधो वक्तव्यः स्यात् । दक्षिणेन ग्रामम्, दक्षि-
णतो ग्रामस्येति ॥

(उद्घोतः) भाष्ये—द्वितीयाषष्ठीविषये इति । एनपा
षष्ठ्यतसर्थेत्यत्र चेत्यर्थः ॥ सौत्रक्रमलागे न्यायसिद्धपूर्वनिपातत्यागे
च बीजं चिन्त्यम् ॥ केचित्तु—एनपा द्वितीया’ ‘षष्ठ्यतसर्थेनेत्ये-
वाष्टाध्यायीपौठ । एव च पृथग्विनेत्यनेन द्वितीयाविधानमपीति,
एनपेति योगविभागात्षष्ठ्यपीति च वृत्त्युक्तं चिन्त्यमित्याहुः ॥

(वार्तिकप्रत्याख्यानभाष्यम्)

एवं तर्हि—अन्यतरस्याग्रहणसामर्थ्यात्पञ्चमी
भविष्यति ॥

(प्रदीपः) एवं तर्हीति । अन्यतरस्याग्रहणं पक्षे वि-
भक्त्यन्तरप्रापणार्थं सबवहितामपि पञ्चमी प्रापयिष्यतीत्यर्थः ॥

(उद्घोतः) अन्यतरस्याग्रहणमिति । अव्ययानामनेका-
र्थत्वात्समुच्चयबोधनद्वारेत्यर्थः ॥

१ बीजमिति । ‘द्वितीयाचतुर्थ्यौ’ ‘सप्तमीपञ्चम्यौ’ ‘तृतीयासप्तम्यौ’
इत्येवैव स्वौजसमौद् मूर्वस्थकमाङ्गीकारानङ्गीकारयोः स्वतन्त्रेच्छानामाचार्या-
णामिच्छैव विनिगमिता । किञ्च ‘श्लोकयो’ ‘लक्षणहेत्वो’ ‘अजाद्यत’ इत्या-
दाविव पूर्वनिपातप्रकरणस्यापि न विनिगमकत्वमिति बोधम् ॥

२ पौठ इति । तथा पौठोपि सन्धानुवर्तनप्रदर्शकस्याग्रिमभाष्यस्य
विरोधान्नैव कल्पनीय इति दाधिमथाना सिद्धान्तः ॥

(सामर्थ्यनिराकरणभाष्यम्)

अस्त्यन्यदन्यतरस्याग्रहणस्य प्रयोजनम् ॥ किम्? ।
यस्यां नाप्राप्तायां तृतीयारभ्यते सा यथा स्यात् ॥
कस्यां च नाप्राप्तायाम्? । अन्ततः षष्ठ्याम् ॥

(प्रदीपः) अस्त्यन्यदिति । यथाप्राप्तान्यनुज्ञानं हि
विकल्पेन कार्यं न तु यस्य कस्यचिदिति भावः ॥ अन्ततः
इति । अवसानत इत्यर्थः । यत्र ह्यन्या विभक्तिर्न विहिता सा
शेषत्वात् षष्ठ्या विषयः ॥ [यथाप्राप्ताभ्यनुज्ञानं विकल्पेन
विधीयते । प्राप्त्यभावे भवेत् षष्ठी । ना हि शेषनिबन्धना ॥]

(उद्ध्योतः) आशयानभिज्ञः शङ्कते—भाष्ये—अस्त्यन्य-
दिति ॥

(आक्षेपभाष्यम्)

तर्त्तहि वक्तव्यम्? ॥

(समाधानभाष्यम्)

न वक्तव्यम् । प्रकृतमनुवर्तते । क प्रकृतम्? ।
“अपादाने पञ्चमी” इति ॥

(आक्षेपस्मरणभाष्यम्)

ननु—चोक्तम् अनधिकारः सः * अधिकारे
हि द्वितीयाषष्ठीविषये प्रतिषेधः * इति ॥

(समाधानभाष्यम्)

एवं तर्हि संबन्धमनुवर्तिष्यते—“अपादाने प-
ञ्चमी” । अन्यारादितरतैदिकशब्दाश्चूत्तरपदाजा-
हियुक्ते” पञ्चमी । “षष्ठ्यतसर्थप्रत्ययेन” अन्यारा-
दिभिर्योगे पञ्चमी । “एनपाद्वितीया” अन्यारा-
दिभिर्योगे पञ्चमी । “पृथग्विनानानाभिस्तृतीया-
न्यतरस्याम्” पञ्चमीग्रहणमनुवर्तते, ‘अन्यारा-
दिभिर्योगे’ इति निवृत्तम् ॥

(प्रदीपः) संबन्धमिति । अन्यादिग्रहणसंबन्धमित्यर्थः ॥

(समाधानान्तरभाष्यम्)

अथ वा मण्डूकमुत्तयोधिकाराः । तद्यथा—
मण्डूका उल्लुत्योत्तुत्य गच्छन्ति तद्गदधिकाः ॥
(भाष्यम्) अथ वा—

(१५०९ वार्तिकम् ४ ॥)

*अन्यवचनाच्चकाराकरणात्प्रकृतस्यापवादो वि-
ज्ञायते यथोत्सर्गेण प्रसक्तस्य * ॥

(भाष्यम्) अन्यस्या विभक्तेर्वचनाच्चकारस्यानु-
कर्षणार्थस्याकरणात्प्रकृतायाः पञ्चम्या द्वितीया-
षष्ठ्यौ बाधिके भविष्यतः । यथोत्सर्गेण प्रसक्त-
स्यापवादो बाधको भवति ॥

(प्रदीपः) यथोत्सर्गेणेति । पञ्चमी किमुत्तरार्थोते-
हार्थापीति संदिग्धा षष्ठीद्वितीयाभ्यामसदिग्धाभ्यां बाध्यत
इत्यर्थः ॥ ३२ ॥

१ ‘अन्यारादिभिरिति ।’ ‘अन्यारादि’ इत्येकदेशस्यानुकरण भाष्य-

(उद्ध्योतः) यद्यपि सक्त्वानुवृत्तौ मण्डूकानुवृत्तौ वाऽनुवृ-
त्तिसामर्थ्यादेव पञ्चम्यामपि सिद्धायाम् अन्यतरस्याग्रहणं चिन्त्यप्रयो-
जनम्, षष्ठी तु नेष्यते भाष्यकृता । तथापि तद्विना तयोर्द्वैतत्वा-
त्तद्वोधनायैव तद्ग्रहणमिति बोध्यं तद्विज्ञानयन्नेवाथवान्येत्यादिपक्ष-
द्वयमाह ॥ बाध्यते इति । इह तु तृतीयया न बाध्यते, चस्था-
नीयान्यतरस्याग्रहणादिति भावः ॥

(समाधानान्तरभाष्यम्)

अथ वा वक्ष्येत्येतत्—“अनुवर्तन्ते च नाम वि-
धयः । न चानुवर्तनादेव भवन्ति । किं तर्हि? यत्ना-
द्भवन्ति” इति ॥ पृथग्विना ॥ ३२ ॥

(उद्ध्योतः) भाष्ये यत्नादिति । अत्र चान्यतरस्याग्रहणं
यत्नोऽस्तीति भावः ॥ ३२ ॥

(३१६ उपपदसूत्रम् ॥ २ । ३ । २ आ. ११)

४९३ दूरान्तिकार्थेभ्यो द्वितीया
च ॥ २।३।३५ ॥

(१५१० आक्षेपवार्तिकम् १)

॥ * ॥ दूरान्तिकार्थेभ्यः पञ्चमीविधाने
तद्युक्तात्पञ्चमीप्रतिषेधः ॥ * ॥

(भाष्यम्) दूरान्तिकार्थेभ्यः पञ्चमीविधाने त-
द्युक्तात्पञ्चम्याः प्रतिषेधो वक्तव्यः । दूराद्ग्रामस्य ॥

(प्रदीपः) दूरान्ति ॥ ३५ ॥ तद्युक्तादिति । दूरान्ति-
कार्थैर्युक्तं यदपेक्षया दूरान्तिकत्वं तद्वाचिन इत्यर्थः ॥ दूरा-
द्ग्रामस्येति । पूर्वसूत्रेण षष्ठ्येव ग्रामाद्भवति ॥

(उद्ध्योतः) दूरान्तिकार्थेभ्यो ॥ ३५ ॥ भाष्ये पञ्चमी-
विधाने तद्युक्तादिति । पञ्चम्यन्तदूरान्तिकार्थैर्युक्तादित्यर्थः ।
सामान्यतो दूरान्तिकार्थयुक्तात्प्रतिषेधे पूर्वसूत्रस्यान्यतरस्याग्रहणस्य
वैयर्थ्यापत्तिरत एवात्र वार्तिके पञ्चमीविधान इति सार्थकं दूरा-
न्तिकार्थैरिति पूर्वसूत्रेण षष्ठीपञ्चम्योः प्राप्तिः ॥ पूर्वसूत्रेण । दूरा-
न्तिकार्थैः षष्ठीत्यनेन ॥ षष्ठ्येवेति । ननु पञ्चमी अनेन निषे-
धादिति भावः ॥

(१५११ आक्षेपबाधकवार्तिकम् २)

॥*॥ न वा तत्रापि दर्शनादप्रतिषेधः॥*॥

(भाष्यम्) अनर्थकः प्रतिषेधोऽप्रतिषेधः । न
वा तत्रापि दर्शनात्पञ्चम्याः प्रतिषेधोऽनर्थकः ।
तत्रापि हि पञ्चमी दृश्यते—

दूरादावसथान्मूत्रं दूरात्पादावसेचनम् ॥

दूराच्च भाव्यं दस्युभ्यो दूराच्च कुपिताद् गुरोः ॥
दूरान्ति ॥ ३५ ॥

कृता स्वीकृतम् । एतदजानानैस्तु कैश्चिद् ‘अन्यादिभि’ इति शोधितम् ॥

(प्रदीपः) दूरादावसथादिति । आवसथस्य दूर इत्यर्थः । पूर्वसूत्रेणावसथादेः पञ्चम्यपि भवति ॥ ३५ ॥

(उद्ध्योतः) दूरादावसथादित्यनयो सामानाधिकरण्यभ्रम निराकरोति—आवसथस्येति । दूरात् ग्रामस्येत्यादौ त्वनभिधाना-
त्पञ्चमी नेति भावः ॥ ३५ ॥

(३१७ कारकसप्तमीसूत्रम् ॥ २ । ३ । २ आ. १२)

४९४ सप्तम्यधिकरणे च ॥ २।३।३६ ॥

(न्यूनतापूरणाधिकरणम्)

(१५१२ सप्तमीविधानवार्तिकम् ॥ १)

॥ * ॥ सप्तमीविधाने क्तस्येन्विषयस्य
कर्मण्युपसंख्यानम् ॥ * ॥

(भाष्यम्) सप्तमीविधाने क्तस्येन्विषयस्य कर्म-
ण्युपसंख्यानं कर्तव्यम् । अधीती व्याकरणे ।
परिगणिती याज्ञिक्ये । आम्नाती छन्दसि ॥

सप्तम्यधि ॥ ३६ ॥ क्तस्येन्विषयस्येति । इन्नन्त-
स्येत्यर्थः ॥ अधीतीति । अधीतमनेनेतीष्टादिभ्य इतीनि ।
अत्र व्याकरणस्य कर्मत्वाद् द्वितीया प्राप्नोति यथा कृतपूर्वी
कटमिति । ततस्तदपवादः सप्तमी विधीयते ॥ अविकरणवि-
वक्षया सिद्धेति चेत् । कर्मविवक्षया द्वितीयापि स्यादिति तन्नि-
वृत्त्यर्थं कर्तव्यमेव वचनम् । मासमधीती व्याकरण इति का-
लकर्मणो बहिरङ्गत्वादिहाग्रहणात्सप्तम्यभावः ॥

(उद्ध्योतः) सप्तम्य ॥ ३६ ॥ इन्विषयस्येत्यस्य इनो
विषयस्येति समासः । प्रकृतित्वेन च स इनो विषयस्तदाह—
इन्नन्तस्येति । क्तान्तप्रकृतिकेनन्तस्येत्यर्थः ॥ अत्र व्याकरण-
स्येति । पूर्वमविवक्षितकर्मतया भावे क्ते पश्चात्कर्मसंबन्धेन कर्मणोऽ-
नभिहितत्वाद् द्वितीया प्राप्तेत्याशयः । कर्मणि क्तप्रत्ययान्तात्तु वा (ऽ)
श्निरव्यविकन्यायात् ॥ एतेन कर्मणि क्तप्रत्यये व्याकरणशब्दात्
प्रथमैवेति निरस्तम् ॥ अधिकरणत्वविवक्षायामिति । अस्तीत्य-
ध्याहारेण कर्तृद्वारा व्यापाराश्रयत्वविवक्षायामित्यर्थः ॥ बहिरङ्ग-
त्वादिति । तच्चोपपादित कालाध्वनोरित्यत्र ॥

(१५१३ सप्तमीविधानवार्तिकम् ॥ २)

॥ * ॥ साध्वसाधुप्रयोगे च ॥ * ॥

(भाष्यम्) साध्वसाधुप्रयोगे च सप्तमी व-
क्तव्या । साधुर्देवदत्तो मातरि । असौधुः पितरि ॥

(प्रदीपः) साध्वसाधुप्रयोगे चेति । साधुनिपु-
णाभ्यां [इति] सप्तम्या सिद्धायामनर्चार्थमत्र साधुग्रहणम् ।
तेन तत्त्वकथनेपि साधुयोगे सप्तमी भवति । अर्चाग्रहणं तु तत्र

निपुणविशेषणार्थमेव । साधुर्भृत्यो राज्ञ इति तु भृत्यापेक्षा
षष्ठी, न तु साध्वपेक्षेति वाक्यार्थज्ञा आहुः ॥

(उद्ध्योतः) उभयत्रानेनैव सप्तम्या सिद्धायामर्चाग्रहणं तत्र
व्यर्थमत आह—अर्चाग्रहणं त्विति । तत्र साधुग्रहणं तु साधु-
प्रयोगेऽप्यर्चाया प्रत्यादियोगे निषेधार्थम् । न चानेन दुर्बारा । तत्सा-
मर्थ्येनास्याप्यप्रवृत्तेरिति केचित् ॥

(१५१४ सप्तमीविधायकवार्तिकम् ॥ ३)

॥ * ॥ कारकार्हाणां च कारकत्वे ॥ * ॥

(भाष्यम्) कारकार्हाणां च कारकत्वे सप्तमी
वक्तव्या । ऋद्धेषु भुजानेषु दरिद्रा आसते । ब्राह्म-
णेषु तरत्सु वृषला आसते ॥

(प्रदीपः) कारकार्हाणां चेति । कारकशब्दो भाव-
प्रदानः । तेन कारकत्वमर्हन्तीत्यर्थः ॥ ऋद्धेष्विति । ऋद्धा
भोजनक्रियामर्हन्तीति कारकार्हा । लक्ष्यलक्षणभावाविवक्षा-
यामपि यथा स्यादिति वचनम् । तद्विवक्षायामुत्तरसूत्रेण
सिद्धत्वात् ॥

(उद्ध्योतः) क्रियाया एव कारकार्हात्वादसङ्गतिमाशङ्क्याह—
कारकशब्द इति । शक्तिपरः स इति परे ॥ उत्तरसूत्रेण 'यस्य च
भावेनेत्यनेन ॥

(१५१५ सप्तमीविधायकवार्तिकम् ॥ ४)

॥ * ॥ अकारकार्हाणां चाकारकत्वे ॥ * ॥

(भाष्यम्) अकारकार्हाणां चाकारकत्वे सप्तमी
वक्तव्या । मूर्खेष्व्वासीनेषु ऋद्धा भुजते । वृषले-
ष्व्वासीनेषु ब्राह्मणास्तरन्ति ॥

(प्रदीपः) मूर्खेष्विति । मूर्खा भोजनानर्हत्वाद्-
कारकार्हा ॥

(उद्ध्योतः) भाष्ये ऋद्धा इत्यस्य विद्यादिगुणसमृद्धा इत्यर्थः ॥

(१५१६ सप्तमीविधायकवार्तिकम् ॥ ५)

॥ * ॥ तद्विपर्यासे च ॥ * ॥

(भाष्यम्) तद्विपर्यासे च सप्तमी वक्तव्या । ऋ-
द्धेष्व्वासीनेषु मूर्खा भुजते । ब्राह्मणेष्व्वासीनेषु वृष-
लास्तरन्ति ॥

(प्रदीपः) तद्विपर्यास इति । यदा कारकार्हाणां नास्ति
कारकत्वमकारकार्हाणां चास्ति कारकत्वं तदेत्यर्थः ॥

(१५१७ सप्तमीविधायकवार्तिकम् ॥ ६)

॥ * ॥ निमित्तात्कर्मसंयोगे ॥ * ॥

(भाष्यम्) निमित्तात्कर्मसंयोगे सप्तमी वक्तव्या ॥

प्रत्ययः ॥

३ 'असाधुर्मातुले कृष्ण' ॥

१ 'असाधुधीती' ॥ २ याज्ञिक्य इति । 'छन्दोगौक्थिकयाज्ञि-
कबहुचनटाद् व्य' इति याज्ञिकानां धर्म आम्नायो वा' इत्यर्थे ज्य

चर्मणि द्वीपिनं हन्ति दन्तयोर्हन्ति कुञ्जरम् ॥
 केशेषु चमरीं हन्ति सीम्नि पुष्कलको हतः ॥
 सप्तम्यधि ॥ ३६ ॥

(प्रदीपः) निमित्तादिति । क्रियाफलमिह निमित्त-
 त्वेन विवक्षितम् । यत् क्रियाया प्रयोजकं यदर्थः क्रियारम्भ-
 स्ततो हेताविति तृतीयाया प्राप्ताया सप्तमी विधीयते । तस्य
 निमित्तस्य यदि कर्मणा संयोगः संबन्धः । ततो वेतनेन धान्यं
 लुनातीति सप्तमी न भवति । वेतनस्य धान्येन संयोगाभा-
 वात् ॥ ३६ ॥

(उद्ध्योतः) क्रियाफलमिति । व्याख्यानानादिति भावः ॥
 संयोग इत्यस्य व्याख्यानः संबन्ध इति समवायस्यापि सप्र-
 हाय ॥ ३६ ॥

(३१८ उपपदसप्तमीसूत्रम् २ । ३ । २ आ. १३)

४९५ यस्य च भावेन भावलक्ष-
 णम् ॥ २।३।३७ ॥

(भूयोदर्शनाभावेसप्तमीसाधनाधिकरणम्)

(१५१८ वार्तिकम् ॥ १)

॥ * ॥ भावलक्षणे सप्तमीविधाने अभा-
 वलक्षणे उपसंख्यानम् ॥ * ॥

(भाष्यम्) भावलक्षणे सप्तमीविधाने अभावल-
 क्षण उपसंख्यानं कर्तव्यम् । अग्निषु हूयमानेषु गतः,
 हुतेष्वागतः । गोषु दुह्यमानासु गतः, दुग्धास्वा-
 गतः ॥ किं पुनः कारणं न सिध्यति ? लक्षणं नाम
 तद्भवति येन पुनः पुनर्लक्ष्यते । सकृच्चासौ कथं
 चिदग्निषु हूयमानेषु प्रस्थितः, हुतेष्वागतः । गोषु
 दुह्यमानासु प्रस्थितः, दुग्धास्वागतः ॥

(प्रदीपः) यस्य च ॥ ३७ ॥ अभावलक्षण इति ।
 भूयो दर्शनाश्रयो हि लक्ष्यलक्षणभावो यथाग्निधूमयो । इह
 त्वग्निषु हूयमानेषु प्रस्थित इत्यग्निहवनं प्रस्थानेन सह यदा
 पुनः पुनर्न दृष्टं तदा न तत्तस्य लक्षणमिति वचनारम्भः ॥

(उद्ध्योतः) यस्य च ॥ ३७ ॥ भूय इति । अनुमापकत्व
 लक्षणत्वम् । तत्प्रकारको बोध इति पूर्वपक्ष इति भावः ॥ यथा-
 मीति । तथा च—उदयति सवितरि तमो नष्टम् 'धूमे सति
 वह्निर्भवतीत्यादावेव स्यात् इति भावः ॥

(१५१२न्यासान्तरेण समाधानवार्तिकम् ९)

॥ * ॥ सिद्धं तु भावप्रवृत्तौ यस्य भा-
 वारम्भवचनात् ॥ * ॥

(भाष्यम्) सिद्धमेतत् ॥ कथम् ? यस्य भावप्र-

१ 'भावस्य' ॥

वृत्तौ द्वितीयो भाव आरभ्यते तत्र सप्तमी वक्तव्या ॥

(उद्ध्योतः) भाष्ये द्वितीयो भाव आरभ्यते । इत्यस्योच्यते
 इत्यर्थः ॥

(आक्षेपभाष्यम्)

सिध्यति । सूत्रं तर्हि भिद्यते ॥

(समाधानभाष्यम्)

यथान्यासमेवास्तु ॥

(आक्षेपसारणभाष्यम्)

ननु चोक्तम्—भावलक्षणे सप्तमीविधानेऽभा-
 वलक्षण उपसंख्यानम् * इति ॥

(समाधानभाष्यम्)

नैष दोषः । न खल्ववश्यं तदेव लक्षणं भवति
 येन पुनः पुनर्लक्ष्यते । सकृदपि यन्निमित्तत्वाय
 कल्पते तदपि लक्षणं भवति । तद्यथा—अपि भ-
 वान्कमण्डलुपाणिं छात्रमद्राक्षीदिति । सकृदसौ
 कमण्डलुपाणिर्दृष्टश्चात्रस्तस्य तदेव लक्षणं भ-
 वति ॥ यस्य च ॥ ३७ ॥

(प्रदीपः) सकृदपीति । लक्षणशब्दः क्रियानि-
 त्तक —लक्ष्यते अनेनेति लक्षणम् । यच्च निर्ज्ञातकालं हवना-
 दिकमनिर्ज्ञातकालस्य सकृदपि कालपरिच्छेदनिमित्तं भवति
 तत्तस्य लक्षणमित्यर्थः ॥ ३७ ॥

(उद्ध्योतः) लक्षणशब्दइति । नाय शब्दोऽनुमापकत्वेनाभि-
 मतलिङ्गपर्यायः । किन्तु वृक्ष इति विद्योतत इत्यादाविवा निर्ज्ञातज्ञापनवृ-
 त्तिरिति भावः ॥ भाष्ये—सकृदपि यन्निमित्तत्वायेति । तत्काला-
 दिपरिच्छेदनिमित्तत्वायेत्यर्थः ॥ तदेव कमण्डलुपाणित्वमेव ॥ अनि-
 र्ज्ञातकालस्येति । अनेन मानान्तरेण यस्य स्वरूपं ज्ञातं तस्य
 कालविशेषज्ञापनार्थं शब्दप्रयोगे एकस्य प्रवृत्तिः सूचयति ॥ राहूप-
 रागे स्नायादित्यादौ कालवाचकादधिकरणे एव ॥ ३७ ॥

(३१९ उपपदपञ्चमीसूत्रम् २ । ३ । २ आ. १४)

५०० पञ्चमी विभक्ते २ । ३ । ४२ ॥

(विभक्तशब्दार्थनिर्णयाधिकरणम्)

(आक्षेपभाष्यम्)

इह कस्मान्न भवति—कृष्णा गवां संपन्नक्षी-
 रतमेति ? ॥

(प्रदीपः) पञ्चमी ॥ ४२ ॥ कृष्णा गवामिति ।
 गोमण्डलात् कृष्णा गौ पृथक् क्रियत इत्यस्ति विभक्तत्वम् ॥

(उद्ध्योतः) पञ्चमी विभक्ते ॥ ४२ ॥ विभागो भेदः ।
 गोभ्यो गोरेव कथं विभक्तत्वमत आह—गोमण्डलादिति । पृ-
 थक् क्रियते भेदेन बोध्यते ॥

(समाधानभाष्यम्)

विभक्त इत्युच्यते । न चैतद्विभक्तम् ॥

(प्रदीपः) न चैतदिति । कृष्णाया गोगोत्वेन गोष्वन्त-
र्भावात् ॥

(समाधानवाधकभाष्यम्)

विभक्तमेतत् । गोभ्यः कृष्णा विभज्यते ॥

(समाधानाशयभाष्यम्)

विभक्तमेव यन्नित्यं तत्र भवितव्यम् । न चैत-
न्नित्यं विभक्तम् ॥

(आक्षेपभाष्यम्)

किं वक्तव्यमेतत् ? ॥

(समाधानभाष्यम्)

नहि ॥ कथमनुच्यमानं गंस्यते ? । विभक्तग्रहण-
सामर्थ्यात् । यदि यद्विभक्तं चाविभक्तं च तत्र
स्याद्, विभक्तग्रहणमनर्थकं स्यात् । पञ्चमी ॥ ४२ ॥

(प्रदीपः) विभक्तग्रहणमिति ॥ सर्वत्रैव निर्द्धारणे
विभागसद्भावात् पूर्वत्रैव पञ्चमीग्रहणं कुर्यात् । तस्माद्विभक्त-
ग्रहणसामर्थ्याद् अवधारणमाश्रीयत इत्यर्थः ॥ ४२ ॥

(उद्ध्योतः) अवधारणमाश्रीयत इति । माथुरा पाटलि-
पुत्रकेभ्य इत्यादौ माथुराणा पाटलिपुत्रकेषु प्राणित्वेनान्तर्भावविप-
शब्दोपात्ताकारापेक्ष्यानन्तर्भावादिभाग एवेति भावः ॥ ४२ ॥

(३२० उपपदसप्तमीसूत्रम् ॥ २।३।२ आ. १५)

५०१ साधुनिपुणाभ्यामर्चायां सप्त-
म्यप्रतेः ॥ २।३।४३ ॥

(न्यूनतापूर्वधिकरणम्)

(१५२० वार्तिकम् ॥ १)

[॥ * ॥ अप्रत्यादिभिः ॥ * ॥]

(भाष्यम्) अप्रत्यादिभिरिति वक्तव्यम् । इहापि
यथा स्यात्—[साधुर्देवदत्तो मातरं प्रति ।] मातरं
परि । मातरमनु । साधु ॥ ४३ ॥

(प्रदीपः) साधुनि ॥ ४३ ॥ अप्रत्यादिभिरिति ।
प्रतिपर्यन्तं प्रत्यादयः ॥ ४३ ॥

(उद्ध्योतः) साधुनि ॥ ४३ ॥ प्रतिपरीति । कर्मप्रवच-
नीयसंज्ञासूत्रस्या प्रत्यादय इति भावः ॥ ४३ ॥

(३२१ उपपदतृतीयासप्तमीसूत्रम् ॥ २।३।२ आ. १६)

५०२ प्रसितोत्सुकाभ्यां तृतीया च

॥ २।३।४४ ॥

(प्रसितशब्दार्थनिर्णयाधिकरणम्)

(आक्षेपभाष्यम्)

प्रसित इत्युच्यते । कः प्रसितो नाम ? ॥

(प्रदीपः) प्रसितो ॥ ४४ ॥ कः प्रसित इति ।
किं प्रकृष्टं शुक्लं प्रसितं, उत स्यतेस्सिनोतेर्वा कारक-
मिति प्रश्नः ॥

(उद्ध्योतः) प्रसितोत्सु ॥ ४४ ॥ स्यतेरिति । घतिस्य-
तीत्वे कृतेऽस्य सितमिति । कारकं कर्मकारकम् ॥

(समाधानभाष्यम्)

यस्तत्र नित्यं प्रतिबद्धः ॥ कुत एतत् ? । सिनोति-
रयं बध्नात्यर्थे वर्तते—बद्ध इवासौ तत्र भवति ॥
प्रसितो ॥ ४४ ॥

(प्रदीपः) यस्तत्रेति । उत्सुकशब्दसाहचर्यात् तदर्थ-
सदृशोर्थो गृह्यते ॥ बद्ध इवेति । मुख्यस्य व्यतिषङ्गरूपस्य
बन्धनस्याभावात् सादृश्याद् गौणार्थपरिग्रहः ॥ ४४ ॥

(उद्ध्योतः) व्यतिषङ्गो रज्ज्वादिभिः सम्बन्धनम् ॥ गौणा-
र्थस्तत्परत्वरूपः । अत एव पूर्वमुत्सुकसाहचर्यादित्युक्तम् ॥
'तत्परे प्रसितामक्तौ' इत्यमरः ॥ ४४ ॥

(३२२ कारकसप्तमीसूत्रम् ॥ २।३।२ आ. १७ सू.)

५०३ नक्षत्रे च लुपि ॥ २।३।४५ ॥

(अनिष्टापत्तिवारणाधिकरणम्)

(आक्षेपभाष्यम्)

इह कस्मान्न भवति—अद्य पुष्यः अद्य मघा ? ॥

(प्रदीपः) नक्षत्रे च ॥ ४५ ॥ अद्य पुष्य इति ।
पुष्येण युक्तं काल इत्यणो लुबविशेष इति लुप् ॥ ननु पर-
त्वादत्र प्रथमा भविष्यति । नैतदस्ति । सर्वविभक्त्यपवादोऽयं
विज्ञायेत । अन्तरङ्गत्वाद्वा प्रातिपदिकार्थमात्र एवेदं विधानं
स्यात् ॥ ४५ ॥

(उद्ध्योतः) नक्षत्रे च ॥ ४५ ॥ एतत्सूत्रप्राप्तये प्रक्रिया-
माह—पुष्येण युक्त इति ॥ सर्वेति । ततश्च पुष्य प्रतीक्षते पु-
ष्याय स्पृहयति पुष्यस्य समीप इत्यादि प्रयोगा न सिद्ध्येरन्निति
भाव इति सर्वं निर्मलम् ॥ ४५ ॥

(समाधानभाष्यम्)

अधिकरण इति वर्तते ॥ नक्षत्रे ॥ ४५ ॥

इति श्रीमद्भगवत्पतञ्जलिविरचिते व्याकरण-
महाभाष्ये द्वितीयाध्यायस्य तृतीयपादे
द्वितीयमाहिकम् ॥इत्युपाध्यायजैयटपुत्रकैयटकृते महाभाष्यप्रदीपे द्विती-
याध्यायस्य तृतीये पादे द्वितीयमाहिकम् ॥इति शिवभट्टसुतसतीगर्भजनागेशभट्टविरचिते भाष्यप्रदीपो-
द्घोते द्वितीयाध्यायस्य तृतीये पादे द्वितीयमाहिकम् ॥द्वितीयाध्यायस्य तृतीयपादे तृती-
यमाहिकम् ॥

(३२३ प्रथमासूत्रम् ॥ २।३।३ आ. १)

५०४ प्रातिपदिकार्थलिङ्गपरिमाण-
वचनमात्रे प्रथमा ॥ २।३।४६ ॥

(प्रातिपदिकपदप्रयोजनाधिकरणम्)

(आक्षेपभाष्यम्)

प्रातिपदिकग्रहणं किमर्थम् ? ॥

(प्रदीपः) प्रातिपदिकार्थ ॥ ४६ ॥ प्रातिपदिक-
ग्रहणमिति । ड्याप्रातिपदिकाद्विहितानां स्वादीना प्रकरण-
मिदं नियमार्थमित्यन्तरेणापि प्रातिपदिकग्रहणं प्रातिपदिकार्थ-
एव प्रथमा भविष्यतीति प्रश्न ॥(उद्घोतः) प्रातिपदिकार्थ ॥ ४६ ॥ तद्ग्रहणमन्तरा त-
दर्थे प्रथमानियमालाभात् प्रश्नानुपपत्तिरत आह—ड्याविति ।
अन्तरेणापीति । अर्थे इत्युक्तावापि कस्याये इत्याकाङ्क्षाया सयत.
स्वादिविधिस्तदर्थे इति लाभादिति भाव । तत्तत्त्वेपि लिङ्गविशिष्ट-
परिभाषया ड्यन्ताद्यर्थे तडाभः ॥

(समाधानभाष्यम्)

उच्चैः नीचैरित्यत्रापि यथा स्यात् ॥

(प्रदीपः) उच्चैरिति । असति प्रातिपदिकग्रहणे अव्य-
यात् प्रथमा न स्यात् । बहुषु बहुवचनमित्यादिनास्यैक-
वाक्यताया संख्यायुक्त एव प्रातिपदिकार्थे स्यात् । प्रातिपदि-
कग्रहणात्तु यत्नात् सख्यारहितेयव्ययार्थे प्रथमा सिध्यति ॥अथ वा लिङ्गग्रहणात् सर्वत्र प्रथमा सिध्यतीति प्रश्न । अत
एव प्रातिपदिकार्थग्रहणं किमर्थमिति क्वचित् पाठ ।
अलिङ्गेप्यव्ययार्थे यथा म्यादित्युत्तरम् ॥ प्रातिपदिकार्थश्चेह
भाष्यकारेण न विचारित । अन्वयव्यतिरेकाभ्या यस्य यो
जात्यादिरर्थः प्रतीतस्तस्य सर्वस्येहाभिमतत्वाद्विचारे प्रयोज-
नाभावात् ॥

(उद्घोतः) नन्वव्ययानामप्यर्थवत्वात्तेनैव सिद्धमत आह—

असतीति । यत्नादिति ॥ प्रातिपदिकग्रहणसामर्थ्यादस्य संख्या-
वाक्यैरेकवाक्यतायामपि प्रकृतार्थपेक्षनियमाश्रयणादर्थनियमाश्रय-
णाद्वाऽसंख्यादव्ययाद्वचनसिद्धिरिति भाव ॥अथवेति । लिङ्गे वर्तमानात्प्रातिपदिकादिति सूत्रार्थ । सर्वत्र
लिङ्ग प्रकृत्यर्थ इति भावः । इदं चिन्त्य प्रातिपदिकार्थग्रहणाभावे
लिङ्गमात्रे इत्यर्थापत्तौ स्त्री पुमानित्यादावेव स्यात् । न वृक्ष इत्यादौ,
जात्यादेरप्यधिकस्य भानात् । तस्मादाद्यव्याख्यैव ज्यायसी ॥
जात्यादिरिति । आदिनाश्रयः ॥ जातिपद च प्रवृत्तिनिमित्तो-
पलक्षणम् ॥

(आक्षेपभाष्यम्)

किं पुनरत्र प्रथमया प्रार्थ्यते ? ॥

(प्रदीपः) किं पुनरिति । अव्ययादाप्सुप इति
लुम्बिधानात् प्रथमाया श्रवणाभावादिति भाव ॥

(समाधानभाष्यम्)

पदत्वम् ॥

(प्रदीपः) पदत्वमिति । प्रत्ययलोपे प्रत्ययलक्ष-
णमिति प्रथमोत्पत्तिनिबन्धनं पदत्वं प्रार्थ्यते । तन्निबन्धनं
रुत्वादिकमित्यर्थ ॥

(समाधानबाधकभाष्यम्)

नैतदस्ति । षष्ठ्यात्र पदत्वं भविष्यति ॥

(प्रदीपः) षष्ठ्यात्रेति । यस्मिन्नर्थे द्वितीयादयो न वि-
हिता स शेष इति मन्यते ॥ नन्वसंख्यत्वादव्ययार्थस्य कथं
षष्ठी स्यात् । नैष दोष । एकत्वाव्यर्थनियमे षष्ठ्या. संख्या-
यामनियमात् । प्रत्ययनियमेपि वा तुल्यजातीयापेक्षत्वान्नि-
यमस्यैकत्वादिभि परस्परस्य व्यावर्तनात् ॥(उद्घोतः) यस्मिन्नर्थे इति । प्रातिपदिकार्थे प्रथमाविधा-
नाभावात्तद्व्यतिरिक्तः शेष इति न लभ्यत इति भाव ॥ नन्वसं-
ख्येति । षष्ठीविधायकस्यापि श्लोकयोरेत्यादिभिरेकवाक्यत्वा-
दिति भाव ॥ वस्तुतो द्वितीयादीना विषयाभावः शेष । प्रा-
तिपदिकार्थरूप प्रथमाया विषयः सर्वत्रेति न तदपेक्षः । शेष इत्या-
शयैर्नैकदेश्याह—षष्ठ्यात्रेति । एव चाद्यव्याख्याने (ऽ) विनास्य
भाष्यस्यासङ्गतिः ॥

(समाधानान्तरभाष्यम्)

इदं तर्हि प्रयोजनम्—ग्राम उच्चैस्तव स्वम्, ग्राम
उच्चैस्ते स्वम् “सपूर्वायाः प्रथमाया विभाषा”
इत्येष विधिर्यथा स्यात् ॥(उद्घोतः) पर एकदेश्याह—इदं तर्हीति । इदं सर्व-
मेकदेश्युक्तिरित्यग्रे स्फुटं भविष्यति ॥ उच्चैर्नीचैरित्यप्येकदेश्युक्तिः
अव्ययादाप्सुप इति जापकात्सिद्धेरिति बोध्यम् ॥

(लिङ्गग्रहणप्रयोजनाधिकरणम्)

(आक्षेपभाष्यम्)

अथ लिङ्गग्रहणं किमर्थम् ? ॥

(प्रदीपः) अथ लिङ्ग्रहणमिति । सत्त्वभूतार्थाभिधायीनि यानि प्रातिपदिकानि तेषां लिङ्गमप्यर्थ इति प्रश्नः ॥

(उद्ध्योतः) ननु प्रातिपदिकत्वेऽप्यव्ययानां लिङ्गाबोधकत्वेन व्यभिचारान्न तत्प्रातिपदिकार्थ इत्यत आह—सत्त्वभूतेति । प्रातिपदिकार्थ इत्यस्य हि तत्तत्प्रातिपदिकार्थे इत्यथो ननु प्रातिपदिकत्वावच्छिन्नार्थे इति असंभवादिति भावः ॥

(समाधानभाष्यम्)

स्त्री पुमान् नपुंसकमित्यत्रापि यथा स्यात् ॥

(प्रदीपः) मात्रग्रहणात्संबोधने चेति सूत्रारम्भाच्च अधिकविशेषसद्भावे प्रथमा न स्यादिति मत्वाह—स्त्रीपुमानिति । द्रव्यमत्र स्त्रीत्वाद्यधिकमभिधीयते ॥

(उद्ध्योतः) अधिकविशेषेति । द्रव्यजातिभ्यामधिकेत्यर्थः ॥ स्त्रीत्वाद्यधिकमिति । स्त्रीत्वादिकमधिकं यत्रेत्यर्थः ॥

(समाधानभाष्यम्)

नैतदस्ति प्रयोजनम् । एष एव चात्रास्ति प्रातिपदिकार्थः ॥

(प्रदीपः) एष एवेति । यमर्थं प्रातिपदिकं न व्यभिचरति स प्रातिपदिकार्थः । स्त्रीत्वादिना च विना ख्यादिशब्दानां प्रयोगाभावः ॥

(उद्ध्योतः) यमर्थमिति । अन्वयव्यतिरेकाभ्यां यस्य प्रातिपदिकस्य योऽर्थोऽवधारितः प्रवृत्तिनिमित्ततदाश्रयरूपस्तदधिकव्यावृत्त्यर्थं मात्रग्रहणमिति भावः ॥ द्रव्यमात्रापेक्षयाधिकव्यावृत्तौ घट इत्यादावपि न स्यादिति तात्पर्यम् ॥

(समाधानान्तरभाष्यम्)

इदं तर्हि—कुमारी वृक्षः कुण्डमिति ॥

(प्रदीपः) कुमारीति । विनापि स्त्रीत्वेन कुमारो देवदत्त इति कुमारशब्दस्य प्रयोगदर्शनात् स्त्रीत्वं न प्रातिपदिकार्थः ॥ वृक्षः कुण्डमिति । पुंनपुंसकोपलक्षणमेतत् । तटस्तटमित्येतत्तूदाहरणम् ॥ वृक्षकुण्डशब्दयोस्तु पुंनपुंसकत्वेन विना प्रयोगाभावात् लिङ्गस्य प्रातिपदिकार्थता ॥ कुण्डशब्दस्तु जीवति भर्तारि परेण जाते वर्तमानः पुल्लिङ्ग इति नपुंसकत्वेन विनापि तस्य प्रयोगात् कुण्डीति च स्त्रियामपि वर्तनात् कुण्डमित्येतदुदाहरणमित्यपरे ॥ जातिरेवात्र प्रातिपदिकार्थो न तु लिङ्गमित्यन्ये ब्रुवते ॥

(उद्ध्योतः) न प्रातिपदिकार्थ इति । कुमारत्वस्यैव नियमेन भानात्तदर्थता न तु लिङ्गस्येति भावः । अत्र स्त्रीत्वं न प्रवृत्तिनिमित्तमिति भाव इति तत्त्वम् ॥ तटस्तटमिति । अस्य त्रिलिङ्गत्वेन प्रातिपदिकात्कस्यापि लिङ्गस्य नियमेनानुपस्थित्या तस्य प्रातिपदिकार्थत्वाभाव इति भावः ॥ जातिरेवात्रेति । अत्र प्रकृतसूत्रे ॥ जातिग्रहणं प्रवृत्तिनिमित्तपरम् । प्रातिपदिकार्थः प्रातिपदिकार्थशब्देन विवक्षितः । जातिपदमाश्रयस्याप्युपलक्षणम् । एव च भाष्योक्तान्यन्युदाहरणानीति तद्भावः ॥ अन्तरङ्गत्वाच्च तयोरेव प्रातिपदिकार्थ-

द्वि० ६५

शब्देन ग्रहणम् । लिङ्गादीनां तु प्रायेण द्योतकसापेक्षप्रतीतिकतया बहिरङ्गत्वमिति तदाशयः ॥ एतदेवाभिप्रेत्य प्रातिपदिकार्थः सचेति वृत्तावुक्तम् ॥ उक्तव्याख्याद्वयं चिन्त्यमेव । अनेकलिङ्गत्वेऽपि स्वमोर्नपुंसकादिति शास्त्रबलेन लिङ्गे प्रातिपदिकवाच्यत्वस्यैव सर्वस्मत्त्वेन तदादिशब्देऽपि प्रातिपदिकार्थग्रहणेन निश्चिः । अत एव द्वितीयाद्यन्ते लिङ्गबोधः । नहि समाने प्रातिपदिकवाच्यत्वे वृक्षादिशब्दवाच्य प्रातिपदिकार्थशब्देन गृह्यते, न तदादिवाच्यमित्यत्र जातिरेवात्रेत्युक्तातिरिक्तं निमित्तमस्ति ॥ एव चालिङ्गाव्ययानि लिङ्गप्रवृत्तिनिमित्तकाः शब्दा प्रातिपदिकार्थ इत्यस्योदाहरणानि । अन्ये तु लिङ्गावाधिक्यस्येति बोध्यम् ॥ येषां गौर्वाहीक इत्यादौ गोसदृशे लक्षणा वदन्ति, तेषां मते तदेव प्रवृत्तिनिमित्तम् । तदुत्तरत्वप्रत्ययेनाभिधीयमानत्वस्यैव प्रवृत्तिनिमित्तत्वस्य विवक्षितत्वात् । अस्माकं तु शक्यतावच्छेदकारोपेणैव तत्तद्बोधकपदे एव लक्षणेति वादिनां शङ्कैव न ॥

(परिमाणपदप्रयोजनाधिकरणम्)

(आक्षेपभाष्यम्)

अथ परिमाणग्रहणं किमर्थम्? ॥

(प्रदीपः) अथेति । द्रोणादयः परिमाण एव वर्तन्ते इति प्रातिपदिकार्थग्रहणेनैव प्रथमा सिद्धेति प्रश्नः ॥

(उद्ध्योतः) भाष्ये—अथ परिमाणेति । द्रोणादयो यदि परिमाणवचनास्तदा प्रातिपदिकार्थत्वात्सिद्धिरिति प्रश्नाशयः ॥

(समाधानभाष्यम्)

द्रोणः खारी आढकमित्यत्रापि यथा स्यात् ॥

(प्रदीपः) द्रोण इति । यदा मानमेयसंबन्धाद् ब्रीह्यादौ द्रोणादयो वर्तन्ते तदा व्यभिचारान्नास्ति मेयस्य प्रातिपदिकार्थत्वम् ॥

(उद्ध्योतः) उत्तरं तु लक्षणया परिमेयवृत्तित्वा यदा तदर्थमितीत्याह—यदा मानमेयेति ॥ व्यभिचारादिति । मेयस्यापि द्रोणत्वारोपेण द्रोणादिपदेभ्यो बोधे तद्बोधेऽपि परिमाणस्य भानात्स नियतः । परिमाणे वृत्तौ मेयार्थत्वाभावेन व्यभिचारी स इति भावः ॥ प्रातिपदिकेन नियतोपस्थितिविषयो हि प्रातिपदिकार्थः ॥ परिमाणशब्दे च कर्मणि ल्युट् परिमेये इत्यर्थः इति तात्पर्यार्थः ॥ एव हि सिद्धो माणवक इत्यादौ सा न स्यात् । सिंहसदृशार्थस्य व्यभिचारेणाप्रातिपदिकार्थत्वात् । तस्मात् द्रोणः खारी आढकमित्यत्रापि यथा स्यादिति भाष्यस्य विभक्त्यर्थस्य परिमाणस्य परिच्छेदपरिच्छेदकभावेन ब्रीह्यादौ मेयेऽन्वयो यथा स्यादित्यर्थः ॥ प्रातिपदिकाथे प्रथमायां तु नामार्थयोरभेदान्वयव्युत्पत्तिविरोधेन तथाऽन्वयो न स्यात् कैयटादिमतपि इत्यत्र मेयवृत्तित्वेऽपि यथा स्यादिति लक्षणया भाष्यव्याख्यायां आवश्यकत्वाच्च । सूत्रभाष्यकृतो सिंहो माणवक इत्यादेरज्ञानकल्पना चाधिका ॥ यदा यो नियतोपस्थितिकः स तदा प्रातिपदिकार्थ इति स्वीकृत्य तदकरणस्यैव न्याय्यत्वं च । मन्वाख्यायां शाब्दबोधवैलक्षण्याय सूत्रे तद्-

हणम् । न च परिमाण प्रातिपदिकार्थ इति तत एव तद्धाभात्तत्र प्रथमाविधानं व्यर्थं द्रोणत्वादिना तस्य तदर्थत्वेऽपि परिमाणत्वेन तदर्थत्वाभावात् । न च तव मते द्रोणो ब्रीहिमानयेत्यपि स्यात् । प्रातिपदिकार्थसाहचर्यान्नाद्रोः सम्बन्धे समानविभक्तिकनामान्तरार्थेऽन्वये एव परिमाणे प्रथमायाः साधुत्वबोधनात् । अत एवाभिहिते प्रथमेत्यादिलक्षणैः समफलता । मन्मते हि सिद्धो माणवक इति वत् द्रोणो ब्रीहिरित्यपि लक्षणया साधु, शाब्दबोधकृतवैलक्षण्यानादरेणापि तत्र तत्र वार्त्तिकप्रवृत्तेर्दर्शनादिति नव्या ॥

प्रवृत्तिनिमित्तं मुख्यं तदाश्रयश्चेति द्वावेव प्रातिपदिकार्थशब्देनात्र विवक्षितावत्यन्तरङ्गत्वात् । अतः परिमाणग्रहणं लक्ष्याधोपलक्षणमिति कैयटाशयमन्ये ॥

अपरे तु प्रातिपदिकग्रहणं किमर्थमित्यस्य ज्ञापकात् सिद्धिरित्याशयः ॥ तदज्ञानान् एकदेश्याह—उच्चैरित्यादि । एकदेश्युक्तित्वादेव तिङ्समानाधिकरणे प्रथमेति वार्त्तिकेन तद्भाष्येणैतत्सूत्रस्येनाव्यादाविति सूत्रस्येन ज्ञापकादव्ययेभ्यः सर्वा विभक्तय इत्यादि भाष्येण च न विरोधः । तस्मात्प्रातिपदिकग्रहणस्य फलान्तरं न कल्प्यमित्येव भाष्यतात्पर्यम् । एव प्रत्याख्यातप्राय प्रातिपदिकग्रहणम् ॥ ज्ञापकात्सर्वविभक्त्युत्पत्तौ प्रथमाया अपि सत्त्वेन च तदप्रयुक्तकार्यसिद्धिः । तिङ्समानाधिकरणे प्रथमैवेति च नियमाज्ञ वार्त्तिकमतेऽपि दोषः ॥ अथ लिङ्गत्वादेर्वृक्षः कुण्डमितीत्यन्तस्य इत्यन्ये ब्रुवत इति मतेन कैयटोक्त एवार्थः । एतद्रीत्यैव च द्रोणादिशब्दे न सिध्यति । ते हि द्रोणत्वादिप्रवृत्तिनिमित्तका अपि द्रव्यनिष्ठलिङ्गमिव परिमाणत्वमपि बोधयन्तीत्यधिकांशं अतः परिमाणग्रहणम् । न च तेषां तन्निष्ठपरिमाणत्वबोधकत्वे प्रमाणाभावः । सूत्रभाष्यप्रामाण्येनानुभवादिना च तदङ्गीकारात् । तच्चोन्मानादीनामप्युपलक्षणम् । तद्ध्वनयन्नुदाहरति—द्रोणः खारी आढकमिति । अत्र कैयटव्याख्याने नव्यव्याख्याने च भाष्ये ऽन्वयिब्रीह्यादिपदानुपादानेन न्यूनता । नव्यव्याख्याने द्रोणो ब्रीहिमानयेति प्रयोगापत्तिश्च । आनुमानिकसाधुत्वबोधकवचनकल्पने गौरव च । प्रातिपदिकार्थलिङ्गसाहचर्येण परिमाणस्यापि प्रातिपदिकार्थत्वौचित्यं च । अतएव द्वन्द्वोपपत्तिः । कैयटव्याख्याने यदा यो नियतोपस्थितिक इत्याश्रित्य तदकरणापत्तिश्च । जाति-तदाश्रययोरेव प्रातिपदिकार्थपदेन ग्रहणेन मेयपरत्वेऽपि सिद्धिश्च । किं च—यत्रैतानि समुदितानि भवन्ति तत्रैव स्यादित्यनुपदवक्ष्यमाणभाष्यविरोधः । तस्य हि यत्र स्वादिविध्युद्देश्ये एतानि समुदितानि वाच्यत्वेन भवन्ति तत्रैव स्यादित्यर्थोऽक्षरस्वारस्येन लभ्यते । पदस्यैव लक्षणेति सिद्धान्ते द्रोणो ब्रीहिरित्यस्य कैयटरीत्यानुदाहरणत्वाच्च । न च द्रोणादिशब्दानामित्येताविशेषावच्छिन्नपलादिपरिमितब्रीह्यादिपरिच्छेदकद्रोणत्ववदादिबोधजनकत्वात्परिच्छेदकत्वस्यापि प्रातिपदिकत एव लाभात्तत्र प्रथमाविधानवैयर्थ्यमिति वाच्यम् । लाघवेन तत्समानाधिकरणद्रोणत्वादेरखण्डोपाधिरूपस्य जातिरूपस्यैव वा प्रवृत्तिनिमित्तत्वात् ॥ तत् भासमानमपि लिङ्ग-

वद्विशेषान्वय्येव । द्रोणः परिमाणमिति तु द्रोणादिशब्दानामनेकार्थत्वाच्चिर्णयाय, द्वौ ब्राह्मणाविति वदेति वदन्ति ॥

(वचनपदप्रयोजनाधिकरणम्)

(आक्षेपभाष्यम्)

अथ वचनग्रहणं किमर्थम् ? ॥

(प्रदीपः) अथ वचनग्रहणमिति । अर्थे कार्यासंभवात् प्रातिपदिकार्थादिवचनात् प्रथमा भविष्यतीति प्रश्नः ॥

(उद्द्योतः) ननु शब्दे कार्यसिद्ध्यर्थं वचनग्रहणमत आह—अर्थे इति ॥ प्रातिपदिकार्थादिवचनादिति । सूत्रे तु प्रकृतेरधिकरणत्वविवक्षायां सप्तमीति भावः ॥

(समाधानभाष्यम्)

इह समुदाये वाक्यपरिसमाप्तिर्द्श्यते—गर्गाः शतं दण्ड्यन्तामिति । अर्थेनश्च राजानो हिरण्येन भवन्ति, न च प्रत्येकं दण्डयन्ति । सत्येतस्मिन् दृष्टान्ते यत्रैतानि सर्वाणि समुदितानि भवन्ति तत्रैव स्यात्—द्रोणः खारी आढकमिति । इह न स्यात्—कुमारी वृक्षः कण्डमिति ॥

(प्रदीपः) इहेति । प्रथमा विधीयमानत्वात् प्रधानम् । न च गुणभेदे प्रधानस्य भेदो भवतीति यत्रैतत् त्रयं समुदितं तत्रैव प्रथमा स्यात् । वचनग्रहणे तु प्रत्येकं सबध्यमाने वाक्यत्रयं संपद्यत इति न दोषो भवति ॥

(उद्द्योतः) गर्गाः शतमित्यत्र शतस्य प्राधान्यात्तदावृत्तेरनुचितत्वेनास्तु समुदाये वाक्यपरिसमाप्तिः प्रकृते कथमत आह—प्रथमेति ॥

(समाधानबाधकभाष्यम्)

नैतदस्ति प्रयोजनम् । प्रत्येकमपि वाक्यपरिसमाप्तिर्द्श्यते । तद्यथा—गुणवृद्धिसंज्ञे प्रत्येकं भवतः ॥

(प्रदीपः) प्रत्येकमिति । प्रथमा सिद्धैव, केवलं नियमाय तदनुवादेन प्रातिपदिकार्थादिभिस्तस्याः संबन्धो विधीयते, स च संबन्धिभेदाद्भिन्नः ॥

अथ वा न्यायद्वयसंभवे लक्ष्यदर्शनवशात् प्रत्येकं वाक्यपरिसमाप्तिरिति पक्ष इहाश्रयिष्यते इति भावः ॥

(उद्द्योतः) प्रथमा सिद्धैवेति । तथा चाविधीयमानत्वात्प्राधान्यासिद्ध्या पूर्वन्यायानवतार इति भावः ॥ नियमायेति । कर्मण्येव द्वितीयेत्यादिनियमेऽनियतकर्मादिषु प्राप्तप्रथमावारणाय प्रातिपदिकार्थमात्रेणातत्संबन्धनमित्यर्थः ॥

ननु प्राधान्याप्राधान्ये निर्णेतुमशक्ये विधीयमानस्योद्देश्यार्थतयोद्देश्येऽपि प्राधान्यस्य वक्तुं शक्यत्वात् । अत एव यागोद्देशेन विधीयमाना अपि ब्रीह्यादयो गुणत्वेन व्यवहियन्तेऽत आह—अथवेति ॥

(समाधानान्तरभाष्यम्)

इदं तर्हि प्रयोजनम्—उक्तेष्वप्येकत्वादिषु प्रथमा यथा स्यात्—एको द्वौ बहवः ॥

(प्रदीपः) उक्तेष्वपीति । अनभिहिताधिकाराद् बहुषु बहुवचनमित्यादिनास्य प्रकरणस्यैकवाक्यत्वात् परिगणनस्य च प्रत्याख्यातत्वादेकादिभिः शब्दैरेकत्वादीनामभिहितत्वादनभिहिताधिकारस्य प्रत्याख्यान उक्तार्थत्वाद्वा प्रथमा न स्यात् । वचनग्रहणात् तु भवति ॥ वचनग्रहणस्य पूर्वाचार्यप्रसिद्धाश्रयेण सख्यावाचित्वात्तेनाभिहिते वचने प्रथमा भवतीत्यर्थः संपद्यते ॥

(उद्घोतः) नन्वनभिहिताधिकारेऽपि संख्याविधेस्तन्मध्यपतितत्वाभावोऽत आह—बहुष्विति । इहाधिकृतानामभिहित इत्यनेन प्रातिपदिकार्थादेः सर्वस्य प्रातिपदिकेनाभिहिततया संख्यैव विशेष्यत इति भावः ॥ ननु परिगणनात्र दोष इत्यत आह—परिगणनस्य चेति ॥ वचनग्रहणादिति । एव चात्र सूत्रेऽनभिहित इत्यस्यासंबन्ध एवेति भावः ॥

(मात्रग्रहणप्रयोजनाधिकरणम्)

(आक्षेपभाष्यम्)

अथ मात्रग्रहणं किमर्थम् ? ॥

(समाधानभाष्यम्)

एतन्मात्र एव प्रथमा यथा स्यात् । कर्मादिविशिष्टे मा भूत्—कदं करोति ॥

(प्रदीपः) कर्मादिविशिष्ट इति । कर्मण्येव द्वितीयेति प्रत्ययनियमे कर्मादीनामनियमात्तेषु प्रथमा स्यात् । मात्रग्रहणात्त्वधारणार्थान्न भवति । तेन प्रातिपदिकार्थमात्र एव प्रथमा भवति न त्वधिककर्मादिसद्भावे ॥

(उद्घोतः) मात्रग्रहणादिति । मात्रग्रहणं कुर्वतः सूत्रकृतः प्रत्ययनियम एवाभिप्रेतः । न च प्रत्ययनियमेपि प्रातिपदिकार्थ एवेति नियमेन कर्मादिषु तद्वारणसम्भावात्तद्वैयर्थ्यमिति वाच्यम् । यथा कर्मण्येव द्वितीयेति नियमेन कर्मत्वाभावसामानाधिकरणार्थान्तरस्यैव व्यावृत्तिर्न तु तत्सामानाधिकरणार्थान्तरस्य । अत एव ना दोषि पय इत्यादावपादानत्वादिशक्तिबोधोऽपि द्वितीया भवति । एव च ‘कर्मणि सत्येव द्वितीया न तु तदसत्त्वे’ इत्येव नियमाकारः । तथा ‘प्रातिपदिकार्थसत्त्वे एव प्रथमा, न तु तदसत्त्वे’ इति नियमेन निरर्थकस्यैव व्यावृत्तिर्न तु प्रातिपदिकार्थसत्त्वे एव कर्मत्वादेरिति मात्रग्रहणस्यावश्यकत्वात् । न चैव सख्याधिक्येऽपि प्रथमा न स्यात् । श्लोकयोरित्यादिभिरस्यैकवाक्यतया तदाधिक्ये प्रवृत्तेः ॥

(समाधानबाधकभाष्यम्)

नैतदस्ति प्रयोजनम् । कर्मादिषु द्वितीयाद्या विभक्तयः । ताः कर्मादिविशिष्टे बाधिका भविष्यन्ति ॥

१ अत्र ‘शक्तिबोधेऽपि द्वितीया भवति’ इति पाठः ‘शक्तिबोधोऽपि

(प्रदीपः) द्वितीयाद्या इति । कर्मणि द्वितीयैवेत्यर्थनियम आश्रयिष्यत इति भावः ॥

(उद्घोतः) अर्थनियम इति । अत्र पक्षे तु तुल्यन्यायात्सम्बोधने चेति सूत्रं लिङ्गादिग्रहणमनभिहित इति सूत्रे समयाद्वेति पक्षेण वचनग्रहणं च प्रत्याख्यातमेवेति दिक् ॥

(समाधानबाधकान्तरभाष्यम्)

अथ वाच्यार्थप्रवृत्तिर्ज्ञापयति—न कर्मादिविशिष्टे प्रथमा भवतीति । यद्यं संबोधने प्रथमां शास्ति ॥

(प्रदीपः) अथवेति । प्रत्ययनियमपक्षेपि दोषाभाव इत्यर्थः ॥ यद्यमिति । यदि प्रातिपदिकार्थसद्भावमात्राश्रयेणाधिकार्थसद्भावेपि प्रथमा स्यात्तदा संबोधनाधिक्ये प्रथमायाः सिद्धत्वात् पुनर्विधानमनर्थकं स्यात् ॥

(समाधानसाधकज्ञापकनिरसनभाष्यम्)

नैतदस्ति ज्ञापकम् । अस्यन्यदेतस्य वचने प्रयोजनम् ॥ किम् ? “सामन्वितम्” इति वक्ष्यामीति ॥

(समाधानबाधकज्ञापकान्तरभाष्यम्)

यत्तर्हि योगविभागं करोति ॥ इतरथा हि “संबोधने आमन्वितम्” इत्येव ब्रूयात् ॥

(समाधानान्तरभाष्यम्)

इदं तर्हि—उक्तेष्वप्येकत्वादिषु प्रथमा यथा स्यात्—एको द्वौ बहव इति ॥

(प्रदीपः) उक्तेष्वपीति । मात्रशब्दः सामान्यवचन आश्रीयते । यथा ब्राह्मणमात्रं पूजयतीति । एवं प्रातिपदिकार्थमात्रेऽभिहितेपि एकत्वादौ प्रथमा भवति ॥ अन्ये त्वाहुः—मीयते अनयेति मात्रा संख्योच्यते । समाहारद्वन्द्वे नपुंसकत्वाच्च ह्रस्वत्वं कृतम् । तेनाभिहितायामपि संख्याया प्रथमा भवति ॥

(अन्यतरप्रत्याख्यानभाष्यम्)

वचनग्रहणस्याप्येतत्प्रयोजनमुक्तम् । अन्यतरच्छक्यमवकुम् ॥

(सामानाधिकरण्ये प्रथमासाधनाधिकरणम्)

(१५२१ आक्षेपवार्तिकम् ॥ १)

॥ * ॥ प्रातिपदिकार्थलिङ्गपरिमाणवचनमात्रे प्रथमालक्षणे पदसामानाधिकरण्ये उपसंख्यानमधिकत्वात् ॥ * ॥

(भाष्यम्) प्रातिपदिकार्थलिङ्गपरिमाणवचनमात्रे प्रथमालक्षणे पदसामानाधिकरण्ये उपसंख्यानं कर्तव्यम् । वीरः पुरुष इति ॥

किं पुनः कारणं न सिध्यति ? । अधिकत्वात् ।

द्वितीयातो भवति’ इति वा पाठो भवेत् ॥

व्यतिरिक्तः प्रातिपदिकार्थ इति कृत्वा प्रथमा न प्राप्नोति ॥

कथं व्यतिरिक्तः ? । पुरुषे वीरत्वम् ॥

(प्रदीपः) प्रातिपदिकार्थेति । अवधारणार्थान्मात्र-
ग्रहणात् संबोधने चेति ज्ञापकाद्वाधिकार्थप्रतीतौ प्रथमया
न भाष्यम् । अस्ति च वीर- पुरुष इत्यादौ सामानाधिकरण्या-
द्विशेषणविशेष्यभावस्याधिकस्य प्रतीतिः । न च समासविधानं
प्रथमोत्पत्तिर्लिङ्गम्, द्वितीयाद्यन्तानामपि वीर पुरुषमानयेत्यादौ
समाससद्भावात् ॥

(उद्ध्योतः) सामानाधिकरण्यादिति । तयो पदयोरेका-
र्थवृत्तित्वात्तत्प्रवृत्तिनिमित्तयोरेकवृत्तित्वाच्चेत्यर्थः ॥ विशेषणविशे-
ष्यभावस्य विशेषणत्वविशेष्यत्वरूपस्य ॥ भाष्ये—व्यतिरिक्तः
प्रातिपदिकार्थ इति । अतिरिक्ताधेनं विशिष्ट इत्यर्थः । मयूरव्यस-
कादित्वात्समास ॥ भाष्ये—वीरत्वमिति । वीरशब्दादशब्द-
जन्तात्त्वः । वीरवत्त्व वीरसम्बन्धस्तन्निरूपितविशेष्यतेति यावत् । यतो
वीरत्वं वीरनिरूपितविशेष्यत्वं पुरुषेऽधिक भासतेऽतः पुरुषार्थो-
ऽधिकार्थविशिष्ट इत्यर्थः ॥ एव वीरे पुरुषनिरूपित विशेषणत्वमधि-
कमिति बोध्यम् । तथा वीरत्वं पुरुषे इत्युक्त्या स्ववृत्तिवीरत्वपुरुष-
त्वयो साहित्यरूपो वीरपुरुषयोर्विशेषणत्वविशेष्यत्वनियामकः सं-
बन्ध उक्तः सोपि वाक्यार्थ एव ॥ तदेवाभिप्रेत्य कर्मधारयविषये
द्वन्द्वापादन चार्थे द्वन्द्व इति सूत्रे भाष्ये कृतम् । एव च वीरत्व-
पुरुषत्वसमूहवान् वीरपुरुष इति बोधः ॥

(१५२२ समाधानवार्तिकम् ॥ २)

॥ * ॥ न वा वाक्यार्थत्वात् ॥ * ॥

(भाष्यम्) न वा वक्तव्यम् ॥ किं कारणम् ? ।
वाक्यार्थत्वात् । यदत्राधिक्यं वाक्यार्थः सः ॥

(प्रदीपः) न वेति । वीरप्रातिपदिकादनपेक्षितशब्दा-
न्तरार्थससर्गोपहितविशेषणभावात् स्वार्थमात्रनिष्ठात् प्रथमा
विधीयते । एवं पुरुषशब्दादपि । पश्चात्वाकाङ्क्षादिवशाद्विशेषण-
विशेष्यभाववगतिरुपजायमाना बहिरङ्गत्वादन्तरङ्गं सस्कार
पूर्वप्रवृत्तं बाधितुं नोत्सहते ॥

(उद्ध्योतः) अनपेक्षितशब्दान्तरिति । अनपेक्षितशब्दा-
न्तरार्थससर्गोपहितः प्रापितो विशेषणभावः स्वार्थे येन तस्मादि-
त्यर्थः । पुरुषससर्गेण हि वीरार्थस्य तन्निरूपितविशेषणतेति भावः ॥
एवमिति । पुरुषशब्दार्थस्य तदर्थससर्गेण तन्निरूपितविशेष्यते-
त्यर्थः । मात्रपदेनान्तरङ्गार्थकृतमेवाधिक्यं व्यावर्त्यते न तु बहिर-
ङ्गत्वमिति भावः ॥ भाष्ये—आधिक्यमिति । स्वार्थे व्यञ्ज ॥
वाक्यार्थः वाक्यशक्यः । विषयतानामपि शक्यत्व मङ्गूषायामुप-
पादितम् ॥

(समाधानाय न्यासान्तरम्)

अथ वा “अभिहिते प्रथमा” इत्येतल्लक्षणं
करिष्यते ॥

(प्रदीपः) अभिहित इति । तिङ्कृतद्वितसमासैरभिहिते
कर्त्रादौ प्रथमेत्यर्थः । ततश्च वीर पुरुष इत्यत्रार्थाधिक्येभ्य-
महितत्वमात्राश्रया प्रथमा भविष्यति ॥

(उद्ध्योतः) ननु विभक्त्यन्तरान्वितेऽपि सुन्दर कटमित्यादौ
प्रथमा स्यादत आह—तिङ्कृदिति । अभिहिते इत्यत्र चार्थ-
नियम एवाश्रीयत इति उच्चैरित्यादौ न दोषः ॥

(१५२३ न्यासान्तरदूषकवार्तिकम् ॥ ३)

॥ * ॥ अभिहितलक्षणायामनभिहिते
प्रथमाविधिः ॥ * ॥

(भाष्यम्) अभिहितलक्षणायामनभिहिते प्रथमा
विधेया । वृक्षः प्लक्ष इति ॥

(दूषणपरिहारभाष्यम्)

उक्तं वा * । किमुक्तम् ? । अस्तिर्भवन्तीपरः प्रथ-
मपुरुषोऽप्रयुज्यमानोऽप्यस्तीति गम्यते । वृक्षः प्लक्षः
‘अस्ति’ इति गम्यत इति ॥

(१५२४ दूषणान्तरवार्तिकम् ॥ ४)

॥ * ॥ अभिहितानभिहिते प्रथमा-
भावः ॥ * ॥

(भाष्यम्) अभिहितानभिहिते प्रथमा प्राप्नोति ।
क ? । प्रासादे आस्ते शयन आस्त इति । सद्विप्रत्यये-
नाभिहितमधिकरणमिति कृत्वा प्रथमा प्राप्नोति ॥

(प्रदीपः) अतिव्याप्तिसुद्भावयितुमाह—अभिहितान-
भिहित इति । प्रासाद आस्त इति । सदिक्रियासिक्कि-
याद्वयसाधनाधिकरणशक्तिद्वयसद्भावादकस्या शक्तेरभिहित-
त्वात्तदाश्रया प्रथमा प्राप्नोतीत्यर्थः ॥

(उद्ध्योतः) प्रथमा प्राप्नोतीति । परत्वादिति भावः । न च
शक्तिर्गुणाश्रया तत्र प्रधानमनुरुध्यत इति न्यायेनाय दोषो
वारयितुं शक्य इति वाच्यम् । क्रिययोरत्र गुणप्रधानभावाभावा-
दित्याहुः ॥

(दूषणपरिहाराय न्यासान्तरम्)

एवं तर्हि “तिङ्समानाधिकरणे प्रथमा” इत्ये-
तल्लक्षणं करिष्यते ॥

(प्रदीपः) एवं तर्हीति । यथा देवदत्तः पचतीति ।
प्रासादे आस्त इत्यादौ तु वैयधिकरण्यात्प्रथमाया अभावः ॥

(उद्ध्योतः) भाष्ये—तिङ्समानाधिकरण इति । न चो-
च्चैरित्यादौ प्रथमानापत्तिः, तिङ्समानाधिकरणे प्रथमैवेत्यर्थनियम-
मात्राश्रयणेनादोषात् ॥

(१५२५ न्यासान्तरदूषणवार्तिकम् ॥ ५)

॥ * ॥ तिङ्समानाधिकरण इति चेत्तिङो-
ऽप्रयोगे प्रथमाविधिः ॥ * ॥

(भाष्यम्) तिङ्समानाधिकरण इति चेत्तिङो-
प्रयोगे प्रथमा विधेया । वृक्षः प्लक्षः ॥

(प्रदीप) तिङोप्रयोग इति । न हि तिङन्तपद-
प्रयोगमन्तरेण तत्सामानाधिकरण्यसद्भावात् ॥

(दूषणपरिहारभाष्यम्)

उक्तं पूर्वेण * । किमुक्तम् ? । अस्तिर्भवन्तीपरः
प्रथमपुरुषोऽप्रयुज्यमानोऽप्यस्तीति गम्यते । वृक्षः
लक्षः 'अस्ति' इति गम्यत इति ॥

(प्रदीपः) उक्तं पूर्वेणेति । आक्षिप्तक्रियापदापेक्षं सा-
मानाधिकरण्यमस्ति ॥

(उद्घोतः) उक्तं पूर्वेणेति । पूर्वग्रन्थेनेत्यर्थः । पूर्वेणाचा-
येणेति कश्चित् ॥ अनेनानभिहितसूत्रोक्त विप्रतिषेधाद्वेति वा-
क्तिकं प्रौढेति सूचितम् ॥

(१५२६ तिङ्साधनाधिकरण आक्षेपवार्तिकम् ॥ ६)

॥ * ॥ शतृशानचोश्च निमित्तभावात्ति-
ङोभावस्तयोरपवादत्वात् ॥ * ॥

(भाष्यम्) शतृशानचोश्च निमित्तभावात्तिङो-
भावः ॥ क ? । पचत्योदन्तं देवदत्त इति ॥ किं कार-
णम् ? । तयोरपवादत्वात् । शतृशानचौ तिङापवादौ ।
तावत्र बाधकौ । न चापवादविषये उत्सर्गोऽभिनि-
विशते । 'पूर्वं ह्यपवादा अभिनिविशन्ते पश्चादु-
त्सर्गाः' । 'प्रकल्प्य चापवादविषयमुत्सर्गोऽभिनिवि-
शते' । न तावदत्र कदाचित्तिङादेशो भवति ।
अपवादौ तावच्छतृशानचौ प्रतीक्षते ॥

(प्रदीपः) शतृशानचोश्चेति । देवदत्त पच् ल इति
स्थिते यावत्तिङ उत्पत्तिर्नास्ति तावत्तिङ्सामानाधिकरण्याभा-
वात् 'प्रथमैव' इति नियमाभावाद्देवदत्तशब्दादविशेषविहिताः
सर्वे स्वादय स्थिता इति लटः स्थाने द्वितीयाद्यन्तपदसामाना-
धिकरण्यं विधीयमानौ शतृशानचौ प्राप्नुतो न तु तिङ् । तेषां
तु लडादिरवकाशस्तद्विषय एव च प्रथमाया अपि । 'कर्मणि
द्वितीयैव' इत्यर्थनियमे द्वितीयादीनामत्र सद्भावा इति मन्यते ।
निमित्तमत्र शतृशानचोरप्रथमासामानाधिकरण्यम् ॥ पूर्वं ह्य-
पवादा इति । इह दर्शनद्वयम् । सर्वविशेषस्वीकारेण वोत्स-
र्गस्य प्रवृत्तिः, कतिपयविशेषावगाहनेन वा । तत्र पूर्वस्मिन्
दर्शने—उत्सर्गस्य विषयविभागाय पूर्वमपवादः प्रवर्तते,
पश्चात्तद्विमुक्ते विषय उत्सर्गः । द्वितीये तु दर्शने—अपवाद-
विषयं प्रकल्प्योत्सर्गः प्रवर्तते ॥

(उद्घोतः) तिङ्सामानाधिकरणे प्रथमाया अप्रथमासामाना-
धिकरणे शतृशानचोर्विधानस्य च वाक्यसंस्कारे एव प्रवृत्तिरि-
त्याह—देवदत्तेति ॥ ननु एकवाक्यतया विधानमिति पक्षे ति-
ङ्सामानाधिकरण्याभावात् प्रथमाया इव कर्माद्यभावाद् द्वितीयादी-
नामायभावेन द्वितीयादिसामानाधिकरण्ये विधीयमानशत्रादेरप्राप्तौ
तिङ्धु जातेषु प्रथमा भविष्यतीत्यत आह—यावत्तिङ् इति । भि-

न्नवाक्यतयाऽविशेषणोत्पन्नानामर्थनियम इति भावः ॥ सर्वे स्वादयः
स्थिता इति । विनिगमनाविरहेण सर्वेऽपि समूहालम्बनबुद्धिविषय-
तया स्थिता इत्यर्थः ॥ द्वितीयाद्यन्तेति । अप्रथमेति पर्युदा-
सेन प्रथमाभिन्नविभक्त्यन्तसामानाधिकरणे इत्यर्थेन शत्रादेर्विधा-
नमिति भावः ॥ नन्वेवमपि कर्मण्येव द्वितीयेत्यादिनियमात्कथं दि-
तीयादीना स्थितिरत आह—कर्मणेति । वार्तिककारस्यार्थनियम
एव सम्मत इति भावः ॥ नन्वपवादेनोत्सर्गस्य बाधाविशेषात्पक्षद्व-
योपन्यास किमर्थोऽत आह—इहेति । उत्सर्गशास्त्रप्रवृत्तिबाध-
प्रकारविषयमिति भावः ॥ द्वयमिति । लक्षणैकचक्षुष्कदर्शनं लक्ष्यै-
कचक्षुष्कदर्शनं चेत्यर्थः । तदेवाह—सर्वविषयस्वीकारेणेति ।
सहैव मन्यते शास्त्रेण सर्वत्र प्राप्तस्य विषयविशेषोऽपवादेन निवृत्ति-
रिति ॥ कतिपयेति लक्ष्यैकचक्षुष्को हि लक्ष्यदर्शनात्प्रागेवोत्सर्ग-
स्यापवादविषयातिरिक्त विषय निर्णयति ॥ विषयविभागायेति ।
किविषये निश्चिता प्रवृत्तिः किविषये बाधकबाधेति विषयविभागा-
येत्यर्थः ॥ पूर्वं ह्यपवादा इति । अपवादशास्त्राणीत्यर्थः । अभि-
निविशन्त इत्यस्य बुद्धिविषया भवन्तीत्यर्थः । ततस्तद्विषयत्वा-
भावेन निर्णीते विषये उत्सर्गो बुद्धिविषय सन् लक्ष्यं संस्करोतीति
भावः । द्वितीये त्वपवादशास्त्रविषय स्वयमेव त्यक्तवोत्सर्गशास्त्रेण
तद्विषयमिन्न लक्ष्य संस्करोति । शास्त्रप्रक्रियाज्ञानपूर्वकप्रयोगे एव
धर्म इत्यस्मादेव ज्ञायते इति बोध्यम् ॥ भाष्ये—प्रतीक्षत इति ।
अपवादविषयत्वं ज्ञात्वा तत्र तिङ्बुद्धिनिवृत्तत इत्यर्थः ॥

(समाधानभाष्यम्)

पाक्षिक एष दोषः । कतरस्मिन्पक्षे शतृशानचो-
द्वैतं भवति—अप्रथमा वा विधिनाश्रीयते प्रथमा
वा प्रतिषेधेनेति ? ॥ विभक्त्यनियमे चापि द्वैतं भ-
वति—विभक्त्यनियमो वा स्यादर्थनियमो वेति ॥
तद्यदा तावदर्थनियमः अप्रथमा च विधिनाश्री-
यते, तदा एष दोषो भवति ॥ यदा हि विभक्ति-
नियमः, तदा यद्येवमप्रथमा विधिनाश्रीयते, अ-
थापि प्रथमा प्रतिषेधेन, तदा न दोषो भवति ॥
प्रातिपदिकार्थः ॥ ४६ ॥

(प्रदीपः) एवं पर्युदासार्थनियमपक्षाश्रयेण चोदितं
प्रसज्यप्रतिषेधाश्रयेण त्वर्थनियमे पक्षद्वयेऽपि प्रत्ययनियमप-
क्षाश्रयेण परिहर्तुमाह—पाक्षिक इति ॥ अप्रथमा वा
विधिनेति । अप्रथमेति पर्युदासेन द्वितीयादीना यदा ग्रह-
णमित्यर्थः ॥ प्रथमा वेति । प्रसज्यप्रतिषेध आश्रीयते-
त्यर्थः ॥ तद्यदेति । कर्मणि द्वितीयैवेत्यस्मिन्नियमे द्वितीया-
दीनामनियमात्प्रातिपदिकार्थमात्रेऽपि भावात्तदाश्रयौ शतृशा-
नचौ प्राप्नुत इति दोषः । प्रसज्यप्रतिषेधे तु प्रथमाया अपि
तत्र भावात्तदाश्रयप्रतिषेधः प्रवर्तत इत्यर्थनियमपक्षेऽपि न
दोषः । शतृशानचोरभावात्तिङ्धु सत्सु तत्सामानाधिकरण्या-
त्प्रथमैवेति नियमेन द्वितीयादीना व्यावर्तनात् ॥ यदा

हीति । कर्मण्येव द्वितीयेत्येवं द्वितीयादीना कर्मादिषु नियत-
त्वात्तद्भावे तासामत्राभावादनियतायाश्च प्रथमाया संनिधा-
नात्पर्युदासे प्रसज्यप्रतिषेधे वा नास्ति शत्रुशानचोरत्र प्रसङ्ग
इत्यर्थः ॥ ४६ ॥

(उद्ध्योतः) पाक्षिक इति । पक्षे भव इत्यर्थेऽध्यात्मादित्वा-
द्वृत् ॥ कतरस्मिन्पक्षे इति भाष्ये स दोष इति शेषः ॥ विभक्ति-
नियमे चापीति । अर्थनियमोऽपि सामान्यरूपेण विभक्तिविषयो
नियमो भवत्येव नियमस्यानेकाश्रितत्वादिति भावः । विभक्त्यन्तर-
सम्बन्धनिवर्त्तको विभक्तिनियमः । अर्थस्य विभक्त्यन्तरसम्बन्धनि-
वर्त्तकोऽर्थनियम इति भेदः ॥ तत्र पक्षचतुष्टयम्—पर्युदासार्थनियमौ
पर्युदासविभक्तिनियमौ, प्रसज्यप्रतिषेधार्थनियमौ, प्रसज्यप्रतिषेध-
विभक्तिनियमौ चेति । तत्राद्ये एव दोषोद्भावनमिति भावः ॥ पक्ष-
द्वयेऽपि पर्युदासप्रसज्यप्रतिषेधरूपपक्षद्वयेऽपि ॥ प्रसज्यप्रतिषेधे
रिति । यदि प्रथमासामानाधिकरणभिन्ने इति पर्युदास आश्रीयते
तदाऽपि न दोषः । अन्यसामानाधिकरण्ये प्रथमासामानाधिकर-
ण्यस्यापि सत्त्वेन तत्त्वावच्छिन्नप्रतियोगिताकमेदाभावादित्यपि बो-
ध्यम् ॥ नन्वर्थनियमे शत्रुशानचोरभावेऽपि सर्वत्र विभक्तिश्रवणा-
पत्तिरत आह—शत्रुशानचोरिति ॥ अनियतायाश्चेति ॥ यदा
हि विभक्तीत्यस्य भाष्यस्य यथास्थितसूत्रन्यासे इत्यर्थः । प्रत्ययनिय-
मस्यैव सूत्रसम्मतत्वात् तत्र च प्रथमाया विशेषपुरस्कारेणानिय-
ताया प्रातिपदिकार्थमात्रप्रतिबद्धायाः सन्निधानमस्त्येवेति भावः ॥
ननु वार्त्तिकन्यासेऽयं ग्रन्थः । तद्व्यासे एतन्नियमस्वीकारे प्रथमा-
वाक्येऽप्येवमेव नियमापत्तौ देवदत्त पञ्च ल इत्यवस्थाया विभक्तिसामा-
न्याभावेन पर्युदासपक्षे प्रथमाभिन्नविभक्त्यन्तत्वाभावेन शत्रादेर-
प्राप्तावपि प्रसज्यप्रतिषेधे प्रथमान्तसामानाधिकरण्याभावेन निषेधा-
प्रवृत्तौ तौ स्यातामिति चेन्न । वार्त्तिकमते शत्रादिविधौ प्रसज्यप्र-
तिषेध एव प्रथमाविधौर्धनियमः एवेति न दोषः । सूत्रमते तूभय-
थापि न क्षतिरिति तात्पर्यात् ॥ ४६ ॥

(अथ षष्ठीप्रकरणम्)

(३२४ शेषषष्ठीसूत्रम् ॥ २ । ३ । ३ आ. २ सू.)

५०८ षष्ठी शेषे ॥ २ । ३ । ५० ॥

(शेषशब्दार्थनिरूपणाधिकरणम्)

(आक्षेपभाष्यम्)

शेष इत्युच्यते । कः शेषः ? ॥

(प्रदीपः) षष्ठी शेषे ॥ ५० ॥ कः शेष इति ।

किमप्रधानं शेषः, उतोपयुक्तादन्यः । पूर्वस्मिन्पक्षे सर्वेषां कार-
काणां क्रियार्थत्वाच्छेषत्वमिति तत्रापि षष्ठीप्रसङ्गः । सर्वत्र क-
र्मादीनां सद्भावादुत्तरोपि शेषार्थो न प्रकल्पत इति प्रश्नः ॥

(उद्ध्योतः) षष्ठी शेषे ॥ ५० ॥ किमप्रधानमिति ।

शिष्टं विशेषण इत्यतो षष्ठी शिष असर्वोपयोग इत्यतो वा षष्ठी
निष्पन्न इत्यर्थः ॥ तत्रापि षष्ठीप्रसङ्ग इति । न चैतस्य कर्मत्वाच्-

विवक्षाया चारितार्थ्येन क्रियाकारकभावेनान्वये तत्तद्विधिभिर्वाधा-
त्क षष्ठ्यापत्तिः । अस्मिहितविषयेऽपि प्रथमया बाधादिति वाच्यम् ।
ज्ञो विदर्थस्य करणे इत्यादिषु शेष इत्यनुवृत्तेस्तद्विषये क्रियाकार-
कभावेनान्वयेऽपि परत्वात्षष्ठीप्रसङ्ग इति तदर्थान्न दोषः ॥

(समाधानभाष्यम्)

कर्मादिभ्यो ये ऽन्ये ऽर्थाः स शेषः ॥

(प्रदीपः) कर्मादिभ्य इति । कर्माद्यनन्तरं शेषशब्द
उच्चार्यमाणस्तेभ्योन्यमर्थं प्रतिपादयति ॥ येऽन्येर्था इति ।
स्वस्वामिभावादयः संबन्धा इत्यर्थः । तदुक्तम्—

संबन्धः कारकेभ्योऽन्यः क्रियाकारकपूर्वकः ।

श्रुतायामश्रुतायां वा क्रियायां सोऽभिधीयते ॥

इति ॥ तत्राश्रुताया क्रियाया राज्ञः पुरुष इत्यादौ क्रिया-
कारकसंबन्धपूर्वकोऽन्य एव स्वस्वामिभावादिकः संबन्धः प्रती-
यते । मातुः स्मरतीत्यादौ तु श्रूयमाणे क्रियाशब्दे सदापि
कर्मत्वमविवक्षित्वा विशेषणभाव एव स्मरणं प्रति मातुः प्रति-
पाद्यते—मातृसंबन्ध स्मरणमिति ॥

(उद्ध्योतः) शेषशब्दोऽन्यवाची तस्य प्रतियोग्याकाङ्क्षायांमु-
पस्थितकर्मादयः एव प्रकरणाद् गृह्यन्त इत्याह—कर्माद्यनन्तर-
मिति । ननु कर्मादित्यतिरिक्तार्थासंभव इत्यत आह—स्वस्वा-
मीति ॥ क्रियाकारकेति । स्वत्वहेतुदानादिक्रियाकारकत्वपूर्वक
इत्यर्थः । यत एव विबोऽतः कारकेभ्योऽन्य इत्यर्थः ॥ विशेष-
णभाव एव स्मरणं प्रति मातुरिति । क्रियाकर्मत्वमूलकविशे-
षविशेषणभाव इत्यर्थः । एतेन क्रियाकारकभाव एव संबन्धत्वेन
विवक्षित इत्यन्याय्य षष्ठ्यर्थेन सासर्गिक्येव विषयता । वक्ष्यति च
भाष्यकारः—राज्ञः पुरुष इत्यत्र राजा विशेषणं पुरुषो वि-
शेष्य इति ॥

(आक्षेपभाष्यम्)

यद्येवं शेषो न प्रकल्पते । न हि कर्मादिभ्यो-
न्येर्थाः सन्ति ॥ इह तावद्—‘राज्ञः पुरुषः’ इति
राजा कर्ता, पुरुषः संप्रदानम् । ‘वृक्षस्य शाखा’ इति
वृक्षः शाखाया अधिकरणम् । तथा यदेतत्स्वं नाम
चतुर्भिरेतत्प्रकारैर्भवति—क्रयणाद्, अपहरणाद्,
याज्यायाः, विनिमयादिति । अत्र च सर्वत्र कर्मा-
दयः सन्ति ॥

(प्रदीपः) अविदिताभिप्रायः पर आह—यद्येव-
मिति । क्रियामन्तरेण संबन्धाभावात्सर्वत्र तस्या अवश्यं भा-
वात्तन्निमित्तस्य च कर्मादेरिति भावः ॥ राजा कर्तेति ।
राजा पुरुषाय ददातीत्यर्थसंप्रत्ययात् ॥ वृक्ष इति । लोकप्र-
सिद्धैतदुक्तम् । वैशेषिकप्रक्रियया त्ववयवोऽवयविनोधिकर-
णम् ॥ विनिमयादिति । परिवर्तनादित्यर्थः ॥

(उद्ध्योतः) संबन्धाभावादिति । दानादिना स्वीकरणा-
तिरिक्तसंबन्धाभावादित्यर्थः । सर्वत्र तस्यास्तन्निमित्तस्य च कर्मादे-

रवश्यभावादित्यन्वयः ॥ ननु राज्ञः पुरुष इत्यत्र राजा पुरुषस्य किञ्चिद्दातीति राजा कर्ता, पुरुष संप्रदान भवतु नाम, राज्ञो वक्ष्य, विप्रस्य गौः, विप्रस्य तिलाः, इत्यादौ तु तदसम्भवाच्छेषत्व भविष्यतीत्यत आह—भाष्ये—एतत्स्वं नामेति । तत्र याज्ञाशब्देन तत्पूर्वकः प्रतिग्रहो लक्ष्यते ॥ अपहरणादिति । यथा युद्धे क्षत्रियादीनाम् ॥ क्रयविनिमययोर्भेदमाह—परिवर्तनादिति ॥

(समाधानभाष्यम्)

एवं तर्हि कर्मादीनामविवक्षा शेषः ॥

(प्रदीपः) एवं तर्हीति । क्रियाकारकसंबन्धोपि सर्वत्र वस्तुस्थित्यास्ति तन्निमित्तश्च स्वस्वामिभावादिरपि । तत्र स्वस्वामिभावादिविवक्षाया सन्नपि क्रियाकारकसंबन्धो न विवक्ष्यते ॥

(उद्ध्योतः) न विवक्ष्यत इति । न हि यद्यद्वस्तुस्थित्यास्ति तत्तदभिधातव्यं यदेव विवक्षितं तदेव कार्यकृदिति भावः । वृक्षस्य शाखेत्वादावप्याधाराधेयभावमूलकोऽवयवावयवविभाव इति बोध्यम् ॥

(आक्षेपभाष्यम्)

कथं पुनः सतो नामाविवक्षा स्यात्? ॥

(समाधानभाष्यम्)

सतोप्यविवक्षा भवति । तद्यथा—अलोमिका एडका, अनुदरा कन्येति ॥ असतश्च विवक्षा भवति । तद्यथा—समुद्रः कुण्डिका । विन्ध्यो वर्धितकमिति ॥

(प्रदीपः) अलोमिकेति । लोमकार्याकरणास्सतामपि लोपामविवक्षा । अनुदरेति । सदप्युदरं महत्त्वाभावप्रतिपादनाय न विवक्ष्यते ॥ असतश्चेति । दृष्टान्तरूपेणेदमुपात्तम् असतो यथा विवक्षा तथा सतोप्यविवक्षेत्यर्थः ॥ समुद्रः कुण्डिकेति । कुण्डिकाया बहुपानीयसंभवप्रतिपादनाय समुद्रत्वमारोप्यते ॥ विन्ध्यो वर्धितकमिति । वर्धितकशब्देन मूले स्थूलमग्रे सूक्ष्मं विशिष्टसंस्थानयुक्तं भक्तमुच्यते । तस्य महत्त्वप्रतिपादनाय विन्ध्यत्वमसदारोप्यते ॥

(उद्ध्योतः) असतो विवक्षायाः प्रकृते न सगतिरत आह—दृष्टान्तेति ॥

(शेषग्रहणप्रयोजनाधिकरणम्)

(आक्षेपभाष्यम्)

किमर्थं पुनः शेषग्रहणम्? ॥

(प्रदीपः) अर्थनियमपक्षे शेषग्रहणस्य प्रत्याख्यानार्थं विचारः क्रियते—किमर्थमिति ॥

(१५२७ समाधानवार्तिकम् ॥ १)

॥ * ॥ प्रत्ययावधारणाच्छेषवचनम् ॥ * ॥

(भाष्यम्) प्रत्ययावधारणाच्छेषग्रहणं कर्तव्यम् । प्रत्यया नियताः, अर्था अनियताः । तत्र षष्ठी प्राप्नोति । तत्र शेषग्रहणं कर्तव्यं षष्ठीनियमार्थम्—शेष एव षष्ठी भवति, नान्यत्रेति ॥

(उद्ध्योतः) भाष्ये—तत्र षष्ठी प्राप्नोतीति । पर्यायेणेति भावः । परश्चेति नियमेन यौगपद्यासम्भवात् ॥

(१५२८ समाधानवार्तिकम् ॥ २)

॥ * ॥ अर्थावधारणाद्वा ॥ * ॥

(भाष्यम्) अथ वा अर्था नियताः, प्रत्यया अनियताः, ते शेषेऽपि प्राप्नुवन्ति । तत्र शेषग्रहणं कर्तव्यं शेषनियमार्थम्—शेषे षष्ठ्येव भवति नान्येति ॥

(शेषग्रहणप्रत्याख्यानभाष्यम्)

अर्थनियमे शेषग्रहणं शक्यमकर्तुम् । कथम्? । अर्था नियताः, प्रत्यया अनियताः । ततो वक्ष्यामि—षष्ठी भवतीति । तन्नियमार्थं भविष्यति—यत्र षष्ठी चान्या च प्राप्नोति तत्र षष्ठ्येव भवतीति ॥

(प्रदीपः) तन्नियमार्थमिति । यथा समे देशे यजेतेति समविषमयो पर्यायेण प्रसङ्गे विषमस्थाने समविधिविषमनिवारणफलत्वान्नियमः संपद्यते । तथा षष्ठीविधिविद्वितीयादिनिवारणफल ॥

(उद्ध्योतः) ननु स्वादिवाक्येन षष्ठ्यामपि पर्यायेण प्राप्तायां पुनः षष्ठीविधानमप्राप्ताशे विध्यर्थं न तु नियमार्थमित्यत आह—समे इति । एव च मीमांसकमतसिद्धोऽयं नियम इति भावः । व्याकरणे तु परिसंख्यापि नियमपदेनोच्यते । अर्थनियमेऽपि उत्तरार्थे शेषग्रहणमावश्यकमिति बोध्यम् ॥ शक्यमकर्तुमित्यस्यात्राकर्तुं शक्यमित्यर्थः ॥

(१५२९ आक्षेपवार्तिकप्रथमखण्डम् ॥ ३)

॥ * ॥ षष्ठी शेष इति चेद्विशेष्यस्य प्रतिषेधः ॥ * ॥

(भाष्यम्) षष्ठी शेष इति चेद्विशेष्यस्य प्रतिषेधो वक्तव्यः । राज्ञः पुरुष इत्यत्र राजा विशेषणम्, पुरुषो विशेष्यः । तत्र प्रातिपदिकार्थो व्यतिरिक्त इति कृत्वा प्रथमा न प्राप्नोति । तत्र षष्ठी स्यात् तस्याः प्रतिषेधो वक्तव्यः ॥

(प्रदीपः) षष्ठीशेष इति चेदिति । अस्मिन् सूत्रन्यासे दोषः, सबन्धस्य द्विष्टत्वात् प्रधानादपि षष्ठीप्रसङ्गः । व्याकरणान्तरे तु गुणे षष्ठीतिवचनान्नास्ति दोषः ॥

(उद्ध्योतः) ननु शेषग्रहणाभावेऽपि दोषसत्त्वेन न्यासान्तरस्य चादर्शनेन 'इति चेद्' इत्यनुपपन्नमत आह—व्याकरणान्तरे स्त्विति । भाष्ये—व्यतिरिक्त इत्यस्य प्रातिपदिकार्थातिरिक्त्या राजनिरूपितविशेष्यतया सहित इत्यर्थः ॥ यत्तु षष्ठ्यर्थसंबन्धस्याशेनोभयनिष्ठतया प्रतीतेस्तेन प्रातिपदिकार्थातिरिक्तेन सहित इत्यर्थ इति ॥ तत्र । पुरुषे स्वामिकृतं स्वत्वमपि षष्ठ्याभिहितमिति

पुरुषशब्दात् षष्ठी नेत्यग्रिमभाष्येण तस्य षष्ठ्यर्थत्वोक्त्या वाक्यार्थत्वकथनानुपपत्तेः ॥ भाष्ये—षष्ठी स्यादिति । कारकप्रातिपदिकार्थव्यतिरिक्तत्वात् षष्ठ्येव स्यादित्यर्थः ॥

(१५३० आक्षेपवार्तिकद्वितीयखण्डम् ॥ ४)

॥ * ॥ तत्र प्रथमाविधिः ॥ * ॥

(भाष्यम्) तत्र पृष्ठी प्रतिषिध्य प्रथमा विधेया । राज्ञः पुरुषः ॥

(प्रदीपः) प्रतिषिद्धायामपि पृष्ठ्या प्रातिपदिकार्थमात्रे विधीयमानाया प्रथमाया संबन्धस्याधिकस्य भावादप्रसङ्ग इति मत्वाह—तत्र प्रथमेति ॥

(उद्ध्योतः) संबन्धस्य विशेष्यविशेषणभावस्य ॥

(आक्षेपपरिहारभाष्यम्)

उक्तं पूर्वेण* । किमुक्तम् ! । 'ॐ वा वाक्यार्थत्वाद्' इति । यदत्राधिक्यं वाक्यार्थः सः ॥

(प्रदीपः) यदत्रेति । राज्ञ इत्येतत्पदसंनिधाने पुरुषस्य संबन्धित्वं प्रतीयते नान्यथा । पुरुषप्रातिपदिकं तु स्वार्थमात्रे वर्तत इति प्रथमा सिद्ध्यतीत्यर्थः ॥

(उद्ध्योतः) भाष्ये—यदत्राधिक्यमिति । उक्तरूपम् । पदान्तरसंनिधाने प्रतीयमानत्वाच्च वाक्यार्थत्वम् ॥ संबन्धित्वम् उक्तसंबन्धकृत राजनिरूपित विशेष्यत्वम् ॥

(आक्षेपभाष्यम्)

कुतो नु खल्वेतत्—'पुरुषे यदाधिक्यं स वाक्यार्थ इति, न पुना राजनि यदाधिक्यं स वाक्यार्थः स्यात्' ॥

(प्रदीपः) कुतो न्विति । पुरुषपदसंनिधान एव राज्ञ संबन्धित्वावगमो नान्यथेति ततोपि प्रथमाप्रसङ्गः ॥

(उद्ध्योतः) राज्ञः संबन्धित्वावगमः संबन्धकृतो विशेषणत्वावगमः एवञ्च विशेषणत्वस्य वाक्यार्थत्वे तन्नियामकसंबन्धोऽपि वाक्यार्थ एवास्तिविति ततोपि प्रथमाप्रसङ्गः इत्यर्थः ॥

(समाधानभाष्यम्)

अन्तरेणापि पुरुषशब्दस्य प्रयोगं राजनि सौथो गम्यते, न पुनरन्तरेण राजशब्दस्य प्रयोगं पुरुषे सौथो गम्यते ॥ अस्ति कारणं येनैतदेवं भवति ॥ किं कारणम् ? । राजशब्दाद्धि भवान् षष्ठीमुच्चारयति । अङ्ग हि भवान् पुरुषशब्दादप्युच्चारयतु गम्यते सौथः ॥

(प्रदीपः) अन्तरेणेति । राज्ञ इति केवलेपि पद उच्चार्यमाणे संबन्धित्वमनियतप्रतियोगि राज्ञो गम्यते । यस्माद्राजा परोपकारित्वेन विवक्षितो न खनिष्ठत्वेन ॥

(उद्ध्योतः) संबन्धित्वम् । विशेषणत्वम् ॥ अनियतप्रतियोगीति । अनियतविशेष्यनिरूपितमित्यर्थः । तदाह—राजा

परोपकारित्वेनेति । विशेषणत्वेनेत्यर्थः ॥ न खनिष्ठत्वेन न स्वार्थनिरूपितविशेष्यतया ॥ भाष्ये—पुरुषे सोऽर्थ इति । त्विद-न्यपदार्थनिरूपित विशेष्यत्वम् ॥

(आक्षेपभाष्यम्)

ननु च नैतेनैवं भवितव्यम् । न हि शब्दकृतेन नामार्थेन भवितव्यम् । अर्थकृतेन नाम शब्देन भवितव्यम् ॥

(प्रदीपः) ननु च नैतेनेति । नहि शब्दस्य भावाभावाभ्यामर्थस्य भावाभावौ क्रियेते । किं तर्ह्यर्थस्य प्रतिपिपादयिषया विपयीकरणाकरणाभ्यां शब्दस्योच्चारणानुच्चारणलक्षणौ भावाभाववित्यर्थः । तत्र परोपकारित्वेन राज्ञो विवक्षितत्वात् षष्ठी भवति, पुरुषस्य तूपकार्यतया खनिष्ठत्वेन विवक्षितत्वात् प्रथमा । तदुक्तं हरिणा—

द्विष्टोप्यसौ परार्थत्वाद् गुणेषु व्यतिरिच्यते ।

तत्राभिधीयमानश्च प्रधानेऽप्युपयुज्यते ॥ इति ॥

(उद्ध्योतः) शब्दार्थयोनित्वत्वात् शब्दकृतमर्थकृतमित्यनुपपन्नमत आह—किं तद्व्यर्थस्येति । अर्थस्य शब्दोच्चारणप्रयोगकवाच्छब्देऽर्थकृतत्वमिवाये शब्दकृतत्व नेति भावः ॥ प्रतिपिपादयिषयेत्यस्य विपयीकरणाकरणाभ्यामित्यनेनान्वयः । तत्राह—तत्रेति ॥ परोपकारित्वेन विशेषणत्वेन ॥ षष्ठी भवतीति । तस्य विशेषणतानियामकसंबन्धबोधिका तद्विशेषणतानोधिवा न षष्ठी भवतीत्यर्थः ॥ पुरुषस्य तूपकार्यतयेति ॥ अविवक्षितत्वेनेति शेषः । राजादिपदासन्निधानेन तस्योपकार्यतयान्यनिरूपितविशेष्यतया विवक्षितत्वेन खनिष्ठतया स्वार्थमात्रनिष्ठविशेष्यतया विवक्षितत्वा-दन्तरङ्गत्वात्प्रथमेत्यर्थः ॥

द्विष्ट इति । असौ संबन्धः ॥ परार्थत्वात् पर विशेषणत्वमर्थ प्रयोजन यस्य तत्त्वाद्विशेषणतानियामकत्वादित्यर्थः । भेदे सति विशेषणतया विवक्षितस्य संबन्ध विना विशेषणत्वान् भवेन तदाकाङ्क्षितत्वात्तत्र संबन्धो व्यतिरिच्यते उद्भूततया प्रतीयत इति तत्र षष्ठीत्यर्थः । विशेष्यस्य तु खनिष्ठत्वादेव न विशेषणतानियामकसंबन्धाकाङ्क्षेति भावः ॥ तत्र विशेषणशब्देन षष्ठ्यादिना प्रतीयमानः ॥ प्रधानेऽप्युपयुज्यते । तस्य द्विष्टत्वस्य भाववादाज्ञाननिरूपितविशेष्यतायाः राजादिपदसंनिधाने प्रतीयमानाया उपकारको भवतीत्यर्थः ॥

(समाधानभाष्यम्)

तदेतदेवं दृश्यताम्—अर्थरूपमेवैतदेवंजातीयकं येनान्तरेणापि पुरुषशब्दस्य प्रयोगं राजनि सौथो गम्यते ॥ किं पुनस्तत् ? । स्वामित्वम् ॥ किं कृतं पुनस्तत् ? । स्वकृतम् ॥ तद्यथा—प्रातिपदिकार्थानां क्रियाकृता विशेषा उपजायन्ते तत्कृताश्चाख्याः प्रादुर्भवन्ति—कर्म करणमपादानं संप्रदानादधिक-

रणम्—इति । ताश्च पुनर्विभक्तीनामुत्पत्तौ कदाचि-
न्निमित्तत्वेनोपादीयन्ते कदाचिन्न ॥

(प्रदीपः) स्वामित्वमिति । स्वस्वामिसंबन्ध इत्यर्थः ।
समासकृतद्विषेः संबन्धाभिधानमिति वचनात् ॥
स्वकृतमिति । ततश्चानियतं स्वमपेक्ष्य प्रथममेव संबन्धाश्रया
षष्ठी उत्पाद्यते । पुरुषशब्दसन्निधौ तु स्वविशेषप्रतिपत्तिरित्यर्थः ॥
तद्यथेति । प्रातिपदिकार्थानामित्यर्थः । क्वचित् तु प्रातिप-
दिकार्थानामित्येव पाठः ॥ क्रियाकृता इति । क्रियाफला-
पेक्षया शक्त्य आश्रीयन्त इत्यर्थः ॥ तत्कृताश्चेति । शक्ति-
निमित्ता सज्ञा इत्यर्थः ॥ कदाचिदिति । यदा क्रिया प्रति
व्यापारावेशविवक्षा भवति दात्रेण लुनातीति ॥ कदाचिन्नेति ।
यदा योग्यतामात्रविवक्षा भवति दात्रं लवने करणमिति ॥

(उद्घोतः) [राजनि सौर्थ इति । विशेषणत्व संबन्धश्चे-
त्यर्थः ।] किं पुनस्तदिति भाष्ये—सौऽर्थ इत्यत्र तच्छ-
ब्दार्थं क कि विशेषणत्वमेवातोन्योपीति प्रश्नः ॥ उत्तरम्—
स्वामित्वमिति । स्वामित्वं तत्कृत विशेषणत्वं चेत्यर्थः ॥ स्वस्वा-
मिसंबन्ध इति । तन्मूलक विशेषणत्वं चेत्यपि बोध्यम् । स्वस्वा-
मिनोः संबन्ध स्वत्वस्वामित्वोभयरूप सचैकदेशेन स्वनिष्ठ स्वा-
मिनिष्ठश्चेति बोध्यम् ॥ समासेति । स्वशब्दादौश्वे आमिनचि
स्वामिन्शब्द इति भावः ॥ भाष्ये—किं कृतमिति । स्वत्ववद्वाच-
कपदानुपादानादिति भावः ॥ उत्तरयति—स्वकृतमिति । सामा-
न्यतः स्वमात्रनिरूपितमित्यर्थः ॥ नन्वेव पुरुषशब्दोपादानं व्यर्थमत
आह—पुरुषेति ॥ ननु स्वामित्वप्रतिपिपादाविषया राजा स्वामीति
प्रयुज्यता किमिति षष्ठीप्रयोगः ? प्रयोगाप्रयोगयोर्विषयविभागश्च क ।
सामान्यनिरूपित स्वामित्वं च कथम् ? इत्याशङ्क्य दृष्टान्तेनोपपाद-
यति—भाष्ये—तद्यथेति ॥ क्रियाकृताः क्रियासामान्यनिरू-
पिता ॥ उपजायन्ते विवक्ष्यन्ते । तदेवाह—आश्रीयन्त इति ॥
यदेत्यादि । उभयत्रापि भवतीत्यस्य तदेति शेषः ॥

(आक्षेपभाष्यम्)

कदा विभक्तीनामुत्पत्तौ निमित्तत्वेन नोपादी-
यन्ते ? ॥

(समाधानभाष्यम्)

यदा व्यभिचरन्ति प्रातिपदिकार्थम् । यदा हि
न व्यभिचरन्ति, आख्याभूता एव तदा भवन्ति—
कर्म करणमपादानं संप्रदानमधिकरणमिति ॥

(प्रदीपः) व्यभिचरन्तीति । यदा प्रातिपदिकार्थस्य
क्रियावेशविवक्षायां शक्तिलक्षणार्थातिरेको भवति तदा प्राति-
पदिकार्थता शक्त्यो न प्रतिपद्यन्त इत्यर्थः ॥ यदा हीति ।
अपरोपकारित्वेन स्वनिष्ठतया यदा प्रातिपदिकार्थो विवक्षित
इत्यर्थः । तदेवं दात्रेणेति यथा क्रियापेक्षया भवति तथा राज्ञ
इति स्वापेक्षया । यथा च स्वनिष्ठत्वाश्रयेण दात्रं करणमिति
भवति तथा राजा स्वामीत्युक्तं भवति ॥ आख्याभूता

इति । ता शक्त्य संज्ञामेव प्राप्ताः न तु विभक्त्युत्पत्ति प्रयो-
जयन्तीत्यर्थः । तदुक्तम्—

स्वशब्दैरभिधाने तु स धर्मो नाभिधीयते ।

विभक्त्यादिभिरेवासाधुपकारः प्रतीयते ॥ इति ॥

(उद्घोतः) शक्तिलक्षणार्थातिरेक इति । अयं भावः
सर्वे पदार्थाः सर्वशक्तिमन्तः शक्तिमिश्र धर्मिणा भेदाभेदौ । तत्र
भेदविवक्षायां विभक्त्यः । अमेदविवक्षायां तु करणादिशब्दैरभि-
धानम् । भेदविवक्षा च क्रियासामान्ये क्रियाविशेषे वा विशेषणत्वे-
नान्वयविवक्षायामेव भवतीति ॥ इयमेव च क्रिया प्रति व्यापारावेश-
विवक्षा यस्या विशेषणत्वविवक्षया प्रातिपदिकार्थता विभक्तिसमभि-
व्याहार विनापि तदर्थता ॥ अपरोपकारित्वेनेति । इतरा(र)विशेष-
णत्वेनेत्यर्थः ॥ स्वनिष्ठतया स्वार्थनिरूपितविशेष्यतया । दृष्टान्तमुप-
पाद्य दार्ष्टान्तिके योजयति—तदेवमिति । एव च स्वप्रकृत्यर्थस्य
विशेषणभावेऽपि विभक्त्यर्थ इति बोध्यम् ॥ संज्ञामेवेति । संज्ञा
व्यवहारः करणत्वादिव्यवहारस्तमेवेत्यर्थः ॥ विभक्त्यभावेन शास्त्री-
यसंज्ञाया अनुपयोगात् ॥ स धर्मः शक्तिरूपः ॥ नाभिधीयते
सामान्यतो विशेषतो वा पृथक् नाभिधीयते । फलाश्रयत्वादितैव
ततो बोधादिति भावः ॥ उपकारः । स्वप्रकृत्यर्थस्येतरविशेषणतानि-
यामकः । कर्मादिपदेन संबन्धपदेन चोक्तस्य न शक्तिरूपता, नापि
संबन्धरूपता । अत्र कर्मादिशब्दैर्नाभिधीयते इत्युक्त्या कृदन्ते
सर्वत्र तदनभिधानमिति लभ्यते ॥ न हि कृतकर्मशब्दयोः कश्चि-
द्विशेष उभयत्रापि कर्मणि प्रत्ययात् । विभक्त्यादिभिरित्यत्रापि
(दि) शब्द आश्रयवाचीति बोध्यम् ॥

(आक्षेपभाष्यम्)

यथैव तर्हि राजनि स्वकृतं स्वामित्वं तत्र षष्ठी
भवति । एवं पुरुषेऽपि स्वामिकृतं स्वत्वं तत्र षष्ठी
प्राप्नोति ॥

(प्रदीपः) पुरुषेपीति । संबन्धस्य द्विष्टत्वाद् द्वाभ्यां
षष्ठी प्राप्नोतीत्यर्थः । शक्तिस्तु प्रातिपदिकार्थस्यैव न क्रिया-
स्थेति विशेषः ॥

(उद्घोतः) उक्तमाशयमजानानो यस्मादधिकमिति सूत्रोक्त-
रीत्या अधिब्रह्मदत्ते पञ्चाला इत्यत्रापि पञ्चालशब्दाद् द्वितीयैव प्रकृते
पुरुषपदात् षष्ठी[प्राप्नोतीति] शङ्कते—भाष्ये—यथैव तर्हि ॥ ननु
षष्ठ्या उभयत्रापत्तिवद्वितीयादीनामप्युभयत्रापत्ति कुतो न कृतेत्यत
आह—शक्तिस्त्विति । संबन्धस्य तु स्वत्वस्वामित्वोभयरूप-
तयोभयवृत्तित्वमिति भावः ॥ यद्यप्येव क्रियाकारकभावसंबन्धो द्विष्ट
एव, तथापि कर्मणीत्यादिशास्त्रबलादिह स्वामित्वस्येव तत्र शक्तेरपि
तदर्थत्वान्न दोषः । क्रियावाचकस्याप्रातिपदिकत्वादपि न तदापत्ति-
रिति बोध्यम् ॥

(समाधानभाष्यम्)

राजशब्दादुत्पद्यमानया षष्ठ्याभिहितः सौर्थ
इति कृत्वा पुरुषशब्दात्षष्ठी न भविष्यति ॥

१ अयं कोष्ठकान्तर्गत पाठो यद्यपि सर्वेषु पुस्तकेषु “तदाह—तत्रेति”
इत्यतः प्रागेवोपलभ्यते । एतत् तत्र प्रकरणसदर्थशुद्ध्यभावेन लेखकप्रसाद-
द्वि० ६६

जप्रक्षेप मत्वा योग्यस्थानेऽस्माभिः स्थापित इति क्षन्तव्यं यथोपलब्धपाठमुद्ग-
णाभिनिवेशशालिभिः पण्डितवरैः ॥

(प्रदीपः) राजशब्दादिति । गुणप्रधानभावेनार्थद्वय-
मवस्थितमित्युक्तमेतत् । तत्र सबन्धो गुणे पदं न्यस्य द्विष्ट-
त्वात् प्रधानमपि सस्पृशति । गुणश्च प्रधानोपकाराय प्रवृत्तो
रूपान्तरमाश्रयति, प्रधानं तु खनिष्ठमेव न तु रूपान्तरं भजते ॥

(उद्ध्योत) पष्ठ्याभिहितइति भाष्ये अयं भावः—कट
भीष्म इत्यादौ प्रकारान्तरेण द्वितीयासाधनात्परिगणनमनावश्यकम् ।
राजपदोत्तरपष्ठ्या स्वामित्वस्योक्तावपि पुरुषं स्वत्व विना पुरुषनि-
रूपितस्वामित्वाप्रत्ययेन तत्र तत्त्वमप्यर्थायातमिति ॥ नन्वर्थलब्धेऽपि
स्वामित्वे राज्ञः स्वमित्यादौ पृष्टी दृश्यते । किं च वार्तिकमते इदं
परिगणनेन विरुद्धमित्यतः पूर्वसुक्तमभिप्रायं सारयति—गुणप्रधा-
नभावेनेति । रूपान्तरं विशेषणतानियामकसंबन्धवत्त्वम् । पदा-
न्तरासमभिव्याहारेऽपीति भावः ॥ प्रधानं त्विति । पदान्तरास-
मभिव्याहारे इति शेषः ॥ रूपान्तरम् । अन्यनिरूपितविशेष्यता-
नियामकसंबन्धम् । तस्या एवाप्रतीत्येति भावः ॥ अनया रीत्या
पञ्चालशब्दाद्वितीयावारणमपि कर्तुं शक्यम् ॥

(आक्षेपभाष्यम्)

न तर्हीदानीमिदं भवति—पुरुषस्य राजेति ? ॥

(प्रदीपः) पुरुषस्येति पृष्ट्या नैव भाव्यमिति भ्रान्त्या चो-
दयति—न तर्हीति ॥

(समाधानभाष्यम्)

भवति । राजशब्दात्तु तदा प्रथमा ॥

(प्रदीपः) भवतीति । यदा पुरुषस्य गुणभावो राज्ञस्तु
विशेष्यत्वं तदा पुरुषस्य राजेति भवत्येवेत्यर्थः ॥

उद्ध्योतः) तदा पुरुषस्य राजेति । पुरुषसंबन्धी राजेति
तदा बोध इति भावः ॥ ५० ॥


(आक्षेपभाष्यम्)

न तर्हीदानीमिदं भवति—राज्ञः पुरुषस्येति ? ॥

(समाधानभाष्यम्)

भवति बाह्यमर्थमभिसमीक्ष्य ॥ पृष्टी शेषे ॥ ५० ॥

(प्रदीपः) भवति बाह्यमिति । एकस्यापि वस्तुनो
भिन्नविषयो गुणप्रधानभावो न विरुध्यते ॥ ५० ॥



(३२५ प्रतिपदपृष्टीसूत्रम् ॥ २ । ३ । ३ आ. ३ सू.)

५१० अधीगर्थदयेशां

कर्मणि ॥ २।३।५२ ॥

(भावे प्रत्ययसाधनाधिकरणम्)

(१५३० आक्षेपवार्तिकम् ॥ १)

॥ * ॥ कर्मादिष्वकर्मकवद्भवनम् ॥ * ॥

कर्मादिष्वकर्मकवद्भावो वक्तव्यः ॥ किं प्रयोज-
नम् ? । अकर्मकाणां भावे लो भवतीति भावे लो

यथा स्यात्—मातुः स्मर्यते, पितुः स्मर्यते इति ॥
अथ वत्करणं किमर्थम् ? । स्वाश्रयमपि यथा
स्यात्—माता स्मर्यते, पिता स्मर्यते इति ॥

(प्रदीपः) अधीगर्थः ॥ ५२ ॥ मातुः स्मरतीति ।
मातृस्मरणयोरवस्थानादिक्रियानिमित्तं सबन्ध इति केचि-
दाहुः । अन्ये तु स्मरणस्य कियारूपत्वात् क्रियान्तरमन्तरेणैव
द्रव्येण सबन्धोपपत्तिमाहुः । यथा द्वयोः काष्ठयोजितुकृत स-
ख्येपो जतुनस्तु काष्ठेन स्वत एव न जत्वन्तरकृत ॥ कर्मा-
दिष्विति । आदिशब्दोऽत्राश्रयवाची । यथा—

विष्णुरादि पृथ्वासूतोर्भाष्मादिश्च मुयोधन ॥

ते जयन्ति रणे शत्रून् येपा विष्णु समाश्रय ॥

इति । तेन कर्माश्रया द्वितीयाविधिनिमित्तभावेनोपात्ता-
सकर्मका अधीगर्थदयः प्रेष्यवृत्तमन्ता कर्मादिशब्दोच्यन्ते ॥
अकर्मकाणामिति । तेन मातुः स्मर्यते इति भावे लकृत्य-
क्तखलुर्था भवन्ति, कर्मणि तु लादिषु विधीयमानेषु तैरभिहि-
तत्वात्कर्मणः पृष्ट्या न भाव्यमिति प्रथमैव भवति माता स्मर्यते
इति ॥ वत्करणं किमर्थमिति । विनापि वतिनातिदेश-
सिन्धयति परार्थं शब्दप्रयोगात् ॥ स्वाश्रयमपीति । नाप्राप्ते
स्वाश्रये आरभ्यमाणोतिदेशस्तद् बाधेत ॥

(उद्ध्योत) अधीगर्थः ॥ ५२ ॥ एषां कर्मणि शेषत्वेन
विषक्षिते पृष्टीति सिद्धान्ते सूत्रार्थः । कर्मादीनामविवक्षा च शेष
इति बोध्यम् ॥ ननु मातुः कर्मत्वाविवक्षायां किं निमित्तेन सबन्धेन
मात्रादेः स्मरणेऽन्वय इत्यत आह—मातुरिति ॥ अवस्थाने वि-
षयत्वभवने माता कर्त्रा स्मरणमधिकरणं तन्निमित्तकं विषयत्व स-
बन्ध इत्यर्थः ॥ अन्ये त्विति । स्वकर्मत्वकृतो विषयविषयिभाव एव
सबन्ध इति भावः ॥ कर्मव्यतिरिक्तस्याभावादादिशब्दवैफल्यमत
आह—आदिशब्द इति । द्वितीयाविधिनिमित्तभावेनेति । द्वि-
तीयापवादपृष्टीविधिनिमित्तभावेनेत्यर्थः । दिवविषये विभाषोपसर्गे
द्वितीया ब्राह्मणे इति सूत्रद्वयारम्भमामध्येनात्र प्रकरणे शेषग्रह-
णानुवृत्तिरिति वार्तिकारम्भः । यदा भावे लस्तद्वानभिहितत्वात्
पृष्टी । यदा कर्मणि तदाऽभिहितत्वात्प्रथमैव तदाह—कर्मणि
त्विति ॥ विनापीति । अत्रादत्तं ब्रह्मदत्तशब्दप्रयोग इत्येव ॥
वत्यभावे सिद्धिमुपपादयति—नाप्राप्ते इति ॥ वस्तुतस्तु अयं
क्षत्रियो ब्राह्मण इत्यादौ लोके वति विनायतिदशविषये स्वाश्रया-
निवृत्तिदर्शनादिदं चिन्त्यम् । किं तु वत्यभावेऽकर्मकगण्ये स्यात् ।
तथा च स्वाश्रय न स्यादिति भाग्यतात्पर्यम् ॥

(१५३१ विषक्षवाधकं वार्तिकप्रथमखण्डम् ॥ २)

॥ * ॥ कर्माभिधाने हि लिङ्गवचनानु-
पपत्तिः ॥ * ॥

(भाष्यम्) कर्माभिधाने हि लिङ्गवचनयोरनुप-
पत्तिः स्यात् । मातुः स्मृतम् । मात्रोः स्मृतम् ।
मातृणां स्मृतमिति । मातुर्यलिङ्गं वचनं तत्स्मृतश-
ब्दस्यापि प्राप्नोति ॥

(प्रदीपः) कर्माभिधाने हीति । यद्यकर्मकवद्भावो न विधीयते तदा लादिभि कर्मैवाभिधातव्यं न भावः । ततस्तस्मान्नाधिकरण्यात् कान्तादीनां तदीयलिङ्गसख्याप्रसङ्गो यथा माता स्मृतेति । भावे तूपत्तौ क्तादीना नपुंसकत्वमेकवचनं च भवति ॥

(उद्घोतः) भाष्ये कर्मवद्भावस्य फलान्तरमाह—कर्माभिधाने हीति । हिश्राये ॥

(१५३२ विपक्षबाधकं वार्तिकद्वितीयखण्डम् ॥ ३)

॥ * ॥ षष्ठीप्रसङ्गश्च ॥ * ॥

(भाष्यम्) षष्ठी च प्राप्नोति ॥ कुत ? । स्मृतशब्दान्मातुः सामानाधिकरण्यात् षष्ठी प्राप्नोति ॥

(प्रदीपः) षष्ठीप्रसङ्गश्चेति । यदा स्मृतशब्दे कर्मणि क्तो विधीयते तदा मातृशब्दसामानाधिकरण्याद् बाह्यवच्चाद्यपेक्षया यथा मातृशब्दात् षष्ठी भवति तथा स्मृतशब्दादपि स्यादित्येके व्याचक्षते ॥ अन्ये त्वाहु —अनभिहिताविकारानपेक्षणेन यथा मातृशब्दात् कर्मणि षष्ठी भवत्येवं स्मृतशब्दादपि स्यादिति ॥

(उद्घोतः) इत्येके इति । तत्रेष्टापत्तिरित्यत्राक्षिः ॥

(व्याख्यान्तरभाष्यम्)

अपर आह—

॥ * ॥ षष्ठीप्रसङ्गश्च ॥ * ॥

षष्ठी च प्रसङ्गव्या । कुतः ? । मातृशब्दात् । स्मृतशब्देनाभिहितं कर्मणि कृत्वा षष्ठी न प्राप्नोति ॥

(प्रदीपः) ननु विद्यमानोऽयनभिहिताविकार कथं नापेक्ष्यत इत्याशङ्क्याह—अपर आहति ॥ प्रसङ्गव्येति ॥ प्रापणीयेत्यर्थः ॥

(तृतीयाक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । अविवक्षिते कर्मणि षष्ठी भवतीति ॥ किं वक्तव्यमेतत् ? । नहि ॥ कथमनुच्यमानं गंस्यते ? । शेष इति वर्तते ॥ शेषश्च कः ? । कर्मादीनामविवक्षा शेषः । यदा च कर्म विवक्षितं भवति तदा षष्ठी न भवति । तद्यथा—सराम्यहं मातरम्, सराम्यहं पितरमिति ॥ अधीगर्थः ॥ ५२ ॥

(प्रदीपः) शेष इतीति । प्रकरण वेदं समासप्रतिषेधार्थमिति समासप्रकरणे व्याख्यातम् । तेन मातु स्मृतमिति षष्ठीसमासो न भवति । उक्तं च हरिणा—

साधनैर्व्यपदिष्टे च श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥ इति ॥ ५२ ॥

(उद्घोतः) भाष्ये—अविवक्षिते कर्मणीति । एव चावि-

वक्षितकर्मकत्वेनाकर्मकत्वाद्भावे लादय सिद्धा इति भावः ॥ नन्वेव शेषषष्ठ्यैव सिद्धे प्रकरणमिदं व्यर्थमत आह—प्रकरणश्चेति । मण्डूकानुवृत्तेर्युक्तत्वात् पूर्वसूत्रेऽपि शेष इत्यस्य सवन्धो बोध्यः ॥ साधनैरिति । करणकर्मकारकैर्व्यपदिष्टे विगतोपदेशे विगतव्यवहारे शेषत्वेन विवक्षित इति यावत् ॥ श्रूयमाणक्रिये इति । स्वरूपकथनम् । नच शेषत्वाविवक्षाया कृद्योगपष्ठ्या समासस्य दुर्वारत्वेनेदं व्यर्थम्, आदिकर्मणि कर्तरि क्तप्रत्ययान्तस्मृतादिभिः समासवारणार्थत्वात् ॥ न हि तत्र कृद्योगलक्षणा षष्ठी, न लोकेति निषेधादिति बोध्यम् ॥ ५२ ॥

—>0<—

(३२६ प्रतिपदषष्ठीसूत्रम् ॥ २।३।३ आ. ४ सू)

५१२ रुजार्थानां भाववचनानाम-

ज्वरेः ॥ २।३।५४ ॥

(१५३३ शेषपूरकवार्तिकम् ॥ १)

॥ * ॥ अज्वरिसन्ताप्योः ॥ * ॥

(भाष्यम्) अज्वरिसन्ताप्योरिति वक्तव्यम् । इहापि यथा स्यात्—चोरं सन्तापयति, वृषलं सन्तापयति ॥

(आक्षेपभाष्यम्)

अथ किमर्थं 'भाववचनानाम्' इत्युच्यते । यावता रुजार्थं भाववचना एव भवन्ति ? ॥

(प्रदीपः) रुजार्थानाम् ॥ ५४ ॥ यावतेति । धातूना भाववाचित्वाव्यभिचारात् ॥

(समाधानभाष्यम्)

भावकर्तृकाद्यथा स्यात् । इह मा भूद्—नदी कूलानि रुजतीति ॥ रुजार्थानाम् ॥ ५४ ॥

(प्रदीपः) भावकर्तृकादिति । ल्यबलोपे कर्मणि पञ्चमी । भावकर्तृकमाश्रित्येत्यर्थः । अथ वा भावकर्तृकधात्वर्थकर्मचोरादिकं भावकर्तृकशब्देनोक्तम् ॥ कथं पुनर्भाववचनानामित्यस्य भावकर्तृकाणामित्यर्थो भवति ? उच्यते—भावशब्देन घञादिवाच्यसिद्धरूपोर्थोभिधीयते, न तु साध्यरूपस्तस्य कर्तृत्वासम्भवात् । वचनशब्देपि प्रत्ययार्थः कर्ता विवक्षितः, कर्तरि ल्युटो विधानात् । प्रकृत्यर्थस्तु वचनक्रिया न विवक्ष्यते । तेन भावो वचन कर्ता येषां ते भाववचना । भावकर्तृका इत्यर्थं सपद्यते ॥ अन्येत्वाहु—भावे वचनं तेषां ते भाववचना सति भावे कर्तरि येषां वचनमुच्चारणम् । भावकर्तृकधात्वर्थप्रतिपादनाय येषामभिधानमित्यर्थः ॥ नदीकूलानीति । रुजाशब्दो व्याधौ रूढ इत्यत्र प्रसङ्ग एव नास्ति । तस्माद् रुजार्थानामिति धातुमात्रनिर्देशाश्रयमिदं प्रत्युदाहरणम् । रुजाशब्दनिर्देशे तु श्लेष्मा पुरुषं रुजतीति प्रत्युदाहार्यमित्याहुः ॥ ५४ ॥

(उद्ध्योतः) रुजार्थानाम् ॥ ५५ ॥ कर्मणि षष्ठीविधानेन भावकर्तृकादित्यनुपपन्नमत आह—**त्यल्लोपइति** ॥ तत्प्रत्याख्या-
नपक्षेऽप्याह—**अथवेति** ॥ कर्तृत्वासंभवादिति । असत्त्वभूतस्य
भवत्यर्थातिरिक्ते कर्तृत्वासंभवादिति भावः ॥ **कर्त्तरिति** । बहुल-
वचनादित्यर्थः ॥ **अन्ये त्विति** । बाहुलकाद्यधिकरणबहुव्रीह्याश्र-
यण वरमित्यभिमानः ॥ **रुजाशब्दइति** । अन्यथा रुजार्थानामिति
निर्देशोऽनुपपन्न इति भावः ॥ **धातुमात्रेति** । धात्वर्थमात्रेत्यर्थः ।
अकार उच्चारणार्थ इति निर्देशोपपत्तिरिति भावः । तिङन्त प्रत्युदा-
हरणं वाक्तिकमते, शेषग्रहणानुवृत्तेस्तन्मतेऽभावात् ॥ ५४ ॥

—०००००—

(३२७ द्वितीयासूत्रम् ॥ २।३।३ आ. ५)

५१८ द्वितीया ब्राह्मणे ॥ २।३।६० ॥

(आक्षेपभाष्यम्)

किमुदाहरणम् ? ॥

(प्रदीपः) द्वितीया ॥ ६० ॥ **किमुदाहरणमिति** ।
पूर्वसूत्रे व्यवस्थितविभाषाविज्ञानात्सोपसर्गस्य दीव्यते कर्मणि
छन्दसि द्वितीयैव भविष्यति गा प्रदीव्यन्तीत्यादाविति प्रश्नः ॥

(समाधानभाष्यम्)

**गां निग्नन्ति । गां प्रदीव्यन्ति । गां सभासङ्ख्य
उपहरन्ति ॥**

(समाधानबाधकभाष्यम्)

नैतदस्ति । पूर्वैणाप्येतत्सिद्धम् ॥

(उद्ध्योतः) द्वितीया ब्राह्मणे ॥ ६० ॥ भाष्ये—**पूर्वैणा-
पीति । विभाषोपसर्गे** इत्यनेनेत्यर्थः ॥

(समाधानभाष्यम्)

**इदं तर्हि—गामस्य तदहः सभायां दीव्येयुः ॥
द्वितीया ॥ ६० ॥**

(प्रदीपः) गामस्येति । अत्र दिवस्तदर्थस्येति नित्यं
षष्ठी प्राप्नोति ॥ अत्र च शेष इति नानुवर्तत इति एतत्सूत्रार-
म्भात् पूर्वसूत्रारम्भाच्च ज्ञायते ॥ ६० ॥

(उद्ध्योतः) दिव इति सूत्रे शेषग्रहणानुवृत्त्या शेषषष्ठी तत्त्वा-
विज्ञाया द्वितीयेतीदमपि सिद्धमतआह—**अत्र च शेष इति** ।
दिवस्तदर्थस्येति सूत्रे इत्यर्थः । अत्र शेष इत्यस्य सन्धे विभा-
षोपसर्ग इति सूत्र समासविकल्पफलक वाच्यम् । तथा च **नोप-
सर्ग** इति पूर्वसूत्रनिषेधे शेषषष्ठ्या समासविकल्पेन रूपद्वयस्य सिद्ध-
तया विभाषाग्रहणं व्यर्थं स्यात् । **विभाषोपसर्गे** इत्यत्र
शेष इत्यस्यासन्धे तु वेदेऽपि तेनैव कर्मणि द्वितीयायाः
सोपसर्गे सिद्धत्वेन आपाद्यरूपाभावेन निरुपसर्गेऽपि कर्मत्व-
विवक्षाया दिव इत्यस्याप्रवृत्त्या कर्मणि द्वितीयेत्येव सिद्धतया
द्वितीया ब्राह्मणे इत्यस्य वैयर्थ्यापत्तिः । कृति त्विदं न प्रवर्तत
इति पुनर्विधानं समासाभावाथेत्यपि न वाच्यमिति भावः ॥ परे
तु दिव इति सूत्रे शेष इत्यस्य निवृत्तिर्व्याख्यानादेव । नोपसर्ग

इत्यत्र विभाषोपसर्ग इत्यत्र पदलाघवाभावात्तिङन्ते रूपद्वयार्थं
विभाषाग्रहणस्यावश्यकत्वाच्च । कृति प्रतिपदविधानेति निषेधात्
षष्ठीममामाभाव एव । अत एव तद्भाष्यकृता न प्रत्याख्यातमि-
त्याहुः ॥ परे तु दिव इति सूत्रे शेष इति सवध्यत एव । **कर्मा-
दिष्वकर्मकवद्वचनमिति** वाक्तिकरीत्या शतस्य दीव्यत इति भावे
इष्ट प्रयोग सिध्यति । अत एव **सकर्मका अधीगार्थादयः प्रेष्य-
ब्रूपर्यन्ताः कर्मादिशब्देनोच्यन्ते** इति कैयटः । शेष इत्यनुवृत्त्या
वाक्तिकप्रत्याख्याने तु एतत्सूत्रद्वयप्रत्याख्याने एव भाष्यतात्पर्यम् ॥
अत्र चेति कैयटस्यापि अत्र प्रकरणे इत्यर्थः । एव चात्रत्य
भाष्य वाक्तिकरीत्या ॥ एव च **ज्ञो विदर्थस्य कृत्वोर्थेति** सूत्रे च
न शेषपदसंबन्धो मानाभावात् । अत्र च मण्डूकानुवृत्तिः । अत एव
यदा कर्म विवक्षितमित्येवोक्तम् । अन्यथा कर्मादि विवक्षितमिति
वदेदित्याहुः ॥ ६० ॥

—०००००—

(३२८ षष्ठीसूत्रम् ॥ २ । ३।३ आ. ६ सू)

**५१९ प्रेष्यब्रुवोर्हविषो देवतासंप्र-
दाने ॥ २।३।६१ ॥**

(१५३४ शेषपूरकवार्तिकम् ॥ १)

॥ * ॥ हविषोऽप्रस्थितस्य ॥ * ॥

(भाष्यम्) हविषः अप्रस्थितस्येति वक्तव्यम् ।
इन्द्राग्निभ्यां छागं हविर्वपां मेदः प्रस्थितं प्रेष्य ॥
प्रेष्य ॥ ६१ ॥

(प्रदीपः) प्रेष्यब्रुवोः ॥ ६१ ॥ **हविषोऽप्रस्थित-
स्येति** । यदा प्रस्थितत्वेन हविर्विशेष्यते तदा षष्ठी न भव-
तीत्यर्थः ॥ ६१ ॥

(उद्ध्योतः) प्रेष्यब्रुवोः ॥ ६१ ॥ **हविषः प्रस्थानासंभवा-
दाह—यदेति** ॥ ६१ ॥

—०००००—

(३२९ षष्ठीसूत्रम् ॥ २ । ३।३ आ. ७ सू.)

**५२० चतुर्थ्यर्थे बहुलं
छन्दसि ॥ २।३।६२ ॥**

(१५३५ वार्तिकम् ॥ १)

॥ * ॥ षष्ठ्यर्थे चतुर्थी ॥ * ॥

(भाष्यम्) षष्ठ्यर्थे चतुर्थी वक्तव्या । या खर्वेण
पिबति तस्यै खर्वो जायते यां मलवद्वाससं संभवन्ति
यस्ततो जायते सोमिशस्तो, यामरण्ये तस्यै स्तेनो,

१ 'हविषः प्रस्थितस्य' नेति वक्तव्यम् ॥

२ इत उत्तरम् 'सिन्नो रात्रिरिति । तस्या इति प्राप्ते' इति कश्चित्
पाठ उपलभ्यते ॥

यां पराचीं तस्यै हीतमुख्यपगल्भो, या स्नाति तस्या अप्सु मारुको, याभ्यङ्के तस्यै दुश्चर्मा, या प्रलिखते तस्यै खलतिरपमारी, याङ्के तस्यै काणो, या दतो धावते तस्यै श्यावदन्, या नखानि निकृन्तते तस्यै कुनखी, या कृणत्ति तस्यै क्लीबो, या रज्जुं सृजति तस्या उद्गन्धुको, या पर्णेन पिबति तस्या उन्मादुको जायते, अहल्यायै जार मनाय्यै तन्तुः ॥

(प्रदीपः) चतुर्थ्यर्थे ॥ ६२ ॥ या खर्वेणेति । रजःखलाया खर्वपानादिनिपेक्षार्थमर्थवादः ॥

(उद्घोतः) चतुर्थ्यर्थे ॥ ६२ ॥ खर्वेण । अग्निदग्धशरावेण । अजलिरपक्वशरावो वा विहित इति बोध्यम् । खर्वो वामनः ॥ रजःखलाप्रस्तावे तैत्तिरीयश्रुतौ न सहासीत नास्या अन्नमद्याद्ब्रह्महत्यायै ह्येषा वर्ण प्रतिमुच्यास्तेषो खलवाहुरभ्यञ्जनं वाव स्त्रिया अन्नमभ्यञ्जनमेव न प्रतिगृह्य काममन्यदित्युपक्रम्य “यां मलवद्वाससमित्यादि ॥ मलवद्वाससं रजःखलाम् संभवन्ति गर्भाधानार्थमुपगच्छन्ति । ततो जातोऽभिषक्तः मिथ्यारोपितपातकः ॥ अरण्ये इति । संभवतीत्यनुवर्त्तते । स्तेनश्चौरः । पराची लज्जादिना पराग्वलितवदनामन्यचित्ता वा । तस्या हीतमुखी लज्जावनतवदनः तस्यैव व्याख्या अपगल्भः अपगल्भ इत्यर्थः ॥ मारुको मरणशीलः ॥ अभ्यङ्के तैलादिनेति शेषः ॥ दुश्चर्मा कुष्ठी ॥ प्रलिखते चित्रादि लिखति । खलतिरकेयशिराः ॥ अपमारी अपमृत्युयुक्तः । अञ्जनं नेत्रयो कज्जलदानम् ॥ श्यावदन् मलिनदन्तः ॥ या कृणत्ति औपध्यादीन् छिनत्ति । उद्गन्धुकः गले रज्जु बद्ध्वा मरणशीलः ॥ उन्मादुकः उन्मत्तशीलः । एतदग्रे श्रुतौ या खर्वेण पिबति तस्यै खर्वस्तिस्त्रो रात्रीर्व्रतं चरेत् । अञ्जलिना वा पिबेदखर्वेण वा पात्रेण प्रजायै गोपीथायाहत्यायै जार मनाय्यै तन्तुरिति तस्मात्तिस्त्रो रात्रीर्व्रतं चरेत् । अहल्याया जारेत्यर्थेऽहत्यायै जारेत्यादि ॥ ६२ ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् ॥

(१५३६ वार्तिकम् २)

॥ * ॥ योगविभागासिद्धम् ॥ * ॥

(भाष्यम्) “चतुर्थी” । ततः “अर्थे बहुलं छन्दसि” ॥ चतुर्थ्यर्थे ॥ ६२ ॥

(प्रदीपः) चतुर्थीति । षष्ठीप्रकरणात् षष्ठ्यर्थे चतुर्थी भवतीत्येको वाक्यार्थः । चतुर्थ्यर्थे षष्ठीति द्वितीयः ॥ ६२ ॥

(३३० कारकषष्ठीसूत्रम् ॥ २ । ३ । ३ आ. ८)

५२३ कर्तृकर्मणोः कृति ॥ २।३।६५ ॥

(कृद्ग्रहणप्रयोजनाधिकरणम्)

(आक्षेपभाष्यम्)

कृद्ग्रहणं किमर्थम् ? ॥

(समाधानभाष्यम्)

इह मा भूत्—पचत्योदनं देवदत्त इति ॥

(१५३७ आक्षेपवार्तिकम् १)

॥ * ॥ कर्तृकर्मणोः षष्ठीविधाने कृद्ग्रहणानर्थक्यं लप्रतिषेधात् ॥ * ॥

(भाष्यम्) कर्तृकर्मणोः षष्ठीविधाने कृद्ग्रहणमनर्थकम् । किं कारणम् ? लप्रतिषेधात् । प्रतिषिध्यतेत्र षष्ठी ‘लप्रयोगे न’ इति ॥

(आक्षेपपरिहारभाष्यम्)

तस्य कर्मकर्त्रर्थं तर्हि कृद्ग्रहणं कर्तव्यम् । कृतो ये कर्तृकर्मणी तत्र यथा स्यादन्यस्य ये कर्तृकर्मणी तत्र मा भूदिति ॥

(प्रदीपः) कर्तृकर्मणोः ॥ ६५ ॥ तस्य कर्मकर्त्रर्थमिति । कर्तृकर्मविशेषणार्थं कृद्ग्रहणमित्यर्थः ॥

(परिहारबाधकभाष्यम्)

नैतदस्ति प्रयोजनम् । धातोर्हि द्वये प्रत्यया विधीयन्ते तिङश्च कृतश्च । तत्र कृतप्रयोग इष्यते तिङप्रयोगे प्रतिषिध्यते ॥

(प्रदीपः) नैतदस्तीति ॥ यथोक्तप्रयोजनं कृद्ग्रहणमिह तावन्नोपयुज्यत इति दर्शयति ॥ पश्चादुत्तरत्रानुपयोगं दर्शयति । इह कर्तृकर्मसन्निधानात् क्रिया सन्निधीयते क्रियाया हि कारकं भवति । सा च वाचकं धातुं प्रत्ययसहितमाक्षिपतीति मत्वाह—धातोर्हीति ॥

(उद्घोतः) कर्तृकर्मणोः ॥ ६५ ॥ यथोक्तेति । तस्य कर्मकर्त्रर्थमित्यस्यात्रार्थान्तरं वक्तुं पूर्वोक्तार्थकत्वं निरस्यतीति भावः ॥ ननु कर्तृकर्मत्वे क्रियापेक्षे न धात्वपेक्षे, इति धातोरित्युक्तमत आह—इहेति ॥ वाचकं धातुमिति । न च स्ववाचकाक्षेपेऽपि धात्वाक्षेपे मानाभावः, खनतीत्याद्यर्थे जायमानाना तद्धितानामपि क्रियोपसर्जनद्रव्यवाचकत्वेन क्रियावाचकत्वात् । तदर्थश्रयादिष्वपि कर्तृत्वादिप्रयुक्तार्थदर्शनाच्च । अयमेव तस्य कर्मकर्त्रर्थमिति वक्तुं राशय इति वाच्यम् । एतद्भाष्यप्रामाण्येन कारकान्वययोग्यक्रिया धातुवाच्यैव न तु तद्धितादिवाच्येति निगर्धेनादोषात् । एवञ्च देवदत्तेन शल्योऽथ आत्रिको भूमित्यादयोऽपप्रयोगा एव । अत एव हिरुगादियोगे न द्वितीयादयः । न चाधिका खारी द्रोणेनेत्यनापत्तिः । तत्र प्रकृत्यादिवाङ्मेतौ वा तृतीयायाः सत्त्वेनादोषादिति पथमे निरूपयिष्यामः ॥

(परिहारसाधकभाष्यम्)

न ब्रूमः—इहार्थं तस्य कर्मकर्त्रर्थं कृद्ग्रहणं कर्तृ-
व्यमिति । किं तर्हि ? । उत्तरार्थम्—‘अव्यययोगे
न’ इति षष्ठ्याः प्रतिषेधं वक्ष्यति, स कृतोव्ययस्य
ये कर्तृकर्मणी तत्र यथा स्यात् । अकृतोव्ययस्य
ये कर्तृकर्मणी तत्र मा भूद्—उच्चैः कटानां
स्रष्टेति ॥

(प्रदीपः) तदेवं व्याख्यासंभवादिहार्थं कृद्ग्रहणं कर्तृकर्म-
विशेषणार्थं नोपयुज्यत इति दर्शितम् । इदानीमुत्तरार्थत्वमा-
शङ्क्य निराकरोति—न ब्रूम इति । न लोकाव्ययेत्यत्रा-
व्ययं कृद्ग्रहणेन विशेष्यते कृतव्ययस्य ये कर्तृकर्मणी तत्र षष्ठी-
प्रतिषेधो यथा स्यात् कटं कृत्वेत्यादौ । अकृतस्त्वव्ययस्य कर्तृ-
कर्मणोः षष्ठीनिषेधो मा भूदुच्चैः कटानां स्रष्टेति ॥

(उद्ध्योतः) भाष्ये—अकृतोऽव्ययस्य ये इति । अकृतोऽ-
व्ययस्य प्रयोगे यत्किञ्चित्क्रियानिरूपितं ये कर्तृकर्मणी इत्यर्थः । सूत्र-
स्यापि अव्ययप्रयोगे नेत्येवार्थः ॥

(१५३८ आक्षेपसाधकवार्तिकम् ॥ २)

॥ * ॥ तस्य कर्मकर्त्रर्थमिति चेत्प्रतिषे-
धेपि तदन्तकर्मकर्तृत्वात्सिद्धम् ॥

(भाष्यम्) कृत एते कर्तृकर्मणी नाव्ययस्य ।
अधिकरणमत्राव्ययम् ॥

(प्रदीपः) प्रतिषेध इति । न लोकाव्ययेति सूत्रे
अव्ययग्रहणेन कर्तृकर्मणी विशेष्यते—अव्ययस्य ये कर्तृकर्मणी
तयो षष्ठी न भवतीति । न च कृदन्ताव्ययादन्यस्याव्ययस्य
कर्तृकर्मणी संभवत इति सामर्थ्यलभ्यं तत्रापि कृद्ग्रहणमित्यर्थः ॥
कृत इति । स्रष्टेत्यस्य ॥ नाव्ययस्येति । नोच्चैःशब्दस्ये-
त्यर्थः । तस्याऽक्रियावाचकत्वात् । तदेवाह—अधिकरण-
मिति । उच्चैः स्थाने स्थितानां कटानां स्रष्टेत्यर्थः ॥

(उद्ध्योतः) तदन्तकर्मकर्तृत्वादिति । कृदन्तकर्तृत्वकर्मत्व-
मेवेत्येतेन त्वव्ययकर्तृत्वकर्मत्वमेतयोरित्यर्थः । तदुपपादयति—
न लोकेति ॥

(समाधानान्तरभाष्यम्)

इदं तर्हि प्रयोजनम्—उभयप्राप्तौ कर्मणि षष्ठ्याः
प्रतिषेधं वक्ष्यति, स कृतो ये कर्तृकर्मणी तत्र
यथा स्यात् । कृतोर्ये कर्तृकर्मणी तत्र मा भूदिति ।
आश्चर्यमिदं वृत्तमोदनस्य च नाम पाको ब्राह्म-
णानां च प्रादुर्भाव इति ॥

(प्रदीपः) कृतो ये इति । एकस्यैव कृतो न तु भि-
न्नयोः कृतोरित्यर्थः । कृद्ग्रहणे क्रियमाणे शब्दप्रतिपादितत्वाद-
न्यपदार्थस्योभयप्राप्ताविति बहुव्रीहिर्लभ्यते । अन्यथान्त-
रङ्गत्वात्तत्पुरुषः स्यात् ॥

(उद्ध्योतः) अन्यथेति । सन्देहे तत्पुरुषस्यैव न्याय्यत्वम् ।

कृतपदोपादाने तु अन्यपदार्थस्य स्पष्टत्वाद्वहुव्रीहिरेवेति भावः ॥
भाष्ये—प्रतिषेधशब्दो नियमशास्त्राणां निषेधे पर्यवसानमभि-
प्रेत्येत्याह ॥

(आक्षेपभाष्यम्)

अथ क्रियमाणेपि कृद्ग्रहणे कस्मादेवात्र न
भवति ? ॥

(प्रदीपः) अथेति । कृतीत्येकत्वस्याविवक्षायां जातिवि-
वक्षायां वा तत्पुरुषं च मत्वा चोदयति ॥

(उद्ध्योतः) एकत्वस्याविवक्षायामिति । उद्देश्यनिमित्तगत-
त्वादिति भावः ॥

(समाधानभाष्यम्)

‘उभयप्राप्तौ’ इति नैवं विज्ञायते—उभयोः प्राप्ति-
रुभयप्राप्तिः उभयप्राप्ताविति ॥ कथं तर्हि ? उभयोः
प्राप्तिर्यस्मिन्कृति सोयमुभयप्राप्तिः कृद् उभयप्रा-
प्ताविति ॥

(प्रदीपः) कृत्यन्यपदार्थं बहुव्रीहिराश्रीयत इति परि-
हारः । तेनाश्रयो गवा दोहो गोपालकेनेत्यादावेव नियमः
प्रवर्तते ॥

(सिद्धान्तसमाधानभाष्यम्)

अथ वा कृतो ये कर्तृकर्मणी तत्र यथा स्यात् ।
तद्धितस्य ये कर्तृकर्मणी तत्र मा भूदिति । कृतपूर्वीं
कटं भुक्तपूर्वीं ओदनमिति ॥

(प्रदीपः) यद्येवमुत्तरत्रैव कृद्ग्रहणं कर्तव्यम्, अथ वा
व्याख्यानाद् बहुव्रीहिराश्रयिष्यते इत्याशङ्क्याह—अथ वेति ॥
कृतपूर्वीति । कृतं पूर्वमनेनेति सुसुपेति समासः । पूर्वा-
दिनिःसपूर्वाच्चेतीतिप्रत्ययः । कर्तात्र तद्धितेनोक्त इति
तत षष्ठीप्रसङ्गाभावः । कटात् कर्मण षष्ठी मा भूदित्येवमर्थं
कृद्ग्रहणम् ॥

(उद्ध्योतः) भाष्ये—कृतो ये इति ॥ कृदन्तशक्तिग्रहस-
हकारेणोपस्थिताया क्रियाया ये इत्यर्थः ॥ तद्धितस्येति । त-
द्धितान्तशक्तिग्रहसहकारेणैवोपस्थितक्रियाया ये इत्यर्थः ॥

(आक्षेपभाष्यम्)

ननु च वाक्येनैवानेन न भवितव्यम् ॥

तत्र द्वितीयया तावन्न भवितव्यम् । किं कार-
णम् ? । केनाभिहितं कर्मेति कृत्वा ॥

इतिप्रत्ययेन चापि नोत्पत्तव्यम् । किं कारणम् ? ।
असामर्थ्यात् ॥ कथमसामर्थ्यम् ? । सापेक्षमसमर्थं
भवतीति ॥

(प्रदीपः) ननु चेति । कृतपूर्वीं कटमित्यनेनेत्यर्थः ॥
द्वितीययेति । तस्याश्चाप्राप्तौ तदपवादः षष्ठ्यपि न प्राप्नोति
इहाप्यनभिहिताधिकारात् ॥ सापेक्षमिति । कृतः पूर्व

कटोऽनेनेति विवक्षाया कटापेक्षत्वात् तद्धितेन न भाव्य-
मित्यर्थः ॥

(उद्घोतः) एतद्वाक्यभवनभावे हेतुमाह—तत्र द्विती-
येति ॥ कटापेक्षत्वादिति । कृत इत्यस्य विशेष्यतया कटसापेक्ष-
त्वादित्यर्थः । अन्यथा क्रियाया कारकाशे नित्यसापेक्षतयाऽसगति
स्पष्टैवेति बोध्यम् ॥ नित्यसापेक्षस्थलेऽपि कचिदेव समामो न
सर्वत्रेत्याशयमन्ये ॥

(आक्षेपपरिहारभाष्यम्)

यत्तावदुच्यते—‘द्वितीयया तावन्न भवितव्यम् ।
किं कारणम् ? । केनाभिहितं कर्मेति कृत्वेति’ ॥
योसौ कृतकटयोरभिसंबन्धः स उत्पन्ने प्रत्यये
निर्वर्तते । अस्ति च करोतेः कटेन सामर्थ्यमिति
कृत्वा द्वितीया भविष्यति ॥

यदप्युच्यते—‘इतिप्रत्ययेन चापि नोत्पत्तव्यम् ।
किं कारणम् ? । असामर्थ्यात् । कथमसामर्थ्यम् ? ।
सापेक्षमसमर्थं भवतीति’ ॥ नेदमुभयं युगपद्भ-
वति वाक्यं च प्रत्ययश्च । यदा वाक्यम्, न तदा
प्रत्ययः । यदा प्रत्ययः, सामान्येन तदा वृत्तिः ।
तत्रावश्यं विशेषार्थिना विशेषोऽनुप्रयोक्तव्यः—
कृतपूर्वी किम् ? । कटम् । भुक्तपूर्वी किम् ? ।
ओदनमिति ॥

(प्रदीपः) योसाविति । कृतः कटोऽनेनेति वाक्ये
कृतकटयोः सामानाधिकरण्यम् । अस्मिन्वार्थविशेषे न भाव्य
वृत्त्या । तस्या सामान्यविषयत्वात् ॥ तस्मात्कर्मसामान्ये भावे
वा क्त उत्पद्यते । तत्र कृतं पूर्वमनेनेत्यस्मिन्नर्थे कृतपूर्वीशब्दो
वर्तते तेन पूर्वं कृतवानित्यर्थं संपद्यते । तत्र करोतिवाच्यक्रि-
यापेक्षमस्ति कटस्य कर्मत्वम् । तथाह हरि—

विशेषकर्मसंबन्धे निर्भुक्तेऽपि कृतादिभिः ।

विशेषनिरपेक्षोन्यः कृतशब्दः प्रवर्तते ॥

अकर्मकत्वात् सत्येवं कान्ते भावाभिधायिनि ।

ततः क्रियावता कर्त्रा योगो भवति कर्मणाम् ॥

अविग्रहा गतादिस्था यथा ग्रामादिकर्मभिः ।

क्रिया संबध्यते तद्वत् कृतपूर्व्यादिषु स्थितेति ॥

(उद्घोतः) भाष्ये—योऽसौ कृतकटयोरिति । यः कृतक-
टयोः सामानाधिकरण्यरूपसंबन्धो वाक्ये दृष्ट स उत्पन्ने प्रत्यये
इनौ निवर्तते निवृत्त इति बुद्धिविषयो भवति, भावविषयकृतशब्देन
वृत्तिसत्त्वात्तत्रान्यार्थदर्शनात्तद्धितार्थैर्नैकार्थीभूतस्य कृतस्य कटेन
संबन्धाभावादिति भावः ॥ ननु विशेषातिरिक्तसामान्यसङ्ग्रावे मा-
नाभावात्कृधात्वर्थफलाश्रयः केनाभिहित इति ज्ञानकाले तदर्थफ-
लेऽन्वितस्य कटस्यानभिहितताया वक्तुमशक्यत्वाच्च कर्मसामान्ये
इत्यसगतमत आह—भावे चेति । अविवक्षितकर्मतया अकर्म-

कत्वम् । फलाश्रे प्रागाश्रयविशेषान्वयाविवक्षैवात्र कर्माविवक्षेत्याहुः ॥
कृतं पूर्वमनेनेति । अर्थप्रदर्शनमात्रमेतत् नत्वय प्रयोग साधु ।
प्रत्ययोत्पत्त्यनन्तर भाष्ये सामानाधिकरण्यनिवृत्त्युक्तेर्वाक्ये कृतक-
टयोः सामानाधिकरण्येन प्रयोगस्यैव साधुत्वात् ॥ कर्मत्वमिति ।
अस्त्यनभिहित कटस्य कर्मत्वमित्यर्थः ॥ विशेषकर्मिति । कृत
कटोऽनेनेत्यस्यामवस्थाया कृतशब्देन विशेषकर्मकटादिसम्बन्धे नि-
र्भुक्तेऽपि अनुभूतेऽपि तस्यामवस्थायामसामर्थ्येन वृत्तिविरहाद् ।
विशेषनिरपेक्षो भाववचनोऽन्य एव कृतशब्दः प्रवर्तते वृत्ति
लभत इत्यर्थः ॥ तदेवोपपादयन्नविवक्षितकर्मतया भावे क्त इत्याह—
अकर्मकत्वादिति । एवं विशेषनिरपेक्षत्वे विशेषरहितसामान्य-
स्याभावादित्यर्थः । अत्र कान्तं भावाभिधायि तदिति कचि-
त्पाठं सुयुक्ततर ॥ सप्तम्यन्तपाठे भावाभिधायिनि सति समासे
तद्धितोत्पत्तिरिति शेषः ॥ एव सति तद्धितोत्पत्तौ यथाऽसामर्थ्यं न
भवति तथा दर्शयति—ततः क्रियावतेति । कर्मणां कटादीना
क्रियावत्कर्तृकनिना तदन्तोपस्थाप्यक्रियया योगो भवतीत्यर्थः ॥
तत्रोपपत्तिमाह—अविग्रहेति । विशिष्य प्राधान्येन ग्रहो ग्रहण
तद्वहिताऽप्राधान्येन गृह्यमाणानीत्यर्थः । गुणभूतक्रिययापि कारकाणां
सम्बन्धदर्शनादिति भावः ॥ तदुक्तं भाष्ये—अस्ति च करोतेः
कटेन सामर्थ्यमिति ॥ सामान्येन तदावृत्तिरिति । अविव-
क्षितकर्मतया धात्वर्थमात्रवृत्तिना भावकान्तेनेत्यर्थः ॥ विशेषा-
र्थिनेति । कर्मविशेषजिज्ञासानिवर्तकयत्नवतेत्यर्थः ॥ एषा च वि-
वक्षा प्रयोगानुमारात्कचिदेव । तेन घट क्रियते घट कृतमित्यादि
नापादनीयम् ॥ कृद्ग्रहणे कृते तु न दोषः । कर्मण कृदन्तमात्रोप-
स्थाप्यक्रियान्वयाभावात् । न चास्योक्तरीत्या न कापि पृथक्
प्रयोग इति तन्मात्रस्य शक्तिग्रहाभावात् । अत एव तण्डुलानां
पाचकपुत्र पाचकतर इत्यादौ न दोषः । निषेधसूत्रेऽपि व्यादिसा-
हचर्यान्निष्ठाशेषि तयार्थ इति न निषेधप्रवृत्तिः । कट कृत पाचक-
पुत्र इत्यादौ च निषेधप्रवृत्तिः । अत एव भाष्ये—करोतेः कटेन
सामर्थ्यमित्युक्तं न तु कृतशब्दस्य कटेनेत्युक्तम् । एव च सकर्म-
कतात्वाद्दृष्टविवक्षाया भावे क्तप्रत्यय ईदृशसमासविषय एव ना-
न्यत्रेति भाष्यस्वरसाह्वयते ॥ भ्रान्त देशमित्यादौ तु गत्यर्थकर्म-
केति भावे क्तो बोध्यः ॥

(समाधानान्तरभाष्यम्)

अथ वा इदं प्रयोजनम्—कर्तृभूतपूर्वमात्रादपि
षष्ठी यथा स्यात्—भेदिका देवदत्तस्य यज्ञदत्तस्य
काष्ठानामिति ॥ कर्तृक० ॥ ६५ ॥

(प्रदीपः) कर्तृभूतपूर्वमात्रादिति । करोतीति कृ-
दिति कर्ताभिधीयते तत्र कर्तरि पुन षष्ठीविधानाद् गुणभू-
तेऽपि भवति । एवं तु तद्धितनिवृत्तिर्न कृता स्यात् ॥ भेदि-
केति । भिदेर्ण्यन्तात्पर्यायादिषु ण्वुच् । अत्र प्रयोजक कर्ता
प्यर्थस्य प्राधान्यात् प्रधानम् । प्रयोज्यकर्ता तु प्रकृत्यर्थस्याप्रा-
धान्यादप्रधानम् । तत्र प्रधानाप्रधानसनिधौ प्रधानादेव षष्ठी
स्याद् नाप्रधानात्, कृद्ग्रहात् तु भवति ॥ अथ कर्तृभूतपूर्वा-

दिति कथमुच्यते। नहि प्रयोजकसन्निधौ प्रयोज्यस्य कर्तृत्वमपैति ।
गत्यादिसूत्रनियम कर्मत्वाभावात् कर्तृत्वस्यैवावस्थानात् ? ।
 एवं तर्हि प्राधान्यस्यात्र भूतपूर्वत्वं विवक्षितम् । प्रधानचरात्
 कर्तुरित्यर्थः । एतच्च विशेषोपेक्षाया प्रयोजनमुक्तम् । यदा
 तृतीयावत् कर्तृमात्रे षष्ठीत्याश्रीयते तदा भिन्नशब्दवाच्ययो-
 प्रधानाप्रधानयो कर्त्रोरिकशब्दवाच्यताया अभावाद्बिरोवाभा-
 वात् षष्ठी तिथ्यतीति नेदं कृद्ग्रहणस्य प्रयोजनम् । तद्वितनिवृ-
 त्तिस्तु प्रयोजनमेव ॥ ६५ ॥

(उद्ध्योतः) एतच्च विशेषोपेक्षायामिति । अत्रैव प्रधान-
 न्यायो न तृतीयादिविधिविति विशेषोपेक्षायामित्यर्थः ॥ बिरोवाभावे
 हेतुरेकशब्दवाच्यत्वाभावः । तदुपपादक भिन्नशब्दवाच्ययोरि-
 त्यादीति बोध्यम् ॥ ६५ ॥

(३३१ नियमसूत्रम् ॥ २ । ३ । ३ आ ९)

५२४ उभयप्राप्तौ कर्मणि ॥ २।३।६६ ॥

(नियमप्रतिषेधाधिकरणम्)

(१५३९ प्रतिप्रसववार्तिकम् ॥ १)

**॥ * ॥ उभयप्राप्तौ कर्मणि षष्ठ्याः
 प्रतिषेधेऽकादिप्रयोगेऽप्रति-
 षेधः ॥ * ॥**

(भाष्यम्) उभयप्राप्तौ कर्मणि षष्ठ्याः प्रतिषेधे-
 ऽकादिप्रयोगे प्रतिषेधो न भवतीति वक्तव्यम् ।
 भेदिका देवदत्तस्य काष्ठानाम्; चिकीर्षा विष्णुमि-
 त्तस्य कटस्य ॥

(प्रदीपः) उभय ॥ ६६ ॥ षष्ठ्याः प्रतिषेध इति ।
 नियमेनानेन कर्तुं षष्ठी प्रतिषिध्यत इत्यभिप्रेत्यैतदुक्तम् ॥
 भेदिकेति । पर्यायादौ षुक् ॥

(उद्ध्योतः) उभयप्राप्तौ ॥ ६६ ॥ नियमेनानेनेति ।
 नियमशास्त्राणा निषेधे तात्पर्यादन्यथानुवादवैयर्थ्यापत्तिरिति भावः ॥

(भाष्यम्) अपर आह—

(१५४० वार्तिकन्यासान्तरम् ॥ २)

**॥ * ॥ अकाकारयोः प्रयोगे प्रतिषेधो
 नेति वक्तव्यम् ॥ * ॥**

(१५४१ वार्तिकम् ॥ ३)

॥ * ॥ शेषे विभाषा ॥ * ॥

(भाष्यम्) शोभना खलु पाणिनेः सूत्रस्य कृतिः,
 शोभना खलु पाणिनिना सूत्रस्य कृतिः । शोभना
 खलु दाक्षायणस्य संग्रहस्य कृतिः, शोभना खलु
 दाक्षायणेन संग्रहस्य कृतिः ॥ उभय ॥ ६६ ॥

(प्रदीपः) शेषे विभाषेति । अकाकारव्यतिरिक्तस्त्री-
 प्रत्यय एव नान्यस्मिन्निति केचिदाहुः ॥ अपरे तु प्रत्ययमा-
 त्रेऽकाकारवर्जिते विकल्पमिच्छन्ति । शब्दानामनुशासनमा-
 चार्यस्याचार्येणेति वा ॥ ६६ ॥

(उद्ध्योतः) स्त्रीप्रत्ययएवेति । भाष्ये अकाकारयोर्भेदिका
 चिकीर्षेति, कृतिरिति च स्त्रीप्रत्यये एवोदाहरणदानादिति तदा-
 शयः ॥ अपरे त्विति । नोदाहरणमादरणीयमिति तद्भावः ॥ ६६ ॥

(३३२ कारकषष्ठीसूत्रम् ॥ २ । ३ । ३ आ. १०)

५२५ क्तस्य च वर्तमाने ॥ २।३।६७ ॥

(विशेषविवक्षाधिकरणम्)

(१५४२ शेषप्रकरवार्तिकम् ॥ १)

**॥ * ॥ क्तस्य च वर्तमाने नपुंसके
 भाव उपसंख्यानम् ॥ * ॥**

(भाष्यम्) क्तस्य च वर्तमाने नपुंसके भाव उप-
 संख्यानं कर्तव्यम् । छात्रस्य हसितम्, नटस्य भु-
 क्तम्, मयूरस्य नृत्यम्, कोकिलस्य व्याहृतमिति ॥

(प्रदीपः) क्तस्य च ॥ ६७ ॥ छात्रस्य हसित-
 मिति । हासो हसितमिति नपुंसके भावे क्तः । तत्र छा-
 त्रस्य कर्तृत्वात् तृतीयाप्रसङ्गे षष्ठीविधानार्थं वचनम् ॥

(उद्ध्योतः) क्तस्य च ॥ ६७ ॥ नपुंसके भाव इति ।
 इदं वाक्तिक लक्षणप्रतिपदोक्तपरिभाषया कालोदामीननपुंसके
 भावे क्त इति सूत्रविहितक्तयोग एव । तेन भूतं भावे क्तं योगे
 तृतीयैवेति वाक्तिकमतम् । यद्यपि शेषत्वविवक्षयापि सिद्धं तथाऽपि
 कर्तृत्वप्रकारके बोधे षष्ठ्यर्थमिदमिति वात्तिकाशयः । भाष्यकारस्तु
 तादृश एवायं साधुत्वमदीकृत्य प्रत्याचरयौ ॥

(तृतीयाक्षेपभाष्यम्)

[तैत्तिर्हि वक्तव्यम् ?]

(समाधानभाष्यम्)

न वक्तव्यम् ॥]

(१५४३ अन्यथासिद्धिवार्तिकम् ॥ २)

॥ * ॥ शेषविज्ञानात्सिद्धम् ॥ * ॥

(भाष्यम्) शेषलक्षणात्र षष्ठी भविष्यति ॥ शेष
 इत्युच्यते । कः शेषः ? । कर्मादीनामविवक्षा शेषः ॥
 कथं पुनः सतो नामाविवक्षा स्यात्, यदा छात्रो
 हसति, नटो भुङ्के, मयूरो नृत्यति, कोकिलो व्याह-
 रति ? ॥ सतोप्यविवक्षा भवति । तद्यथा—अलो-
 मिका एडका 'अनुदरा कन्येति । असतश्च वि-
 वक्षा—समुद्रः कुण्डिका' 'विन्ध्यो वर्धितकमिति ॥

१ अयं कोष्ठोक्तो नान्यथा भाष्यपाठः एतस्मिन् प्राचीनतरपुस्तके एवोपल-
 भ्यते ॥ २ 'शेषश्च कः' ॥

(प्रदीपः) शेषश्च क इति । कर्तृत्वसद्भावान्नास्ति शेष-
त्वमिति प्रश्नः ॥ कर्मादीनामिति । सदपि छात्रस्य कर्तृ-
त्वमविवक्षयाऽपक्रियते । सबन्धित्वमात्रं ह्यत्र विवक्षितम् ।
छात्रस्य संबन्धि हसितमित्यर्थः ॥

(आक्षेपभाष्यम्)

यद्येवम्, उत्तरत्र चातुःशब्दं प्राप्नोति—इदमहेः
सुप्तम्, इहाहिना सुप्तम्, इहाहिः सुप्तः, इहाहेः
सुप्तम् ग्रामस्य पार्श्वे ग्रामस्य मध्ये इति ॥

(प्रदीपः) उत्तरत्रेति । अधिकरणवाचिनश्चेत्यत्र ॥
इदमिति । अत्राधिकरणे क्तः ॥ तेनाभिहितमधिकरणमिति
इदंशब्दात्प्रथमा कृता, अहिशब्दात्त्वधिकरणवाचिनश्चेति
पष्ठी ॥ इहाहिना सुप्तमिति । अत्र भावे क्तः ॥ इहाहिः
सुप्त इति । अत्र कर्तरि क्तः ॥ इहाहेः सुप्तमिति । भाव
एव क्तः । तत्र शेषविवक्षाया पष्ठी स्यादिति चोद्यम् ॥

(उद्ध्योतः) भाष्ये—यद्येवमिति । एवं शेषत्वविवक्षया
पष्ठशङ्कीकारे ॥ अधिकरणवाचिनश्चेत्यत्रेति । एतत्सूत्रोदाहरण-
विषयीभूतगत्यर्थ इत्यर्थः । तत्र हि कोऽधिकरणे च प्रोच्यगति
इति विशेषविधानान्नपुंसके भावे क्त इत्यस्याप्रवृत्तिरेवेति वार्तिक-
मते वार्तिकेन षष्ठी न प्राप्नोति । शेषत्वविवक्षायाश्च भावविषये-
ऽभाव एवेति वार्तिकमते त्रैशब्ध्यम् । प्रत्याख्यातुमते च शेषे षष्ठी
स्यादिति चातुःशब्दमित्यर्थः । तदाह—तत्र शेषेति । कर्माविव-
क्षयाऽकर्मकत्वे इमानि चत्वारि रूपाणि, सकर्मकत्वे तु अहिना
सुप्तो ग्राम इति पञ्चममपि बोध्यमिति केचित् ॥

(इष्टापत्तिभाष्यम्)

इष्यत एव चातुःशब्दम् ॥ कस्य च ॥ ६७ ॥

(प्रदीपः) इष्यत एवेति । परिहारः । ग्रामस्य पार्श्वे
इति सप्तमीप्रयोगेण नायमधिकरणे क्तः कृतः, किं तर्हि भाव
इति दर्शयति ॥ ६७ ॥

(उद्ध्योतः) सप्तमीप्रयोगेणेति । इहेति सप्तमीप्रयोगेणैवेदं
दर्शितम् । इहपदार्थस्यैव चेदं विवरणं भाष्ये इति बोध्यम् ॥
किं तर्हि भाव इति । इदमिहाहिः सुप्त इत्युदाहरणे, कर्त्तरीत्य-
स्योपलक्षणम् ॥ ६७ ॥

(३३३ कारकपष्ठीनिषेधसूत्रम् ॥ २।३।३ आ. ११)

५२७ न लोकाव्ययनिष्ठाखलर्थतृ-
नाम् ॥ २।३।६९ ॥

(इष्टोपपादकाधिकरणम्)

(१५४४ विशेषवार्तिकप्रथमखण्डम् ॥ १ ॥)

॥ * ॥ लादेशो सल्लिङ्ग्रहणं किकिनोः
प्रतिषेधार्थम् ॥ * ॥

(भाष्यम्) लादेशो सल्लिङ्ग्रहणं कर्तव्यम् । स-

ल्लिङ्गोः प्रयोगे नेति वक्तव्यम् ॥ किं प्रयोजनम् ? ।
किकिनोः प्रतिषेधार्थम् । किकिनोरपि प्रयोगे प्र-
तिषेधो यथा स्यात्—पपिः सोमम्, ददिर्गाः ॥

किं पुनः कारणं न सिध्यति ? ॥

(१५४५ साधकवार्तिकद्वितीयखण्डम् ॥ २ ॥)

॥ * ॥ तयोरलादेशत्वात् ॥ * ॥

(भाष्यम्) न हि तौ लादेशौ ॥

(प्रदीपः) न लोकाः ॥ ६९ ॥ लादेश इति । लग्न-
हणमपनीय सल्लिङ्ग्रहणं कर्तव्यम् । तत्र सङ्ग्रहेण शतृशा-
नचौ गृह्येते । लिङ्ग्रहणेन च कानच्कसू लिङ्संज्ञाविधानात्
किकिनौ च । लग्नहणे तु किकिनोरलादेशत्वाद्ग्रहणाप्रसङ्गः ॥

(उद्ध्योतः) न लोकाव्यय ॥ ६९ ॥ अपनीयेति । सल्लि-
ङ्ग्रहणे तस्य फलाभावादित्यर्थः । लग्नहणेनैव सत्कानच्कसूना सि-
द्धत्वार्त्तिकं सल्लिङ्ग्रहणेनेत्यत आह—किकिनौ चेति । लेत्यस्य
लादेशयोग इत्येवार्थः । लयोग इति तु न शङ्क्यम् । आदेशो लत्व-
स्याल्लिङ्गत्वेन स्थानिवत्त्वायोगात् ॥

(आक्षेपभाष्यम्)

अथ तौ लादेशौ स्याताम् । स्यात्प्रतिषेधः ? ॥

(प्रदीपः) अथ ताविति । लिङ्कार्यातिदेशालादेश-
तुल्यावित्यर्थो विवक्षितः ॥

(उद्ध्योतः) लिङ्कार्यातिदेशादिति । द्वित्वविधानेनैव
सिद्धौ तद्वदतिदेशालादेशतुल्यावित्यर्थ इति भावः ॥

(समाधानभाष्यम्)

बाढं स्यात् ॥

(प्रदीपः) परस्तु यथोक्तमभिप्रायमप्रतिपद्य लादेशत्वमे-
वानयोर्विप्रतिपन्नमिति मत्वाह—बाढं स्यादिति ॥

(लादेशत्वसाधकभाष्यम्)

लादेशौ तर्हि भविष्यतः ॥ कथम् ? । “आह-
गमहनजनः किकिनौ लिङ् च” इति लिङ्गदिति
वक्ष्यामि ॥

(प्रदीपः) वक्ष्यामीति । व्याख्यास्यामीत्यर्थः ॥

(उद्ध्योतः) व्याख्यास्यामीति । सज्ञा न व्याख्यास्यामि
किं त्वतिदेश व्याख्यास्यामीत्यर्थः ॥

(आक्षेपभाष्यम्)

स तर्हि वतिनिर्देशः कर्तव्यः । नह्यन्तरेण वति-
मतिदेशो गम्यते ॥

(प्रदीपः) परस्त्वपूर्वो वतिनिर्देशः । कर्तव्यत्वेनानेन चो-
दित इति मत्वाह—स तर्हीति । विशेषातिदेशे च सामा-
न्यातिदेशः प्रवर्तत एव । विशेषस्य सामान्याव्यभिचारात् ।
तेन लमात्रनिबन्धनः षष्ठीप्रतिषेधः किकिनो प्रवर्तते तदत्र
लिङ्संज्ञा किकिनोर्विधीयत इति मत्वा वार्त्तिकारम्भः ॥

(उद्ध्योतः) ननु लिङ्गतिदेशोऽपि कथं लमात्राश्रयपट्टीनिषेधोऽत आह—विशेषेति । सज्ञाप्रकरणाभावादिति मत्वेत्युक्तम् ॥

(समाधानभाष्यम्)

अन्तरेणापि वतिमतिदेशो गम्यते । तद्यथा—‘एष ब्रह्मदत्तः’ अब्रह्मदत्तं ब्रह्मदत्त इत्याह, ते मन्यामहे—ब्रह्मदत्तवदर्थं भवतीति । एवमिहाप्यलिङ्गं लिङ्गित्याह लिङ्गदिति ज्ञास्यते ॥

(प्रदीप) कार्यातिदेशाश्रयेण तत्प्रत्याख्यानम् ॥

(१५४६ शेषपूरकवार्तिकम् ॥ ३ ॥)

[॥ * ॥ उकारप्रयोगे न ॥ * ॥]

(भाष्यम्) उकारप्रयोगे नेति वक्तव्यम् । कटं चिकीर्षुः, ओदनं वुभुक्षुः ॥

(प्रदीप) उकारप्रयोग इति । उकारान्तप्रत्ययप्रयोगे इत्यर्थः । उप्रत्ययोपि चान्तवद्भावाद गृह्यते ॥

(उद्ध्योतः) भाष्ये—उकारेति । कारप्रयोगेण वर्णग्रहणमिति ध्वनितम् । तत्फलमाह—उकारान्तेति । शब्दरूप विशेष्यमादाय तदन्तविधिः । स च प्रत्यय एव साहचर्यादिति भावः ॥ तेन कन्यामलङ्कारिणुरित्यादि सिद्धम् । प्रत्ययाप्रत्यययोरिति तु वर्णग्रहणे न प्रवर्तते इति बोध्यम् ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । उकारोऽप्यत्र निर्दिश्यते ॥ कथम् ? प्रश्निष्ठनिर्देशोऽयम्—उ उक ऊक, ल ऊक लोकेति ॥

(प्रदीपः) उकारोपीति । उश्चोक्तश्चेति द्वयोर्द्वन्द्वं पूर्वं क्रियते ततोऽन्येषाम् । अन्यथा लोकेति स्यात् ॥

(१५४७ प्रतिप्रसववार्तिकम् ॥ ४ ॥)

॥ * ॥ उकप्रतिषेधे कमेर्भाषायाम-
प्रतिषेधः ॥ * ॥

(भाष्यम्) उकप्रतिषेधे कमेर्भाषायां प्रतिषेधो न भवतीति वक्तव्यम् । दास्याः कामुकः, वृषल्याः कामुकः ॥

(१५४८ प्रतिप्रसववार्तिकम् ॥ ५ ॥)

॥ * ॥ अव्ययप्रतिषेधे तोसुन्कसु-
नोरप्रतिषेधः ॥ * ॥

(भाष्यम्) अव्ययप्रतिषेधे तोसुन्कसुनोः प्रतिषेधो न भवतीति वक्तव्यम् । पुरा सूर्यस्योदेतोराधेयः । पुरा वत्सानामप्राकृतोः । पुरा क्रूरस्य विसृपो विरणिश्च ॥

(१५४९ शेषपूरकवार्तिकम् ॥ ६ ॥)

॥ * ॥ शानश्चानश्शतृणामुपसंख्या-
नम् ॥ * ॥

(भाष्यम्) शानश्चानश्शतृणामुपसंख्यानं कर्तव्यम् । सोमं पवमानः । नटमग्नानः । अधीयन् पारायणम् । लप्रयोगे नेति निषेधो न प्राप्नोति ॥

(प्रदीपः) लप्रयोगे ‘नेति । एतेषां च अलादेशत्वात् ॥ ६९ ॥

(उद्ध्योतः) एतेषां चेति । पूडयजो. शाननित्यादीनामित्यर्थः ॥

(वार्तिकवैयर्थ्यभाष्यम्)

मा भूदेवम् । तृत्विच्येवं भविष्यति ॥ कथम् ? । तृत्त्विति नेदं प्रत्ययग्रहणम् ॥ किं तर्हि ? । प्रत्याहारग्रहणम् ॥ क संनिविष्टानां प्रत्याहारः ? । “लटश्शतृ-” इत्यतः प्रभृत्या तृनो नकारात् ॥

(आक्षेपभाष्यम्)

यदि प्रत्याहारग्रहणम्, ‘चोरस्य द्विषन्’ अत्रापि प्राप्नोति ॥

(१५५० समाधानवार्तिकम् ॥ ७ ॥)

॥ * ॥ द्विषः शतुर्वावचनम् ॥ * ॥

(भाष्यम्) द्विषः शतुर्वेति वक्तव्यम् ॥ तच्चावश्यं वक्तव्यम् । प्रत्ययग्रहणे सति प्रतिषेधार्थम् । प्रत्याहारग्रहणे सति तदेव विध्यर्थं भविष्यति ॥ न लोकाव्य ॥ ६९ ॥

(उद्ध्योतः) भाष्ये—प्रतिषेधार्थमिति । पष्ठया सिद्धत्वेन प्रतिषेधमात्रफलक वार्तिकमिति भावः ॥ तदेव विध्यर्थमिति ॥ नित्यं प्रतिषेधे प्राप्ते पक्षे पट्टीविध्यर्थमित्यर्थः ॥ ६९ ॥

(३३४ कारकपट्टीनिषेधसूत्रम् ॥ २ । ३ । ३ आ. १२)

५२८ अकेनोर्भविष्यदाधम-

पर्ययोः ॥ २।३।७० ॥

(अर्थप्रत्यययोरन्वयदर्शकाधिकरणम्)

(१५५१ वार्तिकम् ॥ १ ॥)

॥ * ॥ अकस्य भविष्यति ॥ * ॥

(भाष्यम्) अकस्य भविष्यतीति वक्तव्यम् । यवान् लावको व्रजति । ओदनं भोजको व्रजति ॥

(प्रदीपः) अकेनोः ॥ ७० ॥ यथासंख्यापवादार्थं वचनम्—अकस्येति ॥ स्मरित्वाप्रतिज्ञानाद्यथासंख्याभावव्याख्यानं चेदमित्याहुः । अकस्य त्वाधमण्यं नाम्नि विधानमिति भविष्यदधिकारविहितस्यैव तस्य ग्रहणम् ॥


(उद्घोतः) अकेनो ॥ ७० ॥ स्वरितत्वेति । यथासंख्य-
सूत्रे स्वरितेनेत्यनुवृत्तेरिति भावः । भविष्यदधिकारेति । इदं
च तुमुन्पुलावित्वा भाष्ये स्पष्टम् ॥ भविष्यदर्थकस्यापि
ग्रहणमिति पक्षान्तरमपि तत्र स्पष्टम् ॥ ७० ॥

(१५५२ वार्तिकम् ॥ २ ॥)

॥ * ॥ इन आधमर्ण्यं च ॥ * ॥

(भाष्यम्) तत इन आधमर्ण्यं भविष्यति चेति
वक्तव्यम् । शतं दायी सहस्रं दायी ग्रामं गमी ॥
अके ॥ ७० ॥

(प्रदीपः) शतंदायीति । आवश्यकाधमर्ण्ययोर्णि-
निरिति णिनि ॥ ग्रामंगमीति । भविष्यति गम्यादय इति
वचनाद्भविष्यति गमेरिति । गत्यर्थकर्मणीत्यत्र चतुर्थी वे-
त्येव पक्षे द्वितीयाया सिद्धाया द्वितीयाग्रहणमपवादविषयेपि
विधानार्थं ग्रामं गन्तेति यत् कैश्चिदुक्तं तद्भाष्यकारस्य नाभि-
मतमिति ग्रामंगमीत्युदाहरणोपपत्तिः ॥ ७० ॥



(३३५ षष्ठीविकल्पनसूत्रम् ॥ २ । ३ । ३ आ १३)

५२९ कृत्यानां कर्तरि वा ॥ २।३।७१ ॥

(योगविभागाधिकरणम्)

(आक्षेपभाष्यम्)

कर्तृग्रहणं किमर्थम् ? ॥

(समाधानभाष्यम्)

कर्मणि मा भूदिति ॥

(समाधानबाधकभाष्यम्)

नैतदस्ति प्रयोजनम् । भावकर्मणोः कृत्या वि-
धीयन्ते । तत्र कृत्यैरभिहितत्वात्कर्मणि षष्ठी न
भविष्यति ॥

(उद्घोतः) कृत्यानाम् ॥ ७१ ॥ भाष्ये—भावकर्मणो-
रिति । तत्र भावेऽकर्मकाद्विधानेन कर्मणोऽभाव एव, कर्मणि तु
सकर्मकाद्विधानेऽपि तस्याभिवानमेवेति भावः । न च कर्तृव्यपूर्वीं
कटमित्यादौ अविवक्षितकर्मतया भावे त्वये पश्चात्कर्मसन्निधाने भा-
वेपि संभव इति वाच्यम् । भाष्यप्रामाण्येन कृत्यविषये तथा विव-
क्षाया अभावादित्याहुः ॥

(समाधानभाष्यम्)

अत उत्तरं पठति—

(१५५३ वार्तिकम् ॥ ३ ॥)

॥ * ॥ भव्यादीनां कर्मणोनभिधाना-
त्कृत्यानां कर्तृग्रहणम् ॥ * ॥

(भाष्यम्) भव्यादीनां कर्म कृत्यैरनभिहितं 'गे-

यो माणवकः साम्नाम्' भव्यादीनां कर्मणोनभिधा-
नात्कृत्यानां कर्तृग्रहणं क्रियते ॥

(उद्घोतः) भव्यादीनामिति । तत्र हि कर्तरि कृत्यः ।
गेयो माणवकः साम्नामित्यत्र कर्मणि विकल्पाभावायेत्यर्थः ॥

(आक्षेपभाष्यम्)

किमुच्यते—भव्यादीनां कर्म कृत्यैरनभिहित-
मिति, नेहाप्यनभिहितं भवति—आक्रष्टव्या ग्रामं
शाखेति ॥

(प्रदीपः) कृत्यानाम् ॥ ७१ ॥ नेहापीति । काक्ता
नञ्प्रयोगादिहाप्यनभिधानमित्यर्थः ॥ आक्रष्टव्येति । कृषे-
द्विकर्मकत्वात् प्रधानकर्मण कृत्येनाभिधानं न त्वप्रधानकर्मण
इति तन्निवृत्त्यर्थमपि कर्तृग्रहणं कस्मान्न भवतीति भावः ॥

(उद्घोतः) तन्निवृत्त्यर्थमपीति । कृत्यानां प्रयोगे कर्तृवैव
षष्ठी न कर्मणि सा च वेति कस्मान्न व्याख्यायत इत्यर्थः । यद्य-
प्येव व्याख्याने गेयो माणवकः साम्नामिति न सिध्यति, तथापि
उभयप्राप्तावित्यनुवर्त्य तत्र दोषाभाव इति भावः ॥

(समाधानभाष्यम्)

एवं तर्हि योगविभागः करिष्यते—“कृत्यानाम्”
कृत्यानां प्रयोगे षष्ठी न भवतीति । किमुदाहर-
णम् ? । ग्राममाक्रष्टव्या शाखा ॥ ततः “कर्तरि
वा” इति ॥

(प्रदीपः) एवं तर्हीति । कृत्यानामित्येतावत् सूत्रं
क्रियते । तत्र चोभयप्राप्ताविति नेति च वर्तते । तेन कर्तृ-
कर्मणोर्द्वयोरप्युभयप्राप्तौ कृत्ये षष्ठी प्रतिषिध्यते ॥

(उद्घोतः) अत्र पक्षे विधिसम्भवे नियमानुपपत्तिरनुभय-
प्राप्तिविषये भवतः कट कर्तृव्यो भवता कट कर्तृव्य इत्यादाव-
सिद्धिं च मनसि निधाय भाष्ये उक्तम् एवं तर्हीति ॥ कर्तृक-
र्मणोर्द्वयोरपीति । विकल्पस्त्वनुभयप्राप्तिविषय आक्रष्टव्या ग्राम
शाखा देवदत्तेनेत्यस्यैवेष्टेरित्याशयः ॥ वृत्तिस्वरसोप्येवमेव । भाष्ये
ग्राममाक्रष्टव्येत्यस्य देवदत्तेनेति शेषः ॥ उभयप्राप्तावित्यस्य स-
म्बन्धाऽज्ञानेन वा तत्रेदमुदाहृतम् ॥ देवदत्तस्य देवदत्तेन वा
कर्तृव्यमिति कर्तरि वेत्यस्योदाहरणम् ॥

(आक्षेपभाष्यम्)

इहापि तर्हि प्राप्नोति—गेयो माणवकः साम्ना-
मिति ॥

(उद्घोतः) इहापि तर्हि प्राप्नोतीति । निषेध इति शेषः ॥

(समाधानभाष्यम्)

उभयप्राप्ताविति वर्तते ॥

(समाधानबाधकभाष्यम्)

ननु चोभयप्राप्तिरेवैषा । गेयो माणवकः साम्ना-
मिति च गेयानि माणवकेन सामानीति च भवति ॥

(प्रदीपः) उभयप्राप्तिरेवैषेति । पर्यायेणेति मन्यते ॥

(उद्घोतः) ननु चोभयप्राप्तिरिति ॥ उभयप्राप्ताविति तत्पुरुष इति भावः । बहुव्रीहिरित्युत्तरम् ॥ पर्यायेणेति । कर्तरि भव्यादीना विकल्पेन विधानादित्यर्थः ॥

(समाधानसाधकभाष्यम्)

उभयप्राप्तिर्नाम सा भवति, यत्रोभयस्य युगपत्प्रसङ्गः । अत्र च यदा कर्मणि न तदा कर्तरि । यदा कर्तरि न तदा कर्मणीति ॥ कृत्यानाम् ॥ ७१ ॥

इति श्रीभगवत्पतञ्जलिविरचिते व्याकरणमहाभाष्ये द्वितीयस्याध्यायस्य तृतीये पादे तृतीयमाहिकम् ॥ पादश्च समाप्तः ॥

(प्रदीपः) उभयप्राप्तिर्नामेति । बहुव्रीहिसमासाश्रयणाद्यत्र कृत्ये युगपदुभयोः प्राप्तिस्तत्रैव षष्ठी निषिध्यत इत्यर्थः ॥ ७१ ॥

इत्युपाध्यायजैयटपुत्रकैयटकृते भाष्यप्रदीपे द्वितीयाध्यायस्य तृतीये पादे तृतीयमाहिकम् । समाप्तश्चायं तृतीय पादः ॥

(उद्घोतः) बहुव्रीहीति । कदाचित्कर्मणि कृत्यसत्त्वेन कृत्यप्रत्ययभेदादेकत्र कृत्ये युगपदुभयप्राप्तिर्नास्तीति भावः ॥ अनेन भाष्येण यत्रोभयोः प्रयोगस्तत्रैवोभयप्राप्तिरिति सूचितम् ॥ ७१ ॥

इति शिवभट्टसुतसतीगर्भजनागेशभट्टकृते भाष्यप्रदीपोद्घोते द्वितीयस्याध्यायस्य तृतीये पादे तृतीयमाहिक, पादश्च समाप्तः ॥

	प्राक्तनयोगः	अस्मिन्पादे सूत्रसंख्या—				योग
		प्रथमाहिके	द्वितीयाहिके	तृतीयाहिके	योग.	आदित.
व्याख्यातसूत्राणि	२९२	१३	१७	१३	४३	३३५
अव्याख्यातसूत्राणि	१६६	४	११	१५	३०	१९६
समुदितसूत्राणि	४५८	१७	२८	२८	७३	५३१
वार्तिकानि	१४५८	३३	२२	४०	९५	१५५३

(एकशेषेबहुवचनसाधनाधिकरणम्)

(१५५७ आक्षेपवार्तिकम् ॥ ४ ॥)

॥ * ॥ एकशेषप्रतिषेधश्च ॥ * ॥

(भाष्यम्) एकशेषे च प्रतिषेधो वक्तव्यः । पञ्च-
पूली च पञ्चपूली च पञ्चपूली च पञ्चपूल्यः ॥

(प्रदीपः) एकशेषप्रतिषेधश्चेति । एकशेषविषय
एकवद्भाव उपचारादेकशेषशब्देनोक्त ॥ पञ्चपूल्य इति ।
अत्रैकशेषे कृतेपि द्विगुत्वात्तदर्थस्यैकवद्भाव प्राप्त प्रति-
षिध्यते ॥

(उद्द्योतः) षष्ठीसमासेऽर्थानुपपत्तिमाशङ्क्याह—एकशेषवि-
षय इति ॥ एकशेषे चेति तु भाष्ये विषयसप्तमी ॥ भाष्य-
स्वारस्यात्तु विषयसप्तम्यन्तेन सुप्रसुपेति समास इति लभ्यते ॥

(१५५८ समाधानवार्तिकम् ॥ ५ ॥)

॥ * ॥ न वान्यस्यानेकत्वात् ॥ * ॥

(भाष्यम्) न वा वक्तव्यः ॥ किं कारणम् ? ।
अन्यस्यानेकत्वात् । नैतद्द्विगोरेकत्वम् ॥ कस्य
तर्हि ? । द्विग्वर्थसमुदायस्य ॥

(प्रदीपः) नवेति । प्रथमस्य द्विग्वर्थस्यानेकसख्यायुक्त-
स्यानेकवद्भावः कृतः । तत एकशेषे कृते द्विग्वर्थसमुदाय-
स्याद्विग्वर्थत्वाद् बहिरङ्गत्वाच्च प्राथम्यकल्पिकेन्तरङ्गे द्विग्वर्थे
चरितार्थत्वाच्चैकवद्भावो न प्रवर्तत इत्यर्थः ॥

(उद्द्योतः) भाष्ये—नैतत् द्विगोरिति ॥ द्विग्वर्थस्ये-
त्यर्थः ॥ समुदायस्येति । उद्भूतावयवभेदस्येत्यर्थः ॥ यद्यपि शि-
ष्यमाणं लुप्यमानार्थाभिधायीति अयमपि द्विग्वर्थ एव तथापि
न दोष इत्याह—बहिरङ्गत्वाच्चेति ॥ बहुवचनसमभिव्याहारेणै-
वास्य प्रतीत्या जातसंस्कारानिवृत्तिरित्याशयमन्ये ॥

(तद्धितार्थद्विगौ एकवद्भावपरिहाराधिकरणम्)

(१५५९ आक्षेपवार्तिकम् ॥ ६ ॥)

॥ * ॥ समाहारग्रहणं च तद्धिता-
र्थप्रतिषेधार्थम् ॥ * ॥

(भाष्यम्) समाहारग्रहणं च कर्तव्यम् । किं
प्रयोजनम् ? । तद्धितार्थप्रतिषेधार्थम् । तद्धितार्थं
यो द्विगुस्तस्य मा भूत्—पञ्चकपालौ पञ्चकपाला
इति ॥

(प्रदीपः) पञ्चकपालाविति । संस्कृतार्थे विहित-
स्याणो द्विगोर्लुगनपत्य इति लुक् ॥

(समाधानाय प्रत्याक्षेपभाष्यम्)

किं पुनरयं पञ्चकपालशब्दः प्रत्येकं परिसमा-
प्यते, आहोस्वित्समुदाये वर्तते ? ॥

(प्रदीपः) किं पुनरिति । यदि तावदेकस्मिन् संस्कृते
प्रत्ययमुत्पाद्य लुकि कृते एकशेष क्रियते तदा पञ्चपूल्य इत्य-
नेन पञ्चकपाला इति समानम् ॥

(उद्द्योतः) पञ्चकपालशब्दस्य प्रत्येकं समुदाये वा परिस-
माप्तौ तद्धिताथे द्विगुत्वानपायात्किं विचारेणेत्यत आह—यदि
तावदिति ॥ समानमिति । अयमेव पुरस्तादेव चोदितं परि-
हृतं चेति भाष्यस्यार्थः ॥

(संदेहबीजभाष्यम्)

किं चातः ? ॥

(प्रथमपक्षाङ्गीकारेविशेषप्रदर्शनभाष्यम्)

यदितावत्प्रत्येकं परिसमाप्यते, पुरस्तादेव चो-
दितं परिहृतं च ॥

(द्वितीयपक्षाङ्गीकारभाष्यम्)

अथ समुदाये वर्तते ॥

(१५६० द्वितीयपक्षे विशेषप्रदर्शनवार्तिकम् ॥ ७ ॥)

॥ * ॥ न वा समाहारैकत्वात् ॥ * ॥

(भाष्यम्) न वैतत् समाहारैकत्वादपि
सिध्यति ॥

(प्रदीपः) अथ प्रथममेव पञ्चसु कपालेषु संस्कृता इति
बहुत्वसख्यायुक्ता अर्था विवक्ष्यन्ते तदा तेषां समाह्रियमाण-
त्वात् समाहाररूपतास्तीति क्रियमाणेपि समाहारग्रहणे निवृ-
त्तिर्न सिध्यतीत्यर्थः ॥

(उद्द्योतः) समाह्रियमाणत्वादिति । समुदायरूपत्वादि-
त्यर्थः ॥ समुदायसमाहारौ च पर्यायाविति भावः ॥ निवृत्तिर्न
सिध्यतीति । समाहारानुवादेनैकत्वविधानादप्येतन्न सिध्यतीति
भाष्याक्षरार्थः ॥

(प्रथमपक्षाङ्गीकारभाष्यम्)

एवं तर्हि प्रत्येकं परिसमाप्यते ॥ पुरस्तादेव चो-
दितं परिहृतं च ॥

(प्रदीपः) एवन्तर्हीति । नहि द्वयोर्बहूनां वा पुरोडा-
शाना पञ्चसु कपालेषु संस्कार क्रियते । अपि तु प्रत्येकमिति
भावः ॥

(उद्द्योतः) प्रत्येकमेव समाप्तिरित्यत्र विनिगमकमाह—
नहीति । एव च न वा समाहारैकत्वादिति निष्फलम् । किं च
समासे सख्याविशेषानवगते समुदायमादाय बहुवचनोपपत्तिरपि
नेति भाष्याशयः ॥

(व्याख्यानन्तरभाष्यम्)

अपर आह—

न वा समाहारैकत्वात् ॥

न वा योगारम्भेणैवार्थः । किं कारणम् ? । समा-
हारैकत्वादेकवचनं भविष्यति ॥ द्विगुरेक ॥ १ ॥

(एकशेषे बहुवचनसाधनाधिकरणम्)

(१५५७ आक्षेपवार्तिकम् ॥ ४ ॥)

॥ * ॥ एकशेषप्रतिषेधश्च ॥ * ॥

(भाष्यम्) एकशेषे च प्रतिषेधो वक्तव्यः । पञ्च-
पूली च पञ्चपूली च पञ्चपूली च पञ्चपूल्यः ॥(प्रदीपः) एकशेषप्रतिषेधश्चेति । एकशेषविषय
एकवद्भावा उपचारादेकशेषशब्देनोक्त ॥ पञ्चपूल्य इति ।
अत्रैकशेषे कृतेपि द्विगुत्वान्नतदर्थस्यैकवद्भावा प्राप्त प्रति-
षिध्यते ॥(उद्ध्योतः) पृष्ठीसमासेऽर्थानुपपत्तिमाशङ्क्याह—एकशेषवि-
षय इति ॥ एकशेषे चेति तु भाष्ये विषयसप्तमी ॥ भाष्य-
स्वारस्यात्तु विषयसप्तम्यन्तेन सुपसुपेति समास इति लभ्यते ॥

(१५५८ समाधानवार्तिकम् ॥ ५ ॥)

॥ * ॥ न वान्यस्यानेकत्वात् ॥ * ॥

(भाष्यम्) न वा वक्तव्यः ॥ किं कारणम् ? ।
अन्यस्यानेकत्वात् । नैतद्द्विगोरनेकत्वम् ॥ कस्य
तर्हि ? । द्विग्वर्थसमुदायस्य ॥(प्रदीपः) नवेति । प्रथमस्य द्विग्वर्थस्यानेकसंख्यायुक्त-
स्यानेकवद्भावा कृत । तत एकशेषे कृते द्विग्वर्थसमुदाय-
स्याद्विग्वर्थत्वाद् बहिरङ्गत्वाच्च प्राथमकल्पिकेन्तरङ्गे द्विग्वर्थे
चरितार्थत्वाच्चैकवद्भावो न प्रवर्तत इत्यर्थः ॥(उद्ध्योतः) भाष्ये—नैतत् द्विगोरिति ॥ द्विग्वर्थस्ये-
त्यर्थ ॥ समुदायस्येति । उद्भूतावयवभेदस्येत्यर्थः ॥ यद्यपि शि-
ष्यमाणं लुप्यमानार्थाभिधायीति अयमपि द्विग्वर्थ एव तथापि
न दोष इत्याह—बहिरङ्गत्वाच्चेति ॥ बहुवचनसमभिव्याहारेणै-
वास्य प्रतीत्या जातसंस्कारानिवृत्तिरित्याशयमन्ये ॥

(तद्धितार्थद्विगौ एकवद्भावापरिहाराधिकरणम्)

(१५५९ आक्षेपवार्तिकम् ॥ ६ ॥)

॥ * ॥ समाहारग्रहणं च तद्धिता-
र्थप्रतिषेधार्थम् ॥ * ॥(भाष्यम्) समाहारग्रहणं च कर्तव्यम् । किं
प्रयोजनम् ? । तद्धितार्थप्रतिषेधार्थम् । तद्धितार्थं
यो द्विगुस्तस्य मा भूत्—पञ्चकपालौ पञ्चकपाला
इति ॥(प्रदीपः) पञ्चकपालाविति । संस्कृतार्थे विहित-
स्याणो द्विगोलुङ्गनपत्य इति लुक् ॥

(समाधानाय प्रत्याक्षेपभाष्यम्)

किं पुनरयं पञ्चकपालशब्दः प्रत्येकं परिसमा-
प्यते, आहोस्वित्समुदाये वर्तते ? ॥

१ 'माभूदिति' ॥

(प्रदीपः) किं पुनरिति । यदि तावदेकस्मिन् संस्कृते
प्रत्ययमुत्पाद्य लुकि कृते एकशेष क्रियते तदा पञ्चपूल्य इत्य-
नेन पञ्चकपाला इति समानम् ॥(उद्ध्योतः) पञ्चकपालशब्दस्य प्रत्येकं समुदाये वा परिस-
माप्तौ तद्धितार्थे द्विगुत्वानपायार्त्तिकं विचारेणेत्यत आह—यदि
तावदिति ॥ समानमिति । अयमेव पुरस्तादेव चोदितं परि-
हृतं चेति भाष्यस्यार्थः ॥

(संदेहबीजभाष्यम्)

किं चातः ? ॥

(प्रथमपक्षाङ्गीकारविशेषप्रदर्शनभाष्यम्)

यदितावत्प्रत्येकं परिसमाप्यते, पुरस्तादेव चो-
दितं परिहृतं च ॥

(द्वितीयपक्षाङ्गीकारभाष्यम्)

अथ समुदाये वर्तते ॥

(१५६० द्वितीयपक्षे विशेषप्रदर्शनवार्तिकम् ॥ ७ ॥)

॥ * ॥ न वा समाहारैकत्वात् ॥ * ॥

(भाष्यम्) न वैतत् समाहारैकत्वादपि
सिध्यति ॥(प्रदीपः) अथ प्रथममेव पञ्चसु कपालेषु संस्कृता इति
बहुत्वसंख्यायुक्ता अर्था विवक्ष्यन्ते तदा तेषां समाह्रियमाण-
त्वात् समाहाररूपतास्तीति क्रियमाणेपि समाहारग्रहणे निवृ-
त्तिर्न सिध्यतीत्यर्थः ॥(उद्ध्योतः) समाह्रियमाणत्वादिति । समुदायरूपत्वादि-
त्यर्थः ॥ समुदायसमाहारौ च पर्यायाविति भावः ॥ निवृत्तिर्न
सिध्यतीति । समाहारानुवादेनैकत्वविधानादप्येतन्न सिध्यतीति
भाष्याक्षरार्थः ॥

(प्रथमपक्षाङ्गीकारभाष्यम्)

एवं तर्हि प्रत्येकं परिसमाप्यते ॥ पुरस्तादेव चो-
दितं परिहृतं च ॥(प्रदीपः) एवन्तर्हीति । नहि द्वयोर्वद्भूतं वा पुरोडा-
शानां पञ्चसु कपालेषु संस्कार क्रियते । अपि तु प्रत्येकमिति
भावः ॥(उद्ध्योतः) प्रत्येकमेव समाप्तिरित्यत्र विनिगमकमाह—
नहीति । एव च न वा समाहारैकत्वादिति निष्फलम् । किं च
समासं संख्याविशेषानवगतेः समुदायमादाय बहुवचनोपपत्तिरपि
नेति भाष्याशयः ॥

(व्याख्यानंतरभाष्यम्)

अपर आह—

न वा समाहारैकत्वात् ॥

न वा योगारम्भेणैवार्थः । किं कारणम् ? । समा-
हारैकत्वादेकवचनं भविष्यति ॥ द्विगुरेक ॥ १ ॥१ बहुषु पुस्तकेषु तु 'न वा समाहारैकत्वादपिसिध्यति' इत्येवमेव
पाठ उपलभ्यते ॥

(प्रदीपः) अपर आहति । न वा समाहारैकत्वादित्येतेषां सूत्रप्रत्याख्यानार्थमित्येतद्व्याचष्टे ॥ अयं भावः—तिरोहितावयवभेद समूहरूप समाहारो द्विग्वर्थस्तस्यैकत्वाद्वनयूथादिवत्सिद्धमेकवचनमिति नार्थः सूत्रेण । तस्मिन्नासति समाहारग्रहणं न कर्तव्यम् । क्रियमाणे तु सूत्रे समाहारग्रहणं तद्वितार्थद्विगुण्यावृत्त्यर्थं कर्तव्यमेव । तेन समाहारेण व्यपदिष्टस्य द्विगोर्ग्रहणं भवति । यस्तु तद्वितार्थं न तस्य भवति । तेन पञ्चभिर्गोभिः क्रीता पञ्चगवः पटा इत्यादौ द्विग्वर्थस्यैकवद्भावभावः । यदा बहुनां पटानां पञ्चगुत्वं न तु प्रत्येकं तदैकशेषस्यायमविषयः । एतदेव मन्यमानेन भाष्यकारेण पूर्वव्याख्यानेऽसमाश्वसता प्रत्याख्यानत्वेन वार्तिकं व्याख्यातम् । उत्तरपदे तु यो द्विगुस्तदर्थस्यार्थान्तरे गुणभावादस्वातन्त्र्यात्सत्यपि प्रातिपदिकत्वे तत् प्रत्ययानुत्पादादेकवद्भावातिदेशः प्रयोजनाभावान्न प्रवर्तते ॥ १ ॥

(उद्ध्योतः) तिरोहितेति । लक्ष्यानुरोवादिति भावः । अत्र पक्षे द्रव्यानयनं तु नान्तरीयकत्वात् द्रव्याकृत्योरभेदन्यायेन वा ॥ अवश्यं च भावसाधन एव समाहारशब्दस्तत्राश्रयणीयः । अन्यथा पञ्चखट्वीत्यादावनुपसर्जनत्वाद् ह्रस्वो न स्यात् । एव च न्यायसिद्धार्थानुवादकमेवेदं सूत्रमिति बोध्यम् ॥ समुदाये शब्दसमाप्तौ पञ्चगवः पटा इत्यादौ तद्वितार्थेऽपि समाहारसम्भवात्कथं तेनापि तद्व्यावृत्तिरत आह—समाहारेण व्यपदिष्टस्येति ॥ प्रतिपदोक्तपरिभाषया तद्वितार्थद्विगोश्च तत्त्वाभावादिति भावः ॥ पञ्चपूय इत्यनेन नेदं तुल्यमित्याह—यदा बहुनामिति ॥ असमाश्वसतेति । वस्तुतः समासेन्तर्वर्तिविभक्त्यर्थसंख्यानवगमेन सर्वत्र समासादेकशेषेणैव बहुवचनादीति भाष्याशयः ॥ अतएवैव तर्हीत्यादि परिहृतं चेत्यन्तं भाष्यं सगच्छते ॥ अन्यथा तदसंगतिरित्यन्ये ॥ उत्तरपदद्विगुस्तु न समाहारग्रहणस्य व्यावर्त्यं इत्याह—उत्तरपदत्वे त्विति ॥ सत्यपि प्रातिपदिकत्वे इति । तत्त्वे सत्यपि स्वगतसंख्याद्यभावाच्च ततः प्रत्यय इति भावः ॥ पञ्चगवप्रिय इत्यादौ प्रत्ययान्तत्वाभावाच्च न प्रातिपदिकत्वमित्यपि नास्त्विति ॥ १ ॥

(३३७ एकवद्भावसूत्रम् ॥ २ । ४ । १ आ० २)

५३३ इन्द्रश्च प्राणितूर्यसेनाङ्गानाम् ॥ २।४।२ ॥

(अनिष्टापत्तिवारणाधिकरणम्)

(१५६१ शेषपूर्तिवार्तिकम् ॥ १ ॥)

॥ * ॥ प्राणितूर्यसेनाङ्गानां तत्पूर्वपदोत्तरपदग्रहणम् ॥ * ॥

(भाष्यम्) प्राणितूर्यसेनाङ्गानां तत्पूर्वपदोत्तरपदग्रहणं कर्तव्यम् । प्राण्यङ्गानां प्राण्यङ्गैरिति वक्त-

व्यम् । तूर्याङ्गानां तूर्याङ्गैरिति वक्तव्यम् । सेनाङ्गानां सेनाङ्गैरिति वक्तव्यम् ॥ किं प्रयोजनम् ? । व्यतिकरो मा भूदिति ॥

(प्रदीपः) इन्द्रश्च ॥ २ ॥ तत्पूर्वपदोत्तरपदग्रहणमिति । यदङ्गवाचि पूर्वपदं तदङ्गवाच्येव ययुत्तरपदं भवति तथा सत्येकवद्भावो नान्यथेत्यर्थः ॥ व्यतिकरो मा भूदिति । पाणिमार्दङ्गिकाश्चरोहा इत्यादावेकवद्भावो मा भूदित्यर्थः ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् ॥

(१५६२ समाधानहेतुवार्तिकम् ॥ २ ॥)

॥ * ॥ योगविभागात्सिद्धम् ॥ * ॥

(भाष्यम्) योगविभागः करिष्यते—“प्राण्यङ्गानाम्” । ततः—“तूर्याङ्गानाम्” । ततः “सेनाङ्गानाम्” इति ॥

(आक्षेपभाष्यम्)

स तर्हि योगविभागः कर्तव्यः ? ॥

(समाधानभाष्यम्)

न कर्तव्यः । प्रत्येकमङ्गशब्दः परिसमाप्यते ॥ इन्द्रश्च ॥ २ ॥

(प्रदीपः) प्रत्येकमिति । बहुवचनान्तोऽङ्गशब्दः प्रत्येकमभिसंबध्यत इति भावः ॥ पूर्वपक्षेऽपि प्रत्येकमेवाङ्गशब्दस्य संबन्धः । स त्वन्यथा—प्राण्यङ्गतूर्याङ्गसेनाङ्गवाचिना इन्द्र एकवदिति । नहि प्राणितूर्यसेनानामेकमङ्गं संभवतीति सामर्थ्यादेव प्रत्येकपरिसमाप्तिरङ्गशब्दस्य सिद्धा ॥ तस्मादन्यथा प्रत्येकं परिसमाप्तिर्बहुवचनान्तस्य सतः प्रतिपाद्यते । तेनास्माद् ग्रहणकवाक्यालक्ष्यसंस्कारकं वाक्यत्रयमुपप्लवत इति संकरो न भवति ॥ २ ॥

(उद्ध्योतः) इन्द्रश्च ॥ २ ॥ पूर्वपक्षेऽपि प्रत्येकमङ्गशब्दसम्बन्धे युक्तिमाह—नहीति ॥ एव च पूर्वपक्षास्तिसिद्धान्ते को विशेष इत्यत आह—तस्मादन्यथेति । ‘अङ्गानाम्’ इत्येवरूपबहुवचनान्तस्य सतः प्रत्येकं समाप्तिरित्यर्थः । पूर्वपक्षे प्राण्यङ्गस्य तूर्याङ्गस्येत्यादिवचनव्यक्त्या व्यतिकरः शङ्कितः । सिद्धान्ते तु प्राण्यङ्गानामित्यादिवहुवचनान्तलक्ष्यमस्कारकवाक्यत्रयलाभात् प्राण्यङ्गानां प्राण्यङ्गैरेव समास एकवद्भाव इति विशेष इति भावः ॥ केवलप्रातिपदिकस्य पदान्तरेणान्वयायोगादिभक्त्यन्तरस्यैवान्वयो वाच्यः । तथा च श्रूयमाणविभक्तिः ल्यक्त्वा विभक्त्यन्तरकल्पने गौरवाद्बहुवचनान्तस्यैवाङ्गशब्दस्यान्वय इति तात्पर्यम् ॥ वाक्यत्रयमिति । बहुवचना-

१ ‘क्यात् फलाभावात्’ इत्येव तु पाठो वाराणसीपण्डितैः शोधितोऽप्यपाठ इति बोध्यम् ॥

न्ताङ्गशब्दघटितमित्यर्थः ॥ अत्र तूर्याङ्गशब्दे न वादका एव गृह्यन्ते,
मृदङ्गशङ्खतूणवा इत्यल्पाक्षरमिति सूत्रे भाष्यप्रयोगात् । तत्साह-
चर्याच्च सेनाङ्गशब्देन रथाधारूढानामेव ग्रहणम् । संग्रामं हस्त्य-
श्वरथपदातिभिरिति येन विधिरिति सूत्रस्थभाष्यस्वरसाच्च ॥
फलसेनेत्यत्र तु सेनाशब्देन हस्तिरयादय एवेत्याहुः ॥ २ ॥

(३३८ एकवद्भावसूत्रम् ॥ २।४।१ आ. ३ ॥)

५३४ अनुवादे चरणानाम् ॥ २।४।३ ॥

(प्रदीप.) अनुवादे ॥ ३ ॥ यदा प्रतिपत्ता प्रमाण-
न्तरावगतमायर्थं कार्यान्तरार्थं प्रयोक्ता प्रतिपाद्यते तदानुवादो
भवति ॥ ३ ॥

(उद्ध्योत.) अनुवादे ॥ ३ ॥ प्रतिपत्ता श्रोता ॥

(आक्षेपभाष्यम्)

इह कस्मान्न भवति—नन्दन्तु कठकालापाः,
वर्धन्तां कठकौथुमाः ? ॥

(१५६३ समाधानवार्तिकम् ॥ १ ॥)

॥ * ॥ स्थेणोः ॥ * ॥

(व्याख्याभाष्यम्)

स्थेणोरिति वक्तव्यम् ॥

(आक्षेपभाष्यम्)

एवमपि तिष्ठन्तु कठकालापा इत्यत्रापि प्रा-
प्नोति ॥

(१५६४ समाधानवार्तिकम् ॥ २ ॥)

[॥ * ॥ अद्यतन्यां च ॥ * ॥]

(भाष्यम्) अद्यतन्यां चेति वक्तव्यम् । उद्गा-
त्कठकालापम् । प्रत्यष्टात्कठकौथुमम् । उद्गात्कौ-
मोदपैप्पलादम् ॥ अनुवादे ॥ ३ ॥

(उद्ध्योत.) अद्यतन्यामित्यद्यतनीति लुङ्. सज्ञा ॥ ३ ॥

(३३९ एकवद्भावसूत्रम् ॥ २।४।१ आ० ४)

५३८ विशिष्टलिङ्गो नदीदेशो-

ग्रामाः ॥ २।४।७ ॥

(अनिष्टवारणाधिकरणम्)

(१५६५ प्रतिप्रसववार्तिकम् ॥ १ ॥)

॥ * ॥ ग्रामप्रतिषेधे नगरप्रतिषेधः ॥ * ॥

(भाष्यम्) अग्रामा इत्यत्रानगराणामिति वक्त-
व्यम् । इह मा भूत्—मथुरापाटलिपुत्रमिति ॥

(प्रदीपः) विशिष्ट ॥ ७ ॥ जनपदविशेषो ग्रामः ।
ग्रामे नाध्येयम्, अभक्ष्यो ग्राम्यकुक्कुट इत्यादौ ग्रामग्रहणे नगर-
स्यापि ग्रहणदर्शनाद्वचनम्—अग्रामा इत्यत्रेति ॥

(उद्ध्योतः) विशिष्टलि ॥ ७ ॥ जनपदविशेष इति ।
जनवासस्थानविशेष इत्यर्थः । ग्रामप्रतिषेधइति ॥ ग्रामग्रहणेन
नगराणां ग्रहणं नेत्यर्थः ॥

(१५६६ वार्तिकम् ॥ २ ॥)

[॥ * ॥ उभयतश्च ॥ * ॥]

(भाष्यम्) उभयतश्च ग्रामाणां प्रतिषेधो व-
क्तव्यः । शौर्यं च केतवता च शौर्यकेतवते । जा-
म्बवं च शालूकिनी च जाम्बवशालूकिन्यौ ॥
विशिष्ट ॥ ७ ॥

(प्रदीपः) उभयत इति । ग्रामनगरोभयावयवे द्वन्द्वे
ग्रामसम्बन्धेव प्रतिषेधो वक्तव्यः । शौर्यं नगरम् । केतवता
ग्रामः । जाम्बवं नगरम् । शालूकिनी ग्रामः ॥ ७ ॥

(उद्ध्योत.) भाष्ये—उभयतश्चेति । यो ग्रामाणां प्रतिषेधः
उभयतः । ग्रामनगरावयवकस्य ग्रामान्यतरावयवकस्य वेत्यर्थः ॥ नगर-
सर्वावयवके चानगराणामिति प्रतिषेध इति भावः ॥ तदाह—
ग्रामनगरेत्यादि ॥ ७ ॥

(३४० एकवद्भावसूत्रम् ॥ २।४।१ आ. ५)

५३९ क्षुद्रजन्तवः ॥ २।४।८ ॥

(क्षुद्रजन्तुत्वनिर्णयाधिकरणम्)

(आक्षेपभाष्यम्)

क्षुद्रजन्तव इत्युच्यते । के क्षुद्रजन्तवः ? ॥

(प्रदीपः) क्षुद्रजन्तवः ॥ ८ ॥ स्मृतीनां विरुद्धानां
दर्शनात्प्रश्नः—के क्षुद्रजन्तव इति ॥

(समाधानभाष्यम्)

क्षोत्तव्या जन्तवः क्षुद्रजन्तवः ॥

(प्रदीपः) क्षोत्तव्या इति । अर्हार्थं कृत्यः । ये क्षुद्र-
माना अपि न म्रियन्ते जलौकप्रभृतयः । ये तु म्रियन्ते ते
पापानेमित्तत्वादक्षोदनाहर्हा ॥

(उद्ध्योत.) क्षुद्रज ॥ ८ ॥ अर्हार्थं इति । अनेन क्षुद्र-
शब्दे रगपि अर्हार्थः । तेन जन्तुशब्दस्य कर्मधारय इति ध्वनितम् ॥

(आक्षेपभाष्यम्)

यद्येवं यूकालिक्षं कीटपिपीलिकं दंशमशक-
मिति न सिध्यति ॥

(समाधानभाष्यम्)

एवं तर्ह्यनस्थिकाः क्षुद्रजन्तवः ॥

(लक्षणान्तरभाष्यम्)

अथ वा येषां स्वं शोणितं नास्ति ते क्षुद्रज-
न्तवः ॥

(उद्घोतः) स्वशोणितं नास्तीति । यथा जलौक-प्रभृ-
तीनाम् ॥ ८ ॥

(लक्षणान्तरभाष्यम्)

अथ वा येषामासहस्रादञ्जलिर्न पूर्यते ते क्षुद्र-
जन्तवः ॥

(लक्षणान्तरभाष्यम्)

अथ वा येषां गोचर्ममात्रं राशिं हत्वा न पतति
ते क्षुद्रजन्तवः ॥

(सिद्धान्तलक्षणम्)

अथ वा नकुलपर्यन्ताः क्षुद्रजन्तवः ॥ क्षुद्र-
जन्त ॥ ८ ॥

(प्रदीपः) नकुलपर्यन्ता इति । एतदेव दर्शनमत्र
व्यापित्वाद् गृह्यते । अत एवेतत्पश्चादुपन्यस्तम् ॥ ८ ॥

(३४१ एकवद्भावसूत्रम् ॥ २।४।१ आ. ६)

५४० येषां च विरोधः शाश्व-
तिकः ॥ २।४।९ ॥

(आक्षेपभाष्यम्)

किमर्थश्चकारः ? ॥

(समाधानभाष्यम्)

एवकारार्थश्चकारः—येषां विरोधः शाश्वतिक-
स्तेषां द्वन्द्व एकवचनमेव यथा स्यात्, यदन्यत्प्रा-
प्नोति तन्मा भूदिति ॥ किं चान्यत्प्राप्नोति? । [“वि-
भाषा वृक्षमृग—” इति । तत्र] “पशुशकुनिद्वन्द्वे वि-
रोधिनां पूर्वविप्रतिषिद्धम्* इत्युक्तम्, तन्न वक्तव्यं
भवति ॥ येषां च ॥ ९ ॥

(प्रदीपः) येषां च ॥ ९ ॥ यदन्यदिति । चकारेण
यत्नेन परो विकल्पो बाध्यते । तेनाश्वमहिषं काकोल्लकमिति
नित्य एकवद्भावो भवति ॥ ९ ॥

(उद्घोतः) येषां च ॥ ९ ॥ यत्नेनेति । पुनर्विधानायेन-
त्यर्थः ॥ ९ ॥

(३४२ एकवद्भावसूत्रम् ॥ २।४।१ आ. ७)

५४१ शूद्राणामनिरवसिता-
नाम् ॥ २।४।१० ॥

(अनिरवसितशब्दार्थाधिकरणम्)

(आक्षेपभाष्यम्)

‘अनिरवसितानाम्’ इत्युच्यते । कुतोऽनिरव-
सितानाम् ? ॥

(प्रदीपः) शूद्राणाम् ॥ १० ॥ निरवसिता बहि-
ष्कृता उच्यन्ते । तत्रावधिप्रश्न — कुत इति ॥

(समाधानभाष्यम्)

आर्यावर्तानिरवसितानाम् ॥

(आक्षेपभाष्यम्)

कः पुनरार्यावर्तः ? ॥

(समाधानभाष्यम्)

प्रागादर्शात्प्रत्यक्कालकवनादक्षिणेन हिमवन्त-
मुत्तरेण पारियात्रम् ॥

(प्रदीपः) प्रागादर्शादिति । आदर्शादयः पर्वत-
विशेषा ॥ दक्षिणेनेति । एनवन्त । एनपा द्वितीया ।
प्रागादिभ्यः प्रथमान्तेभ्यो देशवृत्तिभ्यः प्रत्ययो विहित ।
एतत्पर्वतचतुष्टयमध्य आर्यावर्तो देश इत्यर्थः ॥

(उद्घोतः) शूद्राणाम् ॥ १० ॥ प्रत्यय इति । दिक्श-
ब्देभ्य इत्यादिनाऽस्ताति, तस्य च लुगिति भावः ॥

(आक्षेपभाष्यम्)

यद्येवं किष्किन्धगन्धिकं शक्यवनं शौर्यक्रौञ्च-
मिति न सिध्यति ॥

(प्रदीपः) यद्येवमिति । एतेषामार्यावर्ताद् बाह्यत्वा-
दिति भावः ॥

(समाधानभाष्यम्)

एवं तर्ह्यार्यानिवासादनिरवसितानाम् ॥ कः
पुनरार्यानिवासः ? । ग्रामो घोषो नगरं संवाह इति ॥

(प्रदीपः) ग्राम इति । एतेष्वार्या निवसन्तीति भावः ।
तत्र ग्राम प्रसिद्ध । घोषो गोमहिष्यादिनिवास । संवाहो
वणिक्प्रधान ॥

(आक्षेपभाष्यम्)

एवमपि य एते महान्तः संस्त्यायास्तेष्वभ्यन्त-
राश्चण्डाला मृतपाश्च वसन्ति तत्र चण्डालमृतपा
इति न सिध्यति ॥

(प्रदीपः) संस्त्याया इति । निवासविशेषा इत्यर्थः ।
मृतपा डोम्बा इत्याहुः ॥

(उद्घोतः) डोम्बा इति । इमशाननिकटे ये वसन्ति मृत-
वस्त्रचित्काष्टादिसम्राट्काश्चण्डालसदृशास्ते डोम्बा इत्युच्यन्ते ॥

(समाधानभाष्यम्)

एवं तर्हि याज्ञात्कर्मणोऽनिरवसितानाम् ॥

(प्रदीपः) याज्ञादिति । शूद्राणा पञ्चयज्ञानुष्ठानेऽधि-
कारोस्तीति भावः ॥

(उद्घोतः) तस्माच्छूद्रो यज्ञेऽनवकूस इति श्रुतेः शूद्राणा
यज्ञकर्मणोऽवहिष्कृतत्वं विरुद्धमित्यत आह—शूद्राणामिति ।
पूर्वोक्तश्रुतिस्त्वभिदोत्रादिविषयेति भावः ॥

१ अथ कोष्ठकान्तर्गतः पाठः कचिदेवोपलभ्यते, न सर्वत्र ॥

२ ‘स पूर्वविप्रतिषेधो न वक्तव्यो’ इति पाठो बहुत्र समुपलभ्यते ॥

३ ‘आर्यावर्तात्’ इत्यवधिप्रदर्शनमेव बहुत्र समुपलभ्यते ॥

(आक्षेपभाष्यम्)

एवमपि तक्षायस्कारं रजकतन्तुवायमिति न सिध्यति ॥

(प्रदीपः) तक्षायस्कारमिति । तक्षादीनां यज्ञेऽवि-
काराभावादिति भावः ॥

(उद्ध्योतः) तक्षादीनामिति । तेषां प्रतिलोमत्वादिति भावः ॥
शूद्रशब्दोऽत्र सूत्रे त्रैवर्णिकेतरपर इति बोध्यम् ॥

(सिद्धान्तसमाधानभाष्यम्)

एवं तर्हि पात्रादनिरवसितानाम् । यैर्भुक्ते पात्रं
संस्कारेण शुध्यति तेऽनिरवसिताः । यैर्भुक्ते पात्रं
संस्कारेणापि न शुध्यति ते निरवसिता इति ॥
शूद्राणाम् ॥ १० ॥

(प्रदीपः) संस्कारेणेति । यः संस्कारः स्मृतिकारैर्द्रव्य-
शुद्धौ पठितस्तेनैव न तदधिकेनेत्यर्थः ॥ १० ॥

(उद्ध्योतः) स्मृतिकारैरिति । 'भस्मना शुष्यते काश्यम्'
इत्यादि ॥ १० ॥

(३४३ एकवद्भावसूत्रम् ॥ २ । ४ । १ अ. ८)

५४२ गवाश्वप्रभृतीनि च ॥ २।४।११ ॥

(गणपठितरूपविवक्षाधिकरणम्)

(१५६७ वार्तिकम् ॥ १ ॥)

॥ * ॥ गवाश्वप्रभृतिषु यथोच्चारितं
द्वन्द्ववृत्तम् ॥ * ॥

(भाष्यम्) गवाश्वप्रभृतिषु यथोच्चारितं द्वन्द्व-
वृत्तं द्रष्टव्यम् । गवाश्वम् । गवाविकम् । गवैड-
कम् ॥ गवाश्व ॥ ११ ॥

(प्रदीपः) गवाश्वप्र ॥ ११ ॥ यथोच्चारितमिति ।
गणे यादृशा कृतावडः पठिता द्वन्द्वास्तादृशानामेवेदं कार्यमेक-
वद्भावलक्षणं भवतीत्यर्थः । यदा त्ववङ् नास्ति विकल्पितत्वा-
त्तदा पशुद्वन्द्वे विभाषा भवति गोश्वं गोश्वा इति । एतेन गण-
पाठरूपं विवक्षितमित्युक्तं भवति ॥ ११ ॥

(उद्ध्योतः) गवाश्वप्र ॥ ११ ॥ भाष्ये—यथोच्चारितं
द्वन्द्ववृत्तमिति । द्वन्द्वप्रयुक्तमिदं कार्यं गणे यथोच्चारितशब्दविषय-
मित्यर्थः । तत्फलितमाह—गणे इति । यथोच्चारितमित्यस्य फल-
माह—यदा त्विति ॥ ११ ॥

(३४४ एकवद्भावसूत्रम् ॥ २ । ४ । १ आ. ९)

५४३ विभाषा वृक्षमृगतृणधान्य-
व्यञ्जनपशुशकुन्यश्ववडवपूर्वा-
पराधरोत्तराणाम् ॥ २।४।१२ ॥

(नियमाधिकरणम्)

(१५६८ नियमवार्तिकम् ॥ १ ॥)

॥ * ॥ बहुप्रकृतिः फलसेनावनस्पति-
मृगशकुनिशुद्रजन्तुधान्यतृणा-
नाम् ॥ * ॥

(भाष्यम्) फलसेनावनस्पतिमृगशकुनिशुद्रज-
न्तुधान्यतृणानां द्वन्द्वः विभाषा एकवद्भवति बहु-
प्रकृतिरिति वक्तव्यम् ॥ फल—वदरामलकम् । व-
दरामलकानि ॥ सेना—हस्त्यश्वम् । हस्त्यश्वाः ॥
वनस्पति—प्लक्ष्म्यग्रोधम् । प्लक्ष्म्यग्रोधाः ॥ मृग—
रुरुपृषतम् । रुरुपृषताः ॥ शकुनि—हंसचक्रवा-
कम् । हंसचक्रवाकाः ॥ शुद्रजन्तु—यूकालिक्षम् ।
यूकालिक्षाः ॥ धान्य—व्रीहियवम् । व्रीहियवाः ।
मापतिलम् । मापतिलाः । तृण—कुशकाशम् । कु-
शकाशाः । शरशीर्षम् । शरशीर्षाः ॥ किं प्रयोज-
नम् ? बहुप्रकृतिरेव यस्तत्र यथा स्यात् ॥ कः मा-
भूत् ? वदरामलके तिष्ठतः ॥

(प्रदीपः) विभाषा वृक्ष ॥ १२ ॥ बहुप्रकृति-
रिति । बहवो बहुत्वसंख्यायुक्ता वर्तिपदार्थाः प्रकृतयः
कारणानि यस्य स बहुप्रकृतिः ॥ वदरामलकमिति । जाति-
रप्राणिनामित्येकवद्भावः । क्वचित् वदरामलकानीत्यपि
पठ्यते । तत्रैवं व्याचक्षते—नित्य एकवद्भावे प्राप्ते विकल्पो-
नेन वचनेन क्रियते ॥ अन्ये तु वदरामलकानीत्येवं प्राप्ते जा-
तिलक्षणो नित्य एकवद्भावो बहुप्रकृतेर्भवतीति प्रदर्शयत
इत्याहुः ॥ हस्त्यश्वमिति । सेनाज्ञत्वेऽपि परत्वान्पशु-
लक्षणो विकल्पो भवति ॥

(उद्ध्योतः) विभाषा वृक्ष ॥ १२ ॥ द्वन्द्वप्रकृतिर्वर्तिपदार्थानि
तेषां बहुत्वे त्रिप्रभृतिष्वेव स्यादत आह—बहव इति । पदार्था-
स्तादृशपदार्थप्रतिपादकाः शब्दाः । तदर्थानां बहुत्वगमकश्चेकवद्भावः
एव । यद्वा वदरत्वेनैवानेकेषां भानमेकवद्भाववत्त्वादिति नेकार्थाभाव-
विरोधः एतत्सन्नातुपात्तं फल(स)द्वन्द्वस्ये होपादानं बहुप्रकृतित्वनिय-
मायेत्याह—जातिरिति । न च—जातिप्राधान्य एव जातिरित्यस्य
प्राप्तिः । तत्र च न बहुवचनम्, तस्या एकत्वात् । अत एव क्षीरो-

१ तक्षादीनामिति । प्रतिलोमजातस्तक्षा त्वल्लोमजानरथकाराद्वि-
एव । तेन न रथकाराधिकरणं पृ० मी० ६ । १ । १२ विरोधः ॥

० 'शीर्ष' इति 'सीर्ष' इति वा त्रचिदुपलभ्यते । क्वचित् 'शोर्य'
इति तथापि शीर्ष—शीर्ष—शोर्य—सीर्ष इति चतुर्णामपि शब्दानां
तृणविशेषसामान्यनामसमुपलभ्यता 'शाय' इति 'सस्य' इति वा भवेत् ॥

दके संयुक्ते इत्यन्तादिवचेति सूत्रस्य भाष्यप्रयोगः सगच्छते, जात्याख्यायामिति सूत्रं च भगवता प्रत्याख्यातम्—इति वाच्यम् । जाति-प्राधान्ये एव जातौ व्यक्तिद्वारकपरम्परया सख्यान्वये तत्सम्भवात् । तदेव जातिप्राधान्ये व्यक्तिद्वारकपरम्परया सख्यान्वये बदरामलक-मित्येव । पाठान्तरे आद्यव्याख्याया बद्रामलकानीत्यपि ॥ व्यक्ति-प्राधान्ये तु बदरामलकानीत्यपि । जातौ साक्षात्सख्यान्वये बदरामलके इत्येव । व्यक्तिप्राधान्ये व्यक्तेरेकत्वविवक्षाया बदरामलके बदरामलकमित्युभयमिति लभ्यते इति बोध्यम् ॥ व्याचक्षत इति । अन्यत्र (ऽ) तस्येह पाठसामर्थ्यादिकल्पो बहुप्रकृतित्वं चानेन विधीयत इति तदाशयः ॥ अत एव वार्तिकव्याख्यानभाष्ये विभाषेत्युक्तम् ॥ अन्येतिविति । वार्तिकव्याख्यानभाष्ये विकल्पो न वाचनिक किं तु विभाषावृक्षेति सूत्राप्रतिविषयानुवादकः ॥ तसादेषा य एकवद्भवति यश्च विभाषा एकवद्भवति स सर्वोऽपि बहुप्रकृतिरेवेति वाच्यमिति वार्तिकव्याख्यानभाष्यार्थः ॥ एवमेव युक्तालिक्षा इत्यपि भाष्य व्याख्येयम् ॥ अतएवाग्रे बहुप्रकृतिरेव यः तत्र यथा स्यादित्येव प्रयोजनमुक्तम्, न तु फलक्षुद्रजन्यवशे विकल्पोऽपि प्रयोजनत्वेनोक्त इति तदाशयः ॥ अत्रायव्याख्येयं युक्ता । भाष्यकारेण फलक्षुद्रजन्यविविभाषाप्रकरणे पाठं कर्तव्यं इत्युच्यते । अतो न वार्तिकप्रयोजनकथनभाष्यविरोधः । यथोत्तरं मुनीनां प्रामाण्याच्चैवमेव युक्तमित्याहुः ॥ सेनाङ्गत्वेऽपीति । इदं चिन्त्य तत्र सेनाङ्गशब्देन हस्त्यारोहादीनामेव ग्रहणात् । अत्र तु सेनाङ्गशब्देन हस्त्यश्वादीनां ग्रहणं भाष्यप्रामाण्यात् । अत एव संग्रामं हस्त्यश्वरथपदातिभिरिति भाष्यप्रयोगः सङ्गच्छते । बहुप्रकृतित्वाभावाच्चैकवदिति तु न युक्तं, वैदुभिरेव तैः संग्रामस्य निष्पाद्यत्वात् ॥ वनस्पतिशब्देन वार्तिके वृक्षग्रहणम् ॥

(आक्षेपभाष्यम्)

किं पुनरनेन या प्राप्तिः सा नियम्यते, आहोस्विद्—अविशेषेण ? ॥

(प्रदीपः) किं पुनरिति । अस्मिन्प्रदेशे पठितत्वात्किमेतत्सूत्रविहित एव एकवद्भावो नियतविषयो व्यवस्थायते अथ प्रकरणविहित इति प्रश्नः ॥ येषां सूत्रान्तरेणानेन च प्राप्तिर्वनस्पत्यादीनां तद्विषय एव सशयो न त्वन्यतरप्राप्तिविषयः ॥

(उद्घोतः) एतत्सूत्रानुपात्तानामपि पाठात् प्रकरणविषयत्वनिश्चयनं सदेहानुपपत्तिरत आह—येषामिति । एतत्सूत्रोपात्तविषय एव मन्देह इति भावः ॥

(भाष्यम्) किञ्चातः ? ॥

(प्रथमपक्षदूषणभाष्यम्)

यद्यनेन या प्राप्तिः सा नियम्यते, लक्ष्यन्यग्रोधौ

“जातिरप्राणिनाम्” इति नित्यो द्वन्द्वैकवद्भावः प्राप्नोति ॥

अथाविशेषेण, न दोषो भवति ॥

(उद्घोतः) भाष्ये—नित्यो द्वन्द्वैकवद्भावः प्राप्नोतीति ।

अस्य नियमेन वारणेऽपि नित्यं प्राप्नोतीत्यर्थः ॥

अविशेषेणेति । एवैकवचनद्वन्द्वविषयं यद्यच्छास्त्रं प्राप्नोति तद्वहुप्रकृतेरेवेत्यर्थः इति भावः ॥ एतेन बदरामलके इत्यत्र जातिरित्यस्याप्रवृत्तावपि चार्थे इति विभाषा स्यादित्यपास्तम् ॥

(द्वितीयपक्षाभ्युपगमभाष्यम्)

यथा न दोषस्तथास्तु ॥

(प्रदीपः) यथा न दोष इति । व्यापित्वात्प्रकरणापेक्षोर्यं विषयनियम इत्यर्थः ॥

(१५६९ पूर्वविप्रतिषेधवार्तिकम् ॥ २ ॥)

॥ * ॥ पशुशकुनिद्वन्द्वे विरोधिनां पूर्वविप्रतिषिद्धम् ॥ * ॥

(भाष्यम्) पशुशकुनिद्वन्द्वे विरोधिनां “येषां च विरोधः शाश्वतिकः” इत्येतद्भवति पूर्वविप्रतिषेधेन । पशुशकुनिद्वन्द्वस्यावकाशः—महाजोरभ्रम् । महाजोरभ्राः । हंसचक्रवाकम् । हंसचक्रवाकाः ॥ “येषां च विरोधः शाश्वतिकः” इत्यस्यावकाशः—श्रमणब्राह्मणम् ॥ इहोभयं प्राप्नोति—काकोलूकं श्वशृगालमिति । “येषां च विरोधः शाश्वतिकः” इत्येतद्भवति पूर्वविप्रतिषेधेन ॥

(आक्षेपभाष्यम्)

स तर्हि पूर्वविप्रतिषेधो वक्तव्यः ? ॥

(समाधानभाष्यम्)

न वक्तव्यः । उक्तं चकारकरणस्य प्रयोजनम्—येषां च विरोधः शाश्वतिकस्तेषां द्वन्द्वैकवचनमेव यथा स्याद् यदन्यत्प्राप्नोति तन्मा भूदिति ॥

(१५७० पूर्वप्रतिषेधवार्तिकम् ॥ ३ ॥)

॥ * ॥ अश्ववडवयोः पूर्वलिङ्गत्वात्पशुद्वन्द्वनपुंसकम् ॥ * ॥

(भाष्यम्) अश्ववडवयोः पूर्वलिङ्गत्वात्पशुद्वन्द्वनपुंसकं भवति पूर्वविप्रतिषेधेन ॥ अश्ववडवयोः पूर्वलिङ्गत्वस्यावकाशः—विभाषा पशुद्वन्द्वनपुंसकम्, यदा न पशुद्वन्द्वनपुंसकं सोवकाशः—अश्ववडवौ ॥ पशुद्वन्द्वनपुंसकस्यावकाशः—अन्ये पशुद्वन्द्वाः—महाजोरभ्रं महाजोरभ्राः ॥ पशुद्वन्द्वनपुं-

इति लक्षणलक्षितपक्षिसङ्कसेनायामिनरथयोरेकत्वस्यैव नियनत्वादाकिञ्चित्करनिदमिति ध्येयम् ॥ ४ ‘लुलायः सैरिभो महः’ इति हैमः ॥

१ ‘नतु फलम्’ इति पाठस्तु केनचिच्छोषितः ॥

२ ‘विनापि

प्रत्ययम्’ इत्युत्तरपदभूताश्वारोहपदलोपेन हस्त्यश्वादिपदानामपि सेनाङ्गपरत्वमव्याहतमेव ॥

३ ‘एकेभैकरथा त्र्यश्वा पनि’ पञ्चपदातिका ।

सकप्रसङ्ग उभयं प्राप्नोति—‘अश्ववडवम्’ पशुद्वन्द्वनपुंसकं भवति पूर्वविप्रतिषेधेन ॥

(प्रदीपः) अश्ववडवयोरिति । पशुत्वाद्भिषैकवद्भावः । तत्रैकवद्भावपक्षे नपुंसकत्वमपि प्राप्नोति पूर्ववदश्ववडवाविल्यतिदेशात् पुंस्त्वमपि । तत्र परत्वात् पुंस्त्वे प्राप्ते पूर्वविप्रतिषेध उच्यते ॥

(उद्ध्योतः) पशुत्वेनैव सिद्धेऽश्ववडवग्रहणं न कार्यमित्याशयेन वार्तिकमित्याह—पशुत्वादिति ॥

(आक्षेपभाष्यम्)

स तर्हि पूर्वविप्रतिषेधो वक्तव्यः ? ॥

(समाधानभाष्यम्)

न वक्तव्यः ॥

(१५७१ समाधानहेतुवार्तिकम् ॥ ४ ॥)

॥ * ॥ प्रतिपदविधानात्सिद्धम् ॥ * ॥

(भाष्यम्) प्रतिपदमत्र नपुंसकं विधीयते—‘अश्ववडवपूर्वापर—’ इति ॥

(प्रदीपः) प्रतिपदविधानादिति । नात्र पशुग्रहणेनैकवद्भावो विधीयते किं तर्ह्यश्ववडवग्रहणेन तत्र प्रतिपदविधानात्स नपुंसकमित्येतद्वति तच्छब्देन द्वैकवद्भावभाजं परामृश्य नपुंसकत्वं विधीयते । तेन यथैकवद्भावोत्र प्रतिपदं विधीयते तथा नपुंसकत्वमिति भावः ॥

(उद्ध्योतः) नात्रेति । पूर्वविप्रतिषेधादश्ववडवग्रहणमेव न्याय्यमित्याशयः ॥ नपुंसकत्वस्य प्रतिपदविधित्वं समर्थयते—तच्छब्देनेति ॥

(१५७२ प्रत्याख्यानवार्तिकम् ॥ ५ ॥)

॥ * ॥ एकवचनमनर्थकं समाहारैकत्वात् ॥ * ॥

(भाष्यम्) एकवद्भावोऽनर्थकः ॥ किं कारणम् ? । समाहारैकत्वात् । एकोयमर्थः समाहारो नाम तस्यैकत्वादेकवचनं भविष्यति ॥

(प्रदीपः) समाहारैकत्वादिति । तिरोहितावयवभेदो हि समाहारः स च वनयूथादिवदेक इत्यर्थः ॥

(प्रत्याख्यानबाधकभाष्यम्)

इदं तर्हि प्रयोजनम्—एवं विज्ञास्यामि—इह नित्यो विधिः, इह विभाषेति ॥

(प्रदीपः) इह नित्य इति । द्वन्द्वश्चेत्यारभ्यास्पाद्योगात्प्राग् नित्यो विधिः, अनेन तु योगद्वयेन विभाषेत्यर्थः ॥

(उद्ध्योतः) भाष्ये—ज्ञास्यामीत्यन्तर्भावित्वमर्थः ज्ञापयिष्यामीत्यर्थः ॥ इह नित्य इति । विनिगमनाविरहात्प्राण्यज्ञादीनामेव समाहारस्तेषां समाहार एवेत्येव द्विविधोऽपि नियम इति भावः । अन्यथा एतत्प्रयोजनखण्डनपरभाष्येणैवमेव समाहार इति नियमस्यैव लाभात् । एतद्विषय इतरेतरयोगाव्यावृत्त्या द्वन्द्वश्चेत्यार-

भ्यैतत्पर्यन्तं नित्यो विधिरित्यादि कैयटासङ्गतिः स्यात् ॥ भाष्यमपि विशिष्टप्रयोजनखण्डनपरम् ॥

(प्रत्याख्यानसाधकभाष्यम्)

नैतदस्ति प्रयोजनम् । आचार्यप्रवृत्तिर्ज्ञापयति—‘सर्वो द्वन्द्वो विभाषैकवद्भवति’ इति । यदयं “ति-प्यपुनर्वस्वोर्नक्षत्रद्वन्द्वे बहुवचनस्य द्विवचनं नित्यम्” इत्याह ॥

(प्रदीपः) यदयमिति । यद्येतत्प्रकरणोपात्तानामेवैकवद्भावः स्यात्तदा तिप्यपुनर्वस्वशब्दयोरत्रापठितत्वादेकवद्भावस्याभावात्तन्निवृत्तये बहुवचनग्रहणमनर्थकं स्यादित्यर्थः ॥

(उद्ध्योतः) भाष्ये—यदयमिति । एव चैकवद्भावप्रकरणव्यर्थमिति भावः ॥ सर्वशब्दोऽसकुचवृत्तिरित्यभिमानः ॥

(प्रत्याख्यानबाधकभाष्यम्)

इदं तर्हि प्रयोजनम्—“स नपुंसकम्” इति वक्ष्यामीति ॥

(प्रत्याख्यानसाधकभाष्यम्)

एतदपि नास्ति प्रयोजनम् । लिङ्गमशिष्यं लोकाश्रयत्वाल्लिङ्गस्य ॥

(उद्ध्योतः) लिङ्गमशिष्यमिति । शास्त्रोक्तलिङ्गानुशासनस्य व्यभिचारदर्शनादिति भावः ॥

(आक्षेपभाष्यम्)

न तर्हीदानीमिदं वक्तव्यम् ? ॥

(समाधानभाष्यम्)

वक्तव्यं च । किं प्रयोजनम् ? । पूर्वत्र नित्यार्थम्, उत्तरत्र व्यभिचारार्थं “विभाषा वृक्षमृग” इति ॥ विभाषा वृ० ॥ १२ ॥

(प्रदीपः) पूर्वत्रेति । प्राण्यज्ञादीनां समाहार एवेत्येवमर्थमित्यर्थः ॥ उत्तरत्रेति । क्वचिज्जातिरप्राणिनामिति प्राप्ते विभाषा । मृगादीनां तु व्यतिकरनिरासार्थम् ॥ १२ ॥

(उद्ध्योतः) एव चान्यतरनियमस्य शापकान्निरासेऽन्यतर एव स्थित इत्याशयेनाह—प्राण्यज्ञादीनामिति । सर्वो द्वन्द्व इत्यत्र सर्वशब्द एतत्प्रकरणस्यसुत्रानुपात्तविषय इति भावः ॥

भाष्ये—उत्तरत्र व्यभिचारार्थमिति । नित्यैकवद्भावस्य व्यभिचारार्थमित्यर्थः । स च क्वचिदेकवद्भावाभावेन क्वचित्त्रित्वाभावेन ॥ एव च मृगादीनां व्यतिकरे इतरेतरयोग एव, उत्तरसूत्रविषये अधिकरणवाचिनामितरेतरयोग एवेति ध्वनितम् ॥ तदुपपत्तिस्तु यो विभाषा एकवचनो द्वन्द्वः स मृगाणां मृगैरेव द्वन्द्वेऽन्यत्र नेति वचनव्यक्या ॥ अन्यत्र विशेष्यभूतैकवचनं द्वन्द्वस्यैव । निषेधे इतरेतरयोग एवेति फलितत्वात् । एवं विप्रतिषिद्धं चेत्त्रापि य एकवचनो विभाषा द्वन्द्वः स यदि विरुद्धार्थानां चेदद्रव्यवाचिनामेवेति वचनव्यक्या द्रव्यवाचिनामितरेतरयोग एव फलति ॥ १२ ॥

(३४५ एकवद्भावसूत्रम् ॥२।४।१ आ. १०)

५४७ विभाषा समीपे ॥ २।४।१६ ॥

(प्रत्याख्यानाधिकरणम्)

(आक्षेपभाष्यम्)

किमुदाहरणम् ? ॥

(प्रदीपः) विभाषा स ॥ १६ ॥ अनुप्रयोगे दोषदर्शनात्प्रश्न — किमुदाहरणमिति ॥

(उद्घोतः) विभाषा स ॥ १६ ॥ समाहारविषय उपदश पाणिपादमित्येव, इतरेतरे तु उपदशाः पाणिपादा इत्येवेष्ट्यते विपरीतमपि प्राप्नोतीत्याशयेन प्रश्न इत्याह—अनुप्रयोगे इति ॥

(समाधानभाष्यम्)

उपदशं पाणिपादम्, उपदशाः पाणिपादाः ॥

(समाधानवाधकभाष्यम्)

नैतदस्ति प्रयोजनम् अयं द्वन्द्वैकवद्भाव आरभ्यते तत्र कः प्रसङ्गो यदनुप्रयोगस्य स्यात् ॥

(उद्घोतः) भाष्ये—नैतदस्तीति । सूत्रेण द्वन्द्वस्यैकवद्भावविधानेनपि अनुप्रयोगानियमस्तदवस्थ ण्वेति नेद सूत्रप्रयोजनमित्यर्थः । प्रश्ने उदाहरणशब्दोऽपि प्रयोजनपर ण्वेति भावः ॥

(प्रत्याख्यानोपसंहारभाष्यम्)

एवं तर्ह्यव्ययस्य संख्ययाऽव्ययीभावोऽप्यारभ्यते बहुव्रीहिरपि । तद्यदा तावदेकवचनं तदा व्ययीभावोऽनुप्रयुज्यते एकार्थस्यैकार्थ इति । यदा बहुवचनं तदा बहुव्रीहिरनुप्रयुज्यते बह्वर्थस्य बह्वर्थ इति ॥ विभाषा ॥ १६ ॥

(प्रदीपः) कः प्रसङ्गः इति । नन्वर्थस्यैकवद्भावादनुप्रयोगस्यापि सेतस्यति । नैतदस्ति । यदि तावदव्ययीभाव एवानुप्रयुज्यते तदा तस्याव्ययत्वादसंख्यत्वाद्वहुवचनं न स्यात् । सत्यपि वा तस्मिन्नम्भावे कृते उपदशा इति न स्यात् । अथ बहुव्रीहिरेवानुप्रयुज्यते तदोपदशस्य पाणिपादस्येति षष्ठी स्यात् । उपदशमिति चेष्ट्यते । एतदेव मनसि कृत्याह—एवं तर्हीति । अव्ययीभावोऽव्ययं विभक्तीति विहित । बहुव्रीहिस्तु संख्ययाव्ययेति ॥ तद्यदेति । अव्ययीभावस्याव्ययत्वादसंख्यत्वादिकवचनस्य तूत्सर्गत्वादिति भावः ॥ एकार्थ इति । अभेदैकत्वाश्रयादित्याहुः ॥ यदेति । बहुव्रीहेः समीपि प्रधानत्वाद्वह्वर्थत्वमिति भावः ॥ १६ ॥

(उद्घोतः) नन्वर्थस्येति । एवञ्च समाहारद्वन्द्वपक्षेऽव्ययीभावस्य बहुव्रीहेर्वाऽनुप्रयोगेऽपि द्वन्द्वार्थस्यैकवत्त्वादुपदशमित्येव भविष्यतीति भावः ॥ अव्ययत्वादिति । अव्ययत्वेनासंख्यत्वादित्यर्थः ॥ सत्यपि वेति । नाव्ययीभावात्तृतीयासप्तम्योरित्याचारम्भादसंख्यत्वमव्ययीभावातिरिक्ताव्ययविषयमिति भावः ॥ अथेति । अर्थस्यैकवत्त्वान्नित्यबहुवचनान्तस्याप्युपदशशब्दस्यैकवचनान्तत्वसम्पत्तावपि पाणिपादस्येति षष्ठ्यन्तसमभिव्याहारे उपदश-

स्येति अम्भावमनापन्ना षष्ठी श्रूयेतेति भावः ॥ वस्तुतो नियमे मानाभावेनोभयत्राप्युभयानुप्रयोगः स्यात् । तथा चेतरेतरयोगे उपदश पाणिपादा इत्यपि स्यादिति भाष्यार्थः ॥ एकवचनस्य त्विति । तावतैव नाव्ययीभावादित्याद्युपपन्नं न संख्यासम्बन्धज्ञापकमिति भावः ॥ पञ्चमीतृतीयासप्तमीग्रहणं तु स्पष्टार्थमेव । पूर्वाचार्यां नुरोधाद्वा । तदनुरोधफलं च तेषां प्रमादबोधनं क्वचित्, स्वकृते प्रामाण्यबोधनं क्वचित् इति बोध्यम् ॥ नन्वव्ययार्थं संख्याया अभावोदेकार्थं इत्यनुपपन्नमत आह—अभेदैकत्वेति । तथाच भेदसहचरितद्वित्वाद्यभावरूपमैकार्थं समीपप्रधानाव्ययीभावस्येत्यर्थः । एतेन समासे विशेष्याशेऽपि अन्तर्वर्तितसंख्याया अभानं सूचितम् ॥ बहुवचनादि त्वेकशेषेणेति बोध्यम् ॥ १६ ॥

(इत्येकवद्भावप्रकरणम्)

(अथ लिङ्गानुशासनप्रकरणम्)

(३४६ नपुंसकत्वसूत्रम् ॥२।४।१ आ. ११)

५५० तत्पुरुषोऽनञ्कर्मधारयः ॥२।४।१९॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) तत्पुरुषो ॥ १९ ॥ उत्तरेषु केषु चिद्योगेष्वन्यथासिद्धिं दृष्ट्वा पृच्छति—किमर्थमिति ॥

(एकदेशिसमाधानभाष्यम्)

“संज्ञायां कन्थोशीनरेषु” इति वक्ष्यति । तदतत्पुरुषस्य नञ्समासस्य कर्मधारयस्य वा मा भूदिति ॥

(प्रदीपः) शिष्यबुद्धिपरीक्षार्थमन्यथासिद्धमपि तावत्प्रयोजनमाह । पश्चात्त्वनन्यथासिद्धं दर्शयिष्यति ॥

(समाधानवाधकभाष्यम्)

नैतदस्ति प्रयोजनम् । नहि संज्ञायां कन्थात उशीनरेष्वतत्पुरुषो नञ्समासः कर्मधारयो वास्ति ॥

(प्रदीपः) नहीति । अनादिरत्र संज्ञा गृह्यते न त्विदानीतनीति भावः ॥

(उद्घोतः) तत्पुरुषो नञ् ॥ १९ ॥ इदानीन्तनसंज्ञायामतत्पुरुषादेरपि सम्भवादाह—अनादिरिति ॥ अत्रेति । शास्त्रे शास्त्रस्यानादित्वादिति भावः ॥

(समाधानभाष्यम्)

उत्तरार्थं तर्हि—“उपज्ञोपक्रमं तदाद्याचिख्यासायाम्” इति वक्ष्यति, तदतत्पुरुषस्य नञ्समासस्य कर्मधारयस्य वा मा भूदिति ॥

(समाधानवाधकभाष्यम्)

नैतदस्ति प्रयोजनम् । नहि तदाद्याचिख्यासा-

यामुपज्ञोपक्रमान्तोऽतत्पुरुषो नञ्समासः कर्मधारयो वास्ति ॥

(प्रदीपः) नहीति । षष्ठीतत्पुरुषाद्विना तदादित्वास-
प्रत्ययः ॥

(समाधानभाष्यम्)

उत्तरार्थमेव तर्हि—“छाया बाहुल्ये” इति व-
क्ष्यति, तदतत्पुरुषस्य नञ्समासस्य कर्मधारयस्य
वा मा भूदिति ॥

(समाधानवाधकभाष्यम्)

नैतदस्ति प्रयोजनम् । नहि च्छायान्तो बाहु-
ल्येऽतत्पुरुषो नञ्समासः कर्मधारयो वास्ति ॥

(प्रदीपः) नहिच्छायान्त इति । पूर्वपदार्थवर्गो
बाहुल्यम्, न च षष्ठीतत्पुरुषाद्विना बाहुल्यं गम्यते ॥

(समाधानभाष्यम्)

उत्तरार्थमेव तर्हि “सभा राजाऽमनुष्यपूर्वा”
“अशालाच” इति वक्ष्यति । तदत्पुरुषस्य नञ्समा-
सस्य कर्मधारयस्य वा मा भूदिति ॥

(समाधानवाधकभाष्यम्)

एतदपि नास्ति प्रयोजनम् । नहि सभान्तोऽशा-
लायामतत्पुरुषो नञ्समासः कर्मधारयो वास्ति ॥

(प्रदीपः) नहि सभान्त इति । अशालेति वच-
नात् संघातवचनं सभाशब्दो ग्राह्यो न च समूहिभिर्विना
समूहोपपत्तिरिति षष्ठीतत्पुरुषस्यैव ग्रहणमिति भावः ॥

(उद्ध्योतः) न च समूहिभिरिति । तदशे नित्यसाकाङ्क्ष-
त्वादिति भावः ॥ १९ ॥

(समाधानभाष्यम्)

इदं तर्हि “विभाषा सेनासुरा—” इति वक्ष्यति
तदतत्पुरुषस्य नञ्समासस्य कर्मधारयस्य वा मा
भूदिति ॥

(प्रदीपः) इदं तर्हीति । अत्र तु प्रदेशे मन्दबुद्ध्यनु-
ग्रहायाधिकारः कृतः ॥ १९ ॥

(आक्षेपभाष्यम्)

तत्पुरुष इति किमर्थम् ? ॥

(समाधानभाष्यम्)

दृढसेनो राजा ॥

(आक्षेपभाष्यम्)

अनञ्जिति किमर्थम् ? ॥

(समाधानभाष्यम्)


असेना ॥

(आक्षेपभाष्यम्)

अकर्मधारय इति किमर्थम् ? ॥

(समाधानभाष्यम्)

परमसेना । उत्तमसेना ॥ तत्पुरुष ॥ १९ ॥



(३४७ द्वन्द्वतत्पुरुषलिङ्गानुशासनसूत्रम् ॥२।४।१ आ. १२)

५५७ परवल्लिङ्गं द्वन्द्वतत्पुरु-

षयोः ॥ २।४।२६ ॥

(सूत्रप्रयोजनाधिकरणम्)

(आक्षेपभाष्यम्)

किमर्थमिदमुच्यते ? ॥

(प्रदीपः) परवत् ॥ २६ ॥ द्वन्द्वपेक्षया किमिदं विध्य-
श्रेयम्, आहोस्त्रिण्यमार्थम् । तथा—कि षष्ठीनिर्देशेन स-
मासार्थस्य लिङ्गातिदेशः । अथ सप्तम्याश्रयेण पूर्वपदस्येति
संशयान् पृच्छति—किमर्थमिति ॥

(उद्ध्योतः) परवल्लिङ्ग ॥ २६ ॥ तत्पुरुषे विधित्वेन चारि-
तार्थ्यसम्भवादाह—द्वन्द्वेति ॥ विध्यर्थमिति । ‘अवयवार्थाति-
रिक्तः समुदायो लिङ्गवान्’ इति पक्षे दृढम् ॥ नियमार्थमिति ।
‘उद्भूतावयवभेदः समूहः समासार्थः । स चावयवार्थलिङ्गेनैव लिङ्ग-
वान्’ इति पक्षे दृढम् । इदं पक्षद्वयं पष्ठयन्तत्वपक्षः । सप्तम्यन्तत्वे तु
विध्यर्थत्वमेवेति बोध्यम् ॥ इदं द्वन्द्वाशे न समाहारविषयः तस्य
विशिष्यं नपुंसकत्वविधानात् । किन्तु इतरेतरयोगविषयम् ॥

(समाधानभाष्यम्)

द्वन्द्वोयमुभयपदार्थप्रधानः । तत्र कदाचित्पूर्-
वस्य यल्लिङ्गं तत्समासस्यापि स्यात्, कदाचिदुत्तर-
पदस्य, इष्यते च परस्य यल्लिङ्गं तत्समासस्य यथा
स्यादिति । तच्चान्तरेण यत्नं न सिध्यतीति “परव-
ल्लिङ्गं द्वन्द्वतत्पुरुषयोः” इत्येवमर्थमिदमुच्यते ॥

(प्रदीपः) द्वन्द्वोयमिति । षष्ठीनिर्देशो नियमश्चेति
भावः । तत्रावयवार्थव्यतिरिक्तं समुदायार्थो नास्तीत्युभयपदा-
र्थप्रधान इत्यनेन दर्शितं भवति । तत्र यदापेक्षितपरस्परौ
विरुद्धलिङ्गावयवार्थविवेकं समुदायार्थस्तदा पर्यायेण लिङ्गद्वय-
प्रसङ्गे नियमार्थमिदं सपद्यते ॥ यद्येवं परस्यैव संबन्धि लिङ्गं
क्रियते इति सादृश्याभावाद्वतिनिर्देशो नोपपद्यते । नैप दोषः ।
केवलाकेवलावस्थाभेदाश्रयेण भेदमाश्रित्य वतिनिर्देशः कृतः ॥

(उद्ध्योतः) षष्ठीति । द्वन्द्वतत्पुरुषयोरित्यत्राय सन्देहः ।
तत्र षष्ठीपक्षे उद्भूतावयवभेदसमुदायस्य समानार्थत्वात् अवयवभेद-
कृतवचनवत्त्रिमित्तानेकलिङ्गप्राप्तौ नियमार्थमितीत्याह—नियम-
श्चेतीति ॥ समुदायार्थो नास्तीति । उद्भूतावयवभेदस्य तस्य
द्वन्द्वार्थतया नावयवार्थादत्यन्तातिरिक्तः स इत्यर्थः ॥ अपेक्षितपर-
स्परविल्यनेन समूहरूपता समासार्थस्योक्ता विरुद्धलिङ्गावयवार्था-
विल्यनेनोद्भूतावयवभेदता तस्य सूचिता । स चावयवसंख्यावत् अव-
यवलिङ्गग्राहीनिमित्ते नियमार्थत्वमुक्तम् ॥ पर्यायेणेति । विरुद्धलिङ्गा-

वयवद्वन्द्वस्थले इत्यर्थः ॥ यद्येवमिति । परस्यैव लिङ्गं न पूर्वस्येत्यर्थाद्विनिर्णयत इति भावः ॥ केवलाकेवलेति । समस्तासमस्तेत्यर्थः ॥

(समाधानशेषभाष्यम्)

तत्पुरुषश्चापि कः प्रयोजयति? । यः पूर्वपदार्थप्रधान एकदेशिसमासः—अर्धपिप्पलीति ॥ यो ह्युत्तरपदार्थप्रधानः, दैवकृतं तस्य परवल्लिङ्गम् ॥

(प्रदीपः) तत्पुरुषपेक्षया विध्यर्थत्वं दर्शयति—तत्पुरुषश्चापीति ॥ दैवकृतमिति । अयन्नसिद्धमित्यर्थः ॥

(उद्घोतः) भाष्ये—दैवकृतमिति । उपमितसमासः, समानलिङ्गपदयोरेवेति तत्रापि न दोष इति भावः ॥

(अनिष्टापत्तिवारणाधिकरणम्)

(१५७३ आक्षेपवार्तिकम् ॥ १ ॥)

॥ * ॥ परवल्लिङ्गं द्वन्द्वतत्पुरुषयोरिति चेत्प्राप्तापन्नालंपूर्वगतिसमासेषु प्रतिषेधः ॥ * ॥

(भाष्यम्) परवल्लिङ्गं द्वन्द्वतत्पुरुषयोरिति चेत्प्राप्तापन्नालंपूर्वगतिसमासेषु प्रतिषेधो वक्तव्यः ॥ प्राप्तो जीविकां प्राप्तजीविकः । आपन्नो जीविका-मापन्नजीविकः ॥ अलंपूर्व—अलं जीविकायै अलं-जीविकः ॥ गतिसमास—निष्कौशाम्बिः निर्वा-राणसिः ॥

(१५७४ प्रतिषेधवार्तिकम् ॥ २ ॥)

॥ * ॥ पूर्वपदस्य च ॥ * ॥

(भाष्यम्) पूर्वपदस्य च प्रतिषेधो वक्तव्यः । मयूरीकुक्कुटौ ॥

(प्रदीपः) पूर्वपदस्य चेति । सप्तमीनिर्देशाश्रयेण दोषोद्भावनम् । तत्र ह्ययमर्थो भवति—द्वन्द्वे तत्पुरुषे च यत्परं तद्वलिङ्गं भवति । तत्र कार्यिणोनुपादानात्परशब्दस्य संबन्धिशब्दत्वात्तदाक्षिप्तं पूर्वपदमेव कार्यभाक् प्राप्नोति । तत्र मयूरीकुक्कुटाविति पूर्वपदस्य पुंस्त्वातिदेशे स्त्रीप्रत्ययनिवृत्ति-प्रसङ्गः । कुक्कुटमयूरी इत्यत्र स्त्रीप्रत्ययप्रसङ्गः । तथार्धपिप्पली-त्यादावपीति प्रतिषेध उच्यते । पूर्वपदप्रतिषेधे च कृते साम-र्थ्याद् द्वन्द्वतत्पुरुषयोरेव कार्यित्वं संपद्यते ॥

(उद्घोतः) सप्तमीति । अवयवपष्ठयभिप्रायेणेत्यन्ये ॥ स्त्रीप्रत्ययनिवृत्तीति । अतिदेशविरुद्धत्वात् स्वाश्रयस्यापि निवृत्ति-रित्यर्थः ॥ अतिदिश्यमानधर्मप्रयुक्तकार्यविशेषमप्याह—कुक्कुटेति ॥ नन्वेव सूत्रवैयर्थ्यमत आह—पूर्वपदप्रतिषेधे चेति ॥

(आशयान्तरेण प्रतिषेधवैयर्थ्यभाष्यम्)

यदि पुनर्यथाजातीयकं परस्य लिङ्गं तथाजा-तीयकं समासादन्यदतिदिश्यते ॥

(प्रदीपः) यदि पुनरिति । पष्ठीनिदेशो व्यतिरिक्तस-मुदायदर्शनं चाश्रीयते । व्यतिरिक्तसमुदायपक्षे हि मुख्यसाद-श्योपपत्तिरिति भावः ॥ समासादन्यदिति । समासार्थ-लिङ्गमुपचारात् समासशब्देनोच्यते । तेनोत्तरपदार्थलिङ्गसदृशं समासार्थस्य खलिङ्गवाधनाय लिङ्गान्तरमतिदिश्यते इत्युक्तं भवति ॥

(उद्घोतः) व्यतिरिक्तसमुदायेति । तथा च परपदार्थलि-ङ्गसदृशं लिङ्गं समुदायरूपार्थस्येत्यर्थाद्व्युत्पत्तिरिति भावः ॥ समा-सात्त्वत एव लिङ्गस्यान्यत्वाद्बर्थ विशेषण समासस्यातिदिश्यते इति च वक्तुं युक्तमत आह—समासार्थेति ॥ खलिङ्गवाधनायेति खलिङ्गं च नपुंसकमित्यभिमानः । यदि तु वन सेना सद्य इतिवत्-स्यानेकलिङ्गत्व तदात्रापि पक्षे नियमार्थत्वमेवेति बोध्यम् ॥

(१५७५ आशयान्तरदूषणवार्तिकम् ॥ ३ ॥)

॥ * ॥ समासादन्यलिङ्गमिति चेदश्वव-डवयोष्टाब्लुगवचनम् ॥ * ॥

(भाष्यम्) समासादन्यलिङ्गमिति चेदश्ववड-वयोष्टापो लुगवक्तव्यः । अश्ववडवौ ॥

(प्रदीपः) अश्ववडवाविति । परवल्लिङ्गे प्राप्ते पूर्व-वदश्ववडवाविति पूर्वपदार्थलिङ्गसदृशं पुल्लिङ्गं समासार्थस्य विधीयते न तूत्तरपदार्थस्येति स्त्रीत्वस्यानिवर्तनाद्यापः श्रवणे प्राप्ते लुगवक्तव्यः ॥

(१५७६ दूषणवाधकवार्तिकम् ॥ ४ ॥)

॥ * ॥ निपातनात्सिद्धम् ॥ * ॥

(भाष्यम्) निपातनात्सिद्धमेतत् ॥ किं निपा-तनम्? । “अश्ववडवपूर्वापरेति ॥

(प्रदीपः) निपातनादिति । टाग्नित्वत्वा रूपमेतदि-त्यर्थः । पूर्ववदश्ववडवाविति निपातनमाश्रयितुं न युज्यते वचनान्तरे पूर्वपदलिङ्गातिदेशाप्रसङ्गादश्ववडवानश्ववडवैरिति मत्वा पृच्छति—किं निपातनमिति ॥ अश्ववडवपूर्वा-परेति । अश्ववडवापूर्वापरेति वक्तव्ये टापोनुच्चारणं निपात-नमित्यश्ववडवयोर्द्वन्द्वे टाग्नित्वमेतत् ॥

(उद्घोतः) वचनान्तरे इति । द्विवचनविषयत्वेन निपात-नस्य तत्साहचर्यालिङ्गातिदेशेपि तत्रैव स्यादित्यभिमानः ॥

(१५७७ दूषणवाधकान्तरवार्तिकम् ॥ ५ ॥)

॥ * ॥ उपसर्जनह्रस्वत्वं वा ॥ * ॥

(भाष्यम्) अथ वा “उपसर्जनस्य” इति ह्रस्वत्वं भविष्यति ॥

(प्रदीपः) उपसर्जनह्रस्वत्वमिति । अनेकमिति प्रथ-मानिर्दिष्टत्वात्समुदायार्थस्यैववयवार्थस्य गुणभावादुपसर्जनत्वमिति भावः ॥

(उद्ध्योतः) समुदायार्थे इति । इतरेतरयोगेऽपि उद्ध्योत-
वयवभेदः समुदाय एव समासार्थ इति भावः ॥

(आक्षेपभाष्यम्)

इहापि तर्हि प्राप्नोति—‘कुकुटमयूरी’ इति ॥

(प्रदीपः) इहापीति । ततश्च कुकुटमयूरी इति प्राप्नोति ॥

(उद्ध्योतः) कुकुटमयूरी इति । अन्तरङ्गत्वात्पूर्वं ह्रस्वत्वे
कृते दीर्घादितिनिषेधानवतारात्पूर्वसवर्णदीर्घापत्तिरिति भावः । द्वन्द्वे
नेति निषेधे तु अश्ववड्वेत्यत्रापि तदनापत्तिरिति तात्पर्यम् ॥

(इष्टापत्तिभाष्यम्)

अस्तु ॥

(१५७८ व्याख्यानंतरवार्तिकम् ॥ ६ ॥)

॥*॥ परवल्लिङ्गमिति शब्दशब्दार्थौ ॥*॥

(भाष्यम्) परवल्लिङ्गमिति शब्दशब्दार्थावतिदि-
श्येते । तत्रौपदेशिकस्य ह्रस्वत्वम् । आतिदेशिकस्य
श्रवणं भविष्यति ॥

(प्रदीपः) शब्दशब्दार्थाविति । लिङ्गशब्देन लिङ्गा-
भिधायी प्रत्ययार्थश्चात्र तन्त्रेणैकशेषेण बोध्यत इत्यर्थः ॥
आतिदेशिकस्य श्रवणमिति । तस्यानुपसर्जनत्वात्तद-
न्तस्य चाप्रातिपदिकत्वाद् ह्रस्वाभावात् ॥

(उद्ध्योतः) तस्यानुपसर्जनत्वादिति । समुदायात्तत्प्रातिदि-
शादित्यर्थः । अत एव तदन्तस्याप्रातिपदिकत्वमपि बोध्यम् । अयं
हेतुलिङ्गविशिष्टलिङ्गिभावासत्त्वाच्चिन्त्यः ॥

(आक्षेपान्तरभाष्यम्)

इदं तर्हि—दत्ता च कारीषगन्ध्या च दत्ताकारि-
षगन्ध्या । दत्ता च गार्ग्यायणी च दत्तागार्ग्या-
यण्यौ । द्वौ ष्यडौ द्वौ ष्फौ च प्राप्नुतः ॥

(प्रदीपः) द्वौ ष्यडाविति । तत्र यस्येति चेत्याकार-
लोपे कृते द्वौ यकारौ श्रूयेयाताम् । ह्रस्वो यमामिति विक-
ल्पितो लोपः । यद्यपि यणो मय इति द्विवचनेनात्र भाव्यं
तथापि पक्षे यकारत्रयश्रवणप्रसङ्गः ॥

(उद्ध्योतः) यकारत्रयश्रवणेति । न च पुनर्द्वित्वप्रवृत्त्या
तदपि इष्टमेव, लक्ष्ये लक्षणस्य सकृत्प्रवृत्त्या पुनर्द्वित्वाप्रवृत्तेरिति
भावः ॥

(इष्टापत्तिभाष्यम्)

स्ताम् । पुंवद्भावेनैकस्य निवृत्तिर्भविष्यति ॥

(प्रदीपः) पुंवद्भावेनेति । भस्यादे तद्धित इत्यने-
नेति भावः ॥

(उद्ध्योतः) भस्यादइति । ष्यड्ष्फयोस्तद्धितत्वादिति भावः ॥

(आक्षेपभाष्यम्)

इदं तर्हि—दत्ता च युवतिश्च दत्तायुवती । द्वौ
तिशब्दौ प्राप्नुतः ॥

(प्रदीपः) द्वौ तिशब्दाविति । अत्र ह्यभत्वान्नास्ति
पुंवद्भावः ॥

(उपसंहारभाष्यम्)

तस्मान्नैतच्छब्दं वक्तुं ‘शब्दशब्दार्थावतिदि-
श्येते’ इति ॥

(प्रदीपः) तस्मान्नैतदिति । उपसर्जनह्रस्वत्व तु न
भवत्यन्वर्थसङ्गाविज्ञानादप्रधानस्योपसर्जनसङ्गाविधानात्सकलप-
दार्थप्रधानत्वाच्च द्वन्द्वस्य । व्यतिरिक्तसमुदायरूपद्वन्द्वार्थान्युपग-
मेऽपि अवयवानां कार्यसम्बन्धात् फलतः प्राधान्यमेव ॥

(उद्ध्योतः) अन्वर्थेति । अप्रधानस्यैव प्रथमानिदिष्टस्योपस-
र्जनसङ्गाविधानादित्यर्थः । अवयवानां कार्यसम्बन्धादिति ।
व्यकत्याकृत्योरिव समाहारसमाहारिणोरभेदेनेति भाष्यः ॥ अन्वर्थत्वा-
नङ्गीकारे तु ह्रस्वविधायके ऋद्वन्द्वे नेतिवचनकरणान्न दोष
इति भावः ॥

(आक्षेपसारणभाष्यम्)

ननु चोक्तं *समासादन्यलिङ्गमिति चेदश्ववड-
वयोष्टाल्लुग्वचनम्* इति ॥

(समाधानभाष्यम्)

परिहृतमेतत्—*निपातनात्सिद्धम्* इति ॥

(समाधानान्तरभाष्यम्)

अथ वा नैवं विज्ञायते—परस्यैव परवदिति ।
कथं तर्हि ? परस्यैव परवदिति । यथाजातीयकं
परस्य लिङ्गं तथाजातीयकं समासस्यातिदिश्यते ।
अथ पूर्वपदस्य न प्रतिषिध्यते ॥

(प्रदीपः) अथ वेति । नायं नियमः, किं तु विधिरित्यर्थः ॥
परस्यैवेति । एवशब्दप्रयोगेण नियमं निषेधाय दर्शयति ।
न त्वेवार्थे वतिर्विहितः । यथा च नियमपक्षे वतिरुपपद्यते
तथा पूर्वमेव प्रतिपादितम् ॥ इह त्रीणि दर्शनानि—
अवयवावपेक्षितपरस्परौ द्वन्द्वार्थः, न तु व्यतिरिक्त समुदा-
योस्ति । अत्र दर्शने नियमार्थमिदम् ॥ अवयवार्थव्यतिरिक्तो
वा समुदायो द्वन्द्वार्थः स चावयवलिङ्गेनैव लिङ्गवानित्यत्रापि
दर्शने पर्यायेण लिङ्गप्राप्तौ वचनं नियमार्थम् ॥ यदा तु
समुदायो द्वन्द्वार्थः स चालिङ्ग इति दर्शनं तदा विध्यर्थ-
मिदम् ॥ अथ पूर्वपदस्येति । अतः पूर्वपदस्येत्यर्थः ।
एतेन मयूरिकुक्कुटाविति परिहृतं षष्ठ्याश्रयेण दर्शनत्रयेऽपि ॥
मध्यमे तु दर्शने आश्रयभेदादलिङ्गभेदाश्रयेण परवदिति साह-
चर्याश्रयो वतिः ॥

(उद्ध्योतः) ननु तद्व्यतिरिक्त इति । अत्यन्त व्यतिरिक्त
एवेत्यर्थः । अतएव अपेक्षितपरस्परविति सङ्गच्छते । अनेन समू-
हरूपतावयवयोः सूच्यते । अतएव पक्षत्रये बोधाविशेषः । अन्यथा

फलभेदः स्यात् ॥ एतेनाय कैयटः साहित्यमितरेतरयोगे विशेषण-
मित्येव पर इति वदन्त परास्ताः ॥ नियमार्थमिति । पद्यायेण
लिङ्गद्वयप्राप्ताविति भावः ॥ अवयवार्थव्यतिरिक्तो वेति । व्यति-
रिक्त एवेत्यर्थः ॥ स चावयवलिङ्गेनेति । अवयवसंख्यया संख्या-
वानित्यपि बोध्यम् ॥ स चालिङ्ग इति । उद्भूतावयवभेदत्वेऽपि
तलिङ्गत्वे मानाभाव इति भावः ॥ नपुसकलिङ्ग इति वक्तुमुचि-
तम् ॥ अथवेत्यादि भाष्य च यदि पुनर्यथाजातीयमित्यादिनो-
क्ताथस्यैवानुवादपरमिति बोध्यम् । यदि पुनरित्यादिग्रन्थस्यापि
विधिपरत्वात् । स्वलिङ्गबाधनायेति व्याचक्षणेनोपाध्यायेन वि-
धित्वमुक्तप्रायमेव ॥ अन्येतु यदि पुनरितिभाष्यस्य समासस्येति-
पदकर्तव्यतापरता, द्वन्द्वतत्पुरुषयोरिति पदावृत्तिपरता वा, अथ-
वेत्यादेशश्च तत्प्रत्याख्यानपरतेति वदन्ति ॥ अतः पूर्वपदस्येति ।
अप्राप्तेरित्यर्थः ॥ आश्रयभेदादिति । समुदायरूपस्य केवलस्य
चाश्रयस्य भेदादित्यर्थः ॥ [एषु दर्शनत्रयेषु आद्य 'अभयपदार्थ-
प्रधानः' इति भाष्यसमत एव, विधित्वपरभाष्यसमतोऽन्त्योपि ॥]
मध्येतु पक्षे भाष्यानुग्रहश्चिन्त्य ॥

(आक्षेपभाष्यम्)

प्राप्तादिषु कथम् ? ॥

(१५७९ समाधानवार्तिकम् ॥ ७ ॥)

॥ * ॥ प्राप्तादिषु चैकदेशिग्रहणा-
त्सिद्धम् ॥ * ॥

(भाष्यम्) 'द्वन्द्वैकदेशिनोः' इति वक्ष्यामि ॥

(आक्षेपभाष्यम्)

तदेकदेशिग्रहणं कर्तव्यम् ? ॥

(समाधानभाष्यम्)

न कर्तव्यम् । एकदेशिसमासो नारभ्यते ॥

(प्रदीपः) एकदेशिसमासो नारभ्यत इति ।
पूर्वापराधरेति योगत्रयं नारभ्यते । परवल्लिङ्गं द्वन्द्वस्ये-
त्येतावच्च क्रियते सूत्रमित्यर्थः ॥

(उद्घोतः) एकदेशिसमासानारम्भेऽपीह तत्पुरुषग्रहणे प्राप्ता-
दिषु दोषस्तदवस्थोऽत आह—द्वन्द्वस्येत्येतावदिति ॥

(आक्षेपभाष्यम्)

कथमर्धपिप्पलीति ? ॥

(समाधानभाष्यम्)

समानाधिकरणो भविष्यति—अर्थं च सा
पिप्पली च अर्धपिप्पलीति ॥

(प्रदीपः) अर्थं च सा पिप्पली चेति । अव-
यवे समुदायोपचारात्सामानाधिकरण्यम् । तत्रोत्तरपदार्थस्य
प्राधान्यात्तदीयमेव लिङ्गं तत्पुरुषस्यापि भवतीति नार्थस्त-
त्पुरुषग्रहणेनेत्यर्थः ॥

१ अयं क्रोष्टकान्तर्गत उद्घोतपाठोऽसामानिरेकत्रैव पुस्तक उपलब्धः ॥

दि० ६९

(समाधानबाधकभाष्यम्)

न सिध्यति । परत्वावष्टीसमासः प्राप्नोति ॥

(प्रदीपः) परत्वादिति । अयमर्थः—

'नर्ते प्रयोजनादिष्टं मुख्यशब्दार्थलुम्पनम्'

इति भेदाश्रयणमेव परं मुख्यं प्रधानम् । ततश्च षष्ठी-
समास एव प्राप्नोति भिन्नविषयत्वात् शास्त्रापेक्ष परत्वमत्र न
विवक्षितम् ॥

(उद्घोतः) भेदविवक्षायां षष्ठीसमासस्य अभेदे समानाधिक-
रणसमासस्येति विषयभेदात्परत्वादित्यनुपपन्नमत आह—अयमर्थः
इति । एवञ्च परत्वादित्यस्योक्तत्वादित्यर्थ इति भावः ॥

(षष्ठीसमासासंभवभाष्यम्)

अद्य पुनरयमेकदेशिसमास आरभ्यमाणः षष्ठी-
समासं बाधते ॥

(षष्ठीसमासेष्टापत्तिभाष्यम्)

इष्यते च षष्ठीसमासोपि । तद्यथा—अपूर्णा
मया भक्षितं ग्रामार्थं मया लब्धमिति । एवं पिप्प-
ल्यर्थमित्यपि भवितव्यम् ॥

(आक्षेपभाष्यम्)

कथमर्धपिप्पलीति ? ॥

(समाधानभाष्यम्)

समानाधिकरणो भविष्यति ॥ परवल्लिङ्गम् ॥ २६ ॥

(प्रदीपः) समानाधिकरणो भविष्यतीति । एव-
मादिप्रयोगसिद्धिरेवोपचाराश्रयणस्य प्रयोजनम् । मुनिद्वयाच्च
भाष्यकारः प्रमाणतरमधिकलक्ष्यदर्शित्वात् ॥ २६ ॥

(उद्घोतः) एवमादीति । भेदाश्रयणस्य मुख्यत्वेऽपीदृश-
प्रयोगसिद्धिर्भवेवोपचाराश्रयणमिति भावः ॥ मुनिद्वयाच्चेति ।
एव च सूत्रत्रयविषयेऽपि षष्ठीसमासस्य साधुत्वे कर्मधारयस्य
चेति भावः ॥ पिप्पल्यर्थमित्यपीत्यपिना सूत्रत्रयोदाहरणसंग्रहो
बोध्यः ॥ २६ ॥

(३४८ पुंलिङ्गसूत्रम् ॥ २।४।१ आ. १३)

५६० रात्राह्वाहाः पुंसि ॥ २।४।२९ ॥

(शेषपूरणाधिकरणम्)

(१५८० शेषवार्तिकम् ॥ १ ॥)

॥ * ॥ अनुवाकादयः पुंसि ॥ * ॥

(भाष्यम्) अनुवाकादयः पुंसि भाष्यन्त इति
वक्तव्यम् । अनुवाकः । शंयुवाकः ॥ रात्रा ॥ २९ ॥

(प्रदीपः) रात्रा ॥ २९ ॥ अनुवाक इति । अनू-
च्यत इत्यनुवाकस्तत्र विशिष्टं वाक्यमभिधेयमिति नपुंसकत्वे
प्राप्ते वचनम् ॥ २९ ॥

१ 'लङ्घनम्' 'लोपनम्' इति भवेत् उभोऽप्राप्तेः ॥

(उद्ध्योतः) रात्राह्वा ॥ २९ ॥ अनुवाकादय इति । अनुवाको वाक्यमिति प्रयोगसिद्धये इदमित्याह—तत्र विशिष्टमिति ॥ २९ ॥

(३४९ नपुंसकसूत्रम् ॥ २ । ४ । १ आ. १४)

५६१ अपथं नपुंसकम् ॥ २।४।३० ॥

(शेषपूर्वधिकरणम्)

(१५८१ शेषवार्तिकम् ॥ १ ॥)

॥ * ॥ पुण्यसुदिनाभ्यामहः ॥ * ॥

(भाष्यम्) पुण्यसुदिनाभ्यामहो नपुंसकत्वं वक्तव्यम् । पुण्याहम् । सुदिनाहम् ॥

(प्रदीपः) अपथम् ॥ ३० ॥ पुण्याहमिति । रात्राह्वाहाः पुंसीति प्राप्ते वचनम् ॥ सुदिनाहमिति । सुदिनशब्दोत्र प्रशंसामात्रवाची । तेन दिनाह शब्दयोर्युगपदविरुद्धः प्रयोगः । दृश्यते च प्रशंसार्थस्य प्रयोगः—

“सुदिनासु सभासु कार्यमेतत् प्रविचिन्वीत विशेषतः स्वयं च” इति ॥

(उद्ध्योतः) अपथं नपुंसकम् ॥ ३० ॥ उत्तरपदार्थप्राधान्यात्परवल्लिङ्गत्वाच्च सूत्रेणैव सिद्धमत आह—रात्राह्वाहा इति ॥

(१५८२ शेषवार्तिकम् ॥ २ ॥)

॥ * ॥ पथः संख्याव्ययादेः ॥ * ॥

(भाष्यम्) पथः संख्याव्ययादेरिति वक्तव्यम् ॥ द्विपथं त्रिपथं चतुष्पथम् उत्पथं विपथम् ॥

(प्रदीपः) चतुष्पथमिति । षष्ठीतत्पुरुष । समाहारद्विगौ तु द्विगुश्चेति सिद्धमेव नपुंसकत्वम् ॥ उत्पथमिति । कुगतिप्रादय इति तत्पुरुषः । अव्ययादिवापदपथशब्दस्य नपुंसकत्वे सिद्धे किं सूत्रेणेति चेत्, पूर्वकालत्वात् सूत्रस्य नायं दोषः ॥

(उद्ध्योतः) पथः संख्येति वार्तिके कृतसमासान्तपथिन्शब्दस्यैव ग्रहणं साहचर्यादिति बोध्यम् । तेनातिपन्था इत्यादौ न दोषः । सत्पथ इत्यादौ तु स्वतिभ्यामेवेति नियमात्समासान्तोऽस्त्येव । तदेव संख्याव्ययादेरित्यस्य व्यावर्त्यमित्याहुः ॥ पूर्वकालत्वादिति । सूत्रप्रत्याख्यानपरमेव वार्तिकमिति भावः ॥

(१५८३ शेषवार्तिकम् ॥ ३ ॥)

॥ * ॥ द्विगुश्च ॥ * ॥

(भाष्यम्) द्विगुश्च समासो नपुंसकलिङ्गो भवतीति वक्तव्यम् । पञ्चगवं दशगवम् ॥

(प्रदीपः) द्विगुश्च समास इति । स नपुंसकमित्यनन्तरप्रकान्तो द्वन्द्व एव स इत्यनेन परामृश्यते इति द्विगोरप्राप्तं नपुंसकत्वमिति वचनम् । यथा सामञ्चितमित्यत्र संबोधनप्रथमैव परामृश्यते । समाहारद्विगोश्चेह ग्रहणं न

तु तद्धितार्थद्विगोः ॥ पञ्चगवमिति । यदा पञ्च गावः समाहृता इत्यत्रार्थे द्विगुस्तदोत्तरपदार्थस्य प्राधान्यात्तदीयं लिङ्गं प्राप्नोति । यदा तु समूहोऽभिधेयस्तदा तस्य वचनं सेना संघ इत्यादिवदनियतलिङ्गत्वं प्राप्तमिति वचनम् ॥

(उद्ध्योतः) द्विगोरप्राप्तमिति । वस्तुतो व्यवहितद्विगुग्रहणस्य तत्र सम्बन्धबोधकमिदम् ॥ सम्बोधनप्रथमैवेति । न प्रथमामात्रमित्यर्थः ॥ समाहारद्विगोश्चेति । समूहसमूहिनोरत्यन्तभेदाभावात्स्वपदार्थप्रधानत्वेनान्तरङ्गत्वाद्वाख्यानाच्च तस्यैव ग्रहणमिति भावः ॥ यदा पञ्च गाव इति । अयं पक्षस्तु तत्रैव भाष्ये दूषितः ॥ चार्थबोधकसमाहारपदेऽपि कर्मसाधनतापत्तौ बहूपदव इति चिन्त्यमेतत् ॥

(१५८४ शेषवार्तिकम् ॥ ४ ॥)

॥ * ॥ अकारान्तोत्तरपदो द्विगुः

स्त्रियाम् ॥ * ॥

(भाष्यम्) अकारान्तोत्तरपदो द्विगुः स्त्रियां भाष्यत इति वक्तव्यम् । पञ्चपूली दशपूली ॥

(१५८५ शेषवार्तिकम् ॥ ५ ॥)

॥ * ॥ वाबन्तः ॥ * ॥

(भाष्यम्) वा आबन्तः स्त्रियां भाष्यत इति वक्तव्यम् । पञ्चखट्वी पञ्चखट्वम् । दशखट्वी दशखट्वम् ॥

(प्रदीपः) पञ्चखट्वीति । टाप उपसर्जनह्रस्वत्वे कृते द्विगोरिति ङीप् । यदा तु समूहोभिधेयस्तदोपसर्जनह्रस्वत्वं सिध्यति न तु समाह्रियमाणेभिधेये इति तत्रैव सूत्रे उक्तम् । पञ्चखट्वमित्यत्र त्वसत्युपसर्जनत्वे नपुंसकह्रस्वत्वं सिध्यति । उपसर्जनत्वे तु परत्वात्तदाश्रयं ह्रस्वत्वम् ॥

(उद्ध्योतः) कृते इति । अन्यथादन्तत्वाभावाच्च स्यादिति भावः ॥ न तु समाह्रियमाण इति । एव च कर्मसाधनव्युत्पत्तिरसङ्गतेति तामवष्टभ्य स्त्रियां पञ्चखट्वित्यपि रूपमिति न वाच्यमिति बोध्यम् ॥ परत्वादिति । यौगपद्यासभवरूपविरोधाभावाच्चिन्त्यमिदम् ॥

(१५८६ शेषवार्तिकम् ॥ ६ ॥)

॥ * ॥ अनो नलोपश्च ॥ * ॥

(भाष्यम्) अनो नलोपश्च वा च स्त्रियां भाष्यत इति वक्तव्यम् । पञ्चतक्षी पञ्चतक्षम् ॥


(प्रदीपः) अनो नलोपश्चेति । चशब्देन ‘वा स्त्रिया भाष्यते’ इति समुचीयते । नलोपस्तु नित्यमेव क्रियते । उत्तरपदत्वे चापदादिविधाविति प्रत्ययलक्षणनिषेधात्पदत्वाभावाद्भोपो न प्राप्नोतीति वचनम् ॥

(उद्ध्योतः) सन्नियोगशिष्टत्वे पञ्चतक्षमित्युदाहरणानुपपत्तिरत आह—चशब्देनेति ॥ नलोपः प्रातिपदिकेति नलोपसिद्धिमाशङ्क्याह—उत्तरेति ॥

१ ‘वाच्यत्वा’ इति शोधकै शोधितः ॥ २ ‘पदत्वा’ इति तूपलभ्यते उस्तकेषु ॥

(१५८७ शेषवार्तिकम् ॥ ७ ॥)

॥ * ॥ पात्रादिभ्यः प्रतिषेधः ॥ * ॥

(भाष्यम्) पात्रादिभ्यः प्रतिषेधो वक्तव्यः ।
पञ्चपात्रं द्विपात्रम् ॥ ३० ॥(प्रदीपः) पात्रादिभ्य इति । तादर्थ्ये चतुर्थीयम् ।
आकृतिगणश्च पात्रादि ॥ ३० ॥(उद्ध्योतः) तादर्थ्ये इति । पात्रान्तादिप्रयोगसिद्ध्यर्थमित्यर्थः ।
अत एव वृद्धिसूत्रे सूत्रशब्दस्य पात्रादित्वे कैयटसमतेऽपि न त्रि-
सूत्रीत्यादिप्रयोगविरोध इति बोध्यम् ॥ ३० ॥

(३५० पुनर्पुंसकलिङ्गसूत्रम् ॥ २ । ४ । १ आ. १५ ॥)

५६२ अर्धर्चाः पुंसि च ॥ २।४।३१ ॥

(बहुवचनस्यार्थकत्वाधिकरणम्)

(१५८८ वार्तिकम् ॥ १ ॥)

॥ * ॥ अर्धर्चादयः ॥ * ॥

(भाष्यम्) अर्धर्चादय इति वक्तव्यम् । अर्धर्चः
अर्धर्चम् । कार्षापणं कार्षापणः । गोमयं गोमयः ।
सरकं सरकः ॥(प्रदीपः) अर्धर्चाः ॥ ३१ ॥ कार्षापणादिसंग्रहायाह—
अर्धर्चादय इति वक्तव्यमिति ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् ॥

(१५८९ समाधानसाधकवार्तिकम् ॥ २ ॥)

॥ * ॥ बहुवचननिर्देशात्सिद्धम् ॥ * ॥

(भाष्यम्) बहुवचननिर्देशादाद्यर्थो गम्यते ॥
अर्धर्चाः ॥ ३१ ॥(प्रदीपः) बहुवचननिर्देशात्सिद्धमिति । साहच-
र्यादर्थचशब्देनान्येषामभिधानात् ॥ ३१ ॥

(इति लिङ्गानुशासनम्)

(इति विधिशेषप्रकरणम्)



(अथ विधिप्रकरणम्)

(३५१ आदेशविधिसूत्रम् ॥ २ । ४ । १ आ. १६ ॥)

५६३ इदमोऽन्वादेशोऽशनुदात्तस्तृ-
तीयादौ ॥ २।४।३२ ॥

(अन्वादेशलक्षणाधिकरणम्)

(१५९० वार्तिकम् ॥ १ ॥)

॥ * ॥ अन्वादेशो समानाधिकरण-
ग्रहणम् [दैवदत्तं भोजयेमं चेत्यप्र-
सङ्गार्थम्] ॥ * ॥(भाष्यम्) अन्वादेशो समानाधिकरणग्रहणं क-
र्तव्यम् ॥ किं प्रयोजनम् ? । देवदत्तं भोजय इमं
चेत्यप्रसङ्गार्थम् । इह मा भूत्—देवदत्तं भोजय इमं
च यज्ञदत्तं भोजयेति ॥(प्रदीपः) इदमो ॥ ३२ ॥ पश्चात्कथनमात्रमन्वादेशः
प्रसिद्ध इति व्यधिकरणप्रसङ्गनिवारणाय—अन्वादेशो
इति ॥ इमं चेति । एनादेशः प्राप्तो निवार्यते ॥(उद्ध्योतः) इदमोन्वा ॥ ३२ ॥ कथितानुकथनस्यान्वा-
देशत्वे वार्त्तिकानुत्थानादाह—पश्चादिति ॥ तृतीयादौ विहिता-
देशस्य द्वितीयादावप्रसक्तेराह—एनादेश इति । सूत्रत्रयस्या-
प्यन्वादेशविषयत्वादित्यर्थः ॥ एव च समानाधिकरणग्रहणेन
कथितानुकथनमेवान्वादेश इति बोध्यते ॥

(१५९१ अन्वादेशलक्षणवार्तिकम् ॥ २ ॥)

॥ * ॥ अन्वादेशश्च कथितानुकथि-
तमात्रम् ॥ * ॥(भाष्यम्) अन्वादेशश्च कथितानुकथितमात्रं
द्रष्टव्यम् । तद् द्वेष्यं विजानीयाद्—इदमा कथितमि-
दमैव यदानुकथ्यत इति । तदाचार्यः सुहृद्भूत्वा-
न्वाचष्टे—अन्वादेशश्च कथितानुकथितमात्रमिति ॥(प्रदीपः) अन्वादेशश्चेति । प्रत्यासत्त्येदमैव कथितं
यदानुकथ्यते तेनैव तदान्वादेशो भवतीति भ्रान्तिनिवारणाय
वार्तिकम् । तत्र समानाधिकरणग्रहणाच्छब्दान्तरेणेदमा वा
कथितं यदाऽनु कथ्यते तदान्वादेशो भवति ॥ द्वेष्य-
मिति । विपरीतत्वादनमितमेवेत्यर्थः ॥(उद्ध्योतः) एव चोत्तरवार्त्तिकं व्यर्थमत आह—प्रत्यास-
त्त्येति ॥ तदेवाह—भाष्ये—तद्वेष्यमिति । तथा च स्वता-
त्पर्यं वार्त्तिककृता वार्त्तिकान्तरेण व्याख्यातमिति भावः ॥ कथित-
मित्यस्याशात सत्कथितमित्यर्थः । तेनैतमातमित्यादौ नादेश इति
बोध्यम् ॥

(आदेशशित्करणप्रयोजनाधिकरणम्)

(आक्षेपभाष्यम्)

अथ किमर्थमशादेशः क्रियते, न 'तृतीयादिषु' इ-
त्येवोच्येत । तत्र टायामोसि च एनेन भवितव्यम् ।
अन्याः सर्वा हलादयो विभक्तयः । तत्र इद्रूप-
लोपे कृते केवलमिदमोनुदात्तत्वं वक्तव्यम् ॥

१ अयं कोष्ठकान्तरगत पाठो न सर्वत्रोपलभ्यते ॥

२ 'द्वितीयाया टाया' इति पाठ काचित्क प्रमादेन पठित, 'तृती-
यादिषु' इत्यस्यैव तच्छब्देन ग्राह्यत्वाद् द्वितीयाया अप्रकृतत्वात् ॥

३ 'दात्तत्वमेव वक्तव्यम्' ॥

(समाधानभाष्यम्)

अत उत्तरं पठति—

(१५९२ प्रयोजनवार्तिकम् ॥ ३ ॥)

॥ * ॥ अशादेशवचनं साकच्कार्थम् ॥ * ॥

(भाष्यम्) अशादेशवचनं साकच्कार्थं क्रियते । साकच्कस्यायमादेशो यथा स्यात्—इमकाभ्यां रात्रिरधीता अथो आभ्यामहरप्यधीतमिति ॥

(प्रदीपः) साकच्कार्थमिति । साकच्कस्येद्रूपलोपो नास्त्यक इत्यधिकारात् । नापि चेद्रूपलोपेनाभ्यामित्यादि सिध्यति ॥

(उद्ध्योतः) नापि चेति । अभ्युपेत्यवादेनेदम् । भाष्ये रात्रिरधीतेति । द्रव्यकर्मणाऽविवक्षितत्वात्कालकर्मणि क्त । सम्बन्धस्याविवक्षणादत्यन्तसयोगाविवक्षणाद्वा पष्ठपवादः कालाध्वनोरिति द्वितीया न कृता ॥

(आक्षेपभाष्यम्)

अथ किमर्थं शित्करणम् ? ॥

(१५९३ समाधानवार्तिकम् ॥ ४ ॥)

॥ * ॥ शित्करणं सर्वादेशार्थम् ॥ * ॥

(भाष्यम्) शित्करणं क्रियते सर्वादेशार्थम् । शित्सर्वस्येति सर्वादेशो यथा स्यात्—इमकाभ्यां छात्राभ्यां रात्रिरधीता, अथो आभ्यामहरप्यधीतमिति । अक्रियमाणे हि शित्करणेऽलोन्त्यस्य विधयो भवन्तीत्यन्त्यस्य प्रसज्येत ॥

(१५९४ समाधानवाधकवार्तिकम् ॥ ५ ॥)

॥ * ॥ न वान्त्यविकारवचनानर्थक्यात् ॥ * ॥

(भाष्यम्) न वा वक्तव्यम् ॥ किं कारणम् ? । अन्त्यस्य विकारवचनानर्थक्यात् । अकारस्याकारवचने प्रयोजनं नास्तीति कृत्वान्तरेणापि शकारं सर्वादेशो भविष्यति ॥

(प्रदीपः) अन्त्यस्येति । त्यदादित्वादकारस्येत्यर्थः ॥

(उद्ध्योतः) मकारस्यादेशे विकारवचनानर्थक्यानुपपत्तिरित्याह—त्यदादित्वादिति । परत्वात्त्यदाद्यत्वं मन्यते ॥

(१५९५ समाधानसाधकवार्तिकम् ॥ ६ ॥)

॥ * ॥ अर्थवत्त्वादेशप्रतिषेधार्थम्
[तस्माच्छित्करणम्] ॥ * ॥

(भाष्यम्) अर्थवत्त्वाकारस्याकारवचनम् ॥ कोर्थः ? । आदेशप्रतिषेधार्थम् । येऽन्ये अकारस्यादेशाः प्राप्नुवन्ति तद्वाधनार्थम् । तद्यथा—“मो राजि समः कौ” इति मकारस्य मकारवचने प्रयोजनं नास्तीति

कृत्वा अनुस्वारादयो बाध्यन्ते । तस्माच्छित्करणम् । तस्माच्छकारः कर्तव्यः ॥

(उद्ध्योतः) भाष्ये—येऽन्ये इति । दीर्घत्वादयः पररूपचेत्यर्थः ॥ भाष्ये—अनुस्वारादय इति । प्रशास्त्रालयतीत्यादौ मो नो धातोरिति नत्वाभाव आदिशब्दार्थः ॥

(एकदेशिसमाधानबाधकभाष्यम्)

न कर्तव्यः । प्रश्नित्प्रतिदेशोयम्—“अ अ” “अनेकात् शित्सर्वस्य” इति सर्वादेशो भविष्यति ॥

(प्रदीपः) अ अ इति । समुदायाद्विभक्तिरर्थवत्त्वाद्भवति । ततोऽकारस्यापदान्तत्वादतो गुण इति पररूपं क्रियते । तत्रादेशप्रवृत्तिकाले समुदायः अ अ इति प्रवर्तते । तत्रानेकत्वात्सर्वादेशो प्रवृत्ते पररूपं प्रवर्तते ॥

(उद्ध्योतः) अ अ इति निदेशे विपरीत गौरवमत आह—समुदायादिति । तस्याः सुपां सुलुगिति लुक् । वस्तुतः सोत्रत्वाद्भिन्नत्यनुत्पत्तिरेव वक्तुमुचिता ॥ कृतैकादेशस्यादेशत्वे विवक्षितासिद्धिरत आह—तत्रेति । कृतैकादेशनिर्देशसामर्थ्यादिति भावः ॥ अत्र न कर्तव्य इत्यादिकेदेशयुक्तिः व्याख्यानसापेक्षत्वात्प्रक्रियागौरवाच्च शकारस्यैव लघुत्वात् ॥

(समाधानवाधकभाष्यम्)

अथ वा विचित्रास्तद्धितवृत्तयः । नान्वादेशेकजुत्पद्यते ॥ इदमो ॥ ३२ ॥

(प्रदीपः) अथ वेति । आदेशस्यैव प्रत्याख्यानं क्रियते अनुदात्तत्वमात्रमेव विधेयमित्यर्थः ॥ नान्वादेश इति । महाविभाषाधिकाराद्यवस्थितविभाषाविज्ञानात् । किंचाकचि कृतेनेन चाशादेशे कृतेऽज्ञाताद्यर्थगतिः प्रकरणाद्यधीना तद्वरमनुत्पत्तिरेवाकचोस्तु । एवं ह्यादेशो न विधातव्यो भवति ॥ ३२ ॥

(उद्ध्योतः) व्यवस्थितेति । अयमेव भाष्ये—वेद्यव्यशब्दार्थ इति भावः । वस्तुतो अभिधानलक्षणाः कृतद्धितसमासा इत्यकर्त्तरि चेति सूत्रभाष्योक्तेरभिधानादकञ्जैरेव भाष्यार्थः ॥ किञ्चेति । निष्फलमप्यन्वादेशेऽकञ्जिधानमिति भावः ॥ किंचेत्याद्यपि चिन्त्यम्—तदये कुत्सितपदघटितस्याकञ्चदितस्य वा साधुत्वेन तदुत्पत्तिपूर्वकमादेशस्यैवावश्यकत्वात् । अनभिधाने तु नास्ति दोषः कुत्सिताभ्यामाभ्यामित्यर्थस्य वाक्यैकदेशन्यायेन बोधदियाहु ॥ ३२ ॥

(३५२ आदेशसूत्रम् ॥ २ । ४ । १ आ. १७)

५६४ एतदस्रतसोस्रतसौ चानु-
दात्तौ ॥ २।४।३३ ॥

(अनुदात्तत्वकथनप्रयोजनाधिकरणम्)

(आक्षेपभाष्यम्)

किमर्थं त्रतसोरनुदात्तत्वमुच्यते ? ॥

१ ‘जुत्पत्त्यने’ ॥

(प्रदीपः) एतदः ॥ ३३ ॥ अत्रात इत्यत्र त्रलुतसिलो कृतयो प्रकृतैर्लिखरे कृते शेषनिघातेन प्रत्ययानुदात्तत्वे सत्यशनुदात्तः करिष्यते तत्रैतदस्त्वतसोरित्येतावत् सूत्रं कर्तव्यमिति प्रश्न — किमर्थमिति ॥

(उद्घोतः) एतदस्त्वत ॥ ३३ ॥ तद्विनापि सर्वानुदात्तत्वसिद्धिं दर्शयति—अत्रेति ॥ अनेन भाष्येऽग्रे—‘लिखरे’ इत्यस्य ‘प्रकृते प्रत्ययनिमित्ते’ इत्यादि, ‘निघाते’ इत्यस्य ‘प्रत्ययस्येत्यादि, ‘एतदोऽनुदात्तत्वेन’ इत्यत्र ‘एतदित्यस्याशः’ इति शेष इति दर्शयति ॥ अन्यथैतद आदेशेनापहारात्स्यानुदात्तत्वासम्भवं इति बोध्यम् ॥

(समाधानभाष्यम्)

उदात्तौ मा भूतामिति ॥

(प्रदीपः) उदात्ताविति । प्रत्ययखरेण ॥

(समाधानबाधकभाष्यम्)

नैतदस्ति प्रयोजनम् । लिखरे निघाते एतदनुदात्तत्वेन सिद्धम् ॥

(उद्घोतः) एतदोऽनुदात्तत्वेनेति कचित्पाठ । तदाऽशनुदात्तत्वेनेत्यर्थः ॥

(समाधानसाधकभाष्यम्)

इदमिह संप्रधार्यम्—अनुदात्तत्वं क्रियताम्, लिखर इति । किमत्र कर्तव्यम्? परत्वाल्लिखरः ॥ नित्यमनुदात्तत्वम्—कृतेपि लिखरे प्राप्नोति, अकृतेपि । तत्र नित्यत्वादननुदात्तत्वे कृते लिति पूर्वं उदात्तभावी नास्तीति कृत्वा यथाप्राप्तः प्रत्ययस्वरः प्रसज्येत । तद्यथा—‘गोष्पदप्रं वृष्टो देवः’ ऊलोपे कृते पूर्वं उदात्तभावी नास्तीति कृत्वा यथाप्राप्तः प्रत्ययस्वरो भवति । तस्माज्जतसोरनुदात्तत्वं वक्तव्यम् ॥ एतदः ॥ ३३ ॥

(प्रदीपः) नित्यमिति । लिखरस्त्वनुदात्तत्वे कृते न प्रवर्तते । अनुदात्तविधानसामर्थ्यात् । एतच्चोत्सर्गपवादभावमनपेक्ष्योक्तम् ॥ लिति पूर्वं इति । औपश्लेषिकाधिकरणविवक्षायां सप्तमी । उपपदविभक्तेः कारकविभक्तिर्वलीयसीति दिग्योगलक्षणपञ्चम्यभावः । प्रत्ययस्वरः प्रसज्येतेति । अपवादाप्रवृत्तावुत्सर्गस्यावश्यं प्रवर्तनात् ॥ गोष्पदप्रमिति । वर्षप्रमाण ऊलोपश्चास्यान्यतरस्यामित्यूलोपणमुलौ सह विधीयेते ततो लिखराभावात्

१ ‘मिति णमुल्लोपौ’ इति नोपेक्षसमतः पाठः ॥

२ अत्र मूर्धन्यवकारद्वयवनेव, विसर्गमूर्धन्यवकारवनेव वा पाठ उचितः ‘नुम्विसर्जनीयशब्दवायेऽपि’ इत्यनेन प्राप्तमूर्धन्यस्य वारधितुमशक्यत्वात्, न च सौत्रत्वादेव न मूर्धन्य इति वाच्यम्, भाष्यकृता अन्यत्रेवात्र ‘अनुक्तोयं निर्देशः’ इति शङ्काया ‘सौत्रो निर्देशः’ इति समाधानस्य चाकरणेन शास्त्रसिद्धप्रयोगसत्त्वस्यैवात्र सूचनात् ॥ केचित्तु—औजसादौ यदीयसकारस्य षत्व दृश्यते यथा ‘पिपठिषौ पिपठिषः’ इति तद्व्यवधान एव परम् यथा—‘पिपठिषु पिपठौ पु’ इति । ‘ओसि च’ इत्यत्र षत्वाददर्श-

प्रत्ययाद्युदात्तत्वे सति ऋदुत्तरपदप्रकृतिसखरेणान्तोदात्तं पदं भवति ॥ ३३ ॥

(उद्घोतः) येन नाप्राप्तिन्यायेनाशनुदात्तत्वस्य लिखरापवादत्वान्नित्यत्वोक्तिरसङ्गतेत्यत आह—एतच्चेति ॥ भाष्ये—उदात्तभावी नास्तीति । अनुदात्तविधानसामर्थ्यादिति भावः ॥ अपवादविषयपरिहारेणोत्सर्गप्रवृत्ते, कथं प्रत्ययस्वरोऽत आह—अपवादाप्रवृत्ताविति ॥ णमुल्लोपाविति । पूरयति शेषः ॥ ३३ ॥

(३५३ आदेशसूत्रम् ॥ २।४।१ आ. १८)

५६५ द्वितीयादौस्त्वेनः ॥ २।४।३४ ॥

(इदमोपि स्थानित्वाधिकरणम्)

(आक्षेपभाष्यम्)

कस्यायमेनो विधीयते । एतदः प्राप्नोति । इदमोपि त्विष्यते । तदिदमो ग्रहणं कर्तव्यम् ॥

(प्रदीपः) द्वितीया ॥ ३४ ॥ उभयोरादेशस्येष्टत्वादे-तद एवानन्तर्यात्तत्प्रसङ्गात् वृच्छति—कस्येति ॥ न कर्तव्यमित्युत्तरम् ॥ इदमोपीति । इदंशब्दाच्च त्रलो हप्रत्ययेन बाधितस्यादेशविधानमेव सत्तानुमानं स्यात् ॥

(उद्घोतः) द्वितीयादौ ॥ ३४ ॥ ननु इदमोऽपि त्विष्यत इत्यनेन ‘तदुपायः कः’ इति प्रश्नस्य प्रतीयमानत्वात्तदुत्तरवाच्यं न त्विदमो ग्रहणं कर्त्तव्यं? न कर्त्तव्यमिति विप्रतिपत्तिरुचिता । अग्रे विधिनियेधयोरभावादत आह—न कर्त्तव्यमित्युत्तरमिति । एवञ्च नेय विप्रतिपत्तिः, अपि तु सामान्याकारेण प्रतीयमानं प्रश्नं तदिदमो ग्रहणं कर्त्तव्यमिति विशेषाकारेण कृत्वा तस्योत्तरमाहेत्यर्थः ॥ इदंशब्दादिति । एतेनेदमखलोऽभावादेतदइत्यत्र तत्सम्बन्धाभाव इत्यपास्तम् ॥ हप्रत्ययेन, इदमो ह इति विहितेन । तथा तसिस्त्वियेऽपि इदम इति बाधित्वाऽयमेव स्यात् ॥

(समाधानभाष्यम्)

न कर्त्तव्यम् । प्रकृतमनुवर्तते ॥ क्व प्रकृतम्? “इदमोऽन्वादेशेशनुदात्तस्त्वृतीयादौ” इति ॥

(आक्षेपभाष्यम्)

यदि तदनुवर्तते, “एतदस्त्वतसोस्त्वतसौ चानुदात्ताविदमश्च” इतीदमोपि प्राप्नोति ॥

(आक्षेपबाधकभाष्यम्)

नैष दोषः । संबन्धमनुवर्तिष्यते । “इदमोऽन्वादेशेशनुदात्तस्त्वृतीयादौ” । “एतदस्त्वतसोस्त्वतसौ

नानात्र षत्वमिति समादधरे ॥ तत् ‘हुपिसौ हुपिसि हुपीषु हुपी दु’ इत्येतदननुकूलत्वाच्चिन्त्यमेवेति बोध्यम् ॥ पेटे ‘यचि भम्’ इत्यादाविव समानारद्वन्द्वात्सत्येकवचनाङ्गीकारेण ‘द्वितीयादौस्त्वेन’ इत्येव पाठसत्त्वे तु न काव्यनुपपत्तिः ॥ भत एव बहुषु पुस्तकेष्वेक एव सकार उपलभ्यते । आधुनिकानां वकारपाठस्तु चिरन्तनलेखकममादजो गतानुगतिक एवेति वदन्ति । वैदिकानामपि पाठः प्रक्षिप्तवार्तिकगणसूत्रविशिष्टाष्टाध्यायीपाठमचारवान् सर्वांशाविकृतो नेति किं कुर्मः काप् पृच्छामः पाणिनीयपाठम् ॥

३ अशेषेत्यर्थः ॥

चानुदात्तौ” इदमोऽन्वादेशोऽशनुदात्तस्तृतीयादा-
वश् भवति । ततः “द्वितीयादौस्त्वेनः” । इदमः
एतदश्च । ‘तृतीयादौ’ इति निवृत्तम् ॥

अथ वा मण्डूकगतयोऽधिकाराः । तद्यथा—
मण्डूका उत्प्लुत्योत्प्लुत्य गच्छन्ति तद्वदधिकाराः ॥

(प्रदीपः) मण्डूकगतय इति । इह केवलस्यादेशस्यो-
पादानादवश्याक्षेप्यः स्थानी । न तु पूर्वत्र, साक्षात् स्थानिनो
निर्देशादिति भावः ॥

(आक्षेपबाधकशेषभाष्यम्)

अथ वा एकयोगः करिष्यते—“इदमोऽन्वा-
देशोऽशनुदात्तस्तृतीयादावेतदस्त्वतसोस्त्वतसौ चानु-
दात्तौ” । ततः “द्वितीयादौस्त्वेनः” इदम एतदश्च ।
तृतीयादाविति निवृत्तम् ॥

(प्रदीपः) अथैकयोग इति । एकं ग्रहणकवाक्य-
मित्यर्थः ॥

(उद्धोतः) एकं ग्रहणकेति । इदमस्तृतीयादौ एतदस्त्व-
तसोश्चाशनुदात्तौ भवतीत्येवंरूपमित्यर्थः ॥

(आक्षेपबाधकशेषभाष्यम्)

अथोभयं निवृत्तं तदपेक्षिष्यामहे ॥

(प्रदीपः) तदपेक्षिष्यामहे इति । लौकिकोधिकारोऽ-
पेक्षालक्षण आश्रीयते न तु शास्त्रीयः । अपेक्षा च लक्ष्यवशा-
त्समुदायविषयेवेति भावः ॥

(१५९६ वार्तिकम् ॥ १ ॥)

॥ * ॥ एनदिति नपुंसकैकवचने ॥ * ॥

(भाष्यम्) एनदिति नपुंसकैकवचने वक्तव्यम् ।
इदं कुण्डमानय प्रक्षालयैन्त् परिवर्तयैन्त् ॥

(प्रदीपः) एनदिति । यद्येनादेश क्रियते तदाऽतो-
मित्यम्भावे सत्येनमिति प्राप्नोति एनदिति चेप्यते इति
वार्तिकारम्भः ॥

(आक्षेपभाष्यम्)

यद्येनत्क्रियते एनो न वक्तव्यः ॥

(प्रत्याक्षेपभाष्यम्)

का रूपसिद्धिः—अथो एनम्, अथो एने, अथो
एनानीति ? ॥

(प्रत्याक्षेपसमाधानभाष्यम्)

त्यदाद्यत्वेन सिद्धम् ॥

(उद्धोतः) एनो न वक्तव्य इति । भाष्ये ॥ तथा च सूत्र
एवैनद्वक्तव्यः तकारोच्चारणसामर्थ्याच्च नपुंसके लुग्विषयेऽपि भवि-
ष्यति । तकारोच्चारणसामर्थ्यात्त्यदाद्यत्वबाधापेक्षया कृतबाधस्य
नलुमतेति निषेधस्य बाध एवोचित इति भावः ॥ नचैनदस्त्वदा-
द्यत्वापवादत्वात्तत्र कृते त्यदाद्यत्व दुर्लभम्, द्वितीयेत्यादिसप्तम्या
आर्धधातुक इति साहचर्येण विषयसप्तमीत्वेनापवादत्वस्यैवाभा-

वात् ॥ वस्तुतो यद्येनदित्यादिः पूर्वपक्ष्युक्तिरिति विषयसप्तम्या
मानाभावेनैनादेशः कार्य एवेति बोध्यम् ॥

(समाधानबाधकभाष्यम्)

यद्येवमेनश्चित्तको न सिध्यति । एनच्छ्रितक इति
प्राप्नोति ॥

(प्रदीपः) एनच्छ्रितक इति प्राप्नोतीति । अन्त-
रङ्गानपि विधीन् बहिरङ्गो लुग् बाधत इति ल्यदा-
द्यत्वमकृत्वा लुक् क्रियते । लुकि च कृते प्रत्ययलक्षणनिषे-
धात्त्यदाद्यत्वाभाव इति भावः ॥

(समाधानसाधकभाष्यम्)

यथालक्षणमप्रयुक्ते ॥ द्वितीयादौ ॥ ३४ ॥

(प्रदीपः) यथालक्षणमिति । यस्य प्रयोगो नोपल-
भ्यते तल्लक्षणासारेण सस्कर्तव्यम् । तत्र यदा न लुमता-
ङ्गस्येत्यत्राङ्गाधिकारो निर्दिश्यते तदा प्रत्ययलक्षणेनैनच्छ्रितक
इति भाव्यम् । अथानङ्गाधिकारविहितमपि अङ्गकार्यं निषि-
ध्यते तदादेशाभावादेतच्छ्रितक इति भाव्यमित्याहुः ॥ ३४ ॥

(उद्धोतः) इत्याहुरिति । अत्रारुचिबीजं तु नपुंसकलुकी-
वात्रापि लुकि सामर्थ्यादेनदादेशप्रवृत्तिरङ्गाधिकारानिर्देशोऽपि भवि-
ष्यतीति भाष्याशयः । बहिरङ्गत्वं तु न लुग्विषये दुर्बलतानियामक-
मिति दिक् । वस्तुतोऽप्रयुक्तत्वालक्षणस्यायमविषय इति भाष्यार्थः
इति बोध्यम् ॥ ३४ ॥

(अन्वादेशप्रकरणं समाप्तम्)

(अथार्धधातुकाधिकारप्रकरणम्)

(३५४ अधिकारसूत्रम् ॥ २ । ४ । १ आ. १९)

५६६ आर्धधातुके ॥ २।४।३५ ॥

(सप्तम्या वैपथिकत्वाधिकरणम्)

(१५९७ आक्षेपवार्तिकप्रथमखण्डम् ॥ १ ॥)

॥ * ॥ जग्ध्यादिष्वार्धधातुकाश्रयत्वा-
त्सति तस्मिन्विधानम् ॥ * ॥

(भाष्यम्) जग्ध्यादिष्वार्धधातुकाश्रयत्वात्सति
तस्मिन्नार्धधातुके जग्ध्यादिभिर्भवेत्तद्व्ययम् ॥

(आक्षेपभाष्यम्)

किमतो यत्सति भवितव्यम् ? ।

(१५९८ आक्षेपवार्तिकद्वितीयखण्डम् ॥ २ ॥)

॥ * ॥ तत्रोत्सर्गलक्षणप्रतिषेधः ॥ * ॥

(भाष्यम्) तत्रोत्सर्गलक्षणं कार्यं प्राप्नोति तस्य
प्रतिषेधो वक्तव्यः । भव्यं प्रवेयम् आख्येयम् ।
ण्यत्यवस्थितेऽनिष्टे प्रत्यय आदेशः स्याद् । ण्यतः
श्रवणं प्रसज्येत ॥

(प्रदीपः) आर्ध ॥ ३५ ॥ जग्ध्यादिष्विति । व्यक्तौ पदार्थे परसप्तम्यां सत्या परस्मिन् व्यवस्थिते आर्धधातुके आदेशेन भाव्यम् । तत्र विशिष्टार्धधातुकाश्रयेषु जग्ध्यादिषु यद्यपि दोषाभावस्तथापि भूवीख्याञ्जु दोष ॥ तत्रेति । उत्सर्गशब्देन स्थानी विवक्षित आदेशेनापवादेन बाध्यमानत्वात् ॥

(उद्घोतः) आर्धधा ॥ ३५ ॥ व्यक्ताविति । परसप्तम्या उचिततया तत्पक्षस्यैवाश्रयणमुचितमिति भावः ॥ तथापि भूवीति । अत एव जग्ध्यादिष्वित्युक्त्वाऽपि भाव्यमित्याद्येव भाष्ये उदाहृतम् । वचरेण्युपलक्षणमेतत् ॥ प्यतो यदुत्सर्गत्वाभावादाह—उत्सर्गशब्देनेति ॥ भाष्ये—प्यतः श्रवणमिति । प्यकार्यस्य वृद्धादेरित्यर्थः ॥

(१५९९ समाधानवार्तिकम् ॥ ३ ॥)

॥ * ॥ सामान्याश्रयत्वाद्विशेषस्यानाश्रयः ॥ * ॥

(भाष्यम्) सामान्ये ह्याश्रीयमाणे विशेषो नाश्रितो भवति तत्रार्धधातुकसामान्ये जग्ध्यादिषु यो यतः प्रत्ययः प्राप्नोति स ततो भविष्यति ॥

(प्रदीपः) सामान्याश्रयत्वादिति । आकृतिपदार्थाश्रयेणोत्तरम् ॥

(उद्घोतः) आकृतीति । एव चार्धधातुकत्वजातिविषये आदेशा नतु प्रत्यये परे इति स्वाद्यादेशेषु कृतेषु पश्चाद्यदेव भविष्यतीति भावः ॥

(१६०० आक्षेपवार्तिकम् ॥ ४ ॥)

॥ * ॥ सामान्याश्रयत्वाद्विशेषस्यानाश्रय इति चेदुवर्णाकारान्तेभ्यो ण्यद्विधिप्रसङ्गः ॥ * ॥

(भाष्यम्) सामान्याश्रयत्वाद्विशेषस्यानाश्रय इति चेद् उवर्णाकारान्तेभ्यो ण्यत्प्राप्नोति । लव्यं पव्यमिति आर्धधातुकसामान्ये गुणे कृते यिं प्रत्ययसामान्ये च वान्तादेशे “हलन्ताद्” इति ण्यत्प्राप्नोति । इह च दिट्स्यं धित्स्यम् आर्धधातुकसामान्ये अकारलोपे कृते “हलन्ताद्” इति ण्यत्प्राप्नोति ॥

(प्रदीपः) जातिपक्षस्य दोषवत्ता प्रतिपादयितुमाह—उवर्णाकारान्तेभ्य इति ॥

(उद्घोतः) जातिपक्षस्येति । सर्वेषां निमित्तवाचकशब्दानां जातिपरत्वं स्यादित्यभिप्रायेण दोषदानमिति भावः ॥ दिट्स्यधित्स्ययोर्धति यतो नाव इत्याद्युदात्तत्वम्, प्यति तित्स्वरितमिति स्वरितत्वमिति भेदः ॥

१ त्रिष्वपि पुस्तकेषु ‘पि’ इत्युपलभ्यते स शोधकशोधित एव भवेत् ॥

(१६०१ आक्षेपान्तरवार्तिकम् ॥ ५ ॥)

॥ * ॥ पौर्वापर्याभावाच्च सामान्येनानुपपत्तिः ॥ * ॥

(भाष्यम्) पौर्वापर्याभावाच्च सामान्येन जग्ध्यादीनामनुपपत्तिः । न हि सामान्येन पौर्वापर्यमस्ति ॥

(प्रदीपः) इदानीमाकृतिपक्षाश्रयस्यासम्भवाह—पौर्वापर्याभावाच्चेति । सामान्यस्य व्यापकत्वान्नित्यत्वाच्च देशकालकृतं पौर्वापर्यं नास्ति । सप्तम्या चेह परत्वं प्रतिपादितम् । तस्माद्यक्तिपक्षः परत्वोपपत्तय आश्रयणीयः । तत्र च भव्याद्यसिद्धिः ॥

(उद्घोतः) व्यापकत्वादिति । सर्वदेशस्थाश्रयाश्रितत्वादिति भावः । तत्र व्यापकत्वादेशकृत नित्यत्वात्कालकृतमिति विभागः ॥ सप्तम्या चेहेति । तस्मिन्निति शास्त्रबलादत्र शास्त्रे विषयसप्तम्यभावं मन्यते ॥

(१६०२ न्यासान्तरेणसमाधानवार्तिकम् ॥ ६ ॥)

॥ * ॥ सिद्धं तु सार्वधातुके प्रतिषेधात् ॥ * ॥

(भाष्यम्) सिद्धमेतत् । कथम् ? । अविशेषेण जग्ध्यादीनुक्त्वा “सार्वधातुके न” इति प्रतिषेधं वक्ष्यामि ॥

(आक्षेपभाष्यम्)

सिध्यति । सूत्रं तर्हि भिद्यते ॥

(सिद्धान्तिभाष्यम्)

यथान्यासमेवास्तु ॥

(आक्षेपस्मारणभाष्यम्)

ननु चोक्तम् *जग्ध्यादिष्वार्धधातुकाश्रयत्वात्सति तस्मिन्विधानम्* इति ॥

(समाधानस्मारणभाष्यम्)

परिहृतमेतत् *सामान्याश्रयत्वाद्विशेषस्यानाश्रय* इति ॥

(आक्षेपस्मारणभाष्यम्)

ननु चोक्तम् *सामान्याश्रयत्वाद्विशेषस्यानाश्रय इति चेदुवर्णाकारान्तेभ्यो ण्यद्विधिप्रसङ्गः* इति ॥

(समाधानभाष्यम्)

नैष दोषः । वक्ष्यति तत्राज्ग्रहणस्य प्रयोजनम्—‘अजन्तभूतपूर्वमात्रादपि यथा स्याद्’ इति ॥

(प्रदीपः) वक्ष्यति तत्रेति । हलन्ताद् प्यतो विधानादज्ग्रहणमन्तरेणाप्यजन्तादेव यति सिद्धेज्ग्रहणं भूतपूर्वस्याप्यजन्तस्य परिग्रहार्थमित्यर्थः ॥

२ व्यापारैकत्वात् इति काशीस्थपण्डितै शोधित पाठः ॥

३ तत्र ‘अचो यद्’ इति सूत्रे भाष्ये ॥

(उद्ध्योतः) भूतपूर्वस्येति । अङ्गत्वस्य विधानप्रतिबद्धतया-
ज्ञाधिकारे सामान्याश्रयत्वस्य वक्तुमशक्यतया ण्यल्लोपावियङ्थ-
ण्णुणेत्यादिपूर्वविप्रतिषेधवाचित्तकभाष्येण अतोलोपादीना स्थानिव-
त्त्वपरभाष्यविरोधेन चास्य भाष्यस्य प्रौढिवादपरत्वमिति केचित् ।
वस्तुतो विषयसप्तम्यामपि परनिमित्तत्व वक्तुं शक्यमिति न दोषः ।
अङ्गसंज्ञासूत्रेऽपि यस्मात् यस्य प्रत्ययस्य विधानं तस्मिन्निवक्षितं
एवाङ्गत्वविधानेऽपि न दोष इति भाष्याशयः ॥

(द्वितीयाक्षेपपरिहारबाधकभाष्यम्)

यदप्युच्यते—*पौर्वापर्याभावाच्च सामान्येना-
नुपपत्तिः इति ॥ अर्थसिद्धिरिवैषा यत्सामान्येन
पौर्वापर्यं नास्तीति । असति पौर्वापर्ये विषयस-
प्तमी विज्ञास्यते 'आर्धधातुके विषये' इति । तत्रार्ध-
धातुके विषये जग्ध्यादिषु कृतेषु यो यतः
प्राप्नोति स ततो भविष्यति ॥

अथ वा आर्धधातुकास्त्विति वक्ष्यामि । कासु
आर्धधातुकासु? उक्तिषु युक्तिषु रूढिषु प्रतीतिषु
श्रुतिषु संज्ञासु ॥ आर्धधातुके ॥ ३५ ॥

(प्रदीपः) अर्थसिद्धिरिति । एषैव प्रयोजनसंपत्ति-
रित्यर्थः ॥ विषये इति । बुद्धिस्थ इत्यर्थः । अभिव्यङ्क्ष्यते
तत्रार्धधातुकत्वमित्येवं बुद्ध्या निरूपित इति भावः ॥ अथ
वेति । व्यक्तिपक्षाश्रयणेपि न दोष इत्युक्तं भवति । नित्यानां
भव्यादीनां शब्दानामनेन साधुत्वमात्रं प्रतिपाद्यते । तत्रार्ध-
धातुकं विद्यते यासु ता भव्यादय आर्धधातुकावयवा शब्द-
संहृतय आर्धधातुकशब्देनार्शआदित्वादचप्रत्ययान्तेनोच्यन्ते ॥
उक्तिष्विति । उच्यन्ते उच्चार्यन्त इत्युक्त्यस्ता एव शब्दसं-
हृतयः । अन्ये तु उच्च समवाय इत्यस्य किन्त्युक्तिशब्दः संह-
तिपर्याय इत्याहुः । समवायो हि सहति ॥ युक्तिष्विति ।
अर्थेन संबद्धास्त्वित्यर्थः ॥ रूढिष्विति । परमार्थतो नित्या-
स्त्वित्यर्थः ॥ प्रतीतिष्विति । अनेन नित्यत्वेपि व्यवहारा-
नित्यत्वं प्रतिपाद्यते । तदेव दर्शयति—श्रुतिष्विति । एवं-
भूतानामेव व्यवहारे श्रूयमाणत्वादित्यर्थः ॥ संज्ञास्त्विति ।
बालव्युत्पत्तये प्रकृत्यादिविभागेन संज्ञायमानास्त्वित्यर्थः ।
ततश्च यस्य च भावेनेति सप्तमी । आर्धधातुकासु सहतिषु
व्युत्पाद्यमानासु अस्त्वादीनां भ्वादय आदेशा इत्युक्तं
भवति ॥ ३५ ॥

(उद्ध्योतः) भाष्ये—असति पौर्वापर्ये इति । न च
व्यक्तिद्वारक पौर्वापर्यम् । अतएव हलन्ताच्चेति सूत्रे व्यक्तिद्वारक
सामीप्य कैयटेनोक्तम् । अतः कथमिदं भाष्यमिति वाच्यम् ॥ तस्य
कैयटस्य तत्रैव सूत्रेऽप्रयोजकत्वस्य मया बोधित्वात् । परम्परासम्ब-

१ अप्रयोजकेति ॥ अत्रत्येन 'पौर्वापर्याभावाच्च सामान्येनानुपपत्तिः'
इति वार्तिकेन 'इक उत्तरा या हलजातिः' इति 'हलन्ताच्च' इति सूत्रस्थ-
भाष्यस्यैकवाक्यता पौर्वापर्यस्य व्यक्तिद्वारकत्वमन्तरा न संभवतीति 'परेतु—
हलजातिरित्यस्य तज्जालाश्रयहलसमुदाय इत्यर्थः । तस्य च साक्षादेव

स्थस्यासम्बन्धताया अनेकमन्यपदार्थे इति सूत्रे भाष्ये उक्तेः ॥
आर्धधातुकावयवा इति । अत एवैषा यद्बलुगन्ते प्रयोगा
नेत्याहुः । लुकि आर्धधातुकावयवत्वाभावात् ॥ प्रतीतिष्विति ।
प्रयुज्यमानास्त्वित्यर्थः । न केवलेति सङ्केतात् प्रकृतिप्रत्ययसमुदाय
एव प्रयुज्यते । एव च तस्य व्यावहारिकत्वादनित्यत्व सपन्नमि-
त्याह—व्यवहारेति ॥ ३५ ॥

(३५५ आदेशसूत्रम् ॥ २ । ४ । १ आ. २० सू.)

५६७ अदो जग्धिर्यसि
किति २।४।३६ ॥

(अन्तरङ्गानपि निधीन् बहिरङ्गो ल्यब् बाधत इति
परिभाषाधिकरणम्)

(आक्षेपभाष्यम्)

ल्यग्रहणं किमर्थम् । न 'ति कितीत्येव सिद्धम् ॥

(आक्षेपबाधकभाष्यम्)

ल्यपि कृते न प्राप्नोति ॥

(आक्षेपसाधकभाष्यम्)

इदमिह संप्रधार्यम्—ल्यप् क्रियताम्, आदेशः,
किमत्र कर्तव्यम्? । परत्वाल्ल्यप् । अन्तरङ्ग,
आदेशः ॥

(प्रदीपः) अदो जग्धि ॥ ३६ ॥ अन्तरङ्ग आ-
देश इति । तकारादिप्रत्ययमात्रापेक्षत्वात् । ल्यवादेशसु
पूर्वपदापेक्षसमासाश्रयत्वाद् बहिरङ्गः ॥

(उद्ध्योतः) अदोजग्धि ॥ ३६ ॥ तकारादिप्रत्ययमा-
त्रेति । सूत्रे विषयसप्तमीति युक्तं वक्तुम् ॥

(समाधानभाष्यम्)

एवं तर्हि सिद्धे सति यल्ल्यग्रहणं करोति
तज्ज्ञापयत्याचार्यः—'अन्तरङ्गानपि विधीन्बहिरङ्गो
ल्यब् बाधते' इति । किमेतस्य ज्ञापने प्रयोजनम्? ।
*ल्यवादेश उपदेशिवद्वचनमनादिष्टार्थं बहिरङ्गल-
क्षणत्वाद्* इति वक्ष्यति, तन्न वक्तव्यं भवति ॥

(प्रदीपः) अनादिष्टार्थमिति । प्रधानं प्रस्थायेत्यादौ
हित्वादिष्वकृतेष्वेव ल्यब् यथा स्यादित्यर्थः । कथं न प्राप्नोती-
त्याह—बहिरङ्गलक्षणत्वादिति ॥

(उद्ध्योतः) भाष्ये—उपदेशिवद्वचनमिति । उपदेशी क्त्वा
तद्वत् ल्यपो वचनं कार्यमित्यर्थः । भाविन्येव समासे क्त्वो ल्यवादेश
इति भावः । अनादिष्टार्थं हित्वाद्यादेशाभावाधर्मित्यर्थः ॥ प्रधाने-

सामीप्यं ततः परत्वं चोपपद्यते' इति नागेशस्य लेखे तज्ज्ञापयत्याक्षयपदेन
व्यक्तिभिन्नस्य ग्रहीतुमशक्यत्वेन कथमप्रयोजकता कैयटस्य दर्शितेति विचा-
रयन्तु विचारशीला विद्वांसः ॥ इति दाधिमथाः ॥

त्यादि । हित्वेत्यादिष्वनादिष्टेषु अकृतेषु यथा स्यादित्येषो अनादिष्टा-
र्थमित्यस्यार्थ इति भावः ॥ हित्वादिष्विति । आदिना हित्वदत्त्वे-
त्त्वदीर्घत्वानि गृह्यन्ते ॥

(संवादभाष्यम्)

जग्धिविधिर्यपि यत्तदकस्मा-
त्सिद्धमदस्ति कितीति विधानात् ॥
हिप्रभृतीस्तु सदा बहिरङ्गो
ल्यम्भरतीति कृतं तदु विद्धि ॥ १ ॥

(प्रदीपः) अयमेवार्थो व्याप्रभूतिनायुक्त इत्याह—
जग्धिविधिरिति ॥ अकस्मादिति । निष्प्रयोजनमि-
त्यर्थः ॥ सिद्धमद इति । जग्धिविधानं सिद्धमित्यर्थः ॥
ज्ञापनार्थं त्यपि जग्धिविधानमित्याह—हिप्रभृतीनिति ॥
ल्यम्भरतीति । ल्यवादेशो हरत्यपनयति बाधत इत्यर्थः ॥
तदु इति । उशब्दो निपातोऽवधारणार्थः । तद्विधेवे-
त्यर्थः ॥ ३६ ॥

(उद्ध्योतः) वार्तिके य(त्त)दिति सामान्ये नपुंसकम् । ज
ग्धिरिति य. स इत्यर्थः ॥ अकस्मात् । न कस्माच्चित्प्रयोजनादि-
त्यर्थः । अनर्थक इति भावः । कुतस्तत्राह—सिद्धमिति । अद
इति । सामान्ये नपुंसकम् । यतोऽत इति च शेषः ॥

(संवादभाष्यम्)

एष एवार्थः—

“जग्धौ सिद्धेऽन्तरङ्गत्वात् कितीति ल्यबु-
च्यते ॥

ज्ञापयत्यन्तरङ्गाणां ल्यपा भवति बाधनम्”
इति ॥ अदोजग्धि ॥ ३६ ॥

(उद्ध्योतः) एष एवार्थ इति । अन्येन निबद्ध इति शेषः ।
मया निबध्यत इति वा ॥ ३६ ॥

(३५६ आदेशसूत्रम् ॥ २ । ४ । १ आ. २१ ॥)

५६८ लुङ्सनोर्धस्लृ ॥ २।४।३७ ॥

(१६०३ शेषवार्तिकम् ॥ १॥)

॥ * ॥ घस्लृभावेऽच्युपसंख्यानम् ॥ * ॥

(भाष्यम्) घस्लृभावेऽच्युपसंख्यानं कर्तव्यम् ।
प्राप्तीति प्रघसः ॥ लुङ्सनो ॥ ३७ ॥

१ नास्त्येवेति । इदं च रायमुकुटोक्तखण्डनाग्रहग्रहाविष्टस्य खगुरुह-
रिदीक्षितपितृव्यभातुमीदीक्षितस्योक्त्यनुसारेणैव ॥ दाधिमथास्तु—पाणिनेस्त-
त्त्ववारण्यलाकरणेन वधादेशोऽदन्ततायामेव समताया वृद्धेरप्राप्तौ वधेर्वृद्धिनि-
पेयस्य वैयर्थ्यापत्त्या स्वतन्त्रवधधातुरपि समत एव । अत एव भाष्यकृता
अन्येनैव ‘तत्र वक्तव्यं भवति’ इति प्रयोगेन वैयर्थ्ये इष्टापत्तिर्न बोधिता ॥

द्वि० ७०

(३५७ आदेशसूत्रम् ॥ २ । ४ । १ आ. २२)

५७३ हनो वध लिङि ॥ २।४।२२ ॥

(३५८ आदेशसूत्रम् ॥ २ । ४ । १ आ. २३)

५७४ लुङि च ॥ २।४।२३ ॥

(आदेशोऽदन्तत्वनिर्णयाधिकरणम्)

(आक्षेपभाष्यम्)

किमयमदन्तः, आहोस्विद्यञ्जनान्तः ? ॥

(प्रदीपः) हनो वध ॥ ४२ ॥ किमयमिति । कि
कार्यार्थोऽकारोऽथोच्चारणार्थ इति प्रश्नः ॥

(भाष्यम्) किं चातः ? ॥

(विशेषप्रदर्शकभाष्यम्)

यदि व्यञ्जनान्तः, अवधौ व्यञ्जनान्त उक्तम्* ।
किमुक्तम् ? । *वध्यदेशे वृद्धितत्त्वप्रतिषेध इङ्घि-
धिश्च* इति । अथादन्तः । न दोषो भवति ॥

(प्रदीपः) वृद्धितत्त्वप्रतिषेध इति । अवधीदित्य-
त्रातो हलादेर्लघोरिति हलन्तलक्षणा वृद्धिः प्राप्नोति, वधक
इति णुलि वधादेशे औपसंख्यानिके कृते अत उपधाया
इति वृद्धिः प्राप्नोति, सा जनिवध्योश्चेति प्रतिषिध्यते ।
स्थानिवद्भावात् तत्त्वं प्राप्तम् ॥ इङ्घिधिश्चेति । अवधीदि-
त्यादावेकाच्चादिप्रतिषेध प्राप्नोतीतीङ्घिषेयः ॥ अदन्तत्वे
त्वल्लोपस्य स्थानिवत्त्वावृद्धितत्त्वादेरभावः । तत्त्वं त्वलोन्यस्य
क्रियते । तत्राकारो लुप्तत्वात् स्थानी न भवति धकारोपि
अल्लोपस्य स्थानिवत्त्वादन्यो न भवतीति तत्त्वाभावः ।
उपदेशेनेकाच्चाच्च प्रतिषेधाभावादिसिद्धिः ॥ ४२ ॥ ४३ ॥

(उद्ध्योतः) हनोवध ॥ ४२ ॥ ४३ ॥ हलन्तलक्षणेति ।
हलन्तलक्षणाया प्रतिप्रसवभूतेत्यर्थः ॥ औपसंख्यानिके इति ।
बहुलं तणीत्यनेनेति भावः । स्थानिवद्भावादिति । स्थानि-
वधादेश इत्यनेन ॥ अल्लोपस्येति । अचः परिस्मिन्नित्यनेन ।
एवञ्च जनिवध्योश्चेति सूत्रे वधिग्रहण न कार्यमिति भावः । स्व-
तन्त्रो वधधातुस्तु नार्ह्येव । अत एव व्यञ्जनान्तेऽवधीदित्यादौ
वृद्धिप्रतिषेधो वक्तव्य इति सगच्छते । अन्यथा तस्य वृद्धेर्द्वार-
त्वेन तदसङ्गतिः ॥ लुप्तत्वाच्चस्थानी न भवतीति । अतिदेशे-
नाहार्यवृद्धिसत्त्वेऽपि षष्ठ्यर्थस्योच्चारणरूपप्रसङ्गस्य वक्तुमशक्यत्वात् ॥
उपदेश इति । वच्युपदेशे इत्यर्थः । उपदेशत्वावच्छेदेनैकाच्-
त्वस्य विवक्षणादिति भावः ॥ ४२ ॥ ४३ ॥

अत एव भट्टोजिदीक्षितेन ‘जुचंक्रभ्य-’ इति सूत्रपठितवधातोरेव ‘जनि-
वध्योश्च’ इति सूत्रपठितवधधातोरपि ‘वध हिंसायाम्’ इत्येवमर्थनिर्देशः
कृतः । सूत्रे पाठेन गणपाठमन्तराऽनुपपन्नधातुसंज्ञामन्तरेणानुपपन्नप्रत्यय-
विधानेनैव गणपाठे लेखप्रमादात्पाठो नष्ट इत्यनुमीयते । ‘वृद्धिप्रतिषेधः’
इत्यतः शक् ‘तदर्थमपि’ इति शेषपूर्व्या नैव भाष्यविरोधः ॥ इति वदन्ति ॥

(सिद्धान्तिभाष्यम्)

यथा न दोषस्तथास्तु ॥ हनो ॥ ४२ ॥ ४३ ॥

(३५९ आदेशसूत्रम् ॥ २।४।१ आ. २४)

५७६ इणो गा लुङि ॥ २।४।४५ ॥

(१६०४ अतिदेशवार्तिकम् ॥ १ ॥)

॥ * ॥ इण्वदिकः ॥ * ॥

(भाष्यम्) इण्वदिक इति वक्तव्यम् । इहापि यथा स्यात्—अध्यगात् । अध्यगाताम् । अध्यगुः ॥ इणो गा ॥ ४५ ॥

(३६० आदेशसूत्रम् ॥ २।४।१ आ. २५ सू)

५७७ णौ गमिरबोधने ॥ २।४।४६ ॥

(भाष्यम्) इण्वदिक इत्येव । अधिगमयति । अधिगमयतः । अधिगमयन्ति ॥ णौ गमि ॥ ४६ ॥

(३६१ आदेशसूत्रम् ॥ २।४।१ आ. २६)

५७८ सनि च ॥ २।४।४७ ॥

(भाष्यम्) इण्वदिक इत्येव । अधिजिगमिषति । अधिजिगमिषतः । अधिजिगमिषन्ति ॥ सनि च ॥ ४७ ॥

(३६२ आदेशसूत्रम् ॥ २।४।१ आ. २७)

५८० गाङ् लिटि ॥ २।४।४९ ॥

(डित्करणप्रयोजनाधिकरणम्)

(आक्षेपभाष्यम्)

डित्करणं किमर्थम् ? ॥

(प्रदीपः) गाङ् लिटि ॥ ४९ ॥ स्थानिवद्भावात्सिद्ध-
मात्मनेपदं मत्वाह—डित्करणमिति ॥

(१६०५ सिद्धान्तिसमाधानवार्तिकम् ॥ १॥)

॥ * ॥ गाङ्चनुबन्धकरणं विशेषणा-
र्थम् ॥ * ॥(भाष्यम्) गाङ्चनुबन्धकरणं क्रियते । विशेष-
णार्थम् ॥ क विशेषणार्थेनार्थः ? । “गाङ्कुटा-
दिभ्योऽञ्जुणिङिङ्” इति । “गाङ्कुटादिभ्यः” इति
ह्युच्यमाने इणादेशस्यापि प्रसज्येत ॥(प्रदीपः) इणादेशस्यापीति । ततश्चागासाता ग्रामौ
देवदत्तेनेत्यादौ डित्वादीत्वप्रसङ्गः ॥ गाङ्कुटादिभ्य इति
तूच्यमानेस्यैव ग्रहणं भवति, न तु गाङ् गतावित्यस्य१ ‘गाङ्लिटि’ इति द्विलकारको निर्देशः इति द्विर्वचनेचीत्यत्र
भाष्यम् ॥ तत्र यद्यपि ‘हलो यमां यमि’ इति लोपेनैकलकारकप्रयोगेपि
भाष्योपदर्शितार्थसिद्धिः तथापि ‘लुप्तनिर्दिष्टो लकारः’ इत्यनुक्त्वा ‘द्वि-एतद्ङकारस्यात्मनेपदविधौ चरितार्थत्वादादेशेनानन्यार्थङका-
रेण तुल्यताभावात् ॥(उद्ध्योतः) गाङ् लिटि ॥ ४९ ॥ डित्वादीत्वेति ।
धुमास्थेलनेनेति भावः ॥ इण परस्मैपदित्वेन लुङि गातिस्थेति
मिचो लोपादातिदेशिकडित्वभाजोऽभावात्कर्मणि चिण्वदिङभावपक्षे
उदाहृतम् ॥ न तु गाङ् गताविति । तस्यापि ग्रहणे तु सामान्य-
ग्रहणार्थमिति वदेत् । नतु विशेषणार्थमितीति भावः ॥ तुल्यता-
भावादिति । वस्तुतो भाष्यप्रामाण्येन व्याख्यानादेवास्याग्रह-
णम् । अतएव घटायोन्मीलितमिति न्यायविरोधो न ॥

(१६०६ एकदेशिसमाधानान्तरवार्तिकम् ॥ २॥)

॥ * ॥ ज्ञापकं वा सानुबन्धकस्यादेश-
वचन इत्कार्याभावस्य ॥ * ॥(भाष्यम्) अथ वैतज्ज्ञापयत्याचार्यः—सानु-
बन्धकस्यादेश इत्कार्यं न भवतीति ॥(प्रदीपः) ज्ञापकं वेति । सानुबन्धाद्यत्र पशुचार्यते
तत्राकृतायामेवेत्सज्ञायामादेश प्रवर्तते । कृताया वेत्सज्ञाया
तन्निबन्धनानि कार्याणि न प्रवर्तन्त इति ज्ञापनार्थं ङकारोच्चा-
रणमित्यर्थः ॥(उद्ध्योतः) सानुबन्धादिति । गाङ्कुटादिभ्य इत्यत्र
व्याख्यानादिङादेशस्यैव ग्रहणं भविष्यतीत्याशयेन ज्ञापकोपन्यासः ॥
कृतायाञ्चेति । अनल्विधाविति प्रतिषेधस्तु स्थान्यलाश्रये कायं ।
अनुबन्धश्च लुप्तत्वात्स्थानिनि न सनिधीयत इत्यर्थः ॥

(भाष्यम्) किमेतस्य ज्ञापने प्रयोजनम् ? ॥

(१६०७ प्रयोजनवार्तिकम् ॥ ३॥)

॥ * ॥ प्रयोजनं चक्षिङः ख्याञ् ॥ * ॥

(भाष्यम्) (चक्षिङः ख्याञ्प्रयोजनम्—चख्यौ
ख्यास्यति) इति ‘डित’ इत्यात्मनेपदं नित्यं न
भवति ॥

(१६०८ प्रयोजनवार्तिकम् ॥ ४॥)

॥ * ॥ लटः शतृशानचौ ॥ * ॥

(भाष्यम्) (लटः शतृशानचौ) प्रयोजनम् पच-
मानो यजमान इति ‘टित’ इत्येत्वं न भवति ॥(प्रदीपः) शतृशानचाविति । सूत्रे सहनिर्दिष्टत्वाद्-
त्रापि सहोपादानम् । शानजेव त्वात्मनेपदत्वात् प्रयोजनम् ॥

(१६०९ प्रयोजनवार्तिकम् ॥ ५॥)

॥ * ॥ युवोरनाकौ ॥ * ॥

(भाष्यम्) युवोरनाकौ च प्रयोजनम् । नन्दनः
कारकः नन्दना कारिकेति । उगिल्लक्ष्णौ डीबनुमौ
न भवतः ॥

लकारको निर्देशः’ इत्युक्तेर्लकारद्वयश्रवण एव तात्पर्यम् ॥

२ ‘कृतायां वेत्सज्ञा—’ इति पाठो नागेशनादृतः ॥

३—४ अथ कोष्ठकान्तर्गतः पाठो न सर्वत्रोपलभ्यते ॥

(प्रदीपः) युवोरनाकाविति । भुज्युशंयूणांयुप्रभृति-
ष्वादेशनिवारणायानुनासिकोकारानुबन्धौ युवू सूत्रे निर्दिष्टौ ।
तत्रादेशप्रवृत्तावेतस्माज्ज्ञापकादुगित्कार्याप्रवृत्तिरिति डीम्नुमोर-
भावः ॥

(उद्ध्योतः) भाष्ये—नन्दनेति । ‘ल्यु. कर्त्तरि पुसि’ इत्य-
मरस्य प्रमादः’ इति वा ॥

(१६१० दूषणवार्तिकम् ॥६॥)

॥ * ॥ मेश्राननुबन्धकस्याम्बचनम् ॥ * ॥

(भाष्यम्) मेश्राननुबन्धकस्याम्बक्तव्यः । अ-
चिनवम् । असुनवम् । अकरवम् ॥

(प्रदीपः) ज्ञापकस्यातिव्याप्तिं दृष्ट्वाह—मेश्रेति । तस्य-
स्थमिपामित्यत्र मिश्रग्रहणमपनीय मिश्रग्रहणं कर्तव्यमित्यर्थः ।
तेन सानुबन्ध स्थानी न भवतीति पित्कार्यं प्रवर्तते ॥ अचि-
नवमिति । पित्त्वात् डित्त्वाभावाद् गुणो भवति । मा हि
स्य चिनवमिति चानुदात्तत्वम् ॥

(उद्ध्योतः) अनुदात्तत्वमिति । पित्त्वादित्यर्थः । अट्निषे-
धाय माङ्, लङ् इत्यर्थः स्मः, निघातप्रतिषेधाय हिः ॥

(वार्तिकपूर्तिभाष्यम्)

अत्यल्पमिदमुच्यते—मेरिति । तिप्सिस्मिपामिति
वक्तव्यम् । इहापि यथा स्यात्—वेद वेत्थ ॥

(प्रदीपः) वार्तिककारस्याव्याप्तिमुद्भावयन्नाह—अत्य-
ल्पमिति । णलादिविधौ तु तिप्सिपो. सानुबन्धकयोरनुपा-
दानान्नास्ति दोष इति चिन्त्यमेतत् ॥

(उद्ध्योतः) चिन्त्यमेतदिति । वस्तुतस्तु परस्मैपदानां
णलतुर्विदो लटो वेल्यादौ यथासख्यनिर्वाहाय परस्मैपदाना क्रमे-
णोपस्थितये तिस्रसित्यादिसूत्रस्थक्रमेणोपस्थितौ सानुबन्धकयो-
रेवोपस्थितिरिति भाष्याशयः ॥

(ज्ञापितप्रत्याख्यानभाष्यम्)

अस्य ज्ञापकस्य सन्ति दोषाः ॥

सन्ति प्रयोजनानि ॥

दोषाः समाः भूयांसो वा । तस्मान्नार्थो ज्ञापकेन ॥

(प्रदीपः) भूयांसो वेति । दोषबहुत्वारोपेण निन्दा-
माह ॥ तस्मादिति । विशेषणार्थं तु डित्करणं स्थितम् ॥

(उद्ध्योतः) निन्दामाहेति । अन्यथा दोषाणामाधिक्या-
भावात्प्रकर्षप्रयोगोऽनुपपन्न इति भावः ॥

(आक्षेपभाष्यम्)

कथं यानि प्रयोजनानि ? ॥

१ ‘लुङ्’ इति काशीस्थपण्डितैः शोधितम् ॥ २ चिन्त्यमिति ।
चिन्ताबीजं तु ऋको ल्यप् डेरामादिविधौ सानुबन्धकादेशत्व दित्कार्याप्रवृत्तौ
निर्मिष्ट प्रमूष्य परिगृह्य प्रसूष्य खट्वायामित्यादौ गुणवृद्धिप्रतिषेधसप्रसारणादि-
याडादीनामप्रसङ्गः । तस्मादुपलक्षणं तिप्सिपोर्ग्रहणमिति भाष्याशयः । अतः

(समाधानभाष्यम्)

नैतानि सन्ति । इह तावत् “चक्षिडः ख्याञ्”
इति । जित्करणसामर्थ्याद्विभाषात्मनेपदं भवि-
ष्यति ॥

(प्रदीपः) विभाषात्मनेपदमिति । कर्त्रभिप्राये कि-
याफले आत्मनेपदं नान्यत्रेत्यर्थः ॥

(उद्ध्योतः) स्वरितजित इत्यत्र विकल्पवाचिनोऽनुपादा-
नादाह—कर्त्रभीति ॥

(द्वितीयप्रयोजननिराकरणम्)

“लटः शतृशानचौ” इति । वक्ष्यत्येतत्—“प्रकृ-
तानामात्मनेपदानां टेरेत्वं भवति” इति ॥

(प्रदीपः) प्रकृतानामिति । तिस्रस्त्रीत्यत्र यान्यात्म-
नेपदान्युपात्तानि तेषामित्यर्थः ॥

(तृतीयप्रयोजननिराकरणभाष्यम्)

“युवोरनाकौ” इति । वक्ष्यत्येतत्—“सिद्धं तु
युवोरनुनासिकत्वाद्” इति ॥ गाङ् ॥ ४९ ॥

(प्रदीपः) सिद्धं त्विति । अनुनासिकयणोरेवादेशो
नान्ययोरित्यर्थः । ततश्च स्थानिनोरेवोगित्वं नास्तीति कुतस्त-
दादेशयोरुगित्कार्यप्रसङ्गः ॥ ४९ ॥

(उद्ध्योतः) अनुनासिकयोरिति । युवोरिति विशेष्यम् ।
उगित्वं नास्तीति । उकारविशिष्टस्य स्थानित्वादिति भावः ॥ ४९ ॥

(३६३ आदेशसूत्रम् ॥ २ । ४ । १ आ. २८)

५८५ चक्षिडः ख्याञ् ॥ २।४।५४ ॥

(आदेशनिर्णयाधिकरणम्)

(आक्षेपभाष्यम्)

किमयं कशादिः, आहोस्वित्ख्यादिः ॥

(प्रदीपः) चक्षिडः ॥ ५४ ॥ लक्ष्ये रूपद्वयदर्शनादे-
कतराश्रयणे इतरासिद्धिप्रसङ्गात् पृच्छति—किमयमिति ॥

(उद्ध्योतः) चक्षिडः ख्या ॥ ५४ ॥ रूपद्वयेति । चक्षुः
चख्यावितीत्यर्थः ॥ भाष्ये—ख्यादिरिति । खकारयकारादिरित्यर्थः ।
एव कशादि. खशादिरित्यपि ककारशकारादिः खकारशकारादि-
रित्यर्थकम् ॥

(१६११ समाधानवार्तिकम् ॥१॥)

॥ * ॥ चक्षिडः कशाञ्ख्याञ् ॥ * ॥

(भाष्यम्) चक्षिडः कशाञ्ख्याञ् इति कशादिः
ख्यादिश्च ॥

(१६१२ सिद्धान्तिसमाधानवार्तिकम् ॥२॥)

॥ * ॥ खशादिर्वा ॥ * ॥

(भाष्यम्) अथ वा खशादिर्भविष्यति ॥

एवोत्तरत्र भाष्ये—अस्य ज्ञापकस्य सन्ति दोषा इति बहुवचनमुपात्तम् ॥
३ अनुनासिकेति । अनुनासिको यण् ययोरित्यर्थः ॥ काशीस्थपण्डितैस्तु
‘अनुनासिकयो’ इत्येव शोधितम् ॥

(आक्षेपभाष्यम्)

केनेदानीं कशादिर्भवति ? ॥

(समाधानभाष्यम्)

चत्वेन ॥

(आक्षेपभाष्यम्)

(अथ) ख्यादिः कथम् ॥

(१६१३ समाधानवार्तिकम् ॥३॥)

॥*॥ असिद्धे शस्य यवचनं विभाषा ॥*॥

(भाष्यम्) असिद्धे शस्य विभाषा यत्वं वक्तव्यम् ॥

(प्रदीपः) असिद्ध इति । पूर्वत्रासिद्धमित्यधिकारे णत्वविधानानन्तरं शस्य यत्वं विभाषा वक्तव्यम् । तत्र यत्वस्य पूर्वत्रासिद्धत्वात्तन्निमित्तं कार्यं न प्रवर्तते शकारनिमित्तं च प्रवर्तते । चत्वे तु कर्तव्ये यत्वं सिद्धमिति खस्य चत्वाभावादाख्यातेत्यादि सिध्यति ॥

(आक्षेपभाष्यम्)

किं प्रयोजनम् ? ॥

(१६१४ प्रयोजनवार्तिकम् ॥४॥)

॥ * ॥ प्रयोजनं सौप्रख्येबुञ्जविधिः ॥ * ॥

(भाष्यम्) सौप्रख्य इति योपधलक्षणो बुञ्जविधिर्न भवति ॥ सौप्रख्यीय इति “वृद्धाच्छ” इति छो भवति ॥

(प्रदीपः) सौप्रख्येबुञ्जविधिरिति । अकारप्रश्नेषात्सौप्रख्यशब्दे बुञ्जविधिर्न भवतीत्यर्थः । सुप्रचष्ट इति सुप्रख्यः । आतश्चोपसर्ग इति कः । यत्वस्यासिद्धत्वात् सुप्रख्यस्य भाव इति योपधलक्षणबुञ्जभावात् ष्यञ् भवतीति ॥ तथा सुप्रख्येन निवृत्तो देशः सौप्रख्यस्तत्र भव सौप्रख्यीय इति धन्वयोपधाद्बुञ्जिति बुञ्जभावे वृद्धाच्छो भवति ॥

(उद्ध्योतः) अकारप्रश्नेषादिति । वस्तुतस्तु त विनापि मशका धूमप्रयोजनमित्यादेरिव बुञ्जविधिर्निवर्त्यत्वेन प्रयोजनमिति वाक्तिकार्थः । अग्रिमवाक्तिकाणामेवमेव व्याख्येयत्वात् ॥ अस्य वाक्तिकस्य भाष्ये अनुक्तमप्यर्थं योग्यतया समाख्या—ष्यञ् भवतीति । योपधाद्बुञ्जोत्तमाद्बुञ्जिति प्राप्तबुञ्जोऽभावे ब्राह्मणादित्वात्थमिति भावः ॥

(१६१५ प्रयोजनवार्तिकम् ॥५॥)

॥ * ॥ निष्ठानत्वमाख्याते ॥ * ॥

(भाष्यम्) आख्यात इति निष्ठानत्वं न भवति ॥

१ भाष्यकृताऽन्यत्र ‘तद्ग्रहणं न कर्तव्यं भवति’ इति वत् प्रकृतप्रकरणे ‘न ध्याख्या’ इति सूत्रे ख्याग्रहणं न कर्तव्यं भवति’ इति नोक्तम् अतो भाष्यकारो दृष्टप्रयोजनायापि ख्याग्रहणं सूत्रे कर्तव्यमेवेति मन्यते । तथा च तत्सामर्थ्यादार्धधातुके स्वतन्त्रख्याधातो प्रयोगो को वारयेत् ॥ णत्वनिष्ठानत्वगोरेकफलत्वेपि बुञ्जिहामूलीययोर्नैकफलता प्रदीपसमते स्वतन्त्रधातोर्दार्ध-

(प्रदीपः) निष्ठानत्वमिति । न ध्याख्येति तु प्रतिषेधः । ख्या प्रकथन इत्यस्यैव प्रतिपदोक्तत्वात् । अस्य तु शस्य यत्वेन लाक्षणिकत्वादिति मन्यते ॥

(उद्ध्योतः) लाक्षणिकत्वादिति । अस्य तत्राग्रहणे आख्यानमित्यपि स्यादिति तद्व्यावृत्त्यर्थं खशादित्वमिति भावः ॥ वस्तुतः स्वतन्त्रख्याधातोर्दार्धधातुके प्रयोगाभाव एवेष्टव्यः । अन्यथा तमादाय सौप्रख्यादौ बुजादि दुर्वारमेव स्यादित्यस्य खशादित्ववैयर्थ्यापत्तेः । न च पाक्षिक्यडादिसिद्धिरिव फलम् सस्थानत्वं नमः ख्यात्रे इति भाष्यस्य सर्वथा असंगते । जिह्वामूलीयस्य वैकल्पिकत्वेन विसर्गसिद्धेजिह्वामूलीयस्य दुर्वारत्वाच्च । एव च न ध्याख्येत्यत्र तद्ग्रहणे फलाभावात्तदपि न कर्तव्यमेवेति भाष्याशयः ॥ ख्याधातुरपि खशादिरिति मिश्रोक्तं तु न युक्तं भाष्यस्याख्येनादेशस्यैव यत्वमिति लाभात् ॥

(१६१६ प्रयोजनवार्तिकम् ॥६॥)

॥ * ॥ रुविधिः पुंख्याने ॥ * ॥

(भाष्यम्) पुंख्यानमिति रुविधिर्न भवति ॥

(प्रदीपः) पुंख्यानमिति । पुमःख्यम्पर इति रुत्वं न भवति यत्वस्यासिद्धत्वादम्परत्वाभावात् ॥

(१६१७ प्रयोजनवार्तिकम् ॥७॥)

॥ * ॥ णत्वं पर्याख्याने ॥ * ॥

(भाष्यम्) पर्याख्यानमिति णत्वं न भवति ॥

(प्रदीपः) णत्वमिति । ख्याप्रकथन इत्यस्मादपि परस्य लुब्धोगाप्रख्यानादिति निपातनाण्णत्वाभावः ॥

(उद्ध्योतः) निपातनादिति । सौत्रप्रयोगस्यादेःशोपपत्तेः श्रित्यन्त्यमेतत् ॥ णत्वेति । कृत्यच इति प्राप्तिः ॥

(१६१८ प्रयोजनवार्तिकम् ॥८॥)

॥ * ॥ सस्थानत्वं नमः ख्यात्रे ॥ * ॥

(भाष्यम्) नमः ख्यात्र इति सस्थानत्वं न भवति ॥

(प्रदीपः) सस्थानत्वमिति । जिह्वामूलीयस्येयं पूर्वाचार्यसंज्ञा । शर्परे विसर्जनीय इत्येवात्र भवति ॥

(उद्ध्योतः) इयं जिह्वामूलीयत्वमित्येषा ॥

(१६१९ आदेशप्रतिषेधवार्तिकम् ॥९॥)

॥ * ॥ वर्जने प्रतिषेधः ॥

(भाष्यम्) वर्जने प्रतिषेधो वक्तव्यः । अवसंचक्ष्याः । परिसंचक्ष्याः ॥

धातुकमात्रे प्रयोगाङ्गीकार इति बुञ्जिह्वामूलीयविषये एव स्वतन्त्रधातोर्नभिधानकल्पनेन सकलेष्टसिद्धौ आर्धधातुकमात्रे प्रयोगाभावकल्पने न मानमिति प्रदीपकर्तुराशयो भवेत् ॥

२ ‘संस्थानत्वमित्येषा’ इति पाठो भवेत् ॥

(१६२० आदेशप्रतिषेधवार्तिकम् ॥ १० ॥)

॥ * ॥ असनयोश्च ॥ * ॥

(भाष्यम्) असनयोश्च प्रतिषेधो वक्तव्यः ।
नृचक्षा रक्षः । विचक्षण इति ॥

(प्रदीपः) नृचक्षारक्ष इति प्रयोगश्छान्दस । भाषाया
तु नृचक्षो रक्ष इति ॥ विचक्षण इति । अनुदात्तेतश्च
हलादेरिति युच् ॥

(उद्ध्योतः) नृचक्षा इति प्रयोगे रक्षोविशेषणत्वे नपुसक-
त्वेन दीर्घानुपपत्तिरत आह—छान्दस इति ॥

(१६२१ वार्तिकम् ॥ ११ ॥)

॥ * ॥ बहुलं तणि ॥ * ॥

(भाष्यम्) बहुलं तणीति वक्तव्यम् ॥ किमिदं
तणीति ? संज्ञाछन्दसोर्ग्रहणम् ॥

किं प्रयोजनम् ? ॥

(१६२२ प्रयोजनवार्तिकम् ॥ १२ ॥)

॥ * ॥ अन्नवधकगात्रविचक्षणा-
जिराद्यर्थम् ॥ * ॥

(भाष्यम्) अन्न—अन्नम् ॥ वधक—वधकम् ॥
गात्र—गात्रं पश्य ॥ विचक्षण—विचक्षणः ॥ अजिर
अजिरे तिष्ठति । चक्षि ॥ ५४ ॥

(प्रदीपः) बहुलमिति । सर्वप्रकरणापेक्षमेतदुच्यते ।
अन्नशब्दे जग्यभावः ॥ वधकमिति । ण्वुलि वधादेशः ॥
गात्रमिति । इण औणादिके धूनि गादेशः ॥ विचक्षणे
ख्याजभावः ॥ अजिरे वीभावभावः । अजिरशिशिरेति
निपातनमनपेक्षैतदुक्तम् ॥ ५४ ॥

(उद्ध्योतः) नन्वत्र विचक्षणशब्दादन्येषामुपयोगः न पश्याम
इत्यत आह—सर्वप्रकरणेति ॥ अनपेक्ष्येति । तेषां सूत्राणामा-
नुनिकत्वादनपेक्षेति भावः ॥ ५४ ॥

(३६४ आदेशसूत्रम् ॥ २ । ४ । १ आ. २९)

५८७ अजेर्व्यघञपोः ॥ २।४।५६ ॥

(क्यपि प्रतिषेधाधिकरणम्)

(१६२३ वार्तिकम् ॥ १ ॥)

॥ * ॥ घञपोः प्रतिषेधे क्यप उप-
संख्यानम् ॥ * ॥

(भाष्यम्) घञपोः प्रतिषेधे क्यप उपसंख्यानं
कर्तव्यम् । इहापि यथा स्यात्—समजनं सम-
ज्येति ॥

(उद्ध्योतः) अजेर्व्य ॥ ५६ ॥ क्यप उपसंख्यानमिति
भाष्ये—अधिकरणस्य शेषत्वविवक्षायां षष्ठी ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । अपीत्येव भविष्यति ॥ कथम् ? ।
अपीति नेदं प्रत्ययग्रहणम् ॥ किं तर्हि ? । प्रत्याहा-
रग्रहणम् ॥ क सन्निविष्टानां प्रत्याहारः ? । अपो
अकारात्प्रभृत्या क्यपः पकारात् ॥

(आक्षेपभाष्यम्)

यदि प्रत्याहारग्रहणम्, संवीतिर्न सिध्यति ॥

(समाधानभाष्यम्)

एवं तर्हि नार्थ उपसंख्यानेन नापि घञपोः
प्रतिषेधेन । इदमस्ति “चक्षिङः ख्याञ्” “वा
लिटि” इति । ततो वक्ष्यामि “अजेर्वी” अजेर्वी-
भावो भवति वा । व्यवस्थितविभाषा “वा” इति ।
तेनेह च भविष्यति—प्रवेता, प्रवेतुम्, प्रवीतो रथः,
संवीतिः । इह च न भविष्यति—समाजः समजः,
उदाजः उदजः, समजनम् उदजनं समज्येति ।
तत्रायमप्यर्थः—इदमपि सिद्धं भवति प्राजितेति ॥

(प्रदीपः) अजेर्वी ॥ ५६ ॥ इदमपीति । बलादावा-
र्धधातुके विकल्पः सिध्यतीति भावः ॥

(उद्ध्योतः) बलादाविति । यद्यपि भाष्ये तृच्येव विकल्पो
लभ्यते, तथापि पादस्य पदाज्यातीति निर्देशेनेह च न भवि-
ष्यति समाज इत्यपि भाष्यस्योपलक्षणताया आवश्यकत्वेनेदमपि
तथैव वृत्त्यादिप्रामाण्यादिति भावः ॥

(आक्षेपभाष्यम्)

किंच भो इष्यत एतद्रूपम् ? ॥

(समाधानभाष्यम्)

बाढमिष्यते । एवं हि कश्चिद्वैयाकरण आह—
कोस्य रथस्य प्रवेतेति ॥

सूत आह—अहमायुष्मन्नस्य रथस्य प्राजितेति ॥

वैयाकरण आह—अपशब्द इति ॥

सूत आह—प्राप्तिज्ञो देवानांप्रियः, न त्विष्टिज्ञः
इष्यत एतद्रूपमिति ॥

वैयाकरण आह—अहो नु खल्वनेन दुस्तेन
बाध्यामह इति ॥

सूत आह—न खलु वेजः सूतः, सुवतेरेव सूतः ।
यदि सुवतेः कुत्सा प्रयोक्तव्या, दुःसूतेनेति वक्त-
व्यम् ॥

(प्रदीपः) सूत आहिति । प्रयोगदर्शनेन विकल्पं द्रढ-

यति ॥ प्राप्तिञ्च इति । सौत्रीमेव प्राप्ति भवान् जानाति । न त्वाचार्याणामिष्टमित्यर्थः ॥ देवानांप्रिय इति । देव-शब्दो मूर्खवाची । मूर्खाणाञ्च प्रिया मूर्खा एव भवन्ति । अथ वा सुखासक्ततया शास्त्रेऽनभियोगोऽनेन प्रतिपाद्यते ॥ परा-जितत्वादमर्षेणाह—अहो नु खल्विति । वेज उत इति यद्रूपं सास्य सज्ञा । पूजाया च सुशब्द इति मत्वा कुत्माप्रति-पादनायाह—दुग्नेनेति ॥ सूत आहेति । घू प्रेरण इत्य-स्माद् बहुलवचनात्कर्तरि गत्यादिसूत्रे चकारस्यानुक्तसमुच्चया-र्थत्वाद्वर्तमाने क्तः । रथवाहस्य रथे प्रेरणात् सूत इति सज्ञा ॥ (उद्ध्योतः) वर्तमाने क्त इति । तेन रथ सूत इति न भवति ॥

(आक्षेपभाष्यम्)

न तर्हीदानीमिदं वक्तव्यम् “वा यौ” इति ॥

(उद्ध्योतः) न तर्हीदानीं वायाविति वक्तव्यमिति । व्यवस्थितविभाषयैव यौ बीभावविकल्पस्य सिद्धत्वादिति भावः ॥

(समाधानभाष्यम्)

वक्तव्यं च ॥ किं प्रयोजनम् ? । नेयं विभाषा । किं तर्हि ? । आदेशो विधीयते—वा इत्ययमादेशो भवत्यजेर्यौ परतः । वायुरिति ॥ अजेर्व्य ॥ ५६ ॥

(प्रदीपः) वायुरिति । यजिमनीति बाहुलकाद्युचि रूपम् ॥ ५६ ॥

(उद्ध्योतः) वायुरिति । यदि वातेरुणि वायुः प्रकारान्त-रेण सिध्यति, तर्हि अजप्यप्प्रहणवदिदमपि व्यर्थमिति कश्चित् ॥ ५६ ॥

(इत्यार्धधातुकाधिकारप्रकरणम्)

(अथ लुक्प्रकरणम्)

(३६५ लुग्विधायकसूत्रम् ॥ २ । ४ । १ आ. ३०)

५८९ ण्यक्षत्रियार्षजितो यूनि लुग-
णिजोः ॥ २।४।५८ ॥

(१६२४ वार्तिकम् ॥ १ ॥)

॥ * ॥ अणिजोर्लुकि तद्राजाद्युवप्रत्यय-
स्योपसंख्यानम् ॥ * ॥

(भाष्यम्) अणिजोर्लुकि तद्राजाद्युवप्रत्ययस्यो-पसंख्यानं कर्तव्यम् । बौधिः पिता बौधिः पुत्रः । औदुम्बरिः पिता औदुम्बरिः पुत्रः ॥

(प्रदीपः) ण्यक्षत्रिया ॥ ५८ ॥ तद्राजादिति । ते तद्राजा इति तद्राजसंज्ञकप्रत्ययान्तात्परस्येत्यर्थः ॥ बौधि-

१ नेति । ‘कस्य च वर्तमाने’ इति षष्ठी भवति—रथस्य सूत

रिति बुधोदुम्बरशब्दान्यां सात्वावयवलक्षण इन् तदन्ताद्युनि यजिजोश्चेति फक् तस्य लुक् ॥

(न्यासान्तरभाष्यम्)

अपर आह—

(१६२५ वार्तिकन्यासान्तरम् ॥ २ ॥)

॥ * ॥ अणिजोर्लुकि क्षत्रियगोत्रमा-
त्राद्युवप्रत्ययस्योपसंख्यानम् ॥ * ॥

(व्याख्याभाष्यम्)

अणिजोर्लुकि क्षत्रियगोत्रमात्राद्युवप्रत्ययस्योप-संख्यानं कर्तव्यमिति । जाबालिः पिता जाबालिः पुत्रः ॥

(प्रदीपः) जाबालिरिति । जबालस्यापत्यम् । अत इज् स च तद्राजो न भवतीति द्वितीयं वचनमारब्धम् । तेनेजन्तात् फको लुक् ॥

(न्यासान्तरभाष्यम्)

अपर आह—

(१६२६ अपरमतेनवार्तिकम् ॥ ३ ॥)

॥ * ॥ अब्राह्मणगोत्रमात्राद्युवप्रत्यय-
स्योपसंख्यानम् ॥ * ॥

(व्याख्याभाष्यम्)

अब्राह्मणगोत्रमात्राद्युवप्रत्ययस्योपसंख्यानं कर्त-व्यमिति । किंप्रयोजनम् ? । इदमपि सिद्धं भवति—भाण्डिजङ्घिः पिता भाण्डिजङ्घिः पुत्रः । कार्णख-रकिः पिता कार्णखरकिः पुत्रः ॥

इति श्रीभगवत्पतञ्जलिविरचिते व्याकरणमहा-
भाष्ये द्वितीयस्याध्यायस्य चतुर्थपादे प्रथम-
माहिकम् ॥

(प्रदीपः) अब्राह्मणगोत्रमात्रादिति । तेन वंश्य-गोत्रादपि सिध्यति । व्यापकत्वाच्चेदमेव वचनं प्रमाणम् । भाण्डिजङ्घकर्णखरकौ वैश्यौ ॥ ५८ ॥

इत्युपाध्यायजैयटपुत्रकैयटकृते भाष्यप्रदीपे द्वितीयाध्यायस्य
चतुर्थपादे प्रथमाहिकम् ॥

(उद्ध्योतः) ण्यक्षत्रिया ॥ ५८ ॥ अत्रत्यवासिकानि अन-णिजर्हानीत्याहुः ॥ पैलादिदशनादिमानि सिद्धान्तीति वृत्तिः ॥ ५८ ॥

इति श्रीशिवभट्टसुतसतीगर्भजनागेशभट्टकृते भाष्यप्रदीपोद्ध्योते
द्वितीयाध्यायस्य चतुर्थपादे प्रथमाहिकम् ॥



इतीति भावः ॥

द्वितीयाध्यायस्य चतुर्थपादे द्वितीय- माहिकम् ।

(३६६ लुक्सूत्रम् ॥ २। ४। २ आ. १ सू०)

५९३ तद्राजस्य बहुषु तेनैवा-
स्त्रियाम् ॥ २। ४। ६२ ॥

(प्रत्ययपक्षदूषणाधिकरणम्)

(१६२७ आक्षेपवार्तिकम् ॥ १ ॥)

॥ * ॥ तद्राजादीनां लुकि समास-
बहुत्वे प्रतिषेधः ॥ * ॥

(भाष्यम्) तद्राजादीनां लुकि समासबहुत्वे प्रतिषेधो वक्तव्यः । प्रिय आङ्ग एषां त इमे प्रियाङ्गाः । प्रियो वाङ्ग एषां त इमे प्रियवाङ्गा इति ॥

(प्रदीपः) तद्राज ॥ ६२ ॥ इह 'तेनैव'—ग्रहणाद्बहुशब्देन बहुवचनमुच्यते इति लक्ष्यते । संज्ञानां चैकदेशपदप्रयोगो दृश्यते यथा भीमसेनो भीम इति । अर्थग्रहणे तु तेनैवेति न वक्तव्यं प्रियवाङ्गा इत्यत्र बहुत्वे तद्राजस्य वृत्त्यभावाल्लुक् प्रसङ्गाभावात् ॥ बहुवचनं तु परमिति लुक्प्रसङ्गे तन्निवृत्तये तेनैव ग्रहणं कर्तव्यम् ॥ अस्त्रियामिति तु प्रतिषेधो बहुवचनग्रहणेऽनुपपन्नः । आङ्गय स्त्रिय इत्यादौ स्त्रीप्रत्ययेन बहुवचनस्य व्यवधानाल्लुक् प्रसङ्गाभावात् । अर्थग्रहणे तु लुक्प्रसक्तोऽस्त्रियामिति निषिध्यते ॥ तदेवं पक्षद्वयस्यापि लिङ्गदर्शनात्तद्गुणदोषनिरूपणाय विचारं क्रियते तत्र पूर्वं प्रत्ययपक्षो विचार्यते ॥ तद्राजादीनामित्यादिशब्देन वक्ष्यमाणा लुग्भाजो गृह्यन्ते ॥ समासबहुत्वं इति । समासार्थबहुत्वे इत्यर्थः ॥

(उद्ध्योतः) तद्राजस्य ॥ ६२ ॥ ननु बहुत्ववदर्थप्रतिपादकतद्राजस्यानेन लुग्विधानात् प्रियाङ्गा इत्यादावस्य प्राप्तिरेव नेत्यत आह—इहेति ॥ बहुवचनशब्दस्य प्रत्ययविशेषे संकेतिततया बहुशब्देन तत्प्रतीतिः कथमत आह—संज्ञानां चेति । *विनापि प्रत्ययं पूर्वोत्तरपदयोर्लोप* इति वचनादिति भावः ॥ प्रत्ययग्रहणपक्षे तद्राजाद्येनैव कृतं यद्बहुत्व तत्प्रतिपादके बहुवचने परत इत्यर्थः । तत्पदेन तद्राजपरामर्शना तदर्थो लक्ष्यत इति बोध्यम् । अर्थग्रहणपक्षे बहुषु वर्तमानस्य तद्राजस्येत्यर्थः ॥ प्रत्ययग्रहणपक्षस्य तेनैवेति लिङ्गमुक्त्वा अर्थग्रहणपक्षस्य लिङ्गमाह—अस्त्रियामिति ॥ तत्र पूर्वमिति । निषेधत्वादिति भावः ॥ प्रियवाङ्गा इति समासस्यैकत्वादाह—समासार्थेति ॥

(प्रत्याक्षेपभाष्यम्)

किमुच्यते समासबहुत्वे प्रतिषेध इति । यदा 'तेनैव चेत्कृतं बहुत्वम्' इत्युच्यते । न चात्र तेनैव कृतं बहुत्वम् ? ॥

(प्रदीपः) नचात्रेति । अन्यपदार्थकृतत्वाद्बहुत्वस्य ॥

(उद्ध्योतः) तेनैव चेत्कृतं बहुत्वमिति भाष्ये तन्मात्रा-
र्यगतबहुत्वार्थके वचने परत इत्यर्थः ॥ अन्येति । अन्यपदार्थश्च न तद्राजान्तमात्रार्थः । किन्तु समुदायार्थ इति भावः ॥

(प्रत्याक्षेपसमाधानभाष्यम्)

भवति वै किञ्चिद्—आचार्याः क्रियमाणमपि चोदयन्ति—तद्वा कर्तव्यम्—तेनैव चेद्बहुत्वमिति । समासबहुत्वे वा प्रतिषेध इति ॥

(प्रदीपः) भवति वै किं चिदिति । एतावदेकं वाक्यम् । एवंविधं किं चिद्भवतीत्यर्थः ॥ किं तदित्याह—आचार्या इति । सूत्रे क्रियमाणमपि कुर्वन्तीत्यर्थः ॥ बहुवचनपक्षे सर्वथा वचनेनैव दोषो निराकार्य इति प्रतिपादनमस्योपन्यासस्य फलम् ॥

(उद्ध्योतः) एकवाक्यत्वासंभवादाह—एतावदिति । प्रश्नरूपार्थानुपपत्तेश्चुदेः क्रियामात्रे लक्षणेत्याशयेनाह—कुर्वन्तीत्यर्थ इति ॥ सर्वथा वचनेनैवेति । अत्र पक्षे तेनैवेत्यवश्यं कार्यमिति वार्तिकतात्पर्यमित्यर्थः ॥

(१६२८ वार्तिकम् ॥ २ ॥)

॥ * ॥ अबहुत्वे लुग्वचनम् ॥ * ॥

(भाष्यम्) अबहुत्वे च लुग्वक्तव्यः । अतिक्रान्तः अङ्गानत्यङ्ग इति । बहुवचने परतो यस्तद्राज इत्येवं च कृत्वा चोद्यते ॥

(प्रदीपः) प्रत्ययपक्षे दोषोद्भावनेनार्थग्रहणं स्थापयति—अबहुत्व इति । समासार्थस्याबहुत्वाद् बहुवचनपरत्वाभावेऽपि लुग्वक्तव्यः प्रत्ययश्चेद्बहुत्व उत्पन्न इत्यर्थः ॥

(उद्ध्योतः) अबहुत्वे इत्यस्य बहुवचनपरत्वाभावे इत्यर्थ इत्याह—समासेति ॥

(आक्षेपभाष्यम्)

अथ किमर्थं पुनरिदम्, न बहुवचन इत्येव सिद्धम् ? ॥

(प्रदीपः) न बहुवचन इत्येवेति । शसमेवाश्रित्यान्तरङ्गत्वात्पूर्वं तद्राजस्य लुक्प्रतिषेध इति भावः ॥

(उद्ध्योतः) सोर्बहुवचनत्वाभावादसङ्गतिमाशङ्क्याह—शसमेवेति ।

(समाधानभाष्यम्)

न सिध्यति । बहुवचन इत्युच्यते । न चात्र बहुवचनं पदयामः ॥

(प्रदीपः) न चात्रेति । अन्तरङ्गानपि विधीन्नुपोधातुप्रातिपदिकयोरित्यत्र लुक् प्रत्ययोत्तरपदयोश्चेति शापकादस्यैवात्र संभवाद्वाधत इति भावः ॥

(उद्ध्योतः) भाष्ये न चात्रेति । लुका लुप्तत्वादिति भावः ॥

अन्तरङ्गानपीति न्यायादिति तात्पर्यम् ॥ नन्वन्तरङ्गानिति न्याये-
नास्यापि लुको ग्रहणेनेदमनुपपन्नमत आह—अस्यैवात्रेति ।
ज्ञापकस्य विशेषापेक्षत्वादिति भावः ॥ वस्तुतश्चिन्त्यमेतत् ॥ एङ्-
ह्रस्वात्संबुद्धेरित्यादिसूत्रस्थभाष्यविरोधादिति स्पष्ट शब्देन्दुशेखरे ॥
अनेनापि न्यायेन कार्यान्तरनिमित्तविनाशकलुक एतदपेक्षया
प्राबल्य बोध्यते तत एव ज्ञापकादिति नाय लुकसुल्लगपेक्षया बल-
वानिति तु भाष्याशयः ॥

(समाधानबाधकभाष्यम्)

प्रत्ययलक्षणेन ॥

(समाधानसाधकभाष्यम्)

‘न लुमता तस्मिन्’ इति प्रत्ययलक्षणस्य प्रति-
षेधः ॥

(समाधानबाधकभाष्यम्)

“न लुमताङ्गस्य” इति वक्ष्यामि ॥

(प्रदीपः) न लुमताङ्गस्येति वक्ष्यामीति । यथा-
स्थितमेव न्यासमेवं व्याख्यास्यामि । लुमता लुप्तो य प्रत्यय-
स्तस्मिन्यदङ्गं तस्य यत्कार्यमङ्गाधिकारविहितमन्यद्वा तन्न भवति ।
लुक् च प्रत्ययस्य कार्यम्, न समस्तस्याङ्गस्येति प्रत्ययलक्षणेन
भविष्यति ॥

(उद्द्योतः) यथास्थितमेवेति । एवञ्चानङ्गाधिकारविहित-
कार्यं प्रतिषेधाय वार्तिककृता न्यासान्तरमारब्धम्, तस्यार्थस्य सूत्रेणैव
लाभे वार्तिक न कार्यम्, सूत्रस्य च न प्राप्तिरङ्गोद्देश्यकार्याभावा-
दिति भावः ॥ नसमस्तस्येति । न सपूर्णस्येत्यर्थः ॥

(समाधानसाधकभाष्यम्)

नैवं शक्यम् । इह हि दोषः स्यात्—पञ्चभिर्गा-
र्गभिः क्रीतः पटः पञ्चगार्ग्यो दशगार्ग्यः ॥

(प्रदीपः) पञ्चभिरिति । क्रीतार्थस्यार्हीयस्य ठको-
ध्यर्द्धपूर्वेति लुक् । लुक्तद्धितलुकीति स्त्रीप्रत्ययस्य लुक् ।
तत्र प्रत्ययलक्षणेन भिसमाश्रित्यात्र पक्षे यज्जोश्चेति लुक्
प्राप्नोति । न हि यल्लुगङ्गस्य कार्यमिति पञ्चगर्ग इति स्यात् ।
पञ्चगार्ग्य इति चेष्यत इत्यर्थः । अस्त्रियामिति चात्र प्रति-
षेधो न भवत्यर्थान्तरे पुंसि संक्रान्तत्वाद्वर्तिपदार्थस्येत्याहुः ॥

(उद्द्योतः) इतिचेष्यत इति । तस्मादङ्गस्य तदवयवस्य
वा कार्ये निषेध इत्यर्थः ॥ अस्त्रियामिति चात्रेति । एतदर्थमेवा-
स्त्रियामिति करणे तु गौरवमिति भावः । न च डीलुकः स्थानिव-
त्त्वाद्बहुवचनपरत्वाभावः । लुकि तन्निषेधात् ॥

(१६२९ दूषणवार्तिकम् ॥ ३ ॥)

॥ * ॥ द्वन्द्वेऽबहुषु लुग्वचनम् ॥ * ॥

(भाष्यम्) द्वन्द्वे अबहुषु लुग्वक्तव्यः । गर्गवत्स-
वाजा इति । इह च लुग्वक्तव्यः—गर्गैभ्य आगतं
गर्गरूप्यं गर्गमयमिति । इह चात्रय इति उदात्त-
निवृत्तिस्वरः प्राप्नोति ॥

(प्रदीपः) द्वन्द्वेऽबहुष्वित्यत्राकारप्रश्लेषः । गार्ग्यश्च
वात्स्यश्च वाज्यश्चेति द्वन्द्वः । अत्रैकैकस्य बहुवचनपरत्वं नास्ति
यच्च समासाद्बहुवचनमुत्पद्यते तदन्यादेव परं न सर्वेभ्यः ।
प्रत्ययनिर्देशपक्षे तस्मिन्निति निर्दिष्ट इति परिभाषोप-
स्थानाद्व्यवहितस्य लुकोप्रसङ्गः ॥ गर्गरूप्यमिति । सुबन्तेन
केवलं वाक्यं कियते ॥ प्रत्ययस्तु प्रातिपदिकाधिकात्प्रातिपदि-
कादेवोत्पद्यत इति बहुवचनपरत्वाभावाद्बुद्धं प्राप्नोति ॥ अत्रय
इति । अत्रैरपत्यानि इतश्चानिज इति ढक् कित इत्यन्तो-
दात्तत्वम् । तत्र यदि जसि परतो लुक् कियते तदा अनुदा-
त्तस्य च यत्रोदात्तलोप इति जस उदात्तत्वप्रसङ्गः ॥

(उद्द्योतः) गार्ग्यश्चेति । युगपदधिकरणवचनताया दृष्टि-
त्वादेकवचनान्तेन विग्रहः ॥ अबहुष्विति भाष्यस्य न विधत्ते
बहुवचनं परं येभ्यस्तेषु वृत्तिपदेधित्वर्थः ॥ सुबन्तात्तद्धिते बहुव-
चनपरत्वमत्त्वादाह—प्रातिपदिकादेवेति ॥ न लुमतेति निषेधा-
त्प्रत्ययलक्षणाभावेन लुकि न मिध्येदित्येव भाष्याशयः इत्यपि
कश्चित् । तत्तु सामर्थ्यं च सुबन्तेनेत्युत्तरभाष्यविरुद्धम् ॥ जसि
परत इति । उदात्तलोपशब्देन चोदात्तघटितलोप उच्यते
इति भावः ॥

(प्रत्ययार्थबहुत्वस्थापनाधिकरणम्)

(१६३० समाधानवार्तिकम् ॥ ४ ॥)

॥ * ॥ सिद्धं तु प्रत्ययार्थबहुत्वे
लुग्वचनात् ॥ * ॥

(भाष्यम्) सिद्धमेतत् ॥ कथम् ? । प्रत्ययार्थब-
हुत्वे लुग्वक्तव्यः ॥

(प्रदीपः) अर्थनिर्देशाश्रयेण परिहारमाह—सिद्धं
त्विति । लुग्वचनात् लुग्व्याख्यानादित्यर्थः ॥

(उद्द्योतः) अपूर्ववचनत्वशङ्का वारयति—व्याख्याना-
दिति ॥

(प्रत्ययार्थपक्षे गौरवभाष्यम्)

यदि प्रत्ययार्थबहुत्वे लुगुच्यते, तेनापि, ‘अस्त्रि-
याम्’ इति वक्तव्यम् । इह मा भूत्—आङ्गयः स्त्रियः
वाङ्गयः स्त्रिय इति ॥ यस्य पुनर्बहुवचने परतो
लुगुच्यते तस्य ईकारेण व्यवहितत्वान्न भविष्यति ॥

(प्रत्ययपक्षेपि गौरवभाष्यम्)

यस्यापि तु बहुवचने परतो लुगुच्यते, तेनापि
‘अस्त्रियाम्’ इति वक्तव्यम् । आम्बष्ठ्याः स्त्रियः
सौवीर्याः स्त्रिय इत्येवमर्थम् ॥

(प्रदीपः) आम्बष्ठ्या इति । आम्बष्ठ्यापत्यानि बह्वयः
स्त्रिय इति वृद्धेत्कोसलाजादाचूयङिति व्यङ् । यङ-
श्चाविति चाप् । एकादेशः । स चान्तवद्भावान्न व्यवधायक
इति लुक्प्रसङ्गे प्रत्ययपक्षवादिनाप्यस्त्रियामिति प्रतिषेधो
वक्तव्य इत्यर्थः ॥

(उद्घोतः) अम्बष्ठस्येति । क्षत्रियनामेदम्, अतो वा नाम-
धेयस्येति वृद्धत्वम् । आम्बष्ठस्येति पाठे तु सम्यगेव ॥

(बाधकभाष्यम्)

अत्रापि चापा व्यवधानम् ॥

(साधकभाष्यम्)

एकादेशे कृते नास्ति व्यवधानम् ॥

(बाधकभाष्यम्)

एकादेशः पूर्वविधौ स्थानिवद्भवतीति स्थानिव-
द्भावाच्च व्यवधानमेव ॥

(प्रदीपः) एकादेश इति । अचः परस्मिन्निति
स्थानिवद्भावः ॥ तदेवमर्थनिर्देशपक्ष एवास्त्रियामिति वक्त-
व्यम् ॥

(उद्घोतः) अच परस्मिन्निति । यद्यपि अन्तवद्भावेन
नाबन्तस्याय विधिरिति न पूर्वविधित्व तथापि पूर्वविधावित्यस्य
पूर्वोद्देश्यकविधावित्यर्थोदस्येव । यद्यपि यशब्दोऽपि स्थान्येव स
कथं ततः पूर्वस्तथापि यत्किञ्चित्स्थानिभूतपूर्वत्वमस्येव । स्थानिभू-
तादचः पूर्वोऽस्थानिभूत एव गृह्यते इत्यत्र न मानं स्थानिनि पृथ-
ग्भूते सत्यभवतो लुक् एकादेशेऽप्यभावातिदेशो बोध्यः ॥ एतेन
चाबन्तस्य कथं चापा व्यवधानमित्युपास्तम् । तदेवमिति । अस्त्रि-
यामित्येवार्थनिर्देशपक्षस्य ज्ञापकमिति भावः ॥

(१६३१ अर्थपक्षे दूषणवार्तिकम् ॥ ५ ॥)

॥ * ॥ इन्द्रेऽबहुषु लुग्वचनम् ॥ * ॥

(भाष्यम्) इन्द्रे अबहुषु लुग्वक्तव्यः । गर्गवत्स-
वाजा इति ॥

(प्रदीपः) इन्द्र इति । एकस्मिन्नेवार्थे प्रत्ययोत्पत्तौ
सत्या बहुत्वाभावात् । प्रत्ययपक्षे त्वन्त्यस्य तावत्तिष्ठतीति
मन्यते ॥

(उद्घोतः) नन्वय दोषो बहुवचनग्रहणेऽपीति कथं पर
प्रत्ययस्योपन्यासोऽत आह—अन्त्यस्य तावदिति । एवचार्थपक्षे
त्रयाणामपि लुग्वच्च । प्रत्ययपक्षे त्वन्त्ययोरेवेति भावः ॥

(१६३२ अर्थपक्षदूषणवार्तिकम् ॥ ६ ॥)

॥ * गोत्रस्य बहुषु लोपिनो बहुवचना-
न्तस्य प्रवृत्तौ द्वेकयोरलुक् ॥ * ॥

(भाष्यम्) गोत्रस्य बहुषु लोपिनो बहुवचना-
न्तस्य प्रवृत्तौ द्वेकयोरलुग्वक्तव्यः । विद्वानामपत्यं
माणवको वैदः । वैदौ ॥

(प्रदीपः) अर्थपक्ष एव दोषमाह—गोत्रस्येति । अप-
त्यप्रत्ययो लोपभाष्यदा बहुष्वर्थेषूपपन्नो युवापत्यविवक्षायाम-
र्थान्तरे द्वित्वविशिष्ट एकत्वविशिष्टे वा संक्रामति तदा बहुषु
तस्योत्पन्नत्वाल्लुक्प्राप्तावलुग्वक्तव्यः । प्रत्ययपक्षे तु बहुवचनपर-
त्वाभावाल्लुक् भवति ॥ द्वेकयोरिति । द्वेकशब्दौ द्वित्वैक-
द्वि० ७१

त्ववृत्ती उपात्तौ । अन्यथा बहुवचनं स्यात् ॥ वैद इति ।
विदस्यापत्यानि बहूनि इत्यञ्प्रत्ययः । तदन्तावृन्त्यत इञ्जि-
तीञ् तस्य ण्यक्षत्रियार्थञ्जित इति लुक् ॥

(उद्घोतः) बहुष्वर्थेषूपपन्न इति । यदा विशेष्याशेऽपि न
संख्याभान तदैकशेषेण बहुष्वर्थेषु स्थित इत्यर्थो बोध्यः ॥ तस्य
गोत्रप्रत्ययस्य ॥ बहुवचनपरत्वाभावादिति । प्रत्ययलक्षणं तु
न लुमतेति निषिद्धमिति भावः ॥ ननु अस्त्रियामित्यस्य यथाऽ-
र्थान्तरानुपसक्रान्तस्त्रीविषयता तथा बहुष्वित्यस्यार्थान्तरानुपसक्रा-
न्तबहुत्वविषयकत्वान्नात्र दोषः । द्वेकयोस्तस्योपसक्रान्तत्वादिति चेन्न ।
बहुष्विति बहुवचनेन सर्वस्यापि बहुत्वस्य ग्रहादित्याशयः । अतए-
वात्यङ्ग इत्यादिसिद्धिः । इदमेव ध्वनयितुं सूत्रकृताऽस्त्रियामिति
विभिन्नविभक्तिनिदेशः कृतः । प्रकृतसूत्रे वार्तिककरणादेतदुदाह-
रणाविषयीभूत अज्ञानामपत्य माणवक आज्ञ इत्यनुदाहरण
बोध्यम् ॥ गोत्रेऽलुगचीति समाधानमपि साधारणमेव, एतत्सूत्र-
विहितस्यापि तेनालुग्विधानात् । यत्तु तत्र लक्षणप्रतिपदोक्तपरि-
भाषया यस्कादिभ्यो गोत्र इत्येतत्प्रकरणस्थत्वात् । इतएव तत्र
बहुष्वित्यादीनामनुवृत्तेः श्रोतृवक्तृबुद्धिस्थताया एव प्रकरणत्वात् ।
अत एव गोत्रेऽलुगचीति सूत्रे भूमि प्राप्तस्य लुकोऽलुगिति भग-
वता वक्ष्यते ॥ उत्तरसूत्रोदाहरणं तु ‘उत्तरसूत्रविषयेऽप्ययं विचार-
स्तुल्यः’ इति बोधयितुम् । अत एवोपक्रमे तद्वाजादीनामित्युक्तम् ॥

(आक्षेपभाष्यम्)

किमर्थमिदम् । नाचीत्येवालुक् सिद्धः ? ॥

(प्रदीपः) नाचीत्येवेति । गोत्रेऽलुगचीत्यनेन ॥

(समाधानभाष्यम्)

अचीत्युच्यते । न चात्राजादि पश्यामः ॥

(उद्घोतः) भाष्ये—नचात्राजादिति । यस्मिन्विधि-
रिति परिभाषालब्धमेतत् ॥

(समाधानबाधकभाष्यम्)

प्रत्ययलक्षणेन ॥

(समाधानसाधकभाष्यम्)

वर्णाश्रये नास्ति प्रत्ययलक्षणम् ॥

(उद्घोतः) वर्णाश्रये इति । अजादिप्राग्दीव्यतीयविषये
इत्यर्थेऽपि लुका विषयस्यापहारादोष एवेति बोध्यम् । भाष्युच्चार-
णमेव हि विषयः ॥

(१६३३ वार्तिकम् ॥ ७ ॥)

॥ * ॥ एकवचनद्विवचनान्तस्य प्रवृत्तौ
बहुषु लोपो यूनि ॥ * ॥

(भाष्यम्) एकवचनद्विवचनान्तस्य प्रवृत्तौ ब-
हुषु लोपो यूनि वक्तव्यः । वैदस्यापत्यं बहवो माण-
वका विदाः । वैदयोर्वा विदाः । अञ् यो बहुषु
यञ्यो बहुष्वित्युच्यमानो लुङ्गन् प्राप्नोति ॥

(उद्ध्योतः) अनिव्याप्तिमुक्त्वा तत्रैव पक्षेऽव्याप्तिमाह—
भाष्ये—एकेति । बहुषु लोपी यस्तद्विस्तदन्तप्रकृतिकैकवचना-
द्यन्तस्य युवबहुत्वविषयकप्रत्ययविषये प्रकृतित्वेन प्रवृत्तौ सत्या
तदवयवस्य तद्विस्तस्य लुग्वक्तव्य इत्यर्थः ॥

(आक्षेपबाधकभाष्यम्)

मा भूदेवम् । अजन्तं यद्वहुषु यजन्तं यद्वहुष्वि-
त्येवं भविष्यति ॥

(प्रदीपः) अजन्तमिति । प्रत्ययग्रहणपरिभाषया तद-
न्तत्वे स्थिते बहुष्विति विशेषणं तदन्तस्यैवेति मन्यते ॥

(आक्षेपसाधकभाष्यम्)

नैवं शक्यम् । इह हि दोषः स्यात्—काश्यप-
प्रतिकृतयः काश्यपा इति ॥

(प्रदीपः) काश्यपा इति । काश्यपस्यापत्यं गोत्रमिति
विदादित्वाद् अतः काश्यप इव तत्प्रतिकृतय इत्यत्रार्थे इवे
प्रतिकृताविति कन्प्रत्ययस्तस्य जीविकार्थे चाप्यस्य इति
वा देवपथादिष्वर्चासु पूजनार्थासु चित्रकर्मध्वजे-
ष्विति पाठाद्वा लृप् । एतदजन्तं बहुषु वर्तत इति लुक्प्र-
सङ्गः । अज्प्रत्ययस्त्वेकस्मिन्नेवापत्य उत्पन्न इत्यज्यो बहु-
ष्विति विज्ञायमाने नास्ति लुक्प्राप्तिस्तस्मात्तदन्तविधिर्ना-
भ्युपगन्तव्यः । प्रत्ययादर्शनस्यैव लुगादिसंज्ञाविधानात्प्रत्यया
एव कार्यभाक्त्वाद् बहुष्वित्यनेन विशेष्यन्ते ॥

(उद्ध्योतः) इति पाठाद्वेति । अयं चाभियुक्तानां पाठः न
त्वेतावता इदमार्थमिति बोध्यम् ॥ अजन्तं यद्वहुष्वित्यर्थे न्यायविरो-
धमप्याह—प्रत्ययादर्शनस्यैवेति ॥

(अर्थबहुत्वपक्षे दूषणपरिहारभाष्यम्)

ततोयमाह—यस्य प्रत्ययार्थबहुत्वे लुक् । द्वन्द्वेऽ-
बहुषु लुग्वचनमित्यस्य परिहारः—

(१६३४ वार्तिकम् ॥ ८ ॥)

॥*॥ न वा सर्वेषां द्वन्द्वे बह्वर्थत्वात् ॥*॥

(भाष्यम्) न वा एष दोषः । किं कारणम् ? ।
सर्वेषां द्वन्द्वे बह्वर्थत्वात् । सर्वाणि द्वन्द्वे बह्वर्थानि ॥
कथम् ? । युगपदधिकरणविवक्षायां द्वन्द्वो भवति ॥

(प्रदीपः) इदानीं पक्षद्वयेऽपि क्रमेण परिहार उच्यते—
ततोयमिति ॥ नवेति । एकैकं प्रत्ययान्तमनेकार्थाभिधा-
यीति लुक्सिध्यतीत्यर्थः । यश्च तदन्तपक्षे दोषः काश्यप इति
स उत्तरत्र परिहरिष्यते ॥

(उद्ध्योतः) ततोयमाहेति । प्रत्ययार्थबहुत्वे लुगिति यस्य
मत सोऽयं स्वपक्षादोषकयनोत्तरमाहेत्यन्वयः ॥ किमाह—द्वन्द्वे
बहुषु लुग्वचनमित्यस्य परिहारोऽयमित्याहेत्यर्थः ॥ पदानां बह्वर्थ-
त्वेऽपि प्रत्ययस्य बह्वर्थत्वाभावादाह—प्रत्ययान्तमिति ॥ स
उत्तरत्रेति । ननु गोत्रग्रहणानुवृत्त्या तत्र दोष परिहरिष्यति ।
एवमप्याङ्गस्य प्रतिकृतिर्यं आङ्ग इत्यत्र तदन्तग्रहणपक्षे तद्राजस्येति

लुक् प्राप्नोति । नह्यत्रापि गोत्र इति वर्तत इति चेन्न । अत्रापि
सूत्रे गोत्र इत्यपकर्षणेनादोषात् । तद्राजस्यपत्यत्वादरोपितगोत्रत्व-
मस्येव ॥ यत्तु हरदत्तेनैतदर्थं तेनैवेत्यवश्यं कर्तव्यमर्थग्रहणपक्षेऽपी-
त्युक्तम्, तदेतेन परास्त भाष्यविरुद्धं च ॥ वस्तुतः सर्वाणि द्वन्द्वे
बह्वर्थानीति भाष्यस्यायमर्थः—आश्रयतया बहुत्ववदर्थप्रतिपाद-
कानीति ॥ द्वन्द्वे हि अन्यसंख्याबोधकविभक्त्यभावेन समुदायोत्तर-
विभक्त्या तेतेऽर्था वस्तुतो बहुत्ववन्त एवोपस्थाप्यन्ते ॥ पर्याप्त्या
बहुत्ववदर्थप्रतिपादकत्वनिवेशे न किञ्चिन्मानम् । युगपदधिक-
रणविवक्षायामित्यस्यापि युगपद्व्याणामेकत्रान्वयविवक्षायां द्वन्द्व-
इत्येवार्थः ॥ युगपदधिकरणवचनतापक्षस्तु द्वन्द्वसूत्रे दूषित एवेति
न तमादायास्य ग्रन्थस्य व्याख्योचिता ॥

(बहुवचनप्रत्ययपक्षे दूषणपरिहारभाष्यम्)

ततोयमाह—यस्य बहुवचने परतो लुक्, यदि
सर्वाणि द्वन्द्वे बह्वर्थानि । अहमपीदमचोद्य चोद्ये—
द्वन्द्वेऽबहुषु लुग्वचनमिति ॥ ममापि ह्यत्र सर्वत्र
बहुवचनं परं भवति ॥

(प्रदीपः) अचोद्यं चोद्य इति । अचोदनार्हं वस्तु
त्वया अहं चोद्य इत्यर्थः । चोदि. पृच्छत्यर्थत्वाद् दुहियाचीत्य-
त्रार्थग्रहणाद् द्विकर्मक ॥

(उद्ध्योतः) अपरस्तु युगपदधिकरणवचनतापक्षोऽपि नाव-
लम्बित इति मत्वा स्वपक्षेऽपि दोषाभाव इत्याह—भाष्ये—
ततोऽयमाह यस्य बहुवचने इति । अर्थवादि कृताव्याप्तिपरिहा-
रानन्तरमित्यर्थः ॥ चोदिः पृच्छत्यर्थत्वादिनि । व्यापारद्वयार्थत्वेन
कर्तुरित्येव द्विकर्मकत्व मिदमित्यस्य प्रयासो वृथैति वस्तुतत्त्वम् ॥

(बाधकभाष्यम्)

लुकि कृते न प्राप्नोति ॥

(प्रदीपः) लुकि कृत इति । अन्तरङ्गानपि विधान्व-
हिरङ्गो लुगं बाधत इति भावः ॥

(परिहारसाधकभाष्यम्)

प्रत्ययलक्षणेन भविष्यति ॥

(परिहारबाधकभाष्यम्)

‘न लुमता तस्मिन्’ इति प्रत्ययलक्षणस्य प्रति-
षेधः ॥

(परिहारसाधकभाष्यम्)

‘न लुमताङ्गस्य’ इति वक्ष्यामि ॥

(उद्ध्योतः) न लुमताङ्गस्येति । तथा चाङ्गादव्ययकाय
एव निषेध इति नात्र निषेधप्रवृत्तिरिति भावः ॥ न लुमता तस्मि-
न्निति वास्तिकन्यासेऽपि प्रत्ययाक्षिप्तप्रकृत्युद्देश्यकार्ये एव निषेधो
न तु तदवयवोद्देश्यक इति तात्पर्यम् । विषयमसमीपक्षेऽपि प्रत्यय-
लक्षणप्रवृत्तौ बाधकाभाव इति न दोषः । एव चान्यङ्ग इत्यपि
सिद्धम् ॥ अत्रेदं बोध्यम्—युगपदधिकरणवचनतायां दृष्टित्वान्
प्रत्ययपक्षेऽयं दोषः स्थित एवेति ॥

(आक्षेपसारणभाष्यम्)

ननु चोक्तम्—नैवं शक्यम् । इह हि दोषः स्यात्—पञ्चभिर्गार्गीभिः क्रीतः पटः पञ्चगार्ग्यो दशगार्ग्य इति ॥

(समाधानभाष्यम्)

इष्टमेवैतत्संगृहीतम्—पञ्चगर्गो दशगर्ग इत्येव भवितव्यम् ॥

(प्रदीपः) पञ्चगर्ग इति । प्रत्ययलक्षणेन बहुवचनपरत्वाश्रयो लुक् प्रवर्तते इत्यर्थः ॥

(उद्घोतः) भाष्ये—पञ्चगर्ग इति ॥ अस्त्रियामिति निषेधत्वर्यान्तरानुपसक्रान्तस्त्रीविषय इत्युक्तम् ॥

(दूषणासंगतिभाष्यम्)

तथेदमपरमचोद्यं चोद्ये—गर्गरूप्यं गर्गमयम् । अत्रापि बहुवचन इत्येव सिद्धम् ॥ कथम् ? । समर्थात्तद्धित उत्पद्यते । सामर्थ्यं च सुवन्तेन ॥

(प्रदीपः) समर्थादिति । समर्थानां प्रथमाद्वेयविकारादिति भावः ॥ सामर्थ्यं च सुवन्तेनेति । सुवन्तेन द्वितीयस्य पदस्य सबन्धवत्त्वं पदस्यैव प्रयोगार्हत्वात् । प्रातिपदिकाधिकारस्तु वृद्धादिविशेषणार्थः ॥

(उद्घोतः) सुवन्तेनेति । तस्य लुक्प्रत्ययन्यायेन प्रत्ययलक्षणसत्त्वाद्बहुवचनपरत्वेन लुक्सिद्ध्या न दोष इति भावः ॥

(परिहारभाष्यम्)

ततोयमाह यस्य प्रत्ययार्थबहुत्वे लुक् । यदि समर्थात्तद्धित उत्पद्यते । अहमपीदमचोद्यं चोद्ये—गोत्रस्य बहुषु लोपिनो बहुवचनान्तस्य प्रवृत्तौ द्व्येकयोरलुग्* इति । कथम् ? । यस्यापि बहुवचने परतो लुक् तेनाप्यलुग्वक्तव्यः । तस्यापि ह्यत्र बहुवचनं परं भवति ॥

(प्रदीपः) अहमिति । यो ह्युभयोर्दोषो न तमेकश्चोद्यः ॥ तस्यापि ह्यत्रेति । प्रत्ययलक्षणेन ॥

(अलुग्वचनबाधकभाष्यम्)

न वक्तव्यः । अचीत्येवालुक् सिद्धः ॥

(प्रदीपः) अचीत्येवेति । अयं च द्वयोरपि साधारणपरिहारः ॥

(अलुग्वचनसाधकभाष्यम्)

अचीन्युच्यते । न चात्राजार्दि पश्यामः ॥

(अलुग्वचनबाधकभाष्यम्)

प्रत्ययलक्षणेन ॥

(प्रत्ययलक्षणनिषेधसारणभाष्यम्)

ननु चोक्तं 'वर्णाश्रये नास्ति प्रत्ययलक्षणम्' इति ॥

(समाधानभाष्यम्)

यदि वा कानि चिद्वर्णाश्रयाण्यपि प्रत्ययलक्षणेन भवन्ति तथेदमपि भविष्यति ॥

(प्रदीपः) यदि वेति । यथैवेत्यर्थः । यथातृणैडितीङागमः ॥ अयं भावः—यत्कार्यं वर्णरूपाश्रयं न प्रत्ययत्वाश्रयं न तत् प्रत्ययलक्षणेन भवति यथा गोहितमित्यादाववाद्यः । इमागमस्तु हलादिपित्सार्वधातुकाश्रयत्वात् प्रत्ययाश्रय इति प्रवर्तते । एवं गोत्रेऽलुगचीत्यजादिप्रत्ययाश्रयत्वादलुक् प्रत्ययलक्षणेन प्रवर्तते ॥

(समाधानान्तरभाष्यम्)

अथ वाविशेषेणालुकमुक्त्वा 'हलि न' इति वक्ष्यामि ॥

(प्रदीपः) हलि नेति । यथा गर्गरूप्यमिति ॥

(आक्षेपभाष्यम्)

यद्येवमविशेषेणालुकमुक्त्वा 'हलि न' इत्युच्यते, विद्वानामपत्यं बहवो माणवका विदा अत्रापि प्राप्नोति ॥

(समाधानभाष्यम्)

अस्तु । पुनरस्य युवबहुत्वे वर्तमानस्य लुग् भविष्यति ॥

(प्रदीपः) पुनरस्येति । अपत्याधिकारादन्यत्र लौकिकस्यापत्यमात्रस्य गोत्रस्य ग्रहणमिति युवबहुत्वे यत्रजोश्चेति लुग् भविष्यतीत्यर्थः ॥

(आक्षेपभाष्यम्)

पुनरलुक्सात्र भवति ? ॥

(प्रदीपः) पुनरिति । लुक्छास्त्रवदलुक्छास्त्रस्यापि प्रवृत्तेरव्याघातादिति भावः ॥

(उद्घोतः) लुक्छास्त्रवदलुक्छास्त्रस्यापीति । तस्याप्यपत्याधिकारबहिर्भूतत्वेन लौकिकगोत्रस्यैव ग्रहणादिति भावः । ननु लक्ष्ये लक्षणस्येति न्यायेन पुनरप्रवृत्तिः । किंच यूनि लुगित्युत्तरत्रोक्तेर्गोत्रेऽलुगिति सूत्रे युवातिरिक्तापत्यस्यैव गोत्रग्रहणेन ग्रहणात् युवबहुत्वाश्रयलुक् कथमलुक् । अपि च यत्र गोत्रे वर्तमानस्य लुक् प्राप्तस्तदतिरिक्तप्राग्दीव्यतीयेऽथ योऽजादिस्तत्रेत्यर्थस्य शब्दमर्यादया लामात् । न चास्यामवस्थाया प्रत्युपसंक्रान्तात्(?) कश्चिद्विद्वक्षितोऽस्तीति चेन्न । अयमेवेन लक्ष्यभेदात् । गोत्रे विहितस्य प्रत्ययस्येत्यर्थाश्रयेनाजो युवातिरिक्तगोत्रे एव विहितत्वेन द्वितीयस्याप्यभावः । अत एव न तृतीयोपि ॥

(समाधानभाष्यम्)

समर्थानां प्रथमस्य गोत्रप्रत्ययान्तस्यालुगुच्यते । न चैतत्समर्थानां प्रथमं गोत्रप्रत्ययान्तम् । किं तर्हि ? । द्वितीयमर्थमुपसंक्रान्तम् ॥ अवश्यं

चैतदेवं विज्ञेयम् । अत्रिभरद्वाजिका वसिष्ठकश्य-
पिका भृग्वङ्गिरसिका कुत्सकुशिकिका इत्येव-
मर्थम् ॥

(प्रदीपः) समर्थानामिति । प्रतियोगं समर्थानां
प्रथमादित्यस्यानुवृत्तिस्तत्रायमर्थः—समर्थानां प्रथमस्य गो-
त्रप्रत्ययस्यालुक् भवतीति प्राथमकल्पिके च प्रत्ययार्थे वर्तमा-
नस्य प्राथम्यं यथा गार्गीया इति । अत्र युवप्रत्ययस्य
लुकि कृते युवलक्षणं द्वितीयमर्थमुपसकान्तोऽजन्त शब्द इति
प्राथम्याभावः ॥ अत्रिभरद्वाजिकेति । अत्रैरपत्यानीती-
तश्चानिज इति ढक् । भरद्वाजस्यापत्यानीति विदाद्यञ् ।
तत उभाभ्यां युवबहुत्वेत इञ् । तस्य ण्यक्षत्रियाणैति
लुक् । ढकोत्रिभृग्विति । अणो यजजोश्चेति भावः ।
ततोत्रिभरद्वाजानां मैथुनिकेति द्वन्द्वाद्भुनिति वुन् । तस्याका-
देशः । यदि द्वितीयमर्थमुपसकान्तस्याण्यलुक् स्यात्तदा गोत्रे
लुगचीति यथान्यासेपि अलुगन् प्रमज्येतेत्यर्थः ॥ वसि-
ष्ठकश्यपिकेति । वसिष्ठशब्दादृष्यण् । कश्यपादञ् । पूर्वव-
द्यून्यत इञ् । तस्य लुक् । ततोऽणजोर्लुक् वुन् ॥ भृग्वङ्गि-
रसिकेति । ऋष्यण् । यून्यत इञ् तस्य लुक् अणो लुक्
वुन् ॥ कुत्सकुशिकिकेति । कुत्सादृष्यण् । कुशिकादञ् ।
अन्यत्र पूर्ववत् ॥

(उद्द्योतः) समर्थानां प्रथमस्येति । अत्र समर्थग्रहणानु-
वृत्तिप्रदर्शनस्योत्तरत्र तस्यानुवृत्तिसूचनमेव फलम् । प्रकृतोपयोगि
तु प्रथमादित्येव । तस्य वाऽनुवृत्तस्यार्थवशाद्विभक्तिविपरिणाम इति
भावः ॥ अवश्यं चैतदित्यस्यार्थमाह—यथा न्यासेऽपीति ॥
ततोऽणजोरिति । अत्रिभृगुकुत्सवसिष्ठगोतमाङ्गिरोभ्यश्चेत्य-
नेनाणः, यजजोश्चेत्यन इत्यर्थः ॥

(१६३५ समाधानवार्तिकम् ९)

॥ * ॥ गर्गभार्गविकाग्रहणं वा
नियमार्थम् ॥ * ॥

(भाष्यम्) गर्गभार्गविकाग्रहणं वा क्रियते तन्नि-
यमार्थं भविष्यति—एतस्यैव द्वितीयमर्थमुपसंक्रा-
न्तस्यालुग्भवति नान्यस्येति ॥

(प्रदीपः) गर्गभार्गविकेति । गर्गशब्दाद्यञ् । तस्य
लुक् । भृगुशब्दादृष्यण् । तदन्ताद्यून्यत इञ् । तस्य लुक्
गर्गभृगूनां मैथुनिकेति वुन् । अत्रात्रिभृग्विति लुक् प्राप्तो
गोपवनादिपाठेन प्रतिषिध्यते । यदि च द्वितीयमर्थमुपसंक्रा-
न्तस्याण्यलुक् स्याद् गोपवनादिषु न पठ्येत, पठितस्तु यथोक्ता-
र्थज्ञापनायेत्यर्थः ॥

(उद्द्योतः) ज्ञापनायेति । प्रथमादित्येतत्संबन्धज्ञापनाये-
त्यर्थः ॥ भाष्ये—नियमार्थमित्यस्य तत्संबन्धबोधनपूर्वक निय-

१ 'तस्यैवानु' इति भवेत् ॥

मार्थमित्यर्थः ॥ पूर्वं व्याख्यानात् तत्संबन्धः । इदानीं तु तत्रैवाथे
ज्ञापकमुक्तमिति भेदः ॥

(दूषणपरिहारभाष्यम्)

यदप्युच्यते—*एकवचनद्विवचनान्तस्य प्रवृत्तौ
बहुषु लोपो यूनि वक्तव्य* इति ॥ मा भूदेवम्—
अज्यो बहुषु यज्यो बहुष्विति । अजन्तं यद्बहुषु
यजन्तं यद् बहुष्वित्येवं भविष्यति ॥

(प्रदीपः) अर्थनिर्देशवादी परिहारमाह—यदपीति ॥

(उद्द्योतः) भाष्ये—अजन्तं यद् बहुष्विति । बहुष्वि-
त्यस्याव्याप्त्यतिव्यामिवाकारकतया सागवत्त्वलाभेन तदन्तविशेषणमिति
भावः ॥

(आक्षेपस्यारणभाष्यम्)

ननु चोक्तम्—नैवं शक्यम् । इह हि दोषः
स्यात्—काश्यपप्रतिकृतयः काश्यपाः—इति ॥

(परिहारभाष्यम्)

नैष दोषः । लौकिकस्य तत्र गोत्रस्य ग्रहणम् ।
न चैतल्लौकिकं गोत्रम् ॥

(प्रदीपः) लौकिकस्येति । अपत्यस्येत्यर्थः । प्रतिकृति-
बहुत्वेऽयमनन्तो वर्तते न त्वपत्यबहुत्वं इत्यर्थः ॥ न चैत-
दिति । यद्यपि शास्त्रीयमपि न भवति तथापि स्थितपक्षा-
श्रय परिहारो वक्तव्य इत्येवमुक्तम् ॥

(दोषसाम्यभाष्यम्)

यस्य बहुवचने परतो लुक् । समासबहुत्वे तेन
नेति प्रतिषेधो वक्तव्यः । तेनैव चेत्कृतं बहुत्व-
मिति वा वक्तव्यम् ॥ यस्य प्रत्ययार्थबहुत्वे लुक्
तेनास्त्रियामिति वक्तव्यम् ॥

(प्रदीपः) इदानीं पक्षद्वये दोषपरिगणनमाह—यस्येति ॥

(समाधानभाष्यम्)

यस्य बहुवचने परतो लुक् तस्यायमधिको
दोषः । अत्रय इति उदात्तनिवृत्तिस्वरः प्राप्नोति ।
तस्मात्प्रत्ययार्थबहुत्वे लुगित्येष पक्षो ज्यायान् ॥

(प्रदीपः) तस्मादिति । अर्थपक्षे लुकोपरनिमित्तकत्वा-
दत्रय इत्युदात्तनिवृत्तिस्वराप्रसङ्गः । अस्त्रियामित्येतत्तु
कृतमेव ॥

(उद्द्योतः) तस्यायमधिको दोष इति । युगपदधिकरण-
वचनताया दृषितत्वाद् द्वन्द्वेऽबहुषु लुक्वचनमिति दोषोऽस्त्येवमिति
तस्याप्युपलक्षणमिदम् । अर्थपरत्वे तु युगपदधिकरणता विनाऽपि
तदोपोद्धार उक्तः ॥

(आक्षेपभाष्यम्)

अथेह कथं भवितव्यं गार्गी च वानस्यश्च वाज्य-
श्चेति ॥

(प्रदीपः) गार्गी चेति । एकैकं शब्दरूपं स्त्रीपुंसात्म-
कसमुदायाभिधायि तत्र पर्युदासे सर्वेषां लुका भाव्यम् ।
प्रसज्यप्रतिषेधे तु न भाव्यमिति सदेहात् प्रश्नः ॥

(उद्ध्योतः) एकैकमिति । द्वन्द्वरूपसमुदायस्य स्त्रीपुंसात्म-
कसमुदाये शक्तौ समुदायस्य प्रत्येकानतिरेकेणैकैकस्य तदभिधाय-
कत्वमिति भावः । यद्वा समुदायाभिधायीत्यस्य समुदायगतबहु-
त्वाश्रयाभिधायीत्यर्थः ॥

(आक्षेपाशयभाष्यम्)

यदि तावदस्त्री विधिनाश्रीयते अस्यत्रास्त्रीति
कृत्वा भवितव्यं लुका । अथ स्त्री प्रतिषेधेनाश्री-
यते अस्यत्र स्त्रीति कृत्वा भवितव्यं प्रतिषेधेन ॥
किं पुनरर्थसत्तत्त्वम् ? ॥

(उद्ध्योतः) भाष्ये—अर्थसत्तत्त्वमिति । तत्त्वसत्तत्त्वग्रन्थौ
पर्यायो ॥

(समाधानभाष्यम्)

देवा ज्ञातुमर्हन्ति ॥

(प्रदीपः) देवा इति । दिव्यदृशः देवा इति पण्डिता
इत्यर्थः । तत्र पर्युदासस्यैकवाक्यतया लाघवात् न्याय्यत्वमिति
केचिदाहुः । अन्ये तु ब्रुवते गार्गीशब्देन स्त्रीत्वयुक्तानाम-
र्थानामभिधानाद् यजो लुका न भाव्यम् अन्येषां तु भाव्य-
मिति ॥

(उद्ध्योतः) पण्डितज्ञेयप्रकारं दर्शयति—तत्रेति । अन्येषां मत
तु न युक्तं न हि गार्गीशब्देन स्त्रीत्वयुक्ता बह्व्यो गार्ग्य उच्यन्ते । गार्गी
चेत्येकवचनान्तेन भाष्ये विग्रहकरणात् समासे सख्याविशेषानवग-
माच्च युगपदधिकरणवचनतापक्षेऽपि वात्स्यादयः स्त्रीत्वयुक्ता नो-
च्यन्ते अनुभवविरोधादित्याहुः । पर्युदासप्रतिषेधयोरुभयोरपि गार्गी-
शब्दे लुगभावो अन्ययोर्लुगित्यर्थत्वेनार्थान्तरानुपसक्रान्त उद्भूतावय-
वभेदे समूहे गार्ग्या उपसक्रान्तत्वेनार्थान्तरानुपसक्रान्तस्त्रि-
योऽभावादिति परे ॥

(आक्षेपभाष्यम्)

अथ यो लोप्यलोपिनां समासस्तत्र कथं भवि-
तव्यम् ? ॥

(प्रदीपः) अथेति । लोपभाजामन्येषां च यः समास
इत्यर्थः । यदा लोपभाग् युगपदर्थानामभिधानाद् बहुवचनं तदा
तदाश्रयेण किं तस्य लुक् कियताम् ॥ अथ तेनैवेति वचनाद-
लोपिसन्निधिकृतं बहुत्वमिति मा कारि लुगिति प्रश्नः ॥

(उद्ध्योतः) बहुवचनं इति । बहुत्वाश्रयार्थमित्यर्थः ॥ अथ
तेनैवेति वचनादिति । प्रत्ययग्रहणपक्षे तेनैवेति वचनान्न भवति
लुक् अर्थग्रहणपक्षे तदभावात् प्राप्नोति तथा च द्वितीयपक्षे एतद-
र्थमेव तेनैवेति किं कर्त्तव्यमिति प्रश्नाशय इति भावः ॥

(समाधानभाष्यम्)

उभयं हि दृश्यते—“शरद्वच्छुनकदर्भाद् भृगु-
वत्साम्रायणेषु” । “नोदात्तस्वरितोदयमगार्ग्यका-
श्यपगालवानाम्” इति ॥ तद्राजस्य ॥ ६२ ॥

(प्रदीपः) उभयं हीति । ज्ञापकद्वयसद्भावादुभयं भव-
तीति भावः ॥ भृगुवत्साम्रायणेष्विति । अत्र द्वौ लो-
पिनौ तृतीयस्तु नडादिफगन्तो न लोपी द्वयोश्च लुक् कृतः ।
अगार्ग्यकाश्यपगालवानामिति । द्वौ लोपिनौ गालवस्तु ऋष्य-
गन्तो न लोपी । न च लोपिनोर्लुक् कृतस्तदेवं ज्ञापकद्वयस-
द्भावात् प्रयोगद्वयोपपत्तिः ॥ ६२ ॥

(उद्ध्योतः) ज्ञापकद्वयेति । एवञ्च तेनैवेति न कार्यमिति
भावः । तेनैवेति कुर्वताऽपि भृगुवत्साम्रायणेष्विति प्रयोगनिर्वा-
हाय ज्ञापकस्यावश्याश्रयणीयत्वात् । एवञ्च गार्ग्यश्च चैत्रश्चेत्यादौ
द्वन्द्वे यथाप्रयोग लुगलुकोर्व्यवस्था बोध्या ॥ ६२ ॥

(३६७ लुक्सूत्रम् ॥ २ । ४ । २ आ. २)

५९५ यजजोश्च ॥ २ । ४ । ६४ ॥

(पष्ठीतत्पुरुषेष्टोक्तयोर्विकल्पाधिकरणम्)

(१६३६ वार्तिकम् ॥ १ ॥)

॥ * ॥ यजादीनामेकद्वयोर्वा तत्पुरुषे

षष्ठ्या उपसंख्यानम् ॥ * ॥

यजादीनामेकद्वयोर्वा तत्पुरुषे षष्ठ्या उपसं-
ख्यानं कर्तव्यम् । गार्ग्यस्य कुलं गार्ग्यकुलं गर्गकुलं
वा । गार्ग्ययोः कुलं गार्ग्यकुलं गर्गकुलं वा । वैदस्य
कुलं वैदकुलं विदकुलं वा । वैदयोः कुलं वैदकुलं
विदकुलं वा ॥ यजादीनामिति किमर्थम् ? आ-
ङ्गस्य कुलम् आङ्गकुलम् । आङ्गयोः कुलमाङ्गकुलम् ॥
एकद्वयोरिति किमर्थम् ? गर्गाणां कुलं गर्गकु-
लम् ॥ तत्पुरुष इति किमर्थम् ? गार्ग्यस्य समी-
पमुपगार्ग्यम् ॥ षष्ठ्या इति किमर्थम् ? शोभन-
गार्ग्यः । परमगार्ग्यः ॥ यजजो ॥ ६४ ॥

(प्रदीपः) यज ॥ ६४ ॥ यजादीनामिति । इतः
प्रभृति ये प्रत्यया बहुषु लुगभाजस्ते यजादय आदिशब्दस्य
व्यवस्थावाचित्वात् ॥ ६४ ॥

(उद्ध्योतः) यजजोश्च ॥ ६४ ॥ इतः प्रभृतीति । अतः
पूर्वविषये आङ्गकुलमेत्येवेति भावः ॥ ६४ ॥

(३६८ लुक्प्रतिषेधसूत्रम् ॥ २ । ४ । २ आ. ३)

५९७ बह्वच इजः प्राच्यभर-
तेषु ॥ २।४।६६ ॥

(प्राच्यभरतानां समुच्चयाधिकरणम्)
(आक्षेपभाष्यम्)

किमयं समुच्चयः प्राक्षु च भरतेषु चेति । आहो-
स्विद्धरतविशेषणं प्राग्रहणं प्राञ्चो ये भरता इति ॥

(प्रदीपः) बह्वचः ॥ ६६ ॥ द्वन्द्वतत्पुरुषयोर्द्वयोरपि संभवा-
दोपदर्शनाच्च प्रश्न — किमयमिति । गोवलीवर्दवत्सामान्य-
विशेषवाचिनोरपि द्वन्द्वसंभवः ॥

(उद्ध्योतः) बह्वचः ॥ ६६ ॥ सामान्यविशेषयोर्द्विधासंभ-
वादाह—गोवलीति । इदमेव तयोरपि समासज्ञापकमिति भावः ।
वस्तुतो गोवलीवर्दमित्यादौ सामान्यविशेषभाव एव नेत्येकशेषप्रक-
रणान्ते भाष्ये उक्तत्वेनात्र सौत्रत्वाद् द्वन्द्वः ॥ सामान्यविशेषवा-
चिनोर्नैव द्वन्द्वः सामान्यविशेषवाचिनोर्द्वन्द्वो नेति वक्तव्य-
मिति तत्रैव भाष्योक्तेरिति बोध्यम् ॥ ६६ ॥

(जिज्ञासाभाष्यम्)

किं चातः ? ॥

(विशेषप्रदर्शनभाष्यम्)

यदि समुच्चयः । भरतग्रहणमनर्थकम् । न ह्यन्यत्र
भरताः सन्ति ॥

अथ प्राग्रहणं भरतविशेषणम् । प्राग्रहणमन-
र्थकम् । नह्यप्राञ्चो भरताः सन्ति ॥

(प्रथमपक्षाभ्युपगमभाष्यम्)

एवं तर्हि समुच्चयः ॥

(दोषस्मरणभाष्यम्)

ननु चोक्तम्—भरतग्रहणमनर्थकं नह्यन्यत्र भ-
रताः सन्तीति ॥

(समाधानभाष्यम्)

नानर्थकम् । ज्ञापकार्थम् ॥ किं ज्ञाप्यते ? । एत-
ज्ज्ञापयत्याचार्यः—‘अन्यत्र प्राग्रहणे भरतग्रहणं न
भवति’ इति ॥ किमेतस्य ज्ञापने प्रयोजनम् ? । “इजः
प्राचाम्” भरतग्रहणं न भवति । औद्दालकिः
पिता । औद्दालकायनः पुत्र इति ॥ बह्वचः ॥ ६६ ॥

(प्रदीपः) औद्दालकिरिति । उद्दालको नाम भरत-
कुलोत्पन्नः ॥ ६६ ॥

(३६९ लुक्प्रतिषेधसूत्रम् ॥ २ । ४ । २ आ. ४ सू.)

५९८ न गोपवनादिभ्यः ॥ २।४।६७ ॥

(१६३७ वार्तिकम् ॥ १)

॥ * ॥ गोपवनादिप्रतिषेधः प्राग्घरि-
तादिभ्यः ॥ * ॥

गोपवनादिप्रतिषेधः प्राग्घरितादिभ्यो द्रष्टव्यः ।
हारितः हारितौ । बहुषु—हरिताः ॥ न गोपवा ॥ ६७

(प्रदीपः) न गोप ॥ ६७ ॥ विदाद्यन्तर्गणो गोपव-
नादि । न च तत्समाप्तये गणे वृत्करणं पठितमिति आगणा-
न्ताद् ग्रहणं प्राप्नोतीत्याह—गोपवनादिप्रतिषेध
इति ॥ ६७ ॥

(३७० विकल्पसूत्रम् ॥ २ । ४ । २ आ. ५)

६०० उपकादिभ्योन्यतरस्याम-
द्वन्द्वे ॥ २।४।६९ ॥

(अद्वन्द्वग्रहणप्रयोजनाधिकरणम्)

(आक्षेपभाष्यम्)

किमर्थमद्वन्द्व इत्युच्यते ? ॥

(प्रदीपः) उपका ॥ ६९ ॥ द्वन्द्वेऽपि लुक्विकल्पस्येष्ट-
त्वात् प्रश्नः—किमर्थमिति ॥

(समाधानभाष्यम्)

द्वन्द्वे मा भूदिति ॥

(समाधानबाधकभाष्यम्)

नैतदस्ति प्रयोजनम् । इष्यते द्वन्द्वे भ्राष्ट्रकपि-
ष्ठलाः । भ्राष्ट्रकपिष्ठलय इति ॥

(प्रदीपः) भ्राष्ट्रकपिष्ठलय इति । अन्मादेवो-
दाहरणात्तिक्रितवादिष्वस्य पाठोऽनार्प इति लक्ष्यते ॥

(उद्ध्योतः) उपकादि ॥ ६९ ॥ पाठोऽनार्प इति । वृत्ति-
कारोक्त इत्यर्थः ॥

(समाधानभाष्यम्)

अत उत्तरं पठति—

(१६३८ समाधानवार्तिकम् ॥ १ ॥)

॥ * ॥ अद्वन्द्व इति द्वन्द्वाधिकार-
निवृत्त्यर्थम् ॥ * ॥

अद्वन्द्व इत्युच्यते द्वन्द्वाधिकारनिवृत्त्यर्थम् । द्व-
न्द्वाधिकारो निवर्त्यते तस्मिन्निवृत्ते अविशेषेण
द्वन्द्वे चाद्वन्द्वे च भविष्यति ॥ उपकादिभ्यो ॥ ६९ ॥

(प्रदीपः) द्वन्द्वाधिकारनिवृत्त्यर्थमिति । अधिकार-
शब्देनात्र शास्त्रीयोधिकार स्वरितत्वनिमित्तो न गृह्यते नहि
पूर्वसूत्रोपात्तो द्वन्द्वाशब्द आसक्तस्वरित । किं तर्हि; लौकि-
कोधिकारोपेक्षालक्षणे निविवर्तयिषित । द्वन्द्वाशब्देन तद्विष-
योधिकारोभिधीयते तस्य नञा निषेधो बोल्यते ॥ तेनायमर्थो
द्वन्द्व इह नापेक्ष्यते । तदनपेक्षाया सामान्येन द्वन्द्वे चाद्वन्द्वे च
लुग्विकल्पसिद्धि ॥ ६९ ॥

(उद्घोतः) आसक्तस्वरित इति । फलाभावादिति भावः ।
स्वरितत्वासङ्गभावसैवान्वाख्यानं वार्तिकमित्यन्ये ॥ ६९ ॥

(३७१ प्रकृत्योरादेशसूत्रम् ॥ २।४।२ आ. ६ सू.)

६०१ आगस्त्यकौण्डिन्ययोरग- स्तिकुण्डिनच् ॥ २।४।७० ॥

(प्रकृत्यादेशत्वनिर्णयाधिकरणम्)

(१६३९ वार्तिकम् ॥ १ ॥)

॥ * ॥ आगस्त्यकौण्डिन्ययोः प्रकृति-
निपातनम् ॥ * ॥

(भाष्यम्) आगस्त्यकौण्डिन्ययोः प्रकृतिनिपा-
पातनं कर्तव्यम् । अगस्ति—कुण्डिनजित्येतौ प्रकृ-
त्यादेशौ भवत इति वक्तव्यम् ॥

किं प्रयोजनम् ? ॥

(१६४० वार्तिकद्वितीयखण्डम् ॥ २ ॥)

॥ * ॥ लुक्प्रतिषेधे वृद्ध्यर्थम् ॥ * ॥

(भाष्यम्) लुक्प्रतिषेधे वृद्धिर्यथा स्यात् ॥

(१६४१ वार्तिकतृतीयखण्डम् ॥ ३ ॥)

॥ * ॥ प्रत्ययान्तनिपातने हि
वृद्ध्यभावः ॥ * ॥

(भाष्यम्) प्रत्ययान्तनिपातने हि सति वृद्ध्य-
भावः स्यात् । आगस्तीयाः कौण्डिना इति ॥

(प्रदीपः) आगस्त्य ॥ ७० ॥ प्रकृतिप्रत्ययसमुदायस्य
पट्टीनिर्दिष्टत्वादादेशप्रसङ्गस्तत्प्रागस्तीना छात्रा इत्यत्रादेशे
कृतेऽवृद्धत्वाच् छे न स्यादित्याह—प्रकृतिनिपातनमिति ।

१ कुण्डिनीशब्दस्य (गर्गादित्वाद्) यजि 'अस्यादे तद्धिते' इति पुव-
द्भावे 'नस्तद्धिते' इति लोपे कोण्ड्य इति प्राप्नोति तथापि असादेव निपा-
तनापुवद्भावाभावः । अमति तस्मिन्नीकारस्य 'यस्येति' इति लोपे तस्य
स्यानिपत्त्वादाभीयत्वनासि द्वत्वाद्वा टिलोपाभावः । इति पदमञ्जरी ॥

२ यदि हि प्रत्ययान्तयोरेवादेशो स्याताम्, (तर्हि) 'गोत्रेऽलुग्वि' इति प्रतिषेधो न स्यात् । लुको लामो निषेधो नादेशस्य । तन्वादेशे सत्यवृद्ध-

प्रकृतेरेवादेशौ निपातनीयावित्यर्थः ॥ लुक्प्रतिषेध इति ।
गोत्रेऽलुग्वीति लुकि प्रतिषेधे तत्संनियोगशिष्टस्यादेशस्या-
प्यभाव इत्यागस्त्यशब्दाच्छ सिध्यति ॥ प्रत्ययान्तनिपा-
तने हीति । यदि प्रत्ययान्तस्यादेश क्रियेत्यर्थः ॥ कौ-
ण्डिना इति । कण्वादिभ्यो गोत्र इत्यण् । अस्य विशेष-
षाभावप्रदर्शनायोपन्यासः ॥

(उद्घोतः) आगस्त्यकौण्डिन्य ॥ ७० ॥ प्रकृतिनिपात-
नशब्दस्य विवक्षितमर्थमाह—प्रकृतेरेवेति । अर्थादेव प्रत्ययस्य
लुगिति बोध्यमिति भावः ॥ भाष्ये—वृद्ध्यभावः स्यादिति । एव
च च्छे न स्यादिति भावः ॥ पूर्वं फलाभावाद्वृद्धसंज्ञाभावेन स्थानिव-
द्भावेन न तल्लभ इति बोध्यम् ॥ अस्य विशेषेति । यद्यपि
कौण्डिना इति सिध्यति । तथाप्यागस्तीया इति न सिध्यतीति
व्याख्येयमिति भावः ॥

(आक्षेपभाष्यम्)

यदि प्रकृतिनिपातनं क्रियते । केनेदानीं प्रत्य-
यस्य लोपो भविष्यति ? ॥

(१६४२ वार्तिकम् ॥ ४ ॥)

॥ * ॥ अधिकारात्प्रत्ययलोपः ॥ * ॥

(भाष्यम्) अधिकारात्प्रत्ययलोपो भविष्यति ॥

(प्रदीपः) अधिकारादिति । लुग्रहणमिहानुवर्तते ।
तत्र प्रकृतेरादेशः, प्रत्ययस्य तु लुगित्यर्थः सपद्यते ॥

(आक्षेपभाष्यम्)

तत्तर्हि प्रकृतिनिपातनं कर्तव्यम् ? ॥

(समाधानभाष्यम्)

न कर्तव्यम् ॥

(१६४३ वार्तिकम् ॥ ५ ॥)

॥ * ॥ योगविभागात् सिद्धम् ॥ * ॥

(भाष्यम्) योगविभागः करिष्यते—["आगस्त्य-
कौण्डिन्ययोः"] आगस्त्यकौण्डिन्ययोर्वहुषु लुग्भ-
वति । ततः ["अगस्ति कुण्डिनच्"] अगस्तिकु-
ण्डिनजित्येतौ च प्रकृत्यादेशौ भविष्यतः आग-
स्त्यकौण्डिन्ययोरिति ॥

(प्रदीपः) बहुषु लुग् भवतीति । बहुषु वर्तमान-
योर्य प्रत्ययस्तस्येत्यर्थः ॥ प्रकृत्यादेशाविति । सामर्थ्यल-
भ्योयमर्थः । प्रत्यये हि लुप्ते प्रकृतिरेवावशिष्यते ॥

त्वादणव स्यात् । तथा चागस्तीया इति रूपं न स्यात् । लुकि तु सति तस्य
प्रतिषेधे तत्संनियोगशिष्टस्यादेशस्याप्यभावाद्वृद्धलक्षणदृष्टो भवति (आगस्तीया
इति सिद्धम्) कौण्डिन्यशब्दात् कण्वादित्वादाणि समुदायस्यादेशे कौ-
ण्डिना इति सिध्यतीति न विशेषः, तथाप्यागस्त्यशब्दस्यागस्तिरूपादेशे
वृद्धत्वाभावाच्छे न स्यात् । इति भावः ॥

३ 'चेच्छे' ॥ ४ कोष्ठकान्तर्गताः सर्वत्र नोपलभ्यन्ते ॥

(उद्ध्योतः) ननु प्रत्ययवान्कपदाभावेन बहुध्वित्यस्य प्रत्ययान्तसमुदाये एवान्वयेन तस्यैव लुक् स्यादन आह—बहुध्विति ॥ यः प्रत्यय इति । लुगाक्षिप्तोऽयम्, प्रत्ययादर्शनस्यैव लुक्त्वादिति बोध्यम् ॥

(प्रत्याक्षेपभाष्यम्)

एवमपि प्रत्ययान्तयोरेव प्राप्नोति । प्रत्ययान्ताद्धि भवान् पृष्ठीमुच्चारयति—“आगस्त्यकौण्डिन्ययोः” इति ॥

(प्रदीपः) एवमपीति । पृष्ठीनिर्दिष्टस्यादेशविधानादिति भावः । ततश्च लुक् आदेशयोश्च पर्यायप्रसङ्गः ॥

(उद्ध्योतः) पृष्ठीनिर्दिष्टस्येति । स्थानपृष्ठी सामर्थ्यस्य प्रतिबन्धिकेति भावः ॥

(समाधानभाष्यम्)

नैष दोषः । यथापरिभाषितं प्रत्ययस्य लुक्श्लुल्लुपो भवन्तीति प्रत्ययस्यैव भविष्यति । अवशिष्टस्यादेशौ भविष्यतः ॥ आगस्त्य ॥ ७० ॥

(प्रदीपः) यथापरिभाषितमिति । तत्र स्थानिभेदात् पर्यायाभावः ॥ ७० ॥

(उद्ध्योतः) तत्रेति । एतदर्थमेव तत्र प्रत्ययग्रहणं कृतम् ॥ यद्वा गोत्रे न्यनुवर्त्य गोत्रे कृतस्य लुगित्यर्थेन दोषः ॥ पर्यायाभाव इति । विकल्पस्याष्टदोषदुष्टत्वादित्यपि बोध्यम् ॥ ७० ॥

(इति तद्धितलुक्प्रकरणम्)

(अथ धातुप्रत्ययलुक्प्रकरणम्)

(३७२ यङ्लुक्सूत्रम् ॥ २ । ४ । २ आ. ७ सू.)

६०५ यङोचि च ॥ २।४।७४ ॥

(उद्ध्योतः) यङोऽचि च ॥ ७४ ॥ यदा साहचर्यादच् प्रत्यय एवात्र गृह्यते ॥

(१६४४ वार्तिकम् ॥ १ ॥)

॥ * ॥ ऊतोचि ॥ * ॥

(भाष्यम्) ऊतः अचीति वक्तव्यम् । इह मा भूत्—सनीस्रसो दनीध्वस इति ॥

(प्रदीपः) यङोचि ॥ ७४ ॥ सनीस्रस इति । यद्यत्र लुक् स्यात्तदा न लुमताङ्गस्येति प्रत्ययलक्षणप्रतिषेधान्नलोपो न स्यात् । अतो लोपः यस्य हल इति लोपे तु प्रत्ययलक्षणं भवत्येव ॥ ७४ ॥

(उद्ध्योतः) ऊतोऽचि । ऊतः परस्य यङोचि लुगित्यर्थः ॥ यद्यत्रेति । न धात्विति सूत्रस्य प्रत्याख्यानप्रकारस्तु लक्ष्यविशेषविषय एवेति निरूपितं तत्रैव भाष्ये ॥

१ ‘न्यये च’ इत्येव तु दृश्यते ॥ २ ‘स्थानपृष्ठीसामर्थ्यस्य’ इति समस्तपाठस्तु काशीस्थशोधकसंमतः ॥ ३ ‘तत्र=प्रत्ययस्य लुक्श्लुल्लुपः’

(आक्षेपभाष्यम्)

अथ ऊत इत्युच्यते । इह कस्मान्न भवति—योयूयः । रोरूयः ? ॥

(समाधानभाष्यम्)

विहितविशेषणमूकारग्रहणम् । ऊकारान्ताद्यो विहित इति ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । इष्टमेवैतत्संगृहीतम्—सनीस्रसो दनीध्वंस इत्येव भवितव्यम् ॥ यङो ॥ ७४ ॥

(उद्ध्योतः) इत्येव भवितव्यमिति । योयूयो रोरूय इत्यत्र बाहुलकाच्चलुगभाव एवेत्यपरे ॥ ७४ ॥

(३७३ सिञ्जलुक्सूत्रम् ॥ २ । ४ । २ आ. ८)

६०८ गातिस्थाघुपाभूयः सिचः

परस्मैपदेषु ॥ २।४।७७ ॥

(धातुविशेषनिर्णयाधिकरणम्)

(१६४५ वार्तिकम् ॥ १ ॥)

॥ * ॥ गापोर्ग्रहणे इण्पिबत्योर्ग्रहणम् ॥ * ॥

(भाष्यम्) गापोर्ग्रहणे इण्पिबत्योर्ग्रहणं कर्तव्यम् । इणो यो गाशब्दः पिबतेर्यः पाशब्द इति वक्तव्यम् । इह मा भूत्—अगासीन्नटः, अपासीन्नमिति ॥

(प्रदीपः) गाति ॥ ७७ ॥ पिबतेरिति । पिबतेर्यः स्थानी दृष्ट पाशब्द इत्यर्थः । गिति च पिवादेशो विहित इति पा पान इत्यस्यैव मौवादिप्रत्ययग्रहणम् ॥ अगासीन्नमिति । नै शब्दे पा रक्षणे अनयोर्यमरमनमातां सकृच्च इति समागमः । निचश्चेद् ॥

(उद्ध्योतः) गानिस्था ॥ ७७ ॥ इणो गा शब्द इति भाष्ये ऋगोर्पाण्वद्वात्तदादनस्यापि निङ्गिगित भावः ॥ यः स्थानीति । स्थान्यादेशसम्बन्धे पृष्ठाति भावः ॥ ननु पानरपि पिवादेशः किं नेत्यन आह—गिति चेति ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । इण्ग्रहणे तावद्वाक्यम्—निर्देशादेव व्यक्तं ‘लुग्विकरणस्य ग्रहणम्’ इति ॥

इति सूत्रम् ॥ ४ ‘इणो’ पठ्यते ॥

पाग्रहणे चापि वार्तत्तम्—उक्तमेत्तत्—‘सर्वत्रैव पाग्रहणे अलुग्विकरणस्य ग्रहणम्’ इति ॥ गा-
तिस्था ॥ ७७ ॥

(प्रदीपः) निर्देशादिति । गातीत्यादिकादेशानुकर-
णत्वाददादिलुका गातिशब्द श्रुतिर्पा निर्दिष्ट ॥ सर्वत्रेति ।
घुमास्थागापेत्यादावपीत्यर्थः । तेन पायते इति पातेरीत्वा-
भावः । शोषणार्थस्य तु पायतेर्लक्षणिकत्वात्पारूपस्य ग्रहणा-
भावः ॥ ७७ ॥

(उद्घोतः) अदादिलुकेति । श्रितप कर्त्रर्थकत्वाभावादि-
करणेन न न्यायप्राप्त इतिवादिनां मतेपि तस्य गैतिरिति स्यादित्या-
शयः । न च गौशब्दे इत्यस्य कृतात्वस्यानुकरणात् श्रितप्यपि एव-
मेव रूपेण निर्देशः सद्विध इति वाच्यम्, लाक्षणिकत्वेन तस्यानु-
करणतयाऽऽसात् श्रितपि एवमेव रूपं तस्यैव ग्रहणाच्च ॥ अन्यथा
‘गास्याघ्रु—’ इत्येवमेव वदेदिति भावः । गाडस्तु नानुकरण परस्मै-
पदपरत्वाभावात् ॥ गामादाग्रहणेष्वविशेष इति श्रितवृत्तिगा-
देशविषयमिति बोध्यम् ॥ भाष्ये—ऽलुग्विकरणस्येति । लुग्वि-
करणां लुग्विकरणयोरलुग्विकरणस्येत्येत्यर्थः ॥ ७७ ॥

(३७४ सिज्जलुक्सूत्रम् ॥ २ । ४ । २ आ. ९)

६१० तनादिभ्यस्तथासोः ॥ २।४।७९॥

(तत्प्रत्ययनिर्णयाधिकरणम्)

(१६४६ वार्तिकम् ॥ १ ॥)

॥ * ॥ तथासोरात्मनेपदवचनम् ॥ * ॥

(भाष्यम्) तथासोरात्मनेपदस्य ग्रहणं कर्तव्यम् ।
आत्मनेपदं यौ तथासाविति वक्तव्यम् ॥

(१६४७ वार्तिकम् ॥ २ ॥)

॥ * ॥ एकवचनग्रहणं वा ॥ * ॥

(भाष्यम्) अथ वा एकवचनं ये तथासी इति
वक्तव्यम् ॥ तच्चावश्यमन्यतरत्कर्तव्यम् ॥

(१६४८ वार्तिकम् ॥ ३ ॥)

॥ * ॥ अवचने ह्यनिष्टप्रसङ्गः ॥ * ॥

(भाष्यम्) अनुच्यमाने ह्येतस्मिन्ननिष्टं प्रस-
ज्येत—अतनिष्ट यूयम् असनिष्ट यूयमिति ॥

(उद्घोतः) तनादिभ्यः ॥ ७९ ॥ अतनिष्टेति । मध्यम-
पुरुषबहुवचनम् ॥ ७९ ॥


(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । यद्यपि तावदयं तशब्दो दृष्टाप-

चारोस्त्यात्मनेपदम्, अस्ति च परस्मैपदम्, अ-
स्त्येकवचनम्, अस्ति बहुवचनम् अयं तु खलु
थासशब्दोऽदृष्टापचार आत्मनेपदमेकवचनं च ।
तस्यास्य कोन्यः सहायो भवितुमर्हति अन्यदत
आत्मनेपदादेकवचनाच्च । तद्यथा—‘अस्य गोर्द्विती-
येनार्थ’ इति गौरेवानीयते नाश्वो न गर्दभ इति ॥
तनादि ॥ ७९ ॥



(३७५ लुक्सूत्रम् ॥ २।४।२ आ. १०)

६१२ आमः ॥ २।४।८१ ॥

(लुङ्लोटोर्लुक्साधनाधिकरणम्)

(१६४९ शेषवार्तिकम् ॥ १ ॥)

॥ * ॥ आमो लेलोपे लुङ्लोटोरुपसं-

ख्यानम् ॥ * ॥

(भाष्यम्) आमः लेलोपे लुङ्लोटोरुपसंख्यानं
कर्तव्यम् । तां वैजवापयो विदामक्रन् । अस्य भ-
वन्तो विदांकुर्वन्तु ॥

(आक्षेपभाष्यम्)

तत्तर्हि वक्तव्यम् ? ॥

(समाधानभाष्यम्)

न वक्तव्यम् । लिग्रहणं निवर्तिष्यते ॥

(प्रदीपः) आमः ॥ ८१ ॥ लिग्रहणमिति । निपा-
तनादप्यत्र लुक् सिध्यति । तत्त्वनेपक्षयं परिहार उक्त ॥

(उद्घोतः) आमः ॥ ८१ ॥ यद्यपि पूर्वसूत्रे लेरिति च्लेग्र-
हण तथाप्यत्र योग्यतावशादित एव ग्रहणमिति वार्तिकम् ॥ निपा-
तनादिति । विदांकुर्वन्तिवत्यन्यतरस्यामिति अभ्युत्सादयामि-
त्यादिनिपातनादित्यर्थः ॥ तच्चिति । लेरित्यननुवृत्त्या सर्वेऽसिद्धौ
तदनुवृत्तिमभ्युपगम्य लुङ्लोटोर्निपातनाश्रयणमयुक्तमित्यनपेक्षा-
वीजम् ॥

(आक्षेपभाष्यम्)

यदि निवर्तते । प्रत्ययमात्रस्य लुक् प्राप्नोति ॥

(प्रदीपः) प्रत्ययमात्रस्येति । तरबादेरपीत्यर्थः ॥

(उद्घोतः) तरबादेरिति । लावस्थायामेव लुक् प्राप्या
कृदन्तत्वात्प्रातिपदिकत्वेन तरबुत्पत्त्यत इत्याशयः । आदिना
तमप् तदन्तादुत्पन्न आम् च ग्राह्यः ॥

(समाधानभाष्यम्)

इष्यत एव प्रत्ययमात्रस्य ॥ आतश्चेष्यते । एवं
ह्याह “कश्चानुप्रयुज्यते लिटि” इति । यदि च प्रत्य-
यमात्रस्य लुक् भवति तत एतदुपपन्नं भवति ॥

१ ‘श्रितपि’ ॥ २ ‘कर्त्रर्थ’ ॥ ३ तस्य गेवानोरित्यर्थः ॥

४ ‘रूपे’ इति स्यात् । ‘गेति’ इत्येव रूप इत्यर्थः स्यात् ॥

५ ‘तस्यैव’ इणादशस्यैव ॥

६ श्रितवृत्तिरिति । ‘घुमास्थागापा—’ इत्यत्र यथा ॥ ‘श्रितप-
हित’ इति काशीपण्डितैः शोभितः ॥

७ ‘मित्यर्थ’ इति काशीग्रन्थपण्डितैः शोभितः ॥

(प्रदीपः) एवं ह्याहेति । व्यवहितविपर्यस्तप्रयोगनिवृत्त्यर्थमेव तद्वचनमित्यर्थः । आमन्तस्यानभिव्यक्तपदार्थत्वाच्च स्वाभाविक्येवानुत्पत्तिस्तरवादेलुग्द्वारेणान्वाख्यायत इति भावः ॥

(उद्ध्योतः) व्यवहितेति । तरबादौ सति व्यवहितत्वस्यादिति भावः ॥ नन्वनभिव्यक्तपदार्थकत्वेनातिशयाद्ययोगात्तरबाधनुत्पत्तौ कथं लुगित्यत आह—आमन्तस्येति । प्रत्ययमात्रस्य लुक् फलमैर्दर्शनमिष्यत एवानुत्पत्तिरिति भाष्याक्षरार्थ इति भावः ॥

(आम्ग्रहणनिर्णयाधिकरणम्)

(१६५० आक्षेपवार्तिकम् ॥ २ ॥)

॥ * ॥ आमन्तेभ्यो णलः प्रतिषेधः ॥ * ॥

(भाष्यम्) आमन्तेभ्यो णलः प्रतिषेधो वक्तव्यः । शशाम तताम् । वृद्धौ कृतायम् “आमः” इति लुक् प्राप्नोति ॥

(१६५१ समाधानवार्तिकम् ॥ ३ ॥)

॥ * ॥ आमन्तेभ्योर्थवद्ग्रहणाण्णलोऽ-
प्रतिषेधः ॥ * ॥

(भाष्यम्) आमन्तेभ्योर्थवद्ग्रहणाण्णलः । अप्रतिषेधः । अनर्थकः प्रतिषेधोऽप्रतिषेधः ॥ लुक् कस्मान्न भवति—शशाम ततामेति ? अर्थवद्ग्रहणात् । अर्थवत् आमश्चब्दस्य ग्रहणम् । न चैषोर्थवान् ॥

(प्रदीपः) अर्थवत् इति । आम् प्रत्ययोऽनिर्दिष्टार्थाः प्रत्ययाः स्वार्थं भवन्तीत्यर्थवान् ॥

(उद्ध्योतः) नन्वर्थवानामसंभवीत्यत आह—आम्प्रत्यय इति ॥

(१६५२ समाधानवाचकवार्तिकम् ॥ ४ ॥)

॥ * ॥ आमन्तेभ्योर्थवद्ग्रहणाण्णलोप्रति-
षेध इति चेदमः प्रतिषेधः ॥ * ॥

(भाष्यम्) आमन्तेभ्योऽर्थवद्ग्रहणाण्णलोऽप्रतिषेध इति चेत् अमधातोः प्रतिषेधो वक्तव्यः । आम ॥

(प्रदीपः) आम इति । अमगत्यादिष्वित्यस्य णलि वृद्धौ द्विवचन एकदेशे च यद्रूपमामिति तस्यार्थवत्त्वाण्णलो लुक् प्रसङ्गः ॥

(समाधानसाधकभाष्यम्)

उक्तं वा ॥ किमुक्तम् ? । “सन्निपातलक्षणो विधिरनिमित्तं तद्विघातस्य” इति ॥

(उद्ध्योतः) माथ्ये—सन्निपातेति । लक्षणप्रतिपदोक्तपरिभाषया प्रत्ययाप्रत्यययोरिति परिभाषया च सुसाध्यमेतत् ॥

(लुकादेशापवादत्वाधिकरणम्)

(आक्षेपभाष्यम्)

किं पुनर्लुगादेशापवादः, आहोस्वित्-कृतेष्वादेशेषु भवति ॥

(प्रदीपः) किं पुनरिति । यदा ‘विशेषविधि सामान्यविधिबाधक’ इति न्याय आश्रीयते तदा लकारान्तरेषु सावकाशास्तिवादयो विशेषविहितेन लुका बाध्यन्त इत्यादेशापवादो लुक् सपद्यते । अथ त्वविरोधादस्ति च सम्भवो यदुभयं स्यादित्याश्रीयते तदा कृतेष्वादेशेषु लुका भाव्यमिति सदेहात् प्रश्नः ॥

(उद्ध्योतः) तदा कृतेष्विति । विरोधाभावाद्वान्तरङ्गत्वात्पूर्वं लुगित्यपि न वाच्यमिति भावः । विहितानां नियमः स्तिपक्षश्रयणाद्भोमयोस्तुल्यत्वम् ॥

(१६५३ समाधानवार्तिकम् ॥ ५ ॥)

॥ * ॥ लुगादेशापवादः ॥ * ॥

(भाष्यम्) लुग् आदेशानामपवादः ॥

(प्रदीपः) लुगिति । सत्यपि समवे बाधनं तत्कदानेनेव दधिदानस्येति भावः ॥

(उद्ध्योतः) सत्यपीति । न चामुत्पत्तिकाले परत्वात्तनः प्रागेव वादेशः, किं न भवन्तीति वाच्यम् । अपवादविषये उत्सर्गात्प्रवृत्तेः । प्रकल्प्य वापवादविषयमिति न्यायात् ॥

(१६५४ समाधानवाचकवार्तिकम् ॥ ६ ॥)

॥ * ॥ तिङ्कृताभावस्तु ॥ * ॥

(भाष्यम्) तिङ्कृतस्य तु अभावः ॥ कस्य ? । पदत्वस्य ॥

(प्रदीपः) कस्येति । निघातादेस्तिङ्गार्गस्यानिष्टत्वात् प्रश्नः ॥

(१६५५ समाधानसाधकवार्तिकम् ॥ ७ ॥)

॥ * ॥ सुवन्तत्वात्सिङ्गम् ॥ * ॥

(भाष्यम्) सुवन्तं पदम् इति पदसंज्ञा भविष्यति ॥

(आक्षेपभाष्यम्)

कथं स्वाद्युत्पत्तिः ? ॥

(प्रदीपः) कथमिति । आमः प्रत्ययत्वाद् ‘अप्रत्यय’ इति प्रातिपदिकसंज्ञानिषेधात् प्रश्नः ॥

(१६५६ समाधानवार्तिकम् ॥ ८ ॥)

॥ * ॥ लकारस्य कृत्वात् प्रातिपदिकत्वं तदाश्रयं प्रत्ययविधानम् ॥ * ॥

(भाष्यम्) लकारः कृत्, ‘कृत्प्रातिपदिकम्’ इति प्रातिपदिकसंज्ञा, तदाश्रयं प्रत्ययविधानम्, प्रातिपदिकाश्रयत्वात्स्वाद्युत्पत्तिर्भविष्यति ॥

(प्रदीपः) लकारस्येति । अतिङिति कृन्मज्ञाप्रतिषेधात्तिङ्भाविनो लकारस्य । अयं तु तिङ्भावी न भवतीति भावः ॥

(उद्घोतः) ननु अतिङित्यनेन तिङ्स्थानित्वयोग्यस्य लस्य कृत्स्नत्वा प्रतिषिध्यत इति कथं लिट्, कृत्वमत आह—तिङ् भाविन इति ॥

(समाधानबाधकभाष्यम्)

[यद्येवं] सुपः श्रवणं प्राप्नोति ॥

(प्रदीपः) सुपः श्रवणमिति । यद्यप्येकवचनस्य हलङ्घादिलोपोस्ति तथापि द्विवचनबहुवचनश्रवणप्रसङ्गः ॥

(उद्घोतः) [द्विवचनेति । तदुत्पत्तिप्रकारश्च उत्तरसूत्रे भाष्ये—स्पष्ट ॥]

(समाधानसाधकभाष्यम्)

अव्ययादिति लुग् भविष्यति ॥

(उद्घोतः) यद्यप्याम इत्यनेन सुपोऽपि लुक् सिध्यति लेरिति निवृत्तेस्तथापि तदनुवृत्तिमतेऽपि लुक् साधयितुमाह—भाष्ये—अव्ययादिति लुगिति ॥

(आक्षेपभाष्यम्)

कथमव्ययत्वम् ? ॥

(१६५७ समाधानवार्तिकम् ॥ ९ ॥)

॥ * ॥ अव्ययत्वं मकारान्तत्वात् ॥ * ॥

(भाष्यम्) कृदन्तं मान्तमव्ययसंज्ञं भवतीति अव्ययसंज्ञा भविष्यति ॥

(प्रदीपः) कृदन्तमिति । कृन्मेजन्त इत्यत्र कृदन्तस्य विशेषणं मेजन्तग्रहणम्, न तु कृत । खरादिषु यदामिति पठ्यते तेन तद्धितप्रकरणात्तद्धितसाहचर्याद्वा तद्धित एव गृह्यते ॥

(उद्घोतः) ननु कृत इति । तद्विशेषणत्वे हि कृतो मान्तत्वाभावाच्च सिध्यतीत्यर्थः ॥ कृद्विशेषणत्वपक्षे तु लेरिति निवर्त्य आम इत्यनेनैवेति बोध्यम् । तद्धितप्रकरणादिति । तद्धितश्चासर्वविभक्तिरिति पठित्वा हि तत्र ते पठिता अतस्तेषु तद्धितपदमनुवर्तत इति भावः ॥ अननुवृत्तावपि न दोष इत्याह—तद्धितसाहचर्याद्वेति ॥

(आक्षेपभाष्यम्)

स्वरः कथम्—यत्प्रकारयांचकार ? ॥

(प्रदीपः) यत्प्रकारयांचकारेति । अत्र प्रशब्दस्यानुदात्तत्वमिष्यते, तच्च तिबादिलुकि सति गतिर्गतौ तिङि चोदात्तवतीति सिध्यति नान्यथेति, भावः ॥

(१६५८ समाधानवार्तिकम् ॥ १० ॥)

॥ * ॥ स्वरः कृदन्तप्रकृतिस्वरत्वात् ॥ * ॥

(भाष्यम्) कृदन्तमुत्तरपदं प्रकृतिस्वरं भवतीत्येष स्वरः भविष्यति ॥

(प्रदीपः) कृदन्तप्रकृतिस्वरत्वादिति । प्रशब्दस्य कारयामित्यनेन समासे कृते समासस्वराव्ययपूर्वपदप्रकृतिस्व-

रयो प्राप्तयो कृत्स्वर, ततः शेषनिघातेन गतेरनुदात्तत्वं सिध्यतीत्यर्थः ॥

(उद्घोतः) समासे कृते इति । गतिसमास इत्यर्थः । स च नित्य इति समासाभावे स्वरो न सिध्येदिति न वाच्यम् । उपसर्गाणां क्रियामात्रेण सामर्थ्यात् । अनभिव्यक्तपदार्थकेन कारयामित्यनेन नास्य सामर्थ्यमिति न शङ्कनीयम् ॥ तिङ्कृतपदत्वे तत्र समासो न स्यादित्यनिष्टम् ॥

(१६५९ फलान्तरवार्तिकम् ॥ ११ ॥)

॥ * ॥ तथा च निघातानिघात-
सिद्धिः ॥ * ॥

(भाष्यम्) तथा च निघातानिघातसिद्धिर्भवति । चक्षुष्कामं याजयांचकार “तिङ्ङितिङ्” इति तस्य चानिघातः । तस्माच्च निघातः सिद्धो भवति ॥

(प्रदीपः) तस्यचेति । आमन्तस्य । तिङन्तत्वाच्चिघातो न प्रवर्तते । तस्मात्पर तिङन्त तु चकारादि निहन्यते ॥

(उद्घोतः) तथाचेत्यनेन सूचितं हेतुं दर्शयति—आमन्तस्येति ॥

(१६६० आक्षेपवार्तिकम् ॥ १२ ॥)

॥ * ॥ नञा तु समासप्रसङ्गः ॥ * ॥

(भाष्यम्) नञा तु समासः प्राप्नोति—नकारयाम् नहारयाम् । ‘नञ् सुबन्तेन सह समस्यत’ इति समासः प्राप्नोति ॥

(प्रदीपः) न कारयामिति । ततश्च नलोपादिप्रसङ्गः ॥

(उद्घोतः) नलोपादिति । आदिना पूर्वपदप्रकृतिस्वरत्वम् ॥

(समाधानभाष्यम्)

उक्तं वा * ॥ किमुक्तम् ? । असामर्थ्यादिति । नात्र नञ आमन्तेन सामर्थ्यम् ॥ केन तर्हि ? । लिङन्तेन न चकार कारयाम् न जहार हारयामिति ॥ आमः ॥ ८१ ॥

(प्रदीपः) न चकारेति । नञो लिङन्तेन सामर्थ्यं प्रदर्शयति । न त्वयं लौकिकः प्रयोगो व्यवहितविपर्यस्तप्रयोगनिवृत्त्यर्थत्वादनुप्रयोगारम्भस्य । अभिव्यक्तपदार्थेन नञः सामर्थ्यं न त्वनभिव्यक्तार्थेनेत्यर्थः ॥ ८१ ॥

(उद्घोतः) भाष्ये—न चकारहारयामिति । क्वचित्तु न जहारहारयामिति पाठः । तत्र चकारेत्येतदर्थतो निबद्धं जहारेति । तत्र सामान्यविशेषयोरभेदान्वयादित्याहुः ॥ ८१ ॥

(३७६ लुक्सूत्रम् ॥ २।४।२ आ. ११)

६१३ अव्ययादाप्सुपः ॥ २।४।८२ ॥

(आप्रग्रहणस्यादृष्टार्थत्वाधिकरणम्)

(१६६१ वार्तिकम् ॥ १ ॥)

॥ * ॥ अव्ययादापो लुग्वचनान-
र्थक्यं लिङ्गाभावात् ॥ * ॥(भाष्यम्) अव्ययादापः लुग्वचनमनर्थकम् ॥
किं कारणम् ? । लिङ्गाभावात् । अलिङ्गमव्ययम् ॥(प्रदीपः) अव्यया ॥ ८२ ॥ लिङ्गाभावादिति ।
न च स्त्रीसमानाधिकरणपक्ष स्त्रियामित्यत्राश्रित , भूतमित्यं
ब्राह्मणी इत्यादौ भूतादिभ्यः प्रत्ययप्रसङ्गादिति भावः ॥(उद्ध्योतः) अव्ययादा ॥ ८२ ॥ ननु मा भूलिङ्गं तत्र
शालायामित्यादौ स्त्रीसमानाधिकरण्यादेव टाप्, तस्य चानेन लुगत
आह—न चेति ॥ भूतमिति । सामान्ये नपुसकम् ॥ ननूचैस्त-
राभ्यां ब्राह्मणीभ्यां कृतमित्यादावव्ययात्परापः सभव इति चेन्न ।
अव्ययादिति विहितविशेषणात् । यद्वा आपसुब्ध्यामाक्षिसाद्गत्या-
व्ययरूपस्यैव प्रत्यासत्त्या ग्रहणान्न दोषः ॥ एवञ्च कृन्मेजन्तमृत्-
स्थभाष्यमपि स्वरसन्तः सन्नच्छते इति दिक् ॥

(आक्षेपभाष्यम्)

किमिदं भवान् सुपो लुक् सृष्यति, आपो लुक्
न सृष्यति । यथैव ह्यलिङ्गमव्ययम्, एवमसं-
ख्यमपि ? ॥(प्रदीपः) किमिदमिति । संख्याया अप्यभावान्
सुपापि नोत्पत्तव्यमिति भावः ॥

(समाधानभाष्यम्)

सत्यमेवमेतत् । प्रत्ययलक्षणमाचार्यः प्रार्थय-
मानः सुपो लुक् सृष्यति । आपः पुनरस्य लुकि
सति न किञ्चिदपि प्रयोजनमस्ति ॥(प्रदीपः) प्रत्ययलक्षणमिति । स्वाभाविक्येव सुपो-
नुपलब्धिर्लुग्द्वारेण पदत्वनिबन्धनरुत्वादिकार्यसिद्धयेन्वाख्या-
यत इत्यर्थः ॥(उद्ध्योतः) ननु सुपोऽनुत्पत्तौ कथं लुक्, कथं वा प्रत्ययल-
क्षणमत आह—स्वाभाविक्येवेति । अव्ययात्परसुबदर्शनमेव
लुक्संज्ञमिति भावः ॥

(आक्षेपभाष्यम्)

उच्यमानेप्येतस्मिन् स्वाद्युत्पत्तिर्न प्राप्नोति ॥ किं
कारणम् ? । एकत्वादीनामभावात् । एकत्वादिष्व-
र्थेषु स्वादयो विधीयन्ते । न चैषामेकत्वादयः
सन्ति ॥(प्रदीपः) उच्यमानेऽपीति । प्रसक्तादर्शनस्य लोपा-
दिसंज्ञाविधानात् । अनुत्पन्नस्य सुपो लुगसंभवादिति भावः ॥

१ पराप इति । परस्याप इत्यर्थः ॥

एकत्वादिष्विति । वाक्यैकवाक्यतया विशिष्ट एवार्थे स्वा-
दिविधानादिति भावः ॥(उद्ध्योतः) ननु पूर्वोक्तरीत्या मिद्धौ किं सुबुत्पत्त्येत्याश-
ङ्गाह—प्रसक्तेति ॥ स्वादिवाक्ये एकत्वादीनामनुपादानादाह—
वाक्यैकेति ॥

(समाधानभाष्यम्)

अविशेषेणोत्पद्यन्ते । उत्पन्नानां नियमः क्रियते ॥
अथ वा प्रकृतानर्थानपेक्ष्य नियमः क्रियते ॥ के
च प्रकृताः ? । एकत्वादयः । एकस्मिन्नेवैकवचनं न
द्वयोर्न बहुषु । द्वयोरेव द्विवचनं नैकस्मिन् बहुषु ।
बहुष्वेव बहुवचनं नैकस्मिन् द्वयोरिति ॥अथ वा आचार्यप्रवृत्तिर्ज्ञापयति—उत्पद्यन्तेऽ-
व्ययेभ्यः स्वादय इति । यद्यम् “अव्ययादाप्सुप”
इति लुक् शास्ति ॥ अव्ययादा ॥ ८२ ॥(प्रदीपः) अविशेषेणेति । वाक्यान्तरनिरपेक्षत्वात्स्वा-
दिविधिववाक्यस्येति भावः ॥ यद्यमिति । एकवाक्यतापक्षेऽपि
ज्ञापकान्सुबुत्पत्तिरित्यर्थः ॥ ८२ ॥(उद्ध्योतः) वाक्यान्तरनिरपेक्षत्वादिति ॥ उत्पन्नानां
नियम इति भाष्यस्यार्थनियम एवेत्याशयः ॥ एकवाक्यतापक्षे-
ऽपीति । सामान्यापेक्षप्रत्ययनियमेऽपीत्यपि बोध्यम् । अत्र पक्षत्र-
येऽपि सप्तानामपि विभक्त्यानामुत्पत्तिरिति बोध्यम् ॥ ८२ ॥

—०००००—

(३७७ लुक्प्रतिषेधाम्बुधिसूत्रम् ॥ २।४।२ आ० १२)

६१४ नाव्ययीभावादतोम् त्वप-

ञ्चम्याः ॥ २।४।८३ ॥

(योगविभागार्थसाधनाधिकरणम्)

(१६६२ वार्तिकम् ॥ १ ॥)

॥ * ॥ नाव्ययीभावादत इति
योगव्यवसानम् ॥ * ॥(भाष्यम्) “नाव्ययीभावादतः” इति योगो व्य-
वसेयः । नाव्ययीभावादकारान्तात्सुपो लुग् भ-
वति । ततः—“अम् त्वपञ्चम्याः” इति ॥(प्रदीपः) नाव्ययी ॥ ८३ ॥ योगव्यवसान-
मिति । योगविभाग इत्यर्थः ॥

(आक्षेपभाष्यम्)

किमर्थो योगविभागः ? ॥

(१६६३ वार्तिकम् ॥ २ ॥)

॥ * ॥ पञ्चम्या अम्प्रतिषेधार्थः ॥ * ॥

(भाष्यम्) पञ्चम्या अमः प्रतिषेधो यथा स्यात् ॥

(१६६४ वार्तिकम् ॥ ३ ॥)

॥ * ॥ एकयोगे ह्युभयोः प्रतिषेधः ॥ * ॥

(भाष्यम्) एकयोगे ह्युभयोः प्रतिषेधः स्यात् ।
अमः अलुक्श्च ॥

(आक्षेपभाष्यम्)

स तर्हि योगविभागः कर्तव्यः ? ॥

(समाधानभाष्यम्)

न कर्तव्यः ॥

(१६६५ वार्तिकम् ॥ ४ ॥)

॥ * ॥ तुर्नियामकः ॥ * ॥

(भाष्यम्) तुः क्रियते । स नियामको भविष्यति—अमेवापञ्चम्या इति ॥

(प्रदीपः) तुर्नियामक इति । अवधारणे तुर्वर्तते ।
तेन—अमेवापञ्चम्या, अलुक् तु पञ्चम्या अपीत्यर्थं संपद्यते ॥

(अपादानपञ्चमीनिर्णयाधिकरणम्)

(१६६६ शेषपूर्वकवार्तिकम् ॥ ५ ॥)

॥ * ॥ अमि पञ्चमीप्रतिषेधेऽपादा-
नग्रहणम् ॥ * ॥

(भाष्यम्) अमि पञ्चमीप्रतिषेधे अपादानग्रहणं
कर्तव्यम् । अपादानपञ्चम्या इति वक्तव्यम् । किं
प्रयोजनम् ? ॥

(१६६७ शेषपूर्तिप्रयोजनवार्तिकम् ॥ ६ ॥)

॥ * ॥ कर्मप्रवचनीययुक्तेऽप्रति-
षेधार्थम् ॥ * ॥

(भाष्यम्) कर्मप्रवचनीययुक्ते मा भूद्—आपाट-
लिपुत्रं वृष्टो देवः ॥

(प्रदीपः) आपाटलिपुत्रमिति । आद्ययोगेऽत्र पञ्चमी,
न त्वपादान इत्यम्भावो भवतीत्यर्थः ॥

(१६६८ शेषपूर्तिवैयर्थ्यवार्तिकम् ॥ ७ ॥)

॥ * ॥ न वोत्तरपदस्य कर्मप्रवचनीययो-
गात् समासात् पञ्चम्यभावः ॥ * ॥

(भाष्यम्) न वा वक्तव्यम् ॥ किं कारणम् ? ।
उत्तरपदमत्र कर्मप्रवचनीययुक्तम् । उत्तरपदस्य
कर्मप्रवचनीययोगात्समासात्पञ्चमी न भविष्यति ।
यदा च समासः कर्मप्रवचनीययुक्तः, भवति तदा
प्रतिषेधः । तद्यथा—आ उपकुम्भात् । आ उपम-
णिकात् इति ॥ नाव्ययीभावा ॥ ८३ ॥

(प्रदीपः) न वेति । अव्ययीभावाद्विहितायाः पञ्चम्या
अमादेशप्रतिषेधः । अत्र उत्तरपदाद्विहिता पञ्चमी तस्याश्च
समासप्रातिपदिकत्वाद्वाक्ये कृते समासात् सुशब्द उत्पद्यते
तस्याम्भावः ॥ भवति तदेति । श्रूयतएवेत्यर्थः ॥ आ

उपकुम्भादिति । कुम्भस्य समीपमित्यव्ययीभावः । तत
आद्ययोगे पञ्चमी ॥ ८३ ॥

(३७८ अम्बिकल्पसूत्रम् ॥ २।४।२ आ. १३ ॥)

६१५ तृतीयासप्तम्योर्बहुलम् ॥ २।४।८४ ॥

(१६६९ वार्तिकम् ॥ १ ॥)

॥ * ॥ सप्तम्या ऋद्धिनदीसमाससंख्या-
वयवेभ्यो नित्यम् ॥ * ॥

(भाष्यम्) सप्तम्या ऋद्धिनदीसमाससंख्याव-
यवेभ्यो नित्यमिति वक्तव्यम् । सुमद्रं सुमगधम् ।
ऋद्धि ॥ नदीसमास—उन्मत्तगङ्गां लोहितगङ्गम् ॥
संख्यावयव—एकविंशतिभारद्वाजं त्रिपञ्चाशद्भौ-
तमम् ॥ तृतीयासप्त ॥ ८४ ॥

(प्रदीपः) तृतीया ॥ ८४ ॥ सुमद्रमिति । मद्राणां
समृद्धिरित्यव्ययीभावः ॥ एकविंशतिभारद्वाजमिति ।
एकविंशतिभारद्वाजा वंश्यास्त्रिपञ्चाशद्भौतमा वंश्या इति संख्या
वंशेनेति समासः । तत्र वर्तिपदानां स्वार्थोपसर्जनार्थान्तरा-
भिधायित्वाद्भौतमभारद्वाजशब्दयोरेकत्वविशिष्टेऽर्थान्तरे सक्र-
मालुगभावः । ततः सप्तमी । नित्योम्भावः । बहुलग्रहणलब्ध-
श्चायमर्थो दर्शितः ॥ ८४ ॥

(उद्ध्योतः) तृतीयास ॥ ८४ ॥ तत्र वर्तिपदानामिति ।
एकविंशतिभारद्वाजा इत्यनयो स्वार्थोपसर्जनवदया इत्यर्थाभि-
धायित्वादित्यर्थः । एव हि अज्ञानतत्क्रान्तोऽत्यङ्ग इति न सिध्येत् ।
तस्माद्वाच्यकारप्रयोगादत्र लुगभाव इति हरदत्तः ॥ युक्ततरचैतत् ।
अन्यथा विद्वानामपत्य वैद इत्यादि सिद्ध्यर्थं तद्वाजसूत्रे उक्तवार्ति-
कभाष्यासङ्गत्यापत्तिः । एतद्वाच्यप्रामाण्यादिमौ उपकादिषु बोद्धा-
विति बोध्यम् ॥ ८४ ॥

(३७९ आदेशसूत्रम् ॥ २।४।२ आ. १४ सू.)

६१६ लुटः प्रथमस्य डारौ-
रसः २।४।८५ ॥

(डारौरसां टेरेत्वनिवारणाधिकरणम्)

(१६७० पूर्वविप्रतिषेधवार्तिकम् ॥ १ ॥)

॥ * ॥ टितां टेरेविधेर्लुटो डारौरसः
पूर्वविप्रतिषिद्धम् ॥ * ॥

(भाष्यम्) टितां टेरेविधेर्लुटो डारौरसो भ-
वन्ति पूर्वविप्रतिषेधेन । टेरेत्वस्यावकाशः—पचते
पचन्ते पचन्तः । डारौरसामवकाशः—श्वः कर्तारः श्वः
कर्तारौ श्वः कर्तारः । इहोभयं प्राप्नोति—श्वः अ-
ध्येता श्वः अध्येतारौ श्वः अध्येतार इति । डारौ-
रसो भवन्ति पूर्वविप्रतिषेधेन ॥

(प्रदीपः) लुटः ॥ ८५ ॥ श्वः कर्तेति । तिसस्त्री-
नामत्र डारौरसः कृताः ॥

(उद्ध्योतः) लुटः प्रथमः ॥ ८५ ॥ प्रथमतः परत्वादेत्वे
सकृदतिन्यायेन डारौरसो न प्राप्नुवन्तीत्याशयेन वार्तिकम्—
भाष्ये—टितामिति । डादयस्तु परस्यैपदे चरितार्था इति भावः ।
पूर्वविप्रतिषेधेन डादौ सकृदतिन्यायाश्रयणादेत्वाभावः इति
तात्पर्यम् । तदध्वनयन्नाह—तिसस्त्रीनामिति ॥

(आक्षेपभाष्यम्)

स तर्हि पूर्वविप्रतिषेधो वक्तव्यः ? ॥

(समाधानभाष्यम्)

न वक्तव्यः ॥

(१६७१ वार्तिकम् ॥ २ ॥)

॥ * ॥ आत्मनेपदानां चेति वचना-
तिसद्धम् ॥ * ॥

(भाष्यम्) आत्मनेपदानां च डारौरसो भव-
न्तीति वक्तव्यम् ॥

(१६७२ वार्तिकम् ॥ ३ ॥)

॥ * ॥ तच्च समसंख्यार्थम् ॥ * ॥

(भाष्यम्) तच्चावश्यमात्मनेपदग्रहणं कर्तव्यं
समसंख्यार्थं संख्यातानुदेशो यथा स्यात् । अकि-
यमाणे ह्यात्मनेपदग्रहणे षट् स्थानिनस्त्रय आदेशाः
वैषम्यात्संख्यातानुदेशो न प्राप्नोति ॥

(प्रदीपः) आत्मनेपदानामिति । लुट आत्मनेपदानां
च प्रथमसंज्ञकानां डारौरसो भवन्तीति वक्तव्यम् । ततश्च विशे-
षविहितत्वादादेशैरेत्वं बाध्यते ॥

(उद्ध्योतः) आत्मनेपदानाञ्चेति । चेन परस्यैपदम् ॥

(प्रथमवार्तिकप्रत्याख्यानभाष्यम्)

पूर्वविप्रतिषेधार्थेन तावन्नार्थ आत्मनेपदग्रह-
णेन । इदमिह संप्रधार्यम्—डारौरसः क्रियन्ताम्,
एत्वम्, इति । किमत्र कर्तव्यम् ? । परत्वादेत्वम् ॥
नित्या डारौरसः कृतेष्वेत्वे प्राप्नुवन्ति, अकृतेषु प्रा-
प्नुवन्ति ॥ टेरेत्वमपि नित्यम्=कृतेष्वपि डारौरस्सु
प्राप्नोति, अकृतेष्वपि प्राप्नोति ॥ अनित्यमेत्वम्=अ-
न्यस्य कृतेषु डारौरस्सु प्राप्नोति, अन्यस्याकृतेषु ।
शब्दान्तरस्य प्राप्नुवन्निधिरनित्यो भवति ॥ डारौ-
रसोऽनित्याः अन्यस्य कृते एत्वे प्राप्नुवन्ति, अन्य-
स्याकृते । शब्दान्तरस्य च प्राप्नुवन्तोऽनित्या भ-
वन्ति । उभयोरनित्ययोः परत्वादेत्वम् । एत्वे कृते
पुनः प्रसङ्गविज्ञानाद् डारौरसो भविष्यन्ति ॥

(प्रदीपः) पूर्वविप्रतिषेधार्थेनेति । पूर्वविप्रतिषेधस्य
यत्प्रयोजनं तत्प्रयोजनेनेत्यर्थः ॥

(उद्ध्योतः) भाष्ये—पुनः प्रसङ्गेति । पुनरेतत् तु न
लक्ष्ये लक्षणस्येति न्यायादिति भावः ॥

(द्वितीयवार्तिकप्रत्याख्यानभाष्यम्)

समसंख्यार्थेन चापि नार्थ आत्मनेपदग्रहणेन ।
स्थानेन्तरतमेन व्यवस्था भविष्यति ॥ कुत आन्त-
र्यम् ? । अर्थतः । एकार्थस्यैकार्थो द्व्यर्थस्य द्वर्थो
बह्वर्थस्य बह्वर्थः ॥

अथ वा आदेशा अपि पडेव निर्दिश्यन्ते ।
कथम् ? । एकशेषनिर्देशोऽयम् ॥

(आक्षेपभाष्यम्)

अथैतस्मिन्नेकशेषे सति किमयं कृतैकशेषाणां
द्वन्द्वः—डा च डा च डा । रौ च रौ च रौ । रश्च
रश्च रः । डा च रौ च रश्च डारौरस इति ॥ आहो
स्वित्कृतद्वन्द्वानामेकशेषः—डा च रौ च रश्च डारौ-
रसः । डारौरसश्च डारौरसश्च डारौरस इति ॥

(भाष्यम्) किं चातः ॥

(प्रथमपक्षदूषणभाष्यम्)

यदि कृतैकशेषाणां द्वन्द्वः अनिष्टः समसंख्यः
प्राप्नोति । एकवचनद्विचनयोर्डा प्राप्नोति बहुवचन-
कवचनयो रौ प्राप्नोति द्विवचनबहुवचनयो रस्
प्राप्नोति ॥

अथ कृतद्वन्द्वानामेकशेषः । न दोषो भवति ॥

(सिद्धान्तलक्षणम्)

यथा न दोषस्तथास्तु ॥

(आक्षेपभाष्यम्)

किं पुनरत्र ज्यायः ? ॥

(प्रदीपः) किं पुनरिति । कस्य पक्षस्य न्याय्यतरत्वा-
त्प्रशस्यतरत्वमिति सामान्येन प्रश्नः । इह तु कृतैकशेषाणां
द्वन्द्वो दुष्टत्वाच्चैव प्रशस्यत इति न तदपेक्षः प्रश्नः ॥

(उद्ध्योतः) कृतैकशेषद्वन्द्वपक्षस्य दुष्टत्वात्प्रश्नानुपपत्तिरत
आह—सामान्येन प्रश्न इति ॥ अत्रेति भाष्यसर्वविधे निषय
इत्यर्थः ॥ उदाहरणान्तरविषयः प्रश्न इति भावः ॥

(समाधानभाष्यम्)

उभयं हि दृश्यते—बहु शक्तिकिटकं बहूनि
शक्तिकिटकानि । बहु स्थालीपिठरं बहूनि स्थाली-
पिठराणि ॥

(उद्ध्योतः) बहुशक्तिकिटकमिति । जातिरप्राणिनामि-
त्येकवचनम् । बहुशब्दोपात्तबहुत्वानुपपत्त्या कृतैकशेषाणामत्र
द्वन्द्वः ॥ बहूनिशक्तिकिटकानीत्यत्र बहुवचनानुपपत्त्या कृत-
द्वन्द्वानामेकशेष इति बोध्यम् । तस्मादुभयमपि न्याय्यम् ॥ प्रकृते
तु कृतद्वन्द्वानामेकशेषो न्याय्य इति बोध्यम् ॥

(श्लोकार्थोपसंहारभाष्यम्)

डारौरसः कृते टेरे यथा द्वित्वं प्रसारणे ॥
समसंख्येन नार्थोस्ति सिद्धं स्थाने र्थतोन्तरः ॥
आन्तर्यतो व्यवस्था त्रय एवेमे भवन्तु सर्वेषाम् ॥
टेरेत्वं च परत्वात्कृतेपि तस्मिन्निमे सन्तु ॥

(प्रदीपः) डारौरसः कृते टेरे इति । परत्वाटेरेत्वे कृते पुनः प्रसङ्गविज्ञानाद्धारौरसो भवन्ति । यथेजतुरीजुरिति कृते सप्रसारणे द्विर्वचनम् ॥ एष एवार्थ आर्यया दर्शित — आन्तर्यत इति । य एवामी त्रय श्रूयन्ते त एव पर्वेषा सन्तु ॥

(डादेशे सर्वादेशत्वाधिकरणम्)

(१६७३ वार्तिकम् ॥ ४ ॥)

॥ * ॥ डाविकारस्य शित्करणं
सर्वादेशार्थम् ॥ * ॥

(भाष्यम्) डाविकारः शित्कर्तव्यः । किं प्रयोजनम् ? । सर्वादेशार्थम् “शित्सर्वस्य” इति सर्वादेशो यथा स्यात् । अक्रियमाणे हि शकारे ‘अलोन्त्यस्य विधयो भवन्ति’ इत्यन्त्यस्य प्रसज्येत ॥

(प्रदीपः) डाविकार इति । डादेश इत्यर्थः । नानुबन्धकृतमनेकाल्त्वमित्यन्त्यस्य स्यादिति डाश्वक्तव्यः ॥

(उद्घोतः) डाय विकारे इत्यर्थेऽनुपपत्तिरत आह—डादेश इति ॥ कर्मधारय इति भावः ॥ नानुबन्धकृतमिति । अनुबन्धत्वयोग्यकृतमित्यर्थः । ध्वनित चेदमनेकाल्शित्दिति सूत्रे भाष्ये ॥

(१६७४ वार्तिकम् ॥ ५ ॥)

॥ * ॥ निघातप्रसङ्गस्तु ॥ * ॥

(भाष्यम्) निघातस्तु प्राप्नोति । श्वः कर्ता । तासेः परं लसार्वाधातुकमनुदात्तं भवतीत्येष स्वरः प्राप्नोति ॥

(प्रदीपः) श्वः कर्तैति । तिपो डादेशस्तस्य तस्यानुदात्तेन ङिदित्यनुदात्तत्वं प्राप्नोति । यस्तु तिङ्ङिति इति निघातः स नलुङिति प्रतिषिद्धः ॥

(उद्घोतः) भाष्ये—निघातप्रसङ्गस्त्विति । शित्वेऽशित्वे च सर्वथाऽयं दोष इति सूचयितुं तु शब्दः ॥ ननु श्वपदयोगे तिङन्तनिघात एव भविष्यतीति किमनेन लसार्वाधातुकानुदात्तत्वविचारेणेत्यत आह—यस्त्विति ॥

(प्रथमवार्तिकप्रत्याख्यानभाष्यम्)

यत्तावदुच्यते—*डाविकारस्य शित्करणं सर्वादेशार्थम्* इति ॥

(१६७५ शित्करणप्रत्याख्यानवार्तिकम् ॥ ६ ॥)

॥ * ॥ सिद्धमलोन्त्यविकारात् ॥ * ॥

(भाष्यम्) सिद्धमेतत् ॥ कथम् ? । अलोन्त्यविकारात् ॥

(आक्षेपभाष्यम्)

अस्त्वयमलोन्त्यस्य । कां रूपसिद्धिः—कर्ता ॥

(१६७६ समाधानवार्तिकम् ॥ ७ ॥)

॥ * ॥ डिति टेर्लोपाहोपः ॥ * ॥

(भाष्यम्) डिति टेर्लोपेन लोपो भविष्यति ॥

(प्रदीपः) डिति । आकारे डिति परतः सैतकारस्य टिसंज्ञकस्य लोपः ॥

(बाधकभाष्यम्)

अभत्त्वान्न प्राप्नोति ॥

(समाधानसाधकभाष्यम्)

डित्करणसामर्थ्याद्भवविष्यति ॥

(प्रदीपः) डित्करणसामर्थ्यादिति । तत एवानङ्गस्यापीति बोद्धव्यम् न ह्यन्त्यस्य डादेशे कृते सतकारमङ्गम्, प्रत्यये परतोऽङ्गसंज्ञाविधानात् ॥

(१६७७ शित्करणप्रत्याख्यानवार्तिकम् ॥ ८ ॥)

॥ * ॥ अनित्त्वाद्वा ॥ * ॥

(भाष्यम्) अथ वा अनित्त्वादेतत्सिद्धम् ॥ किमिदमनित्वादिति ? । अन्त्यस्यायं स्थाने भवन्नप्रत्ययः स्यात् । असत्यां प्रत्ययसंज्ञायामित्संज्ञा न । असत्यामित्संज्ञायां लोपो न । असति लोपेनेकाल् । यदानेकाल् तदा सर्वादेशः । यदा सर्वादेशः तदा प्रत्ययः । यदा प्रत्ययस्तदेत्संज्ञा । यदेत्संज्ञा तदा लोपः ॥

(प्रदीपः) अनित्वादिति । अनित्संज्ञकत्वादित्यर्थः । अन्त्यस्येति । प्रत्ययस्य ह्यवयवः स्यात्, न तु प्रत्ययः, तकारादेः समुदायस्य प्रत्ययत्वात् ॥

(उद्घोतः) भाष्ये—अनित्त्वाद्देति । इयमेकदेश्युक्तिः ॥ अनुबन्धत्वयोग्यत्वेन तत्कृतनिकाल्त्वाभावात् ॥ चुट् इत्यादौ प्रत्ययशब्दः उपदिश्यमानप्रत्ययावयवपरोऽपीति अन्यादेशेऽपि ङस्येत्वसिद्धिः ॥

(१६७८ शित्करणप्रत्याख्यानवार्तिकम् ॥ ९ ॥)

॥ * ॥ प्रश्निष्टनिर्देशाद्वा ॥ * ॥

(भाष्यम्) अथ वा प्रश्निष्टनिर्देशोऽयम्—डा आडा । सः “अनेकाल्शित्सर्वस्य” इति सर्वादेशो भविष्यति ॥

(प्रदीपः) प्रश्निष्टनिर्देशादिति । तत्रानेन कृतैकादेशेन समुदायः प्रत्याख्यते । सोनेकाल्वात् सर्वादेशः प्रवर्तते । सर्वादेशे च तस्मिन् कृते एकादेशः क्रियते ॥

(उद्ध्योतः) सर्वादेशे च तस्मिन् कृते एकादेश इति । कृतैकादेशनिर्देशसामर्थ्याद् आदेशकाले एकादेशस्य नैव प्रवृत्तिरित्यर्थः ॥

(प्रत्याख्याननिराकरणभाष्यम्)

यदा तर्ह्ययमन्यस्य स्थाने भवति तदा तिङ्ग्रहणेन ग्रहणं न प्राप्नोति ॥

(प्रदीपः) सिद्धमलोन्यविकारादिति यदुक्तं तत्र दोषमुद्भावयति—यदा तर्हीति । अक्तपरिमाणस्य तिङ्-संज्ञासंबन्धात्तिशब्दस्यान्यादेशे कृते रूपान्तरयोगात्तिङ्ग्रहणेनाग्रहणात्पदत्वं न स्यादित्यर्थः ॥

(उद्ध्योतः) ननु तिङ्ग्रहणमदायैव सा किं न स्यादत आह—अक्तपरिमाणस्येति ॥

(१६७९ प्रत्याख्यानसाधकवार्तिकम् ॥ १० ॥)

॥ * ॥ तिङ्ग्रहणमेकदेशविकृत-
स्यानन्यत्वात् ॥ * ॥

(भाष्यम्) 'एकदेशविकृतमनन्यवद्भवति' इति तिङ्ग्रहणेन ग्रहणं भविष्यति ॥

(प्रदीपः) एकदेशविकृतमिति । पचतु पचन्वित्यादौ यथा ॥

(उद्ध्योतः) भाष्ये—अनन्यवदिति । अर्धाधिकविकाराभ्यामेनासिद्धेः स्थानिवदित्यतिदेशप्रवृत्तेरुपलक्षणमिदमिति बोध्यम् ॥

(आक्षेपभाष्यम्)

स्वरः कथम् ? ॥

(१६८० वार्तिकम् ॥ ११ ॥)

॥ * ॥ स्वरे विप्रतिषेधात्सिद्धम् ॥ * ॥

(भाष्यम्) [इदमिह संप्रधार्यम्—] डारौरसः क्रियन्तामुदात्तत्वमिति । किमत्र कर्तव्यम् ? परत्वादनुदात्तत्वम् ॥ नित्या डारौरसः कृतेऽप्यनुदात्तत्वे प्राप्नुवन्ति, अकृतेऽपि प्राप्नुवन्ति ॥ अनुदात्तत्वमपि नित्यं कृतेष्वपि डारौरस्सु प्राप्नोति, अकृतेष्वपि प्राप्नोति ॥ अनित्यमनुदात्तत्वम् । अन्यस्य कृतेषु डारौरस्सु प्राप्नोति, अन्यस्याकृतेषु । शब्दान्तरस्य च प्राप्नुवन्विधिरनित्यो भवति ॥ डारौरसोऽप्यनित्याः । अन्यथास्वरस्य कृतेऽनुदात्तत्वे प्राप्नुवन्ति । अन्यथास्वरस्याकृते । स्वरमिन्नस्य च प्राप्नुवन्तोऽनित्या भवन्ति । उभयोरनित्ययोः परत्वादनुदात्तत्वम् । अनुदात्तत्वे कृते

पुनःप्रसङ्गविज्ञानाद् डारौरसः । टिलोपे उदात्तनिवृत्तिस्वरेण सिद्धम् ॥

(बाधकभाष्यम्)

न सिध्यति । किं कारणम् ? अन्तरङ्गत्वाद् डारौरसः । तत्रान्तरङ्गत्वाद् डारौरस्सु कृतेषु अनुदात्तत्वं क्रियतां टिलोप इति ॥ किमत्र कर्तव्यम् ? परत्वादिलोपेन भवितव्यम् ॥

(उद्ध्योतः) भाष्ये—तत्रान्तरङ्गत्वादिति । तासे परलसार्वाधुनिकमित्यनुदात्तत्वस्य बह्वपेक्षत्वादित्यर्थः ॥ परत्वादिलोपेनेति । द्वित्वमामर्थ्येनाङ्गत्वभत्ववैकल्येऽपि टेरिति शास्त्रस्यैव प्रवृत्त्या तस्य परत्वादिति भावः ॥ एव चानुदात्ते उदात्तलोपाभावाद्नुदात्तनिवृत्तिस्वरप्राप्तौ प्रत्ययस्वरप्राप्तावुदात्तत्वमेव श्रूयतेति तात्पर्यम् ॥

(वार्तिकतात्पर्यान्तरभाष्यम्)

एवं तर्हि *स्वरविप्रतिषेधात् सिद्धम्* । न्याय्य एवायं स्वरविप्रतिषेधः । इदमिह संप्रधार्यम्—अनुदात्तत्वं क्रियतामुदात्तनिवृत्तिस्वर इति । किमत्र कर्तव्यम् ? परत्वादनुदात्तत्वम् । अनुदात्तत्वे कृते पुनःप्रसङ्गविज्ञानादनुदात्तनिवृत्तिस्वरो भविष्यति ॥

(प्रदीपः) न्याय्य एवायमिति । पूर्वप्रदर्शितो हि डारौरसामन्तरङ्गत्वादित्याय्यः । अयं तु न्याय्यः ॥

अथ वा परविप्रतिषेध एवायं न पूर्वविप्रतिषेध इति न्याय्यत्वमुच्यते ॥ इदमिहेति । डारौरस्सु कृतेषु टिलोपे न कृते संप्रधारणेयम् ॥

(उद्ध्योतः) किमपेक्षया न्याय्यत्वमित्याशङ्क्याह—पूर्वं प्रदर्शित इति ॥ न्याय्य एवेति भाष्यस्य न्याय्यत्वमित्यर्थः ॥ अथवेति ॥ व्याख्या तु चिन्त्या पूर्वमपि परविप्रतिषेधस्यैवोक्तमिति बोध्यम् ॥ टिलोपात्पूर्वमेतत्संप्रधारणाया अमभवात्—डारौरः स्थितिः ॥ टिलोपे चेति । परत्वादिति भावः ॥ भाष्ये—पुनः प्रसङ्गविज्ञानादित्यपि पर्जन्यवलक्षणप्रवृत्त्या लसार्वाधुनिकानुदात्तत्वे कृते इत्यर्थः ॥

(आक्षेपभाष्यम्)

तदेतत्क सिद्धं भवति यत् पिद्वचनम् । यदपि द्वचनं तत्र न सिध्यति ? ॥

(प्रदीपः) नन्वकृतेऽनुदात्तत्वे उदात्तनिवृत्तिस्वरो नैव प्राप्नोति । तत्कथमनयोर्विप्रतिषेध इत्याह—तदेतदिति । तिपोनुदात्तस्य स्थाने डादेशः स्थानिवद्भावादनुदात्तस्तत्रोदात्तनिवृत्तिस्वरस्तिथ्यति यस्तु तशब्दस्य स्थाने क्रियते तत्र परत्वादिलोपे कृतेऽनुदात्तत्वे डादेशलोपो न कृत इत्युदात्तनिवृत्तिस्वरो न सिध्यति पुनः प्रसङ्गविज्ञानात्तदनुदात्तत्वमेव स्यादित्यर्थः ॥

(उद्ध्योतः) नन्वकृते इति । अपिद्विषय इत्यर्थः ॥ ननुदा-
त्तनिवृत्तिस्वराभावेऽपि परेण टिलोपेन प्रत्ययस्वरापवादस्य लसार्व-
धातुकानुदात्तत्वस्य सकृद्विन्यायेन बाधितत्वात्पुनरप्रवृत्तौ प्रत्यय-
स्वरप्रवृत्त्येष्टसिद्धिरत आह—पुनःप्रसङ्गेति ॥

(समाधानभाष्यम्)

तत्रापि सिद्धम् । कथम् ? । इदमद्य लसार्वधातु-
कानुदात्तत्वं प्रत्ययस्वरापवादः । न चापवाद-
विषये उत्सर्गोभिनिविशते 'पूर्वं ह्यपवादा अभिनि-
विशन्ते पश्चादुत्सर्गाः' 'प्रकल्प्य चापवादविषयं
तत उत्सर्गोभिनिविशते' । तन्न तावदत्र कदाचि-
त्प्रत्ययस्वरो भवति अपवादं लसार्वधातुकानुदा-
त्तत्वं प्रतीक्षते । तत्रानुदात्तत्वं क्रियतां लोप इति ।
यद्यपि परत्वाल्लोपः सोसावविद्यमानोदात्तत्वे अ-
नुदात्ते उदात्तो लुप्यते ॥

प्रत्ययस्वरापवादो लसार्वधातुकानुदात्तत्वम् ॥

तेन तत्र न प्रसक्तः प्रत्ययस्वरः कदाचित् ॥

प्रत्ययस्वरश्च तासेवृत्तिसंनियोगशिष्टः ।

तेन चाप्यसावुदात्तो लोप्यते तथा न दोषः ॥

लुटः प्र ॥ ८५ ॥

इति श्रीभगवत्पतञ्जलिविरचिते व्याकरणमहाभाष्ये
द्वितीयाध्यायस्य चतुर्थे पादे द्वितीय माहि-
कम् ॥ समाप्तश्चायं पादोऽध्यायश्च ॥

(प्रदीपः) सोसाविति । शास्त्रीयस्तत्रानुदात्तो न गृह्यते
किं तर्हि उदात्तत्वाभावयुक्त इत्यर्थः ॥ वृत्तिसन्नियोगशिष्ट
इति । वृत्तिः प्रवृत्तिः । यदैव तासिः प्रवर्तते तदैवापवादाभावा-
दुदात्तत्वयुक्त इत्यर्थः । पूर्वोक्त एवार्थः श्लोकेन सगृ-
हीतः ॥ ८५ ॥

इत्युपाध्यायजैयटपुत्रकैयटकृते भाष्यप्रदीपे द्वितीया-

ध्यायस्य चतुर्थे पादे द्वितीयमाहिकं समाप्तम् ॥

समाप्तश्चायं पादोऽध्यायश्च ॥

(उद्ध्योतः) तत्र । अनुदात्तस्य च यत्रैत्यत्र । ततश्च उदात्त-
निवृत्तिस्वरानुदात्तत्वयोः सप्रधारणा युक्तैवेत्यर्थः ॥ ननु तासेरपि
प्रत्ययस्वरात्प्रागेव परत्वादिलोपे उदात्तनिवृत्तेरेवाभावात्कथमुदात्त-
निवृत्तिस्वरोऽत आह—भाष्ये—तासेवृत्तीति । एव च प्रत्ययस-
नियोगशिष्टयान्तरङ्गत्वापवादप्रसक्त्यभावाच्चोदात्तत्वयुक्त एवोत्पद्यत
इति भावः ॥ ८५ ॥


इति श्री उपाध्यायोपनामकशिबभट्टसुतसतीगर्भजनागेशभट्ट-

विरचिते भाष्यप्रदीपोद्ध्येने द्वितीयाध्यायस्य चतुर्थे पादे

द्वितीयमाहिकं समाप्तम् ॥

समाप्तश्चायं पादोऽध्यायश्च ॥

	प्राक्तनयोग	अस्मिन्पादे सूत्रवार्तिकसंख्या—			योग
		प्रथमाहिके	द्वितीयाहिके	योग.	आदित.
व्याख्यातसूत्राणि	३३५	३०	१४	४४	३७९
अव्याख्यातसूत्राणि	१९६	३१	१०	४१	२३७
समुदितसूत्राणि	५३१	६१	२४	८५	६१६
वार्तिकानि	१५५३	७३	५४	१२७	१६८०



इतोऽग्रे विधिग्रन्थः ।

